

ປ້ຣນາຍ ເຢືາງ ເຈົາຣາຊີ

ປ້ຣຄັນ ຕາໄມ

ປ້ຣນາຍ ກາຕາງ (ພາສາກາຕາງ)
ສະຫວັນນະເຂດ, 2017

ປັນຍາ ເຢິງ ເຈົາຣາຊີ

ປັນຍາ ຕາໄມ ປັນຍາ ກາຕາງ (ພາສາກາຕາງ)

The New Testament
in the Kataang Language

© 2016 Wycliffe Bible Translators, Inc., all rights reserved

Maps on pages 634, 635, 636-637, 639 © 2016 Wycliffe Bible
Translators Inc.

Map on page 638 © 2003 Wycliffe Bible Translators Inc.

Illustration on page 633 is by Horace Knowles
© The British & Foreign Bible Society, 1954, 1967, 1972, 1995.

ມັຮ ຣາມິຮ ຢິ່ງ ຕື່ງ ປັຮນາຍ ປັຮຄັນ ຕາໄມ

ມັຮ ຣາມິຮ ຢິ່ງ ຕື່ງ ປັຮນາຍ ປັຮຄັນ ຕາໄມ	IV
ມັດທາຍ	1
ມາຣະໂກ	81
ລູກາ	128
ໂຢຣັນ	210
ຣານະ ຕະ	267
ໂຣມ	346
ໂກຣິນໂທ ມວຍ	384
ໂກຣິນໂທ ບາຣ	417
ຄາລາເຕຍ	437
ເອເພໂຊ	450
ພິລິບປອຍ	461
ໂກໂລຊາຍ	469
ເທຊະໂລນິກ ມວຍ	477
ເທຊະໂລນິກ ບາຣ	484
ຕີໂມທຽວ ມວຍ	488
ຕີໂມທຽວ ບາຣ	498
ຕີໂຕ	505
ພິເລໂມນ	510
ເຮັບເຮີ	512
ຢາໂກໂບ	536
ເປໂຕ ມວຍ	545
ເປໂຕ ບາຣ	554
ໂຢຣັນ ມວຍ	560
ໂຢຣັນ ບາຣ	570
ໂຢຣັນ ໄປ	572
ຢູດາ	574
ອາປັຮ ເລີາຍ	578
ປາໂຣມ ປັຮນາຍ	615

ມັຮ ຣາມິ້ຮ ປຶ້ງ ຕຶ້ງ ປັຮນາຍ ປັຮຄັນ ຕາໄມ

ຣາມິ້ຮ ປຶ້ງ ຕຶ້ງ ປັຮນາຍ ເລົາວ	ຣາມິ້ຮ ປຶ້ງ ຕຶ້ງ ປັຮນາຍ ກາຕາງ	ຣາມິ້ຮ ອຶງແກ້ຮ
ມັດທາຍ	ມັດທາຍ	ມທ.
ມາຣະໂກ	ມາຣະໂກ	ມກ.
ລູກາ	ລູກາ	ລກ.
ໂຍຮັນ	ໂຍຮັນ	ຢຮ.
ກິດຈະການ	ຣານະ ຕະ	ຮຕ.
ໂຣມ	ໂຣມ	ຮມ.
1 ໂກຣິນໂທ	ໂກຣິນໂທ ມວຍ	1ກຣ.
2 ໂກຣິນໂທ	ໂກຣິນໂທ ບາຣ	2ກຣ.
ຄາລາເຕຍ	ຄາລາເຕຍ	ຄລ.
ເອເຟໂຊ	ເອເຟໂຊ	ອພ.
ພິລິປປອຍ	ພິລິປປອຍ	ພລ.
ໂກໂລຊາຍ	ໂກໂລຊາຍ	ກຊ.
1 ເທສະໂລນິກ	ເທຊະໂລນິກ ມວຍ	1ທນ.
2 ເທສະໂລນິກ	ເທຊະໂລນິກ ບາຣ	2ທນ.
1 ຕີໂມທຽວ	ຕີໂມທຽວ ມວຍ	1ຕມ.
2 ຕີໂມທຽວ	ຕີໂມທຽວ ບາຣ	2ຕມ.
ຕີໂຕ	ຕີໂຕ	ຕຕ.
ພິເລໂມນ	ພິເລໂມນ	ພມ.
ເຮັບເຣີ	ເຮັບເຣີ	ຮຮ.
ຢາໂກໂບ	ຢາໂກໂບ	ຢບ.
1 ເປໂຕ	ເປໂຕ ມວຍ	1ປຕ.
2 ເປໂຕ	ເປໂຕ ບາຣ	2ປຕ.
1 ໂຍຮັນ	ໂຍຮັນ ມວຍ	1ຢຮ.
2 ໂຍຮັນ	ໂຍຮັນ ບາຣ	2ຢຮ.
3 ໂຍຮັນ	ໂຍຮັນ ໄປ	3ຢຮ.
ຢູດາ	ຢູດາ	ຢດ.
ພຣະນິມິດ	ອາປັຮ ເລົາຍ	ອລ.

ມັດທາຍ

ຄຽນ ອາຕີ ປັນນາຍ ອໍ ແຕ ເຢຊູ ກຣິດ

ປັນນາຍ ອາຕີ ອິນໂຍ່ງ

ມັດທາຍ ຄຽນ ອາຕີ ແຕ ອິນແຍ່ະ ແດີຍ ອາມິ່ງ ເຢຊູ. ອັນ ອາຕີ ແຕ ເຢຊູ ແກ້ດ, ຕະ ຣິດ ຕິ່ງ ແດີອ໌, ຣາມິຣ ເຍີງ ຊາຕານ ລ່ອງ, ກະ ເປາະ ອາຕີ ປັນນາຍ ອໍ ແຕ ເຍີງ ເຈົາຣາຊີ ຕະ ຊິດ. ເຢຊູ ຕະ ຊາອິ້ຍ ຣານະ ຕາ ເກີ້ຍ ເຣີມ: ອັນ ຊາປ່ະ ກະ ປົວ ມັຣ ກວາຍ ອາອິ້ ຕິ່ງ ມັຣ ກາ ວິລ ຕິ່ງ ແຄງ ກາລິເລ. ເຈີ້ ກ້ອຍ ແຕ ອັນ ເຈົາ ບໍ່ ເມືອງ ເຢຣູຊາເລັມ ແອັນ. ບໍ່ ອິນຕຸ ກ້ອຍ ອັນ ຈິວ ເນົ່າ ແຕ້ຣ ອັນ ຕິ່ງ ອາລ່ອງ ຊັງກັງ. ເຈີ້ ອັນ ກູຈິດ ກະ ອາມິ່ງ ລັຣ.

ມັດທາຍ ລາ ມານະ ແຕ ມູ່ ກາ ເຢຊູ ຣຽຣ ປາຈຸຣ ໂອນ ເປາະ ຕະ ຣານະ ອັນ. ອັນ ເບີນ ຣາມິຣ ເລວີ ແຣີ. ແຕ ອິນໂຍ່ງ ອັນ ລາ ກວາຍ ກາ ປາໂຣມ ປຣະ ປາຊີ. ອັນ ຄຽນ ມາຣ 50-60 ກູມໍ ແວັດ ເຢຊູ ແກ້ດ. ມັດທາຍ ຄຽນ ອາຕີ ປັນນາຍ ອໍ ແຕ ເຢຊູ, ອັນ ກາ ເຍີງ ເຈົາຣາຊີ ເອີອ໌ ຕິ່ງ ປັນນາຍ ປັນຄັນ ຕຍາ. ມັດທາຍ ຄຽນ ປັນນາຍ ອໍ ໂນ່ ລາ ໂອນ ກວາຍ ດັງ ແຈງ ແຕ ເຢຊູ; ຕາ ແກ້ນ ໂອນ ແອີງ ກວາຍ ອິດຊະຣາເອລ ຊ້ອງ, ມາ ໂອນ ອິນແຍ່ະ ມັຣ ກວາຍ.

ມັດທາຍ ຄຽນ ອາຕີ ໂອນ ໄຣ ດັງ ປາຍ ເຢຊູ ລາ ອາຈານ ກາ ເບີນ ອໍານາດ ລາລີ້. ກະ ອັນ ລາ ຣາໄງ່ອ໌ ຣາລັງ ແຕ ຄານອດ ເຍີງ ເຈົາຣາຊີ, ກະ ອັນ ອາຕີ ໂອນ ອິນແຍ່ະ ມັຣ ກວາຍ ດັງ ແຕ ເຍີງ ເຈົາຣາຊີ ຕະ ຊິດ.

ອາຕີ ແຕ ອາຈວາຍຣ ອາເຈຣ ເຢຊູ

(ລູກາ 3:23-38)

1 ເຢຊູ ກຣິດ ແຕ້ອ໌ ແຕ ຈຸມເຈືອ ດາວິດ; ກະ ດາວິດ ແຕ້ອ໌ ແຕ ຈຸມເຈືອ ອັບຣາຣາມ. ອິນແຍ່ະ ມັຣ ຣາມິຣ ອາຈວາຍຣ ອາເຈຣ ເຢຊູ ລາ ນະໂນ່:

2 ອັບຣາຣາມ ລາ ອິມບໍ່ ອີຊາກ. ອີຊາກ ລາ ອິມບໍ່ ຢາໂຄບ. ຢາໂຄບ ລາ ອິມບໍ່ ຢູດາ ກະ ອິນແຍ່ະ ມັຣ ແຊມອາຍ ອັນ. 3 ຢູດາ ລາ ອິມບໍ່ ບາຣ ນະ ເປເຣັດ ກະ ເຊຣາ; ກະ ອິມເປ່ອ໌ ໄລ່ ບາຣ ນະ ກ້ອຍ ລາ ຕາມາ. ເປເຣັດ ລາ ອິມບໍ່ ເຣຊະໂຣນ. ເຣຊະໂຣນ ລາ

ອິມບໍ່ ຣາມ. 4 ຣາມ ລາ ອິມບໍ່ ອໍາມິນາດາບ. ອໍາມິນາດາບ ລາ ອິມບໍ່ ນາໂຊນ. ນາໂຊນ ລາ ອິມບໍ່ ຊັນໂມນ. 5 ຊັນໂມນ ລາ ອິມບໍ່ ໂບອາດ; ກະ ອິມເປ່ອ໌ ໂບອາດ ລາ ຣາຣາບ. ໂບອາດ ລາ ອິມບໍ່ ໂອເປັດ; ກະ ອິມເປ່ອ໌ ໂອເປັດ ລາ ຣຸດ. ໂອເປັດ ລາ ອິມບໍ່ ເຢຊີ. 6 ເຢຊີ ລາ ອິມບໍ່ ເຕົາວ ປັຣເຍົາ ດາວິດ.

ດາວິດ ລາ ອິມບໍ່ ໂຊໂລໂມນ; ກະ ອິມເປ່ອ໌ ໂຊໂລໂມນ ລາ ບາດເຊບາ. ແຕ ອິນໂຍ່ງ ອິມເປ່ອ໌ ອັນ ລາ ລາກວຍ ອູຣິຢາ. 7 ໂຊໂລໂມນ ລາ ອິມບໍ່ ເຣໂຣໂບອາມ. ເຣໂຣໂບອາມ ລາ ອິມບໍ່ ອາບີຢາ. ອາບີຢາ ລາ ອິມບໍ່ ອາຊາ.

8ອາຊາ ລາ ອີມບໍ່ ເຢໂຮຊາພັດ. ເຢໂຮຊາພັດ ລາ ອີມບໍ່ ເຢໂຮຣາມ. ເຢໂຮຣາມ ລາ ອີມບໍ່ ອຸດຊີຢາ. 9ອຸດຊີຢາ ລາ ອີມບໍ່ ໂຢທາມ. ໂຢທາມ ລາ ອີມບໍ່ ອາຮາດ. ອາຮາດ ລາ ອີມບໍ່ ເຮເຊກີຢາ. 10ເຮເຊກີຢາ ລາ ອີມບໍ່ ມານາເຊ. ມານາເຊ ລາ ອີມບໍ່ ອາໂມນ. ອາໂມນ ລາ ອີມບໍ່ ໂຢຊີຢາ. 11ໂຢຊີຢາ ອາເມົາ ເຢໂຮຍອາກິນ ກະ ອິນແຢະ ມັຮ ແຊມອາຍ ອັນ ບ້ອງ ກາ ກວາຍ ບາບີໂລນ ໂກບ ເດີງ ກວາຍ ອິດຊະຣາເອລ ບໍ່ ກຣວງາ ບາບີໂລນ ແອັນ.

12ແວັດ ເນົາ ໂກບ ເດີງ ກວາຍ ອິດຊະຣາເອລ ແອັດ ບໍ່ ກຣວງາ ບາບີໂລນ, ນະກ້ອຍ ເຢໂຮຍອາກິນ ອາເມົາ ເຊອານຕີເອລ. ເຊອານຕີເອລ ລາ ອີມບໍ່ ເຊຣຸບບາເບລ. 13ເຊຣຸບບາເບລ ລາ ອີມບໍ່ ອາບີອຸດ. ອາບີອຸດ ລາ ອີມບໍ່ ເອລີອາກິມ. ເອລີອາກິມ ລາ ອີມບໍ່ ອາເຊີ. 14ອາເຊີ ລາ ອີມບໍ່ ຊາດີກ. ຊາດີກ ລາ ອີມບໍ່ ອາກິນ. ອາກິນ ລາ ອີມບໍ່ ເອລີອຸດ. 15ເອລີອຸດ ລາ ອີມບໍ່ ເອເລອາຊາ. ເອເລອາຊາ ລາ ອີມບໍ່ ມັດທານ. ມັດທານ ລາ ອີມບໍ່ ຢາໂຄບ. 16ຢາໂຄບ ລາ ອີມບໍ່ ໂຢເຊັບ. ໂຢເຊັບ ລາ ກາຢາອ໌ ມາຣີ. ກະ ມາຣີ ລາ ອີມເປ໌ອ໌ ເຢຊູ, ລາ ອັນ ກາ ເນົາ ດໍອ໌ ກຣີດ.^໗

17ນະກ້ອຍ, ແຕ ແດີຍ ອັບຣາຮາມ ແຕ້ອ໌ ແດີຍ ດາວິດ ລາ ເປັນ ມັນຈິດ ລາ ປູນ ແດີຍ. ນັບ ແຕ ແດີຍ ດາວິດ ແຕ້ອ໌ ແດີຍ ເນົາ ໂກບ ກວາຍ ອິດຊະຣາເອລ ເດີງ ບໍ່ ກຣວງາ ບາບີໂລນ ລາ ເປັນ ມັນຈິດ ລາ ປູນ ແດີຍ. ເຈີ ແຕ ແດີຍ ເນົາ ໂກບ ກວາຍ ອິດຊະຣາເອລ ເດີງ ບໍ່ ກຣວງາ ບາບີໂລນ ເຕົາ ແຕ້ອ໌ ແດີຍ ເຢຊູ ກຣີດ ລາ ເປັນ ມັນຈິດ ລາ ປູນ ແດີຍ ແຕ່.

ອາຕີ ແຕ ເຢຊູ ກຣີດ ແກັດ

(ລູກາ 2:1-7)

18ເຢຊູ ກຣີດ ແກັດ ມັຮ ບ້ຽນາຍ ໄນ່ ອາຕີ. ມາຣີ, ອີມເປ໌ອ໌ ເຢຊູ, ລາ ຊຳບົວະ ໂຢເຊັບ. ໂຢເຊັບ ຕາ ຍວາຣ ອິດ ມາຣີ, ມາ ມາຣີ ແອັດ ຕິ່ງ ຈະ ເຈີ ແຕ ຣາເວົ້າຍ ເຢົາງ ເຈົາຣາຊີ. 19ຍ່ອນ ໂຢເຊັບ ລາ ກວາຍ ມັນຕັດ, ອັນ ຕາ ຍໍອ໌ ອີ ໂອນ ມາຣີ ກູມາລ ຕະ ເນົາ. ອັນ ແອັດ ຄິດ ຕິ່ງ ຣາງິຮ ອັນ, ປາໂຕ່ະ ບ້ຽນາຍ ອີ ຕັຮ ມາຣີ. 20ບ້ອງ ກາ ອັນ ແອັດ ຄິດ ຣານະ ກ້ອຍ, ອັນ ຣາເລົາ ອີມເປົາ. ອັນ ເຮັມ ມານະ ເທວາດາ ເຢົາງ ເຈົາຣາຊີ ແຕ້ອ໌ ບໍ່ ອັນ. ເທວາດາ ກ້ອຍ ປາຍ: "ໂຢເຊັບ ເອີຍ! ໄມ່ ກາ ກວາຍ ແຕ ຈຸມເຈືອ ດາວິດ. ໄມ່ ອິນໂຈຍ ອີງກ້ອຮ ອິດ ມາຣີ ຕະ ລາກວຍ ໄມ່, ຍ່ອນ ອັນ ແອັດ ຕິ່ງ ຈະ ກອນ ແຕ ຣາເວົ້າຍ ເຢົາງ ເຈົາຣາຊີ. 21ປັຣແມັ ມັນເຕຣົາ ອັນ ຣັຮ ກອນ ຣາເລົາ. ໄມ່ ດໍອ໌ ຣາມັຮ ກອນ ກ້ອຍ ລາ ເຢຊູ, ຍ່ອນ ອັນ ຈ່ອຍ ອາມົງ ອິນແຢະ ມັຮ ກວາຍ ອັນ, ກະ ຕັຮ ໂລ່ຍຮ ໄລ່."

22ອິນແຢະ ຣານະ ໄນ່ ແກັດ ຊັງໂກຣ ກະ ບ້ຽນາຍ ເຢົາງ ເຈົາຣາຊີ ອາຕີ ອິນໂຢ່ງ ຣານາ ກວາຍ ອາຕີ ຕາງ ບ້ຽນາຍ ອັນ ແຕ ອີມແປັ. ກວາຍ ກ້ອຍ ປາຍ:

23"ເຈີ ບໍ່ ເມົາງ ເປັນ ມານະ ກູໂມຣ ຕາ ເປັນ ບິ ກະ ຣາເລົາ ມາ ອັນ ແອັດ ຕິ່ງ ຈະ.

ອັນ ຣັຮ ກອນ ຣາເລົາ.

ເນົາ ດໍອ໌ ກອນ ກ້ອຍ ເອມານູເອລ."

^໗ 1:16 ຣາມັຮ 'ກຣີດ' ຕະ ອິນຕີ ລັຮ ລາ 'ມານະ ເຢົາງ ເຈົາຣາຊີ ຮຸງ ດໍອ໌ ຈ່ອຍ ອາມົງ ກວາຍ.'

(ປ້ຽນນາຍ ເອມານູເອລ ໄນ່ ຕະ ອິນຕີ
ລ້ຮ ລາ 'ເຢົາງ ເຈົາຣາຊີ ແອັດ
ກະ ໄຮ.')

24ພໍກາ ໂຢເຊັບ ຕາແມັ, ອັນ ຕະ ຕາບູ່ນ
ອິນແຍ່ະ ມັຮ ປ້ຽນນາຍ ເທວາດາ ເຢົາງ ເຈົາຣາຊີ
ອາຕີ ໂອນ ອັນ ອິດ ມາຣີ ຕະ ລາກວຍ ອັນ.
25ມາ ອັນ ຕາ ຍວາຮ ບິ ມັນຕຸ ກະ ມາຣີ ເຕົ່າ
ແຕ່ອ້ ຕາໂງ ມາຣີ ຣັຮ ກອນ ຣາເລົາ ກໍ່ລ.
ກະ ອັນ ດໍອໍ ຣາມີຮ ກອນ ກ້ອຍ ລາ ເຢຊູ.

**ກວາຍ ຕາມອຍ ແຕ່ອ້ ແຕ
ຍັຮ ມັດ ມານາງ ລ້ອຮ**

2 1ເຢຊູ ແກັດ ຕິ່ງ ເມືອງ ເບັດເລເຮັມ,
ແຄງ ຢູດາຍ, ປ້ອງ ກາ ແດີຍ ເຮໂຣດ
ແກັດ ເຕົ່າວ ປ້ຮເຍົາ. ແວັດ ກ້ອຍ ເບີນ
ກວາຍ ກາ ດັງ ແຕ ມັນໂຕຣ ແຕ່ອ້ ບໍ ເມືອງ
ເຢຣູຊາເລັມ ແຕ ກຣວາງ ໄລ່, ຍັຮ ມັດ ມານາງ
ລ້ອຮ. 2ໄລ່ ກ້ອຍ ຕາແບັບ ປາຍ: "ບໍ ແລ່ະ
ອັນ ກາ ຕາແບັ ແກັດ ປ້ຮແນີ ມັນເຕຣົາ ແກັດ
ເຕົ່າວ ປ້ຮເຍົາ ກວາຍ ອິດຊະຣາເອລ? ຮິ ເຮີມ
ເຈົ້ ມັນໂຕຣ ອັນ ແຕ ມັດ ມານາງ ລ້ອຮ.
ນ່ະກ້ອຍ ຮິ ແຕ່ອ້ ອີ ຊາງ ອັນ."

3ພໍກາ ເຕົ່າວ ປ້ຮເຍົາ ເຮໂຣດ ຊ້ອງ ປ້ຽນນາຍ
ໄນ່, ອັນ ຊ້ອງ ເກຣ່າະ ລາລີ່, ກະ ອິນແຍ່ະ
ມັຮ ກວາຍ ຕິ່ງ ເມືອງ ເຢຣູຊາເລັມ ລາ ຊ້ອງ
ເກຣ່າະ ເຕ່. 4ເຮໂຣດ ປາໂຣມ ອິນແຍ່ະ
ມັຮ ກວາຍ ຊົດ ມູ່ ໄລ່ ກາ ຊາງ ຣິດ ເຢົາງ
ເຈົາຣາຊີ, ກະ ມັຮ ກວາຍ ອາຕີ ຄານອດ ຈຸ່ມ
ອິດຊະຣາເອລ ແອັດ ຕິ່ງ ເມືອງ ກ້ອຍ. ອັນ
ຕາແບັບ ໄລ່ ກ້ອຍ ປາຍ: "ບໍ ແລ່ະ ກຣິດ
ແກັດ, ອັນ ກາ ເຢົາງ ເຈົາຣາຊີ ຮຽຮ ໂອນ
ຈ່ອຍ ອາມົງ ກວາຍ?"

5ໄລ່ ກ້ອຍ ຕາແອີຍ ປາຍ: "ກຣິດ ແກັດ
ຕິ່ງ ເມືອງ ເບັດເລເຮັມ, ແຄງ ຢູດາຍ, ຍ່ອນ
ເບີນ ມານະ ຕາງ ປ້ຽນນາຍ ເຢົາງ ເຈົາຣາຊີ
ຄຽນ ດໍອໍ ແຕ ອິມແບັ ປາຍ:

6'ເອີ ເມືອງ ເບັດເລເຮັມ ແຄງ ຢູດາຍ
ເອີຍ!

ໄມ່ ລາ ຕາ ແກັກ ເມືອງ ກາ ເບີນ
ອໍານາດ ແກດງ,
ຄັນ ຕາລີ ກະ ມັຮ ເມືອງ ການໍອໍ ຕິ່ງ
ແຄງ ຢູດາຍ.

ຍ່ອນ ເບີນ ມານະ ແຕ່ອ້ ແຕ ໄມ່ ກາ
ເບີນ ຊົດ ປິດ ລາລີ່.

ອັນ ອາໂຢ່ງ ມັຮ ກວາຍ ກອນແຊມ
ເກົາ,
ລາ ກວາຍ ອິດຊະຣາເອລ."

7ແວັດ ກ້ອຍ ເຮໂຣດ ກູອໍ ຕວຍ ມັຮ ກວາຍ
ກາ ດັງ ແຕ ມັນໂຕຣ ກະ ຕາແບັບ ໄລ່ ກ້ອຍ
ກຣັກ ລາລີ່ ປ້ອງ ແລ່ະ ໄລ່ ເຮີມ ມັນໂຕຣ
ກ້ອຍ ລ້ອຮ?

8ນ່ະກ້ອຍ ອັນ ແປຣີ ມູ່ ກາ ດັງ ແຕ ມັນໂຕຣ
ເປາະ ບໍ ເມືອງ ເບັດເລເຮັມ. ອັນ ອາຕີ ໄລ່
ປາຍ: "ເຍົາ ເປາະ ຈໍອໍ ກຣັກ ລາລີ່ ກອນ ກ້ອຍ.
ແຕ່ອ້ ເຍົາ ຣາມິຮ ກອນ ກ້ອຍ, ເຍົາ ອາຕີ
ເກົາ ແຮີ. ເກົາ ລາ ອີ ເປາະ ຊາງ ອັນ ເຕ່."

9ແວັດ ໄລ່ ຊາງັດ ປ້ຽນນາຍ ເຕົ່າວ ປ້ຮເຍົາ
ປາຍ ນ່ະກ້ອຍ, ໄລ່ ເປາະ ລ້ຮ. ກະ ໄລ່ ເຮີມ
ລ້ຮ ມັນໂຕຣ ຍັຮ ມັດ ມານາງ ລ້ອຮ. ມັນໂຕຣ
ກ້ອຍ ເປາະ ອິນໂຢ່ງ ໄລ່, ກະ ຕາງິດ ຕາປິ່ງ
ອິນຕຸ ກອນ ກ້ອຍ ແອັດ. 10ແຕ່ອ້ ກວາຍ ກາ
ດັງ ແຕ ມັນໂຕຣ ເຮີມ ລ້ຮ ມັນໂຕຣ ກ້ອຍ,
ໄລ່ ຊ້ອງ ຣໍອໍ ບູຍ ລາລີ່. 11ປ້ອງ ກາ ໄລ່
ມູ່ດ ຕິ່ງ ດຸງ, ໄລ່ ເຮີມ ກອນ ກ້ອຍ ກະ ມາຣີ,

ອີມເປ໋ອ ອັນ. ໄລ່ ກູ່ ຣາໂກລ ຊາງ ກອນ ກ້ອຍ. ເຈົ້ ໄລ່ ເປີຮ ຮີບ ກາ ເປັນ ເກຣັງ ເກົາ ເປ່ງ ລາລີ້, ອາລ້ອຮ ມ່ອບ ໂອນ ກອນ ກ້ອຍ ລາ ແຢງ, ຣາແລງ ອາລ່ອງ ປາຮວມ, ກະ ຊຽດ ອາລ່ອງ ປາຮວມ.

12ເຈົ້ ເຍົາງ ເຈົາຣາຊີ ອາຕີ ລັຮ ໄລ່ ແຕ ປາເນົາ ໄລ່ ຣາເລົາ ອີມເປົາ ໂອນ ໄລ່ ອິນໂຈຍ ເຈົາ ນ້ອງ ບໍ ດຸງ ເຮໂຣດ. ນ່ະກ້ອຍ ໄລ່ ເຈົາ ບໍ ກຣວາງ ໄລ່, ມາ ເຈົາ ລັຮ ຣານາ ການໍອໍ ແອັນ.

ໂຍເຊັບ, ມາຣີ, ກະ ກອນ ເປາະ ບໍ ກຣວາງ ເອຍິບ

13ພໍກາ ແວັດ ກວາຍ ກາ ດັງ ແຕ ມັນໂຕຮ ເຈົາ ເຈົ້, ເທວາດາ ເຍົາງ ເຈົາຣາຊີ ແຕ່ອ້ ບໍ ໂຍເຊັບ ຣານາ ຣາເລົາ ອີມເປົາ, ປາຍ: "ໄມ່ ຢວຣ ຕາຢິ່ງ, ເດົງ ກອນ ກະ ອີມເປ໋ອ ອັນ ລ້ອຮ ເປາະ ບໍ ກຣວາງ ເອຍິບ ແອັນ. ເຍົາ ແອັດ ຕິ່ງ ກຣວາງ ກ້ອຍ ເວົ້າຍ ເຕົ້າ ແຕ່ອ້ ເກົາ ອາຕີ ລັຮ ໂອນ ເຍົາ ເຈົາ, ຍ່ອນ ເຕົ້າວ ປັຮເຍົາ ເຮໂຣດ ຍໍອໍ ອີ ກາຈິດ ກອນ ເຍົາ."

14ນ່ະກ້ອຍ ໂຍເຊັບ ຢວຣ ຕາຢິ່ງ. ແຕ ອິນນ້ອງ ການໍ ອັນ ເດົງ ອີມເປ໋ອ ກະ ກອນ ກ້ອຍ ຕາລຸ່ຮ ແອັດ ຕິ່ງ ກຣວາງ ເອຍິບ ແອັນ. 15ໄລ່ ແອັດ ບໍ ກ້ອຍ ເຕົ້າ ແຕ່ອ້ ຕາໄງ ເຮໂຣດ ກູຈິດ.

ຣານະ ໄນ່ ຣາປຍາຍ໌ ກະ ປັຮນາຍ ເຍົາງ ເຈົາຣາຊີ ປາຍ ຣານາ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ແຕ ອີມແປິ ປາຍ: "ເກົາ ກູອໍ ກອນ ເກົາ ລ້ອຮ ແຕ ກຣວາງ ເອຍິບ."

ເຮໂຣດ ກາຈິດ ອິນແຍ່ະ ມັຮ ກອນ ຣາເລົາ

16ພໍກາ ເຮໂຣດ ດັງ ກວາຍ ກາ ດັງ ແຕ

ມັນໂຕຮ ອາໂລກ ອັນ, ອັນ ຊ້ອງ ອວານ ລາລີ້. ອັນ ແປຣີ ໂອນ ເນົາ ກາຈິດ ອິນແຍ່ະ ມັຮ ກັຮແນນ ຣາເລົາ ເຕີ ບາຮ ກູມໍ ອາແຊງ ແອັດ ຕິ່ງ ເມືອງ ເບັດເລເຮັມ ກະ ມັຮ ເມືອງ ການໍອໍ ແອັດ ອີມແປຣ ເມືອງ ກ້ອຍ ແອີ, ຍ່ອນ ອັນ ຊາແຍິ ແຕ ຕາໄງ ກວາຍ ກາ ດັງ ແຕ ມັນໂຕຮ ອາຕີ ໂອນ ອັນ ດັງ.

17ນ່ະກ້ອຍ ແກັດ ຣາປຍາຍ໌ ປັຮນາຍ ເຢເຣມີຢາ, ອັນ ກາ ອາຕີ ຕາງ ປັຮນາຍ ເຍົາງ ເຈົາຣາຊີ, ປາຍ ແຕ ອີມແປິ ນ່ະໄນ່:

18"ເນົາ ຊ້ອງ ເປັນ ຊຽງ ກູໂກຼຍ໌ ກູເງ່ງ ແຕ ວີລ ຣາມາ, ອາມໍອໍ ຣາເຊລ ເຍົາມ ຊາແຍິ ກອນ ອັນ. ອັນ ຕາ ເປັນ ຊາງັດ ປັຮນາຍ ເນົາ ຕາລິນ, ຍ່ອນ ກອນ ອັນ ຕາ ເປັນ ນ້ອງ."

ໂຍເຊັບ, ມາຣີ, ກະ ກອນ ເຈົາ ແຕ ກຣວາງ ເອຍິບ

19ແວັດ ເຮໂຣດ ກູຈິດ ເຈົ້, ເທວາດາ ເຍົາງ ເຈົາຣາຊີ ແຕ່ອ້ ລັຮ ບໍ ໂຍເຊັບ ແອັດ ຕິ່ງ ກຣວາງ ເອຍິບ ແຕ ອັນ ຣາເລົາ ອີມເປົາ. 20ເທວາດາ ກ້ອຍ ປາຍ: "ຢວຣ ຕາຢິ່ງ. ເດົງ ກອນ ກະ ອີມເປ໋ອ ອັນ ເປາະ ເຈົາ ລັຮ ບໍ ກຣວາງ ອິດຊະຣາເອລ, ຍ່ອນ ກວາຍ ກາ ຍໍອໍ ອີ ກາຈິດ ກອນ ໄມ່, ອັນ ກູຈິດ ເຈົ້."

21ນ່ະກ້ອຍ ໂຍເຊັບ ຢວຣ ຕາຢິ່ງ, ເດົງ ກອນ ລາກວຍ ອັນ ເຈົາ ລັຮ ບໍ ກຣວາງ ອິດຊະຣາເອລ.

22ມາ ພໍກາ ໂຍເຊັບ ຊ້ອງ ເນົາ ປາຍ ອາກເຄລາວ ແກັດ ເຕົ້າວ ປັຮເຍົາ ຕິ່ງ ແຄງ

ຢູດາຍ ແຕ່ນ ລັ່ສ ເຮໂຣດ, ອິມບໍ່ ອັນ; ນະກັອຍ ໂຍເຊັບ ອົງກັອຣ ອີ ເຈົາ ບໍ່ ກັອຍ. ມາ ເຍົາງ ເຈົາຣາຊີ ອາຕີ ລັ່ສ ອັນ ຣານາ ຣາເລົາ ອິມເປົາ. ເຈົ້ ອັນ ເປາະ ບໍ່ ແຄງ ຄາລິເລ ແອັນ. ²³ອັນ ເປາະ ແອີດ ຕຶ້ງ ວີລ ນາຊາເຣັດ. ນະກັອຍ ແກັດ ຣາປາຍາຍ໌ ນະ ບັຣນາຍ ກວາຍ ອາຕີ ຕາງ ບັຣນາຍ ເຍົາງ ເຈົາຣາຊີ ປາຍ ແຕ ອິມແບິ ນະໄນ່:

"ເມົ້າ ດໍອ໌ ອັນ ລາ ກວາຍ
ນາຊາເຣັດ."

ໂຍຮັນ ກາ ຕະ ຣິດ ຕຶ້ງ ແດີອ໌

(ມາຣະໂກ 1:1-8; ລູກາ 3:1-18;
ໂຍຮັນ 1:19-28)

3 ¹ບັອງ ກາ ກັອຍ, ໂຍຮັນ ກາ ຕະ ຣິດ ຕຶ້ງ ແດີອ໌ ແຕ່ອ໌ ອາຕີ ແຕ ຣານະ ເຍົາງ ເຈົາຣາຊີ ບໍ່ ອິນຕຸ ຕຍາຣ ຕຶ້ງ ແຄງ ຢູດາຍ. ²ອັນ ອາຕີ ປາຍ: "ອົງເຄາະ ເຍົາ ປຸນ ອິດ ຣາງື່ຮ ຕາໄມ ແອັນ, ຍ່ອນ ແຈ່ະ ເຈົ້ ເຍົາງ ເຈົາຣາຊີ ຕະ ຊິດ."

³ເອຊາຢາ, ກວາຍ ອາຕີ ຕາງ ບັຣນາຍ ເຍົາງ ເຈົາຣາຊີ, ອາຕີ ແຕ ໂຍຮັນ ປາຍ:

"ເບີນ ຊຽງ ເມົ້າ ຊາບາວ ອາຕີ ເຣ່ງ
ລາລີ້ ແຕ ອິນຕຸ ຕຍາຣ ປາຍ:
'ເຍົາ ອົງເຄາະ ອາຕີ ຣານາ ໂອນ
ອິນເຈົາ ໄຮ.
ຕະ ໂອນ ຕາມັ່ງ ຣານາ ອັນ ອີ
ເປາະ."

⁴ໂຍຮັນ ໄນ່ ເກີ້ຍ ຕັອກ ຕໍາປັອກ ເມົ້າ ຕະ ແຕ ໂຊະ ອູ່ດ. ກະ ອັນ ກັນຕັ້ນ ດໍອ໌ ອົງກັຣ ຊັນຕຣັ່ນ ຕຶ້ງ ອົງກົງ ອັນ. ອັນ ຈາ ລາມ, ກະ ອັນ ງ່ອຍ໌ ແຕີອ໌ ກາຣຍາລ ແຕ ຕຍາຣ. ⁵ເບີນ

ກວາຍ ແຕ່ອ໌ ບໍ່ ອັນ ແຕ ເມືອງ ເຢຣູຊາເລັມ, ກະ ຈວບ ອິນແຍ່ະ ແຄງ ຢູດາຍ, ກະ ກວາຍ ກາ ແອີດ ອິມແປຣ ຕາເລ່ ຈໍແດນ. ⁶ໄລ່ ງື່ນ ໄລ່ຍຮ, ເຈົ້ ໂຍຮັນ ຕະ ຣິດ ຕຶ້ງ ແດີອ໌ ໂອນ ໄລ່ ຕຶ້ງ ຕາເລ່ ຈໍແດນ.

⁷ພໍກາ ໂຍຮັນ ເຮີມ ກຶ້ງ ກວາຍ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ແຕ່ອ໌ ບໍ່ ອັນ ໂອນ ອັນ ຕະ ຣິດ ຕຶ້ງ ແດີອ໌ ໂອນ ໄລ່, ນະກັອຍ ອັນ ປາຍ ໂຈະ ໄລ່ ກັອຍ: "ເຍົາ ລາ ປູາ ນະ ກູຊັນ ຕູ່ຣ. ເຍົາ ຕາ ເຕ່ອ໌ ວຍາຣ ແວັດ ແຕ ເຍົາງ ເຈົາຣາຊີ ຕະ ເຍົາ ແຕ່ອ໌ ອັນ ຕະ ໂຕ່ດ ກວາຍ ໄລ່ຍຮ ຕຶ້ງ ຕາໄງ ບັຣຊິດ. ⁸ອົງເຄາະ ເຍົາ ຕະ ຣານະ ອໍ. ໄນ່ ລາ ອາປັຣ ໂອນ ເມົ້າ ດັງ ເຍົາ ປຸນ ແກັດ ຣາງື່ຮ ຕາໄມ ແອັນ. ⁹ເຍົາ ອິນໂຈຍ ຄິດ ປາຍ ເຍົາ ເຕ່ອ໌ ວຍາຣ ແວັດ ແຕ ໂຕ່ດ ໄນ່ ຍ່ອນ ເຍົາ ປາຍ: 'ອັບຣາຮາມ ລາ ອາຈວາຍຣ ອາເຈ່ຣ ຮິ.' ເກົາ ອາຕີ ຕາມັ່ງ ໂອນ ເຍົາ, ຄັນ ເຍົາງ ເຈົາຣາຊີ ຍໍອ໌, ເຕ່ອ໌ ອັນ ອິດ ຕາເມົາ, ເຈົ້ ແຕງ ຈຸ່ມເຈືອ ອັບຣາຮາມ ແຕ ມັຮ ຕາເມົາ ກັອຍ. ¹⁰ຊານໍ່ ນະ ເບີນ ຈວາງ ປູາ ປາຍີ້ ແຈ່ະ ກັລ ອາລ່ອງ. ກັລ ອາແລ່ະ ມາ ຕາ ເບີນ ແກັດ ປາໄລ ອໍ, ເມົ້າ ຕາມີ້ ແຕ ຈວາງ ໄນ່, ເຈົ້ ແຫຼງ ຕັຮ ຕຶ້ງ ອູ່ຍຮ. ¹¹ໂກຣ ລາລີ້ ເກົາ ຕະ ຣິດ ໄນ່ ໂອນ ເຍົາ ຣານາ ແຕີອ໌, ຕະ ອາປັຣ ເຍົາ ປຸນ ແກັດ ຣາງື່ຮ ຕາໄມ ແອັນ. ມາ ອັນ ກາ ແຕ່ອ໌ ອິນຕູ່ນ ເກົາ, ອັນ ກັອຍ ຊິດ ແກຼຍ ແຕ ເກົາ. ເກົາ ລາ ຕາ ເບີນ ປາຍາຍ໌ ຕາແຍ່ອ໌ ແກັບ ອັນ, ຍ່ອນ ເກົາ ລາ ອໍານາດ ແກດງ ລາລີ້. ອັນ ກັອຍ ຕະ ຣິດ ໂອນ ເຍົາ ເບີນ ຣາເວົາຍ ເຍົາງ ເຈົາຣາຊີ ກະ ອູ່ຍຮ. ¹²ອາຕີ ອັນ ຢຸມ ຕາວິງ, ເຈົ້ ອັນ ອູມ ອິນແຍ່ະ ມັຮ ທຣໍ ອັນ. ອາແລ່ະ ກາ ຈວງ, ອັນ ດໍອ໌ ຕຶ້ງ ຊູ. ອາແລ່ະ ກາ ຊາກາມ,

ອັນ ອາປ້ອງ ຕັ້ງ ຕັ້ງ ອູ່ຍຮ ກາ ຕາ ແກ້ດ ປັດ ໂອນ ກາດ ຊ້ອງ."

ໂຢຮັນ ຕະ ຣິດ ຕຶງ ແດີອ໌ ໂອນ ເຢຊູ

(ມາຣະໂກ 1:9-11; ລູກາ 3:21-22)

13 ບັ້ອງ ກາ ກ້ອຍ ເຢຊູ ລ້ອຮ ແຕ ແຄງ ຄາລິເລ ເປາະ ບໍ ຕາເລ່ ຈໍແດນ, ຍ່ອນ ຍໍອ໌ ອີ ໂອນ ໂຢຮັນ ຕະ ຣິດ ຕຶງ ແດີອ໌ ໂອນ ອັນ.

14 ມາ ໂຢຮັນ ຣາຈຽນ ຕາ ຍໍອ໌ ອີ ຕະ ຣິດ ຕຶງ ແດີອ໌ ໂອນ ອັນ. ໂຢຮັນ ປາຍ: "ປຍາຍ໌ ລາລີ່ ລາ ໄມ່ ຕະ ຣິດ ຕຶງ ແດີອ໌ ໂອນ ເກົາ. ມາ ຍ່ອນ ນານ່ະ ໄມ່ ແຕ່ີອ໌ ບໍ ເກົາ ຍໍອ໌ ເກົາ ຕະ ຣິດ ຕຶງ ແດີອ໌ ໂອນ ໄມ່?"

15 ມາ ເຢຊູ ຕາແອີຍ ລັຮ ໂຢຮັນ ປາຍ: "ຊານ່ ອິງເຄາະ ໄມ່ ຕະ ໂອນ ເກົາ. ນ່ະກ້ອຍ, ອິງເຄາະ ໄຮ ຕະ ກູ່ ຣາມັຮ ມັຮ ເຍົາງ ເຈົາຣາຊີ ໂອນ ໄຮ ຕະ."

ແວັດ ເຢຊູ ປາຍ ນ່ະກ້ອຍ, ເຈ້ ໂຢຮັນ ຕະ ຣິດ ຕຶງ ແດີອ໌ ໂອນ ເຢຊູ.

16 ແວັດ ໂຢຮັນ ຕະ ຣິດ ຕຶງ ແດີອ໌ ໂອນ ເຢຊູ, ເຈ້ ເຢຊູ ຊ້ອຮ ແຕ ແດີອ໌. ບັ້ອງ ກາ ກ້ອຍ ແຕ່, ມັນລ້ອງ ນ່ະ ເນົາ ເປັຮ, ກະ ເຢຊູ ເຮີມ ຣາເວົ້າຍ ເຍົາງ ເຈົາຣາຊີ ແຊງ ແຕ ມັນລ້ອງ ນ່ະ ແຈມ ປາເຮົາດ, ເຈ້ ປົກ ຕຶງ ຈະ ເຢຊູ. 17 ກະ ເປັນ ຊຽງ ເຍົາງ ເຈົາຣາຊີ ຊາບາວ ອາຕີ ແຕ ມັນລ້ອງ ປາຍ: "ໄນ່ ລາ ກອນ ເກົາ, ອັນ ກາ ເກົາ ອາໂຍ່ະ ລາລີ່. ອິນເຕົາ ອັນ ຕະ, ລາ ເກົາ ຣໍອ໌ ອິນແຍ່ະ."

ເຍົາງ ຊາຕານ ລ່ອງ ເຢຊູ

(ມາຣະໂກ 1:12-13; ລູກາ 4:1-13)

4 1 ແວັດ ກ້ອຍ ຣາເວົ້າຍ ເຍົາງ ເຈົາຣາຊີ ເດີງ ເຢຊູ ເປາະ ບໍ ອິນຕຸ ຕຍາຮ, ໂອນ

ເຍົາງ ຊາຕານ ລ່ອງ ເຢຊູ ໂອນ ອັນ ຕະ ຣານະ ໂລ່ຍຮ. 2 ເຢຊູ ອົດ ຊ້ຮນາ ອິນແຍ່ະ ປູນ ຈິດ ຕາໄງ ປູນ ຈິດ ຊາເດົາ. ແວັດ ກ້ອຍ ອັນ ຊ້ອງ ມາເຍົາຍຮ ລາລີ່. 3 ເຈ້ ເຍົາງ ຊາຕານ ແຕ່ີອ໌ ບໍ ເຢຊູ, ກະ ອັນ ປາຍ: "ຄັນ ໄມ່ ກອນ ເຍົາງ ເຈົາຣາຊີ, ເອົາ ໄມ່ ຕະ ໂອນ ມັຮ ຕາເມົາ ໄມ່ ແກ້ດ ຊ້ຮນາ ຈາ."

4 ມາ ເຢຊູ ຕາແອີຍ ລັຮ ປາຍ: "ຕຶງ ບຶງ ບັຮນາຍ ເຍົາງ ເຈົາຣາຊີ ຄຽນ ປາຍ:

'ກວາຍ ຕາ ເປັນ ອາມົງ ຍ່ອນ ແຕ ແອັງ ເກຣັງ ຊ້ຮນາ ຈາ ຊ້ອງ, ມາ ກວາຍ ເປັນ ອາມົງ ຍ່ອນ ແຕ ກູ່ ບັຮນາຍ ກາ ລ້ອຮ ແຕ ແບອ໌ ເຍົາງ ເຈົາຣາຊີ."

5 ແວັດ ກ້ອຍ ເຍົາງ ຊາຕານ ເດີງ ເຢຊູ ມູ່ດ ຕຶງ ເມືອງ ເຢຣູຊາເລັມ. ອັນ ໂອນ ເຢຊູ ຕາຍົງ ຕຶງ ອານວລ ດຸງ ຊາງ ປັດ. 6 ເຈ້ ເຍົາງ ຊາຕານ ປາຍ: "ຄັນ ໄມ່ ກອນ ເຍົາງ ເຈົາຣາຊີ, ເອົາ ໄມ່ ບັ້ອງ ອາແຊງ, ຍ່ອນ ບຶງ ບັຮນາຍ ເຍົາງ ເຈົາຣາຊີ ຄຽນ ດໍອ໌ ປາຍ:

'ເຍົາງ ເຈົາຣາຊີ ແປຣີ ເທວາດາ ອັນ ກຍາອ໌ ໄມ່. ກະ ໄລ່ ຕາເດີງ ຣັບ ໄມ່ ແຕ ອາຕີ ໄລ່

ໂອນ ຕາ ເປັນ ເປີ ອິນເຕົາ ອາເຍົງ ໄມ່ ແຕ ຕາເມົາ."

7 ມາ ເຢຊູ ຕາແອີຍ ລັຮ ອັນ ປາຍ: "ຕຶງ ບຶງ ບັຮນາຍ ເຍົາງ ເຈົາຣາຊີ ອັນ ປາຍ ເຕ່:

'ເຍົາ ອິນໂຈຍ ລ່ອງ ເຍົາງ ເຈົາຣາຊີ, ອິນເຈົາ ເຍົາ."

8 ເຈ້ ເຍົາງ ຊາຕານ ເດີງ ເຢຊູ ຊ້ອຮ ຕຶງ ກັຮ ຕີ ລາລີ່ ແອັນ. ອັນ ອາປັຮ ໂອນ ເຢຊູ

ເຮີມ ອິນແຍ່ະ ມັຮ ກຣວາງ ຊິດ, ກຣວາງ ປັດ
ກະ ອິນແຍ່ະ ຣາມັຮ ອຳນາດ ຕຶງ ກູແຕອ໌ ໄນ່.
9ເຍີງ ຊາຕານ ອາຕີ ເຢຊູ ປາຍ: "ອິນແຍ່ະ
ມັຮ ກຣວາງ ໄນ່ ເກົາ ມ່ອບ ໂອນ ໄມ່, ຄັນ
ໄມ່ ກູ່ ຣາໂກລ ຊາງ ເກົາ."

10ມາ ເຢຊູ ຕາແອີຍ ລັຮ ອັນ ປາຍ: "ອາຍຮ
ຊາຕານ ໄນ່! ໄມ່ ເປາະ ເຍິງ ແຕ ເກົາ. ຕຶງ
ປັງ ປັຮນາຍ ເຍີງ ເຈົາຣາຊີ ຄຽນ ປາຍ ເຈ້:
'ອີງເຄາະ ເຍົາ ຊາງ ເຍີງ ເຈົາຣາຊີ,
ລາ ອິນເຈົາ ເຍົາ,

ກະ ຕະ ແອັງ ຣານະ ອັນ ຊ້ອງ."

11ເຈ້ ເຍີງ ຊາຕານ ລັອຮ ແຕ່ ແຕ ເຢຊູ,
ກະ ມັຮ ເທວາດາ ເຍີງ ເຈົາຣາຊີ ແຕ້ອ໌ ເນ່
ຊາລີອ໌ ເຢຊູ.

**ເຢຊູ ຕາແບິ ຕະ ຣານະ ອັນ
ຕຶງ ແຄງ ຄາລີເລ**

(ມາຣະໂກ 1:14-15; ລູກາ 4:14-15)

12ພໍກາ ເຢຊູ ຊ້ອງ ປາຍ ເນົາ ໂກບ
ໂຍຣັນ ໂຈະ ຕຶງ ກໍອ໌, ເຈ້ ອັນ ເປາະ ລັຮ ບໍ
ແຄງ ຄາລີເລ. 13ແວັດ ອັນ ລັອຮ ແຕ ວິລ
ນາຊາເຣັດ, ເຈ້ ອັນ ມູ່ດ ແອັດ ຕຶງ ເມືອງ
ກາເປນາອູມ ແອັນ. ເມືອງ ໄນ່ ແອັດ ຕຶງ ປິຮ
ແດັອ໌ ທາເລ ຣາປັງ, ແຈ່ະ ຣາລັນ ກຣວາງ
ເຊບູໂລນ ກະ ກຣວາງ ເນັບທາລີ. 14ອັນ ຕະ
ນະກ້ອຍ ໂອນ ແກັດ ຣາປຍາຍ໌ ມັຮ ປັຮນາຍ
ເອຊາຢາ, ກວາຍ ອາຕີ ຕາງ ປັຮນາຍ ເຍີງ
ເຈົາຣາຊີ ປາຍ:

15 "ກຣວາງ ເຊບູໂລນ ກະ ກຣວາງ
ເນັບທາລີ ເອີຍ!

ກຣວາງ ເຍົາ ແອັດ ຍັຮ ອິນຕັຮ
ຕາເລ່ ຈໍແດນ
ແຈ່ະ ຣານາ ເປາະ ລຍາບ ປິຮ ແດັອ໌
ທາເລ ຣາປັງ ຄາລີເລ.
ແຄງ ຄາລີເລ ເປັນ ກວາຍ ຕາ ແກັນ
ກວາຍ ອິດຊະຣາເອລ ແອັດ.

16 ໄລ່ ກາ ແອັດ ຕຶງ ອິນຕຸ ການໍາ,
ໄລ່ ເຮີມ ປັງ ປັດ ລາລີ.
ກະ ໄລ່ ກາ ແອັດ ຕຶງ ອິນຕຸ ກູຈິດ,
ເປັນ ປັງ ປາເລືາງ ບໍ ໄລ່."^໑

17ແຕ ປັອງ ກ້ອຍ ແຕ່ ເຢຊູ ຕາແບິ ອາຕີ
ແຕ ຣານະ ເຍີງ ເຈົາຣາຊີ. ອັນ ອາຕີ ປາຍ:
"ອີງເຄາະ ເຍົາ ປຽນ ແກັດ ຣາງັຮ ຕາໄມ ແອັນ,
ຍ່ອນ ແຈ່ະ ເຈ້ ເຍີງ ເຈົາຣາຊີ ຕະ ຊິດ."

**ເຢຊູ ກູອ໌ ກວາຍ ປຽນ ນະ ກາ ຈໍອ໌ ອາກາ
ໂອນ ປວາຍ ອັນ**

(ມາຣະໂກ 1:16-20; ລູກາ 5:1-11)

18ປັອງ ກາ ເຢຊູ ເປາະ ອິມແປຣ ປິຮ ແດັອ໌
ທາເລ ຣາປັງ ຄາລີເລ, ອັນ ເຮີມ ບາຣ ນະ
ແຊມອາຍ, ຊີໂມນ (ກາ ເນົາ ດໍອ໌ ເປໂຕ) ກະ
ອັນເດອາ. ໄລ່ ບາຣ ນະ ກ້ອຍ ແອັດ ຕຶງ ມ່ອງ
ອາກາ ຕຶງ ແດັອ໌ ທາເລ ຣາປັງ, ຍ່ອນ ໄລ່ ລາ
ກວາຍ ເກັຍ ຈໍອ໌ ອາກາ. 19ເຢຊູ ປາຍ ໂຈະ
ໄລ່ ກ້ອຍ: "ເຍົາ ປວາຍ ເກົາ, ເຈ້ ເກົາ ຕະ
ໂອນ ເຍົາ ແກັດ ກວາຍ ກາ ຈໍອ໌ ກວາຍ ນະ
ເຍົາ ຈໍອ໌ ອາກາ ແຕ່." 20ປັອງ ກາ ກ້ອຍ ແຕ່
ໄລ່ ຕັຮ ມ່ອງ; ເຈ້ ໄລ່ ປວາຍ ເຢຊູ.

21ເຢຊູ ເປາະ ປິອ໌ ແອັນ; ເຈ້ ອັນ ເຮີມ ບາຣ
ນະ ແຊມອາຍ ການໍອ໌ ຣາມັຮ ຢາໂກໂບ ກະ

໑ 4:16 ອິນຕຸ ການໍາ ກະ ອິນຕຸ ກູຈິດ ຊາກໍາ ແຕ ກວາຍ ກາ ຕາ ຢວາຣ ດັງ ອິນເຕົາ ແຕ ເຍີງ
ເຈົາຣາຊີ. ມາ ປັງ ປາເລືາງ ໂຈະ ໄລ່ ກ້ອຍ, ໂອນ ໄລ່ ດັງ ແຕ ເຍີງ ເຈົາຣາຊີ ແຕ່.

ໂຢຮັນ. ໄລ່ ບາຣ ນະ ກ້ອຍ ແອີດ ຕຶ່ງ ຕົວະ
ກະ ອີມບໍ່ ໄລ່ ເຊເບດາຍ, ພູງ ລັຊ ມ່ອງ ໄລ່.
ເຢຊູ ກູອໍ ບາຣ ນະ ແຊມອາຍ ກ້ອຍ. 22 ບ້ອງ
ກາ ກ້ອຍ ແຕ່ ໄລ່ ບາຣ ນະ ກ້ອຍ ຕັຊ ຕົວະ
ກະ ອີມບໍ່ ໄລ່, ເຈົ້ ປວາຍ ເຢຊູ.

ເຢຊູ ອາຕີ ກະ ຕະ ແບຣັຊ ມັຊ ກວາຍ ອາອີ
(ລູກາ 6:17-19)

23 ເຢຊູ ເປາະ ຈວບ ແຄງ ຄາລິເລ ອາຕີ
ບັຣນາຍ ອໍ ແຕ ເຍີງ ເຈົາຣາຊີ ຕະ ຊິດ ຕຶ່ງ
ມັຊ ດຸງ ຊາງ ກວາຍ ອິດຊະຣາເອລ. ກະ ອັນ
ຕະ ໂອນ ກວາຍ ແກັດ ແບຣັຊ ແຕ ກູ່ ຣາມັຊ
ອາອີ. 24 ຣານະ ເຢຊູ ຕະ ເປາະ ບັຊ ກູ່ ອິນຕຸ
ຕຶ່ງ ແຄງ ຊິເຣຍ. ກະ ເນົາ ເດີງ ບໍ ອັນ ກຶ່ງ
ກວາຍ ກາ ເບີນ ຊາອິ້ຍ ຣາມັຊ ອາອີ ນະໄນ:
ກວາຍ ເບີນ ອາອີ ຊາບໍລ, ໄລ່ ກາ ເຍີງ ຕາ
ອໍ ຕຣວບ, ໄລ່ ກາ ອາອີ ຢຸ່ຊ ໄປຣອ໌, ກະ
ໄລ່ ກາ ເບີນ ອາອີ ລ່ອຍ. ເຢຊູ ຕະ ແບຣັຊ
ອິນແຢະ ມັຊ ກວາຍ ອາອີ ກ້ອຍ. 25 ນະກ້ອຍ
ກຶ່ງ ລາລີ້ ກວາຍ ປວາຍ ເຢຊູ. ໄລ່ ແຕ່ອ໌ ແຕ
ແຄງ ຄາລິເລ, ກຣວາງ ເດກາໂປລີ, ເມືອງ
ເຢຣູຊາເລັມ, ແຄງ ຢູດາຍ, ກະ ກຣວາງ ຢັຊ
ອິນຕິຊ ຕາເລ່ ຈໍແດນ.

ເຢຊູ ອາຕີ ບ້ອງ ໄລ່ ແອີດ ຕຶ່ງ ກິຣ
(ລູກາ 6:20-23)

5 1 ແຕ່ອ໌ ເຢຊູ ເຮີມ ກຶ່ງ ລາລີ້ ກວາຍ
ແອີດ ອີງກ້ອຍ, ອັນ ຊໍອະ ຕຶ່ງ ກິຣ; ເຈົ້
ອັນ ຕາກູ. ມູ່ ໄລ່ ກາ ຣຍານ ແຕ ອັນ ຕາກູ
ແຈະ ອັນ. 2 ເຈົ້ ເຢຊູ ຕາແບີ ອາຕີ ໄລ່ ປາຍ:
3 "ບຸ່ນ ລາລີ້ ໄລ່ ກາ ງິນ ປາຍ ຣາງິຊ
ໄລ່ ຕາ ເບີນ ອໍ ອິນເຕົາ,

ຍ່ອນ ໄລ່ ເບີນ ຈຸງ ແຕ່ ມັຊ ກາ
ເຍີງ ເຈົາຣາຊີ ຕະ ຊິດ.
4 ບຸ່ນ ລາລີ້ ໄລ່ ກາ ເຍີມ ຕຸ່ຊ ຕຶ່ງ
ແດີຍ ໄນ່,
ຍ່ອນ ບັຣແນີ ມັນເຕຣົາ ເຍີງ
ເຈົາຣາຊີ ແຕ່ ຕາລິ້ນ ໄລ່.
5 ບຸ່ນ ລາລີ້ ໄລ່ ກາ ເບີນ ຣາງິຊ
ລາເມ່ນ ອໍ,
ຍ່ອນ ບັຣແນີ ມັນເຕຣົາ ເຍີງ
ເຈົາຣາຊີ ໂອນ ໄລ່ ຕາລາ ກຣວາງ
ກູແຕອ໌.
6 ບຸ່ນ ລາລີ້ ໄລ່ ກາ ອູອຍາຣ ອູໂອອ໌
ຍໍອ໌ ອີ ຕະ ຣານະ ຕາມ້ອງ ອໍ,
ຍ່ອນ ບັຣແນີ ມັນເຕຣົາ ເຍີງ
ເຈົາຣາຊີ ໂອນ ໄລ່ ເບີນ ນະ
ຣາງິຊ ໄລ່ ຍໍອ໌ ແຕ່.
7 ບຸ່ນ ລາລີ້ ໄລ່ ກາ ຊ້ອງ ອາໂຢະ ຕະ
ກວາຍ ກາມ້ອ, ຍ່ອນ ບັຣແນີ ມັນເຕຣົາ ເຍີງ
ເຈົາຣາຊີ ຊ້ອງ ອາໂຢະ ຕະ ໄລ່
ແຕ່.
8 ບຸ່ນ ລາລີ້ ໄລ່ ກາ ເບີນ ຣາງິຊ ຕາ
ເບີນ ໄລ່ຍຣ ອິນເຕົາ,
ຍ່ອນ ບັຣແນີ ມັນເຕຣົາ ໄລ່ ເບີນ
ເຮີມ ເຍີງ ເຈົາຣາຊີ.
9 ບຸ່ນ ລາລີ້ ກວາຍ ກາ ເດີງ ເຢົາ
ຣາຕອຍ ລັຊ,
ຍ່ອນ ບັຣແນີ ມັນເຕຣົາ ເຍີງ
ເຈົາຣາຊີ ດໍອ໌ ກວາຍ ກ້ອຍ ລາ
ກອນ ອາໂກ ອັນ.
10 ບຸ່ນ ລາລີ້ ໄລ່ ກາ ເບີນ ຊາອິ້ຍ
ຣາມັຊ ຕຸ່ຊ ກັດ ກວາຍ ຕະ ໄລ່

ຍ່ອນ ໄລ່ ຕາປຸ່ນ ຣານະ ເຍົາງ
ເຈົາຣາຊີ,

ຍ່ອນ ໄລ່ ເປັນ ຈຸງ ເຕ່ ມັຮ ກາ
ເຍົາງ ເຈົາຣາຊີ ຕະ ຊິດ.

11 ບຸ່ນ ລາລີ້ ໂອນ ເຍົາ, ແຕ້ອ້ ກວາຍ ການໍ້ອໍ
ອາເຢ່ ພາມາດ ເຍົາ, ຕະ ເຍົາ, ກະ ຕູນ ເຍົາ
ຕະ ອິນແຍ່ະ ມັຮ ຣານະ ຕາ ອໍ, ຍ່ອນ ເຍົາ
ຕາປຸ່ນ ຣານະ ເກົາ. 12 ອົງເຄາະ ເຍົາ ແອັດ
ຮໍອໍ ກະ ຕໍາໂປກ, ຍ່ອນ ເຍົາງ ເຈົາຣາຊີ ດໍອໍ
ໂອນ ເຍົາ ເປັນ ເກົາ ຊາອິ່ຍ ຕຶງ ມັນລ້ອງ.
ມູເຈົງ ກ້ອຍ ເຕ່ ມັຮ ກວາຍ ອາຕີ ຕາງ ປັຣນາຍ
ເຍົາງ ເຈົາຣາຊີ ແຕ ອິມແບັ ຈົວ ເນົາ ຕະ ໄລ່."

ເຢຊູ ອາຕີ ແຕ ບອຍ ກະ ປັງ

(ມາຣະໂກ 9:50; ລູກາ 14:34-35)

13 "ເຍົາ ລາ ນະ ບອຍ ໂອນ ກວາຍ ການໍ້ອໍ
ແອັດ ຕຶງ ກູແຕອ້ ໄນ່. ມາ ຄັນ ບອຍ ແກັດ
ອິນຕຍາຮ, ນານະ ອີ ຕະ ໂອນ ແກັດ ບະ
ລັຮ? ຕາ ແຕ້ອ້ ຕະ ອິນເຕົາ ນໍ້ອງ ບອຍ ກ້ອຍ.
ໄຮ ທໍອໍ ຕັຮ ໂອນ ກວາຍ ຊາເຕົາຍໍ ຊ້ອງ.

14 "ເຍົາ ລາ ນະ ປັງ ປາເລົາງ ໂອນ ອິນແຍ່ະ
ກວາຍ ຕຶງ ກູແຕອ້ ໄນ່. ເຍົາ ລາ ນະ ມວຍ
ເມືອງ ປັດ ແອັດ ຕຶງ ປັຣແລັ ກັຮ. ຕາ ເປັນ ເນົາ
ແຕ້ອ້ ກາຕັງ ປັງ ແຕ ເມືອງ ກ້ອຍ. 15 ມູເຈົງ
ກ້ອຍ ເຕ່, ຕາ ເປັນ ເນົາ ຕາກັດ ຕາກຍາງ,
ເຈ້ ກຣວາອໍ ໂຈະ ກາເຣຍ. ມາ ເນົາ ດໍອໍ ຕຶງ
ໂຮ່ງ ໂອນ ປັງ ປາເລົາງ ອິນແຍ່ະ ມັຮ ກວາຍ
ຕຶງ ດຸງ. 16 ມູເຈົງ ກ້ອຍ ເຕ່, ເຍົາ ອົງເຄາະ
ໂອນ ປັງ ແຕ ເຍົາ ປາເລົາງ ໂອນ ກວາຍ
ການໍ້ອໍ ເຮີມ. ນະກ້ອຍ ໄລ່ ເຮີມ ມັຮ ຣານະ ອໍ
ເຍົາ ຕະ; ເຈ້ ໄລ່ ຍ່ອງ ອິມປໍ ເຍົາ ກາ ແອັດ
ຕຶງ ມັນລ້ອງ."

ເຢຊູ ອາຕີ ແຕ ຄານອດ ໂມເຊ

17 "ເຍົາ ອິນໂຈຍ ຄໍ້ດ ເກົາ ແຕ້ອ້ ບໍ ໄນ່

ມາ ຍໍອໍ ອີ ອາປັດ ຕັຮ ຄານອດ ໂມເຊ ແຕ້ລາ
ປັຣນາຍ ໄລ່ ກວາຍ ອາຕີ ຕາງ ປັຣນາຍ ເຍົາງ
ເຈົາຣາຊີ ແຕ ອິມແບັ. ເກົາ ແຕ້ອ້ ຕາ ແກັນ ອີ
ອາປັດ ຣານະ ກ້ອຍ, ມາ ເກົາ ແຕ້ອ້ ຍໍອໍ ອີ
ໂອນ ຣານະ ກ້ອຍ ແກັດ ຣາປຍາຍ. 18 ເກົາ
ອາຕີ ຕານໍ້ອງ ໂອນ ເຍົາ, ຄັນ ອິນນໍ້ອງ ເປັນ
ມັນລ້ອງ ກະ ກູແຕອ້, ຕາ ເປັນ ປັດ ມວຍ
ຣາມັຮ ອິນເຕົາ ເນົາ ຄຽນ ຕຶງ ຄານອດ ໄນ່
ເຕົາ ຣາປຍາຍ ອິນແຍ່ະ. 19 ນະກ້ອຍ ຄັນ
ກວາຍ ອາແລ່ະ ມາ ຕັຮ ມວຍ ຣານະ ອິນເຕົາ
ແຕ ຄານອດ ກ້ອຍ ກະ ອາຕີ ກວາຍ ການໍ້ອໍ
ໂອນ ຕັຮ ເຕ່, ກວາຍ ກ້ອຍ ຕາ ແຕ້ອ້ ແກັດ
ຊິດ ອິນເຕົາ ຕຶງ ຈຸ່ມ ກາ ເຍົາງ ເຈົາຣາຊີ ຊິດ.
ມາ ກວາຍ ອາແລ່ະ ກາ ຕະ ຕາປຸ່ນ ຄານອດ
ກ້ອຍ ກະ ອາຕີ ໂອນ ກວາຍ ການໍ້ອໍ ຕະ
ຕາປຸ່ນ ເຕ່, ກວາຍ ກ້ອຍ ແກັດ ຊິດ ຕຶງ ຈຸ່ມ
ກາ ເຍົາງ ເຈົາຣາຊີ ຊິດ. 20 ນະກ້ອຍ ເກົາ
ອາຕີ ເຍົາ, ຄັນ ເຍົາ ຍໍອໍ ອີ ມູ່ດ ຕຶງ ຈຸ່ມ ກາ
ເຍົາງ ເຈົາຣາຊີ ຊິດ, ອົງເຄາະ ເຍົາ ຕາປຸ່ນ
ຣານະ ເຍົາງ ເຈົາຣາຊີ ອາຕີ ອໍ ແກຼັຍ ແຕ
ມັຮ ກວາຍ ອາຕີ ຄານອດ ກະ ມັຮ ກວາຍ
ພາຣີຊາຍ."

ເຢຊູ ອາຕີ ແຕ ກວາຍ ຣາຈິດ ອົງຄັນ

(ລູກາ 12:57-59)

21 "ເຍົາ ຊ້ອງ ເຈ້ ເນົາ ອາຕີ ແຕ ອິມແບັ
ປາຍ: 'ເຍົາ ອິນໂຈຍ ກາຈິດ ກວາຍ. ກວາຍ
ອາແລ່ະ ມາ ກາຈິດ ກວາຍ ການໍ້ອໍ, ເນົາ ຕະ
ໂຕ່ດ ລັຮ ອັນ.' 22 ມາ ເກົາ ອາຕີ ເຍົາ ປາຍ:
ກວາຍ ອາແລ່ະ ມາ ຊ້ອງ ອວານ ກະ ແຊມອາຍ

ອັນ, ກວາຍ ກ້ອຍ ເຍິງ ເຈົາຮາຊີ ຕະ ໂຕ່ດ. ອາແລ່ະ ກາ ຮາໂລຍຮ ກະ ແຊມອາຍ, ກະ ປາຍ ໂຈະ ແຊມອາຍ: 'ໂມ່ ຊາກູລ ລາລີ,' ນະກ້ອຍ ເຕ່ອ່ ກວາຍ ຊົດ ຕັດຊິ່ນ. ກະ ກວາຍ ອາແລ່ະ ກາ ປາຍ ໂຈະ ແຊມອາຍ: 'ໂມ່ ລາ ກວາຍ ຢຸ່ຮ,' ກວາຍ ກ້ອຍ ເຕ່ອ່ ເຍິງ ເຈົາຮາຊີ ອາປ້ອງ ຕິ່ງ ປຣຸ່ງ ອູ່ຍຮ. 23ນະກ້ອຍ, ຄັນ ເຍົາ ເດົງ ເກຣັງ ອີ ຊາງ ໂອນ ເຍິງ ເຈົາຮາຊີ ບໍ່ ຊັນເຕຣົາງ ຣິດ ຊາງ, ມາ ບ້ອງ ກາ ກ້ອຍ ເຍົາ ຊາແຍິ ລັຮ ແຊມອາຍ ດໍອ່ ມັດ ກະ ເຍົາ, 24ອິງເຄາະ ເຍົາ ອາຈຸຮ ດໍອ່ ເກຣັງ ຊາງ ກ້ອຍ ຕິ່ງ ດຸງ ຊາງ ປັດ ເວົາຍ. ເຈ້ ເຍົາ ລົບ ເຈົາ ກະ ຮາອໍ ລັຮ ກະ ແຊມອາຍ. ເຈ້ ເຍົາ ເປາະ ລັຮ ບໍ່ ດຸງ ຊາງ ມ່ອບ ເກຣັງ ກ້ອຍ ໂອນ ເຍິງ ເຈົາຮາຊີ.

25"ແຕ່ອ່ ເຍົາ ຮາໂລຍຮ ກະ ກວາຍ ການໍອ່, ກະ ກວາຍ ກ້ອຍ ອີ ເດົງ ເຍົາ ຮາມິຮ ກວາຍ ຊົດ, ອິງເຄາະ ເຍົາ ປຣ່ອມ ຮາຕອຍ ລັຮ ບ້ອງ ກາ ເຍົາ ຕາ ຢວາຮ ແຕ່ອ່ ບໍ່ ກວາຍ ຊົດ ກ້ອຍ. ຄັນ ເຍົາ ຕາ ເບິນ ປຣ່ອມ ຮາຕອຍ ໄວ່, ອິງກ້ອຍ ປາຍາຍ ກວາຍ ກ້ອຍ ເດົງ ເຍົາ ແຕ່ອ່ ບໍ່ ກວາຍ ຊົດ ກາເລີຍ ແຕ ກ້ອຍ ແອັນ. ເຈ້ ກວາຍ ຊົດ ກ້ອຍ ມ່ອບ ໂອນ ເນົາ ໂຈະ ເຍົາ ຕິ່ງ ກໍ່ອ່. 26ເກົາ ອາຕີ ຕານໍ້ອງ ໂອນ ເຍົາ, ເຍົາ ຕາ ເຕ່ອ່ ລ້ອຮ ແຕ ກໍ່ອ່ ເຕົາ ເຍົາ ຈິວ ກູລັຮ ອິນແຍ່ະ ມັຮ ປຣະ ກວາຍ ຊົດ ກ້ອຍ ປາຍ."

ເຢຊູ ອາຕີ ແຕ ກວາຍ ປັຣລີ້ຍ ລາກວຍ ແຕີລາ ກາຢາອ່ ເນົາ

27"ເຍົາ ຊ້ອງ ປັຣນາຍ ເນົາ ອາຕີ ປາຍ: 'ເຍົາ ອິນໂຈຍ ປັຣລີ້ຍ ລາກວຍ ແຕີລາ ກາຢາອ່

ເນົາ.' 28ມາ ເກົາ ອາຕີ ເຍົາ ປາຍ: ກວາຍ ອາແລ່ະ ມາ ເພ່ ບໍ່ ກວາຍ ມັນແຊມ ກະ ຮາງິຮ ອັນ ຄິດ ຍໍອ່ ອີ ເບິນ ມັນແຊມ ກ້ອຍ, ໂລ່ຍຮ ກວາຍ ກ້ອຍ ມູເຈົງ ອັນ ປັຣລີ້ຍ ມັນແຊມ ກ້ອຍ ເຈ້. 29ນະກ້ອຍ ຄັນ ມັດ ເຍົາ ກັຮ ອາຕົ່າ ຕະ ໂອນ ເຍົາ ຕະ ໂລ່ຍຮ, ເຍົາ ອິງເຄາະ ກູໂລອ່ ຕັຮ ກູອງ ມັດ ກ້ອຍ. ຄາອ່ ເຍົາ ປັດ ບໍ່ອ່ ກູອງ ມັດ ເຍົາ, ແຕ ເຍົາ ປັດ ອິນແຍ່ະ ຈະ ເຍົາ ຕິ່ງ ປຣຸ່ງ ອູ່ຍຮ. 30ກະ ຄັນ ອາຕີ ເຍົາ ກັຮ ອາຕົ່າ ຕະ ໂອນ ເຍົາ ຕະ ໂລ່ຍຮ, ອິງເຄາະ ເຍົາ ກ້ອຍ ແກງ ຕັຮ ອາຕີ ກ້ອຍ. ຄາອ່ ເຍົາ ປັດ ບໍ່ອ່ ອາຕີ ຊ້ອງ, ແຕ ເຍົາ ປັດ ອິນແຍ່ະ ຈະ ເຍົາ ຕິ່ງ ປຣຸ່ງ ອູ່ຍຮ."

ເຢຊູ ອາຕີ ແຕ ກວາຍ ຕັຮ ລາກວຍ

(ມັດທາຍ 19:9; ມາຣະໂກ 10:11-12; ລູກາ 16:18)

31"ເບິນ ເນົາ ຄຽນ ປາຍ: 'ກວາຍ ອາແລ່ະ ກາ ອີ ຕັຮ ລາກວຍ ອັນ, ອັນ ອິງເຄາະ ຕະ ເຈຍ ຮາຕັຮ ໂອນ ລາກວຍ.' 32ມາ ເກົາ ອາຕີ ເຍົາ ປາຍ: ຄັນ ກວາຍ ອາແລ່ະ ຕັຮ ລາກວຍ ອັນ ມາ ລາກວຍ ອັນ ຕາ ເບິນ ໂລ່ຍຮ ຍ່ອນ ປັຣລີ້ຍ ກະ ຮາເລົາ ການໍອ່, ຮາເລົາ ກ້ອຍ ຕະ ໂອນ ລາກວຍ ອັນ ແກີດ ໂລ່ຍຮ ຄັນ ລາກວຍ ອິດ ກາຢາອ່ ຕາໄມ. ກະ ໂລ່ຍຮ ເຕ່ ກວາຍ ການໍອ່ ກາ ອິດ ມັນແຊມ ກ້ອຍ, ມູເຈົງ ອັນ ປັຣລີ້ຍ ລາກວຍ ເນົາ."

ເຢຊູ ອາຕີ ແຕ ກວາຍ ຄິນ

33"ເຍົາ ຊ້ອງ ເຈ້ ເນົາ ປາຍ ແຕ ອິມແບ: 'ຄັນ ເຍົາ ຄິນ ອິນເຕົາ ມາ ອາງ ຮາມິຮ ເຍິງ ເຈົາຮາຊີ, ເຍົາ ຕາ ເຕ່ອ່ ຕັຮ.' 34ມາ ເກົາ ອາຕີ

ເຍົາ ປາຍ: ຄັນ ເຍົາ ຍໍອ໌ ອີ ປຣອມ ອິນເຕົາ, ເຍົາ ອິນໂຈຍ ອາງ ຣາມັຮ ອິນເຕົາ. ອິນໂຈຍ ອາງ ມັນລ້ອງ, ຍ່ອນ ມັນລ້ອງ ລາ ອິນຕຸ ເຍົາງ ເຈົາຣາຊີ ແອັດ. 35 ອິນໂຈຍ ອາງ ກູແຕອ໌, ຍ່ອນ ກູແຕອ໌ ລາ ເຍົາງ ເຈົາຣາຊີ ຕາລາ. ອິນໂຈຍ ອາງ ເມືອງ ເຢຣູຊາເລັມ, ຍ່ອນ ເມືອງ ກ້ອຍ ລາ ເມືອງ ເຍົາງ ເຈົາຣາຊີ, ອັນ ກາ ເຕົາວ ປັຣເຍົາ ປັດ. 36 ກະ ເຍົາ ອິນໂຈຍ ອາງ ກາ ແປງ ໂຊະ ເຍົາ, ຍ່ອນ ເຍົາ ຕາ ເຕ່ອ໌ ຕະ ມວຍ ອິນແຕຣັຮ໌ ໂຊະ ກູ້ອ໌ ແຕ່ລາ ກຸມ. 37 ຄັນ ປຍາຍ໌, ເຍົາ ປາຍ ບໍ່ອ໌ 'ປຍາຍ໌.' ຄັນ ຕາ ປຍາຍ໌, ເຍົາ ປາຍ 'ຕາ ປຍາຍ໌.' ຄັນ ເຍົາ ຈໍ່ອ໌ ປາຍ ຊາອິຍ ປັຣນາຍ ການໍອ໌, ລາ ແຕ ເຍົາງ ຊາຕານ."

ເຢຊູ ອາຕີ ແຕ ກວາຍ ກັຣລັຮ ແດັອ

(ລູກາ 6:29-30)

38 "ເຍົາ ຊ້ອງ ເຈົ້ ເນົາ ປາຍ: 'ອິນເຕົາ ເນົາ ຕະ ເຍົາ, ເຍົາ ຕະ ລັຮ ມູເຈົງ ກ້ອຍ ເຕ່.' 39 ມາ ເກົາ ອາຕີ ເຍົາ ປາຍ: ເຍົາ ອິນໂຈຍ ກັຣລັຮ ແດັອ໌ ໂຈະ ກວາຍ ກາ ຕະ ເຍົາ. ຄັນ ເນົາ ຕັຮ ກາແລງ ບັງ ເຍົາ ຍັຮ ອາຕົ່າ, ເຍົາ ຕໍ ໂອນ ອັນ ຕັຮ ຍັຮ ອາເວຣ໌ ແອັນ. 40 ຄັນ ເນົາ ເດັງ ເຍົາ ແຕ່ອ໌ ບໍ ກວາຍ ຕັດຊິນ ຍໍອ໌ ອີ ເບົນ ອາຍໍອຣ໌ ຕັງ ບິນ ແຕ ຈະ ເຍົາ, ເຍົາ ຕວດ ກາ ອາຍໍອຣ໌ ຕ່ອງ ຍັຮ ແປງ ແຮ ໂອນ ບໍ ອັນ. 41 ຄັນ ເນົາ ມັນຕຣຸ໌ ໂອນ ເຍົາ ເປາະ ມວຍ ລັກ, ເຍົາ ເປາະ ບາຣ ລັກ ເລີຍ ກະ ອັນ. 42 ຄັນ ກວາຍ ອາແລະ ແຊອ໌ ອິນເຕົາ ແຕ ເຍົາ, ເຍົາ ໂອນ ອັນ ອາກ້ອຍ. ກະ ຄັນ ກວາຍ ອາແລະ ຍໍອ໌ ອີ ວະ ອິນເຕົາ ແຕ ເຍົາ, ເຍົາ ໂອນ ອັນ ວະ."

ເຢຊູ ອາຕີ ອົງເຄາະ ອາໂຍ່ະ ມັຮ ກວາຍ ກາ ດໍອ໌ ມັດ ກະ ເຍົາ

(ລູກາ 6:27-28, 32-36)

43 "ເຍົາ ຊ້ອງ ເຈົ້ ເນົາ ປາຍ: 'ເຍົາ ອາໂຍ່ະ ເຍົາ ເຍົາ ກະ ຊາອັຮ ກວາຍ ກາ ຍໍອ໌ ອີ ຕະ ເຍົາ.' 44 ມາ ເກົາ ອາຕີ ເຍົາ ປາຍ: ອົງເຄາະ ເຍົາ ອາໂຍ່ະ ກວາຍ ກາ ອວານ ເຍົາ, ກະ ອົງເຄາະ ເຍົາ ເກົາແຊອ໌ ໂອນ ເຍົາງ ເຈົາຣາຊີ ຈ່ອຍ ກວາຍ ກາ ຕະ ຕຸ່ຮ ກັດ ໂຈະ ເຍົາ. 45 ຕະ ນະກ້ອຍ ເຍົາ ແກັດ ກອນ ອາໂກ ອິມບໍ່ ເຍົາ ຕັງ ມັນລ້ອງ. ຍ່ອນ ອັນ ໂອນ ມັດ ມານາງ ອັນ ປາເລົາງ ບໍ ກວາຍ ອໍ ກະ ກວາຍ ຕາ ອໍ. ກະ ອັນ ໂອນ ເມົາ ປຸ່ຮ ກວາຍ ຕານໍ້ອງ ອໍ, ກະ ກວາຍ ຕາ ເບົນ ຕານໍ້ອງ ອໍ. 46 ຄັນ ເຍົາ ມາ ອາໂຍ່ະ ແອັງ ໄລ່ ກາ ອາໂຍ່ະ ເຍົາ ຊ້ອງ, ອິນເຕົາ ເຍົາງ ເຈົາຣາຊີ ໂອນ ເຍົາ ເບົນ ເກົາ? ກວາຍ ກາ ອິດ ປຣະ ປາຊີ ໄລ່ ຕະ ມູເຈົງ ກ້ອຍ ເຕ່. 47 ກະ ຄັນ ເຍົາ ກັຮບັນ ກັຮຊວານ ອໍ ແອັງ ແຊມອາຍ ເຍົາ ຊ້ອງ, ຕາ ເບົນ ອິມພາ ອິນເຕົາ ແຕ ກວາຍ ການໍອ໌. ໄລ່ ກາ ຕາ ເບົນ ດັງ ເຍົາງ ເຈົາຣາຊີ ຕະ ມູເຈົງ ກ້ອຍ ເຕ່. 48 ນະກ້ອຍ ອົງເຄາະ ເຍົາ ເບົນ ຣາງັຮ ນະ ອິມບໍ່ ເຍົາ ຕັງ ມັນລ້ອງ, ອັນ ກາ ອໍ ກາເລີຍ ແຕ ການໍອ໌."

ເຢຊູ ອາຕີ ແຕ ຈ່ອຍ ມັຮ ກວາຍ ກາດິດ

6¹ "ອົງເຄາະ ເຍົາ ລາວັງ ໂອນ ອໍ! ແຕ່ອ໌ ເຍົາ ຕະ ຣານະ ອໍ ອິນເຕົາ ໂອນ ເຍົາງ ເຈົາຣາຊີ, ເຍົາ ອິນໂຈຍ ຕະ ໂອນ ກວາຍ ການໍອ໌ ເຮົມ. ຄັນ ເຍົາ ຕະ ນະກ້ອຍ, ອິມບໍ່ ເຍົາ ຕັງ ມັນລ້ອງ ຕາ ເບົນ ໂອນ ເກົາ ອິນເຕົາ ມັຮ ຣານະ ເຍົາ ຕະ."

2"ແຕ້ອ ເຍົາ ອີ ຈ່ອຍ ກວາຍ ກາດິດ, ເຍົາ ອິນໂຈຍ ອາປັຣ ໂອນ ກວາຍ ການໍ່ອ ເຮີມ, ຍໍອ ອີ ໂອນ ເນົາ ຍ່ອງ ເຍົາ. ຊາອີຍ ນະ ກວາຍ ເກ້ຍ ຕະ ນະກ້ອຍ ຕິ່ງ ດຸງ ຊາງ ກະ ຕິ່ງ ຣານາ. ໄລ່ ຍໍອ ອີ ໂອນ ກວາຍ ການໍ່ອ ເຮີມ ກະ ຍ່ອງ ໄລ່. ເກົາ ອາຕີ ຕານໍ່ອງ ໂອນ ເຍົາ, ໄລ່ ກ້ອຍ ເປີນ ເກົາ ເຈ້ ແຕ ກວາຍ ຍ່ອງ ໄລ່. 3ມາ ແຕ້ອ ເຍົາ ອີ ຈ່ອຍ ກວາຍ ກາດິດ, ອີງເຄາະ ເຍົາ ຕະ ຣາງຍາອໍ ຊ້ອງ, ອິນໂຈຍ ໂອນ ກວາຍ ການໍ່ອ ເຮີມ. 4ເຍົາ ຕະ ຣາງຍາອໍ, ມາ ອິມບໍ່ ເຍົາ ຕິ່ງ ມັນລ້ອງ ເຮີມ ມັຣ ຣານະ ເຍົາ ຕະ ຣາງຍາອໍ ກ້ອຍ, ກະ ອັນ ໂອນ ເຍົາ ເປີນ ເກົາ ມັຣ ຣານະ ກາ ເຍົາ ຕະ."

ເຢຊູ ອາຕີ ແຕ ເກົາແຊອໍ

(ລູກາ 11:2-4)

5"ແຕ້ອ ເຍົາ ເກົາແຊອໍ, ເຍົາ ອິນໂຈຍ ຕະ ນະ ກວາຍ ມາມ ອໍ ມາ ຣາງັຣ ໂກະ. ມັຣ ກວາຍ ກ້ອຍ ເກ້ຍ ຕາຍິ່ງ ເກົາແຊອໍ ຕິ່ງ ດຸງ ຊາງ ກະ ຕິ່ງ ຣານາ ແຮີ, ຍໍອ ອີ ໂອນ ກວາຍ ເຮີມ ບ້ອງ ໄລ່ ເກົາແຊອໍ, ເຈ້ ຍ່ອງ ໄລ່. ເກົາ ອາຕີ ຕານໍ່ອງ ໂອນ ເຍົາ, ໄລ່ ກ້ອຍ ເປີນ ເກົາ ເຈ້ ແຕ ຣານະ ກາ ໄລ່ ຕະ. 6ມາ ເຍົາ, ແຕ້ອ ເຍົາ ເກົາແຊອໍ, ອີງເຄາະ ເຍົາ ມູດ ບໍ່ ກຸງ ຣາງຍາອໍ, ກະ ກາໄຕ່ຣ ງັຣ ຕິ່ງ. ເຈ້ ເຍົາ ເກົາແຊອໍ ແຕ ອິມບໍ່ ເຍົາ, ອັນ ກາ ເຍົາ ຕາ ແຕ່ອ ເຮີມ. ມາ ອັນ ແຕ່ອ ເຮີມ ເຍົາ ແອີດ ເກົາແຊອໍ ອິນຕຸ ຣາງຍາອໍ ກ້ອຍ, ກະ ອັນ ກູລັຣ ເກົາ ແຕ ຣານະ ເຍົາ ຕະ ກ້ອຍ.

7"ແຕ້ອ ເຍົາ ເກົາແຊອໍ, ເຍົາ ອິນໂຈຍ ອາຣ່ອຍ ຊ້ອງ ນະ ກວາຍ ຕາ ເປີນ ດັງ ເຍົາງ

ເຈົາຣາຊີ. ໄລ່ ຄິດ ປາຍ ອີງເຄາະ ເກົາແຊອໍ ລາແບະ ລາປັບ ຊາອີຍ ບັຣນາຍ ແຕ ແຕ່ອ ເຍົາງ ເຈົາຣາຊີ ຊາງັດ. 8ມາ ເຍົາ ອິນໂຈຍ ຕະ ນະ ໄລ່ ກ້ອຍ. ອິມບໍ່ ເຍົາ ຕິ່ງ ມັນລ້ອງ ດັງ ຣາມັຣ ອິນເຕົາ ເຍົາ ແອີ ແຕ ບ້ອງ ກາ ເຍົາ ຕາ ຍວາຣ ແຊອໍ ແຕ ອັນ. 9ນະກ້ອຍ ແຕ້ອ ເຍົາ ເກົາແຊອໍ ອີງເຄາະ ເຍົາ ເກົາແຊອໍ ປາຍ: 'ອິມບໍ່ ຮິ ແອີດ ຕິ່ງ ມັນລ້ອງ ເອີຍ! ແຊອໍ ເຍົາ ໂອນ ອິນແຍ່ະ ມັຣ ກວາຍ ຍໍານບໍ່ ຣາມັຣ ເຍົາ.

- 10 ແຊອໍ ເຍົາ ແກັດ ຊິດ ກູ່ ຣາງັຣ ກວາຍ ຕິ່ງ ກູແຕອໍ ໄນ່. ກະ ແຊອໍ ໂອນ ກວາຍ ຕິ່ງ ກູແຕອໍ ໄນ່ ປວາຍ ຣາງັຣ ເຍົາ, ມູເຈັງ ເນົາ ປວາຍ ຣາງັຣ ເຍົາ ຕິ່ງ ມັນລ້ອງ ແຕ່.
- 11 ແຊອໍ ເຍົາ ໂອນ ຮິ ຄໍາ ຈາ ຕາໄງ ໄນ່.
- 12 ແຊອໍ ເຍົາ ຕັຣ ໄລ່ຍຣ ກາ ຮິ ຕະ ເຈ້, ມູເຈັງ ຮິ ຕັຣ ໄລ່ຍຣ ກາ ເນົາ ຕະ ໂຈະ ຮິ.
- 13 ແຊອໍ ເຍົາ ອິນໂຈຍ ໂອນ ເນົາ ລ່ອງ ຮິ, ກະ ອິນໂຈຍ ໂອນ ເຍົາງ ຊາຕານ ບັຣຕີ່ ຮິ ຕະ ຣານະ ຕາ ອໍ. ຍ່ອນ ອິນແຍ່ະ ຊົດ ປັດ, ອິນແຍ່ະ ອໍານາດ, ກະ ອິນແຍ່ະ ອາງອີຣ ແອີດ ເລືອຍໆ ກະ ເຍົາ ຊົດ ແດີຍ ເລີ່ຍ ກູມໍ. ອາແມນ!' 9

9:6:3 ຕິ່ງ ບັຣນາຍ ກຮິກ ຣານາ ໄນ່ ປາຍ: "ອາຕີ ອາຕໍາ ຕະ, ອິນໂຈຍ ໂອນ ອາຕີ ອາເວຣ ດັງ." 9:6:13 ເປີນ ບິ່ງ ບັຣນາຍ ຕຍາ ກາ ຕາ ເປີນ ເປີນ ຣານາ ບັຣຊົດ ໄນ່.

14"ຄັນ ເຍົາ ຕັຮ ໄລ່ຍຮ ກວາຍ ການ໋ອ ຕະ ໂຈະ ເຍົາ, ອີມປໍ່ ເຍົາ ຕຶ່ງ ມັນລ້ອງ ຕັຮ ແຕ່ ໄລ່ຍຮ ເຍົາ. 15ມາ ຄັນ ເຍົາ ຕາ ເປັນ ຕັຮ ໄລ່ຍຮ ກວາຍ ການ໋ອ ຕະ ໂຈະ ເຍົາ, ອີມປໍ່ ເຍົາ ຕຶ່ງ ມັນລ້ອງ ຕາ ເປັນ ຕັຮ ແຕ່ ໄລ່ຍຮ ເຍົາ."

ເຢຊູ ອາຕີ ແຕ ຣິດ ອິດ ຊ້ຽນາ

16"ແຕ່ອ້ ເຍົາ ຕະ ຣິດ ອິດ ຊ້ຽນາ ອີ ຊາງ ເຍົາງ ເຈົາຣາຊີ, ເຍົາ ອິນໂຈຍ ຕະ ມັດ ມຸ່ຮ ຊູບ ໂງ່ດ ນ່ະ ກວາຍ ມາມ ອໍ່ ມາ ຣາງັຮ ໂກະ. ໄລ່ ກ້ອຍ ຕະ ມັດ ມຸ່ຮ ຊູບ ໂອນ ກວາຍ ການ໋ອ ດັງ ປາຍ ໄລ່ ອິດ ຊ້ຽນາ ຈາ. ເກົາ ອາຕີ ຕານ໋ອງ ໂອນ ເຍົາ, ໄລ່ ກ້ອຍ ເປັນ ຮັບ ເຈ້ ເກົາ ແຕ ຣານະ ໄລ່ ຕະ. 17ມາ ແຕ່ອ້ ເຍົາ ອິດ ຊ້ຽນາ ດໍອ ຊາງ ເຍົາງ ເຈົາຣາຊີ, ອີງເຄາະ ເຍົາ ກູລຍາ ມາມ ກະ ຊຽດ ໂຂະ ໂປ່ຍ. 18ອິນໂຈຍ ໂອນ ກວາຍ ການ໋ອ ດັງ ປາຍ ເຍົາ ອິດ ຊ້ຽນາ. ມາ ແອັງ ອີມປໍ່ ເຍົາ ແຕ່, ອັນ ກາ ເຍົາ ຕາ ແຕ່ອ້ ເຮີມ, ອັນ ເຮີມ ມັຮ ຣານະ ເຍົາ ຕະ ຕຶ່ງ ອິນຕຸ ຣາງຍາອໍ ກ້ອຍ. ກະ ອັນ ກູລັຮ ເກົາ ມັຮ ຣານະ ກາ ເຍົາ ຕະ."

ເຢຊູ ອາຕີ ແຕ ກວາຍ ຊຸ

(ລູກາ 12:33-34)

19"ເຍົາ ອິນໂຈຍ ປາໂຣມ ມູ່ນ ຕຶ່ງ ແດີຍ ໄນ່. ຍ່ອນ ເປັນ ອິນຕຣູ່ນ ເລົານ ກະ ຊາແຮັຮ ຈາ, ກະ ເປັນ ຊາແວງ ມູ່ດ ຕູຕວຍໍ. 20ມາ ອີງເຄາະ ເຍົາ ດໍອ ມູ່ນ ຕຶ່ງ ມັນລ້ອງ, ລາ ອິນຕຸ ກາ ຕາ ເປັນ ອິນຕຣູ່ນ ເລົານ ກະ ຊາແຮັຮ ແຕ່ອ້ ຈາ, ກະ ຕາ ເປັນ ຊາແວງ ມູ່ດ ຕູຕວຍໍ. 21ຍ່ອນ ອິນຕຸ ແລ່ະ ເຍົາ ດໍອ ມັຮ ມູ່ນ ເຍົາ, ຣາງັຮ ເຍົາ ແອັດ ຄໍດ ເລືອຍງ ແຕ ອິນຕຸ ກ້ອຍ ແຕ່."

ເຢຊູ ຊານໍາ ແຕ ມັດ ກວາຍ

(ລູກາ 11:34-36)

22"ມັດ ກວາຍ ລາ ນ່ະ ຕາບອງ ໂອນ ຈະ ກວາຍ. ຄັນ ມັດ ເຍົາ ມາ ເຮີມ, ອິນແຍ່ະ ຈະ ເຍົາ ແກັດ ປັງ ແຕ່. 23ມາ ຄັນ ມັດ ເຍົາ ແກັດ ແຊິມ, ອິນແຍ່ະ ຈະ ເຍົາ ແກັດ ການໍາ ຍີຍິ່ດ ແຕ່. ຄັນ ເຍົາ ຕາ ເປັນ ເປັນ ປັຮນາຍ ປັງ ຕຶ່ງ ຣາງັຮ ເຍົາ, ແຮງ ເຍົາ ແອັດ ຕຶ່ງ ການໍາ ປົງ ລາລີ ແອັນ."

ເຢຊູ ອາຕີ ແຕ ເກຣັງ ເກຣົາ ກວາຍ

(ລູກາ 16:13; 12:22-31)

24"ຕາ ເປັນ ອາແລ່ະ ມາ ແຕ່ອ້ ແກັດ ຊູລ ໂອນ ປາຣ ນະ ອິນເຈົາ. ປາຍາຍ ອັນ ຊາອັຮ ອິນເຈົາ ໄນ່, ມາ ອາໂຍ່ະ ອິນເຈົາ ກ້ອຍ. ແຕ່ລາ ອັນ ຊາງັດ ອິນເຈົາ ໄນ່, ມາ ຕາ ເປັນ ຊາງັດ ອິນເຈົາ ກ້ອຍ. ມູເຈົງ ກ້ອຍ ແຕ່ ເຍົາ ຕາ ແຕ່ອ້ ປວາຍ ຣານະ ເຍົາງ ເຈົາຣາຊີ ມູ ເປຣິຮ ກະ ປວາຍ ຣານະ ຍໍອ ອີ ເປັນ ເກຣັງ ຊານິກ ຕຶ່ງ ແດີຍ ໄນ່ ແຣີ."

25"ນ່ະກ້ອຍ ເກົາ ອາຕີ ເຍົາ, ອິນໂຈຍ ອຸກ ແຕ ຊ້ຽນາ ເຍົາ ຈາ, ແດັອ ເຍົາ ງ່ອຍ, ກະ ຕໍາປັອກ ເຍົາ ຕັອກ. ໄຮ ເປັນ ອາມົງ ລາ ປິດ ກາເລີຍ ແຕ ໄຮ ເປັນ ຊ້ຽນາ ຈາ. ກະ ໄຮ ເປັນ ຈະຈັນ, ລາ ປິດ ກາເລີຍ ແຕ ໄຮ ເປັນ ຕໍາປັອກ ຕັອກ. 26ເຍົາ ເນ່ ມັຮ ແຈມ ກາ ເກ້ຍ ປັຮ ຕຶ່ງ ມັນລ້ອງ. ອັນ ຕາ ເປັນ ຈັດ ຈອຍ, ຕາ ເປັນ ຊອດ, ກະ ຕາ ເປັນ ດໍອ ຊ້ຽນາ ອິນເຕົາ ຕຶ່ງ ຊູ. ມາ ອີມປໍ່ ເຍົາ ຕຶ່ງ ມັນລ້ອງ ແຈມ ກຍາອໍ ໂອນ ແຈມ ກ້ອຍ. ເຍົາ ລາ ເຍົາງ ເຈົາຣາຊີ ປາຊີ ກາເລີຍ ແຕ

ແຈມ ກ້ອຍ. 27 ຕາ ເບີນ ກວາຍ ອາແລະ ມາ ເຕ່ອ໌ ຕໍ ອາຍຸ ອັນ ໂອນ ຕີ່ ບີ້ອ໌ ແອັນ ຍ່ອນ ອັນ ອຸກ ຊາອີຍ.

28 "ກະ ນານະ ເຍົາ ອຸກ ແຕ ຕໍາປ້ອກ ກາ ເຍົາ ຕ້ອກ? ເຍົາ ເນ່ ບໍ່ ປຢາຣ ບັດ. ປຢາຣ ກ້ອຍ ຕາ ເບີນ ຕຸ່ຮ ຕະ ຣານະ ແຕີລາ ຕານ ຕໍາປ້ອກ ຕ້ອກ. 29 ມາ ເກົາ ອາຕີ ເຍົາ, ເຕົາວ ບັຣເຍົາ ໂຊໂລໂມນ, ອັນ ລາ ກວາຍ ຊຸ ລາລີ້, ມາ ອັນ ຕາ ເບີນ ຕ້ອກ ຕໍາປ້ອກ ອໍ ນະ ປຢາຣ ໄນ່. 30 ເຍົາ ເຈົາຣາຊີ ແຕ່ ໂອນ ປຢາຣ ກ້ອຍ ແກັດ ອໍ. ມາ ປຢາຣ ກ້ອຍ ອາມົງ ມາໂຮຍ ຊ້ອງ. ຕາໂງ່ ໄນ່ ອັນ ຈັຮ, ມາ ຕາໂງ່ ບັຣແນີ ເນົາ ອາປ້ອງ ຕັຮ ຕຶງ ອູ່ຍຮ. ມາ ເຍົາ ເຈົາຣາຊີ ຈ່ອຍ ເຍົາ ໂອນ ເບີນ ຕໍາປ້ອກ ຕ້ອກ ກາເລີຍ ແຕ ບັດ ກ້ອຍ ແອັນ. ມາ ນານະ ແຕ ເຍົາ ຊາອໍາ ບີ້ອ໌ ລາລີ້?

31 "ນະກ້ອຍ ເຍົາ ອິນໂຈຍ ອຸກ ກະ ປາຍ: 'ນານະ ໄຮ ອີ ຕະ ໂອນ ເບີນ ຊັຣນາ ຈາ, ເບີນ ແດີອ໌ ງ່ອຍ໌, ແຕີລາ ເບີນ ຕໍາປ້ອກ ຕ້ອກ ຕຶງ ຕາໂງ່ ອິນຕູນ?' 32 ອິນແຍ່ະ ມັຮ ຣາມິຮ ໄນ່ ກວາຍ ກາ ຕາ ເບີນ ດັງ ເຍົາ ເຈົາຣາຊີ ຊ້ອງ ອຸກ ລາລີ້. ມາ ອິມບໍ່ ເຍົາ ຕຶງ ມັນລ້ອງ ດັງ ເຈີ່ ເຍົາ ອິງເຄາະ ເບີນ ມັຮ ຣາມິຮ ກ້ອຍ. 33 ມາ ອິນໂຍ່ງ ລາລີ້ ອິງເຄາະ ເຍົາ ຈ່ອ໌ ເຍົາ ເຈົາຣາຊີ ຕະ ຊິດ ກະ ຣານະ ຕານ້ອງ ອໍ ແຕ ອັນ. ຄັນ ເຍົາ ຕະ ນະກ້ອຍ, ອັນ ຈ່ອຍ ແຕ່ ມັຮ ຣາມິຮ ກາ ເຍົາ ອິງເຄາະ ເບີນ. 34 ນະກ້ອຍ ເຍົາ ອິນໂຈຍ ອຸກ ອິນເຕົາ ແຕ ຕາໂງ່ ບັຣແນີ. ຍ່ອນ ບັຣແນີ ລາ ເບີນ ແຕ່ ຣານະ ອຸກ. ຕຸ່ຮ ກັດ ຕາໂງ່ ແລະ, ເຍົາ ຈິວ ຕາໂງ່ ກ້ອຍ."

ເຢຊູ ອາຕີ ມານະ ອິນໂຈຍ ຕີ ມານະ

(ລູກາ 6:37-38, 41-42)

7 1 "ເຍົາ ອິນໂຈຍ ຕີ ກວາຍ ການໍອ໌, ໂອນ ເຍົາ ເຈົາຣາຊີ ຕາ ເບີນ ຕີ ລັຮ ເຍົາ. 2 ຍ່ອນ ມາແລະ ຊາອີຍ ເຍົາ ອາເກີນ ໂລ່ຍຮ ເຍົາ ເຍົາ, ເຍົາ ເຈົາຣາຊີ ອາເກີນ ລັຮ ໂລ່ຍຮ ເຍົາ ມາຮ ກ້ອຍ ແຕ່. ກະ ມາແລະ ເຍົາ ໂຈະ ໂຕ່ດ ກວາຍ ການໍອ໌, ເຍົາ ເຈົາຣາຊີ ໂຈະ ລັຮ ໂຕ່ດ ເຍົາ ມາຮ ກ້ອຍ ແຕ່. 3 ນານະ ເຍົາ ເຮີມ ບຣິຮ ຕຶງ ມັດ ເຍົາ, ມາ ເຍົາ ຕາ ເບີນ ດັງ ປາລິຮ ອາລ່ອງ ກາ ກາຕັງ ມັດ ເຍົາ? 4 ນານະ ແຕ ຍັນ ເຍົາ ປາຍ ກະ ເຍົາ ນະໄນ່: 'ໂອນ ເກົາ ອິດ ຕັຮ ບຣິຮ ແຕ ມັດ ໄມ່.' ມາ ເຍົາ ຕາ ເບີນ ດັງ ປາລິຮ ອາລ່ອງ ກາ ກາຕັງ ມັດ ເຍົາ? 5 ເຍົາ ລາ ກວາຍ ມາມ ອໍ ມາ ຣາງັຮ ໂກະ! ອິງເຄາະ ເຍົາ ອິດ ຕັຮ ປາລິຮ ອາລ່ອງ ແຕ ມັດ ເຍົາ ເວົາຍ. ນະກ້ອຍ ແຕ່ອ໌ ເຍົາ ເຮີມ ແຈງ ເຈີ່ ແຕ່ອ໌ ເຍົາ ອິດ ຕັຮ ບຣິຮ ແຕ ມັດ ເຍົາ.

6 "ເຍົາ ອິນໂຈຍ ອິດ ເກຣັງ ເນົາ ອີ ໂອນ ເຍົາ ເຈົາຣາຊີ, ເຈີ່ ຊາດຸຮ ໂອນ ອາຈໍ. ກະ ອິນໂຈຍ ອິດ ເກຣັງ ປາຊີ, ເຈີ່ ຊາດຸຮ ໂອນ ອາລໍອ໌. ຊັນຕຣັ້ນ ກ້ອຍ ຕາ ດັງ ປາຊີ ເກຣັງ ກ້ອຍ. ແວັດ ອັນ ຊາເຕົາຍ໌ ຊາແມບ ເກຣັງ ກ້ອຍ, ເຈີ່ ອັນ ອີ ລົບ ລັຮ ກັບ ເຍົາ ແອັນ."

ເຢຊູ ແປຣີ ອິງເຄາະ ແຊອ໌, ຈ່ອ໌,

ກະ ກູໂຕຍຮ

(ລູກາ 11:9-13)

7 "ຄັນ ເຍົາ ແຊອ໌, ເຍົາ ເບີນ. ຄັນ ເຍົາ ຈ່ອ໌, ເຍົາ ຣາມິຮ. ຄັນ ເຍົາ ກູໂຕຍຮ ຕຶງ, ເນົາ ເປີຮ ໂອນ ເຍົາ. 8 ຍ່ອນ ກູ ນະ ອາແລະ

ກາ ແຊອ໌, ອັນ ເປັນ. ອາແລະ ກາ ຈໍອ໌, ອັນ ຣາມິສ. ອາແລະ ກາ ກູໂຕຍຣ ຕິ່ງ, ເນົ່າ ເປີຣ ໂອນ. 9ມັຣ ເຍົາ ກາ ເປັນ ກອນ ເຈົ້, ນານະ ຄັນ ກອນ ເຍົາ ແຊອ໌ ຈາ ໂດຍ, ເຍົາ ໂອນ ອັນ ຈາ ຕາເມົາ ບໍ? 10ກະ ຄັນ ອັນ ແຊອ໌ ອາກາ, ເຍົາ ໂອນ ອັນ ກູຊັນ ບໍ? 11ເຍົາ ລາ ອິນແຍະ ກວາຍ ຕາ ເປັນ ອໍ, ມາ ອິນນ້ອງ ເຍົາ ດັງ ໂອນ ເກຣັງ ອໍ ບໍ ກອນ ເຍົາ. ກາເລີຍ ແຕ ກ້ອຍ ແອັນ ອິມບໍ ເຍົາ ຕິ່ງ ມັນລ້ອງ ໂອນ ເກຣັງ ອໍ, ຄັນ ເຍົາ ແຊອ໌ ແຕ ອັນ.

12"ນະກ້ອຍ ອິນເຕົາ ເຍົາ ຍໍອ໌ ກວາຍ ການໍອ໌ ຕະ ໂຈະ ເຍົາ, ອົງເຄາະ ເຍົາ ຕະ ໂຈະ ກວາຍ ການໍອ໌ ນະກ້ອຍ ເຕ່. ຄັນ ເຍົາ ຕະ ນະກ້ອຍ ລາ ເຍົາ ປວາຍ ປຍາຍ໌ ເຈົ້ ຄານອດ ເຍົາງ ເຈົາຣາຊີ ກະ ກວາຍ ອາຕີ ຕາງ ປັຣນາຍ ອັນ."

ເຢຊູ ອາຕີ ແຕ ກູຕິ່ງ ກະ ຣານາ ເກບ

(ລູກາ 13:24)

13"ອົງເຄາະ ເຍົາ ມູ່ດ ຣານາ ງັຣ ຕິ່ງ ເກບ, ຍ່ອນ ຕິ່ງ ຕາວັຣ ກະ ຣານາ ປິດ, ລາ ເປາະ ບໍ ປຣຸ່ງ ອູ່ຍຣ. ກຼິ່ງ ກວາຍ ຣຽຣ ເປາະ ຣານາ ກ້ອຍ. 14ມາ ງັຣ ຕິ່ງ ເກບ ກະ ຣານາ ກັດ, ລາ ເປາະ ບໍ ອິນຕຸ ອາມົ່ງ. ມາ ບິອ໌ ນະ ກວາຍ ຣາມິສ ຣານາ ກ້ອຍ."

ເຢຊູ ອາຕີ ແຕ ອາລ່ອງ ກະ ປາໄລ

(ລູກາ 6:43-44)

15"ອົງເຄາະ ເຍົາ ລາວັງ ໂອນ ອໍ, ແຕ ກວາຍ ກາ ຕະ ອິນຕີ ອາໂລກ ແຕ້ອ໌ ບໍ ເຍົາ ປາຍ ໄລ່ ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ. ໄລ່ ແຕ້ອ໌ ບໍ ເຍົາ ຕະ ຄູ່ນ

ນະ ແກະ ມາ ຣາງັຣ ໄລ່ ລາ ນະ ຊາກ້ອງ, ປູາ ລາລີ້. 16ເຕ້ອ໌ ເຍົາ ຊາກັລ ໄລ່, ແຕ້ອ໌ ເຍົາ ເຮີມ ຣານະ ໄລ່ ຕະ. ກັລ ຊັຣເລົາ ຕາແກັງ ຕາ ເກັຍ ແກັດ ປາໄລ ອາງຸ່ນ. ກະ ກັລ ຊັຣເລົາ ຈົງ ຕາ ເກັຍ ແກັດ ປາໄລ ລາວັຣ. 17ມູເຈົງ ກ້ອຍ ເຕ່ ອາລ່ອງ ອໍ ແກັດ ປາໄລ ອໍ, ກະ ອາລ່ອງ ຕາ ອໍ ແກັດ ປາໄລ ຕາ ອໍ. 18ອາລ່ອງ ອໍ ຕາ ເຕ້ອ໌ ແກັດ ປາໄລ ຕາ ອໍ, ກະ ອາລ່ອງ ຕາ ອໍ ຕາ ເຕ້ອ໌ ແກັດ ປາໄລ ອໍ. 19ຄັນ ອາລ່ອງ ອາແລະ ຕາ ເປັນ ແກັດ ປາໄລ ອໍ, ເນົ່າ ໄປ້ອ໌ ເຈົ້ ແກງ ຕັຣ ຕິ່ງ ອູ່ຍຣ. 20ມູເຈົງ ກ້ອຍ ເຕ່ ເຍົາ ເຕ້ອ໌ ຊາກັລ ກວາຍ ກາ ຕະ ອິນຕີ ອາໂລກ ປາຍ ໄລ່ ອາຕີ ຕາງ ປັຣນາຍ ເຍົາງ ເຈົາຣາຊີ ຍ່ອນ ເຍົາ ເຮີມ ແຕ ມັຣ ຣານະ ໄລ່ ຕະ."

ເຢຊູ ປາຍ ຕາ ເປັນ ກູ່ ນະ ມາ ເຕ້ອ໌ ມູ່ດ ຕິ່ງ ອິນຕຸ ເຍົາງ ເຈົາຣາຊີ ຊິດ

(ລູກາ 13:25-27)

21"ຕາ ເປັນ ກູ່ ນະ ກາ ດໍອ໌ ເກົາ ລາ ອິນເຈົາ ມາ ເຕ້ອ໌ ມູ່ດ ຕິ່ງ ອິນຕຸ ເຍົາງ ເຈົາຣາຊີ ຊິດ ຕິ່ງ ມັນລ້ອງ. ແອັງ ໄລ່ ກາ ຕະ ຕາປູ່ນ ຣາງັຣ ອິມບໍ ເກົາ ຕິ່ງ ມັນລ້ອງ ແຕ່ ເຕ້ອ໌ ເປັນ ມູ່ດ. 22ແຕ້ອ໌ ຕາໄງ ກ້ອຍ ຊາອິ່ຍ ກວາຍ ປາຍ ໂຈະ ເກົາ ນະໄນ່: 'ອິນເຈົາ ເອີຍ! ອິນເຈົາ ເອີຍ! ຍ່ອນ ຣາມິສ ເຍົາ ຮິ ອາຕີ ຕາງ ປັຣນາຍ ເຍົາງ ເຈົາຣາຊີ. ກະ ຍ່ອນ ຣາມິສ ເຍົາ ຮິ ຕູ່ຍຣ ເຍົາງ ຕາ ອໍ, ກະ ຕະ ຊາອິ່ຍ ຣານະ ຕາ ເກັຍ ເຮີມ.' 23ມາ ເກົາ ຕາແອີຍ ໄລ່ ປາຍ: 'ເກົາ ຕາ ເປັນ ດັງ ເຍົາ. ເຍົາ ເປາະ ຊ້ອງ ແຕ ໄນ່. ເຍົາ ລາ ກວາຍ ຕະ ຣານະ ຕາ ອໍ."

**ເຢຊູ ອາດີ ແຕ ຕະ ດຸງ ຕື່ງ ຕາເມົາ
ແຕີລາ ຕື່ງ ຊາງາຍ**

(ລູກາ 6:47-49)

24"ນະກ້ອຍ ກວາຍ ອາແລະ ກາ ຊາງັດ ກະ ຕະ ປວາຍ ປັຣນາຍ ເກົາ ອາຕີ ໄນ່, ອັນ ລາ ນະ ກວາຍ ຣາໂງ່ອ່ ຣາລັງ ກາ ຈີຮ ດຸງ ຕື່ງ ຕາເມົາ ຕາຕາຣ. 25ແຕ້ອ້ ເມົາ ຈັນ, ແຕ້ອ້ ປິດ ກູ່ຮ, ກະ ກູຢາລ ຣາປູ່ອ່ ຮ່ງ, ມາ ດຸງ ກ້ອຍ ຈັບ ຕາ ເບີນ ແຕີມ, ຍ່ອນ ກວາຍ ກາ ຕະ ດຸງ ກ້ອຍ ຈີຮ ຕື່ງ ຕາເມົາ. 26ມາ ກວາຍ ອາແລະ ກາ ຊ້ອງ ປັຣນາຍ ເກົາ ອາຕີ ໄນ່, ມາ ຕາ ເບີນ ຕະ ປວາຍ, ອັນ ກ້ອຍ ລາ ນະ ກວາຍ ຊາກູລ ກາ ຈີຮ ດຸງ ຕື່ງ ຊາງາຍ. 27ແຕ້ອ້ ເມົາ ຈັນ, ແຕ້ອ້ ປິດ ກູ່ຮ, ກະ ກູຢາລ ຣາປູ່ອ່ ຮ່ງ, ເຈ້ ດຸງ ກ້ອຍ ແກັດ ຊາຣາ; ເຈ້ ຣາລຸຣ ອິນແຍ່ະ!"

**ມັຮ ກວາຍ ແອັດ ຊາງັດ ເຢຊູ ອາຕີ,
ໄລ່ ຊ້ອງ ຈື່ດ ລາລີ່**

28ແວັດ ເຢຊູ ອາຕີ ອິນແຍ່ະ ມັຮ ປັຣນາຍ ໄນ່, ອິນແຍ່ະ ມັຮ ກວາຍ ກື່ງ ແອັດ ອິມແປຣ ກ້ອຍ ຊ້ອງ ຈື່ດ ລາລີ່ ແຕ ອັນ ອາຕີ, 29ຍ່ອນ ອັນ ອາຕີ ນະ ກວາຍ ກາ ເບີນ ອຳນາດ ປິດ ລາລີ່, ອິມພາ ແຕ ກວາຍ ອາຕີ ຄານອດ ເກີ້ຍ ອາຕີ.

ເຢຊູ ຕະ ແບຣັຮ ກວາຍ ອາອີ່ ຕູ່ດ

(ມາຣະໂກ 1:40-45; ລູກາ 5:12-16)

8 1ພໍກາ ເຢຊູ ແຊງ ແຕ ກົຮ, ເບີນ ກື່ງ ກວາຍ ປວາຍ ອິນຕູ່ນ ກຣັອງ ອັນ. 2ເບີນ ມານະ ກວາຍ ຣາເລົາ ອາອີ່ ຕູ່ດ ແຕ້ອ້ ກູ່ຮາໂກລ ຍັຮ ເມົາງ ເຢຊູ, ກະ ປາຍ: "ອິນເຈົາ ເອີຍ! ຄັນ ອິນເຈົາ ຍິ່ອ ອີ ຕະ ໂອນ ເກົາ ແກັດ ແບຣັຮ, ແຕ່ອ້ ອິນເຈົາ ຕະ."

3ເຢຊູ ຊາປະ ອາຕີ ຕື່ງ ຈະ ກວາຍ ອາອີ່ ກ້ອຍ, ເຈ້ ປາຍ: "ເກົາ ຍິ່ອ ອີ ໂອນ ໄນ່ ແກັດ ແບຣັຮ."

ບ້ອງ ກາ ກ້ອຍ ແຕ້ ກວາຍ ອາອີ່ ຕູ່ດ ກ້ອຍ ແກັດ ແບຣັຮ. 4ເຈ້ ເຢຊູ ປາຕັບ ອັນ ປາຍ: "ໄມ່ ອິນໂຈຍ ອາຕີ ໂອນ ກວາຍ ການໍອ ດັງ ແຕ ຣານະ ໄນ່. ມາ ໄມ່ ເປາະ ອາປັຮ ຈະ ໄມ່ ໂອນ ກວາຍ ກາ ຊາງ ຣິດ ເຢົາງ ເຈົາຣາຊີ ເນ່. ກະ ໄມ່ ມ່ອບ ຊາງ ໂອນ ເຢົາງ ເຈົາຣາຊີ ມັຮ ຣາມິຮ ໂມເຊ ປາຕັບ ແຕ ອິມແປ. ໄນ່ ລາ ອາປັຮ ໂອນ ກວາຍ ການໍອ ດັງ ປາຍ ໄມ່ ແກັດ ແບຣັຮ ເຈ້."

ເຢຊູ ຕະ ແບຣັຮ ຊູລ ກວາຍ ເນີຍ ຕາຣານ

(ລູກາ 7:1-10)

5ບ້ອງ ກາ ເຢຊູ ມູ່ດ ຕື່ງ ເມືອງ ກາເປນາອູມ, ເບີນ ມານະ ກວາຍ ໂຣມ ກາ ຊິດ ມວຍ ຣ່ອຍ ຕາຣານ ແຕ້ອ້ ບໍ ອັນ ກະ ແຊອ ປາຍ: 6"ອິນເຈົາ ເອີຍ! ມານະ ກວາຍ ຊູລ ຕື່ງ ດຸງ ເກົາ ອາອີ່ ລ່ອຍ ຊາປັລ ລາລີ່."

7ເຢຊູ ຕາແອີຍ ອັນ ປາຍ: "ແຕ່ອ້ ເກົາ ເປາະ ຕະ ໂອນ ອັນ ແກັດ ແບຣັຮ."

8ມາ ອັນ ກາ ຊິດ ຕາຣານ ກ້ອຍ ປາຍ: "ອິນເຈົາ ເອີຍ, ເກົາ ຕາ ເບີນ ປາຍ ເປາະ ອິດ ອິນເຈົາ ໂອນ ເປາະ ບໍ ດຸງ ເກົາ. ມາ ເກົາ ແຊອ ອິນເຈົາ ປາຍ ຊ້ອງ ໂອນ ຊູລ ເກົາ ແກັດ ແບຣັຮ. 9ເກົາ ເບີມ ລາ ອິນນ່ອງ ເບີນ ເນີຍ, ກະ ເກົາ ລາ ເນີຍ ກວາຍ ການໍອ ແຕ່. ຄັນ ເກົາ ແປຣີ ກວາຍ ໄນ່: 'ເປາະ!' ອັນ ເປາະ. ຄັນ ເກົາ ແປຣີ ກວາຍ ກ້ອຍ: 'ແຕ້ອ້ ບໍ ໄນ່!' ອັນ ແຕ້ອ້. ຄັນ ເກົາ ແປຣີ ຊູລ ເກົາ: 'ຕະ ນະໄນ່!' ອັນ ຕະ."

10 ບັ້ງ ກາ ເຢຊູ ຊ້ອງ ປັຣນາຍ ກ້ອຍ, ຮາງື່ຮ ອັນ ຊ້ອງ ງິດ ລາລີ້. ກະ ອັນ ປາຍ ໂຈະ ກວາຍ ການໍ່ອ ກາ ແອີດ ອີມແປຣ ອັນ ປາຍ: "ເກົາ ອາຕີ ຕານໍ່ອງ ໂອນ ເຍົາ, ເກົາ ຕາ ເກົ້ຍ ເຮັມ ກວາຍ ອິດຊະຣາເອລ ມາ ຊາອໍາ ນໍ່ ກວາຍ ໄມ່. 11 ກະ ເກົາ ອາຕີ ເຕ່ ເຍົາ ປາຍ: ເປົນ ກຶ່ງ ກວາຍ ແຕ່ອ້ ແຕ ຍໍ່ຮ ມັດ ມານາງ ລໍ່ອຣ, ກະ ຍໍ່ຮ ມັດ ມານາງ ປັດ. ໄລ່ ເປົນ ຕາກູ ຈາ ຕິ່ງ ອິນຕຸ ເຍົາ ເຈົາຣາຊີ ຊິດ ຕິ່ງ ມັນລໍ່ອງ ມັນຕຸ ກະ ອັບຣາຮາມ, ອີຊາກ, ກະ ຢາໂຄບ. 12 ມາ ມັຮ ກວາຍ ອິດຊະຣາເອລ ກາ ເມົາ ດໍ່ອ ກອນແຊມ ເຍົາ ເຈົາຣາຊີ, ໄລ່ ກາ ຕາ ເປົນ ຊາອໍາ, ເຍົາ ເຈົາຣາຊີ ແກງ ຕັຮ ໄລ່ ຕິ່ງ ອິນຕຸ ການໍາ, ລາ ອິນຕຸ ເຍົາມຍິດ ກະ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣິກ ລາລີ້."

13 ແວັດ ກ້ອຍ, ເຢຊູ ອາຕີ ເນົາຍ ຕາຮານ ກ້ອຍ ປາຍ: "ໄມ່ ເຈົາ ບໍ່ ດຸງ. ມັຮ ຣານະ ກາ ໄມ່ ຊາອໍາ ກ້ອຍ, ໄມ່ ເປົນ ເຈົ້."

ບັ້ງ ກາ ກ້ອຍ ແຕ່ ຊູລ ເນົາຍ ຕາຮານ ກ້ອຍ ແກັດ ແບຣັຮ.

ເຢຊູ ຕະ ແບຣັຮ ກຶ່ງ ນະ ກວາຍ

(ມາຣະໂກ 1:29-34; ລູກາ 4:38-41)

14 ບັ້ງ ກາ ເຢຊູ ມູ່ດ ຕິ່ງ ດຸງ ເປໂຕ, ອັນ ເຮັມ ກູຢາກັນ ເປໂຕ ບິ ແອີດ ຕິ່ງ ກາເຈົ້ງ ແກັດ ອາອີ ກູເຕົາ ຈະ. 15 ເຢຊູ ຊາປະ ຕິ່ງ ອາຕີ ອາປະ ກ້ອຍ, ເຈົ້ ກູເຕົາ ກ້ອຍ ແກັດ ບິດ. ເຈົ້ ອັນ ຢວຣ, ກະ ຕະ ຊັຣນາ ຈາ ໂອນ ເຢຊູ.

16 ພິກາ ຕາບີ້ ເມົາ ເດົງ ກຶ່ງ ກວາຍ ກາ ເປົນ ເຍົາ ຕາ ອໍ ຕຣວບ ແຕ່ອ້ ບໍ່ ເຢຊູ. ເຈົ້ ເຢຊູ ຕູ່ຮ ອາລໍ່ອຣ ມັຮ ເຍົາ ຕາ ອໍ ກ້ອຍ

ຍ່ອນ ແຕ ປັຣນາຍ ອັນ. ກະ ອັນ ຕະ ແບຣັຮ ກູ່ ນະ ກວາຍ ກາ ເປົນ ອາອີ ການໍ່ອ ແຮີ.

17 ອັນ ຕະ ຣານະ ກ້ອຍ ໂອນ ແກັດ ຣາປາຍາຍ ກະ ປັຣນາຍ ເອຊາຢາ, ລາ ກວາຍ ກາ ອາຕີ ຕາງ ປັຣນາຍ ເຍົາ ເຈົາຣາຊີ, ປາຍ:

"ມານະ ອັນ ແຕ່ ເຕ່ອ ຕະ ແບຣັຮ ກະ ອິດ ຕັຮ ອິນແຍ່ະ ມັຮ ຣາມິ່ຮ ອາອີ ໄຮ."

ອີງເຄາະ ໄຮ ຕະ ນານະ ອີ ຕາບຸ່ນ ຣານະ ເຢຊູ ກຣີດ?

(ລູກາ 9:57-62)

18 ພິກາ ເຢຊູ ເຮັມ ກຶ່ງ ກວາຍ ແອີດ ອີມແປຣ ອັນ, ອັນ ແປຣີ ມູ່ ກາ ຣຍານ ແຕ ອັນ ອາລອງ ອັນ ຍໍ່ຮ ອິນຕໍ່ຮ ແດັອ ທາເລ ຣາປັງ ແອັນ.

19 ເປົນ ມານະ ກວາຍ ອາຕີ ຄານອດ ແຕ່ອ້ ບໍ່ ອັນ ກະ ປາຍ: "ອາຈານ ເອີຍ! ບໍ່ ແລ່ະ ອາຈານ ເປາະ, ເກົາ ອີ ປວາຍ ອາຈານ ບໍ່ ກ້ອຍ ເຕ່."

20 ມາ ເຢຊູ ຕາແອີຍ ອັນ ປາຍ: "ຕາຈໍອ ອິນນໍ່ອງ ເປົນ ກີ່ບ, ກະ ແຈມ ອິນນໍ່ອງ ເປົນ ຊານິຮ, ມາ ເກົາ ກອນ ເຍົາ ແກັດ ກວາຍ ຕາ ເປົນ ອິນຕຸ ແລ່ະ ອີ ໂອນ ອັນ ບິ."

21 ເປົນ ມານະ ການໍ່ອ ກາ ຣຍານ ແຕ ອັນ ປາຍ: "ອິນເຈົາ ເອີຍ! ເກຣາະ ອີມບໍ່ ເກົາ ກູຈິດ ເວົ້າຍ. ແວັດ ເກົາ ຕິ່ບ ອີມບໍ່ ເກົາ, ກ້ອຍ ແຕ ເກົາ ອີ ປວາຍ ອິນເຈົາ."

22 ມາ ເຢຊູ ຕາແອີຍ ອັນ ປາຍ: "ໄມ່ ປວາຍ ເກົາ ຊ້ອງ. ດໍ່ອ ໂອນ ໄລ່ ກາ ຕາ ເປົນ ມວຍ ຮາງື່ຮ ກະ ເກົາ ແຈມ ກຍາອ ເປົມ ກວາຍ ການໍ່ອ ກາ ຕາ ເປົນ ມວຍ ຮາງື່ຮ ກະ ເກົາ."^ຮ

ຮ 8:22 ຕິ່ງ ປັຣນາຍ ກຣີກ, ປັຣນາຍ ເຢຊູ ປາຍ ໄມ່ ລາ: "ດໍ່ອ ໂອນ ກວາຍ ກູຈິດ ຕິ່ບ ກວາຍ ກູຈິດ."

ເຢຊູ ກາແອັສ ກູຢາລ ກະ ແດີອ໌

(ມາຣະໂກ 4:35-41; ລູກາ 8:22-25)

23ເຈົ້າ ເຢຊູ ຊ້ອນ ຕຶງ ຕົວະ, ກະ ມູ່ ກາ ຣຍານ ແຕ ອັນ ຊ້ອນ ອາລິ້ງ ອັນ ແຕ່. 24ແວັດ ກ້ອຍ ຊັນຕັ້ງ ເປັນ ຣາປູ່ອ໌ ເຣ່ງ ລາລີ້ ຕະ ໂອນ ແດີອ໌ ປ່ອງ ເຈົ້າ ກູ່ຮ ຕົວະ ເຣ່ງ ລາລີ້ ແຈ່ະ ອີ ລ້ອງ. ມາ ປ້ອງ ກາ ກ້ອຍ ເຢຊູ ອິນນ້ອງ ບິ. 25ມູ່ ກາ ຣຍານ ແຕ ເຢຊູ ເປາະ ອາໄມ່ຮ ອັນ ກະ ປາຍ: "ອິນເຈົາ ເອີຍ! ຈ່ອຍ ເລີ່! ໄຮ ແຈ່ະ ອີ ກູຈິດ ເອີອ໌!"

26ມາ ເຢຊູ ຕາແອີຍ ລັ້ຮ ໄລ່ ປາຍ: "ນານ່ະ ແຕ ເຍົາ ອີງກ້ອນ? ເຍົາ ຊາອຳ ບິອ໌ ລາລີ້ ບໍ່?"

ເຈົ້າ ເຢຊູ ຢວຣ ຕາຢິງ ກາແອັສ ກູຢາລ ກະ ແດີອ໌ ປ່ອງ. ນ່ະກ້ອຍ ແດີອ໌ ກະ ກູຢາລ ກ້ອຍ ແກັດ ຕາງິດ. 27ໄລ່ ຊ້ອງ ງິດ ລາລີ້ ກະ ປາຍ: "ນານ່ະ ກວາຍ ໄນ່? ກູຢາລ ກະ ແດີອ໌ ມາ ຊາງັດ ອັນ!"

ເຢຊູ ຕະ ແບຣັຮ ບາຣ ນະ ກາ ເຍົາ ຕາ ອ໌ ຕຣວບ

(ມາຣະໂກ 5:1-20; ລູກາ 8:26-39)

28ພໍກາ ເຢຊູ ໄກ່ອ໌ ແຕ່ອ໌ ຍັ້ຮ ອິນຕີ້ຮ ແດີອ໌ ທາເລ ຣາປັງ ກ້ອຍ, ອັນ ມູ່ດ ຕຶງ ກຣວາງ ເຄຣາຊາ. ອັນ ຣາມິຮ ບາຣ ນະ ກາ ເປັນ ເຍົາ ຕາ ອ໌ ຕຣວບ, ໄລ່ ລັ້ອນ ແຕ ບິງ ກູມູ່ຍ. ໄລ່ ກ້ອຍ ເຮາະ ລາລີ້; ຕາ ເປັນ ເນົາ ຍັນ ພາ ອິນຕູ ໄລ່ ແອັດ. 29ປ້ອງ ກາ ໄລ່ ເຮີມ ເຢຊູ, ໄລ່ ບາຣ ນະ ກ້ອຍ ແຮຣ ເຣ່ງ ລາລີ້ ປາຍ: "ເອີ ກອນ ເຍົາ ເຈົາຣາຊີ ເອີຍ! ອິນເຕົາ ເຍົາ ຍິອ໌ ອີ ຕະ ກະ ຮີ? ຊານ່ ຕາ ຢວາຮ ແຕ່ອ໌ ປາເນ່ນ ຮີ ຈິວ໌ ຕຸ່ຮ ກັດ. ມາ ເຍົາ ຍິອ໌ ອີ ຕະ

ໂອນ ຮີ ຈິວ໌ ແຕ ຊານ່ ແຕ່ ບໍ່?"

30ແຈ່ະ ອິນຕູ ກ້ອຍ ເປັນ ມວຍ ຈຸ່ມ ອາລິ້ອ໌ ຊາອິຍ ລາລີ້ ແອັດ ຈິອ໌ ຈາ. 31ເຍົາ ຕາ ອ໌ ກ້ອຍ ກູກຸຮ ແຊອ໌ ແຕ ເຢຊູ ປາຍ: "ຄັນ ເຍົາ ອີ ຕູ່ຍຮ ອາລິ້ອນ ຮີ, ແຊອ໌ ເຍົາ ໂອນ ຮີ ມູ່ດ ຕຶງ ຈຸ່ມ ອາລິ້ອ໌ ກ້ອຍ."

32ເຢຊູ ແປຣີ ເຍົາ ຕາ ອ໌ ກ້ອຍ ປາຍ: "ເຍົາ ເປາະ ແຕ່!"

ເຈົ້າ ເຍົາ ຕາ ອ໌ ກ້ອຍ ລັ້ອນ ແຕ່ ແຕ ຈະ ກວາຍ ມູ່ດ ຕຶງ ຈຸ່ມ ອາລິ້ອ໌ ແອັນ. ເຈົ້າ ຈຸ່ມ ອາລິ້ອ໌ ກ້ອຍ ຕາລຸ່ຮ ໄວ່ ແຕ ແລ້ຮ ຕາຣວາລ ອາປ້ອງ ບໍ່ ແດີອ໌ ທາເລ ຣາປັງ, ເຈົ້າ ກູຈິດ ອິນແຍ່ະ. 33ໄລ່ ກາ ກຍາອ໌ ອາລິ້ອ໌ ກ້ອຍ ຕາລຸ່ຮ ເຈົາ ບໍ່ ວິລ ອາຕີ ລັ້ຮ ກູ່ ຣານະ ແຕ ໄລ່ ບາຣ ນະ ກາ ເປັນ ເຍົາ ຕາ ອ໌ ຕຣວບ, ໂອນ ເນົາ ດັງ ແຕ່. 34ເຈົ້າ ກູ່ ນະ ກວາຍ ແອັດ ຕຶງ ເມືອງ ກ້ອຍ, ໄລ່ ລັ້ອນ ແຕ ເມືອງ ຍິອ໌ ອີ ຣາມິຮ ເຢຊູ. ປ້ອງ ກາ ໄລ່ ເຮີມ ເຢຊູ, ໄລ່ ແຊອ໌ ໂອນ ເຢຊູ ລັ້ອນ ແຕ ກຣວາງ ໄລ່.

ເຢຊູ ຕະ ແບຣັຮ ກວາຍ ອາອິ້ ລ່ອຍ

(ມາຣະໂກ 2:1-12; ລູກາ 5:17-26)

9 1ເຈົ້າ ເຢຊູ ຊ້ອນ ລັ້ຮ ຕຶງ ຕົວະ. ອັນ ໄກ່ອ໌ ລັ້ຮ ຍັ້ຮ ອິນຕີ້ຮ ແດີອ໌ ທາເລ ຣາປັງ, ອັນ ມູ່ດ ຕຶງ ເມືອງ ອັນ. 2ເຈົ້າ ເນົາ ເດີງ ບໍ່ ອັນ ມານະ ກວາຍ ອາອິ້ ລ່ອຍ. ອັນ ບິ ຕຶງ ຈຸ່ງຈາງ. ເຢຊູ ເຮີມ ຣາງິ້ຮ ໄລ່ ກ້ອຍ ຊາອຳ ລາລີ້. ນ່ະກ້ອຍ ອັນ ປາຍ ໂຈະ ກວາຍ ລ່ອຍ ກ້ອຍ ປາຍ: "ກອນ ເອີຍ! ໄມ່ ອິນໂຈຍ ອີງກ້ອນ ອິນເຕົາ ນ້ອງ! ໄລ່ຍຮ ໄມ່ ເກົາ ຕັຮ ໂອນ ເຈົ້າ!"

ຍ 8:28 ເປັນ ເນົາ ດ໌ອ໌ ຣາມິຮ ອິນຕູ ໄນ່ ລາ 'ຄາດາຣາ.'

3 ບ້ອງ ກາ ກ້ອຍ ເປັນ ມູ່ ກາ ອາຕີ ຄານອດ ແອິດ ບໍ່ ກ້ອຍ ເຕ່. ໄລ່ ຄິດ ຕຶ່ງ ຣາງື່ຮ ໄລ່ ປາຍ: "ກວາຍ ໄນ່, ອັນ ຍໍອໍ ອີ ເປັນ ອຳນາດ ຣາລີ ກະ ເຍົາງ ເຈົາຣາຊີ ເຕ່."

4 ມາ ເຢຊູ ດັງ ເຈົ້ ໄລ່ ຄິດ ນະກ້ອຍ. ອັນ ຕາແບັບ ໄລ່ ກ້ອຍ ປາຍ: "ນານະ ເຍົາ ຄິດ ຣານະ ຕາ ອໍ ນະກ້ອຍ ຕຶ່ງ ຣາງື່ຮ ເຍົາ? 5 ບໍຣນາຍ ອາແລ່ະ ກາ ເຍົາ ຊ້ອງ ອງນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: 'ໄລ່ຍຣ ໄມ່ ເກົາ ຕັຣ ໂອນ ເຈົ້,' ແຕ່ລາ: 'ໄມ່ ຢວຣ ຕາຍຶ່ງ ເປາະ.' 6 ມາ ຊານໍ່ ເກົາ ອີ ຕະ ໂອນ ກວາຍ ລ່ອຍ ໄນ່ ແກິດ ແບຣັຣ ໂອນ ເຍົາ ດັງ ແຈງ ລາລີ, ເກົາ ລາ ກອນ ເຍົາງ ແກິດ ກວາຍ, ເປັນ ອຳນາດ ຕຶ່ງ ກູແຕອໍ ໄນ່. ເກົາ ເຕອໍ ຕັຣ ໄລ່ຍຣ ກວາຍ." ແວັດ ກ້ອຍ ເຢຊູ ອາຕີ ໂອນ ກວາຍ ລ່ອຍ ປາຍ: "ໂອນ ໄມ່ ຢວຣ ຕາຍຶ່ງ! ໂດລ ອິດ ຈຸ່ງຈາງ ໄມ່! ເຈົ້ ໄມ່ ເຈົາ ລັຣ ບໍ່ ດຸງ!"

7 ເຈົ້ ກວາຍ ອາອີ ກ້ອຍ ຢວຣ ຕາຍຶ່ງ ກະ ເຈົາ ລັຣ ບໍ່ ດຸງ ອັນ. 8 ບ້ອງ ກາ ກວາຍ ກຶ່ງ ກ້ອຍ ເຮິມ ຣານະ ໄນ່, ໄລ່ ຊ້ອງ ງິດ ລາລີ, ກະ ໄລ່ ຍອງ ເຍົາງ ເຈົາຣາຊີ ຍ່ອນ ອັນ ໂອນ ກວາຍ ເປັນ ອຳນາດ ນະກ້ອຍ.

ເຢຊູ ກູອໍ ມັດທາຍ

(ມາຣະໂກ 2:13-17; ລູກາ 5:27-32)

9 ເຈົ້ ເຢຊູ ລັອຣ ແຕ ອິນຕຸ ກ້ອຍ. ບ້ອງ ກາ ອັນ ເປາະ ຕຶ່ງ ຣານາ ອັນ ເຮິມ ມານະ ຣາມິຣ ມັດທາຍ ຕາກູ ຕະ ຣານະ ຕຶ່ງ ດຸງ ເນົາ ປາໂຣມ ອິດ ປຣະ ປາຊີ. ເຈົ້ ເຢຊູ ກູອໍ ອັນ ປາຍ: "ໂອນ ໄມ່ ເປາະ ອາລິ່ງ ເກົາ!" ເຈົ້ ມັດທາຍ ຢວຣ ຕາຍຶ່ງ ເປາະ ອາລິ່ງ ເຢຊູ.

10 ບ້ອງ ກາ ເຢຊູ ຕາກູ ຈາ ຕຶ່ງ ດຸງ ມັດທາຍ ເປັນ ກຶ່ງ ກວາຍ ການໍອໍ ແຕ່ອໍ ຈາ ມັນຕຸ ກະ ອັນ ກະ ມູ່ ກາ ຣຍານ ແຕ ອັນ. ໄລ່ ກ້ອຍ ລາ ກວາຍ ປາໂຣມ ອິດ ປຣະ ປາຊີ ກະ ກວາຍ ການໍອໍ ກາ ຕາ ເປັນ ປວາຍ ຄານອດ ແຮິ. 11 ເປັນ ກວາຍ ແຕ ຈຸ່ມ ພາຣີຊາຍ ເຮິມ ນະກ້ອຍ. ເຈົ້ ໄລ່ ຕາແບັບ ມູ່ ກາ ຣຍານ ແຕ ເຢຊູ ປາຍ: "ນານະ ອາຈານ ເຍົາ ຈາ ມັນຕຸ ກະ ໄລ່ ກາ ປາໂຣມ ອິດ ປຣະ ປາຊີ ກະ ກວາຍ ໄລ່ຍຣ ການໍອໍ ແຮິ?"

12 ພິກາ ເຢຊູ ຊ້ອງ ໄລ່ ປາຍ ນະກ້ອຍ, ອັນ ຕາແອີຍ ລັຣ ໄລ່ ປາຍ: "ກວາຍ ບັນ ຮ່ງ ອໍ ຕາ ເປັນ ເປາະ ແຊອໍ ໂອນ ເນົາ ປົວ. ມາ ແອີງ ກວາຍ ອາອີ ຊ້ອງ ເປາະ ແຊອໍ ໂອນ ເນົາ ປົວ. 13 ຕຶ່ງ ປຶ່ງ ບໍຣນາຍ ເຍົາງ ເຈົາຣາຊີ ແຕ ອິມແປິ, ອັນ ປາຍ ເຈົ້ ນະໄນ່:

'ເກົາ ຍໍອໍ ອີ ໂອນ ເຍົາ ມານະ ອາໂຍ່ະ ຕະ ມານະ ກາເລີຍ ແຕ ເກົາ ຍໍອໍ ອີ ໂອນ ເຍົາ ອິດ ຊັນຕຣັນ ມ່ອບ ຊາງ ເກົາ.'

ອີງເຄາະ ເຍົາ ເປາະ ຣຍານ ໂອນ ດັງ ແຈງ ບໍຣນາຍ ກ້ອຍ. ເກົາ ແຕ່ອໍ ບໍ່ ໄນ່ ເກົາ ຕາ ເປັນ ກູອໍ ກວາຍ ກາ ຕານ້ອງ ອໍ. ມາ ເກົາ ກູອໍ ກວາຍ ກາ ເປັນ ໄລ່ຍຣ."

ເຢຊູ ອາຕີ ແຕ ຣິດ ອິດ ຊ້ຣນາ

(ມາຣະໂກ 2:18-22; ລູກາ 5:33-39)

14 ແວັດ ກ້ອຍ ມູ່ ກາ ຣຍານ ແຕ ໂຢຣັນ ແຕ່ອໍ ບໍ່ ເຢຊູ. ໄລ່ ຕາແບັບ ອັນ ປາຍ: "ນານະ ມູ່ ຣີ ກະ ຈຸ່ມ ພາຣີຊາຍ ເດີງ ຣິດ ອິດ ຊ້ຣນາ ດໍອໍ ຊາງ ເຍົາງ ເຈົາຣາຊີ, ມາ ມູ່ ກາ ຣຍານ ແຕ ອາຈານ ຕາ ເປັນ ຕະ ມູເຈີງ ຣີ?"

15 ເຢຊູ ຕາແອີຍ ໄລ່ ປາຍ: "ບັ້ອງ ກາ ປັດລົວະ ອີ ອິດ ລາກວຍ, ມັ້ ເຢົາ ກາ ແອີດ ກະ ອັນ ໄລ່ ຕາ ເຕ່ອ ອິດ ຊັຣນາ. ມາ ພໍກາ ຕາໄງ ປັດລົວະ ກ້ອຍ ຕາ ເບີນ ແອີດ ນັ້ອງ ກະ ເຢົາ ອັນ, ຕາໄງ ກ້ອຍ ໄລ່ ອີ ອິດ ຊັຣນາ ເຕ່."^໑

16 "ຕາ ເບີນ ກວາຍ ອາແລ່ະ ອິດ ອາຣັຣ ຕາໄມ ເຈົ້ ທາບ ໂຈະ ອາຍ້ອນ ຕຍາ. ຄັນ ອາຣັຣ ຕາໄມ ກ້ອຍ ຣາຣິດ, ອັນ ອີ ຕະ ໂອນ ອາຍ້ອນ ກ້ອຍ ຣາແຣ໌ ຕາວັ້ ອີງກວາ ຕຍາ ແອັນ. 17 ກະ ຕາ ເບີນ ກວາຍ ອາແລ່ະ ອິດ ປັ້ອງ ຕາໄມ ມາ ຕຣອງ ໂຈະ ຕິ່ງ ຕູຍ ອີງກັຣ ຕຍາ. ຄັນ ເນົາ ຕະ ນະກ້ອຍ, ປັ້ອງ ຕາໄມ ອັນ ອີ ຕະ ໂອນ ຕູຍ ອີງກັຣ ຕຍາ ກ້ອຍ ແກັດ ປັຣອາອ໌. ອີງເຄາະ ອິດ ປັ້ອງ ຕາໄມ ໂຈະ ຕິ່ງ ຕູຍ ອີງກັຣ ຕາໄມ ເຕ່."^໒

ເຢຊູ ຕະ ແບຣັຣ ບາຣ ນະ ມັນແຊມ

(ມາຣະໂກ 5:21-43; ລູກາ 8:40-56)

18 ບັ້ອງ ກາ ເຢຊູ ອາຕີ ກວາຍ ກ້ອຍ, ເບີນ ມານະ ກາ ຕາລາ ດຸງ ຊາງ ຈຸ່ມ ອິດຊະຣາເອລ ແຕ້ອ ບໍ ອັນ. ກວາຍ ກ້ອຍ ກູ່ ຣາໂກລ ຍັຣ ເມົາງ ເຢຊູ, ກະ ປາຍ: "ກອນ ມັນແຊມ ເກົາ ກູຈິດ ເຈົ້. ເກົາ ແຊອ໌ ອາຈານ ແຕ້ອ ຊາປ່ະ ອາຕີ ຕິ່ງ ຈະ ກອນ ເກົາ, ໂອນ ອັນ ເບີນ ອາມົງ ລັຣ."

19 ນະກ້ອຍ ເຢຊູ ຍວຣ ຕາຍິ່ງ ເປາະ ມັນຕຸ ກະ ອິມບໍ່ ອາມໍອ໌ ກ້ອຍ. ກາ ມູ່ ກາ ຣຍານ ແຕ ອັນ ລາ ເປາະ ເຕ່.

20 ບັ້ອງ ກາ ກ້ອຍ ເບີນ ມານະ ມັນແຊມ ແຕ້ອ ຍັຣ ກັຣອງ ເຢຊູ. ມັນແຊມ ກ້ອຍ ອາອີ ແກັດ ຮີ. ອິນແຍ່ະ ມັນຈິດ ລາ ບາຣ ກູມໍ ມາ ຕາ ແກັດ ປຣາຍ ອາອີ ກ້ອຍ. ນະກ້ອຍ ອັນ ຊາປ່ະ ຕວຍ ເປີບ ອາຍ້ອນ ຕີ່ ເຢຊູ. 21 ມັນແຊມ ກ້ອຍ ຄິດ ຕິ່ງ ຣາງັຣ ອັນ ປາຍ: "ຄັນ ເກົາ ຊາປ່ະ ອາຍ້ອນ ເຢຊູ, ເກົາ ແກັດ ແບຣັຣ."

22 ເຢຊູ ກູລຽວ ເນ່ ຍັຣ ກັຣອງ ອັນ. ພໍກາ ອັນ ເຮີມ ມັນແຊມ ກ້ອຍ, ເຈົ້ ອັນ ປາຍ: "ອາມໍອ໌ ເອີຍ, ໄມ່ ອິນໂຈຍ ອີງກ້ອນ ອິນເຕົາ. ຈະ ໄມ່ ແກັດ ແບຣັຣ ເຈົ້ ຍ່ອນ ໄມ່ ຊາອໍາ." ບັ້ອງ ກາ ກ້ອຍ ແຕ້ ມັນແຊມ ກ້ອຍ ແກັດ ແບຣັຣ.

23 ແວັດ ກ້ອຍ ເຢຊູ ມຸ່ດ ຕິ່ງ ດຸງ ອັນ ກາ ຕາລາ ດຸງ ຊາງ ຈຸ່ມ ອິດຊະຣາເອລ. ອັນ ເຮີມ ໄລ່ ປັ້ງ ຕາຣິລ ກະ ເຍົາມ ກູໂກຢ ຮີ ປັຣຮີ. 24 ອັນ ອາຕີ ໄລ່ ກ້ອຍ ປາຍ: "ເຍົາ ລ້ອນ ອິນແຍ່ະ ແຕ ດຸງ ໄນ່! ມັນແຊມ ໄນ່ ຕາ ເບີນ ກູຈິດ, ອັນ ບິ ຊ້ອງ!"

ມາ ໄລ່ ກ້ອຍ ກັຣຈັງ ເຈົາດ ເຢຊູ. 25 ພໍກາ ກວາຍ ກູງິ່ງ ລ້ອນ ອິນແຍ່ະ ແຕ ກ້ອຍ, ເຢຊູ ມຸ່ດ ຕິ່ງ ກູງ ມັນແຊມ ກາ ກູຈິດ ກ້ອຍ. ອັນ ຍຸ່ມ ອາຕີ ອາມໍອ໌ ອາກ້ອຍ. ເຈົ້ ອາມໍອ໌ ອາກ້ອຍ ຍວຣ ຕາຍິ່ງ. 26 ປັຣນາຍ ໄນ່ ເປາະ ປັຣ ກູ່ ອິນຕຸ ຕິ່ງ ກວາງ ກ້ອຍ.

ເຢຊູ ຕະ ແບຣັຣ ບາຣ ນະ ກວາຍ ຊູດ ມັດ

27 ພໍກາ ເຢຊູ ລ້ອນ ແຕ ອິນຕຸ ກ້ອຍ, ເບີນ ບາຣ ນະ ກວາຍ ຊູດ ມັດ ປວາຍ ອິນຕຸ່ນ

^໑9:15 ຕິ່ງ ປັຣນາຍ ໄນ່, ເຢຊູ ຊາກໍາ ອັນ ລາ ນະ ອັນ ກາ ອິດ ລາກວຍ. ບັ້ອງ ກາ ເຢຊູ, ອິນນັ້ອງ ແອີດ ກະ ມູ່ ກາ ຣຍານ ແຕ ອັນ, ໄລ່ ອິນນັ້ອງ ຈາ. ມາ ພໍກາ ອັນ ຊັຣ ບໍ ມັນລ້ອງ, ໄລ່ ອິດ ຊັຣນາ ເຕ່ ຍ່ອນ ໄລ່ ຊາແຍີ ລັຣ ມັ້ ປັຣນາຍ ອັນ ອາຕີ ໄລ່. ^໒9:17 ເຢຊູ ອາຕີ ແຕ ອາຣັຣ ກະ ປັ້ອງ ລາ ອັນ ຊາກໍາ ກວາຍ ກາ ເບີນ ຣາງັຣ ຕຍາ ຕາ ເຕ່ອ ອິດ ປັຣນາຍ ຕາໄມ ເຢຊູ ອາຕີ ໄລ່. ແອີງ ໄລ່ ກາ ເບີນ ຣາງັຣ ຕາໄມ ຊ້ອງ ເຕ່ອ ອິດ ປັຣນາຍ ກ້ອຍ.

ກັອງ ອັນ. ໄລ່ ຊາບາວ ເຮ່ງ ລາລີ້ ປາຍ: "ອິນເຈົາ ເອີຍ! ອິນເຈົາ ກາ ແຕ ຈຸ່ມເຈົອ ດາວິດ! ແຊອ໌ ອິນເຈົາ ອາໂຍ່ະ ຕະ ຮິ ແຮີ!"

28 ບັ້ອງ ກາ ເຢຊູ ມູ່ດ ຕຶ້ງ ດູງ, ໄລ່ ບາຣ ນະ ກວາຍ ຊູດ ມັດ ກ້ອຍ ແຕ້ອ໌ ບໍ ອັນ. ເຢຊູ ຕາແບັບ ໄລ່ ກ້ອຍ ປາຍ: "ເຍົາ ຊາອຳ ປາຍ ເກົາ ແຕ່ອ໌ ຕະ ໂອນ ມັດ ເຍົາ ແກັດ ແບຣັຮ ບໍ?"

ໄລ່ ບາຣ ນະ ກ້ອຍ ຕາແອີຍ ລັຮ ປາຍ: "ຮິ ຊາອຳ, ອິນເຈົາ ເອີຍ!" 29 ເຈີ້ ເຢຊູ ຊາປະ ອາຕີ ຕຶ້ງ ມັດ ໄລ່ ບາຣ ນະ ກ້ອຍ, ກະ ອັນ ປາຍ: "ເຍົາ ຊາອຳ ນານະ, ໂອນ ອັນ ແກັດ ນະກ້ອຍ!"

30 ນະກ້ອຍ ມັດ ໄລ່ ບາຣ ນະ ກ້ອຍ ແກັດ ບັ້ງ ລັຮ. ມາ ເຢຊູ ປາຕັບ ໄລ່ ໄຄອ໌ ລາລີ້ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍອ໌ ດັງ ແຕ ຣານະ ໄນ່!"

31 ມາ ແວັດ ໄລ່ ລ້ອຮ ແຕ ດູງ ກ້ອຍ, ໄລ່ ອາຕີ ແຕ ຣານະ ເຢຊູ ຕະ ຕົວ ກູ່ ອິນຕຸ ຕຶ້ງ ກຣວາງ ກ້ອຍ.

ເຢຊູ ຕະ ແບຣັຮ ກວາຍ ເກົອ໌

32 ບັ້ອງ ກາ ກວາຍ ຊູດ ມັດ ລ້ອຮ ແຕ ອິນຕຸ ກ້ອຍ, ເບິນ ກວາຍ ການໍອ໌ ເດົງ ມານະ ກວາຍ ເກົອ໌ ແຕ້ອ໌ ບໍ ເຢຊູ. ອັນ ແກັດ ເກົອ໌ ຍ່ອນ ເບິນ ເຍົາງ ຕາ ອໍ ຕະ ອັນ. 33 ແວັດ ເຢຊູ ຕູ່ຍຮ ອາລ້ອຮ ເຍົາງ ຕາ ອໍ ແຕ ກວາຍ ເກົອ໌ ກ້ອຍ, ເຈີ້ ກວາຍ ເກົອ໌ ກ້ອຍ, ອັນ ແຕ່ອ໌ ຕະ ອິນຕີ ລັຮ. ອິນແຍ່ະ ມັຮ ກວາຍ ການໍອ໌ ກ້ອຍ ຊ້ອງ ຈຶ່ງ ລາລີ້. ກະ ໄລ່ ປາຍ: "ໄຮ ຕາ ເກີ້ຍ ເຮີມ ຣານະ ນະໄນ່ ແຕ້ອ໌ ບໍ ກຣວາງ ອິດຊະຣາເອລ!"

34 ມາ ຈຸ່ມ ພາຣີຊາຍ ປາຍ: "ໄກຣ ລາລີ້

ເຍົາງ ຊາຕານ ແຕ່ ໂອນ ກວາຍ ໄນ່ ເບິນ ອຳນາດ ຕູ່ຍຮ ອາລ້ອຮ ເຍົາງ ຕາ ອໍ."

ເຢຊູ ຊ້ອງ ອາໂຍ່ະ ຕະ ມັຮ ກວາຍ

35 ເຢຊູ ເປາະ ຊາອິຮ ຕຶ້ງ ເມືອງ ບິດ ເມືອງ ແກດ, ອາຕີ ຕຶ້ງ ມັຮ ດູງ ຊາງ ກວາຍ ອິດຊະຣາເອລ. ອັນ ອາຕີ ບັຮນາຍ ອໍ ແຕ ເຍົາງ ເຈົາຣາຊີ ຕະ ຊິດ. ກະ ອັນ ຕະ ແບຣັຮ ກູ່ ຣາມັຮ ກວາຍ ເບິນ ອາອີ້. 36 ພກາ ອັນ ເຮີມ ກວາຍ ກຶ້ງ, ຣາງັຮ ອັນ ຊ້ອງ ອາໂຍ່ະ ຕະ ກວາຍ ກ້ອຍ, ຍ່ອນ ໄລ່ ຕາ ດັງ ອີ ຕະ ອິນເຕົາ, ກະ ໄລ່ ບັຮວັດ ບັຮເວີ, ນະ ແກະ ແອີ ກວາຍ ຕາລາ. 37 ນະກ້ອຍ ເຢຊູ ປາຍ ໂຈະ ມູ່ ກາ ຣຍານ ແຕ ອັນ: "ທຣໍ ຕຶ້ງ ໄທຣ ຕາວັຮ ຈິນ ລາລີ້ ເຈີ້, ມາ ເບິນ ບໍອ໌ ນະ ກວາຍ ເປາະ ຊອດ ທຣໍ ກ້ອຍ. 38 ອີງເຄາະ ເຍົາ ແຊອ໌ ແຕ ອິນເຈົາ ໄທຣ, ໂອນ ອັນ ແປຣີ ເບິນ ຊາອີ່ຍ ນະ ແອັນ ເປາະ ຊອດ ທຣໍ ກ້ອຍ."

ມູ່ ມວຍ ຈິດ ລາ ບາຣ ນະ ກາ ຣຍານ ແຕ ເຢຊູ

(ມາຣະໂກ 3:13-19; ລູກາ 6:12-16)

10 1 ເຢຊູ ກູອ໌ ມູ່ ມວຍ ຈິດ ລາ ບາຣ ນະ ກາ ຣຍານ ແຕ ອັນ ແຕ້ອ໌ ບໍ ອັນ. ອັນ ໂອນ ໄລ່ ກ້ອຍ ເບິນ ອຳນາດ ແຕ່ອ໌ ຕູ່ຍຮ ອາລ້ອຮ ເຍົາງ ຕາ ອໍ ແຕ ຈະ ກວາຍ ກະ ແຕ່ອ໌ ຕະ ໂອນ ແບຣັຮ ກູ່ ຣາມັຮ ກວາຍ ອາອີ້. 2 ຣາມັຮ ມວຍ ຈິດ ລາ ບາຣ ນະ ກາ ເຢຊູ ຣູຮ ລາ ນະໄນ່: ອິນໂຍ່ງ ລາລີ້ ລາ ຊີໂມນ, ອັນ ກາ ເມົາ ດໍອ໌ ເປໂຕ ແຮີ, ກະ ອັນເດອາ, ລາ ອາແອມ ຊີໂມນ. ແວັດ ກ້ອຍ ເບິນ ບາຣ ນະ ແຊມອາຍ ກອນ ເຊເບດາຍ, ຢາໂກໂບ ກະ ໂຢຣັນ. 3 ອິນຕູນ

ໄນ່ ເບີນ ພິລິບ ກະ ບາຣໂທໂລມາຍ, ໄທມາ ກະ ມັດທາຍ, ອັນ ກາ ປາໂຣມ ປຣະ ປາຊີ. ເບີນ ຢາໂກໂບ, ກອນ ອາລະພາຍ ກະ ທາດາຍ. 4 ເບີນ ຊີໂມນ ເຊໂລເຕ^໗ ກະ ຢູດາ ອິດຊະກາຣິອິດ, ອັນ ກາ ມ່ອບ ໂອນ ເນົາ ກາຈິດ ຕັຮ ເຢຊູ.

ເຢຊູ ແປຣີ ມູ່ ມວຍ ຈິດ ລາ ບາຣ ນະ ເປາະ ອາຕີ

(ມາຣະໂກ 6:7-13; ລູກາ 9:1-6)

5 ເຢຊູ ແປຣີ ມວຍ ຈິດ ລາ ບາຣ ນະ ໄນ່ ໂອນ ເປາະ ຕະ ຣານະ ອັນ. ອັນ ປາຕັບ ໄລ່ ກ້ອຍ ປາຍ: "ເຍົາ ອິນໂຈຍ ເປາະ ບໍ່ ກຣວາງ ກາ ຕາ ແກິນ ກວາຍ ອິດຊະຣາເອລ. ກະ ອິນໂຈຍ ມູ່ດ ຕຶງ ເມືອງ ກວາຍ ຊາມາເຣຍ. 6 ມາ ໂອນ ເຍົາ ເປາະ ບໍ່ ກວາຍ ອິດຊະຣາເອລ ຊ້ອງ. ໄລ່ ກ້ອຍ ນະ ແກະ ກາ ແກຼີ ຣານາ ເຈີ. 7 ເຍົາ ເປາະ ອາຕີ ປາຍ: 'ແຈ່ະ ລາລີ່ ເຈີ ເຍົາງ ເຈົາຣາຊີ ຕະ ຊິດ!' 8 ອີງເຄາະ ເຍົາ ຕະ ແປຣັຮ ກວາຍ ອາອີ ກະ ອາໂມຍຮ ໄລ່ ກາ ກູຈິດ ເຈີ. ອີງເຄາະ ເຍົາ ຕະ ແປຣັຮ ໄລ່ ກາ ເບີນ ອາອີ ຕູ່ດ ກະ ຕູ່ຍຮ ອາລັອຮ ເຍົາງ ຕາ ອໍ ແຕ ຈະ ກວາຍ. ເຍົາ ຮັບ ເຈີ ມັຮ ຣາມີຮ ເກົາ ຈ່ອຍ ເມົາດ ໂອນ ເຍົາ. ນະກ້ອຍ ຊານໍ່ ອີງເຄາະ ເຍົາ ຈ່ອຍ ເມົາດ ກວາຍ ການໍ່ອ ເຕ່. 9 ເຍົາ ອິນໂຈຍ ກຽມ ດໍອໍ ແຢງ ກະ ປຣະ ຕຶງ ຕູຍ ເຍົາ. 10 ອິນໂຈຍ ເດີງ ຕູຍ ນະ ກວາຍ ຊູແຊອໍ ເກຣັງ ແຕ ກວາຍ ການໍ່ອ. ອິນໂຈຍ ເດີງ ບາຣ ປູ້ຮ ອາຍໍອຮ ແຕລາ ບາຣ ກູ່ ແກິບ ແຕລາ ບາຣ ອິນແຕຣັຮ ຣາແລັງ. ກວາຍ ອາແລ່ະ ມາ ຕະ ຣານະ ຈ່ອຍ ກວາຍ

ການໍ່ອ, ອີງເຄາະ ກວາຍ ການໍ່ອ ກ້ອຍ ຈ່ອຍ ລັຮ ໂອນ ອັນ ເບີນ ເກຣັງ ຊັຮນາ ຈາ.

11 "ບ້ອງ ກາ ເຍົາ ແຕ້ອໍ ບໍ່ ວິລ ບິດ ວິລ ແກດ, ອີງເຄາະ ເຍົາ ມູ່ດ ຕຶງ ວິລ ກ້ອຍ ຈ່ອ ກວາຍ ຕານໍ່ອງ ກາ ຮັບ ຕາແບັບ ອໍ ເຍົາ. ເຈີ ເຍົາ ແອັດ ຕຶງ ດຸງ ກວາຍ ກ້ອຍ ເຕົາ ແຕ້ອໍ ຕາໄງ ເຍົາ ລັອຮ ແຕ ວິລ ກ້ອຍ. 12 ບ້ອງ ກາ ເຍົາ ມູ່ດ ຕຶງ ດຸງ, ອີງເຄາະ ເຍົາ ຕາແບັບ ກັຮຣານ ອໍ ກະ ດຸງຊູ ກວາຍ ກ້ອຍ. 13 ຄັນ ກວາຍ ຕຶງ ດຸງ ກ້ອຍ ຮັບ ກະ ຣາບັນ ອໍ ເຍົາ, ເຍົາ ເກົາແຊອໍ ໂອນ ໄລ່ ເບີນ ບັນ ຊວານ ອຽນ ອໍ. ມາ ຄັນ ໄລ່ ຕາ ເບີນ ຮັບ ກະ ຣາບັນ ອໍ ເຍົາ, ເຍົາ ອິນໂຈຍ ເກົາແຊອໍ ນະກ້ອຍ ໂອນ ໄລ່. 14 ຄັນ ເບີນ ມວຍ ດຸງ ແຕລາ ມວຍ ວິລ, ກວາຍ ຕຶງ ອິນຕຸ ກ້ອຍ ຕາ ເບີນ ຮັບ ເຍົາ ກະ ໄລ່ ຕາ ຍໍອໍ ອີ ຊາງັດ ບັຮນາຍ ເຍົາ ອາຕີ, ພໍກາ ເຍົາ ລັອຮ ແຕ ອິນຕຸ ກ້ອຍ ອີງເຄາະ ເຍົາ ກັນຕຣິຮ ພຸ່ນ ກູແຕອໍ ແຕ ອາເຍັງ ຕະ ໂອນ ເນົາ ດັງ ປາຍ ກວາຍ ຕຶງ ອິນຕຸ ກ້ອຍ ຕາ ເບີນ ຮັບ ເຍົາ. 15 ເກົາ ອາຕີ ຕານໍ່ອງ ໂອນ ເຍົາ: ແຕ້ອໍ ຕາໄງ ເຍົາງ ເຈົາຣາຊີ ຕັດຊິນ ອິນແຍ່ະ ມັຮ ກວາຍ, ອັນ ຕະ ໂອນ ໄລ່ ກາ ແອັດ ຕຶງ ວິລ ກ້ອຍ ເບີນ ຕຸ່ຮ ກັດ ກາເລີຍ ແຕ ໄລ່ ກາ ແອັດ ຕຶງ ເມືອງ ໂຊໂດມ ກະ ເມືອງ ໂກໂມຣາ ແຕ ອິມແປັ."

ເຢຊູ ອາຕີ ແຕ ຣາມີຮ ຕຸ່ຮ ກັດ

(ມາຣະໂກ 13:9-13;

ລູກາ 12:11-12; 21:12-19)

16 "ເນ່ ໄນ່! ເກົາ ແປຣີ ເຍົາ ໂອນ ເປາະ

^໗ 10:4 ເຊໂລເຕ ຕະ ອິນຕີ ລັຮ ລາ ກວາຍ ກາ ອາໂຍ່ະ ລາລີ່ ດຸງ ກຣວາງ ເບີນ. ຊີໂມນ ອັນ ຕະ ຣານະ ໂອນ ຈຸມ ກວາຍ ກາ ຍໍອໍ ອີ ຊາເບີນ ລັຮ ກຣວາງ ອິດຊະຣາເອລ ແຕ ກຣວາງ ໂຣມ, ລາ ຣາມີຮ ເຊໂລເຕ.

ນະ ແກະ ແອິດ ອິນດີ ຊາກ້ອງ. ນະກ້ອຍ ອົງເຄາະ ເຍົາ ແກັດ ແຄວ້ ນະ ກູຊັນ, ກະ ຄູ່ນ ມັນຕັດ ອໍ ນະ ແຈມ ປາເຮົາດ. 17 ອົງເຄາະ ເຍົາ ລາວັງ ກວາຍ ການໍ່ອ, ຍ່ອນ ໄລ່ ອີ ໂກບ ເຍົາ, ເຈ້ ເດິງ ເຍົາ ແຕ້ອ ບໍ່ ກວາຍ ຊົດ. ກະ ໄລ່ ໂອນ ເນົາ ປາຍາຍຮ ເຍົາ ຕິ່ງ ດຸງ ຊາງ ກວາຍ ອິດຊະຣາເອລ. 18 ຍ່ອນ ເຍົາ ຕາບູ່ນ ເກົາ, ເປັນ ກວາຍ ການໍ່ອ ອີ ເດິງ ເຍົາ ແຕ້ອ ບໍ່ ກວາຍ ຊົດ ກະ ແຕ້ອ ບໍ່ ເຕົາວ ປັຣເຍົາ ແຮີ. ກ້ອຍ ແຕ ເຍົາ ເປັນ ອາຕີ ແຕ ຣານະ ເກົາ ຍໍຮ ເມົາງ ໄລ່ ກ້ອຍ ກະ ຍໍຮ ເມົາງ ກວາຍ ຕາ ແກິນ ກວາຍ ອິດຊະຣາເອລ ແຮີ. 19 ແຕ້ອ ເນົາ ເດິງ ເຍົາ ບໍ່ ກວາຍ ຊົດ, ເຍົາ ອິນໂຈຍ ອຸກ ດໍອ ແຕ ອິນເຕົາ ເຍົາ ຍໍອ ອີ ປາຍ. ບັ້ອງ ກາ ກ້ອຍ ເຍົາ ເປັນ ຮັບ ມັຮ ປັຣນາຍ ເຍົາ ຍໍອ ອີ ປາຍ. 20 ປັຣນາຍ ກ້ອຍ ຕາ ເປັນ ປັຣນາຍ ເຍົາ ເບິມ; ມາ ຣາເວົາຍ ອິມບໍ່ ເຍົາ ຕິ່ງ ມັນລ້ອງ, ອັນ ອາຕີ ໂອນ ເຍົາ ດັງ ມັຮ ປັຣນາຍ ກ້ອຍ.

21 "ແຊມອາຍ ອີ ໂກບ ຣາຕວາອໍ ແຊມອາຍ, ເຈ້ ມ່ອບ ໂອນ ເນົາ ກາຈິດ, ກະ ອິມບໍ່ ຕະ ມູເຈິງ ກ້ອຍ ແຕ່ ກະ ກອນ ອັນ. ກອນ ອາໄກ ຣາອວານ ໂຈະ ອິມເປ່ອ ອິມບໍ່ ໄລ່, ກະ ໄລ່ ມ່ອບ ອິມເປ່ອ ອິມບໍ່ ໂອນ ເນົາ ກາຈິດ ຕັຮ. 22 ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ຣານະ ເກົາ. ມາ ກວາຍ ອາແລ່ະ ກາ ເຮົາບ ຈົວ ເຕົາ ຊົດ ແດິຍ ອັນ, ເຍົາງ ເຈົາຣາຊິ ຈ່ອຍ ອາມັງ ກວາຍ ກ້ອຍ. 23 ແຕ້ອ ກວາຍ ຕະ ຕຸ່ຮ ກັດ ໂຈະ ເຍົາ ຕິ່ງ ມວຍ ເມືອງ, ໂອນ ເຍົາ ຕາລຸ່ຮ ລ້ອຮ ແຕ ເມືອງ ກ້ອຍ ເປາະ ບໍ່

ເມືອງ ການໍ່ອ ແອັນ. ເກົາ ອາຕີ ຕານໍ່ອງ ໂອນ ເຍົາ, ແຕ້ອ ກອນ ເຍົາງ ແກັດ ກວາຍ ແຕ້ອ ລ້ຮ ບໍ່ ກູແຕອ້ ໄນ່, ເຍົາ ຕາ ຍວາຮ ເປາະ ອາຕີ ອິນແຍ່ະ ກູ່ ເມືອງ ຕິ່ງ ກຣວາງ ອິດຊະຣາເອລ.

24 "ອັນ ກາ ຣຍານ ຕາ ເປັນ ປັດ ກາເລີຍ ແຕ ອາຈານ ອັນ. ກະ ອັນ ກາ ແກັດ ຊູລ ຕາ ເປັນ ປັດ ກາເລີຍ ແຕ ອິນເຈົາ ອັນ. 25 ນະກ້ອຍ ອັນ ກາ ຣຍານ ອົງເຄາະ ປຣ່ອມ ຈົວ ຕຸ່ຮ ກັດ ມູເຈິງ ອາຈານ ອັນ ແຕ່. ກະ ອັນ ກາ ແກັດ ຊູລ ອົງເຄາະ ປຣ່ອມ ຈົວ ຕຸ່ຮ ກັດ ມູເຈິງ ອິນເຈົາ ອັນ ແຕ່. ຄັນ ເນົາ ພາມາດ ອັນ ກາ ອິນເຈົາ ດຸງ, ດໍອ ອັນ ລາ ຣາມັຮ ເບເອລເຊບູລ, ອິນຕ້ອງ ກາເລີຍ ແອັນ ເນົາ ພາມາດ ກວາຍ ການໍ່ອ ຕິ່ງ ດຸງ ກ້ອຍ."

ເຢຊູ ອາຕີ ອິນໂຈຍ ອົງກ້ອຮ ກວາຍ

(ລູກາ 12:2-9)

26 "ນະກ້ອຍ ເຍົາ ອິນໂຈຍ ອົງກ້ອຮ ກວາຍ ການໍ່ອ, ຍ່ອນ ຄັນ ເປັນ ຣາມັຮ ອິນເຕົາ ເນົາ ປູ່ລ ປາໂຕ່ະ ຊານໍ່, ເຈ້ ບໍ່ ເມົາງ ຣາມັຮ ກ້ອຍ ເນົາ ຕາ ແຕ່ອ ປູ່ລ ປາໂຕ່ະ ນ້ອງ. ກະ ຣານະ ອິນເຕົາ ເນົາ ຕະ ແກຣ່ະ ຊານໍ່, ເຈ້ ບໍ່ ເມົາງ ຣານະ ກ້ອຍ ເນົາ ຕາ ແຕ່ອ ຕະ ແກຣ່ະ ນ້ອງ. 27 ມັຮ ປັຣນາຍ ອິນເຕົາ ເກົາ ອາຕີ ເຍົາ ຕິ່ງ ອິນຕຸ ການໍາ, ອົງເຄາະ ເຍົາ ອາຕີ ລ້ຮ ປັຣນາຍ ກ້ອຍ ຕິ່ງ ອິນຕຸ ບັງ ແອັນ. ກະ ປັຣນາຍ ອິນເຕົາ ເກົາ ຣາຮາຍໂ ໂອນ ແອັງ ເຍົາ ຊ້ອງ, ອົງເຄາະ ເຍົາ ອາຕີ ລ້ຮ ປັຣນາຍ ກ້ອຍ ເຣ່ງ ລາລີ້ ແຕ ຕໍາປວລ ດຸງ ແອັນ. 28

ນ 10:25 ຣາມັຮ ເບເອລເຊບູລ ໄນ່ ລາ ມູເຈິງ ກະ ເຍົາງ ຊາຕານ ແຕ່. ບ 10:27 ເຢຊູ ຊາກໍາ ແຕ ການໍາ ກະ ຣາຮາຍໂ ລາ ນະ ອັນ ອາຕີ ແອັງ ໄລ່ ຊານໍ່, ມາ ບັງ ກະ ຕໍາປວລ ດຸງ ລາ ຊາກໍາ ແຕ ໄລ່ ອົງເຄາະ ອາຕີ ໂອນ ກູ່ ກຣວາງ ດັງ ປັຣນາຍ ອັນ.

28ເຍົາ ອິນໂຈຍ ອົງກ້ອນ ໄລ່ ກາ ເຕ່ອ ກາຈິດ ຈະ ເຍົາ, ມາ ຣາເວົ້າຍ ເຍົາ ໄລ່ ຕາ ເຕ່ອ ກາຈິດ. ມາ ອົງເຄາະ ເຍົາ ອົງກ້ອນ ແອົງ ເຍົາງ ເຈົາຣາຊີ ຊ້ອງ, ຍ່ອນ ເຍົາງ ເຈົາຣາຊີ ເຕ່ອ ກາຈິດ ຈະ ເຍົາ, ກະ ຣາເວົ້າຍ ເຍົາ ເຕ່ອ ອັນ ອາປ້ອງ ຕົ່ງ ປຣຸ່ງ ອູ່ຍຮ. 29ເຕ່ອ ເຍົາ ແຈົງ ແຈມ ຈາບ ບາຣ ລໍາ, ມາ ເກົາ ມວຍ ຢາດ ຊ້ອງ. ມາ ຄັນ ເບິນ ມານໍາ ແຈມ ຈາບ ກ້ອຍ ກູຈິດ, ອິມບໍ່ ເຍົາ ຕົ່ງ ມັນລ້ອງ ດັງ ເຈ້ ແຕ ຣາມິ່ຮ ກ້ອຍ. 30ໄກຣ ລາລີ່ ກູ່ ເຊັນ ໂຂະ ຕົ່ງ ແປຼ ເຍົາ, ເຍົາງ ເຈົາຣາຊີ ນັບ ເຈ້. 31ນະກ້ອຍ, ເຍົາ ອິນໂຈຍ ອົງກ້ອນ ອິນເຕົາ ນ້ອງ, ຍ່ອນ ຣາງິ່ຮ ເຍົາ ລາ ເຍົາງ ເຈົາຣາຊີ ປາຊີ ກາເລີຍ ແຕ ຊາອີ່ຍ ລໍາ ແຈມ ຈາບ.

32"ກວາຍ ອາແລ່ະ ມາ ງິ່ນ ຍັຮ ເມົາງ ກວາຍ ການໍອ, ປາຍ ອັນ ເບິນ ມູ່ ຣາງິ່ຮ ກະ ເກົາ, ມູເຈົງ ກ້ອຍ ເຕ່ ເກົາ ງິ່ນ ລັຮ ອັນ ຍັຮ ເມົາງ ອິມບໍ່ ເກົາ ຕົ່ງ ມັນລ້ອງ. 33ມາ ກວາຍ ອາແລ່ະ ມາ ກາແລີຍຮ ເກົາ ຍັຮ ເມົາງ ກວາຍ ການໍອ, ມູເຈົງ ກ້ອຍ ເຕ່ ເກົາ ກາແລີຍຮ ລັຮ ອັນ ຍັຮ ເມົາງ ອິມບໍ່ ເກົາ ຕົ່ງ ມັນລ້ອງ."

ເຢຊູ ອາຕີ ອົງເຄາະ ເຍົາ ອາໂຍ່ະ ອັນ ກາເລີຍ ແຕ ກວາຍ ການໍອ

(ລູກາ 12:51-53; 14:26-27)

34"ເຍົາ ອິນໂຈຍ ຄິດ ປາຍ ເກົາ ແຕ່ອ້ ບໍ່ ໄນ່ ໂອນ ກູ່ ນະ ກວາຍ ຕົ່ງ ກູແຕອ້ ໄນ່ ແອິດ ອຽນ ອໍ. ເກົາ ແຕ່ອ້ ບໍ່ ໄນ່ ເກົາ ຕາ ເບິນ ຕະ ໂອນ ກວາຍ ແອິດ ອຽນ ອໍ, ມາ ເກົາ ແຕ່ອ້ ບໍ່ ໄນ່ ເກົາ ເດົງ ເກຣົງ ປູາ. 35ເກົາ ແຕ່ອ້ ບໍ່ ໄນ່ ຕະ ໂອນ ເຍົາ ມານະ ຕາ ເບິນ ຊັງໄກຣ ໂຈະ ມານະ. ກອນ ຣາເລົາ ຕາ ເບິນ ຊັງໄກຣ

ກະ ອິມບໍ່. ກອນ ມັນແຊມ ຕາ ເບິນ ຊັງໄກຣ ກະ ອິມເປ່ອ. ກູມັນ ຕາ ເບິນ ຊັງໄກຣ ກະ ກູຢາກັນ. 36ໄລ່ ກາ ຍໍອ ອີ ຕະ ເຍົາ ລາ ກວາຍ ແຕ ດຸງຊູ ເຍົາ ເບິມ.

37"ກວາຍ ອາແລ່ະ ມາ ອາໂຍ່ະ ອິມເປ່ອ ອິມບໍ່ ອັນ ກາເລີຍ ແຕ ອັນ ອາໂຍ່ະ ເກົາ, ກວາຍ ກ້ອຍ ຕາ ເບິນ ໄກຣ ແກັດ ກວາຍ ປວາຍ ເກົາ. ກະ ກວາຍ ອາແລ່ະ ມາ ອາໂຍ່ະ ກອນ ຣາເລົາ ແຕີລາ ກອນ ມັນແຊມ ກາເລີຍ ແຕ ອັນ ອາໂຍ່ະ ເກົາ, ກວາຍ ກ້ອຍ ຕາ ເບິນ ໄກຣ ແກັດ ກວາຍ ປວາຍ ເກົາ ເຕ່. 38ກວາຍ ອາແລ່ະ ມາ ຕາ ເບິນ ໂດລ ອາລ່ອງ ຊັງກັງ ອັນ ເບິມ ກະ ຕາ ເບິນ ປວາຍ ເກົາ, ກວາຍ ກ້ອຍ ລາ ຕາ ເບິນ ໄກຣ ແກັດ ກວາຍ ຣຍານ ແຕ ເກົາ. 39ກວາຍ ອາແລ່ະ ມາ ປາຊີ ຣາງິ່ຮ ອັນ ຕົ່ງ ແດີຍ ໄນ່, ຣາງິ່ຮ ກວາຍ ກ້ອຍ ແກັດ ປິດ. ມາ ກວາຍ ອາແລ່ະ ມາ ຈິວ ປິດ ຣາງິ່ຮ ອັນ ຕົ່ງ ແດີຍ ໄນ່ ຍ່ອນ ຣານະ ເກົາ, ກວາຍ ກ້ອຍ ເບິນ ອາມົ່ງ."

ເຢຊູ ອາຕີ ແຕ ເກົາ ໂອນ ກວາຍ ກາ ຣາຈ່ອຍ

(ມາຣະໂກ 9:41)

40"ກວາຍ ອາແລ່ະ ມາ ຮັບ ອໍ ເຍົາ, ໄນ່ ລາ ນະ ກວາຍ ກ້ອຍ ຮັບ ອໍ ເກົາ ເຕ່. ກະ ກວາຍ ອາແລ່ະ ມາ ຮັບ ອໍ ເກົາ, ໄນ່ ລາ ນະ ກວາຍ ກ້ອຍ ຮັບ ອໍ ອັນ ກາ ແປຣີ ເກົາ ແຕ່ອ້ ບໍ່ ໄນ່ ເຕ່. 41ກວາຍ ອາແລ່ະ ມາ ຮັບ ອໍ ກວາຍ ກາ ອາຕີ ຕາງ ປັຣນາຍ ເຍົາງ ເຈົາຣາຊີ ຍ່ອນ ອັນ ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ກວາຍ ກ້ອຍ ເບິນ ເກົາ ມູເຈົງ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ເຕ່. ກະ

ກວາຍ ອາແລະ ມາ ຮັບ ອໍ ກວາຍ ຕານ້ອງ ອໍ ຍ່ອນ ອັນ ລາ ກວາຍ ຕານ້ອງ ອໍ, ກວາຍ ກ້ອຍ ເບີນ ເກົາ ມູເຈີງ ກວາຍ ກາ ຕານ້ອງ ອໍ ເຕ່. 42 ຄັນ ເບີນ ກວາຍ ອາແລະ ມາ ໂອນ ງ່ອຍ ມວຍ ຈອກ ແດ້ອ ຍິນ ບໍ ກວາຍ ກາ ຕາ ເບີນ ຊົດ ອິນເຕົາ ຕຶ່ງ ມູ່ ກາ ຣຍານ ແຕ ເກົາ ຍ່ອນ ກວາຍ ກ້ອຍ ຕາປູ່ນ ເກົາ, ເກົາ ອາຕີ ຕານ້ອງ ໂອນ ເຍົາ, ອັນ ກາ ຈ່ອຍ ກ້ອຍ ຕາ ເບີນ ແອີ ເກົາ."

ເຢຊູ ອາຕີ ແຕ ໂຢຮັນ ກາ ຕະ ຣິດ ຕຶ່ງ ແດ້ອ

(ລູກາ 7:18-35)

11 1 ແວ້ດ ເຢຊູ ປາຕັບ ມູ່ ມວຍ ຈິດ ລາ ບາຣ ນະ ກາ ຣຍານ ແຕ ອັນ ມັຮ ປັຮນາຍ ກ້ອຍ, ເຈ້ ອັນ ລ້ອຮ ແຕ ອິນຕຸ ກ້ອຍ. ເປາະ ອາຕີ ຕຶ່ງ ມັຮ ເມືອງ ອິມແປຣ ກ້ອຍ ແອັນ.

2 ບ້ອງ ກາ ກ້ອຍ ໂຢຮັນ ກາ ຕະ ຣິດ ຕຶ່ງ ແດ້ອ ແອິດ ຕຶ່ງ ກໍ່ອ. ພໍກາ ອັນ ຊ້ອງ ເນົາ ຕະ ອິນຕີ ແຕ ຣານະ ເຢຊູ ກຣິດ ຕະ, ເຈ້ ອັນ ແປຣີ ມູ່ ກາ ຣຍານ ແຕ ອັນ ເປາະ ບໍ ເຢຊູ. 3 ອັນ ໂອນ ໄລ່ ກ້ອຍ ຕາແບບ ເຢຊູ ປາຍ: "ອາຈານ ເອີຍ! ປາຍ ມາ ຕາ ເບີນ, ອາຈານ ລາ ມານະ ກາ ເຍົາ ເຈົາຣາຊີ ຮຽຮ ໂອນ ຈ່ອຍ ອາມົ່ງ ອິນແຍະ ມັຮ ກວາຍ? ແຕ່ລາ ອົງເຄາະ ຮິ ອົງກ່ອງ ກວາຍ ການ້ອ ແອັນ ບໍ?"

4 ເຢຊູ ຕາແອີຍ ໄລ່ ປາຍ: "ເຍົາ ເຈົາ ອາຕີ ລ້ຮ ໂຢຮັນ ມັຮ ຣານະ ເຍົາ ຊ້ອງ ກະ ເຍົາ ເຮີມ ເຈ້. 5 ກວາຍ ຊູດ ມັດ ແກັດ ບຣາງ ລ້ຮ. ກວາຍ ໂຢດ ເຕ່ອ ເປາະ ລ້ຮ. ກວາຍ ອາອີ ຕູດ ແກັດ ແບຣັຮ ອິນແຍະ. ກວາຍ ຕຸ່ງ ແກັດ ຊ້ອງ ລ້ຮ. ກວາຍ ກາ ກູຈິດ ເຈ້ ໄມ່ຍຮ ລ້ຮ.

ກະ ກວາຍ ກາດິດ ເບີນ ຊ້ອງ ເຕ່ ປັຮນາຍ ອໍ ແຕ ເຍົາ ເຈົາຣາຊີ. 6 ບູ່ນ ລາລີ່ ກວາຍ ກາ ຕາ ເບີນ ຕັຮ ຊາອໍ ເກົາ."

7 ແວ້ດ ມູ່ ກາ ຣຍານ ແຕ ໂຢຮັນ ເຈົາ ລ້ຮ ບໍ ອັນ, ເຢຊູ ອາຕີ ແຕ ໂຢຮັນ ໂອນ ກວາຍ ກຶ່ງ ກ້ອຍ ຊ້ອງ. ອັນ ຕາແບບ ໄລ່ ປາຍ: "ພໍກາ ເຍົາ ເປາະ ຣາມັຮ ໂຢຮັນ ຕຶ່ງ ອິນຕຸ ຕຍາຮ, ອິນເຕົາ ເຍົາ ຍໍອ ອີ ເຮີມ ຕຶ່ງ ອິນຕຸ ກ້ອຍ? ເຍົາ ຍໍອ ອີ ເຮີມ ກູຢາລ ແປ້ ກໍ່ລ ອາຕ້ອງ ເລ່ດ ຕາຕຶ່ງ ຕາໂຕະ ບໍ? 8 ມາ ເຍົາ ເປາະ ຍໍອ ອີ ເຮີມ ອິນເຕົາ? ເຍົາ ຍໍອ ອີ ເຮີມ ມານະ ແຊັບ ອາຍ້ອຮ ອໍ ບໍ? ໄລ່ ກາ ແຊັບ ອາຍ້ອຮ ອໍ ລາ ແອິດ ຕຶ່ງ ດຸງ ເຕົາວ ປັຮເຍົາ. 9 ມາ ອິນເຕົາ ເຍົາ ຍໍອ ອີ ເຮີມ ຕຶ່ງ ອິນຕຸ ກ້ອຍ? ເຍົາ ຄິດ ຍໍອ ອີ ເຮີມ ກວາຍ ອາຕີ ຕາງ ປັຮນາຍ ເຍົາ ເຈົາຣາຊີ ບໍ? ເກົາ ອາຕີ ຕານ້ອງ ໂອນ ເຍົາ, ໂຢຮັນ ລາ ກວາຍ ອາຕີ ຕາງ ປັຮນາຍ ເຍົາ ເຈົາຣາຊີ ເຕ່, ມາ ອັນ ເບີນ ອໍານາດ ບິດ ກາເລີຍ ອິນແຍະ ແຕ ກວາຍ ການ້ອ ກາ ອາຕີ ຕາງ ປັຮນາຍ ເຍົາ ເຈົາຣາຊີ. 10 ຕຶ່ງ ບຶ່ງ ປັຮນາຍ ເຍົາ ເຈົາຣາຊີ ແຕ ອິມແປ, ກວາຍ ຄຽນ ເຈ້ ມັຮ ກາ ເຍົາ ເຈົາຣາຊີ ອາຕີ ອິນໂຍ່ງ ແຕ ໂຢຮັນ ປາຍ:

'ເກົາ ລາ ເຍົາ ເຈົາຣາຊີ ອີ ແປຣີ ກວາຍ ກາ ເດັງ ປັຮນາຍ ເກົາ ແຕ່ອ ອິນໂຍ່ງ ໄມ່.

ອັນ ຈັຮ ຣານາ ໂອນ ໄມ່, ກອນ ເອີຍ.'

11 ເກົາ ອາຕີ ຕານ້ອງ ໂອນ ເຍົາ, ກູ່ ນະ ກວາຍ ກາ ແກັດ ແຕ ມັນແຊມ ຕຶ່ງ ກູແຕອ ໄມ່, ຕາ ເບີນ ເນົາ ບິດ ກາເລີຍ ແຕ ໂຢຮັນ, ອັນ ກາ ເກີຍ ຕະ ຣິດ ຕຶ່ງ ແດ້ອ. ມາ ເກົາ

ອາຕິ ເຍົາ ປາຍ ແອັນ: ກວາຍ ອາແລະ ມາ ຕາ ເປັນ ປັດ ອິນເຕົ້າ ຕຶ່ງ ມູ່ ກາ ເຍົາງ ເຈົາຣາຊີ ຊົດ, ເຍົາງ ເຈົາຣາຊີ ໂອນ ກວາຍ ກ້ອຍ ເປັນ ອຳນາດ ກາເລີຍ ແຕ ໂຢຮັນ ເປັນ. 12ແຕ ຕາໂງ່ ໂຢຮັນ ກາ ເກີຍ ຕະ ຣິດ ຕຶ່ງ ແຕ້ອ ເຕົ້າ ແຕ້ອ ຊານໍ່, ເປັນ ກວາຍ ອາຕິ ແຕ ເຍົາງ ເຈົາຣາຊີ ຕະ ຊົດ. ຊາອິ້ຍ ລາລີ້ ກວາຍ ຍໍອ ອີ ມູ່ດ ຕຶ່ງ ຈຸ່ມ ກາ ເຍົາງ ເຈົາຣາຊີ ຊົດ, ມາ ໄລ່ ຄິດ ໄລ່ ແຕ້ອ ມູ່ດ ຍ່ອນ ຣາງື່ຮ ໄລ່ ເປີມ. 13ເຍົາງ ເຈົາຣາຊີ ອາຕິ ອິນໂຍ່ງ ຣານາ ກວາຍ ອາຕິ ຕາງ ປັນນາຍ ເຍົາງ ເຈົາຣາຊີ ແຕ ອິມແບິ ກະ ຣານາ ຄານອດ ໂມເຊ ປາຍ ປັຣແນິ ມັນເຕຣົາ ອັນ ຕະ ຊົດ. ອັນ ອາຕິ ຣານາ ກ້ອຍ ເຕົ້າ ແຕ້ອ ແດີຍ ໂຢຮັນ. 14ຄັນ ເຍົາ ຊາອຳ ປັນນາຍ ເນົາ ປາຍ ແຕ ອິມແບິ ແຕ ເອລີຢາ, ນະກ້ອຍ ເຍົາ ເປັນ ດັງ ໂຢຮັນ ໄນ່ ລາ ມູເຈິງ ເອລີຢາ ກ້ອຍ ແຕ່. 15ອາແລະ ເປັນ ກູຕູຣ, ໂອນ ອັນ ຊາງັດ ເປີມ.

16"ນານະ ແຕ້ອ ເກົາ ຊາກຳ ມັຮ ກວາຍ ຕຶ່ງ ແດີຍ ໄນ່? ໂກຣ ລາລີ້ ມັຮ ກວາຍ ແອິດ ຕຶ່ງ ແດີຍ ໄນ່ ລາ ນະ ກັຣແນນ ແອິດ ຣາເຈ່າະ ຕຶ່ງ ຕາລາດ. ມວຍ ມູ່ ກັຣແນນ ກ້ອຍ ກູອ ເຍົາ ໄລ່. 17ໄລ່ ປາຍ: 'ຮິ ປຼິງ ຕາຣິລ ເຈ້ ຣາເຈ່າະ ເຊິບ ດົນຕີ. ມາ ເຍົາ ຕາ ເປັນ ມູ່ດ ອາເຍິນ ກະ ອິມປ່ອນ ບູະງ ກະ ຮິ! ກະ ຮິ ຣາເຈ່າະ ຕະ ຣາເປີບ, ມາ ເຍົາ ຕາ ເປັນ ປຣ່ອມ ມູ່ດ ເຍົາມ ກູໂກຼຍ ກະ ຮິ!' 18ໂຢຮັນ ແຕ້ອ ບໍ່ ໄນ່, ອັນ ຕາ ເປັນ ງ່ອຍ ຈາ ນະ ກວາຍ ການໍ່ອ. ອັນ ຈາ ແອິງ ລາມ ກະ ງ່ອຍ ແຕ້ອ ກາຮຍາລ.

ນະກ້ອຍ ເນົາ ປາຍ ອັນ ລາ ກວາຍ ຢຸ່ຮ. 19ມາ ເກົາ ກອນ ເຍົາງ ແກິດ ກວາຍ, ເກົາ ແຕ້ອ ງ່ອຍ ຈາ ມູເຈິງ ກວາຍ ການໍ່ອ ແຕ່. ນະກ້ອຍ ເນົາ ປາຍ ເກົາ ນະໄນ່: 'ຕິຮ! ອັນ ກ້ອຍ ຍໍອ ອີ ງ່ອຍ ຈາ ກຸມປູຣ ຊ້ອງ! ກະ ອັນ ແກິດ ເຍົາ ກວາຍ ກາ ອິດ ປຣະ ປາຊີ ກະ ກວາຍ ໄລ່ຍຮ ການໍ່ອ ແຮ!' ມາ ກວາຍ ອາແລະ ກາ ຣາໂງ່ອ ຣາລັງ, ປັຣແນິ ມັນເຕຣົາ ກວາຍ ການໍ່ອ ງິ່ນ ແຕ່ ກວາຍ ກ້ອຍ ຣາໂງ່ອ ຣາລັງ, ຍ່ອນ ໄລ່ ເຮີມ ຣານະ ກວາຍ ກ້ອຍ ຕະ."

ເປັນ ເມືອງ ກາ ຕາ ແອອໍ ອີ ຊາອຳ ເຢຊູ
(ລູກາ 10:13-15)

20ເຈ້ ເຢຊູ ຊ້ອງ ຕຸ່ຮ ລາລີ້ ຍ່ອນ ມັຮ ກວາຍ ຕຶ່ງ ເມືອງ ກາ ອັນ ຕະ ຊາອິ້ຍ ຣານະ ຕາ ເກີຍ ເຮີມ, ໄລ່ ຕາ ເປັນ ປຽນ ແກິດ ຣາງື່ຮ ຕາໄມ ແອັນ. 21ອັນ ປາຍ ໂຈະ ໄລ່ ນະໄນ່: "ບາບ ລາລີ້ ແຕ້ອ ບໍ່ ເຍົາ ກາ ແອິດ ຕຶ່ງ ເມືອງ ໂຄຣາຊິນ! ກະ ບາບ ລາລີ້ ໂອນ ເຍົາ ກາ ແອິດ ຕຶ່ງ ເມືອງ ເບັດຊາອິດາ! ຄັນ ເກົາ ມາ ຕະ ຣານະ ຕາ ເກີຍ ເຮີມ ຕຶ່ງ ເມືອງ ຕິເຣ ກະ ເມືອງ ຊີໂດນ^ປ ມູເຈິງ ເກົາ ຕະ ຕຶ່ງ ເມືອງ ເຍົາ ເຈ້, ດູ່ນ ເຈ້ ກວາຍ ຕຶ່ງ ເມືອງ ກ້ອຍ ປຽນ ແກິດ ຣາງື່ຮ ຕາໄມ ແອັນ. ກະ ດູ່ນ ເຈ້ ໄລ່ ກ້ອຍ ຕັອກ ຕຳບັອກ ເຍົາມ ຕຸ່ຮ ກະ ປີ່ ບັອຮ ຕຶ່ງ ຈະ ໄລ່, ຕະ ໂອນ ເນົາ ດັງ ປາຍ ໄລ່ ຊ້ອງ ຕຸ່ຮ ຍ່ອນ ໄລ່ ເປັນ ໄລ່ຍຮ. 22ນະກ້ອຍ ເກົາ ອາຕິ ເຍົາ, ແຕ້ອ ຕາໂງ່ ເຍົາງ ເຈົາຣາຊີ ຕັດຊິນ ອິນແຍ່ະ ມັຮ ກວາຍ, ຕາໂງ່ ກ້ອຍ ອັນ ຊ້ອງ ອາໂຢ່ະ ຕະ ກວາຍ ກາ ແອິດ ຕຶ່ງ

ປ 11:21 ເມືອງ ໂຄຣາຊິນ ກະ ເມືອງ ເບັດຊາອິດາ ແອິດ ຕຶ່ງ ກຣວາງ ອິດຊະຣາເອລ, ມາ ເມືອງ ຕິເຣ ກະ ຊີໂດນ ແອິດ ຕຶ່ງ ການໍ່ອ.

ເມືອງ ຕີເຣ ກະ ເມືອງ ຊີໂດນ ກາເລີຍ ແຕ ອັນ ຊ້ອງ ອາໂຍ່ະ ຕະ ເຍົາ. 23ກະ ເຍົາ ກາ ແອີດ ຕິ່ງ ເມືອງ ກາເປນາອູມ ເອີຍ! ເຍົາ ຄິດ ປາຍ ເຍົາ ເຕ່ອ ຊ້ອສ ເບີມ ບໍ່ ມັນລ້ອງ ບໍ່? ໄກຣ ລາລີ້ ປັຣແນີ ມັນເຕຣົາ ເຍົາ ເຈົາຣາຊີ ອາປ້ອງ ຕັຣ ເຍົາ ຕິ່ງ ປຣຸ່ງ ອູ່ຍຸສ. ຄັນ ເກົາ ມາ ຕະ ຣານະ ຕາ ເກີ່ຍ ເຮີມ ຕິ່ງ ເມືອງ ໂຊໂດມ" ມູເຈົງ ເກົາ ຕະ ຕິ່ງ ເມືອງ ເຍົາ, ເຈີ່ ເມືອງ ໂຊໂດມ ກ້ອຍ ອິນນ້ອງ ແກີດ ເມືອງ ເຕົາ ຊານໍ່. 24ນະກ້ອຍ ເກົາ ອາຕີ ເຍົາ, ແຕ່ອ້ ຕາໄງ ເຍົາ ເຈົາຣາຊີ ຕັດຊິນ ອິນແຍ່ະ ມັຣ ກວາຍ, ຕາໄງ ກ້ອຍ ອັນ ຊ້ອງ ອາໂຍ່ະ ຕະ ກວາຍ ຕິ່ງ ເມືອງ ໂຊໂດມ ກາເລີຍ ແຕ ອັນ ຊ້ອງ ອາໂຍ່ະ ຕະ ເຍົາ."

ອາແລ່ະ ກາ ເບີນ ຕຸ່ຣ ກັດ ອິນເຕົາ ອີງເຄາະ ແຕ່ອ້ ບໍ່ ເຢຊູ

(ລູກາ 10:21-22)

25ບັອງ ກາ ກ້ອຍ ເຢຊູ ເກົາແຊອ໌ ປາຍ: "ອິມບໍ່ ເອີຍ! ອິມບໍ່ ລາ ອິນເຈົາ ມັນລ້ອງ ກະ ກູແຕອ໌ ເກົາ ຊາແອີນ ໄມ່, ໄມ່ ອາປັຣ ເຈີ່ ຣານະ ໄມ່ ໂອນ ກວາຍ ກາ ນະ ກັຣແນນ ແກດງ, ໄລ່ ກາ ຕາ ເກີ່ຍ ຣຍານ ອິນເຕົາ. ມາ ໄມ່ ປາໂຕ່ະ ຣານະ ໄນ່ ແຕ ກວາຍ ກາ ຣາໄງ່ອ໌, ໄລ່ ກາ ຣຍານ ຊາອີ່ຍ ເຈີ່. 26ປຍາຍ໌, ອິມບໍ່ ເອີຍ, ເກົາ ຍ່ອງ ໄມ່, ຍ່ອນ ຣານະ ກ້ອຍ ອໍ ຍັຣ ເມົາງ ໄມ່. 27ກູ່ ຣາມິ້ຣ ອິມບໍ່ ເກົາ ມ່ອບ ໂອນ ເກົາ ເບີນ. ຕາ ເບີນ ກວາຍ ອາແລ່ະ ມາ ດັງ ກູ່ ຣາມິ້ຣ ແຕ ກອນ ເຍົາ ເຈົາຣາຊີ. ແອີງ ອິມບໍ່ ອັນ ແຕ່ ດັງ ກູ່ ຣາມິ້ຣ ກ້ອຍ. ກະ ຕາ ເບີນ ກວາຍ ອາແລ່ະ ດັງ ກູ່

ຣາມິ້ຣ ແຕ ອິມບໍ່ ຕິ່ງ ມັນລ້ອງ. ແອີງ ກອນ ເຍົາ ເຈົາຣາຊີ ແຕ່ ດັງ ກູ່ ຣາມິ້ຣ ກ້ອຍ. ກະ ກວາຍ ອາແລ່ະ ກາ ກອນ ເຍົາ ເຈົາຣາຊີ ຣຽຣ, ອັນ ອາປັຣ ໂອນ ກວາຍ ກ້ອຍ ດັງ ແຕ່ ແຕ ອິມບໍ່ ຕິ່ງ ມັນລ້ອງ."

28ແວັດ ເຢຊູ ເກົາແຊອ໌ ນະກ້ອຍ, ເຈີ່ ອັນ ປາຍ: "ອິນແຍ່ະ ມັຣ ເຍົາ ກາ ຊ້ອງ ລາແກັຣ ລາລີ້, ກະ ອິນແຍ່ະ ມັຣ ເຍົາ ກາ ໂດລ ເກຣັງ ອິນຕ້ອງ ເອີຍ! ເຍົາ ແຕ່ອ້ ບໍ່ ເກົາ! ເກົາ ອີ ຕະ ໂອນ ເຍົາ ແກີດ ປຣາຍ ລາແກັຣ. 29ເກົາ ເບີນ ຣາງິຣ ມັນຕັດ, ກະ ເກົາ ຕາ ເບີນ ຈໍອ ເມົາ ຍ່ອງ ເກົາ. ອີງເຄາະ ເຍົາ ອິດ ມັຣ ຣານະ ເກົາ ອາຕີ ໂອນ ເຍົາ, ກະ ອີງເຄາະ ເຍົາ ຣຍານ ແຕ ເກົາ. ນະກ້ອຍ ຣາເວົາຍ ເຍົາ ເບີນ ແອີດ ອຽນ ອໍ ເລື້ອຍງ. 30ຍ່ອນ ແອກ ອອງ ເກົາ ໂອນ ເຍົາ ໂດລ ລາ ອຽນ, ກະ ປັຣໂດລ ເກົາ ໂອນ ເຍົາ ເດີງ ລາ ອີງແຣລ."

ເຢຊູ ອາຕີ ແຕ ຣິດ ຕາໄງ ຣາລູ

(ມາຣະໂກ 2:23-28; ລູກາ 6:1-5)

12 ຕິ່ງ ມວຍ ຕາໄງ ຣາລູ ກ້ອຍ, ເຢຊູ ກະ ມູ່ ກາ ຣຍານ ແຕ ອັນ ມູ່ດ ຕິ່ງ ໄທຣ ເມົາ ຈິຣ ທຣໍ. ບັອງ ກາ ໄລ່ ມູ່ດ ຕິ່ງ ໄທຣ ກ້ອຍ, ມູ່ ກາ ຣຍານ ແຕ ເຢຊູ ຊ້ອງ ມາເຍົາຍຣ. ນະກ້ອຍ ບັອງ ໄລ່ ເປາະ, ບັອງ ໄລ່ ກິດ ອິດ ຣາກິງ ໂດຍ ອີງກຣິ ຈາ. 2ພໍກາ ກວາຍ ພາຣີຊາຍ ເຮີມ ນະກ້ອຍ, ໄລ່ ປາຍ ກະ ເຢຊູ ນະໄນ່: "ມູ່ ກາ ຣຍານ ແຕ ອາຈານ, ໄລ່ ຕາ ເບີນ ຊາງັດ ຄານອດ ກາ ຕາ ໂອນ ຕະ ຣານະ ຕິ່ງ ຕາໄງ ຣາລູ."

3ມາ ເຢຊູ ຕາແອີຍ ລັຣ ໄລ່ ກ້ອຍ ປາຍ:

ກ 11:23 ເມືອງ ໂຊໂດມ ລາ ເມືອງ ກາ ເຍົາ ເຈົາຣາຊີ ຕາລຸຣ ຕິ່ງ ແດີຍ ອັບຣາຣາມ.

"ເຍົາ ຕາ ເກີ້ຍ ອານ ບໍ່ ຣານະ ດາວິດ ກະ ຈຸ່ມ ອັນ ຕະ, ບັ້ອງ ກາ ໄລ່ ມາເຍົາຍຣ? 4ດາວິດ ມູ່ດ ຕິ່ງ ດຸງ ຊາງ ເຍົາງ ເຈົາຣາຊີ. ອັນ ຈາ ໂດຍ ບຸຣ ກາ ກວາຍ ມ່ອບ ໂອນ ເຍົາງ ເຈົາຣາຊີ, ກະ ອັນ ໂອນ ຈຸ່ມ ອັນ ຈາ ເຕ່. ຕາປູ່ນ ຕາມ ຄານອດ ໄສ ລາ ແອັງ ກວາຍ ຊາງ ຣິດ ຊ້ອງ ເຕ່ອ ຈາ ໂດຍ ບຸຣ ກ້ອຍ. ມາ ເຍົາງ ເຈົາຣາຊີ ຕາ ເບີນ ຕິ ອັນ. 5ແຕ່ລາ ເຍົາ ຕາ ເກີ້ຍ ອານ ຕິ່ງ ຄານອດ ໂມເຊ ມັຣ ກວາຍ ຊາງ ຣິດ ເຍົາງ ເຈົາຣາຊີ ເກີ້ຍ ມູ່ດ ຕະ ຣານະ ຕິ່ງ ດຸງ ຊາງ ບິດ ຕິ່ງ ຕາໄງ ຣາລູ? ມາ ຕາ ເບີນ ເນົາ ປາຍ ໄລ່ ກ້ອຍ ຕະ ໄລ່ຍຣ. 6ມາ ເກົາ ອາຕິ ເຍົາ ປາຍ: ແອັດ ອິນຕຸ ໄນ່ ຊານຸ່ ເບີນ ມານະ ບິດ ກາເລີຍ ແຕ ດຸງ ຊາງ ບິດ ກ້ອຍ. 7ຕິ່ງ ປິ່ງ ບັຣນາຍ ເຍົາງ ເຈົາຣາຊີ ແຕ ອິມແປບ, ອັນ ອາຕິ ປາຍ:

'ເກົາ ຍໍອ ອີ ໂອນ ມານະ ຊ້ອງ
 ອາໂຍ່ະ ຕະ ໂຈະ ມານະ
 ກາເລີຍ ແຕ ເກົາ ຍໍອ ອີ ໂອນ ເນົາ
 ມ່ອບ ຊັ້ນຕຣັ້ນ ຊາງ ເກົາ.'

ຄັນ ເຍົາ ດັງ ແຈງ ລາລີ່ ແຕ ບັຣນາຍ ໄນ່, ເຍົາ ຕາ ເຮົາບ ປາຍ ໄລ່ ກ້ອຍ ເບີນ ໄລ່ຍຣ ຍ່ອນ ຕະ ຣານະ ຕິ່ງ ຕາໄງ ຣາລູ. 8ເກົາ, ກອນ ເຍົາງ ແກັດ ກວາຍ, ລາ ອິນເຈົາ ເຕ່ ຕາໄງ ຣາລູ."

ເຢຊູ ຕະ ແບຣັຣ ກວາຍ ຣາກຸ ອາຕິ
 (ມາຣະໂກ 3:1-6; ລູກາ 6:6-11)

9ເຢຊູ ເປາະ ແຕ ອິນຕຸ ກ້ອຍ, ເຈົ້ ອັນ ມູ່ດ ຕິ່ງ ດຸງ ຊາງ ກວາຍ ອິດຊະຣາເອລ. 10ແອັດ ອິງກ້ອຍ ເບີນ ມານະ ກວາຍ ຣາກຸ ອາຕິ ມັງກັຣ. ມັຣ ກວາຍ ການໍອ ຕິ່ງ ດຸງ ຊາງ

ກ້ອຍ ຕາແບັບ ເຢຊູ ປາຍ: "ຕາປູ່ນ ຣິດ ໄສ, ເຕ່ອ ມາ ຕາ ເບີນ ໄສ ຕະ ແບຣັຣ ກວາຍ ອາອີ ຕິ່ງ ຕາໄງ ຣາລູ?" ກວາຍ ກາ ຕາແບັບ ກ້ອຍ, ໄລ່ ຈໍອ ຣານະ ໄລ່ຍຣ ແຕ ເຢຊູ ໂອນ ເຕ່ອ ໄລ່ ປ່ອງ ອັນ.

11ມາ ເຢຊູ ຕາແອັຍ ລັຣ ໄລ່ ປາຍ: "ຄັນ ເບີນ ມານະ ແຕ ມູ່ ເຍົາ ມາ ເບີນ ແກະ ຊາປິລ ຕິ່ງ ປຣຸ່ງ ຕິ່ງ ຕາໄງ ຣາລູ, ອັນ ອາແຣ່ ຈ່ອຍ ໂອນ ແກະ ກ້ອຍ ຊ້ອຣ ແຕ ປຣຸ່ງ ກ້ອຍ, ປຍາຍ ມາ ຕາ ເບີນ? 12ໂກຣ ລາລີ່ ເຍົາງ ເຈົາຣາຊີ ປາຊີ ຣາງິຣ ກວາຍ ກາເລີຍ ແຕ ອັນ ປາຊີ ຣາງິຣ ແກະ. ຍ່ອນ ນະກ້ອຍ ເຕ່ອ ໄສ ມານະ ຈ່ອຍ ມານະ ຕິ່ງ ຕາໄງ ຣາລູ."

13ເຈົ້ ເຢຊູ ອາຕິ ອັນ ກາ ຣາກຸ ອາຕິ ກ້ອຍ ປາຍ: "ໄມ່ ອາລ້ອຣ ອາຕິ ໄມ່!"

ກວາຍ ກ້ອຍ ອາລ້ອຣ ອາຕິ. ເຈົ້ ອາຕິ ອັນ ແກັດ ແບຣັຣ ແຕ່. ແກັດ ອໍ ລັຣ ມູເຈົງ ອາຕິ ຍໍຣ ມັງກັຣ ເຕ່. 14ມັຣ ຈຸ່ມ ພາຣິຊາຍ ກ້ອຍ, ໄລ່ ລ້ອຣ ແຕ ດຸງ ຊາງ. ເຈົ້ ໄລ່ ຊ້ຣວົງ ອີ ກາຈິດ ຕັຣ ເຢຊູ.

15ພໍກາ ເຢຊູ ດັງ ໄລ່ ອີ ກາຈິດ ອັນ, ນະກ້ອຍ ອັນ ລ້ອຣ ແຕ ອິນຕຸ ກ້ອຍ, ກະ ເບີນ ກິ່ງ ກວາຍ ຕາປູ່ນ ກຣັອງ ອັນ. ກະ ເຢຊູ ຕະ ແບຣັຣ ກູ່ ນະ ໄລ່ ກ້ອຍ. 16ເຢຊູ ປາຕັບ ໄລ່ ອິນໂຈຍ ໂອນ ກວາຍ ການໍອ ດັງ ອັນ ລາ ເນົາ. 17ອັນ ປາຕັບ ນະກ້ອຍ ໂອນ ແກັດ ຣາປຍາຍ ມັຣ ບັຣນາຍ ເອຊາຢາ, ກວາຍ ອາຕິ ຕາງ ບັຣນາຍ ເຍົາງ ເຈົາຣາຊີ, ປາຍ ແຕ ອິມແປບ ນະໄນ່:

18"ໄນ່ ລາ ກວາຍ ກາ ຕະ ຣານະ
 ເກົາ,
 ອັນ ກາ ເກົາ ຣຽຣ ເຈົ້.

ເກົາ ອາໂຍ່ະ ລາລີ້ ອັນ,
ກະ ຣາງຽ່ ເກົາ ຊ້ອງ ຣໍ່ອໍ ລາລີ້ ກະ
ອັນ.

ເກົາ ໂອນ ອັນ ເບີນ ຣາເວີຍ ເກົາ.
ກະ ປັຣແນີ ມັນເຕຣີ ອັນ ອາຕີ
ໂອນ ກູ່ ນະ ກວາຍ ດັງ ປາຍ
ເກົາ ຕະ ຊັງໄກຣ ອໍ.

19 ອັນ ຕາ ເບີນ ຣາຈຽນ ກະ ຕາ ເບີນ
ປາຍ ເຣ່ງ ໂຈະ ເນົາ.
ກະ ອັນ ຕາ ເບີນ ໂຍ່ບ ເຣ່ງ ອິນເຕົາ
ຕື່ງ ເມືອງ.

20 ມັຣ ກວາຍ ລາ ນະ ກັລ ອາຕ້ອງ ກາ
ແຈ່ະ ອີ ຕາແກ້ຣ ເຈີ້,
ມາ ອັນ ຕາ ເບີນ ແດັຣ;
ກະ ນະ ຕາກຍາງ ກາ ແຈ່ະ ອີ ປັດ
ເຈີ້.

ມາ ອັນ ຕາ ເບີນ ອາປັດ.
ອັນ ອິນນ້ອງ ອາໂຍ່ະ ຕະ ໄລ່ ກ້ອຍ
ເຕົາ ແຕ້ອໍ ຕາໄງ ອັນ ຕັດຊິນ ປຍາຍ
ລາລີ້ ໂອນ ອິນແຍ່ະ ມັຣ ກວາຍ.

21 ອິນແຍ່ະ ມັຣ ກວາຍ ກູ່ ກຣວາງ
ແອັດ ອຶງກ່ອງ ອັນ ກາ ຈ່ອຍ
ອາມັງ ໄລ່."

ເຢຊູ ກະ ເບເອລເຊບູລ

(ມາຣະໂກ 3:20-30; ລູກາ 11:14-23; 12:10)

22 ແວັດ ກ້ອຍ ເນົາ ເດີງ ແຕ້ອໍ ບໍ່ ເຢຊູ
ມານະ ເບີນ ບາຣ ຣາມິ້ຣ ອາອໍ. ລາ ມັດ ຊູດ
ກະ ແກັດ ເກີອໍ, ຍ່ອນ ເຢົາງ ຕາ ອໍ ຕະ ອັນ.
ເຢຊູ ຕະ ແບຣັຣ ກວາຍ ອາອີ ກ້ອຍ ໂອນ
ມັດ ອັນ ບຣາງ ລັຣ ກະ ໂອນ ອັນ ແຕ່ອໍ ຕະ

ອິນຕີ ລັຣ. 23 ມັຣ ກວາຍ ກຶ້ງ ກ້ອຍ ຊ້ອງ ຈຶ່ດ
ລາລີ້. ກະ ໄລ່ ຕາແບັບ ປາຍ: "ປຍາຍ ມາ
ຕາ ເບີນ, ເຢຊູ ໄນ່ ລາ ອັນ ກາ ແຕ ຈຸ່ມເຈືອ
ເຕົາວ ປັຣເຍົາ ດາວິດ ກາ ໄຮ ອຶງກ່ອງ?"

24 ພໍກາ ຈຸ່ມ ພາຣີຊາຍ ຊ້ອງ ກວາຍ ກຶ້ງ
ກ້ອຍ ປາຍ ນະກ້ອຍ, ໄລ່ ປາຍ: "ອັນ ໄນ່
ຕູ່ຍຣ ອາລ້ອຣ ເຢົາງ ຕາ ອໍ ຍ່ອນ ເຢົາງ
ເບເອລເຊບູລ ໂອນ ອັນ ເບີນ ອຳນາດ ຕະ
ຣານະ ກ້ອຍ. ເຢົາງ ເບເອລເຊບູລ ໄນ່ ລາ
ຊົດ ອິນແຍ່ະ ເຢົາງ ຕາ ອໍ."^໑

25 ເຢຊູ ດັງ ການິດ ໄລ່ ຄິດ ນະກ້ອຍ. ເຈີ້
ອັນ ປາຍ ນະໄນ່ ແອັນ ໂຈະ ໄລ່: "ຄັນ ເບີນ
ມວຍ ກຣວາງ ມາ ອິມແປອໍ ແກັດ ຊາອີ່ຍ
ຈຸ່ມ ມານະ ຣາຕະ ໂຈະ ມານະ, ເຈີ້ ກຣວາງ
ກ້ອຍ ຕາ ເບີນ ແກັດ ນ້ອງ ກຣວາງ. ກະ
ຄັນ ເບີນ ມວຍ ເມືອງ ແຕ້ລາ ມວຍ ດຸງ
ມາ ມານະ ຣາຕະ ໂຈະ ມານະ, ຕາ ເບີນ
ແກັດ ນ້ອງ ເມືອງ ແຕ້ລາ ດຸງ. 26 ຄັນ ເຢົາງ
ຊາຕານ ມາ ຕູ່ຍຣ ຈຸ່ມ ອັນ ເບີນ, ຈຸ່ມ ກ້ອຍ
ແກັດ ຣາຕັຣ. ເຈີ້ ຕາ ເບີນ ແກັດ ຈຸ່ມ ນ້ອງ.

27 ເຍົາ ປາຍ ເກົາ ຕູ່ຍຣ ອາລ້ອຣ ເຢົາງ ຕາ
ອໍ ຍ່ອນ ເຢົາງ ເບເອລເຊບູລ ໂອນ ເກົາ ເບີນ
ອຳນາດ ຕະ ຣານະ ກ້ອຍ. ມາ ຄັນ ກວາຍ
ກາ ປວາຍ ເຍົາ ຕະ ຣານະ ມູເຈົງ ກ້ອຍ ແຕ່,
ເຍົາ ຕາ ເບີນ ປາຍ ໄລ່ ເບີນ ອຳນາດ ແຕ
ເຢົາງ ເບເອລເຊບູລ. ຍ່ອນ ນະກ້ອຍ, ໄກຣ
ລາລີ້ ເບີນ ແຕ ມູ່ ເຍົາ ແຕ່ ກາ ຕີ ເຍົາ ເບີມ.
28 ມາ ຄັນ ເກົາ ຕູ່ຍຣ ອາລ້ອຣ ເຢົາງ ຕາ ອໍ
ຍ່ອນ ຣາເວີຍ ເຢົາງ ເຈົາຣາຊີ ໂອນ ເກົາ
ຕະ, ຣານະ ໄນ່ ອາປັຣ ໂອນ ເຍົາ ດັງ ປາຍ
ເຢົາງ ເຈົາຣາຊີ ຕະ ຊົດ ແຕ້ອໍ ເຈີ້ ບໍ່ ເຍົາ.

^໑ 12:24 ແຕ້ອໍ ກາ ເນົາ ດໍອໍ ເຢົາງ ຊາຕານ ລາ ຣາມິ້ຣ ເຢົາງ ເບເອລເຊບູລ ແອີ.

29"ຕາ ເບີນ ອາແລ່ະ ເຕ່ອ ມູ່ດ ບົນ ຕຶ່ງ ດຸງ ກວາຍ ບັນ ເຣ່ງ ຄັນ ຕາ ເບີນ ຊັດ ດໍອ ກວາຍ ກ້ອຍ ອິນໂຍ່ງ. ອົງເຄາະ ຊັດ ດໍອ ກວາຍ ກ້ອຍ ເວີຍ ແຕ ເຕ່ອ ມູ່ດ ບົນ ອິດ ເກຣັງ ຕຶ່ງ ດຸງ ອັນ. 1

30"ກວາຍ ອາແລ່ະ ມາ ຕາ ເບີນ ປຣ່ອມ ມູ່ ຣາງຶ່ຮ ກະ ເກົາ, ນ່ະ ກວາຍ ກ້ອຍ ດໍອ ມັດ ກະ ເກົາ. ກະ ກວາຍ ອາແລ່ະ ມາ ຕາ ເບີນ ຕະ ຣານະ ຈ່ອຍ ໂອນ ກວາຍ ການໍອ ແຕ່ອ ບໍ ເກົາ, ໄນ່ ລາ ມູເຈັງ ກວາຍ ກ້ອຍ ຕາ ຍໍອ ອີ ໂອນ ກວາຍ ການໍອ ປວາຍ ເກົາ. 31ນ່ະກ້ອຍ ເກົາ ອາຕີ ເຍົາ, ກວາຍ ອາແລ່ະ ມາ ເບີນ ໂລ່ຍຮ ອິນເຕົາ, ກະ ກວາຍ ອາແລ່ະ ມາ ພາມາດ ເຍົາງ ເຈົາຣາຊີ, ອິນແຍ່ະ ຣາມໍຮ ໂລ່ຍຮ ກ້ອຍ ເຕ່ອ ເຍົາງ ເຈົາຣາຊີ ຕັຮ. ມາ ຄັນ ກວາຍ ອາແລ່ະ ມາ ພາມາດ ຣາເວົ້າຍ ເຍົາງ ເຈົາຣາຊີ, ເຍົາງ ເຈົາຣາຊີ ຕາ ເບີນ ຕັຮ ນ້ອງ ໂລ່ຍຮ ກ້ອຍ. 32ກວາຍ ອາແລ່ະ ມາ ພາມາດ ເກົາ ກອນ ເຍົາງ ແກັດ ກວາຍ, ເຍົາງ ເຈົາຣາຊີ ເຕ່ອ ຕັຮ ໂລ່ຍຮ ກ້ອຍ. ມາ ຄັນ ກວາຍ ອາແລ່ະ ມາ ພາມາດ ຣາເວົ້າຍ ເຍົາງ ເຈົາຣາຊີ, ເຍົາງ ເຈົາຣາຊີ ຕາ ເບີນ ຕັຮ ນ້ອງ ໂລ່ຍຮ ກ້ອຍ ແຕ ແດີຍ ໄນ່ ເຕົາ ແຕ່ອ ແດີຍ ອິນຕູ່ນ."

ອາລ່ອງ ກະ ປາໄລ

(ລູກາ 6:43-45)

33ເຢຊູ ອາຕີ ແອັນ ປາຍ: "ຄັນ ຍໍອ ອີ ເບີນ ປາໄລ ອໍ, ອົງເຄາະ ເບີນ ກໍລ ອາລ່ອງ ອໍ. ຄັນ ເບີນ ກໍລ ຕາ ອໍ, ປາໄລ ອັນ ລາ ຕາ ອໍ ເຕ່."

ຄັນ ເຍົາ ເຮັມ ປາໄລ, ເຍົາ ດັງ ກໍລ. 34ເຍົາ ລາ ນ່ະ ກູຊັນ ເບີນ ປໍຣ! ນານ່ະ ແຕ ເຍົາ ກວາຍ ຕາ ອໍ ມາ ເຕ່ອ ປາຍ ປັຣນາຍ ອໍ? ຣານະ ອິນເຕົາ ກາ ເບີນ ຕຶ່ງ ຣາງຶ່ຮ ກວາຍ, ແບອ ກວາຍ ກ້ອຍ ປາຍ ອາລ່ອຮ. 35ກວາຍ ມັນຕັດ ອໍ, ອັນ ເບີນ ຣານະ ອໍ ຕຶ່ງ ຣາງຶ່ຮ ອັນ. ນ່ະກ້ອຍ ຣານະ ອໍ ລ່ອຮ ແຕ ຣາງຶ່ຮ ກວາຍ ກ້ອຍ. ກະ ກວາຍ ຕາ ອໍ, ອັນ ເບີນ ຣານະ ຕາ ອໍ ຕຶ່ງ ຣາງຶ່ຮ ອັນ. ນ່ະກ້ອຍ ຣານະ ຕາ ອໍ ລ່ອຮ ແຕ ຣາງຶ່ຮ ກວາຍ ກ້ອຍ. 36ມາ ເກົາ ອາຕີ ເຍົາ ປາຍ: ກວາຍ ກາ ອາຕີ ປັຣນາຍ ຕາ ແກັດ ເກົາ, ເຍົາງ ເຈົາຣາຊີ ຕາແປບ ກວາຍ ກ້ອຍ ແຕ ຣານະ ກ້ອຍ ແຕ່ອ ຕາໄງ ເຍົາງ ເຈົາຣາຊີ ຕັດຊິນ ອິນແຍ່ະ ມັຮ ກວາຍ. 37ຍ່ອນ ນ່ະກ້ອຍ, ເຍົາງ ເຈົາຣາຊີ ຕັດຊິນ ເຍົາ ມັຮ ປັຣນາຍ ເຍົາ ປາຍ. ຄັນ ເຍົາ ປາຍ ປັຣນາຍ ອໍ, ອັນ ດັງ ເຍົາ ລາ ກວາຍ ຕານ້ອງ ອໍ. ມາ ຄັນ ເຍົາ ປາຍ ປັຣນາຍ ຕາ ອໍ, ອັນ ດັງ ປາຍ ເຍົາ ລາ ກວາຍ ຕາ ເບີນ ອໍ ກະ ອັນ ໂຈະ ໂຕ່ດ ເຍົາ."

ຈຸ່ມ ພາຣີຊາຍ ແຊອ ໂອນ ເຢຊູ ຕະ ຣານະ ຕາ ເຕີຍ ເຮັມ

(ມາຣະໂກ 8:11-12; ລູກາ 11:24-32)

38ແວັດ ກ້ອຍ, ເບີນ ກວາຍ ອາຕີ ຄານອດ ກະ ກວາຍ ແຕ ຈຸ່ມ ພາຣີຊາຍ, ໄລ່ ແຊອ ແຕ ເຢຊູ ປາຍ: "ອາຈານ ເອີຍ! ຮິ ຍໍອ ອີ ເຮັມ ອາຈານ ຕະ ຣານະ ຕາ ເກີຍ ເຮັມ."

39ມາ ເຢຊູ ຕາແອີຍ ລັຮ ໄລ່ ປາຍ: "ກວາຍ ຕຶ່ງ ແດີຍ ໄນ່ ລາ ຕາ ອໍ ລາລີ່, ກະ ໄລ່ ຕາ

1 12:29 ເຢຊູ ປາຍ ນ່ະກ້ອຍ ລາ ອັນ ໂອນ ໄລ່ ດັງ ນ່ະໄນ່: "ເກົາ ລາ ເຣ່ງ ກາເລີຍ ແຕ ເຍົາງ ຊາຕານ, ນ່ະກ້ອຍ ເຕ່ອ ເກົາ ຕາລຸຮ ເກຣັງ ອັນ."

ຍໍອ໌ ອີ ຊາງ ນ້ອງ ເຍົາງ ເຈົາຣາຊີ. ເຍົາ ແຊອ໌ ແຕ ເກົາ ມວຍ ຣາມັຣ ຕາ ເກົ້ຍ ເຮີມ, ມາ ເກົາ ຕາ ເບີນ ຕະ ໂອນ ເຍົາ. ເຍົາ ເບີນ ເຈົ້ ຣາມັຣ ຕາ ເກົ້ຍ ເຮີມ ແຕ ໂຍນາ, ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ແຕ ອີມແບີ.

40 ໂຍນາ ໄນ່, ອັນ ແອັດ ຕິ່ງ ປຸ່ງ ອາກາ ປັດ ເບີນ ໄປ ຕາໄງ ໄປ ຊາເດົາ. ມູເຈົງ ກ້ອຍ ເຕ່ ເກົາ ກອນ ເຍົາງ ແກັດ ກວາຍ ແອັດ ຕິ່ງ ປັງ ກູມຸ່ຍ ຕິ່ງ ກູແຕອ໌ ເບີນ ໄປ ຕາໄງ ໄປ ຊາເດົາ ເຕ່. 41 ແຕ້ອ໌ ຕາໄງ ເຍົາງ ເຈົາຣາຊີ ຕັດຊິນ ອິນແຍ່ະ ມັຣ ກວາຍ, ກວາຍ ແຕ ເມືອງ ນີນາເວ ແຕ ອີມແບີ ລາລີ້ ຕີ ກວາຍ ແອັດ ຕິ່ງ ແດັຍ ໄນ່. ໄລ່ ເຕ່ອ໌ ຕີ ນະກ້ອຍ, ລາ ຍ່ອນ ປັງ ກາ ໄລ່ ຊ້ອງ ປັຣນາຍ ໂຍນາ ອາຕີ, ໄລ່ ຕັຣ ຣາງັຣ ຕຍາ ເຈົ້ ອິດ ຣາງັຣ ຕາໄມ ແອັນ. ມາ ຊານ່, ແອັດ ອິນຕຸ ໄນ່ ເບີນ ມານະ ປັດ ກາເລີຍ ແຕ ໂຍນາ ມາ ເຍົາ ຕາ ເບີນ ຊາງັດ ອັນ! 42 ແຕ້ອ໌ ຕາໄງ ເຍົາງ ເຈົາຣາຊີ ຕັດຊິນ ອິນແຍ່ະ ມັຣ ກວາຍ, ເບີນ ມັນແຊມ ກາ ແກັດ ເຕົາວ ປັຣເຍົາ ແຕ ອີມແບີ, ຕິ່ງ ກຣວາງ ເຊບາ, ອັນ ຕີ ກວາຍ ແອັດ ຕິ່ງ ແດັຍ ໄນ່. ອັນ ເຕ່ອ໌ ຕີ ນະກ້ອຍ, ຍ່ອນ ອັນ ແຕ້ອ໌ ແຕ ກຣວາງ ເຍົ່ງ ລາລີ້ ຍໍອ໌ ອີ ຊາງັດ ປັຣນາຍ ຣາໄງ່ອ໌ ຣາລັງ ແຕ ເຕົາວ ປັຣເຍົາ ໄຊໂລໂມນ ອາຕີ. ມາ ຊານ່, ແອັດ ອິນຕຸ ໄນ່ ເບີນ ມານະ ຣາໄງ່ອ໌ ຣາລັງ ກາເລີຍ ແຕ ໄຊໂລໂມນ ແອັນ ມາ ເຍົາ ຕາ ເບີນ ຊາງັດ ອັນ!

43 "ພໍກາ ເຍົາງ ຕາ ອໍ ລ້ອຣ ແວັດ ແຕ ຈະ ກວາຍ, ເຈົ້ ເຍົາງ ຕາ ອໍ ກ້ອຍ ເປາະ ຕິ່ງ ອິນຕຸ ຊາແອັດ. ອັນ ຈໍອ໌ ອິນຕຸ ອີ ຣາລູ່, ມາ ອັນ ຕາ ເບີນ ຣາມັຣ. 44 ເຈົ້ ອັນ ຕິດ ປາຍ: 'ເກົາ ເຈົາ ລັຣ ປໍ ອິນຕຸ ກາ ເກົາ ລ້ອຣ ແຕ ອິນໂຍ່ງ ຊາ.' ພໍກາ ອັນ ເຈົາ ປໍ ອິນຕຸ ກ້ອຍ, ອັນ ເຮີມ ແອັງ ອິນຕຸ

ເມົາດ ຊ້ອງ. ອິນຕຸ ກ້ອຍ ຊຸລ ອໍ, ກະ ເກຣັງ ອິນເຕົາ ຕິ່ງ ອິນຕຸ ກ້ອຍ ອາຕີ ອໍ ອິນແຍ່ະ ເຈົ້. 45 ເຈົ້ ອັນ ເປາະ ອິດ ເດົິງ ອາເຈົາ ຕາປູ່ລ ນະ ເຍົາງ ຕາ ອໍ ການໍອ໌ ແອັນ ໂອນ ແອັດ ກະ ອັນ ຕິ່ງ ອິນຕຸ ກ້ອຍ. ໄລ່ ລາ ຕາ ອໍ ກາເລີຍ ແຕ ອັນ ແອັນ. ນະກ້ອຍ ແດັຍ ອາມັງ ກວາຍ ກ້ອຍ ຕາ ອໍ ກາເລີຍ ແຕ ອິນໂຍ່ງ ແອັນ. ໄກຣ ລາລີ້ ແດັຍ ຕາ ອໍ ໄນ່ ລາ ມູເຈົງ ກ້ອຍ ເຕ່."

ອິມເປ່ອ໌ ກະ ແຊມອາຍ ເຢຊູ

(ມາຣະໂກ 3:31-35; ລູກາ 8:19-21)

46 ປັງ ກາ ເຢຊູ ອິນນ້ອງ ຕະ ອິນຕີ ກະ ມັຣ ກວາຍ ກຼິ່ງ ກ້ອຍ, ເບີນ ອິມເປ່ອ໌ ກະ ແຊມອາຍ ອັນ ແອັດ ຕາຍິ່ງ ຍັຣ ນໍອ໌. ໄລ່ ຍໍອ໌ ອີ ຕະ ອິນຕີ ກະ ອັນ. 47 ເບີນ ມານະ ກວາຍ ການໍອ໌ ອາຕີ ເຢຊູ ປາຍ: "ອິມເປ່ອ໌ ກະ ແຊມອາຍ ອາຈານ ແອັດ ຍັຣ ນໍອ໌. ໄລ່ ຍໍອ໌ ອີ ຕະ ອິນຕີ ກະ ອາຈານ."

48 ມາ ເຢຊູ ຕາແບີບ ປາຍ: "ເນົາ ແກັດ ອິມເປ່ອ໌ ເກົາ, ກະ ເນົາ ແກັດ ແຊມອາຍ ເກົາ?" 49 ເຈົ້ ເຢຊູ ຊາດອຍ ອາຕີ ອັນ ໂຈະ ໄລ່ ກາ ຣຍານ ແຕ ອັນ, ກະ ອັນ ປາຍ: "ໄນ່ ລາ ອິມເປ່ອ໌ ກະ ແຊມອາຍ ເກົາ! 50 ອາແລ່ະ ລາ ໂທຍ ກາ ຊາງັດ ກະ ຕະ ປວາຍ ຣານະ ອິມປໍ່ ເກົາ ຕິ່ງ ມັນລ້ອງ, ໄລ່ ກ້ອຍ ແກັດ ແຊມອາຍ ແຊມແອັຍ ກະ ອິມເປ່ອ໌ ເກົາ."

ປັຣນາຍ ຊາກໍາ ແຕ ກວາຍ ຕຣີຣ ກູປູອ໌

(ມາຣະໂກ 4:1-9; ລູກາ 8:4-8)

13 1 ຕາໄງ ກ້ອຍ ເຢຊູ ລ້ອຣ ແຕ ດຸງ, ເຈົ້ ເປາະ ຕາກູ ຕິ່ງ ປິຣ ແດັອ໌ ທາເລ ຣາປັງ. 2 ເບີນ ກຼິ່ງ ກວາຍ ແອັດ

ໂຮ່ມ ອົມແປຣ ອັນ. ນ່ະກ້ອຍ ອັນ ຊ້ອສ ຕາກູ
 ຕຶ່ງ ຕົວະ. ມາ ມັສ ກວາຍ ກຼັງ ກ້ອຍ, ໄລ່
 ອິນນ້ອງ ແອີດ ຕາຍິ່ງ ຕຶ່ງ ປິສ. ³ເຈີ່ ເຢຊູ
 ອາຕີ ມັສ ກວາຍ ກຼັງ ກ້ອຍ ຊາອິ້ຍ ຣາມິ້ສ
 ແຕ ບັຣນາຍ ຊາກຳ. ອັນ ອາຕີ ປາຍ: "ເບີນ
 ມານະ ກວາຍ ເປາະ ຕຣິ້ຣ ກູບູອໍ. ⁴ບ້ອງ ກາ
 ອັນ ຕຣິ້ຣ, ເບີນ ກູອງ ຊາແລ້ສ ຕຶ່ງ ຣານາ.
 ເຈີ່ ແຈມ ແຊງ ຕອດ ຈາ ກູອງ ກ້ອຍ. ⁵ເບີນ
 ກູອງ ການໍອໍ ຊາແລ້ສ ຕຶ່ງ ກູແຕອໍ ກາດາ,
 ປິນ ກູແຕອໍ ເບີນ ແອີງ ຕາຕາຣ. ເຈີ່ ໄວ່
 ລາລີ້ ກູອງ ກ້ອຍ ດັສ, ຍ່ອນ ກູແຕອໍ ກ້ອຍ
 ຕາ ເບີນ ອິນຕຣູ່. ⁶ມາ ແຕ້ອໍ ມັດ ມານາງ
 ລ້ອສ ພວາອໍ ເຣ່ງ ລາລີ້, ຊັຣນິສ ກ້ອຍ ແກັດ
 ຣ້ອສ, ຍ່ອນ ເຣ່ສ ອັນ ຕາ ເບີນ ອິນຕຣູ່. ອັນ
 ຣ້ອສ, ເຈີ່ ກູຈິດ. ⁷ເບີນ ກູອງ ການໍອໍ ຊາແລ້ສ
 ຕຶ່ງ ກູແຕອໍ ກາ ເບີນ ເຣ່ສ ຊັຣເລົາ. ພໍກາ
 ຊັຣເລົາ ກ້ອຍ ດັສ, ອັນ ຣີ່ ດໍອໍ ຊັຣນິສ ກາ
 ຕາແປີ ດັສ ແຕ ກູອງ ກວາຍ ກ້ອຍ ຕຣິ້ຣ.
⁸ກະ ເບີນ ກູອງ ການໍອໍ ແອັນ ຊາແລ້ສ ຕຶ່ງ
 ກູແຕອໍ ອໍ. ກູອງ ກ້ອຍ ດັສ ອໍ, ກັລ ອັນ
 ແກັດ ປາໄລ ອໍ. ມວຍ ກູອງ ແກັດ ປາໄລ
 ມວຍ ຣ່ອຍ. ມວຍ ກູອງ ແກັດ ປາໄລ ຕາບັດ
 ຈິດ. ກະ ມວຍ ກູອງ ແອັນ ແກັດ ປາໄລ
 ໄປ ຈິດ. ⁹ອາແລ່ະ ເບີນ ກູຕູຣ, ໂອນ ອັນ
 ຊາງັດ ເບີມ."

ນານະ ເຢຊູ ອາຕີ ແຕ ບັຣນາຍ ຊາກຳ?

(ມາຣະໂກ 4:10-12; ລູກາ 8:9-10)

¹⁰ມູ່ ກາ ຣຍານ ແຕ ເຢຊູ ແຕ້ອໍ ບໍ ອັນ ກະ
 ຕາແປີບ ອັນ ປາຍ: "ຍ່ອນ ນານະ ອາຈານ
 ອາຕີ ແຕ ບັຣນາຍ ຊາກຳ ໂຈະ ມັສ ກວາຍ
 ກ້ອຍ?"

¹¹ເຢຊູ ຕາແອີຍ ປາຍ: "ເຍົາງ ເຈົາຣາຊີ
 ໂອນ ເຍົາ ດັງ ມັສ ບັຣນາຍ ປາໂຕ່ະ ແຕ ເຍົາງ
 ເຈົາຣາຊີ ຕະ ຊົດ, ມາ ອັນ ຕາ ເບີນ ໂອນ
 ໄລ່ ກ້ອຍ ດັງ. ¹²ກວາຍ ອາແລ່ະ ກາ ເບີນ
 ເຈີ່, ເກົາ ຈ່ອຍ ໂອນ ກວາຍ ກ້ອຍ ແຮງ ເບີນ
 ຊາອິ້ຍ ລາລີ້ ແອັນ. ມາ ກວາຍ ອາແລ່ະ ກາ
 ຕາ ເບີນ ເບີນ, ແຮງ ເກົາ ອິດ ລັສ ອິນແຍ່ະ
 ແຕ ອັນ. ¹³ຍ່ອນ ນ່ະກ້ອຍ ແຕ ເກົາ ອາຕີ
 ແຕ ບັຣນາຍ ຊາກຳ ໂຈະ ມັສ ກວາຍ ກ້ອຍ,
 ລາ ຍ່ອນ ໄລ່ ເນ່ ມາ ໄລ່ ຕາ ເບີນ ເຮີມ, ໄລ່
 ຊາງັດ ມາ ໄລ່ ຕາ ເບີນ ຊ້ອງ, ກະ ໄລ່ ຕາ
 ເບີນ ຊາປຸ່ສ ອິນເຕົາ ເລີ້ຍ. ¹⁴ນ່ະກ້ອຍ, ຍ່ອນ
 ແຕ ໄລ່ ກ້ອຍ ແກັດ ຣາປຍາຍ ກະ ບັຣນາຍ
 ເອຊາຢາ, ກວາຍ ອາຕີ ຕາງ ບັຣນາຍ ເຍົາງ
 ເຈົາຣາຊີ ປາຍ ດໍອໍ:

'ເຍົາ ຊ້ອງ ເລືອຍງ,
 ມາ ເຍົາ ຕາ ເບີນ ຊາປຸ່ສ.
 ກະ ເຍົາ ເນ່ ເລືອຍງ,
 ມາ ເຍົາ ຕາ ເບີນ ເຮີມ ອິນເຕົາ
 ເລີ້ຍ.

¹⁵ຍ່ອນ ອິນແຍ່ະ ມັສ ກວາຍ ເບີນ
 ຣາງິ້ຣ ກ້ອງ,
 ນ່ະກ້ອຍ ໄລ່ ກູບັດ ກູຕູຣ, ຕາ ແອອໍ
 ອີ ຊ້ອງ.
 ກະ ໄລ່ ກາແຍດ ມັດ, ຕາ ແອອໍ ອີ
 ເຮີມ.
 ຄັນ ມັດ ໄລ່ ມາ ເຮີມ, ກູຕູຣ ໄລ່ ມາ
 ຊ້ອງ, ກະ ຣາງິ້ຣ ໄລ່ ມາ ດັງ,
 ອີງກ້ອຍ ປຍາຍ ໄລ່ ອີ ລົບ ລັສ ປຽນ
 ແກັດ ຣາງິ້ຣ ຕາໄມ ແອັນ,
 ໂອນ ແຕ່ອໍ ເກົາ ປົວ ໂອນ ໄລ່.'

¹⁶"ມາ ເຍົາ, ເຍົາ ເບີນ ບຸ່ນ ຊາອິ້ຍ. ເຍົາ

ເປັນ ມັດ ກາ ແຕ່ອ ເຮີມ. ກະ ເຍົາ ເປັນ ກູຕູຣ ກາ ແຕ່ອ ຊ້ອງ. 17ເກົາ ອາຕີ ຕານ້ອງ ໂອນ ເຍົາ, ເປັນ ຊາອີຍ ນະ ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ ແຕ ອິມແບິ, ກະ ເປັນ ກູງິງ ກວາຍ ການ້ອ ຕານ້ອງ ອໍ ແຕ່, ອິນແຍ່ະ ມັຮ ໄລ່ ກ້ອຍ ຍໍອ ອີ ເຮີມ ມັຮ ຣານະ ເຍົາ ເຮີມ ຊານໍ່, ມາ ໄລ່ ຕາ ດັງ ເປັນ ເຮີມ. ກະ ໄລ່ ກ້ອຍ ຍໍອ ອີ ຊ້ອງ ມັຮ ປັນນາຍ ເຍົາ ຊ້ອງ ຊານໍ່, ມາ ໄລ່ ຕາ ດັງ ເປັນ ຊ້ອງ."

**ເຢຊູ ອາຕີ ລັຮ ປັນນາຍ ຊາກຳ
ແຕ ກວາຍ ຕຣິຮ ກູປູອໍ**

(ມາຣະໂກ 4:13-20; ລູກາ 8:11-15)

18"ນະກ້ອຍ, ເຍົາ ຊາງັດ ໂອນ ກຣັກ ມັຮ ຣາມິຮ ປັນນາຍ ຊາກຳ ແຕ ມານະ ຕຣິຮ ກູປູອໍ ລາ ອິນເຕົາ. 19ເປັນ ກວາຍ ກາ ຊ້ອງ ປັນນາຍ ອໍ ແຕ ເຍົາງ ເຈົາຣາຊີ ຕະ ຊິດ, ມາ ອັນ ຕາ ເປັນ ຊາປຸຮ ກະ ອັນ ຕາ ເປັນ ຊາງັດ ອິນເຕົາ. ເຈ້ ເຍົາງ ຊາຕານ ແຕ່ອ ປົນ ອິດ ປັນນາຍ ອໍ ແຕ ຣາງິຮ ກວາຍ ກ້ອຍ. ກວາຍ ກ້ອຍ ນະ ກູແຕອ ກາ ເນົາ ຊາເຕົາຍ໌ ຕິງ ຣານາ. ກູອງ ກ້ອຍ ຊາແລັຮ, ມາ ອັນ ຕາ ເປັນ ດັຮ ອິນເຕົາ. 20ເປັນ ກວາຍ ການ້ອ ນະ ກູແຕອ ກາດາ ເປັນ ຕາຕາຣ ປົນ ກູແຕອ. ພໍກາ ເນົາ ອາຕີ ປັນນາຍ ເຍົາງ ເຈົາຣາຊີ, ອັນ ຊ້ອງ ປັນນາຍ ກ້ອຍ. ໄວ່ ລາລີ ອັນ ອິດ ກະ ປຣອມ ຊາອຳ ປັນນາຍ ກ້ອຍ ຣໍອ ອໍ. 21ມາ ອັນ ກ້ອຍ ຕາ ເປັນ ແກັດ ເຣ່ຣ ອິນຕຣູ. ນະກ້ອຍ ອັນ ເປັນ ອາມົງ ມາໂຮຍ ຊ້ອງ. ຄັນ ເປັນ ຕຸຮ ກັດ ແຕ່ອ ປໍ ອັນ ຍ່ອນ ອັນ ຊາອຳ ປັນນາຍ ເຍົາງ ເຈົາຣາຊີ, ອັນ ຕາ ເປັນ ຊາອຳ ນ້ອງ. 22ເປັນ ກວາຍ ການ້ອ ນະ ກູແຕອ

ກາ ເປັນ ຊັຮເລົາ. ພໍກາ ເນົາ ອາຕີ ປັນນາຍ ເຍົາງ ເຈົາຣາຊີ, ອັນ ຊ້ອງ ປັນນາຍ ກ້ອຍ. ມາ ຣາງິຮ ອັນ ແອັດ ຣາບູລ ຣານະ ຕິງ ແດັຍ ໄນ່, ກະ ອັນ ຍໍອ ອີ ຊູ ເປັນ. ມັຮ ຣາມິຮ ກ້ອຍ ຣໍ ດໍອ ປັນນາຍ ເຍົາງ ເຈົາຣາຊີ ໂອນ ຕາ ເປັນ ແກັດ ປາໄລ. 23ມາ ເປັນ ກວາຍ ການ້ອ ນະ ກູແຕອ ອໍ. ພໍກາ ເນົາ ອາຕີ ປັນນາຍ ເຍົາງ ເຈົາຣາຊີ, ອັນ ກ້ອຍ ຊາງັດ ປັນນາຍ ກ້ອຍ ກະ ອັນ ດັງ ແຈງ ລາລີ. ອັນ ກ້ອຍ ແກັດ ປາໄລ. ອັນ ກາ ແກັດ ປາໄລ ມວຍ ຣ່ອຍ. ອັນ ກາ ແກັດ ປາໄລ ຕາປັດ ຈິດ, ກະ ອັນ ກາ ແກັດ ປາໄລ ໄປ ຈິດ."

**ເຢຊູ ຊາກຳ ແຕ ໂດຍ ຕາປັຮ
ກັຮຈຸ ກະ ໂດຍ ທຣໍ**

24ເຢຊູ ອາຕີ ແຕ ປັນນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຍົາງ ເຈົາຣາຊີ ຕະ ຊິດ ຕິງ ຣາງິຮ ກວາຍ ລາ ນະ ມານະ ຈັດ ທຣໍ ອໍ ຕິງ ໄທຣ ອັນ. 25ມາ ເປັນ ມວຍ ຊາເດົາ, ປ້ອງ ກາ ອິນແຍ່ະ ມັຮ ກວາຍ ປິ, ມານະ ກາ ຊ້ອງ ອວານ ກະ ອັນ ກາ ຕາລາ ໄທຣ ກ້ອຍ, ອັນ ມູ່ດ ຕຣິຮ ກູອງ ໂດຍ ຕາປັຮ ຕິງ ໄທຣ ກ້ອຍ. ແວັດ ອັນ ຕຣິຮ ກູອງ ກ້ອຍ, ເຈ້ ອັນ ລ້ອຮ ແຕ ໄທຣ. 26ແຕ່ອ ກັລ ທຣໍ ກ້ອຍ ດັຮ ກະ ປັຮລໍມ, ກູອງ ໂດຍ ຕາປັຮ ກ້ອຍ ດັຮ ແຕ່. 27ນະກ້ອຍ ກວາຍ ກາ ຕະ ຣານະ ໂອນ ອິນເຈົາ ກ້ອຍ, ໄລ່ ແຕ່ອ ປໍ ອິນເຈົາ ກະ ປາຍ: 'ອິນເຈົາ ເອີຍ! ປຍາຍ໌ ມາ ຕາ ເປັນ, ອິນເຈົາ ຈັດ ແອັງ ກູອງ ທຣໍ ຊ້ອງ ຕິງ ໄທຣ ອິນເຈົາ? ຄັນ ນະກ້ອຍ, ແຕ ແລະ ໂດຍ ຕາປັຮ ໄນ່ ແຕ່ອ?' 28ອິນເຈົາ ຕາແອີຍ ລັຮ ປາຍ: 'ເປັນ ມານະ ກາ ຊ້ອງ ອວານ ກະ ເກົາ ຕະ ຣານະ ກ້ອຍ.'

"ໄລ່ ກາ ຕະ ຣານະ ອິນເຈົາ ກ້ອຍ ຕາແບັບ ລັ່ສ ປາຍ: 'ອິນເຈົາ ຍໍອ໌ ອີ ໂອນ ຮິ ເປາະ ເຮືອ ຕັ້ ກັ່ລ ໂດຍ ຕາປັຣ ກ້ອຍ ບໍ່?'

29"ອິນເຈົາ ກ້ອຍ ຕາແອີຍ ລັ່ສ ປາຍ: 'ຕາ ເບີນ. ເກົາ ອົງກ້ອນ ບ້ອງ ກາ ເຍົາ ເຮືອ ກັ່ລ ໂດຍ ຕາປັຣ ກ້ອຍ, ເຍົາ ເຮືອ ກາ ກັ່ລ ໂດຍ ແຮ. 30ໄຮ ດໍອ໌ ກັ່ລ ໂດຍ ກະ ກັ່ລ ໂດຍ ຕາປັຣ ກ້ອຍ ດັຮ ມັນຕູ ເວົ້າຍ ໂອນ ເຕົາ ແຕ່ອ໌ ປາເມ່ນ ຕາໄງ ໄຮ ຊອດ. ແຕ່ອ໌ ຕາໄງ ກ້ອຍ, ເກົາ ແປຮີ ໄລ່ ກາ ຈ່ອຍ ຊອດ ໂດຍ ໂອນ ເຮືອ ຕັ້ ກັ່ລ ໂດຍ ຕາປັຣ ເວົ້າຍ. ເຈົ້ ໄລ່ ປາໂຣມ ມັຮ ກັ່ລ ກ້ອຍ, ກະ ອາບ້ອງ ຕັຮ ຕື່ງ ອູ່ຍຮ. ແວັດ ກ້ອຍ, ໄລ່ ຊອດ ໂດຍ ໄລ່ ໂຈະ ຕື່ງ ຊູ."

ເຢຊູ ຊາກຳ ແຕ ກູອງ ແກດງ ກາເລີຍ ແຕ ການໍອ໌

(ມາຣະໂກ 4:30-32; ລູກາ 13:18-19)

31ເຢຊູ ອາຕີ ແຕ ບັຣນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຍົາງ ເຈົາຣາຊີ ຕະ ຊິດ ຕື່ງ ຣາງືຮ ກວາຍ ລາ ນ່ະ ມວຍ ກູອງ ປາກາດ. ເບີນ ກວາຍ ອິດ ກູອງ ໄນ່ ຕຣື່ ຕື່ງ ຊວນ ອັນ. 32ກູອງ ກ້ອຍ ລາ ແກດງ ກາເລີຍ ອິນແຍ່ະ ແຕ ກູອງ ການໍອ໌. ມາ ແຕ່ອ໌ ອັນ ດັຮ, ອັນ ບິດ ກາເລີຍ ແຕ ມັຮ ບັດ ການໍອ໌. ອັນ ແກັດ ນ່ະ ອາລ່ອງ, ໂອນ ແຕ່ອ໌ ແຈມ ຕະ ຊືຮ ຕື່ງ ອາແບງ ອັນ."

ເຢຊູ ຊາກຳ ແຕ ບວຣ ຊື່ອ

(ລູກາ 13:20-21; ມາຣະໂກ 4:33-34)

33ເຢຊູ ອາຕີ ມວຍ ບັຣນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຍົາງ ເຈົາຣາຊີ ຕະ

ຊິດ ຕື່ງ ຣາງືຮ ກວາຍ ລາ ນ່ະ ບວຣ ຊື່ອ. ເບີນ ມັນແຊມ ອິດ ບິອ໌ ເກຣັງ ກ້ອຍ; ເຈົ້ ອັນ ເປຍ ໂຈະ ແປງ ຕື່ງ ອາແດັຮ ບິດ. ເຈົ້ ແປງ ກ້ອຍ ແກັດ ຊື່ອ ອາຊ້ອຮ ອິນແຍ່ະ."

34ເຢຊູ ອາຕີ ກູ່ ຣາມັຮ ໄນ່ ແຕ ບັຣນາຍ ຊາກຳ ໂຈະ ກວາຍ ກື່ງ ກ້ອຍ. ອັນ ຕາ ເບີນ ອາຕີ ໄລ່ ອິນເຕົາ ມາ ຕາ ເບີນ ປາຍ ແຕ ບັຣນາຍ ຊາກຳ. 35ອັນ ຕະ ນ່ະກ້ອຍ ໂອນ ແກັດ ຣາປຍາຍ໌ ກະ ບັຣນາຍ ມານະ ອາຕີ ຕາງ ບັຣນາຍ ເຍົາງ ເຈົາຣາຊີ ແຕ ອິມແບີ ປາຍ ແຕ ເຢຊູ ນ່ະໄນ່:

"ບ້ອງ ກາ ເກົາ ຕະ ອິນຕີ ກະ ໄລ່, ເກົາ ອາຕີ ແຕ ບັຣນາຍ ຊາກຳ. ແຕ ຕາໄງ ເຍົາງ ເຈົາຣາຊີ ແຕງ ມັນລ້ອງ ກະ ກູແຕອ໌, ອັນ ປາໂຕ່ະ ມັຮ ບັຣນາຍ ເກົາ ອາຕີ ໄລ່ ຊານໍ."

ເຢຊູ ອາຕີ ແຕ ບັຣນາຍ ຊາກຳ ທຣໍ ກະ ໂດຍ ຕາປັຣ

36ແວັດ ກ້ອຍ ເຢຊູ ໂອນ ກວາຍ ກື່ງ ກ້ອຍ ເຈົາ; ເຈົ້ ອັນ ມູ່ດ ຕື່ງ ດູງ. ມູ່ ກາ ຣຍານ ແຕ ອັນ ແຕ່ອ໌ ແຊອ໌ ແຕ ອັນ ປາຍ: "ອາຈານ ເອີຍ! ຮິ ແຊອ໌ ອາຈານ ອາຕີ ໂອນ ຮິ ດັງ ແຕ ບັຣນາຍ ຊາກຳ ທຣໍ ກະ ໂດຍ ຕາປັຣ."

37ເຢຊູ ຕາແອີຍ ໄລ່ ປາຍ: "ອັນ ກາ ຈັດ ທຣໍ ອໍ ກ້ອຍ ລາ ກອນ ເຍົາງ ແກັດ ກວາຍ. 38ໂທຣ ກ້ອຍ ລາ ກູ່ ກຣວາງ ຕື່ງ ກູແຕອ໌ ໄນ່. ກູອງ ອໍ ກ້ອຍ ລາ ອິນແຍ່ະ ມັຮ ກວາຍ ກາ ແກັດ ກອນ ອາໂກ ເຍົາງ ເຈົາຣາຊີ. ໂດຍ ຕາປັຣ ກ້ອຍ ລາ ອິນແຍ່ະ ມັຮ ກວາຍ ກາ ແກັດ ກອນ ອາໂກ ເຍົາງ ຊາຕານ. 39ອັນ ກາ ຕຣືຮ

ໂດຍ ຕາປັຣ ກ້ອຍ ລາ ເຍົາງ ຊາຕານ. ອັນ ກ້ອຍ ອວານ ກະ ອິນເຈົາ ໄທຣ ກ້ອຍ. ປາເນ່ນ ຊອດ ທຣໍ ກ້ອຍ ລາ ຕາໄງ ເຍົາງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ. ກະ ໄລ່ ກາ ຈ່ອຍ ຊອດ ທຣໍ ກ້ອຍ ລາ ເທວາດາ ເຍົາງ ເຈົາຣາຊີ. 40 ໄລ່ ກ້ອຍ ເຣື້ອ ກະ ປາໂຣມ ໂດຍ ຕາປັຣ ກ້ອຍ ອາປ້ອງ ຕັຮ ຕິ່ງ ອູ່ຍຮ. ມູເຈົງ ກ້ອຍ ເຕ່ ເຍົາງ ເຈົາຣາຊີ ຕະ ກະ ກວາຍ ຕິ່ງ ຕາໄງ ອັນ ຕັດຊິ່ນ ອິນແຍ່ະ ມັຮ ກວາຍ. 41 ກອນ ເຍົາງ ແກັດ ກວາຍ, ອັນ ແປຣີ ເທວາດາ ອັນ ເປາະ ອິນແຍ່ະ ກູ່ ອິນຕຸ ອັນ ຊົດ, ເຈົ້າ ປາໂຣມ ກູ່ ນະ ກວາຍ ກາ ຕະ ໄລ່ຍຮ ກະ ກູ່ ນະ ກວາຍ ກາ ອາໂຢ່ງ ກວາຍ ການໍ້ອ ຕະ ໄລ່ຍຮ. 42 ເຈົ້າ ເທວາດາ ກ້ອຍ ອາປ້ອງ ຕັຮ ມັຮ ກວາຍ ເບິນ ໄລ່ຍຮ ຕິ່ງ ປຣຸ່ງ ອູ່ຍຮ. ອິນຕຸ ກ້ອຍ ໄລ່ ຈົວ ໂຕຍ ບາບ ລາລີ້. ໄລ່ ເຍົາມ ກູໂກຼຍ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຮ ກັດ ລາລີ້. 43 ເຈົ້າ ປ້ອງ ກາ ກ້ອຍ ມັຮ ກວາຍ ກາ ຕານໍ້ອງ ອໍ ເບິນ ແອັດ ຕິ່ງ ອິນຕຸ ອິມບໍ່ ໄລ່ ຊົດ ຕິ່ງ ມັນລ້ອງ. ໄລ່ ແກັດ ນະ ມັດ ມານາງ ປາເລົາງ ຕິ່ງ ອິນຕຸ ກ້ອຍ. ອາແລ່ະ ເບິນ ກູຕູຮ, ໂອນ ອັນ ຊາງັດ ເບິມ."

ເຢຊູ ຊາກຳ ແຕ ເນົາ ຕີ່ບ ເກຣັງ ເປ່ງ ຕິ່ງ ກູແຕອ້

44 "ເຍົາງ ເຈົາຣາຊີ ຕະ ຊົດ ຕິ່ງ ຣາງັຮ ກວາຍ ລາ ນະ ເນົາ ຕີ່ບ ເກຣັງ ເປ່ງ ຕິ່ງ ກູແຕອ້. ພໍກາ ກວາຍ ການໍ້ອ ຣາມັຮ ເກຣັງ ກ້ອຍ, ອັນ ກູບິລ ໂອນ ແກຣ່ະ ລັຮ ເກຣັງ ກ້ອຍ. ເຈົ້າ ອັນ ເຈົາ ຈິ ອິນແຍ່ະ ມັຮ ເກຣັງ ແຕ ດຸງ ອັນ. ກະ ອັນ ເປາະ ແຈົງ ອິນຕຸ ກູແຕອ້ ກ້ອຍ ແອ້ນ."

ເຢຊູ ຊາກຳ ແຕ ຈຸ່ ຕຍາ

45 "ເຍົາງ ເຈົາຣາຊີ ຕະ ຊົດ ຕິ່ງ ຣາງັຮ ກວາຍ ລາ ນະ ມານະ ຈໍ້ອ ຍໍ້ອ ອີ ແຈົງ ຈຸ່ ຕຍາ ອໍ. 46 ແຕ່ອ້ ອັນ ຣາມັຮ ມວຍ ກູອງ ຈຸ່ ອໍ ກາເລີຍ ແຕ ການໍ້ອ, ເຈົ້າ ອັນ ເປາະ ຈິ ອິນແຍ່ະ ມັຮ ມູ່ນ ອັນ ເບິນ. ແວັດ ກ້ອຍ ອັນ ແຈົງ ກູອງ ຈຸ່ ຕຍາ ອໍ ກ້ອຍ."

ເຢຊູ ຊາກຳ ແຕ ມ່ອງ ຕໍ ອາກາ

47 "ກະ ເຍົາງ ເຈົາຣາຊີ ຕະ ຊົດ ຕິ່ງ ຣາງັຮ ກວາຍ ລາ ນະ ມ່ອງ ຕໍ ອາກາ ເນົາ ຕິ່ງ ຕິ່ງ ແດັອ້. ກູ່ ຣາມັຮ ອາກາ ໄກຣ ຕິ່ງ ມ່ອງ ກ້ອຍ. 48 ພໍກາ ອາກາ ໄກຣ ປັນ ມ່ອງ, ກວາຍ ກາ ຈໍ້ອ ອາກາ ກ້ອຍ, ໄລ່ ຮອຣ ອາຊ້ອຣ ມ່ອງ ຕິ່ງ ປັຮ. ເຈົ້າ ໄລ່ ຕາກູ ຮຸງ ອາກາ. ອາກາ ອໍ, ໄລ່ ໂຈະ ຕິ່ງ ກາເຣຍ. ອາກາ ຕາ ອໍ, ໄລ່ ຕັຮ. 49 ແຕ່ອ້ ຕາໄງ ເຍົາງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ, ອັນ ຕະ ມູເຈົງ ກ້ອຍ ເຕ່. ອັນ ແປຣີ ມັຮ ເທວາດາ ອັນ ເປາະ ຮຸງ ກວາຍ. ໄລ່ ປາໂຣມ ມັຮ ກວາຍ ຕາ ອໍ ກາຍັຮ ຕັຮ ແຕ ກວາຍ ຕານໍ້ອງ ອໍ. 50 ເຈົ້າ ໄລ່ ອາປ້ອງ ຕັຮ ຊ້ອງ ມັຮ ກວາຍ ຕາ ອໍ ກ້ອຍ ຕິ່ງ ປຣຸ່ງ ອູ່ຍຮ. ແອັດ ອິນຕຸ ກ້ອຍ ໄລ່ ຈົວ ໂຕຍ ບາບ ລາລີ້. ໄລ່ ເຍົາມ ກູໂກຼຍ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣິກ ລາລີ້."

51 ແວັດ ກ້ອຍ ເຢຊູ ຕາແບັບ ໄລ່ ກ້ອຍ ປາຍ: "ມັຮ ຣາມັຮ ໄນ່, ເຍົາ ຊາປຸ່ຮ ມາ ຕາ ເບິນ?" ໄລ່ ກ້ອຍ ຕາແອັຍ ປາຍ: "ເອັອ. ຮິ ຊາປຸ່ຮ ເຈົ້າ."

52 ເຢຊູ ອາຕີ ແອ້ນ ປາຍ: "ຄັນ ນະກ້ອຍ, ກູ່ ນະ ກວາຍ ອາຕີ ຄານອດ ຈຸ່ມ ອິດຊະຣາເອລ ກາ ຣຍານ ແອ້ນ ແຕ ເຍົາງ ເຈົາຣາຊີ ຕະ ຊົດ, ກວາຍ ກ້ອຍ ລາ ນະ ອິນເຈົາ ດຸງ ກາ ອາລ້ອຣ

ມັສ ກາ ມູ່ນ ອັນ ເກືອ ຕຍາ ກະ ເກືອ ຕາໂມ, ຍ່ອນ ອັນ ເຕ່ອ້ ອາຕີ ແຕ ຣານະ ຕຍາ ກະ ແຕ ຣານະ ຕາໂມ ແສີ ໂອນ ເນົາ ຊ້ອງ."

ເຢຊູ ເຈົ້າ ບໍ່ ວິໄລ ນາຊາເຣັດ

(ມາຣະໂກ 6:1-6; ລູກາ 4:16-30)

53 ແວ້ດ ເຢຊູ ອາຕີ ບັຣນາຍ ຊາກຳ ກ້ອຍ, ອັນ ລ້ອນ ແຕ ອິນຕຸ ກ້ອຍ. 54 ອັນ ເຈົ້າ ບໍ່ ວິໄລ ອັນ, ລາ ວິໄລ ນາຊາເຣັດ. ອັນ ແອິດ ອົງກ້ອຍ ອາຕີ ຕຶງ ດຸງ ຊາງ ກວາຍ ອິດຊະຣາເອລ. ໄລ່ ກາ ຊາງັດ ບັຣນາຍ ອັນ, ໄລ່ ກ້ອຍ ຊ້ອງ ງິດ ລາລີ້. ກະ ໄລ່ ຕາແບັບ ປາຍ: "ແຕ ແລະ ອັນ ໄມ່ ເປັນ ບັຣນາຍ ຣາໄງ່ອ ຣາລັງ ໄມ່? ກະ ຍ່ອນ ນານະ ອັນ ເຕ່ອ້ ຕະ ຣານະ ຕາ ເກີ້ຍ ເສີມ? 55 ແມ່ນ ມາ ຕາ ເປັນ, ອັນ ໄມ່ ລາ ກອນ ກວາຍ ເຈົ້າງ ຕະ ອາລ່ອງ? ແມ່ນ ມາ ຕາ ເປັນ, ມາຣີ ລາ ອິມເປ່ອ ອັນ, ກະ ຢາໂກໂບ, ໂຢເຊັບ, ຊີໂມນ, ກະ ຢູດາ ລາ ອາແອມ ອັນ? 56 ກະ ແມ່ນ ມາ ຕາ ເປັນ, ອາມໍອ ອັນ ແອິດ ມູ່ ວິໄລ ກະ ໄຮ? ມາ ນານະ ກວາຍ ໄມ່ ເຕ່ອ້ ຕະ ຊາອີ້ຍ ຣານະ ນະກ້ອຍ?"

57 ເຈົ້າ ໄລ່ ພາມາດ ເຢຊູ; ໄລ່ ຊ້ອງ ອວານ ລາລີ້ ກະ ບັຣນາຍ ອັນ ອາຕີ ນະກ້ອຍ. ເຢຊູ ອາຕີ ໂຈະ ໄລ່ ກ້ອຍ ປາຍ: "ຄັນ ເປັນ ມານະ ກວາຍ ອາຕີ ຕາງ ບັຣນາຍ ເຍົາງ ເຈົ້າຣາຊີ ເປາະ ອາຕີ ຕຶງ ເມືອງ ການໍອ, ກວາຍ ເມືອງ ກ້ອຍ ຢານໍບ ອັນ. ມາ ຄັນ ອັນ ອາຕີ ຕຶງ ວິໄລ ອັນ ເບີມ, ກະ ຕຶງ ດຸງ ອັນ ເບີມ, ໄລ່ ກ້ອຍ ຕາ ເປັນ ຢານໍບ ອັນ."

58 ນະກ້ອຍ ເຢຊູ ຕາ ເປັນ ຕະ ຊາອີ້ຍ ຣານະ ຕາ ເກີ້ຍ ເສີມ ຕຶງ ວິໄລ ກ້ອຍ, ຍ່ອນ ໄລ່ ຕາ ເປັນ ຊາອຳ.

ເນົາ ກາຈິດ ໂຢຮັນ, ອັນ ກາ ຕະ ຣິດ ຕຶງ ແດີອ້

(ມາຣະໂກ 6:14-29; ລູກາ 9:7-9)

14 1 ບ້ອງ ກາ ກ້ອຍ ເຕົາວ ບັຣເຍົາ ເຮໂຣດ ຊ້ອງ ບັຣນາຍ ເນົາ ອາຕີ ແຕ ເຢຊູ. 2 ອັນ ອາຕີ ກວາຍ ຕະ ຣານະ ອັນ ປາຍ: "ອັນ ໄມ່ ລາ ແມ່ນ ໂຢຮັນ, ອັນ ກາ ເກີ້ຍ ຕະ ຣິດ ຕຶງ ແດີອ້. ອັນ ຍວຣ ອາມົ່ງ ລັ່ສ ແຕ ປົງ. ຍ່ອນ ນະກ້ອຍ ແຕ ອັນ ເປັນ ອຳນາດ ຕະ ຣານະ ຕາ ເກີ້ຍ ເສີມ."

3 ເຮໂຣດ ປາຍ ນະກ້ອຍ ຍ່ອນ ແຕ ອິນໂຍ່ງ ອັນ ແປຣີ ຕາຣານ ອັນ ໂກບ ກະ ຊັດ ໂຢຮັນ, ເຈົ້າ ໂຈະ ອັນ ຕຶງ ກໍອ. ເຮໂຣດ ຕະ ນະກ້ອຍ ຍ່ອນ ແຕ ເຮໂຣດເດຍ, ລາກວຍ ອັນ. ແຕ ກໍ ລາລີ້ ເຮໂຣດເດຍ ລາ ລາກວຍ ພິລິບ, ອາແອມ ເຮໂຣດ. 4 ບ້ອງ ກາ ກ້ອຍ ໂຢຮັນ ອາຕີ ເຕົາວ ບັຣເຍົາ ເຮໂຣດ ປາຍ: "ເຍົາງ ເຈົ້າຣາຊີ ຕາ ຍໍອ ອີ ໂອນ ໄມ່ ອິດ ລາກວຍ ອາແອມ ໄມ່!" 5 ນະກ້ອຍ ເປັນ ເຮໂຣດ ຄິດ ຍໍອ ອີ ກາຈິດ ໂຢຮັນ, ມາ ອັນ ອົງກ້ອນ ກວາຍ ຈຸ່ມ ອິດຊະຣາເອລ, ຍ່ອນ ໄລ່ ປາຍ ໂຢຮັນ ລາ ກວາຍ ອາຕີ ຕາງ ບັຣນາຍ ເຍົາງ ເຈົ້າຣາຊີ.

6 ມາ ແຕ່ອ້ ມວຍ ຕາໄງ ແອັນ ເຮໂຣດ ຕະ ເປ່ລ ບູຍ ຊາແຍີ ລັ່ສ ຕາໄງ ອັນ ແກັດ. ບ້ອງ ກ້ອຍ ກອນ ມັນແຊມ ເຮໂຣດເດຍ, ອັນ ອິມປ່ອນ ບູະງ ຍັ່ສ ເມົາງ ກວາຍ ຕາມອຍ ກ້ອຍ. ນະກ້ອຍ ເຮໂຣດ ຊ້ອງ ຣໍອ ລາລີ້. 7 ອັນ ເອີອ, ກະ ອັນ ຄິນ ກະ ມັນແຊມ ກ້ອຍ ປາຍ: "ອິນເຕົາ ໄມ່ ແຊອ, ເກົາ ໂອນ ອາກ້ອຍ."

8 ນະກ້ອຍ ອິມເປ່ອ ອາມໍອ ກ້ອຍ ແປຣີ ກອນ ອັນ ແຊອ ມູ ຣາມິ້ສ ປາຍ: "ເກົາ ແຊອ ແຕ ໄມ່ ແຟຼີ ໂຢຮັນ, ອັນ ກາ ເກີ້ຍ ຕະ ຣິດ ຕຶງ

ແດ້ອ໌. ແຊອ໌ ໄມ່ ໂຈະ ຕິ່ງ ກູໂຕອ໌ ຊານ່ ແຕ່!"

9ເຕົາວ ປັດເຍົາ ກ້ອຍ ຊ້ອງ ຕຸ່ຮ ລາລີ່. ມາ ຍ່ອນ ອັນ ຄົນ ຍັ່ຮ ເມົາງ ຕາມອຍ ກ້ອຍ, ເຈົ້ ອັນ ແປຣີ ໂອນ ເນົ່າ ຕະ ມູເຈົງ ມັນແຊມ ກ້ອຍ ແຊອ໌. 10ອັນ ໂອນ ເນົ່າ ມູ່ດ ກ້ອຮ ຕາກອງ ໂຍຮັນ ຕິ່ງ ກ້ອ໌. 11ເນົ່າ ໂຈະ ແປຼ ໂຍຮັນ ຕິ່ງ ກູໂຕອ໌ ເດົງ ອາຊວຍ ໂອນ ບໍ່ ມັນແຊມ ກ້ອຍ. ເຈົ້ ມັນແຊມ ກ້ອຍ ມ່ອບ ໂອນ ອິມເປອ໌ ອັນ. 12ແວັດ ກ້ອຍ ມູ່ ກາ ຣຍານ ແຕ ໂຍຮັນ ແຕ່ອ໌ ອິດ ຈະ ໂຍຮັນ ເດົງ ຕິ່ບ. ກະ ໄລ່ ເປາະ ອາຕີ ເຢຊູ ແຕ ຣາມິ່ຮ ໄນ່.

ເຢຊູ ແຈມ ເຊົາ ບັນ ນະ ກວາຍ

(ມາຣະໂກ 6:30-44; ລູກາ 9:10-17; ໂຍຮັນ 6:1-14)

13ພໍກາ ເຢຊູ ຊ້ອງ ແຕ ຣານະ ກ້ອຍ, ອັນ ລ້ອຮ ແຕ ອິນຕຸ ອັນ ແອິດ. ຊ້ອຮ ຕິ່ງ ຕົວະ ເປາະ ບໍ່ ອິນຕຸ ຕາ ເບີນ ເນົ່າ ແອິດ, ຍໍອ໌ ອີ ແອິດ ມານະ ຊ້ອງ. ມາ ພໍກາ ກວາຍ ກຼິ່ງ ຊ້ອງ ເນົ່າ ປາຍ ອັນ ເປາະ; ນະກ້ອຍ ໄລ່ ລ້ອຮ ແຕ ເມືອງ ໄລ່, ເປາະ ຣານາ ອາເຍົງ ຕາປູ່ນ ເຢຊູ. 14ພໍກາ ເຢຊູ ແຊງ ແຕ ຕົວະ, ອັນ ເຮີມ ກວາຍ ກຼິ່ງ ກ້ອຍ. ເຈົ້ ຣາກິ່ຮ ອັນ ຊ້ອງ ອາໂຍ່ະ ຕະ ມັຮ ກວາຍ ກ້ອຍ. ກະ ອັນ ຕະ ແປຣັຮ ມັຮ ກວາຍ ອາອີ ແຮີ.

15ແຈ່ະ ມານາງ ອີ ຕາປີ, ມູ່ ກາ ຣຍານ ແຕ ເຢຊູ ແຕ່ອ໌ ບໍ່ ອັນ, ປາຍ: "ອິນຕຸ ໄນ່ ເຍົ່ງ ແຕ ກວາຍ ແອິດ, ກະ ມັດ ມານາງ ແຈ່ະ ອີ ຊາເດົາ ເຈົ້. ແຊອ໌ ອາຈານ ອາຕີ ມັຮ ກວາຍ ກຼິ່ງ ໄນ່ ເຈົາ ແຕ ໄນ່ ມູ່ດ ຕິ່ງ ເມືອງ ອິມແປຣ ໄນ່ ໂອນ ໄລ່ ແຈົງ ເບີມ ເກຣົງ ຊັຮນາ ຈາ."

16ເຢຊູ ຕາແອີຍ ໄລ່ ປາຍ: "ຕາ ເບີນ ຕຸ່ຮ

ອົງເຄາະ ໄລ່ ເຈົາ ແຕ ໄນ່. ເຍົາ ແຕ່ ໂອນ ໄລ່ ກ້ອຍ ເບີນ ເກຣົງ ຊັຮນາ ຈາ."

17ມາ ໄລ່ ອາຕີ ເຢຊູ ປາຍ: "ຮີ ຕາ ເບີນ ອິນເຕົາ ອີ ໂອນ ໄລ່. ເບີນ ບໍ່ອ໌ ເຊົາ ລໍາ ໂດຍ ບຸຮ ກະ ບາຣ ລໍາ ອາກາ ຊ້ອງ."

18ເຢຊູ ແປຣີ ໄລ່ ປາຍ: "ເດົງ ໂດຍ ບຸຮ ກະ ອາກາ ກ້ອຍ ແຕ່ອ໌ ບໍ່ ເກົາ."

19ເຢຊູ ແປຣີ ມັຮ ກວາຍ ກຼິ່ງ ກ້ອຍ ຕາກູ ຕິ່ງ ກູແຕອ໌. ເຈົ້ ອັນ ອິດ ເຊົາ ລໍາ ໂດຍ ບຸຮ ກະ ບາຣ ລໍາ ອາກາ ກ້ອຍ. ອັນ ຕາເງົ່ອ໌ ອາຊ້ອຮ ບໍ່ ມັນລ້ອງ ກະ ຊາແອີນ ເຍົາງ ເຈົາຣາຊີ ເບີນ ເກຣົງ ຊັຮນາ ຈາ ໄນ່. ແວັດ ກ້ອຍ ອັນ ປິຣ ໂດຍ ບຸຮ ກ້ອຍ. ເຈົ້ ອັນ ມ່ອບ ໂອນ ມູ່ ກາ ຣຍານ ແຕ ອັນ, ໂອນ ໄລ່ ກ້ອຍ ອິມແປອ໌ ໂອນ ມັຮ ກວາຍ ກຼິ່ງ ກ້ອຍ ຈາ. 20ອິນແຍ່ະ ມັຮ ກວາຍ ຈາ ປາໂຊ ກູ່ ນະ. ແວັດ ໄລ່ ຈາ, ມູ່ ກາ ຣຍານ ແຕ ເຢຊູ ປາໂຣມ ລັຮ ມັຮ ອົງກັຮ ເບີນ ມວຍ ຈັດ ລາ ບາຣ ກາເຣຍ. 21ອິນແຍ່ະ ມັຮ ກວາຍ ກາ ຈາ ກ້ອຍ ເບີນ ມາຣ ເຊົາ ບັນ ນະ ແອີງ ກວາຍ ຊາຊາຍ ຣາເລົາ ຊ້ອງ, ຕາ ເບີນ ມັບ ກວາຍ ມັນແຊມ ກະ ກັຮແນນ.

ເຢຊູ ຕາຍັຮ ຕິ່ງ ກັຮອງ ແດ້ອ໌ ທາເລ ອາບັງ

(ມາຣະໂກ 6:45-52; ໂຍຮັນ 6:16-21)

22ແວັດ ກ້ອຍ ເຢຊູ ໂອນ ມູ່ ກາ ຣຍານ ແຕ ອັນ ຊ້ອຮ ຕິ່ງ ຕົວະ ກະ ເປາະ ອິນໂຍ່ງ ບໍ່ ປິຣ ອິນຕິ່ຮ ກ້ອຍ. ເຈົ້ ອັນ ອາຕີ ໂອນ ມັຮ ກວາຍ ກຼິ່ງ ກ້ອຍ ເຈົາ ບໍ່ ດຸງ ໄລ່. 23ແວັດ ກວາຍ ກຼິ່ງ ກ້ອຍ ເຈົາ, ເຢຊູ ຊ້ອຮ ເກົາແຊອ໌ ຕິ່ງ ກົຮ ມານະ ອັນ. ພໍກາ ຊາເດົາ, ເຢຊູ ອິນນ້ອງ ແອິດ ຕິ່ງ ກົຮ ມານະ ອັນ. 24ມາ ມູ່ ກາ ຣຍານ ແຕ ເຢຊູ, ໄລ່ ແອິດ ຕິ່ງ ຕົວະ

ອິນດີ ແດີອ໌ ທາເລ ຣາບັງ. ເປັນ ແດີອ໌ ບ່ອງ ກູ່ສ ຕົວະ ໄລ່ ຮັບ ລາລີ້, ຍ່ອນ ກູຢາລ ແອີດ ແບັງ ເລືອຍງ ຕົວະ ໄລ່.

25ອິນນ້ອງ ຊາເດົາ ແຈ່ຍ ອີ ບັງ ເຢຊູ ແຕ້ອ໌ ບໍ່ ໄລ່. ອັນ ຕາຍັຮ ແບັງ ກຮ້ອງ ແດີອ໌ ທາເລ ຣາບັງ. 26ພໍກາ ມູ່ ກາ ຣຍານ ແຕ ເຢຊູ ເຮີມ ອັນ ຕາຍັຮ ແບັງ ກຮ້ອງ ແດີອ໌ ກ້ອຍ, ໄລ່ ຊ້ອງ ອົງກ້ອຮ ລາລີ້, ກະ ໄລ່ ປາຍ: "ກູມູຍ໌ ລີດ ເອີຍ໌ ອາໂນ່!" ນະກ້ອຍ ໄລ່ ແຮຣ ເຣງ ລາລີ້ ຍ່ອນ ໄລ່ ຊ້ອງ ອົງກ້ອຮ.

27ມາ ເຢຊູ ອາຕີ ແຕ້ ໄລ່ ປາຍ: "ໂອນ ຣາງັຮ ເຍົາ ແອີດ ອງນ ອໍ. ໄນ່ ລາ ຈະ ເກົາ. ເຍົາ ອິນໂຈຍ ອົງກ້ອຮ ອິນເຕົາ."

28ເຈ້ ເປໂຕ ປາຍ: "ອິນເຈົາ ເອີຍ! ຄັນ ເມ່ນ ອິນເຈົາ, ເກົາ ແຊອ໌ ອິນເຈົາ ໂອນ ເກົາ ຕາຍັຮ ແບັງ ກຮ້ອງ ແດີອ໌ ແຕ້ອ໌ ບໍ່ ອິນເຈົາ ເຕ່."

29ເຢຊູ ຕາແອີຍ ອັນ ປາຍ: "ແຕ້ອ໌ ບໍ່ ໄນ່!" ເຈ້ ເປໂຕ ແຊງ ແຕ ຕົວະ. ອັນ ຕາຍັຮ ແບັງ ກຮ້ອງ ແດີອ໌ ແຕ້ອ໌ ບໍ່ ເຢຊູ.

30ມາ ພໍກາ ເປໂຕ ຊ້ອງ ກູຢາລ ແບັງ ຕຶງ ຈະ ອັນ, ອັນ ຊ້ອງ ອົງກ້ອຮ ລາລີ້. ນະກ້ອຍ ອັນ ຊ້ຣລູ ອາແຊງ ຕຶງ ແດີອ໌, ເຈ້ ອັນ ແຮຣ ເຣງ ລາລີ້ ປາຍ: "ອິນເຈົາ ເອີຍ! ຈ່ອຍ ເກົາ ແຮ້!"

31ບ້ອງ ກ້ອຍ ແຕ້ ເຢຊູ ຕາແວີ ອາຕີ, ກາຕ້ອງ ອາແຮ້ ເປໂຕ ແຕ ແດີອ໌. ກະ ເຢຊູ ອາຕີ ອັນ ປາຍ: "ໄມ່ ຊາອໍາ ບໍ່ອ໌ ລາລີ້! ນານ່ະ ແຕ ໄມ່ ອິນນ້ອງ ກູຄໍ່ດ?"

32ເຈ້ ເຢຊູ ກະ ເປໂຕ ຊ້ອຮ ຕຶງ ຕົວະ, ກະ ກູຢາລ ກ້ອຍ ຕາ ເປັນ ແບັງ ນ້ອງ. 33ນະກ້ອຍ ອິນແຍ່ະ ມູ່ ກາ ຣຍານ ແຕ ເຢຊູ ແອີດ ຕຶງ ຕົວະ ກ້ອຍ, ໄລ່ ກ້ອຍ ກູກຸຮ ຊາງ ເຢຊູ. ໄລ່ ປາຍ: "ໄກຣ ລາລີ້ ອິນເຈົາ ລາ ກອນ ເຍົາງ ເຈົາຣາຊີ!"

ເຢຊູ ຈ່ອຍ ກວາຍ ອາອີ້ ຕຶງ ກຣວາງ ເຄັນເນຊາເຣັດ

(ມາຣະໂກ 6:53-56)

34ໄລ່ ເປາະ ຍັຮ ອິນຕິຮ ແດີອ໌ ທາເລ ຣາບັງ ແຕ້ອ໌ ບໍ່ ກຣວາງ ເຄັນເນຊາເຣັດ. 35ກວາຍ ແອີດ ຕຶງ ກຣວາງ ກ້ອຍ ຊາກັລ ເຢຊູ. ນະກ້ອຍ ໄລ່ ອາຕີ ໂອນ ເນົາ ເດັງ ມັຮ ກວາຍ ກາ ເປັນ ອາອີ້ ແອີດ ຕຶງ ກຣວາງ ກ້ອຍ ແຕ້ອ໌ ບໍ່ ເຢຊູ. 36ກະ ໄລ່ ກ້ອຍ ແຊອ໌ ແຕ ເຢຊູ ໂອນ ມັຮ ກວາຍ ອາອີ້ ແຕ່ອ໌ ຊາປະ ຕຶງ ເປີບ ອາຍ່ອຮ ຕີ້ ເຢຊູ. ກວາຍ ອາແລ່ະ ກາ ເປັນ ຊາປະ, ຈະ ກວາຍ ກ້ອຍ ແກັດ ແບຮັຮ.

ເຢຊູ ອາຕີ ແຕ ຮິດ ອາຈວາຍຮ ອາເຈຣ

(ມາຣະໂກ 7:1-13)

15 1ອິນຕູ່ນ ກ້ອຍ ເປັນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ມູ່ ກວາຍ ອາຕີ ຄານອດ, ແຕ ເມືອງ ເຢຣູຊາເລັມ ແຕ້ອ໌ ບໍ່ ເຢຊູ. ໄລ່ ກ້ອຍ ຕາແບັບ ເຢຊູ ປາຍ: 2"ນານ່ະ ມູ່ ກາ ຣຍານ ແຕ ອາຈານ ຕາ ເປັນ ຕາປູ່ນ ຮິດ ອາຈວາຍຮ ອາເຈຣ ໄຮ? ນານ່ະ ອິນໂຍ່ງ ໄລ່ ອີ ຈາ ມາ ໄລ່ ຕາ ເປັນ ກູໂຊຍ໌ ອາຕີ ຕາປູ່ນ ຮິດ ກ້ອຍ?"

3ເຢຊູ ຕາແອີຍ ລັຮ ໄລ່ ປາຍ: "ນານ່ະ ເຍົາ ຕັຮ ບ້ຣນາຍ ປາຕັບ ແຕ ເຍົາງ ເຈົາຣາຊີ, ມາ ເຍົາ ຕາປູ່ນ ຮິດ ເຍົາ ເປີມ ແອັນ? 4ເຍົາງ ເຈົາຣາຊີ ປາຕັບ ປາຍ:

'ອົງເຄາະ ເຍົາ ຍໍາມັບ ອິມເປ່ອ໌ ອິມບໍ່ ເຍົາ,'

ກະ 'ກວາຍ ອາແລ່ະ ມາ ພາມາດ ອິມເປ່ອ໌ ອິມບໍ່, ກວາຍ ກ້ອຍ ອົງເຄາະ ຈິວ໌ ກູຈິດ.'

5ມາ ເຍົາ ອາຕີ ປາຍ: 'ຄັນ ກວາຍ ອາແລະ ມາ ເປັນ ເກຣັງ ກາ ອັນ ເຕ້ອ ຈ່ອຍ ອີມເປ້ອ ອີມເປ້ ອັນ, ມາ ອັນ ປາຍ ເກຣັງ ກ້ອຍ ອັນ ເອີອ ອີ ຊາງ ໂອນ ເຍົາງ ເຈົາຣາຊີ ເຈີ, 6ນະກ້ອຍ ອັນ ຕາ ເປັນ ຕຸ່ຮ ຈ່ອຍ ນ້ອງ ອີມເປ້ອ ອີມເປ້ ອັນ.' ມາ ຕະ ນະກ້ອຍ ລາ ກວາຍ ກ້ອຍ ຕາ ເປັນ ຍໍານັບ ອີມເປ້ອ ອີມເປ້ ອັນ. ມູເຈົງ ກ້ອຍ ເຕ່ ເຍົາ ອີດ ຣັດ ອາຈວາຍຮ ອາເຈ່ຮ ເຍົາ ເບີມ ເຕ່ນ ປັຣນາຍ ເຍົາງ ເຈົາຣາຊີ. 7ເຍົາ ລາ ກວາຍ ມາມ ອໍ ມາ ຣາງັຮ ໂກະ! ປຢາຍ໌ ມັຮ ປັຣນາຍ ເອຊາຢາ ປາຍ ແຕ ເຍົາ:

8'ມັຮ ກວາຍ ໄນ່ ຍໍານັບ ເກົາ ແອັງ ແບອ໌ ຊ້ອງ, ມາ ຣາງັຮ ໄລ່ ແອັດ ເຍັງ ແຕ ເກົາ.

9ກະ ໄລ່ ຊາງ ເລື້ອຍໆ ເກົາ ມາ ຕາ ເປັນ ແກັດ ເກົາ ອິນເຕົາ, ຍ່ອນ ໄລ່ ອາຕີ ປັຣນາຍ ກວາຍ, ມາ ຍໍອ໌ ອີ ໂອນ ເນົາ ການໍອ໌ ຄິດ ປາຍ ປັຣນາຍ ແຕ ເຍົາງ ເຈົາຣາຊີ."

ອິນເຕົາ ກາ ຕະ ໂອນ ກວາຍ ແກັດ ຕາ ອໍ?

(ມາຣະໂກ 7:14-23)

10ແວັດ ກ້ອຍ ເຢຊູ ກູອ໌ ກວາຍ ກຼິງ ແຕ້ອ໌ ບໍ ອັນ. ອັນ ອາຕີ ໄລ່ ປາຍ: "ເຍົາ ຊາງັດ ໂອນ ກລັກ! 11ອິນແຍ່ະ ມັຮ ເກຣັງ ຊັຣນາ ກາ ກວາຍ ຈາ ອາມູ່ດ ແຕ ແບອ໌ ຕາ ເປັນ ຕະ ໂອນ ແກັດ ຕາ ອໍ. ມາ ກູຄິດ ຕັງ ຣາງັຮ ເບີມ, ກາ ແບອ໌ ປາຍ ອາລ້ອຮ, ຣານະ ກ້ອຍ ໂອນ ກວາຍ ແກັດ ຕາ ເປັນ ອໍ."

12ແວັດ ກ້ອຍ ມູ່ ກາ ຣຍານ ແຕ ເຢຊູ

ແຕ້ອ໌ ຕາແບັບ ອັນ ປາຍ: "ອາຈານ ດັງ ມາ ຕາ ເປັນ, ຈຸ່ມ ພາຣີຊາຍ ຊ້ອງ ອວານ ກະ ອາຈານ, ຍ່ອນ ແຕ ມັຮ ປັຣນາຍ ອາຈານ ອາຕີ ແຕ ອິນໂຍ່ງ ກ້ອຍ?"

13ເຢຊູ ຕາແອັຍ ໄລ່ ແຕ ປັຣນາຍ ຊາກໍາ ປາຍ: "ຄັນ ກັລ ອາລ່ອງ ອາແລະ ມາ ອີມເປ້ ເກົາ ຕັງ ມັນລ້ອງ ຕາ ເປັນ ຈິຮ, ປັຣແນີ ມັນເຕຣົາ ອັນ ເຣັອ ຕັຮ ກັລ ອາລ່ອງ ກ້ອຍ. 14ນະກ້ອຍ ເຍົາ ອິນໂຈຍ ຣາບູລ ກະ ໄລ່. ໄລ່ ລາ ນະ ກວາຍ ຊູດ ມັດ ກາ ຍໍອ໌ ອີ ເຕີ ກວາຍ ຊູດ ມັດ ການໍອ໌. ເຈີ ໄລ່ ຊາປິລ ມັນຕຸ ຕັງ ປຣຸ່ງ."

15ແວັດ ກ້ອຍ ເປໂຕ ແຊອ໌ ແຕ ເຢຊູ ປາຍ: "ແຊອ໌ ອາຈານ ອາຕີ ໂອນ ແຈງ ແຕ ປັຣນາຍ ຊາກໍາ ກ້ອຍ."

16ເຢຊູ ຕາແບັບ ລັຮ ປາຍ: "ເຍົາ ຕາ ເປັນ ຊາປຸ່ຮ ມູເຈົງ ກວາຍ ການໍອ໌ ເຕ່ ບໍ? 17ນານະ ເຍົາ ອິນນ້ອງ ຕາ ຢວາຮ ຊາປຸ່ຮ ຊາ? ເກຣັງ ຊັຣນາ ຈາ ກາ ມູ່ດ ແຕ ແບອ໌, ລິ້ນ ບໍ ປຸ່ງ, ເຈີ ລ້ອຮ ຣານາ ແປຣີ. 18ມາ ປັຣນາຍ ອິນເຕົາ ກາ ລ້ອຮ ແຕ ແບອ໌, ອິນແຍ່ະ ປັຣນາຍ ກ້ອຍ ລ້ອຮ ແຕ ຣາງັຮ. ຣາມິ້ຮ ກ້ອຍ ຕະ ໂອນ ກວາຍ ແກັດ ຕາ ເປັນ ອໍ. 19ມັຮ ຣາມິ້ຮ ຕາ ອໍ ກາ ລ້ອຮ ແຕ ຣາງັຮ ກວາຍ ລາ ນະໄນ່: ກູຄິດ ຕາມມັຮ, ກາຈິດ ກວາຍ, ປັຣລິຍ ລາກວຍ ແຕີລາ ກາຢາອ໌ ເນົາ, ຕາ ເປັນ ລາກວຍ ກາຢາອ໌ ມາ ບິ ມັນຕຸ, ຕູຕວຍ໌, ບູບວກ ກວາຍ, ກະ ພາມາດ. 20ອິນແຍ່ະ ຣາມິ້ຮ ໄນ່ ຕະ ໂອນ ກວາຍ ແກັດ ໄລ່ຍຮ. ມາ ຄັນ ເນົາ ຈາ ຊັຣນາ ມາ ຕາ ຢວາຮ ອາເຣົາວ ອາຕີ, ຣານະ ກ້ອຍ ລາ ຕາ ເປັນ ແກັດ ໄລ່ຍຮ ອິນເຕົາ."

**ມານະ ມັນແຊມ ແຕ ກຣວງາງ ການາອານ
ຊາອໍາ ກຣັກ ລາລີ້**

(ມາຣະໂກ 7:24-30)

21 ແວ້ດ ກ້ອຍ ເຢຊູ ລັອຣ ແຕ ອິນຕຸ ກ້ອຍ, ມູ່ດ ຕຶ່ງ ກຣວງາງ ອິມແປຣ ເມືອງ ຕີເຣ ກະ ເມືອງ ຊີໂດນ. 22 ເປັນ ມັນແຊມ ແຕ ຈຸ່ມ ການາອານ^໑ ແອິດ ຕຶ່ງ ກຣວງາງ ກ້ອຍ ແຕ່ອ້ ບໍ່ ເຢຊູ; ກະ ປາຍ ເຣງ ນະໄມ່: "ອິນເຈົາ ເອີຍ! ອິນເຈົາ ກາ ແຕ ຈຸ່ມເຈືອ ເຕົາວ ປັຣເຢົາ ດາວິດ! ແຊອ ອິນເຈົາ ອາໂຍ່ະ ຕະ ເກົາ ແຮ. ກອນ ມັນແຊມ ເກົາ ເປັນ ອາອີ ຮັບ ລາລີ້, ເປັນ ເຢົາງ ຕາ ອໍ ຕຣວບ ເລືອຍງ ອັນ."

23 ມາ ເຢຊູ ຕາ ເປັນ ຕາແອີຍ ອັນ ອິນເຕົາ. ມູ່ ກາ ຣຍານ ແຕ ເຢຊູ ແຕ່ອ້ ບໍ່ ອັນ ປາຍ: "ແຊອ ອາຈານ ແປຣີ ໂອນ ມັນແຊມ ໄນ່ ເຈົາ, ຍ່ອນ ອັນ ປວາຍ ເລືອຍງ ໄຮ, ຣາແຊອ ທໍ ແຕ ໄຮ."

24 ເຢຊູ ຕາແອີຍ ປາຍ: "ເຢົາງ ເຈົາຣາຊີ ແປຣີ ເກົາ ແຕ່ອ້ ແອີງ ບໍ່ ຈຸ່ມ ອິດຊະຣາເອລ ຊ້ອງ. ໄລ່ ກ້ອຍ ລາ ນະ ແກະ ແກຼີ ຣານາ."

25 ແວ້ດ ເຢຊູ ປາຍ ນະກ້ອຍ, ມັນແຊມ ກ້ອຍ ກູ່ ຣາໂກລ ຍັຣ ເມົາງ ເຢຊູ, ປາຍ: "ກູກຸຣ ອິນເຈົາ ເກົາ ເອີຍ! ແຊອ ອິນເຈົາ ຈ່ອຍ ເກົາ ແຮ!"

26 ມາ ເຢຊູ ຕາແອີຍ ປາຍ: "ຕາ ປຍາຍ໌ ອິດ ເກຣັງ ຊ້ຣນາ ກັຣແນນ ຈາ; ເຈ້ ແກງ ຕັຣ ໂອນ ອາຈໍ ຈາ."

27 ມັນແຊມ ກ້ອຍ ຕາແອີຍ ເຢຊູ ປາຍ: "ປຍາຍ໌ ອິນເຈົາ ປາຍ. ມາ ເຕ່ອ້ ອາຈໍ ຈາ ຣາແບະ ຣາບິລ ກາ ຊາແລັຣ ຕຶ່ງ ບິນ ອິນຕຸ ອິນເຈົາ ຈາ."

28 ນະກ້ອຍ ເຢຊູ ຕາແອີຍ ມັນແຊມ ກ້ອຍ:

"ໄມ່ ລາ ມັນແຊມ ກາ ຊາອໍາ ກຣັກ ລາລີ້. ຣາມັຣ ໄມ່ ແຊອ, ເກົາ ໂອນ ໄມ່ ເປັນ ຣາມັຣ ກ້ອຍ." ບ້ອງ ກາ ເຢຊູ ປາຍ ນະກ້ອຍ, ກອນ ມັນແຊມ ກ້ອຍ ແບຣັຣ ແຕ່.

ເຢຊູ ຕະ ແບຣັຣ ກຼິ່ງ ກວາຍ ອາອີ

29 ເຢຊູ ລັອຣ ແຕ ອິນຕຸ ກ້ອຍ, ເປາະ ແຈ່ະ ທາເລ ຣາບັ່ງ ຄາລີເລ ແອັນ. ເຈ້ ອັນ ຊ້ອຣ ຕາກູ ຕຶ່ງ ກົຣ. 30 ກຼິ່ງ ກວາຍ ແຕ່ອ້ ບໍ່ ອັນ. ໄລ່ ກ້ອຍ ເດີງ ບໍ່ ເຢຊູ ກວາຍ ເປັນ ຊາອີຍ ຣາມັຣ ອາອີ ນະໄມ່: ກວາຍ ໂຍດ, ກວາຍ ຊູດ ມັດ, ກວາຍ ລ່ອຍ, ກວາຍ ເກືອ, ກະ ກຼິ່ງ ກວາຍ ກາ ເປັນ ຣາມັຣ ອາອີ ການໍອ ແຮ. ໄລ່ ດໍອ ມັຣ ກວາຍ ອາອີ ກ້ອຍ ແຈ່ະ ອາເຢົງ ເຢຊູ. ເຈ້ ເຢຊູ ຕະ ແບຣັຣ ອິນແຍ່ະ ມັຣ ກວາຍ ອາອີ ກ້ອຍ. 31 ກວາຍ ກຼິ່ງ ກ້ອຍ ຊ້ອງ ຈິ່ດ ລາລີ້ ພໍກາ ໄລ່ ເຮີມ ກວາຍ ເກືອ ມາ ເຕ່ອ້ ຕະ ອິນຕີ ລັຣ, ກວາຍ ລ່ອຍ ມາ ແກິດ ອໍ ລັຣ, ກວາຍ ໂຍດ ມາ ເຕ່ອ້ ປູເປາະ ລັຣ, ກວາຍ ຊູດ ມັດ ມາ ແກິດ ບັ່ງ ລັຣ. ໄລ່ ຍ່ອງ ລາລີ້ ເຢົາງ ເຈົາຣາຊີ, ກາ ຈຸ່ມ ອິດຊະຣາເອລ ຊາງ.

ເຢຊູ ແຈມ ບູນ ບິນ ນະ ກວາຍ

(ມາຣະໂກ 8:1-10)

32 ເຢຊູ ກູອໍ ມູ່ ກາ ຣຍານ ແຕ ອັນ ແຕ່ອ້ ບໍ່ ອັນ. ອັນ ປາຍ: "ເກົາ ຊ້ອງ ອາໂຍ່ະ ຕະ ລາລີ້ ມັຣ ກວາຍ ກຼິ່ງ ໄນ່, ຍ່ອນ ໄລ່ ແອິດ ກະ ເກົາ ອິນແຍ່ະ ໄປ ຕາໄງ ເຈ້, ກະ ໄລ່ ແອີ ເກຣັງ ຊ້ຣນາ ຈາ. ເກົາ ຕາ ຍໍອໍ ອີ ໂອນ ໄລ່ ເຈົາ ບ້ອງ ໄລ່ ມາເຢົາຍຣ, ອົງກ້ອຣ ໄລ່ ອງວໍ ຕຶ່ງ ຣານາ."

33 ມູ່ ກາ ຣຍານ ແຕ ເຢຊູ ຕາແບີບ ລັຣ ອັນ

໑ 15:22 ຈຸ່ມ ການາອານ ລາ ຕາ ແກືນ ກວາຍ ອິດຊະຣາເອລ.

ປາຍ: "ນາມ່ະ ໄຮ ອີ ຕະ ໂອນ ເບີນ ເກຣັງ ຊັຣນາ ຈາ ແຈມ ກວາຍ ກຼິ່ງ ໄນ່, ຍ່ອນ ອິນຕຸ ໄນ່ ເຍິ່ງ ແຕ ອິນຕຸ ກວາຍ ແອີດ?"

34 ເຢຊູ ຕາແປບ ລັຮ ໄລ່ ປາຍ: "ເຍົາ ເບີນ ໂດຍ ບຸຮ ອິນຊີ ລຳ?"

ໄລ່ ຕາແອີຍ ປາຍ: "ຮີ ເບີນ ຕາປູ່ລ ລຳ ໂດຍ ບຸຮ ກະ ບາຣ ໄປ ລຳ ອາກາ ຊ້ອງ."

35 ເຢຊູ ແປຣີ ກຼິ່ງ ກວາຍ ກ້ອຍ ຕາກູ ຕິ່ງ ກູແຕອ. 36 ເຈີ ອັນ ອິດ ຕາປູ່ລ ລຳ ໂດຍ ບຸຮ ກະ ບາຣ ໄປ ລຳ ອາກາ ກ້ອຍ. ອັນ ຊາແອີນ ເຍົາ ເຈົາຣາຊີ ເບີນ ເກຣັງ ຈາ ໄນ່. ແວັດ ກ້ອຍ ອັນ ປີຣ ໂດຍ ບຸຮ ກະ ອາກາ ອາແວີຍ ໂອນ ມູ່ ກາ ຣຍານ ແຕ ອັນ; ເຈີ ໄລ່ ອິມແປອ໌ ໂອນ ມັຮ ກວາຍ ກຼິ່ງ ກ້ອຍ ຈາ. 37 ອິນແຍ່ະ ມັຮ ກວາຍ ກ້ອຍ ຈາ ປາໄຊ ອິນແຍ່ະ. ກະ ໄລ່ ປາໂຣມ ລັຮ ມັຮ ອີງກັຮ ກາ ແກຼີຍ ແຕ ໄລ່ ຈາ ປັນ ລັຮ ຕາປູ່ລ ກາເຣຍ. 38 ອິນແຍ່ະ ມັຮ ກວາຍ ກາ ຈາ ກ້ອຍ ເບີນ ປູນ ປັນ ນະ ແອີງ ກວາຍ ຊາຊາຍ ຣາເລົາ ຊ້ອງ, ຕາ ເບີນ ນັບ ກວາຍ ມັນແຊມ ກະ ກັຮແນນ. 39 ແວັດ ກ້ອຍ ເຢຊູ ແປຣີ ມັຮ ກວາຍ ກຼິ່ງ ກ້ອຍ ເຈົາ. ເຈີ ອັນ ຊັອຣ ຕິ່ງ ຕົວະ ເປາະ ບໍ ປີຣ ກຣວາງ ມາຄາດານ ແອັນ.

ເນົາ ແຊອ໌ ໂອນ ເຢຊູ ຕະ ຣານະ ຕາ ເກີ້ຍ ເຮີມ

(ມາຣະໂກ 8:11-13; ລູກາ 12:54-56)

16 1 ເບີນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ຈຸ່ມ ຊາດູກາຍ ແຕ່ອ໌ ບໍ ເຢຊູ. ໄລ່ ຍໍອ໌ ອີ ລ່ອງ ອັນ. ນະກ້ອຍ ໄລ່ ແຊອ໌ ແຕ ເຢຊູ ໂອນ ອັນ ຕະ ຣານະ ອາປັຮ ໂອນ

ໄລ່ ດັງ ອຳນາດ ອັນ ແຕ່ອ໌ ແຕ ເຍົາ ເຈົາຣາຊີ. 2 ມາ ເຢຊູ ຕາແອີຍ ໄລ່ ປາຍ: "ບັ້ງ ກາ ມັດ ມານາງ ແຈ່ະ ອີ ປັດ, ຄັນ ເທຣີງ ກູເຊົາ, ເຍົາ ປາຍ: 'ປັຣແມີ ພວາອ໌.' 3 ມາ ແຕ່ອ໌ ຕາຣີບ ມັນລ້ອງ ຕາແປ ປັງ ຍາຍິ່ມ, ຄັນ ເຍົາ ເຮີມ ເທຣີງ ກູເຊົາ ຊາ ກະ ມັນລ້ອງ ການຳ ອິນຕ້ອງ, ເຍົາ ປາຍ: 'ຕາໂງ ໄນ່ ເມົາ ຈັນ.' ນະກ້ອຍ ເຍົາ ຊາກັລ ຣາມິລ ກ້ອຍ ເມົາ ມາ ພວາອ໌, ມາ ເຍົາ ຕາ ເບີນ ດັງ ອິນເຕົາ ແຕ ຣານະ ກາ ເຍົາ ເຈົາຣາຊີ ໂອນ ເຍົາ ດັງ ຕິ່ງ ແດີຍ ໄນ່. 4 ກວາຍ ຕິ່ງ ແດີຍ ໄນ່, ໄລ່ ຕາ ອໍ ລາລີ, ກະ ໄລ່ ຕາ ຍໍອ໌ ອີ ຊາງ ນ້ອງ ເຍົາ ເຈົາຣາຊີ. ເຍົາ ແຊອ໌ ແຕ ເກົາ ມູ ຣານະ ຕາ ເກີ້ຍ ເຮີມ, ມາ ເກົາ ຕາ ເບີນ ຕະ ໂອນ ເຍົາ. ເຍົາ ເບີນ ເຈີ ຣານະ ຕາ ເກີ້ຍ ເຮີມ ແຕ ໂຢນາ, ລາ ກວາຍ ອາຕີ ຕາງ ປັຣນາຍ ເຍົາ ເຈົາຣາຊີ ແຕ ອິມແປ." 5 ເຈີ ເຢຊູ ລັອຣ ແຕ ໄລ່ ກ້ອຍ, ເປາະ ບໍ ອິນຕຸ ການໍອ໌ ແອັນ.

ເຢຊູ ອາຕີ ແຕ ຣານະ ຈຸ່ມ ພາຣີຊາຍ ກະ ຈຸ່ມ ຊາດູກາຍ ຕະ (ມາຣະໂກ 8:14-21)

5 ພິກາ ມູ່ ກາ ຣຍານ ແຕ ເຢຊູ ເປາະ ຍັຮ ອິນຕິຣ ແຕ່ອ໌ ທາເລ ຣາປັງ, ໄລ່ ຊາລິຣ ເດີງ ໂດຍ ບຸຮ. 6 ເຈີ ເຢຊູ ອາຕີ ໄລ່ ກ້ອຍ ປາຍ: "ເຍົາ ເນ່ ອໍ! ໂອນ ເຍົາ ລາວັງ ບວຣ ຊີອ໌ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ."

7 ໄລ່ ກ້ອຍ ຊັຣຣີງ ລັຮ ປັຣນາຍ ເຢຊູ ປາຍ, ກະ ມານະ ອາຕີ ມານະ ປາຍ: "ເຮີມ ອັນ ປາຍ ນະກ້ອຍ, ຍ່ອນ ໄຮ ຕາ ເບີນ ເດີງ ໂດຍ ບຸຮ."

ຊີ 16:4 ໂຢນາ ລາ ອັນ ກາ ອາກາ ປັດ ລິ້ນ ດໍອ໌ ຕິ່ງ ປຸ່ງ ໄປ ຕາໂງ ໄປ ຊາເດົາ, ເຈີ ອາກາ ກູອາອ໌ ອັນ ລັອຣ ລັຮ.

8ພໍກາ ເຢຊູ ຊ້ອງ ໄລ່ ປາຍ ນະກ້ອຍ, ອັນ ອາຕີ ແອ້ນ ໂຈະ ໄລ່ ປາຍ: "ຈິ່ງ ລາລີ້, ເຍົາ ຊາອໍາ ບົ່ອ! ນານະ ແຕ ເຍົາ ຊ້ຽງ ປາຍ ຍ່ອນ ເຍົາ ແອີ ໂດຍ ບຸຮ ຈາ? 9ເຍົາ ຕາ ຍວາຣ ຊາປຸ່ຮ ບໍ່? ເຍົາ ຊາແຍີ ມາ ຕາ ເປັນ ແຕ ເຊີງ ລໍາ ໂດຍ ບຸຮ ເກົາ ແຈມ ໂອນ ເຊີງ ບັນ ນະ ກວາຍ ຈາ? ບ້ອງ ກາ ກ້ອຍ ເຍົາ ປາໂຣມ ລັ່ ເປັນ ອິນຊີ ກາເຣຍ ແກຼຍ ແຕ ກວາຍ ຈາ ກ້ອຍ? 10ກະ ເຍົາ ຊາແຍີ ມາ ຕາ ເປັນ ແຕ ຕາປູ່ລ ລໍາ ໂດຍ ບຸຮ ເກົາ ແຈມ ໂອນ ປູນ ບັນ ນະ ກວາຍ ຈາ? ບ້ອງ ກາ ກ້ອຍ ເຍົາ ປາໂຣມ ລັ່ ເປັນ ອິນຊີ ກາເຣຍ ແກຼຍ ແຕ ກວາຍ ຈາ ກ້ອຍ? 11ພໍກາ ເກົາ ອາຕີ ເຍົາ ແຕ ບວຣ ຊີ້ອ ຄອງ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ນານະ ເຍົາ ຕາ ເປັນ ດັງ ບ້ຽນາຍ ກ້ອຍ ລາ ບ້ຽນາຍ ຊາກໍາ ຊ້ອງ?"

12ແວດ ເຢຊູ ປາຍ ນະກ້ອຍ, ມູ່ ກາ ຣຍານ ແຕ ອັນ ຊາປຸ່ຮ ເຢຊູ ຕາ ເປັນ ອາຕີ ແຕ ບວຣ ຊີ້ອ. ມາ ອັນ ອາຕີ ແຕ ບ້ຽນາຍ ຈຸ່ມ ພາຣີຊາຍ ກະ ຈຸ່ມ ຊາດູກາຍ.

ເປໂຕ ຈິ່ງ ປາຍ ເຢຊູ ລາ ກຣິດ

(ມາຣະໂກ 8:27-30; ລູກາ 9:18-21)

13ພໍກາ ເຢຊູ ມູ່ດ ຕິ່ງ ກຣວາງ ແຈະ ເມືອງ ກາຍຊາເຣຍ ພິລິບປອຍ, ອັນ ຕາແປັບ ມູ່ ກາ ຣຍານ ແຕ ອັນ ປາຍ: "ມັ່ ກວາຍ ປາຍ ເກົາ, ກອນ ເຍົາງ ແກັດ ກວາຍ, ລາ ເນົາ?"

14ໄລ່ ກ້ອຍ ຕາແອີຍ ປາຍ: "ເປັນ ອັນ ກາ ປາຍ ອາຈານ ລາ ໂຢຮັນ, ອັນ ກາ ເກີຍ ຕະ ຣິດ ຕິ່ງ ແດີ້ອ. ເປັນ ອັນ ກາ ປາຍ ອາຈານ

ລາ ເອລິຢາ. ກະ ເປັນ ອັນ ກາ ປາຍ ອາຈານ ລາ ເຢເຣມີຢາ ແຕລາ ມານະ ອາຕີ ຕາງ ບ້ຽນາຍ ເຍົາງ ເຈົາຣາຊີ ການໍ່ອ."

15ເຢຊູ ຕາແປັບ ລັ່ ໄລ່ ປາຍ: "ມາ ເຍົາ ແອ້ນ ປາຍ ເກົາ ລາ ເນົາ?"

16ຊີໂມນ ເປໂຕ ຕາແອີຍ ລັ່ ປາຍ: "ອາຈານ ລາ ກຣິດ, ອັນ ກາ ເຍົາງ ເຈົາຣາຊີ ຣຽຮ ໂອນ ຈ່ອຍ ອາມົ່ງ ກວາຍ. ອາຈານ ລາ ກອນ ເຍົາງ ເຈົາຣາຊີ, ກອນ ອັນ ກາ ອາມົ່ງ ເລື້ອຍໆ."

17ເຈີ ເຢຊູ ອາຕີ ລັ່ ເປໂຕ ປາຍ: "ບຸ່ນ ລາລີ້ ໄມ່, ຊີໂມນ, ກອນ ໂຢນາ! ຣານະ ປຍາຍ ມັ່ ໄມ່ ປາຍ ໄມ່ ຕາ ແກິນ ລັ່ອຣ ແຕ ຣາຈິ່ຮ ກວາຍ, ມາ ອິມບໍ່ ເກົາ ຕິ່ງ ມັນລ້ອງ ໂອນ ໄມ່ ດັງ ຣານະ ກ້ອຍ. 18ເກົາ ອາຕີ ໄມ່, ໄມ່ ລາ ນະ ຕາເມົາ, ນະກ້ອຍ ໄມ່ ເປັນ ຣາມິ່ຮ ເປໂຕ ແອ້ນ. ບ ກະ ຍ່ອນ ໄມ່ ປາຍ ນະກ້ອຍ, ເກົາ ໂອນ ຊາອິ່ຍ ນະ ກວາຍ ມູ່ດ ຊາອໍາ ເກົາ. ອໍານາດ ແຕ ເຍົາງ ຕາ ອໍ ຕາ ແຕ່ອ ເຮົາບ ອິນເຕົາ ໄລ່ ກ້ອຍ. 19ເກົາ ໂອນ ໄມ່ ເປັນ ອໍານາດ ຕິ່ງ ຈຸ່ມ ກາ ເຍົາງ ເຈົາຣາຊີ ຊົດ. ນ ນະກ້ອຍ ຣາມິ່ຮ ອິນເຕົາ ໄມ່ ປຣ່ອມ, ເຍົາງ ເຈົາຣາຊີ ປຣ່ອມ ແຕ່ ຣາມິ່ຮ ກ້ອຍ. ກະ ຣາມິ່ຮ ອິນເຕົາ ໄມ່ ຕາ ເປັນ ປຣ່ອມ, ເຍົາງ ເຈົາຣາຊີ ຕາ ເປັນ ປຣ່ອມ ແຕ່ ຣາມິ່ຮ ກ້ອຍ."

20ແວດ ເຢຊູ ປາຍ ນະກ້ອຍ, ອັນ ປາຕັບ ມູ່ ກາ ຣຍານ ແຕ ອັນ ອິນໂຈຍ ໂອນ ເນົາ ການໍ່ອ ດັງ ປາຍ ອັນ ລາ ກຣິດ, ອັນ ກາ ເຍົາງ ເຈົາຣາຊີ ຣຽຮ ໂອນ ຈ່ອຍ ອາມົ່ງ ກວາຍ.

ຍ 16:18 ຕິ່ງ ບ້ຽນາຍ ກຣິກ, ຣາມິ່ຮ 'ເປໂຕ' ອິນຕີ ລັ່ ລາ 'ຕາເມົາ.' ດ 16:19 ຕິ່ງ ບ້ຽນາຍ ກຣິກ ຣານະ ໄມ່ ປາຍ: "ເກົາ ໂອນ ໄມ່ ເປັນ ກອນ ກາແຈ."

ເຢຊູ ອາດີ ແຕ ອັນ ຈິວ ຕຸ່ຣ ກັດ ກະ ກູຈິດ

(ມາຣະໂກ 8:31-9:1; ລູກາ 9:22-27)

21 ແວັດ ແຕ ກ້ອຍ ເຢຊູ ຕາແບບ ອາດີ ແຈງ ລາລີ້ ໂອນ ມູ່ ກາ ຣຍານ ແຕ ອັນ ດັງ. ອັນ ປາຍ: "ເກົາ ອົງເຄາະ ເຈົາ ບໍ່ ເມືອງ ເຢຣູຊາເລັມ. ອິນຕຸ ກ້ອຍ ເກົາ ອົງເຄາະ ຈິວ ຊາອິຍ ຣາມັຣ ຕຸ່ຣ ກັດ. ມັຣ ກວາຍ ເທົາແກ ຈຸ່ມເຈືອ, ມັຣ ກວາຍ ຊົດ ມູ່ ກາ ຊາງ ຣິດ ເຍົາງ ເຈົາຣາຊີ, ກະ ມັຣ ກວາຍ ອາດີ ຄານອດ, ໄລ່ ຕະ ເກົາ. ເຈົ້ ໄລ່ ກາຈິດ ເກົາ, ມາ ແຕ້ອ ຕາໄງ ໄປ ເກົາ ອາມົງ ລັຣ."

22 ແວັດ ກ້ອຍ ເປໂຕ ຕະ ອິນຕີ ແອັງ ມານະ ອັນ ກະ ເຢຊູ. ເຈົ້ ອັນ ກາແອັຣ ເຢຊູ ປາຍ: "ອິນເຈົາ ເກົາ ເອີຍ! ເກົາ ແຊອ ຣານະ ໄນ່ ອິນໂຈຍ ໂອນ ແຕ້ອ ບໍ່ ອິນເຈົາ!"

23 ມາ ເຢຊູ ກູລຍານ ຕະ ອາດີ ໂຈະ ເປໂຕ ປາຍ: "ໄມ່ ເປາະ ເຍັງ ແຕ ເກົາ, ຊາຕານ! ໄມ່ ອີ ກາຕັງ ເກົາ, ຕາ ໂອນ ຕະ ແວັດ ຣານະ ເກົາ! ໄມ່ ຕາ ເປົນ ຄິດ ນະ ເຍົາງ ເຈົາຣາຊີ! ມາ ໄມ່ ຄິດ ນະ ກວາຍ ຊ້ອງ!"

24 ແວັດ ກ້ອຍ ເຢຊູ ອາດີ ມູ່ ກາ ຣຍານ ແຕ ອັນ ປາຍ: "ຄັນ ເປົນ ກວາຍ ອາແລ່ະ ມາ ຍໍອ ອີ ປວາຍ ເກົາ, ອົງເຄາະ ອັນ ຕັຣ ຣານະ ອັນ ເປົມ. ອົງເຄາະ ອັນ ອິດ ໂດລ ອາລ່ອງ ຊັງກັງ ອັນ ເປົມ, ກະ ອົງເຄາະ ອັນ ປວາຍ ເກົາ. 25 ກວາຍ ອາແລ່ະ ມາ ປາຊີ ຣາງັຣ ອັນ ຕັງ ແດີຍ ໄນ່, ຣາງັຣ ກວາຍ ກ້ອຍ ແກັດ ປັດ. ມາ ກວາຍ ອາແລ່ະ ມາ ຈິວ ປັດ ຣາງັຣ ອັນ ຕັງ ແດີຍ ໄນ່ ຍ່ອນ ອັນ ປວາຍ ຣານະ ເກົາ, ກວາຍ ກ້ອຍ ເປົນ ອາມົງ. 26 ຄັນ ກວາຍ ອາແລ່ະ ມາ ເປົນ ຕຸ່ກ ມາເລ່ກ ແຊກ ມາການ ເກຣັງ ເກຣົາ ຕັງ ແດີຍ ໄນ່ ຕາ ເປົນ

ແອ ອິນເຕົາ, ມາ ອັນ ປັດ ຊ້ອງ ຣາງັຣ ອັນ ເປົມ, ອິນເຕົາ ລະ ເກົາ ໂອນ ອັນ? ມາ ເປົນ ເກຣັງ ອິນເຕົາ ກາ ກວາຍ ແຕ້ອ ຣາປຽນ ໂອນ ເປົນ ອາມົງ ຊົດ ແດີຍ ເລີຍ ກູມ? 27 ປັຣແນີ ມັນເຕຣົາ ກອນ ເຍົາງ ແກັດ ກວາຍ ແຕ້ອ ລັຣ ມັນຕຸ ກະ ເທວາດາ ເຍົາງ ເຈົາຣາຊີ, ກະ ອັນ ເປົນ ອຳນາດ ອາງອິຣ ແຕ ອິມບໍ່ ອັນ ຕັງ ມັນລ້ອງ. ປ້ອງ ກາ ກ້ອຍ ອັນ ໂອນ ອິນແຍ່ະ ມັຣ ກວາຍ ເປົນ ເກົາ ໄລ່, ຕາປູນ ມັຣ ຣານະ ໄລ່ ຕະ. 28 ເກົາ ອາດີ ຕານ່ອງ ໂອນ ເຍົາ, ເປົນ ກວາຍ ກາ ຕາຍັງ ແອັດ ຕັງ ອິນຕຸ ໄນ່ ຊານ່, ໄລ່ ຕາ ເປົນ ກູຈິດ ຢວາະ ເຕົາ ແຕ້ອ ໄລ່ ເປົນ ເຮີມ ກອນ ເຍົາງ ແກັດ ກວາຍ ຕະ ຊົດ."

ຮູບເຮົາງ ເຢຊູ ແກັດ ອິມພາ ແອັນ

(ມາຣະໂກ 9:2-13; ລູກາ 9:28-36)

17 1 ແວັດ ຕາປັດ ຕາໄງ ແອັນ ເຢຊູ ເດັງ ເປໂຕ, ກະ ໄລ່ ບາຣ ນະ ແຊມອາຍ ຢາໂກໂບ ກະ ໂຢຣັນ, ຊ້ອຣ ກະ ອັນ ຕັງ ກິຣ ກາ ຕີ. ແອັງ ໄລ່ ປູນ ນະ ແຕ້ ແອັດ ອົງກ້ອຍ. 2 ເຈົ້ ໄລ່ ເຮີມ ຈະ ເຢຊູ ປຽນ ແກັດ ອິມພາ ແອັນ ຍັຣ ເມົາງ ໄລ່ ໄປ ນະ ກ້ອຍ. ມາມ ອັນ ປາເລົາງ ນະ ມັດ ມານາງ. ກະ ຕຳປ້ອງ ອັນ ແກັດ ກູ້ອ ຊັຣມຍາລ ມັດ. 3 ກະ ໄລ່ ໄປ ນະ ກ້ອຍ ເຮີມ ໂມເຊ ກະ ເອລີຢາ ຕະ ອິນຕີ ກະ ເຢຊູ. 4 ເຈົ້ ເປໂຕ ອາດີ ເຢຊູ ປາຍ: "ອິນເຈົາ ເອີຍ! ຮິ ແອັດ ອິນໄນ່ ລາ ອໍ ລາລີ້. ຄັນ ອິນເຈົາ ອີ ເປົນ, ຮິ ອີ ຕະ ໄປ ລຳ ຊູ, ມານຳ ລາ ຕະ ໂອນ ອິນເຈົາ, ມານຳ ລາ ຕະ ໂອນ ໂມເຊ, ກະ ມານຳ ແອັນ ລາ ຕະ ໂອນ ເອລີຢາ."

5 ບັ້ງ ກາ ເປໂຕ ອິນນ້ອງ ປາຍ, ເບີນ ຣາມິລ ກູ້ອ໌ ຕວມ ດໍອ໌ ຈະ ໄລ່. ກະ ເບີນ ຊຽງ ຊາບາວ ອາຕີ ແຕ ຣາມິລ ກ້ອຍ ປາຍ: "ໄນ່ ລາ ກອນ ເກົາ ກາ ເກົາ ອາໂຍ່ະ ລາລີ້. ອິນເຕົາ ອັນ ຕະ, ລາ ເກົາ ຣໍ້ອ໌ ອິນແຍ່ະ. ກະ ອິນເຕົາ ອັນ ອາຕີ, ອີງເຄາະ ເຍົາ ຊາງັດ ອັນ ນໍ!"

6 ພໍກາ ໄລ່ ໄປ ນະ ມູ່ ກາ ຣຍານ ແຕ ເຢຊູ ຊ້ອງ ຊຽງ ກ້ອຍ, ໄລ່ ຄຣາບ ຕຶງ ກູແຕອ໌. 7 ເຢຊູ ແຕ້ອ໌ ຊາປະ ໄລ່ ກ້ອຍ, ກະ ອັນ ປາຍ: "ເຍົາ ຢວຣ ຕາຢຶງ! ອິນໂຈຍ ອີງກ້ອຣ ອິນເຕົາ!"

8 ນະກ້ອຍ ໄລ່ ຕາເງິອ໌ ອາຊ້ອຣ, ເຈ້ ໄລ່ ເຮີມ ແອີງ ມານະ ເຢຊູ ຊ້ອງ.

9 ບັ້ງ ກາ ໄລ່ ກ້ອຍ ແຊງ ແຕ ກົຣ, ເຢຊູ ປາຕັບ ໄລ່ ໄປ ນະ ກ້ອຍ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍອ໌ ດັງ ມັຣ ຣາມິຣ ເຍົາ ເຮີມ, ເຕົາ ແຕ້ອ໌ ຕາໂງ ເກົາ ກອນ ເຍົາ ແກັດ ກວາຍ ກູຈິດ ເຈ້ ອາມົງ ລັຣ ແຕ ປົງ."

10 ເຈ້ ມູ່ ກາ ຣຍານ ແຕ ເຢຊູ ຕາແບັບ ອັນ ປາຍ: "ນານະ ກວາຍ ອາຕີ ຄານອດ ປາຍ ເອລິຢາ ອີງເຄາະ ແຕ້ອ໌ ອິນໂຍ່ງ ກຣິດ?"

11 ເຢຊູ ຕາແອີຍ ໄລ່ ປາຍ: "ແມ່ນ ເຈ້ ເອລິຢາ ແຕ້ອ໌ ອິນໂຍ່ງ, ໂອນ ອາຕີ ກູ່ ຣາມິຣ ແກັດ ຕາໄມ ລັຣ. 12 ມາ ເກົາ ອາຕີ ເຍົາ, ເອລິຢາ ແຕ້ອ໌ ເຈ້, ມາ ກວາຍ ຕາ ເບີນ ດັງ ກະ ຕາ ເບີນ ຊາກັລ ອັນ. ມາ ຣານະ ອິນເຕົາ ເນົາ ຍໍອ໌ ອີ ຕະ ໂຈະ ອັນ, ໄລ່ ຕະ ເຈ້. ປັຣແນີ ມັນເຕຣົາ ໄລ່ ອີ ຕະ ມູເຈີງ ກ້ອຍ ເຕ່ ໂຈະ ເກົາ, ກອນ ເຍົາ ແກັດ ກວາຍ."

13 ແວັດ ກ້ອຍ, ມູ່ ກາ ຣຍານ ແຕ ເຢຊູ ດັງ ເຢຊູ ປາຍ ເອລິຢາ ໄນ່ ລາ ຊາກໍາ ແຕ ໂຢຣັນ, ອັນ ກາ ຕະ ຣິດ ຕຶງ ແດີອ໌.

ເຍົາ ຕາ ອໍ ຕຣວບ ກອນ ຣາເລົາ

(ມາຣະໂກ 9:14-29; ລູກາ 9:37-43ກ)

14 ບັ້ງ ກາ ໄລ່ ກ້ອຍ ເຈົາ ລັຣ ບໍ ກວາຍ ກຶງ, ເບີນ ມານະ ຣາເລົາ ແຕ້ອ໌ ບໍ ເຢຊູ. ອັນ ກູ່ ຣາໂກລ, ກະ ອັນ ປາຍ: 15 "ອິນເຈົາ ເອີຍ! ເກົາ ແຊອ໌ ອິນເຈົາ ອາໂຍ່ະ ຕະ ກອນ ຣາເລົາ ເກົາ, ຍ່ອນ ກອນ ເກົາ ເບີນ ອາອີ ຢຸ່ຣ ຕາຊອງ. ແຕ້ອ໌ ອັນ ມິຣ ອັນ ແດັມ ຕຶງ ອູ່ຍຣ ແຕີລາ ຕຶງ ແດີອ໌. 16 ເກົາ ເດີງ ອັນ ບໍ ມູ່ ກາ ຣຍານ ແຕ ອິນເຈົາ ເຈ້, ມາ ໄລ່ ກ້ອຍ ຕາ ເຕ່ອ໌ ຕະ ແບຣັຣ."

17 ນະກ້ອຍ ເຢຊູ ຕາແອີຍ ປາຍ: "ເຍົາ ກາ ແອັດ ຕຶງ ແດີຍ ໄນ່ ເອີຍ! ເຍົາ ຕາ ເບີນ ຊາອໍາ, ກະ ເຍົາ ລາ ກວາຍ ກາ ເງົານ ລາລີ້. ອິນນ້ອງ ດູ່ນ ມາແລ່ະ ເກົາ ແອັດ ກະ ເຍົາ ກະ ຈິວ ເຍົາ ຕາ ເບີນ ຊາອໍາ? ເດີງ ໂອນ ກັຣແນນ ກ້ອຍ ແຕ້ອ໌ ບໍ ເກົາ ແມຣ!"

18 ເຈ້ ເຢຊູ ກາແອັຣ ເຍົາ ຕາ ອໍ ໂອນ ອັນ ລັອຣ ແຕ ຈະ ກັຣແນນ ກ້ອຍ. ພໍກາ ເຍົາ ຕາ ອໍ ລັອຣ ແຕ ຈະ ກັຣແນນ ກ້ອຍ, ກັຣແນນ ກ້ອຍ ແກັດ ແບຣັຣ ແຕ່.

19 ແວັດ ແຕ ກ້ອຍ, ເຢຊູ ແອັດ ມັນຕຸ ກະ ແອີງ ມູ່ ກາ ຣຍານ ແຕ ອັນ. ໄລ່ ຕາແບັບ ເຢຊູ ປາຍ: "ນານະ ແຕ ຣິ ຕາ ເຮົາບ ຕູ່ຍຣ ອາລັອຣ ເຍົາ ຕາ ອໍ ກ້ອຍ?"

20 ເຢຊູ ຕາແອີຍ ໄລ່ ປາຍ: "ຣານະ ກ້ອຍ ລາ ຍ່ອນ ເຍົາ ຕາ ເບີນ ຊາອໍາ. ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ຊາອໍາ, ເບີນ ມາຣ ມູ ກູອງ ປາກາດ ຊ້ອງ, ເຕ່ອ໌ ເຍົາ ແປຣີ ກົຣ ໄນ່ ປາຍ: 'ເອົາ ໄມ່ ຊິອ໌ ແຕ ອິນຕຸ ໄນ່, ແອັດ ບໍ ອິນຕຸ ກ້ອຍ ແອັນ!' ຄັນ ເຍົາ ຊາອໍາ, ກົຣ ກ້ອຍ ລີ້ ເປາະ. ກະ ຣານະ ອິນເຕົາ ເຍົາ

ຍິ່ອ ອີ ຕະ, ແກ້ດ ຣານະ ກ້ອຍ. 21ກວາຍ ອາແລະ ກາ ຍິ່ອ ອີ ຕູ່ຍຮ ອາລ້ອຮ ເຍົາງ ຕາ ອໍ ນະໄນ່, ກວາຍ ກ້ອຍ ອຶງເຄາະ ອິດ ຊ້ຣນາ ກະ ເກົາແຊອໍ ແຕ ເຍົາງ ເຈົາຣາຊີ."ຕ

ເຢຊູ ອາຕີ ລ້ຮ ແຕ ອັນ ຈິວ ກູຈິດ

(ມາຣະໂກ 9:30-32; ລູກາ 9:43ຄ-45)

22ບ້ອງ ກາ ອິນແຍ່ະ ມູ່ ກາ ຣຍານ ແຕ ເຢຊູ ໂຣ່ມ ຕຶ່ງ ແຄງ ຄາລີເລ, ເຢຊູ ອາຕີ ໄລ່ ປາຍ: "ແຈ່ະ ອີ ແຕ້ອ ເຈີ່ ເນົາ ອີ ມ່ອບ ເກົາ, ກອນ ເຍົາງ ແກ້ດ ກວາຍ, ບໍ່ ອາຕີ ກວາຍ ຊິດ. 23ໄລ່ ກາຈິດ ເກົາ, ມາ ແຕ້ອ ຕາໄງ ໄປ ເກົາ ອາມົ່ງ ລ້ຮ."

ນະກ້ອຍ ມູ່ ກາ ຣຍານ ແຕ ອັນ ຊ້ອງ ຕຸ່ຮ ລາລີ່.

ເຢຊູ ໂອນ ປຣະ ປວາຍ ຄານອດ ໂມເຊ

24ບ້ອງ ກາ ເຢຊູ ກະ ມູ່ ກາ ຣຍານ ແຕ ອັນ ແຕ້ອ ບໍ່ ເມືອງ ກາເປນາອູມ, ເປັນ ກວາຍ ແຕ ດຸງ ຊາງ ບິດ ແປຣີ ມັຮ ກວາຍ ອິດຊະຣາເອລ ອຶງເຄາະ ໂອນ ປຣະ ຈ່ອຍ ຕຶ່ງ ດຸງ ຊາງ ປວາຍ ຄານອດ ໂມເຊ. ໄລ່ ແຕ້ອ ບໍ່ ເປໂຕ ກະ ໄລ່ ຕາແບັບ ອັນ ປາຍ: "ອາຈານ ໄມ່ ໂອນ ເຕ່ ປຣະ ບໍ່ ດຸງ ຊາງ, ມາ ຕາ ເປັນ?"

25ເປໂຕ ຕາແອັຍ ປາຍ: "ອັນ ລາ ໂອນ ເຕ່."

ພໍກາ ເປໂຕ ມູ່ດ ຕຶ່ງ ດຸງ, ເຢຊູ ຕາແບັບ ອັນ ອິນໂຍ່ງ ປາຍ: "ຊີໂມນ ເອີຍ! ອິນເຕົາ ໄມ່ ຄິດ, ມັຮ ເຕົາວ ບັຮເຍົາ ຕຶ່ງ ແດັຍ ໄນ່ ປາໂຣມ ອິດ ປຣະ ແຕ ເນົາ? ໄລ່ ອິດ ປຣະ ແຕ ກອນ ໄລ່

ເປັນ, ແຕ່ລາ ແຕ ກວາຍ ການໍ່ອ້?"

26ເປໂຕ ຕາແອັຍ ເຢຊູ ປາຍ: "ໄລ່ ອິດ ແຕ ກວາຍ ການໍ່ອ້."

ເຈີ່ ເຢຊູ ປາຍ ແອັນ: "ຄັນ ນະກ້ອຍ, ມັຮ ກອນ ໄລ່ ເປັນ, ໄລ່ ຕາ ເປັນ ຕຸ່ຮ ໂອນ ປຣະ ອິນເຕົາ. 27ມາ ຍ່ອນ ໄຮ ຕາ ຍິ່ອ ອີ ໂອນ ໄລ່ ກາ ປາໂຣມ ປຣະ ກ້ອຍ ຊ້ອງ ຕາ ຣໍ່ອ ຣາງຶ່ຮ ກະ ໄຮ, ໄມ່ ເປາະ ຕາໄບຮ ອາກາ ບໍ່ ແດັອ ທາເລ ຣາບັງ. ອາກາ ກາ ຕາແບັ ໄມ່ ເປັນ, ໄມ່ ກັຮ ແບອໍ. ເຈີ່ ໄມ່ ຣາມັຮ ມູ ກອງ ປຣະ ຕຶ່ງ ແບອໍ ອາກາ ກ້ອຍ. ປຣະ ກ້ອຍ ດູ ໄຮ ໂອນ ປຣະ ຈ່ອຍ ດຸງ ຊາງ. ເຈີ່ ໄມ່ ເດົງ ອາເຈົາ ໂອນ ບໍ່ ໄລ່ ກາ ປາໂຣມ ປຣະ ຈ່ອຍ ດຸງ ຊາງ ບິດ ກ້ອຍ."

ເນົາ ກາ ບິດ ກາເລັຍ ອິນແຍ່ະ ຕຶ່ງ ຈຸ່ມ ກາ ເຍົາງ ເຈົາຣາຊີ ຊິດ?

(ມາຣະໂກ 9:33-37, 42-48; ລູກາ 9:46-48; 17:1-2)

18 1ບ້ອງ ກ້ອຍ ມູ່ ກາ ຣຍານ ແຕ ເຢຊູ ແຕ້ອ ບໍ່ ອັນ, ເຈີ່ ໄລ່ ຕາແບັບ ອັນ ປາຍ: "ຕຶ່ງ ຈຸ່ມ ກາ ເຍົາງ ເຈົາຣາຊີ ຊິດ, ເນົາ ແກ້ດ ບິດ ກາເລັຍ ອິນແຍ່ະ?"

2ເຢຊູ ກູອໍ ມານະ ກັຮແນນ ໂອນ ອັນ ແອັດ ອິນດີ ອິນແຍ່ະ ໄລ່ ກ້ອຍ. 3ກະ ອັນ ປາຍ: "ເກົາ ອາຕີ ຕານໍ່ອງ ໂອນ ເຍົາ, ຄັນ ເຍົາ ມາ ຕາ ເປັນ ແກ້ດ ຣາງຶ່ຮ ຕາໄມ, ກະ ຕາ ເປັນ ແກ້ດ ນະ ກັຮແນນ ໄນ່, ເຍົາ ຕາ ເຕ່ອ ມູ່ດ ຕຶ່ງ ຈຸ່ມ ກາ ເຍົາງ ເຈົາຣາຊີ ຊິດ. 4ກວາຍ

ຕ 17:21 ຊາອິ່ຍ ບຶ່ງ ບັຮນາຍ ແຕ ອິມແບັ ຕາ ເປັນ ເປັນ ຣານາ 21 ໄນ່. 27 17:26 ເຢຊູ ຊາກໍາ ດຸງ ຊາງ ເຍົາງ ເຈົາຣາຊີ ລາ ນະ ດຸງ ອິມບໍ່ ອັນ, ນະກ້ອຍ ອັນ ຕາ ເປັນ ຕຸ່ຮ ໂອນ ປຣະ ປາຊີ.

ອາແລ່ນ ມາ ອາແຊງ ຈະ ອັນ ເບີມ ໂອນ ແກັດ
ນະ ກັດແນນ ໄນ່, ກວາຍ ກ້ອຍ ແກັດ ປິດ
ແກ້ຍ ອິນແຍ່ນ ຕິ່ງ ຈຸ່ມ ກາ ເຍີງ ເຈົາຮາຊີ
ຊິດ. 5 ກະ ກວາຍ ອາແລ່ນ ມາ ຮັບ ອໍ ມານະ
ກັດແນນ ມາຮ ໄນ່ ຍ່ອນ ອັນ ຊາອໍາ ເກົາ,
ກວາຍ ກ້ອຍ ຮັບ ອໍ ກາ ເກົາ ເຕ່.

6 "ກວາຍ ອາແລ່ນ ມາ ປັດຕີ ມານະ ກັດແນນ
ແກດ ມາຮ ກັດແນນ ໄນ່ ກາ ຊາອໍາ ເກົາ ເຈີ່,
ໂອນ ກັດແນນ ກ້ອຍ ຕະ ໂລ່ຍຮ, ຄາອໍ ອິດ
ຕາເມົາ ປິດ ຊັດ ໂຈະ ຕິ່ງ ຕາກອງ ອັນ ກ້ອຍ
ເຈີ່ ອາປ້ອງ ຕັຮ ອັນ ຕິ່ງ ແດັອ ທາເລ. 7 ກັດ
ລາລີ່ ໂອນ ກວາຍ ຕິ່ງ ແດັຍ ໄນ່, ຍ່ອນ ເບີນ
ຊາອິ່ຍ ຣາມິຮ ອີ ລ່ອງ ໄລ່ ໂອນ ຕະ ໂລ່ຍຮ.
ມັຮ ຣາມິຮ ກ້ອຍ ແຕ່ອ ເລືອຍງ, ມາ ບາບ
ລາລີ່ ແຕ່ອ ບໍ ກວາຍ ກາ ອີ ປັຮຕີ ກວາຍ
ການໍອ ຕະ ໂລ່ຍຮ.

8 "ຄັນ ອາຕີ ແຕີລາ ອາເຍີງ ເຍົາ ມາ ເດີງ
ເຍົາ ຕະ ໂລ່ຍຮ, ອີງເຄາະ ເຍົາ ກ້ອຍ ແກງ
ຕັຮ ອາຕີ ແຕີລາ ອາເຍີງ ເຍົາ. ຄາອໍ ເຍົາ
ແອັດ ອາມົງ ເບີນ ມູ່ດ ຕິ່ງ ອິນຕຸ ເຍົາງ
ເຈົາຮາຊີ ຊິດ ເບີນ ອາຕີ ແຕີລາ ອາເຍີງ
ຕາລິດ, ລາ ອໍ ກາເລີຍ ແຕ ເບີນ ກູ່ ອາຕີ
ອາເຍີງ ບາຮ ລໍາ ມາ ເຍົາງ ເຈົາຮາຊີ
ແກງ ເຍົາ ຕິ່ງ ປຣຸ່ງ ອູ່ຍຮ. 9 ກະ ຄັນ ກູອງ
ມັດ ເຍົາ ມາ ເດີງ ໂອນ ເຍົາ ຕະ ໂລ່ຍຮ,
ອີງເຄາະ ເຍົາ ກູໂລອໍ ແກງ ຕັຮ ກູອງ ມັດ
ກ້ອຍ. ເຍົາ ແອັດ ອາມົງ ເບີນ ມູ່ດ ຕິ່ງ ອິນຕຸ
ເຍົາງ ເຈົາຮາຊີ ຊິດ ເບີນ ແອັງ ມວຍ ກູອງ
ມັດ ຊ້ອງ, ອໍ ກາເລີຍ ແຕ ເບີນ ກູ່ ບາຮ
ກູອງ ມັດ ມາ ເຍົາງ ເຈົາຮາຊີ ແກງ ເຍົາ
ຕິ່ງ ປຣຸ່ງ ອູ່ຍຮ."

ນ 18:11 ຊາອິ່ຍ ປິ່ງ ປັຮນາຍ ແຕ ອິມແບ ຕາ ເບີນ ເບີນ ຣານາ 11 ໄນ່.

ເຢຊູ ຊາກໍາ ແຕ ແກະ ປິດ

ມາ ຣາມິຮ ລັຮ

(ລູກາ 15:3-7)

10 "ເຍົາ ລາວັງ ໂອນ ອໍ! ອິນໂຈຍ ພາມາດ
ມວຍ ນະ ອາແລ່ນ ແຕ ມັຮ ກັດແນນ ໄນ່.
ຍ່ອນ ເກົາ ອາຕີ ເຍົາ ປາຍ: ເບີນ ເທວາດາ
ເຍົາງ ເຈົາຮາຊີ ຕິ່ງ ມັນລ້ອງ ກາຍອໍ ເລືອຍງ
ກັດແນນ ກ້ອຍ. ມັຮ ເທວາດາ ກ້ອຍ, ໄລ່ ແອັດ
ເລືອຍງ ຍັຮ ມັດ ອິມບໍ ເກົາ ຕິ່ງ ມັນລ້ອງ.

11 ຍ່ອນ ກອນ ເຍົາງ ແກັດ ກວາຍ ແຕ່ອ ຍໍອ
ອີ ຈ່ອຍ ອາມົງ ມັຮ ກວາຍ ກາ ແກ້ ຣານາ. ນ

12 "ນານະ ເຍົາ ຄິດ? ຄັນ ເບີນ ກວາຍ
ອາແລ່ນ ກາ ເບີນ ມວຍ ຮ່ອຍ ລໍາ ແກະ,
ມາ ແກະ ມານໍາ ແກ້ ຣານາ, ນານະ ກວາຍ
ກ້ອຍ ອີ ຕະ? ອັນ ດໍອ ແກະ ກາ ຕາເກ່ຮ ຈິດ
ຕາເກ່ຮ ລໍາ ກ້ອຍ ຕິ່ງ ກິຮ, ເຈີ່ ອັນ ເປາະ
ຈໍອ ມານໍາ ແກະ ກາ ແກ້ ຣານາ ກ້ອຍ ບໍ?

13 ມາ ຄັນ ອັນ ຣາມິຮ ລັຮ ແກະ ກ້ອຍ, ອັນ
ຊ້ອງ ຮໍອ ແຕ ແກະ ກ້ອຍ ກາເລີຍ ແຕ ອັນ
ຊ້ອງ ຮໍອ ແຕ ຕາເກ່ຮ ຈິດ ຕາເກ່ຮ ລໍາ ກາ
ຕາ ເບີນ ປິດ. 14 ມູເຈີງ ກ້ອຍ ເຕ່ ອິມບໍ ເຍົາ
ຕິ່ງ ມັນລ້ອງ ຕາ ຍໍອ ອີ ໂອນ ປິດ ມານະ ແຕ
ກັດແນນ ແກດງ ໄນ່."

ເຢຊູ ອາຕີ ແຕ ແຊມອາຍ ຕະ ໂລ່ຍຮ

15 "ຄັນ ເບີນ ມານະ ແຊມອາຍ ມາ ຕະ
ໂລ່ຍຮ ໂຈະ ໄມ່, ອີງເຄາະ ໄມ່ ເປາະ ກາແອັຮ
ກະ ອາຕີ ອັນ, ແອັງ ເຍົາ ບາຮ ນະ ຊ້ອງ.
ຄັນ ອັນ ຊາງັດ ປັຮນາຍ ໄມ່, ອັນ ແກັດ ລັຮ
ແຊມອາຍ ໄມ່ ຊາ. 16 ມາ ຄັນ ອັນ ຕາ ເບີນ
ຊາງັດ ປັຮນາຍ ໄມ່, ເຈີ່ ໄມ່ ເດີງ ມວຍ ນະ

ແຕ່ລາ ບາຣ ນະ ແອັນ ເປາະ ລັຮ ບໍ ອັນ. ຕະ ນະກ້ອຍ ເຍົາ ຕາບູນ ຄານອດ ເຍົາງ ເຈົາຣາຊີ ປາຕັບ ໂອນ ເຕ່ອ ດັງ ແຈງ ກວາຍ ອາແລະ ກາ ເບີນ ໂລ່ຍຮ. 17ມາ ຄັນ ອັນ ຕາ ເບີນ ປຣ່ອມ ຊາງັດ ລັຮ ບາຣ ໄປ ນະ ກ້ອຍ, ເຈົ້ ເຍົາ ອາຕີ ໂອນ ອິນແຍ່ະ ມູ່ ກາ ຊາອໍາ ດັງ ເຕ່. ກະ ຄັນ ອັນ ຕາ ເບີນ ຕະ ຕາບູນ ປັຣນາຍ ມູ່ ກາ ຊາອໍາ ອາຕີ, ເຈົ້ ເຍົາ ຕະ ໂຈະ ກວາຍ ກ້ອຍ ນະ ອັນ ລາ ກວາຍ ກາ ຕາ ເບີນ ຊາອໍາ, ແຕ່ລາ ນະ ອັນ ລາ ກວາຍ ກາ ອິດ ປຣະ ປາຊີ.

18"ເກົາ ອາຕີ ຕານ້ອງ ໂອນ ເຍົາ, ຣາມິ້ຮ ອິນເຕົາ ເຍົາ ປຣ່ອມ, ເຍົາງ ເຈົາຣາຊີ ປຣ່ອມ ຣາມິ້ຮ ກ້ອຍ ເຕ່. ກະ ຣາມິ້ຮ ອິນເຕົາ ເຍົາ ຕາ ເບີນ ປຣ່ອມ, ເຍົາງ ເຈົາຣາຊີ ຕາ ເບີນ ປຣ່ອມ ເຕ່ ຣາມິ້ຮ ກ້ອຍ. 19ກະ ເກົາ ອາຕີ ຕານ້ອງ ແອັນ ໂອນ ເຍົາ ປາຍ: ຄັນ ບາຣ ນະ ເຍົາ ກາ ແອິດ ຕິ່ງ ກູແຕອ໌ ໂນ່, ມາ ປຣ່ອມ ແຊອ໌ ແຕ ເຍົາງ ເຈົາຣາຊີ, ຣາມິ້ຮ ອິນເຕົາ ເຍົາ ແຊອ໌, ອິມບໍ່ ເກົາ ຕິ່ງ ມັນລ້ອງ ໂອນ ເຍົາ ເບີນ ຣາມິ້ຮ ກ້ອຍ. 20ກະ ຄັນ ເບີນ ບາຣ ໄປ ນະ ແອິດ ໂຣ່ມ ມັນຕູ ຍ່ອນ ໄລ່ ອີ ປວາຍ ເກົາ, ເກົາ ແອິດ ມັນຕູ ເຕ່ ກະ ໄລ່."

ເຢຊູ ອາຕີ ແຕ ກວາຍ ຕູ່ ປຣະ

21ແວັດ ກ້ອຍ ເປໂຕ ແຕ່ອ໌ ບໍ ເຢຊູ ກະ ຕາແບີບ ອັນ ປາຍ: "ອິນເຈົາ ເອີຍ! ອິນຊີ ເຮີບ ແຊມອາຍ ເກົາ ຕະ ໂລ່ຍຮ ໂຈະ ເກົາ, ນະ ເກົາ ຕັຮ ໂລ່ຍຮ ກ້ອຍ? ຕາບູລ ເຮີບ ຊ້ອງ ບໍ?"

22ມາ ເຢຊູ ຕາແອີຍ ລັຮ ໂຈະ ອັນ ປາຍ: "ເກົາ ຕາ ເບີນ ປາຍ ແອີງ ຕາບູລ ເຮີບ ຊ້ອງ. ອີງເຄາະ ເຍົາ ຕັຮ ເບີນ ຕາບູລ ຈິດ ຕາບູລ ເຮີບ."

23"ເຍົາງ ເຈົາຣາຊີ ຕະ ຊິດ ລາ ນະ ມານະ ກວາຍ ເຕົາວ ປັຣເຍົາ. ເຕົາວ ປັຣເຍົາ ກ້ອຍ ຍໍອ໌ ອີ ຕອມ ລັຮ ປຣະ ແຕ ກວາຍ ກາ ຕູ່ ອັນ. 24ບ້ອງ ກາ ກ້ອຍ ເນົາ ເດີງ ບໍ ອັນ ມານະ ກວາຍ ກາ ຕູ່ ເຕົາວ ປັຣເຍົາ ມວຍ ຈິດ ປັນ ແນນ ປຣະ. 25ອັນ ຕາ ເບີນ ອິນເຕົາ ອີ ກູລັຮ ນ້ອງ ປຣະ ເຕົາວ ປັຣເຍົາ ກ້ອຍ. ນະກ້ອຍ ເຕົາວ ປັຣເຍົາ ແປຣີ ໂອນ ໄລ່ ກ້ອຍ ເດີງ ຈິ ອັນ, ໂອນ ແກິດ ຊູລ ເນົາ, ກະ ຈິ ກອນ ລາກວຍ ອັນ ກະ ມູ່ນ ອັນ ແຮີ. ອິນແຍ່ະ ປຣະ ເກົາ ກ້ອຍ, ເຈົ້ ອິດ ກູລັຮ ລັຮ ປຣະ ກາ ຕູ່ ເຕົາວ ປັຣເຍົາ. 26ມາ ກວາຍ ກາ ຕູ່ ກ້ອຍ, ອັນ ກູ່ ຣາໂກລ ຍໍຮ ເມົາງ ເຕົາວ ປັຣເຍົາ ກ້ອຍ, ອັນ ປາຍ: 'ແຊອ໌ ກູກຸຮ ເຕົາວ ປັຣເຍົາ. ແຊອ໌ ເຕົາວ ປັຣເຍົາ ອິນໂຈຍ ກຸນເຕົາ ຢວາຣ. ເກົາ ແຊອ໌ ເປາະ ຈໍອ໌ ເວົາຍ, ເຈົ້ ເກົາ ກູລັຮ ອິນແຍ່ະ ໂອນ ເຕົາວ ປັຣເຍົາ.' 27ພໍກາ ເຕົາວ ປັຣເຍົາ ກ້ອຍ ຊ້ອງ ກວາຍ ກ້ອຍ ກ່ອບ ນະກ້ອຍ, ອັນ ຊ້ອງ ອາໂຍ່ະ ຕະ ໂຈະ ກວາຍ ກ້ອຍ. ເຈົ້ ອັນ ຕັຮ ອິນແຍ່ະ ມັຮ ປຣະ ກາ ກວາຍ ກ້ອຍ ຕູ່ ອັນ. ເຈົ້ ອັນ ໂອນ ກວາຍ ກ້ອຍ ເຈົາ.

28"ກວາຍ ກ້ອຍ ລ້ອຮ ແຕ ເຕົາວ ປັຣເຍົາ ກ້ອຍ; ເຈົ້ ອັນ ຣາມິ້ຮ ມານະ ເຍົາ ອັນ ກາ ຕູ່ ອັນ. ເຍົາ ກ້ອຍ ຕູ່ ອັນ ມວຍ ຣ່ອຍ ກູອງ ປຣະ ອານາມ ຊ້ອງ. ອັນ ໂກບ ຕາກອງ ກວາຍ ກ້ອຍ; ເຈົ້ ອັນ ປາຍ: 'ໄມ່ ກູລັຮ ແຕ່ ປຣະ ກາ ໄມ່ ຕູ່ ເກົາ.' 29ກວາຍ ກາ ຕູ່ ກ້ອຍ ຄຣາບ ຕິ່ງ ກູແຕອ໌; ເຈົ້ ແຊອ໌ ກ່ອບ ອັນ ປາຍ: 'ແຊອ໌ ໄມ່ ອິນໂຈຍ ກຸນເຕົາ ຢວາຣ. ເກົາ ແຊອ໌ ເປາະ ຈໍອ໌ ເວົາຍ, ເຈົ້ ເກົາ ກູລັຮ ອິນແຍ່ະ ໂອນ ໄມ່.' 30ມາ ອັນ ຕາ ປຣ່ອມ. ອັນ ໂອນ ເນົາ ໂກບ ກວາຍ ກາ ຕູ່ ກ້ອຍ, ໂຈະ ຕິ່ງ ກໍອ໌ ເຕົາ

ແຕ່ອ້ອ ກວາຍ ກ້ອຍ ກູລັຮ ອິນແຍ່ະ ປຣະ ອັນ.
 31ພໍກາ ກວາຍ ການໍ້ອ ກາ ຕະ ຣານະ ເຕົາວ
 ປັຣເຍົາ ກ້ອຍ ເຮົມ ອັນ ຕະ ນະກ້ອຍ, ໄລ່
 ຊ້ອງ ຕຸ່ຮ ລາລີ້. ເຈົ້ ໄລ່ ເຈົາ ອາຕີ ລັຮ ເຕົາວ
 ປັຣເຍົາ. 32ເຈົ້ ເຕົາວ ປັຣເຍົາ ກູອໍ ລັຮ ກວາຍ
 ກ້ອຍ. ອັນ ປາຍ ໂຈະ ກວາຍ ກ້ອຍ: 'ໄມ່ ລາ
 ຕາ ອໍ ລາລີ້. ເກົາ ຕັຮ ອິນແຍ່ະ ປຣະ ກາ ໄມ່
 ຕູ່ ເກົາ ຍ່ອນ ໄມ່ ກ່ອບ ເກົາ. 33ມາ ນານໍະ
 ໄມ່ ຕາ ເບີນ ອາໂຍ່ະ ຕະ ລັຮ ເຍົາ ມູເຈົງ
 ເກົາ ອາໂຍ່ະ ຕະ ໄມ່ ເຕ່?' 34ເຕົາວ ປັຣເຍົາ
 ກ້ອຍ ຊ້ອງ ອົງຄົນ ລາລີ້. ເຈົ້ ອັນ ແປຣີ ເນົາ
 ໂຈະ ກວາຍ ກ້ອຍ ຕຶງ ກໍ່ອ ກະ ຕະ ຕຸ່ຮ ລາລີ້
 ໂຈະ ອັນ ເຕົາ ອັນ ກູລັຮ ອິນແຍ່ະ ປຣະ ກາ
 ອັນ ຕູ່ ເຕົາວ ປັຣເຍົາ."

35ເຈົ້ ເຢຊູ ອາຕີ ແອັນ: "ມູເຈົງ ກ້ອຍ ເຕ່
 ອິມບໍ່ ເກົາ ຕຶງ ມັນລ້ອງ ຕະ ກະ ເຍົາ, ຄັນ
 ເຍົາ ຕາ ເບີນ ຕັຮ ໂລ່ຍຮ ແຊມອາຍ ເຍົາ
 ອິນແຍ່ະ ແຕ ຣາງິຮ ເຍົາ."

ເຢຊູ ອາຕີ ແຕ ກວາຍ ຕັຮ ລາກວຍ

(ມາຣະໂກ 10:1-12; ລູກາ 16:18)

19 1ແວັດ ເຢຊູ ອາຕີ ປັຣນາຍ ກ້ອຍ,
 ອັນ ລ້ອຮ ແຕ ແຄງ ຄາລີເລ, ເຈົ້
 ມຸ່ດ ບໍ່ ແຄງ ຍູດາຍ ແອັນ ຍັຮ ອິນຕິ່ຮ ຕາເລ່
 ຈໍແດນ. 2ແອັດ ອົງກ້ອຍ ເບີນ ກຶງ ກວາຍ
 ປວາຍ ອັນ, ກະ ເຢຊູ ຕະ ແບຣັຮ ອິນແຍ່ະ
 ກູ່ ຣາມັຮ ກາ ໄລ່ ກ້ອຍ ອາອີ້.

3ເບີນ ກວາຍ ແຕ ຈຸ່ມ ພາຣິຊາຍ ແຕ່ອ້ອ ບໍ່
 ເຢຊູ ຍົອ ອີ ລ່ອງ ຊາລີອໍ ອັນ. ເຈົ້ ໄລ່ ຕາແບີບ
 ອັນ ປາຍ: "ຕາປູ່ນ ຄານອດ ໂຮ, ເຕ່ອ້ ມາ
 ຕາ ເບີນ ກວາຍ ຣາເລົາ ຕັຮ ລາກວຍ ອັນ
 ຄັນ ອັນ ເບີນ ລາໂປຍຮ ແຕ ລາກວຍ ອັນ?"

4ເຢຊູ ຕາແອັຍ ລັຮ ໄລ່: "ເຍົາ ອານ ເຈົ້ ຕຶງ
 ປຶງ ປັຣນາຍ ເຍົາງ ເຈົາຣາຊີ ປາຍ:

'ແຕ ຕາແບີ ລາລີ້ ເຍົາງ ເຈົາຣາຊີ
 ແຕງ ກວາຍ ຣາເລົາ ກະ ກວາຍ
 ມັນແຊມ ແອີ.'

5ກະ ເຍົາງ ເຈົາຣາຊີ ປາຍ ແອັນ ນະໄນ່:

'ຍ່ອນ ແຕ ຣານະ ກ້ອຍ ກວາຍ
 ຣາເລົາ ອົງເຄາະ ກາຍັຮ ແຕ
 ອິມເປ່ອ ອິມບໍ່,
 ເຈົ້ ແອັດ ຣາຕອຍ ມູ ຣາງິຮ ກະ
 ລາກວຍ ອັນ.

ນະກ້ອຍ ບາຣ ນະ ລາກວຍ ກະ
 ກາຢາອໍ ກ້ອຍ ແກັດ ນະ ມານະ
 ຊ້ອງ.'

6ໄລ່ ກ້ອຍ ຕາ ເບີນ ແກັດ ນ້ອງ ບາຣ ນະ.
 ມາ ໄລ່ ແກັດ ນະ ມານະ ຊ້ອງ. ນະກ້ອຍ,
 ຄັນ ເຍົາງ ເຈົາຣາຊີ ອາມັຮ ໂອນ ໄລ່ ແກັດ
 ລາກວຍ ກາຢາອໍ, ອິນໂຈຍ ໂອນ ກວາຍ
 ອາແລ່ະ ກາຍັຮ ໂອນ ໄລ່ ຣາຕັຮ ນ້ອງ."

7ກວາຍ ພາຣິຊາຍ ກ້ອຍ ຕາແບີບ ລັຮ ເຢຊູ
 ປາຍ: "ນານໍະ ໂມເຊ ປາຕັບ ຮີ, ຄັນ ກວາຍ
 ອາແລ່ະ ມາ ຍົອ ອີ ຕັຮ ລາກວຍ ອັນ, ອົງເຄາະ
 ກວາຍ ກ້ອຍ ຄຽນ ຕຶງ ເຈຍ ມັຮ ຣານະ ກ້ອຍ
 ໂອນ ກວາຍ ການໍ້ອ ດັງ? ນະກ້ອຍ ເຕ່ອ້ ອັນ
 ຕັຮ ລາກວຍ ອັນ."

8ມາ ເຢຊູ ຕາແອັຍ ໄລ່ ປາຍ: "ໂມເຊ
 ປາຕັບ ໂອນ ເຍົາ ເຕ່ອ້ ຕັຮ ລາກວຍ ເຍົາ ລາ
 ຍ່ອນ ເຍົາ ເບີນ ຣາງິຮ ກ້ອງ ລາລີ້ ຕາ ຍົອ
 ອີ ຊາງັດ ປັຣນາຍ ເຍົາງ ເຈົາຣາຊີ. ມາ ແຕ
 ຕາແບີ ເຍົາງ ເຈົາຣາຊີ ແຕງ ຕຸ່ກ ຣາມັຮ, ອັນ
 ຕາ ເບີນ ໂອນ ຕະ ນະກ້ອຍ. 9ມາ ເກົາ ອາຕີ
 ເຍົາ ປາຍ, ກວາຍ ອາແລ່ະ ກາ ຕັຮ ລາກວຍ

ອັນ, ມາ ລາກວຍ ອັນ ຕາ ເບີນ ຕະ ໂລ່ຍຮ ຍ່ອນ ປັຣລິຍ ກະ ຣາເລົາ ການໍ່ອ, ເຈ້ ອັນ ອິດ ມັນແຊມ ຕາໄມ ແອັນ, ອັນ ຕະ ໂລ່ຍຮ ໂຈະ ລາກວຍ ຕຍາ ອັນ, ມູເຈິງ ອັນ ເປາະ ປັຣລິຍ.

10 ມູ ກາ ຣຍານ ແຕ ເຢຊູ ອາຕີ ອັນ ປາຍ: "ຄັນ ລາກວຍ ກາຢາອໍ ມາ ຕາ ເຕ່ອໍ ຣາຕັຮ, ຄາອໍ ອິນໂຈຍ ຣາອິດ ນ້ອງ ລາກວຍ ກາຢາອໍ."

11 ເຢຊູ ຕາແອີຍ ໄລ່ ປາຍ: "ມັຮ ປັຣນາຍ ເກົາ ອາຕີ ກະ ເຍົາ ໄໂມ່, ຕາ ເບີນ ກູ່ ນະ ກວາຍ ເຮົາບ ຕະ ຕາປູ່ນ ປັຣນາຍ ໄໂມ່. ແອີງ ໄລ່ ກາ ເຍົາ ເຈົາຣາຊີ ຈ່ອຍ ຊ້ອງ ເຮົາບ ຕະ ຕາປູ່ນ. 12 ເບີນ ກວາຍ ກາ ຕາ ຍໍອ ອີ ອິດ ລາກວຍ, ຍ່ອນ ຈະ ໄລ່ ຕາ ເບີນ ອໍ ແຕ ຕາໄງ ອິມເປ່ອ ໄລ່ ຣັຮ. ເບີນ ກວາຍ ການໍ່ອ ກາ ຕາ ຍໍອ ອີ ອິດ ລາກວຍ ຍ່ອນ ເບີນ ເນົາ ລັດ ໄລ່. ກະ ເບີນ ກວາຍ ການໍ່ອ ກາ ຕາ ຍໍອ ອີ ອິດ ລາກວຍ ຍ່ອນ ໄລ່ ຍໍອ ອີ ຕະ ຣານະ ເຍົາ ເຈົາຣາຊີ ອິນແຍ່ະ ຣາງັຮ ຣາເຮີ ໄລ່. ກວາຍ ອາແລ່ະ ມາ ເຮົາບ ຕະ ຕາປູ່ນ ມັຮ ປັຣນາຍ ໄໂມ່, ໂອນ ກວາຍ ກ້ອຍ ຕະ."

ເຢຊູ ໂອນ ກັຣແນນ ເບີນ ບຸ່ນ

(ມາຣະໂກ 10:13-16; ລູກາ 18:15-17)

13 ເບີນ ກວາຍ ເດີງ ມັຮ ກັຣແນນ ແຕ້ອໍ ບໍ ເຢຊູ ຍໍອ ອີ ໂອນ ເຢຊູ ຊາປ່ະ ອາຕີ ຕິ່ງ ກັຣແນນ ກ້ອຍ, ກະ ເກົາແຊອໍ ໂອນ ໄລ່. ມາ ມູ ກາ ຣຍານ ແຕ ເຢຊູ ກາແອັຮ ມັຮ ກວາຍ ກາ ເດີງ ກັຣແນນ ກ້ອຍ. 14 ເຢຊູ ປາຍ: "ເຍົາ ໂອນ ກັຣແນນ ແຕ້ອໍ ບໍ ເກົາ. ອິນໂຈຍ ກາຕັງ ໄລ່, ຍ່ອນ ຕິ່ງ ຈຸ່ມ ເຍົາ ເຈົາຣາຊີ ຕະ ຊິດ ເບີນ ແອີງ ກວາຍ ກາ ເບີນ ຣາງັຮ ນະ ກັຣແນນ ໄໂມ່ ແຕ້."

15 ແວັດ ເຢຊູ ຊາປ່ະ ອາຕີ ອັນ ຕິ່ງ ມັຮ ກັຣແນນ ກ້ອຍ, ເຈ້ ອັນ ເປາະ ແຕ ອິນຕູ ກ້ອຍ.

ກວາຍ ນຸ່ມ ກາ ຊູ

(ມາຣະໂກ 10:17-31; ລູກາ 18:18-30)

16 ເບີນ ມານະ ຣາເລົາ ແຕ້ອໍ ບໍ ເຢຊູ. ອັນ ຕາແບີບ ເຢຊູ ປາຍ: "ອາຈານ ເອີຍ! ຣານະ ອໍ ອິນເຕົາ ອີງເຄາະ ເກົາ ຕະ ໂອນ ເຕ່ອໍ ເກົາ ເບີນ ອາມົ່ງ ເລື້ອຍໆ?"

17 ເຢຊູ ຕາແອີຍ ລັຮ ອັນ ປາຍ: "ນານະ ໄໂມ່ ຕາແບີບ ເກົາ ແຕ ຣານະ ອໍ? ເບີນ ແອີງ ເຍົາ ເຈົາຣາຊີ ຊ້ອງ ອໍ. ຄັນ ໄໂມ່ ຍໍອ ອີ ເບີນ ອາມົ່ງ ເລື້ອຍໆ, ອີງເຄາະ ໄໂມ່ ຕະ ຕາປູ່ນ ອິນແຍ່ະ ປັຣນາຍ ເຍົາ ເຈົາຣາຊີ ປາຕັບ."

18 ກວາຍ ຣາເລົາ ກ້ອຍ ຕາແບີບ ລັຮ ປາຍ: "ປັຣນາຍ ປາຕັບ ອາແລ່ະ?"

ເຢຊູ ຕາແອີຍ ລັຮ ປາຍ: "ອິນໂຈຍ ກາຈິດ ກວາຍ; ອິນໂຈຍ ປັຣລິຍ ລາກວຍ ເນົາ; ອິນໂຈຍ ຕູຕວຍ; ອິນໂຈຍ ຕະ ອິນຕີ ອາໂລກ; 19 ຍໍາມັບ ອິມເປ່ອ ອິມປໍ; ກະ ອາໂຍ່ະ ເຍົາ ມູເຈິງ ໄໂມ່ ອາໂຍ່ະ ຈະ ໄໂມ່ ເບີນ ແຕ້."

20 ກວາຍ ນຸ່ມ ກ້ອຍ ຕາແອີຍ ລັຮ ປາຍ: "ກູ່ ປັຣນາຍ ປາຕັບ ກ້ອຍ ເກົາ ຕະ ຕາປູ່ນ ອິນແຍ່ະ ເຈ້. ມາ ຣານະ ອິນເຕົາ ກາ ເກົາ ຕາ ຢວາຮ ຕະ?"

21 ເຢຊູ ອາຕີ ລັຮ ອັນ ປາຍ: "ຄັນ ໄໂມ່ ຍໍອ ອີ ເບີນ ຣາງັຮ ກາ ຕາ ເບີນ ແອີ ມວຍ ຣາມັຮ ອໍ ອິນເຕົາ, ໂອນ ໄໂມ່ ເປາະ ຈິ ອິນແຍ່ະ ມັຮ ມູ່ນ ໄໂມ່, ເຈ້ ອິດ ປຣະ ກ້ອຍ ຈ່ອຍ ໂອນ ມັຮ ກວາຍ ກາຕິດ. ຄັນ ໄໂມ່ ຕະ ນະກ້ອຍ, ໄໂມ່ ເບີນ ມູ່ນ ອໍ ຕິ່ງ ມັນລ້ອງ. ເຈ້ ໄໂມ່ ແຕ້ອໍ ປວາຍ ເກົາ."

22ແວັດ ເຢຊູ ປາຍ ນະກັອຍ, ກວາຍ ນຸ່ມ ກັອຍ ເປາະ ແຕ ກັອຍ ກະ ອັນ ຊ້ອງ ຕຸ່ຮ ຕິງ ຣາງິ່ຮ ອັນ, ຍ່ອນ ອັນ ລາ ກວາຍ ຊຸ ລາລີ້.

23ແວັດ ກັອຍ ເຢຊູ ອາຕີ ລັຮ ມູ່ ກາ ຣຍານ ແຕ ອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ມັຮ ກວາຍ ຊຸ ເບີນ, ກັດ ລາລີ້ ໂອນ ໄລ່ ກັອຍ ມຸ່ດ ຕິງ ຈຸ່ມ ກາ ເຍົາງ ເຈົາຣາຊີ ຕະ ຊິດ.

24ກະ ເກົາ ອາຕີ ເຍົາ ແອັນ ປາຍ: ຊັນຕຣັນ ອູ່ດ ມາ ລວາຍ ຕາຣົງ ມັນຈິ່ລ, ອິນເນີມ ອງຸນ ກາເລີຍ ແຕ ກວາຍ ຊຸ ເບີນ ອີ ມຸ່ດ ຕິງ ຈຸ່ມ ກາ ເຍົາງ ເຈົາຣາຊີ ຊິດ."

25ພໍ ມູ່ ກາ ຣຍານ ແຕ ເຢຊູ ຊ້ອງ ນະກັອຍ, ໄລ່ ຊ້ອງ ງິ່ດ ລາລີ້ ກະ ໄລ່ ຕາແບັບ ປາຍ: "ຄັນ ນະກັອຍ, ເນົາ ເຕ່ອ້ ເບີນ ອາມົງ ເລືອຍງ?"

26ເຢຊູ ເນ່ ບໍ່ ໄລ່ ກະ ອາຕີ ໄລ່ ປາຍ: "ກວາຍ ລາ ຕາ ເຕ່ອ້ ຕະ ເບີມ ຣານະ ກັອຍ, ມາ ເຍົາງ ເຈົາຣາຊີ ເຕ່ອ້ ຕະ ກູ່ ຣາມິຮ."

27ແວັດ ກັອຍ ເປໂຕ ປາຍ ໂຈະ ເຢຊູ ນະໄນ່: "ຮິ ຕັຮ ອິນແຍ່ະ ກູ່ ຣາມິຮ ຮິ ເບີນ, ຍ່ອນ ຮິ ອີ ເປາະ ກະ ອາຈານ. ນະກັອຍ ປັຣແນີ ມັນເຕຣົາ ຮິ ເບີນ ເກົາ ອິນເຕົາ?"

28ເຢຊູ ຕາແອີຍ ໄລ່ ກັອຍ ປາຍ: "ເກົາ ອາຕີ ຕານ້ອງ ໂອນ ເຍົາ, ຕິງ ແດີຍ ຕາໄມ, ບ້ອງ ກາ ເກົາ, ກອນ ເຍົາງ ແກັດ ກວາຍ, ຕາກູ ຕິງ ອິນຕຸ ເກົາ ຊິດ, ບ້ອງ ກັອຍ ເຍົາ ກາ ປວາຍ ເກົາ, ເຍົາ ເບີນ ຕາກູ ຕິງ ມັນຈິ່ດ ລາ ບາຣ ອິນຕຸ ຊິດ ເຕ່ ໂອນ ຕັດຊິນ ອິນແຍ່ະ ມວຍ ຈິ່ດ ລາ ບາຣ ຈຸ່ມ ກວາຍ ອິດຊະຣາເອລ. 29ກະ ຄັນ ກວາຍ ອາແລ່ະ ຕັຮ ດຸງ, ຕັຮ ແຊມອາຍ ແຊມແອີຍ, ຕັຮ ອິມເປ່ອ້ ອິມບໍ່, ຕັຮ ກອນ ອາໂກ, ແຕີລາ ຕັຮ ໄທຣ, ຍ່ອນ ອັນ ຍິອ ອີ

ປວາຍ ເກົາ, ກວາຍ ກັອຍ ເບີນ ຮັບ ລັຮ ມວຍ ຣ່ອຍ ຕໍ່ ກາເລີຍ ແຕ ອິນໂຍ່ງ ແອັນ. ກະ ເຈົ້ ບໍ່ ເມົາງ ກວາຍ ກັອຍ ເບີນ ອາມົງ ເລືອຍງ ແຮີ. 30ມາ ຊາອິ່ຍ ນະ ກາ ແກັດ ປິດ ຊານໍ່, ເຈົ້ ບໍ່ ເມົາງ ໄລ່ ກັອຍ ແກັດ ແກດງ ແອັນ. ກະ ຊາອິ່ຍ ນະ ກາ ແກັດ ແກດງ ຊານໍ່, ເຈົ້ ບໍ່ ເມົາງ ໄລ່ ກັອຍ ແກັດ ປິດ ແອັນ."

ເຢຊູ ຊາກຳ ແຕ ກວາຍ ຕະ ຣານະ ຕິງ ຊວນ ປາໄລ ອາງຸ່ນ

20 1"ເຍົາງ ເຈົາຣາຊີ ຕະ ຊິດ ລາ ນະ ກວາຍ ອິນເຈົາ ຊວນ ປາໄລ ອາງຸ່ນ. ແຕ ປຼີ ລາລີ້ ອັນ ເປາະ ຈໍອ ກວາຍ ທູແທ ຕະ ຣານະ ຕິງ ຊວນ ອັນ. 2ອິນເຈົາ ກັອຍ ປຣ່ອມ ໂອນ ປຣະ ບໍ່ ກວາຍ ທູແທ ກັອຍ ມວຍ ຕາໄງ ມວຍ ກູອງ ປຣະ ອານາມ. ເຈົ້ ອັນ ແປຣີ ໄລ່ ກັອຍ ເປາະ ຕະ ຣານະ ຕິງ ຊວນ ອັນ. 3ແຕ່ອ້ ມານາງ ຈັຮ, ອິນເຈົາ ກັອຍ ເປາະ ຈໍອ ລັຮ ກວາຍ ທູແທ ຕະ ຣານະ ຕິງ ຊວນ ອັນ. ອັນ ຣາມິຮ ມັຮ ກວາຍ ຕິງ ຕາລາດ ກາ ຕາ ເບີນ ຕະ ຣານະ ອິນເຕົາ. 4ອັນ ອາຕີ ໄລ່ ກັອຍ ປາຍ: 'ເຍົາ ເປາະ ຕະ ຣານະ ຕິງ ຊວນ ເກົາ. ເກົາ ໂອນ ປຣະ ບໍ່ ເຍົາ ເກົາ ກາ ເຍົາ ຕະ ຣານະ.'

5"ນະກັອຍ ໄລ່ ກັອຍ ເປາະ. ແຕ່ອ້ ມານາງ ຕີລມູ່ລ ກະ ມານາງ ວິ່ຮ, ອິນເຈົາ ກັອຍ ເປາະ ຈໍອ ລັຮ ກວາຍ ການໍອ ກະ ແປຣີ ໄລ່ ເປາະ ຕະ ຕິງ ຊວນ ອັນ. 6ພໍກາ ແຕ່ອ້ ມັດ ມານາງ ຕາປີ, ອິນເຈົາ ກັອຍ ເປາະ ບໍ່ ຕາລາດ ຊາ. ອັນ ຣາມິຮ ມັຮ ກວາຍ ການໍອ ກາ ຕາ ເບີນ ຕະ ຣານະ ອິນເຕົາ. ອັນ ຕາແບັບ ມັຮ ກວາຍ ກັອຍ ປາຍ: 'ນານໍ່ ເຍົາ ແອັດ ເມົາດ ຊ້ອງ

ອິນໄນ? ອິນແຍ່ະ ມວຍ ຕາໄງ ໄນ່ ເຍົາ ຕາ ເບີນ ຕະ ອິນເຕົ້າ.

7"ໄລ່ ກ້ອຍ ຕາແອີຍ ປາຍ: 'ຍ່ອນ ຕາ ເບີນ ເນົ່າ ກູອ໌ ຮິ ທູແທ.'

"ນ່ະກ້ອຍ ກວາຍ ອິນເຈົາ ກ້ອຍ ປາຍ ແອ້ນ ໂຈະ ໄລ່ ນ່ະໄນ່: 'ເອົາ, ເຍົາ ເປາະ ຕະ ຕຶ່ງ ຊວນ ເກົາ ເຕ່.'

8"ພໍກາ ຕາບື້ ແຈ່ະ ອີ ຊາເດົາ, ອິນເຈົາ ກ້ອຍ ແປຣີ ກວາຍ ກາ ຕະ ຈ່ອຍ ອັນ ປາຍ: 'ໄມ່ ເປາະ ກູອ໌ ມັຮ ກວາຍ ທູແທ ເຈົ້ ໂອນ ປຣະ ບໍ່ ໄລ່. ໄມ່ ໂອນ ໄລ່ ກາ ມູ່ດ ຕະ ອິນຕູ່ນ ເວົ້າຍ. ແວັດ ກ້ອຍ ໄມ່ ໂອນ ໄລ່ ກາ ມູ່ດ ຕະ ຣານະ ອິນໂຍ່ງ ແອ້ນ.'

9"ໄລ່ ກາ ຕາແປີ ຕະ ຣານະ ມານາງ ຕາບື້ ແຕ້ອ໌ ບໍ່ ອິນເຈົາ; ເຈົ້ ອິນເຈົາ ໂອນ ໄລ່ ມານະ ມວຍ ກູອງ ປຣະ ອານາມ. 10ນ່ະກ້ອຍ ມັຮ ໄລ່ ກາ ຕະ ຣານະ ອິນໂຍ່ງ, ໄລ່ ຄື່ດ ປາຍ ໄລ່ ເບີນ ຊາອື່ຍ ກາເລີຍ ແຕ ກວາຍ ກາ ຕະ ອິນຕູ່ນ. ມາ ພໍກາ ໄລ່ ແຕ້ອ໌ ບໍ່ ອິນເຈົາ, ອິນເຈົາ ໂອນ ໄລ່ ມານະ ມວຍ ກູອງ ປຣະ ອານາມ ເຕ່. 11ແວັດ ໄລ່ ອິດ ປຣະ, ເຈົ້ ໄລ່ ຣາຈຽນ ກະ ອິນເຈົາ ກ້ອຍ. 12ໄລ່ ປາຍ: 'ມັຮ ກວາຍ ກາ ແຕ້ອ໌ ອິນຕູ່ນ ກ້ອຍ, ໄລ່ ຕະ ມາໂຮຍ ຊ້ອງ. ມາ ຮິ ໄນ່, ຮິ ຕະ ອິນແຍ່ະ ຕາໄງ. ຮິ ຈິວ໌ ຕຍາງ ພວາອ໌ ກະ ຈິວ໌ ລາແກັຮ ລາລື້ ອິນແຍ່ະ ມູ ຕາໄງ. ມາ ອິນເຈົາ ໂອນ ປຣະ ບໍ່ ຮິ ມູເຈົາ ກະ ໄລ່ ກ້ອຍ ເຕ່.'

13"ມາ ອິນເຈົາ ກ້ອຍ ຕາແອີຍ ມານະ ແຕ ໄລ່ ກ້ອຍ ປາຍ: 'ເຍົາ ເອີຍ! ເກົາ ຕາ ເບີນ ໄລ່ບ ເຍົາ. ເຍົາ ປຣ່ອມ ກະ ເກົາ ເຈົ້, ເຍົາ ຕະ ມວຍ ຕາໄງ, ເກົາ ໂອນ ເຍົາ ມານະ ມວຍ ກູອງ ປຣະ. 14ເຍົາ ອິດ ປຣະ ເຍົາ, ເຈົ້ ເຍົາ

ເຈົາ. ຄັນ ເກົາ ມາ ອີ ໂອນ ມັຮ ກວາຍ ກາ ຕະ ອິນຕູ່ນ ໄນ່ ຣາລີ ກະ ເຍົາ ເຕ່, 15ເຕ້ອ໌ ມາ ຕາ ເບີນ ເກົາ ຕະ ນ່ະກ້ອຍ ກະ ປຣະ ເກົາ ເບີມ? ນານ່ະ ເຍົາ ຊ້ອງ ອວານ ເຍົາ ເຮີມ ເກົາ ຕະ ຣານະ ອໍ ໂອນ ກວາຍ ການໍອ໌?'

16"ນ່ະກ້ອຍ, ໄລ່ ກາ ອິນຕູ່ນ ຊານ່, ປັຮແນີ ມັນເຕຣົາ ໄລ່ ແກັດ ອິນໂຍ່ງ. ກະ ໄລ່ ກາ ອິນໂຍ່ງ ຊານ່, ປັຮແນີ ມັນເຕຣົາ ໄລ່ ກ້ອຍ ແກັດ ອິນຕູ່ນ ແອ້ນ."

ເຢຊູ ອາຕີ ແຕ ອັນ ຈິວ໌ ຕຸ່ຮ ກັດ

(ມາຣະໂກ 10:32-34; ລູກາ 18:31-34)

17ບ້ອງ ກາ ເຢຊູ ຊ້ອຮ ບໍ່ ເມືອງ ເຢຣູຊາເລັມ, ອັນ ເດີງ ແອີງ ມູ່ ກາ ຣຍານ ແຕ ອັນ ຊ້ອງ ເປາະ ກະ ອັນ. ບ້ອງ ກາ ໄລ່ ເປາະ ຕຶ່ງ ຣານາ ເຢຊູ ອາຕີ ໄລ່ ປາຍ: 18"ໂອນ ເຍົາ ຊາງັດ! ໂຮ ອີ ຊ້ອຮ ບໍ່ ເມືອງ ເຢຣູຊາເລັມ. ແອິດ ອິນຕູ່ ກ້ອຍ ເນົ່າ ອີ ມ່ອບ ເກົາ ກອນ ເຍົາງ ແກັດ ກວາຍ ໂອນ ກວາຍ ກາ ຊິດ ຊາງ ຣັດ ກະ ມັຮ ກວາຍ ອາຕີ ຄານອດ. ໄລ່ ກ້ອຍ ນັດ ດໍອ໌ ອີງເຄາະ ເກົາ ຈິວ໌ ກູຈິດ. 19ເຈົ້ ໄລ່ ມ່ອບ ເກົາ ບໍ່ ກວາຍ ຕາ ແກັນ ກວາຍ ອິດຊະຣາເອລ. ກວາຍ ກ້ອຍ ອາເຢ່ ພາມາດ ເກົາ, ໄປຣັຮ ເກົາ, ກະ ແຕັຮ ເກົາ ຕຶ່ງ ອາລ່ອງ ຊັງກັງ. ມາ ແຕ້ອ໌ ຕາໄງ ໄປ, ເກົາ ອາມິ່ງ ລັຮ."

ບາຣ ລໍາ ກອນ ຣາເລົາ ເຊເບດາຍ

(ມາຣະໂກ 10:35-45)

20ແວັດ ກ້ອຍ, ເບີນ ລາກວຍ ເຊເບດາຍ ກະ ບາຣ ນະ ກອນ ຣາເລົາ ອັນ ແຕ້ອ໌ ບໍ່ ເຢຊູ. ມັນແຊມ ກ້ອຍ ກູ່ ຣາໂກລ ຍັຮ ເມົາງ

ເຢຊູ ກະ ແຊອ໌ ມວຍ ຣາມັຮ ແຕ ອັນ. 21 ເຢຊູ ຕາແບບ ມັນແຊມ ກ້ອຍ ປາຍ: "ອິນເຕົາ ໄມ່ ຍໍອ໌ ອີ ເປັນ?"

ມັນແຊມ ກ້ອຍ ຕາແອີຍ ປາຍ: "ແຊອ໌ ອາຈານ ໂອນ ບາຣ ລໍາ ກອນ ເກົາ ໄນ່ ຕາກູ ມານະ ຍໍຮ ອາຕໍາ, ມານະ ຍໍຮ ອາເວຣ ອາຈານ, ແຕ່ອ໌ ອາຈານ ແກັດ ຊົດ."

22 ມາ ເຢຊູ ຕາແອີຍ ໄລ່ ໄປ ນະ ກ້ອຍ ປາຍ: "ເຍົາ ອິນນ້ອງ ຕາ ເປັນ ດັງ ຣາມັຮ ກາ ເຍົາ ແຊອ໌! ເຍົາ ເຮົາບ ງ່ອຍ໌ ມວຍ ຈອກ ກາ ເກົາ ອີ ງ່ອຍ໌ ບໍ່?"

ໄລ່ ບາຣ ນະ ກ້ອຍ ຕາແອີຍ ອັນ ປາຍ: "ຮີ ເຮົາບ."

23 ເຈົ້ ເຢຊູ ອາຕີ ລັຮ ໄລ່ ປາຍ: "ປັຣແນີ ມັນເຕຣົາ ເຍົາ ອີງເຄາະ ງ່ອຍ໌ ມວຍ ຈອກ ກະ ເກົາ ເຕ່. ມາ ເກົາ ຕາ ເຕ່ອ໌ ໂອນ ເຍົາ ຕາກູ ຍໍຮ ອາຕໍາ ກະ ຍໍຮ ອາເວຣ ເກົາ. ຣານະ ໄນ່ ແອີງ ອິມປ໌ ເກົາ ຊ້ອງ ເຕ່ອ໌ ຮຽຮ."

24 ພໍກາ ໄລ່ ມວຍ ຈົດ ນະ ການໍອ໌ ຕຶງ ມູ່ ກາ ຣຍານ ແຕ ເຢຊູ ຊ້ອງ ຣານະ ໄນ່, ໄລ່ ກ້ອຍ ຊ້ອງ ອີງຄືນ ລາລີ້ ໂຈະ ບາຣ ນະ ແຊມອາຍ ກ້ອຍ. 25 ນະກ້ອຍ ເຢຊູ ກູອ໌ ອິນແຍ່ະ ມູ່ ກ້ອຍ ແຕ່ອ໌ ບໍ່ ອັນ. ກະ ອັນ ອາຕີ ໄລ່ ກ້ອຍ ປາຍ: "ເຍົາ ດັງ ເຈົ້ ມັຮ ກວາຍ ຊົດ ຕຶງ ແຕີຍ ໄນ່, ໄລ່ ຕະ ໂອນ ມັຮ ກອນແຊມ ອີງກ້ອຮ ໄລ່; ເຈົ້ ໄລ່ ມັນເຕຣຸ່ ກອນແຊມ ກະ ຕະ ຕຸ່ຮ ກັດ ລາລີ້. 26 ມາ ເຍົາ ອິນໂຈຍ ຕະ ນະກ້ອຍ. ກວາຍ ອາແລ່ະ ຍໍອ໌ ອີ ແກັດ ບິດ ຕຶງ ມູ່ ເຍົາ, ອີງເຄາະ ອັນ ຕະ ຣານະ ເຍົາ. 27 ກະ ກວາຍ ອາແລ່ະ ມາ ຍໍອ໌ ອີ ແກັດ ບິດ ແກຼຍ ອິນແຍ່ະ ແຕ ການໍອ໌

ຕຶງ ມູ່ ເຍົາ, ອີງເຄາະ ອັນ ກ້ອຍ ແກັດ ຊູລ ເຍົາ. 28 ມູເຈົງ ກ້ອຍ ເຕ່, ເກົາ ກອນ ເຍົາ ແກັດ ກວາຍ ຕາ ເປັນ ແຕ່ອ໌ ບໍ່ ໄນ່ ໂອນ ເນົາ ຈ່ອຍ ເກົາ, ມາ ເກົາ ແຕ່ອ໌ ບໍ່ ໄນ່ ອີ ຈ່ອຍ ກວາຍ ການໍອ໌. ກະ ເກົາ ຈົວ ກູຈົດ ອີ ໄທ ຊາອີຍ ນະ ກວາຍ."

ເຢຊູ ຕະ ແບຣັຮ ບາຣ ນະ ກວາຍ ຊູດ ມັດ
(ມາຣະໂກ 10:46-52; ລູກາ 18:35-43)

29 ບ້ອງ ກາ ເຢຊູ ກະ ມູ່ ກາ ຣຍານ ແຕ ອັນ ລັຮ ແຕ ເມືອງ ເຢຣີໂກ, ເປັນ ກຶງ ກວາຍ ປວາຍ ອັນ. 30 ເປັນ ບາຣ ນະ ກວາຍ ຊູດ ມັດ ແອັດ ຕາກູ ແຈະ ຣານາ. ໄລ່ ຊ້ອງ ເຢຊູ ເປາະ ພາ ແຈະ ໄລ່. ເຈົ້ ໄລ່ ຊາບາວ ເຣ່ງ ລາລີ້ ປາຍ: "ອິນເຈົາ, ແຕ ຈຸ່ມເຈົອ ດາວິດ ເອີຍ! ແຊອ໌ ອິນເຈົາ ອາໂຢ່ະ ຕະ ຮີ ແຮີ!"

31 ມັຮ ກວາຍ ກຶງ ກ້ອຍ ກາແອັຮ ໂຈະ ໄລ່ ບາຣ ນະ ກວາຍ ຊູດ ມັດ ກະ ອາຕີ ໄລ່ ປາຍ: "ເຍົາ ອິນໂຈຍ ຕະ ແບອ໌ ນ້ອງ!"

ມາ ໄລ່ ບາຣ ນະ ກ້ອຍ ຊາບາວ ເຣ່ງ ລາລີ້ ແອັນ ປາຍ: "ອິນເຈົາ ແຕ ຈຸ່ມເຈົອ ດາວິດ ເອີຍ! ແຊອ໌ ອິນເຈົາ ອາໂຢ່ະ ຕະ ຮີ ແຮີ!"

32 ນະກ້ອຍ ເຢຊູ ຕາງົດ. ເຈົ້ ອັນ ກູອ໌ ບາຣ ນະ ກ້ອຍ ກະ ຕາແບບ ໄລ່ ກ້ອຍ ປາຍ: "ອິນເຕົາ ເຍົາ ໂອນ ເກົາ ຈ່ອຍ ເຍົາ?"

33 ໄລ່ ກ້ອຍ ຕາແອີຍ ປາຍ: "ອິນເຈົາ ເອີຍ! ຮີ ຍໍອ໌ ອີ ບຣາງ ເຮີມ ເຕ່!"

34 ເຈົ້ ເຢຊູ ຊ້ອງ ອາໂຢ່ະ ຕະ ໄລ່ ບາຣ ນະ ກ້ອຍ, ກະ ອັນ ຊາປະ ອາຕີ ຕຶງ ມັດ ໄລ່ ກ້ອຍ. ບ້ອງ ກາ ກ້ອຍ ແຕ່ ມັດ ໄລ່ ບາຣ ນະ ກ້ອຍ ແກັດ ບັງ ລັຮ. ເຈົ້ ໄລ່ ປວາຍ ເຢຊູ ເຕ່.

ບ 20:22 ພໍກາ ເຢຊູ ປາຍ "ງ່ອຍ໌ ມວຍ ຈອກ," ອັນ ຊາກໍາ ແຕ "ຈົວ ຕຸ່ຮ ກັດ."

ເຢຊູ ມູ່ດ ຕັ້ງ ເມືອງ ເຢຣູຊາເລັມ

(ມາຣະໂກ 11:1-11; ລູກາ 19:28-40;

ໂຍຮັນ 12:12-19)

21

ພໍກາ ໄລ່ ກ້ອຍ ແຈ້ຍ ອີ ແຕ້ອ໌ ເມືອງ ເຢຣູຊາເລັມ, ໄລ່ ຕາແປບີ ແຕ້ອ໌ ວິລ ເບັດພາເຄ ແອັດ ຕັ້ງ ກົຮ ອາໂປ່ນ. ພໍກາ ໄລ່ ແຕ້ອ໌ ບໍ່ ກາຕຣໍ່ ເມືອງ ກ້ອຍ, ເຢຊູ ແປຣີ ບາຣ ນະ ມູ່ ກາ ຣຍານ ແຕ ອັນ ປາຍ: "ເຍົາ ເປາະ ບໍ່ ເມືອງ ໄນ່. ພໍກາ ເຍົາ ມູ່ດ ບໍ່ ກ້ອຍ, ເຍົາ ຣາມິຮ ແຕ້ ອາກັນ ອາແຊັຮ ແຈລ ກະ ກອນ ອັນ, ເນົາ ຊັດ ດໍອ໌ ຕັ້ງ ລັກ ບໍ່ ກ້ອຍ. ເຍົາ ອາແລັຮ; ເຈ້ ເຍົາ ເຕີ ເດົງ ບໍ່ ເກົາ. ³ຄັນ ເບີນ ອາແລະ ຕາແປບີ ເຍົາ ປາຍ: 'ນາມະ ເຍົາ ຕະ ນະກ້ອຍ?' ເຍົາ ຕາແອັຍ ປາຍ: 'ອິນເຈົາ ໄຮ ຍໍອ໌ ອີ ເມົານ. ແວັດ ອັນ ເມົານ, ເຈ້ ອັນ ເດົງ ກູລັຮ ລັຮ ໂອນ ເຍົາ."

⁴ມັຮ ຣາມິຮ ໄນ່ ຣາປາຍາຍ ກະ ປັຮນາຍ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ປາຍ ແຕ ອິມແປບີ:

⁵"ອີງເຄາະ ໄມ່ ອາຕີ ກວາຍ ຕັ້ງ ເມືອງ ເຢຣູຊາເລັມ ປາຍ: 'ເຕົາວ ປັຮເຍົາ ເຍົາ ແຕ້ອ໌ ບໍ່ ເຍົາ ເຈ້. ອັນ ລາ ກວາຍ ເບີນ ຣາກິຮ ລາເວົາຍ ອໍ. ກະ ອັນ ຕາກູ ຕັ້ງ ກັຮອງ ອາແຊັຮ ແຈລ, ອາແຊັຮ ກອນ ກ້ອຍ."

⁶ນະກ້ອຍ ໄລ່ ບາຣ ນະ ມູ່ ກາ ຣຍານ ແຕ ເຢຊູ, ເປາະ ຕະ ກູ ຣາມິຮ ມັຮ ກາ ອັນ ແປຣີ ໄລ່. ⁷ໄລ່ ເດົງ ອາຊວຍ ບໍ່ ເຢຊູ ກອນ ກະ ອາກັນ ອາແຊັຮ ແຈລ ກ້ອຍ. ກະ ໄລ່ ເຊີນ ຕໍາປັອກ ໄລ່ ຕັ້ງ ກັຮອງ ອາແຊັຮ. ເຈ້ ເຢຊູ ຊັອຮ ຈິຮ ຕັ້ງ ກັຮອງ ອາແຊັຮ ກ້ອຍ. ⁸ກຼິ່ງ

ລາລີ້ ກວາຍ ເຊີນ ຕໍາປັອກ ໄລ່ ຕັ້ງ ຣານາ. ເບີນ ໄລ່ ກາ ມູ່ດ ຕັ້ງ ອາຣິຮຍ, ກັຮໂປຣ ໂກຍ໌ ອາລ່ອງ, ເຈ້ ໄລ່ ເຊີນ ຕັ້ງ ຣານາ ເຕ່. ⁹ອັນ ກາ ຕາຍັຮ ອິນໂຍ່ງ ກະ ອັນ ກາ ຕາຍັຮ ອິນຕູ່ນ, ໄລ່ ຕຣຍາວ ເຣ່ງ ລາລີ້ ປາຍ: "ໂຮຊັນນາ! ຍ່ອງ ອັນ ກາ ແຕ ຈຸ່ມເຈັອ ເຕົາວ ປັຮເຍົາ ດາວິດ, ອັນ ກາ ເຍົາງ ເຈົາຣາຊີ ຣຽຮ ໂອນ ຈ່ອຍ ອາມົງ ກວາຍ! ແຊອ໌ ເຍົາງ ເຈົາຣາຊີ ໂອນ ເບີນ ບຸ່ນ ບໍ່ ກວາຍ ກາ ແຕ້ອ໌ ຍ່ອນ ຣາມິຮ ເຍົາງ ເຈົາຣາຊີ. ໂຮຊັນນາ! ຍ່ອງ ເຍົາງ ເຈົາຣາຊີ!"^ປ

¹⁰ບັອງ ກາ ເຢຊູ ມູ່ດ ຕັ້ງ ເມືອງ ເຢຣູຊາເລັມ, ອິນແຍ່ະ ມັຮ ກວາຍ ກາ ແອັດ ຕັ້ງ ເມືອງ ກ້ອຍ, ໄລ່ ປັຮລ້ອງ ເນ່ ກະ ໄລ່ ຕາແປບີ ປາຍ: "ກວາຍ ໄນ່ ລາ ເນົາ?"

¹¹ກວາຍ ກຼິ່ງ ກ້ອຍ ຕາແອັຍ ປາຍ: "ໄນ່ ລາ ເຢຊູ. ອັນ ລາ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ແຕ ວິລ ນາຊາເຣັດ ແຄງ ຄາລີເລ."

ເຢຊູ ມູ່ດ ຕັ້ງ ດຸງ ຊາງ ບັດ

(ມາຣະໂກ 11:15-19; ລູກາ 19:45-48;

ໂຍຮັນ 2:13-22)

¹²ເຢຊູ ມູ່ດ ຕັ້ງ ຊັງອາຣ ດຸງ ຊາງ ບັດ. ກະ ອັນ ຕູ່ຍຸຮ ອາລ້ອຮ ອິນແຍ່ະ ມັຮ ກວາຍ ກາ ຈູຈິ ຕັ້ງ ຊັງອາຣ ດຸງ ຊາງ ກ້ອຍ. ອັນ ກູແຕັລ ກາເຈົງ ເນົາ ປຽນ ປຣະ ກະ ກາເຈົງ ເນົາ ຕາກູ ຈິ ແຈມ ປາເຣົາດ. ¹³ອັນ ອາຕີ ກວາຍ ກ້ອຍ ປາຍ: "ຕັ້ງ ປັຮນາຍ ເຍົາງ ເຈົາຣາຊີ ຄຽນ ປາຕັບ ດໍອ໌ ປາຍ:

'ເນົາ ດໍອ໌ ດຸງ ເກົາ ລາ ດຸງ ໂອນ ກວາຍ ເກົາແຊອ໌ ຊ້ອງ.'

^ປ 21:9 ປັຮນາຍ 'ໂຮຊັນນາ' ອາຕີ ລັຮ ລາ 'ຈ່ອຍ ອາມົງ,' ແຕີລາ 'ຊາແອັນ ລາລີ້,' ແຕີລາ 'ຍ່ອງ.'

ມາ ເຍົາ ຕະ ໂອນ ດຸງ ໄນ່ ແກ້ດ ນ່ະ ກັບ ໂອນ ກວາຍ ຊາແວງ ມູ່ດ ໂຕ່ະ!"

14 ແວ້ດ ກ້ອຍ, ເບີນ ກວາຍ ຊູດ ມັດ ກະ ກວາຍ ໂຢດ ແຕ້ອ ບໍ ເຢຊູ ບໍ ດຸງ ຊາງ ປັດ ກ້ອຍ. ເຈ້ ເຢຊູ ຕະ ແບຣັຮ ໄລ່ ກ້ອຍ.

15 ມາ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ມັຮ ກວາຍ ອາຕີ ຄານອດ, ໄລ່ ຊ້ອງ ອົງຄິ່ນ ລາລີ່ ພໍກາ ໄລ່ ເຮີມ ຣານະ ເຢຊູ ຕະ, ກະ ພໍກາ ໄລ່ ຊ້ອງ ກວາຍ ກັຮແນນ ຕຣຍາວ ກູບໍ ເຣ່ງ ລາລີ່ ຕົ່ງ ຊັງອາຣ ດຸງ ຊາງ ປັດ ປາຍ: "ໂຮຊັນນາ! ຍ່ອງ ອັນ ກາ ແຕ ຈຸ່ມເຈົອ ເຕົາວ ປັຮເຍົາ ດາວິດ!"

16 ນ່ະກ້ອຍ ໄລ່ ຕາແບັບ ເຢຊູ ປາຍ: "ອາຈານ ຊ້ອງ ມາ ຕາ ເບີນ ມັຮ ກວາຍ ກັຮແນນ ໄນ່ ຕຣຍາວ ກູບໍ?"

ເຢຊູ ຕາແອັຍ ໄລ່ ປາຍ: "ເກົາ ຊ້ອງ. ນານ່ະ ປາຍ ເຍົາ ຕາ ເກົ້ຍ ອານ ຕົ່ງ ປົ່ງ ປັຮນາຍ ເຍົາງ ເຈົາຣາຊີ? ອັນ ອາຕີ ປາຍ:

'ເຍົາງ ເຈົາຣາຊີ ເອັຍ! ເຍົາ ຕະ ໂອນ ແບອໍ ກັຮແນນ ກາ ແກດ ລາລີ່, ກາ ໄລ່ ກາ ອິນນ້ອງ ອູອໍ ຕິຮ, ລາ ລ່າ ຍ່ອງ ເຍົາ."

17 ແວ້ດ ກ້ອຍ ເຢຊູ ລັອຮ ແຕ ໄລ່, ເປາະ ບໍ ວິລ ເບັດທານີ ແອັນ. ຊາເດົາ ກ້ອຍ ອັນ ບິ ຕົ່ງ ເມືອງ ກ້ອຍ.

ເຢຊູ ຕະ ໂອນ ກັລ ອາລ່ອງ ແກ້ດ ຮ້ອຮ
(ມາຣະໂກ 11:12-14, 20-24)

18 ປົ່ງ ຕາຣິບ ປັຮແນີ, ບັອງ ກາ ເຢຊູ ເຈົາ ລັຮ ບໍ ເມືອງ ເຢຣູຊາເລັມ, ອັນ ຊ້ອງ ມາເຍົາຍຮ ໂດຍ. 19 ອັນ ເຮີມ ກັລ ລາວັຮ ແອັດ ແຈ່ະ ຣານາ, ເຈ້ ອັນ ແຕ້ອ ແຈ່ະ ກັລ

ອາລ່ອງ ກ້ອຍ. ອັນ ເຮີມ ແອັງ ຊາລາ ເມົາດ, ຕາ ເບີນ ປາໄລ ອິນເຕົາ. ອັນ ອາຕີ ກັລ ອາລ່ອງ ກ້ອຍ ປາຍ: "ເຈ້ ບໍ ເມືອງ ໄມ່ ຕາ ເບີນ ແກ້ດ ປາໄລ ນ້ອງ!" ບັອງ ກາ ກ້ອຍ ແຕ່ ກັລ ອາລ່ອງ ກ້ອຍ ແກ້ດ ຮ້ອຮ.

20 ພໍ ມູ່ ກາ ຣຍານ ແຕ ເຢຊູ ເຮີມ ຣານະ ໄນ່, ໄລ່ ຊ້ອງ ຈິ່ດ ລາລີ່ ກະ ໄລ່ ຕາແບັບ ປາຍ: "ນານ່ະ ກັລ ອາລ່ອງ ໄນ່ ແກ້ດ ຮ້ອຮ ໄວ່ ລາລີ່?"

21 ເຢຊູ ຕາແອັຍ ປາຍ: "ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ມາ ຊາອໍາ ກຣັກ ລາລີ່ ກະ ຕາ ເບີນ ເບີນ ຣາງັຮ ກາເຕັນໆ, ເຍົາ ເຕ້ອ ຕະ ເຕ່ ມູເຈັງ ເກົາ ຕະ ກະ ອາລ່ອງ ໄນ່. ກະ ເຍົາ ເຕ້ອ ຕະ ຣານະ ການ້ອ ເຕ່. ເຕ້ອ ເຍົາ ແປຣີ ກິຮ ໄນ່ ປາຍ: 'ໄມ່ ຣາວິຮ ຊາບິລ ບໍ ແຕ້ອ ທາເລ.' ນ່ະກ້ອຍ, ກິຮ ໄນ່ ຣາວິຮ. 22 ຄັນ ເຍົາ ຊາອໍາ ກຣັກ ລາລີ່, ຣາມັຮ ອິນເຕົາ ກາ ເຍົາ ເກົາແຊອໍ, ເຍົາ ເບີນ ຣາມັຮ ກ້ອຍ."

ເມົາ ຕາແບັບ ເຢຊູ ແຕ ອໍານາດ ອັນ
(ມາຣະໂກ 11:27-33; ລູກາ 20:1-8)

23 ເຢຊູ ເຈົາ ລັຮ ບໍ ຊັງອາຣ ດຸງ ຊາງ ປັດ ຊາ. ບັອງ ກາ ອັນ ອາຕີ ກວາຍ ກາ ແອັດ ຕົ່ງ ກ້ອຍ, ເບີນ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ມັຮ ກວາຍ ເທົາແກ ຈຸ່ມເຈົອ ແຕ້ອ ບໍ ກ້ອຍ ເຕ່; ກະ ໄລ່ ຕາແບັບ ອັນ ປາຍ: "ໄມ່ ເບີນ ອໍານາດ ແຕ ແລ່ະ ກາ ໄມ່ ຕະ ຣານະ ໄນ່? ເມົາ ໂອນ ໄມ່ ເບີນ ອໍານາດ ກ້ອຍ?"

24 ເຢຊູ ຕາແອັຍ ໄລ່ ປາຍ: "ເກົາ ຕາແບັບ ເຍົາ ມວຍ ຣາມັຮ ອິນໂຍ່ງ. ຄັນ ເຍົາ ຕາແອັຍ ເກົາ, ເກົາ ອາຕີ ເຕ່ ເຍົາ ເມົາ ກາ ໂອນ ເກົາ

ເປັນ ອຳນາດ ໂອນ ຕະ ຣານະ ໄນ່. 25ເມົ່າ ກາ ໂອນ ອຳນາດ ບໍ່ ໂຢຮັນ ກາ ຕະ ຣິດ ຕຶງ ແຕ້ອ໌? ອຳນາດ ກ້ອຍ ແຕ້ອ໌ ແຕ ເຍົາງ ເຈົາຣາຊີ ມາ ແຕ້ອ໌ ແຕ ກວາຍ ຊ້ອງ?"

ເຈົ້ ໄລ່ ມານະ ຊັຣຣົງ ມານະ ປາຍ: "ຄັນ ໄສ ຕາແອີຍ ອັນ ປາຍ: 'ຣານະ ຣິດ ຕຶງ ແຕ້ອ໌ ໄນ່ ແຕ້ອ໌ ແຕ ເຍົາງ ເຈົາຣາຊີ,' ອົງກ້ອຣ ອັນ ຕາແບັບ ລັຣ ໄສ ປາຍ: 'ຄັນ ນະກ້ອຍ, ນານະ ເຍົາ ຕາ ເປັນ ຊາອຳ ໂຢຮັນ?' 26ມາ ຄັນ ໄສ ຕາແອີຍ ອັນ ປາຍ: 'ຣານະ ຣິດ ຕຶງ ແຕ້ອ໌ ໄນ່ ຈຸງ ແຕ້ອ໌ ແຕ ກວາຍ ຊ້ອງ,' ໄສ ອົງກ້ອຣ ກອນແຊມ, ຍ່ອນ ໄລ່ ກ້ອຍ ຊາອຳ ໂຢຮັນ ລາ ກວາຍ ອາຕີ ຕາງ ບັຣນາຍ ເຍົາງ ເຈົາຣາຊີ."

27ນະກ້ອຍ ໄລ່ ຕາແອີຍ ເຢຊູ ປາຍ: "ຮິ ຕາ ດັງ."

ເຈົ້ ເຢຊູ ຕາແອີຍ ລັຣ ໄລ່ ປາຍ: "ເຈົ້! ເກົາ ຕາ ເປັນ ອາຕີ ແຕ່ ໂອນ ເຍົາ ດັງ ເມົ່າ ກາ ໂອນ ເກົາ ເປັນ ອຳນາດ ຕະ ມັຣ ຣານະ ໄນ່."

ບັຣນາຍ ຊາກຳ ແຕ ບາຣ ນະ ກອນ ຣາເລົາ

28"ອິນເຕົາ ເຍົາ ຄິດ ແຕ ບັຣນາຍ ຊາກຳ ໄນ່? ເປັນ ມານະ ກາ ເປັນ ບາຣ ລຳ ກອນ ຣາເລົາ. ອິມບໍ່ ກ້ອຍ ແຕ້ອ໌ ບໍ່ ອັນ ກາ ອາຍ, ກະ ແປຣີ ອັນ ປາຍ: 'ກອນ ເອີຍ! ຕາໂງ່ ໄນ່ ໄມ່ ເປາະ ຕະ ຣານະ ຕຶງ ຊວນ ອາງຸ່ນ ໄສ, ນໍ.' 29ກອນ ກ້ອຍ ຕາແອີຍ ປາຍ: 'ເກົາ ອາລັຣ ອີ ເປາະ ຕະ.' ມາ ອັນ ຄິດ ລັຣ ອິນຕູ່ນ ແອັນ; ເຈົ້ ອັນ ເປາະ ຕະ ຣານະ ຕຶງ ຊວນ ກ້ອຍ.

30"ເຈົ້ ອິມບໍ່ ກ້ອຍ ແຕ້ອ໌ ບໍ່ ອາແອມ ແອັນ, ກະ ແປຣີ ອັນ ມູເຈົງ ກ້ອຍ ແຕ່. ກອນ ກ້ອຍ ຕາແອີຍ ປາຍ: 'ໂທຍ! ເກົາ ອີ ເປາະ.' ມາ ອັນ ຕາ ເປັນ ເປາະ.

31"ບາຣ ນະ ກອນ ຣາເລົາ ກ້ອຍ, ອັນ ກາ ອາແລະ ຕະ ຕາບູ່ນ ຣາງືຣ ອິມບໍ່?"

ໄລ່ ກ້ອຍ ຕາແອີຍ ເຢຊູ ປາຍ: "ອັນ ກາ ອາຍ."

ເຈົ້ ເຢຊູ ອາຕີ ແອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ມັຣ ກວາຍ ກາ ປາໂຣມ ປຣະ ປາຊີ ກະ ມັຣ ກວາຍ ມັນແຊມ ກາ ຈິ ຈະ, ໄລ່ ເປັນ ມູດ ຕຶງ ຈຸມ ກາ ເຍົາງ ເຈົາຣາຊີ ຊົດ ອິນໂຍ່ງ ແຕ ເຍົາ ແອັນ. 32ໂຢຮັນ ແຕ້ອ໌ ອາບັຣ ເຍົາ ຣານາ ຕານ້ອງ ອໍ ເຈົ້, ມາ ເຍົາ ຕາ ເປັນ ຊາອຳ ອັນ. ມາ ມັຣ ກວາຍ ກາ ປາໂຣມ ປຣະ ປາຊີ ກະ ມັຣ ກວາຍ ມັນແຊມ ກາ ຈິ ຈະ, ໄລ່ ຊາອຳ ໂຢຮັນ. ເຍົາ ເຮີມ ເຈົ້ ມັຣ ຣານະ ກ້ອຍ, ມາ ອິນນ້ອງ ເຍົາ ຕາ ເປັນ ປຽນ ຊາ ໂອນ ແກັດ ຣາງືຣ ຕາໄມ ແອັນ, ກະ ເຍົາ ຕາ ເປັນ ຊາອຳ ໂຢຮັນ."

ບັຣນາຍ ຊາກຳ ແຕ ມານະ ຈິຣ ປາໄລ ອາງຸ່ນ ຕຶງ ຊວນ

(ມາຣະໂກ 12:1-12; ລູກາ 20:9-19)

33"ເຍົາ ຊາງັດ ມວຍ ບັຣນາຍ ຊາກຳ ການໍ່ອ ແອັນ ປາຍ: ເປັນ ມານະ ອິນເຈົາ, ອັນ ຈິຣ ວັຣ ອາງຸ່ນ ຕຶງ ຊວນ. ອັນ ຕະ ກຣ່ອງ ອິມແປຣ ຊວນ ກ້ອຍ. ອັນ ບໍ່ ປຣຸ່ງ; ເຈົ້ ກາຕາອ໌ ຕາເມົາ ດໍອ໌ ບັດ ແຕ້ອ໌ ອາງຸ່ນ ຮອຍ ຕຶງ ກ້ອຍ. ກະ ອັນ ຕະ ຊູ ອງນ ແອັດ ກຍາອ໌ ຕຶງ ຊວນ ກ້ອຍ. ແວັດ ກ້ອຍ ອັນ ໂອນ ກວາຍ ການໍ່ອ ເມົານ ຕະ ຊວນ ອັນ. ໄລ່ ປຣ່ອມ ອິມແປອ໌ ປາໄລ ກ້ອຍ. ເຈົ້ ອັນ ເປາະ ບໍ່ ກຣວາງ ການໍ່ອ.

34ແຕ້ອ໌ ປາເນ່ນ ປາໄລ ກ້ອຍ ຈິນ, ກວາຍ ອິນເຈົາ ກ້ອຍ ແປຣີ ມັຣ ກວາຍ ຊູລ ອັນ ໂອນ ເປາະ ອິດ ຊັຣແນອ໌ ອັນ ແຕ ໄລ່ ກາ ເມົານ

ຕະ ຊວນ ກ້ອຍ. 35ມາ ກວາຍ ກາ ເມືານ ຕະ ຊວນ ກ້ອຍ, ໄລ່ ໂກບ ກວາຍ ຊູລ ກ້ອຍ. ອັນ ກາ ມານະ, ໄລ່ ປ່າຍຮ. ມານະ ແອ້ນ ໄລ່ ກາຈິດ. ມານະ ແອ້ນ ໄລ່ ແກງ ໂຈະ ຕາເມົາ. 36ເຈົ້າ ອິນເຈົ້າ ກ້ອຍ ແປຣີ ກວາຍ ຊູລ ການໍ້ອໍ ແອ້ນ, ເປາະ ກຼິ່ງ ກາເລີຍ ແຕ ອິນໂຍ່ງ. ມາ ໄລ່ ຕະ ໂຈະ ກວາຍ ຊູລ ກ້ອຍ ມູເຈິງ ກ້ອຍ ຊາ. 37ປັຣຂົດ ເລີ້ຍ, ອິນເຈົ້າ ກ້ອຍ ແປຣີ ກອນ ຣາເລົາ ອັນ ເບິນ ເປາະ ບໍ ກວາຍ ກາ ເມືານ ຕະ ຊວນ ກ້ອຍ. ອັນ ຄິດ ປາຍ: 'ໄລ່ ກ້ອຍ ຍໍານັບ ກອນ ເກົາ.' 38ມາ ແຕ້ອໍ ກວາຍ ກາ ເມືານ ຕະ ຊວນ ກ້ອຍ ເຮິມ ກອນ ອິນເຈົ້າ ກ້ອຍ, ໄລ່ ຊັຣຣົງ ປາຍ: 'ໄນ່ ລາ ກອນ ອິນເຈົ້າ ຊວນ. ໄຮ! ໄຮ ກາຈິດ ຕັຣ ອັນ. ເຈົ້ ອິນແຍ່ະ ມູ່ນ ອັນ ໄຮ ແອ້ນ ເບິນ ຕາລາ!' 39ເຈົ້ ໄລ່ ໂກບ ກອນ ອິນເຈົ້າ ກ້ອຍ, ກາຕ້ອງ ອາລໍ່ອຣ ແຕ ຊວນ, ກະ ໄລ່ ກາຈິດ ຕັຣ ອັນ.

40"ແຕ້ອໍ ອິນເຈົ້າ ກ້ອຍ ເປາະ ບໍ ຊວນ ອັນ, ນານະ ອັນ ອີ ຕະ ກະ ໄລ່ ກາ ເມືານ ຕະ ຊວນ ອັນ?"

41ກວາຍ ກ້ອຍ ຕາແອິຍ ເຢຊູ ປາຍ: "ອັນ ກາຈິດ ຕັຣ ມັຣ ກວາຍ ຕາ ອໍ ກ້ອຍ. ເຈົ້ ອັນ ໂອນ ກວາຍ ການໍ້ອໍ ແອ້ນ ເມືານ ຕະ ຊວນ ອັນ. ແຕ້ອໍ ປາເນ່ນ ປາໄລ ກ້ອຍ ຈິນ, ກວາຍ ການໍ້ອໍ ກ້ອຍ ອິມແປຣໍ ໂອນ ອິນເຈົ້າ ກ້ອຍ ເບິນ ຊັຣແນອໍ ເຕ່."

42ເຈົ້ ເຢຊູ ອາຕີ ລັຣ ກວາຍ ກ້ອຍ ປາຍ: "ນານະ ປາຍ ເຍົາ ຕາ ເກ້ຍ ອານ ຕື່ງ ປຶ່ງ ປັຣນາຍ ເຍົາງ ເຈົ້າຣາຊີ ປາຍ:

'ຕາເມົາ ກາ ກວາຍ ເຈົ້າງ ຕະ ດຸງ

ຕາເວ່ງ ຕັຣ ເຈົ້,
 ມາ ເຍົາງ ເຈົ້າຣາຊີ ອິດ ຕາເມົາ
 ກ້ອຍ ດໍອໍ ຕື່ງ ກູຈິກ
 ຕະ ໂອນ ດຸງ ແກັດ ຈັບ.
 ຣານະ ໄນ່ ອິນເຈົ້າ ໄຮ ຕະ.
 ພໍກາ ມັດ ໄຮ ເຮິມ, ຣາງັຣ ໄຮ ຊ້ອງ
 ງິ່ດ ລາລີ້.'^າ

43ນະກ້ອຍ ເກົາ ອາຕີ ເຍົາ ປາຍ: ເຍົາງ ເຈົ້າຣາຊີ ຕາ ເບິນ ປຣ່ອມ ນ້ອງ ໂອນ ເຍົາ ມູ່ດ ຕື່ງ ຈຸ່ມ ອັນ ຊົດ, ມາ ອັນ ໂອນ ກວາຍ ການໍ້ອໍ ແອ້ນ ມູ່ດ. ກວາຍ ກ້ອຍ ຕະ ຣານະ ອໍ ນະ ອາລ່ອງ ກາ ແກັດ ປາໄລ ອໍ.

44ກວາຍ ອາແລະ ມາ ແດິມ ຕື່ງ ຕາເມົາ ໄນ່, ອັນ ກູຈິດ ເລີ້ຍ. ມາ ຄັນ ຕາເມົາ ໄນ່ ມາ ຊາແລັຣ ໄກຣ ຕື່ງ ຈະ ກວາຍ, ກວາຍ ກ້ອຍ ເປຣັຍ ເລີ້ຍ."^ຄ

45ພໍກາ ມັຣ ກວາຍ ຊົດ ມູ່ ກາ ຊາງ ຣິດ ເຍົາງ ເຈົ້າຣາຊີ, ກະ ມັຣ ກວາຍ ພາຣິຊາຍ ຊ້ອງ ປັຣນາຍ ຊາກໍາ ເຢຊູ ອາຕີ ກ້ອຍ, ນະກ້ອຍ ໄລ່ ດັງ ເຢຊູ ຊາກໍາ ແຕ ໄລ່. 46ນະກ້ອຍ ໄລ່ ຈໍອໍ ຣາລິ້ຣ ຍໍອໍ ອີ ໂກບ ອັນ, ມາ ໄລ່ ອີງກ້ອຣ ກອນແຊມ, ຍ່ອນ ມັຣ ກວາຍ ກ້ອຍ ຊາອໍາ ເຢຊູ ລາ ກວາຍ ອາຕີ ຕາງ ປັຣນາຍ ເຍົາງ ເຈົ້າຣາຊີ ກັຣກ ລາລີ້.

ເຢຊູ ຊາກໍາ ແຕ ເຕົາວ ປັຣເຍົາ ຕະ ດອງ ໂອນ ກອນ

(ລູກາ 14:15-24)

22

1ເຢຊູ ອາຕີ ລັຣ ໄລ່ ແຕ ປັຣນາຍ ຊາກໍາ ການໍ້ອໍ ແອ້ນ ປາຍ:

^າ21:42 ຕາເມົາ ກ້ອຍ ເຢຊູ ຊາກໍາ ແຕ ຈະ ອັນ ເບິນ. ^ຄ21:44 ຊາອໍ້ຍ ປຶ່ງ ປັຣນາຍ ແຕ ອິມແປຣີ ຕາ ເບິນ ເບິນ ຣານາ 44 ໄນ່.

2"ເຍົາງ ເຈົ້າຮາຊີ ຕະ ຊິດ ລາ ນະ ເຕົາວ ປັດເຍົາ ກຽມ ດໍອ໌ ອີ ຈາ ດອງ ໂອນ ກອນ ຮາເລົາ ອັນ. 3ເຕົາວ ປັດເຍົາ ກ້ອຍ ແປຣີ ມັຮ ຊູລ ອັນ ເປາະ ອິດ ມັຮ ກວາຍ ກາ ອັນ ການີ້ຍ ເຈົ້, ໂອນ ໄລ່ ແຕ້ອ໌ ແຮ ຈາ ດອງ ກ້ອຍ. ມາ ມັຮ ກວາຍ ກ້ອຍ, ໄລ່ ຕາ ຍໍອ໌ ອີ ແຕ້ອ໌ ແຮ. 4ນະກ້ອຍ ເຕົາວ ປັດເຍົາ ກ້ອຍ ແປຣີ ຊູລ ການໍອ໌ ແອັນ, ກະ ປາຕັບ ໄລ່ ປາຍ: 'ເຍົາ ປາຍ ໂຈະ ກວາຍ ກາ ເກົາ ການີ້ຍ ເຈົ້ ນະໄນ່: "ເຕົາວ ປັດເຍົາ ຮີ ກຽມ ດໍອ໌ ອີ ຈາ ດອງ ເຈົ້. ຕາແກງ ທູນ ກະ ກອນ ຕາແກງ ປຼິມ ອັນ ກຍາກ ເຈົ້; ກະ ກູ່ ຮານະ ການໍອ໌ ອັນ ກຽມ ດໍອ໌ ອິນແຍ່ະ ເຈົ້. ມາ ຊານໍ່ ແຊອ໌ ເຍົາ ເປາະ ແຮ ຈາ ດອງ ກ້ອຍ."

5"ມາ ມັຮ ກວາຍ ກາ ອັນ ການີ້ຍ ກ້ອຍ, ໄລ່ ຕາ ເບິນ ຊາງັດ ປັຣນາຍ ກ້ອຍ. ໄລ່ ຍໍອ໌ ອີ ຕະ ແອັງ ຮານະ ໄລ່ ຊ້ອງ. ອັນ ກາ ເປາະ ຕະ ໄທຣ. ອັນ ກາ ເປາະ ຈິແຈັງ. 6ມັຮ ກວາຍ ການໍອ໌ ໂກບ ຊູລ ເຕົາວ ປັດເຍົາ ກ້ອຍ. ໄລ່ ໂຍ່ບ, ໄລ່ ປຍາຍຮ, ກະ ໄລ່ ກາຈິດ ຕັຮ ຊູລ ກ້ອຍ. 7ນະກ້ອຍ ເຕົາວ ປັດເຍົາ ກ້ອຍ ຊ້ອງ ອວານ ລາລີ້. ອັນ ແປຣີ ຕາຮານ ອັນ ເປາະ ກາຈິດ ລັຮ ມັຮ ກວາຍ ກາ ກາຈິດ ຕັຮ ຊູລ ອັນ. ກະ ມັຮ ຕາຮານ ກ້ອຍ ຈ້ອງ ຕັຮ ເມືອງ ກວາຍ ກ້ອຍ. 8ເຈົ້ ເຕົາວ ປັດເຍົາ ກູອ໌ ລັຮ ມັຮ ຊູລ ອັນ. ອັນ ປາຕັບ ໄລ່ ປາຍ: 'ດອງ ໄນ່ ກຽມ ດໍອ໌ ເຈົ້. ມາ ມັຮ ໄລ່ ກາ ເກົາ ການີ້ຍ, ຮາງື່ຮ ໄລ່ ຕາ ເບິນ ປຍາຍ໌ ໂອນ ເປາະ ແຮ ຈາ ດອງ ໄນ່. 9ຊານໍ່ ເຍົາ ເປາະ ກູ່ ປັດແວັຮ ຮານາ. ເຍົາ ຮາມິຮ ກວາຍ ອາແລ່ະ, ເຍົາ ການີ້ຍ ກວາຍ ກ້ອຍ ແຕ້ອ໌ ແຮ ຈາ ດອງ ໄນ່.' 10ນະກ້ອຍ ຊູລ ເຕົາວ ປັດເຍົາ ກ້ອຍ

ລັອຮ ເປາະ ຕື່ງ ຮານາ. ໄລ່ ຮາມິຮ ກວາຍ ອາແລ່ະ, ໄລ່ ເດັງ ກວາຍ ກ້ອຍ ແຕ້ອ໌ ແຮ ຈາ ດອງ ກາ ເຕົາວ ປັດເຍົາ ຕະ. ໄລ່ ເດັງ ມັຮ ກວາຍ ຕາ ອໍ ກະ ມັຮ ກວາຍ ອໍ ແຮ. ນະກ້ອຍ ຕື່ງ ກູງ ດູງ ເຕົາວ ປັດເຍົາ ກ້ອຍ ເບິນ ກື່ງ ກວາຍ ກູທັດ ລາລີ້.

11"ພໍກາ ເຕົາວ ປັດເຍົາ ມູ່ດ ເນ່ ຕື່ງ ກູງ ມັຮ ກວາຍ ແຮ ຈາ ດອງ ກ້ອຍ, ອັນ ເຮິມ ເບິນ ມານະ ຕາ ເບິນ ແຊັບ ອາຍ໌ອຮ ເກັຍ ເນົາ ເປາະ ຈາ ດອງ. 12ເຈົ້ ອັນ ປາຍ ໂຈະ ກວາຍ ກ້ອຍ: 'ເຍົາ ເອີຍ! ນານະ ໄມ່ ແຕ້ອ໌ ແຮ ຈາ ດອງ ໄນ່ ມາ ໄມ່ ຕາ ເບິນ ແຊັບ ອາຍ໌ອຮ ກາ ເກັຍ ເນົາ ເປາະ ຈາ ດອງ?' ມາ ກວາຍ ກ້ອຍ ຕາ ເຕ່ອ໌ ຕາແອີຍ ອິນເຕົາ ອັນ.

13"ເຈົ້ ເຕົາວ ປັດເຍົາ ກ້ອຍ ແປຣີ ຊູລ ອັນ ປາຍ: 'ເຍົາ ຊັດ ອາເຢັງ ອາຕີ ອັນ, ກະ ເຍົາ ແກງ ຕັຮ ອັນ ຍໍຮ ນໍອ໌ ຕື່ງ ອິນຕຸ ການໍາ. ອິນຕຸ ກ້ອຍ ເນົາ ເຍົາມຍິດ ກະ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣິກ ລາລີ້."

14ເຢຊູ ປາຍ ແອັນ: "ເບິນ ກື່ງ ລາລີ້ ກວາຍ ເຍົາງ ເຈົ້າຮາຊີ ກູອ໌, ມາ ເບິນ ບີອ໌ ນະ ຊ້ອງ ອັນ ຮຽຮ."

ເຢຊູ ອາຕີ ແຕ ປຣະ ປາຊີ

(ມາຣະໂກ 12:13-17; ລູກາ 20:20-26)

15ແວັດ ກ້ອຍ ມັຮ ກວາຍ ຈຸ່ມ ພາຣີຊາຍ ເປາະ ຊັຮຣົງ ຈາຈໍອ໌ ຮາລິຮ ຍໍອ໌ ອີ ໂອນ ເຢຊູ ຕະ ອິນຕີ ໄລ່ຍຮ. 16ໄລ່ ກ້ອຍ ແປຣີ ກວາຍ ແຕ ມູ່ ໄລ່ ກະ ແຕ ເຕົາວ ປັດເຍົາ ເຮໂຣດ ເປາະ ແຕ້ອ໌ ບໍ ເຢຊູ. ກວາຍ ກ້ອຍ ອາຕີ ເຢຊູ ປາຍ: "ອາຈານ ເອີຍ! ຮີ ດັງ ເຈົ້ ອາຈານ ລາ ກວາຍ ຕານໍ່ອງ ອໍ. ກະ ອາຈານ

ອາຕິ ປັນນາຍ ເຍົາງ ເຈົາຣາຊິ ລາ ປຍາຍ໌ ກະ ອາຈານ ຕາ ເບີນ ຕາປູ່ນ ອາແລ່ະ. ຍ່ອນ ຍ້ຮ ເມົາງ ອາຈານ ອິນແຍ່ະ ມັຮ ກວາຍ ແກັດ ລິຣາລິ ອິນແຍ່ະ. 17 ນ່ະກ້ອຍ ຮິ ແຊອ໌ ອາຈານ ອາຕິ ໂອນ ຮິ. ນານ່ະ ອາຈານ ຄຶດ, ປຍາຍ໌ ມາ ຕາ ເບີນ ໄຮ ອົງເຄາະ ມ່ອບ ປຣະ ປາຊິ ບໍ ເຕົາວ ປັຣເຍົາ ໂຣມ ກາ ກຣິຮ?"

18 ມາ ເຢຊູ ດັງ ເຈ້ ໄລ່ ລ່ອງ ອັນ, ຍໍອ໌ ອິ ໂອນ ອັນ ຕາ ດັງ ຕາແອີຍ. ອັນ ປາຍ ໂຈະ ໄລ່: "ເຍົາ ລາ ກວາຍ ມາມ ອໍ ມາ ຣາງື່ຮ ໄກ່ະ! ນານ່ະ ເຍົາ ຈໍອ໌ ຣາລິ່ຮ ໂຈະ ເກົາ? 19 ເຍົາ ໂອນ ເກົາ ເນ່ ປຣະ ປາຊິ ກ້ອຍ!"

ເຈ້ ໄລ່ ເດົງ ໂອນ ອັນ ເນ່ ມວຍ ກູອງ ປຣະ. 20 ເຢຊູ ຕາແບີບ ໄລ່ ປາຍ: "ຮູ່ບ ເນົ່າ ກະ ຣາມິ່ຮ ເນົ່າ ຄຽນ ດໍອ໌ ຕົງ ປຣະ ໄນ່?"

21 ໄລ່ ກ້ອຍ ຕາແອີຍ ປາຍ: "ຮູ່ບ ເຕົາວ ປັຣເຍົາ ໂຣມ ກາ ກຣິຮ."

ເຈ້ ເຢຊູ ອາຕິ ລັຮ ໄລ່ ປາຍ: "ເກຣົງ ເຕົາວ ປັຣເຍົາ ໂຣມ, ອົງເຄາະ ເຍົາ ກູລັຮ ລັຮ ໂອນ ເຕົາວ ປັຣເຍົາ ໂຣມ, ກະ ເກຣົງ ເຍົາງ ເຈົາຣາຊິ, ອົງເຄາະ ເຍົາ ກູລັຮ ລັຮ ໂອນ ເຍົາງ ເຈົາຣາຊິ."

22 ພໍກາ ໄລ່ ຊ້ອງ ປັນນາຍ ກ້ອຍ, ໄລ່ ຊ້ອງ ຈຶ່ງດ ລາລີ່. ກະ ໄລ່ ລັອຮ ແຕ ເຢຊູ, ເປາະ ອິນຕຸ ການໍອ໌ ແອັນ.

ເຢຊູ ອາຕິ ແຕ ກວາຍ ອາມົງ ລັຮ

(ມາຣະໂກ 12:18-27; ລູກາ 20:27-40)

23 ຕາໄງ ກ້ອຍ ເບີນ ກວາຍ ແຕ ຈຸ່ມ ຊາດູກາຍ ແຕ່ອ໌ ບໍ ເຢຊູ. ໄລ່ ກ້ອຍ ປາຍ ກວາຍ ກາ ກູຈິດ ເຈ້, ຕາ ເຕ່ອ໌ ອາມົງ ລັຮ.

24 ໄລ່ ຕາແບີບ ເຢຊູ ປາຍ: "ອາຈານ ເອີຍ!

ໂມເຊ ຄຽນ ເຈ້ ອາຕິ ໂອນ ຮິ ປາຍ: 'ຄັນ ອາຍ ກູຈິດ ເຈ້, ມາ ອັນ ຕາ ເບີນ ກອນ ຢວາຮ, ອົງເຄາະ ອາແອມ ອັນ ແອັນ ເຊີບ ລາກວຍ ອາຍ, ໂອນ ອັນ ເບີນ ກອນ ດໍອ໌ ແກັດ ກອນ ຈຸ່ມເຈືອ ອາຍ ອັນ.' 25 ອິມແບີ ອາໄຣ່ ເບີນ ຕາປູ່ລ ນະ ແຊມອາຍ ແອັດ ກະ ຮິ. ອັນ ກາ ອາຍ ກັລ ກ້ອຍ ອິດ ລາກວຍ. ອັນ ຕາ ຢວາຮ ເບີນ ກອນ, ອິນໂຍ່ງ ອັນ ກູຈິດ. ນ່ະກ້ອຍ ອາແອມ ອິນດີ ແອັນ ເຊີບ ລາກວຍ ອາຍ ອັນ. 26 ກະ ມູເຈົງ ກ້ອຍ ເຕ່ ແຕ ອາແອມ ອິນດີ ເຕົ່າ ແຕ່ອ໌ ອາແອມ ອາລັອຮ. ອິນແຍ່ະ ໄລ່ ແຊມອາຍ ກ້ອຍ ເຊີບ ມານໍາ ລາກວຍ ອາຍ, ກະ ໄລ່ ກູຈິດ ອິນແຍ່ະ. 27 ປັຣຊິດ ເລ້ຍ ມັນແຊມ ກ້ອຍ ລາ ກູຈິດ ເຕ່. 28 ພໍກາ ໄລ່ ກາ ກູຈິດ ອາມົງ ລັຮ, ມັນແຊມ ກ້ອຍ ແກັດ ລາກວຍ ເນົ່າ ແອັນ, ຍ່ອນ ໄລ່ ຕາປູ່ລ ນະ ກ້ອຍ ຕາລາ ອິນແຍ່ະ ມັນແຊມ ກ້ອຍ?"

29 ເຢຊູ ຕາແອີຍ ໄລ່ ກ້ອຍ ປາຍ: "ເຍົາ ຕະ ອິນຕິ ຕາ ປຍາຍ໌, ຍ່ອນ ເຍົາ ຕາ ເບີນ ດັງ ແຕ ປັນນາຍ ເຍົາງ ເຈົາຣາຊິ ເນົ່າ ຄຽນ ແຕ ອິມແບີ, ກະ ເຍົາ ຕາ ດັງ ກາ ອໍານາດ ບິດ ລາລີ່ ແຕ ເຍົາງ ເຈົາຣາຊິ. 30 ພໍກາ ໄລ່ ກາ ກູຈິດ ອາມົງ ລັຮ, ໄລ່ ຕາ ເບີນ ຣາອິດ ນ້ອງ ແກັດ ລາກວຍ ກາຢາອ໌. ມາ ໄລ່ ແອັດ ຕົງ ມັນລ້ອງ ມູເຈົງ ເໜວາດາ ເຍົາງ ເຈົາຣາຊິ ແອັດ ເຕ່. 31 ມາ ຣາມິ່ຮ ກວາຍ ກູຈິດ, ເຈ້ ອາມົງ ລັຮ, ນານ່ະ ປາຍ ເຍົາ ຕາ ເກີຍ ອານ ປັນນາຍ ເຍົາງ ເຈົາຣາຊິ ອາຕິ ເຍົາ ປາຍ:

32 'ເກົາ ລາ ເຍົາງ ເຈົາຣາຊິ ກາ ອັບຣາຮາມ, ອິຊາກາ, ກະ ຢາໂຄບ ອິນນ້ອງ ຊາງ ຕົງ ມັນລ້ອງ.'

ເຕ່ອ໌ ໄຮ ດັງ ໄລ່ ກ້ອຍ ອາມົງ ລັຮ ແຕ
ກູຈິດ, ຍ່ອນ ກວາຍ ກູຈິດ ຕາ ເຕ່ອ໌ ຊາງ
ເຢົາງ ເຈົາຣາຊີ. ແອັງ ໄລ່ ກາ ອາມົງ ຊ້ອງ
ເຕ່ອ໌ ຊາງ ອັນ."

33ພໍກາ ມັຮ ກວາຍ ກູັງ ຊາງັດ ເຢຊູ ປາຍ
ນ່ະກ້ອຍ, ໄລ່ ຊ້ອງ ຈິດ ລາລີ ມັຮ ປັຣນາຍ
ອັນ ອາຕີ.

**ຣານະ ອິນເຕົາ ເຢົາງ ເຈົາຣາຊີ ປາຕັບ
ປັດ ແກຼຍ ອິນແຍ່ະ ແຕ ການໍອ໌**

(ມາຣະໂກ 12:28-34; ລູກາ 10:25-28)

34ພໍກາ ຈຸ່ມ ພາຣີຊາຍ ຊ້ອງ ເຢຊູ ຕາແອັຍ
ຕະ ໂອນ ຈຸ່ມ ຊາດູກາຍ ຕາ ແກັດ ຕະ ແບອ໌
ເລັຍ, ໄລ່ ກ້ອຍ ໂຣ່ມ ຊັຣຣົງ. 35ມານະ ແຕ
ກວາຍ ກ້ອຍ ລາ ອາຈານ ອາຕີ ຄານອດ
ອິດຊະຣາເອລ. ອັນ ອີ ລ່ອງ ເຢຊູ ແຕ່ອ໌ ມວຍ
ປັຣນາຍ ຕາແບັບ. 36ອັນ ຕາແບັບ ປາຍ:
"ອາຈານ ເອັຍ! ຕິ່ງ ຄານອດ ໄຮ, ຣາມັຮ
ປາຕັບ ອິນເຕົາ ກາ ປັດ ແກຼຍ ອິນແຍ່ະ ແຕ
ຣາມັຮ ການໍອ໌?"

37ເຢຊູ ຕາແອັຍ ອັນ ປາຍ: "ອິງເຄາະ
ເຍົາ ອາໂຍ່ະ ເຢົາງ ເຈົາຣາຊີ, ອິນເຈົາ
ເຍົາ, ອິນແຍ່ະ ຣາງັຮ ເຍົາ, ອິນແຍ່ະ ຣາແຮ
ເຍົາ, ກະ ອິນແຍ່ະ ການິດ ເຍົາ. 38ປັຣນາຍ
ປາຕັບ ໄນ່ ລາ ປັດ ແກຼຍ ອິນແຍ່ະ ແຕ
ປັຣນາຍ ການໍອ໌. 39ກະ ປັຣນາຍ ປາຕັບ
ບາຣ ແກຼຍ ອິນແຍ່ະ ແຕ ການໍອ໌ ລາ ອາໄນ່:
ອິງເຄາະ ເຍົາ ອາໂຍ່ະ ເຍົາ ນ່ະ ເຍົາ
ອາໂຍ່ະ ຈະ ເຍົາ ເບີມ. 40ຄັນ ເບີນ ບາຣ
ປັຣນາຍ ປາຕັບ ໄນ່, ເບີນ ເຈີ ອິນແຍ່ະ

ຄານອດ ເຢົາງ ເຈົາຣາຊີ ໂອນ ຣານາ ໂມເຊ,
ກະ ອິນແຍ່ະ ປັຣນາຍ ກວາຍ ອາຕີ ຕາງ
ປັຣນາຍ ເຢົາງ ເຈົາຣາຊີ."

ກຣິດ ລາ ອິນເຈົາ ເຕົາວ ປັຣເຍົາ ດາວິດ

(ມາຣະໂກ 12:35-37; ລູກາ 20:41-44)

41ປ້ອງ ກາ ຈຸ່ມ ພາຣີຊາຍ ໂຣ່ມ ຊັຣຣົງ,
ເຢຊູ ຕາແບັບ ໄລ່ ກ້ອຍ ປາຍ: 42"ອິນເຕົາ
ເຍົາ ຄິດ ແຕ ມານະ ກຣິດ? ອັນ ລາ ແຕ
ຈຸ່ມເຈັອ ເນົາ?"

ໄລ່ ກ້ອຍ ຕາແອັຍ ປາຍ: "ອັນ ລາ ແຕ
ຈຸ່ມເຈັອ ດາວິດ."

43ນ່ະກ້ອຍ ເຢຊູ ຕາແບັບ ລັຮ ໄລ່ ປາຍ: "ຄັນ
ນ່ະກ້ອຍ, ນານ່ະ ຣາເວົ້າຍ ເຢົາງ ເຈົາຣາຊີ ໂອນ
ເຕົາວ ປັຣເຍົາ ດາວິດ ດໍອ໌ ກຣິດ ລາ 'ອິນເຈົາ?'
ຍ່ອນ ແຕ ອິມແບັ ເຕົາວ ປັຣເຍົາ ດາວິດ ປາຍ:

44'ເຢົາງ ເຈົາຣາຊີ ອາຕີ ໂຈະ ອິນເຈົາ
ເກົາ ປາຍ:

"ໄມ່ ຕາກູ ແອັດ ຍັຮ ອາຕົ່າ ເກົາ
ເຕົາ ແຕ່ອ໌ ຕາໄງ ແລ່ະ ເກົາ ໂອນ
ໄລ່ ກາ ຍໍອ໌ ອີ ກາຈິດ ໄມ່
ແອັດ ປິນ ຕາລາງ ອາເຍັງ ໄມ່ ແກັດ
ຊູລ ໄມ່."

45ຄັນ ດາວິດ ດໍອ໌ ກຣິດ ໄນ່ ລາ 'ອິນເຈົາ,'
ນານ່ະ ເຕ່ອ໌ ດາວິດ ດໍອ໌ ກວາຍ ແຕ ຈຸ່ມເຈັອ
ອັນ ເບີມ ລາ 'ອິນເຈົາ?'"

46ແວັດ ເຢຊູ ປາຍ ນ່ະກ້ອຍ, ຕາ ເບີນ ເນົາ
ເຕ່ອ໌ ຕາແອັຍ ມວຍ ປັຣນາຍ ອິນເຕົາ. ກະ
ແຕ ຕາໄງ ກ້ອຍ ຕາ ເບີນ ເນົາ ຍັນ ຕາແບັບ
ນ້ອງ ອັນ.

ງ22:44 ຕາປູ່ນ ຄານອດ ກວາຍ ອິດຊະຣາເອລ, ຄັນ ກວາຍ ອາແລ່ະ ມາ ໄລ່ ຍໍອ໌ ອີ ຍໍານັບ ໄກຣ
ລາລີ, ໄລ່ ໂອນ ກວາຍ ກ້ອຍ ແອັດ ຍັຮ ອາຕົ່າ ໄລ່.

**ເຢຊູ ກາແອ້ຮ ກວາຍ ອິນໂຈຍ ຕະ ມູເຈິງ
ກວາຍ ອາຕີ ຄານອດ ກະ ກວາຍ ພາຣີຊາຍ**

(ມາຣະໂກ 12:38-40; ລູກາ 11:39-52;
13:34-35; 20:45-47)

23

1 ແວ້ດ ກ້ອຍ ເຢຊູ ອາຕີ ລັ້ຮ ມັຮ ກວາຍ ກຼິ່ງ ກະ ມູ່ ກາ ຣຍານ ແຕ ອັນ ປາຍ: 2"ກວາຍ ອາຕີ ຄານອດ ກະ ກວາຍ ພາຣີຊາຍ, ໄລ່ ກ້ອຍ ແກ້ດ ກວາຍ ອາຕີ ເຍົາ ໄປຼຮ ລັ້ຮ ໂມເຊ. 3ນະກ້ອຍ, ອົງເຄາະ ເຍົາ ຕະ ຕາປູ່ນ ນະ ປັຣນາຍ ໄລ່ ອາຕີ. ມາ ເຍົາ ອິນໂຈຍ ດວຍ ມັຮ ຣານະ ໄລ່ ຕະ, ຍ່ອນ ແບອ໌ ໄລ່ ປາຍ ມາ ໄລ່ ຕາ ເບີນ ຕະ. 4ໄລ່ ອາຕີ ໂອນ ເຍົາ ຕາປູ່ນ ຄານອດ ກັດ ລາລີ້ ນະ ໄລ່ ໂອນ ປາລ ເຍົາ ໂດລ ເກຣັງ ອິນຕ້ອງ. ມາ ອາຕີ ໄລ່ ຕາ ເບີນ ອິດ ຈ່ອຍ ອິນເຕົາ ເກຣັງ ອິນຕ້ອງ ແຕ ເຍົາ. 5ກູ່ ຣານະ ໄລ່ ຕະ, ໄລ່ ຍໍອ໌ ອີ ໂອນ ກວາຍ ການໍອ໌ ເຮີມ ມັຮ ຣານະ ກ້ອຍ. ໄລ່ ໂຈະ ປັຣນາຍ ເຍົາ ເຈົາຣາຊີ ຕິ່ງ ໂຮບ ອົງກັຣ. ເຈ້ ໄລ່ ຊັດ ໂຮບ ກ້ອຍ ຕິ່ງ ອິມແປງ ກະ ໄລ່ ຕາປິ່ງ ຕິ່ງ ກາລຍາອ໌. ກະ ໄລ່ ຕະ ຍ່ອຍ ຕີ ລາລີ້ ຕິ່ງ ອາຍໍອຮ ຕ່ອງ ໄລ່. 6ໄລ່ ຍໍອ໌ ອີ ຕາກູ ຍໍຮ ແປງ ແຕ້ອ໌ ເນົາ ການີ້ຍ ໄລ່ ແຕ້ອ໌ ຈາ. ກະ ໄລ່ ຍໍອ໌ ອີ ເບີນ ກາເຈິງ ຕາກູ ອໍ ແກຼຍ ອິນແຍ່ະ ແຕ ກວາຍ ການໍອ໌ ແອັດ ຕິ່ງ ດຸງ ຊາງ. 7ໄລ່ ຍໍອ໌ ກວາຍ ການໍອ໌ ຣາບັນ ອໍ ໄລ່ ບັອງ ກາ ໄລ່ ແອັດ ກະ ກວາຍ ກຼິ່ງ. ກະ ໄລ່ ຍໍອ໌ ເນົາ ດໍອ໌ ໄລ່ ລາ 'ອາຈານ.' 8ມາ ເຍົາ ອິນໂຈຍ ຍໍອ໌ ອີ ໂອນ ກວາຍ ການໍອ໌ ດໍອ໌ ເຍົາ ລາ 'ອາຈານ,' ຍ່ອນ ເຍົາ ເບີນ ແອັງ ມານໍາ ອາຈານ ຊ້ອງ, ກະ ເຍົາ ລາ ນະ ແຊມອາຍ ຣາລີ ອິນແຍ່ະ. 9ກະ ເຍົາ

ອິນໂຈຍ ດໍອ໌ ກວາຍ ແອັດ ຕິ່ງ ກູແຕອ໌ ໄນ່ ມາ 'ອິມບໍ່ ເຍົາ,' ຍ່ອນ ເຍົາ ເບີນ ແອັງ ມານໍາ ອິມບໍ່ ຊ້ອງ, ອັນ ກາ ແອັດ ຕິ່ງ ມັນລ້ອງ. 10ກະ ເຍົາ ອິນໂຈຍ ຍໍອ໌ ອີ ໂອນ ກວາຍ ການໍອ໌ ດໍອ໌ ເຍົາ ລາ 'ກວາຍ ຊິດ,' ຍ່ອນ ເຍົາ ເບີນ ແອັງ ມານໍາ ຊິດ ຊ້ອງ, ອັນ ລາ ມານະ ກຣິດ. 11ຄັນ ເບີນ ກວາຍ ຕິ່ງ ມູ່ ເຍົາ ມາ ຍໍອ໌ ອີ ແກັດ ປິດ ແກຼຍ ອິນແຍ່ະ ແຕ ກວາຍ ການໍອ໌, ອົງເຄາະ ອັນ ແກັດ ກວາຍ ຕະ ຣານະ ເຍົາ. 12ກວາຍ ອາແລ່ະ ມາ ອາຊ້ອຮ ຈະ ອັນ ເບີມ, ປັຣແນີ ມັນເຕຣົາ ກວາຍ ກ້ອຍ ແກັດ ແກດ. ກະ ກວາຍ ອາແລ່ະ ກາ ອາແຊງ ຈະ ອັນ ເບີມ, ປັຣແນີ ມັນເຕຣົາ ກວາຍ ກ້ອຍ ແກັດ ປິດ.

13"ບາບ ລາລີ້ ແຕ້ອ໌ ບໍ່ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິ່ຮ ໂກະ! ຍ່ອນ ເຍົາ ກາຕັງ ຕາ ໂອນ ກວາຍ ມູ່ດ ຕິ່ງ ຈຸມ ກາ ເຍົາ ເຈົາຣາຊີ ຊິດ. ເຍົາ ຕາ ແອອ໌ ເຍົາ ເຈົາຣາຊີ ຕະ ຊິດ ເຍົາ, ກະ ເຍົາ ຕາ ເບີນ ໂອນ ກວາຍ ການໍອ໌ ເບີນ ນະກ້ອຍ ແຕ່!

14"ບາບ ລາລີ້ ແຕ້ອ໌ ບໍ່ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິ່ຮ ໂກະ! ຍ່ອນ ເຍົາ ໄລ່ບ ມັຮ ດຸງ ອິມເປອ໌ ກູມາຍ. ກະ ເຍົາ ເກົາແຊອ໌ ປັຣນາຍ ຕີ ຍໍອ໌ ອີ ໂອນ ເນົາ ປາຍ ເຍົາ ຕານໍ້ອງ ອໍ. ນະກ້ອຍ ເຈ້ ບໍ່ ເມົາງ ໂຕ່ດ ເຍົາ ອິນຕ້ອງ ກາເລີຍ ແຕ ກວາຍ ການໍອ໌. 9

15"ບາບ ລາລີ້ ແຕ້ອ໌ ບໍ່ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິ່ຮ ໂກະ! ຍ່ອນ ເຍົາ ຕະ ອິນແຍ່ະ ຣາງິ່ຮ ຣາເຮີ ຍໍອ໌ ອີ ໂອນ ກວາຍ

9 23:14 ຊາອິຍ ປິ່ງ ປັຣນາຍ ແຕ ອິມແປ ຕາ ເບີນ ເບີນ ຣານາ 14 ໄນ່.

ການໍ້ອ ຕັ້ງ ຊ້ອງ ຮາງໍ້ຮ ໄລ່; ເຈົ້ ຕາປູ່ນ ຮາງໍ້ຮ ເຍົາ ແອ້ນ. ມາ ແຕ້ອ ໄລ່ ຕາປູ່ນ ຮາງໍ້ຮ ເຍົາ, ເຍົາ ຕະ ໂອນ ໄລ່ ແກ້ດ ຕາ ອໍ ແກ້ຍ ແຕ ເຍົາ ແອ້ນ; ເຈົ້ ບຸຍາຍ ເຍົາ ເຈົາຮາຊີ ອາປ້ອງ ຕັ້ງ ເຍົາ ຕຶ່ງ ປຣຸ່ງ ອູ່ຍຮ.

16"ບາບ ລາລີ້ ແຕ້ອ ບໍ ເຍົາ ກາ ນໍ້ ກວາຍ ຊູດ ມັດ ມາ ຍໍອ ອີ ອາໂຍ່ງ ກວາຍ ການໍ້ອ. ເຍົາ ອາຕີ ໂຈະ ກວາຍ ການໍ້ອ ປາຍ: 'ຄັນ ກວາຍ ອາແລ່ະ ກາ ຄົນ, ມາ ອັນ ກູອ ດຸງ ຊາງ ບິດ, ປໍຣນາຍ ກວາຍ ກ້ອຍ ຄົນ ຕາ ເປັນ ຕຸ່ຮ ຕະ ຕາປູ່ນ. ມາ ຄັນ ກວາຍ ອາແລ່ະ ກາ ຄົນ ມາ ອັນ ກູອ ແຢງ ແອັດ ຕຶ່ງ ດຸງ ຊາງ ບິດ ກ້ອຍ, ອົງເຄາະ ກວາຍ ກ້ອຍ ຕະ ຕາປູ່ນ ປໍຣນາຍ ກາ ອັນ ຄົນ.' 17ເຍົາ ລາ ກວາຍ ຊາກູລ ກະ ເຍົາ ກາ ນໍ້ ກວາຍ ຊູດ ມັດ ເອີຍ! ອາແລ່ະ ກາ ບິດ ກາເລີຍ, ແຢງ ແຕີລາ ດຸງ ຊາງ ບິດ ກາ ຕະ ໂອນ ແຢງ ກ້ອຍ ແກ້ດ ອໍ ຍໍຮ ເມົາງ ເຍົາ ເຈົາຮາຊີ? 18ກະ ເຍົາ ອາຕີ ປາຍ ແຕ່: 'ຄັນ ກວາຍ ອາແລ່ະ ຄົນ, ມາ ອັນ ກູອ ຊັນເຕຣົາງ ຣິດ ຕຶ່ງ ດຸງ ຊາງ ບິດ, ປໍຣນາຍ ກວາຍ ກ້ອຍ ຄົນ ຕາ ເປັນ ຕຸ່ຮ ຕະ ຕາປູ່ນ. ມາ ຄັນ ກວາຍ ອາແລ່ະ ກາ ຄົນ ມາ ອັນ ກູອ ເກຣົງ ຊາງ ຕຶ່ງ ຊັນເຕຣົາງ ຣິດ ກ້ອຍ, ອົງເຄາະ ກວາຍ ກ້ອຍ ຕະ ຕາປູ່ນ ປໍຣນາຍ ກາ ອັນ ຄົນ.' 19ເຍົາ ລາ ນໍ້ ກວາຍ ຊູດ ມັດ! ອາແລ່ະ ກາ ບິດ ກາເລີຍ, ເກຣົງ ຊາງ ແຕີລາ ຊັນເຕຣົາງ ຣິດ ກາ ຕະ ໂອນ ເກຣົງ ກ້ອຍ ແກ້ດ ອໍ ຍໍຮ ເມົາງ ເຍົາ ເຈົາຮາຊີ? 20ນໍ້ກ້ອຍ, ຄັນ ກວາຍ ອາແລ່ະ ຄົນ ມາ ອັນ ກູອ ຊັນເຕຣົາງ ຣິດ, ລາ ມູເຈົງ ກວາຍ ກ້ອຍ

ຄົນ ໂຈະ ເກຣົງ ຊາງ ຕຶ່ງ ຊັນເຕຣົາງ ຣິດ ກ້ອຍ ແຕ່. 21ກະ ຄັນ ກວາຍ ອາແລ່ະ ຄົນ ມາ ອັນ ກູອ ດຸງ ຊາງ ບິດ, ລາ ມູເຈົງ ອັນ ຄົນ ໂຈະ ເຍົາ ເຈົາຮາຊີ ແຕ່, ຍ່ອນ ດຸງ ຊາງ ກ້ອຍ ລາ ດຸງ ຊາງ ເຍົາ ເຈົາຮາຊີ. 22ກະ ຄັນ ກວາຍ ອາແລ່ະ ກາ ຄົນ ມາ ອັນ ກູອ ມັນລ້ອງ, ມູເຈົງ ອັນ ຄົນ ໂຈະ ເຍົາ ເຈົາຮາຊີ ແຕ່, ຍ່ອນ ເຍົາ ເຈົາຮາຊີ ແອັດ ຕຶ່ງ ມັນລ້ອງ.

23"ບາບ ລາລີ້ ແຕ້ອ ບໍ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງໍ້ຮ ໂກະ! ຍ່ອນ ເຍົາ ມ່ອບ ຊາງ ໂອນ ເຍົາ ເຈົາຮາຊີ ມວຍ ປູດ ແຕ ມວຍ ຈິດ ປູດ ບັດ ບາຍ ອາຊາຍ ກູຕຸງມ ເຍົາ, ມາ ເຍົາ ຕາ ເປັນ ຊາງັດ ຣານະ ການໍ້ອ ລາ ບິດ ກາເລີຍ ແຕ ຣິດ ຊາງ ກ້ອຍ ຕຶ່ງ ຄານອດ ເຍົາ ເຈົາຮາຊີ. ຣານະ ບິດ ກ້ອຍ ລາ ນໍ້ໄມ່: ເຍົາ ອົງເຄາະ ຕະ ຊັງໂກຣ ອໍ, ອົງເຄາະ ເປັນ ຮາງໍ້ຮ ຊ້ອງ ອາໂຍ່ະ ຕະ ໂຈະ ກວາຍ ການໍ້ອ, ກະ ອົງເຄາະ ຕະ ໂກຣ ລາລີ້ ໂອນ ກວາຍ ການໍ້ອ ແຕ່ອ ຊາງັດ ເຍົາ. ເກົາ ຕາ ເປັນ ໂອນ ເຍົາ ຕັ້ຮ ເມົາດ ຣານະ ມ່ອບ ຊາງ ກ້ອຍ, ມາ ມັຮ ຣາມິ້ຮ ບິດ ກາເລີຍ, ລາ ອົງເຄາະ ເຍົາ ຕະ ແຕ່. 24ເຍົາ ລາ ນໍ້ ກວາຍ ຊູດ ມັດ ມາ ຍໍອ ອີ ອາໂຍ່ງ ກວາຍ ການໍ້ອ! ເຍົາ ຍໍອ ອີ ອິດ ຕັ້ຮ ອາຍິ້ອ ແຕ ແຕ້ອ ງ່ອຍ, ມາ ຄັນ ເປັນ ຊັນເຕຣົາງ ອູດ, ເຍົາ ລິ້ນ ອິນແຍ່ະ ກູ້າ ແຕ່. 25

25"ບາບ ລາລີ້ ແຕ້ອ ບໍ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງໍ້ຮ ໂກະ! ຍ່ອນ ເຍົາ

ຊ 23:24 ເຢຊູ ຊາກຳ ຣານະ ກ້ອຍ ລາ ອີ ປາຍ: "ເຍົາ ອີ ວຍາຣ ແຕ ມັຮ ຣານະ ໂລ່ຍຮ ກາ ຕາ ເປັນ ບິດ ອິນເຕົາ. ມາ ມັຮ ຣານະ ໂລ່ຍຮ ບິດ, ເຍົາ ຕະ ແຕ່."

ລາ ນ່ະ ຕາງານ ກະ ກູໂຕອ໌ ເນົ່າ ອາເຣົາວ ໂອນ ບຣັຮ ອໍ ແອັງ ຍັຮ ນໍອໍ ຊ້ອງ, ມາ ຕິ່ງ ແປັງ ງັຮ ກ້ອຍ ອິນນ້ອງ ແປຣີ. ແປຣີ ກ້ອຍ ລາ ເຍົາ ຣາບິນ ກະ ເຍົາ ອາໂຍໄຮ ແອັງ ຈະ ເຍົາ ຊ້ອງ. 26ເອີ ມັຮ ກວາຍ ພາຣີຊາຍ, ເຍົາ ລາ ນ່ະ ກວາຍ ຊູດ ມັດ! ອິນໂຍ່ງ ລາລີ້ ເຍົາ ອົງເຄາະ ອາເຣົາວ ໂອນ ບຣັຮ ຕິ່ງ ແປັງ ງັຮ ຕາງານ ເວົ້າຍ. ຄັນ ເຍົາ ຕະ ນ່ະກ້ອຍ, ຍັຮ ນໍອໍ ຕາງານ ກ້ອຍ ແກັດ ບຣັຮ ຕໍ!

27"ບາບ ລາລີ້ ແຕ້ອ໌ ບໍ ເຍົາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງັຮ ໂກະ! ເຍົາ ລາ ນ່ະ ປົງ ກູມຸຍໍ ເນົ່າ ເຕົ້າ ກູ້ອ໌ ອໍ ແອັງ ຍັຮ ນໍອໍ ຊ້ອງ, ມາ ຕິ່ງ ປິນ ກ້ອຍ ເປັນ ອົງຮາງ ກວາຍ ກູຈິດ ກະ ອິນໂຊະ ບຣີ່ງ. 28ເຍົາ ລາ ມູເຈັງ ກ້ອຍ ຕໍ. ເຍົາ ຍໍອ໌ ອີ ໂອນ ກວາຍ ການໍອ໌ ປາຍ ເຍົາ ລາ ກວາຍ ຕານໍອ໌ ອໍ, ມາ ຣາງັຮ ເຍົາ ເປັນ ຊາອິ້ຍ ໂລ່ຍຮ, ກະ ເຍົາ ມາມ ອໍ ມາ ຣາງັຮ ໂກະ.

29"ບາບ ລາລີ້ ແຕ້ອ໌ ບໍ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງັຮ ໂກະ! ເຍົາ ຕະ ປົງ ອໍ ໂອນ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ. ກະ ເຍົາ ຕະ ໂອນ ອໍ ລາລີ້ ມັຮ ປົງ ກວາຍ ຕານໍອ໌ ອໍ. 30ກະ ເຍົາ ເກັຍ ປາຍ ນ່ະໄນ່ ແຮ: 'ຄັນ ຮິ ມາ ແອັດ ແຕ ອິມແປ ກ້ອຍ ມວຍ ໂປຣ໌ ກະ ອາຈວາຍຮ ອາເຈ່ຮ ຮິ, ຮິ ຕາ ເປັນ ກາຈິດ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ມູເຈັງ ໄລ່ ກ້ອຍ ຕະ.' 31ແຕ້ອ໌ ເຍົາ ປາຍ ນ່ະກ້ອຍ, ເຍົາ ງິນ ເຍົາ ລາ ກວາຍ ຈຸ່ມເຈົອ ມູ່ ກາ ກາຈິດ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ແຕ ອິມແປ. 32ເອົາ, ເຍົາ ເປາະ ແຕ້! ເຍົາ ຕະ

ໂອນ ແມ້ມ ມັຮ ຣານະ ອາຈວາຍຮ ອາເຈ່ຮ ເຍົາ! 33ເຍົາ ລາ ກວາຍ ກາ ເປັນ ຣາງັຮ ຕາ ອໍ ນ່ະ ກູຊັນ ປາ. ເຍົາ ຕາ ເຕ່ອ ວຍາຣ ແຕ ເຍົາງ ເຈົາຣາຊີ ຕັດຊິນ ເຍົາ ກະ ຕະ ໂຕ່ດ ເຍົາ ຕິ່ງ ປຣຸ່ງ ອູ່ຍຮ. 34ນ່ະກ້ອຍ ເກົາ ອາຕີ ເຍົາ ປາຍ: ປັຮແນິ ມັນເຕຣົາ ເກົາ ແປຣີ ມັຮ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ການໍອ໌ ແອັນ, ກະ ມັຮ ກວາຍ ຣາໂງ່ອ ຣາລັ່ງ ລາລີ້, ກະ ມັຮ ກວາຍ ອາຕີ ຄານອດ ແຕ້ອ໌ ບໍ ເຍົາ. ແຕ ມູ່ ກ້ອຍ, ເປັນ ອັນ ກາ ເຍົາ ກາຈິດ ຕິ່ງ ອາລ່ອງ ຊັງກັງ. ເປັນ ອັນ ກາ ເຍົາ ປາຍາຍຮ ຕິ່ງ ດຸງ ຊາງ ເຍົາ. ກະ ເປັນ ອັນ ກາ ເຍົາ ຕູ່ຍຮ ອາລ່ອຮ ແຕ ເມືອງ ໄນ່ ເປາະ ບໍ ເມືອງ ກ້ອຍ. 35ນ່ະກ້ອຍ ໂຕ່ດ ໄລ່ ກາ ກາຈິດ ກວາຍ ຕານໍອ໌ ອໍ ຕິ່ງ ກູແຕອ໌ ໄນ່, ເຍົາງ ເຈົາຣາຊີ ໂອນ ເຍົາ ຕໍາເປຣ໌ອ໌ ຕໍ ໂຕ່ດ ກ້ອຍ, ຍ່ອນ ເຍົາ ລາ ຈຸ່ມເຈົອ ໄລ່ ກ້ອຍ. ໂຕ່ດ ກ້ອຍ ເປັນ ແຕ ຕາໂງ່ ໄລ່ ກາຈິດ ອາເບລ, ອັນ ກາ ກວາຍ ຕານໍອ໌ ອໍ ແຕ ອິມແປ; ກະ ເຕົ້າ ໂອນ ແຕ້ອ໌ ໄລ່ ກາຈິດ ເຊກາຣີຢາ ລາ ກອນ ເປເຣກີຢາ ແອັນ. ເຍົາ ກາຈິດ ເຊກາຣີຢາ ປິນ ກູງ ຕິ່ງ ດຸງ ຊາງ ປິດ ແຈ່ະ ຊັນເຕຣົາງ ກາ ໄລ່ ຊາງ ຣິດ. 36ເກົາ ອາຕີ ຕານໍອ໌ ໂອນ ເຍົາ, ກູ່ ຣາມັຮ ໂຕ່ດ ກ້ອຍ ແຕ້ອ໌ ບໍ ເຍົາ ກາ ແອັດ ຕິ່ງ ແດັຍ ໄນ່!

37"ເອີ ເຢຣູຊາເລັມ, ເຍົາ ກາ ແອັດ ຕິ່ງ ເມືອງ ເຢຣູຊາເລັມ ເອີຍ! ເຍົາ ລາ ກວາຍ ກາ ເກັຍ ກາຈິດ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ, ກະ ເຍົາ ແກງ ຕາເມົາ ໂຈະ ມັຮ ກວາຍ ກາ ເຍົາງ ເຈົາຣາຊີ ແປຣີ ແຕ້ອ໌ ບໍ ເຍົາ. ເປັນ ຊາອິ້ຍ ເຮັບ ເຈ້ ເກົາ ຍໍອ໌ ອີ ປາໂຣມ ອິນແຍ່ະ ມັຮ ເຍົາ ນ່ະ ອິນຕຣວຍ

ອາກັນ ກູຕຣຸກ ກູອ໌ ກອນ ອັນ ໂອນ ແອັດ ປິນ ຊານັງ. ມາ ເຍົາ ຕາ ປຣ່ອມ! 38 ຊານ໌ ເກົາ ຕາ ເບີນ ເປາະ ໄກ້ຮ ເກົ້ ນ້ອງ ດຸງຊູ ເຍົາ. 39 ນະກ້ອຍ ເກົາ ອາຕີ ເຍົາ ປາຍ: ປັຣແມິ ມັນເຕຣົາ ເຍົາ ຕາ ເບີນ ເຮິມ ນ້ອງ ເກົາ ເຕົາ ແຕ້ອ໌ ຕາໄງ ເຍົາ ປາຍ: 'ບຸ່ນ ລາລີ້ ອັນ ກາ ແຕ້ອ໌ ຍ່ອນ ຣາມັຣ ອິນເຈົາ ໄຮ.'

ເຢຊູ ອາຕີ ແຕ ເນົາ ຕາລຸຣ ດຸງ ຊາງ ປິດ

(ມາຣະໂກ 13:1-2; ລູກາ 21:5-6)

24 1ພໍກາ ເຢຊູ ລ້ອຣ ແຕ ດຸງ ຊາງ ປິດ, ເຈ້ ເປາະ ຕິ່ງ ຣານາ, ເບີນ ມູ່ ກາ ຣຍານ ແຕ ອັນ ແຕ້ອ໌ ບໍ່ ອັນ ກະ ຊາດອຍ ໂອນ ອັນ ເນ່ ບໍ່ ດຸງ ຊາງ ກ້ອຍ. 2ເຢຊູ ອາຕີ ໄລ່ ກ້ອຍ ປາຍ: "ເຍົາ ເຮິມ ອິນແຍ່ະ ດຸງ ປິດ ແອັດ ອິນຕູ ໄນ່ ບໍ່? ເຈ້ ບໍ່ ເມົາງ ຕາເມົາ ເນົາ ຕະ ດຸງ ປິດ ໄນ່ ຕາ ເບີນ ຣາແຕັດ ນ້ອງ ມັນຕູ. ອັນ ຣາຕັຣ ອິນແຍ່ະ."

ເຢຊູ ອາຕີ ແຕ ຣານະ ຕຸ່ຣ ກັດ ແຕ້ອ໌ ບໍ່ ກວາຍ

(ມາຣະໂກ 13:3-13; ລູກາ 21:7-19)

3ບ້ອງ ກາ ເຢຊູ ຕາກູ ແອັດ ຕິ່ງ ກົຣ ອາໂປ່ນ, ເບີນ ແອັງ ມູ່ ກາ ຣຍານ ແຕ ອັນ ຊ້ອງ ແຕ້ອ໌ ກະ ອັນ. ໄລ່ ຕາແບັບ ອັນ ປາຍ: "ອາຈານ ເອີຍ! ແຊອ໌ ອາຈານ ອາຕີ ໂອນ ຮິ ດັງ, ອິນນ້ອງ ມາແລ່ະ ດູ່ນ ຣານະ ໄນ່ ແຕ້ອ໌? ເບີນ ອິນເຕົາ ອາປັຣ ໂອນ ຮິ ດັງ ອາຈານ ແຕ້ອ໌ ລັຣ ບໍ່ ກູແຕອ໌ ໄນ່ ກະ ແຕ້ອ໌ ຕາໄງ ປັຣຊິດ?"

4ເຢຊູ ຕາແອີຍ ໄລ່ ປາຍ: "ອີງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ ເນົາ ຣາພິ ເຍົາ. 5ເຈ້ ບໍ່ ເມົາງ ເບີນ ຊາອີ່ຍ ນະ ແຕ້ອ໌

ອາງ ຣາມັຣ ເກົາ, ກະ ປາຍ: 'ກູໂຕ ເກົາ ໄນ່ ແຕ້ ລາ ກຣິດ!' ນະກ້ອຍ ໄລ່ ຣາພິ ກຼິ່ງ ກວາຍ. 6ພໍກາ ເຍົາ ຊ້ອງ ຣານ ເນົາ ຣາຕະ ແຈ່ະງ ເຍົາງ, ເຍົາ ອິນໂຈຍ ເກຣາ່ະ ອິນເຕົາ. ຣານະ ໄນ່ ອີງເຄາະ ແຕ້ອ໌ ອິນໂຍ່ງ ເວົາຍ. ມາ ຕາ ຢວາຣ ແຕ້ອ໌ ຕາໄງ ປັຣຊິດ. 7ເບີນ ມູ່ ໄນ່ ຣາຕະ ກະ ມູ່ ກ້ອຍ, ກະ ກຣວາງ ໄນ່ ຣາຕະ ກະ ກຣວາງ ກ້ອຍ. ເບີນ ຊາອີ່ຍ ອິນຕູ ແອີ ຊ້ຣນາ ຈາ. ກະ ເບີນ ຊາອີ່ຍ ອິນຕູ ກູແຕອ໌ ຣາໄມ່ ກະ ກູກັດ. 8ມັຣ ຣາມັຣ ໄນ່ ລາ ຣາມັຣ ຕຸ່ຣ ກັດ ກາ ຕາແບັ ຊ້ອງ, ນະ ມັນແຊມ ຕິ່ ຕິ່ງ ບຸ່ງ ອີ ຣັຣ ກອນ.

9"ເບີນ ກວາຍ ມ່ອບ ເຍົາ ບໍ່ ອາຕີ ກວາຍ ຕາ ອໍ ໂອນ ໄລ່ ກ້ອຍ ກາຈິດ ເຍົາ. ຕິ່ງ ຕາໄງ ກ້ອຍ ອິນແຍ່ະ ມັຣ ກວາຍ ຊາອັຣ ເຍົາ ຍ່ອນ ເຍົາ ປວາຍ ຣານະ ເກົາ. 10ບ້ອງ ກາ ກ້ອຍ ເບີນ ຊາອີ່ຍ ນະ ກວາຍ ກາ ຕາປູ່ນ ເກົາ, ໄລ່ ຕາ ເຮົາບ ຕາປູ່ນ ນ້ອງ. ໄລ່ ມານະ ປ່ອງ ມານະ ໂອນ ກວາຍ ຊິດ ກາຈິດ. ກະ ໄລ່ ມານະ ຊາອັຣ ມານະ. 11ເບີນ ຊາອີ່ຍ ນະ ກວາຍ ແຕ້ອ໌ ປາຍ ໄລ່ ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ. ມາ ໄລ່ ຣາພິ ໂອນ ກຼິ່ງ ກວາຍ ຊ້ຣລູ ກະ ໄລ່. 12ຍ່ອນ ຣານະ ຕາ ອໍ ເປາະ ປັຣ ກູ່ ອິນຕູ, ນະກ້ອຍ ໄລ່ ກາ ມານະ ອາໂຍ່ະ ມານະ ແຕ ອິນໂຍ່ງ, ແກັດ ອິນຕຍາຣ ອິນແຍ່ະ. 13ມາ ມັຣ ກວາຍ ກາ ເຮົາບ ຈິວ ເຕົາ ຊິດ ແດີຍ ໄລ່, ເຍົາງ ເຈົາຣາຊີ ຈ່ອຍ ອາມົງ ກວາຍ ກ້ອຍ. 14ປັຣນາຍ ອໍ ແຕ ເຍົາງ ເຈົາຣາຊີ ຕະ ຊິດ, ເບີນ ກວາຍ ອາຕີ ປັຣນາຍ ກ້ອຍ ປັຣ ກູ່ ກຣວາງ ຕິ່ງ ກູແຕອ໌ ໄນ່ ໂອນ ອິນແຍ່ະ ມັຣ ກວາຍ ເຕອ໌ ດັງ. ແວັດ ກ້ອຍ, ແຕ້ອ໌ ຕາໄງ ປັຣຊິດ ເລ້ຍ."

ເຢຊູ ອາຕີ ເປັນ ຊາອື່ນ ຣາມື່ນ ຕຸ່ຮ ກັດ ແຕ້ອ ບໍ ກູແຕອ ໄນ່

(ມາຣະໂກ 13:14-23; ລູກາ 21:20-24)

15 "ປັຣແນິ ມັນເຕຣືາ ເຍົາ ເຮິມ ມັຮ ຣາມື່ນ ກາ ດານີເອລ, ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ປາຍ ແຕ ອິມແປິ ເຈ່. ດານີເອລ ປາຍ ເປັນ ເນົ່າ ດໍອ ຕິ່ງ ດຸງ ຊາງ ບິດ ເກຣັງ ແປຣິ ກາ ເຍົາງ ເຈົາຣາຊີ ຕາ ແອອ ອີ ເຮິມ (ກວາຍ ອາແລ່ະ ກາ ອານ ປັຣນາຍ ໄນ່, ອົງເຄາະ ອັນ ຊາປຸ່ຮ ເປິມ ແຕ ປັຣນາຍ ໄນ່.) 16 ຕາໄງ ກ້ອຍ ກວາຍ ກາ ແອິດ ຕິ່ງ ແຄງ ຢູດາຍ ອົງເຄາະ ຕາລຸ່ຮ ຊ້ອຮ ແອິດ ຕິ່ງ ກິຮ ແອັນ. 17 ອັນ ກາ ແອິດ ຕິ່ງ ຕ່າປວລ ດຸງ ເປົາຣ, ອົງເຄາະ ອັນ ຕາລຸ່ຮ ອາແຊງ ອິນໂຈຍ ມູ່ດ ອິດ ນ້ອງ ເກຣັງ ຕິ່ງ ດຸງ ອັນ. 18 ອັນ ກາ ແອິດ ບໍ ໄທຣ ອົງເຄາະ ອິນໂຈຍ ເຈົາ ອິດ ນ້ອງ ເກຣັງ ແຕ ດຸງ ອັນ. 19 ຕິ່ງ ຕາໄງ ກ້ອຍ ໂຕຍໍ ບາບ ລາລີ່ ໄລ່ ກາ ແອິດ ຕິ່ງ ຈະ ກະ ໄລ່ ກາ ອາໂຍະ ກອນ. 20 ນ່ະກ້ອຍ, ອົງເຄາະ ເຍົາ ເກົາແຊອ ອິນໂຈຍ ໂອນ ເຍົາ ຕາລຸ່ຮ ຕິ່ງ ກາໄຊ ຊາແງດ, ກະ ເກົາແຊອ ອິນໂຈຍ ໂອນ ເຍົາ ຕາລຸ່ຮ ຕິ່ງ ຕາໄງ ຣາລູ່. 21 ຕິ່ງ ຕາໄງ ກ້ອຍ ເປິນ ຕຸ່ຮ ກັດ ກາເລິຍ ແຕ ຕາແປິ ເຍົາງ ເຈົາຣາຊີ ແຕງ ມັນລ້ອງ ກູແຕອ ເຕົ່າ ແຕ້ອ ຊານ່. ກະ ປັຣແນິ ມັນເຕຣືາ ຕາ ເປິນ ຕຸ່ຮ ກັດ ນ້ອງ ນ່ະ ຕາໄງ ກ້ອຍ. 22 ຄັນ ເຍົາງ ເຈົາຣາຊີ ຕາ ເປິນ ອາຣູ່ຍ ລັຮ ມັຮ ຕາໄງ ກ້ອຍ, ຕາ ເປິນ ເນົ່າ ແຕ້ອ ອາມົງ ນ້ອງ. ມາ ຍ່ອນ ອັນ ຍໍອ ອີ ຈ່ອຍ ມັຮ ກວາຍ ກາ ອັນ ຣຽຮ, ອັນ ອາຣູ່ຍ ລັຮ ມັຮ ຕາໄງ ກ້ອຍ.

23 "ຄັນ ເນົ່າ ອາຕີ ເຍົາ ປາຍ: 'ໄນ່! ອັນ ໄນ່ ລາ ກຣິດ!' ແຕ້ລາ 'ຕິຮ! ອັນ ກາ ແອິດ ບໍ ກ້ອຍ ລາ ກຣິດ!' ເຍົາ ອິນໂຈຍ ຊາງັດ ປັຣນາຍ ກ້ອຍ. 24 ຍ່ອນ ປັຣແນິ ມັນເຕຣືາ ເປິນ ກວາຍ ຕາ ແກິນ ກຣິດ, ກະ ຕາ ແກິນ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ແຕ້ອ ບໍ ເຍົາ. ໄລ່ ກ້ອຍ ອາປັຮ ມັຮ ຣານະ ຕາ ເກ້ຍ ເຮິມ ດໍອ ອີ ບູບວກ ອາໂລກ. ຄັນ ແຕ້ອ, ໄລ່ ຍໍອ ອີ ຣາກຽວ ກວາຍ ກາ ເຍົາງ ເຈົາຣາຊີ ຣຽຮ ເຈ່, ໂອນ ໄລ່ ຕະ ຣານະ ຕາ ອໍ ແຕ່. 25 ໄນ່! ເກົາ ອາຕີ ດໍອ ໂອນ ເຍົາ ດັງ ອິນໂຍ່ງ ແຕ ຣານະ ກ້ອຍ ຕາ ຍວາຮ ແຕ້ອ.

26 "ນ່ະກ້ອຍ, ຄັນ ເປິນ ເນົ່າ ອາຕີ ເຍົາ ປາຍ: 'ຕິຮ! ເປິນ ມານະ ກຣິດ ແອິດ ຕິ່ງ ອິນຕຸ ຕຍາຮ ກ້ອຍ!', ເຍົາ ອິນໂຈຍ ເປາະ ແຕ້ອ ອິນຕຸ ກ້ອຍ. ແຕ້ລາ ໄລ່ ປາຍ: 'ຕິຮ! ມານະ ກຣິດ ແອິດ ໂຕ່ະ ຕິ່ງ ດຸງ ກ້ອຍ!' ເຍົາ ອິນໂຈຍ ຊາງັດ. 27 ໄກຣ ລາລີ່, ເກົາ ກອນ ເຍົາງ ແກິດ ກວາຍ ແຕ້ອ ນ່ະ ຕາລຍາຣ ກັລກາງ ແຕ ມັດ ມານາງ ລ້ອຮ ແຕ້ອ ມັດ ມານາງ ປັດ.

28 "ອິນຕຸ ແລ່ະ ເປິນ ກູມັບ, ອິນຕຸ ກ້ອຍ ເປິນ ແຈມ ມຽດ ແຂງ ໂຣ່ມ ຈາ."

ເຢຊູ ອາຕີ ແຕ ກອນ ເຍົາງ ແກິດ ກວາຍ ແຕ້ອ ລັຮ ບໍ ກູແຕອ ໄນ່

(ມາຣະໂກ 13:24-27; ລູກາ 21:25-28)

29 ເຢຊູ ອາຕີ ແອັນ ປາຍ: "ແວັດ ແຕ ຕາໄງ ຕຸ່ຮ ກັດ ກ້ອຍ, ມັດ ມານາງ ແກິດ ການໍາ, ກະ ຣາລັງ ກາໄຊ ຕາ ເປິນ ປາເລົາງ ນ້ອງ. ມັນໂຕຣ ຊາແລັຮ ແຕ ມັນລ້ອງ. ກະ

ມັຮ ຣາມິ້ຮ ອິນເຕົາ ກາ ເບີນ ອຳນາດ ຕິ່ງ ມັນລ້ອງ, ເຍົາງ ເຈົາຣາຊີ ຕະ ໂອນ ຣາໄມ່ ອິນແຍ່ະ. ³⁰ ແວັດ ກ້ອຍ ແອີດ ຕິ່ງ ມັນລ້ອງ ເບີນ ມວຍ ຣາມິ້ຮ ໂອນ ເນົາ ດັງ ແຕ ກອນ ເຍົາງ ແກັດ ກວາຍ. ເຈົ້ ກູ່ ຣາມິ້ຮ ກວາຍ ແອີດ ຕິ່ງ ກູແຕອ໌ ໄນ່, ໄລ່ ເຍົາມ ກູໂຮຍ໌ ຍ່ອນ ໄລ່ ຊ້ອງ ອົງກ້ອຮ. ໄລ່ ເຮີມ ເກົາ, ລາ ກອນ ເຍົາງ ແກັດ ກວາຍ, ແຕ້ອ໌ ອິນດີ ຣາມິລ, ເບີນ ອຳນາດ ປັດ ກະ ອາງອິຮ ລາລີ້. ³¹ ບ້ອງ ກາ ກ້ອຍ ເນົາ ຊ້ອງ ຊຽງ ເນົາ ປົງ ຕາກອຍ ເຣ່ງ ລາລີ້, ເຈົ້ ເກົາ ແປຣີ ມັຮ ເທວາດາ ເຍົາງ ເຈົາຣາຊີ ປາໂຣມ ກູ່ ນະ ມັຮ ກວາຍ ກາ ເກົາ ຣຽຮ ແຕ ແປງ ເຕົາ ແຕ້ອ໌ ບໍ ກາແດີບ, ກະ ກູ່ ອິນຕຸ ຈວບ ປິ້ນ ມັນລ້ອງ ກຣຸ່ ໄນ່."

ເຢຊູ ຊາກຳ ແຕ ກັລ ລາວັຮ

(ມາຣະໂກ 13:28-31; ລູກາ 21:29-33)

³²"ເຍົາ ຊາງັດ ເກົາ ຊາກຳ ແຕ ອາລ່ອງ ລາວັຮ. ຄັນ ອາແບງ ອາລ່ອງ ກ້ອຍ ອິນນ້ອງ ອິນຍ່ອມ, ອັນ ໄບອ໌ ປາດ້ອຮ ລັຮ ຊາລາ ອິນຍ່ອມ ແຕ່. ນະກ້ອຍ ເຍົາ ດັງ ແຈ່ະ ອີ ແຕ້ອ໌ ກາໄຊ ພວາອ໌. ³³ ມູເຈົງ ກ້ອຍ ແຕ່, ຄັນ ເຍົາ ເຮີມ ອິນແຍ່ະ ຣາມິ້ຮ ໄນ່ ແຕ້ອ໌, ນະກ້ອຍ ເຍົາ ດັງ ກອນ ເຍົາງ ແກັດ ກວາຍ ແຈ່ະ ອີ ແຕ້ອ໌ ເຈົ້. ອັນ ຕາມ້ອກ ແອີດ ຕິ່ງ ງັຮ ຕິ່ງ ເຈົ້. ³⁴ ເກົາ ອາຕີ ຕານ້ອງ ໂອນ ເຍົາ, ມັຮ ກວາຍ ຕິ່ງ ແດີຍ ໄນ່ ຕາ ເບີນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມິ້ຮ ໄນ່ ແຕ້ອ໌. ³⁵ ເຈົ້ ບໍ ເມົາງ ມັນລ້ອງ ກະ ກູແຕອ໌ ແກັດ ປັດ ອິນແຍ່ະ, ມາ ປັຣນາຍ ເກົາ ອາຕີ ຕາ ເບີນ ແກັດ ປັດ."

ເນົາ ຕາ ເບີນ ດັງ ຕາໄງ ອາແລ່ະ ກອນ ເຍົາງ ແກັດ ກວາຍ ແຕ້ອ໌ ລັຮ

(ມາຣະໂກ 13:32-37;

ລູກາ 17:26-30, 34-36)

³⁶"ຕາ ເບີນ ເນົາ ດັງ ຕາໄງ ແລ່ະ ແຕີລາ ບ້ອງ ກາ ແລ່ະ ຣານະ ກ້ອຍ ແຕ້ອ໌. ມັຮ ເທວາດາ ເຍົາງ ເຈົາຣາຊີ ຕິ່ງ ມັນລ້ອງ, ກະ ກອນ ເຍົາງ ເຈົາຣາຊີ ແຮີ ລາ ຕາ ເບີນ ດັງ ແຕ່ ຕາໄງ ກ້ອຍ. ແອັງ ມານະ ອິມບໍ່ ເກົາ ແຕ້ ດັງ ຕາໄງ ກ້ອຍ. ³⁷ ກອນ ເຍົາງ ແກັດ ກວາຍ ແຕ້ອ໌ ລັຮ ບໍ ກູແຕອ໌ ໄນ່ ລາ ນະ ແດີຍ ໂນອາ ແຕ ອິມແປ. ³⁸ ຕິ່ງ ແດີຍ ໂນອາ ກ້ອຍ, ແຕ ອິນໂຍ່ງ ຣາລ່າ ແດີອ໌ ອີ ແຕ້ອ໌, ກວາຍ ຕິ່ງ ແດີຍ ກ້ອຍ ຈາ ງ່ອຍ ອໍອ໌ ບູຍ. ໄລ່ ອິດ ກອນ ລາກວຍ ມັນຕັດ ແຕ ອິນລິ່ງ ເຕົາ ແຕ້ອ໌ ຕາໄງ ໂນອາ ຊ້ອຮ ຕິ່ງ ຕົວະ. ³⁹ ໄລ່ ຕາ ເບີນ ດັງ ຣາມິ້ຮ ອິນເຕົາ ເລີ່ຍ ກາ ແຕ້ອ໌ ບໍ ໄລ່. ມາ ບ້ອງ ກາ ຣາລ່າ ແດີອ໌ ກ້ອຍ ແຕ້ອ໌, ເຈົ້ ແດີອ໌ ກ້ອຍ ເດັງ ໄລ່ ຊາໂລຍ ອິນແຍ່ະ. ພໍກາ ກອນ ເຍົາງ ແກັດ ກວາຍ ແຕ້ອ໌ ລັຮ ບໍ ກູແຕອ໌ ໄນ່ ລາ ມູເຈົງ ກ້ອຍ ແຕ່. ⁴⁰ ບ້ອງ ກ້ອຍ ເບີນ ບາຣ ນະ ຣາເລົາ ແອີດ ຕະ ຣານະ ຕິ່ງ ໄທຣ. ເທວາດາ ເຍົາງ ເຈົາຣາຊີ ເດັງ ມານະ, ມາ ມານະ ແອັນ ອັນ ໂອນ ແອີດ ລັຮ ຕິ່ງ ໄທຣ ກ້ອຍ. ⁴¹ ກະ ບ້ອງ ກ້ອຍ ແຕ່ ເບີນ ບາຣ ນະ ມັນແຊມ ແອີດ ກູກືຮ ທອ້. ເທວາດາ ກ້ອຍ ເດັງ ມານະ, ກະ ມານະ ແອັນ ອັນ ໂອນ ແອີດ ລັຮ ອົງກ້ອຍ. ⁴² ນະກ້ອຍ ອົງເຄາະ ເຍົາ ຕາງວຍ ເລືອຍງ, ຍ່ອນ ເຍົາ ຕາ ດັງ ຕາໄງ ແລ່ະ ອິນເຈົາ ເຍົາ ແຕ້ອ໌ ລັຮ ບໍ ເຍົາ. ⁴³ ອົງເຄາະ ເຍົາ ດັງ ແຕ່, ຄັນ ອິນເຈົາ ດຸງ ມາ ດັງ ບ້ອງ ແລ່ະ ກວາຍ ຊາແວງ ອີ ມູ່ດ ຕູຕວຍ ຕິ່ງ ດຸງ ອັນ, ອິນເຈົາ ດຸງ ກ້ອຍ ຕາງວຍ ເລືອຍງ ຕາ ເບີນ ໂອນ

ກວາຍ ຊາແວງ ກ້ອຍ ເຕ່ອ ມູ່ດ ຕູຕວຍ ຕິ່ງ ດູງ ອັນ. 44ນ່ະກ້ອຍ ອີງເຄາະ ເຍົາ ກຽມ ດໍອໍ ເລື້ອຍໆ ເຕ່, ຍ່ອນ ເຍົາ ຕາ ເບີນ ດັງ ບ້ອງ ກາ ແລ່ະ ເກົາ ກອນ ເຍົາໆ ແກ້ດ ກວາຍ ແຕ່ອໍ ລັ່ຮ. ເກົາ ແຕ່ອໍ ຕິ່ງ ຕາໄງ ກາ ເຍົາ ຕາ ເບີນ ຄິດ ອິນເຕົາ ປາຍ ເກົາ ອີ ແຕ່ອໍ."

ເຢຊູ ອາຕີ ແຕ ຊູລ ອໍ ກະ ຊູລ ຕາ ເບີນ ອໍ
(ລູກາ 12:41-48)

45"ຄັນ ເບີນ ກວາຍ ຊູລ ຕະ ອໍ ກະ ຣາໂງ່ອ ຣາລັ່ງ, ເນົາຍ ຈີຮ ໂອນ ອັນ ຕະ ຊິດ ເມ່ ມັຮ ກວາຍ ການໍອໍ ກາ ຕະ ຣານະ ອັນ. ເນົາຍ ອາຕີ ໂອນ ໄລ່ ຈາ ອິນເຕົາ, ອັນ ອິດ ໂອນ ໄລ່ ຣາມັຮ ກ້ອຍ. 46ຄັນ ຊູລ ກ້ອຍ ຕະ ປຍາຍໍ ອິນແຍ່ະ ມັຮ ຣານະ ເນົາຍ ອັນ ອາຕີ, ອັນ ຊ້ອງ ຣໍອໍ ບ້ອງ ກາ ເນົາຍ ອັນ ເຈົາ ລັ່ຮ ບໍ ດູງ! 47ເກົາ ອາຕີ ຕານໍ່ອງ ໂອນ ເຍົາ, ບັຮແນີ ມັນເຕຣົາ ເນົາຍ ກ້ອຍ ໂອນ ຊູລ ກ້ອຍ ບັນ ກຍາອໍ ອິນແຍ່ະ ມັຮ ມູ່ນ ອັນ. 48ມາ ຄັນ ກວາຍ ຊູລ ກ້ອຍ ມາ ຕາ ເບີນ ອໍ, ອັນ ຄິດ ຕິ່ງ ຣາງິຮ ອັນ ປາຍ: 'ອິນນ້ອງ ດູ່ນ, ແຕ ເນົາຍ ເກົາ ເຈົາ.' 49ນ່ະກ້ອຍ ອັນ ປຍາຍຣ ມັຮ ຊູລ ກາ ຕະ ຣານະ ເນົາຍ ອັນ, ກະ ອັນ ເປາະ ຈາ ງ່ອຍໍ ໂອນ ບູລ ລໍາແປະ ລັງຮຍາ ນ່ະ ເນົາ ເຕ່. 50ເຈ້ ເນົາຍ ຊູລ ກ້ອຍ ເຈົາ, ມາ ຊູລ ກ້ອຍ ຕາ ເບີນ ດັງ ຕາໄງ ກ້ອຍ, ກະ ອັນ ຕາ ເບີນ ຄິດ ອິນເຕົາ ເລ້ຍ ແຕ ຣານະ ກ້ອຍ. 51ນ່ະກ້ອຍ ເນົາຍ ກ້ອຍ ໄປ້ອ ຕັຮ ຈະ ກວາຍ ຊູລ ກ້ອຍ. ກະ ເນົາຍ ກ້ອຍ ໂອນ ຊູລ ກ້ອຍ ແອິດ ມັນຕຸ ກະ ໄລ່ ກາ ມາມ ອໍ ມາ ຣາງິຮ ໂກ່ະ. ອິນຕຸ ກ້ອຍ ເນົາ ເຍົາມ ກະ ເນົາ ກາເຕຣິອກ ກາແນງ ກາບາງ ຊ້ອງ ຕຸ່ຮ ກັດ ລາລີ້."

ເຢຊູ ອາຕີ ບັຮນາຍ ຊາກໍາ
ແຕ ມວຍ ຈິດ ນະ ກວາຍ ກູໂມຣ

25 ¹"ເຍົາໆ ເຈົາຣາຊີ ຕະ ຊິດ ລາ ນ່ະ ມວຍ ຈິດ ນະ ກູໂມຣ ກາ ອິດ ຕາກຍາງ ໄລ່, ເຈ້ ໄລ່ ເກຣາະ ອີ ເປາະ ບັຮຊວຍ ກະ ອັນ ກາ ອີ ອິດ ລາກວຍ. ²ເຊິງ ນະ ກູໂມຣ ກ້ອຍ ລາ ຊາກູລ, ກະ ເຊິງ ນະ ລາ ຣາໂງ່ອ ຣາລັ່ງ. ³ໄລ່ ກາ ຊາກູລ, ໄລ່ ເດິງ ຕາກຍາງ ມາ ໄລ່ ຕາ ເບີນ ເດິງ ອິນຊິງ ກັຮເລີຍ. ⁴ມາ ໄລ່ ກາ ຣາໂງ່ອ ຣາລັ່ງ, ໄລ່ ເດິງ ຕາກຍາງ, ກະ ເດິງ ອິນຊິງ ຕິ່ງ ກອງ ການໍອໍ ແຮີ. ⁵ມາ ດູ່ນ ລາລີ້ ອັນ ກາ ເປາະ ອິດ ລາກວຍ ກ້ອຍ ຕາ ເບີນ ແຕ່ອໍ. ເຈ້ ມັຮ ກູໂມຣ ກ້ອຍ, ອັນ ກາ ບິກູ, ອັນ ກາ ບິ ລາເງດ ເລ້ຍ. ⁶"ແຕ່ອໍ ດີຕິກ ເນົາ ກູອໍ ເຣ່ງ ລາລີ້ ປາຍ: 'ເຍົາ ເມ່! ອັນ ກາ ເປາະ ອິດ ລາກວຍ ແຕ່ອໍ ເຈ້! ເຍົາ ເປາະ ຣາມັຮ ອັນ!' ⁷ອິນແຍ່ະ ມັຮ ມວຍ ຈິດ ນະ ກູໂມຣ ກ້ອຍ ຕາແນີ ອິນແຍ່ະ. ກະ ໄລ່ ກຽມ ດໍອໍ ຕາກຍາງ ໄລ່. ⁸ໄລ່ ກາ ຊາກູລ ປາຍ ກະ ໄລ່ ກາ ຣາໂງ່ອ ຣາລັ່ງ ນ່ະໄນ່: 'ແຊອໍ ເຍົາ ອິມແປອໍ ໂອນ ຮີ ແຮີ ອິນຊິງ ເຍົາ. ຕາກຍາງ ຮີ ອິນແຍ່ະ ອິນຊິງ ເຈ້.' ⁹ມາ ໄລ່ ກາ ຣາໂງ່ອ ຣາລັ່ງ ຕາແອີຍ ລັ່ຮ ໄລ່ ປາຍ: 'ຮີ ຕາ ແຕ່ອໍ ອິມແປອໍ. ອີງກ້ອຣ ອິນຊິງ ຮີ ຕາ ເບີນ ດູ ໂອນ ເຍົາ ກະ ຮີ. ປຍາຍໍ ເຍົາ ເປາະ ແຈິງ ບໍ ກວາຍ ກາ ຈິ ອິນຊິງ ກ້ອຍ.' ¹⁰ມາ ບ້ອງ ກາ ໄລ່ ເປາະ ແຈິງ, ບ້ອງ ກາ ກ້ອຍ ແຕ່ ອັນ ກາ ເປາະ ອິດ ລາກວຍ ແຕ່ອໍ. ກະ ໄລ່ ເຊິງ ນະ ກາ ອິນນ້ອງ ເບີນ ອິນຊິງ, ໄລ່ ມູ່ດ ແຮ ຈາ ບັຮຊວຍ ມັນຕຸ ກະ ອັນ ກາ ອິດ ລາກວຍ. ເຈ້ ເນົາ ກາໄຕ່ຮ ຕິ່ງ.

¹¹"ແວັດ ກ້ອຍ, ໄລ່ ກາ ເປາະ ແຈິງ ອິນຊິງ

ເຈົ້າ. ໄລ່ ກູອ໌ ປາຍ: 'ອິນເຈົ້າ ເອີຍ! ອິນເຈົ້າ ເອີຍ! ເປັນ ຕິ່ງ ໂອນ ຮິ ມູ່ດ ເຕ່!' 12ມາ ອິນເຈົ້າ ກ້ອຍ ຕາແອີຍ ລັ່ຮ ປາຍ: 'ເກົາ ອາຕິ ຕານ້ອງ ໂອນ ເຍົາ, ເກົາ ຕາ ເປັນ ດັງ ເຍົາ."

13ເຈົ້ ເຢຊູ ປາຍ ແອ້ນ: "ນ່ະກ້ອຍ ອົງເຄາະ ເຍົາ ແອັດ ຕາງວຍ ເລື້ອຍໆ, ຍ່ອນ ເຍົາ ຕາ ເປັນ ດັງ ຕາໄງ ແລ່ະ ກະ ບ້ອງ ແລ່ະ ກອນ ເຍົາງ ແກັດ ກວາຍ ແຕ່ອ໌ ລັ່ຮ ປໍ ກູແຕອ໌ ໄນ່."

ເຢຊູ ອາຕິ ປັຣນາຍ ຊາກໍາ
ແຕ ໄປ ນະ ກວາຍ ຕະ ຣານະ
(ລູກາ 19:11-27)

14"ເຍົາງ ເຈົ້າຣາຊິ ຕະ ຊົດ ລາ ນ່ະ ມານະ ກວາຍ ເປາະ ຕາມອຍ ກຣວາງ ເຍິ່ງ. ບ້ອງ ກາ ອັນ ແຈ່ະ ອິ ເປາະ, ອັນ ກູອ໌ ກວາຍ ຕະ ຣານະ ອັນ. ເຈົ້ ອັນ ມ່ອບ ໂອນ ມັຮ ກວາຍ ກ້ອຍ ປຣະ ມູ່ນ ອັນ. 15ອັນ ກາ ແຄວ໌ ລາລີ່, ອັນ ໂອນ ເຊິງ ແນນ. ອັນ ກາ ແຄວ໌ ພາດາມ ຊ້ອງ, ອັນ ໂອນ ບາຣ ແນນ. ກະ ອັນ ກາ ແຄວ໌ ບີອ໌, ອັນ ໂອນ ມວຍ ແນນ ຊ້ອງ. ເຈົ້ ອິນເຈົ້າ ກ້ອຍ ເປາະ. 16ອັນ ກາ ຮັບ ເຊິງ ແນນ ກ້ອຍ ເປາະ ຈິແຈັງ ແຕ່. ເຈົ້ ອັນ ເປັນ ກໍາໄລ ເຊິງ ແນນ ແອ້ນ. 17ອັນ ກາ ຮັບ ບາຣ ແນນ ກ້ອຍ, ອັນ ຕະ ມູເຈິງ ກ້ອຍ ເຕ່. ເຈົ້ ອັນ ເປັນ ກໍາໄລ ບາຣ ແນນ ແອ້ນ. 18ມາ ອັນ ກາ ຮັບ ມວຍ ແນນ ຊ້ອງ, ອັນ ປີ ປຣຸ່ງ, ເຈົ້ ອັນ ຕີບ ດໍອ໌ ປຣະ ອິນເຈົ້າ ອັນ ຕິ່ງ ກູແຕອ໌.

19"ດູ່ນ ກາໄຊ ດູ່ນ ກູມ໌, ອິນເຈົ້າ ກ້ອຍ ລົບ ເຈົ້າ ລັ່ຮ. ອັນ ຕາແບີບ ລັ່ຮ ມັຮ ປຣະ ກາ ອັນ ໂອນ ບໍ ໄລ່. 20ກວາຍ ກາ ຮັບ ເຊິງ ແນນ, ອັນ ແຕ່ອ໌ ເດິງ ເຊິງ ແນນ ການໍອ໌ ແອ້ນ.

ກະ ອັນ ປາຍ: 'ອິນເຈົ້າ ເອີຍ! ແຕ ຕາແບີ ອິນເຈົ້າ ໂອນ ເກົາ ເຊິງ ແນນ. ມາ ຊານໍ ເກົາ ເປັນ ກໍາໄລ ເຊິງ ແນນ ແອ້ນ.' 21ອິນເຈົ້າ ກ້ອຍ ຕາແອີຍ ປາຍ: 'ມັຮ ຣານະ ໄມ່ ຕະ ລາ ປຍາຍ໌ ອິນແຍ່ະ. ກະ ໄມ່ ລາ ກວາຍ ຕະ ຣານະ ອໍ ກະ ປຍາຍ໌ ລາລີ່. ໄມ່ ຕະ ອໍ ລາລີ່ ຕິ່ງ ຣາມິ່ຮ ແກດໆ ໄນ່. ນ່ະກ້ອຍ ເກົາ ໂອນ ໄມ່ ຕາລາ ຊາອິ່ຍ ຣາມິ່ຮ ປັດ ລາລີ່ ແອ້ນ. ກະ ເກົາ ໂອນ ໄມ່ ເປັນ ແອັດ ຣໍອ໌ ບູຍ ມັນຕຸ ກະ ເກົາ ເຕ່.' 22ກວາຍ ກາ ຮັບ ບາຣ ແນນ ກ້ອຍ, ອັນ ແຕ່ອ໌ ກະ ເດິງ ບາຣ ແນນ ການໍອ໌ ແອ້ນ. ກະ ອັນ ປາຍ: 'ອິນເຈົ້າ ເອີຍ! ແຕ ຕາແບີ ອິນເຈົ້າ ໂອນ ເກົາ ບາຣ ແນນ. ມາ ຊານໍ ເກົາ ເປັນ ກໍາໄລ ບາຣ ແນນ ແອ້ນ.' 23ອິນເຈົ້າ ກ້ອຍ ຕາແອີຍ ປາຍ: 'ມັຮ ຣານະ ໄມ່ ຕະ ລາ ປຍາຍ໌ ອິນແຍ່ະ. ກະ ໄມ່ ລາ ກວາຍ ຕະ ຣານະ ອໍ ກະ ປຍາຍ໌ ລາລີ່. ໄມ່ ຕະ ອໍ ລາລີ່ ຕິ່ງ ຣາມິ່ຮ ແກດໆ ໄນ່. ນ່ະກ້ອຍ ເກົາ ໂອນ ໄມ່ ຕາລາ ຊາອິ່ຍ ຣາມິ່ຮ ປັດ ລາລີ່ ແອ້ນ. ກະ ເກົາ ໂອນ ໄມ່ ເປັນ ແອັດ ຣໍອ໌ ບູຍ ມັນຕຸ ກະ ເກົາ ເຕ່.'

24"ອິນຕູ່ນ ກ້ອຍ ກວາຍ ກາ ຮັບ ມວຍ ແນນ, ອັນ ແຕ່ອ໌ ກະ ປາຍ: 'ອິນເຈົ້າ ເອີຍ! ເກົາ ດັງ ໄມ່ ປາຊິ ລາລີ່ ປຣະ ໄມ່. ໄມ່ ຕາ ເປັນ ຈິຮ, ມາ ໄມ່ ອິ ໂປຍ໌. ກະ ໄມ່ ຕາ ເປັນ ຈັດ, ມາ ໄມ່ ອິ ຊອດ. 25ຍ່ອນ ເກົາ ອົງກ້ອຣ, ເຈົ້ ເກົາ ຕີບ ດໍອ໌ ປຣະ ໄມ່ ຕິ່ງ ກູແຕອ໌. ຊານໍ ເກົາ ກູລັຮ ລັ່ຮ ໂອນ ອິນເຈົ້າ ປຣະ ໄນ່.' 26ອິນເຈົ້າ ກ້ອຍ ຕາແອີຍ ປາຍ: 'ໄມ່ ລາ ກວາຍ ຕາ ອໍ ກະ ອາລັ່ຮ ລາລີ່. ໄມ່ ດັງ ເຈົ້ ເກົາ ຕາ ເປັນ ຈິຮ, ມາ ເກົາ ອິ ໂປຍ໌. ກະ ເກົາ ຕາ ເປັນ ຈັດ, ມາ ເກົາ ອິ ຊອດ.

27 ຄັນ ນະກ້ອຍ, ຄາອ໌ ໄມ່ ດໍອ໌ ປຣະ ເກົາ ຕິ່ງ ທະນາຄານ. ເຈີ້ ແຕ້ອ໌ ຕາໂງ່ ອາແລະ ເກົາ ເຈົາ ລັຮ, ເກົາ ເບີນ ປຣະ ກ້ອຍ ກະ ກໍາໄລ ແຮ. 28 ນະກ້ອຍ ຊານຸ່, ອິດ ຊ້ອງ ປຣະ ແຕ ກວາຍ ໄນ່, ເຈີ້ ໂອນ ອັນ ກາ ເບີນ ມວຍ ຈັດ ແນນ ກ້ອຍ ແອັນ. 29 ອັນ ກາ ເບີນ ຊາອິ່ຍ, ເກົາ ໂອນ ອັນ ເບີນ ຊາອິ່ຍ ລາລີ້ ແອັນ, ແກຼຍ ຕັອກ ແກຼຍ ຈາ. ມາ ອັນ ກາ ຕາ ເບີນ ເບີນ ອິນເຕົາ ເລ້ຍ, ເກົາ ໂອນ ອັນ ແອິ ຊ້ອງ. 30 ມັຮ ກວາຍ ກາ ຕະ ຕາ ເບີນ ແກັດ ກໍາໄລ ອິນເຕົາ, ຕາແກລ ອາລັອຮ ຕັຮ ອັນ ໂອນ ອັນ ແອິດ ຕິ່ງ ອິນຕຸ ການໍາ. ອິນຕຸ ກ້ອຍ ລາ ເນົາ ເຍົາມຍິດ ກະ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣິກ ລາລີ້."

ກອນ ເຍົາ ແກັດ ກວາຍ ຕັດຊື່ນ ອິນແຍະ ມັຮ ກວາຍ

31 "ປ້ອງ ກາ ກອນ ເຍົາ ແກັດ ກວາຍ ແຕ້ອ໌ ລັຮ ແກັດ ເຕົາວ ປັຮເຍົາ ໂອນ ອິນແຍະ ມັຮ ກວາຍ, ປ້ອງ ກ້ອຍ ອັນ ຕາກູ ຕິ່ງ ຣາກູ ເຕົາວ ປັຮເຍົາ. ຮູບເຮົາ ອັນ ອາງອິຮ, ກະ ເທວາດາ ເຍົາ ເຈົາຣາຊີ ແຕ້ອ໌ ກະ ອັນ ເຕ່. 32 ປ້ອງ ກ້ອຍ ອິນແຍະ ມັຮ ກວາຍ ໂຣ່ມ ແອິດ ຍັຮ ເມົາງ ອັນ, ກະ ອັນ ກາຍັຮ ອິນແຍະ ມັຮ ກວາຍ ກ້ອຍ ແກັດ ບາຣ ຈຸ່ມ, ນະ ກວາຍ ກຍາອ໌ ກາຍັຮ ແກະ ກະ ອິມແບອ໌. 33 ເຈີ້ ອັນ ໂອນ ມັຮ ແກະ ແອິດ ຍັຮ ອາຕ່າ, ກະ ອັນ ໂອນ ມັຮ ອິມແບອ໌ ແອິດ ຍັຮ ອາເວຣ ອັນ. 34 ເຈີ້ ເຕົາວ ປັຮເຍົາ ກ້ອຍ ອາຕີ ໂຈະ ໄລ່ ກາ ແອິດ ຍັຮ ອາຕ່າ ອັນ ປາຍ: 'ອິມບໍ ເກົາ ໂອນ ເຍົາ ເບີນ ບຸ່ນ ຊາອິ່ຍ. ເຍົາ ມູ່ດ ຕະ ຊິດ ຕິ່ງ ອິນຕຸ ເຍົາ ເຈົາຣາຊີ ກຽມ

ດໍອ໌ ມູ່ນ ໂອນ ເຍົາ. ມູ່ນ ໄນ່ ອັນ ກຽມ ດໍອ໌ ໂອນ ເຍົາ ແຕ ຕາໂງ່ ອັນ ແຕງ ຕຸ່ກ ຣ່ອຍ ຄໍາ ຣາມິຮ ຕິ່ງ ມັນລ້ອງ ກະ ຕິ່ງ ກູແຕອ໌. 35 ປ້ອງ ກາ ເກົາ ຊ້ອງ ມາເຍົາຍຮ, ເຍົາ ແຈມ ໂອນ ເກົາ ຈາ. ປ້ອງ ກາ ເກົາ ອາເຣົາງ ແດັອ໌, ເຍົາ ໂອນ ເກົາ ງ່ອຍ. ປ້ອງ ກາ ເກົາ ແກັດ ຕາມອຍ ກາ ເຍົາ ຕາ ເບີນ ຊາກັລ, ເຍົາ ຣາບັນ ຕະ ແບອ໌ ອໍ ໂອນ ເກົາ ມູ່ດ ຕິ່ງ ດຸງ ເຍົາ. 36 ປ້ອງ ກາ ເກົາ ແອິ ຕໍາປ້ອກ, ເຍົາ ໂອນ ເກົາ ເບີນ ຕໍາປ້ອກ. ປ້ອງ ກາ ເກົາ ອາອິ່, ເຍົາ ເປາະ ເກົາ. ປ້ອງ ກາ ເກົາ ແອິດ ຕິ່ງ ກໍອ໌, ເຍົາ ເປາະ ຊາອິຮ ເກົາ.' 37 ເຈີ້ ໄລ່ ກາ ຕາມ້ອງ ອໍ ກ້ອຍ ຕາແບັບ ປາຍ: 'ອິນເຈົາ ເອີຍ! ປ້ອງ ກາ ແລະ ຮິ ເຮີມ ອິນເຈົາ ມາເຍົາຍຮ ກະ ຮິ ແຈມ ໂອນ ອິນເຈົາ? ແຕີລາ ອິນເຈົາ ອາເຣົາງ ແດັອ໌ ກາ ຮິ ໂອນ ອິນເຈົາ ງ່ອຍ? 38 ປ້ອງ ກາ ແລະ ຮິ ເຮີມ ອິນເຈົາ ແກັດ ກວາຍ ຕາມອຍ ກາ ຮິ ຕາ ເບີນ ຊາກັລ, ກະ ຮິ ຣາບັນ ຕະ ແບອ໌ ອໍ ໂອນ ອິນເຈົາ ມູ່ດ ຕິ່ງ ດຸງ ຮິ? ແຕີລາ ອິນເຈົາ ແອິ ຕໍາປ້ອກ ກະ ຮິ ໂອນ ອິນເຈົາ ເບີນ ຕໍາປ້ອກ? 39 ກະ ປ້ອງ ກາ ແລະ ຮິ ເຮີມ ອິນເຈົາ ອາອິ່ ແຕີລາ ແອິດ ຕິ່ງ ກໍອ໌, ມາ ຮິ ເປາະ ຊາອິຮ ອິນເຈົາ?' 40 ເຈີ້ ເຕົາວ ປັຮເຍົາ ກ້ອຍ ຕາແອິຍ ລັຮ ປາຍ: 'ເກົາ ອາຕີ ຕາມ້ອງ ໂອນ ເຍົາ, ປ້ອງ ກາ ເຍົາ ຕະ ມັຮ ຣານະ ກ້ອຍ ໂຈະ ແຊມອາຍ ເກົາ ກາ ຕາ ເບີນ ເນົາ ອີ ຈ່ອຍ, ໄນ່ ລາ ມູເຈົງ ເຍົາ ຕະ ໂຈະ ເກົາ ເຕ່!'

41 "ແວັດ ກ້ອຍ, ເຕົາວ ປັຮເຍົາ ກ້ອຍ ອາຕີ ໂອນ ໄລ່ ກາ ແອິດ ຍັຮ ອາເວຣ ອັນ ແອັນ ປາຍ: 'ເຍົາ ແອິດ ເຍິ່ງ ແຕ ເກົາ, ຍ່ອນ ເຍົາ

ເຈົ້າຮາຊີ ດໍອ໌ ເຍົາ ລາ ກວາຍ ໂລ່ຍຮ. ອັນ ໂອນ ເຍົາ ແອັດ ຕຶງ ອິນຕຸ ອູ່ຍຮ ເບີ ຊົດ ແດີຍ, ອິນຕຸ ກາ ເຍົາງ ເຈົ້າຮາຊີ ກຽມ ດໍອ໌ ໂອນ ເຍົາງ ຊາຕານ ກະ ອິນແຍ່ະ ມັຮ ເຍົາງ ກາ ຊົດ ບໍ ເຍົາງ ຊາຕານ. 42 ບ້ອງ ກາ ເກົາ ຊ້ອງ ມາເຍົາຍຮ, ເຍົາ ຕາ ເບີນ ແຈມ ໂອນ ເກົາ ຈາ. ບ້ອງ ກາ ເກົາ ອາເຮົາງ ແດີອ໌, ເຍົາ ຕາ ເບີນ ໂອນ ເກົາ ໆອຍ໌. 43 ບ້ອງ ກາ ເກົາ ແກັດ ກວາຍ ຕາມອຍ ກາ ເຍົາ ຕາ ເບີນ ຊາກັລ, ເຍົາ ຕາ ເບີນ ຮາບັນ ຕະ ແບອ໌ ອ໌ ໂອນ ເກົາ ມູ່ດ ຕຶງ ດຸງ ເຍົາ. ບ້ອງ ກາ ເກົາ ແອີ ຕໍາບ້ອກ, ເຍົາ ຕາ ເບີນ ໂອນ ເກົາ ເບີນ ຕໍາບ້ອກ. ບ້ອງ ກາ ເກົາ ອາອີ ກະ ແອັດ ຕຶງ ກໍອ໌, ເຍົາ ຕາ ເບີນ ເປາະ ເຫຼີ ກະ ຊາອິຮ ເກົາ.' 44 ເຈີ້ ໄລ່ ກວາຍ ກ້ອຍ ຕາແບີບ ເຕົາວ ບັຮເຍົາ ປາຍ: 'ອິນເຈົາ ເອີຍ! ບ້ອງ ກາ ແລ່ະ ຮິ ເຮີມ ອິນເຈົາ ຊ້ອງ ມາເຍົາຍຮ, ແຕີລາ ອາເຮົາງ ແດີອ໌, ແຕີລາ ແກັດ ກວາຍ ຕາມອຍ ຮິ ຕາ ເບີນ ຊາກັລ, ແຕີລາ ອິນເຈົາ ແອີ ຕໍາບ້ອກ, ແຕີລາ ອິນເຈົາ ອາອີ ກະ ແອັດ ຕຶງ ກໍອ໌, ມາ ຮິ ຕາ ເບີນ ຈ່ອຍ ອິນເຈົາ?' 45 ເຈີ້ ເຕົາວ ບັຮເຍົາ ກ້ອຍ ຕາແອີຍ ລັຮ ໄລ່ ປາຍ: ເກົາ ອາຕີ ຕານ້ອງ ໂອນ ເຍົາ, ບ້ອງ ກາ ເຍົາ ຕາ ເບີນ ຈ່ອຍ ໂອນ ມັຮ ກວາຍ ກາ ຕາ ເບີນ ເນົາ ອີ ຈ່ອຍ, ມູເຈີງ ເຍົາ ຕາ ເບີນ ຈ່ອຍ ເກົາ ເຕ່.' 46 ນະກ້ອຍ ມັຮ ໄລ່ ກາ ຕາ ເບີນ ຈ່ອຍ ກ້ອຍ, ໄລ່ ອົງເຄາະ ມູ່ດ ຕຶງ ອິນຕຸ ຕຸ່ຮ ກັດ ເລືອຍງ. ມາ ໄລ່ ກາ ກວາຍ ຕານ້ອງ ອ໌, ໄລ່ ເບີນ ມູ່ດ ຕຶງ ອິນຕຸ ເບີນ ອາມັງ ຊົດ ແດີຍ."

ກວາຍ ຊົດ ຊັຮຮົງ ອີ ກາຈິດ ເຢຊູ

(ມາຣະໂກ 14:1-2; ລູກາ 22:1-2;

ໂຍຮັນ 11:45-53)

26 ¹ ແວັດ ເຢຊູ ອາຕີ ອິນແຍ່ະ ບັຮນາຍ ກ້ອຍ, ອັນ ອາຕີ ມູ່ ກາ ຮຍານ ແຕ ອັນ ປາຍ: ² "ເຍົາ ດັງ ເຈີ້, ອິນນ້ອງ ບາຣ ຕາໄງ ແອັນ ຈຸ່ມ ໄຮ ອີ ຈາ ຣໍອ໌ ຊາແຍີ ຕາໄງ ເຍົາງ ເຈົ້າຮາຊີ ອາກູ້ຮ ຈຸ່ມ ໄຮ.^໓ ຕາໄງ ກ້ອຍ ລາ ຕາໄງ ເນົາ ມ່ອບ ເກົາ, ກອນ ເຍົາງ ແກັດ ກວາຍ, ບໍ ອາຕີ ກວາຍ ກາ ແຕັຮ ເກົາ ຕຶງ ອາລ່ອງ ຊັງກັງ."

³ ບ້ອງ ກ້ອຍ ເບີນ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົ້າຮາຊີ ກະ ມັຮ ກວາຍ ເທົາແກ ຈຸ່ມເຈືອ, ໄລ່ ແອັດ ໂຣມ ຊັຮຮົງ ຕຶງ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົ້າຮາຊີ. ຮາມິ້ຮ ກວາຍ ກ້ອຍ ລາ ກາຢະພາ. ⁴ ໄລ່ ຊັຮຮົງ ຈ່ອ ຮາລິ້ຮ ອີ ໂກບ ກະ ກາຈິດ ເຢຊູ, ມາ ໄລ່ ຕາ ຍໍອ໌ ອີ ໂອນ ເນົາ ດັງ. ⁵ ໄລ່ ປາຍ: "ໄຮ ຕາ ເຕ່ອ໌ ຕະ ນະກ້ອຍ ຕຶງ ຕາໄງ ຈາ ຣໍອ໌, ຍ່ອນ ອົງກ້ອຮ ກວາຍ ກຶງ ກ້ອຍ ໄລ່ ກັຮຈິດ ລັຮ ກະ ໄຮ."

ມານະ ມັນແຊມ ທໍອ໌ ແດີອ໌ ປາຣວມ ຕຶງ ຈະ ເຢຊູ

(ມາຣະໂກ 14:3-9; ໂຍຮັນ 12:1-8)

⁶ ບ້ອງ ກາ ເຢຊູ ແອັດ ຕຶງ ວິລ ເບັດທານີ, ອັນ ແອັດ ຕຶງ ດຸງ ຊີໂມນ, ລາ ກວາຍ ກາ ບ້ອງ ອາໂຣ່ ເບີນ ອາອີ ຕູ່ດ. ⁷ ເບີນ ມານະ ມັນແຊມ ແຕ່ອ໌ ບໍ ເຢຊູ. ອັນ ເດີງ ມວຍ ກອງ ແດີອ໌ ປາຣວມ. ກອງ ກ້ອຍ ເນົາ ຕະ

^໑ 26:2 ຕາໄງ ອາກູ້ຮ ໄລ່ ຊາແຍີ ຕາໄງ ເທວາດາ ເຍົາງ ເຈົ້າຮາຊີ ແຕ ອິມແບີ ຊາລັຮ ດຸງ ກວາຍ ອິດຊະຣາເອລ ກະ ຕາ ເບີນ ກາຈິດ ກອນ ຮາເລົາ ກັລ ໄລ່.

ແຕ ຕາເມົາ ເປັນ ຣາມັ້ຮ 'ອາລາບາດ.' ແດີອ໌ ປາຮວມ ຕຶງ ກອງ ກ້ອຍ ເປັງ ລາລີ້. ບັ້ອງ ກາ ເຢຊູ ແອີດ ຈາ, ມັນແຊມ ກ້ອຍ ທໍອ໌ ແດີອ໌ ປາຮວມ ກ້ອຍ ຕຶງ ແປຼ ເຢຊູ. 8ພໍກາ ມູ່ ກາ ຣຍານ ແຕ ເຢຊູ ເຮີມ ມັນແຊມ ກ້ອຍ ຕະ ນະກ້ອຍ, ໄລ່ ຊ້ອງ ອົງຄື່ນ ລາລີ້, ກະ ໄລ່ ປາຍ: "ນານະ ມັນແຊມ ໄນ່ ຕະ ຣານະ ກ້ອຍ, ປາໄລ່ ເມົາດ ມູ່ນ? 9ຄັນ ຈິ ແດີອ໌ ປາຮວມ ໄນ່, ເປັນ ຊາອີຍ ປຣະ. ເຕອ໌ ອິດ ປຣະ ກ້ອຍ ຈ່ອຍ ໂອນ ມັຮ ກວາຍ ກາດິດ!"

10ມາ ເຢຊູ ຊ້ອງ ໄລ່ ປາຍ ນະກ້ອຍ, ກະ ອັນ ອາຕີ ໄລ່ ປາຍ: "ນານະ ເຍົາ ຕະ ໂອນ ມັນແຊມ ໄນ່ ຕຸ່ຮ? ມັນແຊມ ໄນ່ ຕະ ຣານະ ອ໌ ໂອນ ເກົາ. 11ມັຮ ກວາຍ ກາດິດ ແອີດ ເລື້ອຍໆ ກະ ເຍົາ. ມາ ຈະ ເກົາ ຕາ ເປັນ ແອີດ ຊິດ ແດີຍ ກະ ເຍົາ. 12ມັນແຊມ ໄນ່ ທໍອ໌ ແດີອ໌ ປາຮວມ ຕຶງ ຈະ ເກົາ, ກຽມ ດໍອ໌ ໂອນ ເມົາ ຕີ່ບ ຈະ ເກົາ ຕຶງ ປົງ. 13ເກົາ ອາຕີ ຕານ້ອງ ໂອນ ເຍົາ, ຕຶງ ກູ່ ອິນຕຸ ຈວບ ກູແຕອ໌ ໄນ່, ແຕ່ອ໌ ເມົາ ອາຕີ ບັຮນາຍ ອ໌ ແຕ ເຍົາງ ເຈົາຣາຊີ, ເມົາ ອາຕີ ເຕ່ ກາ ຣານະ ມັນແຊມ ໄນ່ ຕະ, ດໍອ໌ ໂອນ ກວາຍ ຊາແຍີ ລັຮ ອັນ."

ຢູດາ ປຣອມ ຈິ ຕັຮ ເຢຊູ

(ມາຣະໂກ 14:10-11; ລູກາ 22:3-6)

14ແວັດ ກ້ອຍ ຢູດາ ອິດຊະກາຣີອິດ, ອັນ ກາ ແຕ ມູ່ ມວຍ ຈິດ ລາ ບາຣ ນະ, ອັນ ແຕ່ອ໌ ບໍ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ.

15ກະ ອັນ ອາຕີ ໄລ່ ປາຍ: "ຄັນ ເກົາ ມາ ມ່ອບ ຈະ ເຢຊູ ແຕ່ອ໌ ບໍ ອາຕີ ເຍົາ, ອິນເຕົາ ເຍົາ ອີ ໂອນ ເກົາ?"

ນະກ້ອຍ ໄລ່ ປຣອມ ໂອນ ໄປ ຈິດ ກູອງ ປຣະ. 16ແວັດ ກ້ອຍ, ຢູດາ ຈິດ ຕາໂງ ແລະ ກາ ອ໌ ອີ ມ່ອບ ເຢຊູ ໂອນ ໄລ່.

ເຢຊູ ແອີດ ຈາ ມັນຕຸ ກະ ມູ່ ກາ ຣຍານ ແຕ ອັນ

(ມາຣະໂກ 14:12-21; ລູກາ 22:7-14, 21-23; ໂຢຮັນ 13:21-30)

17ຕຶງ ມັຮ ຕາໂງ ຈຸ່ມ ອິດຊະຣາເອລ ຈາ ຣ໌ອ ຊາແຍີ ຕາໂງ ອາກູັຮ, ອິນແຍະ ຕາປູລ ຕາໂງ ໄລ່ ຈາ ໂດຍ ບຸຮ ແອີ ບວຮ ຊິອ໌. ຕຶງ ຕາໂງ ມວຍ ກ້ອຍ, ມູ່ ກາ ຣຍານ ແຕ ເຢຊູ ແຕ່ອ໌ ບໍ ອັນ ກະ ຕາແບັບ ປາຍ: "ອິນຕຸ ອາແລະ ອາຈານ ຍິອ໌ ອີ ໂອນ ຮີ ເປາະ ກຽມ ດໍອ໌ ໂອນ ອາຈານ ຈາ ເປລ ບູຍ ຕາໂງ ອາກູັຮ?"

18ເຢຊູ ຕາແອີຍ ໄລ່ ປາຍ: "ເຍົາ ມູ່ດ ຕຶງ ເມືອງ; ເຈີ ເຍົາ ເປາະ ບໍ ດຸງ ກວາຍ ກາ ເກົາ ຊາກັລ ກ້ອຍ. ເຍົາ ປາຍ ໂຈະ ອັນ ນະໄນ່: 'ອາຈານ ປາຍ: ແຈະ ອີ ແຕ່ອ໌ ປາເນ່ນ ເກົາ ກູຈິດ ເຈີ. ເກົາ ກະ ມູ່ ກາ ຣຍານ ແຕ ເກົາ ຍິອ໌ ອີ ຈາ ເປລ ບູຍ ຕາໂງ ອາກູັຮ ຕຶງ ດຸງ ໄມ່."

19ນະກ້ອຍ ມູ່ ກາ ຣຍານ ແຕ ເຢຊູ ເປາະ ຕະ ນະ ເຢຊູ ປາຕັບ ໄລ່. ກະ ໄລ່ ກຽມ ຊັຮນາ ຈາ ມວຍ ເປລ ຊາແຍີ ຕາໂງ ອາກູັຮ ອົງກ້ອຍ.

20ແຕ່ອ໌ ຍາຍິ່ມ ເຢຊູ ຕາກູ ຈາ ມັນຕຸ ກະ ມວຍ ຈິດ ລາ ບາຣ ນະ ມູ່ ກາ ຣຍານ ແຕ ອັນ. 21ບັ້ອງ ກາ ໄລ່ ຈາ, ເຢຊູ ອາຕີ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ເປັນ ມານະ ແຕ ມູ່ ເຍົາ ອີ ມ່ອບ ໂອນ ເມົາ ກາຈິດ ເກົາ."

22ອິນແຍະ ມັຮ ມູ່ ກາ ຣຍານ ແຕ ອັນ ຊ້ອງ ຕຸ່ຮ ລາລີ້, ກະ ມູ ເຈີ ມານະ ໄລ່ ຕາແບັບ ເຢຊູ ປາຍ: "ເກົາ ມາ ຕາ ເປັນ, ອິນເຈົາ?"

23 ເຊຊູ ຕາແອີຍ ໄລ່ ປາຍ: "ອັນ ກາ ຕູ ຈາ ໂດຍ ບຸຮ ມວຍ ຕາງານ ກະ ເກົາ, ອັນ ກ້ອຍ ແຕ້ ມ່ອບ ເກົາ ໂອນ ເນົາ ກາຈິດ. 24 ກອນ ເຍົາງ ແກິດ ກວາຍ ອົງເຄາະ ກູຈິດ ມັຮ ບຶ່ງ ປັຮນາຍ ເຍົາງ ເຈົາຣາຊີ ອາຕີ ເຈີ້ ແຕ ອັນ. ມາ ບາບ ລາລີ້ ແຕ້ອັ ບໍ ອັນ ກາ ມ່ອບ ກອນ ເຍົາງ ແກິດ ກວາຍ! ປຍາຍ໌ ລາ ອິມເປ້ອ ອັນ ອິນໂຈຍ ຣັຮ ອັນ!"

25 ຢູດາ, ອັນ ກາ ອີ ມ່ອບ ເຊຊູ ຕາແບັບ ປາຍ: "ເກົາ ມາ ຕາ ເບີນ, ອາຈານ?"

ເຊຊູ ອາຕີ ອັນ ປາຍ: "ປຍາຍ໌ ນະ ໄມ່ ປາຍ ກ້ອຍ."

ໄລ່ ຈາ ງ່ອຍ໌ ຊາແຍີ ຈະ ກະ ອາຮາມ ເຢຊູ

(ມາຣະໂກ 14:22-26; ລູກາ 22:15-20; ໂກຣິນໂທ ມວຍ 11:23-25)

26 ບັ້ອງ ກາ ໄລ່ ຈາ, ເຊຊູ ອິດ ມານ່າ ໂດຍ ບຸຮ. ອັນ ຊາແອີນ ເຍົາງ ເຈົາຣາຊີ, ເຈີ້ ອັນ ປິຮ ໂດຍ ບຸຮ ກ້ອຍ, ອາແວີຍ ໂອນ ມັຮ ມູ່ ກາ ຣຍານ ແຕ ອັນ. ອັນ ປາຍ: "ເຍົາ ຣັບ ຈາ; ໄນ່ ລາ ຈະ ເກົາ."

27 ແວັດ ກ້ອຍ ອັນ ອິດ ຈອກ ແອັນ. ອັນ ຊາແອີນ ເຍົາງ ເຈົາຣາຊີ; ເຈີ້ ອັນ ອາແວີຍ ໂອນ ມູ່ ກາ ຣຍານ ແຕ ອັນ. ອັນ ປາຍ: "ໂອນ ອິນແຍ່ະ ນະ ເຍົາ ງ່ອຍ໌. 28 ໄນ່ ລາ ອາຮາມ ເກົາ ກາ ລັ້ອຮ ຕະ ໂອນ ຣາປຍາຍ໌ ກະ ເຍົາງ ເຈົາຣາຊີ ປັຮຄັນ ປັຮນາຍ ຕາໄມ ໂອນ ອິນແຍ່ະ ມັຮ ກວາຍ. ຍ່ອນ ແຕ ອາຮາມ ເກົາ ເຍົາງ ເຈົາຣາຊີ ຕັຮ ໂລ່ຍຮ ໄລ່. 29 ເກົາ ອາຕີ ເຍົາ ປາຍ: ເກົາ ຕາ ເບີນ ງ່ອຍ໌ ນັ້ອງ ແດັອ ແຕ ປາໄລ ອາງຸ່ນ ເຕົາ ແຕັອ ຕາໄງ ເກົາ ງ່ອຍ໌ ແດັອ ອາງຸ່ນ ຕາໄມ ແອັນ ມັນຕູ ກະ ເຍົາ ຕຶ້ງ ອິນຕູ ອິມບໍ່ ເກົາ ຊົດ."

30 ແວັດ ໄລ່ ລ່າ ປັຮນາຍ ຍ່ອງ, ເຈີ້ ໄລ່ ລັ້ອຮ ແຕ ກ້ອຍ ຊັອຮ ຕຶ້ງ ກົຮ ອາໂປ່ນ.

ເຢຊູ ອາຕີ ອິນໂຍ່ງ ແຕ ຣານະ ເປໂຕ ຕະ

(ມາຣະໂກ 14:27-31; ລູກາ 22:31-34; ໂຍຮັນ 13:36-38)

31 ບັ້ອງ ກາ ກ້ອຍ ເຊຊູ ອາຕີ ໄລ່ ປາຍ: "ຊາເດົາ ໄນ່ ອິນແຍ່ະ ມັຮ ເຍົາ ຕັຮ ອິນແຍ່ະ ເກົາ. ຕຶ້ງ ບຶ່ງ ປັຮນາຍ ເຍົາງ ເຈົາຣາຊີ ອາຕີ ເຈີ້ ປາຍ:

'ເກົາ ໂອນ ເນົາ ກາຈິດ ກວາຍ ກາ ກຍາອ໌ ແກະ;

ເຈີ້ ອິນແຍ່ະ ແກະ ກ້ອຍ ປັຮ ຈາບ ຕາລຸ່ຮ ບໍ ໄນ່ ຕາລຸ່ຮ ບໍ ກ້ອຍ.'

32 ມາ ແຕັອ ເກົາ ອາມັງ ລັ້ຮ, ເກົາ ເປາະ ອິນໂຍ່ງ ເຍົາ ບໍ ແຄງ ຄາລີເລ."

33 ເປໂຕ ອາຕີ ເຢຊູ ປາຍ: "ຄັນ ອິນແຍ່ະ ມັຮ ກວາຍ ການັອ ມາ ຕັຮ ອາຈານ, ເກົາ ຕາ ເບີນ ຕັຮ!"

34 ເຊຊູ ອາຕີ ລັ້ຮ ອັນ ປາຍ: "ໂກຣ ລາລີ້ ເກົາ ອາຕີ ໄມ່, ຕຶ້ງ ຊາເດົາ ໄນ່ ແຕັ ອິນໂຍ່ງ ອິນຕຣວຍ ຕາກາຣ, ໄມ່ ກາແລີຍຮ ເກົາ ເບີນ ໄປ ເຮີບ."

35 ມາ ເປໂຕ ຕາແອີຍ ປາຍ: "ຄັນ ເນົາ ກາຈິດ ເກົາ ກະ ອາຈານ, ລາ ເຈີ້. ເກົາ ຕາ ເບີນ ກາແລີຍຮ ແລີ!" ກະ ອິນແຍ່ະ ມັຮ ມູ່ ກ້ອຍ ປາຍ ມູເຈົງ ປັຮນາຍ ເປໂຕ ແຕ່.

ເຢຊູ ເກົາແຊອ໌ ຕຶ້ງ ຊວນ ເຄັດເຊມາເນ

(ມາຣະໂກ 14:32-42; ລູກາ 22:39-46)

36 ເຈີ້ ເຢຊູ ກະ ມູ່ ກາ ຣຍານ ແຕ ອັນ ແຕັອ ບໍ ຊວນ ເຄັດເຊມາເນ. ເຢຊູ ອາຕີ ມູ່

ກາ ຮຍານ ແຕ ອັນ ປາຍ: "ເຍົາ ແອິດ ຕາກູ ອິນໄນ່ ນໍ. ເກົາ ອີ ເປາະ ເກົາແຊອໍ ບໍ ກ້ອຍ."

37 ເຈົ້ ເຢຊູ ເດີງ ເປໂຕ ກະ ບາຣ ນະ ແຊມອາຍ ກອນ ເຊເບດາຍ ເປາະ ກະ ອັນ. ຕາແບິ ກ້ອຍ ເຢຊູ ຊ້ອງ ເກຣ່າະ ກະ ຕຸ່ຮ ລາລີ້ ຕິ່ງ ຣາງິຮ. 38 ອັນ ອາຕີ ໄລ່ ໄປ ນະ ກ້ອຍ ປາຍ: "ຣາງິຮ ເກົາ ຊ້ອງ ຕຸ່ຮ ລາລີ້, ຕາ ເຮົາບ ອາມິ່ງ ນໍ້ອງ. ເຍົາ ແອິດ ອິນໄນ່ ເວົ້າຍ. ເຍົາ ຕາງວຍ ເກຣາະ ເກົາ."

39 ເຈົ້ ເຢຊູ ເປາະ ບິອໍ ແອັນ. ອັນ ປາດິຮ ຕິ່ງ ກູແຕອໍ ມູ່ ຕາຕິ່ບ, ກະ ອັນ ເກົາແຊອໍ ປາຍ: "ເອີ ອິມບໍ ເກົາ ເອີຍ! ຄັນ ໄມ່ ຊ້ອງ ປຍາຍ, ເກົາ ແຊອໍ ໄມ່ ອາຍີ່ ຈອກ ຕຸ່ຮ ກັດ ໄນ່ ໂອນ ແວັດ ແຕ ເກົາ. ມາ ເກົາ ຕາ ແອອໍ ຕາປູ່ນ ຣາງິຮ ເກົາ ເບິມ, ມາ ອີ ຕາປູ່ນ ແອີງ ຣາງິຮ ໄມ່ ຊ້ອງ."

40 ເຈົ້ ເຢຊູ ເຈົາ ລັຮ ບໍ ໄປ ນະ ມູ່ ກາ ຮຍານ ແຕ ອັນ. ອັນ ເຮິມ ໄລ່ ກ້ອຍ ບິ. ອັນ ຕາແບິບ ເປໂຕ ປາຍ: "ນານໍະ ເຍົາ ຕາ ເຮົາບ ເກຣາະ ມາໂຮຍ ກະ ເກົາ? 41 ອີງເຄາະ ເຍົາ ຕາແມິ ກະ ເກົາແຊອໍ ອິນໂຈຍ ໂອນ ເນົາ ບັຮຕີ່ ເຍົາ ຕະ ໄລ່ຍຮ. ຣາງິຮ ເຍົາ ລາ ບັນ ເຣ່ງ, ມາ ຈະຈັນ ເຍົາ ລາ ອງວ່."

42 ເຢຊູ ເປາະ ເຮິບ ກາ ບາຣ ແອັນ ອີ ເກົາແຊອໍ ລັຮ ບໍ ກ້ອຍ. ອັນ ເກົາແຊອໍ ປາຍ: "ອິມບໍ ເກົາ ເອີຍ! ຄັນ ໄມ່ ຕາ ເບິນ ອາຍີ່ ຈອກ ຕຸ່ຮ ກັດ ໄນ່ ໂອນ ແວັດ ແຕ ເກົາ, ມາ ໄມ່ ໂອນ ເກົາ ງ່ອຍ, ເກົາ ປຣອມ ຕາປູ່ນ ແອີງ ຣາງິຮ ໄມ່ ຊ້ອງ."

43 ເຈົ້ ເຢຊູ ເຈົາ ລັຮ ບໍ ໄປ ນະ ມູ່ ກາ ຮຍານ ແຕ ອັນ. ອັນ ເຮິມ ໄລ່ ບິ ລັຮ. ໄລ່ ຕາ ເຮົາບ ກູເລືານ; ລາກິ່ບ ເລືອຍງ ອີງກັຮ ມັດ ໄລ່.

44 ເຢຊູ ລັອຮ ແຕ ໄລ່ ຊາ, ກະ ອັນ ເປາະ

ເກົາແຊອໍ ເຮິບ ກາ ໄປ ແອັນ. ອັນ ເກົາແຊອໍ ມູເຈີງ ບັຮນາຍ ແຕ ອິນໂຍ່ງ ຊາ. 45 ເຈົ້ ອັນ ເຈົາ ລັຮ ບໍ ມູ່ ກາ ຮຍານ ແຕ ອັນ ກະ ປາຍ: "ນານໍະ ອິນນໍ້ອງ ເຍົາ ບິ ກະ ຣາລູ່ ລັຮ? ປາເນ່ນ ເກົາ ແຈະ ອີ ແຕ່ອໍ ເຈົ້. ກອນ ເຍົາງ ແກິດ ກວາຍ, ເນົາ ມ່ອບ ອັນ ແຕ່ອໍ ບໍ ອາຕີ ກວາຍ ໄລ່ຍຮ ເຈົ້. 46 ຍວຣ ຕາຍິ່ງ! ໄຮ ເປາະ! ເຍົາ ເນ່, ອັນ ກາ ມ່ອບ ເກົາ ແຕ່ອໍ ເຈົ້!"

ເນົາ ໂກບ ເຢຊູ

(ມາຣະໂກ 14:43-50; ລູກາ 22:47-53; ໂຍຮັນ 18:3-12)

47 ບ້ອງ ກາ ເຢຊູ ອິນນໍ້ອງ ອາຕີ, ເບິນ ຢູດາ, ມານະ ແຕ ມູ່ ມວຍ ຈິດ ລາ ບາຣ ນະ ກ້ອຍ, ແຕ່ອໍ ມັນຕຸ ກະ ກວາຍ ກຼິ່ງ. ມັຮ ກວາຍ ກຼິ່ງ ກ້ອຍ, ໄລ່ ແຕ່ອໍ ແຕ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ກວາຍ ເທົາແກ ຈຸ່ມເຈືອ. ໄລ່ ເດີງ ດາວ ກະ ກອນ. 48 ອັນ ກາ ມ່ອບ ເຢຊູ, ອັນ ອາຕີ ດໍອໍ ໂອນ ມັຮ ກວາຍ ກຼິ່ງ ກ້ອຍ ດັງ. ອັນ ອາຕີ ໄລ່ ກ້ອຍ ປາຍ: "ຄັນ ອາແລະ ເຍົາ ເຮິມ ເກົາ ໂຮນ, ລາ ຈະ ອັນ ກາ ເຍົາ ອີ ເບິນ. ເຈົ້ ໂກບ ອັນ ກ້ອຍ ແຕ່!"

49 ນະກ້ອຍ ຢູດາ ແຕ່ອໍ ບິ ເຢຊູ, ກະ ອັນ ປາຍ: "ບັນ ຊວານ ເຕ່ ອາຈານ." ເຈົ້ ອັນ ໂຮນ ເຢຊູ.

50 ເຢຊູ ອາຕີ ຢູດາ ປາຍ: "ເຍົາ ເອີຍ! ຣານະ ອິນເຕົາ ໄມ່ ຍິອໍ ອີ ຕະ, ໄມ່ ຕະ ໄວ່!" ເຈົ້ ເນົາ ແຕ່ອໍ ໂກບ ເຢຊູ.

51 ເບິນ ມານະ ແຕ ມູ່ ກາ ຕາປູ່ນ ເຢຊູ ທອດ ດາວ ແຕ ຊອຣ. ອັນ ກັຮໂປຣ ມານະ ຊູລ ອັນ ກາ ຕາລາ ອິນແຍະ ແຕ ຣິດ ຊາງ ເຍົາງ ເຈົາຣາຊີ, ປຍາຍ ຕາລິດ ມວຍ ກັຮ ກູຕູຣ.

52 ເຢຊູ ອາຕີ ອັນ ກ້ອຍ ປາຍ: "ໄມ່ ໂຈະ ລັ່ສ ດາວ ໄມ່ ຕຶ່ງ ຊອຣ. ກວາຍ ອາແລະ ຢຸມ ດາວ, ກວາຍ ກ້ອຍ ກູຈິດ ລັ່ສ ຣານາ ດາວ ເຕ່. 53 ໄມ່ ດັງ ມາ ຕາ ເບີນ, ຄັນ ເກົາ ຍໍອ, ເຕ່ອ ເກົາ ແຊອ ແຕ ອີມບໍ່ ເກົາ ໂອນ ອັນ ແປຣີ ເທວາດາ ອັນ ແກ້ຍ ແຕ ມວຍ ຈິດ ລາ ບາຣ ກອງທັບ ແຕ່ອ ຈ່ອຍ ເກົາ? 54 ມາ ຄັນ ເກົາ ຕະ ນະກ້ອຍ, ຕາ ເບີນ ຣາປຍາຍ ມັຣ ເຍົາງ ເຈົາຣາຊີ ປາຍ ຕຶ່ງ ປຶ່ງ ປັຣນາຍ ອັນ ແຕ ອີມແບີ. ປຶ່ງ ກ້ອຍ ປາຍ ມັຣ ຣານະ ໄນ່ ອຶງເຄາະ ແກັດ."

55 ເຈ້ ເຢຊູ ຕາແບີບ ມັຣ ກວາຍ ກຶ່ງ ກ້ອຍ ແອັນ: "ນານະ ເຍົາ ແຕ່ອ ບໍ່ ໄນ່ ມາ ເດີງ ດາວ ກະ ກ່ອນ ອີ ໂກບ ເກົາ? ເຍົາ ຄິດ ປາຍ ເກົາ ລາ ກວາຍ ຊາແວງ ບໍ່? ກູ່ ຣາໂງ ເກົາ ແອັດ ອາຕີ ຕຶ່ງ ດຸງ ຊາງ ປິດ, ມາ ເຍົາ ຕາ ເບີນ ໂກບ ເກົາ. 56 ມາ ຣານະ ໄນ່ ຕະ ໂອນ ແກັດ ຣາປຍາຍ ມັຣ ປັຣນາຍ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ຄຽນ ດໍອ ແຕ ອີມແບີ ຕຶ່ງ ປຶ່ງ ປັຣນາຍ ເຍົາງ ເຈົາຣາຊີ."

ເຈ້ ມັຣ ມູ່ ກາ ຣຍານ ແຕ ເຢຊູ, ໄລ່ ຕາລຸ່ຣ ຕັຣ ອັນ.

ເຢຊູ ຕາຍິ່ງ ຍິ່ຣ ເມົາງ ຈຸ່ມ ກວາຍ ຊິດ ອິດຊະຣາເອລ

(ມາຣະໂກ 14:53-65; ລູກາ 22:54-55, 63-71; ໂຍຮັນ 18:13-14, 19-24)

57 ແວັດ ກ້ອຍ ໄລ່ ກາ ໂກບ ເຢຊູ ເດີງ ອັນ ເປາະ ບໍ່ ດຸງ ກາຍະພາ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ອິນແຍ່ະ ມັຣ ກວາຍ ເທົາແກ ຈຸ່ມເຈືອ ກະ ກວາຍ ອາຕີ ຄານອດ ເປາະ ໂຣ່ມ ຊັຣຣົງ

ບໍ່ ອິນຕຸ ກ້ອຍ ເຕ່. 58 ເປໂຕ ຣາປວາຍ ເຍົາງ ອິນຕູນ ກຣັອງ ເຢຊູ. ອັນ ມູ່ດ ຕຶ່ງ ຊັງອາຣ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ອັນ ຕາກູ ມັນຕຸ ກະ ຕາຣານ ກວາຍ ຊິດ ກ້ອຍ, ຍໍອ ອີ ດັງ ອິນເຕົາ ໄລ່ ຕະ ກະ ເຢຊູ. 59 ມັຣ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ຈຸ່ມ ໄລ່ ກາ ຊັຣຣົງ ຕັດຊິນ, ໄລ່ ຈໍອ ກວາຍ ກາ ເຕ່ອ ຕູນ ເຢຊູ. ໄລ່ ຍໍອ ອີ ກາຈິດ ອັນ.

60 ເບີນ ຊາອິຍ ກວາຍ ແຕ່ອ ຕູນ ເຢຊູ, ມາ ຕາ ເບີນ ຣາປຍາຍ. ກວາຍ ຊິດ ກ້ອຍ ຕາ ເບີນ ຣາມິຣ ມວຍ ຣາມິຣ ຕາ ອໍ ອິນເຕົາ ແຕ ເຢຊູ ຕະ. ອິນຕູນ ເລີ້ຍ ເບີນ ບາຣ ນະ ແອັນ ແຕ່ອ ຕູນ ອັນ ເຕ່. 61 ໄລ່ ປາຍ: "ກວາຍ ໄນ່ ປາຍ: 'ເຕ່ອ ເກົາ ຕາລຸຣ ດຸງ ຊາງ ປິດ ເຍົາງ ເຈົາຣາຊີ. ເຈ້ ເກົາ ຕະ ລັຣ ໄປ ຕາໂງ ລາ ເຈ້ ແຕ່.'"

62 ເຈ້ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ, ອັນ ຢວຣ ຕາຍິ່ງ ກະ ອັນ ຕາແບີບ ເຢຊູ ປາຍ: "ມັຣ ກວາຍ ໄນ່ ປ່ອງ ໄມ່. ປຍາຍ ໄມ່ ປາຍ ນະກ້ອຍ, ມາ ຕາ ເບີນ? ກະ ອິນເຕົາ ໄມ່ ຍໍອ ອີ ຕາແອີຍ ລັຣ ໂຈະ ໄລ່ ກ້ອຍ?"

63 ມາ ເຢຊູ ແອັດ ອາວິລ ຊັອງ. ອັນ ຕາ ເບີນ ປາຍ ອິນເຕົາ. ເຈ້ ອັນ ກາ ຕາລາ ຮິດ ກ້ອຍ ປາຍ ແອັນ: "ຍິ່ຣ ເມົາງ ເຍົາງ ເຈົາຣາຊີ, ອັນ ກາ ອາມິ່ງ ເລືອຍງ, ເກົາ ແປຣີ ໄມ່ ຄິນ ກະ ອີ, ໄມ່ ລາ ມານະ ກຣິດ, ລາ ກອນ ເຍົາງ ເຈົາຣາຊີ, ມາ ຕາ ເບີນ?"

64 ເຢຊູ ຕາແອີຍ ອັນ ປາຍ: "ປຍາຍ ມັຣ ໄມ່ ປາຍ. ມາ ເກົາ ອາຕີ ລັຣ ເຍົາ ປາຍ: ເຈ້ ບໍ່ ເມົາງ ເຍົາ ເຮີມ ກອນ ເຍົາງ ແກັດ ກວາຍ

ຕາກູ ຍັ້ນ ອາຕ່າ ເຍິງ ເຈົາຣາຊີ ກາ ເປັນ ອຳນາດ ປັດ ລາລີ້, ກະ ອັນ ແຕ້ອ ອິນຕີ ຣາມິລ ແຕ ມັນລ້ອງ."

65ນະກ້ອຍ ອັນ ກາ ຕາລາ ຣິດ ຊາງ ເຍິງ ເຈົາຣາຊີ ແຈ້ອ ຕຳປ້ອກ ອັນ ເປີມ ຕະ ໂອນ ເນົາ ດັງ ປາຍ ອັນ ຊ້ອງ ຕຸ່ຮ ລາລີ້. ກະ ອັນ ປາຍ ໂຈະ ອິນແຍ່ະ ມັຮ ກວາຍ ການໍ່ອ: "ອັນ ໄນ່ ປາຍ ນະກ້ອຍ, ລາ ນະ ອັນ ພາມາດ ເຍິງ ເຈົາຣາຊີ. ຈໍ່າ ໄຮ ອີ ຕາແບີບ ນ້ອງ ກວາຍ ການໍ່ອ? ເຍົາ ຊ້ອງ ເຈ້ ອັນ ປາຍ ປັຣນາຍ ກ້ອຍ. 66ນານະ ເຍົາ ຄິດ ແຕ ຣາມິຣ ກ້ອຍ?"

ມາ ໄລ່ ກ້ອຍ ຕາແອີຍ ປາຍ: "ປຍາຍ໌ ອັນ ອີງເຄາະ ກູຈິດ!"

67ເຈ້ ໄລ່ ກູຈິຣ ໂຈະ ມາມ ເຢຊູ, ກະ ຈົກ ອັນ. ມາ ເປັນ ກວາຍ ການໍ່ອ ຕັຮ ອັນ, 68ກະ ຕາແບີບ ປາຍ: "ເອີ ກຣິດ ເອີຍ! ຄັນ ໄມ່ ລາ ກວາຍ ອາຕີ ຕາງ ປັຣນາຍ ເຍິງ ເຈົາຣາຊີ, ເອົາ ໄມ່ ອາຕີ ຮິ, ເນົາ ກາ ຈົກ ໄມ່?"

ເປໂຕ ກາແລີຍຮ ເຢຊູ

(ມາຣະໂກ 14:66-72; ລູກາ 22:56-62; ໂຍຮັນ 18:15-18, 25-27)

69ເປໂຕ ແອີດ ຕາກູ ຕິ່ງ ຊັງອາຣ ດຸງ. ເປັນ ມານະ ມັນແຊມ ກາ ຕະ ຣານະ ໂອນ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍິງ ເຈົາຣາຊີ, ອັນ ແຕ້ອ ບໍ່ ເປໂຕ, ເຈ້ ອັນ ປາຍ ໂຈະ ເປໂຕ: "ໄມ່ ລາ ກວາຍ ກາ ແອີດ ກະ ເຢຊູ, ກວາຍ ແຕ ແຄງ ຄາລີເລ."

70ມາ ເປໂຕ ກາແລີຍຮ ເຢຊູ ຍັ້ນ ເມີງ ອິນແຍ່ະ ນະ ກວາຍ ກ້ອຍ, ປາຍ: "ເກົາ ຕາ ເປັນ ຊາປຸ່ຮ ໄມ່ ປາຍ."

71ເຈ້ ອັນ ເປາະ ບໍ່ ງັຮ ຕິ່ງ ກຣ່ອງ. ເປັນ ມັນແຊມ ການໍ່ອ ແອັນ ເຮີມ ອັນ, ກະ ປາຍ ໂຈະ ມັຮ ກວາຍ ກຼິ່ງ ກ້ອຍ: "ກວາຍ ໄນ່ ແມ່ນ ອັນ ແອີດ ກະ ເຢຊູ ກວາຍ ແຕ ວິລ ນາຊາເຣັດ ແຕ່."

72ມາ ເປໂຕ ກາແລີຍຮ ຊາ ເຢຊູ, ກະ ອັນ ຄິນ: "ເກົາ ຕາ ດັງ ອັນ ກ້ອຍ ລາ ເນົາ!"

73ມາໂຮຍ ແອັນ ເປັນ ມັຮ ກວາຍ ການໍ່ອ ກາ ແອີດ ແຈ່ະ ກ້ອຍ ແຕ້ອ ບໍ່ ເປໂຕ, ກະ ປາຍ: "ໂກຣ ລາລີ້ ໄມ່ ລາ ແຕ ມູ່ ກ້ອຍ ແຕ່, ຍ່ອນ ຊຽງ ໄມ່ ຕະ ອິນຕີ ລາ ມູເຈິງ ກະ ກວາຍ ກ້ອຍ."

74ມາ ເປໂຕ ອັນ ຄິນ ກູ້ອ ແປຼ ກູ້ອ ໂຂະ. ອັນ ຕາແອີຍ ກະ ຣາຈຽນ ເລືອຍງ ປາຍ: "ເກົາ ຕາ ເກີຍ ເຮີມ ຕາ ເກີຍ ດັງ ກວາຍ ກ້ອຍ!"

ບ້ອງ ກາ ກ້ອຍ ແຕ່ ອິນຕຣວຍ ຕາກາຣ. 75ເຈ້ ເປໂຕ ຊາແຍີ ລັຮ ມັຮ ປັຣນາຍ ເຢຊູ ອາຕີ ອັນ ປາຍ: "ແຕ ອິນໂຍ່ງ ອິນຕຣວຍ ຕາ ຍວາຣ ຕາກາຣ, ໄມ່ ກາແລີຍຮ ເກົາ ເປັນ ໄປ ເຮີບ." ເຈ້ ເປໂຕ ລັອຣ ແຕ ກ້ອຍ; ກະ ອັນ ເຍົາມ ເລີ້ຍ.

ເຢຊູ ຕາຍິ່ງ ຍັ້ນ ເມີງ ປີລາດ

(ມາຣະໂກ 15:1; ລູກາ 23:1-2; ໂຍຮັນ 18:28-32)

27

1ພກາ ປັງ ຕາຣິບ ປັຣແນີ ແອັນ, ຕາແບີ ຍາຍິ້ມ, ອິນແຍ່ະ ມັຮ ກວາຍ ຊິດ ມູ່ ກາ ຊາງ ຣິດ ເຍິງ ເຈົາຣາຊີ, ກະ ອິນແຍ່ະ ມັຮ ກວາຍ ເທົາແກ ຈຸ່ມເຈືອ, ໄລ່ ຊັຣຣົງ ຈໍ່ອ ຣານາ ອີ ກາຈິດ ເຢຊູ. 2ໄລ່ ຊັດ ອັນ ກະ ເດີງ ມ່ອບ ບໍ່ ອາຕີ ປີລາດ, ລາ ກວາຍ ໂຣມ ກາ ຊິດ ຕິ່ງ ກຣວາງ ກ້ອຍ.

ຢູດາ ຢະ

(ຮານະ ຕະ 1:18-19)

3ພໍ່ກາ ຢູດາ, ອັນ ກາ ມ່ອບ ເຢຊູ, ຊ້ອງ ກວາຍ ຊົດ ປາຍ ເຢຊູ ອົງເຄາະ ກູຈິດ, ອັນ ຊ້ອງ ຕຸ່ຮ ລາລີ້ ຍ່ອນ ອັນ ຕະ ຮານະ ກ້ອຍ. ເຈົ້ ອັນ ເດີງ ລັຮ ໄປ ຈິ່ດ ກູອງ ປຣະ ກ້ອຍ ກູລັຮ ລັຮ ບໍ ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮິ່ດ ເຍົາງ ເຈົາຮາຊີ, ກະ ມັຮ ກວາຍ ເທົາແກ ຈຸ່ມເຈົອ. 4ອັນ ປາຍ: "ເກົາ ຕະ ໂລ່ຍຮ ຍ່ອນ ເກົາ ມ່ອບ ມານະ ກາ ຕາ ເບີນ ເບີນ ໂລ່ຍຮ ອິນເຕົາ."

ມາ ໄລ່ ກ້ອຍ ຕາແອີຍ ຢູດາ ປາຍ: "ຮານະ ກ້ອຍ ຕາ ເບີນ ອິນເຕົາ ກະ ຮິ. ຕາມ ໄມ່!"

5ຢູດາ ແກງ ຕັຮ ປຣະ ກ້ອຍ ຕຶ່ງ ດຸງ ຊາງ ປິດ. ເຈົ້ ອັນ ລັອຮ ເປາະ ຢະ, ອັນ ຊ້ອຮ ຊັດ ອິນໄຊ ເກຣົາວ ຕຶ່ງ ກັລ ອາລ່ອງ ເຈົ້ ອັນ ຊັດ ຕຶ່ງ ຕາກອງ ອັນ ແອັນ, ເຈົ້ ອັນ ປ້ອງ ອາແຊງ ກູຈິດ ເລີ້ຍ.

6ມັຮ ກວາຍ ຊົດ ມູ່ ກາ ຊາງ ຮິ່ດ ເຍົາງ ເຈົາຮາຊີ ກ້ອຍ, ໄລ່ ໂຕຍ໌ ລັຮ ປຣະ ກ້ອຍ, ກະ ໄລ່ ປາຍ: "ປຣະ ໄນ່ ລາ ປຣະ ເກົາ ອາຮາມ ກວາຍ. ນະກ້ອຍ ຕາປູ່ນ ຄານອດ ໄຮ ຕາ ຕ່ອ້ ດໍອ ປຣະ ໄນ່ ຕຶ່ງ ດຸງ ຊາງ ປິດ."

7ເຈົ້ ໄລ່ ຊັຮຮົງ. ແວັດ ກ້ອຍ ໄລ່ ແຈົງ ມວຍ ອິນຕຸ ກູແຕອ້ ແຕ ປຣະ ກ້ອຍ. ກູແຕອ້ ກ້ອຍ ໄລ່ ແຈົງ ແຕ ກວາຍ ເຈົາງ ຕະ ເກຣົງ ແຕ ກູແຕອ້ ກໍອ. ກວາຍ ຊົດ ກ້ອຍ ອີ ແຈົງ ອິນຕຸ ກູແຕອ້ ກ້ອຍ, ອງນ ຕຶບ ກວາຍ ກາ ຕາ ເບີນ ຊາກັລ ມາ ກູຈິດ. 8ນະກ້ອຍ ເຕົາ ຕາໄງ ໄນ່ ເນົາ ອາມິັຮ ກູແຕອ້ ກ້ອຍ ລາ 'ຕາລົງ ອາຮາມ.' 9-10ນະກ້ອຍ ແກິດ ຣາປາຍາຍ໌ ມັຮ ປັຮນາຍ ເຢເຣມີຍາ, ກວາຍ ອາຕີ ຕາງ ປັຮນາຍ ເຍົາງ ເຈົາຮາຊີ, ປາຍ:

"ເນົາ ອິດ ໄປ ຈິ່ດ ກູອງ ປຣະ ກະ ແຈົງ ມວຍ ອິນຕຸ ກູແຕອ້ ແຕ ກວາຍ ເຈົາງ ຕະ ເກຣົງ ແຕ ກູແຕອ້ ກໍອ, ນະ ອິນເຈົາ ເກົາ ແປຣີ ເກົາ ຕະ. ໄປ ຈິ່ດ ກູອງ ປຣະ ກ້ອຍ ລາ ເກົາ ກວາຍ ອິດຊະຣາເອລ ນັດ ດໍອ ໂອນ ຣາກຶ້ຮ ອັນ."

ປີລາດ ຕາແບີບ ເຢຊູ

(ມາຣະໂກ 15:2-5; ລູກາ 23:3-5;

ໂຍຮັນ 18:33-38)

11ເຢຊູ ແອິດ ຕາຍິ່ງ ຍັຮ ເມົາງ ປີລາດ, ລາ ກວາຍ ໂຣມ ກາ ຊົດ ຕຶ່ງ ກຣວາງ ກ້ອຍ. ກວາຍ ຊົດ ກ້ອຍ ຕາແບີບ ເຢຊູ ປາຍ: "ໄມ່ ລາ ເຕົາວ ປັຮເຍົາ ຈຸ່ມ ອິດຊະຣາເອລ ບໍ?"

ເຢຊູ ຕາແອີຍ ປາຍ: "ເມ່ນ, ປາຍາຍ໌ ໄມ່ ປາຍ."

12ນະກ້ອຍ ມັຮ ກວາຍ ຊົດ ມູ່ ກາ ຊາງ ຮິ່ດ ເຍົາງ ເຈົາຮາຊີ, ກະ ກວາຍ ເທົາແກ ຈຸ່ມເຈົອ, ໄລ່ ປ່ອງ ເຢຊູ. ມາ ເຢຊູ ຕາ ເບີນ ຕາແອີຍ ອິນເຕົາ. 13ເຈົ້ ປີລາດ ຕາແບີບ ແອັນ: "ໄມ່ ຊ້ອງ ມາ ຕາ ເບີນ ໄລ່ ປ່ອງ ໄມ່ ຊາອີ້ຍ ຣາມິັຮ?"

14ມາ ເຢຊູ ຕາ ເບີນ ຕາແອີຍ ອິນເຕົາ ເລີ້ຍ. ນະກ້ອຍ ກວາຍ ຊົດ ກ້ອຍ ຊ້ອງ ຈິ່ດ ລາລີ້.

ເນົາ ຮຸງຮ ເຢຊູ ຈິວ ກູຈິດ

(ມາຣະໂກ 15:6-15; ລູກາ 23:13-25;

ໂຍຮັນ 18:39-19:16)

15ແຕ້ອ ຕາໄງ ກວາຍ ອິດຊະຣາເອລ ໂຣ່ມ ຈາ ຮໍອ໌ ຊາແຍີ ຕາໄງ ອາກັຮ, ກວາຍ ຊົດ

ກຣວາງ ກ້ອຍ ເປັນ ຮີດ ອາໂຣຍຮ ມານະ ກວາຍ ໂຕ່ດ ແຕ ກໍ່ອໍ ຕາມ ຣາງື່ຮ ກອນແຊມ ຣຽຮ ຍໍອໍ ອີ ອາໂຣຍຮ. 16ບ້ອງ ກາ ກ້ອຍ ເປັນ ມານະ ກວາຍ ເນົາ ໂກບ ດໍອໍ ຕຶງ ກໍ່ອໍ, ຣາມື່ຮ ບາຣາບາ. ກູ່ ນະ ກວາຍ ດັງ ອິນແຍ່ະ ຣາມື່ຮ ອັນ. 17ນະກ້ອຍ, ບ້ອງ ກາ ກຶງ ກວາຍ ໂຣ່ມ, ປີລາດ ຕາແບີບ ມັຮ ກວາຍ ກ້ອຍ ປາຍ: "ກວາຍ ອາແລ່ະ ເຍົາ ຍໍອໍ ອີ ໂອນ ເກົາ ອາໂຣຍຮ ໂອນ ເຍົາ, ບາຣາບາ, ແຕລີລາ ເຢຊູ, ລາ ອັນ ກາ ເນົາ ດໍອໍ ກຣີດ?"

18ປີລາດ ດັງ ເຈົ້ ຕຶງ ຣາງື່ຮ ອັນ ອິນແຍ່ະ ມັຮ ກວາຍ ຊິດ ກ້ອຍ ຊັຮແມງ ແຕ ເຢຊູ ຍ່ອນ ມັຮ ກອນແຊມ ໄລ່ ຍໍອໍ ອີ ຕາປູນ ເຢຊູ. ນະກ້ອຍ ໄລ່ ເດີງ ເຢຊູ ແຕ້ອໍ ບໍ່ ອັນ.

19ບ້ອງ ກາ ປີລາດ ຕາກູ ຕຶງ ອິນຕຸ ອັນ ຕັດຊິນ, ລາກວຍ ອັນ ພາອໍ ບັຮນາຍ ແຕ້ອໍ ບໍ່ ອັນ ປາຍ: "ໄມ່ ອິນໂຈຍ ຕະ ອິນເຕົາ ກະ ກວາຍ ກ້ອຍ, ຍ່ອນ ອັນ ຕາ ເປັນ ເປັນ ໄລ່ຍຮ ອິນເຕົາ. ຕາບີ ປາໄຮ ເກົາ ຣາເລົາ ອິມເປົາ ແຕ ອັນ, ເຈົ້ ຕາໄງ ໄນ່ ເກົາ ຊ້ອງ ເກຣ່າະ ລາລີ້."

20ມາ ອິນແຍ່ະ ກວາຍ ຊິດ ມູ່ ກາ ຊາງ ຮີດ ເຍົາງ ເຈົາຣາຊີ, ກະ ອິນແຍ່ະ ກວາຍ ເທົາແກ ຈຸ່ມເຈືອ, ໄລ່ ແປຣີ ມັຮ ກວາຍ ກຶງ ກ້ອຍ ແຊອໍ ແຕ ກວາຍ ຊິດ ໂອນ ອາໂຣຍຮ ບາຣາບາ, ມາ ກາຈິດ ເຢຊູ. 21ອັນ ກາ ຊິດ ກ້ອຍ ຕາແບີບ ກວາຍ ກຶງ ກ້ອຍ ປາຍ: "ບາຣ ນະ ກວາຍ ໄນ່, ເຍົາ ຍໍອໍ ອີ ໂອນ ເກົາ ອາໂຣຍຮ ອັນ ກາ ອາແລ່ະ?"

ໄລ່ ຕາແອີຍ: "ບາຣາບາ!"

22ປີລາດ ຕາແບີບ ແອັນ ປາຍ: "ຄັນ ນະກ້ອຍ, ນານະ ເຍົາ ໂອນ ເກົາ ຕະ ກະ ເຢຊູ, ລາ ອັນ ກາ ເນົາ ດໍອໍ ກຣີດ?"

ໄລ່ ກ້ອຍ ຕາແອີຍ ປາຍ: "ແຕ້ຮ ອັນ ຕຶງ ອາລ່ອງ ຊັງກັງ!"

23ປີລາດ ຕາແບີບ ລັຮ ຊາ: "ນານະ? ອິນເຕົາ ອັນ ຕະ ໄລ່ຍຮ ກະ ເຍົາ?"

ມາ ໄລ່ ກ້ອຍ ຕາແອີຍ ເຣ່ງ ລາລີ້ ກາເລີຍ ແຕ ອິນໂຍ່ງ: "ແຕ້ຮ ອັນ ຕຶງ ອາລ່ອງ ຊັງກັງ!"

24ພໍກາ ປີລາດ ດັງ ອັນ ຕາ ແຕ່ອໍ ຕະ ອິນເຕົາ ນ້ອງ ອີ ຈ່ອຍ ເຢຊູ, ກະ ອັນ ອີງກ້ອຮ ກວາຍ ກຶງ ກ້ອຍ ກັຮຈິດ ແອັນ, ນະກ້ອຍ ອັນ ອິດ ແຕ້ອໍ; ເຈົ້ ອັນ ອາເຣົາວ ອາຕີ ຍໍຮ ເມົາງ ກວາຍ ກຶງ ກ້ອຍ, ກະ ອັນ ປາຍ: "ໄນ່ ເກົາ ຕະ ໂອນ ເຍົາ ດັງ ເກົາ ຕາ ເປັນ ໂຕ່ດ ອິນເຕົາ ແຕ ກວາຍ ໄນ່ ກູຈິດ. ຣານະ ກ້ອຍ ຕາມ ເຍົາ."

25ອິນແຍ່ະ ມັຮ ກວາຍ ກຶງ ກ້ອຍ ຕາແອີຍ ລັຮ ປາຍ: "ໂຕ່ດ ກວາຍ ກ້ອຍ ກູຈິດ ແຊອໍ ໂອນ ແຕ້ອໍ ບໍ່ ຣິ ກະ ແຕ້ອໍ ບໍ່ ກອນ ອາໂກ ຣິ ແຮີ."

26ເຈົ້ ປີລາດ ອາໂຣຍຮ ບາຣາບາ ໂອນ ມັຮ ກວາຍ ກຶງ ກ້ອຍ. ມາ ເຢຊູ, ປີລາດ ໂອນ ເນົາ ໄປຣ່ຮ ອັນ. ແວັດ ກ້ອຍ ອັນ ມ່ອບ ເຢຊູ ໂອນ ໄລ່ ເດີງ ແຕ້ຮ ອັນ ຕຶງ ອາລ່ອງ ຊັງກັງ.

ຕາຮານ ອາເຢ ພາມາດ ເຢຊູ

(ມາຣະໂກ 15:16-20; ໂຍຮັນ 19:2-3)

27ເຈົ້, ມັຮ ຕາຮານ ປີລາດ, ໄລ່ ເດີງ ເຢຊູ ມູ່ດ ຕຶງ ດຸງ ເນົາ ເກີຍ ຕັດຊິນ ກວາຍ. ອິນຕຸ ກ້ອຍ ເປັນ ກຶງ ຕາຮານ ການໍອໍ ແຕ້ອໍ ແອິດ ອິມແປຣ ເຢຊູ. 28ໄລ່ ຕວດ ຕັຮ ຕໍາປ້ອກ ເຢຊູ, ກະ ໄລ່ ອາແຊີບ ອັນ ອາຍໍອຮ ຕີ ຊີ້ ອາອູຍ. 29ໄລ່ ຕະ ກຸນຕຣວາອໍ ຊັຮເລົາ ອາປຶງ ຕຶງ ແປື ອັນ. ກະ ໄລ່ ໂອນ ອັນ ຢຸມ ຣາແລົງ

ຍັ້ນ ອາຕີ ອາຕ່າ ອັນ. ແວັດ ກ້ອຍ ໄລ່ ກູ່
ຮາໂກລ ຍັ້ນ ເມືອງ ອັນ ກະ ອາເຢ ພາມາດ
ອັນ ປາຍ: "ກູກຸຣ ເນົາ ຊາຊາຍ ເຕົາວ ປັຣເຍົາ
ອິດຊະຮາເອລ!"

30ໄລ່ ກູຈົຣ ໂຈະ ຕຶງ ຈະ ເຢຊູ, ກະ ໄລ່ ອິດ
ຮາແລັງ ກ້ອຍ ເຈົ້ ໄລ່ ປຍາຍຮ ອັນ ຕຶງ ແປງ ຕາ
ດັງ ອິນຊີ ເຮົບ. 31ແວັດ ໄລ່ ອາເຢ ພາມາດ
ອັນ ນະກ້ອຍ, ເຈົ້ ໄລ່ ຕວດ ອາຍັອຣ ຕີ ກະ
ອາແຊັບ ລັຣ ຕຳປັອກ ອັນ ເປົມ. ເຈົ້ ໄລ່ ເດົງ
ອັນ ລັອຣ ກະ ແຕັຣ ອັນ ຕຶງ ອາລ່ອງ ຊັງກັງ.

ເນົາ ແຕັຣ ເຢຊູ ຕຶງ ອາລ່ອງ ຊັງກັງ

(ມາຣະໂກ 15:21-32; ລູກາ 23:26-43;

ໂຍຮັນ 19:17-27)

32ພໍກາ ໄລ່ ລັອຣ ແຕ ເມືອງ, ໄລ່ ຮາມິຣ
ຕຶງ ຮານາ ມານະ ເປົນ ຮາມິຣ ຊີໂມນ. ອັນ
ລາ ແຕ ກຣວາງ ກິເຣເນ. ໄລ່ ມັນຕຣຸ່ ອັນ
ໂອນ ໂດລ ອາລ່ອງ ຊັງກັງ ເຢຊູ. 33ໄລ່ ກ້ອຍ
ແຕ້ອັ ບໍ ອິນຕູ ເປົນ ຮາມິຣ ໂຄລະໂຄທາ.
ປັຣນາຍ ໄນ່ ອິນຕີ ລັຣ ລາ 'ອຶງຮາງ ຕາຕາຣ
ແປງ.' 34ແອັດ ອິນຕູ ກ້ອຍ ເນົາ ໂອນ ເຢຊູ
ງ່ອຍ ປັ້ອງ ກາ ເນົາ ກູຈຸ ກະ ເກຣັງ ອິນຕັງ.
ເຢຊູ ຈິມ, ມາ ອັນ ຕາ ເປົນ ງ່ອຍ.

35ເຈົ້ ໄລ່ ແຕັຣ ເຢຊູ ຕຶງ ອາລ່ອງ ຊັງກັງ. ກະ
ໄລ່ ອິມແປອ ຕຳປັອກ ອັນ ຮານາ ມັນຕັດ ອາຍຸ,
ອາແລະ ເປົນ ລາ ໂທຍ. 36ແວັດ ກ້ອຍ ໄລ່ ຕາກູ
ກຍາອັ ເຢຊູ. 37ຍັ້ນ ແປງ ແປງ ເຢຊູ ໄລ່ ດໍອັ ມູ່
ແພນ ກາດານ; ກະ ໄລ່ ຄຽນ ປັຣນາຍ ປາຍ:
ກວາຍ ໄນ່ ລາ ເຢຊູ. ອັນ ລາ ເຕົາວ ປັຣເຍົາ
ກວາຍ ອິດຊະຮາເອລ. 38ປັ້ອງ ກາ ກ້ອຍ ເນົາ
ແຕັຣ ບາຣ ນະ ກວາຍ ຊາແວງ ແຈະ ເຢຊູ ແຕ່,

ດ 27:45 ແຕ ມັນຈິດ ລາ ບາຣ ໂມງ ແຕ້ອັ ໄປ ໂມງ.

ມານະ ຍັ້ນ ອາຕ່າ, ມານະ ຍັ້ນ ອາເວັຣ.

39ມັຣ ກວາຍ ກາ ເປາະ ພາ ອິນຕູ ກ້ອຍ,
ໄລ່ ກ້ອຍ ງູງິຣ ແປງ ກະ ອາເຢ ພາມາດ ເຢຊູ.
40ໄລ່ ປາຍ: "ໄມ່ ໄນ່ ເອີຍ ກາ ປາຍ ປັ້ອງ
ກ້ອຍ ໄມ່ ຕາລູຣ ດຸງ ຊາງ ເຢົາງ ເຈົາຮາຊີ.
ເຈົ້ ໄມ່ ຕະ ລັຣ ໄປ ຕາໄງ ລາ ເຈົ້ ແຕ້. ເອົາ
ຊານໍ ໄມ່ ຈ່ອຍ ອາມົງ ລັຣ ຈະ ໄມ່ ເປົມ. ຄັນ
ໄມ່ ລາ ແມ່ນ ກອນ ເຢົາງ ເຈົາຮາຊີ, ໄມ່ ແຊງ
ແຕ ອາລ່ອງ ຊັງກັງ ກ້ອຍ."

41ກະ ເປົນ ມັຣ ກວາຍ ຊິດ ມູ່ ກາ ຊາງ
ຣິດ ເຢົາງ ເຈົາຮາຊີ, ກະ ມັຣ ກວາຍ ອາຕີ
ຄານອດ, ກະ ມັຣ ກວາຍ ເທົາແກ ຈຸມເຈືອ,
ອິນແຍະ ໄລ່ ກ້ອຍ ອາເຢ ພາມາດ ເຢຊູ ແຕ່.
42ໄລ່ ປາຍ: "ກວາຍ ການໍອັ ແຕ້ອັ ອັນ ຈ່ອຍ
ອາມົງ, ມາ ຈະ ອັນ ເປົມ, ຕາ ເຮົມ ແຕ້ອັ ອັນ
ຈ່ອຍ. ຄັນ ອັນ ລາ ເຕົາວ ປັຣເຍົາ ກວາຍ
ອິດຊະຮາເອລ, ໂອນ ອັນ ແຊງ ເປົມ ແຕ
ອາລ່ອງ ຊັງກັງ ກ້ອຍ. ຄັນ ນະກ້ອຍ, ໄຮ
ຊາອໍ ແຕ້ ອັນ. 43ອັນ ຊາອໍ ເຢົາງ ເຈົາຮາຊີ,
ກະ ອັນ ປາຍ ອັນ ລາ ກອນ ເຢົາງ ເຈົາຮາຊີ.
ຄັນ ນະກ້ອຍ, ໂອນ ເຢົາງ ເຈົາຮາຊີ ຈ່ອຍ
ອາມົງ ອັນ ຊານໍ."

44ກະ ໄລ່ ບາຣ ນະ ຊາແວງ ກາ ເນົາ ແຕັຣ
ຕຶງ ອາລ່ອງ ຊັງກັງ ມວຍ ເປຣິຣ ກະ ເຢຊູ,
ໄລ່ ອາເຢ ພາມາດ ເຢຊູ ແຕ່.

ປັ້ອງ ກາ ເຢຊູ ແຈະ ອິ ກູຈົດ

(ມາຣະໂກ 15:33-41; ລູກາ 23:44-49;

ໂຍຮັນ 19:28-30)

45ແຕ ມັດ ມານາງ ຕີລມູ່ລ ເຕົາ ແຕ້ອັ
ມານາງ ວິຣດ, ແກັດ ການໍາ ອິນແຍະ ຕຶງ

ກຣວາງ ກ້ອຍ. 46 ແຕ່ອີ ມານາງ ກູແວີ ອີ ວິ້ຮ ເຢຊູ ກູອ໌ ເຣ່ງ ລາລີ້ ປາຍ: "ເອລີ, ເອລີ, ແລມາ ຊາບັກທານີ?" ປັຣນາຍ ໄນ໌ ອິນຕີ ລັ້ຮ ລາ: "ເຢີງ ເຈົາຣາຊີ ເກົາ ເອີຍ! ເຢີງ ເຈົາຣາຊີ ເກົາ ເອີຍ! ນານ່ະ ໄມ໌ ຕັຮ ເກົາ?"

47 ເບີນ ກວາຍ ກາ ແອັດ ຕາຍິ່ງ ແຈ່ະ ກ້ອຍ, ໄລ໌ ຊ້ອງ ເຢຊູ ກູອ໌. ໄລ໌ ປາຍ: "ອັນ ກູອ໌ ເອລີຢາ!"

48 ເບີນ ມານະ ແຕ ໄລ໌ ກ້ອຍ, ອັນ ຕາລຸ່ຮ ອິດ ມວຍ ປານຍາລ ອາຣີ. ອັນ ອາລູ ອາຣີ ກ້ອຍ ຕິ່ງ ປັ້ອງ ອິນເຍາະ, ກະ ອັນ ຊັດ ອາຣີ ກ້ອຍ ຕິ່ງ ຊັຣນວາຍຮ. ເຈ້ ອັນ ອາແວີຍ ໂອນ ເຢຊູ ກາຍັບ ໆອຍ. 49 ມາ ກວາຍ ການໍອ໌ ປາຍ: "ໄຮ ເກຣາະ ເວີາຍ. ໄຮ ເນ໌ ເວີາຍ ເອລີຢາ ແຕ່ອີ ຈ່ອຍ ອັນ, ມາ ຕາ ເບີນ!"

50 ເຢຊູ ອູໂອຍ ເຣ່ງ ລາລີ້ ຊາ, ເຈ້ ອັນ ຕາອັອຮ ຣາງັຮ.

51 ປັ້ອງ ກາ ກ້ອຍ ແຕ່ ອາຣີ ກາ ເນົາ ກາຕັງ ກູງ ຕິ່ງ ດູງ ຊາງ ປິດ ແກັດ ຣາແຣອ໌ ແຕ ຕີ ແຕ່ອີ ຕົ້າບ, ແກັດ ບາຣ ຊາແຣອ໌. ກູແຕອ໌ ກູກັດ, ກະ ຕາເມົາ ແກັດ ປັຮ. 52 ປັ້ງ ກູມູຍ໌ ນະ ເນົາ ເປັຮ ເບີນ ໂອນ ຊາອິ້ຍ ນະ ກວາຍ ກາ ຕາປູ່ນ ຣານະ ເຢີງ ເຈົາຣາຊີ ກາ ກູຈິດ ເບີນ ອາມົງ ລັ້ຮ. 53 ແວັດ ເຢຊູ ອາມົງ ລັ້ຮ, ມັຮ ກວາຍ ກາ ກູຈິດ ກ້ອຍ, ໄລ໌ ລັ້ອຮ ແຕ່ ແຕ ປັ້ງ ໄລ໌. ກະ ໄລ໌ ມູ່ດ ຕິ່ງ ເມືອງ ເຢຣູຊາເລັມ. ແອັດ ອິນຕຸ ກ້ອຍ ເບີນ ກຼິ່ງ ກວາຍ ການໍອ໌ ເຮີມ ໄລ໌.

54 ປັ້ອງ ກາ ກ້ອຍ ເບີນ ມານະ ຕາຮານ ກາ ຊິດ ມວຍ ຣ່ອຍ ຕາຮານ ການໍອ໌. ອັນ ກະ ຕາຮານ ການໍອ໌ ກ້ອຍ ແອັດ ກຍາອ໌ ເຢຊູ. ອິນແຍ່ະ ໄລ໌ ກ້ອຍ ເຮີມ ກູແຕອ໌ ກູກັດ, ກະ

ໄລ໌ ເຮີມ ອິນແຍ່ະ ຣາມິ້ຮ ການໍອ໌ ແຮີ. ນະກ້ອຍ ໄລ໌ ຊ້ອງ ອີງກ້ອຮ, ກະ ໄລ໌ ປາຍ: "ແມ່ນ ລາລີ້ ໄນ໌ ລາ ກອນ ເຢີງ ເຈົາຣາຊີ!"

55 ເບີນ ຊາອິ້ຍ ນະ ກວາຍ ມັນແຊມ ແອັດ ແຕ ເຍິ່ງ ຕາເງິອ໌ ເນ໌ ບໍ ເຢຊູ ແຕ່. ແຕ ອິນໂຍ່ງ ໄລ໌ ກ້ອຍ ຕາປູ່ນ ເຢຊູ ແຕ ແຄງ ຄາລີເລ, ກະ ໄລ໌ ແຈມ ກຍາອ໌ ອັນ. 56 ຕິ່ງ ມູ່ ມັນແຊມ ກ້ອຍ ເບີນ ມາຣີ ແຕ ວິລ ມັກດາລາ, ກະ ມາຣີ ລາ ອິມເປອ໌ ຢາໂກໂບ ກະ ໂຍເຊັບ, ກະ ອິມເປອ໌ ໄລ໌ ບາຣ ນະ ກອນ ເຊເບດາຍ.

ເນົາ ຕື່ບ ເຢຊູ

(ມາຣະໂກ 15:42-47; ລູກາ 23:50-56; ໂຍຮັນ 19:38-42)

57 ແຕ່ອີ ມັນລັ້ອງ ຕາປີ້ ແຈ່ະ ອິນຕຣວຍ ອີ ມູ່ດ ລົກ, ແຕ່ອີ ມານະ ກວາຍ ຊຸ ແຕ ເມືອງ ອາຣີມາທາຍ. ຣາມິ້ຮ ອັນ ລາ ໂຍເຊັບ. ອັນ ລາ ກວາຍ ຣຍານ ແຕ ເຢຊູ ແຕ່. 58 ອັນ ເປາະ ບໍ ປີລາດ, ກະ ອັນ ແຊອ໌ ກູມູຍ໌ ເຢຊູ. ປີລາດ ແປຣີ ໂອນ ເນົາ ໂອນ ກູມູຍ໌ ເຢຊູ ບໍ ອັນ. 59 ນະກ້ອຍ ອັນ ອິດ ກູມູຍ໌ ເຢຊູ, ກະ ອັນ ຕວມ ກູມູຍ໌ ກ້ອຍ ແຕ ອາຣີ ຕາໄມ ກະ ກູອ໌ ອໍ. 60 ເຈ້ ອັນ ດໍອ໌ ກູມູຍ໌ ກ້ອຍ ຕິ່ງ ປັ້ງ ຕາໄມ ຄອງ ອັນ, ປັ້ງ ກາ ເນົາ ໄປອ໌ ຕິ່ງ ຕາເມົາ. ເຈ້ ອັນ ວິລ ຕາເມົາ ກາຕັງ ຈັຮ ປັ້ງ ກ້ອຍ. ແວັດ ກ້ອຍ ອັນ ເປາະ. 61 ມາຣີ ແຕ ວິລ ມັກດາລາ, ກະ ມາຣີ ການໍອ໌ ແຮີ, ໄລ໌ ຕາກູ ຕາເງິອ໌ ເນ໌ ບໍ ຈັຮ ປັ້ງ ກ້ອຍ.

ກວາຍ ຊິດ ໂອນ ຕາຮານ ກຍາອ໌ ປັ້ງ ເຢຊູ

62 ມາຮ ຕາໂງ ປັຮແນີ ແອັນ ລາ ຕາໂງ ຣາລູ. ຕາໂງ ກ້ອຍ ມັຮ ກວາຍ ຊິດ ມູ່ ກາ ຊາງ ຣິດ

ເຢົາ ເຈົ້າຣາຊີ ກະ ມັຮ ກວາຍ ພາຣີຊາຍ, ໄລ່ ເປາະ ຣາມິຮ ປີລາດ.^໓ 63ໄລ່ ປາຍ ໂຈະ ປີລາດ: "ອາຈວາຍຮ ເອີຍ! ຮິ ຊາແຍີ ບັອງ ກາ ກວາຍ ອາໂລກ ກັອຍ ອິນນັອງ ອາມົງ ອັນ ປາຍ: 'ເກົາ ກູຈິດ, ມາ ແວັດ ໄປ ຕາໄງ ແອັນ ເກົາ ອາມົງ ລັຮ.' 64ນະກັອຍ ຮິ ແຊອ ອາຈວາຍຮ ໂອນ ເນົາ ກຍາອ໌ ອໍ ປົງ ກູມູຍ໌ ກັອຍ ເຕົາ ແຕ້ອ໌ ຕາໄງ ໄປ. ເຈົ້ ມູ່ ກາ ຣຍານ ແຕ ອັນ ຕາ ເຕ້ອ໌ ເປາະ ອິດ ຕວຍ໌ ຈະ ກູມູຍ໌ ກັອຍ. ຄັນ ໄລ່ ເບີນ ຕວຍ໌, ໄລ່ ອາຕີ ກະ ກວາຍ ການໍອ໌ ປາຍ: 'ເຢຊູ ກູຈິດ, ເຈົ້ ອັນ ອາມົງ ລັຮ.' ຄັນ ໄລ່ ປາຍ ເຢຊູ ອາມົງ ລັຮ, ອາໂລກ ກັອຍ ອິນຕ້ອງ ກາເລີຍ ແຕ ເນົາ ອາໂລກ ປາຍ ອັນ ລາ ກຣິດ."

65ເຈົ້ ປີລາດ ຕາແອີຍ ໄລ່ ປາຍ: "ເຍົາ ອິດ ຕາຮານ ເຍົາ ເບີນ ໂອນ ໄລ່ ເປາະ ກຍາອ໌ ປົງ ກັອຍ, ຕາມ ຣາງັຮ ເຍົາ."

66ໄລ່ ລັອຮ ແຕ ກັອຍ, ເຈົ້ ໄລ່ ກາໂຕ່ຮ ດໍອ໌ ຕະ ໂອນ ຈັບ ລາລີ ງັຮ ປົງ ກັອຍ. ກະ ໄລ່ ໂອນ ຕາຮານ ກຍາອ໌ ອິນຕຸ ກັອຍ.

ເຢຊູ ອາມົງ ລັຮ

(ມາຣະໂກ 16:1-10; ລູກາ 24:1-12; ໂຢຮັນ 20:1-18)

28 1ແວັດ ຕາໄງ ຣາລູ່, ແຕ້ອ໌ ຕາໄງ ມວຍ ຕິ່ງ ອາທິດ ຕາໄມ,^໓ ຕາຣິບ ກັອຍ ອິນນັອງ ຍາຍິ່ມ ເບີນ ມາຣີ ແຕ ວິລ ມັກດາລາ ກະ ມາຣີ ການໍອ໌ ເປາະ ເນ່ ປົງ ເຢຊູ. 2ບັອງ ກັອຍ ເບີນ ກູແຕອ໌ ກູກິດ ຮັບ ລາລີ, ຍ່ອນ ເບີນ ເທວາດາ ເຢົາ ເຈົ້າຣາຊີ

ແຊງ ວິລ ຕາເມົາ ກາ ເນົາ ກາຕັງ ງັຮ ປົງ ເຢຊູ, ເຈົ້ ຕາກູ ຕິ່ງ ຕາເມົາ ກັອຍ. 3ຮູ່ບເຮົາ ເທວາດາ ກັອຍ ລາ ນະ ຕາລຍາຣ, ກະ ຕໍາບັອກ ອັນ ລາ ກູ້ອ໌ ຊັຣມຍາລ ມັດ. 4ມັຮ ຕາຮານ ກາ ກຍາອ໌ ປົງ ກັອຍ ໄລ່ ຊ້ອງ ອົງກັອຮ ລາລີ ກະ ກາໄກ່ຮ. ໄລ່ ແກັດ ນະ ກວາຍ ກູຈິດ.

5ເທວາດາ ເຢົາ ເຈົ້າຣາຊີ ອາຕີ ມັນແຊມ ກັອຍ ປາຍ: "ເຍົາ ອິນໂຈຍ ອົງກັອຮ ອິນເຕົາ. ເກົາ ດັງ ເຍົາ ຈໍອ໌ ເຢຊູ, ອັນ ກາ ເນົາ ແຕ້ຮ ຕິ່ງ ອາລ່ອງ ຊັງກັງ. 6ອັນ ຕາ ເບີນ ແອັດ ອິນໄນ່ ນັອງ. ອັນ ອາມົງ ລັຮ ເຈົ້ ນະ ອັນ ປາຍ ໂຈະ ເຍົາ ແຕ ອິນໂຍ່ງ. ເຍົາ ແຕ້ອ໌ ບໍ ໄນ່, ເນ່ ບໍ ອິນຕຸ ເນົາ ດໍອ໌ ກູມູຍ໌ ອັນ ແຕ ອິນໂຍ່ງ. 7ເຈົ້ ເຍົາ ເປາະ ໄວ່ ເຈົ້ ອາຕີ ມັຮ ມູ່ ກາ ຣຍານ ແຕ ອັນ ປາຍ: 'ເຢຊູ ອາມົງ ລັຮ ເຈົ້. ຊານໍ ອັນ ເປາະ ອິນໂຍ່ງ ເຍົາ ເຈົ້ ບໍ ແຄງ ຄາລີເລ. ຕິ່ງ ອິນຕຸ ກັອຍ ເຍົາ ເບີນ ຣາມິຮ ອັນ!' ອົງເຄາະ ເຍົາ ຊາແຍີ ລັຮ ມັຮ ບັຣນາຍ ກາ ເກົາ ອາຕີ ເຍົາ ເຈົ້."

8ນະກັອຍ ມັນແຊມ ກັອຍ ລັອຮ ແຕ ປົງ. ກາ ໄລ່ ອົງກັອຮ, ກາ ໄລ່ ຣໍອ໌ ແອີ. ໄລ່ ຕາລຸ່ຮ ເປາະ ອາຕີ ມັຮ ມູ່ ກາ ຣຍານ ແຕ ເຢຊູ.

9ບັອງ ກາ ໄລ່ ເປາະ, ເຢຊູ ຣາມິຮ ໄລ່, ກະ ອັນ ກັຮບັນ ໄລ່ ປາຍ: "ໂອນ ເຍົາ ແອັດ ບັນ ຊວານ ເຕ່."

ມັນແຊມ ກັອຍ ແຕ້ອ໌ ບໍ ເຢຊູ, ກຍາວ ອາເຍົງ ອັນ, ກະ ຊາງ ອັນ. 10ເຢຊູ ອາຕີ ໄລ່ ປາຍ: "ເຍົາ ອິນໂຈຍ ອົງກັອຮ ອິນເຕົາ. ເຍົາ ເປາະ ອາຕີ ແຊມອາຍ ເກົາ ໂອນ ໄລ່ ເປາະ

^໓ 27:62 ມັຮ ຕາໄງ ອິນໂຍ່ງ ກັອຍ ລາ ຕາໄງ ໄລ່ ກູມ ດໍອ໌ ຕາໄງ ຣາລູ່. ^໓ 28:1 ຕາໄງ ຣາລູ່ ລາ ວັນ ເຊົາ, ມາ ຕາໄງ ມວຍ ຕິ່ງ ອາທິດ ລາ ວັນ ອາທິດ.

ບໍ່ ແຄງ ຄາລີເລ. ຕຶ່ງ ອິນຕຸ ກ້ອຍ ໄລ່ ເປັນ ຣາມິຮ ເກົາ."

ກວາຍ ຊົດ ໂອນ ມັຮ ຕາຮານ ເປັນ ປຣະ

11 ບ້ອງ ກາ ມັນແຊມ ກ້ອຍ ອິນນ້ອງ ເປາະ ຕຶ່ງ ຣານາ, ຕາຮານ ກາ ກຍາອ໌ ບຶ່ງ ເຢຊູ ເຈົາ ບໍ່ ເມືອງ ກະ ອາຕີ ມັຮ ກວາຍ ຊົດ ມູ່ ກາ ຊາງ ຣິດ ເຍົາງ ເຈົາຣາຊີ ກູ່ ຣາມິຮ ມັຮ ກາ ໄລ່ ເຮີມ. 12 ມັຮ ກວາຍ ຊົດ ກ້ອຍ, ໄລ່ ໂຣ່ມ ຊັຮລົງ ກະ ມັຮ ກວາຍ ເທົາແກ ຈຸ່ມເຈືອ. ເຈົ້ ໄລ່ ໂອນ ຊາອິຍ ປຣະ ບໍ່ ຕາຮານ ກ້ອຍ. 13 ກະ ໄລ່ ອາຕີ ຕາຮານ ກ້ອຍ ປາຍ: "ໂອນ ເຍົາ ປາຍ ມູ່ ກາ ຣຍານ ແຕ ເຢຊູ ແຕ້ອ໌ ຊາເດົາ ອິດ ຕວຍ໌ ຈະ ກູມູຍ໌ ເຢຊູ ບ້ອງ ກາ ເຍົາ ບີ. 14 ມາ ຄັນ ບີລາດ, ອັນ ກາ ຊົດ ກຣວາງ, ເປັນ ຊ້ອງ ແຕ ຣາມິຮ ໄນ່, ຮິ ຣາປາຍ ຈ່ອຍ ເຍົາ ແຕ່ ໂອນ ກວາຍ ຊົດ ກ້ອຍ ຕາ ເປັນ ຕະ ອິນເຕົາ ກະ ເຍົາ."

15 ມັຮ ກວາຍ ຕາຮານ ກ້ອຍ, ໄລ່ ອິດ ປຣະ ກ້ອຍ ກະ ໄລ່ ຕະ ຕາບູ່ນ ມັຮ ປັຮນາຍ ກາ ເນົາ ປາຕັບ ໄລ່. ເຕົາ ແຕ້ອ໌ ຕາໂງ່ ໄນ່ ເປັນ ກວາຍ ອິດຊະຣາເອລ ອາຕີ ປັຮນາຍ ກ້ອຍ ດ້ອຮ ເດິນ ໂອນ ກວາຍ ການ໌ອ໌ ດັງ.

ເຢຊູ ຣາມິຮ ມູ່ ກາ ຣຍານ ແຕ ອັນ ຕຶ່ງ ແຄງ ຄາລີເລ

(ມາຣະໂກ 16:14-18; ລູກາ 24:36-49; ໂຢຮັນ 20:19-23; ຣານະ ຕະ 1:6-8)

16 ໄລ່ ມວຍ ຈິດ ລາ ມວຍ ນະ ມູ່ ກາ ຣຍານ ແຕ ເຢຊູ, ໄລ່ ຊັອຮ ບໍ່ ກົຮ ຕຶ່ງ ແຄງ ຄາລີເລ ບໍ່ ອິນຕຸ ເຢຊູ ອາຕີ ໂອນ ໄລ່ ເປາະ. 17 ພໍກາ ໄລ່ ເຮີມ ເຢຊູ, ໄລ່ ຊາງ ອັນ; ມາ ເປັນ ບາຣ ໄປ ນະ ແຕ ມູ່ ກ້ອຍ ອິນນ້ອງ ກູຄິດ ຕາ ເປັນ ນັບ. 18 ເຢຊູ ແຕ້ອ໌ ບໍ່ ໄລ່ ກະ ອາຕີ ໄລ່ ປາຍ: "ອິນແຍ່ະ ອໍານາດ ຕຶ່ງ ມັນລ້ອງ ກະ ຕຶ່ງ ກູແຕອ໌, ເຍົາງ ເຈົາຣາຊີ ມ່ອບ ໂອນ ເກົາ ເຈົ້. 19 ນະກ້ອຍ ອົງເຄາະ ເຍົາ ເປາະ ອາຕີ ກູ່ ນະ ກວາຍ ໂອນ ໄລ່ ແກັດ ກວາຍ ຣຍານ ແຕ ເກົາ ແຕ່. ອົງເຄາະ ເຍົາ ຕະ ຣິດ ຕຶ່ງ ແດັອ໌ ໂອນ ໄລ່, ຍ່ອນ ຣາມິຮ ອິມບໍ່, ຍ່ອນ ຣາມິຮ ກອນ, ກະ ຍ່ອນ ຣາມິຮ ຣາເວົາຍ ເຍົາງ ເຈົາຣາຊີ. 20 ອົງເຄາະ ເຍົາ ອາຕີ ໄລ່ ໂອນ ໄລ່ ຕະ ຕາບູ່ນ ກູ່ ຣາມິຮ ກາ ເກົາ ປາຕັບ ເຍົາ. ກະ ໄກຣ ລາລີ່ ເກົາ ແອັດ ກະ ເຍົາ ຊົດ ແດັຍ ເຕົາ ແຕ້ອ໌ ຕາໂງ່ ປັຮຊົດ."

ມາຣະໂກ

ຄຽນ ອາຕີ ປັນນາຍ ອໍ ແຕ ເຢຊູ ກຣິດ

ປັນນາຍ ອາຕີ ອິນໂຍ່ງ

ມາຣະໂກ ອາຕີ ແຕ ເຢຊູ ລາ ມານະ ກາ ເບີນ ອໍານາດ ລາລີ້. ອໍານາດ ແຕ ເຢຊູ ເຕ້ອ໌ ໄຮ ເຮີມ ບັອງ ກາ ອັນ ອາຕີ ປັນນາຍ ເຍີງ ເຈົາຣາຊີ. ອັນ ເບີນ ອໍານາດ ເຮົາບ ຕູ່ຍຮ ອາລັອຣ ມັຮ ກາ ເຍີງ ຕາ ອໍ, ກະ ອັນ ເບີນ ອໍານາດ ຕັຮ ໂລ່ຍຮ ມັຮ ກວາຍ. ເຢຊູ ລາ ກອນ ເຍີງ ແກັດ ກວາຍ. ອັນ ມ່ອບ ແດີຍ ອາມິ່ງ ອັນ ເບີມ ດໍອ໌ ໄທ ອາລັອຣ ມັຮ ກວາຍ ແຕ ຣານະ ໂລ່ຍຮ, ໂອນ ໄລ່ ເຕ້ອ໌ ອາມິ່ງ ເລືອຍງ.

ມາຣະໂກ ເບີນ ຣາມິ້ຮ ໂຢຮັນ-ມາຣະໂກ ແຮີ. ອັນ ຄຽນ ປັນນາຍ ໄນ່ 50-60 ກູມໍ ແວັດ ເຢຊູ ແກັດ. ອັນ ອາຕີ ແຕ ມັຮ ຣານະ ເຢຊູ ຕະ ຊາອີ້ຍ ກາເລີຍ ແຕ ມັຮ ຣາມິ້ຮ ເຢຊູ ອາຕີ. ຕາແບີ ລາລີ້, ອັນ ຄຽນ ແຕ ໂຢຮັນ ກາ ຕະ ຣິດ ຕິ່ງ ແດີອ໌, ແຕ ເຢຊູ ຕະ ຣິດ ຕິ່ງ ແດີອ໌, ກະ ແຕ ເຍີງ ຊາຕານ ລ່ອງ ເຢຊູ. ອັນ ອາຕີ ແຕ ມັຮ ຣານະ ເຢຊູ ຈິວ ຣາມິ້ຮ ຕຸ່ຮ ກັດ, ກະ ເນົາ ແຕັຮ ອັນ ຕິ່ງ ອາລ່ອງ ຊັງກັງ, ເຈີ້ ອັນ ອາມິ່ງ ລັຮ ແຕ ກູຈິດ.

ໂຢຮັນ ກວາຍ ກາ ຕະ ຣິດ ຕິ່ງ ແດີອ໌

(ມັດທາຍ 3:1-12; ລູກາ 3:1-18;
ໂຢຮັນ 1:19-28)

1 ປັນນາຍ ໄນ່ ຕາແບີ ອາຕີ ປັນນາຍ ອໍ ແຕ ເຢຊູ ກຣິດ ກອນ ເຍີງ ເຈົາຣາຊີ.

² ຣານະ ໄນ່ ເອຊາຢາ, ກວາຍ ອາຕີ ຕາງ ປັນນາຍ ເຍີງ ເຈົາຣາຊີ ຄຽນ ອາຕີ ດໍອ໌ ອິນໂຍ່ງ ໂຢຮັນ ອີ ແຕີອ໌. ເອຊາຢາ ຄຽນ ປາຍ:

"ເກົາ ລາ ເຍີງ ເຈົາຣາຊີ ອີ ແປຮີ
ກວາຍ ອາຕີ ປັນນາຍ ເກົາ ແຕີອ໌
ອິນໂຍ່ງ ໄມ່.

ອັນ ຈັຮ ຣານາ ໂອນ ໄມ່, ກອນ ເອີຍ.

³ ເບີນ ຊຽງ ກວາຍ ມານະ, ອັນ ຊາບາວ ອາຕີ ເຣ່ງ ລາລີ້ ແຕ ຕຍາຮ ປາຍ:

'ເຍົາ ອິງເຄາະ ອາຕີ ຣານາ ໂອນ ອິນເຈົາ ໄຮ.

ຕະ ໂອນ ຕານ້ອງ ຣານາ ອັນ ອີ ເປາະ."

⁴ ນະກ້ອຍ ແຕີອ໌ ມານະ ຣາມິ້ຮ ໂຢຮັນ. ອັນ ແອັດ ຕິ່ງ ຕຍາຮ, ກະ ອັນ ຕະ ຣິດ ຕິ່ງ ແດີອ໌ ໂອນ ກວາຍ. ອັນ ເປາະ ອາຕີ ໂອນ ອິນແຍ່ະ ກູ່ ນະ ດັງ ແຕ ຣານະ ຣິດ ຕິ່ງ ແດີອ໌. ຣິດ ຕິ່ງ ແດີອ໌ ໄນ່ ລາ ຕະ ໂອນ ເນົາ ດັງ ກວາຍ ເບີນ ປຽນ ອິດ ຣາງັຮ ຕາໄມ ແອັນ, ໂອນ ເຍີງ ເຈົາຣາຊີ ຕັຮ ໂລ່ຍຮ ໄລ່. ⁵ ນະກ້ອຍ ກອນແຊມ ຊາອີ້ຍ ນະ ແຕ ແຄງ ຢູດາຍ ກະ ແຕ ເມືອງ ເຢຣູຊາເລັມ ແຕີອ໌ ບໍ ໂຢຮັນ. ໄລ່ ກ້ອຍ ງິ່ນ ໂລ່ຍຮ, ເຈີ້ ໂຢຮັນ ຕະ ຣິດ ຕິ່ງ ແດີອ໌ ໂອນ ໄລ່ ຕິ່ງ ຕາເລ່ ຈໍແດນ.

⁶ ໂຢຮັນ ຕັອກ ເກຣັງ ເນົາ ຕະ ແຕ ໂຊະ

ຊົນຕຣັ້ນ ອູ່ດ. ອັນ ກັນຕັ້ນ ບັຣນຸ່ງ ອົງກັຣ ຕົ່ງ ອົງກົງ ອັນ; ຊັຣນາ ອັນ ຈາ ລາ ລາມ ກະ ອັນ ງ່ອຍ ແດີອັ ກາຣຍາລ ແຕ ຕຍາຣ ຊັອງ. ⁷ອັນ ອາຕີ ກອນແຊມ ປາຍ: "ເບີນ ມານະ ອີ ແຕີອັ ອິນຕູ່ນ ເກົາ ກາ ເບີນ ອຳນາດ ປັດ ກາເລີຍ ແຕ ເກົາ. ເກົາ ລາ ຕາ ເບີນ ປຍາຍ໌ ອາແລັຣ ອິນໄຊ ແກີບ ແຕ ອາເຍົງ ອັນ, ຍ່ອນ ເກົາ ລາ ອຳນາດ ແກດງ ລາລີ້. ⁸ເກົາ ຕະ ຣິດ ໂອນ ເຍົາ ຕົ່ງ ແດີອັ ຊັອງ, ມາ ອັນ ຕະ ຣິດ ໂອນ ເຍົາ ເບີນ ຣາເວີຍ ເຍົາ ເຈົາຣາຊີ."

ໂຍຣັນ ຕະ ຣິດ ຕົ່ງ ແດີອັ ໂອນ ເຢຊູ

(ມັດທາຍ 3:13-4:11;

ລູກາ 3:21-22; 4:1-13)

⁹ບັອງ ກາ ໂຍຣັນ ຕະ ຣິດ ຕົ່ງ ແດີອັ ບໍ ກ້ອຍ, ເຢຊູ ແຕີອັ ແຕ ວິລ ນາຊາເຣັດ ແຄງ ຄາລີເລ. ເຈົ້າ ໂຍຣັນ ຕະ ຣິດ ຕົ່ງ ແດີອັ ໂອນ ເຢຊູ ຕົ່ງ ຕາເລ່ ຈໍແດນ. ¹⁰ພໍກາ ເຢຊູ ຊັອຣ ແຕ ແດີອັ, ອັນ ຕາເງີອັ ອາຊັອຣ ບໍ ມັນລ້ອງ. ອັນ ເຮີມ ມັນລ້ອງ ເປີຣ ອາລັອຣ. ເບີນ ຣາເວີຍ ເຍົາ ເຈົາຣາຊີ ນະ ແຈມ ປາເຣີດ ແຊງ ບໍ ຈະ ເຢຊູ. ¹¹ເຈົ້າ ເບີນ ຊຽງ ຊາບາວ ອາຕີ ແຕ ມັນລ້ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຍ່ະ ລາລີ້; ເກົາ ຊັອງ ຣໍອໍ ລາລີ້ ກະ ໄມ່." ¹²ບັອງ ກາ ກ້ອຍ ຣາເວີຍ ເຍົາ ເຈົາຣາຊີ ແປຣີ ເຢຊູ ເປາະ ບໍ ຕຍາຣ. ¹³ເຢຊູ ແອີດ ອົງກ້ອຍ ເບີນ ເຍົາ ຊາຕານ ລ່ອງ ອັນ ອິນແຍ່ະ ປູນ ຈິດ ຊາເດົາ ປູນ ຈິດ ຕາໄງ, ອັນ ຍິອັ ອີ ບັຣຕີ ເຢຊູ ໂອນ ຕະ ໂລ່ຍຣ. ¹⁴ເຢຊູ ແອີດ ມັນຕູ ກະ ຊັນຕຣັ້ນ ກຣວາງ, ກະ ເບີນ ເທວາດາ ເນ່ ຊາລີອັ ອັນ.

ເຢຊູ ຕາແບີ ຕະ ຣານະ ອັນ ຕົ່ງ ແຄງ ຄາລີເລ

(ມັດທາຍ 4:12-17; ລູກາ 4:14-15)

¹⁴ແວັດ ເນົາ ໂກບ ໂຍຣັນ ໂຈະ ຕົ່ງ ກໍ່ອັ, ເຢຊູ ເປາະ ບໍ ແຄງ ຄາລີເລ ອາຕີ ບັຣນາຍ ອໍ ແຕ ເຍົາ ເຈົາຣາຊີ. ¹⁵ອັນ ອາຕີ ປາຍ: "ແຈ່ະ ອີ ແຕີອັ ເຈົ້າ ຕາໄງ ເຍົາ ເຈົາຣາຊີ ເອີອັ ດໍອັ ອີ ຕະ ຊິດ ຕົ່ງ ຣາງັຣ ກວາຍ. ອົງເຄາະ ເຍົາ ຕັຣ ຣາງັຣ ຕຍາ ອິດ ຣາງັຣ ຕາໄມ ກະ ຊາອໍາ ບັຣນາຍ ອໍ ແຕ ເຍົາ ເຈົາຣາຊີ."

ເຢຊູ ກູອັ ກວາຍ ຈໍອັ ອາກາ ປູນ ນະ ໂອນ ເປາະ ກະ ອັນ

(ມັດທາຍ 4:18-22; ລູກາ 5:1-11)

¹⁶ບັອງ ກາ ເຢຊູ ເປາະ ຕາມ ປັຣ ແດີອັ ທາເລ ຣາບັງ ຄາລີເລ, ອັນ ເຮີມ ບາຣ ນະ ແຊມອາຍ ຣາມັຣ ຊີໂມນ ກະ ອັນເດອາ. ໄລ່ ຕົງ ມ່ອງ ຕົ່ງ ແດີອັ ທາເລ ຣາບັງ ຍ່ອນ ໄລ່ ກ້ອຍ ລາ ກວາຍ ຈໍອັ ອາກາ. ¹⁷ເຢຊູ ອາຕີ ໄລ່ ປາຍ: "ເຍົາ ເປາະ ກະ ເກົາ. ເຈົ້າ ເກົາ ໂອນ ເຍົາ ແກີດ ກວາຍ ຈໍອັ ກວາຍ ນະ ເຍົາ ຈໍອັ ອາກາ ເຕ່." ¹⁸ໄລ່ ບາຣ ນະ ແຊມອາຍ ກ້ອຍ ຕັຣ ແຕີ ມ່ອງ, ເຈົ້າ ໄລ່ ເປາະ ກະ ອັນ. ¹⁹ເຢຊູ ຕາຍັຣ ເປາະ ບຍາອັ ແອັນ, ເຈົ້າ ອັນ ເຮີມ ບາຣ ນະ ແຊມອາຍ ຣາມັຣ ຢາໂກໂບ ກະ ໂຍຣັນ ກອນ ຣາເລົາ ເຊເບດາຍ. ໄລ່ ກ້ອຍ ແອີດ ພູງ ມ່ອງ ຕົ່ງ ຕົວະ. ²⁰ພໍ ກ້ອຍ ເຢຊູ ກູອັ ໄລ່ ບາຣ ນະ ແຊມອາຍ ກ້ອຍ. ເຈົ້າ ໄລ່ ບາຣ ນະ ຣາຕັຣ ແຕ ເຊເບດາຍ ອິມບໍ ໄລ່, ໂອນ ອັນ ແອີດ ຕົ່ງ ຕົວະ ກະ ກວາຍ ທູແທ. ເຈົ້າ ໄລ່ ບາຣ ນະ ກ້ອຍ ເປາະ ກະ ເຢຊູ.

¹⁴ 1:13 ເຍົາ ຊາຕານ ຊິດ ອິນແຍ່ະ ເຍົາ ຕາ ອໍ ການໍອັ.

ກວາຍ ກາ ເປັນ ເຍົາງ ຕາ ອໍ ຕຣວບ

(ລູກາ 4:31-37)

21 ເຢຊູ ກະ ມູ່ ກາ ຣຍານ ແຕ ອັນ ເປາະ ບໍ່ ເມືອງ ກາເປນາອູມ. ແຕ່ອໍ ຕາໄງ ຣາລູ່ ເຢຊູ ມູ່ດ ຕຶ່ງ ດຸງ ຊາງ ກວາຍ ອິດຊະຣາເອລ, ເຈ້ ອັນ ອາຣຍານ ກວາຍ ອົງກ້ອຍ. 22 ອິນແຍ່ະ ນະ ກວາຍ ກາ ໂຣ່ມ ອົງກ້ອຍ ຊ້ອງ ງິ່ດ ລາລີ່ ພໍກາ ໄລ່ ຊ້ອງ ປັຣນາຍ ອັນ ອາຕີ. ອັນ ອາຣຍານ ນະ ກວາຍ ເປັນ ອໍານາດ, ລາ ອິມພາ ແຕ ມູ່ ກາ ອາຕີ ຄານອດ ອາຣຍານ. 23 ຕຶ່ງ ດຸງ ຊາງ ກ້ອຍ ເປັນ ມານະ ກວາຍ ຣາເລົາ ກາ ເຍົາງ ຕາ ອໍ ຕຣວບ. ອັນ ແຮຣ ເຣ່ງ ລາລີ່ ປາຍ: 24 "ເຢຊູ ກວາຍ ວິລ ນາຊາເຣັດ ເອີຍ! ເຍົາ ແຕ່ອໍ ຕະ ອິນເຕົາ ບໍ່ ຮິ? ເຍົາ ແຕ່ອໍ ບໍ່ ໄນ່ ເຍົາ ອີ ອາປິດ ຮິ ບໍ່? ຮິ ດັງ ເຈ້ ປາຍ ເຍົາ ແຕ່ອໍ ແຕ ເຍົາງ ເຈົາຣາຊີ ກະ ເຍົາ ລາ ຕາ ເປັນ ໄລ່ຍຮ ອິນເຕົາ."

25 ເຢຊູ ກາແອັຣ ເຍົາງ ຕາ ອໍ ກ້ອຍ ປາຍ: "ອິນໂຈຍ ຕະ ແບອໍ! ໄມ່ ລ້ອຮ ແຕ່ ແຕ ຈະ ກວາຍ ໄນ່!"

26 ເຍົາງ ຕາ ອໍ ຕະ ໂອນ ກວາຍ ກ້ອຍ ດາແດັຣ ອິນແຍ່ະ ເຣ່ງ ກະ ອັນ ແຮຣ ເຣ່ງ ລາລີ່. ເຈ້ ອັນ ລ້ອຮ ແຕ ຈະ ກວາຍ ກ້ອຍ. 27 ອິນແຍ່ະ ນະ ກວາຍ ອົງກ້ອຍ ໄລ່ ຊ້ອງ ງິ່ດ ລາລີ່. ເຈ້ ໄລ່ ຣາໂຊ ມັນຕຸ ປາຍ: "ນານະ ອັນ ອາຕີ ປັຣນາຍ ຕາໄມ່? ອັນ ເປັນ ອໍານາດ ປິດ ລາລີ່; ແຕ່ອໍ ອັນ ກາແອັຣ ເຍົາງ ຕາ ອໍ, ເຈ້ ເຍົາງ ຕາ ອໍ ຊາງັດ ອັນ."

28 ນະກ້ອຍ ປັຣນາຍ ເນົາ ຕະ ອິນຕີ ແຕ ເຢຊູ ແກັດ ດ້ອຮ ເດິນ ເປາະ ກູ່ ວິລ ຕຶ່ງ ແຄງ ຄາລີເລ.

ເຢຊູ ຕະ ແບຣັຣ ຊາອິ້ຍ ນະ ກວາຍ ອາອິ້

(ມັດທາຍ 8:14-17; ລູກາ 4:38-41)

29 ພໍກາ ໄລ່ ລ້ອຮ ແຕ ດຸງ ຊາງ ກ້ອຍ, ຢາໂກໂບ ກະ ໂຢຣັນ ໄລ່ ເປາະ ກະ ເຢຊູ ບໍ່ ດຸງ ຊີໂມນ ກະ ອັນເດອາ. 30 ກູຢາກັນ ຊີໂມນ ບິ ຍ່ອນ ອັນ ອາອິ້ ກູເຕົາ ຈະ; ເຈ້ ໄລ່ ອາຕີ ໂອນ ເຢຊູ ດັງ ປາຍ ອາຢະ ອາໄນ່ ອາອິ້. 31 ເຢຊູ ເປາະ ບໍ່ ອາຢະ ກ້ອຍ, ເຈ້ ເຢຊູ ຢຸມ ອາຕີ ອາຢວຣ ອັນ; ພໍກາ ກ້ອຍ ເຈ້ ອັນ ແກັດ ແບຣັຣ. ເຈ້ ອັນ ອາລ້ອຮ ໂດຍ ແຕ່ອໍ ໂອນ ເຢຊູ ກະ ມູ່ ກາ ຣຍານ ແຕ ອັນ ຈາ.

32 ແວັດ ມານາງ ປັດ ຕາປີ ກ້ອຍ, ເນົາ ເຕົງ ບໍ່ ເຢຊູ ອິນແຍ່ະ ນະ ກວາຍ ກາ ຕີ ອາອິ້ ກະ ມັຣ ກາ ກວາຍ ເຍົາງ ຕາ ອໍ ຕຣວບ. 33 ກອນແຊມ ອິນແຍ່ະ ນະ ຕຶ່ງ ເມືອງ ກ້ອຍ ເປັນ ເປາະ ໂຣ່ມ ອິມແປຣ ງິ່ຮ ຕຶ່ງ ດຸງ ເຢຊູ ແອັດ. 34 ເຢຊູ ຕະ ໂອນ ແບຣັຣ ຊາອິ້ຍ ນະ ກູ່ ຣາມິຣ ກາ ໄລ່ ອາອິ້. ອັນ ຕຸ່ຍຮ ອາລ້ອຮ ເຍົາງ ຕາ ອໍ ແຕ ຈະ ກວາຍ ແຮີ, ອັນ ຕາ ໂອນ ເຍົາງ ຕາ ອໍ ຕະ ອິນຕີ ອິນເຕົາ, ຍ່ອນ ເຍົາງ ຕາ ອໍ ກ້ອຍ ຊາກັລ ອັນ.

ເຢຊູ ເປາະ ອາຕີ ຕຶ່ງ ແຄງ ຄາລີເລ

(ລູກາ 4:42-44)

35 ປຶ້ ຕາຣິບ ຕາໂງ ຕາໄມ່ ແຕ ການາງ, ເຢຊູ ລ້ອຮ ແຕ ດຸງ, ເຈ້ ອັນ ເປາະ ບໍ່ ອິນຕຸ ກາ ຕາ ເປັນ ກວາຍ ແອັດ, ກະ ອັນ ແອັດ ເກົາແຊອໍ ອົງກ້ອຍ. 36 ຊີໂມນ ກະ ເຢົາ ອັນ ໄລ່ ເປາະ ຈໍອໍ ເຢຊູ. 37 ພໍກາ ໄລ່ ຣາມິຣ ອັນ, ໄລ່ ອາຕີ ອັນ ປາຍ: "ອິນແຍ່ະ ກູ່ ນະ ກວາຍ ຈໍອໍ ອີ ຣາມິຣ ໄມ່."

38 ເຢຊູ ຕາແອີຍ ລັຣ ໄລ່ ກ້ອຍ ປາຍ: "ໂຮ

ອີງເຄາະ ເປາະ ບໍ່ ວິລ ການ໌ອ ອິມແປຣ ໄມ່ ແອັນ. ເກົາ ຍິອ ອີ ອາຕີ ກອນແຊມ ກ້ອຍ ແຮີ. ເກົາ ແຕ້ອ ບໍ່ ໄມ່ ລາ ຍ່ອນ ເກົາ ອີ ຕະ ຣານະ ໄມ່."

39ນະກ້ອຍ ເຢຊູ ເປາະ ອາຕີ ຕຶງ ມັຮ ກາ ດຸງ ຊາງ ຕຶງ ແຄງ ຄາລິເລ. ອັນ ຕູ່ຍຮ ເຢົາງ ຕາ ອໍ ແຕ ຈະ ກວາຍ ແຮີ.

ເຢຊູ ຕະ ແບຣັຮ ກວາຍ ອາອີ ຕູ່ດ

(ມັດທາຍ 8:1-4; ລູກາ 5:12-16)

40ເປັນ ມານະ ກວາຍ ຣາເລົາ ອາອີ ຕູ່ດ ແຕ້ອ ບໍ່ ເຢຊູ. ອັນ ກູ່ ຣາໂກລ ຍັຮ ເມົາງ ເຢຊູ, ກະ ອັນ ປາຍ: "ຄັນ ໄມ່ ຍິອ ອີ ຕະ ໂອນ ເກົາ ແກັດ ແບຣັຮ, ແຕ່ອ ໄມ່ ຕະ."

41ເຢຊູ ອາໂຍ່ະ ຕະ ກວາຍ ກ້ອຍ, ເຈ້ ອັນ ຊາປະ ອາຕີ ຕຶງ ກວາຍ ກ້ອຍ, ກະ ອັນ ປາຍ: "ເກົາ ຍິອ ອີ ໂອນ ໄມ່ ແກັດ ແບຣັຮ."

42ພໍກາ ກ້ອຍ ກວາຍ ຣາເລົາ ກາ ອາອີ ຕູ່ດ, ຈະ ອັນ ແກັດ ແບຣັຮ ອໍ ລັຮ ນະ ຕຍາ. 43ເຢຊູ ໂອນ ກວາຍ ກ້ອຍ ເປາະ, ກະ ອັນ ປາຕັບ ດໍອ ກວາຍ ກ້ອຍ ປາຍ: 44"ອິນໂຈຍ ອາຕີ ໂອນ ກວາຍ ອາແລ່ະ ດັງ ແຕ ຣານະ ໄມ່. ມາ ໄມ່ ເປາະ ອາປັຮ ຈະ ໄມ່ ໂອນ ກວາຍ ກາ ຊາງ ຣິດ ເຢົາງ ເຈົາຣາຊີ ເນ່. ກະ ໄມ່ ມ່ອບ ຊາງ ໂອນ ເຢົາງ ເຈົາຣາຊີ ມັຮ ຣາມິຮ ກາ ໂມເຊ ປາຕັບ ແຕ ອິມແປຣ ອາໂຣ່. ໄມ່ ລາ ອາປັຮ ໂອນ ກວາຍ ການ໌ອ ດັງ ໄມ່ ແບຣັຮ ເຈ້."

45ມາ ແວັດ ກວາຍ ກ້ອຍ ລ້ອຮ ແຕ ກ້ອຍ, ອັນ ເປາະ ຕະ ອິນຕີ ແຕ ຣານະ ເຢຊູ ຈ່ອຍ ອັນ. ເຈ້ ປັຮນາຍ ໄມ່ ດ້ອຮ ເດີນ. ຍ່ອນ ນະກ້ອຍ ຄັນ ເຢຊູ ຍິອ ອີ ມູ່ດ ຕຶງ ວິລ, ອີງເຄາະ ອັນ ມູ່ດ ຕວຍ ຕາ ເປັນ ໂອນ ເນົາ

ເຮີມ ຈະ ອັນ. ອັນ ແອັດ ບໍ່ ນໍ້ອ ວິລ ຕຶງ ອິນຕູ ຕາ ເປັນ ເນົາ ແອັດ. ມາ ອິນນ້ອງ ເປັນ ກວາຍ ແຕ ຊາອິຍ ອິນຕູ ແຕ້ອ ບໍ່ ອັນ.

ເຢຊູ ຕະ ແບຣັຮ ກວາຍ ແກັດ ລ່ອຍ

(ມັດທາຍ 9:1-8; ລູກາ 5:17-26)

2¹ແວັດ ບາຣ ໄປ ຕາໄງ ເຢຊູ ເຈົາ ລັຮ ບໍ່ ເມືອງ ກາເປນາອູມ. ພໍກາ ເນົາ ຊ້ອງ ຮານ ປາຍ ອັນ ເຈົາ ແຕ້ອ ບໍ່ ດຸງ ເຈ້. 2ກວາຍ ເປາະ ໂຣ່ມ ບໍ່ ດຸງ ອັນ ກຶ່ງ ລາລີ. ຕຶງ ງັຮ ຕຶງ ດຸງ ຕາ ເປັນ ອິນຕູ ອີ ມູ່ດ ນ້ອງ, ອິນແຍ່ະ ກູທັດ ເຈ້. ນະກ້ອຍ ເຢຊູ ອາຕີ ປັຮນາຍ ເຢົາງ ເຈົາຣາຊີ ໂອນ ໄລ່ ຊາງັດ. 3ເປັນ ຣາເລົາ ປູນ ນະ ກຣາງ ມານະ ກວາຍ ຣາເລົາ ແກັດ ລ່ອຍ, ເດັງ ອາຊວຍ ອັນ ບໍ່ ເຢຊູ. 4ມາ ພໍກາ ໄລ່ ເຮີມ ກຶ່ງ ລາລີ ກວາຍ ແອັດ ເນ່ດ ເຢຊູ, ເຈ້ ໄລ່ ຕາ ດັງ ຣານາ ແລ່ະ ອີ ມູ່ດ ບໍ່ ອັນ. ນະກ້ອຍ ໄລ່ ເປັຮ ຣານາ ຕໍາປວລ ດຸງ ຕາປຶ່ງ ເຢຊູ ແອັດ, ອີ ໂຍ່ລ ອາແຊງ ຈຸ່ງຈາງ ກວາຍ ລ່ອຍ ກ້ອຍ. 5ເຢຊູ ດັງ ໄລ່ ຊາອາ ກຣັກ ລາລີ, ນະກ້ອຍ ອັນ ອາຕີ ກວາຍ ລ່ອຍ ປາຍ: "ກອນ ເອີຍ! ໄລ່ຍຮ ໄມ່ ເກົາ ຕັຮ ເຈ້."

6ເປັນ ມັຮ ກວາຍ ກາ ອາຕີ ຄານອດ ຕາກູ ອີງກ້ອຍ ແຕ່. ໄລ່ ຄິດ ຕຶງ ຮາງັຮ ໄລ່ ປາຍ: 7"ນານະ ກວາຍ ໄມ່ ປາຍ ນະກ້ອຍ? ຕາ ເປັນ ກວາຍ ອາແລ່ະ ແຕ່ອ ຕັຮ ໄລ່ຍຮ ກວາຍ. ມານະ ເຢົາງ ເຈົາຣາຊີ ແຕ່ ແຕ່ອ ຕັຮ ໄລ່ຍຮ ກວາຍ. ອັນ ຍິອ ອີ ເປັນ ອໍານາດ ຣາລີ ກະ ເຢົາງ ເຈົາຣາຊີ ແຕ່, ເຈ້ ອັນ ຕະ ອິນຕີ ນະກ້ອຍ."

8ປັອງ ກ້ອຍ ແຕ່ ເຢຊູ ດັງ ໄລ່ ຄິດ ນະກ້ອຍ ຕຶງ ຮາງັຮ ໄລ່. ອັນ ອາເບັຮ ໄລ່ ປາຍ: "ນານະ

ແຕ ເຍົາ ຄື່ນ ນ່ະກ້ອຍ? 9 ປັຣນາຍ ອາແລ່ະ ກາ ເຍົາ ຊ້ອງ ອງນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: 'ໂລ່ຍຮ ໄມ່ ເກົາ ຕັຮ ເຈ້,' ແຕີລາ 'ໄມ່ ຢວຣ ຕາຍຶງ ເປາະ. ໄມ່ ເດີງ ອາເຈົາ ຈຸ່ງຈາງ ໄມ່.' 10 ມາ ຊານຸ່ ເກົາ ອີ ຕະ ໂອນ ກວາຍ ລ່ອຍ ໄນ່ ແກັດ ແບຣັຮ, ໂອນ ເຍົາ ດັງ ແຈງ ລາລີ່ ປາຍ ເກົາ ລາ ກອນ ເຍົາງ ແກັດ ກວາຍ ເບີນ ອຳນາດ ຕຶ່ງ ກູແຕອໂນ່. ເກົາ ແຕ່ອ ຕັຮ ໂລ່ຍຮ ກວາຍ." ແວັດ ກ້ອຍ ເຢຊູ ອາຕີ ໂອນ ກວາຍ ລ່ອຍ ປາຍ: 11 "ເກົາ ໂອນ ໄມ່ ຢວຣ ຕາຍຶງ; ໄມ່ ໂດລ ອິດ ຈຸ່ງຈາງ ໄມ່, ເຈ້ ໄມ່ ເຈົາ ລັຮ ບໍ ດຸງ."

12 ພໍກາ ກ້ອຍ ກວາຍ ລ່ອຍ ຢວຣ ຕາຍຶງ, ອັນ ອິດ ແຕ່ີ ຈຸ່ງຈາງ ອັນ, ເຈ້ ອັນ ລັອຮ ແຕ ກວາຍ ກຶ່ງ. ພໍກາ ມັຮ ກວາຍ ເຮີມ ຣານະ ກ້ອຍ, ໄລ່ ຊ້ອງ ຈຶ່ງ ລາລີ່, ກະ ໄລ່ ຍ່ອງ ເຍົາງ ເຈົາຣາຊີ. ໄລ່ ປາຍ: "ໄຮ ຕາ ເກີ້ຍ ເຮີມ ຣານະ ນ່ະໄນ່."

ເຢຊູ ກູອ໌ ເລວີ ເປາະ ກະ ອັນ

(ມັດທາຍ 9:9-13; ລູກາ 5:27-32)

13 ແວັດ ກ້ອຍ ເຢຊູ ເປາະ ລັຮ ຊາ ຕາມ ປີ່ຮ ແຕີອ໌ ທາເລ ຣາປັ່ງ ຄາລີເລ. ເບີນ ກວາຍ ກຶ່ງ ລາລີ່ ແຕ່ີອ໌ ບໍ ອັນ, ເຈ້ ອັນ ອາຕີ ໄລ່ ກ້ອຍ.

14 ພໍກາ ອັນ ເປາະ, ອັນ ເຮີມ ເລວີ ກອນ ຣາເລົາ ອາລະພາຍ ແອັດ ຕາກູ ຕະ ຣານະ ຕຶ່ງ ດຸງ ເນົາ ຕາໂຣມ ອິດ ປຣະ ປາຊີ. ເຢຊູ ປາຍ ກະ ເລວີ ນ່ະໄນ່: "ໂອນ ໄມ່ ເປາະ ອາລິ່ງ ເກົາ." ເຈ້ ເລວີ ຢວຣ ຕາຍຶງ ເປາະ ກະ ອັນ.

15 ພໍກາ ເຢຊູ ເປາະ ຈາ ໂດຍ ຕຶ່ງ ດຸງ ເລວີ, ເບີນ ກຶ່ງ ກວາຍ ແອັດ ອີງກ້ອຍ ກາ ດຸ

ຕາໂຣມ ອິດ ປຣະ ປາຊີ, ກະ ກວາຍ ການໍອ໌ ກາ ຕາ ເບີນ ປວາຍ ຄານອດ ແຮີ ຈາ ອາລິ່ງ ເຢຊູ ກະ ມູ່ ກາ ຣຍານ ແຕ ອັນ, ຍ່ອນ ໄລ່ ເປາະ ກະ ອັນ. 16 ເບີນ ກວາຍ ອາຕີ ຄານອດ ແຕ ຈຸ່ມ ພາຣີຊາຍ ເຮີມ ເຢຊູ ຈາ ໂດຍ ກະ ກວາຍ ຕາໂຣມ ອິດ ປຣະ ປາຊີ ກະ ກວາຍ ກາ ຕາ ເບີນ ເດີງ ຣິດ. ກວາຍ ອາຕີ ຄານອດ ອາເບີຮ ມູ່ ກາ ຣຍານ ແຕ ເຢຊູ ປາຍ: "ນານ່ະ ອັນ ກ້ອຍ ຈາ ກະ ກວາຍ ກາ ອິດ ປຣະ ປາຊີ ກະ ກວາຍ ໂລ່ຍຮ ການໍອ໌ ແຮີ?"

17 ພໍກາ ເຢຊູ ຊ້ອງ ໄລ່ ກ້ອຍ ປາຍ ນ່ະກ້ອຍ, ເຈ້ ອັນ ອາຕີ ໄລ່ ປາຍ: "ກວາຍ ບັນ ເຣ່ງ ອໍ ຕາ ເບີນ ເປາະ ແຊອ໌ ໂອນ ເນົາ ປົວ. ມາ ແອີງ ກວາຍ ອາອີ່ ຊ້ອງ ເປາະ ແຊອ໌ ໂອນ ເນົາ ປົວ. ເກົາ ແຕ່ີອ໌ ບໍ ໄນ່ ເກົາ ຕາ ເບີນ ກູອ໌ ກວາຍ ກາ ຕານໍອ໌ ອໍ. ມາ ເກົາ ກູອ໌ ກວາຍ ກາ ເບີນ ໂລ່ຍຮ."

ເຢຊູ ອາຕີ ແຕ ຣິດ ອິດ ຊັຣນາ

(ມັດທາຍ 9:14-17; ລູກາ 5:33-39)

18 ມັຮ ມູ່ ກາ ຣຍານ ແຕ ໂຢຣັນ ກະ ມັຮ ກວາຍ ພາຣີຊາຍ, ໄລ່ ດຸ ຣຸງຮ ຕາໄງ ດໍອ໌ ຕະ ຣິດ ອິດ ຊັຣນາ.^a ເບີນ ກວາຍ ແຕ່ີອ໌ ອາເບີຮ ເຢຊູ ປາຍ: "ມູ່ ກາ ຣຍານ ແຕ ໂຢຣັນ ກະ ມູ່ ກາ ຣຍານ ແຕ ພາຣີຊາຍ ໄລ່ ເດີງ ຣິດ ອິດ ຊັຣນາ. ນານ່ະ ມູ່ ກາ ຣຍານ ແຕ ໄມ່ ຕາ ເບີນ ຕະ ນ່ະ ໄລ່ ກ້ອຍ ແຕ່?"

19 ເຢຊູ ຕາແອີຍ ລັຮ ໄລ່ ປາຍ: "ບ້ອງ ກາ ປັຣລົວະ ແຈ່ະ ອີ ອິດ ລາກວຍ, ມັຮ ເຍົາ ກາ ແອັດ ກະ ອັນ ໄລ່ ຕາ ແຕ່ີອ໌ ອິດ ຊັຣນາ. 20 ມາ ພໍກາ ແຕ່ີອ໌ ຕາໄງ ປັຣລົວະ ກ້ອຍ ຕາ ເບີນ

^a 2:18 ໄລ່ ອິດ ຊັຣນາ ຍໍອ໌ ອີ ຄື່ນ ແຕ ຣານະ ເຍົາງ ເຈົາຣາຊີ.

ແອັດ ນ້ອງ ກະ ເຢົາ ອັນ, ຕາໄງ ກ້ອຍ ໄລ່ ອີ ອິດ ຊ້ຽນາ ເຕ່.¹

21"ຕາ ເບີນ ກວາຍ ອາແລ່ະ ອິດ ອາຣ໌ຮ ຕາໄມ ເຈ້ ທາບ ໂຈະ ອາຍ໌ອຮ ຕຍາ. ຄັນ ອາຣ໌ຮ ຕາໄມ ກ້ອຍ ຣາຣ໌ດ, ອັນ ອີ ຕະ ໂອນ ອາຍ໌ອຮ ກ້ອຍ ຣາແຮອ໌ ຕາວັຮ ອີງກວາ ຕຍາ ແອັນ. 22ກະ ຕາ ເບີນ ກວາຍ ອາແລ່ະ ອິດ ປ້ອງ ຕາໄມ ມາ ຕຣອງ ໂຈະ ຕຶ່ງ ຕູຍ ອີງກັຮ ຕຍາ. ຄັນ ເນົາ ຕະ ນະກ້ອຍ, ປ້ອງ ຕາໄມ ອັນ ອີ ຕະ ໂອນ ຕູຍ ອີງກັຮ ຕຍາ ແກັດ ປັຣອາອ໌. ອີງເຄາະ ອິດ ປ້ອງ ຕາໄມ ໂຈະ ຕຶ່ງ ຕູຍ ອີງກັຮ ຕາໄມ."²

ເຢຊູ ອາຕີ ແຕ ຣິດ ຕາໄງ ຣາລູ່

(ມັດທາຍ 12:1-8; ລູກາ 6:1-5)

23ຕຶ່ງ ຕາໄງ ຣາລູ່ ເຢຊູ ກະ ມູ່ ກາ ຣຍານ ແຕ ອັນ ຕາຍ໌ຮ ພາ ອິນຕີ ຕຶ່ງ ໄທຣ. ປ້ອງ ກາ ໄລ່ ຕາຍ໌ຮ ຕຶ່ງ ຣານາ ກ້ອຍ, ມູ່ ກາ ຣຍານ ແຕ ເຢຊູ ກິດ ອິດ ຣາກັງ ໂດຍ ອີງກຣິ ຈາ. 24ຈຸ່ມ ພາຣິຊາຍ ປາຍ ໂຈະ ເຢຊູ: "ນານະ ມູ່ ກາ ຣຍານ ແຕ ໄມ່ ຕາ ເບີນ ຊາງັດ ຄານອດ ກາ ຕາ ໂອນ ຕະ ຣານະ ຕຶ່ງ ຕາໄງ ຣາລູ່?"

25ເຢຊູ ຕາແອີຍ ໄລ່ ປາຍ: "ເຍົາ ຕາ ເກີຍ ອານ ບໍ ຣານະ ດາວິດ ກະ ຈຸ່ມ ອັນ ຕະ, ປ້ອງ ໄລ່ ມາເຍົາຍຮ ກະ ແອີ ໂດຍ? 26ປ້ອງ ກ້ອຍ ອາປີອາທາ ແກັດ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ. ດາວິດ ມູ່ດ ຕຶ່ງ ດຸງ ຊາງ ເຍົາງ ເຈົາຣາຊີ. ອັນ ຈາ ໂດຍ

ບຸຮ ກາ ກວາຍ ມ່ອບ ໂອນ ເຍົາງ ເຈົາຣາຊີ, ກະ ອັນ ໂອນ ຈຸ່ມ ອັນ ຈາ ເຕ່. ຕາປູ່ນ ຕາມ ຄານອດ ໄຮ ລາ ແອີງ ກວາຍ ຊາງ ຣິດ ຊ້ອງ ເຕ່ອ ຈາ ໂດຍ ບຸຮ ກ້ອຍ. ມາ ເຍົາງ ເຈົາຣາຊີ ຕາ ເບີນ ຕີ ອັນ."

27ເຢຊູ ອາຕີ ລັຮ ໄລ່ ປາຍ: "ເຍົາງ ເຈົາຣາຊີ ຕາ ເບີນ ແຕງ ຕາໄງ ຣາລູ່ ມາ ໂອນ ກວາຍ ຢານັບ ຕາໄງ ກ້ອຍ, ມາ ອັນ ແຕງ ຕາໄງ ຣາລູ່ ລາ ຍ໌ອ ອີ ຈ່ອຍ ກວາຍ. 28ນະກ້ອຍ ເຕ່ ກອນ ເຍົາງ ແກັດ ກວາຍ, ອັນ ອິນເຈົາ ຕາໄງ ຣາລູ່."

ມານະ ແກັດ ຣາກຸ ອາຕີ

(ມັດທາຍ 12:9-14; ລູກາ 6:6-11)

3 1ແວັດ ກ້ອຍ ເຢຊູ ມູ່ດ ລັຮ ຕຶ່ງ ດຸງ ຊາງ ຈຸ່ມ ອິດຊະຣາເອລ. ຕຶ່ງ ດຸງ ຊາງ ກ້ອຍ ເບີນ ມານະ ຣາເລົາ ຣາກຸ ອາຕີ. 2ມາ ເບີນ ກວາຍ ກາ ແອັດ ອີງກ້ອຍ ຈ່ອມ ເນ່ ເຢຊູ, ອັນ ອີ ຕະ ແປຣັຮ ກວາຍ ກ້ອຍ ຕຶ່ງ ຕາໄງ ຣາລູ່ ມາ ຕາ ເບີນ. ໄລ່ ຈ່ອ ຣານະ ໄລ່ຍຮ ແຕ ເຢຊູ ໂອນ ເຕ່ອ ໄລ່ ປ່ອງ ອັນ. 3ເຢຊູ ປາຍ ໂຈະ ກວາຍ ກາ ຣາກຸ ອາຕີ ກ້ອຍ: "ໄມ່ ຢວຣ ຕາຢັ່ງ ຍ໌ຮ ເມົາງ ກວາຍ ກຶ່ງ ໄມ່."

4ເຈ້ ເຢຊູ ອາເບືຮ ໄລ່ ປາຍ: "ຕຶ່ງ ຕາໄງ ຣາລູ່, ຄານອດ ໄຮ ໂອນ ຕະ ນານະ? ໄຮ ອີ ຕະ ອໍ ມາ ໄຮ ອີ ຕະ ຕາ ອໍ? ໄຮ ອີ ຈ່ອຍ ໂອນ ກວາຍ ອາມັງ, ມາ ໄຮ ອີ ກາຈິດ ກວາຍ?" ມາ ໄລ່ ແອັດ ຣາອຍາບ ຊ້ອງ.

1:20 ຕຶ່ງ ປັຣນາຍ ໄມ່, ເຢຊູ ຊາກໍາ ອັນ ລາ ນະ ອັນ ກາ ອີ ອິດ ລາກວຍ. ປ້ອງ ກາ ເຢຊູ ອິນນ້ອງ ແອັດ ກະ ມູ່ ກາ ຣຍານ ແຕ ອັນ, ໄລ່ ອິນນ້ອງ ຈາ. ມາ ພໍກາ ອັນ ຊ້ອຮ ບໍ ມັນລ້ອງ, ໄລ່ ອິດ ຊ້ຽນາ ເຕ່ ຍອນ ໄລ່ ຍ໌ອ ອີ ຄິດ ລັຮ ມັຮ ປັຣນາຍ ອັນ ອາຕີ ໄລ່. 2:22 ເຢຊູ ອາຕີ ປັຣນາຍ ໄມ່ ແຕ ອາຣ໌ຮ ກະ ຕູຍ ອີງກັຮ ປ້ອງ ລາ ອັນ ຊາກໍາ ຣິດ ຕຍາ ຕາ ເບີນ ຣາຕອຍ ກະ ປັຣນາຍ ຕາໄມ ອັນ ອາຕີ.

5 ເຢຊູ ກູລຽວ ເນ່ ບໍ່ ໄລ່, ກະ ອັນ ຊ້ອງ ອີງຄືນ. ອັນ ຊ້ອງ ຕຸ່ຮ ລາລີ້, ຍ່ອນ ຣາງື່ຮ ໄລ່ ຕາ ເບີນ ຊາງັດ. ເຢຊູ ອາຕີ ກວາຍ ກາ ຣາກຸ ອາຕີ ປາຍ: "ໄມ່ ອາລັອຮ ອາຕີ ໄມ່!" ພໍກາ ກວາຍ ກ້ອຍ ອາລັອຮ ອາຕີ ອັນ, ເຈີ້ ອາຕີ ອັນ ປຣາຍ ອໍ ລັຮ.

6 ຈຸ່ມ ພາຣີຊາຍ ລັອຮ ແຕ ດຸງ ໂຣມ ກ້ອຍ. ໄລ່ ເປາະ ຣາມິຮ ຈຸ່ມ ເຮໂຣດ, ເຈີ້ ໄລ່ ກ້ອຍ ຊັຮຣົງ ອີ ຕະ ນານະ ອີ ກາຈິດ ຕັຮ ເຢຊູ.

ກວາຍ ກຼິ່ງ ນະ ເປາະ ກະ ເຢຊູ

7-8 ເຢຊູ ເດີງ ມູ່ ກາ ຣຍານ ແຕ ອັນ ລັອຮ ເປາະ ອີມແປຣ ປີຮ ແຕີອ໌ ທາເລ ຣາປັງ ຄາລີເລ. ເບີນ ມັຮ ກອນແຊມ ກຼິ່ງ ນະ ແຕ ແຄງ ຄາລີເລ ກະ ແຄງ ຢູດາຍ ຣາປວາຍ ເນ່ ເຢຊູ. ເບີນ ກວາຍ ແຕີອ໌ ແຕ ເມືອງ ເຢຣູຊາເລັມ, ແຕ ກຣວາງ ອີດູມາຍ, ກະ ກຣວາງ ຍັຮ ອິນຕີຮ ຕາເລ່ ຈໍແດນ. ເບີນ ກວາຍ ແຕ ກຣວາງ ອີມແປຣ ເມືອງ ຕີເຣ ກະ ເມືອງ ຊີໂດນ ແຮີ. ໄລ່ ແຕີອ໌ ບໍ່ ເຢຊູ ຍ່ອນ ໄລ່ ຊ້ອງ ມັຮ ຣານະ ກາ ອັນ ຕະ. 9 ເຢຊູ ແປຣີ ມູ່ ກາ ຣຍານ ແຕ ອັນ ໂອນ ເປາະ ອິດ ຕົວະ ແກດ ແຕີອ໌ ຣັບ ອັນ ກະ ຕາ ໂອນ ກວາຍ ກຼິ່ງ ກ້ອຍ ຣາເນ່ດ ຈະ ອັນ. 10 ກວາຍ ຕີ້ ອາອີ້ ອີ ເນ່ດ ຊາປະ ຈະ ອັນ ຍ່ອນ ເຢຊູ ຕະ ໂອນ ແປຣັຮ ກຼິ່ງ ກວາຍ ກາ ຕີ້ ອາອີ້. 11 ພໍກາ ເຢືາງ ຕາ ອໍ ເຮີມ ເຢຊູ, ໄລ່ ແດີມ ຍັຮ ເມືາງ ເຢຊູ, ເຈີ້ ໄລ່ ປາຍ: "ໄມ່ ລາ ກອນ ເຢືາງ ເຈີ້ຣາຊີ."

12 ມາ ເຢຊູ ປາຕັບ ເຢືາງ ຕາ ອໍ ກ້ອຍ, ຕາ ໂອນ ໄລ່ ອາຕີ ໂອນ ກວາຍ ການໍອ໌ ດັງ ປາຍ ອັນ ລາ ກອນ ເຢືາງ ເຈີ້ຣາຊີ.

ເຢຊູ ຮຽຮ ອິດ ມັນຈິດ ລາ ບາຣ ນະ ໂອນ ຣຍານ ແຕ ອັນ

(ມັດທາຍ 10:1-4; ລູກາ 6:12-16)

13 ເຢຊູ ຊ້ອຮ ບໍ່ ກິຮ, ເຈີ້ ອັນ ກູອ໌ ອິດ ກວາຍ ກາ ອັນ ອີ ຮຽຮ ໂອນ ແຕີອ໌ ບໍ່ ອັນ. ເຈີ້ ໄລ່ ກ້ອຍ ແຕີອ໌ ບໍ່ ອັນ. 14 ອັນ ຮຽຮ ອິດ ມັນຈິດ ລາ ບາຣ ນະ, ກະ ອັນ ດໍອ໌ ໄລ່ ກ້ອຍ ລາ ກວາຍ ກາ ອັນ ປາຈຸ່ຮ ໂອນ ເປາະ ຕະ ຣານະ ອັນ. ເຢຊູ ອາຕີ ໄລ່ ປາຍ: "ເກົາ ຮຽຮ ອິດ ເຢົາ ໂອນ ແອີດ ອາລິ່ງ ເກົາ, ກະ ໂອນ ເຢົາ ເປາະ ອາຕີ ປັຣນາຍ ເຢືາງ ເຈີ້ຣາຊີ." 15 ອັນ ໂອນ ມູ່ ກ້ອຍ ເບີນ ອໍານາດ ຕູ່ຍຮ ອາລັອຮ ເຢືາງ ຕາ ອໍ ແຮີ. 16 ມັນຈິດ ລາ ບາຣ ນະ ກາ ເຢຊູ ຮຽຮ ເບີນ ຣາມິຮ ນະໄມ່: ຊີໂມນ ກາ ເຢຊູ ຈິຮ ຣາມິຮ ເປໂຕ, 17 ຢາໂກໂບ ກະ ໂຢຮັນ. ໂຢຮັນ ລາ ອາແອມ ຢາໂກໂບ. ໄລ່ ບາຣ ນະ ລາ ກອນ ເຊເບດາຍ. ເຢຊູ ຈິຮ ຣາມິຮ ຕາໄມ ໂອນ ໄລ່ ບາຣ ນະ ກ້ອຍ ລາ ໂບອະເນເຄ, ຕະ ອິນຕີ ລັຮ ລາ 'ກອນ ກຣິມ.' 18 ອັນ ກູອ໌ ອັນເດອາ, ພິລິບ, ບາຣໂທໂລມາຍ, ມັດທາຍ, ໂທມາ, ຢາໂກໂບ ກອນ ຣາເລົາ ອາລະພາຍ, ທາດາຍ, ຊີໂມນ ເຊໂລເຕ,^ຊ 19 ກະ ຢູດາ ອິດຊະກາຣີອິດ, ອັນ ກາ ຈີ ໂອນ ເນົາ ກາຈິດ ເຢຊູ.

ຊ 3:18 ເຊໂລເຕ ຕະ ອິນຕີ ລັຮ ລາ ກວາຍ ກາ ອາໂຢະ ລາລີ້ ດຸງ ກຣວາງ ເບີມ. ຊີໂມນ ອັນ ຕະ ຣານະ ໂອນ ຈຸ່ມ ກວາຍ ກາ ຍໍອ໌ ອີ ຊໍາເບີນ ລັຮ ກຣວາງ ອິດຊະຣາເອລ ແຕ ກຣວາງ ໂຣມ, ລາ ຣາມິຮ ເຊໂລເຕ.

ເຢຊູ ກະ ເບເອລເຊບູລ

(ມັດທາຍ 12:22-32;

ລູກາ 11:14-23; 12:10)

20 ແວ້ດ ກ້ອຍ ເຢຊູ ເຈົ້າ ລັ່ສ ບໍ່ ດຸງ. ເຈົ້າ ກຼີ້ງ ລາລີ້ ກວາຍ ຝາະ ໂຣມ ລັ່ສ ບໍ່ ເຢຊູ, ເຕົ້າ ກູທັດ ດຸງ. ເຢຊູ ກະ ມູ່ ກາ ຣຍນາ ແຕ ອັນ ຕາ ດັງ ເບີນ ຈາ ໂດຍ ນ້ອງ. 21 ພິກາ ອີມເປ໋ອ ກະ ອາແອມ ເຢຊູ ຊ້ອງ ແຕ ຣານະ ໄນ, ໄລ່ ຍໍອ ອີ ອາລັອສ ເຢຊູ ແຕ ກວາຍ ກຼີ້ງ ກ້ອຍ, ຍ່ອນ ໄລ່ ຊ້ອງ ເນົ້າ ຕະ ອິນຕີ ປາຍ: "ອີງກ້ອຍ ອັນ ແກ້ດ ກວາຍ ຢຸ່ສ."

22 ເບີນ ຈຸ່ມ ກວາຍ ອາຕີ ຄານອດ ແຊງ ແຕ ເມືອງ ເຢຣູຊາເລັມ. ໄລ່ ປາຍ: "ກວາຍ ໄນ່ ເຍີງ ເບເອລເຊບູລ ຕຣວບ ອັນ ເຈົ້າ ກະ ອັນ ແຕ່ອ ຕູ່ຍສ ອາລັອສ ເຍີງ ຕາ ອໍ ຍ່ອນ ເຍີງ ກາ ຊົດ ອິນແຍ່ະ ເຍີງ ຕາ ອໍ ໂອນ ອັນ ເບີນ ອຳນາດ ຕູ່ຍສ ອາລັອສ ເຍີງ ກ້ອຍ."

23 ເຈົ້າ ເຢຊູ ກູອ໋ ກວາຍ ອາຕີ ຄານອດ ໂອນ ແຕ້ອ ບໍ່ ອັນ. ອັນ ອາຕີ ໄລ່ ແຕ ບັຣນາຍ ຊາກຳ ປາຍ: "ເຍີງ ຊາຕານ ອີ ຕະ ຈຸ່ມ ອັນ ເບີນ ເບີນ ບໍ່? 24 ຄັນ ເບີນ ມວຍ ກຣວາງ ມາ ອີມແປອ໋ ແກ້ດ ຊາອິຍ ຈຸ່ມ ມານະ ຣາຕະ ໂຈະ ມານະ, ເຈົ້າ ກຣວາງ ກ້ອຍ ຕາ ເບີນ ແກ້ດ ນ້ອງ ກຣວາງ. 25 ຄັນ ກວາຍ ຕິ່ງ ດຸງຊູ ມາ ມານະ ຣາຕະ ໂຈະ ມານະ, ເຈົ້າ ດຸງ ກ້ອຍ ລາ ຕາ ເບີນ ແກ້ດ ນ້ອງ ດຸງ. 26 ຄັນ ເຍີງ ຊາຕານ ຣາຕະ ກະ ຈຸ່ມ ອັນ ເບີນ ກະ ຕະ ໂອນ ຈຸ່ມ ອັນ ຣາຕັສ ອິນແຍ່ະ, ຕາ ເບີນ ແກ້ດ ຈຸ່ມ ນ້ອງ. ແກ້ດ ບົດ ອິນແຍ່ະ.

27 "ຕາ ເບີນ ອາແລ່ະ ແຕ່ອ ມຸ່ດ ບິນ ຕິ່ງ ດຸງ ກວາຍ ບັນ ຣ່ອງ, ຄັນ ຕາ ເບີນ ຊັດ ດໍອ໋ ກວາຍ ກ້ອຍ ອິນໂຍ່ງ. ອີງເຄາະ ຊັດ ດໍອ໋ ກວາຍ ກ້ອຍ ເວີຍ ແຕ ແຕ່ອ ມຸ່ດ ບິນ ອີດ

ເກຣັງ ຕິ່ງ ດຸງ ອັນ.

28 "ເກົາ ອາຕີ ຕານ້ອງ ໂອນ ເຍົາ, ກູ່ ຣານະ ໄລ່ຍສ ກວາຍ ຕະ, ກະ ກູ່ ຣາມິສ ກວາຍ ດູ ພາມາດ, ແຕ່ອ ເຍີງ ເຈົ້າຣາຊີ ຕັສ ໄລ່ຍສ ກ້ອຍ. 29 ມາ ຄັນ ກວາຍ ອາແລ່ະ ມາ ພາມາດ ຣາເວີຍ ເຍີງ ເຈົ້າຣາຊີ, ເຍີງ ເຈົ້າຣາຊີ ຕາ ເບີນ ຕັສ ໄລ່ຍສ ກ້ອຍ. ກະ ອັນ ເບີນ ໄລ່ຍສ ເຕົ້າ ຊົດ ອິນແຍ່ະ ແດີຍ."

30 ເຢຊູ ອາຕີ ປາຍ ນະກ້ອຍ ລາ ຍ່ອນ ໄລ່ ກ້ອຍ ປາຍ: "ເບີນ ເຍີງ ຕາ ອໍ ຕຣວບ ອັນ."

ອີມເປ໋ອ ກະ ອາແອມ ເຢຊູ

(ມັດທາຍ 12:46-50; ລູກາ 8:19-21)

31 ເຈົ້າ ອີມເປ໋ອ ກະ ອາແອມ ເຢຊູ ໄລ່ ຕາຍິງ ຍັສ ນໍອ໋ ດຸງ. ໄລ່ ແປຣີ ກວາຍ ຝາະ ກູອ໋ ເຢຊູ. 32 ເບີນ ກວາຍ ກຼີ້ງ ລາລີ້ ຕາກູ ຣ່ອບ ເຢຊູ. ໄລ່ ກ້ອຍ ອາຕີ ປາຍ: "ອີມເປ໋ອ ກະ ອາແອມ ໄມ່ ແອິດ ຍັສ ນໍອ໋. ໄລ່ ຍໍອ ອີ ຣາມິສ ໄມ່."

33 ມາ ເຢຊູ ຕາແອີຍ ໄລ່ ປາຍ: "ເນົ້າ ແກ້ດ ອີມເປ໋ອ ເກົາ ກະ ອາແອມ ເກົາ?"

34 ເຈົ້າ ເຢຊູ ກູລຍານ ເນ່ ກວາຍ ກາ ຕາກູ ຣ່ອບ ອັນ. ເຢຊູ ອາຕີ ປາຍ: "ໄນ່ ລາ ອີມເປ໋ອ ກະ ອາແອມ ເກົາ. 35 ອາແລ່ະ ລາ ໂທຍ ກາ ຊາງັດ ກະ ຕະ ປວາຍ ບັຣນາຍ ເຍີງ ເຈົ້າຣາຊີ, ໄລ່ ກ້ອຍ ລາ ແຊມອາຍ ແຊມແອີຍ ກະ ອີມເປ໋ອ ເກົາ."

ບັຣນາຍ ຊາກຳ ແຕ ກວາຍ ຕຣິສ ກູບູອ໋

(ມັດທາຍ 13:1-9; ລູກາ 8:4-8)

4 1 ເຢຊູ ຕາແປິ ອາຕີ ກວາຍ ຕິ່ງ ອີມແປຣ ທາເລ ຣາບັງ ຄາລີເລ. ກຼີ້ງ ລາລີ້

ຍ 3:22 ເນົ້າ ດໍອ໋ ເຍີງ ກາ ຊົດ ເຍີງ ຕາ ອໍ ກ້ອຍ ລາ ຣາມິສ ເຍີງ ເບເອລເຊບູລ.

ກວາຍ ແຕ້ອ໌ ບໍ່ ອັນ. ເຢຊູ ຊ້ອນ ຕາກູ ຕຶ້ງ ຕົວະ, ແອິດ ແຈ່ຍ ບໍ່ສ ທາເລ. ເປັນ ຊາອີ້ຍ ນະ ກວາຍ ແອິດ ຊາງັດ ອິມແປຣ ບໍ່ສ ທາເລ ກ້ອຍ. ²ເຢຊູ ອາຕີ ໄລ່ ກ້ອຍ ຊາອີ້ຍ ປັນນາຍ ຊາກຳ. ອັນ ອາຕີ ປາຍ: ³"ໂອນ ເຍົາ ຊາງັດ ເວົ້າຍ, ເປັນ ມານະ ກວາຍ ເປາະ ຕຣິ້ຮ ກູປູອ໌. ⁴ພໍກາ ອັນ ຕຣິ້ຮ, ເປັນ ກູອງ ກາ ຊາແລ້ຮ ຕຶ້ງ ຣານາ, ເຈ້ ແຈມ ແຂງ ຕອດ ຈາ ກູອງ ກ້ອຍ. ⁵ເປັນ ກູອງ ກາ ຊາແລ້ຮ ຕຶ້ງ ກູແຕອ໌ ກາດາ, ປິ່ນ ກູແຕອ໌ ເປັນ ແອັງ ຕາຕາຣ. ເຈ້ ໄວ່ ລາລີ້ ກູອງ ກ້ອຍ ດັຮ, ຍ່ອນ ກູແຕອ໌ ຕາ ເປັນ ອິນຕຣູ່. ⁶ພໍກາ ມານາງ ຈັຮ ພວາອ໌ ເຣ່ງ ລາລີ້, ຊັຮນິຮ ກ້ອຍ ແກັດ ຣັອຮ, ຍ່ອນ ເຣ່ຮ ອັນ ຕາ ເປັນ ອິນຕຣູ່. ອັນ ຣັອຮ, ເຈ້ ກູຈິດ. ⁷ມາ ເປັນ ກູອງ ກາ ຊາແລ້ຮ ຕຶ້ງ ກູແຕອ໌ ກາ ເປັນ ເຣ່ຮ ຊັຮເລົາ. ພໍກາ ຊັຮເລົາ ກ້ອຍ ປິດ, ອັນ ຣີ່ ດໍອ໌ ຊັຮນິຮ ກາ ຕາແບັ ດັຮ ແຕ ກູອງ ກວາຍ ກ້ອຍ ຕຣິ້ຮ. ເຈ້ ກັ່ລ ຊັຮນິຮ ກ້ອຍ ຕາ ແກັດ ປາໄລ. ⁸ເປັນ ມັຮ ກູອງ ກາ ຊາແລ້ຮ ຕຶ້ງ ກູແຕອ໌ ອໍ; ກູອງ ກ້ອຍ ດັຮ ອໍ; ກັ່ລ ອັນ ແກັດ ປາໄລ ອໍ; ມວຍ ກູອງ, ອັນ ກາ ແກັດ ໄປ ຈິດ ກູອງ, ອັນ ກາ ແກັດ ຕາປັດ ຈິດ ກູອງ, ອັນ ກາ ແກັດ ມູ ຣ່ອຍ ກູອງ."

⁹ເຢຊູ ປາຍ: "ອາແລ່ຍ ກາ ເປັນ ກູຕູຣ, ໂອນ ອັນ ຊາງັດ ເປີມ."

ເຢຊູ ອາຕີ ແຕ ປັນນາຍ ຊາກຳ

(ມັດທາຍ 13:10-17; ລູກາ 8:9-10)

¹⁰ພໍກາ ເຢຊູ ແອິດ ມານະ ອັນ, ເຈ້ ມວຍ ຈິດ ລາ ບາຣ ນະ ກາ ຣຍານ ແຕ ອັນ, ກະ ມັຮ ກວາຍ ກາ ແອິດ ອິມແປຣ ອັນ, ໄລ່ ອາເບິຮ ແຕ ປັນນາຍ ຊາກຳ ກ້ອຍ. ¹¹ເຢຊູ ຕາແອັຍ

ໄລ່ ປາຍ: "ເຍົາງ ເຈົາຣາຊີ ໂອນ ເຍົາ ດັງ ແຈງ ເຈ້, ເຍົາງ ເຈົາຣາຊີ ຕະ ຊົດ ມັຮ ຣາງັຮ ກວາຍ. ມາ ກວາຍ ການໍອ໌ ເກົາ ອາຕີ ແຕ ປັນນາຍ ຊາກຳ ຊ້ອງ. ¹²ເກົາ ຕະ ນະໄນ່:

'ໂອນ ໄລ່ ເມ່ ເລືອຍງ, ມາ ໄລ່ ຕາ ເປັນ ເຮີມ;

ໄລ່ ຊາງັດ ເລືອຍງ, ມາ ໄລ່ ຕາ ເປັນ ຊາປຸ່ຮ.

ຄັນ ໄລ່ ເຮີມ ກະ ໄລ່ ຊາປຸ່ຮ, ເຈ້ ໄລ່ ເຈົາ ລັຮ ບໍ່ ເຍົາງ ເຈົາຣາຊີ, ເຈ້ ເຍົາງ ເຈົາຣາຊີ ຕັຮ ໄລ່ຍຮ ໂອນ ໄລ່."

ເຢຊູ ອາຕີ ລັຮ ປັນນາຍ ຊາກຳ ແຕ ກວາຍ ຕຣິ້ຮ ກູປູອ໌

(ມັດທາຍ 13:18-23; ລູກາ 8:11-15)

¹³ເຢຊູ ອາເບິຮ ໄລ່ ປາຍ: "ມູ່ ເຍົາ ຕາ ຢວາຮ ດັງ ປັນນາຍ ຊາກຳ ໄນ່ ບໍ່? ນາມະ ເຕອ໌ ເຍົາ ອີ ດັງ ປັນນາຍ ຊາກຳ ການໍອ໌? ¹⁴ກວາຍ ກາ ຕຣິ້ຮ ກູປູອ໌ ກ້ອຍ, ລາ ອັນ ກາ ຕຣິ້ຮ ປັນນາຍ ເຍົາງ ເຈົາຣາຊີ. ¹⁵ກູອງ ກາ ຊາແລ້ຮ ຕຶ້ງ ຣານາ, ລາ ກວາຍ ກາ ຊ້ອງ ປັນນາຍ ເຍົາງ ເຈົາຣາຊີ. ເຈ້ ເຍົາງ ຊາຕານ ເຮົາດ ອິດ ອິນແຍ່ຍ ປັນນາຍ ໄລ່ ຊ້ອງ. ¹⁶ກູອງ ກາ ຊາແລ້ຮ ອາແຂງ ຕຶ້ງ ກູແຕອ໌ ກາດາ ເປັນ ຕາຕາຣ ປິ່ນ ກູແຕອ໌, ລາ ນະ ມູ່ ກາ ຊ້ອງ ປັນນາຍ ເຍົາງ ເຈົາຣາຊີ, ເຈ້ ໄລ່ ຊ້ອງ ຣໍອ໌ ອິດ ດໍອ໌ ອິນແຍ່ຍ ຣາງັຮ. ¹⁷ພໍກາ ແຕ້ອ໌ ຕຸ່ຮ ກັດ ກະ ເນົາ ໄຄອ໌ ເຣ່ງ ຍ່ອນ ໄລ່ ຊາອໍາ ເຍົາງ ເຈົາຣາຊີ, ເຈ້ ໄລ່ ຕັຮ ແຕ້, ຍ່ອນ ໄລ່ ແອີ ເຣ່ຮ ອິນຕຣູ່ ກະ ຕາ ເຮົາບ ອິດ ດູ່ນ. ¹⁸ກູອງ ກາ ຊາແລ້ຮ ຕຶ້ງ ກູແຕອ໌ ເປັນ ຊັຮເລົາ, ລາ ນະ

ກວາຍ ກາ ຊ້ອງ ປັຽນາຍ ເຍົາງ ເຈົາຣາຊີ, 19ມາ ໄລ່ ອິນເນີມ ຄື່ດ ແຕ ຣາງັຽ ຕື່ງ ແດີຍ ໄນ່ ກະ ໄລ່ ຍໍອ໌ ອີ ຊຸ ອີ ເບີນ. ຣາບູລ໌ ໄລ່ ຄື່ດ ກູ່ ຣາມັຽ ມັຽ ກາ ໄລ່ ອີ ເບີນ. ເກຣັງ ກ້ອຍ ຣີ່ ດໍອ໌ ປັຽນາຍ ເຍົາງ ເຈົາຣາຊີ ກາ ໄລ່ ຊ້ອງ. ເຈົ້ ປັຽນາຍ ກ້ອຍ ຕາ ເບີນ ແກັດ ເກົາ ອິນເຕົາ. 20ກູອງ ກາ ຊາແລ້ຽ ຕື່ງ ກູແຕອ໌ ອໍ ກ້ອຍ, ລາ ນໍະ ໄລ່ ກາ ຊ້ອງ ປັຽນາຍ ເຍົາງ ເຈົາຣາຊີ ເຈົ້ ໄລ່ ຣັບ ອິດ ດໍອ໌, ເຈົ້ ອັນ ກາ ແກັດ ປາໄລ ໄປ ຈິດ, ອັນ ກາ ແກັດ ປາໄລ ຕາປັດ ຈິດ, ອັນ ກາ ແກັດ ປາໄລ ມູ ຣ່ອຍ."

ປັຽນາຍ ຊາກຳ ແຕ ຕາກຍາງ

(ລູກາ 8:6-18)

21ເຈົ້ ເຢຊູ ອາຕີ ປາຍ: "ຕາ ເບີນ ກວາຍ ອາແລ່ະ ຕາກັດ ຕາກຍາງ ເຈົ້ ກຣວາອ໌ ໂຈະ ກາເຣຍ ແຕີລາ ດໍອ໌ ປິ່ນ ກາເຈົ້ງ ປີ. ມາ ເນົາ ດໍອ໌ ຕື່ງ ໂຮ່ງ ຕາກຍາງ. 22ກູ່ ຣາມັຽ ກາ ກວາຍ ປາໂຕ່ະ ດໍອ໌, ເຈົ້ ປໍ ເມົາງ ແກັດ ອິມປັຽ ເຣີມ ອິນແຍ່ະ; ປັຽນາຍ ອິນເຕົາ ກາ ແກຣ່ະ, ເຈົ້ ປໍ ເມົາງ ເນົາ ອາລັອຽ ໂອນ ດັງ ອິນແຍ່ະ. 23ອາແລ່ະ ກາ ເບີນ ກູຕູຣ, ໂອນ ອັນ ຊາງັດ ເບີມ."

24ເຢຊູ ອາຕີ ໄລ່ ປາຍ: "ອີງເຄາະ ເຍົາ ຊາງັດ ໂອນ ອໍ ມັຽ ປັຽນາຍ ເຍົາ ຊ້ອງ. ມາແລ່ະ ຊາອິ່ຍ ເຍົາ ຍໍອ໌ ອີ ຊາງັດ ປັຽນາຍ ເຍົາງ ເຈົາຣາຊີ, ເຍົາງ ເຈົາຣາຊີ ໂອນ ເຍົາ ດັງ ລັຽ ມາຣ ກ້ອຍ ເຕ່. ກະ ອັນ ໂອນ ຊາອິ່ຍ ກາເລີຍ ແຕ ຕຍາ ແອັນ. 25ກວາຍ ອາແລ່ະ ກາ ເບີນ ເຈົ້, ແຮງ ເກົາ ໂອນ ກວາຍ ກ້ອຍ ເບີນ ຊາອິ່ຍ ລາລີ່ ແອັນ, ມາ ກວາຍ ກາ ຕາ ເບີນ ເບີນ, ແຮງ ເກົາ ອິດ ລັຽ ອິນແຍ່ະ ແຕ ອັນ."

ປັຽນາຍ ຊາກຳ ແຕ ກູບູອ໌ ດັຽ

(ມັດທາຍ 13:31-32, 34; ລູກາ 13:18-19)

26ເຢຊູ ອາຕີ ແອັນ ປາຍ: "ເຍົາງ ເຈົາຣາຊີ ຕະ ຊິດ ຕື່ງ ຣາງັຽ ກວາຍ ລາ ນໍະ ຣາເລົາ ກາ ຕຣີຽ ກູບູອ໌ ຕື່ງ ກູແຕອ໌. 27ຣາເລົາ ກ້ອຍ ຊາເດົາ ອັນ ປີ, ຕາໂງ ອັນ ຕາແມີ. ເຈົ້ ກູບູອ໌ ກ້ອຍ ດັຽ ແກັດ ປິດ ອາຊ້ອຽ, ມາ ອັນ ຕາ ເບີນ ດັງ ນານໍະ ກູບູອ໌ ແກັດ ນໍະກ້ອຍ. 28ຍ່ອນ ກູແຕອ໌ ອາເມົາ ໂອນ ກູບູອ໌ ດັຽ ອາຊ້ອຽ ອໍ, ເຈົ້ ແກັດ ກັລ ອິນຍ່ອມ. ກັລ ອິນຍ່ອມ ປາດ້ອຽ ອາລັອຽ ແກັດ ເວົາງ. ເຈົ້ ກັລ ກ້ອຍ ແກັດ ຣາກັງ ກະ ເບີນ ກູອງ ຈອງ ອໍ. 29ພໍກາ ຊັຽນິຽ ຈິນ, ເຈົ້ ກວາຍ ກ້ອຍ ໂອນ ກວາຍ ທູແທ ຣີ່ ແຕ່, ຍ່ອນ ແຕ່ອ໌ ປາເນນ ຣີ່ ເຈົ້."

30ເຢຊູ ປາຍ: "ເຍົາງ ເຈົາຣາຊີ ຕະ ຊິດ ຕື່ງ ຣາງັຽ ກວາຍ ລາ ນໍະ ອິນເຕົາ? ນານໍະ ໄຮ ອີ ຊາກຳ ໂອນ ເນົາ ດັງ ແຕ ເຍົາງ ເຈົາຣາຊີ ຕະ ຊິດ ຕື່ງ ຣາງັຽ ກວາຍ? 31ເຍົາງ ເຈົາຣາຊີ ຕະ ຊິດ ລາ ນໍະ ມູ ກູອງ ປາກາດ ເນົາ ຕຣີຽ ຕື່ງ ກູແຕອ໌. ກູອງ ກ້ອຍ ລາ ແກດ ກາເລີຍ ແຕ ກູອງ ການໍອ໌ ຕື່ງ ກຣວາງ ກູແຕອ໌ ໄນ່. 32ພໍກາ ຕຣີຽ ຕື່ງ ກູແຕອ໌, ເຈົ້ ອັນ ດັຽ ອາຊ້ອຽ ປິດ ກາເລີຍ ບັດ ການໍອ໌, ກະ ອັນ ໄບອ໌ ແກັດ ອີງເກົາອ໌ ເຈົ້ ປົວ ແກັດ ອາແບງ ປິດ; ເຕ່ອ໌ ແຈມ ຕະ ຊິຽ ຕື່ງ ອາແບງ ກ້ອຍ."

33ເຢຊູ ອາຕີ ປັຽນາຍ ເຍົາງ ເຈົາຣາຊີ ໂອນ ກວາຍ ແຕ ປັຽນາຍ ຊາກຳ; ມາຣ ແລ່ະ ໄລ່ ເຕ່ອ໌ ຊາປູຽ, ອັນ ອາຕີ ມາຣ ກ້ອຍ. 34ເຢຊູ ອາຕີ ໂຈະ ກວາຍ ກື່ງ ແອີງ ປັຽນາຍ ຊາກຳ ຊ້ອງ, ແຕ ບ້ອງ ກາ ອັນ ແອີດ ກະ ມູ່ ກາ ຣຍານ ແຕ ອັນ, ອັນ ຕະ ອິນຕີ ລັຽ ປັຽນາຍ ຊາກຳ ໂອນ ໄລ່ ດັງ ອິນແຍ່ະ ກູ່ ຣາມັຽ.

ເຢຊູ ກາແອັຣ ກູຢາລ

(ມັດທາຍ 8:23-27; ລູກາ 8:22-25)

35ແຕ່ືອ ມານາງ ຕາບີ ຕາໂງ ກ້ອຍ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ໄຮ ໄກ່ອ ຍັຮ ອິນຕີ້ຮ ທາເລ ຣາປັງ ແອັນ."

36ເຈີ້ ໄລ່ ລັອຮ ແຕ ກວາຍ ກຼິງ ຊັອຮ ຕື່ງ ຕົວະ ກາ ເຢຊູ ແອີດ ເຈີ້. ໄລ່ ເດີງ ເຢຊູ ເປາະ. ກະ ເບີນ ຕົວະ ການໍອ ແຮີ ເປາະ ມູ ເປຣິຮ. 37ແວັດ ກ້ອຍ ແກີດ ກູຢາລ ຣາປູ່ອ ເຣ່ງ ອາຊັອຮ ຕະ ໂອນ ແດີອ ປ່ອງ ກັຣຊາຍ ອາມູ່ດ ຕື່ງ ຕົວະ. ຕົວະ ໄລ່ ແຈ່ະ ອີ ລັອງ. 38ເຢຊູ ອິນນ້ອງ ບີ ຕາໂກລ ຣາໂນລ ແອີດ ຍັຮ ເຕຣີາຍ ຕົວະ. ມູ່ ກາ ຣຍານ ແຕ ເຢຊູ ແຕ່ືອ ອາໄມ່ຮ ອັນ. ເຈີ້ ໄລ່ ປາຍ: "ອາຈານ ເອີຍ! ໄມ່ ຕາ ເບີນ ຣາບູລ ບໍ, ໄຮ ແຈ່ະ ອີ ກູຈິດ ເອີຍ?"

39ເຢຊູ ຢວຣ ຕາຍິ່ງ ກາແອັຣ ກູຢາລ, ກະ ອັນ ອາຕີ ແດີອ ປາຍ: "ແອີດ ອໍ! ໄມ່ ອິນໂຈຍ ປ່ອງ ນ້ອງ." ເຈີ້ ກູຢາລ ຕາງິດ ກະ ແດີອ ຕາ ເບີນ ຣາໄມ່ ນ້ອງ.

40ເຈີ້ ເຢຊູ ອາເບີຮ ມູ່ ກາ ຣຍານ ແຕ ອັນ ປາຍ: "ນານະ ເຍົາ ອີງກ້ອຮ? ເຍົາ ຕາ ຢວາຮ ຊາອໍາ ບໍ?"

41ມາ ໄລ່ ຊັອງ ອີງກ້ອຮ ລາລີ້. ມານະ ອາເບີຮ ມານະ ປາຍ: "ກວາຍ ໄມ່ ລາ ເນົາ? ນານະ ແຕ ກູຢາລ ກະ ແດີອ ລາ ຊາງັດ ອັນ."

**ເຢຊູ ຕະ ແບຣັຮ ຣາເລົາ
ກາ ເຍົາງ ຕາ ອໍ ຕຣວບ**

(ມັດທາຍ 8:28-34; ລູກາ 8:26-39)

5 1ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ໄລ່ ເປາະ ແຕ່ືອ ປີ້ຮ ອິນຕີ້ຮ

ທາເລ ຣາປັງ ຄາລີເລ ຕື່ງ ແຄດ ເຄຣາຊາ. 2ພໍກາ ເຢຊູ ແຊງ ແຕ ຕົວະ ກ້ອຍ, ເບີນ ຣາເລົາ ມານະ ກາ ເຍົາງ ຕາ ອໍ ຕຣວບ; ອັນ ລັອຮ ແຕ ປັງ ກູມຸ່ຍ ອີ ແຕ່ືອ ບໍ ເຢຊູ. 3ຣາເລົາ ໄມ່ ອັນ ແອີດ ຕື່ງ ປັງ ກູມຸ່ຍ. ຕາ ເບີນ ອາແລ່ະ ເຕ່ອ ຊັດ ດໍອ ອັນ. ເນົາ ອີດ ອິນໄຊ ໄຊ ຊັດ ດໍອ ອັນ ລາ ຕາ ເບີນ ແອີດ. 4ເນົາ ເກີ້ຍ ຊັດ ອິນໄຊ ໄຊ ຕື່ງ ອາເຍົງ ອາຕີ ອັນ. ຊາອິ້ຍ ຕໍ ເຈີ້ ມາ ອັນ ກູເນົາອ ອິນໄຊ ໄຊ ຕາອັອຮ ກະ ຕາອ ຕື່ງ ອາເຍົງ ອັນ, ຕາແກ້ຮ ອິນແຍ່ະ ກູ່ ຕໍ່. ຍ່ອນ ອັນ ເຣ່ງ ລາລີ້ ຕາ ເບີນ ອາແລ່ະ ເຕ່ອ ກູຣຍາອ ດໍອ ອັນ. 5ກາ ຕາໂງ ກາ ຊາເດົາ ອັນ ຕັນຕຽວ ແອີດ ຕື່ງ ປັງ ກູມຸ່ຍ ກະ ຕື່ງ ກິຮ. ເຈີ້ ອັນ ແຮຣ ກະ ອີດ ຕາເມົາ ໂຊດ ຈະ ອັນ ເບີນ. 6ພໍກາ ອັນ ເຮີມ ເຢຊູ ແຕ ເຍົາງ ອັນ ຕາລຸ່ຮ ມູ່ດ ບໍ ເຢຊູ ກະ ອັນ ຄຣາບ ຍັຮ ເມົາງ ເຢຊູ. 7ເຈີ້ ອັນ ແຮຣ ອິນແຍ່ະ ເຣ່ງ ປາຍ: "ເຢຊູ ກອນ ເຍົາງ ເຈົາຣາຊີ ກາ ຊິດ ກາເລີຍ ອິນແຍ່ະ ແຕ ການໍອ ເອີຍ, ອິນເຕົາ ໄມ່ ອີ ເບີນ ແຕ ເກົາ? ເກົາ ແຊອ ໂອນ ໄມ່ ລັບ ກະ ເຍົາງ ເຈົາຣາຊີ ປາຍ ໄມ່ ຕາ ເບີນ ຕະ ຕຸ່ຮ ເກົາ."

8ອັນ ປາຍ ນະໄນ່ ຍ່ອນ ອັນ ຊັອງ ເຢຊູ ອາຕີ ປາຍ: "ເຍົາງ ຕາ ອໍ ເອີຍ! ໄມ່ ລັອຮ ເດິຮ ແຕ ຈະ ກວາຍ ໄມ່."

9ເຢຊູ ອາເບີຮ ອັນ ປາຍ: "ນານະ ຣາມິ້ຮ ໄມ່?"

ອັນ ຕາແອີຍ ປາຍ: "ຣາມິ້ຮ ເກົາ ລາ ກອງທັບ, ຍ່ອນ ຕື່ງ ຈະ ເກົາ ເບີນ ເຍົາງ ຕາ ອໍ ກຼິງ ລາລີ້."

10ອັນ ແຊອ ເລືອຍງ ແຕ ເຢຊູ ຕາ ໂອນ ຕູ່ຍຮ ອາລັອຮ ໄລ່ ແຕ ກຣວາງ ກ້ອຍ. 11ແຈ່ະ ກ້ອຍ ເບີນ ຈຸມ ອາລີ້ອ ຊາອິ້ຍ ລາລີ້ ແອີດ ຈໍອ

ຈາ ຕາມ ຊາເຮັງ ກົຮ ກ້ອຍ. 12ມັຮ ກາ ເຍົາງ ຕາ ອໍ ກູກຸຮ ແຊອ ແຕ ເຢຊູ ປາຍ: "ໂອນ ຮິ ມູ່ດ ແອິດ ຕຶງ ຈຸ່ມ ອາລີ້ອ ກ້ອຍ."

13ເຢຊູ ໂອນ ໄລ່ ມູ່ດ. ເຈ້ ເຍົາງ ຕາ ອໍ ລັອຮ ແຕ ກວາຍ ກ້ອຍ, ໄລ່ ມູ່ດ ຕຶງ ຈຸ່ມ ອາລີ້ອ ແອັນ. ເຈ້ ອາລີ້ອ ບາຣ ບັນ ລໍາ ກ້ອຍ, ຕາລຸ່ຮ ອາແຊງ ແຕ ຊາເຮັງ ກົຮ ຕາຣວາລ ອາປ້ອງ ບໍ ແຕ້ອ ທາເລ ຣາປັງ, ເຈ້ ກູຈິດ ອິນແຍ່ະ.

14ກວາຍ ກາ ກຍາອ ອາລີ້ອ ຕາລຸ່ຮ ເປາະ ອາຕິ ຣາມິ້ຮ ກາ ໄລ່ ເຮິມ ໂອນ ກວາຍ ຕຶງ ເມືອງ ກະ ກວາຍ ຍັຮ ນໍ້ອ ເມືອງ ໂອນ ເນົາ ດັງ. ນະກ້ອຍ ມັຮ ກາ ກອນແຊມ ເປາະ ຊາລີ້ອ ຣານະ ອິນເຕົາ ກາ ແກິດ. 15ພໍກາ ໄລ່ ແຕ້ອ ບໍ ເຢຊູ ໄລ່ ເຮິມ ກວາຍ ກາ ແຕ ອິນໂຍ່ງ ເບິນ ເຍົາງ ຕາ ອໍ ກຶງ ລາລີ້ ຕຣວບ; ອັນ ໂຈະ ເກຣັງ ກະ ອັນ ຕາກູ ແອິດ ອໍ. ອັນ ຕາ ເບິນ ຢຸ່ຮ ນໍ້ອງ. ເຈ້ ກວາຍ ກຶງ ກ້ອຍ ໄລ່ ແກິດ ອົງກ້ອຮ. 16ກວາຍ ກາ ເຮິມ ຣານະ ກາ ແກິດ ກະ ກວາຍ ກາ ເຍົາງ ຕາ ອໍ ຕຣວບ ກະ ຈຸ່ມ ອາລີ້ອ ກ້ອຍ, ໄລ່ ຕະ ອິນຕິ ຣານະ ກ້ອຍ ໂອນ ກວາຍ ການໍ້ອ ດັງ.

17ນະກ້ອຍ ໄລ່ ແຊອ ໂອນ ເຢຊູ ລັອຮ ແຕ ເມືອງ ໄລ່. 18ພໍກາ ເຢຊູ ຊ້ອຮ ລັຮ ຕຶງ ຕົວະ, ກວາຍ ກາ ເຍົາງ ຕາ ອໍ ຕຣວບ ແຊອ ເປາະ ກະ ອັນ ແຕ່. 19ເຢຊູ ຕາ ໂອນ ອັນ ເປາະ ອາລິ້ງ, ເຈ້ ອັນ ປາຍ: "ໄມ່ ເຈົາ ບໍ ດຸງ ໄມ່, ເປາະ ຣາມິຮ ແຊມອາຍ ໄມ່. ເຈ້ ໄມ່ ຕະ ອິນຕິ ຣານະ ປິດ ກາ ເຍົາງ ເຈົາຣາຊິ ຈ່ອຍ ໄມ່ ຍ່ອນ ອັນ ອາໂຍ່ະ ຕະ ໄມ່."

20ເຈ້ ຣາເລົາ ກ້ອຍ ອັນ ເປາະ ອາຕິ ແຕ ຣານະ ເຢຊູ ຈ່ອຍ ອັນ ບໍ ເມືອງ ເດກາໂປລີ. ກະ ກວາຍ ກາ ຊ້ອງ ກ້ອຍ ແກິດ ຈຶ່ດ ລາລີ້.

**ກັຮແນນ ກາ ກູຈິດ ເຈ້
ກະ ມັນແຊມ ກາ ຊາຣີ້**

(ມັດທາຍ 9:18-26; ລູກາ 8:40-56)

21ເຢຊູ ຈິ້ຮ ຕົວະ ໄກອໍ ອິນຕິ້ຮ ທາເລ ຣາປັງ. ພໍກາ ແຕ້ອ ປີ້ຮ ເບິນ ກວາຍ ກຶງ ລາລີ້ ແຕ້ອ ໂຣ່ມ ຈວບ ຈະ ອັນ. 22ເບິນ ມານະ ກວາຍ ຣາເລົາ ຣາມິ້ຮ ຢາອິໂຣ ກາ ຕາລາ ມວຍ ດຸງ ຊາງ ກວາຍ ອິດຊະຣາເອລ ຕຶງ ກຣວາງ ກ້ອຍ. ພໍກາ ອັນ ເຮິມ ເຢຊູ, ອັນ ຄຣາບ ອາແຊງ ແຈ່ະ ອາເຍົງ ເຢຊູ. 23ອັນ ແຊອ ກູກຸຮ ກູກວຍ ໂອນ ເຢຊູ ຈ່ອຍ, ເຈ້ ອັນ ປາຍ: "ກອນ ມັນແຊມ ເກົາ ອາອີ ຮັບ ລາລີ້. ແຊອ ໄມ່ ເປາະ ຊາປະ ອາຕິ ໂຈະ ກອນ ເກົາ ແຮິ ໂອນ ອັນ ແບຣັຮ ອາມົງ ອໍ."

24ເຢຊູ ເປາະ ກະ ຢາອິໂຣ. ກວາຍ ກຶງ ລາລີ້ ເປາະ ອາລິ້ງ ເຢຊູ ເຕົາ ກູທັດ ຣາເນ່ດ ຈະ ເຢຊູ.

25ຕຶງ ມັຮ ກາ ກວາຍ ກ້ອຍ ເບິນ ມັນແຊມ ມານະ ອັນ ອາອີ ແກິດ ຮິ ອິນແຍ່ະ ມັນຈິດ ລາ ບາຣ ກູມໍ ເຈ້. 26ອັນ ເປາະ ຈໍອ ມໍ ປົວ. ປິດ ອິນແຍ່ະ ປຣະ ແຍງ ໂອນ ມໍ ກ້ອຍ, ມາ ອັນ ຕາ ເບິນ ປຣາຍ. ແຮງ ອັນ ແກິດ ອົງກວາ ຕຍາ ແອັນ. 27ພໍກາ ອັນ ຊ້ອງ ຣານ ເນົາ ປາຍ ແຕ ເຢຊູ, ເຈ້ ອັນ ຕາຍັຮ ອາມູ່ດ ອິນຕູ່ນ ກັຮອງ ເຢຊູ ມັນຕຸ ກະ ກວາຍ ກຶງ. ອັນ ຊາປະ ອາຍ້ອຮ ເຢຊູ. 28ອັນ ຄິ່ດ ຕຶງ ຣາຈຶ້ຮ ປາຍ: "ຄັນ ເກົາ ຊາປະ ອາຍ້ອຮ ອັນ, ອາຣັງ ເກົາ ອິ ແບຣັຮ ແຕ່."

29ພໍກາ ອັນ ຊາປະ ອາຍ້ອຮ ເຢຊູ, ອາອີ ລັອຮ ອາຮາມ ກ້ອຍ ແກິດ ແບຣັຮ ແຕ່. ອັນ ດັງ ຕຶງ ຈະ ອັນ ແບຣັຮ ເຈ້. 30ເຈ້ ເຢຊູ ດັງ ອໍານາດ ລັອຮ ແຕ ຈະ ອັນ, ເຈ້ ອັນ ກູເລົານ

ເນ່ ບໍ່ ກວາຍ ກຼີ່ງ ກ້ອຍ, ກະ ອັນ ອາເບີຣ ປາຍ:
"ເນົ່າ ກາ ຊາປະ ອາຍ໌ອຣ ເກົາ?"

31 ມູ່ ກາ ຣຍານ ແຕ ອັນ ຕາແອີຍ ປາຍ:
"ໄມ່ ເຮີມ ເຈົ້ ກວາຍ ກຼີ່ງ ລາລີ້ ແອີດ ຣາເນ່ດ
ຈະ ໄມ່. ນານະ ໄມ່ ອິນນ້ອງ ອາເບີຣ ຮິ ປາຍ:
'ເນົ່າ ຊາປະ ອາຍ໌ອຣ ເກົາ?'"

32 ມາ ເຢຊູ ອິນເນີມ ກູລຍານ ເນ່ ຣ່ອບ
ອິນແຍ່ະ ກວາຍ ອົງກ້ອຍ, ອັນ ອີ ຊາລີອ໌
ເນົ່າ ກາ ຊາປະ ອັນ. 33 ມັນແຊມ ກ້ອຍ ຊ້ອງ
ອົງກ້ອຣ ກາໄກ່ຣ ລາລີ້, ຍ່ອນ ອັນ ດັງ ອິນເຕົາ
ກາ ແກັດ ກະ ອັນ. ມັນແຊມ ກ້ອຍ ກູ່ ອາໂກລ
ອາແຊງ ຊໍາປັຣ ເຢຊູ ເຈົ້ ອັນ ອາຕີ ຕານ້ອງ
ໂອນ ເຢຊູ ຊາງັດ. 34 ເຢຊູ ອາຕີ ອັນ ປາຍ:
"ອາມ໌ອ໌ ເອີຍ! ຍ່ອນ ໄມ່ ຊາອໍາ, ອາອີ້ ໄມ່
ແກັດ ແບຣັຣ ເຈົ້. ໂອນ ໄມ່ ເຈົາ ອຽນ ອໍ; ໄມ່
ຕາ ເບີນ ຕຸ່ຣ ນ້ອງ."

35 ບ້ອງ ກາ ເຢຊູ ອິນນ້ອງ ແອີດ ຕະ ອິນຕີ
ກ້ອຍ, ເບີນ ກວາຍ ແຕ້ອ໌ ແຕ ດຸງ ຢາອີໂຣ
ປາຍ ໂຈະ ຢາອີໂຣ ນະໄນ່: "ກອນ ມັນແຊມ
ໄມ່ ກູຈິດ ເຈົ້. ໄມ່ ອິນໂຈຍ ປາຕຸ່ຣ ອາຈານ
ນ້ອງ."

36 ເຢຊູ ຕາ ເບີນ ຣາບູລ ອິນເຕົາ ແຕ
ປັຣນາຍ ໄລ່ ຕະ ອິນຕີ. ເຢຊູ ອາຕີ ຢາອີໂຣ
ປາຍ: "ອິນໂຈຍ ອົງກ້ອຣ. ໄມ່ ຊາອໍາ ຊ້ອງ."

37 ເຢຊູ ໂອນ ແອັງ ເປໂຕ, ຢາໂກໂບ, ກະ
ໂຍຣັນ ອາແອມ ຢາໂກໂບ ເປາະ ກະ ອັນ.
ກວາຍ ການ໌ອ໌ ອັນ ຕາ ເບີນ ໂອນ ເປາະ
ອາລິ່ງ ອັນ. 38 ພໍກາ ໄລ່ ແຕ້ອ໌ ບໍ່ ດຸງ ຢາອີໂຣ,
ເຢຊູ ເຮີມ ກວາຍ ກຼີ່ງ ເຍີາມ ກູມຸ່ຍ ເຣ່ງ ລາລີ້.
39 ເຢຊູ ມູ່ດ ຕື່ງ ດຸງ. ເຈົ້ ອັນ ຕາແບີບ ປາຍ:
"ອິນເຕົາ ເຍົາ ຕະ ອິກກະທິກ, ກະ ເຍົາ ເຍີາມ
ຕະ ອິນເຕົາ? ກັຣແນນ ມັນແຊມ ໄນ່ ອັນ ຕາ

ເບີນ ກູຈິດ; ອັນ ບິ ຊ້ອງ."

40 ອິນແຍ່ະ ນະ ກວາຍ ກາ ແອັດ ອົງກ້ອຍ
ກັຣຈັງ ເຈົາດ ເຢຊູ. ເຈົ້ ເຢຊູ ຕູ່ຍຣ ອາລ໌ອຣ
ອິນແຍ່ະ ນະ ໄລ່, ເຈົ້ ອັນ ໂອນ ແອັງ ອິມເປ໌
ອິມບໍ່ ກັຣແນນ ກະ ໄປ ນະ ມູ່ ກາ ຣຍານ ແຕ
ອັນ ແຕ່ ມູ່ດ ຕື່ງ ກູນົງ ກາ ກັຣແນນ ກ້ອຍ ບິ.
41 ເຢຊູ ໂກບ ອາຕີ ກັຣແນນ ກ້ອຍ, ເຈົ້ ອັນ
ປາຍ: "ອາມ໌ອ໌ ເອີຍ, ໄມ່ ຍວຣ!"

42 ມັນແຊມ ກ້ອຍ ຍວຣ ຕາຍິ່ງ ແຕ່. ເຈົ້
ອັນ ຕາຍັຣ ເປາະ ອິມແປຣ ກ້ອຍ (ມັນແຊມ
ກ້ອຍ ອາຍຸ່ ມັນຈິດ ລາ ບາຣ ກູມ). ເຈົ້ ຣາງິຣ
ໄລ່ ກ້ອຍ ຊ້ອງ ງິດ ລາລີ້. 43 ເຢຊູ ປາຕັບ
ດໍອ໌ ຕາ ເບີນ ໂອນ ໄລ່ ຕະ ອິນຕີ ຣານະ ໄນ່
ໂອນ ອາແລ່ະ ດັງ. ເຈົ້ ອັນ ປາຍ: "ເຍົາ ອິດ
ຊ້ຣນາ ໂອນ ອາມ໌ອ໌ ໄນ່ ຈາ."

ເຢຊູ ເຈົາ ບໍ່ ວິລ ຕຍາ ອັນ

(ມັດທາຍ 13:53-58; ລູກາ 4:16-30)

6 1 ເຢຊູ ລັອຣ ແຕ ກ້ອຍ ເຈົ້ ອັນ ເຈົາ
ລັຣ ບໍ່ ວິລ ອັນ ເບີມ. ມູ່ ກາ ຣຍານ
ແຕ ອັນ ລາ ເປາະ ກະ ອັນ ແຕ່. 2 ພໍກາ ແຕ້ອ໌
ຕາໄງ ຣາລູ່, ເຢຊູ ແອັດ ອາຕີ ຕື່ງ ດຸງ ຊາງ.
ເບີນ ກວາຍ ກຼີ່ງ ລາລີ້ ແອັດ ອົງກ້ອຍ. ພໍກາ
ໄລ່ ຊ້ອງ ປັຣນາຍ ເຢຊູ ອາຕີ, ໄລ່ ຊ້ອງ ງິດ
ລາລີ້. ເຈົ້ ໄລ່ ມານະ ອາເບີຣ ມານະ ປາຍ:
"ປັຣນາຍ ອັນ ອາຕີ ໄນ່ ແຕ້ອ໌ ແຕ ແລ່ະ? ແຕ
ແລ່ະ ອັນ ຣາໂງ່ອ໌ ຣາລັງ ລາລີ້ ໄນ່? ແຕ້ອ໌
ອັນ ຕະ ຣານະ ຕາ ເກ້ຍ ເຮີມ.

3 "ເມ່ນ ອັນ ໄນ່ ບໍ່ ກວາຍ ເຈົາງ ຕະ
ອາລ່ອງ? ອັນ ໄນ່ ບໍ່ ກອນ ມາຣີ, ອາຍ
ຢາໂກໂບ, ໂຍເຊັບ, ຢູດາ, ກະ ຊິໂມນ? ມັຣ
ອາແອມ ມັນແຊມ ອັນ ແອັດ ຕື່ງ ວິລ ໄຣ ໄນ່

ແຕ່ ເມ່ນ ບໍ່?" ໄລ່ ພາມາດ ເຢຊູ. ⁴ເຈົ້າ ເຢຊູ ອາຕີ ໂຈະ ໄລ່ ປາຍ: "ກວາຍ ກາ ອາຕີ ຕາງ ບັນນາຍ ເຍົາງ ເຈົາຣາຊີ, ມັຮ ກວາຍ ແຕ ວິລ ການໍອໍ ຍໍານັບ ອັນ, ມາ ກວາຍ ຕິ່ງ ວິລ ອັນ ເບີມ, ກະ ມັຮ ແຊມອາຍ ຕິ່ງ ດຸງຊູ ອັນ ເບີມ, ໄລ່ ຕາ ເບີນ ຍໍານັບ ອັນ."

⁵ຍ່ອນ ນະກ້ອຍ ເຢຊູ ຕາ ແຕ່ອໍ ຕະ ຊາອິຍ ຣານະ ຕາ ເກີຍ ເຮີມ ຕິ່ງ ວິລ ອັນ. ອັນ ຊາປ່ະ ອາຕີ ຕິ່ງ ກວາຍ ອາອິ ບຍາອໍ ນະ ຊ້ອງ, ຕະ ໂອນ ໄລ່ ແບຣັຮ. ⁶ເຢຊູ ຊ້ອງ ຈິ່ງ ຕິ່ງ ຣາງິຮ ອັນ, ຍ່ອນ ມັຮ ກວາຍ ຕິ່ງ ວິລ ອັນ ຕາ ເບີນ ຊາອໍ ອັນ. ເຈົ້າ ເຢຊູ ເປາະ ອາຕີ ກູ່ ວິລ ອີມແປຣ ກຣວາງ ກ້ອຍ.

**ເຢຊູ ແປຣີ ມູ່ ກາ ຣຍານ ແຕ ອັນ
ມັນຈິດ ລາ ບາຣ ນະ**

(ມັດທາຍ 10:5-15; ລູກາ 9:1-6)

⁷ເຢຊູ ແປຣີ ມັນຈິດ ລາ ບາຣ ນະ ມູ່ ກາ ຣຍານ ແຕ ອັນ ໂອນ ເປາະ ແກີດ ກູ່. ເຢຊູ ໂອນ ໄລ່ ເບີນ ອໍານາດ ແຕ່ອໍ ຕູ່ຍຮ ເຍົາງ ຕາ ອໍ. ⁸ເຈົ້າ ອັນ ອາຕີ ໄລ່ ປາຍ: "ອິນໂຈຍ ເດີງ ອິນເຕົາ ຕິ່ງ ຈະ ເຍົາ, ອິນໂຈຍ ເດີງ ໂດຍ ຣາແວ້ຮ, ອິນໂຈຍ ເດີງ ຕູຍ, ອິນໂຈຍ ເດີງ ປຣະ ໂຈະ ຕິ່ງ ບອບ, ມາ ໂອນ ເຍົາ ເດີງ ແອີງ ຣາແລັງ ຊ້ອງ. ⁹ໂອນ ເຍົາ ແຊິບ ແກີບ, ມາ ເຍົາ ອິນໂຈຍ ເດີງ ອາຍ້ອຣ ບາຣ ປູ້ຮ."

¹⁰ເຢຊູ ອາຕີ ໄລ່ ປາຍ: "ດຸງ ອາແລະ ກາ ຮັບ ເຍົາ, ໂອນ ເຍົາ ແອີດ ດຸງ ອາກ້ອຍ ເຕົາ ແຕ່ອໍ ເຍົາ ລ້ອຣ ແຕ ວິລ ກ້ອຍ. ¹¹ຄັນ ວິລ ອາແລະ ກາ ຕາ ເບີນ ຮັບ ກະ ຕາ ເບີນ ຊາງັດ ບັນນາຍ ເຍົາ, ພໍກາ ເຍົາ ລ້ອຣ ແຕ ວິລ ກ້ອຍ, ໂອນ ເຍົາ ກັນຕຣິຮ ພຸ່ນ ກູແຕອໍ ແຕ ອາເຍົງ

ເຍົາ ຕະ ໂອນ ເນົາ ດັງ ປາຍ ວິລ ກ້ອຍ ລາ ຕາ ເບີນ ຮັບ ເຍົາ."

¹²ເຈົ້າ ມູ່ ກາ ຣຍານ ແຕ ເຢຊູ ໄລ່ ລ້ອຣ ເປາະ ອາຕີ ໂອນ ກວາຍ ຕັຮ ຣາງິຮ ຕຍາ ອິດ ຣາງິຮ ຕາໄມ. ¹³ໄລ່ ຕູ່ຍຮ ອາລ້ອຣ ເຍົາງ ຕາ ອໍ ແຕ ຈະ ກວາຍ, ກະ ໄລ່ ອາເຕົາ ອິນຊິງ ຕະ ຣິດ ຕິ່ງ ຈະ ກວາຍ ອາອິ ໂອນ ແກີດ ແບຣັຮ.

**ເຮໂຣດ ອາຕີ ໂອນ ກ້ອຣ ຕາກອງ ໂຢຮັນ
ອັນ ກາ ຕະ ຣິດ ຕິ່ງ ແຕ້ອ**

(ມັດທາຍ 14:1-12; ລູກາ 9:7-9)

¹⁴ເຮໂຣດ ແກີດ ຊິດ ຕິ່ງ ແຄງ ຄາລິເລ. ອັນ ຊ້ອງ ດ້ອຣ ເດີນ ບັນນາຍ ແຕ ເຢຊູ ປູ້ຮ ກຣວາງ ກ້ອຍ. ເບີນ ກວາຍ ປາຍ: "ໂຢຮັນ ກາ ຕະ ຣິດ ຕິ່ງ ແຕ້ອ ໂມ່ຍຮ ລ້ຮ ເຈົ້າ. ຍ່ອນ ນະກ້ອຍ ອັນ ເບີນ ອໍານາດ ແຕ່ອໍ ຕະ ຣານະ ຕາ ເກີຍ ເຮີມ."

¹⁵ເບີນ ອັນ ກາ ປາຍ: "ອັນ ກ້ອຍ ລາ ເອລີຢາ." ເບີນ ອັນ ກາ ປາຍ: "ອັນ ໄນ່ ລາ ກວາຍ ກາ ອາຕີ ຕາງ ບັນນາຍ ເຍົາງ ເຈົາຣາຊີ, ມູເຈີງ ນະ ໄລ່ ກາ ອາຕີ ຕາງ ບັນນາຍ ເຍົາງ ເຈົາຣາຊີ ແຕ ອິນໂຍ່ງ."

¹⁶ພໍກາ ເຕົາວ ບັຮເຍົາ ເຮໂຣດ ຊ້ອງ ນະກ້ອຍ ເຈົ້າ ອັນ ປາຍ: "ເມ່ນ ໂຢຮັນ ກາ ໄຮ ກ້ອຣ ຕາກອງ ກ້ອຍ ໂມ່ຍຮ ລ້ຮ." ¹⁷ແຕ ອິນໂຍ່ງ ກ້ອຍ ເຮໂຣດ ແປຣີ ໂອນ ເນົາ ໂກບ ໂຢຮັນ ຊັດ ກະ ໂຈະ ດໍອໍ ຕິ່ງ ກໍອໍ. ເຮໂຣດ ຕະ ນະກ້ອຍ ຍ່ອນ ເຮໂຣເດຍ ກາ ອັນ ອິດ ຕະ ລາກວຍ. ແຕ ອິນໂຍ່ງ ເຮໂຣເດຍ ແກີດ ລາກວຍ ພິລິບ ອາແອມ ເຮໂຣດ. ¹⁸ໂຢຮັນ ອາຕີ ເຮໂຣດ ປາຍ: "ໄມ່ ຕະ ນະໄນ່ ຕາ ໂກຣ; ໄມ່ ອິດ ກູມັນ ໄມ່ ເບີນ ຕະ ລາກວຍ."

19-20 ນະກ້ອຍ ເຮໂຣເດຍ ຊ້ອງ ອວານ ໂຢຮັນ, ກະ ອີ ກາຈິດ ອັນ. ມາ ອັນ ຕາ ເຕ່ອ ກາຈິດ ຍ່ອນ ເຮໂຣດ ກູຣຍາອ໌ ດໍອ໌ ໂຢຮັນ. ເຮໂຣດ ຍໍາ ກະ ອີງກ້ອຣ ໂຢຮັນ ຍ່ອນ ອັນ ດັງ ໂຢຮັນ ລາ ກວາຍ ອໍ ກະ ກວາຍ ຕາມ້ອງ. ພໍກາ ເຮໂຣດ ຊາງັດ ໂຢຮັນ ຕະ ອິນຕີ, ອັນ ແກິດ ຕຸ່ຣ ຕິ່ງ ຣາງັຣ. ມາ ອັນ ອິນນ້ອງ ຍໍອ໌ ອີ ຊາງັດ ປັຣນາຍ ໂຢຮັນ ຕະ ອິນຕີ.

21 ເຈີ້ ແຕ້ອ໌ ຕາໂງ ເຮໂຣເດຍ ເປັນ ຣານາ ອີ ກາຈິດ ໂຢຮັນ ລາ ນະໄໝ່: ຕິ່ງ ຕາໂງ ກ້ອຍ ເມົາ ຈາ ຣໍອ໌ ຊາແຍີ ຕາໂງ ເຕົາວ ປັຣເຍົາ ເຮໂຣດ ແກິດ. ອັນ ການິຍ ມັຣ ກວາຍ ກາ ຊົດ ປິ່ນ ອັນ, ມັຣ ກາ ເນົາຍ ຕາຣານ, ກະ ກວາຍ ປິ່ດ ອິນແຍ່ະ ນະ ຕິ່ງ ແຄງ ຄາລິເລ ໂອນ ແຕ້ອ໌ ຈາ. 22 ພໍກາ ກອນ ກູໂມຣ ເຮໂຣເດຍ ແຕ້ອ໌ ມູ່ດ ອິມປ່ອນ, ອັນ ຕະ ໂອນ ເຮໂຣດ ກະ ຕາມອຍ ໄກຣ ຣາງັຣ. ເຈີ້ ເຮໂຣດ ປາຍ ໂຈະ ມັນແຊມ ກ້ອຍ: "ອິນເຕົາ ໄມ່ ອີ ເປັນ ໂອນ ໄມ່ ແຊອ໌. ອິນເຕົາ ໄມ່ ແຊອ໌ ເກົາ ອີ ໂອນ ອາກ້ອຍ."

23 ເຕົາວ ປັຣເຍົາ ອິນນ້ອງ ລັບ ປາຍ: "ເກົາ ອີ ໂອນ ໄມ່ ກູ່ ຣາມິຣ ກາ ໄມ່ ແຊອ໌. ກາ ກຣວາງ ກູແຕອ໌ ເກົາ ຕາລາ, ເກົາ ອີ ອິມແປອ໌ ຕາດີ ໂອນ ໄມ່."

24 ເຈີ້ ກູໂມຣ ກ້ອຍ ອັນ ເປາະ ອາເບີຣ ອິມເປອ໌ ອັນ: "ອິນເຕົາ ໄມ່ ໂອນ ເກົາ ແຊອ໌?" ອິມເປອ໌ ອັນ ປາຍ: "ໂອນ ໄມ່ ແຊອ໌ ແປງ ໂຢຮັນ ກາ ຕະ ຣິດ ຕິ່ງ ແດີອ໌."

25 ເຈີ້ ອັນ ຕາລຸ່ຣ ເປາະ ອາຕີ ເຮໂຣດ ປາຍ: "ເກົາ ແຊອ໌ ແປງ ໂຢຮັນ ອັນ ກາ ຕະ ຣິດ ຕິ່ງ ແດີອ໌ ກ້ອຍ, ໂຈະ ຕິ່ງ ກູໂຕອ໌ ຊານ໌ ໄນ່ ແຕ້."

26 ຣານະ ໄນ່ ຕະ ໂອນ ເຕົາວ ປັຣເຍົາ

ເຮໂຣດ ຊ້ອງ ຕຸ່ຣ ຣາງັຣ ລາລີ້. ອັນ ຕາ ເປັນ ອີ ໂອນ ໂຢຮັນ ບໍ ໄລ່, ມາ ອັນ ຮັບ ແບອ໌ ເຈີ້ ຍັຣ ເມົາງ ຕາມອຍ ຊາອິຍ ນະ. 27 ເຈີ້ ເຮໂຣດ ແປຣີ ຕາຣານ ໂອນ ເປາະ ອິດ ແປງ ໂຢຮັນ. ຕາຣານ ກ້ອຍ ເປາະ ບໍ ກໍອ໌ ເຈີ້ ກ້ອຣ ຕາກອງ ໂຢຮັນ. 28 ເຈີ້ ອັນ ອິດ ແປງ ໂຢຮັນ ໂຈະ ຕິ່ງ ກູໂຕອ໌ ແຕ້ອ໌ ມ່ອບ ໂອນ ມັນແຊມ ກ້ອຍ. ເຈີ້ ມັນແຊມ ກ້ອຍ ມ່ອບ ໂອນ ອິມເປອ໌ ອັນ ແອັນ. 29 ພໍກາ ມູ່ ກາ ຣຍານ ແຕ ໂຢຮັນ ໄລ່ ຊ້ອງ ຣານ ນະກ້ອຍ, ເຈີ້ ໄລ່ ເປາະ ອິດ ຈະ ໂຢຮັນ ເດີງ ຕິ່ບ.

ເຢຊູ ແຈມ ກວາຍ ເຊີງ ປິ່ນ ນະ

(ມັດທາຍ 14:13-21; ລູກາ 9:10-17; ໂຢຮັນ 6:1-14)

30 ມູ່ ກາ ຣຍານ ແຕ ເຢຊູ ເຈົາ ລັຣ ບໍ ອັນ. ເຈີ້ ໄລ່ ອາຕີ ໂອນ ເຢຊູ ດັງ ກູ່ ຣາມິຣ ກາ ໄລ່ ຕະ ກະ ກູ່ ຣາມິຣ ໄລ່ ອາຕີ. 31 ເຈີ້ ເຢຊູ ປາຍ: "ໄຮ ເປາະ ຈໍອ໌ ອິນຕຸ ຣາງຍາອ໌ ໂອນ ເຍົາ ຣາລູ່ ບຍາອ໌." ຍ່ອນ ກວາຍ ກຼິ່ງ ລາລີ້ ຕັນຕຽວ ຕະ ໂອນ ເຢຊູ ກະ ມູ່ ກາ ຣຍານ ແຕ ອັນ ຕາ ເຕ່ອ໌ ຈາ ໂດຍ.

32 ເຈີ້ ເຢຊູ ກະ ມູ່ ກາ ຣຍານ ແຕ ອັນ ໄລ່ ຈໍຣ ຕົວະ ອີ ເປາະ ບໍ ອິນຕຸ ຣາງຍາອ໌ ອໍ. 33 ມາ ກຼິ່ງ ກວາຍ ເຮີມ ເຢຊູ ກະ ມູ່ ກາ ຣຍານ ແຕ ອັນ ໄກອ໌ ເປາະ ບໍ ອິນຕຸ ຕາ ເປັນ ເມົາ ແອິດ. ເຈີ້ ກວາຍ ກຼິ່ງ ແຕ ຊາອິຍ ວິລ ກ້ອຍ ໄລ່ ຕາລຸ່ຣ ລັດ ຣານາ ກິຣ ເຈີ້ ໄລ່ ແຕ້ອ໌ ບໍ ກ້ອຍ ອິນໂຍ່ງ ເຢຊູ. 34 ພໍກາ ເຢຊູ ແຊງ ແຕ ຕົວະ, ອັນ ເຮີມ ກວາຍ ກຼິ່ງ ກ້ອຍ ແຕ້ອ໌ ອິນໂຍ່ງ, ເຈີ້ ໄລ່ ຜາຣາະ ອັນ. ເຢຊູ ຄິດ ອາໂຍ່ະ ຕະ ໄລ່, ຍ່ອນ ໄລ່ ແກິດ ນະ ຈຸ່ມ ແກະ ກາ ຕາ ເປັນ ກວາຍ ກຍາອ໌. ເຈີ້

ເຢຊູ ອາຕີ ໂອນ ໄລ່ ດັງ ຊາອິ້ຍ ຣາມັ້ຮ. 35ພໍກາ ມານາງ ຕາບີ ເຈີ່, ມູ່ ກາ ຣຍານ ແຕ້ອັ ບໍ ເຢຊູ, ເຈີ່ ໄລ່ ປາຍ: "ມານາງ ຕາບີ ເຈີ່. ອິນຕຸ ໄນ່ ລາ ອິນຕຸ ຣາງຍາອັ. 36ແຊອັ ອາຈານ ອາຕີ ມັຮ ກວາຍ ກຶງ ກ້ອຍ ເຈົາ ແຈັງ ໂດຍ ຣາແວັຮ ຈາ ຕິ່ງ ມັຮ ກາ ດຸງ ວິລ ອິມແປຣ ໄນ່."

37ເຢຊູ ຕາແອັຍ ໄລ່ ປາຍ: "ເຍົາ ແຕ້ ຈໍອັ ໂດຍ ຣາແວັຮ ໂອນ ໄລ່ ຈາ."

ມູ່ ກາ ຣຍານ ແຕ ເຢຊູ ຕາແອັຍ ປາຍ: "ໄມ່ ໂອນ ຮິ ເປາະ ແຈັງ ໂດຍ ຣາແວັຮ ອິນແຍ່ະ ບາຣ ຣ່ອຍ ກູອງ ປຣະ ອານາມ ໄນ່ ບໍ?"^໑

38ເຢຊູ ອາເບັຮ ໄລ່ ປາຍ: "ເຍົາ ເບີນ ໂດຍ ບຸຮ ອິນຊີ ລໍາ? ເປາະ ຊາລີອັ ແມະ."

ໄລ່ ເປາະ ຈໍອັ, ເຈີ່ ໄລ່ ອາຕີ ປາຍ: "ເບີນ ເຊັງ ລໍາ ໂດຍ ບຸຮ, ກະ ບາຣ ລໍາ ອາກາ."

39ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເຍົາ ໂອນ ໄລ່ ແອັດ ແກັດ ຈຸ່ມ ຕາກູ ແອັດ ຕິ່ງ ບັດ." 40ນໍ່ະກ້ອຍ ໄລ່ ຕາກູ ແກັດ ຊາອິ້ຍ ຈຸ່ມ, ມູ ຈຸ່ມ ມວຍ ຣ່ອຍ ນະ, ມູ ຈຸ່ມ ເຊັງ ຈັດ ນະ. 41ເຈີ່ ເຢຊູ ອິດ ໂດຍ ບຸຮ ເຊັງ ລໍາ ກະ ອາກາ ບາຣ ລໍາ. ອັນ ຕາເງີອັ ອາຊັອຮ ບໍ ມັນລ້ອງ ຊາແອັນ ເຍົາງ ເຈົາຣາຊີ, ເຈີ່ ອັນ ປີຮ ໂດຍ ບຸຮ ອາແວັຍ ໂອນ ບໍ ມູ່ ກາ ຣຍານ ແຕ ອັນ, ໂອນ ໄລ່ ເປາະ ອິມແປອັ ໂອນ ມັຮ ກວາຍ ກຶງ ກ້ອຍ. ເຢຊູ ອິມແປອັ ອາກາ ບາຣ ລໍາ ໂອນ ກວາຍ ເບີນ ຈາ ກູ່ ນະ. 42ອິນແຍ່ະ ມັຮ ກວາຍ ກ້ອຍ ຈາ ປາໄຊ ກູ່ ນະ. 43ແວັດ ໄລ່ ຈາ ມູ່ ກາ ຣຍານ ແຕ ເຢຊູ ປາໂຣມ ລັຮ ມັຮ ກາ ໂດຍ ບຸຮ ກະ ອາກາ ກາ ແກຼັຍ ໄລ່ ຈາ, ເບີນ ມັນຈັດ ລາ ບາຣ ກາເຣຍ. 44ກວາຍ ຣາເລົາ ກາ ຈາ ອີງກ້ອຍ ເບີນ ເຊັງ ບັນ ນະ.

ເຢຊູ ຕາຍັຮ ແປັງ ກຮ້ອງ ແດັອ ທາເລ ຣາບັງ

(ມັດທາຍ 14:22-33; ໂຢຮັນ 6:15-21)

45ເຈີ່ ເຢຊູ ໂອນ ມູ່ ກາ ຣຍານ ແຕ ອັນ ຊັອຮ ຕິ່ງ ຕົວະ ກະ ເປາະ ອິນໂຍ່ງ ອັນ ບໍ ອິນຕິ້ຮ ແດັອ ທາເລ ຣາບັງ ບໍ ເມືອງ ເບັດຊາອິດາ. ເຢຊູ ອາຕີ ໂອນ ກວາຍ ກຶງ ກ້ອຍ ເຈົາ ລັຮ ບໍ ດຸງ ໄລ່. 46ແວັດ ກວາຍ ກຶງ ເຈົາ ເຈີ່, ເຢຊູ ຊັອຮ ບໍ ກິຮ, ອັນ ອີ ເກົາແຊອັ ມານະ ອັນ. 47ພໍກາ ມານາງ ຕາບີ ເຈີ່, ຕົວະ ມູ່ ກາ ຣຍານ ແຕ ເຢຊູ ແອັດ ອິນດີ ແດັອ ທາເລ ຣາບັງ. ມາ ເຢຊູ ອິນນ້ອງ ແອັດ ຕິ່ງ ປີຮ; ອັນ ຕາ ຢວາະ ເປາະ. 48ເຢຊູ ເຮີມ ມູ່ ກາ ຣຍານ ແຕ ອັນ ເປົາຍ ຕົວະ ຣານຸ່ຮ ລາລີ່ ຍ່ອນ ເບີນ ກູຢາລ ເຣ່ງ ກູ່ຮ ແປັ ຕົວະ. ພໍກາ ກຣວາງ ແຈ່ະ ອີ ບັງ ເຢຊູ ຕາຍັຮ ແປັງ ກຮ້ອງ ແດັອ ເປາະ ບໍ ມູ່ ກາ ຣຍານ ແຕ ອັນ. ເຢຊູ ຕາຍັຮ ນະ ອີ ເບັຍ ໄລ່. 49ພໍກາ ມູ່ ກາ ຣຍານ ແຕ ເຢຊູ ເຮີມ ອັນ ຕາຍັຮ ແປັງ ກຮ້ອງ ແດັອ, ໄລ່ ຄິດ ປາຍ ກູມຸ່ຍ. ເຈີ່ ໄລ່ ແຮຣ ເຣ່ງ ລາລີ່. 50ກູ່ ນະ ໄລ່ ເຮີມ ອິນແຍ່ະ, ກະ ໄລ່ ຊັອງ ອີງກ້ອຮ ລາລີ່. ເຈີ່ ເຢຊູ ອາຕີ ໂຈະ ໄລ່ ປາຍ: "ໂອນ ຣາງິຮ ເຍົາ ແອັດ ອງນ ອໍ. ໄນ່ ລາ ຈະ ເກົາ. ເຍົາ ອິນໂຈຍ ອີງກ້ອຮ ອິນເຕົາ."

51ເຈີ່ ເຢຊູ ຊັອຮ ຕິ່ງ ຕົວະ ເປາະ ກະ ໄລ່. ເຈີ່ ກູຢາລ ລາ ຕາງິດ ເຕ່. ມູ່ ກາ ຣຍານ ແຕ ອັນ ຊັອງ ງິດ ລາລີ່ ຕິ່ງ ຣາງິຮ ໄລ່, 52ຍ່ອນ ໄລ່ ອິນເນີມ ຕາ ເບີນ ດັງ ເຢຊູ ຕະ ອິນເຕົາ ບັອງ ກາ ອັນ ປີຮ ອິມແປອັ ໂດຍ ບຸຮ, ຍ່ອນ ຣາງິຮ ໄລ່ ກ້ອງ ລາລີ່.

^໑6:37 ບາຣ ຣ່ອຍ ປຣະ ໄນ່ ລາ ມັຮ ເກົາ ກວາຍ ຕະ ຣານະ ບາຣ ຣ່ອຍ ຕາໂງ.

ເຢຊູ ຕະ ໂອນ ແບຣັຮ ກວາຍ ຕຶງ ເມືອງ ເຄັນເນຊາເຣັດ

(ມັດທາຍ 14:34-36)

53ພໍກາ ໄລ່ ເປາະ ໄກ່ອ ປີ້ຮ ອິນຕີ້ຮ ເຈ້, ໄລ່ ດໍອ ຕົວະ ຕຶງ ອິນຕຣິ້ນ ແຕດິອ ເມືອງ ເຄັນເນຊາເຣັດ. 54ພໍກາ ໄລ່ ແຊງ ແຕ ຕົວະ, ມັຮ ກວາຍ ອຶງກ້ອຍ ໄລ່ ຊາກັລ ແຕ່ ເຢຊູ. 55ໄລ່ ຕາລຸ່ຮ ເປາະ ອາຕີ ມັຮ ກາ ກວາຍ ຕີ ອາອີ ອິມແປຣ ກ້ອຍ, ເຈ້ ໄລ່ ອິດ ກວາຍ ຕີ ອາອີ ກຣາງ ເດີງ ບໍ ເຢຊູ. 56ກູ່ ອິນຕຸ ກາ ເຢຊູ ເປາະ ຕຶງ ວິລ, ຕຶງ ເມືອງ, ແຕລາ ອິນຕຸ ການໍອ ແຮ, ກອນແຊມ ໄລ່ ເດີງ ກວາຍ ຕີ ອາອີ ຊາຣີ ຊາກໍ ດໍອ ລຍາບ ຕາລາດ, ຕຶງ ຊັງອາຣ ວິລ. ມູ່ ກາ ເດີງ ມັຮ ກວາຍ ຕີ ອາອີ ກ້ອຍ, ໄລ່ ແຊອ ແຕ ເຢຊູ ໂອນ ກວາຍ ຕີ ອາອີ ຊາປະ ເປີບ ອາຍ້ອຣ ຕີ ເຢຊູ. ກູ່ ນະ ກາ ເປີນ ຊາປະ ເປີບ ອາຍ້ອຣ ເຢຊູ ລາ ແກັດ ແບຣັຮ ອິນແຍ່ະ.

ປັຣນາຍ ອາຕີ ແຕ ຣິດ ອິມແບິ

(ມັດທາຍ 15:1-9)

7 1ມັຮ ກາ ກວາຍ ພາຣີຊາຍ ກະ ມັຮ ກວາຍ ອາຕີ ຄານອດ, ໄລ່ ແຕ່ອ້ ແຕ ເມືອງ ເຢຣູຊາເລັມ ກະ ໂຣ່ມ ຣໍອບ ຈະ ເຢຊູ. 2ໄລ່ ຈໍມ ຊາລີອໍ ເຮີມ ມູ່ ກາ ຣຍານ ແຕ ເຢຊູ ຈາ ໂດຍ ຕາ ເປີນ ກູໂຊຍ ອາຕີ ຕາປູ່ນ ຣິດ. 3ມັຮ ກວາຍ ພາຣີຊາຍ ກະ ກວາຍ ອິດຊະຣາເອລ ກູ່ ນະ ກາ ຊາງັດ ປັຣນາຍ ອາຈວາຍຮ ອາເຈຣ ອາຕີ ດໍອ, ຄັນ ຕາ ເປີນ ກູໂຊຍ ອາຕີ ຕາປູ່ນ ຣິດ ລາ ຕາ ເປີນ ແຕ່ອ ຈາ ໂດຍ. 4ມັຮ ເກຣັງ ຊັຣນາ ໄລ່ ແຈັງ ແຕ ຕາລາດ ຄັນ ໄລ່ ຕາ ເປີນ ອາເຣົາວ ຕະ ຕາປູ່ນ

ຣິດ ລາ ໄລ່ ຕາ ແຕ່ອ ຈາ, ກະ ໄລ່ ເດີງ ຣິດ ຊາອີ້ຍ ຣາມັຮ, ມວຍ ລາ ຣິດ ອາເຣົາວ ອາແດັຮ ຕາງານ ແຮ. 5ນະກ້ອຍ ກວາຍ ພາຣີຊາຍ ກະ ກວາຍ ອາຕີ ຄານອດ ໄລ່ ອາເປັຮ ເຢຊູ ປາຍ: "ນານະ ແຕ ມູ່ ກາ ຣຍານ ແຕ ໄມ່ ຕາ ເປີນ ຕະ ຕາປູ່ນ ຣິດ ກາ ອາຈວາຍຮ ອາເຈຣ ອາຕີ ດໍອ ແຕ ອິມແບິ? ມາ ໄລ່ ຈາ ຕາ ເປີນ ກູໂຊຍ ອາຕີ ຕາປູ່ນ ຣິດ?"

6ເຢຊູ ຕາແອິຍ ໄລ່ ປາຍ: "ເອຊາຢາ ກາ ຕະ ອິນຕີ ຕາງ ປັຣນາຍ ເຢົາງ ເຈົາຣາຊີ ຕະ ອິນຕີ ໄກຣ ແຕ ເຢົາ. ເຢົາ ລາ ກວາຍ ມາມ ອໍ ມາ ຣາງັຮ ໄກ່ະ, ນະ ອັນ ຄຽນ ດໍອ ປາຍ:

'ມັຮ ກວາຍ ໄນ່ ຢໍາມັບ ເກົາ ແອີງ ແບອ ຊ້ອງ,
ມາ ຣາງັຮ ໄລ່ ແອັດ ເຢີງ ແຕ ເກົາ.
7 ກະ ໄລ່ ຊາງ ເລືອຍງ ເກົາ ມາ ຕາ ເປີນ ແກັດ ເກົາ ອິນເຕົາ,
ຍ່ອນ ໄລ່ ອາຕີ ປັຣນາຍ ກວາຍ,
ມາ ຍໍອ ອີ ໂອນ ເນົາ ການໍອ ຄິດ ປາຍ ປັຣນາຍ ເຢົາງ ເຈົາຣາຊີ.'

8ມູ່ ເຢົາ ຕັຮ ຄານອດ ກາ ເຢົາງ ເຈົາຣາຊີ ອາຕີ ດໍອ, ເຈ້ ເຢົາ ຊາງັດ ປັຣນາຍ ກາ ກວາຍ ອາຕີ ດໍອ ແອັນ."

9ເຈ້ ເຢຊູ ອາຕີ ແອັນ ປາຍ: "ເຢົາ ຣາງັອ ລາລີ້ ອີ ຕັຮ ປັຣນາຍ ປາຕັບ ແຕ ເຢົາງ ເຈົາຣາຊີ, ກະ ເຢົາ ຕະ ຕາປູ່ນ ຣິດ ເຢົາ ເປີມ. 10ໂມເຊ ອາຕີ ປາຍ:

'ອີງເຄາະ ເຢົາ ຢໍາມັບ ອິມເປ່ອ ອິມບໍ ເຢົາ,' ກະ ອັນ ປາຍ 'ກວາຍ ອາແລ່ະ ກາ ພາມາດ ອິມເປ່ອ ອິມບໍ, ກວາຍ ກ້ອຍ ອີງເຄາະ ຈີວ ກູຈິດ.'

11ມາ ມູ່ ເຍົາ ອາຕີ ປາຍ: 'ຄັນ ກວາຍ ອາແລ່ ມາ ເປັນ ເກຣັງ ກາ ອັນ ເຕ່ອ ຈ່ອຍ ອີມເປ່ອ ອີມປໍ່ ອັນ, ມາ ອັນ ປາຍ ເກຣັງ ກ້ອຍ ອັນ ເອີອ ອີ ຊາງ ໂອນ ເຍົາງ ເຈົາຣາຊີ ເຈີ່, 12ນ່ະກ້ອຍ ອັນ ຕາ ເປັນ ຕຸ່ຮ ຈ່ອຍ ມ້ອງ ອີມເປ່ອ ອີມປໍ່ ອັນ.' 13ນ່ະກ້ອຍ ເຍົາ ອິດ ຮິດ ອາຈວາຍຮ ອາເຈ່ຮ ເຍົາ ເບີມ ເຕ່ນ ບັຮນາຍ ເຍົາງ ເຈົາຣາຊີ. ກະ ຊາອີ່ຍ ຣາມິ່ຮ ການໍ່ອ ເຍົາ ດູ ຕະ ນ່ະກ້ອຍ ເຕ່."

ຣານະ ກາ ຕະ ໂອນ ກວາຍ ໂລ່ຍຮ

(ມັດທາຍ 15:10-20)

14ເຢຊູ ກູອ ຊາ ມັຮ ກອນແຊມ, ກະ ອາຕີ ໂລ່ ປາຍ: "ໂອນ ເຍົາ ຊາງັດ ກຣັກ ບັຮນາຍ ເກົາ ອີ ອາຕີ ໂອນ ເຍົາ. 15ກູ່ ຣາມິ່ຮ ມັຮ ກາ ກວາຍ ຈາ ຕາ ເປັນ ຕະ ໂອນ ກວາຍ ແກັດ ໂລ່ຍຮ. ມາ ມັຮ ຣາມິ່ຮ ຕາ ອໍ ກາ ລ້ອຮ ແຕ ຣາງິ່ຮ ກວາຍ ຕະ ໂອນ ກວາຍ ແກັດ ຕາ ເປັນ ອໍ. 16(ອາແລ່ ກາ ເປັນ ກູຕູຮ, ໂອນ ອັນ ຊາງັດ ເບີມ.)

17ພໍກາ ເຢຊູ ຣາຕັຮ ແຕ ກວາຍ ກຶງ ກ້ອຍ, ເຈີ່ ອັນ ມູ່ດ ຕຶງ ດູງ. ມູ່ ກາ ຣຍານ ແຕ ອັນ ຕາແບັບ ອັນ ແຕ ບັຮນາຍ ກ້ອຍ. 18ເຢຊູ ຕາແອີຍ ໂລ່ ປາຍ: "ນານ່ະ ເຍົາ ອິນນ້ອງ ຕາ ເປັນ ດັງ? ເຍົາ ຕາ ຢວາຮ ຊາປຸ່ຮ ກູ່ ຣາມິ່ຮ ມັຮ ກາ ກວາຍ ຈາ ຕາ ເປັນ ຕະ ໂອນ ກວາຍ ແກັດ ໂລ່ຍຮ, 19ຍ່ອນ ກູ່ ຣາມິ່ຮ ກ້ອຍ ຕາ ເປັນ ມູ່ດ ຕຶງ ຣາງິ່ຮ, ມາ ອັນ ມູ່ດ ຕຶງ ປຸ່ງ; ເຈີ່ ໂຮ ເປາະ ອີມປຸ່ງ ຕັຮ." (ເຢຊູ ປາຍ ບັຮນາຍ ໂນ່ ອາຕີ ໂອນ ດັງ ຊັຮນາ ກູ່ ຣາມິ່ຮ ລາ ຈາ ເປັນ ອິນແຍ່ະ.)

20ເຈີ່ ເຢຊູ ຕະ ອິນຕີ ປາຍ: "ມັຮ ຣາມິ່ຮ ຕາ

ອໍ ກາ ລ້ອຮ ແຕ ຣາງິ່ຮ ກວາຍ ກ້ອຍ, ກາ ຕະ ໂອນ ກວາຍ ແກັດ ຕາ ເປັນ ອໍ. 21ມັຮ ຣາມິ່ຮ ຕາມມັຮ ກ້ອຍ ລາ ນ່ະໂນ່: ເປັນ ມັນແຊມ ຣາເລົາ ຕະ ໂລ່ຍຮ, ຕູຕວຍ, ກາຈິດ ກວາຍ, ບັຮລີ່ຍ ລາກວຍ ເນົາ ແຕ່ລາ ກາຢາອ ເນົາ, 22ກຸມປູ່ຮ ເກຣັງ ເນົາ, ຕະ ຕາ ອໍ ໂຈະ ເຍົາ, ອາໂລກ ເຍົາ, ຕະ ຣານະ ກູມາລ, ຊັຮແມງ ເຍົາ, ຕາແມີຍ ເຍົາ, ຍ່ອງ ຈະ ເບີມ, ຕະ ຣານະ ຊາກູລ. 23ອິນແຍ່ະ ມັຮ ຣາມິ່ຮ ໂນ່ ລ້ອຮ ແຕ ຣາງິ່ຮ ກວາຍ ກະ ຕະ ໂອນ ກວາຍ ແກັດ ໂລ່ຍຮ."

ມັນແຊມ ມານະ ຊາອໍາ ລາລີ່

(ມັດທາຍ 15:21-28)

24ເຢຊູ ລ້ອຮ ແຕ ກ້ອຍ, ເຈີ່ ອັນ ເປາະ ບໍ ເມືອງ ຕີເຣ. ເຢຊູ ມູ່ດ ບໍ ມວຍ ດູງ ຕຶງ ເມືອງ ກ້ອຍ ມາ ຕາ ເປັນ ໂອນ ເນົາ ດັງ ປາຍ ອັນ ແອັດ ອຶງກ້ອຍ, ມາ ເຢຊູ ຕາ ເຕ່ອ ໂຕ່ະ. 25ຕຶງ ເມືອງ ກ້ອຍ ເປັນ ມັນແຊມ ມານະ ກາ ເຍົາງ ຕາ ອໍ ຕຣວບ ກອນ ກູໂມຮ ອັນ. ພໍກາ ອັນ ຊ້ອງ ປາຍ ເຢຊູ ແຕ່ອ, ເຈີ່ ອັນ ເປາະ ບໍ ເຢຊູ ກະ ອັນ ຄຣາບ ອາແຊງ ຍັຮ ເມົາງ ເຢຊູ. 26ມັນແຊມ ກ້ອຍ ລາ ກວາຍ ກຣິກ; ອັນ ແກັດ ຕຶງ ແຄງ ໂພນີເຊຍ ແຄງ ຊີເຣຍ. ອັນ ແຊອ ກູກຸຮ ກູກວຍ ແຕ ເຢຊູ ໂອນ ຕູ່ຍຮ ອາລ້ອຮ ເຍົາງ ຕາ ອໍ ແຕ ຈະ ກອນ ກູໂມຮ ອັນ. 27ເຈີ່ ເຢຊູ ຕາແອີຍ ປາຍ: "ໂອນ ມັຮ ກາ ກັຮແນນ ຈາ ປາໄຊ ເວົາຍ. ຕາ ເປັນ ປຢາຍ ຄັນ ອິດ ຊັຮນາ ກັຮແນນ ຊາດຸຮ ໂອນ ອາຈໍ."

28ມັນແຊມ ກ້ອຍ ຕາແອີຍ ປາຍ: "ແມ່ນ ເຈີ່! ມາ ອາຈໍ ກາ ແອັດ ບິນ ກາເຈັງ ອິນເນັມ ເປັນ ຈາ ມັຮ ກາ ອຶງກັຮ ກັຮແນນ ຕັຮ."

29ເຈົ້າ ເຢຊູ ອາຕີ ໂຈະ ອັນ ປາຍ: "ຍ່ອນ ບໍ່ຮນາຍ ໄມ່ ຕະ ອິນຕີ ນ່ະກ້ອຍ, ເຕ່ອ້ ໄມ່ ເຈົ້າ ເຈົ້າ. ເຍົາງ ຕາ ອໍ ລ້ອຮ ເຈົ້ ແຕ ຈະ ກອນ ໄມ່."

30ພໍກາ ມັນແຊມ ກ້ອຍ ເຈົ້າ ແຕ່ອ້ ດຸງ, ອັນ ເຮີມ ກອນ ກູໂມຣ ອັນ ແອີດ ຕຶງ ກາເຈົ້ງ, ກະ ເຍົາງ ຕາ ອໍ ລ້ອຮ ເຈົ້ ແຕ ຈະ ກອນ ອັນ.

**ເຢຊູ ຕະ ໂອນ ແບຣັຮ
ກວາຍ ຕຸ່ງ ກູຕູຣ ກະ ເກືອ**

31ພໍກາ ເຢຊູ ລ້ອຮ ແຕ ເມືອງ ຕີເຣ ເປາະ ຊາລັຮ ຮານາ ເມືອງ ຊີໂດນ, ເຈົ້ ອັນ ເປາະ ບໍ່ ເມືອງ ເດກາໂປລີ ແຈ່ະ ແດັອ ທາເລ ຣາບັງ ຄາລີເລ. 32ເບີນ ກວາຍ ເດັງ ມານະ ຮາເລົາ ກາ ຕຸ່ງ ກູຕູຣ ແບອ ເກືອ ແຕ່ອ້ ບໍ່ ເຢຊູ ກະ ໄລ່ ແຊອ ໂອນ ເຢຊູ ຊາປະ ອາຕີ ຕຶງ ຈະ ອັນ.

33ເຢຊູ ເດັງ ກວາຍ ກາ ຕຸ່ງ ກູຕູຣ ກະ ແບອ ເກືອ ກ້ອຍ ລ້ອຮ ແຕ ກວາຍ ກູງິງ, ເຈົ້ ອັນ ອິດ ກັລດອຍ ອາຕີ ບາຣ ກັຮ ເຈົ້ ຈວາຍ ກູຕູຣ ກວາຍ ກ້ອຍ. ອັນ ກູຈິຮ ໂຈະ ຕຶງ ອາຕີ ອັນ ເຈົ້ ອັນ ອາແຕັດ ໂຈະ ເລົາຍຮ ກວາຍ ກ້ອຍ.

34ເຢຊູ ຕາເງືອ ອາຊ້ອຍ ບໍ່ ມັນລ້ອງ, ເຈົ້ ອັນ ຊາງິຮ ກະ ອາຕີ ປາຍ: "ເອພາທາ!" ບໍ່ຮນາຍ ໄມ່ ອາຕີ ລ້ຮ ປາຍ: "ໂອນ ເປີຮ ອາລ້ອຮ!"

35ເຈົ້ ກູຕູຣ ກວາຍ ຕຸ່ງ ກ້ອຍ ເຕ່ອ້ ຊ້ອງ, ກະ ເລົາຍຮ ອັນ ແກັດ ລາເມ່ນ ອໍ, ເຕ່ອ້ ຕະ ອິນຕີ. 36ເຢຊູ ອາຕີ ມັຮ ກອນແຊມ ປາຍ: "ອິນໂຈຍ ອາຕີ ໂອນ ອາແລ່ະ ດັງ ຮານະ ໄມ່." ເຢຊູ ປາຕັບ ຊາອິ້ຍ ຕໍ່, ມາ ໄລ່ ແຮງ ອາຕີ ໂອນ ກວາຍ ດັງ ຊາອິ້ຍ ລາລີ. 37ມັຮ ກາ ກອນແຊມ ກ້ອຍ ໄລ່ ຊ້ອງ ງິດ ລາລີ ກະ ໄລ່ ປາຍ: "ກູ່ ຮາມິຮ ກາ ອັນ ຕະ ແອີງ ອໍ ອິນແຢ່ະ. ກະ ກວາຍ ກາ ກູຕູຣ ຕຸ່ງ ອັນ ຕະ

ໂອນ ເຕ່ອ້ ຊ້ອງ. ກວາຍ ກາ ເກືອ ອັນ ຕະ ໂອນ ເຕ່ອ້ ຕະ ອິນຕີ ແອັນ."

**ເຢຊູ ແຈມ ກວາຍ ປູນ ບັນ ນະ
(ມັດທາຍ 15:32-39)**

8 1ແວັດ ກ້ອຍ ຕາ ເບີນ ດູ່ນ, ກອນແຊມ ກູງິງ ລາລີ ແຕ່ອ້ ໂຣ່ມ ຊາ. ພໍກາ ໄລ່ ຕາ ເບີນ ອິນເຕົາ ອີ ຈາ, ເຢຊູ ກູອໍ ມູ່ ກາ ຣຍານ ແຕ ອັນ, ກະ ອັນ ປາຍ: 2"ເກົາ ອາໂຍ່ະ ຕະ ກວາຍ ຈຸ່ມ ໄມ່, ຍ່ອນ ໄລ່ ແອີດ ອາລິ່ງ ໄຮ ໄປ ຕາໂງ ເຈົ້, ກະ ໄລ່ ຕາ ເບີນ ອິນເຕົາ ອີ ຈາ. 3ຄັນ ເກົາ ໂອນ ໄລ່ ເຈົ້າ ບໍ່ ວິລ ແຕລາ ບໍ່ ເມືອງ ໄລ່ ບ້ອງ ກາ ໄລ່ ມາເຍົາຍຮ, ອີງກ້ອຮ ໄລ່ ອງວັ ຕຶງ ຮານາ. ຍ່ອນ ເບີນ ອັນ ກາ ແຕ່ອ້ ແຕ ເຍົ່ງ."

4ມູ່ ກາ ຣຍານ ແຕ ອັນ ຕາແອີຍ ປາຍ: "ຕຶງ ຕຍາຣ ນ່ະໄມ່, ແຕ ແລ່ະ ຮິ ອີ ຈໍອ ໂດຍ ຮາແວ້ຮ ອີ ໂອນ ໄລ່ ຈາ ປາໂຊ?"

5ເຢຊູ ອາເບີຮ ໄລ່ ປາຍ: "ເຍົາ ເບີນ ໂດຍ ບຸຮ ອິນຊີ ລໍາ?"

ໄລ່ ຕາແອີຍ ປາຍ: "ຮິ ເບີນ ຕາປູ່ລ ລໍາ."

6ເຢຊູ ອາຕີ ກວາຍ ກູງິງ ກ້ອຍ ໂອນ ໄລ່ ຕາກູ ຕຶງ ກູແຕອ້. ເຈົ້ ເຢຊູ ອິດ ໂດຍ ບຸຮ ຕາປູ່ລ ລໍາ ກ້ອຍ ເຈົ້ ເກົາ ຊາແອີນ ເຍົາງ ເຈົ້າຣາຊີ, ເຈົ້ ອັນ ປິຮ ໂດຍ ບຸຮ ໂອນ ມູ່ ກາ ຣຍານ ແຕ ອັນ ເປາະ ອິມແປອ້ ໂອນ ມັຮ ກາ ກວາຍ ກູງິງ ກ້ອຍ ກູ່ ນະ. 7ກະ ໄລ່ ເບີນ ອາກາ ແກດ ບາຣ ໄປ ລໍາ. ເຈົ້ ເຢຊູ ອິດ ອາກາ ກ້ອຍ ຊາແອີນ ເຍົາງ ເຈົ້າຣາຊີ, ກະ ເຢຊູ ໂອນ ບໍ່ ມູ່ ກາ ຣຍານ ແຕ ອັນ ເປາະ ອິມແປອ້ ໂອນ ກວາຍ ກູງິງ ກ້ອຍ ຊາ. 8ກູ່ ນະ ໄລ່ ຈາ ປາໂຊ ອິນແຢ່ະ; ເຈົ້ ມູ່ ກາ ຣຍານ ແຕ ເຢຊູ ປາໂຣມ

ລັ້ສ ມັສ ອົງກັສ ກາ ແກ້ຍ ແຕ ໄລ່ ຈາ ເບີນ ຕາປູ່ລ ກາເຣຍ. 9 ຕື່ງ ອິນຕຸ ກ້ອຍ ເບີນ ກວາຍ ປູນ ປັນ ນະ ຣາເລົາ ກາ ເບີນ ຈາ; ເຈ້ ເຢຊູ ອາຕີ ໂອນ ໄລ່ ເຈົາ ບໍ ວິລ ໄລ່. 10 ເຈ້ ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ຈິ່ສ ຕົວະ ເປາະ ບໍ ເມືອງ ດານມານຸທາ.

ຈຸ່ມ ພາຣີຊາຍ ແຕ້ອໍ ອາມິສ ເຢຊູ
(ມັດທາຍ 12:38-40; 16:1-4)

11 ຈຸ່ມ ພາຣີຊາຍ ແຕ້ອໍ ບໍ ເຢຊູ. ເຈ້ ໄລ່ ຣາຈຽນ ກະ ອັນ, ໄລ່ ແຊອໍ ແຕ ເຢຊູ ໂອນ ອັນ ຕະ ຣານະ ອາປັສ ໂອນ ໄລ່ ດັງ ອຳນາດ ອັນ ແຕ້ອໍ ແຕ ເຍົາງ ເຈົາຣາຊີ. 12 ເຢຊູ ຊາງັຮ, ເຈ້ ອັນ ອາເບິຮ ໄລ່ ປາຍ: "ອິນເຕົາ ກາ ຕະ ກວາຍ ແດີຍ ຊານໍ່ ມັກ ຈາຈໍອໍ ຣານະ ກາ ຕາ ເກີຍ ເຮີມ? ເກົາ ອາຕີ ຕານ້ອງ ໂອນ ເຍົາ ປາຍ ເກົາ ຕາ ເບີນ ອີ ອາລ້ອສ ຣານະ ກາ ຕາ ເກີຍ ເຮີມ ໂອນ ເຍົາ ເຮີມ ຊານໍ່."

13 ເຈ້ ເຢຊູ ແຊງ ຈິ່ສ ຕົວະ ໄກ່ອໍ ແຕ້ອໍ ທາເລ ຣາປັງ ເປາະ ບໍ ປິ່ສ ອິນຕິ່ສ ແອັນ.

ບວສ ຊີ້ອໍ ແຕ ຈຸ່ມ ພາຣີຊາຍ
ກະ ຈຸ່ມ ເຮໂຣດ
(ມັດທາຍ 16:5-12)

14 ມູ່ ກາ ຣຍານ ແຕ ເຢຊູ ຊາລິຣ ອິດ ເດີງ ໂດຍ ບຸສ, ກະ ໄລ່ ເບີນ ໂດຍ ບຸສ ມານາງ ຕື່ງ ຕົວະ. 15 ເຢຊູ ອາຕີ ໄລ່ ປາຍ: "ເຍົາ ເນ່ ອໍ! ໂອນ ເຍົາ ລາວັງ ບວສ ຊີ້ອໍ ແຕ ຈຸ່ມ ພາຣີຊາຍ ກະ ຈຸ່ມ ເຮໂຣດ."

16 ໄລ່ ກາ ຣຍານ ແຕ ອັນ ມານະ ຣາໂຊ

ມານະ ປາຍ: "ເຮີມ ອັນ ປາຍ ນະກ້ອຍ ຍ່ອນ ໄຮ ຕາ ເບີນ ເດີງ ໂດຍ ບຸສ."

17 ເຢຊູ ດັງ ເຈ້ ໄລ່ ຄິດ ນະກ້ອຍ, ເຈ້ ອັນ ອາເບິຮ ປາຍ: "ນານະ ເຍົາ ປາຍ ຍ່ອນ ເຍົາ ຕາ ເບີນ ເດີງ ໂດຍ ບຸສ? ເຍົາ ຕາ ດັງ ຍວາສ ບໍ? ຣາງັຮ ເຍົາ ອິນນ້ອງ ການໍາ ບົງ ບໍ? 18 ເຍົາ ເບີນ ມັດ ມາ ເຍົາ ຕາ ເບີນ ເຮີມ; ເຍົາ ເບີນ ກູຕູຣ ມາ ເຍົາ ຕາ ເບີນ ຊ້ອງ. ເຍົາ ເຈົ ມາ ຕາ ເບີນ? 19 ບ້ອງ ກາ ເກົາ ປິສ ໂດຍ ບຸສ ເຊີງ ລໍາ ໂອນ ກວາຍ ເຊີງ ປັນ ນະ, ເຍົາ ຕາໂຣມ ມັສ ອົງກັສ ກ້ອຍ ເບີນ ອິນຊີ ກາເຣຍ?"

ໄລ່ ຕາແອີຍ ປາຍ: "ມັນຈິ່ດ ລາ ບາສ ກາເຣຍ."

20 ເຢຊູ ອາເບິຮ ໄລ່ ປາຍ: "ບ້ອງ ກາ ເກົາ ປິສ ໂດຍ ບຸສ ຕາປູ່ລ ລໍາ ໂອນ ກວາຍ ປູນ ປັນ ນະ ກ້ອຍ, ເຍົາ ຕາໂຣມ ມັສ ອົງກັສ ກ້ອຍ ເບີນ ອິນຊີ ກາເຣຍ?"

ໄລ່ ຕາແອີຍ ປາຍ: "ເບີນ ຕາປູ່ລ ກາເຣຍ."

21 ເຈ້ ເຢຊູ ອາເບິຮ ໄລ່ ປາຍ: "ເຍົາ ອິນເນີມ ຕາ ຍວາສ ດັງ ບໍ?"

ເຢຊູ ຕະ ແບຣັສ ກວາຍ ຊູດ ມັດ
ບໍ ເມືອງ ເບັດຊາອິດາ

22 ເຈ້ ເຢຊູ ກະ ມູ່ ກາ ຣຍານ ແຕ ອັນ ມູ່ດ ບໍ ເມືອງ ເບັດຊາອິດາ. ກວາຍ ຕື່ງ ເມືອງ ກ້ອຍ ເດີງ ອາແຕ້ອໍ ບໍ ເຢຊູ ມານະ ກວາຍ ຣາເລົາ ຊູດ ມັດ, ກະ ໄລ່ ແຊອໍ ໂອນ ເຢຊູ ຊາປະ ຈະ ກວາຍ ກ້ອຍ. 23 ເຢຊູ ເຕີ ອາຕີ ກວາຍ ຊູດ ມັດ ກ້ອຍ ເດີງ ບໍ ນໍອໍ ເມືອງ. ອັນ ກູຈິສ ໂຈະ ມັດ ກວາຍ ກ້ອຍ, ເຈ້ ອັນ ຊາປະ ອາຕີ

໖ 8:21 ເຢຊູ ຕາ ເບີນ ອາຕີ ແຕ ໂດຍ ບຸສ, ມາ ອັນ ອາຕີ ແຕ ປັຣນາຍ ຈຸ່ມ ພາຣີຊາຍ ກະ ຈຸ່ມ ເຮໂຣດ ອາຕີ. ກະ ອັນ ຊ້ອງ ງິດ ໄລ່ ຕາ ເບີນ ຊາອໍາ ອັນ ແຕ່ອໍ ຈ່ອຍ ມັສ ຊັຣນາ ຈາ ໂອນ ໄລ່.

ໂຈະ ກວາຍ ກ້ອຍ ກະ ອັນ ອາເບິຣ ປາຍ:
"ອິນເຕົາ ດີ ໄມ່ ເຮີມ ບໍ່?"

24ກວາຍ ຊູດ ມັດ ກ້ອຍ ຕາເງື່ອນ ອາຊັອຣ,
ເຈົ້າ ອັນ ຕາແອີຍ ປາຍ: "ເກົາ ເຮີມ ກວາຍ
ແກີດ ນ່ະ ກັລ ອາລ່ອງ ອິນຕະ ຣາວິລ ຣາວິລ."

25ເຢຊູ ຊາປ່ະ ອາຕີ ໂຈະ ມັດ ກວາຍ ກ້ອຍ
ຊາ. ກວາຍ ກ້ອຍ ອັນ ແຕ່ອ ກູເລີານ ລັຮ, ເຈົ້າ
ມັດ ກວາຍ ກ້ອຍ ແກີດ ບັງ ລັຮ ກະ ອັນ ເຮີມ
ກູ ຣາມັຮ ບັງ ອໍ." 26ເຢຊູ ອາຕີ ໂອນ ອັນ ເຈົາ
ບໍ່ ດຸງ, ກະ ອາຕີ ປາຍ: "ໄມ່ ອິນໂຈຍ ມຸດ ຕະ
ອິນຕີ ໂອນ ກວາຍ ຕຶ່ງ ເມືອງ ກ້ອຍ ດັງ ນໍ."

ເປໂຕ ງິ່ນ ປາຍ ເຢຊູ ລາ ກຣິດ

(ມັດທາຍ 16:13-20; ລູກາ 9:18-21)

27ແວັດ ກ້ອຍ ເຢຊູ ກະ ມູ່ ກາ ຣຍານ ແຕ
ອັນ ເປາະ ບໍ່ ມັຮ ວິລ ກາ ແອີດ ອິມແປຣ
ເມືອງ ກາຍຊາເຣຍ ພິລິບປອຍ. ບ້ອງ ກາ
ໄລ່ ເປາະ, ເຢຊູ ອາເບິຣ ໄລ່ ປາຍ: "ມັຮ ກາ
ກວາຍ ປາຍ ເກົາ ລາ ເນົາ?"

28ມູ່ ກາ ຣຍານ ແຕ ອັນ ຕາແອີຍ ປາຍ:
"ເບີນ ອັນ ກາ ປາຍ ອາຈານ ລາ ໂຢຣັນ, ອັນ
ກາ ຕະ ຣິດ ຕຶ່ງ ແດີອໍ. ເບີນ ອັນ ກາ ປາຍ
ອາຈານ ລາ ເອລີຢາ. ເບີນ ອັນ ກາ ປາຍ
ອາຈານ ລາ ກວາຍ ອາຕີ ຕາງ ບັຣນາຍ
ເຢົາງ ເຈົາຣາຊີ."

29ເຈົ້າ ເຢຊູ ອາເບິຣ ໄລ່ ປາຍ: "ເຍົາ ແອັນ
ປາຍ ເກົາ ລາ ເນົາ?"

ເປໂຕ ຕາແອີຍ ປາຍ: "ອາຈານ ລາ ກຣິດ, ອັນ
ກາ ເຢົາງ ເຈົາຣາຊີ ໂອນ ຈ່ອຍ ອາມົງ ກວາຍ."

30ເຢຊູ ປາຕັບ ມູ່ ກາ ຣຍານ ແຕ ອັນ
ປາຍ: "ອິນໂຈຍ ອາຕີ ໂອນ ອາແລ່ະ ດັງ
ແຕ ຣານະ ໄນ່."

ເຢຊູ ດັງ ອິນໂຍ່ງ ຕາໂງ ກາ ອັນ ກູຈິດ

(ມັດທາຍ 16:21-28; ລູກາ 9:22-27)

31ເຈົ້າ ເຢຊູ ຕາແບີ ອາຕີ ມູ່ ກາ ຣຍານ ແຕ
ອັນ ປາຍ: "ເກົາ ລາ ກອນ ເຢົາງ ແກີດ ກວາຍ
ອົງເຄາະ ຈິວ ຕຸ່ຮ ກັດ ຊາອີຍ ຣາມັຮ. ກະ
ກວາຍ ເທົາແກ ຈຸ່ມເຈືອ, ມູ່ ກາ ຊິດ ຊາງ ຣິດ,
ກະ ກວາຍ ອາຕີ ຄານອດ, ໄລ່ ຊາອັຣ ກະ
ອວານ ເກົາ, ກະ ໄລ່ ກາຈິດ ຕັຮ ເກົາ. ມາ
ແຕ້ອ ຕາໂງ ໄປ ເກົາ ອາມົງ ລັຮ ແຕ ກູຈິດ."

32ເຢຊູ ຕະ ອິນຕີ ໂອນ ໄລ່ ດັງ ກູ ຣາມັຮ.
ເປໂຕ ເດີງ ເຢຊູ ລັຮ ເປາະ ຕະ ອິນຕີ ບໍ່ ນໍອໍ
ແອັງ ໄລ່ ບາຣ ນະ ຊ້ອງ. ເຈົ້າ ອັນ ກາແອັຣ
ຕາ ໂອນ ເຢຊູ ຕະ ອິນຕີ ນ້ອງ ນ່ະກ້ອຍ.

33ເຢຊູ ກູລຍານ ຊາລີອໍ ບໍ່ ມູ່ ກາ ຣຍານ
ແຕ ອັນ ກະ ອັນ ກາແອັຣ ເປໂຕ ປາຍ: "ໄມ່
ເປາະ ເຢັງ ແຕ ເກົາ, ຊາຕານ! ໄມ່ ຕາ ເບີນ
ຄິດ ນ່ະ ເຢົາງ ເຈົາຣາຊີ! ມາ ໄມ່ ຄິດ ນ່ະ
ກວາຍ ຊ້ອງ!"

34ແວັດ ກ້ອຍ ເຢຊູ ກູອໍ ກວາຍ ກຶ້ງ ກະ
ມູ່ ກາ ຣຍານ ແຕ ອັນ ໂອນ ແຕ້ອ ບໍ່ ອັນ,
ເຈົ້າ ອັນ ປາຍ: "ຄັນ ກວາຍ ອາແລ່ະ ຍໍອໍ ອີ
ປວາຍ ເກົາ ອົງເຄາະ ກວາຍ ກ້ອຍ ອິນໂຈຍ
ອິດ ຣາງັຮ ອັນ ເບີມ, ມາ ອົງເຄາະ ອັນ ອິດ
ໂດລ ອາລ່ອງ ຊັງກັງ ອັນ ເບີມ, ກະ ອົງເຄາະ
ອັນ ປວາຍ ເກົາ. 35ກວາຍ ອາແລ່ະ ກາ ປາຊີ
ຣາງັຮ ອັນ ຕຶ່ງ ແດີຍ ໄນ່, ຣາງັຮ ກວາຍ
ກ້ອຍ ບິດ ເມົາດ. ມາ ກວາຍ ອາແລ່ະ ກາ
ຈິວ ບິດ ຣາງັຮ ອັນ ຍ່ອນ ອັນ ປວາຍ ເກົາ
ກະ ຍ່ອນ ອັນ ອາຕີ ບັຣນາຍ ອໍ ແຕ ເກົາ,
ຣາງັຮ ກວາຍ ກ້ອຍ ຕາ ເບີນ ແກີດ ບິດ ນ້ອງ.
36ກວາຍ ອາແລ່ະ ກາ ເບີນ ຕຸ່ກ ມາເລ່ກ ແຊກ
ມາການ ເກຣັງ ເກຣົາ ຕຶ່ງ ແດີຍ ໄນ່, ມາ ອັນ

ປັດ ຊ້ອງ ຣາງ໊ຮ ອັນ ເບີມ, ອິນເຕົາ ລະ ເກົາ ໂອນ ອັນ? 37ຕາ ເບີນ ເກຣັງ ອິນເຕົາ ກວາຍ ເຕ໋ອ ຣາປຽນ ໂອນ ອາມົງ ຊົດ ແດີຍ ເລີ້ຍ ກູມໍ. 38ຄັນ ກວາຍ ອາແລະ ມາ ກູມາລ ຕະ ແຕ ເກົາ ກະ ກູມາລ ຕະ ແຕ ປັຣນາຍ ເກົາ ຕິງ ແດີຍ ຊານໍ ກາ ຕາ ເບີນ ຕານ້ອງ ກະ ຕາ ເບີນ ຕາປູນ ເຍົາງ ເຈົາຣາຊີ, ເກົາ ກອນ ເຍົາງ ແກັດ ກວາຍ ກູມາລ ຕະ ລັຣ ແຕ ກວາຍ ກ້ອຍ ພໍກາ ເກົາ ແຕ້ອ ບໍ່ ກູແຕອ໋ ໄນ່. ຕາໂງ ກ້ອຍ ເກົາ ເບີນ ອາງອິຣ ແຕ ອິມບໍ່ ເກົາ ກະ ອິມປຣອມ ເປາະ ກະ ເທວາດາ ເຍົາງ ເຈົາຣາຊີ ກາ ຕາ ເບີນ ໄລ່ຍຣ ອິນເຕົາ."

9 1ເຈົ້ ເຢຊູ ຕະ ອິນຕີ ໂຈະ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ: ເບີນ ກວາຍ ກາ ຕາຍິງ ແອັດ ອິນຕຸ ໄນ່, ໄລ່ ຕາ ເບີນ ກູຈົດ ຍວາຣ ເຕົາ ແຕ້ອ ໄລ່ ເຮີມ ອຳນາດ ເຍົາງ ເຈົາຣາຊີ ແຕ້ອ ບໍ່ ກູແຕອ໋ ໄນ່.

ຮູບເຮົາ ເຢຊູ ແກັດ ອິມພາ ແອັນ
(ມັດທາຍ 17:1-13; ລູກາ 9:28-36)

2ແວັດ ຕາປັດ ຕາໂງ ເຢຊູ ເດົາ ເປໂຕ, ຢາໂກໂບ, ກະ ໂຢຮັນ ຊ້ອຣ ບໍ່ ກົຣ ກາ ຕີ. ແອັດ ຕິງ ກົຣ ກ້ອຍ ແອັງ ໄລ່ ປູນ ນະ ຊ້ອງ. ເຈົ້ ໄລ່ ເຮີມ ຈະ ເຢຊູ ປຽນ ຍັຣ ເມົາງ ໄລ່. 3ກົນ ອາຍ້ອຣ ເຢຊູ ແກັດ ກູອ໋ ຊັຣມຍາລ ມັດ. ຕາ ເບີນ ກວາຍ ອາແລະ ຕິງ ກູແຕອ໋ ໄນ່ ເຕ໋ອ ປັຣ ໂອນ ກູອ໋ ນະກ້ອຍ. 4ເຈົ້ ມູ່ ກາ ຣຍານ ແຕ ເຢຊູ ຊັນຕັຣ ເຮີມ ເອລິຢາ ກະ ໂມເຊ ແອັດ ຕະ ອິນຕີ ກະ ເຢຊູ. 5ເປໂຕ ອາຕີ ເຢຊູ ປາຍ: "ອາຈານ ເອີຍ! ອໍ ລາລີ້ ໄຮ ເບີນ ແອັດ ອິນໄນ່. ມາ ຣິ ອີ ຕະ ໄປ ລຳ ຊູ, ມານຳ ລາ ຕະ ໂອນ ອາຈານ, ມານຳ

ລາ ຕະ ໂອນ ໂມເຊ, ມານຳ ແອັນ ລາ ຕະ ໂອນ ເອລິຢາ.

6ເປໂຕ ຕະ ອິນຕີ ນະກ້ອຍ ລາ ອັນ ຕາ ດັງ ອີ ປາຍ ອິນເຕົາ, ຍ່ອນ ໄລ່ ກາ ຣຍານ ໄປ ນະ ຊ້ອງ ອົງກ້ອຣ ຮັບ ລາລີ້. 7ເຈົ້ ເບີນ ຣາມິລ ແຕ້ອ ບໍ່ ກ້ອຍ ເຈົ້ ຕວມ ດໍອ໋ ຈະ ໄລ່. ເບີນ ມວຍ ປັຣນາຍ ລັອຣ ແຕ ຣາມິລ ກ້ອຍ ປາຍ: "ໄນ່ ລາ ກອນ ເກົາ ກາ ເກົາ ອາໂຢະ ລາລີ້; ອົງເຄາະ ເຍົາ ຊາງັດ ອັນ ນໍ."

8ແວັດ ກ້ອຍ ໄລ່ ໄປ ນະ ກູເລີນ ເນ່ ລັຣ ບັອງ ກາ ໄລ່ ຊ້ອງ ປັຣນາຍ ກ້ອຍ, ມາ ໄລ່ ຕາ ເບີນ ເຮີມ ອິນເຕົາ ນ້ອງ. ມານະ ເຢຊູ ແຕ້ ແອັດ ກະ ໄລ່.

9ບັອງ ກາ ໄລ່ ຕາຍັຣ ອາແຊງ ແຕ ກົຣ, ເຢຊູ ອາຕີ ໄລ່ ຕາ ໂອນ ເປາະ ອາຕີ ໂອນ ອາແລະ ດັງ ກູ ຣາມິຣ ກາ ໄລ່ ເຮີມ, ເຕົາ ແຕ້ອ ກອນ ເຍົາງ ແກັດ ກວາຍ ໂມ່ຍຣ ລັຣ ແຕ ກູຈົດ.

10ມູ່ ກາ ຣຍານ ໄປ ນະ ກ້ອຍ ໄລ່ ຕະ ຕາປູນ ເຢຊູ ອາຕີ, ມາ ມານະ ອາເບື້ຣ ມານະ ປາຍ: "ອິນເຕົາ ອັນ ປາຍ ໂມ່ຍຣ ລັຣ ແຕ ກູຈົດ ກ້ອຍ?"

11ໄລ່ ອາເບື້ຣ ເຢຊູ ປາຍ: "ນານະ ມັຣ ກວາຍ ອາຕີ ຄານອດ ກະ ກວາຍ ອິດຊະຣາເອລ ປາຍ ເອລິຢາ ອົງເຄາະ ແຕ້ອ ອິນໂຍ່ງ ກອັດ?"

12ເຢຊູ ຕາແອີຍ ປາຍ: "ເມ່ນ ເຈົ້ ເອລິຢາ ແຕ້ອ ອິນໂຍ່ງ, ກະ ອັນ ແຕ້ອ ຕະ ໂອນ ກູ ຣາມິຣ ແກັດ ນະ ຕຍາ ລັຣ. ມາ ນະ ແຕ ປັຣນາຍ ເຍົາງ ເຈົາຣາຊີ ຄຽນ ດໍອ໋ ປາຍ ກອນ ເຍົາງ ແກັດ ກວາຍ ອົງເຄາະ ຕຸ່ຣ ກັດ ຊາອິຍ ຣາມິຣ ກະ ເນົາ ພາມາດ ອັນ ແອີ. 13ມາ ເກົາ

ອາຕິ ເຍົາ ປາຍ ເອລິຢາ ແຕ້ອ້ ເຈ້; ອິນເຕົາ ໄລ່ ຍໍອ ອີ ຕະ ໂຈະ ອັນ ໄລ່ ຕະ ນະກ້ອຍ, ມູເຈົງ ເນົາ ຄຽນ ດໍອ ເຈ້ ຕຶງ ບຶງ ປັຣນາຍ ເຍົາງ ເຈົາຣາຊີ ແຕ ອັນ."

ເຢຊູ ຕະ ແບຣັຮ ກັຣແນນ ຣາເລົາ

(ມັດທາຍ 17:14-21; ລູກາ 9:37-43ກ)

14ພໍກາ ເຢຊູ ກະ ມູ່ ກາ ຣຍານ ໄປ ນະ ເຈົາ ລັຮ ບໍ ອິນຕຸ ມູ່ ກາ ຣຍານ ແຕ ອັນ ການໍອ ແອັດ ເກຣາະ, ເປັນ ກວາຍ ກຶງ ລາລີ ໂຣ່ມ ອິງກ້ອຍ, ກະ ມັຮ ກວາຍ ອາຕິ ຄານອດ ຣາຈຽນ ກະ ມູ່ ກາ ຣຍານ ແຕ ເຢຊູ. 15ເຈ້ ມັຮ ກາ ກວາຍ ກ້ອຍ ງິດ ລາລີ ພໍກາ ໄລ່ ເຮັມ ເຢຊູ ແຕ້ອ້, ເຈ້ ໄລ່ ປາລ້ອງ ຕາໂຣ່ອ ບໍ ອັນ. 16ເຢຊູ ອາເບັຮ ມູ່ ກາ ຣຍານ ແຕ ອັນ ປາຍ: "ອິນເຕົາ ເຍົາ ຣາຈຽນ?"

17ເປັນ ຣາເລົາ ມານະ ແຕ ກວາຍ ກຶງ ຕາແອັຍ ປາຍ: "ອາຈານ ເອັຍ! ເກົາ ເດັງ ກອນ ຣາເລົາ ເກົາ ເປາະ ບໍ ໄມ່, ຍ່ອນ ເຍົາງ ຕາ ອໍ ຕຣວບ ກອນ ເກົາ ເຕົາ ອັນ ຕາ ແກັດ ຕະ ອິນຕິ. 18ແຕ້ອ້ ເຍົາງ ກ້ອຍ ຕຣວບ, ອັນ ຕະ ໂອນ ກັຣແນນ ແດັມ, ກະ ອັນ ໂອນ ກັຣແນນ ກ້ອຍ ແກັດ ດາແດັຮ ກະ ແກັດ ປູປັຮ ແບອ ກະ ອັນ ກາເຕຣືອກ ກາແນງ, ເຈ້ ອັນ ແກັດ ກ້ອງ ອິນແຍ່ະ ຈະ. ນະກ້ອຍ ເກົາ ໂອນ ມູ່ ກາ ຣຍານ ແຕ ໄມ່ ຕູ່ຍຮ ອາລ້ອຮ ເຍົາງ ຕາ ອໍ ແຕ ຈະ ກອນ ເກົາ ມາ ໄລ່ ຕາ ເຕ້ອ້ ຕະ. 19ເຈ້ ເຢຊູ ຕາແອັຍ ປາຍ: "ມູ່ ເຍົາ ກາ ຕາ ເປັນ ຊາອໍາ ເອັຍ! ອິນນ້ອງ ດູ່ນ ມາແລ່ະ ເກົາ ແອັດ ກະ ເຍົາ ກະ ຈິວ ເຍົາ ຕາ ເປັນ ຊາອໍາ? ເດັງ ໂອນ ກັຣແນນ ກ້ອຍ ແຕ້ອ້ ບໍ ເກົາ ແມຣ!"

20ເຈ້ ໄລ່ ກ້ອຍ ເດັງ ກັຣແນນ ແຕ້ອ້ ບໍ ເຢຊູ. ເຍົາງ ຕາ ອໍ ກ້ອຍ ພໍກາ ອັນ ເຮັມ ເຢຊູ ອັນ ຕະ ໂອນ ກັຣແນນ ກ້ອຍ ແດັມ ກະ ດາແດັຮ ຕຶງ ກູແຕອ້. ກະ ອັນ ຕະ ໂອນ ກັຣແນນ ກ້ອຍ ປາເລົາ ລູເລົາອໍ ລໍບໍລີ, ເຈ້ ລ້ອຮ ປູປັຮ ແຕ ແບອ. 21ເຢຊູ ອາເບັຮ ອິມບໍ່ ກັຣແນນ ກ້ອຍ ປາຍ: "ດູ່ນ ມາແລ່ະ ເຈ້ ກອນ ໄມ່ ແກັດ ນະໄນ?"

ອິມບໍ່ ກັຣແນນ ກ້ອຍ ປາຍ: "ແກັດ ແຕ ອັນ ແກດງ. 22ຊາອິ່ຍ ຕໍ່ ເຈ້ ເຍົາງ ຕາ ອໍ ໄນ່ ອີ ກາຈິດ ກອນ ເກົາ. ອັນ ກູແຕ້ລ ໂຈະ ຕຶງ ອູ່ຍຮ ກະ ອັນ ກູແຕ້ລ ອາປ້ອງ ບໍ ແດັອ້. ຄັນ ເຕ້ອ້ ໄມ່ ຕະ, ແຊອໍ ໄມ່ ຈ່ອຍ ກະ ອາໂຢະ ຕະ ຮິ ແຮ!"

23ເຢຊູ ຕາແອັຍ ປາຍ: "ນານະ ແຕ ໄມ່ ປາຍ ຄັນ ເຕ້ອ້ ໄມ່ ຕະ? ກູ ຣາມິ່ຮ ລາ ເຕ້ອ້ ແກັດ ອິນແຍ່ະ ຄັນ ໄມ່ ຊາອໍາ."

24ເຈ້ ອິມບໍ່ ກັຣແນນ ກ້ອຍ ອັນ ປາຍ: "ໄມ່ ຈ່ອຍ ເກົາ ແຮ; ເກົາ ຊາອໍາ ເຈ້, ມາ ແຊອໍ ໄມ່ ຈ່ອຍ ໂອນ ເກົາ ຊາອໍາ ເຣ່ງ ອາຊ້ອຮ ແອ້ນ!"

25ພໍກາ ເຢຊູ ເຮັມ ກວາຍ ກຶງ ລາລີ ຣາເນັດ ອີ ມູ່ດ ຊາລີອໍ ແຈະ, ເຢຊູ ຕູ່ຍຮ ອາລ້ອຮ ເຍົາງ ຕາ ອໍ ກ້ອຍ ປາຍ: "ເຍົາງ ແບອ ເກົາ ກະ ກູຕູຮ ຕຸ່ງ, ເກົາ ຕູ່ຍຮ ໂອນ ໄມ່ ລ້ອຮ ແຕ ກັຣແນນ ໄນ່. ເຈ້ ໄມ່ ອິນໂຈຍ ແຕ້ອ້ ມູ່ດ ລັຮ ນ້ອງ."

26ເຍົາງ ຕາ ອໍ ກ້ອຍ ອັນ ແຮຣ ກະ ອັນ ຕະ ໂອນ ກວາຍ ກ້ອຍ ດາແດັຮ ອິນແຍ່ະ ເຣ່ງ, ເຈ້ ອັນ ລ້ອຮ ແຕ ກັຣແນນ ກ້ອຍ. ກັຣແນນ ກ້ອຍ ອິນຈິນ ໄປຣອ້, ເຈ້ ກຶງ ນະ ປາຍ: "ອັນ ກູຈິດ ເຈ້."

27ເຢຊູ ໂກບ ອາຕິ ກັຣແນນ ກ້ອຍ, ເຈ້ ອັນ ກາຕ້ອງ ອາຢວຣ. ກັຣແນນ ກ້ອຍ ຢວຣ ຕາຍິ່ງ ລັຮ.

28 ບ້ອງ ກາ ເຢຊູ ມຸ່ດ ບໍ່ ດຸງ, ມູ່ ກາ ຣຍານ ແຕ ອັນ ອາເບີຣ ອັນ ປາຍ: "ນານະ ແຕ ຣິ ຕາ ເຮົາບ ຕູ່ຍຮ ອາລ້ອຮ ເຍົາງ ຕາ ອໍ ກ້ອຍ?"

29 ເຢຊູ ຕາແອີຍ ໄລ່ ປາຍ: "ເຍົາງ ຕາ ອໍ ນະໄນ່ ເຍົາ ຕາ ເຕ່ອໍ ຕູ່ຍຮ ອາລ້ອຮ ຄັນ ເຍົາ ຕາ ເປີນ ເກົາແຊອໍ ແຕ ເຍົາງ ເຈົາຣາຊີ."

ເຢຊູ ອາຕີ ອິນໂຍ່ງ ເນົ່າ ອີ ກາຈິດ ອັນ

(ມັດທາຍ 17:22-23; ລູກາ 9:43ຄ-45)

30 ເຢຊູ ກະ ມູ່ ກາ ຣຍານ ແຕ ອັນ ລ້ອຮ ແຕ ກ້ອຍ ເຈົ້ ໄລ່ ເປາະ ຊາລັຮ ແຄງ ຄາລິເລ. ເຢຊູ ຕາ ເປີນ ໂອນ ເນົ່າ ດັງ ປາຍ ອັນ ແອີດ ອິນແລ່ະ, 31 ຍ່ອນ ອັນ ແອີດ ອາຕີ ມູ່ ກາ ຣຍານ ແຕ ອັນ. ອັນ ອາຕີ ປາຍ: "ແຈ່ະ ເຈົ້ ເນົ່າ ອີ ມ່ອບ ເກົາ ກອນ ເຍົາງ ແກີດ ກວາຍ ໂອນ ບໍ່ ອາຕີ ກວາຍ ຊິດ. ເຈົ້ ໄລ່ ກາຈິດ ເກົາ, ມາ ແວັດ ກ້ອຍ ແຕ່ອໍ ຕາໂງ່ ໄປ ເກົາ ໄມ່ຍຮ ລັຮ ແຕ ກູຈິດ."

32 ມູ່ ກາ ຣຍານ ແຕ ອັນ ອິນເນີມ ຕາ ເປີນ ດັງ ບັຣນາຍ ກາ ເຢຊູ ປາຍ, ມາ ໄລ່ ຕາ ຍັນ ອາເບີຣ ລັຮ ອັນ ແຕ ບັຣນາຍ ກ້ອຍ.

ເນົ່າ ກາ ບັດ ກາເລີຍ ເຍົ່າ?

(ມັດທາຍ 18:1-5; ລູກາ 9:46-48)

33 ເຢຊູ ກະ ມູ່ ກາ ຣຍານ ແຕ ອັນ ແຕ່ອໍ ບໍ່ ເມືອງ ກາເປນາອູມ. ພໍກາ ໄລ່ ມຸ່ດ ຕຶງ ດຸງ, ເຈົ້ ເຢຊູ ອາເບີຣ ມູ່ ກາ ຣຍານ ແຕ ອັນ ປາຍ: "ບ້ອງ ໄຮ ເປາະ ຕຶງ ຣານາ ກ້ອຍ, ອິນເຕົ່າ ເຍົາ ຣາຈຽນ ຕະ?"

34 ໄລ່ ແອີດ ຣາອຍາບ, ຍ່ອນ ບ້ອງ ກາ ໄລ່ ເປາະ ຕຶງ ຣານາ ໄລ່ ຣາຈຽນ ປາຍ ເນົ່າ

ກາ ບັດ ກາເລີຍ ແຕ ເຍົ່າ ຕຶງ ມູ່ ໄລ່. 35 ເຢຊູ ຕາກູ ເຈົ້ ອັນ ກູອໍ ມູ່ ກາ ຣຍານ ແຕ ອັນ ອິນແຍ່ະ ມັນຈິດ ລາ ບາຮ ນະ ແຕ່ອໍ ບໍ່ ອັນ, ເຈົ້ ອັນ ອາຕີ ໄລ່ ປາຍ: "ຄັນ ອາແລ່ະ ກາ ຍໍອໍ ອີ ແກີດ ບັດ ກາເລີຍ ເຍົ່າ, ໂອນ ກວາຍ ກ້ອຍ ແກີດ ຊູລ ກູ່ ນະ."

36 ເຢຊູ ອິດ ກັຮແນນ ແກດງ ມານະ ແຕ່ອໍ ຕາຍິ່ງ ແອີດ ຍໍຮ ເມົາງ ໄລ່. ເຢຊູ ກາອີ ກັຮແນນ ກ້ອຍ, ເຈົ້ ອັນ ອາຕີ ມູ່ ກາ ຣຍານ ແຕ ອັນ ປາຍ: 37 "ກວາຍ ອາແລ່ະ ກາ ຮັບ ອໍ ກັຮແນນ ແກດງ ນະໄນ່ ຍ່ອນ ອັນ ຊາອໍາ ເກົາ, ນະ ອັນ ຮັບ ອໍ ເກົາ ເຕ່. ກະ ກວາຍ ອາແລ່ະ ກາ ຮັບ ອໍ ເກົາ ລາ ນະ ອັນ ຮັບ ອໍ ເຍົາງ ເຈົາຣາຊີ ກາ ແປຣີ ເກົາ ແຕ່ອໍ ບໍ່ ໄນ່."

ກວາຍ ກາ ແອີດ ກັຮ ເຢຊູ

(ລູກາ 9:49-50; ມັດທາຍ 10:42)

38 ໂຍຣັນ ອາຕີ ເຢຊູ ປາຍ: "ອາຈານ ເອີຍ! ຮິ ເຮີມ ກວາຍ ມານະ ຕູ່ຍຮ ອາລ້ອຮ ເຍົາງ ຕາ ອໍ ກະ ອັນ ກູອໍ ຣາມັຮ ອາຈານ. ມາ ຮິ ກາແອັຮ ອັນ ຍ່ອນ ອັນ ລາ ຕາ ແກີນ ກວາຍ ໄຮ."

39 ເຢຊູ ອາຕີ ປາຍ: "ອິນໂຈຍ ກາແອັຮ ອັນ, ຍ່ອນ ກວາຍ ອາແລ່ະ ກາ ອິດ ຣາມັຮ ເກົາ ດໍອໍ ຕະ ຣານະ ຕາ ເກີ່ຍ ເຮີມ, ກວາຍ ກ້ອຍ ຕາ ເຕ່ອໍ ປຽນ ປາຍ ຕາ ອໍ ແຕ ເກົາ. 40 ກວາຍ ອາແລ່ະ ກາ ຕາ ເປີນ ຕະ ຕາ ອໍ ໂຈະ ໄຮ, ອັນ ກ້ອຍ ແອີດ ຍໍຮ ໄຮ. 41 ເກົາ ອາຕີ ຕານ້ອງ ໂອນ ເຍົາ, ກວາຍ ອາແລ່ະ ກາ ບິ່ງ ໂອນ ມວຍ ຈອກ ແດີອໍ ໂອນ ເຍົາ ງອຍ ຍ່ອນ ເຍົາ ແອີດ ຍໍຮ ເກົາ, ກວາຍ ກ້ອຍ ຕາ ເປີນ ແອີ ເກົາ.

ອິນເຕົາ ກາ ຕະ ໂອນ ກວາຍ ເບີນ ໂລ່ຍຮ?

(ມັດທາຍ 18:6-9; ລູກາ 17:1-2)

42"ຄັນ ເບີນ ກວາຍ ອາແລ່ນ ກາ ປັຣຕີ ກັຣແນນ ກາ ຊາອຳ ເກົາ ໂອນ ອັນ ຕະ ໂລ່ຍຮ, ຄາອ໌ ອິດ ຕາເມົາ ປິດ ຊັດ ໂຈະ ຕຶງ ຕາກອງ ອັນ ກ້ອຍ ເຈົ້ ອາປ້ອງ ຕັຣ ຕຶງ ແດີອ໌ ທາເລ.

43ຄັນ ອາຕີ ເຍົາ ມັງກັຣ ຕະ ໂອນ ເຍົາ ຕະ ໂລ່ຍຮ, ອົງເຄາະ ເຍົາ ກ້ອຣ ແກງ ຕັຣ ຊ້ອງ. ຄາອ໌ ແອິດ ກະ ເຍົາງ ເຈົາຣາຊີ ເບີນ ອາຕີ ມວຍ ກັຣ ລາ ອໍ ກາເລີຍ ແຕ ເບີນ ອາຕີ ບາຣ ກັຣ ມາ ຊາແລ້ຣ ຕຶງ ປຣຸ່ງ ອູ່ຍຮ.

44ຕຶງ ກ້ອຍ ເບີນ ອິມປາງ ກາ ຕາ ແກິດ ກູຈິດ ນັ່ອງ, ກະ ອູ່ຍຮ ກາ ເບີ ຕາ ແກິດ ປັດ ນັ່ອງ.

45ຄັນ ອາເຍົງ ເຍົາ ມັງກັຣ ຕະ ໂອນ ເຍົາ ເບີນ ໂລ່ຍຮ, ອົງເຄາະ ເຍົາ ກ້ອຣ ຕັຣ ຊ້ອງ. ຄາອ໌ ແອິດ ກະ ເຍົາງ ເຈົາຣາຊີ ເບີນ ອາເຍົງ ມວຍ ກັຣ ລາ ອໍ ກາເລີຍ ແຕ ເບີນ ອາເຍົງ ອິນແຍ່ະ ບາຣ ກັຣ ມາ ຊາແລ້ຣ ຕຶງ ປຣຸ່ງ ອູ່ຍຮ.

46ຕຶງ ກ້ອຍ ເບີນ ອິມປາງ ກາ ຕາ ແກິດ ກູຈິດ ກະ ອູ່ຍຮ ກາ ເບີ ຕາ ແກິດ ປັດ.

47ຄັນ ກູອງ ມັດ ເຍົາ ມັງກັຣ ຕະ ໂອນ ເຍົາ ຕະ ໂລ່ຍຮ, ອົງເຄາະ ເຍົາ ກູໂລອ໌ ຕັຣ ຊ້ອງ. ຄາອ໌ ແອິດ ກະ ເຍົາງ ເຈົາຣາຊີ ເບີນ ມັດ ມວຍ ກັຣ ລາ ອໍ ກາເລີຍ ແຕ ເບີນ ກູອງ ມັດ ອິນແຍ່ະ ບາຣ ກັຣ ມາ ຊາແລ້ຣ ຕຶງ ປຣຸ່ງ ອູ່ຍຮ.

48ຕຶງ ກ້ອຍ ເບີນ ອິມປາງ ກາ ຕາ ແກິດ ກູຈິດ ກະ ອູ່ຍຮ ກາ ເບີ ຕາ ແກິດ ປັດ.

49"ເກຣັງ ຣາແວ້ຣ ອິນເຕົາ ກາ ເນົາ ອີ ອັງ ປາແດງ ອູ່ຍຮ ອົງເຄາະ ເນົາ ເປຍ ໂຈະ ບອຍ.

50ບອຍ ລາ ເກຣັງ ອໍ, ມາ ຄັນ ບອຍ ແກິດ ອິນຕຍາຣ, ນານ່ະ ເຍົາ ອີ ຕະ ໂອນ ອັນ ບະ ລັຣ? ອົງເຄາະ ເຍົາ ແກິດ ນ່ະ ບອຍ ກະ ແອິດ ຣາຕອຍ ຊັງໂກຣ ອໍອ໌ ບູຍ."

ເຢຊູ ອາຕີ ແຕ ຣາຕັຣ ລາກວຍ ກາຢາອ໌

(ມັດທາຍ 19:1-12; ລູກາ 16:18)

10 1ເຈົ້ ເຢຊູ ລັ່ອຣ ແຕ ກ້ອຍ ເປາະ ບໍ ແຄງ ຢູດາຍ ກະ ໄກອ໌ ຕາເລ ຈໍແດນ ເປາະ ປັຣ ຍັຣ ອິນຕັຣ. ເບີນ ກວາຍ ກຶງ ແຕ້ອ໌ ບໍ ອັນ, ເຈົ້ ອັນ ອາຕີ ໄລ່ ນ່ະ ອັນ ເກ້ຍ ອາຕີ ແຕ ອິນໂຍ່ງ.

2ເບີນ ມັຣ ກວາຍ ພາຣິຊາຍ ແຕ້ອ໌ ບໍ ເຢຊູ. ໄລ່ ລ່ອງ ຊາລິອ໌ ອັນ, ເຈົ້ ໄລ່ ອາເບີຊ ອັນ ປາຍ: "ຕາປູນ ຄານອດ ເຍົາງ ເຈົາຣາຊີ, ຣາເລົາ ຕັຣ ລາກວຍ ເບີນ ບໍ?"

3ເຈົ້ ເຢຊູ ອາເບີຊ ລັຣ ໄລ່ ປາຍ: "ໂມເຊ ອາຕີ ດໍອ໌ ເຍົາ ນານ່ະ?"

4ໄລ່ ຕາແອີຍ ປາຍ: "ໂມເຊ ໂອນ ຄຽນ ນັງຊີ ຣາຕັຣ, ເຈົ້ ຣາເລົາ ຕັຣ ລາກວຍ ລາ ເບີນ."

5ເຢຊູ ຕາແອີຍ ໄລ່ ປາຍ: "ໂມເຊ ຄຽນ ອາຕີ ດໍອ໌ ນ່ະກ້ອຍ ຍ່ອນ ຣາງັຣ ເຍົາ ເງົານ ລາລີ້ ຕາ ແອອ໌ ອີ ຊາງັດ.

6ແຕ ອິມແບ້ ເຍົາງ ເຈົາຣາຊີ ແຕງ ກວາຍ ຣາເລົາ ມານະ ມັນແຊມ ມານະ ມູເຈົງ ເນົາ ຄຽນ ດໍອ໌ ເຈົ້ ຕຶງ ປຶງ ປັຣນາຍ ເຍົາງ ເຈົາຣາຊີ.

7ນ່ະກ້ອຍ ຣາເລົາ ຕັຣ ອິມເປອ໌ ອິມບໍ, ເປາະ ແອິດ ອາລິ່ງ ລາກວຍ ອັນ.

8ເຈົ້ ໄລ່ ບາຣ ນະ ແກິດ ມູ ຈະ. ໄລ່ ບາຣ ນະ ລາ ຕາ ເບີນ ແກິດ ນັ່ອງ ບາຣ ນະ, ມາ ໄລ່ ແກິດ ມານະ ຊ້ອງ.

9ຍ່ອນ ເຍົາງ ເຈົາຣາຊີ ຕະ ໂອນ ແກິດ ມານະ ຊ້ອງ, ເຈົ້ ອິນໂຈຍ ໂອນ ກວາຍ ອາແລ່ນ ກາຢັຣ ໂອນ ໄລ່ ຣາຕັຣ."

10ພໍກາ ໄລ່ ແອິດ ລັຣ ຕຶງ ດູງ ເຈົ້ ມູ ກາ ຣຍານ ແຕ ເຢຊູ ອາເບີຊ ອັນ ແຕ ຣານະ ຣາຕັຣ ກ້ອຍ ແຕ.

11ເຢຊູ ຕາແອີຍ ໄລ່ ປາຍ: "ຣາເລົາ ອາແລ່ນ ມາ ຕັຣ ລາກວຍ, ເຈົ້ ເປາະ ອິດ ມັນແຊມ ຕາໂມ ແອັນ, ກວາຍ ກ້ອຍ ຕະ

ໄລ່ຍຮ ໂຈະ ລາກວຍ ຕຍາ ອັນ ມູເຈິງ ອັນ ເປາະ ປັຣລີ່ຍ. 12ນະກ້ອຍ ເຕ່ ຄັນ ມັນແຊມ ອາແລ່ະ ກາ ຕັຮ ກາຢາອ໌, ເຈີ່ ອັນ ເປາະ ອິດ ກາຢາອ໌ ຕາໄມ ແອັນ, ມັນແຊມ ກ້ອຍ ຕະ ໄລ່ຍຮ ໂຈະ ກາຢາອ໌ ຕຍາ ອັນ, ມູເຈິງ ອັນ ເປາະ ປັຣລີ່ຍ."

ເຢຊູ ໂອນ ກັຮແນນ ຮັບ ບຸ່ນ

(ມັດທາຍ 19:13-15; ລູກາ 18:15-17)

13ແວັດ ກ້ອຍ ເນົ່າ ເດິງ ກັຮແນນ ແຕ້ອ໌ ບໍ່ ເຢຊູ ກະ ໂອນ ເຢຊູ ຊາປະ ອາຕີ ໂຈະ ກັຮແນນ ກ້ອຍ ໂອນ ໄລ່ ເບິນ ບຸ່ນ. ມາ ມູ່ ກາ ຣຍານ ແຕ ເຢຊູ ກາແອັຮ ໄລ່ ກ້ອຍ. 14ພໍກາ ເຢຊູ ເຮີມ ນະກ້ອຍ, ອັນ ກູແທອ໌ ມູ່ ກາ ຣຍານ ແຕ ອັນ. ເຈີ່ ອັນ ປາຍ ໂຈະ ໄລ່: "ເຍົາ ໂອນ ກັຮແນນ ແຕ້ອ໌ ບໍ່ ເກົາ. ອິນໂຈຍ ກາຕັງ ໄລ່; ເຍົາງ ເຈົາຣາຊີ ອີ ຕະ ຊົດ ຕິງ ຣາງັຮ ກວາຍ ລາ ນະ ກັຮແນນ ໄນ່ ເຕ່. 15ເຈີ່ ເຢຊູ ປາຍ: "ເກົາ ອາຕີ ຕານ້ອງ ໂອນ ເຍົາ, ຄັນ ອາແລ່ະ ກາ ຕາ ເບິນ ປຣ່ອມ ໂອນ ເຍົາງ ເຈົາຣາຊີ ຕະ ຊົດ ນະ ກັຮແນນ ປຣ່ອມ, ອັນ ຕາ ເຕ້ອ໌ ມູ່ດ ຕິງ ຈຸ່ມ ເຍົາງ ເຈົາຣາຊີ ຕະ ຊົດ."

16ເຈີ່ ເຢຊູ ກາອີ່ ກັຮແນນ ກ້ອຍ. ອັນ ຊາປະ ອາຕີ ໂຈະ ກັຮແນນ ກ້ອຍ ກະ ອັນ ອາຕີ ປັຣນາຍ ບຸ່ນ ໂອນ ໄລ່.

ກວາຍ ຊຸ ຕາແບິບ ເຢຊູ

(ມັດທາຍ 19:16-30; ລູກາ 18:18-30)

17ພໍກາ ເຢຊູ ເປາະ ຕິງ ຣານາ ກ້ອຍ ເບິນ ຣາເລົາ ມານະ ປາລ້ອງ ບໍ່ ເຢຊູ. ອັນ ກູ່ ຣາໂກລ ຍັຮ ເມົາງ ເຢຊູ, ເຈີ່ ອັນ ອາເບິຮ ປາຍ: "ອາຈານ ກາ ອໍ ເອີຍ! ນານະ ເກົາ ອີ

ຕະ ໂອນ ຕາ ເບິນ ກູຈິດ ກະ ແອິດ ອາມັງ ເລືອຍງ?"

18ເຢຊູ ຕາແອີຍ ອັນ ປາຍ: "ນານະ ໄມ່ ກູອ໌ ເກົາ ປາຍ ອາຈານ ກາ ອໍ?" ຕາ ເບິນ ອາແລ່ະ ກາ ຕານ້ອງ ອໍ ແຕ ມານະ, ແອີງ ເຍົາງ ເຈົາຣາຊີ ຊ້ອງ ອໍ. 19ໄມ່ ລາ ດັງ ເຍົາງ ເຈົາຣາຊີ ອາຕີ ດໍອ໌ ປາຍ: "ອິນໂຈຍ ກາຈິດ ກວາຍ, ອິນໂຈຍ ປັຣລີ່ຍ ລາກວຍ ກາຢາອ໌ ເນົ່າ, ອິນໂຈຍ ຕວຍ໌ ເກຣັງ ເຍົາ, ອິນໂຈຍ ຕູນ ເຍົາ, ອິນໂຈຍ ໄລ່ ເຍົາ, ໂອນ ຊາງັດ ອິມເປອ໌ ອິມບໍ່ ໄມ່ ເບິນ."

20ກວາຍ ກ້ອຍ ຕາແອີຍ ປາຍ: "ອາຈານ ເອີຍ! ແຕ ເກົາ ອິນເນີມ ແກດ ແຕ້ອ໌ ຊານໍ່ ໄນ່, ເກົາ ຕະ ຕາບູນ ອິນແຍ່ະ ມັຮ ປັຣນາຍ ໄນ່."

21ເຈີ່ ເຢຊູ ຊາລີອ໌ ບໍ່ ກວາຍ ກ້ອຍ, ກະ ອັນ ຊ້ອງ ອາໂຢ່ະ ກວາຍ ກ້ອຍ, ເຈີ່ ອັນ ປາຍ: "ຊານໍ່ ໄນ່ ໄມ່ ອິນນ້ອງ ແອີ ມວຍ ຣາມິ່ຮ, ໂອນ ໄມ່ ເປາະ ຈິ ອິນແຍ່ະ ມັຮ ມູນ ໄມ່, ເຈີ່ ໄມ່ ໂອນ ມັຮ ກວາຍ ກາດິດ. ນະກ້ອຍ ເຕ້ອ໌ ໄມ່ ເບິນ ມູນ ອໍ ຕິງ ມັນລ້ອງ, ເຈີ່ ໄມ່ ແຕ້ອ໌ ປວາຍ ເກົາ."

22ພໍກາ ອັນ ຊ້ອງ ເຢຊູ ປາຍ ນະກ້ອຍ, ເຈີ່ ກວາຍ ກ້ອຍ ແກິດ ຊູບ ແຕ່ ມັດ ມຸ່ຮ ອັນ, ກະ ອັນ ຊ້ອງ ຕຸ່ຮ ຕິງ ຣາງັຮ ອັນ, ຍ່ອນ ອັນ ລາ ກວາຍ ຊຸ ລາລີ່.

23ເຢຊູ ກູລຍານ ເນ່ ຊາ, ເຈີ່ ອັນ ອາຕີ ໂຈະ ມູ່ ກາ ຣຍານ ແຕ ອັນ ປາຍ: "ກັດ ລາລີ່ ກວາຍ ກາ ຊຸ ເບິນ ອີ ມູ່ດ ຕິງ ຈຸ່ມ ເຍົາງ ເຈົາຣາຊີ ຕະ ຊົດ."

24ພໍກາ ມູ່ ກາ ຣຍານ ແຕ ອັນ ຊ້ອງ ອັນ ປາຍ ນະກ້ອຍ ໄລ່ ແກິດ ງິ່ດ ລາລີ່. ເຢຊູ ອາຕີ ຊາ ໂຈະ ໄລ່ ປາຍ: "ມັຮ ກອນ ອາໂກ

ເກົາ ເອີຍ! ກັດ ລາລີ້ ອີ ມູ່ດ ແອິດ ອາລິ້ງ ຈຸ່ມ ກາ ເຍົາງ ເຈົາຣາຊີ ຕະ ຊົດ. 25 ຊັ້ນຕຣັ້ນ ອູ່ດ ລວາຍ໌ ຕາຣົງ ມັນຈິລ ອິນເນີ້ມ ອງຸນ ກາເລີຍ ແຕ ກວາຍ ຊຸ ເບີນ ອີ ມູ່ດ ຕິ່ງ ຈຸ່ມ ກາ ເຍົາງ ເຈົາຣາຊີ ຕະ ຊົດ."

26 ເຈີ້ ມູ່ ກາ ຣຍານ ແຕ ອັນ ແຮງ ຈິ່ດ ລາລີ້ ແອັນ, ເຈີ້ ໄລ່ ມານະ ອາເບີຊ ມານະ ປາຍ: "ຄັນ ນະກ້ອຍ ເນົາ ກາ ເຕ່ອ ເບີນ ອາມົງ?"

27 ເຢຊູ ກູລຍານ ເນ່ ບໍ່ ໄລ່ ເຈີ້ ອັນ ປາຍ: "ກວາຍ ຕາ ເຕ່ອ ຕະ ຣານະ ກ້ອຍ, ມາ ເຍົາງ ເຈົາຣາຊີ ເຕ່ອ ຕະ ກູ່ ຣາມິ້ຣ."

28 ເຈີ້ ເປໂຕ ປາຍ: "ຮີ ຕັຮ ອິນແຍ່ະ ກູ່ ຣາມິ້ຣ ຍ່ອນ ຮີ ອີ ເປາະ ກະ ໄມ່."

29 ເຢຊູ ອາຕີ ໂຈະ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ: ກວາຍ ອາແລ່ະ ກາ ຕັຮ ດຸງ ຕັຮ ແດີອ໌, ຕັຮ ແຊມອາຍ ແຊມແອີຍ, ຕັຮ ອິມເປ່ອ໌ ອິມປໍ່, ຕັຮ ກອນ, ຕັຮ ເນົາ ປຼີ ຍ່ອນ ອີ ເປາະ ອາລິ້ງ ເກົາ ກະ ອີ ອາຕີ ປັຣນາຍ ອໍ ແຕ ເຍົາງ ເຈົາຣາຊີ, 30 ກວາຍ ກ້ອຍ ເບີນ ຣັບ ລັຮ ເກຣີງ ມວຍ ຣ່ອຍ ຕໍ່ ກາເລີຍ ແຕ ອິນໂຍ່ງ ຕິ່ງ ກູແຕອ໌ ໄນ່ ນະ ດຸງ ແດີອ໌, ແຊມອາຍ ແຊມແອີຍ, ອິມເປ່ອ໌ ອິມປໍ່, ກອນ, ເນົາ ປຼີ, ກະ ເບີນ ເນົາ ຕະ ຕຸ່ຮ ຊາອີ້ຍ ແຮີ, ມາ ເຈີ້ ບໍ່ ເມົາງ ອັນ ອາມົງ ເລື້ອຍໆ. 31 ຊາອີ້ຍ ນະ ກວາຍ ກາ ແກີດ ປິດ ຊານ່, ປັຣແນີ ມັນເຕຣົາ ໄລ່ ແກີດ ແກດງ, ມາ ກວາຍ ກາ ແກີດ ແກດງ ຊານ່, ປັຣແນີ ມັນເຕຣົາ ໄລ່ ແກີດ ປິດ ແອັນ."

ເຢຊູ ອາຕີ ລັຮ ປາຍ ເນົາ ອີ ກາຈິດ ອັນ

(ມັດທາຍ 20:17-19; ລູກາ 18:31-34)

32 ບ້ອງ ກາ ເຢຊູ ກະ ມູ່ ກາ ຣຍານ ແຕ

ອັນ ເປາະ ບໍ່ ເມືອງ ເຢຣູຊາເລັມ, ເຢຣູ ຕາຍັຮ ເປາະ ອິນໂຍ່ງ ແຕ ມູ່ ກາ ຣຍານ ແຕ ອັນ. ເຈີ້ ມູ່ ກ້ອຍ ຊ້ອງ ຈິ່ດ. ມາ ກວາຍ ການ້ອ ກາ ເປາະ ຕາຍັຮ ກະ ໄລ່ ຊ້ອງ ອົງກ້ອຮ. ເຢຣູ ເດີງ ມູ່ ກາ ຣຍານ ແຕ ອັນ ມັນຈິດ ລາ ບາຣ ນະ ຕາຍັຮ ອາລັອຮ ແຕ ກວາຍ ກຼິ່ງ, ເຈີ້ ອັນ ອາຕີ ໂອນ ໄລ່ ດັງ ຣານະ ອິນເຕົາ ກາ ແຈ່ະ ອີ ແກີດ ກະ ອັນ. 33 ເຈີ້ ເຢຊູ ປາຍ: "ໂອນ ເຍົາ ຊາງັດ! ໄຮ ອີ ຊ້ອຮ ບໍ່ ເມືອງ ເຢຣູຊາເລັມ. ອິນຕຸ ກ້ອຍ ເນົາ ອີ ມ່ອບ ເກົາ ກອນ ເຍົາງ ແກີດ ກວາຍ ໂອນ ກວາຍ ກາ ຊົດ ຊາງ ຮິດ ກະ ກວາຍ ອາຕີ ຄານອດ, ເຈີ້ ໄລ່ ນັດ ດໍອ໌ ອົງເຄາະ ເກົາ ຈິວ ກູຈິດ. ກະ ໄລ່ ມ່ອບ ເກົາ ໂອນ ກວາຍ ຕາ ແກີນ ກວາຍ ອິດຊະຣາເອລ. 34 ເຈີ້ ກວາຍ ກ້ອຍ ໄລ່ ອາເຢ່ ກະ ພາມາດ ເກົາ, ໄລ່ ກູຈິຮ ໂຈະ ເກົາ, ກະ ໄລ່ ວັດ, ເຈີ້ ໄລ່ ກາຈິດ ຕັຮ ເກົາ. ມາ ແວັດ ໄປ ຕາໄງ ເກົາ ໄມ່ຍຮ ລັຮ ແຕ ກູຈິດ ກ້ອຍ."

ຢາໂກໂບ ກະ ໂຍຮັນ ແຊອ໌ ແຕ ເຢຊູ

(ມັດທາຍ 20:20-28)

35 ເຈີ້ ຢາໂກໂບ ກະ ໂຍຮັນ ກອນ ເຊເບດາຍ ຊິອ໌ ອາມູ່ດ ແຈ່ະ ເຢຣູ ເຈີ້ ໄລ່ ປາຍ: "ອາຈານ ເອີຍ! ຮີ ບາຣ ນະ ຍໍອ໌ ອີ ໂອນ ອາຈານ ຈ່ອຍ ມວຍ ຣາມິ້ຣ ເບີນ ບໍ່?"

36 ເຢຊູ ອາເບີຊ ໄລ່ ປາຍ: "ອິນເຕົາ ເຍົາ ອີ ເບີນ ໂອນ ເກົາ ຈ່ອຍ?"

37 ໄລ່ ຕາແອີຍ ປາຍ: "ພໍກາ ອາຈານ ເບີນ ແອິດ ຕິ່ງ ອິນຕຸ ອາງອີຮ, ແຊອ໌ ໂອນ ຮີ ບາຣ ນະ, ມານະ ຕາກູ ຍັຮ ອາຕ່າ ມານະ ຕາກູ ຍັຮ ອາເວ່ຣ ອາຈານ."

38 ເຢຊູ ຕາແອີຍ ໄລ່ ປາຍ: "ເຍົາ ອິນເນີມ ຕາ ຢວາຮ ດັງ ຣາມິ້ຮ ກາ ເຍົາ ແຊອ. ຈອກ ກາ ເກົາ ງ່ອຍ ກ້ອຍ, ເຍົາ ງ່ອຍ ເປັນ ບໍ? ກະ ຣິດ ຕິ່ງ ແດີອ໌ ກາ ເກົາ ຣັບ ກ້ອຍ, ເຍົາ ຣັບ ເປັນ ບໍ?"^ທ

39 ໄລ່ ຕາແອີຍ ປາຍ: "ເປັນ."

ເຈົ້າ ເຢຊູ ອາຕີ ໂຈະ ໄລ່ ປາຍ: "ຈອກ ກາ ເກົາ ງ່ອຍ, ເຍົາ ເປັນ ງ່ອຍ ແຕ່. ຣິດ ຕິ່ງ ແດີອ໌ ກາ ເກົາ ຣັບ, ອີງເຄາະ ເຍົາ ເປັນ ຣັບ ແຕ່. 40 ມາ ເນົາ ກາ ເປັນ ຕາກູ ຍັຮ ອາຕ່າ ຍັຮ ອາເວຣ ເກົາ, ເກົາ ຕາ ເປັນ ຣຽຮ. ມາ ເຍົາງ ເຈົາຣາຊີ ຣຽຮ ດໍອ໌ ກວາຍ ກ້ອຍ ແຕ ອິນໂຍ່ງ." 41 ພໍກາ ມູ່ ກາ ຣຍານ ແຕ ອັນ ມັນຈິດ ນະ ຊ້ອງ ນະກ້ອຍ, ໄລ່ ກ້ອຍ ຊ້ອງ ອີງຄິນ ລາລີ້ ໂຈະ ຢາໂກໂບ ກະ ໂຍຮັນ. 42 ເຈົ້າ ເຢຊູ ກູອ໌ ໄລ່ ກ້ອຍ ໂອນ ມູ່ດ ໂຣມ ມັນຕຸ. ເຈົ້າ ອັນ ປາຍ: "ມູ່ ເຍົາ ດັງ ເຈົ້າ ເຕົາວ ປັຮເຍົາ ກາ ຊົດ ຕິ່ງ ກຣວາງ ການໍອ໌ ໄລ່ ຕະ ໂອນ ກອນແຊມ ອີງກ້ອຮ ໄລ່; ມັຮ ກວາຍ ຊົດ ປິນ ອັນ ຕະ ຕຸ່ຮ ກັດ ມັຮ ກອນແຊມ. 43 ມາ ມູ່ ເຍົາ ອິນໂຈຍ ຕະ ນະກ້ອຍ. ຄັນ ກວາຍ ອາແລ່ະ ຕິ່ງ ຈຸ່ມ ເຍົາ ຍໍອ໌ ອີ ແກັດ ປິດ, ໂອນ ອັນ ຕະ ຣານະ ຈ່ອຍ ອິນແຍ່ະ ນະ ເຍົາ. 44 ຄັນ ກວາຍ ອາແລ່ະ ຍໍອ໌ ອີ ແກັດ ປິດ ກາເລີຍ ແຕ ການໍອ໌, ໂອນ ອັນ ແກັດ ຊູລ ອິນແຍ່ະ ກູ່ ນະ. 45 ຍ່ອນ ເກົາ ກອນ ເຍົາງ ແກັດ ກວາຍ ຕາ ເປັນ ແຕ້ອ໌ ບໍ ໄນ່ ໂອນ ກວາຍ ການໍອ໌ ແກັດ ຊູລ ເກົາ, ມາ ເກົາ ແຕ້ອ໌ ບໍ ໄນ່ ອີ ແກັດ ຊູລ ກວາຍ ການໍອ໌, ກະ ຈິວ ກູຈິດ ອີ ໄໄທ ລັຮ ຊາອີ້ຍ ນະ ກວາຍ."

ເຢຊູ ຕະ ແບຣັຮ ກວາຍ ຊູດ ມັດ

(ມັດທາຍ 20:29-34; ລູກາ 18:35-43)

46 ເຢຊູ ກະ ມູ່ ກາ ຣຍານ ແຕ ອັນ ຕາຍັຮ ເປາະ ແຕ້ອ໌ ເມືອງ ເຢຣີໂກ; ບ້ອງ ກາ ເຢຊູ ກະ ມູ່ ກາ ຣຍານ ແຕ ອັນ ລ້ອຮ ແຕ ເມືອງ ເຢຣີໂກ ເປາະ ມັນຕຸ ກະ ກວາຍ ກູ່ງ, ເປັນ ມານະ ກວາຍ ຊູດ ມັດ ຣາມິ້ຮ ບາຣຕີມາຍ ກອນ ຣາເລົາ ຕີມາຍ ຕາກູ ຊູແຊອ໌ ແອັດ ອິມແປຣ ຣານາ. 47 ພໍກາ ກວາຍ ຊູດ ມັດ ກ້ອຍ ດັງ ປາຍ ເຢຊູ ກວາຍ ແຕ ວິລ ນາຊາເຣັດ ເປາະ ຊາລັຮ ແຈ່ະ ອັນ, ເຈົ້າ ອັນ ກູອ໌ ປາຍ: "ເຢຊູ ກວາຍ ຈຸ່ມເຈືອ ດາວິດ ເອີຍ! ແຊອ໌ ໄມ່ ອາໂຍ່ະ ຕະ ເກົາ ແຮີ!"

48 ຊາອີ້ຍ ນະ ກາແອັຮ ໂອນ ອັນ ແອັດ ຣາງຍາອ໌ ຕາ ເປັນ ໂອນ ອັນ ຕະ ແບອ໌, ມາ ແຮງ ອັນ ກູອ໌ ເຣ່ງ ອາຊ້ອຮ ລາລີ້: "ເຢຊູ ຈຸ່ມເຈືອ ດາວິດ ເອີຍ! ແຊອ໌ ໄມ່ ອາໂຍ່ະ ຕະ ເກົາ ແຮີ!"

49 ເຢຊູ ຕາງົດ, ເຈົ້າ ອັນ ແປຣີ ກວາຍ ກາ ແອັດ ແຈ່ະ ອັນ ປາຍ: "ເຍົາ ໂອນ ອັນ ແຕ້ອ໌ ບໍ ໄນ່."

ເຈົ້າ ໄລ່ ກ້ອຍ ກູອ໌ ກວາຍ ຊູດ ມັດ ກ້ອຍ ອາຕີ ອັນ ປາຍ: "ໂອນ ໄມ່ ຣໍອ໌ ຣາງຸ່ຮ, ເຈົ້າ ຢວຣ ຕາຍິ່ງ. ເຢຊູ ກູອ໌ ໄມ່ ໂອນ ເປາະ ບໍ ອັນ."

50 ກວາຍ ຊູດ ມັດ ກ້ອຍ ກູເຕົາງ ຕັຮ ອາຣີ ກາ ອັນ ອີງກວາມ ແຕ ຈະ ອັນ, ເຈົ້າ ອັນ ຢວຣ ຢຸກຍັກ ຕາຍັຮ ເປາະ ຕາໂຣອ໌ ບໍ ເຢຊູ. 51 ເຈົ້າ ເຢຊູ ຕາແປັບ ອັນ ປາຍ: "ໄມ່ ໂອນ ເກົາ ຈ່ອຍ ອິນເຕົາ ໄມ່?"

^ທ 10:38 ແຕ້ອ໌ ເຢຊູ ປາຍ "ຈອກ ກາ ເກົາ ງ່ອຍ," ອັນ ຊາກຳ ແຕ ອັນ "ຈິວ ຕຸ່ຮ ກັດ." ກະ ອັນ ປາຍ ແຕ "ຣິດ ຕິ່ງ ແດີອ໌ ກາ ເກົາ ຣັບ" ອັນ ຊາກຳ ແຕ ອັນ "ຈິວ ກູຈິດ."

ກວາຍ ຊູດ ມັດ ຕາແອີຍ ປາຍ: "ອາຈານ ເອີຍ! ເກົາ ຍິອ ອີ ບຣາງ ເຮີມ ເຕ່."

52 ເຢຊູ ຕາແອີຍ ປາຍ: "ເປາະ ເລີ້ຍ, ຍ່ອນ ໄມ່ ຊາອຳ ມັດ ໄມ່ ເຕ່ອ ບຣາງ ລັຮ."

ບ້ອງ ກາ ກ້ອຍ ແຕ່ ມັດ ອັນ ບຣາງ ລັຮ, ເຈ້ ອັນ ເປາະ ອາລິ່ງ ເຢຊູ.

ເຢຊູ ມຸ່ດ ຕິ່ງ ເມືອງ ເຢຣູຊາເລັມ

(ມັດທາຍ 21:1-11; ລູກາ 19:28-40;

ໂຍຮັນ 12:12-19)

11 1 ພໍກາ ເຢຊູ ກະ ມູ່ ກາ ຣຍານ ແຕ ອັນ ມຸ່ດ ແຈະ ອີ ແຕ່ອ້ ເມືອງ ເຢຣູຊາເລັມ ແຈະ ວິລ ເບັດທາເຄ ກະ ວິລ ເບັດທານີ, ໄລ່ ແຕ່ອ້ ບໍ່ ກົຮ ອາໂປ່ນ. ເຢຊູ ແປຣີ ມູ່ ກາ ຣຍານ ແຕ ອັນ ບາຣ ນະ ໂອນ ເປາະ ອິນໂຍ່ງ, ເຈ້ ອັນ ອາຕີ ໄລ່ ປາຍ: 2"ອີງເຄາະ ເຍົາ ມຸ່ດ ຕິ່ງ ວິລ ຍັຮ ເມືາງ ເຍົາ ກ້ອຍ. ພໍກາ ເຍົາ ມຸ່ດ ບໍ່ ກ້ອຍ ເຍົາ ຣາມິຮ ມານາ ອາແຊັຮ ແຈລ ອິນນ້ອງ ນຸ່ມ ເນົາ ຊັດ ດໍອ້ ອີງກ້ອຍ. ອາແຊັຮ ແຈລ ກ້ອຍ ຕາ ເປີນ ອາແລ່ະ ຈິຮ ຢວາຣ. ເຍົາ ອາແລ່ຮ ອັນ ແຕ ກ້ອຍ; ເຈ້ ເດີງ ບໍ່ ເກົາ. 3 ຄັນ ເປີນ ອາແລ່ະ ຕາແບັບ ເຍົາ ປາຍ: 'ອິນເຕົາ ເຍົາ ອາແລ່ຮ ຕະ ອາແຊັຮ ໄນ່?' ໂອນ ເຍົາ ຕາແອີຍ ໄລ່ ປາຍ: 'ອິນເຈົາ ໄຮ ອີ ເມົານ. ອິນແນະ ຮິ ກູລັຮ ແຕ່.'"

4 ເຈ້ ມູ່ ກາ ຣຍານ ແຕ ອັນ ບາຣ ນະ ກ້ອຍ ເປາະ, ເຈ້ ໄລ່ ຣາມິຮ ອາແຊັຮ ແຈລ ມານາ ເນົາ ຊັດ ດໍອ້ ຍັຮ ນໍອ້ ດຸງ ແຈະ ຣານາ. ບ້ອງ ກາ ໄລ່ ອາແລ່ຮ ອິນໄຊ ອັນ, 5 ເປີນ ກວາຍ ຕາຍິ່ງ ແອັດ ແຈະ ກ້ອຍ ຕາແບັບ ໄລ່ ປາຍ:

"ເຍົາ ອາແລ່ຮ ຕະ ອິນເຕົາ ອາແຊັຮ ແຈລ ໄນ່? ເຍົາ ອີ ເດີງ ບໍ່ ແລ່ະ?"

6 ໄລ່ ຕາແອີຍ ຕາບູ່ນ ເຢຊູ ອາຕີ ແຕ ອິນໂຍ່ງ ກ້ອຍ, ເຈ້ ກວາຍ ກ້ອຍ ໂອນ ໄລ່ ອິດ ອາແຊັຮ ແຈລ ກ້ອຍ. 7 ເຈ້ ໄລ່ ບາຣ ນະ ກ້ອຍ ເຕີ ອາແຊັຮ ແຈລ ເດີງ ບໍ່ ເຢຊູ. ໄລ່ ອິດ ອາຍ້ອຮ ແປງ ຕວດ ອີ ເຊີນ ຕິ່ງ ກຮ້ອງ ອາແຊັຮ ແຈລ ກ້ອຍ, ເຈ້ ໂອນ ເຢຊູ ຊ້ອຮ ຈິຮ. 8 ເປີນ ຊາອິ້ຍ ນະ ກວາຍ ອິດ ອາຍ້ອຮ ແປງ ຕວດ ເຊີນ ຕິ່ງ ຣານາ. ເປີນ ມັຮ ກວາຍ ກາ ໄປ່ອ້ ອິດ ບິດ ອາລ່ອງ ເຊີນ ຕິ່ງ ຣານາ. 9 ກວາຍ ກາ ຕາຍັຮ ອິນໂຍ່ງ ກະ ກວາຍ ກາ ຕາຍັຮ ຕາບູ່ນ ກຮ້ອງ ເຢຊູ ອິມປຣ່ອມ ປາຍ ເຣງ ລາລີ່ ນະໄນ່: "ຍ່ອງ ເຍົາງ ເຈົາຣາຊີ! ແຊອ້ ໂອນ ເຍົາງ ເຈົາຣາຊີ ໂອນ ເຍົາ ເປີນ ບຸ່ນ, ເຍົາ ກາ ແຕ່ອ້ ຍ່ອນ ຣາມິຮ ເຍົາງ ເຈົາຣາຊີ! 10 ໂອນ ໄຮ ຍ່ອງ ເຍົາງ ເຈົາຣາຊີ. ແຕ່ອ້ ເຈ້ ຊິດ ແຕ ເຕົາວ ປັຮເຍົາ ດາວິດ, ອາຈວາຍຣ ອາເຈ່ຮ ໄຮ! ໄຮຊັນນາ!" ຍ່ອງ ເຍົາງ ເຈົາຣາຊີ!"

11 ເຈ້ ເຢຊູ ມຸ່ດ ບໍ່ ເມືອງ ເຢຣູຊາເລັມ, ກະ ອັນ ມຸ່ດ ຕິ່ງ ດຸງ ຊາງ ບິດ. ພໍກາ ອັນ ກູລຍານ ເນ່ ອິນແຍ່ະ, ເຈ້ ອັນ ລ້ອຮ ແຕ ດຸງ ຊາງ ບິດ ກະ ມູ່ ກາ ຣຍານ ແຕ ອັນ ມັນຈິດ ລາ ບາຣ ນະ. ເຈ້ ໄລ່ ມຸ່ດ ຕິ່ງ ວິລ ເບັດທານີ ແອັນ ຍ່ອນ ມານາງ ແຈະ ອີ ຕາບີ່ ເຈ້.

12 ພໍກາ ຕາໂງ ຕາໄມ ເຢຊູ ກະ ມູ່ ກາ ຣຍານ ແຕ ອັນ ລ້ອຮ ແຕ ວິລ ເບັດທານີ. ເຈ້ ເຢຊູ ຊ້ອງ ມາເຍົາຍຣ ໂດຍ. 13 ພໍກາ ເຢຊູ ເຮີມ ແຕ ເຍິ່ງ ມູ ກັລ ລາວັຮ ເປີນ ຊາລາ ຊາອິ້ຍ, ເຈ້ ເຢຊູ ມຸ່ດ ເນ່ ເປີນ ມາ ຕາ ເປີນ

ນ 11:10 ບັຮນາຍ ເຮັບເຮີ ປາຍ 'ໄຮຊັນນາ,' ຕິ່ງ ບັຮນາຍ ໄຮ ລາ 'ຍ່ອງ ເຍົາງ ເຈົາຣາຊີ.'

ປາໄລ, ມາ ອັນ ເຮັມ ຕາ ເບີນ ປາໄລ. ເບີນ ແຕ່ອີງ ຊາລາ ເມົາດ, ຍ່ອນ ຕາ ຢວາຣ ແຕ່ອີ້ ປາເນ່ນ ປາໄລ. 14 ເຢຊູ ປາຍ ໂຈະ ກັ່ລ ລາວັຮ ກ້ອຍ: "ແຕ ຊານໍ່ ເດີງ ບໍ່ ກ້ອຍ ແນະ, ອິນໂຈຍ ໂອນ ອາແລ່ະ ເບີນ ຈາ ປາໄລ ໄມ່ ນ້ອງ." ມູ່ ກາ ຣຍານ ແຕ ອັນ ຊ້ອງ ເຢຊູ ປາຍ ນະກ້ອຍ.

ເຢຊູ ຕູ່ຍຮ ກວາຍ ຈູຈີ ຕຶ້ງ ດຸງ ຊາງ

(ມັດທາຍ 21:12-17; ລູກາ 19:45-48; ໂຢຮັນ 2:13-22)

15 ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ເປາະ ແຕ່ອີ້ ເມືອງ ເຢຣູຊາເລັມ. ເຢຊູ ມຸ່ດ ຕຶ້ງ ຊັງອາຣ ດຸງ ຊາງ ປິດ, ເຈ້ ອັນ ຕູ່ຍຮ ອາລັອຮ ມັຮ ກວາຍ ຈູຈີ ຕຶ້ງ ດຸງ ຊາງ ກ້ອຍ. ເຢຊູ ກາຕິບ ຕັຮ ມັຮ ອິນຕຸ ເນົາ ປຽນ ປຣະ, ກະ ອິນຕຸ ກວາຍ ຕາກູ ຈີ ແຈມ ປາເຮົາດ. 16 ເຈ້ ເຢຊູ ກາແອັຮ ຕາ ໂອນ ກວາຍ ເດີງ ເກຣັງ ຊາລັຮ ດຸງ ຊາງ. 17 ເຈ້ ເຢຊູ ອາຕີ ໄລ່ ປາຍ: "ຕຶ້ງ ປັຮນາຍ ເຍົາງ ເຈົາຣາຊີ ຄຽນ ປາຕັບ ດໍອໍ ປາຍ: "ຕຶ້ງ ດຸງ ຊາງ ເກົາ ລາ ອິນຕຸ ກວາຍ ກູ່ ກຣວາງ ກູແຕອໍ ເກົາແຊອໍ ຊ້ອງ. ມາ ເຍົາ ຕະ ດຸງ ໄມ່ ແກັດ ກິບ ໂອນ ກວາຍ ຊາແວງ ມຸ່ດ ໂຕ່ະ!"

18 ພໍກາ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ ກະ ມູ່ ກາ ອາຕີ ຄານອດ ອິດຊະຣາເອລ ຊ້ອງ ນະກ້ອຍ, ເຈ້ ໄລ່ ຈໍອໍ ຣານາ ອີ ກາຈິດ ເຢຊູ. ມາ ໄລ່ ອີງກ້ອຮ ເຢຊູ ຍ່ອນ ມັຮ ກອນແຊມ ຊາງັດ ກະ ຈິ່ດ ຕຶ້ງ ຣາງັຮ ໄລ່, ຍ່ອນ ແຕ ປັຮນາຍ ເຢຊູ ອາຕີ. 19 ພໍກາ ມານາງ ຕາປີ້, ເຈ້ ເຢຊູ ກະ ມູ່ ກາ ຣຍານ ແຕ ອັນ ລັອຮ ແຕ ເມືອງ ກ້ອຍ.

ປັຮນາຍ ອາຕີ ແຕ ກັ່ລ ລາວັຮ

(ມັດທາຍ 21:20-22)

20 ປັງ ຕາຮີບ ເຢຊູ ກະ ມູ່ ກາ ຣຍານ ແຕ ອັນ ຕາຢັຮ ຊາລັຮ ກັ່ລ ລາວັຮ ກາ ເຢຊູ ເວ່ນ ແຕ ຕາໄງ ອິນໂຍ່ງ. ມູ່ ກາ ຣຍານ ແຕ ອັນ ເຮັມ ກັ່ລ ລາວັຮ ກ້ອຍ ຣັອຮ ກູຈິດ ແຕ ໂກຍ ແຕ່ອີ້ ເຣຮ. 21 ເປໂຕ ຄິດ ຊາແຍີ ບ້ອງ ກາ ເຢຊູ ເວ່ນ ດໍອໍ ກັ່ລ ອາລ່ອງ ກ້ອຍ, ປາໄຮ. ອັນ ອາຕີ ເຢຊູ ປາຍ: "ອາຈານ ເອີເຢ! ຊາລີ້ອໍ ກ້ອຍ ແມະ, ກັ່ລ ລາວັຮ ກາ ອາຈານ ເວ່ນ ດໍອໍ ຣັອຮ ເຈ້."

22 ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ອີງເຄາະ ເຍົາ ຊາອໍາ ເຍົາງ ເຈົາຣາຊີ. 23 ເກົາ ອາຕີ ຕານ້ອງ ໂອນ ເຍົາ, ອາແລ່ະ ກາ ອາຕີ ກົຮ ໄມ່ ປາຍ 'ເອົາ! ໄມ່ ອາຊີ້ອໍ ເຈ້ ຊາແລັຮ ອາແຊງ ບໍ່ ແດີ້ອໍ ທາເລ,' ຄັນ ອັນ ຕາ ເບີນ ກູຄິດ ອິນເຕົາ ຕຶ້ງ ຣາງັຮ ອັນ ມາ ອັນ ຊາອໍາ, ເຕ່ອໍ ແກັດ ນະ ອັນ ອາຕີ. 24 ເກົາ ອາຕີ ຕານ້ອງ ໂອນ ເຍົາ, ອິນເຕົາ ເຍົາ ແຊອໍ ແຕ ເຍົາງ ເຈົາຣາຊີ, ເຍົາ ອີງເຄາະ ຊາອໍາ ຕຶ້ງ ຣາງັຮ ເຍົາ ກະ ອີງກ່ອງ ເບີນ, ເຈ້ ເຍົາ ເບີນ ຮັບ ຣາມັຮ ກ້ອຍ.

25 ແຕ່ອີ້ ເຍົາ ຕາຍິ່ງ ເກົາແຊອໍ, ຄັນ ອິນເຕົາ ເຍົາ ເບີນ ອາກັນ ຣາລິ້ຮ ຕຶ້ງ ຣາງັຮ ເຍົາ ໂຈະ ເຍົາ ໄບ ຕຶ້ງ ວິລ, ອີງເຄາະ ເຍົາ ຕັຮ ໄລ່ຍຮ ໂອນ ໄລ່; ນະກ້ອຍ ເຕ່ອໍ ເຍົາງ ເຈົາຣາຊີ ຕັຮ ໄລ່ຍຮ ໂອນ ເຍົາ. 26 ຄັນ ເຍົາ ມາ ຕາ ເບີນ ຕັຮ ໄລ່ຍຮ ກວາຍ ກາ ຕະ ໄລ່ຍຮ ໂຈະ ເຍົາ, ເຍົາງ ເຈົາຣາຊີ ຕາ ເບີນ ຕັຮ ໂອນ ເຕ່ ໄລ່ຍຮ ເຍົາ."

ອໍານາດ ເຢຊູ ແຕ່ອີ້ ແຕ ແລ່ະ

(ມັດທາຍ 21:23-27; ລູກາ 20:1-8)

27 ເຈ້ ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ມຸ່ດ ຊາ ບໍ່ ເມືອງ ເຢຣູຊາເລັມ. ພໍກາ

ເຢຊູ ຕາຍໄດ້ ຕັ້ງ ດຸງ ຊາງ ບັດ, ຈຸ່ມ ກວາຍ ຊົດ ມູ່ ກາ ຊາງ ຮິດ, ມູ່ ກາ ອາຕີ ຄານອດ, ກະ ມັຮ ກວາຍ ເທົາແກ ຈຸ່ມເຈືອ ມັຮ ໄລ່ ກ້ອຍ ແຕ້ອ໌ ບໍ່ ອັນ. 28ເຈົ້າ ໄລ່ ຕາແບັບ ເຢຊູ ປາຍ: "ໄມ່ ເບີນ ອຳນາດ ແຕ ແລ່ະ ໂອນ ຕະ ຣານະ ໄມ່? ເນົ່າ ກາ ໂອນ ໄມ່ ເບີນ ອຳນາດ ກ້ອຍ?"

29ເຢຊູ ຕາແອີຍ ໄລ່ ກ້ອຍ ປາຍ: "ເກົາ ຍໍອ໌ ອີ ຕາແບັບ ເຍົາ ມວຍ ຣາມິ້ຮ ອິນໂຍ່ງ. ຄັນ ເຍົາ ຕາແອີຍ ເກົາ, ເຈົ້າ ເກົາ ອາຕີ ໂອນ ເຍົາ ດັງ ເກົາ ຕະ ຣານະ ໄມ່ ລາ ຍ່ອນ ອຳນາດ ອິນເຕົ່າ. 30ໂອນ ເຍົາ ອາຕີ ເກົາ ເວົ້າຍ: ເນົ່າ ກາ ໂອນ ອຳນາດ ບໍ່ ໂຍຮັນ ກາ ຕະ ຮິດ ຕິ່ງ ແດ້ອ໌? ອຳນາດ ກ້ອຍ ແຕ້ອ໌ ແຕ ເຍົາງ ເຈົາຣາຊີ ມາ ແຕ້ອ໌ ແຕ ກວາຍ ຊ້ອງ?"

31ໄລ່ ກ້ອຍ ມານະ ຕາແບັບ ມານະ ປາຍ: "ໄຮ ອີ ຕາແອີຍ ນານະ? ຄັນ ໄຮ ຕາແອີຍ ປາຍ: ແຕ້ອ໌ ແຕ ເຍົາງ ເຈົາຣາຊີ, ອີງກ້ອຮ ອັນ ອາເບັຮ ລັຮ ແອັນ ປາຍ: 'ຄັນ ນະກ້ອຍ ນານະ ເຍົາ ຕາ ເບີນ ຊາອຳ ໂຍຮັນ?' 32ມາ ຄັນ ໄຮ ຕາແອີຍ ປາຍ: 'ຣານະ ຮິດ ຕິ່ງ ແດ້ອ໌ ໄມ່ ຈຸງ ແຕ້ອ໌ ແຕ ກວາຍ ຊ້ອງ,' ອີງກ້ອຮ ກອນແຊມ ໄຄອ໌ ໄຮ, ຍ່ອນ ອິນແຍ່ະ ກອນແຊມ ປາຍ ໂຍຮັນ ລາ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ."

33ເຈົ້າ ໄລ່ ຕາແອີຍ ເຢຊູ ປາຍ: "ຮິ ຕາ ດັງ." ເຈົ້າ ເຢຊູ ຕາແອີຍ ໄລ່ ປາຍ: "ຄັນ ນະກ້ອຍ ເກົາ ຕາ ເບີນ ອາຕີ ເຍົາ ແຕ່ ເນົ່າ ກາ ໂອນ ເກົາ ເບີນ ອຳນາດ ຕະ ມັຮ ຣານະ ໄມ່."

ປັຮນາຍ ຊາກຳ ແຕ ຊວນ ອາງຸ່ນ

(ມັດທາຍ 21:33-46; ລູກາ 20:9-19)

12 1ເຈົ້າ ເຢຊູ ຕະ ອິນຕີ ປັຮນາຍ ຊາກຳ ປາຍ: "ເບີນ ຣາເລົາ ມານະ ຕະ

ຊວນ ອາງຸ່ນ. ອັນ ຕະ ດໍອ໌ ກຮ່ອງ ຈວບ ຊວນ, ກະ ອັນ ຈັອຮ ຕາເມົາ ຕະ ດໍອ໌ ຣາເລ່າະ ອງຸນ ອີ ປັດ ໂຈະ ແດ້ອ໌ ອາງຸ່ນ. ອັນ ຕະ ດໍອ໌ ດຸງ ກຍາອ໌ ແຮີ. ພໍກາ ກ້ອຍ ອັນ ໂອນ ກວາຍ ເມົານ ຕະ, ເຈົ້າ ອັນ ເປາະ ກຮວາງ ການໍອ໌. 2ພໍກາ ແຕ້ອ໌ ປາເມ່ນ ເນົ່າ ໂປຍ໌ ປາໄລ ອາງຸ່ນ, ອັນ ແປຮີ ມານະ ກວາຍ ຊູລ ອັນ ເປາະ ບໍ່ ມູ່ ກາ ເມົານ ຕະ ຊວນ ກ້ອຍ, ໂອນ ເປາະ ອິດ ຊັຮແນອ໌ ອັນ ແຕ ຊັຮນົຮ ແຕ ມູ່ ກາ ເມົານ ຕະ ຊວນ ກ້ອຍ. 3ພໍກາ ກວາຍ ຊູລ ເປາະ ແຕ້ອ໌ ຊວນ, ເຈົ້າ ໄລ່ ກາ ເມົານ ຕະ ຊວນ ກ້ອຍ ໂກບ ອັນ ກະ ໄລ່ ປຍາຍຮ ອັນ ເຈົ້າ ໄລ່ ຕູ່ຍຮ ໂອນ ອັນ ເຈົາ ລັຮ ແອີງ ຈະ ຊ້ອງ. 4ເຈົ້າ ອິນເຈົາ ຊວນ ກ້ອຍ ແປຮີ ກວາຍ ຊູລ ມານະ ແອັນ ເປາະ ບໍ່ ໄລ່ ກ້ອຍ, ເຈົ້າ ໄລ່ ກ້ອຍ ປຍາຍຮ ຊູລ ກ້ອຍ ຈົນ ເບີ ແປງ ໂຊະ, ກາ ໄລ່ ປາຍ ອາລັຮ ຊູລ ກ້ອຍ. 5ອິນເຈົາ ຊວນ ກ້ອຍ ແປຮີ ລັຮ ຊູລ ມານະ ແອັນ ເປາະ ບໍ່ ກ້ອຍ, ເຈົ້າ ໄລ່ ກ້ອຍ ກາຈິດ ຕັຮ ຊູລ ກ້ອຍ. ອິນເຈົາ ຊວນ ແປຮີ ລັຮ ຊາ ຊູລ ອັນ ຊາອິຍ ນະ. ອັນ ກາ ມູ່ ກ້ອຍ ຕະ ປຍາຍຮ, ອັນ ກາ ເນົ່າ ກາຈິດ ຕັຮ ແຮີ. 6ພໍກາ ປັຮຕູຍ໌ ອິນເນັມ ມານະ ກອນ ຣາເລົາ ກາ ອັນ ອາໂຍ່ະ ລາລີ້. ອິນເຈົາ ຊວນ ກ້ອຍ ແປຮີ ກອນ ອັນ ແອັນ ເປາະ. ອັນ ຄິດ ປາຍ ເນົ່າ ຍຳນັບ ກອນ ອັນ ເບີມ. 7ມາ ໄລ່ ກາ ເມົານ ຊວນ ກ້ອຍ ປາຍ: "ອັນ ໄມ່ ກາ ຕາລາ ມັຮ ກາ ມູ່ນ ໄມ່. ອີງເຄາະ ໄຮ ກາຈິດ ຕັຮ ອັນ, ເຈົ້າ ອິນແຍ່ະ ມູ່ນ ອັນ ໄຮ ແອັນ ເບີນ ຕາລາ!" 8ຍ່ອນ ນະກ້ອຍ, ໄລ່ ກ້ອຍ ໂກບ ກອນ ອິນເຈົາ ຊວນ ກ້ອຍ ເປາະ ກາຈິດ ຕັຮ, ເຈົ້າ ໄລ່ ຕາເວ່ງ ອາລັຮ ຍັຮ ນໍອ໌ ຊວນ."

9 ເຢຊູ ຕາແບັບ ປາຍ: "ຄັນ ແກັດ ນະກ້ອຍ, ອິນເຈົ້າ ຊວນ ອີ ຕະ ນາມ່ະ? ອັນ ອີ ເປາະ ກາຈິດ ຕັຮ ອິນແຍ່ະ ນະ ມູ່ ກາ ເມົານ ຊວນ ອັນ, ເຈົ້ ຊວນ ອາງຸ່ນ ກ້ອຍ ອັນ ໂອນ ກວາຍ ການ໋ອ ແອັນ ເມົານ ຕະ. 10 ໄກຣ ມາ ຕາ ເປັນ ເຍົາ ອານ ຕຶ່ງ ປຶ່ງ ປັຣນາຍ ເຍົາ ເຈົ້າຣາຊີ ກາ ເນົາ ຄຽນ ດ໋ອ ປາຍ ນະໄນ່:

'ຕາເມົາ ກາ ກວາຍ ເຈົ້າງ ຕະ ດຸງ ຕາເວ່ງ ຕັຮ ເຈົ້,
ມາ ເຍົາງ ເຈົ້າຣາຊີ ອິດ ຕາເມົາ ກ້ອຍ ດ໋ອ ຕຶ່ງ ກູຈິກ ຕະ ໂອນ ດຸງ ແກັດ ຈັບ.

11 ຣານະ ໄນ່ ລາ ແຕ້ອ ແຕ ເຍົາງ ເຈົ້າຣາຊີ,
ພໍກາ ມັດ ໄຮ ເຮີມ, ຣາງຶຮ ໄຮ ຊ້ອງ ງຶດ ລາລື້."

12 ນະກ້ອຍ ໄລ່ ຈ໋ອ ຣາລິ້ຮ ອີ ໂກບ ເຢຊູ ຍ່ອນ ໄລ່ ດັງ ອັນ ປາຍ ປັຣນາຍ ຊາກຳ ໄນ່ ແຕ ໄລ່, ມາ ໄລ່ ອີງກ້ອຍ ມັຮ ກອນແຊມ ກ້ອຍ. ເຈົ້ ໄລ່ ເປາະ ຕັຮ ແຕ ເຢຊູ.

ຣານະ ແຕ ປຣະ ປາຊີ

(ມັດທາຍ 22:15-22; ລູກາ 20:20-26)

13 ເຈົ້ ຈຸ່ມ ພາຣີຊາຍ ກະ ມູ່ ເຮໂຣດ ໄລ່ ແປຣີ ກວາຍ ໂອນ ເປາະ ຈ໋ອ ເຢຊູ, ເຈົ້ ອີງກ້ອຍ ຕາຕ໋ອຍ ຈ໋ອ ຣານະ ໂລ່ຍຮ ແຕ ປັຣນາຍ ອັນ ຕະ ອິນຕີ. 14 ໄລ່ ກ້ອຍ ເປາະ ແຕ້ອ ປັ ເຢຊູ ເຈົ້ ໄລ່ ຕາແບັບ ເຢຊູ ປາຍ: "ອາຈານ ເອີຍ! ຮິ ດັງ ເຈົ້ ປາຍ ອາຈານ ລາ ກວາຍ ຕານ໋ອງ ອໍ, ກະ ອາຈານ ຕາ ເປັນ ຕາປູ່ນ ອາແລ່ະ, ຍ່ອນ ຍັຮ ເມົາງ ອາຈານ ອິນແຍ່ະ ມັຮ ກວາຍ ແກັດ ລີຣາລີ ອິນແຍ່ະ. ມາ ອາຈານ ອາຕີ

ປັຣນາຍ ຕານ໋ອງ ແຕ ເຍົາງ ເຈົ້າຣາຊີ ໂອນ ກວາຍ ຕະ ປວາຍ. ແຊອ ອາຈານ ອາຕີ ໂອນ ຮິ, ປາຍ ມາ ຕາ ເປັນ ໄຮ ອີງເຄາະ ມ່ອບ ປຣະ ປາຊີ ບໍ ເຕົາວ ປັຣເຍົາ ໂຣມ ກາ ກຣິ້ຮ? ຮິ ອີງເຄາະ ໂອນ ບໍ?"

15 ເຢຊູ ດັງ ປາຍ ໄລ່ ແຕ້ອ ລ່ອງ ອັນ. ເຈົ້ ອັນ ຕາແອີຍ ໄລ່ ປາຍ: "ມູ່ ເຍົາ ແຕ້ອ ລ່ອງ ເກົາ ຕະ ອິນເຕົາ? ເຍົາ ອິດ ປຣະ ອານາມ ມູ ກູອງ ບໍ ໄນ່ ໂອນ ເກົາ ຊາລີອ໋."

16 ໄລ່ ອິດ ປຣະ ອານາມ ໂອນ ບໍ ເຢຊູ, ເຈົ້ ເຢຊູ ຕາແບັບ ໄລ່ ປາຍ: "ຮູ່ບ ເນົາ ກະ ຣາມັຮ ເນົາ ຄຽນ ດ໋ອ ຕຶ່ງ ປຣະ ໄນ່?"

ໄລ່ ຕາແອີຍ ປາຍ: "ຮູ່ບ ເຕົາວ ປັຣເຍົາ ໂຣມ ກາ ກຣິ້ຮ."

17 ເຢຊູ ອາຕີ ໄລ່ ປາຍ: "ເກຣັງ ເຕົາວ ປັຣເຍົາ ໂຣມ ກາ ກຣິ້ຮ ອີງເຄາະ ເຍົາ ກູລັຮ ລັຮ ໂອນ ເຕົາວ ປັຣເຍົາ ໂຣມ ກາ ກຣິ້ຮ; ກະ ເກຣັງ ເຍົາງ ເຈົ້າຣາຊີ ອີງເຄາະ ເຍົາ ກູລັຮ ລັຮ ໂອນ ເຍົາງ ເຈົ້າຣາຊີ."

ພໍກາ ອິນແຍ່ະ ນະ ໄລ່ ຊ້ອງ ເຢຊູ ຕາແອີຍ, ໄລ່ ຊ້ອງ ງຶດ ລາລື້ ແຕ ປັຣນາຍ ກ້ອຍ.

ຣານະ ໂມ່ຍຮ ລັຮ ແຕ ກູຈິດ

(ມັດທາຍ 22:23-33; ລູກາ 20:27-40)

18 ເປັນ ກວາຍ ແຕ ຈຸ່ມ ຊາດູກາຍ ແຕ້ອ ປັ ເຢຊູ ແຕ. ໄລ່ ກ້ອຍ ປາຍ ກວາຍ ກາ ກູຈິດ ເຈົ້ ຕາ ແຕ້ອ ອາມົງ ລັຮ. 19 ໄລ່ ຕາແບັບ ເຢຊູ ປາຍ: "ອາຈານ ເອີຍ! ໂມເຊ ຄຽນ ເຈົ້ ໂອນ ໄຮ ດັງ, ຄັນ ອາຍ ກູຈິດ, ມາ ລາກວຍ ອັນ ອິນນ້ອງ ອາມົງ ກະ ໄລ່ ຕາ ເກີ້ຍ ເປັນ ກອນ, ນະກ້ອຍ ອາແອມ ອັນ ແອັນ ອີງເຄາະ ແຈມ ລາກວຍ ອາຍ, ໂອນ ອັນ ເປັນ ກອນ ແກັດ ຈຸ່ມເຈົ້ອ

ອາຍ ອັນ. 20ອິມແບິ ອາໄຮ ເບິນ ຕາປູລ ນະ ແຊມອາຍ. ອາຍ ກັລ ໄລ່ ອິດ ລາກວຍ. ເຈ້ ອັນ ກູຈິດ ແຕ ຕາ ຢວາຮ ເບິນ ກອນ. 21ເຈ້ ອາແອມ ກາ ເຕ່ດ ອັນ ແອັນ ເຊີບ ລາກວຍ ອາຍ ອັນ. ມາ ຕາ ຢວາຮ ເບິນ ກອນ ເຈ້ ອັນ ກູຈິດ ເຕ່. ນະກ້ອຍ ອາແອມ ອາລ້ອຮ ແອັນ ລາ ມູເຈິງ ອາຍ ອິນດີ ເຕ່. 22ໄລ່ ຕາປູລ ນະ ຕະ ມູເຈິງ ກ້ອຍ ເຕ່. ອາແລ່ະ ລາ ຕາ ເບິນ ເບິນ ກອນ, ມາ ພໍກາ ໄລ່ ຕາປູລ ນະ ກູຈິດ ອິນແຍ່ະ; ກະ ອິນຕຸ່ນ ແອັນ ມັນແຊມ ກ້ອຍ ກູຈິດ ເຕ່. 23ພໍກາ ມັຮ ກວາຍ ກູຈິດ ເບິນ ອາມົງ ລັຮ, ມັນແຊມ ກ້ອຍ ລາ ລາກວຍ ເນົ່າ? ຍ່ອນ ຕາປູລ ນະ ໄລ່ ລາ ແກັດ ກາຢາອ໌ ມັນແຊມ ກ້ອຍ."

24ເຢຊູ ອາຕີ ລັຮ ໄລ່ ກ້ອຍ ປາຍ: "ເຍົາ ຕະ ອິນຕີ ຕາ ປາຍ, ຍ່ອນ ເຍົາ ຕາ ເບິນ ດັງ ປັຣນາຍ ແຕ ເຍົາ ເຈົາຮາຊີ ກາ ເນົ່າ ຄຽນ ແຕ ອິມແບິ; ກະ ເຍົາ ຕາ ເບິນ ດັງ ອຳນາດ ປິດ ລາລີ້ ແຕ ເຍົາ ເຈົາຮາຊີ. 25ພໍກາ ໄລ່ ກາ ກູຈິດ ກ້ອຍ ອາມົງ ລັຮ, ໄລ່ ຕາ ເບິນ ຮາອິດ ນ້ອງ ແກັດ ລາກວຍ ກາຢາອ໌, ມູເຈິງ ເທວາດາ ເຍົາ ເຈົາຮາຊີ ຕິ່ງ ມັນລ້ອງ ເຕ່.

26"ມາ ແຕ ຣານະ ກວາຍ ກູຈິດ, ເຈ້ ອາມົງ ລັຮ, ນານະ ເຍົາ ຕາ ເກີຍ ອານ ຕິ່ງ ປິ່ງ ໂມເຊ ຄຽນ ແຕ ປູລ ອູ່ຍຮ ກາ ເປີ ມາ ຕາ ເບິນ ກາດ. ບໍ ອິນຕຸ ກ້ອຍ ເຍົາ ເຈົາຮາຊີ ອາຕີ ໂມເຊ ປາຍ:

'ເກົາ ລາ ເຍົາ ເຈົາຮາຊີ ກາ
ອັບຮາຮາມ, ອີຊາກ, ກະ ຢາໂຄບ
ອິນນ້ອງ ຊາງ ຕິ່ງ ມັນລ້ອງ.'

27ເຕ້ອ໌ ໄຮ ດັງ ໄລ່ ກ້ອຍ ອາມົງ ລັຮ ແຕ ກູຈິດ, ຍ່ອນ ກວາຍ ກູຈິດ ຕາ ເຕ້ອ໌ ຊາງ ເຍົາ ເຈົາຮາຊີ. ແອີງ ໄລ່ ກາ ອາມົງ ຊ້ອງ

ເຕ້ອ໌ ຊາງ ອັນ. ມາ ເຍົາ ຕາ ເບິນ ດັງ ອິນເຕົ້າ ລີ້ຍ."

**ຄານອດ ເຍົາ ເຈົາຮາຊີ ປາຕັບ
ປິດ ກາເລີຍ ອິນແຍ່ະ ແຕ ການໍອ໌**

(ມັດທາຍ 22:34-40; ລູກາ 10:25-28)

28ເບິນ ມານະ ແຕ ມູ່ ກາ ອາຕີ ຄານອດ ແຕ້ອ໌ ບໍ ກ້ອຍ ກະ ຊ້ອງ ໄລ່ ກ້ອຍ ຕະ ອິນຕີ. ອັນ ຊ້ອງ ເຢຊູ ຕາແອີຍ ອໍ ລາລີ້, ນະກ້ອຍ ອັນ ຕາແບິບ ເຢຊູ ປາຍ: "ແຕ ມັຮ ຄານອດ ເຍົາ ເຈົາຮາຊີ ປາຕັບ, ຄານອດ ອາແລ່ະ ກາ ປິດ ກາເລີຍ ອິນແຍ່ະ ແຕ ການໍອ໌?"

29ເຢຊູ ຕາແອີຍ ລັຮ ອັນ ປາຍ: "ໄນ່ ລາ ຄານອດ ປິດ ກາເລີຍ ອິນແຍ່ະ ແຕ ການໍອ໌ ເຍົາ ເຈົາຮາຊີ ປາຕັບ:

'ກວາຍ ອິດຊະຮາເອລ ເອີຍ! ເຍົາ
ຊາງັດ! ເຍົາ ເຈົາຮາຊີ, ອິນເຈົາ
ໄຮ, ເບິນ ແອີງ ມານະ ອັນ ແຕ້.
30ອີງເຄາະ ເຍົາ ອາໂຢ່ະ ເຍົາ
ເຈົາຮາຊີ, ອິນເຈົາ ເຍົາ, ອິນແຍ່ະ
ຮາງືຮ ເຍົາ, ອິນແຍ່ະ ຮາແອີ
ເຍົາ, ອິນແຍ່ະ ການິດ ເຍົາ, ກະ
ອິນແຍ່ະ ບັນ ເຣງ ເຍົາ.'

31ກະ ຄານອດ ປາຕັບ ກາ ບາຮ ປິດ ກາເລີຍ ອິນແຍ່ະ ແຕ ການໍອ໌ ລາ ນະໄນ່:

'ອີງເຄາະ ເຍົາ ອາໂຢ່ະ ເຍົາ ມູເຈິງ
ເຍົາ ອາໂຢ່ະ ຈະ ເຍົາ ເບີມ.'

ຕາ ເບິນ ຄານອດ ປາຕັບ ອາແລ່ະ ປິດ ກາເລີຍ ແຕ ບາຮ ຄານອດ ປາຕັບ ໄນ່."

32ອັນ ກາ ແຕ ມູ່ ກາ ອາຕີ ຄານອດ ກ້ອຍ ຕາແອີຍ ລັຮ ເຢຊູ ປາຍ: "ອາຈານ ເອີຍ! ໄກຮ ລາລີ້ ອາຈານ ອາຕີ. ອາຈານ ອາຕີ ປາຍາຍ,

ເຢົາ ເຈົາຮາຊີ ລາ ມານະ ອັນ ຊ້ອງ, ແວັດ ແຕ ເຢົາ ເຈົາຮາຊີ ລາ ຕາ ເປັນ ເຢົາ ອາແລະ ກາ ຊົດ ນ້ອງ. 33 ຄັນ ໄຮ ອາໂຍ່ ເຢົາ ເຈົາຮາຊີ ອິນແຍ່ ຮາງັຮ, ອິນແຍ່ ການິດ, ກະ ອິນແຍ່ ບັນ ເຣງ, ກະ ໄຮ ອາໂຍ່ ເຢົາ ມາຮ ໄຮ ອາໂຍ່ ຈະ ໄຮ ເບິມ, ຮານະ ໄນ່ ລາ ອໍ ກາເລີຍ ແຕ ເນົາ ບຸຮ ຊັນຕຣັນ ແຕີລາ ມ່ອບ ເກຣັງ ການໍອໍ ດໍອໍ ຊາງ ເຢົາ ເຈົາຮາຊີ."

34 ເຢຊູ ຊ້ອງ ອັນ ກ້ອຍ ຕາແອີຍ ແຄວ້ ລາລີ້, ເຈົ້ ເຢຊູ ອາຕີ ລັຮ ອັນ ປາຍ: "ແຈ່ ໄມ່ ອີ ເບິມ ມູ່ດ ຕິ່ງ ຈຸ່ມ ກາ ເຢົາ ເຈົາຮາຊີ ຊົດ, ຕາ ເປັນ ດູ່ນ ນ້ອງ."

ແວັດ ກ້ອຍ ຕາ ເປັນ ເນົາ ຍັນ ຕາແບິບ ນ້ອງ ເຢຊູ.

ປັຮນາຍ ຕາແບິບ ແຕ ກຣິດ

(ມັດທາຍ 22:41-46; ລູກາ 20:41-44)

35 ບ້ອງ ກາ ເຢຊູ ອາຕີ ຕິ່ງ ດຸງ ຊາງ ປິດ, ອັນ ຕາແບິບ ປາຍ: "ນານະ ກວາຍ ອາຕີ ຄານອດ ປາຍ ກຣິດ ລາ ແຕ ຈຸ່ມເຈືອ ດາວິດ? 36 ກູໂຕ ດາວິດ ແຕ່ ປາຍ ປັຮນາຍ ໄນ່ ຍ່ອນ ແຕ ຮາເວີຍ ເຢົາ ເຈົາຮາຊີ ແປຣີ ອັນ ປາຍ ນະໄນ່:

'ເຢົາ ເຈົາຮາຊີ ອາຕີ ໂຈະ ອິນເຈົາ ເກົາ ປາຍ:

"ໄມ່ ຕາກູ ແອັດ ຍັຮ ອາຕໍາ ເກົາ ຕໍາ ແຕ່ອໍ ຕາໄງ ແລະ ເກົາ ໂອນ ໄລ່ ກາ ຍໍອໍ ອີ ກາຈິດ ໄມ່ ແອັດ ປິນ ຕາລາງ ອາເຍິງ ໄມ່, ແກັດ ຊູລ ໄມ່."

37 ກູໂຕ ດາວິດ ແຕ່ ດໍອໍ ກຣິດ ໄນ່ ລາ 'ອິນເຈົາ.' ນານະ ແຕ່ອໍ ດາວິດ ດໍອໍ ກວາຍ ແຕ ຈຸ່ມເຈືອ ອັນ ເບິມ ລາ 'ອິນເຈົາ?'"

ກວາຍ ກຶງ ກ້ອຍ ຊ້ອງ ຣໍອໍ ອໍ ລາລີ້ ເຢຊູ ອາຕີ ນະກ້ອຍ.

ເຢຊູ ກາແອັຮ ກວາຍ ອິນໂຈຍ ຕະ

ມູເຈິງ ກະ ກວາຍ ອາຕີ ຄານອດ

(ມັດທາຍ 23:1-36; ລູກາ 20:45-47)

38 ບ້ອງ ກາ ເຢຊູ ອາຕີ, ອັນ ປາຍ ນະໄນ່: "ເຢົາ ອິນໂຈຍ ຕະ ມູເຈິງ ກວາຍ ອາຕີ ຄານອດ. ໄລ່ ກ້ອຍ ຍໍອໍ ອີ ແຊິບ ລາລີ້ ອາຍໍອຮ ຕ່ອງ, ກະ ໄລ່ ຍໍອໍ ລາລີ້ ໂອນ ກວາຍ ການໍອໍ ຮາບັນ ອໍ ໄລ່ ບ້ອງ ກາ ໄລ່ ແອັດ ກະ ກວາຍ ກຶງ. 39 ໄລ່ ຍໍອໍ ອີ ເບິມ ກາເຈິງ ຕາກູ ອໍ ລາລີ້ ກາເລີຍ ອິນແຍ່ ແຕ ການໍອໍ ແອັດ ຕິ່ງ ດຸງ ຊາງ, ກະ ໄລ່ ຍໍອໍ ອີ ຕາກູ ຍັຮ ຕີ່ ແຕ່ອໍ ເນົາ ການິຍ ໄລ່ ແຕ່ອໍ ຈາ. 40 ໄລ່ ກ້ອຍ ໄລ່ບ ມັຮ ດຸງ ອິມເປ່ອໍ ກູມາຍ; ເຈົ້ ໄລ່ ເກົາແຊອໍ ປັຮນາຍ ຕີ່ ຍໍອໍ ອີ ໂອນ ເນົາ ຍ່ອງ ປາຍ ໄລ່ ເມ່ນ ຕານ້ອງ ອໍ. ມາ ເຈົ້ ບໍ ເມົາງ ໂຕ່ດ ໄລ່ ກ້ອຍ ອິນຕ້ອງ ກາເລີຍ ກວາຍ ການໍອໍ."

ມານະ ອິມເປ່ອໍ ກູມາຍ ໂຈະ ປຣະ ຊາງ

(ລູກາ 21:1-4)

41 ແວັດ ກ້ອຍ ເຢຊູ ແອັດ ຕາກູ ແຈະ ອິນຕູ ເນົາ ເກີຍ ໂຈະ ປຣະ ຊາງ. ອັນ ເນ່ ກວາຍ ກຶງ ກ້ອຍ ໂຈະ ປຣະ ຊາງ ຕິ່ງ ຮິບ ກ້ອຍ. ກຶງ ກວາຍ ຊຸ ໂຈະ ປຣະ ຊາອິຍ ລາລີ້. 42 ມາ ເບິມ ມານະ ອິມເປ່ອໍ ກູມາຍ ກາຕິດ ລາລີ້

ປ 12:36 ຕາປຸ່ນ ຄານອດ ກວາຍ ອິດຊະຮາເອລ, ຄັນ ກວາຍ ອາແລະ ມາ ໄລ່ ຍໍອໍ ອີ ຍໍານັບ ລາລີ້, ໄລ່ ໂອນ ກວາຍ ກ້ອຍ ແອັດ ຍັຮ ອາຕໍາ ໄລ່.

ແຕ່ອີ່ ບໍ່ ກ້ອຍ. ອັນ ໂຈະ ບາຣ ກູອງ ປຣະ ກາ ເປັນ ເກົາ ບີ່ອ ລາລີ້. 43ເຈີ່ ເຢຊູ ກູອ ມູ່ ກາ ຣຍານ ແຕ ອັນ ແຕ່ອີ່ ບໍ່ ອັນ, ກະ ອັນ ອາຕີ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ອິມເປ່ອ ກູມາຍ ກາຕິດ ໄນ່, ອັນ ໂຈະ ປຣະ ຊາອີຍ ກາເລີຍ ອິນແຍ່ະ ແຕ ມັຮ ກວາຍ ການ່ອ. 44ອິນແຍ່ະ ມັຮ ກວາຍ ກ້ອຍ ໂຈະ ປຣະ ແກຼຍ ໄລ່ ຕ້ອກ ຈາ; ມາ ອິມເປ່ອ ກູມາຍ ໄນ່ ແອີ ລາລີ້, ມາຣ ແລ່ະ ອັນ ເປັນ ອັນ ໂຈະ ອິນແຍ່ະ ມາຣ ກ້ອຍ."

ເຢຊູ ອາຕີ ແຕ ຕຸ່ຮ ກັດ ກະ ຕາໂງ ອັນ ແຕ່ອີ່ ລັຮ ບໍ່ ກູແຕອ ໄນ່

(ມັດທາຍ 10:16-25; 24:1-44;
ລູກາ 21:5-33)

13 1ພໍກາ ເຢຊູ ລັອຣ ແຕ ດຸງ ຊາງ ບິດ, ເປັນ ມານະ ມູ່ ກາ ຣຍານ ແຕ ອັນ ອາຕີ ອັນ ປາຍ: "ອາຈານ ເອີຍ! ເນ່ ບໍ່ ກ້ອຍ! ດຸງ ຊາງ ບິດ ກ້ອຍ ກາ ເນົາ ຕະ ແຕ ຕາເມົາ ບິດ ລາ ອໍ ລາລີ້!"

2ມາ ເຢຊູ ຕາແບັບ ລັຮ ອັນ: "ໄມ່ ເຮີມ ດຸງ ບິດ ໄນ່ ບໍ່? ເຈີ່ ບໍ່ ເມົາງ ຕາເມົາ ກາ ເນົາ ຕະ ດຸງ ບິດ ໄນ່ ຕາ ເປັນ ຣາແຕັດ ນ້ອງ ມັນຕຸ. ອັນ ຣາຕັຮ ອິນແຍ່ະ."

3ແວັດ ກ້ອຍ ເຢຊູ ຕາກູ ແອັດ ຕຶງ ກົຮ ອາໂປ່ນ ຕາບຶງ ດຸງ ຊາງ ບິດ. ເປໂຕ, ຢາໂກໂບ, ໂຍຮັນ, ກະ ອັນເດອາ, ແອີງ ໄລ່ ປູນ ນະ ແຕ່ ແອັດ ກະ ເຢຊູ. 4ໄລ່ ກ້ອຍ ຕາແບັບ ອັນ ປາຍ: "ແຊອໍ ອາຈານ ອາຕີ ໂອນ ຮິ ດັງ, ອິນນ້ອງ ມາແລ່ະ ດູ່ນ ຣານະ ໄນ່ ແຕ່ອີ່? ອິນເຕົາ ກາ ແຕ່ອີ່ ອາປັຮ ອິນໂຍ່ງ ໂອນ ເນົາ ດັງ ປາຍ ຣານະ ໄນ່ ອີ ແຕ່ອີ່?"

5ເຢຊູ ຕາແອີຍ ໄລ່ ປາຍ: "ອິງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ ເນົາ ຣາພິ ເຍົາ. 6ເຈີ່ ບໍ່ ເມົາງ ເປັນ ຊາອີຍ ນະ ແຕ່ອີ່ ອາງ ຣາມັຮ ເກົາ. ໄລ່ ປາຍ ນະໄນ່: 'ກູໂຕ ເກົາ ໄນ່ ແຕ່ ລາ ກຮິດ!' ນະກ້ອຍ ໄລ່ ຣາພິ ກຶງ ນະ ກວາຍ.

7ພໍກາ ເຍົາ ຊ້ອງ ຣານ ເນົາ ຣາຕະ ແຈ່ະງ ເຍິ່ງ, ເຍົາ ອິນໂຈຍ ເກຣ່າະ ອິນເຕົາ. ຣານະ ໄນ່ ອິງເຄາະ ແຕ່ອີ່ ອິນໂຍ່ງ ເວົາຍ. ມາ ຕາ ຢວາຣ ແຕ່ອີ່ ເຈຍ ຕາໂງ ປັຮຊິດ ລາລີ້. 8ເປັນ ມູ່ ໄນ່ ຣາຕະ ກະ ມູ່ ກ້ອຍ; ກະ ກຣວາງ ໄນ່ ຣາຕະ ກະ ກຣວາງ ກ້ອຍ. ເປັນ ຊາອີຍ ອິນຕຸ ກູແຕອ ຣາໄມ່ ກູກັດ. ກະ ເປັນ ຊາອີຍ ອິນຕຸ ແອີ ຊັຮນາ ຈາ. ມັຮ ຣາມັຮ ໄນ່ ລາ ຕາແບັ ແຕ່ອີ່. ອິນນ້ອງ ເປັນ ຊາອີຍ ແອັນ ຣາມັຮ ຕຸ່ຮ ກັດ ກາ ອີ ແຕ່ອີ່.

9"ຍ່ອນ ນະກ້ອຍ ອິງເຄາະ ເຍົາ ລາວັງ ໂອນ ອໍ. ເນົາ ໂກບ ເຍົາ, ເດີງ ເຍົາ ແຕ່ອີ່ ບໍ່ ກວາຍ ຊິດ. ກະ ເນົາ ປາຍາຍຮ ເຍົາ ຕຶງ ດຸງ ຊາງ ກວາຍ ອິດຊະຣາເອລ. ອິງເຄາະ ເຍົາ ຕາຍິ່ງ ຍັຮ ເມົາງ ກວາຍ ຊິດ ກະ ກວາຍ ເຕົາວ ປັຮເຍົາ ແຮີ ຍ່ອນ ເຍົາ ຕາປູ່ນ ເກົາ, ໂອນ ເຍົາ ອາຕີ ໂອນ ໄລ່ ດັງ ແຕ່ ແຕ ເກົາ. 10ອິງເຄາະ ມູ່ ກາ ຕາປູ່ນ ເກົາ ອາຕີ ປັຮນາຍ ອໍ ແຕ ເຍິງ ເຈົາຣາຊີ ໂອນ ອິນແຍ່ະ ກູ່ ກຣວາງ ກວາຍ ດັງ ອິນໂຍ່ງ ຕາໂງ ປັຮຊິດ. 11ພໍກາ ເນົາ ໂກບ ເຍົາ ເດີງ ຕັດຊິນ, ເຍົາ ອິນໂຈຍ ອຸກ ດໍອໍ, ອິນເຕົາ ເຍົາ ຍໍອໍ ອີ ປາຍ. ມາ ເຍົາ ປາຍ ຕາປູ່ນ ປັຮນາຍ ເຍິງ ເຈົາຣາຊີ ໂອນ ເຍົາ ອາຕີ ບ້ອງ ກາ ກ້ອຍ. ຍ່ອນ ປັຮນາຍ ໄນ່ ລາ ຕາ ແກຣິນ ປັຮນາຍ ເຍົາ, ມາ ປັຮນາຍ ຣາເວົາຍ ເຍິງ ເຈົາຣາຊີ ອາຕີ ເຍົາ. 12ບ້ອງ

ກາ ກ້ອຍ, ແຊມອາຍ ອີ ໂກບ ຣາຕວາອ໌ ແຊມອາຍ, ເຈ້ ມ່ອບ ໂອນ ເນົາ ກາຈິດ, ກະ ອິມບໍ່ ມ່ອບ ໂອນ ເນົາ ກາຈິດ ກອນ. ກອນ ອາໄກ ຣາອວານ ໂຈະ ອິມເປ່ອ໌ ອິມບໍ່ ໄລ່, ກະ ມ່ອບ ອິມເປ່ອ໌ ອິມບໍ່ ໄລ່ ໂອນ ເນົາ ກາຈິດ ຕັຮ. 13ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ຣານະ ເກົາ. ມາ ກວາຍ ອາແລ່ະ ກາ ເຮົາບ ຈິວ ເຕົາ ຊິດ ແດີຍ ອັນ, ເຍົາງ ເຈົາຣາຊີ ຈ່ອຍ ອາມົງ ກວາຍ ກ້ອຍ.

14"ປັຣແນີ ມັນເຕຣົາ ເຍົາ ເບີນ ເຮີມ ເນົາ ດໍອ໌ ເກຣັງ ແປຣີ ກາ ເຍົາງ ເຈົາຣາຊີ ຊາອັຮ ຕະ ຕິງ ດຸງ ຊາງ ປິດ (ກວາຍ ອາແລ່ະ ກາ ອານ ປັຣນາຍ ໄນ່ ອົງເຄາະ ອັນ ຊາປຸ່ຣ ເບີມ ແຕ ປັຣນາຍ ໄນ່). ຕາໄງ ກ້ອຍ ກວາຍ ກາ ແອີດ ຕິງ ແຄງ ຢູດາຍ ອົງເຄາະ ຕາລຸ່ຣ ຊ້ອຮ ແອີດ ຕິງ ກົຮ ແອັນ. 15ອັນ ກາ ແອີດ ຕິງ ແປງ ຕໍາປວລ ດຸງ ເປົາຣ, ອິນໂຈຍ ແຊງ ອິດ ນ້ອງ ເກຣັງ ຕິງ ປິນ ດຸງ ອັນ. 16ອັນ ກາ ແອີດ ບໍ່ ໄທຣ, ອິນໂຈຍ ເຈົາ ອິດ ນ້ອງ ເກຣັງ ແຕ ດຸງ ອັນ. 17ຕິງ ຕາໄງ ກ້ອຍ ໂຕຍ໌ ບາບ ລາລີ້ ໄລ່ ກາ ແອີດ ຕິງ ຈະ ກະ ໄລ່ ກາ ອາອູອ໌ ກອນ. 18ອົງເຄາະ ເຍົາ ເກົາແຊອ໌ ອິນໂຈຍ ໂອນ ມັຮ ຣາມິ່ຮ ໄນ່ ແຕ້ອ໌ ຕິງ ກາໄຊ ຊາແງດ. 19ຍ່ອນ ຕິງ ຕາໄງ ກ້ອຍ ເບີນ ຕຸ່ຣ ກັດ ກາເລີຍ ແຕ ຕາແປ ເຍົາງ ເຈົາຣາຊີ ແຕງ ມັນລ້ອງ ກູແຕອ໌ ເຕົາ ແຕ້ອ໌ ຊາມ່. ກະ ອິນຕູນ ແອັນ ຕາ ເບີນ ຕຸ່ຣ ກັດ ນ້ອງ ນະ ຕາໄງ ກ້ອຍ. 20ຄັນ ເຍົາງ ເຈົາຣາຊີ ຕາ ເບີນ ອາຣູຍ໌ ລັຮ ມັຮ ຕາໄງ ກ້ອຍ, ຕາ ເບີນ ກວາຍ ອາແລ່ະ ແຕ່ອ໌ ອາມົງ ນ້ອງ. ມາ ຍ່ອນ ອັນ ຍໍອ໌ ອີ ຈ່ອຍ ມັຮ ກວາຍ ກາ ອັນ ຣຽຮ, ອັນ ອາຣູຍ໌ ລັຮ ມັຮ ຕາໄງ ກ້ອຍ.

21"ຄັນ ເນົາ ອາຕີ ເຍົາ ປາຍ: 'ໄນ່! ອັນ

ໄນ່ ລາ ກຣິດ!' ແຕ້ລາ 'ຕິຮ! ອັນ ກາ ແອີດ ບໍ່ ກ້ອຍ ລາ ກຣິດ!' ເຍົາ ອິນໂຈຍ ຊາງັດ ປັຣນາຍ ກ້ອຍ. 22ຍ່ອນ ປັຣແນີ ມັນເຕຣົາ ເບີນ ກວາຍ ກາ ຕາ ແກຣັນ ກຣິດ, ກະ ຕາ ແກຣັນ ກວາຍ ກາ ອາຕີ ຕາງ ປັຣນາຍ ເຍົາງ ເຈົາຣາຊີ, ໄລ່ ແຕ້ອ໌ ບໍ່ ໄນ່. ໄລ່ ກ້ອຍ ຕະ ຣານະ ຕາ ເກົ້ຍ ເຮີມ ອີ ຣາພິ ກວາຍ ການໍອ໌ ແຮີ. ຄັນ ແຕ່ອ໌, ໄລ່ ຍໍອ໌ ອີ ຣາພິ ກວາຍ ກາ ເຍົາງ ເຈົາຣາຊີ ຣຽຮ ເຈ້, ໂອນ ຕະ ຣານະ ຕາ ອໍ ແຕ່. 23ນະກ້ອຍ ອົງເຄາະ ເຍົາ ແອີດ ເນ່ ອໍ. ມັຮ ຣາມິ່ຮ ໄນ່ ເກົາ ອາຕີ ດໍອ໌ ໂອນ ເຍົາ ດັງ ອິນໂຍ່ງ. 24ມາ ຕິງ ຕາໄງ ກ້ອຍ, ແວັດ ແຕ ຕາໄງ ຕຸ່ຣ ກັດ ລາລີ້, ມັດ ມານາງ ຕາ ເບີນ ປັງ ນ້ອງ, ກະ ຣາລັງ ກາໄຊ ລາ ຕາ ເບີນ ປັງ ນ້ອງ ແຕ່. 25ມັນໂຕຣ ຊາແລັຮ ແຕ ມັນລ້ອງ, ກະ ມັຮ ຣາມິ່ຮ ອິນເຕົາ ກາ ເບີນ ອໍານາດ ຕິງ ມັນລ້ອງ, ເຍົາງ ເຈົາຣາຊີ ຕະ ໂອນ ຣາໄມ່ ອິນແຍ່ະ. 26ພໍກາ ກ້ອຍ, ເນົາ ເຮີມ ເກົາ ກອນ ເຍົາງ ແກັດ ກວາຍ ແຕ ອິນດີ ຣາມິລ, ເບີນ ອໍານາດ ປິດ ລາລີ້ ກະ ຣູບເຮົາງ ອາງອິອ໌. 27ບ້ອງ ກາ ກ້ອຍ ເກົາ ແປຣີ ເທວາດາ ເຍົາງ ເຈົາຣາຊີ ປາໂຣມ ກູ່ ນະ ມັຮ ກວາຍ ກາ ເກົາ ຣຽຮ ຈວບ ອິນແຍ່ະ ມັນລ້ອງ ກູແຕອ໌ ໄນ່."

28ເຢຊູ ອາຕີ ແອັນ ປາຍ: "ເຍົາ ຊາງັດ ເກົາ ຊາກໍາ ແຕ ອາລ່ອງ ລາວັຮ. ຄັນ ອາແບງ ອາລ່ອງ ກ້ອຍ ອິນນ້ອງ ອິນຍ່ອມ, ອັນ ໄບອ໌ ປາດ້ອຮ ລັຮ ຊາລາ ອິນຍ່ອມ ແຕ່. ນະກ້ອຍ ເຍົາ ດັງ ແຈະ ອີ ແຕ້ອ໌ ກາໄຊ ພວາອ໌. 29ມູເຈົງ ກ້ອຍ ແຕ່, ຄັນ ເຍົາ ເຮີມ ອິນແຍ່ະ ຣາມິ່ຮ ໄນ່ ແຕ້ອ໌, ນະກ້ອຍ ເຍົາ ດັງ ກອນ ເຍົາງ ແກັດ ກວາຍ ແຈະ ອີ ແຕ້ອ໌ ເຈ້. ເກົາ ຕາມັອກ ແອີດ

ຕຶງ ງັ້ນ ຕຶງ ເຈ້. 30ເກົາ ອາຕີ ຕານ້ອງ ໂອນ ເຍົາ, ມັຮ ກວາຍ ຕຶງ ແດ້ຍ ໄນ່ ຕາ ເປັນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມິ້ຮ ໄນ່ ແຕ້ອ. 31ເຈ້ ບໍ ເມົາງ, ມັນລ້ອງ ກະ ກູແຕອ້ ແກັດ ປັດ ອິນແຍ່ະ, ມາ ປັຣນາຍ ເກົາ ອາຕີ ຕາ ເປັນ ແກັດ ປັດ.

32"ຕາ ເປັນ ເນົາ ດັງ ຕາໄງ ອິນເຕົາ ແຕ້ລາ ປ້ອງ ແລ່ະ ຣານະ ກ້ອຍ ແຕ້ອ. ມັຮ ເທວາດາ ເຍົາງ ເຈົາຣາຊີ ຕຶງ ມັນລ້ອງ, ກະ ກອນ ເຍົາງ ເຈົາຣາຊີ ແຮ້ ລາ ຕາ ເປັນ ດັງ ແຕ່ ຕາໄງ ກ້ອຍ. ແອັງ ມານະ ອິມບໍ່ ເກົາ ແຕ້ ດັງ ຕາໄງ ກ້ອຍ.

33"ນະກ້ອຍ ອຶງເຄາະ ເຍົາ ແອັດ ອໍ, ເຍົາ ເກຣາະ, ເຍົາ ຕາງວຍ ເລື້ອຍງ, ຍ່ອນ ເຍົາ ຕາ ເປັນ ດັງ ຕາໄງ ແລ່ະ ຣານະ ໄນ່ ແຕ້ອ.

34ຣານະ ໄນ່ ລາ ມູເຈົງ ມານະ ຣາເລົາ ເປາະ ຕາມອຍ ກຣວາງ ເຍັງ. ພໍກາ ອັນ ລ້ອຮ ແຕ ດູງ ອັນ, ອັນ ມ່ອບ ໂອນ ກວາຍ ຕະ ຣານະ ອັນ ອິມພາ ຣານະ ຕະ ຕຶງ ດູງ ອັນ. ກະ ອັນ ປາຕັບ ກວາຍ ກາ ກຍາອໍ ງັ້ນ ຕຶງ ໂອນ ອັນ ຕາງວຍ ເລື້ອຍງ. 35ນະກ້ອຍ ອຶງເຄາະ ເຍົາ ຕາງວຍ ເລື້ອຍງ, ຍ່ອນ ເຍົາ ຕາ ດັງ ຕາໄງ ແລ່ະ ອິນເຈົາ ດູງ ເຈົາ ລ້ຮ. ປຍາຍ ອັນ ເຈົາ ຊາເດົາ ລາ ເປັນ. ປຍາຍ ອັນ ເຈົາ ດີດີກ ລາ ເປັນ. ປຍາຍ ອັນ ເຈົາ ອິນຕຣວຍ ຕາກາຣ ລາ ເປັນ. ປຍາຍ ອັນ ເຈົາ ຕາຣິບ ລາ ເປັນ.

36ອຶງເຄາະ ເຍົາ ລາວັງ. ອຶງກ້ອຮ ຊັຣໂປ ອັນ ເຈົາ, ເຈ້ ອັນ ຣາມິ້ຮ ເຍົາ ບິ. 37ມັຮ ຣາມິ້ຮ ເກົາ ອາຕີ ເຍົາ, ເກົາ ອາຕີ ໂອນ ອິນແຍ່ະ ມັຮ ກວາຍ ແຕ່: ອຶງເຄາະ ເຍົາ ຕາງວຍ ເລື້ອຍງ!"

ກວາຍ ຊິດ ຊັຣຣິງ ອີ ກາຈິດ ເຢຊູ

(ມັດທາຍ 26:1-5; ລູກາ 22:1-2;

ໂຍຮັນ 11:45-53)

14 1ອິນນ້ອງ ບາຣ ຕາໄງ ກວາຍ ອິດຊະຣາເອລ ອີ ຈາ ຣໍອໍ ຊາແບີ ຕາໄງ ອາກູັຮ. 2 ກະ ໄລ່ ຕະ ຣິດ ຈາ ໂດຍ ບຸຮ ແອີ ບວຮ ຊື້ອ. ນະກ້ອຍ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ກວາຍ ອາຕີ ຄານອດ, ໄລ່ ຈໍອໍ ຣານາ ຍໍອໍ ອີ ໂກບ ເຢຊູ ກະ ອີ ກາຈິດ ອັນ, ມາ ໄລ່ ຕາ ແອອໍ ໂອນ ກວາຍ ການໍອໍ ດັງ. 2ໄລ່ ຊັຣຣິງ ປາຍ: "ໄຮ ຕາ ແຕ້ອ ຕະ ນະໄນ່ ຕຶງ ຕາໄງ ຈາ ຣໍອໍ. ອຶງກ້ອຮ ກວາຍ ກຶງ ກ້ອຍ ອິມປຣາຍຮ ອິມປຣັງ ອວານ ລ້ຮ ໄຮ."

ມານະ ມັນແຊມ ແຢດ ແດ້ອໍ ປາຣວມ

ຕຶງ ແປ້ ເຢຊູ

(ມັດທາຍ 26:6-13; ໂຍຮັນ 12:1-8)

3ປ້ອງ ກາ ເຢຊູ ແອັດ ຕຶງ ວິລ ເັດທານີ, ອັນ ແອັດ ຕຶງ ດູງ ຊີໂມນ, ກວາຍ ກາ ເປັນ ອາອີ ຕູ່ດ ແຕ ອິນໂຍ່ງ. ປ້ອງ ກາ ເຢຊູ ແອັດ ຈາ, ເປັນ ມານະ ມັນແຊມ ແຕ້ອໍ ປໍ ອັນ, ເດັງ ມວຍ ກອງ ແດ້ອໍ ປາຣວມ. ກອງ ກ້ອຍ ເນົາ ຕະ ແຕ ຕາເມົາ ເປັນ ຣາມິ້ຮ 'ອາລາບາດ.' ແດ້ອໍ ປາຣວມ ຕຶງ ກອງ ກ້ອຍ ເປ່ງ ລາລີ້, ເນົາ ດໍອໍ 'ນາຣາດາ.' ມັນແຊມ ກ້ອຍ ປິຮ ກອງ ກ້ອຍ, ເຈ້ ອັນ ແຢດ ແດ້ອໍ ປາຣວມ ຕຶງ ແປ້ ເຢຊູ. 4 ເປັນ ກວາຍ ແອັດ ອຶງກ້ອຍ ຊ້ອງ ອຶງຄື່ນ ລາລີ້, ກະ

ປ 14:1 ຕາໄງ ອາກູັຮ ໄລ່ ຊາແບີ ຕາໄງ ເທວາດາ ເຍົາງ ເຈົາຣາຊີ ແຕ ອິມແບີ ຊາລັຮ ດູງ ກວາຍ ອິດຊະຣາເອລ ຕາ ເປັນ ກາຈິດ ກອນ ຣາເລົາ ກັລ ໄລ່. ກະ ຣິດ ຈາ ໂດຍ ບຸຮ ແອີ ບວຮ ຊື້ອ ລາ ຊາແບີ ຕາໄງ ໄລ່ ລ້ອຮ ແຕ ກຣວາງ ເອຍິບ ໄລ່ ຕາ ຕັນ ຕະ ໂດຍ ບຸຮ ເປັນ ບວຮ ຊື້ອ.

ໄລ່ ຊັອຽງ ປາຍ: "ນານະ ແດີອ໌ ປາຣວມ ໄນ່ ມາ ອັນ ຕັຮ ເມົາດ ຊ້ອງ ນະກ້ອຍ? 5 ຄັນ ຈີ ແດີອ໌ ປາຣວມ ໄນ່, ເບີນ ປຣະ ກາເລີຍ ແຕ ເກົາ ເນົາ ທູແທ ໄປ ຣ່ອຍ ຕາໄງ. ເຈ້ ເຕອ໌ ອິດ ປຣະ ກ້ອຍ ຈ່ອຍ ໂອນ ກວາຍ ກາດິດ." ເຈ້ ໄລ່ ໂຍ່ບ ກະ ມັນແຊມ ກ້ອຍ.

6 ມາ ເຢຊູ ອາຕີ ໄລ່ ປາຍ: "ຕາມ ອັນ. ອິນເຕົາ ໂຍ່ບ ຕະ ມັນແຊມ ກ້ອຍ? ນານະ ເຍົາ ຕະ ໂອນ ອັນ ຕຸ່ຮ? ອັນ ຕະ ຣານະ ອໍ ໂອນ ເກົາ. 7 ກວາຍ ກາດິດ ແອິດ ເລືອຍງ ກະ ເຍົາ. ມາແລ່ະ ເຍົາ ຍໍອ໌ ອີ ຈ່ອຍ, ເຕອ໌ ເຍົາ ຈ່ອຍ. ມາ ຈະ ເກົາ ຕາ ເບີນ ແອິດ ເລືອຍ ກະ ເຍົາ. 8 ຣານະ ອິນເຕົາ ເຕອ໌ ມັນແຊມ ໄນ່ ຕະ, ອັນ ຕະ. ອັນ ແຢດ ແດີອ໌ ປາຣວມ ຕຶງ ຈະ ເກົາ, ກຽມ ດໍອ໌ ອິນໂຍ່ງ ເນົາ ຕຶບ ເກົາ ຕຶງ ປຶງ. 9 ເກົາ ອາຕີ ຕານ້ອງ ໂອນ ເຍົາ, ຕຶງ ກູ່ ອິນຕຸ ຈວບ ກູແຕອ໌ ໄນ່, ແຕ່ອ໌ ເນົາ ອາຕີ ປັນາຍ ອໍ ແຕ ເຍົາງ ເຈົາຣາຊີ, ເນົາ ອາຕີ ຣານະ ມັນແຊມ ໄນ່ ຕະ, ໂອນ ກວາຍ ຊາແຍິ ລັຮ ອັນ."

ຢູດາ ປຣ່ອມ ອີ ຈີ ເຢຊູ

(ມັດທາຍ 26:14-16; ລູກາ 22:3-6)

10 ແວັດ ກ້ອຍ ຢູດາ ອິດຊະກາຣີອິດ, ມານະ ແຕ ມູ່ ມວຍ ຈິ່ດ ລາ ບາຣ ນະ, ອັນ ແຕ່ອ໌ ບໍ່ ມັຮ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ ຍໍອ໌ ອີ ມ່ອບ ເຢຊູ ໂອນ ໄລ່. 11 ພໍກາ ໄລ່ ກ້ອຍ ຊ້ອງ ຣານະ ນະກ້ອຍ, ໄລ່ ແອິນ ລາລີ້, ກະ ໄລ່ ປຣ່ອມ ອີ ໂອນ ຢູດາ ປຣະ. ນະກ້ອຍ ຢູດາ ຈໍອ໌ ຕາໄງ ແລ່ະ ກາ ອໍ ອີ ມ່ອບ ເຢຊູ ໂອນ ໄລ່.

ເຢຊູ ຈາ ມັນຕຸ ກະ ມູ່ ກາ ຣຍານ ແຕ ອັນ
(ມັດທາຍ 26:17-25; ລູກາ 22:7-14, 21-23; ໂຍຮັນ 13:21-30)

12 ຕຶງ ຕາໄງ ກວາຍ ອິດຊະຣາເອລ ຕະ ຮິດ ຈາ ໂດຍ ບຸຮ ແອິ ບວຮ ຊື້ອ ກະ ກຍາກ ແກະ ຊາແຍິ ຕາໄງ ອາກູັຮ, ຕາໄງ ກ້ອຍ ມູ່ ກາ ຣຍານ ແຕ ເຢຊູ ຕາແບີບ ອັນ ປາຍ: "ອິນຕຸ ແລ່ະ ໄມ່ ໂອນ ຮິ ເປາະ ກຽມ ດໍອ໌ ຈາ ຊາແຍິ ລັຮ ຕາໄງ ອາກູັຮ?"

13 ເຢຊູ ແປຣີ ບາຣ ນະ ມູ່ ກາ ຣຍານ ແຕ ອັນ ປາຍ: "ເຍົາ ມູ່ດ ຕຶງ ວິລ ກ້ອຍ. ເຈ້ ເຍົາ ເບີນ ຣາມິຮ ມານະ ຣາເລົາ ຕາແອ໌ອ໌ ອາລວຍ ແດີອ໌. ເຍົາ ເປາະ ຕາປູ່ນ ກັ້ອງ ອັນ. 14 ຄັນ ອັນ ມູ່ດ ດຸງ ອາແລ່ະ, ເຍົາ ອາຕີ ອິນເຈົາ ດຸງ ກ້ອຍ ປາຍ: "ອາຈານ ແປຣີ ຮິ ຕາແບີບ ເຍົາ ອິນແລ່ະ ກູງ ຕາມອຍ? ຕຶງ ກູງ ກ້ອຍ ເກົາ ຍໍອ໌ ອີ ຈາ ເປ່ລ ບູຍ ຊາແຍິ ຕາໄງ ອາກູັຮ ກະ ມູ່ ກາ ຣຍານ ແຕ ເກົາ."

15 ເຈ້ ອັນ ກ້ອຍ ຊາດອຍ ໂອນ ເຍົາ ມວຍ ກູງ ປິດ ຕຶງ ຣານ ແປງ. ຕຶງ ກູງ ກ້ອຍ ເບີນ ເຈ້ ກູ່ ຣາມິຮ ມັຮ ເກຣັງ ຕ້ອກ. ເຍົາ ກຽມ ໂອນ ໄຮ ຈາ ບໍ່ ກ້ອຍ."

16 ໄລ່ ບາຣ ນະ ລັອຮ ແຕ ກ້ອຍ ມູ່ດ ຕຶງ ວິລ. ໄລ່ ຣາມິຮ ອິນແຍ່ະ ນະ ປັນາຍ ເຢຊູ ອາຕີ ດໍອ໌ ອິນໂຍ່ງ. ເຈ້ ໄລ່ ກຽມ ຊ້ຣນາ ຈາ ມວຍ ເປ່ລ ຊາແຍິ ຕາໄງ ອາກູັຮ ອີງກ້ອຍ.

17 ແຕ່ອ໌ ຍາຍິ່ມງ ເຢຊູ ກະ ມູ່ ກາ ມວຍ ຈິ່ດ ລາ ບາຣ ນະ ແຕ່ອ໌ ບໍ່ ກ້ອຍ. 18 ບັ້ອງ ກາ ໄລ່ ຕາກູ ຈາ, ເຢຊູ ອາຕີ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ເບີນ ມານະ ແຕ ເຍົາ ກາ ຈາ ມັນຕຸ ກະ ເກົາ, ປັຣແນິ ມັນເຕຣົາ ອັນ ອີ ມ່ອບ ເກົາ ໂອນ ເນົາ ກາຈິດ."

19 ໄລ່ ກ້ອຍ ຊ້ອງ ຕຸ່ຮ ລາລີ້, ກະ ໄລ່ ຕາແບບ ເຢຊູ ມູ ເຈີ ມານະ ປາຍ: "ເກົາ ມາ ຕາ ເບີນ, ອາຈານ?"

20 ເຢຊູ ຕາແອີຍ ໄລ່ ປາຍ: "ກວາຍ ໄນ່ ລາ ມານະ ແຕ ເຍົາ ກາ ມວຍ ຈິດ ລາ ບາຣ ນະ; ອັນ ຕຸ ຈາ ໂດຍ ບຸຮ ມວຍ ຕາງານ ກະ ເກົາ ເຕ່. 21 ກອນ ເຍົາງ ແກັດ ກວາຍ ອົງເຄາະ ກູຈິດ ມັຮ ປົງ ປັຣນາຍ ເຍົາງ ເຈົາຣາຊີ ອາຕີ ເຈີ ແຕ ອັນ. ມາ ອັນ ກາ ຈິ ກອນ ເຍົາງ ແກັດ ກວາຍ, ບາບ ລາລີ້ ແຕ່ອ້ ບໍ່ ອັນ. ປຍາຍ໌ ລາ ອິມເປ່ອ້ ອັນ ອິນໂຈຍ ຣັຮ ອັນ."

ໄລ່ ຈາ ງ່ອຍ໌ ຊາແອີຍ ຈະ ກະ ອາຮາມ ເຢຊູ

(ມັດທາຍ 26:26-30; ລູກາ 22:14-20; ໂກຣິນໂທ ມວຍ 11:23-25)

22 ບ້ອງ ກາ ໄລ່ ຈາ, ເຢຊູ ອິດ ໂດຍ ບຸຮ. ອັນ ຊາແອີນ ເຍົາງ ເຈົາຣາຊີ, ເຈີ້ ອັນ ປັຮ ໂດຍ ບຸຮ ກ້ອຍ, ອາແວີຍ ໂອນ ມູ່ ກາ ຣຍານ ແຕ ອັນ ຈາ. ອັນ ອາຕີ ໄລ່ ປາຍ: "ເຍົາ ຣັບ. ໄນ່ ລາ ຈະ ເກົາ."

23 ແວັດ ກ້ອຍ ອັນ ອິດ ຈອກ. ເຈີ້ ອັນ ຊາແອີນ ເຍົາງ ເຈົາຣາຊີ, ອັນ ອາແວີຍ ໂອນ ມູ່ ກາ ຣຍານ ແຕ ອັນ ງ່ອຍ໌. ເຈີ້ ອິນແຍ່ະ ນະ ໄລ່ ກ້ອຍ ງ່ອຍ໌. 24 ກະ ເຢຊູ ອາຕີ ໄລ່ ປາຍ: "ໄນ່ ລາ ອາຮາມ ເກົາ. ອາຮາມ ໄນ່ ລັອຮ ຕະ ໂອນ ກວາຍ ດັງ ເຍົາງ ເຈົາຣາຊີ ປັຣຄັນ ປັຣນາຍ ຕາໄມ ໂອນ ອິນແຍ່ະ ມັຮ ກວາຍ. 25 ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເບີນ ງ່ອຍ໌ ນ້ອງ ແຕ່ອ້ ແຕ ປາໄລ ອາງຸ່ນ ເຕົາ ແຕ່ອ້ ຕາໄງ ເກົາ ງ່ອຍ໌ ແຕ່ອ້ ກ້ອຍ ຕາໄມ ແອັນ ຕົງ ອິນຕຸ ເຍົາງ ເຈົາຣາຊີ ຕະ ຊົດ."

ເຢຊູ ອາຕີ ອິນໂຍ່ງ ແຕ ຣານະ ເປໂຕ ຕະ

(ມັດທາຍ 26:31-35; ລູກາ 22:31-34; ໂຍຮັນ 13:36-38)

26 ແວັດ ໄລ່ ລ່າ ຍ່ອງ ເຍົາງ ເຈົາຣາຊີ, ເຈີ້ ໄລ່ ລັອຮ ແຕ ກ້ອຍ ຊ້ອຮ ຕົງ ກັຮ ອາໂປ່ນ.

27 ເຢຊູ ອາຕີ ໄລ່ ປາຍ: "ອິນແນະ ມັຮ ເຍົາ ຕັຮ ອິນແຍ່ະ ເກົາ. ປົງ ປັຣນາຍ ເຍົາງ ເຈົາຣາຊີ ອາຕີ ເຈີ້ ປາຍ:

'ເກົາ ໂອນ ເນົາ ກາຈິດ ກວາຍ ກຍາອ໌ ແກະ, ເຈີ້ ອິນແຍ່ະ ແກະ ກ້ອຍ ຣາຕັຮ ຣາຕາຍ໌.'

28 ມາ ແຕ່ອ້ ເກົາ ອາມົງ ລັຮ, ເກົາ ເປາະ ອິນໂຍ່ງ ເຍົາ ຕົງ ແຄງ ຄາລີເລ."

29 ເປໂຕ ອາຕີ ເຢຊູ ປາຍ: "ອິມປີ້ ອິນແຍ່ະ ມັຮ ກວາຍ ການ້ອ້ ຕັຮ ໄມ່, ລາ ເກົາ ຕາ ເບີນ ຕັຮ ໄມ່."

30 ເຢຊູ ອາຕີ ລັຮ ເປໂຕ ປາຍ: "ເກົາ ອາຕີ ຕານ້ອງ ໂອນ ໄມ່, ຕົງ ຊາເດົາ ໄນ່ ແຕ່, ອິນໂຍ່ງ ອິນຕຣວຍ ຕາກາຣ ບາຣ ເຮີບ, ໄມ່ ກາແລີຍຮ ເກົາ ເບີນ ໄປ ເຮີບ."

31 ມາ ເປໂຕ ຕາແອີຍ ຣາຊວນ ເລື້ອຍງ ປາຍ: "ຄັນ ເນົາ ກາຈິດ ເກົາ ກະ ໄມ່ ລາ ໂທຍ. ເກົາ ຕາ ເບີນ ກາແລີຍຮ ໄມ່ ເລີ້!"

ກະ ອິນແຍ່ະ ມັຮ ມູ່ ກ້ອຍ ປາຍ ມູເຈີງ ປັຣນາຍ ເປໂຕ ເຕ່.

ເຢຊູ ເກົາແຊອ໌ ຕົງ ຊວນ ເຄັດເຊມາເນ

(ມັດທາຍ 26:36-46; ລູກາ 22:39-46)

32 ພໍກາ ໄລ່ ກ້ອຍ ແຕ່ອ້ ມວຍ ຊວນ ກາ ເນົາ ດໍອ໌ ຣາມັຮ ເຄັດເຊມາເນ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເຍົາ ແອັດ ຕາກູ

ອິນໄນ່ ນໍ. ເກົາ ອີ ເປາະ ເກົາແຊອ໌ ບໍ່ ກ້ອຍ."

33ອັນ ເດີງ ເປໂຕ, ຢາໂກໂບ, ກະ ໂຢຮັນ ເປາະ ກະ ອັນ. ເຈ້ ຣາງິຣ ເຢຊູ ຊ້ອງ ເກຣ່າະ ກະ ຕຸ່ຣ ລາລີ້. 34ອັນ ປາຍ ນະໄນ່: "ຣາງິຣ ເກົາ ຊ້ອງ ຕຸ່ຣ ລາລີ້, ຕາ ເຣົາບ ອາມົງ ນ້ອງ. ເຍົາ ແອັດ ເກຣາະ ເກົາ ອິນໄນ່. ເຍົາ ຕາງວຍ ກະ ເກົາ."

35ເຈ້ ເຢຊູ ເປາະ ບໍ້ອ໌ ແອັນ. ອັນ ປາດິຣ ຕິ່ງ ກູແຕອ໌ ມູ່ ຕາຕິ່ບ. ອັນ ເກົາແຊອ໌ ຄັນ ແຕ່ອ໌, ໂອນ ຣານະ ໄນ່ ເປາະ ແວັດ ແຕ ອັນ. 36ອັນ ເກົາແຊອ໌ ປາຍ: "ອິມບໍ່, ອິມບໍ່ ເກົາ ເອີຍ! ພ ອິນເຕົາ ໄມ່ ອີ ຕະ, ແຕ່ອ໌ ໄມ່ ຕະ. ເກົາ ແຊອ໌ ໄມ່ ອາຍີ່ ຈອກ ຕຸ່ຣ ກັດ ໄນ່ ໂອນ ແວັດ ແຕ ເກົາ. ມາ ເກົາ ຕາ ແອອ໌ ອີ ຕາປູ່ນ ຣາງິຣ ເກົາ ເບີມ. ເກົາ ອີ ຕາປູ່ນ ແອັງ ຣາງິຣ ໄມ່ ຊ້ອງ."

37ເຈ້ ເຢຊູ ລົບ ລັຮ, ກະ ຣາມິຣ ໄລ່ ບີ. ເຈ້ ອັນ ຕາແບັບ ເປໂຕ ປາຍ: "ຊີໂມນ ເອີຍ! ໄມ່ ບີ ບໍ? ນານະ ໄມ່ ຕາ ເຣົາບ ຕາງວຍ ກະ ເກົາ ມາໂຮຍ? 38ອີງເຄາະ ເຍົາ ຕາແມີ ກະ ເກົາແຊອ໌ ອິນໂຈຍ ໂອນ ເນົາ ປັຣຕີ່ ເຍົາ ຕະ ໄລ່ຍຮ. ຣາງິຣ ເຍົາ ລາ ບັນ ເຣັງ, ມາ ຈະຈັນ ເຍົາ ລາ ອງວ໌."

39ນະກ້ອຍ ເຢຊູ ເປາະ ເກົາແຊອ໌ ລັຮ. ອັນ ເກົາແຊອ໌ ປັຣນາຍ ມູເຈີງ ແຕ ອິນໂຍ່ງ. 40ເຈ້ ອັນ ລົບ ລັຮ ບໍ ອິນຕູ ໄລ່ ກ້ອຍ ແອັດ. ອັນ ຣາມິຣ ໄລ່ ບີ ລັຮ ຊາ, ຍ່ອນ ມັດ ໄລ່ ອິນຕ້ອງ ລາລີ້ ຕາ ເຣົາບ ກູເລີານ. ໄລ່ ກ້ອຍ ຕາ ດັງ ນານະ ອີ ຕາແອີຍ ເຢຊູ.

41ນະກ້ອຍ ເຢຊູ ເຈົາ ລັຮ ແຕ້ອ໌ ອິນຕູ ໄລ່ ກ້ອຍ ແອັດ ເຣົາ ກາ ໄປ ແອັນ. ກະ ອັນ ຕາແບັບ ໄລ່ ປາຍ: "ນານະ ອິນນ້ອງ

ເຍົາ ບີ ກະ ຣາລູ່ ລັຮ ຊາ? ເຍົາ ອິນໂຈຍ ບີ ນ້ອງ. ແຕ້ອ໌ ປາເນ່ນ ເຈ້. ກອນ ເຍົາງ ແກັດ ກວາຍ, ເນົາ ຈີ ອັນ ບໍ ອາຕີ ກວາຍ ໄລ່ຍຮ ເຈ້. 42ຍວຣ ຕາຍິ່ງ! ໄຮ ເປາະ! ເຍົາ ເນ່ ຕິຣ! ອັນ ກາ ມ່ອບ ເກົາ ແຕ້ອ໌ ເຈ້."

ເນົາ ໂກບ ເຢຊູ

(ມັດທາຍ 26:47-56; ລູກາ 22:47-53; ໂຢຮັນ 18:3-12)

43ບ້ອງ ກາ ເຢຊູ ອິນນ້ອງ ອາຕີ ນະກ້ອຍ, ບ້ອງ ກາ ກ້ອຍ ແຕີ ຢູດາ ແຕ້ອ໌. ອັນ ລາ ແຕ ມູ່ ກາ ມວຍ ຈິດ ລາ ບາຣ ນະ ກາ ຣຍານ ແຕ ເຢຊູ. ກິ່ງ ກວາຍ ເດີງ ດາວ ກະ ຣາກັລ ແຕ້ອ໌ ກະ ຢູດາ ແຕ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ, ແຕ ກວາຍ ອາຕີ ຄານອດ, ກະ ກວາຍ ເທົາແກ ຈຸມເຈືອ. 44ອັນ ກາ ອີ ຈີ ເຢຊູ ອາຕີ ໂອນ ເນົາ ດັງ ອິນໂຍ່ງ ປາຍ: "ຄັນ ອາແລະ ເຍົາ ເຮີມ ເກົາ ໂຮນ, ລາ ກູໂຕ ອັນ ກາ ເຍົາ ອີ ເບີນ. ເຈ້ ເຍົາ ໂກບ ອັນ ກ້ອຍ ແຕ້! ເຍົາ ຢຸມ ໂອນ ກລັກ, ເຈ້ ເດີງ ອັນ ແຕ ອິນຕູ ກ້ອຍ."

45ເຈ້ ຢູດາ ແຕ້ອ໌ ແຕີ່ ບໍ ເຢຊູ ກະ ປາຍ ນະໄນ່: "ອາຈານ ເອີຍ!"

ເຈ້ ອັນ ໂຮນ ເຢຊູ. 46ນະກ້ອຍ ເນົາ ແຕ້ອ໌ ຢຸມ ກະ ໂກບ ເຢຊູ.

47ມານະ ແຕ ໄລ່ ກາ ຕາຍິ່ງ ແຈະ ກ້ອຍ ທອດ ດາວ ແຕ ຊອຣ, ເຈ້ ອັນ ກັຣໂປຣ ມານະ ຊູລ ອັນ ກາ ຕາລາ ອິນແຍະ ແຕ ຣິດ ຊາງ ເຍົາງ ເຈົາຣາຊີ, ປາຍາຍ໌ ກູຕູຣ, ເຈ້ ຕາອັອຣ ມວຍ ກັຮ ກູຕູຣ. 48ມາ ເຢຊູ ຕາແບັບ ໄລ່ ກ້ອຍ ປາຍ: "ນານະ ເຍົາ ແຕ້ອ໌ ບໍ ໄນ່ ມາ ເດີງ

ກ 14:36 ຕິ່ງ ປັຣນາຍ ເຢຊູ ປາຍ, ອັນ ດໍອ໌ ອິມບໍ່ ອັນ ລາ 'ອັບບາ.'

ດາວ ກະ ຣາກັລ ອີ ໂກບ ເກົາ? ເຍົາ ຄື່ດ ປາຍ ເກົາ ລາ ກວາຍ ຊາແວງ ບໍ່? 49ກູ່ ຣາໄງ ເກົາ ອາຕີ ຕິ່ງ ດຸງ ຊາງ ປັດ, ມາ ເຍົາ ຕາ ເບີນ ໂກບ ເກົາ. ມາ ຣານະ ໄນ່ ຕະ ໂອນ ແກັດ ຣາປາຍາຍ໌ ມັຮ ປິ່ງ ປັຣນາຍ ເຍົາງ ເຈົາຣາຊີ ອາຕີ ແຕ ອີມແປ ເຈ້."

50ນະກ້ອຍ ອິນແຍ່ະ ມັຮ ໄລ່ ກາ ແອັດ ກະ ເຢຊູ ຕາລຸ່ຮ ອາຕັຮ ອັນ.

51ເບີນ ມານະ ກວາຍ ນ່າ ຕາປູ່ນ ເຢຊູ. ອັນ ອົງກວາມ ແອັງ ເປຣ່ ຕິ່ງ ຈະ ອັນ. ເນົາ ກາຕ້ອງ ເປຣ່ ອັນ, ອີ ໂກບ ກາ ອັນ ແອັ.

52ເຈ້ ອັນ ຕວດ ຕັຮ ຊ້ອງ ເປຣ່ ກ້ອຍ, ຕາລຸ່ຮ ມູລາໄລ່ະ ແອັນ.

ເຢຊູ ຕາຍຶ່ງ ຍັຮ ເມົາງ ຈຸ່ມ ກວາຍ ຊິດ ອິດຊະຣາເອລ

(ມັດທາຍ 26:57-68; ລູກາ 22:54-55, 63-71; ໂຍຮັນ 18:13-14, 19-24)

53ພໍກາ ກ້ອຍ ໄລ່ ເດົາ ເຢຊູ ແຕ້ອ໌ ບໍ່ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ອິນແຍ່ະ ມັຮ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ, ກວາຍ ຊິດ ອິນແຍ່ະ ຈຸ່ມເຈ້ອ, ກະ ກວາຍ ອາຕີ ຄານອດ ເປາະ ໂຣ່ມ ບໍ່ ກ້ອຍ ແຕ່. 54ເປໂຕ ຣາປວາຍ ເຍິ່ງງ ອິນຕູນ ກຣັອງ ເຢຊູ, ເຈ້ ອັນ ມູ່ດ ຕິ່ງ ຊັງອາຣ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ອັນ ຕາກູ ມັນຕຸ ກະ ກວາຍ ກາ ກຍາອ໌ ດຸງ ຊາງ, ໄລ່ ແອັດ ອົງແຮງ ອູ່ຍຮ.

55ມັຮ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ຈຸ່ມ ກວາຍ ຊິດ ອິດຊະຣາເອລ ກາ ຊັຮຣົງ ຕັດຊິນ ຈໍອ໌ ຣາລິ່ຮ ແຕ ເຢຊູ, ອີ ກາຈິດ ອັນ. ມາ ໄລ່ ຕາ ເບີນ ຣາມິຮ ມວຍ

ຣາມິ່ຮ ອິນເຕົາ. 56ເບີນ ຊາອິ່ຍ ກວາຍ ຕູນ ເຢຊູ ມາ ຕາ ເບີນ ປາຍາຍ໌. ໄລ່ ຕູນ ມາ ຕາ ເບີນ ມວຍ ປັຣນາຍ. 57ເບີນ ໄລ່ ກາ ຢວຣ ຕາຍິ່ງ ຕູນ ເຢຊູ ປາຍ: 58"ຮິ ຊ້ອງ ອັນ ກ້ອຍ ປາຍ ເຈ້ ນະໄນ່: 'ເກົາ ອີ ຕາລຸຣ ດຸງ ຊາງ ເຍົາງ ເຈົາຣາຊີ ກາ ອາຕີ ກວາຍ ຕະ. ມາ ແວັດ ໄປ ຕາໄງ ເກົາ ຕະ ດຸງ ຕາໄມ ແອັນ ຕາ ແກິນ ແຕ ອາຕີ ກວາຍ ຕະ."

59ມາ ປັຣນາຍ ໄລ່ ຕູນ ຕາ ເບີນ ຊັງໂກຣ.

60ພໍກາ ກ້ອຍ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ ຢວຣ ຕາຍິ່ງ ແອັດ ອິນດີ ໄລ່. ອັນ ຕາແປັບ ເຢຊູ ປາຍ: "ໄມ່ ອີ ຕາແອັຍ ມາ ຕາ ເບີນ? ນານະ ໄມ່ ຊ້ອງ ໄລ່ ກ້ອຍ ອາຕີ ແຕ ໄມ່?"

61ມາ ເຢຊູ ແອັດ ອາວິລ ຊ້ອງ. ອັນ ຕາ ເບີນ ປາຍ ອິນເຕົາ.

ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ ຕາແປັບ ລັຮ ເຢຊູ ປາຍ: "ໄມ່ ເມ່ນ ກຣິດ, ກອນ ອັນ ກາ ຮິ ຍ່ອງ, ມາ ຕາ ເບີນ?"

62ເຢຊູ ຕາແອັຍ ປາຍ: "ເມ່ນ! ເຈ້ ບໍ່ ເມົາງ ເຍົາ ເຮັມ ກອນ ເຍົາງ ແກັດ ກວາຍ ຕາກູ ຍັຮ ອາຕົ່າ ເຍົາງ ເຈົາຣາຊີ ກາ ເບີນ ອຳນາດ ລາລີ່, ກະ ອັນ ແຕ້ອ໌ ອິນດີ ຣາມິລ ແຕ ມັນລ້ອງ."

63ເຈ້ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ ແຈອ໌ ເກຣັງ ອັນ ເບີມ, ຕະ ໂອນ ເນົາ ດັງ ປາຍ ອັນ ຊ້ອງ ຕຸ່ຮ ລາລີ່. ກະ ອັນ ປາຍ ນະໄນ່: "ຕາ ຈໍາ ໄຮ ອີ ຕາແປັບ ນ້ອງ ກວາຍ ການໍອ໌. 64ເຍົາ ຊ້ອງ ເຈ້ ອັນ ປາຍ ປັຣນາຍ ກ້ອຍ ລາ ມາຮ ອັນ ພາມາດ ເຍົາງ ເຈົາຣາຊີ. ນານະ ເຍົາ ຄື່ດ ແຕ ປັຣນາຍ ກ້ອຍ?"

ອິນແຍ່ະ ມັຮ ໄລ່ ກ້ອຍ ປຣອມ ມວຍ ຣາງັຮ ມ່ອບ ເຢຊູ ອົງເຄາະ ຈິວ ກູຈິດ.

65ເບີນ ກວາຍ ກູຈິຣ ໂຈະ ເຢຊູ. ໄລ່ ຕັນ
ມັດ ອັນ, ເຈົ້າ ໄລ່ ຈົກ ອັນ ກະ ຕາແບບ ອັນ
ປາຍ: "ເນົ່າ ກາ ຈົກ ໄມ່? ເອົາ ໄມ່ ປາຍ ແມະ!"
ກະ ມັຮ ກວາຍ ກາ ກຍາອ໌ ຕຶ້ງ ດຸງ ຊາງ
ກ້ອຍ ຕະ ອັນ ເຕ່.

ເປໂຕ ກາແລິຍຮ ເຢຊູ

(ມັດທາຍ 26:69-75; ລູກາ 22:56-62;
ໂຍຮັນ 18:15-18, 25-27)

66ບ້ອງ ກາ ກ້ອຍ ເປໂຕ ອິນນ້ອງ ແອິດ ຕຶ້ງ
ຊັງອາຣ. ເບີນ ມານະ ມັນແຊມ ກາ ຕະ ຣານະ
ໂອນ ອັນ ກາ ຕາລາ ອິນແຍ່ະ ແຕ ຣິດ ຊາງ
ເຍົາງ ເຈົາຣາຊີ ແຕ່ອ໌ ບໍ່ ກ້ອຍ. 67ພໍກາ ອັນ
ເຮີມ ເປໂຕ ແອິດ ອົງແຮງ ອູ່ຍະ ອົງກ້ອຍ,
ອັນ ເນ່ ຊັຣກ້ອງ ບໍ່ ມັດ ເປໂຕ ກະ ອັນ ປາຍ
ໂຈະ ເປໂຕ ນະໄນ່: "ໄມ່ ລາ ກວາຍ ແອິດ
ກະ ເຢຊູ, ກວາຍ ແຕ ວິລ ນາຊາເຣັດ ເຕ່."

68ມາ ເປໂຕ ຕາ ເບີນ ງິ່ນ, ອັນ ປາຍ: "ຕາ
ເບີນ! ເກົາ ຕາ ດັງ ອິນເຕົາ ໄມ່ ປາຍ! ກາ
ເກົາ ຕາ ເບີນ ຊາປຸ່ຮ ເລີ້ຍ!"

ເຈົ້າ ເປໂຕ ລັອຣ ແຕ ອິນຕຸ ກ້ອຍ ຕາຍັຮ
ເປາະ ບໍ່ ຈັຮ ຕຶ້ງ, ກະ ບ້ອງ ກ້ອຍ ແຕ່
ອິນຕຣວຍ ຕາກາຣ. 69ມາ ມັນແຊມ ກ້ອຍ
ເຮີມ ລັຮ ຊາ ເປໂຕ, ກະ ອັນ ອາຕີ ກວາຍ
ການ໌ອ໌ ກາ ແອິດ ຕາຍິ່ງ ອິນຕຸ ກ້ອຍ ປາຍ:
"ອັນ ໄນ່ ລາ ແຕ ມູ່ ກ້ອຍ ເຕ່."

70ມາ ເປໂຕ ຕາ ເບີນ ງິ່ນ ຊາ.

ມາໂຮຍ ແອັນ ມັຮ ກວາຍ ກາ ຕາຍິ່ງ
ອົງກ້ອຍ ປາຍ ໂຈະ ເປໂຕ: "ເມ່ນ ລາລີ່
ໄມ່ ລາ ແຕ ມູ່ ໄລ່ ກ້ອຍ ເຕ່, ຍ່ອນ ໄມ່ ລາ
ກວາຍ ຄາລີເລ."

71ເປໂຕ, ອັນ ຄິນ ມາງ ກູ້ອ໌ ແປງ ກູ້ອ໌ ໂຂະ
ກະ ໄລ່ ກ້ອຍ. ອັນ ຕາແອິຍ ຣາຊວນ ເລືອຍງ
ປາຍ: "ເຍົາ ຕູນ ເກົາ ແຕ ມູ່ ອັນ ກ້ອຍ, ມາ
ເກົາ ຕາ ດັງ ນານະ ຮູບເຮົາງ ອັນ."

72ບ້ອງ ກາ ກ້ອຍ ແຕ່ ອິນຕຣວຍ ຕາກາຣ
ເຮີບ ກາ ບາຣ. ເຈົ້າ ເປໂຕ ຊາແຍີ ບັຮນາຍ ເຢຊູ
ອາຕີ ອັນ ແຕ ອິນໂຍ່ງ ປາຍ: "ແຕ ອິນໂຍ່ງ
ອິນຕຣວຍ ຕາ ຢວາຣ ຕາກາຣ ບາຣ ເຮີບ,
ໄມ່ ກາແລິຍຮ ເກົາ ໄປ ເຮີບ."

ພໍກາ ເປໂຕ ຄິດ ຊາແຍີ ລັຮ ບັຮນາຍ ກ້ອຍ,
ເຈົ້າ ອັນ ເຍົາມ.

ເຢຊູ ຕາຍິ່ງ ຍິ່ຮ ເມົາງ ບີລາດ

(ມັດທາຍ 27:1-2, 11-14; ລູກາ 23:1-5;
ໂຍຮັນ 18:28-38)

15 1ແຕ່ອ໌ ບັ້ງ ຕາຣິບ ບັຮແນີ, ອິນນ້ອງ
ຍາຍິ່ມງ, ມັຮ ກວາຍ ຊິດ ມູ່ ກາ
ຊາງ ຣິດ ເຍົາງ ເຈົາຣາຊີ, ມັຮ ກວາຍ ເທົາແກ
ຈຸ່ມເຈືອ, ກະ ມັຮ ກວາຍ ອາຕີ ຄານອດ ໂຣ່ມ
ຊັຣວົງ ມັນຕຸ ກະ ມັຮ ກວາຍ ຊິດ ການ໌ອ໌ ຕຶ້ງ
ຈຸ່ມ ໄລ່. ແວັດ ໄລ່ ກ້ອຍ ຊັຣວົງ, ໄລ່ ຊິດ
ເຢຊູ ກະ ເດົງ ອາຊວຍ ອັນ ແຕ່ອ໌ ບໍ່ ບີລາດ.^໒
2ບີລາດ ຕາແບບ ເຢຊູ: "ໄມ່ ລາ ເມ່ນ ເຕົາວ
ບັຮເຍົາ ອິດຊະຣາເອລ ບໍ່?"

ເຢຊູ ຕາແອິຍ ປາຍ: "ເມ່ນ, ປາຍາຍ໌ ເຈົ້າ
ໄມ່ ປາຍ."

3ມັຮ ກວາຍ ຊິດ ມູ່ ກາ ຊາງ ຣິດ ເຍົາງ
ເຈົາຣາຊີ, ໄລ່ ຕູນ ເຢຊູ, ປາຍ ອັນ ຕະ ຊາອິຍ
ຣານະ ຕາ ອໍ. 4ເຈົ້າ ບີລາດ ຕາແບບ ລັຮ ເຢຊູ:
"ນານະ ໄມ່ ຕາ ເບີນ ຕາແອິຍ ອິນເຕົາ? ໄມ່
ຊ້ອງ ເຈົ້າ ເນົ່າ ຕີ ໄມ່ ຊາອິຍ ຣາມິຮ."

ຄ 15:1 ບີລາດ ລາ ກວາຍ ໂຣມ ກາ ຕະ ຊິດ ອິນແຍ່ະ ແຄງ ຢູດາຍ.

5 ມາ ເຢຊູ ຕາ ເບີນ ຕາແອີຍ ອິນເຕົ້າ ເລີ້ຍ. ນ່ະກ້ອຍ ປີລາດ ຊ້ອງ ຈິ່ງດ ລາລີ້.

ເນົ່າ ຣຽຮ ເຢຊູ ຈິວ ກູຈິດ

(ມັດທາຍ 27:15-26; ລູກາ 23:13-25;

ໂຍຮັນ 18:39-19:16)

6 ແຕ້ອ້ ຕາໂງ ກວາຍ ອິດຊະຣາເອລ ໂຣ່ມ ຈາ ຊາແຍີ ຕາໂງ ອາກັຮ, ຢ ໄລ່ ເບີນ ຮິດ ໂອນ ກວາຍ ຊົດ ກຣວາງ ກ້ອຍ ອາໂຣຍຮ ມານະ ກວາຍ ໂຕ່ດ ແຕ ກໍ່ອ້, ຕາມ ຣາງິຮ ກອນແຊມ ຣຽຮ ຍໍອ້ ອີ ອາໂຣຍຮ. 7 ຕາໂງ ກ້ອຍ ຕິງ ກໍ່ອ້ ກ້ອຍ ເບີນ ມານະ ຣາມິ່ຮ ບາຣາບາ. ອັນ ກ້ອຍ ມານະ ແຕ ມູ່ ກາ ຕໍາໂປຣ ຊົດ. ກະ ອັນ ກາຈິດ ກວາຍ ການໍ່ອ້ ແອີ. 8 ກຼິງ ລາລີ້ ກວາຍ ແຕ້ອ້ ບໍ່ ປີລາດ, ແຊອ້ ໂອນ ປີລາດ ຕະ ຮິດ ນ່ະ ກູມໍ ອິນໂຍ່ງ ຊາ. 9 ປີລາດ ຕາແບັບ ໄລ່ ກ້ອຍ ປາຍ: "ເຍົາ ໂອນ ເກົາ ອາໂຣຍຮ ເຕົາວ ປັຣເຍົາ ອິດຊະຣາເອລ ບໍ່?"

10 ປີລາດ ດັງ ເຈ້ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ ຊ້ອງ ອວານ ກະ ເຢຊູ ຍ່ອນ ກອນແຊມ ໄລ່ ຍໍອ້ ອີ ຕາບູນ ເຢຊູ. ນ່ະກ້ອຍ ໄລ່ ເດີງ ເຢຊູ ແຕ້ອ້ ບໍ່ ອັນ. 11 ມາ ມັຮ ກວາຍ ຊົດ ມູ່ ກາ ຊາງ ຮິດ, ໄລ່ ແປຣີ ກວາຍ ກຼິງ ກ້ອຍ ແຊອ້ ໂອນ ປີລາດ ອາໂຣຍຮ ບາຣາບາ, ຕາ ແກັນ ເຢຊູ. 12 ປີລາດ ຕາແບັບ ລັຮ ໄລ່ ກ້ອຍ ປາຍ: "ອິນເຕົ້າ ເຍົາ ໂອນ ເກົາ ຕະ ກະ ກວາຍ ໄນ່, ກາ ເຍົາ ດໍອໍ ເຕົາວ ປັຣເຍົາ ອິດຊະຣາເອລ?"

13 ໄລ່ ກ້ອຍ ຕາແອີຍ ເຣ່ງ ລາລີ້ ປາຍ: "ແຕ້ຮ ອັນ ຕິງ ອາລ່ອງ ຊັງກັງ!"

14 ປີລາດ ຕາແບັບ ລັຮ ໄລ່ ກ້ອຍ ປາຍ: "ນານ່ະ? ຣາມິ່ຮ ອິນເຕົ້າ ອັນ ຕະ ຕາ ອໍ?"

ມາ ໄລ່ ກ້ອຍ ຕາແອີຍ ເຣ່ງ ລາລີ້ ກາເລີຍ ແຕ ອິນໂຍ່ງ ແອັນ: "ແຕ້ຮ ອັນ ຕິງ ອາລ່ອງ ຊັງກັງ!"

15 ປີລາດ ອີ ໂອນ ປາຍາຍໍ ຣາງິຮ ກວາຍ ກອນແຊມ. ນ່ະກ້ອຍ ອັນ ອາໂຣຍຮ ບາຣາບາ ໂອນ ໄລ່, ກະ ອັນ ແປຣີ ໂອນ ເນົ່າ ວັດ ເຢຊູ ແຕ ອິນໂຊ ອີງກັຮ ເນົ່າ ໂທດ ໂຈະ ຕາອໍ. ແວັດ ກ້ອຍ ອັນ ມ່ອບ ເຢຊູ ໂອນ ໄລ່ ເດີງ ແຕ້ຮ ຕິງ ອາລ່ອງ ຊັງກັງ.

ຕາຮານ ພາມາດ ເຢຊູ

(ມັດທາຍ 27:27-31; ໂຍຮັນ 19:2-3)

16 ເຈ້ ຕາຮານ ເດີງ ອາຊວຍ ເຢຊູ ແຕ້ອ້ ບໍ່ ຊັງອາຣ ດຸງ ເນົ່າ ເກົ້ຍ ຕັດຊິນ ກວາຍ. ໄລ່ ກ້ອຍ ກູອໍ ປາໂຣມ ອິນແຍ່ະ ມັຮ ຕາຮານ ກ້ອຍ. 17 ໄລ່ ກ້ອຍ ອາແຊັບ ເຢຊູ ອາຍ້ອຮ ຕີ່ ຊີ່ ອາອູຍ. ໄລ່ ຕະ ກຸນຕຣວາອໍ ຊັຣເລົາ ອາປິງ ໂຈະ ຕິງ ແປງີ ອັນ. 18 ເຈ້ ໄລ່ ຕະ ອິນຕີ ອາໂລກ ບັນ ຊວານ ອັນ ປາຍ: "ກູກຸຮ ເນົ່າ ຊາຊາຍ ເຕົາວ ປັຣເຍົາ ອິດຊະຣາເອລ."

19 ໄລ່ ກ້ອຍ ໄປຣ່ຮ ອິດ! ໄປຣ່ຮ ອິດ ແຕ ກ່ອນ ຕິງ ແປງີ ອັນ, ກະ ໄລ່ ກູຈິຮ ໂຈະ ຕິງ ຈະ ອັນ. ໄລ່ ກູ ຣາໂກລ ຕະ ນ່ະ ຊາງ ອັນ ແອີ. 20 ແວັດ ໄລ່ ອາເຢ່ ພາມາດ ອັນ ນ່ະກ້ອຍ, ໄລ່ ຕວດ ລັຮ ອາຍ້ອຮ ຕີ່ ຊີ່ ອາອູຍ. ກະ ໄລ່ ອາແຊັບ ລັຮ ເກຣັງ ອັນ ເບີມ. ເຈ້ ໄລ່ ເດີງ ອາລ່ອຮ ອີ ແຕ້ຮ ອັນ ຕິງ ອາລ່ອງ ຊັງກັງ.

15:6 ຕາໂງ ກ້ອຍ ໄລ່ ຊາແຍີ ຕາໂງ ເຍົາງ ເຈົາຣາຊີ ຈ່ອຍ ໂອນ ໄລ່ ລັອຮ ແຕ ກຣວາງ ເອຍິບ ແຕ ອິມແປີ.

ເນົ່າ ແຕ້ຮ ເຢຊູ ຕັ້ງ ອາລ່ອງ ຊັງກັງ

(ມັດທາຍ 27:32-44; ລູກາ 23:26-43; ໂຢຮັນ 19:17-27)

21 ບັ້ອງ ກາ ກ້ອຍ ເບີນ ມານະ ຣາມັຮ ຊີໂມນ ແຕ ເມືອງ ກິເຣເນ, ອີມບໍ່ ອາເລັກຊັນເດີ ກະ ຣູໂພ ເປາະ ພາ ຣານາ ກ້ອຍ. ຊີໂມນ ເຈົາ ແຕ ຍັຮ ນໍອໍ ວີລ. ຕາຣານ ກ້ອຍ ໂກບ ອັນ ໂອນ ໂດລ ອາລ່ອງ ຊັງກັງ ເຢຊູ.

22 ໄລ່ ເດັງ ເຢຊູ ແຕ້ອໍ ອິນຕຸ ເນົ່າ ດໍອໍ ໂຄລະໂຄທາ. ບັຮນາຍ ໄນ່ ອາຕີ ລັຮ ລາ 'ອິນຕຸ ອົງຮາງ ຕາຕາຣ ແປັງ.' 23 ເຈົ້າ ໄລ່ ກ້ອຍ ໂອນ ເຢຊູ ງ່ອຍ ບັ້ອງ ເນົ່າ ກັຮຈຸ ກະ ຊຽດ ອາລ່ອງ ປາຮວມ. ມາ ອັນ ຕາ ເບີນ ງ່ອຍ.

24 ໄລ່ ແຕ້ຮ ອັນ ຕັ້ງ ອາລ່ອງ ຊັງກັງ. ກະ ໄລ່ ອິດ ເກຣັງ ຕໍາບັອກ ອັນ, ເຈົ້າ ໄລ່ ອີມແປອໍ ຣານາ ມັນຕັດ ອາຍຸ, ອາແລະ ເບີນ ລາ ໂທຍ.

25 ແຕ້ອໍ ມານາງ ຊາລຍາ, ໄລ່ ແຕ້ຮ ອັນ ຕັ້ງ ອາລ່ອງ ຊັງກັງ. 26 ກະ ໄລ່ ຄຽນ ດໍອໍ ແປັງ ແປັງ ເຢຊູ ບັຮນາຍ ອາຕີ ແຕ ອັນ ປາຍ: "ໄນ່ ລາ ເຕົາວ ບັຮເຍົາ ອິດຊະຣາເອລ." 27 ໄລ່ ແຕ້ຮ ບາຣ ນະ ກວາຍ ຊາແວງ ມັນຕຸ ກະ ເຢຊູ, ມານະ ຍັຮ ອາຕໍາ, ມານະ ຍັຮ ອາເວ່ຣ. 28 ມະກ້ອຍ ແກັດ ຣາປຍາຍ ກະ ປົງ ບັຮນາຍ ເຍົາງ ເຈົາຣາຊີ ແຕ ອີມແປ ປາຍ ນະໄນ່:

"ກວາຍ ເກັຍ ນັບ ອັນ ລາ ກວາຍ ໄລ່ຍຮ ນະ ເນົ່າ ເຕ່."^ຈ

29 ກວາຍ ກາ ເປາະ ພາ ອິນຕຸ ເນົ່າ ກາຈິດ ເຢຊູ ໄລ່ ອາວິດ ແປັງ ງູ້ຣ ກະ ອາເຢ ພາມາດ ອັນ, ປາຍ: "ໄມ່ ໄນ່ ກາ ປາຍ ບັ້ອງ ກ້ອຍ ໄມ່ ຕາລຸຣ ດຸງ ຊາງ ເຍົາງ ເຈົາຣາຊີ, ເຈົ້າ ໄມ່

ຕະ ລັຮ ໄປ ຕາໂງ ເຈົ້າ ແຕ້. 30 ເອົາ ໄມ່ ແຂງ ແຕ ອາລ່ອງ ຊັງກັງ ກ້ອຍ, ຈ່ອຍ ອາມົງ ຈະ ໄມ່ ເບີມ!"

31 ກະ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ອິນແຍ່ະ ມັຮ ກວາຍ ອາຕີ ຄານອດ ອາເຢ ພາມາດ ເຕ່ ເຢຊູ. ໄລ່ ກ້ອຍ ປາຍ: "ກວາຍ ການໍອໍ ເຕ່ອໍ ອັນ ຈ່ອຍ ອາມົງ, ມາ ຈະ ອັນ ເບີມ, ຕາ ເຮີມ ເຕ່ອໍ ອັນ ຈ່ອຍ. 32 ຄັນ ອັນ ເມ່ນ ກຣິດ, ເຕົາວ ບັຮເຍົາ ອິດຊະຣາເອລ, ໂອນ ອັນ ແຂງ ແຕ ອາລ່ອງ ຊັງກັງ ໂອນ ໄຮ ເຮີມ. ນະກ້ອຍ ແຕ ເຕ່ອໍ ໄຮ ຊາອໍາ ເຕ່ ອັນ."

ກະ ໄລ່ ບາຣ ນະ ກາ ເນົ່າ ແຕ້ຮ ຕັ້ງ ອາລ່ອງ ຊັງກັງ ມັນຕຸ ກະ ເຢຊູ, ໄລ່ ອາເຢ ພາມາດ ເຢຊູ ເຕ່.

ເຢຊູ ກູຈິດ

(ມັດທາຍ 27:45-56; ລູກາ 23:44-49; ໂຢຮັນ 19:28-30)

33 ແຕ ມັດ ມານາງ ຕີລມູ່ລ ເຕົາ ແຕ້ອໍ ມານາງ ວີຮ,^ຈ ແກັດ ການໍາ ອິນແຍ່ະ ຕັ້ງ ກຣວາງ ກ້ອຍ. 34 ແຕ້ອໍ ມານາງ ກູແວີ ອີ ວີຮ ເຢຊູ ກູອໍ ເຣ່ງ ລາລີ່ ປາຍ: "ເອໂລອີ, ເອໂລອີ,^ອ ແລມາ ຊາບັກທານີ?"

ບັຮນາຍ ໄນ່ ອາຕີ ລັຮ ລາ, "ເຍົາງ ເຈົາຣາຊີ ເກົາ ເອີຍ, ເຍົາງ ເຈົາຣາຊີ ເກົາ ເອີຍ, ນານະ ໄມ່ ຕັຮ ເກົາ?"

35 ເບີນ ກວາຍ ແອັດ ຕາຍິ່ງ ແຈະ ກ້ອຍ, ໄລ່ ຊ້ອງ ອັນ ກູອໍ ນະກ້ອຍ. ເຈົ້າ ໄລ່ ປາຍ: "ກ້ອຍ! ອັນ ກູອໍ ເອລີຢາ."

ຈ 15:28 ຊາອິ້ຍ ປົງ ບັຮນາຍ ຕຸຍາ ຕາ ເບີນ ເບີນ ຣານາ 28 ໄນ່. ຊ 15:33 ແຕ ມັນຈິດ ລາ ບາຣ ໂມງ ແຕ້ອໍ ໄປ ໂມງ ຕາບີ. ຍ 15:34 ຕັ້ງ ບັຮນາຍ ເຮັບເຮີ, ບັຮນາຍ ໄນ່ ລາ 'ເອລີ.'

36ກະ ເບີນ ມານະ ແຕ ໄລ່ ກ້ອຍ ຕາລຸ່ຮ ອີດ ມວຍ ປານຍາລ ອາຣີ. ອັນ ອາລຸ ອາຣີ ກ້ອຍ ຕຶງ ປ້ອງ ອິນເຍາະ, ກະ ໂຈະ ຕຶງ ຊ້ຽນວາຍສ. ເຈ້ ອັນ ອາແວີຍ ໂອນ ເຢຊູ ກາຍັບ ງ່ອຍ. ອັນ ປາຍ: "ໄສ ເກຣາະ ເວີາຍ. ໄສ ເນ່ ເອລີຢາ ແຕ້ອ ອາລິ່ຮ ອາແຊງ ອັນ, ມາ ຕາ ເບີນ."

37ມາ ເຢຊູ ອູໂອຍ ເຣ່ງ ລາລີ່, ເຈ້ ອັນ ຕາອັອຮ ຣາງິ່ຮ. 38ເບີນ ອາຣີ ກາ ເນົາ ກາຕັງ ກູງ ຕຶງ ດຸງ ຊາງ ປິດ ແກັດ ຣາແຮອ້ ແຕ ຕີ ແຕ້ອ ເຕົາບ, ແກັດ ບາຣ ຊັນແຕຣອ້. 39ປ້ອງ ກາ ກ້ອຍ ເບີນ ມານະ ຕາຮານ ກາ ຊິດ ມວຍ ຣ່ອຍ ຕາຮານ ການໍອ, ອັນ ຕາຍິງ ຍໍຮ ເມົາງ ເຢຊູ. ພໍກາ ອັນ ເຮີມ ເຢຊູ ຕາອັອຮ ຣາງິ່ຮ, ອັນ ປາຍ: "ແມ່ນ ລາລີ່ ໄນ່ ລາ ກອນ ເຍົາງ ເຈົາຣາຊີ."

40ເບີນ ມັຮ ກວາຍ ມັນແຊມ ແອັດ ເຍິງງ ຕາງ່ອນ ເນ່ ບໍ ກ້ອຍ ເຕ່. ໄປ ນະ ແຕ ມູ່ ໄລ່ ກ້ອຍ ລາ ມາຣີ ແຕ ວິລ ມັກດາລາ, ມາຣີ ລາ ອີມເປ້ອ ບາຣ ນະ ແຊມອາຍ ໂຢເຊ ກະ ຢາໂກໂບ ແກດ, ກະ ຊາໂລເມ. 41ແຕ ອິນໂຍ່ງ, ປ້ອງ ກາ ເຢຊູ ແອັດ ຕຶງ ແຄງ ຄາລີເລ, ໄລ່ ໄປ ນະ ມັນແຊມ ໄນ່ ເກີຍ ຕາປູ່ນ ເຢຊູ ກະ ເນ່ ຊາລີອໍ ຈ່ອຍ ອັນ. ກະ ເບີນ ເຕ່ ບໍ ກ້ອຍ ຊາອີຍ ມັນແຊມ ການໍອ ກາ ເປາະ ມັນຕຸ ກະ ເຢຊູ ປ້ອງ ກາ ອັນ ຊ້ອຮ ບໍ ເມືອງ ເຢຣູຊາເລັມ.

ເນົາ ຕຶບ ເຢຊູ

(ມັດທາຍ 27:57-61; ລູກາ 23:50-56;

ໂຍຮັນ 19:38-42)

42ຕາໂງ ກ້ອຍ ລາ ຕາໂງ ເນົາ ກຸມ ດໍອ ອິນໂຍ່ງ ຕາໂງ ຣາລູ່. ແຕ້ອ ມານາງ ຕາບີ່

ແຈ່ະ ອິນຕຣວຍ ອີ ມູ່ດ ລີ່ກ, 43ໂຢເຊັບ ແຕ ເມືອງ ອາຣີມາທາຍ ແຕ້ອ ບໍ ບີລາດ. ອັນ ລາ ມານະ ແຕ ມູ່ ກວາຍ ຊິດ ກາ ເນົາ ຊາງັດ ລາລີ່, ກະ ອັນ ອຶງກ່ອງ ເຍົາງ ເຈົາຣາຊີ ຕະ ຊິດ. ອັນ ຍັນ ແຊອ ກູມູຍໍ ເຢຊູ ແຕ ບີລາດ. 44ບີລາດ ຊ້ອງ ງິ່ດ ລາລີ່ ເນົາ ປາຍ ເຢຊູ ກູຈິດ ເຈ້. ນະກ້ອຍ ອັນ ກູອໍ ຕາຮານ ກາ ຊິດ ມວຍ ຣ່ອຍ ຕາຮານ ກ້ອຍ ຍໍອ ອີ ຕາແບັບ ອັນ ປາຍ ເຢຊູ ກູຈິດ, ມາ ຕາ ຢວາຮ. 45ແຕ້ອ ບີລາດ ດັງ ແຕ ຕາຮານ ກ້ອຍ ປາຍ ເຢຊູ ກູຈິດ ເຈ້, ອັນ ໂອນ ກູມູຍໍ ເຢຊູ ບໍ ໂຢເຊັບ. 46ນະກ້ອຍ ໂຢເຊັບ ອີດ ມວຍ ປ້ຽ ອາຣີ ລາແມ່ນ ອໍ. ເຈ້ ອັນ ອາລິ່ຮ ເຢຊູ ອາແຊງ ແຕ ອາລ່ອງ ຊັງກັງ, ອັນ ຕວມ ແຕ ອາຣີ ກ້ອຍ, ກະ ອັນ ດໍອ ກູມູຍໍ ເຢຊູ ຕຶງ ປິງ ເນົາ ໄປອ້ ຕຶງ ຕາເມົາ. ເຈ້ ອັນ ວິລ ຕາເມົາ ກາຕັງ ງິ່ຮ ປິງ ຕາເມົາ ໂກລ ກ້ອຍ. 47ມາຣີ ແຕ ວິລ ມັກດາລາ ກະ ມາຣີ ອີມເປ້ອ ໂຢເຊ, ໄລ່ ບາຣ ນະ ເຮີມ ອິນຕຸ ເນົາ ດໍອ ກູມູຍໍ ເຢຊູ.

ເຢຊູ ອາມິງ ລິ່ຮ

(ມັດທາຍ 28:1-8; ລູກາ 24:1-12;

ໂຍຮັນ 20:1-10)

16 1ແວັດ ຕາໂງ ຣາລູ່, ເຈ້ ມາຣີ ແຕ ວິລ ມັກດາລາ, ມາຣີ ອີມເປ້ອ ຢາໂກໂບ, ກະ ຊາໂລເມ, ໄລ່ ໄປ ນະ ເດົງ ເກຣັງ ປາຮວມ ອີ ເຕົາ ຕຶງ ກູມູຍໍ ເຢຊູ. 2ຕາໂງ ມວຍ ຕຶງ ອາທິດ ກ້ອຍ, ປັງ ຕາຣີບ ມັດ ມານາງ ຕາແບັ ລໍອຮ, ໄລ່ ແຕ້ອ ບໍ ປິງ ກ້ອຍ. 3ໄລ່ ມານະ ຕາແບັບ ມານະ ປາຍ: "ເນົາ ເຕ່ອ ວິລ ຕາເມົາ ໂອນ ໄສ ແຕ ງິ່ຮ ປິງ ກ້ອຍ?"

4ຕາເມົາ ກ້ອຍ ລາ ບິດ ລາລີ້. ມາ ພໍກາ ໄລ່ ຕາງ່ອນ ອາຊ້ອນ, ໄລ່ ເຮີມ ເນົາ ວິລ ເຈົ້ ຕາເມົາ ກ້ອຍ. 5ພໍກາ ໄລ່ ມູ່ດ ຕຶງ ປຶງ, ໄລ່ ເຮີມ ມານະ ກວາຍ ຣາເລົາ ກາ ແຊັບ ອາຍ້ອນ ຕີ ກູ້ອ, ຕາກູ ແອີດ ຍ້ຮ ອາຕ່າ ອິນຕຸ ກ້ອຍ. ເຈົ້ ໄລ່ ກ້ອຍ ຊ້ອງ ອີງກ້ອນ. 6ມາ ກວາຍ ຣາເລົາ ກ້ອຍ ອາຕີ ໄລ່ ປາຍ: "ເຍົາ ອິນໂຈຍ ອີງກ້ອນ ອິນເຕົາ. ເກົາ ດັງ ເຍົາ ຈໍອ ເຢຊູ, ກວາຍ ແຕ ວິລ ນາຊາເຣັດ, ອັນ ກາ ເນົາ ແຕ້ຮ ຕຶງ ອາລ່ອງ ຊັງກັງ. ມາ ອັນ ຕາ ເບີນ ແອີດ ອິນໄນ່ ນ້ອງ. ອັນ ອາມົງ ລັຮ ເຈົ້. ເຍົາ ເນ່ ບໍ ອິນຕຸ ເນົາ ດໍອ ກູມູຍ ອັນ. 7ເຈົ້ ເຍົາ ເປາະ ອາຕີ ມູ່ ກາ ຣຍານ ແຕ ເຢຊູ, ກະ ເປໂຕ ປາຍ: 'ເຢຊູ ເປາະ ອິນໂຍ່ງ ເຍົາ ບໍ ແຄງ ຄາລິເລ. ເຍົາ ເປາະ ບໍ ກ້ອຍ, ເຍົາ ຣາມິຮ ອັນ ນະ ອັນ ອາຕີ ເຍົາ ແຕ ອິນໂຍ່ງ ເຈົ້."

8ນະກ້ອຍ ໄລ່ ມັນແຊມ ກ້ອຍ ຕາລຸ່ຮ ລັອນ ແວັດ ແຕ ປຶງ ກ້ອຍ. ໄລ່ ຊ້ອງ ງິດ ລາລີ້, ກະ ໄລ່ ກາໄກ່ຮ ຍ່ອນ ໄລ່ ຊ້ອງ ອີງກ້ອນ ລາລີ້. ໄລ່ ຕາ ຍັນ ຕະ ອິນຕີ ອິນເຕົາ ໂອນ ກວາຍ ດັງ, ຍ່ອນ ໄລ່ ເກຣ່າະ ລາລີ້.

ມາຣີ ແຕ ວິລ ມັກດາລາ ຣາມິຮ ລັຮ ເຢຊູ

(ມັດທາຍ 28:9-10; ໂຍຮັນ 20:11-18)

9ຕາໂງ ມວຍ ຕຶງ ອາທິດ ກ້ອຍ, ເຢຊູ ໂມ່ຍຮ ລັຮ ແຕ ປຶງ. ແຕ ປຶງ ລາລີ້ ຕາຣິບ ກ້ອຍ ອັນ ເປາະ ອາປັຮ ຈະ ອັນ ໂອນ ມາຣີ ແຕ ວິລ ມັກດາລາ ເຮີມ ອັນ. ມາຣີ ໄນ່ ລາ ອັນ ກາ ເຢຊູ ຕູ່ຍຮ ອາລັອນ ຕາປູ່ລ ລໍາ ເຍົາງ ຕາ ອໍ ກາ ຕຣວບ ອັນ. 10ເຈົ້ ມັນແຊມ ກ້ອຍ ເປາະ ອາຕີ ໂອນ ເຍົາ ເຢຊູ ດັງ ມັຮ ຣານະ

ອັນ ເຮີມ. ມາ ເຍົາ ເຢຊູ ກ້ອຍ, ໄລ່ ອິນນ້ອງ ເຍົາມ ຊາແຍີ ອັນ. 11ພໍກາ ເຍົາ ເຢຊູ ຊ້ອງ ມັນແຊມ ກ້ອຍ ປາຍ ເຢຊູ ອາມົງ ລັຮ, ກະ ມັນແຊມ ກ້ອຍ ເຮີມ ອັນ ເຈົ້, ໄລ່ ອິນນ້ອງ ຕາ ເບີນ ຕາປູ່ນ ປັຮນາຍ ກ້ອຍ.

ເຢຊູ ຣາມິຮ ບາຣ ນະ ຕຶງ ຣານາ

(ລູກາ 24:13-35)

12ເຈົ້ ເບີນ ກວາຍ ຣາເລົາ ບາຣ ນະ ແອັນ ລັອນ ແຕ ເມືອງ ເຢຣູຊາເລັມ. ກະ ເຢຊູ ອາປັຮ ຈະ ອັນ ແກີດ ຮູບເຮືາງ ອີມພາ ແອັນ ໂອນ ບາຣ ນະ ກ້ອຍ ເຮີມ. 13ບາຣ ນະ ກ້ອຍ ເຈົາ ອາຕີ ໂອນ ເຍົາ ເຢຊູ ປາຍ ໄລ່ ເຮີມ ເຢຊູ, ມາ ເຍົາ ກ້ອຍ ຕາ ເບີນ ຕາປູ່ນ ຊາ ປັຮນາຍ ກວາຍ ກ້ອຍ.

ເຢຊູ ແຕ້ອ ບໍ ມູ່ ກາ ຣຍານ ແຕ ອັນ

(ມັດທາຍ 28:16-20; ລູກາ 24:36-49;

ໂຍຮັນ 20:19-23; ຣານະ ຕະ 1:6-8)

14ອິນຕູນ ແອັນ ເຢຊູ ອາປັຮ ຈະ ອັນ ໂອນ ມູ່ ກາ ມວຍ ຈິດ ລາ ມວຍ ນະ ເຮີມ ເຕ່. ເຢຊູ ຕະ ນະກ້ອຍ ປັອງ ກາ ມູ່ ມວຍ ຈິດ ລາ ມວຍ ນະ ກ້ອຍ ຕາກູ ຈິຈາ. ກະ ເຢຊູ ຕີ ໄລ່ ກ້ອຍ ຍ່ອນ ໄລ່ ເບີນ ຣາງິ່ຮ ກ້ອງ ລາລີ້, ຕາ ຍໍອ ອີ ຊາອໍາ ປາຍ ອັນ ອາມົງ ລັຮ ນະ ມັຮ ກວາຍ ການໍອ ອາຕີ ໄລ່ ເຈົ້. 15ເຢຊູ ອາຕີ ໄລ່ ກ້ອຍ ປາຍ: "ເຍົາ ເປາະ ອິນແຍ່ະ ກູ່ ກຣວາງ ປຶນ ມັນລ້ອງ ກຣຸ່ ໄນ່ ກະ ອາຕີ ໂອນ ອິນແຍ່ະ ມັຮ ກວາຍ ດັງ ປັຮນາຍ ອໍ ແຕ ເກົາ. 16ກວາຍ ອາແລ່ະ ມາ ຊາອໍາ ເກົາ, ເຈົ້ ຮັບ ຣິດ ຕຶງ

ດ 16:9 ປຶງ ຕຍາ ຕາ ເບີນ ເບີນ ຣານາ 9 ແຕ້ອ ຣານາ 20.

ແດ້ອ໌, ເກົາ ຈ່ອຍ ອາມົງ ກວາຍ ກ້ອຍ. ມາ
ກວາຍ ອາແລ່ະ ຕາ ເບີນ ຊາອຳ ເກົາ, ກວາຍ
ກ້ອຍ ຈົວ ໂຕ່ດ ເບີມ. 17-18 ອາແລ່ະ ກາ ຊາອຳ
ເກົາ, ໄລ່ ເຕ່ອ໌ ຕະ ຣານະ ຕາ ເກີ້ຍ ເຮີມ
ນ່ະໄນ່: ຍ່ອນ ຣາມັຮ ເກົາ ເຕ່ອ໌ ໄລ່ ຕູ່ຍຮ
ອາລ້ອຮ ເຍົາງ ຕາ ອໍ; ເຕ່ອ໌ ໄລ່ ອາຕີ ປັຣນາຍ
ການ່ອ ກາ ໄລ່ ຕາ ເກີ້ຍ ຊ້ອງ; ເຕ່ອ໌ ໄລ່ ຢຸມ
ກູຊັນ ມາ ຕາ ເບີນ ແກັດ ອິນເຕົາ; ເຕ່ອ໌ ໄລ່
ງ່ອຍ໌ ເກຣົງ ບູລ ມາ ໄລ່ ຕາ ເບີນ ບູລ; ກະ
ເຕ່ອ໌ ໄລ່ ຊາປະ ອາຕີ ຕຶງ ກວາຍ ອາອີ ໂອນ
ກວາຍ ອາອີ ກ້ອຍ ແກັດ ແບຣັຮ."

ເຢຊູ ຊ້ອຮ ລ້ຮ ບໍ່ ມັນລ້ອງ

(ລູກາ 24:50-53; ຣານະ ຕະ 1:9-11)

19 ແວັດ ເຢຊູ ປາຍ ນ່ະກ້ອຍ, ເຈີ້ ອັນ
ຊ້ອຮ ບໍ່ ມັນລ້ອງ, ກະ ອັນ ຕາກູ ຍ້ຮ ອາຕ່າ
ເຍົາງ ເຈົາຣາຊີ. 20 ເຈີ້ ມູ່ ກາ ຣຍານ ແຕ
ເຢຊູ ລ້ອຮ ເປາະ ບໍ່ ໄນ່ ເປາະ ບໍ່ ກ້ອຍ
ອາຕີ ເລືອຍໆ ປັຣນາຍ ອໍ ແຕ ເຢຊູ. ກະ
ເຍົາງ ເຈົາຣາຊີ ຈ່ອຍ ໄລ່, ໂອນ ໄລ່ ເບີນ
ອຳນາດ ເຕ່ອ໌ ຕະ ຣານະ ຕາ ເກີ້ຍ ເຮີມ.
ຍ່ອນ ນ່ະກ້ອຍ ກວາຍ ເຕ່ອ໌ ດັງ ປັຣນາຍ
ໄລ່ ອາຕີ ລາ ປາຍ໌ ລາລີ້.

ລູກາ

ຄຽນ ອາຕີ ປັຣນາຍ ອໍ ແຕ ເຢຊູ ກຣິດ

ປັຣນາຍ ອາຕີ ອິນໂຍ່ງ

ລູກາ ລາ ກວາຍ ແພດ, ກະ ອັນ ລາ ຕາ ແກິນ ກວາຍ ອິດຊະຣາເອລ. ລູກາ ຄຽນ ລັຣ ແຕ ມັຣ ຣາມັຣ ກາ ອັນ ຊ້ອງ ເນົ່າ ອາຕີ ຣານະ ເຢຊູ ຕະ, ກະ ແຕ ປັຣນາຍ ເຢຊູ ອາຕີ. ອັນ ຄຽນ ມັຣ ຣາມັຣ ໄນ່ ມາຣ 60 ກູມໍ ແວັດ ເຢຊູ ແກິດ.

ເຢຊູ ລາ ມານະ ກາ ເຍິງ ເຈົາຣາຊີ ຣຽຣ ໂອນ ແຕ້ອ້ ຈ່ອຍ ອາມິ່ງ ກວາຍ ອິດຊະຣາເອລ ກະ ອິນແຍ່ະ ມັຣ ກວາຍ ຕິ່ງ ກູແຕອ້ ໄນ່. ລູກາ ຄຽນ ອາຕີ ແຕ ມັຣ ຣາມັຣ ຣັອ ອໍ ກາ ເຢຊູ ອາແຕ້ອ້ ບໍ່ ມັຣ ກວາຍ ກາ ຕຸ່ຣ ກາດິດ. ອັນ ອາຕີ ແຕ ມານະ ເທວາດາ ເຍິງ ເຈົາຣາຊີ ແຕ້ອ້ ບໍ່ ມາຣີ, ແຕ້ອ້ ບໍ່ ມູ່ ກາ ກຍາອໍ ແກະ, ກະ ແຕ້ອ້ ບໍ່ ບິ່ງ ກູມູ່ຍໍ ບ້ອງ ກາ ເຢຊູ ອາມິ່ງ ລັຣ ແຕ ກູຈິດ.

ລູກາ ຄຽນ ຊາອີ້ຍ ຣາມັຣ ແອັນ ແຕ ມັຣ ບິ່ງ ມັດທາຍ, ມາຣະໂກ, ກະ ໂຢຣັນ ຕາ ເບິນ ຄຽນ. ຣາມັຣ ກ້ອຍ ອາຕີ ແຕ ໂຢຣັນ ແກິດ, ແຕ ເຢຊູ ອາໂມ່ຍຣ ກອນ ຣາເລົາ ອິມເບ່ອ ກູມາຍ, ແຕ ມັນແຊມ ກາ ຈູ່ດ ອາເຍິງ ເຢຊູ ແຕ ໂຊະ ອັນ, ແຕ ມັຣ ມັນແຊມ ກາ ຣາຈ່ອຍ ຣານະ ເຢຊູ, ແຕ ເຢຊູ ແປຣີ ກວາຍ ຕາບູ່ລ ຈິ່ດ ລາ ບາຣ ນະ, ແຕ ເຢຊູ ກູອໍ ຊັກຄາຍ, ກະ ແຕ ຊາອີ້ຍ ປັຣນາຍ ຊາກຳ ການໍອໍ ກະ ຊາອີ້ຍ ຣານະ ເຢຊູ ຕະ ແບຣັຣ ມັຣ ກວາຍ.

1 ອາຈວາຍຣ ເທໂອພິໂລ ເອີຍ! ເບິນ ກິ່ງ ກວາຍ ຕະ ອິນແຍ່ະ ແຕ ຣາງິຣ ໄລ່ ຄຽນ ແຕ ຣານະ ເຢຊູ. ມັຣ ປັຣນາຍ ກາ ເຍິງ ເຈົາຣາຊີ ອາຕີ ແຕ ເຢຊູ ແກິດ ແມ້ມ ເຈ້ ບໍ່ ໄຮ. 2 ມັຣ ກວາຍ ກ້ອຍ ເບິນ ດັງ ແຕ ຣານະ ເຢຊູ ຕະ, ຍ່ອນ ໄລ່ ເບິນ ຊ້ອງ ແຕ ກວາຍ ກາ ເຣິມ ອັນ ອາຕີ ແຕ ຕາແບ້. ກວາຍ ກ້ອຍ ຕະ ອິນຕີ ແຕ ອິນແຍ່ະ ປັຣນາຍ ອໍ ກ້ອຍ ໂອນ ໄຮ ດັງ. 3 ນ່ະກ້ອຍ, ແຕ ຕາແບ້, ເກົາ ຣຍານ ດັງ ແຈງ ລາລີ້ ເຈ້ ອິນແຍ່ະ ປັຣນາຍ ມັຣ ກວາຍ ກ້ອຍ ຕະ ອິນຕີ, ຍ່ອນ ເກົາ ຄິ່ດ ອີ ຄຽນ ອິນແຍ່ະ ຣາມັຣ ໄນ່ ໂອນ ໄມ່ ເບິນ

ດັງ ແຕ່. 4 ເກົາ ຕະ ນ່ະກ້ອຍ ຍໍອໍ ອີ ໂອນ ໄມ່ ດັງ ແຈງ ລາລີ້ ກູ່ ຣາມັຣ ປຢາຍໍ ແຕ ປັຣນາຍ ກາ ເນົ່າ ອາຕີ ໄມ່ ເຈ້.

ເທວາດາ ເຍິງ ເຈົາຣາຊີ ອາຕີ ແຕ ໂຢຣັນ ກາ ຕະ ຣິ່ດ ຕິ່ງ ແດິອໍ

5 ບ້ອງ ກາ ເຮໂຣດ^໗ ແກິດ ເຕົາວ ປັຣເຍົາ ຕິ່ງ ແຄງ ຢູດາຍ, ເບິນ ມານະ ແຕ ມູ່ ກາ ຊາງ ຣິ່ດ ເຍິງ ເຈົາຣາຊີ ຣາມັຣ ເຊກາຣີຢາ. ອັນ ລາ ແຕ ຈຸ່ມເຈືອ ອາບີຢາ, ມານະ ກາ ຊາງ ຣິ່ດ ເຍິງ ເຈົາຣາຊີ ແຕ ອິມແບ້. ລາກວຍ ເຊກາຣີຢາ ລາ ຣາມັຣ ເອລີຊາເບັດ ແຕ

^໗ 1:5 ເຮໂຣດ ໄນ່ ລາ ເນົ່າ ດໍອໍ 'ເຮໂຣດ ປິ່ດ.'

ຈຸ່ມເຈືອ ອາໂຣນ. 6 ໄລ່ ບາຣ ນະ ໄນ່ ລາ ກວາຍ ມັນຕັດ ອໍ ຍັຮ ເມືອງ ເຢືອງ ເຈົາຣາຊີ. ໄລ່ ຊາງັດ ກຣັກ ລາລີ້ ຄານອດ ມັຮ ເຢືອງ ເຈົາຣາຊີ ປາຕັບ, ກະ ຕາ ເບີນ ເນົາ ເຕ່ອໍ ຕີ ປາຍ ໄລ່ ຕະ ໄລ່ຍຮ. 7 ໄລ່ ບາຣ ນະ ໄນ່ ຕາ ເບີນ ເບີນ ກອນ, ຍ່ອນ ເອລີຊາເບັດ ລາ ກວາຍ ກາແດງ, ກະ ໄລ່ ບາຣ ນະ ລາ ກວາຍ ເທົາ ເຈີ່.

8-9 ມູ່ ກາ ຊາງ ຣິດ ເຢືອງ ເຈົາຣາຊີ, ໄລ່ ເບີນ ຣິດ ຣາຊິງ ດໍອໍ ອີມແປອໍ ຣານະ ຕະ. ເບີນ ມວຍ ຕາໂງ ໄລ່ ຣາຊິງ, ໄກຣ ເຊກາຣີຢາ ແອັດ ຊາງ ຣິດ ຍັຮ ເມືອງ ເຢືອງ ເຈົາຣາຊີ. ໄລ່ ໂອນ ອັນ ມູ່ດ ບຸຮ ເກຣັງ ປາຮວມ ຕຶງ ຊັນເຕຣືາງ ຣິດ ຕຶງ ກູນົງ ດຸງ ຊາງ ປິດ. 10 ບ້ອງ ກາ ເຊກາຣີຢາ ມູ່ດ ບຸຮ ເກຣັງ ປາຮວມ ກ້ອຍ, ເບີນ ກຶງ ກວາຍ ແອັດ ໂຣມ ເກົາແຊອໍ ຍັຮ ນໍອໍ. 11 ເບີນ ເທວາດາ ເຢືອງ ເຈົາຣາຊີ ແຕ່ອໍ ບໍ ເຊກາຣີຢາ. ເທວາດາ ກ້ອຍ ແອັດ ຕາຍິງ ຍັຮ ອາຕໍາ ຊັນເຕຣືາງ ຣິດ ກາ ເນົາ ບຸຮ ເກຣັງ ປາຮວມ. 12 ພໍກາ ເຊກາຣີຢາ ເຮີມ ເທວາດາ ກ້ອຍ, ອັນ ຊ້ອງ ງິດ ກະ ອັນ ອົງກ້ອຮ. 13 ມາ ເທວາດາ ກ້ອຍ ອາຕີ ອັນ ປາຍ: "ເຊກາຣີຢາ ເອີຍ! ໄມ່ ອິນໂຈຍ ອົງກ້ອຮ, ຍ່ອນ ເຢືອງ ເຈົາຣາຊີ ຊ້ອງ ແຕ ບັຮນາຍ ໄມ່ ເກົາແຊອໍ. ເອລີຊາເບັດ, ລາກວຍ ໄມ່, ບັຮແນີ ມັນເຕຣືາ ອັນ ຣັຮ ກອນ ຣາເລົາ ມານະ. ອົງເຄາະ ເຍົາ ດໍອໍ ຣາມັຮ ອັນ ໂຍຮັນ. 14 ບັຮແນີ ມັນເຕຣືາ ຣາງິຮ ໄມ່ ຊ້ອງ ຣໍອໍ ບູຍ ຍ່ອນ ໄມ່ ເບີນ ກອນ ຣາເລົາ. ກະ ກຶງ ກວາຍ ການໍອໍ ແຮີ, ໄລ່ ຊ້ອງ ຣໍອໍ ເຕ່ ແຕ່ອໍ ຕາໂງ ກອນ ຣາເລົາ ໄມ່ ແກັດ, 15 ຍ່ອນ ເຈີ່ ບໍ ເມືອງ ອັນ ແກັດ ປິດ ຍັຮ ເມືອງ ເຢືອງ ເຈົາຣາຊີ. ອົງເຄາະ ອັນ

ອິນໂຈຍ ງ່ອຍ ບ້ອງ ອິນເຕົາ. ກະ ອັນ ເບີນ ຣາເວົາຍ ເຢືອງ ເຈົາຣາຊີ ຊົດ ລາລີ້ ຕຶງ ຣາງິຮ ອັນ ແຕ ຕາໂງ ອິນນ້ອງ ຕຶງ ປຸງ ອີມເປອໍ ອັນ. 16 ບັຮແນີ ມັນເຕຣືາ ອັນ ຕະ ໂອນ ກຶງ ກວາຍ ອິດຊະຣາເອລ ລົບ ລັຮ ບໍ ເຢືອງ ເຈົາຣາຊີ, ອິນເຈົາ ໄລ່. 17 ອັນ ເບີນ ຣາງິຮ ກະ ອໍານາດ ມູເຈົງ ນະ ເອລີຢາ, ອັນ ກາ ກວາຍ ອາຕີ ຕາງ ບັຮນາຍ ເຢືອງ ເຈົາຣາຊີ. ອັນ ເປາະ ອິນໂຍ່ງ ແຕ ມານະ ກາ ເຢືອງ ເຈົາຣາຊີ ຣຸຽຮ ດໍອໍ ຈ່ອຍ ອາມົງ ກວາຍ. ອັນ ຕະ ໂອນ ອີມບໍ່ ແກັດ ລັຮ ມວຍ ຣາງິຮ ກະ ກອນ. ກະ ອັນ ຕະ ໂອນ ໄລ່ ກາ ຕາ ເບີນ ຊາງັດ ຣານະ ເຢືອງ ເຈົາຣາຊີ ໂອນ ໄລ່ ຄິດ ລັຮ ຕະ ຣານະ ຕາມ້ອງ ອໍ ແອັນ. ອັນ ຈ່ອຍ ໂອນ ມັຮ ກວາຍ ການໍອໍ ອາຕີ ລັຮ ຣາງິຮ ໄລ່ ໂອນ ອິນເຈົາ ຕະ ຊົດ."

18 ເຊກາຣີຢາ ຕາແບັບ ລັຮ ເທວາດາ ກ້ອຍ ປາຍ: "ນານະ ເກົາ ເຕ່ອໍ ດັງ ບັຮນາຍ ໄມ່ ລາ ປາຍາຍ? ເກົາ ກະ ລາກວຍ ເກົາ ເທົາ ເຈີ່."

19 ມາ ເທວາດາ ກ້ອຍ ຕາແອີຍ ລັຮ ປາຍ: "ເກົາ ລາ ຣາມັຮ ຄັບຣີເອລ. ເກົາ ລາ ເທວາດາ ເຢືອງ ເຈົາຣາຊີ ກາ ເກີຍ ຕາຍິງ ຍັຮ ເມືອງ ອັນ. ອັນ ແປຣີ ເກົາ ແຕ່ອໍ ອາຕີ ໄມ່ ໂອນ ໄມ່ ດັງ ແຕ ບັຮນາຍ ອໍ ໄນ່. 20 ຊານໍ່ ໄມ່ ແກັດ ເກີອໍ ເຕົາ ແຕ່ອໍ ຕາໂງ ອິນແຍະ ຣາມັຮ ໄນ່ ແຕ່ອໍ, ຍ່ອນ ໄມ່ ຕາ ເບີນ ຊາອໍາ ບັຮນາຍ ເກົາ. ເຢືອງ ເຈົາຣາຊີ ອີ ຕະ ກູ່ ຣາມັຮ ກາ ເກົາ ອາຕີ ໄນ່ ໂອນ ແກັດ ປາຍາຍ ກະ ປາເນ່ນ ອັນ."

21 ບ້ອງ ກ້ອຍ ເບີນ ກຶງ ກວາຍ ແອັດ ເກຣາະ ເຊກາຣີຢາ ຍັຮ ນໍອໍ. ໄລ່ ຊ້ອງ ງິດ ຍ່ອນ ເຊກາຣີຢາ ແອັດ ດູ່ນ ຕຶງ ກູນົງ ດຸງ ຊາງ ປິດ ກ້ອຍ. 22 ພໍກາ ອັນ ລ້ອຮ, ອັນ ຕາ

ເຕ່ອ໌ ປາຍ ມວຍ ຣາມິ້ຮ ອິນເຕົ້າ ໂຈະ ໄລ່. ນະກ້ອຍ ໄລ່ ດັງ ອັນ ເຮິມ ເຍົາງ ເຈົາຣາຊິ ອາປັຮ ເລົ້າຍ ຕິ່ງ ກູນົງ ດຸງ ຊາງ ປິດ ກ້ອຍ. ກະ ເຊກາຣິຢາ, ອັນ ຕະ ອິນຕີ ໂຈະ ໄລ່ ແຕ ອາຕີ ຊ້ອງ, ຍ່ອນ ແບອ໌ ອັນ ຕາ ເຕ່ອ໌ ຕະ ອິນຕີ ນ້ອງ.

23ແວດ ເຊກາຣິຢາ ຕະ ແມິມ ຣານະ ອັນ ຕິ່ງ ດຸງ ຊາງ, ອັນ ເຈົາ ລັຮ ບໍ ດຸງ ອັນ. 24ອິນຕູ່ນ ກ້ອຍ ເອລິຊາເບັດ, ລາກວຍ ເຊກາຣິຢາ, ແອັດ ຕິ່ງ ຈະ. ເອລິຊາເບັດ ແອັດ ຕິ່ງ ດຸງ ອັນ, ຕາ ເບິນ ເປາະ ບໍ ແລະ ເບິນ ເຊົາ ກາໄຊ. 25ກະ ອັນ ປາຍ: "ຊານຸ່ ເກົາ ຣໍອ໌ ບູຍ ເຍົາງ ເຈົາຣາຊິ ຈ່ອຍ ໂອນ ເກົາ ແອັດ ຕິ່ງ ຈະ ໂອນ ເກົາ ຕາ ເບິນ ຊ້ອງ ກູມາລ ນ້ອງ ຍັຮ ເມົາງ ກວາຍ ການຸ່ອ ຍ່ອນ ເກົາ ແອີ ກອນ."

**ເທວາດາ ເຍົາງ ເຈົາຣາຊິ ອາຕີ
ແຕ ມາຣີ ຣັຮ ເຢຊູ**

26ພໍກາ ເອລິຊາເບັດ ແອັດ ຕິ່ງ ຈະ ຕາປັດ ກາໄຊ ເຈົ້. ເຍົາງ ເຈົາຣາຊິ ແປຣີ ເທວາດາ ອັນ, ຄໍບຣີເອລ, ເປາະ ບໍ ວິລ ນາຊາເຣັດ ຕິ່ງ ແຄງ ຄາລີເລ. 27ອັນ ເດົາ ປັຮນາຍ ເຍົາງ ເຈົາຣາຊິ ເປາະ ບໍ ມານະ ກູໂມຣ ກາ ຕາ ເກົ້ຍ ບິ ມັນຕຸ ກະ ກວາຍ ຣາເລົາ. ຣາມິ້ຮ ກູໂມຣ ກ້ອຍ ລາ ມາຣີ. ອິມເປອ໌ ອິມບໍ່ ອັນ ປຣອມ ໂອນ ອັນ ຣາໄກ່ອ໌ ກະ ມານະ ຣາເລົາ ຣາມິ້ຮ ໂຍເຊັບ. ໂຍເຊັບ ໄນ່ ແຕ ຈຸມເຈືອ ເຕົາວ ປັຮເຍົາ ດາວິດ. 28ເທວາດາ ເຍົາງ ເຈົາຣາຊິ ກ້ອຍ ເປາະ ບໍ ອາມໍອ໌ ມາຣີ, ກະ ອັນ ປາຍ: "ບັນ ເຕ່ ມາຣີ. ບຸ່ນ ລາລີ້ ເຍົາງ ເຈົາຣາຊິ ແອັດ ກະ ໄມ່, ກະ ອັນ ຊ້ອງ ຣໍອ໌ ກະ ໄມ່!"

29ພໍກາ ມາຣີ ຊ້ອງ ປັຮນາຍ ເທວາດາ

ກ້ອຍ, ອັນ ຊ້ອງ ຈິ່ດ ກະ ເກຣ່າະ. ອັນ ຕາ ດັງ ອິນເຕົ້າ ເທວາດາ ກ້ອຍ ປາຍ ໂຈະ ອັນ. 30ເທວາດາ ກ້ອຍ ອາຕີ ລັຮ ປາຍ: "ມາຣີ ເອີຍ, ໄມ່ ອິນໂຈຍ ອົງກ້ອຮ ອິນເຕົ້າ, ຍ່ອນ ເຍົາງ ເຈົາຣາຊິ ຮຽຮ ໄມ່ ໂອນ ເບິນ ບຸ່ນ. 31ອິນຕູ່ນ ໄມ່ ແອັດ ຕິ່ງ ຈະ; ເຈົ້ ໄມ່ ຣັຮ ກອນ ຣາເລົາ. ອົງເຄາະ ໄມ່ ດໍອ໌ ຣາມິ້ຮ ອັນ ລາ ເຢຊູ. 32ປັຮແນິ ມັນເຕຣົາ ອັນ ແກັດ ຊິດ, ກະ ເນົາ ດໍອ໌ ອັນ ລາ ກອນ ເຍົາງ ເຈົາຣາຊິ ກາ ປິດ ກາເລີຍ ອິນແຍ່ະ ແຕ ການຸ່ອ. ເຍົາງ ເຈົາຣາຊິ, ອິນເຈົາ ໂຮ, ໂອນ ອັນ ເບິນ ອໍານາດ ຕະ ຊິດ ອິນແຍ່ະ ມູເຈົງ ອາຈວາຍຮ ອາເຈ່ຮ ອັນ ດາວິດ ແຕ ອິມແປບິ. 33ອັນ ແກັດ ຊິດ ອິນແຍ່ະ ມັຮ ກວາຍ ອິດຊະຣາເອລ ຊິດ ແດີຍ ເລີ້ຍ ກູມໍ. ອັນ ແກັດ ເຕົາວ ປັຮເຍົາ ເຕົາ ຊິດ ອິນແຍ່ະ ມັຮ ແດີຍ!"

34ມາຣີ ຕາແອີຍ ເທວາດາ ກ້ອຍ ປາຍ: "ເກົາ ຕາ ເກົ້ຍ ບິ ມັນຕຸ ກະ ກວາຍ ຣາເລົາ ອາແລະ. ນານະ ຣາມິ້ຮ ໄນ່ ເຕ່ອ໌ ແຕ່ອ໌ ບໍ ເກົາ?"

35ມາ ເທວາດາ ກ້ອຍ ຕາແອີຍ ລັຮ ປາຍ: "ອິນຕູ່ນ ແນະ ຣາເວົ້າຍ ເຍົາງ ເຈົາຣາຊິ ແອັດ ກະ ໄມ່. ກະ ອໍານາດ ເຍົາງ ເຈົາຣາຊິ ກາ ປິດ ກາເລີຍ ອິນແຍ່ະ ແຕ ການຸ່ອ ເນ່ ຊາລີອ໌ ໄມ່. ນະກ້ອຍ ເນົາ ດໍອ໌ ກອນ ໄມ່ ລາ ກອນ ເຍົາງ ເຈົາຣາຊິ. ອັນ ຕາ ເບິນ ເບິນ ໂລຍຮ ອິນເຕົ້າ. 36ໄມ່ ຊາແຍີ ແຕ ແອີຍ ໄມ່ ເອລິຊາເບັດ. ອັນ ລາ ກວາຍ ເທົາ ເຈົ້. ກະ ເນົາ ປາຍ ອັນ ລາ ກວາຍ ກາແດງ. ມາ ຊານຸ່ ອັນ ແອັດ ຕິ່ງ ຈະ ເບິນ ຕາປັດ ກາໄຊ ເຈົ້. 37ຕາ ເບິນ ຣານະ ອິນເຕົ້າ, ເຍົາງ ເຈົາຣາຊິ ຕາ ເຕ່ອ໌ ຕະ."

38ມາຣີ ຕາແອີຍ ລັຮ ປາຍ: "ເກົາ ລາ ກວາຍ ຕະ ຣານະ ເຍົາງ ເຈົາຣາຊິ. ເກົາ ແຊອ໌ ມັຮ

ອາມັສ ກາ ໄມ່ ປາຍ ໂອນ ແຕ້ອ໌ ບໍ່ ເກົາ."
ແວັດ ກ້ອຍ ເທວາດາ ກ້ອຍ ເປາະ ແຕ ມາຣີ.

ມາຣີ ເປາະ ຊາອີສ ເອລີຊາເບັດ

39 ແວັດ ກ້ອຍ ຕາ ເບີນ ດູ່ນ, ມາຣີ ກຽມ
ອີ ເປາະ ບໍ່ ມວຍ ເມືອງ ແອັດ ຕິ່ງ ກົສ ແຄງ
ຢູດາຍ. ອັນ ເປາະ ໄວ່ ລາລີ້, ກຸນເຕົາ ອັນ
ອີ ເປາະ ບໍ່ ເມືອງ ກ້ອຍ. 40 ອັນ ມູ່ດ ຕິ່ງ ດູງ
ເຊກາຣີຢາ, ກະ ອັນ ກັຮບັນ ເອລີຊາເບັດ.
41 ບ້ອງ ກາ ເອລີຊາເບັດ ຊ້ອງ ບັຮນາຍ ມາຣີ
ກັຮບັນ ອັນ, ກອນ ເອລີຊາເບັດ ຕຣຸ່ຮ ເຕຣີລ
ຕິ່ງ ປຸ່ງ. ກະ ເບີນ ຣາເວົ້າຍ ເຍົາງ ເຈົາຣາຊີ
ແກັດ ຊົດ ຕິ່ງ ຣາງັຮ ເອລີຊາເບັດ, 42 ເຈ້ ອັນ
ປາຍ ເຣ່ງ ລາລີ້: "ເຍົາງ ເຈົາຣາຊີ ໂອນ ໄມ່
ເບີນ ບຸ່ນ ກາເລີຍ ແຕ ມັນແຊມ ການໍ່ອ໌! ກະ
ກອນ ກາ ແອັດ ຕິ່ງ ປຸ່ງ ໄມ່ ເບີນ ບຸ່ນ ເຕ່!
43 ນານະ ເບີນ ຣານະ ໄນ່ ແຕ້ອ໌ ບໍ່ ເກົາ?
ອິມເປ່ອ໌ ອິນເຈົາ ເກົາ ເປາະ ຊາອີສ ເກົາ.
ຣານະ ໄນ່ ລາ ບັດ ລາລີ້! 44 ບ້ອງ ກາ ເກົາ
ຊ້ອງ ບັຮນາຍ ໄມ່ ກັຮບັນ ເກົາ, ກອນ ຕິ່ງ
ປຸ່ງ ເກົາ, ອັນ ຕຣຸ່ຮ ເຕຣີລ ເຕ່, ຍ່ອນ ອັນ
ຊ້ອງ ຣໍ່ອ໌ ລາລີ້. 45 ໄມ່ ເບີນ ບຸ່ນ, ຍ່ອນ ໄມ່
ຊາອິ່ ມັຮ ບັຮນາຍ ກາ ເຍົາງ ເຈົາຣາຊີ ອາຕີ
ໄມ່ ແກັດ ປຍາຍ໌!"

ມາຣີ ລໍ່າ ຍ່ອງ ເຍົາງ ເຈົາຣາຊີ

46 ມາຣີ ປາຍ:
"ເກົາ ຍ່ອງ ອິນເຈົາ ເກົາ ອິນແຍ່ະ
ຣາງັຮ.
47 ກະ ຣາເວົ້າຍ ເກົາ ຊ້ອງ ຣໍ່ອ໌ ບູຍ,
ຍ່ອນ ເຍົາງ ເຈົາຣາຊີ ລາ ເຍົາງ ກາ
ຈ່ອຍ ອາມັງ ເກົາ.

48 ເກົາ ລາ ກວາຍ ແກດງ ຕະ ຣານະ
ອັນ,
ມາ ອັນ ອິນນ້ອງ ເຈ້ ກະ ຈ່ອຍ ເກົາ.
ກະ ແຕ ຊານໍ່ ເຕົາ ແຕ້ອ໌ ອິນຕູ່ນ,
ກູ່ ແດັຍ ກວາຍ ດໍອ໌ ເກົາ ລາ ກວາຍ
ເບີນ ບຸ່ນ,
49 ຍ່ອນ ເຍົາງ ເຈົາຣາຊີ, ອັນ ກາ ເບີນ
ອໍານາດ ບັດ ລາລີ້,
ຕະ ຣານະ ອໍ ໂອນ ເກົາ. ອັນ ຕາ
ເບີນ ເບີນ ໂລ່ຍຮ ອິນເຕົາ.
50 ອັນ ຊ້ອງ ອາໂຢ່ະ ຕະ ອິນແຍ່ະ ມັຮ
ກວາຍ ກາ ອີງກ້ອຮ ອັນ,
ແຕ ແດັຍ ໄນ່ ເຕົາ ແຕ້ອ໌ ແດັຍ
ອິນຕູ່ນ.
51 ອັນ ຕະ ຣານະ ບັດ ແຕ ອາຕີ ອັນ
ເບີມ.
ກະ ອັນ ຕູ່ຍຮ ມັຮ ກວາຍ ກາ ຄໍັດ
ປາຍ ໄລ່ ບັດ ກະ ອໍ ກາເລີຍ ແຕ
ກວາຍ ການໍ່ອ໌.
52 ໄລ່ ກາ ຊົດ ບັດ, ເຍົາງ ເຈົາຣາຊີ
ຕະ ໂອນ ໄລ່ ຕາ ເບີນ ຊົດ ນ້ອງ.
ມາ ໄລ່ ກາ ແກດງ ຊ້ອງ, ອັນ
ອາຊ້ອຮ ໄລ່ ໂອນ ແກັດ ບັດ
ແອັນ.
53 ມັຮ ກວາຍ ກາ ຕຸ່ຮ ກາດົດ, ອັນ
ໂອນ ໄລ່ ເບີນ ກູ່ ເກຣັງ ອໍ.
ມາ ໄລ່ ກາ ຊູ ເບີນ, ອັນ ໂອນ ໄລ່
ເຈົາ ແອັງ ອາຕີ ເມົາດ.
54 ອັນ ຈ່ອຍ ມັຮ ກວາຍ ອິດຊະຣາເອລ,
ໄລ່ ກາ ຕະ ຣານະ ອັນ.
ກະ ອັນ ຕາ ເບີນ ຊາລິຮ ອາໂຢ່ະ
ຕະ

55 ອັບຣາຮາມ ກະ ອິນແຍ່ະ ຈຸ່ມເຈືອ
 ອັນ ຊົດ ແດ້ຍ!
 ນະ ກາ ເຍົາງ ເຈົາຮາຊີ ເອີອ໌ ດໍອ໌
 ກະ ອາຈວາຍຮ ອາເຈ່ຮ ໄຮ ແຕ
 ອິມແບ້."

56 ມາຣີ ແອັດ ກະ ເອລີຊາເບັດ ເບີນ ໄປ
 ກາໄຊ. ແວັດ ກ້ອຍ ອັນ ເຈົາ ລັຮ ບໍ ດຸງ ອັນ.

ເອລີຊາເບັດ ຣັຮ ໂຢຮັນ

57 ແຕ້ອ໌ ປາເນ່ນ ເອລີຊາເບັດ ຣັຮ ກອນ,
 ອັນ ຣັຮ ມານໍາ ກອນ ຮາເລົາ. 58 ມັຮ ກວາຍ
 ກາ ແອັດ ຕິ່ງ ວິລ ກ້ອຍ, ກະ ມັຮ ແຊມອາຍ
 ອັນ ຊ້ອງ ເຍົາງ ເຈົາຮາຊີ ອາໂຍ່ະ ຕະ ລາລີ້
 ເອລີຊາເບັດ. ນະກ້ອຍ, ອິນແຍ່ະ ນະ ໄລ່ ຊ້ອງ
 ຣໍອ໌ ກະ ເອລີຊາເບັດ.

59 ພໍກາ ກອນ ກ້ອຍ ເບີນ ຕາກ່ອລ ຕາໄງ,
 ໄລ່ ເປາະ ຕະ ຣິດ ກິດ ໂອນ ກອນ.^໖ ໄລ່ ຍໍອ໌
 ອີ ຈິຮ ຮາມິ້ຮ ກອນ ກ້ອຍ ລາ 'ເຊກາຣີຢາ,'
 ດວຍ໌ ຮາມິ້ຮ ອິມບໍ່ ອັນ. 60 ມາ ອິມເປ່ອ໌ ອັນ
 ປາຍ: "ຕາ ເບີນ! ໄຮ ດໍອ໌ ຮາມິ້ຮ ອັນ ລາ
 ໂຢຮັນ."

61 ມາ ກວາຍ ການໍອ໌ ກ້ອຍ ປາຍ: "ຕິ່ງ
 ແຊມອາຍ ໄມ່ ຕາ ເບີນ ເນົາ ເບີນ ຮາມິ້ຮ
 ນະກ້ອຍ!"

62 ໄລ່ ຕາແບັບ ລັຮ ອິມບໍ່ ກັຮແນນ ກ້ອຍ
 ຕະ ປັຮນາຍ ເກີອ໌ ແຕ ອາຕີ ໄລ່. ໄລ່ ຕາແບັບ
 ປາຍ: "ນານະ ໄມ່ ຍໍອ໌ ອີ ຈິຮ ຮາມິ້ຮ ກອນ
 ໄມ່?" 63 ເຊກາຣີຢາ ແຊອ໌ ມວຍ ແພນ ກາດານ
 ແກດ; ອັນ ຄຽນ ຕິ່ງ ກາດານ ກ້ອຍ ປາຍ:
 "ຮາມິ້ຮ ອັນ ລາ ໂຢຮັນ."

ອິນແຍ່ະ ກວາຍ ອົງກ້ອຍ ຊ້ອງ ຈິ່ດ

ຕິ່ງ ຮາງິ້ຮ! 64 ບ້ອງ ກາ ກ້ອຍ ແຕ້ ເຕ່ອ໌
 ເຊກາຣີຢາ ຕະ ອິນຕີ ລັຮ, ກະ ອັນ ຍ່ອງ
 ເຍົາງ ເຈົາຮາຊີ. 65 ອິນແຍ່ະ ກວາຍ ຕິ່ງ ວິລ
 ກ້ອຍ ຊ້ອງ ອົງກ້ອຍ ລາລີ້. ກະ ປັຮນາຍ
 ກ້ອຍ ດ້ອຍ ເດີນ ກູ່ ອິນຕຸ ຕິ່ງ ກົຮ ແຄງ
 ຢູດາຍ. 66 ອິນແຍ່ະ ກູ່ ນະ ກວາຍ ກາ ຊ້ອງ
 ແຕ ຮານະ ໄນ່, ໄລ່ ຄິດ ແຕ ຮານະ ໄນ່,
 ກະ ໄລ່ ມານະ ຕາແບັບ ມານະ ປາຍ: "ກອນ
 ໄນ່ ອີ ແກັດ ນານະ?" ຍ່ອນ ເຍົາງ ເຈົາຮາຊີ
 ແອັດ ກະ ອັນ.

ເຊກາຣີຢາ ລໍາ ຍ່ອງ ເຍົາງ ເຈົາຮາຊີ

67 ເຊກາຣີຢາ, ອິມບໍ່ ກັຮແນນ ກ້ອຍ, ອັນ
 ເບີນ ຮາເວົາຍ ເຍົາງ ເຈົາຮາຊີ ແກັດ ຊົດ ຕິ່ງ
 ຮາງິ້ຮ ອັນ. ນະກ້ອຍ ອັນ ອາຕີ ຕາງ ປັຮນາຍ
 ເຍົາງ ເຈົາຮາຊີ ປາຍ:

68 "ອົງເຄາະ ໄຮ ຍ່ອງ ອິນເຈົາ ໄຮ,
 ລາ ເຍົາງ ເຈົາຮາຊີ ກາ ກວາຍ
 ອິດຊະຮາເອລ ຊາງ. ອັນ ແຕ້ອ໌
 ຈ່ອຍ ມັຮ ກອນແຊມ ອັນ, ກະ ອັນ
 ໄທ ລັຮ ໄລ່. 69 ອັນ ໂອນ ມານະ
 ແຕ້ອ໌ ຈ່ອຍ ອາມົ່ງ ໄຮ. ມານະ
 ໄນ່ ແຕ້ອ໌ ແຕ ຈຸ່ມເຈືອ ເຕົາວ
 ປັຮເຍົາ ດາວິດ, ອັນ ກາ ຕະ
 ຮານະ ເຍົາງ ເຈົາຮາຊີ. 70 ປັຮນາຍ
 ໄນ່ ເຍົາງ ເຈົາຮາຊີ ໂອນ ກວາຍ
 ອາຕີ ແຕ ອິມແບັ. ກວາຍ ກ້ອຍ
 ລາ ຕານ້ອງ ລາລີ້ ກະ ອາຕີ ຕາງ
 ປັຮນາຍ ອັນ. 71 ອັນ ເອີອ໌ ຈ່ອຍ
 ອາມົ່ງ ໄຮ ແຕ ກວາຍ ກາ ຍໍອ໌ ອີ
 ຕະ ໄຮ, ກະ ແຕ ອາຕີ ກວາຍ ກາ

^໖ 1:59 ຣິດ ກ້ອຍ ເນົາ ກິດ ບໍອ໌ ອົງກັຮ ແຕ ເກຣັງ ຮາເລົາ.

ຊາອັດ ໄຮ. 72ອັນ ອາປັຮ ໂອນ ໄຮ ປາຍ ອັນ ຊ້ອງ ອາໂຍ່ະ ຕະ ອິນແຍ່ະ ຈຸ່ມເຈືອ ໄຮ. ກະ ອັນ ຕາ ເກີ້ຍ ຊາລິດ ມັຮ ປັຮນາຍ ອໍ ກາ ອັນ ປັຮຄັນ ແຕ ອິນໂຍ່ງ. 73ອັນ ປັຮຄັນ ກະ ອັບຣາຮາມ, ລາ ອາຈວາຍຮ ອາເຈ່ຮ ໄຮ, 74ກະ ອັນ ເອີອໍ ອີ ຈ່ອຍ ອາມົ່ງ ໄຮ ແຕ ອາຕີ ກວາຍ ກາ ອີ ຕະ ໄຮ. ອັນ ໂອນ ໄຮ ຕະ ຣານະ ອັນ ອິນໂຈຍ ອົງກັອຮ ອິນເຕົ່າ. 75ນ່ະກັອຍ ເຕ່ອໍ ໄຮ ຕະ ຣານະ ອໍ, ອິນໂຈຍ ຕະ ໂລ່ຍຮ ອິນເຕົ່າ ຍັຮ ເມົາງ ອັນ ເຕົ່າ ອິນແຍ່ະ ແຕີຍ ອາມົ່ງ ໄຮ. 76"ກອນ ເອີຍ! ປັຮແນີ ມັນເຕຣີາ ເນົ່າ ດໍອໍ ໄມ່ ລາ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ອັນ ກາ ປັດ ກາເລີຍ ອິນແຍ່ະ ແຕ ການໍອໍ. ໄມ່ ເປາະ ອິນໂຍ່ງ ອິນເຈົາ ໄຮ, ຈັຮ ຣານາ ໂອນ ອັນ. 77ກະ ໄມ່ ອາຕີ ມັຮ ກອນແຊມ ອັນ, ໂອນ ໄລ່ ດັງ ເຍົາງ ເຈົາຣາຊີ ຕັຮ ໂລ່ຍຮ ໄລ່, ໂອນ ອັນ ເຕ່ອໍ ຈ່ອຍ ອາມົ່ງ ໄລ່. 78ຍ່ອນ ເຍົາງ ເຈົາຣາຊີ ໄຮ ຊ້ອງ ອາໂຍ່ະ ຕະ ໄຮ, ນ່ະກັອຍ ອັນ ໂອນ ມານະ ແຕ່ອໍ ບໍ ໄຮ, ອາເຣົາງ ແຊງ ມັດ ມານາງ ລັອຮ ຫຼີ. 79ກວາຍ ກັອຍ ອາເຣົາງ ແຊງ ແຕ ມັນລ້ອງ, ປາເລົາງ ໂຈະ ກວາຍ ຕົ່ງ ການໍາ. ອັນ ຕະ ໂອນ ກວາຍ ຕາ ເປີນ ອົງກັອຮ ກູຈິດ

ມ້ອງ. ກະ ອັນ ອາໂຍ່ງ ໄຮ ໂອນ ເປາະ ຕົ່ງ ຣານາ ອຽນ ອໍ."

80ກັຮແນນ ກັອຍ ຈະ ອັນ ປັດ ອາຊ້ອຮ, ກະ ຣາງັຮ ອັນ ແກັດ ເຣ່ງ ອາຊ້ອຮ ເຕ່. ອັນ ແອັດ ຕົ່ງ ຕຍາຮ ເຕົ່າ ແຕ່ອໍ ຕາໄງ ອັນ ຕາແປ ຕະ ຣານະ ອາປັຮ ໂອນ ມັຮ ກວາຍ ອິດຊະຣາເອລ ເຮີມ.

ມາຣີ ຣັຮ ເຢຊູ

(ມັດທາຍ 1:18-25)

2 1ຕົ່ງ ມັຮ ຕາໄງ ກັອຍ ໂອຄຸໂຕ, ລາ ເຕົາວ ປັຮເຍົາ ໂຣມ ກາ ກຣິຮ, ອັນ ອາຕີ ໂອນ ອິນແຍ່ະ ມັຮ ກວາຍ ອົງເຄາະ ເປາະ ຄຽນ ຣາມັຮ ໂອນ ອັນ ດັງ ມາແລ່ະ ກຼົ່ງ ກອນແຊມ ອັນ. 2ໄນ່ ລາ ຕາແປ ເນົ່າ ນັບ ກວາຍ, ປ້ອງ ກາ ກິເຣນີໂອ ຕະ ຊິດ ເຕ່ດ ເຕົາວ ປັຮເຍົາ ໂອຄຸໂຕ ຕົ່ງ ແຄງ ຊິເຣຍ. 3ອິນແຍ່ະ ກູ່ນະ ມັຮ ກວາຍ ເຈົາ ລັຮ ບໍ ວິລ ອາຈວາຍຮ ອາເຈ່ຮ ໄລ່, ຄຽນ ດໍອໍ ຣາມັຮ ຕົ່ງ ວິລ ເປີມ.

4ນ່ະກັອຍ ໂຢເຊັບ ລັອຮ ແຕ ແຄງ ຄາລີເລ, ວິລ ນາຊາເຮັດ. ອັນ ມູ່ດ ຕົ່ງ ແຄງ ຢູດາຍ, ເມືອງ ເບັດເລເຮັມ, ລາ ເມືອງ ດາວິດ. ອັນ ມູ່ດ ເມືອງ ໄນ່, ຍ່ອນ ອັນ ລາ ແຕ ຈຸ່ມເຈືອ ດາວິດ ເຕ່. 5ອັນ ອີ ຄຽນ ຣາມັຮ ບໍ ກັອຍ. ກະ ອັນ ເດົງ ກາ ມາຣີ, ລາ ມັນແຊມ ກາ ເນົ່າ ເອີອໍ ໂອນ ອັນ ຕະ ລາກວຍ. ມາຣີ ແອັດ ຕົ່ງ ຈະ. 6ປ້ອງ ກາ ໄລ່ ບາຮ ນະ ແອັດ ບໍ ເມືອງ ເບັດເລເຮັມ ກັອຍ, ແຕ່ອໍ ປາເນ່ນ ມາຣີ ອີ ຣັຮ ກອນ. 7ອັນ ຣັຮ ກອນ ຣາເລົາ ກັລ. ອັນ ອາກວາມ ອາຣີ ໂຈະ ກອນ ອັນ, ເຈົ້ ອັນ ອາຈຸຮ ຕົ່ງ

ຕາປ່ອງ ບັດ, ຍ່ອນ ດຸງ ກວາຍ ຕຶ່ງ ເມືອງ ກ້ອຍ ກູທັດ ອິນແຢະ, ຕາ ເປີນ ນ້ອງ ອິນຕູ ໂອນ ໄລ່ ແອັດ.

8 ບ້ອງ ກາ ກ້ອຍ ເປີນ ກວາຍ ແອັດ ກຍາອ໌ ແກະ ຕຶ່ງ ກຣວາງ ກ້ອຍ. ຊາເດົາ ກ້ອຍ ໄລ່ ແອັດ ກຍາອ໌ ແກະ ໄລ່ ຕຶ່ງ ຕຍາຮ ກາ ເປີນ ບັດ. 9 ເປີນ ມານະ ເທວາດາ ເຍົາງ ເຈົາຣາຊີ ແຕ ມັນລ້ອງ ແຕ້ອ໌ ບໍ່ ໄລ່. ກະ ປັ່ງ ແຕ ເຍົາງ ເຈົາຣາຊີ ປາເລົາງ ອິມແປຣ ໄລ່; ໄລ່ ຊ້ອງ ອົງກ້ອຮ ລາລີ້. 10 ເທວາດາ ກ້ອຍ ປາຍ ໂຈະ ໄລ່ ນະໄນ: "ອິນໂຈຍ ອົງກ້ອຮ! ເກົາ ອີ ອາຕີ ເຍົາ ມວຍ ບັຣນາຍ ຣໍອ໌ ອໍ ໂອນ ອິນແຢະ ກູ ນະ ກວາຍ. 11 ຕາໄງ ໄນ ຕຶ່ງ ເມືອງ ດາວິດ, ເປີນ ມານະ ແກັດ ໂອນ ຈ່ອຍ ອາມັງ ເຍົາ. ອັນ ກ້ອຍ ລາ ກຣິດ, ອັນ ລາ ອິນເຈົາ ໄຮ. 12 ໄນ ລາ ໂອນ ເຍົາ ດັງ: ເຍົາ ເປີນ ຣາມິຮ ກອນ ເຊົາງ ເນົາ ອາກວາມ ໂຈະ ອາຣີ. ເນົາ ອາບີ ຕຶ່ງ ຕາປ່ອງ ບັດ."

13 ບ້ອງ ກາ ກ້ອຍ ແຕ້ ເປີນ ກຶ້ງ ເທວາດາ ເຍົາງ ເຈົາຣາຊີ ແອັດ ມັນຕູ ກະ ເທວາດາ ອິນໂຍ່ງ ກ້ອຍ. ອິນແຢະ ໄລ່ ຍ່ອງ ເຍົາງ ເຈົາຣາຊີ ກະ ໄລ່ ປາຍ: 14 "ແຊອ໌ ໂອນ ອຳນາດ ອາງອີຣ ແອັດ ກະ ເຍົາງ ເຈົາຣາຊີ ຕຶ່ງ ມັນລ້ອງ ກາ ປິດ ກາເລີຍ ອິນແຢະ ແຕ ການໍອ໌, ໂອນ ແຕ້ອ໌ ອງນ ອໍ ບໍ່ ກວາຍ ກາ ແອັດ ມັນຕັດ ອໍ ຕຶ່ງ ກູແຕອ໌ ໄນ."

15 ພໍກາ ອິນແຢະ ມັຮ ເທວາດາ ກ້ອຍ ລ້ອຮ ແຕ ກວາຍ ກຍາອ໌ ແກະ, ໄລ່ ເຈົາ ລັຮ ບໍ່ ມັນລ້ອງ. ກວາຍ ກຍາອ໌ ແກະ ມານະ ບັຣຕີ້ ມານະ ປາຍ: "ໄຮ ເປາະ ບໍ່ ເມືອງ ເບັດເລເຮັມ. ໄຮ ເຮີມ ຣານະ ກາ ແຕ້ອ໌ ມັຮ ເຍົາງ ເຈົາຣາຊີ ອາຕີ ໄຮ."

16 ໄລ່ ກ້ອຍ ເປາະ ໄວ່ ລາລີ້. ໄລ່ ຣາມິຮ ມາຣີ ກະ ໂຍເຊັບ ກະ ໄລ່ ເຮີມ ກອນ ແກດ ກ້ອຍ, ເນົາ ອາບີ ຕຶ່ງ ຕາປ່ອງ ບັດ. 17 ແວັດ ໄລ່ ເຮີມ, ໄລ່ ເປາະ ອາຕີ ບໍ່ ໄນ ບໍ່ ກ້ອຍ. ໄລ່ ອາຕີ ລັຮ ໂອນ ກວາຍ ການໍອ໌ ດັງ ມັຮ ບັຣນາຍ ໄລ່ ຊ້ອງ ແຕ ກັຣແນນ ໄນ. 18 ອິນແຢະ ກວາຍ ກາ ຊາງັດ ບັຣນາຍ ມູ່ ກາ ກຍາອ໌ ແກະ ອາຕີ, ໄລ່ ຊ້ອງ ຈິດ ລາລີ້ ແຕ ຣານະ ໄນ. 19 ມາ ມາຣີ ເຈີ ດໍອ໌ ຕຶ່ງ ຣາງິຮ ອັນ ອິນແຢະ ມັຮ ຣານະ ໄນ. 20 ເຈີ ກວາຍ ກຍາອ໌ ແກະ, ບ້ອງ ກາ ໄລ່ ເຈົາ, ໄລ່ ຍຳນັບ ກະ ຍ່ອງ ລາລີ້ ເຍົາງ ເຈົາຣາຊີ, ຍ່ອນ ໄລ່ ເຮີມ ຣານະ ໄນ ນະ ເນົາ ອາຕີ ໄລ່.

21 ນັບ ແຕ ຕາໄງ ກັຣແນນ ກ້ອຍ ແກັດ ເປີນ ຕາກ່ອລ ຕາໄງ, ໄລ່ ຕະ ຣິດ ກິດ ໂອນ ກອນ ໄລ່ ປວາຍ ຄານອດ ອິດຊະຣາເອລ. ຕາໄງ ກ້ອຍ ໄລ່ ຈິຮ ຣາມິຮ ກອນ ກ້ອຍ ລາ ເຢຊູ. ໄລ່ ອິດ ຣາມິຮ ນະ ເທວາດາ ເຍົາງ ເຈົາຣາຊີ ອາຕີ ໄລ່ ແຕ ຕາໄງ ມາຣີ ຕາ ຍວາຮ ແອັດ ຕຶ່ງ ຈະ.

**ໂຍເຊັບ ກະ ມາຣີ ມ່ອບ ເຢຊູ
ໂອນ ເຍົາງ ເຈົາຣາຊີ**

22 ແວັດ ກ້ອຍ ໂຍເຊັບ ກະ ມາຣີ ປວາຍ ຣິດ ຕະ ບຣັຮ ຈະ ນະ ຄານອດ ໂມເຊ ອາຕີ. ໄລ່ ເດັງ ກອນ ໄລ່ ເປາະ ບໍ່ ເມືອງ ເຢຣູຊາເລັມ ຊາງ ມ່ອບ ກອນ ໄລ່ ໂອນ ເຍົາງ ເຈົາຣາຊີ. 23 ຍ່ອນ ຄານອດ ເຍົາງ ເຈົາຣາຊີ ປາຕັບ ກວາຍ ອິດຊະຣາເອລ ແຕ ອິມແປ ປາຍ:

"ກູ່ ນະ ກອນ ຣາເລົາ ກັລ
ອົງເຄາະ ມ່ອບ ຊາງ ໂອນ ເຍົາງ
ເຈົາຣາຊີ."

24ກະ ໄລ່ ຍໍອ໌ ອີ ມ່ອບ ເຕ່ ເກຣັງ ຊາງ ໂອນ ເຍົາງ ເຈົາຣາຊີ, ຍ່ອນ ຄານອດ ເຍົາງ ເຈົາຣາຊີ ອາຕີ ກວາຍ ອິດຊະຣາເອລ ປາຍ:
 "ແວັດ ມັນແຊມ ແອັດ ອູ່ຍຮ ອົງເຄາະ ອັນ ເດົງ ບໍ່ ດຸງ ຊາງ ມວຍ ກູ່ ແຈມ ປາເຮົາດ ແຕີລາ ບາຣ ລໍາ ແຈມ ຕາປັຣ ກອນ."

ຊິເມໂອນ ກະ ອານາ ອາຕີ ຕາງ ປັຣນາຍ ເຍົາງ ເຈົາຣາຊີ

25ເບີນ ມານະ ຕົ່ງ ເມືອງ ເຢຣູຊາເລັມ ຣາມັຣ ຊິເມໂອນ. ອັນ ລາ ກວາຍ ຕະ ຣານະ ອໍ, ກະ ອັນ ຊາງັດ ປັຣນາຍ ເຍົາງ ເຈົາຣາຊີ ກັຣັກ ລາລີ້. ອັນ ອົງກ່ອງ ຕາໄງ ເຍົາງ ເຈົາຣາຊີ ຮຽຮ ມານະ ດໍອ໌ ຈ່ອຍ ອາມົງ ກວາຍ ອິດຊະຣາເອລ. ຣາເວົ້າຍ ເຍົາງ ເຈົາຣາຊີ ແອັດ ກະ ຊິເມໂອນ.
 26ກະ ຣາເວົ້າຍ ເຍົາງ ເຈົາຣາຊີ ອາຕີ ອັນ ປາຍ ອັນ ຕາ ຢວາຣ ກູຈິດ ເຕົ້າ ອັນ ເບີນ ເຮີມ ມານະ ກຣິດ, ອັນ ກາ ເຍົາງ ເຈົາຣາຊີ ຮຽຮ ດໍອ໌ ຈ່ອຍ ອາມົງ ກວາຍ. 27ຕາໄງ ກ້ອຍ ຣາເວົ້າຍ ເຍົາງ ເຈົາຣາຊີ ເດົງ ຊິເມໂອນ ມູ່ດ ຕົ່ງ ດຸງ ຊາງ ປັດ. ປ້ອງ ກາ ກ້ອຍ ອິມເປ໌ອ໌ ອິມບໍ່ ເຢຊູ ເດົງ ກອນ ໄລ່ ມູ່ດ ດຸງ ຊາງ ປັດ ຍໍອ໌ ອີ ປວາຍ ຄານອດ ອິດຊະຣາເອລ. 28ນະກ້ອຍ ຊິເມໂອນ ອິດ ກາອີ ກັຣແນນ ກ້ອຍ, ກະ ອັນ ຊາແອີນ ເຍົາງ ເຈົາຣາຊີ ປາຍ:

29 "ເຍົາງ ເຈົາຣາຊີ ເອີຍ! ແຕ້ອ໌ ເຈົ້າ ຣານະ ເຍົາ ເອີອ໌ ກະ ເກົາ.

ຊານໍ ຄັນ ເຍົາ ໂອນ ເກົາ ກາ ຕະ ຣານະ ເຍົາ ກູຈິດ, ເກົາ ຊ້ອງ ອຽນ ອໍ ລາລີ້,
 30 ຍ່ອນ ມັດ ເກົາ ເຮີມ ອັນ ກາ ເຍົາ ຮຽຮ ໂອນ ຈ່ອຍ ອາມົງ ກວາຍ.
 31 ຣານະ ໄນ່ ເຍົາ ກຽມ ດໍອ໌ ຍໍຮ ເມົາງ ອິນແຍ່ະ ກູ່ ນະ ກວາຍ.
 32 ອັນ ລາ ນະ ອາຣໍາ ປາເລົາງ ຣານາ ໂອນ ກວາຍ ຕາ ແກີນ ກວາຍ ອິດຊະຣາເອລ.
 ຍ່ອນ ແຕ ອັນ, ເບີນ ເນົ່າ ຢໍານັບ ກວາຍ ອິດຊະຣາເອລ."

33 ອິມເປ໌ອ໌ ອິມບໍ່ ເຢຊູ ຊ້ອງ ງິດ ລາລີ້ ປັຣນາຍ ຊິເມໂອນ ປາຍ ແຕ ກອນ ໄລ່.
 34 ຊິເມໂອນ ເກົາແຊອ໌ ໂອນ ໄລ່ ເບີນ ບຸ່ນ, ກະ ອັນ ອາຕີ ມາຣີ, ອິມເປ໌ອ໌ ເຢຊູ, ປາຍ: "ໄມ່ ເນ່ ໄນ່, ເຍົາງ ເຈົາຣາຊີ ຮຽຮ ດໍອ໌ ກອນ ໄມ່ ຕະ ໂອນ ກຼິງ ກວາຍ ອິດຊະຣາເອລ ແຕ້ອ໌ ຢວຣ ຍ່ອນ ອັນ, ກະ ໂອນ ກຼິງ ກວາຍ ອິດຊະຣາເອລ ການໍອ໌ ແດີມ ລາ ຍ່ອນ ແຕ ອັນ ເຕ່." ກະ ອັນ ອີ ອາປັຣ ຣານະ ເຍົາງ ເຈົາຣາຊີ ໂອນ ກວາຍ ດັງ. ມາ ໄລ່ ກາແລີຍຮ ອັນ. 35 ນະກ້ອຍ ມັຣ ຣາມັຣ ກາ ກວາຍ ຄໍດ ປາໂຕ່ະ ຕົ່ງ ຣາງິຣ ໄລ່, ມັຣ ຣາມັຣ ກ້ອຍ ແກັດ ອິມປັຣ ອິນແຍ່ະ. ກະ ປັຣແນີ ມັນເຕຣີາ ໄມ່ ເບີນ ຣາມັຣ ຕຸ່ຣ ກັດ ແຕ້ອ໌ ບໍ່ ໄມ່ ນະ ປຼາ ຮໍອ໌ ຈັດ ຕົ່ງ ມິດ ປາແຮີມ ໄມ່."

36 ເບີນ ມານະ ອາຢະ ເທົາ ແອັດ ບໍ່ ກ້ອຍ ຣາມັຣ ອານາ, ກອນ ພານູເອລ, ຈຸ່ມ ອາເຊ.

ງ12:34 ຢວຣ ລາ ຊາກໍາ ແຕ ກວາຍ ອາແລ່ະ ກາ ຊາອໍາ ແຕ້ອ໌ ເບີນ ອາມົງ ກະ ເຍົາງ ເຈົາຣາຊີ; ແດີມ ລາ ຊາກໍາ ແຕ ກວາຍ ອາແລ່ະ ກາ ຊາອັຣ ເຍົາງ ເຈົາຣາຊີ ລາ ຕາ ເບີນ ແຕ້ອ໌ ອາມົງ ອໍ ກະ ເຍົາງ ເຈົາຣາຊີ.

ອັນ ລາ ກວາຍ ອາຕີ ຕາງ ປັນນາຍ ເຍິງ ເຈົາຣາຊີ. ແຕ ອິນໂຍ່ງ ອັນ ເບີນ ກາຢາອ໌ ອິນແຍ່ະ ຕາປູລ ກູມ໌. 37 ແວັດ ກ້ອຍ ອັນ ແອັດ ກູມາຍ ເຕົາ ແຕ້ອ໌ ອາຍຸ່ ອັນ ຕາກ່ອລ ຈິດ ລາ ປູນ ກູມ໌. ອັນ ຕາ ເກີຍ ລ້ອຣ ແຕ ດຸງ ຊາງ ປິດ. ຕາໄງ ກະ ຊາເດົາ ອັນ ແອັດ ຊາງ ເຍິງ ເຈົາຣາຊີ. ແຕ້ອ໌ ອັນ ເກົາແຊອ໌, ອັນ ອິດ ຕາ ເບີນ ຈາ ຊ້ອນາ ນ້ອງ.

38 ປ້ອງ ກາ ກ້ອຍ ແຕ້ ອາຍ່ະ ໄນ່ ມູດ ບໍ ອິນຕຸ ອິມເປ່ອ໌ ອິມບໍ່ ເຢຊູ ແອັດ. ອັນ ຊາແອັນ ເຍິງ ເຈົາຣາຊີ. ກະ ອັນ ອາຕີ ແຕ ກັຣແນນ ໄນ່ ໂຈະ ອິນແຍ່ະ ໄລ່ ກາ ອົງກ່ອງ ມານະ ກາ ເຍິງ ເຈົາຣາຊີ ຮຽຮ ໂອນ ອາກັຮ ເມືອງ ເຢຣູຊາເລັມ.

39 ແວັດ ອິມເປ່ອ໌ ອິມບໍ່ ເຢຊູ ຕະ ອິນແຍ່ະ ມັຮ ຣິດ ປວາຍ ຄານອດ ເຍິງ ເຈົາຣາຊີ ປາຕັບ ກວາຍ ອິດຊະຣາເອລ, ໄລ່ ເຈົາ ລັຮ ບໍ ດຸງ ໄລ່ ບໍ ວິລ ນາຊາເຣັດ, ແຄງ ຄາລີເລ. 40 ເຢຊູ ປິດ ອາຊ້ອຣ ແກັດ ບັນ ເຣ່ງ. ອັນ ດັງ ຊາອິ້ຍ ກະ ເຍິງ ເຈົາຣາຊີ ຊ້ອງ ຣໍອ໌ ລາລີ້ ກະ ອັນ.

ປ້ອງ ກາ ອາຍຸ່ ເຢຊູ ມວຍ ຈິດ ລາ ບາຣ ກູມ໌

41 ກູ໌ ກູມ໌ ອິມເປ່ອ໌ ອິມບໍ່ ເຢຊູ ເປາະ ບໍ ເມືອງ ເຢຣູຊາເລັມ ຈາ ຣໍອ໌ ຊາແອັຍ ຕາໄງ ເຍິງ ເຈົາຣາຊີ ອາກັຮ ໄລ່. 42 ແຕ້ອ໌ ເຢຊູ ເບີນ ມວຍ ຈິດ ລາ ບາຣ ກູມ໌, ໄລ່ ເປາະ ລັຮ ປວາຍ ຣິດ ຈາ ຣໍອ໌ ຕິ່ງ ເມືອງ ເຢຣູຊາເລັມ. 43 ແວັດ ຕາໄງ ຈາ ຣໍອ໌, ໄລ່ ເຈົາ ລັຮ ບໍ ດຸງ. ມາ ເຢຊູ ອິນນ້ອງ ແອັດ ລັຮ ຕິ່ງ ເມືອງ

ເຢຣູຊາເລັມ. ອິມເປ່ອ໌ ອິມບໍ່ ອັນ ຕາ ເບີນ ດັງ ເຢຊູ ແອັດ ລັຮ ຊາ. 44 ໄລ່ ຣິດ ເຢຊູ ເຈົາ ເຕ່ ກະ ເຍົາ ກາ ເປາະ ມັນຕຸ. ນະກ້ອຍ ໄລ່ ເປາະ ອິນແຍ່ະ ມວຍ ຕາໄງ. ແຕ້ອ໌ ຊາເດົາ ໄລ່ ຈໍອ໌ ຕາແບັບ ແຊມອາຍ ກະ ເຍົາ ການໍອ໌ ຕິ່ງ ວິລ ໄລ່. 45 ມາ ໄລ່ ຕາ ເບີນ ຣາມິຮ ເຢຊູ. ນະກ້ອຍ ໄລ່ ລົບ ລັຮ ບໍ ເມືອງ ເຢຣູຊາເລັມ, ຈໍອ໌ ອັນ ຕິ່ງ ກ້ອຍ. 46 ແວັດ ໄປ ຕາໄງ ໄລ່ ຣາມິຮ ອັນ ຕິ່ງ ດຸງ ຊາງ ປິດ. ອັນ ຕາກູ ມັນຕຸ ກະ ມັຮ ອາຈານ ກາ ອາຕີ ຄານອດ ອິດຊະຣາເອລ. ອັນ ຊາງັດ ກະ ຕາແບັບ ໄລ່. 47 ອິນແຍ່ະ ໄລ່ ກາ ຊາງັດ ຊ້ອງ ຈິດ ອັນ ຕາແອັຍ ໄລ່ ແຄວ ລາລີ້. 48 ແຕ້ອ໌ ອິມເປ່ອ໌ ອິມບໍ່ ເຢຊູ ເຮິມ ອັນ ບໍ ກ້ອຍ, ໄລ່ ຈິດ ລາລີ້. ອິມເປ່ອ໌ ອັນ ປາຍ ໂຈະ ອັນ: "ນານະ ກອນ ຕະ ນະໄນ່ ກະ ຣີ? ອິມບໍ່ ໄນ່ ກະ ເກົາ ຕັລ ຕວາລ ຈໍອ໌ ໄນ່."

49 ເຢຊູ ຕາແອັຍ ໄລ່ ປາຍ: "ນະ ແຕ ເຍົາ ຈໍອ໌ ເກົາ? ນະ ເຍົາ ຕາ ເບີນ ດັງ ເກົາ ອົງເຄາະ ແອັດ ຕິ່ງ ດຸງ ອິມບໍ່ ເກົາ?"

50 ມາ ໄລ່ ຕາ ເບີນ ດັງ ປັນນາຍ ກອນ ໄລ່ ປາຍ.

51 ເຢຊູ ເຈົາ ກະ ອິມເປ່ອ໌ ອິມບໍ່ ອັນ ບໍ ວິລ ນາຊາເຣັດ. ກະ ອັນ ຊາງັດ ອິນແຍ່ະ ປັນນາຍ ອິມເປ່ອ໌ ອິມບໍ່ ອັນ. ມາ ອິມເປ່ອ໌ ອັນ ເຈົ ດໍອ໌ ຕິ່ງ ຣາງັຮ ອິນແຍ່ະ ມັຮ ຣາມິຮ ໄນ່. 52 ພໍກາ ເຢຊູ ປິດ ອາຊ້ອຣ, ອັນ ແກັດ ດັງ ຊາອິ້ຍ ອາຊ້ອຣ ແອັນ. ເຍິງ ເຈົາຣາຊີ ກະ ມັຮ ກວາຍ ອາໂຍ່ະ ກະ ຊ້ອງ ຣໍອ໌ ລາລີ້ ກະ ອັນ.

ຈ 2:41 ຕາໄງ ກ້ອຍ ໄລ່ ຊາແອັຍ ຕາໄງ ເທວາດາ ເຍິງ ເຈົາຣາຊີ ຊາລັຮ ດຸງ ໄລ່ ກະ ຕາ ເບີນ ກາຈິດ ກອນ ຣາເລົາ ກັລ ໄລ່ ປ້ອງ ກາ ເຍິງ ເຈົາຣາຊີ ຈ່ອຍ ໂອນ ໄລ່ ລ້ອຣ ແຕ ກຣວາງ ເອຍົບ ແຕ ອິມແບັ.

ອາຕີ ແຕ ຣານະ ໂຢຮັນ ຕະ

(ມັດທາຍ 3:1-12; ມາຣະໂກ 1:1-8;

ໂຢຮັນ 1:19-28)

3 ¹ບ້ອງ ກາ ກ້ອຍ ກວາຍ ຣາມັຮ ຕີເບຣີໂອ ແກີດ ເຕົາວ ປັຣເຍົາ ໂຣມ ກາ ກຣິຮ ຕະ ຊົດ ມວຍ ຈິດ ລາ ເຊີງ ກູມິ ເຈີ່. ບົນທຽວ ປິລາດ ຕະ ຊົດ ເຕ່ດ ເນົາຍ ຕີເບຣີໂອ ຕຶງ ແຄງ ຢູດາຍ; ກະ ເຮໂຣດ ຕະ ຊົດ ຕຶງ ແຄງ ຄາລີເລ. ພິລິບ, ອາແອມ ເຮໂຣດ, ຕະ ຊົດ ຕຶງ ກຣວາງ ອິຕູຣາຍ ກະ ກຣວາງ ທາໂຄນິດ; ກະ ລິຊາເນຍ ຕະ ຊົດ ຕຶງ ແຄງ ອາບີເລັມ. ²ອັນນາ ກະ ກາຢະພາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ບ້ອງ ກາ ກ້ອຍ ປັຣນາຍ ເຍົາງ ເຈົາຣາຊີ ແຕ່ອັ ບໍ່ ໂຢຮັນ, ກອນ ເຊກາຣີຢາ, ແອັດ ຕຶງ ຕຍາຣ. ³ໂຢຮັນ ເປາະ ຕະ ອິນຕີ ອິນແຍ່ະ ຕຶງ ກຣວາງ ອິມແປຣ ຕາເລ່ ຈໍແດນ ປາຍ: "ໂອນ ເຍົາ ຕັຮ ຣາງັຮ ຕຍາ ກະ ຮັບ ຮິດ ຕຶງ ແຕ່ອັ, ໄນ່ ລາ ຕະ ໂອນ ເນົາ ດັງ ປາຍ ເຍົາ ປຽນ ອິດ ຣາງັຮ ຕາໄມ ແອັນ, ໂອນ ເຍົາງ ເຈົາຣາຊີ ຕັຮ ໂລ່ຍຮ ເຍົາ." ⁴ອັນ ຕະ ມູເຈົງ ເອຊາຢາ, ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ຄຽນ ແຕ ອິມແບີ:

"ເບີນ ຊຽງ ຊາບາວ ອາຕີ ເຣ່ງ ລາລີ່ ແຕ ຕຍາຣ. ອັນ ຊາບາວ ປາຍ: 'ເຍົາ ອົງເຄາະ ອາຕີ ຣານາ ໂອນ ອິນເຈົາ ໄຮ. ຈັຮ ໂອນ ຕານ້ອງ ຣານາ ອັນ ອີ ເປາະ.

⁵ມັຮ ປຣຸ່ງ ຕຶງ ຣານາ, ອົງເຄາະ ກູບິລ ໂອນ ບັນ. ກະ ອິນແຍ່ະ ກິຮ ອິນແຍ່ະ ແລັຮ ອົງເຄາະ ຕະ ໂອນ ເປົາຣ.

ມັຮ ຣານາ ໂກ່ະ, ອົງເຄາະ ຈັຮ ໂອນ ຕານ້ອງ. ກະ ມັຮ ຣານາ ຣາຮຸ ຣາໂດຍຮ, ອົງເຄາະ ປວນ ໂອນ ລີ່ ລັຮ. ⁶ນ່ະກ້ອຍ, ກູ່ ນະ ກວາຍ ແຕ່ອັ ເຮີມ ກະ ດັງ ເຍົາງ ເຈົາຣາຊີ ຈ່ອຍ ອາມົ່ງ ກວາຍ!"

⁷ເບີນ ກຶ້ງ ກວາຍ ແຕ່ອັ ບໍ່ ໂຢຮັນ ຍໍອັ ອັນ ຕະ ຮິດ ຕຶງ ແຕ່ອັ ໂອນ ໄລ່. ອັນ ປາຍ ໂຈະ ໄລ່ ກ້ອຍ: "ເຍົາ ລາ ນ່ະ ກູຊັນ ຕູຣ. ເນົາ ກາ ອາຕີ ເຍົາ ໂອນ ແວັດ ແຕ ເຍົາງ ເຈົາຣາຊີ ຕະ ເຍົາ, ແຕ່ອັ ອັນ ຕະ ກວາຍ ໂລ່ຍຮ ຕຶງ ຕາໄງ ປັຣຊົດ. ⁸ອົງເຄາະ ເຍົາ ຕະ ຣານະ ອໍ, ໂອນ ແກີດ ປາໄລ ແຕ່ອັ ອາປັຮ ໂອນ ເນົາ ດັງ ປາຍ ເຍົາ ຕັຮ ຣາງັຮ ຕຍາ ປຽນ ແກີດ ຣາງັຮ ຕາໄມ ແອັນ. ເຍົາ ອິນໂຈຍ ຄິດ ປາຍ ເຍົາ ແຕ່ອັ ວຍາຣ ແວັດ ໂຕ່ດ, ຍ່ອນ ເຍົາ ປາຍ: 'ອັບຣາຮາມ ລາ ອາຈວາຍຮ ອາເຈ່ຮ ຮິ.' ເກົາ ອາຕີ ຕານ້ອງ ໂອນ ເຍົາ, ຄັນ ເຍົາງ ເຈົາຣາຊີ ຍໍອັ, ແຕ່ອັ ອັນ ອິດ ຕາເມົາ, ແຕງ ແກີດ ຈຸມເຈືອ ອັບຣາຮາມ ແຕ ຕາເມົາ ກ້ອຍ! ⁹ຊານຸ່ ຊາກຳ ເບີນ ຈວາງ ປາ ດໍອັ ແຈ່ະ ກັລ ອາລ່ອງ. ກັລ ອາແລ່ະ ມາ ຕາ ເບີນ ແກີດ ປາໄລ ອໍ, ເນົາ ຕາມີ, ແກງ ຕັຮ ຕຶງ ອູ່ຍຮ."

¹⁰ມັຮ ກວາຍ ກ້ອຍ ຕາແບີບ ໂຢຮັນ ປາຍ: "ຄັນ ນ່ະກ້ອຍ, ນານ່ະ ຮິ ອີ ຕະ?"

¹¹ໂຢຮັນ ຕາແອີຍ ລັຮ ປາຍ: "ອາແລ່ະ ກາ ເບີນ ບາຣ ປຸ້ຮ ອາຍ້ອຮ, ອົງເຄາະ ອັນ ໂອນ ກວາຍ ກາ ແອີ ອາຍ້ອຮ ແຊິບ. ກະ ອາແລ່ະ ກາ ເບີນ ເກຣັງ ຊັຮນາ ຈາ, ອົງເຄາະ ອັນ ຕະ ມູເຈົງ ກ້ອຍ ແຕ່."

12ເບີນ ກວາຍ ກາ ປາໂຣມ ປຣະ ປາຊີ ແຕ້ອ໌ ບໍ່ ໂຢຮັນ ຍົອ ອັນ ຕະ ຣິດ ຕຶ້ງ ແຕ້ອ໌ ໂອນ ໄລ່. ໄລ່ ກ້ອຍ ຕາແບບ ປາຍ: "ອາຈານ ເອີຍ! ຮິ ອຶງເຄາະ ຕະ ນານ່ະ?"

13ໂຢຮັນ ອາຕີ ລັຮ ໄລ່ ປາຍ: "ເຍົາ ອິນໂຈຍ ອິດ ປຣະ ປາຊີ ກາເລີຍ ແຕ ເນົາ ໂອນ ເຍົາ ອິດ."

14ກະ ກວາຍ ຕາຮານ, ໄລ່ ຕາແບບ ແຕ່: "ມາ ຮິ, ອຶງເຄາະ ຮິ ຕະ ນານ່ະ?"

ໂຢຮັນ ອາຕີ ລັຮ ໄລ່ ປາຍ: "ເຍົາ ອິນໂຈຍ ໄລ່ບໍ່ ກວາຍ, ກະ ອິນໂຈຍ ຕູນ ອາບິດ ກວາຍ ການ່ອ. ກະ ເຍົາ ອິນໂຈຍ ຄິດ ອີ ເບີນ ປຣະ ກາເລີຍ ແຕ ປຣະ ກາໄຊ ເຍົາ."

15ກວາຍ ຫຼິ້ງ ກ້ອຍ ຊ້ອງ ມັຮ ປັຮນາຍ ໂຢຮັນ ອາຕີ, ກະ ໄລ່ ແອິດ ອຶງກ່ອງ ຄິດ ຕຶ້ງ ຣາງັຮ ໄລ່, ຕາ ດັງ ໂຢຮັນ ລາ ເມ່ນ ກຣິດ ມາ ຕາ ເບີນ. 16ນ່ະກ້ອຍ ໂຢຮັນ ອາຕີ ໂຈະ ໄລ່ ປາຍ: "ເກົາ ຕະ ຣິດ ໄນ່ ໂອນ ເຍົາ ຕຶ້ງ ແຕ້ອ໌. ມາ ອັນ ກາ ແຕ້ອ໌ ອິນຕູ່ນ ເກົາ, ອັນ ກ້ອຍ ຊົດ ກາເລີຍ ແຕ ເກົາ. ເກົາ ລາ ຕາ ເບີນ ປາຍ ອາແລ້ຮ ອິນໄຊ ແກັບ ແຕ ອາເຍົງ ອັນ, ຍ່ອນ ອ່ານາດ ເກົາ ລາ ແກດ ກາເລີຍ ແຕ ອັນ. ອັນ ອີ ຕະ ຣິດ ໄນ່ ໂອນ ເຍົາ ເບີນ ຣາເວົາຍ ເຍົາງ ເຈົາຣາຊີ ກະ ອູ່ຍຮ. 17ອາຕີ ອັນ ຢຸມ ຕາວິງ ດໍອ໌ ອູມ ອິນແຍ່ະ ມັຮ ທຣໍ. ອາແລ່ະ ກາ ຈອງ, ອັນ ດໍອ໌ ຕຶ້ງ ຊູ. ອາແລ່ະ ກາ ຊາກາມ, ອັນ ອາປ້ອງ ຕັຮ ຕຶ້ງ ອູ່ຍຮ ກາ ຕາ ເກົ້ຍ ປັດ."

18ໂຢຮັນ ອາຕີ ຊາອີ້ຍ ປັຮນາຍ ການ່ອ ແຮີ ໂອນ ກວາຍ ກ້ອຍ ດັງ ປັຮນາຍ ອໍ ແຕ ເຍົາງ ເຈົາຣາຊີ. 19ມາ ໂຢຮັນ ຕີ ເຕົາວ ປັຮເຍົາ ເຮໂຣດ, ຍ່ອນ ອັນ ອິດ ເຮໂຣເດຍ, ລາກວຍ

ອາແອມ ອັນ, ກະ ຍ່ອນ ອັນ ຕະ ຊາອີ້ຍ ຣານະ ຕາ ອໍ ການ່ອ ແຮີ. 20ແວັດ ກ້ອຍ ອັນ ຕະ ຣານະ ຕາ ອໍ ຊາອີ້ຍ ອາຊ້ອຮ ແອັນ, ເຈົ້ ອັນ ໂຈະ ໂຢຮັນ ຕຶ້ງ ກໍ່ອ.

ໂຢຮັນ ຕະ ຣິດ ຕຶ້ງ ແຕ້ອ໌ ໂອນ ເຢຊູ

(ມັດທາຍ 3:13-17; ມາຣະໂກ 1:9-11)

21ເບີນ ມວຍ ຕາໄງ ແອັນ ໂຢຮັນ ຕະ ຣິດ ຕຶ້ງ ແຕ້ອ໌ ໂອນ ມັຮ ກວາຍ ກ້ອຍ, ກະ ອັນ ຕະ ໂອນ ເຢຊູ ແຮີ. ພໍກາ ເຢຊູ ເກົາແຊອ໌, ມັນລ້ອງ ແກັດ ນ່ະ ເນົາ ເບີຮ, 22ກະ ເບີນ ຣາເວົາຍ ເຍົາງ ເຈົາຣາຊີ ແຊງ ແຕ ມັນລ້ອງ ນ່ະ ແຈມ ປາເຣົາດ, ປົກ ຕຶ້ງ ຈະ ເຢຊູ. ກະ ເບີນ ຊຸງ ເຍົາງ ເຈົາຣາຊີ ຊາບາວ ອາຕີ ແຕ ມັນລ້ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຢ່ະ ລາລີ້. ອິນເຕົາ ໄມ່ ຕະ, ເກົາ ຣໍ່ອ໌ ລາລີ້."

ອາຕີ ແຕ ອາຈວາຍຮ ອາເຈັຮ ເຢຊູ

(ມັດທາຍ 1:1-17)

23ປ້ອງ ກາ ເຢຊູ ຕາແບບ ຕະ ຣານະ ອັນ, ອັນ ເບີນ ມາຮ ໄປ ຈິດ ກູມໍ. ປວາຍ ນ່ະ ຣາງັຮ ກວາຍ ຄິດ, ເຢຊູ ລາ ກອນ ໂຢເຊັບ. ກະ ໂຢເຊັບ ລາ ກອນ ເຮລີ. 24ເຮລີ ລາ ກອນ ມັດທາດ. ມັດທາດ ລາ ກອນ ເລວີ. ເລວີ ລາ ກອນ ເມລະຄີ. ເມລະຄີ ລາ ກອນ ຍັນນາ. ຍັນນາ ລາ ກອນ ໂຢເຊັບ. 25ໂຢເຊັບ ລາ ກອນ ມັດຕາເທຍ. ມັດຕາເທຍ ລາ ກອນ ອາໂມ. ອາໂມ ລາ ກອນ ນາຮູມ. ນາຮູມ ລາ ກອນ ເອຊະລີ. ເອຊະລີ ລາ ກອນ ນາຄາຍ. 26ນາຄາຍ ລາ ກອນ ມາອາດ. ມາອາດ ລາ ກອນ ມັດຕາເທຍ. ມັດຕາເທຍ ລາ ກອນ

ເຊເມອິນ. ເຊເມອິນ ລາ ກອນ ໂຢເຊັກ. ໂຢເຊັກ ລາ ກອນ ໂຢດາ. 27ໂຢດາ ລາ ກອນ ໂຢຮານັນ. ໂຢຮານັນ ລາ ກອນ ເຣຊາ. ເຣຊາ ລາ ກອນ ເຊຣຸບບາເບລ. ເຊຣຸບບາເບລ ລາ ກອນ ເຊອານຕີເອລ. ເຊອານຕີເອລ ລາ ກອນ ເມຣີ. 28ເມຣີ ລາ ກອນ ເມລະຄີ. ເມລະຄີ ລາ ກອນ ອັດດີ. ອັດດີ ລາ ກອນ ໂກຊາມ. ໂກຊາມ ລາ ກອນ ເອັລມາດາມ. ເອັລມາດາມ ລາ ກອນ ເອຣະ. 29ເອຣະ ລາ ກອນ ໂຢຊວຍ. ໂຢຊວຍ ລາ ກອນ ເອລີເອເຊ. ເອລີເອເຊ ລາ ກອນ ໂຢຣິມ. ໂຢຣິມ ລາ ກອນ ມັດທາດ. ມັດທາດ ລາ ກອນ ເລວີ. 30ເລວີ ລາ ກອນ ຊີເມໂອນ. ຊີເມໂອນ ລາ ກອນ ຢູດາ. ຢູດາ ລາ ກອນ ໂຢເຊັບ. ໂຢເຊັບ ລາ ກອນ ໂຢນາມ. ໂຢນາມ ລາ ກອນ ເອລີອາກິມ. ເອລີອາກິມ ລາ ກອນ ເມເລອາ. 31ເມເລອາ ລາ ກອນ ເມັນນາ. ເມັນນາ ລາ ກອນ ມັດຕາທາ. ມັດຕາທາ ລາ ກອນ ນາທານ. ນາທານ ລາ ກອນ ດາວິດ. 32ດາວິດ ລາ ກອນ ເຢຊີ. ເຢຊີ ລາ ກອນ ໂອເປັດ. ໂອເປັດ ລາ ກອນ ໂບອາດ. ໂບອາດ ລາ ກອນ ຊັນໂມນ. ຊັນໂມນ ລາ ກອນ ນາໂຊນ. ນາໂຊນ ລາ ກອນ ອຳມິນາດາບ. 33ອຳມິນາດາບ ລາ ກອນ ອັດມິນ. ອັດມິນ ລາ ກອນ ອານີ. ອານີ ລາ ກອນ ເຮຊະໂຣນ. ເຮຊະໂຣນ ລາ ກອນ ເປເຣັດ. ເປເຣັດ ລາ ກອນ ຢູດາ. 34ຢູດາ ລາ ກອນ ຢາໂຄບ. ຢາໂຄບ ລາ ກອນ ອີຊາກ. ອີຊາກ ລາ ກອນ ອັບຣາຮາມ. ອັບຣາຮາມ ລາ ກອນ ເຕຣາ. ເຕຣາ ລາ ກອນ ນາໂຮ. 35ນາໂຮ ລາ ກອນ ເຊຣຸກ. ເຊຣຸກ ລາ ກອນ ເຣອູ. ເຣອູ ລາ ກອນ ເປເລັກ. ເປເລັກ ລາ ກອນ ເອເບ. ເອເບ ລາ ກອນ ເຊລາ. 36ເຊລາ

ລາ ກອນ ກາຍນານ. ກາຍນານ ລາ ກອນ ອາກພາຊາດ. ອາກພາຊາດ ລາ ກອນ ເຊມ. ເຊມ ລາ ກອນ ໂນອາ. ໂນອາ ລາ ກອນ ລາເມັກ. 37ລາເມັກ ລາ ກອນ ມາທູເຊລາ. ມາທູເຊລາ ລາ ກອນ ເອນິກ. ເອນິກ ລາ ກອນ ຢາເຣັດ. ຢາເຣັດ ລາ ກອນ ມະຮາລາເລລ. ມະຮາລາເລລ ລາ ກອນ ເກນານ. 38ເກນານ ລາ ກອນ ເອໂນດ. ເອໂນດ ລາ ກອນ ເຊດ. ເຊດ ລາ ກອນ ອາດາມ. ກະ ອາດາມ ລາ ກອນ ເຢົາງ ເຈົາຣາຊີ.

ເຢົາງ ຊາຕານ ປັຣຕີ ເຢຊູ ຍໍອໍ ອັນ ຕະ ໂລ່ຍຮ

(ມັດທາຍ 4:1-11; ມາຣະໂກ 1:12-13)

4 1ພໍກາ ເຢຊູ ເຈົາ ແຕ ຕາເລ່ ຈໍແດນ, ຣາເວີ້ຍ ເຢົາງ ເຈົາຣາຊີ ຕະ ຊົດ ຕິ່ງ ຣາງັຮ ອັນ. ຣາເວີ້ຍ ກ້ອຍ ເດີງ ອັນ ເປາະ ບໍ່ ຕຍາຮ. 2ນໍ່ະກ້ອຍ ເຢົາງ ຊາຕານ, ອັນ ກາ ຊົດ ອິນແຍ່ະ ເຢົາງ ຕາ ອໍ, ລ່ອງ ເຢຊູ ອິນແຍ່ະ ປູນ ຈິ່ດ ຕາໂງ ປູນ ຈິ່ດ ຊາເດົາ ຍໍອໍ ອີ ເດີງ ອັນ ຕະ ໂລ່ຍຮ. ອິນແຍ່ະ ມັຮ ຕາໂງ ກ້ອຍ ເຢຊູ ຕາ ເປີນ ຈາ ອິນເຕົ້າ. ນໍ່ະກ້ອຍ ແວັດ ມັຮ ຕາໂງ ກ້ອຍ, ອັນ ຊ້ອງ ມາເຢົາຍຮ.

3ເຢົາງ ຊາຕານ ປາຍ ໂຈະ ເຢຊູ: "ຄັນ ໄມ່ ກອນ ເຢົາງ ເຈົາຣາຊີ, ເອົາ ໄມ່ ຕະ ໂອນ ຕາເມົາ ໄມ່ ແກັດ ຊ້ຽນາ ຈາ."

4ມາ ເຢຊູ ຕາແອີຍ ລັຮ ປາຍ: "ຕິ່ງ ປິ່ງ ປັຣນາຍ ເຢົາງ ເຈົາຣາຊີ ຄຽນ ປາຍ:

'ກວາຍ ຕາ ເປີນ ອາມິງ ແຕ ແອີງ ຊ້ຽນາ ຈາ ຊ້ອງ."

5ເຈົ້າ ເຢົາງ ຊາຕານ ເດີງ ເຢຊູ ຊ້ອຮ ຕິ່ງ ກັຮ. ອັນ ອາປັຮ ໂອນ ເຢຊູ ເຮີມ ມູ ກັຮແປັຮ

ມັດ ມັສ ກຣວາງ ຕຶ້ງ ກູແຕອ໌ ໄນ່. ⁶ເຍີງ ຊາຕານ ປາຍ ແອັນ ໂຈະ ເຢຊູ: "ເກົາ ໂອນ ໄມ່ ຊົດ ອິນແຍ່ະ ມັສ ກຣວາງ ໄນ່, ກະ ເກົາ ໂອນ ໄມ່ ເບີນ ມັສ ອຳນາດ ອາງອີຣ, ຍ່ອນ ເນົາ ໂອນ ເກົາ ຕະ ຊົດ ອິນແຍ່ະ ກູ່ ກຣວາງ ໄນ່. ອາແລ່ະ ເກົາ ຍໍອ໌ ອີ ໂອນ, ລາ ເຕອ໌ ເກົາ ໂອນ. ⁷ຄັນ ໄມ່ ກູ່ ຣາໂກລ ຊາງ ເກົາ, ເກົາ ມ່ອບ ໂອນ ໄມ່ ຕາລາ ອິນແຍ່ະ."

⁸ມາ ເຢຊູ ຕາແອີຍ ລັຮ ປາຍ: "ຕຶ້ງ ປຶ້ງ ປັຣນາຍ ເຍີງ ເຈົາຣາຊີ, ຄຽນ ປາຍ:

'ອີງເຄາະ ເຍົາ ຊາງ ເຍີງ ເຈົາຣາຊີ
ລາ ອິນເຈົາ ເຍົາ,
ກະ ຕະ ຣານະ ໂອນ ມານະ ອັນ
ຊ້ອງ."

⁹ເຈົ້ ເຍີງ ຊາຕານ ເດີງ ເຢຊູ ມູ່ດ ຕຶ້ງ ເມືອງ ເຢຣູຊາເລັມ. ອັນ ໂອນ ເຢຊູ ຕາຍຶ້ງ ຕຶ້ງ ອານວລ ດຸງ ຊາງ ປັດ. ກະ ອັນ ປາຍ: "ຄັນ ໄມ່ ກອນ ເຍີງ ເຈົາຣາຊີ, ເອົາ ໄມ່ ປ້ອງ ອາແຊງ, ¹⁰ຍ່ອນ ຕຶ້ງ ປຶ້ງ ປັຣນາຍ ເຍີງ ເຈົາຣາຊີ ຄຽນ ດໍອ໌ ປາຍ:

ເຍີງ ເຈົາຣາຊີ ແປຣີ ເທວາດາ ອັນ
ກຍາອ໌ ໄມ່.

¹¹ໄລ່ ຕາແດັງ ຮັບ ໄມ່ ແຕ ອາຕີ ໄລ່, ໂອນ ຕາ ເບີນ ເບີ ອິນເຕົາ ອາເຍີງ ໄມ່ ແຕ ຕາເມົາ."

¹²ມາ ເຢຊູ ຕາແອີຍ ລັຮ ປາຍ: "ຕຶ້ງ ປຶ້ງ ປັຣນາຍ ເຍີງ ເຈົາຣາຊີ ອັນ ປາຍ ເຕ່:

'ເຍົາ ອິນໂຈຍ ລ່ອງ ເຍີງ ເຈົາຣາຊີ,
ອິນເຈົາ ເຍົາ."

¹³ແວັດ ເຍີງ ຊາຕານ ລ່ອງ ເຢຊູ ກູ່ ຣານະ, ເຈົ້ ອັນ ລັອຣ ແຕ ເຢຊູ ເຕົາ ແຕ່ອ໌ ຕາໄງ ອິນຕູ່ນ ແອັນ.

ເຢຊູ ອາຕີ ຕຶ້ງ ວິລ ນາຊາເຣັດ

(ມັດທາຍ 4:12-17; 13:53-58;
ມາຣະໂກ 1:14-15; 6:1-6)

¹⁴ເຈົ້ ເຢຊູ ເຈົາ ບໍ ແຄງ ຄາລີເລ ແອັນ ເບີນ ອຳນາດ ແຕ ຣາເວີຍ ເຍີງ ເຈົາຣາຊີ. ກະ ກູ່ ອິນຕູ ອິມແປຣ ກ້ອຍ ເນົາ ຊ້ອງ ຮານ ແຕ ອັນ. ¹⁵ເຢຊູ ອາຕີ ຕຶ້ງ ດຸງ ຊາງ ກວາຍ ອິດຊະຣາເອລ ຕຶ້ງ ກຣວາງ ກ້ອຍ, ກະ ກູ່ ນະ ກວາຍ ແອີດ ອີງກ້ອຍ ຍ່ອງ ອັນ.

¹⁶ເຈົ້ ເຢຊູ ເປາະ ບໍ ວິລ ນາຊາເຣັດ ແອັນ, ລາ ວິລ ອັນ ແອີດ ແຕ ບ້ອງ ອັນ ກັຣແນນ. ຕຶ້ງ ຕາໄງ ຣາລູ່ ອັນ ມູ່ດ ຕຶ້ງ ດຸງ ຊາງ ອິດຊະຣາເອລ, ນ່ະ ອັນ ເກີຍ ຕະ ແຕ ອິນລິ່ງ. ອັນ ຕາຍຶ້ງ ອີ ອານ ແຕ ປັຣນາຍ ເຍີງ ເຈົາຣາຊີ ຍັຮ ເມີງ ກວາຍ ກາ ແອີດ ອີງກ້ອຍ. ¹⁷ເບີນ ກວາຍ ອາແວີຍ ໂອນ ອັນ ປຶ້ງ ກາ ເອຊາຢາ, ກວາຍ ອາຕີ ຕາງ ປັຣນາຍ ເຍີງ ເຈົາຣາຊີ, ຄຽນ ແຕ ອິມແປ. ເຢຊູ ເບີຮ ປຶ້ງ ກ້ອຍ, ກະ ຣາມິຮ ອິນຕູ ເອຊາຢາ ຄຽນ ປາຍ:

¹⁸"ຣາເວີຍ ເຍີງ ເຈົາຣາຊີ ແອີດ ກະ ເກົາ,
ຍ່ອນ ອັນ ໂອນ ເກົາ ເບີນ ອຳນາດ ອາຕີ ປັຣນາຍ ອໍ ແຕ ອັນ ໂອນ ກວາຍ ກາດິດ ດັງ.

ອັນ ແປຣີ ເກົາ ເປາະ ອາຕີ ຈ່ອຍ ມັສ ກວາຍ ກາ ເນົາ ໂກບ ດໍອ໌ ຕຶ້ງ ກໍອ໌, ໂອນ ໄລ່ ເຕອ໌ ຣາກຸ້ຮ; ກະ ມັສ ກວາຍ ກາ ຊູດ ມັດ, ໂອນ ໄລ່ ແກັດ ບຣາງ ລັຮ.

ອັນ ແປຣີ ເກົາ ຈ່ອຍ ກວາຍ ກາ ຈີວ ເນົາ ຕະ ຕຸ່ຮ,

ກະ ອາໂຣຍສ ໂອນ ໄລ່ ແມ້ມ
ອິນແຍ່ະ.

19 ກະ ອັນ ໂອນ ເກົາ ຊາບາວ ອາຕີ
ອິນແຍ່ະ ແຕ ກູມໍ ກາ ເຍົາງ
ເຈົາຣາຊີ ອາໂຍ່ະ ຕະ ກະ ຈ່ອຍ
ອາມັງ ກວາຍ!"

20 ແວັດ ເຢຊູ ອານ ມັສ ບັຣນາຍ ກ້ອຍ,
ອັນ ກາແຕິບ ປິ່ງ ກ້ອຍ, ອາແວີຍ ລັ່ຣ ໂອນ
ກວາຍ ກາ ຕະ ຣານະ ຕິ່ງ ດຸງ ຊາງ ກ້ອຍ, ເຈົ້
ຕາກູ. ກູ່ ນະ ກວາຍ ຕິ່ງ ດຸງ ຊາງ ກ້ອຍ, ໄລ່
ເມ່ ຊັຣກັ້ອງ ບໍ່ ເຢຊູ. 21 ອັນ ອາຕີ ໄລ່ ປາຍ:
"ມັສ ບັຣນາຍ ກາ ເຍົາ ຊ້ອງ ເກົາ ອານ ແຕ
ປິ່ງ ບັຣນາຍ ເຍົາງ ເຈົາຣາຊີ, ບັຣນາຍ ກ້ອຍ
ແກິດ ຣາປາຍ ຕິ່ງ ຕາໂງ ໄນ່."

22 ກູ່ ນະ ໄລ່ ລາ ຕະ ອິນຕີ ອໍ ແຕ ເຢຊູ,
ກະ ໄລ່ ງິ່ດ ລາລີ້ ມັສ ບັຣນາຍ ອັນ ປາຍ ລາ
ລາເມ່ນ ອໍ ລາລີ້. ໄລ່ ມານະ ຕາແບິບ ມານະ
ປາຍ: "ກວາຍ ໄນ່ ລາ ກອນ ຣາເລົາ ໂຍເຊັບ,
ມາ ຕາ ເບີນ?"

23 ເຢຊູ ອາຕີ ລັ່ຣ ໂຈະ ໄລ່ ປາຍ: "ອີງກ້ອສ
ເຍົາ ອິດ ບັຣນາຍ ປາຕັບ ອີ ປາຍ ກະ ເກົາ
ນະໄນ່: 'ກວາຍ ກາ ເກີຍ ປົວ ອາອີ ເອີ! ເອົາ
ໄມ່ ປົວ ອາອີ ຈະ ໄມ່ ເບີມ.' ອີງກ້ອສ ເຍົາ
ຄິ່ດ ຍິອ ອີ ປາຍ ເກົາ ນະໄນ່: 'ຮີ ຊ້ອງ ເຈົ້
ແຕ ຣານະ ຕາ ເກີຍ ເຮີມ ໄມ່ ຕະ ຕິ່ງ ເມືອງ
ກາເປນາອູມ. ຊານໍ່ ຮີ ແຊອ ໄມ່ ຕະ ມູເຈົງ
ກ້ອຍ ແຕ່ ຕິ່ງ ວິລ ໄມ່."

24 ເຢຊູ ອາຕີ ແອັນ ປາຍ: "ເກົາ ອາຕີ
ຕານ້ອງ ໂອນ ເຍົາ, ມັສ ກວາຍ ແອິດ ຕິ່ງ ວິລ
ກາ ເບີນ ມານະ ອາຕີ ຕາງ ບັຣນາຍ ເຍົາງ
ເຈົາຣາຊີ, ກວາຍ ວິລ ກ້ອຍ ຕາ ເບີນ ຍົານໍ່ບໍ່
ອັນ. 25 ກະ ເກົາ ອາຕີ ໂອນ ເຍົາ ໄກຣ ລາລີ້

ປາຍ: ຕິ່ງ ແດີຍ ເອລີຢາ ເບີນ ຊາອີ່ຍ ອິມເປ່ອ
ກູມາຍ ແອິດ ຕິ່ງ ກຣວາງ ອິດຊະຣາເອລ.
ບ້ອງ ກາ ກ້ອຍ ຕາ ເບີນ ເມົາ ອິນແຍ່ະ ໄປ
ກູມໍ ຕາປັດ ກາໂຊ. ນະກ້ອຍ, ຕິ່ງ ກຣວາງ
ກ້ອຍ ມັສ ກວາຍ ມາເຍົາຍສ ຊາອີ່ຍ ລາລີ້ ແອີ
ຊັຣນາ ຈາ. 26 ມາ ເຍົາງ ເຈົາຣາຊີ ຕາ ເບີນ
ແປຮີ ເອລີຢາ ເປາະ ບໍ່ ອິມເປ່ອ ກູມາຍ ຕິ່ງ
ກຣວາງ ອິດຊະຣາເອລ. ອັນ ແປຮີ ເອລີຢາ
ເປາະ ບໍ່ ມວຍ ນະ ອິມເປ່ອ ກູມາຍ ຕິ່ງ ວິລ
ຊາເຣພັດ ກຣວາງ ຊີໂດນ. 27 ເອລີຊາ ລາ
ກວາຍ ອາຕີ ຕາງ ບັຣນາຍ ເຍົາງ ເຈົາຣາຊີ
ແຕ່. ຕິ່ງ ແດີຍ ອັນ, ເບີນ ຊາອີ່ຍ ນະ ກວາຍ
ອາອີ ຕູ່ດ ແອິດ ຕິ່ງ ກຣວາງ ອິດຊະຣາເອລ.
ມາ ເບີນ ມານະ ຊ້ອງ ກວາຍ ອາອີ ຕູ່ດ ແຕ
ແຄງ ຊີເຣຍ, ຣາມິ່ສ ນາອາມານ, ມາ ແກິດ
ແປຣັຮ."

28 ແວັດ ອິນແຍ່ະ ມັສ ກວາຍ ຕິ່ງ ດຸງ ຊາງ
ກ້ອຍ ຊ້ອງ ເຢຊູ ປາຍ ມັສ ຣາມິ່ສ ກ້ອຍ, ໄລ່
ຊ້ອງ ອີງຄິ່ນ ລາລີ້ ໂຈະ ເຢຊູ. 29 ໄລ່ ຢວຣ
ຕາຍິ່ງ ອິນແຍ່ະ, ເຈົ້ ກາຕ້ອງ ເຢຊູ ແຕ ດຸງ
ຊາງ ກະ ເດີງ ອາລັອສ ອັນ ແຕ ວິລ. ວິລ ໄລ່
ແອິດ ຕິ່ງ ກົຮ. ໄລ່ ເດີງ ເຢຊູ ບໍ່ ແລ້ຮ ທັຣຮັຮ
ຍິອ ອີ ກູແຕັລ ອາປ້ອງ ຕັຮ ເຢຊູ ແຕ ບັຣແລີ
ແລ້ຮ ກ້ອຍ. 30 ມາ ເຢຊູ ເປາະ ອິນຕີ ກວາຍ
ກິ່ງ ກ້ອຍ, ລັອຣ ແວັດ ແຕ ໄລ່.

ເຢຊູ ຕະ ແບຣັຮ ກວາຍ ເບີນ ເຍົາງ ຕາ ອໍ
(ມາຣະໂກ 1:21-28)

31 ເຈົ້ ເຢຊູ ມູ່ດ ຕິ່ງ ເມືອງ ກາເປນາອູມ,
ແຄງ ຄາລີເລ. ຕິ່ງ ຕາໂງ ຣາລູ່ ອັນ ອາຕີ
ກວາຍ ຕິ່ງ ເມືອງ ກ້ອຍ. 32 ມັສ ກວາຍ ກ້ອຍ
ຊ້ອງ ງິ່ດ ລາລີ້ ແຕ ບັຣນາຍ ອັນ ອາຕີ, ຍ່ອນ

ປັຽນາຍ ອັນ ເບີນ ອຳນາດ ລາລີ້. 33ຕັ້ງ ດຸງ ຊາງ ກ້ອຍ ເບີນ ມານະ ກວາຍ ຣາເລົາ ເຍົາງ ຕາ ອໍ ຕຣວບ. ກວາຍ ກ້ອຍ ແຮຣ ເຣ່ງ ລາລີ້ ປາຍ: 34"ເຢຊູ ແຕ ວິລ ນາຊາເຣັດ ເອີຍ, ນານະ ເຍົາ ຍໍອ ອີ ຕະ ກະ ຮີ? ເຍົາ ເປາະ ບໍ່ ໄມ່ ອີ ກາຈິດ ຮີ ບໍ່? ເກົາ ຊາກັລ ເຍົາ ລາ ແຕ້ອ ແຕ ເຍົາງ ເຈົາຣາຊີ, ກະ ເຍົາ ລາ ຕາ ເບີນ ໄລ່ຍຮ ອິນເຕົາ."

35ເຢຊູ ກາແອັຮ ເຍົາງ ຕາ ອໍ ປາຍ: "ອິນໂຈຍ ຕະ ແບອ໌! ໄມ່ ລັອຣ ແຕ້ ແຕ ຈະ ກວາຍ ໄມ່!"

ເຍົາງ ຕາ ອໍ ຕະ ໂອນ ກວາຍ ຣາເລົາ ກ້ອຍ ແດີມ ຍັຮ ເມົາງ ມັຮ ກວາຍ ແອີດ ອົງກ້ອຍ, ເຈ້ ອັນ ລັອຣ ຕາ ເບີນ ຕະ ເບີ ອິນເຕົາ ກວາຍ ກ້ອຍ. 36ອາແລ່ະ ອາກ້ອຍ ຊ້ອງ ຈຶ່ງ ລາລີ້, ເຈ້ ມານະ ຕາແບີບ ມານະ ປາຍ: "ນານະ ອັນ ປາຍ? ອັນ ເບີນ ອຳນາດ ເຕ່ອ ຕູ່ຍຮ ອາລັອຣ ເຍົາງ ຕາ ອໍ ແຕ ຈະ ກວາຍ, ກະ ເຍົາງ ຕາ ອໍ ກ້ອຍ ຊາງັດ ອັນ!"

37ເຈ້ ປັຽນາຍ ເນົາ ຕະ ອິນຕີ ແຕ ເຢຊູ ເປາະ ຕົວ ກູ່ ອິນຕູ ອິມແປຣ ແຄງ ກ້ອຍ.

ເຢຊູ ຕະ ແບຣັຮ ກຼັງ ກວາຍ ອາອີ

(ມັດທາຍ 8:14-17; ມາຣະໂກ 1:29-34)

38ເຢຊູ ລັອຣ ແຕ ດຸງ ຊາງ ກ້ອຍ, ເຈ້ ມູ່ດ ຕັ້ງ ດຸງ ຊີໂມນ ແອັນ. ກູຢາກັນ ຊີໂມນ ເບີນ ອາອີ ກູເຕົາ ຈະ ຮັບ ລາລີ້. ເຈ້ ໄລ່ ແຊອ໌ ແຕ ເຢຊູ ໂອນ ອັນ ຕະ ແບຣັຮ ອາຢະ ກ້ອຍ.

39ເຢຊູ ເປາະ ຕາຍິ່ງ ແຈ່ະ ອາຢະ ກາ ອາອີ ກ້ອຍ, ກະ ອັນ ກາແອັຮ ອາອີ ກ້ອຍ. ເຈ້ ອາຢະ ກ້ອຍ ແກີດ ແບຣັຮ ລັຮ, ເຕ່ອ ລັຮ ອັນ ຍວຣ ຕະ ຊັຮນາ ໂອນ ຕາມອຍ ຈາ.

40ພໍກາ ມານາງ ປັດ ເຈ້, ເນົາ ເດັງ ແຕ້ອ ບໍ່ ເຢຊູ ກຼັງ ກວາຍ ກາ ເບີນ ຊາອີ້ຍ ຣາມັຮ ອາອີ. ອັນ ຊາປະ ອາຕີ ຕັ້ງ ຈະ ອິນແຍ່ະ ມັຮ ກວາຍ ກ້ອຍ ໂອນ ໄລ່ ແກີດ ແບຣັຮ.

41ເບີນ ກາ ເຍົາງ ຕາ ອໍ ແຮີ ລັອຣ ແຕ ຈະ ຊາອີ້ຍ ນະ ກວາຍ ອາອີ ກ້ອຍ. ເຍົາງ ຕາ ອໍ ກ້ອຍ ແຮຣ ກະ ໄລ່ ປາຍ: "ເຍົາ ລາ ກອນ ເຍົາງ ເຈົາຣາຊີ!"

ເຈ້ ເຢຊູ ກາແອັຮ ເຍົາງ ຕາ ອໍ ກ້ອຍ ຕາ ໂອນ ຕະ ແບອ໌ ມ້ອງ, ຍ່ອນ ໄລ່ ດັງ ເຈ້ ອັນ ລາ ກຣິດ, ອັນ ກາ ເຍົາງ ເຈົາຣາຊີ ຈຽຽ ດໍອ ຈ່ອຍ ອາມົງ ກວາຍ.

ເຢຊູ ເປາະ ອາຕີ ຕັ້ງ ວິລ ກວາຍ ອິດຊະຣາເອລ

(ມາຣະໂກ 1:35-39)

42ປັງ ຕາຣີບ ແຕ ຍາຍິ່ມງ ເຢຊູ ລັອຣ ແຕ ອິນຕູ ກ້ອຍ. ເຈ້ ອັນ ມູ່ດ ຕັ້ງ ຕຍາຮ ແອັນ. ເບີນ ກຼັງ ກວາຍ ການໍອ ຈໍອ ອັນ. ພໍກາ ໄລ່ ຣາມັຮ ອັນ, ໄລ່ ຕາ ຍໍອ ອີ ໂອນ ອັນ ລັອຣ ແຕ ໄລ່. 43ມາ ເຢຊູ ອາຕີ ໄລ່ ປາຍ: "ອົງເຄາະ ເກົາ ເປາະ ອາຕີ ປັຽນາຍ ອໍ ແຕ ເຍົາງ ເຈົາຣາຊີ ຕະ ຊິດ, ໂອນ ວິລ ການໍອ ດັງ ເຕ່, ຍ່ອນ ນະກ້ອຍ ອິມບໍ່ ເກົາ ແປຣີ ເກົາ ເປາະ ບໍ່ ໄມ່."

44ນະກ້ອຍ ເຢຊູ ອາຕີ ຕັ້ງ ມັຮ ດຸງ ຊາງ ຈວບ ກຣວາງ ອິດຊະຣາເອລ.

ເຢຊູ ກູ່ ກວາຍ ຣຍານ ແຕ ອັນ

(ມັດທາຍ 4:18-22; ມາຣະໂກ 1:16-20)

5 1ເບີນ ມວຍ ຕາໂງ ເຢຊູ ຕາຍິ່ງ ແຈ່ະ ປື້ຮ ທາເລ ຣາປັງ ເຄັນເຊາເຣັດ. ເບີນ

ກຼິງ ກວາຍ, ໄລ່ ຣາເນ່ດ ເຢຊູ, ກະ ຍໍອ໌ ອີ ຊາງັດ ອັນ ອາຕີ ປັຣນາຍ ເຢົາງ ເຈົາຣາຊີ. ²ເຢຊູ ເຮີມ ບາຣ ລໍາ ຕົວະ ແຈ່ະ ປີຣ໌ ແດີອ໌. ກວາຍ ກາ ຕະ ຣານະ ຈໍອ໌ ອາກາ, ໄລ່ ດໍອ໌ ຕົວະ ອົງກ້ອຍ. ເຈົ້າ ໄລ່ ເປາະ ປີຣ໌ ມ່ອງ. ³ເຢຊູ ຊ້ອຣ ຕື່ງ ຕົວະ ຊີໂມນ. ກະ ອັນ ໂອນ ຊີໂມນ ອາລ້ອຣ ປີອ໌ ໂອນ ແວັດ ແຕ ປີຣ໌. ເຢຊູ ຕາກູ ຕື່ງ ຕົວະ, ເຈົ້ ອັນ ອາຕີ ກວາຍ ກຼິງ ກາ ແອີດ ຕື່ງ ປີຣ໌ ກ້ອຍ.

⁴ແວັດ ອັນ ອາຕີ ກວາຍ ກຼິງ ກ້ອຍ, ອັນ ແປຣີ ຊີໂມນ ປາຍ: "ເອົາ ໄມ່ ເປົາຍ ອາລ້ອຣ ຕົວະ ໄມ່ ເປາະ ບໍ ແດີອ໌ ອິນຕຣູ່, ເຈົ້ ເຮົາຍ ມ່ອງ."

⁵ຊີໂມນ ຕາແອີຍ ປາຍ: "ອາຈານ ເອີຍ! ຮິ ຕະ ອິນແຍ່ະ ຊາເດົາ ມາ ອິມໄປຣ໌ ເປີນ ມານໍາ. ມາ ຄັນ ອາຈານ ແປຣີ ຮິ ເຮົາຍ, ແຕ່ອ໌ ຮິ ເຮົາຍ."

⁶ເຈົ້ ໄລ່ ເຮົາຍ ມ່ອງ, ກະ ອາກາ ໄກຣ ຊາອິ້ຍ ລາລີ້, ຈົນ ອີ ຣາແຣອ໌ ກາ ມ່ອງ. ⁷ໄລ່ ກູວອຍ໌ ກະ ຊາບາວ ເຢົາ ແຕ ຕົວະ ການໍອ໌, ໂອນ ໄລ່ ໄລ່ຍ໌ ຈ່ອຍ, ເຈົ້ ເຢົາ ແຕ່ອ໌ ຈ່ອຍ. ກະ ໄລ່ ໂຈະ ອາກາ ບັນ ອິນແຍ່ະ ບາຣ ແລ້ມ ຕົວະ ກ້ອຍ, ຈົນ ຕົວະ ອີ ຕຣໍາ. ⁸ພໍກາ ຊີໂມນ ເປໂຕ ເຮີມ ຣານະ ກ້ອຍ, ອັນ ກູ່ ຣາໂກລ ຍໍຣ໌ ເມົາງ ເຢຊູ, ກະ ອັນ ປາຍ: "ອິນເຈົາ ເອີຍ, ແຊອ໌ ເປາະ ເຢົ່ງ ແຕ ເກົາ, ຍ່ອນ ເກົາ ລາ ກວາຍ ເປີນ ໄລ່ຍຣ໌!"

⁹ຊີໂມນ ກະ ເຢົາ ອັນ, ໄລ່ ຊັນຕັຣ ເປີນ ອາກາ ຊາອິ້ຍ ລາລີ້. ¹⁰ຢາໂກໂບ ກະ ໂຢຣັນ, ກອນ ເຊເບດາຍ, ຊັນຕັຣ ເຮີມ ອາກາ ຊາອິ້ຍ ແຕ່. ໄລ່ ບາຣ ນະ ກ້ອຍ ຕະ ມັນຕຸ ກະ ຊີໂມນ. ເຢຊູ ອາຕີ ຊີໂມນ ປາຍ: "ອິນໂຈຍ ອົງກ້ອຣ

ອິນເຕົາ. ແຕ ໄນ່ ເຈົ້ ບໍ ເມົາງ ໄມ່ ແຕ່ອ໌ ຈໍອ໌ ກວາຍ ນະ ໄມ່ ຈໍອ໌ ອາກາ ຊານໍ ໄນ່ ແຕ່."

¹¹ໄລ່ ໂປ ນະ ກ້ອຍ ຮອຣ ອາຊ້ອຣ ຕົວະ ໄລ່ ຕື່ງ ກົຣ. ໄລ່ ຕັຣ ອິນແຍ່ະ, ເຈົ້ ໄລ່ ເປາະ ກະ ເຢຊູ.

ເຢຊູ ຕະ ແບຣັຣ ກວາຍ ອາອີ້ ຕູ່ດ

(ມັດທາຍ 8:1-4; ມາຣະໂກ 1:40-45)

¹²ບ້ອງ ກາ ເຢຊູ ແອີດ ຕື່ງ ມວຍ ວິລ ກ້ອຍ, ອັນ ຣາມົຣ ກວາຍ ຣາເລົາ ອາອີ້ ຕູ່ດ ຮັບ ລາລີ້. ພໍກາ ກວາຍ ກ້ອຍ ເຮີມ ເຢຊູ, ອັນ ກູກຸຣ ຄຣາບ ຕື່ງ ກູແຕອ໌ ຍໍຣ໌ ເມົາງ ເຢຊູ. ອັນ ແຊອ໌ ແຕ ເຢຊູ ປາຍ: "ອິນເຈົາ ເອີຍ, ຄັນ ອິນເຈົາ ຍໍອ໌ ອີ ຕະ ໂອນ ເກົາ ແກັດ ບຣັຣ ອໍ, ແຕ່ອ໌ ອິນເຈົາ ຕະ."

¹³ເຢຊູ ອາລ້ອຣ ອາຕີ ຊາບໍະ ຕື່ງ ຈະ ກວາຍ ອາອີ້ ກ້ອຍ. ອັນ ປາຍ: "ເກົາ ຍໍອ໌. ໂອນ ໄມ່ ແກັດ ບຣັຣ ອໍ!" ບ້ອງ ກາ ກ້ອຍ ແຕ່ ກວາຍ ກ້ອຍ ແກັດ ແບຣັຣ ເລີ້ຍ ອາອີ້ ຕູ່ດ.

¹⁴ເຢຊູ ປາຕັບ ກວາຍ ກ້ອຍ ປາຍ: "ອິນໂຈຍ ຕະ ອິນຕີ ໂອນ ກວາຍ ອາແລ່ະ ດັງ. ໄມ່ ເປາະ ອາປັຣ ຈະ ໄມ່ ໂອນ ກວາຍ ຊາງ ຮິດ ເຢົາງ ເຈົາຣາຊີ ເນ່. ເຈົ້ ໄມ່ ມ່ອບ ຊາງ ໂອນ ເຢົາງ ເຈົາຣາຊີ ມັຣ ຣາມິ້ຣ ໂມເຊ ປາຕັບ ແຕ ອິມແປ ອາໂຣ. ໄນ່ ລາ ອາປັຣ ໂອນ ກວາຍ ການໍອ໌ ດັງ ໄມ່ ແກັດ ແບຣັຣ ເຈົ້."

¹⁵ມາ ຣານະ ເຢຊູ ຕະ ໂອນ ກວາຍ ກ້ອຍ ແກັດ ດ້ອຣ ເດີນ. ກຼິງ ກວາຍ ແຕ່ອ໌ ຊາງັດ ປັຣນາຍ ອັນ ອາຕີ, ກະ ໄລ່ ແຊອ໌ ອັນ ຕະ ແບຣັຣ ອິນແຍ່ະ ຣາມິ້ຣ ໄລ່ ອາອີ້. ¹⁶ມາ ເຢຊູ ລ້ອຣ ແຕ ອິນຕຸ ກວາຍ ແອີດ, ເປາະ ເກົາແຊອ໌ ບໍ ອິນຕຸ ຕາ ເປີນ ເນົາ ແອີດ.

ເຢຊູ ຕະ ແບຣັຮ ກວາຍ ອາອີ ລ່ອຍ

(ມັດທາຍ 9:1-8; ມາຣະໂກ 2:1-12)

17 ເປັນ ມວຍ ຕາໄງ ເຢຊູ ແອິດ ອາຕີ. ຕາໄງ ກ້ອຍ ເປັນ ມັຮ ກວາຍ ພາຣິຊາຍ ກະ ກວາຍ ອາຕີ ຄານອດ, ໄລ່ ຕາກູ ອິນຕຸ ກ້ອຍ ເຕ່. ໄລ່ ແຕ່ອ້ ແຕ ກູ່ ວິລ ຕິ່ງ ແຄງ ຄາລີເລ ກະ ແຄງ ຢູດາຍ. ໄລ່ ແຕ່ອ້ ແຕ ເມືອງ ເຢຣູຊາເລັມ ແອີ. ເຢຊູ ເປັນ ອຳນາດ ແຕ ເຍົາງ ເຈົາຣາຊີ ເຕ່ອ້ ຕະ ແບຣັຮ ມັຮ ກວາຍ ອາອີ ແອິດ ອົງກ້ອຍ.

18 ເປັນ ເນົ່າ ກຣາງ ມານະ ກວາຍ ຣາເລົາ ອາອີ ລ່ອຍ ຕິ່ງ ຈຸ່ງຈາງ. ໄລ່ ຍໍອ ອີ ມູ່ດ ຕິ່ງ ດູງ ດໍອ ອັນ ຍັຮ ເມົາງ ເຢຊູ. 19 ມາ ກວາຍ ກູ່ງ ກູທັດ ດູງ; ເຈ້ ໄລ່ ຕາ ດັງ ຣານາ ແລ່ະ ອີ ມູ່ດ ນ້ອງ. ໄລ່ ກຣາງ ອາຊັອຮ ອັນ ຕິ່ງ ຕຳປວລ ດູງ. ເຈ້ ໄລ່ ເປັຮ ຣານາ ຕຳປວລ ໂຢ່ລ ອາແຊງ ກວາຍ ອາອີ ຕິ່ງ ຈຸ່ງຈາງ ອິນດີ ກວາຍ ກູ່ງ ຍັຮ ເມົາງ ເຢຊູ. 20 ພໍກາ ເຢຊູ ເຮັມ ຣາງັຮ ໄລ່ ຊາອຳ, ເຈ້ ອັນ ອາຕີ ໂຈະ ກວາຍ ລ່ອຍ ກ້ອຍ ປາຍ: "ອາຍ ເອີຍ! ໂລ່ຍຮ ໄມ່ ເກົາ ຕັຮ ໂອນ ເຈ້!"

21 ກວາຍ ອາຕີ ຄານອດ ກະ ກວາຍ ພາຣິຊາຍ, ໄລ່ ຄິດ ຕິ່ງ ຣາງັຮ ໄລ່ ປາຍ: "ກວາຍ ໄມ່ ລາ ເນົ່າ? ອັນ ຍໍອ ອີ ເປັນ ອຳນາດ ຣາລີ ກະ ເຍົາງ ເຈົາຣາຊີ ເຕ່ ບໍ? ຕາ ເປັນ ກວາຍ ອາແລ່ະ ເຕ່ອ້ ຕັຮ ໂລ່ຍຮ ກວາຍ. ແອັງ ມານະ ເຍົາງ ເຈົາຣາຊີ ຊ້ອງ ເຕ່ອ້ ຕັຮ ໂລ່ຍຮ ກວາຍ."

22 ມາ ເຢຊູ ດັງ ໄລ່ ຄິດ ນະກ້ອຍ; ເຈ້ ອັນ ຕາແບັບ ໄລ່ ກ້ອຍ ປາຍ: "ນານະ ເຍົາ ຄິດ ນະກ້ອຍ ຕິ່ງ ຣາງັຮ ເຍົາ? 23 ປຣນາຍ ອາແລ່ະ ກາ ເຍົາ ຊ້ອງ ອງນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: 'ໂລ່ຍຮ ໄມ່

ເກົາ ຕັຮ ໂອນ ເຈ້,' ແຕີລາ 'ໄມ່ ຍວຣ ຕາຍິ່ງ, ເຈ້ ໄມ່ ເປາະ.' 24 ມາ ຊານໍ່ ເກົາ ອີ ຕະ ໂອນ ກວາຍ ລ່ອຍ ໄມ່ ແກັດ ແບຣັຮ, ໂອນ ເຍົາ ດັງ ແຈງ ລາລີ່, ເກົາ ລາ ກອນ ເຍົາງ ແກັດ ກວາຍ, ເປັນ ອຳນາດ ຕິ່ງ ກູແຕອ້ ໄມ່ ກະ ເຕ່ອ້ ຕັຮ ໂລ່ຍຮ ກວາຍ."

ແວັດ ກ້ອຍ ເຢຊູ ອາຕີ ກວາຍ ລ່ອຍ ປາຍ: "ເກົາ ໂອນ ໄມ່ ຍວຣ ຕາຍິ່ງ! ໄມ່ ໂດລ ອິດ ຈຸ່ງຈາງ ໄມ່; ເຈ້ ໄມ່ ເຈົາ ລັຮ ບໍ ດູງ ໄມ່!"

25 ບ້ອງ ກາ ກ້ອຍ ແຕ່ ກວາຍ ລ່ອຍ ກ້ອຍ ຍວຣ ຕາຍິ່ງ ຍັຮ ເມົາງ ກວາຍ ກູ່ງ ກ້ອຍ. ອັນ ອິດ ໂດລ ຈຸ່ງຈາງ ອັນ; ເຈ້ ອັນ ເຈົາ ບໍ ດູງ ອັນ, ເຈ້ ອັນ ຍ່ອງ ເຍົາງ ເຈົາຣາຊີ. 26 ກູ່ງ ກວາຍ ກ້ອຍ ຊ້ອງ ງິດ ກະ ຊັນຕັຮ. ໄລ່ ຍ່ອງ ເຍົາງ ເຈົາຣາຊີ. ໄລ່ ປາຍ: "ຕາໄງ ໄມ່ ໂຮ ເຮັມ ຣານະ ຕາ ເກ້ຍ ເຮັມ!"

ເຢຊູ ກູອໍ ເລວີ

(ມັດທາຍ 9:9-13; ມາຣະໂກ 2:13-17)

27 ແວັດ ກ້ອຍ ເຢຊູ ລ້ອຮ ແຕ ອິນຕຸ ກ້ອຍ. ບ້ອງ ກາ ອັນ ເປາະ ຕິ່ງ ຣານາ, ອັນ ເຮັມ ກວາຍ ມານະ, ຣາມິ້ຮ ເລວີ, ແອິດ ຕາກູ ຕິ່ງ ດູງ ປາໂຣມ ປຣະ ປາຊີ. ອັນ ລາ ກວາຍ ເກ້ຍ ອິດ ປຣະ ປາຊີ. ເຢຊູ ກູອໍ ອັນ ປາຍ: "ໄມ່ ເປາະ ອາລິ່ງ ເກົາ!"

28 ເຈ້ ເລວີ ຕັຮ ອິນແຍ່ະ ມັຮ ເກຣັງ ອັນ, ຍວຣ ຕາຍິ່ງ, ກະ ເປາະ ອາລິ່ງ ເຢຊູ.

29 ແວັດ ກ້ອຍ ເລວີ ຕະ ເປ່ລ ບູຍ ບິດ ລາລີ່ ຮັບ ເຢຊູ. ເປັນ ກູ່ງ ກວາຍ, ກາ ກວາຍ ປາໂຣມ ປຣະ ປາຊີ ການໍອ ແອີ, ຈາ ມັນຕຸ ກະ ໄລ່. 30 ມາ ມັຮ ກວາຍ ພາຣິຊາຍ ກະ ກວາຍ ອາຕີ ຄານອດ, ໄລ່ ຕີ ມູ່ ກາ ຣຍານ ແຕ ເຢຊູ ປາຍ:

"ນານ່ະ ເຍົາ ຈາ ມັນຕູ ກະ ໄລ່ ກາ ປາໂຣມ ປຣະ ປາຊີ ກະ ກວາຍ ໄລ່ຍຮ ການ່ອ ແອີ?"

31 ເຢຊູ ຕາແອີຍ ໄລ່ ປາຍ: "ກວາຍ ບັນ ເຣ່ງ ອໍ ຕາ ເບີນ ເປາະ ແຊອ໌ ໂອນ ເນົາ ປົວ. ມາ ແອີງ ກວາຍ ອາອີ້ ຊ້ອງ ເປາະ ແຊອ໌ ໂອນ ເນົາ ປົວ. 32 ເກົາ ແຕ້ອ໌ ບໍ່ ໄນ່, ເກົາ ຕາ ເບີນ ກູອ໌ ກວາຍ ກາ ຕານ່ອງ ອໍ, ມາ ເກົາ ກູອ໌ ກວາຍ ກາ ເບີນ ໄລ່ຍຮ ໂອນ ໄລ່ ຕັຮ ຣາງັຮ ຕຍາ ປຽນ ແກັດ ຣາງັຮ ຕາໄມ ແອັນ."

ເຢຊູ ອາຕີ ແຕ ຣິດ ອິດ ຊັຣນາ

(ມັດທາຍ 9:14-17; ມາຣະໂກ 2:18-22)

33 ມັຮ ກວາຍ ພາຣີຊາຍ ກະ ກວາຍ ອາຕີ ຄານອດ, ໄລ່ ອາຕີ ເຢຊູ ປາຍ: "ມັຮ ມູ່ ກາ ຣຍານ ແຕ ໂຍຣັນ, ຊາອິ້ຍ ເປ່ລ ໄລ່ ຕະ ຣິດ ອິດ ຊັຣນາ, ກະ ໄລ່ ອີ ເກົາແຊອ໌ ຊ້ອງ. ໄລ່ ກາ ຣຍານ ແຕ ຈຸ່ມ ພາຣີຊາຍ, ໄລ່ ຕະ ມູເຈິງ ກ້ອຍ ເຕ່. ມາ ມູ່ ກາ ຣຍານ ແຕ ອາຈານ, ໄລ່ ງ່ອຍ໌ ຈາ ທໍ."

34 ເຢຊູ ອາຕີ ລັຮ ໄລ່ ແຕ ປັຣນາຍ ຊາກຳ ປາຍ: "ບ້ອງ ກາ ປັຣລົວະ ອີ ອິດ ລາກວຍ, ມັຮ ເຍົາ ກາ ແອັດ ກະ ອັນ ໄລ່ ຕາ ເຕ່ອ໌ ອິດ ຊັຣນາ. 35 ມາ ພໍກາ ຕາໄງ ປັຣລົວະ ກ້ອຍ ຕາ ເບີນ ແອັດ ນ້ອງ ກະ ເຍົາ ອັນ, ຕາໄງ ກ້ອຍ ໄລ່ ອີ ອິດ ເຕ່ ຊັຣນາ ຈາ."^າ

36 ເຢຊູ ອາຕີ ແອັນ ແຕ ປັຣນາຍ ຊາກຳ ປາຍ: "ຕາ ເບີນ ກວາຍ ອາແລ່ະ ແຈອ໌ ອາຣັຮ ແຕ ອາຍ້ອຮ ຕາໄມ ເຈົ້ ທາບ ໂຈະ

ອາຍ້ອຮ ຕຍາ. ຄັນ ອັນ ຕະ ນະກ້ອຍ ອັນ ຕະ ໄລ່ ເມົາດ ອາຍ້ອຮ ຕາໄມ ກ້ອຍ, ກະ ອາຣັຮ ຕາໄມ ກາ ອັນ ທາບ ກ້ອຍ ຕາ ເບີນ ຊັງໄກຮ ກະ ອາຍ້ອຮ ຕຍາ. 37 ກະ ຕາ ເບີນ ກວາຍ ອາແລ່ະ ອິດ ບ້ອງ ຕາໄມ ມາ ຕຣອງ ໂຈະ ຕິ່ງ ຕູຍ ອີງກັຮ ຕຍາ. ຄັນ ເນົາ ຕະ ນະກ້ອຍ, ບ້ອງ ຕາໄມ ອັນ ອີ ຕະ ໂອນ ຕູຍ ອີງກັຮ ຕຍາ ປັຣອາອ໌. 38 ອີງເຄາະ ອິດ ບ້ອງ ຕາໄມ ໂຈະ ຕິ່ງ ຕູຍ ອີງກັຮ ຕາໄມ."^ຍ 39 ກະ ຕາ ເບີນ ເນົາ ອີ ງ່ອຍ໌ ບ້ອງ ຕາໄມ ຄັນ ອັນ ງ່ອຍ໌ ບ້ອງ ຕຍາ ເຈົ້, ຍ່ອນ ອັນ ປາຍ: "ບ້ອງ ຕຍາ ແອມ ກາເລີຍ ບ້ອງ ຕາໄມ."

ເຢຊູ ອາຕີ ແຕ ຣິດ ຕາໄງ ຣາລູ່

(ມັດທາຍ 12:1-8; ມາຣະໂກ 2:23-28)

6 1 ຕິ່ງ ມວຍ ຕາໄງ ຣາລູ່, ເຢຊູ ກະ ມູ່ ກາ ຣຍານ ແຕ ອັນ ມູ່ດ ຕິ່ງ ໄທຮ ເນົາ ຈິຮ ທໍຣ໌ ບາລີ. ມູ່ ກາ ຣຍານ ແຕ ເຢຊູ ກິດ ອິດ ຣາກັງ ໂດຍ ກ້ອຍ, ໄລ່ ກູຕອຮ ແຕ ອາຕີ ເຈົ້ ໄລ່ ຈາ. 2 ເບີນ ກວາຍ ແຕ ຈຸ່ມ ພາຣີຊາຍ ຕາແບັບ ໄລ່ ປາຍ: "ນານ່ະ ເຍົາ ຕາ ເບີນ ຊາງັດ ຄານອດ ກາ ຕາ ໂອນ ຕະ ຣານະ ຕິ່ງ ຕາໄງ ຣາລູ່?"

3 ເຢຊູ ຕາແອີຍ ໄລ່ ປາຍ: "ເຍົາ ຕາ ເກັ່ຍ ອານ ບໍ່ ຣານະ ດາວິດ ກະ ຈຸ່ມ ອັນ ຕະ, ບ້ອງ ໄລ່ ມາເຍົາຍຮ ໂດຍ? 4 ດາວິດ ມູ່ດ ຕິ່ງ ດຸງ ຊາງ ເຍົາງ ເຈົາຣາຊີ. ອັນ ຈາ ໂດຍ ບຸຮ ກາ ກວາຍ ມ່ອບ ໂອນ ເຍົາງ ເຈົາຣາຊີ, ກະ ອັນ

ຊີ 5:35 ຕິ່ງ ປັຣນາຍ ໄນ່, ເຢຊູ ຊາກຳ ອັນ ລາ ນະ ອັນ ກາ ອິດ ລາກວຍ. ບ້ອງ ກາ ເຢຊູ ອິນນ້ອງ ແອັດ ກະ ມູ່ ກາ ຣຍານ ແຕ ອັນ, ໄລ່ ອິນນ້ອງ ຈາ. ມາ ພໍກາ ອັນ ຊ້ອຮ ບໍ່ ມັນລ້ອງ, ໄລ່ ອິດ ຊັຣນາ ເຕ່. ຍ 5:38 ເຢຊູ ອາຕີ ປັຣນາຍ ໄນ່ ແຕ ອາຣັຮ ກະ ຕູຍ ອີງກັຮ ບ້ອງ ລາ ອັນ ຊາກຳ ກວາຍ ກາ ເບີນ ຣາງັຮ ຕຍາ ຕາ ເຕ່ອ໌ ອິດ ປັຣນາຍ ຕາໄມ ເຢຊູ ອາຕີ ໄລ່. ແອີງ ໄລ່ ກາ ເບີນ ຣາງັຮ ຕາໄມ ຊ້ອງ ເຕ່ອ໌ ອິດ ປັຣນາຍ ກ້ອຍ.

ໂອນ ຈຸ່ມ ອັນ ຈາ ເຕ່. ຕາບູ່ນ ຕາມ ຄານອດ ໄຮ ລາ ແອີງ ກວາຍ ຊາງ ຣິດ ຊ້ອງ ເຕ່ອ້ ຈາ ໂດຍ ບຸຮ ກ້ອຍ (ມາ ເຍີງ ເຈົາຮາຊີ ຕາ ເບີນ ຕີ ອັນ)."

5ກະ ເຢຊູ ປາຍ ແອັນ ນ່ະໄນ່: "ເກົາ, ກອນ ເຍີງ ແກັດ ກວາຍ, ລາ ອິນເຈົາ ຕາໄງ ຮາລູ່."

ເຢຊູ ຕະ ແບຣັຮ ກວາຍ ອາຕີ ຮາກຸ

(ມັດທາຍ 12:9-14; ມາຣະໂກ 3:1-6)

6ເບີນ ມວຍ ຕາໄງ ຮາລູ່ ການ໋ອ ແອັນ, ເຢຊູ ມູ່ດ ອາຕີ ກວາຍ ຕຶງ ດຸງ ຊາງ ກວາຍ ອິດຊະຮາເອລ. ແອິດ ອຶງກ້ອຍ ເບີນ ມານະ ຮາເລົາ ຮາກຸ ອາຕີ ຍັຮ ອາຕ່າ. 7ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ, ໄລ່ ຈ່ອ ຮານະ ໄລ່ຍຮ ແຕ ເຢຊູ ໂອນ ເຕ່ອ ໄລ່ ປ່ອງ. ໄລ່ ເນ່ ລາລີ່ ເຢຊູ, ຍໍອ ອີ ດັງ ອັນ ຕະ ແບຣັຮ ກວາຍ ອາອີ ຕຶງ ຕາໄງ ຮາລູ່, ມາ ຕາ ເບີນ. 8ມາ ເຢຊູ ດັງ ໄລ່ ຄິດ ນ່ະກ້ອຍ. ເຈ້ ອັນ ອາຕີ ໂຈະ ກວາຍ ຮາກຸ ອາຕີ ກ້ອຍ ປາຍ: "ໄມ່ ຢວຣ ຕາຍິງ ຍັຮ ເມົາງ ກວາຍ ໄນ່." ເຈ້ ກວາຍ ກ້ອຍ ຢວຣ ແຕ່ ກະ ອັນ ຕາຍິງ ອຶງກ້ອຍ.

9ເຈ້ ເຢຊູ ອາຕີ ກວາຍ ການ໋ອ ອຶມແປຮ ກ້ອຍ ປາຍ: "ເກົາ ແຊອ ຕາແບີບ ເຍົາ: ຕຶງ ຕາໄງ ຮາລູ່, ປວາຍ ຄານອດ ໄຮ, ອຶງເຄາະ ໄຮ ຕະ ອໍ, ແຕ່ລາ ໄຮ ຕະ ຕາ ອໍ? ໄຮ ອີ ຈ່ອຍ ໂອນ ກວາຍ ອາມັງ, ມາ ໄຮ ອີ ກາຈິດ ກວາຍ?"

10ແວັດ ກ້ອຍ ເຢຊູ ກູລຍານ ເນ່ ບໍ ມັຮ

ກວາຍ ກ້ອຍ, ກະ ອັນ ປາຕັບ ກວາຍ ອາອີ ກ້ອຍ ປາຍ: "ໄມ່ ອາລ້ອຮ ອາຕີ ໄມ່!"

ພໍກາ ກວາຍ ກ້ອຍ ອາລ້ອຮ ອາຕີ ອັນ, ເຈ້ ອາຕີ ອັນ ແກັດ ແບຣັຮ. 11ນ່ະກ້ອຍ ມັຮ ກວາຍ ກ້ອຍ ຊ້ອງ ປັນ ຕຶງ ຮາງຶຮ ໄລ່ ອຶງຄືນ, ກະ ໄລ່ ຊັຮຣິງ ນານ່ະ ອີ ຕະ ໂຈະ ເຢຊູ.

ເຢຊູ ຮຽຮ ມວຍ ຈິດ ລາ ບາຣ ນະ

ຣຍານ ແຕ ອັນ

(ມັດທາຍ 10:1-4; ມາຣະໂກ 3:13-19)

12ແວັດ ກ້ອຍ, ເຢຊູ ຊ້ອຮ ຕຶງ ກິຮ ຍໍອ ອີ ເກົາແຊອ ບໍ ກ້ອຍ. ອິນແຍ່ະ ຊາເດົາ ກ້ອຍ ອັນ ເກົາແຊອ ແຕ ເຍີງ ເຈົາຮາຊີ. 13ປັງ ຕາຣິບ ແອັນ, ອັນ ກູອ ໄລ່ ກາ ຣຍານ ແຕ ອັນ, ກະ ອັນ ຮຽຮ ມວຍ ຈິດ ລາ ບາຣ ນະ ແຕ ໄລ່ ກ້ອຍ. ອັນ ດໍອ ໄລ່ ກ້ອຍ ລາ ກວາຍ ກາ ອັນ ປາຈຸຮ ໂອນ ເປາະ ຕະ ຮານະ ອັນ. 14ມັຮ ໄລ່ ກາ ອັນ ຮຽຮ ເບີນ ຮາມິຮ ປາຍ: ຊີໂມນ, ອັນ ກາ ເຢຊູ ຈິຮ ຮາມິຮ ເປໂຕ ແອີ, ກະ ອັນເດອາ, ລາ ອາແອມ ຊີໂມນ. ເບີນ ຢາໂກໂບ, ໂຍຣັນ, ພິລິບ ກະ ບາຣໂທໂລມາຍ, 15ມັດທາຍ, ໂທມາ, ຢາໂກໂບ ກອນ ອາລະພາຍ, ກະ ຊີໂມນ ເຊໂລເຕ, 16ຢູດາ ກອນ ຢາໂກໂບ, ກະ ຢູດາ ອິດຊະກາຣີອິດ, ອັນ ກາ ມ່ອບ ເຢຊູ ໂອນ ເນົາ ກາຈິດ.

ເຢຊູ ອາຕີ ກະ ຕະ ແບຣັຮ ມັຮ ກວາຍ ອາອີ

(ມັດທາຍ 4:23-25)

17ແວັດ ກ້ອຍ, ເຢຊູ ແຊງ ແຕ ກິຮ ມັນຕູ

໑6:15 ເຊໂລເຕ ຕະ ອິນຕີ ລັຮ ລາ ກວາຍ ກາ ອາໂຍ່ະ ລາລີ່ ດຸງ ກຣວາງ ເບີນ. ຊີໂມນ ອັນ ຕະ ຮານະ ໂອນ ຈຸ່ມ ກວາຍ ກາ ຍໍອ ອີ ຊໍາເບີນ ລັຮ ກຣວາງ ອິດຊະຮາເອລ ແຕ ກຣວາງ ໂຣມ, ລາ ຮາມິຮ ເຊໂລເຕ.

ກະ ກຼິ່ງ ກວາຍ ກາ ຣຍານ ແຕ ອັນ. ໄລ່ ຕາຍິ່ງ ຕິ່ງ ອິນຕຸ ເປົາຣ ກ້ອຍ. ແອັດ ອົງກ້ອຍ ເປັນ ກຼິ່ງ ກວາຍ ການໍ້ອ ແຮີ ແຕ້ອ ແຕ ແຄງ ຢູດາຍ, ແຕ ເມືອງ ເຢຣູຊາເລັມ, ກະ ແຕ ປີ້ຮ ແດື້ອ ທາເລ ແຈ່ະ ກະ ເມືອງ ຕີເຣ ກະ ແຕ ເມືອງ ຊີໂດນ. 18ອິນແຍ່ະ ມັຮ ກວາຍ ກ້ອຍ ແຕ້ອ ອີ ຊາງັດ ປັຣນາຍ ເຢຣູ, ກະ ໄລ່ ຍໍອ ອັນ ຕະ ແບຣັຮ ມັຮ ຣາມິ້ຮ ໄລ່ ອາອີ. ໄລ່ ກາ ເປັນ ເຍົາງ ຕາ ອໍ ຕຣວບ ແກັດ ບັນ ເຣ່ງ ອໍ. 19ອິນແຍ່ະ ມັຮ ກຼິ່ງ ກວາຍ ອາອີ ກ້ອຍ ຈໍອ ຍໍອ ອີ ຊາປະ ເຢຣູ, ຍ່ອນ ເຢຣູ ເປັນ ອໍານາດ ຕະ ໂອນ ແບຣັຮ ອິນແຍ່ະ ມັຮ ກວາຍ ອາອີ.

ເຢຣູ ອາຕີ ແຕ ຣາມິ້ຮ ບຸ່ນ ກະ ບາບ

(ມັດທາຍ 5:1-12)

20ເຢຣູ ເນ່ ບໍ ໄລ່ ກາ ຣຍານ ແຕ ອັນ, ກະ ປາຍ:

"ບຸ່ນ ລາລີ້ ເຍົາ ກາ ກາດິດ, ຍ່ອນ ເຍົາ ເປັນ ຈຸ ແຕ່ ມັຮ ກາ ເຍົາງ ເຈົາຣາຊີ ຕະ ຊິດ!

21ບຸ່ນ ລາລີ້ ເຍົາ ກາ ມາເຍົາຍຮ ຊານໍ້, ຍ່ອນ ປັຣແນີ ມັນເຕຣົາ ເຍົາ ແກັດ ປາໄຊ ແອັນ!

ບຸ່ນ ລາລີ້ ເຍົາ ກາ ເຍົາມ ຊານໍ້, ຍ່ອນ ປັຣແນີ ມັນເຕຣົາ ເຍົາ ກາຈັງ ແອັນ!

22ບຸ່ນ ລາລີ້ ເຍົາ ປ້ອງ ກວາຍ ການໍ້ອ ຊາອັຮ ເຍົາ, ກາແລີຍຮ ເຍົາ, ອາເຢ ພາມາດ ເຍົາ, ກະ ປາຍ ເຍົາ ລາ ຕາ ອໍ ຍ່ອນ ເຍົາ ປວາຍ ກອນ ເຍົາງ ແກັດ ກວາຍ!

23"ຕິ່ງ ຕາໄງ ກ້ອຍ, ອົງເຄາະ ເຍົາ ຊ້ອງ ຣໍ້ອ, ກະ ອົງເຄາະ ເຍົາ ແອັນ ຕໍາໂປກ, ຍ່ອນ

ເຍົາງ ເຈົາຣາຊີ ດໍອ ໂອນ ເຍົາ ເປັນ ເກົາ ຊາອີ້ຍ ຕິ່ງ ມັນລ້ອງ. ອາຈວາຍຮ ອາເຈ່ຮ ມັຮ ກວາຍ ກ້ອຍ ຕະ ມູເຈົງ ກ້ອຍ ແຕ່ ໂຈະ ໄລ່ ກາ ອາຕີ ຕາງ ປັຣນາຍ ເຍົາງ ເຈົາຣາຊີ.

24ມາ ບາບ ລາລີ້ ເຍົາ ກາ ຊຸ ເປັນ ຊານໍ້, ຍ່ອນ ເຍົາ ເປັນ ອາມົງ ຣໍ້ອ ຕິ່ງ ແດີຍ ໄນ່ ຊ້ອງ!

25ກະ ບາບ ລາລີ້ ເຍົາ ກາ ເປັນ ປາໄຊ ຊານໍ້, ຍ່ອນ ປັຣແນີ ມັນເຕຣົາ ເຍົາ ແກັດ ມາເຍົາຍຮ ແອັນ!

ກະ ບາບ ລາລີ້ ເຍົາ ກາ ກາຈັງ ຊານໍ້, ຍ່ອນ ປັຣແນີ ມັນເຕຣົາ ເຍົາ ເຍົາມ ກູໂກຍ ແອັນ!

26"ບາບ ລາລີ້ ເຍົາ, ຄັນ ອິນແຍ່ະ ມັຮ ກວາຍ ຍ່ອງ ປາຍ ເຍົາ ລາ ອໍ. ຍ່ອນ ແຕ ອິມແບີ, ອາຈວາຍຮ ອາເຈ່ຮ ໄລ່ ກ້ອຍ ຕະ ມູເຈົງ ກ້ອຍ ແຕ່ ໂຈະ ກວາຍ ກາ ຕະ ອິນຕີ ອາໂລກ ປາຍ ໄລ່ ອາຕີ ຕາງ ປັຣນາຍ ເຍົາງ ເຈົາຣາຊີ."

ເຢຣູ ອາຕີ ອົງເຄາະ ເຍົາ ອາໂຍ່ະ ກວາຍ ກາ ດໍອ ມັດ ກະ ເຍົາ

(ມັດທາຍ 5:38-48; 7:12ກ)

27"ເກົາ ອາຕີ ເຍົາ ກາ ຍໍອ ອີ ຊາງັດ ເກົາ ປາຍ: ອົງເຄາະ ເຍົາ ອາໂຍ່ະ ມັຮ ກວາຍ ກາ ອວານ ເຍົາ. ອົງເຄາະ ເຍົາ ຕະ ອໍ ໂຈະ ໄລ່ ກາ ຊາອັຮ ເຍົາ. 28ອົງເຄາະ ເຍົາ ແຊອ ບຸ່ນ ໂອນ ໄລ່ ກາ ເວ່ນ ເຍົາ. ກະ ອົງເຄາະ ເຍົາ ເກົາແຊອ ໂອນ ເຍົາງ ເຈົາຣາຊີ ຈ່ອຍ ໄລ່

ກາ ຕະ ຕາ ອໍ ໂຈະ ເຍົາ. 29 ຄັນ ເນົ່າ ຕັ້ງ ກາແລງ ບັງ ເຍົາ ມັງກັ້ຮ, ເຍົາ ຕໍ ໂອນ ໄລ່ ຕັ້ຮ ຍໍ່ຮ ມັງກັ້ຮ ແອັນ. ກະ ຄັນ ເນົ່າ ຍໍອໍ ອີ ອິດ ອາຍໍອຮ ຕື່ງ ແປງ ເຍົາ, ອົງເຄາະ ເຍົາ ຕວດ ກາ ອາຍໍອຮ ຕື່ງ ບື້ນ ແຮ ໂອນ ໄລ່. 30 ຄັນ ກວາຍ ອາແລ່ະ ແຊອໍ ອິນເຕົ່າ ແຕ ເຍົາ, ເຍົາ ໂອນ ອັນ. ກະ ຄັນ ກວາຍ ອາແລ່ະ ອິດ ເກຣັງ ອິນເຕົ່າ ແຕ ເຍົາ, ເຍົາ ອິນໂຈຍ ແຊອໍ ລັຮ ເກຣັງ ກ້ອຍ ແຕ ອັນ. 31 ອິນເຕົ່າ ເຍົາ ຍໍອໍ ກວາຍ ການໍອໍ ຕະ ໂຈະ ເຍົາ, ອົງເຄາະ ເຍົາ ຕະ ໂຈະ ກວາຍ ການໍອໍ ນະກ້ອຍ ເຕ່.

32 "ຄັນ ເຍົາ ມາ ອາໂຍ່ະ ແອັງ ກວາຍ ກາ ອາໂຍ່ະ ເຍົາ ຊ້ອງ, ອິນເຕົ່າ ເຍົາ ເຈົາຣາຊີ ໂອນ ເຍົາ ເບິນ ເກົາ? ໄລ່ ກາ ຕາ ເບິນ ຊາອໍາ ປັຣນາຍ ເຍົາ ເຈົາຣາຊີ, ໄລ່ ອາໂຍ່ະ ລັຮ ກວາຍ ກາ ອາໂຍ່ະ ໄລ່ ເຕ່. 33 ກະ ຄັນ ເຍົາ ມາ ຕະ ອໍ ໂຈະ ໄລ່ ກາ ຕະ ອໍ ໂຈະ ເຍົາ ຊ້ອງ, ອິນເຕົ່າ ເຍົາ ເຈົາຣາຊີ ໂອນ ເຍົາ ເບິນ ເກົາ? ກວາຍ ກາ ຕາ ເບິນ ຊາອໍາ ປັຣນາຍ ເຍົາ ເຈົາຣາຊີ, ໄລ່ ຕະ ນະກ້ອຍ ເຕ່. 34 ຄັນ ເຍົາ ມາ ໂອນ ກວາຍ ການໍອໍ ລັບ ປຣະ ເຍົາ, ມາ ເຍົາ ອົງກ່ອງ ອີ ເບິນ ລັຮ ປຣະ ເຍົາ ແຕ ກວາຍ ກ້ອຍ, ອິນເຕົ່າ ເຍົາ ເຈົາຣາຊີ ໂອນ ເຍົາ ເບິນ ເກົາ? ກວາຍ ກາ ຕາ ເບິນ ຊາອໍາ ປັຣນາຍ ເຍົາ ເຈົາຣາຊີ, ໄລ່ ໂອນ ກວາຍ ການໍອໍ ລັບ ເຕ່ ປຣະ ໄລ່, ຄັນ ໄລ່ ອົງກ່ອງ ເບິນ ລັຮ ປຣະ ກ້ອຍ. 35 ມາ ອົງເຄາະ ເຍົາ ອາໂຍ່ະ ກວາຍ ກາ ອວານ ເຍົາ. ອົງເຄາະ ເຍົາ ຕະ ອໍ ໂຈະ ໄລ່. ກະ ອົງເຄາະ ເຍົາ ໂອນ ໄລ່ ລັບ ປຣະ ແຕ ເຍົາ, ມາ ເຍົາ ອິນໂຈຍ ອົງກ່ອງ ອີ ເບິນ ລັຮ ປຣະ ແຕ ໄລ່. ນະກ້ອຍ, ປັຣແມີ ມັນເຕຣົາ ເຍົາ ເບິນ ເກົາ ອໍ ລາລີ້, ກະ ເຍົາ

ແກັດ ກອນ ອາໂກ ເຍົາ ເຈົາຣາຊີ, ອັນ ກາ ປິດ ກາເລີຍ ອິນແຍ່ະ ແຕ ການໍອໍ. ອັນ ຕະ ອໍ ໂຈະ ໄລ່ ກາ ຕາ ອໍ ລາລີ້ ກະ ໄລ່ ກາ ຕາ ດັງ ຊາແອັນ. 36 ອົງເຄາະ ເຍົາ ອາໂຍ່ະ ຕະ ກວາຍ ການໍອໍ ມູເຈັງ ອິມບໍ່ ເຍົາ ຕື່ງ ມັນລ້ອງ ອາໂຍ່ະ ຕະ ເຍົາ ເຕ່."

ອິນໂຈຍ ຕິ ກວາຍ ການໍອໍ
(ມັດທາຍ 7:1-5)

37 ເຢຊູ ປາຍ ແອັນ ນະໄນ: "ເຍົາ ອິນໂຈຍ ຕິ ກວາຍ ການໍອໍ; ນະກ້ອຍ ເຍົາ ເຈົາຣາຊີ ຕາ ເບິນ ຕິ ເຕ່ ເຍົາ. ກະ ເຍົາ ອິນໂຈຍ ຕະ ໂຕ່ດ ກວາຍ ການໍອໍ; ນະກ້ອຍ ເຍົາ ເຈົາຣາຊີ ຕາ ເບິນ ຕະ ໂຕ່ດ ເຕ່ ເຍົາ. ອົງເຄາະ ເຍົາ ຕັຮ ໄລ່ຍຮ ກວາຍ ການໍອໍ ຕະ ໂຈະ ເຍົາ; ນະກ້ອຍ ເຍົາ ເຈົາຣາຊີ ຕັຮ ໄລ່ຍຮ ເຕ່ ເຍົາ. 38 ຄັນ ເຍົາ ໂອນ ມວຍ ກາເຣຍ ເກຣັງ ອິນເຕົ່າ ໂອນ ກວາຍ ການໍອໍ, ເຍົາ ເຈົາຣາຊີ ກູລັຮ ລັຮ ເຍົາ ກາເລີຍ ແຕ ກ້ອຍ ແອັນ. ມັຮ ກາເຣຍ ອັນ ຈ່ອຍ ເຍົາ, ອັນ ກັຮຢິຮ, ກະ ອັນ ພອງ; ກະ ອັນ ຍັດ ບັນ ບູບົງ ໂອນ ເຍົາ. ຍ່ອນ ເກຣັງ ອິນເຕົ່າ ເຍົາ ຈ່ອຍ ໂອນ ເຍົາ ມູ ກາເຣຍ, ເຍົາ ເຈົາຣາຊີ ຈ່ອຍ ລັຮ ເຍົາ ມູເຈັງ ເຕ່."

39 ເຢຊູ ອາຕິ ປັຣນາຍ ຊາກໍາ ໄນ: "ກວາຍ ຊູດ ມັດ ຕາ ເຕ່ອໍ ເຕີ ກວາຍ ຊູດ ມັດ ການໍອໍ. ຄັນ ອັນ ເຕີ, ເຈ້ ໄລ່ ບາຣ ນະ ຊາປິລ ມັນຕູ ຕື່ງ ປຣຸ່ງ 40 ອັນ ກາ ຣຍານ ຕາ ເບິນ ປິດ ກາເລີຍ ແຕ ອາຈານ ອັນ. ມາ ກູ່ ນະ ກາ ຣຍານ, ພໍກາ ອັນ ຣຍານ ແມັມ ອິນແຍ່ະ, ເຈ້ ອັນ ແກັດ ນະ ອາຈານ ອັນ ເຕ່.

41 "ນານະ ເຍົາ ເຮັມ ປຣິຮ ຕື່ງ ມັດ ເຍົາ, ມາ ເຍົາ ຕາ ເບິນ ດັງ ປາລິຮ ອາລ່ອງ ກາ ກາຕັງ

ມັດ ເຍົາ? 42ກະ ນານ່ະ ເຍົາ ຍັ້ນ ປາຍ ກະ ເຍົາ ນະໂນ: 'ໂອນ ເກົາ ອິດ ຕັຮ ບຣິຮ ແຕ ມັດ ໄມ່,' ມາ ເຍົາ ຕາ ເບີນ ດັງ ປາລິຮ ອາລ່ອງ ກາ ກາຕັງ ມັດ ເຍົາ? ເຍົາ ລາ ກວາຍ ມາມ ອໍ ມາ ຣາງັຮ ໄກ່ະ! ອີງເຄາະ ເຍົາ ອິດ ຕັຮ ປາລິຮ ອາລ່ອງ ແຕ ມັດ ເຍົາ ເວົ້າຍ. ນ່ະກ້ອຍ ເຕ່ອ ເຍົາ ເຮີມ ແຈງ, ເຈ້ ເຕ່ອ ເຍົາ ອິດ ຕັຮ ບຣິຮ ແຕ ມັດ ເຍົາ."

ເຢຊູ ຊາກຳ ແຕ ອາລ່ອງ ກະ ປາໄລ

(ມັດທາຍ 7:16-20; 12:33-35)

43"ຕາ ເກີ້ຍ ເບີນ ອາລ່ອງ ອໍ ມາ ແກັດ ປາໄລ ຕາ ອໍ, ກະ ຕາ ເກີ້ຍ ເບີນ ອາລ່ອງ ຕາ ອໍ ມາ ແກັດ ປາໄລ ອໍ. 44ຄັນ ເຍົາ ເຮີມ ປາໄລ, ເຍົາ ດັງ ກາ ກັລ. ເຍົາ ຕາ ເກີ້ຍ ໂປຍ໌ ປາໄລ ລາວັຮ ແຕ ກັລ ຊັຮເລົາ ຕາແກັງ. ກະ ເຍົາ ຕາ ເກີ້ຍ ໂປຍ໌ ປາໄລ ອາງຸ່ນ ແຕ ກັລ ຊັຮເລົາ ຈົງ. 45ກວາຍ ມັນຕັດ ອໍ ອັນ ເບີນ ຣານະ ອໍ ແອັດ ຕິ່ງ ຣາງັຮ ອັນ. ນ່ະກ້ອຍ ຣານະ ອໍ ລ້ອຮ ແຕ ຣາງັຮ ກວາຍ ກ້ອຍ. ກະ ກວາຍ ຕາ ອໍ ອັນ ເບີນ ຣານະ ຕາ ອໍ ແອັດ ຕິ່ງ ຣາງັຮ ອັນ. ນ່ະກ້ອຍ ຣານະ ຕາ ອໍ ລ້ອຮ ແຕ ຣາງັຮ ກວາຍ ກ້ອຍ. ຣານະ ອິນເຕົາ ກາ ເບີນ ຕິ່ງ ຣາງັຮ ກວາຍ, ແບອ໌ ກວາຍ ກ້ອຍ ປາຍ ອາລ້ອຮ ຣານະ ກ້ອຍ ເຕ່."

ເຢຊູ ຊາກຳ ແຕ ບາຣ ນະ ກວາຍ ຕະ ດຸງ

(ມັດທາຍ 7:24-27)

46"ນານ່ະ ເຍົາ ກູອ໌ ເກົາ ປາຍ: 'ອິນເຈົາ ເອີຍ! ອິນເຈົາ ເອີຍ!' ມາ ເຍົາ ຕາ ເບີນ ຊາງັດ ມັຮ ປັຮນາຍ ເກົາ ອາຕີ? 47ກວາຍ ອາແລ່ະ ມາ ແຕ່ອ໌ ບໍ ເກົາ, ເຈ້ ຊ້ອງ ປັຮນາຍ ເກົາ, ກະ

ຕະ ປວາຍ ມັຮ ປັຮນາຍ ເກົາ, ກວາຍ ກ້ອຍ ລາ ນ່ະ ອິນເຕົາ? 48ກວາຍ ກ້ອຍ ລາ ນ່ະ ກວາຍ ຕະ ດຸງ. ອັນ ບໍ ປຣຸ່ງ ໂອນ ອິນເຕຣູ່ ກະ ໂຈະ ຕາເມົາ ຕິ່ງ ກ້ອຍ ໂອນ ຕາໂນລ ແກັດ ຈັບ. ພໍກາ ແຕ່ອ໌ ແດັອ ປັດ, ແດັອ ກ້ອຍ ກູ່ຮ ດຸງ ກ້ອຍ, ມາ ດຸງ ກ້ອຍ ຕາ ເບີນ ຣາໄມ່, ຍ່ອນ ກວາຍ ກ້ອຍ ໂຈະ ຕາເມົາ ຕະ ໂອນ ຈັບ ລາລີ້. 49ມາ ອັນ ກາ ຊ້ອງ ປັຮນາຍ ເກົາ, ມາ ອັນ ຕາ ເບີນ ຕະ ປວາຍ, ກວາຍ ກ້ອຍ ລາ ນ່ະ ມານະ ກາ ຕະ ດຸງ ຕິ່ງ ກູແຕອ໌ ເມົາດ. ອັນ ບໍ ປຣຸ່ງ ມາ ອິນເຕິລ, ກະ ອັນ ຕາ ເບີນ ໂຈະ ຕາເມົາ ຕິ່ງ ປຣຸ່ງ ກ້ອຍ. ພໍກາ ແຕ່ອ໌ ແດັອ ປັດ, ແດັອ ກ້ອຍ ກູ່ຮ ດຸງ ກ້ອຍ ຮັບ ລາລີ້, ເຈ້ ດຸງ ກ້ອຍ ແດິມ ກະ ຣາລຸຮ ອິນແຍ່ະ ເລີ້ຍ."

ເຢຊູ ຕະ ແບຣັຮ ກວາຍ ຕະ ຣານະ

ກວາຍ ຊິດ ຕາຮານ

(ມັດທາຍ 8:5-13)

7 1ແວັດ ເຢຊູ ປາຍ ອິນແຍ່ະ ປັຮນາຍ ກ້ອຍ ໂຈະ ມັຮ ກວາຍ, ອັນ ມູ່ດ ຕິ່ງ ເມືອງ ກາເປນາອູມ ແອັນ. 2ແອັດ ຕິ່ງ ເມືອງ ກ້ອຍ ເບີນ ມານະ ກວາຍ ໂຣມ ກາ ຕະ ຊິດ ມວຍ ຣ່ອຍ ນະ ຕາຮານ. ເນົາຍ ຕາຮານ ກ້ອຍ, ເບີນ ກວາຍ ຕະ ຣານະ ກາ ອັນ ອາໂຍ່ະ ລາລີ້. ມາ ກວາຍ ກ້ອຍ ອາອີ ຊາປັລ, ແຈ່ະ ອີ ກູຈິດ. 3ພໍກາ ເນົາຍ ຕາຮານ ກ້ອຍ ຊ້ອງ ເນົາ ປາຍ ແຕ ເຢຊູ, ອັນ ແປຣີ ກວາຍ ເທົາແກ ຈຸມ ອິດຊະຣາເອລ ເປາະ ບໍ ເຢຊູ ກະ ແຊອ໌ ເຢຊູ ເປາະ ຕະ ໂອນ ແບຣັຮ ກວາຍ ກາ ຕະ ຣານະ ອັນ. 4ໄລ່ ກ້ອຍ ເປາະ ບໍ ເຢຊູ, ເຈ້ ແຊອ໌ ອິນແຍ່ະ ຣາງັຮ ຣາແຮີ ໄລ່ ປາຍ: "ອັນ ກາ ເນົາຍ ຕາຮານ ຮີ ກ້ອຍ, ແຊອ໌ ໂອນ ອາຈານ

ຈ່ອຍ ອັນ, ຍ່ອນ ອັນ ລາ ກວາຍ ມັນຕັດ ອໍ.
5 ອັນ ອາໂຍ່ ລາລີ້ ໄສ ກວາຍ ອິດຊະຣາເອລ,
ກະ ອັນ ຕະ ດຸງ ຊາງ ໂອນ ຮີ ແຮີ."

6 ເຈີ້ ເຢຊູ ເປາະ ກະ ໄລ່. ແຈະ ອີ ແຕ້ອ້ ບໍ່
ດຸງ, ກວາຍ ເນີຍ ຕາຮານ ກ້ອຍ ແປຣີ ເຍົາ
ອັນ ເປາະ ບໍ່ ເຢຊູ ປາຍ: "ອິນເຈົາ ເອີຍ, ເກົາ
ຕາ ຍັນ ເປາະ ອິດ ອິນເຈົາ ໂອນ ມູ່ດ ບໍ່ ດຸງ
ເກົາ. 7 ກະ ເກົາ ຄໍ່ດ ເກົາ ຕາ ເບີນ ປາຍ
ເປາະ ບໍ່ ອິນເຈົາ. ມາ ເກົາ ແຊອ໌ ອິນເຈົາ
ປາຍ ຊ້ອງ, ເຈີ້ ກວາຍ ຕະ ຣານະ ເກົາ ແກັດ
ແປຣັສ. 8 ຍ່ອນ ເກົາ ເບີນ ກວາຍ ກາ ຊິດ ເກົາ,
ກະ ເກົາ ລາ ຕະ ຊິດ ເຕ່ ກວາຍ ການໍ່ອ້. ຄັນ
ເກົາ ແປຣີ ກວາຍ ໄນ່: 'ເປາະ!' ອັນ ເປາະ.
ຄັນ ເກົາ ແປຣີ ກວາຍ ກ້ອຍ: 'ແຕ້ອ້ ບໍ່ ໄນ່!'
ອັນ ແຕ້ອ້. ຄັນ ເກົາ ແປຣີ ກວາຍ ກາ ຕະ
ຣານະ ເກົາ: 'ຕະ ນະໄນ່!' ອັນ ຕະ."

9 ພໍກາ ເຢຊູ ຊ້ອງ ປັນຍາ ກ້ອຍ, ອັນ ຊ້ອງ
ງິ່ດ ລາລີ້ ຕຶງ ຣາງິ່ສ ອັນ. ກະ ອັນ ປາຍ ໄຈະ
ໄລ່ ກວາຍ ການໍ່ອ້ ກາ ແອັດ ອິມແປຣ ອັນ:
"ເກົາ ອາຕີ ຕານໍ່ອງ ໂອນ ເຍົາ, ເກົາ ຕາ ເກີ້ຍ
ເຮີມ ອາແລ່ະ ແຕ ກວາຍ ອິດຊະຣາເອລ ມາ
ຊາອໍາ ເຣ່ງ ນະ ກວາຍ ໄນ່."

10 ມັຣ ກວາຍ ເນີຍ ຕາຮານ ກ້ອຍ ແປຣີ
ເປາະ ບໍ່ ເຢຊູ, ໄລ່ ເຈົາ ລັຣ ບໍ່ ດຸງ ກວາຍ
ເນີຍ ຕາຮານ. ເຈີ້ ໄລ່ ເຮີມ ອັນ ກາ ຕະ
ຣານະ ເນີຍ ຕາຮານ ແກັດ ແປຣັສ.

**ເຢຊູ ອາໄມ່ຍຣ ກອນ ຣາເລົາ
ອິມເປ່ອ້ ກູມາຍ**

11 ແວັດ ກ້ອຍ ຕາ ເບີນ ດູ່ນ, ເຢຊູ ມູ່ດ ຕຶງ
ວິລ ນາອິນ. ມູ່ ກາ ຣຍານ ແຕ ອັນ ກະ ກຶ້ງ
ກວາຍ ການໍ່ອ້ ແຮີ ເປາະ ກະ ອັນ. 12 ພໍກາ

ເຢຊູ ແຕ້ອ້ ບໍ່ ປັຣລັອຣ ກູຕິ່ງ ວຍາງ ວິລ ກ້ອຍ,
ປາຍ ເນົາ ກຣາງ ອາລັອຣ ກວາຍ ກູຈິດ.
ກວາຍ ກາ ກູຈິດ ກ້ອຍ ລາ ກອນ ອິມເປ່ອ້
ກູມາຍ. ອັນ ເບີນ ມານໍາ ກອນ ຣາເລົາ ກ້ອຍ
ແຕ້. ເບີນ ກຶ້ງ ກວາຍ ການໍ່ອ້ ແຕ ວິລ ກ້ອຍ
ເປາະ ມັນຕຸ ກະ ອິມເປ່ອ້ ກູມາຍ ກ້ອຍ.
13 ພໍກາ ເຢຊູ ເຮີມ ອິມເປ່ອ້ ກູມາຍ ກ້ອຍ,
ອັນ ຊ້ອງ ອາໂຍ່ ຕະ, ກະ ອັນ ປາຍ: "ໄມ່
ອິນໂຈຍ ເຍົາມ."

14 ອັນ ແຕ້ອ້ ຊາປະ ຈຸ່ງຈາງ ກູມູ່ຍ ກ້ອຍ; ເຈີ້
ກວາຍ ກາ ກຣາງ ຈຸ່ງຈາງ ກ້ອຍ ຕາງິ່ດ. ເຢຊູ
ປາຍ: "ອາແອມ ເອີຍ! ເກົາ ໂອນ ໄມ່ ຢວຣ!"

15 ອັນ ກາ ກູຈິດ ກ້ອຍ ຢວຣ ຕາກູ ກະ
ຕາແປ ຕະ ອິນຕີ ລັຣ. ເຈີ້ ເຢຊູ ມ່ອບ ອັນ
ໂອນ ລັຣ ບໍ່ ອິມເປ່ອ້ ອັນ. 16 ອິນແຍ່ະ ມັຣ
ກວາຍ ກ້ອຍ ຊ້ອງ ອົງກັອຣ ລາລີ້ ກະ ໄລ່
ຍ່ອງ ເຍົາງ ເຈົາຣາຊີ. ໄລ່ ປາຍ: "ເບີນ ມານະ
ອາຕີ ຕາງ ປັນຍາ ເຍົາງ ເຈົາຣາຊີ ກາ ປິດ
ລາລີ້ ແຕ້ອ້ ບໍ່ ໄສ ເຈີ້!" ກະ ໄລ່ ປາຍ ແອັນ:
"ເຍົາງ ເຈົາຣາຊີ ແຕ້ອ້ ຈ່ອຍ ອາມົງ ມັຣ
ກອນແຊມ ອັນ."

17 ຣານະ ເຢຊູ ຕະ ໄນ່ ດັອຣ ເດີນ ກູ່
ອິນຕຸ ຕຶງ ແຄງ ຢູດາຍ ກະ ກູ່ ອິນຕຸ ແອັດ
ອິມແປຣ ກ້ອຍ.

**ເຢຊູ ອາຕີ ແຕ ໂຢຮັນ ກາ ຕະ ຣິ່ດ ຕຶງ ແດັອ້
(ມັດທາຍ 11:2-19)**

18 ມູ່ ກາ ຣຍານ ແຕ ໂຢຮັນ ເປາະ ອາຕີ
ໂຢຮັນ ອິນແຍ່ະ ມັຣ ຣານະ ໄລ່ ເຮີມ ເຢຊູ
ຕະ. ໂຢຮັນ ກູອ໌ ບາຣ ນະ ແຕ ມູ່ ກາ ຣຍານ
ແຕ ອັນ, 19 ກະ ອັນ ແປຣີ ໄລ່ ເປາະ ຕາແປບ
ເຢຊູ ປາຍ: "ອາຈານ ເອີຍ! ປາຍ ຕາ ຕາ

ເປັນ, ອາຈານ ລາ ມານະ ກາ ເຍົາງ ເຈົາຣາຊີ ຮຽຮ ໂອນ ຈ່ອຍ ອາມົງ ອິນແຍ່ະ ມັຮ ກວາຍ? ແຕີລາ ອົງເຄາະ ຮິ ອົງກ່ອງ ກວາຍ ການ່ອ ແອັນ ບໍ?"

20ພໍກາ ໄລ່ ບາຣ ນະ ແຕ້ອ ບໍ ເຢຊູ, ໄລ່ ປາຍ: "ໂຢຮັນ ກາ ເກ້ຍ ຕະ ຣິດ ຕິ່ງ ແດີອ ແປຣີ ຮິ ແຕ້ອ ຕາແບັບ ອາຈານ ປາຍ: 'ເມ່ນ ມາ ຕາ ເປັນ, ອາຈານ ລາ ມານະ ກາ ເຍົາງ ເຈົາຣາຊີ ຮຽຮ ໂອນ ຈ່ອຍ ອາມົງ ອິນແຍ່ະ ມັຮ ກວາຍ? ແຕີລາ ອົງເຄາະ ຮິ ອົງກ່ອງ ກວາຍ ການ່ອ ແອັນ ບໍ?"

21ບ້ອງ ກາ ໄລ່ ອິນນ້ອງ ແອີດ ບໍ ກ້ອຍ, ເຢຊູ ຕະ ໂອນ ແບຣັຮ ຊາອິຍ ຣາມັຮ ກວາຍ ອາອີ, ກວາຍ ເປັນ ອາອີ ຊາຣີ, ກະ ກວາຍ ກາ ເປັນ ເຍົາງ ຕາ ອໍ ແຮີ. ກະ ມັຮ ກວາຍ ກາ ຊູດ ມັດ, ອັນ ຕະ ໂອນ ໄລ່ ແກີດ ບຣາງ ລັຮ. 22ເຈ້ ເຢຊູ ຕາແອີຍ ລັຮ ບາຣ ນະ ມູ່ ກາ ຣຍານ ແຕ ໂຢຮັນ ປາຍ: "ເຍົາ ເຈົາ ອາຕີ ໂອນ ໂຢຮັນ ມັຮ ຣານະ ກາ ເຍົາ ຊ້ອງ ກະ ເຍົາ ເຮີມ ເຈ້. ກວາຍ ຊູດ ມັດ ແກີດ ບຣາງ ລັຮ. ກວາຍ ໂຢດ ແຕ້ອ ເປາະ ລັຮ. ກວາຍ ອາອີ ຕູ່ດ ແກີດ ແບຣັຮ ອິນແຍ່ະ. ກວາຍ ຕຸ່ງ ແກີດ ຊ້ອງ ລັຮ. ກວາຍ ກາ ກູຈິດ ເຈ້, ຢວຣ ອາມົງ ລັຮ. ກະ ກວາຍ ກາຕິດ ເປັນ ຊ້ອງ ແຕ່ ບັຮນາຍ ອໍ ແຕ ເຍົາງ ເຈົາຣາຊີ. 23ບຸ່ນ ລາລີ້ ກວາຍ ກາ ຕາ ເປັນ ຕັຮ ຊາອໍາ ເກົາ!"

24ແວັດ ມູ່ ກາ ຣຍານ ແຕ ໂຢຮັນ ເຈົາ ລັຮ ບໍ ອັນ, ເຢຊູ ອາຕີ ແຕ ໂຢຮັນ ໂອນ ກວາຍ ກຼິງ ກ້ອຍ ຊ້ອງ. ອັນ ຕາແບັບ ໄລ່ ປາຍ: "ພໍກາ ເຍົາ ເປາະ ຣາມັຮ ໂຢຮັນ ຕິ່ງ ຕຍາຣ, ອິນເຕົາ ເຍົາ ຍໍອ ອີ ເຮີມ ຕິ່ງ ອິນຕຸ ກ້ອຍ? ເຍົາ ຍໍອ ອີ ເຮີມ ກູຢາລ ແປ້ ບັດ ຕາຕິ່ງ ຕາໂຕະ ບໍ?"

25ມາ ເຍົາ ເປາະ, ເຍົາ ຍໍອ ອີ ເຮີມ ອິນເຕົາ? ເຍົາ ຍໍອ ອີ ເຮີມ ມານະ ແຊັບ ອາຍ້ອຣ ອໍ ບໍ? ໄລ່ ກາ ແຊັບ ອາຍ້ອຣ ອໍ ກະ ຕ້ອກ ຈາ ບຣຍາອ, ໄລ່ ກ້ອຍ ແອີດ ຕິ່ງ ດຸງ ເຕົາວ ບັຮເຍົາ. 26ມາ ອິນເຕົາ ເຍົາ ຍໍອ ອີ ເຮີມ ຕິ່ງ ອິນຕຸ ກ້ອຍ? ເຍົາ ຄໍ່ ຍໍອ ອີ ເຮີມ ກວາຍ ອາຕີ ຕາງ ບັຮນາຍ ເຍົາງ ເຈົາຣາຊີ ບໍ? ເກົາ ອາຕີ ຕານ້ອງ ໂອນ ເຍົາ, ໂຢຮັນ ລາ ກວາຍ ອາຕີ ຕາງ ບັຮນາຍ ເຍົາງ ເຈົາຣາຊີ ແຕ່, ມາ ອັນ ເປັນ ອໍານາດ ບິດ ກາເລີຍ ອິນແຍ່ະ ແຕ ກວາຍ ການ່ອ ກາ ອາຕີ ຕາງ ບັຮນາຍ ເຍົາງ ເຈົາຣາຊີ. 27ຕິ່ງ ບິ່ງ ບັຮນາຍ ເຍົາງ ເຈົາຣາຊີ ແຕ ອິມແບັ, ກວາຍ ຄຽນ ເຈ້ ມັຮ ເຍົາງ ເຈົາຣາຊີ ອາຕີ ອິນໂຍ່ງ ແຕ ໂຢຮັນ ປາຍ:

'ເກົາ ອີ ແປຣີ ກວາຍ ກາ ເດີງ ບັຮນາຍ ເກົາ ແຕ້ອ ອິນໂຍ່ງ ໄມ່. ອັນ ອີ ຈັຮ ຣານາ ໂອນ ໄມ່.'

28ເກົາ ອາຕີ ເຍົາ, ມັຮ ກູ່ ນະ ກວາຍ ກາ ມັນແຊມ ຣັຮ ຕິ່ງ ກູແຕອ ໂນ່, ຕາ ເປັນ ເນົາ ບິດ ກາເລີຍ ແຕ ໂຢຮັນ, ອັນ ກາ ເກ້ຍ ຕະ ຣິດ ຕິ່ງ ແດີອ. ມາ ເກົາ ອາຕີ ເຍົາ ແອັນ: ກວາຍ ອາແລະ ມາ ຕາ ເປັນ ບິດ ອິນເຕົາ ຕິ່ງ ມູ່ ກາ ເຍົາງ ເຈົາຣາຊີ ຊິດ, ເຍົາງ ເຈົາຣາຊີ ໂອນ ກວາຍ ກ້ອຍ ເປັນ ອໍານາດ ກາເລີຍ ແຕ ໂຢຮັນ ເປັນ."

29ອິນແຍ່ະ ມັຮ ກວາຍ ກາ ຊ້ອງ ບັຮນາຍ ກ້ອຍ, ກາ ກວາຍ ປາໂຣມ ປຣະ ປາຊີ, ອິນແຍ່ະ ໄລ່ ກ້ອຍ ກິ່ນ ເຍົາງ ເຈົາຣາຊີ ລາ ຕານ້ອງ ອໍ, ຍ່ອນ ແຕ ອິນໂຍ່ງ ໂຢຮັນ ຕະ ຣິດ ຕິ່ງ ແດີອ ໂອນ ໄລ່. 30ມາ ມັຮ ກວາຍ ພາຣີຊາຍ ກະ ກວາຍ ອາຕີ ຄານອດ ໂມເຊ, ໄລ່ ຕາ ຍໍອ ອີ ອິດ ຣານະ ອໍ ກາ ເຍົາງ

ເຈົ້າຮາຊີ ອີ ໂອນ ບໍ່ ໄລ່. ຍ່ອນ ນ່ະກ້ອຍ ແຕ ໄລ່ ຕາ ໂອນ ໂຢຮັນ ຕະ ຮິດ ຕຶງ ແດີອ໌ ໂອນ ໄລ່.

³¹ເຢຊູ ປາຍ ແອ້ນ: "ອິນເຕົາ ເກົາ ແຕ່ອ໌ ຊາກຳ ມັຮ ກວາຍ ແອີດ ຕຶງ ແດີຍ ໄນ? ໄລ່ ລາ ນ່ະ ອິນເຕົາ? ³²ໂກຣ ລາລີ້ ມັຮ ກວາຍ ແອີດ ຕຶງ ແດີຍ ໄນ ລາ ນ່ະ ກັຮແນນ ແອີດ ຮາເຈ່າະ ຕຶງ ຕາລາດ. ມູ ຈຸ່ມ ກັຮແນນ ກ້ອຍ ກູອ໌ ເຢົາ ໄລ່, ປາຍ: 'ຮິ ປຼິງ ຕາຣິລ ເຈີ່ ຮາເຈ່າະ ຕະ ເຊີບ ດົນຕີ. ມາ ເຍົາ ຕາ ເບີນ ມູ່ດ ອາເຍີນ ກະ ອິມປ່ອນ ບູະງ ກະ ຮິ! ກະ ຮິ ຮາເຈ່າະ ຕະ ຮາເປີບ, ມາ ເຍົາ ຕາ ເບີນ ປຣ່ອມ ມູ່ດ ເຍົາມ ກູໂກຼຍ໌ ກະ ຮິ!' ³³ໂຢຮັນ ກາ ຕະ ຮິດ ຕຶງ ແດີອ໌ ແຕ່ອ໌ ບໍ່ ໄນ ຕາ ເບີນ ງ່ອຍ໌ ຈາ ນ່ະ ກວາຍ ການໍອ໌,^໓ ເຈີ່ ເຍົາ ປາຍ ອັນ ລາ ກວາຍ ຢຸ່ຮ. ³⁴ມາ ເກົາ, ລາ ກອນ ເຍົາງ ແກີດ ກວາຍ, ແຕ່ອ໌ ງ່ອຍ໌ ຈາ ມູເຈີງ ກວາຍ ການໍອ໌ ແຕ່, ເຈີ່ ເຍົາ ປາຍ ເກົາ ນ່ະໄນ: 'ຕິຮ! ອັນ ກ້ອຍ ຍິອ໌ ອີ ງ່ອຍ໌ ຈາ ກຸມປູຮ ຊ້ອງ! ກະ ອັນ ແກີດ ເຍົາ ກະ ກວາຍ ກາ ປາໂຣມ ປຣະ ປາຊີ ກະ ກວາຍ ໄລ່ຍຮ ການໍອ໌ ແຮີ!' ³⁵ມາ ກວາຍ ອາແລ່ະ ກາ ຮັນ ຮາໂງ່ອ໌, ປັຮແນີ ມັນເຕຣົາ ກວາຍ ການໍອ໌ ງິ່ນ ປາຍ ກວາຍ ກ້ອຍ ລາ ປຍາຍ໌, ຍ່ອນ ໄລ່ ເຮີມ ຮານະ ກວາຍ ກ້ອຍ ຕະ."

ເຢຊູ ຈາ ຕຶງ ດຸງ ມານະ ກວາຍ ພາຣີຊາຍ

³⁶ເບີນ ມານະ ແຕ ຈຸ່ມ ພາຣີຊາຍ ການໍ້ຍ ເຢຊູ ແຕ່ອ໌ ຈາ ມວຍ ເປ່ລ ຕຶງ ດຸງ ອັນ. ເຈີ່

ເຢຊູ ເປາະ ກະ ຕາກູ ຈາ ຊາຢວາງປຣວາງ ມູ ກາແກງ. ³⁷ແອີດ ຕຶງ ເມືອງ ກ້ອຍ ເບີນ ມານະ ມັນແຊມ ກາ ຕະ ຊາອີ່ຍ ຮານະ ໄລ່ຍຮ. ອັນ ຊ້ອງ ເນົາ ປາຍ ເຢຊູ ຈາ ຕຶງ ດຸງ ກວາຍ ພາຣີຊາຍ ກ້ອຍ, ເຈີ່ ອັນ ເດີງ ມວຍ ກອງ ແດີອ໌ ປາຣວມ. ກອງ ກ້ອຍ ເນົາ ຕະ ແຕ ຕາເມົາ ກາ ເບີນ ຮາມິ່ຮ 'ອາລາບາດ.' ³⁸ມັນແຊມ ກ້ອຍ ແຕ່ອ໌ ຕາຢິງ ແຈ່ະ ອາເຍີງ ເຢຊູ. ອັນ ເຍົາມ, ກະ ຊັຮລັງ ມັດ ອັນ ຮອຍ ລາຍັບ ອິນແຍ່ະ ອາເຍີງ ເຢຊູ. ເຈີ່ ອັນ ຈຸ່ດ ອາເຍີງ ເຢຊູ ແຕ ໂຊະ ອັນ. ອັນ ໂຮນ ເຮັດ ອາເຍີງ ເຢຊູ, ເຈີ່ ອັນ ທໍອ໌ ແດີອ໌ ປາຣວມ ຕຶງ ອາເຍີງ ເຢຊູ. ³⁹ພໍກາ ກວາຍ ພາຣີຊາຍ ກາ ການໍ້ຍ ເຢຊູ ເຮີມ ຮານະ ກ້ອຍ, ອັນ ຄິດ ຕຶງ ຮາງິ່ຮ ອັນ ປາຍ: "ຄັນ ກວາຍ ໄນ ມາ ມານະ ອາຕີ ຕາງ ປັຮນາຍ ເຍົາງ ເຈົ້າຮາຊີ, ອັນ ດັງ ມັນແຊມ ກາ ຊາປ່ະ ອັນ ລາ ກວາຍ ອິນເຕົາ. ອັນ ລາ ມັນແຊມ ກາ ຕະ ຊາອີ່ຍ ຮານະ ໄລ່ຍຮ."

⁴⁰ເຢຊູ ອາຕີ ນ່ະໄນ ໂຈະ ກວາຍ ກ້ອຍ: "ຊີໂມນ ເອີຍ! ເກົາ ເບີນ ມວຍ ປັຮນາຍ ຍິອ໌ ອີ ອາຕີ ໄມ່."

ຊີໂມນ ຕາແອີຍ: "ເອີອ໌, ອາຈານ. ແຊອ໌ ອາຈານ ອາຕີ ເລີ່ຍ."

⁴¹ເຈີ່ ເຢຊູ ປາຍ: "ເບີນ ບາຣ ນະ ລັບ ປຣະ ແຕ ກວາຍ ກາ ອິນເຈົ້າ ປຣະ. ມານະ ຕູ່ ເຊີງ ຮ່ອຍ ກູອງ ປຣະ ອານາມ.^໓ ມານະ ຕູ່ ເຊີງ ຈິ່ດ. ⁴²ບາຣ ນະ ກ້ອຍ, ໄລ່ ຕາ ເບີນ ອິນເຕົາ ອີ ກູລັຮ ລັຮ ປຣະ ອັນ ກາ ອິນເຈົ້າ ກ້ອຍ. ນ່ະກ້ອຍ ອັນ ຕັຮ ອິນແຍ່ະ ປຣະ ໄລ່

^໓7:33 ຕຶງ ປັຮນາຍ ກຣິກ ປາຍ: "ຕາ ເບີນ ຈາ ໂດຍ ບຸຮ ແຕີລາ ງ່ອຍ໌ ປັ້ອງ ອາງຸ່ນ."
^໓7:41 ຕຶງ ປັຮນາຍ ກຣິກ ປາຍ 'ເດນາຣີອິນ.' ມວຍ ເດນາຣີອິນ ລາ ມາຮ ປຣະ ເກົາ ຕະ ຮານະ ມວຍ ຕາໂງ່.

ຕູ້ ອັນ. ມາ ແຕ ບາຣ ນະ ໄລ່ ກ້ອຍ, ອາແລ່ະ ອາໂຍ່ະ ກາເລີຍ ອັນ ກາ ອິນເຈົາ ປຣະ?"

43ຊີໂມນ ຕາແອີຍ ປາຍ: "ເກົາ ຄິດ ອັນ ກາ ຕູ້ ຊາອີ້ຍ ກ້ອຍ, ອາໂຍ່ະ ກາເລີຍ."

ເຢຊູ ປາຍ: "ປາຍ ໄມ່ ຄິດ ນ່ະກ້ອຍ."

44ເຈົ້າ ເຢຊູ ກູເລີນ ເນ່ ບໍ່ ມັນແຊມ ກ້ອຍ ກະ ອັນ ອາຕີ ຊີໂມນ ປາຍ: "ໄມ່ ເຮີມ, ມາ ຕາ ເບີນ, ມັນແຊມ ໄນ່? ພໍກາ ເກົາ ແຕ້ອ້ ບໍ່ ດຸງ ໄມ່, ໄມ່ ຕາ ເບີນ ໂອນ ແດັອ້ ອາເຮົາວ ອາເຢັງ. ມາ ມັນແຊມ ໄນ່, ອັນ ອາເຮົາວ ອາເຢັງ ເກົາ ແຕ ຊັຣລັງ ມັດ ອັນ. ກະ ອັນ ອິດ ໂຊະ ອັນ ຈຸດ ອາເຢັງ ເກົາ. 45ພໍກາ ເກົາ ແຕ້ອ້ ບໍ່ ດຸງ ໄມ່, ໄມ່ ຕາ ເບີນ ໂຮນ ເຮັດ ເກົາ ປວາຍ ຕິ່ງ ຣິດ ຊາອີ້ຍ ຕາມອຍ. ມາ ມັນແຊມ ໄນ່, ອັນ ໂຮນ ເຮັດ ອາເຢັງ ເກົາ ແຕ ເກົາ ມູ່ດ ຕິ່ງ ດຸງ ເຕົາ ແຕ້ອ້ ຊານ່. 46ໄມ່ ຕາ ເບີນ ອິດ ແດັອ້ ອິນຊິ່ງ ອາໂປ່ນ ເຕົາ ຕິ່ງ ແປຼີ ເກົາ ປວາຍ ຕິ່ງ ຣິດ ຣັບ ຕາມອຍ. ມາ ມັນແຊມ ໄນ່, ອັນ ທໍອ້ ແດັອ້ ປາຣວມ ລາເກົາ ເປ່ງ ລາລີ້ ຕິ່ງ ອາເຢັງ ເກົາ. 47ນ່ະກ້ອຍ ເກົາ ອາຕີ ໄມ່: ໄລ່ຍຣ ມັນແຊມ ໄນ່ ລາ ຊາອີ້ຍ ລາລີ້, ມາ ເກົາ ຕັຣ ເຈ້, ຍ່ອນ ອັນ ອາໂຍ່ະ ລາລີ້ ເກົາ. ມາ ອັນ ກາ ຄິດ ອັນ ເບີນ ໄລ່ຍຣ ບໍ່ອ້ ຊ້ອງ ໂອນ ເກົາ ຕັຣ, ກວາຍ ກ້ອຍ ອາໂຍ່ະ ເກົາ ບໍ່ອ້ ເຕ່."

48ເຈົ້າ ເຢຊູ ອາຕີ ໂຈະ ມັນແຊມ ກ້ອຍ ປາຍ: "ໄລ່ຍຣ ໄມ່ ເກົາ ຕັຣ ເຈ້."

49ມັຣ ກວາຍ ກາ ແອັດ ຈາ ກະ ເຢຊູ, ໄລ່ ມານະ ຕາແບັບ ມານະ ປາຍ: "ກວາຍ ໄນ່ ລາ ເນົາ, ມາ ຍັ້ນ ອັນ ປາຍ ເຕ້ອ້ ອັນ ຕັຣ ໄລ່ຍຣ ກວາຍ?"

50ມາ ເຢຊູ ອາຕີ ລັຣ ໂຈະ ມັນແຊມ ກ້ອຍ

ປາຍ: "ຍ່ອນ ໄມ່ ຊາອໍາ, ເຢັາງ ເຈົາຣາຊີ ຈ່ອຍ ອາມົ່ງ ໄມ່ ເຈ້. ໄມ່ ເປາະ ໂອນ ບັນ ຊວານ ອຸງນ ອໍ."

ມັຣ ມັນແຊມ ກາ ເປາະ ມັນຕຸ ກະ ເຢຊູ

8 1ແວັດ ກ້ອຍ, ເຢຊູ ມູ່ດ ຊາອີ້ຍ ວິລ ຊາອີ້ຍ ເມືອງ ອາຕີ ບັຣນາຍ ອໍ ແຕ ເຢັາງ ເຈົາຣາຊີ ຕະ ຊິດ ຕິ່ງ ຣາງິຣ ກວາຍ. ມວຍ ຈິດ ລາ ບາຣ ນະ ມູ່ ກາ ຣຍານ ແຕ ອັນ ເປາະ ມັນຕຸ ກະ ອັນ ເຕ່. 2ກະ ເບີນ ມັຣ ກວາຍ ມັນແຊມ ແຮີ ເປາະ ມັນຕຸ ກະ ເຢຊູ. ແຕ ມັນແຊມ ກ້ອຍ ເບີນ ໄລ່ ກາ ເຢຊູ ຕູ່ຍຣ ອາລັອຣ ເຢັາງ ຕາ ອໍ ແຕ ອິນໂຍ່ງ, ກະ ເບີນ ໄລ່ ກາ ອັນ ຕະ ແບຣັຣ ແຕ ຊາອີ້ຍ ຣາມິຣ ອາອີ້ ການໍອ້ ແຮີ. ແຕ ມັນແຊມ ກ້ອຍ ເບີນ ມານະ ຣາມິຣ ມາຣີ ແຕ ວິລ ມັກດາລາ. ເບີນ ຕາປູລ ເຢັາງ ຕາ ອໍ ລັອຣ ແຕ ຈະ ອັນ. 3ບາຣ ລາ ໂຍຣັນນາ, ລາກວຍ ຈູຊາ. ຈູຊາ ລາ ກວາຍ ກາ ກຍາອໍ ເກຣັງ ດຸງ ເຕົາວ ບັຣເຢົາ ເຮໂຣດ. ໄປ ລາ ຊູຊັນນາ. ກະ ເບີນ ກຼິ່ງ ກວາຍ ມັນແຊມ ການໍອ້ ແຮີ. ອິນແຍ່ະ ໄລ່ ກ້ອຍ ອິດ ປຣະ ໄລ່ ເບີນ ຈ່ອຍ ໂອນ ເຢຊູ ກະ ມູ່ ກາ ຣຍານ ແຕ ອັນ ເບີນ ເກຣັງ ຊັຣນາ ຈາ.

ບັຣນາຍ ຊາກໍາ ແຕ ກວາຍ ຕຣິຣ ກູປູອໍ

(ມັດທາຍ 13:1-9; ມາຣະໂກ 4:1-9)

4ກຼິ່ງ ລາລີ້ ກວາຍ ແຕ້ອ້ ບໍ່ ເຢຊູ ແຕ ຊາອີ້ຍ ເມືອງ. ເຈ້ ເຢຊູ ອາຕີ ໄລ່ ກ້ອຍ ບັຣນາຍ ຊາກໍາ ນ່ະໄນ່: 5"ເບີນ ມານະ ກວາຍ ເປາະ ຕຣິຣ ກູປູອໍ. ພໍກາ ອັນ ຕຣິຣ, ເບີນ ກູອງ ກາ ຊາແລັຣ ຕິ່ງ ຣານາ. ກວາຍ ຊາເຕົາຍໍ ກູອງ ກ້ອຍ ກະ ແຈມ ຕອດ ຈາ. 6ເບີນ ກູອງ ກາ ຊາແລັຣ

ຕຶງ ກູແຕອ໌ ກາດາ ເບີນ ຕາຕາຣ ປື້ນ ກູແຕອ໌. ພໍກາ ກຼອງ ກ້ອຍ ດັຮ, ອັນ ແກັດ ຣັອຣ ກູຈິດ, ຍ່ອນ ແອີ ແດີອ໌. ⁷ເບີນ ກຼອງ ກາ ຊາແລັຮ ຕຶງ ກູແຕອ໌ ກາ ເບີນ ເຣ່ຮ ຊັຣເລົາ. ພໍກາ ຊັຣເລົາ ກ້ອຍ ດັຮ, ອັນ ຣີ່ ດໍອ໌ ຊັຣມັຮ ກາ ຕາແບີ ດັຮ ແຕ ກຼອງ ກວາຍ ກ້ອຍ ຕຣິຮ. ⁸ກະ ເບີນ ກຼອງ ການໍອ໌ ແອັນ ຊາແລັຮ ຕຶງ ກູແຕອ໌ ອໍ. ກຼອງ ກ້ອຍ ດັຮ ອາຊັອຣ ແກັດ ປາໄລ ອໍ. ມວຍ ກຼອງ ເບີນ ລັຮ ມວຍ ຣ່ອຍ ກຼອງ."

ເຢຊູ ປາຍ ແອັນ ມ່ະໄນ່: "ອາແລ່ະ ກາ ເບີນ ກູຕູຣ, ໂອນ ອັນ ຊາງັດ ເບີມ."

ເຢຊູ ອາຕີ ແຕ ປັຣນາຍ ຊາກຳ

(ມັດທາຍ 13:10-17; ມາຣະໂກ 4:10-12)

⁹ມັຮ ມູ່ ກາ ຣຍານ ແຕ ເຢຊູ ຕາແບີບ ລັຮ ອັນ ປັຣນາຍ ໄນ່ ລາ ຊາກຳ ອິນເຕົາ. ¹⁰ເຢຊູ ຕາແອີຍ ໄລ່ ປາຍ: "ອິນແຍ່ະ ມັຮ ປັຣນາຍ ປາໂຕ່ະ ແຕ ເຍົາງ ເຈົາຣາຊີ ຕະ ຊິດ ຕຶງ ຣາງັຮ ກວາຍ, ເຍົາງ ເຈົາຣາຊີ ໂອນ ເຍົາ ດັງ. ມາ ກວາຍ ການໍອ໌ ຊັອງ ແອີງ ປັຣນາຍ ຊາກຳ ຊັອງ. ມ່ະກ້ອຍ 'ໄລ່ ເນ່ ມາ ຕາ ເບີນ ເຮີມ, ກະ ໄລ່ ຊາງັດ ມາ ຕາ ເບີນ ຊາປູຮ.'"

ເຢຊູ ອາຕີ ລັຮ ປັຣນາຍ ຊາກຳ

ແຕ ກວາຍ ຕຣິຮ ກູປູອ໌

(ມັດທາຍ 13:18-23; ມາຣະໂກ 4:13-20)

¹¹"ປັຣນາຍ ຊາກຳ ໄນ່ ລາ ມ່ະໄນ່: ກູປູອ໌ ກາ ກວາຍ ຕຣິຮ ລາ ຊາກຳ ແຕ ປັຣນາຍ ເຍົາງ ເຈົາຣາຊີ. ¹²ກຼອງ ຊາແລັຮ ຕຶງ ຣານາ ລາ ຊາກຳ ແຕ ກວາຍ ກາ ຊັອງ ປັຣນາຍ ເຍົາງ ເຈົາຣາຊີ, ມາ ເຍົາງ ຊາຕານ ແຕ່ອ໌ ເຮົາດ ອິດ ປັຣນາຍ ກ້ອຍ ແຕ ຣາງັຮ ກວາຍ

ກ້ອຍ ໂອນ ໄລ່ ຕາ ເຕ່ອ໌ ຊາອຳ, ກະ ໂອນ ເຍົາງ ເຈົາຣາຊີ ຕາ ເຕ່ອ໌ ຈ່ອຍ ອາມົງ ໄລ່. ¹³ກຼອງ ກາ ຊາແລັຮ ຕຶງ ກູແຕອ໌ ກາດາ ເບີນ ຕາຕາຣ ປື້ນ ກູແຕອ໌ ລາ ຊາກຳ ແຕ ກວາຍ ກາ ຊັອງ ປັຣນາຍ ເຍົາງ ເຈົາຣາຊີ ກະ ປຣ່ອມ ຊາອຳ ປັຣນາຍ ກ້ອຍ ຣັອ໌ ອໍ. ມາ ໄລ່ ແອີ ເຣ່ຮ ອິນຕູຣູ. ໄລ່ ຊາອຳ ມາໂຮຍ ຊັອງ. ແຕ່ອ໌ ໄລ່ ຣາມັຮ ຕຸ່ຮ ກັດ, ເຈີ່ ໄລ່ ຕັຮ ຕາ ແອອ໌ ອີ ຊາອຳ ມັອງ. ¹⁴ກຼອງ ກາ ຊາແລັຮ ຕຶງ ກູແຕອ໌ ກາ ເບີນ ຊັຣເລົາ ຊາກຳ ແຕ ກວາຍ ກາ ຊັອງ ປັຣນາຍ ເຍົາງ ເຈົາຣາຊີ, ມາ ຣາບູລ ຣານະ ຕຶງ ແດີຍ ໄນ່, ຍໍອ໌ ອີ ຊູ, ກະ ຍໍອ໌ ອີ ປຣຍາອ໌, ມູ່ດ ຕຶງ ຣາງັຮ ໄລ່. ມັຮ ກາ ຣາມັຮ ກ້ອຍ ຣີ່ ດໍອ໌ ປັຣນາຍ ເຍົາງ ເຈົາຣາຊີ ຕະ ໂອນ ປາໄລ ໄລ່ ຕາ ເບີນ ແກັດ ຈິນ. ¹⁵ມາ ກຼອງ ກາ ຊາແລັຮ ຕຶງ ກູແຕອ໌ ອໍ ຊາກຳ ແຕ ກວາຍ ກາ ຊັອງ ປັຣນາຍ ເຍົາງ ເຈົາຣາຊີ, ກະ ໄລ່ ເບີນ ຣາງັຮ ຕາມັອງ ອໍ, ຍໍອ໌ ອີ ຊາງັດ ປວາຍ ຣານະ ເຍົາງ ເຈົາຣາຊີ. ໄລ່ ເຈີ ດໍອ໌ ປັຣນາຍ ກ້ອຍ, ເຈີ່ ແຕ່ອ໌ ປາເນ່ນ ໄລ່ ແກັດ ປາໄລ ຊາອິ່ຍ ລາລີ."

ເຢຊູ ຊາກຳ ແຕ ຕາກຍາງ

(ມາຣະໂກ 4:21-25)

¹⁶"ຕາ ເບີນ ເນົາ ຕາກັດ ຕາກຍາງ, ເຈີ່ ອິດ ແຈັຮ ກຣວາອ໌ ແຕີລາ ດໍອ໌ ປື້ນ ກາເຈັງ. ມາ ເນົາ ດໍອ໌ ຕາກຍາງ ກ້ອຍ ຕຶງ ໂຮ່ງ ໂອນ ກູ່ ນະ ກວາຍ ກາ ມູ່ດ ເຕ່ອ໌ ເຮີມ ປັງ. ¹⁷ມູເຈີງ ກ້ອຍ ເຕ່, ປັຣນາຍ ອິນເຕົາ ເນົາ ປູ່ລ ປາໂຕ່ະ ຊານໍ, ເຈີ່ ບໍ ເມົາງ ປັຣນາຍ ກ້ອຍ ເນົາ ຕາ ເຕ່ອ໌ ປູ່ລ ປາໂຕ່ະ ມັອງ. ກະ ຣານະ ອິນເຕົາ ເນົາ ຕະ ແກຣ່ະ ຊານໍ, ເຈີ່ ບໍ ເມົາງ ຣານະ

ກ້ອຍ ເມົ່າ ຕາ ເຕ່ອ ຕະ ແກຣະ ນ້ອງ.

18"ປັນນາຍ ອິນເຕົ້າ ເຍົາ ຊ້ອງ ເກົາ ອາຕີ, ອົງເຄາະ ເຍົາ ຊາງັດ ໂອນ ອໍ ລາລີ້ ປັນນາຍ ກ້ອຍ. ກວາຍ ອາແລະ ກາ ເບີນ ເຈົ້, ເກົາ ຈ່ອຍ ກວາຍ ກ້ອຍ ເບີນ ຊາອີ້ຍ ລາລີ້ ແອ້ນ. ມາ ກວາຍ ອາແລະ ກາ ຕາ ເບີນ ເບີນ, ມັສ ຣາມິ້ສ ກວາຍ ກ້ອຍ ຄິດ ເບີນ ເຈົ້, ແກີດ ປິດ ລັ້ສ ອິນແຍ່ະ."

ອິມເປ່ອ ກະ ແຊມອາຍ ເຢຊູ

(ມັດທາຍ 12:46-50; ມາຣະໂກ 3:31-35)

19ເບີນ ມວຍ ຕາໂງ ອິມເປ່ອ ກະ ແຊມອາຍ ເຢຊູ ແຕ້ອ ຍິອ ອີ ຣາມິສ ອັນ, ມາ ໄລ່ ຕາ ເຕ່ອ ແຕ້ອ ບໍ ອັນ, ຍ່ອນ ກູທັດ ລາລີ້ ກວາຍ ຕົ່ງ ດຸງ ກ້ອຍ. 20ເບີນ ກວາຍ ອາຕີ ເຢຊູ ປາຍ: "ອິມເປ່ອ ກະ ແຊມອາຍ ອາຈານ ແອີດ ຍັສ ນໍ້ອ. ໄລ່ ຍິອ ອີ ຣາມິສ ອາຈານ."

21ມາ ເຢຊູ ອາຕີ ລັ້ສ ໄລ່ ປາຍ: "ອິມເປ່ອ ກະ ແຊມອາຍ ເກົາ ລາ ອິນແຍ່ະ ມັສ ກວາຍ ກາ ຊາງັດ ກະ ຕະ ປວາຍ ປັນນາຍ ເຍົາງ ເຈົາຣາຊີ."

ເຢຊູ ກາແອັສ ກູຢາລ ກະ ແດີອ

(ມັດທາຍ 8:23-27; ມາຣະໂກ 4:35-41)

22ເບີນ ມວຍ ຕາໂງ, ເຢຊູ ຊ້ອສ ຕົ່ງ ຕົວະ ກະ ມູ່ ກາ ຣຍານ ແຕ ອັນ. ເຢຊູ ປາຍ ໂຈະ ໄລ່: "ໄສ ໄກ່ອ ຍັສ ອິນຕິ້ສ ທາເລ ຣາປັງ ແອ້ນ."

ເຈົ້ ໄລ່ ໄກ່ອ. 23ແຕ້ອ ອິນຕີ ແດີອ, ເຢຊູ ບິ. ມາ ເບີນ ກູຢາລ ຣາປູ່ອ ແຕ້ອ ກູ່ສ ແດີອ ກ້ອຍ, ກະ ແດີອ ກັຣຊາຍ ອາມູ່ດ ຕົ່ງ ຕົວະ ກ້ອຍ ແຈະ ອີ ລ້ອງ. ໄລ່ ແຈະ ອີ ເຕຣົາ

ເອີຍ. 24ມູ່ ກາ ຣຍານ ແຕ ເຢຊູ ແຕ້ອ ບໍ ອັນ ກະ ອາໄມ່ສ ອັນ. ໄລ່ ປາຍ: "ອາຈານ ເອີຍ, ອາຈານ! ໄສ ແຈະ ອີ ກູຈິດ ເອີຍ."

ເຢຊູ ຢວຣ ຕາຍິ່ງ. ອັນ ກາແອັສ ກູຢາລ ກະ ແດີອ ປ່ອງ ກ້ອຍ. ເຈົ້ ກູຢາລ ກະ ແດີອ ກ້ອຍ ຕາງັດ; ເຈົ້ ໄລ່ ເຮີມ ອຽນ ອໍ ລັ້ສ. 25ເຢຊູ ຕາແບີບ ມູ່ ກາ ຣຍານ ແຕ ອັນ ປາຍ: "ນານະ ເລີ້ ເຍົາ ຕາ ເບີນ ຊາອໍາ?"

ມາ ໄລ່ ກ້ອຍ ງິດ ລາລີ້ ກະ ໄລ່ ອົງກ້ອຣ. ມານະ ປາຍ ໂຈະ ມານະ: "ກວາຍ ໄນ່ ລາ ເມົ່າ? ອັນ ກາແອັສ ກູຢາລ ກະ ແດີອ. ເຈົ້ ກູຢາລ ກະ ແດີອ ຊາງັດ ອັນ!"

ເຢຊູ ຕູ່ຍສ ອາລ້ອສ ເຍົາງ ຕາ ອໍ ແຕ ກວາຍ ຣາເລົາ ມານະ

(ມັດທາຍ 8:28-34; ມາຣະໂກ 5:1-20)

26ໄລ່ ໄກ່ອ ທາເລ ຣາປັງ ແຕ້ອ ບໍ ກຣວາງ ເຄຣາຊາ ແອ້ນ. ກຣວາງ ເຄຣາຊາ ໄນ່ ແອີດ ຍັສ ອິນຕິ້ສ ທາເລ ຣາປັງ ກ້ອຍ ກະ ແຄງ ຄາລິເລ. 27ປ້ອງ ກາ ເຢຊູ ແຊງ ແຕ ຕົວະ, ເບີນ ມານະ ກວາຍ ຣາເລົາ ແຕ ວິລ ກ້ອຍ ກາ ເບີນ ເຍົາງ ຕາ ອໍ ຕຣວບ ແຕ້ອ ຣາມິສ ອັນ. ດູ່ນ ເຈົ້ ກວາຍ ກ້ອຍ ແອີດ ອາຈ່ອງ. ອັນ ຕາ ເບີນ ແອີດ ຕົ່ງ ດຸງ, ອັນ ເປາະ ແອີດ ບໍ ປັງ ກູມູ່ຍ. 28ພໍກາ ອັນ ເຮີມ ເຢຊູ, ອັນ ແຣຣ ເຣ່ງ ລາລີ້, ກູ່ ຣາໂກລ, ກະ ອັນ ປາຍ ເຣ່ງ ລາລີ້: "ເຢຊູ ເອີຍ! ອິນເຕົ້າ ເຍົາ ຍິອ ອີ ຕະ ໂຈະ ເກົາ? ເຍົາ ລາ ກອນ ເຍົາງ ເຈົາຣາຊີ, ອັນ ກາ ປິດ ກາເລີຍ ອິນແຍ່ະ ແຕ ການໍ້ອ. ເກົາ ແຊອ ເຍົາ ອິນໂຈຍ ຕະ ຕຸ່ສ ເກົາ."

29ອັນ ປາຍ ນະກ້ອຍ, ຍ່ອນ ເຢຊູ ຕູ່ຍສ ອາລ້ອສ ເຍົາງ ຕາ ອໍ ເຈົ້ ແຕ ຈະ ກວາຍ ກ້ອຍ.

ຊາອີຍ ຕໍ່ ເຈົ້າ ເຍີງ ຕາ ອໍ ຕະ ກວາຍ ກ້ອຍ. ກະ ຄັນ ກວາຍ ການໍອ໌ ໂກບ ອັນ ກະ ຊາກັບ ອິນໂຊ ໂຊ, ແຕ່ລາ ຊັດ ກາດາຍ ອາຕີ ອັນ ແຕ ອິນໂຊ ເກຣົວ, ອັນ ຕະ ຕາອັອຣ ອິນແຍ່ະ. ກະ ເຍີງ ຕາ ອໍ ເກີ້ຍ ເດີງ ອັນ ເປາະ ບໍ ຕຍາຣ.

30 ເຢຊູ ຕາແບິບ ກວາຍ ກ້ອຍ ປາຍ: "ນານະ ຣາມິ້ຣ ໄມ່?"

ກວາຍ ກ້ອຍ ຕາແອິຍ ປາຍ: "ຣາມິ້ຣ ເກົາ ລາ ກອງທັບ."

ອັນ ປາຍ ນະກ້ອຍ, ຍ່ອນ ເບິນ ຊາອີຍ ເຍີງ ຕາ ອໍ ແອິດ ຕິ່ງ ຈະ ອັນ. 31 ອິນແຍ່ະ ມັຮ ເຍີງ ຕາ ອໍ ກ້ອຍ ແຊອ໌ ແຕ ເຢຊູ ອິນໂຈຍ ຕູຍຣ ໄລ່ ເປາະ ບໍ ປຣຸ່ງ ອູ່ຍຣ.

32 ຕິ່ງ ກິຮ ກ້ອຍ ເບິນ ອາລີ້ອ໌ ມວຍ ຈຸ່ມ ຊາອີຍ ລາລີ້ ໄລ່ ບ້ອງ ຈໍອ໌ ຈາ. ອິນແຍ່ະ ມັຮ ເຍີງ ຕາ ອໍ ກ້ອຍ ກູກຸຣ ແຊອ໌ ແຕ ເຢຊູ ໂອນ ໄລ່ ມູດ ຕິ່ງ ມັຮ ອາລີ້ອ໌ ກ້ອຍ. ເຈົ້າ ເຢຊູ ໂອນ ໄລ່ ມູດ. 33 ນະກ້ອຍ ມັຮ ເຍີງ ຕາ ອໍ ລັອຣ ແຕ ຈະ ກວາຍ ກ້ອຍ, ມູດ ຕິ່ງ ຈຸ່ມ ອາລີ້ອ໌ ແອັນ. ເຈົ້າ ອິນແຍ່ະ ມັຮ ອາລີ້ອ໌ ກ້ອຍ ຕາລຸ່ຣ ໄວ່ ລາລີ້ ແຕ ແລັຮ ຕາຣວາລ ອາບ້ອງ ບໍ ທາເລ ຣາບັງ, ເຈົ້າ ກູຈິດ ອິນແຍ່ະ.

34 ກວາຍ ກາ ກຍາອ໌ ຈຸ່ມ ອາລີ້ອ໌ ກ້ອຍ, ໄລ່ ເຮິມ ອິນແຍ່ະ ຣານະ ກ້ອຍ. ເຈົ້າ ໄລ່ ຕາລຸ່ຣ ເຈົາ ອາຕີ ມັຮ ກວາຍ ແອິດ ຕິ່ງ ວິລ ກະ ແອິດ ບໍ ນໍອ໌ ວິລ ດັງ. 35 ກູງິ່ງ ກວາຍ ແຕ້ອ໌ ຍໍອ໌ ອີ ເນ່ ຣານະ ກາ ຕາແບິ ແຕ້ອ໌. ໄລ່ ກ້ອຍ ແຕ້ອ໌ ບໍ ເຢຊູ, ກະ ໄລ່ ເຮິມ ກວາຍ ກາ ບ້ອງ ກ້ອຍ ເບິນ ເຍີງ ຕາ ອໍ ຕຣວບ. ອັນ ກ້ອຍ ຕາກູ ແຈ່ະ ອາເຍິງ ເຢຊູ. ອັນ ຕັອກ ເກຣົງ, ກະ ອັນ ຕາ ເບິນ ແກິດ ຢຸ່ຣ ນ້ອງ. ເຈົ້າ ອິນແຍ່ະ ກວາຍ ກ້ອຍ ຊ້ອງ ອີງກ້ອຣ ລາລີ້. 36 ມັຮ

ໄລ່ ກາ ເຮິມ ເຢຊູ ຕະ ຣານະ ຕາ ເກີ້ຍ ເຮິມ ກ້ອຍ, ໄລ່ ອາຕີ ລັຮ ໂອນ ກວາຍ ກາ ຕາ ເບິນ ເຮິມ, ໂອນ ໄລ່ ດັງ ແຕ່ ອິນເຕົາ ເຢຊູ ຕະ ໂອນ ກວາຍ ກ້ອຍ ແກິດ ແປຣັຮ.

37 ມັຮ ກວາຍ ກູງິ່ງ ແຕ ກຣວາງ ເຄຣາຊາ ແຊອ໌ ເຢຊູ ລັອຣ ແຕ ກຣວາງ ໄລ່, ຍ່ອນ ໄລ່ ອີງກ້ອຣ ລາລີ້. ເຈົ້າ ເຢຊູ ຊ້ອຣ ຕິ່ງ ຕົວະ ລັຮ, ລັອຣ ແຕ ອິນຕູ ກ້ອຍ. 38 ກວາຍ ກາ ເຍີງ ຕາ ອໍ ລັອຣ ແຕ ຈະ ອັນ ແຊອ໌ ອີ ເປາະ ອາລິ່ງ ເຢຊູ ແຕ່. ມາ ເຢຊູ ອາຕີ ໂອນ ອັນ ເຈົາ, ກະ ເຢຊູ ປາຕັບ ອັນ ປາຍ: 39 "ໄມ່ ເຈົາ ບໍ ດຸງ ໄມ່. ເຈົ້າ ໄມ່ ອາຕີ ລັຮ ແຕ ກູ ຣານະ ເຍີງ ເຈົາຣາຊີ ຈ່ອຍ ໂອນ ໄມ່."

ນະກ້ອຍ ກວາຍ ກ້ອຍ ເປາະ ກູ ອິນຕູ ຕິ່ງ ເມືອງ ອັນ, ອັນ ອາຕີ ລັຮ ແຕ ກູ ຣານະ ເຢຊູ ຈ່ອຍ ອັນ.

ເຢຊູ ຕະ ແປຣັຮ ກອນ ມັນແຊມ ຢາອີໂຣ ກະ ມັນແຊມ ກາ ຊາປະ ອາຍັອຣ ຕ່ອງ ອັນ
(ມັດທາຍ 9:18-26; ມາຣະໂກ 5:21-43)

40 ພິກາ ເຢຊູ ເຈົາ ລັຮ ຍັຮ ກ້ອຍ ທາເລ ຣາບັງ, ກວາຍ ກູງິ່ງ ຣາບັນ ອັນ ຣໍອ໌ ອໍ, ຍ່ອນ ໄລ່ ເກຣາະ ອັນ ຕິ່ງ ອິນຕູ ກ້ອຍ. 41 ມາ ເບິນ ມານະ ຣາມິ້ຣ ຢາອີໂຣ ແຕ້ອ໌ ບໍ ກ້ອຍ. ອັນ ລາ ກວາຍ ຕາລາ ດຸງ ຊາງ ອິດຊະຣາເອລ ຕິ່ງ ເມືອງ ກ້ອຍ. ອັນ ກູ ຣາໂກລ ບູບ ແຈ່ະ ອາເຍິງ ເຢຊູ, ກະ ອັນ ແຊອ໌ ໂອນ ເຢຊູ ແຕ້ອ໌ ບໍ ດຸງ ອັນ, 42 ຍ່ອນ ກອນ ມັນແຊມ ອັນ ອາອີ ຮັບ ລາລີ້. ກອນ ອັນ ມານາ ກ້ອຍ ແຕ້. ອາຍຸ່ ອັນ ຕາແບິ ມວຍ ຈິດ ລາ ບາຣ ກູມໍ, ມາ ອັນ ອາອີ ແຈ່ະ ອີ ກູຈິດ.

ບ້ອງ ກາ ເຢຊູ ເປາະ ຕິ່ງ ຣານາ, ກູງິ່ງ

ລາລີ້ ກວາຍ ເນ່ດ ເຢຊູ. 43 ກະ ເປັນ ມານະ ມັນແຊມ ແອີດ ຕຶ່ງ ກ້ອຍ ກາ ເປັນ ອາອີ້ ແກີດ ຮີ້. ອິນແຍ່ະ ມວຍ ຈິດ ລາ ບາຣ ກູມໍ ມາ ຕາ ແກີດ ປຣາຍ ອາຮາມ ກ້ອຍ. ປຣະ ອັນ ອິນແຍ່ະ ປິດ ໂອນ ກວາຍ ກາ ປົວ, ມາ ຕາ ເປັນ ແບຣັຮ ອິນເຕົາ. 44 ອັນ ປາລ້ອງ ອາມູ່ດ ຍັຮ ກຣັອງ ເຢຊູ, ເຈົ້ ອາຕີ ອັນ ຕາແວີ ຊາປະ ເປີບ ອາຍ້ອຣ ເຢຊູ. ບັອງ ກາ ກ້ອຍ ແຕ່ ອາຮາມ ຕາ ເປັນ ລ້ອຣ ນ້ອງ ແຕ ຈະ ອັນ.

45 ເຢຊູ ຕາແວີບ ປາຍ: "ເນົ່າ ກາ ຊາປະ ເກົາ?"

ມາ ອາແລ່ະ ລາ ຕາ ເປັນ ງິນ. ກະ ເປໂຕ ປາຍ: "ອາຈານ ເອີຍ! ກຶ່ງ ລາລີ້ ກວາຍ ແອີດ ກູຫັດ, ກະ ໄລ່ ເນ່ດ ຈະ ອາຈານ."

46 ມາ ເຢຊູ ປາຍ ລັຮ ນະໄນ່: "ເປັນ ກວາຍ ຊາປະ ເກົາ, ຍ່ອນ ເກົາ ຊ້ອງ ເຣ່ງ ເກົາ ລ້ອຣ ຈ່ອຍ ກວາຍ ການໍອໍ."

47 ນະກ້ອຍ ມັນແຊມ ກາ ຊາປະ ອາຍ້ອຣ ກ້ອຍ, ອັນ ຄິດ ຕາ ເປັນ ແກຣະ ນ້ອງ. ອັນ ກາໄກ່ຣ ອີງກ້ອຣ ລາລີ້, ກະ ອັນ ປູບ ອາແຊງ ຈະ ອັນ ແຈ່ະ ອາເຢີງ ເຢຊູ. ຍັຮ ເມີງ ກວາຍ ກຶ່ງ ກ້ອຍ, ມັນແຊມ ກ້ອຍ ງິນ ບໍ ເຢຊູ. ອັນ ອາຕີ ຕານ້ອງ ໂອນ ເຢຊູ ດັງ ຍ່ອນ ນານະ ແຕ ອັນ ແຕ່ອໍ ຊາປະ ອາຍ້ອຣ ເຢຊູ ກະ ອາອີ້ ອັນ ແກີດ ແບຣັຮ ເລີ້ຍ. 48 ເຢຊູ ຕາແອີຍ ມັນແຊມ ກ້ອຍ ປາຍ: "ອາມໍອໍ ເອີຍ! ຍ່ອນ ໄມ່ ຊາອໍາ, ອາອີ້ ໄມ່ ແກີດ ແບຣັຮ. ໄມ່ ເຈົາ ອຽນ ອໍ."

49 ບັອງ ກາ ເຢຊູ ອິນນ້ອງ ຕະ ອິນຕີ ກະ ມັນແຊມ ກ້ອຍ, ແຕ່ອໍ ມານະ ກວາຍ ແຕ ດຸງ ຢາອີໂຣ, ອັນ ກາ ຕະ ຊິດ ດຸງ ຊາງ ກ້ອຍ.

ອັນ ອາຕີ ຢາອີໂຣ ປາຍ: "ກອນ ມັນແຊມ ໄມ່ ກູຈິດ ເຈົ້. ໄມ່ ອິນໂຈຍ ປາຕຸ່ຣ ອາຈານ ນ້ອງ."

50 ເຢຊູ ຊ້ອງ ກວາຍ ກ້ອຍ ປາຍ ນະກ້ອຍ, ເຈົ້ ອັນ ອາຕີ ຢາອີໂຣ ປາຍ: "ອິນໂຈຍ ອີງກ້ອຣ, ໄມ່ ຊາອໍາ ຊ້ອງ. ອິນຕຸ່ນ ກອນ ໄມ່ ແກີດ ແບຣັຮ ອໍ."

51 ພໍກາ ອັນ ແຕ່ອໍ ບໍ ດຸງ ຢາອີໂຣ, ເຢຊູ ໂອນ ເປໂຕ, ຢາໂກໂບ, ໂຢຣັນ, ກະ ອິມເປ່ອ ອິມບໍ່ ກອນ ມັນແຊມ ກ້ອຍ ມູ່ດ ຕຶ່ງ ດຸງ. ກວາຍ ການໍອໍ ອັນ ຕາ ໂອນ ມູ່ດ. 52 ອິນແຍ່ະ ມັຮ ກວາຍ ກ້ອຍ ເຍີາມ ກອນ ມັນແຊມ ກູຈິດ ກ້ອຍ. ເຢຊູ ປາຍ: "ອິນໂຈຍ ເຍີາມ. ກວາຍ ໄນ່ ຕາ ເປັນ ກູຈິດ. ອັນ ບິ ຊ້ອງ."

53 ໄລ່ ກາ ຊ້ອງ ເຢຊູ ປາຍ ນະກ້ອຍ, ໄລ່ ກັຣຈັງ ເຈົາດ ອັນ, ຍ່ອນ ໄລ່ ດັງ ປາຍ ກວາຍ ກ້ອຍ ກູຈິດ ເຈົ້. 54 ມາ ເຢຊູ ໂກບ ອາຕີ ມັນແຊມ ກາ ກູຈິດ ກ້ອຍ ກະ ອັນ ກູອໍ ປາຍ: "ອາມໍອໍ ເອີຍ! ໄມ່ ຢວຣ!"

55 ນະກ້ອຍ ຣາເວີາຍ ກວາຍ ກ້ອຍ ເຈົາ ລັຮ ບໍ ອັນ, ກະ ອັນ ຢວຣ ແຕ່. ເຢຊູ ອາຕີ ໂອນ ເນົ່າ ຈໍອໍ ໂດຍ ຣາແວ້ຮ ໂອນ ອາມໍອໍ ກ້ອຍ ຈາ. 56 ອິມເປ່ອ ອິມບໍ່ ມັນແຊມ ກ້ອຍ ຊ້ອງ ງິດ ລາລີ້, ມາ ເຢຊູ ປາຕັບ ໄລ່ ອິນໂຈຍ ໂອນ ອາແລ່ະ ດັງ ແຕ ຣານະ ໄນ່.

ເຢຊູ ແປຣີ ມວຍ ຈິດ ລາ ບາຣ ນະ ເປາະ ຕະ ຣານະ ອັນ

(ມັດທາຍ 10:5-15; ມາຣະໂກ 6:7-13)

9 1 ເຢຊູ ປາໂຣມ ມວຍ ຈິດ ລາ ບາຣ ນະ ກາ ຣຍານ ແຕ ອັນ. ອັນ ໂອນ ໄລ່

ນ 8:43 ຊາອີ້ຍ ບັງ ຕຍາ ຕາ ເປັນ ເປັນ ປັຣນາຍ ກາ ປາຍ: "ປຣະ ອັນ ອິນແຍ່ະ ປິດ ໂອນ ກວາຍ ກາ ປົວ."

ເປັນ ອຳນາດ ດໍອ໌ ຜູ້ຍຸ ອາລັອສ ເຍົາງ ຕາ ອໍ ກາ ຕຣວບ ກວາຍ, ກະ ຕະ ໂອນ ແບຣັຮ ມັຮ ກວາຍ ອາອີ. ²ເຈົ້ ອັນ ແປຣີ ໄລ່ ເປາະ ອາຕີ ແຕ ເຍົາງ ເຈົາຣາຊີ ຕະ ຊິດ, ກະ ອັນ ແປຣີ ໄລ່ ເປາະ ຕະ ແບຣັຮ ມັຮ ກວາຍ ອາອີ. ³ອັນ ປາຕັບ ໄລ່ ປາຍ: "ເຍົາ ອິນໂຈຍ ເດົງ ອິນເຕົາ ຕຶງ ຈະ ເຍົາ. ອິນໂຈຍ ເດົງ ຣາແລັງ. ອິນໂຈຍ ປະ ຕູຍ. ອິນໂຈຍ ເດົງ ເກຣັງ ຊັຣນາ ຈາ. ອິນໂຈຍ ເດົງ ປຣະ. ກະ ອິນໂຈຍ ເດົງ ບາຣ ປູັຮ ອາຍ້ອຣ. ⁴ພໍກາ ເຍົາ ມູ່ດ ຕຶງ ວິລ, ອົງເຄາະ ເຍົາ ແອັດ ມວຍ ດຸງ ຊ້ອງ ເຕົາ ແຕ້ອ໌ ເຍົາ ລັອຣ ແຕ ວິລ ກ້ອຍ. ⁵ຄັນ ເຍົາ ມູ່ດ ຕຶງ ວິລ ແລະ, ມາ ເນົາ ຕາ ເປັນ ຣັບ ເຍົາ, ພໍກາ ເຍົາ ລັອຣ ແຕ ວິລ ກ້ອຍ, ອົງເຄາະ ເຍົາ ກັນຕຣິຣ ພຸ່ນ ກູແຕອ໌ ແຕ ອາເຍົງ. ໄນ່ ລາ ໂອນ ເນົາ ດັງ ກວາຍ ຕຶງ ວິລ ກ້ອຍ ຕາ ເປັນ ຣັບ ເຍົາ."

⁶ນະກ້ອຍ ໄລ່ ກ້ອຍ ເປາະ ວິລ ແກດ ວິລ ປິດ ອາຕີ ປັຣນາຍ ອໍ ແຕ ເຍົາງ ເຈົາຣາຊີ. ກະ ໄລ່ ຕະ ໂອນ ແບຣັຮ ມັຮ ກວາຍ ອາອີ.

ເຮໂຣດ ຣານຸ່ຮ ຣາງິຮ

(ມັດທາຍ 14:1-12; ມາຣະໂກ 6:14-29)

⁷ເຮໂຣດ, ອັນ ກາ ຊິດ ຕຶງ ແຄງ ຄາລິເລ, ອັນ ຊ້ອງ ແຕ ມັຮ ຣານະ ເຢຊູ ຕະ. ນະກ້ອຍ ອັນ ຣານຸ່ຮ ຣາງິຮ, ຍ່ອນ ອັນ ຊ້ອງ ເນົາ ປາຍ ໂຍຮັນ ກາ ເກີຍ ຕະ ຣິດ ຕຶງ ແດີອ໌ ອາມົງ ລັຮ ແຕ ປົງ.

⁸ເປັນ ກວາຍ ການໍອ໌ ປາຍ ເອລິຢາ ແຕ້ອ໌ ລັຮ ເຈົ້. ກະ ເປັນ ກວາຍ ການໍອ໌ ແອັນ ປາຍ ມານະ ອາຕີ ຕາງ ປັຣນາຍ ເຍົາງ ເຈົາຣາຊີ ອາມົງ ລັຮ ແຕ ອັນ ກູຈິດ. ⁹ມາ ເຮໂຣດ ປາຍ:

"ເກົາ ກ້ອຣ ເຈົ້ ຕາກອງ ໂຍຮັນ, ມາ ກວາຍ ໄນ່ ລາ ເນົາ ກາ ເກົາ ຊ້ອງ ກວາຍ ປາຍ ອັນ ຕະ ຣານະ ນະກ້ອຍ?"

ນະກ້ອຍ ເຮໂຣດ ຈໍອ໌ ອີ ຣາມິຮ ເຢຊູ.

ເຢຊູ ແຈມ ກວາຍ ເຊົາ ປັນ ນະ

(ມັດທາຍ 14:13-21; ມາຣະໂກ 6:30-44; ໂຍຮັນ 6:1-14)

¹⁰ມູ່ ກາ ເຢຊູ ແປຣີ ກ້ອຍ, ໄລ່ ເຈົາ ອາຕີ ລັຮ ອັນ ມັຮ ຣານະ ໄລ່ ຕະ ເຈົ້. ອັນ ເດົງ ໄລ່ ກ້ອຍ ເປາະ ກະ ອັນ ແຕ້ອ໌ ມວຍ ອິນຕູ ແຈະ ເມືອງ ເບັດຊາອິດາ. ອິນຕູ ກ້ອຍ ຕາ ເປັນ ກວາຍ ແອັດ. ¹¹ມາ ພໍກາ ກຼົງ ກວາຍ ການໍອ໌ ດັງ ເຢຊູ ເປາະ ບໍ ອິນຕູ ກ້ອຍ, ໄລ່ ເປາະ ຕາປູ່ນ ອັນ ເຕ່. ເຢຊູ ຣັບ ຣໍອ໌ ບູຍ ໄລ່ ກ້ອຍ, ກະ ອັນ ອາຕີ ໄລ່ ແຕ ເຍົາງ ເຈົາຣາຊີ ຕະ ຊິດ. ກະ ອັນ ຕະ ໂອນ ແບຣັຮ ກວາຍ ອາແລະ ກາ ເປັນ ອາອີ.

¹²ແຈະ ມານາງ ອີ ຕາປີ, ມູ່ ກາ ຣຍານ ແຕ ເຢຊູ ແຕ້ອ໌ ບໍ ອັນ ກະ ປາຍ: "ແຊອ໌ ອາຈານ ອາຕີ ມັຮ ກວາຍ ກຼົງ ໄນ່ ເຈົາ ບໍ ເມືອງ ແກດ ເມືອງ ປິດ ອິມແປຣ ໄນ່ ໂອນ ໄລ່ ຈໍອ໌ ອິນຕູ ແອັດ, ກະ ໂອນ ໄລ່ ແຈົງ ເປັນ ເກຣັງ ຊັຣນາ ຈາ, ຍ່ອນ ອິນຕູ ໄນ່ ເຍິງ ແຕ ກວາຍ ແອັດ."

¹³ມາ ເຢຊູ ອາຕີ ລັຮ ໄລ່ ປາຍ: "ເຍົາ ແຕ້ ໂອນ ໄລ່ ເປັນ ເກຣັງ ຊັຣນາ ຈາ."

ໄລ່ ກ້ອຍ ປາຍ ລັຮ ນະໄນ່: "ຮີ ເປັນ ແອັງ ເຊົາ ລໍາ ໂດຍ ບຸຣ ກະ ບາຣ ລໍາ ອາກາ ຊ້ອງ. ອາຈານ ຍໍອ໌ ຮີ ເປາະ ແຈົງ ເກຣັງ ຊັຣນາ ໂອນ ກວາຍ ກຼົງ ໄນ່ ຈາ ບໍ?"

¹⁴ແອັດ ອິນຕູ ກ້ອຍ ເປັນ ມາຣ ເຊົາ ປັນ ນະ ກວາຍ ຊາຊາຍ ຣາເລົາ, ມາ ຕາ ເປັນ

ນັບ ມັນແຊມ ກະ ກັຣແນນ. ເຈົ້າ ເຢຊູ ອາຕີ ມູ່ກາ ຣຍານ ແຕ ອັນ ປາຍ: "ໂອນ ອິນແຍ່ະ ມັຮ ກວາຍ ກຶ້ງ ໄນ່ ຕາກູ, ມວຍ ອິນຕຸ ເຊິງ ຈິດ ນະ."

15ເຈົ້າ ມູ່ກາ ຣຍານ ແຕ ເຢຊູ ໂອນ ກວາຍ ກຶ້ງ ຕາກູ. 16ເຢຊູ ອິດ ເຊິງ ລໍາ ໂດຍ ບຸຮ ກະ ບາຣ ລໍາ ອາກາ ກ້ອຍ. ອັນ ຕາເງິອ໌ ອາຊ້ອຮ ບໍ່ ມັນລ້ອງ ກະ ຊາແອິນ ເຢົາ ເຈົາຣາຊີ ເບິນ ເກຣົງ ຊ້ຣນາ ຈາ ໄນ່. ແວັດ ກ້ອຍ, ອັນ ປີຣ ໂດຍ ບຸຮ ກະ ມ່ອບ ໂອນ ມູ່ກາ ຣຍານ ແຕ ອັນ ອິມແປອ໌ ໂອນ ອິນແຍ່ະ ມັຮ ກວາຍ ຈາ. 17ໄລ່ ກ້ອຍ ຈາ ປາໄຊ ກູ່ ນະ. ແວັດ ໄລ່ ຈາ, ມູ່ກາ ຣຍານ ແຕ ເຢຊູ ປາໂຣມ ລັຮ ມັຮ ອົງກັຮ ແກຼຍ ໄລ່ ຈາ, ເບິນ ມວຍ ຈິດ ລາ ບາຣ ກາເຣຍ.

ເຢຊູ ອາຕີ ແຕ ອັນ ອົງເຄາະ ກູຈິດ

(ມັດທາຍ 16:13-28; ມາຣະໂກ 8:27-9:1)

18ເບິນ ມວຍ ຕາໄງ ບ້ອງ ກາ ເຢຊູ ແອິດ ເກົາແຊອ໌ ມານະ ອັນ, ເຈົ້າ ມູ່ກາ ຣຍານ ແຕ ອັນ ແຕ່ອ໌. ເຢຊູ ຕາແບັບ ໄລ່ ປາຍ: "ມັຮ ກວາຍ ກຶ້ງ ກ້ອຍ, ໄລ່ ປາຍ ເກົາ ລາ ເນົາ?"

19ໄລ່ ຕາແອິຍ ປາຍ: "ເບິນ ອັນ ກາ ປາຍ ອາຈານ ລາ ໂຢຣັນ, ອັນ ກາ ເກ້ຍ ຕະ ຣິດ ຕິ່ງ ແຕ່ອ໌. ເບິນ ອັນ ກາ ປາຍ ອາຈານ ລາ ເອລິຢາ. ກະ ເບິນ ອັນ ກາ ປາຍ ອາຈານ ລາ ກວາຍ ອາຕີ ຕາງ ບ້ຣນາຍ ເຢົາ ເຈົາຣາຊີ ອາມົ່ງ ລັຮ ແຕ ກູຈິດ."

20ເຢຊູ ຕາແບັບ ລັຮ ໄລ່ ປາຍ: "ມາ ເຍົາ ແອັນ ປາຍ ເກົາ ລາ ເນົາ?"

ເປໂຕ ຕາແອິຍ ປາຍ: "ອາຈານ ລາ ກຣິດ, ອັນ ກາ ເຢົາ ເຈົາຣາຊີ ຮຸຣ ດໍອ໌ ໂອນ ຈ່ອຍ

ອາມົ່ງ ກວາຍ!"

21ເຢຊູ ປາຕັບ ໄລ່ ອິນໂຈຍ ອາຕີ ໂອນ ກວາຍ ກາມໍອ໌ ດັງ ແຕ ຣາມິຮ ໄນ່. 22ກະ ອັນ ອາຕີ ແອັນ ປາຍ: "ເຈົ້າ ບໍ່ ເມົາງ ເກົາ, ກອນ ເຢົາ ແກັດ ກວາຍ, ອົງເຄາະ ຈິວ໌ ຊາອິຍ ຣາມິຮ ຕຸ່ຮ ກັດ ແຕ່ອ໌ ບໍ່ ເກົາ. ມັຮ ກວາຍ ເທົາແກ ຈຸ່ມເຈົອ, ມັຮ ກວາຍ ຊົດ ມູ່ກາ ຊາງ ຣິດ ເຢົາ ເຈົາຣາຊີ, ກະ ມັຮ ກວາຍ ອາຕີ ຄານອດ, ອິນແຍ່ະ ໄລ່ ກ້ອຍ ຊາອັຮ ກະ ອວານ ເກົາ, ເຈົ້າ ກາຈິດ ເກົາ. ມາ ແຕ່ອ໌ ຕາໄງ ໄປ ເກົາ ອາມົ່ງ ລັຮ."

23ແວັດ ກ້ອຍ, ເຢຊູ ອາຕີ ອິນແຍ່ະ ມັຮ ໄລ່ ກ້ອຍ ນະໄນ່: "ຄັນ ເບິນ ກວາຍ ອາແລ່ະ ມາ ຍໍອ໌ ອີ ປວາຍ ເກົາ, ອົງເຄາະ ອັນ ຕັຮ ຣານະ ອັນ ເບິມ. ອົງເຄາະ ກູ່ ຣາໄງ ອັນ ອິດ ໂດລ ອາລ່ອງ ຊັງກັງ ອັນ ເບິມ, ກະ ອົງເຄາະ ອັນ ປວາຍ ເກົາ. 24ກວາຍ ອາແລ່ະ ມາ ປາຊີ ຣາງິຮ ອັນ ຕິ່ງ ແຕ່ຍ ໄນ່, ຣາງິຮ ກວາຍ ກ້ອຍ ປິດ. ມາ ກວາຍ ອາແລ່ະ ມາ ຈິວ໌ ປິດ ຣາງິຮ ອັນ ຍ່ອນ ອັນ ປວາຍ ເກົາ, ຣາງິຮ ກວາຍ ກ້ອຍ ຕາ ແກັດ ປິດ. 25ຄັນ ກວາຍ ອາແລ່ະ ມາ ເບິນ ຕຸ່ກ ມາເລ່ກ ແຊກ ມາການ ເກຣົງ ເກຣົາ ຕິ່ງ ແຕ່ຍ ໄນ່ ຕາ ເບິນ ແອິ ອິນເຕົາ, ມາ ອັນ ແກັດ ປິດ ເມົາດ ຊ້ອງ, ອິນເຕົາ ລະ ເກົາ ໂອນ ອັນ? 26ຄັນ ກວາຍ ອາແລ່ະ ມາ ກູມາລ ຕະ ແຕ ເກົາ ກະ ກູມາລ ຕະ ແຕ ບ້ຣນາຍ ເກົາ ຍັຮ ເມົາງ ກວາຍ ຕິ່ງ ແຕ່ຍ ໄນ່, ບ້ຣແນ໌ ມັນເຕຣົາ ເກົາ, ກອນ ເຢົາ ແກັດ ກວາຍ, ກູມາລ ຕະ ລັຮ ແຕ່ ອັນ ຕິ່ງ ຕາໄງ ເກົາ ແຕ່ອ໌ ລັຮ ບໍ່ ກູແຕອ໌ ໄນ່. ຕາໄງ ກ້ອຍ ເກົາ ເບິນ ອາງອິຮ ແຕ ອິມບໍ່ ເກົາ, ກະ ອິມບໍຣ່ອມ ເປາະ ກະ ມັຮ ກາ ເທວາດາ ເຢົາ

ເຈົ້າຮາຊີ ກາ ຕາ ເບີນ ໂລ່ຍຮ ອິນເຕົ້າ. 27ເກົາ ອາຕີ ຕາມ້ອງ ໂອນ ເຍົາ, ເບີນ ກວາຍ ກາ ຕາຍິ່ງ ແອັດ ອິນຕູ ໄນ່ ຊານ່, ໄລ່ ຕາ ເບີນ ກູຈິດ ຢວາຮ ເຕົາ ແຕ້ອ໌ ໄລ່ ເບີນ ເຮີມ ເຍົາງ ເຈົ້າຮາຊີ ຕະ ຊົດ."

ຮູບເຮົາງ ເຢຊູ ແກັດ ອິມພາ ແອັນ

(ມັດທາຍ 17:1-8; ມາຣະໂກ 9:2-8)

28ແວັດ ເຢຊູ ປາຍ ມັຮ ປັຣນາຍ ກ້ອຍ, ເບີນ ມາຮ ຕາກ່ອລ ຕາໄງ່ ແອັນ, ເຈົ້ ເຢຊູ ເດິງ ເປໂຕ, ໂຢຮັນ, ກະ ຢາໂກໂບ ຊ້ອຮ ກະ ອັນ ຕິ່ງ ກົຮ, ອີ ເກົາແຊອ໌ ອົງກ້ອຍ. 29ບ້ອງ ກາ ເຢຊູ ເກົາແຊອ໌, ອັນ ຊໍາບູນ ຕິ່ງ ມັດ ໄລ່ ແກັດ ຮູບເຮົາງ ອິມພາ ແອັນ, ກະ ເກຣັງ ອັນ ແກັດ ກໍອ໌ ຊັຣມຍາລ ມັດ. 30ເບີນ ບາຣ ນະ ຕະ ອິນຕີ ກະ ເຢຊູ. ໄລ່ ບາຣ ນະ ລາ ໂມເຊ ກະ ເອລີຢາ. 31ຮູບເຮົາງ ໄລ່ ອາງອີຣ, ກະ ໄລ່ ອາຕີ ແຕ ເຢຊູ ຈົວ ກູຈິດ ຕິ່ງ ເມືອງ ເຢຣູຊາເລັມ. 32ມາ ເປໂຕ ກະ ເຍົາ ອັນ, ໄລ່ ຊ້ອງ ຍໍອ໌ ອີ ບີ ລາລີ້. ມາ ພໍກາ ເປໂຕ ກະ ເຍົາ ອັນ ຕາແມີ, ໄລ່ ເຮີມ ອາງອີຣ ຮູບເຮົາງ ເຢຊູ, ກະ ໄລ່ ບາຣ ນະ ກວາຍ ການໍອ໌ ກ້ອຍ ແອັດ ຕາຍິ່ງ ກະ ເຢຊູ. 33ພໍກາ ໄລ່ ບາຣ ນະ ກ້ອຍ ລ້ອຮ ແຕ ເຢຊູ, ເປໂຕ ອາຕີ ເຢຊູ ປາຍ: "ອາຈານ ເອີຍ! ຮີ ແອັດ ອິນໄນ່ ລາ ອໍ ລາລີ້. ຮີ ອີ ຕະ ໄປ ລໍາ ຊູ, ມານໍາ ລາ ຕະ ໂອນ ອາຈານ, ມານໍາ ລາ ຕະ ໂອນ ໂມເຊ, ກະ ມານໍາ ລາ ຕະ ໂອນ ເອລີຢາ." ມາ ເປໂຕ ປາຍ ນະກ້ອຍ ລາ ອັນ ຕາ ເບີນ ດັງ ອັນ ປາຍ ອິນເຕົ້າ.

34ບ້ອງ ກາ ເປໂຕ ອິນມ້ອງ ຕະ ອິນຕີ, ເບີນ ຮາມິລ ແຕ້ອ໌ ບໍ ກ້ອຍ ເຈົ້ ຕວມ ດໍອ໌ ຈະ ໄລ່.

ນະກ້ອຍ ໄລ່ ຊ້ອງ ອົງກ້ອຮ ລາລີ້. 35ກະ ເບີນ ຊຽງ ຊາບາວ ອາຕີ ແຕ ຮາມິລ ກ້ອຍ ປາຍ: "ໄນ່ ລາ ກອນ ເກົາ ກາ ເກົາ ຣຽຮ. ອິນເຕົ້າ ອັນ ອາຕີ, ອົງເຄາະ ເຍົາ ຊາງັດ ອັນ ນໍ!"

36ແວັດ ຊຽງ ກ້ອຍ ຮາງຍາອ໌, ໄລ່ ເຮີມ ແອັງ ເຢຊູ ຊ້ອງ ແອັດ ອິນຕູ ກ້ອຍ. ເຈົ້ ໄລ່ ໄປ ນະ ມູ່ ກາ ຣຍານ ແຕ ເຢຊູ, ໄລ່ ເຈົ້ ດໍອ໌ ມັຮ ຮາມິຮ ກ້ອຍ ຕິ່ງ ຮາງັຮ ໄລ່ ມາ ໄລ່ ຕາ ເບີນ ອາຕີ ຢວາຮ ໂອນ ກວາຍ ການໍອ໌ ດັງ ແຕ ຮາມິຮ ກາ ໄລ່ ເຮີມ.

ເຢຊູ ຕະ ແບຮັຮ ກວາຍ ຮາເລົາ ກາ ເຍົາງ ຕາ ອໍ ຕຣວບ

(ມັດທາຍ 17:14-18; ມາຣະໂກ 9:14-27)

37ມາຮ ຕາໄງ່ ປັຣແມີ ແອັນ, ແຕ້ອ໌ ໄລ່ ແຊງ ແຕ ກົຮ, ເບີນ ກຼິ່ງ ກວາຍ ຮາມິຮ ເຢຊູ. 38ເບີນ ມານະ ແຕ ກວາຍ ກຼິ່ງ ກ້ອຍ ຊາບາວ ເຣງ ລາລີ້ ປາຍ: "ອາຈານ ເອີຍ! ເກົາ ແຊອ໌ ອາຈານ ເປາະ ເນ່ ກອນ ຮາເລົາ ເກົາ. ເກົາ ເບີນ ກອນ ຮາເລົາ ມານໍາ ໄນ່ ແຕ້. 39ກະ ເຍົາງ ຕາ ອໍ ຕຣວບ ອັນ. ພໍກາ ອັນ ຕະ, ຊັນຕັຣ ອັນ ແຣຣ ຊ້ອງ, ກະ ເຍົາງ ຕາ ອໍ ກ້ອຍ ແດັຮ ອັນ, ເຈົ້ ລ້ອຮ ບູປັຮ ແຕ ແບອ໌. ອັນ ແດັຮ ປຸງງ ກອນ ເກົາ, ເຈົ້ ອັນ ຕາງິ່ດ, ມາ ອັນ ຕາ ເບີນ ຕັຮ ແຕ ຈະ ກອນ ເກົາ! 40ເກົາ ແຊອ໌ ເຈົ້ ມູ່ ກາ ຣຍານ ແຕ ອາຈານ ໂອນ ຕູ່ຍຮ ອາລ້ອຮ ເຍົາງ ຕາ ອໍ ແຕ ຈະ ກອນ ເກົາ, ມາ ໄລ່ ຕູ່ຍຮ ອັນ ຕາ ເຮົາບ."

41ເຢຊູ ຕາແອີຍ ປາຍ: "ເຍົາ ກາ ແອັດ ຕິ່ງ ແດີຍ ໄນ່ ເອີຍ! ເຍົາ ຕາ ເບີນ ຊາອໍາ ກະ ເຍົາ ລາ ກວາຍ ກາ ເງົານ ລາລີ້! ອິນມ້ອງ ດູ່ນ ມາແລ່ະ ເກົາ ແອັດ ກະ ເຍົາ ກະ ຈົວ

ເຍົາ ຕາ ເປັນ ຊາອຳ? ເດີງ ໂອນ ກອນ ໄມ່ ແຕ້ອ໌ ບໍ່ ເກົາ ແມຮ!"

42 ບ້ອງ ກາ ຣາເລົາ ກ້ອຍ ແຕ້ອ໌, ເຍົາ ຕາ ອໍ ກ້ອຍ ແດ້ຮ ອັນ, ເຈ້ ອາໄຕຮ ອັນ ຕຶ້ງ ກູແຕອ໌. ເຢຊູ ກາແອັຮ ເຍົາ ຕາ ອໍ ໂອນ ອັນ ລ້ອຮ ແຕ ຈະ ກັຮແນນ ກ້ອຍ. ເຈ້ ກັຮແນນ ກ້ອຍ ແກັດ ແປຮັຮ. ເຢຊູ ມ່ອບ ລ້ຮ ກັຮແນນ ກ້ອຍ ບໍ່ ອິມບໍ່ ອັນ. 43 ອິນແຍ່ະ ມັຮ ກວາຍ ກ້ອຍ ຊ້ອງ ຈຶ່ງ ລາລີ ຍ່ອນ ໄລ່ ເຮັມ ເຍົາ ເຈົາຣາຊີ ເປັນ ອຳນາດ ບຶດ ລາລີ ນ່ະກ້ອຍ.

ເຢຊູ ອາຕີ ລ້ຮ ແຕ ອັນ ອົງເຄາະ ຈິວ ກູຈິດ

(ມັດທາຍ 17:22-23; ມາຣະໂກ 9:30-32)

ບ້ອງ ກາ ອິນແຍ່ະ ມັຮ ກວາຍ ກ້ອຍ ອິນມ້ອງ ຊ້ອງ ຈຶ່ງ ແຕ ຣານະ ເຢຊູ ຕະ ນ່ະກ້ອຍ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: 44 "ເຍົາ ຊາງັດ ອໍ ບັຮນາຍ ເກົາ ອາຕີ ເຍົາ ໄນ່! ແຈ່ ເຈ້ ເນົາ ອີ ມ່ອບ ເກົາ, ກອນ ເຍົາ ແກັດ ກວາຍ, ບໍ່ ອາຕີ ກວາຍ ຊົດ!"

45 ມາ ໄລ່ ກ້ອຍ ຕາ ເປັນ ຊາປຸ່ຮ ບັຮນາຍ ກ້ອຍ. ເຍົາ ເຈົາຣາຊີ ປາໄຕ່ະ ຣາມັຮ ບັຮນາຍ ກ້ອຍ ໂອນ ໄລ່ ຕາ ເປັນ ດັງ. ກະ ໄລ່ ຕາ ຍັນ ຕາແບັບ ເຢຊູ ແຕ ຣາມັຮ ກ້ອຍ.

ເນົາ ບຶດ ກາເລີຍ ອິນແຍ່ະ ແຕ ການ້ອ໌?

(ມັດທາຍ 18:1-5; ມາຣະໂກ 9:33-37)

46 ມັຮ ມູ່ ກາ ຣຍານ ແຕ ເຢຊູ, ໄລ່ ຣາຈຽນ ປາຍ ເນົາ ກາ ບຶດ ກາເລີຍ ແຕ ເຍົາ ຕຶ້ງ ມູ່ ໄລ່. 47 ເຢຊູ ດັງ ໄລ່ ຕະ ອິນຕີ ນ່ະກ້ອຍ. ເຈ້ ເຢຊູ ເຕີ ອາຕີ ມວຍ ນະ ກັຮແນນ, ໂອນ ກັຮແນນ ກ້ອຍ ຕາຍິ່ງ ແຈ່ ອັນ. 48 ອັນ ອາຕີ ມູ່ ກາ ຣຍານ ແຕ ອັນ ປາຍ: "ກວາຍ ອາແລ່ະ

ມາ ຮັບ ອໍ ກັຮແນນ ນ່ະໄນ່ ຍ່ອນ ອັນ ຊາອຳ ເກົາ, ກວາຍ ກ້ອຍ ຮັບ ອໍ ກາ ເກົາ ແຮ. ກະ ກວາຍ ອາແລ່ະ ກາ ຮັບ ອໍ ເກົາ, ມູເຈົງ ກວາຍ ກ້ອຍ ຮັບ ອໍ ອັນ ກາ ແປຮີ ເກົາ ແຕ້ອ໌ ບໍ່ ໄນ່ ແຕ່. ກວາຍ ອາແລ່ະ ກາ ອາແຊງ ຈະ ແກັດ ແກດ ກາເລີຍ ອິນແຍ່ະ ແຕ ເຍົາ ຕຶ້ງ ມູ່ ເຍົາ, ກວາຍ ກ້ອຍ ແກັດ ບຶດ ກາເລີຍ ແຕ ເຍົາ."

ອາແລ່ະ ກາ ຕາ ເປັນ ດໍອ໌ ມັດ ກະ ໄຮ, ອັນ ຈ່ອຍ ໄຮ

(ມາຣະໂກ 9:38-40)

49 ໂຢຮັນ ອາຕີ ເຢຊູ ປາຍ: "ອາຈານ ເອີຍ! ຮີ ເຮັມ ເຈ້ ມານະ ກວາຍ ຕູ່ຍຮ ອາລ້ອຮ ເຍົາ ຕາ ອໍ ກະ ອັນ ກູອ໌ ຣາມັຮ ອາຈານ. ມາ ຮີ ຕາ ໂອນ ອັນ ຕະ ນ້ອງ ຣານະ ກ້ອຍ, ຍ່ອນ ອັນ ລາ ຕາ ແກັດ ກວາຍ ໄຮ."

50 ມາ ເຢຊູ ອາຕີ ລ້ຮ ໂຢຮັນ ປາຍ: "ເຍົາ ອິນໂຈຍ ກາຕັງ ອັນ. ກວາຍ ອາແລ່ະ ກາ ຕາ ເປັນ ດໍອ໌ ມັດ ກະ ເຍົາ, ໄນ່ ລາ ມູເຈົງ ກວາຍ ກ້ອຍ ແອັດ ກະ ເຍົາ ແຕ່."

ເຢຊູ ເປາະ ເງີຍ ວີລ ກວາຍ ຊາມາເຣຍ

51 ແຈ່ ອີ ແຕ້ອ໌ ເຈ້ ຕາໂງ ເຢຊູ ຊ້ອຮ ລ້ຮ ບໍ່ ມັນລ້ອງ; ນ່ະກ້ອຍ ເຢຊູ ຄິດ ອີ ເປາະ ບໍ່ ເມືອງ ເຢຣູຊາເລັມ. 52 ອັນ ແປຮີ ມັຮ ກວາຍ ເດີງ ບັຮນາຍ ເປາະ ອິນໂຍ່ງ. ກວາຍ ກ້ອຍ ມູ່ດ ຕຶ້ງ ມວຍ ວີລ ກວາຍ ຊາມາເຣຍ. ໄລ່ ກຽມ ດໍອ໌ ໂອນ ເຢຊູ ແຕ້ອ໌. 53 ມາ ກວາຍ ແອັດ ຕຶ້ງ ວີລ ກ້ອຍ ຕາ ເປັນ ຮັບ ເຢຊູ, ຍ່ອນ ໄລ່ ດັງ ອັນ ຍໍອ໌ ອີ ເປາະ ບໍ່ ເມືອງ ເຢຣູຊາເລັມ. 54 ພໍກາ ຢາໂກໂບ ກະ ໂຢຮັນ, ໄລ່ ບາຮ ນະ ແຕ ມູ່ ກາ ຣຍານ ແຕ ເຢຊູ, ເຮັມ ຣານະ ກ້ອຍ, ໄລ່

ຕາແບິບ ເຢຊູ ປາຍ: "ອິນເຈົາ ເອີຍ! ອິນເຈົາ ຍໍອ໌ ຣີ ກູອ໌ ຊ່ວຍ ແຕ ມັນລ້ອງ ແຂງ ຈ້ອງ ໄລ່ ກ້ອຍ ບໍ?"

55ມາ ເຢຊູ ກູລຽວ, ກະ ອັນ ກາແອັຮ ໄລ່ ອິນໂຈຍ ຄື່ດ ນະກ້ອຍ. 56ເຈ້ ໄລ່ ເປາະ ບໍ ວິລ ການໍອ໌ ແອັນ.

ອີງເຄາະ ໄຮ ຕະ ນານະ ອີ ປວາຍ ເຢຊູ?

(ມັດທາຍ 8:19-22)

57ບ້ອງ ກາ ໄລ່ ເປາະ ຕຶງ ຣານາ, ເປັນ ມານະ ຣາເລົາ ແຕ້ອ໌ ບໍ ເຢຊູ ກະ ອັນ ປາຍ: "ອາຈານ ເອີຍ! ບໍ ແລ່ະ ອາຈານ ເປາະ, ເກົາ ປວາຍ ອາຈານ ບໍ ກ້ອຍ ແຕ່."

58ເຢຊູ ອາຕີ ລັຮ ອັນ ປາຍ: "ຕາຈໍອ໌ ອິນນ້ອງ ເປັນ ກີບ, ແຈມ ອິນນ້ອງ ເປັນ ຊານິຮ, ມາ ກອນ ເຍົາງ ແກົດ ກວາຍ ຕາ ເປັນ ອິນຕຸ ແລ່ະ ໂອນ ອັນ ບິ."

59ເຢຊູ ແປຣີ ມານະ ກວາຍ ການໍອ໌: "ໄມ່ ປວາຍ ເກົາ."

ມາ ກວາຍ ກ້ອຍ ປາຍ ລັຮ ນະໄນ່: "ອິນເຈົາ ເອີຍ! ເກຣາະ ອິມບໍ່ ເກົາ ກູຈິດ ເວົາຍ. ແວັດ ເກົາ ຕຶບ ອິມບໍ່ ເກົາ, ເຈ້ ເກົາ ປວາຍ ອິນເຈົາ."

60ເຢຊູ ອາຕີ ລັຮ ອັນ ປາຍ: "ດໍອ໌ ໂອນ ກວາຍ ກູຈິດ ຕຶບ ກວາຍ ກູຈິດ. ບ ມາ ໄມ່, ອີງເຄາະ ໄມ່ ເປາະ ອາຕີ ແຕ ເຍົາງ ເຈົາຣາຊີ ຕະ ຊິດ."

61ເປັນ ກວາຍ ການໍອ໌ ແອັນ ປາຍ: "ອິນເຈົາ ເອີຍ! ເກົາ ຍໍອ໌ ອີ ປວາຍ ອິນເຈົາ ແຕ່, ມາ ເກົາ ແຊອ໌ ເຈົາ ກ່ອບ ກວາຍ ຕຶງ ດຸງ ເກົາ ເວົາຍ."

62ເຢຊູ ອາຕີ ກວາຍ ກ້ອຍ ປາຍ: "ກວາຍ

ອາແລ່ະ ມາ ຢຸມ ອີງກໍລ໌ ໄທ ຊວນ ອັນ, ອີງເຄາະ ກວາຍ ກ້ອຍ ອິນໂຈຍ ກູລຍານ ບໍ ກຣ້ອງ. ອັນ ກາ ຕະ ຣານະ ເຍົາງ ເຈົາຣາຊີ ລາ ມູເຈົງ ກ້ອຍ ແຕ່. ຄັນ ອັນ ເປັນ ບາຣ ຣາງືຮ, ເຍົາງ ເຈົາຣາຊີ ຕາ ເປັນ ຕະ ຊິດ ອັນ."

ເຢຊູ ແປຣີ ຕາບູລ໌ ຈິດ ລາ ບາຣ ນະ ເປາະ ອິນໂຍ່ງ ອັນ

10 ¹ແວັດ ກ້ອຍ ແອັນ ເຢຊູ ຣຽຮ ກວາຍ ຕາບູລ໌ ຈິດ ລາ ບາຣ ນະ.

ອັນ ແປຣີ ໄລ່ ກ້ອຍ ເປາະ ອິນໂຍ່ງ ອັນ, ມັນຕຸ ບາຣ ນະ, ມູ່ດ ອິນແຍ່ະ ກູ່ ເມືອງ ກູ່ ອິນຕຸ ອັນ ຄື່ດ ອີ ເປາະ. ²ອັນ ອາຕີ ໄລ່ ກ້ອຍ ປາຍ: "ທຣໍ ຕຶງ ໄທຣ ຕາວັຮ ລາລີ່ ຈິນ ເຈ້, ມາ ເປັນ ບິອ໌ ນະ ກວາຍ ເປາະ ຊອດ ທຣໍ ກ້ອຍ. ອີງເຄາະ ເຍົາ ແຊອ໌ ແຕ ອິນເຈົາ ໄທຣ ໂອນ ອັນ ແປຣີ ເປັນ ຊາອີ່ຍ ນະ ແອັນ ເປາະ ຊອດ ທຣໍ ກ້ອຍ.

³ເຍົາ ເປາະ! ເກົາ ແປຣີ ເຍົາ ເປາະ ນະ ແກະ ກອນ ແອັດ ອິນຕີ ຊັນຕຣັນ ຊາກ້ອງ. ⁴ເຍົາ ອິນໂຈຍ ເດົງ ປຣະ. ອິນໂຈຍ ປະ ຕູຍ ນະ ກວາຍ ຊູແຊອ໌. ອິນໂຈຍ ເດົງ ບາຣ ກູ່ ແກົບ. ກະ ແຕ້ອ໌ ເຍົາ ຣາມິຮ ເຍົາ ຕຶງ ຣານາ, ເຍົາ ອິນໂຈຍ ຕາກູ ຕະ ອິນຕີ ກະ ໄລ່. ⁵ແຕ້ອ໌ ເຍົາ ມູ່ດ ຕຶງ ດຸງ ອາແລ່ະ, ແຕ ຕາແບິ ລາລີ່ ເຍົາ ປາຍ: 'ແຊອ໌ ເຍົາງ ເຈົາຣາຊີ ຈ່ອຍ ໂອນ ດຸງຊູ ໄນ່ ເປັນ ບັນ ຊວານ ອຽນ ອໍ ເລືອຍໆ.'

⁶ຄັນ ກວາຍ ແອັດ ຕຶງ ດຸງ ກ້ອຍ ເປັນ ຣາງືຮ ຍໍອ໌ ອີ ຣັບ ບຸ່ນ ກ້ອຍ, ເຍົາງ ເຈົາຣາຊີ ໂອນ ໄລ່ ເປັນ. ມາ ຄັນ ໄລ່ ຕາ ເປັນ ຍໍອ໌ ອີ ຣັບ, ເຍົາງ ເຈົາຣາຊີ ໂອນ ເຍົາ ແອັນ ເປັນ ບຸ່ນ

ບຸ:9:60 ບັຣນາຍ ຊາກໍາ ໄນ່ ເຢຊູ ປາຍ: "ດໍອ໌ ໂອນ ໄລ່ ກາ ຕາ ເປັນ ຊາອໍາ ເກົາ ເນ່ ຊາລີອ໌ ເປັນ ກວາຍ ການໍອ໌ ກາ ຕາ ເປັນ ຊາອໍາ ເກົາ."

ກ້ອຍ. 7 ອີງເຄາະ ເຍົາ ແອີດ ມວຍ ດຸງ ຊ້ອງ. ເຍົາ ອິນໂຈຍ ເປາະ ແອີດ ດຸງ ອາໄນ່ ດຸງ ອາກ້ອຍ ແສີ. ກະ ຊ້ຽນາ ຈາ ອິນເຕົາ ກວາຍ ດຸງ ກ້ອຍ ໂອນ ເຍົາ ຈາ, ເຍົາ ຈາ ຊ້ຽນາ ກ້ອຍ. ກວາຍ ກາ ຕະ ຣານະ ຈ່ອຍ ກວາຍ ການໍ່ອໍ, ອີງເຄາະ ກວາຍ ການໍ່ອໍ ກ້ອຍ ຈ່ອຍ ລັ່ຮ ໂອນ ອັນ ກາ ຕະ ກ້ອຍ ເປີນ ເກຣັງ ຊ້ຽນາ ຈາ. 8 ແຕ້ອໍ ເຍົາ ມູ່ດ ຕິ່ງ ເມືອງ, ຄັນ ກວາຍ ກ້ອຍ ຮັບ ຣາບັນ ອໍ ໂຈະ ເຍົາ, ອີງເຄາະ ເຍົາ ຈາ ມັຮ ເກຣັງ ຊ້ຽນາ ຈາ ໄລ່ ໂອນ. 9 ຕິ່ງ ເມືອງ ກ້ອຍ ອີງເຄາະ ເຍົາ ຕະ ໂອນ ແບຣັຮ ມັຮ ກວາຍ ອາອີ່. ກະ ອີງເຄາະ ເຍົາ ອາຕີ ໄລ່ ປາຍ: 'ແຈ່ະ ອີ ແຕ້ອໍ ປາເນ່ນ ເຈ້ ເຍົາ ເຈົາຣາຊີ ຕະ ຊົດ.' 10 ແຕ້ອໍ ເຍົາ ມູ່ດ ຕິ່ງ ວິລ ກວາຍ, ມາ ກວາຍ ຕິ່ງ ວິລ ກ້ອຍ ຕາ ເປີນ ຮັບ ຣາບັນ ອໍ ໂຈະ ເຍົາ, ອີງເຄາະ ເຍົາ ລັ່ອຮ ລັ່ຮ ບໍ ຣານາ ກະ ປາຍ: 11 'ພຸ່ນ ກູແຕອໍ ແຕ ວິລ ເຍົາ ກາ ແຕັດ ອາເຍົງ ຮີ; ຮີ ອີ ກັນຕຣັຮ ຕັຮ. ນະກ້ອຍ ລາ ຕະ ໂອນ ເນົາ ດັງ ເຍົາ ຕາ ເປີນ ຮັບ ຮີ.' ມາ ອີງເຄາະ ເຍົາ ດັງ ແຕ່ ປາຍ, ແຈ່ະ ອີ ແຕ້ອໍ ປາເນ່ນ ເຈ້ ເຍົາ ເຈົາຣາຊີ ຕະ ຊົດ!"

12 ເຈ້ ເຢຊູ ອາຕີ ແອັນ ປາຍ: "ເກົາ ອາຕີ ເຍົາ ລາ ແຕ້ອໍ ຕາໄງ ເຍົາ ເຈົາຣາຊີ ອາເບັຮ ອິນແຍ່ະ ມັຮ ກວາຍ, ອັນ ຕະ ໂອນ ໄລ່ ກາ ແອີດ ຕິ່ງ ວິລ ກ້ອຍ ເປີນ ຕຸ່ຮ ກັດ ກາເລີຍ ແຕ ໄລ່ ກາ ແອີດ ຕິ່ງ ເມືອງ ໂຊໂດມ ແຕ ອິມແບ້."

ກາ ແອີດ ຕິ່ງ ເມືອງ ເບັດຊາອີດາ! ຄັນ ເກົາ ມາ ຕະ ຣານະ ຕາ ເກ້ຍ ເຮີມ ຕິ່ງ ເມືອງ ຕີເຣ ກະ ເມືອງ ຊີໂດນ ມູເຈົງ ເກົາ ຕະ ເຈ້ ຕິ່ງ ເມືອງ ເຍົາ, ດູ່ນ ເຈ້ ກວາຍ ຕິ່ງ ເມືອງ ກ້ອຍ ຕັຮ ຣາງັຮ ຕຍາ ປຽນ ແກັດ ຣາງັຮ ຕາໄມ ແອັນ. ກະ ດູ່ນ ເຈ້ ໄລ່ ກ້ອຍ ຕັອກ ເກຣັງ ເຍົາມ ຕຸ່ຮ, ກະ ອາປີ ໂຈະ ບັອຮ ຕິ່ງ ຈະ ໄລ່, ຕະ ໂອນ ເນົາ ດັງ ປາຍ ໄລ່ ຊ້ອງ ຕຸ່ຮ ຍ່ອນ ໄລ່ ເປີນ ໄລ່ຍຮ. 14 ແຕ້ອໍ ຕາໄງ ເຍົາ ເຈົາຣາຊີ ອາເບັຮ ອິນແຍ່ະ ມັຮ ກວາຍ, ຕາໄງ ກ້ອຍ ອັນ ຊ້ອງ ອາໂຍ່ະ ຕະ ກວາຍ ກາ ແອີດ ຕິ່ງ ເມືອງ ຕີເຣ ກະ ເມືອງ ຊີໂດນ ກາເລີຍ ແຕ ອັນ ຊ້ອງ ອາໂຍ່ະ ຕະ ເຍົາ. 15 ກະ ເຍົາ ກາ ແອີດ ຕິ່ງ ເມືອງ ກາເປນາອູມ ເອີຍ! ເຍົາ ຄິດ ປາຍ ເຍົາ ແຕ່ອໍ ຊ້ອຮ ບໍ ມັນລ້ອງ ບໍ? ໂກຣ ລາລີ່, ບັຮແນີ ມັນເຕຣີາ ເຍົາ ເຈົາຣາຊີ ອາປັອງ ຕັຮ ເຍົາ ຕິ່ງ ປຣຸ່ງ ອູ່ຍຮ!"

16 ເຈ້ ເຢຊູ ອາຕີ ໂຈະ ຕາປູລ ຈິດ ລາ ບາຣ ນະ ກ້ອຍ ປາຍ: "ກວາຍ ອາແລ່ະ ມາ ຊາງັດ ບັຮນາຍ ເຍົາ, ໄນ່ ລາ ມູເຈົງ ອັນ ຊາງັດ ບັຮນາຍ ເກົາ ແຕ່. ກະ ກວາຍ ອາແລ່ະ ມາ ຕາ ເປີນ ອີ ຊາງັດ ບັຮນາຍ ເຍົາ, ໄນ່ ລາ ມູເຈົງ ອັນ ຕາ ເປີນ ອີ ຊາງັດ ບັຮນາຍ ເກົາ ແຕ່. ກະ ກວາຍ ອາແລ່ະ ມາ ຕາ ເປີນ ອີ ຊາງັດ ບັຮນາຍ ເກົາ, ໄນ່ ລາ ມູເຈົງ ອັນ ຕາ ເປີນ ອີ ຊາງັດ ບັຮນາຍ ອັນ ກາ ແປຣີ ເກົາ ແຕ້ອໍ ບໍ ໄນ່ ແຕ່."

ເຢຊູ ເວ່ນ ດໍອໍ ເມືອງ ກາ ຕາ ຍໍອໍ ອີ ຊາອໍາ
(ມັດທາຍ 11:20-24)

13 "ບາບ ລາລີ່ ແຕ້ອໍ ບໍ ເຍົາ ກາ ແອີດ ຕິ່ງ ເມືອງ ໂຄຣາຊິນ! ກະ ບາບ ລາລີ່ ໂອນ ເຍົາ

ມູ່ ຕາປູລ ຈິດ ລາ ບາຣ ນະ ລີ່ບ ເຈົາ ລັ່ຮ
17 ມູ່ ຕາປູລ ຈິດ ລາ ບາຣ ນະ ກ້ອຍ ເຈົາ ລັ່ຮ, ກະ ໄລ່ ຊ້ອງ ຮໍອໍ ລາລີ່. ໄລ່ ອາຕີ ເຢຊູ ປາຍ: "ອິນເຈົາ ເອີຍ! ກາ ມັຮ ເຍົາ ຕາ ອໍ

ຊາກັດ ປັຣນາຍ ຮິ ບ້ອງ ກາ ຮິ ຕູ່ຍຮ ໄລ່ ກະ ຮິ ກູອ໌ ຣາມິ້ຮ ອິນເຈົາ!"

18 ເຢຊູ ອາຕີ ລັ້ຮ ໄລ່ ກັອຍ ປາຍ: "ເກົາ ເຮີມ ເຢົາງ ຊາຕານ ຊາແລ້ຮ ແຕ ມັນລ້ອງ ນ່ະ ຕາລຍາຣ. 19 ເຍົາ ຊາກັດ! ເກົາ ໂອນ ເຍົາ ເບີນ ອຳນາດ ໂອນ ເຍົາ ເຕ່ອ໌ ຊາເຕົາຍ໌ ກູຊັ່ນ ກະ ຕຸ່ງເຕົາງ, ກະ ໂອນ ເຍົາ ເຮົາບ ຣາຊູ່ ລັ້ຮ ເຍົາງ ຊາຕານ. ກະ ຕາ ເບີນ ຣາມິ້ຮ ອິນເຕົາ ເຕ່ອ໌ ຕະ ເຍົາ. 20 ມາ ເຍົາ ອິນໂຈຍ ແອີນ ຍ່ອນ ເຍົາງ ຕາ ອໍ ຊາກັດ ເຍົາ. ອົງເຄາະ ເຍົາ ແອີນ ຍ່ອນ ເຍົາງ ເຈົາຣາຊີ ຄຽນ ຣາມິ້ຮ ເຍົາ ຕົ່ງ ມັນລ້ອງ."

ເຢຊູ ຊາແອີນ ອິມບໍ່ ອັນ

(ມັດທາຍ 11:25-27; 13:16-17)

21 ບ້ອງ ກາ ກັອຍ ຣາເວົ້າຍ ເຍົາງ ເຈົາຣາຊີ ໂອນ ເຢຊູ ຊ້ອງ ຣໍອ໌ ລາລີ້. ນ່ະກັອຍ ອັນ ປາຍ ນ່ະໄນ່ ກະ ເຍົາງ ເຈົາຣາຊີ: "ອິມບໍ່ ເອີຍ! ໄມ່ ລາ ອິນເຈົາ ມັນລ້ອງ ກະ ກູແຕອ໌ ໄນ່! ເກົາ ຊາແອີນ ໄມ່ ອາປັຣ ເຈ້ ຣານະ ໄມ່ ໂອນ ກວາຍ ກາ ນ່ະ ກັຣແນນ ແກດງ, ໄລ່ ກາ ຕາ ເບີນ ດັງ ອິນເຕົາ. ມາ ໄມ່ ປາໂຕ່ະ ຣານະ ໄນ່ ແຕ ກວາຍ ກາ ຣາໂງ່ອ໌ ຣາລັງ, ໄລ່ ກາ ຣຍານ ຊາອິ້ຍ ເຈ້. ປຍາຍ໌, ອິມບໍ່ ເອີຍ, ເກົາ ຍ່ອງ ໄມ່, ຍ່ອນ ຣານະ ກັອຍ ອໍ ຍັຮ ເມົາງ ໄມ່.

22 "ກູ່ ຣາມິ້ຮ ອິມບໍ່ ເກົາ ມ່ອບ ໂອນ ເກົາ ເບີນ. ຕາ ເບີນ ກວາຍ ອາແລ່ະ ດັງ ຣາກັ້ຮ ກອນ ເຍົາງ ເຈົາຣາຊີ. ແອີງ ອິມບໍ່ ອັນ ແຕ່ ດັງ ຣາກັ້ຮ ກອນ ອັນ. ກະ ຕາ ເບີນ ກວາຍ ອາແລ່ະ ດັງ ຣາກັ້ຮ ອິມບໍ່ ຕົ່ງ ມັນລ້ອງ. ແອີງ

ກອນ ອັນ ແຕ່ ດັງ ຣາກັ້ຮ ອິມບໍ່ ອັນ. ກະ ກວາຍ ອາແລ່ະ ກາ ກອນ ເຍົາງ ເຈົາຣາຊີ ຣຽຮ, ອັນ ອາປັຣ ໂອນ ກວາຍ ກັອຍ ດັງ ເຕ່ ແຕ ຣາກັ້ຮ ອິມບໍ່ ອັນ."

23 ແວັດ ກັອຍ ເຢຊູ ກູລຽວ ລົບ ລັ້ຮ ບໍ່ ມູ່ ກາ ຣຍານ ແຕ ອັນ. ອັນ ອາຕີ ແອີງ ໄລ່ ກັອຍ ຊ້ອງ ປາຍ: "ບຸ່ນ ລາລີ້ ກວາຍ ອາແລ່ະ ມາ ເບີນ ເຮີມ ມັຮ ຣາມິ້ຮ ເຍົາ ເຮີມ. 24 ເກົາ ອາຕີ ຕານ້ອງ ໂອນ ເຍົາ, ເບີນ ຊາອິ້ຍ ນະ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ກະ ເບີນ ຊາອິ້ຍ ນະ ເຕົາວ ປັຣເຍົາ, ກາ ຍໍອ໌ ອີ ເຮີມ ມັຮ ຣານະ ເຍົາ ເຮີມ ຊານໍ່, ມາ ໄລ່ ຕາ ດັງ ເບີນ ເຮີມ. ກະ ໄລ່ ກັອຍ ຍໍອ໌ ອີ ຊ້ອງ ມັຮ ປັຣນາຍ ເຍົາ ຊ້ອງ ຊານໍ່, ມາ ໄລ່ ຕາ ດັງ ເບີນ ຊ້ອງ."

ເຢຊູ ຊາກໍາ ແຕ ກວາຍ ອິມພາ ກຣວາງ

25 ມານະ ກວາຍ ອາຈານ ອາຕີ ຄານອດ ອິດຊະຣາເອລ ແຕ່ອ໌ ບໍ່ ເຢຊູ. ອັນ ຕາແບັບ ອີ ລ່ອງ ເຢຊູ ປາຍ: "ອາຈານ ເອີຍ! ນານະ ເກົາ ອີ ຕະ ໂອນ ເກົາ ເບີນ ອາມົ່ງ ເລື້ອຍໆ?"

26 ເຢຊູ ຕາແອີຍ ປາຍ: "ຕົ່ງ ຄານອດ ເຍົາງ ເຈົາຣາຊີ ຄຽນ ອິນເຕົາ? ແຕ່ອ໌ ເຍົາ ອານ, ອິນເຕົາ ເຍົາ ຊ້ອງ ແຕ ປັຣນາຍ ກັອຍ?"

27 ກວາຍ ກັອຍ ຕາແອີຍ ລັ້ຮ ປາຍ: "ປັຣນາຍ ເຍົາງ ເຈົາຣາຊີ ອາຕີ ປາຍ:

'ອົງເຄາະ ເຍົາ ອາໂຢ່ະ ເຍົາງ ເຈົາຣາຊີ, ອິນເຈົາ ເຍົາ, ອິນແຍ່ະ ຣາກັ້ຮ ເຍົາ, ອິນແຍ່ະ ຣາແຮີ ເຍົາ, ອິນແຍ່ະ ບັນ ເຣ່ງ ເຍົາ, ກະ ອິນແຍ່ະ ການິດ ເຍົາ'

ປ 10:18 ເຢຊູ ອາຕີ ໂອນ ໄລ່ ດັງ ເຍົາງ ຊາຕານ, ອັນ ກາ ຊົດ ອິນແຍ່ະ ເຍົາງ ຕາ ອໍ, ບົດ ອຳນາດ ອັນ ເຈ້.

ກະ ອັນ ປາຍ ແອ້ນ ນະໄນ່:

'ອີງເຄາະ ເຍົາ ອາໂຢະ ເຢົາ ມູເຈິງ
ເຍົາ ອາໂຢະ ຈະ ເຍົາ ເບີມ ເຕ່."

28 ເຢຊູ ຕາແອີຍ ກວາຍ ກ້ອຍ ປາຍ: "ປຍາຍ໌
ໄມ່ ປາຍ. ຄັນ ໄມ່ ຕະ ນະກ້ອຍ, ໄມ່ ເບີນ
ອາມົ່ງ ເລື້ອຍໆ."

29 ມາ ກວາຍ ກ້ອຍ, ອັນ ຍິອ໌ ອີ ອາປັສ
ຮາງັຮ ອັນ, ໂອນ ເຢຊູ ຍ່ອງ ປາຍ ອັນ ລາ
ກວາຍ ຕານ້ອງ ອໍ. ນະກ້ອຍ ອັນ ຕາແບີບ
ແອ້ນ ເຢຊູ ປາຍ: "ເນົ່າ ລາ ເຢົາ ເກົາ?"

30 ເຢຊູ ຕາແອີຍ ປັຣນາຍ ຊາກຳ ປາຍ:
"ເບີນ ມານະ ກວາຍ ຣາເລົາ ເປາະ ຕຶ່ງ
ຣານາ ແຊງ ແຕ ເມືອງ ເຢຣູຊາເລັມ ເປາະ
ບໍ່ ເມືອງ ເຢຣີໂກ. ບ້ອງ ກາ ອັນ ເປາະ ຕຶ່ງ
ຣານາ ກ້ອຍ, ເບີນ ກວາຍ ຊາແວງ ປາລ້ອງ
ປົນ ເກຣັງ ອັນ. ກະ ໄລ່ ປຍາຍຮ ອັນ ແຮີ,
ອິນຈົນ ອັນ ອີ ກູຈິດ. ເຈ້ ໄລ່ ຕາລຸ່ຮ ຕັຮ ແຕ
ອັນ. 31 ຕຶ່ງ ຕາໄງ ກ້ອຍ ເບີນ ມານະ ແຕ ມູ່
ກາ ຊາງ ຣິດ ເຍົາງ ເຈົາຣາຊີ ເປາະ ຣານາ
ກ້ອຍ ເຕ່, ເຈ້ ອັນ ເຮີມ ກວາຍ ກາ ເນົ່າ ປົນ
ກ້ອຍ ແຈະ ອີ ກູຈິດ, ມາ ອັນ ເປາະ ວຍາຣ
ຕັຮ. 32 ພໍກາ ກ້ອຍ ແຕ່ອິ້ ກວາຍ ກາ ຕະ ຣານະ
ຕຶ່ງ ດຸງ ຊາງ ລາ ຕະ ມູເຈິງ ກ້ອຍ ເຕ່. ອັນ
ເຮີມ ກວາຍ ເບີ ກ້ອຍ. ກະ ອັນ ແຕ່ອິ້ ຕາງ່ອນ
ເນ່ ມາໂຮຍ, ເຈ້ ອັນ ເປາະ ວຍາຣ ຊ້ອງ ແຕ
ກວາຍ ກ້ອຍ. 33 ມາ ເບີນ ມານະ ແຕ ກຣວາງ
ຊາມາເຣຍ^໓ ເປາະ ຕຶ່ງ ຣານາ ກ້ອຍ ເຕ່. ອັນ
ເຮີມ ກວາຍ ເບີ ກ້ອຍ, ກະ ອັນ ຄິດ ອາໂຢະ
ຕະ ກວາຍ ກ້ອຍ. 34 ອັນ ແຕ່ອິ້ ບໍ່ ກວາຍ ເບີ
ກ້ອຍ, ອັນ ທໍອ໌ ແດີອ໌ ຣາເຣົາ ກະ ບ້ອງ ຕຶ່ງ
ເບີ, ເຈ້ ອັນ ຕວມ ໂຈະ ອາຣີ. ແວັດ ກ້ອຍ

ອັນ ອາແຣັ ກວາຍ ເບີ ກ້ອຍ ອາຊ້ອຮ ຕຶ່ງ
ກຣັອງ ອາແຊັຮ ແຈລ ອັນ, ເຈ້ ອັນ ເດີງ ກວາຍ
ກ້ອຍ ແຕ່ອິ້ ບໍ່ ດຸງ ກວາຍ ຕາມອຍ ຣາລູ່.
ແອັດ ອີງກ້ອຍ ກວາຍ ຊາມາເຣຍ ເນ່ ຊາລີອ໌
ກວາຍ ເບີ ກ້ອຍ. 35 ແຕ່ອິ້ ຕາໄງ ປັຣແນີ ອັນ
ອິດ ບາຣ ກູອງ ປຣະ ອານາມ ແຕ ຕູຍ ອັນ
ໂອນ ບໍ່ ກວາຍ ອິນເຈົາ ດຸງ. ກະ ອັນ ປາຕັບ
ອິນເຈົາ ດຸງ ກ້ອຍ ປາຍ: 'ເກົາ ແຊອ໌ ເຍົາ ເນ່
ຈ່ອຍ ກວາຍ ໄນ່. ກະ ປັຣແນີ ມັນເຕຣົາ ເກົາ
ເຈົາ ລັຮ ຣານາ ໄນ່, ມາແລະ ຊາອີຍ ປຣະ
ເຍົາ ບິດ ໂອນ ອັນ ຈາ, ເກົາ ກູລັຮ ລັຮ ໂອນ
ເຍົາ ມາຮ ກ້ອຍ."

36 ແວັດ ເຢຊູ ອາຕີ ປັຣນາຍ ຊາກຳ ໄນ່,
ອັນ ຕາແບີບ ກວາຍ ກາ ລ່ອງ ອັນ ປາຍ:
"ແຕ ກວາຍ ໄປ ນະ ກາ ເປາະ ຕຶ່ງ ຣານາ
ກ້ອຍ, ກວາຍ ອາແລະ ລາ ເຢົາ ກວາຍ ກາ
ຊາແວງ ປົນ ກ້ອຍ?"

37 ອັນ ກາ ອາຕີ ຄານອດ ອິດຊະຣາເອລ
ກ້ອຍ ຕາແອີຍ ລັຮ ເຢຊູ ປາຍ: "ກວາຍ ກາ
ຈ່ອຍ ອັນ ກາ ຊາແວງ ປົນ ກ້ອຍ ແກັດ
ເຢົາ ອັນ."

ນະກ້ອຍ ເຢຊູ ອາຕີ ລັຮ ອັນ ປາຍ:
"ອີງເຄາະ ໄມ່ ຕະ ມູເຈິງ ກວາຍ ກ້ອຍ ເຕ່."

ເຢຊູ ເປາະ ຊາອີຮ ມາທາ ກະ ມາຣີ

38 ບ້ອງ ກາ ເຢຊູ ກະ ມູ່ ກາ ຣຍານ ແຕ ອັນ
ເປາະ ຕຶ່ງ ຣານາ, ໄລ່ ມູ່ດ ຕຶ່ງ ມວຍ ວີລ. ຕຶ່ງ
ວີລ ກ້ອຍ ເບີນ ມັນແຊມ ມານະ, ຣາມິ້ຮ ລາ
ມາທາ. ມາທາ ໄນ່ ຮັບ ຣາບັນ ອໍ ໂຈະ ເຢຊູ
ໂອນ ເຢຊູ ມູ່ດ ຕຶ່ງ ດຸງ ອັນ. 39 ມາທາ ໄນ່
ເບີນ ອາແອມ ມັນແຊມ, ຣາມິ້ຮ ມາຣີ. ມາຣີ

໓ 10:33 ກວາຍ ຊາມາເຣຍ ລາ ຕາ ເບີນ ຊັງໂກຣ ກະ ກວາຍ ອິດຊະຣາເອລ.

ໄນ່, ອັນ ຕາກູ ແຈ່ຍ ອາເຍີງ ເຢຊູ ກະ ຊາງັດ ປັຣນາຍ ເຢຊູ ອາຕີ. 40ມາ ມາທາ, ອັນ ເມົາອ໌ ຕັລ ຊາອີ່ຍ ຣານະ. ນ່ະກ້ອຍ ອັນ ແຕ້ອ໌ ບໍ່ ເຢຊູ ປາຍ: "ອິນເຈົາ ເອີຍ! ອາແອມ ເກົາ ໂອນ ມານະ ເກົາ ຊ້ອງ ຕະ ຣານະ. ນານ່ະ ອິນເຈົາ ຄິດ ແຕ ຣານະ ໄນ່? ເກົາ ແຊອ໌ ອິນເຈົາ ແປຣີ ອາແອມ ເກົາ ແຕ້ອ໌ ຈ່ອຍ ເກົາ ແຣີ."

41ມາ ເຢຊູ ຕາແອີຍ ອັນ ປາຍ: "ເອີ ມາທາ, ມາທາ ເອີຍ! ກັດ ລາລີ ໂອນ ໄມ່; ໄມ່ ເກຣ່າະ ກະ ຕັລ ຊາອີ່ຍ ຣານະ. 42ມາ ເບີນ ມວຍ ຣາມິ້ຮ ຊ້ອງ ອີງເຄາະ ໄມ່ ຮຽຮ. ມາຣີ ຮຽຮ ເຈ້ ຣາມິ້ຮ ກ້ອຍ, ກະ ຣາມິ້ຮ ກ້ອຍ ເນົາ ຕາ ເຕ້ອ໌ ອິດ ລັ້ຮ ແຕ ອັນ."

ເຢຊູ ອາຕີ ແຕ ປັຣນາຍ ເກົາແຊອ໌

(ມັດທາຍ 6:9-13; 7:7-11)

11 1ເບີນ ມວຍ ຕາໂງ ເຢຊູ ແອີດ ເກົາແຊອ໌ ຕຶ່ງ ມວຍ ອິນຕູ. ແວັດ ອັນ ເກົາແຊອ໌, ເບີນ ມານະ ມູ່ ກາ ຣຍານ ແຕ ອັນ ແຊອ໌ ປາຍ: "ອິນເຈົາ ເອີຍ! ແຊອ໌ ອິນເຈົາ ອາຕີ ໂອນ ຮີ ດັງ ເກົາແຊອ໌, ມູເຈີງ ໂຢຣັນ ອາຕີ ມູ່ ກາ ຣຍານ ແຕ ອັນ ເຕ່."

2ນ່ະກ້ອຍ, ເຢຊູ ອາຕີ ໄລ່ ກ້ອຍ ປາຍ: "ແຕ້ອ໌ ເຍົາ ເກົາແຊອ໌, ເຍົາ ເກົາແຊອ໌ ປາຍ:

- 'ກູກຸຮ ອີມບໍ່ ຮີ ເອີຍ!
- ແຊອ໌ ເຍົາ ຈ່ອຍ ໂອນ ອິນແຍ່ະ ມັຮ
- ກວາຍ ຍໍາມັບ ຣາມິ້ຮ ເຍົາ.
- ແຊອ໌ ເຍົາ ແກັດ ຊິດ ກູ່ ຮາງຶ່ຮ
- ກວາຍ ຕຶ່ງ ກູແຕອ໌ ໄນ່.

3 ແຊອ໌ ເຍົາ ຈ່ອຍ ໂອນ ຮີ ເບີນ ຄໍາ ຈາ ກູ່ ຮາໂງ.

4 ແຊອ໌ ເຍົາ ຕັຮ ໄລ່ຍຮ ກາ ຮີ ຕະ ເຈ້,
ມູເຈີງ ຮີ ຕັຮ ໄລ່ຍຮ ເນົາ ຕະ ໂຈະ ຮີ.
ແຊອ໌ ເຍົາ ອິນໂຈຍ ໂອນ ເນົາ ລ່ອງ ຮີ ຕະ ຣານະ ຕາ ອໍ."

5ເຢຊູ ອາຕີ ແອັນ ໂຈະ ມູ່ ກາ ຣຍານ ແຕ ອັນ ປາຍ: "ເກົາ ຊາກໍາ ນ່ະໄນ່: ນານ່ະ ເຍົາ ຄິດ ຄັນ ເຍົາ ເບີນ ເຍົາ, ກະ ເຍົາ ເປາະ ບໍ່ ດຸງ ເຍົາ ດີດິກ, ເຈ້ ປາຍ: 'ອາຍ ເອີຍ! ເກົາ ແຊອ໌ ລັບ ໄປ ລອງ ອາແຊີ ໄມ່,^໒ ຍ່ອນ ເບີນ ກວາຍ ຕາມອຍ ແຕ້ອ໌ ບໍ່ ດຸງ ເກົາ, ມາ ເກົາ ຕາ ເບີນ ອິນເຕົາ ອີ ອາລ້ອຮ ໂອນ ຕາມອຍ ກ້ອຍ ຈາ.' 7ອີງກ້ອຮ ປາຍາຍ ເຍົາ ກ້ອຍ ຕາແອີຍ ລັ້ຮ ເຍົາ ປາຍ: 'ໄມ່ ອິນໂຈຍ ກູອ໌ ປາຕຸ່ຮ ເກົາ ຊາມໍ່, ຍ່ອນ ເກົາ ກາໂຕ່ຮ ຕຶງ ເຈ້. ເກົາ ກະ ກອນ ອາໂກ ເກົາ ບີ ເຈ້. ເກົາ ຕາ ເຕ້ອ໌ ຢວຮ ອິດ ໂອນ ໄມ່.' 8ມາ ເກົາ ອາຕີ ເຍົາ ປາຍ: ອີມບໍ່ ເຍົາ ແກັດ ເຍົາ ກະ ອັນ ລາ ອັນ ຕາ ເບີນ ໂອນ ເຍົາ ອາແຊີ. ມາ ຄັນ ເຍົາ ແຊອ໌ ມາຍິ້ຮ ມາຍິດ ແຕ ອັນ, ລາ ອັນ ໂອນ ມາຮ ແລ່ະ ເຍົາ ອີ ເບີນ. 9ກະ ເກົາ ປາຍ ແອັນ ໂຈະ ເຍົາ: ຄັນ ເຍົາ ແຊອ໌ ມາຍິ້ຮ ມາຍິດ, ເຍົາ ເບີນ. ຄັນ ເຈຍ ເຍົາ ຈ່ອ໌, ເຍົາ ຣາມິຮ. ຄັນ ເຍົາ ກູໂຕຍຮ ຕຶງ ຊາໂກຮ ຊາກູວານ, ເນົາ ເປີຮ ໂອນ. 10ຍ່ອນ ກູ່ ນະ ອາແລ່ະ ກາ ແຊອ໌, ອັນ ເບີນ. ອາແລ່ະ ກາ ຈ່ອ໌, ອັນ ຣາມິຮ. ອາແລ່ະ ກາ ກູໂຕຍຮ ຕຶງ, ເນົາ ເປີຮ ໂອນ. 11ມັຮ ເຍົາ ກາ ເບີນ ກອນ ເຈ້, ນານ່ະ ຄັນ ກອນ ເຍົາ ແຊອ໌ ອາກາ, ເຍົາ ໂອນ ອັນ ກູຊັນ ບໍ່? 12ກະ ຄັນ ອັນ ແຊອ໌

໖ 11:5 ຕຶງ ປັຣນາຍ ກຣິກ ປາຍ ອັນ ແຊອ໌ ໄປ ລໍາ ໂດຍ ບຸຮ.

ອິນເຕຣລ໌ ອິນເຕຣວຍ, ເຍົາ ໂອນ ອັນ ຕຸ່ງເຕົາງ ບໍ່? 13ເຍົາ ລາ ອິນແຍ່ະ ກວາຍ ໄລ່ຍຮ, ມາ ອິນນ້ອງ ເຍົາ ດັງ ໂອນ ເກຣັງ ອໍ ບໍ ກອນ ເຍົາ. ກາເລີຍ ແຕ ກ້ອຍ ແອັນ ອິມບໍ່ ເຍົາ ຕຶງ ມັນລ້ອງ ໂອນ ເຍົາ ເບີນ ຣາເວີຍ ເຍົາ ເຈົາຣາຊີ ຄັນ ເຍົາ ແຊອ໌ ແຕ ອັນ!"

ເຢຊູ ກະ ເຍົາ ຕາ ອໍ

(ມັດທາຍ 12:22-30, 43-45;

ມາຣະໂກ 3:20-27)

14ບ້ອງ ກາ ກ້ອຍ ເຢຊູ ຕູ່ຍຮ ອາລ້ອຮ ເຍົາ ຕາ ອໍ ກາ ຕະ ໂອນ ກວາຍ ກ້ອຍ ແກັດ ເກືອ໌. ແວັດ ເຍົາ ຕາ ອໍ ກ້ອຍ ລ້ອຮ ແຕ ຈະ ກວາຍ ກ້ອຍ, ເຈົ້ ກວາຍ ກ້ອຍ ແຕ່ອ໌ ລ້ຮ ຕະ ອິນຕີ. ກວາຍ ກຸ້ງ ກ້ອຍ, ໄລ່ ຊ້ອງ ງິດ ລາລີ້. 15ມາ ເບີນ ກວາຍ ແຕ ໄລ່ ກ້ອຍ ປາຍ: "ອັນ ໄນ່ ຕູ່ຍຮ ອາລ້ອຮ ເຍົາ ຕາ ອໍ ຍ່ອນ ເຍົາ ເບເອລເຊບູລ ໂອນ ອັນ ເບີນ ອຳນາດ ຕະ ຣານະ ກ້ອຍ. ເຍົາ ເບເອລເຊບູລ ໄນ່ ລາ ຊິດ ອິນແຍ່ະ ເຍົາ ຕາ ອໍ."ຍ

16ກະ ເບີນ ກວາຍ ການໍອ໌ ຍໍອ໌ ອີ ລ່ອງ ເຢຊູ; ເຈົ້ ໄລ່ ແຊອ໌ ແຕ ເຢຊູ ໂອນ ອັນ ຕະ ຣານະ ຕາ ເກີຍ ເຮີມ ອາປັຮ ໂອນ ໄລ່ ດັງ ອຳນາດ ອັນ ແຕ່ອ໌ ແຕ ເຍົາ ເຈົາຣາຊີ. 17ມາ ເຢຊູ ດັງ ການິດ ໄລ່ ຄິດ ມະກ້ອຍ, ເຈົ້ ອັນ ອາຕີ ໄລ່ ກ້ອຍ ປາຍ: "ຄັນ ເບີນ ມວຍ ກຣວາງ ມາ ຣາຕັຮ ແກັດ ຊາອີຍ ຈຸ່ມ ມານະ ຣາຕະ ໂຈະ ມານະ, ເຈົ້ ກຣວາງ ກ້ອຍ ຕາ ເບີນ ແກັດ ນ້ອງ

ກຣວາງ. ກະ ຄັນ ແອັດ ມູ່ ດຸງ ມາ ມານະ ຣາຕະ ໂຈະ ມານະ, ເຈົ້ ດຸງ ກ້ອຍ ຕາ ເບີນ ແກັດ ນ້ອງ ດຸງ. 18ຄັນ ຈຸ່ມ ເຍົາ ຊາຕານ, ມານະ ຣາຕະ ໂຈະ ມານະ, ເຈົ້ ຈຸ່ມ ເຍົາ ຊາຕານ ກ້ອຍ ຕາ ເບີນ ແກັດ ນ້ອງ ຈຸ່ມ. ມາ ເຍົາ ປາຍ ເກົາ ຕູ່ຍຮ ອາລ້ອຮ ເຍົາ ຕາ ອໍ ຍ່ອນ ເຍົາ ເບເອລເຊບູລ ໂອນ ເກົາ ເບີນ ອຳນາດ ຕະ ຣານະ ກ້ອຍ. 19ມາ ຄັນ ກວາຍ ແຕ ມູ່ ເຍົາ ຕະ ຣານະ ມູເຈິງ ກ້ອຍ ແຕ່, ເຍົາ ຕາ ເບີນ ປາຍ ໄລ່ ເບີນ ອຳນາດ ແຕ ເຍົາ ເບເອລເຊບູລ. ມະກ້ອຍ, ກວາຍ ແຕ ມູ່ ເຍົາ ແຕ່ ກາ ແຕ່ອ໌ ຕັດຊິນ ເຍົາ ແຕ ຣານະ ໄນ່. 20ມາ ຄັນ ເກົາ ຕູ່ຍຮ ອາລ້ອຮ ເຍົາ ຕາ ອໍ ຍ່ອນ ແຕ ອຳນາດ ເຍົາ ເຈົາຣາຊີ ໂອນ ເກົາ ຕະ, ຣານະ ໄນ່ ອາປັຮ ໂອນ ເຍົາ ດັງ ເຍົາ ເຈົາຣາຊີ ຕະ ຊິດ ແຕ່ອ໌ ເຈົ້ ບໍ ເຍົາ.

21"ຄັນ ເບີນ ກວາຍ ບັນ ເຣງ ລາລີ້, ກະ ອັນ ເບີນ ຊາອີຍ ເກຣັງ ປາ ດໍອ໌ ກຍາອ໌ ເກຣັງ ອັນ, ເກຣັງ ອັນ ຕາ ເບີນ ບິດ ອິນເຕົາ. 22ມາ ຄັນ ເບີນ ກວາຍ ບັນ ເຣງ ກາເລີຍ ແຕ ອັນ ແອັນ, ກວາຍ ກ້ອຍ ຣາຕະ ກະ ເຮົາບ ອັນ, ເຈົ້ ອິດ ອິນແຍ່ະ ເກຣັງ ປາ ແຕ ດຸງ ອັນ. ເຈົ້ ກວາຍ ກາ ເຮົາບ ກ້ອຍ ອິມແປອ໌ ອິນແຍ່ະ ເກຣັງ ກ້ອຍ, ໂອນ ໄລ່ ກາ ເປາະ ກະ ອັນ. 23"ກວາຍ ອາແລ່ະ ມາ ຕາ ເບີນ ປຣ່ອມ ມວຍ ຣາງິ່ຮ ກະ ເກົາ, ກວາຍ ກ້ອຍ ຕາ ແອອ໌ ເກົາ. ກະ ກວາຍ ອາແລ່ະ ມາ ຕາ ເບີນ ຕະ ຣານະ ຈ່ອຍ ໂອນ ກວາຍ ການໍອ໌ ແຕ່ອ໌ ບໍ

11:15 ແຕ່ອ໌ ກາ ເມົາ ດໍອ໌ ເຍົາ ຊາຕານ ລາ ຣາມິ່ຮ ເບເອລເຊບູລ ແຮີ. 11:22 ເຢຊູ ຊາກຳ ປາຍ: "ເກົາ ລາ ບັນ ເຣງ ກາເລີຍ ແຕ ເຍົາ ຊາຕານ. ມະກ້ອຍ ແຕ່ອ໌ ເກົາ ຣາຕະ ກະ ເຮົາບ ອັນ, ກະ ອິດ ອິນແຍ່ະ ມັຮ ເກຣັງ ປາ ແຕ ອັນ, ກະ ອິມແປອ໌ ອິນແຍ່ະ ເກຣັງ ອັນ ໂອນ ໄລ່ ກາ ປວາຍ ເກົາ."

ເກົາ, ໄມ່ ລາ ມູເຈິງ ກວາຍ ກ້ອຍ ຕາ ຍໍອ໌ ອີ ໂອນ ກວາຍ ການໍອ໌ ປວາຍ ເກົາ.

24"ພໍກາ ເຍົາງ ຕາ ອໍ ລໍ້ອຸຣ ແວັດ ແຕ ຈະ ກວາຍ, ເຈົ້ ເຍົາງ ຕາ ອໍ ກ້ອຍ ເປາະ ຕິ່ງ ອິນຕຸ ຊາແອັດ. ອັນ ຈໍອ໌ ອິນຕຸ ອີ ຣາລູ່, ມາ ອັນ ຕາ ເປັນ ຣາມິຣ. ເຈົ້ ອັນ ຄິດ ປາຍ: 'ເກົາ ເຈົາ ລໍ້ຣ ບໍ ອິນຕຸ ກາ ເກົາ ລໍ້ອຸຣ ແຕ ອິນໂຍ່ງ ຊາ.' 25ພໍກາ ອັນ ເຈົາ ບໍ ອິນຕຸ ກ້ອຍ, ອັນ ເຮີມ ແອັງ ອິນຕຸ ເມັດ ຊໍອງ. ອິນຕຸ ກ້ອຍ ຊຸລ ອໍ, ກະ ເກຣັງ ອິນເຕົາ ຕິ່ງ ອິນຕຸ ກ້ອຍ ອາຕີ ອໍ ອິນແຍ່ະ ເຈົ້. 26ເຈົ້ ອັນ ເປາະ ອິດ ເດິງ ອາເຈົາ ຕາປູ່ລ ນະ ເຍົາງ ຕາ ອໍ ການໍອ໌ ແອັນ ໂອນ ແອັດ ກະ ອັນ ຕິ່ງ ອິນຕຸ ກ້ອຍ. ໄລ່ ລາ ຕາ ອໍ ກາເລີຍ ແຕ ອັນ ແອັນ. ນະກ້ອຍ ແດີຍ ອາມິ່ງ ກວາຍ ກ້ອຍ ຕາ ອໍ ກາເລີຍ ແຕ ອິນໂຍ່ງ ແອັນ."

27ບ້ອງ ກາ ເຢຊູ ອາຕີ ປັຣນາຍ ກ້ອຍ, ເປັນ ມັນແຊມ ມານະ ແຕ ກວາຍ ກຼິ່ງ ກ້ອຍ ປາຍ ເຣ່ງ ລາລີ້ ໂຈະ ອັນ: "ບຸ່ນ ລາລີ້ ມັນແຊມ ກາ ກາແນັດ ອາຈານ, ກະ ໂອນ ອາຈານ ອອ້ ຕິຣ!"

28ມາ ເຢຊູ ອາຕີ ລໍ້ຣ ປາຍ: "ຣາມິຣ ກ້ອຍ ລາ ປຍາຍ໌ ແຕ່, ມາ ບຸ່ນ ກາເລີຍ ແຕ ກ້ອຍ ແອັນ ລາ ກວາຍ ກາ ຊ້ອງ ປັຣນາຍ ເຍົາງ ເຈົາຣາຊີ ກະ ຕະ ປວາຍ ອິນແຍ່ະ ປັຣນາຍ ກ້ອຍ!"

ໄລ່ ແຊອ໌ ແຕ ເກົາ ມວຍ ຣາມິຣ ຕາ ເກ້ຍ ເຮີມ, ມາ ເກົາ ຕາ ເປັນ ຕະ ໂອນ ໄລ່. ເກົາ ອີ ອາປັຣ ໄລ່ ແອັງ ຣາມິຣ ຕາ ເກ້ຍ ເຮີມ ແຕ ໂຢນາ, ລາ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ແຕ ອິມແປບີ. 30ໂຢນາ ແກັດ ມວຍ ຣານະ ຕາ ເກ້ຍ ເຮີມ ໂອນ ກວາຍ ກາ ແອັດ ຕິ່ງ ເມືອງ ນີນາເວ. ມູເຈິງ ກ້ອຍ ແຕ່ ເກົາ ກອນ ເຍົາງ ແກັດ ກວາຍ ແກັດ ຣານະ ຕາ ເກ້ຍ ເຮີມ ໂອນ ກວາຍ ກາ ແອັດ ຕິ່ງ ແດີຍ ໄມ່. 31ແຕ້ອ໌ ຕາໄງ ເຍົາງ ເຈົາຣາຊີ ອາເບິຣ ອິນແຍ່ະ ມັຣ ກວາຍ, ເປັນ ມັນແຊມ ກາ ແກັດ ເຕົາວ ປັຣເຍົາ ແຕ ອິມແປບີ, ຕິ່ງ ກຣວາງ ເຊບາ, ອັນ ຕີ ກວາຍ ແອັດ ຕິ່ງ ແດີຍ ໄມ່. ອັນ ແຕ້ອ໌ ຕີ ນະກ້ອຍ, ຍ່ອນ ອັນ ແຕ້ອ໌ ແຕ ກຣວາງ ເຍິ່ງ ລາລີ້ ຍໍອ໌ ອີ ຊາງັດ ປັຣນາຍ ແຄວ໌ ແຕ ເຕົາວ ປັຣເຍົາ ໂຊໂລໂມນ ອາຕີ. ມາ ຊານໍ່, ແອັດ ອິນຕຸ ໄມ່ ເປັນ ມານະ ແຄວ໌ ກາເລີຍ ແຕ ໂຊໂລໂມນ ແອັນ! 32ແຕ້ອ໌ ຕາໄງ ເຍົາງ ເຈົາຣາຊີ ອາເບິຣ ອິນແຍ່ະ ມັຣ ກວາຍ, ກວາຍ ແຕ ເມືອງ ນີນາເວ ແຕ ອິມແປບີ ລາລີ້ ຕີ ກວາຍ ແອັດ ຕິ່ງ ແດີຍ ໄມ່. ໄລ່ ແຕ້ອ໌ ຕີ ນະກ້ອຍ, ລາ ຍ່ອນ ບ້ອງ ກາ ໄລ່ ຊ້ອງ ປັຣນາຍ ໂຢນາ ອາຕີ, ໄລ່ ຕັຣ ຣາງິຣ ຕຍາ ເຈົ້ ອິດ ຣາງິຣ ຕາໄມ ແອັນ. ມາ ຊານໍ່, ແອັດ ອິນຕຸ ໄມ່ ເປັນ ມານະ ປິດ ກາເລີຍ ແຕ ໂຢນາ!"

ກວາຍ ກຼິ່ງ ແຊອ໌ ເຢຊູ ຕະ ຣານະ ຕາ ເກ້ຍ ເຮີມ

(ມັດທາຍ 12:38-42)

29ບ້ອງ ກາ ກຼິ່ງ ກວາຍ ແອັດ ໂຣ່ມ ອິມແປຣ ເຢຊູ, ອັນ ອາຕີ ໄລ່ ກ້ອຍ ປາຍ: "ມັຣ ກວາຍ ກາ ແອັດ ຕິ່ງ ແດີຍ ໄມ່ ລາ ຕາ ອໍ ລາລີ້!

ເຢຊູ ຊາກໍາ ແຕ ຕາກຍາງ

(ມັດທາຍ 5:15; 6:22-23)

33ເຢຊູ ອາຕີ ແອັນ ປາຍ: "ຕາ ເປັນ ເນົາ ຕາກັດ ຕາກຍາງ, ເຈົ້ ປາໂຕ່ະ ດໍອ໌, ແຕ່ລາ ກຣວາອ໌ ໂຈະ ກາເຣຍ. ມາ ເນົາ ດໍອ໌ ຕິ່ງ ໂຣ່ງ ໂອນ ກູ່ ນະ ກວາຍ ກາ ມູ່ດ ແຕ້ອ໌ ເຮີມ

ບັງ. 34ມັດ ກວາຍ ລາ ນະ ຕາບອງ ໂອນ ຈະ ກວາຍ. ຄັນ ມັດ ເຍົາ ມາ ເຮັມ, ອິນແຍ່ະ ຈະ ເຍົາ ແກັດ ບັງ ແຕ່. ມາ ຄັນ ມັດ ເຍົາ ຕາ ເບີນ ເຮັມ, ອິນແຍ່ະ ຈະ ເຍົາ ແກັດ ການໍາ ແຕ່. 35ນະກ້ອຍ ອົງເຄາະ ເຍົາ ເນ່ ອໍ, ອົງກ້ອຍ ປາຍາຍ ຣານະ ກາ ເຍົາ ຄິດ ປາຍ ບັງ, ມາ ຕາ ເບີນ ບັງ. 36ຄັນ ເຍົາ ມາ ປວາຍ ອິນແຍ່ະ ຣາມິ້ຮ ບັງ, ຕາ ເບີນ ປວາຍ ຣາມິ້ຮ ການໍາ ອິນເຕົາ, ນະກ້ອຍ ອິນແຍ່ະ ຣາກຽ້ຮ ເຍົາ ແກັດ ບັງ. ໄນ່ ລາ ນະ ຕາກຍາງ ປາເລົາງ ໂອນ ເຍົາ ແຕ່ອໍ ເຮັມ ບັງ."

**ເຢຊູ ຕີ ມັຮ ກວາຍ ພາຣີຊາຍ
ກະ ມັຮ ກວາຍ ອາຕີ ຄານອດ**

(ມັດທາຍ 23:1-36; ມາຣະໂກ 12:38-40)

37ບັອງ ກາ ເຢຊູ ອິນນ້ອງ ອາຕີ, ເບີນ ມານະ ແຕ ຈຸ່ມ ພາຣີຊາຍ ການີ່ຍ ເຢຊູ ແຕ່ີອໍ ຈາ ມວຍ ເປ່ລ ບໍ ດຸງ ອັນ. ເຈ້ ເຢຊູ ເປາະ ຈາ ບໍ ກ້ອຍ. 38ກວາຍ ພາຣີຊາຍ ກ້ອຍ ຊ້ອງ ຈິ່ດ ລາລີ້ ອັນ ເຮັມ ເຢຊູ ຕາ ເບີນ ກູໂຊຍໍ ອາຕີ ປວາຍ ຣິດ ແຕ ອິນໂຍ່ງ ອັນ ອີ ຈາ. 39ນະກ້ອຍ ເຢຊູ ອາຕີ ໂຈະ ກວາຍ ກ້ອຍ ປາຍ: "ເຍົາ ກວາຍ ພາຣີຊາຍ ລາ ນະ ຕາງານ ກະ ກູໂຕອໍ ເນົາ ອາເຣົາວ ໂອນ ຊຽລ ອໍ ແອັງ ຍັຮ ປິນ ໂກະ ຊ້ອງ, ມາ ຕິ່ງ ແປັງ ຈັຮ ກ້ອຍ ແອັງ ແປຣີ. ແປຣີ ກ້ອຍ ລາ ເຍົາ ກຸມປູຣ ອີ ເບີນ ຊາອີຍ ຣາມິ້ຮ ກະ ເຍົາ ລາ ຕາ ອໍ ລາລີ້! 40ເຍົາ ລາ ກວາຍ ຊາກູລ ລາລີ້! ອັນ ກາ ແຕງ ຈະ ກວາຍ, ອັນ ແຕງ ກາ ຣາກຽ້ຮ ແອີ. 41ມາ ອົງເຄາະ ເຍົາ ເບີນ ຣາກຽ້ຮ ອີ ຈ່ອຍ ກວາຍ ກາດິດ. ຄັນ ນະກ້ອຍ, ເຍົາ ແກັດ ຊຽລ ອໍ ຍັຮ ກູງ ກະ ຍັຮ ນໍອໍ.

42"ບາບ ລາລີ້ ແຕ່ີອໍ ບໍ ເຍົາ ກວາຍ ພາຣີຊາຍ ເອີຍ! ເຍົາ ມ່ອບ ຊາງ ໂອນ ເຍົາ ເຈົາຣາຊີ ມວຍ ປຸ່ນ ມັນຈິດ ແຕ ບັດ ບາຍ ອາຊາຍ ປາຕຽມ ເຍົາ. ມາ ເຍົາ ຕາ ແອອໍ ອີ ຕະ ປວາຍ ປັຮນາຍ ປາຕັບ ໂອນ ຕະ ຊັງໂກຣ ອໍ ກະ ອາໂຍ່ະ ເຍົາ ເຈົາຣາຊີ. ເກົາ ຕາ ເບີນ ໂອນ ເຍົາ ຕັຮ ຣິດ ມ່ອບ ຊາງ ກ້ອຍ, ມາ ບາຣ ຣາມິ້ຮ ການໍອໍ ກ້ອຍ ອົງເຄາະ ເຍົາ ຕະ ປວາຍ.

43"ບາບ ລາລີ້ ແຕ່ີອໍ ບໍ ເຍົາ ກວາຍ ພາຣີຊາຍ ເອີຍ! ເຍົາ ຍໍອໍ ອີ ເບີນ ກາເຈັງ ຕາກູ ອໍ ກາເລີຍ ອິນແຍ່ະ ແຕ ການໍອໍ ຕິ່ງ ດຸງ ຊາງ. ກະ ເຍົາ ຍໍອໍ ກວາຍ ການໍອໍ ຣາບັນ ອໍ ເຍົາ ບັອງ ກາ ເຍົາ ແອັດ ກະ ກວາຍ ກຼິ່ງ.

44ບາບ ລາລີ້ ແຕ່ີອໍ ບໍ ເຍົາ ກວາຍ ພາຣີຊາຍ ເອີຍ! ເຍົາ ລາ ນະ ບັງ ກູມູຍໍ ຕາ ເບີນ ຕະ ໂອນ ເນົາ ດັງ. ນະກ້ອຍ ກວາຍ ການໍອໍ ເປາະ ຊາເຕີ້ຍໍ ບັງ ກ້ອຍ, ມາ ໄລ່ ຕາ ເບີນ ດັງ ອິນຕຸ ກ້ອຍ ລາ ແປຣີ."

45ເບີນ ມານະ ກວາຍ ອາຕີ ຄານອດ ປາຍ ໂຈະ ເຢຊູ: "ອາຈານ ເອີຍ! ອາຈານ ປາຍ ນະກ້ອຍ, ລາ ມູເຈັງ ອາຈານ ຕີ ຣິ ກາ ກວາຍ ອາຕີ ຄານອດ ແຕ່!"

46ເຢຊູ ອາຕີ ອັນ ປາຍ: "ບາບ ລາລີ້ ແຕ່ ແຕ່ີອໍ ບໍ ເຍົາ ກາ ກວາຍ ອາຕີ ຄານອດ! ເຍົາ ອາຕີ ໂອນ ກວາຍ ການໍອໍ ປວາຍ ຄານອດ ກັດ ລາລີ້ ນະ ເຍົາ ໂອນ ໄລ່ ໂດລ ເກຣັງ ອິນຕ້ອງ. ມາ ອາຕີ ເຍົາ ຕາ ເບີນ ອິດ ຈ່ອຍ ອິນເຕົາ ເກຣັງ ອິນຕ້ອງ ແຕ ໄລ່. 47ບາບ ລາລີ້ ແຕ່ີອໍ ບໍ ເຍົາ! ເຍົາ ຕະ ບັງ ອໍ ໂອນ ກວາຍ ກາ ອາຕີ ຕາງ ປັຮນາຍ ເຍົາ ເຈົາຣາຊີ, ມາ ອາຈວາຍຣ ອາເຈ່ຮ ເຍົາ ແຕ່ີ ກາຈິດ ກວາຍ

ອາຕີ ຕາງ ບັຣນາຍ ເຍີງ ເຈົາຣາຊີ ກ້ອຍ. 48ນ່ະກ້ອຍ, ໄນ່ ລາ ມູເຈົງ ເຍົາ ງົ່ນ ເຍົາ ປຣ່ອມ ເຕ່ ກະ ຣານະ ອາຈວາຍຮ ອາເຈ່ຮ ເຍົາ ຕະ, ຍ່ອນ ໄລ່ ກາຈິດ ມັຮ ກວາຍ ອາຕີ ຕາງ ບັຣນາຍ ເຍີງ ເຈົາຣາຊີ, ກະ ເຍົາ ຕະ ປົງ ໂອນ ກວາຍ ກ້ອຍ. 49ມາ ເຍີງ ເຈົາຣາຊີ ອາຕີ ແຄວ່ ລາລີ່ ປາຍ: 'ປັຣແນີ ມັນເຕຣົາ ເກົາ ແປຣີ ມັຮ ກວາຍ ອາຕີ ຕາງ ບັຣນາຍ ເກົາ ກະ ມັຮ ກວາຍ ເປາະ ອາຕີ ບັຣນາຍ ເກົາ ແຕ້ອ່ ບໍ່ ໄລ່. ເບີນ ກວາຍ ແຕ ມູ່ ກ້ອຍ, ອັນ ກາ ໄລ່ ກາຈິດ, ອັນ ກາ ໄລ່ ປຍາຍຮ.' 50ນ່ະກ້ອຍ ມັຮ ໄລ່ ກາ ກາຈິດ ຕັຮ ອິນແຍ່ະ ມັຮ ກວາຍ ອາຕີ ຕາງ ບັຣນາຍ ກ້ອຍ, ໂຕ່ດ ໄລ່ ກ້ອຍ ເຍີງ ເຈົາຣາຊີ ໂອນ ແຕ້ອ່ ບໍ່ ກວາຍ ແອິດ ຕຶງ ແດີຍ ໄນ່. 51ໂຕ່ດ ກ້ອຍ ເບີນ ແຕ ຕາໄງ ໄລ່ ກາຈິດ ອາເບລ, ເຕົາ ໂອນ ແຕ້ອ່ ໄລ່ ກາຈິດ ເຊກາຣິຢາ ແອັນ. ໄລ່ ກາຈິດ ຕັຮ ເຊກາຣິຢາ ຕຶງ ດູງ ຊາງ ປັດ ແຈ່ະ ຊັນເຕຣົາງ ກາ ໄລ່ ຊາງ ຣິດ. ເກົາ ອາຕີ ຕາມ້ອງ ໂອນ ເຍົາ, ກູ່ ຣາມັຮ ໂຕ່ດ ກ້ອຍ ແຕ້ອ່ ບໍ່ ກວາຍ ກາ ແອິດ ຕຶງ ແດີຍ ໄນ່!

52"ບາບ ລາລີ່ ແຕ້ອ່ ບໍ່ ເຍົາ ກາ ກວາຍ ອາຕີ ຄານອດ, ຍ່ອນ ເຍົາ ຕາ ແອອ່ ອີ ປວາຍ ຣານະ ເຍີງ ເຈົາຣາຊີ ໂອນ ເຍົາ ປວາຍ. ກະ ກວາຍ ການ່ອ ກາ ຍໍອ່ ອີ ປວາຍ, ເຈ່ ເຍົາ ຕາ ໂອນ ປວາຍ ເຕ່! ໄນ່ ລາ ນ່ະ ເຍົາ ໄກຼ່ຮ ດໍອ່ ງັຮ ຕຶງ ກາ ເຍົາ ຕາ ແອອ່ ອີ ມູ່ດ, ໂອນ ກວາຍ ການ່ອ ຕາ ເຕ່ອ່ ມູ່ດ ເຕ່!"

53ບັອງ ກາ ເຢຊູ ລ້ອຮ ແຕ ດູງ ກ້ອຍ, ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ, ໄລ່ ຕາແປ ຈໍ່ ຣານາ ອີ ຕະ ອັນ ກະ ໄລ່ ຕາແປບ ເຢຊູ ແຕ ຊາອິ້ຍ ຣາມັຮ.

54ໄລ່ ຊາງັດ ທໍ ຍໍອ່ ອີ ດັງ ແຕ ບັຣນາຍ ເຢຊູ ປາຍ, ໂອນ ໄລ່ ເຕ່ອ່ ຕູນ ປາຍ ອັນ ຕະ ອິນຕີ ໄລ່ຍຮ.

**ບັຣນາຍ ກາໂຕ່ຮ ໂອນ
ມູ່ ກາ ຣຍານ ແຕ ອັນ ລາວັງ**

(ມັດທາຍ 10:19-20, 26-33; 12:32;
ມາຣະໂກ 8:15)

12 ບັອງ ກາ ກ້ອຍ ຕາ ດັງ ອິນຊີ ບັນ ນະ ກວາຍ ແອິດ ໂຣ່ມ ອົງກ້ອຍ. ກຶງ ລາລີ່ ກວາຍ, ມານະ ຊາເຕົາຍ ອາເຍັງ ມານະ. ອິນໂຍ່ງ ເຢຊູ ອາຕີ ກວາຍ ການ່ອ, ອັນ ອາຕີ ມູ່ ກາ ຣຍານ ແຕ ອັນ ປາຍ: "ໂອນ ເຍົາ ລາວັງ ບວຮ ຊີ້ອ່ ແຕ ຈຸ່ມ ພາຣີຊາຍ. ບວຮ ຊີ້ອ່ ກ້ອຍ ລາ ຊາກໍາ ແຕ ໄລ່ ອາຕີ ບັຣນາຍ ເຍີງ ເຈົາຣາຊີ ມາ ໄລ່ ຕາ ເບີນ ຕະ ປວາຍ. 2ຄັນ ເບີນ ຣາມັຮ ອິນເຕົາ ເນົາ ປູ່ລ ປາໂຕ່ະ ຊານ່, ເຈ່ ບໍ່ ເມົາງ ຣາມັຮ ກ້ອຍ ເນົາ ຕາ ເຕ່ອ່ ປູ່ລ ປາໂຕ່ະ ນ້ອງ. ກະ ຣານະ ອິນເຕົາ ເນົາ ຕະ ແກຣ່ະ ຊານ່, ເຈ່ ບໍ່ ເມົາງ ຣານະ ກ້ອຍ ເນົາ ຕາ ເຕ່ອ່ ຕະ ແກຣ່ະ ນ້ອງ. 3ນ່ະກ້ອຍ, ບັຣນາຍ ອິນເຕົາ ເຍົາ ອາຕີ ຕຶງ ການໍາ, ບັຣແນີ ມັນເຕຣົາ ກວາຍ ຊ້ອງ ຕຶງ ປັງ ແອັນ ບັຣນາຍ ກ້ອຍ. ກະ ບັຣນາຍ ອິນເຕົາ ເຍົາ ຣາຣາຍ ຕຶງ ກູຕູຣ ກວາຍ ຕຶງ ກູງ ແກຣ່ະ, ບັຣແນີ ມັນເຕຣົາ ເນົາ ອາຕີ ເຣ່ງ ລາລີ່ ແຕ ຕໍາປວລ ດູງ.

4"ເຍົາ ເອີຍ! ເກົາ ອາຕີ ຕາມ້ອງ ໂອນ ເຍົາ ປາຍ: ອິນໂຈຍ ອົງກ້ອຮ ໄລ່ ກາ ເຕ່ອ່ ກາຈິດ ແອິງ ຈະ ເຍົາ ຊ້ອງ, ມາ ແວັດ ໄລ່ ກາຈິດ ຈະ ເຍົາ, ໄລ່ ຕາ ເຕ່ອ່ ຕະ ອິນເຕົາ ນ້ອງ ໂຈະ ເຍົາ. 5ເກົາ ອາຕີ ໂອນ ເຍົາ ດັງ ເຍົາ ອົງເຄາະ

ອີງກັອຣ ເນົ່າ. ເຍົາ ອີງເຄາະ ອີງກັອຣ ເຍົາງ ເຈົາຣາຊີ, ຍ່ອນ ເຍົາງ ເຈົາຣາຊີ ເຕ່ອ້ ກາຈິດ ຈະ ເຍົາ, ກະ ຣາເວົ້າຍ ເຍົາ ເຕ່ອ້ ອັນ ອາປ້ອງ ຕິ່ງ ປຣຸ່ງ ອູ່ຍຮ. ເກົາ ອາຕີ ຕານ້ອງ ໂອນ ເຍົາ, ອີງເຄາະ ເຍົາ ອີງກັອຣ ເຍົາງ ເຈົາຣາຊີ!

6"ເຊີງ ລໍາ ແຈມ ຈາບ ເນົ່າ ຈິ, ມາ ເກົາ ອັນ ບາຣ ຢາດ ຊ້ອງ. ມາ ເຍົາງ ເຈົາຣາຊີ ຕາ ເບີນ ຊາລິຣ ມານໍາ ແຕ ແຈມ ກ້ອຍ. 7ມາ ກູ່ ເຊັນ ໂຊະ ຕິ່ງ ແປງ ເຍົາ, ເຍົາງ ເຈົາຣາຊີ ນັບ ເຈ້. ນ່ະກ້ອຍ ເຍົາ ອິນໂຈຍ ອີງກັອຣ ອິນເຕົາ ນ້ອງ, ຍ່ອນ ຣາງິ່ຮ ເຍົາ ລາ ເຍົາງ ເຈົາຣາຊີ ປາຊີ ກາເລີຍ ແຕ ຊາອີ່ຍ ລໍາ ແຈມ ຈາບ.

8"ເກົາ ອາຕີ ເຍົາ ປາຍ: ກວາຍ ອາແລ່ະ ມາ ງິ່ນ ຍັ່ຮ ເມົາງ ກວາຍ ການໍ່ອ້, ປາຍ ອັນ ເບີນ ມວຍ ຣາງິ່ຮ ກະ ເກົາ, ມູເຈີງ ກ້ອຍ ເຕ່ ເກົາ, ກອນ ເຍົາງ ແກັດ ກວາຍ, ງິ່ນ ລັ່ຮ ອັນ ຍັ່ຮ ເມົາງ ເທວາດາ ເຍົາງ ເຈົາຣາຊີ. 9ມາ ຄັນ ກວາຍ ອາແລ່ະ ມາ ກາແລີຍຮ ເກົາ ຍັ່ຮ ເມົາງ ກວາຍ ການໍ່ອ້, ມູເຈີງ ກ້ອຍ ເຕ່ ເກົາ ກາແລີຍຮ ລັ່ຮ ອັນ ຍັ່ຮ ເມົາງ ເທວາດາ ເຍົາງ ເຈົາຣາຊີ.

10"ກວາຍ ອາແລ່ະ ມາ ພາມາດ ເກົາ, ກອນ ເຍົາງ ແກັດ ກວາຍ, ເຍົາງ ເຈົາຣາຊີ ເຕ່ອ້ ຕັຮ ໂລ່ຍຮ ກ້ອຍ. ມາ ຄັນ ກວາຍ ອາແລ່ະ ມາ ພາມາດ ຣາເວົ້າຍ ເຍົາງ ເຈົາຣາຊີ, ເຍົາງ ເຈົາຣາຊີ ຕາ ເບີນ ຕັຮ ນ້ອງ ໂລ່ຍຮ ກ້ອຍ.

11"ແຕ່ອ້ ເນົ່າ ຕູນ ເຍົາ ບໍ່ ດຸງ ຊາງ, ແຕ່ລາ ຍັ່ຮ ເມົາງ ກວາຍ ຊິດ, ເຍົາ ອິນໂຈຍ ອຸກ ດໍອ້ ອິນເຕົາ ເຍົາ ຍໍອ້ ອີ ຕາແອີຍ ໂຈະ ໄລ່.

12ບ້ອງ ກາ ກ້ອຍ ເບີນ ຣາເວົ້າຍ ເຍົາງ ເຈົາຣາຊີ ອີ ອາຕີ ເຍົາ ມັຮ ບັຣນາຍ ອິນເຕົາ ເຍົາ ຍໍອ້ ອີ ປາຍ."

ເຢຊູ ຊາກໍາ ແຕ ກວາຍ ຊູ ເບີນ

13ເບີນ ມານະ ຕິ່ງ ກວາຍ ກຼິ່ງ ກ້ອຍ ປາຍ ກະ ເຢຊູ ນ່ະໄນ່: "ອາຈານ ເອີຍ! ແຊອ໌ ອາຈານ ແປຣີ ອາຍ ເກົາ ອິມແປອ໌ ໂອນ ເກົາ ມູ່ນ ອິມປໍ ອີ."

14ເຢຊູ ຕາແບີບ ລັ່ຮ ກວາຍ ກ້ອຍ ປາຍ: "ເນົ່າ ກາ ໂອນ ເກົາ ເບີນ ອໍານາດ ດໍອ້ ຕັດຊິນ ອິມແປອ໌ ມູ່ນ ເຍົາ ບາຣ ນະ?"

15ເຈ້ ເຢຊູ ອາຕີ ໂອນ ອິນແຍ່ະ ມັຮ ກວາຍ ອິມແປຣ ກ້ອຍ ປາຍ: "ເຍົາ ລາວັງ ອໍ, ອີງກັອຣ ຣາງິ່ຮ ເຍົາ ແກັດ ຮາຣ ຍໍອ້ ອີ ຊູ ເບີນ, ມາ ກວາຍ ຕາ ເບີນ ອາມົງ ຍ່ອນ ເບີນ ເກຣັງ ຊາອີ່ຍ."

16ເຢຊູ ອາຕີ ບັຣນາຍ ຊາກໍາ ປາຍ: "ເບີນ ມານະ ກວາຍ ຊູ, ປາໄລ ຊັຣນິຮ ຕິ່ງ ໄທຣ ອັນ ແກັດ ຊາອີ່ຍ ລາລີ່. 17ກວາຍ ກ້ອຍ ຄິດ ຕິ່ງ ຣາງິ່ຮ ອັນ ປາຍ: 'ຕາ ເບີນ ນ້ອງ ອິນຕູ ອີ ດໍອ້ ປາໄລ ແຕ ໄທຣ ເກົາ. ນານ່ະ ເກົາ ອີ ຕະ?' 18ເຈ້ ອັນ ຄິດ ແອັນ: 'ເກົາ ອີ ຕະ ນ່ະໄນ່: ເກົາ ອີ ມາງ ດຸງ ຕຍາ, ຕະ ລັ່ຮ ດຸງ ຕາໄມ ບິດ ກາເລີຍ ແອັນ; ກະ ເກົາ ອີ ປາໂຣມ ດໍອ້ ຕິ່ງ ກ້ອຍ ອິນແຍ່ະ ທຣໍ ເກົາ ກະ ອິນແຍ່ະ ເກຣັງ ເກົາ. 19ເຈ້ ເກົາ ຄິດ ນ່ະໄນ່: ເກົາ ເບີນ ຊາອີ່ຍ ລາລີ່. ຊາອີ່ຍ ກູ່ມ ເກົາ ຕາ ເບີນ ຕັລ ອີ ຕະ ນ້ອງ, ມາ ເກົາ ເບີນ ຈາ ເລືອຍງ. ນ່ະກ້ອຍ ເກົາ ແອັດ ອງນ, ຕັອກ ຊ້ອງ, ງ່ອຍ ຈາ ຊ້ອງ.' ນ່ະກ້ອຍ ກວາຍ ຊູ ກ້ອຍ ຄິດ. 20ມາ ເຍົາງ ເຈົາຣາຊີ ປາຍ ໂຈະ ກວາຍ ຊູ ກ້ອຍ ນ່ະໄນ່: 'ໄມ່ ລາ ກວາຍ ຊາກູລ ລາລີ່. ຊາເດົາ ໄນ່ ແຕ່ ອິນແຍ່ະ ແດີຍ ອາມົງ ໄມ່. ເຈ້ ອິນແຍ່ະ ມັຮ ຊານິກາ ໄມ່ ປາໂຣມ, ເນົ່າ ແອັນ ເບີນ ຕາລາ?"

21ເຈົ້າ ເຢຊູ ປາຍ: "ມູເຈິງ ກ້ອຍ ແຕ່ ກວາຍ ກາ ຍ້ອ ອີ ປາໂຣມ ຊາອີຍ ຜາຮິງ, ມາ ອັນ ຕາ ເປັນ ຊຸ ອິນເຕົາ ຍ້ອ ເມົາງ ເຍົາງ ເຈົາຣາຊີ."

ເຢຊູ ອາຕີ ອິນໂຈຍ ອຸກ ອິນເຕົາ

(ມັດທາຍ 6:19-21, 25-34)

22ເຈົ້າ ເຢຊູ ອາຕີ ແອັນ ໂຈະ ມູ່ ກາ ຣຍານ ແຕ ອັນ ປາຍ: "ນ່ະກ້ອຍ ເກົາ ອາຕີ ເຍົາ, ເຍົາ ອິນໂຈຍ ອຸກ ແຕ ແດີຍ ອາມົງ ເຍົາ ຊານ່, ຊ້ຣນາ ເຍົາ ຈາ, ແດີອ ເຍົາ ງ່ອຍ, ກະ ຕ່າປ້ອກ ເຍົາ ຕ້ອກ. 23ໄຮ ເປັນ ອາມົງ ລາ ປິດ ກາເລີຍ ແຕ ໄຮ ເປັນ ເກຣັງ ຊ້ຣນາ ຈາ. ກະ ໄຮ ເປັນ ຈະຈັນ ລາ ປິດ ກາເລີຍ ແຕ ໄຮ ເປັນ ຕ່າປ້ອກ ຕ້ອກ. 24ເຍົາ ເນ່ ບໍ່ ແຈມ ກາອາອ. ແຈມ ກ້ອຍ ຕາ ເປັນ ຈັດ ຈອຍ, ຕາ ເປັນ ຊອດ, ກະ ຕາ ເປັນ ດໍອ ຊ້ຣນາ ອິນເຕົາ ຕິ່ງ ຊູ. ມາ ເຍົາງ ເຈົາຣາຊີ ແຈມ ກຍາອ ໂອນ ແຈມ ກ້ອຍ. ເຍົາ ລາ ເຍົາງ ເຈົາຣາຊີ ປາຊີ ກາເລີຍ ແຕ ແຈມ ກ້ອຍ ແອັນ. 25ຕາ ເປັນ ກວາຍ ອາແລ່ະ ມາ ແຕ່ອ ຕໍ ອາຍຸ່ ອັນ ໂອນ ອິນຕຣິງ ບິອ ແອັນ ຍ່ອນ ອັນ ອຸກ ຊາອີຍ. 26ຄັນ ເຍົາ ມາ ຕາ ແຕ່ອ ຕະ ມວຍ ຣານະ ແກດ ນ່ະກ້ອຍ, ນານ່ະ ແຕ ເຍົາ ຍ້ອ ອີ ອຸກ ແຕ່ອ ຣານະ ການ່ອ ແອັນ?

27"ເຍົາ ເນ່ ບໍ່ ປຢາຣ ບັດ. ປຢາຣ ກ້ອຍ ຕາ ເປັນ ຕຸ່ຣ ຕະ ຣານະ ແຕີລາ ຕານ ຕ່າປ້ອກ ຕ້ອກ. ມາ ເກົາ ອາຕີ ເຍົາ, ເຕົາວ ບັຣເຍົາ ໂຊໂລໂມນ, ອັນ ລາ ກວາຍ ຊຸ ລາລີ່, ມາ ອັນ ຕາ ເປັນ ຕ້ອກ ຕ່າປ້ອກ ອໍ ນ່ະ ປຢາຣ ໄນ່. 28ເຍົາງ ເຈົາຣາຊີ ແຕ່ ໂອນ ປຢາຣ ບັດ ກ້ອຍ ແກັດ ອໍ. ມາ ປຢາຣ ກ້ອຍ ອາມົງ ມາໂຮຍ ຊ້ອງ. ຕາໄງ ໄນ່ ອັນ ຈັຣ, ມາ ຕາໄງ ບັຣແນີ ເມົາ ອາປ້ອງ ຕັຣ ຕິ່ງ

ອູ່ຍຮ. ມາ ເຍົາງ ເຈົາຣາຊີ ຈ່ອຍ ເຍົາ ໂອນ ເປັນ ຕ່າປ້ອກ ຕ້ອກ ກາເລີຍ ແຕ ບັດ ກ້ອຍ ແອັນ. ມາ ນານ່ະ ແຕ ເຍົາ ຊາອໍ ບິອ ລາລີ່? 29ນ່ະກ້ອຍ ເຍົາ ອິນໂຈຍ ອຸກ ປາຍ, ອິນເຕົາ ອີ ຈາ ກະ ອິນເຕົາ ອີ ງ່ອຍ. 30ອິນແຍ່ະ ມັຣ ຣາມິຣ ໄນ່ ກວາຍ ກາ ຕາ ເປັນ ດັງ ເຍົາງ ເຈົາຣາຊີ ໄລ່ ຊ້ອງ ອຸກ ລາລີ່. ມາ ອິມບໍ່ ເຍົາ ຕິ່ງ ມັນລ້ອງ ດັງ ເຈົ້າ ເຍົາ ອິງເຄາະ ເປັນ ມັຣ ຣາມິຣ ກ້ອຍ. 31ມາ ອິງເຄາະ ເຍົາ ຈໍອ ເຍົາງ ເຈົາຣາຊີ ຕະ ຊົດ ເຍົາ. ຄັນ ເຍົາ ຕະ ນ່ະກ້ອຍ, ອັນ ຈ່ອຍ ແຕ່ ມັຣ ຣາມິຣ ກາ ເຍົາ ອິງເຄາະ ເປັນ.

32"ເຍົາ ກາ ຈຸ່ມ ແກະ ເກົາ ເອີຍ! ເຍົາ ບິອ ນະ ຊ້ອງ, ມາ ອິນໂຈຍ ອິງກ້ອຍ ອິນເຕົາ, ຍ່ອນ ອິມບໍ່ ເຍົາ ຕິ່ງ ມັນລ້ອງ ຊ້ອງ ຣໍອ ຣາງິຣ ໂອນ ເຍົາ ເປັນ ອ່ານາດ ຕິ່ງ ອິນຕຸ ອັນ ຊົດ. 33ອິງເຄາະ ເຍົາ ຈິ ມູ່ນ ເຍົາ, ເຈົ້າ ຈ່ອຍ ໂອນ ກວາຍ ກາດິດ. ນ່ະກ້ອຍ ເຍົາ ດໍອ ມັຣ ກາ ມູ່ນ ເຍົາ ຕິ່ງ ມັນລ້ອງ. ກະ ອິງກ້ອຍ ເຍົາ ເປັນ ຕູຍ ປຣະ ກາ ຕາ ແກັດ ຣຸ່ງ. ມູ່ນ ຕິ່ງ ມັນລ້ອງ ຕາ ເປັນ ແກັດ ບິດ; ຊາແວງ ຕາ ແຕ່ອ ມູ່ດ ຕວຍ, ກະ ອິນຕຣູນ ເລື້ານ ຕາ ເປັນ ຈາ. 34ຍ່ອນ ອິນຕຸ ແລ່ະ ເຍົາ ດໍອ ມັຣ ມູ່ນ ເຍົາ, ຣາງິຣ ເຍົາ ແອັດ ຄໍດ ເລື້ອຍງ ແຕ ອິນຕຸ ກ້ອຍ ແຕ່."

ເຢຊູ ອາຕີ ແຕ ກວາຍ ຕະ ຣານະ

35"ອິງເຄາະ ເຍົາ ກຽມ ດໍອ ອິນໂຍ່ງ ກະ ອິງເຄາະ ເຍົາ ຕາແມີ ກະ ຕາກັດ ຕາກຍາງ ເລື້ອຍງ. 36ເຍົາ ຕະ ມູເຈິງ ກວາຍ ກາ ຕະ ຣານະ ເກຣາະ ເນີ້າຍ ໄລ່ ເຈົາ ແຕ ຈາ ຣໍອ ບູຍ. ແຕ່ອ ເນີ້າຍ ກ້ອຍ ເຈົາ, ອັນ ກູໂຕຍຮ ງິຣ ຕິ່ງ. ເຈົ້າ ໄລ່ ເປີຣ ແຕ່ ໂອນ ອິນເຈົາ ໄລ່.

37ແຕ່ອີອັນ ເຈົ້າ, ອັນ ເຮົາ ອໍ ກວາຍ ກາ ຕະ
 ຣານະ ອັນ, ໄລ່ ແອັດ ຜາຣາະ ກະ ຕາ ເບີນ ບິ.
 ບຸ່ນ ລາລີ້ ແຕ່ອີ ບໍ່ ໄລ່ ກາ ຕະ ຣານະ ກ້ອຍ,
 ຍ່ອນ ເນົາຍ ໄລ່ ເຮົາ ໄລ່ ຕະ ເລືອຍໆ. ເກົາ
 ອາຕີ ຕາມ້ອງ ໂອນ ເຍົາ, ເນົາຍ ກ້ອຍ, ອັນ
 ກຽມ ດໍອໍ, ເຈົ້ ອັນ ໂອນ ມັຮ ກວາຍ ກາ ຕະ
 ຣານະ ອັນ ຕາກູ, ກະ ອັນ ອາລ້ອຮ ເກຣັງ
 ຊ້ຽນາ ໂອນ ໄລ່ ຈາ. 38ປຢາຍ໌ ເນົາຍ ກ້ອຍ
 ເຈົ້າ ດີດີກ ແຕ່ລາ ແຈ່ະ ອີ ບັງ ລາ ເບີນ. ມາ
 ອິນແຍ່ະ ກວາຍ ກາ ຕະ ຣານະ ອັນ ອິນນ້ອງ
 ເບີນ ບຸ່ນ ລາລີ້, ຍ່ອນ ໄລ່ ແອັດ ຕາງວຍ ເນ່
 ເລືອຍໆ. 39ອີງເຄາະ ເຍົາ ດັງ ເຕ່, ຄັນ ຕາລາ
 ດຸງ ດັງ ບັອງ ແລ່ະ ກວາຍ ຊາແວງ ອີ ມູ່ດ
 ຕູຕວຍ໌ ຕັງ ດຸງ ອັນ, ອັນ ຕາງວຍ ເລືອຍໆ ຕາ
 ເບີນ ໂອນ ກວາຍ ຊາແວງ ເຕ່ອໍ ມູ່ດ ຕູຕວຍ໌
 ຕັງ ດຸງ ອັນ. 40ນະກ້ອຍ ເຕ່, ອີງເຄາະ ເຍົາ
 ກຽມ ດໍອໍ ເລືອຍໆ ເຕ່, ຍ່ອນ ເຍົາ ຕາ ເບີນ ດັງ
 ຕາໄງ ແລ່ະ ເກົາ, ກອນ ເຍົາງ ແກັດ ກວາຍ,
 ແຕ່ອີ ລັຮ. ເກົາ ແຕ່ອີ ບັອງ ກາ ຕາໄງ ເຍົາ
 ຕາ ເບີນ ຄິດ ອິນເຕົາ ປາຍ ເກົາ ອີ ແຕ່ອີ."

ຊູລ ກາ ມັນຕັດ ອໍ

(ມັດທາຍ 24:45-51)

41ເຈົ້ ເປໂຕ ຕາແບັບ ເຢຊູ ປາຍ: "ອິນເຈົ້າ
 ເອີຍ! ອິນເຈົ້າ ອາຕີ ບ້ຽນາຍ ຊາກໍາ ໄນ່ ໂອນ
 ແອັງ ຮິ ຊ້ອງ, ແຕ່ລາ ອິນເຈົ້າ ອາຕີ ໂອນ ກູ່
 ນະ ກວາຍ?"

42ເຢຊູ ຕາແອັຍ ປາຍ: "ຄັນ ເບີນ ກວາຍ
 ຊູລ ກາ ມັນຕັດ ກະ ຣາໄງ່ອໍ ຣາລັງ, ເນົາຍ
 ອັນ ຈິຮ ໂອນ ອັນ ຕະ ຊິດ ເນ່ ມັຮ ກວາຍ
 ການໍອ ກາ ຕະ ຣານະ ອັນ. ອິນເຕົາ ເນົາຍ
 ແປຣີ ໂອນ ອິມແປອໍ, ອັນ ອິມແປອໍ ຣາມັຮ

ກ້ອຍ. 43ຄັນ ຊູລ ກ້ອຍ ຕະ ປຢາຍ໌ ອິນແຍ່ະ
 ມັຮ ຣານະ ເນົາຍ ອັນ ແປຣີ, ອັນ ເບີນ ແອັດ
 ຣໍອໍ ບູຍ ບັອງ ກາ ເນົາຍ ອັນ ເຈົ້າ ລັຮ ບໍ່
 ດຸງ. 44ເກົາ ອາຕີ ຕາມ້ອງ ໂອນ ເຍົາ, ບັຮແນີ
 ມັນເຕຣົາ ເນົາຍ ກ້ອຍ ໂອນ ຊູລ ກ້ອຍ ເນ່
 ຊາລີອໍ ອິນແຍ່ະ ມັຮ ມູ່ນ ອັນ. 45ມາ ຄັນ
 ກວາຍ ຊູລ ກ້ອຍ ຕາ ເບີນ ມັນຕັດ ອໍ, ອັນ ຄິດ
 ຕັງ ຣາງັຮ ອັນ ປາຍ: 'ອິນນ້ອງ ດູ່ນ ເນົາຍ ເກົາ
 ອີ ເຈົ້າ.' ນະກ້ອຍ, ອັນ ປຢາຍຮ ມັຮ ກວາຍ
 ມັນແຊມ ກະ ຣາເລົາ ກາ ຕະ ຣານະ ເນົາຍ
 ອັນ, ກະ ອັນ ເປາະ ຈາ ງ່ອຍ໌ ບູລ ລໍາແປ່ະ
 ລັງຮຍາ. 46ເຈົ້ ເນົາຍ ຊູລ ກ້ອຍ ເຈົ້າ, ມາ
 ຊູລ ກ້ອຍ ຕາ ເບີນ ດັງ ຕາໄງ ກ້ອຍ, ກະ ອັນ
 ຕາ ເບີນ ຄິດ ອິນເຕົາ ເລັຍ ແຕ ຣານະ ກ້ອຍ.
 ນະກ້ອຍ ເນົາຍ ກ້ອຍ ໄປອໍ ຕັຮ ຈະ ກວາຍ
 ຊູລ ກ້ອຍ. ກະ ເນົາຍ ໂອນ ຊູລ ກ້ອຍ ແອັດ
 ມັນຕຸ ກະ ໄລ່ ກາ ຕາ ເບີນ ຕະ ປວາຍ ອັນ.

47"ຊູລ ກາ ດັງ ແຕ ຣາງັຮ ເນົາຍ ອັນ, ມາ
 ອັນ ຕາ ເບີນ ກຽມ ກະ ອັນ ຕາ ເບີນ ຕະ
 ປວາຍ, ເນົາຍ ໂອນ ເນົາ ປຢາຍຮ ຊູລ ກ້ອຍ
 ຮັບ ລາລີ້. 48ມາ ຊູລ ກາ ຕາ ເບີນ ດັງ ແຕ
 ຣາງັຮ ເນົາຍ ອັນ, ກະ ອັນ ຕະ ຣານະ ໄລ່ຍຮ,
 ເນົາຍ ໂອນ ເນົາ ປຢາຍຮ ອັນ ບໍ່ອໍ ຊ້ອງ.
 ກວາຍ ອາແລ່ະ ມາ ເນົາ ໂອນ ຊາອິ່ຍ, ເນົາ
 ອີງກ່ອງ ລັຮ ແຕ ກວາຍ ກ້ອຍ ຊາອິ່ຍ ເຕ່.
 ກະ ກວາຍ ອາແລ່ະ ມາ ເນົາ ພາອໍ ຊາອິ່ຍ,
 ເນົາ ອີງກ່ອງ ກວາຍ ກ້ອຍ ກູລັຮ ລັຮ ກາເລີຍ
 ແຕ ກ້ອຍ ແອັນ."

ເຢຊູ ອາຕີ ແຕ ອັນ ແຕ່ອີ ບໍ່ ກູແຕອໍ ໄນ່

(ມັດທາຍ 10:34-36; 16:2-3; 5:25-26)

49"ເກົາ ແຕ່ອີ ບໍ່ ໄນ່ ລາ ເກົາ ເດັງ ອູ່ຍ

ອາບ້ອງ ບໍ່ ກູແຕອ໌ ໄນ່. ເກົາ ຍໍອ໌ ລາລີ້ ຄັນ ອູ່ຍ ໄນ່ ເງີ ເຈ້. 50 ອີງເຄາະ ເກົາ ຈິວ໌ ຊາອີ້ຍ ຣາມິ້ຣ ຕຸ່ຮ ກັດ;^a ກະ ຣາງິ້ຮ ເກົາ ຕຸ່ຮ ອາຣິກ ລາລີ້ ເຕົາ ໂອນ ແຕ້ອ໌ ຣານະ ກ້ອຍ ແກັດ ແມ້ມ! 51 ເຍົາ ຄິດ ປາຍ ເກົາ ແຕ້ອ໌ ບໍ່ ກູແຕອ໌ ໄນ່ ເດີງ ໂອນ ກວາຍ ແອັດ ອງນ ອໍ ບໍ່? ຕາ ແກັກ! ເກົາ ແຕ້ອ໌ ບໍ່ ໄນ່, ເກົາ ອີ ຕະ ໂອນ ກວາຍ ແກັດ ມານະ ຕາ ເບິນ ຊັງໄກຣ ໂຈະ ມານະ. 52 ແຕ ຕາໄງ ໄນ່ ເຕົາ ແຕ້ອ໌ ຕາໄງ ອິນຕຸ່ນ, ຄັນ ເບິນ ມວຍ ດງ ກາ ເບິນ ກວາຍ ເຊິງ ນະ, ໄປ ນະ ຕາ ເບິນ ຊັງໄກຣ ໂຈະ ບາຣ ນະ, ກະ ບາຣ ນະ ຕາ ເບິນ ຊັງໄກຣ ລັຮ ໂຈະ ໄປ ນະ. 53 ອິມບໍ່ ຕາ ເບິນ ຊັງໄກຣ ກະ ກອນ ຣາເລົາ; ກະ ກອນ ຣາເລົາ ຕາ ເບິນ ຊັງໄກຣ ກະ ອິມບໍ່. ອິມເປອ໌ ຕາ ເບິນ ຊັງໄກຣ ກະ ກອນ ມັນແຊມ; ກະ ກອນ ມັນແຊມ ຕາ ເບິນ ຊັງໄກຣ ກະ ອິມເປອ໌. ກູຢາກັນ ຕາ ເບິນ ຊັງໄກຣ ກະ ກູມັນ; ກະ ກູມັນ ຕາ ເບິນ ຊັງໄກຣ ກະ ກູຢາກັນ."

54 ເຢຊູ ອາຕີ ໂຈະ ມັຮ ກວາຍ ກ້ອຍ ແອັນ ປາຍ: "ແຕ້ອ໌ ເຍົາ ເຮັມ ຣາມິລ ກູມ ແຕ້ອ໌ ແຕ ຍັຮ ມັດ ມານາງ ປັດ, ເຍົາ ປາຍ ກຣວາງ ອີ ເມົາ. ລີ້ ອັນ ເມົາ. 55 ແຕ້ອ໌ ເຍົາ ຊ້ອງ ກູຢາລ ແປ້ ແຕ ຍັຮ ກຣວາງ ພວາອ໌, ເຍົາ ປາຍ ກຣວາງ ເຍົາ ອີ ພວາອ໌. ລີ້ ອັນ ພວາອ໌. 56 ເຍົາ ລາ ກວາຍ ມາມ ອໍ ມາ ຣາງິ້ຮ ໂກະ! ເຍົາ ດັງ ຊາກັລ ອິນແຍ່ະ ຕິ່ງ ກູແຕອ໌ ໄນ່ ກະ ຕິ່ງ ມັນລ້ອງ, ມາ ເຍົາ ຕາ ເບິນ ດັງ ອິນເຕົາ ແຕ ຣານະ ເຍົາງ ເຈົາຣາຊີ ໂອນ ເຍົາ ດັງ ຕິ່ງ ແດັຍ ໄນ່.

57 "ນານະ ເຍົາ ຕາ ເບິນ ດັງ ຮຽຮ ອິດ ເບິມ ຣານະ ອາແລະ ກາ ປາຍາຍ? 58 ແຕ້ອ໌ ເຍົາ

ຣາໂລຍຮ ກະ ກວາຍ ການໍອ໌, ກວາຍ ກ້ອຍ ເດີງ ເຍົາ ເປາະ ຣາມິຮ ກວາຍ ຊົດ. ອີງເຄາະ ເຍົາ ປຣ່ອມ ຣາຕອຍ ລັຮ ບ້ອງ ກາ ເຍົາ ຕາ ຢວາຣ ຣາມິຮ ກວາຍ ຊົດ. ຄັນ ເຍົາ ຕາ ເບິນ ປຣ່ອມ ຣາຕອຍ ໄວ່, ອີງກ້ອຍ ປາຍາຍ ກວາຍ ກ້ອຍ ເດີງ ເຍົາ ແຕ້ອ໌ ບໍ່ ກວາຍ ກາ ຕັດຊິນ ແອັນ. ເຈ້ ກວາຍ ກ້ອຍ ມ່ອບ ໂອນ ເນົາ ໂຈະ ເຍົາ ຕິ່ງ ກໍອ໌. 59 ເຍົາ ຕາ ເຕ້ອ໌ ລ້ອຮ ແຕ ກໍອ໌ ກ້ອຍ ເຕົາ ແຕ້ອ໌ ເຍົາ ຈິວ໌ ກູລັຮ ອິນແຍ່ະ ມັຮ ປຣະ ກວາຍ ຊົດ ກ້ອຍ ປາຍ."

ເຢຊູ ປາຕັບ ກວາຍ ອີງເຄາະ ປງນ ແກັດ ຣາງິ້ຮ ຕາໄມ ແອັນ

13 1 ບ້ອງ ກາ ກ້ອຍ ເບິນ ກວາຍ ແອັດ ອີງກ້ອຍ ອາຕີ ໂອນ ເຢຊູ ດັງ ແຕ ຣານະ ປິລາດ ຕະ ກາຈິດ ມັຮ ກວາຍ ຄາລິເລ ບ້ອງ ກາ ໄລ່ ກຢາກ ຊັນຕຣັນ ຊາງ ເຍົາງ ເຈົາຣາຊີ. 2 ເຢຊູ ອາຕີ ໄລ່ ກ້ອຍ ປາຍ: "ນານະ ເຍົາ ຄິດ? ມັຮ ກວາຍ ຄາລິເລ ກາ ຈິວ໌ ກູຈິດ ນະກ້ອຍ, ໄລ່ ເບິນ ໄລ່ຍຮ ກາເລີຍ ແຕ ກວາຍ ຄາລິເລ ການໍອ໌ ບໍ່? 3 ຕາ ແກັກ! ເກົາ ອາຕີ ຕານໍ້ອງ ໂອນ ເຍົາ, ຄັນ ເຍົາ ມາ ຕາ ເບິນ ຕັຮ ຣາງິ້ຮ ຕຍາ ປງນ ແກັດ ຣາງິ້ຮ ຕາໄມ ແອັນ, ເຍົາ ອີງເຄາະ ກູຈິດ ເຕ່, ມູເຈິງ ໄລ່ ກ້ອຍ. 4 ກະ ອິນເຕົາ ເຍົາ ຄິດ ແຕ ມວຍ ຈິດ ຕາກ່ອລ ນະ ກາ ແອັດ ຕິ່ງ ຊີໂລອາມ ບ້ອງ ກາ ດງ ຍາມ ຕີ ຣາລິຮ ກາແຕດ ກາຈິດ ໄລ່? ເຍົາ ຄິດ ໄລ່ ມວຍ ຈິດ ຕາກ່ອລ ນະ ກ້ອຍ ເບິນ ໄລ່ຍຮ ກາເລີຍ ແຕ ກວາຍ ການໍອ໌ ແອັດ ຕິ່ງ ເມືອງ ເຢຣູຊາເລັມ ບໍ່? 5 ຕາ ແກັກ! ເກົາ ອາຕີ ຕານໍ້ອງ ໂອນ ເຍົາ, ຄັນ ເຍົາ ມາ ຕາ

^a 12:50 ເຢຊູ ປາຍ "ອີງເຄາະ ເກົາ ຈິວ໌ ຮິດ ຕິ່ງ ແດັອ໌."

ເປັນ ຕັ້ງ ຮາງື່ນ ຕຍາ ປຽນ ແກັດ ຮາງື່ນ ຕາໄມ
ແອັນ, ເຍົາ ຈິວ ກູຈິດ ມູເຈົງ ໄລ່ ກ້ອຍ ແຕ່."

**ເຢຊູ ຊາກຳ ແຕ ກັລ ລາວັ້ນ
ກາ ຕາ ເບີນ ປາໄລ**

6ເຈົ້າ ເຢຊູ ອາຕີ ໄລ່ ປັຣນາຍ ຊາກຳ ປາຍ:
"ເບີນ ມານະ ກວາຍ ເບີນ ມວຍ ກັລ ລາວັ້ນ
ດັ້ຮ ຕຶ່ງ ຊວນ ອັນ. ອັນ ເປາະ ຈໍອ ປາໄລ ແຕ
ກັລ ກ້ອຍ, ມາ ອັນ ເຮີມ ຕາ ເບີນ ປາໄລ.
7ນະກ້ອຍ ອັນ ອາຕີ ໂຈະ ກວາຍ ກາ ກຍາອ
ຊວນ ກ້ອຍ ປາຍ: 'ເນ່ ໄນ່! ໄປ ກູມິ ໄນ່ ເຈົ້
ເກົາ ແຕ່ອ້ ຈໍອ ປາໄລ ແຕ ກັລ ໄນ່, ມາ ເກົາ
ຕາ ເບີນ ເຮີມ ອັນ ເບີນ ປາໄລ ອິນເຕົາ. ເຈົ້
ໄມ່ ຕາມີ້ ຕັ້ຮ ຊ້ອງ ກັລ ໄນ່. ອິນໂຈຍ ໂອນ
ອັນ ດັ້ຮ ມ້ອງ ຕຶ່ງ ກູແຕອ້ ອໍ ໄນ່.' 8ມາ ອັນ
ກາ ກຍາອ ຊວນ ກ້ອຍ ຕາແອີຍ ປາຍ: 'ອິນເຈົາ
ເອີຍ! ແຊອ ໄມ່ ດໍອ ກັລ ໄນ່ ໂອນ ອາມົງ
ມວຍ ກູມິ ເວົາຍ. ເກົາ ອີ ປີ ປຣຸງ ອິມແປຣ
ກັລ ໄນ່. ເຈົ້ ເກົາ ອີ ໂຈະ ພິນ ແອັນ. 9ແຕ່ອ້
ກູມິ ອິນຕູ່ນ, ຄັນ ກັລ ໄນ່ ມາ ແກັດ ປາໄລ,
ໄຮ ເບີນ ຈາ. ມາ ຄັນ ອັນ ຕາ ເບີນ ແກັດ
ປາໄລ, ໄຮ ຕາມີ້ ຕັ້ຮ ກັລ ອາລ່ອງ ໄນ່."

**ເຢຊູ ຕະ ແບຣັ້ຮ ກວາຍ ກັ້ຮອງ ຊາໂກ່
ຕຶ່ງ ຕາໄງ ຣາລູ່**

10ເບີນ ມວຍ ຕາໄງ ຣາລູ່, ເຢຊູ ອາຕີ ຕຶ່ງ
ດຸງ ຊາງ ກວາຍ ອິດຊະຣາເອລ. 11ແອັດ
ອົງກ້ອຍ ເບີນ ມານະ ມັນແຊມ ກາ ກັ້ຮອງ
ຊາໂກ່ ມວຍ ຈິດ ຕາກ່ອລ ກູມິ ເຈົ້. ເບີນ ເຍົາງ
ຕາ ອໍ ຕະ ໂອນ ອັນ ຕາ ແຕ່ອ້ ຕາຍິ່ງ ຕາມ້ອງ.
12ພໍກາ ເຢຊູ ເຮີມ ມັນແຊມ ກ້ອຍ, ອັນ ກູອໍ
ກະ ປາຍ: "ອາຢະ ເອີຍ! ຊານຸ່, ອາຢະ ຕາ

ເບີນ ອາອີ້ ມະກ້ອຍ ມ້ອງ!"
13ແວັດ ກ້ອຍ, ເຢຊູ ຊາປະ ອາຕີ ອັນ ຕຶ່ງ
ຈະ ມັນແຊມ ກ້ອຍ. ປ້ອງ ກາ ກ້ອຍ ແຕ່ ກັ້ຮອງ
ມັນແຊມ ກ້ອຍ ແກັດ ຕາມ້ອງ ລັ້ຮ, ກະ ອັນ
ຍ່ອງ ເຍົາງ ເຈົາຣາຊີ.

14ມາ ອັນ ກາ ຕະ ຊິດ ດຸງ ຊາງ ກ້ອຍ,
ອັນ ຊ້ອງ ອວານ ລາລີ້ ເຢຊູ ຕະ ໂອນ ແບຣັ້ຮ
ກວາຍ ອາອີ້ ຕຶ່ງ ຕາໄງ ຣາລູ່. ມະກ້ອຍ ກວາຍ
ຕະ ຊິດ ດຸງ ຊາງ ກ້ອຍ ປາຍ ໂຈະ ມັຮ ກວາຍ
ກາ ແອັດ ອົງກ້ອຍ: "ເບີນ ຕາປັດ ຕາໄງ ໄຮ
ແຕ່ອ້ ຕະ ຣານະ. ມະກ້ອຍ ແອັງ ຕາປັດ ຕາໄງ
ກ້ອຍ ຊ້ອງ ເຍົາ ແຕ່ອ້ ແຕ່ອ້ ໂອນ ເນົາ ຕະ
ແບຣັ້ຮ ຈະ ເຍົາ. ເຍົາ ອິນໂຈຍ ແຕ່ອ້ ໂອນ
ເນົາ ຕະ ແບຣັ້ຮ ຈະ ເຍົາ ຕຶ່ງ ຕາໄງ ຣາລູ່!"

15ມາ ເຢຊູ ອາຕີ ລັ້ຮ ໂຈະ ກວາຍ ກາ ຕະ
ຊິດ ດຸງ ຊາງ ກ້ອຍ ປາຍ: "ເຍົາ ລາ ກວາຍ ມາມ
ອໍ ມາ ຮາງື່ນ ໂກ່! ອິນແຍ່ະ ນະ ເຍົາ, ຄັນ ເຍົາ
ເບີນ ຕາແກງ ແຕ່ລາ ອາແຊັຮ ແຈລ ຕຶ່ງ ກໍ່ອ້,
ເຍົາ ເປັຮ ໂອນ ອັນ ແຕ່ອ້ ລັ້ຮ ງ່ອຍ ແຕ່ອ້ ຕຶ່ງ
ຕາໄງ ຣາລູ່. 16ມັນແຊມ ໄນ່ ລາ ແຕ ຈຸມເຈົອ
ອັບຣາຣາມ ມູເຈົງ ເຍົາ ແຕ່, ມາ ເຍົາງ ຊາຕານ
ຕະ ອັນ ອິນແຍ່ະ ມວຍ ຈິດ ຕາກ່ອລ ກູມິ ເຈົ້.
ນານະ ຕາ ແຕ່ອ້ ຈ່ອຍ ອັນ ຕຶ່ງ ຕາໄງ ຣາລູ່?"

17ປ້ອງ ກາ ເຢຊູ ປາຍ ມະກ້ອຍ, ອິນແຍ່ະ
ໄລ່ ກາ ອວານ ກະ ອັນ, ໄລ່ ຊ້ອງ ກູມາລ ລາລີ້.
ມາ ກວາຍ ກຶ່ງ ການໍອ ກາ ແອັດ ອົງກ້ອຍ
ແຕ່, ໄລ່ ຊ້ອງ ຣໍອ ລາລີ້ ແຕ ອິນແຍ່ະ ຣານະ
ອໍ ເຢຊູ ຕະ.

ເຢຊູ ຊາກຳ ແຕ ກູອງ ປາກາດ

(ມັດທາຍ 13:31-32; ມາຣະໂກ 4:30-32)

18ເຢຊູ ອາຕີ ແອັນ ປາຍ: "ເຍົາງ ເຈົາຣາຊີ

ຕະ ຊົດ ຕິ່ງ ຣາງັຮ ກວາຍ ລາ ນະ ອິນເຕົາ? ກະ ຣາມັຮ ອິນເຕົາ ເຕ໋ອ ເກົາ ຊາກຳ ແຕ ຊົດ ກ້ອຍ? 19 ຊົດ ກ້ອຍ ລາ ນະ ມວຍ ກູອງ ປາກາດ. ເບິນ ມານະ ອິດ ກູອງ ກູບູອ໌ ກ້ອຍ ກະ ຕຣິຮ ຕິ່ງ ໄທຣ ອັນ. ເຈ້ ກູອງ ກ້ອຍ ດັຮ ແກົດ ປັດ ນະ ອາລ່ອງ. ເຕ໋ອ ແຈມ ຕະ ຊານິຮ ຕິ່ງ ອາແບງ ອັນ."

ເຢຊູ ຊາກຳ ແຕ ບວຣ ຊີ້ອ

(ມັດທາຍ 13:33)

20 ເຢຊູ ປາຍ ແອັນ: "ເຢົາງ ເຈົາຣາຊີ ຕະ ຊົດ ລາ ເກົາ ອີ ຊາກຳ ນະ ອິນເຕົາ? 21 ຊົດ ກ້ອຍ ນະ ບວຣ ຊີ້ອ ກາ ມັນແຊມ ອິດ ປັອ ເຈ້ ເປຍ ໂຈະ ແປງ ຕິ່ງ ອາແດັຮ ປັດ. ເຈ້ ແປງ ກ້ອຍ ແກົດ ປຣຸຣ ອາຊັອຣ ອິນແຍ່ະ."

ງັຮ ຕິ່ງ ເກ່ບ

(ມັດທາຍ 7:13-14, 21-23)

22 ບັອງ ກາ ເຢຊູ ເປາະ ຕິ່ງ ຣານາ ອີ ເປາະ ບໍ ເມືອງ ເຢຣູຊາເລັມ, ອັນ ແວັຮ ຕິ່ງ ວິລ ແກດ ວິລ ປັດ ອາຕີ ກວາຍ ຕິ່ງ ມັຮ ວິລ ກ້ອຍ. 23 ເບິນ ມານະ ຕາແບບ ອັນ ປາຍ: "ອິນເຈົາ ເອີຍ! ເຢົາງ ເຈົາຣາຊີ ຈ່ອຍ ອາມົງ ແອັງ ປັອ ນະ ກວາຍ ຊັອງ ບໍ?"

ເຈ້ ເຢຊູ ອາຕີ ອິນແຍ່ະ ມັຮ ກວາຍ ກ້ອຍ ປາຍ: 24 "ອີງເຄາະ ເຍົາ ປາຍາອ໌ ອີ ມູ່ດ ຕິ່ງ ງັຮ ຕິ່ງ ເກ່ບ. ເກົາ ອາຕີ ຕານ້ອງ ໂອນ ເຍົາ, ເບິນ ກຼັງ ກວາຍ ຍໍອ໌ ອີ ມູ່ດ ຕິ່ງ ງັຮ ຕິ່ງ ເກ່ບ ກ້ອຍ, ມາ ໄລ່ ຕາ ດັງ ເບິນ ມູ່ດ.

25 "ແຕ້ອ໌ ອິນເຈົາ ດຸງ ຍວຣ ກາໂຕ່ຣ ງັຮ ຕິ່ງ, ອິນແຍ່ະ ມັຮ ເຍົາ ແອັດ ຍັຮ ນໍອ໌ ກູໂຕຍຣ ຕິ່ງ ກ້ອຍ ກະ ກູອ໌ ປາຍ: 'ອິນເຈົາ ເອີຍ! ແຊອ໌

ອິນເຈົາ ເບິຮ ຕິ່ງ ໂອນ ຮິ ມູ່ດ!' ມາ ອິນເຈົາ ກ້ອຍ ຕາແອັຍ ເຍົາ ປາຍ: 'ເກົາ ຕາ ເບິນ ດັງ ແຕ ແລ່ະ ເຍົາ ແຕ້ອ໌!' 26 ເຈ້ ເຍົາ ອາຕີ ລັຮ ປາຍ: 'ຮິ ງ່ອຍ ຈາ ມັນຕຸ ກະ ອິນເຈົາ ເຈ້, ກະ ອິນເຈົາ ອາຕີ ເຈ້ ຕິ່ງ ວິລ ຮິ!' 27 ມາ ອິນເຈົາ ກ້ອຍ ຕາແອັຍ ລັຮ ປາຍ: 'ເກົາ ຕາ ດັງ ແຕ ແລ່ະ ເຍົາ ແຕ້ອ໌. ເຍົາ ເປາະ ເຢັງ ແຕ ເກົາ, ເຍົາ ລາ ແອັງ ກວາຍ ໄລ່ຍຣ ຊັອງ!' 28 ໂກຣ ລາລີ້, ປັຣແນິ ມັນເຕຣືາ ເຍົາ ເຍົາມ ເລືອຍງ, ກະ ເຍົາ ກາຕັດ ກາແນງ ກາບາງ ຊັອງ ຕຸ່ຣ ກັດ ລາລີ້, ບັອງ ກາ ເຍົາ ເຮິມ ຕິ່ງ ອິນຕຸ ເຢົາງ ເຈົາຣາຊີ ຊົດ ລາ ອັບຣາຣາມ, ອີຊາກ, ກະ ຢາໂຄບ, ກະ ມັຮ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ, ມາ ເຍົາ ເນົາ ຕູ່ຍຣ ອາລັອຣ ຕາ ເບິນ ໂອນ ມູ່ດ. 29 ເບິນ ມັຮ ກວາຍ ການໍອ໌ ແຮິ ແຕ້ອ໌ ແຕ ຍັຮ ມານາງ ລັອຣ, ຍັຮ ມານາງ ປັດ, ຍັຮ ແປັງ ກະ ຍັຮ ກາແດັບ. ໄລ່ ກ້ອຍ ເບິນ ແອັດ ຈາ ຕິ່ງ ອິນຕຸ ເຢົາງ ເຈົາຣາຊີ ຊົດ ຕິ່ງ ມັນລ້ອງ. 30 ນະກ້ອຍ, ໄລ່ ກາ ແກົດ ອິນຕູ່ນ ຊານໍ, ເຈ້ ບໍ ເມົາງ ໄລ່ ແກົດ ອິນໂຍ່ງ ແອັນ. ກະ ໄລ່ ກາ ແກົດ ອິນໂຍ່ງ ຊານໍ, ເຈ້ ບໍ ເມົາງ ໄລ່ ກ້ອຍ ແກົດ ອິນຕູ່ນ ແອັນ."

ເຢຊູ ອາໂຍ່ະ ລາລີ້ ກວາຍ ກາ ແອັດ ຕິ່ງ ເມືອງ ເຢຣູຊາເລັມ

(ມັດທາຍ 23:37-39)

31 ບັອງ ກາ ກ້ອຍ ເບິນ ກວາຍ ແຕ ຈຸ່ມ ພາຣີຊາຍ ແຕ້ອ໌ ບໍ ເຢຊູ ອາຕີ ອັນ ປາຍ: "ອີງເຄາະ ອາຈານ ລັອຣ ແຕ ອິນຕຸ ໄນ່, ເປາະ ບໍ ອິນຕຸ ການໍອ໌ ແອັນ, ຍ່ອນ ເຕົາວ ປັຣເຍົາ ເຮໂຣດ ອີ ກາຈິດ ອາຈານ."

32 ເຢຊູ ຕາແອີຍ ໄລ່ ປາຍ: "ເຍົາ ເປາະ ອາຕີ ຕາຈິອ໌ ກ້ອຍ ປາຍ: 'ຕາໂງ ໄນ່ ກະ ບັຣແນີ ເກົາ ອີ ຕູ່ຍຮ ອາລ້ອຮ ເຍົາງ ຕາ ອໍ ກະ ຕະ ແບຣັຮ ອິນແຍ່ະ ມັຮ ຣາມັຮ ກວາຍ ຕີ່ ອາອີ່. ເຈີ່ ແຕ້ອ໌ ຕາໂງ ມັນເຕຣົາ ເກົາ ຕະ ໂອນ ແມັມ ອິນແຍ່ະ.' 33 ມາ ຊານໍ່ ກະ ບັຣແນີ ມັນເຕຣົາ, ອົງເຄາະ ເກົາ ປວາຍ ຣານະ ເຍົາງ ເຈົາຣາຊີ ເຈົາ ບໍ່ ເມືອງ ເຢຣູຊາເລັມ, ຍ່ອນ ກວາຍ ອາຕີ ຕາງ ບັຣນາຍ ເຍົາງ ເຈົາຣາຊີ ຕາ ແຕ່ອ໌ ກູຈິດ ຍັຮ ນໍ່ອ໌ ເມືອງ ເຢຣູຊາເລັມ.

34 "ເອີ ເຢຣູຊາເລັມ, ເຍົາ ກາ ແອັດ ຕົ່ງ ເມືອງ ເຢຣູຊາເລັມ ເອີຍ! ເຍົາ ລາ ກວາຍ ກາ ເກີ້ຍ ກາຈິດ ກວາຍ ກາ ອາຕີ ຕາງ ບັຣນາຍ ເຍົາງ ເຈົາຣາຊີ, ກະ ເຍົາ ແກງ ຕາເມົາ ໂຈະ ມັຮ ກວາຍ ກາ ເຍົາງ ເຈົາຣາຊີ ແປຣີ ແຕ້ອ໌ ບໍ່ ເຍົາ. ເບີນ ຊາອິ່ຍ ຕໍ່ ເຈີ່ ເກົາ ຍໍອ໌ ອີ ປາໂຣມ ອິນແຍ່ະ ມັຮ ເຍົາ ນະ ອິນຕຣວຍ ອາກັນ ກູຕຣຸກ ກູອ໌ ກອນ ອັນ ໂອນ ແອັດ ບິນ ຊານັງ. ມາ ເຍົາ ຕາ ປຣ່ອມ! 35 ເຍົາງ ເຈົາຣາຊີ ຕາ ເບີນ ຈ່ອຍ ນໍ່ອ໌ ເມືອງ ເຍົາ. ນະກ້ອຍ ເກົາ ອາຕີ ເຍົາ ປາຍ: ບັຣແນີ ມັນເຕຣົາ ເຍົາ ຕາ ເບີນ ເຮີມ ນໍ່ອ໌ ເກົາ, ເຕົາ ແຕ້ອ໌ ຕາໂງ ເຍົາ ປາຍ: 'ບຸ່ນ ລາລີ່ ອັນ ກາ ແຕ້ອ໌ ຕະ ຣານະ ຍ່ອນ ຣາມັຮ ອິນເຈົາ ໄຮ.'"

ເຢຊູ ຕະ ແບຣັຮ ມານະ ກວາຍ ຣາເລົາ ອາອີ່ ຕົ່ງ ຕາໂງ ຣາລູ່

14 1 ເບີນ ມວຍ ຕາໂງ ຣາລູ່, ເຢຊູ ເປາະ ຈາ ມວຍ ເປ່ລ ຕົ່ງ ດູງ ມານະ ກວາຍ ຊິດ ຕົ່ງ ຈຸ່ມ ພາຣີຊາຍ. ອິນແຍ່ະ ນະ ໄລ່ ແອັດ ອົງກ້ອຍ ເນ່ ເລືອຍໆ ບໍ່ ເຢຊູ. 2 ເບີນ ມານະ ຣາເລົາ ແຕ້ອ໌ ບໍ່ ເຢຊູ ເບີນ

ອາອີ່ ອູໂອຮ. 3 ເຢຊູ ຕາແບັບ ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ ກ້ອຍ ປາຍ: "ປວາຍ ຄານອດ ໄຮ, ແຕ່ອ໌ ບໍ່ ໄຮ ຕະ ແບຣັຮ ກວາຍ ອາອີ່ ຕົ່ງ ຕາໂງ ຣາລູ່?"

4 ມາ ໄລ່ ກ້ອຍ ຣາວີລ ຊ້ອງ ຕາ ເບີນ ຕາແອີຍ ອິນເຕົາ. ນະກ້ອຍ ເຢຊູ ເຕີ ອາຕີ ກວາຍ ອາອີ່ ກ້ອຍ, ກະ ອັນ ຕະ ໂອນ ແບຣັຮ ກວາຍ ກ້ອຍ. ເຈີ່ ເຢຊູ ໂອນ ອັນ ເຈົາ. 5 ແວັດ ກ້ອຍ ເຢຊູ ອາຕີ ປາຍ: "ຄັນ ເບີນ ມານະ ແຕ ເຍົາ ມາ ເບີນ ກອນ ຣາເລົາ ແຕີລາ ຕາແກງ ມາ ຊາບິລ ຕົ່ງ ແດີອ໌ ກ້ອຮ ຕົ່ງ ຕາໂງ ຣາລູ່, ເຍົາ ອາແຣັ ອາຊ້ອຮ ບ້ອງ ກາ ກ້ອຍ ແຕີ, ມາ ຕາ ເບີນ?"

6 ມາ ໄລ່ ກ້ອຍ ຕາ ແຕ່ອ໌ ຕາແອີຍ ເຢຊູ ອິນເຕົາ ແຕ ບັຣນາຍ ກ້ອຍ.

ເຢຊູ ອາຕີ ແຕ ຣານະ ຣັບ ຕາມອຍ

7 ເຢຊູ ເຮີມ ມັຮ ກວາຍ ຕາມອຍ ກ້ອຍ ຮຸງ ຕາກູ ຍັຮ ຕີ່. ນະກ້ອຍ ອັນ ອາຕີ ໂຈະ ໄລ່ ບັຣນາຍ ຊາກໍາ ປາຍ: 8 "ແຕ້ອ໌ ເນົາ ການີ່ຍ ເຍົາ ເປາະ ຈາ ຣໍ່ອ໌ ບູຍ, ເຍົາ ອິນໂຈຍ ຈໍ່ອ໌ ອີ ຕາກູ ອົງເຄາະ ຍັຮ ຕີ່. ອົງກ້ອຍ ປາຍ ເບີນ ມານະ ບິດ ກາເລີຍ ແຕ ເຍົາ ແອັນ ແຕ້ອ໌ ແຕ່. 9 ນະກ້ອຍ ອັນ ກາ ການີ່ຍ ແຕ້ອ໌ ບໍ່ ເຍົາ ປາຍ: 'ເຍົາ ປາງ ໂອນ ກວາຍ ຊິດ ໄນ່ ຕາກູ ອິນຕູ ກ້ອຍ.' ນະກ້ອຍ ເຍົາ ຊ້ອງ ກູມາລ ກະ ອົງເຄາະ ເຍົາ ແອັດ ຕາກູ ຍັຮ ເຕົາບ ແອັນ. 10 ມາ ຄັນ ເນົາ ການີ່ຍ ເຍົາ, ອໍ ກາເລີຍ ເຍົາ ແອັດ ຍັຮ ເຕົາບ. ນະກ້ອຍ ອັນ ກາ ການີ່ຍ ເຍົາ ແຕ້ອ໌ ບໍ່ ເຍົາ ກະ ປາຍ: 'ອາຍ ເອີຍ! ແຊອ໌ ອາຍ ຊ້ອຮ ຕາກູ ຍັຮ ຕີ່.' ນະກ້ອຍ ອັນ ກາ ການີ່ຍ ເຍົາ, ອັນ ຍໍານັບ ເຍົາ ຍັຮ ເມົາງ

ມັຮ ກວາຍ ຕາມອຍ ກ້ອຍ. 11 ຍ່ອນ ກວາຍ ອາແລ່ະ ມາ ອາຊ້ອຮ ຈະ ອັນ ເບີມ, ປັຮແນີ ມັນເຕຣີາ ກວາຍ ກ້ອຍ ແກັດ ແກດ. ກະ ກວາຍ ອາແລ່ະ ມາ ອາແຊງ ຈະ ອັນ ເບີມ, ປັຮແນີ ມັນເຕຣີາ ກວາຍ ກ້ອຍ ແກັດ ປັດ."

12 ແວ້ດ ກ້ອຍ ເຢຊູ ອາຕີ ໂຈະ ກວາຍ ກາ ການີ່ຍ ອັນ ປາຍ: "ຄັນ ໄມ່ ຕະ ເປ່ລ ບູຍ ປັດ ແຕີລາ ແກດ, ໄມ່ ອິນໂຈຍ ການີ່ຍ ເຍີ່າ, ແຕີລາ ແຊມອາຍ, ແຕີລາ ກວາຍ ກາ ຊູ ຕິ່ງ ເມືອງ ໄມ່. ອີງກ້ອຮ ປຍາຍ໌ ໄລ່ ກູລັຮ ແດີອ໌ ໂຈະ ໄມ່ ນ່ະ ໄມ່ ການີ່ຍ ໄລ່ ເຕ່. 13 ມາ ແຕ່ີອ໌ ໄມ່ ຕະ ເປ່ລ ບູຍ, ອີງເຄາະ ໄມ່ ການີ່ຍ ມັຮ ກວາຍ ກາຕີດ, ມັຮ ກວາຍ ໂຢດ, ມັຮ ກວາຍ ຕາລິດ ອາເຍີງ, ກະ ມັຮ ກວາຍ ຊູດ ມັດ. 14 ນ່ະກ້ອຍ ໄມ່ ເບີນ ບຸ່ນ ຊາອີ່ຍ, ຍ່ອນ ກວາຍ ກ້ອຍ ຕາ ເຕ່ອ໌ ກູລັຮ ແດີອ໌ ລັຮ ໂອນ ໄມ່. ເຍີງ ເຈົາຮາຊີ ແຕ່ີ ກູລັຮ ລັຮ ເກົາ ໄມ່ ຕາງ ໄລ່ ກ້ອຍ, ປັອງ ກາ ກວາຍ ຕານັ່ອງ ອໍ ອາມິງ ລັຮ ແຕ ໄລ່ ກູຈິດ."

ເຢຊູ ຊາກຳ ແຕ ມວຍ ເປ່ລ ບູຍ

(ມັດທາຍ 22:1-10)

15 ເບີນ ມານະ ຕາກູ ຈາ ອີງກ້ອຍ ຊ້ອງ ເຢຊູ ອາຕີ ປັຮນາຍ ກ້ອຍ, ກະ ອັນ ປາຍ ໂຈະ ເຢຊູ: "ບຸ່ນ ລາລີ່ ໄລ່ ກາ ຈາ ເປ່ລ ບູຍ ຕິ່ງ ອິນຕຸ ເຍີງ ເຈົາຮາຊີ ຊົດ!"

16 ມາ ເຢຊູ ອາຕີ ລັຮ ອັນ ປາຍ: "ເບີນ ມານະ ກວາຍ ຕະ ເປ່ລ ບູຍ, ກະ ອັນ ການີ່ຍ ກຼິງ ກວາຍ ແຕ່ີອ໌ ຈາ. 17 ແຕ່ີອ໌ ປາເນ່ນ ຈາ ເປ່ລ ກ້ອຍ, ອັນ ແປຣີ ກວາຍ ຕະ ຣານະ ອັນ ເປາະ ອິດ ມັຮ ກວາຍ ກາ ອັນ ການີ່ຍ, ເຈີ່ ອັນ ປາຍ: 'ເຍົາ ແຕ່ີອ໌ ເດີຮຽ! ຮີ ແຕງ ແມິ່ມ

ເຈີ່! 18 ມາ ມັຮ ກວາຍ ກາ ອັນ ການີ່ຍ ກ້ອຍ, ໄລ່ ເບີນ ມວຍ ຣາງິຮ ຕາ ແອອ໌ ອີ ເປາະ ຈາ. ເບີນ ມານະ ແຕ ໄລ່ ກ້ອຍ ປາຍ: 'ເກົາ ແຈີງ ມູ ເລີາງ ກູແຕອ໌ ໄທຮ ເຈີ່. ເກົາ ແຊອ໌ ໄລ່ຍຮ ໄມ່, ອີງເຄາະ ເກົາ ເປາະ ເນ່ ກູແຕອ໌ ກ້ອຍ!'

19 ເບີນ ມານະ ແອັນ ປາຍ: 'ເກົາ ແຈີງ ຕາແກງ ເຊີງ ກູ່. ເກົາ ແຊອ໌ ໄລ່ຍຮ ໄມ່, ອີງເຄາະ ເກົາ ເປາະ ເນ່ ຕາແກງ.' 20 ກະ ເບີນ ມານະ ແອັນ ປາຍ: 'ເກົາ ຕາແບີ ອິດ ລາກວຍ. ນ່ະກ້ອຍ ເກົາ ເປາະ ຕາ ເບີນ.' 21 ເຈີ່ ກວາຍ ຕະ ຣານະ ກ້ອຍ ເຈົາ ອາຕີ ລັຮ ອິນເຈົາ ອັນ ມັຮ ປັຮນາຍ ກ້ອຍ. ອິນເຈົາ ກ້ອຍ ຊ້ອງ ອວານ ລາລີ່, ກະ ອັນ ແປຣີ ກວາຍ ຕະ ຣານະ ອັນ ປາຍ: 'ໄມ່ ເປາະ ໄວ່ ກູ່ ຣານາ ກູ່ ປັຮແວ້ຮ ຕິ່ງ ເມືອງ, ກະ ເປາະ ອິດ ມັຮ ກວາຍ ກາຕີດ, ມັຮ ກວາຍ ໂຢດ, ມັຮ ກວາຍ ຊູດ ມັດ, ກະ ມັຮ ກວາຍ ຕາລິດ ອາເຍີງ ໂອນ ໄລ່ ເປາະ ບໍ່ ໄນ່.' 22 ແຕ່ີອ໌ ກວາຍ ຕະ ຣານະ ກ້ອຍ ເຈົາ, ອັນ ປາຍ: 'ອິນເຈົາ ເອີຍ! ມັຮ ປັຮນາຍ ອິນເຈົາ ແປຣີ, ເກົາ ຕະ ເຈີ່, ມາ ຕິ່ງ ດຸງ ອິນເຈົາ ອິນນັ່ອງ ຕາ ເບີນ ປັນ.' 23 ເຈີ່ ອິນເຈົາ ກ້ອຍ ແປຣີ ລັຮ ກວາຍ ຕະ ຣານະ ອັນ ປາຍ: 'ໄມ່ ລັ່ອຮ ແຕ ເມືອງ, ເປາະ ບໍ່ ຣານາ ປັດ ກະ ກູ່ ປັຮແວ້ຮ ແກດ ແຮີ. ກວາຍ ອາແລ່ະ ໄມ່ ຣາມິຮ, ໄມ່ ການີ່ຍ ກູກຸຮ ກູກວຍ ໂອນ ກວາຍ ກ້ອຍ ເປາະ ລີ່, ໂອນ ກູທັດ ດຸງ ເກົາ. 24 ມາ ມັຮ ກວາຍ ກາ ເກົາ ການີ່ຍ ແຕ ອິນໂຍ່ງ, ຕາ ເບີນ ມານະ ແຕ ໄລ່ ເຕ່ອ໌ ແຕ່ີອ໌ ຈາ ຣໍ່ອ໌ ຕິ່ງ ດຸງ ເກົາ.'"

ຍໍອ໌ ອີ ປວາຍ ເຢຊູ, ອີງເຄາະ ຕະ ນານະ?

(ມັດທາຍ 10:37-38; 5:13; ມາຣະໂກ 9:50)

25 ເບີນ ກຼິງ ກວາຍ ເປາະ ມັນຕຸ ກະ ເຢຊູ.

ອັນ ລົບ ເນ່ ບໍ່ ໄລ່ ກ້ອຍ ກະ ອາຕີ ໂຈະ ໄລ່ ປາຍ: 26" ຄັນ ກວາຍ ອາແລະ ຍໍອ໌ ອີ ປວາຍ ເກົາ, ມາ ອັນ ອາໂຢະ ອີມເປອ໌ ອີມປ໌ ອັນ, ກອນ ລາກວຍ ອັນ, ແຊມອາຍ ແຊມແອີຍ ອັນ, ແຕີລາ ອັນ ອາໂຢະ ຣາງ໌ ອັນ ເບີມ ກາເລີຍ ແຕ ອັນ ອາໂຢະ ເກົາ, ກວາຍ ກ້ອຍ ຕາ ເຕອ໌ ແກັດ ກວາຍ ກາ ຣຍານ ແຕ ເກົາ. 27 ກວາຍ ອາແລະ ມາ ຕາ ເບີນ ອີດ ໂດລ ອາລ່ອງ ຊັງກັງ ອັນ ເບີມ ກະ ຕາ ເບີນ ປວາຍ ເກົາ, ໂກຣ ລາລີ້ ກວາຍ ກ້ອຍ ຕາ ເຕອ໌ ແກັດ ກວາຍ ຣຍານ ແຕ ເກົາ. 28-29 ຄັນ ເບີນ ມານະ ແຕ ເຍົາ ຍໍອ໌ ອີ ຕະ ມານາ ດຸງ ຕີ້, ແຕ ຕາແບີ ລາລີ້ ອີງເຄາະ ອັນ ຄື່ດ ອິນແຍ່ະ ມັຮ ອາລ່ອງ ອາໄລ່ ກາໄຣ ລໍາປີອ໌ ເວົ້າຍ. ຄັນ ກວາຍ ກ້ອຍ ຕາ ເບີນ ຕະ ນະກ້ອຍ, ອີງກ້ອຍ ປຍາຍ໌ ອັນ ປາຕິ່ງ ເຈີ້ ດຸງ ກ້ອຍ, ມາ ອັນ ຕາ ເບີນ ຄໍາ ເກຣັງ ອີ ຕະ ໂອນ ເຈີ້. ນະກ້ອຍ ກູ່ ນະ ກວາຍ ເຮີມ ດຸງ ກ້ອຍ ຕາ ເບີນ ເຈີ້, ກະ ໄລ່ ກາຈັງ ອັນ. 30 ໄລ່ ປາຍ: 'ກວາຍ ໄນ່ ຕະ ດຸງ, ມາ ຕາ ເບີນ ແກັດ ເຈີ້ ນ້ອງ!'

31" ຄັນ ເບີນ ເຕົາວ ປັຣເຍົາ ກາ ເບີນ ຕາຮານ ມວຍ ຈິ່ດ ບັນ, ມາ ອັນ ອີ ເປາະ ຣາຕະ ກະ ເຕົາວ ປັຣເຍົາ ການໍອ໌ ກາ ເບີນ ຕາຮານ ບາຣ ຈິ່ດ ບັນ, ແຕ ຕາແບີ ລາລີ້ ເຕົາວ ປັຣເຍົາ ກ້ອຍ ອີງເຄາະ ຄື່ດ ຕະ ນານະ ມາ ເຕອ໌ ເຮົາບ. 32 ຄັນ ອັນ ຕາ ເຮົາບ, ບັອງ ກາ ເຕົາວ ປັຣເຍົາ ການໍອ໌ ກ້ອຍ ອິນນ້ອງ ແອັດ ເຢັງ, ອີງເຄາະ ອັນ ແປຣີ ມັຮ ກວາຍ ຕະ ຣານະ ອັນ ເປາະ ແຊອ໌ ແຕ ເຕົາວ ປັຣເຍົາ ກ້ອຍ ອິນໂຈຍ ຣາຕະ ນ້ອງ ໂອນ ເຕອ໌ ແອັດ ອຽນ ອໍ. 33 ມູເຈີງ ກ້ອຍ ເຕ່, ຄັນ ເບີນ ກວາຍ ອາແລະ ແຕ ເຍົາ ມາ ຕາ ເບີນ ຕັຮ ກູ່ ຣາມິຮ

ອັນ ເບີນ, ອັນ ຕາ ເຕອ໌ ແກັດ ກວາຍ ຣຍານ ແຕ ເກົາ.

34" ບອຍ ລາ ເກຣັງ ອໍ. ມາ ຄັນ ບອຍ ແກັດ ອິນຕຍາຣ, ນານະ ອີ ຕະ ໂອນ ອັນ ແກັດ ບະ ລັຮ? 35 ຕາ ເຕອ໌ ຕະ ອິນເຕົາ ນ້ອງ ກະ ບອຍ ກ້ອຍ. ໄຮ ແກງ ຕັຮ ບໍ່ ກູແຕອ໌. ກວາຍ ອາແລະ ເບີນ ກູຕູຣ, ໂອນ ອັນ ຊາງັດ ເບີມ!"

ແກະ ປິດ ມາ ຣາມິຮ ລັຮ

(ມັດທາຍ 18:12-14)

15 1 ເບີນ ມັຮ ກວາຍ ປາໂຣມ ປຣະ ປາຊີ ກະ ກວາຍ ໄລ່ຍຮ ການໍອ໌ ແຮີ ແຕ່ອ໌ ຍໍອ໌ ອີ ຊາງັດ ເຢຊູ. 2 ມັຮ ກວາຍ ພາຣີຊາຍ ກະ ມັຮ ກວາຍ ອາຕີ ຄານອດ, ອິນແຍ່ະ ໄລ່ ກ້ອຍ ຕີ ເຢຊູ, ປາຍ: "ກວາຍ ໄນ່ ແອັດ ມັນຕຸ ກະ ກວາຍ ໄລ່ຍຮ, ກະ ອັນ ຈາ ມັນຕຸ ກະ ໄລ່."

3 ເຢຊູ ອາຕີ ໄລ່ ແຕ ປັຣນາຍ ຊາກໍາ ປາຍ: 4" ຄັນ ມານະ ແຕ ເຍົາ ເບີນ ມວຍ ຣ່ອຍ ລໍາ ແກະ ມາ ປິດ ມານໍາ, ອັນ ດໍອ໌ ຕາເກ່ຮ ຈິ່ດ ຕາເກ່ຮ ລໍາ ແກະ ກ້ອຍ ຕິ່ງ ຕິ່ງ ບັດ ເວົ້າຍ. ເຈີ້ ອັນ ເປາະ ຈໍອ໌ ແຕີ້ ແກະ ມານໍາ ກ້ອຍ ເຕົາ ອັນ ຣາມິຮ ລັຮ. 5 ແຕ່ອ໌ ອັນ ຣາມິຮ ລັຮ ແກະ ກ້ອຍ, ເຈີ້ ຣາງ໌ ອັນ ຊ້ອງ ຣໍອ໌ ລາລີ້. ນະກ້ອຍ ອັນ ອີດ ຕໍາໂປຼງ ແກະ ກ້ອຍ ຕິ່ງ ປາລ ອັນ ເດີງ ອາເຈົາ ບໍ່ ດຸງ. 6 ແວັດ ກ້ອຍ ອັນ ປາໂຣມ ເຢົາ ອາຕີ ໄລ່ ປາຍ: 'ເຍົາ ແຕ່ອ໌ ຣໍອ໌ ກະ ເກົາ! ເກົາ ຣາມິຮ ລັຮ ແກະ ເກົາ ກາ ປິດ ກ້ອຍ.' 7 ມູເຈີງ ປັຣນາຍ ຊາກໍາ ໄນ່ ເຕ່, ເກົາ ອາຕີ ເຍົາ ເຢົາງ ເຈົາຣາຊີ ຊ້ອງ ຣໍອ໌ ແຕ ມານະ ກ້ອຍ ກາເລີຍ ແຕ ອັນ ຊ້ອງ ຣໍອ໌ ແຕ ຕາເກ່ຮ ຈິ່ດ ຕາເກ່ຮ ນະ ກວາຍ ການໍອ໌ ໄລ່

ກາ ຄິດ ຕາມ້ອງ ອໍ ກະ ຕາ ເບີນ ອີງເຄາະ ຕັ້ງ ຮາງ້ຮ ຕຍາ ປຽນ ແກັດ ຮາງ້ຮ ຕາໄມ ແອັນ."

**ເຢຊູ ອາຕີ ແຕ ກູອງ ປຣະ ປິດ
ມາ ຣາມິຣ ລັ້ຮ**

8"ແຕ່ລາ ຄັນ ເບີນ ມານະ ມັນແຊມ ກາ ເບີນ ມວຍ ຈິດ ກູອງ ປຣະ ມາ ປິດ ມວຍ ກູອງ. ນານະ ອັນ ອີ ຕະ? ອັນ ຕາກັດ ຕາກຍາງ, ແປຣ ດຸງ, ກະ ເນ່ ຈໍອໍ ອິນແຍ່ະ ຕຶງ ກາຈົກ ດຸງ ເຕົາ ອັນ ຣາມິຣ ລັ້ຮ ກູອງ ປຣະ ອັນ. 9ແຕ່ອໍ ຣາມິຣ ເຈ້, ນະກ້ອຍ ອັນ ປາໂຣມ ເຍົາ ອາຕີ ໄລ່ ກ້ອຍ ປາຍ: 'ເຍົາ ແຕ່ອໍ ຣໍອໍ ກະ ເກົາ! ຍ່ອນ ເກົາ ຣາມິຣ ລັ້ຮ ປຣະ ເກົາ ກາ ປິດ ກ້ອຍ.' 10ມູເຈົງ ປັຣນາຍ ຊາກຳ ໄນ່, ເກົາ ອາຕີ ເຍົາ, ມັຣ ເທວາດາ ເຍົາ ເຈົາຣາຊີ, ໄລ່ ຊ້ອງ ຣໍອໍ ລາລີ່ ເບີນ ມານະ ກວາຍ ໄລ່ຍຣ ມາ ຕັ້ງ ຮາງ້ຮ ຕຍາ ປຽນ ແກັດ ຮາງ້ຮ ຕາໄມ ແອັນ."

ກອນ ຣາເລົາ ປິດ ມາ ຣາມິຣ ລັ້ຮ

11ເຢຊູ ຊາກຳ ແອັນ ປາຍ: "ເບີນ ມານະ ກວາຍ ກາ ເບີນ ບາຣ ລຳ ກອນ ຣາເລົາ. 12ກອນ ອາລ້ອຣ ກ້ອຍ ແຊອໍ ແຕ ອິມບໍ່ ອັນ ປາຍ: 'ອິມບໍ່ ເອີຍ! ເກົາ ແຊອໍ ໄມ່ ອິມແປອໍ ເກຣັງ ເກຣົາ ມູ່ນ ໄມ່. ເກົາ ອີ ເບີນ ປູດ ເກົາ ຊານໍ່ ແຕ່.' ນະກ້ອຍ ອິມບໍ່ ໄລ່ ອິມແປອໍ ມູ່ນ ອັນ ໂອນ ໄລ່ ບາຣ ນະ ແຊມອາຍ. 13ຕາ ເບີນ ດູ່ນ ນ້ອງ ກອນ ອາລ້ອຣ ກ້ອຍ ອິດ ເກຣັງ ເກຣົາ ອັນ, ເຈ້ ອັນ ເປາະ. ອັນ ລ້ອຣ ແຕ ກຣວາງ ອັນ, ເປາະ ກູເກົາງ ບໍ່ ກຣວາງ ເຢັງ. ແອັດ ອີງກ້ອຍ ອັນ ແຈັງ ຊະຊາຍ ອິນແຍ່ະ ປຣະ ອັນ. 14ອັນ ຕັອກ ຈາ ອິນແຍ່ະ ເກຣັງ ອັນ. ເຈ້, ຕຶງ ກຣວາງ ກ້ອຍ ແກັດ ມາເຍົາຍຣ

ລາລີ່. ກອນ ອາລ້ອຣ ກ້ອຍ ອັນ ແກັດ ແອີ ແຕ່. 15ນະກ້ອຍ ອັນ ເປາະ ແຊອໍ ທູແທ ແຕ ມານະ ກວາຍ ຕຶງ ກຣວາງ ກ້ອຍ, ກະ ອິນເຈົາ ກ້ອຍ ແປຣີ ອັນ ລ້ອຣ ເປາະ ກຍາອໍ ອາລ້ອ ບໍ່ ຕຶງ ເນົາ. 16ອັນ ຊ້ອງ ມາເຍົາຍຣ ລາລີ່. ອັນ ຍໍອໍ ອີ ຈາ ໂອນ ປາໂຊ ອາລີ່ ຊັຣນາ ຈາ ອາລ້ອ ກ້ອຍ, ມາ ເນົາ ຕາ ເບີນ ໂອນ ອັນ ຈາ. 17ນະກ້ອຍ ອັນ ຄິດ ຊາແຍີ ລັ້ຮ ປາຍ: 'ເອີ ບໍ່ ດຸງ ອິມບໍ່ ເກົາ ເບີນ ກຶງ ກວາຍ ທູແທ. ໄລ່ ກ້ອຍ ຈາ ໂດຍ ລາ ປາໂຊ, ເຕົາ ປາອັດ ປຸ່ງ. ມາ ເກົາ ໄນ່ ແຈະ ອີ ກູຈິດ ຊາລາອໍ ຕຶງ ໄນ່. 18ເຈ້ ເກົາ ອີ ເຈົາ ລັ້ຮ ບໍ່ ອິມບໍ່ ເກົາ, ກະ ເກົາ ອີ ອາຕີ ອັນ ປາຍ: "ອິມບໍ່ ເອີຍ! ເກົາ ຕະ ໄລ່ຍຣ ໂຈະ ເຍົາງ ເຈົາຣາຊີ ກະ ເກົາ ຕະ ໄລ່ຍຣ ໂຈະ ໄມ່ ແຮີ. 19ເກົາ ລາ ໄມ່ ຕາ ແຕ່ອໍ ດໍອໍ ນ້ອງ ກອນ. ມາ ເກົາ ແຊອໍ ໄມ່ ໂອນ ເກົາ ທູແທ ໂອນ ໄມ່ ມູເຈົງ ເນົາ ແຕ່." 20ບ້ອງ ກາ ກ້ອຍ ແຕ່ ອັນ ຢວຣ ຕາຢິງ ລົບ ເຈົາ ບໍ່ ອິມບໍ່ ອັນ.

"ອັນ ເຈົາ ອິນນ້ອງ ແຕ ເຢັງ, ອິມບໍ່ ອັນ ເຮີມ ອິມປັຣ ຕາບ້ອງ. ອັນ ຊ້ອງ ອາໂຍ່ະ ຕະ ກອນ ອັນ. ອັນ ປາລ້ອງ ແຕ່ ບໍ່ ກອນ ອັນ; ເຈ້ ກຍາວ ກະ ໂຣນ ເຮັດ ກອນ ອັນ. 21ກອນ ອັນ ປາຍ ກະ ອິມບໍ່ ອັນ: 'ອິມບໍ່ ເອີຍ! ເກົາ ຕະ ໄລ່ຍຣ ໂຈະ ເຍົາງ ເຈົາຣາຊີ ກະ ຕະ ໄລ່ຍຣ ໂຈະ ໄມ່ ແຮີ. ເກົາ ລາ ຕາ ເບີນ ປຍາຍໍ ໄມ່ ດໍອໍ ກອນ ນ້ອງ.' 22ມາ ອິມບໍ່ ກ້ອຍ ອາຕີ ກວາຍ ຊູລ ປາຍ: 'ເອົາ ຕະ ໄວ່! ເດີງ ອາຍ້ອຣ ກາ ອໍ ລາລີ່ ກາເລີຍ ອິນແຍ່ະ ແຕ ການໍອໍ; ເຈ້ ອາແຊັບ ຕຶງ ຈະ. ອິດ ພູມີ ອາຊິບ ຕຶງ ອາຕີ ອັນ, ກະ ອິດ ແກັບ ອາແຊັບ ຕຶງ ອາເຢັງ ອັນ. 23ເຍົາ ອິດ ກອນ ຕາແກງ ກາ ປຼິມ ອໍ ເຍົາ

ກຍາກ ໄຮ ຈາ ເປ່ລ ຣໍ່ອ ບູຍ, 24ຍ່ອນ ກອນ ເກົາ ໄນ່ ນະ ອັນ ກູຈິດ, ມາ ຊານ່ ນະ ອັນ ອາມົງ ລັສ. ແຕ ອິນໂຍ່ງ ອັນ ປິດ, ມາ ຊານ່ ເກົາ ຣາມິຮ ລັສ' ອິນແຍ່ະ ນະ ໄລ່ ຕຶງ ກ້ອຍ ແກັດ ຣໍ່ອ ບູຍ.

25"ບ້ອງ ກາ ກ້ອຍ ອັນ ກາ ອາຍ ອິນນ້ອງ ຕະ ໄທຣ. ແຕ້ອ ອັນ ເຈົາ ບໍ ດຸງ, ແຈ່ະ ອີ ແຕ້ອ ດຸງ, ອັນ ຊ້ອງ ຊຸງ ກອງ ເນົາ ລ່າ, ເນົາ ອຶມປ່ອນ. 26ອັນ ກູອ ມານະ ກວາຍ ທູແທ, ເຈ້ ຕາແບັບ ປາຍ: 'ອິນເຕົາ ເນົາ ຕະ ນະກ້ອຍ?' 27ກວາຍ ທູແທ ຕາແອັຍ ປາຍ: 'ອາແອມ ໄມ່ ເຈົາ. ອຶມບໍ ໄມ່ ກຍາກ ຕາແກງ ກອນ ກາ ປຼິມ, ອັນ ຣັບ ກອນ ອັນ ເຈົາ ລັສ ເບິນ ບັນ ເຣ່ງ ອໍ.'

28"ອັນ ກາ ອາຍ ກ້ອຍ ຊ້ອງ ອົງຄິນ ລາລີ ຕຶງ ຣາງິຮ ອັນ. ອັນ ຕາ ຍິອ ອີ ມູດ ນ້ອງ ບໍ ດຸງ. ເຈ້ ອຶມບໍ ອັນ ລ້ອຮ ປ່ອຍ ຣາງິຮ ກອນ ອັນ ໂອນ ມູດ ລັສ. 29ກອນ ກ້ອຍ ປາຍ: 'ຕາ ດັງ ອິນຊິ ກູມໍ ໄນ່ ເຈ້ ເກົາ ຕະ ຣານະ ໂອນ ໄມ່ ນະ ຊູລ. ອິນເຕົາ ໄມ່ ແປຣີ ເກົາ ຕະ, ເກົາ ຕະ ອາກ້ອຍ. ມາ ໄມ່ ຕາ ເກັຍ ໂອນ ເກົາ ມານ່າ ກອນ ອຶມແບອ ໂອນ ເກົາ ຈາ ຣໍ່ອ ກະ ເຢ່າ. 30ມາ ຊານ່ ກອນ ອາລ້ອຮ ໄມ່ ເຈົາ ເຈ້. ອັນ ຈາຍ ຕັຮ ອິນແຍ່ະ ປຣະ ມັຮ ກາ ມູ່ນ ໄມ່ ໂອນ ບໍ ມັນແຊມ ກາ ຈິ ຈະ. ມາ ອິນນ້ອງ ໄມ່ ກຍາກ ຕາແກງ ກອນ ກາ ປຼິມ ໂອນ ອັນ.'

31"ອຶມບໍ ຕາແອັຍ ປາຍ: 'ກອນ ເອີຍ! ໄມ່ ເບິນ ແອັດ ເລືອຍງ ກະ ເກົາ. ອິນແຍ່ະ ມັຮ ເກຣັງ ເກຣົາ ເກົາ ເບິນ ລາ ແກັດ ຄອງ ໄມ່ ອິນແຍ່ະ. 32ມາ ໄຮ ອົງເຄາະ ຕະ ໂອນ ຣໍ່ອ ອໍ, ຍ່ອນ ອາແອມ ໄມ່ ນະ ອັນ ກູຈິດ, ມາ

ຊານ່ ນະ ອັນ ອາມົງ ລັສ. ອັນ ປິດ ເຈ້, ມາ ຊານ່ ໄຮ ອິນນ້ອງ ຣາມິຮ ລັສ."

ເຢຊູ ຊາກຳ ແຕ ກວາຍ ຕະ ຣານະ ຕາ ເບິນ ຕານ້ອງ

16 1ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເບິນ ມານະ ກວາຍ ຊຸ ກະ ເບິນ ມານະ ເນ່ ຊາລີອ ມູ່ນ ອັນ. ມາ ເນົາ ຕີ ກວາຍ ກ້ອຍ, ປາຍ ອັນ ຕາອງຽ ມູ່ນ ອິນເຈົາ ອັນ. 2ນະກ້ອຍ ອິນເຈົາ ກ້ອຍ ກູອ ກວາຍ ກ້ອຍ, ກະ ອັນ ຕາແບັບ ປາຍ: 'ອິນເຕົາ ເນົາ ປາຍ ໄມ່ ຕະ ຕາ ປຍາຍ໌ ໂຈະ ເກົາ? ໄມ່ ອາຕີ ລັສ ໂອນ ເກົາ ມາຮ ແລ່ະ ໄມ່ ອິດ, ກະ ມາຮ ແລ່ະ ໄມ່ ໂອນ ເນົາ. ໄມ່ ຕາ ແຕ່ອ ແກັດ ນ້ອງ ກວາຍ ເນ່ ຊາລີອ ມູ່ນ ເກົາ.' 3ນະກ້ອຍ ກວາຍ ກ້ອຍ ຄິດ ຕຶງ ຣາງິຮ ອັນ ປາຍ: 'ເກົາ ອີ ຕະ ນານະ? ອິນເຈົາ ຕາ ເບິນ ໂອນ ເກົາ ເນ່ ຊາລີອ ນ້ອງ ມູ່ນ ອັນ. ຄັນ ເກົາ ອີ ບີ ກູແຕອ ລາ ເກົາ ຕາ ເບິນ ບັນ ເຣ່ງ. ມາ ຄັນ ເກົາ ເປາະ ຊູແຊອ, ລາ ເກົາ ກູມາລ ຕະ ເນົາ. 4ເກົາ ດັງ ເຈ້ ນານະ ເກົາ ອີ ຕະ. ເຈ້ ແຕ້ອ ຕາໄງ ເກົາ ຕາ ເບິນ ເນ່ ຊາລີອ ນ້ອງ ມູ່ນ ອິນເຈົາ, ຕາໄງ ກ້ອຍ ເບິນ ເຢ່າ ເກົາ ກາ ຣັບ ດໍອ ອໍ ບໍ ດຸງ ໄລ່.'

5"ອັນ ກູອ ມັຮ ກວາຍ ກາ ຕູ່ ອິນເຈົາ ອັນ. ອັນ ຕາແບັບ ກວາຍ ກາ ແຕ້ອ ອານ່ ປາຍ: 'ມາແລ່ະ ໄມ່ ຕູ່ ອິນເຈົາ ເກົາ?'

6ກວາຍ ກ້ອຍ ຕາແອັຍ ປາຍ: 'ເກົາ ຕູ່ ມວຍ ຮ່ອຍ ກູຕຸກ ແດັອ ອິນຊິງ.'

ເຈ້ ກວາຍ ກາ ເນ່ ຊາລີອ ອາຕີ ປາຍ: 'ໄມ່ ອາລ້ອຮ ບັນຊີ ໄມ່ ຕາກູ ຄຽນ ໂຈະ ເຊິງ ຈິດ ກູຕຸກ ຊ້ອງ.'

7 ເຈົ້າ ອັນ ຕາແປບ ກວາຍ ການໂອ້ ແອ້ນ
ປາຍ: 'ມາ ໄມ່, ມາແລ່ະ ໄມ່ ຕູ່?'

ກວາຍ ກ້ອຍ ຕາແອີຍ ປາຍ: 'ເກົາ ຕູ່ ມວຍ
ຮ່ອຍ ອາບໂອ້ ທຣໍ.'

ກວາຍ ກ້ອຍ ປາຍ ລ້ຮ: 'ເກົາ ໂອນ ໄມ່
ກູລັຮ ລັຮ ຕາກ່ອລ ຈິດ ອາບໂອ້ ຊ້ອງ.'

8 "ແວັດ ກ້ອຍ, ອິນເຈົາ ຍ່ອງ ກວາຍ ກາ ຕາ
ເບິນ ຕານ້ອງ ກາ ເນ່ ຊາລີອ໌ ກ້ອຍ, ຍ່ອນ ອັນ
ຕະ ແຄວ. ໄກຣ ລາລີ້ ກວາຍ ກາ ຕາ ເບິນ
ປວາຍ ຣານະ ເຍົາງ ເຈົາຣາຊີ, ໄລ່ ຕະ ໂຈະ
ເຍົາ ໄລ່ ແຄວ ກາເລີຍ ແຕ ກວາຍ ກາ ປວາຍ
ຣານະ ເຍົາງ ເຈົາຣາຊີ ຕະ ໂຈະ ເຍົາ ໄລ່.

9 "ເກົາ ອາຕີ ແອ້ນ ເຍົາ ປາຍ: ເກຣັງ
ອິນເຕົາ ກາ ເຍົາ ເບິນ, ອີງເຄາະ ເຍົາ ຈ່ອຍ
ໂອນ ເຍົາ ແຮ, ນ່ະກ້ອຍ ຊານິກ ເຍົາ ຕະ
ໂອນ ກຼິ່ງ ກວາຍ ແກັດ ເຍົາ ເຍົາ. ເຈົ້າ ແຕ້ອ໌
ຕາໄງ ຊານິກ ເຍົາ ປິດ ອິນແຍ່ະ, ຕາໄງ ກ້ອຍ
ເຍົາງ ເຈົາຣາຊີ ໂອນ ເຍົາ ແອັດ ຕື່ງ ອິນຕຸ
ແຕ້ອ໌ ອາມົງ ຊິດ ແດີຍ.

10 "ຄັນ ເຍົາ ຕະ ອໍ ຣານະ ກາ ແກດ ຊານ໌,
ປັຣແນ໌ ມັນເຕຣົາ ເຍົາ ຕະ ອໍ ແຕ່ ຣານະ ກາ
ປິດ. ກະ ຄັນ ເຍົາ ມາ ຕາ ເບິນ ຕະ ອໍ ຣານະ
ກາ ແກດ ຊານ໌, ປັຣແນ໌ ມັນເຕຣົາ ເຍົາ ຕາ ເບິນ
ຕະ ອໍ ແຕ່ ຣານະ ກາ ປິດ. 11 ນ່ະກ້ອຍ, ຄັນ
ເຍົາ ຕາ ເບິນ ຕະ ອໍ ກະ ເກຣັງ ຊານິກ ເຍົາ
ຕື່ງ ແດີຍ ໄນ່, ນານ່ະ ແຕ້ອ໌ ເຍົາງ ເຈົາຣາຊີ ອີ
ໂອນ ເຍົາ ເບິນ ມູ່ນ ກາ ຕາ ແກັດ ປິດ ຕື່ງ
ມັນລ້ອງ. 12 ກະ ຄັນ ເຍົາ ຕາ ເບິນ ຕະ ອໍ ກະ
ເກຣັງ ກວາຍ ການໂອ້ ໂອນ ເຍົາ ກຍາອ໌, ຕາ ເບິນ
ອາແລ່ະ ມ່ອບ ໂອນ ເຍົາ ເບິນ ເກຣັງ ເຍົາ ເບິນ.

13 "ຕາ ເບິນ ອາແລ່ະ ມາ ແຕ້ອ໌ ແກັດ ຊູລ
ໂອນ ບາຣ ນະ ອິນເຈົາ. ປາຍາຍ໌ ອັນ ຊາອັຣ

ອິນເຈົາ ໄນ່, ມາ ອາໂຍ່ະ ອິນເຈົາ ກ້ອຍ.
ແຕ່ລາ ອັນ ຊາງັດ ອິນເຈົາ ໄນ່, ມາ ຕາ ເບິນ
ຊາງັດ ອິນເຈົາ ກ້ອຍ. ມູເຈົງ ກ້ອຍ ແຕ່ ເຍົາ
ຕາ ແຕ້ອ໌ ປວາຍ ຣານະ ເຍົາງ ເຈົາຣາຊີ ມວຍ
ເປຣິຣ ກະ ປວາຍ ຣານະ ຍໍອ໌ ອີ ເບິນ ເກຣັງ
ຊານິກ ຕື່ງ ແດີຍ ໄນ່ ແຮ."

ເຢຊູ ປາຕັບ ແອ້ນ

(ມັດທາຍ 11:12-13; 5:31-32;
ມາຣະໂກ 10:11-12)

14 ມັຮ ກວາຍ ພານິຊາຍ ຊ້ອງ ເຢຊູ ອາຕີ
ນ່ະກ້ອຍ. ມາ ໄລ່ ພາມາດ ເຢຊູ, ຍ່ອນ ໄລ່
ປາຊີ ລາລີ້ ມັຮ ເກຣັງ ຊານິກ ຕື່ງ ແດີຍ ໄນ່.

15 ເຢຊູ ອາຕີ ໂຈະ ໄລ່ ປາຍ: "ເຍົາ ລາ ກວາຍ
ກາ ຕະ ຣານະ ອໍ ຍໍອ໌ ອີ ໂອນ ກວາຍ ປາຍ
ເຍົາ ຕານ້ອງ ອໍ, ມາ ເຍົາງ ເຈົາຣາຊີ ດັງ
ຣາງັຮ ເຍົາ. ອິນເຕົາ ກວາຍ ເກີຍ ຄິດ ປາຍ
ອໍ ລາລີ້, ຣາມັຮ ກ້ອຍ ເຍົາງ ເຈົາຣາຊີ ຕາ
ເບິນ ປາຊີ ອິນເຕົາ.

16 "ຄານອດ ເຍົາງ ເຈົາຣາຊີ ປາຕັບ ຣານາ
ໂມເຊ, ກະ ມັຮ ປັຣນາຍ ກວາຍ ອາຕີ ຕາງ
ປັຣນາຍ ເຍົາງ ເຈົາຣາຊີ ອາຕີ ແຕ ອິມແປ, ລາ
ເມ່ນ ຣານາ ກ້ອຍ ເຍົາງ ເຈົາຣາຊີ ອາຕີ ເຕົາ
ແຕ້ອ໌ ແດີຍ ໂຢຮັນ, ອັນ ກາ ຕະ ຣິດ ຕື່ງ ແດີອ໌.
ແຕ ຕາໄງ ໂຢຮັນ ແຕ້ອ໌, ເນົາ ອາຕີ ປັຣນາຍ ອໍ
ແຕ ເຍົາງ ເຈົາຣາຊີ ຕະ ຊິດ. ກະ ກູ່ ນະ ກວາຍ
ຍໍອ໌ ອີ ມູ່ດ ລາລີ້ ຕື່ງ ຈຸ່ມ ເຍົາງ ເຈົາຣາຊີ ຕະ
ຊິດ, ມາ ໄລ່ ຄິດ ໄລ່ ແຕ້ອ໌ ມູ່ດ ຍ່ອນ ຣາງັຮ
ໄລ່ ເບິນ. 17 ມັນລ້ອງ ກະ ກູ່ແຕອ໌ ໄນ່ ແກັດ ປິດ
ມາໂຮຍ, ມາ ມວຍ ຣາມັຮ ເນົາ ຄຽນ ດໍອ໌ ຕື່ງ
ຄານອດ ເຍົາງ ເຈົາຣາຊີ ຕາ ເກີຍ ແກັດ ປິດ.

18 "ກວາຍ ອາແລ່ະ ມາ ຕັຮ ລາກວຍ ອັນ

ເຈົ້າ ອິດ ມັນແຊມ ຕາໄມ ແອັນ, ກວາຍ ກ້ອຍ ຕະ ໂລ່ຍຮ ໂຈະ ລາກວຍ ຕຍາ ອັນ ມູເຈິງ ອັນ ເປາະ ບັຣລີ້ຍ. ກະ ກວາຍ ອາແລ່ະ ມາ ອິດ ລາກວຍ ກາ ເນົ່າ ຕັຮ, ຣານະ ກ້ອຍ ລາ ໂລ່ຍຮ ເຕ່ ນ່ະ ກວາຍ ກ້ອຍ ບັຣລີ້ຍ ລາກວຍ ເນົ່າ."

ເຢຊູ ຊາກຳ ແຕ ກວາຍ ຊຸ ກະ ລາຊາໂຣ

19"ເປັນ ມານະ ກວາຍ ຊຸ ເປັນ. ອັນ ແຊິບ ອາຍ໋ອຮ ອິ ລາລີ້, ກະ ກູ່ ຣາໂງ ອັນ ຕັອກ ຈາ ປຣຍາອ໋ ອິ. 20ກະ ເປັນ ມານະ ກວາຍ ກາດິດ, ຣາມິ້ຮ ລາຊາໂຣ. ເນົ່າ ເດິງ ດໍອ໋ ອັນ ແອິດ ຢັຮ ນໍອ໋ ແຈ່ະ ງັຮ ຕິ່ງ ດຸງ ກວາຍ ຊຸ ກ້ອຍ. ຕິ່ງ ຈະ ອັນ ແອິງ ອິມປິຮ. 21ອັນ ອິງກ່ອງ ຍົອ ອິ ຈາ ອິງກັຮ ແຕ ກວາຍ ຊຸ ກ້ອຍ ຈາ. ກະ ເປັນ ອາຈໍ ແຕ່ອ໋ ແຢລ ອິມປິຮ ອັນ. 22ເຈົ້າ ແວັດ ກ້ອຍ, ກວາຍ ກາດິດ ກ້ອຍ ກູຈິດ, ກະ ເທວາດາ ເຍິງ ເຈົາຣາຊິ ເດິງ ອັນ ແອິດ ມັນຕຸ ກະ ອັບຣາຮາມ. ກວາຍ ຊຸ ກ້ອຍ ກູຈິດ ເຕ່, ເຈົ້າ ເນົ່າ ເດິງ ຕິ່ບ ອັນ. 23ກວາຍ ຊຸ ກ້ອຍ ແອິດ ຕິ່ງ ປຣຸ່ງ ອູ່ຍຮ ຊ້ອງ ຕຸ່ຮ ກັດ ລາລີ້. ອັນ ຕາງ່ອນ ອາຊ້ອຮ, ເຈົ້າ ອັນ ເຮິມ ອັບຣາຮາມ ແອິດ ເຍິງ ລາລີ້ ແຕ ອັນ. ກະ ອັນ ເຮິມ ລາຊາໂຣ ແອິດ ມັນຕຸ ກະ ອັບຣາຮາມ ເຕ່. 24ນ່ະກ້ອຍ ກວາຍ ຊຸ ກ້ອຍ ກູອ໋ ເຣ່ງ ລາລີ້ ປາຍ: 'ເອີ ອັບຣາຮາມ, ລາ ອາຈວາຍຮ ອາເຈ່ຮ ເກົາ ເອີຍ! ແຊອ໋ ເຍົາ ອາໂຢ່ະ ຕະ ເກົາ ແອີ. ແຊອ໋ ເຍົາ ແປຣີ ລາຊາໂຣ ແຕ່ອ໋ ບໍ ເກົາ, ກະ ໂອນ ອັນ ອາລຸ ອາຕີ ອັນ ຕິ່ງ ແດີອ໋, ເຈົ້າ ອາເຢາະ ຕິ່ງ ເລົາຍຮ ເກົາ, ຍ່ອນ ເກົາ ຊ້ອງ ອາອີ ຕຸ່ຮ ກັດ ລາລີ້ ຕິ່ງ ອູ່ຍຮ ໄນ່!'

25"ມາ ອັບຣາຮາມ ຕາແອີຍ ອັນ ປາຍ: 'ກອນ ເອີຍ! ໄມ່ ຊາແຍີ ລັຮ ແຕ ບ້ອງ ໄມ່

ອິນນ້ອງ ອາມົ່ງ, ໄມ່ ເປັນ ແອິງ ເກຣັງ ຊາມກ ອິ ເຈົ້າ, ມາ ລາຊາໂຣ ເປັນ ຕຸ່ຮ ກັດ ກະ ກາດິດ ລາລີ້. ມາ ຊານໍ ຕິ່ງ ອິນຕຸ ໄນ່ ອັນ ເປັນ ຕາລິ້ນ ຣາງັຮ ອັນ, ມາ ໄມ່ ແອິດ ອິນຕຸ ກ້ອຍ ເປັນ ຕຸ່ຮ ກັດ ລາລີ້. 26ກະ ມວຍ ຣາມິ້ຮ ແອັນ, ເປັນ ຊາຣິງ ປຣຸ່ງ ອິນຕຣູ່ ກະ ຕາວັຮ ລາລີ້ ອິນດີ ໂຮ. ກວາຍ ອາແລ່ະ ມາ ຍົອ ອິ ຢາງ ແຕ ອິນຕຸ ໄມ່ ອິ ເປາະ ບໍ ຮີ, ລາ ຕາ ເຕ່ອ໋. ກະ ກວາຍ ອາແລ່ະ ມາ ຍົອ ອິ ຢາງ ແຕ ອິນຕຸ ໄມ່ ອິ ເປາະ ບໍ ຮີ, ລາ ຕາ ເຕ່ອ໋.'

27"ເຈົ້າ ກວາຍ ຊຸ ກ້ອຍ ປາຍ ແອັນ: 'ຄັນ ນ່ະກ້ອຍ, ເກົາ ແຊອ໋ ເຍົາ ແປຣີ ລາຊາໂຣ ເປາະ ບໍ ດຸງ ອິມບໍ ເກົາ. 28ເກົາ ອິນນ້ອງ ເປັນ ເຊິງ ນະ ແຊມອາຍ ແອິດ ບໍ ດຸງ. ໂອນ ລາຊາໂຣ ເປາະ ອາຕີ ໄລ່ ກ້ອຍ ອິງກ້ອຮ ໄລ່ ຣາມິຮ ຕຸ່ຮ ກັດ ນ່ະ ເກົາ ເຕ່.'

29"ມາ ອັບຣາຮາມ ປາຍ: 'ແຊມອາຍ ໄມ່ ເປັນ ເຈົ້າ ບັຣນາຍ ໂມເຊ ອາຕີ ກະ ບັຣນາຍ ກວາຍ ອາຕີ ຕາງ ບັຣນາຍ ເຍິງ ເຈົາຣາຊິ ແຕ ອິມແປີ. ອິງເຄາະ ແຊມອາຍ ໄມ່ ຊາງັດ ກະ ປວາຍ ບັຣນາຍ ໄລ່.'

30"ກວາຍ ຊຸ ກ້ອຍ ປາຍ ແອັນ: 'ເອີ ອັບຣາຮາມ, ລາ ອາຈວາຍຮ ອາເຈ່ຮ ເກົາ ເອີຍ! ໄລ່ ຕາ ເປັນ ຊາງັດ ບັຣນາຍ ໄລ່ ກ້ອຍ. ມາ ຄັນ ເປັນ ກວາຍ ກູຈິດ ມາ ອາມົ່ງ ລັຮ ເປາະ ອາຕີ ແຊມອາຍ ເກົາ, ໄລ່ ຕັຮ ຣາງັຮ ຕຍາ ປຽນ ແກັດ ຣາງັຮ ຕາໄມ ແອັນ.'

31"ມາ ອັບຣາຮາມ ຕາແອີຍ ລັຮ ປາຍ: 'ຄັນ ແຊມອາຍ ໄມ່ ມາ ຕາ ເປັນ ຊາງັດ ບັຣນາຍ ໂມເຊ ກະ ມັຮ ກວາຍ ກາ ອາຕີ ຕາງ ບັຣນາຍ ເຍິງ ເຈົາຣາຊິ, ໄລ່ ຕາ ເປັນ ຊາງັດ ເຕ່ ຄັນ ເປັນ ກວາຍ ກູຈິດ ມາ ອາມົ່ງ ລັຮ.'"

ເຢຊູ ອາຕີ ແຕ ກວາຍ ຕະ ໂລ່ຍຮ

(ມັດທາຍ 18:6-7, 21-22; ມາຣະໂກ 9:42)

17 ¹ເຢຊູ ອາຕີ ໂຈະ ມູ່ ກາ ຣຍານ ແຕ ອັນ ປາຍ: "ໂກຣ ລາລີ້ ຕາ ເປັນ ແອີ ຣາມັຮ ກາ ຍໍອ໌ ອີ ປັຣຕີ້ ກວາຍ ຕະ ໂລ່ຍຮ, ມາ ບາບ ລາລີ້ ແຕ່ອ໌ ບໍ ກວາຍ ກາ ປັຣຕີ້ ກວາຍ ການ໌ອ໌ ເດີງ ຕະ ໂລ່ຍຮ. ²ຄັນ ກວາຍ ອາແລ່ະ ມາ ປັຣຕີ້ ມານະ ກາ ນະ ກັຣແນນ ໄນ໌ ໂອນ ອັນ ຕະ ໂລ່ຍຮ, ຄາອ໌ ອິດ ຕາເມົາ ປິດ ຊັດ ໂຈະ ຕຶງ ຕາກອງ ອັນ ກ້ອຍ ເຈ້ ອາປ້ອງ ຕັຮ ອັນ ຕຶງ ແດີອ໌ ທາເລ. ³ເຍົາ ເນ໌ ອ໌ ຣາງັຮ ເຍົາ ເປີມ! ຄັນ ເປັນ ເຍົາ ເຍົາ ມາ ຕະ ໂລ່ຍຮ ໂຈະ ເຍົາ, ອົງເຄາະ ເຍົາ ກາແອັຮ ອັນ. ກະ ຄັນ ອັນ ງົນ ໂລ່ຍຮ, ອົງເຄາະ ເຍົາ ຕັຮ ໂລ່ຍຮ ອັນ. ⁴ຄັນ ເຍົາ ເຍົາ ຕະ ໂລ່ຍຮ ໂຈະ ເຍົາ ມູ ຕາໄງ ຕາປູ່ລ ເຮີບ, ມາ ຄັນ ອັນ ແຕ່ອ໌ ບໍ ເຍົາ ງົນ ລັຮ ອິນແຍ່ະ ຕາປູ່ລ ເຮີບ ກ້ອຍ, ເຈ້ ປາຍ: 'ແຊອ໌ ໄມ໌ ຕັຮ ໂລ່ຍຮ ເກົາ,' ອົງເຄາະ ເຍົາ ຕັຮ ໂລ່ຍຮ ອັນ."

ເຢຊູ ອາຕີ ແຕ ຣານະ ຊາອຳ

⁵ມູ່ ກາ ຣຍານ ແຕ ເຢຊູ ແຊອ໌ ແຕ ອັນ ປາຍ: "ແຊອ໌ ອິນເຈົາ ຕະ ໂອນ ຮິ ຊາອຳ ຊາອິ້ຍ ລາລີ້ ແອັນ."

⁶ເຢຊູ ອາຕີ ລັຮ ໄລ໌ ປາຍ: "ຄັນ ເຍົາ ຊາອຳ, ອິມປີ້ ເປັນ ມາຮ ມູ ກອງ ປາກາດ ຊ້ອງ, ແຕ່ອ໌ ເຍົາ ແປຣີ ກັລ ອາລ່ອງ ໄນ໌ ປາຍ: 'ອາລ່ອງ ເອີຍ, ເອົາ ໄມ໌ ເຮີອ໌ ກັລ ໄມ໌ ເປີມ, ເຈ້ ໄມ໌ ຈິຮ ລັຮ ກັລ ໄມ໌ ຕຶງ ແດີອ໌ ທາເລ ແອັນ,' ເຈ້ ກັລ ອາລ່ອງ ກ້ອຍ ອັນ ຊາງັດ ປັຣນາຍ ເຍົາ."

ເຢຊູ ອາຕີ ແຕ ກວາຍ ຕະ ຣານະ

⁷"ຄັນ ມານະ ແຕ ມູ່ ເຍົາ ມາ ເປັນ ຊູລ ຕະ ຣານະ ຕາລ ໄທຣ ແຕີລາ ກຍາອ໌ ແກະ, ແຕ່ອ໌ ຊູລ ກ້ອຍ ເຈົາ ຕາບີ້, ອິນເຈົາ ກ້ອຍ ຕາ ເປັນ ອາຕີ ໂຈະ ອັນ ປາຍ: 'ເອົາ ໄມ໌ ມູ່ດ ຈາ ຊານ໌ ແຕ່.' ⁸ອັນ ຕາ ເປັນ ປາຍ ນະກ້ອຍ! ມາ ອິນເຈົາ ເກີຍ ປາຍ ນະໄນ໌ ໂຈະ ຊູລ ກ້ອຍ: 'ເອົາ ໄມ໌ ອາລ່ອຮ ເກຣັງ ຊັຣນາ ໂອນ ເກົາ ຈາ. ກະ ໄມ໌ ທຣາວ ເກຣັງ; ເຈ້ ໄມ໌ ແອີດ ເນ໌ ເຕົາ ເຈ້ ເກົາ ຈາ. ແວັດ ກ້ອຍ, ແຕ່ອ໌ ໄມ໌ ຈາ.' ⁹ມາ ອິນເຈົາ ກ້ອຍ ຕາ ເປັນ ຊາແອີນ ຊູລ ກ້ອຍ ຕະ ຣານະ ປວາຍ ປັຣນາຍ ອັນ ແປຣີ. ¹⁰ເຍົາ ລາ ມູເຈີງ ຊູລ ກ້ອຍ ແຕ່. ແຕ່ອ໌ ເຍົາ ຕະ ເຈ້ ມັຮ ກູ່ ຣານະ ເຍົາງ ເຈົາຣາຊີ ແປຣີ ເຍົາ ຕະ, ອົງເຄາະ ເຍົາ ປາຍ: 'ຮິ ລາ ຊູລ ເຍົາງ ເຈົາຣາຊີ. ຮິ ຕາ ເປັນ ຄິດ ປາຍ ເຍົາງ ເຈົາຣາຊີ ອົງເຄາະ ຍ່ອງ ຮິ, ຍ່ອນ ຮິ ຕະ ແອີງ ຣານະ ເຍົາງ ເຈົາຣາຊີ ແປຣີ ຊ້ອງ."

ເຢຊູ ຕະ ແບຣັຮ ມວຍ ຈິດ ນະ ກວາຍ ອາອີ ຕູ່ດ

¹¹ບ້ອງ ກາ ເຢຊູ ເປາະ ອິນດີ ບໍ ເມືອງ ເຢຣູຊາເລັມ, ອັນ ເປາະ ພາ ຣາລັ່ນ ແຄງ ຊາມາເຣຍ ກະ ຄາລີເລ. ¹²ແຈ່ະ ອັນ ອີ ມູ່ດ ວີລ, ອັນ ຣາມັຮ ມວຍ ຈິດ ນະ ກວາຍ ອາອີ ຕູ່ດ. ໄລ໌ ແອີດ ເຍີງ ແຕ ອັນ. ¹³ໄລ໌ ກູອ໌ ອັນ ປາຍ: "ອິນເຈົາ ເຢຊູ ເອີຍ! ແຊອ໌ ໄມ໌ ອາໂຍ່ະ ຕະ ຈ່ອຍ ຮິ ແຮີ!"

¹⁴ເຢຊູ ເຮີມ ໄລ໌, ເຈ້ ອັນ ປາຍ: "ເຍົາ ເປາະ ອາປັຮ ຈະ ເຍົາ ໂອນ ກວາຍ ຊາງ ຣິດ ເຍົາງ ເຈົາຣາຊີ ເຮີມ."

ບ້ອງ ກາ ໄລ໌ ເປາະ, ໄລ໌ ແກັດ ແບຣັຮ

ອາອີ ຕູ່ດ. 15ມານະ ແຕ ໄລ່ ມວຍ ຈິ່ດ ນະ ກ້ອຍ, ພໍກາ ອັນ ເຮີມ ອັນ ແບຣັຮ, ເຈ້ ອັນ ລົບ ລັຮ ບໍ ເຢຊູ, ກະ ອັນ ຊາແອີນ ເຍີງ ເຈົາຣາຊີ ເຣ່ງ ລາລີ້. 16ອັນ ກູກຸຮ ຄຣາບ ຍັຮ ເມີງ ເຢຊູ ກະ ຊາແອີນ ອັນ. ກວາຍ ກ້ອຍ ລາ ກວາຍ ຊາມາເຣຍ. 17ເຢຊູ ປາຍ: "ເບີນ ມວຍ ຈິ່ດ ນະ ແກັດ ແບຣັຮ. ບໍ ແລ່ະ ໄລ່ ຕາເກ່ຮ ນະ ແອັນ? 18ແອີງ ມານະ ໄນ່ ແຕ່ ຊາແອີນ ເຍີງ ເຈົາຣາຊີ. ກະ ອັນ ລາ ກວາຍ ແຕ ກຣວງາ ການໍອ."

19ເຈ້ ເຢຊູ ອາຕີ ກວາຍ ກ້ອຍ: "ໄມ່ ຍວຣ ຕາຍິ່ງ, ເຈ້ ໄມ່ ເປາະ. ຍ່ອນ ໄມ່ ຊາອໍາ, ໄມ່ ແກັດ ແບຣັຮ ອໍ."

ເຢຊູ ອາຕີ ແຕ ເຍີງ ເຈົາຣາຊີ ຕະ ຊິດ

(ມັດທາຍ 24:23-28, 37-41)

20ເບີນ ມັຮ ກວາຍ ແຕ ຈຸ່ມ ພາຣີຊາຍ ຕາແບັບ ເຢຊູ ອິນນ້ອງ ມາແລ່ະ ດູ່ນ ແຕ ເຍີງ ເຈົາຣາຊີ ອີ ຕະ ຊິດ ຕິ່ງ ກຣວງາ ກູແຕອໍ ໄນ່. ເຢຊູ ຕາແອີຍ ໄລ່ ກ້ອຍ ປາຍ: "ເຍີງ ເຈົາຣາຊີ ຕະ ຊິດ ອັນ ຕາ ເບີນ ອາປັຮ ໂອນ ກວາຍ ເຕອໍ ເຮີມ ກະ ດັງ. 21ຕາ ເບີນ ເນົາ ເຕອໍ ປາຍ: 'ໄນ່! ເຍີງ ເຈົາຣາຊີ ຕະ ຊິດ ລາ ຕິ່ງ ອິນຕູ ໄນ່, ແຕີລາ ອິນຕູ ກ້ອຍ!' ເນົາ ຕາ ເຕອໍ ປາຍ ນະກ້ອຍ, ຍ່ອນ ເຍີງ ເຈົາຣາຊີ ຕະ ຊິດ ລາ ແອັດ ອິນຕີ ມູ່ລ ມູ່ ເຍົາ."

22ເຈ້ ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ປັຮແນີ ມັນເຕຣີາ ແຕ່ອໍ ຕາໄງ ເຍົາ ຊ້ອງ ຍໍອ ອີ ເຮີມ ລາລີ້ ກອນ ເຍີງ ແກັດ ກວາຍ ແອັດ ລັຮ ບໍ ກູແຕອໍ ໄນ່ ແອີງ ມວຍ ຕາໄງ ຊ້ອງ ລາ ໂທຍ, ມາ ເຍົາ ຕາ ດັງ ເບີນ ເຮີມ. 23ເບີນ ກວາຍ ການໍອ ອີ ປາຍ ໂຈະ

ເຍົາ ນະໄນ່: 'ກອນ ເຍີງ ແກັດ ກວາຍ ແອັດ ອິນຕູ ໄນ່' ແຕີລາ 'ແອັດ ອິນຕູ ກ້ອຍ.' ມາ ເຍົາ ອິນໂຈຍ ເປາະ, ກະ ອິນໂຈຍ ຊາງັດ ປັຮນາຍ ໄລ່ ກ້ອຍ. 24ຕາໄງ ເກົາ, ກອນ ເຍີງ ແກັດ ກວາຍ, ແຕ່ອໍ ລັຮ ລາ ນະ ຕາລາຍາຣ ກັລກາງ ແຕ ເບັບ ໄນ່ ແຕ່ອໍ ເບັບ ກ້ອຍ ຕິ່ງ ມັນລ້ອງ. 25ມາ ແຕ ອິນໂຍ່ງ ຕາໄງ ກ້ອຍ, ເກົາ ອິງເຄາະ ຈິວ ຊາອິ່ຍ ຣາມິ່ຮ ຕຸ່ຮ ກັດ ກະ ມັຮ ກວາຍ ແອັດ ຕິ່ງ ແດີຍ ໄນ່ ກາແລີຍຮ ຕັຮ ເກົາ. 26ພໍກາ ເກົາ, ກອນ ເຍີງ ແກັດ ກວາຍ, ເຈົາ ລັຮ ບໍ ກູແຕອໍ ໄນ່ ລາ ນະ ແດີຍ ໂນອາ ແຕ ອິມແບີ ເຕ່. 27ຕິ່ງ ແດີຍ ໂນອາ, ກູ່ ນະ ກວາຍ ຈາ ງ່ອຍ ຣໍອໍ ບູຍ ລາລີ້, ກະ ໄລ່ ອິດ ກອນ ລາກວຍ ມັນຕັດ ແຕ ອິນລິ່ງ ເຕົາ ແຕ່ອໍ ຕາໄງ ໂນອາ ຊ້ອຮ ຕິ່ງ ຕົວະ. ເຈ້ ແດີອໍ ຣາເລົາບ ແຕ່ອໍ, ຕະ ໂອນ ກູ່ ນະ ກວາຍ ຕິ່ງ ແດີຍ ກ້ອຍ ກູຈິດ ອິນແຍ່ະ. 28ກະ ປາເນ່ນ ເກົາ, ກອນ ເຍີງ ແກັດ ກວາຍ, ເຈົາ ລັຮ ລາ ນະ ແດີຍ ໂລດ ແຕ ອິມແບີ ເຕ່. ມັຮ ກວາຍ ຕິ່ງ ແດີຍ ກ້ອຍ ຈາ ງ່ອຍ ຣໍອໍ ບູຍ ລາລີ້, ໄລ່ ຈິແຈັງ, ໄລ່ ຈັດ ຈອຍ, ກະ ໄລ່ ຕະ ດຸງ. 29ມາ ຕາໄງ ໂລດ ກ້ອຍ ລ້ອຮ ແຕ ເມືອງ ໂຊໂດມ, ເຍີງ ເຈົາຣາຊີ ອາປ້ອງ ໂຈະ ກາເຈຍ ກະ ປັຮລາ ອູ່ຍຮ ນະ ເມົາ ຊາແລັຮ ແຕ ມັນລ້ອງ, ກະ ກູ່ ນະ ກວາຍ ຕິ່ງ ເມືອງ ກ້ອຍ ກູຈິດ. 30ຕາໄງ ເກົາ, ກອນ ເຍີງ ແກັດ ກວາຍ, ແຕ່ອໍ ອາປັຮ ລັຮ ລາ ມູເຈັງ ກ້ອຍ ເຕ່.

31"ຕິ່ງ ຕາໄງ ກ້ອຍ, ຄັນ ເບີນ ກວາຍ ອາແລ່ະ ມາ ແອັດ ຕິ່ງ ຕໍາປວລ ດຸງ ເປົາຣ, ອິງເຄາະ ອັນ ອິນໂຈຍ ແຂງ ອິດ ນ້ອງ ເກຣັງ ຕິ່ງ ບິ່ນ ດຸງ ອັນ. ມູເຈັງ ກ້ອຍ ເຕ່, ອັນ ກາ ຕະ ໄທຣ, ອິງເຄາະ ອັນ ອິນໂຈຍ ເຈົາ ບໍ ດຸງ ນ້ອງ.

32ອີງເຄາະ ເຍົາ ຊາແຍີ ລັ່ສ ແຕ ລາກວຍ ໂລດ ແຕ ອິມແບີ! 33ກວາຍ ອາແລ່ະ ມາ ປາຊີ ຣາງື່ສ ອັນ ຕິ່ງ ແດີຍ ໄນ່, ຣາງື່ສ ກວາຍ ກ້ອຍ ປັດ. ມາ ກວາຍ ອາແລ່ະ ມາ ຈິວ່ ປັດ ຣາງື່ສ ອັນ ຕິ່ງ ແດີຍ ໄນ່, ຣາງື່ສ ກວາຍ ກ້ອຍ ຕາ ເບີນ ແກັດ ປັດ ນ້ອງ. 34ເກົາ ອາຕີ ຕານ້ອງ ໂອນ ເຍົາ, ຕິ່ງ ຊາເດົາ ກ້ອຍ ເບີນ ບາຣ ນະ ບິ ມວຍ ອິນຕຸ. ມານະ, ເຍົາ ເຈົາຣາຊີ ເດີງ ເປາະ ກະ ອັນ; ມາ ມານະ ແອັນ, ເຍົາ ເຈົາຣາຊີ ດໍອໍ ລັ່ສ ອີງກ້ອຍ. 35ບ້ອງ ກາ ກ້ອຍ ເບີນ ບາຣ ນະ ມັນແຊມ ແອັດ ກູກືສ ທອ່. ເຍົາ ເຈົາຣາຊີ ເດີງ ມານະ ເປາະ ກະ ອັນ, ມາ ມານະ ແອັນ, ເຍົາ ເຈົາຣາຊີ ດໍອໍ ລັ່ສ ອີງກ້ອຍ. 36ກະ ບ້ອງ ກາ ກ້ອຍ ເບີນ ບາຣ ນະ ຣາເລົາ ແອັດ ຕິ່ງ ໄທຣ. ເຍົາ ເຈົາຣາຊີ ເດີງ ມານະ ເປາະ ກະ ອັນ, ມາ ມານະ ແອັນ, ເຍົາ ເຈົາຣາຊີ ດໍອໍ ລັ່ສ ອີງກ້ອຍ."o

37ແວັດ ເຢຊູ ປາຍ ນະກ້ອຍ, ມູ່ ກາ ຣຍານ ແຕ ອັນ ຕາແບີບ ປາຍ: "ອິນເຈົາ ເອີຍ! ບໍ ແລ່ະ ຣານະ ໄນ່ ແກັດ?"

ເຢຊູ ຕາແອີຍ ໄລ່ ແຕ ບ້ຣນາຍ ຕໍາແປູອໍ ປາຍ: "ອິນຕຸ ແລ່ະ ເບີນ ກວາຍ ກູຈິດ, ອິນຕຸ ກ້ອຍ ເບີນ ແຈມ ກາລາງ ແຊງ ໂຣ່ມ ຈາ ກູມັບ ກ້ອຍ."

**ບ້ຣນາຍ ຊາກໍາ ແຕ ອິມເປອໍ ກູມາຍ
ກາ ເປາະ ແຊອໍ ເລືອຍງ**

18

1ເຈີ່ ເຢຊູ ອາຕີ ມູ່ ກາ ຣຍານ ແຕ ອັນ ມວຍ ບ້ຣນາຍ ຊາກໍາ ຍໍອໍ ອີ ໂອນ ໄລ່ ດັງ ອີງເຄາະ ໄລ່ ເກົາແຊອໍ ເລືອຍງ, ອິນໂຈຍ ລາແກັຣ ລາເກົາຍ. 2ອັນ

ປາຍ: "ເບີນ ມານະ ກວາຍ ຊິດ ກາ ຕັດຊິນ ກວາຍ ຕິ່ງ ເມືອງ. ອັນ ຕາ ເບີນ ອີງກ້ອຍ ອິນເຕົາ ເຍົາ ເຈົາຣາຊີ, ກະ ອັນ ຕາ ເບີນ ຊາງັດ ກວາຍ. 3ຕິ່ງ ເມືອງ ກ້ອຍ ເບີນ ມານະ ອິມເປອໍ ກູມາຍ. ອັນ ແຕ້ອໍ ດຸງ ບໍ ກວາຍ ຊິດ ກ້ອຍ, ກະ ອັນ ປາຍ: 'ແຊອໍ ອາຈວາຍຣ ຕັດຊິນ ໂອນ ປຍາຍ, ເຈີ່ ແຕ້ອໍ ເກົາ ແມັມ ແຕ ກວາຍ ກາ ຕະ ເກົາ!'

4"ດູ່ນ ເຈີ່ ກວາຍ ຊິດ ກ້ອຍ ຕາ ຍໍອໍ ອີ ຊາງັດ ບ້ຣນາຍ ອິມເປອໍ ກູມາຍ ກ້ອຍ. ມາ ແຕ້ອໍ ຕາໄງ ອັນ ຄໍດ ຕິ່ງ ຣາງື່ສ ອັນ ປາຍ: 'ເກົາ ຕາ ເບີນ ອີງກ້ອຍ ເຍົາ ເຈົາຣາຊີ, ກະ ເກົາ ຕາ ເບີນ ຊາງັດ ກາ ກວາຍ ແອີ. 5ມາ ຍ່ອນ ອິມເປອໍ ກູມາຍ ໄນ່ ແຕ້ອໍ ແຊອໍ ດຸງ ແຕ ເກົາ, ຍ່ອນ ນະກ້ອຍ ເກົາ ຈ່ອຍ ກະ ຕະ ປຍາຍ ໂອນ ອັນ. ຄັນ ເກົາ ຕາ ເບີນ ຈ່ອຍ, ອັນ ແຕ້ອໍ ປາຕຸຣ ເກົາ ເລືອຍງ, ກະ ອັນ ຕະ ໂອນ ເກົາ ແກັດ ຊາອີຣ!"

6ເຈີ່ ເຢຊູ ປາຍ ແອັນ: "ໂອນ ເຍົາ ຊາງັດ ແຕ ບ້ຣນາຍ ກວາຍ ກາ ຕາ ເບີນ ຕານ້ອງ ອໍ ກາ ຕັດຊິນ ໂອນ ອິມເປອໍ ກູມາຍ ກ້ອຍ. 7ມາ ເຍົາ ເຈົາຣາຊີ, ອັນ ຕັດຊິນ ປຍາຍ ລາລີ່ ຈ່ອຍ ໄລ່ ກາ ປວາຍ ຣານະ ອັນ, ໄລ່ ກາ ກູອໍ ອັນ ກູ່ ຣາໄງ ກູ່ ຊາເດົາ. ມາໂຮຍ ລາລີ່ ອັນ ຈ່ອຍ ໄລ່. 8ເກົາ ອີ ອາຕີ ໂອນ ເຍົາ ດັງ, ເຍົາ ເຈົາຣາຊີ ຕັດຊິນ ປຍາຍ ໂອນ ໄລ່ ກາ ປວາຍ ຣານະ ອັນ, ກະ ອັນ ຕະ ຣານະ ກ້ອຍ ໄວ່ ລາລີ່. ມາ ແຕ້ອໍ ເກົາ, ກອນ ເຍົາ ແກັດ ກວາຍ, ເຈົາ ລັ່ສ ບໍ ກູແຕອໍ ໄນ່, ເກົາ ຣາມິຣ ກວາຍ ກາ ອິນນ້ອງ ຊາອໍາ ບໍ?"

ຍ 17:36 ຊາອິ້ຍ ບິ່ງ ບ້ຣນາຍ ແຕ ອິມແບີ ຕາ ເບີນ ເບີນ ຣານາ 36 ໄນ່.

**ປັນນາຍ ຊາກຳ ແຕ ກວາຍ ພາຣີຊາຍ
ກະ ກວາຍ ອິດ ປຣະ ປາຊີ**

9 ເຢຊູ ອາຕີ ປັນນາຍ ຊາກຳ ແອ້ນ ໂຈະ ກວາຍ ກາ ຄິດ ປາຍ ໄລ່ ຕານ້ອງ ອໍ ມາ ກວາຍ ການໍ່ອ ຕາ ເບີນ ອໍ ອິນເຕົ້າ. 10 ອັນ ປາຍ: "ເບີນ ບາຣ ນະ ຣາເລົາ ມູ່ດ ຕິ່ງ ດຸງ ຊາງ ປິດ ຍໍອໍ ອີ ເກົາແຊອໍ. ມານະ ລາ ກວາຍ ພາຣີຊາຍ, ກະ ມານະ ລາ ກວາຍ ອິດ ປຣະ ປາຊີ. 11 ອັນ ກາ ກວາຍ ພາຣີຊາຍ, ອັນ ຕາຍິ່ງ ມານະ ອັນ ເກົາແຊອໍ ປາຍ: 'ກູກຸຮ ເຍົາງ ເຈົາຣາຊີ, ເກົາ ຊາແອິນ ເຍົາ ຍ່ອນ ເກົາ ຕາ ເບີນ ຕະ ໄລ່ຍຮ ນະ ກວາຍ ການໍ່ອ. ເກົາ ຕາ ເບີນ ຍໍອໍ ອີ ເບີນ ເກຣັງ ເນົາ. ເກົາ ຕາ ເບີນ ອາໂລກ ເນົາ. ເກົາ ຕາ ເບີນ ໂກະ ລາກວຍ ເນົາ. ເກົາ ຊາແອິນ ເຍົາ, ເກົາ ຕາ ເບີນ ນະ ກວາຍ ກາ ອິດ ປຣະ ປາຊີ ໄນ່. 12 ເກົາ ອິດ ຕາ ເບີນ ຈາ ຊັຣນາ ມວຍ ອາທິດ ບາຣ ຕາໂງ. ກະ ອິນແຍ່ະ ມູ່ນ ເກົາ, ຄັນ ເບີນ ມວຍ ຈິດ ປູ່ດ, ເກົາ ມ່ອບ ຊາງ ມວຍ ປູ່ດ ໂອນ ເຍົາ.' 13 ມາ ກວາຍ ກາ ອິດ ປຣະ ປາຊີ ກ້ອຍ, ອັນ ແອິດ ເຍິ່ງ ແຕ ກວາຍ ພາຣີຊາຍ. ອັນ ຕາ ຍັນ ຕາເງິອໍ ອາຊ້ອຣ ບໍ ມັນລ້ອງ. ອັນ ແກ້ ອາເປັມ ອັນ ເບີມ ຍ່ອນ ອັນ ຊ້ອງ ຕຸ່ຮ. ກະ ອັນ ປາຍ: 'ເອີ ເຍົາງ ເຈົາຣາຊີ ເອີຍ! ແຊອໍ ເຍົາ ອາໂຢ່ະ ຕະ ເກົາ ແອີ, ຍ່ອນ ເກົາ ລາ ກວາຍ ໄລ່ຍຮ!'"

14 ເຈົ້າ ເຢຊູ ປາຍ: "ເກົາ ອາຕີ ຕານ້ອງ ໂອນ ເຍົາ, ກວາຍ ກາ ອິດ ປຣະ ປາຊີ ໄນ່, ອັນ ເຈົາ ບໍ ດຸງ, ອັນ ຕານ້ອງ ອໍ ຍໍຮ ເມົາງ ເຍົາງ ເຈົາຣາຊີ. ມາ ກວາຍ ພາຣີຊາຍ ກ້ອຍ ຕາ ເບີນ ຕານ້ອງ ອໍ ອິນເຕົ້າ ຍໍຮ ເມົາງ ເຍົາງ ເຈົາຣາຊີ. ຄັນ ກວາຍ ອາແລ່ະ ມາ ອາຊ້ອຣ

ຈະ ເບີມ ຍໍອໍ ອີ ແກິດ ປິດ, ປັຣແນີ ມັນເຕຣົາ ກວາຍ ກ້ອຍ ແກິດ ແກດ ແອ້ນ. ກະ ກວາຍ ອາແລ່ະ ກາ ອາແຊງ ຈະ ອັນ ໂອນ ແກດ ຊານໍ່, ປັຣແນີ ມັນເຕຣົາ ອັນ ແກິດ ປິດ ແອ້ນ."

ເຢຊູ ເກົາແຊອໍ ໂອນ ກັຣແນນ ແກດ

(ມັດທາຍ 19:13-15; ມາຣະໂກ 10:13-16)

15 ເບີນ ກວາຍ ເດິງ ກັຣແນນ ແກດງ ແຕ້ອ ບໍ ເຢຊູ, ຍໍອໍ ອີ ໂອນ ເຢຊູ ຊາປະ ອາຕີ ຕິ່ງ ກັຣແນນ ກ້ອຍ. ມາ ມູ່ ກາ ຣຍານ ແຕ ເຢຊູ ເຮີມ ໄລ່ ແຕ້ອ; ເຈົ້າ ໄລ່ ກາແອັຣ ມັຮ ກວາຍ ກາ ເດິງ ກັຣແນນ ກ້ອຍ. 16 ມາ ເຢຊູ ກູອໍ ກັຣແນນ ກ້ອຍ ໂອນ ແຕ້ອ ບໍ ອັນ; ເຈົ້າ ອັນ ປາຍ: "ເຍົາ ໂອນ ກັຣແນນ ແຕ້ອ ບໍ ເກົາ. ອິນໂຈຍ ກາຕັງ ໄລ່, ຍ່ອນ ຕິ່ງ ຈຸ່ມ ເຍົາງ ເຈົາຣາຊີ ຕະ ຊິດ ເບີນ ແອັງ ກວາຍ ກາ ເບີນ ຣາງັຮ ນະ ກັຣແນນ ໄນ່ ແຕ່. 17 ເກົາ ອາຕີ ຕານ້ອງ ໂອນ ເຍົາ, ຄັນ ກວາຍ ອາແລ່ະ ມາ ຕາ ເບີນ ປຣ່ອມ ໂອນ ເຍົາງ ເຈົາຣາຊີ ຕະ ຊິດ ນະ ກັຣແນນ ປຣ່ອມ, ກວາຍ ກ້ອຍ ຕາ ແຕ້ອ ມູ່ດ ຕິ່ງ ຈຸ່ມ ເຍົາງ ເຈົາຣາຊີ ຕະ ຊິດ."

ມານະ ກວາຍ ຊຸ

(ມັດທາຍ 19:16-30; ມາຣະໂກ 10:17-31)

18 ເບີນ ມານະ ກວາຍ ຊິດ ຕິ່ງ ຈຸ່ມ ອິດຊະຣາເອລ ແຕ້ອ ຕາແບັບ ເຢຊູ ປາຍ: "ອາຈານ ກາ ອໍ ເອີຍ! ເກົາ ອິງເຄາະ ຕະ ນານະ ໂອນ ແຕ້ອ ເກົາ ເບີນ ອາມົງ ເລື້ອຍໆ?"

19 ເຢຊູ ຕາແອີຍ ລັຮ ອັນ ປາຍ: "ນານະ ໄມ່ ດໍອໍ ເກົາ ອໍ? ແອັງ ເຍົາງ ເຈົາຣາຊີ ຊ້ອງ ກາ ອໍ. 20 ໄມ່ ດັງ ເຈົ້າ ເຍົາງ ເຈົາຣາຊີ ປາຕັບ: 'ອິນໂຈຍ ໂກະ ລາກວຍ ກາຢາອໍ ເນົາ; ອິນໂຈຍ

ກາຈິດ ກວາຍ ການ໌ອ; ອິນໂຈຍ ຕູຕວຍ; ອິນໂຈຍ ຕະ ອິນຕີ ອາໂລກ; ກະ ຢານ໌ບ ອິມເປ໌ອ ອິມບໍ່ ໄມ່."

21ກວາຍ ກ້ອຍ ປາຍ ລັຮ ນະໄນ່: "ກູ່ ປັຣນາຍ ປາຕັບ ກ້ອຍ ເກົາ ຕະ ຕາປູ່ນ ແຕ ເກົາ ອິນນ້ອງ ແກດ."

22ພໍກາ ເຢຊູ ຊ້ອງ ອັນ ປາຍ ນະກ້ອຍ, ເຢຊູ ອາຕີ ລັຮ ອັນ ປາຍ: "ໄມ່ ອິນນ້ອງ ແອີ ມວຍ ຣາມິ້ຮ. ໂອນ ໄມ່ ເປາະ ຈິ ອິນແຍ່ະ ມັຮ ມູ່ນ ໄມ່; ເຈ້ ອິດ ປຣະ ກ້ອຍ ຈ່ອຍ ໂອນ ກວາຍ ກາດິດ. ຄັນ ໄມ່ ຕະ ນະກ້ອຍ, ໄມ່ ເບິນ ມູ່ນ ອໍ ຕຶງ ມັນລ້ອງ. ເຈ້ ໄມ່ ແຕ່ອີ ປວາຍ ເກົາ."

23ປ້ອງ ກາ ກວາຍ ກ້ອຍ ຊ້ອງ ປັຣນາຍ ເຢຊູ ປາຍ ນະກ້ອຍ, ອັນ ຊ້ອງ ຕຸຮ ຕຶງ ຣາງິ້ຮ ອັນ, ຍ່ອນ ອັນ ລາ ກວາຍ ຊຸ ລາລີ້.

24ເຢຊູ ເສີມ ກວາຍ ກ້ອຍ ຊ້ອງ ຕຸຮ. ເຈ້ ອັນ ອາຕີ ແອັນ ປາຍ: "ມັຮ ກາ ກວາຍ ຊຸ ເບິນ, ກັດ ລາລີ້ ໂອນ ໄລ່ ກ້ອຍ ມູ່ດ ຕຶງ ຈຸ່ມ ເຍົາ ເຈົາຣາຊີ ຕະ ຊິດ! 25ຂັນຕັຣັນ ອູ່ດ ລວາຍ ຕາຣົງ ມັນຈິລ ອິນເນີມ ອງນ ກາເລີຍ ແຕ ກວາຍ ຊຸ ເບິນ ອີ ມູ່ດ ຕຶງ ຈຸ່ມ ເຍົາ ເຈົາຣາຊີ ຕະ ຊິດ."

26ໄລ່ ກາ ຊ້ອງ ເຢຊູ ປາຍ ນະກ້ອຍ, ໄລ່ ຕາແບັບ ອັນ ປາຍ: "ຄັນ ນະກ້ອຍ, ເນົາ ແຕ່ອ ເບິນ ອາມົງ ເລືອຍໆ?"

27ເຢຊູ ຕາແອີຍ ປາຍ: "ກວາຍ ຕາ ແຕ່ອ ຕະ ເບີມ ຣານະ ກ້ອຍ, ມາ ເຍົາ ເຈົາຣາຊີ ແຕ່ອ ຕະ ກູ່ ຣາມິ້ຮ."

28ເຈ້ ເປໂຕ ປາຍ ກະ ເຢຊູ: "ໄນ່! ຮິ ຕັຮ ອິນແຍ່ະ ກູ່ ຣາມິ້ຮ ຮິ ເບິນ, ຍ່ອນ ຮິ ອີ ເປາະ ກະ ອາຈານ."

29ເຢຊູ ຕາແອີຍ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ກວາຍ ອາແລະ ກາ ຕັຮ

ດູງຊູ, ຕັຮ ອິມເປ໌ອ ອິມບໍ່, ຕັຮ ແຊມອາຍ, ກະ ຕັຮ ກອນ ລາກວຍ, ຍ່ອນ ອັນ ຍໍອ ອີ ໂອນ ເຍົາ ເຈົາຣາຊີ ຕະ ຊິດ, 30ກວາຍ ກ້ອຍ ເບິນ ລັຮ ກາເລີຍ ແຕ ຣາມິ້ຮ ກາ ອັນ ຕັຮ ແຕ ອິນໂຍ່ງ. ກະ ເຈ້ ບໍ່ ເມົາງ ກວາຍ ກ້ອຍ ເບິນ ອາມົງ ເລືອຍໆ."

ເຢຊູ ອາຕີ ລັຮ ແຕ ອັນ ກູຈິດ

(ມັດທາຍ 20:17-19; ມາຣະໂກ 10:32-34)

31ເຢຊູ ເດີງ ແອີງ ມູ່ ກາ ຣຍານ ແຕ ອັນ ເປາະ ກະ ອັນ; ເຈ້ ອັນ ອາຕີ ໄລ່ ປາຍ: "ໂອນ ເຍົາ ຊາງັດ! ໄຮ ຊ້ອຮ ບໍ່ ເມືອງ ເຢຣູຊາເລັມ. ແອີດ ຕຶງ ເມືອງ ກ້ອຍ ແກັດ ຣາປຍາຍ ກູ່ ຣາມິ້ຮ ກວາຍ ອາຕີ ຕາງ ປັຣນາຍ ເຍົາ ເຈົາຣາຊີ ແຕ ອິມແບີ ຄງນ ເຈ້ ແຕ ກອນ ເຍົາ ແກັດ ກວາຍ. 32ເມົາ ມ່ອບ ອັນ ແຕ່ອີ ບໍ່ ອາຕີ ກວາຍ ຕາ ແກັນ ກວາຍ ອິດຊະຣາເອລ. ໄລ່ ກ້ອຍ ອາເຢ່ ພາມາດ ອັນ, ເວ່ນ ອັນ, ກະ ກູຈິຮ ໂຈະ ຕຶງ ຈະ ອັນ. 33ໄລ່ ໄປຣ່ຮ ອັນ, ກະ ກາຈິດ ຕັຮ ອັນ. ມາ ແຕ່ອີ ຕາໄງ່ ໄປ ອັນ ເບິນ ອາມົງ ລັຮ."

34ມາ ມູ່ ກາ ຣຍານ ແຕ ເຢຊູ ຕາ ເບິນ ຊາປຸ່ຮ ອິນເຕົາ ແຕ ປັຣນາຍ ໄນ່, ຍ່ອນ ປັຣນາຍ ກ້ອຍ ປາໂຕະ ແກຣະ ລາລີ້. ນະກ້ອຍ ໄລ່ ຕາ ເບິນ ດັງ ແຈງ ແຕ ເຢຊູ ອາຕີ ນະກ້ອຍ.

ເຢຊູ ຕະ ແບຣັຮ ກວາຍ ຊູດ ມັດ ຕຶງ ເມືອງ ເຢຣີໂກ

(ມັດທາຍ 20:29-34; ມາຣະໂກ 10:46-52)

35ພໍກາ ເຢຊູ ແຕ່ອີ ແຈະ ເມືອງ ເຢຣີໂກ, ເບິນ ມານະ ກວາຍ ຊູດ ມັດ ແອີດ ຊູແຊອ ຕຶງ ປັຮ ຣານາ. 36ປ້ອງ ກາ ອັນ ຊ້ອງ ກວາຍ ກູ່ງ

ເປາະ ຊາລັຮ ແຈ່ຍ ອັນ, ອັນ ຕາແບີບ ປາຍ:
"ອິນເຕົາ ເຍົາ ຕະ ໂຮຮີວ?"

37ມັຮ ກວາຍ ກ້ອຍ ຕາແອີຍ ອັນ ປາຍ:
"ເບີນ ເຢຊູ ແຕ້ອ ແຕ ວິລ ນາຊາເຣັດ ເປາະ
ຊາລັຮ ແຈ່ຍ ໄນ່."

38ນະກ້ອຍ ກວາຍ ຊູດ ມັດ ກ້ອຍ ກູອ໌ ເຣ່ງ
ລາລີ້ ປາຍ: "ເອີ ເຢຊູ ແຕ ຈຸ່ມເຈີອ ດາວິດ
ເອີຍ! ແຊອ໌ ໄມ່ ອາໂຍ່ະ ຕະ ເກົາ ແຮີ."

39ກວາຍ ກາ ເປາະ ຕຶງ ຣານາ ກ້ອຍ
ກາແອັຮ ອັນ ປາຍ: "ໄມ່ ອິນໂຈຍ ຕະ ແບອ໌!"
ມາ ອັນ ປາຍ ເຣ່ງ ລາລີ້ ແອັນ: "ເອີ ເຍົາ
ແຕ ຈຸ່ມເຈີອ ດາວິດ ເອີຍ! ແຊອ໌ ໄມ່ ອາໂຍ່ະ
ຕະ ເກົາ ແຮີ."

40ເຢຊູ ຕາຈິດ, ກະ ອັນ ແປຣີ ໂອນ ເນົາ
ເດີງ ກວາຍ ຊູດ ມັດ ກ້ອຍ ແຕ້ອ ບໍ່ ອັນ.
ພໍກາ ອັນ ແຕ້ອ, ເຢຊູ ຕາແບີບ ອັນ ປາຍ:
41"ອິນເຕົາ ໄມ່ ໂອນ ເກົາ ຈ່ອຍ?"

ກວາຍ ຊູດ ມັດ ກ້ອຍ ຕາແອີຍ ລັຮ: "ອິນເຈົາ
ເອີຍ! ເກົາ ຍໍອ໌ ອີ ບຣາງ ເຮີມ ເຕ່!"

42ເຈົ້ ເຢຊູ ອາຕີ ລັຮ ອັນ ປາຍ: "ມັດ ໄມ່
ແກີດ ບຣາງ! ຍ່ອນ ໄມ່ ຊາອໍາ ມັດ ໄມ່ ແຕ້ອ
ບຣາງ ລັຮ."

43ບ້ອງ ກາ ກ້ອຍ ແຕ້ ມັດ ກວາຍ ກ້ອຍ
ແກີດ ບັງ. ເຈົ້ ອັນ ປວາຍ ເຢຊູ ກະ ຍ່ອນ
ເຍົາງ ເຈົາຣາຊີ. ພໍກາ ກວາຍ ກຶງ ເຮີມ ຣານະ
ກ້ອຍ, ໄລ່ ຍ່ອງ ເຕ່ ເຍົາງ ເຈົາຣາຊີ.

ຊິດ ກວາຍ ອິດ ປຣະ ປາຊີ, ກະ ອັນ ລາ ຊູ
ລາລີ້. 3ອັນ ຍໍອ໌ ອີ ເຮີມ ເຢຊູ ລາ ເນົາ. ມາ
ອັນ ລາ ກວາຍ ແຈລ. ອັນ ຕາ ແຕ້ອ ເຮີມ ເຢຊູ,
ຍ່ອນ ກວາຍ ກຶງ ກ້ອຍ ກາຕັງ ອັນ. 4ນະກ້ອຍ
ອັນ ຕາລຸ່ຮ ເປາະ ອິນໂຍ່ງ ກວາຍ ກຶງ ກ້ອຍ.
ເຈົ້ ອັນ ຊ້ອຮ ຕຶງ ກັລ ລາວັຮ^໑ ຍໍອ໌ ອີ ເຮີມ
ເຢຊູ ເປາະ ຊາລັຮ ແຈ່ຍ ອາລ່ອງ ກ້ອຍ.

5ບ້ອງ ກາ ເຢຊູ ແຕ້ອ ບໍ່ ກັລ ອາລ່ອງ ກ້ອຍ,
ອັນ ຕາງ່ອນ ອາຊ້ອຮ ບໍ່ ອາລ່ອງ, ກະ ອັນ ກູອ໌
ຊັກຄາຍ ປາຍ: "ຊັກຄາຍ ເອີຍ! ໄມ່ ແຊງ ໄວ່,
ຍ່ອນ ຕາໂງ ໄມ່ ເກົາ ອີ ເປາະ ບໍ່ ດຸງ ໄມ່."

6ນະກ້ອຍ ຊັກຄາຍ ແຊງ ແຕ້, ກະ ອັນ ຮັບ
ເຢຊູ ຮໍອ໌ ບູຍ ລາລີ້. 7ມັຮ ກວາຍ ການໍອ໌ ກ້ອຍ
ເຮີມ ນະກ້ອຍ, ກູ ນະ ໄລ່ ບູແບະ ບູບີບ ປາຍ:
"ກວາຍ ໄມ່ ເປາະ ຈີຈາ ບໍ່ ດຸງ ກວາຍ ໂລ່ຍຮ."

8ມາ ຊັກຄາຍ, ອັນ ຕາຢິງ ຍໍຮ ເມົາງ ມັຮ
ກວາຍ ກະ ອາຕີ ເຢຊູ ປາຍ: "ອິນເຈົາ ເອີຍ!
ມັຮ ມູ່ນ ເກົາ, ເກົາ ອິດ ຕາດີ ຈ່ອຍ ມັຮ ກວາຍ
ກາດິດ. ກະ ຄັນ ເບີນ ກວາຍ ອາແລ່ະ ມາ
ເກົາ ໂລ່ບ ອັນ ມວຍ ປູ່ດ, ຊານໍ ເກົາ ກູລັຮ
ລັຮ ອັນ ປູນ ປູ່ດ ແອັນ."

9ເຢຊູ ອາຕີ ລັຮ ອັນ ປາຍ: "ຕາໂງ ໄມ່
ເຍົາງ ເຈົາຣາຊີ ຈ່ອຍ ອາມົງ ດຸງຊູ ໄມ່, ຍ່ອນ
ກວາຍ ໄມ່ ແຕ ຈຸ່ມເຈີອ ອັບຣາຮາມ ມູເຈີງ
ໄຮ ເຕ່. 10ໂກຣ ລາລີ້ ເກົາ, ກອນ ເຍົາງ ແກີດ
ກວາຍ, ແຕ້ອ ບໍ່ ໄມ່ ຍໍອ໌ ອີ ຈ່ອ໌ ກະ ຈ່ອຍ
ອາມົງ ໄລ່ ກາ ແກຼີ ຣານາ ເຈົ້."

ເຢຊູ ກະ ຊັກຄາຍ

19

1ເຢຊູ ເປາະ ຕຶງ ຣານາ ມູ່ດ ຕຶງ
ເມືອງ ເຢຣີໂກ. 2ແອີດ ຕຶງ ເມືອງ
ກ້ອຍ ເບີນ ມານະ, ຣາມັຮ ຊັກຄາຍ. ອັນ ແກີດ

ປັຣນາຍ ຊາກໍາ ແຕ ປຣະ ແນນ

(ມັດທາຍ 25:14-30)

11ແວັດ ກ້ອຍ, ເຢຊູ ອາຕີ ປັຣນາຍ ຊາກໍາ

໑ 19:4 ຕຶງ ປັຣນາຍ ກຣີກ ເນົາ ດໍອ໌ ອາລ່ອງ ກ້ອຍ ລາ 'ຊູ ກູໂມຣ.'

ໂຈະ ກວາຍ ກາ ຊ້ອງ ອັນ ປາຍ ນະກ້ອຍ. ອັນ ແຕ້ອ ແຈ່ະ ເມືອງ ເຢຣູຊາເລັມ ເຈ້, ກະ ກວາຍ ການໍ້ອ ຄື່ດ ຕຶ່ງ ຣາງື່ຮ ໄລ່ ແຈ່ະ ອີ ແຕ້ອ ເຈ້ ຕາໄງ ເຍືອງ ເຈົາຣາຊີ ຕະ ຊົດ ຕຶ່ງ ກຣວາງ ໄລ່. 12ເຈ້ ເຢຣູ ປາຍ: "ເບີນ ມານະ ກວາຍ ປິດ ເປາະ ບໍ ກຣວາງ ການໍ້ອ ໂອນ ມັຮ ກວາຍ ຊົດ ຕຶ່ງ ກຣວາງ ກ້ອຍ ຈົຮ ໂອນ ອັນ ແກັດ ເຕົາວ ບັຮເຍົາ ຕຶ່ງ ກຣວາງ ອັນ ເບີມ. ແວັດ ກ້ອຍ ອັນ ອີ ເຈົາ ລັຮ ບໍ ກຣວາງ ອັນ. 13ແຕ ອິນໂຍ່ງ ອັນ ເປາະ, ອັນ ກູອໍ ມວຍ ຈົດ ນະ ກວາຍ ກາ ຕະ ຣານະ ໂອນ ອັນ. ອັນ ໂອນ ມານະ ມູ ແນນ ປຣະ, ກະ ອັນ ປາຕັບ ປາຍ: 'ເຍົາ ຕະ ນານໍ້ະ ໂອນ ປຣະ ໄນ່ ແກັດ ເບີນ ກໍາໄລ ເຕົາ ແຕ້ອ ຕາໄງ ເກົາ ເຈົາ ລັຮ.' 14ມັຮ ກວາຍ ກອນແຊມ ແອັດ ຕຶ່ງ ກຣວາງ ອັນ, ໄລ່ ຊາອັຮ ອັນ ກະ ຕາ ແອອໍ ອີ ໂອນ ອັນ ແກັດ ເຕົາວ ບັຮເຍົາ ໄລ່. ນະກ້ອຍ ໄລ່ ແປຣີ ເນົາ ເປາະ ອາຕີ ລັຮ ກວາຍ ຊົດ ປິດ ລາລີ້ ກາ ອີ ຈົຮ ອັນ ປາຍ: 'ຮີ ຕາ ແອອໍ ອີ ໂອນ ອັນ ໄນ່ ແກັດ ຊົດ ຮີ.'

15ມາ ກວາຍ ກ້ອຍ ແກັດ ເຕົາວ ບັຮເຍົາ, ກະ ອັນ ເຈົາ ລັຮ ບໍ ກຣວາງ ອັນ. ອັນ ກູອໍ ລັຮ ມັຮ ກວາຍ ກາ ຕະ ຣານະ ອັນ, ໄລ່ ກາ ຮັບ ປຣະ ແຕ ອັນ, ຍໍອໍ ອີ ດັງ ມາແລ່ະ ໄລ່ ເບີນ ກໍາໄລ ແຕ ປຣະ ກ້ອຍ.

16ອັນ ກາ ອິນໂຍ່ງ ແຕ້ອ ປາຍ: 'ອິນເຈົາ ເອີຍ! ເກົາ ເບີນ ກໍາໄລ ມວຍ ຈົດ ແນນ ແອັນ ແຕ ມວຍ ແນນ ອິນເຈົາ ໂອນ ເກົາ.'

17ອັນ ກາ ຊົດ ກ້ອຍ ປາຍ: 'ອໍ ລາລີ້ ໄມ່ ຕະ! ໄມ່ ລາ ກວາຍ ອໍ ຕະ ຣານະ ເກົາ! ຍ່ອນ ໄມ່ ຕະ ອໍ ກະ ບີອໍ ປຣະ ໄມ່, ນະກ້ອຍ ເກົາ ຈົຮ ໄມ່ ຕະ ຊົດ ຕຶ່ງ ມວຍ ຈົດ ເມືອງ.'

18ເບີນ ມານະ ແອັນ ແຕ້ອ ບໍ ກວາຍ ຊົດ ກະ ປາຍ: 'ອິນເຈົາ ເອີຍ! ເກົາ ເບີນ ກໍາໄລ ເຊີງ ແນນ ແອັນ ແຕ ມວຍ ແນນ ອິນເຈົາ ໂອນ ເກົາ.'

19ກວາຍ ຊົດ ກ້ອຍ ປາຍ ໂຈະ ກວາຍ ກ້ອຍ: ເກົາ ຈົຮ ໄມ່ ໂອນ ຕະ ຊົດ ຕຶ່ງ ເຊີງ ເມືອງ.'

20ກະ ມານະ ແອັນ ແຕ້ອ ບໍ ກວາຍ ຊົດ, ອັນ ປາຍ: 'ອິນເຈົາ ເອີຍ! ໄນ່ ລາ ປຣະ ແນນ ອິນເຈົາ ໂອນ ເກົາ. ເກົາ ປຸ່ງ ດໍອໍ ປຣະ ໄນ່ ຕຶ່ງ ອາຣີ. 21ເກົາ ອີງກ້ອຮ, ຍ່ອນ ເກົາ ດັງ ໄມ່ ລາ ກວາຍ ກ້ອງ ຣາງື່ຮ. ໄມ່ ຕາ ເບີນ ດໍອໍ, ມາ ໄມ່ ອີ ເບີນ. ໄມ່ ຕາ ເບີນ ຈົດ, ມາ ໄມ່ ອີ ຊອດ ເຕ່.'

22ກວາຍ ຊົດ ກ້ອຍ ປາຍ ໂຈະ ກວາຍ ກ້ອຍ: 'ໄມ່ ລາ ກວາຍ ກາ ຕະ ຣານະ ເກົາ ໄລ່ ລາລີ້! ບັຮນາຍ ໄມ່ ຕີ ລັຮ ໄມ່ ເບີມ. ໄມ່ ດັງ ເຈ້ ເກົາ ລາ ກວາຍ ກ້ອງ. ກະ ໄມ່ ດັງ ເຈ້ ເກົາ ຕາ ເບີນ ດໍອໍ, ມາ ເກົາ ອີ ເບີນ. ກະ ເກົາ ຕາ ເບີນ ຈົດ, ມາ ເກົາ ອີ ຊອດ ເຕ່. 23ຄັນ ນະກ້ອຍ, ຄາອໍ ໄມ່ ດໍອໍ ປຣະ ເກົາ ຕຶ່ງ ທະນາຄານ. ເຈ້ ແຕ້ອ ຕາໄງ ເກົາ ເຈົາ ລັຮ, ເກົາ ເບີນ ປຣະ ກ້ອຍ ກະ ເບີນ ກໍາໄລ ແຮີ.'

24ແວັດ ກ້ອຍ, ກວາຍ ຊົດ ກ້ອຍ ອາຕີ ມັຮ ກວາຍ ກາ ແອັດ ອິມແປຣ ກ້ອຍ ປາຍ: 'ອິດ ລັຮ ມວຍ ແນນ ປຣະ ກ້ອຍ ແຕ ກວາຍ ໄນ່. ເຈ້ ໂອນ ບໍ ອັນ ກາ ເບີນ ມວຍ ຈົດ ແນນ ກ້ອຍ ແອັນ.'

25ມາ ມັຮ ກວາຍ ກ້ອຍ ອາຕີ ກວາຍ ຊົດ ກ້ອຍ ປາຍ: 'ອິນເຈົາ ເອີຍ! ກວາຍ ກ້ອຍ ເບີນ ມວຍ ຈົດ ແນນ ເຈ້!'

26ມາ ກວາຍ ຊົດ ກ້ອຍ ຕາແອີຍ ປາຍ: 'ອັນ ກາ ເບີນ ຊາອິ້ຍ, ແຮງ ເກົາ ໂອນ ອັນ

ເປັນ ຊາອື່ນ ລາລີ້ ແອ້ນ. ມາ ກວາຍ ກາ ຕາ ເປັນ ເປັນ, ແຮງ ເກົາ ອິດ ລັ່ຮ ອິນແຍ່ະ ແຕ ກວາຍ ກ້ອຍ. 27 ມາ ມັຮ ໄລ່ ກາ ຕາ ແອອ໌ ອີ ໂອນ ເກົາ ແກັດ ເຕົາວ ປັຮເຍົາ ໄລ່, ເດີງ ໄລ່ ໂອນ ແຕ້ອ໌ ບໍ່ ໄນ່ ກະ ກາຈິດ ຕັຮ ຊ້ອງ ໄລ່ ຍັຮ ເມົາງ ເກົາ!"

ກອນແຊມ ຮັບ ເຢຊູ ນະ ເຕົາວ ປັຮເຍົາ ຕື່ງ ເມືອງ ເຢຣູຊາເລັມ

(ມັດທາຍ 21:1-11; ມາຣະໂກ 11:1-11; ໂຍຮັນ 12:12-19)

28 ແວັດ ເຢຊູ ປາຍ ນະກ້ອຍ, ອັນ ຣາໄລ່ອ໌ ເປາະ ອິນໂຍ່ງ ມັຮ ກວາຍ ກາ ເປາະ ບໍ່ ເມືອງ ເຢຣູຊາເລັມ. 29 ແຈ່ະ ອັນ ອີ ແຕ້ອ໌ ບໍ່ ວິລ ເບັດພາເຄ ກະ ວິລ ເບັດທານີ, ບໍ່ ອິນຕຸ ກົຮ ອາໂປ່ນ, ອັນ ແປຣີ ບາຣ ນະ ມູ່ ກາ ຣຍານ ແຕ ອັນ ເປາະ ອິນໂຍ່ງ. 30 ອັນ ປາຕັບ ໄລ່ ບາຣ ນະ ກ້ອຍ ປາຍ: "ເຍົາ ເປາະ ບໍ່ ວິລ ໄນ່. ພໍກາ ເຍົາ ມູ່ດ ບໍ່ ກ້ອຍ, ເຍົາ ຣາມັຮ ມານາ ອາແຊັຮ ແຈລ ກາ ເນົາ ຊັດ ດໍອ໌ ບໍ່ ກ້ອຍ. ອາແຊັຮ ແຈລ ກ້ອຍ ຕາ ເປັນ ອາແລ່ະ ຈິຮ ຢວາຣ. ເຍົາ ອາແລ້ຮ ອັນ ແຕ ກ້ອຍ; ເຈ້ ເດີງ ບໍ່ ເກົາ. 31 ຄັນ ເປັນ ອາແລ່ະ ຕາແບັບ ເຍົາ ປາຍ: 'ອິນເຕົາ ເຍົາ ອາແລ້ຮ ຕະ ອາແຊັຮ ໄນ່?' ໂອນ ເຍົາ ຕາແອັຍ ໂຈະ ໄລ່ ປາຍ: 'ອິນເຈົາ ໄຮ ອີ ເມົານ ອາແຊັຮ ໄນ່.'"

32 ເຈ້ ໄລ່ ບາຣ ນະ ກ້ອຍ ເປາະ, ກະ ໄລ່ ເຮັມ ປາຍ ມັຮ ປັຮນາຍ ເຢຊູ ອາຕີ ໄລ່. 33 ບັອງ ກາ ໄລ່ ອາແລ້ຮ ອາແຊັຮ ແຈລ ກ້ອຍ, ກວາຍ ຕາລາ ອາແຊັຮ ກ້ອຍ ຕາແບັບ ໄລ່ ປາຍ: "ອິນເຕົາ ເຍົາ ອາແລ້ຮ ຕະ ອາແຊັຮ ໄນ່?"

34 ໄລ່ ບາຣ ນະ ຕາແອັຍ ປາຍ: "ອິນເຈົາ ໄຮ ອີ ເມົານ ອາແຊັຮ ໄນ່."

35 ເຈ້ ໄລ່ ເດີງ ອາແຊັຮ ແຈລ ກ້ອຍ ໂອນ ບໍ່ ເຢຊູ. ແວັດ ກ້ອຍ ໄລ່ ອິດ ຕໍາປ້ອກ; ເຈ້ ໄລ່ ເຊິນ ຕື່ງ ກັຮອງ ອາແຊັຮ ກ້ອຍ. ເຈ້ ໄລ່ ໂຕຣງ ອາຊ້ອຮ ເຢຊູ ໂອນ ຈິຮ ຕື່ງ ກັຮອງ ອາແຊັຮ ກ້ອຍ. 36 ບັອງ ກາ ອັນ ເປາະ, ກວາຍ ເຊິນ ຕໍາປ້ອກ ຕື່ງ ຣານາ ໂອນ ອັນ ຊາເຕົາຍ. 37 ພໍກາ ອັນ ແຕ້ອ໌ ແຈ່ະ ເມືອງ ເຢຣູຊາເລັມ, ບໍ່ ອິນຕຸ ຣານາ ແຂງ ແຕ ກົຮ ອາໂປ່ນ, ກື່ງ ລາລີ້ ກວາຍ ກາ ຕາປູ່ນ ອັນ ໄລ່ ຕຣຍາວ ຮອນງ. ແຮງ ລາລີ້ ໄລ່ ຊາແອັຍ ກະ ຍ່ອງ ເຍົາງ ເຈົາຣາຊີ ມັຮ ຣາມັຮ ຕາ ເກັຍ ເຮັມ ໄລ່ ເຮັມ ເຈ້. 38 ໄລ່ ປາຍ: "ແຊອ໌ ເຍົາງ ເຈົາຣາຊີ ອາປ້ອງ ບຸ່ນ ໂອນ ເຕົາວ ປັຮເຍົາ ກາ ແຕ້ອ໌ ບໍ່ ໄນ່ ຍ່ອນ ເຍົາງ ເຈົາຣາຊີ ແປຣີ. ແຊອ໌ ອງຸນ ອໍ ແຕ້ອ໌ ບໍ່ ມັນລ້ອງ ກະ ອໍານາດ ອາງອິຣ ແຕ້ອ໌ ບໍ່ ເຍົາງ ເຈົາຣາຊີ ກາ ປັດ ກາເລັຍ ອິນແຍ່ະ ແຕ ການໍອ໌."

39 ຕື່ງ ຈຸ່ມ ກວາຍ ກື່ງ ກ້ອຍ ເປັນ ກວາຍ ພາຣີຊາຍ ແອີ. ໄລ່ ກ້ອຍ ປາຍ ໂຈະ ເຢຊູ: "ອາຈານ ເອີຍ! ອີງເຄາະ ອາຈານ ກາແອັຮ ກວາຍ ກາ ຕາປູ່ນ ອາຈານ ອິນໂຈຍ ໂອນ ໄລ່ ຕຣຍາວ ນ້ອງ."

40 ມາ ເຢຊູ ຕາແອັຍ ໄລ່ ປາຍ: "ຄັນ ໄລ່ ໄນ່ ຕາ ເປັນ ຕຣຍາວ ນະກ້ອຍ, ເກົາ ອາຕີ ຕານ້ອງ ໂອນ ເຍົາ, ເຍົາງ ເຈົາຣາຊີ ໂອນ ຕາເມົາ ແອັ້ນ ຕຣຍາວ."

ເຢຊູ ຊ້ອງ ຕຸຮ ຣາຈິຮ ແຕ ເມືອງ ເຢຣູຊາເລັມ

41 ພໍກາ ເຢຊູ ແຈ່ະ ອີ ແຕ້ອ໌ ບໍ່ ເມືອງ ເຢຣູຊາເລັມ, ອັນ ຕາງ່ອນ ບໍ່ ເມືອງ ກ້ອຍ,

ເຈົ້າ ອັນ ເຍົາມ. 42ກະ ອັນ ປາຍ: "ຕາໂງ່ ໄມ່ ເກົາ ຍໍອ໌ ລາລີ້ ມັຮ ເຍົາ ກາ ແອັດ ຕຶ່ງ ເມືອງ ໄມ່ ດັງ ອຶງເຄາະ ເຍົາ ຕະ ນານະ ໂອນ ເຕ່ອ໌ ເຍົາ ແອັດ ອງນ ອໍ. ມາ ຊານໍ່ ເຍົາ ຕາ ເຕ່ອ໌ ຊາປຸ່ຮ ແຕ ປັຮນາຍ ໄມ່. 43ປັຮແນີ ມັນເຕຣີາ ແຕ່ອ໌ ຕາໂງ່ ໄລ່ ກາ ອີ ກາຈິດ ເຍົາ, ໄລ່ ປີ່ ປຣຸ່ງ ຕະ ຄັນ ຈວບ ອິນແຍ່ະ ອິມແປຣ ເມືອງ ເຍົາ, ກະ ໄລ່ ຕາ ໂອນ ເຍົາ ລ້ອຣ ແຕ ເມືອງ. ໄລ່ ກາຕັງ ດໍອ໌ ກູ່ ຣານາ. 44ໄລ່ ກາຈິດ ຕັຮ ກູ່ ນະ ເຍົາ ກະ ຕາລຸຣ ອິນແຍ່ະ ເມືອງ ເຍົາ. ໄລ່ ຕະ ໂອນ ຕາ ເບີນ ຣາກຸ້ຮ ມວຍ ຣາມໍຮ ອິນເຕົາ ຕຶ່ງ ເມືອງ ເຍົາ, ຍ່ອນ ເຍົາ ຕາ ເບີນ ຣາບູລ ແຕ ຕາໂງ່ ເຍົາ ເຈົາຣາຊີ ແຕ່ອ໌ ຈ່ອຍ ອາມົງ ເຍົາ!"

ເຢຊູ ຕູ່ຍຮ ກວາຍ ຈິແຈັງ ຕຶ່ງ ດຸງ ຊາງ ປິດ

(ມັດທາຍ 21:12-17; ມາຣະໂກ 11:15-19; ໂຢຮັນ 2:13-22)

45ເຢຊູ ມູ່ດ ຕຶ່ງ ຊັງອາຣ ດຸງ ຊາງ ປິດ, ເຈົ້າ ອັນ ຕູ່ຍຮ ອາລ້ອຣ ໄລ່ ກາ ຈິແຈັງ ຕຶ່ງ ກ້ອຍ. 46ອັນ ອາຕີ ໄລ່ ປາຍ: "ຕຶ່ງ ປັຮນາຍ ເຍົາ ເຈົາຣາຊີ ຄຽນ ປາຕັບ ດໍອ໌ ປາຍ:

'ເນົາ ດໍອ໌ ດຸງ ເກົາ ລາ ດຸງ ໂອນ ເກົາແຊອ໌.'

ມາ ເຍົາ ຕະ ດຸງ ໄມ່ ແກັດ ນະ ກີ່ບ ໂອນ ກວາຍ ຊາແວງ ມູ່ດ ໂຕ່ະ!"

47ກູ່ ຣາໂງ່ ເຢຊູ ອາຕີ ຕຶ່ງ ດຸງ ຊາງ ປິດ ກ້ອຍ. ມັຮ ກວາຍ ຊິດ ມູ່ ກາ ຊາງ ຣິດ ເຍົາ ເຈົາຣາຊີ, ກວາຍ ອາຕີ ຄານອດ, ກະ ກວາຍ ຊິດ ການໍອ໌ ແອີ, ອິນແຍ່ະ ນະ ໄລ່ ກ້ອຍ ຈ່ອ໌ ຣານາ ອີ ກາຈິດ ເຢຊູ. 48ມາ ໄລ່ ຕາ ດັງ ອີ ຕະ ນານະ ອີ ກາຈິດ ອັນ, ຍ່ອນ ມັຮ ກວາຍ

ການໍອ໌ ໄລ່ ຍໍອ໌ ອີ ຊາງັດ ລາລີ້ ປັຮນາຍ ເຢຊູ ອາຕີ.

ເນົາ ຕາແບັບ ເຢຊູ ແຕ ອໍານາດ ອັນ

(ມັດທາຍ 21:23-27; ມາຣະໂກ 11:27-33)

20 1ເບີນ ມວຍ ຕາໂງ່ ເຢຊູ ອາຕີ ປັຮນາຍ ອໍ ແຕ ເຍົາ ເຈົາຣາຊີ ໂອນ ກວາຍ ກອນແຊມ ຕຶ່ງ ດຸງ ຊາງ ປິດ. ປັອງ ກາ ກ້ອຍ ເບີນ ມັຮ ກວາຍ ຊິດ ມູ່ ກາ ຊາງ ຣິດ ເຍົາ ເຈົາຣາຊີ, ກວາຍ ອາຕີ ຄານອດ, ກະ ກວາຍ ເທົາແກ ຈຸ່ມເຈົອ, ອິນແຍ່ະ ໄລ່ ກ້ອຍ ແຕ່ອ໌ ປໍ ອັນ ກະ ຕາແບັບ ອັນ ປາຍ: 2"ໄມ່ ເບີນ ອໍານາດ ແຕ ແລ່ະ ກາ ໄມ່ ຕະ ຣານະ ໄມ່? ເນົາ ໂອນ ໄມ່ ເບີນ ອໍານາດ ກ້ອຍ?"

3ເຢຊູ ຕາແອີຍ ໄລ່ ປາຍ: "ເກົາ ຍໍອ໌ ອີ ຕາແບັບ ເຍົາ ມວຍ ຣາມໍຮ ອິນໂຍ່ງ. ແຊອ໌ ເຍົາ ຕາແອີຍ ໂອນ ເກົາ: 4ເນົາ ໂອນ ອໍານາດ ປໍ ໂຢຮັນ ກາ ຕະ ຣິດ ຕຶ່ງ ແດີອ໌? ອໍານາດ ກ້ອຍ ແຕ່ອ໌ ແຕ ເຍົາ ເຈົາຣາຊີ ມາ ແຕ່ອ໌ ແຕ ກວາຍ ຊ້ອງ?"

5ໄລ່ ມານະ ຊັຣົງ ມານະ ປາຍ: "ຄັນ ໄຮ ຕາແອີຍ ອັນ ປາຍ: 'ຣານະ ຣິດ ຕຶ່ງ ແດີອ໌ ໄມ່ ແຕ່ອ໌ ແຕ ເຍົາ ເຈົາຣາຊີ,' ອຶງກ້ອຣ ອັນ ຕາແບັບ ລ້ຮ ໄຮ ປາຍ: 'ຄັນ ນະກ້ອຍ, ນານະ ເຍົາ ຕາ ເບີນ ຊາອໍາ ໂຢຮັນ?' 6ມາ ຄັນ ໄຮ ຕາແອີຍ ອັນ ປາຍ: 'ຣານະ ຣິດ ຕຶ່ງ ແດີອ໌ ໄມ່ ຈຸງ ແຕ່ອ໌ ແຕ ກວາຍ ຊ້ອງ,' ໄຮ ອຶງກ້ອຣ ກອນແຊມ ແກງ ຕາເມົາ ໄຈະ ໄຮ, ຍ່ອນ ໄລ່ ຊາອໍາ ໂຢຮັນ ລາ ກວາຍ ອາຕີ ຕາງ ປັຮນາຍ ເຍົາ ເຈົາຣາຊີ."

7ນະກ້ອຍ ໄລ່ ຕາແອີຍ ເຢຊູ ປາຍ: "ຮີ ຕາ ດັງ."

8ເຈົ້າ ເຢຊູ ຕາແອ້ຍ ລັ່ສ ໄລ່ ປາຍ: "ເຈົ້າ ເກົາ ຕາ ເປັນ ອາຕີ ເຕ່ ໂອນ ເຍົາ ດັງ ເນົ່າ ກາ ໂອນ ເກົາ ເປັນ ອຳນາດ ຕະ ມັຮ ຣານະ ໄນ່."

**ປ້ຮນາຍ ຊາກຳ ແຕ ມານະ
ຈິຮ ປາໄລ ອາງຸ່ນ ຕຶງ ຊວນ**

(ມັດທາຍ 21:33-46; ມາຣະໂກ 12:1-12)

9ເຢຊູ ອາຕີ ມັຮ ກວາຍ ກຶງ ກ້ອຍ ແຕ ປ້ຮນາຍ ຊາກຳ ປາຍ: "ເປັນ ຣາເລົາ ມານະ ຈິຮ ວັຮ ອາງຸ່ນ ຕຶງ ຊວນ. ອັນ ໂອນ ກວາຍ ການ໌ອ່ ເມົານ ຕະ ຊວນ ກ້ອຍ. ໄລ່ ປຣ່ອມ ຕາລາ ປຣ່ອມ ອິມແປອ໌ ປາໄລ ກ້ອຍ. ເຈົ້າ ອັນ ເປາະ ກຣວາງ ການ໌ອ່. 10ແຕ່ອ໌ ປາເມ່ນ ປາໄລ ກ້ອຍ ຈິນ, ອິນເຈົາ ກ້ອຍ ແປຣີ ກວາຍ ຊູລ ແຕ່ອ໌ ບໍ່ ໄລ່ ກາ ເມົານ ຕະ ຊວນ ອັນ. ອັນ ໂອນ ຊູລ ກ້ອຍ ອິດ ບູ່ດ ອັນ ແຕ ຊວນ ກ້ອຍ. ມາ ໄລ່ ກາ ຕູຕະ ຣານະ ຕຶງ ຊວນ ກ້ອຍ, ໄລ່ ປຍາຍຮ ກວາຍ ຊູລ ກ້ອຍ, ກະ ໄລ່ ຕູ່ຍຮ ໂອນ ອັນ ເຈົາ ລັ່ສ ແອັງ ຈະ ຊ້ອງ. 11ນະກ້ອຍ ອິນເຈົາ ກ້ອຍ ແປຣີ ຊູລ ການ໌ອ່ ແອັນ ເປາະ ບໍ່ ຊວນ ກ້ອຍ. ມາ ກວາຍ ກາ ເມົານ ຕະ ຊວນ ກ້ອຍ, ໄລ່ ປຍາຍຮ ຊາ ກວາຍ ຊູລ ກ້ອຍ, ກະ ໄລ່ ເວ່ນ ພາມາດ ອັນ; ເຈົ້າ ໄລ່ ຕູ່ຍຮ ໂອນ ອັນ ເຈົາ ແອັງ ຈະ ຊາ. 12ແວັດ ກ້ອຍ ອິນເຈົາ ແປຣີ ຊູລ ມານະ ແອັນ ເປາະ. ມາ ກວາຍ ກາ ເມົານ ຕະ ຊວນ ກ້ອຍ, ໄລ່ ຕະ ເບີ ອິນແຍ່ະ ຊູລ ກ້ອຍ, ກະ ໄລ່ ຕູ່ຍຮ ອາລັອຮ ອັນ ແອີ. 13ເຈົ້າ ອິນເຈົາ ຊວນ ກ້ອຍ ຄິດ ປາຍ: 'ນານະ ແອັນ ເກົາ ອີ ຕະ? ເກົາ ແປຣີ ໂອນ ກອນ ຣາເລົາ ກາ ເກົາ ປາຊີ ລາລີ້ ແອັນ ໂອນ ເປາະ. ໂກຣ ລາລີ້ ໄລ່ ກ້ອຍ ຍານ໌ບໍ່ ອັນ.' 14ມາ ແຕ່ອ໌

ໄລ່ ກາ ເມົານ ຕະ ຊວນ ກ້ອຍ ເອີມ ກອນ ຣາເລົາ ອິນເຈົາ ຊວນ, ໄລ່ ມານະ ອາຕີ ມານະ ປາຍ: 'ໄນ່ ລາ ກອນ ອິນເຈົາ ກາ ຕາລາ ຊວນ. ໄສ! ໄສ ກາຈິດ ຕັຮ ອັນ! ເຈົ້າ ອິນແຍ່ະ ມູ່ນ ອັນ ໄສ ແອັນ ເປັນ ຕາລາ!' 15ເຈົ້າ ໄລ່ ກາຕ້ອງ ອາລັອຮ ກອນ ອິນເຈົາ ກ້ອຍ ແຕ ຊວນ, ກະ ໄລ່ ກາຈິດ ຕັຮ ອັນ. ເຈົ້າ! ນານະ ອິນເຈົາ ຊວນ ອີ ຕະ ໂຈະ ກວາຍ ກາ ເມົານ ຕະ ຊວນ ອັນ? 16ອັນ ອີ ເປາະ ກາຈິດ ຕັຮ ອິນແຍ່ະ ກວາຍ ກ້ອຍ, ກະ ອັນ ໂອນ ກວາຍ ການ໌ອ່ ແອັນ ເມົານ ຕະ ຊວນ ອັນ."

ມັຮ ກວາຍ ກາ ຊ້ອງ ປ້ຮນາຍ ກ້ອຍ, ໄລ່ ປາຍ: "ອິນໂຈຍ ໂອນ ແກັດ ນະກ້ອຍ!"

17ມາ ເຢຊູ ເນ່ ບໍ່ ໄລ່ ກະ ຕາແບັບ ປາຍ: "ຄັນ ຕາ ເປັນ ນະກ້ອຍ, ອິນເຕົ່າ ຣານະ ຕຶງ ບຶ່ງ ປ້ຮນາຍ ເຍົາງ ເຈົາຣາຊີ ປາຍ ແຕ ອິມແປ: 'ຕາເມົາ ກາ ກວາຍ ເຈົາງ ຕະ ດຸງ ຕາເວ່ງ ຕັຮ ເຈົ້າ, ມາ ເຍົາງ ເຈົາຣາຊີ ອິດ ຕາເມົາ ກ້ອຍ ດໍອ໌ ຕຶງ ກູຈິກ ຕະ ໂອນ ດຸງ ແກັດ ຈັບ.'

18ກວາຍ ອາແລ່ະ ມາ ແດີມ ຕຶງ ຕາເມົາ ກ້ອຍ, ອັນ ກູຈິດ ເລີ້ຍ. ມາ ຄັນ ຕາເມົາ ໄນ່ ຊາແລ້ຮ ໂກຣ ຕຶງ ຈະ ກວາຍ, ກວາຍ ກ້ອຍ ເປຣັຍ ເລີ້ຍ."

ເຢຊູ ອາຕີ ແຕ ປຣະ ປາຊີ

(ມັດທາຍ 22:15-22; ມາຣະໂກ 12:13-17)

19ມັຮ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ ກະ ມູ່ ກາ ອາຕີ ຄານອດ ຈໍອ໌ ຣານາ ອີ ໂກບ ແຕ່ ເຢຊູ, ຍ່ອນ ໄລ່ ດັງ ເຢຊູ ອາຕີ

ປັນນາຍ ຊາກຳ ກ້ອຍ ແຕ ໄລ່. ມາ ໄລ່ ຕາ ຍັນ, ຍ່ອນ ໄລ່ ອີງກ້ອນ ກວາຍ ກອນແຊມ. 20ມາ ໄລ່ ຕາຕ່ອຍ ເລື້ອຍໆ ແຕ ເຊຊູ. ໄລ່ ແປຣີ ກວາຍ ການອໍ ເປາະ ຈໍອ ເມ່ ແຕ ອັນ. ກວາຍ ກ້ອຍ ຕະ ອິນຕີ ອາໂລກ ປາຍ ໄລ່ ລາ ກວາຍ ມັນຕັດ ອໍ, ມາ ໄລ່ ແຕ່ອໍ ບໍ ເຊຊູ ຍໍອ ອີ ຈໍອ ຣາລິ້ນ ແຕ ອັນ. ໄລ່ ຍໍອ ອີ ໂກບ ອັນ ກະ ມ່ອບ ໂອນ ບໍ ອາຕີ ກວາຍ ຊົດ. 21ມັສ ກວາຍ ກາ ຈໍອ ເມ່ ກ້ອຍ ໄລ່ ຕາແບບ ເຊຊູ ປາຍ: "ອາຈານ ເອີຍ! ຮີ ດັງ ເຈີ້ ອາຈານ ອາຕີ ປັນນາຍ ປາຍ ຊັງໂກຣ ອໍ. ກະ ຍັ້ນ ເມີງ ອາຈານ, ອິນແຍ່ະ ມັສ ກວາຍ ແກັດ ລິຣາລີ ອິນແຍ່ະ. ອາຈານ ອາຕີ ຣານະ ເຍີງ ເຈົາຣາຊີ ປາຍ ລາລີ້. 22ນ່ະກ້ອຍ ຮີ ແຊອໍ ອາຈານ ອາຕີ ໂອນ ຮີ, ອິນເຕົາ ອາຈານ ຄິດ, ປາຍ ມາ ຕາ ເບີນ ໄຮ ອີງເຄາະ ມ່ອບ ປຣະ ປາຊີ ໂອນ ເຕົາວ ປັຣເຍົາ ໂຣມ?"

23ມາ ເຊຊູ ດັງ ເຈີ້ ໄລ່ ເບີນ ຣາງັຣ ໂກະ; ເຈີ້ ອັນ ປາຍ ໄຈະ ໄລ່: 24"ເຍົາ ໂອນ ເກົາ ເມ່ ມວຍ ກູອງ ປຣະ! ກູອງ ປຣະ ໄນ່ ເບີນ ຮູບ ເນົາ ກະ ຣາມັຣ ເນົາ ຄຽນ ດໍອ ຕິ່ງ ປຣະ ໄນ່?"

25ໄລ່ ກ້ອຍ ຕາແອີຍ ປາຍ: "ເຕົາວ ປັຣເຍົາ ໂຣມ."

ນ່ະກ້ອຍ ເຊຊູ ອາຕີ ລັສ ໄລ່ ປາຍ: "ເກຣັງ ເຕົາວ ປັຣເຍົາ ໂຣມ, ອີງເຄາະ ເຍົາ ກູລັສ ລັສ ໂອນ ເຕົາວ ປັຣເຍົາ ໂຣມ, ກະ ເກຣັງ ເຍີງ ເຈົາຣາຊີ, ອີງເຄາະ ເຍົາ ກູລັສ ລັສ ໂອນ ເຍີງ ເຈົາຣາຊີ."

26ບ້ອງ ກາ ເຊຊູ ອາຕີ ຍັຣ ເມີງ ກວາຍ ກຼິງ ກ້ອຍ, ໄລ່ ກາ ລ່ອງ ເຊຊູ ຕາ ເບີນ ເຮີມ ໄລ່ຍຣ ອິນເຕົາ ແຕ ປັນນາຍ ເຊຊູ ອາຕີ. ກະ ໄລ່ ຊ້ອງ ງິດ ເຊຊູ ຕາແອີຍ ນ່ະກ້ອຍ. ເຈີ້ ໄລ່ ຕາ ເບີນ ຕະ ແບອ ອິນເຕົາ ນ້ອງ.

ຈຸມ ຊາດູກາຍ ຕາແບບ ເຊຊູ ແຕ ກູຈິດ ອາມິງ ລັສ

(ມັດທາຍ 22:23-33; ມາຣະໂກ 12:18-27)

27ເບີນ ກວາຍ ແຕ ຈຸມ ຊາດູກາຍ ແຕ່ອໍ ບໍ ເຊຊູ. ໄລ່ ກ້ອຍ ປາຍ ກວາຍ ກາ ກູຈິດ ເຈີ້ ຕາ ເຕ່ອ ອາມິງ ລັສ. ໄລ່ ອາຕີ ເຊຊູ ປາຍ: 28"ອາຈານ ເອີຍ! ໂມເຊ ຄຽນ ໂອນ ໄຮ ດັງ ປາຍ: ຄັນ ອາຍ ກູຈິດ ເຈີ້, ມາ ລາກວຍ ອັນ ອິນນ້ອງ ອາມິງ, ກະ ໄລ່ ຕາ ເກີຍ ເບີນ ກອນ, ນ່ະກ້ອຍ ອາແອມ ອັນ ແອັນ ອີງເຄາະ ເຊີບ ລາກວຍ ອາຍ, ໂອນ ອັນ ເບີນ ກອນ ດໍອ ແກັດ ກອນ ຈຸມເຈີອ ອາຍ ອັນ.' 29ອິມແບ ອາໄຣ່ ເບີນ ຕາປູລ ນະ ແຊມອາຍ. ອາຍ ກັລ ໄລ່ ອິດ ລາກວຍ. ເຈີ້ ອັນ ກູຈິດ ແຕ ຕາ ຢວາຣ ເບີນ ກອນ. 30ເຈີ້ ອາແອມ ກາ ເຕ່ດ ອັນ ແອັນ ເຊີບ ລາກວຍ ອາຍ ອັນ. 31ກະ ມູເຈີງ ກ້ອຍ ເຕ່ ແຕ ອາແອມ ອິນຕີ ເຕົາ ແຕ່ອໍ ອາແອມ ອາລັອຣ. ຕາປູລ ນະ ໄລ່ ລາ ມູເຈີງ ອິນແຍ່ະ. ໄລ່ ກ້ອຍ ກູຈິດ ມາ ຕາ ຢວາຣ ເບີນ ກອນ. 32ປັຣຊົດ ເລີ້ຍ ມັນແຊມ ກ້ອຍ ກູຈິດ ເຕ່. 33ພໍກາ ມັສ ກວາຍ ກູຈິດ ອາມິງ ລັສ, ມັນແຊມ ກ້ອຍ ແກັດ ລາກວຍ ເນົາ? ຍ່ອນ ໄລ່ ຕາປູລ ນະ ຕາລາ ອິນແຍ່ະ ມັນແຊມ ກ້ອຍ!"

34ເຊຊູ ຕາແອີຍ ໄລ່ ກ້ອຍ ປາຍ: "ມັນແຊມ ຣາເລົາ ອິດ ລາກວຍ ກາຢາອໍ ລາ ແອີງ ຕິ່ງ ແດີຍ ໄນ່ ຊ້ອງ. 35ມາ ໄລ່ ກາ ເຍີງ ເຈົາຣາຊີ ຊ້ອງ ໂກຣ, ເຍີງ ເຈົາຣາຊີ ໂອນ ໄລ່ ກ້ອຍ ອາມິງ ລັສ ແຕ ກູຈິດ, ກະ ອັນ ໂອນ ໄລ່ ອາມິງ ຊົດ ແດີຍ ຕິ່ງ ອິນຕູ ອັນ ຊົດ. ກວາຍ ກ້ອຍ ຕາ ເບີນ ຣາອິດ ນ້ອງ ແກັດ ລາກວຍ ກາຢາອໍ. 36ໄລ່ ກ້ອຍ ລາ ນ່ະ ເທວາດາ ເຍີງ ເຈົາຣາຊີ; ໄລ່ ຕາ ເບີນ ກູຈິດ ນ້ອງ. ໄລ່ ແກັດ ກອນ ອາໂກ

ເຢົາງ ເຈົາຣາຊີ, ແຕ ຕາໂງ ໄລ່ ອາມົງ ລັ່ຮ ແຕ ກູຈິດ ເຈີ້. 37 ແຕ ຣາມັຮ ກວາຍ ກູຈິດ ມາ ອາມົງ ລັ່ຮ ໄມ່, ໂມເຊ ໂອນ ໄຮ ດັງ ແຈງ ແຕ ຣາມັຮ ກ້ອຍ ເຈີ້, ບ້ອງ ກາ ອັນ ຄຽນ ອາຕີ ແຕ ປູ່ລ ອູ່ຍຮ ເບີ ມາ ຕາ ເບີນ ກາດ. ອິນຕຸ ກ້ອຍ ອັນ ດໍອໍ ເຢົາງ ເຈົາຣາຊີ ລາ 'ເຢົາງ ເຈົາຣາຊີ ກາ ອັບຣາຮາມ, ອີຊາກ, ກະ ຢາໂຄບ ອິນນ້ອງ ຊາງ ຕັງ ມັນລ້ອງ.' 38 ແຕ່ອໍ ໄຮ ດັງ ໄລ່ ກ້ອຍ ອາມົງ ລັ່ຮ ແຕ ກູຈິດ, ຍ່ອນ ກວາຍ ກູຈິດ ຕາ ແຕ່ອໍ ຊາງ ເຢົາງ ເຈົາຣາຊີ. ແອັງ ໄລ່ ກາ ອາມົງ ຊ້ອງ ແຕ່ອໍ ຊາງ ອັນ, ກະ ຍັຮ ເມົາງ ເຢົາງ ເຈົາຣາຊີ ມັຮ ກວາຍ ແກັດ ອາມົງ ອິນແຍ່ະ."

39 ເຈີ້ ເຢຊູ ປາຍ ນະກ້ອຍ, ເບີນ ມັຮ ກວາຍ ອາຕີ ຄານອດ ປາຍ ໂຈະ ອັນ: "ອາຈານ ເອີຍ! ປາຍາຍ໌ ມັຮ ບັຮນາຍ ອາຈານ ປາຍ!"

40 ແວັດ ກ້ອຍ, ໄລ່ ຕາ ຍັນ ຕາແບັບ ນ້ອງ ເຢຊູ ມູ ບັຮນາຍ ອິນເຕົາ ແຕ ອັນ.

ບັຮນາຍ ຕາແບັບ ແຕ ກຣິດ

(ມັດທາຍ 22:41-46; ມາຣະໂກ 12:35-37)

41 ເຢຊູ ຕາແບັບ ມັຮ ກວາຍ ກ້ອຍ ປາຍ: "ຍ່ອນ ນານະ ກວາຍ ແຕ່ອໍ ປາຍ ກຣິດ ແຕ່ອໍ ແຕ ຈຸ່ມເຈືອ ດາວິດ? 42 ກູໂຕ ດາວິດ ແຕ່ ອາຕີ ຕັງ ບັງ ບັຮນາຍ ລ່າ ຍ່ອງ ເຢົາງ ເຈົາຣາຊີ ປາຍ:

'ເຢົາງ ເຈົາຣາຊີ ອາຕີ ໂຈະ ອິນເຈົາ ເກົາ ປາຍ:

"ໄມ່ ຕາກູ ແອັດ ຍັຮ ອາຕ່າ ເກົາ"

43 ເຕົາ ແຕ່ອໍ ຕາໂງ ແລະ ເກົາ ໂອນ ໄລ່ ກາ ຍໍອໍ ອີ ກາຈິດ ໄມ່ ແອັດ

ບັນ ຕາລາງ ອາເຢັງ ໄມ່, ຕະ ຊູລ ໄມ່."

44 ກູໂຕ ດາວິດ ແຕ່ ດໍອໍ ກຣິດ ໄມ່ ລາ 'ອິນເຈົາ.' ນານະ ແຕ່ອໍ ດາວິດ ດໍອໍ ກວາຍ ແຕ ຈຸ່ມເຈືອ ອັນ ເບີມ ລາ 'ອິນເຈົາ?'"

ເຢຊູ ກາແອັຮ ກວາຍ ອິນໂຈຍ ຕະ

ມູເຈັງ ມູ ກາ ອາຕີ ຄານອດ

(ມັດທາຍ 23:1-36; ມາຣະໂກ 12:38-40)

45 ບ້ອງ ກາ ກວາຍ ກູັງ ແອັດ ຊາງັດ ບັຮນາຍ ເຢຊູ, ອັນ ອາຕີ ມູ ກາ ຣຍານ ແຕ ອັນ ປາຍ: 46 "ເຢົາ ອິນໂຈຍ ຕະ ມູເຈັງ ກວາຍ ອາຕີ ຄານອດ. ໄລ່ ກ້ອຍ ຍໍອໍ ລາລີ້ ອີ ແຊັບ ອາຍໍອຮ ຕ່ອງ. ກະ ໄລ່ ຍໍອໍ ລາລີ້ ໂອນ ກວາຍ ການໍອໍ ຣາບັນ ອໍ ໄລ່ ບ້ອງ ກາ ໄລ່ ແອັດ ກະ ກວາຍ ກູັງ. ກະ ໄລ່ ຍໍອໍ ອີ ເບີນ ກາເຈັງ ຕາກູ ອໍ ລາລີ້ ກາເລີຍ ອິນແຍ່ະ ແຕ ການໍອໍ ແອັດ ຕັງ ດຸງ ຊາງ ກວາຍ ອິດຊະຣາເອລ. ກະ ໄລ່ ຍໍອໍ ອີ ຕາກູ ຍັຮ ຕີ້ ແຕ່ອໍ ເນົາ ການີ້ຍ ໄລ່ ແຕ່ອໍ ຈາ. 47 ໄລ່ ໄລ່ ອິນແຍ່ະ ມູນ ອິມເປ່ອ ກູມາຍ. ກະ ໄລ່ ເກົາແຊອໍ ຕີ້ ຍໍອໍ ອີ ໂອນ ເນົາ ປາຍ ໄລ່ ຕານ້ອງ ອໍ. ນະກ້ອຍ ເຈີ້ ບໍ ເມົາງ ໂຕ່ດ ໄລ່ ກ້ອຍ ລາ ອິນຕ້ອງ ກາເລີຍ ແຕ ກວາຍ ການໍອໍ!"

ມານະ ອິມເປ່ອ ກູມາຍ ໂຈະ ປຣະ ຊາງ

(ມາຣະໂກ 12:41-44)

21 1 ເຢຊູ ເນ່ ບໍ ອິນຕຸ ກວາຍ ໂຈະ ປຣະ ຊາງ ຕັງ ດຸງ ຊາງ ບັດ. ອັນ ເຮີມ ກວາຍ ຊຸ ເບີນ ໂຈະ ປຣະ ຕັງ ກ້ອຍ. 2 ກະ

¶ 20:42 ປວາຍ ຣິດ ກວາຍ ອິດຊະຣາເອລ, ຄັນ ກວາຍ ອາແລະ ມາ ຍໍອໍ ອີ ຍໍານັບ ກວາຍ ການໍອໍ, ນະກ້ອຍ ອັນ ໂອນ ກວາຍ ກ້ອຍ ແອັດ ຍັຮ ອາຕ່າ ອັນ.

ອັນ ເຮັມ ມານະ ອີມເປ່ອ ກູມາຍ ກາ ກາດິດ ລາລີ້ ໂຈະ ບາຣ ກູອງ ປຣະ ຊ້ອງ. ເກົາ ບາຣ ກູອງ ປຣະ ໄນ່ ບີ່ອ ລາລີ້. ³ເຢຊູ ປາຍ: "ເກົາ ອາຕີ ຕານ້ອງ ໂອນ ເຍົາ, ອີມເປ່ອ ກູມາຍ ໄນ່, ອັນ ກາດິດ ລາລີ້, ມາ ອັນ ໂຈະ ປຣະ ຊາງ ຊາອີ່ຍ ກາເລີຍ ອິນແຍ່ະ ແຕ ກວາຍ ການ່ອ. ⁴ອິນແຍ່ະ ມັຮ ກວາຍ ການ່ອ ກ້ອຍ ໂຈະ ປຣະ ແກຼຍ ໄລ່ ຕ້ອກ ຈາ, ມາ ອີມເປ່ອ ກູມາຍ ໄນ່ ແອິ ລາລີ້. ມາແລ່ະ ອັນ ເບີນ, ອັນ ໂຈະ ອິນແຍ່ະ ມາຣ ກ້ອຍ."

ເຢຊູ ອາຕີ ແຕ ເນົາ ຕາລຸຮ ດຸງ ຊາງ ບິດ

(ມັດທາຍ 24:1-2; ມາຣະໂກ 13:1-2)

⁵ເບີນ ກວາຍ ຕະ ອິນຕີ ແຕ ດຸງ ຊາງ ບິດ. ໄລ່ ປາຍ ອໍ ລາລີ້ ດຸງ ຊາງ ກ້ອຍ, ຍ່ອນ ເນົາ ອິດ ຕາເມົາ ອໍ ຕະ. ກະ ຕິງ ດຸງ ຊາງ ກ້ອຍ ເບີນ ຊາອີ່ຍ ເກຣັງ ອໍ ເນົາ ຊາງ ໂອນ ເຍົາງ ເຈົາຣາຊີ. ⁶ມາ ເຢຊູ ອາຕີ ກວາຍ ກ້ອຍ ປາຍ: "ດຸງ ບິດ ເຍົາ ເຮັມ ຕິງ ອິນຕຸ ໄນ່, ເຈ່ ບໍ ເມົາງ ຕາເມົາ ເນົາ ຕະ ດຸງ ໄນ່ ຕາ ເບີນ ຣາແຕັດ ນ້ອງ ມັນຕຸ. ອັນ ຣາຕັຮ ອິນແຍ່ະ."

ເຢຊູ ອາຕີ ແຕ ຕຸ່ຮ ກັດ ແຕ່ອໍ ບໍ ກວາຍ

(ມັດທາຍ 10:16-25; 24:3-14;

ມາຣະໂກ 13:3-13)

⁷ໄລ່ ຕາແບີບ ເຢຊູ ປາຍ: "ອາຈານ ເອີຍ! ແຊອໍ ອາຈານ ອາຕີ ໂອນ ຮີ ດັງ, ອິນນ້ອງ ມາແລ່ະ ດູ່ນ ຣານະ ໄນ່ ແຕ່ອໍ? ອິນເຕົາ ກາ ແຕ່ອໍ ອາປັຮ ອິນໂຍ່ງ ໂອນ ເນົາ ດັງ ຣານະ ໄນ່ ອີ ແຕ່ອໍ?"

⁸ເຢຊູ ຕາແອີຍ ໄລ່ ປາຍ: "ອີງເຄາະ ເຍົາ ລາວັງ ໂອນ ອໍ; ອິນໂຈຍ ໂອນ ເນົາ ຣາພິ

ເຍົາ. ເຈ່ ບໍ ເມົາງ ເບີນ ຊາອີ່ຍ ນະ ແຕ່ອໍ ອາງ ຣາມັຮ ເກົາ, ໄລ່ ປາຍ: 'ກູໂຕ ເກົາ ໄນ່ ແຕ່ ລາ ກຣິດ!' ກະ ໄລ່ ປາຍ ນະໄນ່ ແຮີ: 'ຕາໂງ ປັຮຊິດ ອີ ແຕ່ອໍ ເຈ່!' ມາ ເຍົາ ອິນໂຈຍ ປວາຍ ໄລ່. ⁹ພໍກາ ເຍົາ ຊ້ອງ ຮານ ເນົາ ຣາຕະ ກະ ເນົາ ຕໍາໂປຣ ອີ ແກັດ ຊິດ ແຈ່ະງ ເຍິ່ງງ, ເຍົາ ອິນໂຈຍ ເກຣ່າະ ອິນເຕົາ. ຣານະ ໄນ່ ອີງເຄາະ ແຕ່ອໍ ອິນໂຍ່ງ ເວົາຍ. ມາ ຕາ ຍວາຮ ແຕ່ອໍ ຕາໂງ ປັຮຊິດ."

¹⁰ເຢຊູ ອາຕີ ແອັນ ປາຍ: "ຕາໂງ ກ້ອຍ ເບີນ ມູ່ ໄນ່ ຣາຕະ ກະ ມູ່ ກ້ອຍ, ກະ ກຣວາງ ໄນ່ ຣາຕະ ກະ ກຣວາງ ກ້ອຍ. ¹¹ເບີນ ຊາອີ່ຍ ອິນຕຸ ກູແຕອໍ ຕັນດີຣ ກະ ກູກັດ. ເບີນ ຊາອີ່ຍ ອິນຕຸ ແອິ ຊັຣນາ ຈາ. ກະ ເບີນ ຊາອີ່ຍ ຣາມັຮ ອາອີ, ມານະ ແຕັດ ແຕ ມານະ. ເບີນ ຊາອີ່ຍ ຣາມັຮ ຕຸ່ຮ ກັດ ແຕ່ອໍ, ກະ ຊາອີ່ຍ ຣາມັຮ ກາ ຕາ ເກົາ ເຮັມ ແຕ່ອໍ ແຕ ມັນລ້ອງ ເຕ່.

¹²ມາ ອິນໂຍ່ງ ມັຮ ຣາມັຮ ກ້ອຍ ອີ ແຕ່ອໍ, ເບີນ ເນົາ ໂກບ ເຍົາ ກະ ຕະ ຕຸ່ຮ ກັດ ເຍົາ. ໄລ່ ເດີງ ຕັດຊິນ ເຍົາ ບໍ ດຸງ ຊາງ ກວາຍ ອິດຊະຣາເອລ, ກະ ໄລ່ ໂຈະ ເຍົາ ຕິງ ກໍ່ອ. ໄລ່ ເດີງ ເຍົາ ຍັຮ ເມົາງ ມັຮ ກວາຍ ເຕົາວ ປັຮເຍົາ ກະ ຍັຮ ເມົາງ ມັຮ ກວາຍ ຊິດ ການ່ອ ແຮີ ຍ່ອນ ເຍົາ ປວາຍ ຣາມັຮ ເກົາ. ¹³ມັຮ ຣາມັຮ ກ້ອຍ ຕະ ໂອນ ເຍົາ ເຕ່ອໍ ອາຕີ ແຕ ຣານະ ເກົາ. ¹⁴ອີງເຄາະ ເຍົາ ອິນໂຈຍ ອຸກ ດໍອໍ ອິນເຕົາ ເຍົາ ຍໍອ ອີ ປາຍ ໂຈະ ກວາຍ ຊິດ ກ້ອຍ. ¹⁵ບ້ອງ ກາ ກ້ອຍ, ເກົາ ແຕ່ ອາຕີ ໂອນ ເຍົາ ເບີນ ປັຮນາຍ ແຄວ ໂອນ ເຍົາ ເຕ່ອໍ ຕະ ອິນຕີ ໂຈະ ໄລ່ ກາ ອີ ຕະ ເຍົາ. ເຈ່ ໄລ່ ຕາ ເຕ່ອໍ ຣາຈຽນ ອິນເຕົາ ນ້ອງ ໂຈະ ເຍົາ.

¹⁶ອີມເປ່ອ ອີມບໍ, ແຊມອາຍ, ແຄີຍ ກູຢາ, ກະ

ເຍົາ ເຍົາ, ອິນແຍ່ະ ໄລ່ ກ້ອຍ ມ່ອບ ເຍົາ ບໍ່ ອາຕີ ກວາຍ ກາ ອີ ຕະ ເຍົາ. ກະ ເບີນ ກວາຍ ແຕ ມູ່ ເຍົາ, ເນົ່າ ກາຈິດ ຕັຮ. 17ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ເກົາ. 18ມາ ໂຊະ ຕິ່ງ ແປງ ເຍົາ ຕາ ເບີນ ປິດ ມວຍ ເຊັ່ນ ອິນເຕົ່າ ເລ້ຍ. 19ຍ່ອນ ເຍົາ ຈິວ ເລືອຍງ, ນະກ້ອຍ ເຍົາ ເບີນ ອາມົງ ຊິດ ແດີຍ."

ເຢຊູ ອາຕີ ແຕ ເນົ່າ ຕາລຸຮ ເມືອງ ເຢຣູຊາເລັມ

(ມັດທາຍ 24:15-21; ມາຣະໂກ 13:14-19)

20"ແຕ້ອ ເຍົາ ເຮີມ ກຼິ່ງ ຕາຮານ ແອິດ ອິມແປຣ ເມືອງ ເຢຣູຊາເລັມ, ນະກ້ອຍ ເຍົາ ດັງ ແຈະ ເຈ້ ເນົ່າ ອີ ຕາລຸຮ ຕັຮ ເມືອງ ກ້ອຍ. 21ບ້ອງ ກາ ກ້ອຍ, ໄລ່ ກາ ແອິດ ຕິ່ງ ແຄງ ຢູດາຍ, ອິງເຄາະ ໄລ່ ຕາລຸຮ ຊ້ອຮ ແອິດ ບໍ່ ກິຮ ແອັນ. ໄລ່ ກາ ແອິດ ຕິ່ງ ເມືອງ ເຢຣູຊາເລັມ, ອິງເຄາະ ໄລ່ ລັອຮ ແຕ ເມືອງ ກ້ອຍ. ໄລ່ ກາ ແອິດ ຍັຮ ນໍອ ເມືອງ ເຢຣູຊາເລັມ, ອິງເຄາະ ໄລ່ ອິນໂຈຍ ມູ່ດ ຕິ່ງ ເມືອງ ກ້ອຍ. 22ຕາໄງ ກ້ອຍ ລາ ຕາໄງ ເຍົາ ເຈົາຣາຊີ ຕະ ມັຮ ຈຸ່ມ ອິດຊະຣາເອລ ຍ່ອນ ໄລ່ ຕາ ເບີນ ຊາງັດ, ໂອນ ແກິດ ຊັງໂກຣ ມັຮ ບັຮນາຍ ເນົ່າ ຄຽນ ຕິ່ງ ປິ່ງ ບັຮນາຍ ເຍົາ ເຈົາຣາຊີ ແຕ ອິມແປ. 23ຕິ່ງ ຕາໄງ ກ້ອຍ ໂຕຍ ບາບ ລາລີ້ ໄລ່ ກາ ແອິດ ຕິ່ງ ຈະ ກະ ໄລ່ ກາ ອາອູອໍ ກອນ. ຍ່ອນ ຕາໄງ ກ້ອຍ ເບີນ ຕຸ່ຮ ກັດ ລາລີ້ ແຕ້ອ ບໍ່ ກຣວາງ ໄນ່, ກະ ເຍົາ ເຈົາຣາຊີ ຕະ ມັຮ ກວາຍ ໄນ່. 24ອັນ ກາ ເນົ່າ ໄປໍອ ແຕ ດາວ. ອັນ ກາ ເນົ່າ ໂກບ, ເດີງ ຕະ ຊູລ ບໍ່ ກຣວາງ ການໍອ ແອັນ. ກະ ມັຮ ກວາຍ ກາ ຕາ ແກິນ ກວາຍ ອິດຊະຣາເອລ, ໄລ່ ຕາລຸຮ ອິນແຍ່ະ

ເມືອງ ເຢຣູຊາເລັມ ເຕົ່າ ຊິດ ແດີຍ ໄລ່."

ເຢຊູ ອາຕີ ແຕ ກອນ ເຍົາ ແກິດ ກວາຍ ແຕ້ອ ລັຮ

(ມັດທາຍ 24:29-31; ມາຣະໂກ 13:24-27)

25"ແວັດ ກ້ອຍ, ແກິດ ຄານະ ຕິ່ງ ມັດ ມານາງ, ຕິ່ງ ຣາລັງ ກາໄຊ, ກະ ຕິ່ງ ມັນໂຕຣ ແຮີ. ກະ ຕິ່ງ ກູແຕອໍ ໄນ່ ເບີນ ຊາອິຍ ກຣວາງ ກວາຍ ຊ້ອງ ງິດ ກະ ອິງກ້ອຮ ລາລີ້. ແຕ້ອ ທາເລ ແກິດ ປ່ອງ ໂຮ ເຣ່ງ ລາລີ້. 26ກວາຍ ປິດ ຣາງິຮ ຍ່ອນ ໄລ່ ອິງກ້ອຮ ກະ ໄລ່ ເກຣາະ ລາລີ້ ຣາມິຮ ຕຸ່ຮ ກັດ ແຕ້ອ ບໍ່ ກູ່ ກຣວາງ. ກະ ມັຮ ຣາມິຮ ອິນເຕົ່າ ເບີນ ອຳນາດ ຕິ່ງ ມັນລ້ອງ, ເຍົາ ເຈົາຣາຊີ ຕະ ໂອນ ຣາໄມ່ ອິນແຍ່ະ. 27ແວັດ ກ້ອຍ ເນົ່າ ເຮີມ ກອນ ເຍົາ ແກິດ ກວາຍ ແຕ້ອ ອິນດີ ຣາມິລ, ອັນ ເບີນ ອຳນາດ ປິດ ລາລີ້ ກະ ຮູ່ບເຮົາງ ອັນ ອາງອິຣ. 28ບ້ອງ ກາ ເຍົາ ເຮີມ ຣາມິຮ ໄນ່ ແຕ້ອ, ເຍົາ ຕາຍິ່ງ ຕາງ່ອນ ອາຊ້ອຮ, ຍ່ອນ ແຈະ ອີ ແຕ້ອ ເຈ້ ປາເນ່ນ ເຍົາ ເຈົາຣາຊີ ຈ່ອຍ ອາມົງ ເຍົາ."

ບັຮນາຍ ຊາກຳ ແຕ ອາລ່ອງ ລາວັຮ

(ມັດທາຍ 24:32-35; ມາຣະໂກ 13:28-31)

29ເຈ້ ເຢຊູ ອາຕີ ໄລ່ ແຕ ບັຮນາຍ ຊາກຳ ປາຍ: "ເຍົາ ເນ່ ບໍ່ ກັລ ລາວັຮ ກະ ບໍ່ ກັລ ອາລ່ອງ ການໍອ ແຮີ. 30ແຕ້ອ ເຍົາ ເຮີມ ອາລ່ອງ ກ້ອຍ ໄບອໍ ຊາລາ, ນະກ້ອຍ ເຍົາ ດັງ ແຈະ ອີ ແຕ້ອ ກາໄຊ ພວາອ. 31ມູເຈິງ ກ້ອຍ ເຕ່, ແຕ້ອ ເຍົາ ເຮີມ ມັຮ ຣາມິຮ ເກົາ ອາຕີ ເຍົາ, ເຍົາ ດັງ ປາຍ ແຈະ ເຈ້ ເຍົາ ເຈົາຣາຊີ ຕະ ຊິດ. 32ເກົາ ອາຕີ ຕາມ້ອງ ໂອນ

ເຍົາ, ກວາຍ ແອິດ ຕິ່ງ ແດີຍ ໄນ່ ຕາ ເບີນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມັຮ ໄນ່ ແຕ້ອ. 33ມັນລ້ອງ ກະ ກູແຕອ້ ແກັດ ປັດ ອິນແຍ່ະ, ມາ ປັຣນາຍ ເກົາ ອາຕິ ເຍົາ ຕາ ເບີນ ແກັດ ປັດ."

ເຢຊູ ອາຕິ ອົງເຄາະ ເຍົາ ລາວັງ ອໍ ຈະ ເຍົາ ເບີມ

34"ອົງເຄາະ ເຍົາ ລາວັງ ອໍ ຈະ ເຍົາ ເບີມ. ອິນໂຈຍ ໂອນ ຣາງັຮ ເຍົາ ຄິດ ຍໍອໍ ອີ ງ່ອຍ ຈາ ຊາອິຍ ແຕັລາ ປູລ ລໍາແປ່ະ ລັງຮຍາ; ກະ ອິນໂຈຍ ອຸກ ອົງກ້ອຣ ແອິ ເກຣັງ ຕ້ອກ ຈາ ຕິ່ງ ແດີຍ ອາມັງ ເຍົາ. ຄັນ ນະກ້ອຍ, ແຕ້ອ ຕາໂງ ເກົາ ເຈົາ ລັຮ ບໍ ກູແຕອ້ ໄນ່, ຕາໂງ ກ້ອຍ ເກົາ ແຕ້ອ ໄວ່ ລາລີ່, ມາ ອົງກ້ອຣ ປຍາຍ ເຍົາ ຕາ ເບີນ ຄິດ ອິນເຕົາ ແຕ ເກົາ ອີ ແຕ້ອ ລັຮ. 35ຕາໂງ ກ້ອຍ ແຕ້ອ ບໍ ກູ ນະ ກວາຍ ແອິດ ຕິ່ງ ກູແຕອ້ ໄນ່, ລາ ໄວ່ ລາລີ່ ນະ ຕາຣໍ ໄລ່ຮ. 36ນະກ້ອຍ ອົງເຄາະ ເຍົາ ຄິດ ເລືອຍໆ ກະ ເກຣາະ ເລືອຍໆ ຕາໂງ ກ້ອຍ. ອົງເຄາະ ເຍົາ ເກົາແຊອໍ ໂອນ ເຕອ້ ເຍົາ ວຍາຣ ແວັດ ແຕ ຣາມັຮ ຕຸ່ຣ ກັດ ກ້ອຍ, ກະ ໂອນ ເຕອ້ ເຍົາ ຕາຍິ່ງ ຍັຮ ເມົາງ ອັນ, ແຕ້ອ ຕາໂງ ກອນ ເຍົາງ ແກັດ ກວາຍ ອາເບັຮ ອິນແຍ່ະ ມັຮ ກວາຍ."

37ກູ ຣາໂງ ເຢຊູ ອາຕິ ຕິ່ງ ດຸງ ຊາງ ປັດ, ມາ ແຕ້ອ ຊາເດົາ ອັນ ເປາະ ບິ ບໍ ກົຮ ອາໂປ່ນ. 38ແຕ້ອ ບັງ ຕາຣິບ ແຕ ປຼີ ເບີນ ກຼິ່ງ ກວາຍ ແຕ້ອ ອິນແຍ່ະ ບໍ ດຸງ ຊາງ ປັດ ອີ ຊາງັດ ເຢຊູ ອາຕິ.

ກວາຍ ຊິດ ຈໍອໍ ຣານາ ອີ ກາຈິດ ເຢຊູ

(ມັດທາຍ 26:1-5; ມາຣະໂກ 14:1-2; ໂຍຮັນ 11:45-53)

22 1ແຈ່ະ ອີ ແຕ້ອ ຕາໂງ ຈຸ່ມ ອິດຊະຣາເອລ ຕະ ຣິດ ຈາ ໂດຍ ບຸຮ ແອິ ບວຣ ຊິອໍ ຕາປູ່ລ ຕາໂງ. ມາ ຕາໂງ ມວຍ ຕິ່ງ ຕາປູ່ລ ຕາໂງ ກ້ອຍ ໄລ່ ຕະ ຣິດ ຊາແຍິ ຕາໂງ ເຍົາງ ເຈົາຣາຊີ ອາກຼັຮ ໄລ່. 2ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ມັຮ ກາ ກວາຍ ອາຕິ ຄານອດ, ໄລ່ ຈໍອໍ ຣານາ ຍໍອໍ ອີ ກາຈິດ ເຢຊູ. ມາ ໄລ່ ອົງກ້ອຣ ກອນແຊມ ໄລ່.

ຢູດາ ປຣ່ອມ ມ່ອບ ເຢຊູ

(ມັດທາຍ 26:14-16; ມາຣະໂກ 14:10-11)

3ບັອງ ກາ ກ້ອຍ ເຍົາງ ຊາຕານ ມູ່ດ ຕິ່ງ ຣາງັຮ ຢູດາ ອິດຊະກາຣິອິດ. ຢູດາ ໄນ່ ລາ ແຕ ໄລ່ ມວຍ ຈິດ ລາ ບາຣ ນະ ກາ ຣຍານ ແຕ ເຢຊູ ເຕ່. 4ນະກ້ອຍ ຢູດາ ເປາະ ຣາມັຮ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ໄລ່ ກາ ກຍາອໍ ດຸງ ຊາງ ປັດ. ອັນ ຊັຣຣົງ ກະ ໄລ່ ນາມະ ອີ ຕະ ໂອນ ເຕອ້ ເບີນ ໂກບ ເຢຊູ. 5ໄລ່ ກ້ອຍ ຊ້ອງ ແອິນ ລາລີ່, ກະ ໄລ່ ປຣ່ອມ ອີ ໂອນ ຢູດາ ປຣະ. 6ຢູດາ ປຣ່ອມ, ເຈ້ ອັນ ຈໍອໍ ຕາໂງ ແລ່ະ ກາ ອໍ ມ່ອບ ເຢຊູ ໂອນ ໄລ່, ລາ ຕາໂງ ກາ ຕາ ເບີນ ກຼິ່ງ ກວາຍ ແອິດ ແຈ່ະ ເຢຊູ.

22:1 ຕາໂງ ອາກຼັຮ ລາ ຕາໂງ ໄລ່ ຊາແຍິ ເທວາດາ ເຍົາງ ເຈົາຣາຊີ ແຕ ອິມແບິ ຊາລັຮ ດຸງ ກວາຍ ອິດຊະຣາເອລ ຕາ ເບີນ ກາຈິດ ກອນ ຣາເລົາ ກັລ ໄລ່. ກະ ຣິດ ຈາ ໂດຍ ບຸຮ ແອິ ບວຣ ຊິອໍ ລາ ຊາແຍິ ຕາໂງ ໄລ່ ລັອຣ ແຕ ກຣວາງ ເອຍິບ ໄລ່ ຕາ ຕັນ ຕະ ໂດຍ ບຸຮ ເບີນ ບວຣ ຊິອໍ.

**ເຢຊູ ກະ ມູ່ ກາ ຣຍານ ແຕ ອັນ
ຈາ ຊາແຍິ ຕາໄງ ອາກຼັສ**

(ມັດທາຍ 26:17-30; ມາຣະໂກ 14:12-26;
ໂຍຮັນ 13:21-30; ໂກຣິນໂທ
ມວຍ 11:23-25)

7ແຕ່ອີ ເຈີ້ ຕາໄງ ກວາຍ ອິດຊະຣາເອລ ຕະ ຣິດ ຈາ ໂດຍ ບຸຣ ແອິ ບວຣ ຊີ້ອ. ຕາໄງ ກ້ອຍ ອຶງເຄາະ ໄລ່ ກຍາກ ແກະ ນຸ່ມ ປວາຍ ຄານອດ ຊາແຍິ ຕາໄງ ເຢືາງ ເຈົາຣາຊີ ອາກຼັສ ໄລ່. 8ນະກ້ອຍ ເຢຊູ ແປຣີ ເປໂຕ ກະ ໂຍຮັນ ປາຍ: "ເຍົາ ເປາະ ແຕງ ຊັຣນາ ຈາ ໂອນ ໄຮ ຈາ ຊາແຍິ ລັຣ ຕາໄງ ອາກຼັສ."

9ມາ ໄລ່ ຕາແບິບ ລັຣ ເຢຊູ: "ອິນຕຸ ແລ່ະ ອາຈານ ໂອນ ຮິ ກຽມ?"

10ເຈີ້ ເຢຊູ ອາຕີ ໄລ່ ປາຍ: "ເຍົາ ຊາງັດ ໂອນ ອໍ. ບ້ອງ ກາ ເຍົາ ມູ່ດ ຕຶ່ງ ວິລ, ເຍົາ ເບິນ ຣາມິຣ ມານະ ຣາເລົາ ຕາແຍອ ແຈັຣ ແດີອ. ເຍົາ ປວາຍ ອິນຕຸ່ນ ກັຣອງ ກວາຍ ກ້ອຍ. ດຸງ ອາແລ່ະ ອັນ ມູ່ດ, ເຍົາ ມູ່ດ ດຸງ ກ້ອຍ ແຕ່. 11ເຈີ້ ເຍົາ ອາຕີ ກວາຍ ອິນເຈົາ ດຸງ ກ້ອຍ, ປາຍ: 'ອາຈານ ຍິອ ອີ ຕາແບິບ ໄມ່ ປາຍ: "ອິນແລ່ະ ກຸງ ຕາມອຍ? ຕຶ່ງ ກຸງ ກ້ອຍ ເກົາ ຍິອ ອີ ຈາ ເປລ ບູຍ ຊາແຍິ ຕາໄງ ອາກຼັສ ກະ ມູ່ ກາ ຣຍານ ແຕ ເກົາ." 12ແວັດ ເຍົາ ຕາແບິບ ນະກ້ອຍ, ເຈີ້ ອັນ ຊາດອຍ ໂອນ ເຍົາ ມວຍ ກຸງ ບິດ ຕຶ່ງ ຣານ ແປງ. ກຸງ ກ້ອຍ ເບິນ ເຈີ້ ກູ່ ຣາມິຣ ມັຣ ເກຣັງ ຕ້ອກ. ເຍົາ ກຽມ ຕຶ່ງ ກຸງ ກ້ອຍ."

13ເຈີ້ ໄລ່ ບາຣ ນະ ເປໂຕ ກະ ໂຍຮັນ ເປາະ, ກະ ໄລ່ ຣາມິຣ ນະ ເຢຊູ ອາຕີ ດໍອ ແຕ ອິນໂຍ່ງ. ເຈີ້ ໄລ່ ກຽມ ຊັຣນາ ຈາ ມວຍ ເປລ ຊາແຍິ ຕາໄງ ອາກຼັສ ອຶງກ້ອຍ. 14ແຕ່ອ

ປາເນ່ນ ຈາ, ເຢຊູ ຕາກູ ຈາ ມັນຕຸ ກະ ໄລ່ ມວຍ ຈິດ ລາ ບາຣ ນະ ກາ ອັນ ຣຽຣ. 15ເຈີ້ ເຢຊູ ອາຕີ ໄລ່ ປາຍ: "ເກົາ ຊັອງ ຍິອ ອີ ຈາ ງ່ອຍ ລາລີ້ ກະ ເຍົາ ຊາແຍິ ຕາໄງ ອາກຼັສ ແຕ ອິນໂຍ່ງ ເກົາ ຕາ ຍວາຣ ຣາມິຣ ຕຸ່ຣ ກັດ.

16ເກົາ ອາຕີ ເຍົາ, ເກົາ ຕາ ເບິນ ຈາ ງ່ອຍ ນ້ອງ ກະ ເຍົາ ນະ ເປລ ໄນ່ ເຕົາ ແຕ່ອ ຕາໄງ ແກັດ ຣາປຍາຍ ມັຣ ຣາມິຣ ເນົາ ຊາແຍິ ຈາ ງ່ອຍ ເປລ ໄນ່. ຕາໄງ ກ້ອຍ ລາ ຕາໄງ ເຢືາງ ເຈົາຣາຊີ ຕະ ຊິດ."

17ແວັດ ເຢຊູ ປາຍ ນະກ້ອຍ, ອັນ ອິດ ຈອກ ແດີອ ກະ ຊາແອິນ ເຢືາງ ເຈົາຣາຊີ. ເຈີ້ ອັນ ປາຍ "ເຍົາ ອິດ ອິມແປອ ແດີອ ໄນ່ ໂອນ ເຍົາ ງ່ອຍ. 18ເກົາ ອາຕີ ເຍົາ, ເກົາ ຕາ ເບິນ ງ່ອຍ ນ້ອງ ແດີອ ແຕ ປາໄລ ອາງຸ່ນ ໄນ່ ເຕົາ ແຕ່ອ ຕາໄງ ເຢືາງ ເຈົາຣາຊີ ຕະ ຊິດ."

19ເຈີ້ ອັນ ອິດ ໂດຍ ບຸຣ ແອັນ ກະ ຊາແອິນ ເຢືາງ ເຈົາຣາຊີ. ເຈີ້ ອັນ ປີຣ ອາແວິຍ ໂອນ ໄລ່. ອັນ ປາຍ "ໂດຍ ບຸຣ ໄນ່ ລາ ຈະ ເກົາ ກາ ເກົາ ມ່ອບ ໂອນ ເຍົາ. ໂອນ ເຍົາ ຈາ ດູ ໂດຍ ບຸຣ ໄນ່ ດໍອ ຊາແຍິ ລັຣ ເກົາ."

20ແມິມ ໄລ່ ຈາ ໂດຍ ບຸຣ ອັນ ຕະ ມູເຈິງ ກ້ອຍ ແຕ່. ເຢຊູ ອິດ ຈອກ ແດີອ, ເຈີ້ ອັນ ປາຍ: "ແດີອ ໄນ່ ລາ ອາຣາມ ເກົາ. ອາຣາມ ໄນ່ ຕາໂຮະ ລາ ຕະ ໂອນ ເຍົາ ດັງ ປາຍ ເຢືາງ ເຈົາຣາຊີ ບັຣຄັນ ບັຣນາຍ ຕາໄມ ກະ ເຍົາ.

21"ມາ ໄກຣ ລາລີ້, ແຕ ເຍົາ ກາ ຈາ ມວຍ ອິນຕຸ ກະ ເກົາ ຊານໍ, ເບິນ ມານະ ກາ ອີ ມ່ອບ ເກົາ ໂອນ ເນົາ ກາຈິດ. 22ກອນ ເຢືາງ ແກັດ ກວາຍ ອຶງເຄາະ ກູຈິດ ນະ ເຢືາງ ເຈົາຣາຊີ ປາຍ ດໍອ ເຈີ້. ມາ ບາບ ລາລີ້ ໂອນ ກວາຍ ກາ ມ່ອບ ອັນ ໂອນ ເນົາ ກາຈິດ."

23ເຈົ້າ ໄລ່ ມານະ ຕາແບບ ມານະ ປາຍ:
"ເນົ່າ ແຕ ມູ່ ໄຮ ກາ ອີ ຕະ ຣານະ ໄນ່?"

ເນົ່າ ປິດ ກາເລີຍ

ຕຶງ ມູ່ ກາ ຣຍານ ແຕ ເຢຊູ?

24ມັສ ມູ່ ກາ ຣຍານ ແຕ ເຢຊູ ຣາຈຽນ ຣາຕວາອ໌ ຍ໌ອ໌ ອີ ດັງ ເນົ່າ ຕຶງ ມູ່ ໄລ່ ກາ ປິດ ກາເລີຍ ແຕ ການ໌ອ໌. 25ເຢຊູ ອາຕີ ໄລ່ ປາຍ: "ໄລ່ ກາ ແກັດ ເຕົາວ ປັດເຍົາ ຕຶງ ແດີຍ ໄນ່ ໄລ່ ຕະ ໂອນ ກອນແຊມ ອົງກ້ອນ ໄລ່; ກະ ມັສ ກວາຍ ເປັນ ອຳນາດ ຍ໌ອ໌ ອີ ໂອນ ກວາຍ ການ໌ອ໌ ຍ່ອງ ປາຍ ໄລ່ ລາ ກວາຍ ເກັຍ ຈ່ອຍ ເຢົາ. 26ມາ ເຍົາ ອິນໂຈຍ ຕະ ນະກ້ອຍ. ຄັນ ອາແລ່ະ ແຕ ມູ່ ເຍົາ ມາ ປິດ ກາເລີຍ, ໂອນ ອັນ ຕະ ນະ ກວາຍ ແກດ. ກະ ອັນ ກາ ແກັດ ອາຣຍາຍຮ, ໂອນ ອັນ ແກັດ ນະ ກວາຍ ຕະ ຣານະ. 27ກວາຍ ອາແລ່ະ ເຍົາ ເຮິມ ປິດ ກາເລີຍ, ອັນ ກາ ຕາກູ ຈາ ຊ້ອງ, ແຕີລາ ອັນ ກາ ຕະ ຣານະ ແຕງ ຊ້ຽນາ ໂອນ ເນົ່າ ຈາ? ອັນ ກາ ຕາກູ ຈາ, ລາ ປິດ ກາເລີຍ. ມາ ເກົາ ແອັດ ກະ ເຍົາ ລາ ນະ ກວາຍ ຕະ ຣານະ ຊ້ອງ.

28"ເຍົາ ລາ ມູ່ ກາ ແອັດ ກະ ເກົາ; ເຍົາ ຕາ ເປັນ ຕັຮ ເກົາ ບ້ອງ ກາ ເກົາ ຣາມິຮ ຊາອິຍ ຕຸ່ຮ ກັດ. 29ອິມບ໌ ເກົາ ມ່ອບ ໂອນ ເກົາ ເປັນ ອຳນາດ. ມູເຈົງ ກ້ອຍ ແຕ່ ເກົາ ມ່ອບ ໂອນ ເຍົາ ເປັນ ອຳນາດ. 30ເກົາ ໂອນ ເຍົາ ຈາ ງ່ອຍ໌ ມັນຕູ ກະ ເກົາ ບ້ອງ ກາ ເກົາ ຕະ ຊິດ. ກະ ເກົາ ໂອນ ເຍົາ ຕາກູ ຕັດຊິນ ອິນແຍ່ະ ມວຍ ຈິດ ລາ ບາຮ ຈຸມ ກວາຍ ອິດຊະຣາເອລ."

ເຢຊູ ອາຕີ ອິນໂຍ່ງ ແຕ ຣານະ ເປໂຕ ຕະ
(ມັດທາຍ 26:31-35; ມາຣະໂກ 14:27-31;
ໂຍຮັນ 13:36-38)

31"ຊີໂມນ, ຊີໂມນ ເອີຍ! ເຢົາງ ຊາຕານ ແຊອ໌ ເຈົ້ ອີ ເປັນ ເຍົາ. ອັນ ຍ໌ອ໌ ອີ ຕະ ຕຸ່ຮ ກັດ ເຍົາ ນະ ເນົ່າ ອູມ ອົງກອຍ ທຣ໌. 32ມາ ເກົາ ເກົາແຊອ໌ ໂອນ ຣາງິ່ຮ ໄມ່ ຊາອຳ ຕາ ເປັນ ແກັດ ຮຸ່ງ. ແຕ່ອ໌ ໄມ່ ລົບ ຊາອຳ ລັຮ ເກົາ, ອົງເຄາະ ໄມ່ ຈ່ອຍ ມັສ ກາ ແຊມອາຍ ໄມ່ ກາ ເກົາ ຮຸ່ງ ເຈົ້, ໂອນ ຣາງິ່ຮ ໄລ່ ຊາອຳ ຮ່ງ ອາຊ້ອນ ແອັນ."

33ມາ ເປໂຕ ຕາແອີຍ ລັຮ ເຢຊູ ປາຍ: "ອິນເຈົາ ເອີຍ! ເກົາ ປຣ່ອມ ເຈົ້ ອີ ເປາະ ກະ ອິນເຈົາ. ຄັນ ເນົ່າ ໂກບ ອິນເຈົາ ໂຈະ ຕຶງ ກ໌ອ໌, ແຕີລາ ເນົ່າ ກາຈິດ, ລາ ເກົາ ປຣ່ອມ ເປາະ ກະ ອິນເຈົາ ແຕ່."

34ມາ ເຢຊູ ອາຕີ ລັຮ ເປໂຕ ປາຍ: "ເປໂຕ ເອີຍ! ອິນໂຍ່ງ ອິນຕຣວຍ ຕາກາຣ, ໄມ່ ກາແລີຍຮ ປາຍ ຕາ ເປັນ ດັງ ເກົາ ໄປ ເຮີບ."

**ເຢຊູ ປາຕັບ ເຕິມ ແອັນ
ໂຈະ ມູ່ ກາ ຣຍານ ແຕ ອັນ**

35ເຢຊູ ຕາແບບ ມູ່ ກາ ຣຍານ ແຕ ອັນ ປາຍ: "ບ້ອງ ກາ ເກົາ ແປຣີ ເຍົາ ເປາະ ມາ ເກົາ ຕາ ເປັນ ໂອນ ເຍົາ ເດິງ ຕູຍ ປຣະ, ແຕີລາ ຕູຍ ເກຣັງ, ແຕີລາ ແກັບ, ບ້ອງ ກາ ກ້ອຍ ເຍົາ ແອີ ອິນເຕົາ ບໍ?"

ໄລ່ ຕາແອີຍ: "ຮີ ຕາ ເປັນ ແອີ ອິນເຕົາ."

36ເຈົ້ ເຢຊູ ປາຍ ແອັນ ໂຈະ ໄລ່: "ມາ ຊານ໌ ເກົາ ອາຕີ ເຍົາ ປາຍ: ອາແລ່ະ ກາ ເປັນ ຕູຍ ປຣະ, ໂອນ ອັນ ກາຕັນ. ອາແລ່ະ ກາ ເປັນ ຕູຍ ເກຣັງ, ໂອນ ອັນ ເດິງ. ອາແລ່ະ ກາ ແອີ

ດາວ, ໂອນ ອັນ ຈິ ອາຍ໋ອຮ ຕ່ອງ, ເຈ້ ແຈຈິງ
ດາວ ແອັນ. 37 ຍ່ອນ ເກົາ ອາຕີ ເຍົາ, ຊານ໋
ອົງເຄາະ ແກັດ ຣາປຍາຍ໋ ແຕ ປັຣນາຍ ເຍົາງ
ເຈົາຣາຊີ ອາຕີ ນ່ະໄນ໋ ແຕ ເກົາ:

'ເນົາ ປາຍ ອັນ ລາ ກວາຍ ໂລ່ຍຮ
ຄານອດ ມູເຈົງ ເນົາ ເຕ່.'

ກະ ປັຣນາຍ ການ໋ອ໋ ເນົາ ປາຍ ແຕ ເກົາ
ລາ ແກັດ ຣາປຍາຍ໋ ເຕ່."

38 ມູ່ ກາ ຣຍານ ແຕ ເຢຊູ ອາຕີ ອັນ ປາຍ:
"ອິນເຈົາ ເອີຍ! ໄນ໋! ເບິນ ເຈ້ ບາຣ ປູາ ດາວ."
ເຈ້ ເຢຊູ ຕາແອີຍ: "ເອີ. ແປະ ເອີຍ."

ເຢຊູ ເກົາແຊອ໋

(ມັດທາຍ 26:36-46; ມາຣະໂກ 14:32-42)

39 ເຢຊູ ລ້ອຮ ແຕ ອິນຕຸ ກ້ອຍ ເປາະ ບໍ
ກົຮ ອາໂປ່ນ, ລາ ອິນຕຸ ອັນ ເກີຍ ເປາະ ແຕ
ອິນໂຍ່ງ. ມັຮ ມູ່ ກາ ຣຍານ ແຕ ອັນ ເປາະ
ເຕ່ ກະ ອັນ. 40 ແຕ້ອ໋ ບໍ ອິນຕຸ ກ້ອຍ ອັນ ອາຕີ
ມູ່ ກາ ຣຍານ ແຕ ອັນ ປາຍ: "ອົງເຄາະ ເຍົາ
ເກົາແຊອ໋ ອິນໂຈຍ ໂອນ ເນົາ ປັຣຕີ້ ເຍົາ
ຕະ ໂລ່ຍຮ."

41 ເຢຊູ ລ້ອຮ ແຕ ໄລ໋ ເບິນ ມາຣ ມວຍ
ຈິດ ອາຈ້ອງ. ເຈ້ ອັນ ກູ່ ຣາໂກລ, ກະ ອັນ
ເກົາແຊອ໋. 42 ອັນ ເກົາແຊອ໋ ປາຍ: "ອິມບໍ່ ເອີຍ!
ຄັນ ໄມ໋ ປຣອມ, ເກົາ ແຊອ໋ ໄມ໋ ອາຍີ້ ຈອກ
ຕຸ່ຮ ກັດ ໄນ໋ ໂອນ ແວັດ ແຕ ເກົາ. ມາ ອິມບໍ່
ອິນໂຈຍ ປວາຍ ນ່ະ ຣາງິ່ຮ ເກົາ ອີ ເບິນ, ມາ
ປວາຍ ນ່ະ ຣາງິ່ຮ ອິມບໍ່ ຍິອ໋ ຊ້ອງ."

43 ເຈ້ ເບິນ ມານະ ເທວາດາ ເຍົາງ ເຈົາຣາຊີ
ແຕ ມັນລ້ອງ ແຕ້ອ໋ ບໍ ເຢຊູ ຈ່ອຍ ໂອນ ຣາງິ່ຮ
ອັນ ເຮົາບ ຈິວ ຣາມິ່ຮ ຕຸ່ຮ ກັດ ກ້ອຍ.ⁿ 44 ເຢຊູ

ຊ້ອງ ຕຸ່ຮ ກັດ ອາຣິກ ລາລີ້ ຕິ່ງ ຣາງິ່ຮ ອັນ.
ເຈ້ ອັນ ເກົາແຊອ໋ ອິນແຍ່ະ ຣາງິ່ຮ ຣາແຮີ.
ເບິນ ປາຣູຮ ລ້ອຮ ແຕ ຈະ ອັນ ນ່ະ ອາຣາມ
ຕາເຢາະ ຕິ່ງ ກູແຕອ໋.

45 ພໍກາ ເຢຊູ ຢວຣ ແຕ ອັນ ເກົາແຊອ໋, ອັນ
ເຈົາ ລັຮ ບໍ ມູ່ ກາ ຣຍານ ແຕ ອັນ. ອັນ ເຮີມ
ໄລ໋ ບິ, ຍ່ອນ ໄລ໋ ຊ້ອງ ລາແກັຮ ຄິດ ຊາອິ່ຍ
ຣາມິ່ຮ ຕຸ່ຮ. 46 ເຢຊູ ຕາແບີບ ໄລ໋: "ນານ່ະ ເຍົາ
ບິ? ເຍົາ ຕາແມີ! ກະ ອົງເຄາະ ເຍົາ ເກົາແຊອ໋
ອິນໂຈຍ ໂອນ ເນົາ ປັຣຕີ້ ເຍົາ ຕະ ໂລ່ຍຮ."

ເນົາ ໂກບ ເຢຊູ

(ມັດທາຍ 26:47-56; ມາຣະໂກ 14:43-50;

ໂຍຮັນ 18:3-11)

47 ບ້ອງ ກາ ເຢຊູ ອິນນ້ອງ ອາຕີ ມູ່ ກາ
ຣຍານ ແຕ ອັນ, ເບິນ ກຼິ່ງ ກວາຍ ແຕ້ອ໋ ບໍ
ໄລ໋. ກະ ຢູດາ, ອັນ ກາ ແຕ ມວຍ ຈິດ ລາ
ບາຣ ນະ ກາ ຣຍານ ແຕ ເຢຊູ ເຕ່, ອັນ ເດີງ
ກວາຍ ກຼິ່ງ ກ້ອຍ ແຕ້ອ໋ ແຈ່ະ ເຢຊູ. ເຈ້ ອັນ
ໂຮນ ເຢຊູ. 48 ມາ ເຢຊູ ຕາແບີບ ຢູດາ ປາຍ:
"ຢູດາ ເອີຍ, ໄມ໋ ໂຮນ ເກົາ ກອນ ເຍົາງ ແກັດ
ກວາຍ, ຍ່ອນ ໄມ໋ ມ່ອບ ໂອນ ເນົາ ກາຈິດ
ເກົາ ບໍ?"

49 ພໍກາ ມູ່ ກາ ຣຍານ ແຕ ເຢຊູ ເຮີມ ຣານະ
ກາ ອີ ແຕ້ອ໋ ກ້ອຍ, ໄລ໋ ຕາແບີບ ເຢຊູ: "ອິນເຈົາ
ເອີຍ! ປາຍຍ໋ ບໍ, ໂຮ ໄປ່ອ໋ ໄລ໋ ແຕ ດາວ?"

50 ກະ ມານະ ແຕ ໄລ໋ ກ້ອຍ ໄປ່ອ໋ ມານະ
ກວາຍ ຊູລ ອັນ ກາ ຕາລາ ອິນແຍ່ະ ແຕ
ຮິດ ຊາງ ເຍົາງ ເຈົາຣາຊີ, ຕາອ້ອຮ ກູຕູຮ
ຍິ່ຮ ອາຕ່າ.

51 ເຢຊູ ປາຍ ກະ ໄລ໋ ນ່ະໄນ໋: "ອິນໂຈຍ!

ⁿ 22:43 ເບິນ ມັຮ ປົງ ປັຣນາຍ ແຕ ອິມແບີ ຕາ ເບິນ ເບິນ ຣານາ 43 ກະ 44 ໄນ໋.

ໂອນ ໄລ່ ຕະ." ເຈົ້າ ອັນ ອາແຕັດ ລັ່ສ ກູຕູຣ ກວາຍ ກ້ອຍ ໂອນ ອັນ ແກັດ ແບຮັຮ.

52ເຈົ້າ ເຢຊູ ປາຍ ໂຈະ ມັຮ ກວາຍ ຊົດ ມູ່ ກາ ຊາງ ຣິດ ເຍົາງ ເຈົາຣາຊີ, ມັຮ ຕາຮານ ກາ ກຍາອ໌ ດຸງ ຊາງ ປິດ, ກະ ມັຮ ກວາຍ ເທົາແກ ຈຸ່ມເຈົອ, ໄລ່ ກາ ແຕ້ອ໌ ໂກບ ອັນ ປາຍ: "ນາມະ ເຍົາ ເດົງ ດາວ ກະ ຣາກັລ ແຕ້ອ໌ ໂກບ ເກົາ? ເຍົາ ຄິດ ເກົາ ລາ ກວາຍ ຊາແວງ ບໍ່? 53ກູ່ ຣາໄງ ເກົາ ແອັດ ກະ ເຍົາ ຕິງ ດຸງ ຊາງ ປິດ ມາ ເຍົາ ຕາ ເປັນ ຕະ ອິນເຕົາ ກະ ເກົາ. ມາ ຕາໄງ ໄນ່ ເຍົາ ເຕ່ອ໌ ປວາຍ ຣາງິຮ ເຍົາ ເປັມ, ປວາຍ ຣານະ ການາ."

ເປໂຕ ກາແລັຍຮ ເຢຊູ

(ມັດທາຍ 26:57-58, 69-75;

ມາຣະໂກ 14:53-54, 66-72;

ໂຍຮັນ 18:12-18, 25-27)

54ເຈົ້າ ໄລ່ ໂກບ ເຢຊູ, ກະ ໄລ່ ເດົງ ອັນ ແຕ້ອ໌ ບໍ່ ດຸງ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ. ເປໂຕ ຣາປວາຍ ເຢັງໆ ອິນຕູ່ນ ກຣັອງ ເຢຊູ. 55ແຕ້ອ໌ ໄລ່ ມູ່ດ ຕິງ ຊັງອາຣ ດຸງ ກວາຍ ກ້ອຍ, ໄລ່ ຍູ່ ອູ່ຍຮ. ເຈົ້າ ໄລ່ ຕາກູ ອົງແຮງ ອູ່ຍຮ ມັນຕູ. ກະ ເປໂຕ ລາ ອົງແຮງ ກະ ໄລ່ ກ້ອຍ ເຕ່. 56ມາ ເປັນ ມານະ ມັນແຊມ ກາ ຕະ ຣານະ ຕິງ ດຸງ ກ້ອຍ ເຮັມ ເປໂຕ ຕາກູ ອົງແຮງ ອູ່ຍຮ ອົງກ້ອຍ. ອັນ ເນ່ ຊັຮກູ່ອງ ບໍ່ ເປໂຕ; ເຈົ້າ ອັນ ປາຍ: "ອັນ ໄນ່ ລາ ແອັດ ກະ ເຢຊູ ກ້ອຍ ເຕ່."

57ມາ ເປໂຕ ຕາ ເປັນ ງິ່ນ. ອັນ ປາຍ: "ໄມ່ ອິນໂຈຍ ລາ ອາມໍອ໌! ເກົາ ຕາ ເປັນ ດັງ ອັນ ກ້ອຍ."

58ເຈົ້າ ມາໂຮຍ ແຕ້ອ໌ ກວາຍ ການໍອ໌ ແອັນ

ເຮັມ ເປໂຕ, ກະ ກວາຍ ກ້ອຍ ປາຍ: "ໄມ່ ລາ ແຕ ມູ່ ກ້ອຍ ເຕ່."

ມາ ເປໂຕ ຕາແອັຍ: "ເກົາ ຕາ ແກັນ ແຕ ມູ່ ກ້ອຍ ແດັຮ!"

59ແວັດ ແຕ ກ້ອຍ ເປັນ ມັຮ ມວຍ ໂມງ ແອັນ, ແຕ້ອ໌ ມານະ ຣາເລົາ ການໍອ໌ ຊາກັລ ເປໂຕ. ອັນ ປາຍ: "ໄກຣ ລາລີ້ ກວາຍ ໄນ່ ແອັດ ກະ ເຢຊູ, ຍ່ອນ ອັນ ລາ ກວາຍ ຄາລິເລ ເຕ່."

60ມາ ເປໂຕ ຕາແອັຍ: "ເກົາ ຕາ ດັງ ອິນເຕົາ ໄມ່ ປາຍ."

ບັອງ ກາ ເປໂຕ ປາຍ ນະກ້ອຍ, ອິນຕຣວຍ ຕາກາຣ ແຕ້. 61ເຈົ້າ ເຢຊູ ກູລຽວ ເນ່ ບໍ່ ເປໂຕ. ກະ ເປໂຕ ຊາແຍີ ລັ່ສ ເຢຊູ ປາຍ ກະ ອັນ ນະໄນ່: "ແຕ ອິນໂຍ່ງ ອິນຕຣວຍ ຕາ ຍ່ວາຣ ຕາກາຣ, ໄມ່ ກາແລັຍຮ ເກົາ ເປັນ ໄປ ເຮັບ."

62ເຈົ້າ ເປໂຕ ລັ່ອຮ ແຕ ກ້ອຍ ກະ ອັນ ເຍົາມ ລາລີ້.

ເນົາ ອາເຢ່ ພາມາດ ເຢຊູ

(ມັດທາຍ 26:67-68; ມາຣະໂກ 14:65)

63ກວາຍ ກາ ກຍາອ໌ ເຢຊູ ໄລ່ ອາເຢ່ ພາມາດ ອັນ ກະ ປາຍາຍຮ ອັນ ແຮີ. 64ໄລ່ ຕັນ ມັດ ອັນ; ເຈົ້າ ໄລ່ ປາຍ: "ເອົາ ໄມ່ ປາຍ, ໄມ່ ກາ ອາຕີ ຕາງ ບັຮນາຍ ເຍົາງ ເຈົາຣາຊີ, ເນົາ ກາ ຈິກ ໄມ່."

65ກະ ຊາອິ້ຍ ຣາມິຮ ການໍອ໌ ໄລ່ ພາມາດ ອັນ.

ເຢຊູ ແອັດ ຍິຮ ເມົາງ

ຈຸ່ມ ກວາຍ ຊົດ ອິດຊະຣາເອລ

(ມັດທາຍ 26:59-66; ມາຣະໂກ 14:55-64;

ໂຍຮັນ 18:19-24)

66ແຕ້ອ໌ ບັງ ຕາຣິບ ບັຮແນີ ແອັນ ມັຮ ກວາຍ

ເກົາແກ ຈຸມເຈືອ, ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຮາຊີ, ກະ ມັຮ ໄລ່ ກາ ອາຕີ ຄານອດ, ໄລ່ ໂຮ່ມ ມັນຕຸ. ເນົ່າ ເດີງ ເຢຊູ ແຕ້ອັ ບໍ່ ໄລ່. ເຈົ້ ໄລ່ ຕາແບັບ ອັນ ປາຍ: 67"ໄມ່ ລາ ກຣິດ, ມາ ຕາ ເບີນ? ໂອນ ໄມ່ ອາຕີ ຮິ."

ມາ ເຢຊູ ຕາແອັຍ ໄລ່ ປາຍ: "ຄັນ ເກົາ ອາຕີ ເຍົາ, ລາ ເຍົາ ຕາ ເບີນ ຊາງັດ. 68ກະ ຄັນ ເກົາ ຕາແບັບ ເຍົາ, ລາ ເຍົາ ຕາ ເບີນ ຕາແອັຍ ເກົາ. 69ມາ ແຕ ໄມ່ ເຈົ້ ບໍ່ ເມົາງ, ເກົາ ກອນ ເຍົາງ ແກັດ ກວາຍ, ຕາກູ ຍັຮ ອາຕ່າ ເຍົາງ ເຈົາຮາຊີ."

70ເຈົ້ ອິນແຍ່ະ ມັຮ ໄລ່ ຕາແບັບ ອັນ: "ໄມ່ ລາ ກອນ ເຍົາງ ເຈົາຮາຊີ ມາ ຕາ ເບີນ?"

ເຢຊູ ຕາແອັຍ ປາຍ: "ປາຍາຍ໌ ມັຮ ເຍົາ ປາຍ."

71ເຈົ້ ໄລ່ ປາຍ: "ຕາຈຳ ໄຮ ອີ ຕາແບັບ ນ້ອງ ກວາຍ ການໍອ. ໄຮ ຊ້ອງ ແຕ ແບອ ອັນ ເບີມ ປາຍ ລາ ແປະ."

ເຢຊູ ຕາຍິ່ງ ຍັຮ ເມົາງ ປີລາດ

(ມັດທາຍ 27:1-2, 11-14; ມາຣະໂກ 15:1-5; ໂຍຮັນ 18:28-38)

23 1ບ້ອງ ກາ ກ້ອຍ ອິນແຍ່ະ ມູ່ ໄລ່ ຊັຮຮົງ ເດີງ ອາຊວຍ ເຢຊູ ແຕ້ອັ ບໍ່ ປີລາດ. 2ແອັດ ບໍ່ ກ້ອຍ ໄລ່ ຕູນ ເຢຊູ, ປາຍ: "ຮິ ຣາມິຮ ກວາຍ ໄມ່, ອັນ ອີ ຕະ ໂອນ ກຣວາງ ໄຮ ແກັດ ຕາ ເບີນ ຊັງໂກຣ. ອັນ ປາຍ: 'ເຍົາ ອິນໂຈຍ ມ່ອບ ປຣະ ປາຊີ ບໍ່ ເຕົາວ ປັຮເຍົາ ກວາຍ ໂຣມ.' ກະ ອັນ ປາຍ ອັນ ລາ ກຣິດ, ເຕົາວ ປັຮເຍົາ ກວາຍ ອິດຊະຣາເອລ."

3ປີລາດ ຕາແບັບ ເຢຊູ: "ແມ່ນ ມາ ຕາ ເບີນ

ໄມ່ ລາ ເຕົາວ ປັຮເຍົາ ກວາຍ ອິດຊະຣາເອລ?"

ເຢຊູ ຕາແອັຍ ອັນ: "ແມ່ນ, ປາຍາຍ໌ ໄມ່ ປາຍ."

4ເຈົ້ ປີລາດ ອາຕີ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຮາຊີ, ກະ ມັຮ ກວາຍ ກອນແຊມ ປາຍ: "ເກົາ ຕາ ເບີນ ຣາມິຮ ມວຍ ຣາມິຮ ອິນເຕົາ ໄລ່ຍຮ ແຕ ກວາຍ ໄມ່."

5ມາ ໄລ່ ແປຣີ ເລືອຍໆ ໂອນ ປີລາດ ຕະ ເຢຊູ. ໄລ່ ປາຍ: "ແຕ ຕາແບັ ລາລີ້ ກວາຍ ໄມ່ ເປາະ ກູຈຸກ ຕິ່ງ ແຄງ ຄາລີເລ. ແວັດ ກ້ອຍ ອັນ ເປາະ ກູຈຸກ ຕົວ ແຄງ ຢູດາຍ. ຊານໍ ອັນ ແຕ້ອັ ກູຈຸກ ບໍ່ ໄມ່ ແອັນ."

6ພິກາ ປີລາດ ຊ້ອງ ໄລ່ ປາຍ ແຕ ແຄງ ຄາລີເລ, ອັນ ຕາແບັບ ໄລ່ ກ້ອຍ, ເຢຊູ ລາ ກວາຍ ຄາລີເລ, ມາ ຕາ ເບີນ. 7ເຈົ້ ແຕ້ອັ ປີລາດ ດັງ ເຢຊູ ລາ ກວາຍ ຄາລີເລ, ອັນ ດັງ ຊົດ ເຢຊູ ລາ ບໍ່ ເຕົາວ ປັຮເຍົາ ເຮໂຣດ. ເຈົ້ ອັນ ແປຣີ ເນົ່າ ເດີງ ເຢຊູ ເປາະ ບໍ່ ເຮໂຣດ ແອັນ. ຕາໄງ ກ້ອຍ ເຮໂຣດ ແອັດ ຕິ່ງ ເມືອງ ເຢຣູຊາເລັມ ເຈົ້.

ເຢຊູ ຕາຍິ່ງ ຍັຮ ເມົາງ ເຕົາວ ປັຮເຍົາ ເຮໂຣດ

8ພິກາ ເຮໂຣດ ເຮີມ ເຢຊູ, ອັນ ແອັນ ລາລີ້. ດູ່ນ ເຈົ້ ອັນ ຍໍອ ອີ ຣາມິຮ ເຢຊູ, ຍ່ອນ ອັນ ຊ້ອງ ຊາອີຍ ຣາມິຮ ເນົ່າ ອາຕີ ແຕ ເຢຊູ. ກະ ອັນ ຍໍອ ອີ ເຮີມ ເຢຊູ ຕະ ຣານະ ຕາ ເກີຍ ເຮີມ. 9ເຈົ້ ອັນ ຕາແບັບ ເຢຊູ ຊາອີຍ ຣາມິຮ. ມາ ເຢຊູ ຕາ ເບີນ ຕາແອັຍ ອັນ ມວຍ ຣາມິຮ ອິນເຕົາ. 10ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຮາຊີ, ກະ ມັຮ ກວາຍ ອາຕີ ຄານອດ, ໄລ່ ແອັດ ຕາຍິ່ງ ຕູນ ເຢຊູ.

ບ 23:1 ປີລາດ ລາ ກວາຍ ໂຣມ ກາ ຕະ ຊົດ ອິນແຍ່ະ ແຄງ ຢູດາຍ.

11ເຈົ້າ ເຮໂຣດ ກະ ຕາຮານ ອັນ ປາຍ ເຢຊູ ນະ ອີມບູຣ ຊາແນຮ. ກະ ໄລ່ ຣາຢອຍ ອັນ. ໄລ່ ອາແຊັບ ເຢຊູ ອາຍ໋ອຮ ຕ່ອງ ນະ ເຕົາວ ປັຣເຍົາ ເກົ້ຍ ແຊັບ. ເຈົ້າ ໄລ່ ໂອນ ເນົາ ເປາະ ອາຊວຍ ລັ່ຮ ອັນ ບໍ່ ປີລາດ. 12ພໍກາ ຕາໄງ ກ້ອຍ ເຮໂຣດ ກະ ປີລາດ ແກັດ ຣາຕອຍ ລັ່ຮ, ຍ່ອນ ແຕ ອິນໂຍ່ງ ໄລ່ ມານະ ອວານ ມານະ.

ເນົາ ຣຽຮ ເຢຊູ ອົງເຄາະ ກູຈິດ

(ມັດທາຍ 27:15-26; ມາຣະໂກ 15:6-15; ໂຍຮັນ 18:39-19:16)

13ເຈົ້າ ປີລາດ ປາໂຣມ ລັ່ຮ ມັຮ ກວາຍ ຊິດ ມູ່ ກາ ຊາງ ຮິດ ເຍົາງ ເຈົາຣາຊີ, ມັຮ ກວາຍ ຊິດ ການໍອ, ກະ ມັຮ ກວາຍ ກອນແຊມ; 14ເຈົ້າ ອັນ ປາຍ ໂຈະ ໄລ່ ນະໄນ: "ເຍົາ ເດົງ ກວາຍ ໄນ ແຕ້ອ ບໍ່ ເກົາ, ເຍົາ ປາຍ ອັນ ປັຣຕີ ກວາຍ ການໍອ ຕະ ຕາ ປາຍາຍ. ມາ ເກົາ ຕາແບັບ ອັນ ເຈົ້າ ຍັຮ ເມົາງ ເຍົາ, ກະ ເກົາ ຕາ ເບິນ ຣາມິຮ ມວຍ ຣາມິຮ ອິນເຕົາ ໄລ່ຍຮ ອັນ ຕະ ມັຮ ປັຣນາຍ ເຍົາ ຕູນ ອັນ. 15ກະ ເຮໂຣດ ຕາ ເບິນ ຣາມິຮ ໄລ່ຍຮ ອິນເຕົາ ເຕ່, ຍ່ອນ ອັນ ເດົງ ລັ່ຮ ກວາຍ ໄນ ແຕ້ອ ບໍ່ ເກົາ. ຕາ ເບິນ ຣາມິຮ ອິນເຕົາ ອັນ ຕະ ມາ ເຕ້ອ ກາຈິດ ອັນ. 16ນະກ້ອຍ ເກົາ ໂອນ ເນົາ ປາຍາຍຮ ຊ້ອງ, ເຈົ້າ ເກົາ ໂອນ ອາໂຣຍຮ."

17ຍ່ອນ ຕາໄງ ກ້ອຍ ລາ ເນົາ ຕະ ຮິດ ອາກູ້ຮ, ອົງເຄາະ ປີລາດ ອາໂຣຍຮ ມານະ ກວາຍ ເນົາ ໂກບ ດໍອ ຕົ່ງ ກໍອ. 18ມາ ກວາຍ ກູ່ງ ກ້ອຍ ປາຍ ມວຍ ເປຣິຮ ເຣ່ງ ລາລີ່ ປາຍ: "ອິດ ເດົງ ຊ້ອງ ອັນ ໄນ! ອາໂຣຍຮ ໂອນ ຮິ ບາຣາບາ!"

19ບາຣາບາ ໄນ ລາ ອິນນ້ອງ ໂຕ່ດ ຕົ່ງ

ກໍອ, ຍ່ອນ ອັນ ລາ ກວາຍ ກາ ກູຈຸກ ຕົ່ງ ເມືອງ ກ້ອຍ, ກະ ອັນ ກາຈິດ ກວາຍ ການໍອ ແຮ. 20ປີລາດ ຍໍອ ອີ ອາໂຣຍຮ ເຢຊູ; ເຈົ້າ ອັນ ປາຍ ລັ່ຮ ໂຈະ ມັຮ ກວາຍ ກູ່ງ ກ້ອຍ. 21ມາ ໄລ່ ກ້ອຍ ປາຍ ເຣ່ງ ລາລີ່ ແອ້ນ: "ແຕ້ຮ ອັນ ຕົ່ງ ອາລ່ອງ ຊັງກັງ! ແຕ້ຮ ອັນ ຕົ່ງ ອາລ່ອງ ຊັງກັງ!"

22ເຈົ້າ ປີລາດ ຕາແບັບ ລັ່ຮ ໄລ່ ແຕ້ອ ໄປ ເຮັບ: "ອິນເຕົາ ໄລ່ຍຮ ເຍົາ ເຮີມ ອັນ ຕະ? ເກົາ ຕາ ເບິນ ຣາມິຮ ມວຍ ຣາມິຮ ອິນເຕົາ ມາ ເຕ້ອ ກາຈິດ ອັນ. ນະກ້ອຍ ເກົາ ໂອນ ປາຍາຍຮ ຊ້ອງ ອັນ, ເຈົ້າ ເກົາ ໂອນ ອາໂຣຍຮ."

23ມາ ໄລ່ ແປຣີ ເລື້ອຍງ ປີລາດ, ກະ ໄລ່ ປາຍ ເຣ່ງ ລາລີ່ ໂອນ ປີລາດ ແຕ້ຮ ເຢຊູ ຕົ່ງ ອາລ່ອງ ຊັງກັງ. ເຈົ້າ ປີລາດ ຊາງັດ ປັຣນາຍ ໄລ່ ກ້ອຍ. 24ນະກ້ອຍ ປີລາດ ແປຣີ ເນົາ ຕະ ມັຮ ປັຣນາຍ ໄລ່ ກູຈຸກ. 25ກະ ອັນ ອາໂຣຍຮ ໂອນ ໄລ່ ບາຣາບາ, ອັນ ກາ ໄລ່ ແຊອ ແຕ ອານ. ກວາຍ ກ້ອຍ ເນົາ ໂກບ ດໍອ ຕົ່ງ ກໍອ ຍ່ອນ ອັນ ກູຈຸກ ກວາຍ ຕົ່ງ ເມືອງ ກ້ອຍ, ກະ ອັນ ກາຈິດ ກວາຍ ການໍອ ແຮ. ມາ ປີລາດ ມ່ອບ ເຢຊູ ໂອນ ໄລ່. ໄລ່ ອີ ຕະ ນານະ, ຕາມ ໄລ່.

ເນົາ ແຕ້ຮ ເຢຊູ ຕົ່ງ ອາລ່ອງ ຊັງກັງ

(ມັດທາຍ 27:32-44; ມາຣະໂກ 15:21-32; ໂຍຮັນ 19:17-27)

26ບັອງ ກາ ໄລ່ ເດົງ ເຢຊູ ລັ່ຮ, ໄລ່ ຣາມິຮ ມານະ ຣາມິຮ ຊິໂມນ ແຕ ກຣວາງ ກິເຣເນ ເຈົາ ແຕ ຍັຮ ນໍອ ເມືອງ. ເຈົ້າ ໄລ່ ໂກບ ອັນ, ກະ ແປຣີ ອັນ ໂອນ ໂດລ ອາລ່ອງ ຊັງກັງ ເຢຊູ. ເຈົ້າ ອັນ ປວາຍ ຍັຮ ກຣັອງ ເຢຊູ.

ປ 23:17 ຊາອິ້ຍ ບົ່ງ ປັຣນາຍ ແຕ ອິມແບ ຕາ ເບິນ ເບິນ ຣານາ 17 ໄນ.

27ເບີນ ກຶ້ງ ລາລີ້ ກວາຍ ປວາຍ ເຢຊູ. ກາ
 ມັນແຊມ ແຮ ປວາຍ ອັນ, ກະ ໄລ່ ເຍົາມ.
 28ມາ ເຢຊູ ກູລຽວ ບໍ່ ກັ້ອງ; ເຈີ້ ອັນ ປາຍ
 ກະ ໄລ່ ກ້ອຍ ນະໄນ່: "ມັນແຊມ ແຕ ເມືອງ
 ເຢຣູຊາເລັມ ເອີຍ! ເຍົາ ອິນໂຈຍ ເຍົາມ ໂອນ
 ເກົາ. ເຍົາ ເຍົາມ ໂອນ ຈະ ເຍົາ ເບີມ ກະ
 ກອນ ອາໂກ ເຍົາ ເບີມ. 29ໂກຣ ລາລີ້ ປັຣແນີ
 ມັນເຕຣົາ ແຕ່ືອ ຕາໂງ ເນົາ ປາຍ: 'ບຸ່ນ ລາລີ້
 ໄລ່ ກາ ກວາຍ ກາແດງ, ໄລ່ ກາ ຕາ ເກີຍ
 ເບີນ ກອນ. ກະ ບຸ່ນ ເຕ່ ໄລ່ ກາ ເບີນ ຕົຣ ມາ
 ຕາ ເກີຍ ອາອູອໍ ກອນ. 30ຕຶງ ຕາໂງ ກ້ອຍ ໄລ່
 ແຊອໍ ໂອນ ກົຣ ຣາລິ້ຣ ກາແຕດ ໄລ່ ກະ ໄລ່
 ແຊອໍ ໂອນ ແລ້ຣ ກາຕີ້ບ ຕັຣ ໄລ່."

31ເຈີ້ ເຢຊູ ຊາກຳ ແອັນ ປາຍ: "ຄັນ ອາລ່ອງ
 ອາມົງ ມາ ເນົາ ໄປ່ອໍ ຕັຣ, ແຮງ ກາຕິກ
 ອາລ່ອງ ຣັອຣ ເນົາ ໄປ່ອໍ ກາເລີຍ ແຕ ກ້ອຍ
 ແອັນ."^ກ

32ກະ ເນົາ ເດີງ ບາຣ ນະ ກວາຍ ໂຕ່ດ
 ແອັນ, ອີ ກາຈິດ ມັນຕຸ ກະ ເຢຊູ ເຕ່. 33ພໍກາ
 ໄລ່ ແຕ່ືອ ບໍ່ ອິນຕຸ ເນົາ ດໍອໍ 'ອິນຕຸ ອົງຮາງ
 ຕາຕາຣ ແປຼີ', ອິນຕຸ ກ້ອຍ ແຕ່ ເນົາ ກາຈິດ
 ໄລ່ ໄປ ນະ ກ້ອຍ, ກະ ແຕັຣ ໄລ່ ຕຶງ ອາລ່ອງ
 ຊັງກັງ. ເຢຊູ ເນົາ ແຕັຣ ຕຶງ ອາລ່ອງ ຊັງກັງ
 ອິນຕິ. ບາຣ ນະ ກວາຍ ໂຕ່ດ ກ້ອຍ ເນົາ ແຕັຣ
 ມານະ ຍັຣ ອາຕ່າ, ມານະ ຍັຣ ອາເວ່ຣ ເຢຊູ.
 34ເຈີ້ ເຢຊູ ປາຍ: "ອິມບໍ່ ເອີຍ! ແຊອໍ ອິມບໍ່
 ຕັຣ ໄລ່ຍຣ ໄລ່ ກາ ຕະ ເກົາ, ຍ່ອນ ໄລ່ ຕາ
 ເບີນ ດັງ ໄລ່ ຕະ ອິນເຕົາ."

ເຈີ້ ຕາຣານ ກ້ອຍ ອິມແປອໍ ເກຣັງ ຕຳປັອກ
 ເຢຊູ ຣານາ ມັນຕັດ ອາຍຸ່, ອາແລ່ະ ເບີນ ລາ

ໂທຍ. 35ເບີນ ກວາຍ ຊິດ ແອັດ ຕາຍິ່ງ ມັນຕຸ
 ກະ ກວາຍ ກອນແຊມ ຍໍອໍ ອີ ເນ່ ເຢຊູ. ມັຣ
 ກວາຍ ຊິດ ກ້ອຍ ອາເຢ່ ພາມາດ ເຢຊູ ປາຍ:
 "ກວາຍ ການໍອໍ ເຕ່ອໍ ອັນ ຈ່ອຍ ອາມົງ. ຄັນ
 ອັນ ເມ່ນ ກຣິດ, ອັນ ກາ ເຍົາງ ເຈົາຣາຊີ
 ຣຽຣ, ໂອນ ອັນ ຈ່ອຍ ອາມົງ ຈະ ອັນ ເບີມ."

36ກະ ກວາຍ ຕາຣານ ແຮ ອາເຢ່ ພາມາດ
 ອັນ ເຕ່. ໄລ່ ອາແວີຍ ໂອນ ອັນ ກາຍັບ ໆ່ອຍ
 ປັ້ອງ ອິນເຍາະ. 37ໄລ່ ປາຍ: "ຄັນ ໄມ່ ລາ
 ເຕົາວ ປັຣເຍົາ ກວາຍ ອິດຊະຣາເອລ, ເອົາ
 ໄມ່ ຈ່ອຍ ອາມົງ ຈະ ໄມ່ ເບີມ."

38ເຈີ້ ເນົາ ຄຽນ ດໍອໍ ປັຣນາຍ ໄນ່ ແປງ ແປຼີ
 ເຢຊູ ປາຍ: "ກວາຍ ໄນ່ ລາ ເຕົາວ ປັຣເຍົາ
 ກວາຍ ອິດຊະຣາເອລ."

39ໄລ່ ບາຣ ນະ ກວາຍ ກາ ເນົາ ແຕັຣ ມັນຕຸ
 ກະ ເຢຊູ, ອັນ ກາ ມານະ ພາມາດ ເຢຊູ ປາຍ:
 "ຄັນ ໄມ່ ເມ່ນ ກຣິດ, ເອົາ ໄມ່ ຈ່ອຍ ຈະ ໄມ່
 ເບີມ, ກະ ໄມ່ ຈ່ອຍ ຮີ ແຮີ."

40ມາ ອັນ ກາ ມານະ ກ້ອຍ ກາແອັຣ ອັນ
 ກາ ປາຍ ນະກ້ອຍ. ອັນ ປາຍ: "ນານະ ໄມ່
 ຕາ ເບີນ ອົງກ້ອຣ ເຍົາງ ເຈົາຣາຊີ ຕະ ໄມ່?
 ໄມ່ ກະ ອັນ ລາ ເນົາ ຕະ ມູເຈິງ ກ້ອຍ ເຕ່.

41ໄຮ, ໂກຣ ເນົາ ຕະ, ຍ່ອນ ໄຮ ລາ ເນົາ
 ກູລິ້ຣ ແດີອໍ ມັຣ ຣານະ ໄຮ ຕະ. ມາ ກວາຍ
 ໄນ່ ຕາ ເບີນ ຕະ ໄລ່ຍຣ ອິນເຕົາ."

42ເຈີ້ ກວາຍ ກາ ກາແອັຣ ກ້ອຍ ປາຍ
 ແອັນ ໂຈະ ເຢຊູ ນະໄນ່: "ເຢຊູ ເອີຍ! ແຕ່ືອ
 ໄມ່ ແກັດ ຊິດ ປັຣແນີ ມັນເຕຣົາ, ແຊອໍ ໄມ່
 ອິນໂຈຍ ຊາລິຣ ເກົາ."

43ເຈີ້ ເຢຊູ ຕາແອີຍ ອັນ ປາຍ: "ເກົາ ອາຕິ

ກ 23:31 ເຢຊູ ຊາກຳ ອັນ ລາ ນະ ອາລ່ອງ ອາມົງ, ມາ ກວາຍ ອິດຊະຣາເອລ ລາ ນະ ອາລ່ອງ
 ຣັອຣ ເຈີ້.

ຕານ້ອງ ໂອນ ໄມ່, ຕາໄງ ໄນ່ ແຕ່ ໄມ່ ແອີດ
ກະ ເກົາ ຕຶ່ງ ກຣວາງ ອໍ ຕຶ່ງ ມັນລ້ອງ."

ເຢຊູ ກູຈິດ

(ມັດທາຍ 27:45-56; ມາຣະໂກ 15:33-41;
ໂຍຮັນ 19:28-30)

44 ບ້ອງ ກາ ມານາງ ອີ ຕາແວີ ຕີລມູ່ລ, ແກັດ
ການໍາ ອິນແຍ່ະ ຕຶ່ງ ກຣວາງ ກ້ອຍ ເຕົາ ແຕ້ອ້
ມານາງ ວິ່ຮ. 45 ມານາງ ແກັດ ຕາ ເບີນ ບັ່ງ
ນ້ອງ, ກະ ອາຣີ ກາ ເນົາ ກາງ ກຸ້ນ ກູງ ຮີບ
ປັຣນາຍ ປັຣຄັນ ຕຶ່ງ ດຸງ ຊາງ ປິດ ຣາແຮອ້
ແກັດ ບາຣ ຊັນແຕຣອ້. 46 ເຢຊູ ອູໂອຍ ເຣ່ງ
ລາລີ້, ປາຍ: "ອິມບໍ່ ເອີຍ! ເກົາ ແຊອ້ ມ່ອບ
ຣາເວົ້າຍ ເກົາ ບໍ່ ອາຕີ ໄມ່."

ພໍກາ ຕາງິດ ຊຽງ ອັນ ປາຍ, ຊາໄຕອ້ ແຕ່
ຣາງິຮ ອັນ.

47 ເບີນ ມານະ ກາ ຊິດ ມວຍ ຣ່ອຍ ນະ
ຕາຮານ, ອັນ ເຮີມ ມັຮ ຣານະ ກາ ແກັດ ກ້ອຍ.
ອັນ ຍ່ອງ ເຍົາງ ເຈົາຣາຊີ, ກະ ອັນ ປາຍ: "ແມ່ນ
ລາລີ້ ກວາຍ ໄນ່ ລາ ຕານ້ອງ ອໍ."

48 ກະ ອິນແຍ່ະ ມັຮ ໄລ່ ກາ ໂຣມ ແຈ່ະ
ກ້ອຍ, ໄລ່ ຊ້ອງ ອົງກ້ອຣ ລາລີ້. ກະ ໄລ່ ແກ້
ອາເບີມ, ເຈ້ ໄລ່ ເຈົາ ອິນແຍ່ະ ບໍ່ ດຸງ. 49 ມັຮ
ຊັຣກັລ ເຢຊູ ກະ ມັນແຊມ ກາ ປວາຍ ອັນ
ແຕ ແຄງ ຄາລີເລ, ໄລ່ ແອັດ ເຍິ່ງ ຕາງ່ອນ
ເນ່ ມັຮ ຣານະ ກາ ເນົາ ຕະ.

ເນົາ ຕີບ ເຢຊູ

(ມັດທາຍ 27:57-61; ມາຣະໂກ 15:42-47;
ໂຍຮັນ 19:38-42)

50 ເບີນ ມານະ ຣາມິ້ຮ ໂຢເຊັບ ແຕ ມູ່ ກາ

ຊິດ ກວາຍ ອິດຊະຣາເອລ. ອັນ ລາ ກວາຍ ອໍ
ກະ ຕານ້ອງ. 51 ອັນ ຕາ ເບີນ ປຣ່ອມ ກະ ມູ່
ກາ ຊິດ ກ້ອຍ ພໍກາ ໄລ່ ອີ ຕະ ເຢຊູ. ອັນ ລາ
ແຕ ແຄງ ຢູດາຍ, ວິລ ອາຣິມາທາຍ. ກະ ອັນ
ອົງກ່ອງ ເຍົາງ ເຈົາຣາຊີ ຕະ ຊິດ. 52 ໂຢເຊັບ
ໄນ່ ເປາະ ແຕ້ອ້ ບໍ່ ບີລາດ ແຊອ້ ກູມູຍໍ່ ເຢຊູ.
53 ເຈ້ ອັນ ແຕ້ອ້ ອາລິ້ຮ ກູມູຍໍ່ ເຢຊູ ແຕ ອາລ່ອງ
ຊັງກັງ. ອັນ ຕວມ ແຕ ອາຣີ, ກະ ອັນ ດໍອໍ ຕຶ່ງ
ປິ່ງ ເນົາ ໄປອ້ ຕຶ່ງ ຕາເມົາ. ປິ່ງ ກ້ອຍ ເນົາ
ຕາ ເກີຍ ດໍອໍ ກວາຍ ຍວາຣ. 54 ຕາໄງ ກ້ອຍ
ລາ ເນົາ ກຽມ ແຈ່ະ ອີ ແຕ້ອ້ ຕາໄງ ຣາລູ່.

55 ກວາຍ ມັນແຊມ ກາ ປວາຍ ເຢຊູ ແຕ
ແຄງ ຄາລີເລ, ໄລ່ ເປາະ ເນ່ ເຈ້ ບໍ່ ປິ່ງ ເຢຊູ.
ກະ ໄລ່ ເຮີມ ກວາຍ ກ້ອຍ ດໍອໍ ກູມູຍໍ່ ເຢຊູ
ຕຶ່ງ ປິ່ງ. 56 ແວັດ ກ້ອຍ ໄລ່ ເຈົາ ບໍ່ ດຸງ. ໄລ່
ກຽມ ເກຣັງ ປາຣວມ ໂຈະ ຕຶ່ງ ກູມູຍໍ່ ເຢຊູ.
ກະ ຕຶ່ງ ຕາໄງ ຣາລູ່, ໄລ່ ຣາລູ່ ປວາຍ ແຕ
ຄານອດ ປາຕັບ.

ເຢຊູ ອາມິ່ງ ລັຮ

(ມັດທາຍ 28:1-10; ມາຣະໂກ 16:1-8;
ໂຍຮັນ 20:1-10)

24 1 ເຈ້ ຕາໄງ ມວຍ ຕຶ່ງ ອາທິດ
ອິນຕຸ່ນ, ແຕ ປຶ້ ລາລີ້ ມັຮ ມັນແຊມ
ແຕ້ອ້ ບໍ່ ປິ່ງ ເຢຊູ. ໄລ່ ເດິງ ມັຮ ເກຣັງ ປາຣວມ
ກາ ໄລ່ ກຽມ ດໍອໍ ເຈ້. 2 ໄລ່ ເຮີມ ຕາເມົາ ກາ
ກາຕັງ ງິ້ຮ ປິ່ງ ກ້ອຍ ເນົາ ວິລ ອາລ້ອຣ ເຈ້.
3 ເຈ້ ໄລ່ ມູ່ດ ຕຶ່ງ ປິ່ງ ກ້ອຍ, ມາ ໄລ່ ຕາ ເບີນ
ເຮີມ ນ້ອງ ກູມູຍໍ່ ເຢຊູ. 4 ໄລ່ ແອັດ ຕາຢິ່ງ
ອົງກ້ອຍ ຊ້ອງ ງິດ ລາລີ້. ບ້ອງ ກາ ກ້ອຍ ໄລ່
ເຮີມ ບາຣ ນະ ຣາເລົາ ແຊິບ ອາຍ້ອຣ ກູ້ອໍ ລາລີ້

ຄ 23:44 ແຕ ມັນຈິດ ລາ ບາຣ ໂມງ ແຕ້ອ້ ໄປ ໂມງ ຕາປີ້.

ປາເລີາງ ໂຈະ ມັດ ໄລ່. 5ມັຮ ມັນແຊມ ກ້ອຍ ຊ້ອງ ອີງກ້ອຍ ລາລີ້, ເຈົ້ ໄລ່ ປູບ ມັດ ໄລ່ ບໍ່ ກູແຕອ໌. ມາ ກວາຍ ຣາເລີາ ກ້ອຍ ປາຍ ໂຈະ ໄລ່: "ນານະ ເຍົາ ຈໍອ໌ ກວາຍ ອາມົງ ຕິງ ອິນຕຸ ໄນ່? ອິນຕຸ ໄນ່ ລາ ເນົາ ດໍອ໌ ກວາຍ ກູຈິດ. 6ອັນ ກາ ເຍົາ ຈໍອ໌, ອັນ ຕາ ເບີນ ແອີດ ອິນໄນ່ ນໍ່ອງ; ອັນ ອາມົງ ລັຮ ເຈົ້. ເຍົາ ຊາແຍີ ມັຮ ກາ ອັນ ຕະ ອິນຕີ ກະ ເຍົາ ບ້ອງ ກາ ອິນນໍ່ອງ ອັນ ແອີດ ກະ ເຍົາ ຕິງ ແຄງ ຄາລີເລ. 7ອັນ ປາຍ: 'ກອນ ເຍົາງ ແກີດ ກວາຍ ອີງເຄາະ ເນົາ ມ່ອບ ບໍ່ ອາຕີ ກວາຍ ຕາ ອໍ. ເຈົ້ ໄລ່ ກາຈິດ ອັນ, ແຕ້ຮ ອັນ ຕິງ ອາລ່ອງ ຊັງກັງ. ມາ ແຕ້ອ໌ ຕາໄງ ໄປ ອັນ ອາມົງ ລັຮ."

8ເຈົ້ ມັຮ ມັນແຊມ ກ້ອຍ ຊາແຍີ ລັຮ ມັຮ ບັຮນາຍ ເຢຊູ ອາຕີ. 9ແວັດ ກ້ອຍ ໄລ່ ເຈົາ ແຕ ປົງ ກ້ອຍ. ໄລ່ ອາຕີ ອິນແຍ່ະ ມັຮ ຣາມິ້ຮ ໄນ່ ໂອນ ໄລ່ ມັນຈິດ ລາ ມວຍ ນະ ກາ ຣຍານ ແຕ ເຢຊູ ດັງ. ກະ ໄລ່ ອາຕີ ໂອນ ອິນແຍ່ະ ມັຮ ກວາຍ ການໍອ໌ ດັງ ແຕ່. 10ມັນແຊມ ກາ ອາຕີ ຣາມິ້ຮ ໄນ່ ໂອນ ມູ່ ກາ ຣຍານ ແຕ ເຢຊູ ລາ ມາຣີ ແຕ ວິລ ມັກດາລາ, ໂຍຮັນນາ, ກະ ມາຣີ ອິມເປອ໌ ຢາໂກໂບ. ເບີນ ມັນແຊມ ການໍອ໌ ແຮີ ເປາະ ກະ ໄລ່. 11ມາ ມູ່ ກາ ຣຍານ ແຕ ເຢຊູ ຕາ ເບີນ ຊາງັດ ບັຮນາຍ ມັນແຊມ ກ້ອຍ ປາຍ. ໄລ່ ຄິດ ປາຍ ມັຮ ມັນແຊມ ກ້ອຍ ອາຕີ ເມົາດ ຊ້ອງ. 12ມາ ເປໂຕ ຢວຣ ຕາຢົງ. ອັນ ຕາລຸ່ຮ ເປາະ ແຕ້ອ໌ ບໍ່ ປົງ ເຢຊູ. ອັນ ປູບ ຕາແລນ ບໍ່ ປົງ ກ້ອຍ, ເຈົ້ ອັນ ເຮີມ ແອີງ ອາຣີ ເມົາດ ຕິງ ປົງ ກ້ອຍ. ເຈົ້ ອັນ ເຈົາ, ກະ ຣາງິ້ຮ ອັນ ຊ້ອງ ງິດ ລາລີ້ ພໍກາ ອັນ ເຮີມ ຣານະ ໄນ່ ແກີດ.^a

ເຢຊູ ຣາມິ້ຮ ເຍົາ ຕິງ ຣານາ

(ມາຣະໂກ 16:12-13)

13ຕິງ ຕາໄງ ກ້ອຍ ເບີນ ບາຣ ນະ ກວາຍ ກາ ຣຍານ ແຕ ເຢຊູ ເປາະ ຕິງ ຣານາ ເຈົາ ບໍ່ ເມືອງ ເອມາອູດ. ເມືອງ ກ້ອຍ ເຍິງ ແຕ ເມືອງ ເຢຣູຊາເລັມ ເບີນ ມາຣ ມວຍ ຈິດ ລາ ມວຍ ລັກ. 14ບ້ອງ ກາ ໄລ່ ເປາະ, ໄລ່ ມານະ ຕະ ອິນຕີ ກະ ມານະ ແຕ ມັຮ ຣາມິ້ຮ ກາ ແກີດ ແຕ ເຢຊູ. 15ບ້ອງ ກາ ໄລ່ ຕະ ອິນຕີ ນະກ້ອຍ, ເຢຊູ ແຕ້ອ໌ ບໍ່ ໄລ່ ກະ ອັນ ເປາະ ມັນຕຸ ກະ ໄລ່. 16ໄລ່ ເຮີມ ເຢຊູ, ມາ ມັດ ໄລ່ ຕາ ແຕ້ອ໌ ຊາກັລ ອັນ ຢວາຣ. 17ເຢຊູ ຕາແບີບ ໄລ່: "ຣາມິ້ຮ ອິນເຕົາ ເຍົາ ຕະ ອິນຕີ ແຕ ອານໍ່, ບ້ອງ ກາ ເຍົາ ຕາຍັຮ ຕິງ ຣານາ?"

ເຈົ້ ໄລ່ ຕາງິດ ກະ ມັດ ມຸ່ຮ ໄລ່ ຕຸ່ຮ ລາລີ້.

18ມານະ ແຕ ໄລ່ ບາຣ ນະ ກ້ອຍ, ຣາມິ້ຮ ກະໂລປາ, ຕາແບີບ ປາຍ: "ນານະ ໄມ່ ລາ ຕາມອຍ ບໍ່, ແຕ ໄມ່ ຕາ ເບີນ ດັງ ເນົາ ຕະ ອິນເຕົາ ຕິງ ເມືອງ ເຢຣູຊາເລັມ ບາຣ ໄປ ຕາໄງ ໄນ່?"

19ເຢຊູ ຕາແບີບ ໄລ່: "ຣານະ ອິນເຕົາ ເນົາ ຕະ?"

ເຈົ້ ໄລ່ ອາຕີ ອັນ ປາຍ: "ມັຮ ຣານະ ແຕ ເຢຊູ, ກວາຍ ແຕ ວິລ ນາຊາເຮັດ. ອັນ ລາ ກວາຍ ອາຕີ ຕາງ ບັຮນາຍ ເຍົາງ ເຈົາຣາຊີ. ຄານະ ລາລີ້ ຣານະ ອັນ ຕະ, ກະ ແປງ ລາລີ້ ບັຮນາຍ ອັນ ປາຍ, ຍັຮ ເມົາງ ເຍົາງ ເຈົາຣາຊີ ກະ ອິນແຍ່ະ ມັຮ ກວາຍ. 20ມາ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ມັຮ ກວາຍ ການໍອ໌ ກາ ຊົດ ຮິ ແຮີ, ໄລ່ ມ່ອບ ໂອນ ເນົາ ກາຈິດ ຕັຮ ອັນ, ແຕ້ຮ ອັນ ຕິງ ອາລ່ອງ

^a24:12 ເບີນ ປົງ ບັຮນາຍ ແຕ ອິມແບີ ກາ ຕາ ເບີນ ເບີນ ຣານາ 12 ໄນ່.

ຊັງກັງ. 21ມາ ບ້ອງ ກ້ອຍ ຮິ ຄິດ ອັນ ລາ
 ກວາຍ ເຍົາງ ເຈົາຣາຊີ ຮຽຮ ດໍອ ຈ່ອຍ ອາມົງ
 ກວາຍ ອິດຊະຣາເອລ. ຊານຸ່ ເບີນ ໄປ ຕາໄງ
 ເຈ້ ແຕ ເນົາ ຕະ ມັຮ ຣານະ ໄນ່. 22ກະ ເບີນ
 ກວາຍ ມັນແຊມ ຕຶງ ມູ່ ຮິ ຕະ ອິນຕີ ໂອນ ຮິ
 ຊ້ອງ ຈິ່ງ ລາລີ່. ໄລ່ ກ້ອຍ ເປາະ ແຕ ປຶ້ ລາລີ່
 ແຕ້ອ ບໍ່ ປຶງ ເຢຊູ. 23ໄລ່ ຕາ ເບີນ ຣາມິຮ
 ກູມູຍ ເຢຊູ; ເຈ້ ໄລ່ ເຈົາ ລັຮ. ໄລ່ ປາຍ ໄລ່
 ເຮີມ ເທວາດາ ເຍົາງ ເຈົາຣາຊີ, ກະ ເທວາດາ
 ກ້ອຍ ອາຕີ ໄລ່ ປາຍ ເຢຊູ ອາມົງ ລັຮ ເຈ້.
 24ກະ ເບີນ ກວາຍ ການໍອ ແຕ ມູ່ ຮິ ເປາະ ບໍ່
 ປຶງ ກ້ອຍ ແຕ່. ໄລ່ ເຮີມ ນະ ມັນແຊມ ກ້ອຍ
 ອາຕີ. ມາ ໄລ່ ຕາ ເບີນ ເຮີມ ເຢຊູ."

25ເຈ້ ເຢຊູ ອາຕີ ໄລ່ ບາຣ ນະ ກ້ອຍ ປາຍ:
 "ເຍົາ ລາ ເຈຍ ຊາກູລ, ກະ ກໍຣໍ ລາລີ່ ເຍົາ
 ຊາອໍາ ມັຮ ກາ ປັຣນາຍ ກວາຍ ອາຕີ ຕາງ
 ປັຣນາຍ ເຍົາງ ເຈົາຣາຊີ ປາຍ ແຕ ອິມແບິ ເຈ້.
 26ນານະ ເຍົາ ຕາ ເບີນ ດັງ ກຣິດ ອົງເຄາະ
 ຈິວ ຕຸ່ຮ ກັດ ໄນ່, ໂອນ ແຕ່ອ ອັນ ເບີນ ອໍານາດ
 ອາງອິຣ ລາລີ່?"

27ເຈ້ ເຢຊູ ຕະ ອິນຕີ ລັຮ ໂອນ ໄລ່ ດັງ
 ອິນແຍ່ະ ແຕ ມັຮ ປຶງ ປັຣນາຍ ເຍົາງ ເຈົາຣາຊີ
 ປາຍ ແຕ ອັນ, ແຕ ປັຣນາຍ ໂມເຊ ຄຽນ ໂອນ
 ເຕົາ ແຕ້ອ ອິນແຍ່ະ ປັຣນາຍ ກວາຍ ອາຕີ
 ຕາງ ປັຣນາຍ ເຍົາງ ເຈົາຣາຊີ ອາຕີ.

28ແຈ່ະ ໄລ່ ອີ ແຕ້ອ ເມືອງ ກາ ໄລ່ ບາຣ
 ນະ ກ້ອຍ ຍໍອ ອີ ແອັດ, ເຢຊູ ຕະ ນະ ອັນ ອີ
 ເປາະ ເບີຍ ເມືອງ ກ້ອຍ. 29ມາ ໄລ່ ບາຣ ນະ
 ກ້ອຍ ກາຕ້ອງ ດໍອ ອັນ ກະ ປາຍ: "ແຊອ ໂມ່
 ແອັດ ກະ ຮິ ເວົາຍ. ຕາປີ ເຈ້, ແຈ່ະ ອີ ຊາເດົາ."

ເຈ້ ເຢຊູ ມູ່ ແອັດ ກະ ໄລ່ ອົງກ້ອຍ ເວົາຍ.
 30ແຕ້ອ ໄລ່ ຕາກູ ຈາ, ເຢຊູ ອິດ ໂດຍ ບຸຮ.

ອັນ ຊາແອັນ ເຍົາງ ເຈົາຣາຊີ. ເຈ້ ອັນ ປັຮ
 ໂດຍ ບຸຮ ກ້ອຍ ອາແວີຍ ໂອນ ໄລ່ ຈາ. 31ເຈ້
 ມັດ ໄລ່ ເບີນ ຊາກັລ ອັນ. ມາ ບ້ອງ ກາ ກ້ອຍ
 ແຕ້ ປາຍິຮ ເຢຊູ, ໄລ່ ຕາ ເບີນ ເຮີມ ນ້ອງ
 ອັນ. 32ກະ ໄລ່ ມານະ ຕາແບິບ ມານະ ປາຍ:
 "ແມ່ນ ມາ ຕາ ເບີນ, ຣາຈິຮ ໄຮ ຊ້ອງ ຣໍອ ອໍ
 ລາລີ່ ບ້ອງ ກາ ອັນ ຕະ ອິນຕີ ກະ ໄຮ ຕາໄງ
 ໄນ່ ຕຶງ ຣານາ, ກະ ບ້ອງ ກາ ອັນ ອາຕີ ໂອນ
 ໄຮ ປັຣນາຍ ເຍົາງ ເຈົາຣາຊີ?"

33ເຈ້ ໄລ່ ບາຣ ນະ ກ້ອຍ ຢວຣ ແຕ້; ໄລ່
 ລົບ ເຈົາ ລັຮ ບໍ່ ເມືອງ ເຢຣູຊາເລັມ ແອັນ.
 ໄລ່ ຣາມິຮ ມູ່ ໄລ່ ມັນຈິດ ລາ ມວຍ ນະ ກາ
 ຣຍານ ແຕ ເຢຊູ ແອັດ ໂຣ່ມ ມັນຕຸ ກະ ກວາຍ
 ການໍອ ແຮ. ນະກ້ອຍ ໄລ່ ບາຣ ນະ ກ້ອຍ ເບີນ
 ຊ້ອງ ເຈ້ ມັຮ ມູ່ ກາ ໂຣ່ມ ກ້ອຍ ຕະ ອິນຕີ
 ປາຍ: 34"ໄກຣ ລາລີ່ ອິນເຈົາ ໄຮ ອາມົງ ລັຮ!
 ຊິໂມນ ຣາມິຮ ເຈ້ ອັນ."

35ເຈ້ ໄລ່ ບາຣ ນະ ກ້ອຍ ແອັນ ອາຕີ ໂອນ
 ໄລ່ ກາ ໂຣ່ມ ກ້ອຍ ແຕ ຣານະ ໄລ່ ເຮີມ ຕຶງ
 ຣານາ, ກະ ອາຕີ ແຕ ໄລ່ ຊາກັລ ເຢຊູ ບ້ອງ
 ກາ ອັນ ປັຮ ໂດຍ ບຸຮ.

ເຢຊູ ແຕ້ອ ລັຮ ບໍ່ ມູ່ ກາ ຣຍານ ແຕ ອັນ

(ມັດທາຍ 28:16-20; ມາຣະໂກ 16:14-18;
 ໂຢຮັນ 20:19-23; ຣານະ ຕະ 1:6-8)

36ໄລ່ ອິນນ້ອງ ຕະ ອິນຕີ ນະກ້ອຍ, ກູໂຕ
 ເຢຊູ ແຕ້ ປາລັຮ ອິນຕີ ໄລ່. ກະ ອັນ ປາຍ
 ໂຈະ ໄລ່ ນະໄນ່: "ເຍົາ ແອັດ ອຽນ ອໍ."

37ມາ ໄລ່ ອົງກ້ອຍ ລາລີ່ ກະ ກາໄກຣ, ຍ່ອນ
 ໄລ່ ຄິດ ປາຍ ກູມູຍ ເຢຊູ ລິດ ໄລ່. 38ເຈ້ ເຢຊູ
 ຕາແບິບ ໄລ່ ປາຍ: "ນານະ ເຍົາ ອົງກ້ອຍ?
 ກະ ນານະ ເຍົາ ອິນນ້ອງ ກູຄິດ ຕາມມັຮ ຕຶງ

ຮາງື່ຮ ເຍົາ? 39ເຍົາ ເນ່ ບໍ່ ອາເຍົງ ອາຕີ ເກົາ. ກູໂຕ ຈະ ເກົາ ແຕ່ີ່ ອາໄນ່. ເຍົາ ແຕ່ີ່ອັ ຊາປ່ະ ຊາລີອັ ເນ່ ເກົາ. ເຈີ່ ເຍົາ ດັງ ເກົາ ລາ ເມ່ນ ຈະ ກວາຍ, ຍ່ອນ ກູມຸ່ຍ ຕາ ເບິນ ເບິນ ໄຊອັ ກະ ອົງຮາງ ນ່ະ ເກົາ ເບິນ."

40ແວັດ ເຢຊູ ປາຍ ນ່ະກ້ອຍ, ອັນ ອາປັຮ ໂອນ ໄລ່ ເຮີມ ອາເຍົງ ອາຕີ ອັນ. 41ໄລ່ ຕາ ເບິນ ຊາງັດ ຍວາຮ ຍ່ອນ ໄລ່ ຊ້ອງ ຣໍອັ ລາລີ່ ກະ ໄລ່ ງັດ. ນ່ະກ້ອຍ ເຢຊູ ປາຍ ໂຈະ ໄລ່: "ເຍົາ ເບິນ ເກຣັງ ຊັຮນາ ຈາ ຕຶງ ໄນ່ ບໍ່?"

42ໄລ່ ໂອນ ບໍ່ ອັນ ມວຍ ແບະ ອາກາ ອັງ. 43ເຈີ່ ອັນ ອິດ ຈາ ຍັຮ ເມົາງ ໄລ່ ແຕ່ີ່.

44ກະ ເຢຊູ ປາຍ ນ່ະໄນ່ ໂຈະ ໄລ່: "ອິນແຍ່ະ ມັຮ ປັຮນາຍ ໄນ່ ເກົາ ອາຕີ ບໍ່ ເຍົາ ບັອງ ກາ ອິນນ້ອງ ເກົາ ແອັດ ກະ ເຍົາ. ເກົາ ອາຕີ ເຍົາ ອົງເຄາະ ແຕ່ີ່ອັ ມັຮ ຮາມັຮ ປັຮນາຍ ເຍົາງ ເຈົາຮາຊີ ອາຕີ ແຕ ເກົາ ແຕ ອິມແບີ ເຈີ່ ຕຶງ ຄານອດ ໂມເຊ ໂອນ, ຕຶງ ປັຮນາຍ ກວາຍ ອາຕີ ຕາງ ປັຮນາຍ ເຍົາງ ເຈົາຮາຊີ ປາຍ, ກະ ຕຶງ ບົງ ປັຮນາຍ ລ່າ ຍ່ອງ ເຍົາງ ເຈົາຮາຊີ ແຮີ."

45ເຈີ່ ເຢຊູ ເປັຮ ຮາງື່ຮ ໄລ່ ໂອນ ໄລ່ ດັງ ແຈງ ມັຮ ປັຮນາຍ ເຍົາງ ເຈົາຮາຊີ. 46ອັນ ອາຕີ ໄລ່ ປາຍ: "ເນົ່າ ຄຽນ ເຈີ່ ແຕ ກຮັດ ອົງເຄາະ ອັນ ຈີວັ ຊາອີຍ ຮາມັຮ ຕຸ່ຮ ກັດ, ກະ ເນົ່າ ກາຈັດ ອັນ, ມາ ແຕ່ີ່ອັ ຕາໄງ່ ໄປ ອັນ

ຍວຮ ອາມັງ ລັຮ. 47ກະ ຍ່ອນ ແຕ ຮາມັຮ ອັນ, ອົງເຄາະ ເນົ່າ ອາຕີ ໂອນ ກູ່ ກຮວາງ ດັງ, ກວາຍ ອົງເຄາະ ຕັຮ ຮາງື່ຮ ຕຍາ ປຽນ ແກັດ ຮາງື່ຮ ຕາໄມ ແອັນ, ໂອນ ແຕ່ອັ ເຍົາງ ເຈົາຮາຊີ ຕັຮ ໄລ່ຍຮ ໄລ່. ແຕ ຕາແບີ ລາລີ່ ອົງເຄາະ ເນົ່າ ອາຕີ ຕຶງ ເມືອງ ເຢຣູຊາເລັມ. 48ເຍົາ ແຕ່ີ່ ເກົາ ໂອນ ເດົງ ອາຕີ ປັຮນາຍ ໄນ່. 49ໂກຮ ລາລີ່ ເກົາ ອີ ໂອນ ເຍົາ ເບິນ ຮາມັຮ ກາ ອິມບໍ່ ເກົາ ເອັອ ເຈີ່ ອີ ໂອນ ເຍົາ. ມາ ອົງເຄາະ ເຍົາ ເກຣາະ ເວົາຍ ຕຶງ ເມືອງ ເຢຣູຊາເລັມ ເຕົ່າ ແຕ່ີ່ອັ ເຍົາ ເບິນ ອຳນາດ ແຕ ຮາເວົາຍ ເຍົາງ ເຈົາຮາຊີ ແຊງ ແອັດ ກະ ເຍົາ."

ເຢຊູ ຊັອຮ ບໍ່ ມັນລ້ອງ

(ມາຣະໂກ 16:19-20; ຮານະ ຕະ 1:9-11)

50ເຈີ່ ເຢຊູ ເດົງ ໄລ່ ລັອຮ ແຕ ເມືອງ ກ້ອຍ ເປາະ ແຈະ ບໍ່ ວິລ ເບັດທານີ ແອັນ. ອັນ ອາແຣີ່ ບາຮ ກັຮ ອາຕີ; ເຈີ່ ເກົາແຊອັ ເຍົາງ ເຈົາຮາຊີ ໂອນ ບຸ່ນ ບໍ່ ໄລ່. 51ບັອງ ກາ ອັນ ອິນນ້ອງ ເກົາແຊອັ ບຸ່ນ ໂອນ ໄລ່, ບັອງ ກ້ອຍ ແຕ່ີ່ ອັນ ລັອຮ ແຕ ໄລ່ ຊັອຮ ບໍ່ ມັນລ້ອງ. 52ໄລ່ ຊາງ ເຢຊູ; ເຈີ່ ເຈົາ ລັຮ ບໍ່ ເມືອງ ເຢຣູຊາເລັມ, ຊັອຮ ຣໍອັ ລາລີ່. 53ໄລ່ ເປາະ ເລືອຍງ ບໍ່ ດຸງ ຊາງ ປັດ, ຍ່ອງ ກະ ຊາແອັນ ເຍົາງ ເຈົາຮາຊີ.

ໂຢຮັນ

ຄຽນ ອາຕີ ປັນນາຍ ອໍ ແຕ ເຢຊູ ກຣິດ

ປັນນາຍ ອາຕີ ອິນໂຍ່ງ

ໂຢຮັນ ລາ ມານະ ແຕ ມູ່ ກາ ເຢຊູ ຣຽກ ປາຈຸ່ຮ ໂອນ ເປາະ ຕະ ຣານະ ອັນ. ອັນ ລາ ອາແອມ ຢາໂກໂບ, ກອນ ຣາເລົາ ເຊເບດາຍ. ອັນ ຄຽນ ປັງ ໄນ່ ມາຮ 85-90 ກູມໍ່ ແວັດ ເຢຊູ ແກັດ.

ໂຢຮັນ ຄຽນ ອາຕີ ປາຍ ເຢຊູ ແຕ່ ລາ ປັນນາຍ ເຢືາງ ເຈົາຣາຊີ ແຊງ ບໍ່ ກູແຕອໍ ໄນ່. ອັນ ແກັດ ກວາຍ ກະ ແອັດ ມັນຕຸ ກະ ກວາຍ. ໂຢຮັນ ຄຽນ ປັນນາຍ ໄນ່ ໂອນ ກວາຍ ຊາອໍາ ເຢຊູ ລາ ກອນ ເຢືາງ ເຈົາຣາຊີ, ອັນ ກາ ຈ່ອຍ ອາມິ່ງ ກວາຍ. ກວາຍ ອາແລ່ະ ກາ ຮັບ ຊາອໍາ ອັນ, ກວາຍ ກ້ອຍ ເບິນ ອາມິ່ງ ຊິດ ແດີຍ. ໂຢຮັນ ຄຽນ ອາຕີ ລັຮ ມັຮ ຣານະ ຕາ ເກັ້ຍ ເຣີມ ດໍອໍ ອາປັຮ ເຢຊູ ລາ ອັນ ກາ ເຢືາງ ເຈົາຣາຊີ ເອີອໍ ແຕ ອິນໂຍ່ງ ໂອນ ແຕ່ອໍ ຈ່ອຍ ອາມິ່ງ ກວາຍ. ໂຢຮັນ ອາຕີ ແຕ ເນົ່າ ຕະ ເຢຊູ ກະ ເນົ່າ ແຕັຮ ອັນ ຕື່ງ ອາລ່ອງ ຊັງກັງ; ເຈົ້ ອັນ ກູຈິດ ກະ ອາມິ່ງ ລັຮ. ແວັດ ກ້ອຍ, ເຢຊູ ອາປັຮ ຈະ ອັນ ໂອນ ມູ່ ກາ ຣຍານ ແຕ ອັນ ເຣີມ ລັຮ ອັນ.

ປັນນາຍ ເຢືາງ ເຈົາຣາຊີ ແກັດ

ຈະຈັ່ນ ມູເຈິງ ກວາຍ ແຕ່

1 ¹ແຕ ອິມແບິ, ອິນໂຍ່ງ ແຕ ເຢືາງ ເຈົາຣາຊີ ຕາ ຢວາຣ ແຕງ ມວຍ ຣາມິ່ຮ ອິນເຕົ່າ, ປັນນາຍ ເຢືາງ ເຈົາຣາຊີ ເບິນ ເຈົ້. ²ອັນ ແອັດ ເລືອຍໆ ກະ ເຢືາງ ເຈົາຣາຊີ. ອັນ ລາ ເມ່ນ ເຢືາງ ເຈົາຣາຊີ. ³ອັນ ແອັດ ກະ ເຢືາງ ເຈົາຣາຊີ ແຕ ອິມແບິ ລາລີ້. ⁴ຍ່ອນ ແຕ ປັນນາຍ ອັນ, ເຢືາງ ເຈົາຣາຊີ ແຕງ ຕຸ່ກ ຣາມິ່ຮ ຕື່ງ ປື່ນ ກະ ຕື່ງ ແປັງ. ຕາ ເບິນ ມວຍ ຣາມິ່ຮ ອິນເຕົ່າ ເຢືາງ ເຈົາຣາຊີ ແຕງ ມາ ຕາ ເບິນ ຍ່ອນ ແຕ ອັນ. ⁵ຍ່ອນ ແຕ ປັນນາຍ ອັນ, ກູ່ ຣາມິ່ຮ ເຕ່ອໍ ອາມິ່ງ, ກະ ປັນນາຍ ອາມິ່ງ ກ້ອຍ ລາ ກັລ ປັງ ໂອນ ອິນແຍ່ະ ມັຮ

ກວາຍ. ⁶ກັລ ປັງ ກ້ອຍ ປາເລົາງ ຕື່ງ ອິນຕຸ ການໍາ, ກະ ການໍາ ຕາ ເຮົາບ ອາປິດ ປັງ ໄນ່.

⁶⁻⁷ເບິນ ມານະ ກາ ເຢືາງ ເຈົາຣາຊີ ແປຣີ ແຕ່ອໍ ອາຕີ ໂອນ ກວາຍ ດັງ ແຕ ກັລ ປັງ ໄນ່. ຣາມິ່ຮ ອັນ ລາ ໂຢຮັນ. ອັນ ຍໍອໍ ກູ່ ນະ ກວາຍ ເຕ່ອໍ ຊາອໍາ ຍ່ອນ ແຕ ອັນ ອາຕີ. ⁸ໂຢຮັນ ລາ ຕາ ແກັກ ກັລ ປັງ, ມາ ໂຢຮັນ ແຕ່ອໍ ອາຕີ ແຕ ກັລ ປັງ ໄນ່. ⁹ກັລ ປັງ ໄນ່ ລາ ເຢຊູ ກຣິດ. ອັນ ເດິງ ປັງ ກາ ປຢາຍໍ ລາລີ້. ອັນ ແຕ່ອໍ ບໍ່ ກູແຕອໍ ໄນ່ ກະ ອັນ ປາເລົາງ ກູ່ ຣາຈື່ຮ ກວາຍ ຕື່ງ ກູແຕອໍ ໄນ່.

¹⁰ອັນ ແອັດ ຕື່ງ ກູແຕອໍ ໄນ່. ກູແຕອໍ ໄນ່ ລາ ອັນ ແຕ່ ແຕງ, ມາ ກວາຍ ແອັດ ຕື່ງ ກູແຕອໍ ໄນ່, ໄລ່ ຕາ ເບິນ ຊາກັລ ອັນ. ¹¹ອັນ ແຕ່ອໍ ບໍ່

໗:1:1 ປັນນາຍ ເຢືາງ ເຈົາຣາຊີ ໄນ່ ລາ ເຢຊູ ກຣິດ.

ກຣວາງ ອັນ ເບີມ, ມາ ກວາຍ ກ້ອຍ ຕາ ເບີມ ຮັບ ອັນ. 12 ຄັນ ກວາຍ ອາແລ່ະ ກາ ຮັບ ກະ ຊາອຳ ອັນ, ອັນ ໂອນ ມັຮ ກວາຍ ກ້ອຍ ເບີມ ຊິດ ແກັດ ກອນ ເຢົາງ ເຈົາຣາຊີ. 13 ຕາ ແກັດ ໄລ່ ແກັດ ກອນ ເຢົາງ ເຈົາຣາຊີ ນ່ະ ມັນແຊມ ຮັຮ ກອນ, ແຕ່ລາ ຍ່ອນ ແຕ ແກັດ ລາກວຍ ກາຢາອ໌, ແຕ່ລາ ຕາປູ່ນ ຣາງື່ຮ ກາຢາອ໌ ຍ່ອນ. ມາ ໄລ່ ແກັດ ກອນ ເຢົາງ ເຈົາຣາຊີ ຍ່ອນ ເຢົາງ ເຈົາຣາຊີ ແຕງ.

14 ນ່ະກ້ອຍ, ປັຣນາຍ ເຢົາງ ເຈົາຣາຊີ ແກັດ ຈະຈັ້ນ ມູເຈົງ ໄຮ ກວາຍ ເຕ່. ອັນ ແອັດ ມັນຕຸ ກະ ໄຮ. ໄຮ ເຮີມ ເຈ້ ອັນ ເບີມ ອາງອີ່ຮ ປັດ ລາລີ້. ແອັງ ກອນ ເຢົາງ ເຈົາຣາຊີ ຊ້ອງ ເຕ່ອ໌ ເບີມ ອາງອີ່ຮ ໄນ່. ອັນ ເບີມ ຣາງື່ຮ ຍ່ອນ ອີ ຈ່ອຍ ເມັດ ມັຮ ກວາຍ, ກະ ອັນ ອາປັຮ ໂອນ ໄຮ ດັງ ຣານະ ປຢາຍ໌ ແຕ ເຢົາງ ເຈົາຣາຊີ.

15 ໂຢຮັນ ເປາະ ຕະ ອິນຕີ ແຕ ເຢຊູ ປາຍ: "ມານະ ໄນ່, ເກົາ ອາຕີ ເຈ້ ແຕ ອັນ: 'ອັນ ແຕ່ອ໌ ອິນຕູ່ນ ເກົາ, ມາ ອັນ ເບີມ ອຳນາດ ປັດ ກາເລີຍ ແຕ ເກົາ. ແຕ ອິນໂຍ່ງ ເກົາ ຕາ ຢວາຮ ແກັດ, ອັນ ເບີມ ເຈ້ ຕັງ ມັນລ້ອງ.'

16 ອິນແຍ່ະ ກູ່ ນະ ໄຮ ເບີມ ບຸ່ນ ຊາອີ່ຍ ເຈ້, ຍ່ອນ ອັນ ຈ່ອຍ ເມັດ ເລືອຍງ ໄຮ.

17 ເຢົາງ ເຈົາຣາຊີ ໂອນ ຈຸ່ມ ອິດຊະຣາເອລ ເບີມ ຄານອດ ອັນ ຣານາ ໂມເຊ, ມາ ຣານະ ຈ່ອຍ ເມັດ ກະ ຣານະ ປຢາຍ໌ ແຕ່ອ໌ ແຕ ເຢຊູ ກຮິດ ຊ້ອງ. 18 ຕາ ເບີມ ກວາຍ ອາແລ່ະ ເບີມ ເຮີມ ເຢົາງ ເຈົາຣາຊີ. ເຢົາງ ເຈົາຣາຊີ ເບີມ ແອັງ ມານຳ ກອນ ຊ້ອງ. ອັນ ລາ ຣາລີ ກະ ເຢົາງ ເຈົາຣາຊີ, ກະ ອັນ ເບີມ ມູ່ ຣາງື່ຮ ກະ ອິມປ໌ ອັນ. ອັນ ອາຕີ ໂອນ ກວາຍ ດັງ ແຕ ເຢົາງ ເຈົາຣາຊີ."

ໂຢຮັນ ລາ ກວາຍ ກາ ຕະ ຮິດ ຕັງ ແດັອ

(ມັດທາຍ 3:1-12; ມາຣະໂກ 1:1-8;

ລູກາ 3:1-18)

19 ໄນ່ ລາ ປັຣນາຍ ໂຢຮັນ ອາຕີ ປັອງ ກາ ກວາຍ ຊິດ ອິດຊະຣາເອລ ຕັງ ເມືອງ ເຢຣູຊາເລັມ ແປຣີ ກວາຍ ແຕ ມູ່ ກາ ຊາງ ຮິດ ເຢົາງ ເຈົາຣາຊີ ກະ ແຕ ຈຸ່ມ ເລວີ ແຕ່ອ໌ ຕາແປັບ ໂຢຮັນ ປາຍ: "ໄມ່ ລາ ເນົາ?"

20 ໂຢຮັນ ງົ່ນ ມັຮ ຣານະ ອັນ ຕະ. ອັນ ຕາ ເບີມ ແກອ໌ ອິນເຕົາ. ອັນ ຕາແອີຍ ລັຮ ໄລ່ ກ້ອຍ ປາຍ: "ເກົາ ລາ ຕາ ແກັດ ກຮິດ."

21 ໄລ່ ກ້ອຍ ຕາແປັບ ລັຮ ຊາ ໂຢຮັນ ປາຍ: "ຄັນ ນ່ະກ້ອຍ, ໄມ່ ລາ ເນົາ? ໄມ່ ລາ ເອລີຢາ ບໍ?"

ໂຢຮັນ ຕາແອີຍ ລັຮ: "ເກົາ ລາ ຕາ ແກັດ ເອລີຢາ."

ໄລ່ ຕາແປັບ ລັຮ ອັນ: "ໄມ່ ລາ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ກາ ຮີ ອີງກ່ອງ ບໍ?"

ໂຢຮັນ ຕາແອີຍ ລັຮ: "ຕາ ແກັດ."

22 ໄລ່ ຕາແປັບ ລັຮ ຊາ: "ຄັນ ນ່ະກ້ອຍ, ໄມ່ ລາ ເນົາ? ແຊອ໌ ໄມ່ ອາຕີ ຮີ ໂອນ ຮີ ເດັງ ປັຣນາຍ ໄມ່ ເຈົາ ບໍ ກວາຍ ກາ ແປຣີ ຮີ ແຕ່ອ໌ ບໍ ໄນ່. ແຊອ໌ ໄມ່ ງົ່ນ ໄມ່ ລາ ເນົາ?"

23 ໂຢຮັນ ຕາແອີຍ ລັຮ ມູເຈົງ ປັຣນາຍ ເອຊາຢາ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ປາຍ: "ເກົາ ລາ 'ຊຽງ ຊາບາວ ອາຕີ ເຣ່ງ ລາລີ້ ແຕ ອິນຕຸ ຕຢາຮ ປາຍ: ເຢົາ ຕະ ໂອນ ຕາມ້ອງ ຣານາ ອິນເຈົາ ໄຮ."

24 ເບີມ ກວາຍ ແຕ ຈຸ່ມ ພາຣີຊາຍ ແຕ່ອ໌ 25 ຕາແປັບ ລັຮ ໂຢຮັນ: "ຄັນ ໄມ່ ຕາ ແກັດ ກຮິດ, ແຕ່ລາ ເອລີຢາ, ແຕ່ລາ ມານະ ອາຕີ

ຕາງ ປ້ຽນາຍ ເຍົາງ ເຈົາຮາຊີ, ນານ່ະ ໄມ່ ຕະ ຮິດ ຕຶ່ງ ແຕ້ອ໌ ໂອນ ກວາຍ?"

26-27 ໂຢຮັນ ຕາແອີຍ ລັ່ຮ ປາຍ: "ເກົາ ຕະ ຮິດ ໄນ່ ໂອນ ເຍົາ ຕຶ່ງ ແຕ້ອ໌, ມາ ເບິນ ມານະ ແຕ້ອ໌ ອິນຕູ່ນ ເກົາ. ຊານ່ ອັນ ແອັດ ຕາຍິ່ງ ອິນດີ ເຍົາ, ມາ ເຍົາ ຕາ ເບິນ ຊາກໍ່ລ ອັນ. ເກົາ ລາ ຕາ ເບິນ ປຍາຍ໌ ໂອນ ອາແລ້ຮ ອິນໄຊ ແກັບ ແຕ ອາເຍົງ ອັນ, ຍ່ອນ ເກົາ ລາ ອຳນາດ ກາ ແກດ ລາລີ້."

28 ອິນແຍ່ະ ຣານະ ໄນ່ ແກັດ ຕຶ່ງ ວີລ ເບັດທານີ, ຍັຮ ອິນຕັຮ ຕາເລ່ ຈໍແດນ ກໍ່ຮ ມານາງ ລ້ອຮ ບໍ ອິນຕູ ໂຢຮັນ ຕະ ຮິດ ຕຶ່ງ ແຕ້ອ໌.

ໂຢຮັນ ອາຕີ ແຕ ເຢຊູ

29 ມາຮ ຕາໂງ ປັຮແນີ ແອັນ, ໂຢຮັນ ເຮີມ ເຢຊູ ແຕ້ອ໌ ບໍ ອັນ, ເຈ້ ອັນ ປາຍ: "ຕິຮ! ເຍົາ ເນ່! ອັນ ລາ ແກະ ກອນ ແຕ ເຍົາງ ເຈົາຮາຊີ. ອັນ ລາ ນ່ະ ຊັນຕຮັນ ເນົາ ກຍາກ ຊາງ ໂອນ ເຍົາງ ເຈົາຮາຊີ, ໂອນ ເຍົາງ ເຈົາຮາຊີ ຕັຮ ໄລ່ຍຮ ອິນແຍ່ະ ມັຮ ກວາຍ. 30 ເກົາ ອາຕີ ເຈ້ ແຕ ອັນ ປາຍ: 'ເບິນ ມານະ ແຕ້ອ໌ ອິນຕູ່ນ ເກົາ, ມາ ອຳນາດ ອັນ ບັດ ກາເລີຍ ແຕ ເກົາ. ແຕ ອິນໂຍ່ງ ເກົາ ຕາ ຢວາຮ ແກັດ, ລາ ອັນ ເບິນ ເຈ້ ຕຶ່ງ ມັນລ້ອງ.' 31 ແຕ ອິນໂຍ່ງ, ເກົາ ຕາ ເບິນ ດັງ ແຕ່ ອັນ. ມາ ເກົາ ແຕ້ອ໌ ຕະ ຮິດ ຕຶ່ງ ແຕ້ອ໌ ໂອນ ຈຸ່ມ ອິດຊະຮາເອລ ແຕ້ອ໌ ດັງ ອັນ."

32 ໂຢຮັນ ອາຕີ ລັ່ຮ ມັຮ ຣານະ ອັນ ເຮີມ ເຈ້ ປາຍ: "ເກົາ ເຮີມ ຣາເວົາຍ ເຍົາງ ເຈົາຮາຊີ ແຂງ ແຕ ມັນລ້ອງ ນ່ະ ແຈມ ປາເຮົາດ. ເຈ້ ຣາເວົາຍ ເຍົາງ ເຈົາຮາຊີ ແອັດ ເລີ່ຍ ກະ ອັນ. 33 ຕາໂງ ກ້ອຍ ເກົາ ຕາ ຢວາຮ ດັງ ແຕ່ ມັຮ

ຣານະ ເຢຊູ ຍໍອ໌ ອີ ຕະ, ມາ ເຍົາງ ເຈົາຮາຊີ, ອັນ ກາ ແປຮີ ເກົາ ຕະ ຮິດ ຕຶ່ງ ແຕ້ອ໌, ອາຕີ ເກົາ ປາຍ: 'ແຕ້ອ໌ ໄມ່ ເຮີມ ເບິນ ມານະ ກາ ຣາເວົາຍ ເຍົາງ ເຈົາຮາຊີ ແຂງ ແອັດ, ມານະ ໄນ່ ລາ ກວາຍ ກາ ຕະ ຮິດ ໄນ່ ຣານາ ຣາເວົາຍ ເຍົາງ ເຈົາຮາຊີ.' 34 ເກົາ ເຮີມ ເຈ້ ຣານະ ໄນ່, ກະ ເກົາ ອາຕີ ເຍົາ ຕານ້ອງ ລາລີ້, ເຢຊູ ໄນ່ ລາ ເມ່ນ ກອນ ເຍົາງ ເຈົາຮາຊີ."

ກວາຍ ກາ ຣຍານ ແຕ ເຢຊູ ອິນໂຍ່ງ ລາລີ້

35 ຕາໂງ ປັຮແນີ ໂຢຮັນ ກາ ຕະ ຮິດ ຕຶ່ງ ແຕ້ອ໌ ແອັດ ອົງກ້ອຍ ຊາ ມັນຕູ ກະ ກວາຍ ກາ ຣຍານ ແຕ ອັນ ບາຮ ນະ. 36 ພໍກາ ອັນ ເຮີມ ເຢຊູ ເປາຍ ພາ, ໂຢຮັນ ເນ່ ບໍ ເຢຊູ, ກະ ອັນ ປາຍ: "ຕິຮ! ເຍົາ ເນ່! ອັນ ໄນ່ ແຕ້ ລາ ແກະ ກອນ ແຕ ເຍົາງ ເຈົາຮາຊີ."

37 ພໍກາ ໄລ່ ບາຮ ນະ ຣຍານ ແຕ ໂຢຮັນ ຊ້ອງ ອັນ ປາຍ ນ່ະກ້ອຍ, ໄລ່ ປວາຍ ເຢຊູ. 38 ເຢຊູ ກູລຽວ ເຮີມ ໄລ່ ບາຮ ນະ ກ້ອຍ ຣາປວາຍ ຍັຮ ກຮ້ອງ ອັນ, ເຈ້ ອັນ ຕາແບັບ ໄລ່ ກ້ອຍ ປາຍ: "ອິນເຕົາ ເຍົາ ອີ ເບິນ ເຍົາ ປວາຍ ເກົາ?"

ໄລ່ ບາຮ ນະ ຕາແອີຍ ປາຍ: "ອາຈານ ເອີຍ, ອິນແລ່ະ ອາຈານ ແອັດ?"

39 ເຢຊູ ຕາແອີຍ ໄລ່ ປາຍ: "ເຍົາ ແຕ້ອ໌ ເນ່."

ນ່ະກ້ອຍ ບາຮ ນະ ກ້ອຍ ປວາຍ ເຢຊູ ກະ ເຮີມ ອິນຕູ ເຢຊູ ແອັດ. ເຈ້ ໄລ່ ແອັດ ກະ ເຢຊູ ອິນແຍ່ະ ມູ ຕາໂງ ກ້ອຍ; ແຈ່ະ ມານາງ ຕາບີ ເຈ້.

40 ອັນເດອາ, ອາແອມ ຊີໂມນ ເປໂຕ, ລາ ມານະ ແຕ ໄລ່ ບາຮ ນະ ກາ ຊ້ອງ ໂຢຮັນ ອາຕີ, ເຈ້ ໄລ່ ປວາຍ ເຢຊູ. 41 ອັນເດອາ ເປາຍ

ຮາມິຣ ແຕ່ ຊີໂມນ, ອາຍ ອັນ; ເຈົ້າ ອາຕີ ອັນ
ປາຍ: "ຮິ ຮາມິຣ ເຈົ້າ ເມຊີອາ, ອັນ ກາ ເຍົາງ
ເຈົ້າຮາຊີ ຮຽຮ ໂອນ ຈ່ອຍ ອາມົງ ກວາຍ." (ຕັ້ງ ປັດນາຍ ກຣິກ ເນົາ ດໍອ໌ ອັນ ລາ ກຣິດ.)

42ອັນເດອາ ເດົາ ຊີໂມນ ແຕ່ອ໌ ບໍ່ ເຢຊູ.
ເຢຊູ ເນ່ ບໍ່ ຊີໂມນ ກະ ອາຕີ ອັນ ປາຍ: "ໄມ່
ເບີນ ຮາມິຣ ຊີໂມນ, ກອນ ໂຍຮັນ. ມາ ຊານຸ່
ເກົາ ໂອນ ໄມ່ ເບີນ ຮາມິຣ ຕາໄມ ແອັນ ລາ
ເກພາ." (ຮາມິຣ 'ເກພາ' ໄມ່ ປັດນາຍ ກຣິກ
ດໍອ໌ ລາ 'ເປໂຕ.')

ເຢຊູ ກູອ໌ ພິລິບ ກະ ນະທານາເອັລ

43ມາຮ ຕາໄງ ປັດແນີ ແອັນ ເຢຊູ ຄິດ ອີ
ເປາະ ບໍ່ ແຄງ ຄາລີເລ. ພໍກາ ອັນ ເປາະ, ອັນ
ຮາມິຣ ພິລິບ ກະ ອາຕີ ພິລິບ ປາຍ: "ອີງເຄາະ
ໄມ່ ເປາະ ກະ ເກົາ!"

44ພິລິບ ໄມ່ ແອັດ ມູ ວິລ ກະ ອັນເດອາ ກະ
ເປໂຕ. ຮາມິຣ ວິລ ກ້ອຍ ລາ ເບັດຊາອິດາ.

45ເຈົ້າ ພິລິບ ຮາມິຣ ນະທານາເອັລ ກະ ອາຕີ
ອັນ ປາຍ: "ຮິ ຮາມິຣ ເຈົ້າ ອັນ ກາ ໄມເຊ ຄຽນ
ຕັ້ງ ບຶ່ງ ຄານອດ ຈຸ່ມ ອິດຊະຮາເອລ. ກະ
ກວາຍ ອາຕີ ຕາງ ປັດນາຍ ເຍົາງ ເຈົ້າຮາຊີ
ແຕ ອິມແປ ອາຕີ ແຕ ມານະ ໄມ່ ເຕ່. ຮາມິຣ
ກວາຍ ໄມ່ ລາ ເຢຊູ, ກອນ ໂຍເຊັບ ແຕ ວິລ
ນາຊາເຣັດ."

46ມາ ນະທານາເອັລ ຕາແບັບ ປາຍ: "ເບີນ
ອ໌ ອິນເຕົາ ກາ ແຕ່ອ໌ ແຕ ວິລ ນາຊາເຣັດ?"
ພິລິບ ຕາແອັຍ: "ເອົາ ໄມ່ ເປາະ ຊາລີອ໌ ເນ!"

47ພໍກາ ເຢຊູ ເຮີມ ນະທານາເອັລ ແຕ່ອ໌
ບໍ່ ອັນ, ເຢຊູ ອາຕີ ແຕ ນະທານາເອັລ ປາຍ:
"ອັນ ໄມ່ ລາ ເຈຍ ກວາຍ ອິດຊະຮາເອລ. ອັນ

ຕາ ເບີນ ຮາພິ ອິນເຕົາ."

48ນະທານາເອັລ ຕາແບັບ ເຢຊູ: "ນານະ
ອາຈານ ດັງ ແຕ ຮາງືຮ ເກົາ?"

ເຢຊູ ຕາແອັຍ ອັນ ປາຍ: "ແຕ ອິນໂຍ່ງ
ພິລິບ ຕາ ຢວາຮ ກູອ໌ ໄມ່, ບ້ອງ ກາ ໄມ່ ແອັດ
ປິ່ນ ກັລ ລາວັຮ, ເກົາ ດັງ ເຈົ້າ ໄມ່."

49ນະທານາເອັລ ປາຍ: "ອາຈານ ເອີຍ! ໄກຮ
ລາລີ່ ອາຈານ ລາ ກອນ ເຍົາງ ເຈົ້າຮາຊີ. ກະ
ໄກຮ ລາລີ່ ອາຈານ ລາ ເຕົາວ ປັດເຍົາ ຈຸ່ມ
ອິດຊະຮາເອລ."

50ເຢຊູ ປາຍ: "ເກົາ ຕາແບັບ ປາຍ, 'ເກົາ
ດັງ ເຈົ້າ ໄມ່ ບ້ອງ ກາ ໄມ່ ແອັດ ປິ່ນ ອາລ່ອງ
ກ້ອຍ,' ມາ ນານະ ໄມ່ ຊາອ໌ ແຕ່? ປັດແນີ
ມັນເຕຣົາ ໄມ່ ເບີນ ເຮີມ ຮານະ ປິດ ແກ້ຍ
ແຕ ໄມ່ ແອັນ!"

51ເຢຊູ ປາຍ ແອັນ: "ເກົາ ອາຕີ ຕານ້ອງ
ໂອນ ເຍົາ, ປັດແນີ ມັນເຕຣົາ ເຍົາ ເບີນ ເຮີມ
ມັນລ້ອງ ເປີຮ ກະ ເທວາດາ ເຍົາງ ເຈົ້າຮາຊີ
ຊ້ອຮງ ແຊງ ແຕ ມັນລ້ອງ ຍ່ອນ ແຕ ກອນ
ເຍົາງ ແກັດ ກວາຍ."

ເນົາ ຈາ ປັດຊວຍ ຕັ້ງ ວິລ ການາ

2 1ແວັດ ບາຮ ຕາໄງ ແອັນ ເບີນ ກວາຍ
ເປາະ ຈາ ປັດຊວຍ ຕັ້ງ ວິລ ການາ,
ແຄງ ຄາລີເລ. ອິມເປອ໌ ເຢຊູ ແອັດ ຕັ້ງ ກ້ອຍ
ເຕ່. 2ເນົາ ການີ້ຍ ເຢຊູ ກະ ມູ່ ກາ ຮຍານ
ແຕ ອັນ ເປາະ ໂຣ່ມ ຈາ ບໍ່ ກ້ອຍ ເຕ່. 3ແຕ່ອ໌
ບ້ອງ ອາງຸ່ນ ອິນແຍ່ະ ເຈົ້າ, ອິມເປອ໌ ເຢຊູ ປາຍ
ໂຈະ ເຢຊູ: "ຊານຸ່ ບ້ອງ ໄລ່ ອິນແຍ່ະ ເຈົ້າ."

4ເຢຊູ ຕາແອັຍ ລັຮ ອິມເປອ໌ ອັນ ປາຍ:
"ຕາ ເບີນ ອິນເຕົາ, ອິມເປອ໌. ໄມ່ ລາ ຕາ

ຄ 1:42 ກະ ຮາມິຣ 'ເປໂຕ' ໄມ່ ປັດນາຍ ກາຕາງ ດໍອ໌ ລາ 'ຕາເມົາ.'

ແກິນ ຮານະ ໄມ່. ປາເນ່ນ ຮານະ ເກົາ ຕາ ຢວາຮ ແຕ້ອ້."

5 ອິມເປ້ອ ເຢຊູ ອາຕີ ກວາຍ ຕະ ຮານະ ຕິ່ງ ດຸງ ກ້ອຍ ປາຍ: "ອິນເຕົາ ອັນ ແປຣີ ເຍົາ ຕະ, ເຍົາ ຕະ ອາກ້ອຍ."

6 ຈຸ່ມ ອິດຊະຣາເອລ ເບິນ ຣິດ ອົງເຄາະ ອາເຣົາວ ອາຕີ ອິນໂຍ່ງ ອີ ຈິຈາ. ນະກ້ອຍ ອິນຕຸ ກ້ອຍ ເບິນ ຕາປັດ ລຳ ແອງ ຕາເມົາ ດໍອໍ ຕາປຸ່ນ ຣິດ ກ້ອຍ. ມານຳ ແອງ ກ້ອຍ ຕາແດົງ ເບິນ ມາຮ ມວຍ ຣ່ອຍ ລິດ ແດ້ອ້ ແຕ ປັນ. 7 ເຢຊູ ແປຣີ ກວາຍ ກາ ຕະ ຮານະ ກ້ອຍ ປາຍ: "ຊານຸ່ ເຍົາ ໂຈະ ປັນ ມັຮ ແດ້ອ້ ຕິ່ງ ແອງ ກ້ອຍ."

ເຈົ້ ກວາຍ ກ້ອຍ ໂຈະ ແດ້ອ້ ລີ່ ງັຮ ແອງ. 8 ແວັດ ກ້ອຍ ເຢຊູ ແປຣີ ໄລ່ ກ້ອຍ ແອັນ: "ຊານຸ່ ເຍົາ ຕາກອຍ ແດ້ອ້ ແຕ ແອງ ໄນ່; ເຈົ້ ອາລ້ອຮ ໂອນ ເທົາແກ ງ່ອຍ."

ກວາຍ ຕະ ຮານະ ເດົງ ແດ້ອ້ ກ້ອຍ ອາແຕ້ອ້ ໂອນ ເທົາແກ. 9 ເຈົ້ ເທົາແກ ຈິ່ມ ແດ້ອ້ ກ້ອຍ, ມາ ແດ້ອ້ ກ້ອຍ ແກິດ ປັ້ອງ ອາງຸ່ນ. ເທົາແກ ກ້ອຍ ຕາ ດັງ ແຕ ແລະ ປັ້ອງ ໄນ່ ແຕ້ອ້, ມາ ໄລ່ ກາ ຕະ ຮານະ ກ້ອຍ, ໄລ່ ກາ ຕາກອຍ ແດ້ອ້ ກ້ອຍ, ໄລ່ ດັງ ເຈົ້. ນະກ້ອຍ ເທົາແກ ກູອໍ ປັຣລິວະ ກາ ອິດ ລາກວຍ. 10 ອັນ ອາຕີ ປາຍ: "ແຕ້ອ້ ເນົາ ການີຍ ກວາຍ ການຸ່ອ້, ເກີຍ ເນົາ ໂອນ ງ່ອຍ ປັ້ອງ ແອມ ອິນໂຍ່ງ ເວົາຍ. ແວັດ ຕາມອຍ ງ່ອຍ ບູລ ອິນແຍ່ະ ເຈົ້, ເນົາ ອາລ້ອຮ ປັ້ອງ ອິນເຍາະ. ມາ ເຮີບ ໄນ່ ເຍົາ ອາລ້ອຮ ປັ້ອງ ແອມ ອິນຕຸ່ນ ແອັນ."

11 ເຢຊູ ຕະ ໂອນ ແດ້ອ້ ແກິດ ປັ້ອງ ຕິ່ງ

ເມືອງ ການາ ແຄງ ຄາລິເລ. ໄນ່ ລາ ຮານະ ຕາ ເກີຍ ເຮີມ ແຕ ຕາແປ ລາລີ່ ອັນ ຕະ. ອັນ ຕະ ນະໄນ່ ດໍອໍ ອາປັຮ ອຳນາດ ອາງອີຮ ແຕ ອັນ, ກະ ມູ່ ກາ ຣຍານ ແຕ ອັນ ຊາອຳ ອັນ. 12 ແວັດ ກ້ອຍ ເຢຊູ ກະ ອິມເປ້ອ ອັນ, ອາແອມ ຣາເລົາ ອັນ, ກະ ມູ່ ກາ ຣຍານ ແຕ ອັນ, ອິນແຍ່ະ ມັຮ ໄລ່ ແຊງ ເຈົາ ບໍ ເມືອງ ກາເປນາອູມ. ໄລ່ ແອິດ ອົງກ້ອຍ ຕາ ເບິນ ດູ່ນ ບາຮ ໄປ ຕາໄງ.

ເຢຊູ ມູ່ດ ຕິ່ງ ດຸງ ຊາງ ປັດ ຈຸ່ມ ອິດຊະຣາເອລ

(ມັດທາຍ 21:12-13; ມາຣະໂກ 11:15-17;

ລູກາ 19:45-46)

13 ແຈະ ອີ ແຕ້ອ້ ຕາໄງ ຈຸ່ມ ອິດຊະຣາເອລ ຈາ ຊາແຍີ ຕາໄງ ເຢົາງ ເຈົາຣາຊີ ອາກັຮ ໄລ່. 1 ນະກ້ອຍ ເຢຊູ ຊ້ອຮ ບໍ ເມືອງ ເຢຣູຊາເລັມ. 14 ຕິ່ງ ຊັງອາຮ ດຸງ ຊາງ ປັດ ຈຸ່ມ ອິດຊະຣາເອລ, ເຢຊູ ຣາມິຮ ກວາຍ ຈິແຈົງ ຕາແກງ, ແກະ, ກະ ແຈມ ປາເຣົາດ. ກະ ເບິນ ກວາຍ ປຽນ ປຣະ ແຮ ຕິ່ງ ອິນຕຸ ກ້ອຍ. 15 ນະກ້ອຍ ເຢຊູ ຕະ ມວຍ ອິນແຕຣັຮ ອິນໄຊ ໄປຣັຮ, ເຈົ້ ອັນ ຕູ່ຍຮ ອາລ້ອຮ ອິນແຍ່ະ ຊັນຕຣັ້ນ ແຕ ຊັງອາຮ ດຸງ ຊາງ ກ້ອຍ, ກາ ແກະ, ກາ ຕາແກງ. ກະ ອັນ ກູແຕັລ ຕັຮ ກາເຈົ້ງ ກວາຍ ປຽນ ປຣະ ໂອນ ມັຮ ປຣະ ກ້ອຍ ຊາແລັຮ ອິນແຍ່ະ. 16 ເຈົ້ ເຢຊູ ແປຣີ ກວາຍ ກາ ຈິ ແຈມ ປາເຣົາດ ກ້ອຍ ປາຍ: "ເຍົາ ອາລ້ອຮ ປາເຣົາດ ແຕ ອິນຕຸ ໄນ່! ເຍົາ ອິນໂຈຍ ຕະ ຕາລາດ ຕິ່ງ ດຸງ ອິມບໍ່ ເກົາ!"

12:13 ຕາໄງ ກ້ອຍ ໄລ່ ຊາແຍີ ຕາໄງ ເທວາດາ ເຢົາງ ເຈົາຣາຊີ ແຕ ອິມແປ ປາຢາງ ດຸງ ກວາຍ ອິດຊະຣາເອລ ຕາ ເບິນ ກາຈິດ ກອນ ຣາເລົາ ກັລ ໄລ່.

17 ມູ່ ກາ ຮຍານ ແຕ ເຢຊູ ຊາແຍິ ລັ່ ສ ເນົ່າ ຄຽນ ຕຶ່ງ ປຶ່ງ ປັຣນາຍ ເຍົາງ ເຈົາຣາຊີ ແຕ ອິມແຍິ ປາຍ:

"ເກົາ ອູອຍາຣ ອູໂອອ໌ ຍໍອ໌ ອີ ຕະ ຣານະ ຈ່ອຍ ດຸງ ຊາງ ເຍົາງ ເຈົາຣາຊີ ອິນແຍ່ະ ຣາງັຣ ຣາແຮີ ເກົາ."

18 ແວັດ ກ້ອຍ ກວາຍ ຊົດ ອິດຊະຣາເອລ ຕາແບບິບ ເຢຊູ ປາຍ: "ຣານະ ຕາ ເກີຍ ເຮີມ ອິນເຕົາ ອາຈານ ອາປັຣ ໂອນ ຮິ ດັງ ອາຈານ ເບີນ ອຳນາດ ຕະ ຣານະ ໄນ່?"

19 ເຢຊູ ຕາແອີຍ ລັ່ ປາຍ: "ຄັນ ຕາລຸຣ ດຸງ ຊາງ ໄນ່, ເຈົ່ ເກົາ ຕະ ລັ່ ໄປ ຕາໂງ ລາ ເຈົ່ ແຕ່."

20 ກວາຍ ຊົດ ອິດຊະຣາເອລ ຕາແບບິບ ລັ່ ເຢຊູ: "ນານະ ອາຈານ ປາຍ ອາຈານ ມາ ຕະ ເບີນ ດຸງ ຊາງ ໄນ່ ລາ ໄປ ຕາໂງ ຊ້ອງ? ຮິ ຕະ ດຸງ ຊາງ ໄນ່ ດູ່ນ ເບີນ ປູນ ຈົດ ຕາປັດ ກູມ."

21 ມາ ປັຣນາຍ ກ້ອຍ ເຢຊູ ຊາກຳ ແຕ ຈະ ອັນ ເບີມ ລາ ນະ ດຸງ ຊາງ ແຕ່. 22 ແຕ່ອ໌ ແວັດ ເຢຊູ ກູຈົດ, ເຈົ່ ອັນ ອາມົງ ລັ່, ມູ່ ກາ ຮຍານ ແຕ ເຢຊູ ຊາແຍິ ລັ່ ປັຣນາຍ ເຢຊູ ປາຍ ໄນ່. ເຈົ່ ໄລ່ ຊາງັດ ລາລີ່ ປຶ່ງ ປັຣນາຍ ເຍົາງ ເຈົາຣາຊີ ກະ ອິນແຍ່ະ ປັຣນາຍ ເຢຊູ ປາຍ.

23 ເຢຊູ ແອິດ ລັ່ ຕຶ່ງ ເມືອງ ເຢລູຊາເລັມ ມັຣ ຕາໂງ ຈຸ່ມ ອິດຊະຣາເອລ ຈາ ຊາແຍິ ຕາໂງ ເຍົາງ ເຈົາຣາຊີ ອາກັຣ ໄລ່. ປ້ອງ ກາ ເຢຊູ ແອິດ ອິນຕູ ກ້ອຍ ເບີນ ກຶ່ງ ກວາຍ ຊາອຳ ອັນ, ຍ່ອນ ໄລ່ ເຮີມ ຣານະ ຕາ ເກີຍ ເຮີມ ອັນ ຕະ.

24 ມາ ເຢຊູ ຕາ ເບີນ ຊາອຳ ໄລ່, ຍ່ອນ ອັນ ດັງ ອິນແຍ່ະ ຕຶ່ງ ຣາງັຣ ກວາຍ. 25 ອັນ ຕາ ເບີນ ຕຸ່ຣ ເນົ່າ ອາຕີ ອັນ ແຕ ຣາງັຣ ກວາຍ,

ຍ່ອນ ອັນ ດັງ ແຈງ ລາລີ່ ເຈົ່ ອິນແຍ່ະ ແຕ ຣາງັຣ ກວາຍ.

ເຢຊູ ຕະ ອິນຕີ ກະ ນິໂກເດມ

3 ¹ເບີນ ມານະ ແຕ ຈຸ່ມ ພາຣີຊາຍ ລາ ຣາມິຣ ນິໂກເດມ. ອັນ ກ້ອຍ ແຕ ຈຸ່ມ ໄລ່ ກາ ຊົດ ກວາຍ ອິດຊະຣາເອລ. ²ເບີນ ມວຍ ຊາເດົາ ອັນ ແຕ່ອ໌ ປ໌ ເຢຊູ ກະ ປາຍ: "ອາຈານ ເອີຍ! ຮິ ດັງ ເຈົ່ ອາຈານ ແຕ່ອ໌ ແຕ ເຍົາງ ເຈົາຣາຊີ. ຕາ ເບີນ ເນົ່າ ແຕ່ອ໌ ຕະ ຣານະ ຕາ ເກີຍ ເຮີມ ມູເຈົງ ອາຈານ ຕະ, ຄັນ ເຍົາງ ເຈົາຣາຊີ ຕາ ເບີນ ແອິດ ກະ ອັນ."

³ມາ ເຢຊູ ຕາແອີຍ ປາຍ: "ເກົາ ອາຕີ ຕານ້ອງ ໂອນ ໄມ່, ຄັນ ກວາຍ ອາແລ່ະ ມາ ຕາ ເບີນ ຣັ່ ລັ່, ອັນ ກ້ອຍ ຕາ ແຕ່ອ໌ ເຮີມ ເຍົາງ ເຈົາຣາຊີ ຕະ ຊົດ."

⁴ເຈົ່ ນິໂກເດມ ຕາແບບິບ ລັ່ ປາຍ: "ນານະ ກວາຍ ເທົາ ເຈົ່ ມາ ແຕ່ອ໌ ຣັ່ ລັ່? ອາແລ່ະ ລາ ຕາ ແຕ່ອ໌ ມູ່ດ ນ້ອງ ຕຶ່ງ ປຸ່ງ ອິມເປອ໌ ກະ ຣັ່ ລັ່ ມູ ເຮີບ ແອັນ!"

⁵ເຢຊູ ຕາແອີຍ ລັ່ ແອັນ: "ເກົາ ອາຕີ ຕານ້ອງ ໂອນ ໄມ່, ຄັນ ເບີນ ກວາຍ ອາແລ່ະ ມາ ຕາ ເບີນ ຣັ່ ຣານາ ແຕ່ອ໌ ກະ ຣານາ ຣາເວົ້າຍ ເຍົາງ ເຈົາຣາຊີ, ກວາຍ ກ້ອຍ ຕາ ແຕ່ອ໌ ມູ່ດ ຕຶ່ງ ອິນຕູ ເຍົາງ ເຈົາຣາຊີ ຊົດ. ⁶ຄັນ ແກີດ ແຕ ກວາຍ ລາ ກວາຍ ເມົາດ ຊ້ອງ, ມາ ຄັນ ແກີດ ແຕ ຣາເວົ້າຍ ເຍົາງ ເຈົາຣາຊີ ລາ ເບີນ ຣາເວົ້າຍ ອັນ. ⁷ໄມ່ ອິນໂຈຍ ງົ່ດ ປັຣນາຍ ເກົາ ປາຍ, ເຍົາ ອົງເຄາະ ຣັ່ ລັ່ ຕາໄມ ແອັນ. ⁸ມູເຈົງ ກູຢາລ ແປ່ີ ແຕ່, ປ໌ ແລ່ະ ອັນ ຍໍອ໌ ອີ ແປ່ີ ລາ ອັນ ແປ່ີ ປ໌ ກ້ອຍ. ໄມ່ ແຕ່ອ໌ ຊ້ອງ ໂຮ ກູຢາລ ກ້ອຍ, ມາ ໄມ່ ຕາ ດັງ

ແຕ ແລ່ນ ອັນ ແຕ້ອ໌, ກະ ຕາ ດັງ ບໍ່ ແລ່ນ ອັນ ເປາະ. ມູເຈິງ ກ້ອຍ ເຕ່ ໂອນ ອິນແຍ່ະ ມັຮ ກວາຍ ກາ ຮັຮ ລັຮ ແຕ ຣາເວີຍ ເຍິງ ເຈົາຣາຊີ."

9 ແວັດ ເຢຊູ ປາຍ ນ່ະກ້ອຍ ນີໂກເດມ ຕາແບັບ ລັຮ ຊາ: "ຈິ່ງ ເອີຍ໌! ນານ່ະ ເຕ່ອ໌ ກວາຍ ຮັຮ ລັຮ ແອັນ?"

10 ເຢຊູ ຕາແອີຍ ລັຮ ປາຍ: "ໄມ່ ລາ ອາຈານ ອາຕີ ກວາຍ ອິດຊະຣາເອລ, ມາ ໄມ່ ຕາ ເບີນ ຊາປຸ່ຮ ຣາມິຮ ໄມ່ ບໍ່? 11 ເກົາ ອາຕີ ຕາມ້ອງ ໂອນ ໄມ່, ຮິ ອາຕີ ແຕ ຣາມິຮ ຮິ ດັງ ເຈ້, ກະ ຮິ ອາຕີ ແຕ ຣາມິຮ ຮິ ເຮີມ ເຈ້, ມາ ຕາ ເບີນ ເນົາ ແຕ ເຍົາ ຍິອ໌ ອີ ຊາງັດ ປັຮນາຍ ຮິ. 12 ຄັນ ເກົາ ອາຕີ ເຍົາ ແຕ ຣາມິຮ ຕິ່ງ ກູແຕອ໌ ໄມ່, ມາ ເຍົາ ຕາ ເບີນ ຊາອໍາ ເກົາ, ແຮງ ກາຕີກ ເກົາ ອາຕີ ມັຮ ຣາມິຮ ແຕ ມັນລ້ອງ ແອັນ, ນານ່ະ ເຕ່ອ໌ ເຍົາ ຊາອໍາ? 13 ເບີນ ແອີງ ມານະ ຊ້ອງ ຊ້ອຮ ບໍ່ ມັນລ້ອງ. ມານະ ໄມ່ ລາ ກອນ ເຍິງ ແກັດ ກວາຍ, ອັນ ກາ ແຊງ ເຈ້ ແຕ ມັນລ້ອງ. ມາ ມັຮ ກວາຍ ການໍອ໌, ຕາ ເບີນ ເນົາ ຊ້ອຮ ບໍ່ ມັນລ້ອງ.

14 "ແຕ ອີມແບີ ໂມເຊ ຕາຍ້ອງ ກູຊັນ ຕິ່ງ ອິນຕຸ ຕຍາຮ. ປັຮແນີ ມັນເຕຣົາ ເນົາ ຕາຍ້ອງ ກອນ ເຍິງ ແກັດ ກວາຍ ມູເຈິງ ກ້ອຍ ເຕ່."

15 ຄັນ ກວາຍ ອາແລ່ນ ມາ ຊາອໍາ ອັນ, ກວາຍ ກ້ອຍ ຕາ ເບີນ ກູຈິດ ບິ່ດ, ມາ ອັນ ເບີນ ອາມິ່ງ ຊິດ ແດີຍ. 16 ຍ່ອນ ເຍິງ ເຈົາຣາຊີ ອາໂຢ່ະ ອິນແຍ່ະ ມັຮ ກວາຍ, ນ່ະກ້ອຍ ອັນ ໂອນ ກອນ ອັນ ມານໍາ ແຊງ ແອີດ ຕິ່ງ ກູແຕອ໌ ໄມ່. ກວາຍ ອາແລ່ນ ກາ ຊາອໍາ ກອນ

ໄມ່, ຣາເວີຍ ກວາຍ ກ້ອຍ ຕາ ເບີນ ກູຈິດ ບິ່ດ, ມາ ອັນ ເບີນ ອາມິ່ງ ເລືອຍງ. 17 ເຍິງ ເຈົາຣາຊີ ຕາ ເບີນ ແປຮີ ກອນ ອັນ ແຊງ ບໍ່ ກູແຕອ໌ ໄມ່ ໂອນ ຕະ ໂຕ່ດ ກວາຍ, ມາ ເຍິງ ເຈົາຣາຊີ ຍິອ໌ ອີ ຈ່ອຍ ອາມິ່ງ ອິນແຍ່ະ ມັຮ ກວາຍ ຍ່ອນ ກອນ ອັນ.

18 "ກວາຍ ອາແລ່ນ ກາ ຊາອໍາ ກອນ ເຍິງ ເຈົາຣາຊີ, ເຍິງ ເຈົາຣາຊີ ຕາ ເບີນ ຕະ ໂຕ່ດ ກວາຍ ກ້ອຍ. ມາ ກວາຍ ອາແລ່ນ ກາ ຕາ ເບີນ ຊາອໍາ, ເຍິງ ເຈົາຣາຊີ ຕະ ໂຕ່ດ ກວາຍ ກ້ອຍ ເຈ້, ຍ່ອນ ກວາຍ ກ້ອຍ ຕາ ເບີນ ຊາອໍາ ກອນ ອັນ. 19 ເຍິງ ເຈົາຣາຊີ ຕະ ໂຕ່ດ ກວາຍ ນ່ະໄມ່: ຍ່ອນ ຣານະ ບັງ ແຕ້ອ໌ ເຈ້ ບໍ່ ກູແຕອ໌ ໄມ່, ມາ ກວາຍ ປາຊີ ຣານະ ການໍາ ກາເລີຍ ແຕ ຣານະ ບັງ, ຍ່ອນ ຣານະ ໄລ່ ຕະ ຕາມມັຮ. 20 ອິນແຍ່ະ ມັຮ ກວາຍ ກາ ຕະ ຣານະ ຕາມມັຮ, ໄລ່ ຊາອັຮ ລາລີ່ ຣານະ ບັງ. ກະ ໄລ່ ຕາ ຍິອ໌ ອີ ແຕ້ອ໌ ບໍ່ ອິນຕຸ ບັງ, ຍ່ອນ ໄລ່ ອີງກ້ອຮ ເນົາ ດັງ ຣານະ ໄລ່ ຕະ ຕາ ເບີນ ອິ. 21 ມາ ກວາຍ ອາແລ່ນ ກາ ຕະ ຣານະ ປຍາຍ໌, ກວາຍ ໄມ່ ຍິອ໌ ອີ ແຕ້ອ໌ ບໍ່ ອິນຕຸ ບັງ. ອັນ ຍິອ໌ ອີ ໂອນ ບັງ ອາປັຮ ອິນແຍ່ະ ຣານະ ອັນ ຕະ ລາ ອັນ ຊາງັດ ເຍິງ ເຈົາຣາຊີ."

ໂຢຮັນ ກາ ຕະ ຮິ່ດ ຕິ່ງ ແດີອ໌

ອາຕີ ແອັນ ແຕ ເຢຊູ

22 ແວັດ ເຢຊູ ປາຍ ນ່ະກ້ອຍ, ອັນ ກະ ມູ ກາ ຣຍານ ແຕ ອັນ ມູ່ດ ຕິ່ງ ແຄງ ຢູດາຍ. ໄລ່ ແອີດ ບໍ່ ກ້ອຍ ຕະ ຮິ່ດ ຕິ່ງ ແດີອ໌ ໂອນ ກວາຍ. 23 ບັອງ ກາ ກ້ອຍ ໂຢຮັນ ຕະ ຮິ່ດ

ຈ 3:14 ຕິ່ງ ແດີຍ ໂມເຊ ອັນ ຕາຍ້ອງ ກູຊັນ ໂອນ ກວາຍ ເນ່. ອາແລ່ນ ກາ ເນ່ ບໍ່ ກູຊັນ ກ້ອຍ. ອັນ ເບີນ ອາມິ່ງ. ມູເຈິງ ກ້ອຍ ເຕ່ ອາແລ່ນ ກາ ເນ່ ບໍ່ ເຢຊູ ກຣິດ ອັນ ເບີນ ອາມິ່ງ ເຕ່.

ຕິ່ງ ແຕ້ອ ຕິ່ງ ອິນຕຸ ໂອນົນ ແຈະ ວິລ ຊາລົມ, ຍ່ອນ ອິນຕຸ ກ້ອຍ ເບີນ ແຕ້ອ ຊາອິ້ຍ. ກະ ກວາຍ ແຕ້ອ ເລື້ອຍໆ ບໍ່ ໂຍຮັນ ຍໍອ ອັນ ຕະ ຮິດ ຕິ່ງ ແຕ້ອ ໂອນ ໄລ່. 24(ບ້ອງ ກາ ກ້ອຍ, ເນົາ ຕາ ຍວາສ ໂກບ ໂຍຮັນ ໂຈະ ຕິ່ງ ກໍ່ອ.)

25ແວັດ ກ້ອຍ ມູ່ ກາ ຣຍານ ແຕ ໂຍຮັນ ຣາຈຽນ ກະ ມານະ ກວາຍ ອິດຂະຣາເອລ ແຕ ຮິດ ຕະ ບັຮັ. 26ເຈ້ ມູ່ ກາ ຣຍານ ແຕ ໂຍຮັນ ແຕ້ອ ບໍ່ ອັນ ກະ ອາຕິ ປາຍ: "ອາຈານ ເອີຍ! ອັນ ກາ ແອິດ ກະ ອາຈານ ບ້ອງ ກາ ອາຈານ ແອິດ ຍັສ ຕາເລ່ ຈໍແດນ, ອັນ ກາ ອາຈານ ອາຕິ ເຈ້ ໂອນ ຮິ ດັງ ແຕ ອັນ, ຊານໍ ອັນ ກ້ອຍ ຕະ ຮິດ ຕິ່ງ ແຕ້ອ ໂອນ ກວາຍ ແຕ່. ກະ ອິນແຍ່ະ ມັສ ກວາຍ ແຕ້ອ ບໍ່ ອັນ."

27ໂຍຮັນ ຕາແອີຍ ລັສ ປາຍ: "ກວາຍ ຕາ ແຕ້ອ ເບີນ ມວຍ ຣາມິສ ອິນເຕົາ, ຄັນ ເຍີງ ເຈົາຣາຊິ ຕາ ເບີນ ໂອນ ອັນ ເບີນ. 28ເຍົາ ດັງ ເຈ້ ເກົາ ປາຍ: 'ເກົາ ລາ ຕາ ແກັນ ກຣິດ. ມາ ເຍີງ ເຈົາຣາຊິ ແປຣີ ເກົາ ແຕ້ອ ອິນໂຍ່ງ ກຣິດ.' 29ຣານະ ໄນ່ ລາ ນະ ບັຮນາຍ ຊາກໍາ ປາຍ: ເບີນ ມານະ ເປາະ ອິດ ລາກວຍ, ກະ ເຍົາ ອັນ ຕາຍິ່ງ ຊາງັດ ອັນ ຕະ ອິນຕິ. ເຍົາ ອັນ ໄລ່ ຊ້ອງ ຮໍອໍ ພໍກາ ໄລ່ ຊ້ອງ ຊຽງ ບັຮລົວະ ກ້ອຍ. ເກົາ ລາ ມູເຈິງ ເຍົາ ອັນ ແຕ່. ຊານໍ ເກົາ ຊ້ອງ ຮໍອໍ ຕິ່ງ ຣາງິສ ເກົາ, ຍ່ອນ ອັນ ແຕ້ອ ເຈ້. 30ອັນ ກ້ອຍ ອິງເຄາະ ແກິດ ບິດ ອາຊ້ອຮ, ມາ ເກົາ ອິງເຄາະ ແກິດ ແກດ ອາແຊງ.

31"ອັນ ກາ ແຕ້ອ ແຕ ແປງ, ອັນ ບິດ ແກຼຍ ອິນແຍ່ະ. ອັນ ກາ ແຕ້ອ ແຕ ກູແຕອ, ອັນ ແອິດ ຕິ່ງ ກູແຕອ, ກະ ອັນ ອາຕິ ແຕ ຣາມິສ ຕິ່ງ ກູແຕອ ຊ້ອງ. ມາ ອັນ ກາ ແຕ້ອ

ແຕ ມັນລ້ອງ, ອັນ ບິດ ແກຼຍ ອິນແຍ່ະ ແຕ ກູ ຣາມິສ. 32ອັນ ກ້ອຍ ອາຕິ ມັສ ຣາມິສ ອັນ ເສີມ ກະ ອັນ ຊ້ອງ, ມາ ຕາ ເບີນ ເນົາ ຍໍອ ອິ ຊາງັດ ບັຮນາຍ ອັນ. 33ອາແລ່ະ ກາ ຮັບ ບັຮນາຍ ອັນ ປາຍ, ກວາຍ ກ້ອຍ ງິ່ນ ປາຍ ເຍີງ ເຈົາຣາຊິ ລາ ປາຍ ລາລີ. 34ເຍີງ ເຈົາຣາຊິ ແປຣີ ເຢຊູ ແຕ້ອ ອາຕິ ບັຮນາຍ ເຍີງ ເຈົາຣາຊິ. ຍ່ອນ ນະກ້ອຍ ເຍີງ ເຈົາຣາຊິ ໂອນ ເຢຊູ ເບີນ ແອີງ ຣາເວີຍ ອັນ. 35ອິມບໍ່ ອາໂຍ່ະ ກອນ, ກະ ມ່ອບ ອິນແຍ່ະ ຕຸກ ຣາມິສ ໂອນ ອັນ ຕະ ຊິດ. 36ກວາຍ ອາແລ່ະ ກາ ຊາອໍາ ກອນ ເຍີງ ເຈົາຣາຊິ, ກວາຍ ກ້ອຍ ເບີນ ອາມິ່ງ ເລື້ອຍໆ. ມາ ກວາຍ ອາແລ່ະ ກາ ຕາ ເບີນ ຊາອໍາ ກອນ ອັນ, ກວາຍ ກ້ອຍ ຕາ ເບີນ ອາມິ່ງ ເລີ້ຍ, ມາ ເຍີງ ເຈົາຣາຊິ ຕະ ໂຕ່ດ ອັນ ເລື້ອຍໆ."

ເຢຊູ ຕະ ອິນຕິ ກະ ມັນແຊມ ຊາມາເຣຍ

4 1ຈຸ່ມ ພາຣີຊາຍ ຊ້ອງ ເນົາ ປາຍ ເຢຊູ ເບີນ ຊາອິ້ຍ ກວາຍ ຣຍານ ແຕ ອັນ, ກະ ອັນ ຕະ ຮິດ ຕິ່ງ ແຕ້ອ ໂອນ ກວາຍ ຊາອິ້ຍ ກາເລີຍ ແຕ ໂຍຮັນ. 2ມາ ຕາ ແກັນ ເຢຊູ ຕະ ຮິດ ຕິ່ງ ແຕ້ອ ໂອນ ໄລ່, ແອີງ ມູ່ ກາ ຣຍານ ແຕ ເຢຊູ ຊ້ອງ ຕະ ຮິດ ໄນ່. 3ພໍກາ ເຢຊູ ດັງ ຈຸ່ມ ພາຣີຊາຍ ຊ້ອງ ເນົາ ປາຍ ນະກ້ອຍ, ອັນ ລັອຮ ແຕ່ ແຕ ແຄງ ຢູດາຍ. ເຈ້ ອັນ ລົບ ເຈົາ ລັສ ບໍ່ ແຄງ ຄາລີເລ. 4ຣານາ ເຢຊູ ເປາະ ອິງເຄາະ ອັນ ຊາລັສ ແຄງ ຊາມາເຣຍ ເວີຍ. 5ຕິ່ງ ແຄງ ຊາມາເຣຍ ອັນ ແຕ້ອ ບໍ່ ວິລ ຊິຄາ. ວິລ ກ້ອຍ ແຈະ ກູແຕອ ກາ ຢາໂຄບ ໂອນ ໂຍເຊັບ ກອນ ຣາເລົາ ອັນ ແຕ ອິມແບິ. 6ກະ ເບີນ ແຕ້ອ ກ້ອຮ ກາ ຢາໂຄບ ບິ ແຕ

ອິມແບິ ບໍ່ ອິນຕຸ ກ້ອຍ. ເຢຊູ ຊ້ອງ ລາແກ້ຮ ລາລີ້, ຍ່ອນ ອັນ ຕາຍັຮ ເລືອຍງ ຕຶ່ງ ຮານາ. ນ່ະກ້ອຍ ເຢຊູ ຕາກູ ແຈ່ະ ແດື້ອ ກ້ອຮ ກ້ອຍ; ແຈ່ະ ອີ ແຕ້ອ ມານາງ ຕີລມູ່ລ ເຈ້.

7 ເປີນ ມານະ ມັນແຊມ ຊາມາເຣຍ ແຕ້ອ ຍິດ ແດື້ອ. ເຈ້ ເຢຊູ ປາຍ ໂຈະ ມັນແຊມ ກ້ອຍ: "ແອີຍ ເອີຍ! ເກົາ ແຊອ ງ່ອຍ ແດື້ອ ໄມ່ ແຮີ."

8 (ບ້ອງ ກາ ກ້ອຍ ມູ່ ກາ ຣຍານ ແຕ ເຢຊູ ມຸ່ດ ບໍ່ ເມືອງ ອີ ແຈັງ ຣາແວ້ຮ ຈາ.) 9 ມັນແຊມ ຊາມາເຣຍ ກ້ອຍ ຕາແອີຍ ເຢຊູ ປາຍ: "ເອົາ! ນານ່ະ ໄມ່ ລາ ກວາຍ ອິດຊະຣາເອລ, ມາ ແຊອ ງ່ອຍ ແດື້ອ ແຕ ເກົາ? ເກົາ ລາ ກວາຍ ຊາມາເຣຍ." ອັນ ປາຍ ນ່ະກ້ອຍ ຍ່ອນ ຈຸ່ມ ອິດຊະຣາເອລ ຕາ ເປີນ ຣາຕອຍ ກະ ຈຸ່ມ ຊາມາເຣຍ.

10 ເຢຊູ ປາຍ ລັຮ ກະ ມັນແຊມ ກ້ອຍ: "ຄັນ ໄມ່ ມາ ດັງ ອິນເຕົາ ເຍົາງ ເຈົາຣາຊີ ອີ ຈ່ອຍ ເມົາດ ກວາຍ, ກະ ຄັນ ໄມ່ ດັງ ອັນ ກາ ປາຍ: 'ແອີຍ ເອີຍ! ເກົາ ແຊອ ງ່ອຍ ແດື້ອ ໄມ່ ແຮີ.' ນ່ະກ້ອຍ ໄມ່ ອີ ແຊອ ແຕ ອັນ, ເຈ້ ອັນ ໂອນ ໄມ່ ເປີນ ແດື້ອ ກາ ໂອນ ອາມັງ."

11 ມັນແຊມ ກ້ອຍ ຕາແອີຍ ລັຮ ເຢຊູ ປາຍ: "ອາຈານ ເອີຍ! ອາຈານ ແອີ ເກຣັງ ຍິດ ແດື້ອ, ກະ ແດື້ອ ກ້ອຮ ໄນ່ ອິນຕຸຣູ່ ລາລີ້. ນານ່ະ ອາຈານ ອີ ເປີນ ແດື້ອ ກາ ໂອນ ອາມັງ? 12 ອາຈວາຍຮ ອາເຈ່ຮ ໄຮ, ຢາໂຄບ, ຕະ ດໍອ ໂອນ ໄຮ ແດື້ອ ກ້ອຮ ໄນ່. ອັນ ກະ ອິນແຍ່ະ ກອນ ຣາເລົາ ອັນ, ກາ ຊັນຕຣັນ ດຸງ ອັນ, ແຕ ອິມແບິ ອິນແຍ່ະ ມັຮ ໄລ່ ງ່ອຍ ແຕ່ ແດື້ອ ກ້ອຮ ໄນ່. ນານ່ະ ອາຈານ ປິດ ກາເລີຍ ແຕ ຢາໂຄບ ບໍ່?"

13 ເຢຊູ ຕາແອີຍ ອັນ ປາຍ: "ກວາຍ ອາແລ່ະ ກາ ງ່ອຍ ແຕ ແດື້ອ ກ້ອຮ ໄນ່, ອິນນ້ອງ ອັນ

ອາເຣົາງ ລັຮ ຊາ. 14 ມາ ກວາຍ ອາແລ່ະ ມາ ງ່ອຍ ແດື້ອ ກາ ເກົາ ໂອນ ອັນ ເປີນ, ອັນ ຕາ ເປີນ ອາເຣົາງ ນ້ອງ. ມາ ແດື້ອ ກາ ເກົາ ໂອນ ກ້ອຍ ແກິດ ນ່ະ ແດື້ອ ປັຮໂລ່ຍ ລັອຮ ເລືອຍງ ຕຶ່ງ ຮາງັຮ ອັນ. ກະ ແດື້ອ ໄນ່ ໂອນ ອັນ ເປີນ ອາມັງ ເລືອຍງ."

15 ມັນແຊມ ກ້ອຍ ປາຍ: "ອາຈານ ເອີຍ! ແຊອ ອາຈານ ໂອນ ເກົາ ແຮີ ແດື້ອ ກ້ອຍ, ອງນ ເກົາ ຕາ ເປີນ ອາເຣົາງ ນ້ອງ, ກະ ເກົາ ຕາ ເປີນ ຕຸ່ຮ ເປາະ ຍິດ ນ້ອງ ແຕ ແດື້ອ ກ້ອຮ ໄນ່."

16 ເຢຊູ ຕາແອີຍ ປາຍ: "ໄມ່ ເປາະ ກູອ ກາຢາອ໌ ໄມ່ ແຕ ດຸງ. ເຈ້ ໄມ່ ລົບ ລັຮ ບໍ່ ໄນ່ ນໍ."

17 ມັນແຊມ ກ້ອຍ ປາຍ: "ເກົາ ຕາ ເປີນ ເປີນ ກາຢາອ໌."

ເຢຊູ ຕາແອີຍ ປາຍ: "ປຍາຍ໌ ໄມ່ ປາຍ ໄມ່ ຕາ ເປີນ ເປີນ ກາຢາອ໌. 18 ມາ ໄມ່ ເປີນ ກາຢາອ໌ ເຊົາ ລໍາ ເຈ້. ກະ ຣາເລົາ ກາ ແອິດ ກະ ໄມ່ ຊານໍ, ລາ ຕາ ແກິນ ກາຢາອ໌ ໄມ່. ປຍາຍ໌ ນ່ະ ໄມ່ ປາຍ ເຈ້."

19 ມັນແຊມ ກ້ອຍ ປາຍ ລັຮ: "ອາຈານ ເອີຍ! ເກົາ ຕາແບິ ດັງ ອາຈານ ລາ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ. 20 ອາຈວາຍຮ ອາເຈ່ຮ ຮີ ຊາງ ເຍົາງ ເຈົາຣາຊີ ດູ່ນ ເຈ້ ຕຶ່ງ ກິຮ ໄນ່, ມາ ເຍົາ ຈຸ່ມ ອິດຊະຣາເອລ ປາຍ ອິນຕຸ ຊາງ ເຍົາງ ເຈົາຣາຊີ ລາ ອີງເຄາະ ຕຶ່ງ ເມືອງ ເຢຣູຊາເລັມ ຊ້ອງ."

21 ເຢຊູ ປາຍ: "ແອີຍ ເອີຍ! ໄມ່ ຊາງັດ ປັຮນາຍ ເກົາ. ແຈ່ະ ອີ ແຕ້ອ ຕາໂງ ກວາຍ ກາ ຍໍອ໌ ອີ ຊາງ ອິມບໍ່ ໄຮ ຕຶ່ງ ມັນລ້ອງ, ໄລ່ ຕາ ເປີນ ອີງເຄາະ ຊາງ ອັນ ຕຶ່ງ ກິຮ ໄນ່ ແຕ້ລາ

ຕັ້ງ ເມືອງ ເຢຣູຊາເລັມ. 22ເຍົາ ຈຸມ ຊາມາເຣຍ ຕາ ຢວາຣ ດັງ ແຈງ ເຍົາ ຊາງ ເນົາ. ມາ ຮິ ຈຸມ ອິດຊະຣາເອລ ດັງ ແຈງ ເຈີ ຮິ ຊາງ ເນົາ, ຍ່ອນ ເຍົາ ເຈົາຣາຊີ ຈ່ອຍ ອາມົງ ກວາຍ ລາ ຍ່ອນ ແຕ ຈຸມ ອິດຊະຣາເອລ. 23ມາ ແຈ່ະ ຮິ ແຕ້ອ ກະ ແຕ້ອ ເຈີ ຕາໄງ ກວາຍ ກາ ຮິ ຊາງ ປຍາຍ, ໄລ່ ກ້ອຍ ຊາງ ອີມບໍ່ ໄຮ ຕິງ ມັນລ້ອງ ປວາຍ ຣາເວ້າຍ ເຍົາ ເຈົາຣາຊີ ກະ ຊາງ ໂອນ ປຍາຍ. ອີມບໍ່ ໄຮ ຍໍອ ລາລີ້ ກວາຍ ກາ ຊາງ ອັນ ນ່ະໄນ່. 24ເຍົາ ເຈົາຣາຊີ ລາ ເຍົາ ຣາເວ້າຍ. ນ່ະກ້ອຍ, ກວາຍ ອາແລ່ະ ກາ ຍໍອ ຮິ ຊາງ ອັນ ອົງເຄາະ ຊາງ ປວາຍ ຣາເວ້າຍ ເຍົາ ເຈົາຣາຊີ ກະ ຊາງ ໂອນ ປຍາຍ."

25ແວັດ ເຢຊູ ປາຍ ນ່ະກ້ອຍ, ມັນແຊມ ກ້ອຍ ປາຍ ແອັນ: "ເກົາ ດັງ ເຈີ ປັຣແນີ ມັນເຕຣີາ ເມຊີອາ ຮິ ແຕ້ອ, ອັນ ກາ ເນົາ ດໍອ ຣາມິ່ຣ ກຣິດ. ພໍກາ ອັນ ແຕ້ອ, ອັນ ຮິ ອາຕີ ໂອນ ໄຮ ດັງ ກູ່ ຣາມິ່ຣ."

26ເຢຊູ ປາຍ ໂຈະ ມັນແຊມ ກ້ອຍ: "ເກົາ ກາ ຕະ ອິນຕີ ກະ ໄມ່ ຊານ່, ລາ ອັນ ກ້ອຍ ເອີຍ."

27ບ້ອງ ກາ ກ້ອຍ ມູ່ ກາ ຣຍານ ແຕ ເຢຊູ ເຈົາ ແຕ ວິລ. ໄລ່ ຊ້ອງ ງິດ ລາລີ້ ເຢຊູ ຕະ ອິນຕີ ກະ ມັນແຊມ ກ້ອຍ. ມາ ຕາ ເບີນ ເນົາ ຕາແບັບ ມັນແຊມ ປາຍ: "ອິນເຕົາ ໄມ່ ຮິ ເບີນ?" ກະ ຕາ ເບີນ ເນົາ ຕາແບັບ ເຢຊູ ປາຍ: "ນານ່ະ ອາຈານ ຕະ ອິນຕີ ກະ ອັນ?"

28ມັນແຊມ ກ້ອຍ ຕັຣ ດໍອ ອາລວຍ ແຕ້ອ ອັນ; ເຈີ ອັນ ເຈົາ ຕະ ອິນຕີ ກະ ກວາຍ ຕິງ ເມືອງ ກ້ອຍ. 29ມັນແຊມ ກ້ອຍ ປາຍ: "ເອົາ! ເຍົາ ເປາະ ເນ່ ມານະ ກວາຍ ກາ ອາຕີ ເກົາ ອິນແຍ່ະ ມັຣ ຣານະ ເກົາ ຕະ. ກວາຍ ໄນ່ ລາ ເມ່ນ ກຣິດ ບໍ?"

30ນ່ະກ້ອຍ ມັຣ ກວາຍ ແຕ ວິລ ກ້ອຍ ລ້ອຣ ເປາະ ແຕ້ອ ບໍ່ ອິນຕຸ ເຢຊູ ແອັດ.

31ບ້ອງ ກາ ກວາຍ ລ້ອຣ ແຕ ວິລ ອິນນ້ອງ ອິນຕີ ຣານາ, ມູ່ ກາ ຣຍານ ແຕ ເຢຊູ ອາຕີ ອັນ ປາຍ: "ອາຈານ ເອີຍ, ມູ່ ຈາ ໂດຍ ເວ້າຍ."

32ມາ ເຢຊູ ຕາແອັຍ ລັຣ ໄລ່ ປາຍ: "ເກົາ ເບີນ ຊັຣນາ ຈາ ເຈີ, ມາ ເຍົາ ຕາ ຢວາຣ ດັງ ຣາແວ້ຣ ກ້ອຍ."

33ນ່ະກ້ອຍ ມູ່ ກາ ຣຍານ ແຕ ເຢຊູ, ມານະ ຕາແບັບ ມານະ ປາຍ: "ເບີນ ກວາຍ ເດິງ ຊັຣນາ ໂອນ ອັນ ຈາ ເຈີ ບໍ?"

34ມາ ເຢຊູ ຕາແອັຍ ລັຣ ປາຍ: "ຊັຣນາ ເກົາ ຈາ ລາ ເກົາ ຕາປູນ ຣາງິຣ ອັນ ກາ ແປຣີ ເກົາ ແຕ້ອ, ກະ ຕະ ໂອນ ເຈີ ມັຣ ຣານະ ອັນ ໂອນ ເກົາ ຕະ. 35ເຍົາ ດູ ຮິ ປາຍ: 'ອິນນ້ອງ ປູນ ກາໄຊ ແອັນ ແຕ້ອ ຍາມ ຊູຊອດ.' ມາ ເກົາ ອາຕີ ເຍົາ ປາຍ: ເຍົາ ຕາງ່ອນ ເນ່ ອາຊັອຣ ບໍ່ ໄທຣ. ທຣໍ ກ້ອຍ ຈິນ ເຈີ, ແຕ້ອ ປາເນ່ນ ຊອດ ເຈີ. 36ກວາຍ ກາ ຊອດ ຕິງ ໄທຣ ກ້ອຍ, ອັນ ເບີນ ກົງ ເກົາ ອັນ. ກະ ຣານະ ອັນ ຕະ ແກັດ ປາໄລ ນ່ະໄນ່: ກວາຍ ເບີນ ອາມົງ ເລືອຍງ. ນ່ະກ້ອຍ ກວາຍ ກາ ຈັດ ກະ ກວາຍ ກາ ຊອດ ໄລ່ ຊ້ອງ ອີມປຣ່ອມ ຣໍອ ບູຍ. 37ເນົາ ດູ ປາຍ ນ່ະໄນ່: 'ອັນ ໄນ່ ຈັດ. ອັນ ກ້ອຍ ຊອດ.' ປັຣນາຍ ໄນ່ ລາ ປຍາຍ ລາລີ້. 38ເກົາ ແປຣີ ເຍົາ ຊອດ ຕິງ ໄທຣ ກາ ເຍົາ ຕາ ເບີນ ຕະ. ກວາຍ ການໍອ ຕະ ຕິງ ກ້ອຍ ເຈີ, ມາ ເຍົາ ອິດ ປາໄລ ແຕ ເກົາ ເຣ່ງ ໄລ່."

39ຊາອິ້ຍ ນະ ກວາຍ ຊາມາເຣຍ ແຕ ວິລ ກ້ອຍ ຊາອໍາ ເຢຊູ ຍ່ອນ ມັນແຊມ ກ້ອຍ ອາຕີ ໄລ່ ປາຍ: "ອັນ ກ້ອຍ ອາຕີ ເກົາ ອິນແຍ່ະ ມັຣ ຣາມິ່ຣ ເກົາ ຕະ."

40ນະກ້ອຍ, ພໍກາ ກວາຍ ຊາມາເຣຍ ແຕ້ອ໌ ບໍ່ ເຢຊູ, ໄລ່ ກາຕ້ອງ ອັນ ໂອນ ແອີດ ກະ ໄລ່. ເຈີ້ ເຢຊູ ແອີດ ກະ ໄລ່ ອິນແຍ່ະ ບາຣ ຕາໄງ. 41ຊາອິ້ຍ ນະ ແອັນ ຊາອໍາ ພໍກາ ໄລ່ ຊ້ອງ ປັນນາຍ ເຢຊູ ອາຕີ. 42ກວາຍ ກາ ຊາອໍາ ກ້ອຍ ອາຕີ ມັນແຊມ ກ້ອຍ ປາຍ: "ແຕ ອິນໂຍ່ງ ຮິ ຊາອໍາ ເຢຊູ ລາ ຍ່ອນ ແຕ ໄມ່ ອາຕີ ຮິ, ມາ ຊານໍ ຮິ ຊ້ອງ ປັນນາຍ ອັນ ອາຕີ ເຈີ້. ນະກ້ອຍ ຮິ ດັງ ແຈງ ລາລີ້ ອັນ ໄນ່ ລາ ກວາຍ ກາ ຈ່ອຍ ອາມົ່ງ ອິນແຍ່ະ ມັຮ ກວາຍ."

ເຢຊູ ຕະ ແບຣັຮ ກອນ ຣາເລົາ ກວາຍ ຊົດ

43ແວັດ ບາຣ ຕາໄງ ກ້ອຍ, ເຢຊູ ເປາະ ຊາ ບໍ່ ແຄງ ຄາລີເລ. 44ແຕ ອິນໂຍ່ງ ເຢຊູ ປາຍ ເຈີ້: "ກວາຍ ອາຕີ ຕາງ ປັນນາຍ ເຢົາງ ເຈົາຣາຊີ, ຕາ ເບີນ ເນົາ ຍໍານັບ ອັນ ຕື່ງ ກຣວາງ ອັນ ເບີມ."

45ພໍກາ ເຢຊູ ແຕ້ອ໌ ບໍ່ ແຄງ ຄາລີເລ, ກວາຍ ຄາລີເລ ຮັບ ອັນ ຮໍອ໌ ອໍ, ຍ່ອນ ໄລ່ ເຮີມ ເຈີ້ ອິນແຍ່ະ ຣານະ ອັນ ຕະ ບໍ່ ເມືອງ ເຢຣູຊາເລັມ ຕາໄງ ຈຸມ ອິດຊະຣາເອລ ຈາ ຮໍອ໌ ຕາປຸ່ນ ຮິດ ຕາໄງ ເຢົາງ ເຈົາຣາຊີ ອາກັຮ ໄລ່. 4 ບ້ອງ ກາ ກ້ອຍ ເບີນ ກວາຍ ຄາລີເລ ເປາະ ເຕ່ ບໍ່ ເມືອງ ເຢຣູຊາເລັມ.

46ເຈີ້ ເຢຊູ ແຕ້ອ໌ ລັຮ ບໍ່ ວີລ ການາ ຕື່ງ ແຄງ ຄາລີເລ. ຕື່ງ ວີລ ກ້ອຍ ເຢຊູ ຕະ ເຈີ້ ໂອນ ແດີອ໌ ມາ ແກັດ ບ້ອງ ອາງຸ່ນ. ບໍ່ ວີລ ກ້ອຍ ເບີນ ມານະ ກວາຍ ຊົດ ກາ ເບີນ ກອນ ຣາເລົາ ບິ ອາອິ້ ບໍ່ ເມືອງ ກາເປນາອູມ.

47ພໍກາ ກວາຍ ຊົດ ໄນ່ ຊ້ອງ ເຢຊູ ລັອຮ ແຕ

ແຄງ ຢູດາຍ ແຕ້ອ໌ ບໍ່ ແຄງ ຄາລີເລ, ອັນ ແຕ້ອ໌ ບໍ່ ເຢຊູ, ກະ ອັນ ແຊອ໌ ເຢຊູ ເປາະ ກະ ອັນ ໂອນ ຕະ ແບຣັຮ ກອນ ຣາເລົາ ອັນ. ກອນ ອັນ ແຈ່ະ ອິ ກູຈິດ ເຈີ້. 48ເຢຊູ ອາຕີ ອັນ ປາຍ: "ຄັນ ເຢົາ ຕາ ເບີນ ເຮີມ ຣານະ ກາ ເຢົາ ຕາ ເກີ້ຍ ເຮີມ, ເຢົາ ຕາ ເບີນ ຊາອໍາ."

49ກວາຍ ຊົດ ກ້ອຍ ຕາແອີຍ ລັຮ: "ອິນເຈົາ ເອີຍ! ແຊອ໌ ອິນເຈົາ ເປາະ ກະ ເກົາ, ໂອນ ຊາແຕັມ ບ້ອງ ກາ ກອນ ເກົາ ອິນນ້ອງ ອາມົ່ງ."

50ເຢຊູ ຕາແອີຍ ອັນ ປາຍ: "ເປາະ! ໄມ່ ເຈົາ. ຊານໍ ກອນ ຣາເລົາ ໄມ່ ເຢົາອ໌ ເຈີ້."

ນະກ້ອຍ ກວາຍ ຊົດ ກ້ອຍ ຊາອໍາ ປັນນາຍ ເຢຊູ; ເຈີ້ ອັນ ເຈົາ. 51ອັນ ເປາະ ອິນນ້ອງ ອິນດີ ຣານາ; ອັນ ຣາມິຮ ກວາຍ ກາ ຕະ ຣານະ ອັນ. ກວາຍ ກ້ອຍ ອາຕີ ອັນ ປາຍ: "ກອນ ຣາເລົາ ອິນເຈົາ ປຣາຍ ເຈີ້."

52ກວາຍ ຊົດ ກ້ອຍ ຕາແບັບ ໄລ່ ປາຍ: "ບ້ອງ ກາ ແລ່ະ ກອນ ຣາເລົາ ເກົາ ປຣາຍ ລັຮ?" ໄລ່ ຕາແອີຍ ອັນ ປາຍ: "ກອນ ອິນເຈົາ ບິດ ກູເຕົາ ຈະ ຕາໄງ ປາໂຮ ບ້ອງ ກາ ມານາງ ວິຮ."

53ເຈີ້ ກວາຍ ຊົດ ກ້ອຍ ຊາແອີ ລັຮ ບ້ອງ ກາ ເຢຊູ ອາຕີ ກະ ອັນ ປາຍ: "ຊານໍ ກອນ ຣາເລົາ ໄມ່ ເຢົາອ໌ ເຈີ້."

ນະກ້ອຍ ກວາຍ ຊົດ ກ້ອຍ ກະ ອິນແຍ່ະ ດຸງຊູ ອັນ ຊາອໍາ ເຢຊູ. 54ຣານະ ໄນ່ ລາ ເຮີບ ກາ ບາຣ ເຢຊູ ຕະ ຣານະ ຕາ ເກີ້ຍ ເຮີມ ພໍກາ ແວັດ ອັນ ລັອຮ ແຕ ແຄງ ຢູດາຍ ແຕ້ອ໌ ບໍ່ ແຄງ ຄາລີເລ.

ຊ:4:45 ຕາໄງ ກ້ອຍ ໄລ່ ຊາແອີ ຕາໄງ ເຢົາງ ເຈົາຣາຊີ ຈ່ອຍ ໂອນ ໄລ່ ລັອຮ ແຕ ກຣວາງ ເອຍິບ ແຕ ອິມແບັ.

ເຢຊູ ຕະ ແບຣັຮ ກວາຍ ແອິດ ແຈ່ະ ພາຍ

5 ¹ແວັດ ກ້ອຍ ເຢຊູ ເປາະ ບໍ່ ເມືອງ ເຢຣູຊາເລັມ. ຕາໂງ່ ກ້ອຍ ຈຸ່ມ ອິດຊະຣາເອລ ຈາ ຮໍອ໌ ຕາປູ່ນ ຮິດ ໄລ່. ²ຕຶງ ເມືອງ ເຢຣູຊາເລັມ ກ້ອຍ, ແຈ່ະ ກູຕິ່ງ ກາ ເປັນ ຣາມິ່ຮ ງັຮ ຕິ່ງ ແກະ, ເປັນ ແດີອ໌ ພາຍ ມວຍ ອິນຕຸ. ຕຶງ ປັຣນາຍ ອິດຊະຣາເອລ ແດີອ໌ ພາຍ ໄນ່ ເນົ່າ ດໍອ໌ ເປັດຊະທາ. ອິມແປຣ ແດີອ໌ ພາຍ ໄນ່ ເປັນ ຊູ ເຊິງ ລຳ. ³ຫຼິ່ງ ລາລີ່ ກວາຍ ອາອີ່ ບິ ຕຶງ ຊູ ກ້ອຍ: ກວາຍ ຊູດ ມັດ, ກວາຍ ໂຢດ, ກະ ກວາຍ ອາອີ່ ລ່ອຍ. (ກວາຍ ອາອີ່ ກ້ອຍ ເກຣາະ ແດີອ໌ ຕຶງ ພາຍ ກ້ອຍ ປ່ອງ, ⁴ຍ່ອນ ເປັນ ມານະ ເທວາດາ ເຍິງ ເຈົາຣາຊີ ແຊງ ຕະ ໂອນ ແດີອ໌ ກ້ອຍ ແກັດ ປ່ອງ. ແຕ່ອ໌ ແດີອ໌ ກ້ອຍ ປ່ອງ, ອາແລ່ະ ກາ ແຊງ ອິນໂຍ່ງ ຕຶງ ແດີອ໌ ກ້ອຍ, ອາອີ່ ອິນເຕົ່າ ລາ ແກັດ ແບຣັຮ ອິນແຍ່ະ.) ⁵ອິນຕຸ ກ້ອຍ ເປັນ ມານະ ຣາເລົາ ອາອີ່ ໄປ ຈິດ ຕາກ່ອລ ກູມ໌ ເຈີ່. ⁶ເຢຊູ ເຮີມ ອັນ ບິ ແອິດ ອົງກ້ອຍ, ກະ ເຢຊູ ດັງ ກວາຍ ໄນ່ ອາອີ່ ດູ່ນ ເຈີ່. ນ່ະກ້ອຍ ເຢຊູ ຕາແບັບ ອັນ ປາຍ: "ໄມ່ ຍິອ໌ ອີ ແກັດ ແບຣັຮ ບໍ່?"

⁷ກວາຍ ອາອີ່ ກ້ອຍ ຕາແອີຍ: "ອິນເຈົາ ເອີຍ! ເກົາ ຕາ ເປັນ ເນົ່າ ຈ່ອຍ ເກົາ ແຊງ ຕຶງ ແດີອ໌ ພາຍ ພໍກາ ແດີອ໌ ກ້ອຍ ປ່ອງ. ບັອງ ກາ ກ້ອຍ ເກົາ ຍິອ໌ ອີ ແຊງ ແຕ່, ມາ ເປັນ ກວາຍ ການໍອ໌ ແຊງ ອິນໂຍ່ງ ເກົາ."

⁸ເຢຊູ ອາຕີ ລັຮ ອັນ ປາຍ: "ໄມ່ ຍວຣ ຕາຍິ່ງ! ອິດ ຣາຈາອ໌ ໄມ່! ເຈີ່ ໄມ່ ເປາະ!"

⁹ບັອງ ກາ ກ້ອຍ ແຕ່ ກວາຍ ອາອີ່ ກ້ອຍ ແກັດ ແບຣັຮ ເລີຍ. ອັນ ອິດ ຣາຈາອ໌, ເຈີ່ ອັນ

ເປາະ. ຕາໂງ່ ກ້ອຍ ລາ ຕາໂງ່ ຣາລູ່.

¹⁰ນ່ະກ້ອຍ ເປັນ ກວາຍ ຊົດ ອິດຊະຣາເອລ ອາຕີ ກວາຍ ແກັດ ແບຣັຮ ກ້ອຍ ປາຍ: "ຕາໂງ່ ໄນ່ ລາ ຕາໂງ່ ຣາລູ່. ຕາປູ່ນ ຮິດ ໄຮ ໄມ່ ຕາ ແຕ່ອ໌ ເດິງ ຣາຈາອ໌ ໄມ່ ຕຶງ ຕາໂງ່ ໄນ່."

¹¹ມາ ກວາຍ ກ້ອຍ ຕາແອີຍ ປາຍ: "ອັນ ກາ ຕະ ໂອນ ເກົາ ແກັດ ແບຣັຮ ອາຕີ ເກົາ ປາຍ: 'ໄມ່ ອິດ ຣາຈາອ໌ ໄມ່, ເຈີ່ ໄມ່ ເປາະ.'"

¹²ກວາຍ ຊົດ ອິດຊະຣາເອລ ຕາແບັບ ລັຮ ອັນ ປາຍ: "ເນົ່າ ກາ ອາຕີ ໄມ່ ອິດ ຣາຈາອ໌ ໄມ່, ເຈີ່ ໄມ່ ເປາະ?"

¹³ມາ ກວາຍ ແກັດ ແບຣັຮ ກ້ອຍ ຕາ ເປັນ ດັງ ເນົ່າ ກາ ຕະ ໂອນ ອັນ ແບຣັຮ, ຍ່ອນ ເຢຊູ ແກັດ ປິດ ຕຶງ ກວາຍ ຫຼິ່ງ ກ້ອຍ. ¹⁴ແຕ່ອ໌ ອິນຕູ່ນ ແອັນ, ເຢຊູ ຣາມິຮ ລັຮ ກວາຍ ກາ ແກັດ ແບຣັຮ ກ້ອຍ ຕຶງ ດຸງ ຊາງ ປິດ. ເຈີ່ ເຢຊູ ອາຕີ ອັນ ປາຍ: "ຊານໍ່ ໄມ່ ແບຣັຮ ເຈີ່. ໄມ່ ອິນໂຈຍ ຕະ ນັ່ອງ ຣານະ ໄລ່ຍຮ. ຄັນ ໄມ່ ຕະ ໄລ່ຍຮ, ອົງກ້ອຍ ໄມ່ ຣາມິຮ ຕຸ່ຮ ກັດ ແກຼຍ ແຕ ອິນໂຍ່ງ ແອັນ."

¹⁵ກວາຍ ກ້ອຍ ລັອຮ ແຕ ອິນຕຸ ກ້ອຍ, ກະ ອັນ ອາຕີ ໂອນ ກວາຍ ຊົດ ອິດຊະຣາເອລ ດັງ ປາຍ ເຢຊູ ຕະ ໂອນ ອັນ ແກັດ ແບຣັຮ.

ເຢຊູ ອາຕີ ກວາຍ ອິດຊະຣາເອລ

¹⁶ຍ່ອນ ເຢຊູ ຕະ ຣານະ ກ້ອຍ ຕຶງ ຕາໂງ່ ຣາລູ່, ນ່ະກ້ອຍ ກວາຍ ຊົດ ອິດຊະຣາເອລ ຕະ ຕຸ່ຮ ເຢຊູ. ¹⁷ມາ ເຢຊູ ຕາແອີຍ ໄລ່ ປາຍ: "ອິມບໍ່ ເກົາ ຕະ ຣານະ ເຕົ່າ ຊານໍ່, ກະ ເກົາ ລາ ຕະ ມູເຈິງ ກ້ອຍ ແຕ່."

ຍ 5:4 ຊາອິ່ຍ ບັງ ປັຣນາຍ ແຕ ອິມແປ ຕາ ເປັນ ເປັນ ປັຣນາຍ ແອິດ ຕຶງ ອິນດີ ບາຣ ລຳ ມາຍ ວົງເລັບ ໄນ່.

18 ຍ່ອນ ເຢຊູ ປາຍ ນະກ້ອຍ, ກວາຍ ຊົດ ອິດຊະຣາເອລ ຈໍອໍ ຊາອິຍ ຣານາ ແອັນ ຍໍອໍ ອີ ກາຈິດ ອັນ. ໄລ່ ປາຍ ເຢຊູ ຕະ ບາຣ ຣາມິຣ ຕາ ເບີນ ປາຍາຍ໌. ມວຍ ລາ ອັນ ຕັຣ ຄານອດ ຕາໂງ ຣາລູ; ບາຣ ລາ ອັນ ດໍອໍ ເຢົາງ ເຈົາຣາຊີ ລາ ອີມບໍ່ ອັນ. ຕະ ນະກ້ອຍ ລາ ມູເຈົງ ອັນ ປາຍ ອັນ ລາ ຣາລີ ກະ ເຢົາງ ເຈົາຣາຊີ ເຕ່.

19 ນະກ້ອຍ ເຢຊູ ຕາແອີຍ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ເກົາ ກອນ ເຢົາງ ເຈົາຣາຊີ ຕາ ເຕ່ອໍ ຕະ ມວຍ ຣານະ ອິນເຕົາ ປວາຍ ຣາງິຣ ເກົາ ເບີມ. ກອນ ຕະ ມັຣ ກອນ ເຮີມ ອີມບໍ່ ຕະ. ຣານະ ອິນເຕົາ ອີມບໍ່ ຕະ, ກອນ ຕະ ມູເຈົງ ກ້ອຍ ເຕ່. 20 ຍ່ອນ ອີມບໍ່ ອາໂຍ່ະ ກອນ, ນະກ້ອຍ ອີມບໍ່ ອາປັຣ ກອນ ອິນແຍ່ະ ຕຸກ ຣາມິຣ ອັນ ຕະ. ປັຣແນີ ມັນເຕຣົາ ອີມບໍ່ ອາປັຣ ກອນ ຕະ ຣານະ ປັດ ແກຼຍ ແຕ ຣານະ ໄນ່, ໂອນ ເຍົາ ງິດ ລາລີ ແອັນ. 21 ນະ ອີມບໍ່ ໂອນ ກວາຍ ກາ ກູຈິດ ເຈ້ ມາ ເບີນ ອາມົງ ລັຣ, ນະກ້ອຍ ເຕ່ ກອນ ໂອນ ເບີນ ອາມົງ ບໍ່ ອິນແຍ່ະ ມັຣ ກວາຍ ອັນ ຍໍອໍ ອີ ໂອນ. 22 ອີມບໍ່ ຕາ ເບີນ ຕັດຊິນ ອາແລ່ະ, ມາ ອັນ ໂອນ ກອນ ອັນ ຕັດຊິນ ອິນແຍ່ະ. 23 ນະກ້ອຍ, ກວາຍ ອາແລ່ະ ຍໍອໍ ອີ ຍໍານັບ ອີມບໍ່, ກວາຍ ກ້ອຍ ອີງເຄາະ ຍໍານັບ ກອນ ມູເຈົງ ກ້ອຍ ເຕ່. ກວາຍ ອາແລ່ະ ມາ ຕາ ເບີນ ຍໍານັບ ກອນ, ກວາຍ ກ້ອຍ ຕາ ເບີນ ຍໍານັບ ເຕ່ ອີມບໍ່, ອັນ ກາ ແປຣີ ກອນ ແຕ່ອໍ ບໍ່ ກູແຕອໍ ໄນ່.

24 "ເກົາ ອາຕີ ຕານ້ອງ ໂອນ ເຍົາ, ກວາຍ ອາແລ່ະ ກາ ຊາງັດ ປັຣນາຍ ເກົາ, ກະ ຊາອໍາ

ອັນ ກາ ແປຣີ ເກົາ ແຕ່ອໍ, ກວາຍ ກ້ອຍ ເບີນ ອາມົງ ເລືອຍງ. ຕາ ເບີນ ເນົາ ຕັດຊິນ ອັນ ນ້ອງ. ນະກ້ອຍ ອັນ ແວັດ ແຕ ກູຈິດ ເຈ້; ມາ ອັນ ເບີນ ອາມົງ ຊ້ອງ. 25 ເກົາ ອາຕີ ຕານ້ອງ ໂອນ ເຍົາ, ແຈ່ະ ອີ ແຕ່ອໍ ກະ ແຕ່ອໍ ເຈ້ ຕາໂງ ມັຣ ກວາຍ ກາ ກູຈິດ ເບີນ ຊ້ອງ ຊຽງ ກອນ ເຢົາງ ເຈົາຣາຊີ; ເຈ້ ໄລ່ ກາ ຊ້ອງ ຊຽງ ກ້ອຍ ເບີນ ອາມົງ.^໑ 26 ຍ່ອນ ອີມບໍ່ ເຕ່ອໍ ໂອນ ກວາຍ ອາມົງ, ນະກ້ອຍ ເຕ່ ອັນ ໂອນ ກອນ ເຕ່ອໍ ຈ່ອຍ ກວາຍ ເບີນ ອາມົງ. 27 ກະ ອີມບໍ່ ໂອນ ກອນ ເບີນ ອໍານາດ ດໍອໍ ຕັດຊິນ ກວາຍ, ຍ່ອນ ອັນ ລາ ກອນ ເຢົາງ ແກັດ ກວາຍ. 28 ເຍົາ ອິນໂຈຍ ງິດ ແຕ ປັຣນາຍ ໄນ່, ຍ່ອນ ອີ ແຕ່ອໍ ຕາໂງ ກວາຍ ກູຈິດ ແອັດ ຕິງ ປິງ, ໄລ່ ຊ້ອງ ຊຽງ ກອນ ກ້ອຍ. 29 ເຈ້ ໄລ່ ລັອຣ ແຕ ປິງ ໄລ່, ກວາຍ ອາແລ່ະ ກາ ຕະ ຣານະ ອໍ, ກວາຍ ກ້ອຍ ລັອຣ ກະ ເບີນ ອາມົງ. ມາ ກວາຍ ອາແລ່ະ ກາ ຕະ ຣານະ ຕາ ອໍ, ກວາຍ ກ້ອຍ ລັອຣ ມາ ອິນນ້ອງ ເບີນ ເນົາ ຕັດຊິນ ໂຈະ ໂຕັດ ອັນ. 30 ເກົາ ຕາ ເຕ່ອໍ ຕະ ອິນເຕົາ ຕາປູ່ນ ຣາງິຣ ເກົາ ເບີມ. ມາ ປັຣນາຍ ອິນເຕົາ ເກົາ ຊ້ອງ ແຕ ອີມບໍ່ ເກົາ, ເກົາ ຕັດຊິນ ກວາຍ ຕາປູ່ນ ປັຣນາຍ ກ້ອຍ. ນະກ້ອຍ ປັຣນາຍ ເກົາ ຕັດຊິນ ລາ ຕານ້ອງ ລາລີ, ຍ່ອນ ເກົາ ຕາ ເບີນ ຕາປູ່ນ ຣາງິຣ ເກົາ ເບີມ, ມາ ເກົາ ຕາປູ່ນ ຣາງິຣ ອັນ ກາ ແປຣີ ເກົາ ແຕ່ອໍ.

31 "ຄັນ ເກົາ ອາຕີ ແຕ ຣາງິຣ ເກົາ ເບີມ, ປັຣນາຍ ໄນ່ ຕາ ເບີນ ຊ້ງໂກຣ. 32 ມາ ເບີນ ມານະ ອາຕີ ແຕ ເກົາ ເຕ່, ກະ ເກົາ ດັງ

^໑ 5:25 ກວາຍ ກູຈິດ ຊາກໍາ ມັຣ ກວາຍ ກາ ຕາ ເບີນ ດັງ ກະ ຕາ ເບີນ ຊາອໍາ ກອນ ເຢົາງ ເຈົາຣາຊີ.

ປັນນາຍ ອັນ ອາຕີ ແຕ ເກົາ ລາ ປຍາຍ໌ ອິນແຍ່ະ. ³³ເຍົາ ແປຣີ ກວາຍ ແຕ້ອ໌ ບໍ່ ໂຢຮັນ ເຈີ້, ກະ ອັນ ອາຕີ ປັນນາຍ ປຍາຍ໌. ³⁴ມາ ເກົາ ຕາ ເບີນ ຕຸ່ຮ ອົງເຄາະ ເບີນ ກວາຍ ອາຕີ ແຕ ເກົາ. ເກົາ ອາຕີ ຣານະ ໄນ໌ ໂອນ ເຍົາ ເບີນ ອາມົງ. ³⁵ໂຢຮັນ ລາ ນະ ຕາບອງ ເງີ ປາເລື້ອງ ໂອນ ປັງ. ເຍົາ ຮໍອ໌ ມາໂຮຍ ຊ້ອງ ຣານະ ປັງ ແຕ ອັນ. ³⁶ມາ ເກົາ ເບີນ ປັນນາຍ ກາ ປັດ ກາເລີຍ ແຕ ປັນນາຍ ໂຢຮັນ ອາຕີ ແຕ ເກົາ. ອິນແຍ່ະ ຣານະ ເກົາ ຕະ ລາ ຣານະ ອິມບໍ່ ເກົາ ມ່ອບ ໂອນ ເກົາ ຕະ. ອິນແຍ່ະ ຣານະ ໄນ໌ ອາປັຮ ໂອນ ກວາຍ ດັງ ເກົາ ແຕ້ອ໌ ແຕ ອິມບໍ່ ເກົາ. ³⁷ກະ ອິມບໍ່ ເກົາ, ອັນ ກາ ແປຣີ ເກົາ ແຕ້ອ໌, ອັນ ກ້ອຍ ອາຕີ ແຕ ເກົາ ເຕ່. ເຍົາ ຕາ ເກີຍ ຊ້ອງ ຊຽງ ອັນ, ແຕ່ລາ ເຮີມ ຮູບເຮືອງ ອັນ, ³⁸ກະ ປັນນາຍ ອັນ ຕາ ເບີນ ແອິດ ຕົ່ງ ຮາງັຮ ເຍົາ, ຍ່ອນ ເຍົາ ຕາ ເບີນ ຊາອຳ ອັນ ກາ ອິມບໍ່ ແປຣີ ແຕ້ອ໌ ເຈີ້. ³⁹ເຍົາ ຊາແຮງ ຣຍານ ຊາອິ້ຍ ແຕ ປັນນາຍ ເຍົາງ ເຈົາຣາຊີ, ຍ່ອນ ເຍົາ ຄິດ ປາຍ ປັນນາຍ ກ້ອຍ ເຕ່ອ໌ ໂອນ ອາມົງ ເລືອຍໆ. ປັນນາຍ ເຍົາງ ເຈົາຣາຊີ ໄນ໌ ອາຕີ ແຕ ເກົາ, ⁴⁰ມາ ອິນນ້ອງ ເຍົາ ຕາ ແອອ໌ ອີ ແຕ້ອ໌ ບໍ່ ເກົາ ໂອນ ເບີນ ອາມົງ ເລືອຍໆ.

⁴¹ເກົາ ຕາ ເບີນ ຈໍອ໌ ໂອນ ກວາຍ ຍ່ອງ ເກົາ. ⁴²ມາ ເກົາ ດັງ ເຍົາ ເຈີ້. ຕົ່ງ ຮາງັຮ ເຍົາ ຕາ ເບີນ ອາໂຍ່ະ ເຍົາງ ເຈົາຣາຊີ. ⁴³ເກົາ ແຕ້ອ໌ ບໍ່ ໄນ໌ ຍ່ອນ ອຳນາດ ແຕ ອິມບໍ່ ເກົາ, ມາ ອິນນ້ອງ ເຍົາ ຕາ ແອອ໌ ຮັບ ເກົາ. ມາ ຄັນ ເບີນ ກວາຍ ການ້ອ໌ ແຕ້ອ໌ ອາງ ອຳນາດ ອັນ

ເບີນ, ເຍົາ ຮັບ ອັນ ກ້ອຍ. ⁴⁴ນານະ ເຕ່ອ໌ ເຍົາ ຊາອຳ ເກົາ, ເຍົາ ຍໍອ໌ ລາລີ້ ກວາຍ ການ້ອ໌ ຍ່ອງ ເຍົາ, ມາ ເຍົາ ຕາ ເບີນ ຈໍອ໌ ໂອນ ເຍົາງ ເຈົາຣາຊີ ຍ່ອງ ເຍົາ? ແອັງ ອັນ ແຕ້ ລາ ເຍົາງ ເຈົາຣາຊີ. ⁴⁵ມາ ເຍົາ ອິນໂຈຍ ຄິດ ອິນເຕົາ ອົງກ້ອຮ ເກົາ ບ່ອງ ເຍົາ ໂຈະ ອິມບໍ່ ເກົາ. ໂມເຊ ກາ ເຍົາ ອົງກ່ອງ ຈ່ອຍ ເຍົາ, ອັນ ແຕ້ ອີ ບ່ອງ ເຍົາ. ⁴⁶ມາ ຄັນ ເຍົາ ຊາອຳ ໂມເຊ, ລາ ເຍົາ ຊາອຳ ເກົາ ເຕ່, ຍ່ອນ ໂມເຊ ຄຽນ ແຕ ເກົາ ເຈີ້. ⁴⁷ມາ ຄັນ ເຍົາ ຕາ ເບີນ ຊາອຳ ປັນນາຍ ໂມເຊ ຄຽນ, ນານະ ເຍົາ ເຕ່ອ໌ ຊາອຳ ປັນນາຍ ເກົາ ອາຕີ ຊານ່?"

ເຢຊູ ແຈມ ເຊີງ ປັນ ນະ ກວາຍ

(ມັດທາຍ 14:13-21; ມາຣະໂກ 6:30-44; ລູກາ 9:10-17)

6 ¹ແວັດ ກ້ອຍ, ເຢຊູ ໄກ່ອ໌ ແດັອ໌ ທາເລ ຮາປັງ ຄາລິເລ. ແດັອ໌ ໄນ໌ ເນົາ ດໍອ໌ ທາເລ ຮາປັງ ຕິເບເຣຍ ແຮີ. ²ກຼິງ ລາລີ້ ກວາຍ ປວາຍ ເຢຊູ, ຍ່ອນ ໄລ່ ເຮີມ ເຈີ້ ຣານະ ຕາ ເກີຍ ເຮີມ ອັນ ຕະ ແບຣັຮ ກວາຍ ອາອີ. ³ເຢຊູ ຊ້ອຮ ຕົ່ງ ກິຮ, ຕາກູ ອິນຕຸ ກ້ອຍ ກະ ມູ່ ກາ ຣຍານ ແຕ ອັນ. ⁴ແຈ່ະ ອີ ແຕ້ອ໌ ຕາໂງ ຈຸມ ອິດຂະຣາເອລ ຈາ ຊາແຍີ ຕາໂງ ອາກູັຮ. ⁵ພໍກາ ເຢຊູ ຕາເງິອ໌ ອາຊ້ອຮ, ອັນ ເຮີມ ກຼິງ ກວາຍ ແຕ້ອ໌ ບໍ່ ອັນ; ເຈີ້ ອັນ ປາຍ ໂຈະ ພິລິບ: "ບໍ່ ແລ່ະ ໄຮ ອີ ແຈັງ ຊັນນາ ໂອນ ຄຳ ອິນແຍ່ະ ມັຮ ກວາຍ ໄນ໌ ຈາ?"

⁶ເຢຊູ ຕາແປັບ ນະກ້ອຍ ຍໍອ໌ ອີ ລ່ອງ ຮາງັຮ ພິລິບ ຊ້ອງ, ຍ່ອນ ອັນ ດັງ ເຈີ້ ຣານະ

^໑6:4 ຕາໂງ ກ້ອຍ ໄລ່ ຊາແຍີ ຕາໂງ ເຍົາງ ເຈົາຣາຊີ ຈ່ອຍ ໂອນ ໄລ່ ລ້ອຮ ແຕ ກຣວາງ ເອຍິບ ແຕ ອິມແປີ.

ອັນ ຍໍອ ອີ ຕະ. 7ພິລິບ ຕາແອີຍ ເຢຊູ ປາຍ: "ຄັນ ເນົ່າ ອິດ ປຣະ ທູແທ ຕາກ່ອນ ກາໄຊ ເປາະ ແຈົງ ຊ້ຽນາ ໂອນ ມັຮ ກວາຍ ໄນ່ ຈາ ມານະ ມູ ເມ່ງ ລາ ຕາ ຄຳ."

8ເບີນ ມານະ ແອັນ ມູ່ ກາ ຣຍານ ແຕ ເຢຊູ ຣາມິ້ຮ ອັນເດອາ, ອາແອມ ຊີໂມນ ເປໂຕ.

9ອັນເດອາ ປາຍ: "ເບີນ ມານະ ກັຮແນນ ຣາເລົາ ແອິດ ອິນໄນ່. ອັນ ເບີນ ເຊິງ ລຳ ໂດຍ ບຸຣ ກະ ບາຣ ລຳ ອາກາ. ມາ ນານະ ແຕ່ອ ຄຳ ໂອນ ອິນແຍ່ະ ມັຮ ກວາຍ ໄນ່ ຈາ?"

10ເຢຊູ ຕາແອີຍ ປາຍ: "ໂອນ ກວາຍ ກຼິ່ງ ໄນ່ ຕາກູ."

ຕິ່ງ ອິນຕຸ ກ້ອຍ ເບີນ ບັດ ຊາອີຍ; ເຈ້ ໄລ່ ຕາກູ ອິງກ້ອຍ. ອິນແຍ່ະ ນະ ໄລ່ ນັບ ແອິງ ກວາຍ ຊາຊາຍ ຣາເລົາ ລາ ເບີນ ມາຣ ເຊິງ ບັນ ນະ. 11ເຢຊູ ອິດ ໂດຍ ບຸຣ ກ້ອຍ, ກະ ຊາແອິນ ເຍົາງ ເຈົາຣາຊີ. ແວັດ ກ້ອຍ ອັນ ອິມແປອ໌ ໂອນ ອິນແຍ່ະ ມັຮ ກວາຍ ກາ ຕາກູ ອິງກ້ອຍ. ອັນ ຕະ ມູເຈົງ ກ້ອຍ ແຕ່ ກະ ອາກາ, ມາແລ່ະ ໄລ່ ຍໍອ ອີ ຈາ, ໄລ່ ຕິ່ງ ຈາ. 12ແວັດ ອິນແຍ່ະ ມັຮ ກວາຍ ຈາ ປາໄຊ ເຈ້, ເຢຊູ ແປຣີ ມູ່ ກາ ຣຍານ ແຕ ອັນ ປາຍ: "ເຍົາ ປາໂຣມ ລັຮ ມັຮ ອິງກັຮ ແກຼຍ ແຕ ໄລ່ ຈາ. ອິນໂຈຍ ໂອນ ຊາໄລອ໌ ມວຍ ແບະ ອິນເຕົ່າ."

13ນະກ້ອຍ ໄລ່ ປາໂຣມ ລັຮ ມັຮ ອິງກັຮ ເບີນ ມວຍ ຈິດ ລາ ບາຣ ກາເຣຍ ແກຼຍ ເນົ່າ ຈາ ແຕ ເຊິງ ລຳ ໂດຍ ບຸຣ.

14ອິນແຍ່ະ ມັຮ ກວາຍ ກາ ເຮີມ ເຢຊູ ຕະ ຣານະ ຕາ ເກົ້ຍ ເຮີມ ໄນ່, ໄລ່ ກ້ອຍ ປາຍ: "ກວາຍ ໄນ່ ລາ ເມ່ນ ມານະ ອາຕີ ຕາງ ບັຮນາຍ ເຍົາງ ເຈົາຣາຊີ, ອັນ ກາ ເຍົາງ ເຈົາຣາຊີ ເອີອ໌ ໂອນ ແຕ່ອ໌ ບໍ່ ກູແຕອ໌ ໄນ່."

15ພໍກາ ເຢຊູ ດັງ ມັຮ ກວາຍ ກ້ອຍ ແຕ່ອ໌ ມັນຕຣຸ່ ໂອນ ອັນ ແກິດ ເຕົາວ ບັຮເຍົາ, ເຈ້ ເຢຊູ ລັຮ ແຕ ອິນຕຸ ກ້ອຍ. ອັນ ຊ້ອຣ ລັຮ ຕິ່ງ ກິຮ ມານະ ອັນ.

ເຢຊູ ຕາຍັຮ ຕິ່ງ ກັຮອງ ແດີອ໌

(ມັດທາຍ 14:22-33; ມາຣະໂກ 6:45-52)

16ແຕ່ອ໌ ຕາບີ, ມູ່ ກາ ຣຍານ ແຕ ເຢຊູ ແຊງ ບໍ່ ປີ້ຮ ແດີອ໌ ທາເລ ຣາປັງ. 17ອິນຕຸ ກ້ອຍ ໄລ່ ຈິຮ ຕົວະ ຍໍອ ອີ ໄກ່ອ໌ ຍັຮ ອິນຕິຮ ແດີອ໌ ທາເລ ຣາປັງ, ເປາະ ບໍ່ ເມືອງ ກາເປນາອູມ. ມັນລ້ອງ ການຳ, ມາ ເຢຊູ ຕາ ຍວາຣ ແຕ່ອ໌ ບໍ່ ໄລ່. 18ກູຢາລ ແປຼ້ ເຣ່ງ ລາລີ້, ກະ ແດີອ໌ ປ່ອງ. 19ມູ່ ກາ ຣຍານ ແຕ ເຢຊູ ເບົາຍ ຕົວະ ມາຣ ເຊິງ ຕາປັດ ລັກ ເຈ້. ໄລ່ ເຮີມ ເຢຊູ ຕາຍັຮ ຕິ່ງ ແປງ ກັຮອງ ແດີອ໌ ແຈ່ະ ອີ ແຕ່ອ໌ ຕົວະ ໄລ່. ເຈ້ ໄລ່ ຊ້ອງ ອິງກັອຣ ລາລີ້. 20ມາ ເຢຊູ ອາຕີ ໄລ່ ປາຍ: "ໄນ່ ລາ ຈະ ເກົາ. ເຍົາ ອິນໂຈຍ ອິງກັອຣ ອິນເຕົ່າ."

21ແວັດ ກ້ອຍ, ໄລ່ ໂອນ ເຢຊູ ຊ້ອຣ ຕິ່ງ ຕົວະ ໄລ່; ເຈ້ ບັ້ອງ ກາ ກ້ອຍ ແຕ່ ຕົວະ ໄລ່ ແຕ່ອ໌ ບໍ່ ປີ້ຮ ອິນຕຸ ໄລ່ ອີ ເປາະ.

ເຢຊູ ອາຕີ ແຕ ຊ້ຽນາ ແຕ ມັນລ້ອງ

22ປັງ ຕາຣິບ ແອັນ ກວາຍ ກຼິ່ງ ກ້ອຍ ອິນນ້ອງ ແອິດ ຕິ່ງ ປີ້ຮ ແດີອ໌ ທາເລ ຣາປັງ ຍັຮ ໄນ່. ໄລ່ ກ້ອຍ ດັງ ຊາເດົາ ໄຮ ອິນຕຸ ໄນ່ ເບີນ ແອິງ ມານຳ ຊ້ອງ ຕົວະ. ກະ ໄລ່ ດັງ ແຕ່ ເຢຊູ ຕາ ເບີນ ຈິຮ ຕິ່ງ ຕົວະ ກ້ອຍ ກະ ມູ່ ກາ ຣຍານ ແຕ ອັນ. ມາ ແອິງ ມູ່ ກາ ຣຍານ ແຕ ອັນ ຊ້ອງ ເປາະ ຕິ່ງ ຕົວະ ກ້ອຍ. 23ມາ ຕາໄງ ກ້ອຍ ເບີນ ຕົວະ ການ໌ອ໌ ແອັນ ແຕ່ອ໌

ແຕ ເມືອງ ຕິເບເຣຍ. ຕົວະ ໄນ່ ແອັດ ຕຶ່ງ ປື້ຮ
ແຈ່ະ ອິນຕຸ ເຢຊູ ຊາແອັນ ໂດຍ ບຸຣ ໂອນ
ກວາຍ ກຶ່ງ ຈາ. 24ພໍກາ ກວາຍ ກຶ່ງ ເຮັມ ເຢຊູ
ກະ ມູ່ ກາ ຣຍານ ແຕ ອັນ ຕາ ເບີນ ແອັດ
ນ້ອງ ອິນຕຸ ກ້ອຍ, ໄລ່ ຈິ່ຮ ຕຶ່ງ ຕົວະ ແຕ່, ກະ
ໄລ່ ເປາະ ບໍ່ ເມືອງ ກາເປນາອູມ ຈໍອໍ ເຢຊູ.

25ພໍກາ ກວາຍ ກຶ່ງ ຣາມິຣ ເຢຊູ ຍໍຮ ອິນຕິຣ
ແຕ້ອໍ ທາເລ ຣາປັງ, ໄລ່ ຕາແບັບ ອັນ ປາຍ:
"ອາຈານ ເອີຍ! ບ້ອງ ກາ ແລ່ະ ອາຈານ
ແຕ້ອໍ ບໍ່ ໄນ່?"

26ມາ ເຢຊູ ຕາແອັຍ ປາຍ: "ເກົາ ອາຕີ
ຕານ້ອງ ໂອນ ເຍົາ, ມັຮ ເຍົາ ຈໍອໍ ເກົາ, ຕາ
ແກັນ ຍ່ອນ ເຍົາ ເຮັມ ຣານະ ຕາ ເກັຍ ເຮັມ
ເກົາ ຕະ, ມາ ເຍົາ ຈໍອໍ ເກົາ ຊານໍ່, ຍ່ອນ ປາໄຮ
ເຍົາ ຈາ ປາໄຊ ຊໍຣນາ ແຕ ເກົາ. ມະກ້ອຍ
ຊານໍ່ ເຍົາ ຈໍອໍ ຍໍອໍ ອີ ຈາ ຊາ. 27ອີງເຄາະ
ເຍົາ ອິນໂຈຍ ຕະ ຣານະ ຈໍອໍ ອີ ເບີນ ຊໍຣນາ
ຕຶ່ງ ແດັຍ ໄນ່ ຊໍອງ. ຊໍຣນາ ໄນ່ ຕາ ແຕ່ອໍ ແອັດ
ດູ່ນ. ມາ ອີງເຄາະ ເຍົາ ຕະ ຣານະ ຈໍອໍ ຊໍຣນາ
ໂອນ ເຍົາ ແຕ່ອໍ ອາມັງ ເລືອຍງ. ຊໍຣນາ ໄນ່
ກອນ ເຍົາ ແກັດ ກວາຍ ໂອນ ເຍົາ ເບີນ,
ຍ່ອນ ເຍົາ ເຈົາຣາຊີ ອິມບໍ່ ອັນ, ກາຕິຣ ຕາ
ເຈົ້ ໂອນ ກອນ ອັນ ຕະ ຣານະ ຕາງ ອັນ."

28ເຈົ້ ກວາຍ ກຶ່ງ ຕາແບັບ ເຢຊູ ປາຍ: "ອີ
ອີງເຄາະ ຕະ ຣານະ ອິນເຕົ້າ ໂອນ ຕະ ໄກຣ
ຣາງັຮ ເຍົາ ເຈົາຣາຊີ ຍໍອໍ?"

29ເຢຊູ ຕາແອັຍ ໄລ່ ປາຍ: "ໄນ່ ລາ ຣານະ
ເຍົາ ເຈົາຣາຊີ ໂອນ ເຍົາ ຕະ: ອີງເຄາະ
ເຍົາ ຊາອໍ ອັນ ກາ ເຍົາ ເຈົາຣາຊີ ແປຣີ
ແຕ້ອໍ ບໍ່ ໄນ່."

30ໄລ່ ກ້ອຍ ຕາແບັບ ອັນ ປາຍ: "ໄນ່ ອີ

ຕະ ຣານະ ຕາ ເກັຍ ເຮັມ ອິນເຕົ້າ ໂອນ
ແຕ່ອໍ ອີ ເຮັມ ກະ ຊາອໍ ໄມ່? ນານະ ໄນ່
ຕະ? 31ອາຈວາຍຮ ອາເຈ່ຮ ໄຮ ແຕ ອິມແປ
ຈາ ມານາ" ແຕ ມັນລ້ອງ ຕຶ່ງ ອິນຕຸ ຕຍາຮ.
ຣານະ ໄນ່ ເນົາ ຄຽນ ເຈົ້ ຕຶ່ງ ປຶ່ງ ປໍຣນາຍ
ເຍົາ ເຈົາຣາຊີ ປາຍ:

ອັນ ໂອນ ໄລ່ ຈາ ຊໍຣນາ ແຕ
ມັນລ້ອງ."

32ເຢຊູ ປາຍ ໂຈະ ໄລ່: "ເກົາ ອາຕີ ຕານ້ອງ
ໂອນ ເຍົາ, ຕາ ແກັນ ໂມເຊ ໂອນ ເຍົາ ຈາ
ຊໍຣນາ ແຕ ມັນລ້ອງ. ມາ ແອັງ ອິມບໍ່ ເກົາ ແຕ່
ໂອນ ເຍົາ ຈາ ຊໍຣນາ ກາ ກັຮກ ອໍ, ຊໍຣນາ ໄນ່
ອັນ ອາແຊງ ແຕ ມັນລ້ອງ. 33ຊໍຣນາ ເຍົາ
ເຈົາຣາຊີ ລາ ອັນ ກາ ແຊງ ແຕ ມັນລ້ອງ,
ກະ ຊໍຣນາ ໄນ່ ໂອນ ກວາຍ ຕຶ່ງ ກູແຕອໍ ໄນ່
ເບີນ ອາມັງ."

34ໄລ່ ຕາແອັຍ ລັຮ ປາຍ: "ອິນເຈົາ ເອີຍ!
ແຊອໍ ອິນເຈົາ ໂອນ ອີ ເບີນ ເລືອຍງ ຊໍຣນາ
ໄນ່."

35ເຢຊູ ອາຕີ ໄລ່ ປາຍ: "ເກົາ ໄນ່ ແຕ່ ລາ
ຊໍຣນາ ໂອນ ເຍົາ ອາມັງ. ກວາຍ ອາແລ່ະ ກາ
ແຕ້ອໍ ບໍ່ ເກົາ, ກວາຍ ກ້ອຍ ຕາ ເບີນ ຊໍອງ
ມາເຍົາຍຮ ນ້ອງ. ກະ ກວາຍ ອາແລ່ະ ກາ ຊາອໍ
ເກົາ, ກວາຍ ກ້ອຍ ຕາ ເບີນ ຊາລາອໍ ນ້ອງ.

36"ມາ ເກົາ ອາຕີ ເຍົາ ເຈົ້, ເຍົາ ເຮັມ ເກົາ,
ມາ ອິນນ້ອງ ເຍົາ ຕາ ເບີນ ຊາອໍ ເກົາ. 37ມັຮ
ກວາຍ ກາ ອິມບໍ່ ເກົາ ໂອນ ແຕ້ອໍ ບໍ່ ເກົາ,
ອິນແຍ່ະ ມັຮ ກວາຍ ກ້ອຍ ແຕ້ອໍ ບໍ່ ເກົາ. ກະ
ອິນແຍ່ະ ມັຮ ກວາຍ ກາ ແຕ້ອໍ ບໍ່ ເກົາ, ເກົາ
ຕາ ເກັຍ ຕູ່ຍຮ ໄລ່ ກ້ອຍ. 38ຍ່ອນ ເກົາ ແຊງ
ແຕ ມັນລ້ອງ ຕາ ແກັນ ເກົາ ອີ ຕາປູ່ນ ຣາງັຮ

31 6:31 ມານາ ລາ ຊໍຣນາ ກາ ເຍົາ ເຈົາຣາຊີ ໂອນ ກວາຍ ອິດຊະຣາເອລ ຈາ ຕຶ່ງ ແດັຍ ໂມເຊ.

ເກົາ ເບີນ, ມາ ເກົາ ອີ ຕາປູ່ນ ຣາງຽ່ຮ ອັນ ກາ ແປຣີ ເກົາ ແຕ້ອ໌ ບໍ່ ໄນ່. 39ໄນ່ ລາ ຣາງຽ່ຮ ອັນ ກາ ແປຣີ ເກົາ ແຕ້ອ໌: ອັນ ຕາ ໂອນ ເກົາ ປິດ ມານະ ແຕ ອິນແຍ່ະ ມັຮ ກວາຍ ກາ ອັນ ໂອນ ເກົາ ເບີນ. ກະ ແຕ້ອ໌ ຕາໄງ່ ປັຣຊິດ ອັນ ຍໍອ໌ ເກົາ ໂອນ ອິນແຍ່ະ ມັຮ ກວາຍ ກ້ອຍ ອາມົ່ງ ລັຮ. 40ໄນ່ ລາ ຣາງຽ່ຮ ອິມບໍ່ ເກົາ: ອິນແຍ່ະ ມັຮ ກວາຍ ກາ ເຮິມ ກອນ ອັນ ກະ ຊາອໍາ ກອນ ກ້ອຍ, ອິນແຍ່ະ ໄລ່ ກ້ອຍ ເບີນ ອາມົ່ງ ເລືອຍໆ. ກະ ແຕ້ອ໌ ຕາໄງ່ ປັຣຊິດ ເກົາ ໂອນ ອິນແຍ່ະ ມັຮ ກວາຍ ກ້ອຍ ອາມົ່ງ ລັຮ."

41ແວັດ ເຢຊູ ປາຍ ນະກ້ອຍ, ຈຸ່ມ ອິດຊະຣາເອລ ກ້ອຍ ໂຍ່ບ ບູແບະ ບູບິ່ບ ແຕ ເຢຊູ, ຍ່ອນ ອັນ ປາຍ: "ເກົາ ລາ ຊັຣນາ ກາ ແຊງ ແຕ ມັນລ້ອງ."

42ຈຸ່ມ ອິດຊະຣາເອລ ປາຍ: "ປາຍາຍ໌ ມາ ຕາ ເບີນ, ກວາຍ ໄນ່ ລາ ເຢຊູ, ກອນ ໂຍເຊັບ? ໄຮ ດັງ ເຈ້ ອິມເປ່ອ໌ ອິມບໍ່ ອັນ. ນານະ ແຕ່ອ໌ ອັນ ປາຍ ອັນ ແຊງ ແຕ ມັນລ້ອງ?"

43ເຢຊູ ຕາແອີຍ ໄລ່ ກ້ອຍ ປາຍ: "ເຍົາ ອິນໂຈຍ ບູແບະ ນ້ອງ ຕາ ແກິດ ຣາມິຮ. 44ຄັນ ອິມບໍ່ ເກົາ ຕິ່ງ ມັນລ້ອງ, ອັນ ກາ ແປຣີ ເກົາ ແຕ້ອ໌ ບໍ່ ໄນ່, ມາ ຕາ ເບີນ ເດີງ ກວາຍ ແຕ້ອ໌ ບໍ່ ເກົາ, ຕາ ເບີນ ເນົາ ແຕ່ອ໌ ແຕ້ອ໌ ບໍ່ ເກົາ. ກະ ແຕ້ອ໌ ຕາໄງ່ ປັຣຊິດ, ກວາຍ ອາແລ່ະ ກາ ແຕ້ອ໌ ບໍ່ ເກົາ, ເກົາ ໂອນ ກວາຍ ກ້ອຍ ເບີນ ອາມົ່ງ ລັຮ. 45ເບີນ ເນົາ ຄຽນ ເຈ້ ຕິ່ງ ປິ່ງ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ປາຍ:

'ເຍົາງ ເຈົາຣາຊີ ອາຕີ ອິນແຍ່ະ ມັຮ ກວາຍ.'

ອາແລ່ະ ກາ ຊາງັດ ປັຣນາຍ ອິມບໍ່ ຕິ່ງ ມັນລ້ອງ ກະ ຣຍານ ແຕ ອັນ, ມັຮ ກວາຍ

ກ້ອຍ ແຕ້ອ໌ ບໍ່ ເກົາ. 46ຕາ ເບີນ ກວາຍ ອາແລ່ະ ເຮິມ ອິມບໍ່ ເກົາ ຕິ່ງ ມັນລ້ອງ, ມາ ອັນ ກາ ແຕ້ອ໌ ແຕ ເຍົາງ ເຈົາຣາຊີ, ແອີງ ອັນ ແຕ້ ເບີນ ເຮິມ ອິມບໍ່. 47ເກົາ ອາຕີ ຕາມ້ອງ ໂອນ ເຍົາ, ກວາຍ ອາແລ່ະ ກາ ຊາອໍາ ເກົາ, ກວາຍ ກ້ອຍ ເບີນ ອາມົ່ງ ເລືອຍໆ. 48ເກົາ ລາ ຊັຣນາ ກາ ໂອນ ກວາຍ ເບີນ ອາມົ່ງ. 49ອາຈວາຍຮ ອາເຈ່ຮ ເຍົາ ຈາ ມານາ ແຕ ມັນລ້ອງ ຕິ່ງ ອິນຕຸ ຕຍາຮ, ມາ ອິນນ້ອງ ໄລ່ ກູຈິດ. 50ມາ ໄນ່ ລາ ຊັຣນາ ກາ ແຊງ ແຕ ມັນລ້ອງ; ຄັນ ກວາຍ ອາແລ່ະ ຈາ ຊັຣນາ ໄນ່, ກວາຍ ກ້ອຍ ຕາ ເບີນ ກູຈິດ ນ້ອງ. 51ເກົາ ລາ ຊັຣນາ ອາມົ່ງ ກາ ແຊງ ແຕ ມັນລ້ອງ. ຄັນ ອາແລ່ະ ຈາ ຊັຣນາ ໄນ່, ກວາຍ ກ້ອຍ ເບີນ ອາມົ່ງ ເລືອຍໆ. ມາ ຊັຣນາ ໄນ່ ລາ ໄຊອ໌ ເກົາ, ກາ ເກົາ ອີ ໂອນ ອິນແຍ່ະ ມັຮ ກວາຍ ດໍອ໌ ແຕ່ອ໌ ອາມົ່ງ ເລືອຍໆ."

52ແວັດ ເຢຊູ ປາຍ ນະກ້ອຍ, ກວາຍ ແຕ ຈຸ່ມ ອິດຊະຣາເອລ ໄລ່ ຣາຈຽນ ຣາຕວາອ໌; ເຈ້ ຕາແບີບ ປາຍ: "ນານະ ອັນ ໄນ່ ໂອນ ໄຮ ຈາ ໄຊອ໌ ອັນ ແອັນ?"

53ເຢຊູ ອາຕີ ລັຮ ໄລ່ ປາຍ: "ເກົາ ອາຕີ ຕາມ້ອງ ໂອນ ເຍົາ, ຄັນ ເຍົາ ຕາ ເບີນ ຈາ ໄຊອ໌ ກອນ ເຍົາງ ແກິດ ກວາຍ ກະ ຕາ ເບີນ ງ່ອຍ໌ ອາຮາມ ອັນ, ເຍົາ ຕາ ເບີນ ອາມົ່ງ. 54ກວາຍ ອາແລ່ະ ຈາ ໄຊອ໌ ເກົາ ກະ ງ່ອຍ໌ ອາຮາມ ເກົາ, ກວາຍ ກ້ອຍ ເບີນ ອາມົ່ງ ເລືອຍໆ; ກະ ແຕ້ອ໌ ຕາໄງ່ ປັຣຊິດ, ເກົາ ໂອນ ອັນ ອາມົ່ງ ລັຮ. 55ຍ່ອນ ໄຊອ໌ ເກົາ ລາ ຊັຣນາ ປາຍາຍ໌ ລາລີ່, ກະ ອາຮາມ ເກົາ ລາ ເກຣັງ ງ່ອຍ໌ ປາຍາຍ໌ ລາລີ່. 56ກວາຍ ອາແລ່ະ ກາ ຈາ ໄຊອ໌ ເກົາ ກະ ງ່ອຍ໌ ອາຮາມ ເກົາ,

ກວາຍ ກ້ອຍ ແອີດ ມູ່ ຮາງື່ຮ ກະ ເກົາ, ກະ ເກົາ ແອີດ ມູ່ ຮາງື່ຮ ກະ ອັນ. 57 ອີມບໍ່ ເກົາ ກາ ອາມົງ ເລື້ອຍໆ, ອັນ ກ້ອຍ ແປຣີ ເກົາ ແຕ້ອ໌. ເກົາ ອາມົງ ຍ່ອນ ອີມບໍ່ ເກົາ ໂອນ ເກົາ ອາມົງ. ມູເຈິງ ກ້ອຍ ແຕ່, ກວາຍ ອາແລ່ະ ກາ ຈາ ໄຊອ໌ ເກົາ, ກວາຍ ກ້ອຍ ເບີນ ອາມົງ ຍ່ອນ ເກົາ. 58 ໄນ່ ລາ ຊ້ຣນາ ກາ ແຂງ ແຕ ມັນລ້ອງ. ຊ້ຣນາ ໄນ່ ອີມພາ ແຕ ຊ້ຣນາ ແຕ ມັນລ້ອງ ກາ ອາຈວາຍຮ ອາເຈຣ໌ ໄຮ ຈາ ແຕ ອີມແປ. ໄລ່ ຈາ ຊ້ຣນາ ກ້ອຍ, ມາ ອິນນ້ອງ ໄລ່ ກູຈິດ. ກວາຍ ອາແລ່ະ ກາ ຈາ ຊ້ຣນາ ເກົາ, ກວາຍ ກ້ອຍ ເບີນ ອາມົງ ເລື້ອຍໆ."

59 ມັຮ ປັຣນາຍ ໄນ່ ເຢຊູ ອາຕີ ຕິ່ງ ດຸງ ຊາງ ກວາຍ ອິດຊະຣາເອລ ຕິ່ງ ເມືອງ ກາເປນາອູມ.

60 ແຕ້ອ໌ ກຶງ ກວາຍ ກາ ປວາຍ ເຢຊູ ຊາງັດ ອັນ ອາຕີ ປັຣນາຍ ກ້ອຍ, ໄລ່ ປາຍ: "ກັດ ລາລີ່ ຮາມັຮ ອັນ ອາຕີ ໄນ່. ເນົາ ແຕ່ອ໌ ດັງ ຮາມັຮ ກ້ອຍ?"

61 ເຢຊູ ດັງ ມັຮ ມູ່ ກາ ປວາຍ ອັນ, ໄລ່ ບູແປະ ບູບັບ ນະກ້ອຍ; ເຈ້ ອັນ ອາຕີ ໄລ່ ປາຍ: "ຮາມັຮ ໄນ່ ຕະ ໂອນ ເຍົາ ຊ້ອງ ຕາ ແອອ໌ ອີ ປວາຍ ນ້ອງ ບໍ່? 62 ຄັນ ນະກ້ອຍ, ນານະ ເຍົາ ຄໍດ ຄັນ ເຍົາ ເຮີມ ກອນ ເຍົາງ ແກັດ ກວາຍ ຊ້ອຮ ລັຮ ບໍ່ ອິນຕຸ ອັນ ແອີດ ແຕ ອິນໂຍ່ງ? 63 ໂກຣ ເຈ້, ຮາເວົາຍ ເຍົາງ ເຈົາຣາຊີ ຕະ ໂອນ ກວາຍ ເບີນ ອາມົງ, ມາ ໄຊອ໌ ກວາຍ ຕາ ແຕ່ອ໌ ຕະ ນະກ້ອຍ. ມັຮ ປັຣນາຍ ເກົາ ອາຕີ ເຍົາ ເຈ້, ປັຣນາຍ ໄນ່ ແຕ້ອ໌ ແຕ ຮາເວົາຍ, ກະ ປັຣນາຍ ໄນ່ ແຕ່ອ໌ ໂອນ ອາມົງ. 64 ມາ ອິນນ້ອງ ເບີນ ເນົາ ແຕ ເຍົາ ຕາ ເບີນ ຊາອໍາ ເກົາ."

ເຢຊູ ປາຍ ນະກ້ອຍ, ອັນ ດັງ ແຕ ອິນໂຍ່ງ

ເຈ້ ມັຮ ກວາຍ ຕາ ເບີນ ຊາອໍາ ອັນ, ກະ ອັນ ດັງ ເຈ້ ຕິ່ງ ມູ່ ອັນ ເບີນ ມານະ ອີ ມ່ອບ ອັນ ໂອນ ເນົາ ກາຈິດ. 65 ກະ ເຢຊູ ປາຍ ແອັນ: "ນະກ້ອຍ ເກົາ ອາຕີ ເຍົາ ແຕ ອິນໂຍ່ງ ເຈ້, ຄັນ ອີມບໍ່ ເກົາ ຕິ່ງ ມັນລ້ອງ ຕາ ເບີນ ໂອນ ເນົາ ແຕ້ອ໌ ບໍ່ ເກົາ, ຕາ ເບີນ ອາແລ່ະ ແຕ່ອ໌ ແຕ້ອ໌ ບໍ່ ເກົາ."

66 ພໍກາ ເຢຊູ ປາຍ ອິນແຍ່ະ ມັຮ ປັຣນາຍ ກ້ອຍ, ເບີນ ຊາອິຍ ນະ ແຕ ມູ່ ກາ ປວາຍ ອັນ ຕັຮ ຕາ ແອອ໌ ອີ ປວາຍ ນ້ອງ ເຢຊູ. 67 ເຢຊູ ຕາແບັບ ໄລ່ ມວຍ ຈິດ ລາ ບາຣ ນະ ແອັນ: "ເຍົາ ຍໍອ໌ ອີ ລ້ອຣ ແຕ່ ບໍ່?"

68 ຊີໂມນ ເປໂຕ ຕາແອີຍ ລັຮ ປາຍ: "ອິນເຈົາ ເອີຍ! ຕາ ເບີນ ເນົາ ຮິ ອີ ປວາຍ ນ້ອງ. ແອີງ ອິນເຈົາ ຊ້ອງ ເບີນ ປັຣນາຍ ກາ ໂອນ ກວາຍ ເບີນ ອາມົງ ເລື້ອຍໆ. 69 ຮາອໍາ ເຈ້ ກະ ດັງ ແຈງ ລາລີ່ ອິນເຈົາ ລາ ອັນ ກາ ຕານ້ອງ ອໍ ກາ ແຕ້ອ໌ ແຕ ເຍົາງ ເຈົາຣາຊີ."

70 ເຈ້ ເຢຊູ ຕາແອີຍ ປາຍ: "ເກົາ ຣຸງ ເຍົາ ມວຍ ຈິດ ລາ ບາຣ ນະ ເຈ້. ມາ ເບີນ ມານະ ແຕ ເຍົາ ອີ ແກັດ ເຍົາງ ຕາ ອໍ."

71 ປັຣນາຍ ໄນ່ ເຢຊູ ອາຕີ ແຕ ຢູດາ, ກອນ ຊີໂມນ ອິດຊະກາຣີອິດ. ຢູດາ ລາ ມານະ ແຕ ມູ່ ໄລ່ ມັນຈິດ ລາ ບາຣ ນະ, ມາ ປັຣແນີ ມັນເຕຣົາ ອັນ ອີ ມ່ອບ ເຢຊູ.

ເຢຊູ ອາຕີ ຕິ່ງ ເມືອງ ເຢຣູຊາເລັມ ຕິ່ງ ຕາໄງ ຈິຣ ຊູ

7 1 ແວັດ ກ້ອຍ ເຢຊູ ເປາະ ປັຮ ອິນແຍ່ະ ຕິ່ງ ແຄງ ຄາລີເລ. ອັນ ຕາ ແອອ໌ ອີ ມູ່ດ ຕິ່ງ ແຄງ ຢູດາຍ, ຍ່ອນ ກວາຍ ຊິດ ອິດຊະຣາເອລ ບໍ່ ກ້ອຍ ຍໍອ໌ ອີ ກາຈິດ ອັນ.

2ແຈ້ຍ ອີ ແຕ້ອ ຈຸ່ມ ອິດຊະຣາເອລ ຈາ ຮໍ່ອ ຕາໂງ່ ຈິຣ ຊູ. 3ແຊມອາຍ ເຢຊູ ອາຕີ ອັນ ປາຍ: "ອໍ ໄມ່ ລ້ອຣ ແຕ ອິນຕຸ ໄນ່, ເປາະ ບໍ່ ແຄງ ຢູດາຍ ແອັນ. ນະກ້ອຍ ອິນແຍ່ະ ກວາຍ ກາ ປວາຍ ໄມ່ ເຕ່ອ ເຮີມ ມັຣ ຣານະ ໄມ່ ຕະ. 4ຄັນ ກວາຍ ອາແລ່ະ ຍໍອໍ ກວາຍ ການໍ່ອ ດັງ ຣາມິຣ ອັນ, ອັນ ຕາ ເບີນ ຕະ ຣານະ ປາໂຕ່ະ. ມັຣ ຣານະ ອິນເຕົາ ໄມ່ ຕະ, ອີງເຄາະ ໄມ່ ອາປັຣ ໂອນ ກູ່ ນະ ເບີນ ເຮີມ ເຕ່."

5ມາ ແຊມອາຍ ເຢຊູ ລາ ຕາ ເບີນ ຊາອໍາ ເຕ່ ອັນ. 6ນະກ້ອຍ ເຢຊູ ຕາແອີຍ ໄລ່ ປາຍ: "ຕາ ຢວາຣ ແຕ້ອ ປານ່ນ ເກົາ ອາປັຣ ໂອນ ກູ່ ນະ ດັງ. ມາ ປານ່ນ ເຍົາ, ເປາະ ບັອງ ແລ່ະ ລາ ເຕ່ອ. 7ກວາຍ ຕິ່ງ ແດີຍ ໄນ່ ຕາ ເຕ່ອ ຊາອັຣ ເຍົາ, ມາ ໄລ່ ຊາອັຣ ເກົາ ຍ່ອນ ເກົາ ອາຕີ ອິນແຍ່ະ ຣານະ ໄລ່ ຕະ ລາ ຕາ ອໍ ລາລີ້. 8ແອັງ ເຍົາ ຊ້ອງ ເປາະ ຈາ ຮໍ່ອ ຊາແອີ ຕາໂງ່ ຈິຣ ຊູ. ເກົາ ຕາ ຢວາຣ ເປາະ ບໍ່ ກ້ອຍ, ຍ່ອນ ຕາ ຢວາຣ ແຕ້ອ ປານ່ນ ເກົາ ເປາະ."

9ແວັດ ເຢຊູ ປາຍ ນະກ້ອຍ, ອັນ ອິນນ້ອງ ແອີດ ຕິ່ງ ແຄງ ຄາລີເລ.

10ແວັດ ແຊມອາຍ ອັນ ເປາະ, ເຈ້ ເຢຊູ ເປາະ ເຕ່, ມາ ອັນ ເປາະ ໂຕ່ະ ຕວຍ. 11ພໍກາ ໄລ່ ຈາ ຮໍ່ອ ກ້ອຍ, ກວາຍ ຊົດ ອິດຊະຣາເອລ ຈໍ່ອ ເຢຊູ ກະ ໄລ່ ຕາແບີບ ປາຍ: "ບໍ່ ແລ່ະ ອັນ ກ້ອຍ?"

12ກະ ກຼິ່ງ ກວາຍ ກ້ອຍ ຣາຮາຍ໌ ແຕ ເຢຊູ ເຕ່. ເບີນ ອັນ ກາ ປາຍ: "ເຢຊູ ໄນ່ ລາ ກວາຍ ອໍ."

ມາ ເບີນ ອັນ ກາ ປາຍ: "ຕາ ແກັນ! ເຢຊູ ໄນ່, ອັນ ບູບວກ ກວາຍ ການໍ່ອ."

13ມາ ຕາ ເບີນ ເມົາ ຍັນ ຕະ ອິນຕີ ແຕ ເຢຊູ ໂອນ ກວາຍ ການໍ່ອ ດັງ, ຍ່ອນ ໄລ່ ອີງກ້ອຣ ກວາຍ ຊົດ ອິດຊະຣາເອລ.

14ຕາປູລ ຕາໂງ່ ເມົາ ເກີຍ ຈາ ຮໍ່ອ ຊາແອີ ຕາໂງ່ ຈິຣ ຊູ. ມາ ແຕ້ອ ຕາໂງ່ ປູນ ເຢຊູ ມູ່ດ ຕິ່ງ ຊັງອາຣ ດຸງ ຊາງ ບິດ. ອັນ ຕາແບີ ອາຕີ ຕິ່ງ ອິນຕຸ ກ້ອຍ. 15ກວາຍ ຊົດ ອິດຊະຣາເອລ ຊ້ອງ ງິ່ດ ລາລີ້, ກະ ໄລ່ ຕາແບີບ ປາຍ: "ນານະ ອັນ ໄນ່ ຕາ ຢວາຣ ຣຍານ, ມາ ອັນ ດັງ ຊາອີຍ?"

16ເຢຊູ ຕາແອີຍ ໄລ່ ກ້ອຍ ປາຍ: "ປັຣນາຍ ເກົາ ອາຕີ ຕາ ເບີນ ແຕ້ອ ແຕ ເກົາ ເບີມ, ມາ ປັຣນາຍ ໄນ່ ແຕ້ອ ແຕ ອັນ ກາ ແປຣີ ເກົາ ແຕ້ອ ບໍ່ ໄນ່. 17ຄັນ ກວາຍ ອາແລ່ະ ຍໍອໍ ອີ ຕາປູນ ຣາງິຣ ເຍົາງ ເຈົາຣາຊີ, ກວາຍ ກ້ອຍ ດັງ ປັຣນາຍ ເກົາ ອາຕີ ແຕ້ອ ແຕ ເຍົາງ ເຈົາຣາຊີ, ແຕີລາ ແຕ້ອ ແຕ ເກົາ ເບີມ.

18ກວາຍ ອາແລ່ະ ກາ ອາຕີ ປັຣນາຍ ແຕ ອັນ ເບີມ, ກວາຍ ກ້ອຍ ຍໍອໍ ອີ ໂອນ ກວາຍ ການໍ່ອ ຍ່ອງ ອັນ. ມາ ກວາຍ ອາແລ່ະ ກາ ຕະ ຣານະ ໂອນ ເມົາ ຍ່ອງ ອັນ ກາ ແປຣີ ອັນ ແຕ້ອ, ກວາຍ ກ້ອຍ ລາ ກວາຍ ກຣັກ ລາລີ້, ກະ ອັນ ຕາ ເບີນ ເບີນ ມວຍ ຣາມິຣ ອິນເຕົາ ຕາ ອໍ ຕິ່ງ ຣາງິຣ ອັນ. 19ໂມເຊ ໂອນ ເຍົາ ເບີນ ຄານອດ ເຍົາງ ເຈົາຣາຊີ ເຈ້. ມາ ຕາ ເບີນ ເມົາ ແຕ ເຍົາ ຕະ ປວາຍ ຄານອດ ກ້ອຍ. ຍ່ອນ ນານະ ເຍົາ ຈໍ່ອ ຣາລິຣ ອີ ກາຈິດ ເກົາ?"

20ກວາຍ ກຼິ່ງ ກ້ອຍ ຕາແອີຍ ເຢຊູ ປາຍ: "ໄມ່ ລາ ນະ ກວາຍ ເຍົາງ ຕາ ອໍ ຕຣວບ. ເມົາ ກາ ຍໍອໍ ອີ ກາຈິດ ໄມ່?"

ນ 7:2 ຕາໂງ່ ຈິຣ ຊູ ລາ ຕາໂງ່ ຈຸ່ມ ອິດຊະຣາເອລ ຕະ ຊູ ແອີດ ແດີ ຕາປູລ ຕາໂງ່ ດໍອໍ ຊາແອີ ຕາໂງ່ ແຕ ອິນແບີ ໄລ່ ແອີດ ຕິ່ງ ອິນຕຸ ຕຍາຣ.

21 ເຢຊູ ຕາແອີຍ ລັ່ສ ໄລ່ ກ້ອຍ: "ເກົາ ຕະ ມວຍ ຣານະ ຕາ ເກີ້ຍ ເຮີມ ຕາແປບີ ມູ່ ເຮີບ ຊ້ອງ; ເຈີ່ ເຍົາ ງິດ. 22 ໂມເຊ ໂອນ ເຍົາ ຕະ ຣິດ ກິດ. 23 ມາ ຄັນ ປຍາຍ ຕິ່ງ ຕາໄງ ຣາລູ່, ລາ ເຍົາ ຕະ ເຕ່. (ມາ ໄກຣ ລາລີ່ ຣິດ ໄນ່ ຕາ ເບີນ ແຕ້ອ້ ແຕ ໂມເຊ, ມາ ຣິດ ໄນ່ ແຕ້ອ້ ແຕ ອາຈວາຍຮ ອາເຈ່ຮ ເຍົາ.) 24 ຄັນ ເຍົາ ເຕ້ອ້ ຕະ ຣິດ ກິດ ໂອນ ກອນ ຣາເລົາ ຕິ່ງ ຕາໄງ ຣາລູ່ ຕາ ຍໍອໍ ອີ ຕັຮ ຄານອດ ໂມເຊ, ນານ່ະ ເຍົາ ອວານ ກະ ເກົາ ຍ່ອນ ເກົາ ຕະ ແປຣັຮ ກວາຍ ອາອີ ຕິ່ງ ຕາໄງ ຣາລູ່? 25 ຄັນ ເຍົາ ເຮີມ ກວາຍ ຕະ ອິນເຕົາ, ເຍົາ ອິນໂຈຍ ກຸນເຕົາ ຕັດຊິນ ຢວາຮ. ມາ ຄັນ ເຍົາ ອີ ຕັດຊິນ ອິນເຕົາ, ອິງເຄາະ ເຍົາ ຕາຕ່ອຍ໌ ໂອນ ຣາັກ ເວົາຍ."

ເຢຊູ ເມ່ນ ກຣິດ ບໍ?

25 ເບີນ ມັຮ ກວາຍ ແຕ ເມືອງ ເຢຣູຊາເລັມ ຕາແປບີ ປາຍ: "ປຍາຍ ບໍ, ອັນ ໄນ່ ກາ ເນົາ ຍໍອໍ ອີ ກາຈິດ? 26 ຊານ່ ອັນ ແອິດ ອາຕີ ໂອນ ກູ່ ນະ ຊ້ອງ ປັຮນາຍ ອັນ, ມາ ຕາ ເບີນ ເນົາ ປາຍ ອິນເຕົາ ແຕ ອັນ. ມາ ກວາຍ ຊິດ ດັງ ແຈງ ອັນ ໄນ່ ລາ ກຣິດ ບໍ? 27 ນານ່ະ ເຕ້ອ້ ແກິດ? ຍ່ອນ ພໍກາ ກຣິດ ແຕ້ອ້, ຕາ ເບີນ ເນົາ ດັງ ແຕ ແລ່ະ ອັນ ແຕ້ອ້. ມາ ເຢຊູ ໄນ່, ໄຮ ດັງ ເຈີ່ ແຕ ແລ່ະ ອັນ ແຕ້ອ້."

28 ນ່ະກ້ອຍ ເຢຊູ ອາຕີ ເຣ່ງ ລາລີ່ ຕິ່ງ ດຸງ ຊາງ ປິດ ປາຍ: "ເຍົາ ດັງ ເກົາ ບໍ? ກະ ເຍົາ ດັງ ແຕ ແລ່ະ ເກົາ ແຕ້ອ້ ບໍ? ຕາ ແກີນ ເກົາ ຈຸງ ອີ ແຕ້ອ້. ມາ ເບີນ ອັນ ກາ ແປຣີ ເກົາ ແຕ້ອ້, ອັນ ກ້ອຍ ລາ ປຍາຍ. ມາ ໄກຣ ເຈີ່

ເຍົາ ຕາ ເບີນ ດັງ ອັນ. 29 ມາ ເກົາ ດັງ ອັນ, ຍ່ອນ ເກົາ ແຕ້ອ້ ແຕ ອັນ, ກະ ອັນ ແປຣີ ເກົາ ແຕ້ອ້."

30 ແວັດ ເຢຊູ ປາຍ ນ່ະກ້ອຍ, ເບີນ ກວາຍ ຍໍອໍ ອີ ໂກບ ອັນ, ມາ ຕາ ເບີນ ອາແລ່ະ ກູແວີ ອາຕີ ໂກບ ອັນ, ຍ່ອນ ຕາ ຢວາຮ ແຕ້ອ້ ປາເນ່ນ ອັນ ຈິວ ກູຈິດ. 31 ມາ ແຕ ກວາຍ ກຼິ່ງ ກ້ອຍ ເບີນ ຊາອິຍ ນະ ຊາອໍາ ເຢຊູ. ໄລ່ ຕາແປບີ ປາຍ: "ຄັນ ກຣິດ ແຕ້ອ້, ອັນ ຕະ ຣານະ ຕາ ເກີ້ຍ ເຮີມ ອໍ ແກຼຍ ແຕ ອັນ ໄນ່ ຕະ ບໍ?"

32 ກວາຍ ພາຣີຊາຍ ຊ້ອງ ກວາຍ ກຼິ່ງ ກ້ອຍ ຣາຮາຍ໌ ນ່ະກ້ອຍ ແຕ ເຢຊູ. ເຈີ່ ມັຮ ກວາຍ ພາຣີຊາຍ ກະ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ, ໄລ່ ແປຣີ ກວາຍ ກາ ກຍາອ໌ ຕິ່ງ ດຸງ ຊາງ ເປາະ ໂກບ ເຢຊູ. 33 ເຢຊູ ປາຍ: "ອິນນ້ອງ ບໍອໍ ຕາໄງ ຊ້ອງ ເກົາ ແອິດ ກະ ເຍົາ. ແວັດ ກ້ອຍ ເກົາ ເຈົາ ບໍ ອັນ ກາ ແປຣີ ເກົາ ແຕ້ອ້. 34 ຕາໄງ ກ້ອຍ ເຍົາ ຈໍອໍ ເກົາ, ມາ ເຍົາ ຕາ ເບີນ ຣາມິຮ ເກົາ. ກະ ອິນຕູ ເກົາ ແອິດ, ເຍົາ ຕາ ເຕ້ອ້ ເປາະ ອິນຕູ ກ້ອຍ."

35 ນ່ະກ້ອຍ ກວາຍ ຊິດ ອິດຊະຣາເອລ ກ້ອຍ ມານະ ຕາແປບີ ມານະ: "ອິນຕູ ແລ່ະ ກວາຍ ໄນ່ ອີ ເປາະ, ມາ ໄຮ ຕາ ເຕ້ອ້ ຈໍອໍ ຣາມິຮ ອັນ? ອິນນ້ອງ ອັນ ອີ ເປາະ ບໍ ກວາຍ ອິດຊະຣາເອລ ກາ ແອິດ ກຣວາງ ເຢິ່ງ, ດໍອໍ ອາຕີ ໄລ່ ກາ ຕາ ແກີນ ກວາຍ ອິດຊະຣາເອລ ຕິ່ງ ກຣວາງ ກ້ອຍ ບໍ? 36 ອິນນ້ ອັນ ປາຍ: 'ເຍົາ ຈໍອໍ ເກົາ, ມາ ເຍົາ ຕາ ເບີນ ຣາມິຮ ເກົາ.' ກະ ອັນ ປາຍ ນ່ະໄນ່ ແຮີ: 'ອິນຕູ ເກົາ ແອິດ, ເຍົາ ຕາ ເຕ້ອ້ ເປາະ ອິນຕູ ກ້ອຍ.' ປັຮນາຍ

ບ 7:22 ຣິດ ກ້ອຍ ເນົາ ກິດ ບໍອໍ ອິງກັຮ ແຕ ເກຣັງ ຣາເລົາ.

ອິນເຕົາ ກາ ອັນ ປາຍ ນະໄນ່?"

37 ຕາໄງ ປັຣຊິດ ເນົາ ຈາ ຣໍອ໌ ກ້ອຍ ລາ ຕາໄງ ປິດ ແກ້ຍ ແຕ ຕາໄງ ອິນໂຍ່ງ. ຕາໄງ ກ້ອຍ ເຢຊູ ຢວຣ ຕາຍິ່ງ ກະ ອາຕີ ເຣ່ງ ປາຍ: "ຄັນ ກວາຍ ອາແລ່ະ ຊ້ອງ ອີ ຊາລາອ໌, ອີງເຄາະ ກວາຍ ກ້ອຍ ແຕ້ອ໌ ບໍ ເກົາ; ເຈົ້ ໂອນ ອັນ ງ່ອຍ. 38 ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ລາ ນະ ອັນ ເບິນ ແດັອ໌ ກາ ໂອນ ອາມົງ ຮອຍ ເລືອຍໆ ແຕ ຮາງື່ຮ ອັນ. ປິ່ງ ປັຣນາຍ ເຍົາງ ເຈົາຮາຊີ ແຕ ອິມແບິ ປາຍ ນະກ້ອຍ ເຈົ້."

39 ເຢຊູ ປາຍ ນະກ້ອຍ, ອັນ ອາຕີ ແຕ ຮາເວົ້າຍ ເຍົາງ ເຈົາຮາຊີ. ກວາຍ ອາແລ່ະ ກາ ຊາອຳ ເຢຊູ, ປັຣແນິ ມັນເຕຣົາ ກວາຍ ກ້ອຍ ເບິນ ຮັບ ຮາເວົ້າຍ ເຍົາງ ເຈົາຮາຊີ. ຕິ່ງ ຕາໄງ ກ້ອຍ ຮາເວົ້າຍ ເຍົາງ ເຈົາຮາຊີ ຕາ ຢວາຮ ແຕ້ອ໌, ຍ່ອນ ເຢຊູ ຕາ ຢວາຮ ກູຈິດ ກະ ຮັບ ອາງອີຮ ແຕ ມັນລ້ອງ.

40 ຊາອື່ຍ ນະ ແຕ ກວາຍ ກຶ່ງ ກ້ອຍ ຊ້ອງ ເຢຊູ ປາຍ ນະກ້ອຍ, ກະ ໄລ່ ກ້ອຍ ປາຍ: "ໄກຣ ລາລີ່ ກວາຍ ໄນ່ ລາ ກວາຍ ອາຕີ ຕາງ ປັຣນາຍ ເຍົາງ ເຈົາຮາຊີ ກາ ຮິ ອີງກ່ອງ."

41 ກວາຍ ການໍອ໌ ປາຍ: "ໄກຣ ລາລີ່ ອັນ ໄນ່ ລາ ກຣິດ."

ມາ ເບິນ ກວາຍ ການໍອ໌ ແອັນ ປາຍ: "ກຣິດ ຕາ ເບິນ ແຕ້ອ໌ ແຕ ແຄງ ຄາລີເລ. 42 ປິ່ງ ປັຣນາຍ ເຍົາງ ເຈົາຮາຊີ ແຕ ອິມແບິ ປາຍ ກຣິດ ລາ ແຕ ຈຸ່ມເຈືອ ດາວິດ. ກະ ກຣິດ ອີງເຄາະ ແກັດ ຕິ່ງ ເມືອງ ເບັດເລເຮັມ ລາ ເມືອງ ດາວິດ ແອັດ."

43 ນະກ້ອຍ ກວາຍ ກຶ່ງ ກ້ອຍ ມານະ ປາຍ ນະໄນ່, ມານະ ປາຍ ນະກ້ອຍ, ແຕ ເຢຊູ.

44 ຕິ່ງ ກວາຍ ກຶ່ງ ກ້ອຍ ເບິນ ກວາຍ ຍໍອ໌ ອີ ໂກບ ອັນ, ມາ ຕາ ເບິນ ເນົາ ອາລ້ອຣ ອາຕີ ໂກບ ອັນ.

ກວາຍ ຊົດ ອິດຊະຮາເອລ ຕາ ເບິນ ຊາອຳ

45 ແວັດ ກ້ອຍ ກວາຍ ກຍາອ໌ ດຸງ ຊາງ ປິດ ເຈົາ ລັຮ ບໍ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຮາຊີ, ກະ ບໍ ຈຸ່ມ ພາຣິຊາຍ ແຮ. ມັຮ ກວາຍ ຊົດ ກ້ອຍ ຕາແບິບ ກວາຍ ກຍາອ໌ ປາຍ: "ນານະ ເຍົາ ຕາ ເບິນ ໂກບ ກວາຍ ກ້ອຍ?"

46 ກວາຍ ກຍາອ໌ ກ້ອຍ ຕາແອັຍ ປາຍ: "ຮິ ຕາ ເກ້ຍ ຊ້ອງ ກວາຍ ຕະ ອິນຕີ ນະ ອັນ ໄນ່ ຕະ ອິນຕີ."

47 ຈຸ່ມ ພາຣິຊາຍ ຕາແບິບ ລັຮ ປາຍ: "ກາ ເຍົາ ຊາງັດ ແຕ່ ມັຮ ປັຣນາຍ ອັນ ຕະ ອິນຕີ ອາໂລກ ກ້ອຍ ບໍ? 48 ເບິນ ອາແລ່ະ ເຍົາ ເຮິມ ກວາຍ ຊົດ ແຕ່ລາ ກວາຍ ແຕ ຈຸ່ມ ພາຣິຊາຍ ຊາອຳ ອັນ? 49 ມາ ມັຮ ກອນແຊມ ໄນ່, ໄລ່ ຕາ ດັງ ອິນເຕົາ ເລີ້ຍ ແຕ ຄານອດ ໂມເຊ. ນະກ້ອຍ ເຍົາງ ເຈົາຮາຊີ ເວ່ນ ໄລ່ ກ້ອຍ."

50 ເບິນ ມານະ ແຕ ມູ່ ກວາຍ ຊົດ ກ້ອຍ, ຮາມັຮ ອັນ ລາ ນີໂກເດມ. ບ້ອງ ອາໄຣ່ ອັນ ແຕ້ອ໌ ບໍ ເຢຊູ ເຈົ້. ອັນ ຕາແບິບ ກວາຍ ຊົດ ການໍອ໌ ກ້ອຍ ປາຍ: 51 "ຄັນ ປວາຍ ຄານອດ ໄຮ, ແຕ່ອ໌ ບໍ ໄຮ ຕັດຊິນ ປັຣນາຍ ກວາຍ ຄັນ ໄຮ ຕາ ຢວາຮ ຊ້ອງ ກະ ຕາ ຢວາຮ ດັງ ອິນເຕົາ ອັນ ໄລ່ຍຮ?"

52 ຈຸ່ມ ກວາຍ ຊົດ ຕາແອັຍ ນີໂກເດມ ປາຍ: "ໄມ່ ລາ ກວາຍ ແຕ ແຄງ ຄາລີເລ ແຕ່ ບໍ? ຄັນ ໄມ່ ຈໍອ໌ ຕິ່ງ ປິ່ງ ປັຣນາຍ ເຍົາງ ເຈົາຮາຊີ, ໄມ່ ຕາ ເບິນ ຮາມັຮ ອິນຕຸ ອາແລ່ະ ປັຣນາຍ

ກ້ອຍ ອາຕີ ແຕ ມານະ ອາຕີ ຕາງ ປັຣນາຍ ເຍົາງ ເຈົາຣາຊີ ແຕ້ອ ແຕ ແຄງ ຄາລິເລ."

53ແວ້ດ ກ້ອຍ ອິນແຍ່ະ ມັຮ ໄລ່ ກ້ອຍ ລົ່ບ ເຈົາ ລັຮ ບໍ ດຸງ ໄລ່.ປ

ມັນແຊມ ກາ ປັຣລິ້ຍ ກະ ຣາເລົາ

8 1ມາ ເຢຊູ ຊ້ອຮ ບໍ ກິຮ ອາໂປ່ນ. 2ແຕ້ອ ບັງ ຕາຣິບ ເຢຊູ ເປາະ ລັຮ ບໍ ຊັງອາຣ ດຸງ ຊາງ ປັດ. ເບີນ ກຼິ່ງ ກວາຍ ໂຣ່ມ ອິມແປຣ ອັນ. ນະກ້ອຍ ອັນ ຕາກູ ອາຕີ ໄລ່ ກ້ອຍ. 3ຈຸ່ມ ກາ ອາຕີ ຄານອດ ກະ ຈຸ່ມ ພາຣີຊາຍ, ໄລ່ ເດີງ ອາຊວຍ ມັນແຊມ ກາ ປັຣລິ້ຍ ກະ ຣາເລົາ. ໄລ່ ໂອນ ມັນແຊມ ກ້ອຍ ຕາຍິ່ງ ອິນດີ ມູ່ ກາ ແອິດ ອິມແປຣ ເຢຊູ. 4ກະ ໄລ່ ອາຕີ ເຢຊູ ປາຍ: "ອາຈານ ເອີຍ! ເບີນ ກວາຍ ຣາມິຮ ມັນແຊມ ໄນ່ ປັຣລິ້ຍ ກະ ຣາເລົາ. 5ຕິງ ຄານອດ ໄຮ, ໂມເຊ ອາຕີ ເຈີ່ ປາຍ: ຄັນ ກວາຍ ອາແລ່ະ ຕະ ຕາ ອໍ ນະໄນ່, ອິງເຄາະ ແກງ ຕາເມົາ ໂຈະ ອັນ ເຕົ່າ ອັນ ກູຈິດ.໓ ມາ ນານະ ອາຈານ ປາຍ ແຕ ຣານະ ໄນ່?"

6ໄລ່ ຕາແບິບ ນະກ້ອຍ ຍໍອ ອີ ລ່ອງ ເຢຊູ. ໄລ່ ຈໍອ ຣານະ ອີ ປ່ອງ ເຢຊູ. ມາ ເຢຊູ ປູບ ອາແຊງ ອິດ ກັລດອຍ ອາຕີ ຄຽນ ຕິ່ງ ກູແຕອ໌. 7ພໍກາ ໄລ່ ກາ ເດີງ ມັນແຊມ ກ້ອຍ ຕາແບິບ ເລືອຍໆ ອັນ, ເຢຊູ ຍວຣ ກະ ອາຕີ ໄລ່ ປາຍ: "ຄັນ ເບີນ ມານະ ແຕ ເຍົາ ມາ ຕາ ເບີນ ໄລ່ຍຮ ອິນເຕົ່າ, ໂອນ ກວາຍ ກ້ອຍ ແກງ ອິນໂຍ່ງ ຕາເມົາ ໂຈະ ມັນແຊມ ໄນ່."

8ເຈີ່ ເຢຊູ ຄຽນ ຕິ່ງ ກູແຕອ໌ ຊາ.

9ພໍກາ ກວາຍ ກ້ອຍ ຊ້ອງ ປັຣນາຍ ເຢຊູ ປາຍ ນະໄນ່, ອິນແຍ່ະ ມັຮ ໄລ່ ລັອຮ ແຕ ອິນຕູ ກ້ອຍ, ມັຮ ກວາຍ ເທົາ ລັອຮ ອິນໂຍ່ງ, ເຕົາ ກາ ອິນນ້ອງ ແອີງ ເຢຊູ ກະ ມັນແຊມ ກ້ອຍ ຊ້ອງ ແອິດ ອິນຕູ ກ້ອຍ. 10ເຢຊູ ຍວຣ ລັຮ ກະ ຕາແບິບ ມັນແຊມ ກ້ອຍ ປາຍ: "ອາມໍອ໌ ເອີຍ! ບໍ ແລ່ະ ກວາຍ ກາ ຕີ ໄມ່? ໄລ່ ອິນນ້ອງ ອີ ຕີ ໄມ່ ບໍ?"

11ມັນແຊມ ກ້ອຍ ຕາແອີຍ ປາຍ: "ຕາ ເບີນ ເມົາ ນ້ອງ, ອິນເຈົາ ເອີຍ."

ເຢຊູ ຕາແອີຍ ລັຮ: "ເກົາ ຕາ ເບີນ ຕີ ໄມ່ ເຕ່. ເຕ້ອ໌ ໄມ່ ເປາະ, ມາ ໄມ່ ອິນໂຈຍ ຕະ ໄລ່ຍຮ ນ້ອງ."

ເຢຊູ ລາ ກັລ ຣານະ ບັງ

12ເຢຊູ ອາຕີ ລັຮ ກວາຍ ອິດຊະຣາເອລ ປາຍ: "ເກົາ ລາ ກັລ ບັງ ໂອນ ອິນແຍ່ະ ມັຮ ກວາຍ. ກວາຍ ອາແລ່ະ ກາ ປວາຍ ເກົາ ຕາ ເບີນ ເປາະ ຕິ່ງ ອິນຕູ ການໍາ, ມາ ອັນ ເບີນ ແອີງ ບັງ ກາ ໂອນ ອັນ ອາມົ່ງ."

13ຈຸ່ມ ພາຣີຊາຍ ອາຕີ ເຢຊູ ປາຍ: "ຊານໍ ໄມ່ ອາຕີ ແຕ ຈະ ໄມ່ ເບີມ. ນະກ້ອຍ ປັຣນາຍ ໄມ່, ຮິ ຕາ ເຕ້ອ໌ ອິດ."

14ເຢຊູ ຕາແອີຍ ໄລ່ ປາຍ: "ຕາ ເບີນ ອິນເຕົ່າ ເກົາ ອາຕີ ແຕ ເກົາ ເບີມ; ອິນແຍ່ະ ປັຣນາຍ ເກົາ ລາ ປຍາຍ໌, ຍ່ອນ ເກົາ ດັງ ເຈີ່ ແຕ ແລ່ະ ເກົາ ແຕ້ອ໌ ກະ ບໍ ແລ່ະ ເກົາ ອີ

ປ 7:53 ຊາອິ້ຍ ບັງ ປັຣນາຍ ແຕ ອິມແບິ ຕາ ເບີນ ເບີນ ຣານາ 7:53 ແຕ້ອ໌ 8:11. ພ 8:5 ຕິ່ງ ປັຣນາຍ ເຍົາງ ເຈົາຣາຊີ ອາຕີ ແຕ ຄານອດ ໂມເຊ ປາຍ: "ຄັນ ຣາເລົາ ອາແລ່ະ ມາ ປັຣລິ້ຍ ລາກວຍ ແຊມອາຍ ຈຸ່ມ ອິດຊະຣາເອລ, ອິງເຄາະ ຣາເລົາ ກະ ມັນແຊມ ກ້ອຍ ຮັບ ໂຕ່ດ ເຕົາ ກູຈິດ." ມາ ຈຸ່ມ ກາ ອາຕີ ຄານອດ ກະ ຈຸ່ມ ພາຣີຊາຍ, ໄລ່ ຣາປຽນ ຄານອດ ກ້ອຍ.

ເປາະ. ມາ ເຍົາ ຕາ ເບີນ ດັງ ແຕ ແລະ ເກົາ ແຕ້ອ້ ກະ ບໍ ແລະ ເກົາ ອີ ເປາະ. 15ເຍົາ ຕັດຊິ້ນ ກວາຍ ການໍ້ອໍ, ລາ ຕາປູ່ນ ຣານະ ກວາຍ ຊ້ອງ, ມາ ເກົາ ຕາ ເບີນ ຕັດຊິ້ນ ກວາຍ ອາແລະ. 16ມາ ຄັນ ເກົາ ຕັດຊິ້ນ, ມັຮ ປັຮນາຍ ເກົາ ປາຍ ລາ ປາຍາຍ ລາລີ້, ຍ່ອນ ອີມບໍ່ ກາ ແປຣີ ເກົາ ແຕ້ອ້, ອັນ ແອິດ ກະ ເກົາ ເຕ່; ຕາ ແກຣິນ ເກົາ ແອິດ ມານະ ເກົາ ຊ້ອງ. 17ເບີນ ກວາຍ ຄຽນ ເຈ້ ຕຶ້ງ ຄານອດ ເຍົາ ປາຍ: ຄັນ ບາຣ ນະ ມາ ປາຍ ມູ່ ປັຮນາຍ, ເຕ້ອ້ ອິດ ປັຮນາຍ ກ້ອຍ. 18ເກົາ ອາຕີ ແຕ ເກົາ ເບີມ, ກະ ອີມບໍ່ ກາ ແປຣີ ເກົາ ແຕ້ອ້, ອັນ ອາຕີ ແຕ ເກົາ ເຕ່."

19ເຈ້ ຈຸ່ມ ພາຣີຊາຍ ຕາແບີບ ເຢຊູ ປາຍ: "ອີມບໍ່ ໄມ່ ແອິດ ອິນແລະ?"

ເຢຊູ ຕາແອິຍ ໄລ່ ປາຍ: "ເຍົາ ຕາ ເບີນ ດັງ ເກົາ ແຕ້ລາ ອີມບໍ່ ເກົາ. ຄັນ ເຍົາ ມາ ດັງ ເກົາ, ເຍົາ ດັງ ເຕ່ ອີມບໍ່ ເກົາ."

20ເຢຊູ ອາຕີ ອິນແຍະ ປັຮນາຍ ໄນ່ ຕຶ້ງ ຊັງອາຣ ດຸງ ຊາງ ບິດ ແຈະ ອິນຕຸ ໄລ່ ໂຈະ ປຣະ ຊາງ. ມາ ອິນນ້ອງ ເນົາ ຕາ ຢວາຣ ເບີນ ໂກບ ອັນ, ຍ່ອນ ປາເນນ ອັນ ຈິວ ກູຈິດ ຕາ ຢວາຣ ແຕ້ອ້.

21ແວັດ ກ້ອຍ ເຢຊູ ອາຕີ ລັຮ ໄລ່ ປາຍ: "ປັຮແນີ ມັນເຕຣີ ເກົາ ເປາະ ອິນຕຸ ການໍ້ອໍ. ເຍົາ ຈໍ່ ເກົາ, ມາ ເຍົາ ກູຈິດ ຍ່ອນ ໄລ່ຍຮ ເຍົາ ເບີມ. ອິນຕຸ ເກົາ ເປາະ, ເຍົາ ຕາ ເຕ້ອ້ ເປາະ ອິນຕຸ ກ້ອຍ."

22ເຈ້ ກວາຍ ຊິດ ອິດຊະຣາເອລ ຕາແບີບ ປາຍ: "ນານະ ອັນ ໄນ່ ປາຍ ໄຮ ຕາ ເຕ້ອ້ ເປາະ ບໍ ອິນຕຸ ອັນ ເປາະ? ອິນນ້ອງ ອັນ ອີ ຢະ ບໍ?"

23ມາ ເຢຊູ ປາຍ ແອັນ: "ເຍົາ ແຕ້ອ້ ແຕ ບິນ, ມາ ເກົາ ແຕ້ອ້ ແຕ ແປງ. ເຍົາ ລາ ແຕ ກູແຕອ້ ໄນ່, ມາ ເກົາ ລາ ຕາ ແກຣິນ ແຕ ກູແຕອ້ ໄນ່. 24ນະກ້ອຍ ເກົາ ອາຕີ ເຍົາ ເຈ້, ເຍົາ ກູຈິດ ຍ່ອນ ມັຮ ໄລ່ຍຮ ເຍົາ ເບີມ. ຄັນ ເຍົາ ຕາ ເບີນ ຊາອໍາ ເກົາ ກາ ເຕ້ອ້ ຈ່ອຍ ອາມັງ ເຍົາ, ເຍົາ ກູຈິດ ມາ ເຍົາ ອິນນ້ອງ ເບີນ ໄລ່ຍຮ."

25ໄລ່ ຕາແບີບ ລັຮ ເຢຊູ ປາຍ: "ໄມ່ ລາ ເນົາ?"

ເຢຊູ ຕາແອິຍ ປາຍ: "ນະ ເກົາ ປາຍ ກະ ເຍົາ ແຕ ອິນໂຍ່ງ ເຈ້. 26ເກົາ ອິນນ້ອງ ເບີນ ຊາອິຍ ປັຮນາຍ ຕັດຊິ້ນ ເຍົາ. ມາ ອັນ ກາ ແປຣີ ເກົາ ແຕ້ອ້ ລາ ຊາເບິງ ອໍ ລາລີ້. ອິນເຕົາ ກາ ເກົາ ຊ້ອງ ແຕ ອັນ, ເກົາ ອາຕີ ອິນແຍະ ໂອນ ກວາຍ ຕຶ້ງ ກູແຕອ້ ໄນ່."

27ມາ ກວາຍ ຊິດ ອິດຊະຣາເອລ ຕາ ເບີນ ດັງ ອິນເຕົາ ມັຮ ປັຮນາຍ ເຢຊູ ອາຕີ ແຕ ອີມບໍ່ ອັນ ຕຶ້ງ ມັນລ້ອງ. 28ນະກ້ອຍ ເຢຊູ ອາຕີ ໄລ່ ປາຍ: "ແຕ້ອ້ ຕາໄງ ເຍົາ ຕາຢ້ອງ ກອນ ເຍົາ ແກິດ ກວາຍ ຕຶ້ງ ອາລ່ອງ ຊັງກັງ, ບ້ອງ ກາ ກ້ອຍ ເຍົາ ເບີນ ດັງ ເກົາ ລາ ເນົາ. ກະ ບ້ອງ ກາ ກ້ອຍ ເຍົາ ດັງ ແຈງ, ເກົາ ຕາ ເບີນ ຕະ ຣານະ ແຕ ຣາງັຮ ເກົາ ເບີມ, ມາ ມັຮ ປັຮນາຍ ເກົາ ອາຕີ ລາ ປັຮນາຍ ອີມບໍ່ ເກົາ ອາຕີ ເກົາ ເຈ້. 29ອັນ ກາ ແປຣີ ເກົາ ແຕ້ອ້, ອັນ ກ້ອຍ ແອິດ ເລືອຍໆ ກະ ເກົາ. ອັນ ຕາ ເບີນ ຕັຮ ໂອນ ເກົາ ແອິດ ມານະ, ຍ່ອນ ຣານະ ເກົາ ຕະ, ເກົາ ຕະ ໂອນ ຣໍ້ອໍ ຣາງັຮ ອັນ."

30ພໍກາ ເນົາ ຊ້ອງ ເຢຊູ ປາຍ ນະກ້ອຍ, ຊາອິຍ ນະ ກວາຍ ຊາອໍາ ອັນ.

ເຢຊູ ອາຕີ ແຕ ກວາຍ ຊູລ ກະ ຕາ ເບີນ ຊູລ

31 ເຢຊູ ອາຕີ ກວາຍ ອິດຊະຣາເອລ ກາ ຊາອຳ ອັນ ປາຍ: "ຄັນ ເຍົາ ຊາງັດ ປັຣນາຍ ເກົາ ອາຕີ, ເຍົາ ລາ ກວາຍ ຣຍານ ແຕ ເກົາ. 32 ຄັນ ນະກ້ອຍ ເຍົາ ດັງ ປັຣນາຍ ປຍາຍ໌ ລາ ອິນເຕົາ, ກະ ປັຣນາຍ ປຍາຍ໌ ໄນ່ ອາໂຣຍຮ ເຍົາ ແຕ ແກັດ ຊູລ."

33 ມາ ກວາຍ ກ້ອຍ ຕາແອີຍ ເຢຊູ ປາຍ: "ຮິ ລາ ຈຸ່ມເຈືອ ອັບຣາຮາມ. ຮິ ຕາ ເກີ້ຍ ແກັດ ຊູລ ເນົາ. ນານະ ອາຈານ ປາຍ ອາໂຣຍຮ ຮິ ແຕ ແກັດ ຊູລ?"

34 ເຢຊູ ອາຕີ ລັຮ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ກວາຍ ອາແລ່ະ ກາ ຕະ ໄລ່ຍຮ ອິນເຕົາ, ກວາຍ ກ້ອຍ ແກັດ ຊູລ ໄລ່ຍຮ ກ້ອຍ. 35 ຄັນ ກວາຍ ອາແລ່ະ ຍິອ໌ ອີ ຕັຮ ກວາຍ ຊູລ ອັນ, ເຕ່ອ໌ ອັນ ຕັຮ, ມາ ກອນ ຣາເລົາ ອັນ ເບີນ ເຕ່ອ໌ ແອັດ ເລືອຍໆ ຕິ່ງ ດຸງຊູ ອັນ. 36 ນະກ້ອຍ ຄັນ ກອນ ເຍົາ ເຈົາຣາຊີ ອາໂຣຍຮ ເຍົາ, ເຈົ້ ເຍົາ ຕາ ເບີນ ແກັດ ຊູລ ນ້ອງ. 37 ເກົາ ດັງ ເຈົ້ ເຍົາ ລາ ແຕ ຈຸ່ມເຈືອ ອັບຣາຮາມ. ມາ ເຍົາ ອິນນ້ອງ ອີ ກາຈິດ ເກົາ, ຍ່ອນ ປັຣນາຍ ເກົາ ອາຕີ ຕາ ເບີນ ມູ່ດ ຕິ່ງ ຣາງັຮ ເຍົາ. 38 ເກົາ ອາຕີ ມັຮ ຣານະ ອິມບໍ່ ເກົາ ອາປັຮ ໂອນ ເກົາ ເຮີມ, ມາ ເຍົາ ປວາຍ ມັຮ ກາ ເຍົາ ຊ້ອງ ແຕ ອິມບໍ່ ເຍົາ."

39 ໄລ່ ຕາແອີຍ ເຢຊູ ປາຍ: "ອັບຣາຮາມ ລາ ອິມບໍ່ ຮິ."

ມາ ເຢຊູ ປາຍ ລັຮ: "ຄັນ ເຍົາ ແກັດ ກອນ ອັບຣາຮາມ, ເຍົາ ຕະ ຣານະ ມູເຈິງ ອັບຣາຮາມ ຕະ ເຕ່. 40 ເກົາ ອາຕີ ມັຮ ປັຣນາຍ ເກົາ ຊ້ອງ ເຈົ້ ແຕ ເຍົາ ເຈົາຣາຊີ, ມາ ເຍົາ ຄິດ ອີ ກາຈິດ ເກົາ. ອັບຣາຮາມ ຕາ ເບີນ ຕະ

ນະ ເຍົາ. 41 ຊານໍ່ ເຍົາ ຕະ ປວາຍ ຣານະ ອິມບໍ່ ເຍົາ, ມາ ອິມບໍ່ ເຍົາ ຕາ ແກັດ ອັບຣາຮາມ."

ມາ ໄລ່ ຕາແອີຍ ເຢຊູ ປາຍ: "ຮິ ລາ ຕາ ແກັດ ກອນ ຕຸງ. ຮິ ເບີນ ມານໍາ ອິມບໍ່ ຊ້ອງ. ເຍົາ ເຈົາຣາຊີ ລາ ອິມບໍ່ ຮິ."

42 ມາ ເຢຊູ ອາຕີ ລັຮ ໄລ່ ປາຍ: "ຄັນ ເຍົາ ເຈົາຣາຊີ ລາ ອິມບໍ່ ເຍົາ, ນະກ້ອຍ ເຍົາ ອາໂຍ່ະ ເກົາ ເຕ່, ຍ່ອນ ເກົາ ແຕ່ອ໌ ແຕ ເຍົາ ເຈົາຣາຊີ. ຊານໍ່ ເກົາ ແອັດ ອິນໄນ່, ເກົາ ຕາ ເບີນ ແຕ່ອ໌ ບໍ່ ໄນ່ ປວາຍ ຣາງັຮ ເກົາ ເບີມ, ມາ ເຍົາ ເຈົາຣາຊີ ແປຣີ ໂອນ ເກົາ ແຕ່ອ໌. 43 ນານະ ເຍົາ ຊ້ອງ ປັຣນາຍ ເກົາ ອາຕີ ຕາ

ເບີນ ແຈງ ບໍ່? ເຍົາ ຕາ ເບີນ ຊ້ອງ, ຍ່ອນ ເຍົາ ຕາ ຍິອ໌ ອີ ຊາງັດ ປັຣນາຍ ເກົາ. 44 ເຍົາ ລາ ກອນ ເຍົາ ຊາຕານ. ອັນ ກ້ອຍ ລາ ອິມບໍ່ ເຍົາ. ກະ ເຍົາ ຍິອ໌ ອີ ປວາຍ ຣານະ ອິມບໍ່ ເຍົາ. ແຕ ອິມແບັ, ເຍົາ ຊາຕານ ໄນ່ ອັນ ເກີ້ຍ ກາຈິດ ກວາຍ. ອັນ ຕາ ເບີນ ຢຸມ ປັຣນາຍ ປຍາຍ໌, ຍ່ອນ ຕາ ເບີນ ມູ ປັຣນາຍ ປຍາຍ໌ ອິນເຕົາ ຕິ່ງ ຣາງັຮ ອັນ. ພໍກາ ອັນ ປາຍ ປັຣນາຍ ອາໂລກ ອັນ ປວາຍ ປັຣນາຍ ອັນ ເບີມ, ຍ່ອນ ອັນ ເກີ້ຍ ອາໂລກ ເລືອຍໆ ກະ ອັນ ລາ ອິມບໍ່ ປັຣນາຍ ອາໂລກ. 45 ມາ ຍ່ອນ ເກົາ ອາຕີ ເຍົາ ປັຣນາຍ ປຍາຍ໌, ນະກ້ອຍ ເຍົາ ຕາ ເບີນ ຊາອຳ ເກົາ. 46 ກວາຍ ອາແລ່ະ ແຕ ເຍົາ ແກັດ ພາເຍົານ ປາຍ ເກົາ ຕະ ຣານະ ໄລ່ຍຮ? ຄັນ ເກົາ ອາຕີ ປຍາຍ໌, ນານະ ເຍົາ ຕາ ເບີນ ຊາອຳ ເກົາ? 47 ກວາຍ ອາແລ່ະ ກາ ແກັດ ກອນ ເຍົາ ເຈົາຣາຊີ, ກວາຍ ກ້ອຍ ຊາງັດ ປັຣນາຍ ເຍົາ ເຈົາຣາຊີ. ມາ ເຍົາ ຕາ ຍິອ໌ ອີ ຊາງັດ ປັຣນາຍ ເຍົາ ເຈົາຣາຊີ, ຍ່ອນ ເຍົາ ຕາ ແກັດ ກອນ ອັນ."

ເຢຊູ ອາຕີ ແຕ ອັບຣາຮາມ

48ກວາຍ ອິດຊະຣາເອລ ພາມາດ ເຢຊູ ກະ ປາຍ: "ປຍາຍ໌ ມາ ຕາ ເບີນ ຮິ ປາຍ ໄມ່ ລາ ກອນ ຕຸງ ມູເຈິງ ກວາຍ ຊາມາເລຍ ເຕ່, ກະ ເບີນ ເຍິງ ຕາ ອໍ ແຮື ຕຣວບ ໄມ່?"

49ເຢຊູ ຕາແອີຍ ໄລ່ ປາຍ: "ເຍິງ ຕາ ອໍ ຕາ ເບີນ ຕຣວບ ເກົາ. ເກົາ ຢໍານັບ ອີມບໍ່ ເກົາ, ມາ ເຍົາ ຕາ ເບີນ ຢໍານັບ ເກົາ. 50ເກົາ ຕາ ເບີນ ຈໍອ໌ ໂອນ ເນົາ ຍ່ອງ ເກົາ. ມາ ເບີນ ມານະ ກາ ຈໍອ໌ ຣານະ ກ້ອຍ ໂອນ ເກົາ. ອັນ ກ້ອຍ ຕັດຊິນ ເຍົາ ກະ ເກົາ. 51ເກົາ ອາຕີ ຕານ້ອງ ໂອນ ເຍົາ, ຄັນ ເບີນ ກວາຍ ອິດ ປັຣນາຍ ເກົາ, ກວາຍ ກ້ອຍ ຕາ ເບີນ ກູຈິດ."

52ແຕ້ອ໌ ເຢຊູ ປາຍ ນະກ້ອຍ, ກວາຍ ອິດຊະຣາເອລ ປາຍ: "ຊານໍ່ ຮິ ດັງ ກຣັກ ລາລີ່ ເບີນ ເຍິງ ຕາ ອໍ ຕຣວບ ໄມ່. ອັບຣາຮາມ ກູຈິດ ເຈ້. ກະ ອິນແຍ່ະ ກວາຍ ອາຕີ ຕາງ ປັຣນາຍ ເຍິງ ເຈົາຣາຊີ ລາ ກູຈິດ ເຕ່. ມາ ຊານໍ່ ໄມ່ ປາຍ ຄັນ ເບີນ ກວາຍ ອິດ ປັຣນາຍ ໄມ່, ກວາຍ ກ້ອຍ ຕາ ເບີນ ກູຈິດ. 53ໄມ່ ປັດ ກາເລີຍ ແຕ ອັບຣາຮາມ ອາຈວາຍຮ ອາເຈ່ຮ ຮິ ບໍ? ອັບຣາຮາມ ກູຈິດ ເຈ້, ກະ ກວາຍ ອາຕີ ຕາງ ປັຣນາຍ ເຍິງ ເຈົາຣາຊີ ລາ ກູຈິດ ເຕ່. ໄມ່ ຄິດ ໄມ່ ລາ ເນົາ?"

54ນະກ້ອຍ ເຢຊູ ຕາແອີຍ ໄລ່ ປາຍ: "ຄັນ ເກົາ ມາ ຍ່ອງ ຈະ ເກົາ ເບີມ, ລາ ຕາ ເບີນ ແກັດ ເກົາ ອິນເຕົາ. ອັນ ກາ ຍ່ອງ ເກົາ ລາ ອີມບໍ່ ເກົາ, ລາ ອັນ ກາ ເຍົາ ປາຍ ເຍິງ ກາ ເຍົາ ຊາງ ເຕ່. 55ເຍົາ ຕາ ເບີນ ດັງ ອັນ, ມາ ເກົາ ດັງ ອັນ. ຄັນ ເກົາ ປາຍ ເກົາ ຕາ ເບີນ ດັງ ອັນ, ລາ ເກົາ ຕະ ອິນຕີ ອາໂລກ ມູເຈິງ ເຍົາ ເຕ່. ມາ ເກົາ ດັງ ອັນ, ກະ ເກົາ ຊາງັດ

ປັຣນາຍ ອັນ. 56ອັບຣາຮາມ, ລາ ອາຈວາຍຮ ອາເຈ່ຮ ເຍົາ, ອັນ ອູອຍາຣ ອູໂອອ໌ ລາລີ່ ຍໍອ໌ ອີ ເຮີມ ເກົາ ແຕ້ອ໌ ບໍ ກູແຕອ໌ ໄມ່. ອັນ ເຮີມ ຣານະ ໄມ່ ກຣັກ ເຈ້; ນະກ້ອຍ ອັນ ແອີນ ລາລີ່."

57ກວາຍ ອິດຊະຣາເອລ ກ້ອຍ ປາຍ ລັຮ: "ອາຍຸ່ ໄມ່ ຕາ ຍວາຮ ແຕ້ອ໌ ເຊິງ ຈິດ ກູມໍ. ມາ ນານະ ໄມ່ ປາຍ ໄມ່ ເຮີມ ເຈ້ ອັບຣາຮາມ?"

58ເຢຊູ ຕາແອີຍ ລັຮ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ອິນໂຍ່ງ ອັບຣາຮາມ ຕາ ຍວາຮ ແກັດ, ມາ ເກົາ ເບີນ ເຈ້."

59ແວັດ ເຢຊູ ປາຍ ນະກ້ອຍ, ກວາຍ ອິດຊະຣາເອລ ອິດ ຕາເມົາ ອີ ແກງ ໂຈະ ອັນ. ມາ ເຢຊູ ມູ່ດ ກັຣຈຸ ຕິ່ງ ກວາຍ ກຶ່ງ ກ້ອຍ; ເຈ້ ອັນ ລັຮ ແຕ ດຸງ ຊາງ ປັດ ກ້ອຍ.

ເຢຊູ ຕະ ບຣາງ ກວາຍ ຊູດ ມັດ ແຕ ອີມເປອ໌ ອັນ ຣັຮ

9 1ພໍກາ ເຢຊູ ຕາຍັຮ ເປາະ ຕິ່ງ ຣານາ, ອັນ ເຮີມ ມານະ ກວາຍ ຣາເລົາ ກາ ຊູດ ມັດ ແຕ ອີມເປອ໌ ອັນ ຣັຮ. 2ມູ່ ກາ ຣຍານ ແຕ ເຢຊູ ໄລ່ ຕາແບັບ ອັນ ປາຍ: "ອາຈານ ເອີຍ! ເນົາ ຕະ ໂລ່ຍຮ ໂອນ ກວາຍ ໄນ່ ຊູດ ມັດ ແຕ ອີມເປອ໌ ອັນ ຣັຮ? ອັນ ເບີມ, ແຕ້ລາ ອີມເປອ໌ ອີມບໍ່ ອັນ ຕະ ໂລ່ຍຮ?"

3ເຢຊູ ຕາແອີຍ ໄລ່ ກ້ອຍ ປາຍ: "ຣານະ ກ້ອຍ ຕາ ເບີນ ຍ່ອນ ໂລ່ຍຮ ອັນ, ແຕ້ລາ ໂລ່ຍຮ ອີມເປອ໌ ອີມບໍ່ ອັນ. ມາ ເມ່ນ ເຍິງ ເຈົາຣາຊີ ອີ ອາປັຮ ຣານະ ອັນ ຍ່ອນ ແຕ ກວາຍ ຊູດ ມັດ ໄນ່. 4ບ້ອງ ກາ ອິນນ້ອງ ຕາໄງ, ໄຮ ອີງເຄາະ ຕະ ອິນແຍ່ະ ຣານະ ອັນ ກາ ແປຣີ ເກົາ ແຕ້ອ໌. ແຕ້ອ໌ ຊາເດົາ, ໄຮ ຕາ ເຕ້ອ໌ ຕະ ຣານະ ອິນເຕົາ ນ້ອງ. 5ບ້ອງ

ກາ ເກົາ ແອີດ ຕຶ້ງ ກູແຕອ໌, ລາ ເກົາ ເດີງ ບັ່ງ ໂອນ ອິນແຍ່ະ ມັສ ກວາຍ ຕຶ້ງ ກູແຕອ໌ ໄນ່."

⁶ແວັດ ເຢຊູ ປາຍ ນະກ້ອຍ, ອັນ ກູຈິສ ຕຶ້ງ ກູແຕອ໌. ອັນ ກັຣຈຸ ແດີອ໌ ວຍາ ກະ ກູແຕອ໌ ແກີດ ຣາໂລ່ອ໌. ເຈ້ ອັນ ອາເຕົາ ຣາໂລ່ອ໌ ຕຶ້ງ ມັດ ກວາຍ ຊູດ ກ້ອຍ. ⁷ເຢຊູ ແປຣີ ກວາຍ ຊູດ ມັດ ກ້ອຍ ປາຍ: "ເປາະ! ໄມ່ ເປາະ ກູລຍາ ມັດ ຕຶ້ງ ແດີອ໌ ພາຍ ຊີໂລອາມ."

(ປັຣນາຍ ຊີໂລອາມ ໄນ່, ຄັນ ອິນຕີ ລັສ ລາ 'ແປຣີ.') ເຈ້ ກວາຍ ຊູດ ມັດ ກ້ອຍ ເປາະ ກູລຍາ ມັດ ອັນ, ກະ ອັນ ລິບ ລັສ ບໍ ດຸງ. ມັດ ອັນ ແກີດ ບຣາງ ແອັນ.

⁸ກວາຍ ກາ ແອີດ ມູ່ ວິລ ກະ ອັນ, ກະ ກວາຍ ກາ ເຮີມ ອັນ ແອີດ ຊູແຊອ໌ ແຕ ອິນໂຍ່ງ, ອິນແຍ່ະ ນະ ໄລ່ ກ້ອຍ ຕາແບີບ ປາຍ: "ປຍາຍ໌ ມາ ຕາ ເບີນ ອັນ ໄນ່ ລາ ກວາຍ ຊູດ ມັດ ກາ ເກີ້ຍ ຕາກູ ຊູແຊອ໌?"

⁹ເບີນ ກວາຍ ຕາແອີຍ ປາຍ: "ປຍາຍ໌ ອັນ." ມາ ກວາຍ ການໍອ໌ ປາຍ: "ຕາ ແກີນ ອັນ. ມາ ຮູ່ບເຣົາງ ກວາຍ ໄນ່ ນະ ກວາຍ ຊູດ ກ້ອຍ ເຕ່."

ມາ ກວາຍ ກ້ອຍ ປາຍ ລັສ ນະໄນ່: "ກູໂຕ ເກົາ ໄນ່ ແຕ່ ກວາຍ ຊູດ ມັດ ກ້ອຍ."

¹⁰ນະກ້ອຍ ກວາຍ ການໍອ໌ ຕາແບີບ ອັນ: "ຄັນ ແມ່ນ ໄມ່ ກວາຍ ກ້ອຍ, ຍ່ອນ ນານະ ແຕ ມັດ ໄມ່ ແກີດ ບຣາງ ແອັນ?"

¹¹ອັນ ຕາແອີຍ ໄລ່ ປາຍ: "ເບີນ ມານະ ຣາເລົາ ຣາມິ່ສ ເຢຊູ, ອັນ ຕາລຸ ຣາໂລ່ອ໌; ເຈ້ ອັນ ອາເຕົາ ຕຶ້ງ ມັດ ເກົາ, ກະ ອັນ ແປຣີ ເກົາ ເປາະ ກູລຍາ ມັດ ຕຶ້ງ ແດີອ໌ ພາຍ ຊີໂລອາມ. ເກົາ ເປາະ ບໍ ແດີອ໌ ພາຍ ກ້ອຍ ກູລຍາ ມັດ ເກົາ. ເຈ້ ມັດ ເກົາ ແກີດ ບຣາງ ແຕ່."

¹²ໄລ່ ຕາແບີບ ລັສ ປາຍ: "ບໍ ແລະ ອັນ ຊານໍ?"

ມາ ອັນ ຕາແອີຍ ປາຍ: "ເກົາ ຕາ ດັງ, ມັງ ບໍ ແລະ ອັນ."

**ຈຸ່ມ ພາຣີຊາຍ ອາເບີບ
ແຕ ຣານະ ປົວ ມັດ ແກີດ ບຣາງ**

¹³ແວັດ ກ້ອຍ ເນົາ ເດີງ ອາຊວຍ ກວາຍ ຣາເລົາ ກາ ຊູດ ມັດ ແກີດ ບຣາງ ແຕ່ອ໌ ບໍ ຈຸ່ມ ພາຣີຊາຍ. ¹⁴ຕາໂງ ເຢຊູ ຕາລຸ ຣາໂລ່ອ໌ ກະ ຕະ ໂອນ ມັດ ກວາຍ ຊູດ ແກີດ ບຣາງ, ຕາໂງ ກ້ອຍ ລາ ຕາໂງ ຣາລູ. ¹⁵ນະກ້ອຍ ຈຸ່ມ ພາຣີຊາຍ ຕາແບີບ ລັສ ກວາຍ ຊູດ ມັດ ກ້ອຍ ປາຍ: "ນານະ ມັດ ແຕ ໄມ່ ແກີດ ບຣາງ ແອັນ?"

ກວາຍ ຊູດ ມັດ ຕາແອີຍ ໄລ່ ກ້ອຍ ປາຍ: "ອັນ ກ້ອຍ ອາເຕົາ ຣາໂລ່ອ໌ ຕຶ້ງ ມັດ ເກົາ. ເຈ້ ເກົາ ກູລຍາ ມັດ; ນະກ້ອຍ ຊານໍ ເກົາ ແກີດ ບຣາງ."

¹⁶ເບີນ ກວາຍ ແຕ ຈຸ່ມ ພາຣີຊາຍ ປາຍ: "ກວາຍ ໄນ່ ຕາ ເບີນ ແຕ່ອ໌ ແຕ ເຢົາງ ເຈົາຣາຊີ, ຍ່ອນ ກວາຍ ໄນ່ ຕັຣ ຄານອດ ຕາໂງ ຣາລູ."

ມາ ເບີນ ກວາຍ ການໍອ໌ ປາຍ: "ນານະ ກວາຍ ໂລ່ຍຮ ມາ ເຕອ໌ ຕະ ຣານະ ຕາ ເກີ້ຍ ເຮີມ ໄນ່?"

ເຈ້ ຈຸ່ມ ພາຣີຊາຍ ກ້ອຍ ແກີດ ບາຣ ປັຣນາຍ, ອັນ ກາ ປາຍ ນະໄນ່, ອັນ ກາ ປາຍ ນະກ້ອຍ. ¹⁷ເຈ້ ຈຸ່ມ ພາຣີຊາຍ ຕາແບີບ ລັສ ກວາຍ ຊູດ ມັດ ກ້ອຍ ປາຍ: "ອັນ ກາ ຕະ ໂອນ ມັດ ໄມ່ ແກີດ ບຣາງ, ອັນ ກ້ອຍ ລາ ເນົາ?"

ກວາຍ ຊູດ ມັດ ກ້ອຍ ຕາແອີຍ ປາຍ: "ອັນ ກ້ອຍ ລາ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ."

18 ມາ ກວາຍ ຊົດ ອິດຊະຣາເອລ ອິນນ້ອງ ຕາ ເປັນ ຊາອຳ ຊາ ປາຍ ກວາຍ ກ້ອຍ ຊູດ ມັດ ແຕ ອິນໂຍ່ງ ມາ ແກັດ ບຣາງ ແອັນ. ນະກ້ອຍ ໄລ່ ເປາະ ອິດ ອິມເປ໋ອ ອິມປໍ່ ອັນ. 19 ເຈີ້ ໄລ່ ຕາແບັບ ອິມເປ໋ອ ອິມປໍ່ ອັນ ປາຍ: "ປຍາຍ໌ ມາ ຕາ ເປັນ, ອັນ ໄນ່ ລາ ກອນ ຣາເລົາ ເຍົາ? ອັນ ຊູດ ມັດ ແຕ ຕາໂງ່ ເຍົາ ຮັ່ສ ອັນ ບໍ່? ຍ່ອນ ນານະ ແຕ ຊານໍ່ ອັນ ແກັດ ບຣາງ ແອັນ?"

20 ອິມເປ໋ອ ອິມປໍ່ ອັນ ຕາແອີຍ ປາຍ: "ເມ່ນ ເຈີ້, ໄນ່ ລາ ກອນ ຣາເລົາ ຮິ. ກະ ຮິ ເຮີມ ອັນ ຊູດ ມັດ ແຕ ຕາໂງ່ ຮິ ຮັ່ສ ອັນ. 21 ມາ ນານະ ອັນ ເປັນ ບຣາງ ແອັນ ຊານໍ່, ຮິ ຕາ ດັງ ແຕ່. ກະ ຮິ ຕາ ດັງ, ນັງ ເນົາ ຕະ ໂອນ ອັນ ແກັດ ບຣາງ. ເຍົາ ຕາແບັບ ອັນ. ອັນ ລາ ກວາຍ ຊາຊາຍ ເຈີ້. ແຕ່ອ້ ອັນ ຕາແອີຍ ເປີມ."

22 ອິມເປ໋ອ ອິມປໍ່ ກວາຍ ຊູດ ມັດ ປາຍ ນະກ້ອຍ, ຍ່ອນ ໄລ່ ອີງກ້ອນ ກວາຍ ຊົດ ອິດຊະຣາເອລ. ກວາຍ ຊົດ ອິດຊະຣາເອລ ຊັຣຣົງ ເຈີ້, ຄັນ ກວາຍ ອາແລ່ະ ມາ ປາຍ ເຢຊູ ລາ ກຣິດ, ອັນ ກາ ເຍົາງ ເຈົາຣາຊີ ຣຽຮ ໂອນ ຈ່ອຍ ອາມົ່ງ ກວາຍ, ອີງເຄາະ ຕູ່ຍຮ ອາລ້ອນ ກວາຍ ກ້ອຍ ແຕ ດຸງ ຊາງ ໄລ່. 23 ຍ່ອນ ນະກ້ອຍ ອິມເປ໋ອ ອິມປໍ່ ກວາຍ ຊູດ ມັດ ກ້ອຍ ປາຍ: "ອັນ ລາ ກວາຍ ຊາຊາຍ ເຈີ້. ເຍົາ ຕາແບັບ ອັນ ເປີມ."

24 ມູ່ ເຮີບ ແອັນ ກວາຍ ຊົດ ອິດຊະຣາເອລ ກູອ໌ ກວາຍ ຊູດ ມັດ ກ້ອຍ ກະ ປາຍ ນະໄນ່ ໂຈະ ອັນ: "ອີງເຄາະ ໄມ່ ຍ່ອງ ແອີງ ເຍົາງ ເຈົາຣາຊີ ຊ້ອງ. ຮິ ດັງ ເຈີ້ ປາຍ ກວາຍ ກ້ອຍ ລາ ກວາຍ ໄລ່ຍຮ."

25 ມາ ກວາຍ ຊູດ ມັດ ກ້ອຍ ປາຍ ລັ່ສ

ນະໄນ່: "ເກົາ ຕາ ດັງ ກວາຍ ກ້ອຍ ເປັນ ໄລ່ຍຮ, ແຕ່ລາ ຕາ ເປັນ ໄລ່ຍຮ. ເກົາ ດັງ ບິ້ອ ມູ ຣາມິ່ສ ຊ້ອງ. ບ້ອງ ອາໄຣ່ ມັດ ເກົາ ຊູດ, ມາ ຊານໍ່ ມັດ ເກົາ ແກັດ ບຣາງ!"

26 ເຈີ້ ກວາຍ ຊົດ ກ້ອຍ ຕາແບັບ ລັ່ສ ອັນ ປາຍ: "ກວາຍ ກ້ອຍ ຕະ ຣານະ ອິນເຕົາ ໂອນ ໄມ່? ນານະ ແຕ່ ອັນ ຕະ ມັດ ໄມ່ ເປັນ ແກັດ ບຣາງ?"

27 ກວາຍ ຊູດ ມັດ ກ້ອຍ ຕາແອີຍ ປາຍ: "ເກົາ ອາຕີ ເຍົາ ເຈີ້, ມາ ເຍົາ ຕາ ຍິອ໌ ຊາງັດ. ນານະ ອິນນ້ອງ ເຍົາ ໂອນ ເກົາ ອາຕີ ລັ່ສ ຊາ? ເຍົາ ອີ ປວາຍ ຣານະ ອັນ ແຕ່ ບໍ່?"

28 ເຈີ້ ມັຮ ກວາຍ ຊົດ ປາຍ ພາມາດ ອັນ; ເຈີ້ ໄລ່ ປາຍ: "ປຍາຍ໌ ໄມ່ ລາ ປວາຍ ຣານະ ກວາຍ ກ້ອຍ! ມາ ຮິ ປວາຍ ຣານະ ໄມເຊ! 29 ຮິ ດັງ ເຍົາງ ເຈົາຣາຊີ ອາຕີ ຣານາ ໄມເຊ. ມາ ກວາຍ ກ້ອຍ, ຮິ ຕາ ດັງ ແຕ ແລ່ະ ອັນ ແຕ່ອ້."

30 ເຈີ້ ກວາຍ ຊູດ ມັດ ກ້ອຍ ຕາແອີຍ ປາຍ: "ເກົາ ຈິ່ດ ເອີຍ໌ ເຍົາ ຕາ ດັງ ແຕ ແລ່ະ ກວາຍ ກ້ອຍ ແຕ່ອ້, ມາ ອັນ ຕະ ໂອນ ມັດ ເກົາ ແກັດ ບຣາງ! 31 ໄຮ ດັງ ເຈີ້ ເຍົາງ ເຈົາຣາຊີ ຕາ ເປັນ ຊາງັດ ກວາຍ ໄລ່ຍຮ, ມາ ອັນ ຊາງັດ ກວາຍ ກາ ຍຳນັບ ອັນ ກະ ປວາຍ ຣານະ ອັນ. 32 ແຕ ຕາແບັ ເຍົາງ ເຈົາຣາຊີ ແຕງ ກູແຕອ໌ ໄນ່, ຕາ ເກີ້ຍ ຊ້ອງ ເປັນ ກວາຍ ແຕ່ອ໌ ປົວ ກວາຍ ຊູດ ມັດ ແຕ ຕາໂງ່ ອິມເປ໋ອ ອັນ ຮັ່ສ ມາ ແກັດ ບຣາງ. 33 ຄັນ ເຍົາງ ເຈົາຣາຊີ ຕາ ເປັນ ຈ່ອຍ ກວາຍ ກ້ອຍ, ກວາຍ ກ້ອຍ ຕາ ແຕ່ອ໌ ຕະ ມູ ຣານະ ອິນເຕົາ ຕາ ເກີ້ຍ ເຮີມ."

34 ມາ ມັຮ ກວາຍ ຊົດ ປາຍ ຊາ ນະໄນ່: "ໄມ່ ລາ ກວາຍ ໄລ່ຍຮ ແຕ ຕາໂງ່ ອິມເປ໋ອ ໄມ່ ຮັ່ສ! ນານະ ໄມ່ ຍັນ ອີ ອາຕີ ຮິ?"

ແວ້ດ ກ້ອຍ ໄລ່ ຕູ່ຍຮ ອາລ້ອຮ ກວາຍ ຊູດ
ມັດ ກ້ອຍ ແຕ ດູງ ຊາງ.

35 ເຢຊູ ຊ້ອງ ເນົ່າ ປາຍ ໄລ່ ຕູ່ຍຮ ກວາຍ
ຊູດ ມັດ ກ້ອຍ. ເຈົ້ ອັນ ຈໍອໍ ຣາມິຮ ກວາຍ
ກ້ອຍ ກະ ຕາແບັບ ອັນ ປາຍ: "ໄມ່ ຊາອໍາ
ກອນ ເຍົາງ ແກັດ ກວາຍ ບໍ່?"

36 ກວາຍ ຊູດ ມັດ ຕາແອີຍ ລັຮ: "ອາຈວາຍຮ
ເອີຍ, ອັນ ກ້ອຍ ລາ ເນົ່າ? ແຊອໍ ອາຈວາຍຮ
ອາຕີ ເກົາ ໂອນ ເກົາ ດັງ. ເກົາ ຍໍອໍ ອີ ຊາອໍາ
ອັນ ເຕ່."

37 ເຢຊູ ປາຍ ລັຮ: "ໄມ່ ເຮັມ ເຈົ້ ອັນ, ກະ
ອັນ ກາ ອາຕີ ໄມ່ ຊານໍ ລາ ເມ່ນ ອັນ ກ້ອຍ
ແຕ່ີ."

38 ນະກ້ອຍ ກວາຍ ຊູດ ມັດ ກ້ອຍ ຕາແອີຍ:
"ອິນເຈົາ ເອີຍ! ເມ່ນ, ເກົາ ຊາອໍາ!" ເຈົ້ ອັນ ກູ່
ຣາໂກລ ຊາງ ເຢຊູ.

39 ເຢຊູ ປາຍ ຊາ: "ເກົາ ແຕ່ີອໍ ບໍ່ ກູແຕອໍ
ໄນ່ ດໍອໍ ຕັດຊິນ ກວາຍ. ເກົາ ຕະ ໂອນ ກວາຍ
ຊູດ ມັດ ແກັດ ບຣາງ, ມາ ກວາຍ ມັດ ບັງ ອໍ
ແກັດ ຊູດ ແອັນ."^ມ

40 ເບີນ ກວາຍ ແຕ ຈຸ່ມ ພາຣີຊາຍ ຊ້ອງ
ເຢຊູ ປາຍ ນະກ້ອຍ. ໄລ່ ຕາແບັບ ເຢຊູ ປາຍ:
"ໄມ່ ປາຍ ຮີ ລາ ກວາຍ ຊູດ ມັດ ເຕ່ ບໍ່?"

41 ເຢຊູ ຕາແອີຍ ໄລ່ ປາຍ: "ຄັນ ເຍົາ ຈິ່ນ
ເຍົາ ລາ ນະ ກວາຍ ຊູດ ມັດ, ເຍົາ ຕາ ເບີນ
ເບີນ ໄລ່ຍຮ ອິນເຕົາ. ມາ ຊານໍ ເຍົາ ປາຍ ມັດ
ເຍົາ ບັງ ອໍ, ນະກ້ອຍ ໄລ່ຍຮ ເຍົາ ອິນນ້ອງ
ແອັດ ເລືອຍໆ ກະ ເຍົາ."

ກວາຍ ກຍາອໍ ແກະ ມັນຕັດ ອໍ

10 ¹ເຢຊູ ປາຍ ແອັນ ນະໄນ່: "ເກົາ
ອາຕີ ຕານ້ອງ ໂອນ ເຍົາ, ກວາຍ
ອາແລ່ະ ກາ ຕາ ເບີນ ມູ່ດ ຕິ່ງ ກໍອໍ ແກະ
ຣານາ ງິ່ຮ ຕິ່ງ, ມາ ຊ້ອຮ ຣານາ ການໍອໍ,
ກວາຍ ກ້ອຍ ລາ ກວາຍ ຊາແວງ ກະ ກວາຍ
ຣາບິນ. ²ອັນ ກາ ມູ່ດ ຣານາ ງິ່ຮ ຕິ່ງ, ກວາຍ
ກ້ອຍ ລາ ເມ່ນ ກວາຍ ກຍາອໍ ແກະ. ³ກວາຍ
ກາ ກຍາອໍ ງິ່ຮ ຕິ່ງ ກໍອໍ, ເບີຮ ກູຕິ່ງ ໂອນ
ກວາຍ ກຍາອໍ ແກະ ເຕ່ອໍ ມູ່ດ, ກະ ແກະ ອັນ
ຊາງັດ ຊຽງ ອັນ ກູອໍ. ອັນ ກູອໍ ຣາມິຮ ແກະ
ອັນ; ເຈົ້ ອັນ ອາໂຣຍຮ ຈຸ່ມ ແກະ ອັນ. ⁴ແຕ່ີອໍ
ອັນ ອາລ້ອຮ ອິນແຍ່ະ ແກະ ອັນ, ອັນ ເປາະ
ອິນໂຍ່ງ. ກະ ຈຸ່ມ ແກະ ເປາະ ຕາປູ່ນ ກຮ້ອງ
ອັນ, ຍ່ອນ ແກະ ກ້ອຍ ຊາກໍລ ຊຽງ ອັນ ກາ
ກຍາອໍ. ⁵ມາ ແກະ ຕາ ເບີນ ບວາຍ ກວາຍ
ການໍອໍ. ໄລ່ ຕາລຸ່ຮ ແຕ ກວາຍ ກ້ອຍ, ຍ່ອນ
ໄລ່ ຕາ ເບີນ ຊາກໍລ ຊຽງ ກວາຍ ກ້ອຍ."

⁶ເຢຊູ ອາຕີ ແຕ ບັຣນາຍ ຊາກໍາ ໄນ່, ມາ
ໄລ່ ກ້ອຍ ຕາ ເບີນ ຊາປຸ່ຮ ບັຣນາຍ ອັນ.

⁷ນະກ້ອຍ ເຢຊູ ອາຕີ ລັຮ ໄລ່ ປາຍ: "ເກົາ
ອາຕີ ຕານ້ອງ ໂອນ ເຍົາ, ເກົາ ລາ ງິ່ຮ ຕິ່ງ
ກໍອໍ ແກະ ມູ່ດ ລ້ອຮ. ⁸ອິນແຍ່ະ ກວາຍ ການໍອໍ
ກາ ແຕ່ີອໍ ອິນໂຍ່ງ ເກົາ, ມັຮ ກວາຍ ກ້ອຍ ລາ
ກວາຍ ຊາແວງ ກະ ກວາຍ ຕູຕວຍ໌. ມາ ແກະ
ຕາ ເບີນ ຊາງັດ ຊຽງ ໄລ່. ⁹ເກົາ ລາ ງິ່ຮ ຕິ່ງ
ກໍອໍ. ກວາຍ ອາແລ່ະ ກາ ມູ່ດ ຣານາ ເກົາ,
ກວາຍ ກ້ອຍ ເບີນ ອາມິ່ງ. ເຕ່ອໍ ອັນ ມູ່ດ ລ້ອຮ,

^ມ9:39 ຣານາ ໄນ່ ເຢຊູ ຊາກໍາ ກວາຍ ອາແລ່ະ ເບີນ ໄລ່ຍຮ ມາ ແຕ່ີອໍ ຈິ່ນ ບໍ່ ອັນ, ອັນ ຕັຮ
ໄລ່ຍຮ ໂອນ ໄລ່. ຣານະ ກ້ອຍ ລາ ນະ ກວາຍ ຊູດ ມັດ ມາ ແກັດ ບຣາງ ລັຮ. ມາ ກວາຍ
ອາແລ່ະ ກາ ປາຍ ອັນ ຕາ ເບີນ ໄລ່ຍຮ ອິນເຕົາ, ເຢຊູ ຕາ ເຕ່ອໍ ຕັຮ ໄລ່ຍຮ ໂອນ ໄລ່. ຣານະ
ກ້ອຍ ລາ ນະ ກວາຍ ກາ ປາຍ ມັດ ອັນ ບັງ ອໍ, ມາ ແກັດ ຊູດ ມັດ.

ກະ ຮາມິຮ ຊັຣນາ ຈາ. 10ກວາຍ ຊາແວງ ມູ່ດ ຍໍອ ອີ ຕູຕວຍ໌, ຍໍອ ອີ ກາຈິດ, ກະ ຍໍອ ອີ ຕາລຸຮ ຊ້ອງ. ມາ ເກົາ ແຕ້ອ ໂອນ ແກະ ເບີນ ອາມົງ, ຕາ ເບີນ ແອີ ມູ ຮາມິຮ ອິນເຕົາ.

11"ເກົາ ລາ ກວາຍ ກຍາອ໌ ແກະ ອໍ. ກວາຍ ກຍາອ໌ ແກະ ອໍ ເຮົາບ ກູຈິດ ຕາງ ໂອນ ແກະ ອັນ ອາມົງ. 12ກວາຍ ກາ ທູແທ ກຍາອ໌ ແກະ, ອັນ ຕາ ເບີນ ຕາລາ ແກະ. ຄັນ ອັນ ເຮົາ ຊາກ້ອງ ແຕ້ອ, ອັນ ຕາລຸຮ ຕັຮ ແກະ ກ້ອຍ.

ນະກ້ອຍ ຊາກ້ອງ ປາລ້ອງ ກັບ ແກະ; ເຈ້ ມັຮ ແກະ ກ້ອຍ ປັຮ ຈາບ. 13ກວາຍ ທູແທ ຕາລຸຮ ຕັຮ ແກະ ຍ່ອນ ອັນ ລາ ກວາຍ ກຍາອ໌ ເນົາ ຈາງ ຊ້ອງ. ອັນ ຕາ ເບີນ ປາຊີ ອິນເຕົາ ແຕ ແກະ.

14-15ເກົາ ລາ ກວາຍ ກຍາອ໌ ແກະ ອໍ. ນະ ອິມບໍ່ ຕຶງ ມັນລ້ອງ ດັງ ເກົາ, ກະ ເກົາ ດັງ ອິມບໍ່ ຕຶງ ມັນລ້ອງ, ມູເຈິງ ກ້ອຍ ເຕ່ ເກົາ ດັງ ແກະ ເກົາ, ກະ ແກະ ເກົາ ດັງ ເກົາ. ເກົາ ເຮົາບ ກູຈິດ ຕາງ ໂອນ ມັຮ ແກະ ກ້ອຍ.

16ເບີນ ແກະ ການໍອ໌ ລາ ຄອງ ເກົາ ເຕ່, ມາ ຕາ ເບີນ ແອີດ ຕຶງ ກໍອ໌ ໄນ່. ເກົາ ອຶງເຄາະ ເປາະ ອິດ ເຕ່ ມັຮ ແກະ ກ້ອຍ. ປັຮແນີ ມັນເຕຣົາ ແກະ ກ້ອຍ ຊາງັດ ຊຸງ ເກົາ. ເຈ້ ແກັດ ມູ ຈຸ່ມ ຊ້ອງ, ກະ ເບີນ ມານະ ກວາຍ ກຍາອ໌ ຊ້ອງ.

17ອິມບໍ່ ຕຶງ ມັນລ້ອງ ອາໂຍ່ະ ລາລີ່ ເກົາ, ຍ່ອນ ເກົາ ປຣ່ອມ ຈິວ ກູຈິດ ຕາງ ອິນແຍ່ະ ມັຮ ກວາຍ. ເກົາ ຈິວ ກູຈິດ ນະກ້ອຍ ລາ ຍ່ອນ ເກົາ ອຶງກ່ອງ ເບີນ ອາມົງ ລັຮ. 18ເນົາ ຕາ ເຕ້ອ ກາຈິດ ຮາງັຮ ເກົາ, ມາ ເກົາ ຈຸງ ປຣ່ອມ ອີ ຈິວ ກູຈິດ. ເກົາ

ເບີນ ອໍານາດ ກູຈິດ. ກະ ເກົາ ເບີນ ອໍານາດ ເຕ້ອ ອາມົງ ລັຮ. ຮານະ ໄນ່ ລາ ອິມບໍ່ ເກົາ ແປຮີ ໂອນ ເກົາ ຕະ."

19ແວັດ ເຢຊູ ປາຍ ນະກ້ອຍ, ຈຸ່ມ ອິດຊະຮາເອລ ຮາຕັຮ ແກັດ ບາຮ ຈຸ່ມ. 20ເບີນ ຊາອິ່ຍ ນະ ຕຶງ ຈຸ່ມ ໄລ່ ປາຍ: "ອັນ ກ້ອຍ ເບີນ ເຢົາງ ຕາ ອໍ ຕຣວບ ເຈ້. ອັນ ລາ ກວາຍ ຢຸຮ. ນານະ ເຢົາ ຊາງັດ ປັຮນາຍ ອັນ?"

21ມາ ຈຸ່ມ ການໍອ໌ ປາຍ: "ຄັນ ອັນ ໄນ່ ມາ ເຢົາງ ຕາ ອໍ ຕຣວບ, ນານະ ເຕ້ອ ອັນ ອາຕີ ມັຮ ປັຮນາຍ ອັນ ອາຕີ. ເຢົາງ ຕາ ອໍ ຕະ ບຮາງ ມັດ ກວາຍ ຊູດ ເຕ້ອ ບໍ?"

ຈຸ່ມ ອິດຊະຮາເອລ ຕາ ຍໍອ໌ ອີ ຊາອໍາ

22ແຕ້ອ໌ ກາໄຊ ຊາແງດ ຕຶງ ເມືອງ ເຢຣູຊາເລັມ, ຈຸ່ມ ອິດຊະຮາເອລ ຈາ ຣໍອ໌ ຊາແຍີ ຕາໂງ ເບີນ ລັຮ ດຸງ ຊາງ ແຕ ອິມແບີ.^ຢ

23ເຢຊູ ມູ່ດ ຕຶງ ຊັງອາຮ ດຸງ ຊາງ ປັດ, ກະ ອັນ ຕາຍັຮ ເປາະ ຕຶງ ລາບຍາງ ໄຊໂລໂມນ.

24ຈຸ່ມ ອິດຊະຮາເອລ ໂຣ່ມ ອິມແປຣ ເຢຊູ, ກະ ໄລ່ ຕາແບີບ ອັນ ປາຍ: "ອິນນ້ອງ ມາແລ່ະ ດູ່ນ ໄມ່ ໂອນ ຮີ ແອີດ ເກຣາະ? ຄັນ ໄມ່ ລາ ກຮິດ, ແຂອ໌ ໄມ່ ອາຕີ ໂອນ ຮີ ດັງ ແຈງ."

25ເຢຊູ ຕາແອີຍ ໄລ່ ປາຍ: "ເກົາ ອາຕີ ເຢົາ ເຈ້, ມາ ເຢົາ ຕາ ຍໍອ໌ ອີ ຊາອໍາ ເກົາ. ຮານະ ເກົາ ຕະ ຍ່ອນ ແຕ ຮາມິຮ ອິມບໍ່ ເກົາ, ຮານະ ໄນ່ ອາປັຮ ເກົາ ແຕ້ອ໌ ແຕ ເຢົາງ ເຈົາຮາຊີ.

26ມາ ເຢົາ ຕາ ເບີນ ຊາອໍາ ເກົາ, ຍ່ອນ ເຢົາ ຕາ ແກີນ ແກະ ເກົາ. 27ຈຸ່ມ ແກະ ເກົາ ຊາງັດ

ຢ 10:22 ຕາໂງ ກ້ອຍ ໄລ່ ຊາແຍີ ອາຈວາຍຮ ອາເຈຣ໌ ໄລ່ ຕະ ລັຮ ດຸງ ຊາງ ປັດ ຕຶງ ກູມ໌ 164 ອິນໂຍ່ງ ແຕ ເຢຊູ ແກັດ, ແວັດ ກວາຍ ຊີເຣຍ ໄລ່ບ ດຸງ ຊາງ ກ້ອຍ ໄປ ກູມ໌ ອິນໂຍ່ງ. ເຈ້ ກວາຍ ອິດຊະຮາເອລ ເບີນ ຊາງ ລັຮ ຕຶງ ດຸງ ຊາງ ກ້ອຍ.

ຊຽງ ເກົາ. ເກົາ ດັງ ໄລ່, ກະ ໄລ່ ປວາຍ ເກົາ. 28 ເກົາ ໂອນ ໄລ່ ອາມົງ ເລື້ອຍໆ; ນ່ະກ້ອຍ ອັນ ຕາ ເກີ້ຍ ກູຈິດ. ກວາຍ ອາແລ່ະ ລາ ຕາ ເຕ່ອ ກາຕ້ອງ ໄລ່ ແຕ ອາຕີ ເກົາ. 29 ອີມບໍ່ ເກົາ ລາ ປັດ ແກຼຍ ອີນແຍ່ະ ແຕ ການໍ້ອໍ. ອັນ ໂອນ ເກົາ ເບີນ ຈຸ່ມ ແກະ ກ້ອຍ. ກວາຍ ອາແລ່ະ ລາ ຕາ ເຕ່ອ ກາຕ້ອງ ແກະ ກ້ອຍ ແຕ ອາຕີ ອີມບໍ່ ເກົາ. 30 ເກົາ ກະ ອີມບໍ່ ເກົາ ລາ ມາຮ ມານະ ຊ້ອງ."

ຈຸ່ມ ອິດຊະຣາເອລ ຍໍອໍ ອີ ຕະ ເຢຊູ

31 ແວ້ດ ເຢຊູ ປາຍ ນ່ະກ້ອຍ, ຈຸ່ມ ອິດຊະຣາເອລ ກ້ອຍ ອິດ ຕາເມົາ ຍໍອໍ ອີ ແກງ ໂຈະ ເຢຊູ. 32 ມາ ອັນ ອາຕີ ໄລ່ ປາຍ: "ເກົາ ຕະ ຊາອີ້ຍ ຣານະ ອໍ ມັຮ ອີມບໍ່ ເກົາ ໂອນ ເກົາ ຕະ. ຍ່ອນ ແຕ ຣານະ ອາແລ່ະ ເກົາ ຕະ ກາ ເຍົາ ອີ ແກງ ຕາເມົາ ໂຈະ ເກົາ?"

33 ຈຸ່ມ ອິດຊະຣາເອລ ກ້ອຍ ຕາແອີຍ ລັຮ: "ຮີ ຕາ ເບີນ ແກງ ຍ່ອນ ໄມ່ ຕະ ຣານະ ອໍ. ມາ ຮີ ຕະ ໄມ່ ຍ່ອນ ໄມ່ ພາມາດ ຣາມິ່ຮ ເຍົາງ ເຈົາຣາຊີ. ໄມ່ ລາ ກວາຍ ຊ້ອງ, ມາ ໄມ່ ຍໍອໍ ກວາຍ ການໍ້ອໍ ດໍອໍ ໄມ່ ລາ ເຍົາງ ເຈົາຣາຊີ ເຕ່."

34 ເຢຊູ ຕາແອີຍ ລັຮ ໄລ່ ປາຍ: "ຕິ່ງ ຄານອດ ເຍົາ, ເບີນ ກວາຍ ຄຽນ ເຈົ້ ເຍົາງ ເຈົາຣາຊີ ປາຍ: 'ເຍົາ ແກັດ ນ່ະ ເຍົາງ ເຕ່.' 35 ໄຮ ດັງ ເຈົ້ ປັຮນາຍ ເຍົາງ ເຈົາຣາຊີ ລາ ຕາ ເບີນ ປັດ. ກະ ເຍົາງ ເຈົາຣາຊີ ດໍອໍ ໄລ່ ກາ ຮັບ ປັຮນາຍ ອັນ ລາ ນ່ະ 'ເຍົາງ' ເຕ່. 36 ມາ ເກົາ ໄນ່, ອີມບໍ່ ເກົາ ຣຽຮ ເກົາ, ກະ ອັນ ແປຣີ ເກົາ ແຕ່ອ ບໍ່ ກູແຕອ້ ໄນ່. ນານະ ເຍົາ ປາຍ ເກົາ ພາມາດ ຣາມິ່ຮ ເຍົາງ ເຈົາຣາຊີ ຍ່ອນ

ເກົາ ປາຍ ເກົາ ລາ ກອນ ເຍົາງ ເຈົາຣາຊີ? 37 ຄັນ ເກົາ ຕາ ເບີນ ຕະ ຣານະ ອີມບໍ່ ເກົາ, ເຍົາ ອີນໂຈຍ ຊາອໍາ ເກົາ. 38 ມາ ຄັນ ເກົາ ຕະ ຣານະ ເຍົາງ ເຈົາຣາຊີ, ມາ ເຍົາ ຕາ ແອອໍ ຊາອໍາ ເກົາ, ອີງເຄາະ ເຍົາ ຊາອໍາ ມັຮ ຣານະ ເກົາ ຕະ. ນ່ະກ້ອຍ ເຍົາ ເຕ່ອ ດັງ ແຈງ ລາລີ້ ລາ ອີມບໍ່ ເກົາ ແອັດ ມູ່ ຣາງິ່ຮ ກະ ເກົາ, ກະ ເກົາ ແອັດ ມູ່ ຣາງິ່ຮ ກະ ອີມບໍ່ ເກົາ."

39 ແວ້ດ ເຢຊູ ປາຍ ນ່ະກ້ອຍ, ຈຸ່ມ ອິດຊະຣາເອລ ໄລ່ ຈໍອໍ ຣານາ ຊາ ອີ ໂກບ ເຢຊູ. ມາ ເຢຊູ ມີອໍ ແຕ ອາຕີ ໄລ່ ກ້ອຍ; ເຈົ້ ໄລ່ ຕາ ດັງ ເບີນ ໂກບ ອັນ.

40 ເຢຊູ ເຈົາ ລັຮ ເຈົ້ ໂກອໍ ຕາເລ່ ຈໍແດນ ແຕ່ອ ບໍ່ ອີນຕຸ ໂຍຮັນ ຕະ ຣິດ ຕິ່ງ ແດັອ ແຕ ບ້ອງ ອາໄຣ່. ເຢຊູ ແອັດ ອີນຕຸ ກ້ອຍ ເວົ້າຍ. 41 ກູ້ງ ກວາຍ ແຕ່ອ ບໍ່ ອັນ; ເຈົ້ ໄລ່ ປາຍ: "ໂຍຮັນ ຕາ ເບີນ ຕະ ມວຍ ຣານະ ຕາ ເກີ້ຍ ເສີມ ອີນເຕົາ, ມາ ມັຮ ປັຮນາຍ ອັນ ອາຕີ ແຕ ກວາຍ ໄນ່ ລາ ປາຍາຍ ອີນແຍ່ະ."

42 ອີນຕຸ ກ້ອຍ ຊາອີ້ຍ ນະ ກວາຍ ຊາອໍາ ເຢຊູ.

ລາຊາໂຣ ກູຈິດ

11 1 ເບີນ ກວາຍ ຣາເລົາ ມານະ ຣາມິ່ຮ ລາຊາໂຣ, ແກັດ ອາອີ້. ອັນ ແອັດ ຕິ່ງ ວິລ ເບັດທານີ. ມາຣີ ລາ ແອັດ ຕິ່ງ ເມືອງ ກ້ອຍ ເຕ່ ກະ ແອີຍ ອັນ, ຣາມິ່ຮ ມາທາ. 2 ມາຣີ ໄນ່ ລາ ມັນແຊມ ກາ ທໍອໍ ແດັອ ປາຮວມ ຕິ່ງ ອາເຍົງ ເຢຊູ, ກະ ຈູ່ດ ອາເຍົງ ເຢຊູ ແຕ ໂຊະ ແປຼ ອັນ. ລາຊາໂຣ, ກາ ອາອີ້ ກ້ອຍ, ລາ ອາເມົາງ ມາຣີ ໄນ່. 3 ບາຣ ນະ ແຊມແອີຍ ກ້ອຍ ແປຣີ ກວາຍ ເປາະ ອາຕີ

ເຢຊູ ປາຍ: "ອິນເຈົາ ເອີຍ! ອັນ ກາ ອິນເຈົາ ອາໂຍ່ ລາລີ້, ຊານ໌ ອັນ ອາອີ້."

4ພໍກາ ເຢຊູ ຊ້ອງ ບັຣນາຍ ກ້ອຍ, ອັນ ປາຍ: "ລາຊາໂຣ ອາອີ້, ມາ ອັນ ຕາ ເບີນ ກູຈິດ ເລີ້. ຍ່ອນ ອັນ ເບີນ ອາອີ້ ໄນ່, ນ່ະກ້ອຍ ກວາຍ ເບີນ ຍ່ອງ ເຍົາງ ເຈົາຣາຊີ ກະ ກອນ ເຍົາງ ເຈົາຣາຊີ."

5ເຢຊູ ອາໂຍ່ ມາທາ, ມາຣີ, ກະ ລາຊາໂຣ. 6ພໍກາ ເຢຊູ ຊ້ອງ ຮານ ປາຍ ລາຊາໂຣ ອາອີ້, ມາ ອັນ ອິນນ້ອງ ແອັດ ຕິ່ງ ອິນຕຸ ຕຍາ ບາຣ ຕາໄງ ແອັນ. 7ແວັດ ບາຣ ຕາໄງ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ໄຮ ລົບ ເຈົາ ລັ້ສ ບໍ່ ແຄງ ຢູດາຍ."

8ມາ ມູ່ ກາ ຣຍານ ແຕ ເຢຊູ ອາຕີ ລັ້ສ ອັນ ປາຍ: "ອາຈານ ເອີຍ! ຕາ ເບີນ ດຸ່ນ ຍວາຣ ຈຸ່ມ ອິດຊະຣາເອລ ບໍ່ ກ້ອຍ ຍໍອ໌ ອີ ແຫຼງ ຕາເມົາ ໂຈະ ອາຈານ. ມາ ນານ່ະ ຊານ໌ ອາຈານ ຍໍອ໌ ລົບ ລັ້ສ ບໍ່ ກ້ອຍ?"

9ເຢຊູ ຕາແອີຍ ໄລ່ ປາຍ: "ມວຍ ຕາໄງ ຕິ່ງ ກູແຕອ໌ ໄນ່ ເບີນ ບັ່ງ ມັນຈິດ ລາ ບາຣ ໂມງ ມາ ຕາ ເບີນ? ຄັນ ເບີນ ກວາຍ ເປາະ ຕິ່ງ ຕາໄງ, ອັນ ຕາ ເບີນ ແດີມ; ຍ່ອນ ບັ່ງ, ແຕ່ອ໌ ອັນ ເຮີມ. 10ມາ ຄັນ ອັນ ເປາະ ຕິ່ງ ຊາເດົາ, ອັນ ແດີມ; ຍ່ອນ ການໍາ ອັນ ຕາ ບຣາງ ເຮີມ."

11ແວັດ ເຢຊູ ປາຍ ນ່ະກ້ອຍ, ອັນ ປາຍ ແອັນ: "ເຍົາ ໄຮ, ລາຊາໂຣ, ອັນ ບິ, ມາ ຊານ໌ ເກົາ ອີ ເປາະ ອາໄມ່ຣ ໂອນ ອັນ ຕາແມີ."

12ມູ່ ກາ ຣຍານ ແຕ ເຢຊູ ຕາແອີຍ ປາຍ: "ອິນເຈົາ ເອີຍ! ຄັນ ອັນ ບິ, ລາ ອັນ ບຣາຍ ໄວ່ ແຕ່."

13ເຢຊູ ອາຕີ ແຕ ລາຊາໂຣ ກູຈິດ ເຈີ້, ມາ

ມູ່ ກາ ຣຍານ ແຕ ເຢຊູ ຄິດ ລາ ເຢຊູ ປາຍ ລາຊາໂຣ ບິ ຊ້ອງ. 14ນ່ະກ້ອຍ ເຢຊູ ອາຕີ ໄລ່ ແຈງ ລາລີ້ ປາຍ: "ລາຊາໂຣ ກູຈິດ ເຈີ້. 15ເກົາ ຣໍອ໌ ແຕ່ ເກົາ ຕາ ເບີນ ແຕ່ອ໌ ບັອງ ກາ ອັນ ອາອີ້. ມາ ຊານ໌ ເກົາ ເປາະ ໂອນ ເຍົາ ແຕ່ອ໌ ຊາອໍາ ເຣ່ງ ລາລີ້. ເຈີ້ ຊານ໌ ໄຮ ເປາະ ບໍ່ ລາຊາໂຣ."

16ແວັດ ກ້ອຍ ໂທມາ, ກາ ເນົາ ດໍອ໌ ດີດີມ^໑ ແຮີ, ອັນ ປາຍ ໂຈະ ເຍົາ ອັນ, ໄລ່ ກາ ຣຍານ ມັນຕູ ແຕ ເຢຊູ ປາຍ: "ໄຮ ເປາະ ແຕ່. ໄຮ ບໍຣ່ອມ ກູຈິດ ມັນຕູ ກະ ອາຈານ."

ເຢຊູ ຕາລິ້ນ ບາຣ ນະ ແຊມແອີຍ

17ພໍກາ ເຢຊູ ແຕ່ອ໌ ບໍ່ ອິນຕຸ ກ້ອຍ, ອັນ ຊ້ອງ ປາຍ ເນົາ ຕິ່ບ ລາຊາໂຣ ປູນ ຕາໄງ ເຈີ້. 18ວິລ ເປັດທານີ ຣາເຍິງ ເບີນ ໄປ ລັກ ແຕ ເມືອງ ເຢຣູຊາເລັມ. 19ນ່ະກ້ອຍ ຊາອີຍ ນະ ຈຸ່ມ ອິດຊະຣາເອລ ເປາະ ອາລິ້ນ ມາທາ ກະ ມາຣີ, ຍ່ອນ ອາເມົາງ ໄລ່ ກູຈິດ.

20ພໍກາ ມາທາ ຊ້ອງ ເຢຊູ ແຈ່ະ ອີ ແຕ່ອ໌ ກາຕຣໍ ວິລ, ເຈີ້ ອັນ ເປາະ ເກຣາະ ເຢຊູ. ມາ ມາຣີ, ອັນ ອິນນ້ອງ ແອັດ ອິນດຸງ. 21ມາທາ ປາຍ ໂຈະ ເຢຊູ: "ອິນເຈົາ ເອີຍ! ຄັນ ອິນເຈົາ ແອັດ ອິນໄນ່ ບັອງ ກາ ກ້ອຍ, ອາເມົາງ ເກົາ ຕາ ເບີນ ກູຈິດ. 22ມາ ເກົາ ດັງ ຊານ໌ ຣາມິ້ຣ ອິນເຕົາ ອິນເຈົາ ແຊອ໌ ແຕ ເຍົາງ ເຈົາຣາຊີ ລາ ເຍົາງ ເຈົາຣາຊີ ໂອນ."

23ເຢຊູ ອາຕີ ມາທາ ປາຍ: "ອາເມົາງ ໄມ່ ເບີນ ອາມິງ ລັ້ສ."

24ເຈີ້ ມາທາ ປາຍ: "ເກົາ ດັງ ເຈີ້ ອາເມົາງ ເກົາ ອາມິງ ລັ້ສ ແຕ່ອ໌ ຕາໄງ ບັຣຊິດ. ຕາໄງ

^໑ 11:16 ຣາມິ້ຣ 'ດີດີມ' ອາຕີ ລັ້ສ ລາ 'ກວາຍ ປູ້ອຣ.'

ກ້ອຍ ອິນແຍ່ະ ມັຮ ກວາຍ ກາ ກູຈິດ ເບີນ ອາມົງ."

25 ເຢຊູ ອາຕີ ລັຮ ມາທາ ປາຍ: "ເກົາ ໄນ່ ແຕ່ີ ແຕ່ອ ໂອນ ກວາຍ ກູຈິດ ຢວຣ ລັຮ ແຕ ປົງ, ກະ ເກົາ ໂອນ ໄລ່ ເບີນ ອາມົງ. ອາແລ່ະ ກາ ຊາອໍາ ເກົາ, ແຕ່ີອ ອັນ ກູຈິດ, ລາ ນ້ອງ ອັນ ອາມົງ. 26 ກວາຍ ອາແລ່ະ ກາ ອິນນ້ອງ ອາມົງ ກະ ອັນ ຊາອໍາ ເກົາ, ອັນ ກ້ອຍ ຕາ ເບີນ ກູຈິດ. ໄມ່ ຊາອໍາ ບັຮນາຍ ໄນ່ ບໍ?"

27 ມາທາ ຕາແອີຍ ປາຍ: "ອິນເຈົາ ເອີຍ, ເກົາ ຊາອໍາ! ເກົາ ຊາອໍາ ອິນເຈົາ ລາ ກຣິດ, ກອນ ເຢົາງ ເຈົາຣາຊີ, ອັນ ກາ ເຢົາງ ເຈົາຣາຊີ ແປຣີ ແຕ່ີອ ບໍ ກູແຕອ ໄນ່."

28 ແວັດ ມາທາ ປາຍ ນະກ້ອຍ, ອັນ ເຈົາ ບໍ ດຸງ, ເຈີ່ ອັນ ຣາຮາຍ ກະ ມາຣີ, ອາແອມ ອັນ, ປາຍ: "ອາຈານ ແຕ່ີອ ເຈີ່. ອັນ ຍໍອ ອີ ຣາມິຣ ໄມ່."

29 ພໍກາ ມາຣີ ຊ້ອງ ນະກ້ອຍ, ຢຸກຍັກ ແຕ່ີ ອັນ ຢວຣ ເປາະ ບໍ ເຢຊູ. 30 ເຢຊູ ຕາ ຢວາຮ ມຸ່ດ ຕົງ ວິລ. ອິນນ້ອງ ອັນ ແອິດ ຕົງ ອິນຕຸ ມາທາ ຣາມິຣ ອັນ. 31 ກວາຍ ອິດຊະຣາເອລ, ໄລ່ ກາ ເປາະ ອາລິ້ນ ຕົງ ດຸງ ມາຣີ, ໄລ່ ເຮີມ ມາຣີ ຢວຣ ໄວ່ ລາລີ່ ລ້ອຣ ແຕ ດຸງ; ເຈີ່ ໄລ່ ເປາະ ຕາປູ່ນ ອັນ. ໄລ່ ຄິດ ປາຍ ອັນ ເປາະ ເຍົາມ ບໍ ປົງ ອາເມົາງ ອັນ.

32 ພໍກາ ມາຣີ ແຕ່ີອ ບໍ ເຢຊູ ກະ ເຮີມ ອັນ, ມາຣີ ຄຣາບ ແຈ່ະ ອາເຍົງ ເຢຊູ, ປາຍ: "ອິນເຈົາ ເອີຍ! ຄັນ ອິນເຈົາ ແອິດ ອິນໄນ່ ບ້ອງ ກາ ກ້ອຍ, ອາເມົາງ ເກົາ ຕາ ເບີນ ກູຈິດ."

33 ພໍກາ ເຢຊູ ເຮີມ ມາຣີ ເຍົາມ, ກະ ມັຮ ກວາຍ ອິດຊະຣາເອລ ກາ ປວາຍ ມາຣີ ເຍົາມ ແຕ່, ເຢຊູ ຊ້ອງ ອາໂຍ່ະ ກະ ຕຸ່ຮ ລາລີ່ ຕົງ

ຣາງັຮ ອັນ. 34 ອັນ ຕາແບັບ ປາຍ: "ອິນຕຸ ແລ່ະ ເຍົາ ຕື່ບ ອັນ?"

ໄລ່ ປາຍ: "ອິນເຈົາ ເອີຍ! ຊານໍ່ ໄຮ ເປາະ ເນ່."

35 ເຢຊູ ເຍົາມ. 36 ນະກ້ອຍ ກວາຍ ອິດຊະຣາເອລ ປາຍ: "ເອົາ! ເຮີມ! ອັນ ອາໂຍ່ະ ລາລີ່ ລາຊາໂຣ!"

37 ມາ ເບີນ ກວາຍ ປາຍ: "ອັນ ໄນ່ ຕະ ເຈີ່ ມັດ ກວາຍ ຊູດ ແກັດ ບຣາງ. ບ້ອງ ກາ ລາຊາໂຣ ຕາ ຢວາຮ ກູຈິດ, ແຕ່ີອ ບໍ ອັນ ຕະ ໂອນ ລາຊາໂຣ ຕາ ເບີນ ກູຈິດ?"

ລາຊາໂຣ ອາມົງ ລັຮ

38 ເຢຊູ ແຕ່ີອ ບໍ ປົງ. ຣາງັຮ ອັນ ຊ້ອງ ຕຸ່ຮ ລາລີ່ ຊາ. ປົງ ໄນ່ ລາ ຕົງ ກີບ, ເບີນ ຕາເມົາ ປິດ ກາຕັງ ງັຮ ກີບ. 39 ເຢຊູ ແປຣີ ປາຍ: "ອົງເຄາະ ເຍົາ ວິລ ອາລ້ອຣ ຕາເມົາ ແຕ ງັຮ ໄນ່."

ມາ ມາທາ, ອາມໍອ ອັນ ກາ ກູຈິດ ກ້ອຍ ປາຍ: "ອິນເຈົາ ເອີຍ! ອິນໂຊະ ເຈີ່, ຍ່ອນ ເມົາ ຕື່ບ ອັນ ຕົງ ໄນ່ ປູນ ຕາໄງ ເຈີ່."

40 ເຢຊູ ຕາແບັບ ແອັນ ປາຍ: "ເກົາ ອາຕີ ເຍົາ ເຈີ່ ມາ ຕາ ເບີນ, ຄັນ ເຍົາ ຊາອໍາ, ເຍົາ ເບີນ ເຮີມ ອໍານາດ ອາງອິຣ ແຕ ເຍົາງ ເຈົາຣາຊີ?"

41 ນະກ້ອຍ ໄລ່ ວິລ ຕາເມົາ ກ້ອຍ. ເຈີ່ ເຢຊູ ຕາເງົອ ອາຊ້ອຣ ບໍ ມັນລ້ອງ ກະ ອັນ ປາຍ: "ອິມບໍ່ ເກົາ ເອີຍ! ເກົາ ຊາແອັນ ໄມ່, ຍ່ອນ ໄມ່ ຊາງັດ ເກົາ. 42 ເກົາ ດັງ ອິມບໍ່ ຊາງັດ ເກົາ ເລືອຍໆ, ມາ ເກົາ ປາຍ ນະໄນ່ ໂອນ ກວາຍ ກາ ແອິດ ແຈ່ະ ເກົາ ໄນ່, ແຕ່ີອ ໄລ່ ຊາອໍາ ເຣງ ລາລີ່ ອິມບໍ່ ແປຣີ ເກົາ ແຕ່ີອ ບໍ ໄນ່."

43 ແວ້ດ ເຢຊູ ປາຍ ນະກ້ອຍ, ອັນ ກູອ໌ ເຣ່ງ ລາລີ້: "ລາຊາໂຣ ເອີຍ! ໄມ່ ລັອຣ ແຕ ປິ່ງ!"

44 ເຈີ້ ກວາຍ ກູຈິດ ກ້ອຍ ລັອຣ ແຕ ປິ່ງ. ອາຕີ ກະ ອາເຍີງ ອັນ ອິນແຍ່ະ ເນົ່າ ຕວມ ອາຣີ. ກະ ອັນ ເປັນ ອາຣີ ການ໌ອ໌ ຕວມ ມາມ ກະ ແປງ ອັນ. ເຢຊູ ແປຣີ ກວາຍ ການ໌ອ໌ ກ້ອຍ ປາຍ: "ອາແລ້ຮ ຕັຮ ອາຣີ ກາ ເນົ່າ ຕວມ ແຕ ຈະ ອັນ ໂອນ ອັນ ເຈົ້າ."

ກວາຍ ການ໌ອ໌ ຈ໌ອ໌ ຣານາ ອີ ກາຈິດ ເຢຊູ

(ມັດທາຍ 26:1-5; ມາຣະໂກ 14:1-2;

ລູກາ 22:1-2)

45 ຊາອີ້ຍ ນະ ກວາຍ ອິດຊະຣາເອລ, ໄລ່ ກາ ເປາະ ອາລິ້ນ ມາຣີ, ໄລ່ ເຮີມ ຣານະ ເຢຊູ ຕະ. ນະກ້ອຍ ໄລ່ ຊາອາ໌ ອັນ ແຕ່. 46 ມາ ເປັນ ກວາຍ ການ໌ອ໌ ແຕ ຈຸ່ມ ອິດຊະຣາເອລ, ໄລ່ ເປາະ ບໍ່ ຈຸ່ມ ພາຣີຊາຍ ອາຕີ ໄລ່ ມັຮ ຣານະ ເຢຊູ ຕະ. 47 ນະກ້ອຍ ຈຸ່ມ ພາຣີຊາຍ ກະ ມັຮ ກວາຍ ຊິດ ມູ່ ກາ ຊາງ ຮິດ ເຍີງ ເຈົ້າຣາຊີ, ໄລ່ ກູອ໌ ອິນແຍ່ະ ມັຮ ກວາຍ ຊິດ ອິດຊະຣາເອລ; ເຈີ້ ໄລ່ ຊັຣຣິງ. ໄລ່ ປາຍ: "ກວາຍ ໄນ່ ຕະ ຣານະ ຕາ ເກີ້ຍ ເຮີມ ຊາອີ້ຍ ລາລີ້ ເຈີ້. ນານະ ໄຮ ອີ ຕະ ຊານ໌? 48 ຄັນ ໄຮ ໂອນ ອັນ ຕະ ນະກ້ອຍ ເລືອຍໆ, ອິນແຍ່ະ ມັຮ ກວາຍ ຊາອາ໌ ອິນແຍ່ະ ອັນ. ເຈີ້ ກວາຍ ໂຣມ ແຕ່ອ໌ ຕາລຸຮ ດຸງ ຊາງ ປິດ ໄຮ ກະ ອິນແຍ່ະ ກຣວາງ ໄຮ ແຮີ."

49 ຕິ່ງ ຈຸ່ມ ໄລ່ ເປັນ ມານະ ຣາມັຮ ກາຢະພາ. ກູມ໌ ກ້ອຍ ອັນ ຕາລາ ອິນແຍ່ະ ແຕ ຮິດ ຊາງ ເຍີງ ເຈົ້າຣາຊີ. ອັນ ປາຍ: "ເຍົາ ຕາ ດັງ

ອິນເຕົ່າ ເລີ້ຍ. 50 ເຍົາ ຕາ ເປັນ ຕາຕ່ອຍ໌ ບໍ່? ຄັນ ໄຮ ດ໌ອ໌ ມານະ ໄນ່ ອາມິ່ງ, ກອນແຊມ ໄຮ ອິນແຍ່ະ ກູຈິດ, ກະ ກຣວາງ ໄຮ ລາ ຣາລຸຮ ອິນແຍ່ະ ແຕ່. ມາ ຄາອ໌ ໄຮ ໂອນ ມານະ ອັນ ຊ້ອງ ກູຈິດ ແຕ ອິນແຍ່ະ ນະ ກວາຍ ໄຮ ກູຈິດ."

51 ມາ ອັນ ຕາ ເປັນ ຈຸງ ອີ ປາຍ ແຕ ຣາງັຮ ອັນ ຊ້ອງ. ມັຮ ຣານະ ກາຢະພາ ອາຕີ ແຕ ເຢຊູ ກູຈິດ ຕາງ ໂອນ ອິນແຍ່ະ ກວາຍ ອິດຊະຣາເອລ, ເຍີງ ເຈົ້າຣາຊີ ໂອນ ອັນ ອາຕີ ອິນໂຍ່ງ ຣານະ ກ້ອຍ, ຍ່ອນ ບ້ອງ ກາ ກ້ອຍ ກາຢະພາ ຕາລາ ອິນແຍ່ະ ແຕ ຮິດ ຊາງ ເຍີງ ເຈົ້າຣາຊີ. 52 ເຢຊູ ຕາ ເປັນ ກູຈິດ ຕາງ ໂອນ ແອີງ ກວາຍ ອິດຊະຣາເອລ ຊ້ອງ, ມາ ອັນ ກູຈິດ ຕາງ ໂອນ ກູ່ ນະ ກອນ ອາໂກ ເຍີງ ເຈົ້າຣາຊີ. ຊານ໌ ກວາຍ ໄນ່ ຣາຕັຮ ຣາຕາຍ໌ ຊາອີ້ຍ ອິນຕຸ, ມາ ບັຣແນີ ມັນເຕຣົາ ໄລ່ ໂຣມ ລັຮ ແກັດ ມວຍ ຈຸ່ມ. 53 ນະກ້ອຍ ແຕ ຕາໂງ ກ້ອຍ ກວາຍ ຊິດ ອິດຊະຣາເອລ ຈ໌ອ໌ ຣານາ ອີ ກາຈິດ ເຢຊູ. 54 ແວ້ດ ກ້ອຍ ເຢຊູ ຕາ ເປັນ ແອັດ ມັນຕຸ ກະ ກວາຍ ກຼິ່ງ ຈຸ່ມ ອິດຊະຣາເອລ. ມາ ອັນ ເປາະ ບໍ່ ອິນຕຸ ຕຍາຣ ແຈ່ຍ ເມືອງ ເອພຣາອິມ. ອັນ ແອັດ ອິນຕຸ ກ້ອຍ ກະ ມູ່ ກາ ຣຍານ ແຕ ອັນ.

55 ແຈ່ຍ ອີ ແຕ່ອ໌ ຕາໂງ ກວາຍ ອິດຊະຣາເອລ ຈາ ຊາແຍີ ຕາໂງ ອາກັຮ. ນະກ້ອຍ ກຼິ່ງ ກວາຍ ກາ ແອັດ ນ໌ອ໌ ເມືອງ ມູ່ດ ຕິ່ງ ເມືອງ ເຢຣູຊາເລັມ, ຍ໌ອ໌ ອີ ປວາຍ ຮິດ ຕະ ບຣັຮ ແຕ ອິນໂຍ່ງ ໄລ່ ຈາ ຣ໌ອ໌ ຕາໂງ ກ້ອຍ. 56 ຈຸ່ມ ໄລ່ ຈ໌ອ໌ ເລືອຍໆ ເຢຊູ. ໄລ່ ແອັດ ຕາຍິ່ງ ຕິ່ງ

໌ 11:55 ຕາໂງ ກ້ອຍ ໄລ່ ຊາແຍີ ຕາໂງ ເຍີງ ເຈົ້າຣາຊີ ຈ່ອຍ ໂອນ ໄລ່ ລັອຣ ແຕ ກຣວາງ ເອຍົບ ແຕ ອິມແປ້.

ຊັງອາຣ ດຸງ ຊາງ ປັດ, ກະ ໄລ່ ມານະ ຕາແບັບ ມານະ: "ນານະ ໄມ່ ຄິດ? ອັນ ກ້ອຍ ແຕ້ອ ຈາ ຣໍ່ອ ຊາແຍີ ຕາໄງ ກ້ອຍ ແຕ່, ມາ ຕາ ເບີນ?"

57 ອິນແຍ່ະ ກວາຍ ຊົດ ມູ່ ກາ ຊາງ ຣິດ ເຍີງ ເຈົາຣາຊີ, ກະ ຈຸ່ມ ພາຣິຊາຍ, ໄລ່ ປາຕັບ ປາຍ, ຄັນ ກວາຍ ອາແລ່ະ ດັງ ອິນຕຸ ເຢຊູ ແອັດ, ອີງເຄາະ ອັນ ເປາະ ອາຕີ ໂອນ ໄລ່ ດັງ, ຍ່ອນ ໄລ່ ຍໍອ ອີ ໂກບ ອັນ.

ມາຣີ ທໍອ ແດັອ ປາຣວມ ຕຶງ ອາເຍີງ ເຢຊູ

(ມັດທາຍ 26:6-13; ມາຣະໂກ 14:3-9)

12 1 ອິນນ້ອງ ຕາປັດ ຕາໄງ ແອັນ ຈຸ່ມ ອິດຊະຣາເອລ ຈາ ຊາແຍີ ຕາໄງ ອາກັຮ. ຕາໄງ ກ້ອຍ ເຢຊູ ເປາະ ບໍ ວິລ ເບັດທານີ, ລາ ອິນຕຸ ລາຊາໂຣ ແອັດ. ລາຊາໂຣ ລາ ອັນ ກາ ເຢຊູ ອາໂມ່ຍຮ ລັຮ ແຕ ປັງ. 2 ແອັດ ອິນຕຸ ກ້ອຍ ໄລ່ ຣັບໂຈມ ເຢຊູ. ມາທາ ອາລັອຮ ຊັຣນາ ໂອນ ໄລ່ ຈາ, ກະ ລາຊາໂຣ ຕາກູ ຈາ ມັນຕຸ ກະ ໄລ່ ແຕ່. 3 ບ້ອງ ກາ ກ້ອຍ ມາຣີ ອິດ ແດັອ ປາຣວມ ຕາຕີ ລິດ. ແດັອ ປາຣວມ ກ້ອຍ ເບີນ ເກົາ ເປງ ລາລີ. ມາຣີ ທໍອ ແດັອ ປາຣວມ ກ້ອຍ ຕຶງ ອາເຍີງ ເຢຊູ, ເຈ້ ອັນ ອິດ ໂຊະ ແປຼ ອັນ ຈຸດ ອາເຍີງ ເຢຊູ. ອິນແຍ່ະ ດຸງ ກ້ອຍ ຊ້ອງ ປາຣວມ ຈັນຈີ. 4 ເບີນ ມານະ ມູ່ ກາ ຣຍານ ແຕ ເຢຊູ, ຣາມິ້ຮ ຢູດາ ອິດຊະກາຣີອິດ, ອັນ ກາ ບັຣແນີ ມັນເຕຣົາ ອີ ມ່ອບ ເຢຊູ, ປາຍ: 5 "ນານະ ອັນ ຕາ ເບີນ ຈິ ແດັອ ປາຣວມ, ເຈ້ ອິດ ປຣະ ເກົາ ກ້ອຍ ຈ່ອຍ ກວາຍ ກາດິດ? ເກົາ ແດັອ ປາຣວມ ໄນ່ ລີ່ ກະ ປຣະ ເກົາ ເນົາ ທູແທ ໄປ ຣ່ອຍ ຕາໄງ."

6 ຢູດາ ປາຍ ນະໄນ່, ຕາ ແກ້ນ ອັນ ຍໍອ ອີ ຈ່ອຍ ກວາຍ ກາດິດ, ມາ ອັນ ຍໍອ ອີ ເບີບ ປຣະ ກ້ອຍ, ຍ່ອນ ອັນ ລາ ກວາຍ ຢຸມ ປຣະ ຈຸງ ຕຶງ ມູ່ ກາ ຣຍານ ແຕ ເຢຊູ. ອັນ ເກ້ຍ ອິດ ຕັອກ ຈາ ແອີງ ອັນ, ແຕ ປຣະ ຈຸງ ກ້ອຍ. 7 ມາ ເຢຊູ ຕາແອີຍ ຢູດາ ປາຍ: "ອິນໂຈຍ ໄຄອ໌ ມັນແຊມ ໄນ່. ຍ່ອນ ອັນ ກຽມ ດໍອ ແດັອ ປາຣວມ ໄນ່ ໂອນ ແຕ້ອ ຕາໄງ ເນົາ ອີ ຕຶບ ເກົາ. 8 ກວາຍ ກາດິດ ແອັດ ເລືອຍງ ກະ ເຍົາ. ມາ ຈະ ເກົາ ຕາ ເບີນ ແອັດ ຊົດ ແດີຍ ກະ ເຍົາ."

9 ກຶງ ກວາຍ ອິດຊະຣາເອລ ຊ້ອງ ເນົາ ປາຍ ເຢຊູ ແອັດ ຕຶງ ວິລ ເບັດທານີ. ນະກ້ອຍ ໄລ່ ເປາະ ບໍ ກ້ອຍ ແຕ່. ໄລ່ ຕາ ເບີນ ເປາະ ຍໍອ ອີ ຣາມິ້ຮ ແອີງ ເຢຊູ ຊ້ອງ, ມາ ໄລ່ ຍໍອ ອີ ເຮັມ ລາຊາໂຣ ແຮ, ອັນ ກາ ເຢຊູ ອາໂມ່ຍຮ ລັຮ ແຕ ປັງ. 10 ນະກ້ອຍ ມັຮ ກວາຍ ຊົດ ມູ່ ກາ ຊາງ ຣິດ ເຍີງ ເຈົາຣາຊີ ຊັຮຣົງ ອີ ກາຈິດ ກາ ລາຊາໂຣ ແຮ. 11 ຍ່ອນ ແຕ ລາຊາໂຣ, ເບີນ ກຶງ ກວາຍ ອິດຊະຣາເອລ ຕັຮ ຣິດ ຕຍາ, ເຈ້ ໄລ່ ຊາອໍາ ເຢຊູ ແອັນ.

ເຢຊູ ມູດ ຕຶງ ເມືອງ ເຢຣູຊາເລັມ

(ມັດທາຍ 21:1-11; ມາຣະໂກ 11:1-11;

ລູກາ 19:28-40)

12 ມາຣ ຕາໄງ ບັຣແນີ ແອັນ ກຶງ ກວາຍ ກາ ແຕ້ອ ຈາ ຣໍ່ອ ຊາແຍີ ຕາໄງ ອາກັຮ, ໄລ່ ຊ້ອງ ເນົາ ປາຍ ເຢຊູ ແຈ່ະ ອີ ມູດ ຕຶງ ເມືອງ ເຢຣູຊາເລັມ ແຕ່. 13 ນະກ້ອຍ ໄລ່ ອິດ ອີງກວາງ ຕາວາອ໌ ເຈ້ ໄລ່ ເປາະ ເກຣາະ ເຢຊູ ແຕ້ອ. ໄລ່ ຕຣຍາວ ເຣ່ງ ລາລີ ປາຍ: "ໂຣຊັນນາ!^໑ ຍ່ອງ ອັນ ກາ ເຍີງ ເຈົາຣາຊີ ຣຽຮ ແຕ້ອ ຈ່ອຍ

^໑ 12:13 ບັຣນາຍ 'ໂຣຊັນນາ' ອາຕີ ລັຮ ລາ 'ຊາແອັນ ລາລີ' ແຕ່ລາ 'ຈ່ອຍ ອາມົງ.'

ອາມົ່ງ ກວາຍ. ຍ່ອງ ເຕົາວ ປັດເຍົາ ກວາຍ ອິດຊະຣາເອລ."

14 ເຢຊູ ຣາມິສ ມານ່າ ກອນ ອາແຊັຮ ແຈລ. ອັນ ຕາກູ ຕຶ່ງ ກັຮອງ ອາແຊັຮ ກ້ອຍ ມູເຈົງ ປັຣນາຍ ເຍົາງ ເຈົາຣາຊີ ແຕ ອິມແບ ອາຕີ ເຈົ້ ປາຍ:

15 "ເມືອງ ເຢຣູຊາເລັມ ເອີຍ! ອິນໂຈຍ ອຶງກ້ອຮ ອິນເຕົາ.

ຂານ່ ເຕົາວ ປັດເຍົາ ເຍົາ ແຕ້ອ ເຈົ້. ອັນ ຕາກູ ຕຶ່ງ ກັຮອງ ອາແຊັຮ ແຈລ ກອນ."

16 ຕາໂງ ກ້ອຍ ມູ່ ກາ ຣຍານ ແຕ ເຢຊູ ຕາ ຢວາຣ ຊາປຸ່ຮ ຣານະ ໄນ່. ມາ ແວັດ ເຢຊູ ຢວຣ ອາມົ່ງ ລັຮ, ໄລ່ ຊາແຍີ ລັຮ ມັຮ ປັຣນາຍ ເຍົາງ ເຈົາຣາຊີ ເນົ່າ ຄຽນ ອາຕີ ແຕ ເຢຊູ. ກະ ໄລ່ ຊາແຍີ ລັຮ ໄລ່ ຕະ ໄກຣ ເຈົ້ ແຕ ມັຮ ປັຣນາຍ ເຍົາງ ເຈົາຣາຊີ ປາຍ ແຕ ເຢຊູ.

17 ກຶ່ງ ກວາຍ ກາ ເຮີມ ເຢຊູ ກູອໍ ລາຊາໂຣ ລັອຮ ແຕ ປຶ່ງ ກະ ອາມົ່ງ ລັຮ, ມັຮ ກວາຍ ກ້ອຍ ເປາະ ອາຕີ ໂອນ ຕົວ ມັຮ ຣານະ ໄນ່.

18 ເຈົ້ ກຶ່ງ ກວາຍ ການ່ອ ເປາະ ຣາມິສ ເຢຊູ ແຕ່, ຍ່ອນ ໄລ່ ຊ້ອງ ເຢຊູ ຕະ ຣານະ ຕາ ເກີ່ຍ ເຮີມ ໄນ່. 19 ນ່ະກ້ອຍ ຈຸ່ມ ພາຣີຊາຍ, ມານະ ຕະ ອິນຕີ ໂຈະ ມານະ ປາຍ: "ຕິຣ! ເຍົາ ເຮີມ ບໍ່? ອິນແຍ່ະ ມັຮ ກວາຍ ຕຶ່ງ ກູແຕອໍ ປວາຍ ອິນແຍ່ະ ອັນ. ຕະ ນານ່ະ ລາ ໂຮ ຕາ ເຮົາບ ແຕ ອັນ ເຈົ້."

ເຢຊູ ອາຕີ ແຕ ອັນ ອຶງເຄາະ ກູຈິດ

20 ຕາໂງ ໄລ່ ຈາ ຊາແຍີ ກ້ອຍ ເປີນ ຈຸ່ມ ກວາຍ ກຣິກ ເປາະ ບໍ່ ເມືອງ ເຢຣູຊາເລັມ ຍໍອໍ ອີ ໂຣ່ມ ບໍ່ ກ້ອຍ ແຕ່. 21 ຈຸ່ມ ກວາຍ ກຣິກ

ກ້ອຍ ແຕ້ອ ບໍ່ ພິລິບ, ລາ ກວາຍ ແຕ ເມືອງ ເບັດຊາອີດາ ຕຶ່ງ ແຄງ ຄາລິເລ. ໄລ່ ກ້ອຍ ແຊອໍ ແຕ ພິລິບ ປາຍ: "ອາຈວາຍຮ ເອີຍ! ຮີ ຍໍອໍ ອີ ຣາມິສ ເຢຊູ."

22 ນ່ະກ້ອຍ ພິລິບ ເປາະ ອາຕີ ອັນເດອາ; ເຈົ້ ອັນເດອາ ກະ ພິລິບ ແຕ້ອ ອາຕີ ເຢຊູ. 23 ເຢຊູ ອາຕີ ໄລ່ ປາຍ: "ແຈ່ະ ອີ ແຕ້ອ ປານ່ນ ເຍົາງ ເຈົາຣາຊີ ອາປັຮ ອຳນາດ ອາງອີຣ ແຕ ກອນ ເຍົາງ ແກັດ ກວາຍ. 24 ເກົາ ອາຕີ ຕານ່ອງ ໂອນ ເຍົາ, ຄັນ ເປີນ ມວຍ ກູອງ ທຣໍ ຊາແລັຮ ຕຶ່ງ ກູແຕອໍ, ອັນ ດັຮ ແກັດ ກັລ; ເຈົ້ ກູອງ ກ້ອຍ ແກັດ ປິດ. ຄັນ ເນົ່າ ຕາ ເປີນ ຈິຮ ກູອງ ກ້ອຍ, ອັນ ອິນນ່ອງ ແກັດ ກູອງ ນ່ະ ຕຍາ. ມາ ຄັນ ເນົ່າ ຈິຮ ກູອງ ກ້ອຍ, ອັນ ແກັດ ຊາອີ່ຍ ປາໄລ. 25 ກວາຍ ອາແລ່ະ ກາ ປາຊີ ຣາງິຮ ອັນ ຕຶ່ງ ແດີຍ ໄນ່, ຣາງິຮ ກວາຍ ກ້ອຍ ແກັດ ປິດ ຊ້ອງ. ມາ ກວາຍ ອາແລ່ະ ກາ ຕາ ເປີນ ປາຊີ ຣາງິຮ ອັນ ຕຶ່ງ ແດີຍ ໄນ່, ກວາຍ ກ້ອຍ ເປີນ ອາມົ່ງ ຊິດ ແດີຍ. 26 ກວາຍ ອາແລ່ະ ຍໍອໍ ອີ ຕະ ຣານະ ເກົາ, ອຶງເຄາະ ກວາຍ ກ້ອຍ ປວາຍ ເກົາ. ອິນຕຸ ແລ່ະ ເກົາ ແອັດ, ກວາຍ ກາ ຕະ ຣານະ ເກົາ ແອັດ ອິນຕຸ ກ້ອຍ ແຕ່. ກະ ກວາຍ ກາ ຕະ ຣານະ ເກົາ, ອິມບໍ່ ເກົາ ຍຳນັບ ແຕ່ ກວາຍ ກ້ອຍ.

27 "ຂານ່ ຣາງິຮ ເກົາ ຊ້ອງ ຕຸ່ຮ ອາຣິກ ລາລີ່. ນານ່ະ ເກົາ ອີ ປາຍ? ເກົາ ອີ ປາຍ ນ່ະໄນ່: 'ອິມບໍ່ ເອີຍ! ຈ່ອຍ ໂອນ ເກົາ ແຕ່ອ ວຍາຣ ແຕ ກູຈິດ ໄນ່.' ມາ ເກົາ ຕາ ແຕ່ອ ປາຍ ນ່ະກ້ອຍ, ຍ່ອນ ເກົາ ແຕ້ອ ບໍ່ ກູແຕອໍ ໄນ່ ໂອນ ແຕ່ອ ຈິວ ຣານະ ກູຈິດ ກ້ອຍ. 28 ອິມບໍ່ ເອີຍ, ແຊອໍ ໄມ່ ຕະ ໂອນ ກວາຍ ຍ່ອງ ຣາມິສ ອາງອີຣ ໄມ່!"

ແວັດ ເຢຊູ ປາຍ ນ່ະກ້ອຍ, ຊຽງ ເຍົາງ

ເຈົາຮາຊີ ປາຍ ແຕ ມັນລ້ອງ ນະໄນ: "ເກົາ ຕະ ເຈ້ ໂອນ ກວາຍ ຍ່ອງ ຮາມັ້ຮ ອາງອີ້ຮ ເກົາ, ກະ ບັຣແນີ ມັນເຕຣີາ ເກົາ ຕະ ລັ້ຮ ມູເຈິງ ກ້ອຍ ຊາ."

29 ກຼັງ ກວາຍ ກາ ແອີດ ອິນຕຸ ກ້ອຍ, ໄລ່ ຊ້ອງ ຊຽງ ກ້ອຍ ນະ ຊຽງ ກຣິມ. ເປັນ ອັນ ກາ ປາຍ ເທວາດາ ເຍົາງ ເຈົາຮາຊີ ຕະ ອິນຕີ ກະ ເຢຊູ. 30 ມາ ເຢຊູ ປາຍ: "ຊຽງ ໄນ່ ຕາ ເປັນ ອາຕີ ໂອນ ເກົາ, ມາ ອັນ ອາຕີ ໂອນ ເຍົາ. 31 ຊານ່ ແຕ້ອ໌ ປາເນ່ນ ເກົາ ອາເບີຮ ອິນແຍ່ະ ມັຮ ກວາຍ. ກະ ຊານ່ ເຍົາງ ກາ ຊິດ ຕິ່ງ ກູແຕອ໌ ໄນ່, ເກົາ ຕູ່ຍຮ ຕັຮ ອັນ. 32 ພິກາ ເນົ່າ ອາແຣັ ອາຊ້ອຮ ເກົາ ແຕ ກູແຕອ໌,^ອ ເກົາ ໂອນ ອິນແຍ່ະ ມັຮ ກວາຍ ແຕ້ອ໌ ບໍ ເກົາ."

33 ເຢຊູ ປາຍ ນະກ້ອຍ, ອັນ ຍໍອ໌ ອີ ອາຕີ ໂອນ ກວາຍ ດັງ ຮານາ ອິນເຕົ່າ ອັນ ກູຈິດ. 34 ມາ ກຼັງ ກວາຍ ກ້ອຍ ອາຕີ ລັ້ຮ ປາຍ: "ຄານອດ ຮີ ອາຕີ ຮີ ປາຍ ກຣິດ ອາມົງ ເລືອຍໆ. ນະກ້ອຍ ນານະ ອາຈານ ປາຍ ກອນ ເຍົາງ ແກັດ ກວາຍ ອົງເຄາະ ເນົ່າ ອາແຣັ ອາຊ້ອຮ? ເນົ່າ ແຕ້ ກາ ແກັດ ກອນ ເຍົາງ ແກັດ ກວາຍ?"

35 ເຢຊູ ຕາແອີຍ ໄລ່ ປາຍ: "ເຍົາ ເປັນ ບັ່ງ ອິນນ້ອງ ບິ້ອ໌ ຕາໄງ ຊ້ອງ. ຊານ່ ອົງເຄາະ ເຍົາ ເປາະ ຕິ່ງ ຮານາ ບັ່ງ ໄນ່, ຍ່ອນ ເຍົາ ຕາ ເປັນ ດັງ ບັອງ ກາ ແລະ ຊັຮບູ້ນ ການຳ ແຕ້ອ໌. ບັອງ ກາ ກ້ອຍ ເຍົາ ຕາ ດັງ ອີ ເປາະ ບໍ ແລະ ນ້ອງ. 36 ເຍົາ ອິນນ້ອງ ເປັນ ບັ່ງ. ນະກ້ອຍ ອົງເຄາະ ເຍົາ ຊາອຳ ອັນ ກາ ເດິງ ບັ່ງ ບໍ ເຍົາ, ເຈ້ ເຍົາ ແກັດ ກອນ ອາໄກ ອັນ ກາ ເດິງ ບັ່ງ."

ແວັດ ເຢຊູ ປາຍ ນະກ້ອຍ, ອັນ ລັ້ອຮ ແຕ ໄລ່ ກ້ອຍ, ກະ ອັນ ເປາະ ຕວຍ໌ ແຕ ໄລ່.

ຈຸ່ມ ອິດຊະຮາເອລ ອິນນ້ອງ ຕາ ແອອ໌ ອີ ຊາອຳ ຊາ

37 ເຢຊູ ຕະ ຊາອິ້ຍ ຮານະ ຕາ ເກີ້ຍ ເຮີມ ຍັຮ ມັດ ເມົາງ ໄລ່ ເຈ້, ມາ ນ້ອງ ໄລ່ ຕາ ເປັນ ຊາອຳ ອັນ. 38 ນະກ້ອຍ ຮາປຍາຍ໌ ກະ ບັຮນາຍ ເອຊາຢາ, ກວາຍ ອາຕີ ຕາງ ບັຮນາຍ ເຍົາງ ເຈົາຮາຊີ, ຄຽນ ແຕ ອິມແບີ ປາຍ:

"ອິນເຈົາ ເອີຍ! ເນົ່າ ກາ ຊາອຳ ບັຮນາຍ ຮີ ອາຕີ?"

ອິນເຈົາ ອາບັຮ ອຳນາດ ອິນເຈົາ ໂຈະ ເນົ່າ?"

39 ນະກ້ອຍ ຈຸ່ມ ອິດຊະຮາເອລ ຕາ ເຮົາບ ຊາອຳ, ນະ ເອຊາຢາ ຄຽນ ປາຍ ແອັນ:

40 "ເຍົາງ ເຈົາຮາຊີ ຕະ ໂອນ ມັດ ໄລ່ ແກັດ ຊູດ, ກະ ຮາງື້ຮ ໄລ່ ແກັດ ກ້ອງ. ນະກ້ອຍ ມັດ ໄລ່ ຕາ ແຕ້ອ໌ ເຮີມ. ກະ ຮາງື້ຮ ໄລ່ ຕາ ແຕ້ອ໌ ດັງ. ໄລ່ ຕາ ຍໍອ໌ ອີ ແຕ້ອ໌ ບໍ ເກົາ; ໂອນ ແຕ້ອ໌ ເກົາ ບົວ ໂອນ ໄລ່."

41 ເອຊາຢາ ປາຍ ນະກ້ອຍ, ຍ່ອນ ອັນ ເຮີມ ອຳນາດ ອາງອີ້ຮ ແຕ ເຢຊູ ເຈ້. ນະກ້ອຍ ແຕ ອັນ ແຕ້ອ໌ ຕະ ອິນຕີ ບັຮນາຍ ໄນ່ ແຕ ເຢຊູ.

42 ມາ ອິນນ້ອງ ເປັນ ຊາອິ້ຍ ນະ ແຕ ກວາຍ ຊິດ ຊາອຳ ເຢຊູ. ມາ ໄລ່ ກາ ຊາອຳ ກ້ອຍ, ໄລ່ ຕາ ເປັນ ອາຕີ ໂອນ ກວາຍ ການໍອ໌ ດັງ ປາຍ ໄລ່ ຊາອຳ, ຍ່ອນ ໄລ່ ອົງກ້ອຮ ຈຸ່ມ ພາຣີຊາຍ ຕູ່ຍຮ ໄລ່ ແຕ ດຸງ ຊາງ. 43 ນະກ້ອຍ ໄລ່ ຍໍອ໌

ອ 12:32 'ອາແຣັ ອາຊ້ອຮ ແຕ ກູແຕອ໌' ລາ ອາຕີ ແຕ ເຢຊູ ກູຈິດ ຕິ່ງ ອາລ່ອງ ຊັງກັງ.

ອີ ໂອນ ກວາຍ ການ໋ອ ຍ່ອງ ໄລ່ ແກຼຍ ແຕ ໄລ່ ຍ໋ອ ອີ ໂອນ ເຢົາງ ເຈົາຣາຊີ ຍ່ອງ ໄລ່.

44 ແວ້ດ ແຕ ກ້ອຍ ເຢຊູ ອາຕີ ເຣ່ງ ລາລີ່ ປາຍ: "ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ຕາ ເບີນ ຊາອຳ ແອີງ ເກົາ ຊ້ອງ, ມາ ອັນ ຊາອຳ ກາ ອັນ ກາ ແປຣີ ເກົາ ແຕ້ອ້ ແອີ. 45 ກວາຍ ອາແລ່ະ ເຮີມ ເກົາ, ກວາຍ ກ້ອຍ ເຮີມ ກາ ອັນ ກາ ແປຣີ ເກົາ ແຕ້ອ້ ແຕ່. 46 ເກົາ ລາ ເດີງ ບັງ ແຕ້ອ້ ບໍ່ ກູແຕອ້ ໄມ່. ນ່ະກ້ອຍ ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ຕາ ເບີນ ແອີດ ນ້ອງ ຕິ່ງ ການຳ. 47 ກວາຍ ອາແລ່ະ ກາ ຊາງັດ ບ້ຣນາຍ ເກົາ, ມາ ອັນ ຕາ ເບີນ ຕະ ຕາປູ່ນ ບ້ຣນາຍ ກ້ອຍ, ເກົາ ຕາ ເບີນ ຕີ ກວາຍ ກ້ອຍ. ເກົາ ຕາ ເບີນ ແຕ້ອ້ ອີ ຕີ ກວາຍ, ມາ ເກົາ ແຕ້ອ້ ອີ ຈ່ອຍ ອາມົງ ອິນແຍ່ະ ມັຮ ກວາຍ. 48 ເບີນ ອັນ ກາ ຕັດຊິ່ນ ກວາຍ ກາ ຕາ ແອອ້ ເກົາ, ກະ ກວາຍ ກາ ຕາ ເບີນ ອິດ ບ້ຣນາຍ ເກົາ. ແຕ້ອ້ ຕາໄງ ບ້ຣຊິດ, ມັຮ ບ້ຣນາຍ ເກົາ ອາຕີ ເຈ້, ບ້ຣນາຍ ກ້ອຍ ແຕ້ ກາ ຕີ ອັນ. 49 ເກົາ ຕາ ເບີນ ອາຕີ ແຕ ຣາງັຮ ເກົາ ເບີມ. ມາ ອິມບໍ່ ກາ ແປຣີ ເກົາ ແຕ້ອ້ ບໍ່ ໄມ່, ອັນ ແຕ້ ອາຕີ ເກົາ ມັຮ ບ້ຣນາຍ ເກົາ ປາຍ. 50 ມັຮ ບ້ຣນາຍ ອັນ ປາຕັບ, ເກົາ ດັງ ບ້ຣນາຍ ກ້ອຍ ໂອນ ກວາຍ ເບີນ ອາມົງ ເລືອຍໆ. ນ່ະກ້ອຍ, ບ້ຣນາຍ ອິນເຕົາ ເກົາ ປາຍ ລາ ມູເຈົງ ບ້ຣນາຍ ອິມບໍ່ ປາຕັບ ເກົາ."

ເຢຊູ ອາເຣົາວ ອາເຢົງ ມູ່ ກາ ຣຍານ ແຕ ອັນ

13

1 ອິນນ້ອງ ມວຍ ຕາໄງ ແອັນ, ກວາຍ ອິດຊະຣາເອລ ອີ ຈາ ຊາແຍີ ຕາໄງ

ອາກູັຮ.⁵ ຕາໄງ ກ້ອຍ ເຢຊູ ດັງ ແຈ່ະ ເຈ້ ຕາໄງ ອັນ ແວ້ດ ແຕ ກູແຕອ້ ໄມ່ ເຈົາ ລັຮ ບໍ່ ອິມບໍ່ ອັນ. ອັນ ອາໂຍ່ະ ອິນແຍ່ະ ມັຮ ກວາຍ ຕິ່ງ ກູແຕອ້ ໄມ່ ກາ ເບີນ ມູ່ ຣາງັຮ ກະ ອັນ. ອັນ ອາໂຍ່ະ ລາລີ່ ໄລ່ ເຕົາ ອັນ ກູຈິດ.

2 ອິນໂຍ່ງ ເຢຊູ ກະ ມູ່ ກາ ຣຍານ ແຕ ອັນ ໂຣ່ມ ຈາ ເປ່ລ ຕາບີ່, ເຢົາງ ຊາຕານ ຕະ ຕິ່ງ ຣາງັຮ ຢູດາ, ກອນ ຊີໂມນ ອິດຊະກາຣິອິດ, ໂອນ ອັນ ມ່ອບ ເຢຊູ. 3 ເຢຊູ ດັງ ອິມບໍ່ ອັນ ໂອນ ອັນ ເບີນ ອຳນາດ ໂອນ ອັນ ຊິດ ກູ່ ຣາມັຮ. ກະ ອັນ ດັງ ອັນ ແຕ້ອ້ ແຕ ເຢົາງ ເຈົາຣາຊີ, ກະ ແຈ່ະ ອັນ ອີ ເຈົາ ລັຮ ບໍ່ ເຢົາງ ເຈົາຣາຊີ. 4 ນ່ະກ້ອຍ ເຢຊູ ຢວຣ ຕາຍິ່ງ ແຕ ອິນຕູ ອັນ ຈາ. ອັນ ຕວດ ດໍອໍ ອາຍ້ອຣ ຕີ ອັນ; ເຈ້ ອັນ ອິດ ອາຣີ ຕີ ກາຕັນ ຕິ່ງ ອົງກົງ. 5 ແວ້ດ ກ້ອຍ ເຢຊູ ໂຈະ ແດ້ອ້ ຕິ່ງ ກູບານ, ເຈ້ ຕາແບີ ອາເຣົາວ ອາເຢົງ ມູ່ ກາ ຣຍານ ແຕ ອັນ. ກະ ອັນ ອິດ ອາຣີ ຕີ ແຕ ອົງກົງ ອັນ; ເຈ້ ຈູ່ດ ອາເຢົງ ໄລ່ ກ້ອຍ. 6 ພໍກາ ອັນ ແຕ້ອ້ ບໍ່ ຊີໂມນ ເປໂຕ, ເຈ້ ເປໂຕ ຕາແບີບ ອັນ ປາຍ: "ອິນເຈົາ ເອີຍ! ອິນເຈົາ ອີ ອາເຣົາວ ອາເຢົງ ເກົາ ບໍ່?"

7 ເຢຊູ ຕາແອີຍ ອັນ ປາຍ: "ໄມ່ ຕາ ເບີນ ຊາປຸ່ຮ ຣານະ ເກົາ ຕະ ຊານໍ່, ມາ ອິນຕູ່ນ ແອັນ ໄມ່ ດັງ."

8 ເປໂຕ ປາຍ ແອັນ ໂຈະ ເຢຊູ: "ຕາ ປາຍ໌ ເລີ່ ອິນເຈົາ ມາ ອາເຣົາວ ອາເຢົງ ເກົາ."

ມາ ເຢຊູ ຕາແອີຍ ອັນ ປາຍ: "ຄັນ ເກົາ ຕາ ເບີນ ອາເຣົາວ ອາເຢົງ ໄມ່, ໄມ່ ຕາ ເບີນ ແກັດ ມູ່ ຣາງັຮ ກະ ເກົາ."

⁵ 13:1 ຕາໄງ ກ້ອຍ ໄລ່ ຊາແຍີ ຕາໄງ ເຢົາງ ເຈົາຣາຊີ ຈ່ອຍ ໂອນ ໄລ່ ລັຮ ແຕ ກຣວາງ ເອຍິບ ແຕ ອິມແບີ.

9ເຈົ້າ ຊີໂມນ ເປໂຕ ປາຍ: "ອິນເຈົ້າ ເອີຍ! ຄັນ ນະກ້ອຍ, ແຊອ໌ ອິນເຈົ້າ ອິນໂຈຍ ອາເຣົາວ ແອັງ ອາເຢົງ ຊ້ອງ. ມາ ອາເຣົາວ ອາຕີ ກະ ແປັ ເກົາ ແຮີ!"

10ເຢຊູ ປາຍ ແອັນ ໂຈະ ອັນ: "ກວາຍ ອາແລະ ກາ ເຈົ້ ອິມເປັຍ ແດັອ, ອິນແຍ່ະ ຈະ ກວາຍ ກ້ອຍ ບຣັຮ ເຈົ້. ແວັດ ອັນ ອິມເປັຍ ແດັອ, ອິງເຄາະ ອາເຣົາວ ລັຮ ແອັງ ອາເຢົງ ຊ້ອງ. ຊານໍ່ ເຍົາ ບຣັຮ ເຈົ້, ມາ ອິນນ້ອງ ມານະ ແຕ ເຍົາ ຕາ ເປັນ ບຣັຮ."

11ເຢຊູ ປາຍ ມານະ ແຕ ໄລ່ ຕາ ເປັນ ບຣັຮ, ຍ່ອນ ອັນ ດັງ ເຈົ້ ມານະ ກາ ຍໍອ໌ ອີ ມ່ອບ ອັນ.

12ແວັດ ເຢຊູ ອາເຣົາວ ອາເຢົງ ໄລ່, ອັນ ແຊັບ ລັຮ ອາຍໍອຮ ຕີ ອັນ, ກະ ອັນ ຕາກູ ລັຮ ອິນຕຸ ອັນ ຈາ ຊາ. ອັນ ຕາແບັບ ໄລ່ ປາຍ: "ເຍົາ ຊາປຸ່ຮ ມາ ຕາ ເປັນ, ຣານະ ເກົາ ຕະ ກະ ເຍົາ ໄນ່? 13ເຍົາ ດໍອ໌ ເກົາ ລາ ອາຈານ ກະ ອິນເຈົ້າ. ປາຍ ເຍົາ ປາຍ ນະກ້ອຍ. ໄກຣ ລາລີ້ ເກົາ ລາ ບາຣ ຣາມິ້ຮ ກ້ອຍ. 14ເກົາ ລາ ອິນເຈົ້າ ເຍົາ ກະ ອາຈານ ເຍົາ, ມາ ເກົາ ອາເຣົາວ ອາເຢົງ ເຍົາ. ນະກ້ອຍ ເຍົາ ອິງເຄາະ ຕະ ມູເຈົງ ກ້ອຍ ແຕ່, ມານະ ອາເຣົາວ ອາເຢົງ ມານະ. 15ເກົາ ຕະ ອາໂຢ່ງ ໂອນ ເຍົາ ເຮັມ, ເຈົ້ ແຕ່ອ໌ ເຍົາ ຕະ ມູເຈົງ ເກົາ ຕະ ໂອນ ເຍົາ ແຕ່. 16ເກົາ ອາຕີ ຕານ້ອງ ໂອນ ເຍົາ, ກວາຍ ຊູລ ຕາ ເປັນ ປິດ ແກຼຍ ແຕ ອິນເຈົ້າ ອັນ, ກະ ກວາຍ ກາ ເດັງ ປັຣນາຍ ຕາ ເປັນ ປິດ ກາເລີຍ ແຕ ອັນ ກາ ແປຣີ ອັນ ເປາະ. 17ຄັນ ເຍົາ ດັງ ອິນແຍ່ະ ຣາມິ້ຮ ໄນ່, ກະ ເຍົາ ຕາປຸ່ນ ກຣັກ ລາລີ້, ນະກ້ອຍ ເຍົາ ເປັນ ບຸ່ນ ລາລີ້.

18ມາ ເກົາ ຕາ ເປັນ ອາຕີ ແຕ ອິນແຍ່ະ ມັຮ ເຍົາ. ເກົາ ດັງ ມັຮ ກວາຍ ກາ ເກົາ ຣຽຮ ເຈົ້. ມາ ຣາປາຍາຍ໌ ກະ ປັຣນາຍ ເຢົາງ ເຈົ້າຣາຊີ ແຕ ອິມແປັ ປາຍ:

'ເປັນ ມານະ ກາ ຈາ ໂດຍ ກະ ເກົາ; ອັນ ກ້ອຍ ເປັນ ຣາງິ້ຮ ອີ ກາຈິດ ເກົາ.'

19"ຊານໍ່ ເກົາ ອາຕີ ເຍົາ ປັອງ ກາ ຣານະ ໄນ່ ຕາ ຢວາຣ ແຕ່ອ໌. ມາ ພໍກາ ຣານະ ໄນ່ ແຕ່ອ໌, ເຍົາ ແຕ່ອ໌ ຊາອໍາ ເກົາ ລາ ມານະ ກາ ເກົາ ປາຍ ເຈົ້. 20ເກົາ ອາຕີ ຕານ້ອງ ໂອນ ເຍົາ, ກວາຍ ອາແລະ ຊາງັດ ປັຣນາຍ ກວາຍ ກາ ເກົາ ແປຣີ ໂອນ ເປາະ ອາຕີ, ໄນ່ ລາ ມູເຈົງ ອັນ ຊາງັດ ປັຣນາຍ ເກົາ ແຕ່. ກະ ກວາຍ ອາແລະ ຊາງັດ ປັຣນາຍ ເກົາ, ໄນ່ ລາ ມູເຈົງ ອັນ ຊາງັດ ປັຣນາຍ ອັນ ກາ ແປຣີ ເກົາ ແຕ່ອ໌ ແຕ່."

ເຢຊູ ອາຕີ ແຕ ມານະ ອີ ຈີ ອັນ

(ມັດທາຍ 26:20-25; ມາຣະໂກ 14:17-21; ລູກາ 22:21-23)

21ແວັດ ເຢຊູ ປາຍ ນະກ້ອຍ, ຣາງິ້ຮ ອັນ ຊ້ອງ ຕຸ່ຮ ອາຣິກ ລາລີ້. ອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ເປັນ ມານະ ແຕ ເຍົາ ອີ ມ່ອບ ເກົາ."

22ມູ່ ກາ ຣຍານ ແຕ ເຢຊູ, ໄລ່ ມານະ ເນ່ ຊັຣກູ້ອງ ໂຈະ ມານະ. ໄລ່ ຊ້ອງ ງິດ ແຕ່, ຕາ ດັງ ເນົ່າ ເຢຊູ ປາຍ. 23ເປັນ ມານະ ແຕ ມູ່ ກາ ຣຍານ ແຕ ເຢຊູ ກາ ຣາຕອຍ ລາລີ້ ກະ ອັນ, ອັນ ກ້ອຍ ແອັດ ແຈະ ເຢຊູ ປັອງ ກາ ກ້ອຍ."

ກ 13:23 ເປັນ ຊາອີ່ຍ ນະ ກວາຍ ກາ ຄິດ ປາຍ ມານະ ແຕ ມູ່ ກາ ຣຍານ ແຕ ເຢຊູ ໄນ່ ລາ ໂຍຮັນ.

24ຊີໂມນ ເປໂຕ ກູວອຍ໌ ກະ ແປຣີ ອັນ ປາຍ:
"ໄມ່ ຕາແບບ ເຢຊູ, ອັນ ອາຕີ ແຕ ເນົ່າ."

25ເຈົ້ ອັນ ຊີອ໌ ແຈ່ຍ ເຢຊູ ກະ ປາຍ: "ແຊອ໌
ອິນເຈົາ ອາຕີ ໂອນ ເກົາ ດັງ ເນົ່າ ກາ ຈິ ໄມ່?"

26ເຢຊູ ຕາແອີຍ ປາຍ: "ຊານ໌ ເກົາ ຕຸ ມວຍ
ເມ່ງ ໂດຍ ບຸຣ ຕິ່ງ ຕາງານ. ເຈົ້ ເກົາ ອາແວີຍ
ໂອນ ບໍ່ ອັນ ກາ ອີ ຈິ ເກົາ."

ນະກ້ອຍ ເຢຊູ ອິດ ມວຍ ເມ່ງ ໂດຍ ບຸຣ.
ອັນ ຕຸ ໂດຍ ບຸຣ ກ້ອຍ ຕິ່ງ ຕາງານ. ເຈົ້
ອັນ ອາແວີຍ ໂອນ ຢູດາ, ກອນ ຊີໂມນ
ອິດຊະກາຣີອິດ. 27ພໍກາ ຢູດາ ຮັບ ໂດຍ
ບຸຣ ກ້ອຍ, ບ້ອງ ກາ ກ້ອຍ ແຕ່ ເຍົາງ
ຊາຕານ ມູ່ດ ຕິ່ງ ຣາງື່ຮ ອັນ. ເຈົ້ ເຢຊູ ອາຕີ
ຢູດາ ປາຍ: "ຣານະ ອິນເຕົາ ໄມ່ ອີ ຕະ,
ໄມ່ ຕະ ໄວ່!"

28ກວາຍ ການ໌ອ໌ ກາ ຕາກູ ຈາ ອິນຕຸ ກ້ອຍ,
ໄລ່ ຕາ ເບີນ ຊາບຸຣ ບ້ຽນາຍ ເຢຊູ ປາຍ ກະ
ຢູດາ. 29ກວາຍ ການ໌ອ໌ ກ້ອຍ ຄິດ ປາຍ ເຢຊູ
ແປຣີ ຢູດາ ໂອນ ເປາະ ແຈົງ ເກຣັງ ກຽມ
ດໍອ໌ ຕິ່ງ ຕາງໄງ ຈາ ຣໍອ໌, ແຕ່ລາ ຈ່ອຍ ກວາຍ
ກາດິດ, ຍ່ອນ ຢູດາ ຢຸມ ປຣະ ຈຸງ ແຕ ມູ່
ກ້ອຍ. 30ແວັດ ຢູດາ ຮັບ ໂດຍ ບຸຣ ກ້ອຍ,
ເຈົ້ ອັນ ລ້ອຣ ແຕ່. ບ້ອງ ກາ ກ້ອຍ ມັນລ້ອງ
ຊາເດົາ ເຈົ້.

ເຢຊູ ປາຕັບ ມວຍ ຣານ໌ຮ ຕາໄມ

31ແວັດ ຢູດາ ລ້ອຣ, ເຢຊູ ປາຍ: "ຊານ໌
ເນົ່າ ເບີນ ເຮີມ ອໍານາດ ອາງອິຣ ກອນ ເຍົາງ
ແກີດ ກວາຍ. ກະ ເນົ່າ ຍ່ອງ ເຍົາງ ເຈົາຣາຊີ
ແຮີ ຍ່ອນ ແຕ ກອນ ອັນ. 32ຄັນ ເນົ່າ ຍ່ອງ
ອໍານາດ ອາງອິຣ ເຍົາງ ເຈົາຣາຊີ ຍ່ອນ ແຕ
ກອນ ອັນ, ມູເຈົງ ກ້ອຍ ແຕ່ ເຍົາງ ເຈົາຣາຊີ

ຕະ ໂອນ ເນົ່າ ຍ່ອງ ອໍານາດ ອາງອິຣ ກອນ
ອັນ ຍ່ອນ ແຕ ເຍົາງ ເຈົາຣາຊີ. ກະ ອັນ
ຕະ ໂອນ ເນົ່າ ຍ່ອງ ແຕ່ ອັນ. 33ມັຣ ກອນ
ເກົາ ເອີຍ! ເກົາ ແອີດ ກະ ເຍົາ ອິນນ້ອງ
ບີອ໌ ຕາງໄງ ຊ້ອງ. ເຍົາ ຈໍອ໌ ເກົາ, ມາ ເກົາ
ອາຕີ ເຍົາ ມູເຈົງ ເກົາ ອາຕີ ມັຣ ກວາຍ ຊິດ
ອິດຊະຣາເອລ ເຈົ້: 'ເຍົາ ຕາ ເຕ່ອ໌ ເປາະ
ບໍ່ ອິນຕຸ ເກົາ ເປາະ.' 34ຊານ໌ ເກົາ ປາຕັບ
ໂອນ ເຍົາ ມວຍ ບ້ຽນາຍ ຕາໄມ ແອັນ:
ອິງເຄາະ ເຍົາ ມານະ ອາໂຍ່ະ ມານະ. ມູເຈົງ
ເກົາ ອາໂຍ່ະ ເຍົາ ເຈົ້, ນະກ້ອຍ ແຕ່ ເຍົາ
ອິງເຄາະ ມານະ ອາໂຍ່ະ ມານະ. 35ຄັນ
ເຍົາ ມານະ ອາໂຍ່ະ ມານະ, ອິນແຍ່ະ ມັຣ
ກວາຍ ດັງ ປາຍ ເຍົາ ຕາບູນ ຣານະ ເກົາ
ກຣັກ ລາລີ້."

ເຢຊູ ອາຕີ ອິນໂຍ່ງ ແຕ ຣານະ ເປໂຕ ຕະ

(ມັດທາຍ 26:31-35; ມາຣະໂກ 14:27-31;
ລູກາ 22:31-34)

36ຊີໂມນ ເປໂຕ ຕາແບບ ເຢຊູ: "ອິນເຈົາ
ເອີຍ! ບໍ່ ແລ່ຍ ອິນເຈົາ ອີ ເປາະ?"

ເຢຊູ ຕາແອີຍ ອັນ ປາຍ: "ອິນຕຸ ເກົາ ເປາະ,
ຊານ໌ ໄມ່ ຕາ ເຕ່ອ໌ ປວາຍ ເກົາ. ມາ ບ້ຽນາຍ
ມັນເຕຣົາ ເຕ່ອ໌ ໄມ່ ປວາຍ ເກົາ."

37ເປໂຕ ຕາແບບ ແອັນ: "ອິນເຈົາ ເອີຍ!
ນານະ ແຕ ເກົາ ຕາ ເຕ່ອ໌ ປວາຍ ອິນເຈົາ
ຊານ໌? ເກົາ ເຮົາບ ຈິວ໌ ກູຈິດ ກະ ອິນເຈົາ."

38ມາ ເຢຊູ ອາເບີຣ ລັຣ ອັນ ປາຍ: "ເມ່ນ
ບໍ່? ໄມ່ ເຮົາບ ຈິວ໌ ກູຈິດ ກະ ເກົາ ບໍ່? ເກົາ
ອາຕີ ຕານ້ອງ ໂອນ ໄມ່: ອິນໂຍ່ງ ອິນຕຣວຍ
ຕາ ຢວາຣ ຕາກາຣ, ໄມ່ ກາແລີຍຣ ເກົາ ເບີນ
ໄປ ເຮີບ."

ເຢຊູ ອາຕີ ແຕ ອີມບໍ່ ອັນ

14 ¹ເຢຊູ ອາຕີ ແອັນ ປາຍ: "ເຍົາ ອິນໂຈຍ ຣາງິ່ຮ ເຍົາ ແກິດ ຕຸ່ຮ ອາຣິກ. ນານະ ເຍົາ ຊາອຳ ເຍົາງ ເຈົາຣາຊີ, ອົງເຄາະ ເຍົາ ຊາອຳ ເກົາ ນະກ້ອຍ ເຕ່. ²ຕົ່ງ ດຸງ ອີມບໍ່ ເກົາ ເບິນ ຊາອື່ຍ ອິນຕຸ ແອິດ. ຊານໍ່ ເກົາ ເປາະ ກຽມ ດໍອໍ ອິນຕຸ ໂອນ ເຍົາ ແອິດ. ຄັນ ຣານະ ໄນ່ ມາ ຕາ ເບິນ ປຍາຍ໌, ເກົາ ຕາ ເບິນ ອາຕີ ຣານະ ໄນ່ ໂອນ ເຍົາ. ³ແວັດ ເກົາ ເປາະ ກຽມ ດໍອໍ ອິນຕຸ ໂອນ ເຍົາ ແອິດ, ເກົາ ແຕ້ອໍ ລັຮ ເດົງ ເຍົາ ເປາະ ກະ ເກົາ. ບໍ່ ແລ່ະ ເກົາ ແອິດ, ເຍົາ ແອິດ ບໍ່ ກ້ອຍ ເຕ່. ⁴ກະ ເຍົາ ດັງ ເຈ້ ຣານາ ເກົາ ອີ ເປາະ ບໍ່ ອິນຕຸ ກ້ອຍ."

⁵ມາ ໂທມາ ຕາແບັບ ເຢຊູ ປາຍ: "ອິນເຈົາ ເອີຍ! ຮິ ຕາ ດັງ ບໍ່ ແລ່ະ ອິນເຈົາ ອີ ເປາະ. ນານະ ເຕ່ອໍ ຮິ ດັງ ຣານາ ເປາະ ບໍ່ ກ້ອຍ?"

⁶ເຢຊູ ຕາແອີຍ ອັນ ປາຍ: "ເກົາ ລາ ຣານາ ເປາະ; ເກົາ ລາ ຣານາ ປຍາຍ໌; ກະ ເກົາ ລາ ຣານາ ອາມົງ. ຕາ ເບິນ ເນົາ ເຕ່ອໍ ແຕ້ອໍ ບໍ່ ອີມບໍ່ ເກົາ, ຄັນ ຕາ ເບິນ ເປາະ ຣານາ ເກົາ. ⁷ຄັນ ເຍົາ ດັງ ເກົາ, ເຍົາ ດັງ ອີມບໍ່ ເກົາ ເຕ່. ມາ ແຕ ໄນ່ ເຈ້ ບໍ່ ເມົາງ ເຍົາ ດັງ ອັນ, ກະ ເຍົາ ເຮິມ ອັນ ເຈ້."

⁸ພິລິບ ປາຍ ກະ ເຢຊູ: "ແຊອໍ ອິນເຈົາ ອາປັຮ ອີມບໍ່ ອິນເຈົາ ໂອນ ຮິ ດັງ ອັນ, ລາ ເຈ້."

⁹ເຢຊູ ຕາແອີຍ ອັນ ປາຍ: "ພິລິບ ເອີຍ! ເກົາ ແອິດ ກະ ເຍົາ ດູ່ນ ເຈ້, ມາ ນານະ ອິນນ້ອງ ໄມ່ ຕາ ຢວາຮ ດັງ ເກົາ? ກວາຍ ອາແລ່ະ ກາ ເຮິມ ເກົາ ເຈ້, ມູເຈິງ ອັນ ເຮິມ ອີມບໍ່ ເກົາ ເຕ່. ນານະ ໄມ່ ແຊອໍ ໂອນ ເກົາ ອາປັຮ ອີມບໍ່ ເກົາ ໂອນ ເຍົາ ດັງ ອັນ? ¹⁰ນານະ

ເຍົາ ຕາ ເບິນ ຊາອຳ ເກົາ ແອິດ ມູ່ ຣາງິ່ຮ ກະ ອີມບໍ່, ກະ ອີມບໍ່ ແອິດ ມູ່ ຣາງິ່ຮ ກະ ເກົາ? ປັຮນາຍ ເກົາ ອາຕີ ເຍົາ ຕາ ແກິນ ປັຮນາຍ ແຕ ເກົາ ເບິມ, ມາ ໂກຣ ລາລີ່ ອີມບໍ່ ກາ ແອິດ ມູ່ ຣາງິ່ຮ ກະ ເກົາ, ອັນ ຕະ ອິນແຍ່ະ ມັຮ ຣານະ ໄນ່ ລາ ຣານະ ອັນ ເບິມ. ¹¹ອົງເຄາະ ເຍົາ ຊາອຳ ເກົາ ປ້ອງ ກາ ເກົາ ປາຍ ເກົາ ແອິດ ມູ່ ຣາງິ່ຮ ກະ ອີມບໍ່, ກະ ອີມບໍ່ ແອິດ ມູ່ ຣາງິ່ຮ ກະ ເກົາ. ມາ ຄັນ ເຍົາ ຕາ ຍໍອໍ ອີ ຊາອຳ, ອົງເຄາະ ເຍົາ ຊາອຳ ເກົາ ຍ່ອນ ແຕ ຣານະ ຕາ ເກ້ຍ ເຮິມ ເກົາ ຕະ ເຈ້. ¹²ເກົາ ອາຕີ ຕານ້ອງ ໂອນ ເຍົາ, ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ຕະ ຣານະ ມູເຈິງ ເກົາ ເຕ່. ມາ ອັນ ຕະ ຣານະ ປິດ ແກ້ຍ ແຕ ກ້ອຍ ແອັນ, ຍ່ອນ ຊານໍ່ ເກົາ ເຈົາ ບໍ່ ອີມບໍ່ ເກົາ. ¹³ຣານະ ອິນເຕົາ ເຍົາ ແຊອໍ ຍ່ອນ ແຕ ຣາມິ່ຮ ເກົາ, ເກົາ ໂອນ ເຍົາ ເບິນ ຣາມິ່ຮ ກາ ເຍົາ ແຊອໍ. ເກົາ ຕະ ນະກ້ອຍ ໂອນ ເນົາ ຍ່ອງ ອຳນາດ ອາງອິຮ ອີມບໍ່ ເກົາ ຕົ່ງ ມັນລ້ອງ ຍ່ອນ ແຕ ກອນ ອັນ. ¹⁴ຄັນ ເຍົາ ແຊອໍ ອິນເຕົາ ຍ່ອນ ແຕ ຣາມິ່ຮ ເກົາ, ເກົາ ໂອນ ເຍົາ ເບິນ ອາກ້ອຍ."

ເຢຊູ ເອີອໍ ໂອນ ຣາເວົາຍ ເຍົາງ ເຈົາຣາຊີ

¹⁵ຄັນ ເຍົາ ອາໂຢ່ະ ເກົາ, ນະກ້ອຍ ອົງເຄາະ ເຍົາ ຕະ ຕາປູ່ນ ອິນແຍ່ະ ປັຮນາຍ ເກົາ ປາຕັບ. ¹⁶⁻¹⁷ເຈ້ ເກົາ ແຊອໍ ແຕ ອີມບໍ່ ເກົາ, ກະ ອັນ ໂອນ ເຍົາ ເບິນ ຣາເວົາຍ ປຍາຍ໌ ເລືອຍໆ. ຣາເວົາຍ ກ້ອຍ ເຕ່ນ ເກົາ ຈ່ອຍ ເຍົາ, ກະ ແອິດ ເລືອຍໆ ກະ ເຍົາ. ມາ ກວາຍ ການໍ່ອ, ໄລ່ ກາ ຕາ ເບິນ ຊາອຳ, ໄລ່ ກ້ອຍ ຕາ ເຕ່ອໍ ເບິນ ຣາເວົາຍ ໄນ່, ຍ່ອນ ໄລ່ ຕາ ເບິນ

ຊາກັລ ກະ ຕາ ເບີນ ດັງ ອັນ. ມາ ເຍົາ ດັງ ອັນ, ຍ່ອນ ອັນ ແອິດ ເລືອຍງ ກະ ເຍົາ, ກະ ອັນ ແອິດ ຕຶງ ຣາງຶ່ຮ ເຍົາ. 18 ເກົາ ຕາ ເບີນ ຕັຮ ເຍົາ ໂອນ ເຍົາ ແກັດ ນະ ກອນ ກູມູຍ໌. ເກົາ ອິນນ້ອງ ອີ ແຕ້ອ໌ ລັຮ ບໍ ເຍົາ. 19 ນ້ອງ ບໍ່ອ໌ ຕາໄງ ຊ້ອງ, ມັຮ ກວາຍ ຕຶງ ແດີຍ ໄນ່ ຕາ ເບີນ ເຮັມ ນ້ອງ ເກົາ, ມາ ເຍົາ ອິນນ້ອງ ເຮັມ ເກົາ. ຍ່ອນ ເກົາ ອາມັງ, ນະກ້ອຍ ປັຮແນີ ມັນເຕຣົາ ເຍົາ ອາມັງ ເຕ່. 20 ຕຶງ ຕາໄງ ກ້ອຍ ເຍົາ ດັງ ແຈງ ເກົາ ແອິດ ມູ່ ຣາງຶ່ຮ ກະ ອິມບໍ່ ເກົາ, ກະ ເຍົາ ແອິດ ມູ່ ຣາງຶ່ຮ ກະ ເກົາ ມູເຈົງ ເກົາ ແອິດ ມູ່ ຣາງຶ່ຮ ກະ ເຍົາ.

21 "ກວາຍ ອາແລ່ະ ຮັບ ອິນແຍ່ະ ປັຮນາຍ ເກົາ ປາຕັບ, ກະ ຕະ ຕາປູ່ນ ອິນແຍ່ະ ປັຮນາຍ ກ້ອຍ, ກວາຍ ກ້ອຍ ອາໂຍ່ະ ເກົາ. ອິມບໍ່ ເກົາ ອາໂຍ່ະ ອັນ ກາ ອາໂຍ່ະ ເກົາ. ເກົາ ອາໂຍ່ະ ເຕ່ ອັນ ກ້ອຍ, ກະ ເກົາ ອາປັຮ ຣານະ ເກົາ ໂອນ ອັນ ກ້ອຍ ດັງ ເກົາ."

22 ແວັດ ເຢຊູ ປາຍ ນະກ້ອຍ, ຢູດາ (ຢູດາ ໄນ່ ຕາ ແກັນ ຢູດາ ອິດຊະກາຣິອິດ) ຕາແບີບ ເຢຊູ: "ອິນເຈົາ ເອີຍ, ນານະ ແຕ ອິນເຈົາ ອາປັຮ ຣານະ ອິນເຈົາ ໂອນ ແອີງ ຮິ ຊ້ອງ, ມາ ອິນເຈົາ ຕາ ເບີນ ອາປັຮ ໂອນ ມັຮ ກວາຍ ຕຶງ ແດີຍ ໄນ່?"

23 ເຢຊູ ຕາແອີຍ ອັນ ປາຍ: "ກວາຍ ອາແລ່ະ ກາ ອາໂຍ່ະ ເກົາ, ກວາຍ ກ້ອຍ ຕະ ຕາປູ່ນ ອິນແຍ່ະ ປັຮນາຍ ເກົາ. ອິມບໍ່ ເກົາ ອາໂຍ່ະ ກວາຍ ກ້ອຍ. ເກົາ ກະ ອິມບໍ່ ເກົາ ແຕ້ອ໌ ບໍ ກວາຍ ກ້ອຍ; ເຈ້ ແອິດ ເລືອຍງ ກະ ອັນ. 24 ມາ ກວາຍ ອາແລ່ະ ກາ ຕາ ເບີນ ອາໂຍ່ະ ເກົາ, ກວາຍ ກ້ອຍ ຕາ ເບີນ ຕະ ຕາປູ່ນ ປັຮນາຍ ເກົາ. ປັຮນາຍ ເຍົາ ຊ້ອງ ຊານ໌, ປັຮນາຍ ໄນ່

ລາ ຕາ ແກັນ ປັຮນາຍ ເກົາ, ມາ ປັຮນາຍ ໄນ່ ລາ ປັຮນາຍ ອິມບໍ່ ເກົາ ກາ ແປຣີ ໂອນ ເກົາ ແຕ້ອ໌ ບໍ ໄນ່.

25 "ເກົາ ອາຕີ ອິນແຍ່ະ ປັຮນາຍ ໄນ່ ບ້ອງ ກາ ເກົາ ອິນນ້ອງ ແອິດ ກະ ເຍົາ. 26 ມາ ຣາເວົາຍ ເຍົາງ ເຈົາຣາຊີ, ອັນ ກາ ອິມບໍ່ ເກົາ ແປຣີ ຈ່ອຍ ເຍົາ ເຕ່ນ ເກົາ, ຣາເວົາຍ ກ້ອຍ ອາຕີ ເຍົາ ຕຸ່ກ ຣາມັຮ; ກະ ອັນ ຈ່ອຍ ໂອນ ເຍົາ ຊາແຍີ ອິນແຍ່ະ ປັຮນາຍ ເກົາ ອາຕີ ເຍົາ ເຈ້. 27 ເກົາ ໂອນ ຣາງຶ່ຮ ເຍົາ ເບີນ ອງນ ອໍ. ເກົາ ໂອນ ເຍົາ ເບີນ ຣາງຶ່ຮ ອງນ ອໍ ແຕ ເກົາ ເບີມ. ເກົາ ຕາ ເບີນ ໂອນ ມູເຈົງ ກວາຍ ຕຶງ ແດີຍ ໄນ່ ໂອນ. ເຍົາ ອິນໂຈຍ ໂອນ ຣາງຶ່ຮ ເຍົາ ຊ້ອງ ຕຸ່ຮ ອາຣິກ. ກະ ເຍົາ ອິນໂຈຍ ອີງກ້ອຮ ອິນເຕົາ. 28 ເຍົາ ຊ້ອງ ເຈ້ ເກົາ ປາຍ ເກົາ ອີ ເປາະ ແຕ ເຍົາ ມາ ປັຮແນີ ມັນເຕຣົາ ເກົາ ແຕ້ອ໌ ລັຮ ບໍ ເຍົາ ຊາ. ຄັນ ເຍົາ ມາ ອາໂຍ່ະ ເກົາ, ເຍົາ ຊ້ອງ ຮໍອ໌ ເຕ່ ເກົາ ເບີນ ເຈົາ ບໍ ອິມບໍ່ ເກົາ, ຍ່ອນ ອິມບໍ່ ເກົາ ລາ ບັດ ແກັຍ ແຕ ເກົາ. 29 ເກົາ ອາຕີ ເຍົາ ອິນໂຍ່ງ ແຕ ຣານະ ໄນ່ ຕາ ຢວາຮ ແຕ້ອ໌. ນະກ້ອຍ ຕາໄງ ແລ່ະ ອັນ ແຕ້ອ໌, ກ້ອຍ ແຕ ເຍົາ ຊາອໍາ ປັຮນາຍ ເກົາ. 30 ເກົາ ຕາ ເຕ່ອ໌ ອາຕີ ຊາອີ້ຍ ນ້ອງ ກະ ເຍົາ, ຍ່ອນ ເຍົາງ ກາ ຊົດ ຕຶງ ກູແຕອ໌ ໄນ່, ອັນ ແຈ່ະ ອີ ແຕ້ອ໌ ເຈ້. ອັນ ກ້ອຍ ຕາ ເຕ່ອ໌ ຕາລາ ເກົາ. 31 ມາ ເກົາ ຕະ ມັຮ ຣານະ ໄນ່ ໂອນ ອິນແຍ່ະ ມັຮ ກວາຍ ດັງ ແຈງ ລາລີ່ ປາຍ ເກົາ ອາໂຍ່ະ ອິມບໍ່ ເກົາ. ກະ ເກົາ ຕະ ຕາປູ່ນ ອິນແຍ່ະ ມັຮ ຣານະ ອິມບໍ່ ເກົາ ປາຕັບ ເກົາ ເຈ້. ຊານ໌ ເຍົາ ຢວຣ ຕາຍິ່ງ! ໄຮ ລັອຮ ແຕ ອິນຕູ ໄນ່!"

ເຢຊູ ລາ ວັຣ ອາງຸ່ນ ກາ ປຍາຍ໌

15 ¹ເຢຊູ ປາຍ ແອັນ ນະໄນ: "ເກົາ ລາ ວັຣ ອາງຸ່ນ ກາ ປຍາຍ໌ ລາລີ້. ກະ ອິມບໍ່ ເກົາ ລາ ອັນ ກາ ຊາມາ ວັຣ ກ້ອຍ. ²ອາແບງ ອາແລ່ະ ກາ ຕາ ເບິນ ແກັດ ປາໄລ, ອັນ ກັຣໂປຣ ຕັຣ. ກະ ອາແບງ ອາແລ່ະ ມາ ແກັດ ປາໄລ, ອັນ ກິດ ໂອນ ປາດ້ອຣ ແກັດ ຊາອິ່ຍ ແອັນ ອາແບງ ກ້ອຍ. ນະກ້ອຍ ອາແບງ ກ້ອຍ ແກັດ ປາໄລ ຊາອິ່ຍ ລາລີ້ ແອັນ. ³ເຍົາ ລາ ນະ ອາແບງ ກາ ເນົາ ກິດ ເຈີ່ ຍ່ອນ ແຕ ປັຣນາຍ ເກົາ ອາຕີ ເຍົາ. ⁴ອີງເຄາະ ເຍົາ ແອັດ ມູ່ ຣາງື່ຣ ເລືອຍໆ ກະ ເກົາ, ກະ ເກົາ ແອັດ ມູ່ ຣາງື່ຣ ເລືອຍໆ ກະ ເຍົາ. ຄັນ ອາແບງ ມາ ຕາ ເບິນ ຣາແຕັດ ກະ ວັຣ ອັນ, ອັນ ຕາ ເຕ່ອ໌ ແກັດ ປາໄລ. ມູເຈົງ ກ້ອຍ ເຕ່, ຄັນ ເຍົາ ຕາ ເບິນ ແອັດ ມູ່ ຣາງື່ຣ ເລືອຍໆ ກະ ເກົາ, ເຍົາ ຕາ ເຕ່ອ໌ ແກັດ ປາໄລ ອິນເຕົາ. ⁵ເກົາ ລາ ວັຣ ອາງຸ່ນ ມາ ເຍົາ ລາ ອາແບງ. ຄັນ ກວາຍ ອາແລ່ະ ມາ ແອັດ ມູ່ ຣາງື່ຣ ເລືອຍໆ ກະ ເກົາ, ກະ ເກົາ ແອັດ ມູ່ ຣາງື່ຣ ເລືອຍໆ ກະ ອັນ, ກວາຍ ກ້ອຍ ແກັດ ຊາອິ່ຍ ປາໄລ. ຄັນ ເຍົາ ມາ ຊາກັຣ ແຕ ເກົາ, ເຍົາ ຕາ ເຕ່ອ໌ ຕະ ອິນເຕົາ ນ້ອງ. ⁶ກວາຍ ອາແລ່ະ ກາ ຕາ ເບິນ ແອັດ ມູ່ ຣາງື່ຣ ເລືອຍໆ ກະ ເກົາ, ກວາຍ ກ້ອຍ ເນົາ ແກງ ຕັຣ ນະ ເນົາ ແກງ ຕັຣ ອາແບງ ວັຣ ເຕ່. ນະກ້ອຍ ອາແບງ ກ້ອຍ ແກັດ ຣັອຣ. ເຈີ່ ເນົາ ອິດ ອາແບງ ກ້ອຍ ແກງ ໂຈະ ຕິ່ງ ອູ່ຍຣ ໂອນ ກາດ ອິນແຍ່ະ. ⁷ຄັນ ເຍົາ ແອັດ ມູ່ ຣາງື່ຣ ເລືອຍໆ ກະ ເກົາ, ກະ ປັຣນາຍ ເກົາ ແອັດ ເລືອຍໆ ຕິ່ງ ຣາງື່ຣ ເຍົາ, ນະກ້ອຍ ຣານະ ອິນເຕົາ ເຍົາ ແຂອ໌, ເຍົາ ເບິນ ຣານະ ກ້ອຍ. ⁸ຄັນ ເຍົາ ແກັດ ຊາອິ່ຍ ປາໄລ, ເຍົາ

ໂອນ ກວາຍ ການໍ່ອ໌ ດັງ ເຍົາ ຕາປູ່ນ ປັຣນາຍ ເກົາ, ກະ ເຍົາ ອາປັຣ ອຳນາດ ອາງອີ່ຣ ແຕ ອິມບໍ່ ເກົາ ເຕ່.

⁹"ເກົາ ອາໂຍ່ະ ເຍົາ ມູເຈົງ ອິມບໍ່ ເກົາ ອາໂຍ່ະ ເກົາ ເຕ່. ອີງເຄາະ ເຍົາ ຊາແຍີ ເລືອຍໆ ມັຣ ເກົາ ອາໂຍ່ະ ເຍົາ. ¹⁰ຄັນ ເຍົາ ຕະ ຕາປູ່ນ ປັຣນາຍ ເກົາ ປາຕັບ, ເກົາ ອາໂຍ່ະ ເລືອຍໆ ເຍົາ, ມູເຈົງ ເກົາ ຕະ ຕາປູ່ນ ອິນແຍ່ະ ມັຣ ປັຣນາຍ ອິມບໍ່ ເກົາ ປາຕັບ ກະ ອິມບໍ່ ອາໂຍ່ະ ເກົາ ເລືອຍໆ ເຕ່. ¹¹ເກົາ ອາຕີ ໂອນ ເຍົາ ອິນແຍ່ະ ມັຣ ຣາມິ່ຣ ໄນ່ ໂອນ ເຍົາ ເບິນ ຣາງື່ຣ ຣັອ໌ ແຕ ເກົາ, ກະ ໂອນ ເຍົາ ເບິນ ແອັງ ຣາງື່ຣ ຣັອ໌ ໄນ່ ຊ້ອງ.

¹²"ປັຣນາຍ ເກົາ ປາຕັບ ລາ ນະໄນ: ອີງເຄາະ ເຍົາ ມານະ ອາໂຍ່ະ ມານະ ມູເຈົງ ເກົາ ອາໂຍ່ະ ເຍົາ ເຕ່. ¹³ຣານະ ອາໂຍ່ະ ປິດ ແກ້ຍ ອິນແຍ່ະ ແຕ ການໍ່ອ໌ ລາ ເບິນ ມານະ ກູຈິດ ຕາງ ເຢົາ ອັນ. ¹⁴ເຍົາ ລາ ເຢົາ ເກົາ, ຄັນ ເຍົາ ຕະ ຕາປູ່ນ ປັຣນາຍ ເກົາ ປາຕັບ. ¹⁵ເກົາ ຕາ ເບິນ ດໍອ໌ ນ້ອງ ເຍົາ ລາ ກວາຍ ທູແທ, ຍ່ອນ ກວາຍ ທູແທ ຕາ ເບິນ ດັງ ອິນເຕົາ ອິນເຈົາ ອັນ ອີ ຕະ. ມາ ເກົາ ດໍອ໌ ເຍົາ ລາ ເຢົາ ເກົາ, ຍ່ອນ ເກົາ ໂອນ ເຍົາ ດັງ ອິນແຍ່ະ ມັຣ ຣາມິ່ຣ ກາ ເກົາ ຊ້ອງ ແຕ ອິມບໍ່ ເກົາ. ¹⁶ເຍົາ ຕາ ເບິນ ຣຽຣ ເກົາ, ມາ ເກົາ ຣຽຣ ເຍົາ. ກະ ເກົາ ຈິຣ ເຍົາ, ດໍອ໌ ໂອນ ເຍົາ ເປາະ ກະ ແກັດ ປາໄລ, ລາ ປາໄລ ຈອງ ກະ ອໍ ລາລີ້. ນະກ້ອຍ ອິນເຕົາ ເຍົາ ແຂອ໌ ຍ່ອນ ຣາມິ່ຣ ເກົາ, ອິມບໍ່ ເກົາ ໂອນ ເຍົາ ເບິນ ອາກ້ອຍ. ¹⁷ໄນ່ ລາ ປັຣນາຍ ເກົາ ປາຕັບ ເຍົາ: ອີງເຄາະ ເຍົາ ມານະ ອາໂຍ່ະ ມານະ."

**ເຢຊູ ປາຍ ກວາຍ ຕຶງ ແດີຍ ໄນ່
ຊາອັຣ ມູ່ ກາ ຊາອຳ ອັນ**

18 ຄັນ ກວາຍ ຕຶງ ແດີຍ ໄນ່ ມາ ຊາອັຣ ເຍົາ, ໂອນ ເຍົາ ດັງ ປາຍ ໄລ່ ຊາອັຣ ເກົາ ອິນໂຍ່ງ ແຕ ເຍົາ ເຈ້. 19 ຄັນ ເຍົາ ປຣ່ອມ ມູ່ ຣາງັຣ ກະ ກວາຍ ຕຶງ ແດີຍ ໄນ່, ໄລ່ ກ້ອຍ ອາໂຍ່ະ ເຍົາ ນ່ະ ແຊມອາຍ ໄລ່ ເຕ່. ມາ ເກົາ ຣຽຮ ເຍົາ ເຈ້ ແຕ ກວາຍ ກ້ອຍ. ກະ ເຍົາ ຕາ ເບີນ ປຣ່ອມ ມູ ຣາງັຣ ນ້ອງ ກະ ໄລ່. ຍ່ອນ ນ່ະກ້ອຍ ແຕ ກວາຍ ກ້ອຍ ຊາອັຣ ເຍົາ. 20 ອີງເຄາະ ເຍົາ ຊາແຍີ ປັຣນາຍ ເກົາ ອາຕີ ເຍົາ ປາຍ: 'ກວາຍ ຊູ ຕາ ເບີນ ປັດ ກາເລີຍ ແຕ ອິນເຈົາ ອັນ.' ຄັນ ເນົ່າ ມາ ຕະ ເກົາ, ປັຣແນີ ມັນເຕຣົາ ເນົ່າ ຕະ ເຕ່ ເຍົາ. ຄັນ ເນົ່າ ຊາງັດ ປັຣນາຍ ເກົາ, ປັຣແນີ ມັນເຕຣົາ ເນົ່າ ຊາງັດ ເຕ່ ປັຣນາຍ ເຍົາ. 21 ໄລ່ ຕະ ມັຣ ຣານະ ໄນ່ ໂຈະ ເຍົາ ລາ ຍ່ອນ ແຕ ເຍົາ ຊາອຳ ຣາມັຣ ເກົາ, ຍ່ອນ ໄລ່ ຕາ ເບີນ ດັງ ອັນ ກາ ແປຣີ ເກົາ ແຕ້ອ. 22 ຄັນ ເກົາ ຕາ ເບີນ ເປາະ ອາຕີ ໄລ່, ໄລ່ ຕາ ເບີນ ເບີນ ໄລ່ຍຮ. ມາ ຊານໍ່ ໄລ່ ຕາ ເຕ້ອ ຣາຈຽນ ປາຍ ໄລ່ ຕາ ເບີນ ໄລ່ຍຮ ອິນເຕົ່າ. 23 ກວາຍ ອາແລ່ະ ກາ ຊາອັຣ ເກົາ, ລາ ອັນ ຊາອັຣ ກາ ອິມບໍ່ ເກົາ ແຮີ. 24 ຄັນ ເກົາ ຕາ ເບີນ ຕະ ຊາອີ່ຍ ຣານະ ມັຣ ກວາຍ ການໍ່ອ ຕາ ເຕ້ອ ຕະ, ໄລ່ ຕາ ເບີນ ເບີນ ໄລ່ຍຮ. ມາ ຊານໍ່ ໄລ່ ເຮີມ ເຈ້ ມັຣ ຣານະ ກ້ອຍ, ມາ ອິນນ້ອງ ໄລ່ ຊາອັຣ ເກົາ ກາ ອິມບໍ່ ເກົາ ແຮີ. 25 ມາ ຣານະ ໄນ່ ຣາປາຍາຍ ມັຣ ປັຣນາຍ ເຍົາງ ເຈົາຣາຊີ ປາຍ ແຕ ອິມແບີ ນ່ະໄນ່:

'ເກົາ ຕາ ເບີນ ຕະ ໄລ່ຍຮ ອິນເຕົ່າ,
ມາ ໄລ່ ຈຸງ ຊາອັຣ ເກົາ.'

26 "ປັຣແນີ ມັນເຕຣົາ ອັນ ກາ ເກົາ ແປຣີ ແຕ້ອ ຈ່ອຍ ເຍົາ, ອັນ ແຕ້ອ ແຕ ອິມບໍ່ ເກົາ. ອັນ ລາ ຣາເວົ້າຍ ປາຍາຍ ເລື້ອຍໆ, ກະ ອັນ ອາຕີ ແຕ ເກົາ. 27 ມາ ເຍົາ ອີງເຄາະ ອາຕີ ແຕ ເກົາ ເຕ່, ຍ່ອນ ເຍົາ ແອັດ ກະ ເກົາ ແຕ ຕາແບີ ເຈ້."

ເຢຊູ ອາຕີ ແຕ ຣາເວົ້າຍ ເຍົາງ ເຈົາຣາຊີ

16 1 ເກົາ ອາຕີ ເຍົາ ອິນແຍ່ະ ຣາມັຣ ໄນ່ ໂອນ ເຍົາ ຕາ ເບີນ ຊາປໍ່ລ. 2 ປັຣແນີ ມັນເຕຣົາ ກວາຍ ອິດຊະຣາເອລ ຕູ່ຍຮ ອາລັອຣ ເຍົາ ແຕ ດຸງ ຊາງ ໄລ່. ກະ ແຕ້ອ ຕາໂງ ກ້ອຍ ກວາຍ ກາ ກາຈິດ ເຍົາ, ໄລ່ ຄິດ ປາຍ ໄລ່ ຕະ ຣານະ ເຍົາງ ເຈົາຣາຊີ ເຕ່. 3 ໄລ່ ຕະ ຣານະ ກ້ອຍ ຍ່ອນ ໄລ່ ຕາ ດັງ ອິມບໍ່ ເກົາ, ກະ ຕາ ດັງ ເກົາ ແຮີ. 4 ເກົາ ອາຕີ ເຍົາ ມັຣ ຣາມັຣ ໄນ່ ໂອນ ແຕ້ອ ຕາໂງ ຣາມັຣ ໄນ່ ແຕ້ອ, ເຍົາ ຊາແຍີ ເກົາ ອາຕີ ເຈ້ ເຍົາ. ແຕ ອິນໂຍ່ງ ເກົາ ຕາ ເບີນ ຕຸ່ຮ ອາຕີ ເຍົາ ແຕ ມັຣ ຣາມັຣ ໄນ່, ຍ່ອນ ເກົາ ອິນນ້ອງ ແອັດ ກະ ເຍົາ.

5 "ມາ ຊານໍ່ ເກົາ ອີ ເຈົາ ລັຣ ບໍ່ ອັນ ກາ ແປຣີ ເກົາ ແຕ້ອ ບໍ່ ໄນ່. ມາ ອິນນ້ອງ ຕາ ເບີນ ເນົ່າ ແຕ ເຍົາ ຕາແບີບ ເກົາ ປາຍ: 'ບໍ່ ແລ່ະ ອາຈານ ອີ ເປາະ?' 6 ມາ ຍ່ອນ ເກົາ ອາຕີ ເຍົາ ມັຣ ຣາມັຣ ໄນ່, ເຍົາ ຊ້ອງ ຕຸ່ຮ ລາລີ້. 7 ມາ ຊານໍ່ ເກົາ ອາຕີ ຕານ້ອງ ໂອນ ເຍົາ, ເກົາ ເປາະ ແຕ ເຍົາ, ລາ ແກັດ ເກົາ ໂອນ ເຍົາ. ຄັນ ເກົາ ຕາ ເບີນ ລັອຣ ແຕ ເຍົາ, ອັນ ກາ ຈ່ອຍ ເຍົາ ຕາ ເຕ້ອ ແຕ້ອ ບໍ່ ເຍົາ. ມາ ຄັນ ເກົາ ເປາະ, ເກົາ ອີ ແປຣີ ອັນ ໂອນ ແຕ້ອ ບໍ່ ເຍົາ. 8 ພໍກາ ອັນ ແຕ້ອ, ອັນ ອາຕີ ອິນແຍ່ະ ມັຣ ກວາຍ ໂອນ ໄລ່ ດັງ ແຈງ ລາລີ້ ແຕ

ຮານະ ໄລ່ຍຮ, ແຕ ຮານະ ຕານ້ອງ ອໍ, ກະ ແຕ ຮານະ ຕັດຊິນ. 9ອັນ ອາຕີ ແຕ ຮານະ ໄລ່ຍຮ ໄນ່ ຍ່ອນ ກວາຍ ຕາ ເບີນ ຊາອໍາ ເກົາ. 10ອັນ ອາຕີ ແຕ ຮານະ ຕານ້ອງ ອໍ ຍ່ອນ ເກົາ ເຈົາ ບໍ ອີມບໍ່ ເກົາ, ກະ ເຍົາ ຕາ ເບີນ ເຮີມ ເກົາ ນ້ອງ. 11ອັນ ອາຕີ ແຕ ຮານະ ຕັດຊິນ ຍ່ອນ ເຍົາງ ເຈົາຮາຊີ ຕັດຊິນ ເຈົ້ ເຍົາງ ກາ ຊິດ ຕຶ້ງ ກູແຕອ໌ ໄນ່, ກະ ເຍົາງ ກ້ອຍ ເປ່.

12"ອິນນ້ອງ ເບີນ ຊາອິຍ ຮານະ ເກົາ ອີ ອາຕີ ເຍົາ, ມາ ຮານະ ກ້ອຍ ອິນຕ້ອງ ລາລີ້; ເຍົາ ຕາ ເຮົາບ ນ້ອງ. 13ມາ ພໍກາ ແຕ້ອ໌ ຮາເວົ້າຍ ກາ ປຍາຍ໌ ລາລີ້, ອັນ ອາໂຍ່ງ ເຍົາ ໂອນ ເຍົາ ດັງ ອິນແຍ່ະ ຮານະ ປຍາຍ໌. ອັນ ຕາ ເບີນ ອາຕີ ແຕ ຮານະ ອັນ ເບີມ, ມາ ອັນ ອາຕີ ເຍົາ ມັຮ ຮານະ ອັນ ຊ້ອງ ເຈົ້. ກະ ອັນ ອາຕີ ເຍົາ ແຕ ຮານະ ຕາ ຢວາຮ ແຕ້ອ໌. 14ອັນ ກ້ອຍ ອາປັຮ ອໍານາດ ອາງອິຮ ແຕ ເກົາ, ຍ່ອນ ອັນ ອິດ ປັຮນາຍ ແຕ ເກົາ, ກະ ອັນ ອາຕີ ລັຮ ປັຮນາຍ ກ້ອຍ ໂອນ ເຍົາ. 15ອິນແຍ່ະ ມູ່ນ ອີມບໍ່ ເກົາ ລາ ຄອງ ເກົາ ເຕ່. ນະກ້ອຍ ເຕ້ອ໌ ເກົາ ປາຍ ລາ ຮາເວົ້າຍ ເຍົາງ ເຈົາຮາຊີ ອິດ ປັຮນາຍ ເກົາ ກະ ອາຕີ ລັຮ ໂອນ ເຍົາ."

**ເຢຊູ ອາຕີ ແຕ ຮານະ ຕຸ່ຮ
ແກັດ ລັຮ ຮານະ ຣໍ່ອ໌ ແອ້ນ**

16"ຕາ ເບີນ ດູ່ນ ນ້ອງ, ເຍົາ ຕາ ເບີນ ເຮີມ ນ້ອງ ເກົາ. ເຈົ້ ແຕ ຕາໂງ່ ກ້ອຍ ຕາ ເບີນ ດູ່ນ ນ້ອງ, ເຍົາ ເຮີມ ລັຮ ເກົາ."

17ມູ່ ກາ ຣຍານ ແຕ ເຢຊູ, ໄລ່ ມານະ ຕາແບັບ ມານະ ປາຍ: "ອິນເຕົາ ກາ ອັນ ປາຍ ກະ ໄຮ? ອັນ ປາຍ: 'ຕາ ເບີນ ດູ່ນ ນ້ອງ ເຍົາ

ຕາ ເບີນ ເຮີມ ນ້ອງ ເກົາ. ເຈົ້ ແຕ ຕາໂງ່ ກ້ອຍ ຕາ ເບີນ ດູ່ນ ນ້ອງ, ເຍົາ ເຮີມ ລັຮ ເກົາ.' ກະ ອັນ ປາຍ: 'ຍ່ອນ ເກົາ ເຈົາ ບໍ ອີມບໍ່ ເກົາ.' 18ອິນເຕົາ ອັນ ອີ ປາຍ ແຕ ປັຮນາຍ ໄນ່: 'ຕາ ເບີນ ດູ່ນ ນ້ອງ'? ໄຮ ຕາ ເບີນ ດັງ ອິນເຕົາ ເລີ້ຍ ອັນ ປາຍ ໄນ່."

19ເຢຊູ ດັງ ຮາງື່ຮ ໄລ່ ຍໍອ໌ ອີ ຕາແບັບ ອັນ. ນະກ້ອຍ ອັນ ອາຕີ ໄລ່ ປາຍ: "ເກົາ ອາຕີ ເຍົາ ເຈົ້: ຕາ ເບີນ ດູ່ນ ນ້ອງ ເຍົາ ຕາ ເບີນ ເຮີມ ນ້ອງ ເກົາ. ເຈົ້ ແຕ ຕາໂງ່ ກ້ອຍ ຕາ ເບີນ ດູ່ນ ນ້ອງ ເຍົາ ເຮີມ ລັຮ ເກົາ. ນານະ ແຕ ເຍົາ ມານະ ຕາແບັບ ມານະ ແຕ ຮານະ ໄນ່? 20ເກົາ ອາຕີ ຕານ້ອງ ໂອນ ເຍົາ, ປັຮແນີ ມັນເຕຣົາ ເຍົາ ເຍົາມ ກະ ຮາງື່ຮ ເຍົາ ຊ້ອງ ຕຸ່ຮ, ມາ ກວາຍ ຕຶ້ງ ແດີຍ ໄນ່, ໄລ່ ຊ້ອງ ຣໍ່ອ໌ ບູຍ ລາລີ້. ເຍົາ ຊ້ອງ ຕຸ່ຮ, ມາ ຮານະ ຕຸ່ຮ ກ້ອຍ ປຽນ ລັຮ ໂອນ ເຍົາ ແກັດ ຣໍ່ອ໌ ບູຍ ແອ້ນ. 21ໄນ່ ລາ ນະ ມັນແຊມ ຣັຮ ກອນ ເຕ່. ປ້ອງ ກາ ກ້ອຍ ອັນ ຊ້ອງ ຕີ່ ລາລີ້, ຍ່ອນ ແຕ້ອ໌ ຄວບ ກູມ໌ ເຈົ້. ມາ ແວັດ ອັນ ຣັຮ ກອນ, ອັນ ຕາ ເບີນ ຊາແຍີ ນ້ອງ ມັຮ ອັນ ຈິວ ຕຸ່ຮ ກັດ ກ້ອຍ. ອັນ ຊ້ອງ ຣໍ່ອ໌ ລາລີ້ ຍ່ອນ ເບີນ ມານະ ແກັດ ຕຶ້ງ ກູແຕອ໌ ໄນ່. 22ເຍົາ ລາ ມູເຈົງ ກ້ອຍ ເຕ່. ຊານ໌ ເຍົາ ຊ້ອງ ຕຸ່ຮ ລາລີ້, ມາ ປັຮແນີ ມັນເຕຣົາ ເກົາ ເຮີມ ລັຮ ເຍົາ. ຕາໂງ່ ກ້ອຍ ເຍົາ ຊ້ອງ ຣໍ່ອ໌ ບູຍ ລັຮ, ກະ ຕາ ເບີນ ເນົາ ເຕ້ອ໌ ອິດ ຮານະ ຣໍ່ອ໌ ກ້ອຍ ແຕ ເຍົາ. 23ຕຶ້ງ ຕາໂງ່ ກ້ອຍ, ເຍົາ ຕາ ເບີນ ຕາແບັບ ມວຍ ຮາມິຮ ອິນເຕົາ ນ້ອງ ແຕ ເກົາ. ເກົາ ອາຕີ ຕານ້ອງ ໂອນ ເຍົາ, ອີມບໍ່ ເກົາ ໂອນ ເຍົາ ເບີນ ຮາມິຮ ອິນເຕົາ ເຍົາ ແຊອ໌ ຍ່ອນ ແຕ ຮາມິຮ ເກົາ. 24ເຕົາ ຊານ໌ ເຍົາ ຕາ ເບີນ

ແຊອ໌ ອິນເຕົ້າ ຢວາຮ ຍ່ອນ ແຕ ຣາມັຮ ເກົາ. ອົງເຄາະ ເຍົາ ແຊອ໌, ເຈົ້ ເຍົາ ເບົນ, ໂອນ ຣາງັຮ ເຍົາ ເບົນ ແອັງ ຣາມັຮ ຣໍອ໌.

25"ເກົາ ອາຕີ ເຍົາ ມັຮ ຣານະ ໄນ່ ຣານາ ປັຣນາຍ ຊາກຳ. ມາ ປັຣແນີ ມັນເຕຣົາ ເກົາ ຕາ ເບົນ ອາຕີ ນ້ອງ ຣານາ ປັຣນາຍ ຊາກຳ. ຕາໂງ ກ້ອຍ ເກົາ ອາຕີ ແຈງ ແອັນ ໂອນ ເຍົາ ດັງ ແຕ ອິມບໍ່ ເກົາ. 26ຕົງ ຕາໂງ ກ້ອຍ ຣາມັຮ ອິນເຕົ້າ ເຍົາ ແຊອ໌ ແຕ ເຍົາງ ເຈົາຣາຊີ, ເຍົາ ແຊອ໌ ຍ່ອນ ແຕ ຣາມັຮ ເກົາ. ເກົາ ຕາ ເບົນ ຕຸ່ຮ ແຊອ໌ ອິນເຕົ້າ ນ້ອງ ແຕ ອິມບໍ່ ເກົາ ໂອນ ເຍົາ, 27ຍ່ອນ ອິມບໍ່ ເກົາ ອາໂຍ່ະ ເຕ່ ເຍົາ. ອິມບໍ່ ເກົາ ອາໂຍ່ະ ເຍົາ ຍ່ອນ ເຍົາ ອາໂຍ່ະ ເກົາ ເຈົ້, ກະ ຍ່ອນ ເຍົາ ຊາອຳ ເກົາ ແຕ້ອ໌ ແຕ ເຍົາງ ເຈົາຣາຊີ. 28ເກົາ ລ້ອຮ ແຕ ອິມບໍ່ ເກົາ ແຕ ຕາໂງ ເກົາ ແຕ້ອ໌ ບໍ່ ກູແຕອ໌ ໄນ່. ເຈົ້ ຊານໍ່ ເກົາ ລ້ອຮ ແຕ ກູແຕອ໌ ໄນ່ ເຈົາ ລ້ອຮ ບໍ່ ອິມບໍ່ ເກົາ."

29ແວດ ເຢຊູ ປາຍ ນະກ້ອຍ, ມູ່ ກາ ຣຍານ ແຕ ອັນ ປາຍ: "ຊານໍ່ ອາຈານ ອາຕີ ແຈງ ລາລີ້ ເຈົ້. ອາຈານ ຕາ ເບົນ ອາຕີ ນ້ອງ ຕົງ ປັຣນາຍ ຊາກຳ. 30ຊານໍ່ ຮິ ດັງ ເຈົ້ ອາຈານ ຊາປຸ່ຮ ກູ່ ຣາມັຮ. ກະ ຕາ ເບົນ ຕຸ່ຮ ເນົ່າ ຕາແບັບ ອິນເຕົ້າ ນ້ອງ ແຕ ອາຈານ. ຍ່ອນ ນະກ້ອຍ, ຮິ ຊາອຳ ລາລີ້ ອາຈານ ແຕ້ອ໌ ແຕ ເຍົາງ ເຈົາຣາຊີ."

31ເຢຊູ ຕາແບັບ ໄລ່ ປາຍ: "ເມ່ນ ບໍ່! ຊານໍ່ ເຍົາ ຊາອຳ ລາລີ້ ບໍ່? 32ແຈ່ະ ຮິ ແຕ້ອ໌ ເຈົ້ ປາເນ່ນ ເຍົາ ປັຮ ຈາບ ຣາຕັຮ ຣາຕາຍ໌ ແອັດ ດຸງ ອາແລ່ະ ດຸງ ອັນ. ເຈົ້ ເຍົາ ຕັຮ ດໍອ໌ ແອັງ ມານະ ເກົາ ຊ້ອງ. ມາ ເກົາ ຕາ ເບົນ ແອັດ ແອັງ ເກົາ ຊ້ອງ, ຍ່ອນ

ອິມບໍ່ ເກົາ ແອັດ ເລືອຍໆ ກະ ເກົາ. ມາ ປາເນ່ນ ກ້ອຍ ແຕ້ອ໌ ເຈົ້. 33ເກົາ ອາຕີ ເຍົາ ມັຮ ຣາມັຮ ໄນ່ ໂອນ ເຍົາ ເບົນ ອງຸນ ອໍ ຍ່ອນ ເຍົາ ແອັດ ມູ່ ຣາງັຮ ກະ ເກົາ. ຕົງ ແດັຍ ໄນ່ ເຍົາ ຣາມັຮ ຊາອີ່ຍ ຕຸ່ຮ ກັດ. ມາ ອົງເຄາະ ເຍົາ ແອັດ ໂອນ ຊາເບັງ ອໍ! ເກົາ ເຮົາບ ເຈົ້ ຕົງ ແດັຍ ໄນ່!"

ເຢຊູ ເກົາແຊອ໌ ແຕ ອິມບໍ່ ອັນ

17 1ແວດ ເຢຊູ ປາຍ ນະກ້ອຍ, ອັນ ຕາເງື້ອ ອາຊ້ອຮ ບໍ່ ມັນລ້ອງ ກະ ອັນ ປາຍ: "ອິມບໍ່ ເອີຍ! ປາເນ່ນ ເກົາ ແຕ້ອ໌ ເຈົ້. ຊານໍ່ ເກົາ ແຊອ໌ ໄມ່ ອາປັຮ ອຳນາດ ອາງອີຮ ເກົາ ໂອນ ກວາຍ ການໍອ໌ ດັງ, ໂອນ ເກົາ ເຕ່ອ໌ ອາປັຮ ລ້ອຮ ອຳນາດ ອາງອີຮ ໄມ່. 2ໄມ່ ໂອນ ເກົາ ເບົນ ຊົດ ກູ່ ນະ ກວາຍ ເຈົ້. ນະກ້ອຍ ເຕ່ອ໌ ເກົາ ໂອນ ອາມົງ ເລືອຍໆ ອິນແຍ່ະ ມັຮ ກວາຍ ກາ ໄມ່ ມ່ອບ ໂອນ ເກົາ. 3ໄນ່ ລາ ແດັຍ ອາມົງ ເລືອຍໆ: ກວາຍ ເບົນ ດັງ ໄມ່. ແອັງ ໄມ່ ແຕ້ ລາ ເຍົາງ ກາ ປາຍ໌ ລາລີ້. ກະ ໄລ່ ເບົນ ດັງ ເຢຊູ ກຣິດ, ອັນ ກາ ໄມ່ ແປຣີ ແຕ້ອ໌ ບໍ່ ກູແຕອ໌ ໄນ່. 4ເກົາ ອາປັຮ ເຈົ້ ອຳນາດ ອາງອີຮ ໄມ່ ຕົງ ກູແຕອ໌ ໄນ່. ກະ ເກົາ ຕະ ອິນແຍ່ະ ເຈົ້ ມັຮ ຣານະ ໄມ່ ແປຣີ ໂອນ ເກົາ ຕະ. 5ອິມບໍ່ ເອີຍ, ຊານໍ່ ເກົາ ຮິ ເຈົາ ແອັດ ລ້ອຮ ບໍ່ ໄມ່. ເກົາ ແຊອ໌ ໄມ່ ໂອນ ເກົາ ເບົນ ອຳນາດ ອາງອີຮ ແອັດ ກະ ໄມ່, ມູເຈັງ ເກົາ ເບົນ ແຕ ໄມ່ ຕາ ຢວາຮ ແຕງ ກູແຕອ໌ ໄນ່."

ເຢຊູ ເກົາແຊອ໌ ໂອນ ມູ່ ກາ ຣຍານ ແຕ ອັນ
6"ມັຮ ກວາຍ ກາ ໄມ່ ມ່ອບ ໂອນ ເກົາ

ເປັນ ຕຶ້ງ ແດີຍ ໄນ່, ເກົາ ອາຕີ ເຈີ້ ໄລ່ ກ້ອຍ ແຕ ໄມ່. ໄລ່ ກ້ອຍ ລາ ກວາຍ ໄມ່; ໄມ່ ມ່ອບ ໄລ່ ກ້ອຍ ໂອນ ເກົາ. ກະ ໄລ່ ຕະ ຕາປູ່ນ ເຈີ້ ປັຣນາຍ ໄມ່. 7 ຊານ່ ໄລ່ ກ້ອຍ ດັງ ແຈງ ເຈີ້ ມັຣ ຣາມິ້ຣ ກາ ໄມ່ ໂອນ ບໍ ເກົາ ລາ ແຕ້ອ້ ແຕ ໄມ່ ອິນແຍ່ະ. 8 ຍ່ອນ ເກົາ ອາຕີ ໂອນ ໄລ່ ເຈີ້ ມັຣ ປັຣນາຍ ໄມ່ ອາຕີ ໂອນ ເກົາ; ກະ ໄລ່ ຮັບ ອິນແຍ່ະ ປັຣນາຍ ກ້ອຍ. ໄລ່ ດັງ ແຈງ ລາລີ້ ເຈີ້ ປາຍ ເກົາ ແຕ້ອ້ ແຕ ໄມ່, ກະ ໄລ່ ຊາອໍາ ເຈີ້ ປາຍ ໄມ່ ກາ ແປຣີ ໂອນ ເກົາ ແຕ້ອ້ ບໍ ໄນ່.

9"ເກົາ ເກົາແຊອ໌ ໂອນ ໄລ່ ກ້ອຍ; ຊານ່ ເກົາ ຕາ ເປັນ ເກົາແຊອ໌ ໂອນ ກວາຍ ຕຶ້ງ ແດີຍ ໄນ່, ມາ ເກົາ ເກົາແຊອ໌ ໂອນ ໄລ່ ກາ ໄມ່ ມ່ອບ ໂອນ ເກົາ, ຍ່ອນ ໄລ່ ກ້ອຍ ລາ ກວາຍ ໄມ່. 10 ອິນແຍ່ະ ມັຣ ມູ່ນ ເກົາ ລາ ມູ່ນ ໄມ່ ເຕ່, ກະ ອິນແຍ່ະ ມັຣ ມູ່ນ ໄມ່ ລາ ມູ່ນ ເກົາ ເຕ່. ກວາຍ ການ່ອ ເປັນ ຍ່ອງ ອໍານາດ ອາງອີຣ ເກົາ ຍ່ອນ ແຕ ໄລ່ ກ້ອຍ ຕາປູ່ນ ເກົາ. 11 ເກົາ ຕາ ເປັນ ແອິດ ນ້ອງ ຕຶ້ງ ກູແຕອ໌ ໄນ່. ມາ ໄລ່ ກ້ອຍ ອິນນ້ອງ ແອິດ ຕຶ້ງ ກູແຕອ໌ ໄນ່. ກະ ເກົາ ອີ ເຈົາ ລັຣ ບໍ ໄມ່. ອິມບໍ ເອີຍ, ໄມ່ ລາ ແອີ ໄລ່ຍຣ! ເກົາ ແຊອ໌ ໄມ່ ກຍາອ໌ ປາຊີ ໄລ່ ຍ່ອນ ອໍານາດ ແຕ ຣາມິ້ຣ ໄມ່. ຣາມິ້ຣ ໄນ່ ລາ ຣາມິ້ຣ ໄມ່ ໂອນ ບໍ ເກົາ ເຈີ້. ນະກ້ອຍ ໄລ່ ແຕ້ອ້ ແອິດ ມູ ຣາງິ້ຣ, ມູເຈງິ ໄຮ ເຕ່. 12 ບ້ອງ ເກົາ ອິນນ້ອງ ແອິດ ກະ ໄລ່, ເກົາ ກຍາອ໌ ປາຊີ ໄລ່ ຍ່ອນ ອໍານາດ ແຕ ຣາມິ້ຣ ໄມ່, ລາ ຣາມິ້ຣ ກາ ໄມ່ ໂອນ ບໍ ເກົາ. ເກົາ ກຍາອ໌ ໄລ່, ມາ ບິດ ແອິງ ມານະ ຊ້ອງ. ກວາຍ ການ່ອ ຕາ ເປັນ ອາແລ່ະ ບິດ. ອັນ ກາ ບິດ ໄນ່ ລາ ອັນ ກາ ເນົາ ນັດ ດໍອ໌ ອີງເຄາະ ເປາະ ບໍ ປຣຸ່ງ ອູ່ຍຣ

ໂອນ ຣາປາຍາຍ໌ ກະ ປັຣນາຍ ເຍົາງ ເຈົາຣາຊີ ອາຕີ ແຕ ອິມແບີ.

13"ຊານ່ ເກົາ ເຈົາ ບໍ ໄມ່. ມາ ເກົາ ອາຕີ ອິນແຍ່ະ ຣາມິ້ຣ ໄນ່ ບ້ອງ ກາ ເກົາ ອິນນ້ອງ ແອິດ ຕຶ້ງ ແດີຍ ໄນ່, ໂອນ ມັຣ ກວາຍ ເປັນ ແອິງ ຣາງິ້ຣ ຣໍອ໌ ຊ້ອງ. 14 ເກົາ ອາຕີ ເຈີ້ ປັຣນາຍ ໄມ່ ໂອນ ໄລ່. ນະກ້ອຍ ກວາຍ ຕຶ້ງ ແດີຍ ໄນ່ ຊາອັຣ ໄລ່, ຍ່ອນ ໄລ່ ຕາ ເປັນ ຕາປູ່ນ ຣານະ ຕຶ້ງ ແດີຍ ໄນ່, ມູເຈງິ ເກົາ ຕາ ເປັນ ຕາປູ່ນ ຣານະ ຕຶ້ງ ແດີຍ ໄນ່ ເຕ່. 15 ເກົາ ຕາ ເປັນ ແຊອ໌ ໂອນ ໄມ່ ເດີງ ໄລ່ ລ້ອຣ ແຕ ແດີຍ ໄນ່, ມາ ເກົາ ແຊອ໌ ໂອນ ໄມ່ ກຍາອ໌ ປາຊີ ໄລ່ ໂອນ ໄລ່ ແວັດ ແຕ ອາຕີ ເຍົາງ ຊາຕານ. 16 ໄລ່ ກ້ອຍ ຕາ ເປັນ ຕາປູ່ນ ຣານະ ຕຶ້ງ ແດີຍ ໄນ່ ມູເຈງິ ເກົາ ຕາ ເປັນ ຕາປູ່ນ ຣານະ ຕຶ້ງ ແດີຍ ໄນ່ ເຕ່. 17 ປັຣນາຍ ໄມ່ ລາ ປັຣນາຍ ປາຍາຍ໌ ລາລີ້. ເກົາ ແຊອ໌ ໄມ່ ກາຍັຣ ໄລ່ ແຕ ກວາຍ ຕຶ້ງ ແດີຍ ໄນ່ ຍ່ອນ ປັຣນາຍ ປາຍາຍ໌ ແຕ ໄມ່. 18 ນະ ໄມ່ ແປຣີ ເກົາ ແຕ້ອ້ ບໍ ກວາຍ ຕຶ້ງ ແດີຍ ໄນ່, ມູເຈງິ ກ້ອຍ ເຕ່ ເກົາ ແປຣີ ໄລ່ ກາ ຕາປູ່ນ ເກົາ ເປາະ ບໍ ກວາຍ ຕຶ້ງ ແດີຍ ໄນ່. 19 ຍ່ອນ ແຕ ປັຣນາຍ ປາຍາຍ໌ ໄມ່, ເກົາ ກາຍັຣ ເບີມ ແຕ ມັຣ ຣານະ ຕຶ້ງ ແດີຍ ໄນ່. ເກົາ ຕະ ນະກ້ອຍ ໂອນ ໄລ່ ກາ ຕາປູ່ນ ເກົາ ແຕ້ອ້ ກາຍັຣ ແຕ ມັຣ ຣານະ ຕຶ້ງ ແດີຍ ໄນ່, ກະ ເປັນ ມູ ຣາງິ້ຣ ກະ ໄມ່ ມູເຈງິ ເກົາ ເຕ່."

**ເຢຊູ ເກົາແຊອ໌ ໂອນ
ອິນແຍ່ະ ມັຣ ມູ່ ກາ ຊາອໍາ**

20"ເກົາ ຕາ ເປັນ ເກົາແຊອ໌ ໂອນ ແອິງ ໄລ່ ໄນ່ ຊ້ອງ. ມາ ເກົາ ເກົາແຊອ໌ ໂອນ ອິນແຍ່ະ

ເນົ້າ ໂກບ ເຢຊູ

(ມັດທາຍ 26:47-56; ມາຣະໂກ 14:43-50; ລູກາ 22:47-53)

ມັຮ ກວາຍ ກາ ຊາອຳ ເກົາ ຍ່ອນ ປັຣນາຍ ໄລ່ ໄນ່ ອາຕີ. 21ເກົາ ແຊອ໌ ໂອນ ອິນແຍ່ະ ນະ ໄລ່ ແອິດ ມູ ຣາງັຮ ຊ້ອງ, ມູເຈົງ ໄມ່ ແອິດ ມູ ຣາງັຮ ກະ ເກົາ, ກະ ເກົາ ແອິດ ມູ ຣາງັຮ ກະ ໄມ່. ກະ ເກົາ ແຊອ໌ ໂອນ ໄລ່ ແອິດ ມູ ຣາງັຮ ກະ ໄຮ ເຕ່. ນະກ້ອຍ ກວາຍ ການ໌ອ໌ ຕຶງ ແດິຍ ໄນ່ ເຕ໋ອ໌ ຊາອຳ ປາຍ ໄມ່ ແປຣີ ເກົາ ແຕ່໋ອ໌. 22ເກົາ ໂອນ ໄລ່ ກ້ອຍ ເປີນ ອຳນາດ ອາງອີຣ ມູເຈົງ ໄມ່ ໂອນ ເກົາ ເປີນ ເຈ້, ໂອນ ໄລ່ ເຕ໋ອ໌ ແອິດ ມູ ຣາງັຮ ມູເຈົງ ໄຮ ເຕ່. 23ເກົາ ແອິດ ມູ ຣາງັຮ ກະ ໄລ່, ກະ ໄມ່ ແອິດ ມູ ຣາງັຮ ກະ ເກົາ. ນະກ້ອຍ ໂອນ ອິນແຍ່ະ ມັຮ ໄລ່ ແກິດ ມູ ຣາງັຮ ຊ້ອງ, ໂອນ ກວາຍ ຕຶງ ແດິຍ ໄນ່ ດັງ ປາຍ ໄມ່ ແປຣີ ເກົາ ແຕ່໋ອ໌ ບໍ່ ໄນ່, ກະ ໂອນ ໄລ່ ກ້ອຍ ດັງ ປາຍ ໄມ່ ອາໂຢະ ໄລ່ ມູເຈົງ ໄມ່ ອາໂຢະ ເກົາ ເຕ່.

24"ອິມບໍ່ ເອີຍ! ມັຮ ໄລ່ ກາ ໄມ່ ມ່ອບ ໂອນ ເກົາ ເຈ້, ອິນຕຸ ແລ່ະ ເກົາ ແອິດ, ເກົາ ຍໍອ໌ ໄລ່ ກ້ອຍ ແອິດ ອິນຕຸ ກ້ອຍ ເຕ່. ນະກ້ອຍ ໄລ່ ເຕ໋ອ໌ ເຮີມ ອຳນາດ ອາງອີຣ ແຕ ເກົາ, ລາ ອຳນາດ ໄມ່ ໂອນ ເກົາ ເປີນ ຍ່ອນ ໄມ່ ອາໂຢະ ເກົາ ແຕ ໄມ່ ຕາ ຢວາຣ ແຕງ ມັນລ້ອງ ກູແຕອ໌ ໄນ່. 25ອິມບໍ່ ເອີຍ! ໄມ່ ລາ ຕານ໌ອງ ອໍ. ມັຮ ກວາຍ ຕຶງ ແດິຍ ໄນ່ ໄລ່ ຕາ ເປີນ ດັງ ໄມ່. ມາ ເກົາ ດັງ ໄມ່, ກະ ໄລ່ ກາ ຕາປູນ ເກົາ ດັງ ປາຍ ໄມ່ ແປຣີ ເກົາ ແຕ່໋ອ໌. 26ເກົາ ອາຕີ ໄລ່ ໂອນ ໄລ່ ດັງ ເຕ່ ໄມ່. ກະ ແຕ ໄນ່ ເຈ້ ບໍ່ ເມົາງ, ເກົາ ອາຕີ ແອັນ ຣານະ ໄນ່ ໂອນ ໄມ່ ເຕ໋ອ໌ ອາໂຢະ ໄລ່ ກ້ອຍ ມູເຈົງ ໄມ່ ອາໂຢະ ເກົາ ເຕ່, ກະ ໂອນ ເກົາ ເຕ໋ອ໌ ແອິດ ມູ ຣາງັຮ ເລືອຍໆ ກະ ໄລ່."

18 1ແວັດ ເຢຊູ ເກົາແຊອ໌ ນະກ້ອຍ, ເຈ້ ອັນ ກະ ມູ່ ກາ ຣຍານ ແຕ ອັນ ລ້ອຮ ແຕ ອິນຕຸ ກ້ອຍ. ເຈ້ ໄລ່ ໄກ໋ອ໌ ຍັຮ ອິນຕິ້ຮ ແດິອ໌ ຕູມ ກິດໂຣນ. ອິນຕຸ ກ້ອຍ ເປີນ ຊວນ ອາໂປ່ນ. ເຈ້ ເຢຊູ ກະ ມູ່ ກາ ຣຍານ ແຕ ອັນ ມູ່ດ ຕຶງ ຊວນ ກ້ອຍ. 2ຢູດາ, ອັນ ກາ ອີ ຈີ ເຢຊູ, ອັນ ດັງ ເຕ່ ອິນຕຸ ກ້ອຍ, ຍ່ອນ ເຢຊູ ເກ້ຍ ໂຣມ ອິນຕຸ ກ້ອຍ ກະ ມູ່ ກາ ຣຍານ ແຕ ອັນ. 3ນະກ້ອຍ ຢູດາ ອາໂຢ່ງ ມວຍ ຈຸມ ຕາຮານ, ກະ ແລງ ແຕ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ກະ ກວາຍ ພາຣີຊາຍ ແຮີ, ເດິງ ໄລ່ ຢາະ ບໍ່ ຊວນ ກ້ອຍ. ໄລ່ ກ້ອຍ ຕາແຍ໋ອ໌ ເກຣົງ ປູາ, ຕາກຍາງ, ກະ ອາຣຳ. 4ເຢຊູ ດັງ ເຈ້ ມັຮ ຣາມັຮ ກາ ອີ ແຕ່໋ອ໌ ບໍ່ ອັນ. ນະກ້ອຍ ອັນ ລ້ອຮ ຕາແບັບ ໄລ່ ກ້ອຍ: "ເນົ້າ ເຍົາ ຈໍອ໌ ໄນ່?"

5ໄລ່ ຕາແອີຍ: "ຮີ ຈໍອ໌ ເຢຊູ, ອັນ ກາ ແຕ ວິລ ນາຊາເຣັດ."

ເຢຊູ ຕາແອີຍ ລັຮ ປາຍ: "ເກົາ ໄນ່ ແຕ່ ລາ ອັນ."

ຢູດາ, ອັນ ກາ ມ່ອບ ເຢຊູ, ອັນ ຕາຍິງ ມັນຕຸ ກະ ໄລ່ ກ້ອຍ ເຕ່. 6ພິກາ ເຢຊູ ຕາແອີຍ: "ເກົາ ໄນ່ ແຕ່ ລາ ອັນ," ນະກ້ອຍ ໄລ່ ກ້ອຍ ຕາລຸ່ຮ ປູພຣາອ໌; ເຈ້ ຣາລຍາກ ໄລ່ ແດິມ ເລ້ຍ ຕຶງ ກູແຕອ໌. 7ເຈ້ ເຢຊູ ຕາແບັບ ລັຮ ໄລ່ ປາຍ: "ເນົ້າ ເຍົາ ຈໍອ໌ ໄນ່?"

ໄລ່ ຕາແອີຍ ລັຮ ປາຍ: "ຮີ ຈໍອ໌ ເຢຊູ, ອັນ ກາ ແຕ ວິລ ນາຊາເຣັດ."

8ເຢຊູ ຕາແອີຍ ລັຮ ໄລ່ ປາຍ: "ເກົາ ອາຕີ

ເຍົາ ເຈົ້າ, ເກົາ ໄນ່ ແຕ່ ລາ ອັນ. ຄັນ ເຍົາ ຈໍ່ອ໌ ເກົາ, ເຍົາ ໂອນ ມູ່ ກາ ຣຍານ ແຕ ເກົາ ເປາະ ເວົ້າຍ."

9 ເຢຊູ ປາຍ ນະກ້ອຍ ໂອນ ຣາປຍາຍ໌ ກະ ປັຣນາຍ ອັນ ປາຍ ແຕ ອິນໂຍ່ງ ເຈົ້າ. ແຕ ອິນໂຍ່ງ ອັນ ປາຍ: "ອິມບໍ່ ເອີຍ! ເກົາ ຕາ ເບີນ ໂອນ ບິດ ອາແລ່ະ ແຕ ໄລ່ ກາ ໄມ່ ມ່ອບ ໂອນ ເກົາ."

10 ຊີໂມນ ເປໂຕ ເບີນ ມວຍ ປູາ ດາວ. ອັນ ທອດ ດາວ ແຕ ຊອຣ; ເຈົ້າ ກັຣໂປຣ ຊູລ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ, ຕາອັອຣ ກູຕູຣ ຍັຣ ອາຕ່າ. ຣາມິ່ຣ ກວາຍ ຊູລ ກ້ອຍ ລາ ມາລໂຄ. 11 ເຢຊູ ແປຣີ ເປໂຕ ປາຍ: "ໄມ່ ໂຈະ ລັຣ ດາວ ໄມ່ ຕິ່ງ ຊອຣ! ໂກຣ ລາລີ່ ເກົາ ອົງເຄາະ ໆ່ອຍ໌ ແຕ ຈອກ ກາ ອິມບໍ່ ເກົາ ໂອນ ເກົາ ໆ່ອຍ໌."^໑

ເຢຊູ ແອັດ ຍັຣ ເມົາງ ອັນນາ

(ມັດທາຍ 26:57; ມາຣະໂກ 14:53-54; ລູກາ 22:54)

12 ບັ້ອງ ກາ ກ້ອຍ ມູ່ ຕາຮານ ກະ ອັນ ກາ ຊິດ ໄລ່, ກະ ມັຣ ກາ ແລງ ກວາຍ ຊິດ ແຕ ຈຸ່ມ ອິດຊະຣາເອລ, ອິນແຍ່ະ ໄລ່ ກ້ອຍ ໂກບ ເຢຊູ; ເຈົ້າ ໄລ່ ຊິດ ອັນ. 13 ໄລ່ ເດີງ ເຢຊູ ແຕ່ອ໌ ບໍ່ ອັນນາ, ກູຢາກູນ ກາຢະພາ. ຕິ່ງ ກູມໍ ກ້ອຍ ກາຢະພາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ. 14 ກາຢະພາ ໄນ່ ລາ ມານະ ກາ ອາຕີ ຈຸ່ມ ອິດຊະຣາເອລ ແຕ ອິນໂຍ່ງ ປາຍ: "ຄາອ໌ ໄຮ ໂອນ ມານະ ໄນ່ ຊ້ອງ ກູຈິດ ແຕ

ອິນແຍ່ະ ກວາຍ ໄຮ ກູຈິດ."

ເປໂຕ ກາແລັຍຣ ເຢຊູ

(ມັດທາຍ 26:69-70; ມາຣະໂກ 14:66-68; ລູກາ 22:55-57)

15 ຊີໂມນ ເປໂຕ ກະ ມານະ ມູ່ ກາ ຣຍານ ແຕ ເຢຊູ,^໒ ໄລ່ ບາຣ ນະ ປວາຍ ຕາປູ່ນ ກຣັອງ ເຢຊູ. ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ, ອັນ ຊາກັລ ມານະ ກ້ອຍ. ນະກ້ອຍ ອັນ ໂອນ ມານະ ກາ ຣຍານ ກ້ອຍ ມູ່ດ ມັນຕຸ ກະ ເຢຊູ ຕິ່ງ ຊັງອາຣ ອິມແປຣ ດຸງ ອັນ ເຕ. 16 ມາ ເປໂຕ ແອັດ ຍັຣ ນໍ້ອ໌ ງັຣ ຕິ່ງ. ນະກ້ອຍ ມານະ ກ້ອຍ ລົບ ລັຣ ບໍ່ ງັຣ ຕິ່ງ, ກະ ອັນ ແຊອ໌ ແຕ ມັນແຊມ ກາ ກຍາອ໌ ງັຣ ຕິ່ງ ໂອນ ເປໂຕ ມູ່ດ ເຕ. 17 ມັນແຊມ ກາ ກຍາອ໌ ກູຕິ່ງ ກ້ອຍ ຕາແບັບ ເປໂຕ: "ໄມ່ ລາ ມູ່ ກາ ຣຍານ ແຕ ກວາຍ ກ້ອຍ ບໍ່?"

ເປໂຕ ຕາແອັຍ: "ເກົາ ຕາ ເບີນ ແຕ ມູ່ ກ້ອຍ."

18 ມັຣ ກວາຍ ຕະ ຣານະ ກະ ກວາຍ ຕາຮານ ແອັດ ອິນຕຸ ກ້ອຍ, ໄລ່ ຊ້ອງ ຊາແງດ. ນະກ້ອຍ ໄລ່ ຍູ່ ອູ່ຍຣ; ເຈົ້າ ໄລ່ ອົງແຮງ. ເປໂຕ ຕາຢົງ ອົງແຮງ ອູ່ຍຣ ກະ ໄລ່ ກ້ອຍ ເຕ.

ອັນ ກາ ຕາລາ ຣິດ ຊາງ ຕາແບັບ ເຢຊູ

(ມັດທາຍ 26:59-66; ມາຣະໂກ 14:55-64; ລູກາ 22:66-71)

19 ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ ຕາແບັບ ເຢຊູ ແຕ ມູ່ ກາ

໑ 18:11 ພໍກາ ອັນ ປາຍ "ງ່ອຍ໌ ແຕ ຈອກ," ເຢຊູ ຊາກໍາ ອົງເຄາະ ອັນ ຈິວ໌ ຣານະ ຕຸ່ຣ ກັດ ມັຣ ອິມບໍ່ ໂອນ ອັນ ຈິວ໌. ^໒ 18:15 ເບີນ ຊາອິ່ຍ ນະ ກວາຍ ກາ ຄິດ ປາຍ ມານະ ມູ່ ກາ ຣຍານ ແຕ ເຢຊູ ໄນ່ ລາ ໂຍຮັນ.

ຮຍານ ແຕ ອັນ, ກະ ແຕ ປັນນາຍ ອັນ ອາຕີ.
 20 ເຢຊູ ຕາແອີຍ ປາຍ: "ເກົາ ອາຕີ ແຈງ ເຈີ່ ໂອນ ອິນແຍ່ະ ມັຮ ກວາຍ ດັງ. ເກົາ ອາຕີ ເລື້ອຍໆ ຕິ່ງ ດຸງ ຊາງ ແກດ ກະ ຕິ່ງ ດຸງ ຊາງ ປິດ ບໍ່ ອິນຕຸ ອິນແຍ່ະ ມັຮ ກວາຍ ອິດຊະຣາເອລ ໂຣ່ມ. ເກົາ ຕາ ເບີນ ປາໂຕ່ະ ມູ ຣາມິ່ຮ ອິນເຕົາ ມັຮ ປັນນາຍ ເກົາ ອາຕີ.
 21 ນ່ະກ້ອຍ ນານ່ະ ແຕ ເຍົາ ຕາແບີບ ເກົາ? ຄາອ໌ ເຍົາ ຕາແບີບ ໄລ່ ກາ ຊ້ອງ ປັນນາຍ ເກົາ ອາຕີ. ໄລ່ ດັງ ອິນແຍ່ະ ມັຮ ກາ ເກົາ ປາຍ."

22 ແວັດ ເຢຊູ ປາຍ ນ່ະກ້ອຍ, ເບີນ ແລງ ກວາຍ ຊົດ ກ້ອຍ ຕັ່ຮ ເຢຊູ ກະ ປາຍ: "ອິນເຕົາ ໄມ່ ປາຍ ຕະ ນ່ະກ້ອຍ ຢັຮ ເມີງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ?"

23 ເຢຊູ ຕາແອີຍ ອັນ ກ້ອຍ ປາຍ: "ຄັນ ເກົາ ປາຍ ຕາ ປາຍາຍ໌, ອິ ໄມ່ ອາຕີ ເກົາ. ມາ ຄັນ ເກົາ ປາຍ ປາຍາຍ໌, ນານ່ະ ແຕ ໄມ່ ຕັ່ຮ ເກົາ?"

24 ແວັດ ກ້ອຍ ອັນນາ ແປຣີ ເນົາ ເດີງ ເຢຊູ ມ່ອບ ບໍ່ ກາຢະພາ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ. ມາ ເຢຊູ, ອິນນ້ອງ ໄລ່ ຊົດ ດໍອ໌ ອັນ.

ເປໂຕ ອາຕີ ລັຮ ອັນ ຕາ ດັງ ເຢຊູ

(ມັດທາຍ 26:71-75; ມາຣະໂກ 14:69-72; ລູກາ 22:58-62)

25 ເປໂຕ ອິນນ້ອງ ຕາຢິງ ອີງແຮງ ອູ່ຍຮ. ກວາຍ ການໍ່ອ໌ ກ້ອຍ ຕາແບີບ ເປໂຕ: "ໄມ່ ລາ ມູ່ ກາ ຮຍານ ແຕ ອັນ ກ້ອຍ ບໍ່?"

ເປໂຕ ກາແລີຍຮ ເຢຊູ, ປາຍ: "ເກົາ ຕາ

ແກີນ ແຕ ມູ່ ກ້ອຍ."

26 ເບີນ ມານະ ກວາຍ ຊູລ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ ແອິດ ອິນຕຸ ກ້ອຍ ເຕ່. ກວາຍ ຊູລ ກ້ອຍ ລາ ແຊມອາຍ ກະ ກວາຍ ກາ ເປໂຕ ກັຮໂປຮ ກູຕູຮ. ກວາຍ ຊູລ ກ້ອຍ ຕາແບີບ ເປໂຕ ປາຍ: "ປາຍາຍ໌ ມາ ຕາ ເບີນ, ເກົາ ເຮີມ ໄມ່ ແອິດ ຕິ່ງ ຊວນ ກະ ອັນ ກ້ອຍ?"

27 ມາ ເປໂຕ ກາແລີຍຮ ຊາ ເຢຊູ. ປ້ອງ ກາ ກ້ອຍ ແຕ່ ອິນຕຣວຍ ຕາກາຣ.

ເຢຊູ ແອິດ ຢັຮ ເມີງ ປີລາດ

(ມັດທາຍ 27:1-2, 11-14; ມາຣະໂກ 15:1-5; ລູກາ 23:1-5)

28 ແວັດ ກ້ອຍ, ແຕ ປຼີ ຕາຣິບ ກ້ອຍ, ໄລ່ ເດີງ ເຢຊູ ແຕ ດຸງ ກາຢະພາ ເປາະ ບໍ່ ອິນຕຸ ເນົາ ຕັດຊິນ ກວາຍ. ມາ ກວາຍ ອິດຊະຣາເອລ ຕາ ແອອ໌ ອີ ມູ່ດ ຕິ່ງ ອິນຕຸ ເນົາ ຕັດຊິນ, ຍ່ອນ ໄລ່ ຕັນ ຄັນ ໄລ່ ມູ່ດ ຕິ່ງ ກ້ອຍ ແຕ ອິນໂຍ່ງ ໄລ່ ຕາ ຢວາຮ ຈາ ຊາແຍີ ຕາໄງ ອາກັຮ. 29 ຍ່ອນ ຈຸມ ອິດຊະຣາເອລ ຕາ ແອອ໌ ອີ ມູ່ດ ອິນຕຸ ເນົາ ຕັດຊິນ ກ້ອຍ, ນ່ະກ້ອຍ ປີລາດ, ອັນ ກາ ແກິດ ຊົດ, ລ້ອຮ ບໍ່ ໄລ່. ອັນ ຕາແບີບ ໄລ່ ກ້ອຍ ປາຍ: "ຍ່ອນ ຣານະ ອິນເຕົາ ແຕ ເຍົາ ປ່ອງ ອັນ ໄນ່?"

30 ໄລ່ ຕາແອີຍ ປາຍ: "ຄັນ ອັນ ໄນ່ ຕາ ເບີນ ກູເກາະ ອິນເຕົາ, ຮີ ຕາ ເບີນ ເດີງ ອັນ ແຕ່ອ໌ ບໍ່ ອາຈວາຍຮ."

31 ປີລາດ ອາຕີ ລັຮ ໄລ່ ປາຍ: "ອີງເຄາະ ເຍົາ ເດີງ ລັຮ ອັນ; ເຈີ່ ເຍົາ ຕັດຊິນ ອັນ ຕາປູ່ນ

ຈ 18:28 ຕາໄງ ກ້ອຍ ໄລ່ ຊາແຍີ ຕາໄງ ເຍົາງ ເຈົາຣາຊີ ຈ່ອຍ ໂອນ ໄລ່ ລ້ອຮ ແຕ ກຣວາງ ເອຍິບ ແຕ ອິມແບີ.

ຮິດ ເຍົາ ເບີມ."

ມາ ກວາຍ ອິດຊະຣາເອລ ກ້ອຍ ຕາແອີຍ
ປາຍ: "ຮິ ເນົ້າ ຕາ ໂອນ ກາຈິດ ກວາຍ."

32ນະກ້ອຍ ແກັດ ຣາປຍາຍ ກະ ປັຣນາຍ
ເຢຊູ ອາຕີ ແຕ ອິນໂຍ່ງ ເຈ້. ອັນ ອາຕີ ແຕ
ຣານາ ອັນ ອີງເຄາະ ຈິວ ກູຈິດ.

33ແວັດ ກ້ອຍ ປີລາດ ມູ່ດ ລັຮ ບໍ ດຸງ,
ກະ ອັນ ກູອໍ ເຢຊູ. ອັນ ຕາແບີບ ເຢຊູ ປາຍ:
"ໄມ່ ລາ ເຕົາວ ປັຣເຍົາ ຈຸ່ມ ອິດຊະຣາເອລ
ເມ່ນ ບໍ?"

34ເຈ້ ເຢຊູ ຕາແບີບ ລັຮ ອັນ ປາຍ: "ຣານະ
ໄນ່ ໄມ່ ອິນຈຸງ ອີ ປາຍ, ແຕີລາ ກວາຍ ການໍອໍ
ອາຕີ ໂອນ ໄມ່ ດັງ ແຕ ເກົາ?"

35ປີລາດ ຕາແອີຍ ລັຮ ປາຍ: "ເກົາ ຕາ ເບີນ
ດັງ! ເກົາ ລາ ຕາ ແກັນ ກວາຍ ອິດຊະຣາເອລ.
ກວາຍ ໄມ່ ກະ ກວາຍ ຊິດ ກາ ຊາງ ຮິດ ຕຶ່ງ
ກຣວາງ ໄມ່, ໄລ່ ກ້ອຍ ເດີງ ໄມ່ ແຕ່ອໍ ບໍ
ເກົາ. ອິນເຕົ້າ ໄມ່ ຕະ ໄລ່ຍຮ?"

36ເຢຊູ ຕາແອີຍ ລັຮ ປາຍ: "ເກົາ ຕະ ຊິດ
ລາ ຕາ ແກັນ ຕຶ່ງ ແດີຍ ໄນ່. ຄັນ ເກົາ ຕະ
ຊິດ ຕຶ່ງ ແດີຍ ໄນ່, ກອນແຊມ ເກົາ ຣາຊູ່ ແຕ່
ກະ ມັຮ ກວາຍ ຊິດ ອິດຊະຣາເອລ ໂອນ ໄລ່
ຕາ ແຕ່ອໍ ເບີນ ໂກບ ເກົາ. ມາ ອໍານາດ ເກົາ
ເບີນ ຊານໍ ລາ ຕາ ແກັນ ຕຶ່ງ ແດີຍ ໄນ່."

37ປີລາດ ຕາແບີບ ລັຮ: "ນະກ້ອຍ ໄມ່ ລາ
ເຕົາວ ປັຣເຍົາ ບໍ?"

ເຢຊູ ຕາແອີຍ ປາຍ: "ປຍາຍໍ ນະ ໄມ່ ປາຍ,
ເກົາ ລາ ເຕົາວ ປັຣເຍົາ. ເກົາ ແກັດ ກວາຍ
ຕຶ່ງ ແດີຍ ໄນ່ ລາ ອີ ອາຕີ ແຕ ຣານະ ປຍາຍໍ.
ກວາຍ ອາແລ່ະ ກາ ເບີນ ມູ ຣາຈື່ຮ ກະ ຣານະ
ປຍາຍໍ, ກວາຍ ກ້ອຍ ຊາງັດ ປັຣນາຍ ເກົາ."

38ປີລາດ ຕາແບີບ ລັຮ: "ອິນເຕົ້າ ຣານະ

ປຍາຍໍ ກ້ອຍ?"

ເນົ້າ ຮຽກ ເຢຊູ ຈິວ ກູຈິດ

(ມັດທາຍ 27:15-31; ມາຣະໂກ 15:6-20;

ລູກາ 23:13-25)

ແວັດ ປີລາດ ປາຍ ນະກ້ອຍ, ອັນ ລັອຮ
ແຕ ດຸງ ເປາະ ລັຮ ບໍ ກວາຍ ອິດຊະຣາເອລ.
ອັນ ອາຕີ ໄລ່ ປາຍ: "ເກົາ ຕາ ເບີນ ຣາມັຮ
ມວຍ ຣາມັຮ ໄລ່ຍຮ ອິນເຕົ້າ ແຕ ອັນ. 39ມາ
ແຕ່ອໍ ຕາໄງ ເຍົາ ຈາ ຊາແຍີ ກ້ອຍ, ເຍົາ
ເບີນ ຮິດ ຮຽກ ມານະ ກວາຍ ເນົ້າ ໂກບ ດໍອໍ
ຕຶ່ງ ກໍອໍ ໂອນ ເກົາ ອາໂຣຍຮ. ນະກ້ອຍ ເຍົາ
ໂອນ ເກົາ ອາໂຣຍຮ ເຕົາວ ປັຣເຍົາ ຈຸ່ມ
ອິດຊະຣາເອລ ບໍ?"

40ໄລ່ ຮັບ ແບອໍ ປີລາດ ເຣ່ງ ລາລີ່: "ອິນໂຈຍ
ອາໂຣຍຮ ອັນ! ອາໂຣຍຮ ບາຣາບາ!"

ບາຣາບາ ໄນ່ ລາ ມານະ ແຕ ມູ່ ກາ ຕໍາໂປຣ
ອີ ຕະ ຊິດ.

ປີລາດ ມ່ອບ ລັຮ ເຢຊູ

ບໍ ອາຕີ ກວາຍ ອິດຊະຣາເອລ

19 1ແວັດ ກ້ອຍ ປີລາດ ກູອໍ ລັຮ ເຢຊູ,
ເຈ້ ອັນ ແປຣີ ໂອນ ເນົ້າ ໄປຣັຮ
ເຢຊູ. 2ກວາຍ ຕາຣານ ຕະ ກຸນຕຣວາອໍ ຊັຮເລົາ
ອາປິງ ຕຶ່ງ ແປຼີ ເຢຊູ. ກະ ໄລ່ ອາແຊີບ ເຢຊູ
ອາຍ້ອຮ ຕໍ່ ຊີ່ ອາອູຍ. 3ເຈ້ ໄລ່ ແຕ່ອໍ ແຈ່ະ
ເຢຊູ ປາຍ ອັນ ນະໄນ່: "ກູກຸຮ ເນົ້າ ຊາຊາຍ
ເຕົາວ ປັຣເຍົາ ອິດຊະຣາເອລ!" ກະ ໄລ່ ຕັຮ
ມາມ ອັນ ແຮີ.

4ປີລາດ ລັອຮ ລັຮ ຊາ ບໍ ກວາຍ
ອິດຊະຣາເອລ, ກະ ອັນ ອາຕີ ໄລ່ ປາຍ:
"ເນ່ ໄນ່! ເກົາ ເດີງ ອາລັອຮ ອັນ ໄນ່ ແຕ່ອໍ

ບໍ ເຍົາ, ໂອນ ເຍົາ ດັງ ປາຍ ເກົາ ຕາ ເບີນ ຣາມິຮ ມວຍ ຣາມິຮ ໂລ່ຍຮ ອິນເຕົາ ແຕ ອັນ."

5ພໍກາ ເຢຊູ ລັອຮ, ອັນ ອິນນ້ອງ ຕາປິ່ງ ກຸນຕຣວາອ໌ ຊັຮເລົາ, ກະ ແຊິບ ອາຍັອຮ ຕີ່ ຊີ່ ອາອູຍ. ປິລາດ ອາຕີ ໂຈະ ກວາຍ ກຼິງ ກ້ອຍ ປາຍ: "ເຍົາ ເນ່ ກວາຍ ໄນ່!"

6ພໍກາ ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ມັຮ ກາ ແລງ ແຕ ດຸງ ຊາງ ປິດ ເຮີມ ເຢຊູ, ອິນແຍ່ະ ມັຮ ໄລ່ ປາຍ ເຣ່ງ ລາລີ່: "ແຕ້ຮ ອັນ ຕິ່ງ ອາລ່ອງ ຊັງກັງ! ແຕ້ຮ ອັນ ຕິ່ງ ອາລ່ອງ ຊັງກັງ!"

ມາ ປິລາດ ປາຍ ໂຈະ ໄລ່: "ເອົາ ເຍົາ ເດິງ ແຕ້ຮ ອັນ ຕິ່ງ ອາລ່ອງ ຊັງກັງ! ມາ ເກົາ ຕາ ເບີນ ຣາມິຮ ມວຍ ຣາມິຮ ໂລ່ຍຮ ອິນເຕົາ ແຕ ອັນ!"

7ມັຮ ກວາຍ ຊົດ ອິດຊະຣາເອລ ກ້ອຍ ຕາແອີຍ ລັຮ ປາຍ: "ຕາປູ່ນ ຄານອດ ຮິ, ອັນ ກ້ອຍ ອິງເຄາະ ກູຈິດ, ຍ່ອນ ອັນ ປາຍ ອັນ ລາ ກອນ ເຍົາງ ເຈົາຣາຊີ."

8ພໍກາ ປິລາດ ຊ້ອງ ປັຮນາຍ ກ້ອຍ, ຣາງິຮ ອັນ ເກຣ່າະ ລາລີ່. 9ອັນ ມູ່ດ ລັຮ ຕິ່ງ ດຸງ ຕັດຊິນ ກ້ອຍ, ເຈ້ ອັນ ຕາແປັບ ເຢຊູ ປາຍ: "ແຕ ແລ່ະ ໄມ່ ແຕ້ອ໌?"

ມາ ເຢຊູ ຕາ ເບີນ ຕາແອີຍ ອິນເຕົາ. 10ປິລາດ ປາຍ: "ນານ່ະ ໄມ່ ຕາ ເບີນ ຕາແອີຍ ເກົາ? ໄມ່ ດັງ ມາ ຕາ ເບີນ, ເກົາ ເບີນ ອຳນາດ ອາໂຣຍຮ ໄມ່, ແຕີລາ ແຕ້ຮ ໄມ່ ຕິ່ງ ອາລ່ອງ ຊັງກັງ?"

11ເຢຊູ ຕາແອີຍ ອັນ ປາຍ: "ຄັນ ເຍົາງ ເຈົາຣາຊີ ຕາ ເບີນ ໂອນ, ໄມ່ ຕາ ແຕ່ອ໌ ຕະ ອິນເຕົາ ໂຈະ ເກົາ. ນ່ະກ້ອຍ, ອັນ ກາ ມ່ອບ ເກົາ ແຕ້ອ໌ ບໍ ໄມ່, ອັນ ກ້ອຍ ເບີນ ໂລ່ຍຮ

ກາເລີຍ ແຕ ໄມ່."

12ແວັດ ປິລາດ ຊ້ອງ ນ່ະກ້ອຍ, ອັນ ຈໍ່ອ໌ ຣານາ ຍໍອ໌ ອີ ອາໂຣຍຮ ເຢຊູ. ມາ ມັຮ ກວາຍ ຊົດ ອິດຊະຣາເອລ, ໄລ່ ປາຍ ເຣ່ງ ລາລີ່ ລັຮ: "ຄັນ ອາຈວາຍຮ ອາໂຣຍຮ ກວາຍ ໄນ່, ອາຈວາຍຮ ຕາ ເບີນ ຣາຕອຍ ນ້ອງ ກະ ເຕົາວ ປັຮເຍົາ ໂຣມ ກາ ກຣິຮ. ກວາຍ ອາແລ່ະ ກາ ປາຍ ອັນ ລາ ເຕົາວ ປັຮເຍົາ, ມາຮ ອັນ ຣາຊູ່ ກະ ເຕົາວ ປັຮເຍົາ ໂຣມ ກາ ກຣິຮ ເຈ້."

13ພໍກາ ປິລາດ ຊ້ອງ ປັຮນາຍ ກ້ອຍ, ອັນ ເດິງ ອາລັອຮ ເຢຊູ ກະ ອັນ ຕາກູ ຕິ່ງ ກາເຈ້ງ ເນົາ ຕັດຊິນ. ກາເຈ້ງ ກ້ອຍ ລາ ແອັດ ຕິ່ງ ອິນຕູ ເນົາ ດໍອ໌ 'ຊັງອາຣ ຕາເມົາ', ມາ ຕິ່ງ ປັຮນາຍ ອິດຊະຣາເອລ ໄລ່ ດໍອ໌ ອິນຕູ ກ້ອຍ ລາ 'ຄັບບາທາ.'

14ປ້ອງ ກາ ກ້ອຍ ມານາງ ແຈ່ະ ຕິລມູ່ລ ຕິ່ງ ຕາໂງ ກວາຍ ອິດຊະຣາເອລ ກຽມ ດໍອ໌ ຈາ ຊາແຍັ ຕາໂງ ອາກຼັຮ. ປິລາດ ອາຕີ ກວາຍ ອິດຊະຣາເອລ: "ໄນ່ ລາ ເຕົາວ ປັຮເຍົາ ເຍົາ!"

15ມາ ມັຮ ກວາຍ ກ້ອຍ ປາຍ ລັຮ ເຣ່ງ ລາລີ່: "ເດິງ ອັນ ເປາະ! ເດິງ ອັນ ເປາະ! ແຕ້ຮ ອັນ ຕິ່ງ ອາລ່ອງ ຊັງກັງ!"

ປິລາດ ຕາແປັບ ລັຮ ໄລ່: "ເຍົາ ໂອນ ເກົາ ແຕ້ຮ ເຕົາວ ປັຮເຍົາ ເຍົາ ຕິ່ງ ອາລ່ອງ ຊັງກັງ ບໍ?"

ມາ ໄລ່ ກາ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ ຕາແອີຍ ປາຍ: "ອັນ ຕາ ແກິນ ເຕົາວ ປັຮເຍົາ ຮິ! ເຕົາວ ປັຮເຍົາ ຮິ ລາ ແອັງ ເຕົາວ ປັຮເຍົາ ໂຣມ ກາ ກຣິຮ ຊ້ອງ!"

16ແວັດ ກ້ອຍ ປິລາດ ມ່ອບ ເຢຊູ ບໍ ອາຕີ ໄລ່ ກ້ອຍ ໂອນ ໄລ່ ແຕ້ຮ ອັນ ຕິ່ງ ອາລ່ອງ

ຊັງກັງ. ເຈົ້າ ຕາຮານ ເດີງ ເຢຊູ ລ້ອນ ແຕ ອິນຕຸ ກ້ອຍ.

ໄລ່ ແຕ້ຮ ເຢຊູ ຕຶ້ງ ອາລ່ອງ ຊັງກັງ

(ມັດທາຍ 27:32-44; ມາຣະໂກ 15:21-32; ລູກາ 23:26-43)

17 ເຢຊູ ລ້ອນ ແຕ ກ້ອຍ, ເຈົ້າ ອັນ ໂດລ ເບີມ ອາລ່ອງ ຊັງກັງ ອັນ. ອັນ ແຕ້ອ ບໍ່ ອິນຕຸ ເນົ່າ ດໍອ໌ "ອິນຕຸ ອົງຮາງ ຕາຕາຣ ແປຼີ." ຕຶ້ງ ປັຣນາຍ ອິດຊະຣາເອລ ເນົ່າ ດໍອ໌ ອິນຕຸ ກ້ອຍ ລາ "ໂຄລະໂຄທາ." 18 ຕຶ້ງ ອິນຕຸ ກ້ອຍ ເນົ່າ ແຕ້ຮ ເຢຊູ ຕຶ້ງ ອາລ່ອງ ຊັງກັງ. ເບີນ ບາຣ ນະ ການ໌ອ໌ ແຮ ເນົ່າ ແຕ້ຮ ອົງກ້ອຍ ເຕ່, ມານະ ຍັຮ ອາເວ່ຣ ມານະ ຍັຮ ອາຕ່າ ເຢຊູ. ເຢຊູ ແອິດ ອິນຕິ ໄລ່ ບາຣ ນະ ກ້ອຍ. 19 ປີລາດ ຄຽນ ຕຶ້ງ ມວຍ ແພນ ກາດານ, ເຈົ້າ ແຕ້ຮ ຕາຍ້ອງ ດໍອ໌ ແພນ ກ້ອຍ ຕຶ້ງ ອາລ່ອງ ຊັງກັງ ເຢຊູ. ອັນ ຄຽນ ປາຍ ຕຶ້ງ ແພນ ກ້ອຍ: "ເຢຊູ, ກວາຍ ແຕ ວິລ ນາຊາເຣັດ. ອັນ ລາ ເຕົາວ ປັຣເຍົາ ກວາຍ ອິດຊະຣາເອລ." 20 ກຶ້ງ ກວາຍ ອິດຊະຣາເອລ ອານ ແພນ ໄນ່, ຍ່ອນ ອິນຕຸ ໄລ່ ກາຈິດ ເຢຊູ ລາ ແຈ່ະ ກະ ເມືອງ. ກະ ເນົ່າ ຄຽນ ຕຶ້ງ ແພນ ໄນ່ ໄປ ປັຣນາຍ: ປັຣນາຍ ອິດຊະຣາເອລ, ປັຣນາຍ ໂຣມ, ກະ ປັຣນາຍ ກຣີກ. 21 ມາ ມັຮ ກວາຍ ຊິດ ມູ່ ກາ ຊາງ ຣັດ ເຍົາງ ເຈົາຣາຊີ ແຕ ຈຸ່ມ ອິດຊະຣາເອລ, ໄລ່ ອາຕິ ປີລາດ ປາຍ: "ອິນໂຈຍ ຄຽນ ປາຍ 'ອັນ ລາ ເຕົາວ ປັຣເຍົາ ກວາຍ ອິດຊະຣາເອລ.' ປາຍ ລາລີ່ ໄມ່ ຄຽນ ປາຍ 'ອັນ ກ້ອຍ ປາຍ ອັນ ລາ ເຕົາວ ປັຣເຍົາ ກວາຍ ອິດຊະຣາເອລ.'"

22 ມາ ປີລາດ ປາຍ ລ້ອນ ໂຈະ ໄລ່ ກ້ອຍ: "ເກົາ ຄຽນ ແວັດ ເຈົ້າ ປັຣນາຍ ໄນ່. ຈໍາ ອີ ອາຕິ ນ້ອງ."

23 ແວັດ ກວາຍ ຕາຮານ ແຕ້ຮ ເຢຊູ ຕຶ້ງ ອາລ່ອງ ຊັງກັງ, ໄລ່ ອິດ ຕໍາປັອກ ອັນ, ກະ ໄລ່ ອິມແປອ໌ ບູນ ປູ່ດ, ມານະ ມວຍ ປູ່ດ. ກະ ໄລ່ ອິດ ອາຍ້ອຣ ຕີ ເຢຊູ ແຮີ. ອາຍ້ອຣ ໄນ່ ເນົ່າ ຕານ ມວຍ ໄຊອ໌ ຊ້ອງ, ຕາ ເບີນ ຊັນຕິຮ ອິນເຕົາ ແຕ ແປງ ແຕ້ອ ປີນ. 24 ມະກ້ອຍ ຕາຮານ ກ້ອຍ, ມານະ ອາຕິ ມານະ: "ໄຮ ອິນໂຈຍ ແຈອ໌ ອາຍ້ອຣ ຕີ ໄນ່. ໄຮ ມັນຕັດ ອາຍຸ່ ອາຍ້ອຣ ໄນ່. ອາແລ່ະ ເບີນ ລາ ໂທຍ."

ມະກ້ອຍ ຣາປາຍ໌ ກະ ປັຣນາຍ ເຍົາງ ເຈົາຣາຊີ ປາຍ ແຕ ອິມແປ ເຈົ້າ:

"ໄລ່ ອິມແປອ໌ ອາຣີ ກາ ເກົາ ເກີຍ ຕັອກ,

ກະ ມັນຕັດ ອາຍຸ່ ຕໍາປັອກ ເກົາ." ມະກ້ອຍ ມັຮ ຕາຮານ ກ້ອຍ ຕະ.

25 ເບີນ ກວາຍ ກາ ຕາຍົງ ແຈ່ະ ອາລ່ອງ ຊັງກັງ ເຢຊູ. ໄລ່ ກ້ອຍ ລາ ອິມເປອ໌ ເຢຊູ, ອາເວົາ ເຢຊູ, ມາຣີ ລາກວຍ ກະໂລປາ, ກະ ມາຣີ ແຕ ວິລ ມັກດາລາ ແຮີ. 26 ພິກາ ເຢຊູ ເຮີມ ອິມເປອ໌ ອັນ ກະ ເກົາ² ກາ ຣາຕອຍ ລາລີ່ ກະ ອັນ ແອິດ ຕາຍົງ ແຈ່ະ ກ້ອຍ, ເຢຊູ ປາຍ ກະ ອິມເປອ໌ ອັນ: "ອິມເປອ໌ ເອີຍ! ຕິຮ ລາ ກອນ ໄມ່."

27 ແວັດ ກ້ອຍ ເຢຊູ ອາຕິ ເກົາ ປາຍ: "ໄນ່ ລາ ອິມເປອ໌ ໄມ່."

ພິກາ ກ້ອຍ, ເກົາ ເດີງ ອິມເປອ໌ ເຢຊູ ເຈົາ ແອິດ ຕຶ້ງ ດູງ ເກົາ ແອັນ.

ຊ 19:26 ແຕ້ອ໌ ອັນ ປາຍ ແຕ ຈະ ອັນ ເບີມ, ຕຶ້ງ ປັຣນາຍ ກຣີກ ໂຢຮັນ ຕາ ເບີນ ປາຍ "ເກົາ." ອັນ ປາຍ "ມານະ ແຕ ມູ່ ກາ ຣຍານ ແຕ ເຢຊູ ກາ ຣາຕອຍ ລາລີ່ ກະ ອັນ."

ເຢຊູ ກູຈິດ

(ມັດທາຍ 27:45-56; ມາຣະໂກ 15:33-41; ລູກາ 23:44-49)

28ເຈົ້າ ເຢຊູ ປາຍ: "ເກົາ ຊ້ອງ ອາເຣົາງ ແດີອ໌." ອັນ ປາຍ ນະກ້ອຍ ໂອນ ແກັດ ຣາປາຍາຍ ກະ ປົງ ປັນນາຍ ເຍົາງ ເຈົາຣາຊີ ແຕ ອິມແບີ.

ແວັດ ກ້ອຍ, ອັນ ດັງ ອັນ ຕະ ອິນແຍ່ະ ເຈົ້ ມັຮ ຣາມິ້ຮ ເນົາ ຄຽນ ອາຕີ ແຕ ອັນ ຕົ່ງ ປົງ ກ້ອຍ. 29ຕົ່ງ ອິນຕຸ ກ້ອຍ ເບີນ ມານາ ແຈັຮ ປູ້ອງ ອິນເຍາະ. ໄລ່ ກ້ອຍ ອາລຸ ມວຍ ໂກກ ອາຣີ ຕົ່ງ ປູ້ອງ ກ້ອຍ, ເຈົ້ ໄລ່ ຊັດ ຕົ່ງ ຊັຮນວາຍຮ. ໄລ່ ອາເວີຍ ອາຣີ ກ້ອຍ ບໍ່ ແບອ໌ ເຢຊູ. 30ແວັດ ເຢຊູ ຢູບ ແຕ ອາຣີ ກ້ອຍ ອັນ ປາຍ: "ແມິມ ເຈົ້ ມັຮ ຣານະ ເກົາ!"

ແວັດ ກ້ອຍ ເຢຊູ ງຸ່ ອາແຊງ ແປີ, ເຈົ້ ອັນ ຕາອັອຣ ຣາງັຮ.

31ຕາໄງ ກ້ອຍ ຈຸ່ມ ອິດຊະຣາເອລ ກຽມ ດໍອ໌ ອີ ຈາ ຣໍອ໌ ຕາໄງ ປັຣແນີ, ຕົ່ງ ຕາໄງ ຣາລູ່. ມັຮ ກວາຍ ຊິດ ອິດຊະຣາເອລ ຕາ ແອອ໌ ອີ ດໍອ໌ ກູມຸ່ຍ ຕົ່ງ ອາລ່ອງ ຊັງກັງ ຕົ່ງ ຕາໄງ ຣາລູ່. ນະກ້ອຍ ໄລ່ ກ້ອຍ ແຊອ໌ ແຕ ປີລາດ ໂອນ ອັນ ແປຣີ ເນົາ ປາຍາຍຮ ໂອນ ຕາແກ້ຮ ອາເຍົງ ກວາຍ ກາ ເນົາ ແຕັຮ ກ້ອຍ, ກະ ໂອນ ໄລ່ ອາແຊງ ກູມຸ່ຍ ແຕ ອາລ່ອງ ຊັງກັງ ກ້ອຍ.

32ເຈົ້ ຕາຣານ ແຕ້ອ໌ ປາຍາຍຮ ໂອນ ຕາແກ້ຮ ອາເຍົງ ບາຣ ນະ ກວາຍ ກາ ເນົາ ແຕັຮ ມັນຕຸ ກະ ເຢຊູ. 33ມາ ພໍກາ ຕາຣານ ກ້ອຍ ແຕ້ອ໌ ປໍ ເຢຊູ, ໄລ່ ເຣີມ ເຢຊູ ກູຈິດ ເຈົ້. ນະກ້ອຍ ໄລ່ ຕາ ເບີນ ປາຍາຍຮ ນ້ອງ ອາເຍົງ ອັນ. 34ມາ ເບີນ ມານະ ຕາຣານ ອິດ ຣໍອ໌ ຈັດ ມວຍ ກັຮ ຈະ ເຢຊູ. ເຈົ້ ອາຣາມ ກະ ແຕີອ໌ ລ້ອຣ ແຕ

ຈະ ເຢຊູ. 35ເກົາ ເຣີມ ອິນແຍ່ະ ຣາມິ້ຮ ໄນ່. ເກົາ ແຕ້ອ໌ ອາຕີ ແຕ ຣາມິ້ຮ ໄນ່, ກະ ປັນນາຍ ເກົາ ອາຕີ ລາ ປາຍາຍ ລາລີ. ເກົາ ດັງ ເບີນ ເກົາ ປາຍ ປາຍາຍ, ກະ ເກົາ ອາຕີ ນະກ້ອຍ ໂອນ ເຍົາ ແຕ້ອ໌ ຊາອໍາ. 36ອິນແຍ່ະ ຣາມິ້ຮ ໄນ່ ຕະ ໂອນ ຣາປາຍາຍ ກະ ປັນນາຍ ເຍົາງ ເຈົາຣາຊີ ແຕ ອິມແບີ ປາຍ:

"ອົງຮາງ ອັນ ມວຍ ອິນແຕຣັຮ ລາ ຕາ ເບີນ ຕາແກ້ຮ."

37ກະ ອິນຕຸ ການໍອ໌ ແອັນ ຕົ່ງ ປັນນາຍ ເຍົາງ ເຈົາຣາຊີ ປາຍ:

"ໄລ່ ກາ ຈັດ ອັນ ເນ່ ລັຮ ອັນ ແຕ່."

ເນົາ ຕົ້ບ ເຢຊູ

(ມັດທາຍ 27:57-61; ມາຣະໂກ 15:42-47; ລູກາ 23:50-56)

38ແວັດ ກ້ອຍ ໂຢເຊັບ ແຕ ເມືອງ ອາຣີມາທາຍ ແຊອ໌ ກູມຸ່ຍ ເຢຊູ ແຕ ປີລາດ. ໂຢເຊັບ ລາ ກວາຍ ກາ ຕາປູ່ນ ເຢຊູ ແຕ່, ມາ ອັນ ຕາປູ່ນ ແກຣະ, ຍ່ອນ ອັນ ອົງກ້ອຣ ກວາຍ ຊິດ ອິດຊະຣາເອລ. ປີລາດ ໂອນ ອັນ ອິດ, ເຈົ້ ໂຢເຊັບ ເປາະ ອິດ ກູມຸ່ຍ ເຢຊູ. 39ເບີນ ກາ ນີໂກເດມ ເປາະ ກະ ໂຢເຊັບ ແຕ່. ນີໂກເດມ ລາ ອັນ ກາ ເປາະ ຊາອິຣ ເຢຊູ ມູ ຊາເດົາ ແຕ ອິນໂຍ່ງ. ອັນ ເດົາ ເກຣົງ ປາຣວມ ກາ ອັນ ກູຈຸ ແຕ ບາຣ ຣາມິ້ຮ ອາລ່ອງ, ລາ ຊຽດ ອາລ່ອງ ປາຣວມ ກະ ອາໂຣເອ. ເກຣົງ ປາຣວມ ກ້ອຍ ອິນຕ້ອງ ໄປ ຈັດ ລາ ປູນ ໂລ. 40ໄລ່ ບາຣ ນະ ອິດ ກູມຸ່ຍ ເຢຊູ ເຈົ້ ຕວມ ໂຈະ ອາຣີ. ໄລ່ ໂຈະ ເກຣົງ ປາຣວມ ຕົ່ງ ອາຣີ ກ້ອຍ ແຣີ. ຕະ ນະກ້ອຍ ໄລ່ ຕາປູ່ນ ຣິດ ຈຸ່ມ ອິດຊະຣາເອລ ກຽມ ດໍອ໌ ເກີຍ ຕົ້ບ ກູມຸ່ຍ. 41ແຈ່ ອິນຕຸ ເນົາ

ກາຈິດ ເຢຊູ ເປັນ ຊວນ. ຕຶ່ງ ຊວນ ກ້ອຍ ເປັນ ປຶ້ງ ຕາໄມ ເນົ່າ ຕະ ດໍອ, ອຽນ ເນົ່າ ອີ ຕິບ ກູມູຍ໌. 42 ຍ່ອນ ຕາໄງ ກ້ອຍ ລາ ຕາໄງ ຈຸມ ອິດຊະຣາເອລ ກຽມ ດໍອ ອີ ຈາ ຣໍອ, ກະ ຍ່ອນ ປຶ້ງ ກ້ອຍ ແຈ່ະ ອິນຕຸ ເນົ່າ ກາຈິດ ອັນ, ເຈົ້ ໄລ່ ບາຣ ນະ ຕິບ ເຢຊູ ຕຶ່ງ ປຶ້ງ ກ້ອຍ.

ເຢຊູ ອາມິ່ງ ລັຮ

(ມັດທາຍ 28:1-8; ມາຣະໂກ 16:1-8; ລູກາ 24:1-12)

20 1 ຕາໄງ ມວຍ ຕຶ່ງ ອາທິດ ກ້ອຍ, ອິນນ້ອງ ຍາຍິ່ມ ລາລີ້, ມາຣີ ແຕ ວິລ ມັກດາລາ ແຕ້ອ໌ ບໍ່ ປຶ້ງ ກ້ອຍ. ອັນ ເຮີມ ເນົ່າ ວິລ ເຈົ້ ຕາເມົາ ປິດ ແຕ ງັຮ ປຶ້ງ ກ້ອຍ. 2 ນະກ້ອຍ ອັນ ຕາລຸ່ຮ ເຈົາ ບໍ່ ຊີໂມນ ເປໂຕ ກະ ມານະ ກາ ຣຍານ ແຕ ເຢຊູ. ມາຣີ ປາຍ ໂຈະ ໄລ່ ບາຣ ນະ: "ເນົ່າ ອິດ ເຈົ້ ອິນເຈົາ ໄຮ ແຕ ປຶ້ງ, ກະ ຣິ ຕາ ດັງ ບໍ່ ແລ່ະ ເນົ່າ ດໍອ ອັນ."

3 ນະກ້ອຍ ເປໂຕ ກະ ມານະ ກ້ອຍ ເປາະ ບໍ່ ປຶ້ງ ກ້ອຍ. 4 ໄລ່ ບາຣ ນະ ຕາລຸ່ຮ, ມາ ມານະ ກ້ອຍ ຣາໄລ່ອ໌ ເປໂຕ. ນະກ້ອຍ ອັນ ແຕ້ອ໌ ອິນໂຍ່ງ ບໍ່ ປຶ້ງ. 5 ເຈົ້ ອັນ ປູບ ເນ່ ກະ ເຮີມ ແອັງ ອາຣີ ເມົາດ ຕຶ່ງ ປຶ້ງ. ມາ ອັນ ຕາ ເປັນ ມູ່ດ ຕຶ່ງ ກຸງ ປຶ້ງ. 6 ເຈົ້ ຊີໂມນ ເປໂຕ ແຕ້ອ໌ ແຕ່, ກະ ອັນ ມູ່ດ ແຕ້ ຕຶ່ງ ກຸງ ປຶ້ງ. ອັນ ເຮີມ ແອັງ ອາຣີ ເມົາດ ແຕ່. 7 ກະ ອັນ ເຮີມ ອາຣີ ກາ ເນົ່າ ປູ່ລ ແປ້ ເຢຊູ. ອາຣີ ໄນ່ ນະ ເນົ່າ ດົບ, ເຈົ້ ເນົ່າ ດໍອ໌ ອິມພາ ກະ ອາຣີ ກາ ເນົ່າ ຕວມ ຈະ. 8 ແວັດ ກ້ອຍ, ມານະ ກາ ແຕ້ອ໌ ອິນໂຍ່ງ ກ້ອຍ ມູ່ດ ແຕ່. ອັນ ເຮີມ ກະ ອັນ ຊາອໍາ. 9 ບັອງ ກ້ອຍ ໄລ່ ຕາ ຍວາຣ ດັງ ແຈງ ບັຮນາຍ ເຍົາງ ເຈົາຣາຊີ ອາຕີ ແຕ ເຢຊູ ອົງເຄາະ ກູຈິດ ມາ ຍວຣ ອາມິ່ງ ລັຮ.

ເຢຊູ ຣາມິຮ ມາຣີ ແຕ ວິລ ມັກດາລາ
(ມັດທາຍ 28:9-10; ມາຣະໂກ 16:9-11)

10 ແວັດ ກ້ອຍ ໄລ່ ບາຣ ນະ ເຈົາ ລັຮ ບໍ່ ດຸງ. 11 ມາ ມາຣີ ອິນນ້ອງ ຕາຍິ່ງ ເຍົາມ ຍັຮ ນໍອ໌ ປຶ້ງ ກ້ອຍ. ບັອງ ກາ ອັນ ເຍົາມ ອັນ ຕາແລນ ຕຶ່ງ ປຶ້ງ. 12 ອັນ ເຮີມ ບາຣ ນະ ເພວາດາ ເຍົາງ ເຈົາຣາຊີ ແຊັບ ອາຍ່ອຣ ກູ້ອ໌ ກະ ຕາກູ ບໍ່ ອິນຕຸ ເນົ່າ ດໍອ໌ ກູມູຍ໌ ເຢຊູ ແຕ ອິນໂຍ່ງ. ມານະ ຕາກູ ຍັຮ ແປ້, ມານະ ຕາກູ ຍັຮ ອາເຍົງ. 13 ໄລ່ ຕາແປບ ມາຣີ ປາຍ: "ອາເວົ້າ ເອີຍ! ນະ ແຕ ໄມ່ ເຍົາມ?"

ມາຣີ ຕາແອີຍ ປາຍ: "ເນົ່າ ອິດ ອິນເຈົາ ເກົາ, ກະ ເກົາ ຕາ ດັງ ບໍ່ ແລ່ະ ເນົ່າ ເດັງ ອັນ."

14 ແວັດ ກ້ອຍ ມາຣີ ກູລຽວ ເຮີມ ເຢຊູ ຕາຍິ່ງ ອິນຕຸ ກ້ອຍ, ມາ ອັນ ຕາ ເປັນ ຊາກັລ ເຢຊູ.

15 ເຢຊູ ປາຍ ນະໄນ່ ກະ ອັນ: "ອາເວົ້າ ເອີຍ! ນະ ແຕ ໄມ່ ເຍົາມ? ເນົ່າ ໄມ່ ຈໍອ໌?"

ມາຣີ ຄິດ ປາຍ ອັນ ລາ ກວາຍ ຕະ ຕຶ່ງ ຊວນ ອົງກ້ອຍ. ນະກ້ອຍ ອັນ ຕາແອີຍ ປາຍ: "ອາຈວາຍຮ ເອີຍ! ຄັນ ອາຈວາຍຮ ກາ ເດັງ ອາລ້ອຣ ອັນ ກ້ອຍ, ແຊອ໌ ໂອນ ອາຈວາຍຮ ອາຕີ ອິນຕຸ ແລ່ະ ອາຈວາຍຮ ດໍອ໌. ເຈົ້ ເກົາ ອີ ເປາະ ອິດ ອັນ."

16 ເຈົ້ ເຢຊູ ປາຍ ໂຈະ ອັນ: "ມາຣີ."

ມາຣີ ກູລຽວ ລັຮ ບໍ່ ເຢຊູ ກະ ປາຍ: "ຮັບໂບນີ ເອີຍ!" (ບັຮນາຍ 'ຮັບໂບນີ' ອາຕີ ລັຮ ລາ 'ອາຈານ.')

17 ເຢຊູ ອາຕີ ມາຣີ ປາຍ: "ອິນໂຈຍ ຍຸມ ດໍອ໌ ເກົາ, ຍ່ອນ ເກົາ ຕາ ຍວາຣ ຊ້ອຣ ບໍ່ ອິມບໍ່ ເກົາ. ມາ ຊານໍ່ ໄມ່ ເຈົາ ບໍ່ ແຊມອາຍ ເກົາ, ກະ ອາຕີ ໄລ່ ປາຍ: 'ເກົາ ຊ້ອຣ ບໍ່ ອິມບໍ່ ເກົາ ກະ ອິມບໍ່ ເຍົາ. ເກົາ ຊ້ອຣ ບໍ່ ເຍົາງ ເຈົາຣາຊີ ເກົາ ກະ ເຍົາງ ເຈົາຣາຊີ ເຍົາ.'"

18ນ່ະກ້ອຍ, ມາຣີ ແຕ ວິລ ມັກດາລາ ເຈົາ
ບໍ່ ມູ່ ກາ ຣຍານ ແຕ ເຢຊູ. ອັນ ອາຕີ ໄລ່
ປາຍ: "ເກົາ ເຮີມ ເຈີ່ ອິນເຈົາ ໄຮ."

ກະ ອັນ ອາຕີ ໄລ່ ມັຮ ປັນນາຍ ເຢຊູ
ປາຕັບ ອັນ.

ເຢຊູ ຣາມິຮ ມູ່ ກາ ຣຍານ ແຕ ອັນ

(ມັດທາຍ 28:16-20; ມາຣະໂກ 16:14-18;
ລູກາ 24:36-49)

19ຕາໂງ່ ມວຍ ຕິ່ງ ອາທິດ ກ້ອຍ, ແຕ້ອ໌ ຕາປີ
ເຈີ່, ມູ່ ກາ ຣຍານ ແຕ ເຢຊູ ໂຮ່ມ ມັນຕຸ. ກະ
ໄລ່ ໄກ້ຮ ກູຕິ່ງ, ຍ່ອນ ໄລ່ ອົງກ້ອຮ ກວາຍ
ຊິດ ອິດຊະຣາເອລ. ເຈີ່ ເຢຊູ ແຕ້ອ໌ ຕາຍິ່ງ
ອິນດີ ໄລ່. ອັນ ປາຍ: "ເຍົາ ແອິດ ອງນ ອໍ."

20ແວັດ ອັນ ປາຍ ນ່ະກ້ອຍ, ເຢຊູ ອາປັຮ
ໂອນ ໄລ່ ກ້ອຍ ເນ່ ຕາລາງ ອາຕີ ກະ ກັຮ ຈະ
ອັນ. ອິນແຍ່ະ ມູ່ ກາ ຣຍານ ແຕ ເຢຊູ ຊ້ອງ
ອໍອ໌ ລາລີ່ ຍ່ອນ ໄລ່ ເບິນ ເຮີມ ລັຮ ອິນເຈົາ
ໄລ່. 21ເຢຊູ ອາຕີ ລັຮ ຊາ: "ເຍົາ ແອິດ ອງນ
ອໍ. ນ່ະ ອິມບໍ່ ເກົາ ແປຣີ ເກົາ ໂອນ ເປາະ,
ມູເຈົງ ກ້ອຍ ແຕ່, ເກົາ ແປຣີ ເຍົາ ໂອນ ເປາະ."

22ແວັດ ເຢຊູ ປາຍ ນ່ະກ້ອຍ, ອັນ ຕາງິຮ
ໂຈະ ໄລ່ ກະ ປາຍ: "ເຍົາ ຮັບ ຣາເວົາຍ ເຍົາງ
ເຈົາຣາຊີ. 23ຄັນ ເຍົາ ຕັຮ ໄລ່ຍຮ ເນົາ, ໄລ່ຍຮ
ກ້ອຍ ແກ້ດ ປັດ. ມາ ຄັນ ເຍົາ ຕາ ເບິນ ຕັຮ
ໄລ່ຍຮ ເນົາ, ໄລ່ຍຮ ກ້ອຍ ຕາ ເບິນ ແກ້ດ ປັດ."

ເຢຊູ ຣາມິຮ ໂທມາ

24ໂທມາ, ອັນ ກາ ເນົາ ດໍອ໌ ດິດິມ ແຮ, ອັນ ລາ
ແຕ ມູ່ ມວຍ ຈິດ ລາ ບາຮ ນະ ແຕ່, ມາ ອັນ ຕາ
ເບິນ ແອິດ ກະ ມູ່ ກ້ອຍ ຕິ່ງ ຕາໂງ່ ເຢຊູ ແຕ້ອ໌
ເຮີບ ອິນໂຍງ. 25ພາກ ໄລ່ ອາຕີ ໂທມາ ໄລ່ ເຮີມ

ອິນເຈົາ ໄລ່ ເຈີ່, ໂທມາ ຕາແອິຍ ໄລ່ ປາຍ: "ຄັນ
ເກົາ ຕາ ເບິນ ເຮີມ ຣາປັດ ຕິ່ງ ຕາລາງ ອາຕີ ອັນ,
ກະ ຄັນ ເກົາ ຕາ ເບິນ ຊາປ່ະ ຣາດອຍ ອາຕີ ເກົາ
ຕິ່ງ ຣາປັດ ກ້ອຍ, ກະ ຄັນ ເກົາ ຕາ ເບິນ ຊາປ່ະ
ອາຕີ ເກົາ ຕິ່ງ ກັຮ ຈະ ອັນ, ເກົາ ຕາ ເບິນ ຊາອໍາ."

26ແວັດ ຕາກ່ອລ ຕາໂງ່ ແອັນ ມູ່ ກາ ຣຍານ
ແຕ ເຢຊູ ແອິດ ຕິ່ງ ດຸງ ກ້ອຍ ຊາ, ກະ ໂທມາ
ແອິດ ກະ ໄລ່ ກ້ອຍ ແຕ່. ເຈີ່ ໄລ່ ໄກ້ຮ ລັຮ
ຊາ ງັຮ ຕິ່ງ ກ້ອຍ. ມາ ເຢຊູ ແຕ້ອ໌ ລັຮ ຕາຍິ່ງ
ອິນດີ ໄລ່. ເຢຊູ ປາຍ: "ເຍົາ ແອິດ ອງນ ອໍ."

27ແວັດ ກ້ອຍ ອັນ ປາຍ ໂຈະ ໂທມາ: "ໄນ່
ລາ ຕາລາງ ອາຕີ ເກົາ. ໄນ່ ອາລ້ອຮ ຣາດອຍ
ອາຕີ ໄນ່ ປູເປີຮ ຊາງັດ ຕາລາງ ອາຕີ ເກົາ. ກະ
ໄນ່ ອາລ້ອຮ ອາຕີ ໄນ່ ປູເປີຮ ຊາງັດ ກັຮ ຈະ
ເກົາ. ໄນ່ ອິນໂຈຍ ເງົານ ນ້ອງ. ມາ ອົງເຄາະ
ໄນ່ ຊາອໍາ!" 28ໂທມາ ຕາແອິຍ ແຕ່: "ອິນເຈົາ
ເກົາ, ກະ ເຍົາງ ເຈົາຣາຊີ ເກົາ!" 29ເຢຊູ ປາຍ
ລັຮ ໂຈະ ໂທມາ: "ຍ່ອນ ໄນ່ ເຮີມ ຈະ ເກົາ
ເຈີ່, ກ້ອຍ ແຕ ໄນ່ ຊາອໍາ. ມາ ບຸ່ນ ລາລີ່ ໄລ່
ກາ ຊາອໍາ ເກົາ, ມາ ຕາ ເກີຍ ເຮີມ ເກົາ."

30ເຢຊູ ຕະ ຊາອິ່ຍ ຣານະ ຕາ ເກີຍ ເຮີມ
ການໍອ໌ ຍັຮ ເມົາງ ມູ່ ກາ ຣຍານ ແຕ ອັນ, ມາ
ຕາ ເບິນ ຄຽນ ອິນແຍ່ະ ຕິ່ງ ປິ່ງ ໄນ່. 31ມາ
ມັຮ ຣາມິຮ ກາ ຄຽນ ຕິ່ງ ປິ່ງ ໄນ່ ເຈີ່, ລາ
ໂອນ ເຍົາ ຊາອໍາ ເຢຊູ ລາ ກຣິດ, ກອນ ເຍົາງ
ເຈົາຣາຊີ. ຄັນ ເຍົາ ຊາອໍາ ນ່ະກ້ອຍ, ເຍົາ
ເບິນ ອາມິ່ງ ເລືອຍໆ ຍ່ອນ ແຕ ຣາມິຮ ອັນ.

ເຢຊູ ແຕ້ອ໌ ບໍ່ ກວາຍ ຈໍອ໌ ອາກາ

21 1ແວັດ ແຕ ກ້ອຍ ເຢຊູ ແຕ້ອ໌ ບໍ່
ມູ່ ກາ ຣຍານ ແຕ ອັນ ມວຍ ເຮີບ
ແອັນ ຕິ່ງ ປິຮ ທາເລ ຣາປັງ ຄາລິເລ. ຣານະ

ໄນ່ ແກ້ດ ນະໄນ່: 2ໄລ່ ກາ ແອັດ ມັນຕຸ ກ້ອຍ ລາ ຊີໂມນ ເປໂຕ, ໂທມາ (ອັນ ກາ ເນົາ ດໍອໍ ດີດີມ ແຮີ), ນະທານາເອັລ ແຕ ເມືອງ ການາ ຕຶງ ແຄງ ຄາລີເລ, ບາຣ ນະ ກອນ ຣາເລົາ ເຊເບດາຍ, ກະ ບາຣ ນະ ການໍອໍ ແຕ ມູ່ ກາ ຣຍານ ແຕ ເຢຊູ. 3ຊີໂມນ ເປໂຕ ປາຍ: "ເກົາ ເປາະ ຕຶງ ມ່ອງ ຈໍອໍ ອາກາ."

ເຈ້ ມັຮ ກວາຍ ການໍອໍ ກ້ອຍ ປາຍ: "ຮີ ອີ ເປາະ ເຕ່ ກະ ໄມ່."

ນະກ້ອຍ ອິນແຍ່ະ ມັຮ ໄລ່ ຊ້ອຮ ຕຶງ ຕົວະ. ມາ ອິນແຍ່ະ ມູ ຊາເດົາ ກ້ອຍ ໄລ່ ຕາ ເປົນ ເປົນ ມານໍາ ອາກາ. 4ປັງ ຕາຮີບ ອິນນ້ອງ ຍາຍິມ ເຢຊູ ແອັດ ຕຶງ ປືຮ ທາເລ ຣາປັງ ກ້ອຍ, ມາ ໄລ່ ມູ່ ກາ ຣຍານ ແຕ ອັນ ຕາ ເປົນ ດັງ ປາຍ ເຢຊູ. 5ເຢຊູ ຊາບາວ ປາຍ: "ເຍົາ ເອີຍ! ເຍົາ ເປົນ ອາກາ ບໍ່?"

ໄລ່ ຕາແອີຍ ລັຮ: "ຕາ ເປົນ!"

6ເຢຊູ ປາຍ ແອັນ: "ເຍົາ ຕຶງ ມ່ອງ ເຍົາ ຍິຮ ອາຕ່າ ແອັນ. ເຈ້ ເຍົາ ເປົນ ອາກາ."

ພໍກາ ໄລ່ ຕະ ນະກ້ອຍ, ມ່ອງ ໄລ່ ໂກຣ ອາກາ ຊາອິຍ ລາລີ່. ໄລ່ ຕາ ເຮົາບ ກາຕ້ອງ ອາຊ້ອຮ ນ້ອງ ມ່ອງ ຕຶງ ຕົວະ. 7ເຈ້ ມານະ ແຕ ມູ່ ກາ ຣຍານ ກາ ຣາຕອຍ ລາລີ່ ກະ ເຢຊູ ອາຕີ ເປໂຕ ປາຍ: "ອັນ ກ້ອຍ ລາ ອິນເຈົາ ໄຮ!"

ແວັດ ຊີໂມນ ເປໂຕ ຊ້ອງ ອັນ ປາຍ: "ອັນ ກ້ອຍ ລາ ອິນເຈົາ ໄຮ," ນະກ້ອຍ ເປໂຕ ແຊັບ ແຕ່ ອາຍ້ອຮ, ຍ່ອນ ແຕ ອິນໂຍ່ງ ອັນ ຕວດ ດໍອໍ ເຈ້. ແວັດ ກ້ອຍ ອັນ ປ້ອງ ຕຶງ ແຕອິ. 8ນະກ້ອຍ ມັຮ ມູ່ ກາ ຣຍານ ການໍອໍ ຕາປູ່ນ ອິນຕູ່ນ ອັນ ຣານາ ຕົວະ. ກະ ໄລ່ ຮອຣ ມ່ອງ ປັນ ອາກາ ເຈ້. ໄລ່ ແອັດ ເຍິງ ແຕ ປືຮ ມາຮ ຕາເກ່ຮ ຈິດ ແມັດ ຊ້ອງ.

9ພໍກາ ໄລ່ ແຕ່ອໍ ບໍ່ ປືຮ, ໄລ່ ເຮີມ ອູ່ຍຮ ຮັງແຮີ, ກະ ເປົນ ອາກາ ກະ ໂດຍ ບຸຮ ຕຶງ ຕາແປັຮ ກ້ອຍ. 10ເຢຊູ ແປຮີ ໄລ່: "ເຍົາ ເດິງ ບໍ່ ໄນ່ ອາກາ ກາ ຕາແປັ ໂກຣ."

11ຊານໍ ແຕ່ ຊີໂມນ ເປໂຕ ເປາະ ຮອຣ ມ່ອງ ເດິງ ບໍ່ ປືຮ. ມ່ອງ ກ້ອຍ ປັນ ແອັງ ອາກາ; ເປົນ ມວຍ ຮ່ອຍ ເຊິງ ຈິດ ລາ ໄປ ລໍາ ອາກາ ປິດ, ມາ ມ່ອງ ກ້ອຍ ຕາ ເປົນ ປຸຣຸຮ. 12ເຢຊູ ອາຕີ ໄລ່ ປາຍ: "ເຍົາ ແຕ່ອິ ຈາ ເວົາຍ."

ຕາ ເປົນ ອາແລ່ະ ແຕ ມູ່ ກາ ຣຍານ ແຕ ອັນ ຍັນ ຕາແປັບ ອັນ: "ອາຈານ ລາ ເນົາ?" ຍ່ອນ ອິນແຍ່ະ ມັຮ ໄລ່ ດັງ ເຈ້ ໄນ່ ລາ ອິນເຈົາ ໄລ່. 13ນະກ້ອຍ ເຢຊູ ເປາະ ອິດ ໂດຍ ບຸຮ; ເຈ້ ອັນ ອາແວີຍ ໂອນ ໄລ່ ຈາ. ກະ ອັນ ອາແວີຍ ອາກາ ແຮີ. 14ໄປ ເຮີບ ເຈ້ ຕຶງ ໄນ່ ເຢຊູ ຣາມິຮ ກະ ມູ່ ກາ ຣຍານ ແຕ ອັນ ແວັດ ຕາໂງ ອັນ ຍວຣ ອາມົງ ລັຮ.

ເຢຊູ ຕະ ອິນຕີ ກະ ເປໂຕ

15ແວັດ ໄລ່ ຈິຈາ ເຈ້, ເຢຊູ ຕາແປັບ ຊີໂມນ ເປໂຕ ປາຍ: "ຊີໂມນ, ກອນ ໂຢຮັນ ເອີຍ! ໄມ່ ອາໂຍ່ະ ເກົາ ກາເລີຍ ອິນແຍ່ະ ແຕ ຣາມິຮ ການໍອໍ ບໍ່?"

ເປໂຕ ຕາແອີຍ ປາຍ: "ເອີອໍ. ອິນເຈົາ ດັງ ເຈ້ ເກົາ ອາໂຍ່ະ ອິນເຈົາ."

ເຈ້ ເຢຊູ ອາຕີ ອັນ ປາຍ: "ອິງເຄາະ ໄມ່ ແຈມ ແກະ ກອນ ເກົາ ນໍ." 16ມວຍ ເຮີບ ແອັນ ເຢຊູ ຕາແປັບ ເປໂຕ ປາຍ: "ຊີໂມນ, ກອນ ໂຢຮັນ ເອີຍ! ໄມ່ ອາໂຍ່ະ ເກົາ ບໍ່?"

ເປໂຕ ຕາແອີຍ ລັຮ ຊາ: "ເອີອໍ. ອິນເຈົາ ດັງ ເຈ້ ເກົາ ອາໂຍ່ະ ອິນເຈົາ."

ເຈົ້າ ເຢຊູ ອາຕີ ລັຮ ອັນ: "ອີງເຄາະ ໄມ່ ກຍາອ໌ ແກະ ເກົາ ນໍ."

17 ມວຍ ເຮີບ ແອັນ ເຢຊູ ຕາແບີບ ລັຮ ເປໂຕ ປາຍ: "ຊີໂມນ, ກອນ ໂຢຮັນ ເອີຍ! ໄກຣ ລາລີ້ ໄມ່ ອາໂຢ່ະ ເກົາ ບໍ?"

ເປໂຕ ຊ້ອງ ຕຸ່ຮ ລາລີ້ ຍ່ອນ ເຢຊູ ແອີດ ຕາແບີບ ເລືອຍໆ ອັນ ໄປ ເຮີບ ເຈົ້າ ປາຍ: "ໄກຣ ລາລີ້ ໄມ່ ອາໂຢ່ະ ເກົາ ບໍ?"

ເຈົ້າ ເປໂຕ ຕາແອີຍ ລັຮ ຊາ: "ອິນເຈົາ ເອີຍ! ອິນເຈົາ ດັງ ອິນແຍ່ະ ກູ່ ຣາມິ້ຮ ເຈົ້າ. ນະກ້ອຍ ອິນເຈົາ ດັງ ເກົາ ອາໂຢ່ະ ອິນເຈົາ."

ເຈົ້າ ເຢຊູ ອາຕີ ລັຮ ອັນ: "ອີງເຄາະ ໄມ່ ແຈມ ແກະ ເກົາ ນໍ. 18 ເກົາ ອາຕີ ຕານ້ອງ ໂອນ ໄມ່, ແຕ ອິນໂຍ່ງ ບ້ອງ ໄມ່ ອິນນ້ອງ ແກີດ ກວາຍ ນຸ່ມ, ແຕ່ອ໌ ໄມ່ ອິດ ຣາງິ້ຮ ໄມ່ ເບີມ. ໄມ່ ຍໍອ໌ ອີ ເປາະ ບໍ ແລະ, ໄມ່ ເປາະ. ມາ ປັຣແນີ ມັນເຕຣົາ ແຕ່ອ໌ ໄມ່ ແກີດ ກວາຍ ເທົາ, ໄມ່ ຍັງ ອາຕີ ໄມ່ ກະ ກວາຍ ການໍອ໌ ຊັດ ໄມ່. ກະ ໄລ່ ເດີງ ໄມ່ ເປາະ ອິນຕູ ໄມ່ ຕາ ຍໍອ໌ ອີ ເປາະ."

19 ເຢຊູ ປາຍ ນະກ້ອຍ, ອັນ ອາຕີ ຣານາ ອິນເຕົາ ເປໂຕ ຈິວ໌ ກູຈິດ. ກະ ອັນ ເດີງ ກວາຍ ການໍອ໌ ຍ່ອງ ເຍົາງ ເຈົາຣາຊີ ຍ່ອນ ແຕ ຣານະ ອັນ ຕະ. ແວັດ ກ້ອຍ ເຢຊູ ແປຣີ ເປໂຕ: "ອີງເຄາະ ໄມ່ ຕາປູ່ນ ເກົາ!"

20 ເປໂຕ ກູລຽວ ບໍ ກຣ້ອງ. ອັນ ເຮີມ ມານະ

ແຕ ມູ່ ກາ ຣຍານ ກາ ຣາຕອຍ ກະ ເຢຊູ ແອີດ ບໍ ກ້ອຍ ແຕ່. ມານະ ກ້ອຍ ລາ ອັນ ກາ ແອີດ ແຈ່ະ ເຢຊູ ບ້ອງ ກາ ໄລ່ ຈາ ໂດຍ ມັນຕູ ເປລ ຕາບໍ່ ກ້ອຍ. ອັນ ໄນ່ ແຕ່ ຕາແບີບ ເຢຊູ ເນົາ ກາ ອີ ມ່ອບ ອັນ. 21 ພໍກາ ເປໂຕ ເຮີມ ອັນ, ອັນ ຕາແບີບ ເຢຊູ ປາຍ: "ອິນເຈົາ ເອີຍ! ອັນ ໄນ່ ກູຈິດ ຣານາ ອິນເຕົາ?"

22 ເຢຊູ ຕາແອີຍ ເປໂຕ ປາຍ: "ຄັນ ເກົາ ໂອນ ອັນ ໄນ່ ແອີດ ເຕົາ ເກົາ ແຕ່ອ໌ ລັຮ ບໍ ໄນ່, ໄນ່ ລາ ຕາ ແກີນ ຣານະ ອີງເຄາະ ໄມ່ ດັງ. ມາ ໄມ່, ອີງເຄາະ ໄມ່ ຕາປູ່ນ ເກົາ."

23 ແວັດ ເຢຊູ ປາຍ ນະກ້ອຍ, ປັຣນາຍ ກ້ອຍ ເປາະ ຕົວ ບໍ ກວາຍ ກາ ຊາອໍາ ເຢຊູ. ນະກ້ອຍ ໄລ່ ຄິດ ປາຍ ມານະ ກ້ອຍ ຕາ ເບີນ ກູຈິດ ນ້ອງ. ມາ ເຢຊູ ຕາ ເບີນ ປາຍ ມານະ ກ້ອຍ ຕາ ເບີນ ກູຈິດ. ເຢຊູ ປາຍ ນະໄນ່: "ຄັນ ເກົາ ໂອນ ອັນ ໄນ່ ແອີດ ເຕົາ ເກົາ ແຕ່ອ໌ ລັຮ ບໍ ໄນ່, ໄນ່ ລາ ຕາ ແກີນ ຣານະ ອີງເຄາະ ໄມ່ ດັງ."

24 ອັນ ໄນ່ ແຕ່ ລາ ກວາຍ ແຕ ມູ່ ກາ ຣຍານ ແຕ ເຢຊູ ກາ ອາຕີ ອິນແຍ່ະ ຣາມິ້ຮ ໄນ່, ກະ ອັນ ຄຽນ ອິນແຍ່ະ ຣາມິ້ຮ ໄນ່ ແຕ່. ແຕ່ອ໌ ເຍົາ ຊາອໍາ ອິນແຍ່ະ ປັຣນາຍ ໄນ່ ລາ ປຍາຍ໌ ລາລີ້.

25 ອິນນ້ອງ ເບີນ ຊາອໍ່ຍ ຣານະ ແອັນ ເຢຊູ ຕະ. ເກົາ ຄິດ, ຄັນ ເນົາ ຍໍອ໌ ອີ ຄຽນ ອິນແຍ່ະ ຣາມິ້ຮ ກ້ອຍ, ຕາ ເບີນ ອິນແລະ ອີ ດໍອ໌ ນ້ອງ ບໍ່ງ ກ້ອຍ, ກູທັດ ອິນແຍ່ະ ຕິ່ງ ກູແຕອ໌ ໄນ່.

ມູ່ ກາ ເຢຊູ ຮຽນ ປາຈຸ່ຮ ໂອນ ເປາະ ຕະ ຣານະ ອັນ

ປັນນາຍ ອາຕີ ອິນໂຍ່ງ

ປຶ້ງ ໄນ່ ລູກາ ຄຽນ ຕໍ່ ລັຮ ປຶ້ງ ກາ ອັນ ຄຽນ ອິນໂຍ່ງ ແຕ ແດ້ຍ ອາມິ່ງ ເຢຊູ. ອັນ ຄຽນ ປຶ້ງ ໄນ່ ມາຮ 60 ກູມໍ ແວັດ ເຢຊູ ແກັດ. ປຶ້ງ ໄນ່ ອາຕີ ແຕ ເຢຊູ ຊ້ອຮ ບໍ່ ມັນລ້ອງ. ເຈ້ ມູ່ ກາ ຣຍານ ແຕ ອັນ ເຈົາ ລັຮ ບໍ່ ເມືອງ ເຢຣູຊາເລັມ, ກະ ເກຣາະ ຣາເວີຍ ເຍີງ ເຈົາຣາຊີ ແຊງ ແອັດ ກະ ໄລ່.

ຣາເວີຍ ເຍີງ ເຈົາຣາຊີ ແຊງ ແອັດ ກະ ໄລ່ ໂອນ ໄລ່ ແກັດ ຍັ້ນ ລາລີ່ ເປາະ ອາຕີ ປັນນາຍ ເຍີງ ເຈົາຣາຊີ, ກະ ອາໂຍ່ງ ມັຮ ມູ່ ກາ ຊາອໍາ. ໄລ່ ເບີນ ອໍານາດ ດໍອໍ ຕູ່ຍຮ ອາລັອຮ ມັຮ ເຍີງ ຕາ ອໍ ແຕ ຈະ ກວາຍ, ກະ ຕະ ແບຣັຮ ມັຮ ກວາຍ ອາອີ່.

ປຶ້ງ ໄນ່ ອາຕີ ລັຮ ມັຮ ຣານະ ມູ່ ກາ ເຢຊູ ຮຽນ ປາຈຸ່ຮ ຕະ ແຕ ອໍານາດ ຣາເວີຍ ເຍີງ ເຈົາຣາຊີ. ໄລ່ ເປາະ ອາຕີ ປັນນາຍ ອໍ ແຕ ເຍີງ ເຈົາຣາຊີ ຕຶ້ງ ເມືອງ ເຢຣູຊາເລັມ, ຕຶ້ງ ແຄງ ຢູດາຍ, ຕຶ້ງ ແຄງ ຊາມາເຣຍ, ກະ ເຕົ້າ ປຶ້ຮ ອິນແຍ່ະ ມັຮ ກຣວາງ ປຶ້ນ ມັນລ້ອງ ກຸ່ ໄນ່.

1 ອາຈວາຍຮ ເທໂອພິໂລ ເອີຍ! ເກົາ ລາ ລູກາ ຄຽນ ແຕ ອິນໂຍ່ງ ເຈ້ ມວຍ ປຶ້ງ ໂອນ ໄມ່ ດັງ ແຈງ ລາລີ່ ອິນແຍ່ະ ຣານະ ເຢຊູ ຕະ ກະ ອິນແຍ່ະ ຣາມິຮ ອັນ ອາຕີ, ²ເຕົ້າ ແຕ້ອໍ ຕາໄງ ອັນ ຊ້ອຮ ບໍ່ ມັນລ້ອງ. ອິນໂຍ່ງ ອັນ ອີ ຊ້ອຮ, ຣາເວີຍ ເຍີງ ເຈົາຣາຊີ ໂອນ ອັນ ປາຕັບ ມູ່ ກາ ອັນ ຮຽນ ໂອນ ເປາະ ຕະ ຣານະ ອັນ, ໂອນ ໄລ່ ດັງ ແຕ ມັຮ ຣານະ ໄລ່ ອີງເຄາະ ຕະ. ³ເຢຊູ ຣາມິຮ ຕຸ່ຮ ກັດ ຊາອິ່ຍ ລາລີ່ ເຈ້. ແວັດ ອັນ ກູຈິດ ອັນ ອາມິ່ງ ລັຮ, ກະ ອັນ ເຈົາ ລັຮ ບໍ່ ມູ່ ກາ ອັນ ຮຽນ. ອັນ ແອັດ ກະ ໄລ່ ອິນແຍ່ະ ປູນ ຈິດ ຕາໄງ ປູນ ຈິດ ຊາເດົາ. ບ້ອງ ກາ ກ້ອຍ, ອັນ ຕະ ຊາອິ່ຍ ຣານະ ໂອນ ໄລ່ ແຕ້ອໍ ດັງ ແຈງ ລາລີ່ ປາຍ ອັນ ອາມິ່ງ ລັຮ, ກະ ອັນ ອາຕີ ໄລ່ ມັຮ ຣາມິຮ ແຕ ເຍີງ ເຈົາຣາຊີ ຕະ ຊິດ. ⁴ບ້ອງ

ກາ ເຢຊູ ແອັດ ໂຮ່ມ ກະ ໄລ່ ກ້ອຍ, ອັນ ອາຕີ ໄລ່ ປາຍ: "ເຍົາ ອິນໂຈຍ ລັອຮ ຢວາຮ ແຕ ເມືອງ ເຢຣູຊາເລັມ. ມາ ເຍົາ ເກຣາະ ເວີຍ ໂອນ ແຕ້ອໍ ຣາເວີຍ ເຍີງ ເຈົາຣາຊີ ມັຮ ອິນບໍ່ ເກົາ ເອີອໍ ໂອນ ເຍົາ, ນະ ເກົາ ອາຕີ ເຍົາ ແຕ ອິນໂຍ່ງ ເຈ້. ⁵ບ້ອງ ກ້ອຍ ໂຢຮັນ ຕະ ຮິດ ໂອນ ເຍົາ ແຕ ແດັອ. ມາ ຕາ ເບີນ ດູ່ນ ມ້ອງ ຣາເວີຍ ເຍີງ ເຈົາຣາຊີ ອີ ແຕ້ອໍ. ກະ ອັນ ອີ ມູ່ດ ແອັດ ຕຶ້ງ ຣາງິຮ ເຍົາ. ໄນ່ ລາ ນະ ເຍົາ ຮັບ ຮິດ ແຕ ຣາເວີຍ ເຍີງ ເຈົາຣາຊີ."

ເຢຊູ ຊ້ອຮ ບໍ່ ມັນລ້ອງ

⁶ບ້ອງ ກາ ເຢຊູ ໂຮ່ມ ກະ ມູ່ ກາ ອັນ ຮຽນ, ໄລ່ ຕາແປບ ອັນ ປາຍ: "ຊານໍ່ ອິນເຈົາ ອີ ຕະ ໂອນ ກຣວາງ ອິດຊະຣາເອລ ຊິດ ເບີນ ລັຮ ບໍ່?"

7 ເຢຊູ ຕາແອີຍ ໄລ່ ປາຍ: "ເຍົາ ຕາ ເບີນ ຕຸ່ຊ ດັງ ຣາມັຊ ໄນ່. ມັຊ ຣາມັຊ ໄນ່ ແອີງ ເຍົາງ ເຈົາຣາຊີ ຊັອງ ດັງ, ຍ່ອນ ອັນ ແຕ່ີ ກາ ຕະ ດໍອ ພາມັດ. 8 ມາ ພໍກາ ຣາເວົ້າຍ ເຍົາງ ເຈົາຣາຊີ ມູ່ດ ແອີດ ຕຶງ ຣາງັຊ ເຍົາ, ອັນ ໂອນ ເຍົາ ເບີນ ອຳນາດ ເຮົາບ ເປາະ ອາຕີ ປັຣນາຍ ແຕ ເກົາ. ປັຣແນີ ມັນເຕຣົາ ເຍົາ ເບີນ ອາຕີ ຮານະ ໄນ່ ຕຶງ ເມືອງ ເຢຣູຊາເລັມ, ແຄງ ຢູດາຍ, ແຄງ ຊາມາເຣຍ, ກະ ປັຣ ອິນແຍ່ະ ກຣວາງ ປີນ ມັນລ້ອງ ກຣຸ່ ໄນ່."

9 ແວັດ ເຢຊູ ປາຍ ນະກ້ອຍ ເຍົາງ ເຈົາຣາຊີ ຮັບ ອັນ ຊັອຣ ບໍ ມັນລ້ອງ, ກະ ຣາມັລ ກາຕັງ ຈະ ອັນ. ໄລ່ ກາ ແອີດ ຕຶງ ກູແຕອັ ຕາ ເບີນ ເຮີມ ນັ້ອງ ເຢຊູ. 10 ພໍກາ ເຢຊູ ຊັອຣ ບໍ ມັນລ້ອງ, ໄລ່ ແອີດ ຕາງ່ອນ ເນ່ ເລືອຍງ. ປັ້ອງ ກາ ກ້ອຍ ແຕ່ີ ເບີນ ບາຣ ນະ ກວາຍ ຣາເລົາ ແອີດ ແຈ່ະ ໄລ່. ບາຣ ນະ ໄນ່ ແຊິບ ອາຍັອຣ ກູ້ອ, 11 ກະ ປາຍ: "ກວາຍ ແຕ ແຄງ ຄາລິເລ ເອີຍ! ນານະ ເຍົາ ແອີດ ຕາຍຶງ ອິນຕຸ ໄນ່ ກະ ອິນເຕົາ ເຍົາ ເນ່ ອາຊັອຣ ບໍ ມັນລ້ອງ? ເຢຊູ ໄນ່, ອັນ ກາ ເຍົາງ ເຈົາຣາຊີ ຮັບ ຊັອຣ ບໍ ມັນລ້ອງ, ປັຣແນີ ມັນເຕຣົາ ອັນ ແຊງ ລັຣ ບໍ ກູແຕອັ ໄນ່ ມູເຈີງ ເຍົາ ເຮີມ ອັນ ຊັອຣ ບໍ ມັນລ້ອງ ຊານໍ ແຕ່."

12 ພໍກາ ໄລ່ ແຊງ ແຕ ກັຣ ອາໂປ່ນ, ເຈີ່ ໄລ່ ເຈົາ ລັຣ ບໍ ເມືອງ ເຢຣູຊາເລັມ. ແຕ ກັຣ ໄນ່ ກະ ເມືອງ ເຢຣູຊາເລັມ ເຍິ່ງ ລາ ມັນ ເບີນ ມວຍ ລັກ. 13 ແຕ່ີອ ເມືອງ ກ້ອຍ ໄລ່ ເຈົາ ລັຣ ບໍ ດຸງ ກາ ໄລ່ ເກີຍ ແອີດ ແຕ ອິນລິ່ງ. ຕຶງ ດຸງ

ກ້ອຍ, ໄລ່ ຊັອຣ ຕຶງ ຮານ ແປັງ, ມູ່ດ ແອີດ ຕຶງ ມວຍ ກູງ. ມັຊ ກວາຍ ກາ ໂຣ່ມ ອົງກ້ອຍ ລາ: ເປໂຕ, ໂຍຮັນ, ຢາໂກໂບ, ອັນເດອາ, ພິລິບ, ໂທມາ, ບາຣໂທໂລມາຍ, ມັດທາຍ, ຢາໂກໂບ ກອນ ອາລະພາຍ, ຊີໂມນ ຊີໂລດ,¹⁴ ກະ ຢູດາ ກອນ ຢາໂກໂບ. 14 ອິນແຍ່ະ ມັຊ ໄລ່ ກາ ເກີຍ ໂຣ່ມ ອິມປຣອມ ເກົາແຊອັ ມວຍ ຣາງັຊ ຕຶງ ອິນຕຸ ກ້ອຍ. ເບີນ ມັຊ ມັນແຊມ, ມາຣີ ອິມເປອັ ເຢຊູ, ກະ ມັຊ ອາແອມ ຣາເລົາ ເຢຊູ ລາ ໂຣ່ມ ອົງກ້ອຍ ແຕ່.

15 ເບີນ ມວຍ ຕາໄງ ອິນຕຸນ ແອັນ ເປໂຕ ຍວຣ ຕາຍຶງ ອາຕີ ມູ່ ກາ ຊາອຳ ເຢຊູ ແອີດ ໂຣ່ມ ບໍ ກ້ອຍ. ຈຸ່ມ ໄລ່ ກ້ອຍ ເບີນ ມາຣ ມວຍ ຣ່ອຍ ບາຣ ຈິ່ດ ນະ. ເປໂຕ ປາຍ: 16 "ແຊມອາຍ ເອີຍ! ມັຊ ປັຣນາຍ ເຍົາງ ເຈົາຣາຊີ ອາຕີ ແຕ ອິມແປັ, ໄຮ ເຮີມ ເຈີ່ ແກັດ ຣາປຍາຍ໌ ແຕ ຮານະ ຢູດາ ອິດຊະກາຣີອິດ. ຢູດາ ຕະ ນະ ຣາເວົ້າຍ ເຍົາງ ເຈົາຣາຊີ ໂອນ ດາວິດ ອາຕີ ແຕ ອິມແປັ, ອັນ ເດີງ ກວາຍ ເປາະ ໂກບ ເຢຊູ. 17 ຢູດາ ໄນ່ ລາ ແຕ ມູ່ ໄຮ ແຕ່, ຕະ ຮານະ ມູເຈີງ ໄຮ ແຕ່. 18 ມາ ຢູດາ ອິດ ປຣະ ເນົາ ຈາງ ໂອນ ຕະ ຮານະ ຕາ ອໍ, ອັນ ອາໂຢ່ງ ຮານາ ໂອນ ເນົາ ແຕ່ີອ ໂກບ ເຢຊູ. ເຈີ່ ອັນ ເປາະ ແຈີງ ມວຍ ອິນຕຸ ກູແຕອັ. ແວັດ ກ້ອຍ ຢູດາ ຢະ. ປຸ່ງ ອັນ ແກັດ ຊີ້ອ, ເຈີ່ ປາດັອຣ; ກະ ຣ່ອຍ ອັນ ລັອຣ ອິນແຍ່ະ. 19 ພໍກາ ກວາຍ ກາ ແອີດ ຕຶງ ເມືອງ ເຢຣູຊາເລັມ ຊັອງ ຮານະ ກ້ອຍ, ໄລ່ ອາມັຊ ອິນຕຸ ກ້ອຍ ລາ ອະເກັນດາມາ. ປັຣນາຍ ກ້ອຍ ອິນຕີ ລັຣ ລາ 'ຕາລິງ ອາຮາມ.'

1:13 "ຊີໂລດ" ຕະ ອິນຕີ ລັຣ ລາ "ກວາຍ ກາ ອາໂຍ່ະ ດຸງ ກຣວາງ ເບີນ ລາລີ້." ຊີໂມນ ອັນ ຕະ ຮານະ ໂອນ ຈຸ່ມ ກວາຍ ກາ ຍັອ ອີ ຊຳເບີນ ລັຣ ກຣວາງ ອິດຊະກາເອລ ແຕ ກຣວາງ ໂຣ່ມ, ລາ ຣາມັຊ ຊີໂລດ.

20 ອິນແຍ່ະ ຮາມິ້ສ ໄນ່ ເຕົາວ ປັຣເຍົາ ດາວິດ ອາຕີ ເຈີ່ ຕຶງ ປຶງ ປັຣນາຍ ລ່າ ຍ່ອງ ເຍົາງ ເຈົາຮາຊີ ປາຍ:

ໂອນ ດຸງ ອັນ ແກັດ ດຸງ ເມົາດ ຊ້ອງ.

ຕາ ເບີນ ເມົາ ແອັດ ມ້ອງ ຕຶງ ດຸງ ກ້ອຍ.'

ກະ ດາວິດ ອາຕີ ມວຍ ປັຣນາຍ ການໍອໍ ແອັນ ອິນຕຸ ກ້ອຍ:

ໂອນ ກວາຍ ການໍອໍ ໂປຼຮ ລັຮ ຮານະ ອັນ ຕະ.'

21-22 ມູ່ ຮີ ອົງເຄາະ ເບີນ ລັຮ ມານະ ແອັນ ຕະ ຮານະ ກະ ຮີ. ອົງເຄາະ ໄຮ ຮຽຮ ມານະ ກາ ແອັດ ກະ ຮີ ແຕ ຕາໄງ ໂຢຮັນ ຕະ ຮິດ ຕຶງ ແຕ້ອ ໂອນ ເຢຊູ, ເຕົາ ແຕ້ອ ຕາໄງ ເຢຊູ ຊ້ອຮ ບໍ ມັນລ້ອງ. ກວາຍ ໄນ່ ອົງເຄາະ ອັນ ເບີນ ເຮັມ ເຢຊູ ກູຈິດ ເຈີ່ ອາມິ່ງ ລັຮ. ນະກ້ອຍ ແຕ້ອ ອັນ ອາຕີ ມັນຕຸ ກະ ຮີ ໂອນ ກວາຍ ການໍອໍ ດັງ ເຕ່."

23 ນະກ້ອຍ ໄລ່ ຮຽຮ ເບີນ ບາຮ ນະ, ມາ ໄລ່ ອີ ອິດ ມານະ ຊ້ອງ. ຮາມິ້ສ ບາຮ ນະ ກ້ອຍ ລາ ມັດເທຍ ກະ ໂຢເຊັບ. ໂຢເຊັບ ໄນ່, ເມົາ ດໍອໍ ອັນ ບາຮຊັບບາ ແຕ້ລາ ຢູຊະໂຕ ແຮ. 24-25 ເຈີ່ ອິນແຍ່ະ ມູ່ ກ້ອຍ ເກົາແຊອໍ ປາຍ: "ອິນເຈົາ ຮີ ເອີຍ! ເຍົາ ດັງ ອິນແຍ່ະ ກູ່ ຮາມິ້ສ ຕຶງ ຮາງຶຮ ກວາຍ. ນະກ້ອຍ ອິນເຈົາ ເອີຍ, ແຊອໍ ເຍົາ ອາປັຮ ຈະ ກວາຍ ອາແລະ ແຕ ບາຮ ນະ ໄນ່ ກາ ເຍົາ ອີ ຮຽຮ ໂອນ ອັນ ຕະ ແຕ່ນ ລັຮ ຮານະ ຢູດາ ຕະ. ຢູດາ ຕັຮ ຮານະ ໄນ່, ກະ ອັນ ເປາະ ແອັດ ຕຶງ ອິນຕຸ

ກວາຍ ຕາ ອໍ ແອັດ."

26 ແວັດ ໄລ່ ເກົາແຊອໍ ເຈີ່, ໄລ່ ມັນຕັດ ອີ ຮຽຮ ມານະ ແຕ ບາຮ ນະ ກ້ອຍ. ໄລ່ ຮຽຮ ປາຍ ມັດເທຍ. ນະກ້ອຍ ມັດເທຍ ມູ່ ຕະ ຮານະ ມັນຕຸ ກະ ໄລ່ ກາ ມັນຈິດ ລາ ມວຍ ນະ. ເຈີ່ ເມົາ ດໍອໍ ໄລ່ ກາ ມວຍ ຈິດ ລາ ບາຮ ນະ ກ້ອຍ ລາ ກວາຍ ກາ ເຢຊູ ຮຽຮ ໂອນ ເປາະ ຕະ ຮານະ ອັນ.

ຮາເວົາຍ ເຍົາງ ເຈົາຮາຊີ ແຕ້ອ

2 ພໍກາ ແຕ້ອ ຕາໄງ ຈຸ່ມ ອິດຊະຮາເອລ ຈາ ຮໍອໍ ຕາໄງ ຕັຮ ຊອດ, ມູ່ ກາ ຕາປຸ່ນ ເຢຊູ ເປາະ ໂຮ່ມ ມັນຕຸ. 2 ບ້ອງ ກາ ໄລ່ ໂຮ່ມ, ໄລ່ ຊັນຕັຮ ຊ້ອງ ຊຽງ ແຕ ມັນລ້ອງ ນະ ຊຽງ ກູຢາລ ຮາປໍອໍ. ຊຽງ ໄນ່ ມູ່ ປັຮ ອິນແຍ່ະ ຕຶງ ກູງ ດຸງ ໄລ່ ຕາກູ. 3 ໄລ່ ເຮັມ ປັຮລາ ອູ່ຍຮ ຮາຕັຮ ແກັດ ນະ ຮູ່ບ ເລົາຍຮ ເຈີ່ ແຕັດ ແອັດ ຕຶງ ຈະ ກວາຍ ກູ່ ນະ. 4 ພໍກາ ກ້ອຍ ຮາເວົາຍ ເຍົາງ ເຈົາຮາຊີ ມູ່ ຕະ ຊົດ ຕຶງ ຮາງຶຮ ໄລ່. ກະ ມັຮ ກວາຍ ກ້ອຍ ຕາແປ ຕະ ອິນຕີ ຊາອິ່ຍ ປັຣນາຍ ກວາຍ ການໍອໍ ແອັນ, ຍ່ອນ ຮາເວົາຍ ເຍົາງ ເຈົາຮາຊີ ໂອນ ໄລ່ ແຕ້ອ ປາຍ.

5 ຕາໄງ ກ້ອຍ, ແອັດ ຕຶງ ເມືອງ ເຢຣູຊາເລັມ ເບີນ ກວາຍ ອິດຊະຮາເອລ ແຕ ອິນແຍ່ະ ມັຮ ກຣວາງ ປຶນ ມັນລ້ອງ ກຣຸ່ ເປາະ ໂຮ່ມ ບໍ ກ້ອຍ. ໄລ່ ກ້ອຍ ຕາປຸ່ນ ຄານອດ ເຍົາງ ເຈົາຮາຊີ ກຣັກ ລາລີ່. 6 ພໍກາ ໄລ່ ຊ້ອງ ຊຽງ ກ້ອຍ, ກຶງ ກວາຍ ເປາະ ໂຮ່ມ ບໍ ດຸງ ມູ່ ກາ ຕາປຸ່ນ ເຢຊູ ແອັດ. ກູ່ ນະ ກວາຍ ກ້ອຍ ຊ້ອງ

ຕີ 2:1 ຕາໄງ ຕັຮ ຊອດ ລາ ຕາໄງ ໄລ່ ດໍອໍ ເພັນເຕຄໍຊະເຕ, ຍ່ອນ ແຕ ຕາໄງ ອາກຸັຮ ແຕ້ອ ຕາໄງ ຕັຮ ຊອດ ເບີນ 50 ຕາໄງ. ຕາໄງ ກ້ອຍ ເຊີງ ຈິດ ຕາໄງ ແວັດ ເຢຊູ ກູຈິດ.

ເມົ່າ ຕະ ອິນຕີ ນະ ປັຣນາຍ ໄລ່ ເບີມ; ເຈົ້າ
 ໄລ່ ຊ້ອງ ງິດ ລາລີ້. 7 ໄລ່ ຊ້ອງ ຊັນຕັຣ, ກະ
 ໄລ່ ປາຍ: "ມັຣ ກວາຍ ກາ ອາຕີ ໄນ່, ໄລ່ ລາ
 ກວາຍ ຄາລິເລ ອິນແຍ່ະ. 8 ມາ ນານະ ແຕ
 ໄຮ ຊ້ອງ ໄລ່ ຕະ ອິນຕີ ປັຣນາຍ ແຕ ອິມເປ໌ອ
 ອິມບໍ່ ໄຮ ເບີມ? 9 ໄຮ ລາ ກວາຍ ແຕ ຊາອິ້ຍ
 ກຣວາງ. ເບີນ ກວາຍ ແຕ ກຣວາງ ປາເທຍ,
 ເມເດຍ, ເອລາມ, ເມໂຊໂປຕາເມຍ, ຢູດາຍ,
 ກາປາໂດເກຍ, ປິນໂຕ, ເອເຊຍ, 10 ພິເຄຍ,
 ບໍາພິເລຍ, ເອຍິບ, ກະ ລິເບຍ ແຈ່ະ ກິເຣເນ.
 ກະ ເບີນ ກວາຍ ຕາມອຍ ແຕ ເມືອງ ໂຣມ ແຮີ.
 11 ມວຍ ຈຸ່ມ ລາ ໄຮ ກວາຍ ອິດຊະຣາເອລ,
 ມວຍ ຈຸ່ມ ລາ ກວາຍ ການໍອ ກາ ປຣໍອມ
 ຕາປູ່ນ ຄານອດ ອິດຊະຣາເອລ. ມວຍ ຈຸ່ມ ໄຮ
 ລາ ກວາຍ ກະເຣເຕ, ມວຍ ຈຸ່ມ ລາ ກວາຍ
 ອາຣັບ. ໄຮ ລາ ກວາຍ ແຕ ອິມພາ ກຣວາງ,
 ມາ ໄຮ ແຕ່ອ ຊ້ອງ ຕິ່ງ ປັຣນາຍ ໄຮ ເບີມ ໄລ່
 ອາຕີ ແຕ ຣານະ ປັດ ເຍົາງ ເຈົາຣາຊີ ຕະ."

12 ນະກ້ອຍ ອິນແຍ່ະ ມັຣ ໄລ່ ຊັນຕັຣ ກະ
 ຊ້ອງ ງິດ ລາລີ້ ຕິ່ງ ຣາງິຣ ໄລ່. ມານະ ຕາແບິບ
 ມານະ ປາຍ: "ຣານະ ໄນ່ ແກິດ ນານະ ນໍ?"

13 ມາ ເບີນ ກວາຍ ການໍອ ອາເຢ່ ພາມາດ
 ປາຍ: "ໄລ່ ກ້ອຍ ບູລ ປັ້ອງ."

ເປໂຕ ອາຕີ ກວາຍ ກຼິ່ງ

14 ເຈົ້າ ເປໂຕ ກະ ເຍົາ ອັນ ມວຍ ຈິດ ລາ ມວຍ
 ນະ, ໄລ່ ຢວຣ ຕາຍິ່ງ. ເປໂຕ ອາຕີ ກວາຍ ກຼິ່ງ
 ກ້ອຍ ເຣ່ງ ລາລີ້ ປາຍ: "ກວາຍ ອິດຊະຣາເອລ
 ກະ ເຍົາ ກາ ແອິດ ຕິ່ງ ເມືອງ ເຢຣູຊາເລັມ ເອີຍ!
 ເຍົາ ຊາງັດ ໂອນ ກຣັກ ລາລີ້ ປັຣນາຍ ເກົາ ອາຕີ
 ໂອນ ເຍົາ. 15 ເຍົາ ຄິດ ປາຍ ຮິ ບູລ ປັ້ອງ. ມາ
 ຮິ ຕາ ເບີນ ບູລ ອິນເຕົາ. ຕາແບິ ມານາງ ຈັຣ

ຊາລຍາ, ອິນແລ່ະ ຮິ ອີ ບູລ? 16 ມັຣ ຣາມິ້ຣ
 ອິນເຕົາ ເຍົາ ຊ້ອງ ຊານໍ, ຣາມິ້ຣ ກ້ອຍ ລາ ໄກຣ
 ລາລີ້ ໂຢເອລ ກວາຍ ອາຕີ ຕາງ ປັຣນາຍ ເຍົາງ
 ເຈົາຣາຊີ, ອາຕີ ແຕ ອິມແບິ ປາຍ:

17 'ເຍົາງ ເຈົາຣາຊີ ປາຕັບ ກວາຍ ປາຍ:
 "ຕິ່ງ ມັຣ ຕາໂງ ແຈ່ະ ອີ ແຕ່ອ ຕາໂງ
 ປັຣຊິດ,
 ເກົາ ໂອນ ຣາເວີຍ ເກົາ ມູ່ດ ຕິ່ງ
 ຣາງິຣ ອິນແຍ່ະ ມັຣ ກວາຍ.
 ນະກ້ອຍ ກອນ ຣາເລົາ ກອນ
 ມັນແຊມ ເຍົາ,
 ແຕ່ອ ໄລ່ ອາຕີ ຕາງ ປັຣນາຍ ແຕ
 ເກົາ.

ມັຣ ກວາຍ ຣາເລົາ ນຸ່ມ ແຕ ມູ່ ເຍົາ,
 ຣາເວີຍ ເກົາ ໂອນ ດັງ ອິນໂຍ່ງ
 ຣານະ ຕາ ຢວາຣ ແຕ່ອ.
 ກະ ມັຣ ກວາຍ ຣາເລົາ ເທົາ ແຕ ມູ່
 ເຍົາ,
 ຣາເວີຍ ເກົາ ອາຕີ ໄລ່ ແຕ່ອ ຣານາ
 ຣາເລົາ ອິມເປົາ.

18 ຕິ່ງ ຕາໂງ ກ້ອຍ ເກົາ ໂອນ ມັຣ
 ກວາຍ ກາ ຕະ ຣານະ ເກົາ ເບີນ
 ຣາເວີຍ ເກົາ,
 ກາ ຣາເລົາ, ກາ ມັນແຊມ,
 ໂອນ ໄລ່ ແຕ່ອ ອາຕີ ຕາງ ປັຣນາຍ
 ແຕ ເກົາ.

19 ເກົາ ຕະ ຣານະ ຕິ່ງ ມັນລ້ອງ ກາ
 ເມົ່າ ຕາ ເກີ້ຍ ເຮີມ.
 ກະ ເກົາ ຕະ ຣານະ ຕິ່ງ ກູແຕອ ກາ
 ເມົ່າ ຕາ ເກີ້ຍ ດັງ.
 ຣານະ ໄນ່ ລາ ອາຣາມ, ອູ່ຍຣ, ກະ
 ປາຣຍາອັ.

20 ມັດ ມານາງ ແກ້ດ ການໍາ ຊ້ອງ,
ກະ ຣາລັງ ກາໄຊ ແກ້ດ ກູເຊົາ ນະ
ອາຮາມ.

ພໍກາ ເຍົາ ເຮີມ ຮານະ ໄນ່,
ອິນເຈົາ ເຍົາ ແຈ່ຍ ອີ ແຕ້ອ້ ເອີຍ.

21 ກວາຍ ອາແລ່ະ ກາ ກູອໍ ຮາມິ່ຮ
ອິນເຈົາ,
ອິນເຈົາ ຈ່ອຍ ອາມົ່ງ ກວາຍ ກ້ອຍ."

22 ເຈົ້າ ເປໂຕ ອາຕີ ແອ້ນ ປາຍ: "ກວາຍ
ອິດຊະຣາເອລ ເອີຍ! ເຍົາ ຊາງັດ ປັຣນາຍ
ເກົາ. ເຢຊູ, ລາ ກວາຍ ແຕ ວິລ ນາຊາເຣັດ,
ເຍົາງ ເຈົາຣາຊີ ໂອນ ອັນ ຕະ ຊາອິຍ ຮານະ
ຕາ ເກີ້ຍ ເຮີມ ກະ ຮານະ ການໍອ ແຮີ ໂອນ
ເຍົາ ດັງ ແຈງ ລາລີ່ ປາຍ ອັນ ລາ ແຕ້ອ້ ແຕ
ເຍົາງ ເຈົາຣາຊີ. ເຍົາ ດັງ ເຈົ້ ອັນ ຕະ ຮານະ
ໄນ່. 23 ກວາຍ ໄນ່ ເຍົາງ ເຈົາຣາຊີ ດັງ ແຕ
ອິນໂຍ່ງ ກະ ອັນ ນັດ ດໍອ ໂອນ ເຍົາ ມ່ອບ
ເຢຊູ ແຕ້ອ້ ບໍ ມັຮ ກວາຍ ຕາ ແກ້ນ ກວາຍ
ອິດຊະຣາເອລ ໂອນ ໄລ່ ກາຈິດ ອັນ, ແຕ້ຮ
ອັນ ຕິ່ງ ອາລ່ອງ ຊັງກັງ. 24 ມາ ເຍົາງ ເຈົາຣາຊີ
ໂອນ ເຢຊູ ອາມົ່ງ ລັຮ. ບ້ອງ ກາ ກ້ອຍ ລາ
ນະ ຮານະ ກູຈິດ ຊັດ ເຢຊູ ຈັບ ລາລີ່, ມາ
ເຍົາງ ເຈົາຣາຊີ ອາແລ້ຮ ລັຮ ແຕ ຮານະ ກູຈິດ
ກ້ອຍ. ຍ່ອນ ອັນ ຕາ ໂອນ ຮານະ ກູຈິດ ຕະ
ຊິດ ນ້ອງ ກອນ ອັນ. 25 ເຕົາວ ປັຣເຍົາ ດາວິດ
ອາຕີ ແຕ ອິມແບິ ເຈົ້ ແຕ ເຢຊູ. ອັນ ປາຍ:

'ເກົາ ເຮີມ ເຍົາງ ເຈົາຣາຊີ ລາ ແອິດ
ເລືອຍງ ກະ ເກົາ.

ຍ່ອນ ອັນ ແອິດ ຍັຮ ອາຕໍາ ເກົາ,
ຕາ ເປີນ ຮານະ ອິນເຕົາ ແຕ້ອ້ ຕະ
ໂອນ ເກົາ ຕາ ເປີນ ຊາເບັງ.

26 ນະກ້ອຍ ເກົາ ຊ້ອງ ຣໍອ ລາລີ່,

ກະ ປັຣນາຍ ເກົາ ຍ່ອງ ລາ ຣໍອ ແຕ່.
ເກົາ ຕາ ເປີນ ອີງກ້ອຮ ຈະ ເກົາ
ກູຈິດ,

ຍ່ອນ ເກົາ ດັງ ແຈງ ລາລີ່ ເຈົ້
ປັຣແນິ ມັນເຕຣົາ ເກົາ ເປີນ ອາມົ່ງ
ລັຮ,

27 ຍ່ອນ ເຍົາ ຕາ ເປີນ ອາປ້ອງ ຕັຮ
ເກົາ
ຕິ່ງ ອິນຕຸ ກວາຍ ກູຈິດ ແອິດ.

ເຍົາ ຕາ ເປີນ ໂອນ ກວາຍ ກາ ຕະ
ຮານະ ເຍົາ
ກາ ຕາ ເປີນ ໂລ່ຍຮ ອິນເຕົາ ມາ
ແກ້ດ ລາບວຍ.

28 ເຍົາ ຊາດອຍ ເຈົ້ ໂອນ ເກົາ ດັງ
ຮານາ ເປາະ ບໍ ອິນຕຸ ອາມົ່ງ
ເລືອຍງ.

ຍັຮ ເມົາງ ເຍົາ, ຮາງື່ຮ ເກົາ ແກ້ດ
ຣໍອ ລາລີ່."

29 ເຈົ້າ ເປໂຕ ອາຕີ ແອ້ນ ປາຍ: "ແຊມອາຍ
ເອີຍ! ເກົາ ອີງເຄາະ ອາຕີ ໂອນ ເຍົາ ດັງ ແຈງ
ລາລີ່ ແຕ ດາວິດ. ອັນ ລາ ອາຈວາຍຮ ອາເຈ່ຮ
ໄຮ. ໂກຣ ລາລີ່ ອັນ ກູຈິດ ເຈົ້, ກະ ເນົາ ຕິ່ບ
ອັນ ຕິ່ງ ປິ່ງ. ຕາໂງ ໄນ່ ໄຮ ດັງ ອິນຕຸ ປິ່ງ
ອັນ. 30 ມາ ດາວິດ ໄນ່, ອັນ ລາ ກວາຍ ອາຕີ
ຕາງ ປັຣນາຍ ເຍົາງ ເຈົາຣາຊີ ແຕ່. ດາວິດ
ດັງ ປາຍຍໍ ເຍົາງ ເຈົາຣາຊີ ປຣ່ອມ ກະ ອັນ
ປັຣແນິ ມັນເຕຣົາ ເປີນ ມານະ ແຕ ຈຸມເຈືອ ອັນ
ແກ້ດ ເຕົາວ ປັຣເຍົາ ຕາງ ລັຮ ອັນ. 31 ດາວິດ
ລາ ແດີຍ ອິນໂຍ່ງ. ອິນຕຸນ ລາລີ່ ລາ ແດີຍ
ເຢຊູ. ມາ ດາວິດ ດັງ ອິນໂຍ່ງ ປາຍ, ກຣິດ
ກູຈິດ ມາ ແຕ້ອ້ ອາມົ່ງ ລັຮ. ນະກ້ອຍ ດາວິດ
ດັງ ແຈງ ຣາເວົາຍ ອັນ ຕາ ເປີນ ແອິດ ຕິ່ງ

ອິນຕຸ ກວາຍ ກູຈິດ ແອິດ, ກະ ຈະ ອັນ ກູຈິດ ລາ ຕາ ເປັນ ລາບວຍ ອິນເຕົາ. 32ຣາມະ ເຢຊູ ອາມົ່ງ ລັ່ ໄນ່, ມັດ ຮິ ເຮີມ. ຍ່ອນ ນ່ະກ້ອຍ ເຕ່ອ ຮິ ອາຕິ ໂອນ ເຍົາ ຊ້ອງ ແຈງ. 33ເຍົາງ ເຈົາຣາຊີ ໂອນ ເຢຊູ ແອິດ ຍັ່ ອາຕົ່າ ອັນ. ກະ ເຍົາງ ເຈົາຣາຊີ ໂອນ ຣາເວົ້າຍ ອັນ ບໍ່ ເຢຊູ, ມັ່ ອັນ ເອີອ ແຕ ອິນໂຍ່ງ. ເຈົ່ ເຢຊູ ພາອ໌ ຣາເວົ້າຍ ເຍົາງ ເຈົາຣາຊີ ໂອນ ແອິດ ຕຶ່ງ ແດີຍ ຊານ່. ນ່ະກ້ອຍ ຣາມະ ເຍົາ ຊ້ອງ ກະ ເຮີມ ຊານ່, ຣາມະ ໄນ່ ລາ ຣາເວົ້າຍ ເຍົາງ ເຈົາຣາຊີ ຕະ. 34-35ກະ ມັ່ ບັຣນາຍ ດາວິດ ອາຕິ, ຕາ ແກິນ ອັນ ປາຍ ແຕ ຈະ ອັນ ເປີມ ອີ ຊ້ອນ ບໍ່ ມັນລ້ອງ. ມາ ດາວິດ ອາຕິ ປາຍ:

'ເຍົາງ ເຈົາຣາຊີ ອາຕິ ໂຈະ ອິນເຈົາ ເກົາ ປາຍ:

"ໄມ່ ຕາກູ ແອິດ ຍັ່ ອາຕົ່າ ເກົາ ເຕົາ ແຕ່ອ໌ ຕາໂງ ແລ່ ເກົາ ໂອນ ໄລ່ ກາ ຍັອ ອີ ຕະ ໄມ່ ແອິດ ບິນ ຕາລາງ ອາເຍົງ ໄມ່."

36ເຈົ່ ເປໂຕ ອາຕິ ແອັນ ປາຍ: "ມັ່ ກວາຍ ອິດຊະຣາເອລ ເອີຍ! ເກົາ ອາຕິ ໂອນ ເຍົາ ດັງ ແຈງ ຣາມະ ໄນ່. ເຍົາງ ເຈົາຣາຊີ ໂອນ ເຢຊູ ແກິດ ອິນເຈົາ ອິນແຍ່ ມັ່ ກວາຍ. ກະ ເຍົາງ ເຈົາຣາຊີ ໂອນ ເຢຊູ ແກິດ ກຣິດ, ອັນ ກາ ເຍົາງ ເຈົາຣາຊີ ຣຽ ດໍອ໌ ຈ່ອຍ ອາມົ່ງ ກວາຍ. ມາ ເຍົາ ກາຈິດ ເຈົ່ ເຢຊູ."

37ພໍກາ ກວາຍ ກ້ອຍ ຊ້ອງ ບັຣນາຍ ໄນ່, ຣາງັ່ ໄລ່ ຊ້ອງ ຕຸ່ ລາລີ່. ໄລ່ ຕາແບີບ ເປໂຕ ກະ ເຍົາ ອັນ ປາຍ: "ແຊມອາຍ ເອີຍ! ນານ່ະ ຮິ ອີ ຕະ ຊານ່?"

38ເປໂຕ ຕາແອີຍ ໄລ່ ປາຍ: "ອີງເຄາະ ເຍົາ ຕັ່ ຣາງັ່ ຕຍາ ປຽນ ແກິດ ຣາງັ່ ຕາໄມ ແອັນ.

ກະ ອີງເຄາະ ເຍົາ ຣັ່ ຮິດ ຕຶ່ງ ແດີອ໌ ຍ່ອນ ຣາມັ່ ເຢຊູ ກຣິດ. ນ່ະກ້ອຍ ເຍົາງ ເຈົາຣາຊີ ຕັ່ ໄລ່ ຍ ເຍົາ, ກະ ເຍົາງ ເຈົາຣາຊີ ອີ ໂອນ ເຍົາ ເປັນ ຣາເວົ້າຍ ອັນ ແອິດ ກະ ເຍົາ. 39ເຍົາງ ເຈົາຣາຊີ ຍັອ ອີ ໂອນ ຣາເວົ້າຍ ອັນ ບໍ່ ເຍົາ, ກອນ ເຍົາ ກະ ບໍ່ ມັ່ ກວາຍ ແຕ ກຣວາງ ເຍົ່ ແຮີ. ເຍົາງ ເຈົາຣາຊີ ອິນເຈົາ ໄຮ ໂອນ ອິນແຍ່ ມັ່ ກວາຍ ກາ ອັນ ຣຽ ດໍອ໌ ແຕ່ອ໌ ບໍ່ ອັນ."

40ເປໂຕ ອາຕິ ຊາອິຍ ລາລີ່ ແອັນ ແຕ ຣາມະ ເຢຊູ. ກະ ອັນ ຕາໄມ່ ໄລ່ ປາຍ: "ອີງເຄາະ ເຍົາ ຕັ່ ຊ້ອງ ຣາມະ ຕາ ອໍ, ໂອນ ເຍົາ ເຕ່ອ ວຍາຣ ແວັດ ແຕ ໂຕ່ດ ກາ ອີ ແຕ່ອ໌ ບໍ່ ກວາຍ ກາ ຣາງັ່ ກະ ຕຶ່ງ ແດີຍ ໄນ່."

41ເປັນ ມາຣ ໄປ ບິນ ນະ ກວາຍ ກາ ຊາອໍາ ບັຣນາຍ ເປໂຕ ອາຕິ. ກະ ໄລ່ ຮັ່ ຮິດ ຕຶ່ງ ແດີອ໌, ຕະ ໂອນ ເນົາ ດັງ ປາຍ ໄລ່ ຊາອໍາ ເຢຊູ ກຣິດ. ນ່ະກ້ອຍ ໄລ່ ບັຣອມ ມວຍ ຣາງັ່ ກະ ມູ່ ກາ ຕາປູນ ເຢຊູ. 42ໄລ່ ໄນ່ ເປາະ ໂຣ່ມ ດຸງ ກະ ມູ່ ກາ ເຢຊູ ຣຽ ປາຈຸ່ ໂອນ ເປາະ ຕະ ຣາມະ ອັນ. ໄລ່ ໂຣ່ມ ເກົາແຊອ໌ ມັນຕຸ, ກະ ໄລ່ ບິຣ ໂດຍ ບຸຣ ຈາ ຊາແຍີ ເຢຊູ ກູຈິດ ຕາງ ໄລ່.

ມູ່ ກາ ຊາອໍາ ເຢຊູ ບັຣອມ ມວຍ ຣາງັ່

43ອິນແຍ່ ມັ່ ກວາຍ ການໍອ໌ ງິດ ກະ ຊ້ອງ ແດັດ ຣາງັ່, ຍ່ອນ ໄລ່ ເຮີມ ມູ່ ກາ ເຢຊູ ຣຽ ປາຈຸ່ ຕະ ຊາອິຍ ຣາມະ ຕາ ເກີຍ ເຮີມ ມັ່ ເຍົາງ ເຈົາຣາຊີ ໂອນ ໄລ່ ຕະ. 44ອິນແຍ່ ໄລ່ ກາ ຊາອໍາ ເຢຊູ, ໄລ່ ແກິດ ມວຍ ຣາງັ່. ມັ່ ເກຣັງ ໄລ່ ເປີນ, ໄລ່ ບັຣອມ ຈຸງ. 45ໄລ່ ຈິ ກູແຕອ໌ ກະ ເກຣັງ ໄລ່; ເຈົ່ ບຣະ ກ້ອຍ ໄລ່ ປາໂຣມ ດໍອ໌ ມວຍ ອິນຕຸ. ກວາຍ ອາແລ່

ແອີ, ໄລ່ ຈ່ອຍ ກວາຍ ກ້ອຍ. ⁴⁶ກູ່ ຮາໂງ່ ໄລ່ ເປາະ ໂຣ່ມ ບໍ່ ດຸງ ຊາງ. ກະ ໄລ່ ໂຣ່ມ ຈາ ຣໍ່ອ໌ ມັນຕຸ ແຮີ, ມວຍ ຕາໂງ່ ດຸງ ອັນ ໄນ່, ມວຍ ຕາໂງ່ ດຸງ ອັນ ກ້ອຍ. ໄລ່ ແກັດ ຣໍ່ອ໌ ລາລີ້ ຕຶ່ງ ຮາງື່ຮ ໄລ່, ມານະ ຈ່ອຍ ມານະ ອິນແຍ່ະ ແຕ ຮາງື່ຮ. ⁴⁷ໄລ່ ຍ່ອງ ເຢົາງ ເຈົາຣາຊີ ເລືອຍງ. ອິນແຍ່ະ ມັຮ ກວາຍ ຕຶ່ງ ເມືອງ ເຢຣູຊາເລັມ ຍ່ອງ ໄລ່ ກາ ຊາອໍາ ເຢຊູ. ກະ ກູ່ ຮາໂງ່ ເຢົາງ ເຈົາຣາຊີ ກູອ໌ ໂອນ ກວາຍ ການໍອ໌ ຊາອໍາ ເຢຊູ; ເຈົ້ ໄລ່ ມູ່ດ ຕຶ່ງ ມູ່ ກາ ຊາອໍາ ເຢຊູ ເຕ່.

ກວາຍ ໂຢດ ແກັດ ແບຣັຮ

3 ¹ເບີນ ມວຍ ຕາໂງ່ ແຕ່ອ໌ ມານາງ ວີ່ຮ ລາ ປາເນ່ນ ເນົາ ດູ ເກົາແຊອ໌, ເປໂຕ ກະ ໂຢຮັນ ເປາະ ບໍ່ ດຸງ ຊາງ ປັດ. ²ໄລ່ ແຈ່ະ ອີ ແຕ່ອ໌ ງັຮ ຕຶ່ງ ກາ ເນົາ ດໍອ໌ ງັຮ ຕຶ່ງ ອໍ. ແຈ່ະ ງັຮ ຕຶ່ງ ກ້ອຍ ໄລ່ ເຮີມ ມານະ ຮາເລົາ ໂຢດ ແອັດ ຕາກູ. ອັນ ໂຢດ ແຕ ອິມເປ່ອ໌ ອັນ ຣໍ່ຮ. ກູ່ ຮາໂງ່ ເນົາ ເດົາ ດໍອ໌ ອັນ ບໍ່ ອິນຕຸ ກ້ອຍ, ໂອນ ອັນ ແຊອ໌ ປຣະ ແຕ ກວາຍ ກາ ມູ່ດ ຕຶ່ງ ງັຮ ຕຶ່ງ ກ້ອຍ. ³ພໍກາ ກວາຍ ໂຢດ ໄນ່ ເຮີມ ເປໂຕ ກະ ໂຢຮັນ ອີ ມູ່ດ ດຸງ ຊາງ, ອັນ ແຊອ໌ ປຣະ ແຕ ໄລ່. ⁴ເຈົ້ ເປໂຕ ກະ ໂຢຮັນ ເນ່ ຊັຣກູ້ອງ ບໍ່ ກວາຍ ໂຢດ ກ້ອຍ, ກະ ເປໂຕ ປາຍ: "ໄມ່ ເນ່ ບໍ່ ຮີ ໄນ່."

⁵ເຈົ້ ກວາຍ ໂຢດ ກ້ອຍ ເນ່ ບໍ່ ໄລ່. ອັນ ຄຶ່ດ ປາຍ ໄລ່ ບາຣ ນະ ອີ ໂອນ ອັນ ປຣະ. ⁶ມາ ເປໂຕ ປາຍ ລັຮ ນະໄນ່: "ປຣະ ແຢງ ເກົາ ຕາ ເບີນ ເຕ່. ມາ ອິນເຕົາ ເກົາ ເບີນ, ເກົາ ຍໍອ໌ ອີ ຈ່ອຍ ໂອນ ໄມ່. ຍ່ອນ ຣາມິ່ຮ ເຢຊູ ກຣິດ ແຕ ວີລ ນາຊາເຣັດ, ເອົາ! ໄມ່ ຍວຣ ຕາຍຶງ; ເຈົ້ ໄມ່ ເປາະ!"

⁷ເປໂຕ ເຕີ ອາຕີ ອາຕໍ່າ ກວາຍ ໂຢດ ກ້ອຍ ອາຍວຣ ອັນ ຕາຍຶງ. ບ້ອງ ກາ ກ້ອຍ ແຕ່ ອາເຍົງ ອັນ ແກັດ ແບຣັຮ. ⁸ຢຸກຢັກ ແຕ່ ອັນ ຍວຣ. ອັນ ເປາະ ຣານາ ອາເຍົງ ມູ່ດ ຕຶ່ງ ດຸງ ຊາງ ມັນຕຸ ກະ ເປໂຕ ກະ ໂຢຮັນ. ບ້ອງ ອັນ ເປາະ ບ້ອງ ອັນ ອິມປ່ອນ ຕຣຸ່ຮ; ອັນ ຍ່ອງ ເຢົາງ ເຈົາຣາຊີ. ⁹ອິນແຍ່ະ ມັຮ ກວາຍ ຕຶ່ງ ດຸງ ຊາງ ກ້ອຍ, ໄລ່ ເຮີມ ອັນ ຕາຍັຮ ອາເຍົງ ກະ ຍ່ອງ ເຢົາງ ເຈົາຣາຊີ. ¹⁰ໄລ່ ຊາກັລ ອັນ ໄນ່ ລາ ກວາຍ ເກີຍ ເກຣາະ ແຊອ໌ ປຣະ ແຈ່ະ ງັຮ ຕຶ່ງ ອໍ. ໄລ່ ງິ່ດ ເຕ່ ພໍກາ ເຮີມ ອາເຍົງ ກວາຍ ໄນ່ ແກັດ ອໍ ລັຮ.

ເປໂຕ ອາຕີ ຕຶ່ງ ດຸງ ຊາງ ປັດ

¹¹ຕຶ່ງ ດຸງ ຊາງ ກ້ອຍ ເບີນ ມານໍາ ລາບຍາງ ເນົາ ດໍອ໌ ລາບຍາງ ໂຊໂລໂມນ. ເປໂຕ ກະ ໂຢຮັນ ແອັດ ຕຶ່ງ ລາບຍາງ ກ້ອຍ; ກະ ອັນ ກາ ອາເຍົງ ແກັດ ແບຣັຮ ລາ ແອັດ ຢຸມ ດໍອ໌ ໄລ່ ເຕ່. ກຶ່ງ ກວາຍ ບັຣລັອງ ແຕ່ອ໌ ບໍ່ ອິນຕຸ ໄລ່ ແອັດ, ກະ ໄລ່ ຊ້ອງ ງິ່ດ ລາລີ້. ¹²ພໍກາ ເປໂຕ ເຮີມ ກວາຍ ກຶ່ງ ກ້ອຍ, ອັນ ອາຕີ ໄລ່ ປາຍ: "ກວາຍ ອິດຊະຣາເອລ ເອີຍ! ນານ່ະ ເຢົາ ງິ່ດ ແຕ ຣານະ ໄນ່? ນານ່ະ ເຢົາ ເນ່ ຊັຣກູ້ອງ ເລືອຍງ ບໍ່ ຮີ? ເຢົາ ຄຶ່ດ ປາຍ ເຕ່ອ໌ ຮີ ຕະ ເບີມ ຣານະ ໄນ່ ບໍ່? ກະ ເຢົາ ຄຶ່ດ ປາຍ ຮີ ອໍ ກາເລີຍ ແຕ ເຢົາ ການໍອ໌ ຍັຮ ເມົາງ ເຢົາງ ເຈົາຣາຊີ ບໍ່? ຕາ ແກີນ ແຕ ຮີ, ມາ ກວາຍ ໄນ່ ແກັດ ແບຣັຮ. ¹³ເຢົາງ ເຈົາຣາຊີ ໄຮ, ອັນ ກາ ອາຈວາຍຣ ອາເຈ່ຮ ໄຮ ອັບຣາຮາມ, ອີຊາກ, ກະ ຢາໂຄບ ຊາງ, ເຢົາງ ເຈົາຣາຊີ ໂອນ ເຢຊູ, ກອນ ອັນ, ແກັດ ຊິດ ລາລີ້. ມາ ເຢົາ ມ່ອຍ ເຢຊູ ບໍ່ ອາຕີ ບີລາດ, ລາ ກວາຍ ຊິດ ຕຶ່ງ ກຣວາງ

ໄນ່. ພໍກາ ປີລາດ ຍໍອໍ ອີ ອາໂຣຍຮ ເຢຊູ, ເຍົາ ຕາ ເບີນ ໂອນ ອັນ ອາໂຣຍຮ. 14ມາ ເຍົາ ຕັຮ ຊ້ອງ ເຢຊູ, ລາ ກວາຍ ກາ ຕາມ້ອງ ອໍ, ຕາ ເບີນ ໄລ່ຍຮ ອິນເຕົາ. ເຈ້ ເຍົາ ອາໂຣຍຮ ກວາຍ ກາ ເກ້ຍ ກາຈິດ ກວາຍ. 15ເຍົາ ກາຈິດ ເຢຊູ, ອັນ ກາ ໂອນ ໄຮ ເບີນ ອາມັງ. ມາ ເຍົາ ເຈົາຮາຊີ ໂອນ ອັນ ອາມັງ ລັຮ. ຮິ ດັງ ຮານະ ໄນ່ ປາຍາຍ, ຍ່ອນ ຮິ ເຮີມ ເຈ້ ມັຮ ຮານະ ໄນ່. 16ເຍົາ ຊາກັລ ກວາຍ ໂຢດ ໄນ່ ແຕ ອິນໂຍ່ງ. ຍ່ອນ ຮິ ຊາອໍາ ເຢຊູ, ກະ ຍ່ອນ ຮາມັຮ ອັນ, ມາ ກວາຍ ໄນ່ ແກິດ ແບຣັຮ. ເຢຊູ ແຕ່ ຕະ ຮານະ ໄນ່ ໂອນ ມັດ ເຍົາ ເຮີມ.

17"ແຊມອາຍ ເອີຍ! ເກົາ ດັງ ເຈ້ ເຍົາ ກາຈິດ ເຢຊູ ຍ່ອນ ເຍົາ ຕາ ເບີນ ດັງ, ກະ ກວາຍ ຊິດ ເຍົາ ລາ ຕາ ເບີນ ດັງ ແຕ່. 18ມາ ຮານະ ໄນ່ ເຍົາ ເຈົາຮາຊີ ອາຕີ ເຈ້ ແຕ ອິມແບິ ຮານາ ກວາຍ ອາຕີ ຕາງ ປັຮນາຍ ອັນ. ໄລ່ ປາຍ ກຮິດ, ອັນ ກາ ເຍົາ ເຈົາຮາຊີ ຮຽຮ ດໍອໍ ຈ່ອຍ ອາມັງ ກວາຍ, ອິງເຄາະ ຈິວ ຊາອິ້ຍ ຮາມັຮ ຕຸ່ຮ ກັດ. ປັຮນາຍ ໄນ່ ແກິດ ຊັງໂກຮ ກະ ເຢຊູ. 19ນະກ້ອຍ, ອິງເຄາະ ກູ່ ນະ ເຍົາ ຕັຮ ຮາງັຮ ຕຍາ ປຽນ ແກິດ ຮາງັຮ ຕາໄມ ແອັນ, ກະ ປຽນ ລັຮ ຕາປູ່ນ ເຍົາ ເຈົາຮາຊີ. ເຈ້ ອັນ ອາເຮົາວ ໄລ່ຍຮ ເຍົາ ໂອນ ປຣັຮ. ຕັນ ນະກ້ອຍ, ແຕ່ອໍ ເຍົາ ເຈົາຮາຊີ ຈ່ອຍ ຮາງັຮ ເຍົາ ແກິດ ລາແຮິຍ ລັຮ. 20ກະ ປັຮແນິ ມັນເຕຣົາ ເຍົາ ເຈົາຮາຊີ ແປຣີ ເຢຊູ ກຮິດ ແຕ່ອໍ ລັຮ ບໍ ກູແຕອໍ ໄນ່ ມູເຈິງ ອັນ ປາຍ ແຕ ອິນໂຍ່ງ ເຈ້. 21ມາ ຊານໍ ເຢຊູ ອິງເຄາະ ແອິດ ຕິ່ງ ມັນລ້ອງ ເຕົາ ແຕ່ອໍ ຕາໄງ ເຍົາ ເຈົາຮາຊີ ອາຕີ ກູແຕອໍ ໄນ່ ໂອນ ອໍ ລັຮ ນະ ຕາແບິ ອັນ ແຕງ ແຕ ກໍ ຊາ. ເຍົາ ເຈົາຮາຊີ

ອາຕີ ດໍອໍ ເຈ້ ຮານະ ກ້ອຍ ຮານາ ກວາຍ ອາຕີ ຕາງ ປັຮນາຍ ອັນ ແຕ ອິມແບິ. 22ມານະ ແຕ ກວາຍ ອາຕີ ຕາງ ປັຮນາຍ ກ້ອຍ ລາ ໂມເຊ. ອັນ ປາຍ:

'ປັຮແນິ ມັນເຕຣົາ ເຍົາ ເຈົາຮາຊີ
ແປຣີ ມານະ ແຕ ຈຸ່ມ ໄຮ
ຕະ ຮານະ ອາຕີ ຕາງ ປັຮນາຍ ອັນ
ມູເຈິງ ເກົາ ແຕ່.
ອິງເຄາະ ເຍົາ ຊາງັດ ກະ ຕະ ຕາປູ່ນ
ປັຮນາຍ ອັນ ອາຕີ.
23ກວາຍ ອາແລ່ະ ຕາ ເບີນ ຕະ ຕາປູ່ນ
ປັຮນາຍ ກວາຍ ໄນ່,
ເຍົາ ເຈົາຮາຊີ ກາແລິຍຮ ຕັຮ ຊ້ອງ
ກວາຍ ກ້ອຍ ແຕ ຈຸ່ມ ກາ ອັນ
ຊິດ.'

24"ອິນແຍ່ະ ມັຮ ກວາຍ ອາຕີ ຕາງ ປັຮນາຍ ເຍົາ ເຈົາຮາຊີ ແຕ ແດິຍ ຊາມູເອລ, ອາຕີ ເຈ້ ແຕ ຮານະ ກາ ໄຮ ເຮີມ ຕິ່ງ ແດິຍ ຊານໍ ໄນ່. 25ມູ່ ກວາຍ ອາຕີ ຕາງ ປັຮນາຍ ເຍົາ ເຈົາຮາຊີ ໄນ່ ລາ ອາຈວາຍຮ ອາເຈ່ຮ ໄຮ ແຕ່. ກະ ໄຮ ລາ ຈຸງ ແຕ່ ມັຮ ຮາມັຮ ເຍົາ ເຈົາຮາຊີ ປັຮຄັນ ກະ ອາຈວາຍຮ ອາເຈ່ຮ ໄຮ ອັບຮາຮາມ. ເຍົາ ເຈົາຮາຊີ ປັຮຄັນ ປາຍ:

'ປັຮແນິ ມັນເຕຣົາ ຍ່ອນ ແຕ ຈຸ່ມເຈິອ
ໄນ່
ກູ່ ຈຸ່ມເຈິອ ກວາຍ ປິ່ນ ມັນລ້ອງ ກຣຸ່
ໄນ່ ເບີນ ບຸ່ນ.'

26ນະກ້ອຍ ເຍົາ ເຈົາຮາຊີ ແປຣີ ເຢຊູ, ລາ ກວາຍ ຕະ ຮານະ ອັນ, ໂອນ ແຕ່ອໍ ບໍ ເຍົາ ອິນໂຍ່ງ ແຕ ກວາຍ ການໍອໍ. ອັນ ໂອນ ເຍົາ ເບີນ ບຸ່ນ, ໂອນ ເຍົາ ແຕ່ອໍ ປຽນ ຕັຮ ຮານະ ຕາ ອໍ ເຍົາ."

**ເປໂຕ ກະ ໂຢຮັນ
ແອັດ ຍັຣ ເມີງ ກວາຍ ຊົດ**

4 1 ບ້ອງ ກາ ເປໂຕ ກະ ໂຢຮັນ ອິນນ້ອງ ອາຕີ, ມັຣ ກວາຍ ຊົດ ແຕ້ອ້ ແຕ້ ບໍ ອິນຕຸ ກ້ອຍ. ກວາຍ ຊົດ ໄນ່ ລາ ແຕ ມູ່ ກາ ຊາງ ຣິດ ເຍີງ ເຈົາຣາຊີ, ກະ ອັນ ກາ ຊົດ ຕາຣານ ກຍາອ໌ ດຸງ ຊາງ ບິດ, ກາ ກວາຍ ແຕ ຈຸ່ມ ຊາດູກາຍ ແຮີ. 2 ມັຣ ກວາຍ ຊົດ ກ້ອຍ, ໄລ່ ຊ້ອງ ປາອັດ ຣາງັຣ ລາລີ່ ໂຈະ ເປໂຕ ກະ ໂຢຮັນ, ຍ່ອນ ໄລ່ ບາຣ ນະ ກ້ອຍ ອາຕີ ແຕ ເຢຊູ ອາມິ່ງ ລັຣ ເຈ້. ກະ ໄລ່ ປາຍ ຍ່ອນ ເຢຊູ ອາມິ່ງ ລັຣ, ນະກ້ອຍ ກວາຍ ການໍອ໌ ແຕ່ອ໌ ອາມິ່ງ ລັຣ ນະ ເຢຊູ ແຕ່. 3 ນະກ້ອຍ ມັຣ ກວາຍ ຊົດ ໂອນ ເນົາ ໂກບ ແຕ້ ໄລ່ ບາຣ ນະ ກ້ອຍ ເດີງ ໂຈະ ຕິ່ງ ກໍ່ອ໌. ຕາໄງ ກ້ອຍ ແຈະ ອີ ຊາເດົາ ເຈ້. ເຈ້ ໄລ່ ດໍອ໌ ຕາໄງ ປັຣແມີ ແອັນ ໄລ່ ອີ ຕາແບັບ ບາຣ ນະ ກ້ອຍ. 4 ມາ ກິ່ງ ລາລີ່ ກວາຍ ກາ ຊ້ອງ ປັຣນາຍ ໄລ່ ບາຣ ນະ ອາຕີ, ໄລ່ ຊາອໍາ. ມັຣ ກວາຍ ຣາເລົາ ກາ ຊາອໍາ ບ້ອງ ກາ ກ້ອຍ ເບີນ ມາຣ ເຊີງ ບັນ ນະ.

5-6 ແຕ້ອ໌ ຕາໄງ ປັຣແມີ ແອັນ, ມັຣ ກວາຍ ຊົດ ອິດຊະຣາເອລ, ມັຣ ກວາຍ ເທົາແກ ຈຸ່ມເຈົອ, ກະ ມັຣ ກວາຍ ອາຕີ ຄານອດ, ອິນແຍ່ະ ນະ ໄລ່ ໂຣ່ມ ຊັຣຣົງ ຕິ່ງ ເມືອງ ເຢຣູຊາເລັມ. ໄລ່ ເປາະ ຣາມິຣ ອັນນາ, ອັນ ກາ ຕາລາ ອິນແຍ່ະ ແຕ ຣິດ ຊາງ ເຍີງ ເຈົາຣາຊີ. ກະ ເບີນ ກາຢະພາ, ໂຢຮັນ, ກະ ອາເລັກຊັນເດີ ກະ ກວາຍ ການໍອ໌ ແຕ ດຸງຊູ ອັນນາ ແອັດ ບໍ ກ້ອຍ ແຕ່. 7 ກວາຍ ຊົດ ກ້ອຍ ແປຣີ ໂອນ ເນົາ ເດີງ ເປໂຕ ກະ ໂຢຮັນ ແຕ້ອ໌ ບໍ ໄລ່; ເຈ້ ໄລ່ ຕາແບັບ ບາຣ ນະ ກ້ອຍ ປາຍ: "ເນົາ ໂອນ ເຍົາ ເບີນ ອໍານາດ ຕະ ແບຣັຣ

ກວາຍ ໂຢດ ກ້ອຍ? ນານໍະ ຣາມິຣ ອັນ?"

8 ບ້ອງ ກ້ອຍ ເປໂຕ ເບີນ ຣາເວົາຍ ເຍົາ ເຈົາຣາຊີ ແກັດ ຊົດ ຕິ່ງ ຣາງັຣ ອັນ, ເຈ້ ອັນ ປາຍ: "ອາຍີ່ ອາກູນ ເອີຍ! ເກົາ ແຊອ໌ ອາຕີ ເຍົາ. 9 ຄັນ ເຍົາ ຍໍອ໌ ອີ ເຊີບ ຮີ ແຕ ຮີ ຈ່ອຍ ກວາຍ ໂຢດ ໄນ່ ກະ ຕະ ໂອນ ອັນ ແກັດ ແບຣັຣ, 10 ອີງເຄາະ ເຍົາ ກະ ອິນແຍ່ະ ມັຣ ກວາຍ ອິດຊະຣາເອລ ການໍອ໌ ແຮີ ດັງ ແຈງ ແຕ ກວາຍ ໂຢດ ໄນ່ ແກັດ ແບຣັຣ ເຈ້. ຣານະ ໄນ່ ແອີງ ເຢຊູ ກຣິດ ຊ້ອງ ແຕ່ອ໌ ຕະ. ເຢຊູ ໄນ່, ອັນ ລາ ກວາຍ ແຕ ວິລ ນາຊາເຣັດ ກາ ເຍົາ ກາຈິດ ເຈ້, ແຕ້ຣ ອັນ ຕິ່ງ ອາລ່ອງ ຊັງກັງ. ມາ ເຍີງ ເຈົາຣາຊີ ໂອນ ອັນ ອາມິ່ງ ລັຣ. 11 ອັນ ລາ ນະ ຕາເມົາ ກາ ເຍົາ ກວາຍ ເຈົາງ ຕະ ດຸງ ຕາເວ່ງ ຕັຣ ເຈ້. ມາ ເຍີງ ເຈົາຣາຊີ ອິດ ຕາເມົາ ກ້ອຍ ດໍອ໌ ຕິ່ງ ກູຈັກ ຕະ ໂອນ ດຸງ ແກັດ ຈັບ. 12 ບັນ ມັນລ້ອງ ໄນ່ ຣາມິຣ ການໍອ໌ ຕາ ເບີນ ແຕ່ອ໌ ຈ່ອຍ ອາມິ່ງ ກວາຍ. ແອີງ ຣາມິຣ ເຢຊູ ແຕ້ ເຍີງ ເຈົາຣາຊີ ໂອນ ແຕ່ອ໌ ຈ່ອຍ ອາມິ່ງ ໄຮ."

13 ມັຣ ກວາຍ ຊົດ ກ້ອຍ ຊ້ອງ ງິດ ລາລີ່ ເປໂຕ ກະ ໂຢຮັນ ຕະ ອິນຕີ ຍັນ ລາລີ່, ຍ່ອນ ໄລ່ ດັງ ບາຣ ນະ ກ້ອຍ ລາ ກວາຍ ກອນແຊມ ຊ້ອງ ກະ ຕາ ເບີນ ຣຍານ ຊາອີ່ຍ. ມາ ກວາຍ ຊົດ ດັງ ໄລ່ ບາຣ ນະ ກ້ອຍ ແອັດ ກະ ເຢຊູ. 14 ມາ ມັຣ ກວາຍ ຊົດ ຕາ ແຕ່ອ໌ ຕີ ອິນເຕົາ ແຕ ຣານະ ເປໂຕ ກະ ໂຢຮັນ ຕະ, ຍ່ອນ ໄລ່ ເຮີມ ກວາຍ ໂຢດ ກາ ແກັດ ແບຣັຣ ເຈ້ ແອັດ ຕາຍິ່ງ ມັນຕຸ ກະ ໄລ່ ແຕ່. 15 ນະກ້ອຍ ໄລ່ ແປຣີ ເປໂຕ ກະ ໂຢຮັນ ລັອຣ ແຕ ອິນຕຸ ໄລ່ ໂຣ່ມ. ໄລ່ ຍໍອ໌ ອີ ຊັຣຣົງ ແອີງ ໄລ່ ຊ້ອງ. 16 ໄລ່ ປາຍ: "ນານໍະ ໄຮ ອີ ຕະ ກະ ໄລ່ ບາຣ ນະ ໄນ່? ອິນແຍ່ະ ມັຣ ກວາຍ ຕິ່ງ ເມືອງ ເຢຣູຊາເລັມ

ເຮີມ ເຈີ້ ໄລ່ ບາຣ ນະ ຕະ ຮານະ ຕາ ເກີ້ຍ
ເຮີມ ໂອນ ກວາຍ ໂຢດ ໄນ່. ໄຮ ຕາ ເຕ່ອ້
ຮາຈຽນ ປາຍ ໄລ່ ຕາ ເບີນ ຕະ ຮານະ ກ້ອຍ.
17 ມາ ໄຮ ອິນໂຈຍ ໂອນ ຮານະ ໄນ່ ຮີ້ຮ
ເປາະ ຕົວ ໂອນ ກວາຍ ການໍ່ອ ດັງ. ນໍ່ະກ້ອຍ
ອົງເຄາະ ໄຮ ກາແອັຮ ໄລ່ ອິນໂຈຍ ໂອນ ໄລ່
ເປາະ ອາຕີ ນໍ່ອງ ຍ່ອນ ຮາມິ້ຮ ໄນ່."

18 ແວັດ ກ້ອຍ ໄລ່ ກູອໍ ລັ້ຮ ເປໂຕ ກະ
ໂຢຮັນ ແຕ່ອ້ ລັ້ຮ ບໍ່ ໄລ່. ໄລ່ ໄຄອໍ ບາຣ ນະ
ກ້ອຍ ຕາ ເບີນ ໂອນ ເປາະ ອາຕີ ນໍ່ອງ ຍ່ອນ
ແຕ ຮາມິ້ຮ ເຢຊູ.

19 ມາ ເປໂຕ ກະ ໂຢຮັນ ຕາແອີຍ ມັຮ ກວາຍ
ຊົດ ກ້ອຍ ປາຍ: "ນານໍ່ະ ເຍົາ ຄີ້ດ, ຮານະ
ອາແລ່ະ ເຍົາງ ເຈົາຮາຊີ ເຮີມ ອໍ ກາເລີຍ?
ອໍ ຮິ ຕະ ຕາປູ່ນ ບັຮນາຍ ເຍົາ, ມາ ອໍ ຮິ ຕະ
ຕາປູ່ນ ບັຮນາຍ ເຍົາງ ເຈົາຮາຊີ? 20 ຮິ ຕາ
ເຕ່ອ້ ຕາງົ່ດ ເປາະ ອາຕີ. ອົງເຄາະ ຮິ ອາຕີ
ໂອນ ກວາຍ ການໍ່ອ ດັງ ມັຮ ຮາມິ້ຮ ກາ ຮິ
ເຮີມ ເຢຊູ ຕະ ກະ ຮິ ຊ້ອງ ເຢຊູ ອາຕີ."

21 ມັຮ ກວາຍ ຊົດ ກ້ອຍ ປາລີດ ໄລ່ ບາຣ
ນະ ຕາ ໂອນ ອາຕີ ນໍ່ອງ ບັຮນາຍ ໄນ່, ເຈີ້
ໄລ່ ອາໂຣຍຮ. ກວາຍ ຊົດ ກ້ອຍ ຕາ ເບີນ
ດັງ ຮານາ ແລ່ະ ເຕ່ອ້ ໄລ່ ຕະ ໂຕ່ດ ບາຣ ນະ
ກ້ອຍ, ຍ່ອນ ອິນແຍ່ະ ກອນແຊມ ຍ່ອງ ເຍົາງ
ເຈົາຮາຊີ ຍ່ອນ ແຕ ຮານະ ກ້ອຍ. 22 ກວາຍ
ໂຢດ ກາ ແກັດ ແບຣັຮ ຍ່ອນ ແຕ ຮານະ ຕາ
ເກີ້ຍ ເຮີມ ໄນ່, ອາຍຸ່ ອັນ ກາເລີຍ ປູນ ຈິ່ດ ກູມໍ.

**ມູ່ ກາ ຊາອໍາ ເຢຊູ ເກົາແຊອໍ
ຍໍອໍ ອີ ແກັດ ຍໍ່ນ ລາລີ້ ແອັນ**

23 ພໍກາ ກວາຍ ຊົດ ອາໂຣຍຮ ເປໂຕ ກະ
ໂຢຮັນ, ໄລ່ ເຈົາ ລັ້ຮ ບໍ່ ມູ່ ໄລ່, ອາຕີ ລັ້ຮ ມັຮ

ບັຮນາຍ ກວາຍ ຊົດ ມູ່ ກາ ຊາງ ຮີ່ດ ເຍົາງ
ເຈົາຮາຊີ ກະ ກວາຍ ເກົາແກ ຈຸ່ມເຈືອ ປາຍ
ໂຈະ ໄລ່. 24 ນໍ່ະກ້ອຍ ອິນແຍ່ະ ມັຮ ມູ່ ກ້ອຍ
ໂຣ່ມ ເກົາແຊອໍ ມວຍ ຮາງົ້ຮ ປາຍ: "ເຍົາງ
ເຈົາຮາຊີ ເອີຍ, ເຍົາ ກາ ຊົດ ອິນແຍ່ະ ກູ່
ຮາມິ້ຮ! ເຍົາ ແຕງ ມັນລ້ອງ, ກູແຕອ້ ໄນ່,
ແດັອ ທາເລ, ກະ ຕຸ່ກ ຮາມິ້ຮ ແອັດ ຕົ່ງ ກ້ອຍ.
25 ແຕ ອິມແບິ ເຍົາ ອາຕີ ຮິ, ຮານາ ອາຈວາຍຮ
ອາເຈ່ຮ ຮິ ດາວິດ, ມັຮ ຮາມິ້ຮ ຮາເວົາຍ ເຍົາງ
ເຈົາຮາຊີ ໂອນ ອັນ ອາຕີ. ດາວິດ ປາຍ:

'ຍ່ອນ ນານໍ່ະ ມັຮ ກວາຍ ຕົ່ງ
ກຣວາງ ກູແຕອ້ ໄນ່ ອວານ ກະ
ເຍົາງ ເຈົາຮາຊີ?

ຍ່ອນ ນານໍ່ະ ໄລ່ ຊັຮຮົງ ຮານະ ຕາ
ເບີນ ແກັດ ເກົາ ອິນເຕົາ?

26 ມັຮ ກວາຍ ເຕົາວ ບັຮເຍົາ ຕົ່ງ
ກູແຕອ້ ໄນ່,

ກະ ມັຮ ກວາຍ ຊົດ ການໍ່ອ ແຮີ,
ອິນແຍ່ະ ນະ ໄລ່ ອິມປຣອ່ມ ຊັຮຮົງ
ອີ ຕະ ເຊິກ ກະ ເຍົາງ ເຈົາຮາຊີ
ກະ ກຮິດ ແຮີ,

ອັນ ກາ ເຍົາງ ເຈົາຮາຊີ ຮຽຮ ໂອນ
ຈ່ອຍ ອາມົ່ງ ກວາຍ.'

27 ໄກຣ ລາລີ້ ມັຮ ດາວິດ ອາຕີ ແຕ
ອິມແບິ, ຊານໍ່ ຮິ ເຮີມ ຮານະ ໄນ່ ແຕ່ອ້ ເຈີ້.
ເຮໂຣດ ກະ ປົນທຽວ ປິລາດ, ໄລ່ ໂຣ່ມ ຕົ່ງ
ເມືອງ ເຢຣູຊາເລັມ ໄນ່ ມັນຕຸ່ ກະ ກວາຍ
ອິດຊະຮາເອລ ກະ ກວາຍ ແຕ ກຣວາງ ການໍ່ອ
ແຮີ ຍໍອໍ ອີ ຕະ ເຢຊູ. ເຢຊູ ໄນ່, ອັນ ລາ
ກວາຍ ຕະ ຮານະ ເຍົາ ກາ ຕາ ເບີນ ໄລ່ຍຮ
ອິນເຕົາ. ແອັງ ມານະ ອັນ ແຕ່ ເຍົາ ຮຽຮ
ໂອນ ຈ່ອຍ ອາມົ່ງ ກວາຍ. 28 ມັຮ ກວາຍ

ຊົດ ກ້ອຍ ໂຮ່ມ ຕະ ມັຮ ຮານະ ເຍົາ ນັດ ດໍອ ແຕ ອິມແປ ເຈົ້. 29 ຊານຸ່, ອິນເຈົາ ຮິ ເອີຍ, ເຍົາ ຊ້ອງ ບັຮນາຍ ໄລ່ ກວາຍ ຊົດ ກ້ອຍ ຍໍອ ອີ ຕະ ຮິ. ແຊອ ເຍົາ ຈ່ອຍ ໂອນ ຮາງັຮ ຮິ ແກັດ ຍັນ ລາລີ້ ອາຕີ ເລືອຍໆ ແຕ ບັຮນາຍ ເຍົາ. 30 ຮິ ແຊອ ເຍົາ ບົວ ຊາປະ ກວາຍ ອາອີ ໂອນ ແກັດ ແບຣັຮ. ກະ ຮິ ແຊອ ເຍົາ ອາປັຮ ຮານະ ຕາ ເກີ້ຍ ເຮີມ ກະ ຮານະ ແຕ ອໍານາດ ເຍົາ ຍ່ອນ ຮາມິ້ຮ ເຢຊູ, ອັນ ກາ ຕະ ຮານະ ເຍົາ ກະ ຕາ ເບີນ ໄລ່ຍຮ ອິນເຕົາ."

31 ແວັດ ໄລ່ ເກົາແຊອ, ດຸງ ກາ ໄລ່ ໂຮ່ມ ແກັດ ຮາໄມ່ ກູກິດ. ກະ ຮາເວົາຍ ເຍົາງ ເຈົາຮາຊີ ແກັດ ຊົດ ຕິ່ງ ຮາງັຮ ໄລ່. ເຈົ້ ໄລ່ ອາຕີ ບັຮນາຍ ເຍົາງ ເຈົາຮາຊີ ຍັນ ລາລີ້ ແອັນ.

ມູ່ ກາ ຕາປູ່ນ ເຢຊູ ອິມປຣ່ອມ ຈຸງ ມູ່ນ ໄລ່
 32 ອິນແຍ່ະ ມູ່ ກາ ຊາອໍາ ເຢຊູ, ໄລ່ ແກັດ ມວຍ ຮາງັຮ ມວຍ ມິດ. ອາແລ່ະ ກາ ເບີນ ມູ່ນ ອິນເຕົາ, ລາ ອັນ ຕາ ເບີນ ອາງ ປາຍ ອັນ ຕາລາ ມານະ ອັນ ຊ້ອງ. ອິນແຍ່ະ ມັຮ ໄລ່ ອິມປຣ່ອມ ຈຸງ ມູ່ນ ກ້ອຍ. 33 ມູ່ ກາ ເຢຊູ ຮຽຮ ປາຈຸຮ ໂອນ ເປາະ ຕະ ຮານະ ອັນ, ໄລ່ ອາຕີ ແຕ ອິນເຈົາ ໄລ່ ອາມົ່ງ ລັຮ, ກະ ບັຮນາຍ ໄລ່ ແກັດ ແບຼງ ລາລີ້. ກະ ເຍົາງ ເຈົາຮາຊີ ໂອນ ບຸ່ນ ບໍ ໄລ່ ກາ ຕາປູ່ນ ເຢຊູ. 34-35 ຕິ່ງ ຈຸ່ມ ໄລ່ ຕາ ເບີນ ເນົາ ແອີ ອິນເຕົາ. ອາແລ່ະ ກາ ເບີນ ກູແຕອ ແຕີລາ ດຸງ, ໄລ່ ເບີນ ມວຍ ຮາງັຮ ຍໍອ ອີ ຈ່ອຍ ເຍົາ. ໄລ່ ຈິ ຊ້ອງ ມູ່ນ ໄລ່, ກະ ໄລ່ ປຣ່ອມ ປາໂຮ່ມ ດໍອ ປຣະ ກ້ອຍ ບໍ ອາເຍົງ ມູ່ ກາ ເຢຊູ ຮຽຮ ປາຈຸຮ. ເຈົ້ ມູ່ ກ້ອຍ ອິມແປອ ໂອນ ກວາຍ ອາແລ່ະ ກາ ແອີ.

36-37 ມານະ ກາ ຕະ ນະກ້ອຍ ລາ ໂຍເຊັບ ແຕ ຈຸ່ມເຈືອ ເລວີ. ອັນ ແຕ່ອ້ ແຕ ກຣວາງ ໄຊປຣັດ. ອັນ ເບີນ ມວຍ ເລື້າງ ໄທຣ, ເຈົ້ ອັນ ຈິ ຊ້ອງ ກະ ເດີງ ອາຊວຍ ປຣະ ກ້ອຍ ບໍ ອາເຍົງ ມູ່ ກາ ເຢຊູ ຮຽຮ ປາຈຸຮ. ໄລ່ ດໍອ ອັນ ລາ ຮາມິ້ຮ ບາຣນາບາ ແຮີ. ບັຮນາຍ ບາຣນາບາ ອາຕີ ລັຮ ລາ 'ຕາລິ້ນ ລັຮ ຮາງັຮ ກວາຍ ເບີນ ຕຸ່ຮ ງໍ່.'

ອານາເນຍ ກະ ຊະພິຣາ

5 1 ເບີນ ຮາເລົາ ມານະ ຮາມິ້ຮ ອານາເນຍ. ອັນ ກະ ລາກວຍ ອັນ, ຮາມິ້ຮ ຊະພິຣາ, ໄລ່ ຈິ ເຕ່ ມວຍ ອິນຕຸ ກູແຕອ. 2 ມູ່ ປູ່ດ ປຣະ ກ້ອຍ, ອານາເນຍ ເດີງ ອາຊວຍ ບໍ ມູ່ ກາ ເຢຊູ ຮຽຮ ປາຈຸຮ. ມາ ມູ່ ປູ່ດ ແອັນ, ອັນ ປາໂຕ່ະ ດໍອ ລັຮ. ລາກວຍ ອັນ ລາ ດັງ ເຕ່ ກາຢາອ ຕະ ນະກ້ອຍ. 3 ເຈົ້ ເປໂຕ ອາຕີ ອານາເນຍ ປາຍ: "ອານາເນຍ ເອີຍ! ນານະ ໄມ່ ຕາປູ່ນ ຮາງັຮ ເຍົາງ ຊາຕານ? ນານະ ແຕ ໄມ່ ແກອ ໂຈະ ຮາເວົາຍ ເຍົາງ ເຈົາຮາຊີ? ປຣະ ເກົາ ເຍົາ ຈິ ກູແຕອ, ເຍົາ ດໍອ ລັຮ ມູ່ ປູ່ດ ມາ ໂອນ ມູ່ ປູ່ດ ຊ້ອງ. 4 ບ້ອງ ກາ ເຍົາ ຕາ ຍວາຮ ຈິ, ລາ ແກັດ ກູແຕອ ເຍົາ. ປຣະ ເກົາ ຈິ ກູແຕອ ກ້ອຍ ແກັດ ປຣະ ເຍົາ. ນານະ ເຍົາ ປາຍ ມ່ອບ ອິນແຍ່ະ ປຣະ ເກົາ ກູແຕອ ກ້ອຍ, ມາ ນ້ອງ ເຍົາ ດໍອ ລັຮ ມູ່ ປູ່ດ? ເຍົາ ຕາ ເບີນ ແກອ ກະ ກວາຍ, ມາ ເຍົາ ແກອ ກະ ເຍົາງ ເຈົາຮາຊີ."

5 ແວັດ ເປໂຕ ອາຕີ ນະກ້ອຍ, ບ້ອງ ກາ ກ້ອຍ ແຕ່ ອານາເນຍ ແດີມ; ເຈົ້ ກູຈິດ ເລີ້ຍ. ນະກ້ອຍ ອິນແຍ່ະ ມັຮ ກວາຍ ຊ້ອງ ອົງກ້ອຮ ລາລີ້. 6 ມັຮ ກວາຍ ຮາເລົາ ນຸ່ມ ມູ່ດ ຕວມ

ກູ່ມູ່ຍ ກ້ອຍ. ແວັດ ໄລ່ ຕວມ, ເຈ້ ໄລ່ ເດີງ ຕື່ບ ແຕ່.

7 ແວັດ ກ້ອຍ, ມາຮ ຈິນ ໄປ ຮວາດ ໂດຍ, ເຈ້ ລາກວຍ ອານາເນຍ ແອັນ ມູ່ດ ຕື່ງ ອິນຕຸ ກ້ອຍ. ອັນ ຕາ ຢວາຮ ດັງ ປາຍ ກາຢາອ໌ ອັນ ເຈ້ ກູຈິດ. 8 ເປໂຕ ຕາແບັບ ອັນ ແອັນ ປາຍ: "ເຍົາ ເດີງ ອິນແຍ່ະ ເຈ້ ມັຮ ປຣະ ເຍົາ ຈິ ກູແຕອ໌ ກ້ອຍ ມາ ຕາ ເປັນ?"

ມັນແຊມ ກ້ອຍ ຕາແອີຍ: "ເອີອ໌. ປຣະ ຮິ ຈິ ກູແຕອ໌ ກ້ອຍ ອິນແຍ່ະ ກາຢາອ໌ ເກົາ ເດີງ ເຈ້."

9 ເປໂຕ ປາຍ ແອັນ: "ນານະ ເຍົາ ບາຮ ນະ ປຣອມ ມວຍ ຮາງັຮ ຍໍອ໌ ອີ ລ່ອງ ຮາເວົາຍ ເຍົາງ ເຈົາຮາຊີ? ກາຢາອ໌ ໄມ່ ເນົາ ເດີງ ຕື່ບ ເຈ້. ຊານ່ ໄລ່ ກາ ເປາະ ຕື່ບ ກາຢາອ໌ ໄມ່, ໄລ່ ແຕ້ອ໌ ງັຮ ຕື່ງ ເຈ້. ຊານ່ ໄລ່ ອີ ເດີງ ຕື່ບ ໄມ່ ແອັນ."

10 ພໍກາ ອັນ ຊ້ອງ ເປໂຕ ປາຍ ນະກ້ອຍ, ອັນ ແດິມ ແຈ່ະ ອາເຍົງ ເປໂຕ; ເຈ້ ອັນ ກູຈິດ ແຕ່. ມັຮ ກວາຍ ຮາເລົາ ນຸ່ມ ມູ່ດ ເຮິມ ອັນ ກູຈິດ; ເຈ້ ໄລ່ ເດີງ ຕື່ບ ອັນ ແຈ່ະ ປົງ ກາຢາອ໌ ອັນ ແຕ່. 11 ນະກ້ອຍ ອິນແຍ່ະ ມັຮ ມູ່ ກາ ຊາອຳ ເຢຊູ ກະ ກວາຍ ການ່ອ໌ ແຮື, ພໍກາ ກາ ໄລ່ ຊ້ອງ ຮານະ ໄນ່, ໄລ່ ອົງກ້ອຮ ລາລີ່.

ເປັນ ຊາອີ້ຍ ຮານະ ຕາ ເກ້ຍ ເຮິມ

12 ມູ່ ກາ ເຢຊູ ຮຽຮ ປາຈຸຮ ຕະ ຊາອີ້ຍ ຮານະ ຕາ ເກ້ຍ ເຮິມ ຍັຮ ເມົາງ ກວາຍ. ກະ ອິນແຍ່ະ ມູ່ ກາ ຊາອຳ ເຢຊູ ເກ້ຍ ໂຮ່ມ ຕື່ງ ລາບຍາງ ໄຊໂລໂມນ ຕື່ງ ດຸງ ຊາງ ປິດ ກ້ອຍ. 13 ມັຮ ກວາຍ ກາ ຕາ ຢວາຮ ຊາອຳ, ໄລ່ ຍ່ອງ ມູ່ ກາ ຊາອຳ ເຢຊູ, ມາ ເປັນ ຊາອີ້ຍ ນະ ໄລ່ ຕາ ຍັນ ມູ່ດ ກະ ມູ່

ກາ ຊາອຳ ເຢຊູ. 14 ມາ ເປັນ ກວາຍ ຮາເລົາ ກະ ມັນແຊມ ຍັນ ມູ່ດ ຊາອຳ ເຢຊູ ກື່ງ ລາລີ່ ແອັນ. 15 ເນົາ ເດີງ ມັຮ ກວາຍ ອາອີ; ເຈ້ ດໍອ໌ ຕື່ງ ຮານາ ໂອນ ໄລ່ ບິ ຕື່ງ ຮາຈາອ໌ ກະ ຕື່ງ ຈຸ່ງຈາງ. ໄລ່ ແອິດ ອົງກ່ອງ ເປໂຕ ແຕ້ອ໌, ຍໍອ໌ ອີ ເປັນ ມູ່ລ ອັນ ໂອນ ກາບັງ ມັຮ ກວາຍ ກາ ອາອີ ກ້ອຍ ໂອນ ໄລ່ ແກິດ ແບຣັຮ. 16 ກື່ງ ກວາຍ ແຕ ເມືອງ ການ່ອ໌ ແອິດ ແຈ່ະ ເມືອງ ເຢຣູຊາເລັມ, ໄລ່ ເປາະ ອິດ ກວາຍ ກາ ອາອີ ກະ ກວາຍ ກາ ເປັນ ເຍົາງ ຕາ ອໍ ຕະ ເດີງ ດໍອ໌ ບໍ ກ້ອຍ, ເຈ້ ໄລ່ ແກິດ ແບຣັຮ ອິນແຍ່ະ.

ມູ່ ກາ ເຢຊູ ຮຽຮ ປາຈຸຮ ຮາມິຮ ຕຸຮ ກັດ

17 ມາ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຮາຊີ ກະ ເຍົາ ອັນ ແຕ ຈຸ່ມ ຊາດູກາຍ, ໄລ່ ຊ້ອງ ຊັຮແມງ ກະ ມູ່ ກາ ເຢຊູ ຮຽຮ ປາຈຸຮ. 18 ເຈ້ ໄລ່ ໂກບ ກະ ໂຈະ ຕື່ງ ກໍອ໌. 19 ມາ ພໍກາ ຊາເດົາ ກ້ອຍ ມານະ ເທວາດາ ເຍົາງ ເຈົາຮາຊີ ແຕ້ອ໌ ເປັຮ ງັຮ ຕື່ງ ກໍອ໌, ກະ ອັນ ເດີງ ອາລັອຮ ໄລ່ ແຕ ກໍອ໌ ກ້ອຍ. 20 ເທວາດາ ກ້ອຍ ອາຕີ ໄລ່ ປາຍ: "ເຍົາ ເປາະ ຕາຢົ່ງ ຕື່ງ ຊັງອາຮ ດຸງ ຊາງ ປິດ ອາຕີ ໂອນ ກວາຍ ດັງ ອິນແຍ່ະ ແຕ ແດິຍ ອາມົງ ຕາໄມ ໄນ່." 21 ນະກ້ອຍ ໄລ່ ຕະ ຕາປູ່ນ ປັຮນາຍ ກ້ອຍ. ພໍກາ ບັງ ຕາຮິບ ໄລ່ ມູ່ດ ອາຕີ ຕື່ງ ດຸງ ຊາງ ປິດ. ບ້ອງ ກາ ໄລ່ ອາຕີ ອົງກ້ອຍ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຮາຊີ ກະ ເຍົາ ອັນ, ໄລ່ ໂຮ່ມ ມັນຕຸ ກະ ກວາຍ ຊິດ ອິດຊະຮາເອລ. ມັຮ ກວາຍ ຊິດ ກ້ອຍ ແບຣິ ຕາຮານ ເປາະ ອິດ ມູ່ ກາ ເຢຊູ ຮຽຮ ປາຈຸຮ ແຕ ກໍອ໌, ເຈ້

ເດີງ ບໍ່ ອິນຕຸ ໄລ່ ໂຣມ.

22ມາ ພໍກາ ຕາຮານ ມູ່ດ ເນ່ ຕຶງ ກໍ່ອ, ໄລ່ ຕາ ເປີນ ເຮີມ ນ້ອງ ມູ່ ກາ ເຢຊູ ຮຽຮ ປາຈຸ່ຮ ກ້ອຍ. ກວາຍ ຕາຮານ ກ້ອຍ ເຈົາ ອາຕີ ລັຮ ກວາຍ ຊົດ. 23ໄລ່ ປາຍ: "ພໍກາ ຮິ ແຕ້ອ ບໍ່ ກໍ່ອ ກ້ອຍ, ຮິ ເນ່ ກາແຈ ຕາ ເປີນ ເນົ່າ ເປີຮ ຢວາຮ, ກະ ໄລ່ ກາ ກຍາອ ແອີດ ເລື້ອຍໆ ອົງກ້ອຍ. ມາ ພໍກາ ຮິ ເປີຮ ກູຕົງ ກໍ່ອ, ຕາ ເຮີມ ອາແລ່ະ ນ້ອງ ຕຶງ ກ້ອຍ."

24ອັນ ກາ ຊົດ ມັຮ ຕາຮານ ກາ ກຍາອ ດູງ ຊາງ ກ້ອຍ ກະ ໄລ່ ກາ ຊົດ ມູ່ ກາ ຊາງ ຮິດ ເຍົາງ ເຈົາຮາຊີ, ພໍກາ ໄລ່ ຊ້ອງ ປັຮນາຍ ກ້ອຍ, ໄລ່ ງິດ ລາລີ້ ຕຶງ ຮາງິຮ ໄລ່. ກະ ໄລ່ ແອີດ ຄິດ ຕາ ດັງ ຮານະ ອິນເຕົ່າ ແອັນ ອີ ແກີດ. 25ແວັດ ກ້ອຍ ເປີນ ກວາຍ ແຕ້ອ ອາຕີ ໄລ່ ກາ ຊົດ ກ້ອຍ ປາຍ: "ມັຮ ກວາຍ ກາ ເຍົາ ໂຈະ ຕຶງ ກໍ່ອ ຊາເດົາ ໄຮ, ຊານໍ່ ໄລ່ ອາຕີ ກວາຍ ຕຶງ ດູງ ຊາງ ບິດ."

26ນ່ະກ້ອຍ ເນົາຍ ຕາຮານ ກ້ອຍ, ອັນ ເດີງ ຕາຮານ ອັນ ເປາະ ອິດ ມູ່ ກ້ອຍ. ມາ ໄລ່ ຕະ ລາເວົາຍ, ຍ່ອນ ໄລ່ ອົງກ້ອຍ ຄັນ ໄລ່ ຕະ ຮັບ ໂຈະ ມູ່ ກ້ອຍ, ມັຮ ກວາຍ ກອນແຊມ ແອີດ ອົງກ້ອຍ ແກງ ຕາເມົາ ໂຈະ ໄລ່.

27ຕາຮານ ກ້ອຍ ເດີງ ມູ່ ກາ ເຢຊູ ຮຽຮ ປາຈຸ່ຮ ໂອນ ໄລ່ ມູ່ດ ຕາຍິງ ຍັຮ ເມົາງ ກວາຍ ຊົດ. ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຮາຊີ ອັນ ຕີ ໄລ່ ປາຍ: 28"ແຕ ອິນໂຍ່ງ ຮິ ກາແອັຮ ເຍົາ ເຈົ້. ຕາ ໂອນ ເຍົາ ອາຕີ ນ້ອງ ແຕ ຮາມິ້ຮ ເຢຊູ ໄນ່. ມາ ຊານໍ່ ເຍົາ ອາຕີ ປັຮນາຍ ໄນ່ ເປາະ ປັຮ ອິນແຍ່ະ ເມືອງ ເຢຊູຊາເລັມ. ກະ ເຍົາ ປາຍ ໂຈະ ກວາຍ ການໍ່ອ ຍໍອ ອີ ໂອນ ເນົ່າ ປາຍ

ຮິ ກາຈິດ ເຢຊູ ແຮີ."

29ເປໂຕ ກະ ເຍົາ ອັນ ຕາແອີຍ ປາຍ: "ຄາອ ຮິ ຊາງັດ ປັຮນາຍ ເຍົາງ ເຈົາຮາຊີ ແຕ ຮິ ຊາງັດ ປັຮນາຍ ກວາຍ. 30ປຍາຍ ເຍົາ ກາຈິດ ເຈົ້ ເຢຊູ ຕຶງ ອາລ່ອງ ຊັງກັງ. ມາ ເຍົາງ ເຈົາຮາຊີ, ອັນ ກາ ອາຈວາຍຮ ອາເຈ່ຮ ໄຮ ຊາງ ແຕ ອິມແບີ, ຈ່ອຍ ໂອນ ອັນ ອາມົງ ລັຮ. 31ຊານໍ່ ເຍົາງ ເຈົາຮາຊີ ໂອນ ເຢຊູ ແອີດ ຍັຮ ອາຕົ່າ ອັນ, ແກີດ ຊົດ ບິດ ລາລີ້, ແຕ່ອ ອັນ ຈ່ອຍ ອາມົງ ກວາຍ. ເຍົາງ ເຈົາຮາຊີ ຍໍອ ອີ ຈ່ອຍ ຈຸ່ມ ອິດຊະຮາເອລ ໂອນ ໄລ່ ຕັຮ ຮາງິຮ ຕຍາ ປຽນ ແກີດ ຮາງິຮ ຕາໄມ ແອັນ; ເຈົ້ ເຍົາງ ເຈົາຮາຊີ ຕັຮ ໄລ່ຍຮ ໄລ່. 32ຮິ ໄນ່ ລາ ກວາຍ ກາ ເຮີມ ກະ ແຕ່ອ ອາຕີ ລັຮ ມັຮ ຮານະ ກ້ອຍ. ກະ ຮາເວົາຍ ເຍົາງ ເຈົາຮາຊີ ລາ ອາຕີ ນ່ະກ້ອຍ ແຕ່. ຄັນ ກວາຍ ອາແລ່ະ ມາ ຕະ ຕາປູ່ນ ປັຮນາຍ ອັນ, ເຍົາງ ເຈົາຮາຊີ ໂອນ ຮາເວົາຍ ອັນ ແອີດ ເລື້ຍ ກະ ກວາຍ ກ້ອຍ."

33ພໍກາ ກວາຍ ຊົດ ກ້ອຍ ຊ້ອງ ນ່ະກ້ອຍ, ໄລ່ ຊ້ອງ ອົງຄັນ ລາລີ້. ກະ ໄລ່ ຍໍອ ອີ ກາຈິດ ມູ່ ກາ ເຢຊູ ຮຽຮ ປາຈຸ່ຮ. 34ມາ ເປີນ ມານະ ຮາມິ້ຮ ຄາມາລີເອລ ແຕ ມູ່ ກວາຍ ຊົດ ກ້ອຍ ຢວຮ ຕາຍິງ. ອັນ ລາ ແຕ ຈຸ່ມ ພາຮີຊາຍ. ອັນ ລາ ກວາຍ ອາຕີ ແຕ ຄານອດ ອິດຊະຮາເອລ, ກະ ອາແລ່ະ ລາ ຍໍານໍ່ບ ອັນ. ອັນ ແປຮີ ຕາຮານ ເດີງ ມູ່ ກາ ເຢຊູ ຮຽຮ ປາຈຸ່ຮ ລັອຮ ແຕ ອິນຕຸ ກ້ອຍ. 35ເຈົ້ ອັນ ອາຕີ ໂຈະ ມັຮ ກວາຍ ຊົດ ກ້ອຍ ປາຍ: "ແຊມອາຍ ເອີຍ! ອົງເຄາະ ເຍົາ ຕະ ອໍ ແດັຮ ໂຈະ ກວາຍ ໄນ່. 36ອົງເຄາະ ເຍົາ ຊາແຍີ ແຕ ອິນໂຍ່ງ ເປີນ ມານະ ຮາມິ້ຮ ທູດາ. ອັນ ຍໍອ ອີ ໂອນ ເນົ່າ

ປາຍ ອັນ ລາ ກວາຍ ບິດ. ເບີນ ມາສ ບູນ
 ຮ່ອຍ ນະ ເຕ່ ເກີ້ຍ ຕາບູນ ອັນ. ມາ ເບີນ
 ເນົ່າ ກາຈິດ ອັນ. ກະ ມັຮ ມູ່ ກາ ຕາບູນ
 ອັນ, ໄລ່ ປັຮ ບໍ່ ໄນ່ ບໍ່ ກ້ອຍ, ເຈ້ ມັຮ ຮານະ
 ໄລ່ ຕະ ແກັດ ບິດ ອິນແຍ່ະ. 37ແວັດ ກ້ອຍ
 ແຕ້ອ້ ຕາໂງ່ ກວາຍ ຊິດ ມັບ ມັຮ ກວາຍ,
 ເບີນ ມານະ ແອັນ ຮາມັຮ ຢູດາ ແຕ ແຄງ
 ຄາລິເລ. ອັນ ຢວຣ ຕະ ຊິດ, ກະ ເບີນ ກຼິ່ງ
 ກວາຍ ຕາບູນ ອັນ ເຕ່. ມາ ເນົ່າ ກາຈິດ ອັນ,
 ກະ ມັຮ ມູ່ ກາ ຕາບູນ ອັນ, ໄລ່ ປັຮ ບໍ່ ໄນ່
 ບໍ່ ກ້ອຍ. 38ນະກ້ອຍ ເກົາ ອາຕິ ເຍົາ ຊານໍ່,
 ເຍົາ ອິນໂຈຍ ຕະ ອິນເຕົ່າ ກະ ໄລ່ ໄນ່. ຄັນ
 ປັຮນາຍ ໄລ່ ປາຍ, ກະ ຮານະ ໄລ່ ຕະ ລາ
 ແຕ ຮາງັຮ ໄລ່ ເບີມ, ຕາ ເບີນ ດູນ ນ້ອງ
 ຮານະ ກ້ອຍ ແກັດ ບິດ. 39ມາ ຄັນ ຮານະ
 ໄລ່ ຕະ ແຕ້ອ້ ແຕ ເຍົາ ເຈົາຮາຊິ, ເຍົາ ຕາ
 ເຕ້ອ້ ອາບິດ. ຄັນ ເຍົາ ຍໍອ ອີ ອາບິດ ຮານະ
 ກ້ອຍ, ລາ ເຍົາ ຮາຈິລ ກະ ເຍົາ ເຈົາຮາຊິ."

40ເຈ້ ກວາຍ ຊິດ ກ້ອຍ ຊາງັດ ປັຮນາຍ
 ອັນ. ໄລ່ ກູອໍ ລັຮ ມູ່ ກ້ອຍ ໂອນ ແຕ້ອ້ ບໍ່ ໄລ່.
 ເຈ້ ໄລ່ ໂອນ ເນົ່າ ປາຍາຍ ມູ່ ກ້ອຍ. ກະ ໄລ່
 ກາແອັຮ ລັຮ ຊາ ມູ່ ກ້ອຍ ຕາ ໂອນ ໄລ່ ອາຕິ
 ນ້ອງ ປັຮນາຍ ແຕ ເຢຊູ. ແວັດ ໄລ່ ກາແອັຮ,
 ເຈ້ ໄລ່ ອາໂຣຍຮ. 41ກະ ມູ່ ກາ ເຢຊູ ຮຽຮ
 ປາຈຸຮ ລັອຮ ແຕ ກ້ອຍ. ໄລ່ ຊ້ອງ ຣໍອໍ ລາລີ້
 ຍ່ອນ ເຍົາ ເຈົາຮາຊິ ໂອນ ໄລ່ ເຮົາບ ຈິວ
 ມັຮ ຕຸຮ ກັດ ເນົ່າ ພາມາດ ຍ່ອນ ໄລ່ ເດີງ
 ຮາມັຮ ເຢຊູ. 42ກູ່ ຮາໂງ່ ມູ່ ໄລ່ ມູດ ຕິ່ງ ດຸງ
 ຊາງ ບິດ, ກະ ໄລ່ ມູດ ຕິ່ງ ດຸງ ກວາຍ ແຮີ,
 ເຈ້ ໄລ່ ອາຕິ ເລືອຍໆ ປັຮນາຍ ອໍ ປາຍ ເຢຊູ
 ລາ ກຮິດ ອັນ ກາ ເຍົາ ເຈົາຮາຊິ ຮຽຮ ໂອນ
 ຈ່ອຍ ອາມົ່ງ ກວາຍ.

ໄລ່ ຮຽຮ ຕາບູລ ນະ
ມູ່ ກາ ຈ່ອຍ ກວາຍ ຊິດ ມູ່ ກາ ຊາອໍາ

6 ຕິ່ງ ມັຮ ຕາໂງ່ ກ້ອຍ, ມູ່ ກາ ຕາບູນ
 ເຢຊູ ແກັດ ກຼິ່ງ ລາລີ້ ແອັນ. ກະ ເບີນ ມູ
 ຈຸ່ມ ແຕ ໄລ່ ກ້ອຍ ລາ ກວາຍ ອິດຊະຮາເອລ
 ເຕ່, ມາ ໄລ່ ຕະ ອິນຕິ ປັຮນາຍ ກຮິກ. ໄລ່
 ຮາຈຽນ ປາຍ: "ກູ່ ຮາໂງ່ ອິມເປອໍ ກູມາຍ ຣິ ອິດ
 ເກຣັງ ຕ້ອກ ຈາ ຕາ ເບີນ ຮາລີ ກະ ອິມເປອໍ
 ກູມາຍ ກວາຍ ອິດຊະຮາເອລ ກາ ຕະ ອິນຕິ
 ປັຮນາຍ ເຮັບເຮີ."

2ນະກ້ອຍ ໄລ່ ມວຍ ຈິດ ລາ ບາຣ ນະ ກາ
 ເຢຊູ ຮຽຮ ປາຈຸຮ ກ້ອຍ ປາໂຣມ ອິນແຍ່ະ
 ມັຮ ມູ່ ກາ ຊາອໍາ ເຢຊູ. ໄລ່ ປາຍ: "ຕາ ເບີນ
 ປາຍາຍ ຣິ ມວຍ ຈິດ ລາ ບາຣ ນະ ມາ ຕາ
 ເບີນ ອາຕິ ນ້ອງ ປັຮນາຍ ເຍົາ ເຈົາຮາຊິ, ມາ
 ໂອນ ຣິ ອິມແປອໍ ເກຣັງ ຕ້ອກ ຈາ ໂອນ ເຍົາ.
 3ນະກ້ອຍ ອຶງເຄາະ ອິນແຍ່ະ ເຍົາ ຮຽຮ ແຕ
 ຈຸ່ມ ເຍົາ ເບີມ, ອິດ ຕາບູລ ນະ ກວາຍ ກາ ເນົ່າ
 ດັງ ປາຍ ອໍ ກະ ໄລ່ ກາ ເບີນ ຮາເວົ້າຍ ເຍົາ
 ເຈົາຮາຊິ ຊິດ ຕິ່ງ ຮາງັຮ ໄລ່. ເຈ້ ຣິ ມ່ອບ ໂອນ
 ມູ່ ໄລ່ ຕາບູລ ນະ ກ້ອຍ ຊິດ ອິນແຍ່ະ ຮານະ
 ອິມແປອໍ ເກຣັງ ຮາແວ້ຮ ຈາ ໂອນ ເຍົາ. 4ເຈ້
 ຣິ ເບີນ ເກົາແຊອໍ, ກະ ຣິ ເບີນ ເປາະ ອາຕິ
 ປັຮນາຍ ເຍົາ ເຈົາຮາຊິ ແຮີ."

5ພິກາ ມູ່ ກາ ຊາອໍາ ເຢຊູ ຊ້ອງ ປັຮນາຍ
 ກ້ອຍ, ອິນແຍ່ະ ມັຮ ໄລ່ ປຣອມ ຣໍອໍ ລາລີ້.
 ນະກ້ອຍ ໄລ່ ຮຽຮ ຊະເຕພາໂນ; ອັນ ລາ
 ກວາຍ ກາ ຊາອໍາ ເຢຊູ ຈັບ ລາລີ້, ກະ ອັນ
 ເບີນ ຮາເວົ້າຍ ເຍົາ ເຈົາຮາຊິ ຊິດ ຕິ່ງ ຮາງັຮ
 ອັນ. ກະ ໄລ່ ຮຽຮ ກວາຍ ການໍອໍ ແຮີ, ເບີນ
 ຮາມັຮ ໄນ່: ພິລິບ, ໂປໂຄໂລ, ນິກາໂນ, ຕິໂມນ,
 ປາເມນາ, ກະ ນິໂກລາໂອ. ນິໂກລາໂອ ໄນ່

ລາ ແຕ ເມືອງ ອັນຕີໂອເຄຍ. ບັ້ອງ ອາໄຣ່ ອັນ ຕາ ແກິນ ກວາຍ ອິດຊະຣາເອລ, ມາ ອັນ ມູ່ດ ຕາປູ່ນ ຄານອດ ອິດຊະຣາເອລ. ແວັດ ກ້ອຍ ອັນ ມູ່ດ ຕາປູ່ນ ເຢຊູ ແອັນ. 6 ນະກ້ອຍ ໄລ່ ກາ ຕາປູ່ລ ນະ ກ້ອຍ ແອິດ ຍັຮ ເມືອງ ມູ່ ກາ ເຢຊູ ຣຽຮ ປາຈຸ່ຮ. ມູ່ ກ້ອຍ ເກົາແຊອ໌ ກະ ຊາປະ ອາຕີ ຕິ່ງ ຈະ ໄລ່ ຕາປູ່ລ ນະ. 7 ເຈີ່ ປັຮນາຍ ເຢືາງ ເຈົາຣາຊີ ແກິດ ເປາະ ປັຮ ຊາອິຍ ອິນຕູ. ເບິນ ຫຼິ່ງ ລາລີ່ ກວາຍ ຕິ່ງ ເມືອງ ເຢຣູຊາເລັມ ມູ່ດ ຕາປູ່ນ ເຢຊູ. ກະ ເບິນ ຫຼິ່ງ ກວາຍ ກາ ຊາງ ຣິດ ເຢືາງ ເຈົາຣາຊີ ລາ ຊາອິ ເຢຊູ ແຕ່.

ເນົ່າ ໂກບ ຊະເຕພາໂນ

8 ຊະເຕພາໂນ ລາ ກວາຍ ກາ ເບິນ ອິນຊະ ເຢືາງ. ກະ ຣາເວົ້າຍ ເຢືາງ ເຈົາຣາຊີ ໂອນ ອັນ ເບິນ ອຳນາດ ຕະ ຮານະ ຕາ ເກີຍ ເຮີມ ຍັຮ ເມືອງ ກວາຍ ການໍອ. 9 ມາ ເບິນ ກວາຍ ແຕ ມວຍ ດຸງ ຊາງ ຈຸ່ມ ອິດຊະຣາເອລ ຍໍອ ອີ ຣາຈຽນ ກະ ຊະເຕພາໂນ. ມັຮ ກວາຍ ກາ ເປາະ ໂຣ່ມ ບໍ ດຸງ ຊາງ ກ້ອຍ, ແຕ ອິນໂຍ່ງ ຊາອິຍ ນະ ໄລ່ ລາ ກວາຍ ຊູລ, ມາ ຊານໍ ໄລ່ ຕາ ເບິນ ແກິດ ຊູລ ນ້ອງ. ໄລ່ ກ້ອຍ ລາ ແຕ ເມືອງ ກິເຣເນ, ແຕ ເມືອງ ອາເລັກຊັນເດຍ, ແຕ ແຄງ ກິລີເກຍ, ກະ ແຕ ແຄງ ເອເຊຍ ແຮ. 10 ມາ ຣາເວົ້າຍ ເຢືາງ ເຈົາຣາຊີ ໂອນ ຊະເຕພາໂນ ຕາແອີຍ ກວາຍ ກ້ອຍ ຣາໂງ່ອ ລາລີ່. ເຈີ່ ຈຸ່ມ ໄລ່ ກ້ອຍ ຕາ ດັງ ອີ ປາຍ ນານະ ນ້ອງ ໂຈະ ຊະເຕພາໂນ. 11 ເຈີ່ ຈຸ່ມ ກ້ອຍ ຈາງ ປຣະ ໂອນ ກວາຍ ການໍອ ຕະ ອິນຕີ ຕູນ ຊະເຕພາໂນ. ກວາຍ ກ້ອຍ ປາຍ:

"ຮີ ຊ້ອງ ເຈີ່ ຊະເຕພາໂນ ພາມາດ ໂມເຊ ກະ ເຢືາງ ເຈົາຣາຊີ."

12 ນະກ້ອຍ ຈຸ່ມ ໄລ່ ອາຍິວະ ກວາຍ ແອິດ ຕິ່ງ ເມືອງ ກ້ອຍ, ກາ ກວາຍ ເທົາແກ ຈຸ່ມເຈືອ ກະ ມັຮ ກວາຍ ອາຕີ ຄານອດ, ລາ ຍໍອ ອີ ຕະ ຊະເຕພາໂນ. ອິນແຍ່ະ ມັຮ ໄລ່ ກ້ອຍ ເປາະ ໂກບ ຊະເຕພາໂນ ເດີງ ອັນ ບໍ ກວາຍ ຊົດ. 13 ໄລ່ ເດີງ ຊາ ກວາຍ ແຕ່ອ ຕູນ ຊະເຕພາໂນ, ປາຍ: "ຊະເຕພາໂນ ໂນ່, ອັນ ເກີຍ ພາມາດ ເລືອຍງ ແຕ ດຸງ ຊາງ ບິດ, ກະ ອັນ ພາມາດ ຄານອດ ເຢືາງ ເຈົາຣາຊີ ອາຕີ ຣານາ ໂມເຊ ແຮ. 14 ກະ ຮີ ຊ້ອງ ເຈີ່ ອັນ ປາຍ ແຕ ມານະ ຣາມັຮ ເຢຊູ ແຕ ວິລ ນາຊາເຣັດ ຍໍອ ອີ ຕາລຸຮ ດຸງ ຊາງ ບິດ, ກະ ຍໍອ ອີ ຣາປຽນ ລັຮ ມັຮ ຄານອດ ໂມເຊ ປາຕັບ ໄຮ."

15 ແວັດ ກ້ອຍ ອິນແຍ່ະ ມັຮ ກວາຍ ໂຣ່ມ ອິນຕູ ກ້ອຍ, ໄລ່ ເນ່ ຊັຮຫຼ້ອງ ເລືອຍງ ບໍ ຊະເຕພາໂນ. ໄລ່ ເຮີມ ມາມ ຊະເຕພາໂນ ນະ ມາມ ເທວາດາ ເຢືາງ ເຈົາຣາຊີ.

ຊະເຕພາໂນ ອາຕີ ແຕ ກວາຍ ອິດຊະຣາເອລ ຕາ ເບິນ ຊາງັດ ເຢືາງ ເຈົາຣາຊີ

7 1 ເຈີ່ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢືາງ ເຈົາຣາຊີ ຕາແບັບ ຊະເຕພາໂນ ປາຍ: "ເມ່ນ ມາ ຕາ ເບິນ ມັຮ ຣາມັຮ ໄລ່ ປາຍ ໄມ່?"

2 ຊະເຕພາໂນ ຕາແອີຍ ລັຮ ປາຍ: "ອິນແຍ່ະ ມັຮ ແຊມອາຍ ອາຍິ ອາກູນ ເອີຍ! ແຊອ ເຢົາ ຊາງັດ ປັຮນາຍ ເກົາ ເມົາຍ. ເຢືາງ ເຈົາຣາຊີ ໄຮ, ອັນ ກາ ເບິນ ອຳນາດ ອາງອິຣ ກາເລີຍ ແຕ ເຢືາງ ການໍອ, ອັນ ແຕ່ອ ອາຕີ ອາຈວາຍຮ

7:6 ໄລ່ ຊາປະ ອາຕີ ລາ ຕະ ໂອນ ກວາຍ ດັງ ປາຍ ໄລ່ ຕະ ຮານະ ເຢືາງ ເຈົາຣາຊີ.

ອາເຈ່ສ ໄຮ ອັບຣາຮາມ ແຕ ອິມແບິ ເຈີ້. ບ້ອງ ກ້ອຍ ອັບຣາຮາມ ອິນນ້ອງ ແອິດ ຕຶ່ງ ກຣວາງ ເມໂຊໂປຕາເມຍ ຕາ ຢວາຮ ເປາະ ບໍ່ ກຣວາງ ຮາຮານ. ³ເຍີງ ເຈົາຣາຊີ ແປຣີ ອັບຣາຮາມ ປາຍ: 'ໂມ່ ລ້ອຮ ແຕ ກຣວາງ ໄມ່, ກະ ໄມ່ ຕັຮ ຊ້ອງ ແຊມອາຍ ໄມ່. ເຈີ້ ໄມ່ ເປາະ ແອິດ ກຣວາງ ອາແລ່ະ ເກົາ ຊາດອຍ ໂອນ ໄມ່ ແອິດ.' ⁴ເຈີ້ ອັບຣາຮາມ ລ້ອຮ ແຕ ກຣວາງ ເຄນເດຍ ເປາະ ແອິດ ບໍ່ ກຣວາງ ຮາຮານ ແອັນ. ມາ ພໍກາ ອິມບໍ່ ອັນ ກູຈິດ, ເຍີງ ເຈົາຣາຊີ ເດີງ ອາຊວຍ ອັນ ແອິດ ຕຶ່ງ ກຣວາງ ໄຮ ແອິດ ຊານໍ່. ⁵ແຕ ມາຮ ມູ ອາຈ້ອງ ລາ ເຍີງ ເຈົາຣາຊີ ຕາ ເປັນ ໂອນ ອັນ ຕາລາ ຢວາຮ ຕຶ່ງ ກູແຕອໍ ໄມ່. ມາ ເຍີງ ເຈົາຣາຊີ ເອີອໍ ກະ ອັບຣາຮາມ ເມ່ນ ຈຸມເຈືອ ອັນ ເປັນ ຕາລາ ອິນແຍ່ະ ກຣວາງ ໄມ່. ມາ ບ້ອງ ກາ ເຍີງ ເຈົາຣາຊີ ປາຍ ນະກ້ອຍ ກະ ອັບຣາຮາມ, ອັບຣາຮາມ ຕາ ຢວາຮ ເປັນ ກອນ. ⁶ກະ ເຍີງ ເຈົາຣາຊີ ອາຕີ ແອັນ ອັບຣາຮາມ ປາຍ: 'ຈຸມເຈືອ ໄມ່, ປັຣແນິ ມັນເຕຣົາ ໄລ່ ລ້ອຮ ແຕ ກຣວາງ ໄມ່ ເປາະ ແອິດ ຕຶ່ງ ກຣວາງ ກວາຍ ການໍ່ອໍ. ແອິດ ຕຶ່ງ ກຣວາງ ກ້ອຍ ໄລ່ ແກິດ ຊູລ ອິນແຍ່ະ ປູນ ຮ່ອຍ ກູມໍ, ກະ ກວາຍ ກາ ຕາລາ ໄລ່ ຕະ ຕຸ່ຮ ກັດ ຊາອິ້ຍ ລາລີ້ ໂຈະ ໄລ່. ⁷ມາ ອິນຕຸ່ນ ແອັນ, ເກົາ ຕະ ໂຕ່ດ ໂຈະ ກວາຍ ຕຶ່ງ ກຣວາງ ກ້ອຍ ກາ ຕະ ຊູລ ຈຸມເຈືອ ໄມ່. ແວັດ ກ້ອຍ ຈຸມເຈືອ ໄມ່ ເປັນ ລ້ອຮ ແຕ ກຣວາງ ກ້ອຍ ກະ ແອິດ ຊາງ ເກົາ ບໍ່ ອິນຕຸ ໄມ່ ແອັນ.' ⁸ເຈີ້ ເຍີງ ເຈົາຣາຊີ ປັຣຄັນ ກະ ອັບຣາຮາມ. ພໍກາ ອັນ ປັຣຄັນ, ອັນ ແປຣີ ອັບຣາຮາມ ຕະ ຮິດ ກິດ ໂອນ ກອນ ຮາເລົາ

ແຮ. ⁹ຮິດ ໄມ່ ລາ ໂອນ ເນົາ ດັງ ອັນ ບຣ່ອມ ກະ ເຍີງ ເຈົາຣາຊີ. ພໍກາ ອັບຣາຮາມ ເປັນ ກອນ ຮາເລົາ, ອັນ ດໍອໍ ຮາມິ່ຮ ກອນ ກ້ອຍ ລາ ອີຊາກ. ແຕ່ອໍ ຕາໂງ ຕາກ່ອລ ນັບ ແຕ ອິມເປອໍ ອັນ ຮັຮ, ອັບຣາຮາມ ຕະ ຮິດ ກິດ ໂອນ ອັນ. ມູເຈີງ ກ້ອຍ ເຕ່ ອີຊາກ ຕະ ຮິດ ກ້ອຍ ໂອນ ຢາໂຄບ, ກອນ ອັນ. ກະ ຢາໂຄບ ຕະ ເຕ່ ໂອນ ກອນ ຮາເລົາ ອັນ. ຢາໂຄບ ເປັນ ມວຍ ຈິດ ລາ ບາຮ ນະ ກອນ ຮາເລົາ. ອິນແຍ່ະ ໄລ່ ກ້ອຍ ລາ ແກິດ ອາຈວາຍຮ ອາເຈ່ສ ມັຮ ຈຸມເຈືອ ໄຮ ແຕ ຕາແບິ ລາລີ້. ⁹ເປັນ ມານະ ແຕ ໄລ່ ກາ ມັນຈິດ ລາ ບາຮ ກອນ ຢາໂຄບ, ອັນ ລາ ຮາມິ່ຮ ໂຍເຊັບ. ມັຮ ອາຍ ໂຍເຊັບ ຊ້ອງ ຊັຮແມງ ກະ ອັນ. ນະກ້ອຍ ໄລ່ ຈິ ອັນ. ເຈີ້ ກວາຍ ແຕ ກຣວາງ ເອຍິບ ເດີງ ອັນ ຕະ ຊູລ ບໍ່ ກຣວາງ ໄລ່. ມາ ເຍີງ ເຈົາຣາຊີ ແອິດ ອາລິ້ງ ກະ ໂຍເຊັບ. ¹⁰ນະກ້ອຍ ອັນ ຈ່ອຍ ໂຍເຊັບ ແວັດ ອິນແຍ່ະ ມັຮ ຮານະ ຕຸ່ຮ ກັດ ແຕ ເນົາ ຍໍອໍ ອີ ຕະ ອັນ. ກະ ເຍີງ ເຈົາຣາຊີ ຕະ ຕຶ່ງ ຮາງິ່ຮ ເຕົາວ ປັຣເຍົາ ກຣວາງ ເອຍິບ ໂອນ ອັນ ຊ້ອງ ອາໂຍ່ະ ລາລີ້ ໂຍເຊັບ. ກະ ເຍີງ ເຈົາຣາຊີ ຕະ ໂອນ ໂຍເຊັບ ແກິດ ຮາໂງ່ອໍ ຮາລິ້ງ. ນະກ້ອຍ ເຕົາວ ປັຣເຍົາ ຕຶ່ງ ກຣວາງ ເອຍິບ ຈິຮ ໂຍເຊັບ ໂອນ ຕະ ຊິດ ຕຶ່ງ ກຣວາງ ກ້ອຍ, ກະ ຕະ ຊິດ ກາ ດຸງ ເຕົາວ ປັຣເຍົາ ແຮ. ¹¹ແວັດ ກ້ອຍ ເປັນ ຊາອິ້ຍ ກູມໍ ແອິ ເກຣັງ ຊັຮນາ ຈາ ຕຶ່ງ ກຣວາງ ເອຍິບ ກະ ກຣວາງ ການາອານ; ຕາ ເປັນ ແກິດ ອິນເຕົາ ເລີ້ຍ. ກວາຍ ຕຶ່ງ ກຣວາງ ກ້ອຍ ໂຕຍໍ ບາບ. ກະ ອາຈວາຍຮ ອາເຈ່ສ ໄຮ ຈໍອໍ ເກຣັງ ຊັຮນາ ຈາ, ມາ ຕາ ເປັນ ເປັນ ອິນເຕົາ. ¹²ພໍກາ

ຈ 7:8 ຮິດ ກ້ອຍ ເນົາ ກິດ ບຍາອໍ ອົງກັຮ ແຕ ເກຣັງ ຮາເລົາ.

ຢາໂຄບ ຊ້ອງ ເນົ່າ ປາຍ: ກວາຍ ຕຶ່ງ ກຣວາງ ເອຍິບ ເບີນ ເກຣັງ ຊັຣນາ ຈາ, ເຈົ້ ອັນ ແປຣີ ກອນ ຣາເລົາ ອັນ, ມັຣ ອາຈວາຍຮ ອາເຈ່ຣ ໄຮ, ເປາະ ບໍ ກຣວາງ ເອຍິບ ເຮີບ ກາ ຕາແປ ລາລີ້. 13ເຈົ້ ໄລ່ ເປາະ ບໍ ກ້ອຍ ມວຍ ເຮີບ ອິນຕູນ ແອັນ. ເຮີບ ກ້ອຍ ໂຍເຊັບ ໂອນ ໄລ່ ດັງ ປາຍ ອັນ ລາ ແຊມອາຍ ໄລ່. ກະ ໂຍເຊັບ ອາມິຣ ແຊມອາຍ ອັນ ກະ ເຕົາວ ບັຣເຍົາ ຕຶ່ງ ກຣວາງ ເອຍິບ. 14ນະກ້ອຍ ໂຍເຊັບ ປາຕັບ ຢາໂຄບ, ອິມບໍ່ ອັນ, ໂອນ ອິນແຍ່ະ ຈຸ່ມເຈົ້ອ ອັນ ເປາະ ແອິດ ກະ ອັນ ຕຶ່ງ ກຣວາງ ເອຍິບ. ອິນແຍ່ະ ມັຣ ກວາຍ ຕຶ່ງ ຈຸ່ມເຈົ້ອ ອັນ ເບີນ ຕາປູລ ຈິດ ລາ ເຊັງ ນະ. 15ເຈົ້ ຢາໂຄບ ມູ່ດ ຕຶ່ງ ກຣວາງ ເອຍິບ. ອັນ ກະ ອິນແຍ່ະ ອາຈວາຍຮ ອາເຈ່ຣ ໄຮ, ໄລ່ ແອິດ ເລີ້ຍ ຕຶ່ງ ກຣວາງ ກ້ອຍ ເຕົ່າ ຊິດ ແດີຍ ໄລ່. 16ແວັດ ກ້ອຍ ເນົ່າ ເດີງ ອາເຈົາ ລັຣ ກູມຸ່ຍ ໄລ່ ບໍ ເມືອງ ຊິເຄມ ໂຈະ ຕຶ່ງ ປັງ ກັບ ກາ ອັບຣາຮາມ ແຈັງ ແຕ ມັຣ ກອນ ຮາເລົາ ຮາໂມ.

17"ແຈ່ະ ອີ ແຕ້ອ ຕາໄງ ເຍົາງ ເຈົາຣາຊິ ອີ ຕະ ມັຣ ຮານະ ອັນ ເອີອ ກະ ອັບຣາຮາມ ແຕ ອິນໂຍ່ງ, ເຈົ້ ຈຸ່ມເຈົ້ອ ໄຮ ຣິຣ ອາຊ້ອຣ ແກິດ ກຶ່ງ ລາລີ້ ຕຶ່ງ ກຣວາງ ເອຍິບ. 18ເຈົ້ ເບີນ ມານະ ແກິດ ເຕົາວ ບັຣເຍົາ ຕຶ່ງ ກຣວາງ ເອຍິບ ກາ ຕາ ເບີນ ດັງ ອິນເຕົ່າ ເລີ້ຍ ແຕ ໂຍເຊັບ. 19ເຕົາວ ບັຣເຍົາ ໄນ່ ເດີງ ຕຸ່ຣ ກັດ ລາລີ້ ຈຸ່ມເຈົ້ອ ໄຮ ແຕ ອິມແປ. ອັນ ມັນຕຣຸ່ ອາແລ່ະ ກາ ຕາແປ ຣັຣ ກອນ ຮາເລົາ ອົງເຄາະ ເປາະ ຕັຣ ບໍ ກຣວາງ. ເຕົາວ ບັຣເຍົາ ໄນ່ ຍິອ ອີ ໂອນ ບິດ ຊ້ອງ ຈຸ່ມເຈົ້ອ ໄຮ. 20ຕຶ່ງ ຕາໄງ ຕຸ່ຣ ກັດ ກ້ອຍ, ອິມເປອ ໂມເຊ ຣັຣ ອັນ. ເຍົາງ ເຈົາຣາຊິ ຣິ່ອ ລາລີ້ ກະ ໂມເຊ. ອິມເປອ ອິມບໍ່

ອັນ ກຍາອ ອັນ ຕຶ່ງ ດຸງ ອິນແຍ່ະ ໄປ ກາໄຊ. 21ພໍກາ ຕາ ເຕ່ອ ປາໂຕ່ະ ນ້ອງ ກອນ ກ້ອຍ, ເນົ່າ ເດີງ ໂພດ ໂມເຊ ບໍ ແດັອ, ໂຈະ ຕຶ່ງ ອິນຈຸ່ງ ແກດ. ມາ ພໍກາ ກອນ ກູໂມຣ ເຕົາວ ບັຣເຍົາ ຮາມິຣ, ເຈົ້ ອັນ ອິດ ຕະ ກອນ ອັນ. 22ນະກ້ອຍ ໂມເຊ ເບີນ ຣຍານ ອິນແຍ່ະ ຮານະ ແຄວ້ ແຕ ກວາຍ ເອຍິບ. ເຈົ້ ບັຣນາຍ ອັນ ປາຍ ລາ ແບຼງ ລາລີ້, ກະ ຮານະ ອັນ ຕະ ລາ ແຄວ້ ລາລີ້.

23"ພໍກາ ໂມເຊ ແກິດ ຊາຊາຍ, ອາຍຸ່ ອັນ ເບີນ ປູນ ຈິດ ກູມໍ ເຈົ້, ອັນ ຊ້ອງ ຍິອ ອີ ເປາະ ຊາອິຣ ແຊມອາຍ ແຊມແອີຍ ອັນ ກວາຍ ອິດຊະຣາເອລ. 24ບ້ອງ ກາ ໂມເຊ ເປາະ ຊາອິຣ ກ້ອຍ, ອັນ ຮາມິຣ ມານະ ກວາຍ ເອຍິບ ຕະ ມານະ ກວາຍ ອິດຊະຣາເອລ. ໂມເຊ ຊ້ອງ ອາໂຍ່ະ ຕະ ກວາຍ ອິດຊະຣາເອລ ກ້ອຍ, ກະ ຍິອ ອີ ຈ່ອຍ ອັນ. ເຈົ້ ໂມເຊ ກາຈິດ ລັຣ ກວາຍ ເອຍິບ ກ້ອຍ. 25ໂມເຊ ຄິດ ຕຶ່ງ ຮາຈັຣ ອັນ ລາ ກວາຍ ອິດຊະຣາເອລ ດັງ ເຈົ້ ເຍົາງ ເຈົາຣາຊິ ພາອ ໂອນ ອັນ ຈ່ອຍ ອາມົງ ກວາຍ ອິດຊະຣາເອລ. ມາ ກວາຍ ອິດຊະຣາເອລ ຕາ ເບີນ ດັງ ແຕ ຮານະ ໄນ່. 26ຕາໄງ ບັຣແນິ ແອັນ ໂມເຊ ຮາມິຣ ບາຣ ນະ ກວາຍ ອິດຊະຣາເອລ ຮາໂລຍຮ. ໂມເຊ ຍິອ ອີ ກາຍັຣ ໄລ່ ຕາ ໂອນ ໄລ່ ຮາໂລຍຮ ນ້ອງ. ອັນ ອາຕີ ໄລ່ ກ້ອຍ ປາຍ: ເຍົາ ລາ ແຊມອາຍ. ນານະ ເຍົາ ມານະ ໂຍ່ບ ໂຈະ ມານະ, ມານະ ຕະ ມານະ?' 27ມາ ອັນ ກາ ປາຍາຍຮ ເຍົາ, ອັນ ກູແຕ້ລ ໂມເຊ ກະ ອັນ ປາຍ: 'ເນົ່າ ກາ ຈິຣ ໄມ່ ໂອນ ແກິດ ຊິດ ເຕ່ອ ຕັດຊິນ ຮິ? 28ໄມ່ ຍິອ ອີ ກາຈິດ ເກົາ ມູເຈັງ ໄມ່ ກາຈິດ ກວາຍ ເອຍິບ ປາໄຮ ບໍ?' 29ພໍກາ ໂມເຊ ຊ້ອງ

ປັນນາຍ ກ້ອຍ, ອັນ ຕາລຸ່ສ ແຕ ກຣວາງ ເອຍິບ ເປາະ ແອິດ ຕຶງ ກຣວາງ ມີຕີອານ ແກິດ ນະ ກວາຍ ໂກຣ່. ແອິດ ຕຶງ ກຣວາງ ກ້ອຍ ອັນ ອາເມົາ ບາຣ ລໍາ ກອນ ຣາເລົາ.

30"ອິນແຍ່ະ ປູນ ຈິດ ກູມໍ ໂມເຊ ແອິດ ຕຶງ ອິນຕຸ ຕຍາຣ ແຈ່ະ ກົຮ ຊິນາຍ. ແວັດ ກ້ອຍ ມານະ ເທວາດາ ເຍົາງ ເຈົາຣາຊີ ອາປັຮ ໂອນ ໂມເຊ ເຮີມ ປັຣລາ ອູ່ຍຮ ແຕ ປູ່ລ ອາລ່ອງ. 31ພໍກາ ໂມເຊ ເຮີມ ອູ່ຍຮ ກ້ອຍ, ອັນ ຊ້ອງ ຈຶ່ດ ລາລີ້. ອັນ ເປາະ ແຈ່ະ ຍໍອ໌ ອີ ເນ່ ແຈງ ອາລ່ອງ ກ້ອຍ, ເຈ້ ອັນ ຊ້ອງ ຊຽງ ເຍົາງ ເຈົາຣາຊີ ອາຕີ ອັນ ປາຍ: 32'ເກົາ ລາ ເມ່ນ ເຍົາງ ເຈົາຣາຊີ ກາ ອາຈວາຍຮ ອາເຈ່ຮ ເຍົາ ອັບຣາຮາມ, ອິຊາກ, ກະ ຢາໂຄບ ຊາງ.' ເຈ້ ໂມເຊ ກາໂກຣ່ ອົງກ້ອຮ ລາລີ້, ກະ ອັນ ຕາ ຍັນ ເນ່ ນ້ອງ ບໍ ອູ່ຍຮ ກ້ອຍ. 33ເຈ້ ເຍົາງ ເຈົາຣາຊີ ອາຕີ ແອັນ ປາຍ: 'ໂມ່ ຕວດ ແກິບ ແຕ ອາເຍົງ ໂມ່. ອິນຕຸ ໂມ່ ຕາຢົງ ຊານໍ່ ໂນ່ ລາ ອິນຕຸ ອໍ ໂມ່ອ໌ ໂອນ ເກົາ. 34ເກົາ ເຮີມ ມັຮ ກອນແຊມ ເກົາ ຈິວ໌ ຊາອີຍ ຕຸ່ຮ ອາຣິກ ຕຶງ ກຣວາງ ເອຍິບ. ເກົາ ຊ້ອງ ເຈ້ ມັຮ ກອນແຊມ ເກົາ ກູໂກຼຍ໌. ນະກ້ອຍ ເກົາ ແຊງ ບໍ ໂນ່ ຍໍອ໌ ອີ ຈ່ອຍ ອາມົງ ໄລ່ ກ້ອຍ. ກະ ຊານໍ່ ເກົາ ແປຣີ ໂມ່ ໂອນ ເຈົາ ລັຮ ບໍ ກຣວາງ ເອຍິບ.'

35"ແຕ ອິນໂຍ່ງ, ໂມເຊ ຍໍອ໌ ອີ ຈ່ອຍ ເຕ່ ຈຸ່ມ ອິດຊະຣາເອລ, ມາ ໄລ່ ກ້ອຍ ຕາ ຍໍອ໌ ອີ ໂອນ ອັນ ຈ່ອຍ. ບ້ອງ ກາ ກ້ອຍ ໄລ່ ປາຍ: 'ເນົາ ກາ ຈົຮ ໂມ່ ແກິດ ຊິດ ກະ ຕັດຊິນ ຮີ?' ມາ ເທວາດາ ເຍົາງ ເຈົາຣາຊີ ແອິດ ຕຶງ ອາລ່ອງ ກາ ເປົ ກ້ອຍ, ອັນ ອາຕີ ໂອນ ໂມເຊ ດັງ ເຍົາງ ເຈົາຣາຊີ ແຕ່ ຮຽຮ ອັນ ໂອນ ຕະ 27:40 ອາໂຣນ ລາ ອາຍ ໂມເຊ.

ຊິດ ຈຸ່ມ ອິດຊະຣາເອລ ກະ ຈ່ອຍ ອາມົງ ໄລ່. 36ນະກ້ອຍ ໂມເຊ ເດົງ ອາຊວຍ ຈຸ່ມ ອິດຊະຣາເອລ ລັອຮ ແຕ ກຣວາງ ເອຍິບ. ອັນ ຕະ ຮາມະ ຕາ ເກັຍ ເຮີມ ຕຶງ ກຣວາງ ເອຍິບ ກະ ບ້ອງ ກາ ອັນ ຈ່ອຍ ໄລ່ ເປາະ ພາ ທາເລ ກູເຊົາ. ແວັດ ກ້ອຍ, ໄລ່ ແຕ່ອ໌ ບໍ ຕຍາຣ; ເຈ້ ໄລ່ ແອິດ ບໍ ກ້ອຍ ປູນ ຈິດ ກູມໍ. 37ກະ ໂມເຊ ອາຕີ ຈຸ່ມ ອິດຊະຣາເອລ ປາຍ: 'ປັຣແມີ ມັນເຕຣົາ ເຍົາງ ເຈົາຣາຊີ ແປຣີ ມານະ ແຕ ມູ່ ເຍົາ ອາຕີ ຕາງ ປັນນາຍ ອັນ ມູເຈົງ ເກົາ ເຕ່.' 38ໂມເຊ ແອິດ ກະ ອາຈວາຍຮ ອາເຈ່ຮ ໄຮ ກວາຍ ອິດຊະຣາເອລ ຕຶງ ອິນຕຸ ຕຍາຣ ກ້ອຍ, ກະ ຈະ ອັນ ແຕ່ ກາ ຕະ ອິນຕີ ກະ ເທວາດາ ເຍົາງ ເຈົາຣາຊີ ຕຶງ ກົຮ ຊິນາຍ. ບ້ອງ ກາ ກ້ອຍ ອັນ ຣັບ ປັນນາຍ ອາມົງ ແຕ ເຍົາງ ເຈົາຣາຊີ, ເຈ້ ອາຕີ ລັຮ ໂອນ ໄຮ ດັງ ປັນນາຍ ກ້ອຍ.

39"ມາ ອາຈວາຍຮ ອາເຈ່ຮ ໄຮ ຕາ ເປີນ ຊາງັດ ປັນນາຍ ກ້ອຍ. ໄລ່ ຍໍອ໌ ອີ ຕັຮ ໂມເຊ, ກະ ໄລ່ ຍໍອ໌ ອີ ເຈົາ ລັຮ ບໍ ກຣວາງ ເອຍິບ. 40ບ້ອງ ກາ ໂມເຊ ອິນນ້ອງ ແອິດ ຕຶງ ກົຮ ຊິນາຍ, ອາຈວາຍຮ ອາເຈ່ຮ ໄຮ ແປຣີ ອາໂຣນຸ ປາຍ: 'ເອົາ ໂມ່ ເມົານ ມັຮ ເຍົາງ ໂອນ ອັນ ອາໂຍ່ງ ຣານາ ໂອນ ໄຮ. ຍ່ອນ ຕາ ດັງ ຣານະ ອິນເຕົາ ກາ ແຕ່ອ໌ ບໍ ໂມເຊ, ກວາຍ ກາ ເດົງ ອາຊວຍ ໄຮ ລັອຮ ແຕ ກຣວາງ ເອຍິບ.' 41ນະກ້ອຍ ໄລ່ ຕະ ມານໍາ ຮູ່ບ ຕາແກງ ກອນ. ໄລ່ ຈູຈໍາ ຊາງ ຮູ່ບ ກ້ອຍ. ໄລ່ ຈາ ກະ ຣາເຈ່າະ ຣໍອ໌. ໄລ່ ແອິນ ເປີນ ຮູ່ບ ກາ ໄລ່ ຕະ ເປີມ. 42ນະກ້ອຍ ເຍົາງ ເຈົາຣາຊີ ກາແລີຍຮ ໄລ່, ໂອນ ໄລ່ ຊາງ ມັດ ມານາງ, ຣາລັງ ກາໄຊ,

ກະ ມັຮ ມັນໂຕຮ ແອັນ. ໄລ່ ປາຍ ມັຮ ຣາມັຮ ໄນ່ ລາ ເຍົາງ ໄລ່. ມາ ອິນແຍ່ະ ຣາມັຮ ໄນ່ ເຍົາງ ເຈົາຣາຊີ ອາຕີ ຕິ່ງ ປິ່ງ ກວາຍ ອາຕີ ຕາງ ປັຣນາຍ ອັນ ແຕ ອິມແປ, ປາຍ:

'ຈຸ່ມ ອິດຊະຣາເອລ ເອີຍ! ເຍົາ ແອິດ ຕິ່ງ ອິນຕຸ ຕຍາຣ ປູນ ຈິດ ກູມັ ກ້ອຍ,
ມາ ເຍົາ ມ່ອບ ຊັນຕຣັ່ນ ຊາງ ໂອນ ເຍົາງ ການໍອ, ຕາ ແກິນ ໂອນ ເກົາ.

43 ເຍົາ ແກວ ດຸງ ອາຣິ ໂອນ ເຍົາງ ໂມເລັກ.

ກະ ເຍົາ ແກວ ຮູ່ບ ມັນໂຕຮ, ຕະ ໂອນ ຊາງ ເຍົາງ ເຣພານ.
ອາແລ່ະ ເຍົາ ຊ້ອງ ຍໍອ ອີ ຊາງ, ເຍົາ ຕະ ຮູ່ບ ອາກ້ອຍ.
ຍ່ອນ ຮານະ ກ້ອຍ, ເກົາ ຕູ່ຍຮ ເຍົາ ໂອນ ເນົາ ເດີງ ເຍົາ ເປາະ ແວັດ ແຕ ກຣວາງ ບາບີໂລນ."

44 ກະ ຊະເຕພາໂນ ປາຍ ເຕີມ ແອັນ ນະໄນ່: "ປ້ອງ ກາ ອາຈວາຍຮ ອາເຈ່ຮ ໄຮ ແອິດ ຕິ່ງ ອິນຕຸ ຕຍາຣ, ໄລ່ ປຣອມ ເດີງ ມານາ ດຸງ ຊາງ ອາຣິ ດໍອ ຊາງ ເຍົາງ ເຈົາຣາຊີ. ດຸງ ຊາງ ກ້ອຍ ໄລ່ ຕະ ນະ ເຍົາງ ເຈົາຣາຊີ ອາຕີ ໄລ່ ຣານາ ໂມເຊ, ກະ ນະ ເຍົາງ ເຈົາຣາຊີ ອາປັຮ ໂອນ ໂມເຊ ເຮີມ. ດຸງ ຊາງ ກ້ອຍ ອາປັຮ ໂອນ ເນົາ ດັງ ປາຍ ເຍົາງ ເຈົາຣາຊີ ແອິດ ກະ ໄລ່.

45 ອາຈວາຍຮ ອາເຈ່ຮ ໄຮ ກາ ແດີຍ ກອນ ໄລ່ ແອັນ ລາ ເບີນ ຕາລາ ແຕ່ ດຸງ ຊາງ ອາຣິ ໄນ່. ປ້ອງ ກາ ໂຢຊວຍ ເດີງ ອາຊວຍ ອາຈວາຍຮ ອາເຈ່ຮ ໄຮ ມູ່ດ ຕິ່ງ ກຣວາງ ເຍົາງ ເຈົາຣາຊີ ເອີອ ໂອນ ໄລ່ ຕາລາ, ໄລ່ ເດີງ ກາ ດຸງ ຊາງ

ອາຣິ ກ້ອຍ. ນະກ້ອຍ ເຍົາງ ເຈົາຣາຊີ ຕູ່ຍຮ ມັຮ ກວາຍ ແອິດ ຕິ່ງ ກຣວາງ ກ້ອຍ ໂອນ ຈຸ່ມ ໄຮ ແອັນ ແອິດ ປໍ ກ້ອຍ. ເຈີ່ ດຸງ ຊາງ ອາຣິ ກ້ອຍ ອິນນ້ອງ ເລືອຍງ ຕິ່ງ ກຣວາງ ໄນ່ ເຕົາ ແຕ້ອ ຕາໄງ ດາວິດ ແກັດ ເຕົາວ ປັຣເຍົາ ຈຸ່ມ ອິດຊະຣາເອລ. 46 ເຍົາງ ເຈົາຣາຊີ ຮຸງຮ ດາວິດ ກະ ອັນ ໂອນ ດາວິດ ເບີນ ປຸ່ນ. ກະ ດາວິດ ແຊອ ແຕ ເຍົາງ ເຈົາຣາຊີ ໂອນ ອັນ ເບີນ ຕະ ດຸງ ປິດ ດໍອ ຊາງ ເຍົາງ ເຈົາຣາຊີ ກາ ຢາໂຄບ, ອາຈວາຍຮ ອາເຈ່ຮ ໄຮ, ຊາງ ແຕ່. 47 ມາ ເຍົາງ ເຈົາຣາຊີ ຕາ ໂອນ ດາວິດ ຕະ ດຸງ ຊາງ ປິດ ໂອນ ອັນ. ເຍົາງ ເຈົາຣາຊີ ໂອນ ໂຊໂລໂມນ, ກອນ ດາວິດ, ຕະ. 48 ມາ ໄກຣ ລາລີ່ ເຍົາງ ເຈົາຣາຊີ ຕາ ເບີນ ແອິດ ຕິ່ງ ດຸງ ອາຕີ ກວາຍ ຕະ. ເຍົາງ ເຈົາຣາຊີ ປາຍ ຮານາ ກວາຍ ອາຕີ ຕາງ ປັຣນາຍ ອັນ ນະໄນ່:

49 'ເກົາ ຕາກູ ຕະ ຊິດ ຕິ່ງ ມັນລ້ອງ, ກະ ກູແຕອ ລາ ແກັດ ອິນຕຸ ເກົາ ອາຈຸຮ ອາເຍົງ ເກົາ.
ຄັນ ນະກ້ອຍ, ເຍົາ ຍໍອ ອີ ຕະ ດຸງ ອິນເຕົາ ໂອນ ເກົາ ແອິດ?
ເກົາ ຕາ ເບີນ ລາແກັຮ ອິນເຕົາ.
ນານະ ແຕ ເຍົາ ຕະ ດຸງ ໂອນ ເກົາ ຣາລູ?

50 ເກົາ ແຕ່ີ ກາ ແຕງ ມັຮ ຣາມັຮ ກາ ເບີນ ເຈີ່, ປາຍາຍ ບໍ່?"

51 ເຈີ່ ຊະເຕພາໂນ ອາຕີ ແອັນ ປາຍ: "ເຍົາ ເບີນ ຣາງັຮ ກ້ອງ ລາລີ່. ກະ ກູຕູຮ ເຍົາ ຕາ ເບີນ ຊາງັດ ເລີ່ຍ. ເຍົາ ຕາ ເບີນ ຊາງັດ ປັຣນາຍ ເຍົາງ ເຈົາຣາຊີ. ກະ ເຍົາ ຕາ ໂອນ ຣາເວີຍ ເຍົາງ ເຈົາຣາຊີ ຕະ ຊິດ ຕິ່ງ ຣາງັຮ ເຍົາ. ເຍົາ ຕະ ມູເຈີງ ລັຮ ກະ ອາຈວາຍຮ

ອາເຈັຮ ເຍົາ ແຕ ອິມແບ ເຕ່. 52 ໄລ່ ຕະ ຕຸ່ຮ ກັດ ມັຮ ກວາຍ ອາຕີ ຕາງ ບັຮນາຍ ເຍົາງ ເຈົາຮາຊີ. ກະ ໄລ່ ກາຈິດ ກວາຍ ກາ ອາຕີ ອິນໂຍ່ງ ໂອນ ໄລ່ ດັງ ບັຮແນິ ມັນເຕຣົາ ເບິນ ອັນ ກາ ເນົາ ດໍອໍ ກວາຍ ຕານ້ອງ ອໍ ກາ ເຍົາງ ເຈົາຮາຊີ ແປຣີ ໂອນ ແຂງ ບໍ ກູແຕອໍ ໄນ່. ຊານໍ່ ອັນ ແຕ່ອໍ ເຈົ້ ຕິ່ງ ກູແຕອໍ ໄນ່, ມາ ເຍົາ ຈິ ອັນ, ກະ ເຍົາ ກາຈິດ ອັນ. 53 ເທວາດາ ເຍົາງ ເຈົາຮາຊີ ອາຕີ ເຈົ້ ໂອນ ເຍົາ ດັງ ຄານອດ ແຕ ເຍົາງ ເຈົາຮາຊີ, ມາ ເຍົາ ຕາ ເບິນ ຊາງັດ ບັຮນາຍ ກ້ອຍ."

ເນົາ ກາຈິດ ຊະເຕພາໂນ

54 ພໍກາ ກວາຍ ຊົດ ກ້ອຍ ຊ້ອງ ອິນແຍ່ະ ບັຮນາຍ ກ້ອຍ, ໄລ່ ຊ້ອງ ບັລອິນ ແຕ່ ຕິ່ງ ຮາງັຮ ໄລ່. ກະ ໄລ່ ກາເຕຣີອກ ກາແນງ ກາບາງ ໂຈະ ຊະເຕພາໂນ. 55 ມາ ຊະເຕພາໂນ, ອັນ ເບິນ ຮາເວົາຍ ເຍົາງ ເຈົາຮາຊີ ແກັດ ຊົດ ຕິ່ງ ຮາງັຮ ອັນ. ເຈົ້ ອັນ ຕາເງົອໍ ອາຊ້ອຮ ບໍ ມັນລ້ອງ; ອັນ ເຮິມ ອໍານາດ ອາງອິຮ ແຕ ເຍົາງ ເຈົາຮາຊີ. ກະ ອັນ ເຮິມ ເຢຊູ ແອັດ ຕາຍິ່ງ ຍັຮ ອາຕໍ່າ ເຍົາງ ເຈົາຮາຊີ. 56 ເຈົ້ ຊະເຕພາໂນ ປາຍ: "ຕິຮ! ເຍົາ ຕາເງົອໍ ບໍ ມັນລ້ອງ ກ້ອຍ! ເກົາ ເຮິມ ມັນລ້ອງ ນະ ເນົາ ເປັຮ, ກະ ເກົາ ເຮິມ ກອນ ເຍົາງ ແກັດ ກວາຍ ແອັດ ຕາຍິ່ງ ຍັຮ ອາຕໍ່າ ເຍົາງ ເຈົາຮາຊີ."

57 ພໍກາ ກວາຍ ການໍ່ອໍ ຊ້ອງ ບັຮນາຍ ກ້ອຍ, ໄລ່ ກູໂກຍ ເຮ່ງ ລາລີ່. ໄລ່ ກູບັດ ກູຕູຮ; ເຈົ້ ໄລ່ ປາລ້ອງ ບໍ ຊະເຕພາໂນ. 58 ໄລ່ ກາຕ້ອງ ຊະເຕພາໂນ ອາລ້ອຮ ຍັຮ ນໍ່ອໍ ເມືອງ. ກະ ໄລ່ ແກງ ຕາເມົາ ໂຈະ ອັນ ເຕົາ ຊະເຕພາໂນ ກູຈິດ. ມູ່ ກາ ກາຈິດ ຊະເຕພາໂນ, ໄລ່ ໂອນ

ມານະ ກວາຍ ນຸ່ມ, ຮາມິຮ ໂຊໂລ, ແອັດ ກາຍອໍ ເກຣັງ ໄລ່. 59 ບ້ອງ ກາ ໄລ່ ແກງ ຕາເມົາ ໂຈະ ຊະເຕພາໂນ, ຊະເຕພາໂນ ເກົາແຊອໍ ປາຍ: "ອິນເຈົາ ເຢຊູ ເອີຍ! ແຊອໍ ເຍົາ ຣັບ ຮາເວົາຍ ເກົາ."

60 ນະກ້ອຍ ອັນ ກູ່ ຮາໂກລ ກະ ປາຍ ເຮ່ງ ລາລີ່: "ອິນເຈົາ ເອີຍ! ແຊອໍ ເຍົາ ອິນໂຈຍ ກໍາໂກລ ໄລ່ຍຮ ໄລ່ ໄນ່ ຕະ ໂຈະ ເກົາ ຊານໍ່."

ແວັດ ອັນ ປາຍ ນະກ້ອຍ, ເຈົ້ ອັນ ກູຈິດ.

8 1 ມາ ໂຊໂລ, ອັນ ອິມປຣໍອມ ເຕ່ ກະ ໄລ່ ກາ ກາຈິດ ຊະເຕພາໂນ.

ໂຊໂລ ຕະ ຕຸ່ຮ ກັດ ມູ່ ກາ ຊາອໍາ ເຢຊູ

ບ້ອງ ກາ ກ້ອຍ ມູ່ ກາ ຊາອໍາ ເຢຊູ ແອັດ ຕິ່ງ ເມືອງ ເຢຣູຊາເລັມ, ໄລ່ ຕາແບ ຮາມິຮ ເນົາ ຕະ ຕຸ່ຮ ກັດ ຊາອິຍ ລາລີ່ ໂຈະ ໄລ່. ນະກ້ອຍ ຈຸ່ມ ໄລ່ ກ້ອຍ ຕາລຸ່ຮ ອິມປຣາຍຮ. ເບິນ ອັນ ກາ ແອັດ ລັຮ ຕິ່ງ ແຄງ ຢູດາຍ, ກະ ເບິນ ອັນ ກາ ຕາລຸ່ຮ ແອັດ ບໍ ແຄງ ຊາມາເຣຍ ແອັນ. ມາ ມູ່ ກາ ເຢຊູ ຣຽຮ ປາຈຸ່ຮ ອິນນ້ອງ ແອັດ ລັຮ ຕິ່ງ ເມືອງ ເຢຣູຊາເລັມ. 2 ເບິນ ກວາຍ ຮາເລົາ, ໄລ່ ກາ ຊາງັດ ຕາປູ່ນ ເຍົາງ ເຈົາຮາຊີ ເຕ່, ໄລ່ ອິດ ກູມູ່ຍ ຊະເຕພາໂນ ກະ ເດັງ ຕິ່ບ. ໄລ່ ເຍົາມ ອັນ. 3 ມາ ໂຊໂລ ອັນ ອີ ອາບັດ ອິນແຍ່ະ ມູ່ ກາ ຊາອໍາ ເຢຊູ. ນະກ້ອຍ ອັນ ຈາຈໍອໍ ກູ່ ດູງ. ຄັນ ອັນ ຮາມິຮ ກວາຍ ຊາອໍາ, ອັນ ກາຕ້ອງ ອາລ້ອຮ, ກາ ມັນແຊມ, ກາ ຮາເລົາ, ເດັງ ໂຈະ ຕິ່ງ ກໍ່ອໍ.

ບັຮນາຍ ອໍ ແຕ ເຢຊູ ກຣິດ ແຕ່ອໍ ບໍ ຊາມາເຣຍ

4 ມັຮ ກວາຍ ກາ ຊາອໍາ ເຢຊູ ກາ ຕາລຸ່ຮ

ແຕ ເມືອງ ເຢຣູຊາເລັມ, ອັນ ກາ ເປາະ ບໍ່ ໄນ່, ອັນ ກາ ເປາະ ບໍ່ ກ້ອຍ ອາຕີ ເລີ້ຍ ປັຣນາຍ ອໍ ແຕ ເຢຊູ ກຣິດ. ⁵ພິລິບ ແຊງ ບໍ່ ມວຍ ເມືອງ ຕິ່ງ ແຄງ ຊາມາເຣຍ ກະ ອາຕີ ກວາຍ ຕິ່ງ ເມືອງ ກ້ອຍ ແຕ ເຢຊູ ກຣິດ. ⁶ພິລິບ ຕະ ຊາອິ້ຍ ຮານະ ຕາ ເກີ້ຍ ເຮີມ; ຍ່ອນ ນະກ້ອຍ ກຼິ່ງ ລາລີ້ ກວາຍ ຕິ່ງ ເມືອງ ກ້ອຍ ຊາງັດ ປັຣນາຍ ອັນ ອາຕີ. ⁷ເບີນ ຊາອິ້ຍ ນະ ກາ ເບີນ ເຍີງ ຕາ ອໍ ຕະ ໄລ່. ພໍກາ ພິລິບ ຕູ່ຍຮ ເຍີງ ຕາ ອໍ ກ້ອຍ ແຕ ຈະ ກວາຍ ເຈີ່, ເຍີງ ກ້ອຍ ແຮຣ ເຣ່ງ ລາລີ້ ກະ ອັນ ລັອຣ ເລີ້ຍ. ມັຮ ກວາຍ ກາ ອາອີ້ ກ້ອງ, ກະ ມັຮ ກວາຍ ໂຢດ, ອິນແຍ່ະ ໄລ່ ກ້ອຍ ລາ ອັນ ຕະ ໂອນ ແປຣັຮ. ⁸ຍ່ອນ ນະກ້ອຍ ມັຮ ກວາຍ ຕິ່ງ ເມືອງ ກ້ອຍ ຊ້ອງ ຣໍອໍ ລາລີ້.

⁹ແອັດ ຕິ່ງ ເມືອງ ກ້ອຍ ເບີນ ມານະ ຮາມິ້ຮ ຊີໂມນ. ແຕ ອິນໂຍ່ງ ອັນ ລາ ກວາຍ ມໍ. ກວາຍ ແຕ ແຄງ ຊາມາເຣຍ ກ້ອຍ, ໄລ່ ງິ່ດ ລາລີ້ ແຕ ຮານະ ອັນ ຕະ. ກະ ອັນ ຍໍອໍ ອີ ແກັດ ດ້ອຣ ເດີນ ໂອນ ເນົາ ຍ່ອງ ປາຍ ອັນ ລາ ກວາຍ ມໍ ຄິດ ລາລີ້. ¹⁰ມັຮ ກວາຍ ຊິດ ກະ ມັຮ ກວາຍ ກອນແຊມ ຕິ່ງ ເມືອງ ກ້ອຍ, ໄລ່ ກ້ອຍ ຊາງັດ ອິນແຍ່ະ ປັຣນາຍ ອັນ ອາຕີ. ໄລ່ ປາຍ: "ອໍານາດ ກວາຍ ໄນ່ ລາ ນະ ເຍີງ ເຈົາຣາຊີ ແຕ່."

¹¹ມັຮ ກວາຍ ຕິ່ງ ເມືອງ ກ້ອຍ, ໄລ່ ຕາປູ່ນ ຊີໂມນ, ຍ່ອນ ແຕ ດູ່ນ ໄລ່ ຊ້ອງ ງິ່ດ ລາລີ້ ແຕ ມົ່ນ ອັນ ຕະ. ¹²ມາ ພໍກາ ພິລິບ ອາຕີ ປັຣນາຍ ອໍ ແຕ ເຍີງ ເຈົາຣາຊີ ຕະ ຊິດ, ກະ ພໍກາ ອັນ ອາຕີ ປັຣນາຍ ອໍ ແຕ ເຢຊູ ກຣິດ, ເບີນ ກວາຍ ຕິ່ງ ວິລ ກ້ອຍ ຊາອໍາ,

ກະ ໄລ່ ຣັບ ຣິດ ຕິ່ງ ແດີອໍ, ກາ ຣາເລົາ, ກາ ມັນແຊມ. ¹³ເຈີ່ ຊີໂມນ ລາ ຊາອໍາ ແຕ່, ກະ ອັນ ຣັບ ຣິດ ຕິ່ງ ແດີອໍ ແຮີ. ບໍ່ ແລ່ະ ພິລິບ ເປາະ, ຊີໂມນ ເປາະ ບໍ່ ກ້ອຍ ແຕ່. ນະກ້ອຍ ຊີໂມນ ເບີນ ເຮີມ ມັຮ ຮານະ ຕາ ເກີ້ຍ ເຮີມ ກາ ປິດ ລາລີ້ ແກັດ ອີງກ້ອຍ. ອັນ ຊ້ອງ ງິ່ດ ລາລີ້ ຕິ່ງ ຮາງິຣ ອັນ.

¹⁴ມູ່ ກາ ເຢຊູ ຣຽຮ ປາຈຸຣ ອິນນ້ອງ ແອັດ ຕິ່ງ ເມືອງ ເຢຣູຊາເລັມ. ພໍກາ ໄລ່ ຊ້ອງ ຮານ ປາຍ ກວາຍ ຕິ່ງ ເມືອງ ຊາມາເຣຍ ຊາອໍາ ປັຣນາຍ ເຍີງ ເຈົາຣາຊີ ເຈີ່, ໄລ່ ແປຣີ ເປໂຕ ກະ ໂຢຣັນ ເປາະ ບໍ່ ກ້ອຍ. ¹⁵ພໍກາ ເປໂຕ ກະ ໂຢຣັນ ແຕ່ອໍ ບໍ່ ເມືອງ ກ້ອຍ, ໄລ່ ເກົາແຊອໍ ໂອນ ກວາຍ ກາ ຊາອໍາ ເບີນ ຣັບ ຮາເວົາຍ ເຍີງ ເຈົາຣາຊີ ແອັດ ກະ ໄລ່. ¹⁶ບ້ອງ ກາ ກ້ອຍ ຮາເວົາຍ ເຍີງ ເຈົາຣາຊີ ຕາ ຍວາຣ ແອັດ ກະ ໄລ່, ມາ ໄລ່ ຣັບ ຣິດ ຕິ່ງ ແດີອໍ ຍ່ອນ ຮາມິ້ຮ ເຢຊູ ຊ້ອງ. ¹⁷ມາ ພໍກາ ເປໂຕ ກະ ໂຢຣັນ ຊາປະ ອາຕີ ຕິ່ງ ຈະ ກວາຍ ກາ ຊາອໍາ ກ້ອຍ, ເຈີ່ ຮາເວົາຍ ເຍີງ ເຈົາຣາຊີ ມູ່ດ ແອັດ ແຕ່ ຕິ່ງ ຮາງິຣ ໄລ່.

¹⁸ຊີໂມນ, ອັນ ກາ ແກັດ ກວາຍ ມໍ ແຕ ອິນໂຍ່ງ, ພໍກາ ອັນ ເຮີມ ເປໂຕ ກະ ໂຢຣັນ ຊາປະ ອາຕີ ຕິ່ງ ຈະ ກວາຍ ການໍອໍ, ເຈີ່ ຮາເວົາຍ ເຍີງ ເຈົາຣາຊີ ມູ່ດ ແຕ່ ຕິ່ງ ຮາງິຣ ກວາຍ ກ້ອຍ, ນະກ້ອຍ ອັນ ເດີງ ໂອນ ໄລ່ ກ້ອຍ ປຣະ ຍ່ອນ ອັນ ຍໍອໍ ອີ ເບີນ ແຕ່ ອໍານາດ ນະກ້ອຍ. ¹⁹ຊີໂມນ ປາຍ: "ອໍານາດ ໄນ່ ເກົາ ແຊອໍ ເຍົາ ໂອນ ເກົາ ເບີນ ແຕ່, ດໍອໍ ເກົາ ຊາປະ ອາຕີ ເກົາ ຕິ່ງ ຈະ ກວາຍ ການໍອໍ ໂອນ ໄລ່ ເບີນ ແຕ່ ຮາເວົາຍ ເຍີງ ເຈົາຣາຊີ."

^ຍ8:5 ພິລິບ ໄນ່ ລາ ມານະ ແຕ ມູ່ ຕາປູ່ລ ນະ ກາ ຈ່ອຍ ກວາຍ ຊິດ ຕິ່ງ ມູ່ ກາ ຊາອໍາ.

20 ມາ ເປໂຕ ຕາແອີຍ ອັນ: "ປຣະ ໄມ່ ກະ ຈະ ໄມ່ ໂອນ ບິດ ມູ ເຮີບ ແຕ່. ນານະ ໄມ່ ຄິດ ອຳນາດ ເຍົາງ ເຈົາຣາຊີ ມາ ແຕ່ອ້ ແຈົງ ແຕ ປຣະ? 21 ໄມ່ ຕາ ແຕ່ອ້ ຕະ ຮານະ ໄມ່, ຍ່ອນ ຣາງື່ຮ ໄມ່ ຕາ ຍວາຣ ຕານ້ອງ ຍ້ຮ ເມົາງ ເຍົາງ ເຈົາຣາຊີ. 22 ນະກ້ອຍ ອົງເຄາະ ໄມ່ ຕ້ຮ ຊ້ອງ ຣາງື່ຮ ຕາ ອໍ ໄມ່ ຄິດ ໄມ່, ອິດ ຣາງື່ຮ ຕາໄມ່ ແອັນ. ຄັນ ໄມ່ ເກົາແຊອໍ ແຕ ເຍົາງ ເຈົາຣາຊີ, ອົງກ້ອຍ ປຍາຍໍ ອັນ ຕ້ຮ ໄລ່ຍຮ ໄມ່ ແຕ ຮານະ ກາ ໄມ່ ຄິດ ຍໍອໍ ອີ ຕະ. 23 ເກົາ ເຮີມ ຣາງື່ຮ ໄມ່ ຊ້ຮແມງ ແຕ ຮານະ ຮິ ຕະ, ໄມ່ ຍໍອໍ ອີ ເບີນ ມູເຈົງ ຮິ ແຕ່, ກະ ຮານະ ຕາ ອໍ ຕະ ຊົດ ຕົ່ງ ຣາງື່ຮ ໄມ່."

24 ນະກ້ອຍ ຊີໂມນ ຕາແອີຍ ລັຮ ເປໂຕ ປາຍ: "ແຊອໍ ໄມ່ ເກົາແຊອໍ ແຕ ເຍົາງ ເຈົາຣາຊີ ໂອນ ຈ່ອຍ ເກົາ, ອິນໂຈຍ ໂອນ ມັຮ ຮານະ ກ້ອຍ ແຕ່ອ້ ບໍ່ ເກົາ."

25 ແວັດ ເປໂຕ ກະ ໂຢຮັນ ອາຕີ ປັນຍາຍ ເຍົາງ ເຈົາຣາຊີ ຕົ່ງ ເມືອງ ກ້ອຍ, ກະ ອາຕີ ອິນແຍ່ະ ຮານະ ເຢຊູ ຕະ ມັຮ ໄລ່ ເຮີມ ເຈີ່, ເຈີ່ ໄລ່ ເຈົາ ລັຮ ບໍ່ ເມືອງ ເຢຊູຊາເລັມ. ບ້ອງ ກາ ໄລ່ ເປາະ ຕົ່ງ ຮານາ, ໄລ່ ມູ່ດ ອາຕີ ປັນຍາຍ ເຍົາງ ເຈົາຣາຊີ ຕົ່ງ ມັຮ ກາ ວິລ ການໍອໍ ຕົ່ງ ແຄງ ຊາມາເຣຍ ກາ ແອັດ ອິມແປຣ ຮານາ.

ພິລິບ ກະ ກວາຍ ເອທິໂອເປຍ

26 ບ້ອງ ກາ ກ້ອຍ ເບີນ ມວຍ ນະ ເທວາດາ ເຍົາງ ເຈົາຣາຊີ ປາຍ ກະ ພິລິບ ນະໄນ່: "ເອົາ ໄມ່ ເປາະ ບໍ່ ກາແຕີບ. ໄມ່ ເປາະ ຮານາ ແຕ ເມືອງ ເຢຊູຊາເລັມ ແຕ່ອ້ ບໍ່ ເມືອງ ກາຊາ, ຮານາ ກາ ຊາລັຮ ຕາປົ່ງ ອິນຕຸ ຕຍາຮ."

27 ນະກ້ອຍ ພິລິບ ຍວຣ ຕາຍົ່ງ, ເຈີ່ ເປາະ. ຕົ່ງ ຮານາ ກ້ອຍ ອັນ ເຮີມ ມານະ ກວາຍ ຣາເລົາ ແຕ ກຣວາງ ເອທິໂອເປຍ. ກວາຍ ຣາເລົາ ໄມ່, ອັນ ຕະ ຮານະ ບິດ ລາລີ່ ຈ່ອຍ ກັນເດກາ, ລາ ເຕົາວ ປັຣເຍົາ ມັນແຊມ ຕົ່ງ ກຣວາງ ເອທິໂອເປຍ. ອັນ ກຍາອໍ ອິນແຍ່ະ ມັຮ ຊັຮນິຮ ເຕົາວ ປັຣເຍົາ ມັນແຊມ ກ້ອຍ. ກວາຍ ຣາເລົາ ໄມ່ ເປາະ ຊາງ ເຍົາງ ເຈົາຣາຊີ ບໍ່ ເມືອງ ເຢຣູຊາເລັມ. 28 ມາ ຊານໍ ອັນ ເຈົາ ບໍ່ ກຣວາງ ອັນ, ຮານາ ລໍ ອາແຊັຮ. ອັນ ແອັດ ຕົ່ງ ລໍ ອາແຊັຮ ກ້ອຍ ກະ ອັນ ຮ່ອຍຮ ແຕ ປົ່ງ ປັນຍາຍ ເອຊາຢາ, ລາ ກວາຍ ອາຕີ ຕາງ ປັນຍາຍ ເຍົາງ ເຈົາຣາຊີ, ຄຽນ ແຕ ອິມແບີ. 29 ຮາເວົາຍ ເຍົາງ ເຈົາຣາຊີ ອາຕີ ພິລິບ ປາຍ: "ໄມ່ ເປາະ ຣາແຈ່ະ ກວາຍ ກາ ແອັດ ຕົ່ງ ລໍ ອາແຊັຮ ກ້ອຍ."

30 ນະກ້ອຍ ພິລິບ ຕາລຸ່ຣ ຊາແຕີມ ລໍ ອາແຊັຮ ກ້ອຍ. ອັນ ຊ້ອງ ກວາຍ ຕົ່ງ ລໍ ອາແຊັຮ ກ້ອຍ ແອັດ ຮ່ອຍຮ ແຕ ປົ່ງ ເອຊາຢາ. ນະກ້ອຍ ພິລິບ ຕາແບີບ ອັນ ປາຍ: "ມັຮ ຣາມິ່ຮ ໄມ່ ຮ່ອຍຮ ກ້ອຍ, ໄມ່ ຊາປຸ່ຣ ມາ ຕາ ເບີນ?"

31 ອັນ ຕາແອີຍ ພິລິບ ປາຍ: "ນະ ແຕ່ອ້ ເກົາ ອີ ຊາປຸ່ຣ ຄັນ ຕາ ເບີນ ເນົ່າ ອາຕີ ເກົາ?" ນະກ້ອຍ ອັນ ການີ້ຍ ພິລິບ ຊ້ອຣ ຕົ່ງ ລໍ ອາແຊັຮ ອັນ, ຕາກູ ກະ ອັນ. 32 ຕົ່ງ ປົ່ງ ເອຊາຢາ ກວາຍ ກ້ອຍ ຮ່ອຍຮ ປາຍ:

"ເນົ່າ ເດົງ ກວາຍ ໄມ່ ນະ ເນົ່າ ເດົງ ຍໍອໍ ອີ ກາຈິດ ແກະ ແຕ່. ມູເຈົງ ເນົ່າ ກ້ອຍ ໂຊະ ແກະ ກອນ, ມາ ອັນ ຕາ ເບີນ ແຮຣ, ນະກ້ອຍ ແຕ່ ກວາຍ ໄມ່ ຕາ ເບີນ ຕະ ແບອໍ ອິນເຕົາ."

33 ໄລ່ ຕະ ອັນ ອາເຮືາງ ອັນ ຕາ ເບີນ
ເກົາ ອິນເຕົາ.
ກະ ໄລ່ ຕັດຊິນ ຕາ ເບີນ ປຍາຍ໌.
ໄຮ ຕາ ເຕ່ອ ປາຍ ອິນເຕົາ ແຕ
ກອນຕ້ອງ ອັນ,
ຍ່ອນ ໄລ່ ກາຈິດ ອັນ,
ຕາ ໂອນ ອັນ ອາມົງ ນ້ອງ ຕິ່ງ
ກູແຕອ໌ ໄນ່."

34 ວັດ ອັນ ຮ່ອຍຮ, ກວາຍ ເອທິໂອເປຍ
ກ້ອຍ ຕາແບີບ ພິລິບ ປາຍ: "ເອຊາຢາ ໄນ່,
ອັນ ອາຕີ ແຕ ເນົາ? ອັນ ອາຕີ ແຕ ຈະ ອັນ
ເບີມ, ມາ ອັນ ອາຕີ ແຕ ກວາຍ ການ້ອ?"

35 ເຈ້ ພິລິບ ຕາແບີ ຕະ ອິນຕີ ແຕ ເຢຊູ.
ອັນ ອາຕີ ກວາຍ ກ້ອຍ ໂອນ ດັງ ແຈງ ແຕ
ປັນນາຍ ກາ ເອຊາຢາ ຄຽນ ອາຕີ ແຕ ເຢຊູ
ໄນ່. 36 ບ້ອງ ກາ ໄລ່ ອິນນ້ອງ ເປາະ ຕິ່ງ
ຮານາ ກ້ອຍ, ໄລ່ ແຕ້ອ ບໍ ອິນຕຸ ເບີນ ແດີອ໌.
ກວາຍ ເອທິໂອເປຍ ກ້ອຍ ປາຍ: "ຕິຮ! ໄມ່
ເນ່ ແດີອ໌ ກ້ອຍ. ເຕ່ອ ໄມ່ ຕະ ຮິດ ຕິ່ງ ແດີອ໌
ໂອນ ເກົາ ຊານ່ ແຕ່ ບໍ?"

37 ພິລິບ ຕາແອີຍ ອັນ ປາຍ: "ຄັນ ໄມ່ ຊາອຳ,
ເຕ່ອ ເກົາ ຕະ ຮິດ ຕິ່ງ ແດີອ໌ ໂອນ ໄມ່."

ກວາຍ ກ້ອຍ ຕາແອີຍ: "ເມ່ນ ເກົາ ຊາອຳ
ເຢຊູ ກຮິດ ລາ ກອນ ເຢົາ ເຈົາຮາຊີ."^ດ

38 ນ່ະກ້ອຍ ກວາຍ ເອທິໂອເປຍ ກ້ອຍ ໂອນ
ລໍ ອາແຊັຮ ຕາງິດ ແຈ່ ແດີອ໌. ເຈ້ ໄລ່ ບາຮ
ນະ ແຊງ ບໍ ແດີອ໌, ກະ ພິລິບ ຕະ ຮິດ ຕິ່ງ
ແດີອ໌ ໂອນ ກວາຍ ກ້ອຍ. 39 ພໍກາ ໄລ່ ຊ້ອຮ
ແຕ ແດີອ໌, ຮາເວີາຍ ເຢົາ ເຈົາຮາຊີ ອາແຮ້
ພິລິບ ເດີງ ບໍ ອິນຕຸ ການ້ອ ແອັນ. ກວາຍ
ເອທິໂອເປຍ ຕາ ເບີນ ເຮີມ ນ້ອງ ພິລິບ, ມາ

ອັນ ເປາະ ມານະ ອັນ ແອັນ ຕິ່ງ ຮານາ ກ້ອຍ,
ກະ ຮາງິຮ ອັນ ຊ້ອງ ຮໍອ໌ ລາລໍ. 40 ມາ ເບີນ
ກວາຍ ເຮີມ ພິລິບ ແອີດ ຕິ່ງ ເມືອງ ອາໂຊໂຕ
ແອັນ. ອັນ ອາຕີ ປັນນາຍ ອໍ ແຕ ເຢຊູ ກຮິດ
ຕິ່ງ ກູ ວິລ ອັນ ມູດ ເຕົາ ອັນ ແຕ້ອ ບໍ ເມືອງ
ກາຍຊາເຣຍ.

ໂຊໂລ ຮາມິຮ ເຢຊູ ຕິ່ງ ຮານາ

(ຮານະ ຕະ 22:6-16; 26:12-18)

9 1-2 ມາ ໂຊໂລ ອິນນ້ອງ ອວານ ໂຈະ
ກວາຍ ກາ ຕາປູນ ເຢຊູ, ກະ ອັນ ຍໍອ໌
ອີ ກາຈິດ ເລືອຍງ ມູ ກ້ອຍ. ນ່ະກ້ອຍ ອັນ
ເປາະ ແຊອ໌ ເຈຍ ປັນນາຍ ແຕ ກວາຍ ກາ
ຕາລາ ອິນແຍ່ະ ແຕ ຮິດ ຊາງ ເຢົາ ເຈົາຮາຊີ
ໂອນ ອັນ ເຕ່ອ ໂກບ ມັຮ ກວາຍ ກາ ຕາປູນ
ເຢຊູ, ກາ ຮາເລົາ, ກາ ມັນແຊມ, ແອີດ ຕິ່ງ
ເມືອງ ດາມັດກັດ. ອັນ ຍໍອ໌ ອີ ອາປັຮ ເຈຍ
ປັນນາຍ ໄນ່ ໂອນ ກວາຍ ຊິດ ມັຮ ດຸງ ຊາງ
ກວາຍ ອິດຊະຮາເອລ ຕິ່ງ ເມືອງ ດາມັດກັດ
ກ້ອຍ, ໂອນ ໄລ່ ກ້ອຍ ດັງ ເຕ່ ເຕ່ອ໌ ອັນ ໂກບ
ກວາຍ. ກວາຍ ອາແລ່ະ ກາ ອັນ ໂກບ ແຕ
ມູ ກາ ຕາປູນ ເຢຊູ, ອັນ ຍໍອ໌ ອີ ຊັດ ໄລ່ ເດີງ
ອາເຈົາ ບໍ ເມືອງ ເຢຣູຊາເລັມ. 3 ວັດ ກວາຍ
ຊິດ ກ້ອຍ ໂອນ ອັນ ເຈຍ ປັນນາຍ ເຈ້ ອັນ
ເປາະ. ບ້ອງ ກາ ໂຊໂລ ເປາະ ຕິ່ງ ຮານາ ແຈ່
ອີ ແຕ້ອ ເມືອງ ດາມັດກັດ, ບຣິນ ອັນ ຊັນຕັຮ
ເຮີມ ປັງ ປາເລົາງ ອາແຊງ ແຕ ມັນລ້ອງ ບໍ
ຈະ ອັນ. 4 ອັນ ແດີມ ຕິ່ງ ກູແຕອ໌. ກະ ອັນ
ຊ້ອງ ຊຽງ ເນົາ ຊາບາວ ອັນ ປາຍ: "ໂຊໂລ
ເອີຍ! ເອີ ໂຊໂລ! ນານ່ະ ໄມ່ ຕະ ຕຸ່ຮ ເກົາ?"

5 ໂຊໂລ ຕາແອີຍ ປາຍ: "ອິນເຈົາ ເອີຍ!

ດ 8:37 ຊາອີຍ ປັງ ປັນນາຍ ຕຍາ ຕາ ເບີນ ເບີນ ຮານາ 37 ໄນ່.

ເຍົາ ລາ ເນົ່າ?"

ຊຽງ ກ້ອຍ ຕາແອ້ຍ ລັສ ໂຊໂລ ປາຍ: "ເກົາ ລາ ເຢຊູ ກາ ໄມ່ ຕະ ຕຸ່ຮ. 6ໄມ່ ຢວຣ ຕາຍິ່ງ, ເຈ້ ມູ່ດ ຕິ່ງ ເມືອງ. ຕິ່ງ ເມືອງ ກ້ອຍ ເບິນ ກວາຍ ກາ ອາຕີ ໄມ່ ອຶງເຄາະ ໄມ່ ຕະ ນາມ່ະ."

7ມັຮ ໄລ່ ກາ ເປາະ ກະ ໂຊໂລ, ໄລ່ ຊ້ອງ ຈິ່ງດ ລາລີ້, ຕາ ເຕ່ອ້ ຕະ ແບອ້ ອິນເຕົ່າ ນັ້ອງ. ໄລ່ ຊ້ອງ ຊຽງ ກ້ອຍ, ມາ ໄລ່ ຕາ ເບິນ ເຮິມ ເນົ່າ. 8ເຈ້ ໂຊໂລ ຢວຣ ຕາຍິ່ງ. ພໍກາ ອັນ ກຸລຍານ, ອັນ ແກັດ ຊູດ ມັດ. ນະກ້ອຍ ເຍົາ ອັນ ເຕີ ອາຕີ ອັນ ຢວາຣ ອາມູ່ດ ບໍ່ ເມືອງ ດາມັດກັດ. 9ອິນແຍ່ະ ໄປ ຕາໄງ ອັນ ຕາ ບຣາງ ເຮິມ ອິນເຕົ່າ, ກະ ອັນ ຕາ ເບິນ ຈາ ງ່ອຍ ອິນເຕົ່າ.

10ແອັດ ຕິ່ງ ເມືອງ ດາມັດກັດ ກ້ອຍ ເບິນ ມານະ ກວາຍ ຕາປູ່ນ ເຢຊູ ຣາມັຮ ອານາເນຍ. ເຍົາ ເຈົາຣາຊີ ອາປັຮ ເລົາຍ ໂອນ ອັນ ເຮິມ ເຢຊູ. ເຢຊູ ກູອ້ ອັນ ປາຍ: "ອານາເນຍ ເອີຍ!"

ອານາເນຍ ຕາແອ້ຍ ເຢຊູ ນະໄນ່: "ເອີ. ອິນເຕົ່າ ອິນເຈົາ ອີ ເບິນ ເກົາ?"

11ເຢຊູ ອາຕີ ອັນ ປາຍ: "ອຶງເຄາະ ໄມ່ ເປາະ ຊານ່ ແຕ່ ບໍ່ ຣານາ ກາ ເນົ່າ ດໍອໍ ຣານາ ຕານັ້ອງ. ແຕ່ອ້ ບໍ່ ກ້ອຍ ໄມ່ ຈໍອໍ ມານະ ແຕ ເມືອງ ຕາໂຊ, ຣາມັຮ ໂຊໂລ. ອັນ ແອັດ ຕິ່ງ ດູງ ຢູດາ. ຊານ່ ໂຊໂລ ເກົາແຊອໍ ແຕ ເກົາ.

12ກະ ເກົາ ອາປັຮ ເລົາຍ ໂອນ ໂຊໂລ ເຮິມ ມານະ ຣາມັຮ ອານາເນຍ ແຕ່ອ້ ຊາປະ ອາຕີ ຕິ່ງ ຈະ ອັນ ໂອນ ອັນ ບຣາງ ລັຮ."

13ອານາເນຍ ຕາແອ້ຍ ປາຍ: "ອິນເຈົາ ເອີຍ! ຊາອີ້ຍ ກວາຍ ປາຍ ແຕ ກວາຍ ໄນ່, ອັນ ຕະ ຕຸ່ຮ ກັດ ລາລີ້ ກວາຍ ກາ ຕາປູ່ນ ເຍົາ ຕິ່ງ ເມືອງ ເຢຣູຊາເລັມ. 14ກະ ຊານ່ ອັນ

ເບິນ ເຈຍ ແຕ ມັຮ ກວາຍ ຊິດ ມູ່ ກາ ຊາງ ຮິດ ເຍົາ ເຈົາຣາຊີ ໂອນ ເຕ່ອ້ ອັນ ໂກບ ອິນແຍ່ະ ມັຮ ກວາຍ ກາ ຊາອໍາ ເຍົາ ຕິ່ງ ເມືອງ ດາມັດກັດ ໄນ່."

15ມາ ເຢຊູ ອາຕີ ອານາເນຍ ແອັນ ປາຍ: "ອຶງເຄາະ ໄມ່ ເປາະ ຕະ ມັຮ ຣານະ ເກົາ ອາຕີ ໄມ່, ຍ່ອນ ເກົາ ຣຽຮ ກວາຍ ໄນ່. ເກົາ ໂອນ ອັນ ເດັງ ຣາມັຮ ເກົາ ແກັດ ປັຮ ບໍ່ ມັຮ ກວາຍ ຕາ ແກັນ ກວາຍ ອິດຊະຣາເອລ ກະ ເຕົາວ ປັຮເຍົາ ໄລ່, ກະ ອັນ ແຕ່ອ້ ບໍ່ ກວາຍ ອິດຊະຣາເອລ ແຮີ. 16ກະ ເກົາ ອີ ໂອນ ອັນ ດັງ ອຶງເຄາະ ອັນ ຈິວ ຣານະ ຕຸ່ຮ ກັດ ຍ່ອນ ອັນ ເດັງ ຣາມັຮ ເກົາ."

17ນະກ້ອຍ ອານາເນຍ ເປາະ ມູ່ດ ຕິ່ງ ດູງ ຢູດາ. ອັນ ຊາປະ ອາຕີ ຕິ່ງ ຈະ ໂຊໂລ, ກະ ອາຕີ ໂຊໂລ ປາຍ: "ໂຊໂລ ເອີຍ! ໄມ່ ລາ ແຊມອາຍ ເກົາ. ອິນເຈົາ ໄຮ, ເຢຊູ, ຣາມັຮ ໄມ່ ຕິ່ງ ຣານາ. ອັນ ແປຣີ ເກົາ ແຕ່ອ້ ບໍ່ ໄມ່ ດໍອໍ ໂອນ ມັດ ໄມ່ ແກັດ ບຣາງ ລັຮ, ກະ ອັນ ດໍອໍ ໂອນ ຣາເວີຍ ເຍົາ ເຈົາຣາຊີ ແກັດ ຊິດ ຕິ່ງ ຣາຈິ່ຮ ໄມ່."

18ບ້ອງ ກາ ກ້ອຍ ແຕ່ ຊາແລັຮ ແຕ ມັດ ອັນ ນະ ອິນແຊລ ອາກາ, ເຈ້ ມັດ ອັນ ແກັດ ບັງ ລັຮ. ອັນ ຢວຣ ຕາຍິ່ງ ກະ ຮັບ ຮິດ ຕິ່ງ ແດີອໍ. 19ອັນ ຈາ ລັຮ ໂດຍ, ກະ ອັນ ຊ້ອງ ບັນ ເຣ່ງ ລັຮ. ເຈ້ ອັນ ແອັດ ເບິນ ບໍ່ອໍ ຕາໄງ ແອັນ ຕິ່ງ ເມືອງ ດາມັດກັດ ກ້ອຍ ອາລິ່ງ ກວາຍ ກາ ຕາປູ່ນ ເຢຊູ.

ໂຊໂລ ອາຕີ ຕິ່ງ ເມືອງ ດາມັດກັດ

20ເຈ້ ໂຊໂລ ເປາະ ແຕ່ອ້ ບໍ່ ດູງ ຊາງ ກວາຍ ອິດຊະຣາເອລ ກະ ອາຕີ ອຶງກ້ອຍ ປາຍ ເຢຊູ

ລາ ກອນ ເຍົາງ ເຈົາຮາຊີ. 21ອິນແຍ່ະ ມັຮ ກວາຍ ກາ ຊາງັດ ປັຮນາຍ ອັນ ອາຕີ, ໄລ່ ຊ້ອງ ງິ່ດ ລາລີ້. ໄລ່ ປາຍ: "ເມ່ນ ມາ ຕາ ເບີນ ອັນ ໄນ່ ຕາລຸຮ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ? ກະ ອັນ ແຕ້ອ໌ ບໍ່ ໄນ່ ແອັນ ລາ ອັນ ອີ ໂກບ ມັຮ ກວາຍ ກາ ແກງວ ຮາມິ້ຮ ເຢຊູ. ອັນ ອີ ຊັດ ເດີງ ອາເຈົາ ໄລ່ ກ້ອຍ ອາແຕ້ອ໌ ບໍ່ ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຮາຊີ."

22ມາ ປັຮນາຍ ໂຊໂລ ອາຕີ ແກັດ ແບງ ລາລີ້ ແອັນ. ພໍກາ ຈຸ່ມ ອິດຊະຮາເອລ ແອັດ ຕິ່ງ ເມືອງ ດາມັດກັດ ກ້ອຍ ຊ້ອງ ອັນ ອາຕີ ປາຍ ເຢຊູ ລາ ກຣິດ, ອັນ ກາ ເຍົາງ ເຈົາຮາຊີ ຮຽຮ ດໍອ໌ ຈ່ອຍ ອາມິ່ງ ກວາຍ, ໄລ່ ຕາ ແຕ້ອ໌ ຮາຈຽນ ອິນເຕົາ ນ້ອງ.

23ແວັດ ແຕ ກ້ອຍ ມັຮ ກວາຍ ຊິດ ອິດຊະຮາເອລ ຊັຮຣົງ ຍໍອ໌ ອີ ກາຈິດ ໂຊໂລ.

24ໄລ່ ເກຣາະ ອິນແຍ່ະ ຕິ່ງ ງິ່ຮ ຕິ່ງ ວຍາງ ເມືອງ ກ້ອຍ ຍໍອ໌ ອີ ກາຈິດ ອັນ. ມາ ໂຊໂລ ຊ້ອງ ເຈ້ ໄລ່ ຍໍອ໌ ອີ ກາຈິດ ອັນ. 25ນະກ້ອຍ, ແຕ້ອ໌ ຊາເດົາ ກວາຍ ກາ ຕາປູ່ນ ເຢຊູ ຊ້ອຮ ຕິ່ງ ວຍາງ. ໄລ່ ໂອນ ໂຊໂລ ແອັດ ຕິ່ງ ອາປ້ອ; ເຈ້ ໄລ່ ໂຢ່ລ ອາແຊງ ຍໍຮ ນ້ອ ວຍາງ.

ໂຊໂລ ຕິ່ງ ເມືອງ ເຢຣູຊາເລັມ

26ແວັດ ກ້ອຍ ໂຊໂລ ເປາະ ບໍ່ ເມືອງ ເຢຣູຊາເລັມ ແອັນ. ອັນ ຍໍອ໌ ອີ ມູ່ດ ແອັດ ກະ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ ແຕ່. ມາ ມູ່ ກ້ອຍ ອົງກ້ອຮ ລາລີ້ ອັນ. ໄລ່ ຕາ ເບີນ ຊາອຳ ປາຍ ອັນ ຕາປູ່ນ ເຢຊູ ເຈ້. 27ມາ ເບີນ ມານະ ຕິ່ງ ມູ່ ກ້ອຍ, ຮາມິ້ຮ ບາຮນາບາ. ອັນ ເປາະ ອາຊວຍ ໂຊໂລ ແຕ້ອ໌ ບໍ່ ມູ່ ໄລ່ ກາ

ເຢຊູ ຮຽຮ ເປາະ ອາຕີ ປັຮນາຍ ອໍ. ກະ ອັນ ຕະ ອິນຕີ ກະ ມູ່ ກ້ອຍ ໂອນ ໄລ່ ດັງ ປາຍ ໂຊໂລ ເຮີມ ເຈ້ ເຢຊູ ຕິ່ງ ຮານາ, ກະ ອັນ ຊ້ອງ ເຈ້ ເຢຊູ ປາຍ ໂຈະ ອັນ. ບາຮນາບາ ປາຍ ໂຊໂລ ອາຕີ ຍັນ ລາລີ້ ປັຮນາຍ ແຕ ເຢຊູ ຕິ່ງ ເມືອງ ດາມັດກັດ. 28ນະກ້ອຍ ມູ່ ກ້ອຍ ໂອນ ໂຊໂລ ແອັດ ກະ ໄລ່ ຕິ່ງ ເມືອງ ເຢຣູຊາເລັມ. ອັນ ເປາະ ອິນແຍ່ະ ຕິ່ງ ເມືອງ ເຢຣູຊາເລັມ ອາຕີ ຍັນ ລາລີ້ ປັຮນາຍ ແຕ ເຢຊູ ກຣິດ. 29ອັນ ຕະ ອິນຕີ ກະ ຮາຊວນ

ກະ ມວຍ ຈຸ່ມ ກວາຍ ອິດຊະຮາເອລ ກາ ຕະ ອິນຕີ ປັຮນາຍ ກຣິກ. ມາ ມັຮ ກວາຍ ກ້ອຍ ຈາຈໍອ໌ ຮານາ ຍໍອ໌ ອີ ກາຈິດ ໂຊໂລ. 30ພໍກາ ມູ່ ກາ ຊາອຳ ເຢຊູ ຊ້ອງ ຮານະ ກ້ອຍ, ໄລ່ ເປາະ ອາຊວຍ ໂຊໂລ ບໍ່ ເມືອງ ກາຍຊາເຣຍ. ແຕ້ອ໌ ຕາໂງ ອິນຕູ່ນ ໄລ່ ໂອນ ອັນ ເຈົາ ລັຮ ບໍ່ ເມືອງ ອັນ, ລາ ເມືອງ ຕາໂຊ.

31ບ້ອງ ກາ ກ້ອຍ ມັຮ ມູ່ ກາ ຊາອຳ ເຢຊູ ຕາ ເບີນ ຮາມິຮ ນ້ອງ ຕຸ່ຮ ກັດ ຕິ່ງ ແຄງ ຢູດາຍ, ແຄງ ຄາລິເລ, ກະ ແຄງ ຊາມາເຣຍ. ໄລ່ ຊາອຳ ແກັດ ເຣ່ງ ອາຊ້ອຮ ກະ ຍຳມັບ ເຍົາງ ເຈົາຮາຊີ. ກະ ຮາເວົາຍ ເຍົາງ ເຈົາຮາຊີ ຕາລິ່ນ ຮາງິ່ຮ ໄລ່ ໂອນ ແອັດ ອງນ ອໍ ລັຮ. ກວາຍ ຊາອຳ ເຢຊູ ແກັດ ກຼິ່ງ ລາລີ້ ແອັນ.

ເປໂຕ ຕິ່ງ ເມືອງ ລິດດາ ກະ ເມືອງ ຍົບປາ

32ບ້ອງ ກາ ກ້ອຍ ເປໂຕ ເປາະ ຊາອິຮ ກູ່ ອິນຕູ ເບີນ ກວາຍ ຊາອຳ ເຢຊູ ຕິ່ງ ກຮວາງ ກ້ອຍ. ນະກ້ອຍ ອັນ ເປາະ ຊາອິຮ ມູ່ ກາ ຊາອຳ ຕິ່ງ ເມືອງ ລິດດາ. 33ຕິ່ງ ເມືອງ ກ້ອຍ ອັນ ຮາມິຮ ມານະ ຮາມິ້ຮ ໂອເຜ ກາ ເບີນ ອາອີ ກ້ອງ. ອັນ ຊາຣີ ອາອີ ຕິ່ງ ຮາຈາອ໌ ອິນແຍ່ະ

ຕາກ່ອນ ກູມໍ ເຈີ້. 34 ເປໂຕ ອາຕີ ອັນ ປາຍ: "ໄອເນ ເອີຍ! ເຢຊູ ກຣິດ ຕະ ໂອນ ໄມ່ ແບຣັຮ. ໄມ່ ຢວຣ ຕາຍິ່ງ. ໄມ່ ປອມ ດໍອ໌ ຣາຈາອ໌ ໄມ່."

ບ້ອງ ກາ ກ້ອຍ ແຕ່ ໄອເນ ຢວຣ ຕາຍິ່ງ. 35 ອິນແຍ່ະ ມັຮ ກວາຍ ຕິ່ງ ເມືອງ ລິດດາ ກະ ຕິ່ງ ເມືອງ ຊາໂຣນ, ໄລ່ ເຮີມ ໄອເນ ແກັດ ແບຣັຮ. ນະກ້ອຍ ໄລ່ ຊາອໍາ ເຢຊູ ກຣິດ ເຕ່.

36 ຕິ່ງ ເມືອງ ຢົບປາ ເບີນ ມານະ ມັນແຊມ ຕິ່ງ ມູ່ ກາ ຕາປູນ ເຢຊູ, ຣາມິ້ຮ ຕາບິທາ. ຕິ່ງ ປັຣນາຍ ກຣິກ ເນົາ ດໍອ໌ ຣາມິ້ຮ ອັນ ລາ ໂດຣະກາ. 37 ບ້ອງ ກາ ກ້ອຍ ອັນ ແກັດ ອາອິ້; ເຈີ້ ອັນ ກູຈິດ. ເຢົາ ອັນ ອິດ ແດີອ໌ ອາເຮົາວ ຈະ ກູມູ່ຍ໌ ກ້ອຍ ຕາປູນ ຮິດ ໄລ່ ເກີ້ຍ ຕະ. ແວັດ ໄລ່ ອາເຮົາວ, ເຈີ້ ໄລ່ ດໍອ໌ ຈະ ກູມູ່ຍ໌ ກ້ອຍ ຕິ່ງ ກູງ ຮານ ແປງ ຕິ່ງ ດຸງ ກ້ອຍ. 38 ເມືອງ ຢົບປາ ໄນ່ ແຈ່ະ ເມືອງ ລິດດາ. ນະກ້ອຍ ພໍກາ ມູ່ ກາ ຊາອໍາ ເຢຊູ ຕິ່ງ ເມືອງ ຢົບປາ ຊ້ອງ ຮານ ເປໂຕ ແອັດ ຕິ່ງ ເມືອງ ລິດດາ, ໄລ່ ແບຣີ ບາຣ ນະ ເປາະ ອິດ ເປໂຕ. ໄລ່ ປາຍ ກະ ເປໂຕ ນະໄນ່: "ແຊອ໌ ໄມ່ ເປາະ ແຕ້ອ໌ ບໍ່ ເມືອງ ຮີ."

39 ເຈີ້ ເປໂຕ ເປາະ ກະ ໄລ່. ພໍກາ ອັນ ແຕ້ອ໌ ບໍ່ ດຸງ ກ້ອຍ, ໄລ່ ເດີງ ອັນ ຊ້ອຣ ຕິ່ງ ກູງ ຮານ ແປງ. ກູ້ງ ລາລີ້ ມັຮ ອິມເປອ໌ ກູມາຍ ຕິ່ງ ກູງ ກ້ອຍ. ໄລ່ ເຍີາມ ກະ ໄລ່ ອາລ້ອຣ ເກຣັງ ໂດຣະກາ ຢິຣ ໂອນ ໄລ່ ແຕ ອິນໂຍ່ງ. 40 ເປໂຕ ໂອນ ອິນແຍ່ະ ມັຮ ໄລ່ ລ້ອຣ ແຕ ກູງ ກ້ອຍ. ເຈີ້ ອັນ ກູ່ ຣາໂກລ ກະ ອັນ ເກົາແຊອ໌ ແຕ ເຍີາງ ເຈົາຣາຊີ. ແວັດ ອັນ ເກົາແຊອ໌, ເຈີ້

ອັນ ລີ່ບ ເນ່ ບໍ່ ກູມູ່ຍ໌ ກ້ອຍ. ກະ ອັນ ປາຍ: "ຕາບິທາ ເອີຍ! ໄມ່ ຢວຣ ຕາຍິ່ງ."

ບ້ອງ ກາ ກ້ອຍ ແຕ່ ມັນແຊມ ກາ ກູຈິດ ກ້ອຍ ເຕ່ອ໌ ກູເລີນ ລັຮ ມັດ ອັນ. ພໍກາ ອັນ ເຮີມ ເປໂຕ, ອັນ ຢວຣ ຕາກູ. 41 ເປໂຕ ເຕີ ອາຕີ ມັນແຊມ ກ້ອຍ ໂອນ ອັນ ຢວຣ ຕາຍິ່ງ. ແວັດ ກ້ອຍ ເປໂຕ ກູອ໌ ມູ່ ກາ ຊາອໍາ ເຢຊູ ກະ ມັຮ ອິມເປອ໌ ກູມາຍ. ອັນ ອາລ້ອຣ ມັນແຊມ ກ້ອຍ ໂອນ ອິນແຍ່ະ ມັຮ ໄລ່ ກ້ອຍ ດັງ ມັນແຊມ ກ້ອຍ ອາມິ່ງ ລັຮ. 42 ພໍກາ ຮານະ ໄນ່ ແກັດ ເປາະ ປັຮ ຈວບ ອິນແຍ່ະ ເມືອງ ຢົບປາ, ກູ້ງ ລາລີ້ ແອັນ ກວາຍ ຊາອໍາ ເຢຊູ. 43 ເປໂຕ ແອັດ ຕິ່ງ ເມືອງ ຢົບປາ ໄນ່ ຕາ ດັງ ອິນຊີ ຕາໄງ ແອັນ. ອັນ ແອັດ ກະ ມານະ ຣາມິ້ຮ ຊີໂມນ. ຊີໂມນ ໄນ່, ອັນ ລາ ກວາຍ ເຈົາງ ຕະ ອິງກັຣ ຊັນຕຣັນ.

ເປໂຕ ກະ ໂກເນລີໂອ

10 1 ຕິ່ງ ເມືອງ ກາຍຊາເຣຍ ເບີນ ມານະ ຣາມິ້ຮ ໂກເນລີໂອ. ອັນ ຕະ ຊິດ ມວຍ ຣ່ອຍ ນະ ຕາຮານ. ມູ່ ຕາຮານ ໄນ່ ລາ ມວຍ ຈຸ່ມ ຕິ່ງ ກອງທັບ ອິຕາລີ. 2 ໂກເນລີໂອ ໄນ່ ກະ ອິນແຍ່ະ ດຸງຊູ ອັນ ຍໍານັບ ກະ ຊາງ ເຍີາງ ເຈົາຣາຊີ. ອັນ ຈ່ອຍ ປຣະ ໂອນ ກວາຍ ກາດິດ. ອັນ ເກົາແຊອ໌ ເລືອຍໆ ແຕ ເຍີາງ ເຈົາຣາຊີ. 3 ເບີນ ມວຍ ຕາໄງ, ແຕ້ອ໌ ມານາງ ວິຣ, ເຍີາງ ເຈົາຣາຊີ ອາປັຣ ໂອນ ອັນ ເຮີມ ມານະ ເທວາດາ ເຍີາງ ເຈົາຣາຊີ ແຕ້ອ໌ ບໍ່ ອັນ ກະ ກູອ໌ ອັນ ປາຍ: "ໂກເນລີໂອ ເອີຍ!"

4 ມາ ໂກເນລີໂອ ອິງກັຣ ລາລີ້. ອັນ ເນ່

ຕ 9:36 ຕິ່ງ ປັຣນາຍ ກາຕາງ ຣາມິ້ຮ ໄນ່ ລາ "ໂປຢຣ."

ຊັ່ນກັນ ເລື້ອຍໆ ເທວາດາ ກ້ອຍ, ກະ ອັນ ຕາແບບ ປາຍ: "ອິນເຈົາ ເອີຍ! ອິນເຕົ້າ ເຍົາ ອີ ເບີນ ເກົາ?"

ເທວາດາ ເຍົາງ ເຈົາຮາຊີ ຕາແອັຍ ອັນ ປາຍ: "ເຍົາງ ເຈົາຮາຊີ ຊ້ອງ ເຈົ້ ປັຮນາຍ ໄມ່ ເກົາແຊອ໌ ແຕ ອັນ. ກະ ມັຮ ປຣະ ກາ ໄມ່ ຈ່ອຍ ກວາຍ ກາຕິດ ລາ ເຍົາງ ເຈົາຮາຊີ ນັບ ນະ ໄມ່ ມ່ອບ ຊາງ ໂອນ ອັນ. 5 ຊານ໌ ໄມ່ ແປຣີ ກວາຍ ເປາະ ບໍ ເມືອງ ຍົບປາ ຈ່ອ ມານະ ຮາມິຮ ຊີໂມນ. ເນົາ ດໍອ໌ ອັນ ລາ ຮາມິຮ ເປໂຕ ແຮີ. ໄມ່ ແຊອ໌ ໂອນ ອັນ ແຕ່ອ໌ ບໍ ດຸງ ໄມ່. 6 ກວາຍ ກາ ອິນເຈົາ ດຸງ ກາ ເປໂຕ ແອັດ ລາ ຮາມິຮ ຊີໂມນ ເຕ່. ອັນ ລາ ກວາຍ ເຈົາງ ຕະ ອົງກັຮ ຊັນຕຣັ້ນ. ດຸງ ອັນ ແຈ່ະ ແຕ່ອ໌ ທາເລ."

7 ແວັດ ເທວາດາ ເຍົາງ ເຈົາຮາຊີ ລ້ອຮ ແຕ ກ້ອຍ, ໂກເນລີໂອ ກູອ໌ ບາຣ ນະ ກວາຍ ຕະ ຮານະ ຕົ່ງ ດຸງ ອັນ, ກະ ອັນ ກູອ໌ ມານະ ກວາຍ ຕາຮານ ແຮີ. ກວາຍ ຕາຮານ ໄນ່, ອັນ ຊາງັດ ຕາປູນ ເຍົາງ ເຈົາຮາຊີ ເຕ່, ກະ ອັນ ຈຸງ ປຣ່ອມ ຍໍອ໌ ອີ ຈ່ອຍ ຮານະ ໂອນ ໂກເນລີໂອ. 8 ໂກເນລີໂອ ອາຕີ ລັຮ ໄລ່ ໄປ ນະ ກ້ອຍ ອິນແຍ່ະ ມັຮ ປັຮນາຍ ເທວາດາ ເຍົາງ ເຈົາຮາຊີ ອາຕີ ອັນ. ເຈົ້ ອັນ ແປຣີ ໄລ່ ໄປ ນະ ກ້ອຍ ເປາະ ບໍ ເມືອງ ຍົບປາ.

9 ມາຮ ຕາໂງ່ ປັຮແນີ ແຈ່ະ ມານາງ ຕີລມູລ, ບ້ອງ ກາ ໄລ່ ໄປ ນະ ອິນນ້ອງ ແອັດ ຕົ່ງ ຮານາ ແຈ່ະ ເມືອງ ຍົບປາ, ເປໂຕ ຊ້ອຮ ຕົ່ງ ຕໍາປວລ ດຸງ ກາ ອັນ ແອັດ. ອັນ ຊ້ອຮ ອີ ເກົາແຊອ໌ ຕົ່ງ ຕໍາປວລ ເປົາຮ ກ້ອຍ. 10 ບ້ອງ ກາ ກ້ອຍ ເປໂຕ ຊ້ອງ ມາເຍົາຍຮ, ຍໍອ໌ ອີ ຈາ ໂດຍ. ບ້ອງ ເນົາ ຕະ ຈາ, ອັນ ເຮີມ ມວຍ ຮາມິຮ ເຍົາງ ເຈົາຮາຊີ ອາປັຮ ໂອນ ອັນ.

11 ອັນ ເຮີມ ມັນລ້ອງ ນະ ເນົາ ເປັຮ. ກະ ອັນ ເຮີມ ນະ ອາຣີ ຕາວັຮ ລາລີ້. ອັນ ເຮີມ ນະ ເນົາ ຊັດ ອິນໄຊ ປູນ ເປັບ ອາຣີ ກ້ອຍ; ເຈົ້ ເນົາ ອາຍອກ ອາແຊງ ແຕ ມັນລ້ອງ. 12 ຕົ່ງ ອາຣີ ກ້ອຍ ອັນ ເຮີມ ກູ່ ຮາມິຮ ຊັນຕຣັ້ນ, ອັນ ກາ ເປາະ ຮານາ ອາເຍັງ, ອັນ ກາ ເປາະ ລາລ່ອຮ, ກະ ອັນ ກາ ປັຮ ຕົ່ງ ແປັງ. 13 ກະ ເປໂຕ ຊ້ອງ ຊຸງ ເນົາ ອາຕີ ອັນ ປາຍ: "ເປໂຕ ເອີຍ! ໄມ່ ຍວຣ ຕາຍົງ. ມັຮ ກາ ຊັນຕຣັ້ນ ໄນ່ ແຕ່ອ໌ ອິນແຍ່ະ ໄມ່ ຈາ. ຊັນຕຣັ້ນ ອາແລ່ະ ໄມ່ ອີ ຈາ, ໄມ່ ຕະ ຊັນຕຣັ້ນ ກ້ອຍ."

14 ມາ ເປໂຕ ຕາແອັຍ ປາຍ: "ແຕ່! ເກົາ ຕາ ແອອ໌ ອີ ຈາ, ອິນເຈົາ ເອີຍ. ແຕ ແກດ ເຕົ້າ ປິດ ເກົາ ຕາ ເກັຍ ຈາ ເກຣັງ ກາ ຕາ ເບີນ ບັຮ ຕາປູນ ຄານອດ ອິດຊະຮາເອລ."

15 ມາ ຊຸງ ກ້ອຍ ອາຕີ ລັຮ ເປໂຕ ປາຍ: "ໄມ່ ອິນໂຈຍ ປາຍ ຕາ ເບີນ ບັຮ ເກຣັງ ກາ ເຍົາງ ເຈົາຮາຊີ ຕະ ໂອນ ບັຮ."

16 ໄປ ເຮີບ ຊຸງ ກ້ອຍ ອາຕີ ເປໂຕ ນະກ້ອຍ. ແວັດ ກ້ອຍ ອາຣີ ກ້ອຍ ນະ ເນົາ ກາຕ້ອງ ອາຊ້ອຮ ລັຮ ບໍ ມັນລ້ອງ. 17 ເປໂຕ ຊ້ອງ ຈິ່ດ ລາລີ້ ມັຮ ຮາມິຮ ອັນ ເຮີມ. ບ້ອງ ກາ ເປໂຕ ແອັດ ຄິດ ນະກ້ອຍ, ໄລ່ ໄປ ນະ ແຕ ໂກເນລີໂອ ກາ ຈ່ອ ດຸງ ຊີໂມນ, ໄລ່ ຮາມິຮ. ເຈົ້ ໄລ່ ແອັດ ແຈ່ະ ຈິ່ຕົງ ຊ້ອງອາຣ ດຸງ ຊີໂມນ. 18 ໄລ່ ຕາແບັບ ເຣ່ງ ລາລີ້ ປາຍ: "ເຍົາ ເຮີມ ຊີໂມນ ເປໂຕ ແອັດ ຕົ່ງ ດຸງ ໄນ່ ບໍ?"

19 ມາ ບ້ອງ ກາ ເປໂຕ ອິນນ້ອງ ແອັດ ຄິດ ລັຮ ມັຮ ຮາມິຮ ອັນ ເຮີມ, ຮາເວົາຍ ເຍົາງ ເຈົາຮາຊີ ອາຕີ ໂຈະ ອັນ ປາຍ: "ເບີນ ໄປ ນະ ແຕ່ອ໌ ບໍ ໄນ່ ຍໍອ໌ ອີ ຮາມິຮ ໄມ່. 20 ໄມ່ ແຊງ ຮາມິຮ ໄລ່, ກະ ໄມ່ ອິນໂຈຍ ອົງກັອຮ

ເປາະ ກະ ໄລ່, ຍ່ອນ ເກົາ ແປຣີ ໂອນ ໄລ່ ແຕ້ອ໌ ບໍ່ ໄນ່."

21ນະກ້ອຍ ເປໂຕ ແຊງ ຣາມິຣ ໄລ່ ກະ ປາຍ: "ເກົາ ໄນ່ ລາ ອັນ ກາ ເຍົາ ຈໍ່ອ໌. ອິນເຕົາ ເຍົາ ອີ ເບິນ ເກົາ?"

22ໄລ່ ຕາແອີຍ ອັນ ປາຍ: "ຮິ ແຕ້ອ໌ ບໍ່ ໄນ່ ຍ່ອນ ໂກເນລີໂອ, ອັນ ກາ ແກິດ ເນົາຍ ຣ່ອຍ ຕາຮານ, ແປຣີ ຮິ ເປາະ ອິດ ໄມ່. ອັນ ລາ ກວາຍ ກາ ຍໍານັບ ກະ ຊາງ ເຍົາງ ເຈົາຣາຊີ. ອິນແຍ່ະ ມັຮ ກວາຍ ອິດຊະຣາເອລ ປາຍ ໂກເນລີໂອ ລາ ກວາຍ ອໍ. ກະ ເທວາດາ ເຍົາງ ເຈົາຣາຊີ ແປຣີ ໂກເນລີໂອ ເປາະ ອິດ ໄມ່ ເປາະ ບໍ່ ດຸງ ອັນ ໂອນ ອັນ ເບິນ ຊ້ອງ ເຕ່ ປັຣນາຍ ອິນເຕົາ ໄມ່ ອີ ອາຕີ ອັນ."

23ນະກ້ອຍ ເປໂຕ ໂອນ ໄລ່ ໄປ ນະ ມູ່ດ ຕຶ່ງ ດຸງ, ເຈ້ ບິ ອິງກ້ອຍ ມວຍ ຊາເດົາ. ປັງ ຕາຣິບ ປັຣແນິ ເປໂຕ ກະ ກວາຍ ກາ ຊາອໍາ ເຢຊູ ຕຶ່ງ ເມືອງ ຍົບປາ ເປາະ ກະ ໄລ່ ໄປ ນະ ກ້ອຍ. 24ມັຮ ຕາໄງ ມັນເຕຣົາ ແອັນ ໄລ່ ແຕ້ອ໌ ບໍ່ ເມືອງ ກາຍຊາເຣຍ. ໂກເນລີໂອ ແອິດ ເກຣາະ ໄລ່ ຕຶ່ງ ດຸງ ອັນ. ໂກເນລີໂອ ປາໂຣມ ແຊມອາຍ ກະ ເຍົາ ກາ ຣາຕອຍ ກະ ອັນ, ໂອນ ໄລ່ ໂຣມ ຕຶ່ງ ດຸງ ອັນ. 25ແຈ່ະ ເປໂຕ ອີ ມູ່ດ ຕຶ່ງ ດຸງ ກ້ອຍ, ໂກເນລີໂອ ລ້ອຣ ຣາມິຣ ອັນ. ໂກເນລີໂອ ກູ່ ຣາໂກລ ກູກຸຣ ເປໂຕ; ອັນ ຄໍ່ດ ປາຍ ເຍົາງ. 26ມາ ເປໂຕ ເຕີ ອາຕີ ໂກເນລີໂອ ໂອນ ອັນ ຍວຣ ຕາຍິງ, ກະ ອັນ ອາຕີ ໂກເນລີໂອ ປາຍ: "ໄມ່ ຍວຣ ຕາຍິງ. ເກົາ ລາ ກວາຍ ມູເຈິງ ໄມ່ ເຕ່."

27ບັອງ ກາ ໄລ່ ອິນນ້ອງ ຕະ ອິນຕີ, ໄລ່ ມູ່ດ ຕຶ່ງ ດຸງ. ກະ ເປໂຕ ເຮີມ ຫຼິ່ງ ລາລີ່

ກວາຍ ໂຣມ ຕຶ່ງ ດຸງ ກ້ອຍ. 28ເຈ້ ເປໂຕ ອາຕີ ໂອນ ອິນແຍ່ະ ມັຮ ໄລ່ ກ້ອຍ ປາຍ: "ເຍົາ ດັງ ເຈ້ ຄານອດ ອິດຊະຣາເອລ ຕາ ໂອນ ກວາຍ ອິດຊະຣາເອລ ຣາຕອຍ ກະ ກວາຍ ຕາ ແກິນ ກວາຍ ອິດຊະຣາເອລ. ມາ ເຍົາງ ເຈົາຣາຊີ ອາຕີ ເກົາ ເຈ້, ເກົາ ຕາ ເຕ່ອ໌ ປາຍ ນ້ອງ ຕາ ເຕ່ອ໌ ຣາຕອຍ ກະ ກວາຍ ການໍອ໌ ແຕ້ລາ ປາຍ ກວາຍ ການໍອ໌ ຕາ ເບິນ ບຣັຮ ອໍ ຕາປູນ ຄານອດ. 29ຍ່ອນ ນະກ້ອຍ ເກົາ ຕາ ເບິນ ອິງກ້ອຣ ແຕ້ອ໌ ບໍ່ ໄນ່. ຊານໍ ເກົາ ຍໍອ໌ ອີ ດັງ ຍ່ອນ ນານະ ເຍົາ ແຊອ໌ ໂອນ ເກົາ ແຕ້ອ໌ ບໍ່ ໄນ່?"

30ໂກເນລີໂອ ຕາແອີຍ ອັນ ປາຍ: "ຕາໄງ ອິນໄຕຣ໌ ອາໄຣ໌ ເກົາ ແອິດ ເກົາແຊອ໌ ຕຶ່ງ ດຸງ ເກົາ ບັອງ ກາ ມານາງ ວິຣ ມາຮ ຊານໍ ໄນ່. ຊັນຕັຣ ເບິນ ມານະ ຕາຍິງ ຍໍຣ ເມົາງ ເກົາ. ອັນ ຕັອກ ເກຣັງ ອາງອິຣ, 31ກະ ອາຕີ ເກົາ ປາຍ: 'ໂກເນລີໂອ ເອີຍ! ເຍົາງ ເຈົາຣາຊີ ຊ້ອງ ເຈ້ ໄມ່ ເກົາແຊອ໌, ກະ ເຍົາງ ເຈົາຣາຊີ ຊາແຍີ ຣານະ ກາ ໄມ່ ຈ່ອຍ ກວາຍ ກາດິດ. 32ນະກ້ອຍ ຊານໍ ໄມ່ ແປຣີ ກວາຍ ເປາະ ບໍ່ ເມືອງ ຍົບປາ ເປາະ ອິດ ມານະ ເບິນ ຣາມິຣ ຊີໂມນ, ອັນ ກາ ເນົາ ດໍອ໌ ເປໂຕ ແຮີ. ໄມ່ ແຊອ໌ ໂອນ ອັນ ແຕ້ອ໌ ບໍ່ ດຸງ ໄມ່. ອັນ ແອິດ ຕຶ່ງ ດຸງ ຊີໂມນ ແຈ່ະ ແດັອ໌ ທາເລ. ຊີໂມນ ກ້ອຍ, ອັນ ລາ ກວາຍ ເຈົາງ ຕະ ອິງກັຣ ຊັນຕັຣນ໌.' 33ບັອງ ກາ ກ້ອຍ ແຕ້ ເກົາ ແປຣີ ກວາຍ ເປາະ ອິດ ໄມ່ ແຕ້ອ໌ ບໍ່ ໄນ່. ນະກ້ອຍ, ໂກຣ ລາລີ່ ໄມ່ ແຕ້ອ໌ ບໍ່ ໄນ່. ຊານໍ ເຍົາງ ເຈົາຣາຊີ ເຮີມ ເຈ້ ອິນແຍ່ະ ນະ ຮິ ກາ ໂຣມ ໄນ່ ຍໍອ໌ ອີ ຊາງັດ ປັຣນາຍ ເຍົາງ ເຈົາຣາຊີ ແປຣີ ໄມ່ ອາຕີ ໂອນ ຮິ ດັງ."

ເປໂຕ ອາຕີ ຕຶ້ງ ດຸງ ໂກເລລີໂອ

34 ແວ້ດ ໂກເລລີໂອ ປາຍ ນະກ້ອຍ, ເປໂຕ ອາຕີ ໄລ່ ນະໄນ່: "ຊານໍ່ ເກົາ ດັງ ແຈງ ລາລີ່ ປາຍ ເຍົາງ ເຈົາຣາຊີ ນັບ ອິນແຍ່ະ ມັຮ ກວາຍ ລີຣາລີ ອິນແຍ່ະ. 35 ກູ່ ກຣວາງ, ຄັນ ກວາຍ ອາແລ່ະ ມາ ຍໍານັບ ເຍົາງ ເຈົາຣາຊີ ກະ ຕະ ຣານະ ຕານ້ອງ ອໍ, ເຍົາງ ເຈົາຣາຊີ ນັບ ກວາຍ ກ້ອຍ ລາ ກອນ ອາໄກ ອັນ ແຕ່. 36 ເຍົາ ດັງ ເຈົ້ ເຍົາງ ເຈົາຣາຊີ ໂອນ ປັນນາຍ ອໍ ບໍ ກວາຍ ອິດຊະຣາເອລ. ປັນນາຍ ອໍ ໄນ່ ອາຕີ ແຕ ຣານະ ອຸງນ ອໍ ແຕ ເຢຊູ ກຣິດ, ລາ ອິນເຈົາ ອິນແຍ່ະ ມັຮ ກວາຍ. 37 ເຍົາ ຊ້ອງ ເຈົ້ ແຕ ໂຢຮັນ, ອັນ ອາຕີ ໂອນ ກວາຍ ຮັບ ຮິດ ຕຶ້ງ ແດີອໍ. ແວ້ດ ກ້ອຍ, ເຢຊູ ຕາແປ ອາຕີ ປັນນາຍ ເຍົາງ ເຈົາຣາຊີ ຕຶ້ງ ແຄງ ຄາລີເລ. ເຈົ້ ອັນ ອາຕີ ຕຶ້ງ ແຄງ ຢູດາຍ ແອັນ. 38 ເຢຊູ ໄນ່, ອັນ ລາ ກວາຍ ແຕ ວິລ ນາຊາເຣັດ. ເຍົາງ ເຈົາຣາຊີ ຮຸງ ອັນ ກະ ໂອນ ອັນ ເປົນ ຣາເວົາຍ ເຍົາງ ເຈົາຣາຊີ. ນະກ້ອຍ ເຢຊູ ເປົນ ອໍານາດ ປິດ ລາລີ່. ອັນ ເປາະ ບໍ ໄນ່ ເປາະ ບໍ ກ້ອຍ ຕະ ຣານະ ອໍ ກະ ຕະ ໂອນ ແບຣັຮ ມັຮ ກວາຍ ກາ ເຍົາງ ຕາ ອໍ ຕຣວບ. 39 ຮີ ເຮີມ ເຈົ້ ມັຮ ຣານະ ເຢຊູ ຕະ ຕົວ ອິນແຍ່ະ ກຣວາງ ອິດຊະຣາເອລ ກະ ຕຶ້ງ ເມືອງ ເຢຣູຊາເລັມ. ຈຸ່ມ ອິດຊະຣາເອລ ກາຈິດ ອັນ ຕຶ້ງ ອາລ່ອງ ຊັງກັງ. 40-41 ມາ ແຕ່ອໍ ຕາໄງ ໄປ ເຍົາງ ເຈົາຣາຊີ ໂອນ ອັນ ອາມົງ ລັຮ. ແວ້ດ ເຢຊູ ອາມົງ ລັຮ, ເຍົາງ ເຈົາຣາຊີ ໂອນ ມັຮ ມູ່ ຮີ ເຮີມ ຈະ ອັນ. ມາ ເຍົາງ ເຈົາຣາຊີ ຕາ ໂອນ ອິນແຍ່ະ ມັຮ ກວາຍ ເຮີມ ຈະ ອັນ. ອັນ ໂອນ ແອີງ ໄລ່ ກາ ອັນ ຮຸງ ແຕ ອິນໂຍ່ງ ເປົນ ເຮີມ ຈະ ອັນ. ແວ້ດ ເຢຊູ ອາມົງ ລັຮ, ອິນແຍ່ະ ມູ່ ຮີ ແອີດ ຈາ ໆ່ອຍ ມັນຕຸ ກະ ອັນ.

42 ເຢຊູ ແປຣີ ມູ່ ຮີ ໂອນ ເປາະ ອາຕີ ໂອນ ກວາຍ ດັງ ເຢຊູ ລາ ອັນ ກາ ເຍົາງ ເຈົາຣາຊີ ຮຸງ ໂອນ ຕັດຊິນ ອິນແຍ່ະ ມັຮ ກວາຍ, ໄລ່ ກາ ອິນນ້ອງ ອາມົງ, ກະ ໄລ່ ກາ ກູຈິດ ເຈົ້. 43 ອິນແຍ່ະ ມັຮ ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ ແຕ ອິມແປ, ໄລ່ ຄຸງນ ເຈົ້ ແຕ ຣານະ ເຢຊູ ຕະ. ກະ ໄລ່ ຄຸງນ ເຈົ້, ຄັນ ກວາຍ ອາແລ່ະ ຊາອໍາ ເຢຊູ, ເຍົາງ ເຈົາຣາຊີ ຕັຮ ໄລ່ຍຮ ກວາຍ ກ້ອຍ ຍ່ອນ ຣາມິຮ ເຢຊູ."

ຣາເວົາຍ ເຍົາງ ເຈົາຣາຊີ ມູ່ດ ຕຶ້ງ ຣາງຶຮ ກວາຍ ກ້ອຍ

44 ບ້ອງ ກາ ເປໂຕ ອິນນ້ອງ ອາຕີ ນະກ້ອຍ, ຣາເວົາຍ ເຍົາງ ເຈົາຣາຊີ ມູ່ດ ແຕ່ ຕະ ຊິດ ຕຶ້ງ ຣາງຶຮ ມັຮ ກວາຍ ກາ ຊາງັດ ປັນນາຍ ເປໂຕ ອາຕີ. 45 ກະ ໄລ່ ກາ ແຕ່ອໍ ແຕ ເມືອງ ຢົບປາ ອາລິ່ງ ເປໂຕ, ໄລ່ ກ້ອຍ ຊ້ອງ ງິດ ລາລີ່ ປາຍ ກວາຍ ຕາ ແກົນ ກວາຍ ອິດຊະຣາເອລ ມາ ເປົນ ຣາເວົາຍ ເຍົາງ ເຈົາຣາຊີ ແຕ່. ໄລ່ ກ້ອຍ ລາ ກວາຍ ອິດຊະຣາເອລ, ມາ ໄລ່ ຊາອໍາ ເຢຊູ ເຈົ້. 46 ໄລ່ ຊ້ອງ ກວາຍ ກາ ໂຣ່ມ ແອີດ ຕຶ້ງ ດຸງ ໂກເລລີໂອ ກ້ອຍ ຕະ ອິນຕີ ປັນນາຍ ຕາ ເກົ້ຍ ຊ້ອງ, ກະ ຍ່ອງ ເຍົາງ ເຈົາຣາຊີ ແຮີ.

ນະກ້ອຍ ເປໂຕ ອາຕີ ແອັນ ປາຍ: 47"ມັຮ ກວາຍ ໄນ່ ເປົນ ຣາເວົາຍ ເຍົາງ ເຈົາຣາຊີ ເຈົ້, ນະ ຮີ ເປົນ ແຕ ອິນໂຍ່ງ ແຕ່. ຕາ ເປົນ ເນົາ ແຕ່ອໍ ກາຕັງ ຕາ ໂອນ ຮີ ຕະ ຮິດ ຕຶ້ງ ແດີອໍ ໂອນ ມັຮ ກວາຍ ໄນ່ ຊານໍ່."

48 ເປໂຕ ແປຣີ ເນົາ ຕະ ຮິດ ຕຶ້ງ ແດີອໍ ໂອນ ໄລ່ ຍ່ອນ ຣາມິຮ ເຢຊູ ກຣິດ. ໄລ່ ກາ ຕາແປ ຮັບ ຮິດ ຕຶ້ງ ແດີອໍ ແຊອໍ ໂອນ ເປໂຕ ແອີດ ກະ ໄລ່ ບາຣ ໄປ ຕາໄງ ແອັນ.

ເປໂຕ ຕະ ອິນຕີ ລັຮ ໂອນ ມູ່ ກາ ຊາອຳ
ເຢຊູ ຕຶ່ງ ເມືອງ ເຢຣູຊາເລັມ ດັງ

11 ¹ ວັດ ກ້ອຍ ມູ່ ກາ ເຢຊູ ຣຽຮ
ປາຈຸ່ຮ ໂອນ ເປາະ ຕະ ຮານະ
ອັນ ກະ ອິນແຍ່ະ ມັຮ ຈຸ່ມ ກາ ຊາອຳ ເຢຊູ
ແຕ ແຄງ ຢູດາຍ, ໄລ່ ຊ້ອງ ເຈີ່ ເນົ່າ ປາຍ
ກວາຍ ຕາ ແກິນ ກວາຍ ອິດຊະຣາເອລ ຊາອຳ
ປັຣນາຍ ເຢົາ ເຈົາຣາຊີ ເຕ່. ² ເບິນ ມວຍ
ຈຸ່ມ ແຕ ກວາຍ ຊາອຳ ເຢຊູ, ໄລ່ ຄິດ ກວາຍ
ອາແລ່ະ ຍິອ໌ ອີ ຕາປຸ່ນ ເຢຊູ ອີງເຄາະ ຕະ ຣິດ
ກິດ ນະ ກວາຍ ອິດຊະຣາເອລ ເຕ່. ນະກ້ອຍ
ພໍກາ ເປໂຕ ເຈົາ ລັຮ ບໍ ເມືອງ ເຢຣູຊາເລັມ,
ໄລ່ ໂຍ່ບ ໂຈະ ອັນ. ³ ໄລ່ ຕີ ເປໂຕ, ປາຍ:
"ໄມ່ ເປາະ ແອິດ ກະ ຕາກູ ຈາ ມັນຕຸ ກະ
ກວາຍ ຕາ ຢວາຮ ຕະ ຣິດ ກິດ."

⁴ ນະກ້ອຍ ເປໂຕ ຣ່ອຍຮ ລັຮ ໂອນ ໄລ່
ຊ້ອງ ອິນແຍ່ະ ມັຮ ຮານະ ອັນ ເຮິມ.

⁵ ອັນ ປາຍ: "ເບິນ ມວຍ ຕາໂງ ເກົາ ແອິດ
ຕຶ່ງ ເມືອງ ຍົບປາ. ພໍກາ ເກົາ ເກົາແຊອ໌, ເກົາ
ເຮິມ ມວຍ ຣາມັຮ ເຢົາ ເຈົາຣາຊີ ອາປັຮ
ເລົາຍ ໂອນ ເກົາ ເຮິມ. ເກົາ ເຮິມ ນະ ຮັນ
ອາຣິ ຕາວັຮ ລາລີ. ເຈີ່ ເກົາ ເຮິມ ນະ ເນົ່າ
ຊັດ ອິນໄຊ ປູນ ເປີບ ອາຣິ ກ້ອຍ, ກະ ເນົ່າ
ອາຢອກ ອາແຊງ ແຕ ມັນລ້ອງ ແຕ່ອ໌ ບໍ ເກົາ.
⁶ ເກົາ ເນ່ ຕຶ່ງ ອາຣິ ກ້ອຍ. ເກົາ ເຮິມ ມັຮ
ຊັນຕຣັນ ດຸງ ກະ ຊັນຕຣັນ ກວວາງ, ອັນ ກາ
ເປາະ ຮານາ ອາເຢົງ, ອັນ ກາ ເປາະ ລາລ່ອຣ,
ກະ ອັນ ກາ ປັຮ ຕຶ່ງ ແປງ. ⁷ ກະ ເກົາ ຊ້ອງ
ຊຽງ ອາຕີ ເກົາ ປາຍ: 'ເປໂຕ ເອີຍ! ໄມ່ ຢວຣ
ຕາຢົ່ງ. ມັຮ ຊັນຕຣັນ ໄນ່ ແຕ່ອ໌ ອິນແຍ່ະ ໄມ່
ຈາ. ຊັນຕຣັນ ອາແລ່ະ ໄມ່ ອີ ຈາ, ໄມ່ ຕະ
ຊັນຕຣັນ ກ້ອຍ.' ⁸ ມາ ເກົາ ຕາແອີຍ ຊຽງ

ກ້ອຍ: 'ແຕ່, ອິນເຈົາ ເອີຍ! ເກົາ ຕາ ແອອ໌ ອີ
ຈາ. ແຕ ແກດງ ເຕົ່າ ປິດ ເກົາ ຕາ ເກີຍ ຈາ
ເກຣັງ ກາ ຕາ ເບິນ ບຣັຮ ຕາປຸ່ນ ຄານອດ
ອິດຊະຣາເອລ.' ⁹ ມາ ຊຽງ ກ້ອຍ ອາຕີ ລັຮ
ເກົາ ປາຍ: "ໄມ່ ອິນໂຈຍ ປາຍ ຕາ ເບິນ ບຣັຮ
ເກຣັງ ກາ ເຢົາ ເຈົາຣາຊີ ຕະ ໂອນ ບຣັຮ."
¹⁰ ໄປ ເຮີບ ຊຽງ ກ້ອຍ ອາຕີ ເກົາ ນະກ້ອຍ.
ວັດ ກ້ອຍ, ນະ ເນົ່າ ກາຕ້ອງ ອາຊ້ອຮ ລັຮ
ອາຣິ ກ້ອຍ ບໍ ມັນລ້ອງ. ¹¹ ບ້ອງ ກາ ກ້ອຍ
ແຕ່ ເບິນ ໄປ ນະ ແຕ ເມືອງ ກາຍຊາເຣຍ
ແອິດ ຍັຮ ນໍ້ອ໌ ດຸງ ກາ ເກົາ ແອິດ. ໄລ່ ໄປ ນະ
ກ້ອຍ ແຕ່ອ໌ ຈໍອ໌ ເກົາ. ¹² ກະ ຣາເວົາຍ ເຢົາ
ເຈົາຣາຊີ ອາຕີ ໂອນ ເກົາ ເປາະ ກະ ໄລ່ ໄປ
ນະ ກ້ອຍ, ອິນໂຈຍ ອີງກ້ອຮ ອິນເຕົ່າ. ນະກ້ອຍ
ເບິນ ຕາປັດ ນະ ແຊມອາຍ ແຕ ມູ່ ກາ ຊາອຳ
ເຢຊູ ຕຶ່ງ ເມືອງ ຍົບປາ, ໄລ່ ເປາະ ກະ ເກົາ
ມູ່ດ ຕຶ່ງ ດຸງ ໂກເລລີໂອ. ¹³ ໂກເລລີໂອ ອາຕີ
ຮິ ມັຮ ອັນ ເຮິມ ເທວາດາ ເຢົາ ເຈົາຣາຊີ
ປາລັຮ ຕຶ່ງ ດຸງ ອັນ. ເທວາດາ ກ້ອຍ ອາຕີ ອັນ
ປາຍ: 'ໄມ່ ແປຣີ ກວາຍ ເປາະ ອິດ ຊີໂມນ
ເປໂຕ ແຕ ເມືອງ ຍົບປາ. ¹⁴ ເປໂຕ ໄນ່, ອັນ
ອາຕີ ໂອນ ໄມ່ ກະ ອິນແຍ່ະ ດຸງ ໄມ່ ດັງ
ເຢົາ ເຈົາຣາຊີ ແຕ່ອ໌ ຈ່ອຍ ອາມົ່ງ ເຢົາ.'
¹⁵ ບ້ອງ ກາ ເກົາ ອາຕີ ໄລ່ ກາ ໂຣ່ມ ບໍ ດຸງ
ກ້ອຍ, ຣາເວົາຍ ເຢົາ ເຈົາຣາຊີ ມູ່ດ ແກິດ
ຊິດ ຕຶ່ງ ຣາງັຮ ໄລ່ ມູເຈົງ ໂຮ ແຕ ອິນໂຍ່ງ
ເຕ່. ¹⁶ ຕາແປ ກ້ອຍ ເກົາ ຊາແຍີ ປັຣນາຍ ເຢຊູ
ອາຕີ ຮິ ແຕ ອິນໂຍ່ງ ເຈີ່. ເຢຊູ ປາຍ: 'ໂຍຣັນ
ຕະ ຣິດ ໂອນ ເຢົາ ຕຶ່ງ ແດິອ໌, ມາ ປັຮແນີ
ມັນເຕຣົາ ເຢົາ ເຈົາຣາຊີ ຕະ ຣິດ ໄນ່ ໂອນ
ເຢົາ ແຕ ຣາເວົາຍ ອັນ ແອັນ.' ¹⁷ ນະກ້ອຍ
ຊານໍ ເຢົາ ເຈົາຣາຊີ ໂອນ ຣາເວົາຍ ອັນ ບໍ

ກວາຍ ຕາ ແກ້ນ ກວາຍ ອິດຊະຣາເອລ ແອີ, ມູເຈິງ ອັນ ໂອນ ຣາເວີຍາ ອັນ ບໍ ຮິ ກາ ຊາອຳ ເຢຊູ ກຣິດ ແຕ ອິນໂຍ່ງ ເຕ່. ນາມະ ເຍົາ ຄິດ ຕົກ ເຕ່ອ ກາແອັຮ ເຍົາງ ເຈົາຣາຊີ ບໍ? ຮານະ ອິນເຕົາ ອັນ ຍໍອ ອີ ຕະ, ອັນ ຕະ."

18ພໍກາ ມູ່ ກ້ອຍ ຊ້ອງ ປັຣນາຍ ເປໂຕ ອາຕີ ນະກ້ອຍ, ໄລ່ ຕາ ເຕ່ອ ຕີ ອິນເຕົາ ນ້ອງ. ມາ ໄລ່ ຍ່ອງ ເຍົາງ ເຈົາຣາຊີ ປາຍ: "ໂກຣ ລາລີ່ ເຍົາງ ເຈົາຣາຊີ ໂອນ ກວາຍ ຕາ ແກ້ນ ກວາຍ ອິດຊະຣາເອລ ເຕ່ອ ຕັຮ ຣາງິຮ ຕຍາ ປຽນ ແກັດ ຣາງິຮ ຕາໄມ ແອັນ; ເຈີ່ ເຍົາງ ເຈົາຣາຊີ ຈ່ອຍ ອາມົງ ໄລ່ ເຕ່."

ມູ່ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ

19ແວັດ ຕາໄງ ເນົ່າ ກາຈິດ ຊະເຕພາໂນ, ອິນແຍ່ະ ມັຮ ມູ່ ກາ ຊາອຳ ເຢຊູ ຈິວ ຊາອີ້ຍ ຕຸຮ ກັດ. ເຈີ່ ໄລ່ ລ້ອຮ ແຕ ເມືອງ ເຢຣູຊາເລັມ, ອັນ ກາ ເປາະ ຕາຕິ່ງ ອັນ ກາ ເປາະ ຕາໂຕະ. ກຼິ່ງ ກວາຍ ກ້ອຍ ມູ່ດ ຕິ່ງ ເມືອງ ໂພນິເຊຍ, ໂບດ ໄຊປຣັດ, ກະ ເມືອງ ອັນຕີໂອເຄຍ. ອິນຕຸ ອາແລະ ໄລ່ ແອັດ, ໄລ່ ອາຕີ ປັຣນາຍ ເຍົາງ ເຈົາຣາຊີ ອິນຕຸ ກ້ອຍ. ມາ ໄລ່ ອາຕີ ແອັງ ຈຸມ ອິດຊະຣາເອລ ຊ້ອງ. 20ມາ ຕິ່ງ ຈຸມ ຕາປູ່ນ ເຢຊູ, ເປົນ ກວາຍ ແຕ ໂບດ ປິດ ໄຊປຣັດ ກະ ກຣວາງ ກິເລເນ ແອີ. ພໍກາ ໄລ່ ກ້ອຍ ມູ່ດ ຕິ່ງ ເມືອງ ອັນຕີໂອເຄຍ, ໄລ່ ອາຕີ ປັຣນາຍ ອໍ ແຕ ເຢຊູ ກຣິດ ໂອນ ກວາຍ ຕາ ແກ້ນ ກວາຍ ອິດຊະຣາເອລ ດັງ ເຕ່ ປັຣນາຍ ກ້ອຍ. 21ອຳນາດ ເຍົາງ ເຈົາຣາຊີ ຈ່ອຍ ໂອນ ໄລ່ ອາຕີ ປັຣນາຍ ເຍົາງ ເຈົາຣາຊີ. ນະກ້ອຍ ກຼິ່ງ ລາລີ່ ກວາຍ ຊາອຳ ກະ ຕາປູ່ນ ເຢຊູ ກຣິດ ເຕ່.

22ພໍກາ ມູ່ ກາ ຊາອຳ ເຢຊູ ແອັດ ຕິ່ງ

ເມືອງ ເຢຣູຊາເລັມ ຊ້ອງ ເນົ່າ ປາຍ ກຼິ່ງ ກວາຍ ຊາອຳ ເຢຊູ ຕິ່ງ ເມືອງ ອັນຕີໂອເຄຍ, ໄລ່ ແປຣີ ບາຣນາບາ ເປາະ ຊາອິຮ ບໍ ເມືອງ ອັນຕີໂອເຄຍ. 23ພໍກາ ບາຣນາບາ ແຕ່ອ ບໍ ເມືອງ ກ້ອຍ, ອັນ ເຮັມ ເຍົາງ ເຈົາຣາຊີ ອາແຊງ ບຸ່ນ ໂອນ ມັຮ ກວາຍ ຕິ່ງ ເມືອງ ກ້ອຍ. ນະກ້ອຍ ບາຣນາບາ ຊ້ອງ ຣໍອ ເຕ່ ຕິ່ງ ຣາງິຮ ອັນ. ກະ ອັນ ປາຕັບ ກວາຍ ຊາອຳ ກ້ອຍ ໂອນ ໄລ່ ຊາອຳ ເຣ່ງ ອາຊ້ອຮ, ກະ ຕາປູ່ນ ແອັງ ເຢຊູ ກຣິດ ຊ້ອງ. 24ບາຣນາບາ ໄມ່ ລາ ກວາຍ ມັນຕັດ ລາລີ່. ອັນ ລາ ກວາຍ ກາ ຊາອຳ ເຢຊູ ກຣິດ ຈັບ ລາລີ່, ກະ ຣາເວີຍາ ເຍົາງ ເຈົາຣາຊີ ຕະ ຊິດ ຕິ່ງ ຣາງິຮ ອັນ. ຍ່ອນ ນະກ້ອຍ, ເປົນ ກຼິ່ງ ກວາຍ ການໍອ ຊາອຳ ເຢຊູ ກຣິດ ເຕ່.

25ແວັດ ກ້ອຍ, ບາຣນາບາ ເປາະ ຈ່ອ ໂຊໂລ ຕິ່ງ ເມືອງ ຕາໂຊ. 26ພໍກາ ອັນ ຣາມິຮ ໂຊໂລ, ເຈີ່ ອັນ ເດິງ ໂຊໂລ ເປາະ ບໍ ເມືອງ ອັນຕີໂອເຄຍ. ໄລ່ ແອັດ ໂຣມ ກະ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ ອິນແຍ່ະ ມວຍ ກູມໍ. ກະ ໄລ່ ອາຕີ ແອັນ ມູ່ ກ້ອຍ ແຕ ປັຣນາຍ ເຍົາງ ເຈົາຣາຊີ. ຕິ່ງ ເມືອງ ອັນຕີໂອເຄຍ ຕາແປ ເນົ່າ ດໍອ ມູ່ ກາ ຕາປູ່ນ ປັຣນາຍ ເຢຊູ ລາ 'ກວາຍ ກາ ຊາອຳ ເຢຊູ ກຣິດ.'

27ຕິ່ງ ມັຮ ຕາໄງ ກ້ອຍ ເປົນ ມັຮ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ແຕ ເມືອງ ເຢຣູຊາເລັມ ເປາະ ບໍ ເມືອງ ອັນຕີໂອເຄຍ. 28ເປົນ ມານະ ແຕ ມູ່ ໄນ່ ຣາມິຮ ອາຄະໂບ. ອັນ ຍວຣ ຕາຍິ່ງ ກະ ອັນ ອາຕີ ປັຣນາຍ ມັຮ ຣາເວີຍາ ເຍົາງ ເຈົາຣາຊີ ໂອນ ອັນ ອາຕີ. ອັນ ປາຍ ແຈ່ະ ອີ ແຕ່ອ ຕາໄງ ອິນແຍ່ະ ກຣວາງ ປົນ ມັນລ້ອງ ກຣຸ່ ໄນ່ ແອີ ເກຣັງ ຊ້ອນາ ຈາ.

ເຈົ້າ ອິນຕູນ ແອັນ ເບີນ ນະ ອັນ ປາຍ, ບ້ອງ ກາ ກະລາວດີໂອ ແກັດ ເຕົາວ ບັຣເຍົາ ຕຶ່ງ ກຣວາງ ໂຣມ. ²⁹ນະກ້ອຍ ມູ່ ກາ ຊາອຳ ເຢຊູ ຕຶ່ງ ເມືອງ ອັນຕີໂອເຄຍ ກ້ອຍ, ໄລ່ ປຣ່ອມ ຈ່ອຍ ປຣະ ໂອນ ເຍົາ ກາ ຕາປູນ ເຢຊູ ຕຶ່ງ ແຄງ ຢູດາຍ. ມາແລະ ໄລ່ ເຕ່ອ ຈ່ອຍ, ໄລ່ ຈ່ອຍ ມາຮ ກ້ອຍ. ³⁰ແວັດ ໄລ່ ປາໂຣມ ປຣະ ກ້ອຍ, ໄລ່ ແປຣີ ບາຣນາບາ ກະ ໄຊໂລ ເດີງ ອາຊວຍ ປຣະ ກ້ອຍ ໂອນ ບໍ ກວາຍ ຊົດ ມູ່ ກາ ຊາອຳ ເຢຊູ ຕຶ່ງ ແຄງ ຢູດາຍ.

**ເຮໂຣດ ກາຈິດ ຢາໂກໂບ
ກະ ໂກບ ເປໂຕ ໂຈະ ຕຶ່ງ ກໍ່ອ**

12 ¹ບ້ອງ ກາ ກ້ອຍ ເຕົາວ ບັຣເຍົາ ເຮໂຣດ^໗ ຕະ ຕຸ່ຣ ກັດ ລາລີ້ ມັຮ ມູ່ ກາ ຊາອຳ ເຢຊູ. ²ອັນ ໂອນ ເນົາ ກັຣໂປຣ ຢາໂກໂບ, ອາຍ ໂຢຮັນ, ແຕ ດາວ. ³ພໍກາ ເຮໂຣດ ໂອນ ເນົາ ກາຈິດ ຢາໂກໂບ, ກວາຍ ອິດຊະຣາເອລ ຊ້ອງ ຣໍ່ອ ລາລີ້. ຍ່ອນ ອັນ ເຮັມ ກວາຍ ອິດຊະຣາເອລ ຣໍ່ອ ແຕ ຣານະ ໄນ່, ເຈົ້ ອັນ ໂກບ ເປໂຕ ແອັນ. ຕາໂງ ກ້ອຍ ກວາຍ ອິດຊະຣາເອລ ຕະ ຣິດ ຈາ ໂດຍ ບຸຣ ແອິ ບວຣ ຊື້ອ. ⁴ເຕົາວ ບັຣເຍົາ ເຮໂຣດ ໂຈະ ເປໂຕ ຕຶ່ງ ກໍ່ອ ກະ ອັນ ໂອນ ມວຍ ຈິດ ຕາປັດ ນະ ຕາຮານ ກຍາອ໌ ເປໂຕ. ແວັດ ຈຸ່ມ ອິດຊະຣາເອລ ຈາ ຊາແຍິ ຕາໂງ ອາກູັຮ,^໕ ເຮໂຣດ ຍໍອ ອີ ຕັດຊິນ ເປໂຕ ຍໍຣ ເມົາງ ມັຮ ກວາຍ ກອນແຊມ. ⁵ນະກ້ອຍ ເນົາ ໂຈະ

ເປໂຕ ຕຶ່ງ ກໍ່ອ. ມາ ມັຮ ມູ່ ກາ ຊາອຳ ເຢຊູ, ໄລ່ ເກົາແຊອ໌ ເລືອຍງ ແຊອ໌ ເຍົາງ ເຈົາຣາຊີ ຈ່ອຍ ອັນ.

⁶ຊາເດົາ ກ້ອຍ ໄລ່ ກຍາອ໌ ເປໂຕ ກຣັກ ລາລີ້, ຍ່ອນ ຕາໂງ ບັຣແນິ ເຕົາວ ບັຣເຍົາ ເຮໂຣດ ອີ ຕັດຊິນ ອັນ. ໄລ່ ໂອນ ເປໂຕ ບິ ອິນຕີ ບາຣ ນະ ກວາຍ ຕາຮານ. ໄລ່ ຊັດ ດໍອ໌ ອາເຍົງ ອາຕີ ເປໂຕ ແຕ່ອ໌ ບາຣ ອິນແຕຣັຮ ອິນໄຊ ໂຊ. ກະ ເບີນ ຕາຮານ ການໍອ໌ ແອັນ ກຍາອ໌ ງໍຣ ຕຶ່ງ ກໍ່ອ ກ້ອຍ. ⁷ມາ ຊັນຕັຣ ເບີນ ເທວາດາ ເຍົາງ ເຈົາຣາຊີ ປາລິ້ຮ ຕຶ່ງ ກໍ່ອ ກ້ອຍ ແຈະ ເປໂຕ. ກະ ແກັດ ບັງ ອິນແຍະ ຕຶ່ງ ກູງ ກໍ່ອ ກ້ອຍ. ເທວາດາ ກ້ອຍ ເຕົາຮ ຕຶ່ງ ອົງຮາງ ບຣານ ເປໂຕ ອາໄມ່ຮ ໂອນ ອັນ ຕາແນິ. ເທວາດາ ກ້ອຍ ປາຍ ໂຈະ ເປໂຕ ນະໄນ່: "ໄມ່ ຍວຣ ຕາຍົງ ແຕ່!"

ບ້ອງ ກາ ກ້ອຍ ແຕ່ ອິນໄຊ ໂຊ ແກັດ ຣາເກົາອ໌ ແຕ ອາຕີ ເປໂຕ. ⁸ກະ ເທວາດາ ເຍົາງ ເຈົາຣາຊີ ອາຕີ ເປໂຕ ປາຍ: "ໄມ່ ກາຕົງ ລັຮ ອາຍໍອຣ, ກະ ໄມ່ ແຊິບ ແກັບ."

ແວັດ ເປໂຕ ແຊິບ ແກັບ, ເຈົ້ ເທວາດາ ເຍົາງ ເຈົາຣາຊີ ອາຕີ ແອັນ ປາຍ: "ໄມ່ ແຊິບ ອາຍໍອຣ ຕີ່ ໄມ່; ເຈົ້ ໄມ່ ເປາະ ຕາປູນ ເກົາ."

⁹ນະກ້ອຍ ເປໂຕ ລ້ອຣ ຕາປູນ ເທວາດາ ເຍົາງ ເຈົາຣາຊີ. ອັນ ຕາ ດັງ ນັງ ເທວາດາ ກ້ອຍ ເດີງ ອັນ ລ້ອຣ ແຕ ກໍ່ອ, ແຕ່ລາ ອັນ ຣາເລົາ ອິມເປົາ ຊ້ອງ. ¹⁰ມາ ໄລ່ ເປາະ ແວັດ ບາຣ ອິນຕູ ຕາຮານ ກຍາອ໌, ກະ ແຕ່ອ໌

^໗ 12:1 ເຕົາວ ບັຣເຍົາ ເຮໂຣດ ໄນ່ ລາ ອາເຈົາ ເຮໂຣດ ບັດ. ເຈຍ ຣາມັຮ ອັນ ລາ ເຮໂຣດ ອັກຄູີປາ ກາ ມວຍ. ອັນ ຊົດ ອິນແຍະ ແຄງ ປາແລັດຊະຕິນ. ^໙ 12:4 ຕາໂງ ອາກູັຮ ໄລ່ ຊາແຍິ ຕາໂງ ເທວາດາ ເຍົາງ ເຈົາຣາຊີ ແຕ ອິມແປ ຊາລັຮ ດຸງ ກວາຍ ອິດຊະຣາເອລ ຕາ ເບີນ ກາຈິດ ກອນ ຣາເລົາ ກັລ ໄລ່. ກະ ຣິດ ຈາ ໂດຍ ບຸຣ ແອິ ບວຣ ຊື້ອ ລາ ຊາແຍິ ຕາໂງ ໄລ່ ລ້ອຣ ແຕ ກຣວາງ ເອຍົບ ໄລ່ ຕາ ຕັນ ຕະ ໂດຍ ບຸຣ ເບີນ ບວຣ ຊື້ອ.

ງັ້ນ ຕັ້ງ ຕາອ໌ ລັ້ອນ ບໍ່ ນໍ້ອ໌. ຕັ້ງ ຕາອ໌ ກ້ອຍ ຣາເປີຮ ເປີມ; ເຈົ້ ໄລ໌ ລັ້ອນ. ພໍກາ ໄລ໌ ເປາະ ຕັ້ງ ຣານາ, ເທວາດາ ເຍີງ ເຈົາຣາຊີ ແກັດ ປາຍິ້ຮ, ຕາ ເປີນ ເຮີມ ນ້ອງ.

11ນະກ້ອຍ ແຕ ເປໂຕ ດັງ ປາຍ ຣານະ ກ້ອຍ ລາ ແກັດ ລີ້, ຕາ ແກັນ ອັນ ຣາເລົາ ອີມເປົາ. ອັນ ແອັດ ຄິດ ປາຍ: "ຊານ໌ ເກົາ ດັງ ແຈງ ລາລີ້ ຣານະ ໄນ໌ ປາຍາຍ໌. ເຍີງ ເຈົາຣາຊີ ໂອນ ເທວາດາ ອັນ ແຕ້ອ໌ ຈ່ອຍ ອາມັງ ເກົາ ແຕ ເຕົາວ ປັຣເຍົາ ເຮໂຣດ ຍໍອ໌ ອີ ກາຈິດ ເກົາ, ກະ ແຕ ອິນແຍ່ະ ມັຮ ຣາມິ້ຮ ຈຸມ ອິດຊະຣາເອລ ຍໍອ໌ ອີ ຕະ ເກົາ."

12ບ້ອງ ກາ ເປໂຕ ອິນນ້ອງ ຄິດ ຣານະ ກ້ອຍ, ອັນ ແຕ້ອ໌ ບໍ່ ດຸງ ມາຣີ, ອີມເປ່ອ໌ ໂຍຮັນ ມາຣະໂກ. ກຼັງ ກວາຍ ແຕ ມູ່ ກາ ຕາປູ່ນ ເຢຊູ ເປາະ ໂຣມ ເກົາແຊອ໌ ຕັ້ງ ດຸງ ກ້ອຍ. 13ເປໂຕ ກູໂຕຍຮ ຕັ້ງ, ກູອ໌ ກວາຍ ຕັ້ງ ດຸງ ກ້ອຍ. ເປີນ ມານະ ມັນແຊມ ກູໂມຣ ຕະ ຣານະ ຕັ້ງ ດຸງ ກ້ອຍ, ຣາມິຮ ໂຣດາ; ອັນ ເປາະ ເນ໌ ຍໍອ໌ ອີ ດັງ ເນົາ ກາ ກູໂຕຍຮ ຕັ້ງ. 14ພໍກາ ມັນແຊມ ໄນ໌ ຊາກັລ ຊຽງ ເປໂຕ, ອັນ ຊ້ອງ ຣໍອ໌ ລາລີ້ ຕັ້ງ ຣາງັຮ ອັນ. ມາ ອັນ ຊາລິຮ ເປີຮ ຕັ້ງ ໂອນ ເປໂຕ ມູ່ດ, ຍ່ອນ ກຸນເຕົາ ອັນ ຕາລຸ່ຮ ອາຕີ ມັຮ ກວາຍ ຕັ້ງ ດຸງ, ປາຍ ເປໂຕ ແອັດ ຕາຍິງ ຍິ້ຮ ນໍ້ອ໌ ງັ້ນ ຕັ້ງ. 15ກວາຍ ກາ ແອັດ ຕັ້ງ ດຸງ ກ້ອຍ ປາຍ ໂຈະ ມັນແຊມ ກ້ອຍ ນະໄນ໌: "ອີງກ້ອຍ ໄມ໌ ຢູ່ຮ!"

ມາ ມັນແຊມ ກ້ອຍ ຕາແອີຍ ລັ້ຮ ປາຍ: "ຕາ ເປີນ! ເມ່ນ ອັນ ແອັດ ຍິ້ຮ ນໍ້ອ໌ ງັ້ນ ຕັ້ງ ກ້ອຍ."

ມາ ກວາຍ ກ້ອຍ ປາຍ ລັ້ຮ ໂຈະ ອັນ ນະໄນ໌: "ຊຽງ ໄນ໌ ລາ ຊຽງ ເທວາດາ ເຍີງ ເຈົາຣາຊີ ກາ ກຍາອ໌ ເປໂຕ. ຕາ ແກັນ ເມ່ນ ຈະ ເປໂຕ."

16ມາ ເປໂຕ ກູໂຕຍຮ ກູອ໌ ລັ້ຮ ຊາ ໂອນ ໄລ໌ ເປີຮ ຕັ້ງ. ພໍກາ ໄລ໌ ເປີຮ ຕັ້ງ, ໄລ໌ ເຮີມ ເມ່ນ ເປໂຕ. ນະກ້ອຍ ໄລ໌ ຊ້ອງ ງິດ ລາລີ້.

17ເປໂຕ ອາວິດ ອາຕີ ອັນ ກາແອັຮ ໄລ໌ ຕາ ໂອນ ຕະ ແປອ໌. ກະ ອັນ ອາຕີ ໄລ໌ ນານະ ແຕ່ ເຍີງ ເຈົາຣາຊີ ຕະ ໂອນ ອັນ ເປີນ ຣາກຼັຮ ແຕ ກໍອ໌ ກ້ອຍ. ກະ ອັນ ປາຕັບ ໄລ໌ ປາຍ: "ເຍົາ ອາຕີ ລັ້ຮ ມັຮ ຣານະ ໄນ໌ ໂອນ ຢາໂກໂບ ກະ ອິນແຍ່ະ ແຊມອາຍ ໄຮ ດັງ ເຕ່." ແວັດ ກ້ອຍ ເປໂຕ ລັ້ອນ ແຕ ກ້ອຍ ເປາະ ອິນຕູ ການໍ້ອ໌ ແອັນ.

18ຕາແປ ປັງ ຍາຍິ້ມ, ຕາຣານ ກາ ກຍາອ໌ ກໍອ໌ ກ້ອຍ, ໄລ໌ ຕາ ດັງ ນານະ ອີ ຕະ ນ້ອງ ປາຍິ້ຮ ເປໂຕ ແຕ ກໍອ໌ ກ້ອຍ. 19ເຕົາວ ປັຣເຍົາ ເຮໂຣດ ແປຣີ ກວາຍ ເປາະ ຄວາ ລັ້ຮ ເປໂຕ. ມາ ໄລ໌ ຕາ ເປີນ ຣາມິຮ ນ້ອງ ອັນ. ເຕົາວ ປັຣເຍົາ ເຮໂຣດ ຕາແປບ ລັ້ຮ ຕາຣານ ກາ ກຍາອ໌ ກໍອ໌ ກ້ອຍ, ມາ ໄລ໌ ຕາ ດັງ ນານະ ເປໂຕ ເປີນ ລັ້ອນ ແຕ ກ້ອຍ. ນະກ້ອຍ ເຮໂຣດ ໂອນ ເນົາ ກາຈິດ ຕາຣານ ກ້ອຍ. ແວັດ ກ້ອຍ ເຕົາວ ປັຣເຍົາ ເຮໂຣດ ລັ້ອນ ແຕ ແຄງ ຢູດາຍ ເປາະ ແອັດ ຕັ້ງ ເມືອງ ກາຍຊາເຣຍ ແອັນ.

ເທວາດາ ເຍີງ ເຈົາຣາຊີ ກາຈິດ ເຮໂຣດ

20ພໍກາ ເຮໂຣດ ແອັດ ຕັ້ງ ເມືອງ ກາຍຊາເຣຍ, ເປີນ ມວຍ ຈຸມ ແຕ ເມືອງ ຕີເຣ ກະ ເມືອງ ຊີໂດນ ຍໍອ໌ ອີ ຣາມິຮ ອັນ. ແຕ ອິນໂຍ່ງ ເຮໂຣດ ອວານ ກະ ກວາຍ ແຕ ບາຣ ເມືອງ ກ້ອຍ. ມາ ຊານ໌ ໄລ໌ ຍໍອ໌ ອີ ຣາຕອຍ ລັ້ຮ ກະ ເຮໂຣດ ຍ່ອນ ຊາອິ້ຍ ເກຣັງ ຊັຣນາ ຈາ ແຕ ກຣວາງ ເຮໂຣດ ເນົາ ອາມູ່ດ ບໍ່ ເມືອງ ໄລ໌. ນະກ້ອຍ ໄລ໌ ຕະ ອິນຕີ

ອິນໂຍ່ງ ກະ ມານະ ກວາຍ ກາ ຕະ ຮານະ ເຕົາວ ປັຣເຍົາ ເຮໂຣດ, ຮາມິ້ຮ ບູາຊະໂຕ. ໄລ່ ຍໍອ ບູາຊະໂຕ ເປາະ ອາຕີ ໂອນ ເຕົາວ ປັຣເຍົາ ເຮໂຣດ ດັງ ປາຍ ໄລ່ ຍໍອ ອີ ຣາຕອຍ ກະ ອັນ. 21 ຕຶງ ຕາໂງ ກ້ອຍ ເຕົາວ ປັຣເຍົາ ເຮໂຣດ ຕ້ອກ ເກຣັງ ອໍ ລາລີ້, ກະ ອັນ ຕາກູ ຕຶງ ກາເຈັງ ເຕົາວ ປັຣເຍົາ. ອັນ ອາຕີ ກວາຍ ກອນແຊມ ມວຍ ປັຣນາຍ ໂອນ ໄລ່ ຊ້ອງ. 22 ກຶງ ກວາຍ ກ້ອຍ ຊາງັດ ປັຣນາຍ ອັນ; ເຈີ ໄລ່ ປາຍ ເຣ່ງ ລາລີ້: "ແມ່ນ ປັຣນາຍ ໄນ່ ລາ ຕາ ແກັນ ປັຣນາຍ ກວາຍ, ມາ ປັຣນາຍ ເຍົາງ."

23 ບ້ອງ ກາ ກ້ອຍ ແຕ່ີ ມານະ ເທວາດາ ເຍົາງ ເຈົາຣາຊີ ຕະ ເຮໂຣດ ໂອນ ອັນ ແກັດ ອາອີ ຮັບ ລາລີ້. ເບິນ ອິມປູຣ ຈາ ຕຶງ ປຸ່ງ; ເຈີ ອັນ ກູຈິດ. ເທວາດາ ຕະ ເຮໂຣດ ນໍ່ະກ້ອຍ ລາ ຍ່ອນ ເຮໂຣດ ຕາ ເບິນ ຊາງັດ ຕາປູ່ນ ເຍົາງ ເຈົາຣາຊີ.

24 ແວັດ ກ້ອຍ ປັຣນາຍ ເຍົາງ ເຈົາຣາຊີ ແກັດ ຣິ້ຮ ລາລີ້ ແອັນ, ກະ ກຶງ ລາລີ້ ກວາຍ ຊາອໍາ ປັຣນາຍ ອັນ.

25 ບາຣນາບາ ກະ ໂຊໂລ, ໄລ່ ຕະ ແມັມ ຮານະ ຈ່ອຍ ເຢົາ ຕຶງ ເມືອງ ເຢຣູຊາເລັມ; ເຈີ ໄລ່ ລໍ່ບ ເຈົາ ລໍ່ຮ ບໍ່ ເມືອງ ອັນຕີໂອເຄຍ. ກະ ໄລ່ ເດີງ ໂຢຮັນ ມາຣະໂກ ເປາະ ກະ ໄລ່ ເຕ່.

**ຮາເວົ້າຍ ເຍົາງ ເຈົາຣາຊີ
ຮຽຮ ບາຣນາບາ ກະ ໂຊໂລ**

13 1 ມູ່ ກາ ຊາອໍາ ເຢຊູ ຕຶງ ເມືອງ ອັນຕີໂອເຄຍ ເບິນ ມັຮ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ກະ ເບິນ ແອັນ ກວາຍ ກາ ອາຕີ ແຕ ປຶ້ງ ປັຣນາຍ ເຍົາງ ເຈົາຣາຊີ. ຮາມິ້ຮ ໄລ່ ກ້ອຍ ລາ: ບາຣນາບາ,

ຊີເມໂອນ (ເນົ່າ ດໍອ ອັນ ຮາມິ້ຮ ອາກູມ ແຮ), ລູກີໂອ ແຕ ກຣວາງ ກິເຣເນ, ມານາເອນ (ອັນ ລາ ນໍ່ະ ແຊມອາຍ ກະ ເຕົາວ ປັຣເຍົາ ເຮໂຣດ ຍ່ອນ ເນົ່າ ກຍາອໍ ໄລ່ ບາຣ ນະ ມັນຕູ ແຕ ບ້ອງ ກາ ໄລ່ ອິນນ້ອງ ແກດງ), ກະ ໂຊໂລ. 2 ເບິນ ມວຍ ຕາໂງ ບ້ອງ ກາ ໄລ່ ກ້ອຍ ຊາງ ເຍົາງ ເຈົາຣາຊີ ກະ ໄລ່ ອົດ ຊັຣນາ, ຮາເວົ້າຍ ເຍົາງ ເຈົາຣາຊີ ອາຕີ ໄລ່ ກ້ອຍ ປາຍ: "ເຍົາ ປາຈຸຮ ບາຣນາບາ ກະ ໂຊໂລ ໂອນ ໄລ່ ຕະ ຮານະ ບໍ່ ນໍ່ອ ກາ ເກົາ ແປຣີ ໄລ່ ຕະ."

3 ແວັດ ໄລ່ ອົດ ຊັຣນາ ກະ ເກົາແຊອໍ, ເຈີ ໄລ່ ຊາປະ ອາຕີ ຕຶງ ບາຣນາບາ ກະ ໂຊໂລ. ກະ ໄລ່ ແປຣີ ບາຣ ນະ ກ້ອຍ ໂອນ ເປາະ ຕະ ຮານະ ມັຮ ຮາເວົ້າຍ ເຍົາງ ເຈົາຣາຊີ ແປຣີ ໄລ່ ຕະ.

**ໂຊໂລ ກະ ບາຣນາບາ
ຕຶງ ໂບດ ປິດ ໄຊປຣັດ**

4 ນໍ່ະກ້ອຍ ບາຣນາບາ ກະ ໂຊໂລ ລໍ່ອຮ ແຕ ກ້ອຍ ເປາະ ບໍ່ ເມືອງ ແຊລູເກຍ ມາຣ ຮາເວົ້າຍ ເຍົາງ ເຈົາຣາຊີ ເດີງ ໄລ່ ເປາະ. ແຕ ເມືອງ ກ້ອຍ ໄລ່ ບາຣ ນະ ເປາະ ຮານາ ຕົວະ ຊໍາເປົາ ແຕ່ີອ ບໍ່ ໂບດ ປິດ ໄຊປຣັດ. 5 ແຕ່ີອ ບໍ່ ໂບດ ໄຊປຣັດ, ໄລ່ ແຊງ ແຕ ຕົວະ ຊໍາເປົາ ອິນຕູ ເມືອງ ຊາລາມີ. ເຈີ ໄລ່ ມູ່ດ ຕຶງ ມັຮ ດຸງ ຊາງ ກວາຍ ອິດຊະຣາເອລ ຕຶງ ເມືອງ ກ້ອຍ. ໄລ່ ເບິນ ອາຕີ ປັຣນາຍ ອໍ ແຕ ເຍົາງ ເຈົາຣາຊີ. ກາ ໂຢຮັນ ມາຣະໂກ ແຮີ ເປາະ ກະ ໄລ່ ກ້ອຍ ຕະ ຮານະ ຈ່ອຍ ໄລ່. 6 ແວັດ ກ້ອຍ ໄລ່ ເປາະ ຕຶງ ໂບດ ໄຊປຣັດ ກ້ອຍ ແຕ ຍັຮ ໄນ່ ເຕົາ ແຕ່ີອ ເປີບ

ຍັຮ ຕິຮ; ເຈົ້າ ໄລ່ ມູ່ດ ຕື່ງ ເມືອງ ປາໂພ. ຕື່ງ ເມືອງ ກ້ອຍ ໄລ່ ຣາມິຮ ມານະ ກວາຍ ອິດຊະຣາເອລ ຣາມິຮ ບາຣເຢຊູ. ອັນ ລາ ກວາຍ ມໍ, ກະ ຍໍອໍ ອີ ໂອນ ເນົາ ປາຍ ອັນ ລາ ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ, ມາ ອັນ ຕາ ເປັນ ອາຕີ ປັນນາຍ ເຍົາງ ເຈົາຣາຊີ. ບາຣເຢຊູ ໄນ່, ເນົາ ດໍອໍ ອັນ ລາ ເອລິມາ ແອີ. 7 ເອລິມາ ແອີດ ກະ ມານະ ກາ ຊິດ ໂບດ ປິດ ໄຊປຣັດ, ຣາມິຮ ເຊຄີໂອໂປໂລ. ອັນ ລາ ກວາຍ ແຄວ່ ລາລີ້. ກວາຍ ຊິດ ໄນ່ ກູອໍ ບາຣນາບາ ກະ ໄຊໂລ ຍໍອໍ ອີ ຊາງັດ ປັນນາຍ ເຍົາງ ເຈົາຣາຊີ. 8 ມາ ເອລິມາ ຕາ ໂອນ ກວາຍ ຊິດ ໄນ່ ຊາງັດ ກະ ຊາອໍາ ປັນນາຍ ກ້ອຍ. 9 ເຈົ້າ ໄຊໂລ, ອັນ ກາ ເນົາ ດໍອໍ ຣາມິຮ ໂປໂລ, ເປັນ ຣາເວົ້າຍ ເຍົາງ ເຈົາຣາຊີ ຕະ ຊິດ ຕື່ງ ຣາງິຮ ອັນ. ນະກ້ອຍ ອັນ ເນ່ ຊັຮກູ້ອງ ເລືອຍໆ ບໍ ເອລິມາ. 10 ອັນ ປາຍ ໂຈະ ເອລິມາ: "ໄມ່ ລາ ກວາຍ ເກົ້ຍ ອາໂລກ, ກະ ຍໍອໍ ອີ ຣາພິ ເລືອຍໆ. ໄມ່ ລາ ກອນ ເຍົາງ ຊາຕານ. ໄມ່ ຍໍອໍ ອີ ອາປິດ ຣານະ ຕານ້ອງ ອໍ. ໄມ່ ຕາ ເປັນ ປຣາຍ ຣາປຽນ ຣານະ ຕານ້ອງ ອໍ ແຕ ອິນເຈົາ ໄຮ, ໂອນ ແກັດ ຣານະ ອາໂລກ ແຕ ໄມ່ ບໍ? 11 ຊານໍ່ ອາຕີ ເຍົາງ ເຈົາຣາຊີ ແຕ່ ອີ ຕະ ໂຕ່ດ ໂອນ ໄມ່ ແກັດ ຊູດ ມັດ. ຕາ ດັງ ມາແລະ ດູ່ນ ແຕ ໄມ່ ແຕ່ອໍ ເປັນ ເຮີມ ລັຮ." ບ້ອງ ກາ ກ້ອຍ ແຕ່ ເອລິມາ ແກັດ ຊູດ ມັດ, ເຈົ້າ ອັນ ຕາ ເປັນ ເຮີມ ອິນເຕົາ ນ້ອງ. ເຈົ້າ ອັນ ວູເວີຣ ອາຕີ ຈໍອໍ ກວາຍ ຍໍອໍ ອີ ໂອນ ເນົາ ເຕີ ອັນ. 12 ພໍກາ ກວາຍ ຊິດ ກຣວາງ ກ້ອຍ ເຮີມ ຣານະ ໄນ່, ອັນ ຊ້ອງ ງິ່ດ ລາລີ້. ກະ ອັນ ຊາອໍາ ເຢຊູ ກຣິດ ເຕ່.

ໂປໂລ ກະ ບາຣນາບາ
ຕື່ງ ເມືອງ ອັນຕີໂອເຄຍ ແຄງ ບີຊີເດຍ
 13 ແວັດ ກ້ອຍ ໂປໂລ ກະ ເຢົາ ອັນ, ໄລ່ ຊັອຮ ຕື່ງ ຕົວະ ຊໍາເປົາ ລັອຮ ແຕ ເມືອງ ປາໂພ ເປາະ ບໍ ເມືອງ ເປກາ ຕື່ງ ແຄງ ບໍາພິເລຍ. ແອີດ ຕື່ງ ແຄງ ກ້ອຍ ໂຍຮັນ ມາຣະໂກ ຕາ ເປັນ ເປາະ ນ້ອງ ກະ ບາຣນາບາ ກະ ໂປໂລ, ມາ ອັນ ຍໍອໍ ອີ ເຈົາ ລັຮ ບໍ ເມືອງ ເຢຣູຊາເລັມ. 14 ເຈົ້າ ບາຣນາບາ ກະ ໂປໂລ ລັອຮ ແຕ ເມືອງ ເປກາ ມູ່ດ ຕື່ງ ເມືອງ ອັນຕີໂອເຄຍ ຕື່ງ ແຄງ ບີຊີເດຍ. ຕື່ງ ຕາໄງ ຣາລູ່ ໄລ່ ບາຣ ນະ ມູ່ດ ຕາກູ ໂຮ່ມ ຕື່ງ ດຸງ ຊາງ ກວາຍ ອິດຊະຣາເອລ ຕື່ງ ເມືອງ ກ້ອຍ. 15 ແວັດ ເນົາ ອານ ແຕ ຄານອດ ໂມເຊ ອາຕີ ແຕ ອິມແບິ ໂອນ ຈຸ່ມ ອິດຊະຣາເອລ, ກະ ອານ ແຕ ປຶງ ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ ຄຽນ ແຕ ອິມແບິ, ໄລ່ ກາ ຕາລາ ດຸງ ຊາງ ກ້ອຍ ປາຍ ໂຈະ ບາຣນາບາ ກະ ໂປໂລ ນະໄນ່: "ແຊມອາຍ ເອີຍ! ຄັນ ເຍົາ ເປັນ ປັນນາຍ ຕາໄມຮ ອາຕີ, ແຊອໍ ເຍົາ ອາຕີ ຊານໍ່ ໂອນ ມູ່ ຮີ ດັງ ເຕ່ ປັນນາຍ ກ້ອຍ." 16 ນະກ້ອຍ ໂປໂລ ຍວຣ ຕາຍິ່ງ ກະ ອາວິດ ອາຕີ ອັນ ຕາ ໂອນ ໄລ່ ຕະ ແບອໍ. ເຈົ້າ ອັນ ອາຕີ ໄລ່ ປາຍ: "ອິນແຍ່ະ ມັຮ ແຊມອາຍ ກວາຍ ອິດຊະຣາເອລ ເອີຍ! ກະ ອິນແຍ່ະ ນະ ເຍົາ ກາ ຕາ ແກິນ ກວາຍ ອິດຊະຣາເອລ ກາ ຍໍານໍ່ ເຍົາງ ເຈົາຣາຊີ ເຕ່, ແຊອໍ ເຍົາ ຊາງັດ ປັນນາຍ ເກົາ. 17 ເຍົາງ ເຈົາຣາຊີ ກາ ອິນແຍ່ະ ມັຮ ກວາຍ ອິດຊະຣາເອລ ຊາງ, ອັນ ແຕ່ ຮຽຮ ອາຈວາຍຮ ອາເຈ່ຮ ໄຮ. ບ້ອງ ກາ ໄລ່ ກ້ອຍ ແອີດ ຕື່ງ ກຣວາງ ເອຍິບ, ເຍົາງ ເຈົາຣາຊີ ໂອນ ໄລ່ ແກັດ ກຶງ ລາລີ້.

ແຕ່ອີ້ ເຍົາງ ເຈົາຮາຊີ ໂອນ ຈຸ່ມເຈືອ ໄຮ
 ລ້ອຮ ອິນແຍ່ະ ແຕ ກຣວງ ເອຍິບ, ກູ່ ນະ
 ດັງ ອິນແຍ່ະ ອັນ ລາ ເຍົາງ ຊົດ ອິນແຍ່ະ.
 18 ຈຸ່ມ ອິດຊະຮາເອລ ແອິດ ຕິ່ງ ອິນຕຸ ຕຍາຮ
 ອິນແຍ່ະ ປູນ ຈິ່ດ ກູມໍ. ໄລ່ ຕາ ເກີຍ ຊາງັດ
 ປັຣນາຍ ເຍົາງ ເຈົາຮາຊີ, ມາ ອິນນ້ອງ ເຍົາງ
 ເຈົາຮາຊີ ອາໂຍ່ະ ໄລ່. 19 ກະ ຕິ່ງ ກຣວງ
 ການາອານ, ເຍົາງ ເຈົາຮາຊີ ຕະ ໂອນ ປັດ
 ອິນແຍ່ະ ຕາປູລ ກຣວງ ກວາຍ ກາ ແອິດ
 ຕິ່ງ ກ້ອຍ. ກະ ເຍົາງ ເຈົາຮາຊີ ໂອນ ຈຸ່ມເຈືອ
 ໄຮ ແອັນ ຕະ ຊົດ ອິນແຍ່ະ ມັຮ ກູແຕອໍ ຕິ່ງ
 ກຣວງ ກ້ອຍ. 20 ແຕ່ອີ້ ຈຸ່ມ ອິດຊະຮາເອລ
 ເປັນ ຕະ ຊົດ ກຣວງ ກ້ອຍ ອິນແຍ່ະ ປູນ
 ຮ່ອຍ ເຊີງ ຈິ່ດ ກູມໍ ເຈີ່, ເຍົາງ ເຈົາຮາຊີ ຮຽຮ
 ກວາຍ ຊົດ ໂອນ ຕັດຊິ່ນ ຈຸ່ມ ອິດຊະຮາເອລ
 ເຕົາ ແຕ່ອີ້ ແດີຍ ຊາມູເອລ, ອັນ ກາ ອາຕີ
 ຕາງ ປັຣນາຍ ເຍົາງ ເຈົາຮາຊີ.

21 "ແວັດ ກ້ອຍ ຈຸ່ມ ອິດຊະຮາເອລ ແຊອໍ
 ເຍົາງ ເຈົາຮາຊີ ໂອນ ໄລ່ ເປັນ ເຕົາວ ປັຣເຍົາ.
 ນະກ້ອຍ ເຍົາງ ເຈົາຮາຊີ ໂອນ ໂຊລ ແກັດ
 ເຕົາວ ປັຣເຍົາ ໄລ່. ໂຊລ ລາ ກອນ ກິເຊ, ແຕ
 ມູ່ ເປັນຢາມິນ. ກະ ໂຊລ ແກັດ ເຕົາວ ປັຣເຍົາ
 ອິນແຍ່ະ ປູນ ຈິ່ດ ກູມໍ. 22 ແວັດ ກ້ອຍ ເຍົາງ
 ເຈົາຮາຊີ ອາລິ້ຮ ໂຊລ, ມາ ຈິຮ ດາວິດ ແອັນ
 ແກັດ ເຕົາວ ປັຣເຍົາ. ເຍົາງ ເຈົາຮາຊີ ປາຍ
 ແຕ ດາວິດ ນະໄນ່:

'ດາວິດ, ກອນ ເຢຊີ, ອັນ ເປັນ ມວຍ
 ຮາງືຮ ກະ ເກົາ.

ກະ ອິນເຕົາ ເກົາ ໂອນ ອັນ ຕະ, ອັນ
 ຕະ ອາກ້ອຍ.'

23 ມັຮ ເຍົາງ ເຈົາຮາຊີ ເອີອໍ ແຕ ອິນໂຍ່ງ,
 ອັນ ໂອນ ມານະ ແຕ ຈຸ່ມເຈືອ ດາວິດ ແຕ່ອີ້

ຈ່ອຍ ອາມັງ ກວາຍ ອິດຊະຮາເອລ. ມານະ
 ໄນ່ ລາ ເຢຊູ. 24 ປັອງ ກາ ເຢຊູ ຕາ ຢວາຮ
 ເປາະ ອາຕີ, ໂຍຮັນ ອາຕີ ເຈີ່ ໂອນ ມັຮ ຈຸ່ມ
 ອິດຊະຮາເອລ ຮັບ ຮິດ ຕິ່ງ ແດີອໍ, ອາປັຮ
 ໄລ່ ຕັຮ ຮາງືຮ ຕຍາ ປຽນ ແກັດ ຮາງືຮ
 ຕາໄມ ແອັນ. 25 ພໍກາ ໂຍຮັນ ຕະ ມັຮ ຮານະ
 ເຍົາງ ເຈົາຮາຊີ ແປຮີ ອັນ ແຈ່ະ ອີ ແວັດ
 ເຈີ່, ອັນ ປາຍ: 'ເກົາ ລາ ຕາ ແກັກ ມານະ
 ກາ ເຍົາ ແອິດ ອີງກ່ອງ. ມາ ອິນຕູນ, ອັນ
 ກາ ເຍົາ ອີງກ່ອງ ອີ ແຕ່ອີ້. ກະ ເກົາ ລາ
 ຕາ ເປັນ ປາຍ ອາແລ້ຮ ອິນໄຊ ແກັບ ແຕ
 ອາເຍີງ ອັນ.'

26 "ແຊມອາຍ ເອີຍ! ໄຮ ກາ ແຕ ຈຸ່ມເຈືອ
 ອັບຮາຮາມ, ກະ ມັຮ ເຍົາ ກວາຍ ຕາ ແກັກ
 ກວາຍ ອິດຊະຮາເອລ ກາ ຢານັບ ເຍົາງ
 ເຈົາຮາຊີ, ເຍົາງ ເຈົາຮາຊີ ໂອນ ໄຮ ເປັນ
 ປັຣນາຍ ອັນ, ໂອນ ໄຮ ດັງ ປາຍ ອັນ ແຕ່ອີ້
 ຈ່ອຍ ອາມັງ ກວາຍ. 27 ກວາຍ ກອນແຊມ ຕິ່ງ
 ເມືອງ ເຢຣູຊາເລັມ ກະ ກວາຍ ຊົດ ໄລ່ ແຮີ,
 ອິນແຍ່ະ ມັຮ ໄລ່ ກ້ອຍ ຕາ ເປັນ ດັງ ປາຍ ເຢຊູ
 ລາ ກອນ ເຍົາງ ເຈົາຮາຊີ. ກູ່ ຕາໄງ ຮາລູ ຕິ່ງ
 ດູງ ຊາງ, ໄລ່ ອານ ແຕ ປິ່ງ ກວາຍ ອາຕີ ຕາງ
 ປັຣນາຍ ເຍົາງ ເຈົາຮາຊີ ຄຽນ ແຕ ອິມແບີ,
 ມາ ໄລ່ ຕາ ເປັນ ຊາປຸ່ຮ ອິນເຕົາ ປັຣນາຍ ແຕ
 ປິ່ງ ກ້ອຍ. ມາ ພໍກາ ໄລ່ ອີ ກາຈິດ ເຢຊູ, ໄລ່
 ຕະ ຊັງໂກຮ ນະ ກວາຍ ອາຕີ ຕາງ ປັຣນາຍ
 ເຍົາງ ເຈົາຮາຊີ ແຕ ອິມແບີ. 28 ມັຮ ກວາຍ
 ຕິ່ງ ເມືອງ ເຢຣູຊາເລັມ, ໄລ່ ຈໍ່ ຮາລິ້ຮ ຍິອໍ
 ອີ ກາຈິດ ເຢຊູ, ມາ ໄລ່ ຕາ ເປັນ ຮາມິຮ
 ມວຍ ຮາມິ້ຮ ອິນເຕົາ ກາ ແຕ່ອີ້ ກາຈິດ ອັນ.
 ມາ ອິນນ້ອງ ໄລ່ ແຊອໍ ແຕ ປິລາດ ໂອນ ອັນ
 ກາຈິດ ເຢຊູ. ເຈີ່ ໄລ່ ກາຈິດ ອັນ. 29 ໄລ່ ຕະ

ອິນແຍ່ະ ມັຮ ຮານະ ກາ ກວາຍ ອາຕີ ຕາງ ປັຮນາຍ ເຍົາງ ເຈົາຮາຊີ ຄຽນ ດໍອ໌ ອິນໂຍ່ງ ແຕ ເຢຊູ. ເຈົ້ ໄລ່ ອາລິ້ຮ ອາແຊງ ເຢຊູ ແຕ ອາລ່ອງ ຊັງກັງ, ເດົງ ຕິບ ອັນ ຕຶ່ງ ປິ່ງ. 30 ມາ ເຍົາງ ເຈົາຮາຊີ ໂອນ ເຢຊູ ອາມົ່ງ ລັຮ. 31 ເຈົ້ ອັນ ແອັດ ກະ ມູ່ ໄລ່ ກາ ຕາປູ່ນ ອັນ ແຕ ແຄງ ຄາລິເລ ແຕ້ອ໌ ບໍ ເມືອງ ເຢຣູຊາເລັມ ແກຼຍ ມວຍ ກາໄຊ. ຊານໍ່ ມູ່ ໄນ່ ເປາະ ອາຕີ ໂອນ ກວາຍ ອິດຊະຣາເອລ ກາ ຕາ ຢວາຮ ດັງ ແຕ ຮານະ ເຢຊູ ຕະ. 32-33 ນະກ້ອຍ ຮິ ແຕ້ອ໌ ອາຕີ ປັຮນາຍ ອໍ ໄນ່ ໂອນ ເຍົາ ດັງ ເຕ່, ລາ ປັຮນາຍ ເຍົາງ ເຈົາຮາຊີ ເອີອ໌ ກະ ອາຈວາຍຮ ອາເຈ່ຮ ໄຮ. ແຕ້ອ໌ ເຍົາງ ເຈົາຮາຊີ ໂອນ ເຢຊູ ອາມົ່ງ ລັຮ, ອັນ ຕະ ປຢາຍ໌ ມັຮ ຮານະ ອັນ ເອີອ໌ ກະ ອາຈວາຍຮ ອາເຈ່ຮ ໄຮ ແຕ ອິນໂຍ່ງ. ເຍົາງ ເຈົາຮາຊີ ອາຕີ ເຈົ້ ຮານະ ໄນ່ ຕຶ່ງ ປູ່ນ ບາຣ ປິ່ງ ປັຮນາຍ ລໍ່າ ຍ່ອງ. ອິນຕຸ ກ້ອຍ ເຍົາງ ເຈົາຮາຊີ ປາຍ ແຕ ເຢຊູ ນະໄນ່:

'ໄມ່ ລາ ກອນ ເກົາ.

ຕາໄງ ໄນ່ ເກົາ ແກັດ ອິມບໍ່ ໄມ່.'

34 ກະ ອິນຕຸ ການໍ່ອ໌ ແອັນ ຕຶ່ງ ປິ່ງ ປັຮນາຍ ເຍົາງ ເຈົາຮາຊີ, ອັນ ປາຍ ແຕ ເຢຊູ ນະໄນ່:

'ເກົາ ຕະ ໂອນ ໄມ່ ມັຮ ຮານະ ອໍ ເກົາ ເອີອ໌ ກະ ດາວິດ ແຕ ອິມແບິ ເຈົ້.'

ປັຮນາຍ ໄນ່ ອາຕີ ແຕ ເຍົາງ ເຈົາຮາຊີ ໂອນ ເຢຊູ ອາມົ່ງ ລັຮ, ກະ ເຍົາງ ເຈົາຮາຊີ ຕາ ເປັນ ໂອນ ເຢຊູ ກູຈິດ ນໍ່ອງ. 35 ກະ ອິນຕຸ ການໍ່ອ໌ ແອັນ ຕຶ່ງ ປິ່ງ ປັຮນາຍ ລໍ່າ ຍ່ອງ, ດາວິດ ປາຍ:

'ເຍົາ ຕາ ເປັນ ໂອນ ແກັດ ລາບວຍ໌ ຈະ ກວາຍ ຕະ ຮານະ ເຍົາ ກາ ຕາ

ເປັນ ໄລ່ຍຮ ອິນເຕົາ.'
 36 ປ້ອງ ກາ ດາວິດ ອິນນໍ່ອງ ອາມົ່ງ ອັນ ຕະ ອິນແຍ່ະ ມັຮ ຮານະ ກາ ເຍົາງ ເຈົາຮາຊີ ໂອນ ອັນ ຕະ. ມາ ແວັດ ກ້ອຍ ອັນ ກູຈິດ, ກະ ເນົາ ຕິບ ອັນ ຕຶ່ງ ປິ່ງ ອາຈວາຍຮ ອາເຈ່ຮ ອັນ ເຕ່. ຈະ ອັນ ແກັດ ລາບວຍ໌. 37 ມາ ເຢຊູ, ເຍົາງ ເຈົາຮາຊີ ໂອນ ອັນ ອາມົ່ງ ລັຮ, ກະ ຈະ ອັນ ຕາ ເປັນ ແກັດ ລາບວຍ໌ ອິນເຕົາ. 38-39 ນະກ້ອຍ, ແຊມອາຍ ເອີຍ, ເກົາ ໂອນ ເຍົາ ດັງ ແຈງ ລາລີ້, ແອີງ ມານະ ເຢຊູ ແຕ້ ເຕ້ອ໌ ຕັຮ ໄລ່ຍຮ ເຍົາ. ມັຮ ຄານອດ ໂມເຊ ໂອນ ເຍົາ, ຄານອດ ກ້ອຍ ຕາ ເຕ້ອ໌ ໂອນ ເຍົາ ແກັດ ຕາມໍ່ອງ ອໍ ຍໍ່ຮ ເມົາງ ເຍົາງ ເຈົາຮາຊີ. ມາ ກວາຍ ອາແລ່ະ ກາ ຊາອໍ່າ ເຢຊູ, ກວາຍ ກ້ອຍ ແກັດ ຕາມໍ່ອງ ອໍ ຍໍ່ຮ ເມົາງ ເຍົາງ ເຈົາຮາຊີ. 40 ນະກ້ອຍ ເຍົາ ເນ່ ອໍ, ໂອນ ເຍົາ ເຕ້ອ໌ ວຍາຣ ແຕ ຮາມິ້ຮ ຕຸ່ຮ ກັດ ກາ ກວາຍ ອາຕີ ຕາງ ປັຮນາຍ ເຍົາງ ເຈົາຮາຊີ ປາຍ ແຕ ອິມແບິ ນະໄນ່:

41 'ອີງເຄາະ ເຍົາ ຊາງັດ ໂອນ ອໍ, ມັຮ ເຍົາ ກາ ອາເຢ່ ພາມາດ ປັຮນາຍ ເຍົາງ ເຈົາຮາຊີ. ຍ່ອນ ເກົາ ອີ ຕະ ຮານະ ອໍ ລາລີ້ ຕຶ່ງ ແດີຍ ເຍົາ, ມາ ແຕ້ອ໌ ເນົາ ອາຕີ ເຍົາ ຮານະ ໄນ່, ເຍົາ ຕາ ເປັນ ຊາອໍ່າ. ນະກ້ອຍ ເຍົາ ເປັນ ເກຣ່າະ ລາລີ້, ກະ ກູຈິດ ປິດ ຊ້ອງ."

42 ພໍກາ ໂປໂລ ກະ ບາຣນາບາ ລໍ່ອຮ ແຕ ດຸງ ຊາງ ກ້ອຍ, ເປັນ ກວາຍ ກາ ແຊອ໌ ໂອນ ໄລ່ ອາຕີ ລັຮ ແອັນ ປັຮນາຍ ກ້ອຍ ແຕ້ອ໌ ຕາໄງ

ຣາລູ່ ອິນຕູນ. ⁴³ແວັດ ໄລ່ ໂຣ່ມ ເຈີ່, ຊາອີ່ຍ ນະ ແຕ ຈຸ່ມ ອິດຊະຣາເອລ ກະ ຊາອີ່ຍ ນະ ກວາຍ ຕາ ແກິນ ກວາຍ ອິດຊະຣາເອລ ກາ ຕາປູ່ນ ຄານອດ ອິດຊະຣາເອລ, ອິນແຍ່ະ ໄລ່ ກ້ອຍ ເປາະ ຕາປູ່ນ ໂປໂລ ກະ ບາຣນາບາ. ນະກ້ອຍ ໂປໂລ ກະ ບາຣນາບາ ຕະ ອິນຕີ ກະ ໄລ່, ກະ ປາຕັບ ໂອນ ໄລ່ ຊາອຳ ຈັບ ລາລີ່ ມັຮ ຣາມະ ເຍີງ ເຈົາຣາຊີ ຈ່ອຍ ເມັດ ໂອນ ໄລ່.

⁴⁴ແຕ້ອ ຕາໄງ ຣາລູ່ ອິນຕູນ ແອັນ, ມັນ ອິນແຍ່ະ ກວາຍ ແຕ ເມັອງ ກ້ອຍ ເປາະ ໂຣ່ມ ຍໍອ ອີ ຊາງັດ ປັຣນາຍ ເຍີງ ເຈົາຣາຊີ. ⁴⁵ພໍກາ ກວາຍ ອິດຊະຣາເອລ ເຮັມ ກຶ່ງ ລາລີ່ ກວາຍ ໂຣ່ມ, ໄລ່ ຊ້ອງ ຊັຮແມງ, ຕາ ຍໍອ ອີ ໂອນ ກວາຍ ຊາງັດ ປັຣນາຍ ໂປໂລ. ເຈີ່ ໄລ່ ພາມາດ ໂປໂລ. ⁴⁶ມາ ໂປໂລ ກະ ບາຣນາບາ, ໄລ່ ອາຕີ ຍັນ ລາລີ່ ແອັນ ປາຍ: "ອີງເຄາະ ຮິ ອາຕີ ໂອນ ເຍົາ ກວາຍ ອິດຊະຣາເອລ ຊາງັດ ປັຣນາຍ ເຍີງ ເຈົາຣາຊີ ອິນໂຍ່ງ ແຕ ກວາຍ ການໍອ. ມາ ເຍົາ ຕາ ຍໍອ ອີ ຊາງັດ ປັຣນາຍ ໄນ່, ກະ ເຍົາ ຕາ ເບີນ ປາຍ ອີ ອາມົງ ເລືອຍງ. ນະກ້ອຍ ຊານໍ ຮິ ເປາະ ອາຕີ ໂອນ ກວາຍ ກາ ຕາ ແກິນ ກວາຍ ອິດຊະຣາເອລ ແອັນ. ⁴⁷ຍ່ອນ ນະກ້ອຍ ເຍີງ ເຈົາຣາຊີ ແປຮິ ຮິ ປາຍ:

'ເກົາ ແຕງ ເຍົາ ໂອນ ເຍົາ ເປາະ
 ອາຕີ ແຕ່ ກວາຍ ກຣວາງ ການໍອ,
 ໂອນ ອິນແຍ່ະ ມັຮ ກຣວາງ ປິນ
 ມັນລ້ອງ ກຣຸ່ ໄນ່
 ເບີນ ດັງ ປາຍ ເກົາ ຍໍອ ອີ ຈ່ອຍ
 ອາມົງ ໄລ່."

⁴⁸ພໍກາ ກວາຍ ຕາ ແກິນ ກວາຍ

ອິດຊະຣາເອລ ຊ້ອງ ປັຣນາຍ ກ້ອຍ, ໄລ່ ຊ້ອງ ຣໍອ ບູຍ ລາລີ່ ຕິ່ງ ຣາງັຮ ໄລ່, ກະ ໄລ່ ຍ່ອງ ປັຣນາຍ ເຍີງ ເຈົາຣາຊີ. ມັຮ ໄລ່ ກາ ເຍີງ ເຈົາຣາຊີ ກູອ ໂອນ ອາມົງ ເລືອຍງ, ໄລ່ ຊາອຳ ປັຣນາຍ ກ້ອຍ.

⁴⁹ນະກ້ອຍ ປັຣນາຍ ເຍີງ ເຈົາຣາຊີ ແກັດ ເປາະ ປັຮ ຕົວ ອິນແຍ່ະ ກຣວາງ ກ້ອຍ. ⁵⁰ມາ ກວາຍ ອິດຊະຣາເອລ, ໄລ່ ເປາະ ຍາຍົວະ ໂຈະ ມັຮ ກວາຍ ຊົດ ຕິ່ງ ເມັອງ ກ້ອຍ ກະ ໂຈະ ມັຮ ກວາຍ ອາຍະ ກາ ຊາງ ເຍີງ ເຈົາຣາຊີ. ກວາຍ ອາຍະ ກ້ອຍ ລາ ເມົາ ຊາງັດ ຕາປູ່ນ ລາລີ່ ໄລ່. ນະກ້ອຍ ມັຮ ກວາຍ ອິດຊະຣາເອລ ຊາອັຮ ຕະ ໂປໂລ ກະ ບາຣນາບາ, ກະ ຕູ່ຍຮ ອາລັອຮ ໄລ່ ບາຣ ນະ ກ້ອຍ ໂອນ ແວັດ ແຕ ຣາລັນ ກູແຕອ ໄລ່. ⁵¹ມາ ໄລ່ ບາຣ ນະ ກ້ອຍ ກັນຕຣິຮ ພຸ່ນ ແຕ ອາເຍີງ, ຕະ ໂອນ ກວາຍ ຕິ່ງ ເມັອງ ກ້ອຍ ດັງ ປາຍ ໄລ່ ຕາ ເບີນ ປຣອມ ກະ ມັຮ ກວາຍ ກ້ອຍ. ເຈີ່ ໄລ່ ບາຣ ນະ ເປາະ ບໍ ເມັອງ ອີໂກນິອົມ ແອັນ. ⁵²ມາ ມັຮ ກວາຍ ກາ ຊາອຳ ເຈີ່ ແອັດ ຕິ່ງ ເມັອງ ອັນຕີໂອເຄຍ, ໄລ່ ຊ້ອງ ຣໍອ ລາລີ່, ກະ ຣາເວົາຍ ເຍີງ ເຈົາຣາຊີ ຕະ ຊົດ ຕິ່ງ ຣາງັຮ ໄລ່.

ໂປໂລ ກະ ບາຣນາບາ ຕິ່ງ ເມັອງ ອີໂກນິອົມ

14 ¹ພໍກາ ໂປໂລ ກະ ບາຣນາບາ ແຕ້ອ ບໍ ເມັອງ ອີໂກນິອົມ, ໄລ່ ມູ່ດ ອາຕີ ຊາ ຕິ່ງ ດຸງ ຊາງ ກວາຍ ອິດຊະຣາເອລ. ປັຣນາຍ ໄລ່ ປາຍ ລາ ແບຼງ ລາລີ່. ນະກ້ອຍ ກຶ່ງ ກວາຍ ແຕ ຈຸ່ມ ອິດຊະຣາເອລ ກະ ກຶ່ງ ກວາຍ ຕາ ແກິນ ກວາຍ ອິດຊະຣາເອລ ແຮ, ຊາອີ່ຍ ນະ ແຕ ໄລ່ ຕາປູ່ນ ກະ ຊາອຳ ເຢຊູ.

2ມາ ມັຮ ຈຸມ ອິດຊະຣາເອລ ກາ ຕາ ຍໍອ໌ ອີ ຊາອຳ ກ້ອຍ, ໄລ່ ຍາຍົວະ ໂຈະ ກວາຍ ຕາ ແກຣິນ ກວາຍ ອິດຊະຣາເອລ ໂອນ ໄລ່ ອວານ ໂຈະ ໄລ່ ກາ ຊາອຳ ເຢຊູ. 3ນະກ້ອຍ ໂປໂລ ກະ ບາຣນາບາ ແອິດ ອາຕີ ປັຣນາຍ ເຍົາງ ເຈົາຣາຊີ ດູ່ນ ລາລີ້ ຕິ່ງ ເມືອງ ກ້ອຍ. ຍັນ ໄລ່ ອາຕີ ແຕ ມັຮ ຣານະ ເຍົາງ ເຈົາຣາຊີ ຈ່ອຍ ເມົາດ ໄລ່. ກະ ເຍົາງ ເຈົາຣາຊີ ອາປັຣ ໂອນ ກວາຍ ດັງ ປັຣນາຍ ໄນ່ ລາ ເມ່ນ ປັຣນາຍ ເຍົາງ ເຈົາຣາຊີ, ຍ່ອນ ອັນ ໂອນ ໄລ່ ເປັນ ອຳນາດ ແຕ່ອ ຕະ ຣານະ ຕາ ເກັຍ ເຣີມ. 4ມາ ມັຮ ກວາຍ ຕິ່ງ ເມືອງ ກ້ອຍ, ໄລ່ ກັຣຍັຣ ແກິດ ບາຣ ຈຸມ. ມວຍ ຈຸມ ຍໍອ໌ ອີ ຕາປູ່ນ ປັຣນາຍ ຈຸມ ອິດຊະຣາເອລ ກາ ຕາ ຍວາຣ ຊາອຳ. ມວຍ ຈຸມ ແອັນ ຍໍອ໌ ອີ ຕາປູ່ນ ປັຣນາຍ ໂປໂລ ກະ ບາຣນາບາ. 5ເຈົ້າ ກວາຍ ອິດຊະຣາເອລ ກາ ຕາ ເປັນ ຊາອຳ, ໄລ່ ປຣ່ອມ ກະ ກວາຍ ຕາ ແກຣິນ ກວາຍ ອິດຊະຣາເອລ ກະ ກວາຍ ຊິດ ຕິ່ງ ເມືອງ ແຮ, ໂອນ ອິນແຍ່ະ ມັຮ ໄລ່ ຕະ ຕຸ່ຣ ໂປໂລ ກະ ບາຣນາບາ, ກະ ແກງ ຕາເມົາ ໂຈະ ໄລ່ ບາຣ ນະ. 6ມາ ພໍກາ ໄລ່ ບາຣ ນະ ຊ້ອງ ນະກ້ອຍ, ໄລ່ ຕາລຸ່ຣ ອາລ້ອຣ ແຕ ເມືອງ ກ້ອຍ ເປາະ ບໍ ກຣວາງ ລິກາໂອເນຍ ມູ່ດ ຕິ່ງ ເມືອງ ລິຊະຕຣາ, ເມືອງ ເດຣະເບ, ກະ ມັຮ ເມືອງ ອິມແປຣ ກ້ອຍ. 7ແອິດ ຕິ່ງ ກຣວາງ ກ້ອຍ ໄລ່ ອາຕີ ປັຣນາຍ ອໍ ແຕ ເຢຊູ ກຣິດ.

ໂປໂລ ກະ ບາຣນາບາ ຕິ່ງ ເມືອງ ລິຊະຕຣາ

8ແອິດ ຕິ່ງ ເມືອງ ລິຊະຕຣາ ກ້ອຍ ເປັນ ມານະ ກວາຍ ຣາເລົາ ໂຢດ ອາເຍົາງ ແຕ ອິມແປອ໌ ອັນ ຣັຣ. ອັນ ຕາ ແຕ່ອ ເປາະ ບໍ ແລ່ະ. 9ມານະ ໄນ່ ຊາງັດ ແຕ່ ປັຣນາຍ ໂປໂລ ອາຕີ.

ພໍກາ ໂປໂລ ເນ່ ຊັຣກູ້ອງ ບໍ ອັນ, ໂປໂລ ເຣີມ ກວາຍ ໄນ່ ຊາອຳ ເຍົາງ ເຈົາຣາຊີ ແຕ່ອ ຕະ ແບຣັຣ ອາເຍົາງ ອັນ. 10ນະກ້ອຍ ໂປໂລ ແບຣີ ອັນ ເຣ່ງ ລາລີ້: "ໄມ່ ຍວຣ ຕາຍິ່ງ!" ຍຸກຍັກ ແຕ່ ກວາຍ ກ້ອຍ ຍວຣ. ເຈ້ ອັນ ເປາະ. 11ກຶ່ງ ລາລີ້ ກວາຍ ກາ ເຣີມ ໂປໂລ ຕະ ຣານະ ໄນ່, ອິນແຍ່ະ ມັຮ ໄລ່ ປຣ່ອມ ປາຍ ເຣ່ງ ລາລີ້ ແຕ ປັຣນາຍ ໄລ່, ລາ ປັຣນາຍ ລິກາໂອເນຍ, ປາຍ: "ເຍົາງ ເອີຍ ໄລ່ ບາຣ ນະ ໄນ່! ເຍົາງ ຊໍາປຶນ ແກິດ ກວາຍ!"

12ກະ ໄລ່ ດໍອ໌ ບາຣນາບາ ລາ ເຍົາງ ຊູດ, ກະ ໂປໂລ ໄລ່ ດໍອ໌ ເຍົາງ ເຣຣະເມ. ໄລ່ ດໍອ໌ ໂປໂລ ເຍົາງ ເຣຣະເມ ຍ່ອນ ອັນ ລາ ກວາຍ ອຶງຮາລ ແບອ໌ ນະ ເຍົາງ ກ້ອຍ ແຕ່. 13ກະ ມູ່ ກາ ຊາງ ເຍົາງ ຊູດ, ໄລ່ ເປັນ ມານໍາ ຊັນເຕຣົາງ ຣິດ ອິນຕູ ປັຣລ້ອຣ ວິລ. ອັນ ກາ ຍຸມ ຕໍາປັກ ເຍົາງ ກ້ອຍ, ອັນ ເດົງ ຕາແກງ ທູນ ກະ ປາຍາຣ ແຮ ແຕ່ອ໌ ບໍ ຈັຣ ຕິ່ງ ວຍາງ ວິລ ກ້ອຍ ຍໍອ໌ ອີ ຈູຈໍາ ໂອນ ບາຣນາບາ ກະ ໂປໂລ. 14ພໍກາ ບາຣນາບາ ກະ ໂປໂລ, ໄລ່ ກາ ເຢຊູ ຣຽຣ ປາຈຸຣ, ຊ້ອງ ມູ່ ກ້ອຍ ຍໍອ໌ ອີ ຊາງ ໄລ່, ໄລ່ ບາຣ ນະ ແຈອ໌ ອາຍ້ອຣ ໄລ່, ຕະ ໂອນ ເນົາ ດັງ ປາຍ ໄລ່ ຊ້ອງ ຕຸ່ຣ ຣາງັຣ ກະ ມັຮ ກວາຍ ກ້ອຍ. ເຈ້ ໄລ່ ບາຣ ນະ ຕາລຸ່ຣ ບໍ ກວາຍ ກຶ່ງ ກ້ອຍ ກະ ປາຍ ເຣ່ງ ລາລີ້ ນະໄນ່: "ແຊມອາຍ ເອີຍ! ນານະ ເຍົາ ຍໍອ໌ ອີ ຈູຈໍາ ໂອນ ຮີ? 15ຮີ ລາ ກວາຍ ມູເຈົ້າ ເຍົາ ແຕ່. ຮີ ແຕ່ອ໌ ບໍ ໄນ່ ຍໍອ໌ ອີ ອາຕີ ໂອນ ເຍົາ ດັງ ປັຣນາຍ ອໍ ແຕ ເຍົາງ ເຈົາຣາຊີ, ຍ່ອນ ມັຮ ເຍົາງ ການໍອ໌ ກ້ອຍ ຕາ ແຕ່ອ໌ ຈ່ອຍ ອິນເຕົາ ເຍົາ. ມາ ອຶງເຄາະ ເຍົາ ຊາງ ແອີງ ເຍົາງ ເຈົາຣາຊີ ຊ້ອງ. ແອີງ ເຍົາງ ເຈົາຣາຊີ

ແຕ່ ລາ ເຍົາງ ອາມົ່ງ ເລື້ອຍໆ. ແອິງ ເຍົາງ ເຈົາຣາຊີ ແຕ່ີ ແຕງ ມັນລ້ອງ, ກູແຕອ໌, ແດີອ໌, ກະ ອິນແຍ່ະ ມັຣ ຣາມິຣ ແອີດ ຕິ່ງ ກ້ອຍ. 16ຕິ່ງ ມັຣ ແດີຍ ອິນໂຍ່ງ ເຍົາງ ເຈົາຣາຊີ ໂອນ ອິນແຍ່ະ ມັຣ ກວາຍ ຕາປຸ່ນ ຣາງິຣ ໄລ່ ເບີມ. 17ມາ ອິນມ້ອງ ເຍົາງ ເຈົາຣາຊີ ຕະ ຊາອິ່ຍ ຣາມະ ອໍ ໂອນ ອິນແຍ່ະ ມັຣ ກວາຍ ກ້ອຍ ດັງ ແຈງ ອັນ ລາ ເມ່ນ ເຍົາງ ເຈົາຣາຊີ. ອັນ ໂອນ ອິນແຍ່ະ ມັຣ ກວາຍ ເບີນ ພວາອ໌ ເມົາ. ກະ ເກຣັງ ຊັຣນິຣ ແກີດ ອໍ. ມະກ້ອຍ ຣາງິຣ ກວາຍ ແກີດ ຣໍອ໌ ລາລີ້."

18ມາ ໂປໂລ ມັນ ອີ ເປ່ ກາແອັຣ ໄລ່ ອິນໂຈຍ ຈູຈໍາ ໂອນ ອັນ ກະ ບາຣນາບາ.

19ຕາ ເບີນ ດູ່ນ ມ້ອງ ຈຸ່ມ ອິດຊະຣາເອລ ແຕ ເມືອງ ອັນຕີໂອເຄຍ ຕິ່ງ ກຣວາງ ບີຊີເດຍ, ກະ ແຕ ເມືອງ ອີໂກນິອົມ, ໄລ່ ແຕີອ໌ ແຕີ່. ໄລ່ ປັຣຕີ່ ກວາຍ ກອນແຊມ ໂອນ ໄລ່ ແກງ ຕາເມົາ ໂຈະ ໂປໂລ ຍໍອ໌ ອີ ໂອນ ອັນ ກູຈິດ. ເຈີ່ ໄລ່ ຮອຣ ອາລ້ອຣ ຈະ ອັນ ຍັຣ ມໍອ໌ ເມືອງ. ໄລ່ ຄິດ ປາຍ ໂປໂລ ກູຈິດ ເຈີ່. 20ມາ ພໍກາ ມູ່ ກາ ຊາອໍາ ເຢຊູ ໂຣ່ມ ອິມແປຣ ຈະ ໂປໂລ, ໂປໂລ ຍວຣ ຕາຍິ່ງ ກະ ອັນ ມູ່ດ ລັຣ ຕິ່ງ ເມືອງ ກ້ອຍ. ມາຣ ຕາໂງ ປັຣແນີ ແອັນ ໂປໂລ ກະ ບາຣນາບາ ລັຣ ແຕ ເມືອງ ກ້ອຍ ເປາະ ບໍ ເມືອງ ເດຣະເບ ແອັນ.

ໄລ່ ເຈົາ ບໍ ເມືອງ ອັນຕີໂອເຄຍ ຕິ່ງ ແຄງ ຊີເຣຍ ຊາ

21ຕິ່ງ ເມືອງ ເດຣະເບ ກ້ອຍ ໄລ່ ອາຕີ ຊາ ປັຣນາຍ ອໍ ແຕ ເຢຊູ ກຣີດ. ກະ ຫຼິ່ງ ກວາຍ ກ້ອຍ ແກີດ ກວາຍ ກາ ຕາປຸ່ນ ເຢຊູ ກຣີດ ແຕ່. ແວັດ ໄລ່ ອາຕີ ຕິ່ງ ເມືອງ ເດຣະເບ,

ໄລ່ ລົ່ບ ເຈົາ ລັຣ ເປາະ ບໍ ເມືອງ ລີຊະຕຣາ, ເມືອງ ອີໂກນິອົມ, ກະ ເມືອງ ອັນຕີໂອເຄຍ ຕິ່ງ ກຣວາງ ບີຊີເດຍ. 22ຕິ່ງ ມັຣ ເມືອງ ກ້ອຍ ໂປໂລ ກະ ບາຣນາບາ ອາເລີາມ ອິນແຍ່ະ ມັຣ ມູ່ ກາ ຕາປຸ່ນ ເຢຊູ ໂອນ ໄລ່ ກ້ອຍ ຊາອໍາ ອິນແຍ່ະ ຣາງິຣ ກະ ໂອນ ໄລ່ ຍຸ່ມ ດໍອ໌ ປັຣນາຍ ໄລ່ ຊາອໍາ ເຈີ່. ໄລ່ ອາຕີ ມູ່ ກ້ອຍ ປາຍ: "ຄັນ ໄຮ ຍໍອ໌ ອີ ມູ່ດ ຕິ່ງ ອິນຕູ ເຍົາງ ເຈົາຣາຊີ ຊິດ, ອິງເຄາະ ໄຮ ຈິວ ຊາອິ່ຍ ຣາມິຣ ຕຸ່ຣ ກັດ."

23ແຕ ມູ່ ກາ ຊາອໍາ ກູ່ ເມືອງ, ໂປໂລ ກະ ບາຣນາບາ ຣຽຣ ມັຣ ກວາຍ ຕະ ຊິດ ມູ່ ກາ ຊາອໍາ ເມືອງ ກ້ອຍ. ໄລ່ ໂຣ່ມ ເກົາແຊອ໌ ກະ ອິດ ຊັຣນາ. ເຈີ່ ໄລ່ ມ່ອບ ບໍ ເຍົາງ ເຈົາຣາຊີ ອິນເຈົາ ໄຮ ມັຣ ກວາຍ ໄລ່ ຣຽຣ ເຈີ່, ແຊອ໌ ໂອນ ອັນ ບັນ ກຍາອ໌ ມັຣ ກວາຍ ກ້ອຍ, ຍ່ອນ ມັຣ ກວາຍ ກ້ອຍ ຊາອໍາ ອິນເຈົາ ໄຮ ກຣັກ ລາລີ້.

24ແວັດ ກ້ອຍ ໂປໂລ ກະ ບາຣນາບາ ເປາະ ພາ ກຣວາງ ບີຊີເດຍ ແຕີອ໌ ບໍ ແຄງ ປາພິເລຍ ແອັນ. 25-26ໄລ່ ມູ່ດ ຕິ່ງ ເມືອງ ເປກາ; ເຈີ່ ໄລ່ ອາຕີ ປັຣນາຍ ເຍົາງ ເຈົາຣາຊີ ບໍ ກ້ອຍ. ແວັດ ກ້ອຍ ໄລ່ ມູ່ດ ຕິ່ງ ເມືອງ ອັດຕາເລຍ ແອັນ. ແຕ ເມືອງ ກ້ອຍ ໄລ່ ຊັອຣ ຕິ່ງ ຕົວະ ຊາເປົາ ເຈົາ ລັຣ ບໍ ເມືອງ ອັນຕີໂອເຄຍ ຕິ່ງ ແຄງ ຊີເຣຍ. ມູ່ ກາ ຊາອໍາ ຕິ່ງ ເມືອງ ອັນຕີໂອເຄຍ ເກີ່ຍ ໂຣ່ມ ເກົາແຊອ໌ ຈ່ອຍ ໂອນ ໂປໂລ ກະ ບາຣນາບາ ອິນໂຍ່ງ ແຕ ບາຣ ນະ ໄນ່ ຕາ ຍວາຣ ເປາະ ອາຕີ. ໄລ່ ແຊອ໌ ເຍົາງ ເຈົາຣາຊີ ຈ່ອຍ ໂອນ ໄລ່ ບາຣ ນະ ເປາະ ຕະ ຣາມະ ກາ ເຍົາງ ເຈົາຣາຊີ ຣຽຣ ໂອນ ໄລ່ ຕະ. ຊານໍ່ ໄລ່ ບາຣ ນະ ຕະ ແມີມ ເຈີ່ ຣາມະ ໄນ່. 27ພໍກາ ໂປໂລ ກະ ບາຣນາບາ ແຕີອ໌ ລັຣ ບໍ

ເມືອງ ອັນຕີໂອເຄຍ, ໄລ່ ປາໂຣມ ລັ້ຮ ມັຮ ມູ່ ກາ ຊາອຳ ເຢຊູ ຍໍອ໌ ອີ ຕະ ອິນຕີ ລັ້ຮ ມັຮ ຮານະ ເຍີງ ເຈົາຣາຊີ ຈ່ອຍ ໄລ່ ຕະ. ກະ ໄລ່ ອາຕີ ມູ່ ກາ ຊາອຳ ກ້ອຍ ປາຍ: ເຍີງ ເຈົາຣາຊີ ເປັຮ ຮານາ ໂອນ ກວາຍ ກາ ຕາ ແກັນ ກວາຍ ອິດຊະຣາເອລ ຊາອຳ ປັຮນາຍ ອັນ ແຕ່. ²⁸ນະກ້ອຍ ໂປໂລ ກະ ບາຣນາບາ, ໄລ່ ແອັດ ດູ່ນ ກະ ແຊມອາຍ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ ແຄງ ຊີເຣຍ.

ມັຮ ກວາຍ ຊິດ ກາ ຊາອຳ ເຢຊູ ໂຣ່ມ ຕິ່ງ ເມືອງ ເຢຣູຊາເລັມ

15 ¹ແວັດ ກ້ອຍ ເບິນ ກວາຍ ແຕ ແຄງ ຢູດາຍ ແຕ່ອ໌ ອາຕີ ມູ່ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ. ໄລ່ ປາຍ: "ຄັນ ກວາຍ ອາແລ່ະ ຕາ ຢວາຣ ຕະ ຮິັດ ກິດ ຕາປູ່ນ ຄານອດ ໂມເຊ, ເຍີງ ເຈົາຣາຊີ ຕາ ເບິນ ຈ່ອຍ ອາມັງ ກວາຍ ກ້ອຍ." ²ໂປໂລ ກະ ບາຣນາບາ ຕາ ເບິນ ປຣ່ອມ ກະ ປັຮນາຍ ໄນ່. ໄລ່ ຣາຈຽນ ອາຊັອຣ ລາລີ້ ກະ ມູ່ ແຕ ແຄງ ຢູດາຍ ແຕ ຮານະ ໄນ່. ນະກ້ອຍ ມັຮ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ, ໄລ່ ແປຣີ ໂປໂລ ກະ ບາຣນາບາ ກະ ກວາຍ ການ໌ອ໌ ແຮີ ແຕ ມູ່ ກ້ອຍ, ໂອນ ໄລ່ ເປາະ ຕາແບັບ ມູ່ ກາ ເຢຊູ ຣຽຮ ປາຈຸຮ ກະ ມັຮ ກວາຍ ການ໌ອ໌ ກາ ຊິດ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ ແຕ ຮານະ ໄນ່.

³ອິນແຍ່ະ ມູ່ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ, ໄລ່ ເປາະ ອາຊວຍ ມູ່ ໂປໂລ ກະ ບາຣນາບາ ແວັດ ປັຣລັອຣ ເມືອງ ໂອນ ໄລ່ ເປາະ ບໍ່ ເມືອງ ເຢຣູຊາເລັມ. ບ້ອງ ກາ ໄລ່ ເປາະ ບໍ່ ເມືອງ ເຢຣູຊາເລັມ, ໄລ່ ພາ

ຮານາ ແຄງ ໂພນີເຊຍ ກະ ແຄງ ຊາມາເຣຍ. ກະ ໄລ່ ຕະ ອິນຕີ ເລັຍ ໂຈະ ກວາຍ ຕາປູ່ນ ເຢຊູ ຕິ່ງ ບາຣ ແຄງ ກ້ອຍ, ໂອນ ໄລ່ ດັງ ເບິນ ກວາຍ ຕາ ແກັນ ກວາຍ ອິດຊະຣາເອລ ຊາອຳ ແຕ່ ເຢຊູ ກຣິດ. ພໍກາ ມັຮ ມູ່ ກາ ຊາອຳ ເຢຊູ ຕິ່ງ ບາຣ ແຄງ ກ້ອຍ ຊ້ອງ ປັຮນາຍ ໄນ່, ໄລ່ ຣໍອ໌ ລາລີ້. ⁴ພໍກາ ໂປໂລ ກະ ບາຣນາບາ ກະ ເຢົາ ໄລ່ ແຕ່ອ໌ ບໍ່ ເມືອງ ເຢຣູຊາເລັມ, ມັຮ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ, ກາ ມູ່ ກາ ເຢຊູ ຣຽຮ ປາຈຸຮ ກະ ມັຮ ກວາຍ ຊິດ ການ໌ອ໌ ແຮີ, ອິນແຍ່ະ ໄລ່ ກ້ອຍ ຣັບໂຈມ ອໍ. ເຈີ້ ໂປໂລ ກະ ບາຣນາບາ ຕະ ອິນຕີ ລັ້ຮ ມັຮ ຮານະ ເຍີງ ເຈົາຣາຊີ ຈ່ອຍ ໂອນ ໄລ່ ຕະ. ⁵ມາ ເບິນ ກວາຍ ແຕ ຈຸ່ມ ພາຣີຊາຍ ກາ ຊາອຳ ເຢຊູ ແຕ່, ໄລ່ ຕາຍິງ ກະ ປາຍ: "ມັຮ ກວາຍ ຕາ ແກັນ ກວາຍ ອິດຊະຣາເອລ, ຄັນ ໄລ່ ຍໍອ໌ ອີ ຕາປູ່ນ ເຢຊູ ກຣິດ ແຕ່, ອີງເຄາະ ໄລ່ ຕະ ຮິັດ ກິດ ກະ ຕາປູ່ນ ມັຮ ຄານອດ ໂມເຊ ປາຕັບ ຈຸ່ມ ອິດຊະຣາເອລ ແຕ ອິນແບັບ."

⁶ນະກ້ອຍ ມູ່ ກາ ເຢຊູ ຣຽຮ ປາຈຸຮ ກະ ມັຮ ກວາຍ ການ໌ອ໌ ກາ ຊິດ ມູ່ ກາ ຊາອຳ ເຢຊູ, ອິນແຍ່ະ ໄລ່ ກ້ອຍ ຊັຣຣົງ ແຕ ຮານະ ໄນ່. ⁷ໄລ່ ຊັຣຣົງ ດູ່ນ ລາລີ້; ເຈີ້ ເປໂຕ ຢວຣ ຕາຍິງ ກະ ປາຍ ໂຈະ ໄລ່ ນະໄນ່: "ແຊມອາຍ ເອີຍ! ເຍົາ ດັງ ເຈີ້ ແຕ ອິນໂຍ່ງ, ເຍີງ ເຈົາຣາຊີ ຣຽຮ ເກົາ ໂອນ ອາຕີ ມັຮ ກວາຍ ຕາ ແກັນ ກວາຍ ອິດຊະຣາເອລ ໂອນ ໄລ່ ດັງ ແຕ່ ປັຮນາຍ ອໍ ແຕ ເຢຊູ ກຣິດ, ກະ ໂອນ ໄລ່ ຊາອຳ ແຕ່ ປັຮນາຍ ກ້ອຍ. ⁸ເຍີງ ເຈົາຣາຊີ ດັງ ອິນແຍ່ະ ຕິ່ງ ຣາງັຮ ກວາຍ. ພໍກາ ເຍີງ ເຈົາຣາຊີ ໂອນ ກວາຍ ກາ ຕາ ແກັນ ກວາຍ ອິດຊະຣາເອລ ເບິນ ຣາເວີ້ຍ ອັນ ມູເຈີງ ອັນ

ໂອນ ໄຮ ແຕ່, ເຍິງ ເຈົາຣາຊີ ອາປັຮ ໂອນ ໄຮ ດັງ ປາຍ ອັນ ຍົ່ອ ອີ ໂອນ ກວາຍ ຕາ ແກ້ນ ກວາຍ ອິດຊະຣາເອລ ຕາປູ່ນ ອັນ ແຕ່. 9 ເຍິງ ເຈົາຣາຊີ ອາໂຍ່ະ ໄລ່ ກ້ອຍ ຣາລີ ກະ ໄຮ ແຕ່. ກວາຍ ອາແລ່ະ ກາ ຊາອຳ ອັນ ກັຣັກ ລາລີ່, ເຍິງ ເຈົາຣາຊີ ອາເຣົາວ ຣາງັຮ ກວາຍ ກ້ອຍ ແກ້ດ ບຣັຮ ອິ ແອັນ. 10 ມາ ຊານຸ່ ນານະ ເຍົາ ອີ ລ່ອງ ເຍິງ ເຈົາຣາຊີ ນະກ້ອຍ? ນານະ ເຍົາ ຍົ່ອ ອີ ມັນຕຣຸ່ ກວາຍ ຊາອຳ ກາ ຕາ ແກ້ນ ກວາຍ ອິດຊະຣາເອລ ໂອນ ໄລ່ ຕາປູ່ນ ຄານອດ ກັດ ລາລີ່? ຄານອດ ໄນ່, ໄຮ ກະ ອາຈວາຍຮ ອາເຈ່ຮ ໄຮ ລາ ຕາ ເຣົາບ ຕາປູ່ນ. 11 ມາ ໄຮ, ໄຮ ຊາອຳ ປາຍ ເຍິງ ເຈົາຣາຊີ ແຕ່ອ ຈ່ອຍ ອາມັງ ໄຮ ຍ່ອນ ແຕ ເຢຊູ ກຣິດ, ອັນ ກາ ຈ່ອຍ ເມົາດ ໄຮ. ກະ ເຍິງ ເຈົາຣາຊີ ຕະ ມູເຈິງ ໄນ່ ແຕ່ ໂອນ ມັຮ ກວາຍ ຕາ ແກ້ນ ກວາຍ ອິດຊະຣາເອລ ກາ ຊາອຳ ເຢຊູ."

12 ແວັດ ກ້ອຍ ໄລ່ ຕາ ເປັນ ຊັຣຣິງ ນັ່ອງ. ກະ ໄລ່ ຊາງັດ ປັຮນາຍ ບາຣນາບາ ກະ ໄປໂລ ຣ່ອຍຮ ລັຮ ມັຮ ເຍິງ ເຈົາຣາຊີ ໂອນ ໄລ່ ແຕ່ອ ຕະ ຣານະ ຕາ ແກ້ຍ ເຮົມ ໂອນ ກວາຍ ຕາ ແກ້ນ ກວາຍ ອິດຊະຣາເອລ. 13 ແວັດ ໄລ່ ບາຣ ນະ ກ້ອຍ ຕະ ອິນຕີ ນະກ້ອຍ, ເຈົ້ ຢາໂກໂບ ແອັນ ຕະ ອິນຕີ ນະໄນ່: "ແຊມອາຍ ເອີຍ! ແຊອ ເຍົາ ຊາງັດ ປັຮນາຍ ເກົາ. 14 ຊີໂມນ ເປໂຕ ອາຕີ ໄຮ ເຈົ້ ມັຮ ເຍິງ ເຈົາຣາຊີ ຕາແບີ ອາປັຮ ອັນ ອາໂຍ່ະ ມັຮ ກວາຍ ກາ ຕາ ແກ້ນ ກວາຍ ອິດຊະຣາເອລ ໂອນ ໄລ່ ແກ້ດ ກອນ ອາໂກ ອັນ ແຕ່. 15 ຣານະ ກາ ແຕ່ອ ຊານຸ່ ໄນ່ ລາ ກວາຍ ອາຕີ ຕາງ ປັຮນາຍ ເຍິງ ເຈົາຣາຊີ ຄຽນ ແຕ ອິມແບີ ເຈົ້. ອັນ ຄຽນ ປາຍ:

16-17 'ປັຮແນີ ມັນເຕຣົາ ເກົາ ແຕ່ອ ລັຮ, ກະ ເກົາ ແຕງ ລັຮ ໂອນ ກວາຍ ແຕ ຈຸ່ມເຈືອ ດາວິດ ແກ້ດ ເຕົາວ ປັຮເຍົາ ຕິ່ງ ກຣວາງ ອິດຊະຣາເອລ. ນະກ້ອຍ ອິນແຍ່ະ ມັຮ ກວາຍ ແຕ ກູ່ ກຣວາງ ແຕ່ອ ຕາປູ່ນ ຣານະ ເກົາ. ເກົາ ຕະ ນະກ້ອຍ ໂອນ ກວາຍ ຕາ ແກ້ນ ກວາຍ ອິດຊະຣາເອລ ແຕ່ອ ແກ້ດ ຈຸ່ມ ເກົາ ແຕ່. ເກົາ ລາ ເຍິງ ເຈົາຣາຊີ ອີ ຕະ ມັຮ ຣານະ ໄນ່.'

18 ມັຮ ຣານະ ໄນ່ ເຍິງ ເຈົາຣາຊີ ອາຕີ ແຕ ອິມແບີ ເຈົ້."

19 ຢາໂກໂບ ອາຕີ ແອັນ ປາຍ: "ຕາປູ່ນ ຣາງັຮ ເກົາ ລາ ນະໄນ່: ມັຮ ກວາຍ ຕາ ແກ້ນ ກວາຍ ອິດຊະຣາເອລ ກາ ຕາປູ່ນ ຣານະ ເຍິງ ເຈົາຣາຊີ ເຈົ້, ໄຮ ອິນໂຈຍ ຕະ ໂອນ ໄລ່ ຊັ່ອງ ກັດ. 20 ມາ ອົງເຄາະ ໄຮ ຄຽນ ປັຮນາຍ ພາອ ອາຕີ ໄລ່ ອິນໂຈຍ ຈາ ນັ່ອງ ມັຮ ເກຣັງ ເນົາ ຈູຈຳ. ກວາຍ ມັນແຊມ ຣາເລົາ ຕາ ເປັນ ແກ້ດ ລາກວຍ ກາຢາອ ອິນໂຈຍ ບິ ມັນຕຸ. ອິນໂຈຍ ຈາ ໄຊອ ຊັ່ນຕຣັ່ນ ເນົາ ງ້ອກ ຕາ ເປັນ ລັ່ອຮ ອາຣາມ. ກະ ອິນໂຈຍ ຈາ ອາຣາມ ຊັ່ນຕຣັ່ນ. 21 ໄຮ ຕະ ນະກ້ອຍ ລາ ອິນໂຈຍ ໂອນ ກວາຍ ອິດຊະຣາເອລ ຊັ່ອງ ຕຸ່ຮ. ຍ່ອນ ແຕ ອິມແບີ ແຕ່ອ ຊານຸ່, ກູ່ ຕາໂງ ຣາລູ່ ກວາຍ ອິດຊະຣາເອລ ອານ ອາຕີ ລັຮ ແຕ ຄານອດ ໂມເຊ ຕິ່ງ ດຸງ ຊາງ ກວາຍ ອິດຊະຣາເອລ ກູ່ ເມືອງ."

ປັນນາຍ ພາອ໌ ໂອນ ກວາຍ
ຕາ ແກ້ນ ກວາຍ ອິດຊະຣາເອລ

22ແວ້ດ ຢາໂກໂບ ອາຕີ ນະກ້ອຍ, ມູ່ ກາ ເຢຊູ ຣຽຮ ປາຈຸຮ ກະ ມັຮ ກວາຍ ການ໌ອ໌ ກາ ຊິດ ມູ່ ກາ ຊາອຳ ເຢຊູ, ອິນແຍ່ະ ມັຮ ໄລ່ ປຣ່ອມ ກະ ປັນນາຍ ຢາໂກໂບ. ໄລ່ ຣຽຮ ບາຣ ນະ, ຢູດາ ບາຣຊັບບາ ກະ ຊິລາ, ລາ ກວາຍ ກາ ຕະ ຊິດ ຕິ່ງ ມູ່ ກາ ຊາອຳ ເຢຊູ, ໂອນ ໄລ່ ບາຣ ນະ ເປາະ ອິມປຣ່ອມ ບໍ ເມືອງ ອັນຕີໂອເຄຍ ກະ ໂປໂລ ກະ ບາຣນາບາ.

23ນະກ້ອຍ ໄລ່ ເດີງ ປັນນາຍ ກາ ເມົາ ຄຽນ ນະໄນ່: "ແຊມອາຍ ເອີຍ! ຮິ ລາ ມູ່ ກາ ເຢຊູ ຣຽຮ ປາຈຸຮ ໂອນ ເປາະ ຕະ ຣານະ ອັນ, ມັນຕຸ ກະ ອິນແຍ່ະ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ ກະ ມັຮ ກວາຍ ຊິດ ມູ່ ກ້ອຍ, ອິນແຍ່ະ ມັຮ ຮິ ປຣ່ອມ ຄຽນ ປັນນາຍ ໄນ່ ພາອ໌ ຊາອິຮ ອິນແຍ່ະ ມັຮ ມູ່ ແຊມອາຍ ຮິ ກາ ຕາ ແກ້ນ ກວາຍ ອິດຊະຣາເອລ ຕິ່ງ ເມືອງ ອັນຕີໂອເຄຍ ແຄງ ຊິເຣຍ, ກະ ແຄງ ກິລີເກຍ ແຮ. 24ຮິ ຊ້ອງ ເຈົ້ ເບີນ ກວາຍ ແຕ ຮິ ເປາະ ຕະ ໂອນ ເຍົາ ແກັດ ຣານຸຮ ຣາງິຮ ລາລີ້. ມາ ຮິ ຕາ ເບີນ ແປຣີ ໄລ່ ກ້ອຍ ເປາະ ອາຕີ ໂຈະ ເຍົາ ນະກ້ອຍ. 25ຍ່ອນ ນະກ້ອຍ ຮິ ແປຣີ ບາຣ ນະ ແຕ ມູ່ ຮິ ໂອນ ໄລ່ ເປາະ ກະ ເຍົາ ໄຮ ໂປໂລ ກະ ບາຣນາບາ ເປາະ ຊາອິຮ ເຍົາ. 26ບາຣນາບາ ກະ ໂປໂລ ໄນ່, ຕາ ດັງ ອິນຊິ ເຮີບ ເຈົ້ ໄລ່ ຈິວ ເມົາ ຕະ ຍ່ອນ ໄລ່ ເດີງ ປັນນາຍ ເຢຊູ ກຣິດ, ອິນເຈົາ ໄຮ. 27ເຈົ້ ຮິ ແປຣີ ຢູດາ ກະ ຊິລາ ແຮ ໂອນ ເປາະ ອາຕີ ເຍົາ, ໂອນ ເຍົາ ດັງ ແຈງ ແຕ ປັນນາຍ ໄນ່. 28ຣາເວົ້າຍ ເຍົາງ ເຈົາຣາຊິ ຈ່ອຍ ຮິ ເຕ່ອ໌ ຊັຮຣິງ ຣານະ

ໄນ່; ນະກ້ອຍ ຮິ ປຣ່ອມ ຕາ ຍໍອ໌ ອີ ໂອນ ເຍົາ ຕາບູ່ນ ຄານອດ ກັດ ລາລີ້. ມາ ຮິ ຄຽນ ໂອນ ເຍົາ ໄປ ບູນ ຣາມິຮ ຊ້ອງ ໂອນ ເຍົາ ຕາບູ່ນ. 29ເຍົາ ອິນໂຈຍ ຈາ ນ້ອງ ເຕຣິງ ຊັຮນາ ເມົາ ຈູຈຳ. ເຍົາ ອິນໂຈຍ ຈາ ອາຣາມ ຊັນຕຣັນ. ເຍົາ ອິນໂຈຍ ຈາ ໄຊອ໌ ຊັນຕຣັນ ກາ ເມົາ ງ້ອກ ຕາ ເບີນ ລ້ອຮ ອາຣາມ. ກະ ກວາຍ ມັນແຊມ ຣາເລົາ ຕາ ເບີນ ລາກວຍ ກາຢາອ໌ ອິນໂຈຍ ບິ ມັນຕຸ. ຄັນ ເຍົາ ຕະ ຕາບູ່ນ ມັຮ ຣານະ ປາຕັບ ໄນ່, ເຍົາ ຕະ ປຢາຍ໌ ເຈົ້. ອິນແຍ່ະ ມາຮ ກ້ອຍ ແຕ່ ຮິ ອີ ປາຕັບ ເຍົາ. ແຊອ໌ ເຍົາງ ເຈົາຣາຊິ ໂອນ ເຍົາ ແອັດ ບັນ ຊວານ ອຽນ ອໍ ເລືອຍງ."

30ເຈົ້ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ, ໄລ່ ແປຣີ ຢູດາ ກະ ຊິລາ ເປາະ ກະ ໂປໂລ ກະ ບາຣນາບາ ເຈົາ ບໍ ເມືອງ ອັນຕີໂອເຄຍ. ພໍກາ ໄລ່ ແຕ່ອ໌ ບໍ ເມືອງ ກ້ອຍ, ໄລ່ ປາໂຣມ ມູ່ ກາ ຊາອຳ ເຢຊູ ກະ ອາແວີຍ ໂອນ ໄລ່ ປັນນາຍ ກ້ອຍ. 31ພໍກາ ໄລ່ ອານ ປັນນາຍ ກ້ອຍ, ກະ ໄລ່ ດັງ ແຈງ ອິນແຍ່ະ ມັຮ ຣານະ ຕິ່ງ ກ້ອຍ, ໄລ່ ຊ້ອງ ຣໍອ໌ ລາລີ້ ຕິ່ງ ຣາງິຮ ໄລ່ ຍ່ອນ ເຍົາ ອາເລົາມ ໄລ່ ນະກ້ອຍ. 32ເຈົ້ ຢູດາ ກະ ຊິລາ ອາຕີ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ ໂອນ ໄລ່ ດັງ ຊາອິ້ຍ ລາລີ້ ແອັນ ຣານະ ເຍົາງ ເຈົາຣາຊິ. ຢູດາ ກະ ຊິລາ ລາ ກວາຍ ອາຕີ ຕາງ ປັນນາຍ ເຍົາງ ເຈົາຣາຊິ ເຕ່. 33ພໍກາ ຢູດາ ກະ ຊິລາ ແອັດ ບໍ ກ້ອຍ ດູ່ນ ເຈົ້, ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ ຣາບັນ ຣາຊວານ ໂອນ ໄລ່ ເຈົາ ອຽນ ອໍ ບໍ ເມືອງ ເຢຣູຊາເລັມ ຍໍອ໌ ອີ ຣາມິຮ ລັຮ ມູ່ ກາ ແປຣີ ໄລ່ ເປາະ. 34ມາ ຊິລາ ອິນນ້ອງ ປຣ່ອມ ອີ ແອັດ ລັຮ ບໍ ກ້ອຍ."

ບ 15:34 ຊາອິ້ຍ ບິ່ງ ປັນນາຍ ຕຍາ ຕາ ເບີນ ເບີນ ຣານາ 34 ໄນ່.

35ໂປໂລ ກະ ບາຣນາບາ ອິນນ້ອງ ແອັດ ຕິ່ງ ເມືອງ ອັນຕີໂອເຄຍ. ໄລ່ ບາຣ ນະ ກ້ອຍ ກະ ຫຼິ່ງ ກວາຍ ການໍ່ອ ແຮີ ແອັດ ອາຕີ ເລື້ອຍໆ ປັຣນາຍ ອໍ ແຕ ເຢຊູ ກຣິດ ຕິ່ງ ເມືອງ ກ້ອຍ.

ໂປໂລ ກະ ບາຣນາບາ ເປາະ ອິມພາ ຣານາ

36ແວັດ ມັຮ ຕາໄງ ກ້ອຍ, ໂປໂລ ຊັຣຣົງ ກະ ບາຣນາບາ ປາຍ: "ໄຮ! ໄຮ ເປາະ ຊາອິຣ ລັຮ ມັຮ ເມືອງ ກາ ໄຮ ອາຕີ ແຕ ອິນໂຍ່ງ ປັຣນາຍ ອໍ ແຕ ເຢຊູ ກຣິດ. ຍໍອ ອີ ດັງ ໄລ່ ແອັດ ນານະ ຊານໍ່."

37ບາຣນາບາ ປຣ່ອມ ເປາະ, ກະ ຍໍອ ອີ ເດີງ ໂຍຣັນ ມາຣະໂກ ເປາະ ກະ ໄລ່ ແຕ່. 38ມາ ໂປໂລ ຕາ ເບີນ ປຣ່ອມ ໂອນ ໂຍຣັນ ມາຣະໂກ ເປາະ ກະ ໄລ່, ຍ່ອນ ໂຍຣັນ ມາຣະໂກ ຕັຮ ໄລ່ ຕິ່ງ ແຄງ ບໍາພິເລຍ ບັອຍ ກ້ອຍ, ກະ ຕາ ຍໍອ ອີ ຈ່ອຍ ນ້ອງ ຮານະ ໄລ່. 39ນະກ້ອຍ ບາຣນາບາ ກະ ໂປໂລ ຮາຈຽນ ແຕ ຮານະ ໄນ; ເຈ້ ໄລ່ ເປາະ ອິມພາ ຣານາ ແອັນ. ບາຣນາບາ ເດີງ ໂຍຣັນ ມາຣະໂກ ຊັອຣ ຕິ່ງ ຕົວະ ຊໍາເປົ່າ ເປາະ ບໍ່ ໂບດ ບິດ ໄຊປຣັດ. 40ມາ ໂປໂລ ຣຽຊ ຊິລາ ໂອນ ເປາະ ກະ ອັນ. ແວັດ ມູ່ ກາ ຊາອໍາ ເຢຊູ ຕິ່ງ ເມືອງ ກ້ອຍ ເກົາແຊອໍ ເຢົາ ເຈົາຣາຊີ ໂອນ ຈ່ອຍ ໄລ່, ເຈ້ ໂປໂລ ກະ ຊິລາ ເປາະ ແຕ່. 41ໄລ່ ເປາະ ເປີຍ ແຄງ ຊິເຣຍ ກະ ແຄງ ກິລິເກຍ. ໄລ່ ອາຕີ ມັຮ ມູ່ ກາ ຊາອໍາ ເຢຊູ ຕິ່ງ ກຣວາງ ກ້ອຍ ໂອນ ໄລ່ ຊາອໍາ ເຣ່ງ ອາຊັອຣ ແອັນ.

ຕີໂມທຽວ ເປາະ ກະ ໂປໂລ ກະ ຊິລາ
16 1ແວັດ ກ້ອຍ ໂປໂລ ກະ ຊິລາ ເປາະ ລັຮ ບໍ່ ເມືອງ ເດຣະເປ ກະ ເມືອງ ລິຊະຕຣາ. ຕິ່ງ ເມືອງ ລິຊະຕຣາ

ໄລ່ ຣາມິຣ ມານະ ແຕ ມູ່ ກາ ຕາບູ່ນ ເຢຊູ ຣາມິຣ ຕີໂມທຽວ. ອິມເປ້ອ ອັນ ລາ ກວາຍ ອິດຊະຣາເອລ ກາ ຊາອໍາ ເຢຊູ ແຕ່. ມາ ອິມບໍ່ ຕີໂມທຽວ ລາ ກວາຍ ກຣິກ. 2ມູ່ ກາ ຊາອໍາ ເຢຊູ ຕິ່ງ ເມືອງ ລິຊະຕຣາ ກະ ເມືອງ ອີໂກນິອິມ, ກູ່ ນະ ໄລ່ ຍ່ອງ ຕີໂມທຽວ ປາຍ ອັນ ລາ ກວາຍ ມັນຕັດ ລາລີ້. 3ນະກ້ອຍ ໂປໂລ ຍໍອ ອີ ເດີງ ຕີໂມທຽວ ເປາະ ກະ ໄລ່ ແຕ່. ມາ ອິນໂຍ່ງ ໄລ່ ລັອຣ ແຕ ເມືອງ ກ້ອຍ, ໂປໂລ ໂອນ ຕີໂມທຽວ ຕະ ຣິດ ກິດ ຕາບູ່ນ ຄານອດ ອິດຊະຣາເອລ. ໂປໂລ ຕະ ຣິດ ນະກ້ອຍ ຍ່ອນ ຊາອິ້ຍ ອິນຕຸ ໄລ່ ຍໍອ ອີ ເປາະ ເບີນ ຊາອິ້ຍ ກວາຍ ອິດຊະຣາເອລ. ກະ ໂປໂລ ຄິດ ອິງເຄາະ ຕະ ຕາບູ່ນ ຮາງັຮ ໄລ່ ຍໍອ, ຍ່ອນ ໄລ່ ດັງ ອິມບໍ່ ອັນ ລາ ກວາຍ ກຣິກ, ຕາ ແກິນ ກວາຍ ອິດຊະຣາເອລ. 4ພໍກາ ໄລ່ ມູ່ ມັຮ ກາ ເມືອງ, ໄລ່ ອາຕີ ມູ່ ກາ ຊາອໍາ ເຢຊູ ມັຮ ຮານະ ມູ່ ກາ ເຢຊູ ຣຽຊ ປາຈຸຮ ກະ ມັຮ ກວາຍ ຊິດ ມູ່ ກາ ຊາອໍາ ເຢຊູ ຕິ່ງ ເມືອງ ເຢຣູຊາເລັມ ອິມປຣ່ອມ ເຈ້ ໂອນ ກວາຍ ຕາ ແກິນ ກວາຍ ອິດຊະຣາເອລ ແຕ່ອ ຕາບູ່ນ ຮານະ ກ້ອຍ. 5ນະກ້ອຍ ມູ່ ກາ ຊາອໍາ ເຢຊູ ຕິ່ງ ມັຮ ເມືອງ ກ້ອຍ, ໄລ່ ຊາອໍາ ລາລີ້ ແອັນ. ກະ ກູ່ ຣາໂງ ຊາອິ້ຍ ນະ ກວາຍ ມູ່ ດ ຊາອໍາ ນະ ໄລ່ ແຕ່.

ມານະ ແຕ ແຄງ ມາເກໂດເລຍ ກູອໍ ໂປໂລ
6ຣາເວົ້າຍ ເຢົາ ເຈົາຣາຊີ ຕາ ເບີນ ໂອນ ໂປໂລ ກະ ເຢົາ ອັນ ມູ່ ອາຕີ ປັຣນາຍ ອໍ ແຕ ເຢຊູ ກຣິດ ຕິ່ງ ແຄງ ເອເຊຍ. ນະກ້ອຍ ໄລ່ ເປາະ ບໍ່ ເມືອງ ພິເຄຍ ກະ ເມືອງ ຄາລາເຕຍ. 7ພໍກາ ໄລ່ ແຕ່ອໍ ຣາລັນ ກຣວາງ ມີເຊຍ, ໄລ່

ຍໍອ໌ ອີ ມູ່ດ ຕຶ່ງ ແຄງ ບິທິເນຍ ແອັນ. ມາ ຣາເວີາຍ ເຍີງ ເຈົາຣາຊີ ຕາ ໂອນ ໄລ່ ມູ່ດ ຕຶ່ງ ກ້ອຍ. ⁸ນະກ້ອຍ ໄລ່ ເປາະ ອີມແປຣ ກຣວງາ ມີເຊຍ ມູ່ດ ຕຶ່ງ ເມືອງ ໂທອາດ ແອັນ. ⁹ພໍກາ ຊາເດົາ ເຍີງ ເຈົາຣາຊີ ອາປັຣ ໂອນ ໂປໂລ ເຮີມ ມານະ ແຕ ແຄງ ມາເກໂດເນຍ. ກວາຍ ກ້ອຍ ຕາຢິ່ງ ກູໂກຍ໌ ໂຈະ ໂປໂລ ປາຍ: "ແຊອ໌ ໄມ່ ແຕ້ອ໌ ບໍ່ ແຄງ ມາເກໂດເນຍ, ຈ່ອຍ ຮິ ແຮີ!"

¹⁰ພໍກາ ໂປໂລ ເຮີມ ມານະ ກ້ອຍ, ໂປໂລ ກະ ເຍົາ ອັນ, ກາ ເກົາ (ລາ ລູກາ), ອິນແຍ່ະ ມັຮ ຮິ ຕາແບິ ປັຣຕີ່ ເປາະ ບໍ່ ແຄງ ມາເກໂດເນຍ. ຮິ ຄິດ ໄກຣ ລາລີ່ ເຍີງ ເຈົາຣາຊີ ຍໍອ໌ ອີ ໂອນ ຮິ ເປາະ ບໍ່ ກ້ອຍ ອາຕີ ປັຣນາຍ ອໍ ແຕ ເຢຊູ ກຣິດ ຕຶ່ງ ກຣວງາ ກ້ອຍ ແອັນ.

ມັນແຊມ ຣາມິ້ຮ ລິເດຍ

ຕາແບິ ຊາອໍາ ເຢຊູ ກຣິດ

¹¹ເຈົ້າ ຮິ ຊ້ອຣ ຕຶ່ງ ຕົວະ ຊໍາເປົາ ແຕ ເມືອງ ໂທອາດ, ເປາະ ບໍ່ ໂບດ ຊາໄມທາເກ. ມາຣ ຕາໄງ ປັຣແນິ ແອັນ ຮິ ແຕ້ອ໌ ບໍ່ ເມືອງ ເນອາໂປລີ ຕຶ່ງ ແຄງ ມາເກໂດເນຍ. ¹²ພໍກາ ແຕ້ອ໌ ເມືອງ ກ້ອຍ, ຮິ ແຊງ ແຕ ຕົວະ ຊໍາເປົາ, ເຈົ້າ ເປາະ ບໍ່ ເມືອງ ພິລິບປອຍ. ຮິ ເບີນ ແອິດ ຕຶ່ງ ເມືອງ ກ້ອຍ ຕາ ດັງ ອິນຊີ ຕາໄງ. ເມືອງ ພິລິບປອຍ ໄນ່ ລາ ເມືອງ ປິດ ລາລີ່ ຕຶ່ງ ແຄງ ມາເກໂດເນຍ, ກະ ເບີນ ກວາຍ ໂຣມ ແກັດ ຊິດ ຕຶ່ງ ເມືອງ ກ້ອຍ. ¹³ພໍກາ ແຕ້ອ໌ ຕາໄງ ຣາລູ່ ຮິ ລ້ອຣ ແຕ ເມືອງ ກ້ອຍ ແຕ້ອ໌ ບໍ່ ປິ້ຮ ແຕ້ອ໌ ຕູມ. ອິນຕຸ ໄນ່ ຈຸມ ອິດຊະຣາເອລ ເກີ້ຍ ເປາະ ໂຣມ ເກົາແຊອ໌. ຕຶ່ງ ອິນຕຸ ກ້ອຍ ຮິ ຕາກູ ກະ ອາຕີ ປັຣນາຍ ອໍ ແຕ ເຢຊູ ກຣິດ

ໂອນ ມັຮ ມັນແຊມ ກາ ໂຣມ ບໍ່ ກ້ອຍ. ¹⁴ແຕ ໄລ່ ກ້ອຍ ເບີນ ມານະ ມັນແຊມ ແຕ ເມືອງ ທົວເຕຣາ, ຣາມິ້ຮ ລິເດຍ. ມັນແຊມ ໄນ່, ອັນ ຈິ ອາຣິ ຊໍ ອາອູຍ ອໍ ລາລີ່. ອັນ ລາ ກວາຍ ຊາງ ເຍີງ ເຈົາຣາຊີ ແຕ່. ກະ ເຍີງ ເຈົາຣາຊີ ເປັຮ ຣາງິຣ ອັນ ໂອນ ຊາງັດ ລາລີ່ ມັຮ ປັຣນາຍ ໂປໂລ ອາຕີ. ¹⁵ນະກ້ອຍ ມັນແຊມ ໄນ່ ກະ ອິນແຍ່ະ ດຸງຊູ ອັນ ຮັບ ຮິດ ຕຶ່ງ ແຕ້ອ໌. ແວັດ ກ້ອຍ ອັນ ກາມິ້ຍ ຮິ ປາຍ: "ຄັນ ເຍົາ ເຮີມ ປາຍ ເກົາ ເຈຍ ຊາອໍາ ເຢຊູ ກຣິດ ອິນເຈົາ ໄຮ, ເກົາ ແຊອ໌ ເຍົາ ມູ່ດ ແອິດ ຕຶ່ງ ດຸງ ເກົາ."

ມັນແຊມ ໄນ່ ແອິດ ແຊອ໌ ເລືອຍງ ໂອນ ຮິ ມູ່ດ ຕຶ່ງ ດຸງ ອັນ, ຍ່ອນ ນະກ້ອຍ ແຕ ຮິ ມູ່ດ ແອິດ ບໍ່ ດຸງ ອັນ.

ໂປໂລ ກະ ຊິລາ ແອິດ ຕຶ່ງ ກໍ່ອ
ຕຶ່ງ ເມືອງ ພິລິບປອຍ

¹⁶ເບີນ ມວຍ ຕາໄງ, ປັອງ ກາ ຮິ ເປາະ ບໍ່ ອິນຕຸ ຮິ ເກີ້ຍ ໂຣມ ເກົາແຊອ໌, ຮິ ຣາມິ້ຮ ມານະ ມັນແຊມ ນຸ່ມ ແກັດ ຊູລ ກະ ເບີນ ເຍີງ ຕາ ອໍ ຕຣວບ ອັນ. ມັນແຊມ ໄນ່ ລາ ມິດູ, ກະ ກູ່ ນະ ອິນເຈົາ ອັນ ເບີນ ຊາອິ້ຍ ປຣະ ເກົາ ແຕ ຮານະ ອັນ ຕະ. ¹⁷ມັນແຊມ ໄນ່ ຕາປຸ່ນ ໂປໂລ ກະ ຮິ, ກະ ອັນ ປາຍ ເຣ່ງ ລາລີ່ ນະໄນ່: "ກວາຍ ໄນ່ ຕະ ຮານະ ເຍີງ ເຈົາຣາຊີ, ກະ ໄລ່ ອາຕີ ເຍົາ ແຕ ຮານາ ເຍີງ ເຈົາຣາຊີ ຈ່ອຍ ອາມິ່ງ ເຍົາ."

¹⁸ມັນແຊມ ໄນ່ ອາຕີ ນະກ້ອຍ ເລືອຍງ ຊາອິ້ຍ ຕາໄງ ເຈົ້າ. ມາ ໂປໂລ ຊ້ອງ ຕາ ເມ່ນ ຕະ; ເຈົ້າ ອັນ ລົບ ເນ່ ບໍ່ ມັນແຊມ ກ້ອຍ. ອັນ ປາຍ ໂຈະ ເຍີງ ຕາ ອໍ ກ້ອຍ ນະໄນ່: "ຍ່ອນ ຣາມິ້ຮ ເຢຊູ ກຣິດ ເກົາ ແປຣີ ໄມ່ ລ້ອຣ ແຕ້

ແຕ ຈະ ມັນແຊມ ໄນ່."

ພໍກາ ໂປໂລ ອາຕີ ນະກ້ອຍ, ເຍົາງ ຕາ ອໍ ກ້ອຍ ລ້ອຮ ແຕ່ ແຕ ຈະ ມັນແຊມ ກ້ອຍ. 19ພໍກາ ອິນເຈົາ ມັນແຊມ ກ້ອຍ ດັງ ໄລ່ ຕາ ເບິນ ເບິນ ນ້ອງ ປຣະ ເກົາ ແຕ ຮານະ ມັນແຊມ ກ້ອຍ ຕະ, ໄລ່ ໂກບ ໂປໂລ ກະ ຊິລາ. ເຈົ້ ໄລ່ ກາຕ້ອງ ບາຣ ນະ ກ້ອຍ ເດີງ ເປາະ ບໍ ອິນຕຸ ກວາຍ ຊົດ ຊັຣົງ. 20ໄລ່ ຣາມິຣ ກວາຍ ຊົດ; ເຈົ້ ໄລ່ ອາຕີ ປາຍ: "ໄລ່ ບາຣ ນະ ໄນ່ ລາ ກວາຍ ແຕ ຈຸມ ອິດຊະຣາເອລ. ຊານໍ ໄລ່ ປັຣຕີ ກຼິ່ງ ກວາຍ ຍາຍົວະ ຕິ່ງ ເມືອງ ໄຮ. 21ໄລ່ ອາຕີ ຣິດ ອິມພາ ແອັນ ແຕ ຄານອດ ເມືອງ ໄຮ. ໄຮ ລາ ກວາຍ ເມືອງ ໂຣມ, ຕາ ເຕ່ອ ຕາປູນ ມັຮ ກາ ໄລ່ ອາຕີ."

22ກຼິ່ງ ລາລີ ກວາຍ ໂຣມ ຍິອ ອີ ຕະ ໂປໂລ ກະ ຊິລາ. ກະ ກວາຍ ຊົດ ກ້ອຍ ແປຣີ ໂອນ ເນົາ ແຈອ ເກຣັງ ໄລ່; ເຈົ້ ວັດ ໄລ່ ບາຣ ນະ ກ້ອຍ ແຕ ຣາວັດ. 23ໄລ່ ວັດ ຮັບ ລາລີ, ເຈົ້ ໄລ່ ຍັດ ອາມູດ ຕິ່ງ ກໍ່ອ. ກະ ກວາຍ ຊົດ ປາຕັບ ອັນ ກາ ຕາລາ ກໍ່ອ ໂອນ ອັນ ກຍາອໍ ອໍ ລາລີ ບາຣ ນະ ກ້ອຍ. 24ນະກ້ອຍ ກວາຍ ກາ ຕາລາ ກໍ່ອ ກ້ອຍ, ອັນ ໂຈະ ໂປໂລ ກະ ຊິລາ ຕິ່ງ ມວຍ ກູງ ກໍ່ອ ຈັບ ລາລີ. ອັນ ຊາກັບ ໂຈະ ກາລິກ ຕິ່ງ ອາເຍີງ ໄລ່.

25ຊາເດົາ ກ້ອຍ ແຕ່ອິ ດີຕິກ, ໂປໂລ ກະ ຊິລາ ເກົາແຊອ ແຕ ເຍົາງ ເຈົາຣາຊີ, ກະ ໄລ່ ລໍ່າ ຍ່ອງ ເຍົາງ ເຈົາຣາຊີ. ມັຮ ກວາຍ ການໍອໍ ກາ ເນົາ ໂກບ ດໍອ ຕິ່ງ ກໍ່ອ ກ້ອຍ ຊ້ອງ ໄລ່ ຕະ ນະກ້ອຍ. 26ມາ ບ້ອງ ກາ ກ້ອຍ ແຕ່ ກູແຕອໍ ກູກິດ ຮັບ ລາລີ. ກໍ່ອ ກ້ອຍ ແກັດ ຕັນຕີຣ ອິນແຍ່ະ, ກະ ອິນແຍ່ະ ມັຮ ງິ່ຮ ຕິ່ງ ກໍ່ອ ກ້ອຍ ແກັດ ຣາເປີຣ. ອິນໂຊ ໂຊ ກາ ເນົາ ຊາກັບ

ກວາຍ ກາ ເນົາ ໂກບ ດໍອ ຕິ່ງ ກໍ່ອ ກ້ອຍ, ອັນ ແກັດ ຣາເກົາອໍ ອິນແຍ່ະ ແຕ ກູ ນະ ກວາຍ ກາ ເນົາ ໂກບ ດໍອ ຕິ່ງ ກໍ່ອ. 27ພໍກາ ກວາຍ ກາ ກຍາອໍ ກໍ່ອ ກ້ອຍ ຕາແມິ, ອັນ ເຮີມ ງິ່ຮ ຕິ່ງ ແກັດ ຣາເປີຣ. ນະກ້ອຍ ອັນ ທອດ ດາວ ແຕ ຊອຣ ອັນ, ຍິອ ອີ ຈັດ ຈະ ອັນ ເບີມ, ຍ່ອນ ອັນ ຄິດ ປາຍ ມັຮ ກວາຍ ກາ ເນົາ ໂກບ ດໍອ ຕິ່ງ ກໍ່ອ ກ້ອຍ ຣາກຼັຣ ອິນແຍ່ະ ເຈົ້. 28ມາ ໂປໂລ ປາຍ ເຣງ ລາລີ: "ໄມ່ ອິນໂຈຍ ຍະ! ອິນແຍ່ະ ນະ ຮິ ອິນນ້ອງ ຕິ່ງ ກໍ່ອ ໄນ່!"

29ເຈົ້ ກວາຍ ກາ ກຍາອໍ ກໍ່ອ ກ້ອຍ ກູອໍ ໂອນ ເນົາ ເດີງ ຕາບອງ ໂອນ ບໍ ອັນ. ອັນ ຕາລຸ່ຮ ບໍ ໂປໂລ ກະ ຊິລາ ໄວ່ ລາລີ. ອັນ ຊ້ອງ ເກຣ່າະ ລາລີ ກະ ກາໄກ່ຮ ແຮີ. ອັນ ກູ ຣາໂກລ ຍັຮ ເມົາງ ໄລ່ ບາຣ ນະ ກ້ອຍ. 30ອັນ ເດີງ ອາລ້ອຮ ໄລ່ ບາຣ ນະ ກະ ອັນ ຕາແບັບ ໄລ່ ປາຍ: "ອາຈວາຍຮ ເອີຍ! ອິນເຕົາ ເກົາ ອົງເຄາະ ຕະ ໂອນ ເກົາ ເຕ່ອ ແວັດ ແຕ ຮານະ ໄລ່ຍຮ?"

31ໄລ່ ຕາແອີຍ ປາຍ: "ອົງເຄາະ ໄມ່ ຊາອໍາ ເຢຊູ ກຣິດ ອິນເຈົາ ໄຮ; ເຈົ້ ໄມ່ ກະ ດຸງຊູ ໄມ່ ເບິນ ແວັດ ແຕ ຮານະ ໄລ່ຍຮ."

32ແວັດ ກ້ອຍ, ໄລ່ ບາຣ ນະ ອາຕີ ອັນ ກະ ອິນແຍ່ະ ດຸງຊູ ອັນ ດັງ ປັຣນາຍ ອໍ ແຕ ເຢຊູ ກຣິດ. 33ຊາເດົາ ກ້ອຍ ອິນນ້ອງ ດີຕິກ, ກວາຍ ກາ ກຍາອໍ ກໍ່ອ ກ້ອຍ ເດີງ ຣາເຮົາ ປົວ ເບີ ໄລ່ ບາຣ ນະ. ແວັດ ອັນ ປົວ ເບີ, ເຈົ້ ອັນ ກະ ອິນແຍ່ະ ດຸງຊູ ອັນ ຮັບ ຣິດ ຕິ່ງ ແດີອໍ. 34ເຈົ້ ກ້ອຍ ອັນ ເດີງ ໂປໂລ ກະ ຊິລາ ມູດ ຕິ່ງ ດຸງ ອັນ, ກະ ອັນ ໂຈະ ໂອນ ໄລ່ ເກຣັງ ຊັຣນາ ຈາ. ອັນ ກະ ອິນແຍ່ະ ດຸງຊູ, ໄລ່ ຊ້ອງ ຮໍອໍ ລາລີ ຕິ່ງ ຣາງິຣ ໄລ່, ຍ່ອນ ໄລ່ ຊາອໍາ ເຍົາງ ເຈົາຣາຊີ ເຈົ້.

35ພໍກາ ປັງ ຕາຣິບ ປັຣແນ໌, ມັຮ ກວາຍ ຊົດ ຕື່ງ ເມືອງ ກ້ອຍ ແປຣີ ກວາຍ ເປາະ ອາຕີ ອັນ ກາ ກຍາອ໌ ກໍ່ອ໌ ໂອນ ອັນ ອາໂຣຍຮ ໄປໂລ ກະ ຊິລາ. 36ເຈ້ ກວາຍ ກາ ກຍາອ໌ ກໍ່ອ໌ ກ້ອຍ ອາຕີ ລັຮ ໄປໂລ ປາຍ: "ມັຮ ກວາຍ ຊົດ ແປຣີ ໂອນ ເກົາ ອາໂຣຍຮ ເຍົາ. ຊານ໌ ເຍົາ ລັອຮ ແຕ ໄນ໌. ບໍ ແລະ ເຍົາ ອີ ເປາະ, ເຍົາ ເປາະ ອງນ ອໍ."

37ມາ ໄປໂລ ອາຕີ ລັຮ ໄລ໌ ກາ ແຕ້ອ໌ ເດົງ ປັຣນາຍ ກວາຍ ຊົດ ກ້ອຍ ປາຍ: "ຮີ ລາ ເມ່ນ ກວາຍ ເມືອງ ໂຣມ ແຕ່. ແຕ ອິນໂຍ່ງ ມັຮ ກວາຍ ຊົດ ຕາ ຢວາຮ ຣາດັງ ຣານະ ໄລ່ຍຮ ຮີ ຕະ, ມາ ກຸນເຕົາ ໄລ໌ ປຍາຍຮ ຮີ ໂອນ ກວາຍ ກື່ງ ເຮີມ. ກະ ໄລ໌ ໂຈະ ຮີ ຕື່ງ ກໍ່ອ໌. ຊານ໌ ໄລ໌ ຍໍອ໌ ອີ ອາໂຣຍຮ ຮີ, ມາ ໄລ໌ ຕະ ແກຣະ ຕາ ໂອນ ກວາຍ ການ໌ອ໌ ດັງ. ນະກ້ອຍ ຮີ ຕາ ເບີນ ປຣ່ອມ ກະ ມັຮ ກວາຍ ຊົດ ກາ ຕະ ນະໄນ໌. ໄລ໌ ຕະ ຕາ ໄກຣ ກະ ຮີ ລາ ກວາຍ ເມືອງ ໂຣມ. ຄັນ ໄລ໌ ຍໍອ໌ ອີ ອາໂຣຍຮ ຮີ ແຕ ກໍ່ອ໌ ໄນ໌, ອົງເຄາະ ໄລ໌ ແຕ້ອ໌ ອາໂຣຍຮ ເບີມ."

38ເຈ້ ໄລ໌ ກາ ເດົງ ປັຣນາຍ ມັຮ ກວາຍ ຊົດ ກ້ອຍ, ໄລ໌ ເຈົາ ອາຕີ ລັຮ ກວາຍ ຊົດ ມັຮ ປັຣນາຍ ໄປໂລ ປາຕັບ ແຕ ໄລ໌. ພໍກາ ມັຮ ກວາຍ ຊົດ ກ້ອຍ ຊ້ອງ ປາຍ ໄປໂລ ກະ ຊິລາ ເມ່ນ ກວາຍ ເມືອງ ໂຣມ ແຕ່, ນະກ້ອຍ ໄລ໌ ຊ້ອງ ຜາຣາະ ລາລີ. 39ເຈ້ ມັຮ ກວາຍ ຊົດ ກ້ອຍ ເປາະ ບໍ ກໍ່ອ໌ ແຊອ໌ ໄລ່ຍຮ ໄປໂລ ກະ ຊິລາ, ກະ ແຊອ໌ ໂອນ ໄລ໌ ລັອຮ ແຕ ເມືອງ ກ້ອຍ. 40ນະກ້ອຍ ໄປໂລ ກະ ຊິລາ ລັອຮ ແຕ ກໍ່ອ໌ ກ້ອຍ ມູ່ດ ຕື່ງ ດຸງ ລີເດຍ. ຕື່ງ ດຸງ ກ້ອຍ ໄລ໌ ໂຣມ, ກະ ໄລ໌ ອາເລີາມ ມັຮ ມູ່ ກາ ຊາອຳ ເຢຊູ. ແວັດ ໄລ໌ ອາຕີ ນະກ້ອຍ, ໄລ໌ ບາຣ ນະ ລັອຮ ແຕ ເມືອງ ກ້ອຍ.

ໄປໂລ ກະ ຊິລາ ຕື່ງ ເມືອງ ເທຊະໂລນິກ

17 1ເຈ້ ໄປໂລ ກະ ຊິລາ ເປາະ ເງີຍ ເມືອງ ອຳພິໂບລີ ກະ ເມືອງ ອາໂປໂລນີ ມູ່ດ ຕື່ງ ເມືອງ ເທຊະໂລນິກ. ຕື່ງ ເມືອງ ກ້ອຍ ເບີນ ມວຍ ດຸງ ຊາງ ກວາຍ ອິດຊະຣາເອລ. 2ກູ່ ຕາໄງ ຣາລູ ໄປໂລ ເກ້ຍ ມູ່ດ ຕື່ງ ດຸງ ຊາງ. ນະກ້ອຍ ອັນ ມູ່ດ ຕື່ງ ດຸງ ຊາງ ເມືອງ ກ້ອຍ. ໄປ ອາທິດ ຕື່ງ ຕາໄງ ຣາລູ ໄປໂລ ອາຕີ ກວາຍ ກາ ໂຣມ ກ້ອຍ ແຕ ປັງ ປັຣນາຍ ເຍົາງ ເຈົາຣາຊີ. 3ອັນ ອາຕີ ໂອນ ໄລ໌ ດັງ ແຕ ກຣິດ, ອັນ ກາ ເຍົາງ ເຈົາຣາຊີ ຮຽຮ ດໍອ໌ ຈ່ອຍ ອາມັງ ກວາຍ, ອົງເຄາະ ຈິວ ຊາອິຍ ຕຸ່ຮ ກັດ ກະ ຈິວ ກູຈິດ; ມາ ອັນ ເບີນ ອາມັງ ລັຮ. ນະກ້ອຍ ອັນ ອາຕີ ແອັນ ໂອນ ໄລ໌ ກ້ອຍ ປາຍ: "ເຢຊູ ໄນ໌, ອັນ ກາ ເກົາ ອາຕີ ໂອນ ເຍົາ ດັງ, ອັນ ແຕ້ ລາ ກຣິດ."

4ເບີນ ກວາຍ ແຕ ຈຸມ ອິດຊະຣາເອລ ກາ ຊາອຳ ປັຣນາຍ ກ້ອຍ; ໄລ໌ ຕາປູ່ນ ຣານະ ໄປໂລ ກະ ຊິລາ. ກະ ກື່ງ ກວາຍ ກຣິກ ແຮ, ໄລ໌ ກາ ຊາງັດ ຕາປູ່ນ ເຍົາງ ເຈົາຣາຊີ, ໄລ໌ ຊາອຳ ເຢຊູ ແຕ່. ເບີນ ຊາອິຍ ນະ ກວາຍ ມັນແຊມ ກາ ເນົາ ຢາມັບ ຕື່ງ ເມືອງ ກ້ອຍ, ໄລ໌ ຊາອຳ ແຕ່.

5ມາ ເບີນ ກວາຍ ອິດຊະຣາເອລ ກາ ຕາ ແອອ໌ ອີ ຊາອຳ ປັຣນາຍ ກ້ອຍ, ໄລ໌ ຊ້ອງ ຊ້ອແມງ ລາລີ. ນະກ້ອຍ ໄລ໌ ປາໂຣມ ມັຮ ກວາຍ ຕາ ອໍ ກະ ກວາຍ ຢຸ່ຮງ ເດົງ ເປາະ ຕະ ເຊິກ ກະ ກວາຍ ຕື່ງ ເມືອງ ກ້ອຍ. ໄລ໌ ມູ່ດ ແຕ້ ຕື່ງ ດຸງ ຢາຊິນ, ຈໍອ໌ ໄປໂລ ກະ ຊິລາ. ໄລ໌ ຍໍອ໌ ອີ ເດົງ ໄລ໌ ບາຣ ນະ ກ້ອຍ ບໍ ມູ່ ໄລ໌. 6ມາ ພໍກາ ໄລ໌ ຕາ ເບີນ ຣາມິຮ ໄປໂລ ກະ ຊິລາ ຕື່ງ ດຸງ ກ້ອຍ, ໄລ໌ ຮອຣ ຢາຊິນ

ກະ ກວາຍ ການໍ້ອ ແຕ ມູ່ ກາ ຊາອໍາ ເຢຊູ, ໂອນ ໄລ່ ແອັດ ຕາຢິງ ຍັຮ ເມືອງ ກວາຍ ຊົດ ເມືອງ ກ້ອຍ. ເຈີ່ ໄລ່ ປາຍ ເຮ່ງ ລາລີ້ ນະໄນ່: "ບາຣ ນະ ໄລ່ ກ້ອຍ ມູ່ດ ກຣວາງ ອາແລ່ະ, ໄລ່ ຕະ ເຊິກ ຕຶ່ງ ກຣວາງ ອາກ້ອຍ. ຊານໍ້ ໄລ່ ມູ່ດ ຕຶ່ງ ເມືອງ ໄຮ ແອັນ. 7 ເຈີ່ ຢາຊົນ ໄນ່, ອັນ ໂອນ ໄລ່ ບາຣ ນະ ກ້ອຍ ແອັດ ຕຶ່ງ ດຸງ ອັນ. ອິນແຍ່ະ ໄລ່ ຕັຮ ຊ້ອງ ຄານອດ ເຕົາວ ປັຮເຍົາ ໄຮ, ກະ ໄລ່ ອາຕີ ເບິນ ເຕົາວ ປັຮເຍົາ ການໍ້ອ ແອັນ ຊົດ ອິນແຍ່ະ ມັຮ ກຣວາງ. ເຕົາວ ປັຮເຍົາ ໄນ່ ລາ ຣາມິ້ຮ ເຢຊູ."

8 ປັຮນາຍ ໄລ່ ກາ ຕູນ ກ້ອຍ ແກັດ ແບຸງ ລາລີ້. ພໍກາ ມັຮ ກວາຍ ກຶ່ງ ກ້ອຍ ກະ ມັຮ ກວາຍ ຊົດ ກ້ອຍ ຊ້ອງ ປັຮນາຍ ໄລ່, ຮາງຶ່ຮ ອິນແຍ່ະ ມັຮ ກວາຍ ກ້ອຍ ຊ້ອງ ກັດ ລາລີ້. 9 ເຈີ່ ໄລ່ ແປຣີ ອິງເຄາະ ຢາຊົນ ກະ ກວາຍ ການໍ້ອ ແຕ ມູ່ ກາ ຊາອໍາ ເຢຊູ ກ້ອຍ ໂອນ ປຣະ ບໍ ກວາຍ ຊົດ, ດໍອ ໂອນ ຕາ ເບິນ ແກັດ ເຊິກ ນ້ອງ. ແວັດ ກ້ອຍ ກວາຍ ຊົດ ອາໂຣຍຮ ໂອນ ໄລ່ ເຈົາ.

ໂປໂລ ກະ ເຍົາ ອັນ ແອັດ ຕຶ່ງ ເມືອງ ເບເຣຍ

10 ເຈີ່ ແຕ້ອ ຊາເດົາ ກ້ອຍ, ມູ່ ກາ ຊາອໍາ ເຢຊູ ໂອນ ໂປໂລ ກະ ຊິລາ ເປາະ ບໍ ເມືອງ ເບເຣຍ ແອັນ. ພໍກາ ໄລ່ ແຕ້ອ ເມືອງ ເບເຣຍ, ໄລ່ ມູ່ດ ແຕ້ ຕຶ່ງ ດຸງ ຊາງ ກວາຍ ອິດຊະຣາເອລ. 11 ກວາຍ ອິດຊະຣາເອລ ແອັດ ຕຶ່ງ ເມືອງ ກ້ອຍ ເບິນ ຮາງຶ່ຮ ຍິອ ອີ ຊາງັດ ກາເລີຍ ແຕ ກວາຍ ຕຶ່ງ ເມືອງ ເທຊະໂລນິກ. ໄລ່ ຊາງັດ, ກະ ໄລ່ ຍິອ ອີ ດັງ ແຈງ ແຕ ປັຮນາຍ ເຍົາງ ເຈົາຣາຊີ. ນະກ້ອຍ ໄລ່ ຣຍານ ປຶ່ງ ປັຮນາຍ ເຍົາງ ເຈົາຣາຊີ ກູ່ ຮາໂງ ຍິອ ອີ ດັງ ປັຮນາຍ

ໂປໂລ ອາຕີ ປາຍາຍ ລາລີ້ ມາ ຕາ ເບິນ ແຕ ປັຮນາຍ ເຍົາງ ເຈົາຣາຊີ. 12 ກຶ່ງ ກວາຍ ອິດຊະຣາເອລ ຕຶ່ງ ເມືອງ ກ້ອຍ ຊາອໍາ ເຢຊູ ກຣິດ, ກະ ກຶ່ງ ກວາຍ ກຣິກ ແຮີ, ກາ ມັນແຊມ, ກາ ຣາເລົາ, ໄລ່ ກາ ເນົາ ເກີຍ ຢານໍ້ບ ຕຶ່ງ ເມືອງ ກ້ອຍ. 13 ມາ ພໍກາ ຈຸມ ອິດຊະຣາເອລ ຕຶ່ງ ເມືອງ ເທຊະໂລນິກ ຊ້ອງ ໂປໂລ ອາຕີ ປັຮນາຍ ເຍົາງ ເຈົາຣາຊີ ຕຶ່ງ ເມືອງ ເບເຣຍ ແອັນ, ໄລ່ ເປາະ ຕາປູນ ບໍ ເມືອງ ເບເຣຍ ແຕ. ກະ ໄລ່ ຍູຍົວະ ກຶ່ງ ກວາຍ ໂອນ ໄລ່ ກ້ອຍ ແອັນ ຕະ ໂປໂລ. 14 ນະກ້ອຍ ມູ່ ກາ ຊາອໍາ ເຢຊູ ຕຶ່ງ ເມືອງ ກ້ອຍ ໂອນ ໂປໂລ ລ້ອຮ ແຕ້, ເປາະ ບໍ ປີຮ ແຕ້ອ ທາເລ. ມາ ຊິລາ ກະ ຕິໂມທຽວ ອິນນ້ອງ ແອັດ ຕຶ່ງ ເມືອງ ເບເຣຍ. 15 ເບິນ ກວາຍ ເປາະ ອາຊວຍ ໂປໂລ ແຕ້ອ ບໍ ເມືອງ ອາແທນ ແອັນ. ພໍກາ ໄລ່ ລົບ ລັຮ ບໍ ເມືອງ ໄລ່, ໂປໂລ ປາຕັບ ໄລ່ ໂອນ ອາຕີ ຊິລາ ກະ ຕິໂມທຽວ ໂອນ ໄລ່ ແຕ້ອ ຕາປູນ ອັນ ມາແລ່ະ ແຕ້ອ ໄລ່ ແຕ້ອ.

ໂປໂລ ອາຕີ ຕຶ່ງ ເມືອງ ອາແທນ

16 ບ້ອງ ກາ ໂປໂລ ແອັດ ເກຣາະ ໄລ່ ບາຣ ນະ ຊິລາ ກະ ຕິໂມທຽວ ຕຶ່ງ ເມືອງ ອາແທນ, ອັນ ເຮິມ ຕຶ່ງ ເມືອງ ກ້ອຍ ເບິນ ຊາອິ້ຍ ຮູບ ເຍົາງ ກາ ເນົາ ຊາງ. ເຈີ່ ຮາງຶ່ຮ ອັນ ຊ້ອງ ຕຸ່ຮ ລາລີ້. 17 ນະກ້ອຍ ໂປໂລ ອາຕີ ເລືອຍງ ຕຶ່ງ ດຸງ ຊາງ ກວາຍ ອິດຊະຣາເອລ. ອັນ ອາຕີ ກວາຍ ອິດຊະຣາເອລ ກະ ມັຮ ກວາຍ ການໍ້ອ ກາ ຢານໍ້ບ ເຍົາງ ເຈົາຣາຊີ ແຮີ. ກະ ກູ່ ຮາໂງ ໂປໂລ ອາຕີ ໂອນ ມັຮ ກວາຍ ຕຶ່ງ ຕາລາດ ເມືອງ ກ້ອຍ. 18 ເຈີ່ ແຕ້ອ ບໍ ອັນ ກວາຍ ແຕ ມູ່ ເອບີກຽວ ກະ ມູ່ ຊະໂຕອິກ.

ບາຣ ມູ່ ກ້ອຍ ຍໍອ໌ ອີ ຣຍານ ແຕ ມັຮ ຮານະ ແຄວ້ ຕຶງ ແດີຍ ໄນ່. ໄລ່ ກ້ອຍ ປາຍ ແຕ ໄປໂລ ນ່ະໄນ່: "ອັນ ໄນ່ ລາ ກວາຍ ຊາກູລ. ອັນ ອາຕີ ຕາ ແກັດ ກູອງ."

ມາ ກວາຍ ການໍອ໌ ປາຍ: "ອີງກ້ອຍ ປາຍາຍ໌ ອັນ ອາຕີ ແຕ ເຍີາງ ກາ ໄຮ ຕາ ຍວາຮ ດັງ."

ໄລ່ ປາຍ ນ່ະກ້ອຍ ຍ່ອນ ໄປໂລ ອາຕີ ແຕ ເຢຊູ, ກະ ອັນ ອາຕີ ແຕ ກວາຍ ກາ ກູຈິດ ເຈ້ ແກັດ ອາມົງ ລັຮ. 19ກວາຍ ກ້ອຍ ເດີງ ອາຊວຍ ໄປໂລ ແຕ່ອ໌ ມວຍ ອິນຕຸ ກວາຍ ຊິດ ເກ້ຍ ອີ ຊັຣຣົງ. ອິນຕຸ ໄນ່ ລາ ຕຶງ ກົຮ ອາເຣໂອປາໂຄ. ໄລ່ ກ້ອຍ ອາຕີ ໄປໂລ ປາຍ: "ຮີ ຍໍອ໌ ອີ ດັງ ແຈງ ລາລີ້ ປັຮນາຍ ຕາໄມ ກາ ໄມ່ ອາຕີ ໄນ່ ລາ ປັຮນາຍ ອິນເຕົາ. 20ຮີ ຊັນຕັອ ຊ້ອງ ຕຶງ ຣາງືຮ ຮີ ປັຮນາຍ ໄມ່ ຕະ ອິນຕີ ນ່ະໄນ່; ຮີ ຍໍອ໌ ອີ ດັງ ອິນແຍ່ະ ແຕ ປັຮນາຍ ໄນ່." 21(ມັຮ ກວາຍ ອາແທນ, ກະ ມັຮ ກວາຍ ການໍອ໌ ກາ ແອັດ ຕຶງ ເມືອງ ກ້ອຍ, ພໍກາ ໄລ່ ກ້ອຍ ຊ້ອງ ປັຮນາຍ ຕາໄມ, ໄລ່ ຍໍອ໌ ລາລີ້ ອີ ຊັຣຣົງ ແຕ ປັຮນາຍ ກ້ອຍ. ໄລ່ ອາລັຮ ອີ ຕະ ນໍ່ອງ ຮານະ ການໍອ໌.)

22ນ່ະກ້ອຍ ໄປໂລ ຕາຍຶງ ຕຶງ ກົຮ ອາເຣໂອປາໂຄ ກະ ອາຕີ ໄລ່ ປາຍ: "ກວາຍ ແອັດ ຕຶງ ເມືອງ ອາແທນ ໄນ່ ເອີຍ! ເກົາ ເຮີມ ເຈ້ ເຍົາ ຊາງ ກຳຮກ ລາລີ້ ເຍົາງ ເຍົາ. 23ຍ່ອນ ບ້ອງ ກາ ເກົາ ເປາະ ຕຶງ ເມືອງ ເຍົາ, ເກົາ ເຮີມ ຊາອີຍ ລາລີ້ ຊັນເຕຣືາງ ຮິດ ເຍົາ ຊາງ ຊາອີຍ ຣາມັຮ ເຍົາງ. ກະ ເກົາ ເຮີມ ມວຍ ຊັນເຕຣືາງ ຮິດ ເນົາ ຄຽນ ປັຮນາຍ ຕຶງ ກ້ອຍ, ປາຍ: 'ຊັນເຕຣືາງ ໄນ່ ລາ ຊັນເຕຣືາງ ຮິດ ເຍົາງ ເນົາ ຕາ ຍວາຮ ດັງ ຣາມັຮ ອັນ.' ນ່ະກ້ອຍ ເຍົາງ ໄນ່ ເຍົາ ອີ ຊາງ, ມາ ເຍົາ

ຕາ ຍວາຮ ດັງ. ຣາມັຮ ເຍົາງ ໄນ່ ເກົາ ອີ ອາຕີ ເຍົາ. 24ເຍົາງ ໄນ່ ລາ ເຍົາງ ເຈົາຣາຊີ. ອັນ ແຕງ ມັນລ້ອງ, ກະ ອັນ ແຕງ ອິນແຍ່ະ ກູ່ ຣາມັຮ ຕຶງ ບິນ ມັນລ້ອງ ກຣຸ່ ໄນ່. ອັນ ຊິດ ອິນແຍ່ະ ມັຮ ຣາມັຮ ຕຶງ ແປງ ມັນລ້ອງ ກະ ຕຶງ ບິນ ມັນລ້ອງ. ອັນ ຕາ ເບີນ ແອັດ ຕຶງ ຊັນເຕຣືາງ ຮິດ ກາ ອາຕີ ກວາຍ ຕະ. 25ໄຮ ຕາ ເຕ່ອ໌ ຕະ ອິນເຕົາ ຈ່ອຍ ໂອນ ເຍົາງ ເຈົາຣາຊີ, ຍ່ອນ ອັນ ຕາ ເບີນ ແອີ ອິນເຕົາ. ເຍົາງ ເຈົາຣາຊີ ໂອນ ໄຮ ອາມົງ, ກະ ໂອນ ໄຮ ເຕ່ອ໌ ຕາງືຮ. ກະ ອັນ ແຕງ ອິນແຍ່ະ ຣາມັຮ ໂອນ ມັຮ ກວາຍ ເບີນ. 26ເຍົາງ ເຈົາຣາຊີ ແຕງ ອິນແຍ່ະ ມັຮ ຈຸ່ມ ກວາຍ ລາ ແກັດ ແຕ ມານະ ຊ້ອງ. ກະ ເຍົາງ ເຈົາຣາຊີ ໂອນ ມັຮ ຈຸ່ມ ກວາຍ ໄນ່ ແອັດ ກູ່ ກຣວາງ ຕຶງ ກູແຕອ໌ ໄນ່. ແອີງ ເຍົາງ ເຈົາຣາຊີ ແຕ່ ນັດ ດໍອ໌ ໂອນ ກູ່ ຈຸ່ມ ກວາຍ, ຕາໄງ ໄລ່ ແຕ່ອ໌ ກະ ອິນຕຸ ໄລ່ ແອັດ, ແຕ ອິນໂຍ່ງ ຈຸ່ມ ກ້ອຍ ຕາ ຍວາຮ ເບີນ. 27ເຍົາງ ເຈົາຣາຊີ ຕະ ນ່ະກ້ອຍ, ລາ ໂອນ ອິນແຍ່ະ ມັຮ ກວາຍ ຈາຈ່ອ໌ ກະ ຣາມັຮ ອັນ. ມາ ເຍົາງ ເຈົາຣາຊີ ຕາ ເບີນ ແອັດ ເຢັງ ແຕ ໄຮ. 28ຍ່ອນ ເຍົາງ ເຈົາຣາຊີ ແຕ່ ແຕ ໄຮ ເບີນ ອາມົງ; ປູເປາະ, ກະ ຕູຕະ. ຣາມັຮ ໄນ່ ລາ ນ່ະ ກວາຍ ແຕ ມູ່ ເຍົາ ຄຽນ ປາຍ: 'ຍ່ອນ ເຍົາງ ແຕງ ໄຮ, ນ່ະກ້ອຍ ໄຮ ແກັດ ກອນ ອັນ.' 29ຄັນ ໄຮ ແກັດ ກອນ ເຍົາງ ເຈົາຣາຊີ, ໄຮ ອິນໂຈຍ ຄິດ ເຍົາງ ເຈົາຣາຊີ ລາ ນ່ະ ເນົາ ຕະ ຮູ່ປ ແຕ ແຢງ, ແຕ ປຣະ, ກະ ແຕ ຕາເມົາ. ອິນແຍ່ະ ຣາມັຮ ໄນ່ ລາ ກວາຍ ຈຸງ ຄິດ ແຕ ຣາງືຮ ໄລ່ ເບີມ. 30ມາ ແຕ ອິນໂຍ່ງ ເຍົາງ ເຈົາຣາຊີ ເມ່ ຊ້ອງ ໄລ່ ຕະ ຮານະ ນ່ະກ້ອຍ. ໄລ່ ຕາ ຍວາຮ ດັງ ຊາອີຍ

ມາແລ່ນ. ມາ ຊານໍ່ ເຍົາງ ເຈົາຣາຊີ ອາຕີ ໂອນ ອິນແຍ່ະ ມັຮ ກວາຍ ດັງ ອົງເຄາະ ໄລ່ ຕັຮ ຣາງັຮ ຕຍາ ປງນ ແກັດ ຣາງັຮ ຕາໄມ ແອັນ. ³¹ຍ່ອນ ເຍົາງ ເຈົາຣາຊີ ຮຽຮ ຕາໄງ ເຈົ້ ບໍ່ ເມົາງ ອີ ໂອນ ມານະ ກາ ອັນ ຮຽຮ ເຈົ້ ຕັດຊິນ ຕານ້ອງ ອິນແຍ່ະ ມັຮ ກວາຍ. ເຍົາງ ເຈົາຣາຊີ ໂອນ ເຢຊູ ອາມັງ ລັຮ ໂອນ ເນົາ ດັງ ແຈງ ລາລີ້ ອັນ ຮຽຮ ເຢຊູ ດໍອໍ ຕັດຊິນ ໂອນ ປຍາຍໍ ອິນແຍ່ະ ມັຮ ກວາຍ."

³²ພໍກາ ເນົາ ຊ້ອງ ບັຮນາຍ ໂປໂລ ປາຍ ກວາຍ ກູຈິດ ເຕ່ອໍ ອາມັງ ລັຮ, ເບິນ ອັນ ກາ ອາເຍ່ ພາມາດ ໂປໂລ. ມາ ເບິນ ອັນ ກາ ປາຍ: "ອິນຕູນ ຮີ ຍໍອໍ ອີ ຊາງັດ ແອັນ ບັຮນາຍ ໄນ່."

³³ແວັດ ກ້ອຍ ໂປໂລ ລັອຮ ແຕ ອິນຕູ ກ້ອຍ.

³⁴ມາ ເບິນ ກວາຍ ແຕ ມູ່ ກ້ອຍ ຊາງັດ ກະ ຊາອໍາ, ກະ ໄລ່ ເປາະ ກະ ໂປໂລ ແຮື. ມານະ ແຕ ກວາຍ ໄນ່ ຣາມັຮ ດີໂອນິຊີໂອ. ອັນ ລາ ແຕ ກວາຍ ຊິດ ກາ ເກີຍ ຊັຮຣົງ ຕຶງ ກົຮ ອາເຣໂອປາໂຄ. ກະ ເບິນ ມານະ ມັນແຊມ ແຮື ຊາອໍາ ເຕ່. ຣາມັຮ ອັນ ລາ ດາມາຣີ. ກະ ເບິນ ກວາຍ ການໍອໍ ແອັນ, ໄລ່ ຊາອໍາ ເຢຊູ ເຕ່.

ໂປໂລ ຕຶງ ເມືອງ ໂກຣິນໂທ

18 ¹ແວັດ ກ້ອຍ ໂປໂລ ລັອຮ ແຕ ເມືອງ ອາແທນ ມູ່ດ ຕຶງ ເມືອງ ໂກຣິນໂທ ແອັນ. ²ຕຶງ ເມືອງ ກ້ອຍ ອັນ ຣາມິຮ ມານະ ແຕ ຈຸມ ອິດຊະຣາເອລ, ຣາມັຮ ອາກິລາ. ອັນ ລາ ແຕ ແຄງ ປົນໂຕ. ກະ ລາກວຍ ອັນ ລາ ຣາມັຮ ປີຊະກິລາ. ໄລ່ ບາຣ ນະ ລາກວຍ ກາຢາອໍ ຕາແປ ແຕ່ອໍ ແຕ ກວວາງ ອິຕາລີ, ຍ່ອນ ເຕົາວ ບັຮເຍົາ ກະລາວດີໂອ ຕູຍຮ ອາລັອຮ ອິນແຍ່ະ ຈຸມ ອິດຊະຣາເອລ ແຕ

ເມືອງ ໂຣມ ຕຶງ ກວວາງ ອິຕາລີ. ນະກ້ອຍ ບາຣ ນະ ລາກວຍ ກາຢາອໍ ລັອຮ ແຕ ກວວາງ ກ້ອຍ, ມູ່ດ ຕຶງ ເມືອງ ໂກຣິນໂທ ແອັນ. ເຈົ້ ໂປໂລ ເປາະ ຊາອິຮ ບາຣ ນະ ກ້ອຍ. ³ອັນ ມູ່ດ ແອັດ ກະ ໄລ່, ຍ່ອນ ໄລ່ ບາຣ ນະ ຕະ ຣານະ ມູ່ເຈົງ ໂປໂລ ເຕ່. ໄລ່ ຕະ ດຸງ ແຕ ອາຣີ; ເຈົ້ ຈີ ໂອນ ເບິນ ເກຣັງ ຣາແວັຮ ຈາ. ⁴ກູ່ ຕາໄງ ຣາລູ່ ໂປໂລ ອາຕີ ເລືອຍໆ ຕຶງ ດຸງ ຊາງ ກວາຍ ອິດຊະຣາເອລ, ໂອນ ກວາຍ ອິດຊະຣາເອລ ກະ ກວາຍ ກຣິກ. ອັນ ບັຮເຕີ ເດົງ ໄລ່ ຊາອໍາ ເຢຊູ ກຣິດ.

⁵ພໍກາ ຊິລາ ກະ ຕີໂມທຽວ ແຊງ ແຕ ແຄງ ມາເກໂດເນຍ, ໂປໂລ ກູຕົງ ອາຕີ ຈຸມ ອິດຊະຣາເອລ ໂອນ ໄລ່ ດັງ ແຈງ ເຢຊູ ລາ ກຣິດ ອັນ ກາ ໄລ່ ແອັດ ເກຣາະ, ລາ ກວາຍ ກາ ເຍົາງ ເຈົາຣາຊີ ຮຽຮ ໂອນ ຈ່ອຍ ອາມັງ ໄລ່. ⁶ມາ ຈຸມ ອິດຊະຣາເອລ ເມືອງ ກ້ອຍ, ໄລ່ ຕາ ຍໍອໍ ອີ ຊາງັດ ກະ ໄລ່ ພາມາດ ໂປໂລ. ນະກ້ອຍ ໂປໂລ ຕາຕຸຮ ມັຮ ກາ ບຣິຮ ແຕ ກົນ ອາຍໍອຮ ອັນ, ຕະ ໂອນ ເນົາ ດັງ ປາຍ ໂຕ່ດ ໄລ່ ໂອນ ໄລ່ ຮັບ ເບິນ. ກະ ໂປໂລ ອາຕີ ໄລ່ ປາຍ: "ຄັນ ເຍົາ ຕາ ແອອໍ ຣາເວົາຍ ເຍົາ ແອັດ ອາມັງ ເລືອຍໆ ກະ ເຍົາງ ເຈົາຣາຊີ, ຕາມ ເຍົາ. ເກົາ ແວັດ ເຈົ້ ອິມໂປໂລ ກະ ເຍົາ. ຊານໍ່ ເກົາ ເປາະ ອາຕີ ກວາຍ ຕາ ແກັກ ກວາຍ ອິດຊະຣາເອລ ແອັນ."

⁷ເຈົ້ ໂປໂລ ລັອຮ ແຕ ໄລ່ ກ້ອຍ ມູ່ດ ຕຶງ ດຸງ ຕີໂຍ ຢູຊະໂຕ. ອັນ ລາ ຕາ ແກັກ ກວາຍ ອິດຊະຣາເອລ ມາ ອັນ ຊາງ ເຍົາງ ເຈົາຣາຊີ ເຕ່. ກະ ດຸງ ອັນ ແອັດ ແຈ່ະ ດຸງ ຊາງ ກວາຍ ອິດຊະຣາເອລ. ⁸ເບິນ ມານະ ແອັນ ຣາມັຮ ກີຊະໂປ. ອັນ ລາ ກວາຍ ຕາລາ ດຸງ ຊາງ

ກວາຍ ອິດຊະຣາເອລ ກ້ອຍ. ອັນ ກະ ອິນແຍ່ະ ດຸງຊູ ອັນ ຊາອຳ ອິນເຈົາ ໄຮ. ກະ ເປັນ ກຼ້ງ ກວາຍ ໂກຣິນໂທ ການໍ່ອ໌, ໄລ່ ຊ້ອງ ປັຣນາຍ ອໍ ແຕ ເຢຊູ ກຣິດ; ເຈ້ ໄລ່ ຊາອຳ ກະ ຣັບ ຣິດ ຕື່ງ ແດີອ໌.

9ເປັນ ມວຍ ຊາເດົາ, ເຍົາງ ເຈົາຣາຊີ ອາປັຮ ໂອນ ໂປໂລ ເຮີມ ເຢຊູ ກຣິດ. ກະ ເຢຊູ ອາຕີ ອັນ ປາຍ: "ໄມ່ ອິນໂຈຍ ອົງກ້ອຣ ອິນເຕົາ. ອົງເຄາະ ໄມ່ ອາຕີ ເລືອຍໆ ປັຣນາຍ ແຕ ເກົາ. ໄມ່ ອິນໂຈຍ ກູແມມ ແບອ໌ ໄມ່. 10ຍ່ອນ ເກົາ ແອັດ ເລືອຍໆ ກະ ໄມ່. ກວາຍ ການໍ່ອ໌ ຕາ ເຕ່ອ໌ ຕະ ອິນເຕົາ ກະ ໄມ່. ຍ່ອນ ເກົາ ເປັນ ກຼ້ງ ກວາຍ ຕື່ງ ເມືອງ ໄນ່."

11ນະກ້ອຍ ໂປໂລ ແອັດ ຕື່ງ ເມືອງ ກ້ອຍ ອິນແຍ່ະ ມວຍ ກູມ໌ ຕາຕີ, ກະ ອັນ ອາຕີ ເລືອຍໆ ປັຣນາຍ ເຍົາງ ເຈົາຣາຊີ.

12ບ້ອງ ກາ ຄາລີໂອ ແກັດ ຊິດ ຕື່ງ ແຄງ ອະຄາຢາ, ເປັນ ກວາຍ ແຕ ຈຸມ ອິດຊະຣາເອລ ຄິດ ຍໍອ໌ ອີ ຕະ ໂປໂລ. ນະກ້ອຍ ໄລ່ ເດົງ ອາຊວຍ ໂປໂລ ແຕ່ອ໌ ບໍ ຄາລີໂອ ໂອນ ອັນ ຕັດຊິນ. 13ກວາຍ ກ້ອຍ ຕູນ ໂປໂລ ປາຍ: "ກວາຍ ໄນ່ ອາຕີ ຍໍອ໌ ອີ ໂອນ ເນົາ ຊາງ ເຍົາງ ເຈົາຣາຊີ, ມາ ຕາ ເປັນ ຕາປູ່ນ ຄານອດ ຮິ."

14ແຕ່ອ໌ ໂປໂລ ອີ ຕາແອີຍ ປັຣນາຍ ກ້ອຍ, ຄາລີໂອ ອາຕີ ແຕ່ ໂອນ ຈຸມ ອິດຊະຣາເອລ ກ້ອຍ ປາຍ: "ມູ່ ເຍົາ ອິດຊະຣາເອລ ເອີຍ! ຄັນ ມານະ ໄນ່ ມາ ອັນ ຕູຕວຍ໌, ແຕີລາ ກາຈິດ ກວາຍ, ແຕີລາ ຕະ ຣານະ ຕາ ອໍ ການໍ່ອ໌, ເຕ່ອ໌ ເກົາ ຕັດຊິນ ໂອນ ເຍົາ. 15ມາ ຄັນ ເຍົາ ອວານ ແຕ ອັນ ຍ່ອນ ອັນ ອາຕີ ປັຣນາຍ ອິມພາ ແຕ ຄານອດ ເຍົາ, ຕາມ ເຍົາ. ເກົາ ຕາ ແອອ໌ ອີ ຕັດຊິນ ຣານະ ໄນ່."

16ນະກ້ອຍ ກວາຍ ຊິດ ກ້ອຍ ຜູ່ຍຮ ອາລັອຣ ໄລ່ ແຕ ອັນ. 17ເຈ້ ກວາຍ ກຼ້ງ ກ້ອຍ, ໄລ່ ໂກບ ໂຂຊະເທນ ແອັນ. ໂຂຊະເທນ ລາ ກວາຍ ຕາລາ ດຸງ ຊາງ ກວາຍ ອິດຊະຣາເອລ ຕື່ງ ເມືອງ ກ້ອຍ. ໄລ່ ປຍາຍຮ ອັນ ຍໍຮ ເມົາງ ກວາຍ ຊິດ. ມາ ຄາລີໂອ ຕະ ນະ ຕາ ເປັນ ເຮີມ.

ໂປໂລ ເຈົາລັຮ ບໍ ເມືອງ ອັນຕີໂອເຄຍ ຕື່ງ ແຄງ ຊີເຣຍ

18ເຈ້ ໂປໂລ ແອັດ ຕື່ງ ເມືອງ ໂກຣິນໂທ ດູ່ນ ຕາໂງ. ອິນຕູ່ນ ກ້ອຍ ອັນ ກູບັນ ກູຊວານ ມູ່ ກາ ຊາອຳ ເຢຊູ ບໍ ກ້ອຍ; ເຈ້ ອັນ ເປາະ ບໍ ເມືອງ ເກັນເຄໂອ ແອັນ. ອາກີລາ ກະ ປີຊະກີລາ ເປາະ ກະ ອັນ ບໍ ກ້ອຍ ເຕ່. ຕື່ງ ເມືອງ ເກັນເຄໂອ ກ້ອຍ, ໂປໂລ ແທ ແປຼີ ອັນ ອາລຸງ ອິນແຍ່ະ, ຕະ ໂອນ ເນົາ ດັງ ອັນ ເອີອ໌ ກະ ເຍົາງ ເຈົາຣາຊີ ຕະ ມວຍ ຣາມັຮ. ແວັດ ກ້ອຍ, ໄລ່ ໂປ ນະ ຊ້ອຣ ຕື່ງ ຕົວະ ຊຳເປົາ ເປາະ ບໍ ແຄງ ຊີເຣຍ ແອັນ. 19ພໍກາ ໄລ່ ແຕ່ອ໌ ບໍ ເມືອງ ເອເພໂຊ, ໂປໂລ ເປາະ ອິມພາ ຣານາ ແຕ ອາກີລາ ກະ ປີຊະກີລາ. ເຈ້ ອັນ ມູ່ດ ຕື່ງ ດຸງ ຊາງ ກວາຍ ອິດຊະຣາເອລ, ກະ ອັນ ອາຕີ ຈຸມ ອິດຊະຣາເອລ ຕື່ງ ດຸງ ຊາງ ກ້ອຍ. 20ໄລ່ ກ້ອຍ ແຊອ໌ ອັນ ແອັດ ດູ່ນ ກະ ໄລ່, ມາ ອັນ ກຸນເຕົາ ອີ ເປາະ ບໍ ການໍ່ອ໌ ແອັນ. 21ແຕ່ອ໌ ອັນ ລັອຣ ແຕ ໄລ່, ອັນ ປາຍ: "ຄັນ ເຍົາງ ເຈົາຣາຊີ ໂອນ, ເຈ້ ບໍ ເມົາງ ເກົາ ລໍບ ລັຮ ບໍ ເຍົາ."

ແວັດ ອັນ ປາຍ ນະກ້ອຍ, ອັນ ຊ້ອຣ ຕື່ງ ຕົວະ ຊຳເປົາ ລັອຣ ແຕ ເມືອງ ເອເພໂຊ. 22ເຈ້ ອັນ ແຕ່ອ໌ ບໍ ເມືອງ ກາຍຊາເຣຍ. ແຕ

ເມືອງ ກ້ອຍ ອັນ ເປາະ ບໍ່ ເມືອງ ເຢຣູຊາເລັມ ແອັນ, ຍິ່ອ ອີ ຊາອີຣ ມູ່ ກາ ຊາອຳ ເຢຊູ ຕຶ່ງ ເມືອງ ກ້ອຍ. ແວັດ ກ້ອຍ ອັນ ເປາະ ບໍ່ ເມືອງ ອັນຕີໂອເຄຍ ແອັນ. 23ອັນ ແອິດ ຕຶ່ງ ເມືອງ ອັນຕີໂອເຄຍ ຊາອີຍ ຕາໂງ, ເຈ້ ອັນ ເປາະ ເງີຍ ອິນແຍ່ະ ບາຣ ແຄງ ຄາລາເຕຍ ກະ ພິເຄຍ. ອັນ ອາຕີ ມູ່ ກາ ຊາອຳ ເຢຊູ ຕຶ່ງ ແຄງ ກ້ອຍ ໂອນ ຣາງັຣ ໄລ່ ຊາອຳ ເຣ່ງ ລາລີ້ ແອັນ.

**ອາໂບໂລ ຕຶ່ງ ເມືອງ ເອເພໂຊ
ກະ ເມືອງ ໂກຣິນໂທ**

24ຕຶ່ງ ຕາໂງ ກ້ອຍ, ເປັນ ມານະ ຣາມິຣ ອາໂບໂລ ແຕ້ອ ບໍ່ ເມືອງ ເອເພໂຊ. ອັນ ລາ ກວາຍ ອິດຊະຣາເອລ ແຕ ເມືອງ ອາເລັກຊັນເດຍ. ປັນນາຍ ອັນ ອາຕີ ລາ ແຄວ່ ລາລີ້. ກະ ອັນ ດັງ ແຈງ ລາລີ້ ແຕ ບຶ່ງ ປັນນາຍ ເຍົາງ ເຈົາຣາຊີ. 25ເນົາ ອາຕີ ອັນ ເຈ້ ອິນແຍ່ະ ມັຣ ຣານະ ແຕ ເຢຊູ ກຣິດ. ອັນ ເປັນ ຣາງັຣ ຍິ່ອ ອີ ອາຕີ ປາຍາຍ໌ ລາລີ້ ແຕ ອັນ ກາ ເຍົາງ ເຈົາຣາຊີ ຣຽຣ ດໍອ໌ ຈ່ອຍ ອາມົ່ງ ກວາຍ. ມາ ອັນ ດັງ ແອິງ ຣິດ ຕຶ່ງ ແດິອ໌ ແຕ ໂຢຮັນ ຕະ. 26ອາໂບໂລ ໄນ່ ອາຕີ ຍັນ ລາລີ້ ຕຶ່ງ ດຸງ ຊາງ ກວາຍ ອິດຊະຣາເອລ. ເຈ້ ແຕ້ອ ໄລ່ ບາຣ ນະ, ອາກິລາ ກະ ປີຊະກິລາ ຊ້ອງ ອັນ ອາຕີ ນະກ້ອຍ, ໄລ່ ເດິງ ອັນ ເປາະ ບໍ່ ດຸງ ໄລ່; ເຈ້ ໄລ່ ຕະ ອິນຕີ ກະ ອາໂບໂລ, ໂອນ ອັນ ດັງ ຊາອີຍ ແອັນ ແຕ ຣານະ ເຍົາງ ເຈົາຣາຊີ. 27ແວັດ ກ້ອຍ ອາໂບໂລ ຍິ່ອ ອີ ມູ່ດ ຕຶ່ງ ແຄງ ອະຄາຢາ ແອັນ. ນະກ້ອຍ ມູ່ ກາ ຊາອຳ ເຢຊູ ຕຶ່ງ ເມືອງ ເອເພໂຊ ປຣ່ອມ ມູ ຣາງັຣ ກະ ອັນ, ກະ ຄຽນ ນັງຊີ້ ໂອນ ອັນ ເດິງ ບໍ່ ມູ່ ກາ ຊາອຳ ເຢຊູ ຕຶ່ງ ແຄງ ອະຄາຢາ, ໂອນ ໄລ່

ຮັບ ອໍ ອັນ. ພໍກາ ອາໂບໂລ ແຕ້ອ ບໍ່ ແຄງ ອະຄາຢາ, ອັນ ຈ່ອຍ ຊາອີຍ ລາລີ້ ໂອນ ໄລ່ ກາ ຊາອຳ ຍ່ອນ ແຕ ຣານະ ເຍົາງ ເຈົາຣາຊີ ຈ່ອຍ ເມົາດ ໄລ່. 28ຍ່ອນ ແຕ້ອ ອັນ ຊັຣຣິງ ແຕ ປັນນາຍ ເຍົາງ ເຈົາຣາຊີ ກະ ມັຣ ກວາຍ ອິດຊະຣາເອລ, ເຍົາງ ເຈົາຣາຊີ ໂອນ ຕາ ເປັນ ເນົາ ແຕ້ອ ຣາຈຽນ ນ້ອງ. ນະກ້ອຍ ອາໂບໂລ ອາຕີ ແຕ ບຶ່ງ ປັນນາຍ ເຍົາງ ເຈົາຣາຊີ ໂອນ ໄລ່ ດັງ ແຈງ ລາລີ້ ເຢຊູ ລາ ກຣິດ, ອັນ ກາ ເຍົາງ ເຈົາຣາຊີ ຣຽຣ ດໍອ໌ ຈ່ອຍ ອາມົ່ງ ກວາຍ.

ໂປໂລ ຕຶ່ງ ເມືອງ ເອເພໂຊ

19 1ບ້ອງ ກາ ອາໂບໂລ ແອິດ ຕຶ່ງ ເມືອງ ໂກຣິນໂທ, ໂປໂລ ເປາະ ຍິ່ຣ ແບັງ ເງີຍ ແຄງ ກາ ອັນ ເປາະ ແຕ ອິນໂຍ່ງ; ເຈ້ ເຈົາ ລັຣ ບໍ່ ເມືອງ ເອເພໂຊ ຊາ. ຕຶ່ງ ເມືອງ ກ້ອຍ ອັນ ຣາມິຣ ກວາຍ ກາ ຕາປຸ່ນ ເຢຊູ. 2ໂປໂລ ຕາແບັບ ໄລ່ ກ້ອຍ ປາຍ: "ພໍກາ ເຍົາ ຊາອຳ, ເຍົາ ເປັນ ຮັບ ຣາເວົ້າຍ ເຍົາງ ເຈົາຣາຊີ ມູ່ດ ຕຶ່ງ ຣາງັຣ ເຍົາ ມາ ຕາ ຢວາຣ?" ໄລ່ ຕາແອີຍ ອັນ ປາຍ: "ຮິ ຕາ ຊ້ອງ ເລີ່ຍ ແຕ ຣາເວົ້າຍ ເຍົາງ ເຈົາຣາຊີ."

3ນະກ້ອຍ ໂປໂລ ຕາແບັບ ແອັນ ປາຍ: "ພໍກາ ເຍົາ ຮັບ ຣິດ ຕຶ່ງ ແດິອ໌, ເຍົາ ຕາປຸ່ນ ຣານະ ເນົາ?"

ໄລ່ ຕາແອີຍ ປາຍ: "ຮິ ຕາປຸ່ນ ຣານະ ໂຢຮັນ, ອັນ ກາ ເກີຍ ຕະ ຣິດ ຕຶ່ງ ແດິອ໌."

4ໂປໂລ ອາຕີ ແອັນ ໄລ່ ປາຍ: "ໂຢຮັນ ຕະ ຣິດ ຕຶ່ງ ແດິອ໌ ໂອນ ກວາຍ ກາ ຕັຣ ຣາງັຣ ຕຍາ ປຽນ ແກິດ ຣາງັຣ ຕາໄມ ແອັນ. ກະ ອັນ ອາຕີ ໂອນ ກວາຍ ດັງ ອິງເຄາະ ໄລ່ ຊາອຳ ມານະ ກາ ແຕ້ອ ອິນຕຸ່ນ ອັນ. ອັນ ໄນ່ ລາ

ຮາມິ້ຮ ເຢຊູ."

5ພໍກາ ໄລ່ ຊ້ອງ ປັນນາຍ ໄນ່, ໄລ່ ຮັບ ຮິດ ຕິ່ງ ແຕ້ອ໌ ຍ່ອນ ຮາມິ້ຮ ເຢຊູ. 6ພໍກາ ໄປໂລ ຊາປ່ະ ອາຕີ ອັນ ຕິ່ງ ຈະ ໄລ່ ກ້ອຍ, ຮາເວີຍ ເຍິງ ເຈົາຮາຊີ ມູ່ດ ແຕ້ ຕິ່ງ ຮາງື້ຮ ໄລ່. ເຈ້ ໄລ່ ຕະ ອິນຕີ ປັນນາຍ ຕາ ເກ້ຍ ຊ້ອງ ແອັນ ກາ ໄລ່ ຕາ ຍວາຮ ຮຍານ. ກະ ໄລ່ ອາຕີ ຕາງ ປັນນາຍ ເຍິງ ເຈົາຮາຊີ. 7ມູ່ ໄລ່ ເປັນ ມັຮ ມວຍ ຈິ່ດ ລາ ບາຮ ນະ.

8ອິນແຍ່ະ ໄປ ກາໄຊ ໄປໂລ ມູ່ດ ອາຕີ ເລື້ອຍໆ ຕິ່ງ ດຸງ ຊາງ ກວາຍ ອິດຊະຮາເອລ. ອັນ ອາຕີ ຍັນ ລາລີ້ ແຕ ປັນນາຍ ເຍິງ ເຈົາຮາຊີ ກະ ອາຕີ ແຕ ເຍິງ ເຈົາຮາຊີ ຕະ ຊິດ, ໂອນ ໄລ່ ຊາອໍາ ແຕ ປັນນາຍ ກ້ອຍ. 9ມາ ເປັນ ກວາຍ ແຕ ມູ່ ໄລ່ ເປັນ ຮາງື້ຮ ກ້ອງ, ຕາ ແອອ໌ ອີ ຊາງັດ ປັນນາຍ ກ້ອຍ. ກະ ໄລ່ ປາຍ ຕາ ອໍ ແຕ 'ຮານາ ເຢຊູ.' ນະກ້ອຍ ໄປໂລ ກະ ມັຮ ກວາຍ ຊາອໍາ ລ້ອຮ ແຕ ອິນຕຸ ກ້ອຍ, ເຈ້ ມູ່ດ ຕິ່ງ ດຸງ ຮຍານ ຕີຮາໂນ ຕາລາ. ກູ່ ຮາໂງ ໄປໂລ ອາຕີ ຕິ່ງ ດຸງ ຮຍານ ກ້ອຍ. 10ໄປໂລ ອາຕີ ຕິ່ງ ດຸງ ຮຍານ ກ້ອຍ ອິນແຍ່ະ ບາຮ ກູມ. ນະກ້ອຍ ອິນແຍ່ະ ມັຮ ກວາຍ ຕິ່ງ ແຄງ ເອເຊຍ ຊາງັດ ປັນນາຍ ອໍ ແຕ ເຢຊູ ກຮິດ, ກາ ກວາຍ ອິດຊະຮາເອລ, ກາ ກວາຍ ຕາ ແກັນ ກວາຍ ອິດຊະຮາເອລ.

ກອນ ຮາເລົາ ຊະເກວາ

11ເຍິງ ເຈົາຮາຊີ ໂອນ ໄປໂລ ເປັນ ອໍານາດ ແຕ້ອ໌ ຕະ ຊາອິ້ຍ ຮາມິ້ຮ ຕາ ເກ້ຍ ເອີມ. 12ຄັນ ກວາຍ ອິດ ເປຣ໌ ຈູ່ດ ປາຮູຮ ແຕ້ລາ ເກຣັງ ໄປໂລ ຕັອກ; ເຈ້ ອາແຕັດ ຕິ່ງ ຈະ ກວາຍ

ກາ ອາອິ້, ກວາຍ ອາອິ້ ກ້ອຍ ແກັດ ແບຣັຮ ອິນແຍ່ະ, ກະ ເຍິງ ຕາ ອໍ ລ້ອຮ ແຕ ຈະ ກວາຍ ກ້ອຍ. 13ເຈ້ ເປັນ ມວຍ ມູ່ ກວາຍ ອິດຊະຮາເອລ ກາ ເປາະ ບໍ່ ໄນ່ ເປາະ ບໍ່ ກ້ອຍ ແກັດ ມໍ ຍໍອ໌ ອີ ຕູ່ຍຮ ອາລ້ອຮ ເຍິງ ຕາ ອໍ ແຕ ຈະ ກວາຍ. ໄລ່ ຄິດ ຍໍອ໌ ອີ ກູອ໌ ຮາມິ້ຮ ເຢຊູ ດໍອ໌ ຕູ່ຍຮ ອາລ້ອຮ ເຍິງ ຕາ ອໍ ນະ ໄປໂລ ຕະ ແຕ. ນະກ້ອຍ ໄລ່ ອາຕີ ເຍິງ ຕາ ອໍ ປາຍ: "ຮີ ແປຣີ ໄມ່ ຍ່ອນ ຮີ ກູອ໌ ຮາມິ້ຮ ເຢຊູ, ອັນ ກາ ໄປໂລ ເກ້ຍ ອາຕີ, ໄມ່ ລ້ອຮ ຊ້ອງ ແຕ ຈະ ກວາຍ ໄນ່."

14ໄລ່ ກາ ຕະ ຮານະ ກ້ອຍ ລາ ຕາປູ່ລ ນະ ແຊມອາຍ, ກອນ ຮາເລົາ ຊະເກວາ. ຊະເກວາ ລາ ກວາຍ ຊິດ ມູ່ ກາ ຊາງ ຮິດ ເຍິງ ເຈົາຮາຊີ. 15ມາ ເຍິງ ຕາ ອໍ ຕາແອີຍ ໄລ່ ຕາປູ່ລ ນະ ກ້ອຍ ປາຍ: "ເຢຊູ ເກົາ ດັງ, ກະ ໄປໂລ ເກົາ ຊາກັລ, ມາ ເຍົາ ລາ ເນົາ?"

16ນະກ້ອຍ ກວາຍ ກາ ເປັນ ເຍິງ ຕາ ອໍ ກ້ອຍ, ອັນ ປາລ້ອງ ບໍ່ ມູ່ ໄລ່ ຕາປູ່ລ ນະ ກ້ອຍ. ອັນ ເຣ່ງ ກາເລີຍ ແຕ ໄລ່ ຕາປູ່ລ ນະ ກ້ອຍ. ອັນ ຕະ ໄລ່ ກ້ອຍ ເປີ ຮັບ ລາລີ້ ກະ ອາຮາມ ລ້ອຮ ລາລວຍ. ເຈ້ ໄລ່ ລ້ອຮ ແຕ ດຸງ ກ້ອຍ ມູ່ ລາໂລ່ະ ຊ້ອງ. 17ຮານະ ໄນ່ ເປາະ ປູ້ຮ ຈວບ ເມືອງ ເອເພໂຊ ໄວ່ ລາລີ້. ອິນແຍ່ະ ກວາຍ ອິດຊະຮາເອລ, ກະ ອິນແຍ່ະ ກວາຍ ຕາ ແກັນ ກວາຍ ອິດຊະຮາເອລ, ພໍກາ ໄລ່ ຊ້ອງ ນະໄນ່, ໄລ່ ອີງກ້ອຮ ກະ ຍ່ອງ ລາລີ້ ເຢຊູ ກຮິດ. 18ເປັນ ຫຼິງ ກວາຍ ແຕ ມູ່ ກາ ຊາອໍາ ເຢຊູ, ໄລ່ ງິນ ໄລ່ຍຮ, ກະ ໄລ່ ອາຕີ ໂອນ ກວາຍ ການໍອ໌ ດັງ ລາ ໄລ່ ຕາປູ່ນ ກວາຍ ມໍ ແຕ. ມາ ຊານໍ່ ໄລ່ ຕາ ແອອ໌ ອີ ຕາປູ່ນ ນໍ້ອງ.

ປ 19:9 'ຮານາ ເຢຊູ' ລາ ຊາກໍາ ແຕ ປັນນາຍ ເຢຊູ ອາຕີ ໂອນ ໄຮ ເປັນ ອາມົງ.

19ຊາອີ້ຍ ນະ ແຕ ມູ່ ໄລ່ ຕະ ນະ ກວາຍ ມໍ ຕ່ ແຕ ອິນໂຍ່ງ. ມາ ຊານໍ່ ໄລ່ ປາໂຣມ ມວຍ ອິນຕຸ ມັຮ ປຶງ ກາ ໄລ່ ຣຍານ ແກັດ ມໍ. ເຈ້ ໄລ່ ບຸຮ ຕັຮ ຍັຮ ເມົາງ ກວາຍ ກຶ້ງ. ຄຶ່ດ ລັຮ ເກົາ ໄລ່ ແຈ້ງ ປຶງ ໄນ່ ແຕ້ອ ເຊິງ ຈັດ ປັນ ກູອງ ປຣະ ອານາມ. 20ນະກ້ອຍ ປັຮນາຍ ອໍ ແຕ ເຢຊູ ກຣິດ ເປາະ ປັຮ ກູ່ ອິນຕຸ. ກະ ປັຮນາຍ ກ້ອຍ ແກັດ ຈັບ ລາລີ້ ແອັນ.

**ກຶ້ງ ກວາຍ ເອເພໂຊ ອວານ ລາລີ້
ກະ ມູ່ ກາ ຊາອໍາ ເຢຊູ ກຣິດ**

21ແວັດ ກ້ອຍ ໂປໂລ ຄຶ່ດ ຍໍອໍ ອີ ເປາະ ເມົາງ ແຄງ ມາເກໂດເນຍ ກະ ແຄງ ອະຄາຢາ, ອີ ເປາະ ບໍ ເມົາງ ເຢຣູຊາເລັມ ແອັນ. ອັນ ປາຍ: "ແວັດ ເກົາ ເປາະ ບໍ ເມົາງ ເຢຣູຊາເລັມ, ເກົາ ຍໍອໍ ອີ ເປາະ ບໍ ເມົາງ ໂຣມ ແຮີ."

22ໂປໂລ ແປຣີ ບາຣ ນະ ຕີໂມທຽວ ກະ ເອຣາຊະໂຕ ເປາະ ອິນໂຍ່ງ ບໍ ແຄງ ມາເກໂດເນຍ. ໄລ່ ກ້ອຍ ເກ້ຍ ຕະ ຮານະ ຈ່ອຍ ໂປໂລ. ມາ ໂປໂລ ຍໍອໍ ອີ ແອິດ ລັຮ ຕຶ້ງ ແຄງ ເອເຊຍ.

23ຕຶ້ງ ມັຮ ຕາໄງ ກ້ອຍ ຕຶ້ງ ເມົາງ ເອເພໂຊ ກຶ້ງ ກວາຍ ອວານ ລາລີ້ ກະ ມູ່ ກາ ຕາປູ່ນ 'ຮານາ ເຢຊູ.' 24ເບີນ ມານະ ຕຶ້ງ ເມົາງ ກ້ອຍ ຣາມັຮ ເດເມທິໂອ. ອັນ ລາ ກວາຍ ເຈ້າງ ຕະ ຮູບ ເຍົາງ ອາເຕມາ ແຕ ປຣະ. ອັນ ກະ ເຍົາ ອັນ, ໄລ່ ເບີນ ກໍາໄລ ຊາອີ້ຍ ລາລີ້ ໄລ່ ຈິ ຮູບ ກ້ອຍ. 25ອັນ ກູອໍ ມັຮ ເຍົາ ອັນ ກະ ກວາຍ ການໍອໍ ກາ ຕະ ຮານະ ມູເຈິງ ໄລ່ ເຕ່. ອັນ ອາຕີ ໄລ່ ກ້ອຍ ປາຍ: "ແຊມອາຍ ເອີຍ! ເຍົາ ດັງ ເຈ້ ໄຮ ເບີນ ຊາອີ້ຍ ກໍາໄລ ແຕ ຮານະ ໄຮ ຕະ. 26ເຍົາ ເຮີມ, ກະ ເຍົາ ຊ້ອງ ແຕ

ຮານະ ກວາຍ ຣາມັຮ ໂປໂລ ໄນ່ ຕະ. ອັນ ອາຕີ ອິນແຍ່ະ ມັຮ ກວາຍ ປາຍ ເຍົາງ ແຕ ອາຕີ ກວາຍ ຕະ ລາ ຕາ ແກັນ ເຍົາງ. ເບີນ ກຶ້ງ ກວາຍ ເຈ້ ຕາປູ່ນ ຮານະ ໂປໂລ ອາຕີ, ຕາ ແກັນ ຕຶ້ງ ເມົາງ ເອເພໂຊ ໄນ່ ຊ້ອງ ມາ ຈວບ ອິນແຍ່ະ ແຄງ ເອເຊຍ ແຮີ. 27ຮານະ ໄນ່ ລົບ ລາລີ້ ໂອນ ໄຮ. ອີງກ້ອຍ ຮານະ ໄຮ ຕະ ແກັດ ປັດ ອິນແຍ່ະ. ກະ ອີງກ້ອຍ ຕາ ເບີນ ດູ່ນ ນ້ອງ ດຸງ ຊາງ ເຍົາງ ອາເຕມາ ໄນ່ ເນົາ ຕາ ເບີນ ຢານໍບ ນ້ອງ. ຊານໍ່ ກຶ້ງ ກວາຍ ຕຶ້ງ ແຄງ ເອເຊຍ ກະ ອິນແຍ່ະ ກຣວາງ ການໍອໍ ແຮີ ຊາງ ເຍົາງ ອາເຕມາ ໄນ່, ມາ ອີງກ້ອຍ ປັຮແນີ ມັນເຕຣົາ ຕາ ເບີນ ເນົາ ອີ ຊາງ ນ້ອງ ເຍົາງ ອາເຕມາ."

28ພໍກາ ກຶ້ງ ກວາຍ ກາ ໂຣມ ກ້ອຍ ຊ້ອງ ປັຮນາຍ ໄນ່, ຮາງັຮ ໄລ່ ແກັດ ອີງຄຶ່ນ ລາລີ້. ກະ ໄລ່ ປາຍ ເຣ່ງ ລາລີ້ ນະໄນ່: "ປັດ ລາລີ້ ເຍົາງ ອາເຕມາ ໄຮ, ລາ ເຍົາງ ອິນແຍ່ະ ມັຮ ເມົາງ ເອເພໂຊ ຊາງ."

29ເຈ້ ມັຮ ກວາຍ ຕຶ້ງ ເມົາງ ກ້ອຍ ເປາະ ຕາຕຶ້ງ ເປາະ ຕາໂຕະ, ປຣອມ ແຮຣ ເຣ່ງ ລາລີ້. ກະ ໄລ່ ໂກບ ໄຄໂຍ ກະ ອາຣິດຕາໂຄ, ບາຣ ນະ ເຍົາ ໂປໂລ ກາ ເກ້ຍ ເປາະ ມັນຕຸ ກະ ອັນ. ບາຣ ນະ ກ້ອຍ ລາ ແຕ ແຄງ ມາເກໂດເນຍ. ກວາຍ ກຶ້ງ ກ້ອຍ ເດິງ ໄລ່ ແຕ້ອ ບໍ ອິນຕຸ ເນົາ ເກ້ຍ ອີ ຣາເຈ່າະ. 30ໂປໂລ ຍໍອໍ ອີ ມູ່ດ ເຕ່ ຕຶ້ງ ອິນຕຸ ກ້ອຍ ຍໍອໍ ອີ ອາຕີ ໂອນ ກວາຍ ກຶ້ງ ກ້ອຍ, ມາ ມູ່ ກາ ຊາອໍາ ເຢຊູ ຕາ ໂອນ ອັນ ມູ່ດ. 31ເບີນ ກວາຍ ຊົດ ຕຶ້ງ ເມົາງ ກ້ອຍ ແຮີ, ໄລ່ ລາ ເຍົາ ໂປໂລ ເຕ່. ກວາຍ ຊົດ ກ້ອຍ ພາອໍ ປັຮນາຍ ແຊອໍ ໂປໂລ ອິນໂຈຍ ມູ່ດ ຕຶ້ງ ກວາຍ ກຶ້ງ ກ້ອຍ. 32ເຈ້ ກວາຍ ກຶ້ງ

ກ້ອຍ, ໄລ່ ແຮຣ ເຣ່ງ ລາລີ້. ມານະ ແຮຣ ປາຍ
 ນະໄນ່, ມານະ ແອັນ ແຮຣ ປາຍ ນະກ້ອຍ. ມາ
 ຊາອີ່ຍ ນະ ແຕ ມູ່ ກວາຍ ກຼິ່ງ ກ້ອຍ ຕາ ດັງ
 ອິນເຕົາໆ ໄລ່ ໂຣມ ອິນຕຸ ກ້ອຍ. ³³ນະກ້ອຍ
 ກວາຍ ອິດຊະຣາເອລ, ໄລ່ ກູແຕ້ລ ແປຣີ
 ມານະ ຣາມິ້ຮ ອາເລັກຊັນເດີ ຕາຢິ່ງ ຍັຮ
 ເມົາງ ກວາຍ ກຼິ່ງ ກ້ອຍ ໂອນ ອັນ ອາຕີ ໄລ່
 ກ້ອຍ. ໄລ່ ອາຕີ ອາເລັກຊັນເດີ ເຈີ່ ມັຮ ຣານະ
 ອາຕີ ໂອນ ກວາຍ ໂຣມ ບໍ່ ກ້ອຍ. ນະກ້ອຍ
 ອາເລັກຊັນເດີ ອາວິດ ອາຕີ ອັນ ໂອນ ໄລ່
 ອິນໂຈຍ ຕະ ແບອ໌ ມ້ອງ. ອັນ ຍໍອ໌ ອີ ອາຕີ
 ກວາຍ ກຼິ່ງ ກ້ອຍ ອິນໂຈຍ ອວານ ກະ ຈຸມ
 ອິດຊະຣາເອລ. ³⁴ມາ ພໍກາ ກວາຍ ກຼິ່ງ ກ້ອຍ
 ຊາກັລ ອາເລັກຊັນເດີ ລາ ກວາຍ ອິດຊະຣາເອລ
 ແຕ່, ກະ ໄລ່ ດັງ ກວາຍ ອິດຊະຣາເອລ ຕາ
 ເປັນ ຊາງ ເຍົາງ ອາເຕມາ, ໄລ່ ປາຍ ເຣ່ງ
 ລາລີ້ ແອັນ ມັນ ຈິນ ບາຣ ຮວາດ ໂດຍ ປາຍ:
 "ປັດ ລາລີ້ ເຍົາງ ອາເຕມາ ໄຮ, ລາ ເຍົາງ
 ອິນແຍ່ະ ມັຮ ເມືອງ ເອເພໂຊ ຊາງ."

³⁵ແວັດ ກ້ອຍ ເປັນ ມານະ ແຕ ເມືອງ
 ເອເພໂຊ ກາ ຕະ ປິ່ງ ໂອນ ກວາຍ ຊົດ ຕິ່ງ
 ເມືອງ ກ້ອຍ. ອັນ ແຊອ໌ ກວາຍ ກຼິ່ງ ກ້ອຍ ແອິດ
 ຮາງຍາອ໌ ດໍອ໌ ອັນ ອາຕີ ໄລ່ ມວຍ ຣາມິ້ຮ. ອັນ
 ອາຕີ ປາຍ: "ແຊມອາຍ ແຕ ເມືອງ ເອເພໂຊ
 ເອີຍ! ອິນແຍ່ະ ມັຮ ກວາຍ ດັງ ເຈີ່ ເມືອງ
 ເອເພໂຊ ໄນ່ ກຍາອ໌ ເລືອຍໆ ດຸງ ຊາງ ປັດ
 ເຍົາງ ອາເຕມາ. ກະ ອິນແຍ່ະ ມັຮ ກວາຍ ດັງ
 ເຈີ່ ໄຮ ກຍາອ໌ ເລືອຍໆ ຮູບ ເຍົາງ ອາເຕມາ
 ກາ ແຊງ ແຕ ມັນລ້ອງ. ³⁶ຕາ ເປັນ ເນົາ
 ແຕ່ອ໌ ຮາຈູນ ແຕ ຣານະ ໄນ່. ນະກ້ອຍ ເຍົາ
 ແອິດ ອໍ. ເຍົາ ອິນໂຈຍ ກຸນເຕົາ. ³⁷ໄລ່ ບາຣ
 ນະ ກາ ເຍົາ ເດີງ ບໍ່ ໄນ່, ໄລ່ ຕາ ເປັນ ຕວຍ

ອິນເຕົາ ແຕ ດຸງ ຊາງ ເຍົາງ ອາເຕມາ. ກະ
 ໄລ່ ຕາ ເປັນ ພາມາດ ອິນເຕົາ ແຕ ເຍົາງ ໄນ່.
³⁸ຄັນ ເດເມທິໂອ ກະ ເຍົາ ອັນ ເປັນ ຣາລິ້ຮ
 ອິນເຕົາ, ໂອນ ໄລ່ ເປາະ ບ່ອງ ບໍ່ ກວາຍ
 ຊົດ. ຕາ ເປັນ ແອີ ກວາຍ ຕັດຊິນ ປັຮນາຍ
 ກ້ອຍ. ³⁹ຄັນ ເຍົາ ເປັນ ຣານະ ອິນເຕົາ ແອັນ,
 ອີງເຄາະ ເຍົາ ອາຕີ ໂອນ ກວາຍ ຊົດ ຕັດຊິນ.
 ນະກ້ອຍ ລາ ຄານອດ ໄຮ. ⁴⁰ມາ ມັຮ ເຍົາ
 ໂຣມ ອິນຕຸ ໄນ່ ຊານໍ່, ເກົາ ອີງກ້ອຮ ລາລີ້
 ກວາຍ ຊົດ ໄຮ ຄິດ ປາຍ ໄຮ ຍໍອ໌ ອີ ຕໍາໂປຣ
 ຊົດ ແຕ ໄລ່. ຄັນ ກວາຍ ຊົດ ໄຮ ມາ ຄິດ
 ນະກ້ອຍ, ອິນແຍ່ະ ນະ ໄຮ ຕາ ແຕ່ອ໌ ປາຍ
 ອິນເຕົາ ນ້ອງ."

⁴¹ແວັດ ກວາຍ ກ້ອຍ ອາຕີ ປັຮນາຍ ກ້ອຍ,
 ເຈີ່ ອັນ ໂອນ ມັຮ ກວາຍ ກ້ອຍ ລ້ອຮ ອິນແຍ່ະ.

ໂປໂລ ເປາະ ລັຮ ບໍ່ ແຄງ ມາເກໂດເນຍ

20 ¹ພໍກາ ເມືອງ ເອເພໂຊ ແກັດ
 ອຽນ ລັຮ ເຈີ່, ໂປໂລ ກູອ໌ ມັຮ
 ມູ່ ກາ ຊາອໍາ ເຢຊູ. ອັນ ຕາລິ້ນ ຮາງິຮ ໄລ່
 ໂອນ ແກັດ ຮໍອ໌ ລັຮ. ແວັດ ກ້ອຍ ໂປໂລ ກ່ອບ
 ໄລ່. ເຈີ່ ອັນ ລ້ອຮ ແຕ ເມືອງ ກ້ອຍ ເປາະ
 ບໍ່ ແຄງ ມາເກໂດເນຍ ແອັນ. ²ອັນ ເປາະ
 ເມືອງ ແລ່ະ, ລາ ອັນ ເປາະ ຊາອິຮ ມູ່ ກາ
 ຊາອໍາ ເຢຊູ. ກະ ອັນ ຕາລິ້ນ ໂອນ ຮາງິຮ ໄລ່
 ແກັດ ຮໍອ໌ ລາລີ້ ແອັນ. ແວັດ ກ້ອຍ ໂປໂລ
 ເປາະ ບໍ່ ກຣວາງ ກຣິກ ແອັນ. ³ອັນ ແອິດ
 ຕິ່ງ ກຣວາງ ກຣິກ ອິນແຍ່ະ ໄປ ກາໄຊ. ອັນ
 ຄິດ ຍໍອ໌ ອີ ເຈົາ ບໍ່ ແຄງ ຊິເຣຍ ແອັນ, ມາ
 ອັນ ຊ້ອງ ອິນໂຍ່ງ ເຈີ່ ຈຸມ ອິດຊະຣາເອລ
 ຍໍອ໌ ອີ ຕະ ອັນ. ພໍກາ ອັນ ດັງ ນະກ້ອຍ, ອັນ
 ຄິດ ອໍ ເຈົາ ຣານາ ແຄງ ມາເກໂດເນຍ ແອັນ.

4 ເປັນ ຕາປູ່ລ ນະ ເປາະ ກະ ອັນ. ຮາມັ່ຮ ໄລ່ ຕາປູ່ລ ນະ ໄນ່ ລາ: ໂຊປາຕ ກອນ ປີໂຣ ແຕ ເມືອງ ເບເຣຍ, ອາຣິດຕາໂຄ ກະ ເຊກຸນໂດ ແຕ ເມືອງ ເທຊະໂລນິກ, ໄຄໂຢ ແຕ ເມືອງ ເດຣະເບ, ຕີຄີໂກ ກະ ໂທພິໂມ ແຕ ແຄງ ເອເຊຍ, ກະ ຕີໂມທຽວ. 5 ອິນແຍ່ະ ມັຮ ຕາປູ່ລ ນະ ກວາຍ ໄນ່ ເປາະ ອິນໂຍ່ງ ເກຣາະ ຮິ ຕິ່ງ ເມືອງ ໂທອາດ. 6 ແວັດ ມັຮ ຕາໄງ ຈຸ່ມ ອິດຊະຣາເອລ ຕະ ຮິດ ຈາ ໂດຍ ບູຮ ແອີ ບວຣ ຊີ້ອ, ຮິ ຊັອຮ ຕິ່ງ ຕົວະ ຊໍາເປົ່າ ລັອຮ ແຕ ເມືອງ ພິລິບປອຍ. ແວັດ ເຊິງ ຕາໄງ ແອັນ ຮິ ແຕ້ອ ບໍ່ ເມືອງ ໂທອາດ. ຮິ ແອິດ ບໍ່ ກັອຍ ອິນແຍ່ະ ຕາປູ່ລ ຕາໄງ.

ໂປໂລ ຕິ່ງ ເມືອງ ໂທອາດ

7 ຕາໄງ ມວຍ ຕິ່ງ ອາທິດ ກັອຍ, ພໍກາ ຊາເດົາ, ມູ່ ກາ ຊາອໍາ ເຢຊູ ໂຣ່ມ ຈາ ງ່ອຍ໌ ຊາແຍີ ເຢຊູ ກູຈິດ. ກະ ໂປໂລ ອາຕີ ໄລ່ ກັອຍ ແຕ ແປຼີ ຕາບີ ແຕ້ອ ດີດິກ. ອັນ ອາຕີ ດູ່ນ ມາຮ ກັອຍ ຍ່ອນ ອັນ ຄິດ ຕາໄງ ປັຣແນີ ອັນ ຍິອ ອີ ລັອຮ ແຕ ກັອຍ ເປາະ ບໍ່ ການໍອ ແອັນ. 8 ໄລ່ ໂຣ່ມ ດຸງ ກັອຍ ຕິ່ງ ຣານ ໄປ, ກະ ຕິ່ງ ກູງ ກັອຍ ເປັນ ຊາອິຍ ຕາກຍາງ. 9 ເປັນ ມານະ ກວາຍ ປັຣລົວະ, ຮາມັ່ຮ ຢູຕີໂຄ, ອັນ ຕາກູ ຕິ່ງ ຈັຮ ຕິ່ງ ມານໍກໂດ. ມາ ໂປໂລ ອາຕີ ດູ່ນ ລາລີ້. ນະກັອຍ ກວາຍ ປັຣລົວະ ກັອຍ ຊັອງ ລາແກ້ຮ, ເຈ້ ອັນ ປິກູ. ມາ ແວັດ ກັອຍ ອັນ ປິ ລາເງ່ດ ເລ້ຍ; ເຈ້ ອັນ ຊາແລ້ຮ ແຕ ຈັຮ ຕິ່ງ ຣານ ໄປ ກັອຍ ແຕ້ອ ບໍ່ ກູແຕອ. ກວາຍ ເປາະ ອາແຣີ ອັນ, ມາ ອັນ ກູຈິດ ເລ້ຍ. 10 ໂປໂລ

ແຊງ ກຍາວ ກູມູຍ໌ ກັອຍ, ກະ ອັນ ອາຕີ ປາຍ: "ເຍົາ ອິນໂຈຍ ເກຣາະ. ອັນ ອາມົງ ລັຮ ເຈ້."

11 ແວັດ ໂປໂລ ອາຕີ ນະກັອຍ, ອັນ ຊັອຮ ລັຮ ຕິ່ງ ແປງ. ອັນ ປິຮ ໂດຍ ບູຮ ກະ ເດີງ ອິນແຍ່ະ ມັຮ ເຍົາ ກັອຍ ຈາ ຊາແຍີ ເຢຊູ ກູຈິດ. ແວັດ ກັອຍ ອັນ ອາຕີ ໄລ່ ເຕົາ ປັງ. ປັງ ຕາຣິບ ອັນ ລັອຮ ແຕ ມູ່ ກັອຍ. 12 ເຈ້ ກວາຍ ປັຣລົວະ ກາ ອາມົງ ລັຮ ກັອຍ, ເຍົາ ອັນ ເປາະ ອາຊວຍ ອັນ ເຈົາ ບໍ່ ດຸງ ອັນ. ໄລ່ ຊັອງ ຣໍອ ລາລີ້ ຕິ່ງ ຣາຈັຮ ໄລ່ ຍ່ອນ ເຍົາ ໄລ່ ແກັດ ອາມົງ ລັຮ.

ໂປໂລ ກະ ເຍົາ ອັນ ເປາະ ບໍ່ ເມືອງ ມິເລໂຕ ແອັນ

13 ແຕ ກັອຍ ໂປໂລ ຍິອ ອີ ເປາະ ບໍ່ ເມືອງ ອາໂຊ ແອັນ. ອັນ ເປາະ ຣານາ ອາເຢງ. ມາ ຮິ ເປາະ ຣານາ ຕົວະ ຊໍາເປົ່າ. ໂປໂລ ຄິດ ພໍກາ ອັນ ແຕ້ອ ບໍ່ ເມືອງ ອາໂຊ, ອັນ ອີ ຊັອຮ ຕິ່ງ ຕົວະ ຊໍາເປົ່າ ກະ ຮິ ເຕ່. 14 ແຕ້ອ ຮິ ຣາມົຮ ລັຮ ໂປໂລ ຕິ່ງ ເມືອງ ອາໂຊ, ອັນ ຊັອຮ ຕິ່ງ ຕົວະ ຊໍາເປົ່າ ກະ ຮິ. ເຈ້ ອິນແຍ່ະ ນະ ຮິ ເປາະ ມັນຕຸ ບໍ່ ເມືອງ ມິຕິເລເນ ແອັນ. 15 ມາຮ ຕາໄງ ປັຣແນີ ແອັນ ຕົວະ ຊໍາເປົ່າ ຮິ ພາ ໂບດ ຄີໂອ. ມັຮ ຕາໄງ ມັນເຕຣີາ ຮິ ແຕ້ອ ບໍ່ ໂບດ ຊາໂມ. ເຈ້ ມັຮ ຕາໄງ ມັນໄຕຣ່ ຮິ ແຕ້ອ ບໍ່ ເມືອງ ມິເລໂຕ ແອັນ. 16 ພໍກາ ກັອຍ ໂປໂລ ຄິດ ຍິອ ອີ ເປາະ ເປີຍ ເມືອງ ເອເພໂຊ ຕິ່ງ ແຄງ ເອເຊຍ. ອັນ ຕາ ແອອ໌ ອີ ແອິດ ດູ່ນ ຕິ່ງ ແຄງ ເອເຊຍ. ອັນ ຍິອ ອີ ເປາະ ໄວ່ ບໍ່ ເມືອງ ເຢຣູຊາເລັມ ໂອນ ເຕອ໌ ຊາແຕີມ ຈຸ່ມ ອິດຊະຣາເອລ ຈາ ຣໍອ ຕາໄງ ຕັຮ ຊອດ.

11 20:5 ເຕີ ອັນ ປາຍ ຮິ ລາ ລູກາ ອາຕີ ໂອນ ໄຮ ດັງ ປາຍ ອັນ ລາ ເປາະ ກະ ໂປໂລ ແຕ ເມືອງ ພິລິບປອຍ ເຕ່.

ໂປໂລ ອາຕີ ກວາຍ ຊົດ

ມູ່ ກາ ຊາອຳ ເຢຊູ ແຕ ເມືອງ ເອເຟໂຊ

17 ມາ ແຕ ເມືອງ ມີເລໂຕ ໄນ່, ໂປໂລ ປາຕັບ ຮານາ ກວາຍ ກາ ປາຍະ ບໍ່ ເມືອງ ເອເຟໂຊ, ໂອນ ມັຮ ກວາຍ ຊົດ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ ແຕ້ອັ ຊາອິຮ ອັນ ຕິ່ງ ເມືອງ ມີເລໂຕ. 18 ພໍກາ ໄລ່ ແຕ້ອັ ບໍ່ ອັນ, ໂປໂລ ປາຍ ກະ ໄລ່ ກ້ອຍ ນະໄນ່: "ເຍົາ ດັງ ເຈ້ ນານະ ເກົາ ຕະ ບ້ອງ ກາ ເກົາ ແອັດ ກະ ເຍົາ ແຕ ຕາໄງ ເກົາ ຕາແປ ມູ່ ຕິ່ງ ແຄງ ເອເຊຍ. 19 ກະ ເຍົາ ດັງ ແຈງ ເຈ້ ເກົາ ຕະ ຮານະ ເຍົາ ເຈົາຮາຊີ ອິນແຍ່ະ ແຕ ຮາງິຮ ເກົາ. ເກົາ ຕາ ເບິນ ໂອນ ເນົາ ອິງເຄາະ ຍຳນັບ ເກົາ. ກະ ເກົາ ເຍົາມ ຍ່ອນ ເນົາ ຕາ ຍໍອັ ອີ ຕາປູ່ນ ຮານະ ເຍົາ ເຈົາຮາຊີ. ເຍົາ ດັງ ເຈ້ ເກົາ ຈິວ ຊາອິຍ ຕຸ່ຮ ກັດ ມັຮ ຈຸ່ມ ອິດຊະຮາເອລ ຕະ ເກົາ. 20 ເຍົາ ດັງ ເຕ່, ຮານະ ອາແລ່ະ ມາ ແກັດ ເກົາ ໂອນ ເຍົາ, ເກົາ ອາຕີ ອິນແຍ່ະ ໂອນ ເຍົາ; ເກົາ ຕາ ເບິນ ປາໂຕ່ະ ຮາມິຮ ອິນເຕົາ. ເກົາ ອາຕີ ເລືອຍງ ເຍົາ ຕິ່ງ ອິນຕຸ ເຍົາ ໂຮ່ມ ກຼິ່ງ ແຕ່ລາ ຕິ່ງ ດຸງ ເຍົາ. 21 ເກົາ ອາຕີ ຮາລີ ກວາຍ ອິດຊະຮາເອລ ກະ ກວາຍ ຕາ ແກັນ ກວາຍ ອິດຊະຮາເອລ ອິງເຄາະ ໄລ່ ຕັຮ ຮາງິຮ ຕຍາ ປຽນ ແກັດ ຮາງິຮ ຕາໄມ ແອັນ ໂຈະ ເຍົາ ເຈົາຮາຊີ ກະ ຊາອຳ ເຣ່ງ ລາລີ່ ເຢຊູ ກຮິດ. 22 ຊານິ່ ຮາເວົ້າຍ ເຍົາ ເຈົາຮາຊີ ໂອນ ເກົາ ເຈົາ ບໍ່ ເມືອງ ເຢຣູຊາເລັມ. ເກົາ ຕາ ດັງ ອິນເຕົາງ ເນົາ ອີ ຕະ ກະ ເກົາ ບໍ່ ກ້ອຍ. 23 ມາ ກູ່ ເມືອງ ເກົາ ມູ່ດ, ລາ ຮາເວົ້າຍ ເຍົາ ເຈົາຮາຊີ ອາຕີ ເກົາ, ເກົາ ອີ ຮາມິຮ ຊາອິຍ ຮາມິຮ ຕຸ່ຮ ກັດ, ກະ ເນົາ ອີ ໂຈະ ເກົາ ຕິ່ງ ກໍ່ອັ ແຮ. 24 ມາ

ອິນແຍ່ະ ຮາມິຮ ໄນ່ ເກົາ ຕາ ເບິນ ຊ້ອງ ອິງກ້ອຮ ອິນເຕົາ. ຕາ ເບິນ ອິນເຕົາ ບິດ ເມົາດ ຮາງິຮ ເກົາ. ມາ ເກົາ ຍໍອັ ມວຍ ຮາມິຮ ຊ້ອງ. ເກົາ ຍໍອັ ອີ ຕະ ໂອນ ເຈ້ ອິນແຍ່ະ ມັຮ ຮານະ ເຢຊູ ກຮິດ ແປຮີ ເກົາ ຕະ. ຮານະ ໄນ່ ລາ ເກົາ ອາຕີ ເລືອຍງ ບ້ຽນາຍ ອໍ ແຕ ເຍົາງ ເຈົາຮາຊີ ຈ່ອຍ ເມົາດ ກວາຍ.

25 ແຕ ອິນໂຍ່ງ ເກົາ ອາຕີ ອິນແຍ່ະ ມັຮ ເຍົາ ເຈ້ ແຕ ບ້ຽນາຍ ເຍົາ ເຈົາຮາຊີ ຕະ ຊົດ. ມາ ຊານິ່ ເກົາ ອາຕີ ເຍົາ, ແຕ ຕາໄງ ໄນ່ ເຍົາ ຕາ ເບິນ ເຮັມ ນ້ອງ ຮູບເຮົາງ ເກົາ ຕິ່ງ ກູແຕອັ ໄນ່. 26 ເກົາ ອາຕີ ເຍົາ ຕາໄງ ໄນ່, ຄັນ ເນົາ ແຕ ເຍົາ ຕາ ຢວາຮ ຊາອຳ ເຢຊູ ກຮິດ, ເກົາ ແວັດ ເຈ້ ອິມໂປ່ລ ກະ ເຍົາ. 27 ເກົາ ອາຕີ ເຍົາ ເຈ້ ເກົາ ຕາ ເບິນ ປາໂຕ່ະ ມູ ຮາມິຮ ອິນເຕົາ ອິນແຍ່ະ ມັຮ ຮາມິຮ ເຍົາ ເຈົາຮາຊີ ໂອນ ເຍົາ ດັງ. 28 ນະກ້ອຍ ອິງເຄາະ ເຍົາ ກຍາອັ ອໍ ຈະ ເຍົາ ເບີມ. ກະ ອິງເຄາະ ເຍົາ ກຍາອັ ມູ່ ກາ ຊາອຳ ເຢຊູ ນະ ກວາຍ ກຍາອັ ແກະ ເຕ່. ຮານະ ໄນ່ ລາ ຮານະ ຮາເວົ້າຍ ເຍົາ ເຈົາຮາຊີ ໂອນ ເຍົາ ຕະ. ມູ່ ກາ ຊາອຳ ເຢຊູ ລາ ແມ່ນ ກອນ ເຍົາງ ເຈົາຮາຊີ, ຍ່ອນ ອາຮາມ ເຢຊູ ໄທ ລັຮ ແຕ ໂລ່ຍຮ ໄລ່. 29 ເກົາ ດັງ ແຈງ ລາລີ່, ພໍກາ ເກົາ ລັອຮ ແຕ ເຍົາ, ເບິນ ກວາຍ ແຕ້ອັ ອີ ອາບິດ ຕັຮ ບ້ຽນາຍ ເຢຊູ. ກວາຍ ກ້ອຍ ລາ ນະ ຊາກ້ອງ ປາລ້ອງ ຍໍອັ ອີ ກັບ ຈາ ແກະ. 30 ກະ ບັຮແນີ ມັນເຕຣີາ ເບິນ ກວາຍ ແຕ ມູ່ ເຍົາ ເບີມ ປຽນ ບ້ຽນາຍ ຕານ້ອງ ຕະ ໂອນ ແກັດ ໂກ່ະ. ໄລ່ ຕະ ອິນຕີ ບ້ຽນາຍ ລາແມ່ນ ອໍ ກາຕ້ອງ ໂອນ ເຍົາ ຕາປູ່ນ ໄລ່, ກະ ໄລ່ ຕາລຸຮ ຕັຮ ບ້ຽນາຍ ເຢຊູ. 31 ນະກ້ອຍ ອິງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ

ຮາງື່ຮ ເຍົາ ຄໍ້ດ ຍໍອ ອີ ຕາປູ່ນ ປັຮນາຍ ເນົາ ອາໂລກ. ເຍົາ ຊາແຍີ ອິນແຍ່ະ ໄປ ກູມໍ ເກົາ ແອີດ ກະ ເຍົາ, ກະ ເກົາ ອາຕີ ດຸງ ເຍົາ ອິນແຍ່ະ ຕາໄງ ອິນແຍ່ະ ຊາເດົາ; ກາ ເກົາ ເຍົາມ ຍ່ອນ ເກົາ ຊ້ອງ ອາໂຢ່ະ ຕະ ເຍົາ.

32"ຊາມໍ ເກົາ ແຊອໍ ເຍົາງ ເຈົາຮາຊີ ກຍາອໍ ເຍົາ. ກະ ເກົາ ແຊອໍ ປັຮນາຍ ແຕ ເຍົາງ ເຈົາຮາຊີ ຈ່ອຍ ເມົາດ ເຍົາ ກະ ບັນ ກຍາອໍ ຮາງື່ຮ ເຍົາ. ປັຮນາຍ ກ້ອຍ ແຕ່ອໍ ຕະ ໂອນ ເຍົາ ຊາອໍາ ເຣ່ງ ອາຊ້ອຮ ແອັນ, ກະ ໂອນ ເຍົາ ຈຸງ ແຕ່ ມັຮ ມູ່ນ ເຍົາງ ເຈົາຮາຊີ ປຣອມ ໂອນ ໄລ່ ກາ ອັນ ຮຸງຮ. 33ເກົາ ຕາ ເກີ້ຍ ຍໍອ ອີ ເບີນ ປຣະ ກະ ຕໍາປ້ອກ ເນົາ. 34ເຍົາ ດັງ ເຈີ້, ອາຕີ ເກົາ ເບີມ ຕະ ຮານະ ໂອນ ເກົາ ກະ ເຍົາ ເກົາ ເບີນ ຄໍາ ຕ້ອກ ຄໍາ ຈາ. 35ເກົາ ອາປັຮ ໂອນ ເຍົາ ດັງ ອີງເຄາະ ໄຮ ຕະ ຮານະ ໂອນ ຊາແຣັງ ລາລີ້, ໂອນ ແຕ່ອໍ ໄຮ ຈ່ອຍ ກວາຍ ຕຸ່ຮ ກາດິດ. ຕະ ມ່ະກ້ອຍ ໄຮ ຊາແຍີ ປັຮນາຍ ເຢຊູ ກຣິດ ອິນເຈົາ ໄຮ ປາຍ: 'ຄັນ ເຍົາ ໂອນ ເກຣັງ ເຍົາ ຈ່ອຍ ໂອນ ກວາຍ ການໍອ, ຮານະ ກ້ອຍ ລາ ຣໍອ ກາເລີຍ ແຕ ເຍົາ ຣັບ ເກຣັງ ກວາຍ ການໍອ ຈ່ອຍ ໂອນ ເຍົາ."

36ແວັດ ໄປໂລ ອາຕີ ອິນແຍ່ະ ປັຮນາຍ ກ້ອຍ, ອັນ ກູ່ ຮາໂກລ, ກະ ອັນ ເກົາແຊອໍ ມັນຕຸ ກະ ໄລ່ ແຕ ເມືອງ ເອເພໂຊ. 37-38ເຈີ້ ໄລ່ ກຍາວ ໄປໂລ ກະ ໂຮນ ອັນ. ກະ ໄລ່ ເຍົາມ ຊາແຍີ ປັຮນາຍ ໄປໂລ ອາຕີ ໄລ່ ປາຍ ໄລ່ ຕາ ເບີນ ເຮີມ ນ້ອງ ຣູບເຮືາງ ອັນ ຕິ່ງ ກູແຕອໍ ໄນ່. ຮານະ ກ້ອຍ ໄລ່ ຊ້ອງ ຕຸ່ຮ ລາລີ້. ແວັດ ກ້ອຍ ໄລ່ ເປາະ ອາຊວຍ ໄປໂລ ແຕ່ອໍ ບໍ ຕົວະ ຊໍາເປົາ.

ໄປໂລ ເຈົາ ລັຮ ບໍ ເມືອງ ເຢຣູຊາເລັມ

21 1ພໍກາ ຮິ ຮາຕັຮ ກະ ໄລ່ ແຕ ເມືອງ ເອເພໂຊ, ຮິ ຊ້ອຮ ຕິ່ງ ຕົວະ ຊໍາເປົາ ເປາະ ຕານ້ອງ ບໍ ໂບດ ໂກດ. ຕາໄງ ອິນຕູ່ນ ແອັນ ຮິ ແຕ່ອໍ ບໍ ໂບດ ໂຣໂດ. ແຕ ໂບດ ກ້ອຍ ຮິ ແຕ່ອໍ ບໍ ເມືອງ ປາຕາຮາ. 2ຕິ່ງ ເມືອງ ກ້ອຍ ຮິ ຮາມັຮ ຕົວະ ຊໍາເປົາ ມວຍ ແລ້ມ ເປາະ ບໍ ແຄງ ໂພນິເຊຍ, ເຈີ້ ຮິ ຊ້ອຮ ຕິ່ງ ຕົວະ ກ້ອຍ. 3ຮິ ເປາະ ວຍາຮ ໂບດ ປິດ ໄຊປຣັດ ຍໍຮ ກາແດີບ. ກະ ຮິ ແຕ່ອໍ ບໍ ເມືອງ ຕິເຣ ຕິ່ງ ແຄງ ຊິເຣຍ. ຕິ່ງ ເມືອງ ກ້ອຍ ໄລ່ ກາ ຕາລາ ຕົວະ ຊໍາເປົາ ອີງໂກຍ ເກຣັງ ແຕ ຕົວະ ຊໍາເປົາ ກ້ອຍ. 4ຕິ່ງ ເມືອງ ຕິເຣ ກ້ອຍ ຮິ ຮາມັຮ ມູ່ ກາ ຕາປູ່ນ ເຢຊູ ກະ ຮິ ແອີດ ກະ ໄລ່ ຕາປູ່ລ ຊາເດົາ. ຮາເວົາຍ ເຍົາງ ເຈົາຮາຊີ ໂອນ ໄລ່ ກ້ອຍ ອາຕີ ໄປໂລ ອິນໂຈຍ ເປາະ ບໍ ເມືອງ ເຢຣູຊາເລັມ. 5ມາ ແຕ່ອໍ ຕາໄງ ຕາກ່ອລ ຮິ ຊ້ອຮ ລັຮ ຕິ່ງ ຕົວະ ຊໍາເປົາ ຊາ; ເຈີ້ ລ້ອຮ ແຕ ໄລ່ ກ້ອຍ. ກະ ອິນແຍ່ະ ມູ່ ກາ ຊາອໍາ ກ້ອຍ, ມັນແຊມ ຮາເລົາ, ກັຮແນນ ຊາຊາຍ, ໄລ່ ເປາະ ອາຊວຍ ຮິ ແວັດ ປັຮລ້ອຮ ເມືອງ. ແຕ່ອໍ ປິ່ຮ ແດີອໍ ທາເລ ຮິ ກູ່ ຮາໂກລ; ເຈີ້ ເກົາແຊອໍ. 6ແວັດ ເກົາແຊອໍ, ຮິ ກ່ອບ ກັຮບັນ ກັຮຊວານ ໄລ່ ກ້ອຍ. ເຈີ້ ຮິ ຊ້ອຮ ຕິ່ງ ຕົວະ ຊໍາເປົາ, ມາ ໄລ່ ກ້ອຍ ເຈົາ ລັຮ ບໍ ດຸງ ໄລ່.

7ຮິ ລ້ອຮ ແຕ ເມືອງ ຕິເຣ ມູ່ດ ຕິ່ງ ເມືອງ ປະໂຕເລມາຍ ແອັນ. ຕິ່ງ ເມືອງ ກ້ອຍ ຮິ ມູ່ດ ຊາອິຮ ມູ່ ກາ ຊາອໍາ ເຢຊູ, ກະ ຮິ ແອີດ ກະ ໄລ່ ມວຍ ຕາໄງ ມູ ຊາເດົາ. 8ມາຮ ຕາໄງ ປັຮແນີ ຮິ ລ້ອຮ ແຕ ເມືອງ ປະໂຕເລມາຍ ເປາະ ບໍ ເມືອງ ກາຍຊາເຣຍ ແອັນ. ຕິ່ງ ເມືອງ ກ້ອຍ ຮິ ແອີດ ຕິ່ງ ດຸງ ພິລິບ. ອັນ ລາ ແຕ ມູ່

ໄລ່ ຕາປູ່ລ ນະ ກາ ເນົ່າ ຮຽກ ໂອນ ອິມແປອ໌ ເກຣັງ ຕ້ອກ ຈາ ຕຶງ ເມືອງ ເຢຣູຊາເລັມ. ກະ ພິລິບ ເປາະ ອາຕີ ບ້ຽນາຍ ອໍ ແຕ ເຢຊູ ກຣິດ ໂອນ ກວາຍ ການໍອ໌ ຊ້ອງ ເຕ່. 9 ອັນ ເປີນ ປູນ ລຳ ກອນ ມັນແຊມ, ອິນນ້ອງ ກູໂມຣ ກາ ອາຕີ ຕາງ ບ້ຽນາຍ ເຢືາງ ເຈົາຣາຊີ. 10 ຮີ ແອັດ ບໍ ກ້ອຍ ເປີນ ໄປ ປູນ ຕາໂງ; ເຈ້ ແຕ້ອ໌ ມານະ ຣາມິ້ຮ ອາຄະໂບ ແຕ ແຄງ ຢູດາຍ. ອັນ ລາ ກວາຍ ອາຕີ ຕາງ ບ້ຽນາຍ ເຢືາງ ເຈົາຣາຊີ. 11 ອັນ ແຕ້ອ໌ ບໍ ຮີ, ກະ ອັນ ອິດ ກັນຕັນ ແຕ ອຶງກິງ ໂປໂລ; ເຈ້ ອັນ ຊັດ ອາເຢິງ ອາຕີ ອັນ ເປີມ. ອັນ ປາຍ: "ຣາເວີາຍ ເຢືາງ ເຈົາຣາຊີ ໂອນ ເກົາ ປາຍ: 'ອັນ ກາ ຕາລາ ກັນຕັນ ໄນ່, ບ້ຽແນີ ມັນເຕຣີາ ຈຸ່ມ ອິດຊະຣາເອລ ຕຶງ ເມືອງ ເຢຣູຊາເລັມ ຊັດ ຕັຮ ອັນ ມູເຈິງ ເກົາ ຊັດ ອາເຢິງ ອາຕີ ເກົາ ຊານໍ. ກະ ຈຸ່ມ ອິດຊະຣາເອລ ອາແຕ້ອ໌ ອັນ ບໍ ອາຕີ ກວາຍ ຕາ ແກິນ ກວາຍ ອິດຊະຣາເອລ ແຮີ."

12 ແຕ້ອ໌ ຮີ ຊ້ອງ ບ້ຽນາຍ ໄນ່, ຮີ ກະ ອິນແຍ່ະ ມູ່ ກາ ຊາອຳ ເຢຊູ ກ້ອຍ, ອິນແຍ່ະ ນະ ຮີ ຕາໂມຣ ໂປໂລ ແຊອ໌ ໂອນ ອັນ ອິນໂຈຍ ເປາະ ນ້ອງ ບໍ ເມືອງ ເຢຣູຊາເລັມ. 13 ມາ ໂປໂລ ຕາແອີຍ ຮີ ປາຍ: "ອິນເຕົ່າ ເຍົາ ເຍົາມ ຕະ? ແຊອ໌ ເຍົາ ອິນໂຈຍ ກາຕ້ອງ ເກົາ. ເກົາ ຕາ ເປີນ ອຶງກ້ອຮ. ຕາ ເປີນ ອິນເຕົ່າ ເນົ່າ ຊັດ ອາເຢິງ ອາຕີ ເກົາ. ກະ ຕາ ເປີນ ອິນເຕົ່າ ໄລ່ ກາຈິດ ເກົາ. ເກົາ ຕາ ເປີນ ອຶງກ້ອຮ ອິນເຕົ່າ ເນົ່າ ຕະ ເກົາ ຍ່ອນ ເກົາ ເດິງ ບ້ຽນາຍ ເຢຊູ ກຣິດ."

14 ນະກ້ອຍ ໂປໂລ ຕາ ເປີນ ຊາງັດ ບ້ຽນາຍ ຮີ ກາ ຕຽກ ອັນ. ເຈ້ ຮີ ຕາ ເປີນ ປາຍ ອິນເຕົ່າ ນ້ອງ. ຮີ ປາຍ ບິ້ອ໌ ນະໄນ່ ຊ້ອງ: "ຕາມ ເຢືາງ

ເຈົາຣາຊີ. ຮາມະ ອິນເຕົ່າ ເຢືາງ ເຈົາຣາຊີ ຍໍອ໌ ຮີ ຕະ, ອັນ ຕະ."

15 ແວັດ ກ້ອຍ ອິນແຍ່ະ ນະ ຮີ ກຽມ ມັຮ ເກຣັງ ອີ ຊ້ອຮ ບໍ ເມືອງ ເຢຣູຊາເລັມ. 16 ເປີນ ກວາຍ ແຕ ມູ່ ກາ ຕາປູ່ນ ເຢຊູ ຕຶງ ເມືອງ ກາຍຊາເຣຍ ເປາະ ກະ ຮີ ເຕ່. ຕຶງ ເມືອງ ເຢຣູຊາເລັມ ໄລ່ ເດິງ ອາຊວຍ ຮີ ແຕ້ອ໌ ດຸງ ມະນາໂຊນ. ມະນາໂຊນ ລາ ກວາຍ ແຕ ໂບດ ບິ້ດ ໄຊປຣັດ, ກະ ອັນ ຕາປູ່ນ ເຢຊູ ດູ່ນ ເຈ້.

ໂປໂລ ເປາະ ຊາອິຮ ຢາໂກໂບ

17 ພໍກາ ຮີ ແຕ້ອ໌ ບໍ ເມືອງ ເຢຣູຊາເລັມ, ມູ່ ກາ ຊາອຳ ເຢຊູ ຕຶງ ເມືອງ ກ້ອຍ ຣາບັນ ຮັບ ຮີ ຕະ ແບອ໌ ຣໍອ໌ ບູຍ. 18 ມາ ຕາໂງ ບ້ຽແນີ ໂປໂລ ກະ ຮີ ເປາະ ຊາອິຮ ຢາໂກໂບ ກະ ອິນແຍ່ະ ມັຮ ກວາຍ ຊິດ ມູ່ ກາ ຊາອຳ ເຢຊູ ຕຶງ ເມືອງ ເຢຣູຊາເລັມ. 19 ໂປໂລ ຣາບັນ ໄລ່, ກະ ອັນ ອາຕີ ໄລ່ ອິນແຍ່ະ ຣາມິ້ຮ ເຢືາງ ເຈົາຣາຊີ ຕະ ຈ່ອຍ ກວາຍ ກາ ຕາ ແກິນ ກວາຍ ອິດຊະຣາເອລ ບ້ອງ ກາ ອັນ ເປາະ ອາຕີ ໄລ່. 20 ພໍກາ ໄລ່ ຊ້ອງ ບ້ຽນາຍ ໂປໂລ ອາຕີ, ໄລ່ ຍ່ອງ ເຢືາງ ເຈົາຣາຊີ. ເຈ້ ໄລ່ ປາຍ ກະ ໂປໂລ ນະໄນ່: "ອາຍ ເອີຍ! ໄມ່ ດັງ ເຈ້ ເປີນ ຊາອິ້ຍ ບັນ ນະ ແຕ ຈຸ່ມ ອິດຊະຣາເອລ ຊາອຳ ເຢຊູ ກຣິດ. ໄລ່ ກ້ອຍ ປາຍ ອິນແຍ່ະ ມັຮ ກວາຍ ອິດຊະຣາເອລ ກາ ຕາປູ່ນ ຮາມະ ເຢຊູ ອຶງເຄາະ ຊາງັດ ຄານອດ ໂມເຊ ແຮີ. 21 ເປີນ ເນົ່າ ບ່ອງ ໄມ່ ບໍ ກວາຍ ອິດຊະຣາເອລ, ປາຍ ໄມ່ ອາຕີ ຈຸ່ມ ອິດຊະຣາເອລ ກາ ແອັດ ຕຶງ ກຣວາງ ການໍອ໌ ໂອນ ໄລ່ ອິນໂຈຍ ຕາປູ່ນ ນ້ອງ ຄານອດ ໂມເຊ, ກະ ໂອນ ໄລ່ ອິນໂຈຍ ຕະ ນ້ອງ ຮິດ ກິດ ໂອນ ກອນ ໄລ່. ກະ ໄລ່

ປ່ອງ ນະໄນ່ ແຮີ ປາຍ ໄມ່ ອາຕີ ຕາ ເບີນ ຕາປູ່ນ ນ້ອງ ລາ ໂທຍ ມັຮ ຮິດ ອາຈວາຍຮ ອາເຈ່ຮ ໄຮ. 22ຕາ ເບີນ ດູ່ນ ນ້ອງ ໄລ່ ກາ ປ່ອງ ໄມ່ ດັງ ແຕ່ ໄມ່ ແຕ່ອີ ບໍ ເມືອງ ໄນ່. ນະກ້ອຍ ນານະ ໄຮ ອີ ຕະ ຊານໍ່? 23ຮີ ຄິດ ອໍ ໂອນ ໄມ່ ຊາງັດ ປັຮນາຍ ຮີ ເວີາຍ. ເບີນ ປູນ ນະ ຣາເລົາ ແຕ ມູ່ ຮີ, ໄລ່ ເອີອໍ ເຈ້ ກະ ເຍົາງ ເຈົາຣາຊີ ຕະ ມູ ຣາມັຮ, ມາ ຕາ ຢວາຮ ເຈ້. 24ໄມ່ ເປາະ ກະ ປູນ ນະ ໄນ່. ກະ ໄມ່ ຕະ ມູເຈົງ ໄລ່ ແຕ່ ຕາປູ່ນ ຄານອດ ອິດຊະຣາເອລ, ໂອນ ອິນແຍ່ະ ມັຮ ເຍົາ ແກັດ ບຣັຮ ປວາຍ ຮິດ. ເກຣັງ ອິນເຕົາ ໄລ່ ປູນ ນະ ກ້ອຍ ຢໍອໍ ອີ ແຈົງ ກາ ອີ ຕະ ຮິດ, ໄມ່ ໂອນ ປຣະ ໂອນ ໄລ່ ແຈົງ. ເຈ້ ໂອນ ໄລ່ ແທ ອາລຸງ ແປຼີ ໄລ່. ນະກ້ອຍ ຈຸ່ມ ອິດຊະຣາເອລ ເບີນ ດັງ ແຈງ, ຕາ ເບີນ ປຍາຍໍ ເນົາ ປ່ອງ ໄມ່. ເຈ້ ໄລ່ ດັງ ໄມ່ ອິນນ້ອງ ຕາປູ່ນ ຄານອດ ໂມເຊ ແຕ່. 25ມາ ມັຮ ກວາຍ ກາ ຕາ ແກັນ ກວາຍ ອິດຊະຣາເອລ ກາ ຊາອໍາ ເຢຊູ ກຣິດ ເຈ້, ຮີ ຕະ ເຈຍ ໂອນ ໄລ່ ດັງ ອິນເຕົາ ຮີ ໂອນ ໄລ່ ຕະ. ໂອນ ໄລ່ ອິນໂຈຍ ຈາ ເກຣັງ ຣາແວ້ຮ ກາ ເນົາ ຈູຈໍາ ເຈ້; ອິນໂຈຍ ຈາ ອາຮາມ; ອິນໂຈຍ ຈາ ຊັນຕຣັ້ນ ເນົາ ງ້ອກ; ກະ ມັນແຊມ ຣາເລົາ ຕາ ເບີນ ລາກວຍ ກາຢາອໍ ອິນໂຈຍ ບີ ມັນຕຸ."

26ເຈ້ ຕາໂງ ອິນຕຸ່ນ, ໂປໂລ ເປາະ ກະ ປູນ ນະ ກ້ອຍ ຕະ ນະ ໄລ່ ເອີອໍ ກະ ເຍົາງ ເຈົາຣາຊີ. ແວັດ ກ້ອຍ ອັນ ມູ່ດ ຕຶງ ດຸງ ຊາງ ປິດ ຈຸ່ມ ອິດຊະຣາເອລ ໂອນ ອິນແຍ່ະ ມັຮ ກວາຍ ດັງ ແຈງ ອິນຊີ ຕາໂງ ແອັນ ອັນ ຕະ ເຈ້ ຮິດ ແກັດ ບຣັຮ. ອັນ ປາຍ ເບີນ ຕາປູ່ລ ຕາໂງ ແອັນ ໄລ່ ອີ ໂອນ ເກຣັງ ຊາງ ແຮີ ຕາປູ່ນ ຄານອດ ອິດຊະຣາເອລ.

ເນົາ ໂກບ ໂປໂລ ຕຶງ ດຸງ ຊາງ ປິດ

27ແຈ່ະ ອີ ອິນແຍ່ະ ຕາປູ່ລ ຕາໂງ ກ້ອຍ, ເບີນ ມັຮ ກວາຍ ອິດຊະຣາເອລ ແຕ ແຄງ ເອເຊຍ, ໄລ່ ເຮີມ ໂປໂລ ຕຶງ ດຸງ ຊາງ ປິດ ຈຸ່ມ ອິດຊະຣາເອລ. ເຈ້ ໄລ່ ຍາຍົວະ ມັຮ ກວາຍ ກຶງ ຢໍອໍ ອີ ໂອນ ໄລ່ ກ້ອຍ ອວານ ກະ ໂປໂລ. ນະກ້ອຍ ກວາຍ ກຶງ ກ້ອຍ ໂກບ ໂປໂລ. 28ກະ ໄລ່ ປາຍ ເຣ່ງ ລາລີ່ ນະໄນ່: "ອິນແຍ່ະ ມັຮ ກວາຍ ອິດຊະຣາເອລ ເອີຍ! ເຍົາ ຈ່ອຍ ຮີ ແຮີ! ໂກຣ ລາລີ່ ກວາຍ ໄນ່ ເອີຍ ກາ ເປາະ ອາຕີ ກູ່ ກຣວາງ ປັຮນາຍ ຕາ ເບີນ ປຍາຍໍ ແຕ ຈຸ່ມ ກວາຍ ອິດຊະຣາເອລ, ແຕ ຄານອດ ໂມເຊ, ກະ ແຕ ດຸງ ຊາງ ປິດ ໄຮ. ອັນ ເດົງ ກວາຍ ຕາ ແກັນ ກວາຍ ອິດຊະຣາເອລ ມູ່ດ ຕຶງ ຊັງອາຣ ດຸງ ຊາງ ປິດ ໄຮ ແຮີ. ຕະ ນະກ້ອຍ, ອັນ ຕະ ໂອນ ດຸງ ຊາງ ໄຮ ແກັດ ຕາ ເບີນ ບຣັຮ ອໍ ນ້ອງ."

29ໄລ່ ປາຍ ນະກ້ອຍ, ຍ່ອນ ໄລ່ ເຮີມ ໂປໂລ ເປາະ ກະ ໂທພິໂມ ຕຶງ ຣານາ ເມືອງ ກ້ອຍ. ໂທພິໂມ ລາ ກວາຍ ແຕ ເມືອງ ເອເພໂຊ. ນະກ້ອຍ ໄລ່ ກ້ອຍ ຄິດ ໂປໂລ ເດົງ ໂທພິໂມ ມູ່ດ ຕຶງ ຊັງອາຣ ດຸງ ຊາງ ປິດ ຈຸ່ມ ອິດຊະຣາເອລ. ມາ ໂທພິໂມ ຕາ ເບີນ ມູ່ດ ຕຶງ ດຸງ ຊາງ ກ້ອຍ. 30ອິນແຍ່ະ ເມືອງ ກ້ອຍ ປັຣລ້ອງ ຢໍອໍ ອີ ຕະ ໂປໂລ; ເຈ້ ໄລ່ ກາຕ້ອງ ອາລ້ອຮ ໂປໂລ ແຕ ດຸງ ຊາງ ປິດ. ແວັດ ໄລ່ ຕະ ນະກ້ອຍ, ໄລ່ ກາໂຕ່ຮ ຕັຮ ງັຮ ຕຶງ ດຸງ ຊາງ ປິດ. 31ອິນແຍ່ະ ໄລ່ ກ້ອຍ ຕະ ໂປໂລ ຢໍອໍ ອີ ໂອນ ອັນ ກູຈິດ ຊ້ອງ. ມາ ເບີນ ກວາຍ ເປາະ ອາຕີ ກວາຍ ຊິດ ຕາຮານ ໂຣມ ຕຶງ ເມືອງ ເຢຣູຊາເລັມ, ປາຍ ອິນແຍ່ະ ກວາຍ ຕຶງ ເມືອງ ປຣຍາວງ ອີ ກາຈິດ ກວາຍ ກ້ອຍ.

32ເຈົ້າ ກວາຍ ຊົດ ຕາຮານ ກ້ອຍ ເດີງ ກວາຍ ຊົດ ບິ້ນ ອັນ ກະ ຕາຮານ ການ໋ອ ເປາະ ໄວ່ ບໍ່ ອິນຕຸ ຊຽງ ຊັຣອູ້ອໍ ຊັຣແມອໍ ກ້ອຍ. ພໍກາ ກວາຍ ກຼິ້ງ ກ້ອຍ ເຮີມ ຕາຮານ ແຕ້ອໍ, ໄລ່ ຕາ ເບີນ ປຍາຍຮ ນ້ອງ ໂປໂລ. 33ກວາຍ ຊົດ ຕາຮານ ກ້ອຍ ເປາະ ແຈະ ໂປໂລ, ກະ ອັນ ແປຣີ ຕາຮານ ໂກບ ໂປໂລ, ເຈົ້າ ຊັດ ອັນ ບາຣ ອິນແຕຣັຮ ອິນໄຊ ໄຊ. ແວັດ ກ້ອຍ ອັນ ຕາແບີບ: "ອັນ ໄນ່ ລາ ເນົາ? ອິນເຕົາ ອັນ ຕະ?"

34ມັຮ ກວາຍ ກຼິ້ງ ກ້ອຍ ຕາແອີຍ ປາຍ ເຣ່ງ ລາລີ້. ອັນ ກາ ປາຍ ນະໄນ່, ອັນ ກາ ປາຍ ນະກ້ອຍ. ມາ ກວາຍ ຊົດ ຕາ ເຕ້ອໍ ໂກບ ອິດ ມັຮ ປັຣນາຍ ໄລ່ ປາຍ. ເຈົ້າ ກວາຍ ຊົດ ກ້ອຍ ແປຣີ ຕາຮານ ເດີງ ໂປໂລ ເຈົາ ບໍ່ ເກົາຍ ຕາຮານ. 35ພໍກາ ໄລ່ ແຕ້ອໍ ບໍ່ ອິນຕຣ່ອງ ມູ່ດ ຕິ່ງ ດຸງ, ຕາຮານ ກ້ອຍ ກາຕ້ອງ ອາຊັອຮ ໂປໂລ, ອີງກ້ອຮ ກວາຍ ກຼິ້ງ ກາຈິດ ອັນ. 36ກວາຍ ກຼິ້ງ ກ້ອຍ ຕາປູ່ນ ແຈະ ລາລີ້ ກະ ປາຍ ເຣ່ງ ລາລີ້: "ກາຈິດ ຕັຮ ອັນ ໄນ່!"

ໂປໂລ ອາຕີ ລັຮ ອິນແຍະ ຮານະ ອັນ ຕະ ເຈົ້າ

37ພໍກາ ໄລ່ ແຈະ ອີ ມູ່ດ ຕິ່ງ ດຸງ ກ້ອຍ, ໂປໂລ ອາຕີ ກວາຍ ຊົດ ຕາຮານ ແຕ ປັຣນາຍ ກຣີກ ປາຍ: "ເກົາ ແຊອໍ ຕະ ອິນຕີ ມາໂຮຍ ກະ ໄມ່."

ກວາຍ ຊົດ ກ້ອຍ ຊ້ອງ ງິ່ດ ລາລີ້, ກະ ອັນ ຕາແອີຍ ປາຍ: "ນານະ ໄມ່ ມາ ດັງ ປັຣນາຍ ກຣີກ? 38ແມ່ນ ບໍ່, ໄມ່ ລາ ກວາຍ ແຕ ກຣວາງ ເອຍິບ ກາ ຍໍອໍ ອີ ຕໍາໂປຣ ຊົດ ກຣວາງ ໄນ່? ກະ ໄມ່ ເດີງ ອາຊວຍ ກວາຍ ປູນ ບິ້ນ ນະ ບໍ່ ອິນຕຸ ຕຍາຣ, ເຈົ້າ ລັອຮ ຣາຈິລ, ແມ່ນ ບໍ່?"

39ມາ ໂປໂລ ຕາແອີຍ ອັນ ປາຍ: "ຕາ ແກິນ. ເກົາ ລາ ກວາຍ ອິດຊະຣາເອລ ເຕ່. ອິມເປ້ອ ເກົາ ຣັຮ ເກົາ ຕິ່ງ ເມືອງ ຕາໂຊ, ລາ ເມືອງ ບິ່ດ ລາລີ້ ຕິ່ງ ແຄງ ກີລີເກຍ. ເກົາ ແຊອໍ ໄມ່ ໂອນ ເກົາ ຕະ ອິນຕີ ກະ ກວາຍ ກຼິ້ງ ໄນ່."

40ນະກ້ອຍ ກວາຍ ຊົດ ກ້ອຍ ໂອນ ໂປໂລ ຕະ ອິນຕີ ກະ ກວາຍ ກຼິ້ງ ກ້ອຍ. ເຈົ້າ ໂປໂລ ຕາຢິ່ງ ຕິ່ງ ອິນຕຣ່ອງ, ກະ ອາວິດ ອາຕີ ອັນ ໂອນ ກວາຍ ກຼິ້ງ ກ້ອຍ ອິນໂຈຍ ຕະ ແບອໍ. ພໍກາ ໄລ່ ແອີດ ຮາງຍາອໍ, ໂປໂລ ອາຕີ ໄລ່ ແຕ ປັຣນາຍ ເຮັບເຣີ, ລາ ປັຣນາຍ ກວາຍ ອິດຊະຣາເອລ.

22 1ໂປໂລ ອາຕີ ປາຍ: "ມັຮ ອາຍີ ອາກູນ, ມັຮ ແຊມອາຍ ເອີຍ! ເຍົາ ຊາງັດ ປັຣນາຍ ເກົາ. ມັຮ ຮານະ ເກົາ ຕະ, ເກົາ ຍໍອໍ ອີ ຕະ ອິນຕີ ໂອນ ເຍົາ ດັງ."

2ພໍກາ ໄລ່ ຊ້ອງ ໂປໂລ ອາຕີ ໄລ່ ແຕ ປັຣນາຍ ເຮັບເຣີ, ລາ ປັຣນາຍ ໄລ່ ເບີມ, ໄລ່ ແອີດ ຮາງຍາອໍ ຍໍອໍ ອີ ຊາງັດ ລາລີ້.

3ນະກ້ອຍ ໂປໂລ ອາຕີ ແອັນ: "ເກົາ ລາ ກວາຍ ອິດຊະຣາເອລ ເຕ່. ອິມເປ້ອ ຣັຮ ເກົາ ຕິ່ງ ເມືອງ ຕາໂຊ ແຄງ ກີລີເກຍ. ມາ ແຕ ເກົາ ອິນນ້ອງ ແກດງ, ເກົາ ແອີດ ເລືອຍງ ຕິ່ງ ເມືອງ ເຢຣູຊາເລັມ ໄນ່. ເກົາ ຣຍານ ແຕ ອາຈານ ຄາມາລີເອລ ໂອນ ດັງ ແຈງ ລາລີ້ ກູ່ ຣາມິຣ ຕິ່ງ ຄານອດ ອາຈວາຮ ອາເຈັຮ ໂຮ. ກະ ເກົາ ອູອຍາຣ ອູໂອອໍ ລາລີ້ ຍໍອໍ ອີ ຢານັບ ເຍົາ ເຈົາຣາຊີ ມູເຈົງ ເຍົາ ຊານໍ ເຕ່.

4ບ້ອງ ກ້ອຍ ເກົາ ຍໍອໍ ອີ ອາບິດ ຕັຮ ຮານະ ເຢຊູ. ເກົາ ໂກບ ມັຮ ກວາຍ ກາ ຕາປູ່ນ ຮານະ ກ້ອຍ, ກາ ມັນແຊມ, ກາ ຣາເລົາ, ໂຈະ ໄລ່ ຕິ່ງ ກໍ່ອໍ ຍໍອໍ ອີ ໂອນ ເນົາ ກາຈິດ

ໄລ່. ⁵ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຮາຊີ ກະ ມັຮ ກວາຍ ຊົດ ການໍ່ອໍ ແຮີ, ໄລ່ ກ້ອຍ ດັງ ເກົາ ປາຍ ປຍາຍ໌, ຍ່ອນ ໄລ່ ກ້ອຍ ແຕ່ ໂອນ ເກົາ ເບີນ ເຈຍ ປັຮນາຍ ແຕ່ອໍ ໂກບ ກວາຍ ຊາອໍາ ເຢຊູ ຕິ່ງ ເມືອງ ດາມັດກັດ. ພໍກາ ເກົາ ອາປັຮ ເຈຍ ປັຮນາຍ ກ້ອຍ ໂອນ ມັຮ ກວາຍ ຊົດ ອິດຊະຮາເອລ ຕິ່ງ ເມືອງ ກ້ອຍ, ໄລ່ ກ້ອຍ ດັງ ແຈງ ປາຍ ເກົາ ແຕ່ອໍ ເປາະ ຈໍ່ອໍ ກະ ໂກບ ມັຮ ກວາຍ ກາ ຕາປູ່ນ ຮານະ ເຢຊູ, ກະ ຊັດ ເດີງ ອາຊວຍ ໄລ່ ບໍ່ ເມືອງ ເຢຣູຊາເລັມ ໂອນ ເນົາ ຕະ ໄລ່ ຕິ່ງ ເມືອງ ກ້ອຍ."

ໂປໂລ ອາຕີ ລັຮ ອັນ ຮາມິຮ ເຢຊູ ຕິ່ງ ຮານາ

(ຮານະ ຕະ 9:1-19; 26:12-18)

⁶"ແຈ່ະ ມັດ ມານາງ ຕິລມູລ, ເກົາ ແອີດ ຕິ່ງ ຮານາ ແຈ່ະ ເມືອງ ດາມັດກັດ. ບ້ອງ ກາ ກ້ອຍ ແຕ່ ບັ່ງ ແຕ ມັນລ້ອງ ປາເລືາງ ອາແຊງ ບໍ່ ຈະ ເກົາ. ⁷ເຈົ້ ເກົາ ແດິມ ຕິ່ງ ຮານາ, ກະ ເກົາ ຊ້ອງ ຊຽງ ເນົາ ຊາບາວ ເກົາ ປາຍ: 'ໂຊໂລ ເອີຍ! ເອີ ໂຊໂລ! ນານະ ໄມ່ ຕະ ຕຸ່ຮ ເກົາ?' ⁸ເຈົ້ ເກົາ ຕາແອີຍ ຊຽງ ກ້ອຍ ປາຍ: 'ອິນເຈົາ ເອີຍ! ເຍົາ ລາ ເນົາ?' ອັນ ຕາແອີຍ ລັຮ ເກົາ ປາຍ: 'ເກົາ ລາ ເຢຊູ ແຕ ວິລ ນາຊາເຣັດ ກາ ໄມ່ ຕະ ຕຸ່ຮ.' ⁹ມັຮ ໄລ່ ກາ ເປາະ ກະ ເກົາ, ໄລ່ ເຮີມ ແຕ່ ບັ່ງ ກ້ອຍ, ມາ ໄລ່ ຕາ ເບີນ ຊ້ອງ ອິນເຕົາ ຊຽງ ກ້ອຍ ປາຍ. ¹⁰ເຈົ້ ເກົາ ຕາແບີບ ປາຍ: 'ອິນເຈົາ ເອີຍ! ນານະ ເກົາ ອີ ຕະ ຊານໍ່?' ເຢຊູ ຕາແອີຍ ລັຮ ເກົາ ປາຍ: 'ໄມ່ ຢວຣ ຕາຍິ່ງ; ເຈົ້ ໄມ່ ມູ່ດ ຕິ່ງ ເມືອງ ດາມັດກັດ. ຕິ່ງ ເມືອງ ກ້ອຍ ເບີນ ກວາຍ ອາຕີ ໂອນ ໄມ່ ດັງ ຮານະ ອິນເຕົາ ເກົາ ຍໍອໍ ອີ ໂອນ

ໄມ່ ຕະ.' ¹¹ພໍກາ ບັ່ງ ກ້ອຍ ປາເລືາງ ຕິ່ງ ຈະ ເກົາ, ມັດ ເກົາ ແກັດ ຊູດ. ນະກ້ອຍ ເຍົາ ເກົາ ເຕີ ອາຢວຣ ເກົາ ມູ່ດ ຕິ່ງ ເມືອງ ດາມັດກັດ.

¹²"ຕິ່ງ ເມືອງ ດາມັດກັດ ກ້ອຍ ເບີນ ມານະ ຮາມິຮ ອານາເນຍ. ອັນ ຕະ ຕາປູ່ນ ລາລີ ຄານອດ ໄຮ, ກະ ຈຸ່ມ ອິດຊະຮາເອລ ຕິ່ງ ເມືອງ ກ້ອຍ ຍໍານັບ ລາລີ ອັນ. ¹³ອານາເນຍ ແຕ່ອໍ ອາຕີ ເກົາ ປາຍ: 'ໂຊໂລ ເອີຍ! ໄມ່ ລາ ແຊມອາຍ ເກົາ. ໂອນ ມັດ ໄມ່ ແກັດ ບັ່ງ ລັຮ.' ບ້ອງ ກາ ກ້ອຍ ແຕ່ ມັດ ເກົາ ແກັດ ບັ່ງ ລັຮ, ກະ ເກົາ ເຮີມ ອານາເນຍ. ¹⁴ເຈົ້ ອັນ ອາຕີ ເກົາ ແອັນ ປາຍ: 'ເຍົາງ ເຈົາຮາຊີ ກາ ອາຈວາຍຮ ອາເຈ່ຮ ໄຮ ຊາງ ແຕ ອິມແບີ, ອັນ ແຕ່ ຮຽຮ ໄມ່ ໂອນ ດັງ ຮາງິຮ ອັນ. ອັນ ຮຽຮ ໂອນ ໄມ່ ເບີນ ເຮີມ ເຢຊູ, ອັນ ກາ ຕານ້ອງ ອໍ ກະ ຕາ ເບີນ ໄລ່ຍຮ ອິນເຕົາ. ກະ ອັນ ຮຽຮ ໄມ່ ໂອນ ເບີນ ຊ້ອງ ຊຽງ ເຢຊູ. ¹⁵ເຍົາງ ເຈົາຮາຊີ ໂອນ ໄມ່ ເປາະ ອາຕີ ອິນແຍ່ະ ມັຮ ກວາຍ ດັງ ອິນແຍ່ະ ມັຮ ຮາມິຮ ໄມ່ ເຮີມ ກະ ຊ້ອງ ເຈົ້. ¹⁶ນານະ ໄມ່ ອິນນ້ອງ ເກຣາະ? ໄມ່ ຢວຣ ຕາຍິ່ງ ຮັບ ຮິດ ຕິ່ງ ແດີອໍ. ໄມ່ ເກົາແຊອໍ ແຕ ເຢຊູ ໂອນ ອາເຮົາວ ອິນແຍ່ະ ມັຮ ໄລ່ຍຮ ໄມ່."

ເຢຊູ ແປຣີ ໂປໂລ ອາຕີ

ກວາຍ ຕາ ແກັນ ກວາຍ ອິດຊະຮາເອລ

¹⁷⁻¹⁸"ພໍກາ ເກົາ ເຈົາ ບໍ່ ເມືອງ ເຢຣູຊາເລັມ, ເກົາ ມູ່ດ ຕິ່ງ ດຸງ ຊາງ ບິດ ຍໍອໍ ອີ ເກົາແຊອໍ. ບ້ອງ ກາ ເກົາ ເກົາແຊອໍ, ເກົາ ເຮີມ ເຢຊູ ອາປັຮ ຈະ ອັນ, ກະ ອາຕີ ເກົາ ປາຍ: 'ເປາະ ໄວ່! ໄມ່ ລັອຮ ຊານໍ່ ແຕ່ ແຕ ເມືອງ ເຢຣູຊາເລັມ ໄນ່. ກວາຍ ແອີດ ຕິ່ງ ເມືອງ ໄນ່, ໄລ່ ຕາ ຍໍອໍ ອີ ຊາງັດ ປັຮນາຍ ໄມ່ ອາຕີ ແຕ ເກົາ.'

19ເຈົ້າ ເກົາ ຕາແອັຍ ລັຮ ເຢຊູ ປາຍ: 'ອິນເຈົາ ເອີຍ! ມູ່ ໄນ່ ດັງ ເຈົ້າ ບັ້ອງ ກ້ອຍ ເກົາ ເກີ້ຍ ມູ່ດ ຕິ່ງ ດຸງ ຊາງ ອີ ໂກບ ມັຮ ມູ່ ກາ ຊາອຳ ອິນເຈົາ. ກະ ເກົາ ໂອນ ເນົາ ໂຈະ ໄລ່ ຕິ່ງ ກໍ່ອ ຍໍອ ອີ ກາຈິດ ໄລ່. 20ບັ້ອງ ກາ ເນົາ ກາຈິດ ຊະເຕພາໂນ, ຍ່ອນ ອັນ ອາຕີ ບັຮນາຍ ເຍົາ, ເກົາ ລາ ປຣ່ອມ ເຕ່ ກະ ໄລ່ ກາ ກາຈິດ ອັນ. ເກົາ ແອັດ ກຍາອ໌ ຕຳບັ້ອກ ໄລ່.' 21ມາ ເຢຊູ ຕາແອັຍ ລັຮ ເກົາ ປາຍ: 'ໂອນ ໄມ່ ເປາະ! ເກົາ ແປຣີ ໄມ່ ເປາະ ເຢິ່ງ ບໍ່ ກຣວາງ ກວາຍ ການໍອ໌ ກາ ຕາ ແກຣິນ ກວາຍ ອິດຊະຣາເອລ.'"

ກວາຍ ຊົດ ຕາຮານ ຍໍອ໌ ອີ ປຍາຍຮ ໂປໂລ

22ແຕ ຕາແບີ ໂປໂລ ອາຕີ ກວາຍ ກຼິ່ງ ກ້ອຍ, ໄລ່ ຊາງັດ ກຣັກ ລາລີ້. ມາ ພໍກາ ໄລ່ ຊ້ອງ ອັນ ປາຍ ເຢຊູ ແປຣີ ອັນ ເປາະ ອາຕີ ກວາຍ ຕາ ແກຣິນ ກວາຍ ອິດຊະຣາເອລ ແອັນ, ໄລ່ ຕາ ຍໍອ໌ ອີ ຊາງັດ ນໍ້ອງ ບັຮນາຍ ອັນ. ກະ ໄລ່ ປາຍ ເຣ່ງ ລາລີ້: "ໄຮ ຕັຮ ຊ້ອງ ກວາຍ ໄນ່! ກາຈິດ ຕັຮ ອັນ! ອິນໂຈຍ ໂອນ ອັນ ອາມົງ ນໍ້ອງ ຕິ່ງ ກູແຕອ໌ ໄນ່!"

23ກວາຍ ກຼິ່ງ ກ້ອຍ ປາຍ ເຣ່ງ ເລືອຍງ ນະກ້ອຍ. ໄລ່ ແຈອ໌ ອາຍໍອຮ ໄລ່ ເບີມ, ກະ ໄລ່ ປຣີຣ໌ ກູແຕອ໌ ພຸ່ນ, ຕະ ໂອນ ເນົາ ດັງ ປາຍ ໄລ່ ຊ້ອງ ອົງຄົນ ລາລີ້. 24ເຈົ້າ ກວາຍ ຊົດ ຕາຮານ ກ້ອຍ ແປຣີ ເນົາ ເດິງ ໂປໂລ ອາມູ່ດ ຕິ່ງ ເກົາຍ ຕາຮານ. ກະ ອັນ ແປຣີ ໄລ່ ປຍາຍຮ ໂປໂລ, ຍໍອ໌ ອີ ດັງ ແຈງ ໂປໂລ ຕະ ໄລ່ຍຮ ອິນເຕົາ ກະ ກວາຍ ອິດຊະຣາເອລ. 25ພໍກາ ໄລ່ ຊັດ ໂປໂລ ຍໍອ໌ ອີ ປຍາຍຮ ອັນ, ໂປໂລ ເຮີມ ອັນ ກາ ຊົດ ມວຍ ຣ່ອຍ ຕາຮານ ແອັດ ຕາຍິ່ງ ແຈ່ະ ອັນ. ເຈົ້າ ອັນ ຕາແບີບ ກວາຍ

ກ້ອຍ ປາຍ: "ນານະ ເຕ່ອ໌ ບໍ່, ເນົາ ປຍາຍຮ ກອນແຊມ ກຣວາງ ໂຣມ ຄັນ ຕາ ຢວາຮ ຣາດັງ ໄລ່ຍຮ ອິນເຕົາ?"

26ພໍກາ ຕາຮານ ກ້ອຍ ຊ້ອງ ບັຮນາຍ ນະກ້ອຍ, ອັນ ເປາະ ອາຕີ ແຕ່ ກວາຍ ຊົດ ອັນ ປາຍ: "ນານະ ໄມ່ ຍໍອ໌ ອີ ຕະ ກວາຍ ໄນ່? ອັນ ລາ ກອນແຊມ ກຣວາງ ໂຣມ!"

27ເຈົ້າ ກວາຍ ຊົດ ກ້ອຍ ແຕ່ອ໌ ແຕ່ ບໍ່ ໂປໂລ, ກະ ຕາແບີບ ອັນ ປາຍ: "ໄມ່ ອາຕີ ເກົາ ແຈງ, ໄມ່ ເມ່ນ ກອນແຊມ ກຣວາງ ໂຣມ ບໍ່?"

ໂປໂລ ຕາແອັຍ ປາຍ: "ເອີອ໌. ເກົາ ລາ ກອນແຊມ ກຣວາງ ໂຣມ."

28ກວາຍ ຊົດ ກ້ອຍ ປາຍ ແອັນ ນະໄນ່: "ເກົາ ບິດ ປຣະ ຊາອິ້ຍ ລາລີ້ ຍໍອ໌ ອີ ແກັດ ກອນແຊມ ກຣວາງ ໂຣມ."

ໂປໂລ ອາຕີ ລັຮ ອັນ ປາຍ: "ມາ ເກົາ ລາ ກອນແຊມ ກຣວາງ ໂຣມ, ຍ່ອນ ອິມບໍ່ ເກົາ ລາ ກອນແຊມ ກຣວາງ ໂຣມ."

29ພໍກາ ໄລ່ ຊ້ອງ ໂປໂລ ອາຕີ ນະກ້ອຍ, ມັຮ ຕາຮານ ກາ ອີ ຕະ ອັນ, ໄລ່ ແດອ໌ ລໍ້ອຮ. ກະ ກວາຍ ຊົດ ຕາຮານ ກ້ອຍ ລາ ອົງກ້ອຮ ເຕ່, ຍ່ອນ ອັນ ແປຣີ ເນົາ ຊັດ ໂປໂລ, ລາ ມານະ ກອນແຊມ ກຣວາງ ໂຣມ.

ໂປໂລ ຕາຍິ່ງ ຢັຮ ເມົາງ

ມູ່ ກາ ຊົດ ກວາຍ ອິດຊະຣາເອລ

30ກວາຍ ຊົດ ຕາຮານ ກ້ອຍ ຍໍອ໌ ອີ ດັງ ແຈງ ລາລີ້ ນານະ ຈຸມ ອິດຊະຣາເອລ ຍໍອ໌ ອີ ຕະ ໂປໂລ. ນະກ້ອຍ ຕາໄງ ບັຮແນີ ແອັນ, ກວາຍ ຊົດ ຕາຮານ ກ້ອຍ ແປຣີ ເນົາ ອາແລັຮ ອິນໄຊ ໄຊ ແຕ ອາເຢິງ ໂປໂລ ກະ ອັນ ແປຣີ ມັຮ ກວາຍ ຊົດ ມູ່ ກາ ຊາງ ຣິດ ເຍົາງ

ເຈົ້າຮາຊີ, ກະ ມັຮ ກວາຍ ຊົດ ການ໌ອ໌ ແຕ ຈຸ່ມ ອິດຊະຣາເອລ, ໂອນ ອິນແຍ່ະ ໄລ໌ ໂຣມ ມັນຕູ. ເຈົ້ ອັນ ເດີງ ອາຊວຍ ໂປໂລ ຕາຍິງ ຍັຮ ເມົາງ ໄລ໌ ກາ ກວາຍ ຊົດ ກ້ອຍ.

23 ¹ໂປໂລ ເນ໌ ຊັຮກູ້ອງ ບໍ ຈຸ່ມ ກວາຍ ຊົດ ອິດຊະຣາເອລ ກ້ອຍ, ກະ ອັນ ປາຍ: "ແຊມອາຍ ເອີຍ! ແຕ ເກົາ ແກດ ເຕົາ ເກົາ ບິດ ຕາໄງ ໄນ໌ ເກົາ ຕາ ເບີນ ຊ້ອງ ເກົາ ຕະ ໄລ໌ຍຮ ອິນເຕົາ ໂຈະ ເຍົາງ ເຈົ້າຮາຊີ."

²ມາ ພໍກາ ໂປໂລ ປາຍ ນະກ້ອຍ, ອານາເນຍ, ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົ້າຮາຊີ, ແປຣີ ກວາຍ ກາ ແອັດ ແຈ່ະ ໂປໂລ ຕັຮ ແບອ໌ ໂປໂລ. ³ເຈົ້ ໂປໂລ ປາຍ ໂຈະ ກວາຍ ຊົດ ກ້ອຍ ນະໄນ໌: "ປັຮແມ໌ ມັນເຕຣົາ ເຍົາງ ເຈົ້າຮາຊີ ຕະ ໄມ໌ ນະ ໄມ໌ ຕະ ເກົາ ຊານ໌ ເຕ໌. ແບອ໌ ໄມ໌ ຕະ ອິນຕີ ນະ ອໍ, ມາ ຕິ່ງ ຣາງັຮ ໄມ໌ ໂກະ. ໄມ໌ ຍິອ໌ ອີ ຕັດຊິນ ເກົາ ຕາປູນ ຄານອດ ເຍົາງ ເຈົ້າຮາຊີ, ມາ ໄມ໌ ໂອນ ເນົາ ຕັຮ ເກົາ. ນະກ້ອຍ ໄມ໌ ຕັຮ ຄານອດ ເຍົາງ ເຈົ້າຮາຊີ."

⁴ແວັດ ໂປໂລ ປາຍ ນະກ້ອຍ, ກວາຍ ແອັດ ແຈ່ະ ອັນ ອາຕີ ອັນ ປາຍ: "ນານະ ຍັນ ໄມ໌ ເວ່ນ ດໍອ໌ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົ້າຮາຊີ?"

⁵ໂປໂລ ຕາແອີຍ ລັຮ ປາຍ: "ແຊມອາຍ ເອີຍ! ເກົາ ຕາ ເບີນ ດັງ ອັນ ມາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົ້າຮາຊີ. ຄັນ ເກົາ ດັງ, ເກົາ ຕາ ເບີນ ປາຍ ນະກ້ອຍ, ຍ່ອນ ປິ່ງ ປັຮນາຍ ເຍົາງ ເຈົ້າຮາຊີ ອາຕີ ໄຮ ປາຍ:

'ອິນໂຈຍ ປາຍ ຕາ ອໍ ແຕ ກວາຍ ຊົດ ເຍົາ."

⁶ໂປໂລ ດັງ ມັຮ ກວາຍ ຊົດ ກ້ອຍ ເບີນ

ກວາຍ ແຕ ບາຣ ຈຸ່ມ. ມວຍ ລາ ຈຸ່ມ ຊາດູກາຍ, ກະ ບາຣ ລາ ຈຸ່ມ ພາຣີຊາຍ. ນະກ້ອຍ ອັນ ອາຕີ ເຣ່ງ ລາລີ້ ປາຍ: "ແຊມອາຍ ເອີຍ! ເກົາ ລາ ແຕ ຈຸ່ມ ພາຣີຊາຍ. ກະ ອິມບໍ ເກົາ ກວາຍ ພາຣີຊາຍ ເຕ໌. ເຮີມ ເກົາ ຕາຍິງ ຍັຮ ເມົາງ ເຍົາ ຊານ໌, ລາ ຍ່ອນ ເກົາ ຊາອໍາ ກວາຍ ກາ ກູຈິດ ເຕ່ອ໌ ອາມິ່ງ ລັຮ."

⁷ພໍກາ ກວາຍ ຊົດ ກ້ອຍ ຊ້ອງ ໂປໂລ ປາຍ ນະກ້ອຍ, ໄລ໌ ບາຣ ຈຸ່ມ ກ້ອຍ ຣາຈຽນ ຣາຕວາອ໌. ນະກ້ອຍ ກວາຍ ຊົດ ກ້ອຍ, ໄລ໌ ແກັດ ອິມພາ ຣາງັຮ. ⁸ຈຸ່ມ ພາຣີຊາຍ, ໄລ໌ ຊາອໍາ ກວາຍ ກູຈິດ ເຕ່ອ໌ ອາມິ່ງ ລັຮ. ໄລ໌ ຊາອໍາ ລາລີ້ ເບີນ ເທວາດາ ເຍົາງ ເຈົ້າຮາຊີ. ກະ ໄລ໌ ຊາອໍາ ອິນແຍ່ະ ມັຮ ກວາຍ ກູ ນະ ເບີນ ຣາເວົ້າຍ. ມາ ຈຸ່ມ ຊາດູກາຍ, ໄລ໌ ຕາ ເບີນ ຊາອໍາ ມັຮ ຣານະ ໄນ໌. ⁹ນະກ້ອຍ ບາຣ ຈຸ່ມ ກ້ອຍ ຣາຈຽນ ເຣ່ງ ລາລີ້. ເບີນ ກວາຍ ອາຕີ ຄານອດ ແຕ ຈຸ່ມ ພາຣີຊາຍ, ໄລ໌ ຢວຣ ຕາຍິງ ກະ ປາຍ: "ແມ່ນ ຮິ ຕາ ເບີນ ເຮີມ ຣານະ ອິນເຕົາ ໄລ໌ຍຮ ກວາຍ ໄນ໌ ຕະ. ອີງກ້ອຮ ປຍາຍ໌ ເບີນ ຣາເວົ້າຍ ແຕີລາ ເທວາດາ ເຍົາງ ເຈົ້າຮາຊີ ອາຕີ ອັນ."

¹⁰ນະກ້ອຍ ໄລ໌ ບາຣ ຈຸ່ມ ກ້ອຍ ຣາໂລຍຮ ລາລີ້ ແອັນ. ກວາຍ ຊົດ ຕາຣານ ກ້ອຍ, ອັນ ອີງກ້ອຮ ໂປໂລ ກູຈິດ, ຍ່ອນ ໄລ໌ ບາຣ ຈຸ່ມ ກາຕ້ອງ ຈະ ໂປໂລ. ນະກ້ອຍ ອັນ ແປຣີ ຕາຣານ ອັນ ກາຕ້ອງ ໂປໂລ ແຕ ອິນຕູ ກ້ອຍ ເດີງ ອາເຈົ້າ ບໍ ເກົາຍ ແອັນ. ¹¹ມາ ຊາເດົາ ກ້ອຍ, ອິນເຈົ້າ ແຕ່ອ໌ ບໍ ໂປໂລ ກະ ອາຕີ ອັນ ປາຍ: "ອິນໂຈຍ ອີງກ້ອຮ ອິນເຕົາ. ເກົາ ໂອນ ໄມ໌ ອາຕີ ປັຮນາຍ ອໍ ແຕ ເກົາ ຕິ່ງ ເມົອງ ໂຣມ, ນະ ໄມ໌ ອາຕີ ຕິ່ງ ເມົອງ ເຢຣູຊາເລັມ ໄນ໌ ເຕ໌."

ໄລ່ ປຣ່ອມ ມູ່ ຣາງື່ຮ ອີ ກາຈິດ ຕັຮ ໂປໂລ

12 ບັງ ຕາຣິບ ປັຣເນີ ເບີນ ມວຍ ຈຸ່ມ ກວາຍ ອິດຊະຣາເອລ, ໄລ່ ປຣ່ອມ ມູ່ ຣາງື່ຮ ຕາ ເບີນ ຈາ ງ່ອຍ ອິນເຕົາ ເຕົາ ແຕ້ອັ ຕາໂງ ໄລ່ ເບີນ ກາຈິດ ໂປໂລ. ໄລ່ ຄົນ ນ່ະກ້ອຍ ກະ ເຍົາ ໄລ່.

13 ໄລ່ ກາ ປຣ່ອມ ຕະ ນ່ະກ້ອຍ ເບີນ ກາເລີຍ ປູນ ຈິດ ນະ. 14 ໄລ່ ເປາະ ບໍ ກວາຍ ກາ ຊົດ ມູ່ ກາ ຊາງ ຮິດ ເຍົາ ເຈົາຣາຊີ, ກະ ມັຮ ກວາຍ ຊົດ ການໍອ ຕຶງ ຈຸ່ມ ອິດຊະຣາເອລ,

ປາຍ: "ອິນແຍ່ະ ນະ ມູ່ ຮິ ຄົນ ຮິ ຕາ ເບີນ ຈາ ງ່ອຍ ອິນເຕົາ ເຕົາ ແຕ້ອັ ຕາໂງ ຮິ ເບີນ ກາຈິດ ໂປໂລ. 15 ຊານໍ ເຍົາ ຈ່ອຍ ຮິ. ແຊອ ເຍົາ ກະ

ອິນແຍ່ະ ມັຮ ຈຸ່ມ ກວາຍ ຊົດ ອິດຊະຣາເອລ ຕະ ເຈຍ ປັຣນາຍ ໂອນ ກວາຍ ຊົດ ຕາຮານ, ໂອນ ອັນ ເດົງ ອາລໍອຣ ລັຮ ໂປໂລ. ເຍົາ ຕະ

ອິນຕີ ອາໂລກ ຍໍອ ອີ ຕາແບີບ ລັຮ ໂປໂລ. ເຈ້ ຮິ ແອັດ ເກຣາະ ອິນຕີ ຣານາ. ໂປໂລ ຕາ ຍວາຣ ແຕ້ອັ ບໍ ເຍົາ, ຮິ ກາຈິດ ຕັຮ ອັນ ອິນໂຍ່ງ."

16 ມາ ປຍາຍ໌ ຣາມອນ ໂປໂລ ຊ້ອງ ປັຣນາຍ ກ້ອຍ. ອັນ ເຈົາ ແຕ້ອັ ບໍ ເກົາຍ ຕາຮານ; ເຈ້ ອາຕີ ລັຮ ໂອນ ໂປໂລ ດັງ ອິນແຍ່ະ ປັຣນາຍ ກ້ອຍ. 17 ໂປໂລ ກູອ໌ ກວາຍ ຊົດ ມວຍ ຮ່ອຍ

ນະ ຕາຮານ, ກະ ອາຕີ ອັນ ປາຍ: "ໄມ່ ເດົງ ອາຊວຍ ກວາຍ ນຸ່ມ ໄນ່ ແຕ້ອັ ບໍ ກວາຍ ຊົດ ອິນແຍ່ະ ມັຮ ຕາຮານ. ອັນ ຍໍອ ອີ ອາຕີ ມູ ຣາມິຮ ໂອນ ກວາຍ ຊົດ ກ້ອຍ ດັງ."

18 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ

ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

19 ກວາຍ ຊົດ ກ້ອຍ ເຕີ ອາຕີ ກວາຍ ນຸ່ມ, ເດົງ ອັນ ເຍົງ ແຕ ກວາຍ ການໍອ; ເຈ້ ຕາແບີບ ອັນ ປາຍ: "ອິນເຕົາ ໄມ່ ຍໍອ ອີ ຕະ ອິນຕີ ກະ ເກົາ?"

20 ກວາຍ ນຸ່ມ ຕາແອີຍ ປາຍ: "ມັຮ ກວາຍ ອິດຊະຣາເອລ, ໄລ່ ປຣ່ອມ ກະ ມູ່ ກາ ຊົດ ໄລ່ ແຊອ ແຕ ອາຈວາຍຮ ເດົງ ອາຊວຍ ລັຮ ໂປໂລ ແຕ້ອັ ບໍ ກວາຍ ຊົດ ໄລ່ ຕາໂງ ປັຣເນີ. ໄລ່ ຕະ ອິນຕີ ອາໂລກ ຍໍອ ອີ ຕາແບີບ ລັຮ ໂປໂລ. 21 ມາ ອາຈວາຍຮ ອິນໂຈຍ ຊາງັດ ປັຣນາຍ ໄລ່. ກາເລີຍ ປູນ ຈິດ ນະ ກວາຍ ຄົນ ດໍອ ຕາ ເບີນ ຈາ ງ່ອຍ ອິນເຕົາ ເຕົາ ແຕ້ອັ ຕາໂງ ໄລ່ ເບີນ ກາຈິດ ໂປໂລ. ນ່ະກ້ອຍ ມູ່ ກ້ອຍ ແອັດ ເກຣາະ ອິນຕີ ຣານາ. ໄລ່ ແອັດ ເກຣາະ ໂປໂລ ແຕ້ອັ, ອີ ກາຈິດ ຕັຮ ອັນ. ໄລ່ ປັຣຕີ ເຈ້ ຕະ ຣາມະ ກ້ອຍ, ມາ ອິນມ່ອງ ໄລ່ ແອັດ ເກຣາະ ຍໍອ ອີ ຊ້ອງ ອາຈວາຍຮ ຕາແອີຍ ນາມ່ະ ກະ ໄລ່."

22 ເຈ້ ກວາຍ ຊົດ ກ້ອຍ ປາຕັບ ກວາຍ ນຸ່ມ ກ້ອຍ ປາຍ: "ອິນໂຈຍ ອາຕີ ໂອນ ກວາຍ ການໍອ ດັງ ປັຣນາຍ ໄມ່ ອາຕີ ເກົາ ໄນ່."

ແວັດ ອັນ ປາຕັບ ນ່ະກ້ອຍ, ອັນ ໂອນ ກວາຍ ນຸ່ມ ກ້ອຍ ເຈົາ.

ມູ່ ຕາຮານ ເດົງ ອາຊວຍ ໂປໂລ ແຕ້ອັ ບໍ ເພລິກ

23 ກວາຍ ຊົດ ຕາຮານ ກ້ອຍ ກູອ໌ ບາຣ ນະ ກວາຍ ກາ ຊົດ ມວຍ ຮ່ອຍ ຕາຮານ. ເຈ້ ອັນ ແປຮີ ບາຣ ນະ ກ້ອຍ ປາຍ: "ເຍົາ ປັຣຕີ ດໍອ ບາຣ ຮ່ອຍ ຕາຮານ ເປາະ ຣານາ ອາເຍົງ, ຕາປູ່ລ ຈິດ ຕາຮານ ເປາະ ຣານາ ອາແຊັຮ, ກະ ບາຣ ຮ່ອຍ ຕາຮານ ແອັດ ໂອນ ເດົງ

24 ອາຊວຍ ກວາຍ ນຸ່ມ ໄນ່ ແຕ້ອັ ບໍ ກວາຍ ຊົດ ອິນແຍ່ະ ມັຮ ຕາຮານ. ອັນ ຍໍອ ອີ ອາຕີ ມູ ຣາມິຮ ໂອນ ກວາຍ ຊົດ ກ້ອຍ ດັງ."

25 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

26 ອາຊວຍ ກວາຍ ນຸ່ມ ໄນ່ ແຕ້ອັ ບໍ ກວາຍ ຊົດ ອິນແຍ່ະ ມັຮ ຕາຮານ. ອັນ ຍໍອ ອີ ອາຕີ ມູ ຣາມິຮ ໂອນ ກວາຍ ຊົດ ກ້ອຍ ດັງ."

27 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

28 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

29 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

30 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

31 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

32 ນ່ະກ້ອຍ ຕາຮານ ກ້ອຍ ເດົງ ອາຊວຍ ຣາມອນ ໂປໂລ ແຕ້ອັ ບໍ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶງ ກໍອ໌ ກູອ໌ ເກົາ, ແຊອ ເກົາ ເປາະ ອາຊວຍ ກວາຍ ນຸ່ມ ໄນ່ ແຕ້ອັ ບໍ ໄມ່. ອັນ ຍໍອ ອີ ຣາມິຮ ໄມ່."

ຮໍອ໌. ຕາເກ່ສ໌ ໂມງ ຊາເດົາ ໄມ່ ອິນແຍ່ະ ມັຮ ເຍົາ ເປາະ ບໍ່ ເມືອງ ກາຍຊາເຣຍ. 24ເຍົາ ກຽມ ດໍອ໌ ອາແຊັຮ ໂອນ ໂປໂລ ຈິຮ; ເຈ້ ເຍົາ ເດົງ ອາຊວຍ ໂປໂລ ໂອນ ອັນ ເຈົາ ອຽນ ອໍ ແຕ້ອ໌ ບໍ່ ເພລິກ, ລາ ກວາຍ ຊົດ ກຣວາງ ໄມ່."

25ແວັດ ກ້ອຍ ກວາຍ ຊົດ ຕາຮານ ກ້ອຍ ຄຽນ ບັຮນາຍ ຊາອົຮ ອາຕີ ເພລິກ ປາຍ: 26"ເກົາ ລາ ຣາມິຮ ກຼາວດີໂອລິເຊຍ ຄຽນ ບັຮນາຍ ໄມ່ ພາອ໌ ຊາອົຮ ອາຈວາຍຮ ເພລິກ ກາ ຊົດ ກຣວາງ ໄມ່. 27ເກົາ ຄຽນ ບັຮນາຍ ຕິ່ງ ເຈຍ ໄມ່, ເກົາ ແຊອ໌ ອາຕີ ອາຈວາຍຮ ມູ ຣາມິຮ ແຕ ມານະ ຣາມິຮ ໂປໂລ. ກວາຍ ໄມ່, ຈຸ່ມ ອິດຊະຣາເອລ ໂກບ ອີ ກາຈິດ ອັນ. ພໍກາ ເກົາ ດັງ ໂປໂລ ລາ ກອນແຊມ ກຣວາງ ໂຣມ, ເກົາ ກະ ມູ່ ຕາຮານ ເກົາ ເປາະ ອິດ ໂປໂລ ແຕ ອິນຕູ ໄລ່ ອີ ກາຈິດ ອັນ. 28ເກົາ ຍໍອ໌ ອີ ດັງ ແຈງ ລາລີ້ ຣາມິຮ ອິນເຕົາ ໂປໂລ ໄມ່ ຕະ ໄລ່ຍຮ ໂຈະ ໄລ່. ເຈ້ ເກົາ ເດົງ ອາມິຮ ອັນ ກະ ຈຸ່ມ ກວາຍ ຊົດ ອິດຊະຣາເອລ ຍໍອ໌ ອີ ຊາງັດ ໄລ່ ຕາແບບ ອັນ ອິນເຕົາ. 29ພໍກາ ກ້ອຍ ເກົາ ດັງ ຈຸ່ມ ອິດຊະຣາເອລ ອວານ ກະ ໂປໂລ, ຍ່ອນ ໄລ່ ຄິດ ໂປໂລ ຕາ ເບີນ ຊາງັດ ຄານອດ ໄລ່. ມາ ເກົາ ຕາ ເບີນ ຣາມິຮ ໄລ່ຍຮ ອິນເຕົາ ແຕ ຮານະ ໂປໂລ ຕະ ໂອນ ເນົາ ເຕອ໌ ໂຈະ ອັນ ຕິ່ງ ກໍອ໌ ກະ ກາຈິດ ອັນ. 30ມາ ພໍກາ ເກົາ ຊ້ອງ ຈຸ່ມ ອິດຊະຣາເອລ ປຣອມ ມູ່ ຣາງິຮ ຍໍອ໌ ອີ ກາຈິດ ໂປໂລ ອິນດີ ຮານາ ແອັນ, ມະກ້ອຍ ເກົາ ໂອນ ອັນ ເປາະ ແຕ້ອ໌ ບໍ່ ອາຈວາຍຮ. ກະ ເກົາ ແປຣີ ຈຸ່ມ ອິດຊະຣາເອລ ເປາະ ບໍ່ ອາຈວາຍຮ ເຕ່. ອິນເຕົາ ໄລ່ ຍໍອ໌ ອີ ປ່ອງ ແຕ ຮານະ ໂປໂລ ຕະ ໄລ່ຍຮ, ໂອນ ໄລ່ ປ່ອງ

ບໍ່ ອາຈວາຍຮ. ຊານໍ່ ເກົາ ອິນແຍ່ະ ບັຮນາຍ ຕະ ອິນດີ ກະ ອາຈວາຍຮ."

31ມະກ້ອຍ ມູ່ ຕາຮານ ກ້ອຍ ຊາງັດ ບັຮນາຍ ອັນ ກາ ຊົດ ໄລ່. ຊາເດົາ ກ້ອຍ ໄລ່ ເດົງ ອາຊວຍ ໂປໂລ ແຕ້ອ໌ ບໍ່ ເມືອງ ອັນຕີປາຕີ.

32ມາຮ ຕາໂງ ບັຮແນີ ຕາຮານ ກາ ເປາະ ຮານາ ອາເຍັງ, ໄລ່ ເຈົາ ລັຮ ບໍ່ ເກົາຍ. ມາ ໄລ່ ກາ ເປາະ ຮານາ ອາແຊັຮ, ອິນນ້ອງ ໄລ່ ເປາະ ກະ ໂປໂລ. 33ພໍກາ ໄລ່ ແຕ້ອ໌ ບໍ່ ເມືອງ ກາຍຊາເຣຍ, ໄລ່ ອາແວີຍ ເຈຍ ບໍ່ ອາຈວາຍຮ ກາ ຊົດ. ກະ ໄລ່ ມ່ອບ ໂປໂລ ບໍ່ ກວາຍ ຊົດ ກ້ອຍ. 34ແວັດ ກວາຍ ຊົດ ອານ ບັຮນາຍ ຕິ່ງ ເຈຍ ກ້ອຍ, ອັນ ຕາແບບ ໂປໂລ ປາຍ: "ໄມ່ ກວາຍ ແຕ ກຣວາງ ອາແລ່ະ?"

ໂປໂລ ຕາແອີຍ ປາຍ: "ເກົາ ລາ ກວາຍ ແຕ ແຄງ ກິລິເກຍ."

35ພໍກາ ອັນ ຊ້ອງ ໂປໂລ ປາຍ ມະກ້ອຍ, ກວາຍ ຊົດ ກ້ອຍ ອາຕີ ລັຮ ອັນ ປາຍ: "ເກຣາະ ໄລ່ ກາ ປ່ອງ ໄມ່ ແຕ້ອ໌ ບໍ່ ໄມ່; ເກົາ ອີ ຊາງັດ ຮານະ ອິນເຕົາ ໄມ່ ຍໍອ໌ ອີ ປາຍ ກະ ເກົາ."

ແວັດ ອັນ ປາຍ ມະກ້ອຍ, ກວາຍ ຊົດ ກ້ອຍ ແປຣີ ເນົາ ກຍາອ໌ ໂປໂລ ຕິ່ງ ດຸງ ປິດ ເຕົາວ ບັຮເຍົາ ເຮໂຣດ ຕະ ແຕ ບ້ອງ ກ້ອຍ.

ຈຸ່ມ ອິດຊະຣາເອລ ປ່ອງ ລັຮ ໂປໂລ
24 1ແຕ້ອ໌ ເຊີງ ຕາໂງ ອິນຕູນ ແອັນ ເບີນ ອານາເນຍ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ, ກະ ກວາຍ ຊົດ ການໍອ໌ ຈຸ່ມ ອິດຊະຣາເອລ, ກະ ມານະ ຣາມິຮ ເຕຕູໂລ, ອິນແຍ່ະ ໄລ່ ກ້ອຍ ແຕ້ອ໌ ບໍ່ ເມືອງ ກາຍຊາເຣຍ ເຕ່. ເຕຕູໂລ ໄມ່ ລາ ກວາຍ ເນົາ ເມືານ ໂອນ ຣາປາຍ ຈ່ອຍ

ເຢົາ. ອິນແຍ່ະ ມັຮ ໄລ່ ປ່ອງ ໂປໂລ ໂອນ ອາຈວາຍຮ ຊົດ ກ້ອຍ ຊາງັດ.

2ພໍກາ ເມົາ ເດີງ ໂປໂລ ແຕ້ອ໌ ບໍ ອິນຕຸ ໄລ່ ໂຣມ, ເຕຕູໂລ ປ່ອງ ໂປໂລ ປາຍ: "ເກົາ ແຊອ໌ ໄລ່ຍຮ, ເກົາ ຍໍອ໌ ອີ ຕະ ອິນຕີ ກະ ອາຈວາຍຮ ຊານໍ່. ຮິ ຊາແອິນ ອາຈວາຍຮ ຍ່ອນ ຊານໍ່ ຮິ ເບິນ ແອິດ ອຽນ ອໍ ລາລີ້. ກະ ກຣວາງ ຮິ ແກິດ ຮໍອ໌ ລາລີ້ ຊານໍ່, ຍ່ອນ ອາຈວາຍຮ ຕະ ຮານະ ອໍ ລາລີ້ ໂອນ ກຣວາງ ຮິ. 3ອາຈວາຍຮ ເອີຍ! ຮິ ຢານໍ່ບໍ ລາລີ້ ອາຈວາຍຮ, ກະ ຮິ ຊາແອິນ ລາລີ້ ອາຈວາຍຮ. 4ຮິ ດັງ ອາຈວາຍຮ ເບິນ ຊາອິ້ຍ ເມົາອ໌, ມາ ຮິ ແຊອ໌ ອາຈວາຍຮ ຮໍອ໌ ຣາງັຮ ຊາງັດ ບໍອ໌ ຮິ ອີ ຕະ ອິນຕີ ແຕ ໂປໂລ ໄນ່. 5ກວາຍ ໄນ່, ອາແລ່ະ ລາ ຕາ ຍໍອ໌ ອີ ເຮິມ ອັນ. ອັນ ເປາະ ກຣວາງ ອາແລ່ະ, ອັນ ຕາລຸຮ ກວາຍ ອິດຊະຮາເອລ ກຣວາງ ກ້ອຍ. ກະ ອັນ ອາໂຍ່ງ ມູ່ ກາ ຕາປູ່ນ ຮານະ ເຢຊູ ແຕ ວິລ ນາຊາເຮັດ ແຮິ. 6ອັນ ຕະ ຮານະ ຕາ ປຍາຍ໌ ຕິ່ງ ດຸງ ຊາງ ຮິ. ຍ່ອນ ນະກ້ອຍ ຮິ ໂກບ ອັນ. 7ຮິ ຍໍອ໌ ອີ ຕັດຊິ່ນ ອັນ ຕາປູ່ນ ຄານອດ ຮິ. ມາ ລິເຊຍ, ອັນ ກາ ຊົດ ຕາຮານ ກ້ອຍ, ອັນ ແຕ້ອ໌ ໄວ່ ລາລີ້, ກະ ອັນ ກາຕ້ອງ ເຣ່ງ ລາລີ້ ໂປໂລ ແຕ ຮິ.^໘ 8ກະ ລິເຊຍ ແປຣີ ຮິ ແຕ້ອ໌ ບໍ ອາຈວາຍຮ ແຮິ. ຄັນ ອາຈວາຍຮ ຕາແບິບ ໂປໂລ, ອາຈວາຍຮ ຊ້ອງ ເບິມ ອິນແຍ່ະ ຮານະ ຮິ ອາຕີ ແຕ ອັນ ລາ ປຍາຍ໌."

9ແວັດ ເຕຕູໂລ ປາຍ ປັຮນາຍ ກ້ອຍ, ນະກ້ອຍ ອິນແຍ່ະ ຈຸ່ມ ອິດຊະຮາເອລ ແອິດ ອິນຕຸ ກ້ອຍ ປາຍ ເມ່ນ ປຍາຍ໌ ອິນແຍ່ະ ມັຮ ປັຮນາຍ ກ້ອຍ.

ໂປໂລ ອາຕີ ເພລິກ

10ແວັດ ກ້ອຍ, ອາຈວາຍຮ ຊົດ ກ້ອຍ ໂອນ ໂປໂລ ແອັນ ອາຕີ ລັຮ ແຕ ມັຮ ຮານະ ກ້ອຍ. ນະກ້ອຍ ໂປໂລ ອາຕີ ປາຍ: "ອາຈວາຍຮ ເອີຍ! ເກົາ ດັງ ເຈ້ ອາຈວາຍຮ ຕັດຊິ່ນ ກຼິ່ງ ລາລີ້ ກວາຍ ກະ ຊາອິ້ຍ ກູມໍ ເຈ້ ຕິ່ງ ກຣວາງ ໄນ່. ນະກ້ອຍ, ອາຈວາຍຮ ເອີຍ! ເກົາ ຮໍອ໌ ລາລີ້ ເບິນ ອາຕີ ປັຮນາຍ ໄນ່ ໂອນ ອາຈວາຍຮ ດັງ. 11ຕາແບິ ມວຍ ຈິດ ລາ ບາຣ ຕາໂງ ອິນໂຍ່ງ ໄນ່, ເກົາ ເປາະ ບໍ ເມືອງ ເຢຊູຊາເລັມ ຍໍອ໌ ອີ ຊາງ ເຢົາງ ເຈົາຮາຊີ. ຄັນ ອາຈວາຍຮ ຍໍອ໌ ອີ ດັງ ແຈງ ຮານະ ໄນ່, ເບິນ ກວາຍ ການໍອ໌ ອາຕີ ນະ ເກົາ ແຕ່. 12ຈຸ່ມ ອິດຊະຮາເອລ ໄນ່, ໄລ່ ຕາ ເບິນ ຣາມິຮ ເກົາ ຮາຈຽນ ກະ ເມົາ ຕິ່ງ ດຸງ ຊາງ ບິດ, ແຕີລາ ຕິ່ງ ດຸງ ຊາງ ແກດ, ແຕີລາ ຍູຍົວະ ອິນຕຸ ການໍອ໌ ຕິ່ງ ເມືອງ ເຢຊູຊາເລັມ ກ້ອຍ. 13ມາ ໄລ່ ຈຸງ ອີ ປ່ອງ ເກົາ ຊ້ອງ. ຄັນ ເມ່ນ ໄລ່ ເຮິມ ຮານະ ຕາ ອໍ, ເຈ້ ໂອນ ໄລ່ ອາລັອຮ. ມາ ໄລ່ ຕາ ເບິນ ເບິນ ຮານະ ກ້ອຍ. 14ມາ ມວຍ ຣາມິຮ ປຍາຍ໌ ໄລ່ ປ່ອງ. ຣາມິຮ ກ້ອຍ ລາ ເກົາ ຕາປູ່ນ ຮານາ ຕາໄມ ຍໍອ໌ ອີ ຊາງ ເຢົາງ ເຈົາຮາຊີ, ລາ ເຢົາງ ກາ ອາຈວາຍຮ ອາເຈ່ຮ ຮິ ຊາງ ແຕ ອິມແບິ. ມູ່ ກາ ຊົດ ກວາຍ ອິດຊະຮາເອລ ໄນ່, ໄລ່ ຄິດ ຮານາ ຕາໄມ ໄນ່ ຕາ ເບິນ ປຍາຍ໌. ມາ ເກົາ ຊາອໍາ ແຕ່ ອິນແຍ່ະ ຣາມິຮ ມັຮ ໂມເຊ, ກະ ກວາຍ ອາຕີ ຕາງ ປັຮນາຍ ເຢົາງ ເຈົາຮາຊີ ຄຽນ ດໍອ໌ ແຕ ອິມແບິ ຕິ່ງ ປິ່ງ ປັຮນາຍ ເຢົາງ ເຈົາຮາຊີ. 15ກະ ເກົາ ອົງກ່ອງ ນະ ໄລ່ ກ້ອຍ ແຕ່ ເຢົາງ ເຈົາຮາຊີ ຕະ ໂອນ ກວາຍ ກູຈິດ

^໘ 24:7 ຊາອິ້ຍ ປິ່ງ ປັຮນາຍ ຕຍາ ຕາ ເບິນ ເບິນ ຮານາ 7 ໄນ່ ກະ ມູ່ ຕາຕີ້ ແຕ ຕາແບິ ຮານາ 8. Proof Print ປິ່ງ ໂອນ ເນ່ ລັຮ

ເປັນ ອາມົ່ງ ລັ່ຮ, ກາ ກວາຍ ຕາມ້ອງ ອໍ່, ກາ ກວາຍ ໂກ່ຮະ. 16 ຍ່ອນ ນ່ະກ້ອຍ ເກົາ ປາໂຮ່ຮ ລາລີ້ ຕະ ຮານະ ອໍ່ ເລື້ອຍງ ໂຈະ ເຍົາງ ເຈົາຮາຊີ ກະ ໂຈະ ມັຮ ກວາຍ ໂອນ ຮາງື່ຮ ເກົາ ຕາ ເຕ່ອໍ່ ຕີ ລັ່ຮ ເກົາ.

17 "ນ່ະກ້ອຍ ແວັດ ເກົາ ເປາະ ບໍ່ ການໍ່ອໍ່ ເປັນ ບໍ່ອໍ່ ກູມໍ່, ເຈົ້າ ເກົາ ເຈົ້າ ລັ່ຮ ບໍ່ ເມືອງ ເຢຣູຊາເລັມ. ເກົາ ເດົງ ປຣະ ແຮື ຈ່ອຍ ກວາຍ ຕົ່ງ ກຣວາງ ເກົາ. ກະ ເກົາ ເດົງ ເກຣົ່ງ ຍໍ່ອໍ່ ອີ ຊາງ ໂອນ ເຍົາງ ເຈົາຮາຊີ ເຕ່. 18 ພໍກາ ເກົາ ມູ່ດ ຕົ່ງ ດຸງ ຊາງ ປັດ ຈຸ່ມ ອິດຊະຮາເອລ ຍໍ່ອໍ່ ອີ ໂອນ ເກຣົ່ງ ຊາງ ກ້ອຍ. ເກົາ ບຣັຮ ເຈົ້າ ປວາຍ ຮິດ. ບ້ອງ ກາ ກ້ອຍ ເກົາ ຕາ ເປັນ ເດົງ ກຼົ່ງ ກວາຍ ມູ່ດ ຕົ່ງ ດຸງ ຊາງ ປັດ ກ້ອຍ, ກະ ອິນແຍ່ະ ນະ ຮິ ແອັດ ອໍ່ ຕົ່ງ ກ້ອຍ. 19 ມາ ເປັນ ມວຍ ຈຸ່ມ ອິດຊະຮາເອລ ແຕ ແຄງ ເອເຊຍ, ໄລ່ ແຕ່ອໍ່ ບໍ່ ດຸງ ຊາງ ກ້ອຍ ເຕ່. ຄັນ ເກົາ ຕະ ໄລ່ຍຮ ອິນເຕົາ ກະ ໄລ່ ກ້ອຍ, ອົງເຄາະ ໄລ່ ເປາະ ປ່ອງ ເກົາ ບໍ່ ອາຈວາຍຮ. 20 ມາ ມັຮ ຈຸ່ມ ອິດຊະຮາເອລ ແອັດ ອິນໄນ່ ຊານໍ່, ໄລ່ ຕາແບັບ ເຈົ້າ ເກົາ. ຄັນ ໄລ່ ຮາມັຮ ມູ ຮາມັຮ ອິນເຕົາ ເກົາ ຕະ ໄລ່ຍຮ ໂຈະ ໄລ່, ໂອນ ໄລ່ ອາຕີ ໂອນ ອາຈວາຍຮ ດັງ. 21 ມາ ເປັນ ມວຍ ຮາມັຮ ແຕ່ ເກົາ ປາຍ ເຣ່ງ ລາລີ້ ຍໍ່ຮ ເມົາງ ໄລ່. ເກົາ ປາຍ: 'ເຮີມ ເກົາ ຕາຍົງ ຍໍ່ຮ ເມົາງ ເຍົາ ຊານໍ່, ລາ ຍ່ອນ ເກົາ ຊາອໍາ ກວາຍ ກາ ກູຈິດ ເຕ່ອໍ່ ອາມົ່ງ ລັ່ຮ."

22 ພໍກາ ອັນ ຊ້ອງ ມັຮ ບໍຣນາຍ ໄນ່, ອາຈວາຍຮ ເພລິກ ຄິດ ຍໍ່ອໍ່ ອີ ຕັດຊິນ ລັ່ຮ ຕາໄງ ອິນຕູ່ນ ແອັນ. ອັນ ປາຍ: "ແຕ່ອໍ່ ຕາໄງ ລິເຊຍ, ອັນ ກາ ຊິດ ຕາຮານ ຕົ່ງ ເມືອງ ເຢຣູຊາເລັມ, ແຕ່ອໍ່ ບໍ່ ໄນ່, ເກົາ ຕັດຊິນ ລັ່ຮ ໂອນ ເຍົາ."

ເພລິກ ດັງ ຊາອໍ່ຍ ເຈົ້າ ຮານາ ມູ່ ກາ ຊາອໍາ ເຢຣູ ຕາບູ່ນ. 23 ເຈົ້າ ເພລິກ ແປຣີ ຕາຮານ ກຍາອໍ່ ໂປໂລ ແອັດ ຕົ່ງ ດຸງ. ມາ ອັນ ແປຣີ ຕາຮານ ອິນໂຈຍ ກາຕັງ ເຍົາ ໂປໂລ ມູ່ດ ຊາອົຮ ກະ ຈ່ອຍ ອັນ.

24 ເປັນ ບໍ່ອໍ່ ຕາໄງ ແອັນ ເພລິກ ແຕ່ອໍ່ ລັ່ຮ ບໍ່ ອິນຕູ ອັນ ຕັດຊິນ ກວາຍ. ລາກວຍ ອັນ, ຮາມັຮ ດູຊິນລາ, ແຕ່ອໍ່ ກະ ອັນ. ດູຊິນລາ ລາ ກວາຍ ອິດຊະຮາເອລ. ເພລິກ ແປຣີ ເນົາ ເດົງ ໂປໂລ ແຕ່ອໍ່ ບໍ່ ອັນ. ອັນ ຍໍ່ອໍ່ ອີ ໂອນ ໂປໂລ ອາຕີ ອັນ ນານ່ະ ອັນ ອີ ຕະ ຍໍ່ອໍ່ ອີ ຊາອໍາ ເຢຣູ ກຣິດ. 25 ໂປໂລ ອາຕີ ເພລິກ ປາຍ ເຍົາງ ເຈົາຮາຊີ ຍໍ່ອໍ່ ອີ ໂອນ ກວາຍ ເປັນ ຮາງື່ຮ ຕາມ້ອງ ອໍ່. ກະ ເຍົາງ ເຈົາຮາຊີ ຍໍ່ອໍ່ ອີ ໂອນ ກວາຍ ເປັນ ຮາງື່ຮ ເຕ່ອໍ່ ວຍາຣ ຮານະ ຕາ ອໍ່. ກະ ເຈົ້າ ບໍ່ ເມົາງ ເຍົາງ ເຈົາຮາຊີ ອາເບັຮ ອິນແຍ່ະ ມັຮ ກວາຍ. ພໍກາ ເພລິກ ຊ້ອງ ອິນແຍ່ະ ບໍຣນາຍ ກ້ອຍ, ອັນ ຊ້ອງ ອົງກ້ອຮ ລາລີ້; ເຈົ້າ ອັນ ອາຕີ ໂປໂລ ປາຍ: "ຊານໍ່ ເກົາ ເມົາອໍ່. ຄັນ ບໍຣແນີ ມັນເຕຣົາ ເກົາ ຕາ ເປັນ ເມົາອໍ່ ອິນເຕົາ, ເກົາ ກູອໍ່ ລັ່ຮ ໄມ່ ຍໍ່ອໍ່ ອີ ຊາງັດ ແອັນ ໄມ່ ອາຕີ."

26 ບ້ອງ ກາ ເພລິກ ອາຕີ ນ່ະກ້ອຍ, ເພລິກ ອົງກ່ອງ ໂປໂລ ຈາງ ປຣະ ໂອນ ອັນ ອາໂຣຍຮ. ນ່ະກ້ອຍ ຍ່ອນ ອັນ ກູອໍ່ ໂປໂລ ຊາອໍ່ຍ ເຮັບ ແອັນ ຍໍ່ອໍ່ ອີ ຕະ ອິນຕີ ກະ ໂປໂລ. 27 ແວັດ ບາຣ ກູມໍ່ ແອັນ, ເປັນ ມານະ ຮາມັຮ ໂປກີໂອ ເພຊະໂຕ ເຕ່ນ ລັ່ຮ ເພລິກ ແກັດ ຊິດ ຕົ່ງ ກຣວາງ ກ້ອຍ. ມາ ເພລິກ, ອັນ ຍໍ່ອໍ່ ອີ ໂອນ ຈຸ່ມ ອິດຊະຮາເອລ ແອັດ ຣໍ່ອໍ່ ກະ ອັນ. ນ່ະກ້ອຍ ອັນ ດໍ່ອໍ່ ເລື້ອຍງ ໂປໂລ ຕົ່ງ ກໍ່ອໍ່, ອັນ ຕາ ເປັນ ອາໂຣຍຮ.

**ໂປໂລ ແຊອ໌ ໂອນ ເຕົາວ ປັຣເຍົາ
ກຣວງ ໂຣມ ຕັດຊິນ ໂອນ ອັນ**

25 ¹ເພຊະໂຕ ແກັດ ຊົດ ຕາແບິ ໂປ ຕາໂງ ຕິ່ງ ແຄງ ກ້ອຍ; ເຈ້ ອັນ ລ້ອຣ ແຕ ເມືອງ ກາຍຊາເຣຍ ເປາະ ຊາອົຣ ຕິ່ງ ເມືອງ ເຢຣູຊາເລັມ. ²ແອັດ ຕິ່ງ ເມືອງ ກ້ອຍ ມັຣ ກວາຍ ຊົດ ມູ່ ກາ ຊາງ ຣິດ ເຍົາງ ເຈົາຣາຊີ, ກະ ອິນແຍ່ະ ມັຣ ກວາຍ ຊົດ ການ໌ອ ແຕ ຈຸ່ມ ອິດຊະຣາເອລ, ໄລ່ ກ້ອຍ ປ່ອງ ໂປໂລ ໂຈະ ເພຊະໂຕ ແອັນ. ³ໄລ່ ແຊອ໌ ມູ ຣາມິ້ຣ ແຕ ເພຊະໂຕ. ໄລ່ ແຊອ໌ ເພຊະໂຕ ໂອນ ໂປໂລ ເຈົາ ບໍ ເມືອງ ເຢຣູຊາເລັມ. ໄລ່ ປຣ່ອມ ຍໍອ໌ ອີ ກາຈິດ ໂປໂລ ຕິ່ງ ຣານາ ຊາ. ⁴ມາ ເພຊະໂຕ ອາຕີ ລັຣ ໄລ່ ປາຍ: "ໂປໂລ ເນົາ ກາຍາອ໌ ດໍອ໌ ຕິ່ງ ເມືອງ ກາຍຊາເຣຍ. ອິນນ້ອງ ບໍ້ອ໌ ເກົາ ເຈົາ ບໍ ເມືອງ ກ້ອຍ ແຕ່. ⁵ນະກ້ອຍ ເຍົາ ແປຣີ ກວາຍ ແຕ ມູ່ ເຍົາ ເຈົາ ກະ ເກົາ ບໍ ເມືອງ ກາຍຊາເຣຍ. ຄັນ ໂປໂລ ເບິນ ໄລ່ຍຣ ອິນເຕົາ ກະ ເຍົາ, ເຍົາ ປ່ອງ ອັນ ບໍ ກ້ອຍ."

⁶ເຈ້ ເພຊະໂຕ ແອັດ ຕິ່ງ ເມືອງ ເຢຣູຊາເລັມ ມັນ ມວຍ ຈິດ ຕາໂງ ແອັນ. ແວັດ ກ້ອຍ ອັນ ເຈົາ ລັຣ ບໍ ເມືອງ ກາຍຊາເຣຍ. ກະ ມາຣ ຕາໂງ ປັຣແນິ ອັນ ມູ່ດ ຕາກູ ຕິ່ງ ອິນຕຸ ເກັຍ ອັນ ຕັດຊິນ ກວາຍ. ອັນ ແປຣີ ເນົາ ເດົງ ໂປໂລ ແຕ້ອ໌ ບໍ ອັນ. ⁷ພາ ໂປໂລ ແຕ້ອ໌ ອິນຕຸ ກ້ອຍ, ຈຸ່ມ ອິດຊະຣາເອລ ແຕ ເມືອງ ເຢຣູຊາເລັມ, ໄລ່ ແອັດ ອິມແປຣ ໂປໂລ ກະ ປ່ອງ ອັນ, ປາຍ ອັນ ຕະ ໄລ່ຍຣ ບິດ ລາລີ້. ມາ ໄລ່ ຈຸງ ປ່ອງ ຊ້ອງ, ແອິ ຣານະ ອິນເຕົາ. ⁸ນະກ້ອຍ ໂປໂລ ປາຍ: "ແມ່ນ ເກົາ ຕາ ເບິນ ຕະ ໄລ່ຍຣ ອິນເຕົາ

ແຕ ຄານອດ ຈຸ່ມ ອິດຊະຣາເອລ, ແຕລາ ແຕ ດຸງ ຊາງ ບິດ ຈຸ່ມ ອິດຊະຣາເອລ, ແຕລາ ແຕ ເຕົາວ ປັຣເຍົາ ກຣວງ ໂຣມ."

⁹ມາ ເພຊະໂຕ ຍໍອ໌ ອີ ແຈັງ ຣາງິຣ ກວາຍ ອິດຊະຣາເອລ ໂອນ ໄລ່ ອາໂຍ່ະ ອັນ. ນະກ້ອຍ ອັນ ຕາແບິບ ໂປໂລ ປາຍ: "ໄມ່ ປຣ່ອມ ເຈົາ ບໍ ເມືອງ ເຢຣູຊາເລັມ ໂອນ ເກົາ ຕັດຊິນ ເຍົາ ຕິ່ງ ເມືອງ ກ້ອຍ ບໍ?"

¹⁰ມາ ໂປໂລ ຕາແອັຍ ອັນ ປາຍ: "ຕາ ປາຍາຍ໌ ເນົາ ຕັດຊິນ ບໍ ເມືອງ ກ້ອຍ. ອິນຕຸ ໄນ່ ແຕ່ ລາ ປາຍາຍ໌ ເນົາ ຕັດຊິນ ກວາຍ ກຣວງ ໂຣມ. ອາຈວາຍຣ ດັງ ເຈ້ ປາຍ ເກົາ ຕາ ເບິນ ຕະ ຣານະ ຕາ ອໍ ອິນເຕົາ ກະ ຈຸ່ມ ອິດຊະຣາເອລ. ¹¹ຄັນ ເກົາ ຕາ ເບິນ ຕະ ຕາປູ່ນ ຄານອດ ເຍົາ, ເຍົາ ກາຈິດ ເກົາ ລາ ໂທຍ, ເກົາ ຈິວ ກູຈິດ. ມາ ຄັນ ໄລ່ ປ່ອງ ເກົາ ຕາ ເບິນ ປາຍາຍ໌, ເຍົາ ຕາ ແຕ້ອ໌ ມ່ອບ ເກົາ ບໍ ໄລ່. ຊານ໌ ເກົາ ແຊອ໌ ເຕົາວ ປັຣເຍົາ ກຣວງ ໂຣມ ແຕ່ ຕັດຊິນ ໂອນ ເກົາ."

¹²ແວັດ ໂປໂລ ປາຍ ນະກ້ອຍ, ເພຊະໂຕ ຊັຣຣົງ ລັຣ ກະ ເຍົາ ອັນ. ເຈ້ ອັນ ປາຍ ໂຈະ ໂປໂລ: "ໄມ່ ແຊອ໌ ເຕົາວ ປັຣເຍົາ ກຣວງ ໂຣມ ແຕ່ ຕັດຊິນ ໂອນ ໄມ່. ເກົາ ໂອນ ໄມ່ ເປາະ ບໍ ເຕົາວ ປັຣເຍົາ ກຣວງ ໂຣມ."

ເພຊະໂຕ ອາຕີ ອັກຄູປາ ແຕ ໂປໂລ

¹³ຕາ ເບິນ ດູ່ນ ຕາໂງ ນ້ອງ, ເຕົາວ ປັຣເຍົາ ອັກຄູປາ^ຢ ກະ ອາມ໌ອ໌ ອັນ, ຣາມິ້ຣ ເບນິເກ, ເປາະ ບໍ ເມືອງ ກາຍຊາເຣຍ ຊາອົຣ ອາຈວາຍຣ ເພຊະໂຕ. ¹⁴ໄລ່ ບາຣ ນະ ແອັດ ບໍ ກ້ອຍ ຊາອິ້ຍ ຕາໂງ; ເຈ້ ເພຊະໂຕ ອາຕີ ເຕົາວ

^ຢ25:13 ອັກຄູປາ ໄນ່ ລາ ອັກຄູປາ ກາ ບາຣ, ລາ ກອນ ອັກຄູປາ ກາ ມວຍ.

ປັດເຍົາ ອັກຄີປາ ແຕ ໄປໂລ. ອັນ ປາຍ: "ເບີນ ມານະ ກວາຍ ເນົາ ໂກບ ດໍອ ຕຶງ ກໍ່ອ ແອີດ ບໍ່ ໄນ່ ແຕ ຕາໄງ ເພລິກ ອິນນ້ອງ ຕະ ຊົດ ກຣວາງ ໄນ່. ເພລິກ ຕາ ຢວາຣ ອາໂຣຍຮ ກວາຍ ກ້ອຍ. 15ພໍກາ ເກົາ ເປາະ ບໍ່ ເມືອງ ເຢຣູຊາເລັມ, ມັຮ ກວາຍ ຊົດ ມູ່ ກາ ຊາງ ຮິດ ເຍົາງ ເຈົາຣາຊີ, ກະ ມັຮ ກວາຍ ຊົດ ອິນແຍ່ະ ຈຸມເຈືອ ແຕ ຈຸມ ອິດຊະຣາເອລ, ອິນແຍ່ະ ໄລ່ ກ້ອຍ ປ່ອງ ກວາຍ ໄນ່ ຍໍອ ອີ ໂອນ ເກົາ ຕະ ອັນ. 16ມາ ເກົາ ຕາແອີຍ ໂອນ ຈຸມ ອິດຊະຣາເອລ ກ້ອຍ ປາຍ: "ຮິດ ກວາຍ ກຣວາງ ໂຣມ ລາ ນະໄນ່: ຕາ ເຕ່ອ ຕະ ກວາຍ ຄັນ ຕາ ຢວາຣ ຣາດັງ ໄລ່ຍຮ. ອົງເຄາະ ເບີນ ບາຣ ກັຮ ຣາມິຮ ມັນຕູ ໂອນ ກວາຍ ກາ ເນົາ ປ່ອງ ເຕ່ອ ຕາແອີຍ ປັຣນາຍ ເນົາ ປ່ອງ ອັນ." 17ມາ ພໍກາ ຈຸມ ອິດຊະຣາເອລ ແຕ່ອ້ ບໍ່ ເມືອງ ກາຍຊາເຣຍ ໄນ່, ນະ ປັຣແນີ ເກົາ ຕັດຊິນ ແຕ່ ປັຣນາຍ ກ້ອຍ. 18ແຕ ອິນໂຍ່ງ ເກົາ ຄິດ ໄປໂລ ໄນ່ ເບີນ ໄລ່ຍຮ ປັດ ລາລີ. ມາ ພໍກາ ເກົາ ຊ້ອງ ເນົາ ປ່ອງ ອັນ, ເກົາ ຕາ ເບີນ ຊ້ອງ ຣາມິຮ ອິນເຕົາ ໄລ່ຍຮ ປັດ. 19ໄລ່ ປ່ອງ ໄປໂລ ແອັງ ແຕ ຮິດ ຊາງ ຊ້ອງ. ກະ ໄລ່ ປາຍ ແຕ ມານະ ເບີນ ຣາມິຮ ເຢຊູ ແຮີ. ໄລ່ ກ້ອຍ ປາຍ ເຢຊູ ກູຈິດ ເລີຍ, ມາ ໄປໂລ ປາຍ ອັນ ອິນນ້ອງ ອາມົງ. 20ນະກ້ອຍ ເກົາ ແດັດ ຣາງັຮ, ຕາ ດັງ ນານະ ອີ ຕັດຊິນ ໂອນ ໄລ່. ເຈົ້ ເກົາ ຕາແບີບ ໄປໂລ, ອັນ ປຣອມ ເຈົາ ບໍ່ ເມືອງ ເຢຣູຊາເລັມ ມາ ຕາ ເບີນ. ເກົາ ຄິດ ອໍ ໂອນ ເກົາ ຕັດຊິນ ໄລ່ ຕຶງ ເມືອງ ກ້ອຍ. 21ມາ ໄປໂລ ແຊອ ເຕົາວ ປັຣເຍົາ ກຣວາງ ໂຣມ ແຕ່ ຕັດຊິນ ໂອນ ອັນ. ນະກ້ອຍ ເກົາ ແປຣີ ເນົາ ກຍາອ ອັນ ໂອນ ເຕົາ ແຕ່ອ ຕາໄງ ເກົາ ເຕ່ອ

ພາອ ອັນ ບໍ່ ເຕົາວ ປັຣເຍົາ ກຣວາງ ໂຣມ." 22ແວັດ ເພຊະໂຕ ອາຕີ ນະກ້ອຍ, ອັກຄີປາ ຕາແອີຍ ອັນ ປາຍ: "ເກົາ ຍໍອ ອີ ຊາງັດ ເຕ່ ປັຣນາຍ ກວາຍ ໄນ່." ກະ ເພຊະໂຕ ຕາແອີຍ ລັຮ ອັກຄີປາ ປາຍ: "ອໍ ເຈົ້ ຕາໄງ ປັຣແນີ ໄມ່ ຊ້ອງ ປັຣນາຍ ອັນ." 23ມາຣ ຕາໄງ ປັຣແນີ ອັກຄີປາ ກະ ເບນິເກ, ໄລ່ ຕ້ອງ ເກຣັງ ອໍ ລາລີ ກະ ມູດ ຕຶງ ອິນຕູ ເກີຍ ເນົາ ຕັດຊິນ. ເຈົ້ ກວາຍ ການໍອ ເປາະ ແຮ ໄລ່ ບໍ່ ດຸງ ກ້ອຍ ເຕ່. ຕຶງ ອິນຕູ ກ້ອຍ ເບີນ ຊາອີຍ ນະ ກວາຍ ຊົດ ຕາຮານ, ກະ ກວາຍ ກາ ຊົດ ກອນແຊມ ຕຶງ ເມືອງ ກ້ອຍ. ນະກ້ອຍ ເພຊະໂຕ, ອັນ ແປຣີ ເນົາ ເປາະ ອິດ ໄປໂລ ແຕ່ອ ບໍ່ ອິນຕູ ກ້ອຍ. 24ເຈົ້ ເພຊະໂຕ ປາຍ: "ເຕົາວ ປັຣເຍົາ ອັກຄີປາ ເອີຍ! ກະ ມັຮ ແຊມອາຍ ອາຍໍ ອາກູນ ແອີດ ອິນໄນ່! ເຍົາ ເຮີມ ກວາຍ ໄນ່ ກາ ຈຸມ ອິດຊະຣາເອລ ປ່ອງ ບໍ່ ເກົາ. ໄລ່ ປ່ອງ ອັນ ຕຶງ ເມືອງ ເຢຣູຊາເລັມ ກະ ຕຶງ ເມືອງ ໄນ່ ແຮີ. ໄລ່ ແຊອ ເລືອຍງ ແຕ ເກົາ ໂອນ ເກົາ ກາຈິດ ຕັຮ ອັນ. 25ມາ ເກົາ ຕາ ເບີນ ຣາມິຮ ຮານະ ອິນເຕົາ ໄລ່ຍຮ ໂອນ ເຕ່ອ ກາຈິດ ອັນ. ມາ ຊານໍ ໄປໂລ ແຊອ ໂອນ ເຕົາວ ປັຣເຍົາ ກຣວາງ ໂຣມ ແຕ່ ຕັດຊິນ ອັນ. ນະກ້ອຍ ເກົາ ຄິດ ຍໍອ ອີ ພາອ ອັນ ແຕ່ອ ບໍ່ ເຕົາວ ປັຣເຍົາ ກຣວາງ ໂຣມ. 26ມາ ຊານໍ ເກົາ ຕາ ດັງ ອີ ຄຽນ ຣາມິຮ ອິນເຕົາ ຕຶງ ເຈຍ ປັຣນາຍ ອາຕີ ໂອນ ເຕົາວ ປັຣເຍົາ ກຣວາງ ໂຣມ ດັງ ແຈງ ຮານະ ອິນເຕົາ ໄປໂລ ຕະ ໄລ່ຍຮ. ນະກ້ອຍ ເກົາ ເດັງ ໄປໂລ ບໍ່ ອິນແຍ່ະ ມັຮ ເຍົາ ກະ ບໍ່ ເຕົາວ ປັຣເຍົາ ອັກຄີປາ ໄນ່. ແຊອ ເຍົາ ຕາແບີບ ໂອນ ດັງ ແຈງ ຮານະ ອິນເຕົາ ໄປໂລ ໄລ່ຍຮ, ອຽນ ເກົາ ຄຽນ

ປັນນາຍ ອາຕີ ຕຶ່ງ ເຈຍ ໂອນ ເຕົາວ ປັຣເຍົາ ກຣວງາ ໂຣມ ດັງ. 27ເກົາ ຄຶດ ລາ ຕາ ເປັນ ອໍ ພາອໍ ກວາຍ ເນົາ ໂກບ ດໍອໍ ຕຶ່ງ ກໍອໍ ແຕ່ອໍ ບໍ ເຕົາວ ປັຣເຍົາ ກຣວງາ ໂຣມ, ມາ ຕາ ເປັນ ອາຕີ ຣາມິ້ຮ ອິນເຕົາ ກວາຍ ໄນ່ ຕະ ໂລ່ຍຮ."

ໂປໂລ ອາຕີ ລັຮ ຍັຮ ເມົາງ ອັກຄູປາ

26 1ແວັດ ເພຊະໂຕ ປາຍ ນະກ້ອຍ, ອັກຄູປາ ປາຍ ໂຈະ ໂປໂລ ນະໄນ່: "ອິນເຕົາ ໄມ່ ຍໍອໍ ອີ ຕະ ອິນຕີ, ໄມ່ ອາຕີ ຊານ່."

ເຈົ້ ໂປໂລ ອາແຮ້ ອາຕີ ຕາແບິ ຣາຂວນ ລັຮ ປາຍ: 2"ເຕົາວ ປັຣເຍົາ ອັກຄູປາ ເອີຍ! ເກົາ ຊ້ອງ ຣໍອໍ ລາລີ້ ເກົາ ເປັນ ຕະ ອິນຕີ ກະ ເຍົາ ອິນແຍ່ະ ມັຮ ຣາມິ້ຮ ຈຸ່ມ ອິດຊະຣາເອລ ປ່ອງ ເກົາ. 3ຍ່ອນ ເຍົາ ດັງ ເຈົ້ ອິນແຍ່ະ ມັຮ ຄານອດ ຈຸ່ມ ອິດຊະຣາເອລ, ກະ ອິນແຍ່ະ ມັຮ ຣານະ ກວາຍ ອິດຊະຣາເອລ ເກ້ຍ ຊັຮຣົງ. ນະກ້ອຍ ເກົາ ແຊອໍ ເຍົາ ຊາງັດ ໂອນ ອໍ ລາລີ້ ປັນນາຍ ເກົາ ອາຕີ ເຍົາ.

4"ອິນແຍ່ະ ຈຸ່ມ ອິດຊະຣາເອລ ດັງ ແຈງ ລາລີ້ ມັຮ ຣານະ ເກົາ ຕະ ບ້ອງ ເກົາ ອິນນ້ອງ ນຸ່ມ ແອິດ ຕຶ່ງ ກຣວງາ ເກົາ, ກະ ແອິດ ຕຶ່ງ ເມືອງ ເຢຣູຊາເລັມ. 5ຄັນ ໄລ່ ຍໍອໍ, ເຕ່ອໍ ໄລ່ ປາຍ ເກົາ ລາ ກວາຍ ພາຣີຊາຍ ເຕ່. ເຍົາ ດັງ ເຈົ້ ມັຮ ຈຸ່ມ ພາຣີຊາຍ ຊາງັດ ຄານອດ ອິດຊະຣາເອລ ກາເລີຍ ອິນແຍ່ະ ແຕ ຈຸ່ມ ການໍອໍ. 6ມາ ຊານ່ ເກົາ ຕາຍິ່ງ ຍັຮ ເມົາງ ເຍົາ ຍ່ອນ ເກົາ ຊາອໍາ ປັນນາຍ ເຍົາ ເຈົາຣາຊີ ເອີອໍ ກະ ອາຈວາຍຮ ອາເຈ່ຮ ຮີ ແຕ ອິມແບິ. 7ອິນແຍ່ະ ມັຮ ມວຍ ຈິດ ລາ ບາຣ ຈຸ່ມ ກວາຍ ອິດຊະຣາເອລ ໄຮ, ໄລ່ ຊາງ ເລືອຍໆ ເຍົາງ

ເຈົາຣາຊີ ກູ່ ຕາໂງ ກູ່ ຊາເດົາ. ກະ ໄລ່ ອິງກ່ອງ ເລືອຍໆ ມັຮ ຣາມິ້ຮ ເຍົາງ ເຈົາຣາຊີ ເອີອໍ ກະ ໄລ່. ນະກ້ອຍ ເຕົາວ ປັຣເຍົາ ເອີຍ, ຍ່ອນ ເກົາ ຊາອໍາ ຣາມິ້ຮ ອິງກ່ອງ ໄນ່, ໄລ່ ອວານ ເກົາ, ເຈົ້ ໄລ່ ປ່ອງ ເກົາ. 8ນານະ ເຍົາ ຄຶດ ປາຍ ເຍົາງ ເຈົາຣາຊີ ຕາ ເຕ່ອໍ ຕະ ກວາຍ ກູຈິດ ແກັດ ອາມິ່ງ ລັຮ ບໍ?

9"ບ້ອງ ກ້ອຍ ເກົາ ຄຶດ ປາຍ ເກົາ ຕະ ຕຸ່ຮ ກັດ ມັຮ ກວາຍ ກາ ຕາປູນ ຣານະ ເຢຊູ ແຕ ວີລ ນາຊາເຮັດ. 10ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ ຕຶ່ງ ເມືອງ ເຢຣູຊາເລັມ ໂອນ ເກົາ ເປັນ ອໍານາດ ເຕ່ອໍ ໂຈະ ມັຮ ມູ່ ກາ ຊາອໍາ ເຢຊູ ຕຶ່ງ ກໍອໍ. ຄັນ ກວາຍ ຊິດ ຍໍອໍ ອີ ກາຈິດ ໄລ່, ເກົາ ປຣອມ ເຕ່. 11ຊາອິ້ຍ ເຮີບ ເຈົ້ ເກົາ ຕະ ໄລ່, ຍໍອໍ ອີ ໂອນ ໄລ່ ຕັຮ ຊ້ອງ ຣານະ ເຢຊູ ກະ ພາມາດ ຣາມິ້ຮ ອັນ. ເກົາ ຕະ ນະກ້ອຍ ຊາອິ້ຍ ອິນຕູ ຕຶ່ງ ດຸງ ຊາງ ກວາຍ ອິດຊະຣາເອລ. ຣາງິຮ ເກົາ ຊ້ອງ ອວານ ລາລີ້ ໂຈະ ມັຮ ກວາຍ ກາ ຊາອໍາ ເຢຊູ. ກະ ເກົາ ເປາະ ຕະ ໄລ່ ຕຶ່ງ ກຣວງາ ການໍອໍ ແຮ້."

ໂປໂລ ອາຕີ ລັຮ ອັນ ຣາມິຮ ເຢຊູ ຕຶ່ງ ຣານາ

(ຣານະ ຕະ 9:1-19; 22:6-16)

12"ມູ ຕາໂງ, ບ້ອງ ກາ ເກົາ ເປາະ ບໍ ເມືອງ ດາມັດກັດ, ເກົາ ຍໍອໍ ອີ ເປາະ ໂກບ ມັຮ ກວາຍ ກາ ຊາອໍາ ເຢຊູ. ມັຮ ກວາຍ ຊິດ ມູ່ ກາ ຊາງ ຣິດ ເຍົາງ ເຈົາຣາຊີ, ໄລ່ ຄຽນ ປັນນາຍ ຕຶ່ງ ເຈຍ ໂອນ ເກົາ ເຕ່ອໍ ໂກບ ກວາຍ ຊາອໍາ. 13ຕາໂງ ກ້ອຍ, ເຕົາວ ປັຣເຍົາ ເອີຍ, ແຕ່ອໍ ມັດ ມານາງ ຕິລມູ່ລ ບ້ອງ ກາ ເກົາ ອິນນ້ອງ ຕາຍັຮ ຕຶ່ງ ຣານາ, ເກົາ ເຮີມ ປັງ ປາເລົາງ

ແຕ່ ມັນລ້ອງ. ບັງ ກ້ອຍ ກາເລີຍ ແຕ່ ບັງ ມັດ
 ມານາງ. ອັນ ປາເລືາງ ຈວບ ອິນແຍ່ະ ຈະ
 ເກົາ ກະ ເຍົາ ກາ ເປາະ ກະ ເກົາ. ¹⁴ອິນແຍ່ະ
 ນະ ຮິ ແດິມ ປັຣັຣ ອິນແຍ່ະ ຕຶ່ງ ກູແຕອ໌. ກະ
 ເກົາ ຊ້ອງ ຊຽງ ເນົາ ຊາບາວ ອາຕີ ເກົາ ແຕ່
 ບັຣນາຍ ເກົາ ເບີມ, ລາ ບັຣນາຍ ເຮັບເຮີ,
 ປາຍ: 'ໂຊໂລ ເອີຍ! ເອີ ໂຊໂລ! ນານະ ໄມ່
 ຕະ ຕຸ່ຮ ເກົາ? ໄມ່ ຕະ ນະກ້ອຍ ລາ ໄມ່ ຕະ
 ນະ ຕາຣຍາອ໌ ເນົາ ກູຮ ມຸ່ຮ ອີ ເຕີ ອັນ ເປາະ
 ບໍ່ ຕິຮ, ມາ ອັນ ຍັກ ອີ ເປາະ ບໍ່ ການ໌ອ໌, ຕາ
 ຍິອ໌ ຕາປູ່ນ ອິນເຈົາ ອັນ. ໄມ່ ຕະ ນະກ້ອຍ
 ກັດ ລາລີ້ ໂອນ ໄມ່.' ¹⁵ມາ ເກົາ ຕາແອີຍ ຊຽງ
 ກ້ອຍ ປາຍ: 'ອິນເຈົາ ເອີຍ! ເຍົາ ລາ ເນົາ?' ເຈົ້
 ຊຽງ ກ້ອຍ ຕາແອີຍ ລັຮ ເກົາ ປາຍ: 'ເກົາ ລາ
 ເຢຊູ ກາ ໄມ່ ຕະ ຕຸ່ຮ. ¹⁶ມາ ຊານ໌ ໄມ່ ຍວຣ
 ຕາຍິງ. ເກົາ ແຕ່ອ໌ ບໍ່ ໄມ່ ຊານ໌ ຍ່ອນ ເກົາ
 ຍິອ໌ ອີ ໂອນ ໄມ່ ຕະ ຮານະ ເກົາ. ກະ ເກົາ
 ຍິອ໌ ອີ ໂອນ ໄມ່ ອາຕີ ໂອນ ກວາຍ ການ໌ອ໌
 ດັງ ເຕ່ ແຕ່ ມັຮ ຣາມິຮ ໄມ່ ເຮີມ ຊານ໌, ກະ
 ມັຮ ຣາມິຮ ເກົາ ອາປັຣ ໄມ່ ບັຣແນີ ມັນເຕຣີາ
 ແຮີ. ¹⁷ເກົາ ຈ່ອຍ ໄມ່ ໂອນ ໄມ່ ແວັດ ແຕ່
 ກວາຍ ອິດຊະຣາເອລ, ກະ ກວາຍ ຕາ ແກິນ
 ກວາຍ ອິດຊະຣາເອລ, ກາ ຍິອ໌ ອີ ຕະ ໄມ່.
 ເກົາ ແປຣີ ໄມ່ ເປາະ ອາຕີ ກວາຍ ຕາ ແກິນ
 ກວາຍ ອິດຊະຣາເອລ, ¹⁸ເຈົ້ ເກົາ ເປີຮ ຣາງິຮ
 ໄລ່ ໂອນ ເຕ່ອ໌ ໄລ່ ລັອຮ ແຕ່ ອິນຕຸ ການ໌າ,
 ເຈົ້ ໄລ່ ແອັດ ຕຶ່ງ ອິນຕຸ ບັງ ແອັນ. ກະ ເກົາ
 ໂອນ ໄລ່ ຕາ ເບີນ ແກິດ ຊູລ ມ້ອງ ເຍົາງ
 ຊາຕານ, ມາ ໂອນ ໄລ່ ຕາປູ່ນ ແອີງ ຮານະ
 ເຍົາງ ເຈົາຣາຊີ ຊ້ອງ. ເຈົ້ ເກົາ ຕັຮ ໂລ່ຍຮ
 ໄລ່, ກະ ເກົາ ໂອນ ໄລ່ ຣາຈຸງ ເຕ່ ມັຮ ມູ່ນ
 ກາ ເກົາ ປຣ່ອມ ໂອນ ມູ່ ກາ ຊາອົາ ເກົາ."

ໂປໂລ ອາຕີ ຊາ ແຕ ຮານະ ອັນ ຕະ ເຈົ້
¹⁹"ນະກ້ອຍ, ເຕົາວ ບັຣເຍົາ ອັກຄຼີປາ ເອີຍ,
 ເກົາ ຊາງັດ ອິນແຍ່ະ ບັຣນາຍ ເຢຊູ ອາຕີ ເກົາ
 ແຕ່ ມັນລ້ອງ. ²⁰ເກົາ ອາຕີ ກວາຍ ອິງເຄາະ
 ໄລ່ ຕັຮ ຣາງິຮ ຕຍາ ປຽນ ແກິດ ຣາງິຮ ຕາໄມ
 ແອັນ, ກະ ອິງເຄາະ ໄລ່ ຕາປູ່ນ ແອີງ ຮານະ
 ເຍົາງ ເຈົາຣາຊີ ຊ້ອງ. ກະ ເກົາ ອາຕີ ໄລ່
 ອິງເຄາະ ໄລ່ ຕະ ຮານະ ໂອນ ອໍ ເລືອຍງ,
 ໂອນ ກວາຍ ດັງ ແຈງ ລາລີ້ ປາຍ ໄລ່ ຕັຮ
 ຣາງິຮ ຕຍາ ປຽນ ແກິດ ຣາງິຮ ຕາໄມ ແອັນ.
 ເກົາ ອາຕີ ມັຮ ຣາມິຮ ໄນ່ ຕຶ່ງ ເມືອງ ດາມັດກັດ
 ອິນໂຍ່ງ. ເຈົ້ ອາຕີ ຕຶ່ງ ເມືອງ ເຢຣູຊາເລັມ
 ກະ ອິນແຍ່ະ ຕຶ່ງ ແຄງ ຢູດາຍ ແຮີ. ແວັດ
 ກ້ອຍ ເກົາ ອາຕີ ບໍ່ ກຣວາງ ກວາຍ ການ໌ອ໌
 ແອັນ. ²¹ຍ່ອນ ເກົາ ຕະ ຮານະ ໄນ່ ກວາຍ
 ອິດຊະຣາເອລ ໂກບ ເກົາ ຕຶ່ງ ດຸງ ຊາງ ບິ້ດ,
 ກະ ອີ ກາຈິດ ຕັຮ ເກົາ. ²²ມາ ເຕົາ ແຕ່ອ໌
 ຕາໄງ ໄນ່ ເຍົາງ ເຈົາຣາຊີ ຈ່ອຍ ເກົາ ຕາ ເບີນ
 ໂອນ ເນົາ ເຕ່ອ໌ ກາຈິດ ເກົາ. ນະກ້ອຍ ເກົາ
 ເຕ່ອ໌ ຕາຍິງ ອາຕີ ບັຣນາຍ ອໍ ໂອນ ອິນແຍ່ະ
 ມັຮ ກວາຍ ຊ້ອງ, ກາ ກວາຍ ຊາຊາຍ, ກາ
 ກວາຍ ກັຣແນນ. ເກົາ ອາຕີ ລັຮ ແອີງ ບັຣນາຍ
 ເຍົາງ ເຈົາຣາຊີ ໂອນ, ນະ ໂມເຊ ກະ ກວາຍ
 ອາຕີ ຕາງ ບັຣນາຍ ອັນ ແຕ່ ອິມແປບີ ອາຕີ
 ດໍອ໌. ²³ໄລ່ ປາຍ ແຕ່ ກຣິດ, ອັນ ກາ ເຍົາງ
 ເຈົາຣາຊີ ຣຽຮ ດໍອ໌ ຈ່ອຍ ອາມົງ ກວາຍ, ອັນ
 ອິງເຄາະ ຈິວ ຊາອີຍ ຕຸ່ຮ ກັດ, ກະ ເນົາ ກາຈິດ
 ອັນ. ເຈົ້ ອັນ ອາມົງ ລັຮ ອິນໂຍ່ງ ແຕ່ ກວາຍ
 ການ໌ອ໌. ອັນ ລາ ນະ ບັງ ປາເລືາງ ໂອນ ຈຸ່ມ
 ອິດຊະຣາເອລ ກະ ກວາຍ ຕາ ແກິນ ກວາຍ
 ອິດຊະຣາເອລ ແຮີ."

²⁴ແວັດ ໂປໂລ ຕະ ອິນຕີ ບັຣນາຍ ກ້ອຍ

ໂອນ ກວາຍ ຊົດ ກ້ອຍ ຊ້ອງ, ເພຊະໂຕ ປາຍ ເຮງ ລາລີ້ ນະໄນ່: "ໂປໂລ ເອີຍ! ໄມ່ ລາ ກວາຍ ຢູ່ຮ! ຍ່ອນ ໄມ່ ຣຍານ ຊາອີຍ ລາລີ້, ໄມ່ ແກັດ ຢູ່ຮ!"

25ມາ ໂປໂລ ຕາແອີຍ ລັຮ ປາຍ: "ອາຈວາຍຮ ເພຊະໂຕ ເອີຍ! ເກົາ ຕາ ເປັນ ຢູ່ຮ. ມັຮ ປັຮນາຍ ເກົາ ອາຕີ ລາ ປຍາຍ໌ ກະ ເຕ່ອ໌ ນັບ. 26ກະ ເຕົາວ ປັຮເຍົາ ອັກຄຼີປາ ເອີຍ! ຍ່ອນ ເຍົາ ດັງ ເຈ້ ອິນແຍ່ະ ຣາມິ້ຮ ໄນ່, ນະກ້ອຍ ຍັນ ເກົາ ອາຕີ ເຍົາ. ອິນແຍ່ະ ມັຮ ຣາມິ້ຮ ໄນ່ ຕາ ເປັນ ເນົ່າ ປາໂຕ່ະ. ນະກ້ອຍ ເກົາ ດັງ ເຍົາ ດັງ ເຈ້ ມັຮ ຣາມິ້ຮ ໄນ່. 27ເຕົາວ ປັຮເຍົາ ອັກຄຼີປາ ເອີຍ! ເຍົາ ຊາອຳ ປັຮນາຍ ກວາຍ ອາຕີ ຕາງ ປັຮນາຍ ເຍົາງ ເຈົາຣາຊີ ຄຽນ ບໍ? ເກົາ ຄືດ ປາຍ ເຍົາ ຊາອຳ ເຕ່."

28ມາ ອັກຄຼີປາ ຕາແອີຍ ລັຮ ໂປໂລ ປາຍ: "ໄມ່ ອາຕີ ເກົາ ມາໂຮຍ ລາລີ້. ນານະ ໄມ່ ຄືດ ເກົາ ມູ່ດ ຊາອຳ ເຢຊູ ເຕ່ ບໍ?"

29ເຈ້ ໂປໂລ ຕາແອີຍ ລັຮ ອັນ ປາຍ: "ດູ່ນ ແຕີລາ ມາໂຮຍ, ຕາ ເປັນ ອິນເຕົາ. ເກົາ ແຊອ໌ ເຍົາງ ເຈົາຣາຊີ ໂອນ ເຍົາ ກະ ອິນແຍ່ະ ມັຮ ກວາຍ ກາ ຊາງັດ ປັຮນາຍ ເກົາ ຊານຸ່, ໂອນ ອິນແຍ່ະ ເຍົາ ຊາອຳ ມູເຈິງ ເກົາ ຊາອຳ ເຕ່. ມາ ເກົາ ຕາ ຍິອ໌ ອີ ໂອນ ເນົ່າ ຊັດ ເຍົາ ນະ ເນົ່າ ຊັດ ເກົາ ແຕ ອິນໄຊ ໂຊ ໄນ່."

30ແວັດ ໂປໂລ ປາຍ ນະກ້ອຍ, ເຕົາວ ປັຮເຍົາ ອັກຄຼີປາ, ອາຈວາຍຮ ເພຊະໂຕ, ເບນິເກ, ກະ ອິນແຍ່ະ ມັຮ ກວາຍ ແອັດ ອິນຕຸ ກ້ອຍ, ໄລ່ ຢວຣ ຕາຍິງ. 31ກະ ໄລ່ ຕະ ອິນຕີ ປາຍ: "ໂປໂລ ຕາ ເປັນ ໄລ່ຍຮ ອິນເຕົາ ເນົ່າ ອີ ກາຈິດ ອັນ, ແຕີລາ ໂຈະ ອັນ ຕິ່ງ ກໍ່ອ."

32ເຈ້ ອັກຄຼີປາ ອາຕີ ເພຊະໂຕ ປາຍ: "ຄັນ

ໂປໂລ ຕາ ເປັນ ແຊອ໌ ໂອນ ເຕົາວ ປັຮເຍົາ ກຣວາງ ໂຣມ ຕັດຊິນ ໂອນ ອັນ, ເຕ່ອ໌ ໄຮ ອາໂຣຍຮ ອັນ."

ໂປໂລ ຝາະ ບໍ ເມືອງ ໂຣມ

27 1ພກາ ກວາຍ ຊົດ ກ້ອຍ ກຽມ ອີ ພາອ໌ ໂປໂລ ບໍ ກຣວາງ ອີຕາລີ, ເກົາ (ລາ ລູກາ), ຝາະ ກະ ໂປໂລ ເຕ່. ກວາຍ ຊົດ ກ້ອຍ ມ່ອບ ໂປໂລ ກະ ມັຮ ກາ ກວາຍ ເນົ່າ ໂກບ ດໍອ໌ ຕິ່ງ ກໍ່ອ໌ ການໍອ໌ ບໍ ຢູລີໂອ, ລາ ກວາຍ ກາ ຊົດ ມູ ຣ່ອຍ ນະ ຕາຮານ. ມູ່ ຕາຮານ ກາ ອັນ ຊົດ ເນົ່າ ດໍອ໌ ມູ່ ໂອຄຸໂຕ. 2ຮີ ຊັອຮ ຕົວະ ຊຳເປົ່າ ຕິ່ງ ເມືອງ ອາຣະມິດ. ຕົວະ ຊຳເປົ່າ ໄນ່ ຍິອ໌ ອີ ມູ່ດ ກູ່ ເມືອງ ກວາຍ ກາ ແອັດ ແຈະ ປິ້ຮ ແຕີອ໌ ທາເລ ຕິ່ງ ແຄງ ເອເຊຍ. ເປັນ ມານະ ເຢົາ ແອັນ ຝາະ ກະ ຮີ, ຣາມິ້ຮ ອາຣິດຕາໂຄ. ອັນ ລາ ແຕ ເມືອງ ເພຊະໂລນິກ ຕິ່ງ ແຄງ ມາເກໂດເນຍ. 3ມາຮ ຕາໂງ ປັຮແນີ ຮີ ແຕ່ອ໌ ບໍ ເມືອງ ຊີໂດນ ແອັນ. ຢູລີໂອ ຊ້ອງ ອາໂຍ່ະ ຕະ ໂປໂລ; ເຈ້ ອັນ ໂອນ ໂປໂລ ຝາະ ຊາອິຮ ເຢົາ ອັນ ຕິ່ງ ເມືອງ ກ້ອຍ, ກະ ໂອນ ເຢົາ ໂປໂລ ຈ່ອຍ ແຮ ອັນ. 4ເຈ້ ຮີ ລັອຮ ແຕ ເມືອງ ຊີໂດນ, ມາ ກູຢາລ ແປ້ ຮັບ ລາລີ້ ອີ ເດິງ ກາ ຕົວະ ຊຳເປົ່າ. ນະກ້ອຍ ຕົວະ ຊຳເປົ່າ ຮີ ຝາະ ວຍາຣ ໂບດ ໄຊປຣັດ ຍັຮ ກາ ຕາ ເປັນ ກູຢາລ ເຮງ. 5ແວັດ ກ້ອຍ ຮີ ຝາະ ເງີຍ ແຄງ ກິລີເກຍ ກະ ແຄງ ບຳພິເລຍ; ເຈ້ ແຕ່ອ໌ ບໍ ເມືອງ ມິຣາ ຕິ່ງ ແຄງ ລີເກຍ.

6ຕິ່ງ ເມືອງ ກ້ອຍ ອັນ ກາ ຊົດ ມູ ຣ່ອຍ ຕາຮານ, ອັນ ຈ່ອ ຕົວະ ຊຳເປົ່າ ການໍອ໌ ແອັນ. ພກາ ອັນ ຣາມິຮ ມູ່ ແລ້ມ ຕົວະ ຊຳເປົ່າ ກາ

ແຕ້ອ ແຕ ເມືອງ ອາເລັກຊັນເດຍ ອີ ເປາະ ບໍ່
 ກຣວງ ອີຕາລີ, ອັນ ໂອນ ຮີ ຊ້ອຣ ຕິ່ງ ຕົວະ
 ຊຳເປົ່າ ກ້ອຍ ແອັນ. 7 ຕາ ດັງ ອິນຊີ ຕາໄງ ຮີ
 ອົງກ່ອຍ ເປາະ. ກັດ ລາລີ ກູຢາລ ແປ້; ມັນ ອີ
 ຕາ ແຕ້ອ ແຕ້ອ ບໍ່ ເມືອງ ກະນີໂດ. ມາ ແວັດ
 ກ້ອຍ ກູຢາລ ແປ້ ຮັບ ລາລີ ແອັນ. ນະກ້ອຍ
 ຮີ ເປາະ ເງິຍ ຊ້ອງ ເມືອງ ຊັລໂມນ ເປາະ
 ແຈ່ະ ປິ້ຣ ແດີອ໌ ໂບດ ກະເຣເຕ ແອັນ. 8 ຮີ
 ເປາະ ອິມແປຣ ປິ້ຣ ແດີອ໌ ໂບດ ກະເຣເຕ,
 ກະ ຮີ ຈອດ ຕົວະ ຊຳເປົ່າ ຮີ ຕິ່ງ ອິນຕຣິນ
 ແດີອ໌ ຊຳວີ ແຈ່ະ ເມືອງ ລາເຊ.

9 ຮີ ແອິດ ດູນ ລາລີ ຕິ່ງ ເມືອງ ກ້ອຍ; ເຈ້
 ຮີ ຍໍອ໌ ອີ ເປາະ ແອັນ, ມາ ກາໄຊ ກ້ອຍ ແຈ່ະ
 ອີ ອິນແຍ່ະ ກູມ໌ ເຈ້. ກາໄຊ ກ້ອຍ ມັນລ້ອງ
 ເມົາ ຈັນ ລາລີ, ກະ ກູຢາລ ຣາປູອ໌. ກັດ ລາລີ
 ເປາະ ຣານາ ຕົວະ ຊຳເປົ່າ. ນະກ້ອຍ ໂປໂລ
 ກາແອັຣ ໄລ່ ປາຍ: 10 "ແຊມອາຍ ເອີຍ! ຄັນ
 ໄຮ ເປາະ ຊານ໌ ແຕ ອິນຕູ ໄນ໌, ເກົາ ຄິດ ໄຮ
 ຣາມິຣ ຊາອີຍ ຕຸຣ ກັດ. ຕາ ເບິນ ປິດ ແອີງ
 ເກຣັງ ກະ ຕົວະ ຊຳເປົ່າ ຊ້ອງ, ມາ ຈະ ໄຮ
 ລາ ກູຈິດ ແຕ່."

11 ມາ ກວາຍ ຊົດ ມວຍ ຣ່ອຍ ຕາຮານ ກ້ອຍ
 ຕາ ເບິນ ຊາງັດ ປັຣນາຍ ໂປໂລ ອາຕີ. ອັນ
 ຊາງັດ ປັຣນາຍ ອັນ ກາ ເດີງ ຕົວະ ຊຳເປົ່າ,
 ກະ ອັນ ກາ ອິນເຈົາ ຕົວະ ຊຳເປົ່າ ກ້ອຍ.
 12 ອິນຕຣິນ ແດີອ໌ ຊຳວີ ກ້ອຍ ຕາ ເບິນ ອໍ ດໍອ໌
 ຕົວະ ຊຳເປົ່າ ຕິ່ງ ກາໄຊ ຊາແງດ. ນະກ້ອຍ
 ແວັດ ໄລ່ ຊ້ຣຣົງ ມັຣ ກວາຍ ກາ ອີ ເປາະ ຕິ່ງ
 ຕົວະ ຊຳເປົ່າ ກ້ອຍ, ກຼິງ ໄລ່ ກາ ອີ ເປາະ,
 ແຕ ມູ ກາ ອີ ແອິດ. ໄລ່ ປາໂຣຣ໌ ອີ ເປາະ
 ບໍ່ ເມືອງ ພິນິກ ຕິ່ງ ໂບດ ກະເຣເຕ. ໄລ່ ຍໍອ໌
 ອີ ແອິດ ບໍ່ ເມືອງ ກ້ອຍ ຕິ່ງ ກາໄຊ ຊາແງດ,

ຍ່ອນ ເມືອງ ກ້ອຍ ເບິນ ອິນຕູ ຊຳວີ ກາ ແອິດ
 ອິນຕີ ມູລ ມານາງ ປັດ ຍັຣ ກາແຕິບ, ກະ
 ມານາງ ປັດ ຍັຣ ແປັງ.

ເບິນ ຣາປູອ໌ ຕິ່ງ ແດີອ໌ ທາເລ

13 ພິກາ ໄລ່ ເຮີມ ກູຢາລ ແປ້ ລາເວີາຍ ອໍ,
 ມັຣ ກວາຍ ຕິ່ງ ຕົວະ ຊຳເປົ່າ, ໄລ່ ຄິດ ແຕ້ອ
 ເປາະ. ນະກ້ອຍ ໄລ່ ອາແລັຣ ຕົວະ ຊຳເປົ່າ
 ກ້ອຍ; ເຈ້ ຮີ ເປາະ ແຈ່ະ ປິ້ຣ ແດີອ໌ ໂບດ
 ກະເຣເຕ. 14 ມາ ຕາ ເບິນ ດູນ ນ້ອງ ກູຢາລ
 ຣາປູອ໌ ຮັບ ລາລີ ແຕ ຍັຣ ໂບດ ກະເຣເຕ
 ກ້ອຍ. 15 ກະ ກູຢາລ ກ້ອຍ ກູຣ໌ ຕົວະ ຊຳເປົ່າ
 ເຣງ ລາລີ. ນະກ້ອຍ ຮີ ຕາ ແຕ້ອ ອາວິຣ ນ້ອງ
 ຕົວະ ຊຳເປົ່າ ຮີ, ຍ່ອນ ກູຢາລ ເດີງ ເລືອຍໆ
 ກະ ຮີ ມັນໂລຍ ຕາມ ກູຢາລ ເດີງ. 16 ນະກ້ອຍ
 ຕົວະ ຊຳເປົ່າ ຮີ ເປາະ ເງິຍ ໂບດ ແກດ ຣາມິຣ
 ກາວດາ. ແອິດ ອົງກ້ອຍ ກູຢາລ ລາເວີາຍ ປິ້ອ.
 ນະກ້ອຍ ຕົວະ ແກດໆ ກາ ຮີ ຮອຣ ຍັຣ ຣັອງ
 ກ້ອຍ, ຮີ ເຮົາບ ກາຕ້ອງ ອາຊ້ອຣ ຕິ່ງ ຕົວະ
 ຊຳເປົ່າ ປິດ ຮີ ແອັນ. 17 ແວັດ ຮີ ອາຊ້ອຣ ຕົວະ
 ແກດໆ ກ້ອຍ, ເຈ້ ຮີ ອິດ ອິນໄຊ, ຊັດ ຕົວະ
 ຊຳເປົ່າ ປິດ ແອັນ ອົງກ້ອຣ ປັຣ. ກະ ກວາຍ
 ກາ ເດີງ ຕົວະ ຊຳເປົ່າ ຮີ, ໄລ່ ອົງກ້ອຣ ລາລີ
 ຕົວະ ຊຳເປົ່າ ຮີ ມູດ ອິນຕູ ຊັງອາຍ໌ ຊາອີຍ
 ກ້ອຍ. ອິນຕູ ຊັງອາຍ໌ ຊາອີຍ ກ້ອຍ ເມົາ ດໍອ໌
 ຊິຣະຕີ. ນະກ້ອຍ ໄລ່ ກ້ອຍ ຍິ່ງ ຕັຣ ອາຣີ ກາ
 ເມົາ ຍິ່ງ ຕິ່ງ ຕົວະ ຊຳເປົ່າ ໂອນ ກູຢາລ ກູຣ໌.
 ເຈ້ ໄລ່ ຕາ ເບິນ ວ່ະ ນ້ອງ ຕົວະ ຊຳເປົ່າ; ໄລ່
 ມັນໂລຍ ໂອນ ກູຢາລ ເດີງ ຊ້ອງ. 18 ມາຣ
 ຕາໄງ ປັຣແນີ ກູຢາລ ແປ້ ຮັບ ລາລີ ແອັນ.
 ນະກ້ອຍ ກວາຍ ກາ ເດີງ ຕົວະ ຊຳເປົ່າ ຮີ, ໄລ່
 ແກງ ອາແຊງ ອິນແຍ່ະ ຕິ່ງ ແດີອ໌ ມັຣ ເກຣັງ

ໄລ່ ປາຕຸ່. ໄລ່ ຍໍອ໌ ອີ ໂອນ ຕົວະ ຊຳເປົ່າ ແກ້ດ ອົງແຮລ. 19ເຈ້ ມັຮ ຕາໄງ ມັນເຕຣີາ ແອັນ, ຮິ ແກງ ກາ ອາຣິ ກະ ຊໍຣວາ ອາປ້ອງ ຕັຮ ຕຶງ ແດີອ໌ ເຕ່. 20ຊາອື່ຍ ຕາໄງ ເຈ້ ຮິ ຕາ ເບີນ ເຮີມ ນ້ອງ ມັດ ມານາງ ກະ ມັນໂຕຣ, ຍ່ອນ ຣາປູ່ອ໌ ຮັບ ເລືອຍໆ. ຮິ ຕາ ເບີນ ອົງກ່ອງ ເຕ່ອ໌ ເບີນ ອາມັງ ນ້ອງ.

21ຊາອື່ຍ ຕາໄງ ເຈ້ ຮິ ຕາ ເບີນ ຈາ ອິນເຕົ່າ. ມະກ້ອຍ ໂປໂລ ຕາຍົງ ຍັຮ ເມົາງ ອິນແຍ່ະ ກວາຍ ຕຶງ ຕົວະ ຊຳເປົ່າ ຮິ, ກະ ອັນ ອາຕີ ໄລ່ ກ້ອຍ ປາຍ: "ແຊມອາຍ ເອີຍ! ຄັນ ເຍົາ ຊາງັດ ປັຣນາຍ ເກົາ ອາຕີ ແຕ ອິນໂຍ່ງ, ເຍົາ ຕາ ເບີນ ລ້ອຮ ແຕ ໂບດ ກະເຣເຕ ກ້ອຍ. ເຈ້ ໄຮ ຕາ ເບີນ ຣາມິຮ ຕຸ່ຮ ກັດ ໄນ່, ກະ ເກຣັງ ໄຮ ຕາ ເບີນ ປັດ ອິນຕິຮ. 22ມາ ຊານໍ່ ເຍົາ ອິນໂຈຍ ອົງກ້ອຮ ອິນເຕົ່າ. ອິນແຍ່ະ ມະ ມັຮ ໄຮ ກາ ແອັດ ຕຶງ ຕົວະ ຊຳເປົ່າ ໄນ່ ຕາ ເບີນ ກູຈິດ ນ້ອງ. ມາ ປັດ ແອັງ ຕົວະ ຊຳເປົ່າ ຊ້ອງ. 23ອິນແຍ່ະ ເຍົາ ດັງ ເຈ້ ເກົາ ລາ ກວາຍ ຕະ ຮານະ ເຍົາງ ເຈົາຣາຊິ. ຊາເດົາ ໄຮ ເບີນ ເທວາດາ ເຍົາງ ເຈົາຣາຊິ ແຕ່ອ໌ ບໍ່ ເກົາ. 24ອັນ ອາຕີ ເກົາ ປາຍ: 'ໂປໂລ ເອີຍ! ໄມ່ ອິນໂຈຍ ອົງກ້ອຮ ອິນເຕົ່າ. ອົງເຄາະ ໄມ່ ຣາມິຮ ເຕົາວ ປັຣເຍົາ ກຣວາງ ໂຣມ. ຍ່ອນ ແຕ ໄມ່ ເຍົາງ ເຈົາຣາຊິ ຈ່ອຍ ອິນແຍ່ະ ມັຮ ກວາຍ ກາ ແອັດ ມັນຕຸ ກະ ໄມ່ ຕຶງ ຕົວະ ຊຳເປົ່າ ໄນ່ ໂອນ ຕາ ເບີນ ກູຈິດ.' 25ມະກ້ອຍ ແຊມອາຍ ເອີຍ, ເຍົາ ອິນໂຈຍ ອົງກ້ອຮ ອິນເຕົ່າ. ເກົາ ຊາອຳ ກຣັກ ລາລີ່ ມັຮ ປັຣນາຍ ກາ ເຍົາງ ເຈົາຣາຊິ ເອີອ໌ ກະ ເກົາ. ອັນ ຕະ ອິນແຍ່ະ ມັຮ ຣາມິຮ ອັນ ເອີອ໌ ກ້ອຍ. 26ມາ ກູຢາລ ໄນ່ ເດັງ ໄຮ ແຕ່ອ໌ ບໍ່ ອິນຕຸ ໂບດ; ເຈ້ ໄຮ ຕຳ ໂຈະ ບໍ່ ໂບດ."

27ອິນແຍ່ະ ມວຍ ຈັດ ລາ ປູນ ຕາໄງ ກູຢາລ ເດັງ ຕາຕຶງ ຕາໂຕະ ຕົວະ ຊຳເປົ່າ ຮິ ເປາະ ຕຶງ ແດີອ໌ ທາເລ ເມດີແຕຣາເນ. ຕຶງ ຊາເດົາ ມວຍ ຈັດ ລາ ປູນ ກ້ອຍ ແຈ່ະ ດີດີກ, ກວາຍ ກາ ເດັງ ຕົວະ ຊຳເປົ່າ ຮິ, ໄລ່ ຄັດ ຕົວະ ຊຳເປົ່າ ຮິ ແຈ່ະ ອີ ແຕ່ອ໌ ປັຮ ເຈ້. 28ມະກ້ອຍ ໄລ່ ເຕ່ກ ແດີອ໌ ກ້ອຍ ຍໍອ໌ ອີ ດັງ ມາແລ່ະ ອິນຕຣູ່ ແດີອ໌. ເຈ້ ໄລ່ ດັງ ແດີອ໌ ກ້ອຍ ລາ ອິນຕຣູ່ ແຈ່ະ ອີ ເບີນ ບາຣ ຈັດ ອາຈ້ອງ. ໄລ່ ເປາະ ປັອ ແອັນ, ໄລ່ ດັງ ອິນຕຸ ກ້ອຍ ອິນຕຣູ່ ແຈ່ະ ອີ ເບີນ ມວຍ ຈັດ ລາ ເຊັງ ອາຈ້ອງ. 29ໄລ່ ອົງກ້ອຮ ຕົວະ ຊຳເປົ່າ ຮິ ກູ່ຮ ຕາເມົາ, ເຈ້ ປັຮ. ມະກ້ອຍ ໄລ່ ເບີນ ປູນ ໂກກ ຕາອ໌ ອິນຕ້ອງ, ໄລ່ ຊັດ ອິນໂຊ ເກຣົາວ; ເຈ້ ໄລ່ ອາປ້ອງ ຕາອ໌ ກ້ອຍ ແຕ ເຕຣີາຍ ຕົວະ ຊຳເປົ່າ ຕຶງ ແດີອ໌ ຍໍອ໌ ອີ ໂອນ ຕົວະ ຊຳເປົ່າ ແອັດ ຕາງັດ ມັນຕຸ ຊ້ອງ. ກະ ໄລ່ ເກົາແຊອ໌ ເລືອຍໆ ໂອນ ປັງ ໄວ່ ຊາເດົາ ກ້ອຍ. 30ເບີນ ກວາຍ ກາ ເດັງ ຕົວະ ຊຳເປົ່າ ຮິ, ໄລ່ ອາແຊງ ລັຮ ຕົວະ ແກດໆ ກ້ອຍ ຕຶງ ແດີອ໌. ໄລ່ ປາຍ ຍໍອ໌ ອີ ອາປ້ອງ ຕັຮ ໂກກ ຕາອ໌ ການໍ່ອ໌ ແອັນ ຕຶງ ແດີອ໌ ແຈ່ະ ແປຼ ຕົວະ ຊຳເປົ່າ. ມາ ໄລ່ ຕະ ອິນຕີ ອາໂລກ ຊ້ອງ. ໄລ່ ຍໍອ໌ ອີ ເປາະ ຕວຍ໌ ແຕ ຕົວະ ຊຳເປົ່າ ກ້ອຍ. 31ມາ ໂປໂລ ອາຕີ ເນົາຍ ຕາຮານ ກະ ມັຮ ຕາຮານ ຕຶງ ຕົວະ ຊຳເປົ່າ ຮິ ປາຍ: "ຄັນ ກວາຍ ກາ ເດັງ ຕົວະ ຊຳເປົ່າ ໄຮ ໄນ່ ຕາ ເບີນ ແອັດ ເລືອຍໆ ຕຶງ ຕົວະ ຊຳເປົ່າ ໄນ່, ອິນແຍ່ະ ມັຮ ເຍົາ ກູຈິດ ອິນແຍ່ະ."

32ມະກ້ອຍ ກວາຍ ຕາຮານ ກ້ອຍ ກ້ອຮ ຕັຮ ອິນໂຊ ເກຣົາວ ກາ ເນົາ ຊັດ ຕົວະ ແກດ ກ້ອຍ; ເຈ້ ໄລ່ ຕັຮ ເລີ່ຍ.

33 ຊາເດົາ ກ້ອຍ ແຈ້ະ ອີ ປັງ, ໂປໂລ ອາຕີ ໂອນ ອິນແຍ່ະ ນະ ຕິງ ຕົວະ ຊໍາເປົ້າ ກ້ອຍ ຈາ ໂດຍ. ອັນ ປາຍ: "ອິນແຍ່ະ ມວຍ ຈິດ ລາ ປູນ ຊາເດົາ ເຈ້ ເຍົາ ຕາ ເບິນ ຈາ ອິນເຕົ້າ. 34 ເກົາ ແຂອ໌ ໂອນ ເຍົາ ຈາ. ໂກຣ ລາລີ້ ເຍົາ ຕາ ເບິນ ເບິ ອິນເຕົ້າ."

35 ແວັດ ໂປໂລ ປາຍ ນະກ້ອຍ, ອັນ ອິດ ໂດຍ ບຸຮ; ເຈ້ ອັນ ເກົາ ຊາແອິນ ເຍົາ ເຈົາຣາຊີ ຍັຮ ເມົາງ ອິນແຍ່ະ ມັຮ ກວາຍ ຕິງ ຕົວະ ຊໍາເປົ້າ ກ້ອຍ. ແວັດ ກ້ອຍ ອັນ ປົຮ ໂດຍ ບຸຮ; ເຈ້ ອັນ ຈາ. 36 ພໍກາ ໄລ່ ກ້ອຍ ເຮິມ ໂປໂລ ຕະ ນະກ້ອຍ, ໄລ່ ຊ້ອງ ຣໍອ໌ ເຕ່ ຕິງ ຣາງັຮ ໄລ່. ນະກ້ອຍ ໄລ່ ຈາ ເຕ່. 37 ຕິງ ຕົວະ ຊໍາເປົ້າ ຮິ ເບິນ ບາຣ ຣ່ອຍ ຕາປູລ ຈິດ ຕາປັດ ນະ. 38 ແວັດ ອິນແຍ່ະ ມັຮ ກວາຍ ກ້ອຍ ຈາ ປາໄຊ; ເຈ້ ຮິ ອາປັອງ ຕັຮ ອິນແຍ່ະ ທຣ໌ ແຕ ຕົວະ ຊໍາເປົ້າ ຮິ ໂອນ ຕົວະ ຊໍາເປົ້າ ແກັດ ອົງແຮລ ລັຮ.

ຕົວະ ຊໍາເປົ້າ ກ້ອຍ ແກັດ ປັຮ ຊ້ອງ

39 ແຕ້ອ໌ ປັງ ຕາຣິບ, ອິນແຍ່ະ ມັຮ ກວາຍ ຕິງ ຕົວະ ຊໍາເປົ້າ ຮິ ຕາ ເບິນ ເນົາ ດັງ ເລ້ຍ ປັຮ ກ້ອຍ. ມາ ກວາຍ ກາ ເດົາ ຕົວະ ຊໍາເປົ້າ ຮິ, ໄລ່ ເຮິມ ມັນຕຸ ຊໍາວີ ຕິງ ປັຮ ກ້ອຍ. ໄລ່ ປາໄຣ່ຮ ເດົາ ຕົວະ ຊໍາເປົ້າ ຮິ ອາມູ່ດ ບໍ່ ຊໍາວີ ກ້ອຍ. 40 ໄລ່ ກ້ອຮ ຕັຮ ອິນໄຊ ເກຣົວ ກາ ໄລ່ ຊັດ ໂກກ ຕາອ໌ ໂອນ ຊາແລ້ຮ ຊ້ອງ ຕິງ ແຕ້ອ໌. ກະ ໄລ່ ອາແລ້ຮ ຕັຮ ຊັຣວາ ຕົວະ ຊໍາເປົ້າ ກ້ອຍ. ໄລ່ ຊັອຮ ຍັງ ລັຮ ອາຣິ ຕິງ ແປ້ ຕົວະ ຊໍາເປົ້າ ໂອນ ກູຢາລ ກູຮ, ຍິອ໌ ອີ ໂອນ ຕົວະ ຊໍາເປົ້າ ຮິ ເປາະ ຕາມັອງ ບໍ່ ປັຮ ອິນຕຸ ເບິນ ຊໍາວີ ກ້ອຍ. 41 ມາ ຕົວະ ຊໍາເປົ້າ

ຮິ ແຕ້ອ໌ ມວຍ ອິນຕຸ ແຕ້ອ໌ ຣາຈັດ. ເຈ້ ນະ ເນົາ ຈາຈັດ ແປ້ ຕົວະ ຊໍາເປົ້າ ຕິງ ຊັງອາຍ ຈັບ ລາລີ້. ກະ ຍັຮ ເຕຣົາຍ ຕົວະ ຊໍາເປົ້າ ກ້ອຍ ແຕ້ອ໌ ກູຮ ເລືອຍງ; ເຈ້ ປັຮ ອິນແຍ່ະ ເຕຣົາຍ ຕົວະ ຊໍາເປົ້າ.

42 ນະກ້ອຍ ຕາຮາມ ຕິງ ຕົວະ ຊໍາເປົ້າ ຮິ, ໄລ່ ຄິດ ຍິອ໌ ອີ ກາຈິດ ອິນແຍ່ະ ມັຮ ກວາຍ ເນົາ ໂກບ ດໍອ໌ ຕິງ ຕົວະ ຊໍາເປົ້າ ກ້ອຍ. ໄລ່ ອົງກ້ອຮ ກວາຍ ກາ ເນົາ ໂກບ ດໍອ໌ ກ້ອຍ ໄລ່ ອາມູ່ດ ບໍ່ ປັຮ; ເຈ້ ຕາລຸ່ຮ ບໍ່ ການໍອ໌. 43 ມາ ກວາຍ ຊິດ ຕາຮາມ ກ້ອຍ, ອັນ ຕາ ແອອ໌ ອີ ໂອນ ເນົາ ກາຈິດ ໂປໂລ. ນະກ້ອຍ ອັນ ຕາ ເບິນ ໂອນ ຕາຮາມ ອັນ ກາຈິດ ມັຮ ກວາຍ ກາ ເນົາ ໂກບ ດໍອ໌. ເຈ້ ອັນ ແປຣິ ມັຮ ກວາຍ ຕິງ ຕົວະ ຊໍາເປົ້າ ກ້ອຍ ອາແລ່ະ ດັງ ໄລ່ຍ, ປັອງ ອິນໂຍງ; ເຈ້ ໄລ່ຍ ອາມູ່ດ ບໍ່ ປັຮ. 44 ມັຮ ກວາຍ ກາ ຕາ ດັງ ໄລ່ຍ ແຕ້ອ໌, ອັນ ແປຣິ ໄລ່ ອິດ ກາດານ ກະ ເກຣົງ ການໍອ໌ ຈ່ອຍ ໂອນ ໄລ່ ເຕ່ອ໌ ໄລ່ຍ ອາມູ່ດ ບໍ່ ປັຮ ເຕ່. ນະກ້ອຍ ກູ່ ນະ ຮິ ແຕ້ອ໌ ອິນແຍ່ະ ບໍ່ ປັຮ. ອາແລ່ະ ລາ ຕາ ເບິນ ເບິ ອິນເຕົ້າ.

ໂປໂລ ແອັດ ຕິງ ໂບດ ມັລຕາ

28 1 ພໍກາ ຮິ ແຕ້ອ໌ ບໍ່ ປັຮ ກ້ອຍ, ເນົາ ອາຕີ ຮິ ຣາມັຮ ໂບດ ກ້ອຍ ລາ ມັລຕາ. 2 ມັຮ ກວາຍ ກາ ແອັດ ຕິງ ໂບດ ກ້ອຍ, ໄລ່ ອາໂຍ່ະ ຕະ ລາລີ້ ມັຮ ມູ່ ຮິ. ມັນລ້ອງ ອິນນ້ອງ ເມົາ, ໄລ່ ເຮິມ ຮິ ຊາແງດ ລາລີ້. ນະກ້ອຍ ໄລ່ ຈ່ອ໌ ໂອນ ຮິ ອູຍຮ ອິນລູຍ; ເຈ້ ໄລ່ ຍຸ່ ໂອນ ຮິ ອົງແຮງ. 3 ໂປໂລ ຈ່ອ໌ ອູຍຮ ເຕ່. ພໍກາ ອັນ ອີ ຍຸ່ ຕິງ ຕາແປັຮ ກ້ອຍ, ເບິນ ມານໍາ ກູຊັນ ລ້ອຮ ແຕ ອູຍຮ ກ້ອຍ; ເຈ້ ຕອດ

ອາຕິ ອັນ ຕາ ເບີນ ຕັຊ ມ້ອງ. ⁴ແຕ້ອ ກວາຍ ແອິດ ຕຶ່ງ ໂບດ ກ້ອຍ ເຮີມ ກູຊັນ ແອິດ ກັບ ດໍອ ເລືອຍງ ອາຕິ ໄປໂລ, ມານະ ອາຕິ ມານະ ປາຍ: "ໄກຣ ລາລີ້ ອັນ ໄນ່ ກາຈິດ ກວາຍ. ນະກ້ອຍ ເຢີາງ ກາ ກູລັຮ ແດີອ ໂອນ ອັນ ອົງເຄາະ ກູຈິດ ແຕ່. ອັນ ແວັດ ແຕ ແດີອ, ເຈ້ ອັນ ກູຈິດ ຮານາ ກັຮ ແອັນ."

⁵ມາ ໄປໂລ ກັນຕຣິຣ ອາປ້ອງ ຕັຊ ຕຶ່ງ ຕາແປັຮ ອູ່ຍຮ ກູຊັນ ກ້ອຍ, ກະ ອາຕິ ອັນ ຕາ ເບີນ ຕີ ອິນເຕົາ. ⁶ກວາຍ ຕຶ່ງ ໂບດ ກ້ອຍ ເນ່, ກະ ໄລ່ ຄໍ້ດ ອາຕິ ອັນ ແກິດ ໄອຮ; ເຈ້ ອັນ ແດິມ ກູຈິດ ແຕ່. ໄລ່ ແອິດ ເກຣາະ ເນ່ ດູ່ນ ລາລີ້, ມາ ໄລ່ ເຮີມ ໄປໂລ ຕາ ເບີນ ແກິດ ອິນເຕົາ. ເຈ້ ໄລ່ ປາຍ ແອັນ: "ກວາຍ ໄນ່ ລາ ເຢີາງ."

⁷ກວາຍ ຊິດ ໂບດ ກ້ອຍ ຮາມັຮ ບົບລີໂອ. ແຈ່ຍ ອິນຕຸ ນິ ແອິດ ຕຶ່ງ ປັຮ ແດີອ ທາເລ ກ້ອຍ, ກວາຍ ຊິດ ໄນ່ ເບີນ ຊາອີ້ຍ ອິນຕຸ ກູແຕອ. ນະກ້ອຍ ອັນ ຮັບ ຮາບັນ ນິ ຣໍອ ບູຍ, ກະ ອັນ ໂອນ ນິ ແອິດ ກະ ອັນ ອິນແຍ່ະ ໄປ ຕາໄງ. ⁸ອິມປໍ່ ບົບລີໂອ ໄນ່, ອັນ ແກິດ ອາອີ່ ກູເຕົາ ຈະ ກະ ອາອີ່ ຕະ ປຸ່ງ ແອີ. ນະກ້ອຍ ໄປໂລ ມູ່ດ ຕຶ່ງ ກູງ ອິມປໍ່ ບົບລີໂອ, ກະ ອັນ ເກົາແຊອ ໂອນ ເຢີາງ ເຈົາຣາຊີ ຈ່ອຍ ອັນ. ໄປໂລ ຊາປະ ອາຕິ ຕຶ່ງ ຈະ ອາຈວາຍຮ ກ້ອຍ; ເຈ້ ອິມປໍ່ ບົບລີໂອ ແກິດ ແບຣັຮ ແຕ່. ⁹ພໍກາ ມັຮ ກວາຍ ເຮີມ ນະກ້ອຍ, ອິນແຍ່ະ ມັຮ ໄລ່ ກາ ເບີນ ຕີ ອິນເຕົາ ຕຶ່ງ ໂບດ ກ້ອຍ ແຕ້ອ ບໍ່ ໄປໂລ. ກະ ອິນແຍ່ະ ມັຮ ໄລ່ ແກິດ ແບຣັຮ ແຕ່. ¹⁰ນະກ້ອຍ ກວາຍ ຕຶ່ງ ໂບດ ກ້ອຍ ກັຮບັນ ກັຮຊວານ ກະ ຍໍາມັບ ນິ ຣໍອ ອໍ. ກະ ແຕ້ອ ຕາໄງ ນິ ລັອຮ ແຕ ໂບດ ກ້ອຍ, ໄລ່ ກຸມ ດໍອ

ຊາອີ້ຍ ລາລີ້ ເກຣັງ ເກຣົາ ຈ່ອຍ ນິ.

ໄປໂລ ແຕ້ອ ບໍ່ ເມືອງ ໂຮມ

¹¹ນິ ແອິດ ຕຶ່ງ ໂບດ ກ້ອຍ ອິນແຍ່ະ ໄປ ກາໄຊ. ແວັດ ກ້ອຍ ນິ ຊັອຮ ຕຶ່ງ ຕົວະ ຊໍາເປົາ ກາ ແຕ້ອ ແຕ ເມືອງ ອາເລັກຊັນເດຍ. ຕົວະ ຊໍາເປົາ ໄນ່ ເບີນ ຮາມັຮ 'ເຢີາງ ປັ້ອຮ.' ຕົວະ ຊໍາເປົາ ໄນ່ ແອິດ ຕຶ່ງ ໂບດ ກ້ອຍ ອິນແຍ່ະ ມັຮ ກາໄຊ ຊາແງດ. ¹²ເຈ້ ນິ ແຕ້ອ ບໍ່ ເມືອງ ຊີຣະກູ. ນິ ແອິດ ບໍ່ ກ້ອຍ ອິນແຍ່ະ ໄປ ຕາໄງ. ¹³ແຕ ເມືອງ ກ້ອຍ ນິ ເປາະ ຮານາ ຕົວະ ຊໍາເປົາ ຊາ ແຕ້ອ ບໍ່ ເມືອງ ເຣຄີໂອມ ແອັນ. ມາຮ ຕາໄງ ບັຮແນີ ກູຢາລ ແປ້ ແຕ ຍັຮ ກາແດີບ ຕົວະ ຊໍາເປົາ ນິ. ນະກ້ອຍ ບາຮ ຕາໄງ ຊັອງ ນິ ແຕ້ອ ແຕ່ ບໍ່ ເມືອງ ໄປຕີໂອລີ. ¹⁴ພໍກາ ນິ ແຊງ ແຕ ຕົວະ ຊໍາເປົາ, ນິ ຮາມັຮ ກວາຍ ແຕ ມູ່ ກາ ຊາອໍາ ເຢຊູ ຕຶ່ງ ເມືອງ ກ້ອຍ. ໄລ່ ແຊອ ມູ່ ນິ ແອິດ ກະ ໄລ່ ອິນແຍ່ະ ຕາປູ່ລ ຕາໄງ. ແວັດ ກ້ອຍ ນິ ເປາະ ຕຶ່ງ ຮານາ ບໍ່ ເມືອງ ໂຮມ. ¹⁵ມາ ມູ່ ກາ ຊາອໍາ ເຢຊູ ຕຶ່ງ ເມືອງ ໂຮມ, ໄລ່ ຊັອງ ຮານ ນິ ແຕ້ອ. ເຈ້ ໄລ່ ເປາະ ເກຣາະ ນິ ອິນດີ ຮານາ. ມວຍ ຈຸ ໄລ່ ຮາມັຮ ນິ ຍັຮ ເມືາງ ຕາລາດ ອາປີໂອ. ກະ ມວຍ ຈຸ ແອັນ ຮາມັຮ ນິ ຕຶ່ງ ເມືອງ ຮາມັຮ ໄປ ອິນຕຸ ກວາຍ ຮາລູ່. ພໍກາ ໄປໂລ ເຮີມ ໄລ່ ແຕ ມູ່ ກາ ຊາອໍາ ເຢຊູ, ອັນ ຊາແອັນ ເຢີາງ ເຈົາຣາຊີ, ກະ ຣາງັຮ ອັນ ຊັອງ ຣໍອ ລັຮ.

ໄປໂລ ອາຕິ ແຕ ເຢຊູ ຕຶ່ງ ເມືອງ ໂຮມ

¹⁶ແອິດ ຕຶ່ງ ເມືອງ ໂຮມ, ອິນຕຸ ແລະ ໄປໂລ ຍໍອ ອີ ແອິດ, ລາ ເນົາ ໂອນ ອັນ ແອິດ. ມາ ອິນນ້ອງ ກວາຍ ຕາຮານ ກາຍອໍ ເລືອຍງ ອັນ.

17ພໍ່ກາ ຮິ ແອັດ ຕິ່ງ ເມືອງ ໂຮມ ໄປ ຕາໂງ່,
 ໄປໂລ ກູອ໌ ມັຮ ກວາຍ ຊົດ ອິດຊະຮາເອລ ຕິ່ງ
 ເມືອງ ກ້ອຍ. ໄລ່ ແຕ້ອ໌ ບໍ່ ອັນ; ເຈ້ ອັນ ອາຕີ
 ໄລ່ ປາຍ: "ແຊມອາຍ ເອີເ! ເກົາ ຕາ ເບີນ ຕະ
 ໄລ່ຍຮ ອິນເຕົາ ກະ ກວາຍ ໄຮ. ກະ ເກົາ ຕາ
 ເບີນ ຕັຮ ມັຮ ຄານອດ ອາຈວາຍຮ ອາເຈັຮ
 ໄຮ ອາຕີ ແຕ ອິມແບ້. ມາ ອິນນ້ອງ ໄລ່ ໂກບ
 ເກົາ ຕິ່ງ ເມືອງ ເຢຣູຊາເລັມ, ກະ ມ່ອບ ເກົາ ບໍ່
 ກວາຍ ກຣວາງ ໂຮມ. 18ມັຮ ກວາຍ ກຣວາງ
 ໂຮມ ກ້ອຍ ຕາແບັບ ເກົາ ແຕ ຮານະ ເກົາ
 ຕະ. ມາ ໄລ່ ຕາ ເບີນ ຮາມັຮ ຮາມັຮ ອິນເຕົາ
 ກາ ເຕອ໌ ກາຈິດ ເກົາ. ນະກ້ອຍ ໄລ່ ຍໍອ໌ ອີ
 ອາໂຣຍຮ ເກົາ. 19ມາ ຍ່ອນ ຈຸມ ອິດຊະຮາເອລ
 ຕາ ຍໍອ໌ ອີ ໂອນ ອັນ ອາໂຣຍຮ, ນະກ້ອຍ ເກົາ
 ແຊອ໌ ແຕ ເຕົາວ ປັຮເຍົາ ກຣວາງ ໂຮມ ແອັນ
 ຕັດຊິນ ເກົາ. ມາ ເກົາ ຕາ ເບີນ ບ່ອງ ອິນເຕົາ
 ແຕ ມູ່ ກວາຍ ໄຮ. 20ນະກ້ອຍ ເກົາ ກູອ໌ ແຊອ໌
 ເຍົາ ແຕ້ອ໌ ບໍ່ ໄນ່ ຍໍອ໌ ອີ ຮາມັຮ ເຍົາ. ກະ
 ເກົາ ຍໍອ໌ ອີ ອາຕີ ໂອນ ເຍົາ ດັງ ແຈງ ລາລີ້
 ແຕ ເກົາ. ຍ່ອນ ເກົາ ຊາອໍາ ອັນ ກາ ອິນແຍ່ະ
 ມັຮ ກວາຍ ອິດຊະຮາເອລ ອົງກ່ອງ, ເນົາ ຊັດ
 ເກົາ ແຕ ອິນໄຊ ໂຊ ໄນ່."

21ແວັດ ໄປໂລ ອາຕີ ນະກ້ອຍ, ຈຸມ
 ອິດຊະຮາເອລ ກ້ອຍ ຕາແອີຍ ລັຮ ໄປໂລ
 ປາຍ: "ຮິ ຕາ ເບີນ ຮັບ ປັຮນາຍ ອິນເຕົາ ແຕ
 ກວາຍ ແຄງ ຢູດາຍ ຄຽນ ອາຕີ ແຕ ໄມ່. ກະ
 ຮິ ຕາ ເບີນ ຊ້ອງ ເນົາ ປາຍ ອິນເຕົາ ແຕ ໄມ່.
 22ມາ ຮິ ຊ້ອງ ຈິດ ລາລີ້, ຕິ່ງ ກູ່ ເມືອງ ເນົາ
 ປາຍ ຕາ ອໍ ມູ່ ກາ ຊາອໍາ ເຢຣູ ໄນ່. ນະກ້ອຍ
 ຊານໍ ຮິ ຍໍອ໌ ອີ ຊາງັດ ແຕ ໄມ່ ແອັນ, ນານະ
 ໄມ່ ຄິດ ແຕ ຮານະ ກ້ອຍ."

23ໄລ່ ປຣ່ອມ ເປາະ ໂຮມ ລັຮ ຕາໂງ່

ອິນຕູນ ແອັນ ກະ ໄປໂລ. ເຈ້ ແຕ້ອ໌ ຕາໂງ່
 ກ້ອຍ ຊາອໍຍ ກາເລີຍ ແອັນ ຈຸມ ອິດຊະຮາເອລ
 ເປາະ ໂຮມ ຕິ່ງ ດູງ ກາ ໄປໂລ ຈາງ. ແຕ
 ບັງ ຕາຮີບ ເຕົາ ແຕ້ອ໌ ຕາບີ ໄປໂລ ອາຕີ ໄລ່
 ແຕ ເຍົາງ ເຈົາຮາຊີ ຕະ ຊົດ. ອັນ ອິດ ແຕ
 ຄານອດ ໂມເຊ, ກະ ແຕ ບັງ ກວາຍ ອາຕີ ຕາງ
 ປັຮນາຍ ເຍົາງ ເຈົາຮາຊີ ຄຽນ ແຕ ອິມແບ້.
 ອັນ ຍໍອ໌ ອີ ໂອນ ໄລ່ ດັງ, ເຈ້ ຊາອໍາ ເຢຣູ.
 24ແຕ ຈຸມ ອິດຊະຮາເອລ ກ້ອຍ, ເບີນ ໄລ່ ກາ
 ຊາງັດ ປັຮນາຍ ໄປໂລ ອາຕີ. ກະ ເບີນ ໄລ່
 ກາ ຕາ ແອອ໌ ອີ ຊາງັດ. 25ຈຸມ ອິດຊະຮາເອລ
 ກ້ອຍ ຕາ ເບີນ ປຣ່ອມ ມວຍ ຮາງືຮ. ບ້ອງ
 ໄລ່ ອີ ລັອຮ, ໄປໂລ ອາຕີ ແອັນ ໂອນ ໄລ່
 ກ້ອຍ ປາຍ: "ມັຮ ປັຮນາຍ ເອຊາຢາ ອາຕີ
 ຕາງ ປັຮນາຍ ຮາເວົາຍ ເຍົາງ ເຈົາຮາຊີ ແຕ
 ອິມແບ້ ໂຈະ ອາຈວາຍຮ ອາເຈັຮ ໄຮ, ປັຮນາຍ
 ໄນ່ ລາ ປາຍ ລາລີ້. ອັນ ອາຕີ ປາຍ:

26'ໄມ່ ອົງເຄາະ ເປາະ ອາຕີ ຈຸມ
 ອິດຊະຮາເອລ ໄນ່ ປາຍ:
 "ເຍົາ ຊາງັດ ເລືອຍງ,
 ມາ ເຍົາ ຕາ ເບີນ ຊ້ອງ.
 ເຍົາ ເນ່ ເລືອຍງ,
 ມາ ເຍົາ ຕາ ເບີນ ເຮີມ.

27ຍ່ອນ ກວາຍ ໄນ່ ເບີນ ຮາງືຮ ກ້ອງ,
 ນະກ້ອຍ ໄລ່ ກູບັດ ກູຕູຮ, ຕາ ແອອ໌
 ອີ ຊ້ອງ.
 ກະ ໄລ່ ກາແຍດ ມັດ, ຕາ ແອອ໌ ອີ
 ເຮີມ.
 ຄັນ ມັດ ໄລ່ ມາ ເຮີມ, ກູຕູຮ ໄລ່ ມາ
 ຊ້ອງ, ກະ ຮາງືຮ ໄລ່ ມາ ດັງ,
 ອົງກ້ອຍ ປາຍ ໄລ່ ອີ ລົບ ລັຮ ປຽນ
 ແກັດ ຮາງືຮ ຕາໄມ,

ໂອນ ແຕ່ອໍ ເກົາ ບົວ ໂອນ ໄລ່."

28 ໂປໂລ ອາຕີ ຈຸ່ມ ອິດຊະຣາເອລ ກ້ອຍ ແອັນ ປາຍ: "ຊານໍ່ ອີງເຄາະ ເຍົາ ດັງ ແຈງ ລາລີ້ ປັຣນາຍ ອໍ ແຕ ເຢຊູ ກຣິດ ແຕ້ອໍ ບໍ່ ກວາຍ ຕາ ແກິນ ກວາຍ ອິດຊະຣາເອລ ແອີ. ໄລ່ ຊາງັດ. ກະ ຮັບ ອິດ ປັຣນາຍ ກ້ອຍ."

29 ແວັດ ໂປໂລ ປາຍ ນະກ້ອຍ, ອິນແຍ່ະ ຈຸ່ມ ອິດຊະຣາເອລ ກ້ອຍ ລັອຮ ແຕ ອິນຕຸ ກ້ອຍ; ເຈີ້ ໄລ່ ຣາຈຽນ ແຕ ຮານະ ໂປໂລ

ອາຕີ ກ້ອຍ.^໑

30 ເຈີ້ ໂປໂລ ແອີດ ຕຶງ ດຸງ ກາ ອັນ ຈາງ ກ້ອຍ ອິນແຍ່ະ ບາຣ ກູມໍ. ກະ ອັນ ຮັບ ກັຣບັນ ອໍ ລາລີ້ ອິນແຍ່ະ ມັຮ ກວາຍ ກາ ເກີຍ ແຕ້ອໍ ບໍ່ ອັນ. 31 ອາຕີ ຍັນ ລາລີ້ ແຕ ປັຣນາຍ ເຍົາງ ເຈົາຣາຊີ ຕະ ຊົດ. ກະ ອັນ ອາຕີ ອິນແຍ່ະ ປັຣນາຍ ແຕ ເຢຊູ ກຣິດ ແອີ. ຕາ ເບິນ ກວາຍ ອາແລ່ະ ມາ ກາຕັງ ອັນ.

^໑ 28:29 ຊາອິ້ຍ ບຶງ ປັຣນາຍ ຕຍາ ຕາ ເບິນ ເບິນ ຮານາ 29 ໄນ່.

ປັນນາຍ ຊາອິສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ້ງ ເມືອງ ໂຮມ

ປັນນາຍ ອາຕິ ອິນໂຍ່ງ

ໂປໂລ ລາ ກວາຍ ກາ ເຢຊູ ຮຽນ ປາຈຸ່ຮ ໂອນ ເປາະ ອາຕິ ປັນນາຍ ອໍ ບໍ ກວາຍ ຕຶ້ງ ກຣວາງ ການໍອໍ. ຕຶ້ງ ບຶ້ງ ໄນ່, ອັນ ຄຽນ ປັນນາຍ ຊາອິສ ພາອໍ ໂອນ ມູ່ ກາ ຊາອຳ ແອິດ ຕຶ້ງ ເມືອງ ໂຮມ. ອັນ ຄຽນ ບຶ້ງ ໄນ່ ມາຮ 57-58 ກູມໍ ແວັດ ແຕ ເຢຊູ ແກັດ. ໂປໂລ ປາຍ ອັນ ຍໍອໍ ອີ ຕະ ຣານະ ເຍົາງ ເຈົາຣາຊີ ຕຶ້ງ ເມືອງ ໂຮມ; ແວັດ ກ້ອຍ ອັນ ຍໍອໍ ອີ ເປາະ ອາຕິ ປັນນາຍ ອໍ ໄນ່ ບໍ ກຣວາງ ຊະເປນ ແຮີ. ຕາແບິ ລາລີ້ ໂປໂລ ຄຽນ ບໍອໍ ດໍອໍ ຣາບັນ ໄລ່; ແວັດ ກ້ອຍ ອັນ ອາຕິ ໂອນ ໄລ່ ດັງ ອັນ ເກົາ ຈ່ອຍ ເລືອຍງ ໄລ່. ກະ ອັນ ອາຕິ ກວາຍ ອິດຊະຣາເອລ ກະ ກວາຍ ຕາ ແກັນ ກວາຍ ອິດຊະຣາເອລ ດັງ ໄລ່ ເຕ່ອໍ ຣາຕອຍ ລັຮ ກະ ເຍົາງ ເຈົາຣາຊີ ຍ່ອນ ແຕ ເຢຊູ ກຣິດ, ຍ່ອນ ກູ່ ນະ ກວາຍ ແອິດ ເຍົ່ງ ແຕ ເຍົາງ ເຈົາຣາຊີ, ກະ ແກັດ ຊູລ ຣານະ ໄລ່ຍຮ. ປັນນາຍ ຊາອິສ ໄນ່ ໂປໂລ ຄຽນ ດໍອໍ ກາໂຕ່ຮ ມັຮ ກວາຍ ຊາອຳ ອົງເຄາະ ຕະ ນານໍະ ໂອນ ແກັດ ຕານໍ້ອງ ອໍ ຍໍ້ຮ ເມົາງ ເຍົາງ ເຈົາຣາຊີ. ຕຶ້ງ ປັນນາຍ ຊາອິສ ໄນ່ ເມ່ນ ລາລີ້ ໂປໂລ ອາຕິ, ລາ ກູ່ ນະ ກວາຍ ເຕ່ອໍ ແກັດ ຕານໍ້ອງ ອໍ ຍໍ້ຮ ເມົາງ ເຍົາງ ເຈົາຣາຊີ ຍ່ອນ ແອັງ ແຕ ໄລ່ ຊາອຳ ເຢຊູ ກຣິດ ຊ້ອງ. ກະ ກວາຍ ເຕ່ອໍ ເບິນ ແດັຍ ອາມົ່ງ ຕາໄມ ກະ ແອິດ ຣາຕອຍ ກະ ເຍົາງ ເຈົາຣາຊີ ລາ ຍ່ອນ ແຕ ເຢຊູ ກຣິດ ເຕ່. ຣາເວົ້າຍ ເຍົາງ ເຈົາຣາຊີ ຈ່ອຍ ກະ ອາໂຍ່ງ ມັຮ ກວາຍ ຊາອຳ, ໂອນ ເຕ່ອໍ ໄລ່ ແອິດ ອຽນ ອໍ ກະ ແອິດ ຣໍອໍ ບູຍ ຕຶ້ງ ແດັຍ ອາມົ່ງ ໄລ່.

1 ¹ເກົາ ລາ ໂປໂລ ຄຽນ ປັນນາຍ ໄນ່ ພາອໍ ຊາອິສ ເຍົາ. ເກົາ ລາ ກວາຍ ຕະ ຣານະ ເຢຊູ ກຣິດ. ເຍົາງ ເຈົາຣາຊີ ແຕ່ ຮຽນ ປາຈຸ່ຮ ເກົາ ໂອນ ເປາະ ຕະ ຣານະ ອັນ, ກະ ແປຣີ ເກົາ ໂອນ ເປາະ ອາຕິ ປັນນາຍ ອໍ ແຕ ອັນ. ²ແຕ ອິມແບິ ເຍົາງ ເຈົາຣາຊີ ເອີອໍ ໂອນ ປັນນາຍ ອໍ ໄນ່ ຣານາ ກວາຍ ອາຕິ ຕາງ ປັນນາຍ ອັນ ຄຽນ ແຕ ຣາມິຮ ກ້ອຍ ຕຶ້ງ ບຶ້ງ ປັນນາຍ ເຍົາງ ເຈົາຣາຊີ. ³ປັນນາຍ ອໍ ໄນ່ ອາຕິ ແຕ ກອນ ເຍົາງ ເຈົາຣາຊີ. ຕຶ້ງ ກູແຕອໍ ໄນ່ ອັນ ແຕ່ອໍ ແຕ ຈຸມເຈືອ ເຕົາວ ປັຮເຍົາ

ດາວິດ. ອັນ ເບິນ ຈະຈັນ ມູເຈົງ ກວາຍ ເຕ່. ⁴ມາ ຍ່ອນ ແຕ ຣາເວົ້າຍ ເຍົາງ ເຈົາຣາຊີ ກາ ເບິນ ອຳນາດ ປິດ ລາລີ້, ອັນ ເບິນ ອາມົ່ງ ລັຮ ແຕ ກູຈິດ. ນໍະກ້ອຍ ເນົາ ດັງ ແຈງ ລາລີ້ ປາຍ ອັນ ລາ ກອນ ເຍົາງ ເຈົາຣາຊີ. ກອນ ເຍົາງ ເຈົາຣາຊີ ໄນ່ ລາ ເຢຊູ ກຣິດ, ອິນເຈົາ ໄຮ. ⁵ຍ່ອນ ແຕ ອັນ, ເຍົາງ ເຈົາຣາຊີ ຈ່ອຍ ເມົາດ ເກົາ ກະ ຮຽນ ປາຈຸ່ຮ ເກົາ ໂອນ ຕະ ຣານະ ເຢຊູ, ກະ ຈ່ອຍ ໂອນ ກວາຍ ກູ່ ກຣວາງ ຊາອຳ ກະ ຊາງັດ ອັນ. ⁶ເຍົາ ລາ ແຕ ມູ່ ກ້ອຍ ເຕ່, ຍ່ອນ ເຍົາງ ເຈົາຣາຊີ ກູອໍ

ເຍົາ ໂອນ ແກັດ ມູ່ ກາ ຊາອຳ ເຢຊູ ກຣິດ. 7 ນະກ້ອຍ ເກົາ ຄຽນ ເຈຍ ໄນ່ ພາອ໌ ຊາອິສ ເຍົາ ກາ ຊາອຳ ແອັດ ຕິ່ງ ເມືອງ ໂຮມ. ເຍົາ ເຈົາຣາຊີ ອາໂຍ່ະ ລາລີ່ ເຍົາ. ອັນ ກູອ໌ ເຍົາ ໂອນ ແກັດ ກອນແຊມ ອັນ. ເກົາ ແຊອ໌ ເຍົາ ເຈົາຣາຊີ ອິມບໍ່ ໄຮ, ກະ ເຢຊູ ກຣິດ ອິນເຈົາ ໄຮ, ຈ່ອຍ ເມົາດ ເຍົາ, ໂອນ ເຍົາ ແອັດ ບັນ ຊວານ ອຽນ ອໍ ເລືອຍງ.

ໂປໂລ ຍໍອ໌ ອີ ຊາອິສ ເມືອງ ໂຮມ

8 ອິນໂຍ່ງ ລາລີ່, ລາ ເກົາ ຊາແອັນ ເຍົາ ເຈົາຣາຊີ ກາ ເກົາ ຊາງ, ຍ່ອນ ແຕ ເຢຊູ ກຣິດ. ເກົາ ຊາແອັນ ນະກ້ອຍ ຍ່ອນ ຮານ ແຕ ເຍົາ ຊາອຳ ເປາະ ປັຮ ກູ່ ກຣວາງ ຕິ່ງ ກູແຕອ໌ ໄນ່. 9 ເຍົາ ເຈົາຣາຊີ ດັງ ເຈ້ ມັຮ ປັຮນາຍ ເກົາ ດູ ເກົາແຊອ໌ ໂອນ ເຍົາ. ເກົາ ຕະ ຣານະ ເຍົາ ເຈົາຣາຊີ, ກະ ເກົາ ອາຕີ ປັຮນາຍ ອໍ ແຕ ກອນ ອັນ ອິນແຍ່ະ ຣາງິ່ຮ ຣາແຮີ ເກົາ. 10 ເກົາ ດູ ເກົາແຊອ໌ ແຕ ເຍົາ ເຈົາຣາຊີ ຍໍອ໌ ອີ ເປາະ ຊາອິສ ເຍົາ. ຄັນ ເຍົາ ເຈົາຣາຊີ ໂອນ, ຕາ ເບີນ ດູນ ນ້ອງ ເກົາ ອີ ເປາະ ບໍ ອິນຕູ ເຍົາ ແອັດ. 11 ເກົາ ອູອຍາຣ ອູໂອອ໌ ລາລີ່ ຍໍອ໌ ອີ ຣາມັຮ ເຍົາ, ຍ່ອນ ເກົາ ຍໍອ໌ ອີ ອິມແປອ໌ ໂອນ ເຍົາ ແຕ ຣາມັຮ ອໍ ກາ ຣາເວົ້າຍ ເຍົາ ເຈົາຣາຊີ ອາປັຮ ໂອນ ເກົາ ດັງ ເຈ້. ນະກ້ອຍ ຣາງິ່ຮ ເຍົາ ເຕອ໌ ຊາອຳ ເຣ່ງ ອາຊ້ອຣ ລາລີ່ ແອັນ. 12 ຕະ ນະກ້ອຍ, ໄຮ ມານະ ຈ່ອຍ ມານະ. ເກົາ ອາຕີ ຈ່ອຍ ເຍົາ, ກະ ເຍົາ ອາຕີ ຈ່ອຍ ເກົາ. ນະກ້ອຍ ຣາງິ່ຮ ໄຮ ຊາອຳ ແກັດ ເຣ່ງ ອາຊ້ອຣ ລາລີ່ ແອັນ. 13 ແຊມອາຍ ເອີຍ! ເກົາ ຍໍອ໌ ເຍົາ ດັງ ເກົາ

ຄໍ້ດ ອີ ແຕ້ອ໌ ບໍ ເຍົາ ຊາອິ່ຍ ເຮີບ ເຈ້, ມາ ເບີນ ຣາມັຮ ກາ ກາຕັງ ດໍອ໌ ເກົາ. ເກົາ ຍໍອ໌ ມັຮ ຣານະ ເກົາ ຕະ ໂອນ ແກັດ ປາໄລ ຕິ່ງ ມູ່ ເຍົາ, ມູເຈິງ ກະ ກວາຍ ການໍອ໌ ກາ ຕາ ແກັນ ກວາຍ ອິດຊະຣາເອລ ແຕ. 14 ເກົາ ຕູ່ ກູ່ ນະ ກວາຍ ກາ ເກົາ ຕາ ຍວາຣ ອາຕີ ໄລ່ ປັຮນາຍ ອໍ ແຕ ເຍົາ ເຈົາຣາຊີ. ອີງເຄາະ ເກົາ ອາຕີ ມັຮ ກວາຍ ຕະ ການ ກະ ມັຮ ກວາຍ ກາ ຕະ ໄທຣ ຕະ ເນົາ. 15 ອີງເຄາະ ເກົາ ອາຕີ ມັຮ ກວາຍ ຣາໂງ່ອ໌ ຣາລັ່ງ ກະ ມັຮ ກວາຍ ຊາກູລ. 15 ຍ່ອນ ນະກ້ອຍ, ເກົາ ອູອຍາຣ ອູໂອອ໌ ລາລີ່ ຍໍອ໌ ອີ ອາຕີ ປັຮນາຍ ອໍ ແຕ ເຍົາ ເຈົາຣາຊີ ໂອນ ເຍົາ ກາ ແອັດ ຕິ່ງ ເມືອງ ໂຮມ ແຮີ.

ເຍົາ ເຈົາຣາຊີ ຈ່ອຍ ອາມັງ ໄຮ ຍ່ອນ ໄຮ ຊາອຳ

16 ເກົາ ຕາ ເບີນ ກູມາລ ຕະ ອິນເຕົ້າ ອາຕີ ປັຮນາຍ ອໍ ແຕ ເຢຊູ ກຣິດ, ຍ່ອນ ເຍົາ ເຈົາຣາຊີ ເບີນ ຈ່ອຍ ອາມັງ ກວາຍ ລາ ຍ່ອນ ອຳນາດ ແຕ ປັຮນາຍ ກ້ອຍ. ກວາຍ ອາແລ່ະ ມາ ຊາອຳ ປັຮນາຍ ກ້ອຍ, ເຍົາ ເຈົາຣາຊີ ຈ່ອຍ ອາມັງ ກວາຍ ກ້ອຍ. ອິນໂຍ່ງ ລາລີ່ ເຍົາ ເຈົາຣາຊີ ຈ່ອຍ ອາມັງ ກວາຍ ແຕ ຈຸມ ອິດຊະຣາເອລ. ກະ ອັນ ຈ່ອຍ ອາມັງ ກວາຍ ຕາ ແກັນ ກວາຍ ອິດຊະຣາເອລ ແຮີ. 17 ປັຮນາຍ ອໍ ໄນ່ ອາຕີ ນານະ ເຍົາ ເຈົາຣາຊີ ອີ ຕະ ຍໍອ໌ ອີ ໂອນ ກວາຍ ແອັດ ຕາມ້ອງ ອໍ ຍັຮ ເມົາງ ອັນ. ແຕ ກັລ ແຕ້ອ໌ ໂກຍ໌ ອັນ ຕະ ນະກ້ອຍ ລາ ຍ່ອນ ໄລ່ ຊາອຳ. ຕິ່ງ ປິ່ງ ປັຮນາຍ ເຍົາ ເຈົາຣາຊີ ແຕ ອິມແປ ເນົາ ຄຽນ ເຈ້ ປາຍ:

1:14 ຕິ່ງ ປິ່ງ ປັຮນາຍ ຕຍາ ອັນ ປາຍ: "ກວາຍ ກຣິກ ກະ ກວາຍ ຕາ ແກັນ ກຣິກ."

"ກວາຍ ແອັດ ຕານ້ອງ ອໍ ຍໍ້ ເມົາງ
ເຢົາງ ເຈົາຣາຊີ, ກວາຍ ກ້ອຍ
ອາມົງ ເລືອຍງ
ລາ ຍ່ອນ ອັນ ຊາອໍາ."

ກູ່ ນະ ກວາຍ ເບີນ ໄລ່ຍຮ

18ເຢົາງ ເຈົາຣາຊີ ຊ້ອງ ອວານ ລາລີ້ ແຕ
ມັນລ້ອງ ເຮີມ ກວາຍ ຕະ ໄລ່ຍຮ, ກະ ໄລ່
ຕະ ເລືອຍງ ຣານະ ຕາ ອໍ. ມັຮ ກວາຍ ກ້ອຍ
ຕາ ແອອໍ ອີ ເບີນ ປັຮນາຍ ປຍາຍໍ ຍ່ອນ ໄລ່
ຍໍອໍ ອີ ຕະ ຣານະ ຕາ ອໍ ຊ້ອງ. 19ເຕອໍ ໄລ່
ດັງ ປັຮນາຍ ປຍາຍໍ ແຕ ເຢົາງ ເຈົາຣາຊີ,
ຍ່ອນ ເຢົາງ ເຈົາຣາຊີ ອາປັຮ ເຈ້ ຣາມິ້ຮ ກ້ອຍ
ໂອນ ໄລ່. 20ມັດ ກວາຍ ຕາ ເຕອໍ ເຮີມ ເຢົາງ
ເຈົາຣາຊີ. ມາ ເຢົາງ ເຈົາຣາຊີ ອາປັຮ ອໍານາດ
ອັນ ແຕ ມັຮ ຣາມິ້ຮ ອັນ ແຕງ. ນະກ້ອຍ ໄລ່
ເຕອໍ ດັງ ແຈງ ແອັງ ເຢົາງ ເຈົາຣາຊີ ແຕ່
ເບີນ ອໍານາດ ເລືອຍງ ແຕ ຕາໄງ ອັນ ແຕງ
ມັນລ້ອງ ກູແຕອໍ ເຕົາ ແຕ່ອໍ ຊານໍ. ກະ ໄລ່
ຕາ ເຕອໍ ຣາຈຽນ ປາຍ ໄລ່ ຕາ ດັງ ອິນເຕົາ
ເລີຍ ແຕ ເຢົາງ ເຈົາຣາຊີ. 21ໄລ່ ດັງ ເຕ່
ເຢົາງ ເຈົາຣາຊີ, ມາ ໄລ່ ຕາ ເບີນ ຢໍານັບ
ປາຍ ອັນ ລາ ເຢົາງ ກາ ຊິດ ລາລີ້. ກະ ໄລ່
ຕາ ເບີນ ຊາແອັນ ອັນ. ມາ ໄລ່ ຄໍ້ດ ເລືອຍງ
ແຕ ຣານະ ການໍອໍ ກາ ຕາ ເບີນ ແກັດ ເກົາ
ອິນເຕົາ. ນະກ້ອຍ ຣາງິ້ຮ ຊາກູລ ໄລ່ ແກັດ
ຊາກູລ ຊາອີຍ ອາຊ້ອຮ, ແກັດ ການໍາ ແອັນ.
22ໄລ່ ປາຍ ໄລ່ ລາ ຣາໄງ່ອໍ ຣາລັງ, ມາ ໄລ່
ແຮງ ແກັດ ຊາກູລ ລາລີ້ ແອັນ. 23ເຢົາງ
ເຈົາຣາຊີ ເບີນ ອາງອີຮ ຕາ ເກີ້ຍ ປິດ. ມາ
ອິນນ້ອງ ໄລ່ ຕາ ຍໍອໍ ອີ ຊາງ ອັນ. ໄລ່ ຍໍອໍ

ອີ ຊາງ ຮູບ ກວາຍ, ຮູບ ແຈມ, ຮູບ ຊັນຕຣັ້ນ
ກາ ເປາະ ມູຍາຍິ່ງ, ກະ ຮູບ ຊັນຕຣັ້ນ ກາ
ເປາະ ມູຕາຕິບ ແອີ. ມາ ມັຮ ຣາມິ້ຮ ກ້ອຍ
ອິງເຄາະ ປິດ.

24ນະກ້ອຍ ເຢົາງ ເຈົາຣາຊີ ຕັຮ ໄລ່ ກ້ອຍ,
ໂອນ ໄລ່ ຕິ່ງ ຕະ ຣານະ ຕາ ອໍ ຕາປູນ ຣາງິ້ຮ
ໄລ່ ເບີມ. ນະກ້ອຍ ໄລ່ ມານະ ຕະ ຣານະ
ຕັງຮາງ ໂຈະ ມານະ. 25ໄລ່ ຕັຮ ຣານະ ປຍາຍໍ
ແຕ ເຢົາງ ເຈົາຣາຊີ; ເຈ້ ໄລ່ ຢຸມ ຣານະ ຕາ
ປຍາຍໍ ແອັນ. ໄລ່ ຊາອໍາ ກະ ຊາງ ເກຣັງ ກາ
ເຢົາງ ເຈົາຣາຊີ ແຕງ. ມາ ໄລ່ ຕາ ເບີນ ຊາງ
ເຢົາງ ເຈົາຣາຊີ, ອັນ ກາ ແຕງ ກູ່ ຣາມິ້ຮ. ແອັງ
ເຢົາງ ເຈົາຣາຊີ ຊ້ອງ ໄຮ ອິງເຄາະ ຍ່ອງ ຊິດ
ແດີຍ. ອາແມນ.^໑

26ນະກ້ອຍ ເຢົາງ ເຈົາຣາຊີ ກູນາ ໄລ່ ກ້ອຍ
ໂອນ ໄລ່ ຕິ່ງ ຕາປູນ ຣາງິ້ຮ ຕາ ອໍ ໄລ່ ເບີມ.
ເບີນ ມັຮ ມັນແຊມ ກາ ຕາ ຍໍອໍ ອີ ເບີນ ນ້ອງ
ຣາເລົາ. ມາ ໄລ່ ອີ ເບີນ ມັນແຊມ ຣາຕວາອໍ
ມັນແຊມ. 27ມັຮ ຣາເລົາ ມູເຈົງ ກ້ອຍ ເຕ່. ໄລ່
ຕາ ຍໍອໍ ອີ ເບີນ ນ້ອງ ມັນແຊມ. ນະກ້ອຍ
ຣາງິ້ຮ ຣາເລົາ ກ້ອຍ ແດັກ ປາແດັກ ຍໍອໍ ອີ
ຕະ ຣານະ ຕາ ອໍ, ໄລ່ ຍໍອໍ ອີ ເບີນ ຣາເລົາ
ຣາຕວາອໍ ຣາເລົາ. ຍ່ອນ ຣານະ ຕາ ອໍ ໄລ່
ຕະ, ນະກ້ອຍ ໄລ່ ອິງເຄາະ ຈິວ ໂຕ່ດ.

28ຍ່ອນ ມັຮ ກວາຍ ກ້ອຍ ຕາ ແອອໍ ເຢົາງ
ເຈົາຣາຊີ ຕາລາ ຣາງິ້ຮ ໄລ່, ນະກ້ອຍ ເຢົາງ
ເຈົາຣາຊີ ກູນາ ໂອນ ຣານະ ຕາ ອໍ ແອັນ
ຕາລາ ຕິ່ງ ຣາງິ້ຮ ໄລ່. ໄລ່ ຕະ ຣານະ ຕາ
ເບີນ ປຍາຍໍ ໂອນ ຕະ. 29ຕິ່ງ ຣາງິ້ຮ ໄລ່
ເບີນ ແອັງ ຣານະ ຕາ ອໍ ຊ້ອງ. ໄລ່ ເຮາະ
ລາລີ້; ໄລ່ ໄລ່ປ ເກຣັງ ເມົາ; ໄລ່ ຕະ ຕາ ອໍ

^໑ 1:25 ປັຮນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕີລາ 'ແຊອໍ ໂອນ ແກັດ ນະກ້ອຍ.'

ໂຈະ ເຍົາ; ໄລ່ ມານະ ຊັຮແມງ ແຕ ມານະ; ໄລ່ ມານະ ກາຈິດ ມານະ; ໄລ່ ຣາໂລຍຮ; ໄລ່ ອາໂລກ ເຍົາ; ໄລ່ ຊາອັຣ ເຍົາ; ໄລ່ ຕາແມິຍຮ ເຍົາ; 30 ໄລ່ ປາຍ ຣາຍົວະ; ໄລ່ ຊາອັຣ ເຍົາ ເຈົາຣາຊີ; ໄລ່ ໂອດ ກະ ພາມາດ ເຍົາ; ໄລ່ ຍໍອ ກວາຍ ການໍອ ອາເຈັງ ໄລ່ ກະ ຍ່ອງ ໄລ່; ໄລ່ ແຄວ ລາລີ້ ຕະ ຣານະ ຕາ ອໍ; ໄລ່ ຕາ ເບິນ ຊາງັດ ປັຣນາຍ ອິມເປອ ອິມບໍ; 31 ໄລ່ ຊາກູລ ລາລີ້; ໄລ່ ເອີອ ເມີດ ຊ້ອງ; ໄລ່ ຕາ ເບິນ ເບິນ ຣາງັຣ ອາໂຍ່ະ ເຍົາ; ຕາ ເບິນ ຊ້ອງ ອາໂຍ່ະ ຕະ ເຍົາ. 32 ໄລ່ ດັງ ເຈີ້ ຄານອດ ເຍົາ ເຈົາຣາຊີ ອາຕີ ດໍອ ກວາຍ ກາ ຕະ ຣານະ ນະກ້ອຍ ອົງເຄາະ ກູຈິດ. ມາ ອິນນ້ອງ ໄລ່ ຕາ ແອອ ອີ ຕັຣ ຣານະ ກ້ອຍ. ກະ ໄລ່ ຊ້ອງ ຣໍອ ຄັນ ເຍົາ ການໍອ ຕະ ເຕ່ ນະກ້ອຍ.

ເຍົາ ເຈົາຣາຊີ ຕັດຊີນ ກູ່ ນະ ກວາຍ

2 1 ນະກ້ອຍ ເຍົາ ອິນໂຈຍ ຄິດ ປາຍ ເຍົາ ເຈົາຣາຊີ ຕາ ເບິນ ຕັດຊີນ ເຍົາ. ເຍົາ ເກີ້ຍ ຕີ ກວາຍ ການໍອ ຕະ ໄລ່ຍຮ, ມາ ແຕ່ອ ເຍົາ ຕະ ໄລ່ຍຮ ມູເຈັງ ກ້ອຍ ເຕ່, ລາ ບ້ອງ ເຍົາ ຕີ ຈະ ເຍົາ ເບິມ. 2 ໄຮ ດັງ ເຈີ້ ເຍົາ ເຈົາຣາຊີ ອີ ຕັດຊີນ ມັຣ ກວາຍ ກາ ຕະ ຣານະ ໄລ່ຍຮ; ກະ ເຍົາ ເຈົາຣາຊີ ຕັດຊີນ ລາ ປາຍ ລາລີ້. 3 ເຍົາ ກາ ຕີ ກວາຍ ການໍອ ຕະ ໄລ່ຍຮ, ມາ ເຍົາ ຕະ ຣານະ ມູເຈັງ ກ້ອຍ ເຕ່, ເຍົາ ອິນໂຈຍ ຄິດ ປາຍ ເຍົາ ເຈົາຣາຊີ ຕາ ເບິນ ຕັດຊີນ ເຍົາ. 4 ເຍົາ ດັງ ເຈີ້ ເຍົາ ເຈົາຣາຊີ ອາໂຍ່ະ ຕະ ເຍົາ ຊາອີ້ຍ ລາລີ້, ກະ ອັນ ຈິວ ເລືອຍງ ເຍົາ. ມາ ນານະ ເຍົາ ອິນນ້ອງ ຍໍອ ອີ ພາມາດ ຣານະ ກ້ອຍ? ເຍົາ ເຈົາຣາຊີ ອາໂຍ່ະ ຕະ ເຍົາ ຍ່ອນ ອັນ

ຍໍອ ເຍົາ ຕັຣ ຣາງັຣ ຕາ ປຽນ ແກິດ ຣາງັຣ ຕາໄມ ແອັນ. 5 ເຍົາ ເບິນ ຣາງັຣ ກ້ອງ ລາລີ້, ຕາ ແອອ ອີ ຊາງັດ ເຍົາ ເຈົາຣາຊີ ກະ ຕາ ຍໍອ ອີ ງິນ ໄລ່ຍຮ ປຽນ ແກິດ ຣາງັຣ ຕາໄມ ແອັນ. ຕະ ນະກ້ອຍ ລາ ເຍົາ ປາໂຣມ ຊາອີ້ຍ ຣານະ ກາ ເຍົາ ເຈົາຣາຊີ ຕະ ໂຕ່ດ ເຍົາ, ເຕົາ ແຕ່ອ ຕາໄງ ອັນ ຕັດຊີນ ອິນແຍ່ະ ມັຣ ກວາຍ. ຕາໄງ ກ້ອຍ, ເຍົາ ເຈົາຣາຊີ ອາປັຣ ອັນ ຕັດຊີນ ຕາມ້ອງ ລາລີ້ ອິນແຍ່ະ ມັຣ ກວາຍ. 6 ຕົງ ຕາໄງ ກ້ອຍ, ເຍົາ ເຈົາຣາຊີ ກູລັຣ ລັຣ ເກົາ ໂອນ ກູ່ ນະ ກວາຍ, ຕາປູນ ມັຣ ຣານະ ໄລ່ ຕະ. 7 ເບິນ ກວາຍ ກາ ປາໂຣຣ ເລືອຍງ ຕະ ຣານະ ອໍ ຍ່ອນ ໄລ່ ຍໍອ ລາລີ້ ອີ ເບິນ ອາງອີຣ ແຕ ເຍົາ ເຈົາຣາຊີ. ໄລ່ ຍໍອ ອັນ ຍ່ອງ ໄລ່, ກະ ໂອນ ໄລ່ ຕາ ເກີ້ຍ ກູຈິດ. ມັຣ ກວາຍ ກ້ອຍ ເຍົາ ເຈົາຣາຊີ ໂອນ ອາມັງ ເລືອຍງ. 8 ມາ ເບິນ ກວາຍ ການໍອ ກາ ເບິນ ຣາງັຣ ເກີ້ຍ ອີດ ຣາງັຣ ເບິມ. ໄລ່ ຕາ ແອອ ອີ ຊາງັດ ຣາມັຣ ປາຍ. ໄລ່ ຍໍອ ອີ ຕາປູນ ຣາມັຣ ຕາ ເບິນ ປາຍ ຊ້ອງ. ມັຣ ກວາຍ ກ້ອຍ ເຍົາ ເຈົາຣາຊີ ຊ້ອງ ອວານ ລາລີ້, ກະ ອັນ ຕະ ໂຕ່ດ ລາລີ້ ໂຈະ ໄລ່. 9 ໂກຣ ເຈີ້, ມັຣ ຣາມັຣ ກາ ຕີ ອາອີ ກະ ຣາມັຣ ຕຸຣ ກັດ ແຕ່ອ ບໍ ກູ່ ນະ ກວາຍ ກາ ຕະ ຣານະ ຕາ ອໍ. ອິນໂຍ່ງ ລາລີ້ ຣານະ ໄນ່ ແຕ່ອ ບໍ ກວາຍ ອິດຊະຣາເອລ. ກະ ຣານະ ໄນ່ ແຕ່ອ ບໍ ກວາຍ ກາ ຕາ ແກິນ ກວາຍ ອິດຊະຣາເອລ ແອີ. 10 ມາ ມັຣ ກວາຍ ກາ ຕະ ຣານະ ອໍ, ເຍົາ ເຈົາຣາຊີ ໂອນ ໄລ່ ເບິນ ອາງອີຣ ກະ ອັນ. ອັນ ຍ່ອງ ໄລ່, ກະ ອັນ ໂອນ ໄລ່ ແອິດ ອຽນ ອໍ ເລືອຍງ. ອິນໂຍ່ງ ລາລີ້ ຣານະ ໄນ່ ແຕ່ອ ບໍ ກວາຍ ອິດຊະຣາເອລ. ເຈີ້ ຣານະ ໄນ່ ແຕ່ອ

ບໍ່ ກວາຍ ຕາ ແກ້ນ ກວາຍ ອິດຊະຣາເອລ ແຮ້. 11ຍ່ອນ ເຍິງ ເຈົາຣາຊີ ຕັດຊີ້ນ, ກູ່ ນະ ກວາຍ ລາ ຣາລີ ອິນແຍ່ະ.

ໄຮ ອີງເຄາະ ຕະ ຕາປູ່ນ ຄານອດ ເຍິງ ເຈົາຣາຊີ

12ກວາຍ ຕາ ແກ້ນ ກວາຍ ອິດຊະຣາເອລ ຕາ ເບີນ ດັງ ຄານອດ ເຍິງ ເຈົາຣາຊີ ອາຕີ ແຕ ອິມແບ ຣານາ ໂມເຊ. ຄັນ ກວາຍ ກ້ອຍ ຕະ ໄລ່ຍຮ, ຕາ ເບີນ ອິນເຕົາ ໄລ່ ດັງ ມາ ຕາ ເບີນ ແຕ ຄານອດ ໂມເຊ, ເຍິງ ເຈົາຣາຊີ ອິນນ້ອງ ໂອນ ໄລ່ ກູຈິດ ປິດ. ມາ ມັຮ ຈຸ່ມ ອິດຊະຣາເອລ, ໄລ່ ດັງ ເຈີ່ ຄານອດ ໂມເຊ. ແຕ້ອ ໄລ່ ຕະ ໄລ່ຍຮ, ເຍິງ ເຈົາຣາຊີ ຕະ ໂຕ່ດ ໄລ່ ຕາປູ່ນ ຄານອດ ໂມເຊ. 13ໂກຣ ລາລີ, ກວາຍ ຕາ ແຕ້ອ ແກ້ດ ຕານ້ອງ ອໍ ຍັຮ ເມືອງ ເຍິງ ເຈົາຣາຊີ ຍ່ອນ ແຕ ໄລ່ ດັງ ຄານອດ ໂມເຊ. ມາ ກວາຍ ແກ້ດ ຕານ້ອງ ອໍ ຍັຮ ເມືອງ ເຍິງ ເຈົາຣາຊີ ລາ ຍ່ອນ ໄລ່ ຕະ ຕາປູ່ນ ຄານອດ ກ້ອຍ. 14ກວາຍ ຕາ ແກ້ນ ກວາຍ ອິດຊະຣາເອລ, ໄລ່ ຕາ ເບີນ ເບີນ ຄານອດ ໂມເຊ. ມາ ແຕ້ອ ໄລ່ ຕະ ຣານະ ອໍ ນະ ຄານອດ ອາຕີ, ການິດ ກ້ອຍ ແກ້ດ ຊັງໂກຣ ຕາມ ໄລ່ ຕາ ເກີຍ ຊ້ອງ ຄານອດ ກ້ອຍ. 15ກວາຍ ອາແລ່ະ ກາ ຕະ ນະກ້ອຍ, ໄລ່ ອາປັຮ ໄລ່ ເບີນ ຄານອດ ຕິ່ງ ຣາງັຮ ໄລ່. ກະ ການິດ ໄລ່ ເບີມ ອາປັຮ ນະກ້ອຍ ແຕ່, ຍ່ອນ ການິດ ໄລ່ ຕິ, ແຕ້ລາ ປຣອມ ຣານະ ໄລ່ ຕະ. 16ມັຮ ຣາມັຮ ກ້ອຍ, ເຍິງ ເຈົາຣາຊີ ອາປັຮ ແຕ້ອ ຕາໄງ ອັນ ໂອນ ເຢຊູ ກຣິດ ຕັດຊີ້ນ ອິນແຍ່ະ ມັຮ ກວາຍ. ຕາໄງ ກ້ອຍ ອັນ ຕັດຊີ້ນ ອິນແຍ່ະ ມັຮ ຣານະ ປາໂຕ່ະ

ຕິ່ງ ຣາງັຮ ກວາຍ, ຕາປູ່ນ ປັຮນາຍ ອໍ ກາ ເກົາ ອາຕີ ເຈີ່.

ຈຸ່ມ ອິດຊະຣາເອລ

ກະ ຄານອດ ເຍິງ ເຈົາຣາຊີ

17ມາ ມັຮ ເຍົາ ກາ ງິນ ປາຍ ເຍົາ ລາ ກວາຍ ອິດຊະຣາເອລ, ເຍົາ ຕາກໍະ ແຕ ຄານອດ ເຍິງ ເຈົາຣາຊີ ໂອນ ເຍົາ, ກະ ເຍົາ ໂອດ ປາຍ ເຍົາ ຣາຕອຍ ກະ ເຍິງ ເຈົາຣາຊີ. 18ເຍົາ ປາຍ ເຍົາ ດັງ ເຈີ່ ຣານະ ເຍິງ ເຈົາຣາຊີ ຍໍອໍ ເຍົາ ຕະ, ກະ ເຍົາ ດັງ ຣຽຮ ຕາ ອໍ ກະ ອໍ, ຍ່ອນ ເຍົາ ຣຍານ ຄານອດ ໂມເຊ. 19ເຍົາ ຄິດ ເຍົາ ລາ ກວາຍ ອາໂຍ່ງ ກວາຍ ຊູດ ມັດ, ໄລ່ ກາ ຕາ ຢວາຮ ດັງ ແຕ ຣານະ ເຍິງ ເຈົາຣາຊີ. ເຍົາ ປາຍ ເຍົາ ລາ ນະ ຕາບອງ ໂອນ ໄລ່ ກາ ແອັດ ຕິ່ງ ອິນຕຸ ການໍາ. 20ເຍົາ ຄິດ ເຍົາ ລາ ມັຮ ກວາຍ ອາຈານ ອາຕີ ກວາຍ ຊາກູລ. ກະ ເຍົາ ແກ້ດ ນະ ອາຈານ ອາຕີ ກວາຍ ກາ ນະ ກັຮແນນ ກາ ຕາແບ ດັງ ບີອໍ ຊ້ອງ ແຕ ຣານະ ເຍິງ ເຈົາຣາຊີ. ເຍົາ ປາຍ ນະກ້ອຍ, ເຍົາ ຄິດ ຍ່ອນ ເຍົາ ເບີນ ຄານອດ ເຍິງ ເຈົາຣາຊີ, ເຍົາ ເບີນ ດັງ ກູ່ ຣາມັຮ ອໍ ກະ ກູ່ ຣາມັຮ ປາຍາຍ. 21ເຍົາ ອາຕີ ກວາຍ ການໍອໍ, ມາ ເຍົາ ຕາ ເບີນ ອາຕີ ຈະ ເຍົາ ເບີມ. ເຍົາ ອາຕີ ກວາຍ ການໍອໍ: "ອິນໂຈຍ ຕູຕວຍ!" ມາ ເຍົາ ແຕ່ ອິນນ້ອງ ຕູຕວຍ. 22ກະ ເຍົາ ປາຍ ໂຈະ ກວາຍ ການໍອໍ: "ອິນໂຈຍ ປັຣລີຍ ລາກວຍ ແຕ້ລາ ກາຢາອໍ ເນົາ!", ມາ ເຍົາ ແຕ່ ປັຣລີຍ ເນົາ. ເຍົາ ປາຍ ເຍົາ ຊາອັຮ ລາລີ ຮູ່ບ ເຍິງ ການໍອໍ ກາ ເນົາ ຊາງ, ມາ ເຍົາ ແຕ່ ມູ່ດ ຕວຍ ແຕ ດຸງ ຊາງ ໄລ່. 23ເຍົາ ໂອດ ປາຍ ເຍົາ ເບີນ ຄານອດ ເຍິງ ເຈົາຣາຊີ, ມາ ເຍົາ ຕາ

ເປັນ ຊາງັດ ຄານອດ ກ້ອຍ. ນະກ້ອຍ ເຍົາ ຕະ ໂອນ ມັຮ ກວາຍ ຕາ ເປັນ ຍໍານັບ ເຍົາງ ເຈົາຣາຊີ. 24ເປັນ ບຶງ ປັຮນາຍ ເຍົາງ ເຈົາຣາຊີ ແຕ ອິມແບິ ປາຍ ເຈ້ ແຕ ເຍົາ ນະໄນ່:

"ກວາຍ ຕາ ແກິນ ກວາຍ
ອິດຊະຣາເອລ ແກ້ຍ ພາມາດ ເຍົາງ
ເຈົາຣາຊີ
ລາ ຍ່ອນ ຣານະ ເຍົາ ຈຸ່ມ
ອິດຊະຣາເອລ ຕະ."

25ເຍົາ ກາ ຈຸ່ມ ອິດຊະຣາເອລ ຕະ ຣິດ ກິດ ຕາປູ່ນ ຄານອດ ເຍົາງ ເຈົາຣາຊີ. 26 ຄັນ ເຍົາ ຕະ ຕາປູ່ນ ຄານອດ ເຍົາງ ເຈົາຣາຊີ, ຣານະ ກ້ອຍ ແກິດ ເກົາ ໂອນ ເຍົາ. ມາ ຄັນ ເຍົາ ຕາ ເປັນ ຕະ ຕາປູ່ນ ຄານອດ ກ້ອຍ, ຣານະ ເຍົາ ຕະ ຕຶງ ຈະ ເຍົາ ຕາ ເປັນ ແກິດ ເກົາ ອິນເຕົາ. 26ມັຮ ກວາຍ ຕາ ແກິນ ກວາຍ ອິດຊະຣາເອລ ຕາ ເປັນ ຕະ ຣິດ ກ້ອຍ. ມາ ຄັນ ໄລ່ ຕະ ຕາປູ່ນ ຄານອດ ເຍົາງ ເຈົາຣາຊີ, ເຍົາງ ເຈົາຣາຊີ ເນ່ ບໍ່ ໄລ່ ນະ ໄລ່ ເປັນ ຣິດ ກ້ອຍ ແຕ່. 27ເຍົາ ກາ ຈຸ່ມ ອິດຊະຣາເອລ ເປັນ ຄານອດ ເຍົາງ ເຈົາຣາຊີ ຕຶງ ບຶງ ປັຮນາຍ ເຈ້, ກະ ເຍົາ ຕະ ຣິດ ກິດ ເຈ້ ດໍອ ອາປັຮ ເຍົາ ຕາປູ່ນ ຣານະ ເຍົາງ ເຈົາຣາຊີ. ມາ ອິນນ້ອງ ເຍົາ ຕາ ເປັນ ຕະ ຕາປູ່ນ ຄານອດ ເຍົາງ ເຈົາຣາຊີ. ມາ ໄລ່ ກາ ຕາ ແກິນ ຈຸ່ມ ເຍົາ, ໄລ່ ຕາ ເປັນ ຕະ ຣິດ ກ້ອຍ, ມາ ອິນນ້ອງ ໄລ່ ຕະ ຕາປູ່ນ ຄານອດ ເຍົາງ ເຈົາຣາຊີ. ຕະ ນະກ້ອຍ ໄລ່ ກ້ອຍ ຕິ ເຍົາ ຈຸ່ມ ອິດຊະຣາເອລ ລາ ກວາຍ ໄລ່ຍຮ. 28ຄັນ ນະກ້ອຍ, ເນົາ ກາ ເຈຍ ກວາຍ ອິດຊະຣາເອລ? ຕາ ເປັນ ກູ່ ນະ ແຕ ຈຸ່ມເຈົອ ຢາໂຄບ ກາ ຕະ ຣິດ ກິດ ຕາປູ່ນ

ຄານອດ ໂມເຊ ລາ ເຈຍ ກວາຍ ອິດຊະຣາເອລ ອິນແຍ່ະ. 29ກວາຍ ກາ ຊາອໍາ ກະ ຕະ ຕາປູ່ນ ປັຮນາຍ ເຍົາງ ເຈົາຣາຊີ, ກວາຍ ກ້ອຍ ລາ ເຈຍ ກວາຍ ອິດຊະຣາເອລ ຍັຮ ເມົາງ ເຍົາງ ເຈົາຣາຊີ. ເຍົາງ ເຈົາຣາຊີ ຍ່ອງ ກວາຍ ກ້ອຍ, ຕາ ແກິນ ກວາຍ ການໍອ ຍ່ອງ ໄລ່. ກວາຍ ກ້ອຍ ລາ ມູເຈົງ ໄລ່ ຣັບ ຣິດ ກິດ ຕຶງ ຣາງັຮ ໄລ່, ຕາ ແກິນ ຣັບ ຣິດ ກິດ ຕຶງ ຈະ. ຣິດ ກ້ອຍ ແອັງ ຣາເວົາຍ ເຍົາງ ເຈົາຣາຊີ ແຕ່ອ ຕະ ຕຶງ ຣາງັຮ ໄລ່. ມັຮ ຄານອດ ເຍົາງ ເຈົາຣາຊີ ກາ ເນົາ ຄຽນ ແຕ ອິມແບິ ຕາ ແຕ່ອ ຕະ ຣານະ ໄນ່ ຕຶງ ຣາງັຮ ໄລ່.

ຄານອດ ຕາ ເປັນ ແຕ່ອ ໂອນ ກວາຍ ແອິດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ

3 1ນະກ້ອຍ, ຈຸ່ມ ອິດຊະຣາເອລ ເປັນ ຣາມັຮ ອໍ ກາເລີຍ ແຕ ກວາຍ ການໍອ. ກະ ຣິດ ກິດ ໄລ່ ຕະ ລາ ເປັນ ເກົາ ລາລີ້. 2ໄກຣ ລາລີ້ ຈຸ່ມ ອິດຊະຣາເອລ ຣັບ ຊາອິ້ຍ ຣາມັຮ ປິດ ແຕ ເຍົາງ ເຈົາຣາຊີ ເຈ້. ຣາມັຮ ປິດ ແກຼີຍ ແຕ ການໍອ ລາ ເຍົາງ ເຈົາຣາຊີ ໂອນ ຈຸ່ມ ອິດຊະຣາເອລ ກຍາອໍ ບຶງ ປັຮນາຍ ອັນ. 3ເປັນ ກວາຍ ແຕ ຈຸ່ມ ອິດຊະຣາເອລ ກາ ຕາ ເປັນ ຊາອໍາ ເຍົາງ ເຈົາຣາຊີ, ມາ ອິມປີ ນະກ້ອຍ ລາ ອິນນ້ອງ ອັນ ຕາ ເປັນ ຕັຮ ມັຮ ປັຮນາຍ ອັນ ເອີອ ກະ ໄລ່. 4ຕາມ ອິນແຍ່ະ ມັຮ ກວາຍ ຕຶງ ກູແຕ່ອ ໄນ່ ຕະ ອິນຕິ ອາໂລກ, ມາ ແຕ່ອ ໂຮ ດັງ ເຍົາງ ເຈົາຣາຊີ ລາ ຕານ້ອງ ອໍ, ອັນ ອາຕິ ປັຮນາຍ ປຍາຍໍ ຊ້ອງ. ຕຶງ ບຶງ ປັຮນາຍ ເຍົາງ ເຈົາຣາຊີ ແຕ ອິມແບິ ເນົາ ຄຽນ ເຈ້ ແຕ ເຍົາງ ເຈົາຣາຊີ ປາຍ:

1:25 ຣິດ ກ້ອຍ ເນົາ ກິດ ບໍອ ອົງກັຮ ແຕ ເກຣັງ ຣາເລົາ.

"ເຕືອ ກວາຍ ດັງ ອິນເຈົາ ຕານ້ອງ ອໍ
ແຕ່ອ້ ໄລ່ ຊ້ອງ ປັຣນາຍ ເຍົາ ປາຍ.
ແຕ່ອ້ ເນົ່າ ອີ ຕີ ເຍົາ,
ປັຣນາຍ ເຍົາ ເຮົາບ ເລືອຍງ."

5ກວາຍ ຕຶ້ງ ແດ້ຍ ໄນ່ ເກ້ຍ ປາຍ ນ່ະໄນ່:
"ຄັນ ໄຮ ມາ ຕະ ໄລ່ຍຮ, ກວາຍ ເຮົມ ແຈງ
ກາເລີຍ ແອັນ ເຍົາງ ເຈົາຣາຊີ ຕານ້ອງ ອໍ,
ຍ່ອນ ອັນ ຕາ ເບີນ ຕະ ໄລ່ຍຮ ນ່ະ ໄຮ." ກະ
ໄລ່ ປາຍ ນ່ະໄນ່ ແອັນ: "ເຍົາງ ເຈົາຣາຊີ ຕະ
ຕາ ປຍາຍ໌ ຄັນ ອັນ ຕະ ໂຕ່ດ ໄຮ ຍ່ອນ ໄຮ
ຕະ ຣານະ ໄລ່ຍຮ."

6ມາ ໄກຣ ລາລີ້ ຕາ ເຕ່ອ້ ປາຍ ເຍົາງ
ເຈົາຣາຊີ ຕະ ຕາ ປຍາຍ໌! ຄັນ ເຍົາງ ເຈົາຣາຊີ
ຕາ ເບີນ ຕານ້ອງ, ນານະ ເຕ່ອ້ ອັນ ຕັດຊິນ
ອິນແຍ່ະ ມັຮ ກວາຍ?

7ເບີນ ກວາຍ ຕາແບັບ ປາຍ: "ຄັນ ເກົາ
ອາຕີ ອາໂລກ, ມາ ຕະ ໂອນ ເນົ່າ ຍ່ອງ ເຍົາງ
ເຈົາຣາຊີ ປາຍ ອັນ ອາຕີ ຕານ້ອງ ລາລີ້, ນານະ
ເຍົາງ ເຈົາຣາຊີ ອິນນ້ອງ ອີ ຕະ ໂຕ່ດ ປາຍ
ເກົາ ຕະ ໄລ່ຍຮ?"

8ເຈົ້ ເບີນ ອັນ ກາ ອີ ປາຍ ນ່ະໄນ່: "ເອົາ!
ໄຮ ຕະ ໄລ່ຍຮ ລາລີ້ ແອັນ! ນ່ະກ້ອຍ ເນົ່າ ເບີນ
ຍ່ອງ ເຍົາງ ເຈົາຣາຊີ ຊາອ້ຍ ອາຊ້ອຮ ແອັນ."

ກະ ເບີນ ກວາຍ ຕູນ ເກົາ, ປາຍ ເກົາ ອາຕີ
ປັຣນາຍ ນ່ະກ້ອຍ ເຕ່. ມາ ປັຣແນີ ມັນເຕຣົາ
ເຍົາງ ເຈົາຣາຊີ ອີ ຕະ ໂຕ່ດ ມັຮ ກວາຍ ກາ
ປາຍ ນ່ະກ້ອຍ.

9ນ່ະກ້ອຍ ກວາຍ ອິດຊະຣາເອລ ອິມພາ ແຕ
ກວາຍ ການໍອໍ ບໍ? ຕາ ແກົນ! ເກົາ ອາຕີ ເຈົ້,
ກວາຍ ອິດຊະຣາເອລ ກະ ກວາຍ ຕາ ແກົນ
ກວາຍ ອິດຊະຣາເອລ ລາ ມູເຈົ້ ອິນແຍ່ະ. ກູ່
ນະ ໄລ່ ລາ ແອັດ ປື້ນ ຣານະ ໄລ່ຍຮ. 10ຕຶ້ງ

ປຶ້ງ ປັຣນາຍ ເຍົາງ ເຈົາຣາຊີ ແຕ ອິມແບັ ເນົ່າ
ຄຽນ ເຈົ້ ປາຍ:

"ຕາ ເບີນ ເນົ່າ ແອັດ ຕານ້ອງ ອໍ ຍັຮ
ເມົາງ ເຍົາງ ເຈົາຣາຊີ,
ຕາ ເບີນ ມານະ ເລີຍ.

11 ຕາ ເບີນ ເນົ່າ ດັງ ຣານະ ເຍົາງ
ເຈົາຣາຊີ.

ກະ ຕາ ເບີນ ເນົ່າ ຈໍອໍ ຍໍອໍ ອີ ດັງ
ແຕ ເຍົາງ ເຈົາຣາຊີ.

12 ກູ່ ນະ ໄລ່ ຕັຮ ເຈົ້ ເຍົາງ ເຈົາຣາຊີ;
ເຈົ້ ໄລ່ ເບີນ ໄລ່ຍຮ ອິນແຍ່ະ.
ຕາ ເບີນ ເນົ່າ ຕະ ຣານະ ອໍ,
ແອີ ແຕ ມານະ ເລີຍ.

13 ລາແຮືຍ ແຕ ປັຣນາຍ ໄລ່ ຕະ ອິນຕີ
ນ່ະ ເນົ່າ ເບີຮ ປຶ້ງ ກູ່ມູຍ໌, ອິນໂຊະ
ລາລີ້.

ໄລ່ ເກ້ຍ ປາຍ ປັຣນາຍ ອາໂລກ.
ກະ ແບອ໌ ໄລ່ ອາລ້ອຮ ປັຣນາຍ ນ່ະ
ປັຮ ກູຊັນ.

14 ແບອ໌ ໄລ່ ຕະ ອິນຕີ
ແອັງ ປັຣນາຍ ຣາເວ່ນ ກະ ອິນຕັງ
ອາແຮ້ຮ.

15 ໄວ່ ລາລີ້ ໄລ່ ຍໍອໍ ອີ ຕະ
ກະ ກາຈິດ ກວາຍ ການໍອໍ.

16 ອິນຕຸ ແລ່ະ ໄລ່ ເປາະ ໄລ່ ຕາລຸຮ
ອິນຕຸ ກ້ອຍ,
ກະ ໄລ່ ຕະ ໂອນ ເນົ່າ ຊ້ອງ ຕຸ່ຮ
ລາລີ້.

17 ໄລ່ ຕາ ເບີນ ດັງ ແອັດ ຣາຕອຍ ກະ
ເຍົ່າ.

18 ກະ ໄລ່ ຕາ ເບີນ ດັງ ອີງກ້ອຮ
ເຍົາງ ເຈົາຣາຊີ."

19 ໄຮ ດັງ ເຈີ້, ເຍົາງ ເຈົາຣາຊີ ໂອນ ຈຸ່ມ ອິດຊະຣາເອລ ເປັນ ຄານອດ ອັນ ຍິ່ອ ໄລ່ ຕາປູ່ນ ກຣັກ ລາລີ້ ຄານອດ ກ້ອຍ. ເຍົາງ ເຈົາຣາຊີ ຕະ ນະກ້ອຍ ໂອນ ກູ່ ນະ ໄລ່ ດັງ ອິນແຍ່ະ ໄລ່ ເປັນ ໄລ່ຍຮ. ຕາ ເປັນ ກວາຍ ອາແລ່ະ ເຕ່ອ ຣາຈຽນ ປາຍ ອັນ ເຕ່ອ ແວັດ ແຕ ເຍົາງ ເຈົາຣາຊີ ຕັດຊິນ. 20 ນະກ້ອຍ ຕາ ເປັນ ກວາຍ ອາແລ່ະ ເຕ່ອ ແກັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ຍ່ອນ ອັນ ຕະ ຕາປູ່ນ ຄານອດ ໂມເຊ. ມາ ເຍົາງ ເຈົາຣາຊີ ໂອນ ຄານອດ ກ້ອຍ ຕະ ໂອນ ອິນແຍ່ະ ມັຮ ກວາຍ ດັງ ປາຍ ໄລ່ ເປັນ ໄລ່ຍຮ.

ເຍົາງ ເຈົາຣາຊີ ຕະ ໂອນ ກວາຍ ເຕ່ອ ແກັດ ຕານ້ອງ ອໍ ຍັຮ ເມົາງ ອັນ ຍ່ອນ ເຢຊູ ກຣິດ

21 ມາ ຊານຸ່ ເຍົາງ ເຈົາຣາຊີ ອາປັຮ ໂອນ ມັຮ ກວາຍ ດັງ, ເຕ່ອ ໄລ່ ແກັດ ຕານ້ອງ ອໍ ຍັຮ ເມົາງ ອັນ. ຄານອດ ເຍົາງ ເຈົາຣາຊີ ໂອນ ຣານາ ໂມເຊ ອາຕີ ແຕ ຣາມັຮ ໄນ່. ກະ ກວາຍ ຕາງ ປັຮນາຍ ເຍົາງ ເຈົາຣາຊີ ແຕ ອິມແບິ ອາຕີ ນະກ້ອຍ ເຕ່. ມາ ໄຮ ຕາ ເຕ່ອ ເປັນ ຣາກື້ຮ ຕານ້ອງ ອໍ ໄນ່ ຍ່ອນ ແຕ ຄານອດ. 22 ເຍົາງ ເຈົາຣາຊີ ຕະ ໂອນ ກວາຍ ແກັດ ຕານ້ອງ ອໍ ຍັຮ ເມົາງ ອັນ ຍ່ອນ ໄລ່ ຊາອໍາ ເຢຊູ ກຣິດ. ອັນ ຕະ ນະກ້ອຍ ໂອນ ກູ່ ນະ ກວາຍ ກາ ຊາອໍາ, ຍ່ອນ ກູ່ ນະ ກວາຍ ລາ ຣາລີ້ ອິນແຍ່ະ. 23 ກູ່ ນະ ກວາຍ ລາ ເປັນ ໄລ່ຍຮ, ກະ ໄລ່ ແອັດ ເຍິ່ງ ແຕ ອໍານາດ ອາງອີຣ ແຕ ເຍົາງ ເຈົາຣາຊີ. 24 ມາ ເຍົາງ ເຈົາຣາຊີ ຈ່ອຍ ເມັດ ໂອນ ກວາຍ ເຕ່ອ ແກັດ ຕານ້ອງ ອໍ ຍັຮ ເມົາງ ອັນ. ອັນ ໂອນ ເຢຊູ ກຣິດ ແຊງ ຈ່ອຍ ໄລ່ ເປັນ ແວັດ ແຕ ກູຈິດ.

25 ເຍົາງ ເຈົາຣາຊີ ໂອນ ເຢຊູ ກຣິດ ກູຈິດ ຕາງ ກວາຍ. ຄັນ ກວາຍ ອາແລ່ະ ມາ ຊາອໍາ ປາຍ ເຢຊູ ກຣິດ ກູຈິດ ຕາງ ອັນ, ເຍົາງ ເຈົາຣາຊີ ຕັຮ ໄລ່ຍຮ ກວາຍ ກ້ອຍ. ເຍົາງ ເຈົາຣາຊີ ຕະ ນະກ້ອຍ, ດໍອ ອາປັຮ ອັນ ຕະ ປາຍ ລາລີ້ ບັອງ ອັນ ຈິວ ຕາ ເປັນ ອີ ຕະ ມັຮ ກວາຍ ກາ ຕະ ໄລ່ຍຮ ແຕ ອິນໂຍ່ງ. 26 ມາ ຊານຸ່ ເຍົາງ ເຈົາຣາຊີ ຍິ່ອ ອີ ອາປັຮ ອັນ ລາ ຕານ້ອງ ອໍ ລາລີ້. ນະກ້ອຍ ອັນ ຕະ ໂອນ ກວາຍ ເຕ່ອ ແກັດ ຕານ້ອງ ອໍ ຍັຮ ເມົາງ ອັນ, ຍ່ອນ ໄລ່ ຊາອໍາ ເຢຊູ ກຣິດ.

27 ຄັນ ເຍົາງ ເຈົາຣາຊີ ຕະ ນະກ້ອຍ ໂອນ ໄຮ, ເປັນ ເມົາ ເຕ່ອ ໂອດ ປາຍ ອັນ ຕະ ເປັມ ໂອນ ແກັດ ຕານ້ອງ ອໍ ກ້ອຍ ບໍ? ຕາ ເຕ່ອ. ຍ່ອນ ນານະ ໄລ່ ຕາ ເຕ່ອ ປາຍ ນະກ້ອຍ? ຍ່ອນ ກວາຍ ຕາ ເຕ່ອ ແກັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ຍ່ອນ ແຕ ໄລ່ ຕະ ຕາປູ່ນ ຄານອດ ໂມເຊ. ເຍົາງ ເຈົາຣາຊີ ຕະ ໂອນ ມັຮ ກວາຍ ເຕ່ອ ແກັດ ຕານ້ອງ ອໍ ຍັຮ ເມົາງ ອັນ, ລາ ຍ່ອນ ໄລ່ ຊາອໍາ ເຢຊູ ກຣິດ ຊ້ອງ. 28 ນະກ້ອຍ ໄຮ ດັງ ກຣັກ ລາລີ້ ມັຮ ກວາຍ ເຕ່ອ ແກັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ລາ ຍ່ອນ ໄລ່ ຊາອໍາ ເຢຊູ ກຣິດ, ຕາ ແກັກ ຍ່ອນ ໄລ່ ຕະ ຕາປູ່ນ ຄານອດ ໂມເຊ. 29 ເອົາ ຄິດ ປາຍ ເຍົາງ ເຈົາຣາຊີ ຈ່ອຍ ແອັງ ກວາຍ ອິດຊະຣາເອລ ບໍ? ຄັນ ຕາ ແກັກ ກວາຍ ອິດຊະຣາເອລ ອັນ ຈ່ອຍ ມາ ຕາ ເປັນ? ໄກຣ ລາລີ້, ເຍົາງ ເຈົາຣາຊີ ຈ່ອຍ ອິນແຍ່ະ ມັຮ ກວາຍ. 30 ເປັນ ແອັງ ມວຍ ເຍົາງ ເຈົາຣາຊີ ຊ້ອງ. ຈຸ່ມ ອິດຊະຣາເອລ ເຕ່ອ ແກັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ, ຄັນ ໄລ່ ຊາອໍາ. ກະ ກວາຍ ຕາ ແກັກ ກວາຍ

ອິດຊະຣາເອລ ເຕ່ອ໌ ແກ້ດ ຣາງື່ຮ ຕານ້ອງ ອໍ ຍັຮ ເມືອງ ເຍີງ ເຈົາຣາຊີ ເຕ່, ຄັນ ໄລ່ ຊາອໍາ, ລາ ມູເຈີງ ອິນແຍ່ະ. 31ຄັນ ໄຮ ຊາອໍາ ເຢຊູ ກຣິດ, ໄຮ ປາຍ ຄານອດ ເຍີງ ເຈົາຣາຊີ ໂອນ ຣານາ ໂມເຊ ຕາ ເປັນ ແກ້ດ ເກົາ ນ້ອງ ບໍ? ຕາ ເປັນ ນ່ະກ້ອຍ! ຄັນ ໄຮ ຊາອໍາ ເຢຊູ, ລາ ອິນນ້ອງ ໄຮ ງິນ ປາຍ ຄານອດ ລາ ປຍາຍ໌.

ອັບຣາຮາມ ແອັດ ຕານ້ອງ ອໍ ຍັຮ ເມືອງ ເຍີງ ເຈົາຣາຊີ ຍ່ອນ ອັນ ຊາອໍາ

4 1ຊານໍ່ ເກົາ ຍິອ໌ ອີ ອາຕີ ເຍົາ ແຕ ອັບຣາຮາມ, ລາ ອາຈວາຍຮ ອາເຈ່ຮ ໄຮ ຈຸ່ມ ອິດຊະຣາເອລ ແຕ ຕາແປ້ ລາລີ່. 2ຄັນ ອັບຣາຮາມ ມາ ແກ້ດ ຕານ້ອງ ອໍ ຍັຮ ເມືອງ ເຍີງ ເຈົາຣາຊີ ຍ່ອນ ແຕ ຣານະ ອັນ ຕະ, ເຕ່ອ໌ ອັນ ໂອດ. ມາ ໄກຣ ລາລີ່ ອັນ ຕາ ເຕ່ອ໌ ໂອດ ນ່ະກ້ອຍ ຍັຮ ເມືອງ ເຍີງ ເຈົາຣາຊີ. 3ປຶ້ງ ປັຣນາຍ ເຍີງ ເຈົາຣາຊີ ແຕ ອິມແປ້ ປາຍ ເຈ້ ແຕ ອັບຣາຮາມ ນ່ະໄນ່:

"ອັບຣາຮາມ ຊາອໍາ ມັຮ ປັຣນາຍ ກາ ເຍີງ ເຈົາຣາຊີ ເອີອ໌ ອັນ; ນ່ະກ້ອຍ ເຍີງ ເຈົາຣາຊີ ນັບ ອັນ ລາ ກວາຍ ຕານ້ອງ ອໍ."

4ເກົາ ຊາກໍາ ນ່ະໄນ່: ຄັນ ເປັນ ກວາຍ ທູແທ, ອັນ ເປັນ ປຣະ ເກົາ ອັນ. ປຣະ ກ້ອຍ ໄຮ ຕາ ເຕ່ອ໌ ປາຍ ອິນເຈົາ ອັນ ຈ່ອຍ ເມັດ ຊ້ອງ. ມາ ປຣະ ກ້ອຍ ລາ ປຣະ ເກົາ ອັນ ຕະ ຣານະ. 5ມາ ເຍີງ ເຈົາຣາຊີ ຈ່ອຍ ກວາຍ ໄລ່ຍຮ ໂອນ ແກ້ດ ຕານ້ອງ ອໍ ຍັຮ ເມືອງ ອັນ, ລາ ຍ່ອນ ກວາຍ ກ້ອຍ ຊາອໍາ ອັນ, ຕາ ແກ້ນ ຍ່ອນ ໄລ່ ຕະ ຣານະ ອິນເຕົາ. 6ແຕ ອິມແປ້, ເຕົາວ ປັຣເຍົາ ດາວິດ ອາຕີ ມູເຈີງ

ກ້ອຍ ເຕ່. ອັນ ປາຍ ບຸ່ນ ລາລີ່ ກວາຍ ກາ ເຍີງ ເຈົາຣາຊີ ນັບ ຕານ້ອງ ອໍ ຍ່ອນ ອັນ ຊາອໍາ, ຕາ ແກ້ນ ຍ່ອນ ແຕ ຣານະ ອັນ ຕະ. 7ດາວິດ ປາຍ ນ່ະໄນ່:

"ບຸ່ນ ລາລີ່ ມັຮ ກວາຍ ກາ ເຍີງ ເຈົາຣາຊີ ຕັຮ ໄລ່ຍຮ ໄລ່. ຍ່ອນ ອັນ ບູ່ລ ແກຣະ ເຈ້ ໄລ່ຍຮ ໄລ່, ຕາ ເປັນ ເຮີມ ນ້ອງ.

8ບຸ່ນ ລາລີ່ ກວາຍ ກາ ເຍີງ ເຈົາຣາຊີ ຕາ ເປັນ ນັບ ນ້ອງ ໄລ່ຍຮ ໄລ່."

9ຣາມິຮ ບຸ່ນ ໄນ່ ແຕ່ອ໌ ແອັງ ບໍ ກວາຍ ກາ ຕະ ຮິດ ກິດ ບໍ? ຕາ ແກ້ນ ນ່ະກ້ອຍ! ຣາມິຮ ບຸ່ນ ໄນ່ ແຕ່ອ໌ ບໍ ກວາຍ ກາ ຕາ ເປັນ ຕະ ຮິດ ກິດ ແຮ. ໄຮ ດັງ ເຈ້ ແຕ ອັບຣາຮາມ, ເຍີງ ເຈົາຣາຊີ ນັບ ອັນ ຕານ້ອງ ອໍ ລາ ຍ່ອນ ອັນ ຊາອໍາ. 10ບ້ອງ ກາ ແລ່ະ ເຍີງ ເຈົາຣາຊີ ນັບ ອັບຣາຮາມ ຕານ້ອງ ອໍ? ອິນໂຍ່ງ ແຕ່ລາ ອິນຕູ່ນ ອັບຣາຮາມ ຕະ ຮິດ ກິດ? ໄກຣ ລາລີ່ ເຍີງ ເຈົາຣາຊີ ນັບ ອັບຣາຮາມ ຕານ້ອງ ອໍ ອິນໂຍ່ງ ແຕ ອັນ ຕະ ຮິດ ກິດ, ຕາ ແກ້ນ ອິນຕູ່ນ ອັນ ຕະ ຮິດ ກ້ອຍ. 11ແວັດ ເຍີງ ເຈົາຣາຊີ ນັບ ອັບຣາຮາມ ຕານ້ອງ ອໍ, ເຈ້ ອັບຣາຮາມ ຕະ ຮິດ ກິດ ດໍອ໌ ອາປັຮ ຣາງື່ຮ ອັນ ລາ ຕານ້ອງ ອໍ. ມາ ອັບຣາຮາມ ເປັນ ຣາງື່ຮ ຕານ້ອງ ອໍ ຍ່ອນ ອັນ ຊາອໍາ, ແຕ ອິນໂຍ່ງ ອັນ ຕະ ຮິດ ກິດ. ນ່ະກ້ອຍ ອັບຣາຮາມ ແກ້ດ ນ່ະ ອາຈວາຍຮ ອາເຈ່ຮ ກວາຍ ກາ ຕາ ເປັນ ຕະ ຮິດ ກິດ ເຕ່, ຄັນ ໄລ່ ຊາອໍາ ເຍີງ ເຈົາຣາຊີ ໂອນ ອັນ ເຕ່ອ໌ ນັບ ໄລ່ ລາ ກວາຍ ຕານ້ອງ ອໍ. 12ກະ ອັບຣາຮາມ ລາ ອາຈວາຍຮ ອາເຈ່ຮ ມັຮ ໄລ່ ກາ ຕະ ຮິດ ກິດ ເຕ່. ມາ ອັນ ຕາ

ເປັນ ແກ້ວ ອາຈວາຍຮ ອາເຈ່ຮ ໄລ່ ຍ່ອນ ໄລ່ ຕະ ຣິດ ກິດ ຊ້ອງ. ມາ ອັນ ແກ້ວ ອາຈວາຍຮ ອາເຈ່ຮ ໄລ່, ຍ່ອນ ໄລ່ ຊາອຳ ມູເຈີງ ອັນ ຊາອຳ ແຕ ອັນ ຕາ ຍວາຮ ຕະ ຣິດ ກ້ອຍ.

ຄັນ ຍໍອໍ ອີ ເປັນ ຣາມິ້ຮ ກາ ເຍີງ ເຈົາຣາຊີ ເອີອໍ ອີງເຄາະ ຊາອຳ

13ເຍີງ ເຈົາຣາຊີ ເອີອໍ ກະ ອັບຣາຮາມ ກະ ອິນແຍ່ະ ຈຸ່ມເຈືອ ອັບຣາຮາມ ລາ ເຍີງ ເຈົາຣາຊີ ໂອນ ໄລ່ ຕາລາ ມັຮ ກຣວາງ ກູແຕອໍ ໄນ່. ເຍີງ ເຈົາຣາຊີ ເອີອໍ ນະກ້ອຍ ລາ ຍ່ອນ ອັບຣາຮາມ ຊາອຳ, ຕາ ແກ້ນ ຍ່ອນ ອັນ ຕະ ຕາປູ່ນ ຄານອດ. ຍ່ອນ ອັບຣາຮາມ ຊາອຳ, ນະກ້ອຍ ເຍີງ ເຈົາຣາຊີ ນັບ ອັບຣາຮາມ ລາ ກວາຍ ຕານ້ອງ ອໍ. 14ຄັນ ເຍີງ ເຈົາຣາຊີ ເອີອໍ ຈ່ອຍ ແອີງ ໄລ່ ກາ ຕາປູ່ນ ຄານອດ ໂມເຊ ຊ້ອງ, ຕາ ເປັນ ເກົາ ອິນເຕົາ ໄຮ ຊາອຳ, ກະ ຕາ ເປັນ ເກົາ ອິນເຕົາ ເຍີງ ເຈົາຣາຊີ ເອີອໍ ກະ ອັບຣາຮາມ ກະ ຈຸ່ມເຈືອ ອັນ. 15ຄັນ ກວາຍ ອາແລ່ະ ມາ ຕັຮ ຄານອດ ເຍີງ ເຈົາຣາຊີ, ເຍີງ ເຈົາຣາຊີ ຕະ ໂຕ່ດ ກວາຍ ກ້ອຍ. ມາ ຄັນ ເຍີງ ເຈົາຣາຊີ ຕາ ເປັນ ໂອນ ຄານອດ ອິນເຕົາ, ໄຮ ຕາ ເຕ່ອໍ ປາຍ ກວາຍ ເປັນ ໄລ່ຍຮ ຄານອດ.

16ມັຮ ຣາມິ້ຮ ເຍີງ ເຈົາຣາຊີ ເອີອໍ ກະ ອັບຣາຮາມ, ເປັນ ແຕ່ອໍ ບໍ ອັບຣາຮາມ ລາ ຍ່ອນ ອັນ ຊາອຳ. ເຍີງ ເຈົາຣາຊີ ຕະ ນະກ້ອຍ, ຍ່ອນ ອັນ ຍໍອໍ ອີ ຈ່ອຍ ເມົາດ ອິນແຍ່ະ ມັຮ ຈຸ່ມເຈືອ ອັບຣາຮາມ. ຕາ ແກ້ນ ອັນ ອີ ຈ່ອຍ ແອີງ ໄລ່ ກາ ຕາປູ່ນ ຄານອດ ໂມເຊ, ມາ ອັນ ອີ ຈ່ອຍ ໄລ່ ກາ ຊາອຳ ນະ ອັບຣາຮາມ ຊາອຳ ແຕ່. ນະກ້ອຍ ອັບຣາຮາມ

ລາ ນະ ອາຈວາຍຮ ອາເຈ່ຮ ກູ່ ນະ ໄຮ ກາ ຊາອຳ. 17ໄນ່ ລາ ມູເຈີງ ເນົາ ຄຽນ ເຈ້ ແຕ ອັບຣາຮາມ ຕິ່ງ ປິ່ງ ປັຮນາຍ ເຍີງ ເຈົາຣາຊີ ແຕ ອິມແປ້. ເນົາ ຄຽນ ນະໄນ່:

"ເກົາ ຕະ ໂອນ ໄມ່ ແກ້ວ ອາຈວາຍຮ ອາເຈ່ຮ ຊາອິ່ຍ ກຣວາງ."

ອັບຣາຮາມ ຊາອຳ ປັຮນາຍ ເຍີງ ເຈົາຣາຊີ ກະ ມັຮ ຣາມິ້ຮ ເຍີງ ເຈົາຣາຊີ ເອີອໍ. ອັນ ຊາອຳ ເຍີງ ເຈົາຣາຊີ, ອັນ ກາ ເຕ່ອໍ ຈ່ອຍ ກວາຍ ກູຈິດ ໂອນ ອາມິ່ງ ລັຮ. ກະ ເຍີງ ເຈົາຣາຊີ ເຕ່ອໍ ຕະ ຣາມິ້ຮ ກາ ຕາ ເປັນ ເປັນ ໂອນ ແກ້ວ ເປັນ. 18ອັບຣາຮາມ ແວ້ດ ປາເນ່ນ ເຕ່ອໍ ເປັນ ກອນ ເຈ້, ມາ ອິນນ້ອງ ອັນ ອີງກ່ອງ ເຍີງ ເຈົາຣາຊີ ໂອນ ອັນ ເປັນ ກອນ ຣາເລົາ, ຍ່ອນ ເຍີງ ເຈົາຣາຊີ ເອີອໍ ເຈ້ ກະ ອັນ. ນະກ້ອຍ, ອັບຣາຮາມ ແກ້ວ ອາຈວາຍຮ ອາເຈ່ຮ ຊາອິ່ຍ ກຣວາງ, ຍ່ອນ ເຍີງ ເຈົາຣາຊີ ເອີອໍ ກະ ອັນ ນະໄນ່: "ຈຸ່ມເຈືອ ໄມ່ ອີ ແກ້ວ ຣິ່ຮ ຊາອິ່ຍ, ນະ ມັນໂຕຣ ຕິ່ງ ມັນລ້ອງ." 19ອັບຣາຮາມ ເທົາ ລາລີ່ ເຈ້. ອາຍຸ່ ອັນ ແຈ່ະ ອີ ເປັນ ມວຍ ຣ່ອຍ ກູມໍ. ກະ ຊາຣາ, ລາກວຍ ອັນ, ແວ້ດ ປາເນ່ນ ອັນ ອາເມົາ ກອນ. ມາ ອິນນ້ອງ ອັບຣາຮາມ ຊາອຳ ເລືອຍງ, ຕາ ເປັນ ແກ້ວ ຣາລຽນ. 20ອັນ ຕາ ເປັນ ກູຄິດ ອິນເຕົາ ແຕ ປັຮນາຍ ເຍີງ ເຈົາຣາຊີ ເອີອໍ ກະ ອັນ. ມາ ອັນ ຊາອຳ ເຣ່ງ ອາຊ້ອຮ ລາລີ່ ແອັນ. ກະ ອັນ ຍ່ອງ ທໍ ເຍີງ ເຈົາຣາຊີ. 21ອັນ ດັງ ແຈງ ລາລີ່ ປາຍ ເຍີງ ເຈົາຣາຊີ ເຕ່ອໍ ຕະ ຣານະ ອິນເຕົາ ກາ ອັນ ເອີອໍ ເຈ້. 22ນະກ້ອຍ ເຍີງ ເຈົາຣາຊີ ນັບ ອັບຣາຮາມ ລາ ກວາຍ ຕານ້ອງ ອໍ ຍໍຮ ເມົາງ ອັນ. 23ຕິ່ງ ປິ່ງ

ບ້ຽນນາຍ ເຍົາງ ເຈົາຣາຊີ ແຕ ອິມແບິ ເມົ່າ ຄຽນ ເຈົ້ ປາຍ:

"ເຍົາງ ເຈົາຣາຊີ ນັບ ອັນ ຕານ້ອງ ອໍ, ຍ່ອນ ອັນ ຊາອໍາ."

ອັນ ກາ ຄຽນ ບ້ຽນນາຍ ກ້ອຍ, ອັນ ຕາ ເບີນ ອາຕີ ແອັງ ແຕ ອັບຣາຮາມ ຊ້ອງ. 24ມາ ອັນ ອາຕີ ແຕ ໄຮ ແຮ, ຍ່ອນ ເຍົາງ ເຈົາຣາຊີ ນັບ ໄຮ ລາ ກວາຍ ຕານ້ອງ ອໍ ແຕ່, ຄັນ ໄຮ ຊາອໍາ ເຍົາງ ເຈົາຣາຊີ, ອັນ ຕະ ໂອນ ເຢຊູ ອິນເຈົາ ໄຮ, ອາມົງ ລັຮ ແຕ ກູຈິດ. 25ເຍົາງ ເຈົາຣາຊີ ມ່ອບ ໂອນ ເຢຊູ ກູຈິດ ຍ່ອນ ໂລ່ຍຮ ໄຮ. ກະ ອັນ ໂອນ ເຢຊູ ຍວຣ ອາມົງ ລັຮ ໂອນ ໄຮ ແຕ່ອ ແອິດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ.

**ໄຮ ແກັດ ຕານ້ອງ ອໍ
ຍັຮ ເມົາງ ເຍົາງ ເຈົາຣາຊີ**

5 1ເຍົາງ ເຈົາຣາຊີ ໂອນ ໄຮ ແກັດ ຕານ້ອງ ອໍ ຍັຮ ເມົາງ ອັນ ຍ່ອນ ໄຮ ຊາອໍາ ເຢຊູ ກຮິດ. ນະກ້ອຍ ໄຮ ແອິດ ອງນ ອໍ ກະ ເຍົາງ ເຈົາຣາຊີ ຍ່ອນ ແຕ ເຢຊູ ກຮິດ, ອິນເຈົາ ໄຮ. 2ຍ່ອນ ໄຮ ຊາອໍາ ເຢຊູ, ນະກ້ອຍ ໄຮ ແຕ່ອ ແຕ່ອ ບໍ ເຍົາງ ເຈົາຣາຊີ ແຊອ ແຕ ອັນ ກະ ອົງກ່ອງ ອັນ ຈ່ອຍ ເມັດ ໄຮ. ກະ ໄຮ ຊ້ອງ ຣໍອ ລາລີ້, ຍ່ອນ ໄຮ ອົງກ່ອງ ຕາໄງ ໄຮ ເບີນ ຈຸ ແຕ່ ອາງອີຣ ແຕ ເຍົາງ ເຈົາຣາຊີ. 3ກະ ໄຮ ຊ້ອງ ຣໍອ ແຕ່ ແຕ່ອ ໄຮ ຣາມິຣ ຕຸ່ຮ ກັດ. ຍ່ອນ ໄຮ ດັງ, ຄັນ ໄຮ ຈິວ ຕຸ່ຮ ກັດ ຊານໍ, ຣາມິຣ ກ້ອຍ ອາຣຍານ ໂອນ ໄຮ ເຮົາບ ຈິວ ຣາມິຣ ຕຸ່ຮ ກັດ ອິນຕູນ ແອັນ. 4ຄັນ ໄຮ ເຮົາບ ຈິວ ຣາມິຣ ຕຸ່ຮ ກັດ, ຣາງັຮ ໄຮ ແກັດ

ເຣງ ອາຊ້ອຮ, ກະ ເຍົາງ ເຈົາຣາຊີ ຊ້ອງ ຣໍອ ກະ ໄຮ. ຄັນ ໄຮ ດັງ ເຍົາງ ເຈົາຣາຊີ ຊ້ອງ ຣໍອ ກະ ໄຮ, ເຈົ້ ໄຮ ອົງກ່ອງ ເຍົາງ ເຈົາຣາຊີ ຈ່ອຍ ໄຮ. 5ຄັນ ໄຮ ອົງກ່ອງ ເຍົາງ ເຈົາຣາຊີ ຈ່ອຍ ໄຮ, ໄຮ ຕາ ເບີນ ຊ້ອງ ເປ່ ອິນເຕົ່າ, ຍ່ອນ ເຍົາງ ເຈົາຣາຊີ ໂອນ ຣາເວົ້າຍ ອັນ ແອິດ ຕົງ ຣາງັຮ ໄຮ ເຈົ້. ກະ ຣາເວົ້າຍ ເຍົາງ ເຈົາຣາຊີ ໂອນ ໄຮ ດັງ ປາຍ ເຍົາງ ເຈົາຣາຊີ ອາໂຍ່ະ ໄຮ.

6ໂກຣ ລາລີ້, ບ້ອງ ກາ ໄຮ ຕາ ແຕ່ອ ຕະ ອິນເຕົ່າ ຈ່ອຍ ອາມົງ ຈະ ໄຮ ເບີມ, ບ້ອງ ກາ ກ້ອຍ ແຕ່ອ ປາເນ່ນ ກາ ເຍົາງ ເຈົາຣາຊີ ນັດ ດໍອ ໂອນ ເຢຊູ ກຮິດ ກູຈິດ ຕາງ ກວາຍ ໂລ່ຍຮ. 7ບໍອ ນະ ກວາຍ ມາ ປຣ່ອມ ກູຈິດ ແຕ່ນ ເຢົາ, ຕາມ ເຢົາ ກ້ອຍ ລາ ກວາຍ ຕານ້ອງ ອໍ. ມາ ປຍາຍໍ ເບີນ ກວາຍ ກາ ເຮົາບ ຈິວ ກູຈິດ ຕາງ ເຢົາ, ຄັນ ເຢົາ ກ້ອຍ ກວາຍ ອໍ. 8ມາ ອິນແຍ່ະ ນະ ໄຮ ລາ ກວາຍ ໂລ່ຍຮ, ມາ ອິນນ້ອງ ເຢຊູ ກຮິດ ກູຈິດ ຕາງ ໄຮ. ຕະ ນະກ້ອຍ ເຍົາງ ເຈົາຣາຊີ ອາປັຮ ອັນ ອາໂຍ່ະ ໄຮ ຊາອິ້ຍ ລາລີ້. 9ຍ່ອນ ເຢຊູ ກູຈິດ ຕາງ ໄຮ, າ ໄຮ ແກັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ. ນະກ້ອຍ ໄຮ ຕາ ເບີນ ອົງກ້ອຮ ນ້ອງ ເຍົາງ ເຈົາຣາຊີ ໂຍ່ບ ກະ ໄຮ ແຕ່ອ ຕາໄງ ອັນ ຕະ ໂຕ່ດ ມັຮ ກວາຍ ໂລ່ຍຮ. 10ບ້ອງ ກ້ອຍ ໄຮ ເກ້ຍ ດໍອ ມັດ ກະ ເຍົາງ ເຈົາຣາຊີ, ມາ ຊານໍ ໄຮ ແກັດ ຣາຕອຍ ລັຮ ກະ ອັນ ຍ່ອນ ກອນ ອັນ ຈິວ ກູຈິດ ຕາງ ໄຮ. ກະ ແກຼືຍ ແຕ ກ້ອຍ ແອັນ ຍ່ອນ ໄຮ ແອິດ ຣາຕອຍ ກະ ເຍົາງ ເຈົາຣາຊີ, ໄຮ ດັງ ອັນ ຈ່ອຍ ອາມົງ ໄຮ ຍ່ອນ ເຢຊູ ອາມົງ ລັຮ ແຕ ກູຈິດ ກະ

໑ 5:9 ຕົງ ບ້ຽນນາຍ ກຮົກ ປາຍ: "ຍ່ອນ ອາຮາມ ອັນ."

ອາມົ່ງ ເລື້ອຍໆ. 11ມາ ແກ້ງ ແຕ ກ້ອຍ ແອ້ນ, ໄຮ ແກ້ດ ຣໍ່ອໍ ອໍ ກະ ເຍົາງ ເຈົາຣາຊີ ຍ່ອນ ເຢຊູ ກຣິດ, ອິນເຈົາ ໄຮ, ຕະ ໂອນ ໄຮ ແກ້ດ ຣາຕອຍ ລັຮ ກະ ເຍົາງ ເຈົາຣາຊີ.

ອາດາມ ກະ ເຢຊູ ກຣິດ

12ແຕ ຕາແປ ລາລີ້ ຣານະ ໂລ່ຍຮ ແຕ້ອໍ ບໍ ກູແຕອໍ ໄນ່ ຍ່ອນ ແຕ ກວາຍ ມານະ. 13ກະ ຣານະ ກູຈິດ ແຕ້ອໍ ເຕ່ ຍ່ອນ ຣານະ ໂລ່ຍຮ ກ້ອຍ. ຣານະ ກູຈິດ ໄນ່ ບັຮ ກູ່ ຈະ ກວາຍ ປິນ ມັນລ້ອງ ກຣຸ່ ໄນ່, ຍ່ອນ ກູ່ ນະ ກວາຍ ເປັນ ໂລ່ຍຮ. 13ອິນໂຍ່ງ ແຕ ເຍົາງ ເຈົາຣາຊີ ໂອນ ຄານອດ ຣານາ ໂມເຊ, ຣານະ ໂລ່ຍຮ ເປັນ ເຈ້ ຕິ່ງ ກູແຕອໍ ໄນ່. ມາ ບັອງ ກາ ເຍົາງ ເຈົາຣາຊີ ຕາ ຢວາຮ ໂອນ ຄານອດ ອັນ, ຕາ ເຕ່ອໍ ນັບ ປາຍ ກວາຍ ເປັນ ໂລ່ຍຮ ໂຈະ ຄານອດ ເຍົາງ ເຈົາຣາຊີ. 14ມາ ແຕ ແດ້ຍ ອາດາມ ເຕ້າ ແຕ້ອໍ ແດ້ຍ ໂມເຊ, ກູ່ ນະ ກວາຍ ກູຈິດ, ກາ ໄລ່ ກາ ຕາ ເປັນ ຕະ ໂລ່ຍຮ ນະ ອາດາມ, ອັນ ກາ ຕາ ເປັນ ຊາງັດ ບັຮນາຍ ເຍົາງ ເຈົາຣາຊີ ປາຕັບ. ອາດາມ ໄນ່ ລາ ກັລ ໂອນ ອິນແຍ່ະ ມັຮ ກວາຍ, ມູເຈົງ ເຢຊູ, ອັນ ກາ ແຕ້ອໍ ອິນຕູນ ລາ ກັລ ໂອນ ອິນແຍ່ະ ມັຮ ກວາຍ ເຕ່.

15ມາ ບາຣ ກັລ ໄນ່ ຕາ ເປັນ ມູເຈົງ. ມວຍ ລາ ກັລ ຣານະ ໂລ່ຍຮ, ມວຍ ລາ ກັລ ຣານະ ຈ່ອຍ ເມົາດ. ຫຼິ່ງ ກວາຍ ກູຈິດ ຍ່ອນ ອາດາມ ຕະ ໂລ່ຍຮ. ມາ ບັດ ແກ້ງ ແຕ ຣາມິຮ ກ້ອຍ ລາ ເຍົາງ ເຈົາຣາຊີ ຈ່ອຍ ເມົາດ ກວາຍ ຍ່ອນ ແຕ ເຢຊູ ກຣິດ. ນະກ້ອຍ ຫຼິ່ງ ລາລີ້ ກວາຍ ເຕ່ອໍ ອາມົ່ງ ຍ່ອນ ເຢຊູ ກຣິດ ຈ່ອຍ ເມົາດ

ໄລ່. 16ເຍົາງ ເຈົາຣາຊີ ຈ່ອຍ ເມົາດ ລາ ອິມພາ ແຕ ຣານະ ໂລ່ຍຮ ອາດາມ ຕະ. ຍ່ອນ ມານະ ອາດາມ ຕະ ໂລ່ຍຮ, ນະກ້ອຍ ເຍົາງ ເຈົາຣາຊີ ນັດ ດໍອໍ ກູ່ ນະ ກວາຍ ອິງເຄາະ ຈິວ ກູຈິດ. ມາ ຍ່ອນ ເຍົາງ ເຈົາຣາຊີ ຈ່ອຍ ເມົາດ ໄຮ, ນະກ້ອຍ ຕາ ເປັນ ອິນເຕົາ ໄຮ ເປັນ ໂລ່ຍຮ ຊາອີ້ຍ, ໄຮ ເຕ່ອໍ ແກ້ດ ຕານ້ອງ ອໍ ຍັຮ ເມົາງ ອັນ. 17ຍ່ອນ ແຕ ມານະ ອາດາມ ຕະ ໂລ່ຍຮ, ນະກ້ອຍ ກູ່ ນະ ກວາຍ ອິງເຄາະ ກູຈິດ ນະ ອັນ ເຕ່. ມາ ບັດ ແກ້ງ ແຕ ກ້ອຍ ລາ ຣານະ ເຢຊູ ກຣິດ ຕະ ຈ່ອຍ ໄຮ. ຍ່ອນ ແຕ ມານະ ເຢຊູ ກຣິດ, ເຍົາງ ເຈົາຣາຊີ ເຕ່ອໍ ຈ່ອຍ ເມົາດ ໂອນ ໄຮ ແກ້ດ ຕານ້ອງ ອໍ ຍັຮ ເມົາງ ອັນ. ກະ ໄຮ ເປັນ ອາມົ່ງ ຕະ ຊົດ ກະ ອັນ ເຕ່.

18ນະກ້ອຍ, ຍ່ອນ ແຕ ມວຍ ຣານະ ໂລ່ຍຮ, ເຍົາງ ເຈົາຣາຊີ ນັດ ດໍອໍ ກູ່ ນະ ກວາຍ ອິງເຄາະ ກູຈິດ. ມູເຈົງ ກ້ອຍ ເຕ່, ຍ່ອນ ແຕ ມວຍ ຣານະ ອໍ, ເຍົາງ ເຈົາຣາຊີ ໂອນ ອິນແຍ່ະ ມັຮ ກວາຍ ເຕ່ອໍ ແກ້ດ ຕານ້ອງ ອໍ ຍັຮ ເມົາງ ອັນ, ກະ ໂອນ ໄລ່ ເປັນ ອາມົ່ງ. 19ຊາອີ້ຍ ນະ ກວາຍ ແກ້ດ ໂລ່ຍຮ ຍ່ອນ ແຕ ມານະ ອາດາມ ຕາ ເປັນ ຊາງັດ ເຍົາງ ເຈົາຣາຊີ. ມູເຈົງ ກ້ອຍ ເຕ່, ຊາອີ້ຍ ນະ ກວາຍ ເຕ່ອໍ ແກ້ດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ, ຍ່ອນ ແຕ ມານະ ເຢຊູ ກຣິດ ຊາງັດ ເຍົາງ ເຈົາຣາຊີ. 20ເຍົາງ ເຈົາຣາຊີ ໂອນ ຄານອດ ອັນ ຣານາ ໂມເຊ, ຍ່ອນ ອັນ ຍໍອໍ ອີ ໂອນ ກວາຍ ດັງ ປາຍ ໄລ່ ເປັນ ໂລ່ຍຮ ຊາອີ້ຍ. ມາ ອິນຕູ ແລ່ະ ເປັນ ກວາຍ ຕະ ໂລ່ຍຮ ຊາອີ້ຍ, ອິນຕູ ກ້ອຍ ເຍົາງ ເຈົາຣາຊີ ຈ່ອຍ ເມົາດ ກວາຍ ຊາອີ້ຍ ແກ້ງ ແຕ ຣານະ ໂລ່ຍຮ ກ້ອຍ. 21ແຕ ອິນໂຍ່ງ,

ຊີ 5:12 ກວາຍ ມານະ ກ້ອຍ ເປັນ ຣາມິຮ ອາດາມ.

ຮາມັສ ໂລ່ຍຮ ແກັດ ຊົດ ຕຶ່ງ ຮາງື່ຮ ກວາຍ. ກະ ຍ່ອນ ແຕ ຮາມັສ ໂລ່ຍຮ ກ້ອຍ, ກວາຍ ກູຈິດ. ມາ ຊານໍ່ ເຍົາງ ເຈົາຮາຊີ ໂອນ ຮານະ ຈ່ອຍ ເມົາດ ແອັນ ແກັດ ຊົດ ຕຶ່ງ ຮາງື່ຮ ກວາຍ. ດໍອໍ ໂອນ ກວາຍ ເຕ່ອໍ ເປັນ ຮາງື່ຮ ຕານ້ອງ ອໍ, ກະ ເປັນ ອາມົງ ຊົດ ແດີຍ ຍ່ອນ ແຕ ເຢຊູ ກຣິດ, ອິນເຈົາ ໄຮ.

ຮານະ ໂລ່ຍຮ ຕະ ໂອນ ກວາຍ ກູຈິດ;
ມາ ເຢຊູ ຕະ ໂອນ ກວາຍ ອາມົງ

6 1 ຄັນ ນະກ້ອຍ, ນານະ ໄຮ ອີ ປາຍ? ອໍ ມາ ຕາ ເປັນ ໄຮ ຕະ ໂລ່ຍຮ ເລືອຍໆ, ໂອນ ເຍົາງ ເຈົາຮາຊີ ເຕ່ອໍ ຈ່ອຍ ເມົາດ ໄຮ ຊາອິຍ ແອັນ? 2 ຕາ ແກັກ ນະກ້ອຍ! ໄຮ ລາ ນະ ກູຈິດ ແຕ ຮານະ ໂລ່ຍຮ. ຄັນ ກວາຍ ກູຈິດ ເຈົ້, ໄລ່ ຕາ ເຕ່ອໍ ຕະ ໂລ່ຍຮ ນ້ອງ. 3 ນານະ ປາຍ ເຍົາ ຕາ ເປັນ ດັງ ແຕ ຣິດ ຕຶ່ງ ແດີອໍ? ບ້ອງ ກາ ໄຮ ຣັບ ຣິດ ຕຶ່ງ ແດີອໍ, ໄຮ ຕະ ໂອນ ກູ ນະ ດັງ ປາຍ ໄຮ ເປັນ ມວຍ ຮາງື່ຮ ກະ ເຢຊູ ກຣິດ. ໄນ່ ລາ ນະ ໄຮ ກູຈິດ ກະ ເຢຊູ ເຕ່. 4 ພໍກາ ໄຮ ຣັບ ຣິດ ຕຶ່ງ ແດີອໍ, ນະກ້ອຍ ນະ ໄຮ ກູຈິດ ມັນຕຸ ກະ ເຢຊູ, ກະ ນະ ເນົາ ຕິບ ໄຮ ມັນຕຸ ກະ ເຢຊູ ເຕ່. ມາ ຍ່ອນ ອໍານາດ ອາງອິ້ຮ ແຕ ເຍົາງ ເຈົາຮາຊີ, ອັນ ຕະ ໂອນ ເຢຊູ ອາມົງ ລັ່ຮ ແຕ ກູຈິດ. ກະ ອັນ ຕະ ມູເຈົງ ກ້ອຍ ເຕ່ ໂອນ ໄຮ ເຕ່ອໍ ອາມົງ ລັ່ຮ ຕາໄມ ແອັນ.

5 ຄັນ ໄຮ ອິມປຣ່ອມ ກູຈິດ ມັນຕຸ ກະ ເຢຊູ, ນະກ້ອຍ ໄຮ ເປັນ ອາມົງ ລັ່ຮ ມູເຈົງ ອັນ ອາມົງ ລັ່ຮ ເຕ່. 6 ໄຮ ດັງ ເຈົ້ ຮາງື່ຮ ຕຍາ ໄຮ ກູຈິດ ມັນຕຸ ກະ ເຢຊູ ກຣິດ ຕຶ່ງ ອາລ່ອງ ຊັງກັງ. ບ້ອງ ກາ ກ້ອຍ ເຍົາງ ເຈົາຮາຊີ ອາປິດ ອິນແຢະ ມັຮ ໂລ່ຍຮ ແຕ ຮາງື່ຮ ຕຍາ; ເຈົ້ ໄຮ

ຕາ ເປັນ ແກັດ ນ້ອງ ນະ ຊູລ ຮານະ ໂລ່ຍຮ. 7 ຄັນ ກວາຍ ອາແລະ ກາ ກູຈິດ ເຈົ້, ນະກ້ອຍ ຮານະ ໂລ່ຍຮ ຕາ ເຕ່ອໍ ບັຮຕີ ນ້ອງ ອັນ ຕະ ຮານະ ໂລ່ຍຮ. 8 ຄັນ ໄຮ ມາ ກູຈິດ ມັນຕຸ ກະ ເຢຊູ ກຣິດ, ນະກ້ອຍ ໄຮ ຊາອໍາ ໄຮ ເປັນ ອາມົງ ມັນຕຸ ກະ ອັນ ເຕ່. 9 ໄຮ ດັງ ເຈົ້ ເຢຊູ ກຣິດ ອາມົງ ລັ່ຮ ແຕ ອັນ ກູຈິດ, ກະ ອັນ ຕາ ເຕ່ອໍ ກູຈິດ ລັ່ຮ. ຮານະ ກູຈິດ ຕາ ເຮົາບ ຕະ ອິນເຕົາ ນ້ອງ ອັນ. 10 ເຢຊູ ກຣິດ ກູຈິດ ດໍອໍ ຈ່ອຍ ກວາຍ ໂລ່ຍຮ ມວຍ ເຮົບ ຊ້ອງ. ເຈົ້ ຊານໍ່ ອັນ ອາມົງ ລັ່ຮ ດໍອໍ ຕະ ຮານະ ເຍົາງ ຊ້ອງ. 11 ມູເຈົງ ກ້ອຍ ເຕ່, ອຶງເຄາະ ເຍົາ ຄິດ ຕຶ່ງ ຮາງື່ຮ ເຍົາ ລາ ເຍົາ ນະ ກູຈິດ ແຕ ຮານະ ໂລ່ຍຮ, ຕາ ເຕ່ອໍ ຕະ ນ້ອງ ຮານະ ໂລ່ຍຮ. ມາ ເຍົາ ອາມົງ ດໍອໍ ຕະ ຮານະ ເຍົາງ ເຈົາຮາຊີ ຊ້ອງ ຍ່ອນ ແຕ ເຢຊູ ກຣິດ.

12 ອິນໂຈຍ ໂອນ ຮາມັສ ໂລ່ຍຮ ຕະ ຊົດ ນ້ອງ ຕຶ່ງ ຮາງື່ຮ ເຍົາ. ກະ ເຍົາ ອິນໂຈຍ ຕາປູ່ນ ນ້ອງ ຮາງື່ຮ ເຍົາ ເປັນ. 13 ອິນໂຈຍ ມ່ອບ ຈະ ເຍົາ ໂອນ ຕະ ຮານະ ໂລ່ຍຮ ນະ ຮາງື່ຮ ຕາ ອໍ ເກີຍ ຍໍອ ອີ ຕະ. ມາ ອຶງເຄາະ ເຍົາ ມ່ອບ ຈະ ເຍົາ ໂອນ ເຍົາງ ເຈົາຮາຊີ, ຍ່ອນ ເຍົາງ ເຈົາຮາຊີ ໂອນ ເຍົາ ອາມົງ ລັ່ຮ ແຕ ກູຈິດ, ກະ ອັນ ຈ່ອຍ ເຍົາ ໂອນ ຕະ ຮານະ ຕານ້ອງ ອໍ. 14 ຮານະ ໂລ່ຍຮ ຕາ ເຕ່ອໍ ຕາລາ ນ້ອງ ຕຶ່ງ ຮາງື່ຮ ເຍົາ, ຍ່ອນ ຄານອດ ໂມເຊ ຕາ ເປັນ ຕາລາ ນ້ອງ ເຍົາ. ມາ ເຍົາງ ເຈົາຮາຊີ ແຕ່ ຕາລາ ເຍົາ, ກະ ອັນ ຕາລາ ເຍົາ ແຕ ຮານາ ຈ່ອຍ ເມົາດ.

ມູ່ ກາ ຊາອໍາ ເຢຊູ ຍໍອ ອີ ຕະ ຕານ້ອງ ອໍ

15 ຄັນ ນະກ້ອຍ, ນານະ ໄຮ ອີ ປາຍ? ຊານໍ່

ເຍິງ ເຈົາຮາຊີ ຈ່ອຍ ເມັດ ໄຮ, ກະ ຄານອດ ໂມເຊ ຕາ ເບີນ ຕາລາ ນ້ອງ ໄຮ. ນະກ້ອຍ, ໄຮ ເຕ່ອ ຕະ ຣານະ ໄລ່ຍຮ ບໍ? ຕາ ເບີນ ເຕ່ອ ຕະ!
 16ນາມະ ເຮົາງ ປາຍ ເຍົາ ຕາ ເບີນ ດັງ, ຄັນ ເຍົາ ຕະ ຕາປູ່ນ ຣານະ ແລ່ະ, ເຍົາ ແກັດ ຊູລ ຣານະ ກ້ອຍ. ນະກ້ອຍ, ຄັນ ເຍົາ ຕະ ຕາປູ່ນ ຣານະ ໄລ່ຍຮ, ເຍົາ ແກັດ ຊູລ ໂອນ ຣານະ ໄລ່ຍຮ. ເຈ້ ເກົາ ແຕ ຣານະ ກ້ອຍ ລາ ເຍົາ ກູຈິດ. ມາ ຄັນ ເຍົາ ຕະ ຕາປູ່ນ ຣານະ ເຍິງ ເຈົາຮາຊີ, ເຍົາ ແກັດ ຊູລ ໂອນ ເຍິງ ເຈົາຮາຊີ. ກະ ເຍິງ ເຈົາຮາຊີ ໂອນ ເຍົາ ເບີນ ເກົາ ລາ ເຍົາ ເບີນ ແອັດ ຕານ້ອງ ອໍ ຍ້ຮ ເມົາງ ອັນ.
 17ເກົາ ຊາແອັນ ເຍິງ ເຈົາຮາຊີ! ແຕ ອິນໂຍ່ງ ເຍົາ ແກັດ ຊູລ ໂອນ ຣານະ ໄລ່ຍຮ, ມາ ຊານໍ່ ເຍົາ ຕະ ຕາປູ່ນ ອິນແຍ່ະ ຣາງ້ຮ ຣາແຮ ມັຮ ປັຣນາຍ ປາຍາຍ ແຕ ເຢຊູ ກຣິດ ກາ ເນົາ ອາຕີ ເຍົາ ເຈ້. 18ເຍິງ ເຈົາຮາຊີ ອາໂຣຍຮ ເຍົາ ແຕ ແກັດ ຊູລ ຣານະ ໄລ່ຍຮ, ກະ ອັນ ຕະ ໂອນ ເຍົາ ແກັດ ຊູລ ຣານະ ຕານ້ອງ ອໍ ແອັນ. 19ເກົາ ອາຕີ ເຍົາ ແຕ ປັຣນາຍ ຊາກໍາ ໄນ່ ໂອນ ເຍົາ ດັງ ແຈງ. ແຕ ອິນໂຍ່ງ ເຍົາ ມ່ອບ ຈະ ເຍົາ ແກັດ ຊູລ ຕະ ຣານະ ຕາ ອໍ ຊ້ອງ. ນະກ້ອຍ ຣາງ້ຮ ເຍົາ ແກັດ ຕາ ອໍ ລາລີ້ ແອັນ. ມາ ຊານໍ່ ອີງເຄາະ ເຍົາ ມ່ອບ ຈະ ເຍົາ ໂອນ ແກັດ ຊູລ ຣານະ ຕານ້ອງ ອໍ. ນະກ້ອຍ ຣາງ້ຮ ເຍົາ ແກັດ ບຣັຮ ອໍ ລາລີ້ ແອັນ.

20ບ້ອງ ເຍົາ ແກັດ ຊູລ ຣານະ ຕາ ອໍ, ຣານະ ຕານ້ອງ ອໍ ຕາ ເຕ່ອ ຕາລາ ເຍົາ. 21ຣານະ ເຍົາ ຕາປູ່ນ ບ້ອງ ກ້ອຍ ແກັດ ເກົາ ອິນເຕົາ? ຕາ ເບີນ ເກົາ ອໍ ອິນເຕົາ. ຊານໍ່ ເຍົາ ຊ້ອງ ກູມາລ ຕະ ລາລີ້ ຍ່ອນ ຣານະ ຕາ ອໍ ກ້ອຍ ເບີນ ເກົາ ໂອນ ເຍົາ ກູຈິດ.

22ມາ ຊານໍ່ ເຍິງ ເຈົາຮາຊີ ອາໂຣຍຮ ເຍົາ ເຈ້ ແຕ ຣານະ ໄລ່ຍຮ. ນະກ້ອຍ, ເຍົາ ແກັດ ຊູລ ເຍິງ ເຈົາຮາຊີ ແອັນ. ເກົາ ແຕ ຣານະ ກ້ອຍ ລາ ເຍົາ ເບີນ ຣາງ້ຮ ບຣັຮ ອໍ ກະ ເຍົາ ເບີນ ອາມົງ ຊົດ ແດັຍ. 23ໂກຣ ລາລີ້, ເກົາ ແຕ ຣານະ ໄລ່ຍຮ ລາ ໄຮ ກູຈິດ. ມາ ເຍິງ ເຈົາຮາຊີ ຈ່ອຍ ເມັດ ໂອນ ໄຮ ອາມົງ ຊົດ ແດັຍ ຍ່ອນ ແຕ ເຢຊູ ກຣິດ, ອິນເຈົາ ໄຮ.

ຊາກໍາ ແຕ ລາກວຍ ກາຢາອໍ

7 1ແຊມອາຍ ເອີຍ! ເຍົາ ລາ ກວາຍ ກາ ດັງ ເຈ້ ແຕ ຄານອດ ໂມເຊ. ນະກ້ອຍ ເຍົາ ດັງ ອີງເຄາະ ກວາຍ ຕະ ຕາປູ່ນ ຄານອດ ແອັງ ບ້ອງ ກາ ອິນນ້ອງ ອາມົງ. ຄັນ ໄລ່ ກູຈິດ, ໄລ່ ຕາ ເຕ່ອ ຕາປູ່ນ ນ້ອງ. 2ເກົາ ຊາກໍາ ນະໄນ່: ເບີນ ມານະ ມັນແຊມ ກາ ເບີນ ກາຢາອໍ. ຄານອດ ປາຕັບ ລາ ອີງເຄາະ ມັນແຊມ ກ້ອຍ ແອັດ ເລືອຍງ ກະ ກາຢາອໍ ອັນ, ເຕົາ ອິນແຍ່ະ ແດັຍ ກາຢາອໍ ອັນ. ມາ ແວັດ ກາຢາອໍ ອັນ ກູຈິດ, ມັນແຊມ ກ້ອຍ ຣາກູ້ຮ ເຈ້ ແຕ ປັຣນາຍ ອັນ ເອີອໍ ແກັດ ລາກວຍ. 3ນະກ້ອຍ, ຄັນ ກາຢາອໍ ມັນແຊມ ກ້ອຍ ອິນນ້ອງ ອາມົງ, ມາ ອັນ ແອັດ ກະ ຣາເລົາ ການໍ່ອ, ເນົາ ດໍອໍ ມັນແຊມ ກ້ອຍ ລາ "ມັນແຊມ ກາ ເປາະ ປັຣລີ້ຍ ກະ ຣາເລົາ." ມາ ຄັນ ກາຢາອໍ ອັນ ກູຈິດ ເຈ້, ອັນ ຕາ ເບີນ ຕະ ໄລ່ຍຮ ອິນເຕົາ ຄັນ ອັນ ຈໍອໍ ກາຢາອໍ ຕາໄມ. ກະ ຕາ ເບີນ ເນົາ ດໍອໍ ອັນ ລາ "ມັນແຊມ ກາ ເປາະ ປັຣລີ້ຍ ກະ ຣາເລົາ."

4ນະກ້ອຍ ແຊມອາຍ ເອີຍ, ເຍົາ ລາ ມູເຈິງ ກ້ອຍ ແຕ່. ຍ່ອນ ເຢຊູ ກຣິດ ກູຈິດ ກະ ອັນ ແວັດ ແຕ ຄານອດ, ນະກ້ອຍ ນະ ເຍົາ ກູຈິດ

ເຕ່. ເຈົ້າ ຄານອດ ໂມເຊ ຕາ ເຕ່ອ້ ຕາລາ ນ້ອງ ເຍົາ. ມາ ເຢຊູ ກຣິດ ອາມົ່ງ ລັຮ ແຕ ອັນ ກູຈິດ. ນະກ້ອຍ, ອໍ ໂອນ ເຍົາ ແກັດ ມວຍ ຣາງື່ຮ ກະ ອັນ, ໂອນ ເຍົາ ເຕ່ອ້ ຕະ ຣານະ ອໍ ແຕ ເຍົາງ ເຈົາຣາຊີ. 5 ບ້ອງ ກາ ໄຮ ຕາ ຢວາຮ ຊາອໍາ, ໄຮ ຕາປູ່ນ ຣາງື່ຮ ໄຮ ເບີມ. ນະກ້ອຍ ຄານອດ ໂມເຊ ຕະ ໂອນ ຣາງື່ຮ ໄຮ ຄໍ່ດ ອີ ຕະ ຣານະ ໄລ່ຍຮ ຊາອໍຍ ລາລີ້ ແອັນ. ພໍກາ ໄຮ ຕະ ຣານະ ກ້ອຍ, ໄຮ ເບີນ ເກົາ ລາ ໄຮ ກູຈິດ. 6 ມາ ຊານໍ່ ຄານອດ ໂມເຊ ຕາ ເຕ່ອ້ ໂກບ ດໍອໍ ນ້ອງ ໄຮ, ຍ່ອນ ໄຮ ນະ ກູຈິດ ເຈົ້າ. ນະກ້ອຍ ໄຮ ຕາ ເບີນ ຕະ ນ້ອງ ຣານະ ຕຍາ ຕາປູ່ນ ຄານອດ ນະ ເນົາ ຄຽນ ເຈົ້າ. ມາ ຊານໍ່ ໄຮ ຕະ ຣານະ ຕາໂມ ແອັນ ຍ່ອນ ຣາເວົ້າຍ ເຍົາງ ເຈົາຣາຊີ ໂອນ ໄຮ ເບີນ ຣາງື່ຮ ຕາໂມ.

ຣານະ ໄລ່ຍຮ ລ້ອຮ ແຕ ຄານອດ ບໍ?

7 ຄັນ ນະກ້ອຍ, ນານະ ໄຮ ອີ ປາຍ? ໄຮ ອີ ປາຍ ຄານອດ ໂມເຊ ລາ ໄລ່ຍຮ ບໍ? ຕາ ແກັນ ນະກ້ອຍ! ມາ ຄານອດ ກ້ອຍ ອາປັຮ ໂອນ ໄຮ ດັງ ຣານະ ໄລ່ຍຮ ລາ ອິນເຕົາ. ໄກຣ ລາລີ້ ເກົາ ຕາ ເບີນ ດັງ ເກົາ ຕະ ໄລ່ຍຮ ຍໍອໍ ອີ ເບີນ ເກຣັງ ເນົາ, ຄັນ ຄານອດ ຕາ ເບີນ ປາຍ ນະໄນ່: "ເຍົາ ອິນໂຈຍ ຍໍອໍ ອີ ເບີນ ເກຣັງ ເນົາ."

8 ມາ ແຕ້ອ້ ບັຮນາຍ ປາຕັບ ກ້ອຍ ອາປັຮ ໂອນ ເກົາ ດັງ ເກົາ ຕະ ໄລ່ຍຮ ຍໍອໍ ອີ ເບີນ ເກຣັງ ເນົາ, ເຈົ້າ ຣາງື່ຮ ເກົາ ແກັດ ຍໍອໍ ອີ ເບີນ ຊາອໍຍ ລາລີ້ ແອັນ. ມາ ຄັນ ເກົາ ຕາ ເບີນ ດັງ ແຕ ຄານອດ ເຍົາງ ເຈົາຣາຊີ, ຣານະ ໄລ່ຍຮ ແກັດ ຕາ ເບີນ ເຣ່ງ ມາແລ່ຍ. 9 ແຕ ອິນໂຍ່ງ ເກົາ ຕາ ຢວາຮ ດັງ ຄານອດ ແຕ ເຍົາງ

ເຈົາຣາຊີ, ນະກ້ອຍ ເກົາ ຄໍ່ດ ຣາງື່ຮ ເກົາ ລາ ອໍ. ມາ ແຕ້ອ້ ຕາໂງ ເກົາ ດັງ ບັຮນາຍ ປາຕັບ ແຕ ເຍົາງ ເຈົາຣາຊີ, ຕາໂງ ກ້ອຍ ເກົາ ດັງ ຣາງື່ຮ ເກົາ ໄລ່ຍຮ ລາລີ້, 10 ເຈົ້າ ເກົາ ລາ ນະ ກວາຍ ກູຈິດ. ເຍົາງ ເຈົາຣາຊີ ໂອນ ບັຮນາຍ ປາຕັບ ກ້ອຍ ຍ່ອນ ອັນ ຍໍອໍ ອີ ໂອນ ກວາຍ ເຕ່ອ້ ອາມົ່ງ. ມາ ພໍກາ ເກົາ ດັງ ແຕ ບັຮນາຍ ປາຕັບ ກ້ອຍ, ນະກ້ອຍ ເກົາ ດັງ ເກົາ ອີງເຄາະ ຈິວ ກູຈິດ ຍ່ອນ ເກົາ ຕາ ເບີນ ຕະ ຕາປູ່ນ ບັຮນາຍ ກ້ອຍ. 11 ຣານະ ໄລ່ຍຮ ຕິ່ງ ຣາງື່ຮ ເກົາ ອາໂລກ ໂອນ ເກົາ ຕາ ເບີນ ຕະ ຕາປູ່ນ ບັຮນາຍ ປາຕັບ ແຕ ເຍົາງ ເຈົາຣາຊີ. ນະກ້ອຍ, ຣານະ ໄລ່ຍຮ ໄນ່ ກາຈິດ ເກົາ.

12 ໄກຣ ລາລີ້ ຄານອດ ແຕ ເຍົາງ ເຈົາຣາຊີ ລາ ອໍ. ກະ ມັຮ ບັຮນາຍ ເຍົາງ ເຈົາຣາຊີ ປາຕັບ ລາ ບັຮ ອໍ ກະ ຕານ້ອງ ອໍ ອິນແຍ່ຍ. 13 ຄັນ ນະກ້ອຍ, ຣາມັຮ ອໍ ໄນ່ ຕະ ໂອນ ເກົາ ກູຈິດ ບໍ? ຕາ ແກັນ ນະກ້ອຍ! ແອັງ ຣານະ ໄລ່ຍຮ ແຕ້ ຕະ ໂອນ ເກົາ ກູຈິດ. ມາ ບັຮນາຍ ປາຕັບ ແຕ ເຍົາງ ເຈົາຣາຊີ ອາປັຮ ໄລ່ຍຮ ເກົາ. ນະກ້ອຍ ບັຮນາຍ ປາຕັບ ກ້ອຍ ລາ ອໍ, ກະ ບັຮນາຍ ກ້ອຍ ອາປັຮ ໄລ່ຍຮ ເກົາ ລາ ຕາ ອໍ ລາລີ້.

ກວາຍ ກາ ເບີນ ບາຣ ຣາງື່ຮ

14 ໄຮ ດັງ ເຈົ້າ ປາຍ ຄານອດ ແຕ້ອ້ ແຕ ຣາເວົ້າຍ ເຍົາງ ເຈົາຣາຊີ. ມາ ເກົາ ລາ ກວາຍ ເມົາດ ກາ ເຕ່ອ້ ກູຈິດ, ກະ ແຕ ອິນໂຍ່ງ ເກົາ ມ່ອບ ຈະ ເກົາ ໂອນ ແກັດ ຊູລ ຣານະ ໄລ່ຍຮ. 15 ເກົາ ງິ່ດ ລາລີ້, ແຕ ມັຮ ຣານະ ເກົາ ຕະ ຕາ ດັງ ນານະ ເກົາ ມາ ຕະ ນະກ້ອຍ. ມັຮ ຣານະ ອໍ ເກົາ ຍໍອໍ ອີ ຕະ, ແກັດ ເກົາ ຕາ

ເປັນ ຕະ ຣານະ ກ້ອຍ. ມາ ມັຮ ຣານະ ຕາ ອໍ ເກົາ ຕາ ແອອ໌ ອີ ຕະ, ແກັດ ເກົາ ຕະ ຣານະ ກ້ອຍ. 16 ຄັນ ເກົາ ຕາ ແອອ໌ ອີ ຕະ ຣານະ ຕາ ອໍ, ມາ ອິນນ້ອງ ເກົາ ຕະ ຣານະ ກ້ອຍ, ຣາງັຮ ເກົາ ງິນ ຄານອດ ແຕ ເຍົາງ ເຈົາຣາຊີ ລາ ປຍາຍ໌. 17 ນະກ້ອຍ ຣາງັຮ ເກົາ ເປົມ ຕາ ແອອ໌ ອີ ຕະ ຣານະ ຕາ ອໍ, ມາ ເປົນ ຣາມິ້ຮ ໂລ່ຍຮ ຕິ່ງ ຣາງັຮ ເກົາ ເປົມ ກາ ຕະ ຣານະ ຕາ ອໍ. 18 ເກົາ ດັງ ເຈ້ ຕາ ເປົນ ມວຍ ຣາມິ້ຮ ອໍ ອິນເຕົາ ແອັດ ຕິ່ງ ຣາງັຮ ເກົາ, ຄັນ ຕາປູ່ນ ຣາງັຮ ເກົາ ເປົມ. ຕາມ ຣາງັຮ ເກົາ ຄິດ ອີ ຕະ ອໍ, ມາ ເກົາ ຕາ ເຮົາບ ຕະ ອໍ ນ້ອງ. 19 ມັຮ ຣານະ ອໍ ເກົາ ຍໍອ໌ ອີ ຕະ, ແກັດ ເກົາ ຕາ ເປົນ ຕະ. ມາ ມັຮ ຣານະ ຕາ ອໍ ເກົາ ຕາ ແອອ໌ ອີ ຕະ, ແກັດ ເກົາ ຕະ. 20 ຄັນ ເກົາ ຕະ ມັຮ ຣານະ ເກົາ ຕາ ແອອ໌ ອີ ຕະ, ໄນ່ ລາ ຕາ ແກົນ ເກົາ ເປົມ ກາ ຕະ ນະກ້ອຍ, ມາ ຣານະ ໂລ່ຍຮ ກາ ແອັດ ຕິ່ງ ຣາງັຮ ເກົາ ກາ ຕະ ນະກ້ອຍ.

21 ເຮົາງ ປາຍ ເກົາ ເປົນ ບາຣ ຣາງັຮ. ແຕ່ອ໌ ເກົາ ຊ້ອງ ຍໍອ໌ ອີ ຕະ ຣານະ ອໍ, ແກັດ ແກຼ ໂອນ ເກົາ ຕະ ຣານະ ຕາ ອໍ ແອັນ. 22 ຣາງັຮ ເກົາ ຍໍອ໌ ລາລີ່ ຕາປູ່ນ ຄານອດ ເຍົາງ ເຈົາຣາຊີ. 23 ມາ ນະ ປາຍ ເປົນ ບາຣ ຣາງັຮ ຣາຊູ່ ຕິ່ງ ຈະ ເກົາ. ເກົາ ຄິດ ຍໍອ໌ ອີ ຕະ ຣານະ ອໍ. ມາ ຈະ ເກົາ ລາ ແກັດ ຊູລ ຣານະ ຕາ ອໍ. 24 ເອີຍ໌! ບາບ ລາລີ່ ເກົາ! ເນົາ ກາ ເຮົາບ ຈ່ອຍ ເກົາ ໂອນ ຣາງັຮ ແຕ ຣານະ ຕາ ອໍ ໄນ່ ກາ ຍໍອ໌ ອີ ກາຈິດ ເກົາ? 25 ເກົາ ຊາແອັນ ເຍົາງ ເຈົາຣາຊີ ຍ່ອນ ເຢຊູ ກຣິດ, ອິນເຈົາ ໄຮ, ເຮົາບ ຈ່ອຍ ເກົາ ນະກ້ອຍ!

ຄັນ ຕາ ເປົນ ເຢຊູ ກຣິດ ຈ່ອຍ, ເກົາ ລາ

ນະໄນ່: ຣາງັຮ ເກົາ ຍໍອ໌ ອີ ຕາປູ່ນ ຄານອດ ເຍົາງ ເຈົາຣາຊີ, ມາ ຈະ ເກົາ ອິນນ້ອງ ອີ ຕາປູ່ນ ຣານະ ໂລ່ຍຮ.

ຮາເວົາຍ ເຍົາງ ເຈົາຣາຊີ ແອັດ ກະ ໄຮ

8 1 ຊານໍ່, ມັຮ ກວາຍ ກາ ແອັດ ມວຍ ຣາງັຮ ກະ ເຢຊູ ກຣິດ, ເຍົາງ ເຈົາຣາຊີ ຕາ ເປົນ ນໍ່ ນ້ອງ ກວາຍ ກ້ອຍ ລາ ກວາຍ ໂລ່ຍຮ. 2 ຄັນ ຕາປູ່ນ ຣານະ ໂລ່ຍຮ, ໄຮ ອິງເຄາະ ກູຈິດ. ມາ ຍ່ອນ ໄຮ ແອັດ ມວຍ ຣາງັຮ ກະ ເຢຊູ ກຣິດ, ຮາເວົາຍ ເຍົາງ ເຈົາຣາຊີ ລາ ຮາເວົາຍ ກາ ໂອນ ກວາຍ ອາມິ່ງ, ອາກັຮ ແຕ ອິງເຄາະ ໄຮ ກູຈິດ ຍ່ອນ ໄຮ ຕະ ໂລ່ຍຮ. 3 ນະກ້ອຍ ຄານອດ ເຍົາງ ເຈົາຣາຊີ ຕາ ເຕອ໌ ຈ່ອຍ ອາມິ່ງ ກວາຍ, ຍ່ອນ ຈະ ໄຮ ຍໍອ໌ ອີ ຕະ ຣານະ ໂລ່ຍຮ ເລື້ອຍໆ ກະ ຕາ ເຮົາບ ຕະ ຕາປູ່ນ ຄານອດ ກ້ອຍ ກຣັກ ລາລີ່. ມາ ເຍົາງ ເຈົາຣາຊີ ໂອນ ກອນ ອັນ ແຊງ ແຕ່ອ໌ ບໍ່ ກູແຕອ໌ ໄນ່. ກອນ ກ້ອຍ ເປົນ ຈະ ມູເຈິງ ກວາຍ ເຕ່, ມາ ອັນ ຕາ ເປົນ ຕະ ຣານະ ໂລ່ຍຮ ອິນເຕົາ. ເຍົາງ ເຈົາຣາຊີ ໂອນ ກອນ ອັນ ຈິວ ກູຈິດ ຕາງ ມັຮ ກວາຍ ໂລ່ຍຮ, ໂອນ ຣານະ ໂລ່ຍຮ ຕາ ເຕອ໌ ຕະ ຊິດ ນ້ອງ ຕິ່ງ ຣາງັຮ ໄຮ. 4 ອັນ ຕະ ນະກ້ອຍ ໂອນ ໄຮ ເຕອ໌ ຕະ ຣານະ ຕານ້ອງ ອໍ ຕາປູ່ນ ຄານອດ ເຍົາງ ເຈົາຣາຊີ. ໄຮ ລາ ກວາຍ ກາ ຕາປູ່ນ ຣາງັຮ ຮາເວົາຍ ເຍົາງ ເຈົາຣາຊີ ຊ້ອງ, ຕາ ເປົນ ຕາປູ່ນ ຣາງັຮ ໄຮ ເປົມ. 5 ມັຮ ກວາຍ ກາ ຕາປູ່ນ ຣາງັຮ ໂລ່ ເປົມ, ໂລ່ ກ້ອຍ ຄິດ ແຕ ຣານະ ຕິ່ງ ແດີຍ ຊ້ອງ. ມາ ມັຮ ກວາຍ ກາ ຕາປູ່ນ ຣາງັຮ ຮາເວົາຍ ເຍົາງ ເຈົາຣາຊີ, ໂລ່ ກ້ອຍ ຄິດ ອີ ຕະ ຣານະ ໂອນ ຣໍອ໌ ຣາງັຮ

ຮາເວີຍ ເຍີງ ເຈົາຮາຊີ. ⁶ມັຮ ກວາຍ ກາ ຕະ
 ຮານະ ຕາປູນ ຮາງື່ຮ ໄລ່ ຊ້ອງ ຍໍອ, ຮານະ
 ໄລ່ ຕະ ແກັດ ເກົ້າ ລາ ໄລ່ ກູຈິດ. ມາ ມັຮ
 ກວາຍ ກາ ຕະ ຮານະ ຕາປູນ ຮາງື່ຮ ຮາເວີຍ
 ເຍີງ ເຈົາຮາຊີ, ຮານະ ໄລ່ ຕະ ແກັດ ເກົ້າ ໄລ່
 ເບີນ ອາມັງ ເລື້ອຍໆ ກະ ໄລ່ ແອັດ ອງນ ອໍ
 ກະ ເຍີງ ເຈົາຮາຊີ. ⁷ຄັນ ໄຮ ຕາປູນ ຮາງື່ຮ
 ໄຮ ເບີມ, ລາ ໄຮ ອວານ ກະ ເຍີງ ເຈົາຮາຊີ,
 ກະ ໄຮ ຕາ ແອອໍ ອີ ຕາປູນ ຄານອດ ເຍີງ
 ເຈົາຮາຊີ. ຕາມ ໄຮ ຍໍອ, ລາ ໄຮ ຕາ ເຮົາບ
 ຕາປູນ ຄານອດ ອັນ. ⁸ນະກ້ອຍ, ມັຮ ກວາຍ
 ກາ ຕາປູນ ຮາງື່ຮ ໄລ່ ເບີມ, ໄລ່ ຕາ ເຕ່ອໍ
 ຕະ ຣໍອ ຮາງື່ຮ ເຍີງ ເຈົາຮາຊີ.

⁹ມາ ເຍົາ ເບີນ ຮາເວີຍ ເຍີງ ເຈົາຮາຊີ
 ແອັດ ຕິ່ງ ຮາງື່ຮ ເຍົາ. ນະກ້ອຍ ເຍົາ ຕາ
 ເບີນ ຕາປູນ ນ້ອງ ຮາງື່ຮ ເຍົາ ເບີມ, ມາ ເຍົາ
 ຕາປູນ ຮາງື່ຮ ຮາເວີຍ ເຍີງ ເຈົາຮາຊີ. ກວາຍ
 ອາແລ່ະ ມາ ຕາ ເບີນ ເບີນ ຮາເວີຍ ເຍີງ
 ເຈົາຮາຊີ ແອັດ ຕິ່ງ ຮາງື່ຮ ອັນ, ກວາຍ ກ້ອຍ
 ຕາ ເບີນ ມວຍ ຮາງື່ຮ ກະ ເຢຊູ ກຣິດ. ¹⁰ຈະ
 ໄຮ ອົງເຄາະ ກູຈິດ ຍ່ອນ ຮານະ ໄລ່ຍຮ. ມາ
 ຄັນ ເຢຊູ ກຣິດ ແອັດ ຕິ່ງ ຮາງື່ຮ ໄຮ, ນະກ້ອຍ
 ຮາເວີຍ ໄຮ ແອັດ ອາມັງ ຊິດ ແດີຍ, ຍ່ອນ
 ເຍີງ ເຈົາຮາຊີ ນັບ ໄຮ ລາ ກວາຍ ຕານ້ອງ
 ອໍ. ¹¹ເຍີງ ເຈົາຮາຊີ ໂອນ ເຢຊູ ອາມັງ
 ລັຮ ແຕ ກູຈິດ ເຈົ້. ນະກ້ອຍ ຄັນ ເຍົາ ເບີນ
 ຮາເວີຍ ເຍີງ ເຈົາຮາຊີ ແອັດ ຕິ່ງ ຮາງື່ຮ
 ເຍົາ, ປັຮແນີ ມັນເຕຣົາ ເຍີງ ເຈົາຮາຊີ ຕະ
 ໂອນ ຈະ ເຍົາ ອາມັງ ລັຮ ແຕ ກູຈິດ ເຕ່. ອັນ
 ຕະ ນະກ້ອຍ ລາ ຍ່ອນ ແຕ ຮາເວີຍ ອັນ
 ກາ ແອັດ ກະ ເຍົາ.

¹²ນະກ້ອຍ, ແຊມອາຍ ເອີຍ, ໄຮ ຕາ
 ເບີນ ຕູ່ ນ້ອງ ແຕ ຮານະ ຕຍາ. ໄຮ ຕາ
 ເບີນ ຕາປູນ ນ້ອງ ຮາງື່ຮ ໄຮ ເບີມ. ¹³ໂກຮ
 ລາລີ່ ຄັນ ເຍົາ ຕາປູນ ຮາງື່ຮ ເຍົາ ເບີມ, ເຍົາ
 ກູຈິດ. ມາ ຄັນ ເຍົາ ກາຈິດ ຮານະ ໄລ່ຍຮ
 ແຕ ຮາງື່ຮ ເຍົາ ເບີມ, ຍ່ອນ ຮາເວີຍ ເຍີງ
 ເຈົາຮາຊີ ຈ່ອຍ ເຍົາ ຕະ ນະກ້ອຍ, ເຍົາ ເບີນ
 ອາມັງ. ¹⁴ອິແຍ່ະ ກວາຍ ກາ ຕາປູນ ຮາງື່ຮ
 ຮາເວີຍ ເຍີງ ເຈົາຮາຊີ, ໄລ່ ກ້ອຍ ລາ
 ກອນ ອາໂກ ເຍີງ ເຈົາຮາຊີ. ¹⁵ພໍກາ ເຍົາ
 ເບີນ ຮາເວີຍ ເຍີງ ເຈົາຮາຊີ ຕິ່ງ ຮາງື່ຮ
 ເຍົາ, ເຍົາ ແກັດ ມາຮ ກອນ ອາໂກ ເຍີງ
 ເຈົາຮາຊີ; ເຍົາ ຕາ ເບີນ ນ້ອງ ນະ ກວາຍ
 ຊູລ. ເຈົ້ ເຍົາ ຕາ ເບີນ ອົງກ້ອຮ ນ້ອງ ນະ
 ກວາຍ ຊູລ ເກີຍ ອົງກ້ອຮ. ຍ່ອນ ໄຮ ເບີນ
 ຮາເວີຍ ເຍີງ ເຈົາຮາຊີ, ນະກ້ອຍ ເຕ່ອໍ ໄຮ
 ກູອໍ ເຍີງ ເຈົາຮາຊີ ປາຍ: "ອັບບາ ເອີຍ!
 ((ເຕີລາ ອິມບໍ່ ເອີຍ!)"^ຍ ¹⁶ຮາເວີຍ ເຍີງ
 ເຈົາຮາຊີ ແຕ່ ຈ່ອຍ ໂອນ ຮາງື່ຮ ໄຮ ດັງ ກຣັກ
 ລາລີ່ ໄຮ ລາ ກອນ ອາໂກ ເຍີງ ເຈົາຮາຊີ.
¹⁷ຄັນ ໄຮ ລາ ກອນ ອາໂກ ເຍີງ ເຈົາຮາຊີ,
 ໄຮ ອົງກ່ອງ ເບີນ ຕາລາ ເຕ່ ມູນ ອັນ ມັນຕູ
 ກະ ເຢຊູ ກຣິດ. ກະ ຄັນ ໄຮ ຈິວ ຕຸ່ຮ ກັດ
 ມັນຕູ ກະ ເຢຊູ, ປັຮແນີ ມັນເຕຣົາ ໄຮ ເບີນ
 ແອັດ ອງນ ອໍ ກະ ອັນ ຕິ່ງ ອິນຕູ ອາງອິຮ ເຕ່.

**ມັຮ ກອນ ອາໂກ ເຍີງ ເຈົາຮາຊີ
 ຕາຣາະ ຮາມິ້ຮ ກາ ຕາ ຍລາຮ ແຕ່ອໍ**

¹⁸ເກົາ ຄິດ ນະໄນ່: ຕາ ເບີນ ອິນເຕົາ ໄຮ
 ຈິວ ຮາມິ້ຮ ຕຸ່ຮ ກັດ ຊາມໍ່, ຍ່ອນ ປັຮແນີ
 ມັນເຕຣົາ ໄຮ ເບີນ ຮາມິ້ຮ ອາງອິຮ ລາລີ່.

^ຍ 8:15 ຕິ່ງ ປັຮນາຍ ໂປໂລ ຕະ ອິນຕີ ອັນ ດໍອ 'ອິມບໍ່' ລາ 'ອັບບາ.'

ຕາໄງ ກ້ອຍ ເຢິງ ເຈົາຣາຊີ ໂອນ ໄຮ ແອັດ
 ກະ ອັນ, ເປັນ ອຳນາດ ອາງອີຣ ມັນຕຸ ກະ ອັນ
 ເຕ່. 19ເຢິງ ເຈົາຣາຊີ ແຕງ ເຈີ່ ກູ່ ຣາມິ້ຮ ຕິ່ງ
 ປິ່ນ ກະ ຕິ່ງ ແປັງ. ມັຮ ຣາມິ້ຮ ກ້ອຍ ອອຍາຣ
 ອູໂອອ໌ ອົງກ່ອງ ຕາໄງ ເຢິງ ເຈົາຣາຊີ ອາປັຮ
 ອິນແຍ່ະ ມັຮ ກອນ ອາໄກ ອັນ. 20ອິນແຍ່ະ
 ມັຮ ຣາມິ້ຮ ເຢິງ ເຈົາຣາຊີ ແຕງ ລາ ຕາ
 ເປັນ ແກັດ ອໍ ຢວາຣ, ຍ່ອນ ເຢິງ ເຈົາຣາຊີ
 ນັດ ດໍອ໌ ມັຮ ຣາມິ້ຮ ກ້ອຍ ອົງເຄາະ ອົງກ່ອງ
 ຕາໄງ ກ້ອຍ ເຕ່. 21ຊານໍ່ ມັຮ ຣາມິ້ຮ ໄນ່
 ອົງເຄາະ ກູຈິດ ກະ ລາບວຍ໌. ມາ ແຕ້ອ໌ ຕາໄງ
 ອິນແຍ່ະ ກອນ ອາໄກ ເຢິງ ເຈົາຣາຊີ ເປັນ
 ອຳນາດ ອາງອີຣ ມັນຕຸ ກະ ອັນ, ກູ່ ຣາມິ້ຮ
 ມັຮ ກາ ເຢິງ ເຈົາຣາຊີ ແຕງ ເຈີ່ ແກັດ ອໍ
 ແອັນ ເຕ່. ມັຮ ຣາມິ້ຮ ກ້ອຍ ຕາ ເປັນ ກູຈິດ
 ກະ ລາບວຍ໌ ນ້ອງ. 22ໄຮ ດັງ ເຕ່, ກູ່ ຣາມິ້ຮ
 ຕິ່ງ ມັນລ້ອງ ກະ ຕິ່ງ ກູແຕອ໌ ຣາມິ້ຮ ຕຸ່ຮ ແຕ
 ອິມແປຍ໌ ອາໄຣ໌ ເຕົາ ຊານໍ່. ມັຮ ຣາມິ້ຮ ກ້ອຍ
 ລາ ນະ ມັນແຊມ ກາ ຊາຊິຮ ປ້ອງ ກາ ອັນ
 ຣັຮ ກອນ. 23ໄຮ ລາ ຊາຊິຮ ມູເຈັງ ກ້ອຍ ເຕ່,
 ຍ່ອນ ໄຮ ອົງກ່ອງ ຕາໄງ ກາ ເຢິງ ເຈົາຣາຊີ
 ອີ ຣັບ ໄຮ ໂອນ ແກັດ ກອນ ອາໄກ ອັນ.
 ເຢິງ ເຈົາຣາຊີ ໂອນ ຣາເວີຍ ອັນ ແອັດ
 ຕິ່ງ ຣາງິຮ ໄຮ ເຈີ່ ໂອນ ໄຮ ດັງ ກັຮກ ລາລີ້
 ປັຮແມີ ມັນເຕຣົາ ໄຮ ເປັນ ຈະ ຕາໄມ ແອັນ.
 24ປ້ອງ ກາ ເຢິງ ເຈົາຣາຊີ ຈ່ອຍ ອາມົງ໌ ໄຮ,
 ອັນ ເອີອ໌ ໂອນ ໄຮ ເປັນ ຈະ ຕາໄມ ແອັນ.
 ນະກ້ອຍ ໄຮ ອິນນ້ອງ ອົງກ່ອງ ຣາມິ້ຮ ກ້ອຍ.
 ຄັນ ໄຮ ເປັນ ເຈີ່ ຣາມິ້ຮ ກາ ໄຮ ອົງກ່ອງ,
 ໄຮ ຕາ ເປັນ ຕຸ່ຮ ອົງກ່ອງ ນ້ອງ. ນານະ ໄຮ
 ອິນນ້ອງ ອົງກ່ອງ ຣາມິ້ຮ ກາ ໄຮ ເປັນ ເຈີ່?
 25ມາ ຊານໍ່ ໄຮ ຕາ ຢວາຣ ເປັນ ຣາມິ້ຮ ກາ

ເຢິງ ເຈົາຣາຊີ ເອີອ໌ ອີ ໂອນ ໄຮ. ນະກ້ອຍ
 ໄຮ ເກຣາະ ຈົວ ຊ້ອງ, ກະ ໄຮ ອົງກ່ອງ ປັຮແມີ
 ມັນເຕຣົາ ໄຮ ເປັນ ຣາມິ້ຮ ກ້ອຍ.
 26ກະ ຣາເວີຍ ເຢິງ ເຈົາຣາຊີ ຍໍອ໌ ອີ ຈ່ອຍ
 ໄຮ, ຍ່ອນ ໄຮ ລາ ອງວ່ ລາລີ້, ຕາ ດັງ ນານະ
 ອີ ເກົາແຊອ໌ ແຕ ເຢິງ ເຈົາຣາຊີ. ປ້ອງ ກາ
 ໄຮ ເກົາ, ຣາເວີຍ ເຢິງ ເຈົາຣາຊີ ແຕ່ ເດັງ
 ລັຮ ປັຮນາຍ ໄຮ ອີ ເກົາແຊອ໌ ກ້ອຍ ອາແຕ້ອ໌
 ບໍ່ ເຢິງ ເຈົາຣາຊີ. ອັນ ເກົາ ກູໂກຍ໌ ແກຼຍ ແຕ
 ປັຮນາຍ ກວາຍ ເຕ້ອ໌ ປາຍ. 27ເຢິງ ເຈົາຣາຊີ
 ດັງ ກູ່ ຣາມິ້ຮ ຕິ່ງ ຣາງິຮ ກວາຍ. ກະ ອັນ
 ດັງ ເຕ່ ຣາເວີຍ ເຢິງ ເຈົາຣາຊີ ເກົາແຊອ໌
 ອິນເຕົາ ຕາງ ກວາຍ ຊາອໍາ. ຣາເວີຍ ເຢິງ
 ເຈົາຣາຊີ ເກົາແຊອ໌ ນະກ້ອຍ, ອັນ ຕາປູ່ນ
 ປາຍ໌ ລາລີ້ ຣາງິຮ ເຢິງ ເຈົາຣາຊີ.
 28ໄຮ ດັງ ເຈີ່, ເຢິງ ເຈົາຣາຊີ ຕະ ໂອນ
 ແກັດ ອໍ ແຕ ກູ່ ຣາມິ້ຮ ອິນເຕົາ ກາ ແຕ້ອ໌ ບໍ່
 ມັຮ ກວາຍ ກາ ອາໂຢ່ະ ອັນ, ກະ ມັຮ ກວາຍ
 ກາ ເຢິງ ເຈົາຣາຊີ ກູອ໌ ໂອນ ປວາຍ ຣາງິຮ
 ອັນ. 29ແຕ ຕາແປຍ໌ ລາລີ້ ເຢິງ ເຈົາຣາຊີ
 ດັງ ໄຮ ເຈີ່, ກະ ອັນ ນັດ ດໍອ໌ ອີ ຕະ ໂອນ
 ໄຮ ແກັດ ນະ ກອນ ອັນ ເຕ່. ນະກ້ອຍ ເຢຊູ
 ກຣິດ ລາ ນະ ກອນ ກັລ ເຢິງ ເຈົາຣາຊີ, ກະ
 ໄຮ ກາ ແຕ້ອ໌ ອິນຕູ່ນ ລາ ນະ ອາແອມ ເຢຊູ.
 30ເຢິງ ເຈົາຣາຊີ ນັດ ດໍອ໌ ອີ ຕະ ຣານະ ໄນ່
 ໂອນ ກວາຍ ແຕ ອິມແປຍ໌ ເຈີ່. ມັຮ ກວາຍ ກາ
 ອັນ ນັດ ດໍອ໌, ເຈີ່ ອັນ ກູອ໌; ມັຮ ກວາຍ ກາ
 ອັນ ກູອ໌, ອັນ ຕະ ໂອນ ແກັດ ຕານ້ອງ ຍັຮ
 ເມົາງ ອັນ. ມັຮ ກວາຍ ກາ ອັນ ຕະ ໂອນ
 ແກັດ ຕານ້ອງ ອໍ ຍັຮ ເມົາງ ອັນ, ອັນ ໂອນ
 ໄລ່ ເປັນ ແອັດ ກະ ອັນ, ເປັນ ອຳນາດ ອາງອີຣ
 ມັນຕຸ ກະ ອັນ ເຕ່.

ເຍີງ ເຈົາຮາຊີ ອາໂຍ່ະ ໄຮ ຊາອີຍ ລາລີ້

31ນາມະ ໄຮ ອີ ປາຍ ແຕ ຣານະ ໄນ່? ຄັນ ເຍີງ ເຈົາຮາຊີ ແອິດ ຍັຮ ໄຮ ນະກ້ອຍ, ຕາ ເປັນ ເນົາ ເຕ່ອ ຕະ ອິນເຕົາ ໂຈະ ໄຮ. 32ເຍີງ ເຈົາຮາຊີ ໂອນ ກອນ ອັນ ກູຈິດ ຕາງ ໄຮ ເຈີ. ຄັນ ອັນ ມາ ຈ່ອຍ ໄຮ ນະກ້ອຍ, ໄຮ ດັງ ອັນ ຈ່ອຍ ເຕ່ ມັຮ ຣາມັຮ ກາ ໄຮ ຍັອ ອີ ເປັນ ໂອນ ໄຮ ເຕ່ອ ຕະ ຣານະ ອັນ. 33ຕາ ເປັນ ເນົາ ເຕ່ອ ປ່ອງ ໄຮ ກາ ເຍີງ ເຈົາຮາຊີ ຮຽຮ ເຈີ, ຍ່ອນ ເຍີງ ເຈົາຮາຊີ ແຕ່ ນັບ ໄຮ ລາ ຕານ້ອງ ອໍ. 34ກະ ຕາ ເປັນ ເນົາ ຕະ ໂຕ່ດ ໄຮ ຍ່ອນ ໂລ່ຍຮ ໄຮ. ເຢຊູ ກຣິດ ແຕ່ ກູຈິດ ຕາງ ໄຮ, ຊານໍ ອັນ ແອິດ ຍັຮ ອາຕໍາ ເຍີງ ເຈົາຮາຊີ, ກະ ອັນ ແຊອ ຈ່ອຍ ໄຮ ແຕ ເຍີງ ເຈົາຮາຊີ. ກະ ອັນ ອາມົງ ລັຮ ເຈີ ແຕ ອັນ ກູຈິດ. 35ເຢຊູ ກຣິດ ອາໂຍ່ະ ລາລີ້ ໄຮ ກະ ຕາ ເປັນ ມວຍ ຣາມັຮ ອິນເຕົາ ເຕ່ອ ກາຍັຮ ໄຮ ແຕ ອັນ ອາໂຍ່ະ ກ້ອຍ. ຄັນ ໄຮ ຣາມັຮ ຕຸ່ຮ ກັດ ອາຣິກ, ແຕີລາ ຕຸ່ຮ ກາດິດ, ແຕີລາ ເນົາ ຕະ ໄຮ, ແຕີລາ ໄຮ ຊ້ອງ ມາເຍົາຍຮ ຊາລາອໍ, ແຕີລາ ແອີ ຕໍາປ້ອກ ຕ້ອກ, ແຕີລາ ຣາມັຮ ເກຣາະ, ແຕີລາ ເນົາ ກັຮໂປຮ ແຕ ດາວ, ມັຮ ຣາມັຮ ໄນ່ ຕາ ເຕ່ອ ຕະ ໂອນ ເຢຊູ ກຣິດ ຕາ ເປັນ ອາໂຍ່ະ ໄຮ. 36ມູເຈົງ ເນົາ ຄຽນ ເຈີ ຕິງ ປົງ ປັຮນາຍ ເຍີງ ເຈົາຮາຊີ ແຕ ອິມແບີ ປາຍ:

"ຍ່ອນ ຮິ ຕາປຸ່ນ ເຍົາ,
ນະກ້ອຍ ກູ ຣາໂງ ເນົາ ຈ່ອ ຣານາ
ອີ ກາຈິດ ຮິ.
ເນົາ ເນ່ ບໍ ຮິ ນະ ເນົາ ເນ່ ບໍ ແກະ
ກາ ແຈະ ເນົາ ອີ ກາຈິດ."

37ມາ ຕາ ເປັນ ອິນເຕົາ ມັຮ ຣາມັຮ ຕຸ່ຮ ກັດ ໄນ່ ແຕ່ອ ບໍ ໄຮ, ໄຮ ຣືອບ ມັຮ ຣາມັຮ ກ້ອຍ, ຍ່ອນ ອັນ ກາ ອາໂຍ່ະ ລາລີ້ ໄຮ ຈ່ອຍ ເລືອຍງ ໄຮ. 38-39ເກົາ ດັງ ແຈງ ລາລີ້ ລາ ຕາ ເປັນ ມວຍ ຣາມັຮ ອິນເຕົາ ເຕ່ອ ກາຍັຮ ໄຮ ແຕ ເຍີງ ເຈົາຮາຊີ ອາໂຍ່ະ ໄຮ. ຄັນ ເປັນ ກູຈິດ, ແຕີລາ ອາມົງ, ຄັນ ເປັນ ເທວາດາ ເຍີງ ເຈົາຮາຊີ, ແຕີລາ ເຍີງ ການໍອ, ຄັນ ເປັນ ຣາມັຮ ອິນເຕົາ ຕິງ ແດີຍ ໄນ່, ແຕີລາ ຕິງ ແດີຍ ອິນຕຸ່ນ ແອັນ, ເປັນ ຣາມັຮ ກາ ຊິດ, ຄັນ ເປັນ ຣາມັຮ ແຕ ແປງ ແຕີລາ ແຕ ປິນ, ແຕີລາ ເປັນ ຣາມັຮ ອິນເຕົາ ການໍອ ແອັນ, ຣາມັຮ ອິນເຕົາ ລາ ຕາ ເຕ່ອ ຕະ ໂອນ ເຍີງ ເຈົາຮາຊີ ຕາ ເປັນ ອາໂຍ່ະ ໄຮ. ອັນ ອາໂຍ່ະ ເລືອຍງ ໄຮ, ຍ່ອນ ໄຮ ແອິດ ມວຍ ຣາງັຮ ກະ ເຢຊູ ກຣິດ, ອິນເຈົາ ໄຮ.

ໂປໂລ ອາໂຍ່ະ ຈຸມ ອິດຊະຣາເອລ

9 1ເກົາ ຍັອ ເຍົາ ດັງ ເກົາ ປາຍ ປາຍາຍ ລາລີ້, ເກົາ ຕາ ເປັນ ປາຍ ອາໂລກ. ຍ່ອນ ແຕ ຣາງັຮ ເກົາ ເປັນ, ກະ ຍ່ອນ ເກົາ ແອິດ ມວຍ ຣາງັຮ ກະ ເຢຊູ ກຣິດ ກະ ຣາເວົາຍ ເຍີງ ເຈົາຮາຊີ ແຮ. ເຕ່ອ ເຍົາ ຊາອໍາ ປັຮນາຍ ເກົາ ອາຕີ. 2ເກົາ ຍັອ ເຍົາ ດັງ ນະໄນ່: ເກົາ ຊ້ອງ ຕີ ລາລີ້ ຕິງ ຣາງັຮ ເກົາ, ກະ ເກົາ ຕາ ເກີຍ ປິດ ຣາງັຮ ຕຸ່ຮ ຈໍ ໄນ່. 3ແກຼຍ ແຕ ກູ ຣາມັຮ ການໍອ ຕິງ ແດີຍ ອາມົງ ເກົາ, ເກົາ ຍັອ ແອິດ ມວຍ ຣາງັຮ ກະ ເຢຊູ ກຣິດ. ມາ ຄັນ ເກົາ ມາ ຈິວ ຣາຕັຮ ແຕ ເຢຊູ ກຣິດ, ເຈີ ຣາມັຮ ກ້ອຍ ເຕ່ອ ຈ່ອຍ ໂອນ ກວາຍ ອິດຊະຣາເອລ ແກິດ ຊາອໍາ ອັນ, ລາ ເກົາ ຈິວ ຣາຕັຮ ແຕ. ຍ່ອນ ເກົາ ອາໂຍ່ະ ແຊມອາຍ ເກົາ, ລາ ກວາຍ

ອິດຊະຣາເອລ, ກາເລີຍ ແຕ ເກົາ ອາໂຍ່ ຈະ ເກົາ ເບີມ. 4 ຈຸ່ມ ອິດຊະຣາເອລ ລາ ນະ ກອນ ອາໂກ ເຍິງ ເຈົາຣາຊີ ເຕ່. ໄລ່ ເຮີມ ອຳນາດ ອາງອີ່ຣ ເຍິງ ເຈົາຣາຊີ ເຈີ່. ເຍິງ ເຈົາຣາຊີ ບັຣຕັນ ກະ ໄລ່, ກະ ໂອນ ໄລ່ ເປີນ ຄານອດ ອັນ. ໄລ່ ຊາງ ເຍິງ ເຈົາຣາຊີ ດູ່ນ ລາລີ່ ເຈີ່. ກະ ເຍິງ ເຈົາຣາຊີ ເອີອ໌ ເຈີ່ ກະ ໄລ່. 5 ໄລ່ ລາ ມວຍ ຈຸ່ມເຈີອ ກະ ອັບຣາຮາມ, ອີຊາກ, ກະ ຢາໂຄບ. ບັອງ ກາ ເຢຊູ ກຣິດ ແກັດ ກວາຍ, ອັນ ລາ ແຕ ຈຸ່ມ ອິດຊະຣາເອລ ເຕ່. ເຢຊູ ກຣິດ ແຕ່ ຊິດ ແກຼຍ ອິນແຍ່ະ ແຕ ການ໌ອ໌. ອັນ ຣາລີ ກະ ເຍິງ ເຈົາຣາຊີ ເຕ່. ອີງເຄາະ ໄຮ ຍ່ອງ ອັນ ຊິດ ແດີຍ ເລີ່ຍ ກູມ໌. ອາແມນ.

ເຍິງ ເຈົາຣາຊີ ຮຽກ ກວາຍ

6 ເກົາ ຕາ ເປີນ ປາຍ ບັຣນາຍ ເຍິງ ເຈົາຣາຊີ ເອີອ໌ ມາ ຕາ ເປີນ ແກັດ ເກົາ ອິນເຕົາ. ມາ ເຍິງ ເຈົາຣາຊີ ຕາ ເປີນ ຮຽກ ກູ່ ນະ ກວາຍ ແຕ ຈຸ່ມ ອິດຊະຣາເອລ. 7 ກະ ເຍິງ ເຈົາຣາຊີ ຕາ ເປີນ ນັບ ກູ່ ນະ ໄລ່ ກາ ແຕ ຈຸ່ມ ອັບຣາຮາມ ປາຍ ໄລ່ ລາ ຈຸ່ມເຈີອ ອັບຣາຮາມ. ເຍິງ ເຈົາຣາຊີ ອາຕີ ເຈີ່ ອັບຣາຮາມ ປາຍ: "ອີຊາກ ແຕ່ ເປີນ ອິນແຍ່ະ ຣາມີ່ຮ ກາ ເກົາ ເອີອ໌ ກະ ໄມ່."

8 ຣາມີ່ຮ ໄນ່ ລາ ນະໄນ່: ມັຮ ກວາຍ ກາ ແຕ ຈຸ່ມເຈີອ ອັບຣາຮາມ, ຕາ ເປີນ ອິນແຍ່ະ ມັຮ ໄລ່ ລາ ກອນ ອາໂກ ເຍິງ ເຈົາຣາຊີ. ມາ ມັຮ ກວາຍ ກາ ເຍິງ ເຈົາຣາຊີ ເອີອ໌ ກະ ໄລ່ ເຈີ່, ແອັງ ໄລ່ ກັອຍ ຊ້ອງ ລາ ກອນ ອາໂກ ເຍິງ ເຈົາຣາຊີ. 9 ໄນ່ ລາ ບັຣນາຍ ເຍິງ

ເຈົາຣາຊີ ເອີອ໌ ກະ ອັບຣາຮາມ: "ອິນມ້ອງ ມວຍ ກູມ໌ ແອັນ ເກົາ ແຕ່ອ໌ ລັຮ ບໍ່ ໄມ່. ຕາໂງ ກັອຍ ຊາຣາ, ລາກວຍ ໄມ່, ອັນ ຣັຮ ມານົາ ກອນ ຣາເລົາ."

10 ກະ ເກົາ ອາຕີ ມວຍ ຣາມີ່ຮ ແອັນ ແຕ ເຣເບກາ. ເຣເບກາ ໄນ່ ລາ ລາກວຍ ອີຊາກ, ອາຈວາຍຮ ອາເຈ່ຮ ໄຮ. ພໍກາ ເຣເບກາ ແອັດ ຕິ່ງ ຈະ, ເຍິງ ເຈົາຣາຊີ ອາຕີ ອັນ ປາຍ: "ແຕ່ອ໌ ຕາໂງ ໄມ່ ຣັຮ ກອນ, ໄມ່ ເປີນ ບາຣ ລໍາ ກອນ ຣາເລົາ."

11-12 ກະ ເຍິງ ເຈົາຣາຊີ ອາຕີ ແອັນ ອັນ ປາຍ: "ບັຣແນີ ມັນເຕຣົາ ອັນ ກາ ອາແອມ, ຊິດ ກາເລີຍ ແຕ ອາຍ ອັນ."

ເຍິງ ເຈົາຣາຊີ ປາຍ ນະກັອຍ ແຕ ເຣເບກາ ຕາ ຍວາຮ ຣັຮ ກອນ ອັນ. ນະກັອຍ ເຍິງ ເຈົາຣາຊີ ຮຽກ ກອນ ອາລັອຮ, ມາ ອັນ ຕາ ເປີນ ຮຽກ ຕາປູ່ນ ຣານະ ອໍ ແຕີລາ ຣານະ ຕາ ເປີນ ອໍ ແຕ ບາຣ ນະ ກອນ ກັອຍ ຕະ ເຈີ່. ມາ ເຍິງ ເຈົາຣາຊີ ຮຽກ ຕາປູ່ນ ຣາງິ່ຮ ອັນ ຄິດ ແຕ ອິນໂຍ່ງ. 13 ເນົາ ຄຽນ ເຈີ່ ແຕ ບາຣ ນະ ກອນ ເຣເບກາ ຕິ່ງ ບິ່ງ ບັຣນາຍ ເຍິງ ເຈົາຣາຊີ ແຕ ອິມແປີ ປາຍ:

"ເກົາ ອີ ເປີນ ຢາໂຄບ, ມາ ເກົາ ຕາ ແອອ໌ ເອຊາວ."^໑

14 ນາມະ ໄຮ ຍິອ໌ ອີ ປາຍ ແຕ ຣາມີ່ຮ ກັອຍ? ໄຮ ອີ ປາຍ ເຍິງ ເຈົາຣາຊີ ຕະ ຕາ ປາຍ໌ ບໍ່? ຕາ ແກັນ ນະກັອຍ! 15 ນະກັອຍ ເຍິງ ເຈົາຣາຊີ ອາຕີ ໂມເຊ ປາຍ: "ຕາມ ເກົາ! ຄັນ ເກົາ ຊ້ອງ ອາໂຍ່ ຕະ ອາແລ່ະ, ເກົາ ອາໂຍ່ ຕະ. ກະ ຄັນ ເກົາ ຊ້ອງ ອີ ຈ່ອຍ ອາແລ່ະ, ເກົາ ຈ່ອຍ."

໑ 9:13 ເປີນ ເນົາ ແປ ບັຣນາຍ ໄນ່ ປາຍ: "ເຍິງ ເຈົາຣາຊີ ອາໂຍ່ ຢາໂຄບ, ມາ ອັນ ຊາອັຮ ເອຊາວ."

16ນະກ້ອຍ ຣາມິ້ຮ ກ້ອຍ ຕາມ ເຍົາງ ເຈົາຣາຊີ. ຄັນ ອັນ ຊ້ອງ ອາໂຍ່ະ ຕະ, ອັນ ອາໂຍ່ະ ຕະ. ກວາຍ ຕາ ເຕ່ອ ຄິດ ອິນເຕົາ ແຕລາ ຕະ ອິນເຕົາ ອີ ເບິນ ຣາມິ້ຮ ກ້ອຍ. 17ຕິ່ງ ປິ່ງ ປັຣນາຍ ເຍົາງ ເຈົາຣາຊີ ແຕ ອິມແບິ ເນົາ ຄຽນ ເຈີ່ ລາ ເຍົາງ ເຈົາຣາຊີ ປາຍ ໂຈະ ເຕົາວ ປັຣເຍົາ ກຣວາງ ເອຍິບ:

"ເກົາ ໂອນ ໄມ່ ແກັດ ຊິດ, ຍ່ອນ ເກົາ ອີ ອາປັຣ ອຳນາດ ເກົາ ລາ ປັດ ລາລີ້.

ກະ ເກົາ ຍິອ ກູ່ ກຣວາງ ຕິ່ງ ກູແຕອ ໄນ່ ເບິນ ດັງ ຣາມິ້ຮ ເກົາ."

18ນະກ້ອຍ ຕາມ ເຍົາງ ເຈົາຣາຊີ. ຄັນ ອັນ ຊ້ອງ ຍິອ, ອັນ ອາໂຍ່ະ ຕະ ກວາຍ. ຄັນ ອັນ ຊ້ອງ ຍິອ ອີ ຕະ ໂອນ ຣາງິ້ຮ ໄລ່ ກ້ອງ, ລາ ເຕ່ອ ອັນ ຕະ.^໑

19ອີງກ້ອຣ ປຍາຍ ເຍົາ ອີ ຕາແບິບ ເກົາ ປາຍ: "ຄັນ ນະກ້ອຍ, ນານະ ເຍົາງ ເຈົາຣາຊີ ທີ ໄຮ, ປາຍ ໄຮ ເບິນ ໂລ່ຍຮ? ໄຮ ຕາ ເຮົາບ ຕະ ຣານະ ຕາ ອິ ອິນເຕົາ ຄັນ ເຍົາງ ເຈົາຣາຊີ ຕາ ເບິນ ໂອນ ໄຮ ຕະ."

20ມາ ເກົາ ຕາແອຍິ ລັຮ ເຍົາ ປາຍ: "ເອີ ແຊມອາຍ ເອີຍ! ນານະ ເຍົາ ຍິນ ປາຍ ນະກ້ອຍ ໂຈະ ເຍົາງ ເຈົາຣາຊີ? ອາແດັຣ ກູແຕອ ຕາ ເຕ່ອ ຣາຈຽນ ລັຮ ໂຈະ ກວາຍ ກາ ເມົານ ອັນ ປາຍ ນະໄນ່: 'ນານະ ໄມ່ ຕະ ຮູບເຮົາງ ເກົາ ນະໄນ່?'"

21ອັນ ກາ ເມົານ ບາຣ ລຳ ອາແດັຣ ແຕ ມວຍ ໂກກ ກູແຕອ, ເຕ່ອ ອັນ ເມົານ ມວຍ ແບງ ຕ້ອກ ດິອ ຣັບ ຕາມອຍ, ກະ ມວຍ ແບງ ແອັນ ດິອ ຕ້ອກ ຕິ່ງ ດູງ, ຕາມ ຣາງິ້ຮ ອັນ.

22ມູເຈິງ ກ້ອຍ ເຕ່ ເຍົາງ ເຈົາຣາຊີ ຕາລາ ອິນແຍ່ະ ມັຮ ກວາຍ. ອັນ ອີງຄິນ ລາລີ້ ໂຈະ ໄລ່ ກາ ຕະ ແອິງ ຣານະ ຕາ ອິ. ນະກ້ອຍ, ປັຣແນິ ມັນເຕຣົາ ອັນ ອາປັດ ໄລ່ ກ້ອຍ. ມາ ເຍົາງ ເຈົາຣາຊີ ຍິອ ອີ ອາປັຣ ອຳນາດ ອັນ ເຕ່. ນະກ້ອຍ ອັນ ອິດ ດູ່ນ ໂຈະ ກວາຍ ກາ ຕະ ຣານະ ຕາ ອິ ກ້ອຍ. 23ເຍົາງ ເຈົາຣາຊີ ຕະ ນະກ້ອຍ, ຍ່ອນ ອັນ ຍິອ ອີ ອາປັຣ ໂອນ ໄຮ ດັງ ອັນ ເບິນ ອຳນາດ ອາງອິຣ ປັດ ລາລີ້, ກະ ອັນ ອາໂຍ່ະ ຕະ ໄຮ ຊາອິຍ ລາລີ້. ອັນ ຣຽຮ ໄຮ ແຕ ອິມແບິ ໂອນ ໄຮ ເຕ່ອ ຣາຈຽ ເຕ່ ອຳນາດ ອາງອິຣ ແຕ ອັນ. 24ເຍົາງ ເຈົາຣາຊີ ກູອ ໄຮ ກາ ກວາຍ ອິດຊະຣາເອລ, ກະ ອັນ ກູອ ກາ ກວາຍ ຕາ ແກິນ ກວາຍ ອິດຊະຣາເອລ. 25ມູເຈິງ ກ້ອຍ ເຕ່ ເຍົາງ ເຈົາຣາຊີ ປາຍ ຕິ່ງ ປິ່ງ ໂຮເຊອາ ຄຽນ ແຕ ອິມແບິ ປາຍ:

"ແຕ ອິນໂຍ່ງ ເນົາ ຕາ ເບິນ ດິອ ໄລ່ ກ້ອຍ ກອນແຊມ ເກົາ, ມາ ຊານໍ່ ເກົາ ດິອ ໄລ່ ລາ ກອນແຊມ ເກົາ ເຕ່.

ແຕ ປັອງ ອາໂຣ່ ເກົາ ຕາ ເບິນ ອາໂຍ່ະ ໄລ່, ມາ ຊານໍ່ ເກົາ ອາໂຍ່ະ ລາລີ້ ໄລ່.

26ປິ ອິນຕູ ກາ ເຍົາງ ເຈົາຣາຊີ ປາຍ ກະ ກວາຍ ກ້ອຍ ນະໄນ່: 'ເຍົາ ລາ ຕາ ແກິນ ກອນແຊມ ເກົາ,' ອິນຕູ ກ້ອຍ ແຕ່ ເນົາ ດິອ ກວາຍ ກ້ອຍ ລາ ກອນ ອາໂກ ເຍົາງ ເຈົາຣາຊີ, ອັນ ກາ ອາມິ່ງ ເລືອຍງູ."

^໑9:18 ເຕົາວ ປັຣເຍົາ ເອຍິບ ລາ ກວາຍ ກາ ເບິນ ຣາງິ້ຮ ກ້ອງ ກະ ອັນ ເດິງ ຕຸ່ຮ ກວາຍ ອິດຊະຣາເອລ ເຈີ່ ເຍົາງ ເຈົາຣາຊີ ອາປັຣ ອຳນາດ ອັນ, ກະ ຕະ ເຕົາວ ປັຣເຍົາ ກ້ອຍ.

27 ກະ ເອຊາຢາ, ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ, ປາຍ ແຕ ຈຸ່ມ ອິດຊະຣາເອລ: "ຈຸ່ມ ອິດຊະຣາເອລ ລາ ກຼີ່ງ ລາລີ້. ໄລ່ ຣີ້ຮ ນະ ຊາງາຍ ຕຶ່ງ ປີ້ຮ ທາເລ, ມາ ເຍົາງ ເຈົາຣາຊີ ຈ່ອຍ ອາມັງ ປີ້ອ ນະ ຊ້ອງ.

28 ໄວ່ ລາລີ້ ເຍົາງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ ຕຶ່ງ ກູແຕອ໌ ໄນ່

ກະ ຕະ ໂອນ ເຈີ່ ມວຍ ເຮີບ ຊ້ອງ."

29 ກະ ເອຊາຢາ ປາຍ ແຕ ອິນໂຍ່ງ ນະໄນ່: "ເຍົາງ ເຈົາຣາຊີ ຈ່ອຍ ໂອນ ໄຮ ເບີນ ຈຸ່ມເຈືອ ປີ້ອ ນະ.

ຄັນ ເຍົາງ ເຈົາຣາຊີ ມາ ຕາ ເບີນ ຈ່ອຍ ໂອນ ໄຮ ເບີນ ຈຸ່ມເຈືອ, ໄຮ ແກັດ ມູເຈົງ ເມືອງ ໂຊໂດມ ກະ ເມືອງ ໂກໂມຣາ ເຕ່, ປິ່ດ ອິນແຍ່ະ."

ຈຸ່ມ ອິດຊະຣາເອລ ຕາ ຍໍອ໌ ອີ ຊາອໍາ

30 ຄັນ ນະກ້ອຍ, ນານະ ໄຮ ອີ ປາຍ ແຕ ຣາມີ້ຮ ໄນ່? ໄຮ ອີ ປາຍ ນະໄນ່: ກວາຍ ກາ ຕາ ແກັນ ຈຸ່ມ ອິດຊະຣາເອລ ຕາ ເບີນ ຈ່ອ໌ ແອັດ ຕານ້ອງ ອໍ ຍໍຮ ເມົາງ ເຍົາງ ເຈົາຣາຊີ, ມາ ໄລ່ ເບີນ ຣາມີ້ຮ ກ້ອຍ ຍ່ອນ ໄລ່ ຊາອໍາ ເຢຊູ ກຣິດ. 31 ມາ ມັຮ ກວາຍ ແຕ ຈຸ່ມ ອິດຊະຣາເອລ, ໄລ່ ຄິດ ໄລ່ ແອັດ ຕານ້ອງ ອໍ ຍໍຮ ເມົາງ ເຍົາງ ເຈົາຣາຊີ ຍ່ອນ ໄລ່ ຕາປູ່ນ ຄານອດ ໂມເຊ. ມາ ໄລ່ ຕາ ເບີນ ເບີນ ຣາມີ້ຮ ກ້ອຍ. 32 ຍ່ອນ ນານະ ໄລ່ ຕາ ເບີນ ເບີນ? ຍ່ອນ ໄລ່ ຕາ ເບີນ ຊາອໍາ ເຢຊູ ກຣິດ. ໄລ່ ຄິດ ໄລ່ ອີງເຄາະ ຕະ ຕາປູ່ນ ຄານອດ ຊ້ອງ.

ນະກ້ອຍ ເຢຊູ ກຣິດ ແກັດ ນະ ຕາເມົາ ຕຶ່ງ ຣານາ ໂອນ ຈຸ່ມ ອິດຊະຣາເອລ. ໄລ່ ກ້ອຍ ຕາ ຍໍອ໌ ອີ ຊາອໍາ, ນະກ້ອຍ ນະ ໄລ່ ກູຕິ້ຮ ຕາເມົາ ກ້ອຍ. 33 ເຍົາງ ເຈົາຣາຊີ ປາຍ ເຈີ່ ຕຶ່ງ ປຶ່ງ ປັຣນາຍ ອັນ ແຕ ເຢຊູ ກຣິດ ນະໄນ່:

"ເກົາ ໂອນ ມານະ ແອັດ ຕຶ່ງ ກິຮ ຊີໂອນ.

ອັນ ລາ ນະ ຕາເມົາ ກາ ຕະ ໂອນ ກວາຍ ກູຕິ້ຮ.

ໄລ່ ກູຕິ້ຮ, ເຈີ່ ໄລ່ ແດັມ.

ມາ ກວາຍ ອາແລ່ະ ກາ ຊາອໍາ ອັນ, ກວາຍ ກ້ອຍ ຕາ ເບີນ ອີງກ້ອຮ

ອິນເຕົາ ປາຍ ອັນ ຊາອໍາ ເມົາດ."

ເຍົາງ ເຈົາຣາຊີ ຍໍອ໌ ອີ ຈ່ອຍ ອາມັງ ອິນແຍ່ະ ມັຮ ກວາຍ

10 1 ແຊມອາຍ ເອີຍ! ຣາງິ້ຮ ເກົາ ຊ້ອງ ຍໍອ໌ ລາລີ້ ເຍົາງ ເຈົາຣາຊີ ຈ່ອຍ ອາມັງ ອິນແຍ່ະ ຈຸ່ມ ອິດຊະຣາເອລ, ກະ ເກົາ ເກັຍ ເກົາແຊອ໌ ນະໄນ່. 2 ເກົາ ເຮີມ ໄລ່ ອູອຍາຣ ອູໂອອ໌ ຍໍອ໌ ອີ ຕາປູ່ນ ຣານະ ເຍົາງ ເຈົາຣາຊີ, ມາ ໄລ່ ຕາ ດັງ ອີ ຕະ ນານະ ໂອນ ປາຍາຍ. 3 ໄລ່ ຕາ ດັງ ເຍົາງ ເຈົາຣາຊີ ອາຕີ ຣານາ ໂອນ ກວາຍ ເຕ່ອ໌ ແອັດ ຕານ້ອງ ອໍ ຍໍຮ ເມົາງ ອັນ. ມາ ໄລ່ ຕາປູ່ນ ຣານະ ໄລ່ ເບີນ ຈ່ອ໌ ຍໍອ໌ ອີ ເບີນ ຣາມີ້ຮ ກ້ອຍ. ໄລ່ ຕາ ຍໍອ໌ ອີ ຕາປູ່ນ ຣານາ ກາ ເຍົາງ ເຈົາຣາຊີ ອາຕີ ໂອນ ກວາຍ ເຕ່ອ໌ ແອັດ ຕານ້ອງ ອໍ ຍໍຮ ເມົາງ ອັນ. 4 ເຢຊູ ກຣິດ ຕະ ໂອນ ແວັດ ເຈີ່ ຄານອດ ໂມເຊ. ນະກ້ອຍ ກວາຍ ອາແລ່ະ ກາ ຊາອໍາ ເຢຊູ ກຣິດ, ກວາຍ ກ້ອຍ ເບີນ ແອັດ ຕານ້ອງ ອໍ ຍໍຮ ເມົາງ ເຍົາງ ເຈົາຣາຊີ.

5 ໂມເຊ ອາຕີ ເຈີ້ ແຕ ກວາຍ ກາ ຍໍອ໌ ອີ
ແອັດ ຕາມັ່ງ ອໍ ຍັຮ ເມີງ ເຍີງ ເຈົາຣາຊີ
ຍ່ອນ ໄລ່ ຕະ ຕາປູນ ຄານອດ ເຍີງ ເຈົາຣາຊີ
ອາຕີ ຣານາ ອັນ. ອັນ ອາຕີ ແຕ ໄລ່ ກ້ອຍ
ປາຍ:

"ກວາຍ ອາແລ່ະ ກາ ຕະ ຕາປູນ
ກູ່ ຣາມັຮ ແຕ ຄານອດ ເຍີງ
ເຈົາຣາຊີ,

ກວາຍ ກ້ອຍ ເປັນ ອາມັງ ຍ່ອນ ແຕ
ຣາມັຮ ກ້ອຍ."

6 ມາ ກວາຍ ອາແລ່ະ ກາ ຊາອໍາ ເຢຊູ ກຣິດ
ເຕ່ອ໌ ໂອນ ອັນ ແອັດ ຕາມັ່ງ ອໍ ຍັຮ ເມີງ
ເຍີງ ເຈົາຣາຊີ, ກວາຍ ກ້ອຍ ຕາ ເປັນ ຕຸ່ຮ
ຄິດ ປາຍ: "ເຍົາ ອິນໂຈຍ ຄິດ ປາຍ: 'ເນົາ
ເຕ່ອ໌ ຊ້ອຍ ບໍ່ ມັນລ້ອງ, ດໍອ໌ ອິດ ເຢຊູ ໂອນ
ແຊງ ຈ່ອຍ ໄຮ?' 7 ກະ ອັນ ຕາ ເປັນ ຕຸ່ຮ
ຄິດ ປາຍ: 'ເນົາ ເຕ່ອ໌ ແຊງ ບໍ່ ປິ່ນ ບໍ່ ອິນຕຸ
ຣາເວີຍ ກວາຍ ກູຈິດ ແອັດ, ດໍອ໌ ອິດ ເຢຊູ
ໂອນ ອາມັງ ລັຮ ແຕ ກູຈິດ?'"

8 ມາ ປັຮນາຍ ເຍີງ ເຈົາຣາຊີ ປາຍ ອິນເຕົາ
ແຕ ຣາມັຮ ຕາມັ່ງ ອໍ ໄນ໌? ອັນ ປາຍ ນະໄນ໌:

"ແອັດ ຕາມັ່ງ ອໍ ຍັຮ ເມີງ ເຍີງ
ເຈົາຣາຊີ
ຕາ ເປັນ ເຍີງ ແຕ ເຍົາ."

ໄນ໌ ລາ ມູເຈິງ ປັຮນາຍ ຮິ ອາຕີ ເຍົາ ເຈີ້
ໂອນ ເຍົາ ເປັນ ຊາອໍາ ເຢຊູ ກຣິດ. 9 ຄັນ
ແບອ໌ ເຍົາ ມາ ງິ່ນ ປາຍ ເຢຊູ ລາ ອິນເຈົາ
ເຍົາ, ກະ ຣາງິຮ ເຍົາ ຊາອໍາ ປາຍ ເຍີງ
ເຈົາຣາຊີ ໂອນ ເຢຊູ ອາມັງ ລັຮ ແຕ ອັນ
ກູຈິດ, ເຍີງ ເຈົາຣາຊີ ຈ່ອຍ ອາມັງ ເຍົາ.
10 ໄຮ ແອັດ ຕາມັ່ງ ອໍ ຍັຮ ເມີງ ເຍີງ

ເຈົາຣາຊີ, ລາ ຍ່ອນ ຣາງິຮ ໄຮ ຊາອໍາ ອັນ.
ກະ ເຍີງ ເຈົາຣາຊີ ຈ່ອຍ ອາມັງ ໄຮ, ລາ
ຍ່ອນ ແບອ໌ ໄຮ ງິ່ນ ປາຍ ເຢຊູ ກຣິດ ລາ
ອິນເຈົາ ໄຮ. 11 ຕິ່ງ ປິ່ງ ປັຮນາຍ ເຍີງ
ເຈົາຣາຊີ ແຕ ອິມແບິ ເນົາ ປາຍ ເຈີ້ ນະໄນ໌:

"ກວາຍ ອາແລ່ະ ກາ ຊາອໍາ ອັນ,
ກວາຍ ກ້ອຍ ຕາ ເປັນ ຊ້ອງ ປາຍ
ອັນ ຊາອໍາ ເມີດ ຊ້ອງ."

12 ຍັຮ ເມີງ ເຍີງ ເຈົາຣາຊີ ຕາ ເປັນ ອິມພາ
ອິນເຕົາ ກວາຍ ອິດຊະຣາເອລ ກະ ກວາຍ
ຕາ ແກິນ ກວາຍ ອິດຊະຣາເອລ. ເຢຊູ ກຣິດ,
ອິນເຈົາ ໄຮ, ຈ່ອຍ ຊາອິ້ຍ ຣາມັຮ ບຸ່ນ ໂອນ
ກູ່ ນະ ກາ ແຊອ໌ ແຕ ອັນ. 13 ຍ່ອນ ປິ່ງ
ປັຮນາຍ ເຍີງ ເຈົາຣາຊີ ແຕ ອິມແບິ ປາຍ:

"ອິນເຈົາ ໄຮ ຈ່ອຍ ອາມັງ ກູ່ ນະ
ກວາຍ
ກາ ເກົາແຊອ໌ ແຕ ອັນ."

14 ມາ ນານະ ເຕ່ອ໌ ກວາຍ ເກົາແຊອ໌ ແຕ
ອັນ, ຄັນ ໄລ່ ຕາ ຢວາຮ ຊາອໍາ ອັນ? ກະ
ນານະ ເຕ່ອ໌ ໄລ່ ຊາອໍາ ອັນ, ຄັນ ໄລ່ ຕາ
ຢວາຮ ເປັນ ຊ້ອງ ອິນເຕົາ ແຕ ອັນ? ກະ
ນານະ ໄລ່ ເຕ່ອ໌ ເປັນ ຊ້ອງ ແຕ ອັນ, ຄັນ ຕາ
ເປັນ ເນົາ ເປາະ ອາຕີ ໄລ່? 15 ກະ ນານະ
ກວາຍ ເຕ່ອ໌ ເປາະ ອາຕີ ໄລ່, ຄັນ ຕາ ເປັນ
ເນົາ ແປຣິ ໂອນ ໄລ່ ເປາະ? ຕິ່ງ ປິ່ງ ປັຮນາຍ
ເຍີງ ເຈົາຣາຊີ ແຕ ອິມແບິ ເນົາ ປາຍ ນະໄນ໌:

"ບຸ່ນ ລາລີ້ ກວາຍ ກາ ເດີງ ປັຮນາຍ
ອໍ ໂອນ ກວາຍ ການໍອ໌ ດັງ."^ທ

16 ມາ ຕາ ເປັນ ກູ່ ນະ ຍໍອ໌ ອີ ຊາງັດ ປັຮນາຍ
ອໍ ແຕ ເຢຊູ ກຣິດ. ມູເຈິງ ເອຊາຢາ ປາຍ ແຕ
ອິມແບິ ນະໄນ໌:

^ທ 10:15 ປັຮນາຍ ຕຍາ ປາຍ: "ອໍ ລາລີ້ ອາເຍີງ ກາ ເດີງ ປັຮນາຍ ອໍ."

"ອິນເຈົ້າ ເອີຍ! ຕາ ເປັນ ກວາຍ
ອາແລະ ຊາງັດ ປັນນາຍ ສິ ອາຕີ."

17ນະກັອຍ, ກວາຍ ອາແລະ ກາ ຊາອຳ, ລາ
ຍ່ອນ ໄລ່ ເປັນ ຊ້ອງ ອິນໂຍ່ງ. ກະ ກວາຍ
ອາແລະ ກາ ເປັນ ຊ້ອງ, ລາ ຍ່ອນ ເນົ່າ
ອາຕີ ປັນນາຍ ອໍ ແຕ ເຢຊູ ກຣິດ.

18ມາ ເກົາ ອີ ຕາແບບ ເຍົາ ປາຍ: ຈຸ່ມ
ອິດຊະຣາເອລ ຊ້ອງ ປັນນາຍ ໄນ່ ມາ ຕາ
ຢວາຣ? ໄລ່ ຊ້ອງ ເຈົ້. ຍ່ອນ ປຶງ ປັນນາຍ
ເຍົາງ ເຈົ້າຣາຊີ ອາຕີ ແຕ ອິມແບບ ປາຍ ນະໄນ່:

"ເນົ່າ ອາຕີ ເຈົ້ ປັນນາຍ ໄນ່ ຈວບ
ອິນແຍະ ຕຶງ ກູແຕອ໌ ໄນ່.

ປັນນາຍ ໄນ່ ປັຽ ກູ່ ອິນຕຸ ກວາຍ
ແອັດ."

19ເກົາ ອີ ຕາແບບ ເຍົາ ນະໄນ່ ແອັນ: ນານະ
ຈຸ່ມ ອິດຊະຣາເອລ ຕາ ເປັນ ດັງ ບໍ່? ໂມເຊ ອາຕີ
ມັຽ ເຍົາງ ເຈົ້າຣາຊີ ປາຍ ແຕ ອິມແບບ ນະໄນ່:

"ເກົາ ຕະ ໂອນ ກວາຍ ຕາ ແກັນ
ກວາຍ ອິດຊະຣາເອລ
ແກັດ ກອນ ອາໄກ ເກົາ ແຕ່.

ອິມແບບ ອາໄຣ່ ໄລ່ ຊາກູລ,
ມາ ຊານໍ່ ໄລ່ ດັງ.

ນະກັອຍ ເກົາ ຕະ ໂອນ ເຍົາ ຊ້ອງ
ຊັຣແມງ

ຍໍອ໌ ອີ ເປັນ ນະ ໄລ່ ກັອຍ ເປັນ.

ກະ ເກົາ ຕະ ໂອນ ເຍົາ ຊ້ອງ ອວານ
ໂຈະ ໄລ່."

20ກະ ເອຊາຢາ ອາຕີ ຍິ້ນ ກາເລີຍ ແຕ
ໂມເຊ. ອັນ ອາຕີ ຕາງ ປັນນາຍ ເຍົາງ ເຈົ້າຣາຊີ
ປາຍ:

"ໄລ່ ກາ ຕາ ເປັນ ຈໍອ໌ ເກົາ,
ໄລ່ ຣາມັຽ ເກົາ.

ກະ ໄລ່ ກາ ຕາ ເປັນ ແຊອ໌ ແຕ
ເກົາ,

ເກົາ ໂອນ ໄລ່ ດັງ ຣານະ ເກົາ."

21ກະ ເຍົາງ ເຈົ້າຣາຊີ ປາຍ ແອັນ ແຕ ຈຸ່ມ
ອິດຊະຣາເອລ ນະໄນ່:

"ກູ່ ຣາໂງ ເກົາ ກູອ໌ ເລືອຍງ ກວາຍ
ໄນ່,

ມາ ໄລ່ ຕາ ເປັນ ຊາງັດ ເກົາ,
ກະ ໄລ່ ດໍອ໌ ມັດ ໂຈະ ເກົາ."

ເຍົາງ ເຈົ້າຣາຊີ ອິນນ້ອງ ຈ່ອຍ ອາມົງ

ກວາຍ ອິດຊະຣາເອລ

11 1ເຈົ້ ເກົາ ອີ ຕາແບບ ເຍົາ
ປາຍ: ເຍົາງ ເຈົ້າຣາຊີ ຕັຽ ຈຸ່ມ
ອິດຊະຣາເອລ ບໍ່? ຕາ ແກັນ ນະກັອຍ! ເກົາ
ໄນ່ ແຕ່ ລາ ກວາຍ ອິດຊະຣາເອລ. ເກົາ ລາ
ແຕ ຈຸ່ມເຈືອ ອັບຣາຮາມ ແຕ່. ກະ ເກົາ ລາ ແຕ
ຈຸ່ມ ເປັນຢາມິນ. 2ເຍົາງ ເຈົ້າຣາຊີ ຣຽຮ ຈຸ່ມ
ອິດຊະຣາເອລ ແຕ ອິມແບບ ເຈົ້. ເຕົ່າ ຊານໍ່ ອັນ
ຕາ ເປັນ ຕັຽ ໄລ່. ເຍົາ ດັງ ເຈົ້ ມັຽ ປັນນາຍ
ເຍົາງ ເຈົ້າຣາຊີ ອາຕີ ແຕ ເອລີຢາ, ອັນ ກາ
ຕະ ຣານະ ເຍົາງ ເຈົ້າຣາຊີ ແຕ ອິມແບບ.
ເອລີຢາ ບ່ອງ ຈຸ່ມ ອິດຊະຣາເອລ ໂຈະ ເຍົາງ
ເຈົ້າຣາຊີ, ປາຍ:

3"ເຍົາງ ເຈົ້າຣາຊີ ເອີຍ! ໄລ່ ກັອຍ
ກາຈິດ ເຈົ້ ກວາຍ ອາຕີ ຕາງ
ປັນນາຍ ເຍົາ.

ກະ ໄລ່ ຕາລຸຮ ກາ ຊັນເຕຣືາງ ຣິດ
ກາ ເກີຍ ຊາງ ເຍົາ ແອີ.

ແອັງ ເກົາ ແຕ່ ອິນນ້ອງ ອາມົງ.

ກະ ເກົາ ລາ ໄລ່ ອີ ກາຈິດ ແຕ່."

4ມາ ອິນເຕົ່າ ເຍົາງ ເຈົ້າຣາຊີ ຕາແອີຍ

ເອລີຢາ? ເຢີງ ເຈົາຮາຊີ ຕາແອີຍ ອັນ ປາຍ:

"ເກົາ ອິນນ້ອງ ເປັນ ຕາປູລ ບັນ ນະ
ກວາຍ ຮາເລົາ ຈຸ່ມ ອິດຊະຮາເອລ
ກາ ຊາງ ເກົາ.

ໄລ່ ກ້ອຍ ຕາ ເປັນ ປຣ່ອມ ກູ່
ຮາໂກລ ຊາງ ເຢີງ ບາອາລ."

⁵ຊານຸ່ ລາ ມູເຈີງ ກ້ອຍ ແຕ່. ອິນນ້ອງ ເປັນ
ບີອ໌ ນະ ກວາຍ ອິດຊະຮາເອລ ກາ ເຢີງ
ເຈົາຮາຊີ ຮຽຮ ເຈີ້, ຍ່ອນ ອັນ ເປັນ ຮາງື່ຮ
ອີ ຈ່ອຍ ເມົາດ ໄລ່. ⁶ອັນ ຮຽຮ ໄລ່ ຍ່ອນ
ອັນ ອີ ຈ່ອຍ ເມົາດ ໄລ່, ຕາ ແກຣິນ ຍ່ອນ ໄລ່
ຕະ ຮານະ ອິ. ຄັນ ອັນ ຮຽຮ ໄລ່ ຍ່ອນ ໄລ່
ຕະ ຮານະ ອິ, ໄຮ ຕາ ແຕ່ອ໌ ປາຍ ນ້ອງ ອັນ
ຈ່ອຍ ເມົາດ ໄລ່. ⁷ຄັນ ນະກ້ອຍ, ນານະ ໄຮ
ອີ ປາຍ? ໄຮ ອີ ປາຍ: ອິນແຍ່ະ ມັຮ ກວາຍ
ອິດຊະຮາເອລ ຍິອ໌ ອີ ແອິດ ຕາມ້ອງ ອິ ຍິ່ຮ
ເມົາງ ເຢີງ ເຈົາຮາຊີ. ມາ ບີອ໌ ລາລີ້ ໄລ່
ຮາມິຮ ຮາມິຮ ກ້ອຍ. ແອີງ ໄລ່ ກາ ເຢີງ
ເຈົາຮາຊີ ຮຽຮ ຊ້ອງ ຮາມິຮ ຮາມິຮ ກ້ອຍ.
ມາ ໄລ່ ກາ ຕາ ແອອ໌ ອີ ຊາອຳ, ຮາງື່ຮ ໄລ່
ແກິດ ກ້ອງ ລາລີ້ ແອັນ. ⁸ບິງ ປັຮນາຍ ເຢີງ
ເຈົາຮາຊີ ປາຍ:

"ເຕົ່າ ຊານຸ່, ເຢີງ ເຈົາຮາຊີ ຕະ
ໂອນ ຮາງື່ຮ ໄລ່ ແກິດ ບິງ ກັຮລິງ
ຕາ ດັງ ອິນເຕົ່າ.

ໄລ່ ເປັນ ມັດ, ມາ ນະ ໄລ່ ຕາ ເປັນ
ເຮີມ.

ໄລ່ ເປັນ ກູຕູຮ, ມາ ນະ ໄລ່ ຕາ
ເປັນ ຊ້ອງ."

⁹ກະ ດາວິດ ປາຍ ແຕ ອິມແບີ ນະໄນ່:

"ໄລ່ ງ່ອຍ ຈາ ຣິອ໌ ຊ້ອງ.

ໄລ່ ຕາ ເປັນ ຄິດ ເກຣ່າະ ກຣຍາດ

ອິນເຕົ່າ ແຕ່ອ໌ ບໍ ໄລ່.
ນະກ້ອຍ ເຢີງ ເຈົາຮາຊີ ເອີຍ,
ເກົາ ແຊອ໌ ເຢົາ ຕະ ໂອນ ຮາມິຮ ໄລ່
ຈາ ຣິອ໌ ກ້ອຍ
ແກິດ ນະ ອາກັບ ແຕີລາ ມ່ອງ ດິອ໌
ກັຮລັຮ ແຕີອ໌ ໂຈະ ໄລ່.

¹⁰ເກົາ ແຊອ໌ ເຢົາ ຕະ ໂອນ ມັດ ໄລ່
ແກິດ ຊູດ.

ກະ ເກົາ ແຊອ໌ ເຢົາ ຕະ ໂອນ
ກັຮອງ ໄລ່ ແກິດ ຊາໂກ່,
ຍ່ອນ ໄລ່ ຈິວ ຕຸ່ຮ ກັດ ຊາອິ່ຍ."

¹¹ນະກ້ອຍ ເກົາ ຍິອ໌ ອີ ຕາແບີບ ເຢົາ
ປາຍ: ຍ່ອນ ຈຸ່ມ ອິດຊະຮາເອລ ຕາ ເປັນ
ຊາອຳ ເຢຊູ ຊານຸ່, ນະກ້ອຍ ເຢີງ ເຈົາຮາຊີ
ຕັຮ ເລີ້ຍ ໄລ່ ກ້ອຍ ບໍ? ຕາ ແກຣິນ ນະກ້ອຍ!
ຍ່ອນ ຈຸ່ມ ອິດຊະຮາເອລ ຕາ ເປັນ ຊາອຳ,
ນະກ້ອຍ ເຢີງ ເຈົາຮາຊີ ຈ່ອຍ ອາມິງ ມັຮ
ກວາຍ ຕາ ແກຣິນ ກວາຍ ອິດຊະຮາເອລ ແອັນ.
ເຢີງ ເຈົາຮາຊີ ຕະ ນະກ້ອຍ ໂອນ ຮາງື່ຮ
ຈຸ່ມ ອິດຊະຮາເອລ ແກິດ ຊັຮແມງ ຍິອ໌ ອີ
ເປັນ ມູເຈີງ ກວາຍ ກ້ອຍ ແຕ່. ¹²ຍ່ອນ ຈຸ່ມ
ອິດຊະຮາເອລ ຕາ ແອອ໌ ອີ ຊາງັດ ເຢີງ
ເຈົາຮາຊີ, ນະກ້ອຍ ມັຮ ກວາຍ ການິອ໌ ແອັນ
ເປັນ ບຸ່ນ ຊາອິ່ຍ ແຕ ເຢີງ ເຈົາຮາຊີ. ຄັນ
ນະກ້ອຍ, ກາເລີຍ ແຕ ກ້ອຍ ແອັນ, ປັຮແນີ
ມັນເຕຣີາ ເຢີງ ເຈົາຮາຊີ ຈ່ອຍ ອິນແຍ່ະ ມັຮ
ກວາຍ, ແຕ່ອ໌ ກາ ມັຮ ກວາຍ ອິດຊະຮາເອລ
ຊາອຳ ເຢຊູ ກຣິດ ແຕ່.

ເຢີງ ເຈົາຮາຊີ ຈ່ອຍ ອາມິງ ກວາຍ
ຕາ ແກຣິນ ກວາຍ ອິດຊະຮາເອລ

¹³ຊານຸ່ ເກົາ ຍິອ໌ ອີ ອາຕີ ເຢົາ ກາ ຕາ

ແກ້ນ ກວາຍ ອິດຊະຣາເອລ. ເຍົາ ເຈົາຣາຊີ ແປຣີ ເກົາ ອາຕີ ປັຣນາຍ ອັນ ໂອນ ເຍົາ ເປັນ ຊ້ອງ ເຕ່. ນ່ະກ້ອຍ ເກົາ ຊ້ອງ ຣໍ່ອ ຕະ ຣານະ ໄນ່ ອິນແຍ່ະ ຣາງັຣ ຣາແຮີ ເກົາ. 14ເກົາ ຕະ ນ່ະກ້ອຍ, ລາ ເກົາ ຍໍ່ອ ອີ ໂອນ ຈຸ່ມ ອິດຊະຣາເອລ ແກ້ດ ຊັຣແມງ ແຕ ເຍົາ. ຄັນ ເປັນ ມວຍ ຈຸ່ມ ແຕ ໄລ່ ຊາອໍາ ເຕ່, ເຈ້ ເຍົາ ເຈົາຣາຊີ ຈ່ອຍ ອາມັງ ໄລ່ ແຮີ. 15ແຕ່ອ ເຍົາ ເຈົາຣາຊີ ຕັຣ ກວາຍ ອິດຊະຣາເອລ ກາ ຕາ ເປັນ ຊາອໍາ, ອັນ ອິດ ເຍົາ ກາ ຕາ ແກ້ນ ກວາຍ ອິດຊະຣາເອລ ແອັນ ແກ້ດ ມວຍ ຣາງັຣ ກະ ອັນ. ມາ ປັຣແນີ ມັນເຕຣີາ ເຍົາ ເຈົາຣາຊີ ກູອ ລັຣ ກວາຍ ອິດຊະຣາເອລ. ເຈ້ ອິນເຕົາ ເປັນ ເກົາ ແຕ ຣາມັຣ ກ້ອຍ? ຣາມັຣ ກ້ອຍ ເປັນ ເກົາ ລາ ນ່ະ ກວາຍ ກູຈິດ ເປັນ ອາມັງ ລັຣ.

16ເກົາ ຊາກໍາ ນ່ະໄນ່: ຄັນ ອິດ ມານໍາ ໂດຍ ບຸຣ, ມາ ຊາງ ມວຍ ແບະ ໂອນ ເຍົາ ເຈົາຣາຊີ, ເຈ້ ອິນແຍ່ະ ມັຣ ໂດຍ ບຸຣ ກ້ອຍ ແກ້ດ ຄອງ ເຍົາ ເຈົາຣາຊີ ເຕ່. ຄັນ ຊາງ ເຣ່ຣ ອາລ່ອງ ໂອນ ເຍົາ ເຈົາຣາຊີ, ເຈ້ ອິນແຍ່ະ ມັຣ ອາແບງ ອາກ່ອງ ລາ ແກ້ດ ຄອງ ອັນ ເຕ່. 17ຄັນ ເປັນ ອາແບງ ອາລ່ອງ ອາໂປ່ນ ຕິ່ງ ຊວນ^u ມາ ເນົາ ແປລ ຕັຣ ຊ້ອງ, ເຈ້ ເນົາ ອິດ ອາແບງ ອາລ່ອງ ອາໂປ່ນ ແຕ ກຣວາງ ແອັນ ອາຕໍ່ ໄປຼຣ ລັຣ ອາແບງ ກາ ເນົາ ແປລ ຕັຣ ກ້ອຍ. ຈຸ່ມ ເຍົາ ກາ ຕາ ແກ້ນ ກວາຍ ອິດຊະຣາເອລ ລາ ນ່ະ ອາແບງ ອາລ່ອງ ອາໂປ່ນ ແຕ ກຣວາງ ກ້ອຍ ເຕ່. ມາ ຊານໍ່ ເຍົາ ເປັນ ເຣ່ງ ກະ ເປັນ ອາມັງ ຍ່ອນ ແຕ ກວາຍ ອິດຊະຣາເອລ. 18ເຍົາ ອິນໂຈຍ ຄິດ ປາຍ

ເຍົາ ລາ ອໍ ກາເລີຍ ແຕ ຈຸ່ມ ອິດຊະຣາເອລ. ຄັນ ເຍົາ ຄິດ ນ່ະກ້ອຍ, ອົງເຄາະ ເຍົາ ຄິດ ລັຣ ປາຍ: ອາແບງ ຕາ ເປັນ ອາເມົາ ເຣ່ຣ, ມາ ເຣ່ຣ ອາເມົາ ອາແບງ. 19ອົງກ້ອຍ ປາຍ ເຍົາ ກາ ຕາ ແກ້ນ ກວາຍ ອິດຊະຣາເອລ ຍໍ່ອ ອີ ປາຍ: "ເຍົາ ເຈົາຣາຊີ ແປລ ຕັຣ ຊ້ອງ ອາແບງ ຕຍາ ແຕ ກັລ ກ້ອຍ ຍໍ່ອ ອີ ອາຕໍ່ ອີ ແອັນ ຕິ່ງ ກັລ ກ້ອຍ."

20ປາຍ ເຍົາ ປາຍ. ມາ ເຍົາ ເຈົາຣາຊີ ແປລ ຕັຣ ໄລ່ ກ້ອຍ, ຍ່ອນ ໄລ່ ຕາ ເປັນ ຊາອໍາ. ກະ ອັນ ອາຕໍ່ ລັຣ ເຍົາ ລາ ຍ່ອນ ເຍົາ ຊາອໍາ. ນ່ະກ້ອຍ ເຍົາ ອິນໂຈຍ ໂອດ ປາຍ ເຍົາ ລາ ອໍ ກາເລີຍ ແຕ ຈຸ່ມ ອິດຊະຣາເອລ. ມາ ອົງເຄາະ ເຍົາ ອົງກ້ອຍ ເຍົາ ເຈົາຣາຊີ. 21ຄັນ ເຍົາ ເຈົາຣາຊີ ແປລ ຕັຣ ອາແບງ ຕຍາ ແຕ ກັລ ກ້ອຍ ຍ່ອນ ໄລ່ ຕາ ເປັນ ຊາອໍາ, ອັນ ຕະ ມູເຈົງ ກ້ອຍ ເຕ່ ກະ ເຍົາ, ຄັນ ເຍົາ ຕາ ເປັນ ຊາອໍາ. 22ນ່ະກ້ອຍ ໄຮ ດົງ ປາຍ ເຍົາ ເຈົາຣາຊີ ອາໂຍ່ະ ຕະ ກວາຍ, ກະ ອັນ ອົງຄັນ ໂຈະ ກວາຍ ແຮີ. ອັນ ອົງຄັນ ໂຈະ ໄລ່ ກາ ຕາ ເປັນ ຊາອໍາ. ມາ ອັນ ອາໂຍ່ະ ຕະ ເຍົາ ຊາອິ່ຍ ລາລີ່, ຄັນ ເຍົາ ຕະ ເປາະ ເລືອຍງ ຕິ່ງ ຣາມັຣ ອາໂຍ່ະ ກ້ອຍ. ມາ ຄັນ ເຍົາ ຕາ ເປັນ ຕະ ນ່ະກ້ອຍ, ເຍົາ ເຈົາຣາຊີ ແປລ ຕັຣ ເຍົາ ມູເຈົງ ໄລ່ ກ້ອຍ ເຕ່. 23ມາ ຄັນ ຈຸ່ມ ອິດຊະຣາເອລ ຊາອໍາ, ປັຣແນີ ມັນເຕຣີາ, ເຍົາ ເຈົາຣາຊີ ອາຕໍ່ ລັຣ ໄລ່. ເຍົາ ເຈົາຣາຊີ ເຕ່ອ ອາຕໍ່ ລັຣ ໄລ່ ບໍ່ ອິນຕຸ ກາ ອັນ ແປລ ໄລ່ ແຕ ອິນໂຍງ. 24ເຍົາ ກາ ຕາ ແກ້ນ ກວາຍ ອິດຊະຣາເອລ ລາ ນ່ະ ອາແບງ ແຕ ກັລ ອາໂປ່ນ ກາ ດັຣ ຕິ່ງ ກຣວາງ. ມາ ເຍົາ ເຈົາຣາຊີ ອາຕໍ່ ເຍົາ

^u 11:17 ອາລ່ອງ ອາໂປ່ນ ຕິ່ງ ຊວນ ລາ ຊາກໍາ ແຕ ກວາຍ ອິດຊະຣາເອລ.

ບໍ່ ກໍລ ອາໂປ່ນ ກາ ອັນ ຈິຣ ກະ ອັນ ຊາມາ ຕຶງ ຊວນ ອັນ. ຈຸ່ມ ອິດຊະຣາເອລ ລາ ນະ ອາແບງ ຕຍາ ແຕ ກໍລ ອາໂປ່ນ ກາ ເຍົາງ ເຈົາຣາຊີ ຈິຣ. ຄັນ ເຍົາງ ເຈົາຣາຊີ ມາ ເຕ່ອ ອາຕໍ່ ອາແບງ ແຕ ກວວາງ, ອຽນ ກາເລີຍ ແອັນ ເຍົາງ ເຈົາຣາຊີ ອາຕໍ່ ລັຮ ອາແບງ ຕຍາ ກ້ອຍ ບໍ່ ກໍລ ຕຍາ ອັນ.

ປັຣແນີ ມັນເຕຣີາ ເຍົາງ ເຈົາຣາຊີ ຈ່ອຍ ອາມົງ ກວາຍ ອິດຊະຣາເອລ

25 ແຊມອາຍ ເອີຍ! ເກົາ ຍໍອ ອີ ໂອນ ເຍົາ ດັງ ແຕ ຣາມິຮ ປາໂຕ່ະ ໄນ່, ເຍົາອ ເຍົາ ຕາ ເປັນ ໂອດ ປາຍ ເຍົາ ດັງ ກາເລີຍ ແຕ ກວາຍ ການໍອ. ຊານໍ ເປັນ ມວຍ ຈຸ່ມ ແຕ ກວາຍ ອິດຊະຣາເອລ ກາ ເປັນ ຣາງິຮ ກ້ອຍ. ມາ ແວັດ ອັນ ກູອ ໂອນ ກູ່ ມາຮ ອັນ ອີ ເປັນ ແຕ ກວາຍ ກາ ຕາ ແກັນ ກວາຍ ອິດຊະຣາເອລ, ເຈ້ ອັນ ກູອ ກວາຍ ອິດຊະຣາເອລ ແອັນ. 26 ແຕ່ອ ຕາໄງ ກ້ອຍ ເຍົາງ ເຈົາຣາຊີ ຈ່ອຍ ອາມົງ ອິນແຍ່ະ ມັຮ ຈຸ່ມ ອິດຊະຣາເອລ. ຕຶງ ປຶງ ປັຣນາຍ ເຍົາງ ເຈົາຣາຊີ ແຕ ອິມແປ, ເຍົາງ ເຈົາຣາຊີ ປາຍ:

"ອັນ ກາ ຈ່ອຍ ອາມົງ ກວາຍ, ອັນ ແຕ່ອ ແຕ ກິຮ ຊີໂອນ.

ອັນ ຕະ ໂອນ ຈຸ່ມເຈືອ ຢາໂຄບ ຕາ ເປັນ ຕະ ໂລ່ຍຮ ນ້ອຍ.

27 ພໍກາ ເກົາ ຕັຮ ໂລ່ຍຮ ໄລ່, ຕາໄງ ກ້ອຍ ເກົາ ຕະ ໂອນ ເຈ້ ມັຮ ປັຣນາຍ ກາ ເກົາ ປັຣຄັນ ກະ ໄລ່ ແຕ ອິມແປ ເຈ້."

28 ຊາອິຍ ລາລີ້ ກວາຍ ອິດຊະຣາເອລ ຕາ ແອອໍ ອີ ຊາອໍາ ປັຣນາຍ ອໍ ແຕ ເຢຊູ ກຣິດ.

ນະກ້ອຍ ໄລ່ ກ້ອຍ ລາ ນະ ໄລ່ ດໍອ ມັດ ໂຈະ ເຍົາງ ເຈົາຣາຊີ. ຍ່ອນ ໄລ່ ຕະ ນະກ້ອຍ, ຊານໍ ເຍົາ ກາ ຕາ ແກັນ ກວາຍ ອິດຊະຣາເອລ ເຕ່ອ ຊາອໍາ ເຢຊູ ກຣິດ ເຕ່. ມາ ຈຸ່ມ ອິດຊະຣາເອລ ລາ ກວາຍ ກາ ເຍົາງ ເຈົາຣາຊີ ຮຽຮ ແຕ ອິນໂຍ່ງ ເຈ້. ນະກ້ອຍ ເຍົາງ ເຈົາຣາຊີ ອິນມ່ອຍ ອາໂຍ່ະ ໄລ່ ຍ່ອນ ອັນ ເອີອໍ ກະ ອາຈວາຍຮ ອາເຈຣ ໄລ່. 29 ເຍົາງ ເຈົາຣາຊີ ຕາ ເກ້ຍ ຣາປຽນ ມັຮ ຣາມິຮ ກາ ອັນ ເອີອໍ ເຈ້. ຣາມິຮ ອິນເຕົາ ອັນ ໂອນ, ອັນ ຕາ ເກ້ຍ ອິດ ລັຮ. ກະ ກວາຍ ອັນ ຮຽຮ, ອັນ ຕາ ເກ້ຍ ຕັຮ. 30 ແຕ ອິນໂຍ່ງ ເຍົາ ຕາ ເປັນ ຊາງັດ ເຍົາງ ເຈົາຣາຊີ. ມາ ຊານໍ ເຍົາງ ເຈົາຣາຊີ ອາໂຍ່ະ ຕະ ເຍົາ ຕາງ ຈຸ່ມ ອິດຊະຣາເອລ ກາ ຕາ ຍໍອ ອີ ຊາງັດ ອັນ. 31 ຊານໍ ຈຸ່ມ ອິດຊະຣາເອລ ຕາ ເປັນ ຕະ ຕາປູ່ນ ເຍົາງ ເຈົາຣາຊີ. ມາ ປັຣແນີ ມັນເຕຣີາ ເຍົາງ ເຈົາຣາຊີ ອາໂຍ່ະ ຕະ ໄລ່ ມູເຈົງ ອັນ ອາໂຍ່ະ ຕະ ເຍົາ ຊານໍ ເຕ່. 32 ເຍົາງ ເຈົາຣາຊີ ໂອນ ກູ່ ນະ ກວາຍ ແກັດ ນະ ກວາຍ ເນົາ ໂກບ ດໍອ ຕຶງ ກໍອ ຍ່ອນ ໄລ່ ຕາ ເປັນ ຊາງັດ ອັນ, ດໍອ ເຕ່ອ ອັນ ອາປັຮ ອັນ ອາໂຍ່ະ ຕະ ກູ່ ນະ ໄລ່.

ຍ່ອຍ ເຍົາງ ເຈົາຣາຊີ

33 ໂອ! ຣາໂງ່ອ ຣາລັງ ລາລີ້ ເຍົາງ ເຈົາຣາຊີ! ອັນ ດັງ ກູ່ ຣາມິຮ. ໄຮ ຕາ ເຕ່ອ ຊາປຸ່ຮ ມັຮ ຣາມິຮ ກາ ອັນ ດັງ. ກະ ໄຮ ຕາ ເຕ່ອ ດັງ ມັຮ ຣານະ ກາ ອັນ ຍໍອ ອີ ຕະ ກະ ມັຮ ການິດ ອັນ ຄິດ. 34 ຕຶງ ປຶງ ປັຣນາຍ ເຍົາງ ເຈົາຣາຊີ ແຕ ອິມແປ ເນົາ ຕາແປບ ປາຍ:

"ເປັນ ກວາຍ ອາແລ່ະ ເຕ່ອ ດັງ ຣາງິຮ ເຍົາງ ເຈົາຣາຊີ ບໍ່?

ແຕ່ລາ ເປັນ ກວາຍ ອາແລ່ະ ເຕ່ອ
ຕຽກ ອາຕີ ເຍົາງ ເຈົາຣາຊີ ບໍ່?

35 ແຕ່ລາ ເປັນ ກວາຍ ອາແລ່ະ ເຕ່ອ
ປາຍ ເຍົາງ ເຈົາຣາຊີ ຕູ່ ອັນ ມວຍ
ຣາມິ່ຮ ອິນເຕົາ,
ຍ່ອນ ອັນ ໂອນ ເຍົາງ ເຈົາຣາຊີ ແຕ
ອິນໂຍ່ງ ເຈົ່ ບໍ່?"

36 ເຍົາງ ເຈົາຣາຊີ ແຕ່ ແຕງ ຕຸ່ກ ມາເລ່ກ
ແຊກ ມາການ ຕິ່ງ ບິນ ກະ ຕິ່ງ ແບົງ. ກູ່ ຣາມິ່ຮ
ກ້ອຍ ລາ ອັນ ຕາລາ ອິນແຍ່ະ. ກະ ອັນ ຊົດ
ກູ່ ຣາມິ່ຮ ມັຮ ກາ ອັນ ແຕງ. ອິງເຄາະ ໄຮ
ຍ່ອງ ເລືອຍງ ເຍົາງ ເຈົາຣາຊີ ຊົດ ແດີຍ ເລີ່ຍ
ກູມໍ. ອາແມນ.

ຣານະ ກວາຍ ຕະ ຕາ ເປັນ ມູເຈົງ

12 1 ແຊມອາຍ ເອີຍ! ຍ່ອນ ເຍົາງ
ເຈົາຣາຊີ ອາໂຍ່ະ ຕະ ເຍົາ ຊາອິ່ຍ
ລາລີ່, ເກົາ ແຊອ ເຍົາ ມ່ອບ ຈະ ເຍົາ ບໍ່
ເຍົາງ ເຈົາຣາຊີ. ຕະ ນະກ້ອຍ, ຈະ ເຍົາ ລາ
ນະ ຊັນຕຣັ່ນ ເນົາ ມ່ອບ ຊາງ ໂອນ ເຍົາງ
ເຈົາຣາຊີ, ບັອງ ເຍົາ ອິນນ້ອງ ອາມົ່ງ. ໄນ່
ລາ ເກຣັງ ຊາງ ບັຮ ອໍ ກາ ຕະ ໂອນ ເຍົາງ
ເຈົາຣາຊີ ຊ້ອງ ຣໍອໍ ຣາງິ່ຮ. 2 ເຍົາ ອິນໂຈຍ
ດວຍ ນ້ອງ ນະ ຣານະ ກວາຍ ຕິ່ງ ແດີຍ ໄນ່
ຕະ. ມາ ອິງເຄາະ ເຍົາ ໂອນ ເຍົາງ ເຈົາຣາຊີ
ປຽນ ລັຮ ຣາງິ່ຮ ເຍົາ ໂອນ ການິດ ເຍົາ ຄິດ
ຣານະ ຕາໄມ ແອັນ. ຕະ ນະກ້ອຍ, ເຍົາ ດັງ
ຣານະ ອິນເຕົາ ເຍົາງ ເຈົາຣາຊີ ຍິອ ເຍົາ ຕະ.
ຣານະ ກ້ອຍ ລາ ອໍ, ກະ ຣານະ ຕະ ໂອນ
ເຍົາງ ເຈົາຣາຊີ ຊ້ອງ ຣໍອໍ ຣາງິ່ຮ ແອີ. ກະ
ຣານະ ປາຍາຍ ໂອນ ເຍົາ ຕະ.

3 ເກົາ ຊາແອັນ ເຍົາງ ເຈົາຣາຊີ ຈ່ອຍ ເມົາດ

ໂອນ ເກົາ ເປັນ ອາຕີ ເຍົາ ກູ່ ນະ ປາຍ: ເຍົາ
ອິນໂຈຍ ອາຊ້ອຮ ຈະ ເປັຍ ແຕ ເນົາ ໂອນ
ເຍົາ ຕະ ແຕ ຣານະ ເຍົາງ ເຈົາຣາຊີ. ມາ
ອິງເຄາະ ເຍົາ ຕາຕ່ອຍ ໂອນ ດັງ ຣານະ
ເຍົາງ ເຈົາຣາຊີ ໂອນ ເຍົາ ຕະ ຕາປູ່ນ ຣາງິ່ຮ
ຊາອໍາ ກາ ອັນ ໂອນ ເຍົາ ເປັນ. 4 ຈະ ກວາຍ
ອິງເຄາະ ເປັນ ຊາອິ່ຍ ຣາມິ່ຮ ນະ ເຕ່ອ ແກັດ
ກວາຍ. ກະ ກູ່ ຣາມິ່ຮ ກ້ອຍ ເປັນ ອິມພາ
ຣານະ ຕະ. 5 ມູເຈົງ ກ້ອຍ ເຕ່, ໄຮ ກວາຍ ກາ
ຊາອໍາ ເຢຊູ ກຣິດ ລາ ກູ່ງ, ມາ ໄຮ ແກັດ ມວຍ
ຈຸ່ມ. ນະກ້ອຍ ຊານໍ່ ໄຮ ອິມປຣອມ ມານະ
ຈ່ອຍ ມານະ. 6 ອິນແຍ່ະ ມັຮ ໄຮ ເປັນ ອິມພາ
ຣານະ ເຍົາງ ເຈົາຣາຊີ ໂອນ ໄຮ ຕະ. ຄັນ ອັນ
ໂອນ ກວາຍ ອາແລ່ະ ອາຕີ ຕາງ ບັຮນາຍ
ເຍົາງ ເຈົາຣາຊີ, ອິງເຄາະ ກວາຍ ກ້ອຍ ອາຕີ
ບັຮນາຍ ກ້ອຍ ຕາປູ່ນ ຣາງິ່ຮ ອັນ ຊາອໍາ.
7 ກວາຍ ອາແລ່ະ ກາ ເຍົາງ ເຈົາຣາຊີ ໂອນ
ຈ່ອຍ ເຍົາ, ອິງເຄາະ ກວາຍ ກ້ອຍ ຕະ ຣານະ
ກ້ອຍ. ກວາຍ ອາແລ່ະ ກາ ເຍົາງ ເຈົາຣາຊີ
ໂອນ ອາຕີ ກວາຍ ການໍອ, ອິງເຄາະ ກວາຍ
ກ້ອຍ ຕະ ຣານະ ກ້ອຍ. 8 ກວາຍ ອາແລ່ະ
ກາ ເຍົາງ ເຈົາຣາຊີ ໂອນ ອາຈວຣ ເຍົາ ຕະ
ຣານະ ອໍ, ອິງເຄາະ ກວາຍ ກ້ອຍ ຕະ ຣານະ
ກ້ອຍ. ກວາຍ ອາແລ່ະ ກາ ເຍົາງ ເຈົາຣາຊີ
ໂອນ ຈ່ອຍ ຮັງອອຍ ໂອນ ເຍົາ, ອິງເຄາະ
ກວາຍ ກ້ອຍ ຈ່ອຍ ອິນແຍ່ະ ຣາງິ່ຮ ຣາແອີ.
ກວາຍ ອາແລ່ະ ກາ ເຍົາງ ເຈົາຣາຊີ ໂອນ ຕະ
ຊົດ ຕິ່ງ ມູ່ ກາ ຊາອໍາ, ອິງເຄາະ ກວາຍ ກ້ອຍ
ປາໄຣ່ຮ ຕະ ຣານະ ຊົດ. ກະ ກວາຍ ອາແລ່ະ
ກາ ເຍົາງ ເຈົາຣາຊີ ໂອນ ເປັນ ຣາງິ່ຮ ຊ້ອງ
ອາໂຍ່ະ ຕະ ເຍົາ, ອິງເຄາະ ກວາຍ ກ້ອຍ ຣໍອໍ
ເລືອຍງ ຕະ ຣານະ ກ້ອຍ.

ປັນຍາ ປາຕັບ ໂອນ ມູ່ ກາ ຊາອຳ

9 ອົງເຄາະ ເຍົາ ອາໂຍ່ະ ລາລີ້ ເຍົາ; ອິນໂຈຍ ອາໂຍ່ະ ແອັງ ແບອ໌ ຊ້ອງ. ກະ ອົງເຄາະ ເຍົາ ວຍາຣ ອິນແຍ່ະ ມັຊ ຣານະ ຕາ ອໍ, ໂອນ ເຍົາ ຕະ ແອັງ ຣານະ ອໍ ຊ້ອງ. 10 ອົງເຄາະ ເຍົາ ມານະ ອາໂຍ່ະ ມານະ; ຍ່ອນ ອິນແຍ່ະ ນະ ເຍົາ ລາ ນ່ະ ແຊມອາຍ. ກະ ອົງເຄາະ ເຍົາ ຍຳນັບ ເຍົາ ໂອນ ປັດ ກາເລີຍ ແຕ ເຍົາ. 11 ເຍົາ ອິນໂຈຍ ອາລັຊ ຕະ ຣານະ ກາ ເຍົາ ເຈົາຣາຊີ ໂອນ ເຍົາ ຕະ. ມາ ອົງເຄາະ ເຍົາ ຕະ ຣານະ ກ້ອຍ ອິນແຍ່ະ ຣາງັຮ ຣາແຮີ ເຍົາ. 12 ອົງເຄາະ ເຍົາ ຊ້ອງ ຣໍອ໌ ອໍ ປ້ອງ ກາ ເຍົາ ແອັດ ອົງກ່ອງ ເຍົາ ເຈົາຣາຊີ ຈ່ອຍ ເຍົາ. ກະ ອົງເຄາະ ເຍົາ ຈິວ໌ ເລືອຍໆ ມັຊ ຣາມິ້ຮ ຕຸ່ຊ ກັດ ກາ ແຕ້ອ໌ ປໍ ເຍົາ. ອົງເຄາະ ເຍົາ ເກົາແຊອ໌ ເລືອຍໆ ແຕ ເຍົາ ເຈົາຣາຊີ. 13 ຄັນ ເປັນ ເນົາ ແຕ ມູ່ ກາ ຊາອຳ ມາ ຕຸ່ຊ ກາດິດ, ອົງເຄາະ ເຍົາ ຈ່ອຍ ກວາຍ ກ້ອຍ. ອົງເຄາະ ເຍົາ ຕະ ປັງ ມັດ ມຸ່ຊ ໂຈະ ກວາຍ ຕາມອຍ ກາ ແຕ້ອ໌ ປໍ ເຍົາ. 14 ອົງເຄາະ ເຍົາ ແຊອ໌ ເຍົາ ເຈົາຣາຊີ ໂອນ ບຸ່ນ ປໍ ກວາຍ ກາ ຍໍອ໌ ອີ ຕະ ເຍົາ. ເຍົາ ເກົາແຊອ໌ ໂອນ ກະ ອິນໂຈຍ ປາຍ ປາຕ້ອງ ປານໍ ໄລ່ ກ້ອຍ. 15 ຄັນ ເປັນ ເນົາ ຊ້ອງ ຣໍອ໌, ອົງເຄາະ ເຍົາ ປຣ່ອມ ຣໍອ໌ ກະ ໄລ່ ແຕ່. ຄັນ ເນົາ ຣາມິຣ ຕຸ່ຊ ກັດ, ອົງເຄາະ ເຍົາ ເຍົາມ ກະ ໄລ່ ແຕ່. 16 ອົງເຄາະ ອິນແຍ່ະ ນະ ເຍົາ ປຣ່ອມ ມວຍ ຣາງັຮ. ເຍົາ ອິນໂຈຍ ອາຊ້ອຣ ຈະ ເຍົາ ເປີມ. ມາ ອົງເຄາະ ເຍົາ ແອັດ ຣາຕອຍ ກະ ກວາຍ ກາດິດ ແຕ່. ກະ ເຍົາ ອິນໂຈຍ ຄິດ ປາຍ ເຍົາ ລາ ຣາງ່ອ໌

ກາເລີຍ ແຕ ກວາຍ ການໍອ໌. 17 ຄັນ ເປັນ ກວາຍ ຕະ ຕາ ອໍ ໂຈະ ເຍົາ, ເຍົາ ອິນໂຈຍ ກັຣລັຮ ແດັອ໌ ໂຈະ ໄລ່. ມາ ອົງເຄາະ ເຍົາ ປາໄຣ່ຮ ຕະ ຣານະ ອໍ ເລືອຍໆ, ໂອນ ອິນແຍ່ະ ມັຊ ກວາຍ ແຕ້ອ໌ ເຮີມ ປາຍ ເຍົາ ລາ ກວາຍ ອໍ. 18 ຄັນ ແຕ້ອ໌, ອົງເຄາະ ເຍົາ ປາໄຣ່ຮ ອິນແຍ່ະ ຣາງັຮ ຣາແຮີ ເຍົາ ໂອນ ແອັດ ຣາຕອຍ ອໍ ກະ ກູ່ ນະ ກວາຍ. 19 ແຊມອາຍ ເອີເ! ເກົາ ອາໂຍ່ະ ລາລີ້ ເຍົາ. ເກົາ ປາຕັບ ເຍົາ ປາຍ: ອິນໂຈຍ ກັຣລັຮ ແດັອ໌ ໂຈະ ກວາຍ ອາແລ່ະ. ອົງເຄາະ ເຍົາ ໂອນ ເຍົາ ເຈົາຣາຊີ ຊ້ອງ ຕະ ລັຊ ໄລ່ ກາ ຕະ ເຍົາ. ຍ່ອນ ຕິງ ປັງ ປັນຍາ ເຍົາ ເຈົາຣາຊີ, ອັນ ປາຍ:

"ເກົາ ແຕ້ ແຕ້ອ໌ ກັຣລັຮ ແດັອ໌ ໂອນ ກວາຍ.
 ເກົາ ອີ ກູລັຮ ເກົາ ໂອນ ກູ່ ນະ ກວາຍ,
 ຕາບູ່ນ ຣານະ ໄລ່ ຕະ."
 20 ອິນຕຸ ການໍອ໌ ຕິງ ປັງ ປັນຍາ ເຍົາ ເຈົາຣາຊີ ປາຍ ແອັນ:
 "ຄັນ ເປັນ ກວາຍ ກາ ດໍອ໌ ມັດ ກະ ເຍົາ ມາ ອັນ ຊ້ອງ ມາເຍົາຍຣ ໂດຍ,
 ອົງເຄາະ ເຍົາ ໂອນ ອັນ ຈາ.
 ຄັນ ອັນ ຊ້ອງ ອາເຣົາ ແດັອ໌,
 ອົງເຄາະ ເຍົາ ໂອນ ອັນ ງ່ອຍ.
 ຄັນ ເຍົາ ຕະ ນ່ະກ້ອຍ, ກວາຍ ກ້ອຍ ຊ້ອງ ກູມາລ ຕະ ແຕ່ ແຕ ຣາງັຮ ກາ ອັນ ຍໍອ໌ ອີ ຕະ ເຍົາ."^ບ

^ບ 12:20 ຕິງ ຣານາ ໄນ່ ອັນ ປາຍ: "ຄັນ ເຍົາ ຕະ ນ່ະກ້ອຍ, ເຍົາ ປາໂຮມ ດໍອ໌ ຮັງແຮີ ອູ່ຍຣ ຕິງ ແປ ອັນ."

21ເຍົາ ອິນໂຈຍ ໂອນ ຣານະ ຕາ ອໍ ເຮົາບ ເຍົາ ເດົງ ເຍົາ ຕະ ຣານະ ຕາ ອໍ. ມາ ອົງເຄາະ ເຍົາ ຕະ ເລື້ອຍໆ ຣານະ ອໍ. ນະກ້ອຍ ເຍົາ ເຮົາບ ອິນແຍ່ະ ຣານະ ຕາ ອໍ ກ້ອຍ.

ກວາຍ ຊາອໍາ ອົງເຄາະ ຕະ ນານະ ກະ ກວາຍ ຊົດ?

13

1ອົງເຄາະ ກູ່ ນະ ເຍົາ ຊາງັດ ບໍຣນາຍ ໄລ່ ກາ ຊົດ ເຍົາ. ເຍົາງ ເຈົາຣາຊີ ແຕ່ີ ຈົຣ ກວາຍ ກ້ອຍ ໂອນ ແກັດ ຊົດ. ຄັນ ເຍົາງ ເຈົາຣາຊີ ຕາ ເປັນ ຣຽຮ, ກວາຍ ກ້ອຍ ຕາ ເຕ່ອ ຕະ ຊົດ. 2ນະກ້ອຍ ຄັນ ກວາຍ ອາແລ່ະ ກາ ເງົາມ ຕາ ແອອ ອີ ຊາງັດ ກວາຍ ຊົດ, ລາ ນະ ອັນ ຕາ ແອອ ຊາງັດ ເຍົາງ ເຈົາຣາຊີ ເຕ່. ອິນຕຸ່ນ ກວາຍ ກ້ອຍ ຣາມິຣ ຊາອີຍ ຣາມິຣ ຕຸ່ຣ ກັດ. 3ມັຣ ກວາຍ ກາ ຕະ ຣານະ ອໍ ຕາ ເປັນ ຕຸ່ຣ ອົງກ້ອຣ ກວາຍ ຊົດ. ແອັງ ໄລ່ ກາ ຕະ ຣານະ ໄລ່ຍຣ ຊ້ອງ ອົງກ້ອຣ ກວາຍ ຊົດ. ຄັນ ເຍົາ ມາ ຕາ ແອອ ກວາຍ ຊົດ ໂຈະ ໂຕ່ດ ເຍົາ, ອົງເຄາະ ເຍົາ ຕະ ຣານະ ອໍ. ນະກ້ອຍ ໄລ່ ກວາຍ ຊົດ ຍ່ອງ ເຕ່ ເຍົາ. 4ກວາຍ ຊົດ ຕະ ຣານະ ໂອນ ເຍົາງ ເຈົາຣາຊີ, ດໍອ ແກັດ ເກົາ ໂອນ ເຍົາ. ມາ ຄັນ ເຍົາ ຕະ ຣານະ ຕາ ອໍ, ເຍົາ ອົງເຄາະ ອົງກ້ອຣ ໄລ່ ກາ ຕະ ຊົດ, ຍ່ອນ ເຕ່ອ ໄລ່ ຕະ ໂຕ່ດ ເຍົາ. ເຍົາງ ເຈົາຣາຊີ ໂອນ ໄລ່ ເປັນ ອໍານາດ ໂຈະ ໂຕ່ດ ກວາຍ ກາ ຕະ ຣານະ ຕາ ອໍ. 5ນະກ້ອຍ ອົງເຄາະ ເຍົາ ຊາງັດ ມັຣ ກວາຍ ຊົດ, ມາ ເຍົາ ອິນໂຈຍ ຊາງັດ ໄລ່ ຍ່ອນ ເຍົາ ອົງກ້ອຣ ເມົາ ໂຈະ ໂຕ່ດ ຊ້ອງ, ມາ ອົງເຄາະ ເຍົາ ຊາງັດ ໄລ່ ໂອນ ຣາງິຣ ເຍົາ ຕາ ເປັນ ຕີ ປາຍ ເຍົາ ຕະ ໄລ່ຍຣ. 6ມູເຈົງ

ກ້ອຍ ເຕ່, ອົງເຄາະ ເຍົາ ມ່ອບ ປາຊີ ໂອນ ບໍ ກວາຍ ຊົດ, ຍ່ອນ ແຕ່ີອ ໄລ່ ຕະ ຣານະ ກ້ອຍ ໄລ່ ຕະ ເຕ່ ຣານະ ເຍົາງ ເຈົາຣາຊີ. 7ນະກ້ອຍ, ອົງເຄາະ ເຍົາ ກູລັຣ ໂອນ ກູ່ ນະ, ຕາປູ່ນ ມັຣ ຣາມິຣ ອິນເຕົາ ປາຍາຍ ໂອນ ອັນ ເປັນ ຣັບ. ຄັນ ປາຍາຍ ເຍົາ ໂອນ ປຣະ ປາຊີ, ເຍົາ ໂອນ. ຄັນ ປາຍາຍ ເຍົາ ໂອນ ປຣະ ເມົາ ຈັດ, ເຍົາ ໂອນ ປຣະ ກ້ອຍ. ຄັນ ປາຍາຍ ເຍົາ ຍໍານັບ, ເຍົາ ຍໍານັບ. ຄັນ ປາຍາຍ ເຍົາ ຍ່ອງ, ເຍົາ ຍ່ອງ.

ຣາມິຣ ປິດ ກາເລີຍ ອິນແຍ່ະ ແຕ ການໍອ ລາ ອາໂຍ່ະ ເຍົາ

8ແວັດ ເຍົາ ກູລັຣ ອິນແຍ່ະ ມັຣ ຣາມິຣ ກາ ເຍົາ ຕູ່, ເຍົາ ອິນນ້ອງ ຕູ່ ມວຍ ຣາມິຣ ແອັນ. ຣາມິຣ ໄນ່ ລາ ອົງເຄາະ ເຍົາ ມານະ ອາໂຍ່ະ ມານະ. ກວາຍ ອາແລ່ະ ກາ ອາໂຍ່ະ ເຍົາ, ກວາຍ ກ້ອຍ ຕາປູ່ນ ອິນແຍ່ະ ຄານອດ ເຍົາງ ເຈົາຣາຊີ ໂອນ ຣານາ ໂມເຊ. 9ເຍົາງ ເຈົາຣາຊີ ປາຕັບ ປາຍ:

"ອິນໂຈຍ ບໍຣລີ່ຍ ລາກວຍ ແຕີລາ ກາຍາອ ເມົາ. ອິນໂຈຍ ກາຈິດ ກວາຍ. ອິນໂຈຍ ຕູຕວຍ. ອິນໂຈຍ ຍໍອ ອີ ເປັນ ເກຣັງ ເມົາ."

ອິນແຍ່ະ ບໍຣນາຍ ປາຕັບ ໄນ່, ກະ ອິນແຍ່ະ ບໍຣນາຍ ການໍອ ກາ ເຍົາງ ເຈົາຣາຊີ ປາຕັບ, ແກັດ ມວຍ ບໍຣນາຍ ປາຕັບ ຊ້ອງ. ຄັນ ໄຣ ຕະ ຕາປູ່ນ ບໍຣນາຍ ປາຕັບ ໄນ່, ໄຣ ຕະ ຕາປູ່ນ ກູ່ ບໍຣນາຍ ປາຕັບ ການໍອ ເຕ່. ບໍຣນາຍ ປາຕັບ ປິດ ກາເລີຍ ອິນແຍ່ະ ແຕ ການໍອ ລາ ນະໄນ່: ອົງເຄາະ ເຍົາ ອາໂຍ່ະ

ເຢົາ ມູເຈິງ ເຍົາ ອາໂຍ່ະ ຈະ ເຍົາ ເບີມ.
10ກວາຍ ອາແລ່ະ ກາ ອາໂຍ່ະ ເຢົາ, ກວາຍ
ກ້ອຍ ຕາ ເກ້ຍ ຕະ ຕາ ອໍ ໂຈະ ເຢົາ.
ນະກ້ອຍ, ຄັນ ໄສ ດັງ ອາໂຍ່ະ ເຢົາ, ລາ
ໄສ ຕະ ຕາປູ່ນ ກູ່ ປັຣນາຍ ປາຕັບ ແຕ
ເຢົາງ ເຈົາຣາຊີ ເຈີ່.

11ອີງເຄາະ ໄສ ປາໄຣ່ຣ ຕະ ນະກ້ອຍ,
ຍ່ອນ ໄສ ດັງ ແຈ່ະ ອີ ແຕ່ອ້ ຕາໄງ ເຢຊູ
ແຕ່ອ້ ອິດ ໄສ ເດີງ ເປາະ ກະ ອັນ. ຊານໍ
ຕາໄງ ກ້ອຍ ແຈ່ະ ແກ້ຍ ແຕ ຕາໄງ ໄສ ຕາແບີ
ຊາອໍາ. ນະກ້ອຍ, ອີງເຄາະ ໄສ ເກຣາະ ທໍ
ອີງກ່ອງ ຕາໄງ ກ້ອຍ. 12ອິນໂຈຍ ຕະ ນ້ອງ
ຣານະ ຕິ່ງ ແດີຍ ໄນ່. ຣານະ ກ້ອຍ ລາ ນະ
ເນົາ ຕະ ຕິ່ງ ຊາເດົາ. ມາ ຊານໍ ແຈ່ະ ແຕ່ອ້
ຕາໄງ ເຢຊູ ເຈົາ ລັຣ ບໍ ກູແຕອ້ ໄນ່. ໄນ່ ລາ
ນະ ແຈ່ະ ອີ ປັງ ຕາຣິບ. ນະກ້ອຍ, ອີງເຄາະ
ໄສ ຕັຣ ມັຣ ຣານະ ກາ ເນົາ ເກ້ຍ ຕະ ຕິ່ງ
ການໍາ. ໄສ ຕະ ມັຣ ຣານະ ເຢົາງ ເຈົາຣາຊີ
ໂອນ ໄສ ຕະ ຊ້ອງ. ຣານະ ກ້ອຍ ລາ ຣານະ
ເນົາ ເກ້ຍ ຕະ ຕິ່ງ ປັງ. 13ກູ່ ຣານະ ໄສ
ຕະ, ອີງເຄາະ ໄສ ຕະ ອໍ ນະ ກວາຍ ກາ
ຕະ ຣານະ ຕິ່ງ ປັງ. ຕະ ນະກ້ອຍ, ໄສ ຕາ
ເບີນ ອີງກ້ອຍ ອິນເຕົາ ກວາຍ ການໍອໍ ເຮັມ
ຣານະ ໄສ ຕະ. ເຍົາ ອິນໂຈຍ ງ່ອຍ ຈາ
ກູຕາ ກູລຍາອໍ. ອິນໂຈຍ ບູລ ປັອງ. ອິນໂຈຍ
ບໍ ມັນຕູ ຄັນ ຕາ ເບີນ ລາກວຍ ກາຢາອໍ.
ອິນໂຈຍ ຕະ ກູເກາະ. ອິນໂຈຍ ຣາໂລຍຣ.
ອິນໂຈຍ ຊັຣແມງ ຍໍອໍ ອີ ເບີນ ເກຣັງ ເນົາ.
14ມາ ອີງເຄາະ ເຍົາ ແຊອໍ ເຢຊູ ກຣິດ,
ອິນເຈົາ ໄສ, ກຍາອໍ ຣາງັຣ ເຍົາ. ກະ ເຍົາ
ອິນໂຈຍ ຄິດ ນ້ອງ ອີ ຕາປູ່ນ ຣານະ ຕາ ອໍ
ນະ ຣາງັຣ ຕຍາ ກາ ເຍົາ ເກ້ຍ ຍໍອໍ.

ມານະ ອິນໂຈຍ ຕິ ມານະ

14 1ຄັນ ເບີນ ກວາຍ ອາແລ່ະ ຊາອໍາ
ເຢຊູ ເຈີ່, ມາ ອັນ ຕາ ຢວາຣ ດັງ
ຊາອໍຍ ແຕ ຣານະ ກ້ອຍ, ອີງເຄາະ ເຍົາ ຣັບ
ກວາຍ ກ້ອຍ ຣໍອໍ ອໍ. ກະ ເຍົາ ອິນໂຈຍ ຣາຈຽນ
ກະ ອັນ ແຕ ມັຣ ຣາມິຣ ອັນ ດັງ ຕາ ຢວາຣ
ແຈງ. 2ເບີນ ກວາຍ ແຕ ມູ່ ກາ ຊາອໍາ, ໄລ່
ຄິດ ໄລ່ ແຕ່ອ້ ຈາ ຊັຣນາ ກູ່ ຣາມິຣ, ຕາ ເບີນ
ໂລ່ຍຣ ອິນເຕົາ. ມາ ເບີນ ໄລ່ ກາ ຕາ ຢວາຣ
ດັງ ແຈງ, ໄລ່ ຄິດ ຕາ ເບີນ ອໍ ຈາ ມັຣ ກາ
ໄຊອໍ. 3ໄລ່ ກາ ຈາ ຊັຣນາ ກູ່ ຣາມິຣ ຕາ ແຕ່ອ້
ພາມາດ ໄລ່ ກາ ຕາ ເບີນ ຈາ ໄຊອໍ. ກະ ໄລ່
ກາ ຕາ ເບີນ ຈາ ໄຊອໍ ຕາ ແຕ່ອ້ ປາຍ ໂລ່ຍຣ
ໄລ່ ກາ ຈາ ຊັຣນາ ກູ່ ຣາມິຣ. ມານະ ຕາ ແຕ່ອ້
ຕິ ມານະ, ຍ່ອນ ເຢົາງ ເຈົາຣາຊີ ຣັບ ເຈີ່ ໄລ່
ກ້ອຍ. 4ນານະ ເຍົາ ຍິ່ນ ຕິ ກວາຍ ກາ ຕະ
ຣານະ ໂອນ ກວາຍ ການໍອໍ? ແອີງ ເນົາຍ ອັນ
ແຕ່ ແຕ່ອ້ ປາຍ ກວາຍ ກ້ອຍ ຕະ ຣານະ ອໍ
ແຕ່ລາ ຕາ ອໍ. ກະ ໄສ ດັງ ເຢົາງ ເຈົາຣາຊີ
ເບີນ ອໍານາດ ແຕ່ອ້ ຈ່ອຍ ໂອນ ກວາຍ ກ້ອຍ
ແອິດ ຊາເບີງ ອໍ.

5ເບີນ ກວາຍ ຄິດ ອີງເຄາະ ຍໍານັບ ມັຣ
ຕາໄງ ເນົາ ຕາປູ່ນ ຣິດ ຊາງ ເຢົາງ ເຈົາຣາຊີ.
ມາ ເບີນ ກວາຍ ການໍອໍ ຄິດ ກູ່ ຣາໄງ ລາ
ມູເຈິງ ອິນແຍ່ະ. ອີງເຄາະ ກູ່ ນະ ຕາຕ່ອຍ
ໂອນ ກຣັກ, ອິນເຕົາ ເຢົາງ ເຈົາຣາຊີ ໂອນ
ອັນ ຕະ ແຕ ຣາມິຣ ໄນ່. 6ອັນ ກາ ຍໍານັບ
ມວຍ ຕາໄງ ໂອນ ຕາປູ່ນ ຣິດ ຊາງ ເຢົາງ
ເຈົາຣາຊີ, ອັນ ຕະ ຍ່ອນ ອັນ ຍໍານັບ ເຢົາງ
ເຈົາຣາຊີ. ກະ ອັນ ກາ ຈາ ຊັຣນາ ກູ່ ຣາມິຣ,
ອັນ ຕະ ນະກ້ອຍ ລາ ອັນ ຍໍານັບ ເຢົາງ
ເຈົາຣາຊີ ແຕ່, ຍ່ອນ ອັນ ຊາແອິນ ເຢົາງ

ເຈົາຮາຊີ ໂອນ ເກຣັງ ຊັຣນາ ກ້ອຍ. ມູເຈິງ ກ້ອຍ ເຕ່, ອັນ ກາ ຕາ ເປັນ ຈາ ຊັຣນາ ກູ່ ຮາມິ່ຣ, ອັນ ຕະ ນະກ້ອຍ ລາ ອັນ ຍົາມັບ ເຍົາງ ເຈົາຮາຊີ ເຕ່. ກະ ອັນ ຊາແອິນ ເຍົາງ ເຈົາຮາຊີ ຍ່ອນ ເປັນ ເກຣັງ ຊັຣນາ ມັຣ ອັນ ຈາ. 7 ຕາ ເປັນ ອາແລ່ະ ແຕ ໄຮ ມາ ອາມົງ ໂອນ ມານະ ອັນ ຊ້ອງ. ກະ ຕາ ເປັນ ອາແລ່ະ ແຕ ໄຮ ກູຈິດ ໂອນ ມານະ ອັນ ຊ້ອງ. 8 ຄັນ ໄຮ ອາມົງ, ລາ ອາມົງ ດໍອໍ ຕະ ຣານະ ເຍົາງ ເຈົາຮາຊີ. ຄັນ ໄຮ ກູຈິດ, ລາ ໄຮ ເປາະ ແອິດ ກະ ເຍົາງ ເຈົາຮາຊີ. ນະກ້ອຍ ໄຮ ອາມົງ ແຕ່ລາ ໄຮ ກູຈິດ, ລາ ໄຮ ແກິດ ຄອງ ເຍົາງ ເຈົາຮາຊີ ອິນແຍ່ະ. 9 ເຢຊູ ກຣິດ ກູຈິດ ກະ ອັນ ອາມົງ ລັຣ ແຕ ອັນ ກູຈິດ, ດໍອໍ ອັນ ແກິດ ອິນເຈົາ ກູ່ ນະ ກວາຍ, ໄລ່ ກາ ອາມົງ ກະ ໄລ່ ກາ ກູຈິດ. 10 ນະກ້ອຍ, ນານະ ເຍົາ ອີ ຕິ ແຊມອາຍ ເຍົາ? ກະ ນານະ ເຍົາ ພາມາດ ແຊມອາຍ ເຍົາ? ປັຣແນິ ມັນເຕຣົາ ອິນແຍ່ະ ມັຣ ໄຮ ອົງເຄາະ ແອິດ ຕາຍິງ ຍັຣ ເມົາງ ເຍົາງ ເຈົາຮາຊີ ໂອນ ຕັດຊິນ ໄຮ. 11 ເນົາ ຄຽນ ເຈົ້ ຕິ່ງ ປິ່ງ ປັຣນາຍ ເຍົາງ ເຈົາຮາຊີ ແຕ ອິມແບິ ປາຍ:

"ເຍົາງ ເຈົາຮາຊີ ປາຍ ເຈົ້: 'ເກົາ ອາມົງ ຊິດ ແດິຍ. ນະກ້ອຍ ປັຣແນິ ມັນເຕຣົາ ກູ່ ນະ ກວາຍ ກູ່ ຮາໂກລ ຍັຣ ເມົາງ ເກົາ. ກະ ກູ່ ນະ ກວາຍ ງິນ ປາຍ ເກົາ ລາ ເຍົາງ ເຈົາຮາຊີ.'"

12 ນະກ້ອຍ ປັຣແນິ ມັນເຕຣົາ ອິນແຍ່ະ ນະ ໄຮ ອົງເຄາະ ງິນ ຍັຣ ເມົາງ ເຍົາງ ເຈົາຮາຊີ ມັຣ ຣານະ ໄຮ ຕະ ຕິ່ງ ແດິຍ ໄນ່.

ອິນໂຈຍ ຮາເດິງ ເຍົາ ຕະ ໄລ່ຍຣ

13 ຍ່ອນ ນະກ້ອຍ, ໄຮ ມານະ ອິນໂຈຍ ຕິ ມານະ ນ້ອງ. ມາ ອົງເຄາະ ໄຮ ຄິດ ນະໄນ່ ແອິນ: ໄຮ ອິນໂຈຍ ຕະ ນ້ອງ ໂອນ ແຊມອາຍ ແກິດ ເປ່ ຮາງິຣ ແຕ່ລາ ຕັຣ ຣານະ ເຍົາງ ເຈົາຮາຊີ. 14 ຍ່ອນ ເກົາ ແອິດ ມວຍ ຮາງິຣ ກະ ເຢຊູ ກຣິດ, ອິນເຈົາ ໄຮ, ນະກ້ອຍ ເກົາ ດັງ ກຣັກ ລາລີ່ ລາ ກູ່ ຮາມິ່ຣ ເກຣັງ ຊັຣນາ ຕາ ເປັນ ໄລ່ຍຣ ອິນເຕົາ ໂອນ ກວາຍ ຈາ. ມາ ຄັນ ກວາຍ ອາແລ່ະ ຄິດ ປາຍ ເປັນ ເກຣັງ ຊັຣນາ ເຍົາງ ເຈົາຮາຊີ ຕາ ໂອນ ອັນ ຈາ, ນະກ້ອຍ ເກຣັງ ກ້ອຍ ຕາ ປຍາຍ໌ ໂອນ ອັນ ຈາ. 15 ຄັນ ເຍົາ ມາ ຈາ ມວຍ ຮາມິ່ຣ ອິນເຕົາ, ມາ ແຊມອາຍ ເຍົາ ຄິດ ໄລ່ຍຣ ຈາ ຮາມິ່ຣ ກ້ອຍ, ແຊມອາຍ ກ້ອຍ ຊ້ອງ ຕຸ່ຣ ລາລີ່ ເຣິມ ເຍົາ ຈາ ເກຣັງ ກ້ອຍ. ເຍົາ ຕະ ນະກ້ອຍ, ເຍົາ ຕາ ເປັນ ອາໂຍ່ະ ແຊມອາຍ ເຍົາ. ເຍົາ ອິນໂຈຍ ໂອນ ເກຣັງ ຊັຣນາ ເຍົາ ຈາ ມາ ຕະ ໂອນ ແຊມອາຍ ເຍົາ ຊ້ອງ ຕຸ່ຣ ຮາງິຣ, ຍ່ອນ ເຢຊູ ກຣິດ ກູຈິດ ຕາງ ກວາຍ ກ້ອຍ ເຕ່. 16 ເຍົາ ອິນໂຈຍ ຕະ ມັຣ ຣານະ ກາ ເຍົາ ເຣິມ ປຍາຍ໌, ມາ ເຍົາ ດັງ ແຊມອາຍ ເຍົາ ອີ ປາຍ ໄລ່ຍຣ ແຕ ຣານະ ກ້ອຍ. 17 ຍ່ອນ ຕິ່ງ ຈຸ່ມ ກວາຍ ກາ ເຍົາງ ເຈົາຮາຊີ ຊິດ ອັນ ຕາ ເປັນ ນັບ ແຕ ເກຣັງ ໄລ່ ຈາ ແຕ່ລາ ງອຍ໌. ມາ ອັນ ນັບ ແຕ ໄລ່ ເປັນ ຮາງິຣ ຕານ້ອງ, ໄລ່ ແອິດ ຮາຕອຍ ກະ ເຍົາ, ກະ ໄລ່ ແອິດ ຣໍອ໌ ເລືອຍງ ຍ່ອນ ຮາເວົາຍ ເຍົາງ ເຈົາຮາຊີ ແອິດ ຕິ່ງ ຮາງິຣ ໄລ່. 18 ກວາຍ ອາແລ່ະ ມາ ຕະ ຣານະ ເຢຊູ ກຣິດ ຕາປູ່ນ ຮານາ ໄນ່, ເຍົາງ ເຈົາຮາຊີ ຊ້ອງ ຣໍອ໌ ກະ ອັນ, ກະ ກວາຍ ການໍອ໌ ຕະ

ອິນຕີ ອໍ ແຕ ກວາຍ ກ້ອຍ ເຕ່. 19ນ່ະກ້ອຍ, ອົງເຄາະ ໄສ ປາໄຮ່ສ໌ ແອິດ ຣາຕອຍ ເລືອຍງ ກະ ເຍົາ ຕື່ງ ມູ່ ກາ ຊາອໍາ, ກະ ອົງເຄາະ ໄສ ມານະ ຈ່ອຍ ມານະ ໂອນ ເບີນ ຣາງື່ສ ຊາອໍາ ເຣ່ງ ອາຊ້ອສ ແອັນ.

20ກູ່ ຣາມິ່ສ ເກຣັງ ຊ້ຣນາ ລາ ອໍ ໂອນ ກວາຍ ຈາ. ມາ ຄັນ ແຊມອາຍ ເຍົາ ເຮີມ ເຍົາ ຈາ ເກຣັງ ຊ້ຣນາ ກາ ອັນ ຄໍ່ ເຍົາງ ເຈົາຣາຊີ ຕາ ໂອນ ອັນ ຈາ, ລາ ອັນ ຈາ ເຕ່ ເກຣັງ ກ້ອຍ. ເຈ່ ອັນ ຕະ ຣານະ ກາ ອັນ ຊ້ອງ ໄລ່ຍສ ຄັນ ອັນ ຕະ. ຄັນ ນ່ະກ້ອຍ, ເຍົາ ແອັນ ຕະ ໄລ່ຍສ ໂຈະ ເຍົາງ ເຈົາຣາຊີ, ລາ ຍ່ອນ ແຕ ຊ້ຣນາ ເຍົາ ຈາ. 21ນ່ະກ້ອຍ, ອໍ ກາເລີຍ ເຍົາ ອິນໂຈຍ ຈາ ໄຊອ, ອິນໂຈຍ ງ່ອຍ ປ້ອງ, ອິນໂຈຍ ຕະ ຣານະ ການໍອ ເຕ່, ຄັນ ຣານະ ກ້ອຍ ຕະ ໂອນ ແຊມອາຍ ເຍົາ ຕະ ໄລ່ຍສ. 22ຄັນ ເຍົາ ດັງ ຕື່ງ ຣາງື່ສ ເຍົາ, ຣານະ ເຍົາ ຕະ ມາ ຕາ ເບີນ ໄລ່ຍສ ອິນເຕົາ, ເຍົາ ດໍອ ຣາມິ່ສ ກ້ອຍ ຕື່ງ ຣາງື່ສ ເຍົາ ຊ້ອງ, ຍ່ອນ ເຍົາງ ເຈົາຣາຊີ ດັງ ຣາງື່ສ ເຍົາ. ປຸ່ນ ລາລີ ກວາຍ ກາ ຕະ ຣານະ, ມາ ຣາງື່ສ ອັນ ຕາ ເບີນ ຕີ ອັນ ແຕ ຣານະ ກ້ອຍ. 23ມາ ຄັນ ກວາຍ ອາແລ່ະ ຄໍ່ ຕື່ງ ຣາງື່ສ ອັນ ລາ ໄລ່ຍສ ຈາ ຊ້ຣນາ ອິນເຕົາ, ມາ ອິນນ້ອງ ອັນ ຈາ ເກຣັງ ກ້ອຍ, ອັນ ຕະ ໄລ່ຍສ, ຍ່ອນ ຣານະ ອັນ ຕະ ລາ ຕາ ເບີນ ແຕ່ອ ແຕ ຣາງື່ສ ກາ ຊາອໍາ ເຍົາງ ເຈົາຣາຊີ. ກູ່ ຣານະ ກວາຍ ຕະ, ມາ ຕາ ເບີນ ຕະ ຍ່ອນ ອັນ ຊາອໍາ ເຍົາງ ເຈົາຣາຊີ, ຣານະ ກ້ອຍ ລາ ໄລ່ຍສ.

ກວາຍ ອາແລ່ະ ກາ ຊາອໍາ ເຣ່ງ ອົງເຄາະ ຈ່ອຍ ເຍົາ

15 1ໄສ ກາ ຊາອໍາ ເຣ່ງ ເຈ່ ອົງເຄາະ ໄສ ຈ່ອຍ ເຍົາ ກາ ອິນນ້ອງ ຊາອໍາ ອງວ. ໄສ ອິນໂຈຍ ຕະ ໂອນ ປຍາຍ ຣາງື່ສ ໄສ ຊ້ອງ. 2ມາ ກູ່ ນະ ໄສ ອົງເຄາະ ຕະ ອໍ ໂອນ ກວາຍ ການໍອ ເບີນ ຊາອໍາ ເຣ່ງ ອາຊ້ອສ ແອັນ. 3ຕະ ນ່ະກ້ອຍ ໄສ ດວຍ ເຢຊູ ກຣິດ ເຕ່, ຍ່ອນ ອັນ ຕາ ເບີນ ຕະ ໂອນ ຣໍອ ຣາງື່ສ ອັນ ເບີມ. ຕື່ງ ປື່ງ ປ້ຣນາຍ ເຍົາງ ເຈົາຣາຊີ ແຕ ອິມແປ ເນົາ ຄຽນ ອິນໂຍ່ງ ແຕ ປ້ຣນາຍ ເຢຊູ ປາຍ ໂຈະ ເຍົາງ ເຈົາຣາຊີ:

"ປ້ຣນາຍ ເນົາ ອີ ພາມາດ ໄມ່, ລາ ເນົາ ພາມາດ ເກົາ ແຮ້."

4ມັສ ປ້ຣນາຍ ເນົາ ຄຽນ ຕື່ງ ປື່ງ ປ້ຣນາຍ ເຍົາງ ເຈົາຣາຊີ ແຕ ອິມແປ, ເນົາ ຄຽນ ດໍອ ອາຕີ ໄສ. ນ່ະກ້ອຍ, ເຕ່ອ ໄສ ແອິດ ຊາເບິງ ກະ ອົງກ່ອງ ມັສ ຣາມິ່ສ ອໍ ເຍົາງ ເຈົາຣາຊີ ຍໍອ ອີ ຕະ ໂອນ ໄສ, ຍ່ອນ ປ້ຣນາຍ ເຍົາງ ເຈົາຣາຊີ ຕາລິ່ນ ໄສ ກະ ຈ່ອຍ ໄສ ແອິດ ຈິວ. 5ເກົາ ແຊອ ເຍົາງ ເຈົາຣາຊີ, ອັນ ກາ ຕະ ໂອນ ເຍົາ ເຕ່ອ ແອິດ ຈິວ, ກະ ອັນ ກາ ຕາລິ່ນ ເລືອຍ ເຍົາ, ເກົາ ແຊອ ອັນ ຕະ ໂອນ ເຍົາ ແກິດ ມູ ຣາງື່ສ ມູ ຣາແຮ ຕາປຸ່ນ ເຢຊູ ກຣິດ. 6ຕະ ນ່ະກ້ອຍ ເຍົາ ເບີນ ມວຍ ປ້ຣໂລສ ມວຍ ປ້ຣນາຍ ຍ່ອງ ເຍົາງ ເຈົາຣາຊີ, ອິມປໍ່ ເຢຊູ ກຣິດ, ອິນເຈົາ ໄສ. 7ນ່ະກ້ອຍ, ອົງເຄາະ ເຍົາ ມານະ ຮັບໂຈມ ມານະ ນ່ະ ເຢຊູ ກຣິດ ຮັບໂຈມ ເຍົາ ເຕ່, ດໍອ ກວາຍ ການໍອ ເບີນ ຍ່ອງ ເຍົາງ ເຈົາຣາຊີ ຍ່ອນ ແຕ ຣານະ ເຍົາ ຕະ. 8ເກົາ ອາຕີ ໂອນ ເຍົາ

ປ 15:7 ຕື່ງ ຣານາ ໄນ່ "ໂປໂລ ຍໍອ ອີ ໂອນ ກວາຍ ອິດຊະຣາເອລ ກະ ກວາຍ ຕາ ແກິນ ກວາຍ ອິດຊະຣາເອລ, ມານະ ຮັບໂຈມ ມານະ ມູເຈິງ ເຢຊູ ກຣິດ ຮັບໂຈມ ກວາຍ ແຕ ບາຣ ຈຸມ ກ້ອຍ."

ດັງ ນະໄນ: ເຢຊູ ກຣິດ ແກ້ດ ນະ ກວາຍ ຕະ
 ຣານະ ດໍອໍ ຈ່ອຍ ໂອນ ຈຸ່ມ ອິດຊະຣາເອລ,
 ໂອນ ກວາຍ ແຕ່ອໍ ດັງ ປັຣນາຍ ເຢິງ ເຈົາຣາຊີ
 ລາ ປຍາຍໍ ລາລີ້, ຍ່ອນ ເຢິງ ເຈົາຣາຊີ ເອີອໍ
 ເຈີ້ ຣາມິ້ຮ ກ້ອຍ ກະ ອາຈວາຍຮ ອາເຈ່ຮ ຈຸ່ມ
 ອິດຊະຣາເອລ ແຕ ອິມແປບີ. 9ກະ ເຢຊູ ຕະ
 ໂອນ ກວາຍ ຕາ ແກ້ນ ກວາຍ ອິດຊະຣາເອລ
 ແຕ່ອໍ ຍ່ອງ ເຢິງ ເຈົາຣາຊີ ແຕ່, ຍ່ອນ ເຢິງ
 ເຈົາຣາຊີ ຊ້ອງ ອາໂຍະ ຕະ ໄລ່. ເນົາ ຄຽນ
 ອິນໂຍ່ງ ແຕ ເຢຊູ ຕິ່ງ ປິ່ງ ປັຣນາຍ ເຢິງ
 ເຈົາຣາຊີ ແຕ ອິມແປບີ ປາຍ:

"ເກົາ ຍ່ອງ ໄມ່ ຍັຮ ເມົາງ ກວາຍ
 ຕາ ແກ້ນ ກວາຍ ອິດຊະຣາເອລ.

ກະ ເກົາ ລໍາ ຍ່ອງ ຣາມິ້ຮ ໄມ່."

10ອິນຕຸ ການໍອໍ ແອ້ນ ເນົາ ຄຽນ ເຈີ້ ຕິ່ງ ປິ່ງ
 ປັຣນາຍ ເຢິງ ເຈົາຣາຊີ ປາຍ:

"ມັຮ ເຍົາ ກາ ຕາ ແກ້ນ ກວາຍ
 ອິດຊະຣາເອລ ເອີຍ!

ອິງເຄາະ ເຍົາ ແອັດ ຣໍອໍ ປູຍ ມັນຕຸ
 ກະ ຈຸ່ມ ໄລ່ ກາ ເຢິງ ເຈົາຣາຊີ
 ຮຽຮ!"

11ກະ ອິນຕຸ ການໍອໍ ແອ້ນ ເນົາ ຄຽນ ປາຍ:

"ອິນແຍ່ະ ມັຮ ເຍົາ ກາ ຕາ ແກ້ນ
 ກວາຍ ອິດຊະຣາເອລ,
 ອິງເຄາະ ເຍົາ ຍ່ອງ ເຢິງ ເຈົາຣາຊີ!
 ກູ່ ຈຸ່ມ ກວາຍ ອິງເຄາະ ຍ່ອງ
 ເລືອຍໆ ອັນ!"

12ເປັນ ມວຍ ອິນຕຸ ການໍອໍ ແອ້ນ ຕິ່ງ ປິ່ງ
 ປັຣນາຍ ເຢິງ ເຈົາຣາຊີ, ເອຊາຢາ ຄຽນ ປາຍ:

"ແຕ ຈຸ່ມເຈືອ ເຢຊີ ແກ້ດ ມານໍາ
 ກອນ ຣາເລົາ. ໓

ກອນ ຣາເລົາ ໄມ່ ແກ້ດ ຊິດ
 ກວາຍ ກາ ຕາ ແກ້ນ ກວາຍ
 ອິດຊະຣາເອລ.
 ກະ ໄລ່ ກ້ອຍ ອິງກ່ອງ ອັນ ຈ່ອຍ
 ອາມິ່ງ ໄລ່."

13ເກົາ ແຊອໍ ເຢິງ ເຈົາຣາຊີ, ອັນ ກາ ກັລ
 ຣາມິ້ຮ ອິງກ່ອງ, ຈ່ອຍ ໂອນ ເຍົາ ແອັດ ຣໍອໍ
 ເລືອຍໆ ຍ່ອນ ເຍົາ ຊາອໍາ. ກະ ເກົາ ແຊອໍ
 ອັນ ໂອນ ຣາເວົາຍ ອັນ ຈ່ອຍ ໂອນ ເຍົາ ເປັນ
 ຣາງິ້ຮ ອິງກ່ອງ ແກ້ຍ ເກົາຍ.

ຣານະ ໄປໂລ ຕະ

14ແຊມອາຍ ເອີຍ! ເກົາ ດັງ ເຈີ້ ເຍົາ ລາ
 ກວາຍ ອໍ ລາລີ້. ກະ ເຍົາ ເປັນ ຣາງິ້ຮ ດັງ
 ຊາອໍຍ ເຈີ້. ນະກ້ອຍ ແຕ່ອໍ ເຍົາ ມານະ ອາຕີ
 ຈ່ອຍ ມານະ. 15ມາ ເກົາ ຕາ ເປັນ ອິງກ້ອຮ
 ອິນເຕົາ ຄຽນ ປັຣນາຍ ຊາອິຮ ໄມ່ ອາຣຍານ
 ລັຮ ເຍົາ. ເກົາ ຕາ ເປັນ ອິງກ້ອຮ, ຍ່ອນ ເຢິງ
 ເຈົາຣາຊີ ຈ່ອຍ ເມັດ ເກົາ ໂອນ ຕະ ຣານະ
 ໄມ່. 16ອັນ ໂອນ ເກົາ ຕະ ຣານະ ເຢຊູ ກຣິດ,
 ດໍອໍ ອາຕີ ປັຣນາຍ ອໍ ແຕ ເຢິງ ເຈົາຣາຊີ ບໍ
 ກວາຍ ກາ ຕາ ແກ້ນ ກວາຍ ອິດຊະຣາເອລ.
 ເກົາ ຍໍອໍ ອີ ມ່ອບ ໄລ່ ບໍ ເຢິງ ເຈົາຣາຊີ ແກ້ດ
 ນະ ເກຣັງ ເນົາ ມ່ອບ ຊາງ, ໂອນ ຣໍອໍ ຣາງິ້ຮ
 ເຢິງ ເຈົາຣາຊີ. ຣາເວົາຍ ເຢິງ ເຈົາຣາຊີ
 ແຕ່ ຕະ ໂອນ ໄລ່ ແກ້ດ ກວາຍ ບຣັຮ ອໍ.
 17ຍ່ອນ ເກົາ ເປັນ ມວຍ ຣາງິ້ຮ ກະ ເຢຊູ
 ກຣິດ, ນະກ້ອຍ ເກົາ ຊ້ອງ ຣໍອໍ ມັຮ ຣານະ
 ເຢິງ ເຈົາຣາຊີ ໂອນ ເກົາ ຕະ. 18ເກົາ ຕາ
 ແຕ່ອໍ ປາຍ ອິນເຕົາ ແຕ ຣານະ ເຢິງ ເຈົາຣາຊີ
 ໂອນ ກວາຍ ການໍອໍ ຕະ. ມາ ແຕ່ອໍ ເກົາ ອາຕີ

໓ 15:12 ເຢຊີ ລາ ອິມບໍ່ "ເຕົາວ ປັຣເຍົາ ດາວິດ."

ແຕ່ ຮານະ ເຢຊູ ກຣິດ ຈ່ອຍ ໂອນ ເກົາ ຕະ. ຮານະ ໄນ່ ລາ ເຍິງ ເຈົາຣາຊີ ໂອນ ກວາຍ ກາ ຕາ ແກ້ນ ກວາຍ ອິດຊະຣາເອລ ຊາອຳ ເຕ່, ຍ່ອນ ໄລ່ ຊາງັດ ປັຣນາຍ ເກົາ ອາຕີ, ກະ ຍ່ອນ ໄລ່ ເຮີມ ຮານະ ເກົາ ຕະ, ¹⁹ກະ ຍ່ອນ ຣາເວີ້ຍ ເຍິງ ເຈົາຣາຊີ ໂອນ ເກົາ ເບີນ ອຳນາດ ຕະ ຮານະ ຕາ ເກີ້ຍ ເຮີມ ກະ ຮານະ ການ່ອ ໂອນ ກວາຍ ເບີນ ເຮີມ, ເຈີ່ ເກົາ ອາຕີ ປັຣນາຍ ອໍ ແຕ ເຢຊູ ກຣິດ ຕຶງ ກູ່ ອິນຕຸ ແຕ ເມືອງ ເຢຣູຊາເລັມ ເຕົາ ແຕ້ອ ບໍ່ ແຄງ ອີລີຣິກິນ. ²⁰ເກົາ ຕະ ນະກ້ອຍ ຍ່ອນ ເກົາ ຍໍອ ລາລີ່ ອາຕີ ປັຣນາຍ ອໍ ແຕ ເຢຊູ ກຣິດ ໂອນ ໄລ່ ກາ ຕາ ຍວາຣ ຊ້ອງ ອິນເຕົາ ແຕ ອັນ. ເກົາ ຕາ ແອອ ເປາະ ອາຕີ ບໍ່ ອິນຕຸ ກວາຍ ການ່ອ ເປາະ ອາຕີ ເຈີ່. ຄັນ ເກົາ ມາ ຕະ ນະກ້ອຍ, ລາ ນະ ເກົາ ຕະ ດຸງ ຕຶງ ອິນຕຸ ກວາຍ ການ່ອ ຈິຣ ຕາໂນລ ເຈີ່. ²¹ເມົາ ຄຽນ ເຈີ່ ຕຶງ ປຶງ ປັຣນາຍ ເຍິງ ເຈົາຣາຊີ ແຕ ອິມແບີ ປາຍ:

"ມັຣ ໄລ່ ກາ ຕາ ຍວາຣ ຊ້ອງ
 ປັຣນາຍ ອໍ ແຕ ເຍິງ ເຈົາຣາຊີ,
 ປັຣແນີ ມັນເຕຣົາ ໄລ່ ເບີນ ຊ້ອງ ເຕ່
 ປັຣນາຍ ກ້ອຍ,
 ກະ ໄລ່ ກາ ຕາ ຍວາຣ ດັງ ແຕ ອັນ,
 ປັຣແນີ ມັນເຕຣົາ ໄລ່ ເບີນ ດັງ ເຕ່."

ຮານະ ໄປໄລ ຍໍອ ອີ ຕະ ປັຣແນີ ມັນເຕຣົາ

²²ຍ່ອນ ເກົາ ອິນມ້ອງ ເມົາອ ຕະ ຮານະ ກ້ອຍ, ເກົາ ຕາ ຍວາຣ ເຕ່ອ ແຕ້ອ ຊາອິຣ ເຍົາ. ມາ ຊາອິຍ ເຮີບ ເຈີ່ ເກົາ ຍໍອ ອີ ແຕ້ອ ບໍ່ ເຍົາ. ²³ດູ່ນ ເຈີ່ ເກົາ ອູອຍາຣ ອູໂອອໍ ຍໍອ ອີ ແຕ້ອ ບໍ່ ເຍົາ, ກະ ຊານໍ່ ເກົາ ຕະ ແມັມ ເຈີ່

ຮານະ ເກົາ ຕຶງ ກຣວາງ ໄນ່. ²⁴ແຕ້ອ ເກົາ ເບີນ ເປາະ ບໍ່ ກຣວາງ ຊະເປນ, ລາ ເກົາ ອີ ມູ່ດ ຊາອິຣ ກັຣຮານ ຕຶງ ເມືອງ ເຍົາ ເວີ້ຍ. ເຈີ່ ແວັດ ເກົາ ຊາອິຣ ກັຣຮານ ເຍົາ, ເກົາ ແຊອໍ ເຍົາ ຈ່ອຍ ເກົາ ໂອນ ເປາະ ແຕ້ອ ບໍ່ ກຣວາງ ຊະເປນ ແອັນ.

²⁵ມາ ຊານໍ່ ເກົາ ເປາະ ບໍ່ ເມືອງ ເຢຣູຊາເລັມ ຍໍອ ອີ ຈ່ອຍ ຣັງອອຍ ບໍ່ ມັຣ ມູ່ ກາ ຊາອຳ ແອີດ ຕຶງ ເມືອງ ກ້ອຍ. ²⁶ມັຣ ກວາຍ ຊາອຳ ຕຶງ ແຄງ ມາເກໂດເນຍ ກະ ແຄງ ອະຄາຢາ, ໄລ່ ກ້ອຍ ຣໍ່ອ ຣາງິຣ ປາໂຣມ ປຣະ ດໍອ ຈ່ອຍ ມັຣ ກວາຍ ຊາອຳ ຕຶງ ເມືອງ ເຢຣູຊາເລັມ, ໄລ່ ກາ ຕຸ່ຣ ກາດິດ ລາລີ່. ²⁷ໄລ່ ກາ ແອີດ ຕຶງ ແຄງ ມາເກໂດເນຍ ກະ ແຄງ ອະຄາຢາ, ໄລ່ ລາ ຕາ ແກ້ນ ກວາຍ ອິດຊະຣາເອລ. ມາ ໄລ່ ຣໍ່ອ ຣາງິຣ ຍໍອ ອີ ຈ່ອຍ ມັຣ ກວາຍ ຊາອຳ ແຕ ຈຸ່ມ ອິດຊະຣາເອລ. ໄລ່ ກ້ອຍ ຕູ່ ຈຸ່ມ ອິດຊະຣາເອລ ເຕ່, ຍ່ອນ ແຕ ອິນໂຍ່ງ ກວາຍ ອິດຊະຣາເອລ ຈ່ອຍ ໂອນ ໄລ່ ເບີນ ດັງ ປັຣນາຍ ອໍ ແຕ ເຍິງ ເຈົາຣາຊີ. ນະກ້ອຍ, ອໍ ໂອນ ໄລ່ ຈ່ອຍ ເກຣັງ ໂອນ ກວາຍ ອິດຊະຣາເອລ ກາ ຕຸ່ຣ ກາດິດ. ²⁸ພໍກາ ເກົາ ຕະ ເຈີ່ ຮານະ ມ່ອບ ເກຣັງ ໂອນ ກວາຍ ຊາອຳ ແອີດ ຕຶງ ເມືອງ ເຢຣູຊາເລັມ, ເຈີ່ ເກົາ ອີ ເປາະ ບໍ່ ກຣວາງ ຊະເປນ ແອັນ. ມາ ເກົາ ອີ ມູ່ດ ຊາອິຣ ເຍົາ ຕຶງ ເມືອງ ໂຮມ ເວີ້ຍ. ²⁹ເກົາ ດັງ, ພໍກາ ເກົາ ແຕ້ອ ບໍ່ ເຍົາ, ລາ ເກົາ ເດີງ ກູ່ ຣາມິຣ ບຸ່ນ ແຕ ເຢຊູ ກຣິດ ໂອນ ເຍົາ.

³⁰ຍ່ອນ ເຍົາ ແອີດ ມວຍ ຣາງິຣ ກະ ເຢຊູ ກຣິດ ເຈີ່, ກະ ຍ່ອນ ຣາເວີ້ຍ ເຍິງ ເຈົາຣາຊີ ຈ່ອຍ ເຍົາ ມານະ ອາໂຍະ ມານະ, ນະກ້ອຍ ເກົາ ແຊອໍ ເຍົາ ອິມປຣ່ອມ ເກົາແຊອໍ ຈ່ອຍ

ໂອນ ເກົາ. ກະ ໂອນ ໄຮ ເກົາແຊອ໌ ແຕ ເຍົາງ
 ເຈົາຣາຊີ ອິນແຍ່ະ ຣາງື່ຮ ຣາແຮີ ໄຮ. ³¹ແຊອ໌
 ເຍົາ ເກົາແຊອ໌ ໂອນ ເກົາ ເຕ່ອ໌ ແວັດ ແຕ
 ອາຕີ ໄລ່ ກາ ຕາ ເບີນ ຊາອຳ ເຢຊູ ຕິ່ງ ແຄງ
 ຢູດາຍ. ກະ ແຊອ໌ ເຍົາ ເກົາແຊອ໌ ຈ່ອຍ ເກົາ
 ແຕ ມັຮ ຣານະ ເກົາ ອີ ຕະ ຈ່ອຍ ໄລ່ ກາ
 ຊາອຳ ຕິ່ງ ເມືອງ ເຢຣູຊາເລັມ, ໂອນ ໄລ່ ຮໍອ໌
 ຣາງື່ຮ ຮັບ ເກຣັງ ກ້ອຍ. ³²ແວັດ ກ້ອຍ, ຄັນ
 ເຍົາງ ເຈົາຣາຊີ ໂອນ, ເກົາ ແຕ່ອ໌ ບໍ່ ເຍົາ ເບີນ
 ຣາງື່ຮ ຮໍອ໌ ລາລີ່. ເຈົ້ ເກົາ ເບີນ ໄປຣຣ ລັຮ
 ຍ່ອນ ເບີນ ຊາອິຮ ເຍົາ. ³³ເກົາ ແຊອ໌ ເຍົາງ
 ເຈົາຣາຊີ, ອັນ ກາ ໂອນ ໄຮ ແອີດ ອງນ ອໍ,
 ແຊອ໌ ອັນ ແອີດ ເລື້ອຍໆ ກະ ເຍົາ. ອາແມນ.

ໂປໂລ ຕາແບັບ ກາຮານ ເຍົາ

16 ¹ເກົາ ແຊອ໌ ເຍົາ ຮັບໂຈມ
 ແຊມແອີຍ ໄຮ, ຣາມັຮ ພອຍເບ.
 ອັນ ຕະ ຣານະ ເຍົາງ ເຈົາຣາຊີ ຕິ່ງ ມູ່ ກາ
 ຊາອຳ ຕິ່ງ ເມືອງ ເກັ້ນເຄໂອ. ²ແຊອ໌ ເຍົາ ຮັບ
 ອັນ ນະ ເຢຊູ ກຣີດ ໂອນ ໄຮ ຮັບໂຈມ ກູ່ ນະ
 ກາ ຊາອຳ ອັນ ເຈົ້. ເກົາ ແຊອ໌ ເຍົາ ຈ່ອຍ ແຮີ
 ມັນແຊມ ໄນ່ ອິນເຕົາ ອັນ ແຊອ໌ ແຕ ເຍົາ,
 ຍ່ອນ ອັນ ຈ່ອຍ ຊາອິ້ຍ ກວາຍ, ກາ ເກົາ ແຮີ.
³ເກົາ ຍໍອ໌ ອີ ກາຮານ ອາກີລາ ກະ ລາກວຍ
 ອັນ, ປີຊະກີລາ. ໄລ່ ບາຣ ນະ ກ້ອຍ ຕະ ຣານະ
 ເຢຊູ ກຣີດ ມັນຕຸ ກະ ເກົາ. ⁴ໄລ່ ບາຣ ນະ
 ກ້ອຍ ອິມປຣ່ອມ ຈິວ ກູຈິດ ດໍອ໌ ຈ່ອຍ ເກົາ.
 ນະກ້ອຍ ເກົາ ຊາແອີນ ໄລ່ ກ້ອຍ. ກະ ກູ່ ມູ່ ກາ
 ຊາອຳ ກາ ຕາ ແກີນ ແຕ ຈຸ່ມ ອິດຊະຣາເອລ,
 ໄລ່ ກ້ອຍ ຊາແອີນ ບາຣ ນະ ກ້ອຍ ເຕ່. ⁵ເກົາ
 ອີ ກາຮານ ເຕ່ ມູ່ ກາ ຊາອຳ ກາ ເກີຍ ໂຣ່ມ
 ຕິ່ງ ດຸງ ໄລ່ ບາຣ ນະ ກ້ອຍ.

ເກົາ ພາອ໌ ປັຣນາຍ ຊາອິຮ ເຍົາ ເກົາ,
 ເອປາຍເນດ. ແຕ ຕາແບັ ລາລີ່ ມານະ ອັນ ແຕ່
 ຊາອຳ ເຢຊູ ກຣີດ ຕິ່ງ ແຄງ ເອເຊຍ. ⁶ເກົາ
 ອີ ກາຮານ ມາຣີ. ອັນ ຕັລ ລາລີ່ ຕະ ຣານະ
 ໂອນ ເຍົາ. ⁷ເກົາ ອີ ກາຮານ ໄລ່ ບາຣ ນະ
 ອັນດາໂຣນີໂກ ກະ ຢູເນຍ. ໄລ່ ບາຣ ນະ ໄນ່
 ລາ ແຊມອາຍ ກວາຍ ອິດຊະຣາເອລ ມູເຈິງ
 ເກົາ ເຕ່. ກະ ໄລ່ ບາຣ ນະ ໄນ່ ເນົາ ໂກບ
 ໂຈະ ຕິ່ງ ກໍ່ອ໌ ມັນຕຸ ກະ ເກົາ ແຮີ. ມັຮ ກວາຍ
 ການໍອ໌ ນັບ ໄລ່ ບາຣ ນະ ລາ ນະ ກວາຍ ກາ
 ເຢຊູ ຣຽຮ ປາຈຸຮ. ກະ ໄລ່ ບາຣ ນະ ກ້ອຍ
 ຊາອຳ ເຢຊູ ກຣີດ ອິນໂຍ່ງ ແຕ ເກົາ. ⁸ເກົາ
 ອີ ກາຮານ ອຳເປຼຍ ແຮີ. ອັນ ລາ ເຍົາ ເກົາ
 ຊັງໂກຣ ລາລີ່, ຍ່ອນ ຮີ ຊາອຳ ເຢຊູ ກຣີດ
 ມັນຕຸ. ⁹ເກົາ ອີ ກາຮານ ອູຣະບານ, ອັນ
 ກາ ຕະ ຣານະ ເຢຊູ ກຣີດ ມັນຕຸ ກະ ເກົາ.
 ກະ ເກົາ ອີ ກາຮານ, ຊະຕາຄີ ລາ ເຍົາ ກາ
 ຣາຕອຍ ລາລີ່. ¹⁰ເກົາ ອີ ກາຮານ ອະເປເລ
 ແຮີ. ອັນ ກ້ອຍ ອາປັຮ ອັນ ເບີນ ມວຍ ຣາງື່ຮ
 ກະ ເຢຊູ ກຣີດ. ກະ ເກົາ ອີ ກາຮານ ກູ່ ນະ
 ໄລ່ ຕິ່ງ ດຸງຊູ ອາຣີຊະໂຕບູໂລ ແຮີ. ¹¹ເກົາ
 ອີ ກາຮານ ເຮໂຣດີໂອນ, ອັນ ລາ ແຊມອາຍ
 ກວາຍ ອິດຊະຣາເອລ ມູເຈິງ ກະ ເກົາ ເຕ່.
 ກະ ເກົາ ອີ ກາຮານ ກູ່ ນະ ກວາຍ ຕິ່ງ ດຸງຊູ
 ນາຣະກິດ ກາ ຊາອຳ ເຢຊູ ເຈົ້.

¹²ເກົາ ພາອ໌ ປັຣນາຍ ຊາອິຮ ໄລ່ ບາຣ
 ນະ ແຊມແອີຍ ຕີພາຍນາ ກະ ທີໂພຊາ. ໄລ່
 ກ້ອຍ ຕະ ຣານະ ເຢຊູ ກຣີດ ເຕ່. ກະ ເກົາ
 ພາອ໌ ຊາອິຮ ເຍົາ ເກົາ, ເປຊີດາ. ອັນ ກ້ອຍ
 ຊາແຮິງ ລາລີ່ ຕະ ຣານະ ເຢຊູ ກຣີດ. ¹³ເກົາ
 ອີ ກາຮານ ຣູໂພ, ກະ ອິມເປອ໌ ອັນ ແຮີ.
 ຣູໂພ ໄນ່, ອັນ ຊາອຳ ເຢຊູ ກຣີດ ຊາແຮິງ

ລາລີ້, ກະ ອິມເປ່ອ້ ອັນ ລາ ນະ ອິມເປ່ອ້ ເກົາ
 ເຕ່. 14ເກົາ ອີ ຊາອີຮ ເຕ່ ໄລ່ ອາຊິນກຣິດ,
 ພະເລໂກນ, ເຮຣະມີ, ປະໂຕບາ, ເຮຣະມາ,
 ກະ ມັຮ ແຊມອາຍ ການໍ້ອໍ ກາ ແອິດ ກະ ໄລ່.
 15ເກົາ ອີ ກາຮານ ເຕ່ ໄລ່ ພິໂລໂລກ ກະ
 ຍູລີອາ, ເນເຣ ກະ ອາມໍ້ອໍ ອັນ, ກະ ໂອລິມປາ,
 ກະ ກູ່ ນະ ກວາຍ ຊາອໍາ ກາ ແອິດ ກະ ໄລ່.
 16ແຊອໍ ເຍົາ ມານະ ກັຮຮານ ອໍ ໂຈະ ມານະ.
 ນະກ້ອຍ ເນົາ ດັງ ເຍົາ ມານະ ອາໂຢະ ມານະ.
 ອິນແຍ່ະ ມັຮ ມູ່ ກາ ຊາອໍາ ເຢຊູ ກຣິດ ແອິດ
 ອິນໄນ່, ໄລ່ ຕາແບັບ ກາຮານ ເຍົາ ເຕ່.

ເຍົາ ອິນໂຈຍ ຊາງັດ ປັຮນາຍ ເນົາ ຣາຍົວະ

17ແຊມອາຍ ເອີຍ! ເກົາ ຍໍອໍ ອີ ປາຕັບ
 ເຍົາ, ອິງເຄາະ ເຍົາ ເນ່ ອໍ! ເບີນ ກວາຍ ຍໍອໍ
 ອີ ເດີງ ຣາຍົວະ ເຍົາ ໂອນ ຣາໂລຍຮ. ກະ
 ໄລ່ ອີ ອາໂຢ່ງ ເຍົາ ເດີງ ຕະ ຣານະ ຕາ ອໍ.
 ຣານະ ໄລ່ ຕະ ອິມພາ ແຕ ເນົາ ອາຕີ ເຍົາ
 ແຕ ຣານະ ເຍົາ ເຈົາຣາຊີ. ນະກ້ອຍ ອໍ ໂອນ
 ເຍົາ ວຍາຣ ແຕ ໄລ່ ກ້ອຍ. 18ໄລ່ ກ້ອຍ ຕາປູ່ນ
 ຣາງັຮ ໄລ່ ເບີມ. ໄລ່ ຕາ ແອອໍ ອີ ຕະ ຣານະ
 ເຢຊູ ກຣິດ, ອິນເຈົາ ໄຮ. ໄລ່ ຍໍອໍ ອີ ອາໂລກ
 ກວາຍ ກາ ຊາກູລ. ໄລ່ ຍ່ອງ ເຍົາ ກະ ປາຍ
 ປັຮນາຍ ແອມ ອໍ ໂຈະ ເຍົາ. ມາ ປັຮນາຍ ໄລ່
 ຕາ ເບີນ ປາຍຍໍ ອິນເຕົາ. 19ກູ່ ກວາງ ຊ້ອງ
 ເຈົ້ ປາຍ ເຍົາ ຊາງັດ ອໍ ລາລີ້ ປັຮນາຍ ເຍົາ
 ເຈົາຣາຊີ. ນະກ້ອຍ ຣາງັຮ ເກົາ ຊ້ອງ ຣໍ້ອໍ ລາລີ້.
 ເກົາ ຍໍອໍ ເຍົາ ແກັດ ຣາໂງ່ອໍ ຣາລັງ ດໍອໍ ຕະ
 ຣານະ ອໍ, ມາ ເຍົາ ອິນໂຈຍ ຣາໂງ່ອໍ ອີ ຕະ
 ຣານະ ຕາ ອໍ. 20ເຍົາ ເຈົາຣາຊີ ແຕ່ ໂອນ
 ໄຮ ແອິດ ອຽນ ອໍ. ຕາ ເບີນ ດູ່ນ ນ້ອງ ອັນ

ເຮົາບ ເຍົາ ຊາຕານ ກະ ໂອນ ເຍົາ ຊາຕານ
 ແອິດ ປີນ ຕາລາງ ອາເຍົງ ເຍົາ. ເກົາ ແຊອໍ
 ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ.

ເຍົາ ໄປໂລ ພາອໍ ປັຮນາຍ ຊາອີຮ ເຕ່

21ຕິໂມທຽວ, ອັນ ກາ ຕະ ຣານະ ເຍົາ
 ເຈົາຣາຊີ ມັນຕູ ກະ ເກົາ, ອັນ ພາອໍ ປັຮນາຍ
 ຊາອີຮ ເຍົາ. ໄລ່ ໄປ ນະ ລູກິໂອ, ຢາຊິນ, ກະ
 ຊູຊີປາໂທ, ໄລ່ ອີ ກາຮານ ເຍົາ ເຕ່. ໄລ່ ກ້ອຍ
 ລາ ແຊມອາຍ ກວາຍ ອິດຊະຣາເອລ ມູເຈົ້ງ
 ນະ ເກົາ ເຕ່. 22ເກົາ ລາ ເຕຣະຕຽວ ຄຽນ
 ປັຮນາຍ ຊາອີຮ ໄນ່ ຈ່ອຍ ໄປໂລ. ເກົາ ຍໍອໍ
 ອີ ກາຮານ ອິນແຍ່ະ ມັຮ ເຍົາ ເຕ່, ຍ່ອນ ໄຮ
 ເບີນ ມວຍ ຣາງັຮ ກະ ເຢຊູ ກຣິດ, ອິນເຈົາ ໄຮ.
 23ໂຄໂຢ ພາອໍ ປັຮນາຍ ກາຮານ ເຍົາ ເຕ່.
 ອັນ ກ້ອຍ ຣໍ້ອໍ ຣາງັຮ ຊານາ ເກົາ ຕິ່ງ ດຸງ
 ອັນ. ກະ ອັນ ໂອນ ມູ່ ກາ ຊາອໍາ ເປາະ ໂຮມ
 ບໍ່ ດຸງ ອັນ ແອີ. ເອຣາຊະໂຕ ລາ ກາຮານ
 ເຍົາ ເຕ່. ອັນ ລາ ກວາຍ ຢຸມ ປຣະ ໂອນ
 ເມືອງ ໂກຣິນໂທ. ກູອາໂຕ ລາ ກາຮານ ເຍົາ
 ເຕ່. ອັນ ກ້ອຍ ລາ ແຊມອາຍ ໄຮ. 24ເກົາ
 ແຊອໍ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ
 ເຍົາ. ອາແມນ. ໓

ຍ່ອງ ເຍົາ ເຈົາຣາຊີ

25ໂອນ ໄຮ ຍ່ອງ ເຍົາ ເຈົາຣາຊີ, ອັນ
 ກາ ເຕ່ອໍ ຕະ ໂອນ ຣາງັຮ ເຍົາ ຊາອໍາ ເຣ່ງ
 ອາຊ້ອຮ ລາລີ້ ປັຮນາຍ ອໍ ແຕ ເຢຊູ ກຣິດ,
 ມັຮ ເກົາ ອາຕີ ເຍົາ ເຈົ້. ເຍົາ ເຈົາຣາຊີ
 ອາປັຮ ເຈົ້ ປັຮນາຍ ໄນ່ ໂອນ ໄຮ ດັງ.
 ແຕ ຕາໂງ ເຍົາ ເຈົາຣາຊີ ແຕງ ມັນລ້ອງ

໓ 16:24 ຊາອີຍ ບິ່ງ ປັຮນາຍ ຕາ ຕາ ເບີນ ເບີນ ຣານາ 24 ໄນ່.

ກູແຕອ໌, ອັນ ປາໂຕ່ະ ປັຣນາຍ ໄນ່, ²⁶ມາ
ອັນ ໂອນ ກວາຍ ຕາງ ປັຣນາຍ ອັນ ຄຽນ
ດໍອ໌ ແຕ ອິນໂຍ່ງ ປັຣນາຍ ໄນ່. ເຈີ່ ຊານໍ່
ອັນ ໂອນ ອິນແຍ່ະ ມັຣ ກວາຍ ດັງ. ເຍີາງ
ເຈົາຣາຊີ ລາ ເຍີາງ ອາມົ່ງ ເລືອຍໆ. ອັນ
ແຕ່ ແປຣີ, ອາຕີ ໂອນ ກວາຍ ກູ່ ກວວາງ

ດັງ ແຕ່ ປັຣນາຍ ໄນ່, ດໍອ໌ ໂອນ ອິນແຍ່ະ
ມັຣ ກວາຍ ແຕ່ອ໌ ຊາອໍາ ກະ ຕະ ຕາປູ່ນ
ປັຣນາຍ ໄນ່. ²⁷ໂອນ ໄຮ ຍ່ອງ ເຍີາງ
ເຈົາຣາຊີ ຍ່ອນ ແຕ ເຢຊູ ກຣິດ. ແອີງ ອັນ
ແຕ່ ດັງ ກູ່ ຣາມີຣ. ໄຮ ຍ່ອງ ເລືອຍໆ ອັນ
ຊິດ ແດີຍ ເລີຍ ກູມໍ. ອາແມນ.

ປັນນາຍ ຊາອິສ ມວຍ ໄປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ

ໂກຣິນໂທ

ປັນນາຍ ອາຕິ ອິນໂຍ່ງ

ໄປໂລ ຄຽນ ປັນນາຍ ຊາອິສ ໄນ່ ພາອ໌ ຊາອິສ ມູ່ ກາ ຊາອຳ ແອິດ ຕຶ່ງ ເມືອງ ໂກຣິນໂທ ມາສ 55 ກູມ໌ ແວັດ ເຢຊູ ແກັດ. ໄປໂລ ຍ້ອ ອີ ອາຕິ ໄລ່ ໂອນ ຈິລ ເຮົາບ ມັຮ ຣາມິຮ ຕຸ່ຮ ກັດ ກາ ໄລ່ ຣາມິຮ ຕຶ່ງ ກູແຕອ໌ ໄນ່, ຍ່ອນ ແຕ ໄລ່ ຊາອຳ. ໂກຣິນໂທ ລາ ເມືອງ ກາ ປວາຍ ຣິດ ກວາຍ ກຣິກ. ເມືອງ ໄນ່ ລາ ປັດ ກະ ຮານ ດ້ອຮ ເດິນ ລາລີ້ ຍ່ອນ ແຕ ໄລ່ ຈິແຈິງ ກະ ຍ່ອນ ແຕ ໄລ່ ຊາງ ຊາອີ້ຍ ຣາມິຮ ເຢົາງ.

ມັຮ ຣາມິຮ ກາ ໄປໂລ ອາຕິ ລາ ແຕ ຈຸມ ມູ່ ກາ ຊາອຳ ກັຮຢັຮ, ແຕ ຄານອດ ລາກວຍ ກາຢາອ໌ ຕຶ່ງ ມູ່ ກາ ຊາອຳ, ແຕ ຣິດ ກຣ່ອງ ໄລ່ ຊາງ, ກະ ແຕ ມັຮ ຣາມິຮ ກາ ຣາເວ້າຍ ເຢົາງ ເຈົາຣາຊີ ຈ່ອຍ ຕຶ່ງ ມູ່ ກາ ຊາອຳ. ໄປໂລ ປາຍ ມູ່ ກາ ຊາອຳ ລາ ນະ ຈະ ເຢຊູ ກຣິດ. ເຢຊູ ກຣິດ ລາ ແປ້, ກະ ມູ່ ກາ ຊາອຳ ລາ ນະ ຈະ ອັນ. ກະ ກູ່ ຣາມິຮ ຕຶ່ງ ຈະ ເບິນ ອິມພາ ຣານະ ຕະ.

ບຸ່ນ 13 ຕຶ່ງ ບຶ່ງ ໄນ່ ອາປັຮ ໂອນ ໄຮ ດັງ ຣາມິຮ ປັດ ກາເລີຍ ອິນແຍ່ະ ແຕ ການ໌ອ໌ ລາ ອົງເຄາະ ໄຮ ເບິນ ຣາງືຮ ອາໂຍ່ະ.

1 1-2 ເກົາ ລາ ໄປໂລ ຄຽນ ປັນນາຍ ໄນ່ ພາອ໌ ຊາອິສ ມູ່ ກາ ຊາອຳ ເຢົາງ ເຈົາຣາຊີ ແອິດ ຕຶ່ງ ເມືອງ ໂກຣິນໂທ. ເຢົາງ ເຈົາຣາຊີ ຮຽຮ ປາຈຸຮ ເກົາ ໂອນ ເປາະ ຕະ ຣານະ ເຢຊູ ກຣິດ. ເບິນ ກາ ໄຊຊະເທນ ແຮີ ແອິດ ມູ ອິນຕຸ ກະ ເກົາ. ອັນ ລາ ແຊມອາຍ ກວາຍ ຊາອຳ ເຢຊູ ກຣິດ ມູເຈິງ ໄຮ ເຕ່.

ຮິ ກາຮານ ອິນແຍ່ະ ກູ່ ນະ ມັຮ ກວາຍ ກາ ເຢົາງ ເຈົາຣາຊີ ຮຽຮ ໂອນ ແກັດ ກວາຍ ອັນ ຍ່ອນ ແຕ ເຢຊູ ກຣິດ. ມູ່ ກາ ຊາອຳ ກູ່ ອິນຕຸ ກາ ຕາບາອ໌ ຣາມິຮ ເຢຊູ ກຣິດ ໄລ່ ຈຸງ ມວຍ ອິນເຈົາ ມູເຈິງ ໄຮ ເຕ່. 3 ເກົາ ແຊອ໌ ເຢົາງ ເຈົາຣາຊີ ອິມບໍ່ ໄຮ, ກະ ເຢຊູ ກຣິດ ອິນເຈົາ

ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍງ.

ເບິນ ບຸ່ນ ແຕ້ອ໌ ແຕ ເຢຊູ ກຣິດ

4 ເກົາ ຊາແອິນ ເຢົາງ ເຈົາຣາຊີ ເລືອຍງ, ອັນ ເບິນ ຈ່ອຍ ເມົາດ ເຍົາ ກູ່ ຣາມິຮ ຍ່ອນ ເຢຊູ ກຣິດ. 5 ຍ່ອນ ເຍົາ ແອິດ ມູ ຣາງືຮ ກະ ເຢຊູ ກຣິດ, ນະກ້ອຍ ເຍົາ ດັງ ກຣັກ ລາລີ້ ແຕ ກູ່ ປັນນາຍ ປາຍາຍ໌ ອໍ, ກະ ເຕ້ອ໌ ເຍົາ ອາຕິ ຣາໄລ່ຮ ລາລີ້ ແຕ ປັນນາຍ ກ້ອຍ ແຮີ. 6 ກະ ປັນນາຍ ອໍ ແຕ ເຢຊູ ກຣິດ ກາ ຮິ ອາຕິ ແກັດ ຈັບ ລາລີ້ ຕຶ່ງ ຣາງືຮ ເຍົາ. 7 ນະກ້ອຍ ເຍົາ ຕາ ເບິນ ແອິ ມູ ຣາມິຮ ອໍ ອິນເຕົາ ແຕ

ຣາເວົ້າຍ ເຍົາງ ເຈົາຣາຊີ ໂອນ, ບ້ອງ ກາ ເຍົາ ແອິດ ເກຣາະ ເຢຊູ ກຣິດ ແຕ້ອ໌ ລັ່ຮ ບໍ່ ກູແຕອ໌ ໄນ່. ⁸ເຍົາງ ເຈົາຣາຊີ ຕະ ໂອນ ຣາງັຮ ເຍົາ ຊາອໍາ ຈັບ ລາລີ້ ເຕົາ ແຕ້ອ໌ ຕາໂງ ເຢຊູ ກຣິດ, ອິນເຈົາ ໄຮ, ແຕ້ອ໌ ລັ່ຮ ບໍ່ ກູແຕອ໌ ໄນ່. ຕົ່ງ ຕາໂງ ກ້ອຍ ເຢຊູ ຕາ ເບິນ ຕີ ເຍົາ ເບິນ ໄລ່ຍະ ອິນເຕົາ. ⁹ເຍົາງ ເຈົາຣາຊີ ຮຽຮ ເຍົາ ໂອນ ແອິດ ມູ ຣາງັຮ ກະ ກອນ ອັນ ລາ ເຢຊູ ກຣິດ, ອິນເຈົາ ໄຮ. ກະ ອິນເຕົາ ເຍົາງ ເຈົາຣາຊີ ເອິອ໌, ລາ ລີ້ ອັນ ຕະ.

ມູ່ ກາ ຊາອໍາ ຣາຕັຮ ແກິດ ຊາອິ້ຍ ຈຸ່ມ

¹⁰ແຊມອາຍ ເອີຍ! ຍ່ອນ ແຕ ຣາມິ້ຮ ເຢຊູ ກຣິດ, ອິນເຈົາ ໄຮ, ເກົາ ແຊອ໌ ເຍົາ ອິມປຣ່ອມ ມວຍ ບັຮນາຍ ຊ້ອງ, ໂອນ ເຍົາ ຕາ ເບິນ ຣາຕັຮ ແກິດ ຊາອິ້ຍ ຈຸ່ມ ນ້ອງ. ອີງເຄາະ ເຍົາ ອິມປຣ່ອມ ມູ ຣາງັຮ, ກະ ຕາປຸ່ນ ມວຍ ບັຮນາຍ ຊ້ອງ. ¹¹ແຊມອາຍ ເອີຍ! ເບິນ ກວາຍ ແຕ ດຸງຊູ ຄະໂລເອ, ໄລ່ ເບິນ ອາຕີ ເກົາ ແຈງ ເຈົ້ ປາຍ ມູ່ ເຍົາ ຣາໂລຍະ ຣາຈຽນ ຊາອິ້ຍ ລາລີ້. ¹²ຊານໍ່ ເກົາ ເບິນ ມວຍ ບັຮນາຍ ເກົາ ຍໍອ໌ ອີ ຕະ ອິນຕີ ກະ ເຍົາ. ເບິນ ກວາຍ ແຕ ເຍົາ, ອັນ ກາ ປາຍ: "ເກົາ ໄນ່ ປວາຍ ບັຮນາຍ ໄປໂລ." ອັນ ກາ ປາຍ: "ເກົາ ໄນ່ ປວາຍ ບັຮນາຍ ອາໂປໂລ." ອັນ ກາ ປາຍ: "ເກົາ ໄນ່ ປວາຍ ບັຮນາຍ ເປໂຕ." ກະ ກວາຍ ການໍ່ອ໌ ແອັນ ປາຍ: "ເກົາ ໄນ່ ປວາຍ ບັຮນາຍ ກຣິດ." ¹³ຄັນ ນະກ້ອຍ, ອາເຣົາງ ປາຍ ເບິນ ຊາອິ້ຍ ກຣິດ! ປຍາຍ໌ ລາລີ້, ໄປໂລ ຕາ ເບິນ ກູຈິດ ຕາງ ເຍົາ ຕົ່ງ ອາລ່ອງ ຊັງກັງ! ກະ ປຍາຍ໌ ລາລີ້, ຕາ ເກົ້ຍ ເນົາ ຕາບາອ໌ ຣາມິ້ຮ ໄປໂລ ໂອນ ຕະ ຣິດ ຕົ່ງ ແດ້ອ໌ ໂອນ ເຍົາ.

¹⁴ເກົາ ຊາແອິນ ເຍົາງ ເຈົາຣາຊີ, ເກົາ ຕາ ເບິນ ຕະ ຣິດ ຕົ່ງ ແດ້ອ໌ ໂອນ ຊາອິ້ຍ ນະ ກວາຍ ແຕ ມູ່ ເຍົາ. ມາ ເກົາ ຕະ ຣິດ ຕົ່ງ ແດ້ອ໌ ໂອນ ບາຣ ນະ ກິຊະໂປ ກະ ໄຄໂຍ ຊ້ອງ. ¹⁵ນະກ້ອຍ ຕາ ເບິນ ເນົາ ເຕ່ອ໌ ປາຍ ເຍົາ ຮັບ ຣິດ ຕົ່ງ ແດ້ອ໌ ຍ່ອນ ແຕ ຣາມິ້ຮ ເກົາ. ¹⁶ໂອ! ກະ ເກົາ ຕະ ຣິດ ຕົ່ງ ແດ້ອ໌ ໂອນ ຊະເຕພານາ ກະ ດຸງຊູ ອັນ ແອີ. ມາ ມັຮ ກວາຍ ການໍ່ອ໌, ເກົາ ຕາ ເບິນ ຊາແຍິ ຕະ ຣິດ ຕົ່ງ ແດ້ອ໌ ໂອນ ໄລ່. ¹⁷ເຢຊູ ກຣິດ ຕາ ເບິນ ແປຣີ ເກົາ ຕະ ຣິດ ຕົ່ງ ແດ້ອ໌ ໂອນ ກວາຍ. ມາ ອັນ ກູອ໌ ເກົາ ອາຕີ ບັຮນາຍ ອໍ ແຕ ອັນ. ເກົາ ອາຕີ ບັຮນາຍ ກ້ອຍ, ມາ ເກົາ ຕາ ເບິນ ອາຕີ ບັຮນາຍ ແຄວ໌ ຄິດ ແຕ ກວາຍ. ຄັນ ເກົາ ອາຕີ ບັຮນາຍ ອິນຕຣູ່, ບັຮນາຍ ຣາໂງ່ອ໌ ຣາລັງ, ບັຮນາຍ ເຍົາ ກັດ ດັງ, ບັຮນາຍ ເຢຊູ ກູຈິດ ຕົ່ງ ອາລ່ອງ ຊັງກັງ ລາ ຕາ ເບິນ ແກິດ ເກົາ ອິນເຕົາ ໂອນ ເຍົາ.

ອໍານາດ ແຕ ເຢຊູ ກຣິດ ກະ ບັຮນາຍ ຣາໂງ່ອ໌ ຣາລັງ ແຕ ເຍົາງ ເຈົາຣາຊີ

¹⁸ຄັນ ໄຮ ອາຕີ ແຕ ເຢຊູ ກູຈິດ ຕາງ ໄຮ ຕົ່ງ ອາລ່ອງ ຊັງກັງ ໂອນ ກວາຍ ກາ ຕາ ຍໍອ໌ ອີ ຊາອໍາ ເຍົາງ ເຈົາຣາຊີ, ມັຮ ກວາຍ ກ້ອຍ ປາຍ ບັຮນາຍ ກ້ອຍ ລາ ບັຮນາຍ ກວາຍ ຍຸ່ຮ. ມາ ໄຮ ກາ ເຍົາງ ເຈົາຣາຊີ ເບິນ ຈ່ອຍ ອາມົ່ງ, ໄຮ ດັງ ເຍົາງ ເຈົາຣາຊີ ເບິນ ອໍານາດ ຈ່ອຍ ອາມົ່ງ ກວາຍ ຍ່ອນ ແຕ ບັຮນາຍ ກ້ອຍ. ¹⁹ຕົ່ງ ປົ່ງ ບັຮນາຍ ເຍົາງ ເຈົາຣາຊີ ເນົາ ຄຽນ ເຈົ້ ປາຍ:

"ເກົາ ອາປິດ ຕັຮ ອິນແຍ່ະ ມັຮ ບັຮນາຍ ກາ ແຄວ໌ ແຕ ກວາຍ ກາ

ຮາໂງ່ອໍ ຮາລັ່ງ.

ກະ ເກົາ ຕະ ໂອນ ກວາຍ ກາ

ຮຍານ ຊາອີ່ຍ

ໂອນ ຮາມັ່ຮ ໄລ່ ຮຍານ ຕາ ເປັນ

ແກັດ ເກົາ ອິນເຕົ້າ."

20ນະກ້ອຍ ກວາຍ ຮາໂງ່ອໍ, ອິນນ້ອງ ອີ ຮາໂງ່ອໍ ຮາລັ່ງ ຊາ ບໍ? ກວາຍ ກາ ຮຍານ ຊາອີ່ຍ, ອິນນ້ອງ ດັງ ຊາອີ່ຍ ບໍ? ກະ ກວາຍ ກາ ດັງ ຕະ ອິນຕີ ແບຼງ, ອິນນ້ອງ ແບຼງ ບໍ? ປຍາຍ໌ ລາລີ້ ຕາ ເປັນ ແກັດ ນະກ້ອຍ ນ້ອງ, ຍ່ອນ ເຍົາງ ເຈົາຮາຊີ ເປັນ ຕະ ໂອນ ຮາງິ່ຮ ຮາໂງ່ອໍ ຮາລັ່ງ ຕຶ່ງ ກູແຕອ໌ ໄນ່ ແກັດ ຮາງິ່ຮ ຊາກູລ ເມົາດ.

21ຮາໂງ່ອໍ ຮາລັ່ງ ລາລີ້ ເຍົາງ ເຈົາຮາຊີ! ອັນ ຕະ ໂອນ ກວາຍ ຕາ ເຕອ໌ ດັງ ແຕ ຮາງິ່ຮ ອັນ ຍ່ອນ ໄລ່ ດັງ ມັຮ ຮາງິ່ຮ ຮາໂງ່ອໍ ຮາລັ່ງ ໄລ່ ເປີມ. ມາ ເຍົາງ ເຈົາຮາຊີ ຣໍອ໌ ຮາງິ່ຮ ຈ່ອຍ ອາມົ່ງ ກວາຍ ກາ ຊາອໍາ ອັນ ຍ່ອນ ແຕ ປັຮນາຍ ໄຮ ອາຕີ, ລາ ປັຮນາຍ ກວາຍ ແດີຍ ໄນ່ ປາຍ ປັຮນາຍ ຢຸ່ຮ. 22ກວາຍ ອິດຊະຮາເອລ ຍໍອ໌ ອີ ເຮີມ ຮານະ ຕາ ເກີ່ຍ ເຮີມ, ກະ ກວາຍ ກຣີກ ຈາຈໍອ໌ ປັຮນາຍ ຮາໂງ່ອໍ ຮາລັ່ງ. 23ມາ ໄຮ ໄນ່, ໄຮ ອາຕີ ແຕ ຮາງິ່ຮ ກຣີດ, ອັນ ກາ ກູຈິດ ຕຶ່ງ ອາລ່ອງ ຊັງກັງ. ປັຮນາຍ ກ້ອຍ ກວາຍ ອິດຊະຮາເອລ ຊາອັຮ ຕະ ຕາ ແອອ໌ ອີ ຊາງັດ. ກະ ກວາຍ ກາ ຕາ ແກີນ ກວາຍ ອິດຊະຮາເອລ ປາຍ ປັຮນາຍ ກ້ອຍ ລາ ປັຮນາຍ ກວາຍ ຊາກູລ. 24ມາ ມັຮ ກວາຍ ກາ ເຍົາງ ເຈົາຮາຊີ ກູອ໌, ກາ ກວາຍ ອິດຊະຮາເອລ, ກະ ກວາຍ ຕາ ແກີນ ກວາຍ ອິດຊະຮາເອລ ແຮີ, ມັຮ ກວາຍ ກ້ອຍ ດັງ ກຣີດ ໄນ່ ເປັນ ອຳນາດ ກະ ປັຮນາຍ ຮາໂງ່ອໍ ຮາລັ່ງ

ແຕ ເຍົາງ ເຈົາຮາຊີ. 25ເປັນ ກວາຍ ຍໍອ໌ ອີ ປາຍ ເຍົາງ ເຈົາຮາຊີ ລາ ຊາກູລ, ມາ ປັຮນາຍ ຊາກູລ ແຕ ເຍົາງ ເຈົາຮາຊີ ຮາໂງ່ອໍ ຮາລັ່ງ ກາເລີຍ ແຕ ປັຮນາຍ ກວາຍ ຮາໂງ່ອໍ ຮາລັ່ງ. ໄລ່ ປາຍ ເຍົາງ ເຈົາຮາຊີ ລາ ອງວ໌, ມາ ຮານະ ເມົາ ປາຍ ອງວ໌ ແຕ ເຍົາງ ເຈົາຮາຊີ, ລາ ບັນ ເຣ່ງ ກາເລີຍ ແຕ ຮານະ ເຣ່ງ ແຕ ກວາຍ.

26ແຊມອາຍ ເອີເຢ! ອີງເຄາະ ເຍົາ ກູຄິດ ແຕ ກວາຍ ກາ ແອີດ ຕຶ່ງ ມູ່ ເຍົາ. ຕາປູນ ຮາງິ່ຮ ກວາຍ ດູ ຄິດ, ບໍອ໌ ນະ ເຍົາ ລາ ກວາຍ ຮາໂງ່ອໍ ຮາລັ່ງ. ບໍອ໌ ນະ ເຍົາ ລາ ກວາຍ ປິດ. ກະ ບໍອ໌ ນະ ເຍົາ ລາ ແຕ ຈຸ່ມເຈີອ ກວາຍ ຊູ ເປັນ. 27ມາ ເຍົາງ ເຈົາຮາຊີ ຮຽຮ ມັຮ ກວາຍ ຊາກູລ, ຕະ ໂອນ ໄລ່ ກາ ຮາໂງ່ອໍ ຮາລັ່ງ ຊ້ອງ ກູມາລ; ກະ ມັຮ ກວາຍ ກາ ຕາ ເປັນ ປິດ ອິນເຕົ້າ ໂອນ ກວາຍ ປິດ ລາລີ້ ແກັດ ກູມາລ ຕະ. 28ເຍົາງ ເຈົາຮາຊີ ຮຽຮ ອິດ ມັຮ ກາ ກວາຍ ຕຸ່ຮ ກາຕິດ ຕາ ເປັນ ເກົາ ຕຶ່ງ ແດີຍ ໄນ່. ອັນ ຮຽຮ ມັຮ ກວາຍ ກາ ກວາຍ ການໍອ໌ ດູ ພາມາດ. ກະ ເຍົາງ ເຈົາຮາຊີ ຮຽຮ ນະກ້ອຍ, ລາ ອັນ ຍໍອ໌ ອີ ອາປິດ ກູ່ ຮາມັ່ຮ ກາ ກວາຍ ຄິດ ປາຍ ປິດ ກະ ອໍ ລາລີ້ ຕຶ່ງ ແດີຍ ໄນ່. 29ນະກ້ອຍ ຕາ ເປັນ ກວາຍ ອາແລະ ເຕອ໌ ໂອດ ຍັຮ ເມົາງ ເຍົາງ ເຈົາຮາຊີ. 30ປຍາຍ໌ ລາລີ້ ເຍົາງ ເຈົາຮາຊີ ໂອນ ເຍົາ ແອີດ ມູ ຮາງິ່ຮ ກະ ເຢຊູ ກຣີດ ເຈີ່. ຍ່ອນ ແຕ ເຢຊູ ກຣີດ, ໄຮ ເປັນ ປັຮນາຍ ຮາໂງ່ອໍ ຮາລັ່ງ ແຕ ເຍົາງ ເຈົາຮາຊີ. ໄຮ ແອີດ ຕານ້ອງ ອໍ ຍັຮ ເມົາງ ເຍົາງ ເຈົາຮາຊີ; ໄຮ ແກັດ ຕາ ເປັນ ໄລ່ຍຮ ອິນເຕົ້າ, ກະ ໄຮ ເປັນ ຮານະ ຈ່ອຍ ອາມົ່ງ ຍ່ອນ ເຢຊູ ກູຈິດ ເຕ່ນ ໄຮ ເຈີ່. 31ນະກ້ອຍ, ແກັດ ຊັງໂກຣ ມັຮ ກາ ປົງ ປັຮນາຍ ເຍົາງ

ເຈົາຣາຊີ ປາຍ ແຕ ອິມແບິ ນະໄນ່:
 "ກວາຍ ອາແລ່ະ ຍໍອ໌ ອີ ໂອນ ເນົ່າ
 ຍ່ອງ ອິນເຕົ່າ,
 ອຶງເຄາະ ອັນ ຍ່ອງ ແຕ ຣານະ ເຍົາງ
 ເຈົາຣາຊີ."

ໂປໂລ ອາຕີ ແຕ ເຢຊູ ກູຈິດ
ຕຶງ ອາລ່ອງ ຊັງກັງ

2 ¹ແຊມອາຍ ເອີຍ! ບັງອ ກາ ເກົາ ແຕ້ອ໌
 ບໍ່ ເຍົາ ອາຕີ ເຍົາ ບັຣນາຍ ປຍາຍ໌
 ແຕ ເຍົາງ ເຈົາຣາຊີ, ລາ ເກົາ ຕາ ເປັນ ອາຕີ
 ບັຣນາຍ ຣາໂງ່ອ໌ ຣາລັງ ກະ ບັຣນາຍ ອິນຕຣູ່.
²ແຕ້ອ໌ ເກົາ ແອັດ ກະ ເຍົາ, ເກົາ ຄໍ່ດ ອີ ອາຕີ
 ແຕ ເຢຊູ ກວິດ ກູຈິດ ຕຶງ ອາລ່ອງ ຊັງກັງ ຊ້ອງ.
 ເກົາ ຕາ ເປັນ ອີ ອາຕີ ແຕ ບັຣນາຍ ການໍ່ອ໌.
³ມາ ພໍກາ ເກົາ ແຕ້ອ໌ ບໍ່ ເຍົາ, ເກົາ ຊ້ອງ ອຸງວ໌
 ລາແກ້ຮ ກະ ເກົາ ກາໄກ່ຮ ອຶງກ້ອຮ ລາລີ່.
⁴ບັຣໂລຮ ກະ ບັຣນາຍ ກາ ເກົາ ອາຕີ ໂອນ
 ເຍົາ, ເກົາ ຕາ ເປັນ ອາຕີ ແຕ້ອ໌ ບັຣນາຍ ຣໍ່ອ໌
 ມັຮ ກວາຍ ຣາໂງ່ອ໌ ຣາລັງ ດຸ ອີ ປາຍ. ມາ
 ເກົາ ອາຕີ ມັຮ ບັຣນາຍ ກາ ຣາເວົ້າຍ ເຍົາງ
 ເຈົາຣາຊີ ໂອນ ເກົາ ເປັນ ອຳນາດ ອາຕີ. ⁵ເຍົາ
 ຊາອຳ ຍ່ອນ ແຕ ອຳນາດ ເຍົາງ ເຈົາຣາຊີ;
 ເຍົາ ຕາ ເປັນ ຊາອຳ ຍ່ອນ ເຍົາ ຊ້ອງ ບັຣນາຍ
 ຣາໂງ່ອ໌ ຣາລັງ ແຕ ກວາຍ ອາຕີ.

ບັຣນາຍ ຣາໂງ່ອ໌ ຣາລັງ ແຕ ເຍົາງ ເຈົາຣາຊີ
⁶ມາ ປຍາຍ໌ ລາລີ່ ຮິ ອາຕີ ບັຣນາຍ ຣາໂງ່ອ໌
 ຣາລັງ ແຕ່ ໂອນ ກວາຍ ກາ ເປັນ ຊາອຳ ເຣ່ງ
 ເຈົ້. ມາ ບັຣນາຍ ຣາໂງ່ອ໌ ຣາລັງ ໄນ່ ຕາ ເປັນ
 ມູເຈົງ ກະ ບັຣນາຍ ຣາໂງ່ອ໌ ຣາລັງ ແຕ ກວາຍ
 ຕຶງ ກູແຕອ໌ ໄນ່, ແຕລາ ແຕ ກວາຍ ບັດ ຕຶງ

ກູແຕອ໌ ໄນ່. ເຈົ້ ບໍ່ ເມົາງ ອຳນາດ ກວາຍ ບັດ
 ກ້ອຍ ແກັດ ບັດ. ⁷ບັຣນາຍ ຣາໂງ່ອ໌ ຣາລັງ
 ເຍົາງ ເຈົາຣາຊີ ຕະ ດໍອ໌ ແຕ ອິນໂຍ່ງ ເຈົ້,
 ແຕ ອັນ ຕາ ຍວາຮ ແຕງ ກູແຕອ໌ ໄນ່. ຍ່ອນ
 ອັນ ຕະ ດໍອ໌ ໂອນ ກວາຍ ໄຮ ເປັນ ອຳນາດ
 ອາງອິຣ ແຕ ອັນ. ⁸ມັຮ ກວາຍ ບັດ ຕຶງ ກູແຕອ໌
 ໄນ່, ໄລ່ ຕາ ເປັນ ດັງ ແຕ ບັຣນາຍ ຣາໂງ່ອ໌
 ຣາລັງ ໄນ່. ຄັນ ໄລ່ ມາ ດັງ ບັຣນາຍ ຣາໂງ່ອ໌
 ຣາລັງ ໄນ່, ໄລ່ ຕາ ເປັນ ກາຈິດ ອິນເຈົາ ໄຮ
 ຕຶງ ອາລ່ອງ ຊັງກັງ, ອັນ ກາ ເປັນ ອຳນາດ
 ອາງອິຣ. ⁹ມາ ຕຶງ ບຶງ ບັຣນາຍ ເຍົາງ ເຈົາຣາຊີ
 ແຕ ອິມແບິ, ເປັນ ເນົ່າ ຄຽນ ນະໄນ່:

"ມັດ ກວາຍ ຕາ ເກ້ຍ ເຮີມ,
 ກູຕູຣ ກວາຍ ຕາ ເກ້ຍ ຊ້ອງ,
 ກະ ຣາງິຣ ກວາຍ ຕາ ເກ້ຍ ຄໍ່ດ ແຕ
 ບັຣນາຍ ອິນເຕົ່າ ເຍົາງ ເຈົາຣາຊີ
 ເປັນ ຕະ ດໍອ໌ ໂອນ ມັຮ ກວາຍ
 ກາ ອາໂປ່ະ ອັນ."

¹⁰ມາ ເຍົາງ ເຈົາຣາຊີ ໂອນ ໄຮ ດັງ ບັຣນາຍ
 ກ້ອຍ ຍ່ອນ ແຕ ຣາເວົ້າຍ ອັນ. ຣາເວົ້າຍ
 ເຍົາງ ເຈົາຣາຊີ ດັງ ກູ ຣາມິຣ, ອັນ ດັງ ກາ
 ບັຣນາຍ ອິນຕຣູ່ ແຕ ເຍົາງ ເຈົາຣາຊີ. ¹¹ມັຮ
 ກວາຍ, ມານະ ຕາ ເປັນ ດັງ ຣາງິຣ ມານະ.
 ໄລ່ ດັງ ແອັງ ຣາງິຣ ໄລ່ ເປີມ. ມູເຈົງ ກ້ອຍ
 ແຕ່, ແອັງ ຣາເວົ້າຍ ເຍົາງ ເຈົາຣາຊີ ແຕ່ ກາ
 ດັງ ກູ ຣາມິຣ ແຕ ເຍົາງ ເຈົາຣາຊີ. ¹²ໄຮ ຕາ
 ເປັນ ຣັບ ຣາເວົ້າຍ ແຕ ແຕີຍ ໄນ່, ມາ ໄຮ
 ເປັນ ຣັບ ບັຣນາຍ ຣາເວົ້າຍ ເຍົາງ ເຈົາຣາຊີ,
 ໂອນ ແຕ່ອ໌ ໄຮ ດັງ ແຕ ກູ ຣາມິຣ ມັຮ ເຍົາງ
 ເຈົາຣາຊີ ຈ່ອຍ ເມົາດ ໂອນ ໄຮ.

¹³ນະກ້ອຍ ຮິ ຕາ ເປັນ ອາຕີ ບັຣນາຍ ຮິ
 ຮຍານ ແຕ ກວາຍ ຣາໂງ່ອ໌ ຣາລັງ. ມາ ຮິ ອາຕີ

ປັນນາຍ ມັຮ ຣາເວີຍ ເຍີງ ເຈົາຣາຊີ ອາຕີ ຮິ. ຮິ ອາຕີ ປັນນາຍ ປຍາຍ໌ ແຕ ເຍີງ ເຈົາຣາຊີ ໂອນ ກວາຍ ກາ ເປັນ ຣາເວີຍ ເຍີງ ເຈົາຣາຊີ ແອັດ ຕິ່ງ ຣາງິຮ ໄລ່ ເຈີ. 14ມາ ມັຮ ກວາຍ ກາ ຕາ ເປັນ ເປັນ ຣາເວີຍ ເຍີງ ເຈົາຣາຊີ ແອັດ ຕິ່ງ ຣາງິຮ ໄລ່, ໄລ່ ກ້ອຍ ຕາ ເຕ່ອ ຮັບ ອິດ ມັຮ ປັນນາຍ ຣາເວີຍ ເຍີງ ເຈົາຣາຊີ ອາຕີ ອັນ. ກວາຍ ກ້ອຍ ຄິດ ປັນນາຍ ກ້ອຍ ລາ ປັນນາຍ ຊາກູລ. ຄັນ ໄລ່ ຕາ ເປັນ ເປັນ ຣາເວີຍ ເຍີງ ເຈົາຣາຊີ, ໄລ່ ຊ້ອງ ປັນນາຍ ກ້ອຍ ມາ ຕາ ເປັນ ຊາປຸ່ຮ. 15ມັຮ ກວາຍ ກາ ເປັນ ຣາເວີຍ ເຍີງ ເຈົາຣາຊີ ແອັດ ຕິ່ງ ຣາງິຮ ໄລ່, ໄລ່ ກ້ອຍ ປຍາຍ໌ ຕາຕ່ອຍ໌ ມັຮ ຣາງິຮ ເຍີງ ເຈົາຣາຊີ. ມາ ກວາຍ ການ໌ອ, ໄລ່ ຕາ ເຕ່ອ ຕາຕ່ອຍ໌ ອິນເຕົາ ແຕ ຣາງິຮ ກວາຍ ກາ ເປັນ ຣາເວີຍ ເຍີງ ເຈົາຣາຊີ. 16ຕິ່ງ ປິ່ງ ປັນນາຍ ເຍີງ ເຈົາຣາຊີ ແຕ ອິມແປບີ, ອັນ ອາເບີຮ ນະໄນ່:

"ກວາຍ ອາແລ່ະ ເຕ່ອ ດັງ ອິນເຕົາ ເຍີງ ເຈົາຣາຊີ ຄິດ? ກະ ກວາຍ ອາແລ່ະ ເຕ່ອ ຕາໄມຮ ເຍີງ ເຈົາຣາຊີ?"

ມາ ໄຮ ເປັນ ຣາງິຮ ຄິດ ແຕ ເຢຊູ ກຣິດ.

ມັຮ ກວາຍ ກາ ຕະ ຣານະ ເຍີງ ເຈົາຣາຊີ

3 1ແຊມອາຍ ເອີຍ! ພໍກາ ເກົາ ແອັດ ກະ ເຍົາ, ເກົາ ຕາ ເຕ່ອ ອາຕີ ໂອນ ເຍົາ ນະ ກວາຍ ກາ ຕາປູ່ນ ຣາງິຮ ຣາເວີຍ ເຍີງ ເຈົາຣາຊີ ກຣັກ ລາລີ, ຍ່ອນ ເຍົາ ອິນນ້ອງ ຕາປູ່ນ ຣາງິຮ ເຍົາ ເບີມ. ເຍົາ ຕາ ເປັນ ຊາອຳ

ເຣງ ຍວາຮ. ເຍົາ ລາ ນະ ກວາຍ ຕາແປບີ ຊາອຳ ເຢຊູ ກຣິດ. 2ຕາໄງ ກ້ອຍ ເກົາ ເປັນ ອາຕີ ແຕ ປັນນາຍ ເຍົາ ເຈົາຣາຊີ ໂອນ ເຍົາ. ເກົາ ອາຕີ ໂອນ ເຍົາ ມັຮ ກາ ປັນນາຍ ອງຸນ ຊ້ອງ, ໂອນ ເຍົາ ຊາປຸ່ຮ ໄວ່. ເກົາ ຕາ ເປັນ ອາຕີ ປັນນາຍ ກັດ, ຍ່ອນ ເຍົາ ຕາ ເປັນ ຊາປຸ່ຮ ແຕ ປັນນາຍ ກັດ ກ້ອຍ. 3ກະ ເຕົາ ຊານ໌, ເຍົາ ຕາ ເປັນ ຊາປຸ່ຮ ແຕ ປັນນາຍ ກັດ ກ້ອຍ, 3ຍ່ອນ ເຍົາ ອິນນ້ອງ ອິດ ຣາງິຮ ເຍົາ ເບີມ. ຄັນ ເຍົາ ອິນນ້ອງ ມານະ ອວານ ມານະ, ກະ ເຍົາ ຣາໂລຍຮ, ກ້ອຍ ລາ ອິນນ້ອງ ເຍົາ ຕາປູ່ນ ຣາງິຮ ເຍົາ ເບີມ ນະ ກວາຍ ການ໌ອ ເຕ່. 4ເປັນ ກວາຍ ກາ ປາຍ: "ເກົາ ລາ ກວາຍ ກາ ຣຍານ ແຕ ໂປໂລ." ເປັນ ອັນ ກາ ປາຍ: "ເກົາ ລາ ກວາຍ ກາ ຣຍານ ແຕ ອາໂປໂລ." ເຍົາ ປາຍ ນະກ້ອຍ, ເຍົາ ມູເຈິງ ນະ ກວາຍ ຕາ ເປັນ ຊາອຳ ເຕ່. 5ຄັນ ນະກ້ອຍ ອາໂປໂລ ລາ ເນົາ? ກະ ໂປໂລ ລາ ເນົາ? ຮິ ບາຣ ນະ ລາ ກວາຍ ຕະ ຣານະ ເຍີງ ເຈົາຣາຊີ ຊ້ອງ. ຮິ ໂອນ ເຍົາ ຊາອຳ ເຍີງ ເຈົາຣາຊີ. ເຍີງ ເຈົາຣາຊີ ແຕ່ ໂອນ ຮິ ບາຣ ນະ ຕະ ຣານະ ອັນ, ມານະ ອິມພາ ແຕ ຣານະ. 6ເກົາ ລາ ກວາຍ ເປັນ ອາຕີ ອິນໂຍ່ງ ໂອນ ເຍົາ ປັນນາຍ ເຍີງ ເຈົາຣາຊີ. ໄນ່ ລາ ນະ ເກົາ ຈິຮ. ມາ ອາໂປໂລ ເປັນ ອາຕີ ເຍົາ ອິນຕູ່ນ ແອັນ. ໄນ່ ລາ ນະ ອັນ ຣິຮ. ມາ ປຍາຍ໌ ລາລີ, ແອັງ ເຍີງ ເຈົາຣາຊີ ຊ້ອງ ໂອນ ກັລ ກ້ອຍ ດັຮ. 7ນະກ້ອຍ ອັນ ກາ ຈິຮ ກະ ອັນ ກາ ຣິຮ, ລາ ຕາ ເປັນ ອິນເຕົາ. ມາ ແອັງ ເຍີງ ເຈົາຣາຊີ ຊ້ອງ ເຕ່ອ ໂອນ ກູອງ ກ້ອຍ ດັຮ ກະ ປິດ ອາຊ້ອຮ. 8ຍັຮ

ກ 3:2 ໂປໂລ ຊາກຳ ປັນນາຍ ອງຸນ ລາ ນະ ແດັອ ຕິຮ, ມາ ປັນນາຍ ກັດ ນະ ຊຮນາ ກວາຍ ອິມປິດ.

ເມືອງ ເຢີງ ເຈົາຣາຊີ ອັນ ກາ ຈິຮ ກະ ອັນ ກາ ຣິຮ ລາ ມູເຈີງ ອິນແຍ່ະ. ມາ ອິນຕູ່ນ, ໄລ່ ເບີນ ເກົາ ຕາປູ່ນ ຣານະ ໄລ່ ຕະ ເຕ່.

9 ຮິ ບາຣ ນະ ຕະ ຣານະ ເຢີງ ເຈົາຣາຊີ ມັນຕູ, ມາ ເຍົາ ລາ ນະ ຊວນ ເຢີງ ເຈົາຣາຊີ. ກະ ເຍົາ ລາ ນະ ດຸງ ເຢີງ ເຈົາຣາຊີ ຕະ.

10 ເກົາ ລາ ນະ ກວາຍ ຈິຮ ຕາໂນລ ດຸງ ຊ້ອງ, ມາ ເບີນ ກວາຍ ການໍອ ແອັນ ຕະ ໂອນ ເຈີ ດຸງ ກ້ອຍ. ມາ ມັຮ ກວາຍ ກາ ຕະ ກ້ອຍ, ອີງເຄາະ ໄລ່ ຕະ ໂອນ ກຣັກ ອໍ ດຸງ ກ້ອຍ.

11 ເບີນ ມວຍ ອິນຕູ ຊ້ອງ ເຢີງ ເຈົາຣາຊີ ໂອນ ຈິຮ ຕາໂນລ. ອິນຕູ ກ້ອຍ ລາ ເຢຊູ ກຣິດ. ເນົາ ຕາ ເຕ່ອ ຈິຮ ອິນຕູ ອິມພາ ແຕ ເຢຊູ ກຣິດ. 12 ມາ ເບີນ ກວາຍ ກາ ຕະ ດຸງ ຕຶງ ອິນຕູ ກ້ອຍ. ເບີນ ອັນ ກາ ຕະ ແຕ ແຢງ, ປຣະ, ຕາເມົາ, ກະ ເບີນ ກວາຍ ການໍອ ກາ ຕະ ດຸງ ແຕ ອາລ່ອງ, ປຼັງ, ແຕີລາ ຊໍອ ໂດຍ ຊ້ອງ. 13 ແຕ່ອ ຕາໄງ ປັຣຊິດ, ເບີນ ອູ່ຍຮ ລ່ອງ ຊາລີອໍ ມັຮ ຣານະ ກູ່ ນະ ກວາຍ ຕະ, ອໍ ມາ ຕາ ເບີນ. ຍ່ອນ ເບີນ ອູ່ຍຮ ລ່ອງ, ນະກ້ອຍ ກວາຍ ເຕ່ອ ດັງ ມັຮ ຣານະ ອັນ ຕະ ກ້ອຍ ປຍາຍໍ ມາ ຕາ ເບີນ. 14 ຄັນ ດຸງ ກາ ອັນ ຕະ ກ້ອຍ ມາ ຕາ ເບີນ ກາດ, ເຢີງ ເຈົາຣາຊີ ໂອນ ກວາຍ ກ້ອຍ ເບີນ ຣັບ ເກົາ.

15 ມາ ຄັນ ເບີນ ກວາຍ ອາແລ່ະ ມາ ຕະ ດຸງ ອິດ ເກຣັງ ຕາ ເບີນ ຈັບ, ດຸງ ກວາຍ ກ້ອຍ ກາດ. ເຢີງ ເຈົາຣາຊີ ອິນນ້ອງ ຈ່ອຍ ອາມັງ ກວາຍ ກ້ອຍ, ມາ ມັຮ ຣານະ ກວາຍ ກ້ອຍ ຕະ ປິດ ນະ ກາດ ອິນແຍ່ະ.

ມັຮ ກວາຍ ຊາອໍາ ລາ ນະ ດຸງ ຊາງ ເຢີງ ເຈົາຣາຊີ

16 ນານະ ເຍົາ ຕາ ເບີນ ດັງ, ເຍົາ ກາ ຊາອໍາ ລາ ນະ ດຸງ ຊາງ ເຢີງ ເຈົາຣາຊີ, ກະ ຣາເວົາຍ ເຢີງ ເຈົາຣາຊີ ແອິດ ຕຶງ ຣາງິຮ ເຍົາ? 17 ຄັນ ກວາຍ ອາແລ່ະ ຕາລຸຮ ດຸງ ຊາງ ເຢີງ ເຈົາຣາຊີ, ເຢີງ ເຈົາຣາຊີ ອາປິດ ຕັຮ ກວາຍ ກ້ອຍ, ຍ່ອນ ເຢີງ ເຈົາຣາຊີ ປາຊີ ດຸງ ຊາງ ອັນ. ກະ ຊານໍ ເຍົາ ລາ ນະ ດຸງ ຊາງ ກ້ອຍ.

18 ເຍົາ ອິນໂຈຍ ອາໂລກ ຣາງິຮ ເຍົາ ເບີນ. ຄັນ ເບີນ ເນົາ ແຕ ເຍົາ ມາ ຄິດ ອັນ ຣາໄງ່ອ ຣາລັງ ຕາປູ່ນ ຣາງິຮ ຕຶງ ແດີຍ ໄນ່, ໂອນ ອັນ ຕັຮ ຊ້ອງ ຣາງິຮ ຣາໄງ່ອ ຣາລັງ ກ້ອຍ, ເຈີ ອິດ ຣາງິຮ ຣາໄງ່ອ ຣາລັງ ແຕ ເຢີງ ເຈົາຣາຊີ ແອັນ. 19 ຣາງິຮ ອິນເຕົາ ກວາຍ ຄິດ ລາ ຣາໄງ່ອ ຣາລັງ ຕຶງ ແດີຍ ໄນ່, ຍັຮ ເມືອງ ເຢີງ ເຈົາຣາຊີ ຣາງິຮ ກ້ອຍ ລາ ຊາກູລ ເມົາດ. ຕຶງ ປຶງ ປັຣນາຍ ເຢີງ ເຈົາຣາຊີ ແຕ ອິມແບິ, ເນົາ ຄຽນ ດໍອ ປາຍ:

"ເຢີງ ເຈົາຣາຊີ ດັງ ເຈີ ຣາງິຮ ມັຮ ກວາຍ ຣາໄງ່ອ ໄລ່ ເຍົາ, ກະ ອັນ ກາຕັງ ດໍອ ມັຮ ຣານະ ກາ ໄລ່ ຄິດ ຍໍອ ອີ ຕະ."

20 ກະ ຕຶງ ປຶງ ປັຣນາຍ ເຢີງ ເຈົາຣາຊີ ອິນນ້ອງ ຄຽນ ນະໄນ່ ປາຍ:

"ເຢີງ ເຈົາຣາຊີ ດັງ ມັຮ ການິດ ກວາຍ ຣາໄງ່ອ ລາ ຕາ ເບີນ ເກົາ ອິນເຕົາ."

ຄ 3:12 ໄປໂລ ຊາກໍາ ກວາຍ ກາ ຕະ ດຸງ ກຣັກ ອໍ ລາ ກວາຍ ກາ ອາຕີ ປັຣນາຍ ປຍາຍໍ ປວາຍ ຣາງິຮ ເຢີງ ເຈົາຣາຊີ. ໄລ່ ກາ ຕະ ດຸງ ແຕ ອາລ່ອງ, ປຼັງ, ກະ ຊໍອ ໂດຍ ລາ ຊາກໍາ ກວາຍ ກາ ອາຕີ ປັຣນາຍ ຕາ ເບີນ ປວາຍ ຣາງິຮ ເຢີງ ເຈົາຣາຊີ.

21ນະກ້ອຍ ເຍົາ ອິນໂຈຍ ອາຊ້ອຣ ກວາຍ ໂອນ ມານະ ກາເລີຍ ແຕ ມານະ, ຍ່ອນ ກູ່ ຣາມິ້ຣ ລາ ເຍົາ ຕາລາ ຈຸງ ອິນແຍ່ະ, 22ເຍົາ ຕາລາ ໂປໂລ, ອາໂປໂລ, ເປໂຕ, ກະ ກູ່ ຣາມິ້ຣ ຕຶ່ງ ກູແຕອ໌ ໄນ່ ກາ ອາມົ່ງ ແຕີລາ ກູຈິດ, ຕຶ່ງ ແດີຍ ຊານ່, ກະ ແດີຍ ກາ ອີ ແຕ້ອ໌ ອິນຕູ່ນ. ມັຣ ຣາມິ້ຣ ໄນ່, ເຍົາ ຕາລາ ຈຸງ ອິນແຍ່ະ. 23ເຢຊູ ກຣິດ ຕາລາ ອິນແຍ່ະ ກູ່ ນະ ເຍົາ. ກະ ເຍົາງ ເຈົາຣາຊີ ຕາລາ ເຢຊູ ກຣິດ.

ແອັງ ເຍົາງ ເຈົາຣາຊີ ຊ້ອງ ເຕ່ອ໌ ປາຍ ກວາຍ ອໍ ມາ ຕາ ອໍ

4 1ອີງເຄາະ ເຍົາ ນັບ ປາຍ ຮິ ລາ ກວາຍ ກາ ຕະ ຣານະ ເຢຊູ ກຣິດ. ເຍົາງ ເຈົາຣາຊີ ຣຽຮ ໂອນ ຮິ ກຍາອ໌ ບັຣນາຍ ອໍ ແຕ ອັນ, ມັຣ ບັຣນາຍ ອໍ ກາ ອັນ ຕາ ຢວາຣ ໂອນ ກວາຍ ດັງ. 2ອັນ ກາ ກຍາອ໌ ຣາມິ້ຣ ອິນເຕົາ, ອີງເຄາະ ກວາຍ ກ້ອຍ ເປັນ ຣາງຶ່ຣ ອໍ ລາລີ້ ໂອນ ກວາຍ ກາ ແປຣີ ອັນ ເຕ່ອ໌ ຊາອາ໌ ອັນ. 3ຕາ ເປັນ ອິນເຕົາ ເຍົາ ແຕີລາ ກວາຍ ການໍອ໌ ປາຍ ອໍ ແຕີລາ ຕາ ອໍ ແຕ ເກົາ. ມາ ເກົາ ແອັນ, ເກົາ ຕາ ເຕ່ອ໌ ປາຍ ອໍ ແຕີລາ ຕາ ອໍ ແຕ ເກົາ ເປີມ. 4ເກົາ ຄື່ດ ຕຶ່ງ ຣາງຶ່ຣ ເກົາ ຕາ ເປັນ ເປັນ ໄລ່ຍຣ ອິນເຕົາ. ມາ ຣາມິ້ຣ ເກົາ ຄື່ດ ກ້ອຍ ຕາ ເປັນ ໂອນ ເກົາ ແອັດ ຕານໍອງ ອໍ ຍັຣ ເມົາງ ເຍົາງ ເຈົາຣາຊີ. ແອັງ ເຍົາງ ເຈົາຣາຊີ ຊ້ອງ ເຕ່ອ໌ ປາຍ ເກົາ ຕານໍອງ ແຕີລາ ຕາ ເປັນ ຕານໍອງ. 5ນະກ້ອຍ ຕາ ປາຍ ເຍົາ ປາຍ ອໍ ແຕີລາ ຕາ ອໍ ແຕ ກວາຍ ການໍອ໌, ບ້ອງ ກາ ເຢຊູ ຕາ ຢວາຣ ເຈົາ ລັຣ ບໍ ກູແຕອ໌ ໄນ່. ຕຶ່ງ ຕາໂງ ອັນ ແຕ້ອ໌

ລັຣ, ເຢຊູ ອາປັຣ ມັຣ ຣາມິ້ຣ ອິນເຕົາ ກາ ເນົາ ປາໂຕ່ະ ຕຶ່ງ ອິນຕູ ການໍາ, ກະ ອັນ ອາປັຣ ໂອນ ກູ່ ນະ ດັງ ແຕ ມັຣ ຣາມິ້ຣ ອິນເຕົາ ກາ ແອັດ ຕຶ່ງ ຣາງຶ່ຣ ໄລ່. ຕາໂງ ກ້ອຍ ເຍົາງ ເຈົາຣາຊີ ຍ່ອງ ໄລ່ ຕາປູ່ນ ຣານະ ໄລ່ ຕະ.

ກວາຍ ຕະ ຣານະ ເຢຊູ ຈິວ໌ ຊາອີ້ຍ ຣາມິ້ຣ ຕຸ່ຣ ກັດ

6ແຊມອາຍ ເອີຍ! ຍ່ອນ ເກົາ ຍໍອ໌ ອີ ໂອນ ເຍົາ ດັງ ແຈງ, ນະກ້ອຍ ເກົາ ຊາກໍາ ແຕ ເກົາ ກະ ອາໂປໂລ. ເກົາ ຍໍອ໌ ອີ ໂອນ ເຍົາ ຣຍານ ແຕ ຮິ, ໂອນ ເຍົາ ຕາ ເປັນ ຕະ ອິມພາ ແຕ ບັຣນາຍ ເຍົາງ ເຈົາຣາຊີ ອາຕີ ແຕ ອິມແບີ. ຕາ ປາຍ ເຍົາ ອາຊ້ອຣ ກວາຍ ໄນ່, ມາ ອາແຊງ ກວາຍ ກ້ອຍ. 7ແຕ ເນົາ ເຍົາ ດັງ ປາຍ ອໍ ກວາຍ ໄນ່, ມາ ຕາ ອໍ ກວາຍ ກ້ອຍ? ມັຣ ຣາມິ້ຣ ອິນເຕົາ ເຍົາ ເປັນ, ແອັງ ເຍົາງ ເຈົາຣາຊີ ໂອນ ເຍົາ ເປັນ ຣາມິ້ຣ ກ້ອຍ. ຄັນ ເຍົາງ ເຈົາຣາຊີ ໂອນ ເຍົາ ເປັນ ມັຣ ຣາມິ້ຣ ກ້ອຍ, ນານະ ເຍົາ ໂອດ ປາຍ ເຍົາ ເປັນ ເປີມ? 8ຊານ່ ເຍົາ ຄື່ດ ເຍົາ ດັງ ອິນແຍ່ະ ກູ່ ຣາມິ້ຣ ແຕ ບັຣນາຍ ເຍົາງ ເຈົາຣາຊີ ເຈົ້, ກະ ເຍົາ ຄື່ດ ປາຍ ເຍົາ ລາ ກວາຍ ຣາໂງ່ອ໌ ຣາລັງ ລາລີ້ ເຈົ້! ເຍົາ ຄື່ດ ປາຍ ເຍົາ ແກັດ ມັຣ ກວາຍ ອິມປັດ ເຈົ້, ມາ ຮິ, ຮິ ລາ ຕາ ເປັນ ແກັດ ອິມປັດ ນະກ້ອຍ! ເອົາ! ໂອນ ເຍົາ ແກັດ ປັດ, ໂອນ ໄຣ ເຕ່ອ໌ ແກັດ ປັດ ມັນຕູ! 9ມາ ເກົາ ຄື່ດ ເຍົາງ ເຈົາຣາຊີ ໂອນ ຮິ ກາ ກວາຍ ເຢຊູ ຣຽຮ ປາຈຸຣ ແອັດ ປັນ ອິນແຍ່ະ ກູ່ ນະ ກວາຍ ການໍອ໌. ຮິ ລາ ນະ ກວາຍ ໂຕ່ດ ກາ ເນົາ ນັດ ດໍອ໌ ອີງເຄາະ ກູຈິດ ຍັຣ ເມົາງ ກູ່ ນະ ກວາຍ ແອັດ ຕຶ່ງ ກູແຕອ໌ ໄນ່,

ກະ ຍັຮ ເມືອງ ເທວາດາ ເຍົາງ ເຈົາຣາຊີ ແຮີ.
 10ເນົ່າ ປາຍ ຮິ ລາ ກວາຍ ຊາກູລ, ຍ່ອນ ຮິ
 ປວາຍ ເຢຊູ ກຣິດ. ມາ ເນົ່າ ປາຍ ເຍົາ ເປັນ
 ກູ່ ປັຣນາຍ ຣາໄງ່ອ໋ ຣາລັງ ແຕ ເຢຊູ ກຣິດ
 ເຈົ້. ຮິ ລາ ກວາຍ ອງວ໋, ມາ ເຍົາ ລາ ກວາຍ
 ບັນ ເຣງ. ເຍົາ ລາ ເນົ່າ ຍໍານັບ; ມາ ຮິ, ເນົ່າ
 ຕາ ເປັນ ຍໍານັບ ອິນເຕົ່າ ເລີຍ. 11ເຕົ່າ ຊານ໋
 ຮິ ມາເຍົາຍຮ ໂດຍ ອາເຣົາງ ແດີອ໋. ເກຣົງ
 ຕັອກ ຮິ ລາ ອິນແຍ່ະ ອາໂຍຮ. ເນົ່າ ຕະ ທໍ
 ຮິ. ກະ ຮິ ຕາ ເປັນ ຮອດ ດຸງ ແອັດ. 12ຮິ
 ຕູຕະ ລາແກັຮ ລາລີ້ ໂອນ ເປັນ ເກຣົງ ຊັຣນາ
 ຈາ. ຄັນ ເນົ່າ ເວ່ນ ຮິ, ຮິ ເກົາແຊອ໋ ບຸ່ນ ໂອນ
 ກວາຍ ກັອຍ. ຄັນ ເນົ່າ ຕະ ຮິ, ຮິ ຈິວ໋ ຊັອງ.
 13ຄັນ ເນົ່າ ພາມາດ ຮິ, ຮິ ຕາແອີຍ ປັຣນາຍ
 ລາເມ່ນ ອໍ ໂຈະ ໄລ່. ເຕົ່າ ແຕ້ອ໋ ຕາໄງ ໄນ່,
 ກວາຍ ຕື່ງ ກູແຕອ໋ ໄນ່ ເນ່ ຈະ ຮິ ນະ ເກຣົງ
 ແປຣີ ກາ ເນົ່າ ຕັຮ!

ໄປໂລ ລາ ນະ ອິມບໍ່ ໂອນ ກວາຍ ໂກຣິນໂທ

14ເກົາ ຕາ ເປັນ ຄຽນ ປັຣນາຍ ໄນ່ ໂອນ
 ເຍົາ ຊັອງ ກູມາລ. ມາ ເກົາ ຄຽນ ອາຕີ ເຍົາ,
 ຍ່ອນ ເຍົາ ລາ ນະ ກອນ ອາໂກ ກາ ເກົາ
 ອາໂຍ່ະ ລາລີ້. 15ຕາ ເປັນ ອິນເຕົ່າ, ຄັນ ເປັນ
 ມັນຈິດ ບັນ ນະ ອາຕີ ເຍົາ ແຕ ປັຣນາຍ ເຢຊູ
 ກຣິດ, ເກົາ ໄນ່ ແຕ້ ອາຕີ ອິນໂຍ່ງ ປັຣນາຍ
 ເຢຊູ ກຣິດ ໂອນ ເຍົາ. ມານະ ເກົາ ຊັອງ ລາ
 ນະ ອິມບໍ່ ເຍົາ. 16ນະກັອຍ ເກົາ ແຊອ໋ ເຍົາ
 ດວຍ໋ ເກົາ. 17ຍ່ອນ ນະກັອຍ ເກົາ ແປຣີ
 ຕີໂມທຽວ ເປາະ ບໍ ເຍົາ, ອາຕີ ໂອນ ເຍົາ
 ດັງ ແຈງ ມັຮ ປັຣນາຍ ເກົາ ຕາບຸ່ນ ແຕ ເຢຊູ
 ກຣິດ. ອັນ ລາ ນະ ກອນ ກາ ເກົາ ອາໂຍ່ະ
 ລາລີ້. ແຕ້ອ໋ ເຍົາ ຊາງັດ ອັນ, ແຕ້ອ໋ ອັນ ອາຕີ

ປັຣນາຍ ກາ ເກົາ ດູ ອາຕີ ໂອນ ກູ່ ມູ່ ກາ
 ຊາອໍາ ການ໋ອ໋ ດັງ ແຕ້.

18ເປັນ ກວາຍ ແຕ ເຍົາ ອາຊັອຮ ຈະ ປາຍ
 ໄລ່ ເປັນ ອໍານາດ ແຕ ເຍົາງ ເຈົາຣາຊີ ຊາອິ່ຍ
 ກາເລີຍ ແຕ ເກົາ. ໄລ່ ຄິດ ປາຍ ເກົາ ຕາ ເປັນ
 ແຕ້ອ໋ ຊາອິຮ ເຍົາ. 19ມາ ຄັນ ເຍົາງ ເຈົາຣາຊີ
 ໂອນ, ຕາ ເປັນ ດູ່ນ ນ້ອງ ເກົາ ແຕ້ອ໋ ຊາອິຮ
 ເຍົາ. ບ້ອງ ກາ ກັອຍ ເກົາ ອີ ດັງ ແຕ ກວາຍ
 ກາ ຄິດ ປາຍ ໄລ່ ເປັນ ອໍານາດ, ໄລ່ ເປັນ ລີ້
 ມາ ອິນຈຸງ ໄລ່ ປາຍ ຊັອງ. 20ເຍົາງ ເຈົາຣາຊີ
 ອາປັຮ ອໍານາດ ອັນ ຕື່ງ ຣາງັຮ ກວາຍ, ຍ່ອນ
 ແຕ ຣານະ ໄລ່ ຕະ, ຕາ ແກຣິນ ຍ່ອນ ແຕ
 ປັຣນາຍ ໄລ່ ປາຍ. 21ອິນເຕົ່າ ເຍົາ ອີ ເປັນ
 ພໍກາ ເກົາ ແຕ້ອ໋ ບໍ ເຍົາ? ເຍົາ ອີ ເປັນ ອາລ່ອງ
 ຣາວັດ, ມາ ເຍົາ ຍໍອ໋ ອີ ໂອນ ເກົາ ອາໂຍ່ະ
 ກະ ເປັນ ຣາງັຮ ລາເມ່ນ ອໍ ໂຈະ ເຍົາ?

ຕັດຊິ້ນ ກວາຍ ຕື່ງ ມູ່ ກາ ຊາອໍາ

ກາ ອິດ ມັນແຊມ ກາ ຕາ ແກຣິນ ລາກວຍ ອັນ

5 1ເກົາ ຊັອງ ເຈົ້ ເນົ່າ ຕະ ອິນຕີ ແຕ
 ມານະ ຕື່ງ ຈຸ່ມ ເຍົາ ຕະ ຣານະ ຕາ ອໍ
 ລາລີ້. ຣານະ ກັອຍ ລາ ອັນ ບິ ກະ ລາກວຍ
 ອິມບໍ່ ອັນ. ປັຣນາຍ ໄນ່ ດັອຮ ເດີນ ເປາະ
 ກູ່ ອິນຕູ ເຈົ້. ມັຮ ກວາຍ ກາ ຕາ ເປັນ ຊາອໍາ
 ປັຣນາຍ ເຍົາງ ເຈົາຣາຊີ, ລາ ຕາ ເກົ້ຍ ຕະ
 ຣານະ ຕາ ອໍ ນະກັອຍ. 2ນານະ ເຍົາ ອິນນ້ອງ
 ໂອດ ປາຍ ເຍົາ ລາ ກວາຍ ອໍ ຍັຮ ເມືອງ
 ເຍົາງ ເຈົາຣາຊີ? ຄາອ໋ ເຍົາ ຊັອງ ຕຸ່ຮ ຈູ່ ແຕ
 ຣານະ ຕາ ອໍ ກັອຍ. ອໍ ໂອນ ເຍົາ ຕູ່ຍຮ ຕັຮ
 ຊັອງ ອັນ ກາ ຕະ ຣານະ ຕາ ອໍ ກັອຍ. 3ຈະ
 ເກົາ ໄນ່ ແອັດ ເຍິ່ງ ແຕ ເຍົາ, ມາ ຣາງັຮ ເກົາ
 ແອັດ ມັນຕູ ກະ ເຍົາ. ຍ່ອນ ເຢຊູ ກຣິດ ໂອນ

ເກົາ ເປັນ ອຳນາດ, ເກົາ ຄື່ນ ເຈົ້ ຕຶ່ງ ຮາງື່ຮ
 ເກົາ, ອິນເຕົາ ຍໍອ໌ ອີ ຕະ ໂອນ ກວາຍ ກາ
 ຕະ ຣານະ ຕາ ອໍ ກ້ອຍ. 4-5 ເກົາ ຄື່ນ ນະໄໝ່:
 ພໍກາ ເຍົາ ໂຣມ ລາ ນະ ເກົາ ໂຣມ ມັນຕຸ
 ກະ ເຍົາ ເຕ່. ບ້ອງ ກາ ກ້ອຍ ອົງເຄາະ ເຍົາ
 ມ່ອບ ອັນ ກາ ຕະ ຣານະ ຕາ ອໍ ກ້ອຍ ໂອນ
 ເຍົາງ ຊາຕານ ຕະ ຈະ ອັນ, ໂອນ ຣາເວົ້າຍ
 ອັນ ເປັນ ອາມົ່ງ ຕຶ່ງ ຕາໄງ ເຢຊູ ເຈົາ ລັຮ ບໍ
 ກູແຕອ໌ ໄໝ່. ເຍົາ ຕະ ຣານະ ກ້ອຍ ຍ່ອນ ເຍົາ
 ເປັນ ອຳນາດ ແຕ ເຢຊູ ກຣິດ, ອິນເຈົາ ໄຮ.

6 ຕາ ໄກຣ ເຍົາ ຄື່ນ ປາຍ ເຍົາ ລາ ກວາຍ
 ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ. ເຍົາ
 ດັງ ເຈົ້ ບ້ຣນາຍ ຊາກຳ ແຕ ບວຣ ຊື່ອ໌ ນະໄໝ່:
 "ຄັນ ເປັນ ບໍ້ອ໌ ບວຣ ຊື່ອ໌, ມາ ເຍົາ ເປຍ
 ກະ ແປງ, ອິນແຍ່ະ ແປງ ກ້ອຍ ແກັດ ຊື່ອ໌
 ອາຊ້ອຮ ອິນແຍ່ະ." 7 ບວຣ ຊື່ອ໌ ໄໝ່ ລາ ຊາກຳ
 ແຕ ຣານະ ໄລ່ຍຮ. ອົງເຄາະ ເຍົາ ຕາເວ່ງ
 ຕັຮ ຣານະ ຕຍາ ແຕ ຮາງື່ຮ ເຍົາ, ໂອນ ເຍົາ
 ແກັດ ຮາງື່ຮ ຕາໄມ ແອັນ. ເຢຊູ ກຣິດ ກູຈິດ
 ຕາງ ໄຮ ເຈົ້. ນະກ້ອຍ ໄຮ ແກັດ ຮາງື່ຮ
 ຕາໄມ ແອັນ. ເຢຊູ ລາ ນະ ແກະ ກາ ມັຮ
 ກວາຍ ອິດຊະຣາເອລ ດູ ກຍາກ ຈາ ຊາແຍີ
 ຕາໄງ ອາກຸັຮ. 8 ຍ່ອນ ນະກ້ອຍ, ອົງເຄາະ
 ໄຮ ຊາແຍີ ຕາໄງ ກ້ອຍ, ຈາ ໂດຍ ບຸຮ ຕາ
 ເປັນ ເປັນ ບວຣ ຊື່ອ໌. ບວຣ ຊື່ອ໌ ໄໝ່ ລາ ນະ
 ຣານະ ໄລ່ຍຮ ກະ ມັຮ ຮາງື່ຮ ຕາ ອໍ. ມາ ອໍ
 ໂອນ ໄຮ ຈາ ໂດຍ ບຸຮ ແອີ ບວຣ ຊື່ອ໌. ໄໝ່
 ລາ ນະ ໄຮ ຕາ ເປັນ ເປັນ ໄລ່ຍຮ ນ້ອງ ກະ
 ຕາປູ່ນ ກຣັກ ລາລີ ບ້ຣນາຍ ປຍາຍ໌ ອໍ.

9 ຕຶ່ງ ບ້ຣນາຍ ຊາອົຮ ອິນໂຍ່ງ ເກົາ ພາອ໌
 ໂອນ ເຍົາ, ເກົາ ອາຕີ ເຍົາ ອິນໂຈຍ ຣາຕອຍ

ກະ ກວາຍ ກາ ມັກ ບ້ຣລີ້ຍ ລາກວຍ ກາຢາອ໌
 ເນົາ. 10 ຕຶ່ງ ບ້ຣນາຍ ຊາອົຮ ກ້ອຍ, ເກົາ ຕາ
 ເປັນ ໄຄອ໌ ເຍົາ ຣາຕອຍ ກະ ກວາຍ ຕາ ເປັນ
 ຊາອຳ ກາ ບ້ຣລີ້ຍ ລາກວຍ ກາຢາອ໌ ເນົາ,
 ແຕລາ ອິດ ເກຣັງ ເນົາ, ແຕລາ ຊາງ ເຍົາງ
 ການໍອ໌. ຄັນ ເຍົາ ຕາ ແອອ໌ ອີ ຣາຕອຍ ມັຮ
 ກວາຍ ນະກ້ອຍ, ອົງເຄາະ ເຍົາ ລັອຮ ແຕ
 ກູແຕອ໌ ໄໝ່! 11 ມາ ຕຶ່ງ ບ້ຣນາຍ ຊາອົຮ ກ້ອຍ,
 ເກົາ ອາຕີ ເຍົາ ແຕ ກວາຍ ກາ ຊາອຳ ເຈົ້,
 ມາ ອິນນ້ອງ ໄລ່ ຕະ ຣານະ ຕາ ອໍ ຕາ ເປັນ
 ລາກວຍ ກາຢາອ໌ ມາ ບໍ ມັນຕຸ, ແຕລາ ກຸມປູ່ຮ
 ຍໍອ໌ ອີ ເປັນ ຊາອິ້ຍ, ແຕລາ ຊາງ ເຍົາງ ຕາ ອໍ,
 ແຕລາ ຕາແມັຍຮ ກວາຍ ການໍອ໌, ແຕລາ ບູລ
 ບ້ອງ, ແຕລາ ໄລ່ບ ອິດ ເກຣັງ ກວາຍ ການໍອ໌.
 ເກົາ ປາຕັບ ເຍົາ ນະໄໝ່: ເຍົາ ອິນໂຈຍ ຈາ
 ມັນຕຸ ກະ ມັຮ ກວາຍ ກ້ອຍ.

12-13 ຕາ ແກົນ ຣານະ ເກົາ ອີ ຕັດຊິ່ນ ແຕ
 ກວາຍ ກາ ຕາ ເປັນ ຊາອຳ. ແອັງ ເຍົາງ
 ເຈົາຣາຊີ ຊ້ອງ ຕັດຊິ່ນ ກວາຍ ກ້ອຍ. ມາ ມັຮ
 ກວາຍ ຊາອຳ ຕຶ່ງ ຈຸ່ມ ເຍົາ, ອົງເຄາະ ເຍົາ
 ຕັດຊິ່ນ ເປີມ; ເຈົ້ ເຍົາ ຕູ່ຍຮ ຕັຮ ກວາຍ ກາ
 ຕະ ຣານະ ຕາ ອໍ ກ້ອຍ ແຕ ຈຸ່ມ ເຍົາ, ຕາປູ່ນ
 ບ້ຣນາຍ ເຍົາງ ເຈົາຣາຊີ ປາຍ ແຕ ອິມແບີ ເຈົ້.

**ອິນໂຈຍ ໂອນ ກວາຍ ຕາ ເປັນ ຊາອຳ
 ຕັດຊິ່ນ ເຍົາ ກາ ຊາອຳ ເຈົ້**

6 1 ຄັນ ເປັນ ຕຶ່ງ ມູ່ ເຍົາ ກາ ຊາອຳ,
 ມານະ ຣາໂລຍຮ ກະ ມານະ, ນານະ
 ເຍົາ ຍັນ ເປາະ ບໍ ກວາຍ ກາ ຕາ ເປັນ ຊາອຳ
 ໂອນ ໄລ່ ຕັດຊິ່ນ ເຍົາ? ອໍ ກາເລີຍ ລາ ເຍົາ
 ເປາະ ບໍ ກວາຍ ກາ ຊາອຳ ເຈົ້ ໂອນ ໄລ່

5:7 ຕາໄງ ກ້ອຍ ໄລ່ ຊາແຍີ ຕາໄງ ເຍົາງ ເຈົາຣາຊີ ຈ່ອຍ ໂອນ ໄລ່ ລັອຮ ແຕ ກຣວາງ ເອຍົບ.

ກ້ອຍ ຕັດຊີ້ນ ເຍົາ. ²ເຍົາ ດັງ ມາ ຕາ ເບີນ, ອິນຕູ່ນ ກວາຍ ກາ ຊາອຳ ເຍົາງ ເຈົາຣາຊີ, ໄລ່ ເບີນ ອຳນາດ ຕັດຊີ້ນ ອິນແຍ່ະ ກູ່ ນະ ກວາຍ ການໍ່ອ? ຄັນ ອິນຕູ່ນ ເຍົາ ມາ ຕັດຊີ້ນ ກູ່ ນະ ກວາຍ ການໍ່ອ, ນານໍ່ະ ຣານະ ກາ ແກດ ມາ ເຍົາ ຕາ ເຕ່ອ ຕັດຊີ້ນ? ³ເຍົາ ດັງ ມາ ຕາ ເບີນ, ອິນຕູ່ນ ໄຮ ເບີນ ອຳນາດ ຕັດຊີ້ນ ເທວາດາ ເຍົາງ ເຈົາຣາຊີ ແຮ? ຄັນ ນໍ່ະກ້ອຍ, ລາ ອງນ ກາເລີຍ ໄຮ ຕັດຊີ້ນ ມັຮ ຣາງັຮ ຕຶງ ກູ່ແຕ່ອ ໄນ່. ⁴ນໍ່ະກ້ອຍ ຄັນ ກວາຍ ຕຶງ ມູ່ ເຍົາ ມາ ມານະ ຣາໂລຍຮ ໂຈະ ມານະ ແຕ ແດີຍ ອາມົງ ໄນ່, ນານໍ່ະ ເຍົາ ໂອນ ກວາຍ ກາ ຕາ ເບີນ ຊາອຳ ຕັດຊີ້ນ ເຍົາ? ⁵ເກົາ ປາຍ ນໍ່ະກ້ອຍ ໂອນ ເຍົາ ຊ້ອງ ກູມາລ. ອາເຣົາງ ປາຍ ຕາ ເບີນ ກວາຍ ຣາໂງ່ອ ຣາລັງ ເຕ່ອ ຕັດຊີ້ນ ຕຶງ ມູ່ ເຍົາ. ⁶ມາ ອິນມ້ອງ ເຍົາ ມານະ ຣາໂລຍຮ ກະ ມານະ, ກະ ເຍົາ ໂອນ ກວາຍ ກາ ຕາ ເບີນ ຊາອຳ ມາ ຕັດຊີ້ນ ເຍົາ!

⁷ຍ່ອນ ຕຶງ ມູ່ ເຍົາ ມັຮ ກວາຍ ກາ ຊາອຳ ເບີນ ມານະ ຣາໂລຍຮ ກະ ມານະ; ໄນ່ ລາ ຣານະ ເຍົາ ຕາ ເບີນ ຕາປູ່ນ ປັຮນາຍ ເຍົາງ ເຈົາຣາຊີ ກຮັກ ລາລີ່. ອໍ ກາເລີຍ ເຍົາ ຈົວ ກວາຍ ການໍ່ອ ຕະ ເຍົາ. ກະ ອໍ ກາເລີຍ ເຍົາ ຈົວ ກວາຍ ການໍ່ອ ອິດ ເກຣົງ ເຍົາ. ⁸ມາ ຕຶງ ຈຸ່ມ ເຍົາ ເບີມ, ກາ ມານະ ຕະ ມານະ, ກະ ມານະ ອິດ ເກຣົງ ມານະ! ⁹⁻¹⁰ເຍົາ ດັງ ເຈົ້, ມັຮ ກວາຍ ກາ ຕາ ເບີນ ຕະ ຕານໍ່ອງ ອໍ, ເຍົາງ ເຈົາຣາຊີ ຕາ ເບີນ ຊົດ ຣາງັຮ ກວາຍ ກ້ອຍ. ເຍົາ ອິນໂຈຍ ອາໂລກ ຈະ ເຍົາ ເບີມ, ເຍົາງ ເຈົາຣາຊີ ຕາ ເບີນ ຊົດ ຕຶງ ຣາງັຮ ກວາຍ ກາ ຕະ ຣານະ ນໍ່ະໄນ່: ກວາຍ ກາ ຕາ ເບີນ ລາກວຍ ກາຢາອໍ ມາ ບິ ມັນຕູ, ຊາງ

ເຍົາງ ການໍ່ອ, ປັຮລີ້ຍ ລາກວຍ ກາຢາອໍ ເນົ່າ, ມັນແຊມ ອີ ເບີນ ມັນແຊມ, ຣາເລົາ ອີ ເບີນ ຣາເລົາ, ຕູຕວຍ໌, ຣາບິນ ເກຣົງ ເນົ່າ, ບູລ ບັ້ອງ, ຕາແມີຍຮ ເນົ່າ, ກະ ອິດ ເກຣົງ ເນົ່າ. ¹¹ບັ້ອງ ກ້ອຍ, ກວາຍ ຕຶງ ຈຸ່ມ ເຍົາ ຕະ ຣານະ ກ້ອຍ ເຈົ້. ມາ ຊານໍ່, ຍ່ອນ ແຕ ເຢຊູ ກຣິດ, ອິນເຈົາ ໄຮ, ກະ ຍ່ອນ ແຕ ຣາເວົາຍ ເຍົາງ ເຈົາຣາຊີ, ເຍົາງ ເຈົາຣາຊີ ເບີນ ອາເຣົາວ ຣາງັຮ ເຍົາ ເຈົ້, ໂອນ ເຍົາ ແກັດ ປັຮ ອໍ, ກະ ໂອນ ເຍົາ ແກັດ ຕານໍ່ອງ ອໍ ຍັຮ ເມົາງ ອັນ.

ອົງເຄາະ ເຍົາ ວຍາຣ ແຕ ຣານະ ກາ ກວາຍ ຕາ ເບີນ ລາກວຍ ກາຢາອໍ ມາ ບິ ມັນຕູ

¹²ມັຮ ຣານະ ອິນເຕົ່າ ເກົາ ຍໍອ ອີ ຕະ, ເຕ່ອ ເກົາ ຕະ; ມາ ມັຮ ຣານະ ກ້ອຍ ຕາ ເບີນ ເກົາ ອິນແຍ່ະ. ມັຮ ຣານະ ອິນເຕົ່າ ເກົາ ຍໍອ ອີ ຕະ, ເຕ່ອ ເກົາ ຕະ; ມາ ເກົາ ຕາ ແອອໍ ມັຮ ຣານະ ກ້ອຍ ຕະ ໂອນ ເກົາ ແກັດ ຊູລ ອັນ. ¹³ເຍົາງ ເຈົາຣາຊີ ແຕງ ກວາຍ ເບີນ ປຸ່ງ ໂອນ ດໍອໍ ຊັຮນາ ຈາ. ກະ ອັນ ແຕງ ເກຣົງ ຊັຮນາ ໂອນ ປຸ່ງ ຕາ ເບີນ ຊ້ອງ ມາເຍົາຍຮ. ມາ ອິນຕູ່ນ ເຍົາງ ເຈົາຣາຊີ ອາປັດ ອິນແຍ່ະ ບາຣ ຣາມິຮ ກ້ອຍ. ມູເຈົງ ກ້ອຍ ເຕ່ ເຍົາງ ເຈົາຣາຊີ ຕາ ເບີນ ແຕງ ຈະ ກວາຍ ດໍອໍ ໂອນ ກວາຍ ຕາ ເບີນ ລາກວຍ ກາຢາອໍ ມາ ບິ ມັນຕູ. ເຍົາງ ເຈົາຣາຊີ ແຕງ ຈະ ກວາຍ ໂອນ ຕະ ຣານະ ອັນ, ກະ ອັນ ປາຊີ ລາລີ່ ຈະ ກວາຍ. ¹⁴ອຳນາດ ເຍົາງ ເຈົາຣາຊີ ຕະ ໂອນ ເຢຊູ ອາມົງ ລັຮ ແຕ ກູຈິດ, ກະ ອິນຕູ່ນ ອັນ ໂອນ ໄຮ ເບີນ ອາມົງ ລັຮ ນໍ່ະ ເຢຊູ ເຕ່.

¹⁵ເຍົາ ດັງ ມາ ຕາ ເບີນ, ກູ່ ນະ ຕຶງ ມູ່ ກາ ຊາອຳ ລາ ແກັດ ຈະຈັນ ເຢຊູ ກຣິດ? ນານໍ່ະ

ເຍົາ ຄື້ດ, ອໍ ມາ ຕາ ອໍ ເກົາ ອິດ ມວຍ ຣາມັ້ຮ ແຕ ຈະ ເຢຊູ ກຣິດ, ເຈົ້ ອາມັຮ ກະ ມັນແຊມ ກາ ຈິ ຈະ ອັນ? ອິນໂຈຍ ໂອນ ແກັດ ນະກ້ອຍ! 16ກະ ເຍົາ ດັງ ມາ ຕາ ເບິນ, ກວາຍ ອາແລ່ະ ກາ ເປາະ ບິ ກະ ມັນແຊມ ຈິ ຈະ, ໄລ່ ບາຣ ນະ ກ້ອຍ ແກັດ ນະ ມວຍ ໄຊອໍ ຊ້ອງ? ຕິ່ງ ປັຣນາຍ ເຍົາງ ເຈົາຣາຊິ ແຕ ອິມແປບີ, ອັນ ປາຍ ນະໄນ່:

"ບາຣ ນະ ກ້ອຍ ແກັດ ນະ ມູ ໄຊອໍ ຊ້ອງ."

17ມາ ຄັນ ເຍົາ ມ່ອບ ຊາງ ຈະ ເຍົາ ໂອນ ອິນເຈົາ ໄຮ, ເຈົ້ ເຍົາ ແກັດ ມູ ຣາງັຮ ກະ ອັນ.

18ອີງເຄາະ ເຍົາ ວຍາຣ ໂອນ ແວັດ ແຕ ມັຮ ຣານະ ຕາ ອໍ ຕາ ເບິນ ລາກວຍ ກາຢາອໍ ມາ ບິ ມັນຕູ. ຣານະ ຕາ ອໍ ໄນ່ ລາ ອິມພາ ແຕ ຣານະ ຕາ ອໍ ການໍອໍ, ຍ່ອນ ຣານະ ຕາ ອໍ ໄນ່ ລາ ຕະ ຕາ ອໍ ໂຈະ ຈະ ເບິມ. 19ເຍົາ ດັງ ມາ ຕາ ເບິນ, ຈະ ເຍົາ ລາ ນະ ດຸງ ຊາງ ໂອນ ຣາເວົາຍ ເຍົາງ ເຈົາຣາຊິ ແອັດ? ເຍົາງ ເຈົາຣາຊິ ໂອນ ເຍົາ ເບິນ ຣາເວົາຍ ອັນ. ເຍົາ ຕາ ເບິນ ຕາລາ ຈະ ເຍົາ ເບິມ, ມາ ເຍົາງ ເຈົາຣາຊິ ຕາລາ ຈະ ເຍົາ. 20ຍ່ອນ ອັນ ແຈົງ ເຍົາ ລາເກົາ ເປ່ງ ລາລີ້, ນະກ້ອຍ ອີງເຄາະ ມ່ອບ ຈະ ເຍົາ ດໍອໍ ຢານັບ ອໍ ອັນ.

ໂປໂລ ອາຕີ ແຕ ອິດ ລາກວຍ ກາຢາອໍ

7 1ຊານໍ່ ເກົາ ຍໍອໍ ຕາແອັຍ ເຍົາ ແຕ ມັຮ ປັຣນາຍ ເຍົາ ຄຽນ ໂອນ ເກົາ ແຕ ອິນໂຍ່ງ. ເກົາ ຄື້ດ ລາ ອໍ ຄັນ ກວາຍ ຕາ ເບິນ ອິດ ລາກວຍ ກາຢາອໍ. 2ມາ ໂອນ ເຍົາ ເຕ່ອໍ ວຍາຣ ແຕ ຣານະ ຕາ ອໍ ຕາ ເບິນ ລາກວຍ ກາຢາອໍ ມາ ບິ ມັນຕູ, ອໍ ເຕ່ ໂອນ

ກູ່ ນະ ຣາເລົາ ອີງເຄາະ ອິດ ລາກວຍ, ກະ ກູ່ ນະ ມັນແຊມ ອີງເຄາະ ຈໍອໍ ກາຢາອໍ. 3ກາຢາອໍ ອີງເຄາະ ມ່ອບ ຈະ ອັນ ເບິມ ໂອນ ລາກວຍ. ກະ ລາກວຍ ອີງເຄາະ ມ່ອບ ຈະ ອັນ ເບິມ ໂອນ ກາຢາອໍ. 4ມັນແຊມ ກາ ເບິນ ກາຢາອໍ ເຈົ້, ອັນ ຕາ ເບິນ ຕາລາ ຈະ ອັນ ແອັງ ອັນ ຊ້ອງ, ມາ ກາຢາອໍ ອັນ ຕາລາ ເຕ່. ມູເຈົງ ກ້ອຍ ເຕ່, ຣາເລົາ ກາ ເບິນ ລາກວຍ ເຈົ້, ອັນ ຕາ ເບິນ ຕາລາ ຈະ ອັນ ແອັງ ອັນ ຊ້ອງ, ມາ ລາກວຍ ອັນ ຕາລາ ເຕ່. 5ມາ ມັນແຊມ ກາ ເບິນ ກາຢາອໍ ກະ ຣາເລົາ ກາ ເບິນ ລາກວຍ ເຈົ້, ອີງເຄາະ ໄລ່ ອິນໂຈຍ ອາລັຮ ບິ ມັນຕູ. ມາ ຄັນ ອິນແຍ່ະ ບາຣ ນະ ລາກວຍ ກາຢາອໍ ອິມປຣ່ອມ ຕາ ເບິນ ບິ ມັນຕູ ບິອໍ ຕາໄງ, ຍ່ອນ ໄລ່ ຍໍອໍ ອີ ເກົາແຊອໍ ແຕ ເຍົາງ ເຈົາຣາຊິ, ເຕ່ອໍ ໄລ່ ຕະ ນະກ້ອຍ. ມາ ແວັດ ແຕ ກ້ອຍ ອີງເຄາະ ໄລ່ ບິ ມັນຕູ ລັຮ ຊາ, ໂອນ ເຍົາງ ຊາຕານ ຕາ ເຕ່ອໍ ຣາເດົິງ ໄລ່ ຕະ ຣານະ ໄລ່ຍຮ ອີ ເບິນ ກວາຍ ການໍອໍ. 6ປັຣນາຍ ໄນ່ ຕາ ແກັກ ເກົາ ແປຣີ, ມາ ເກົາ ຄື້ດ ອໍ ໂອນ ເຍົາ ຕະ. 7ເກົາ ຍໍອໍ ອີ ໂອນ ອິນແຍ່ະ ກູ່ ນະ ກວາຍ ລາ ມູເຈົງ ເກົາ ເຕ່ ຕາ ເບິນ ຊ້ອງ ຍໍອໍ ອີ ອິດ ລາກວຍ. ມາ ເຍົາງ ເຈົາຣາຊິ ໂອນ ກູ່ ນະ ກວາຍ ມານະ ອິມພາ ແຕ ມານະ. ອັນ ກາ ເຕ່ອໍ ຕະ ນະໄນ່, ອັນ ກາ ເຕ່ອໍ ຕະ ນະກ້ອຍ.

8ຊານໍ່ ເກົາ ຍໍອໍ ອີ ອາຕີ ມັຮ ກວາຍ ກາ ຕາ ເບິນ ອິດ ລາກວຍ ກາຢາອໍ, ກະ ມັຮ ກວາຍ ອິມປຣ່ອມ ກູມາຍ ແອັນ: ອໍ ກາເລີຍ ໂອນ ເຍົາ ຕາ ເບິນ ອິດ ລາກວຍ ກາຢາອໍ ນະ ເກົາ ເຕ່. 9ມາ ຄັນ ເຍົາ ຕາ ເຮົາບ ແອັດ ມານະ, ເຕ່ອໍ ເຍົາ ອິດ ລາກວຍ ກາຢາອໍ. ຄາອໍ ເຍົາ ອິດ ຊ້ອງ ແຕ ເຍົາ ກູ່ຄືດ ເລື້ອຍໆ ຍໍອໍ ອີ ບິ ກະ ກວາຍ ການໍອໍ.

**ໄປໂລ ອາຕີ ມັຮ ກວາຍ
ກາ ອິດ ລາກວຍ ກາຢາອ໌ ເຈີ້**

10ມັຮ ກວາຍ ກາ ເປັນ ລາກວຍ ກາຢາອ໌ ເຈີ້, ເກົາ ຍິອ໌ ອີ ອາຕີ ນ່ະໄນ່: "ລາກວຍ ຕາ ເຕ່ອ໌ ຕັຮ ກາຢາອ໌." (ປັຣນາຍ ໄນ່ ລາ ອິນເຈົາ ໄຮ ປາຕັບ, ຕາ ແກຣິນ ແຕ ເກົາ ປາຍ ຊ້ອງ.)
11ຄັນ ລາກວຍ ຕັຮ ກາຢາອ໌, ອັນ ອິນໂຈຍ ຈໍ່ອ໌ ນ້ອງ ກາຢາອ໌ ຕາໄມ, ແຕ່ລາ ອົງເຄາະ ອັນ ເຈົາ ລັຮ ບໍ ດຸງ ກາຢາອ໌ ຕຍາ. ກະ ກາຢາອ໌ ລາ ຕາ ເຕ່ອ໌ ຕັຮ ເຕ່ ລາກວຍ ອັນ.

12ເກົາ ປາຕັບ ມັຮ ກວາຍ ກາ ຊາອໍາ ເຈີ້, ຄັນ ໄລ່ ເປັນ ລາກວຍ ກາ ຕາ ເປັນ ຊາອໍາ, ມາ ລາກວຍ ກ້ອຍ ອິມປຣ່ອມ ແອິດ ກະ ໄລ່, ອົງເຄາະ ໄລ່ ອິນໂຈຍ ຕັຮ ລາກວຍ ກ້ອຍ. (ປັຣນາຍ ໄນ່ ຕາ ແກຣິນ ແຕ ອິນເຈົາ ໄຮ ປາຕັບ, ມາ ປັຣນາຍ ປາຕັບ ໄນ່ ລາ ແຕ ເກົາ ເບີມ.)
13ຄັນ ເປັນ ມັນແຊມ ຊາອໍາ ເຈີ້ ແຕ ຈຸມ ເຍົາ ມາ ເປັນ ກາຢາອ໌ ຕາ ເປັນ ຊາອໍາ, ມາ ກາຢາອ໌ ກ້ອຍ ອິນນ້ອງ ຍິອ໌ ອີ ເປັນ ອັນ, ອົງເຄາະ ອັນ ອິນໂຈຍ ຕັຮ ກາຢາອ໌ ອັນ.
14ຄັນ ເປັນ ກາຢາອ໌ ຕາ ເປັນ ຊາອໍາ, ມາ ລາກວຍ ອັນ ຊາອໍາ, ເຍົາ ເຈົາຣາຊີ ນັບ ກາຢາອ໌ ມັນແຊມ ກ້ອຍ ລາ ກວາຍ ອັນ ເຕ່ ຍ່ອນ ລາກວຍ ອັນ ຊາອໍາ. ກະ ຄັນ ເປັນ ລາກວຍ ຕາ ເປັນ ຊາອໍາ, ມາ ກາຢາອ໌ ອັນ ຊາອໍາ, ເຍົາ ເຈົາຣາຊີ ນັບ ລາກວຍ ກວາຍ ກ້ອຍ ລາ ກວາຍ ອັນ ເຕ່ ຍ່ອນ ກາຢາອ໌ ອັນ ຊາອໍາ. ຄັນ ເຍົາ ເຈົາຣາຊີ ຕາ ເປັນ ຈ່ອຍ ນ່ະກ້ອຍ, ມັຮ ກອນ ອາໂກ ໄລ່ ລາ ນ່ະ ກອນ ກວາຍ ກາ ຕາ ເປັນ ຊາອໍາ. ມາ ຊານໍ່ ເຍົາ ເຈົາຣາຊີ ຈ່ອຍ ກອນ ໄລ່ ລາ ນ່ະ ກອນ ກວາຍ ກາ

ຊາອໍາ ເຕ່. 15ມາ ຄັນ ອາແລ່ະ ກາ ຕາ ເປັນ ຊາອໍາ ຍິອ໌ ອີ ຕັຮ ລາກວຍ ແຕ່ລາ ກາຢາອ໌ ກາ ຊາອໍາ, ໂອນ ອັນ ເປາະ ຊ້ອງ. ຄັນ ນ່ະກ້ອຍ, ລາກວຍ ແຕ່ລາ ກາຢາອ໌ ກາ ຊາອໍາ ຕາ ເຕ່ອ໌ ກາຕ້ອງ ດໍອ໌. ຍ່ອນ ເຍົາ ເຈົາຣາຊີ ຍິອ໌ ອີ ໂອນ ໄຮ ກາ ແກຣິດ ລາກວຍ ກາຢາອ໌ ແອິດ ຣາຕອຍ ອຽນ ອໍ ມັນຕູ. 16ມັນແຊມ ກາ ແກຣິດ ລາກວຍ ເອີຍ! ເຈີ້ ບໍ ເມົາ ອົງກ້ອຮ ປາຍາຍ໌ ໄມ່ ເຕ່ອ໌ ຈ່ອຍ ກາຢາອ໌ ໄມ່ ໂອນ ອັນ ຊາອໍາ ເຕ່, ຄັນ ໄມ່ ຕາປູ່ນ ປັຣນາຍ ເຢຊູ ກຣິດ ກຣັກ ລາລີ່. ກະ ຣາເລົາ ກາ ແກຣິດ ກາຢາອ໌ ເອີຍ! ເຈີ້ ບໍ ເມົາ ອົງກ້ອຮ ປາຍາຍ໌ ໄມ່ ເຕ່ອ໌ ຈ່ອຍ ລາກວຍ ໄມ່ ໂອນ ອັນ ຊາອໍາ ເຕ່, ຄັນ ໄມ່ ຕາປູ່ນ ປັຣນາຍ ເຢຊູ ກຣິດ ກຣັກ ລາລີ່.

**ມັຮ ກວາຍ ອົງເຄາະ ຕະ
ນ່ະ ເຍົາ ເຈົາຣາຊີ ແປຣີ**

17ເກົາ ປາຕັບ ປັຣນາຍ ໄນ່ ໂອນ ກູ່ ມູ່ ກາ ຊາອໍາ. ເຍົາ ອົງເຄາະ ຕະ ຣານະ ມັຮ ກາ ເຍົາ ເຈົາຣາຊີ ແປຣີ ໂອນ ເຍົາ ຕະ. 18ຄັນ ເປັນ ກວາຍ ອິດຊະຣາເອລ ກາ ຕະ ຣິດ ກິດ ຕາປູ່ນ ຄານອດ ອິດຊະຣາເອລ, ມາ ອັນ ຊາອໍາ ເຢຊູ ກຣິດ, ອິນໂຈຍ ໂອນ ອັນ ຕັຮ ຣິດ ກ້ອຍ. ກະ ຄັນ ເປັນ ກວາຍ ອາແລ່ະ ກາ ຕາ ເປັນ ຕະ ຣິດ ກິດ, ມາ ອັນ ຊາອໍາ ເຢຊູ ກຣິດ ເຕ່, ອິນໂຈຍ ໂອນ ອັນ ຕະ ຣິດ ກ້ອຍ ຕົງ ຈະ ອັນ. 19ຕະ ຣິດ ກ້ອຍ ແຕ່ລາ ຕາ ເປັນ ຕະ, ລາ ຕາ ເປັນ ແກຣິດ ອິນເຕົາ. ມາ ຣານະ ບິດ ລາລີ່ ລາ ອົງເຄາະ ຍໍານັບ ກຣັກ ລາລີ່ ມັຮ ປັຣນາຍ ປາຕັບ ແຕ ເຍົາ ເຈົາຣາຊີ. 20ນານ່ະ ເຈົາດ ເຍົາ ແຕ ອິນຢວາຮ ເຍົາ ຊາອໍາ, ລາ ໂອນ

ຈ 7:18 ຣິດ ກ້ອຍ ເນົາ ຕະ ຣານະ ກິດ ບິອ໌ ອົງກ້ອຮ ແຕ ເກຣັງ ຣາເລົາ.

ເຍົາ ແອັດ ທໍ ນະກ້ອຍ ເອີຍ. 21 ຄັນ ເຍົາ ລາ ກວາຍ ຊູລ ພໍກາ ເຍົາ ເຈົາຣາຊີ ໂອນ ເຍົາ ຊາອໍາ, ເຍົາ ອິນໂຈຍ ຄິດ ອິນເຕົາ ແຕ ເຍົາ ຕະ ຣານະ ຊູລ. ມາ ຄັນ ເນົາຍ ເຍົາ ຕາ ເບິນ ໂອນ ເຍົາ ແກັດ ຊູລ ນ້ອງ, ເຕ່ອ ເຍົາ ຕະ ຣານະ ການໍອ ແອັນ. 22 ຄັນ ເຍົາ ເຈົາຣາຊີ ໂອນ ເຍົາ ຊາອໍາ ອັນ ບ້ອງ ກາ ເຍົາ ອິນນ້ອງ ແກັດ ຊູລ, ອີງເຄາະ ເຍົາ ຊາແຍີ ເຢຊູ ກຣິດ ອາໂຣຍຮ ເຍົາ ເຈົ້. ກະ ຄັນ ເຍົາ ເຈົາຣາຊີ ໂອນ ເຍົາ ຊາອໍາ ມາ ເຍົາ ຕາ ແກັກ ກວາຍ ຊູລ, ອີງເຄາະ ເຍົາ ຊາແຍີ ຊານໍ ເຍົາ ແກັດ ຊູລ ໂອນ ເຢຊູ ກຣິດ ແອັນ. 23 ເຍົາ ເຈົາຣາຊີ ແຈົງ ເຍົາ ລາເກົາ ເປງ ລາລີ້. ນະກ້ອຍ ເຍົາ ອິນໂຈຍ ແກັດ ຊູລ ນ້ອງ ກວາຍ. 24 ແຊມອາຍ ເອີຍ! ນານະ ເຈົາດ ເຍົາ ເກີ້ຍ ແກັດ ພໍກາ ເຍົາ ເຈົາຣາຊີ ກູອ ເຍົາ, ອີງເຄາະ ເຍົາ ຕະ ເປາະ ແຕ ອິນໂຍ່ງ ກ້ອຍ ປວາຍ ລັຮ ເຈົາດ ກ້ອຍ ຊາ.

ໂປໂລ ຕະ ອິນຕີ ແຕ ກວາຍ ປຼວ

25 ຊານໍ ເກົາ ຍໍອ ອີ ອາຕີ ເຍົາ ແຕ ມັນແຊມ ປຼວ. ອິນເຈົາ ໄຮ ຕາ ເບິນ ແປຣີ ເກົາ ອາຕີ ແຕ ຣາມິຮ ໄນ່. ມາ ຍ່ອນ ອິນເຈົາ ໄຮ ອາໂຍ່ະ ຕະ ເກົາ, ເຕ່ອ ເຍົາ ຊາອໍາ ບ້ຣນາຍ ເກົາ.

26 ຍ່ອນ ຕຶງ ແດີຍ ຊານໍ ໄນ່ ເບິນ ຊາອີ້ຍ ຕຸ່ຮ ກັດ, ເກົາ ຄິດ ລາ ອໍ ກາເລີຍ ກວາຍ ປຼວ ຕາ ເບິນ ອິດ ລາກວຍ ກາຢາອໍ. 27 ມາ ຄັນ ເຍົາ ເບິນ ລາກວຍ ເຈົ້, ອິນໂຈຍ ຕັຮ ລາກວຍ ກ້ອຍ. ກະ ຄັນ ເຍົາ ຕາ ເບິນ ເບິນ ລາກວຍ, ຄາອໍ ເຍົາ ອິນໂຈຍ ອິດ ລາກວຍ. 28 ມາ ຄັນ ເຍົາ ຍໍອ ອີ ອິດ ລາກວຍ, ເຍົາ ຕາ ເບິນ ໄລ່ຍຮ ອິນເຕົາ. ກະ ຄັນ ກູໂມຣ ຍໍອ ອີ ຈໍອ

ກາຢາອໍ, ອັນ ຕາ ເບິນ ໄລ່ຍຮ ອິນເຕົາ ເຕ່. ມາ ມັຮ ກວາຍ ກາ ເບິນ ລາກວຍ ກາຢາອໍ, ໄລ່ ເບິນ ຣາງື່ຮ ຕຸ່ຮ ກັດ ກາເລີຍ ແຕ ກວາຍ ກາ ຕາ ເບິນ ເບິນ ລາກວຍ ກາຢາອໍ. ເກົາ ຍໍອ ອີ ໂອນ ເຍົາ ວຍາຮ ແຕ ຕຸ່ຮ ກັດ ກ້ອຍ.

29 ແຊມອາຍ ເອີຍ, ບ້ຣນາຍ ໄນ່ ເກົາ ອາຕີ ເຍົາ, ຍ່ອນ ຕາໄງ ບ້ຣຊິດ ແຈ່ະ ອີ ແຕ່ອ ເຈົ້. ນະກ້ອຍ ກວາຍ ກາ ເບິນ ລາກວຍ ແຕ່ລາ ກາຢາອໍ ເຈົ້ ລາ ໄລ່ ແອັດ ນະ ກວາຍ ກາ ຕາ ຢວາຮ ເບິນ ເຕ່. 30 ໂອນ ໄລ່ ກາ ເຍົາມຍິດ ແກັດ ນະ ຕາ ເບິນ ເຍົາມ; ໂອນ ໄລ່ ກາ ຊ້ອງ ຣໍອ ອໍ ແກັດ ນະ ຕາ ເບິນ ຣໍອ ອໍ ນ້ອງ, ໂອນ ໄລ່ ກາ ແຈົງ ເກຣັງ ລາ ຕາ ເບິນ ຊ້ອງ ໄລ່ ນ້ອງ ເກຣັງ ກ້ອຍ. 31 ກະ ກວາຍ ກາ ຕະ ຣານະ ອີ ເບິນ ຕ້ອກ ຈາ ແອັດ ຕຶງ ແດີຍ ໄນ່, ອີງເຄາະ ໄລ່ ອິນໂຈຍ ຍໍອ ປາເລີຍ, ຍ່ອນ ອິນຕຸ່ນ ມັຮ ເກຣັງ ຕຶງ ກູແຕອ ໄນ່ ແກັດ ບິດ ອິນແຍ່ະ.

32 ເກົາ ຍໍອ ອີ ໂອນ ເຍົາ ອິນໂຈຍ ອຸກ ແຕ ມັຮ ຣາມິຮ ຕຶງ ແດີຍ ໄນ່. ມັຮ ກວາຍ ກາ ຕາ ເບິນ ອິດ ລາກວຍ, ປຢາຍ ໄລ່ ຍໍອ ອີ ຕະ ຣານະ ເຍົາ ເຈົາຣາຊີ, ຍ່ອນ ໄລ່ ຍໍອ ເຍົາ ເຈົາຣາຊີ ຊ້ອງ ຣໍອ ຣາງື່ຮ. 33 ມາ ມັຮ ກວາຍ ກາ ເບິນ ລາກວຍ ເຈົ້, ອີງເຄາະ ໄລ່ ຊາແຣັງ ຕະ ຣານະ ຕຶງ ແດີຍ ໄນ່ ແຣີ, ຍ່ອນ ໄລ່ ຍໍອ ອີ ໂອນ ລາກວຍ ໄລ່ ຊ້ອງ ຣໍອ ຣາງື່ຮ. 34 ນະກ້ອຍ ໄລ່ ອີງເຄາະ ຄິດ ບາຣ ຣານາ. ມູເຈົງ ກ້ອຍ ເຕ່, ມັນແຊມ ກາ ອິນນ້ອງ ກູໂມຣ, ແຕ່ລາ ມັນແຊມ ກາ ແອີ ນ້ອງ ກາຢາອໍ, ໄລ່ ອິມພາ ແຕ ມັນແຊມ ກາ ເບິນ ກາຢາອໍ. ໄລ່ ກ້ອຍ ເຕ່ອ ປວາຍ ຣາງື່ຮ ເຍົາ ເຈົາຣາຊີ, ຍ່ອນ ໄລ່ ຍໍອ ອີ ຕະ ຣານະ ເຍົາ ເຈົາຣາຊີ

ອິນແຍ່ະ ຣາງື່ຮ ກະ ອິນແຍ່ະ ຈະ ໄລ່. ມາ ມັນແຊມ ກາ ເບີນ ກາຢາອ໌, ອີງເຄາະ ໄລ່ ຊາແຮງ ຕະ ຣານະ ໄລ່ ຕຶງ ແດີຍ ໄນ່ ແອີ, ຍ່ອນ ໄລ່ ຍໍອ໌ ອີ ໂອນ ກາຢາອ໌ ໄລ່ ຊ້ອງ ຣໍອ໌ ຣາງື່ຮ.

35ເກົາ ປາຍ ນະກ້ອຍ ໂອນ ເຍົາ, ຍ່ອນ ເກົາ ຍໍອ໌ ອີ ຈ່ອຍ ເຍົາ. ເກົາ ຕາ ເບີນ ກາຕັງ ເຍົາ. ມາ ເກົາ ຍໍອ໌ ເຍົາ ດັງ ແຕ ປັນນາຍ ປຍາຍ໌ ກະ ອໍ ໂອນ ເຍົາ ເຕ່ອ໌ ຕະ ຣານະ ເຍົາງ ເຈົາຣາຊີ ອິນແຍ່ະ ຣາງື່ຮ ເຍົາ.

36ຄັນ ເບີນ ປັຣລົວະ ກາ ໂຈະ ຣັງອອຍ ເຈົ້, ມາ ອັນ ຄື່ດ ຕາ ຍໍອ໌ ອີ ຣາອິດ ຢວາຮ. ມາ ຄັນ ດູ່ນ ແຕ ກ້ອຍ ອັນ ຊ້ອງ ຕາ ປຍາຍ໌ ຄັນ ອັນ ຕາ ເບີນ ອິດ ກູໂມຣ ກ້ອຍ, ກະ ອັນ ຊ້ອງ ຍໍອ໌ ອີ ເບີນ; ໂອນ ອັນ ອິດ. ອັນ ຕາ ເບີນ ໄລ່ຍຮ ອິນເຕົາ. 37ມາ ຄັນ ປັຣລົວະ ກ້ອຍ ຕາ ເບີນ ອາແລະ ກາ ຕາໄມຮ ອັນ, ມາ ອັນ ຄື່ດ ຕາ ເບີນ ອີ ອິດ ກູໂມຣ ກ້ອຍ, ໂອນ ອັນ ອິນໂຈຍ ອິດ. 38ນະກ້ອຍ ອັນ ກາ ອິດ, ລາ ອັນ ຕະ ອໍ, ມາ ອັນ ກາ ຕາ ເບີນ ອິດ, ອັນ ກ້ອຍ ຕະ ອໍ ກາເລີຍ ແອັນ.^໑

39ມັນແຊມ ກາ ເບີນ ກາຢາອ໌ ເຈົ້, ອັນ ຕາ ເຕ່ອ໌ ຈໍອ໌ ກາຢາອ໌ ຕາໄມ ນ້ອງ ອິນຈິນ ກາຢາອ໌ ອັນ ກູຈິດ. ມາ ແວັດ ກາຢາອ໌ ອັນ ກູຈິດ, ເຕ່ອ໌ ອັນ ຈໍອ໌ ກາຢາອ໌ ຕາໄມ. ມາ ອີງເຄາະ ອັນ ຈໍອ໌ ກາຢາອ໌ ກາ ຊາອໍາ ເຍົາງ ເຈົາຣາຊີ ເຕ່. 40ຕາປູ່ນ ຣາງື່ຮ ເກົາ, ຄັນ ອັນ ເຮົາບ ຕາ ເບີນ ຈໍອ໌ ກາຢາອ໌ ນ້ອງ, ອັນ ຣໍອ໌ ກາເລີຍ ແຕ ອັນ ຈໍອ໌ ກາຢາອ໌. ມາຮ ກ້ອຍ ເກົາ ອາຕີ

ເຍົາ. ກະ ເກົາ ຄື່ດ ຣາເວົາຍ ເຍົາງ ເຈົາຣາຊີ ໂອນ ເກົາ ອາຕີ ນະກ້ອຍ ເຕ່.

ໂປໂລ ອາຕີ ແຕ ເກຣັງ ຈູຈໍາ

8 1ຂານໍ່ ເກົາ ອາຕີ ແຕ ເກຣັງ ຈູຈໍາ ເຍົາງ ການໍ່ອ໌. ເຍົາ ປາຍ ເຍົາ ດັງ ຊາອິຍ ເຈົ້. ເຍົາ ຄື່ດ ນະກ້ອຍ, ເຍົາ ອາຊ້ອຮ ຈະ ເຍົາ ເບີມ. ມາ ຕາ ເບີນ ປິດ ອິນເຕົາ ດັງ ຊາອິຍ. ຣານະ ກາ ປິດ ລາລີ່ ລາ ດັງ ອາໂຍ່ະ ເຍົາ; ນະກ້ອຍ ເຍົາ ຈ່ອຍ ເຍົາ ໂອນ ຊາອໍາ ຊາອິຍ ລາລີ່ ແອັນ. 2ຄັນ ເບີນ ກວາຍ ອາແລະ ກາ ຄື່ດ ອັນ ດັງ ຊາອິຍ ເຈົ້, ອັນ ກ້ອຍ ຕາ ເບີນ ດັງ ອິນເຕົາ ແຕ ມັຮ ປັນນາຍ ອັນ ອີງເຄາະ ດັງ. 3ຄັນ ກວາຍ ອາແລະ ມາ ອາໂຍ່ະ ເຍົາງ ເຈົາຣາຊີ, ເຍົາງ ເຈົາຣາຊີ ດັງ ກວາຍ ກ້ອຍ.

4ນະກ້ອຍ ຂານໍ່, ເກົາ ຍໍອ໌ ອີ ອາຕີ ແຕ ຈາ ເກຣັງ ຈູຈໍາ ກາ ເນົາ ຊາງ ເຍົາງ ການໍ່ອ໌. ໄຮ ດັງ ເຈົ້ ເຍົາງ ການໍ່ອ໌ ຕາ ເບີນ ປິດ ອິນເຕົາ. ກະ ໄຮ ດັງ ເຈົ້ ປາຍ ເບີນ ແອັງ ເຍົາງ ເຈົາຣາຊີ ຊ້ອງ ກາ ປິດ ລາລີ່. 5ເບີນ ຊາອິຍ ເຍົາງ ແອັດ ຕຶງ ມັນລ້ອງ ກະ ແອັດ ຕຶງ ກູແຕອ໌ ເນົາ ດູ ຊາງ, ກະ ເນົາ ຍໍານັບ ມັຮ ເຍົາງ ກ້ອຍ ນະ ອິນເຈົາ ໄລ່. 6ມາ ໄຮ ເບີນ ແອັງ ມວຍ ເຍົາງ ເຈົາຣາຊີ ຊ້ອງ, ອັນ ລາ ອິມປໍ່ ໄຮ ຕຶງ ມັນລ້ອງ. ອັນ ແຕງ ຕຸ່ກ ຣາມິ້ຮ ເຈົ້, ກະ ອັນ ໂອນ ໄຮ ອາມົງ ແອັດ ຍ່ອງ ອັນ. ກະ ໄຮ ເບີນ ແອັງ ມວຍ ອິນເຈົາ ຊ້ອງ, ລາ ເຢຊູ ກຣິດ. ເຍົາງ ເຈົາຣາຊີ ແຕງ ຕຸ່ກ ຣາມິ້ຮ ຍ່ອນ ແຕ ອັນ, ກະ ໄຮ ອາມົງ ລາ ຍ່ອນ ແຕ ອັນ ເຕ່.

໒:7:38 ຕຶງ ໂປ ຣານາ ໄນ່, ເບີນ ກວາຍ ແປ ປັນນາຍ ໂປໂລ ອາຕີ ແຕ ກວາຍ ອິມປໍ່ ກາ ເບີນ ກອນ ກູໂມຣ ແວັດ ປາເນ່ນ ອິດ ກາຢາອ໌. ຄັນ ອັນ ໂອນ ກອນ ກູໂມຣ ອັນ ຈໍອ໌ ກາຢາອ໌, ລາ ອັນ ຕະ ອໍ. ມາ ຄັນ ອັນ ໂອນ ກອນ ອັນ ຕາ ເບີນ ຈໍອ໌ ກາຢາອ໌, ລາ ອັນ ຕະ ອໍ ກາເລີຍ ແອັນ.

7 ມາ ຕາ ເບີນ ກູ່ ນະ ກວາຍ ດັງ ແຕ ຣານະ ກ້ອຍ. ເບີນ ກວາຍ ແຕ ມູ່ ກາ ຊາອຳ, ເຕົ້າ ຊານຸ່ ໄລ່ ອິນນ້ອງ ຊາແຍີ ເຍົາງ ໄລ່ ດູ ຊາງ ແຕ ອິນໂຍ່ງ. ກະ ຄັນ ໄລ່ ຈາ ເກຣັງ ຈູຈຳ, ໄລ່ ອິນນ້ອງ ນັບ ເຍົາງ ກ້ອຍ. ຣາງັຮ ກວາຍ ກ້ອຍ ຕາ ເບີນ ຊາອຳ ເຣ່ງ; ຍ່ອນ ນະກ້ອຍ ໄລ່ ຊ້ອງ ໄລ່ຍຮ ຄັນ ໄລ່ ຈາ ເກຣັງ ຈູຈຳ ກ້ອຍ. 8 ກູ່ ຣາມັຮ ມັຮ ກາ ຊ້ຣນາ, ຄັນ ໄຮ ຈາ ແຕລາ ຕາ ເບີນ ຈາ, ຕາ ເບີນ ຈ່ອຍ ໂອນ ໄຮ ແກັດ ອໍ ຍັຮ ເມົາງ ເຍົາງ ເຈົາຣາຊີ.

9-10 ອິມປີ ກູ່ ຣາມັຮ ມັຮ ກາ ຊ້ຣນາ ເຍົາ ເຕ່ອ ຈາ ອິນແຍ່ະ, ມາ ອົງເຄາະ ເຍົາ ຕະ ໂອນ ອໍ ໂຈະ ກວາຍ ກາ ຊາອຳ ຕາ ເບີນ ເຣ່ງ ມາແລ່ະ ຢວາຮ. ຄັນ ກວາຍ ກ້ອຍ ເຮີມ ເຍົາ ກາ ດັງ ຊາອີຍ ເຈີ່, ມາ ຈາ ເກຣັງ ຈູຈຳ ຕົ່ງ ດູງ ຊາງ ເຍົາງ ກ້ອຍ, ຣານະ ກ້ອຍ ນະ ເຍົາ ຣາເດົງ ໂອນ ໄລ່ ຈາ ຕາປູ່ນ ເຍົາ ເຕ່. ນະກ້ອຍ ເຍົາ ຕະ ໂອນ ໄລ່ ເບີນ ໄລ່ຍຮ. 11 ນະກ້ອຍ, ຍ່ອນ ແຕ ເຍົາ ກາ ດັງ ຊາອີຍ, ເຍົາ ຕະ ໂອນ ແຊມອາຍ ເຍົາ ກາ ຕາ ເບີນ ຊາອຳ ເຣ່ງ ຢວາຮ, ໂອນ ໄລ່ ຕັຮ ເຍົາງ ເຈົາຣາຊີ. ມາ ເຢຊູ ກຣິດ ກູຈິດ ຕາງ ຈ່ອຍ ໄລ່ ກ້ອຍ ເຕ່. 12 ຍ່ອນ ເຍົາ ຕະ ໄລ່ຍຮ ໂອນ ແຊມອາຍ ເຍົາ ກາ ຕາ ເບີນ ຊາອຳ ເຣ່ງ ຢວາຮ, ເຍົາ ເບີນ ໄລ່ຍຮ ກະ ເຢຊູ ກຣິດ. 13 ນະກ້ອຍ, ມັຮ ກາ ຊ້ຣນາ ອິນເຕົາ ກາ ເກົາ ຈາ, ມາ ຄັນ ຊ້ຣນາ ກ້ອຍ ຕະ ໂອນ ແຊມອາຍ ເກົາ ແກັດ ໄລ່ຍຮ, ເກົາ ຕາ ແອອໍ ອີ ຈາ ນ້ອງ ຊ້ຣນາ ກ້ອຍ ຈົນ ອິນແຍ່ະ ແຕີຍ ອາມົງ ເກົາ, ຍ່ອນ ເກົາ ຕາ ຍໍອໍ ອີ ໂອນ ແຊມອາຍ ເກົາ ເບີນ ໄລ່ຍຮ.

**ກວາຍ ກາ ເຢຊູ ຣຽຮ ປາຈຸຮ
ໂອນ ເປາະ ຕະ ຣານະ ອັນ**

9 1 ປຣາຍ໌ ລາລີ້ ເກົາ ລາ ກວາຍ ເຢຊູ ຣຽຮ ປາຈຸຮ. ຣານະ ອິນເຕົາ ເກົາ ຍໍອໍ ອີ ຕະ, ເຕ່ອ ເກົາ ຕະ. ປຣາຍ໌ ລາລີ້ ມັດ ເກົາ ເຮີມ ເຈີ່ ເຢຊູ, ອິນເຈົາ ໄຮ. ຍ່ອນ ເກົາ ຕະ ຣານະ ເຍົາງ ເຈົາຣາຊີ ນະກ້ອຍ, ເຍົາ ຊາອຳ ອັນ ລາ ຍ່ອນ ແຕ ຣານະ ເກົາ. 2 ເບີນ ກວາຍ ການໍອໍ ຕາ ເບີນ ນັບ ປາຍ ເກົາ ລາ ກວາຍ ເຢຊູ ຣຽຮ ປາຈຸຮ, ມາ ເກົາ ຕະ ຣານະ ກ້ອຍ ໂອນ ເຍົາ. ເຍົາ ເບີນ ມູ ຣາງັຮ ກະ ເຢຊູ ກຣິດ ຍ່ອນ ເກົາ ອາຕີ ເຍົາ. ນະກ້ອຍ ເຍົາ ລາ ນະ ຕາ ກາ ເນົາ ກາຕິຮ ເຈີ່ ໂອນ ກວາຍ ດັງ ປາຍ ເກົາ ລາ ກວາຍ ກາ ເຢຊູ ຣຽຮ ປາຈຸຮ.

3 ໄລ່ ກາ ປາຍ ເກົາ, ເກົາ ເຕ່ອ ອາເບີຮ ລັຮ ໄລ່ ນະໄນ: 4 ປຣາຍ໌ ມາ ຕາ ເບີນ, ຄັນ ເກົາ ແຊອໍ ແຕ ໄລ່ ກາ ຊ້ອງ ປັຣນາຍ ເກົາ ໂອນ ໄລ່ ຊານາ ໂດຍ ຣາແວ້ຮ ໂອນ ເກົາ? 5 ຄັນ ເກົາ ເບີນ ລາກວຍ ເປາະ ຕະ ຣານະ ເຍົາງ ເຈົາຣາຊີ ມັນຕູ ກະ ເກົາ, ປຣາຍ໌ ມາ ຕາ ເບີນ ເຍົາ ອົງເຄາະ ເນ່ ຊາລີອໍ ຮິ ມູເຈົງ ມັຮ ຈຸ່ມ ກາ ຊາອຳ ເບີນ ເນ່ ຊາລີອໍ ເປໂຕ ກະ ມັຮ ອາແອມ ອິນເຈົາ ໄຮ, ກະ ກວາຍ ການໍອໍ ກາ ເຢຊູ ຣຽຮ ປາຈຸຮ? 6 ມາ ນານະ ເຍົາ ໂອນ ເກົາ ກະ ບາຣນາບາ ອົງເຄາະ ຈໍອໍ ຊ້ຣນາ ດໍອໍ ຊານາ ຈະ ຮິ ເບີມ ບໍ? 7 ຕາ ເກີຍ ເບີນ ກວາຍ ແກັດ ຕາຮານ ມາ ຕາ ເບີນ ຈາ ປຣະ ກາໄຊ. ກະ ຕາ ເກີຍ ເບີນ ກວາຍ ຕະ ຊວນ, ມາ ຕາ ເບີນ ຈາ ປາໄລ ແຕ ຊວນ ກ້ອຍ. ກະ ຕາ ເກີຍ ເບີນ ກວາຍ ກາ ກຍາອໍ ແກະ, ມາ ຕາ ເບີນ ຈາ ໄຊອໍ ແກະ ກ້ອຍ. 8 ເກົາ ປາຍ ນະກ້ອຍ, ເກົາ ຊາກໍາ ແຕ ຈະ ເກົາ

ເບີມ ຕາບູນ ປັນນາຍ ກວາຍ ດູ ອີ ປາຍ. ມາ ຕິ່ງ ຄານອດ ໂມເຊ, ອັນ ອາຕີ ມູເຈິງ ກ້ອຍ ເຕ່. 9ອັນ ປາຍ:

"ແຕ່ອັ ຕາແກງ ຊາເຕີຍ໌ ທຣໍ ໂອນ ແກັດ ອາແຊິ ຈ່ອຍ ເຍົາ, ເຍົາ ອິນໂຈຍ ກິມ ດໍອັ ແບອັ ອັນ. ອີງເຄາະ ເຍົາ ໂອນ ອັນ ຈາ ເຕ່, ຍ່ອນ ອັນ ຕະ ຣານະ ໂອນ ເຍົາ."

ເຍົາງ ເຈົາຣາຊີ ປາຍ ນະກ້ອຍ, ອັນ ຕາ ເບີນ ອາຕີ ແຕ ແອິງ ຕາແກງ ຊ້ອງ. 10ມາ ປຢາຍ໌ ລາລີ້ ເຍົາງ ເຈົາຣາຊີ ອາຕີ ປັນນາຍ ກ້ອຍ, ລາ ອັນ ອາຕີ ໄຮ ແຮີ. ຄັນ ເບີນ ບາຣ ນະ ອິມປຣ່ອມ ຕະ ໄທຣ, ມານະ ຈັດ ກະ ມານະ ແອັນ ຊອດ, ໄລ່ ບາຣ ນະ ກ້ອຍ ອິມປຣ່ອມ ເບີນ ເກົາ ແຕ ຣານະ ໄລ່ ຕະ.

11ຮີ ອາຕີ ເຈີ້ ປັນນາຍ ເຍົາງ ເຈົາຣາຊີ ໂອນ ເຍົາ. ໄນ່ ລາ ນະ ຮີ ຈິຣ ກູອງ ໂອນ ເຍົາ. ນະກ້ອຍ, ຄັນ ຮີ ແຊອັ ເຍົາ ຈ່ອຍ ໂອນ ຮີ ເບີນ ເກຣັງ ຊ້ຣນາ ຈາ, ນານະ ເຍົາ ຄໍ້ດ ຮີ ຕະ ຕາ ປຢາຍ໌ ບໍ? 12ຄັນ ເບີນ ກວາຍ ການໍອັ ມາ ອາຕີ ເຍົາ, ເຍົາ ຍໍານັບ ໄລ່ ກ້ອຍ, ກະ ເຍົາ ຊານາ ໄລ່. ປຢາຍ໌ ລາ ເຍົາ ຍໍານັບ ຮີ ກາເລີຍ ແຕ ໄລ່ ກ້ອຍ, ຍ່ອນ ຮີ ອາຕີ ເຍົາ ແຕ ອິນໂຍ່ງ ລາລີ້. ມາ ຮີ ຕາ ເບີນ ແຊອັ ອິນເຕົາ ແຕ ເຍົາ. ຮີ ຈິວ ກູ ຣາມິ້ຣ ຕຸ່ຣ ກັດ ຕາ ເບີນ ໂອນ ອິນເຕົາ ກາຕັງ ປັນນາຍ ອໍ ແຕ ເຢຊູ ກຣິດ. 13ເຍົາ ດັງ ເຈີ້ ມັຣ ກວາຍ ກາ ຕະ ຣານະ ຕິ່ງ ດຸງ ຊາງ ປິດ, ໄລ່ ອິດ ຊ້ຣນາ ແຕ ດຸງ ຊາງ ກ້ອຍ ເຕ່. ກະ ໄລ່ ກາ ມ່ອບ ເກຣັງ ຊາງ ຕິ່ງ ຊັນເຕຣົາງ ຮິດ ຕິ່ງ ດຸງ ຊາງ ປິດ, ໄລ່ ກ້ອຍ ຈາ ມູ ປູ່ດ ແຕ ເກຣັງ ຊາງ ກ້ອຍ ເຕ່.

14ມູເຈິງ ກ້ອຍ ເຕ່, ເຍົາງ ເຈົາຣາຊີ ແປຣີ ເຈີ້ ມັຣ ກວາຍ ກາ ຊາງັດ ປັນນາຍ ອໍ ແຕ ອັນ, ອີງເຄາະ ໄລ່ ຊານາ ກວາຍ ກາ ອາຕີ ປັນນາຍ ກ້ອຍ ໂອນ ໄລ່.

15ມາ ເກົາ ຕາ ເກີຍ ແຊອັ ອິນເຕົາ ແຕ ເຍົາ. ກະ ເກົາ ຕາ ເບີນ ຄຽນ ປັນນາຍ ໄນ່ ໂອນ ເຍົາ ອີງເຄາະ ຊານາ ເກົາ. ຄາອັ ເກົາ ກູຈິດ ຊ້ອງ ແຕ ເນົາ ປາຍ ເກົາ ອາຕີ ເຍົາ ຍ່ອນ ເກົາ ຍໍອັ ອີ ໂອນ ເຍົາ ຊານາ ເກົາ.

16ເກົາ ຕາ ເບີນ ໂອດ ອິນເຕົາ ຍ່ອນ ເກົາ ອາຕີ ປັນນາຍ ອໍ ແຕ ເຍົາງ ເຈົາຣາຊີ, ຍ່ອນ ເຍົາງ ເຈົາຣາຊີ ແປຣີ ເກົາ ຕະ ຣານະ ກ້ອຍ. ບາບ ລາລີ້ ເກົາ, ຄັນ ເກົາ ຕາ ເບີນ ອາຕີ ປັນນາຍ ອໍ ແຕ ເຍົາງ ເຈົາຣາຊີ. 17ຄັນ ເກົາ ຕະ ຣານະ ໄນ່ ຍ່ອນ ເກົາ ຍໍອັ ອີ ຕະ, ເກົາ ເບີນ ເກົາ. ມາ ເກົາ ຕາ ເບີນ ຕະ ຣານະ ໄນ່ ປວາຍ ຣາງິ້ຣ ເກົາ ເບີມ. ເຍົາງ ເຈົາຣາຊີ ແປຣີ ເກົາ ຕະ ຣານະ ໄນ່. ນະກ້ອຍ ເກົາ ຕາ ເຕ່ອັ ປາຍ ອິນເຕົາ. 18ນະກ້ອຍ ອິນເຕົາ ກາ ເກົາ ໂອນ ເກົາ? ເກົາ ເກົາ ລາ ນະໄນ່: ເກົາ ຊ້ອງ ຣໍອັ ຣາງິ້ຣ ແຕ່ອັ ເກົາ ອາຕີ ປັນນາຍ ອໍ ແຕ ເຍົາງ ເຈົາຣາຊີ. ເຈີ້ ເກົາ ອາຕີ ເມົາດ ຊ້ອງ, ຕາ ເບີນ ອິດ ເກົາ ອິນເຕົາ ແຕ ກວາຍ ການໍອັ. ຄັນ ເກົາ ຍໍອັ ອີ ອິດ, ລາ ເຕ່ອັ ເກົາ ອິດ ນະ ກວາຍ ການໍອັ ເຕ່.

19ເກົາ ຕາ ເບີນ ແກັດ ຊູລ ກວາຍ ອາແລະ, ມາ ເກົາ ປຣ່ອມ ແກັດ ຊູລ ກູ່ ນະ ກວາຍ. ເກົາ ຕະ ນະກ້ອຍ ໂອນ ເຕ່ອັ ຊາອິຍ ກວາຍ ຊາອໍາ ເຢຊູ ກຣິດ ຍ່ອນ ແຕ ເກົາ ອາຕີ ໄລ່.

20ແຕ່ອັ ເກົາ ອາຕີ ມັຣ ກວາຍ ອິດຊະຣາເອລ, ເກົາ ຕະ ນະ ກວາຍ ອິດຊະຣາເອລ ເຕ່ ໂອນ ເຕ່ອັ ໄລ່ ກ້ອຍ ຊາອໍາ ເຢຊູ ກຣິດ. ເກົາ ຕາ

ເປັນ ຕາປູ່ນ ນ້ອງ ຄານອດ ໂມເຊ, ມາ ພໍກາ ເກົາ ອາຕີ ກວາຍ ກາ ຕາປູ່ນ ຄານອດ ຮິດ ກ້ອຍ, ເກົາ ຕະ ມູເຈິງ ໄລ່ ເຕ່ ໂອນ ເຕ່ອ໌ ໄລ່ ກ້ອຍ ຊາອໍາ ເຢຊູ ກຣິດ. 21 ເກົາ ຕະ ມູເຈິງ ກ້ອຍ ເຕ່, ກະ ກວາຍ ກາ ຕາ ແກິນ ກວາຍ ອິດຊະຣາເອລ, ໂອນ ເຕ່ອ໌ ໄລ່ ກ້ອຍ ຊາອໍາ ເຢົາງ ເຈົາຣາຊີ. ເກົາ ຕະ ມູເຈິງ ໄລ່ ກ້ອຍ ເຕ່, ມາ ເກົາ ຕາ ເປັນ ຕັຮ ປັນນາຍ ເຢົາງ ເຈົາຣາຊີ ກະ ປັນນາຍ ເຢຊູ ກຣິດ. 22 ມັຮ ໄລ່ ກາ ຕາ ເປັນ ຊາອໍາ ເຣ່ງ ຢວາຮ, ເກົາ ແກິດ ນະ ໄລ່ ກ້ອຍ ເຕ່ ໂອນ ເຕ່ອ໌ ໄລ່ ກ້ອຍ ຊາອໍາ ເຣ່ງ ອາຊັອຮ ແອັນ. ນະກ້ອຍ ເກົາ ແກິດ ເຢົາ ຣາຕອຍ ກະ ກູ່ ນະ ກວາຍ ໂອນ ເຕ່ອ໌ ໄລ່ ຊາອໍາ ເຢຊູ ກຣິດ. ກູ່ ຣານະ ເກົາ ຕະ, ເກົາ ຍໍອ໌ ອີ ໂອນ ກວາຍ ຊາອໍາ ເຢຊູ ກຣິດ ຍ່ອນ ແຕ ຣານະ ກ້ອຍ. 23 ກູ່ ຣາມິ້ຮ ກ້ອຍ ເກົາ ຕະ ໂອນ ກວາຍ ການໍອ໌ ດັງ ປັນນາຍ ອໍ ແຕ ເຢຊູ ກຣິດ. ນະກ້ອຍ ເກົາ ເປັນ ບຸ່ນ ແຕ ປັນນາຍ ກ້ອຍ ເຕ່.

24 ຄັນ ເປັນ ຊາອິ້ຍ ນະ ກວາຍ ຕາລຸ່ຮ ຣາຊິງ, ເປັນ ມານະ ຊ້ອງ ກາ ຮັບ ເກົາ ຍ່ອນ ອັນ ຕາລຸ່ຮ ໄຈ. ນະກ້ອຍ ອົງເຄາະ ເຢົາ ຕະ ມູເຈິງ ກວາຍ ກ້ອຍ ເຕ່. ອົງເຄາະ ເຢົາ ຊາແຣິງ ຕາປູ່ນ ປັນນາຍ ເຢຊູ ກຣິດ ໂອນ ເຢົາ ເປັນ ຮັບ ເກົາ ເຕ່. 25 ອິນແຍ່ະ ກູ່ ນະ ກວາຍ ກາ ຍໍອ໌ ອີ ຣາຊິງ, ອົງເຄາະ ໄລ່ ຊາແຣິງ ແອບ ກະ ຣາບັນ ໂອນ ອໍ ຈະ ໄລ່ ເປັນ. ຍ່ອນ ນານະ ໄລ່ ມາ ຕະ ນະກ້ອຍ? ຍ່ອນ ໄລ່ ຍໍອ໌ ອີ ເປັນ ເກົາ ແຕ ຣາຊິງ ກ້ອຍ. ມາ ເກົາ ກ້ອຍ ປິດ ໄຈ ລາລີ້. ມາ ໄຮ ອົງເຄາະ ຊາແຣິງ ຣຍານ ແຕ ປັນນາຍ ເຢຊູ ກຣິດ, ຍ່ອນ ໄຮ ຍໍອ໌ ອີ ເປັນ ເກົາ ກາ ຕາ ເກີ້ຍ ປິດ. 26 ນະກ້ອຍ ເກົາ ຕະ

ຊາແຣິງ ອີ ເປັນ ເກົາ ກ້ອຍ, ນະ ເກົາ ຕາລຸ່ຮ ຕານ້ອງ ໂອນ ແຕ່ອ໌ ໄຈ. ກະ ເກົາ ລາ ນະ ກວາຍ ຣາຊິງ ຣາຈິກ ເຕ່; ເກົາ ຕາ ເປັນ ຈິກ ແມິດແມິ ຊ້ອງ. ມູເຈິງ ກ້ອຍ ເຕ່, ເກົາ ຕາ ເປັນ ຕະ ຣານະ ເຢົາງ ເຈົາຣາຊີ ແມິດແມິ ຊ້ອງ. 27 ນະກ້ອຍ ເກົາ ແອບ ຈະ ເກົາ ເປັນ ເຣ່ງ ລາລີ້, ຍໍອ໌ ອີ ໂອນ ອັນ ຊາງັດ ຣາງິຮ ເກົາ. ອົງກ້ອຮ ແວັດ ເກົາ ອາຕີ ໂອນ ກວາຍ ການໍອ໌, ເກົາ ເປັນ ຕາ ເປັນ ຮັບ ເກົາ ຍ່ອນ ເກົາ ຕະ ຕາ ປຍາຍ໌.

**ປັນນາຍ ເຢົາງ ເຈົາຣາຊີ ອາຕີ
ແຕ ກວາຍ ອິມແບິ**

10 1 ແຊມອາຍ ເອີຍ! ເກົາ ອາຕີ ໂອນ ເຢົາ ຊາແຍິ ມັຮ ອາຈວາຍຮ ອາເຈ່ຮ ໄຮ ແຕ ອິມແບິ. ໄລ່ ແອິດ ຕົງ ຕຍາຮ ມາ ເປັນ ຣາມິ້ລ ແຕ ເຢົາງ ເຈົາຣາຊີ ແອິດ ກາບັງ ກະ ກຍາອ໌ ໄລ່. ກະ ໄລ່ ເປາະ ຕົງ ອິນດີ ແດີອ໌ ທາເລ. ບ້ອງ ກາ ໄລ່ ເປາະ ກ້ອຍ, ເຢົາງ ເຈົາຣາຊີ ຕະ ໂອນ ແກິດ ຊາແອິດ ອິນແຍ່ະ. 2 ພໍກາ ຣາມິ້ລ ແອິດ ກາບັງ ໄລ່, ເຈີ້ ໄລ່ ແກິດ ນະ ຮັບ ຮິດ ຕົງ ແດີອ໌. ເຈີ້ ໄລ່ ອິມປຣອມ ຕາປູ່ນ ມູ ຣາງິຮ ກະ ໂມເຊ. 3 ອິນແຍ່ະ ກູ່ ນະ ໄລ່ ເປັນ ຈາ ມູ ຣາມິ້ຮ ເກຣິງ ອໍ ແຕ ເຢົາງ ເຈົາຣາຊີ. 4 ກະ ອິນແຍ່ະ ກູ່ ນະ ໄລ່ ເປັນ ງ່ອຍ ມູ ຣາມິ້ຮ ແດີອ໌ ອໍ ແຕ ເຢົາງ ເຈົາຣາຊີ, ຍ່ອນ ໄລ່ ງ່ອຍ໌ ແຕ ຕາເມົາ ກາ ເຢົາງ ເຈົາຣາຊີ ໂອນ. ຕາເມົາ ກ້ອຍ ຊາກໍາ ແຕ ກຣິດ. 5 ມາ ເປັນ ຊາອິ້ຍ ນະ ແຕ ໄລ່ ກ້ອຍ, ເຢົາງ ເຈົາຣາຊີ ຕາ ເປັນ ຮໍອ໌ ກະ ໄລ່. ນະກ້ອຍ ມັຮ ກວາຍ ກ້ອຍ ກູຈິດ ອິນແຍ່ະ ຕົງ ຕຍາຮ.

6ມັສ ຣາມິ້ຮ ກ້ອຍ ກາແອັຮ ໂອນ ໄຮ ດັງ ອິນໂຈຍ ຍໍອ ອີ ຕາປູ່ນ ມັສ ຣາມິ້ຮ ຕາ ອໍ, ມູເຈິງ ໄລ່ ກາ ກູຈິດ ກ້ອຍ ຕະ. 7ກະ ເຍົາ ອິນໂຈຍ ຊາງ ຮູບ ເຍົາງ ການໍອ, ນະ ໄລ່ ກ້ອຍ ຊາງ. ຕິງ ປິງ ປັຣນາຍ ເຍົາງ ເຈົາຣາຊີ ແຕ ອິມແປ, ອັນ ປາຍ ເຈົ້:

"ໄລ່ ຕາກູ ໂຣມ ງ່ອຍ ຈາ.

ແວັດ ກ້ອຍ, ໄລ່ ຕາຢິງ ອິມປ່ອນ ລໍ່າ ຕາປູ່ນ ຣານະ ເຍົາງ ການໍອ."

8ອິງເຄາະ ໄຮ ອິນໂຈຍ ບິ ມັນຕຸ ຄັນ ຕາ ແກິນ ລາກວຍ ກາຢາອ, ນະ ໄລ່ ກ້ອຍ. ມູ ຕາໄງ ກ້ອຍ ເບິນ ບາຣ ຈິດ ລາ ໄປ ປັນ ນະ ກວາຍ ກູຈິດ, ຍ່ອນ ໄລ່ ຕະ ຣານະ ຕາ ອໍ ກ້ອຍ. 9ອິງເຄາະ ໄຮ ອິນໂຈຍ ລ່ອງ ເຍົາງ ເຈົາຣາຊີ, ມູເຈິງ ໄລ່ ກ້ອຍ ຕະ. ນະກ້ອຍ ກູຊັນ ຕອດ ຊາອິ່ຍ ລາລີ້ ກວາຍ ກ້ອຍ. ເຈົ້ ໄລ່ ກູຈິດ, ຍ່ອນ ໄລ່ ຕະ ຣານະ ຕາ ອໍ ກ້ອຍ. 10ກະ ອິງເຄາະ ເຍົາ ອິນໂຈຍ ຊູຊວລ ຕາມມັສ, ນະ ໄລ່ ກ້ອຍ ຊູຊວລ. ຍ່ອນ ໄລ່ ຕະ ຣານະ ຕາ ອໍ ກ້ອຍ, ນະກ້ອຍ ເທວາດາ ເຍົາງ ເຈົາຣາຊີ ກາຈິດ ໄລ່.

11ກູ ຣາມິ້ຮ ກ້ອຍ ເຍົາງ ເຈົາຣາຊີ ຕະ ກະ ອາຈວາຍຮ ອາເຈຣ ໄຮ, ດໍອ ອາປັຮ ກະ ອາຕີ ໂອນ ກວາຍ ການໍອ ດັງ. ກະ ເນົາ ຄຽນ ຣາມິ້ຮ ກ້ອຍ ດໍອ ກາແອັຮ ໄຮ ແຮ. ແດີຍ ໄຮ ໄນ່ ລາ ແຈະ ອີ ແຕ່ອ ຕາໄງ ປັຣຊິດ ເຈົ້. 12ນະກ້ອຍ, ຄັນ ກວາຍ ອາແລະ ມາ ຄິດ ຣາງັຮ ອັນ ຊາອໍາ ຈັບ ລາລີ້, ອິງເຄາະ ກວາຍ ກ້ອຍ ເນ່ ອໍ ຣາງັຮ ອັນ, ອິງກ້ອຍ ປາຍາອ ຣາງັຮ ຕາ ອໍ ຕະ ໂອນ ອັນ ແດີມ. 13ກູ ຣາມິ້ຮ ຕາ ອໍ ກາ ອີ ລ່ອງ ເຍົາ ລາ ມູເຈິງ ຣາມິ້ຮ ຕາ ອໍ ກາ ອີ ລ່ອງ ກວາຍ ການໍອ ແຕ່. ມາ ແຕ່ອ ເຍົາ ຊາອໍາ

ເຍົາງ ເຈົາຣາຊີ ຈັບ ລາລີ້. ອັນ ຕາ ເບິນ ໂອນ ມັສ ຣາມິ້ຮ ຕາ ອໍ ລ່ອງ ເຍົາ ແກ້ຍ ແຕ ເຍົາ ເຮົາບ ຈິວ. ມາ ພໍກາ ມັສ ຣາມິ້ຮ ຕາ ອໍ ອີ ລ່ອງ ເຍົາ, ເຍົາງ ເຈົາຣາຊີ ອາປັຮ ຣານາ ໂອນ ເຍົາ ແວັດ ແຕ ຣາມິ້ຮ ຕາ ອໍ ກ້ອຍ. ນະກ້ອຍ ຣາມິ້ຮ ຕາ ອໍ ກ້ອຍ ຕາ ແຕ່ອ ເດີງ ເຍົາ ຕະ ໄລ່ຍຮ.

ອິນໂຈຍ ຊາງ ເຍົາງ ການໍອ

14ນະກ້ອຍ ອາລັອຮ ເອີຍ, ເຍົາ ອິນໂຈຍ ຊາງ ເຍົາງ ການໍອ. 15ເກົາ ອາຕີ ເຍົາ ມູເຈິງ ເກົາ ອາຕີ ກວາຍ ແຄວ ຄິດ ແຕ່. ອິງເຄາະ ເຍົາ ຄິດ ເບິມ ແຕ ມັສ ປັຣນາຍ ເກົາ ອາຕີ. 16ແຕ່ອ ໄຮ ງ່ອຍ ແດີອ ແຕ ຈອກ ຊາກໍາ ແຕ ອາຮາມ ເຢຊູ ກຣິດ, ພໍກາ ກ້ອຍ ໄຮ ອິມປຣ່ອມ ມູ ຣາງັຮ ຕາປູ່ນ ປັຣນາຍ ອັນ. ເຈົ້ ໄຮ ຊາແອິນ ເຍົາງ ເຈົາຣາຊີ ໄຮ ເບິນ ງ່ອຍ ອາຮາມ ກອນ ອັນ. ກະ ພໍກາ ໄຮ ປັຮ ຈາ ໂດຍ ບຸຮ ລາ ຊາກໍາ ແຕ ຈະ ເຢຊູ ກຣິດ, ພໍກາ ກ້ອຍ ໄຮ ອິມປຣ່ອມ ມູ ຣາງັຮ ຕາປູ່ນ ປັຣນາຍ ອັນ. 17ໄຮ ເບິນ ມານໍາ ໂດຍ ບຸຮ ຊ້ອງ ໂອນ ອິນແຍະ ກູ່ ນະ ໄຮ ຈາ. ຈຸມ ໄຮ ກຼິງ ລາລີ້, ມາ ແກັດ ມູ ຣາງັຮ ຊ້ອງ, ຍ່ອນ ອິນແຍະ ກູ່ ນະ ໄຮ ຈາ ຈຸງ ແຕ ມານໍາ ໂດຍ ບຸຮ ກ້ອຍ.

18ເກົາ ໂອນ ເຍົາ ຄິດ ແຕ ກວາຍ ອິດຊະຣາເອລ. ໄລ່ ຈາ ເກຣັງ ໄລ່ ມ່ອບ ຊາງ ໂອນ ເຍົາງ ເຈົາຣາຊີ. ນະກ້ອຍ ໄລ່ ອິມປຣ່ອມ ມູ ຣາງັຮ ຕາປູ່ນ ເຍົາງ ເຈົາຣາຊີ ຊ້ອງ. 19ເກົາ ຕະ ອິນຕີ ນະກ້ອຍ, ລາ ນານະ ເກົາ ອີ ປາຍ? ເກົາ ຍໍອ ອີ ປາຍ ລາ ເຍົາງ ການໍອ ກະ ເກຣັງ ຈູຈໍາ ກ້ອຍ ລາ ອໍ ອິນເຕົາ

ບໍ່? 20ຕາ ແກ້ນ ນະກ້ອຍ! ເກົາ ຍໍອ໌ ອີ ປາຍ ນະໄນ່: ເກຣັງ ກາ ກວາຍ ຕາ ເບິນ ຊາອໍາ ມ່ອບ ຊາງ, ໄລ່ ຊາງ ໂອນ ເຍົາງ ຕາ ອໍ, ຕາ ແກ້ນ ໄລ່ ຊາງ ເຍົາງ ເຈົາຣາຊີ. ກະ ເກົາ ຕາ ຍໍອ໌ ອີ ໂອນ ເຍົາ ອີມປຣ່ອມ ມູ ຣາງື່ຮ ກະ ເຍົາງ ຕາ ອໍ. 21ເຍົາ ຕາ ເຕ່ອ໌ ງ່ອຍ໌ ແຕ ຈອກ ອິນເຈົາ ໄຮ, ເຈ້ ງ່ອຍ໌ ແຕ ຈອກ ເຍົາງ ຕາ ອໍ ແອັນ. ກະ ເຍົາ ຕາ ເຕ່ອ໌ ຈາ ຊ້ຣນາ ແຕ ອິນເຈົາ ໄຮ, ເຈ້ ຈາ ຊ້ຣນາ ແຕ ເຍົາງ ຕາ ອໍ ແອັນ. 22ພໍກາ ເຍົາ ຊາງ ເຍົາງ ຕາ ອໍ ນະກ້ອຍ, ເຍົາ ຍໍອ໌ ອີ ໂອນ ເຍົາງ ເຈົາຣາຊີ ຊ້ຣແມງ ບໍ່? ກະ ເຍົາ ຄໍດ ເຍົາ ປັດ ກາເລີຍ ແຕ ເຍົາງ ເຈົາຣາຊີ ບໍ່?

**ອົງເຄາະ ເຍົາ ຄໍດ ແຕ ເຍົາ
ກາ ຕາ ເບິນ ຊາອໍາ ເຣ່ງ**

23ເຍົາ ປາຍ ເຍົາ ເຕ່ອ໌ ຕະ ກູ່ ຣາມິ່ຮ. ມາ ປວາຍ ຣາງື່ຮ ເຍົາງ ເຈົາຣາຊີ, ຕາ ເບິນ ກູ່ ຣາມິ່ຮ ກ້ອຍ ແກັດ ເກົາ ອິນແຍ່ະ. ປາຍາຍ໌ ລາລີ ກູ່ ຣາມິ່ຮ ອິນເຕົາ ເຍົາ ເຕ່ອ໌ ຕະ, ມາ ຕາ ເບິນ ກູ່ ຣາມິ່ຮ ກ້ອຍ ຈ່ອຍ ໂອນ ເຍົາ ເຍົາ ຊາອໍາ ເຣ່ງ ອາຊ້ອຣ. 24ອົງເຄາະ ເຍົາ ອິນໂຈຍ ຕະ ອໍ ໂຈະ ຈະ ເຍົາ ເບິມ, ມາ ອົງເຄາະ ເຍົາ ຕະ ອໍ ໂຈະ ກວາຍ ການໍອ໌ ແຮີ. 25ເຕ່ອ໌ ເຍົາ ຈາ ກູ່ ຣາມິ່ຮ ໄຊອ໌ ເຍົາ ແຈົງ ແຕ ຕາລາດ, ມາ ອໍ ໂອນ ເຍົາ ອິນໂຈຍ ອາເບຼິຣ ອິນເຕົາ ແຕ ໄຊອ໌ ກ້ອຍ ໂອນ ຣາງື່ຮ ເຍົາ ຕາ ເບິນ ຕິ ຈະ ເຍົາ ເບິມ. 26ຕົ່ງ ປົ່ງ ປັຣນາຍ ເຍົາງ ເຈົາຣາຊີ ແຕ ອີມແບີ, ອັນ ປາຍ ເຈ້:

"ອິນແຍ່ະ ກຣວາງ ກູແຕອ໌ ໄນ່ ກະ ກູ່ ຣາມິ່ຮ ແອັດ ຕົ່ງ ກ້ອຍ, ລາ ຄອງ ເຍົາງ ເຈົາຣາຊີ ອິນແຍ່ະ."

27ຄັນ ກວາຍ ຕາ ເບິນ ຊາອໍາ ເຢຊູ ກຣິດ, ມາ ການິຍ ເຍົາ ໂຣ່ມ ຈາ ມັນຕູ ກະ ໄລ່, ກະ ຄັນ ເຍົາ ຍໍອ໌ ອີ ເປາະ, ເຕ່ອ໌ ເຍົາ ຈາ ກູ່ ຣາມິ່ຮ ໄລ່ ອາລ້ອຣ ໂອນ ເຍົາ ຈາ. ມາ ເຍົາ ອິນໂຈຍ ອາເບຼິຣ ອິນເຕົາ ແຕ ຊ້ຣນາ ກ້ອຍ ໂອນ ຣາງື່ຮ ເຍົາ ຕາ ເບິນ ຕິ ຈະ ເຍົາ ເບິມ. 28ມາ ຄັນ ເນົາ ອາຕີ ເຍົາ ປາຍ: "ເກຣັງ ໄນ່ ເນົາ ຈູຈາ ເຈ້," ເຍົາ ອິນໂຈຍ ຈາ ເກຣັງ ກ້ອຍ, ໂອນ ກວາຍ ກາ ອາຕີ ກ້ອຍ ຕາ ເບິນ ຊ້ອງ ຕຸ່ຣ ຣາງື່ຮ ປາຍ ເຍົາ ຕະ ໄລ່ຍຣ. 29ເກົາ ຕາ ເບິນ ປາຍ ແຕ ຣາງື່ຮ ເຍົາ, ມາ ເກົາ ອົງກ້ອຣ ໄລ່ຍຣ ຣາງື່ຮ ກວາຍ ກ້ອຍ. ອົງກ້ອຣ ປາຍາຍ໌ ເຍົາ ຍໍອ໌ ອີ ອາເບຼິຣ ເກົາ ນະໄນ່: "ຮີ ດັງ, ຄັນ ຮີ ຈາ ຊ້ຣນາ ໄນ່ ລາ ຕາ ເບິນ ແກັດ ອິນເຕົາ. ມາ ນານະ ຮີ ຕາ ເຕ່ອ໌ ຈາ ຍ່ອນ ກວາຍ ການໍອ໌ ຄໍດ ປາຍ ຕາ ເຕ່ອ໌. 30ຄັນ ຮີ ມາ ຊາແອັນ ເຍົາງ ເຈົາຣາຊີ ອັນ ໂອນ ຮີ ເບິນ ຊ້ຣນາ ຈາ ກ້ອຍ, ນານະ ກວາຍ ການໍອ໌ ອິນນ້ອງ ຕິ ຮີ ຈາ ເກຣັງ ກ້ອຍ?"

31ພໍກາ ເຍົາ ຈາ, ແຕີລາ ງ່ອຍ໌, ແຕີລາ ຕະ ຣານະ ອິນເຕົາ, ອົງເຄາະ ເຍົາ ຕະ ກູ່ ຣາມິ່ຮ ກ້ອຍ ໂອນ ເນົາ ຍໍານໍບ ເຍົາງ ເຈົາຣາຊີ. 32ອົງເຄາະ ເຍົາ ຕະ ອໍ ໂຈະ ຈຸມ ອິດຊະຣາເອລ, ກະ ໂອນ ກວາຍ ກາ ຕາ ແກ້ນ ກວາຍ ອິດຊະຣາເອລ, ກະ ໂອນ ກວາຍ ກາ ຊາອໍາ ເຈ້ ໂອນ ໄລ່ ອິນໂຈຍ ເປ່ ຣາງື່ຮ ແຕ ຣານະ ເຍົາ ຕະ. 33ນະກ້ອຍ ກູ່ ຣານະ ອິນເຕົາ ເກົາ ຕະ, ເກົາ ຍໍອ໌ ອີ ຕະ ໂອນ ກູ່ ນະ ກວາຍ ຊ້ອງ ຣໍອ໌ ອໍ ກະ ຣານະ ກ້ອຍ. ເກົາ ຕາ ເບິນ ຄໍດ ຍໍອ໌ ອີ ຕະ ອໍ ໂຈະ ຈະ ເກົາ ຊ້ອງ, ມາ ເກົາ ຄໍດ ຕະ ອໍ ໂອນ ກູ່ ນະ ກວາຍ ໂອນ ເຍົາງ ເຈົາຣາຊີ ເຕ່ອ໌ ຈ່ອຍ ອາມົງ ໄລ່ ເຕ່.

11 ນະກັອຍ ອີງເຄາະ ເຍົາ ດວຍ ເກົາ, ມູເຈິງ ເກົາ ດວຍ ເຢຊູ ກຣິດ ເຕ່.

ອາຕິ ແຕ ມັຮ ມັນແຊມ ຕາປິ່ງ ເປຣ່ ບ້ອງ ກາ ຊາງ ເຍົາ ເຈົາຣາຊີ

2ເກົາ ຍ່ອງ ເຍົາ, ຍ່ອນ ເຍົາ ຊາແຍິ ເກົາ, ກະ ເຍົາ ຢ່ານັບ ມັຮ ບັຮນາຍ ເກົາ ອາຕິ ເຍົາ ເຈ້. 3ມາ ເກົາ ຍໍອ ອີ ໂອນ ເຍົາ ດັງ ແຈງ ນະໄນ: ເຍົາງ ເຈົາຣາຊີ ແກັດ ແປຼ ກຣິດ; ກຣິດ ແກັດ ແປຼ ກວາຍ ຣາເລົາ; ກາຢາອ ແກັດ ແປຼ ລາກວຍ. 4ນະກັອຍ, ຄັນ ເບິນ ມານະ ຣາເລົາ ເກົາແຊອ ແຕີລາ ອາຕິ ຕາງ ບັຮນາຍ ເຍົາງ ເຈົາຣາຊີ ໂອນ ກວາຍ ການໍອ, ມາ ອັນ ຕາປິ່ງ ເປຣ່, ອັນ ຕະ ໂອນ ກຣິດ ຊ້ອງ ກູມາລ, ຍ່ອນ ກຣິດ ລາ ແກັດ ແປຼ ໂອນ ກວາຍ ຣາເລົາ. 5ກະ ຄັນ ມານະ ມັນແຊມ ເກົາແຊອ ແຕີລາ ອາຕິ ຕາງ ບັຮນາຍ ເຍົາງ ເຈົາຣາຊີ ໂອນ ກວາຍ ການໍອ, ມາ ອັນ ຕາ ເບິນ ຕາປິ່ງ ເປຣ່, ອັນ ຕະ ໂອນ ກາຢາອ ອັນ ຊ້ອງ ກູມາລ, ຍ່ອນ ກາຢາອ ລາ ແກັດ ແປຼ ໂອນ ລາກວຍ. ຣານະ ກັອຍ ລາ ນະ ເນົາ ກັດ ຕະ ອາລຸງ ອິນແຍ່ະ ແປຼ ມັນແຊມ ກັອຍ. 6ຄັນ ມັນແຊມ ຕາ ເບິນ ຕາປິ່ງ ເປຣ່, ຄາອ ມັນແຊມ ກັອຍ ກັດ ອາລຸງ ອິນແຍ່ະ ແປຼ ອັນ. ມາ ຄັນ ມັນແຊມ ກັອຍ ມາ ຊ້ອງ ກູມາລ ອັນ ເບິນ ແປຼ ອາລຸງ, ຄາອ ໂອນ ອັນ ຕາປິ່ງ ເປຣ່. 7ກວາຍ ຣາເລົາ ອິນໂຈຍ ຕາປິ່ງ ເປຣ່, ຍ່ອນ ເຍົາງ ເຈົາຣາຊີ ແຕງ ຣາເລົາ ກັອຍ ມູເຈິງ ອັນ ເບິນ ເຕ່. ນະກັອຍ,

ຍ່ອນ ແຕ ກວາຍ ຣາເລົາ ເນົາ ຍ່ອງ ເຍົາງ ເຈົາຣາຊີ. ກະ ຍ່ອນ ແຕ ມັນແຊມ ເນົາ ຍ່ອງ ກວາຍ ຣາເລົາ. 8ເຍົາງ ເຈົາຣາຊີ ຕາ ເບິນ ແຕງ ຣາເລົາ ແຕ ຈະ ມັນແຊມ, ມາ ເຍົາງ ເຈົາຣາຊີ ແຕງ ມັນແຊມ ແຕ ຈະ ຣາເລົາ. 9ກະ ເຍົາງ ເຈົາຣາຊີ ຕາ ເບິນ ແຕງ ຣາເລົາ ດໍອ ໂອນ ມັນແຊມ, ມາ ອັນ ແຕງ ມັນແຊມ ດໍອ ໂອນ ຣາເລົາ. 10ຍ່ອນ ນະກັອຍ, ພໍກາ ມັຮ ກາ ກວາຍ ມັນແຊມ ຊາງ ເຍົາງ ເຈົາຣາຊີ, ອີງເຄາະ ໄລ່ ຕາປິ່ງ ເປຣ່, ໂອນ ເນົາ ດັງ ປາຍ ໄລ່ ລາ ແກດ ກາເລີຍ ແຕ ກວາຍ ຣາເລົາ ຍັຮ ເມົາງ ເທວາດາ ເຍົາງ ເຈົາຣາຊີ. 11ມາ ຍັຮ ເມົາງ ເຍົາງ ເຈົາຣາຊີ, ກວາຍ ມັນແຊມ ອີງເຄາະ ບ້ອງ ຣາເລົາ, ຣາເລົາ ອີງເຄາະ ບ້ອງ ມັນແຊມ. 12ແຕ ອິນໂຍ່ງ ເຍົາງ ເຈົາຣາຊີ ແຕງ ມັນແຊມ ແຕ ຈະ ຣາເລົາ. ມາ ອິນຕູນ ແອັນ, ກູ່ ນະ ຣາເລົາ ລັອຮ ແຕ ຈະ ມັນແຊມ. ມາ ອິນແຍ່ະ ຣາມິຮ ກັອຍ ແຕ່ອ ແຕ ເຍົາງ ເຈົາຣາຊີ.

13ອີງເຄາະ ເຍົາ ຄິດ ເບິມ ແຕ ຣາມິຮ ໄນ: ອໍ ມາ ຕາ ອໍ, ພໍກາ ກວາຍ ມັນແຊມ ເກົາແຊອ ແຕ ເຍົາງ ເຈົາຣາຊີ, ມາ ຕິ່ງ ແປຼ ອັນ ຕາ ເບິນ ຕາປິ່ງ ອິນເຕົາ? 14ກວາຍ ຣາເລົາ ດູ ຄິດ ເບິມ, ຄັນ ໄລ່ ດໍອ ໂຊະ ຕີ, ໄລ່ ຊ້ອງ ກູມາລ ເບິມ. 15ມາ ຄັນ ມັນແຊມ ດໍອ ໂຊະ ຕີ, ລາ ອໍ ໂອນ ໄລ່, ຍ່ອນ ໂຊະ ມູເຈິງ ເກຣັງ ໄລ່ ຕາປິ່ງ ຕິ່ງ ແປຼ. 16ມາ ຄັນ ເບິນ ເນົາ ຍໍອ ອີ ຣາຈຽນ ແຕ ບັຮນາຍ ໄນ, ເກົາ ອີ ປາຍ:

ຍ 11:5 ຕິ່ງ ແດີຍ ກັອຍ, ຄັນ ຣາເລົາ ອາແລ່ະ ກາ ຕາປິ່ງ ເປຣ່ ລາ ນະ ອັນ ຕາ ເບິນ ຢ່ານັບ ກວາຍ ກາ ບິດ ກາເລີຍ ແຕ ອັນ. ມາ ມັນແຊມ ອາແລ່ະ ກາ ຕາ ເບິນ ຕາປິ່ງ ເປຣ່ ລາ ນະ ອັນ ຕາ ເບິນ ຢ່ານັບ ກວາຍ ກາ ບິດ ກາເລີຍ ແຕ ອັນ, ມາ ຄັນ ມັນແຊມ ອາແລ່ະ ກາ ຕະ ໂອນ ກາຢາອ ອັນ ກູມາລ, ເນົາ ກັດ ຕະ ອາລຸງ ອິນແຍ່ະ ແປຼ ອັນ. 11:10 ແຕີລາ "ຕະ ໂອນ ເນົາ ດັງ ໄລ່ ເບິນ ອໍານາດ ເຕ່ ຍັຮ ເມົາງ ເທວາດາ ເຍົາງ ເຈົາຣາຊີ."

ຮິ ໄນ່, ກະ ກູ່ ຈຸ່ມ ມັຮ ກາ ຊາອຳ ການ໋ອ່, ຕາ ເບີນ ຕະ ອິມພາ ແຕ ຣານະ ໄນ່ ພໍກາ ຮິ ຊາງ ເຍີງ ເຈົາຣາຊີ.

ຮິດ ຈາ ງ່ອຍ ຊາແຍິ ເຢຊູ ກຣິດ

17ມັຮ ປັຣນາຍ ປາຕັບ ອິນຕູນ ໄນ່ ເກົາ ຕາ ເບີນ ຍ່ອງ ເຍົາ, ຍ່ອນ ພໍກາ ເຍົາ ໂຣ່ມ ຊາງ ເຍີງ ເຈົາຣາຊີ, ເຍົາ ຕະ ໂລ່ຍຮ ຊາອີ່ຍ ອົງກວາ ເຍົາ ຕະ ອໍ. 18ແຕ ອິນໂຍ່ງ ລາລີ້, ເກົາ ຊ້ອງ ເນົາ ປາຍ ແຕ ມູ ເຍົາ ກາ ຊາອຳ ມະໄນ່: ພໍກາ ເຍົາ ໂຣ່ມ ຊາງ ເຍີງ ເຈົາຣາຊີ, ຈຸ່ມ ໄນ່ ຣາຕັຮ ແຕ ຈຸ່ມ ກ້ອຍ. ກະ ເກົາ ຄິດ ປາຍາຍ ເນົາ ປາຍ ປັຣນາຍ ກ້ອຍ. 19ແຕ່ອັ ຈຸ່ມ ເຍົາ ຣາຕັຮ ແກັດ ຊາອີ່ຍ ຈຸ່ມ ແອັນ, ເຍົາ ອາປັຮ ໂອນ ກວາຍ ການ໋ອ່ ດັງ ຈຸ່ມ ອາແລ່ະ ກາ ຕະ ປາຍາຍ ລາລີ້ ຍັຮ ເມີງ ເຍີງ ເຈົາຣາຊີ. 20ແຕ່ອັ ເຍົາ ໂຣ່ມ ຕະ ຮິດ ຈາ ງ່ອຍ ຊາແຍິ ເຢຊູ ກູຈິດ ຕາງ ເຍົາ, ເຍົາ ຕາ ເບີນ ຕາປູນ ຮິດ ກ້ອຍ ກຣັກ ລາລີ້. 21ຍ່ອນ ຕິ່ງ ຣານະ ຕະ ຮິດ ຈາ ກ້ອຍ, ກູ່ ນະ ເຍົາ ອິມພາ ຈາ. ນະກ້ອຍ ເບີນ ອັນ ກາ ຕາ ຄຳ ຈາ, ມາ ເບີນ ອັນ ກາ ແກຼຍ ງ່ອຍ ຈາ ອິນຈິນ ບູລ. 22ນາມະ ອາເຮົາງ ປາຍ ເຍົາ ແອີ ດຸງ ອົງເຄາະ ເປາະ ງ່ອຍ ຈາ ຕິ່ງ ດຸງ ຊາງ? ນາມະ ເຍົາ ຕາ ເບີນ ຍຳນັບ ມູ່ ກາ ຊາອຳ ເຍີງ ເຈົາຣາຊີ? ກະ ນາມະ ເຍົາ ຕະ ໂອນ ກວາຍ ກາດິດ ຊ້ອງ ກູມາລ? ອິນເຕົາ ເຍົາ ຍໍອໍ ເກົາ ອາຕີ ແຕ ຣາມິ້ຮ ໄນ່? ເຍົາ ຍໍອໍ ເກົາ ຍ່ອງ ເຍົາ ບໍ? ເກົາ ຕາ ເບີນ ຍ່ອງ ເຍົາ ແຕ ຣານະ ກ້ອຍ!

23ຍ່ອນ ເກົາ ອາຕີ ເຍົາ ເຈີ້ ແຕ ມັຮ ປັຣນາຍ ກາ ອິນເຈົາ ໄຮ ໂອນ ເກົາ ດັງ. ຕິ່ງ ຊາເດົາ

ກາ ເນົາ ມ່ອບ ເຢຊູ, ຊາເດົາ ກ້ອຍ ເຢຊູ, ອິນເຈົາ ໄຮ, ອິດ ມານຳ ໂດຍ ບຸຮ. 24ເຈີ້ ອັນ ຊາແອັນ ເຍີງ ເຈົາຣາຊີ ກະ ປິຮ ໂດຍ ບຸຮ ກ້ອຍ. ອັນ ປາຍ: "ໂດຍ ບຸຮ ໄນ່ ລາ ຊາກຳ ແຕ ຈະ ເກົາ ກາ ກູຈິດ ຕາງ ເຍົາ. ແຕ່ອັ ເຍົາ ຈາ ໂດຍ ບຸຮ ໄນ່, ເຍົາ ຊາແຍິ ລັຮ ເກົາ."

25ມູເຈີງ ກ້ອຍ ເຕ່, ແວັດ ໄລ່ ຈາ ໂດຍ ບຸຮ ກ້ອຍ, ເຈີ້ ເຢຊູ ອິດ ຈອກ ແດັອ ກະ ປາຍ: "ແດັອ ໄນ່ ລາ ຊາກຳ ແຕ ປັຣນາຍ ຕາໄມ ເຍີງ ເຈົາຣາຊີ ປັຮຄັນ ກະ ເຍົາ ຍ່ອນ ແຕ ອາຮາມ ເກົາ. ແຕ່ອັ ເຍົາ ງ່ອຍ ແດັອ ໄນ່, ເຍົາ ຊາແຍິ ລັຮ ເກົາ."

26ນະກ້ອຍ, ພໍກາ ເຍົາ ຈາ ໂດຍ ບຸຮ ໄນ່ ກະ ງ່ອຍ ແດັອ ແຕ ຈອກ ໄນ່, ລາ ເຍົາ ອາປັຮ ໂອນ ເນົາ ດັງ ປາຍ ອິນເຈົາ ໄຮ ເບີນ ກູຈິດ ຕາງ ເຍົາ ເຈີ້. ໂອນ ເຍົາ ຕະ ຣານະ ໄນ່ ເຕົາ ແຕ່ອັ ຕາໂງ ອິນເຈົາ ໄຮ ເຈົາ ລັຮ ບໍ ກູແຕອັ ໄນ່.

27ຍ່ອນ ນະກ້ອຍ, ກວາຍ ອາແລ່ະ ກາ ຈາ ໂດຍ ບຸຮ ໄນ່ ແຕີລາ ງ່ອຍ ແດັອ ໄນ່, ມາ ອັນ ຈາ ງ່ອຍ ຕາ ປາຍາຍ, ໄນ່ ລາ ມູເຈີງ ອັນ ຕະ ໂລ່ຍຮ ໂຈະ ຈະ ກະ ອາຮາມ ເຢຊູ ເຕ່. 28ນະກ້ອຍ ກວາຍ ອາແລ່ະ ມາ ຈາ ໂດຍ ບຸຮ ໄນ່ ກະ ງ່ອຍ ແດັອ ໄນ່, ອົງເຄາະ ກວາຍ ກ້ອຍ ຕາຕ່ອຍ ລັຮ ຣາງິຮ ອັນ ເບີມ. ແວັດ ກ້ອຍ ເຕ່ອັ ອັນ ຈາ ງ່ອຍ ເກຣັງ ກ້ອຍ. 29ຄັນ ເບີນ ກວາຍ ອາແລ່ະ ຈາ ງ່ອຍ ມາ ຕາ ເບີນ ຕາຕ່ອຍ ແຕ ໂດຍ ບຸຮ ກະ ແດັອ ໄນ່ ຊາກຳ ແຕ ຈະ ເຢຊູ, ເຍີງ ເຈົາຣາຊີ ຕະ ໂຕັດ ອັນ. 30ຍ່ອນ ນະກ້ອຍ ເຍົາ ຊາອີ່ຍ ຕີ້ ອາອີ້, ກະ ເບີນ ອັນ ກາ ກູຈິດ ບິດ ແຮີ. 31ມາ ຄັນ ໄຮ ຕາຕ່ອຍ ອິນໂຍ່ງ ຣາງິຮ ໄຮ ເບີມ, ໄຮ ເບີນ

ແວັດ ແຕ ເຢົາງ ເຈົາຣາຊີ ຕະ ໂຕ່ດ ໄຮ. 32ເຢົາງ ເຈົາຣາຊີ ຕະ ໂຕ່ດ ໄຮ ນະກ້ອຍ ຍ່ອນ ອັນ ຍິ ອີ ກາແອັຮ ໄຮ ຊ້ອງ, ກະ ອັນ ຍິ ອີ ໂອນ ໄຮ ແວັດ ແຕ ອັນ ຕະ ໂຕ່ດ ມັຮ ກວາຍ ກາ ຕາ ເປັນ ຊາອໍາ.

33ນະກ້ອຍ ແຊມອາຍ ເອີຍ, ພໍກາ ເຍົາ ໂຮ່ມ ຈາ ມັນຕຸ ຍິ ອີ ຊາແຍີ ເຢຊູ ກູຈິດ ຕາງ ເຍົາ, ອີງເຄາະ ເຍົາ ມານະ ເກຣາະ ມານະ. 34ຄັນ ເປັນ ກວາຍ ອາແລ່ະ ຊ້ອງ ມາເຍົາຍຮ, ໂອນ ກວາຍ ກ້ອຍ ຈາ ອິນໂຍ່ງ ຕິ່ງ ດຸງ ອັນ ເວົ້າຍ. ນະກ້ອຍ ເຢົາງ ເຈົາຣາຊີ ຕາ ເປັນ ຕີ ເຍົາ ຕະ ຕາ ປາຍາຍ ພໍກາ ເຍົາ ໂຮ່ມ.

ມາ ມັຮ ຣາມັຮ ການໍອ ແອັນ, ພໍກາ ເກົາ ແຕ່ອ ບໍ ເຍົາ, ເກົາ ອີ ອາຕີ ເຍົາ ແຕ ຣາມັຮ ກ້ອຍ.

ຣາມັຮ ຣາເວົ້າຍ ເຢົາງ ເຈົາຣາຊີ ໂອນ

12 1ແຊມອາຍ ເອີຍ! ຊານໍ ເກົາ ຍິ ອີ ອາຕີ ເຍົາ ແຕ ມັຮ ຣາມັຮ ຣາເວົ້າຍ ເຢົາງ ເຈົາຣາຊີ ຈ່ອຍ ໂອນ ກວາຍ ຕະ. ເກົາ ຍິ ອີ ໂອນ ເຍົາ ດັງ ແຈງ ແຕ ຣາມັຮ ກ້ອຍ. 2ບ້ອງ ກາ ເຍົາ ຕາ ເປັນ ດັງ ອິນເຕົາ ແຕ ບັຮນາຍ ເຢົາງ ເຈົາຣາຊີ, ເນົາ ເດີງ ເຍົາ ຊາງ ຊາອິ້ຍ ຣາມັຮ ເຢົາງ ກາ ຕາ ເຕ່ອ ຕະ ແບອ ອິນເຕົາ. 3ຍ່ອນ ຣານະ ກ້ອຍ, ອີງເຄາະ ເຍົາ ດັງ ແຈງ ນະໄນ: ກວາຍ ອາແລ່ະ ມາ ເປັນ ຣາເວົ້າຍ ເຢົາງ ເຈົາຣາຊີ ແອັດ ກະ ອັນ, ກວາຍ ກ້ອຍ ຕາ ເຕ່ອ ປາຍ: "ໂອນ ເນົາ ເວ່ນ ເຢຊູ."

ກະ ຄັນ ຣາເວົ້າຍ ເຢົາງ ເຈົາຣາຊີ ຕາ ເປັນ ແອັດ ກະ ອັນ, ນະກ້ອຍ ກວາຍ ກ້ອຍ ຕາ ເຕ່ອ ງິນ ປາຍ: "ເຢຊູ ລາ ອິນເຈົາ."

4ຣາເວົ້າຍ ເຢົາງ ເຈົາຣາຊີ ໂອນ ກວາຍ ເຕ່ອ ຕະ ຊາອິ້ຍ ຣາມັຮ ມາ ຕາ ເປັນ ມູເຈົງ. ມາ ເປັນ ແອັງ ມວຍ ຣາເວົ້າຍ ເຢົາງ ເຈົາຣາຊີ ຊ້ອງ ເຕ່ອ ຈ່ອຍ ກູ່ ຣາມັຮ ກ້ອຍ. 5ຊາອິ້ຍ ຣານະ ອິມພາ ເນົາ ຕະ ຕາປຸ່ນ ຣາງິຮ ເຢົາງ ເຈົາຣາຊີ, ມາ ກູ່ ມັຮ ຣານະ ກ້ອຍ ເປັນ ມວຍ ອິນເຈົາ ໄຮ ຊ້ອງ ກາ ໂອນ ໄຮ ຕະ. 6ກູ່ ນະ ກວາຍ ເປັນ ອິມພາ ຣານະ ຕະ, ມາ ເປັນ ແອັງ ເຢົາງ ເຈົາຣາຊີ ຊ້ອງ ຕະ ໂອນ ກວາຍ ເປັນ ມັຮ ຣານະ ກ້ອຍ. 7ຣາເວົ້າຍ ເຢົາງ ເຈົາຣາຊີ ໂອນ ກູ່ ນະ ກວາຍ ກາ ຊາອໍາ ເປັນ ມານະ ມວຍ ຣານະ, ໂອນ ມານະ ເຕ່ອ ຈ່ອຍ ມານະ ຕິ່ງ ມູ່ ມັຮ ກາ ຊາອໍາ. 8ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ຣາງິອ ຣາລັງ ເຕ່ອ ອາຕີ ກວາຍ ການໍອ. ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ດັງ ຊາອິ້ຍ ຣາມັຮ. 9ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ເຕ່ອ ຊາອໍາ ເຢົາງ ເຈົາຣາຊີ ຈັບ ລາລີ້. ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ເປັນ ອໍານາດ ເຕ່ອ ຕະ ແບຣັຮ ກວາຍ ຕີ ອາອີ້. 10ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ເປັນ ອໍານາດ ເຕ່ອ ຕະ ຣານະ ຕາ ເກັຍ ເອີມ. ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ອາຕີ ຕາງ ບັຮນາຍ ເຢົາງ ເຈົາຣາຊີ. ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ເປັນ ຣາງິຮ ແຄວ ຄິດ ຕາຕ່ອຍ ມັຮ ບັຮນາຍ ແຕ ເຢົາງ ການໍອ ກະ ບັຮນາຍ ແຕ ເຢົາງ ເຈົາຣາຊີ. ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ເຕ່ອ ຕະ ອິນຕີ ບັຮນາຍ ຕາ ເກັຍ ຊ້ອງ. ກະ ອັນ ກາ ຣາເວົ້າຍ ເຢົາງ ເຈົາຣາຊີ ໂອນ ອັນ ເຕ່ອ ອາຕີ ລັຮ ບັຮນາຍ ກ້ອຍ. 11ເປັນ ແອັງ ມວຍ ຣາເວົ້າຍ ເຢົາງ ເຈົາຣາຊີ ຊ້ອງ ເຕ່ອ ຕະ ກູ່ ມັຮ

ຮາມັສ ກ້ອຍ. ນະກ້ອຍ, ມັສ ຮາມັສ ຮາເວີຍ ເຍົາງ ເຈົາຣາຊີ ໂອນ ກວາຍ ຕະ, ອັນ ມ່ອບ ໂອນ ກູ່ ນະ ກວາຍ ເປັນ ຮາມັສ ກ້ອຍ, ມານະ ອິມພາ ແຕ ມານະ.

ໂປໂລ ຊາກຳ ແຕ ຈະ ກວາຍ

12 ຕິ່ງ ຈະ ກວາຍ ເປັນ ຊາອິຍ ຮາມັສ. ມາ ອິນແຍ່ະ ມັສ ຮາມັສ ກ້ອຍ ແກັດ ມູ ຈະ ຊ້ອງ. ນະກ້ອຍ ເຕ່, ກູ່ ມູ່ ຊາອຳ ເປັນ ຊາອິຍ ນະ ກວາຍ, ມູ່ ກ້ອຍ ລາ ຊາກຳ ນະ ຈະ ເຢຊູ ກຣິດ. 13 ຍ່ອນ ຮາເວີຍ ເຍົາງ ເຈົາຣາຊີ, ອິນແຍ່ະ ກູ່ ນະ ໄຮ ຮັບ ຮິດ ຕິ່ງ ແດັອ ແກັດ ມວຍ ຈຸ່ມ, ກວາຍ ອິດຊະຣາເອລ ກະ ກວາຍ ຕາ ແກັນ ກວາຍ ອິດຊະຣາເອລ, ກວາຍ ຊູລ ກະ ກວາຍ ຕາ ເປັນ ຊູລ. ນະກ້ອຍ, ກູ່ ນະ ໄຮ ເປັນ ຮາເວີຍ ເຍົາງ ເຈົາຣາຊີ ແອັດ ຕິ່ງ ຮາງິ່ຮ ໄຮ.^໑

14 ອີງເຄາະ ເປັນ ຊາອິຍ ຮາມັສ, ແຕ ແກັດ ຈະ ກວາຍ, ຕາ ແກັນ ມວຍ ຮາມັສ ຊ້ອງ. 15 ຄັນ ອາເຍົງ ປາຍ: "ເກົາ ລາ ຕາ ແກັນ ອາຕີ. ນະກ້ອຍ ເກົາ ລາ ຕາ ແກັນ ແຕ ຈະ," ອາເຍົງ ກ້ອຍ ປາຍ ຕາ ປາຍາຍ໌, ຍ່ອນ ອັນ ລາ ແຕ ຈະ ເຕ່. 16 ກະ ຄັນ ກູຕູຣ ປາຍ: "ເກົາ ລາ ຕາ ແກັນ ມັດ. ນະກ້ອຍ ເກົາ ຕາ ແກັນ ແຕ ຈະ," ກູຕູຣ ກ້ອຍ ປາຍ ຕາ ປາຍາຍ໌, ຍ່ອນ ອັນ ລາ ແຕ ຈະ ກ້ອຍ ເຕ່. 17 ຄັນ ຈະ ມາ ເປັນ ແອັງ ມັດ ຊ້ອງ, ນານະ ອັນ ແຕ່ອ ຊ້ອງ? ກະ ຄັນ ຈະ ມາ ເປັນ ແອັງ ກູຕູຣ ຊ້ອງ, ນານະ ອັນ ແຕ່ອ ຊ້ອງ ອິມໂພງ ອິນເຕົາ? 18 ມາ ພໍກາ ເຍົາງ ເຈົາຣາຊີ ແຕງ ຈະ ກວາຍ, ອັນ ແຕງ ຊາອິຍ ຮາມັສ ນະ ຮາງິ່ຮ ອັນ ຍໍອ ອີ ແຕງ.

19 ຄັນ ເປັນ ແອັງ ມູ ຮາມັສ ຊ້ອງ, ຕາ ແຕ່ອ ແກັດ ຈະ. 20 ມາ ຊານ໌ ໄຮ ດັງ ແຈງ ເຈົ້ ປາຍ, ມວຍ ຈະ ອີງເຄາະ ເປັນ ຊາອິຍ ຮາມັສ.

21 ນະກ້ອຍ ມັດ ຕາ ແຕ່ອ ປາຍ ໂຈະ ອາຕີ: "ໄມ່ ຕາ ດັງ ຕະ ຣານະ ອິນເຕົາ ຈ່ອຍ ເກົາ." ກະ ແບຼີ ຕາ ແຕ່ອ ປາຍ ໂຈະ ອາເຍົງ: "ໄມ່ ຕາ ດັງ ຕະ ຣານະ ອິນເຕົາ ຈ່ອຍ ເກົາ!" 22 ມາ ເປັນ ຊາອິຍ ຮາມັສ ຕິ່ງ ຈະ ໄຮ, ມາ ໄຮ ຄິດ ຮາມັສ ໄນ່ ແຕລາ ຮາມັສ ກ້ອຍ ລາ ຕາ ເປັນ ປິດ ອິນເຕົາ. ມາ ຈະ ໄຮ ອີງເຄາະ ເປັນ ກູ່ ມັສ ຮາມັສ ກ້ອຍ. 23 ກະ ມັສ ຮາມັສ ໄຮ ຄິດ ຕາ ເປັນ ປິດ ອິນເຕົາ ຕິ່ງ ຈະ ໄຮ, ຮາມັສ ກ້ອຍ ໄຮ ດູ ຮາບັນ ກາເລີຍ ແຕ ຮາມັສ ການ໌ອ. ກະ ມັສ ຮາມັສ ກາ ໄຮ ຕາ ແອອ໌ ໂອນ ກວາຍ ເຮີມ, ເຈົ້ ໄຮ ດູ ກຍາອ໌ ໂອນ ອໍ ຮາມັສ ກ້ອຍ. 24 ມາ ມັສ ຮາມັສ ກາ ໄຮ ຄິດ ປິດ, ເຈົ້ ຕາ ເປັນ ຕຸ່ຮ ຮາບັນ ມັສ ຮາມັສ ກ້ອຍ. ເຍົາງ ເຈົາຣາຊີ ຕະ ກູ່ ຮາມັສ ຕິ່ງ ຈະ ໄຮ ໂອນ ແອັດ ມັນຕູ. ກະ ມັສ ຮາມັສ ໄຮ ຕາ ເປັນ ຄິດ ປິດ ອິນເຕົາ, ມັສ ຮາມັສ ໄນ່ ແກັດ ປິດ ແອັນ. 25 ນະກ້ອຍ ມັສ ຮາມັສ ຕິ່ງ ຈະ ໄຮ ຕາ ເປັນ ຮາຕັຮ. ມາ ມັສ ກາ ຮາມັສ ກ້ອຍ ມານະ ຈ່ອຍ ມານະ. 26 ຄັນ ມູ ຮາມັສ ຕິ່ງ ຈະ ມາ ຕີ, ກູ່ ມັສ ຮາມັສ ຕິ່ງ ຈະ ກ້ອຍ ລາ ຕີ ເຕ່. ກະ ຄັນ ມູ ຮາມັສ ຕິ່ງ ຈະ ມາ ຮໍອ໌ ອໍ, ກູ່ ຮາມັສ ຕິ່ງ ຈະ ລາ ຮໍອ໌ ອໍ ເຕ່.

27 ມູ່ ເຍົາ ກາ ຊາອຳ ລາ ນະ ຈະ ເຢຊູ ກຣິດ. ນະກ້ອຍ ກູ່ ນະ ເຍົາ ລາ ນະ ມູ ຮາມັສ ແຕ ຈະ ກ້ອຍ. 28 ກະ ເຍົາງ ເຈົາຣາຊີ ຣຽຮ ເຈົ້ ກູ່ ນະ ເຍົາ ໂອນ ຕະ ຣານະ ຕິ່ງ ມູ່ ກາ ຊາອຳ. ອັນ ກາ ກວາຍ ເຢຊູ ຣຽຮ ປາຈຸຮ ໂອນ ເປາະ

^໑ 12:13 ຕິ່ງ ປັຣນາຍ ກຣິກ ອັນ ປາຍ: "ເຍົາງ ເຈົາຣາຊີ ໂອນ ໄຮ ງ່ອຍ໌ ມວຍ ຮາເວີຍ ຊ້ອງ."

ຕະ ຣານະ ອັນ. ອັນ ກາ ອາຕີ ຕາງ ປັນນາຍ ເຢົາງ ເຈົາຣາຊີ. ອັນ ກາ ແກັດ ອາຈານ. ອັນ ກາ ຕະ ຣານະ ຕາ ເກີຍ ເຮີມ. ອັນ ກາ ເປັນ ອຳນາດ ຕະ ແບຣັຮ ກວາຍ ຕີ່ ອາອີ່, ແຕີລາ ຈ່ອຍ ເຢົາ, ແຕີລາ ຊາລີອ໌ ມູ່ ກາ ຊາອຳ, ແຕີລາ ຕະ ອິນຕີ ປັນນາຍ ຕາ ເກີຍ ຊ້ອງ. 29 ມາ ຕາ ເປັນ ກູ່ ນະ ແກັດ ກວາຍ ເຢຊູ ຣຽຮ ປາຈຸ່ຮ, ແຕີລາ ອາຕີ ຕາງ ປັນນາຍ ເຢົາງ ເຈົາຣາຊີ, ແຕີລາ ແກັດ ອາຈານ. ຕາ ເປັນ ກູ່ ນະ ໄລ່ ມາ ເປັນ ອຳນາດ ຕະ ຣານະ ຕາ ເກີຍ ເຮີມ, 30 ແຕີລາ ຕະ ແບຣັຮ ກວາຍ ຕີ່ ອາອີ່, ແຕີລາ ຕະ ອິນຕີ ປັນນາຍ ຕາ ເກີຍ ຊ້ອງ, ແຕີລາ ອາຕີ ລັ່ຮ ແຕ ປັນນາຍ ກ້ອຍ. 31 ເປັນ ຊາອີຍ ຣາມິ້ຮ ຣາເວີຍ ເຢົາງ ເຈົາຣາຊີ ໂອນ ເຢົາ ເຕ່ອ໌ ຕະ. ນະກ້ອຍ ອີງເຄາະ ເຢົາ ອອຍາຣ ອູໂອອ໌ ຍິ່ ອີ ເປັນ ຣາມິ້ຮ ອໍ ກາເລີຍ ແຕ ຣາມິ້ຮ ການໍ່ອ໌.

ຊານໍ່ ເກົາ ຍິ່ ອີ ອາຕີ ເຢົາ ແຕ ຣາມິ້ຮ ປິດ ກາເລີຍ ອິນແຍ່ະ ແຕ ການໍ່ອ໌.

ຣາງິ້ຮ ອາໂຢ່ະ

13 1 ຄັນ ເຕ່ອ໌ ເກົາ ຕະ ອິນຕີ ອິນແຍ່ະ ມັຮ ປັນນາຍ ກວາຍ, ກະ ອິນແຍ່ະ ມັຮ ປັນນາຍ ເທວາດາ ເຢົາງ ເຈົາຣາຊີ ແຮີ, ມາ ຄັນ ເກົາ ແອີ ຣາງິ້ຮ ອາໂຢ່ະ, ນະກ້ອຍ ປັນນາຍ ເກົາ ປາຍ ມູເຈີງ ເນົາ ຕັນ ປັນນອຮ, ເນົາ ປັນແກ້ຮ ຊາຣ. 2 ຄັນ ເຕ່ອ໌ ເກົາ ອາຕີ ຕາງ ອິນແຍ່ະ ແຕ ປັນນາຍ ເຢົາງ ເຈົາຣາຊີ, ກະ ຄັນ ເກົາ ດັງ ອິນແຍ່ະ ຣາມິ້ຮ ກວາຍ ເຕ່ອ໌ ຣຍານ ກະ ອິນແຍ່ະ ຣາມິ້ຮ ປາໂຕ່ະ ແຮີ, ກະ ຄັນ ເກົາ ຊາອຳ ຊາອີ່ຍ ລາລີ່, ໂອນ ເຕ່ອ໌ ເກົາ ຕະ ໂອນ ກິຮ ຣາວິ້ຮ, ມາ ຄັນ ເກົາ ແອີ

ຣາງິ້ຮ ອາໂຢ່ະ, ເກົາ ຕາ ເປັນ ເກົາ ອິນເຕົາ. 3 ຄັນ ເກົາ ຈ່ອຍ ອິນແຍ່ະ ເກຣັງ ເກຣົາ ເກົາ ໂອນ ກວາຍ ກາດິດ, ແຕີລາ ເກົາ ຈິວ ໂອນ ເນົາ ຈ້ອງ ຈະ ເກົາ, ມາ ຄັນ ເກົາ ແອີ ຣາງິ້ຮ ອາໂຢ່ະ, ເກົາ ຕາ ເປັນ ແກັດ ເກົາ ອິນເຕົາ.

4 ຣາງິ້ຮ ອາໂຢ່ະ ລາເມ່ນ ອໍ ໂຈະ ກວາຍ ການໍ່ອ໌, ກະ ຍິ່ ອີ ຈ່ອຍ ກວາຍ ການໍ່ອ໌. ຣາງິ້ຮ ອາໂຢ່ະ ຕາ ເປັນ ຊັຮແມງ, ຕາ ເປັນ ຍ່ອງ ຈະ ອັນ ເປີມ, ກະ ຕາ ເປັນ ໂອດ ໂຈະ ເຢົາ. 5 ກວາຍ ກາ ເປັນ ຣາງິ້ຮ ອາໂຢ່ະ ຕາ ເປັນ ແອີ ຣິດ ແພບ, ຕາ ເປັນ ອິດ ຣາງິ້ຮ ອັນ ເປີມ, ກະ ຕາ ເປັນ ໂຍ່ບ ໄວ່. ຣາງິ້ຮ ອາໂຢ່ະ ຕາ ເປັນ ນໍ່ບ ໄລ່ຍຮ ກວາຍ ການໍ່ອ໌. 6 ຣາງິ້ຮ ອາໂຢ່ະ ຕາ ເປັນ ຊ້ອງ ຣໍ່ອ໌ ກະ ຣານະ ຕາ ອໍ, ມາ ອັນ ຊ້ອງ ຣໍ່ອ໌ ຕິງ ຣານະ ອໍ ກະ ຣານະ ປຍາຍ. 7 ຣາງິ້ຮ ອາໂຢ່ະ ຕາ ເກີຍ ຊ້ອງ ອວານ ໂຈະ ກວາຍ ກາ ຍິ່ ອີ ຕະ ອັນ. ອັນ ຊາອຳ. ອັນ ອີງກ່ອງ ຣາມິ້ຮ ອໍ. ກະ ອັນ ຈິວ ມັຮ ຣາມິ້ຮ ຕຸ່ຮ ກັດ.

8 ມູ ຣາມິ້ຮ ຊ້ອງ ຕາ ເກີຍ ແກັດ ປິດ; ຣາມິ້ຮ ກ້ອຍ ລາ ຣາງິ້ຮ ອາໂຢ່ະ. ອິນແຍ່ະ ຣາມິ້ຮ ກວາຍ ອາຕີ ຕາງ ແຕ ປັນນາຍ ເຢົາງ ເຈົາຣາຊີ, ອິນຕູ່ນ ເນົາ ຕາ ເປັນ ອາຕີ ນ້ອງ. ກະ ມັຮ ປັນນາຍ ຕາ ເກີຍ ຊ້ອງ ກວາຍ ດູ ຕະ ອິນຕີ, ອິນຕູ່ນ ເນົາ ຕາ ເປັນ ຕະ ອິນຕີ ນ້ອງ ປັນນາຍ ກ້ອຍ. ກະ ອິນແຍ່ະ ມັຮ ຣາມິ້ຮ ກວາຍ ດູ ຣຍານ ຕິງ ກູແຕອ໌ ໂນ່, ອິນຕູ່ນ ແກັດ ປິດ ອິນແຍ່ະ. 9 ຍ່ອນ ອິນແຍ່ະ ຣາມິ້ຮ ໄຮ ຣຍານ ລາ ໄຮ ຕາ ດັງ ອິນແຍ່ະ; ກະ ອິນແຍ່ະ ມັຮ ປັນນາຍ ໄຮ ອາຕີ ຕາງ ແຕ ປັນນາຍ ເຢົາງ ເຈົາຣາຊີ ລາ ໄຮ ຕາ ເປັນ ດັງ ອິນແຍ່ະ. 10 ມາ ອິນຕູ່ນ ໄຮ ເປັນ ແອີດ

ກະ ອັນ, ໄຮ ເບີນ ດັງ ປັຣນາຍ ປຍາຍ໌ ລາລີ້. ເຈົ້າ ອິນແຢ່ະ ມັຮ ຣາມິ້ຮ ກາ ຕາ ເບີນ ປຍາຍ໌ ລາລີ້ ແກັດ ປິດ ອິນແຢ່ະ.

11 ປັອງ ກາ ເກົາ ອິນມ້ອງ ກັຮແນນ, ເກົາ ຕະ ອິນຕີ ນ່ະ ກັຮແນນ ຕະ ອິນຕີ, ເກົາ ຊ້ອງ ນ່ະ ກັຮແນນ ຊ້ອງ, ເກົາ ຄິດ ນ່ະ ກັຮແນນ ຄິດ. ມາ ແຕ່ອ້ ເກົາ ແກັດ ກວາຍ ຊາຊາຍ, ເກົາ ຕັຮ ຣານະ ກາ ນ່ະ ກັຮແນນ. 12 ຊານໍ່ ລາ ນ່ະ ໄຮ ເນ່ ຕຶງ ຊັຮລັງ ມາ ຕາ ເບີນ ແຈງ. ເຈົ້າ ບໍ່ ເມົາງ ໄຮ ເນ່ ນ່ະ ມານະ ເນ່ ໂຈະ ມານະ. ຊານໍ່ ເກົາ ດັງ ບໍ່ອໍ ຊ້ອງ, ມາ ອິນຕູນ ເກົາ ດັງ ອິນແຢ່ະ, ນ່ະ ເຍົາງ ເຈົາຣາຊີ ດັງ ເກົາ ຊານໍ່. 13 ຕຶງ ແຕີຍ ໄນ່ ເບີນ ໄປ ຣາມິ້ຮ ປິດ ລາລີ້. ມວຍ ລາ ໄຮ ຊາອໍາ, ບາຣ ລາ ໄຮ ອົງກ່ອງ, ໄປ ລາ ໄຮ ອາໂຍ່ະ. ມາ ແຕ ໄປ ຣາມິ້ຮ ໄນ່, ຣາມິ້ຮ ປິດ ກາເລີຍ ອິນແຢ່ະ ແຕ ການໍ່ອໍ ລາ ຣາມິ້ຮ ອາໂຍ່ະ.

ໄປໂລ ອາຕີ ແຕ ຣາມິ້ຮ ຣາເວົ້າຍ ເຍົາງ ເຈົາຣາຊີ ໂອນ ກວາຍ ຕະ

14 1 ນ່ະກ້ອຍ ອົງເຄາະ ເຍົາ ຊາແຣັງ ຈໍ່ອໍ ໂອນ ເບີນ ຣາງຶ່ຮ ອາໂຍ່ະ. ກະ ອົງເຄາະ ເຍົາ ອູອຍາຣ ອູໂອ້ ອີ ເບີນ ມັຮ ຣາມິ້ຮ ຣາເວົ້າຍ ເຍົາງ ເຈົາຣາຊີ ໂອນ ເຍົາ ຕະ. ມວຍ ຣາມິ້ຮ ປິດ ແຕ ມັຮ ຣາມິ້ຮ ຣາເວົ້າຍ ເຍົາງ ເຈົາຣາຊີ ໂອນ ຕະ ລາ ອາຕີ ຕາງ ປັຣນາຍ ເຍົາງ ເຈົາຣາຊີ. 2 ກວາຍ ອາແລ່ະ ມາ ອາຕີ ແຕ ປັຣນາຍ ຕາ ເກັ້ຍ ຊ້ອງ, ກວາຍ ກ້ອຍ ຕາ ເບີນ ຕະ ອິນຕີ ກະ ກວາຍ, ມາ ອັນ ຕະ ອິນຕີ ກະ ເຍົາງ ເຈົາຣາຊີ, ຍ່ອນ ກວາຍ ຕາ ເບີນ ຊາປຸ່ຮ ອິນເຕົ້າ ແຕ ປັຣນາຍ ກ້ອຍ. ກວາຍ ກາ ອາຕີ ກ້ອຍ, ຣາເວົ້າຍ ເຍົາງ

ເຈົາຣາຊີ ໂອນ ອັນ ປາຍ ປັຣນາຍ ປາໂຕ່ະ ແຕ ເຍົາງ ເຈົາຣາຊີ. 3 ມາ ກວາຍ ອາແລ່ະ ມາ ອາຕີ ຕາງ ປັຣນາຍ ເຍົາງ ເຈົາຣາຊີ, ກວາຍ ກ້ອຍ ອາຕີ ໂອນ ກວາຍ ການໍ່ອໍ ແຕ່ອໍ ຊາອໍາ ເຣ່ງ ອາຊ້ອຮ ແອັນ. ອັນ ອາຕີ ຈ່ອຍ ກະ ອາເລົ້າມ ກວາຍ ການໍ່ອໍ ແອີ. 4 ກວາຍ ອາແລ່ະ ມາ ອາຕີ ປັຣນາຍ ຕາ ເກັ້ຍ ຊ້ອງ, ກວາຍ ກ້ອຍ ຕະ ໂອນ ຊາອໍາ ເຣ່ງ ແອີງ ຣາງຶ່ຮ ອັນ ເບີມ. ມາ ກວາຍ ອາແລ່ະ ມາ ອາຕີ ຕາງ ປັຣນາຍ ເຍົາງ ເຈົາຣາຊີ, ກວາຍ ກ້ອຍ ຕະ ໂອນ ມັຮ ມູ່ ກາ ຊາອໍາ ແກັດ ຊາອໍາ ເຣ່ງ ອາຊ້ອຮ ແອັນ.

5 ເກົາ ຍໍ່ອໍ ອີ ໂອນ ອິນແຢ່ະ ນະ ເຍົາ ຕະ ອິນຕີ ປັຣນາຍ ຕາ ເກັ້ຍ ຊ້ອງ; ມາ ເກົາ ຍໍ່ອໍ ອີ ໂອນ ເຍົາ ອາຕີ ຕາງ ປັຣນາຍ ເຍົາງ ເຈົາຣາຊີ ຊາອໍ້ຍ ກາເລີຍ ແຕ ກ້ອຍ ແອັນ. ກວາຍ ອາແລ່ະ ມາ ອາຕີ ຕາງ ປັຣນາຍ ເຍົາງ ເຈົາຣາຊີ, ອັນ ຕະ ຣານະ ອໍ ກາເລີຍ ແຕ ກວາຍ ກາ ອາຕີ ປັຣນາຍ ຕາ ເກັ້ຍ ຊ້ອງ. ມາ ຄັນ ເບີນ ກວາຍ ອາແລ່ະ ມາ ແຕ່ອໍ ອາຕີ ລັຮ ປັຣນາຍ ກ້ອຍ, ອໍ ແຕ່ ໂອນ ກວາຍ ກາ ຕະ ອິນຕີ ປັຣນາຍ ຕາ ເກັ້ຍ ຊ້ອງ. ອັນ ຕະ ໂອນ ມັຮ ມູ່ ກາ ຊາອໍາ ແກັດ ຊາອໍາ ເຣ່ງ ອາຊ້ອຮ ແອັນ. 6 ແຊມອາຍ ເອີຍ! ຄັນ ເກົາ ແຕ່ອໍ ບໍ່ ເຍົາ, ມາ ອາຕີ ປັຣນາຍ ຕາ ເກັ້ຍ ຊ້ອງ, ອິນເຕົ້າ ແກັດ ເກົາ ໂອນ ເຍົາ? ມາ ຄັນ ເກົາ ແຕ່ອໍ ອາຕີ ເຍົາ ມັຮ ປັຣນາຍ ກາ ເຍົາງ ເຈົາຣາຊີ ອາປັຮ ເລົ້າຍ ໂອນ ເກົາ, ແຕີລາ ມັຮ ຣານະ ເກົາ ດັງ ແຕ ອັນ, ແຕີລາ ມັຮ ຣານະ ກາ ເຍົາງ ເຈົາຣາຊີ ໂອນ ເກົາ ອາຕີ ຕາງ, ແຕີລາ ມັຮ ປັຣນາຍ ປາຕັບ ແຕ ເຍົາງ ເຈົາຣາຊີ, ຣານະ ກ້ອຍ ແກັດ ເກົາ ໂອນ ເຍົາ.

7 ເກົາ ຍໍອ ອີ ຊາກຳ ແຕ ເກຣັງ ດົນຕີ. ມັຮ ເກຣັງ ກ້ອຍ ຕາ ເບີນ ອາມົງ. ມາ ຄັນ ເນົາ ປົງ ຕາຣິລ ແຕີລາ ຕາໄປຮ ພິນ, ມາ ຕາ ເບີນ ດັງ, ກວາຍ ກາ ຊາງັດ ຕາ ເບີນ ຊ້ອງ ຣໍອ ອິນເຕົາ ຊຽງ ກ້ອຍ. 8 ກະ ຄັນ ເນົາ ປົງ ແກ ກູອ໌ ໂອນ ຕາຮານ ເປາະ ຣາບັນ, ມາ ອັນ ປົງ ຕາ ເບີນ ປຍາຍ໌, ມັຮ ກວາຍ ຕາຮານ ຕາ ເບີນ ດັງ ຕະ ອິນເຕົາ. 9 ມູເຈິງ ກ້ອຍ ເຕ່, ຄັນ ແບອ໌ ເຍົາ ອາຕີ, ມາ ເນົາ ຕາ ເບີນ ຊາປຸ່ຮ, ກວາຍ ການໍອ໌ ຕາ ເບີນ ດັງ, ອິນເຕົາ ເຍົາ ຍໍອ ອີ ປາຍ. ນະກ້ອຍ ປັຣນາຍ ເຍົາ ຕາ ເບີນ ແກີດ ເກົາ ອິນເຕົາ! 10 ປິ່ນ ມັນລ້ອງ ກຣຸ່ ໄນ່ ເບີນ ຊາອິຍ ປັຣນາຍ. ກະ ກູ່ ປັຣນາຍ ກ້ອຍ ແກີດ ເກົາ ອິນແຍ່ະ. 11 ມາ ຄັນ ເກົາ ຊ້ອງ ກວາຍ ຕະ ອິນຕີ ແຕ ປັຣນາຍ ກາ ເກົາ ຕາ ເບີນ ດັງ, ກວາຍ ກ້ອຍ ເນ່ ບໍ ເກົາ ນະ ກວາຍ ແຕ ການໍອ໌. ກະ ເກົາ ເນ່ ບໍ ກວາຍ ກ້ອຍ ນະ ກວາຍ ແຕ ການໍອ໌ ເຕ່. 12 ນະກ້ອຍ, ຄັນ ເຍົາ ອູອຍາຣ ອູໂອອ໌ ຍໍອ ອີ ເບີນ ຣາມິ່ຮ ຣາເວົ້າຍ ເຍົາ ເຈົາຣາຊີ ໂອນ ຕະ, ອົງເຄາະ ເຍົາ ຈໍອ໌ ໂອນ ເບີນ ຣາມິ່ຮ ອໍ ກາເລີຍ ແຕ ການໍອ໌ ໂອນ ຈ່ອຍ ມັຮ ມູ່ ກາ ຊາອຳ ແກີດ ເຣ່ງ ອາຊ້ອຮ ແອັນ ແຕ ປັຣນາຍ ເຍົາ ເຈົາຣາຊີ.

13 ກວາຍ ອາແລ່ະ ມາ ຕະ ອິນຕີ ແຕ ປັຣນາຍ ຕາ ເກົ້ຍ ຊ້ອງ, ອົງເຄາະ ກວາຍ ກ້ອຍ ເກົາແຊອ໌ ເຍົາ ເຈົາຣາຊີ ໂອນ ອັນ ເຕ່ອ໌ ອາຕີ ລັຮ ຣາມິ່ຮ ແຕ ປັຣນາຍ ກ້ອຍ. 14 ຄັນ ເກົາ ມາ ເກົາແຊອ໌ ແຕ ປັຣນາຍ ຕາ ເກົ້ຍ ຊ້ອງ, ນະກ້ອຍ ຣາງັຮ ເກົາ ເກົາແຊອ໌, ມາ ການິດ ເກົາ ຕາ ເບີນ ຊາປຸ່ຮ. 15 ຄັນ ນະກ້ອຍ, ນານະ ເກົາ ອີ ຕະ? ເກົາ ອີ ເກົາແຊອ໌ ແຕ ປັຣນາຍ ຕາ ເກົ້ຍ ຊ້ອງ, ກະ ເກົາ ອີ ເກົາແຊອ໌ ແຕ

ປັຣນາຍ ເກົາ ເບີມ ແອີ. ເກົາ ລໍ່າ ຍ່ອງ ເຍົາ ເຈົາຣາຊີ ປັຣນາຍ ຕາ ເກົ້ຍ ຊ້ອງ, ກະ ເກົາ ລໍ່າ ຍ່ອງ ປັຣນາຍ ເກົາ ເບີມ ແອີ. 16 ຄັນ ເຍົາ ເກົາ ຊາແອັນ ເຍົາ ເຈົາຣາຊີ ຕົ່ງ ຣາງັຮ ເຍົາ ແຕ ປັຣນາຍ ຕາ ເກົ້ຍ ຊ້ອງ, ນານະ ເຕ່ອ໌ ກວາຍ ກາ ແອີດ ອົງກ້ອຍ ອິມປຣ່ອມ ເກົາແຊອ໌ ມູ ຣາງັຮ ກະ ເຍົາ? ໄລ່ ຕາ ເບີນ ດັງ ປັຣນາຍ ອິນເຕົາ ເຍົາ ເກົາແຊອ໌. 17 ຄັນ ເຍົາ ເກົາ ຊາແອັນ ເຍົາ ເຈົາຣາຊີ ແຕ ປັຣນາຍ ຕາ ເກົ້ຍ ຊ້ອງ, ລາ ອໍ, ມາ ປັຣນາຍ ເກົາແຊອ໌ ກ້ອຍ ຕາ ເບີນ ຈ່ອຍ ກວາຍ ການໍອ໌ ໂອນ ຊາອຳ ເຣ່ງ ອາຊ້ອຮ ແອັນ.

18 ເກົາ ຊາແອັນ ເຍົາ ເຈົາຣາຊີ, ອັນ ໂອນ ເກົາ ຕະ ອິນຕີ ແຕ ປັຣນາຍ ຕາ ເກົ້ຍ ຊ້ອງ ກາເລີຍ ແຕ ອິນແຍ່ະ ກູ່ ນະ ເຍົາ. 19 ມາ ແຕ່ອ໌ ເກົາ ໂຣມ ກະ ມັຮ ມູ່ ກາ ຊາອຳ, ເກົາ ຍໍອ ລາລີ່ ອາຕີ ເຊິງ ຊັນຕອຍ໌ ໂອນ ໄລ່ ຊ້ອງ ແຈງ, ກາເລີຍ ແຕ ເກົາ ຍໍອ ອີ ອາຕີ ມວຍ ຈິດ ປັນ ຊັນຕອຍ໌ ແຕ ປັຣນາຍ ຕາ ເກົ້ຍ ຊ້ອງ.

20 ແຊມອາຍ ເອີຍ! ແຕ ຣານະ ຕະ ອິນຕີ ແຕ ປັຣນາຍ ຕາ ເກົ້ຍ ຊ້ອງ, ເຍົາ ອິນໂຈຍ ຄິດ ນະ ກັຣແນນ ຕາ ເບີນ ດັງ ອິນເຕົາ. ມາ ອົງເຄາະ ເຍົາ ຄິດ ນະ ກວາຍ ຊາຊາຍ. ມາ ແຕ ຣານະ ຕາ ອໍ, ປຍາຍ໌ ເຍົາ ຄິດ ນະ ກັຣແນນ ເຊົາງ. 21 ຕົ່ງ ປົງ ປັຣນາຍ ເຍົາ ເຈົາຣາຊີ ແຕ ອິມແປ ເນົາ ຄຽນ ດໍອ໌ ນະໄນ່:

"ເຍົາ ເຈົາຣາຊີ ປາຍ: 'ເຈ້ ບໍ ເມົາງ ເກົາ ກູອ໌ ກວາຍ ແຕ ກຣວາງ ການໍອ໌ ເປາະ ອາຕີ ກວາຍ ອິດຂະຣາເອລ ໄນ່. ກວາຍ ກ້ອຍ ອາຕີ ແຕ ປັຣນາຍ ອິມພາ ແຕ ປັຣນາຍ

ອິດຊະຣາເອລ.

ມາ ອິນນ້ອງ ກວາຍ ອິດຊະຣາເອລ
ຕາ ແອອ໌ ອີ ຊາງັດ ປັນນາຍ
ເກົາ."

22ນະກ້ອຍ, ຕະ ອິນຕີ ແຕ ປັນນາຍ ຕາ
ເກົ້ຍ ຊ້ອງ ລາ ໂອນ ກວາຍ ກາ ຕາ ເບີນ ຊາອຳ
ເຮີມ, ຕາ ແກິນ ໂອນ ກວາຍ ກາ ຊາອຳ ເຈີ.
ມາ ປັນນາຍ ອາຕີ ຕາງ ແຕ ເຍົາງ ເຈົາຣາຊີ
ລາ ໂອນ ມັຮ ກວາຍ ກາ ຊາອຳ ເຈີ, ຕາ
ແກິນ ໂອນ ກວາຍ ກາ ຕາ ຢວາຮ ຊາອຳ.
23ນະກ້ອຍ, ຄັນ ອິນແຍ່ະ ມູ່ ກາ ຊາອຳ ໂຣ່ມ
ມັນຕູ, ກະ ກູ່ ນະ ໄລ່ ຕະ ອິນຕີ ແຕ ປັນນາຍ
ຕາ ເກົ້ຍ ຊ້ອງ, ນະກ້ອຍ ກວາຍ ກາ ຕາ ເບີນ
ຊາອຳ, ແຕີລາ ກວາຍ ຊາອຳ ກາ ຕາ ເກົ້ຍ
ຊ້ອງ ເນົາ ຕະ ອິນຕີ ແຕ ປັນນາຍ ກ້ອຍ,
ຄັນ ໄລ່ ມູ່ ມາ ຊ້ອງ ມັຮ ກວາຍ ຊາອຳ
ຕະ ອິນຕີ, ໄລ່ ປາຍ ອິນແຍ່ະ ຈຸ່ມ ກ້ອຍ
ລາ ກວາຍ ຢຸ່ຮ. 24ມາ ຄັນ ເຍົາ ອາຕີ ຕາງ
ປັນນາຍ ເຍົາງ ເຈົາຣາຊີ ພໍກາ ກວາຍ ກ້ອຍ
ມູ່ດ, ໄລ່ ດັງ ແຕີ ອິນເຕົາ ໄລ່ ໄລ່ຍຮ, ຍ່ອນ
ໄລ່ ຊ້ອງ ປັນນາຍ ເຍົາ ອາຕີ. ກະ ໄລ່ ດັງ
ເຍົາງ ເຈົາຣາຊີ ຕັດຊິນ ໄລ່. 25ຣາມັຮ ຕາ ອໍ
ອິນເຕົາ ກາ ໄລ່ ປາໂຕ່ະ ຕິ່ງ ຣາງິຮ ໄລ່, ໄລ່
ຕາ ເບີນ ປາໂຕ່ະ ນ້ອງ. ມາ ໄລ່ ກູ່ ຣາໂກລ
ຊາງ ເຍົາງ ເຈົາຣາຊີ, ກະ ໄລ່ ປາຍ: "ປາຍາຍ
ລາລີ່ ເຍົາງ ເຈົາຣາຊີ ແອີດ ກະ ເຍົາ."

ອົງເຄາະ ຕະ ກູ່ ຣາມັຮ ໂອນ ປາຍາຍ ອໍ

26ຄັນ ນະກ້ອຍ, ນານະ ອີ ຕະ? ແຕ່ອ໌ ເຍົາ
ໂຣ່ມ ມັນຕູ ເຍົາ ຕະ ນະໄນ: ອັນ ກາ ເບີນ ລໍ່າ
ຍ່ອງ ເຍົາງ ເຈົາຣາຊີ, ອັນ ກາ ເບີນ ປັນນາຍ
ອັນ ຍໍອ໌ ອີ ອາຕີ, ອັນ ກາ ອາຕີ ມັຮ ຣາມັຮ

ເຍົາງ ເຈົາຣາຊີ ອາປັຮ ເລົາຍ ໂອນ ອັນ, ອັນ
ກາ ຕະ ອິນຕີ ແຕ ປັນນາຍ ຕາ ເກົ້ຍ ຊ້ອງ,
ກະ ອັນ ກາ ແຕ່ອ໌ ອາຕີ ລັຮ ປັນນາຍ ກ້ອຍ
ແຮີ. ມັຮ ຣາມັຮ ເຍົາ ຕະ, ອົງເຄາະ ເຍົາ ຈ່ອຍ
ໂອນ ອິນແຍ່ະ ມັຮ ມູ່ ກາ ຊາອຳ ແກີດ ຊາອຳ
ເຣ່ງ ອາຊ້ອຮ ແອັນ. 27ຄັນ ເບີນ ມັຮ ກວາຍ
ກາ ຍໍອ໌ ອີ ຕະ ອິນຕີ ແຕ ປັນນາຍ ຕາ ເກົ້ຍ
ຊ້ອງ, ແອີງ ບາຣ ໄປ ນະ ຊ້ອງ ແຕ່ອ໌ ຕະ
ອິນຕີ ນະກ້ອຍ, ມາ ອົງເຄາະ ມູ ເຈີ ມານະ.
ກະ ອົງເຄາະ ເບີນ ກວາຍ ການໍອ໌ ອາຕີ
ລັຮ ແຕ ປັນນາຍ ໄລ່ ປາຍ. 28ມາ ຄັນ ແອີ
ກວາຍ ອາຕີ ລັຮ ປັນນາຍ ກ້ອຍ, ອໍ ກວາຍ
ກາ ຍໍອ໌ ອີ ອາຕີ ແຕ ປັນນາຍ ຕາ ເກົ້ຍ ຊ້ອງ,
ອິນໂຈຍ ອາຕີ ໂອນ ກວາຍ ກາ ໂຣ່ມ ກ້ອຍ.
ມາ ແຕ່ອ໌ ອັນ ຕະ ອິນຕີ ມານະ ອັນ ກະ ເຍົາງ
ເຈົາຣາຊີ. 29ຄັນ ເບີນ ບາຣ ໄປ ນະ ຍໍອ໌ ອີ
ອາຕີ ຕາງ ປັນນາຍ ເຍົາງ ເຈົາຣາຊີ, ໂອນ
ໄລ່ ອາຕີ, ມາ ໂອນ ມັຮ ກວາຍ ກາ ແອີດ
ອົງກ້ອຍ ຕາຕ່ອຍ໌ ລັຮ ມັຮ ປັນນາຍ ກ້ອຍ
ປາຍາຍ໌ ມາ ຕາ ເບີນ. 30ແຕ່ອ໌ ກາ ໄລ່ ອາຕີ,
ຄັນ ເບີນ ມານະ ແອັນ ແອີດ ອົງກ້ອຍ, ມາ
ອັນ ເບີນ ມູ ຣາມັຮ ເຍົາງ ເຈົາຣາຊີ ອາປັຮ
ເລົາຍ ໂອນ ອັນ, ອົງເຄາະ ກວາຍ ກາ ອາຕີ
ອິນໂຍ່ງ ກ້ອຍ ແອີດ ຣາງຍາອ໌ ເວົາຍ. 31ຍ່ອນ
ກູ່ ນະ ເຍົາ ແຕ່ອ໌ ອິນແຍ່ະ ອາຕີ ຕາງ ປັນນາຍ
ເຍົາງ ເຈົາຣາຊີ, ມາ ອົງເຄາະ ເຍົາ ອາຕີ ມູ
ເຈີ ມານະ, ໂອນ ກູ່ ນະ ຕິ່ງ ມູ່ ກາ ຊາອຳ ດັງ
ກະ ຊາອຳ ຊາອິຍ ລາລີ່ ແອັນ. 32ກວາຍ ກາ
ອາຕີ ຕາງ ປັນນາຍ ເຍົາງ ເຈົາຣາຊີ, ແຕ່ອ໌ ໄລ່
ຣຽຮ ອາຕີ ມາ ຕາ ເບີນ ອາຕີ ຕາມ ຣາງິຮ ໄລ່.
33ຍ່ອນ ເຍົາງ ເຈົາຣາຊີ ຕາ ແອອ໌ ໂອນ ໄຮ
ຕະ ຕາມມັຮ, ມາ ອັນ ໂອນ ໄຮ ຕະ ຣາອຍາບ

ມັນຕູ. ມາ ກູ່ ຈຸ່ມ ມັຮ ມູ່ ກາ ຊາອຳ ການ໌ອໍ ກ້ອຍ ຕະ ມູເຈິງ ເຕ່.

34ແຕ່ີອໍ ເຍົາ ໂຣ່ມ, ອົງເຄາະ ມັຮ ອາຢ່ະ ອາເວົາ ແອັດ ຣາງຍາອໍ; ໄລ່ ຕາ ເຕ່ອໍ ຕະ ອິນຕີ ອິນເຕົາ ພໍກາ ໄລ່ ໂຣ່ມ ກະ ເຍົາ. ກະ ໄລ່ ຕາ ເປັນ ເຕ່ອໍ ຕະ ຊົດ. ຕົ່ງ ປັຣນາຍ ເຍົາງ ເຈົາຣາຊີ ແຕ ອິມແປ ເນົາ ອາຕີ ເຈົ້ ມັຮ ຣາມັຮ ກ້ອຍ. 35ຄັນ ເປັນ ຣານະ ອິນເຕົາ ໄລ່ ຍໍອໍ ອີ ອາເບັຮ, ອົງເຄາະ ໄລ່ ເຈົາ ອາເບັຮ ກາຢາອໍ ໄລ່ ບໍ ດຸງ. ຕາ ເປັນ ອໍ ອາຢ່ະ ອາເວົາ ຕະ ອິນຕີ ບັອງ ກາ ເຍົາ ໂຣ່ມ ຊາງ ເຍົາງ ເຈົາຣາຊີ. 36ຕາ ເປັນ ປຍາຍ ຄັນ ເຍົາ ຄິດ ປາຍ ເຍົາ ຊາອຳ ອິນໂຍ່ງ ແຕ ກວາຍ ການ໌ອໍ, ກະ ແອັງ ມູ່ ເຍົາ ຊ້ອງ ດັງ ປັຣນາຍ ເຍົາງ ເຈົາຣາຊີ.

37ຄັນ ເປັນ ກວາຍ ແຕ ເຍົາ ຄິດ ປາຍ ອັນ ດັງ ອາຕີ ຕາງ ປັຣນາຍ ເຍົາງ ເຈົາຣາຊີ, ແຕີລາ ອັນ ຄິດ ປາຍ ຣາເວົາຍ ເຍົາງ ເຈົາຣາຊີ ແອັດ ກະ ອັນ, ໂອນ ກວາຍ ກ້ອຍ ງົ່ນ ປາຍ ເຍົາງ ເຈົາຣາຊີ ແປຣີ ເກົາ ຄູນ ອິນແຍ່ະ ປັຣນາຍ ໄນ່. 38ມາ ຄັນ ເປັນ ເນົາ ກາ ຕາ ເປັນ ຊາງັດ ປັຣນາຍ ກ້ອຍ, ເຍົາ ອິນໂຈຍ ຣາບູລ ກະ ໄລ່. 39ນະກ້ອຍ ແຊມອາຍ ເອີຍ, ອົງເຄາະ ເຍົາ ອອຍາຣ ອູໂອອໍ ຍໍອໍ ອີ ອາຕີ ຕາງ ປັຣນາຍ ເຍົາງ ເຈົາຣາຊີ, ມາ ເຍົາ ອິນໂຈຍ ກາຕັງ ໄລ່ ກາ ຍໍອໍ ອີ ອາຕີ ປັຣນາຍ ຕາ ເກ້ຍ ຊ້ອງ. 40ອົງເຄາະ ເຍົາ ຕະ ກູ່ ຣາມັຮ ໂອນ ຊັງໂກຣ ກະ ປຍາຍ ອໍ ອິນແຍ່ະ.

ກຣິດ ອາມົ່ງ ລັຮ ແຕ ກູຈິດ

15

1ແຊມອາຍ ເອີຍ! ຊານ໌ ເກົາ ຍໍອໍ ອີ ອາຕີ ລັຮ ປັຣນາຍ ອໍ ແຕ ເຍົາງ

ເຈົາຣາຊີ ມັຮ ເກົາ ອາຕີ ເຍົາ ເຈົ້. ເຍົາ ອິດ ເຈົ້ ປັຣນາຍ ກ້ອຍ. ກະ ເຍົາ ຊາອຳ ຮ່ງ ເຈົ້ ຍ່ອນ ແຕ ປັຣນາຍ ກ້ອຍ. 2ຍ່ອນ ແຕ ປັຣນາຍ ອໍ ກ້ອຍ ເຍົາງ ເຈົາຣາຊີ ຈ່ອຍ ອາມົ່ງ ເຍົາ. ມາ ຄັນ ຣາງັຮ ເຍົາ ຕາ ເປັນ ຕານ໌ອງ ອໍ, ແຕີລາ ເຍົາ ຊາອຳ ຣໍອໍ ຊ້ອງ, ເກົາ ຕາ ເປັນ ປາຍ ເຍົາງ ເຈົາຣາຊີ ຈ່ອຍ ອາມົ່ງ ເຍົາ.

3ເກົາ ອາຕີ ເຈົ້ ເຍົາ ປັຣນາຍ ປິດ ກາເລີຍ ອິນແຍ່ະ ແຕ ການ໌ອໍ ມັຮ ເຍົາງ ເຈົາຣາຊີ ອາຕີ ເກົາ. ປັຣນາຍ ກ້ອຍ ລາ ນະໄນ່: ກຣິດ ກູຈິດ ຍ່ອນ ໄລ່ຍຮ ໂຮ, ມູເຈິງ ປັຣນາຍ ເຍົາງ ເຈົາຣາຊີ ອາຕີ ແຕ ອິມແປ ເຈົ້. 4ເນົາ ຕິບ ເຈົ້ ອັນ, ມາ ຕົ່ງ ຕາໄງ ກາ ໄປ ເຍົາງ ເຈົາຣາຊີ ຈ່ອຍ ອາມົ່ງ ລັຮ ອັນ ຕາປູ່ນ ນະ ປັຣນາຍ ເຍົາງ ເຈົາຣາຊີ ອາຕີ ແຕ ອິມແປ ເຈົ້. 5ແວັດ ອັນ ອາມົ່ງ ລັຮ, ເປໂຕ ກະ ອິນແຍ່ະ ນະ ໄລ່ ກາ ມັນຈິດ ລາ ບາຣ ນະ ເຣິມ ຈະ ອັນ. 6ພໍກາ ກ້ອຍ ແອັນ, ເປັນ ແກ້ຍ ເຊີງ ຣ່ອຍ ນະ ກາ ຕາປູ່ນ ປັຣນາຍ ອັນ ເຣິມ ຈະ ອັນ ເຕ່. ກວາຍ ແຕ ຈຸ່ມ ກ້ອຍ ອັນ ກາ ກູຈິດ ເຈົ້, ກະ ອັນ ກາ ອິນມ້ອງ ອາມົ່ງ. ໄລ່ ກາ ອິນມ້ອງ ອາມົ່ງ ລາ ກຼິ່ງ ກາເລີຍ ແຕ ໄລ່ ກາ ກູຈິດ. 7ແວັດ ກ້ອຍ, ອັນ ອາປັຮ ຈະ ອັນ ບໍ ຢາໂກໂບ ກະ ອິນແຍ່ະ ມັຮ ກວາຍ ກາ ອັນ ຣຽຮ ປາຈຸຮ. 8ເຈົ້ ອິນຕູ່ນ ລາລີ້, ອັນ ອາປັຮ ຈະ ອັນ ໂອນ ເກົາ ແອັນ. ນະກ້ອຍ ເກົາ ລາ ນະ ກັຣແນນ ກາ ແກັດ ອິນໂຍ່ງ ປາເນ່ນ ແກັດ. 9ເກົາ ລາ ກວາຍ ເຢຊູ ຣຽຮ ປາຈຸຮ ກາ ແກດ ກາເລີຍ ແຕ ການ໌ອໍ. ເກົາ ຕາ ດັງ ນານະ ເຍົາງ ເຈົາຣາຊີ ໂອນ ເກົາ ຕະ ຣານະ ກ້ອຍ, ຍ່ອນ ເກົາ ຕະ ຕຸ່ຮ ກັດ ລາລີ້ ໂຈະ ໄລ່ ກາ ຊາອຳ ອັນ. 10ມາ ເກົາ ຕະ ຣານະ ໄນ່ ຍ່ອນ ເຍົາງ ເຈົາຣາຊີ

ຍໍອ ອີ ຈ່ອຍ ເມົາດ ເກົາ. ມາ ຣານະ ອັນ ຍໍອ ອີ ຈ່ອຍ ເມົາດ ກ້ອຍ ແກ້ດ ເກົາ ເຕ່, ຍ່ອນ ເກົາ ຕະ ຣານະ ເຢົາງ ເຈົາຣາຊີ ຊາແຮ້ງ ກາເລີຍ ແຕ ເຍົາ ເກົາ ກາ ເຢຊູ ຮຽສ ປາຈຸຮ. ຕາ ແກ້ນ ເກົາ ມາ ເຕ່ອ້ ຕະ ຣານະ ກ້ອຍ. ມາ ຍ່ອນ ເຢົາງ ເຈົາຣາຊີ ຍໍອ ອີ ຈ່ອຍ ເມົາດ ເກົາ, ນະກ້ອຍ ເຕ່ອ້ ເກົາ ຕະ ຣານະ ກ້ອຍ. 11ນະກ້ອຍ ເຍົາ ຊາອໍາ ປັຣນາຍ ອໍ ແຕ ເຢຊູ ກຣິດ, ລາ ຕາ ເປັນ ອິນເຕົາ ເກົາ ອາຕີ, ແຕລາ ກວາຍ ການໍອ ອາຕີ ເຍົາ ປັຣນາຍ ກ້ອຍ, ລາ ມູເຈົງ ປັຣນາຍ ເຍົາ ຊາອໍາ.

ຣານະ ກາ ກວາຍ ກູຈິດ ເຕ່ອ້ ອາມົງ ລັສ

12ມາ ຄັນ ຮິ ອາຕີ ປາຍ ກຣິດ ເປັນ ອາມົງ ລັສ ເຈ້, ນານະ ເປັນ ກວາຍ ແຕ ເຍົາ ມາ ປາຍ ມັສ ກວາຍ ກູຈິດ ຕາ ເຕ່ອ້ ອາມົງ ລັສ? 13ມາ ຄັນ ມັສ ກວາຍ ກູຈິດ ຕາ ເປັນ ເຕ່ອ້ ອາມົງ ລັສ, ກຣິດ ຕາ ເປັນ ອາມົງ ລັສ ເຕ່. 14ຄັນ ກຣິດ ມາ ຕາ ເປັນ ອາມົງ ລັສ, ມັສ ປັຣນາຍ ຮິ ອາຕີ ເຍົາ ຕາ ເປັນ ອິນເຕົາ, ກະ ເຍົາ ຊາອໍາ ລາ ຕາ ເປັນ ແກ້ດ ເກົາ ອິນເຕົາ ເຕ່. 15ຊາອີຍ ແຕ ກ້ອຍ ແອ້ນ, ຮິ ລາ ກວາຍ ຕະ ອິນຕີ ອາໂລກ ຊ້ອງ, ຍ່ອນ ຮິ ອາຕີ ເຈ້ ປາຍ ເຢົາງ ເຈົາຣາຊີ ຕະ ໂອນ ກຣິດ ອາມົງ ລັສ. ມາ ປັຣນາຍ ກ້ອຍ ຕາ ເປັນ ປຢາຍ໌ ອິນເຕົາ, ຄັນ ກວາຍ ກາ ກູຈິດ ເຈ້ ມາ ຕາ ເປັນ ເຕ່ອ້ ອາມົງ ລັສ. 16ຄັນ ກວາຍ ກາ ກູຈິດ ມາ ຕາ ເຕ່ອ້ ອາມົງ ລັສ, ກຣິດ ຕາ ເປັນ ເຕ່ອ້ ອາມົງ ລັສ ເຕ່. 17ກະ ຄັນ ກຣິດ ມາ ຕາ ເປັນ ອາມົງ ລັສ, ເຍົາ ຊາອໍາ ຕາ ແກ້ດ ເກົາ ອິນເຕົາ, ກະ ເຍົາ ອິນມ້ອງ ຈິວ໌ ໂລ່ຍຮ ເຍົາ ເບີມ. 18ເຈ້ ມັສ ໄລ່ ກາ ຊາອໍາ ກຣິດ, ມາ ໄລ່ ກູຈິດ,

ນະກ້ອຍ ໄລ່ ກູຈິດ ເລ້ຍ, ຕາ ເປັນ ອາມົງ ນ້ອງ. 19ຄັນ ໄຮ ຊາອໍາ ປັຣນາຍ ກຣິດ ມາ ປັຣນາຍ ກ້ອຍ ຈ່ອຍ ປ້ອງ ກາ ໄຮ ອາມົງ ຕື່ງ ແດີຍ ໄນ່ ຊ້ອງ, ນະກ້ອຍ ໄຮ ບາບ ກາເລີຍ ແຕ ອິນແຍ່ະ ກູ່ ນະ ກວາຍ ການໍອ.

20ມາ ປຢາຍ໌ ລາລີ້ ກຣິດ ເປັນ ອາມົງ ລັສ ເຈ້. ນະກ້ອຍ ອັນ ອາມົງ ລັສ ອິນໂຍ່ງ ແຕ ມັສ ກວາຍ ການໍອ ກາ ກູຈິດ ເຈ້, ກະ ອັນ ລາ ອາປັຣ ໂອນ ໄຮ ດັງ ມັສ ກວາຍ ກາ ກູຈິດ ເຕ່ອ້ ອາມົງ ລັສ. 21ຣານະ ກູຈິດ ແຕ່ອ້ ປັ ກູແຕອ້ ໄນ່ ລາ ຍ່ອນ ແຕ ມານະ. ມາ ຣານະ ອາມົງ ລັສ ແຕ່ອ້ ປັ ກູແຕອ້ ໄນ່ ລາ ຍ່ອນ ແຕ ມານະ ເຕ່. 22ກູ່ ນະ ກວາຍ ອຶງເຄາະ ກູຈິດ, ລາ ຍ່ອນ ແຕ ອາດາມ. ມູເຈົງ ກ້ອຍ ເຕ່, ກູ່ ນະ ກວາຍ ເຕ່ອ້ ອາມົງ ລັສ, ລາ ຍ່ອນ ແຕ ກຣິດ. 23ມາ ກຣິດ ອາມົງ ລັສ ອິນໂຍ່ງ ແຕ ກວາຍ ການໍອ. ກະ ອິນຕູນ ແອ້ນ, ແຕ່ອ້ ຕາໂງ ອັນ ແຕ່ອ້ ລັສ ປັ ກູແຕອ້ ໄນ່, ມັສ ກວາຍ ກາ ຕາປູນ ປັຣນາຍ ອັນ ເປັນ ອາມົງ ລັສ ເຕ່. 24ແວ້ດ ກ້ອຍ, ແຕ່ອ້ ຕາໂງ ປັຣຊິດ. ກຣິດ ເປັນ ເຮົາບ ກູ່ ຣາມິ້ຮ ເຢົາງ, ກູ່ ຣາມິ້ຮ ຊິດ, ກະ ກູ່ ຣາມິ້ຮ ອໍານາດ. ກະ ຕາໂງ ກ້ອຍ, ກຣິດ ມ່ອບ ລັສ ມັສ ອໍານາດ ອັນ ໂອນ ອິມປໍ ອັນ, ລາ ເຢົາງ ເຈົາຣາຊີ, ກາ ມ່ອບ ໂອນ ອັນ. 25ກຣິດ ແກ້ດ ຊິດ ເຕົາ ແຕ່ອ້ ຕາໂງ ອັນ ເຮົາບ ກູ່ ຣາມິ້ຮ ກາ ຣາຊູ່ ກະ ອັນ. ແຕ່ອ້ ຕາໂງ ກ້ອຍ, ກູ່ ມັສ ຣາມິ້ຮ ກ້ອຍ ແອິດ ປິ້ນ ຕາລາງ ອາເຢົງ ອັນ. 26ຣາມິ້ຮ ກາ ປັຣຊິດ ລາລີ້, ກາ ເຢົາງ ເຈົາຣາຊີ ອຶງເຄາະ ອາປິດ, ລາ ຣາມິ້ຮ ກູຈິດ. 27ຍ່ອນ ເຢົາງ ເຈົາຣາຊີ ປາຍ ເຈ້ ອັນ ຕະ ໂອນ ກູ່ ຣາມິ້ຮ ກາ ເປັນ ອໍານາດ ແກ້ດ ປິ້ນ ຕາລາງ ອາເຢົງ ກຣິດ. ມາ

ເຢົາ ເຈົາຣາຊີ ຕາ ເບີນ ປາຍ ອັນ ເບີມ ມາ ແກ້ດ ປິ້ນ ກຣິດ ແຕ່, ຍ່ອນ ເຢົາ ເຈົາຣາຊີ ເບີມ ກາ ໂອນ ກຣິດ ແກ້ດ ເນົ້າຍ. ²⁸ແວ້ດ ເຢົາ ເຈົາຣາຊີ ໂອນ ກູ່ ຣາມິ້ຮ ແອິດ ປິ້ນ ກອນ ອັນ, ເຈົ້ ກອນ ກ້ອຍ ແອັນ ແອິດ ປິ້ນ ເຢົາ ເຈົາຣາຊີ. ນ່ະກ້ອຍ ກູ່ ມັຮ ຣາມິ້ຮ ອິນເຕົ້າ ລາ ເຢົາ ເຈົາຣາຊີ ຕາລາ ອິນແຍ່ະ. ²⁹ຄັນ ກວາຍ ກູຈິດ ມາ ຕາ ເບີນ ອາມິ່ງ ລັຮ, ຍ່ອນ ອິນເຕົ້າ ມາ ເບີນ ກວາຍ ແຕ ເຢົາ ຄິດ ໄລ່ ແຕ່ອ ຮັບ ຮິດ ຕິ່ງ ແຕ້ອ ແຕ່ນ ໄລ່ ກາ ກູຈິດ ເຈົ້? ຍ່ອນ ນານ່ະ ແຕ ໄລ່ ຍໍອ ອີ ຕະ ນ່ະກ້ອຍ, ຄັນ ມັຮ ກວາຍ ກູຈິດ ມາ ຕາ ເບີນ ອາມິ່ງ ລັຮ? ³⁰ກະ ຮິ ໄນ່, ຄັນ ກວາຍ ກູຈິດ ມາ ຕາ ເບີນ ອາມິ່ງ ລັຮ, ນານ່ະ ຮິ ຈິວ ຕຸ່ຮ ກັດ ກູ່ ຣາໂງ ຍໍອ ອີ ອາຕິ ກວາຍ ແຕ ປັຮນາຍ ກ້ອຍ? ³¹ແຊມອາຍ ເອີຍ! ເກົາ ຣໍອ ລາລີ ກະ ເຢົາ ຍ່ອນ ໄຮ ອິມປຣ່ອມ ຊາອໍາ ເຢຊູ ກຣິດ, ອິນເຈົາ ໄຮ. ຍ່ອນ ນ່ະກ້ອຍ ເກົາ ແຕ່ອ ອາຕິ ເຢົາ ແຈງ ລາລີ ນ່ະໄນ່: ກູ່ ຣາໂງ ລາ ນ່ະ ຮັນ ເກົາ ກູຈິດ. ³²ເກົາ ຈິວ ຊາອີຍ ຣາມິ້ຮ ຕຸ່ຮ ກັດ ຕິ່ງ ວິລ ເອເພໂຊ. ມາ ຄັນ ກວາຍ ກາ ກູຈິດ ເຈົ້ ມາ ຕາ ເບີນ ອາມິ່ງ ລັຮ, ອິນເຕົ້າ ລາ ເກົາ ໂອນ ເກົາ? ຄັນ ກວາຍ ກູຈິດ ມາ ຕາ ເບີນ ອາມິ່ງ ລັຮ, ຄາອ໌ ໄຮ ຕາປູ່ນ ກວາຍ ກາ ປາຍ: "ໄຮ ງ່ອຍ ຈາ ປຣຍາອ໌, ຍ່ອນ ໄຮ ຕາ ເບີນ ດັງ ຕາໂງ ແລ່ະ ໄຮ ກູຈິດ."

³³ມາ ເຢົາ ອິນໂຈຍ ຊາປິລ ມັຮ ປັຮນາຍ ກວາຍ ຍໍອ ອີ ອາໂລກ ເຢົາ. ຄັນ ເຢົາ ຣາຕອຍ ກະ ເຢົາ ກາ ຕະ ຣານະ ຕາ ອໍ, ເຢົາ ຣາແຕັດ ຕະ ນ່ະ ໄລ່ ແຕ່. ³⁴ອີງເຄາະ ເຢົາ ເບີນ ລັຮ ການິດ ຄິດ ຍໍອ ອີ ຕະ ປຍາຍ໌, ກະ ຕາ ເບີນ ຕະ ໄລ່ຍຮ ນ້ອງ, ຍ່ອນ ເບີນ ກວາຍ ແຕ

ເຢົາ ຕາ ເບີນ ດັງ ແຈງ ແຕ ປັຮນາຍ ເຢົາ ເຈົາຣາຊີ. ເກົາ ປາຍ ນ່ະກ້ອຍ ລາ ໂອນ ເຢົາ ຊ້ອງ ກູມາລ.

ຈະ ກວາຍ ກາ ອາມິ່ງ ລັຮ ແຕ ກູຈິດ

³⁵ເບີນ ກວາຍ ແຕ ເຢົາ ອີ ອາເບີຊ ປາຍ: "ນານ່ະ ກວາຍ ກາ ກູຈິດ ເຈົ້ ມາ ແຕ່ອ ອາມິ່ງ ລັຮ? ກະ ຈະ ກວາຍ ກ້ອຍ ແກ້ດ ຈະ ນານ່ະ ແອັນ?"

³⁶ເຢົາ ຊາກູລ! ແຕ່ອ ເຢົາ ຈິຮ ມວຍ ກູອງ ກູປູອ ຕິ່ງ ກູແຕອ໌, ຄັນ ເຢົາ ຕາ ເບີນ ກູບິລ, ອັນ ຕາ ເບີນ ດັຮ. ³⁷ຄັນ ເຢົາ ຕຣິຮ ກູປູອ ຕິ່ງ ກູແຕອ໌, ແຕ່ອ ກູອງ ກ້ອຍ ດັຮ, ກັລ ອັນ ແກ້ດ ອິມພາ ແອັນ ແຕ ກາ ກູອງ ເຢົາ ຕຣິຮ ກ້ອຍ.

³⁸ເຢົາ ເຈົາຣາຊີ ຕະ ໂອນ ກູ່ ກູອງ ເບີນ ອິມພາ ຮູບເຮົາງ, ຕາມ ຣາງິຮ ອັນ ຍໍອ ອີ ຕະ.

³⁹ກູ່ ຣາມິ້ຮ ຈະ ລາ ອິມພາ ແຕ່. ຈະ ກວາຍ, ຈະ ແຈມ, ຈະ ອາກາ, ກະ ຈະ ຂັນຕຣັນ ການໍອ ແຮ, ກູ່ ຣາມິ້ຮ ຈະ ກ້ອຍ ລາ ອິມພາ ອິນແຍ່ະ.

⁴⁰ເບີນ ຈະ ຕິ່ງ ມັນລ້ອງ ກະ ເບີນ ກາ ຈະ ຕິ່ງ ກູແຕອ໌ ແຮ. ມາ ຈະ ຕິ່ງ ມັນລ້ອງ ເບີນ ອາງອິຮ ອິມພາ ແຕ ຈະ ຕິ່ງ ກູແຕອ໌ ໄນ່. ⁴¹ເບີນ ອາງອິຮ ແຕ ມັດ ມານາງ ກະ ອາງອິຮ ແຕ ຣາລັງ ກາໂຊ ກະ ອາງອິຮ ແຕ ມັນໂຕຣ ແຮ. ກູ່ ຣາມິ້ຮ ກ້ອຍ ລາ ອາງອິຮ ອິມພາ ອິນແຍ່ະ. ກະ ກູ່ ລໍາ ມັນໂຕຣ ລາ ອາງອິຮ ອິມພາ ອິນແຍ່ະ ແຕ່.

⁴²ກວາຍ ກາ ກູຈິດ ອາມິ່ງ ລັຮ ລາ ນ່ະກ້ອຍ ແຕ່. ແຕ່ອ ເນົ້າ ຕິບ ຈະ ກວາຍ, ຈະ ກວາຍ ກ້ອຍ ລາບວຍ໌ ອິນແຍ່ະ. ມາ ແຕ່ອ ກວາຍ ກ້ອຍ ອາມິ່ງ ລັຮ, ຈະ ອັນ ຕາ ເກີຍ ລາບວຍ໌ ນ້ອງ. ⁴³ຈະ ກວາຍ ຕິ່ງ ກູແຕອ໌ ໄນ່ ລາ ອງວ

ກະ ຕາ ເບີນ ອໍ ອິນເຕົາ. ມາ ແຕ້ອ໌ ກວາຍ ອາມົງ ລັຮ ແຕ ອັນ ກູຈິດ, ຈະ ອັນ ລາ ເຣ່ງ ກະ ອໍ ລາລີ້. 44 ແຕ້ອ໌ ກວາຍ ກູຈິດ, ພໍກາ ເນົາ ຕື່ບ, ອັນ ເບີນ ຈະ ມູເຈົງ ກວາຍ ການໍອ໌ ແຕ່. ມາ ພໍກາ ອັນ ອາມົງ ລັຮ, ຈະ ອັນ ແກັດ ອິມພາ ແຕ ຈະ ອິນໂຍ່ງ ອັນ ຕາ ຢວາຮ ກູຈິດ. ບ້ອງ ກາ ໄຮ ອາມົງ ໄຮ ເບີນ ຈະ ນະ ກວາຍ ການໍອ໌ ແຕ່, ມາ ແຕ້ອ໌ ໄຮ ກູຈິດ ມາ ອາມົງ ລັຮ ໄຮ ເບີນ ຈະ ອິມພາ ແອັນ. 45 ຕິ່ງ ບັ້ງ ບ້ຽນາຍ ເຢົາງ ເຈົາຣາຊີ ແຕ ອິມແບິ, ອັນ ອາຕິ ປາຍ:

"ເບີນ ມານະ ກວາຍ ແຕ ກໍ, ລາ ອາດາມ;
ເຢົາງ ເຈົາຣາຊີ ແຕງ ຈະ ອັນ ໂອນ ອາມົງ."

ມາ ເຢຊູ ລາ ນະ ອາດາມ ກາ ແຕ້ອ໌ ອິນຕູ່ນ ລາລີ້; ອັນ ເບີນ ອໍານາດ ຕະ ໂອນ ກວາຍ ແຕ້ອ໌ ອາມົງ ລັຮ. 46 ແຕ ອິນໂຍ່ງ ເຢົາງ ເຈົາຣາຊີ ແຕງ ກວາຍ ໂອນ ເບີນ ຈະ ແອິດ ຕິ່ງ ກູແຕອ໌ ໄນ່. ມາ ອິນຕູ່ນ ແອັນ, ເຢົາງ ເຈົາຣາຊີ ໂອນ ກວາຍ ເບີນ ຈະ ອິມພາ ແອັນ ໂອນ ແອິດ ຕິ່ງ ມັນລ້ອງ. 47 ອັນ ກາ ແຕ ກໍ ລາລີ້, ເຢົາງ ເຈົາຣາຊີ ແຕງ ແຕ ກູແຕອ໌. ມາ ອັນ ກາ ແຕ້ອ໌ ອິນຕູ່ນ ແອັນ, ອັນ ແຕ້ອ໌ ແຕ ມັນລ້ອງ. 48 ມັຮ ກວາຍ ກາ ຕາປູ່ນ ຣາງິຮ ອາດາມ, ໄລ່ ແກັດ ນະ ອາດາມ ແຕ່. ມາ ມັຮ ກວາຍ ກາ ຕາປູ່ນ ຣາງິຮ ເຢຊູ, ໄລ່ ແກັດ ນະ ເຢຊູ ແຕ່. 49 ຊານໍ່ ອິນແຍ່ະ ກູ່ ນະ ໄຮ ເບີນ ຮູ່ບເຣົາງ ນະ ອັນ ກາ ເຢົາງ ເຈົາຣາຊີ ແຕງ ແຕ ກູແຕອ໌. ມາ ອິນຕູ່ນ ແອັນ ໄຮ ເບີນ ຮູ່ບເຣົາງ ນະ ອັນ ກາ ແຕ້ອ໌ ແຕ ມັນລ້ອງ.

50 ແຊມອາຍ ເອີຍ! ໄນ່ ລາ ບ້ຽນາຍ ເກົາ

ຍໍອ໌ ອີ ໂອນ ເຢົາ ດັງ: ຈະ ກະ ອາຮາມ ກວາຍ ຕາ ແຕ້ອ໌ ແອິດ ຕິ່ງ ອິນຕູ່ ເຢົາງ ເຈົາຣາຊີ ຊິດ. ຣາມັຮ ອິນເຕົາ ກາ ຮຸ່ງ ກະ ລາບວຍ໌ ຕາ ແຕ້ອ໌ ແອິດ ກະ ຣາມັຮ ກາ ຕາ ເບີນ ຮຸ່ງ ກະ ຕາ ເບີນ ລາບວຍ໌.

51-52 ຊານໍ່ ເກົາ ຍໍອ໌ ອີ ອາຕິ ເຢົາ ມວຍ ບ້ຽນາຍ ກາ ເຢົາ ຕາ ເບີນ ດັງ: ອິນແຍ່ະ ກູ່ ນະ ໄຮ ຕາ ເບີນ ກູຈິດ ອິນແຍ່ະ, ມາ ໄວ່ ລາລີ້ ຕາ ເບີນ ແຕ້ອ໌ ມູ ກັຮແບ້ຮ ມັດ ຈະ ໄຮ ປຽນ ແກັດ ຮູ່ບເຣົາງ ອິມພາ ແອັນ. ແຕ້ອ໌ ກ້ອຍ ໄຮ ຊ້ອງ ຊຽງ ເນົາ ບັ້ງ ແກ ຕິ່ງ ມັນລ້ອງ. ເຈ້ ມັຮ ກາ ກວາຍ ກາ ກູຈິດ ເບີນ ອາມົງ ລັຮ. ພໍກາ ໄລ່ ອາມົງ ລັຮ, ໄລ່ ຕາ ເກ້ຍ ກູຈິດ ນ້ອງ. ກະ ອິນແຍ່ະ ກູ່ ນະ ໄຮ ເບີນ ຈະ ແກັດ ຮູ່ບເຣົາງ ອິມພາ ແອັນ. 53 ຈະ ກາ ຮຸ່ງ ກະ ລາບວຍ໌ ອົງເຄາະ ແກັດ ຈະ ຕາ ເບີນ ຮຸ່ງ ກະ ຕາ ເບີນ ລາບວຍ໌ ນ້ອງ. ກະ ຈະ ກາ ດູ ກູຈິດ ອົງເຄາະ ແກັດ ຈະ ກາ ຕາ ເບີນ ກູຈິດ ນ້ອງ. 54 ນະກ້ອຍ ບ້ອງ ກາ ຈະ ຮຸ່ງ ກະ ລາບວຍ໌ ມາ ແກັດ ຈະ ຕາ ເບີນ ຮຸ່ງ ກະ ຕາ ເບີນ ລາບວຍ໌, ກະ ຈະ ດູ ກູຈິດ ມາ ແກັດ ຈະ ຕາ ເບີນ ກູຈິດ, ບ້ອງ ກ້ອຍ ແກັດ ຊັງໂກຣ ກະ ບັ້ງ ບ້ຽນາຍ ເຢົາງ ເຈົາຣາຊີ ແຕ ອິມແບິ ປາຍ:

"ຣານະ ກູຈິດ ແກັດ ບິດ ເຈ້.
ອັນ ຕາ ແຕ້ອ໌ ກາຈິດ ນ້ອງ ກວາຍ.

55 ຣານະ ກູຈິດ ເອີຍ! ເອົາ ໄມ່ ຕະ ຄິດ ແອັນ! ເອົາ ໄມ່ ກາຈິດ ແອັນ ກວາຍ!"

56 ຍ່ອນ ກວາຍ ເບີນ ໂລ່ຍຮ, ນະກ້ອຍ ຣານະ ກູຈິດ ເບີນ ອໍານາດ ແຕ້ອ໌ ກາຈິດ ໄລ່. ກະ ກວາຍ ດັງ ໄລ່ ເບີນ ໂລ່ຍຮ ຍ່ອນ

ເປັນ ຄານອດ ແຕ ເຍົາງ ເຈົາຣາຊີ. 57ມາ ຊາແອິນ ເຍົາງ ເຈົາຣາຊີ! ຍ່ອນ ແຕ ເຢຊູ ກຣິດ, ອິນເຈົາ ໄຮ, ເຍົາງ ເຈົາຣາຊີ ຕະ ໂອນ ໄຮ ເຮົາບ ຣານະ ກູຈິດ, ກະ ອັນ ໂອນ ໄຮ ເຮົາບ ຣານະ ໂລ່ຍຮ ແຮີ.

58ນະກ້ອຍ ແຊມອາຍ ເອີຍ, ອີງເຄາະ ເຍົາ ຊາອໍາ ໂອນ ຊາເບິງ ອໍ. ອິນໂຈຍ ໂອນ ຣານະ ການໍອໍ ເດີງ ເຍົາ. ອີງເຄາະ ເຍົາ ຊາແຮິງ ຕະ ຣານະ ເຍົາງ ເຈົາຣາຊີ, ຍ່ອນ ເຍົາ ດັງ ຣານະ ອິນເຕົາ ເຍົາ ຕະ ໂອນ ເຍົາງ ເຈົາຣາຊີ ລາ ຕາ ເປັນ ແອິ ເກົາ.

ກວາຍ ຊາອໍາ ຕາໂຣມ ປຣະ ຈ່ອຍ ກວາຍ ຊາອໍາ ການໍອໍ

16 1ຊານໍ ເກົາ ຍໍອໍ ອີ ອາຕີ ເຍົາ ແຕ ຣານະ ຕາໂຣມ ປຣະ ຈ່ອຍ ໂອນ ກວາຍ ຊາອໍາ ກາ ກາດິດ. ອີງເຄາະ ເຍົາ ຕະ ມູເຈິງ ເກົາ ອາຕີ ກະ ມູ ກາ ຊາອໍາ ຕິ່ງ ແຄງ ຄາລາເຕຍ ແຕ່. 2ກູ ອາທິດ, ຕິ່ງ ຕາໂງ ມວຍ, ກູ ນະ ເຍົາ ອີງເຄາະ ດໍອໍ ມູ ປູ່ດ ແຕ ມັຮ ປຣະ ກາ ເຍົາງ ເຈົາຣາຊີ ໂອນ ເຍົາ ເປັນ ຕິ່ງ ຕາປັດ ຕາໂງ ອິນໂຍ່ງ. ເຍົາ ດໍອໍ ປຣະ ກ້ອຍ ຕິ່ງ ດຸງ ເຍົາ ເວົາຍ, ເຕົາ ເກົາ ແຕ່ອໍ ບໍ ເຍົາ. ຕະ ນະກ້ອຍ ເຍົາ ຕາ ເປັນ ຕັລ ຕາໂຣມ ນ້ອງ ຕາໂງ ກາ ເກົາ ແຕ່ອໍ. 3ຕາໂງ ແລ່ະ ເກົາ ແຕ່ອໍ, ເກົາ ແປຣີ ມັຮ ກວາຍ ກາ ເຍົາ ຣຽຮ ໂອນ ໄລ່ ເດີງ ປຣະ ກ້ອຍ ແຕ່ອໍ ບໍ ຈຸ່ມ ກວາຍ ຊາອໍາ ຕິ່ງ ເມືອງ ເຢຣູຊາເລັມ. ກະ ເກົາ ຄຽນ ປັຣນາຍ ຊາອົຮ ໂອນ ໄລ່ ດັງ ປາຍ ເຍົາ ຍໍອໍ ອີ ຈ່ອຍ ໂອນ ມັຮ ມູ ກາ ຊາອໍາ ຕິ່ງ ກຣວາງ ໄລ່. 4ກະ ຄັນ ປາຍາຍ ເກົາ ເປາະ, ໄລ່ ກ້ອຍ ເປາະ ອາລິ່ງ ເກົາ ແຕ່.

ໂປໂລ ຄິດ ຍໍອໍ ອີ ເປາະ ຊາອົຮ

5ເກົາ ຄິດ ຍໍອໍ ອີ ເປາະ ບໍ ແຄງ ມາເກໂດເນຍ. ແຕ່ອໍ ເກົາ ເປາະ ບໍ ກຣວາງ ກ້ອຍ, ເກົາ ອີ ເປາະ ຊາອົຮ ເຍົາ ເລີ່ຍ. 6ເກົາ ຕາ ເປັນ ດັງ ດູ່ນ ມາແລ່ະ ເກົາ ແອິດ ກະ ເຍົາ, ປາຍາຍ ອິນແຍ່ະ ກາໄຊ ອາງິນ ລາ ເປັນ. ແວັດ ກ້ອຍ, ອິນຕຸ ແລ່ະ ເກົາ ຍໍອໍ ອີ ເປາະ, ແຕ່ອໍ ເຍົາ ຈ່ອຍ ໂອນ ເກົາ ເປາະ ອິນຕຸ ກ້ອຍ. 7ເກົາ ຕາ ແອອໍ ອີ ແຕ່ອໍ ບໍ ເຍົາ ມາ ແອິດ ມາໂຮຍ ຊ້ອງ, ເຈີ່ ເປາະ ແຕ່. ເກົາ ຍໍອໍ ອີ ແອິດ ດູ່ນ ກະ ເຍົາ, ຄັນ ເຍົາງ ເຈົາຣາຊີ ໂອນ ເກົາ ແອິດ. 8ມາ ເກົາ ຄິດ ເກົາ ແອິດ ຕິ່ງ ວິລ ເອເພໂຊ ໄນ່ ເຕົາ ແຕ່ອໍ ຕາໂງ ເມົາ ຈາ ຣໍອໍ ຕາໂງ ຕັຮ ຊອດ. 9ຕິ່ງ ອິນຕຸ ໄນ່ ເປັນ ຊາອິ່ຍ ກວາຍ ຍໍອໍ ອີ ຊາງັດ ປັຣນາຍ ເກົາ ອາຕີ. ມາ ເປັນ ຊາອິ່ຍ ນະ ແຕ່ ກາ ຣາຄັດ ຕາ ແອອໍ ອີ ຊາງັດ ປັຣນາຍ ເກົາ.

10ຄັນ ຕີໂມທຽວ ແຕ່ອໍ ຊາອົຮ ເຍົາ, ໂອນ ເຍົາ ຕາແບັບ ຣໍອໍ ບູຍ ອັນ, ຍ່ອນ ອັນ ຕະ ຣານະ ອິນເຈົາ ໄຮ ມູເຈິງ ເກົາ ແຕ່. 11ອິນໂຈຍ ໂອນ ອາແລ່ະ ແຕ ເຍົາ ພາມາດ ອັນ ຍ່ອນ ອັນ ລາ ກວາຍ ອິນນ້ອງ ນຸ່ມ. ມາ ອີງເຄາະ ເຍົາ ຈ່ອຍ ໂອນ ອັນ ເປາະ ບັນ ຊວານ ອງຽນ ອໍ, ໂອນ ອັນ ແຕ່ອໍ ເຈົາ ລັຮ ບໍ ເກົາ. ເກົາ ອີງກ່ອງ ອັນ ເຈົາ ອິມປຣ່ອມ ກະ ກວາຍ ຊາອໍາ ກາ ອີ ແຕ່ອໍ ບໍ ໄນ່.

12ຊານໍ ເກົາ ຍໍອໍ ອີ ອາຕີ ເຍົາ ແຕ ອາໂປໂລ. ອັນ ລາ ແຊມອາຍ ໄຮ ແຕ່. ຊາອິ່ຍ ຕໍ່ ເຈີ່ ເກົາ ຍໍອໍ ອີ ໂອນ ອັນ ແຕ່ອໍ ຊາອົຮ ເຍົາ, ມາ ອັນ ຕາ ແອອໍ ອີ ເປາະ ຍວາຮ. ມາ ອິນຕູ່ນ ແອັນ, ຄັນ ອັນ ຕາ ເປັນ ເມົາອໍ, ອັນ ແຕ່ອໍ ຊາອົຮ ເຍົາ.

ປາຕັບ ກະ ພາອ໌ ປັຣນາຍ ຊາອິຣ

13 ອີງເຄາະ ເຍົາ ເນ່ ອໍ; ຊາອໍາ ກັຣັກ ລາລີ້; ໂອນ ເຍົາ ບັນ ເຣ່ງ; ກະ ຕາ ເປີນ ອີງກ້ອຣ ອິນເຕົາ. 14 ກູ່ ມັຣ ຣານະ ອິນເຕົາ ເຍົາ ຕະ, ອີງເຄາະ ເຍົາ ມານະ ອາໂຢ່ະ ມານະ.

15-16 ເຍົາ ດັງ ເຈ້ ແຕ ຊະເຕພານາ ກະ ອິນແຍ່ະ ດຸງຊູ ອັນ. ໄລ່ ລາ ກວາຍ ຊາອໍາ ເຢຊູ ກຣິດ ແຕ ອິນໂຍ່ງ ລາລີ້ ຕັ່ງ ແຄງ ອະຄາຢາ. ກະ ໄລ່ ຊາແຮງ ລາລີ້ ຕະ ຣານະ ຈ່ອຍ ມັຣ ມູ່ ກາ ຊາອໍາ ອິນແຍ່ະ ຣາງິຣ ແຮ ໄລ່. ແຊມອາຍ ເອີຍ! ເກົາ ແຊອ໌ ເຍົາ ຍໍານັບ ກວາຍ ກາ ນະກ້ອຍ, ກະ ເຍົາ ຍໍານັບ ແຕ່ ມັຣ ກວາຍ ກາ ຕະ ມັນຕຸ ກະ ໄລ່.

17 ເກົາ ຊ້ອງ ຣໍອ໌ ລາລີ້ ເປີນ ໄປ ນະ ຊະເຕພານາ, ພອກຕູນາໂຕ, ກະ ອະຄາອີໂກ ແຕ້ອ໌ ຊາອິຣ ເກົາ. ໄລ່ ກ້ອຍ ແຕ້ອ໌ ຈ່ອຍ ເກົາ ລາ ນະ ອິນແຍ່ະ ກູ່ ນະ ເຍົາ ແຕ້ອ໌ ຈ່ອຍ ເກົາ ແຕ່. 18 ກະ ໄລ່ ຕະ ໂອນ ຣາງິຣ ເກົາ ຊ້ອງ ຣໍອ໌ ລາລີ້ ມູເຈິງ ໄລ່ ຕະ ໂອນ ເຍົາ ແຕ່. ອີງເຄາະ ເຍົາ ຍໍານັບ ລາລີ້ ກວາຍ ກາ ນະກ້ອຍ.

19 ມັຣ ມູ່ ກາ ຊາອໍາ ຕັ່ງ ແຄງ ເອເຊຍ ອາເບີຣ ກາຮານ ເຍົາ ແຕ່. ອາກິລາ ກະ ປີຊະກິລາ, ກະ ອິນແຍ່ະ ມັຣ ມູ່ ກາ ຊາອໍາ ກາ ໂຣມ ຕັ່ງ ດຸງ ໄລ່, ອິນແຍ່ະ ກູ່ ນະ ໄລ່ ກ້ອຍ ກາຮານ ເຍົາ ແຕ່. ໄລ່ ກ້ອຍ ອາໂຢ່ະ ລາລີ້ ເຍົາ ຍ່ອນ ເຍົາ ຊາອໍາ ມູເຈິງ ໄລ່ ແຕ່. 20 ກູ່ ນະ ກວາຍ ຊາອໍາ ແອັດ ອິນຕຸ ໄນ່ ອາເບີຣ ກາຮານ ເຍົາ ແຕ່. ແຊອ໌ ເຍົາ ມານະ ຣາບັນ ອໍ ໂຈະ ມານະ. ນະກ້ອຍ ແຕ ເນົາ ດັງ ປາຍ ເຍົາ ມານະ ອາໂຢ່ະ ມານະ.

21 ປັຣນາຍ ປັຣຊິດ ໄນ່, ອາຕີ ເກົາ ເປີມ ຄຽນ ກາຮານ ເຍົາ.

22 ກວາຍ ອາແລ່ະ ມາ ຕາ ເປີນ ອາໂຢ່ະ ອິນເຈົາ ໄຮ, ໂອນ ເນົາ ເວ່ນ ດໍອ໌ ກວາຍ ກ້ອຍ. ເອີ ອິນເຈົາ ຮີ ເອີຍ! ແຊອ໌ ເຍົາ ແຕ້ອ໌ ໂຈ ບໍ ກູແຕອ໌ ໄນ່!

23 ເກົາ ແຊອ໌ ເຢຊູ, ອິນເຈົາ ໄຮ, ຈ່ອຍ ເມົາດ ເຍົາ.

24 ຣາງິຣ ເກົາ ຊ້ອງ ອາໂຢ່ະ ລາລີ້ ເຍົາ, ຍ່ອນ ເຍົາ ຊາອໍາ ເຢຊູ ກຣິດ ມູເຈິງ ເກົາ ແຕ່.

ປັນນາຍ ຊາອິສ ບາຣ ໄປໂລ ຄຽນ ໂອນ ມູ່ ກາ ຊາອຳ ແອິດ ຕຶງ ເມືອງ

ໂກຣິນໂທ

ປັນນາຍ ອາຕິ ອິນໂຍ່ງ

ໄປໂລ ຄຽນ ປັນນາຍ ຊາອິສ ບາຣ ໄນ່ ພາອ໌ ຊາອິສ ມູ່ ກາ ຊາອຳ ແອິດ ຕຶງ ເມືອງ ໂກຣິນໂທ ມາຮ 56 ກູມ໌ ແວັດ ເຢຊູ ແກັດ. ບັ້ອງ ໄປໂລ ຄຽນ ປັນນາຍ ຊາອິສ ມວຍ, ອັນ ຊ້ອງ ຕາ ເບີນ ຣ໌ອ໌ ກະ ມູ່ ກາ ຊາອຳ ຕຶງ ເມືອງ ໄນ່, ຍ່ອນ ໄລ່ ຕະ ຕາ ເບີນ ປຍາຍ໌, ກະ ເບີນ ກວາຍ ກາ ຍໍອ໌ ອີ ຣາຈິລ ລັ່ຮ ກະ ໄປໂລ. ໄປໂລ ຄຽນ ປັນນາຍ ຊາອິສ ບາຣ ໄນ່ ຍໍອ໌ ອີ ໂອນ ມູ່ ກາ ຊາອຳ ຕຶງ ເມືອງ ໂກຣິນໂທ ຣາຈ່ອຍ ມັຮ ກອນ ອາໄກ ເຍົາງ ເຈົາຣາຊີ ແອິດ ຕຶງ ແຄງ ຢູດາຍ.

ມັຮ ບຸ່ນ ບັຮຊິດ, ໄປໂລ ອາຕິ ແຕ ອັນ ແກັດ ກວາຍ ກາ ເຢຊູ ກຣິດ ຣຽຮ ປາຈຸຮ. ໄປໂລ ປາຍ ນະກ້ອຍ ຍ່ອນ ເບີນ ກວາຍ ເມືອງ ໂກຣິນໂທ ກາ ຕາ ເບີນ ຍໍານັບ ອັນ, ກະ ໄລ່ ອາຊ້ອຮ ຈະ ຕື້ດ ປາຍ ໄລ່ ເບີນ ອໍານາດ ມູເຈົງ ກະ ມູ່ ກາ ເຢຊູ ຣຽຮ ປາຈຸຮ ແຕ່.

1 ¹ເກົາ ລາ ໄປໂລ ຄຽນ ປັນນາຍ ໄນ່ ພາອ໌ ຊາອິສ ມູ່ ກາ ຊາອຳ ເຍົາງ ເຈົາຣາຊີ ແອິດ ຕຶງ ເມືອງ ໂກຣິນໂທ ກະ ອິນແຍ່ະ ມັຮ ມູ່ ກາ ຊາອຳ ແອິດ ຕຶງ ແຄງ ອະຄາຢາ. ເກົາ ລາ ກວາຍ ເຢຊູ ກຣິດ ຣຽຮ ປາຈຸຮ ໂອນ ເປາະ ຕະ ຣານະ ອັນ. ກະ ຕິໂມທຽວ ລາ ແຊມອາຍ ໄຮ ຕຶງ ມູ່ ກາ ຊາອຳ ລາ ແອິດ ມັນຕູ ກະ ເກົາ. ²ເກົາ ແຊອ໌ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍງ.

ໄປໂລ ຊາແອິນ ເຍົາງ ເຈົາຣາຊີ

³ໂອນ ໄຮ ຊາແອິນ ເຍົາງ ເຈົາຣາຊີ, ອິມບໍ່ ເຢຊູ ກຣິດ, ອິນເຈົາ ໄຮ. ອັນ ລາ ອິມບໍ່ ກາ ເບີນ ຣາຈື້ຮ ອາໂຢ່ະ ຕະ ໄຮ. ອັນ ລາ ເຍົາງ

ກາ ແຕ່ອ໌ ຕາລິ້ນ ໄຮ. ⁴ກູ່ ມັຮ ຣາມິຮ ຕຸ່ຮ ກັດ ຮິ ຣາມິຮ, ອັນ ຕາລິ້ນ ຮິ. ໂອນ ແຕ່ອ໌ ຮິ ຕາລິ້ນ ລັ່ຮ ໂອນ ກວາຍ ການໍອ໌ ແອັນ, ອາແລ່ະ ກາ ເບີນ ຕຸ່ຮ ກັດ ອິນເຕົາ. ⁵ຄັນ ຮິ ຣາມິຮ ຕຸ່ຮ ກັດ ຍ່ອນ ຮິ ຕາປູ່ນ ຣານະ ກຣິດ, ກຣິດ ຕາລິ້ນ ຮິ ຊາອິ້ຍ ກາເລີຍ ແຕ ຣາມິຮ ຮິ ຈິວ໌ ກ້ອຍ. ⁶ນະກ້ອຍ, ຄັນ ຮິ ມາ ຣາມິຮ ຕຸ່ຮ ກັດ, ຮິ ຈິວ໌ ຕຸ່ຮ ກັດ ຍ່ອນ ຍໍອ໌ ອີ ຕາລິ້ນ ເຍົາ, ກະ ຍໍອ໌ ເຍົາງ ເຈົາຣາຊີ ຈ່ອຍ ອາມົງ ເຍົາ. ຄັນ ເຍົາງ ເຈົາຣາຊີ ຕາລິ້ນ ຮິ, ລາ ນະ ອັນ ຕາລິ້ນ ເຍົາ ແຕ່, ກະ ອັນ ໂອນ ເຍົາ ເຮົາບ ຈິວ໌ ມັຮ ຣາມິຮ ຕຸ່ຮ ກັດ ນະ ຮິ ເກີຍ ຣາມິຮ ແຕ່. ⁷ຮິ ອົງກ່ອງ ແຕ ເຍົາ, ລາ ເຍົາ ຕາ ເບີນ ຕັຮ ຣານະ ເຢຊູ ກຣິດ, ຍ່ອນ ຮິ ດັງ ເຈີ ແຕ່ອ໌ ເຍົາ ຈິວ໌ ຕຸ່ຮ ກັດ ນະ ຮິ ຈິວ໌, ເຍົາງ ເຈົາຣາຊີ ຕາລິ້ນ ເຍົາ ມູເຈົງ ອັນ ຕາລິ້ນ ຮິ ແຕ່.

8 ແຊມອາຍ ເອີຍ! ຮິ ຍໍອ໌ ເຍົາ ດັງ ແຈງ ແຕ ຣາມັຮ ຕຸຮ ກັດ ກາ ແຕ້ອ໌ ບໍ ຮິ ແອັດ ຕິ່ງ ແຄງ ເອເຊຍ. ຕຸຮ ກັດ ໄນ໌ ຊາອິຍ ເປັຍ ແຕ ຮິ ເຮົາບ ຈິວ໌. ຮິ ຄິດ ລາ ຮິ ຕາ ເປັນ ອາມົ່ງ ນ້ອງ. 9 ຮິ ລາ ນະ ກວາຍ ກາ ເນົາ ນັດ ດໍອ໌ ອົງເຄາະ ກູຈິດ. ມັຮ ຣາມັຮ ກ້ອຍ ແຕ້ອ໌ ບໍ ຮິ ຕະ ໂອນ ຮິ ຕາ ບ້ອງ ຣາງັຮ ຮິ ເປັມ, ມາ ບ້ອງ ແອັງ ຣາງັຮ ເຍົາ ເຈົາຣາຊິ ຊ້ອງ. ເຍົາ ເຈົາຣາຊິ ລາ ເຍົາ ກາ ເປັນ ອຳນາດ ແຕ້ອ໌ ຈ່ອຍ ມັຮ ກວາຍ ກາ ກູຈິດ ໂອນ ແຕ້ອ໌ ອາມົ່ງ ລັຮ. 10 ເຍົາ ເຈົາຣາຊິ ຈ່ອຍ ອາມົ່ງ ເຈົ້ ຮິ ໂອນ ຮິ ຕາ ເປັນ ກູຈິດ, ກະ ຊານ໌ ອັນ ອິນນ້ອງ ຈ່ອຍ ອາມົ່ງ ຮິ, ກະ ຮິ ອົງກ່ອງ ບັຮແນ໌ ມັນເຕຣົາ ອັນ ຈ່ອຍ ອາມົ່ງ ຊາ ຮິ. 11 ມາ ອົງເຄາະ ເຍົາ ເກົາແຊອ໌ ຈ່ອຍ ຮິ ແຕ່. ນະກ້ອຍ ມັຮ ຣາມັຮ ອໍ ແຕ້ອ໌ ບໍ ຮິ ຍ່ອນ ກຼິ່ງ ກວາຍ ເກົາແຊອ໌ ໂອນ ຮິ. ເຈົ້ ມັຮ ກວາຍ ກ້ອຍ, ໄລ໌ ເປັນ ຊາແອັນ ເຍົາ ເຈົາຣາຊິ ຍ່ອນ ອັນ ຈ່ອຍ ຮິ.

ຍ່ອນ ນານະ ໄປໂລ ຕາ ຍວາຣ ລົບ ລັຮ ບໍ ເມືອງ ໂກຣິນໂທ

12 ຮິ ຊ້ອງ ຮໍອ໌ ລາລີ໌ ເປັນ ມວຍ ຣາມັຮ ນະໄນ໌: ຣາງັຮ ຮິ ດັງ ຊັງໂກຣ ລາ ອິນແຍະ ແດັຍ ອາມົ່ງ ຮິ, ຮິ ຕາ ເປັນ ເປັນ ບາຣ ຣາງັຮ, ມາ ຮິ ຕະ ກັກ ເລືອຍໆ ໂຈະ ເຍົາ ກະ ໂຈະ ກວາຍ ການ໌ອ໌ ຕິ່ງ ແດັຍ ໄນ໌. ຮິ ຕະ ນະກ້ອຍ, ຮິ ຕາ ເປັນ ອິດ ຣາງັຮ ຣາໄງ່ອ໌ ແຕ ແດັຍ ໄນ໌, ມາ ຮິ ຕະ ນະກ້ອຍ ຍ່ອນ ເຍົາ ເຈົາຣາຊິ ຈ່ອຍ ຮິ. 13-14 ຊານ໌ ຮິ ຄຽນ ໂອນ

ເຍົາ ແອັງ ບັຮນາຍ ເຍົາ ແຕ້ອ໌ ດັງ ຊ້ອງ. ກະ ມັຮ ຣາມັຮ ເຍົາ ດັງ ບິອ໌ ເຈົ້, ຮິ ຍໍອ໌ ເຍົາ ດັງ ຊາອິຍ ແອັນ. ນະກ້ອຍ ແຕ້ອ໌ ຕາໄງ ເຢຊູ, ອິນເຈົາ ໄຮ, ແຕ້ອ໌ ລັຮ ບໍ ກູແຕອ໌ ໄນ໌, ຮິ ເປັນ ຮໍອ໌ ຍ່ອນ ແຕ ເຍົາ, ກະ ເຍົາ ເປັນ ຮໍອ໌ ຍ່ອນ ແຕ ຮິ.

15 ຍ່ອນ ຣາມັຮ ກ້ອຍ, ເກົາ ຄິດ ອີ ມູ່ດ ຊາອິຮ ເຍົາ ບາຣ ເຮັບ ເຈົ້ ໂອນ ເຍົາ ແຕ້ອ໌ ຊ້ອງ ຮໍອ໌. 16 ເກົາ ຄິດ ອີ ຊາອິຮ ເຍົາ ອິນໂຍ່ງ, ບ້ອງ ກາ ເກົາ ເປາະ ບໍ ແຄງ ມາເກໂດເນຍ. ກະ ແຕ້ອ໌ ເກົາ ເຈົາ ລັຮ ແຕ ແຄງ ມາເກໂດເນຍ ເກົາ ຄິດ ອີ ມູ່ດ ຊາ ໂອນ ເຍົາ ແຕ້ອ໌ ຈ່ອຍ ປຣະ ໂອນ ເກົາ ເປາະ ບໍ ກຣວາງ ຢູດາຍ ແອັນ. 17 ເກົາ ຄິດ ອີ ຕະ ນະກ້ອຍ, ເຍົາ ເຮັມ ເກົາ ແກັດ ບາຣ ຣາງັຮ ບໍ? ກະ ເຍົາ ຄິດ ເກົາ ລາ ກວາຍ ຕາ ອໍ ກາ ເກັ່ຍ ປາຍ ບາຣ ບັຮນາຍ ບໍ? 18 ຄັນ ເຍົາ ແຕ້ອ໌ ຊາອຳ ເຍົາ ເຈົາຣາຊິ ຕາ ເກັ່ຍ ຕະ ອິນຕີ ອາໂລກ, ນະກ້ອຍ ແຕ່ ເຍົາ ແຕ້ອ໌ ຊາອຳ ເກົາ ຕາ ເປັນ ປາຍ: "ປຍາຍ໌" ເຈົ້ ປຽນ ບັຮນາຍ ປາຍ: "ຕາ ເປັນ ປຍາຍ໌." 19 ຮິ ໄປ ນະ: ເກົາ, ຊິລາ,^ກ ກະ ຕີໂມທຽວ ອາຕີ ເຍົາ ເຈົ້ ແຕ ເຢຊູ ກຣິດ ລາ ກອນ ເຍົາ ເຈົາຣາຊິ. ຕິ່ງ ເຢຊູ ກຣິດ ຕາ ເປັນ ບາຣ ບັຮນາຍ: "ປຍາຍ໌" ເຈົ້ ປຽນ ປາຍ: "ຕາ ເປັນ ປຍາຍ໌," ມາ ຕິ່ງ ເຢຊູ ກຣິດ ເປັນ ມວຍ ບັຮນາຍ ປຍາຍ໌ ຊ້ອງ. 20 ກູ່ ບັຮນາຍ ອິນເຕົາ ເຍົາ ເຈົາຣາຊິ ບັຮຄັນ ກະ ກວາຍ ເຈົ້ ແກັດ ປຍາຍ໌ ເລືອຍໆ ຍ່ອນ ແຕ ເຢຊູ ກຣິດ. ຍ່ອນ ແຕ ອັນ ໄຮ ປາຍ "ອາແມນ,"^ຄ ດໍອ໌ ເນົາ ຍ່ອງ ເຍົາ ເຈົາຣາຊິ. 21 ໂກຣ ລາລີ໌

ກ 1:19 ຣາມັຮ 'ຊິລາ' ໄນ໌ ແຕ້ອ໌ ກາ ເນົາ ດໍອ໌ 'ຊິລາວານ' ແຮ. ຄ 1:20 ບັຮນາຍ 'ອາແມນ' ອາຕີ ລັຮ ລາ 'ກັກ ນະກ້ອຍ' ແຕ່ລາ 'ແຊອ໌ ໂອນ ແກັດ ນະກ້ອຍ.'

ເຢົາງ ເຈົາຣາຊີ ຕະ ໂອນ ໄຮ ຊາອຳ ເຢຊູ
 ກຣິດ ເຣ່ງ ອາຊ້ອນ ລາລີ້. ອັນ ແຕ່ ຣຽຮ ໄຮ
 ໂອນ ຕະ ຣານະ ອັນ. 22ກະ ເຢົາງ ເຈົາຣາຊີ
 ກາຕິຮ ຕາ ໂອນ ກວາຍ ດັງ ໄຮ ລາ ກວາຍ
 ກາ ອັນ ຕາລາ. ອັນ ຈຳ ດໍອໍ ຣາເວົ້າຍ ອັນ
 ໂອນ ແອິດ ຕິ່ງ ຣາງິ່ຮ ໄຮ, ລາ ອັນ ລັບ ອີ
 ລົບ ອິດ ລັຮ ໄຮ.

23ເກົາ ແຊອໍ ເຢົາງ ເຈົາຣາຊີ ເຮີມ ຕິ່ງ
 ຣາງິ່ຮ ເກົາ, ເກົາ ປາຍ ອາໂລກ ມາ ເກົາ
 ປາຍ ປາຍາຍ: ເຮີມ ເກົາ ຕາ ຢວາຮ ແຕ່ອໍ ບໍ
 ເມືອງ ໂກຣິນໂທ, ລາ ຍ່ອນ ເກົາ ອົງກ້ອນ
 ຄັນ ເກົາ ແຕ່ອໍ ບໍ ເຢົາ, ເກົາ ຕະ ໂອນ ເຢົາ
 ຊ້ອງ ຕຸ່ຮ ງໍ. 24ຕາ ແກິນ ເກົາ ຍໍອໍ ອີ ມັນຕຣຸ່
 ເຢົາ ຊາອຳ ນະໄນ່ ແຕ່ລາ ຊາອຳ ນະກ້ອຍ,
 ຍ່ອນ ເຢົາ ຊາອຳ ກຣັກ ລາລີ້ ເຈີ່. ມາ ຮີ ຍໍອໍ
 ອີ ຈ່ອຍ ໂອນ ເຢົາ ເປັນ ຣາງິ່ຮ ຣໍອໍ ຊ້ອງ.

2 1ນະກ້ອຍ, ເກົາ ຄິດ ຊັງໂກຣ ລາລີ້ ເຈີ່
 ຕາ ແອອໍ ອີ ເປາະ ຊາອິຮ ນ້ອງ ເຢົາ,
 ຍ່ອນ ເກົາ ອົງກ້ອນ ຄັນ ເກົາ ເປາະ ຊາອິຮ
 ຕະ ໂອນ ເຢົາ ແກິດ ຕຸ່ຮ ງໍ. 2ຄັນ ເກົາ ມາ
 ຕະ ໂອນ ເຢົາ ແກິດ ຕຸ່ຮ ງໍ, ເມົາ ແອັນ ກາ ອີ
 ຕະ ໂອນ ເກົາ ແກິດ ຣໍອໍ? ໂກຣ ລາລີ້ ແອີງ
 ເຢົາ ແຕ່ ເຕ່ອ ຕະ ນະກ້ອຍ. ມາ ນານະ ເຢົາ
 ເຕ່ອ ຕະ ນະກ້ອຍ, ຄັນ ເກົາ ຕະ ໂອນ ເຢົາ
 ແກິດ ຕຸ່ຮ ງໍ? 3ນະກ້ອຍ ແຕ ອິນໂຍ່ງ, ເກົາ
 ຄຽນ ເຈີ່ ຣານະ ກ້ອຍ ຕິ່ງ ປັຣນາຍ ຊາອິຮ
 ໂອນ ເຢົາ. ເກົາ ຕາ ແອອໍ, ປ້ອງ ກາ ເກົາ
 ແຕ່ອໍ ບໍ ເຢົາ, ມາ ເຢົາ ເປັນ ຣາງິ່ຮ ຕຸ່ຮ ງໍ,
 ຍ່ອນ ເຢົາ ລາ ກວາຍ ກາ ເກີຍ ຕະ ໂອນ ເກົາ
 ແກິດ ຣໍອໍ. ເກົາ ດັງ ກຣັກ ຕິ່ງ ຣາງິ່ຮ ເກົາ,
 ປ້ອງ ກາ ເກົາ ຊ້ອງ ຣໍອໍ, ເຢົາ ຊ້ອງ ຣໍອໍ ແຕ່.

4ປ້ອງ ກາ ເກົາ ຄຽນ ປັຣນາຍ ຊາອິຮ ກ້ອຍ
 ໂອນ ເຢົາ, ຣາງິ່ຮ ເກົາ ແກິດ ຕຸ່ຮ ງໍ ອິນຕ້ອງ
 ລາລີ້, ກະ ຊັຣລັງ ມັດ ເກົາ ຮອຍ. ເກົາ ຄຽນ
 ນະກ້ອຍ, ເກົາ ຕາ ແອອໍ ອີ ໂອນ ເຢົາ ແກິດ
 ຕຸ່ຮ ງໍ, ມາ ເກົາ ຍໍອໍ ອີ ໂອນ ເຢົາ ດັງ ມາແລ່ະ
 ເກົາ ອາໂຍ່ະ ເຢົາ ກູ່ ນະ.

**ອັນ ກາ ຕະ ໂລ່ຍຮ,
 ອໍ ໂອນ ເຢົາ ຕັຮ ໂລ່ຍຮ ອັນ**

5ຄັນ ເປັນ ກວາຍ ອາແລ່ະ ມາ ຕະ ໂລ່ຍຮ
 ໂອນ ກວາຍ ການໍອໍ ແກິດ ຕຸ່ຮ ງໍ, ອັນ ຕາ
 ເປັນ ຕະ ໂອນ ແອີງ ເກົາ ຊ້ອງ ແກິດ ຕຸ່ຮ ງໍ,
 ມາ ອັນ ຕະ ໂອນ ກວາຍ ແຕ ເຢົາ ແກິດ ຕຸ່ຮ
 ງໍ ແຕ່. ເກົາ ຕາ ແອອໍ ອີ ຕີ ອັນ ຮັບ ລາລີ້,
 ນະກ້ອຍ ເກົາ ຕາ ເປັນ ປາຍ ອັນ ຕະ ໂອນ
 ອິນແຍ່ະ ມັຮ ເຢົາ ແກິດ ຕຸ່ຮ ງໍ. 6ແປະ ເຈີ່
 ເຢົາ ໂຈະ ໂຕ່ດ ກວາຍ ກ້ອຍ. 7ຊານໍ ອໍ
 ໂອນ ເຢົາ ຕັຮ ໂລ່ຍຮ ອັນ ກະ ຕາລິ້ນ ອັນ,
 ໂອນ ອັນ ຕາ ເປັນ ແກິດ ເປ່ ຍ່ອນ ແຕ ຣາງິ່ຮ
 ອັນ ຕຸ່ຮ ງໍ ກ້ອຍ. 8ເກົາ ແຊອໍ ເຢົາ ອາປັຮ
 ໂອນ ກວາຍ ກ້ອຍ ດັງ ເຢົາ ອາໂຍ່ະ ລາລີ້
 ອັນ. 9ຍ່ອນ ນະກ້ອຍ ແຕ ເກົາ ຄຽນ ປັຣນາຍ
 ອິນໂຍ່ງ ກ້ອຍ ໂອນ ເຢົາ: ເກົາ ຍໍອໍ ອີ ເຕີມ
 ຣາງິ່ຮ ເຢົາ, ເຮີມ ເຢົາ ຕະ ຕາປູ່ນ ອິນແຍ່ະ
 ມັຮ ປັຣນາຍ ເກົາ ອາຕີ ມາ ຕາ ເປັນ. 10ຄັນ
 ເຢົາ ຕັຮ ໂລ່ຍຮ ເມົາ, ເກົາ ຕັຮ ໂລ່ຍຮ ອັນ ແຕ່.
 ຄັນ ເກົາ ມາ ຕັຮ ໂລ່ຍຮ, ເກົາ ຕະ ນະກ້ອຍ
 ຍໍຮ ເມີງ ເຢຊູ ກຣິດ, ຍ່ອນ ເກົາ ຍໍອໍ ອີ ຈ່ອຍ
 ເຢົາ. 11ເກົາ ຍໍອໍ ອີ ຕະ ໂອນ ເຢົາງ ຊາຕານ
 ຕາ ເປັນ ເຮົາບ ນ້ອງ ໄຮ, ຍ່ອນ ໄຮ ດັງ ເຈີ່
 ຣານະ ອັນ ອີ ຕະ.

ງ:2:6 ແນ່ ແຕ ໂກຣິນໂທ ມວຍ 5:1.

**ໂປໂລ ອາຕີ ແຕ ອັນ ແອີດ
ຕຶ່ງ ເມືອງ ໄທອາດ**

12 ບ້ອງ ກາ ເກົາ ແຕ້ອ໌ ບໍ່ ເມືອງ ໄທອາດ ດໍອ໌ ອາຕີ ປັຣນາຍ ອໍ ແຕ ເຢຊູ ກຣິດ, ບ້ອງ ກ້ອຍ ອິນເຈົາ ໄຮ ເປີຣ ຣານາ ໂອນ ເກົາ ແຕ້ອ໌ ຕະ ຣານະ ຕຶ່ງ ອິນຕຸ ກ້ອຍ. 13 ມາ ຣາງິ້ຮ ເກົາ ຊ້ອງ ຕາ ເປີນ ຣໍອ໌, ຍ່ອນ ເກົາ ຕາ ເປີນ ຣາມິຮ ຕິໂຕ ແຊມອາຍ ໄຮ ບໍ່ ກ້ອຍ. ນະກ້ອຍ ເກົາ ກ່ອບ ມັຮ ກວາຍ ກາ ແອີດ ຕຶ່ງ ເມືອງ ກ້ອຍ, ເຈ້ ເກົາ ເປາະ ບໍ່ ແຄງ ມາເກໂດເນຍ ແອັນ.

ແຕ້ອ໌ ໄຮ ເຮົາຍ ຍ່ອນ ເຢຊູ ກຣິດ ຈ່ອຍ

14 ຊາແອິນ ເຢົາງ ເຈົາຣາຊີ! ອັນ ໂອນ ຮິ ເຮົາຍ ເລືອຍງ ຍ່ອນ ແຕ ກຣິດ. ຮິ ລາ ນະ ແຮືຍ ປາຣວມ ປັຮ ກູ່ ອິນຕຸ ຍ່ອນ ເຢົາງ ເຈົາຣາຊີ ໂອນ ຮິ ອາຕີ ໂອນ ກູ່ ນະ ກວາຍ ດັງ ແຕ ກຣິດ. 15 ຮິ ແກັດ ນະ ອິມໂພງ ປາຣວມ ກາ ເຢຊູ ກຣິດ ມ່ອບ ຊາງ ໂອນ ເຢົາງ ເຈົາຣາຊີ. ແຮືຍ ປາຣວມ ກ້ອຍ ປັຮ ໂອນ ກູ່ ນະ ກວາຍ ແຕ້ອ໌ ຊ້ອງ, ກວາຍ ກາ ເຢົາງ ເຈົາຣາຊີ ຈ່ອຍ ອາມົງ, ກະ ກວາຍ ກາ ເຢົາງ ເຈົາຣາຊີ ອາປັດ. 16 ມັຮ ກວາຍ ກາ ເຢົາງ ເຈົາຣາຊີ ອາປັດ, ແຮືຍ ກ້ອຍ ລາ ນະ ແຮືຍ ເກຣັງ ບູລ; ເຈ້ ໄລ່ ກູຈິດ. ມາ ແຕ ມັຮ ກວາຍ ກາ ເຢົາງ ເຈົາຣາຊີ ອີ ຈ່ອຍ ອາມົງ, ແຮືຍ ກ້ອຍ ນະ ແຮືຍ ປາຣວມ ກາ ຕະ ໂອນ ໄລ່ ອາມົງ. ຕາ ເປີນ ເນົາ ມາ ປຍາຍ໌ ຕະ ຣານະ ໄນ່. 17 ຮິ ຕາ ເປີນ ນະ ກວາຍ ການໍອ໌ ອາຕີ ປັຣນາຍ ເຢົາງ ເຈົາຣາຊີ ນະ ກວາຍ ກາ ຈິແຈ້ງ ອີ ເປີນ ກຳໄລ ຊ້ອງ. ມາ ຍ່ອນ

ເຢົາງ ເຈົາຣາຊີ ແປຣິ ຮິ ຕະ ຣານະ ໄນ່, ຮິ ອາຕີ ກຣັກ ລາລີ້ ຍັຮ ເມົາງ ອັນ, ຍ່ອນ ຮິ ເປີນ ມວຍ ຣາງິ້ຮ ກະ ກຣິດ.

**ຕາປູນ ເຢຊູ ກຣິດ ລາ ອໍ ກາເລີຍ
ແຕ ຕາປູນ ຄານອດ ໂມເຊ**

3 1 ຊານໍ່ ເຢົາ ຄິດ ເກົາ ຍໍອ໌ ອີ ຍ່ອງ ລັຮ ຈະ ເກົາ ເປີມ ບໍ່? ເກົາ ຕາ ເປີນ ຕຸ່ຮ ອົງເຄາະ ເປີນ ປັຣນາຍ ຍ່ອງ ອາປັຮ ໂອນ ເຢົາ, ແຕ້ລາ ເປີນ ປັຣນາຍ ແຕ ເຢົາ ອາປັຮ ໂອນ ກວາຍ ການໍອ໌. 2 ເຢົາ ແຕ້ ລາ ນະ ປັຣນາຍ ຍ່ອງ ກາ ເກົາ ດໍອ໌ ຕຶ່ງ ຣາງິ້ຮ. ຄັນ ເນົາ ຍໍອ໌ ອີ ດັງ ແຕ ເກົາ, ແຕ້ອ໌ ໄລ່ ເຮີມ ແຕ ຣານະ ເຢົາ ຕະ. 3 ເນົາ ດັງ ແຈງ ເຢົາ ລາ ນະ ປັຣນາຍ ແຕ ກຣິດ ແຕ້ ຄຽນ, ມາ ເກົາ ລາ ກວາຍ ກາ ອາຊວຍ ປັຣນາຍ ກ້ອຍ. ປັຣນາຍ ກ້ອຍ ເນົາ ຕາ ເປີນ ຄຽນ ແຕ ແຕ້ອ໌ ມິກ, ມາ ເນົາ ຄຽນ ແຕ ຣາເວີຍ ເຢົາງ ເຈົາຣາຊີ, ອັນ ກາ ເຢົາງ ອາມົງ ເລືອຍງ. ກະ ເນົາ ຕາ ເປີນ ຄຽນ ຕຶ່ງ ຕາເມົາ,⁷ ມາ ເນົາ ຄຽນ ຕຶ່ງ ຣາງິ້ຮ ກວາຍ.

4 ເກົາ ແຕ້ອ໌ ປາຍ ປັຣນາຍ ໄນ່ ຍ່ອນ ເກົາ ຊາອໍາ ເຢົາງ ເຈົາຣາຊີ ລາ ຍ່ອນ ແຕ ເຢຊູ ກຣິດ. 5 ມາ ມັຮ ຣານະ ອິນເຕົາ ເກົາ ຄິດ ອີ ຕະ, ເກົາ ຕາ ແຕ້ອ໌ ຕະ ເປີມ ມັຮ ຣານະ ກ້ອຍ, ມາ ແອີງ ເຢົາງ ເຈົາຣາຊີ ແຕ້ ໂອນ ເກົາ ແຕ້ອ໌ ຕະ ນະກ້ອຍ. 6 ໂກຣ ລາລີ້ ເຢົາງ ເຈົາຣາຊີ ໂອນ ເກົາ ແຕ້ອ໌ ຕະ ຣານະ ອາຕີ ປັຣນາຍ ປັຣຄັນ ຕາໄມ ກາ ອັນ ໂອນ. ປັຣນາຍ ປັຣຄັນ ຕາໄມ ໄນ່ ຕາ ເປີນ ນະ ມັຮ ຄານອດ ໂມເຊ ໂອນ. ມາ ປັຣນາຍ ປັຣຄັນ ຕາໄມ ໄນ່ ແຕ້ອ໌

ຈ 3:3 ແຕ້ອ໌ ອັນ ປາຍ "ຄຽນ ຕຶ່ງ ຕາເມົາ," ອັນ ຊາກຳ ແຕ ຄານອດ ເຢົາງ ເຈົາຣາຊີ ໂອນ ຣານາ ໂມເຊ.

ແຕ ຣາເວີຍ ເຢີງ ເຈົາຣາຊີ. ຄັນ ໄຮ ຕາປູ່ນ ຄານອດ ມັຮ ໂມເຊ ໂອນ, ໄຮ ກູຈິດ, ມາ ຄັນ ໄຮ ຕາປູ່ນ ປັຣນາຍ ປັຣຄັນ ຕາໂມ ກາ ແຕ້ອ ແຕ ຣາເວີຍ ເຢີງ ເຈົາຣາຊີ, ໄຮ ເບີນ ອາມັງ.

7 ຄານອດ ມັຮ ເຢີງ ເຈົາຣາຊີ ໂອນ ຣານາ ໂມເຊ ແຕ ອິມແບິ, ອັນ ຄຽນ ດໍອ ຕິ່ງ ຕາເມົາ. ບັອງ ກາ ເຢີງ ເຈົາຣາຊີ ໂອນ ໂມເຊ ຄານອດ ກ້ອຍ, ໂມເຊ ເຮີມ ອາງອິຣ ແຕ ເຢີງ ເຈົາຣາຊີ ປາເລືາງ ບໍ ອິນຕຸ ອັນ ແອັດ. ນະກ້ອຍ ມັຮ ກວາຍ ອິດຊະຣາເອລ ຕາ ເຮົາບ ເນ່ ບໍ ມາມ ໂມເຊ, ຍ່ອນ ເບີນ ອາງອິຣ ປາເລືາງ ແກັດ ຊັຣມຍາລ ມັດ ໄລ່. ມາ ບັງ ກ້ອຍ ອົງກ່ອຍ ປິດ ແຕ ມາມ ໂມເຊ. ຄັນ ປັຣນາຍ ຕຍາ ກາ ໂອນ ກວາຍ ດັງ ອົງເຄາະ ກູຈິດ ມາ ນ້ອງ ເບີນ ອາງອິຣ, 8 ກາເລີຍ ແຕ ກ້ອຍ ແອັນ ປັຣນາຍ ຕາໂມ ແຕ ຣາເວີຍ ເຢີງ ເຈົາຣາຊີ ເບີນ ອາງອິຣ ກາເລີຍ ແຕ ກ້ອຍ ແອັນ. 9 ຄັນ ປັຣນາຍ ຕຍາ ກາ ຕະ ໂອນ ກວາຍ ດັງ ໄລ່ ຕະ ໂລ່ຍຮ ລາ ເບີນ ອາງອິຣ, ນະກ້ອຍ ປັຣນາຍ ຕາໂມ ກາ ຕະ ໂອນ ກວາຍ ແກັດ ຕານ້ອງ ອໍ ຍັຮ ເມົາງ ເຢີງ ເຈົາຣາຊີ ລາ ເບີນ ອາງອິຣ ແກ້ຍ ແຕ ກ້ອຍ ແອັນ. 10 ຄັນ ເບີນ ປັຣນາຍ ອິນເຕົາ ໄຮ ເຮີມ ອາງອິຣ, ມາ ແຕ້ອ ມວຍ ປັຣນາຍ ອາງອິຣ ກາເລີຍ ແອັນ, ປັຣນາຍ ກາ ໄຮ ເຮີມ ອາງອິຣ ແຕ ອິນໂຍ່ງ ໄຮ ຕາ ເບີນ ເຮີມ ອາງອິຣ ນ້ອງ. 11 ນະກ້ອຍ, ຄັນ ປັຣນາຍ ຕຍາ ລາ ເບີນ ອາງອິຣ, ມາ ອາງອິຣ ກ້ອຍ ອົງກ່ອຍ ປິດ ນະ ບັງ ອົງກ່ອຍ ປິດ, ປັຣນາຍ ຕາໂມ ກາ ແອັດ ຊິດ ແດັຍ ເບີນ ອາງອິຣ ກາເລີຍ ແຕ ປັຣນາຍ ຕຍາ.

12 ຍ່ອນ ເກົາ ອົງກ່ອຍ ຣາມິຮ ໄນ່ ລາ ເກົາ ຍັນ ລາລີ່ ອາຕີ ປັຣນາຍ ໄນ່. 13 ເກົາ ຕາ ເບີນ

ຕະ ນະ ໂມເຊ ຕະ ແຕ ອິມແບິ; ອັນ ອິດ ເປຣ, ເຈີ່ ປູ່ລ ມາມ ອັນ ໂອນ ກວາຍ ອິດຊະຣາເອລ ຕາ ແຕ້ອ ເຮີມ ບັງ ກາ ອົງກ່ອຍ ປິດ ແຕ ມາມ ອັນ. 14 ມາ ມັຮ ກວາຍ ອິດຊະຣາເອລ ກ້ອຍ, ໄລ່ ເບີນ ຣາງິຮ ກ້ອງ. ກະ ເຕົາ ຕາໄງ ໄນ່, ແຕ້ອ ໄລ່ ກ້ອຍ ອານ ແຕ ບັງ ປັຣນາຍ ປັຣຄັນ ຕຍາ, ໄລ່ ຕາ ເບີນ ດັງ ແຈງ, ນະ ເບີນ ເປຣ ປູ່ລ ມັດ ໄລ່. ມາ ແອັງ ກວາຍ ກາ ເບີນ ມວຍ ຣາງິຮ ກະ ເຢຊູ ກຣິດ ຊ້ອງ ແຕ້ອ ແກັດ ປິດ ເປຣ ກ້ອຍ. 15 ໂກຣ ລາລີ່ ເຕົາ ຕາໄງ ໄນ່, ແຕ້ອ ໄລ່ ອານ ແຕ ບັງ ປັຣນາຍ ມັຮ ໂມເຊ ຄຽນ, ໄລ່ ຕາ ເບີນ ຊ້ອງ ແຈງ, ນະ ມວຍ ແບະ ເປຣ ປູ່ລ ຣາງິຮ ໄລ່. 16 ມາ ຄັນ ກວາຍ ອາແລ່ະ ແຕ້ອ ຊາອໍາ ອິນເຈົາ, ນະ ເປຣ ກ້ອຍ ຕາ ເບີນ ປູ່ລ ນ້ອງ. 17 ອິນເຈົາ ໄຮ ລາ ຣາເວີຍ ເຢີງ ເຈົາຣາຊີ, ກະ ກວາຍ ອາແລ່ະ ກາ ເບີນ ຣາເວີຍ ເຢີງ ເຈົາຣາຊີ ແອັດ ກະ ອັນ, ຣາງິຮ ກວາຍ ກ້ອຍ ຕາ ເບີນ ຊ້ອງ ຕຸ່ຮ ຕັລ ອິນເຕົາ ນ້ອງ ແວັດ ແຕ ຣານະ ຕາ ອໍ. 18 ນະກ້ອຍ ອິນແຍ່ະ ມັຮ ໄຮ ກາ ຊາອໍາ ເຢຊູ ກຣິດ ເຈີ່, ໄຮ ຕາ ເບີນ ນະ ເປຣ ປູ່ລ ມາມ ໄຮ. ມາ ໄຮ ລາ ນະ ຊັຣລັງ ກາ ປາເລືາງ ລັຮ ອາງອິຣ ແຕ ອິນເຈົາ ໄຮ. ກະ ຍ່ອນ ຣາເວີຍ ເຢີງ ເຈົາຣາຊີ ຕະ ຣານະ ຕິ່ງ ຣາງິຮ ໄຮ, ນະກ້ອຍ ກູ່ ຣາໄງ ຣາງິຮ ໄຮ ແກັດ ອາງອິຣ ອາຊ້ອຮ ນະ ຣາງິຮ ອິນເຈົາ ໄຮ ແຕ່.

ໄປໂລ ອາຕີ ແຕ ເຢຊູ ກຣິດ, ອິນເຈົາ ໄຮ

4 1 ເກົາ ເບີນ ຕະ ຣານະ ໄນ່ ຍ່ອນ ເຢີງ ເຈົາຣາຊີ ອາໂຍ່ະ ຕະ ເກົາ. ຍ່ອນ ນະກ້ອຍ ຣາງິຮ ເກົາ ຕາ ເບີນ ຊ້ອງ ເປ່. 2 ເກົາ ຕາ ເບີນ ອາໂລກ ເນົາ ຍໍອໍ ອີ

ໂອນ ໄລ່ ຊາອຳ ເຍິງ ເຈົາຣາຊີ. ກະ ເກົາ ຕາ ເປັນ ອາຕີ ອີມພາ ແຕ ບັຣນາຍ ເຍິງ ເຈົາຣາຊີ. ເກົາ ຕັຮ ອິນແຍ່ະ ຣານະ ແກຣ່ະ ກະ ຣານະ ກູມາລ ຕະ. ມາ ເກົາ ອາປັຮ ໂອນ ກູ່ ນະ ກວາຍ ດັງ ແຈງ ແຕ ບັຣນາຍ ປຍາຍ໌ ແຕ ເຍິງ ເຈົາຣາຊີ. ເກົາ ໂອນ ກູ່ ນະ ກວາຍ ຕາຕ່ອຍ໌ ແຕ ຣານະ ເກົາ ຕະ ປຍາຍ໌ ແຕີລາ ຕາ ເປັນ ປຍາຍ໌ ຍັຮ ເມັງ ເຍິງ ເຈົາຣາຊີ.

3 ມາ ຄັນ ເນົາ ປາຍ ເກົາ ປາໂຕ່ະ ບັຣນາຍ ອໍ, ກວາຍ ກາ ປາຍ ນະກ້ອຍ ລາ ກວາຍ ກາ ຕາ ແອອ໌ ອີ ຊາງັດ ແຕ ບັຣນາຍ ເກົາ. ກະ ບັຣແນີ ມັນເຕຣີ ເຍິງ ເຈົາຣາຊີ ອາປັດ ຊ້ອງ ກວາຍ ກ້ອຍ. 4 ໄລ່ ຕາ ແອອ໌ ອີ ຊາອຳ, ຍ່ອນ ເຍິງ ຊາຕານ ປູລ ຕິ່ງ ຣາງັຮ ໄລ່. ນະກ້ອຍ ໄລ່ ຕາ ເຕ່ອ໌ ຊາປຸ່ຮ ອຳນາດ ອາງອິຣ ແຕ ບັຣນາຍ ອໍ ເຢຊູ ກຣິດ, ອັນ ກາ ມູເຈິງ ເລ່ຍ ກະ ເຍິງ ເຈົາຣາຊີ. 5 ເກົາ ຕາ ເປັນ ອາຕີ ໂອນ ເຍົາ ຕາປູ່ນ ເກົາ, ມາ ເກົາ ອາຕີ ໂອນ ເຍົາ ຕາປູ່ນ ແອັງ ເຢຊູ ກຣິດ, ອິນເຈົາ ໄຮ. ເກົາ ລາ ກວາຍ ຕະ ຣານະ ເຍົາ ຍ່ອນ ເກົາ ຕາປູ່ນ ເຢຊູ ກຣິດ. 6 ເຍິງ ເຈົາຣາຊີ ປາຍ ເຈ້: "ອີງເຄາະ ເປັນ ບັງ ປາເລັງ ຕິ່ງ ອິນຕຸ ການຳ." ອັນ ກ້ອຍ ແຕ່ ຕະ ຕິ່ງ ຣາງັຮ ເກົາ ໂອນ ເຕ່ອ໌ ເກົາ ດັງ ອຳນາດ ອາງອິຣ ແຕ ເຍິງ ເຈົາຣາຊີ ກາ ເຢຊູ ກຣິດ ອາປັຮ ໂອນ ໄຮ ເຮິມ.

ໂປໂລ ຊາກຳ ແຕ ອາແດັຮ ກູແຕອ໌

7 ຈະ ຮິ ລາ ນະ ອາແດັຮ ກູແຕອ໌. ຮິ ເປັນ ຣານະ ອໍ ແຕ ເຍິງ ເຈົາຣາຊີ ລາ ນະ ອັນ ດໍອ໌ ເກຣັງ ເກົາ ເປ່ງ ລາລີ ຕິ່ງ ອາແດັຮ ກູແຕອ໌. ອັນ ຕະ ນະກ້ອຍ ໂອນ ກູ່ ນະ ກວາຍ ເຕ່ອ໌

ດັງ ມັຮ ຣານະ ອໍ ຮິ ເຕ່ອ໌ ຕະ ລາ ແຕ່ອ໌ ແຕ ເຍິງ ເຈົາຣາຊີ, ຕາ ແກັນ ແຕ ຮິ ເບີມ. 8 ຊາອິ່ຍ ເຮີບ ເຈ້ ເນົາ ຊຳເບີນ ຮິ, ມາ ໄລ່ ຕາ ດັງ ເປັນ. ຊາອິ່ຍ ເຮີບ ເຈ້ ຮິ ຊ້ອງ ຈິ່ດ, ມາ ຣາງັຮ ຮິ ຕາ ເປັນ ເປ່. 9 ຊາອິ່ຍ ເຮີບ ເຈ້ ເນົາ ຕະ ກະ ອີ ກາຈິດ ຮິ, ມາ ເຍິງ ເຈົາຣາຊີ ຕາ ເປັນ ຕັຮ ຮິ. ກະ ຊາອິ່ຍ ເຮີບ ເຈ້ ເນົາ ຕະ ຮິ ແດັມ, ມາ ເຍິງ ເຈົາຣາຊີ ຕາ ເປັນ ໂອນ ໄລ່ ກາຈິດ ຮິ. 10 ດູ ລາລີ ຈະ ຮິ ມັນ ອີ ກູຈິດ ມູເຈິງ ເຢຊູ ເຕ່. ໄນ່ ລາ ຣານະ ໂອນ ກູ່ ນະ ກວາຍ ເຕ່ອ໌ ດັງ ເຢຊູ ອາມັງ ກະ ອັນ ຈ່ອຍ ຮິ ແຮີ. 11 ຕິ່ງ ແດີຍ ອາມັງ ຮິ, ເນົາ ມ່ອບ ເລືອຍງ ຮິ ໂອນ ເນົາ ກາຈິດ, ຍ່ອນ ຮິ ຕະ ຣານະ ເຢຊູ. ຣານະ ໄນ່ ອາປັຮ ໂອນ ເນົາ ເຮິມ ເຢຊູ ອາມັງ ຕິ່ງ ຈະ ຮິ. 12 ນະກ້ອຍ ຮິ ຈິວ ທໍ ເນົາ ອີ ກາຈິດ ຮິ, ດໍອ໌ ໂອນ ເຍົາ ເປັນ ອາມັງ ເລືອຍງ.

13 ຕິ່ງ ບັງ ບັຣນາຍ ເຍິງ ເຈົາຣາຊີ ແຕ ອິມແບີ ເປັນ ເນົາ ຄູນ ປາຍ:

"ເກົາ ຊາອຳ ເຈ້,
ຍ່ອນ ນະກ້ອຍ ເກົາ ອາຕີ."

ຮິ ຊາອຳ ມູເຈິງ ກວາຍ ກ້ອຍ ເຕ່. ຍ່ອນ ນະກ້ອຍ ຮິ ອາຕີ. 14 ຮິ ດັງ ອັນ ກາ ໂອນ ເຢຊູ, ອິນເຈົາ ໄຮ, ອາມັງ ລັຮ ແຕ ກູຈິດ, ອັນ ອີ ໂອນ ຮິ ອາມັງ ລັຮ ແຕ ກູຈິດ ມັນຕຸ ກະ ເຢຊູ, ກະ ອັນ ອີ ໂອນ ອິນແຍ່ະ ມັຮ ໄຮ ແອັດ ມັນຕຸ ຍັຮ ເມັງ ອັນ. 15 ກູ ຣາມັຮ ໄນ່ ແຕ່ອ໌ ຍ່ອນ ອັນ ຍິອ໌ ອີ ຈ່ອຍ ເຍົາ. ກະ ຄັນ ອັນ ຈ່ອຍ ເມັດ ກຼິ່ງ ກວາຍ, ໄລ່ ອີ ເກົາ ຊາແອິນ ອັນ ກະ ຍ່ອງ ອຳນາດ ອາງອິຣ ແຕ ອັນ ຊາອິ່ຍ ແອັນ.

16 ນະກ້ອຍ ຣາງັຮ ຮິ ຕາ ເປັນ ຊ້ອງ ເປ່

ອິນເຕົາ. ຈະ ຮິ ບ້ອງ ແກັດ ຮຸ່ງ, ມາ ຣາງ້ຮ ຮິ ແກັດ ອາມົງ ລັ່ຮ ກູ່ ຣາໂງ. 17 ຕຸ່ຮ ກັດ ຮິ ຈິວ ຕິ່ງ ແດີຍ ໄນ່ ລາ ບິອ໌ ຊ້ອງ ກະ ມາໂຮຍ ຊ້ອງ. ກະ ຕຸ່ຮ ກັດ ໄນ່ ຕະ ໂອນ ຮິ ເບີນ ອາງອິຣ ຕິ່ງ ແດີຍ ອິນຕູນ ແອັນ ກາ ຕາ ເບີນ ແກັດ ບິດ. 18 ໄຮ ຕາ ເບີນ ເນ່ ບິ ຣາມິຣ ຕິ່ງ ແດີຍ ໄນ່ ມັຣ ມັດ ໄຮ ເຕ່ອ໌ ເຮີມ, ມາ ໄຮ ເນ່ ເລືອຍໆ ບິ ຣາມິຣ ຕິ່ງ ແດີຍ ອິນຕູນ ມັຣ ມັດ ໄຮ ຕາ ຢວາຣ ເຮີມ. ຣາມິຣ ອິນເຕົາ ໄຮ ເຕ່ອ໌ ເຮີມ, ແອັດ ມາໂຮຍ ຊ້ອງ, ມາ ມັຣ ຣາມິຣ ໄຮ ຕາ ເຕ່ອ໌ ເຮີມ, ແອັດ ຊິດ ແດີຍ.

ອິນຕູ ແອັດ ຕິ່ງ ມັນລ້ອງ

5 1 ຈະ ໄຮ ລາ ນະ ດຸງ ແອັດ ມາໂຮຍ ຕິ່ງ ແດີຍ ໄນ່. ມາ ໄຮ ດັງ ຄັນ ດຸງ ໄນ່ ອາໂຍຣ ແກັດ ຮຸ່ງ, ໄຮ ເບີນ ດຸງ ຕາໄມ ແອັດ ຕິ່ງ ມັນລ້ອງ ແອັນ. ດຸງ ກ້ອຍ ແອັດ ຊິດ ແດີຍ, ຍ່ອນ ເຢົາງ ເຈົາຣາຊິ ຕະ ດຸງ ກ້ອຍ, ຕາ ແກັນ ອາຕິ ກວາຍ ຕະ. 2 ຕິ່ງ ຈະ ໄຮ ຊານ່, ໄຮ ກູໂກຼຍ໌ ເລືອຍໆ ຍິອ໌ ອີ ເບີນ ຈະ ຕາໄມ ຕິ່ງ ມັນລ້ອງ, ນະ ໄຮ ອີ ແຊິບ ອາຍ້ອຣ ຕາໄມ. 3 ຍ່ອນ ແຕ້ອ໌ ໄຮ ເບີນ ຈະ ຕາໄມ ກ້ອຍ, ຣາເວົ້າຍ ໄຮ ຕາ ເບີນ ແອັດ ມູລາໂລ່ະ. 4 ໄຮ ແອັດ ກູໂກຼຍ໌ ເລືອຍໆ ຕິ່ງ ແດີຍ ໄນ່ ຍ່ອນ ໄຮ ຊ້ອງ ຕາ ແອອ໌ ອີ ຕັຣ ຈະ ໄນ່, ມາ ໄຮ ອູອຸຍາຣ ອູໂອອ໌ ຍິອ໌ ອີ ເບີນ ຈະ ຕາໄມ ຕິ່ງ ແດີຍ ອິນຕູນ. ໄນ່ ລາ ນະ ຣາງ້ຮ ອາມົງ ເລືອຍໆ ຕາລຸຣ ຣາງ້ຮ ອາມົງ ຕິ່ງ ແດີຍ ໄນ່. 5 ເຢົາງ ເຈົາຣາຊິ ກຽມ ດິອ໌ ນະກ້ອຍ ໂອນ ໄຮ. ອັນ ໂອນ ໄຮ ເບີນ ຣາເວົ້າຍ ອັນ ເຈ້ ດິອ໌ ຕະ ໂອນ ໄຮ ດັງ ອັນ ອີ ຕະ ໂອນ ເຈ້ ມັຣ ອັນ ເອີອ໌.

6 ນະກ້ອຍ ໄຮ ອົງກ່ອງ ເລືອຍໆ ຕິ່ງ ຣາງ້ຮ ໄຮ, ກະ ໄຮ ດັງ ບ້ອງ ກາ ຈະ ໄຮ ອິນນ້ອງ ແອັດ ອາມົງ ຕິ່ງ ກູແຕອ໌ ໄນ່, ໄຮ ແອັດ ເຢົາງ ແຕ ອິນຕູ ອິນເຈົາ ແອັດ. 7 ໄຮ ອາມົງ ຍ່ອນ ໄຮ ຕາປູນ ຣາມິຣ ໄຮ ຊາອຳ, ຕາ ແກັນ ຍ່ອນ ໄຮ ຕາປູນ ຣາມິຣ ໄຮ ເຮີມ. 8 ໄຮ ຕາ ເບີນ ອົງກ້ອຣ ອິນເຕົາ, ກະ ໄຮ ຄິດ ອິ ກາເລີຍ ໄຮ ກູຈິດ, ເຈ້ ໄຮ ເຈົາ ແອັດ ມັນຕູ ກະ ອິນເຈົາ ໄຮ. 9 ມາ ກາເລີຍ ແຕ ຣາມິຣ ການ່ອ໌ ໄຮ ຍິອ໌ ອີ ຕະ ໂອນ ອິນເຈົາ ໄຮ ຊ້ອງ ຣິອ໌ ຣາງ້ຮ ກະ ໄຮ, ຕາ ເບີນ ອິນເຕົາ ໄຮ ແອັດ ຕິ່ງ ກູແຕອ໌ ໄນ່ ແຕີລາ ແອັດ ຕິ່ງ ມັນລ້ອງ. 10 ແຕ້ອ໌ ຕາໂງ ກຣິດ ຕັດຊິນ ອິນແຍ່ະ ມັຣ ກວາຍ, ກູ່ ນະ ໄຮ ແອັດ ຕາຍິ່ງ ຍັຣ ເມົາງ ອັນ; ເຈ້ ໄຮ ເບີນ ເກົາ ຕາປູນ ຣານະ ອິນເຕົາ ໄຮ ຕະ ຕິ່ງ ແດີຍ ອາມົງ ໄຮ, ຣານະ ອິ ແຕີລາ ຣານະ ຕາ ອິ.

ໄຮ ແອັດ ຣາຕອຍ ກະ ເຢົາງ ເຈົາຣາຊິ ຍ່ອນ ແຕ ເຢຊູ ກຣິດ

11 ຮິ ດັງ ອົງກ້ອຣ ເຢົາງ ເຈົາຣາຊິ ເຈ້. ຍ່ອນ ນະກ້ອຍ ຮິ ອາຕິ ກວາຍ ການ່ອ໌ ໂອນ ໄລ່ ຊາອຳ ແຕ່. ເຢົາງ ເຈົາຣາຊິ ດັງ ເຈ້ ກູ່ ຣານະ ຕິ່ງ ຣາງ້ຮ ຮິ. ກະ ຮິ ຍິອ໌ ເຢົາ ດັງ ແຕ່ ມັຣ ຣານະ ແຕ ຣາງ້ຮ ຮິ. 12 ຮິ ຕາ ເບີນ ປາຍ ນະກ້ອຍ ໂອນ ເຢົາ ຄິດ ຮິ ຍ່ອງ ຈະ ຮິ ເບີມ. ມາ ຮິ ຍິອ໌ ເຢົາ ເບີນ ມວຍ ຣາມິຣ ອິ ອາຕິ ແຕ ຮິ. ນະກ້ອຍ ເຢົາ ເຕ່ອ໌ ຕາແອີຍ ລັຣ ໂຈະ ໄລ່ ກາ ຍິອ໌ ອີ ໂອດ ປາຍ ໄລ່ ຕະ ອິ ຍັຣ ເມົາງ ກວາຍ ຍິອ໌ ອີ ໂອນ ກວາຍ ເຮີມ, ມາ ຣາງ້ຮ ໄລ່ ຕາ ເບີນ ອິ ອິນເຕົາ. 13 ເບີນ ກວາຍ ປາຍ ຮິ ລາ ກວາຍ ຍຸ່ຣ. ຮິ ຍຸ່ຣ ແຕີລາ ຕາ ເບີນ ຍຸ່ຣ, ລາ ຕາ ເບີນ ອິນເຕົາ. ຮິ ຍິອ໌ ອີ ຕະ

ຣານະ ເຍົາງ ເຈົາຣາຊິ ກະ ຈ່ອຍ ເຍົາ ຊ້ອງ. 14ຣາງຽ້ຮ ອາໂຍ່ະ ແຕ ເຢຊູ ກຣິດ ມັນຕຣຸ່ ຮິ. ນ່ະກ້ອຍ ຮິ ຄິດ ນ່ະໄນ່: ຄັນ ເບີນ ມານະ ກູຈິດ ຕາງ ກູ່ ນະ ກວາຍ, ຣາມິ້ຮ ກ້ອຍ ລາ ນ່ະ ກູ່ ນະ ກວາຍ ກູຈິດ ເຕ່. 15ເຢຊູ ກູຈິດ ເຈົ້ ຕາງ ກູ່ ນະ ກວາຍ, ໂອນ ໄລ່ ກາ ອິນນ້ອງ ອາມົງ ຕາ ເບີນ ຕາປູ່ນ ນ້ອງ ຣາງຽ້ຮ ໄລ່ ເບີມ, ມາ ໂອນ ຕາປູ່ນ ຣາງຽ້ຮ ອັນ ກາ ກູຈິດ ກະ ອາມົງ ລັຮ ຕາງ ໄລ່.

16ນ່ະກ້ອຍ ແຕ ຕາໂງ ໄນ່ ເຕົາ ແຕ້ອ້ ຕາໂງ ອິນຕູ່ນ, ຮິ ຕາ ເບີນ ຄິດ ນ້ອງ ແຕ ກວາຍ ການ້ອ, ໄລ່ ອໍ ມາ ຕາ ເບີນ ອໍ ຕາປູ່ນ ຣານະ ກວາຍ ເກັຍ ຄິດ. ປ້ອງ ອາໄຣ່ ຮິ ຄິດ ນ່ະກ້ອຍ ເຕ່ ແຕ ເຢຊູ ກຣິດ, ມາ ຊານໍ່ ຮິ ຕາ ເບີນ ຄິດ ນ້ອງ ນ່ະກ້ອຍ. 17ນ່ະກ້ອຍ ຄັນ ກວາຍ ອາແລ່ະ ມາ ເບີນ ມວຍ ຣາງຽ້ຮ ກະ ເຢຊູ ກຣິດ, ກວາຍ ກ້ອຍ ແກິດ ຕາໄມ ລັຮ. ມັຮ ຣານະ ຕຍາ ປິດ ອິນແຍ່ະ ເຈົ້. ແຕ້ອ້ ຣານະ ຕາໄມ ແອັນ. 18ອິນແຍ່ະ ຣານະ ໄນ່ ລາ ແຕ້ອ້ ແຕ ເຍົາງ ເຈົາຣາຊິ. ຍ່ອນ ແຕ ເຢຊູ ກຣິດ ເຍົາງ ເຈົາຣາຊິ ປຣ່ອມ ໂອນ ໄຮ ເຕ່ອ້ ຣາຕອຍ ລັຮ ກະ ອັນ. ກະ ອັນ ໂອນ ຮິ ຕະ ຣານະ ອາຕິ ລັຮ ໂອນ ກວາຍ ການ້ອ ດັງ ນ່ະໄນ່: 19ຍ່ອນ ແຕ ເຢຊູ ກຣິດ, ເຍົາງ ເຈົາຣາຊິ ຕະ ໂອນ ກູ່ ນະ ກວາຍ ເຕ່ອ້ ຣາຕອຍ ລັຮ ກະ ອັນ. ອັນ ຕາ ເບີນ ຕະ ໂຕ່ດ ນ້ອງ ມັຮ ໄລ່ຍຮ ໄລ່. ກະ ອັນ ໂອນ ໄຮ ເບີນ ຣານະ ອາຕິ ລັຮ ໂອນ ກວາຍ ການ້ອ ດັງ ເຕ່.

20ຮິ ລາ ກວາຍ ເດີງ ປັຣນາຍ ເຢຊູ ກຣິດ ອາຕິ ໂອນ ເຍົາ. ນ່ະກ້ອຍ, ເຍົາງ ເຈົາຣາຊິ ແປຣິ ຮິ ອາຕິ ຕາງ ປັຣນາຍ ອັນ. ຍ່ອນ ແຕ ເຢຊູ ກຣິດ, ຮິ ແຊອ ເຍົາ ປຣ່ອມ ຣາຕອຍ

ລັຮ ກະ ເຍົາງ ເຈົາຣາຊິ. 21ເຢຊູ ກຣິດ ຕາ ເບີນ ເບີນ ໄລ່ຍຮ ອິນເຕົາ. ມາ ເຍົາງ ເຈົາຣາຊິ ໂອນ ອັນ ຈິວ ກູຈິດ ຕາງ ໄລ່ຍຮ ໄຮ. ຍ່ອນ ໄຮ ເບີນ ມວຍ ຣາງຽ້ຮ ກະ ເຢຊູ, ນ່ະກ້ອຍ ໄຮ ແກິດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊິ.

6 1ຮິ ຕະ ມວຍ ຣານະ ກະ ເຍົາງ ເຈົາຣາຊິ. ອັນ ຈ່ອຍ ເມົາດ ເຍົາ ເຈົ້, ຍ່ອນ ນ່ະກ້ອຍ ຮິ ແຊອ ເຍົາ ອິນໂຈຍ ຕັຮ ມັຮ ຣານະ ອັນ ຈ່ອຍ ເຍົາ. 2ເຍົາງ ເຈົາຣາຊິ ອາຕິ ເຈົ້ ຕຶງ ປຶງ ປັຣນາຍ ອັນ ແຕ ອິມແບ ປາຍ: "ແຕ້ອ້ ປາເນ່ນ ເກົາ ອີ ຈ່ອຍ ເມົາດ ເຍົາ, ຕາໂງ ກ້ອຍ ເກົາ ຊ້ອງ ປັຣນາຍ ເຍົາ ເກົາແຊອ້. ກະ ແຕ້ອ້ ປາເນ່ນ ເກົາ ຍໍອ ອີ ຈ່ອຍ ອາມົງ ເຍົາ, ຕາໂງ ກ້ອຍ ເກົາ ຈ່ອຍ."

ໂກຣ ລາລີ້, ຕາໂງ ໄນ່ ແຕ້ ເຍົາງ ເຈົາຣາຊິ ອີ ຈ່ອຍ ເຍົາ, ກະ ຕາໂງ ໄນ່ ແຕ້ ອັນ ອີ ຈ່ອຍ ອາມົງ ເຍົາ.

ມັຮ ກວາຍ ຕະ ຣານະ ເຍົາງ ເຈົາຣາຊິ, ໄລ່ ຈິວ ຊາອີ້ຍ ຕຸ່ຮ ກັດ

3ຮິ ຕາ ເບີນ ຕະ ອິນເຕົາ ໂອນ ກວາຍ ການ້ອ ຕາ ແອອ ອີ ຊາອໍາ, ແຕ້ລາ ໂອນ ໄລ່ ເຕ່ອ້ ຕີ ມັຮ ຣານະ ຮິ ຕະ. 4ມາ ກູ່ ຣາມິ້ຮ ອິນເຕົາ ຮິ ຕະ, ຮິ ອາປັຮ ຮິ ຕະ ຣານະ ເຍົາງ ເຈົາຣາຊິ. ຣານະ ຮິ ອາປັຮ ລາ ນ່ະໄນ່: ຮິ ຈິວ ຊາອີ້ຍ ຣາມິ້ຮ ຕຸ່ຮ ກັດ, ຕຸ່ຮ ກາດິດ, ກະ ໂຕຍ ບາບ. 5ຮິ ຈິວ ເນົາ ປຍາຍຮ ຮິ, ເນົາ ໂຈະ ຮິ ຕຶງ ກໍອ້, ກະ ເນົາ ຣາຍົວະ ໂອນ ເນົາ ຕະ ຮິ. ຮິ ຕະ ຣານະ ລາແກັຮ ລາລີ້. ແຕ້ອ້ ຊາເດົາ

ກາ ຮິ ເມົາອ໌, ຮິ ຕາ ເບີນ ບິ ເລັຍ. ກະ ຮິ ຈິວ໌
 ມາເຍົາຍຮ ຊາລາອ໌. 6 ຮິ ອາປັຮ ຮິ ລາ ກວາຍ
 ຕະ ຣານະ ເຍົາງ ເຈົາຣາຊີ ຍ່ອນ ຮິ ເບີນ ຣາງັຮ
 ບຣັຮ ອໍ ຍັຮ ເມົາງ ເຍົາງ ເຈົາຣາຊີ, ຍ່ອນ ຮິ
 ດັງ ແຕ ຣານະ ເຢຊູ ກຣິດ, ຍ່ອນ ຮິ ຈິວ໌ ເນົາ
 ຕະ ຮິ, ຍ່ອນ ຮິ ຈ່ອຍ ເຍົາ, ຍ່ອນ ຮິ ເບີນ
 ຣາເວົ້າຍ ເຍົາງ ເຈົາຣາຊີ ແອັດ ກະ ຮິ, ຍ່ອນ
 ຮິ ອາໂຍ່ະ ເຍົາ ອິນແຍ່ະ ຣາງັຮ, 7 ຍ່ອນ ຮິ
 ອາຕີ ບັຮນາຍ ອໍ ແຕ ເຍົາງ ເຈົາຣາຊີ, ກະ
 ຍ່ອນ ເຍົາງ ເຈົາຣາຊີ ໂອນ ຮິ ເບີນ ອ່ານາດ
 ແຕ ອັນ. ຮິ ແອັດ ຕາມ້ອງ ອໍ ຍັຮ ເມົາງ ເຍົາງ
 ເຈົາຣາຊີ, ໄນ່ ລາ ນະ ຮິ ຢຸມ ເກຣັງ ປູາ ຕິ່ງ
 ບາຣ ກັຮ ອາຕີ ຮິ. 8 ເບີນ ກວາຍ ກາ ຍ່ອງ
 ຮິ, ມາ ເບີນ ອັນ ກາ ອາເຢ່ ພາມາດ ຮິ. ເບີນ
 ກວາຍ ກາ ຕາແມັຍຮ ຮິ ປາຍ ຕະ ຕາ ອໍ, ມາ
 ເບີນ ອັນ ກາ ປາຍ ຮິ ລາ ກວາຍ ອໍ. ເບີນ
 ກວາຍ ກາ ປາຍ ຮິ ລາ ກວາຍ ອາໂລກ, ມາ
 ເບີນ ອັນ ກາ ປາຍ ຮິ ອາຕີ ປາຍາຍ໌ ອິນແຍ່ະ.
 9 ເບີນ ກວາຍ ກາ ຕະ ນະ ຕາ ເບີນ ຊາກັລ ຮິ,
 ມາ ເບີນ ອັນ ກາ ຊາກັລ ຮິ. ຊາອັຍ ເຮັບ ເຈົ້
 ຮິ ມັນ ອີ ກູຈິດ, ມາ ອິນນ້ອງ ຮິ ເບີນ ອາມັງ.
 ເນົາ ຕັນ ຮິ, ມາ ຮິ ຕາ ເບີນ ກູຈິດ. 10 ຊາອັຍ
 ເຮັບ ເຈົ້ ຮິ ເບີນ ຣາງັຮ ງໍ, ມາ ອິນນ້ອງ ເຍົາງ
 ເຈົາຣາຊີ ໂອນ ຮິ ຊ້ອງ ຣໍອ໌ ເລືອຍໆ. ຮິ ກາດິດ
 ລາລີ້ ຕິ່ງ ແດັຍ ໄນ່, ມາ ຮິ ຈ່ອຍ ໂອນ ກຼິງ
 ກວາຍ ແກັດ ຊູ ເບີນ. ຮິ ລາ ນະ ກວາຍ ແອີ
 ອິນເຕົາ ເລັຍ, ມາ ອິນນ້ອງ ຮິ ເບີນ ກູ ຣາມັຮ
 ກາ ເຍົາງ ເຈົາຣາຊີ ໂອນ ຮິ ເບີນ.

11 ເອີ ເຍົາ ກວາຍ ໂກຣິນໂທ ເອີຍ! ຮິ ອາຕີ
 ກຣັກ ລາລີ້ ໂອນ ເຍົາ, ກະ ຮິ ອາໂຍ່ະ ເຍົາ
 ອິນແຍ່ະ ຣາງັຮ ຮິ. 12 ຕາ ແກັກ ຮິ ຕາ ເບີນ

ອາໂຍ່ະ ເຍົາ, ມາ ເຍົາ ຕາ ເບີນ ອາໂຍ່ະ ຮິ.
 13 ຊານໍ່ ເກົາ ອາຕີ ເຍົາ ນະ ເຍົາ ລາ ກອນ
 ອາໂກ ເກົາ: ຮິ ຍໍອ໌ ເຍົາ ຕະ ໂຈະ ຮິ ມູເຈົງ
 ຮິ ຕະ ໂຈະ ເຍົາ. ຮິ ຍໍອ໌ ເຍົາ ອາໂຍ່ະ ຮິ
 ອິນແຍ່ະ ຣາງັຮ ເຍົາ.

ເຢຊູ ກຣິດ ກະ ເຍົາງ ຊາຕານ

14 ເຍົາ ອິນໂຈຍ ປຣ່ອມ ຣາຕອຍ^໑ ກະ
 ກວາຍ ກາ ຕາ ເບີນ ຊາອໍາ ເຢຊູ ກຣິດ. ຣານະ
 ຕາມ້ອງ ອໍ ຕາ ເບີນ ປຣ່ອມ ກະ ຣານະ ຕາ
 ອໍ. ຣານະ ບັງ ຕາ ເບີນ ຊັງໂກຣ ກະ ຣານະ
 ການໍາ. 15 ເຢຊູ ກຣິດ ຕາ ເບີນ ປຣ່ອມ ກະ
 ເຍົາງ ຊາຕານ. ກະ ອັນ ກາ ຊາອໍາ ເຈົ້, ອັນ
 ຕາ ເຕ່ອ໌ ປຣ່ອມ ກະ ກວາຍ ກາ ຕາ ເບີນ
 ຊາອໍາ. 16 ດຸງ ຊາງ ເຍົາງ ເຈົາຣາຊີ ອິມພາ
 ແຕ ຣູບ ເຍົາງ ຕາ ອໍ. ໄຮ ແຕ່ ລາ ດຸງ ຊາງ
 ເຍົາງ ເຈົາຣາຊີ. ເຍົາງ ເຈົາຣາຊີ ປາຍ ເຈົ້:
 "ເກົາ ເປາະ ກະ ແອັດ ກະ ໄລ່.
 ເກົາ ແກັດ ເຍົາງ ເຈົາຣາຊີ ໄລ່,
 ກະ ໄລ່ ແກັດ ກອນແຊມ ເກົາ."

17 ກະ ເຍົາງ ເຈົາຣາຊີ ປາຍ ແອັນ ນະໄນ່:
 "ອີງເຄາະ ເຍົາ ອິນໂຈຍ ດວຍ໌ ແຕ
 ຣານະ ກວາຍ ກາ ຕາ ເບີນ ຊາອໍາ
 ເກົາ,
 ກະ ອີງເຄາະ ເຍົາ ຕະ ອິມພາ ແຕ
 ຣານະ ໄລ່ ກ້ອຍ.
 ເຍົາ ອິນໂຈຍ ອາຕູຍຮ ມັຮ ເກຣັງ
 ກາ ເກົາ ຊາອັຮ ຕະ.
 ເຈົ້ ເກົາ ງິນ ເຍົາ ລາ ກອນ ອາໂກ
 ເກົາ.

18 ເກົາ ແກັດ ອິມບໍ່ ເຍົາ,

໑ 6:14 ຕິ່ງ ບັຮນາຍ ກຣິກ ອັນ ປາຍ: "ອິນໂຈຍ ຈຸງ ມານໍາ ແອກ."

ກະ ເຍົາ ແກັດ ກອນ ຣາເລົາ ກອນ
ມັນແຊມ ເກົາ.

ນະກ້ອຍ ເກົາ, ລາ ອິນເຈົາ ກາ ເປັນ
ອ່ານາດ ປັດ ກາເລີຍ ອິນແຍ່ະ ແຕ
ການໍ່ອໍ, ປາຍ ຊັນຕອຍ໌ ໄນ່."

7 1ນະກ້ອຍ ອາລ້ອຮ ເອີຍ! ຍ່ອນ ໄຮ
ຊ້ອງ ເຈົ້ ມັຮ ປັຮນາຍ ເອີອໍ ກ້ອຍ,
ອີງເຄາະ ໄຮ ຕະ ບັຮຸ ຮາມັຮ ກາ ຕາ
ເປັນ ອໍ ຕຶງ ຈະ ກະ ຕຶງ ຮາງັຮ ໄຮ, ໂອນ
ເຕ່ອໍ ໄຮ ຕະ ໂອນ ເຈົ້ ກູ່ ຮານະ ອໍ ຍ່ອນ ໄຮ
ຊາງັດ ເຍົາ ເຈົາຣາຊີ.

**ໂປໂລ ຊ້ອງ ຣໍ່ອໍ ຮາງັຮ ຍ່ອນ
ແຕ ກວາຍ ໂກຣິນໂທ**

2ຮິ ແຊອໍ ເຍົາ ອາໂຢະ ລັຮ ຮິ. ຮິ ຕາ
ເປັນ ຕະ ຕາ ອໍ ອິນເຕົາ ໂຈະ ເນົາ. ຮິ ຕາ
ເປັນ ປັຮຕີ ເນົາ ເດີງ ຕະ ຕາ ອໍ. ກະ ຮິ ຕາ
ເປັນ ໂລ່ບ ເກຣັງ ເນົາ. 3ເກົາ ຕາ ເປັນ ປາຍ
ນະກ້ອຍ ຍໍອໍ ອີ ຕີ ເຍົາ, ຍ່ອນ ຮິ ອາຕີ ເຍົາ
ເຈົ້ ລາ ຮິ ອາໂຢະ ລາລີ້ ເຍົາ. ຮິ ຣໍ່ອໍ ຮາງັຮ
ກູຈິດ ແຕລາ ອາມັງ ມັນຕຸ ກະ ເຍົາ. 4ເກົາ
ຊາອ່າ ເຍົາ ຕະ ປາຍ ເລືອຍງ, ກະ ເກົາ ຍ່ອງ
ເຍົາ ຍັຮ ເມົາງ ກວາຍ ການໍ່ອໍ. ຮິ ອິນມ້ອງ
ຈິວ ຕຸຮ ກັດ, ມາ ເກົາ ຊ້ອງ ຣໍ່ອໍ ອາຊ້ອຮ ນະ
ເນົາ ຕາລີ້ນ ເກົາ.

5ປ້ອງ ກາ ຮິ ແຕ້ອໍ ປໍ ແຄງ ມາເກໂດເນຍ,
ຮິ ຕາ ເປັນ ແອັດ ອຽນ ອໍ ອິນເຕົາ. ອິມແປຣ
ຮິ ເປັນ ແອັງ ຕຸຮ ກັດ ຊ້ອງ. ອິມແປຣ ຈະ ຮິ,
ແອັງ ເນົາ ຍໍອໍ ອີ ຕະ ຮິ. ຕຶງ ຮາງັຮ ຮິ ຄິດ
ແອັງ ຮາມັຮ ອີງກ້ອຮ. 6ມາ ເຍົາ ເຈົາຣາຊີ,
ອັນ ກາ ຕາລີ້ນ ກວາຍ ກາ ເປັນ ຕຸຮ ງໍ່, ອັນ
ກ້ອຍ ຕາລີ້ນ ຮາງັຮ ຮິ ຍ່ອນ ເປັນ ຕີໂຕ

ແຕ້ອໍ ປໍ ຮິ. 7ມາ ຮິ ຊ້ອງ ຣໍ່ອໍ ຕາ ເປັນ ແອັງ
ແຕ ຕີໂຕ ແຕ້ອໍ ຊ້ອງ. ມາ ຮິ ຊ້ອງ ຣໍ່ອໍ ລາລີ້
ຍ່ອນ ເຍົາ ຕະ ອໍ ໂຈະ ອັນ. ອັນ ອາຕີ ຮິ ລາ
ເຍົາ ຍໍອໍ ອີ ຮາມັຮ ເກົາ, ກະ ເຍົາ ຊ້ອງ ຕຸຮ
ງໍ່ ເຍົາ ຕະ ໂລ່ຍຮ ໂຈະ ເກົາ ແຕ ອິນໂຍ່ງ,
ກະ ຊານໍ່ ເຍົາ ເປັນ ຮາງັຮ ອໍ ລັຮ ໂຈະ ເກົາ.
ຍ່ອນ ນະກ້ອຍ ເກົາ ຊ້ອງ ຣໍ່ອໍ ອາຊ້ອຮ.

8ຄັນ ປັຮນາຍ ຊາອິຮ ເກົາ ພາອໍ ໂອນ
ເຍົາ ແຕ ອິນໂຍ່ງ ມາ ຕະ ໂອນ ເຍົາ ຊ້ອງ
ຕຸຮ ຮາງັຮ, ເກົາ ຄິດ ເກົາ ຕາ ເປັນ ຕະ
ໂລ່ຍຮ ອິນເຕົາ ຄຽນ ປັຮນາຍ ໄນ່. ມາ ພໍກາ
ເກົາ ດັງ ເຍົາ ເປັນ ຕຸຮ ຮາງັຮ ມາໂຮຍ ແຕ
ປັຮນາຍ ໄນ່, ເກົາ ຄິດ ຕາ ເປັນ ອໍ ເຕ່ ເກົາ
ຄຽນ ນະກ້ອຍ. 9ມາ ຊານໍ່ ເກົາ ຊ້ອງ ຣໍ່ອໍ
ບູຍ. ຕາ ແກັນ ເກົາ ແອັນ ເຍົາ ຕຸຮ ຮາງັຮ,
ມາ ເກົາ ແອັນ ຍ່ອນ ຕຸຮ ຮາງັຮ ກ້ອຍ ຈ່ອຍ
ໂອນ ເຍົາ ປຽນ ແກັດ ຮາງັຮ ຕາໄມ. ຮາງັຮ
ຕຸຮ ງໍ່ ໄນ່ ລາ ແຕ ເຍົາ ເຈົາຣາຊີ ໂອນ ເຍົາ.
ເກົາ ຕາ ເປັນ ຕະ ໂລ່ຍຮ ອິນເຕົາ ກະ ເຍົາ.
10ຮາງັຮ ຕຸຮ ງໍ່ ມັຮ ເຍົາ ເຈົາຣາຊີ ໂອນ
ເຍົາ, ຕະ ໂອນ ກວາຍ ຕັຮ ຮາງັຮ ຕຍາ ປຽນ
ແກັດ ຮາງັຮ ຕາໄມ ແອັນ ໂອນ ອັນ ເຕ່ອໍ
ຈ່ອຍ ອາມັງ ໄລ່. ໄຮ ຕາ ເຕ່ອໍ ປາຍ ຕຸຮ ງໍ່
ກ້ອຍ ລາ ຕາ ອໍ. ມາ ຄັນ ເປັນ ຕຸຮ ງໍ່ ຕາປູ່ນ
ຮານະ ຕຶງ ແດັຍ ໄນ່, ຕຸຮ ງໍ່ ກ້ອຍ ຕະ ໂອນ
ເຍົາ ກູຈິດ. 11ນະກ້ອຍ ອີງເຄາະ ເຍົາ ຄິດ
ແຕ ຮາມັຮ ອໍ ກາ ແຕ້ອໍ ປໍ ເຍົາ ຍ່ອນ ເຍົາ
ເຈົາຣາຊີ ໂອນ ເຍົາ ເປັນ ຕຸຮ ງໍ່ ກ້ອຍ ແຕ
ອິນໂຍ່ງ. ຊານໍ່ ເຍົາ ຍໍອໍ ອີ ຊາງັດ ລາລີ້ ຮານະ
ເຍົາ ເຈົາຣາຊີ. ເຍົາ ຮາຈຽນ ລັຮ ຄັນ ເນົາ
ປາຍ ເຍົາ ປຣ່ອມ ກະ ຮານະ ຕາ ອໍ. ເຍົາ ຍໍອໍ
ອີ ຮາຈິລ ລັຮ ຮານະ ຕາ ອໍ. ເຍົາ ອີງກ້ອຮ

ເຢົາ ເຈົາຣາຊີ ແອັນ. ເຢົາ ຍໍອ໌ ອີ ຣາມິຣ ລັຮ ເກົາ. ເຢົາ ອູອຍາຣ ຊູໂອອ໌ ຍໍອ໌ ອີ ຕະ ຣານະ ອໍ. ກະ ເຢົາ ຕະ ຊັງໂກຣ ອໍ ບ້ອງ ກາ ເຢົາ ໂຈະ ໂຕ່ດ ກວາຍ ກາ ຕະ ຣານະ ຕາ ອໍ. ເຢົາ ຕະ ນະກ້ອຍ, ລາ ເຢົາ ອາປັຮ ໂອນ ກວາຍ ການໍອ໌ ດັງ ເຢົາ ຕາ ເບິນ ປຣ່ອມ ກະ ຣານະ ຕາ ອໍ ກ້ອຍ.^໑

12ນະກ້ອຍ ເກົາ ຄຽນ ປັຣນາຍ ຊາອີຣ ແຕ ອິນໂຍ່ງ ໄນ່ ຕາ ແກິນ ຍ່ອນ ກວາຍ ກາ ຕະ ຕາ ອໍ, ກະ ຕາ ແກິນ ຍ່ອນ ກວາຍ ກາ ຈິວ ຣາມິຣ ຕາ ອໍ ກ້ອຍ. ມາ ເກົາ ຄຽນ ປັຣນາຍ ກ້ອຍ ດໍອ໌ ອາປັຮ ໂອນ ເຢົາ ດັງ ຍັຮ ເມົາງ ເຢົາງ ເຈົາຣາຊີ ລາ ເຢົາ ອາໂຍ່ະ ລາລີ້ ຮິ. 13ມັຮ ຣາມິຣ ກ້ອຍ ຕາລີ້ນ ຣາງັຮ ຮິ. ມາ ຮິ ຊ້ອງ ຣໍອ໌ ລາລີ້ ແອັນ, ພໍກາ ຮິ ເຮິມ ຕິໂຕ ຊ້ອງ ຣໍອ໌, ຍ່ອນ ເຢົາ ຕະ ໂອນ ຣາງັຮ ອັນ ແກິດ ລາແຮິຍ ລັຮ. 14ເກົາ ຍ່ອງ ເຢົາ ອິນໂຍ່ງ ເຈົ້ ໂຈະ ຕິໂຕ, ກະ ຣາມິຣ ເກົາ ຍ່ອງ ກ້ອຍ ແກິດ ປຍາຍ໌, ນະກ້ອຍ ເກົາ ຕາ ເບິນ ຊ້ອງ ກູມາລ. ຮິ ອາຕິ ປຍາຍ໌ ເລືອຍງ ໂຈະ ເຢົາ, ກະ ປັຣນາຍ ຮິ ອາຕິ ແຕ ເຢົາ ໂຈະ ຕິໂຕ, ອິນແຍ່ະ ປັຣນາຍ ກ້ອຍ ແກິດ ປຍາຍ໌ ແຕ່. 15ນະກ້ອຍ ຕິໂຕ ໄນ່, ອັນ ອາໂຍ່ະ ເຢົາ ຊາອີຍ ລາລີ້ ແອັນ ພໍກາ ອັນ ຊາແຍິ ເຢົາ ຊາງັດ ປັຣນາຍ ອັນ, ກະ ເຢົາ ຍໍານັບ ລາລີ້ ອັນ. 16ເກົາ ຊ້ອງ ຣໍອ໌ ບູຍ, ແຕ່ອ໌ ເກົາ ຊາອໍາ ເຢົາ ຕະ ອໍ ເລືອຍງ.

ເມົາດ ມັຮ ມູ່ ກາ ຊາອໍາ ແອິດ ຕິ່ງ ແຄງ ມາເກໂດເນຍ. 2ໄລ່ ກ້ອຍ ຈິວ ຕຸ່ຮ ກັດ ອິນຕ້ອງ ລາລີ້, ກະ ໄລ່ ລາ ກວາຍ ຕຸ່ຮ ກາຕິດ, ມາ ໄລ່ ເບິນ ຣາງັຮ ຊ້ອງ ຣໍອ໌ ອາຊ້ອຮ. ນະກ້ອຍ ຣາງັຮ ໄລ່ ຊ້ອງ ຍໍອ໌ ອີ ຈ່ອຍ ກວາຍ ການໍອ໌. 3ເກົາ ອາຕິ ໂກຣ ລາລີ້, ໄລ່ ຕະ ນະໄນ່: ມັຮ ປຣະ ໄລ່ ຄິດ ແຕ່ອ໌ ໄລ່ ໂອນ, ໄລ່ ໂອນ ແກຼຍ ແຕ ໄລ່ ຄິດ. 4ໄລ່ ແຊອ໌ ເລືອຍງ ແຕ ຮິ ໂອນ ໄລ່ ເບິນ ປຸ່ນ ຣາຈ່ອຍ ໂອນ ມັຮ ມູ່ ກາ ຊາອໍາ ແອິດ ຕິ່ງ ເມືອງ ເຢຣູຊາເລັມ. 5ໄລ່ ຕະ ແກຼຍ ແຕ ຮິ ຄິດ ໄລ່ ແຕ່ອ໌ ຕະ. ມາ ແຕ ຕາແບິ ລາລີ້, ໄລ່ ມ່ອບ ກາ ຈະ ໄລ່ ໂອນ ເຢົາງ ເຈົາຣາຊີ, ກະ ໄລ່ ປຣ່ອມ ມວຍ ຣາງັຮ ກະ ຮິ ແຕ່. ນະກ້ອຍ ໄລ່ ຕາປຸ່ນ ຣາງັຮ ເຢົາງ ເຈົາຣາຊີ ກຣັກ ລາລີ້. 6ນະກ້ອຍ ຮິ ແປຣິ ຕິໂຕ ເປາະ ແຕ່ອ໌ ບໍ ເຢົາ ໂອນ ອັນ ຈ່ອຍ ລັຮ ຣານະ ເຢົາ ຕະ ແຕ ອິນໂຍ່ງ ມາ ຕາ ຢວາຣ ເຈົ້. ຣານະ ກ້ອຍ ລາ ເຢົາ ປາໂຣຣ ປຣະ ດໍອ໌ ອີ ຈ່ອຍ ເຢົາ. 7ເຢົາ ດັງ ຊາອີຍ ເຈົ້ ມັຮ ຣານະ ໄນ່: ເຢົາ ຊາອໍາ ກຣັກ ລາລີ້, ເຢົາ ແຄວ່ ອາຕິ ກວາຍ ການໍອ໌, ເຢົາ ດັງ ຊາອີຍ ຣານະ ແຕ ເຢົາງ ເຈົາຣາຊີ, ເຢົາ ປາໂຣຣ ຕະ ຣານະ ເຢົາງ ເຈົາຣາຊີ, ກະ ເຢົາ ອາໂຍ່ະ ລາລີ້ ຮິ. ຊານໍ ຮິ ຍໍອ໌ ອີ ໂອນ ເຢົາ ຕະ ຊາອີຍ ອາຊ້ອຮ ແອັນ ແຕ ຣານະ ຈ່ອຍ ເຢົາ.

**ກວາຍ ມາຕາໂດເນຍ
ເບິນ ຣາງັຮ ອາໂຍ່ະ ເຢົາ**

8 1ແຊມອາຍ ເອີຍ! ເກົາ ຍໍອ໌ ອີ ໂອນ ເຢົາ ດັງ ຣານະ ເຢົາງ ເຈົາຣາຊີ ຈ່ອຍ

^໑7:11 ເນ່ ແຕ ໂກຣິນໂທ ມວຍ 5:1.

**ອີງເຄາະ ເຢົາ ຕະ ໂອນ ເຈົ້
ມັຮ ຣານະ ເຢົາ ຕາແບິ ຕະ**

⁸ເກົາ ປາຍ ປັຣນາຍ ກ້ອຍ, ເກົາ ຕາ ເບິນ ແປຣິ ເຢົາ. ມາ ເກົາ ຍໍອ໌ ອີ ອາຕິ ເຢົາ ລາ ເບິນ

ກວາຍ ການໍ້ອ ກາ ຕະ ຣານະ ຈ່ອຍ ເຢົາ, ໄລ່ ຕະ ປາໄຣ່ຣ ລາລີ້. ນະກ້ອຍ ເກົາ ຍໍອ ອີ ລ່ອງ ເມ່ ເຍົາ ເປັນ ຣາງື່ຣ ອາໂຍ່ະ ກລັກ ລາລີ້ ມາ ຕາ ເປັນ. 9ເຍົາ ດັງ ເຈ້ ເຢຊູ ກຣິດ, ອິນເຈົາ ໄຮ, ເປັນ ຣາງື່ຣ ຍໍອ ອີ ຈ່ອຍ ເມົາດ ເຍົາ ນະໄນ: ແຕ ອິນໂຍ່ງ ອັນ ຕາ ຢວາຣ ແຊງ ບໍ ກູແຕອ ໄນ່ ອັນ ຊຸ ເປັນ ເຈ້, ມາ ອັນ ຈຸງ ຕະ ເບິມ ໂອນ ແກັດ ກາດິດ ແອັນ ຍ່ອນ ອັນ ອີ ຈ່ອຍ ເຍົາ. ອັນ ແກັດ ກາດິດ ນະກ້ອຍ ໂອນ ເຍົາ ແອັນ ແກັດ ຊຸ.

10ຕາປູ່ນ ຣາງື່ຣ ເກົາ ແຕ ຣາມິ່ຣ ໄນ່, ເກົາ ຍໍອ ອາຕີ ເຍົາ ປາຍ: ແຕ ກູມໍ ໄຮ ເຍົາ ຊ້ອງ ເຈ້ ຍໍອ ອີ ຕະ ຣານະ ຈ່ອຍ ເຢົາ, ກະ ເຍົາ ຕາແບິ ປາໄຣມ ປຣະ ອີ ຕະ ຣານະ ກ້ອຍ. 11ນະກ້ອຍ ຊານໍ, ອົງເຄາະ ເຍົາ ຕະ ໂອນ ເຈ້ ຣານະ ໄນ່! ມາຣ ແລະ ເຍົາ ເຕ່ອ ຈ່ອຍ, ເຍົາ ຈ່ອຍ ມາຣ ກ້ອຍ. ນະ ເຍົາ ຊ້ອງ ຍໍອ ອີ ຕະ ແຕ ອິນໂຍ່ງ, ຊານໍ ອົງເຄາະ ເຍົາ ຕະ ປາໄຣ່ຣ ລາລີ້ ໂອນ ເຈ້. 12ຄັນ ເຍົາ ມາ ເປັນ ຣາງື່ຣ ຊ້ອງ ຍໍອ ອີ ຈ່ອຍ ເຢົາ, ເຍົາ ໂອນ ມາແລະ ລາ ເຕ່ອ. ເຍົາງ ເຈົາຣາຊີ ຍໍອ ເຍົາ ໂອນ ມັຣ ເກຣັງ ກາ ເຍົາ ເປັນ, ຕາ ແກິນ ເກຣັງ ແອິ ລາ ອົງເຄາະ ເຍົາ ໂອນ.

13ເກົາ ຕາ ເປັນ ແປຣີ ໂອນ ເຍົາ ອິດ ອິນແຍ່ະ ມັຣ ເກຣັງ ເຍົາ, ເຈ້ ເຍົາ ຈ່ອຍ ອິນແຍ່ະ ໂອນ ກວາຍ ກາດິດ. ຄັນ ເຍົາ ຕະ ນະກ້ອຍ, ເຍົາ ແອັນ ແກັດ ກາດິດ. ເກົາ ຍໍອ ອີ ຕະ ອໍ ໂອນ ກູ່ ນະ ເຍົາ. 14ຊານໍ ເຍົາ ເປັນ ຊາອີ້ຍ. ນະກ້ອຍ ເຕ່ອ ເຍົາ ຈ່ອຍ ໂອນ ກວາຍ ກາ ແອິ. ແຕ່ອ ບັຣແນິ ມັນເຕຣົາ ຄັນ ໄລ່ ເປັນ, ມາ ເຍົາ ແອິ, ເຕ່ອ ໄລ່ ຈ່ອຍ ລັຣ ໂອນ ເຍົາ ເຕ່. ນະກ້ອຍ ມານະ ຈ່ອຍ ມານະ.

15ຕົງ ບົ່ງ ບັຣນາຍ ເຍົາງ ເຈົາຣາຊີ ແຕ ອິມແບິ ອັນ ປາຍ ເຈ້:

"ອັນ ກາ ປາໄຣມ ຊາອີ້ຍ ລາ ຕາ ເປັນ ແກຼຍ. ມາ ອັນ ກາ ປາໄຣມ ບົ່ອ ລາ ຕາ ເປັນ ແອິ."

ໂປໂລ ແປຣີ ຕີໂຕ ກະ ບາຣ ນະ ການໍ້ອ ເປາະ ອິດ ປຣະ ແຕ ເມືອງ ໂກຣິນໂທ

16ຮິ ຊາແອັນ ເຍົາງ ເຈົາຣາຊີ, ອັນ ຈ່ອຍ ໂອນ ຕີໂຕ ເປັນ ຣາງື່ຣ ຍໍອ ອີ ຈ່ອຍ ເຍົາ ມູເຈິງ ຮິ ເຕ່. 17ອັນ ຊາງັດ ບັຣນາຍ ຮິ ອາຕີ ອັນ ໂອນ ເປາະ ຊາອີຣ ເຍົາ, ກະ ກາເລີຍ ແຕ ກ້ອຍ ແອັນ, ອັນ ຄິດ ເບິມ ຍໍອ ອີ ເປາະ ເຕ່. 18ຮິ ແປຣີ ຕີໂຕ ເປາະ ມັນຕຸ ກະ ມານະ ແຊມອາຍ ກາ ອາຕີ ບັຣນາຍ ອໍ ແຕ ເຍົາງ ເຈົາຣາຊີ. ມັຣ ມູ່ ກາ ຊາອໍາ ແອິດ ກູ່ ອິນຕຸ, ໄລ່ ຍ່ອງ ເລືອຍໆ ກວາຍ ໄນ່, ຍ່ອນ ອັນ ອາຕີ ປາຍາຍ ລາລີ້. 19ມາ ມວຍ ຣາມິ່ຣ ແອັນ, ອິນແຍ່ະ ມູ່ ກາ ຊາອໍາ ຣຽຣ ກວາຍ ໄນ່ ໂອນ ຈ່ອຍ ຮິ ເດິງ ປຣະ ກາ ຮິ ຕາແບິ ປາໄຣມ ໂອນ ອາເຈົາ ບໍ ເມືອງ ເຢຣູຊາເລັມ. ຮິ ຍໍອ ອີ ຕະ ໂອນ ເຈ້ ຣານະ ໄນ່ ໂອນ ມັຣ ກວາຍ ເຕ່ອ ຍ່ອງ ເຍົາງ ເຈົາຣາຊີ, ກະ ໂອນ ໄລ່ ດັງ ຮິ ເປັນ ຣາງື່ຣ ຍໍອ ອີ ຈ່ອຍ ໄລ່.

20ຮິ ຍໍອ ອີ ວຍາຣ ແຕ ກວາຍ ການໍ້ອ ປາຍ ຮິ ຕັອກ ຈາ ແຕ ປຣະ ຊາອີ້ຍ ໄນ່. 21ຕາ ແກິນ ຮິ ອີ ຕະ ອໍ ແອິງ ຍັຣ ເມົາງ ເຍົາງ ເຈົາຣາຊີ ຊ້ອງ, ມາ ຮິ ຍໍອ ອີ ຕະ ອໍ ຍັຣ ເມົາງ ກວາຍ ແອິ.

22ກະ ເປັນ ມານະ ແອັນ ແຊມອາຍ ຮິ ແປຣີ ເປາະ ມັນຕຸ ກະ ໄລ່ ບາຣ ນະ. ຮິ ລ່ອງ

ກວາຍ ໄນ່ ຊາອີຍ ເຮີບ ເຈີ່, ນະກ້ອຍ ຮີ ດັງ ອັນ ເປີນ ຣາງັຮ ຍໍອ໌ ອີ ຈ່ອຍ ເຢົາ. ກະ ຊານໍ່ ອັນ ອູອຍາຣ ອູໂອອ໌ ລາລີ້ ຍໍອ໌ ອີ ຈ່ອຍ, ຍ່ອນ ອັນ ດັງ ເຢົາ ຊາອໍາ ກຣັກ ລາລີ້. 23ຕິໂຕ ໄນ່, ອັນ ຕະ ຣານະ ມັນຕຸ ກະ ເກົາ ອີ ຈ່ອຍ ເຢົາ. ມາ ບາຣ ນະ ກາ ເປາະ ມັນຕຸ ກະ ອັນ, ໄລ່ ລາ ກວາຍ ເປາະ ຕາງ ອິນແຍ່ະ ມູ່ ກາ ຊາອໍາ. ໄລ່ ຕະ ຣານະ ໄນ່ ໂອນ ກວາຍ ການໍ່ອ໌ ແຕ່ອ໌ ຍ່ອງ ກາຣິດ. 24ແຊອ໌ ເຢົາ ອາປັຮ ໂອນ ໄລ່ ໄປ ນະ ໄນ່ ເຮີມ ເຢົາ ອາໂຢ່ະ ເຢົາ. ຄັນ ນະກ້ອຍ, ມັຮ ມູ່ ກາ ຊາອໍາ ການໍ່ອ໌ ດັງ ເຢົາ ເປີນ ຣາງັຮ ອາໂຢ່ະ ໄລ່, ກະ ໄລ່ ດັງ ແຕ່ ປ້ອງ ກາ ຮີ ຍ່ອງ ເຢົາ, ຮີ ປາຍ ປຍາຍ໌ ລາລີ້.

ໄຮ ຕະ ນານະ ຈ່ອຍ ກວາຍ ຊາອໍາ

9 1ມັຮ ຣານະ ເຢົາ ຍໍອ໌ ອີ ຈ່ອຍ ມູ່ ກາ ຊາອໍາ ແອີດ ຕິ່ງ ກຣວາງ ຢູດາຍ, ເກົາ ຕາ ເປີນ ຕຸ່ຮ ຄຽນ ອິນເຕົາ ນ້ອງ ໂອນ ເຢົາ. 2ເກົາ ດັງ ເຈີ່ ຣາງັຮ ເຢົາ ປຣອມ ຍໍອ໌ ອີ ຣາຈ່ອຍ. ນະກ້ອຍ ເກົາ ຍ່ອງ ເຢົາ ເຈີ່, ໂຈະ ກວາຍ ແອີດ ຕິ່ງ ແຄງ ມາເກໂດເນຍ ໄນ່ ປາຍ: "ກວາຍ ແອີດ ຕິ່ງ ເມືອງ ໂກຣິນໂທ ຕິ່ງ ແຄງ ອະຄາຢາ ກ້ອຍ, ໄລ່ ກຽມ ດໍອ໌ ແຕ ກູມ໌ ໄຮ ເຈີ່ ອີ ຈ່ອຍ ຣານະ ໄນ່."

ນະກ້ອຍ ເປີນ ກຼິ່ງ ກວາຍ ການໍ່ອ໌ ຍໍອ໌ ອີ ຈ່ອຍ ແຕ່, ຍ່ອນ ໄລ່ ດັງ ແຕ ເຢົາ. 3ຊານໍ່ ເກົາ ແປຣີ ໄລ່ ໄປ ນະ ແຊມອາຍ ກ້ອຍ ແຕ່ອ໌ ບໍ່ ເຢົາ ຍໍອ໌ ອີ ດັງ ເຢົາ ກຽມ ດໍອ໌ ມັຮ ປຣະ ເຢົາ ຍໍອ໌ ອີ ຈ່ອຍ, ມາ ຕາ ຢວາຣ. ເກົາ ຕາ ແອອ໌ ເນົາ ປາຍ ເກົາ ຍ່ອງ ເຢົາ ຕາ ປຍາຍ໌. 4ເກົາ ອຶງກ້ອຮ ເລີ່, ຄັນ ກວາຍ ແຕ ແຄງ ມາເກໂດເນຍ ມາ ແຕ່ອ໌ ມັນຕຸ ກະ ເກົາ, ມາ

ເຮີມ ເຢົາ ຕາ ຢວາຣ ກຽມ ດໍອ໌ ປຣະ ໄນ່, ເກົາ ຊ້ອງ ກູມາລ, ກະ ເຢົາ ຊ້ອງ ກູມາລ ແຕ່, ຍ່ອນ ເກົາ ປາຍ ເຢົາ ກຽມ ດໍອ໌ ເຈີ່. 5ນະກ້ອຍ ເກົາ ຄິດ ລາ ອໍ ໂອນ ໄລ່ ໄປ ນະ ກ້ອຍ ເປາະ ບໍ່ ເຢົາ ອິນໂຍ່ງ, ໂອນ ໄລ່ ແຕ່ອ໌ ກຽມ ດໍອ໌ ອິນໂຍ່ງ ມັຮ ປຣະ ເຢົາ ເອີອ໌ ໂອນ. ນະກ້ອຍ ປ້ອງ ກາ ແລ່ະ ເກົາ ແຕ່ອ໌, ເຢົາ ຕະ ໂອນ ເຈີ່, ກະ ກວາຍ ການໍ່ອ໌ ດັງ ເຢົາ ຈ່ອຍ ເຢົາ ນະໄນ່, ລາ ເຢົາ ຈຸງ ອີ ຈ່ອຍ, ຕາ ແກິນ ເນົາ ມັນຕຣຸ່ ເຢົາ.

6ອຶງເຄາະ ເຢົາ ຊາແຍີ ເລືອຍງ ນະໄນ່: ອັນ ກາ ຈິຮ ບີອ໌, ອັນ ເປີນ ຊອດ ບີອ໌ ແຕ່. ກະ ອັນ ກາ ຈິຮ ຊາອີຍ, ອັນ ເປີນ ຊອດ ຊາອີຍ ແຕ່. 7ນະກ້ອຍ ກູ່ ນະ ກວາຍ ອຶງເຄາະ ຈ່ອຍ ເຢົາ ຕາປູ່ນ ຣາງັຮ ອັນ ຊ້ອງ ຍໍອ໌ ອີ ຈ່ອຍ. ອິນໂຈຍ ມັນຕຣຸ່ ອັນ ອຶງເຄາະ ໂອນ ແກຼຍ ແຕ ຣາງັຮ ອັນ ຊ້ອງ ຍໍອ໌, ຍ່ອນ ເຢົາ ເຈົາຣາຊີ ອາໂຢ່ະ ອັນ ກາ ຣໍ່ອ໌ ຣາງັຮ ຊ້ອງ ຍໍອ໌ ອີ ໂອນ. 8ເຢົາ ເຈົາຣາຊີ ແຕ່ອ໌ ໂອນ ເຢົາ ເປີນ ກາເລີຍ ແຕ ກູ່ ຣາມັຮ ເຢົາ ອຶງເຄາະ ເປີນ ໂອນ ແຕ່ອ໌ ອາມັງ, ກະ ກາເລີຍ ແຕ ກ້ອຍ ແອັນ, ອັນ ໂອນ ເຢົາ ເປີນ ຄໍາ ແຕ່ອ໌ ເຢົາ ຕະ ມັຮ ຣານະ ອໍ ກາ ເຢົາ ຍໍອ໌ ອີ ຕະ. 9ນະກ້ອຍ ປັຣນາຍ ເຢົາ ເຈົາຣາຊີ ປາຍ ເຈີ່:

"ກວາຍ ຕານໍ່ອງ ອິມແປອ໌ ເກຣັງ ອັນ ຈ່ອຍ ໂອນ ມັຮ ກວາຍ ກາດິດ, ກະ ຣາງັຮ ອັນ ຊ້ອງ ອາໂຢ່ະ ຕະ ເລືອຍງ."

10ເຢົາ ເຈົາຣາຊີ ໂອນ ກູປູອ໌ ໂອນ ກວາຍ ຈິຮ, ກະ ອັນ ໂອນ ກູປູອ໌ ກ້ອຍ ແກິດ ປາໄລ ໂອນ ກວາຍ ແຕ່ອ໌ ຈາ. ອັນ ແຕ່ ໂອນ ເຢົາ ເປີນ ກູປູອ໌ ຄໍາ ຈິຮ, ກະ ອັນ ຕະ ໂອນ

ກູຼູອ໌ ກ້ອຍ ແກ້ດ ຮິ່ຣ ຊາອິ່ຍ ແອັນ, ດໍອ໌ ເຕ່ອ໌ ເຍົາ ຕະ ຣານະ ອໍ ຈ່ອຍ ເຍົາ. 11ໂກຣ ລາລີ່, ເຍົາງ ເຈົາຣາຊີ ອີ ໂອນ ເຍົາ ເປັນ ຊາອິ່ຍ, ດໍອ໌ ເຍົາ ເຕ່ອ໌ ຈ່ອຍ ຊາອິ່ຍ. ກະ ແຕ່ອ໌ ຮິ ເດົງ ປຣະ ກາ ເຍົາ ອີ ຈ່ອຍ ໂອນ ກວາຍ ກາດິດ, ໄລ່ ຊາແອິນ ເຍົາງ ເຈົາຣາຊີ ກາ ເຍົາ ຈ່ອຍ ໄລ່. 12ນະກ້ອຍ ເປັນ ບາຣ ຣາມິ່ຣ ອໍ ແກ້ດ ແຕ ຣານະ ເຍົາ ຈ່ອຍ ເຍົາ. ມວຍ, ລາ ເຍົາ ຈ່ອຍ ມັຣ ກວາຍ ກາດິດ. ບາຣ, ລາ ຣາງິ່ຣ ກວາຍ ກ້ອຍ ຊ້ອງ ຮິ່ອ໌ ອາຊ້ອຣ ອີ ຊາແອິນ ເຍົາງ ເຈົາຣາຊີ. 13ເຍົາ ຕະ ຣານະ ກ້ອຍ, ແກ້ດ ໂອນ ກວາຍ ການໍອ໌ ດັງ ເຍົາ ຕາປູ່ນ ກຣັກ ລາລີ່ ຣານະ ເຢຊູ ກຣິດ, ນະ ເຍົາ ປາຍ ເຈົ້. ນະກ້ອຍ ກວາຍ ເປັນ ຍ່ອນ ເຍົາງ ເຈົາຣາຊີ, ກະ ໄລ່ ຊ້ອງ ຮິ່ອ໌ ເຕ່ ເຍົາ ຈ່ອຍ ໄລ່ ກະ ກວາຍ ການໍອ໌ ແຮ. 14ກະ ໄລ່ ເກົາແຊອ໌ ອິນແຍ່ະ ແຕ ຣາງິ່ຣ ຊ້ອງ ອາໂຍ່ະ ລາລີ່ ເຍົາ, ຍ່ອນ ເຍົາງ ເຈົາຣາຊີ ຈ່ອຍ ເມົາດ ເຍົາ ຊາອິ່ຍ ອາຊ້ອຣ. 15ຊາແອິນ ຊາອິ່ຍ ລາລີ່ ເຍົາງ ເຈົາຣາຊີ ຈ່ອຍ ເມົາດ ຣາມິ່ຣ ອໍ ໄນ່ ໂອນ ກວາຍ ເປັນ; ຕາ ດັງ ນານະ ອີ ປາຍ ນ້ອງ ແຕ ຣາມິ່ຣ ອໍ ໄນ່.

ໂປໂລ ອາຕີ ແຕ ຣານະ ອັນ ຕະ

10 1ເກົາ ລາ ໂປໂລ ຍໍອ໌ ອີ ແຊອ໌ ມວຍ ຣາມິ່ຣ ແຕ ເຍົາ. ເປັນ ກວາຍ ປາຍ ເກົາ ລາ ຍັ່ນ ລາລີ່ ບ້ອງ ກາ ເກົາ ແອິດ ເຍິງ ແຕ ເຍົາ. ມາ ແຕ່ອ໌ ເກົາ ເປາະ ບໍ ເຍົາ ເກົາ ແກ້ດ ຕາ ຍັ່ນ ອິນເຕົາ. ຍ່ອນ ເຢຊູ ກຣິດ ເປັນ ຣາງິ່ຣ ລາເວົ້າຍ ກະ ລາເມ່ນ ອໍ, ເກົາ ອິດ ຣາງິ່ຣ ກ້ອຍ ເຕ່ ແຊອ໌

ແຕ ເຍົາ ນະໄນ່: 2ແຕ່ອ໌ ເກົາ ເປາະ ບໍ ເຍົາ, ແຊອ໌ ເຍົາ ອິນໂຈຍ ໂອນ ເກົາ ອົງເຄາະ ແກ້ດ ຍັ່ນ ກາໂຕ່ຣ ໂຈະ ມວຍ ຈຸ່ມ ແຕ ເຍົາ ກາ ຄິດ ຮິ ຕະ ຣານະ ຕາປູ່ນ ຣານະ ຕິ່ງ ແດີຍ ໄນ່. 3ປາຍາຍ໌ ຮິ ແອິດ ຕິ່ງ ແດີຍ ໄນ່, ມາ ບ້ອງ ກາ ຮິ ຣາຈິ່ລ ກະ ມັຣ ຣານະ ຕາ ອໍ, ຮິ ຕາ ເປັນ ອິດ ຣາງິ່ຣ ຕິ່ງ ແດີຍ ໄນ່. 4ເກຣັງ ປູາ ມັຣ ຮິ ຍຸມ ລາ ອິມພາ ແຕ ເກຣັງ ປູາ ຕິ່ງ ແດີຍ ໄນ່. ຍ່ອນ ເຍົາງ ເຈົາຣາຊີ ໂອນ, ເກຣັງ ປູາ ຮິ ລາ ເຣ່ງ ລາລີ່; ເຕ່ອ໌ ຮິ ຕາລຸຣ ເກົາຍ ບິດ ແຕ ເກຣັງ ປູາ ໄນ່. ຍ່ອນ ເກຣັງ ປູາ ໄນ່, ຮິ ເຮົາບ ຕາລຸຣ ມັຣ ຣານະ ຕາ ເປັນ ປາຍາຍ໌, 5ກະ ກູ່ ຣານະ ເນົາ ໂອດ ປາຍ ບິດ ກາເລີຍ ແຕ ຣານະ ເຍົາງ ເຈົາຣາຊີ. ກະ ຮິ ເຕ່ອ໌ ມັນຕຣຸ່ ມັຣ ຣາງິ່ຣ ກວາຍ ໂອນ ໄລ່ ຊາງັດ ຣານະ ເຢຊູ ກຣິດ ແອັນ. 6ແຕ່ອ໌ ເຍົາ ຊາງັດ ກຣັກ ລາລີ່, ຮິ ກຽມ ດໍອ໌ ອີ ໂຈະ ໂຕ່ດ ໄລ່ ກາ ຕາ ເປັນ ຊາງັດ.

7ເຍົາ ເນ່ ບໍ ຮິ, ເຈົ້ ເຍົາ ຄິດ ຮິ ລາ ກວາຍ ຕາ ເປັນ ອໍ ອິນເຕົາ, ມາ ເຍົາ ຕາ ເປັນ ດັງ ຣານະ ອິນເຕົາ ຕິ່ງ ຣາງິ່ຣ ຮິ. ຄັນ ເປັນ ເນົາ ແຕ ເຍົາ ຄິດ ເຍົາ ເປັນ ມວຍ ຣາງິ່ຣ ກະ ເຢຊູ ກຣິດ, ຮິ ລາ ເປັນ ມູເຈິງ ກ້ອຍ ເຕ່. 8ອົງກ້ອຣ ປາຍາຍ໌ ເຍົາ ຄິດ ເກົາ ອາຕີ ເຼີຍ ແຕ ມັຣ ອຳນາດ ອິນເຈົາ ໄຮ ໂອນ ເກົາ ເປັນ. ມາ ເກົາ ຕາ ເປັນ ຊ້ອງ ກູມາລ ອິນເຕົາ ເກົາ ປາຍ ນະກ້ອຍ. ອິນເຈົາ ໄຮ ໂອນ ເກົາ ເປັນ ອຳນາດ ກ້ອຍ ດໍອ໌ ໂອນ ເກົາ ຈ່ອຍ ເຍົາ ເຕ່ອ໌ ຊາອຳ ເຣ່ງ ອາຊ້ອຣ ແອັນ, ຕາ ແກ້ນ ໂອນ ເກົາ ຕາລຸຣ ເຍົາ. 9ເກົາ ຕາ ແອອ໌ ເຍົາ ຄິດ ເກົາ ຄຽນ ບັຣນາຍ ຊາອິຣ ຕະ ໂອນ ເຍົາ ຊ້ອງ ອົງກ້ອຣ. 10ເປັນ ກວາຍ ປາຍ ເກົາ ນະໄນ່:

"ປັນນາຍ ຊາອິຣ ແຕ ໂປໂລ ອັນ ອາຕີ ເຣ່ງ ກະ ແບງ ລາລີ້, ມາ ບ້ອງ ກາ ອັນ ແອິດ ມັນຕຸ ກະ ໄຮ, ກ້ອຍ ອັນ ອງວ ກະ ມັຮ ປັນນາຍ ອັນ ປາຍ ຕາ ເບີນ ແບງ ອິນເຕົາ." 11ກວາຍ ອາແລ່ະ ກາ ປາຍ ນ່ະກ້ອຍ, ອີງເຄາະ ກວາຍ ກ້ອຍ ດັງ, ຣານະ ຮິ ຄຽນ ຕິ່ງ ປັນນາຍ ຊາອິຣ ບ້ອງ ກາ ຮິ ແອິດ ເຍິ່ງ ແຕ ເຍົາ ລາ ມູເຈິງ ປັນນາຍ ຮິ ອາຕີ ບ້ອງ ກາ ຮິ ແອິດ ມັນຕຸ ກະ ເຍົາ ເຕ່.

12ຮິ ຕາ ແອອ໌ ຕາລີ ກະ ມັຮ ກວາຍ ກາ ອາຊ້ອຣ ຈະ. ໄລ່ ງິນ ປາຍ ໄລ່ ລາ ອໍ, ມາ ຮິ ຕາ ຍັນ ປາຍ ຮິ ລາ ອໍ ມູເຈິງ ໄລ່. ໄລ່ ມານະ ເນ່ ມານະ, ມານະ ຕາລີ ແຕ ມານະ ຍໍອ໌ ອີ ດັງ ອາແລ່ະ ກາ ອໍ ກະ ອາແລ່ະ ຕາ ເບີນ ອໍ. ໄລ່ ຕະ ນ່ະກ້ອຍ, ໄລ່ ຊາກູລ ລາລີ້.

13ຮິ ຕາ ເບີນ ອາຊ້ອຣ ຈະ ຮິ ເບີມ ໂອນ ເງີຍ ມັຮ ເຍົາ ເຈົາຣາຊີ ຮຽຮ ໂອນ ຮິ ຕະ. ມາ ຮິ ຕະ ມາແລ່ະ ເຍົາ ເຈົາຣາຊີ ໂອນ ຮິ ຕະ ຊ້ອງ. ກະ ອັນ ໂອນ ຮິ ຕະ ຣານະ ອາຕີ ເຍົາ. 14ນ່ະກ້ອຍ, ຍ່ອນ ເຍົາ ເຈົາຣາຊີ ໂອນ ຮິ ແຕ່ອ໌ ບໍ ເຍົາ, ຮິ ຕາ ເບີນ ຕະ ກາເລີຍ ແຕ ເນົາ ໂອນ, ບ້ອງ ຮິ ອາຕີ ເຍົາ ປັນນາຍ ອໍ ແຕ ເຢຊູ ກຣິດ. 15ຣານະ ເຍົາ ເຈົາຣາຊີ ໂອນ ກວາຍ ການໍອ໌ ຕະ, ຮິ ຕາ ເບີນ ປາຍ ຮິ ຕະ ຣານະ ກ້ອຍ. ຄັນ ຮິ ຕະ ນ່ະກ້ອຍ, ຮິ ກາເລີຍ ຊ້ອງ ມັຮ ຣານະ ເຍົາ ເຈົາຣາຊີ ຮຽຮ ໂອນ ຮິ. ມາ ຮິ ຍໍອ໌ ເຍົາ ຊາອໍາ ເຣ່ງ ອາຊ້ອຣ ແອັນ, ໂອນ ຮິ ແຕ່ອ໌ ຕະ ຣານະ ປັດ ກາເລີຍ ແອັນ ຕິ່ງ ມູ່ ເຍົາ, ມັຮ ເຍົາ ເຈົາຣາຊີ ໂອນ ຮິ ຕະ. 16ແວັດ ກ້ອຍ ຮິ ແຕ່ອ໌ ອາຕີ ປັນນາຍ ອໍ ແຕ ເຢຊູ ກຣິດ ຕິ່ງ ກຣວາງ ການໍອ໌ ແຮີ, ເຍິ່ງ ແຕ ກຣວາງ ເຍົາ. ຣາງັຮ ຮິ ຕາ ແອອ໌

ອີ ຕະ ຣານະ ເຍົາ ເຈົາຣາຊີ ຕິ່ງ ອິນຕຸ ເບີນ ເນົາ ຕະ ເຈີ່, ອີງກ້ອຣ ເນົາ ປາຍ ຮິ ອາຊ້ອຣ ຈະ ເບີມ ອີ ຕະ ຣານະ ກາ ເຍົາ ເຈົາຣາຊີ ໂອນ ກວາຍ ການໍອ໌ ຕະ.

17ຕິ່ງ ປິ່ງ ປັນນາຍ ເຍົາ ເຈົາຣາຊີ ແຕ ອິມແບີ ອັນ ປາຍ:

"ຄັນ ກວາຍ ອາແລ່ະ ຍໍອ໌ ອີ ປັຣໂອດ, ອີງເຄາະ ອັນ ປັຣໂອດ ແຕ ອິນເຈົາ ຊ້ອງ."

18ກວາຍ ອາແລ່ະ ມາ ຍ່ອງ ຈະ ອັນ ເບີມ, ຣານະ ກ້ອຍ ຕາ ເບີນ ອໍ ອິນເຕົາ; ມາ ກວາຍ ອາແລ່ະ ກາ ອິນເຈົາ ໄຮ ຍ່ອງ, ຣານະ ກ້ອຍ ລາ ອໍ ລາລີ້.

ໂປໂລ ອາຕີ ແຕ ມັຮ ກວາຍ ກາ ອາຕີ ປັນນາຍ ຕາ ເບີນ ປາຍາຍ໌

11 1ຄັນ ເຍົາ ຊ້ອງ ເກົາ ມາ ຕະ ອິນຕີ ນ່ະ ກວາຍ ຊາກູລ ຊານໍ, ເກົາ ຍໍອ໌ ອີ ໂອນ ເຍົາ ຈິວ ຊາງັດ ມາໂຮຍ ປັນນາຍ ເກົາ. 2ເກົາ ອູອຍາຣ ອູໂອອ໌ ຍໍອ໌ ອີ ໂອນ ເຍົາ ອາໂຢ່ະ ເຍົາ ເຈົາຣາຊີ. ເກົາ ຊາກໍາ ເຍົາ ລາ ນ່ະ ມວຍ ນະ ກູໂມຣ ກາ ຕາ ຍວາຣ ບິ ກະ ຣາເລົາ. ເກົາ ປຣອມ ເຈີ່ ໂອນ ເຍົາ ແກິດ ນ່ະ ລາກວຍ ໂອນ ມານໍາ ກາຢາອ໌ ຊ້ອງ. ກາຢາອ໌ ໄນ່ ລາ ເຢຊູ ກຣິດ. 3ມາ ເກົາ ອີງກ້ອຣ ປາຍາຍ໌ ເນົາ ປັຣຕີ ໂອນ ເຍົາ ຕັຮ ຣານະ ອໍ ແຕ ເຢຊູ ກຣິດ, ມູເຈິງ ກູຊັນ ປູາ ແຕ ອິມແບີ ບູບວກ ເອວາ ໂອນ ຕະ ຣານະ ໄລ່ຍຮ. 4ຄັນ ເບີນ ເນົາ ແຕ່ອ໌ ບໍ ເຍົາ ມາ ອາຕີ ແຕ ເຢຊູ ອິມພາ ແຕ ເຢຊູ ກາ ຮິ ອາຕີ ເຍົາ ເຈີ່, ແຕ່ລາ ເບີນ ຣາເວົາຍ ອິມພາ ແຕ

ອາເວີ້ຍ ເຍີງ ເຈົາຣາຊີ ກາ ເຍົາ ຮັບ ເຈີ້, ແຕ່ລາ ເປັນ ປັນນາຍ ອໍ ອີມພາ ແຕ ປັນນາຍ ອໍ ແຕ ເຍີງ ເຈົາຣາຊີ ກາ ເຍົາ ຊາອໍາ ເຈີ້, ໄວ່ ລາລີ້ ເຍົາ ອິດ ມັສ ປັນນາຍ ກ້ອຍ! 5ເກົາ ຄິດ ເກົາ ຕາ ເປັນ ເປ່ ມວຍ ຣາມັສ ອິນເຕົາ ແຕ ໄລ່ ກາ ອາຕີ ແຕ ຣານະ ຕາ ເປັນ ປຍາຍ໌ ກ້ອຍ. ເຍົາ ນັບ ໄລ່ ກ້ອຍ ຕະ ຣານະ ເຢຊູ ກຣິດ ອໍ ລາລີ້. 6ເກົາ ຕາ ເປັນ ຣຍານ ຊາອິ່ຍ ໂອນ ອາຕີ ແຄວ້, ມາ ເກົາ ດັງ ກັກກ ລາລີ້ ແຕ ຣານະ ເກົາ ຍໍອ໌ ອີ ອາຕີ. ເຍົາ ດັງ ແຈງ ເຈີ້ ຣາມັສ ກ້ອຍ ລາ ປຍາຍ໌, ຍ່ອນ ເຍົາ ເຮິມ ຣານະ ເກົາ ຕະ ກະ ເຍົາ.

7ເກົາ ຕາ ເປັນ ອິດ ເກຣັງ ອິນເຕົາ ແຕ ເຍົາ, ບ້ອງ ກາ ເກົາ ອາຕີ ປັນນາຍ ອໍ ແຕ ເຍີງ ເຈົາຣາຊີ ໂອນ ເຍົາ. ກະ ເກົາ ຕາ ເປັນ ອາຊັອຣ ຈະ ອິນເຕົາ ກະ ເຍົາ, ໂອນ ເຍົາ ເຕ່ອ໌ ເປັນ ບຸ່ນ ແຕ ເຍີງ ເຈົາຣາຊີ. ເກົາ ຕະ ນະໄນ່, ເຍົາ ເຮິມ ໄລ່ຍຮ ບໍ່? 8ບ້ອງ ກາ ເກົາ ຕະ ຣານະ ກະ ເຍົາ, ເປັນ ມູ່ ກາ ຊາອໍາ ການໍອ໌ ຈ່ອຍ ໂອນ ເກົາ. ໄນ່ ລາ ນະ ເກົາ ຕວຍ໌ ແຕ ໄລ່, ດິອ໌ ຈ່ອຍ ເຍົາ. 9ບ້ອງ ກາ ເກົາ ແອິດ ກະ ເຍົາ, ແຕ່ອ໌ ເກົາ ແອິ, ລາ ເກົາ ຕາ ເປັນ ແຊອ໌ ມວຍ ຣາມັສ ອິນເຕົາ ແຕ ເຍົາ, ຍ່ອນ ເປັນ ກວາຍ ຊາອໍາ ແຕ ແຄງ ມາເກໂດເນຍ ແຕ່ອ໌ ຈ່ອຍ ເກຣັງ ໂອນ ເກົາ. ບ້ອງ ກາ ກ້ອຍ ເກົາ ຕາ ແອອ໌ ໂອນ ເຍົາ ຕັລ ຊານາ ເກົາ, ກະ ປັນນາຍ ມັນເຕຣີ້າ ລາ ເກົາ ຕາ ແອອ໌ ເຕ່. 10ຍ່ອນ ຣານະ ປຍາຍ໌ ແຕ ເຢຊູ ກຣິດ ແອິດ ຕິ່ງ ຣາຈິ້ຮ ເກົາ, ເກົາ ອາຕີ ເຍົາ ນະໄນ່: ຕາ ເປັນ ກວາຍ ອາແລ່ ຕິ່ງ ແຄງ ອະຄາຢາ ມາ ເຕ່ອ໌ ກູບັດ ແບອ໌ ເກົາ, ຕາ ເປັນ ໂອນ ເກົາ ຕະ ອິນເຕົາ ແຕ ເກົາ ຕາ ເປັນ ອິດ ມວຍ ຣາມັສ

ເກຣັງ ອິນເຕົາ ແຕ ເຍົາ. 11ນານະ ເກົາ ອາຕີ ເຍົາ ນະໄນ່? ຍ່ອນ ເກົາ ຕາ ເປັນ ອາໂຍ່ຍ ເຍົາ ບໍ່? ມາ ເຍີງ ເຈົາຣາຊີ ດັງ ເຈີ້ ເກົາ ອາໂຍ່ຍ ລາລີ້ ເຍົາ. 12ມາ ປັນນາຍ ມັນເຕຣີ້າ ລາ ເກົາ ຕາ ເປັນ ອິດ ຊາ ເກຣັງ ແຕ ເຍົາ, ໂອນ ໄລ່ ກາ ຍ່ອງ ໄລ່ ເບິມ ຕາ ເຕ່ອ໌ ປາຍ ນ້ອງ ໄລ່ ຕະ ຣານະ ເຍີງ ເຈົາຣາຊີ ຣາລີ້ ກະ ເກົາ. 13ມາ ກວາຍ ກ້ອຍ ເຢຊູ ກຣິດ ຕາ ເປັນ ຣຽສ. ໄລ່ ຕະ ອິນເຕົາ ອາໂລກ ຊ້ອງ ປາຍ ເຢຊູ ກຣິດ ຣຽສ ປາຈຸ່ສ ໄລ່ ໂອນ ຕະ ຣານະ ອັນ. 14ມາ ເກົາ ຕາ ເປັນ ຊ້ອງ ຈິ່ດ ອິນເຕົາ! ເຍີງ ຊາຕານ ແຕ່ ເຕ່ອ໌ ຣາພິ ອາໂລກ ປາຍ ອັນ ລາ ເທວາດາ ເຍີງ ເຈົາຣາຊີ ກາ ບັງ ເຕ່. 15ນະກ້ອຍ ຕາ ເປັນ ຈິ່ດ ອິນເຕົາ ຄັນ ກວາຍ ຕະ ຣານະ ເຍີງ ຊາຕານ ອາໂລກ ນະ ໄລ່ ຕະ ຣານະ ຕາມ້ອງ ອໍ ເຕ່. ມາ ແຕ່ອ໌ ຕາໄງ ປັນນາຍ, ໄລ່ ເປັນ ເກົາ ຕາບູ່ນ ມັສ ຣານະ ໄລ່ ຕະ.

ໄປໂລ ຈິວ ຊາອິ່ຍ ຣາມັສ ຕຸ່ຮ ກັດ

16ມວຍ ເຮິບ ແອັນ ເກົາ ຍໍອ໌ ອີ ອາຕີ ລັສ ເຍົາ ປາຍ: ເຍົາ ອິນໂຈຍ ຄິດ ເກົາ ລາ ກວາຍ ຊາກູລ ແຕ່ອ໌ ເກົາ ອາຕີ ນະກ້ອຍ. ມາ ຄັນ ເຍົາ ຄິດ ເກົາ ລາ ກວາຍ ຊາກູລ, ເກົາ ແຊອ໌ ເຍົາ ຊາຈິດ ປັນນາຍ ເກົາ ເວີ້ຍ ໂອນ ເຕ່ອ໌ ເກົາ ຍ່ອງ ບິອ໌ ຈະ ເກົາ ເບິມ ເຕ່. 17ເກົາ ປາຍ ຣາມັສ ໄນ່, ຕາ ແກິນ ເຍີງ ເຈົາຣາຊີ ໂອນ ເກົາ ປາຍ, ມາ ເກົາ ປາຍ ນະໄນ່, ລາ ນະ ປັນນາຍ ກວາຍ ຊາກູລ ອີ ອາຊັອຣ ຈະ ເບິມ ຊ້ອງ. 18ຄັນ ເປັນ ກຼິງ ກວາຍ ການໍອ໌ ຍ່ອງ ຈະ ໄລ່ ເບິມ ຕາບູ່ນ ຣານະ ກວາຍ, ເກົາ ເຕ່ອ໌ ຍ່ອງ ມູເຈີງ ກ້ອຍ ເຕ່. 19ເອົາ, ເຍົາ ກາ ກວາຍ

ອາໄງ່ອັ ຣາລັງ ລາລີ້! ນານ່ະ ເຍົາ ອິນມ້ອງ ຊ້ອງ ຣໍ່ອັ ຊາງັດ ປັຣນາຍ ກວາຍ ຊາກູລ? 20ເຍົາ ຈິວ ໄລ່ ກາ ຕະ ອິນຕີ ອາໂລກ ກ້ອຍ ຕະ ໂອນ ເຍົາ ແກັດ ນ່ະ ຊູລ ໄລ່, ແຕ່ລາ ໄລ່ບ ມູນ ເຍົາ, ແຕ່ລາ ອິດ ປຣະ ເຍົາ, ແຕ່ລາ ຍໍອັ ເຍົາ ຍໍານັບ ໄລ່, ແຕ່ລາ ເວົ້າ ໂອນ ເຍົາ ກູມາລ. 21ເກົາ ຊ້ອງ ກູມາລ ຕະ ຄັນ ເກົາ ມາ ຕະ ຣານະ ນ່ະກ້ອຍ ໂຈະ ເຍົາ!

ມາ ຄັນ ເບິນ ເນົາ ເຮົາບ ຍ່ອງ ຈະ ອັນ ເບິມ, ເກົາ ເຮົາບ ຍ່ອງ ນ່ະກ້ອຍ ແຕ່. ຊານໍ່ ເກົາ ອາຕີ ນ່ະ ກວາຍ ຊາກູລ ຊາ. 22ໄລ່ ກ້ອຍ ລາ ກວາຍ ເຮັບເຮີ ບໍ່? ເກົາ ລາ ນ່ະກ້ອຍ ແຕ່. ໄລ່ ໄນ່ ລາ ກວາຍ ອິດຊະຣາເອລ ບໍ່? ເກົາ ລາ ນ່ະກ້ອຍ ແຕ່. ໄລ່ ແຕ ຈຸມເຈົອ ອັບຣາຮາມ ບໍ່? ເກົາ ລາ ແຕ ກ້ອຍ ແຕ່. 23ໄລ່ ຕະ ຣານະ ໂອນ ກຣິດ ບໍ່? (ຊານໍ່ ເກົາ ອາຕີ ນ່ະ ກວາຍ ຊາກູລ ຊາ.) ເກົາ ຕະ ຣານະ ກ້ອຍ ກາເລີຍ ແຕ ໄລ່. ເກົາ ຈິວ ຕະ ຣານະ ລາແກ້ຮ ລາລີ້ ກາເລີຍ ແຕ ໄລ່. ເກົາ ຈິວ ເນົາ ໂຈະ ຕຶງ ກໍ່ອັ ຊາອີຍ ເຮີບ ກາເລີຍ ແຕ ໄລ່. ເກົາ ຈິວ ເນົາ ປຢາຍຮ ຊາອີຍ ເຮີບ ກາເລີຍ ແຕ ໄລ່. ເກົາ ມັນ ອີ ກູຈິດ ຊາອີຍ ເຮີບ ກາເລີຍ ແຕ ໄລ່. 24ເຊິງ ເຮີບ ເຈົ້ ກວາຍ ອິດຊະຣາເອລ ວັດ ເກົາ ເບິນ ໄປ ຈິດ ຕາເກ່ຮ ປັຣໂລຮ. 25ໄປ ເຮີບ ເຈົ້ ເນົາ ປຢາຍຮ ເກົາ ແຕ ອາລ່ອງ. ມວຍ ເຮີບ ເກົາ ຈິວ ເນົາ ແກງ ຕາເມົາ ໂຈະ ເກົາ. ໄປ ເຮີບ ເຈົ້ ເກົາ ແອິດ ຕຶງ ຕົວະ, ມາ ຕົວະ ກ້ອຍ ຮຸ່ງ ລ້ອງ ຕຶງ ແດີອັ. ນ່ະກ້ອຍ ເກົາ ແອິດ ຕຶງ ກັຮອງ ແດີອັ ເບິນ ມູ ຕາໄງ ມູ ຊາເດົາ. 26ຊາອີຍ ເຮີບ ເກົາ ເປາະ ຕຶງ ຣານາ, ເກົາ ຣາມິຮ ເກຣ່າະ ແຕ ແດີອັ ບິດ. ເກົາ ຣາມິຮ ເກຣ່າະ ແຕ ກວາຍ ຣາບິນ. ເກົາ

ຣາມິຮ ເກຣ່າະ ແຕ ກວາຍ ກາ ມວຍ ກຣວາງ ກະ ເກົາ. ເກົາ ຣາມິຮ ເກຣ່າະ ແຕ ກວາຍ ອິມພາ ກຣວາງ ກະ ເກົາ. ເກົາ ຣາມິຮ ເກຣ່າະ ຕຶງ ເມືອງ. ເກົາ ຣາມິຮ ເກຣ່າະ ຕຶງ ກຣວາງ. ເກົາ ຣາມິຮ ເກຣ່າະ ຕຶງ ແດີອັ ທາເລ. ກະ ເກົາ ຣາມິຮ ເກຣ່າະ ແຕ ກວາຍ ກາ ຕະ ອິນຕີ ອາໂລກ ປາຍ ໄລ່ ຕາປູນ ຣານະ ເຍົາງ ເຈົາຣາຊີ ແຮີ. 27ເກົາ ຈິວ ຕຸ່ຮ ຈິວ ກັດ, ຈິວ ຊາອີຍ ເຮີບ ແອີ ບີ, ຈິວ ມາເຍົາຍຮ ຊາລາອັ. ເບິນ ຊາອີຍ ເຮີບ ເກົາ ຕາ ເບິນ ຈາ, ກະ ຊາອີຍ ເຮີບ ເກົາ ຊ້ອງ ຊາແງດ, ແອີ ຕໍາປັອກ. 28ກະ ມວຍ ຣາມິຮ ແອັນ, ກູ່ ຣາໄງ ເກົາ ຄິດ ເລືອຍງ ແຕ ມູ່ ກາ ຊາອໍາ ກູ່ ອິນຕູ, ອຶງກ້ອຮ ໄລ່ ຕາ ເບິນ ຕາປູນ ເຍົາງ ເຈົາຣາຊີ ກັຮກ ລາລີ້. 29ຄັນ ເບິນ ກວາຍ ອາແລ່ະ ມາ ຕາ ເບິນ ຕາປູນ ເຍົາງ ເຈົາຣາຊີ ກັຮກ ລາລີ້, ຣາງັຮ ເກົາ ຍໍອັ ອີ ຈ່ອຍ ອັນ ກ້ອຍ ຕາປູນ ກັຮກ ລາລີ້. ກະ ຄັນ ເບິນ ກວາຍ ອາແລ່ະ ມາ ເນົາ ປັຣຕີ ຕະ ໂລ່ຍຮ, ເກົາ ຊ້ອງ ຕຸ່ຮ ກະ ອັນ ກາ ເນົາ ປັຣຕີ ກ້ອຍ ແຕ່.

30ຄັນ ເກົາ ມາ ອຶງເຄາະ ຍ່ອງ ຈະ ເກົາ ເບິມ, ເກົາ ຍ່ອງ ແຕ ມັຮ ຣາມິຮ ເກົາ ຊ້ອງ ອງວ. 31ເຍົາງ ເຈົາຣາຊີ ດັງ ເກົາ ຕາ ເບິນ ປາຍ ອາໂລກ. ເຍົາງ ເຈົາຣາຊີ ໄນ່ ລາ ອິມບໍ່ ເຢຊູ ກຣິດ, ອິນເຈົາ ໄຮ. ອໍ ໂອນ ໄຮ ຍ່ອງ ອັນ ຊິດ ແດີຍ. 32ບ້ອງ ກາ ເກົາ ແອິດ ຕຶງ ເມືອງ ດາມັດກັດ, ເບິນ ແລງ ເຕົາວ ປັຣເຍົາ ອາເຣຕາ, ອັນ ແປຣີ ຕາຣານ ອັນ ກຍາອັ ງັຮ ຕຶງ ເມືອງ ກ້ອຍ ຍໍອັ ອີ ໂກບ ເກົາ. 33ມາ ເບິນ ແຊມອາຍ ຕຶງ ມູ່ ກາ ຊາອໍາ, ໄລ່ ຈ່ອຍ ເກົາ. ໄລ່ ໂຈະ ຈະ ເກົາ ຕຶງ ອາປັອ. ເຈົ້ ໄລ່ ໂຍ່ລ ອາແຊງ ເກົາ ບໍ່ ກູແຕອັ ແຕ ມານໍກໄດ

ຕຶງ ວຍາງ ເມືອງ ກ້ອຍ. ນະກ້ອຍ ເກົາ ເບີນ ແວັດ ແຕ ອາຕີ ໄລ່ ກາ ອີ ໂກບ ເກົາ.

ໂປໂລ ອາຕີ ແຕ ເຍົາງ ເຈົາຣາຊີ ອາປັຣ ເລີຍ ໂອນ ອັນ ບັອງ ອາໄຣ່

12 ¹ຄັນ ເກົາ ຍ່ອງ ຈະ ເກົາ ເບີມ, ເກົາ ດັງ ຣາມິ້ຣ ກ້ອຍ ຕາ ເບີນ ແກັດ ເກົາ ອິນເຕົາ. ມາ ເກົາ ຍໍອໍ ອີ ອາຕີ ແອັນ ໂອນ ເຍົາ ດັງ ແຕ ຣາມິ້ຣ ເຍົາງ ເຈົາຣາຊີ ອາປັຣ ເລີຍ ໂອນ ເກົາ. ກະ ເກົາ ຍໍອໍ ອີ ອາຕີ ແຕ ຣາມິ້ຣ ເຍົາງ ເຈົາຣາຊີ ອາຕີ ໂອນ ເກົາ ດັງ. ²⁻³ເບີນ ມວຍ ຈິດ ລາ ປູນ ກູມໍ ເຈີ້ ແຕ ເກົາ ຊ້ອຣ ບໍ່ ມັນລ້ອງ. ເກົາ ຕາ ເບີນ ດັງ ເຕ່ ປາຍ ຈະ ເກົາ ເປາະ, ແຕ່ລາ ແອີງ ຣາເວົ້າຍ ເກົາ ຊ້ອງ ເປາະ. ແອີງ ເຍົາງ ເຈົາຣາຊີ ຊ້ອງ ດັງ ຣາມິ້ຣ ກ້ອຍ. ມາ ເກົາ ດັງ ເກົາ ເປາະ. ⁴ແອັດ ຕຶງ ມັນລ້ອງ ເກົາ ຊ້ອງ ບັຣນາຍ ເນົາ ປາຍ, ມາ ກວາຍ ຕາ ເຕ່ອໍ ຕະ ອິນຕີ ບັຣນາຍ ກ້ອຍ. ກະ ອັນ ກາ ປາຍ ບັຣນາຍ ກ້ອຍ ກະ ເກົາ, ອັນ ຕາ ໂອນ ເກົາ ຕະ ອິນຕີ ລັຣ ໂອນ ກວາຍ ການໍອໍ. ⁵ແຕ ຣານະ ກ້ອຍ, ເກົາ ເຕ່ອໍ ຍ່ອງ ຈະ ເກົາ. ມາ ເກົາ ຕາ ແອອໍ ຍ່ອງ ນະກ້ອຍ. ເກົາ ຍໍອໍ ອີ ຍ່ອງ ແຕ ມັຣ ຣານະ ເກົາ ອງວໍ ຊ້ອງ. ⁶ຄັນ ເກົາ ຍໍອໍ ອີ ຍ່ອງ ແຕ ຣາມິ້ຣ ກ້ອຍ, ເກົາ ຕາ ເບີນ ນະ ກວາຍ ຊາກູລ, ຍ່ອນ ຣາມິ້ຣ ກ້ອຍ ລາ ປຍາຍ໌. ມາ ເກົາ ຕາ ເບີນ ຍ່ອງ ນະກ້ອຍ, ຍ່ອນ ເກົາ ອີງກ້ອຣ ເບີນ ອັນ ກາ ອາຊ້ອຣ ເກົາ ເບີຍ ແຕ ປຍາຍ໌ ຍ່ອນ ແຕ ຣານະ ກ້ອຍ. ເກົາ ຍໍອໍ ເນົາ ຕາຕ່ອຍ໌ ແອີງ ແຕ ຣານະ ເກົາ ຕະ ກະ ບັຣນາຍ ເກົາ ອາຕີ ຊ້ອງ.

⁷ມາ ເຍົາງ ເຈົາຣາຊີ ຕາ ແອອໍ ອີ ໂອນ

ເກົາ ໂອດ ແຕ ມັຣ ຣາມິ້ຣ ອໍ ກາ ອັນ ອາປັຣ ໂອນ ເກົາ. ນະກ້ອຍ ອັນ ໂອນ ເກົາ ຈິວ ມວຍ ຣາມິ້ຣ ອາອີ້. ຣາມິ້ຣ ອາອີ້ ກ້ອຍ ລາ ນະ ປັລ ຊ້ຣເລົາ ຕຶງ ຈະ ເກົາ. ກະ ຣາມິ້ຣ ອາອີ້ ກ້ອຍ ລາ ນະ ເຍົາງ ຊາຕານ ແປຣີ ໂອນ ເນົາ ຕະ ເກົາ. ⁸ເບີນ ໄປ ເຮີບ ເຈີ້ ເກົາ ເກົາແຊອໍ ແຕ ອິນເຈົາ ໄຣ ໂອນ ຣາມິ້ຣ ອາອີ້ ກ້ອຍ ແກັດ ປັດ. ⁹ມາ ອິນເຈົາ ໄຣ ປາຍ ໂຈະ ເກົາ: "ເກົາ ຈ່ອຍ ເມົາດ ໄມ່; ໄນ່ ລາ ກູ່ ເຈີ້ ໂອນ ໄມ່, ຍ່ອນ ບັອງ ກາ ໄມ່ ແກັດ ອງວໍ, ອໍານາດ ເກົາ ແກັດ ເຣ່ງ ອາຊ້ອຣ."

ນະກ້ອຍ ເກົາ ຊ້ອງ ຣໍ່ອໍ ບູຍ ລາລີ້ ອາຕີ ແຕ ມັຣ ຣາມິ້ຣ ອງວໍ ແຕ ເກົາ, ໂອນ ອໍານາດ ແຕ ເຢຊູ ກຣິດ ແອັດ ເລືອຍງ ກະ ເກົາ. ¹⁰ເກົາ ຊ້ອງ ຣໍ່ອໍ ລາລີ້ ແຕ່ອໍ ເກົາ ຊ້ອງ ອງວໍ, ແຕ່ລາ ເນົາ ອາເຢ່ ພາມາດ ເກົາ, ແຕ່ລາ ເກົາ ຈິວ ຣາມິ້ຣ ໂຕຍ໌ ບາບ, ແຕ່ລາ ເນົາ ຕະ ເກົາ, ແຕ່ລາ ເກົາ ຣາມິ້ຣ ຕຸ່ຣ ກັດ ຍ່ອນ ເກົາ ຕະ ຣານະ ເຢຊູ ກຣິດ, ຍ່ອນ ບັອງ ກາ ເກົາ ຊ້ອງ ອງວໍ, ບັອງ ກາ ກ້ອຍ ເຢຊູ ກຣິດ ໂອນ ເກົາ ບັນ ເຣ່ງ.

ໂປໂລ ຄິດ ເລືອຍງ ແຕ ກວາຍ ໂກຣິນໂທ

¹¹ເກົາ ຕະ ອິນຕີ ນະ ກວາຍ ຊາກູລ ຍ່ອນ ເຍົາ ຕະ ໂອນ ເກົາ ອີງເຄາະ ຕະ ອິນຕີ ນະກ້ອຍ. ປຍາຍ໌ ລາລີ້ ລາ ເຍົາ ຍ່ອງ ເກົາ. ເກົາ ລາ ກວາຍ ຕາ ເບີນ ປັດ ອິນເຕົາ, ມາ ເກົາ ຕາ ເບີນ ເປ່ ມວຍ ຣາມິ້ຣ ອິນເຕົາ ແຕ ໄລ່ ກາ ເຍົາ ຄິດ ຕະ ຣານະ ເຢຊູ ກຣິດ ອໍ ລາລີ້. ¹²ເກົາ ຕະ ເຈີ້ ຊາອີຍ ຣານະ ຕາ ເກີ່ຍ ເຮີມ ບັອງ ກາ ເກົາ ແອັດ ກະ ເຍົາ. ບັອງ ກາ ເກົາ ຕະ ນະກ້ອຍ, ເກົາ ຈິວ ຊາອີຍ ຣາມິ້ຣ

ຕຸ່ຮ ກັດ ແຕ່. ຣານະ ຕາ ເກີຍ ເຮີມ ກ້ອຍ ຕະ ໂອນ ເຍົາ ດັງ ເກົາ ລາ ກວາຍ ເຢຊູ ກຣີດ ຣຽຮ ປາຈຸ່ຮ ກຣັກ ລາລີ. 13 ເບີນ ມວຍ ຣານະ ຊ້ອງ ເກົາ ຕະ ກະ ເຍົາ ອິມພາ ແຕ ເກົາ ເກີຍ ຕະ ກະ ມັຮ ມູ່ ກາ ຊາອຳ ການໍອ. ຣານະ ກ້ອຍ ລາ ນະໄນ່: ເກົາ ຕາ ເບີນ ໂອນ ເຍົາ ຕຸ່ຮ ແຈມ ເກົາ. ເກົາ ແຊອ໌ ໂລ່ຍຮ ເຍົາ, ຍ່ອນ ເກົາ ຕະ ຕາ ປຍາຍ໌ ນະກ້ອຍ!

14 ຊານຸ່ ເກົາ ຍໍອ໌ ອີ ແຕ້ອ໌ ລັຮ ບໍ ເຍົາ. ແກັດ ໄປ ເຮີບ ຕິ່ງ ໄນ່ ເກົາ ແຕ້ອ໌ ບໍ ເຍົາ. ມາ ເກົາ ຕະ ມູເຈິງ ແຕ ອິນໂຍ່ງ ຊາ. ເກົາ ຕາ ເບີນ ໂອນ ເຍົາ ຕຸ່ຮ ແຈມ ເກົາ, ຍ່ອນ ເກົາ ຕາ ເບີນ ຍໍອ໌ ອີ ຈໍອ໌ ມູ່ນ ເຍົາ, ມາ ເກົາ ຍໍອ໌ ອີ ຈໍອ໌ ຣາງິ່ຮ ເຍົາ ຊ້ອງ. ໂກຣ ລາລີ, ກອນ ຕາ ເບີນ ແຈມ ອິມເປ່ອ໌ ອິມບໍ່, ມາ ອິມເປ່ອ໌ ອິມບໍ່ ແຈມ ກອນ. 15 ກະ ເກົາ ຊ້ອງ ຮໍອ໌ ລາລີ ບິດ ອິນແຍ່ະ ມູ່ນ ເກົາ ກະ ອິນແຍ່ະ ຣາງິ່ຮ ເກົາ ເບີມ ຍໍອ໌ ອີ ຈ່ອຍ ໂອນ ເຍົາ. ມາ ແຕ້ອ໌ ເກົາ ອາໂຍ່ະ ເຍົາ ຊາອິ່ຍ ອາຊ້ອຮ, ເຍົາ ອາໂຍ່ະ ເກົາ ບິ້ອ໌ ອາແຊງ ແອັນ ບໍ?

16 ເບີນ ກວາຍ ແຕ ຈຸ່ມ ເຍົາ ກາ ປາຍ ເກົາ ນະໄນ່: "ໄຮ ດັງ ອັນ ກ້ອຍ ຕາ ເບີນ ອິດ ເກຣັງ ອິນເຕົາ ແຕ ໄຮ. ມາ ອົງກ້ອຮ ອັນ ໂລ່ບ ໄຮ ຣານາ ການໍອ໌ ມາ ໄຮ ຕາ ເບີນ ດັງ."

17 ມັຮ ກວາຍ ກາ ເກົາ ແປຣີ ແຕ້ອ໌ ບໍ ເຍົາ, ໄລ່ ຈ່ອ໌ ອູອິດ ເກຣັງ ເຍົາ ໂອນ ເກົາ ບໍ? 18 ເກົາ ແປຣີ ຕິໂຕ ກະ ມານະ ແຊມອາຍ ການໍອ໌ ແຕ້ອ໌ ບໍ ເຍົາ. ເຍົາ ເຮີມ ຕິໂຕ ໄນ່ ຈ່ອ໌ ອູອິດ ເກຣັງ ເຍົາ ບໍ? ຕາ ເບີນ, ຍ່ອນ ຕິໂຕ ກະ ເກົາ, ຮິ ເບີນ ແອັງ ມວຍ ຣາງິ່ຮ ຊ້ອງ ກະ ຮິ ຕະ ມູເຈິງ ອິນແຍ່ະ.

19 ອົງກ້ອຮ ປຍາຍ໌ ເຍົາ ກູຄິດ ປາຍ ດູ່ນ

ເຈີ່ ເກົາ ແກອ໌ ແຕ ຣາມິ່ຮ ກ້ອຍ ຍໍຮ ເມົາງ ເຍົາ. ຕາ ປຍາຍ໌ ເຍົາ ຄິດ ນະກ້ອຍ! ກູ່ ຣາມິ່ຮ ເກົາ ອາຕີ, ລາ ເກົາ ອາຕີ ຍໍຮ ເມົາງ ເຍົາງ ເຈົາຣາຊີ, ຍ່ອນ ເກົາ ເບີນ ມວຍ ຣາງິ່ຮ ກະ ເຢຊູ ກຣີດ. ອາລ້ອຮ ເອີຍ! ກູ່ ຣານະ ເກົາ ຕະ, ລາ ເກົາ ຍໍອ໌ ອີ ຈ່ອຍ ໂອນ ເຍົາ ຊາອຳ ຮ່ງ ອາຊ້ອຮ ແອັນ. 20 ເກົາ ອົງກ້ອຮ ບ້ອງ ກາ ເກົາ ແຕ້ອ໌ ບໍ ເຍົາ, ເກົາ ຕາ ເບີນ ຊ້ອງ ຮໍອ໌ ກະ ເຍົາ, ເຮີມ ເຍົາ ຕະ ຣານະ ຕາ ອໍ, ກະ ເຍົາ ຕາ ເບີນ ຮໍອ໌ ບ້ອງ ກາ ເກົາ ອາຕີ ເຍົາ ແຕ ຣານະ ກ້ອຍ. ເກົາ ອົງກ້ອຮ ເຍົາ ຕະ ຊາອິ່ຍ ຣານະ ຕາ ອໍ ນະໄນ່: ຣາໂລຍຮ, ມານະ ຊ້ຮແມງ ແຕ ມານະ, ໄວ່ ອົງຄິ່ນ, ຣາຕັຮ ແກັດ ຊາອິ່ຍ ຈຸ່ມ, ພາມາດ ເນົາ, ປາຍ ຕາ ອໍ ແຕ ເນົາ, ຍໍອ໌ ອີ ໂອດ, ກະ ເຍົາ ຣາຍົວະ ກວາຍ ການໍອ໌. 21 ເກົາ ອົງກ້ອຮ ບ້ອງ ກາ ເກົາ ແຕ້ອ໌ ບໍ ເຍົາ, ເຍົາງ ເຈົາຣາຊີ ຕະ ໂອນ ເກົາ ຊ້ອງ ກູມາລ ແຕ ເຍົາ, ເຈີ່ ເກົາ ອີ ເຍົາມ ຍ່ອນ ຊາອິ່ຍ ນະ ແຕ ເຍົາ ຕະ ຣານະ ໂລ່ຍຮ, ມາ ຕາ ຢວາຮ ງິ່ນ ໂລ່ຍຮ ກ້ອຍ. ຣານະ ໂລ່ຍຮ ກ້ອຍ ລາ ນະໄນ່: ໄລ່ ຍໍອ໌ ອີ ເບີນ ເນົາ, ຕາ ເບີນ ລາກວຍ ກາຍາອ໌ ມາ ໄລ່ ບິ ມັນຕູ, ກະ ໄລ່ ຕະ ຣານະ ຊ້ຮມວາອ໌.

ປັຣນາຍ ອາຕີ ປັຣຊິດ ກະ ກັຮບັນ

13 1 ເຮີບ ກາ ໄປ ເອີຍ໌ ກາ ເກົາ ອີ ແຕ້ອ໌ ຊາອິຮ ເຍົາ ໄນ່. ພໍກາ ເກົາ ແຕ້ອ໌ ບໍ ເຍົາ, ໄຮ ປຣ່ອມ ຕະ ຕາປູ່ນ ປິ່ງ ປັຣນາຍ ເຍົາງ ເຈົາຣາຊີ ແຕ ອິມແບິ ປາຍ: "ຄັນ ເບີນ ບາຣ ໄປ ນະ ມາ ປຣ່ອມ ບ່ອງ ກວາຍ ການໍອ໌ ຕະ ໂລ່ຍຮ, ເນົາ ນັບ ປັຣນາຍ ໄລ່."

2 ບ້ອງ ກາ ເກົາ ແຕ້ອ ບໍ່ ເຍົາ ເຮີບ ບາຣ ກ້ອຍ, ເກົາ ກາແອັຣ ເຈີ່ ເຍົາ ກາ ຕະ ໂລ່ຍຮ. ກະ ຊານໍ່ ເກົາ ແອີດ ເຍິ່ງ ແຕ ເຍົາ, ມາ ເກົາ ຍໍອໍ ອີ ປາຍ ຊາ ໂຈະ ເຍົາ ນະໄນ່: ມາແລ່ະ ເກົາ ແຕ້ອ ບໍ່ ເຍົາ ເຮີບ ອິນຕູ່ນ ແອັນ, ເຍົາ ຕາ ເຕ່ອ ວຍາຣ ແວັດ ແຕ ເກົາ ໂຈະ ໂຕ່ດ ເຍົາ, ກະ ໂຈະ ໂຕ່ດ ມັຮ ກວາຍ ການໍ່ອໍ ມາ ຕະ ໂລ່ຍຮ. 3 ເກົາ ປາຍ ນະໄນ່ ຍ່ອນ ເຍົາ ຈໍອໍ ຣານະ ຍໍອໍ ອີ ດັງ ເກົາ ອາຕີ ຕາງ ເຢຊູ ກຣິດ ມາ ຕາ ເບີນ. ບ້ອງ ກາ ເຢຊູ ກຣິດ ຕະ ອິນເຕົາ ກະ ເຍົາ, ອັນ ຕາ ເບີນ ອງວໍ ອິນເຕົາ, ມາ ອັນ ຕະ ເຣ່ງ ລາລີ່. 4 ຈະ ອັນ ອງວໍ ບ້ອງ ກາ ອັນ ຈົວ ກູຈິດ ຕິ່ງ ອາລ່ອງ ຊັງກັງ, ມາ ຊານໍ່ ອັນ ອາມົງ ຍ່ອນ ອຳນາດ ປັດ ລາລີ່ ແຕ ເຍົາງ ເຈົາຣາຊີ. ຈະ ຮິ ລາ ອງວໍ ມູເຈິງ ຈະ ເຢຊູ ເຕ່, ມາ ບ້ອງ ກາ ຮິ ຕະ ຣານະ ກະ ເຍົາ, ຮິ ອາມົງ ມັນຕຸ ກະ ເຢຊູ ຍ່ອນ ເບີນ ອຳນາດ ແຕ ເຍົາງ ເຈົາຣາຊີ.

5 ອີງເຄາະ ເຍົາ ຄິດ ລັຮ, ເຍົາ ຊາອຳ ເຢຊູ ກຣິດ, ມາ ຕາ ເບີນ. ກະ ອີງເຄາະ ເຍົາ ຕາຕ່ອຍ ແຕ ຣາງັຮ ເຍົາ ເບີມ, ເຍົາ ດັງ ເຢຊູ ກຣິດ ແອີດ ຕິ່ງ ຣາງັຮ ເຍົາ ມາ ຕາ ເບີນ. ຄັນ ເຍົາ ຕາ ເບີນ ດັງ ຣາມັຮ ກ້ອຍ, ເຍົາ ຊາອຳ ຕາ ເບີນ ປາຍາຍ. 6 ແວັດ ເຍົາ ຕາຕ່ອຍ ນະກ້ອຍ, ເກົາ ຄິດ ເຍົາ ດັງ ຮິ ລາ ກວາຍ ຊາອຳ ເຍົາງ ເຈົາຣາຊີ ປາຍາຍ ລາລີ່. 7 ຮິ ເກົາແຊອໍ ແຕ ເຍົາງ ເຈົາຣາຊີ ໂອນ ອັນ ຈ່ອຍ ເຍົາ ອິນໂຈຍ ຕະ ຣານະ ຕາ ອໍ ອິນເຕົາ. ຮິ ຕະ ນະກ້ອຍ, ຕາ ແອອໍ ອີ ໂອນ

ເນົາ ຍ່ອງ ຮິ, ມາ ຮິ ຍໍອໍ ເຍົາ ຕະ ອໍ ທໍ, ຕາ ເບີນ ອິນເຕົາ ເນົາ ຍ່ອງ ຮິ, ແຕີລາ ເນົາ ປາຍ ຮິ ເປ່. 8 ຮິ ຕາ ເຕ່ອ ຕະ ຣານະ ອິນເຕົາ ດໍອໍ ຣາຈິລ ຣານະ ປາຍາຍ, ມາ ຮິ ເຕ່ອ ຕະ ອໍ ຊ້ອງ ຕາປູ່ນ ຣານະ ປາຍາຍ. 9 ຮິ ຊ້ອງ ຣໍອໍ ລາລີ່, ຄັນ ຮິ ອງວໍ ມາ ເຍົາ ເຣ່ງ. ຍ່ອນ ນະກ້ອຍ ຮິ ເກົາແຊອໍ ໂອນ ເຍົາ ລົບ ແກັດ ອໍ ລັຮ ນະ ແຕ ອິນໂຍ່ງ. 10 ເກົາ ຄຽນ ປໍຣນາຍ ຊາອິຮ ໄນ່ ໂອນ ເຍົາ ບ້ອງ ກາ ເກົາ ອິນນ້ອງ ແອີດ ເຍິ່ງ ແຕ ເຍົາ, ຍ່ອນ ບ້ອງ ແລ່ະ ເກົາ ແຕ້ອ ບໍ່ ເຍົາ ເກົາ ຕາ ເບີນ ອີງເຄາະ ປາຍ ເຣ່ງ ໂຈະ ເຍົາ ຕາປູ່ນ ອຳນາດ ເຢຊູ ກຣິດ ໂອນ ເກົາ. ອັນ ໂອນ ເກົາ ເບີນ ອຳນາດ ກ້ອຍ ດໍອໍ ຈ່ອຍ ເຍົາ ຊາອຳ ເຣ່ງ ອາຊ້ອຮ, ຕາ ແກັກ ໂອນ ເກົາ ຕາລຸຮ ເຍົາ.

11 ປໍຣນາຍ ປັຣຊິດ ເກົາ ອາຕີ ເຍົາ ລາ ນະໄນ່: ແຊມອາຍ ເອີຍ ເກົາ ກ່ອບ ເຍົາ. ອີງເຄາະ ເຍົາ ລົບ ແກັດ ອໍ ລັຮ ນະ ແຕ ອິນໂຍ່ງ. ອີງເຄາະ ເຍົາ ຊາງັດ ປໍຣນາຍ ເກົາ ແຊອໍ ແຕ ເຍົາ. ອີງເຄາະ ເຍົາ ປຣ່ອມ ມວຍ ຣາງັຮ. ອີງເຄາະ ເຍົາ ມານະ ຣາຕອຍ ກະ ມານະ. ເຈີ່ ເຍົາງ ເຈົາຣາຊີ ອາໂຍ່ະ ເຍົາ ກະ ໂອນ ເຍົາ ແອີດ ບັນ ຊວານ ອງນ ອໍ ເລືອຍງ.

12 ແຊອໍ ເຍົາ ມານະ ກັຣບັນ ອໍ ໂຈະ ມານະ. 13 ກູ່ ນະ ກວາຍ ຊາອຳ, ໄລ່ ຕາແປັບ ກາຮານ ເຍົາ ເຕ່.

14 ເກົາ ແຊອໍ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ. ເກົາ ແຊອໍ ເຍົາງ ເຈົາຣາຊີ ອາໂຍ່ະ ເລືອຍງ ເຍົາ. ກະ ເກົາ ແຊອໍ ຣາເວົ້າຍ ເຍົາງ ເຈົາຣາຊີ ແອີດ ເລືອຍງ ກະ ກູ່ ນະ ເຍົາ.

ປັນນາຍ ຊາອິສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ້ງ ແຄງ

ຄາລາເຕຍ

ປັນນາຍ ອາຕິ ອິນໂຍ່ງ

ໂປໂລ ຄຽນ ປັນນາຍ ຊາອິສ ໄນ່ ພາອ໌ ໂອນ ມູ່ ກາ ຊາອຳ ຕຶ້ງ ແຄງ ຄາລາເຕຍ ມາສ 50-58 ກູມ໌ ແວັດ ເຢຊູ ແກັກດ.

ຕຶ້ງ ແຄງ ຄາລາເຕຍ ເບິນ ກວາຍ ກາ ອາຕິ ປາຍ ອົງເຄາະ ຕາບູ່ນ ຄານອດ ໂມເຊ ກ້ອຍ ແຕ ແກັດ ຕານ້ອງ ອໍ ຍັຮ ເມືາງ ເຍືາງ ເຈົາຣາຊີ. ໂປໂລ ຄຽນ ປັນນາຍ ຊາອິສ ໄນ່ ດໍອ໌ ອາຕິ ລັຮ ໂອນ ມູ່ ກາ ຊາອຳ ແອິດ ຕຶ້ງ ແຄງ ຄາລາເຕຍ ດັງ ແຈງປາຍ, ຕາ ແຕ່ອ໌ ແກັດ ຕານ້ອງ ອໍ ຍ່ອນ ຕະ ຕາບູ່ນ ຄານອດ ກວາຍ ອິດຊະຣາເອລ; ຍ່ອນ ກູ່ນະ ກວາຍ ແກັດ ຕານ້ອງ ອໍ ຍັຮ ເມືາງ ເຍືາງ ເຈົາຣາຊີ ລາ ຍ່ອນ ໄລ່ ຊາອຳ ເຢຊູ ຊ້ອງ. ໂປໂລ ພາອ໌ ປັນນາຍ ຊາອິສ ໄນ່ ໂອນ ກວາຍ ຄາລາເຕຍ ດໍອ໌ ອາໂຍ່ງ ມັຮ ກາ ກອນ ອາໂກ ເຍືາງ ເຈົາຣາຊີ ຕຶ້ງ ແຄງ ໄນ່ ດັງ ລັຮ ອົງເຄາະ ຕະ ນານະ ໂອນ ປາຍາຍ໌.

ໂປໂລ ອາຕິ ໂອນ ໄລ່ ດັງ ແຈງ ປາຍ ອຳນາດ ອັນ ລາ ແຕ່ອ໌ ແຕ ເຍືາງ ເຈົາຣາຊີ. ກະ ຣານະ ອັນ ຕະ ລາ ຕາ ແກັກ ແຕ ກວາຍ, ມາ ເຍືາງ ເຈົາຣາຊີ ກູອ໌ ອັນ ດໍອ໌ ອາຕິ ລັຮ ປັນນາຍ ເຍືາງ ເຈົາຣາຊີ ໂອນ ກວາຍ ຕາ ແກັກ ກວາຍ ອິດຊະຣາເອລ.

ປັຣຊິດ ຕຶ້ງ ປັນນາຍ ຊາອິສ ໄນ່, ໂປໂລ ຄຽນ ໂອນ ໄລ່ ດັງ ປາຍ ຕາມ ໄລ່ ຕາ ເບິນ ຕຸ່ຮ ຕາບູ່ນ ນ້ອງ ຄານອດ ອິດຊະຣາເອລ, ມາ ອົງເຄາະ ໄລ່ ເບິນ ແດັຍ ອາມົງ ຍ່ອນ ແຕ ຣາງື່ຮ ອາໂຍ່ະ ກະ ຊາອຳ ເຢຊູ ກຣິດ ຈັບ ລາລີ້.

ໂປໂລ ຄຽນ ປັນນາຍ ຊາອິສ ກວາຍ ຄາລາເຕຍ

1 ¹⁻²ເກົາ ລາ ໂປໂລ ຄຽນ ປັນນາຍ ໄນ່ ພາອ໌ ຊາອິສ ອິນແຍ່ະ ມູ່ ກາ ຊາອຳ ເຢຊູ ຕຶ້ງ ແຄງ ຄາລາເຕຍ. ເກົາ ລາ ກວາຍ ເປາະ ອາຕິ ປັນນາຍ ອໍ ແຕ ເຢຊູ ກຣິດ, ອັນ ກາ ເຍືາງ ເຈົາຣາຊີ ໂອນ ອາມົງ ລັຮ. ໄກຣ ລາລີ້ ເຢຊູ ກຣິດ ກະ ເຍືາງ ເຈົາຣາຊີ, ອິມບໍ່ ໄຮ, ຣຽຮ ປາຈຸຮ ເກົາ ເປາະ ຕະ ຣານະ ໄນ່. ຕາ ແກັກ ແຕ ກວາຍ ຣຽຮ. ນະກ້ອຍ ເກົາ ພາອ໌

ປັນນາຍ ຊາອິສ ໄນ່ ຍໍອ໌ ອິ ຊາອິສ ເຍົາ. ກະ ອິນແຍ່ະ ມັຮ ກວາຍ ຊາອຳ ເຢຊູ ແອິດ ອິນຕູ ໄນ່, ໄລ່ ປຣອມ ແຕ່ ແຕ ປັນນາຍ ຊາອິສ ໄນ່. ³ເກົາ ແຊອ໌ ເຍືາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ. ⁴ເຢຊູ ກຣິດ ຈຽ ຈິວ໌ ກູຈິດ ຍ່ອນ ໄລ່ຍຮ ໄຮ. ອັນ ຕະ ນະກ້ອຍ ດໍອ໌ ຈ່ອຍ ອາມົງ ໄຮ ແຕ ອິນແຍ່ະ ຣານະ ຕາ ອໍ ຕຶ້ງ ແດັຍ ຕາ ອໍ ໄນ່. ມັຮ ຣານະ ເຢຊູ ຕະ ລາ ຣາປາຍາຍ໌

ກະ ຮາງື່ຮ ເຍີງ ເຈົາຮາຊີ, ອິມບໍ່ ໄຮ ຍໍອໍ.
5ນະກ້ອຍ ອຶງເຄາະ ເນົາ ຍ່ອງ ເລືອຍງ ແອີງ
ເຍີງ ເຈົາຮາຊີ ຊ້ອງ ຊິດ ແດີຍ ເລື້ຍ ກູມໍ.
ອາແມນ.¹¹

ຕາ ເບີນ ປັຣນາຍ ການໍອໍ ເຕ່ອໍ ຈ່ອຍ ອາມົງ

6ເກົາ ງິດ ເຕ່, ໄວ່ ລາລີ້ ເຍົາ ຕັຮ ເຍີງ
ເຈົາຮາຊີ, ອັນ ກາ ຮຽຮ ເຍົາ ໂອນ ເຍົາ ເບີນ
ອາມົງ ເລືອຍງ ລາ ຍ່ອນ ແຕ ເຢຊູ ກຣິດ
ຈ່ອຍ ເມົາດ ເຍົາ. ຊານໍ ເຍົາ ຄິດ ຮານະ
ການໍອໍ ແອັນ ຈ່ອຍ ອາມົງ ເຍົາ. 7ໄກຮ
ລາລີ້ ຕາ ເບີນ ເບີນ ຮານະ ການໍອໍ ເຕ່ອໍ
ຈ່ອຍ ອາມົງ ເຍົາ. ມາ ເບີນ ກວາຍ ການໍອໍ
ແຕ່ອໍ ບໍ ເຍົາ ຍໍອໍ ເຍົາ ແກ້ງ ກູ່ ກະ ຍໍອໍ ອີ
ປຽນ ປັຣນາຍ ອໍ ແຕ ເຢຊູ ກຣິດ. 8ຄັນ ເບີນ
ກວາຍ ອາແລ່ະ ແຕ່ອໍ ບໍ ເຍົາ, ກາ ຈະ ເກົາ,
ກາ ເທວາດາ ເຍີງ ເຈົາຮາຊີ ແຕ ມັນລ້ອງ,
ຍໍອໍ ອາຕີ ເຍົາ ປັຣນາຍ ອິມພາ ແອັນ ແຕ
ປັຣນາຍ ອໍ ແຕ ເຢຊູ ກຣິດ ນະ ຮິ ອາຕີ ເຍົາ
ແຕ ອິນໂຍ່ງ ເຈີ່, ເກົາ ຍໍອໍ ເຍີງ ເຈົາຮາຊີ
ເວ່ນ ດໍອໍ ກວາຍ ກ້ອຍ. 9ນະກ້ອຍ ເກົາ
ອາຕີ ລັຮ ຊາ ປັຣນາຍ ໄນ່ ໂອນ ເຍົາ, ຄັນ
ກວາຍ ອາແລ່ະ ອາຕີ ປັຣນາຍ ອິມພາ ແຕ
ປັຣນາຍ ອໍ ແຕ ເຢຊູ ກຣິດ ນະ ເຍົາ ຊາອໍາ
ເຈີ່, ເກົາ ຍໍອໍ ເຍີງ ເຈົາຮາຊີ ອາບິດ ຊ້ອງ
ກວາຍ ກ້ອຍ.

10ເກົາ ປາຍ ນະກ້ອຍ ເຍົາ ຄິດ ປາຍ ເກົາ
ຍໍອໍ ກວາຍ ຍ່ອງ ເກົາ ບໍ? ຕາ ແກ້ນ ນະກ້ອຍ!
ເກົາ ຍໍອໍ ແອີງ ເຍີງ ເຈົາຮາຊີ ຊ້ອງ ຍ່ອງ ເກົາ.
ຄັນ ເກົາ ຍໍອໍ ອີ ແອີດ ອໍ ຍໍຮ ເມົາງ ກວາຍ
ຊ້ອງ, ເກົາ ຕາ ເຕ່ອໍ ຕະ ຮານະ ເຢຊູ ກຣິດ.

**ແອີງ ເຢຊູ ກຣິດ ຊ້ອງ ຮຽຮ ປາຈຸ່ຮ
ໂອນ ໂປໂລ ຕະ ຮານະ**

11ແຊມອາຍ ເອີຍ, ເກົາ ຍໍອໍ ເຍົາ ດັງ ແຈງ
ລາລີ້, ປັຣນາຍ ອໍ ແຕ ເຢຊູ ກຣິດ ກາ ເກົາ
ອາຕີ ໂອນ ເຍົາ, ປັຣນາຍ ໄນ່ ຕາ ແກ້ນ ແຕ
ກວາຍ. 12ປັຣນາຍ ໄນ່ ເກົາ ຕາ ເບີນ ຮັບ
ແຕ ກວາຍ. ມາ ເກົາ ຮັບ ແຕ ເຢຊູ ກຣິດ
ອາປັຮ ເລື້າຍ ໂອນ ເກົາ. ຕາ ເບີນ ກວາຍ
ອາແລ່ະ ອາຕີ ເກົາ.

13ເຍົາ ຊ້ອງ ເຈີ່ ອິນແຍ່ະ ຮານະ ເກົາ ຕະ
ບ້ອງ ກາ ເກົາ ຕາປູ່ນ ຮິດ ຈຸ່ມ ອິດຊະຮາເອລ.
ບ້ອງ ກ້ອຍ ເກົາ ຕະ ຕຸ່ຮ ກັດ ລາລີ້ ໂຈະ
ອິນແຍ່ະ ມັຮ ມູ່ ກາ ຊາອໍາ ເຢຊູ. ເກົາ ອີ
ອາບິດ ອິນແຍ່ະ ມັຮ ໄລ່ ກາ ຊາອໍາ ເຢຊູ
ກຣິດ. 14ຕິ່ງ ຕາໂງ່ ກ້ອຍ ເກົາ ຕະ ຕາປູ່ນ
ຮິດ ຈຸ່ມ ອິດຊະຮາເອລ ແກ້ງ ອິນແຍ່ະ ແຕ
ໄລ່ ກາ ມວຍ ໂປຣອ່ ກະ ເກົາ. ຮາງື່ຮ ເກົາ
ຍໍອໍ ລາລີ້ ຕາປູ່ນ ຄານອດ ຈຸ່ມເຈືອ ເກົາ ແຕ
ອິມແປ. 15ມາ ເຍີງ ເຈົາຮາຊີ, ອັນ ຈ່ອຍ
ເມົາດ ເກົາ, ຍ່ອນ ອັນ ຮຽຮ ເກົາ ໂອນ ຕະ
ຮານະ ອັນ ແຕ ເກົາ ອິນນ້ອງ ແອີດ ຕິ່ງ ປຸ່ງ
ອິມແປອໍ. ແຕ່ອໍ ອັນ ກູອໍ ເກົາ, ອັນ ຊ້ອງ
ຣໍອໍ ຮາງື່ຮ 16ອາປັຮ ເລື້າຍ ໂອນ ເກົາ ດັງ
ແຈງ ເຢຊູ ກຣິດ ລາ ເມ່ນ ກອນ ອັນ. ເຍີງ
ເຈົາຮາຊີ ຕະ ນະກ້ອຍ ໂອນ ເກົາ ເຕ່ອໍ ອາຕີ
ປັຣນາຍ ແຕ ເຢຊູ ກຣິດ ໂອນ ມັຮ ກວາຍ
ຕາ ແກ້ນ ກວາຍ ອິດຊະຮາເອລ ດັງ ປັຣນາຍ
ໄນ່ ເຕ່. ເກົາ ຕາ ເບີນ ຊ້ຣືງ ມັຮ ຮານະ
ໄນ່ ກະ ກວາຍ ການໍອໍ. 17ກະ ເກົາ ຕາ ເບີນ
ເຈົາ ຊ້ຣືງ ກະ ຈຸ່ມ ເຢຊູ ຮຽຮ ປາຈຸ່ຮ ຕິ່ງ
ເມືອງ ເຢຣູຊາເລັມ, ໄລ່ ກາ ຕະ ຮານະ ໄນ່

11:5 ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕ່ລາ 'ແຊອໍ ໂອນ ແກັດ ນະກ້ອຍ.'

ອິນໂຍ່ງ ແຕ ເກົາ. ມາ ເກົາ ເປາະ ບໍ ກຣວາງ ອາຣາເບຍ. ແວ້ດ ກ້ອຍ ເກົາ ເຈົາ ບໍ ເມືອງ ດາມັດກັດ ແອັນ.

18ແວ້ດ ໄປ ກູມໍ ແຕ ເກົາ ຊ້ອຮ ບໍ ເມືອງ ເຢຣູຊາເລັມ, ຍໍອໍ ອີ ຊາອົຮ ເປໂຕ. ເກົາ ແອິດ ກະ ອັນ ອິນແຍ່ະ ມັນຈິ່ດ ລາ ເຊິງ ຕາໄງ. 19ມາ ຈຸມ ເຢຣູ ຣຽຮ ປາຈຸຮ ການໍອໍ, ເກົາ ຣາມົຮ ມານະ ຢາໂກໂບ ຊ້ອງ, ລາ ອາແອມ ອິນເຈົາ ໄຮ. 20ມັຮ ປັຮນາຍ ເກົາ ຄຽນ ໂອນ ເຍົາ ຊານໍ ລາ ປຍາຍໍ ລາລີ້. ເຍົາງ ເຈົາຣາຊີ ດັງ ປາຍ ເກົາ ຕາ ເບິນ ອາໂລກ. 21ອິນຕູ່ນ ກ້ອຍ ເກົາ ລໍ່ອຮ ແຕ ເມືອງ ເຢຣູຊາເລັມ ມູ່ດ ຕິ່ງ ແຄງ ຊີເຣຍ ກະ ກີລີເກຍ. 22ໂກຣ ລາລີ້ ອິນແຍ່ະ ມູ່ ກາ ຊາອໍາ ເຢຣູ ຕິ່ງ ແຄງ ຢູດາຍ, ໄລ່ ຕາ ຢວາຣ ເຮິມ ຮູ່ປເຮົາງ ເກົາ. 23ມາ ອິນແຍ່ະ ໄລ່ ກ້ອຍ ຊ້ອງ ເນົາ ປາຍ ແຕ ເກົາ ນະໄນ່: "ກວາຍ ໄນ່ ກາ ຕະ ໄຮ ແຕ ອິນໂຍ່ງ. ຕິ່ງ ຕາໄງ ກ້ອຍ ອັນ ຍໍອໍ ອີ ໂອນ ປິດ ອິນແຍ່ະ ມັຮ ຣານະ ແຕ ເຢຣູ ກຣິດ. ມາ ຊານໍ ອັນ ອາຕີ ເລືອຍງ ໂອນ ກວາຍ ການໍອໍ ດັງ ຣານະ ໄນ່." 24ນະກ້ອຍ ອິນແຍ່ະ ມັຮ ໄລ່ ກ້ອຍ ຍ່ອງ ເຍົາງ ເຈົາຣາຊີ ຍ່ອນ ແຕ ເກົາ.

ໂປໂລ ຣາມົຮ ກວາຍ ອາໂຍ່ງ ຕິ່ງ ມູ່ ກາ ຊາອໍາ

2 1ແວ້ດ ມວຍ ຈິ່ດ ລາ ປູນ ກູມໍ, ເກົາ ຊ້ອຮ ລໍ່ ບໍ ເມືອງ ເຢຣູຊາເລັມ. ກະ ບາຣ ນະ ແອັນ, ບາຣນາບາ ກະ ຕີໂຕ, ໄລ່ ເປາະ ມັນຕູ ກະ ເກົາ ເຕ່. 2ເກົາ ເປາະ ບໍ ເມືອງ ເຢຣູຊາເລັມ ຍ່ອນ ເຍົາງ ເຈົາຣາຊີ ອາປັຮ ເລົາຍ ແປຣີ ເກົາ ເປາະ. ເກົາ ອາຕີ

ແອິງ ໄລ່ ກາ ອາໂຍ່ງ ມູ່ ກາ ຊາອໍາ ເຢຣູ ຕິ່ງ ເມືອງ ເຢຣູຊາເລັມ ໂອນ ໄລ່ ດັງ ອິນແຍ່ະ ມັຮ ຣາມົຮ ກາ ເກົາ ອາຕີ ເຈົ້ ໂອນ ກວາຍ ຕາ ແກິນ ກວາຍ ອິດຊະຣາເອລ. ມັຮ ຣານະ ເກົາ ຕະ ເຈົ້, ກະ ມັຮ ຣານະ ເກົາ ຕະ ຊານໍ ແຮີ ຈ່ອຍ ກວາຍ ຕາ ແກິນ ກວາຍ ອິດຊະຣາເອລ, ເກົາ ຕາ ແອອໍ ມັຮ ຣານະ ກ້ອຍ ຕາ ເບິນ ແກິດ ເກົາ ອິນເຕົາ. 3ຕີໂຕ ກາ ເປາະ ກະ ເກົາ, ອັນ ລາ ຕາ ແກິນ ກວາຍ ອິດຊະຣາເອລ. ມາ ໄລ່ ກາ ອາໂຍ່ງ ຕິ່ງ ມູ່ ກາ ຊາອໍາ ເຢຣູ, ໄລ່ ຕາ ເບິນ ປາຍ ອິນເຕົາ ຕີໂຕ ອົງເຄາະ ຕະ ຣິດ ກິດ ຕາປູ່ນ ຄານອດ ອິດຊະຣາເອລ. 4ມາ ເບິນ ກວາຍ ການໍອໍ, ໄລ່ ອາໂລກ ປາຍ ໄລ່ ຊາອໍາ, ເຈົ້ ໄລ່ ມູ່ດ ຕິ່ງ ມູ່ ກາ ຊາອໍາ ເຢຣູ. ໄລ່ ກ້ອຍ ຍໍອໍ ຕີໂຕ ຕະ ຣິດ ກ້ອຍ. ໄລ່ ລາ ນະ ກວາຍ ຈ່ອມ ເນ່ ຕາຕ່ອຍ ຍໍອໍ ອີ ຕີ ໄຮ ຍ່ອນ ໄຮ ຕາ ເບິນ ມັນຕຣູ ຈຸມ ກາ ຕາປູ່ນ ເຢຣູ ໂອນ ຕາປູ່ນ ປຍາຍໍ ລາລີ້ ຄານອດ ອິດຊະຣາເອລ. ໄລ່ ຍໍອໍ ໄຮ ແກິດ ຊູລ ຄານອດ ໄລ່. 5ຍໍອໍ ລາ ຮີ ຕາ ແອອໍ ອີ ຕະ ຕາປູ່ນ ຣານະ ໄລ່, ຍ່ອນ ຮີ ຕາ ແອອໍ ອີ ໂອນ ເຍົາ ຄິດ ເຢຣູ ຈ່ອຍ ອາມົງ ແອິງ ກວາຍ ກາ ຕາປູ່ນ ຄານອດ ອິດຊະຣາເອລ ຊ້ອງ.

6ມາ ມັຮ ກວາຍ ກາ ອາໂຍ່ງ ກ້ອຍ, ໄລ່ ຕາ ເບິນ ອາຕີ ມວຍ ຣາມົຮ ຕາໄມ ອິນເຕົາ ອິມພາ ແຕ ເກົາ ອາຕີ ແຕ ອິນໂຍ່ງ. ໂກຣ ລາລີ້ ໄລ່ ກ້ອຍ ຊິດ ມາ ຕາ ເບິນ ຊິດ, ລາ ຕາ ເບິນ ອິນເຕົາ ໂອນ ເກົາ. ເຍົາງ ເຈົາຣາຊີ ຕາ ເບິນ ເນ່ ຍັຮ ນໍອໍ ຊ້ອງ. 7ມາ ກວາຍ ກາ ອາໂຍ່ງ ກ້ອຍ ດັງ ກຣັກ ເຈົ້ ລາ ເຍົາງ ເຈົາຣາຊີ ແປຣີ ເກົາ ອາຕີ ປັຮນາຍ ອໍ ແຕ

ຄ 2:3 ຣິດ ກ້ອຍ ເນົາ ກິດ ບໍອໍ ອົງກັຮ ແຕ ເກຣັງ ຣາເລົາ.

ເຢຊູ ກຣິດ ໂອນ ກວາຍ ຕາ ແກ້ນ ກວາຍ ອິດຊະຣາເອລ ດັງ ເຕ່, ນ່ະ ເຍົາງ ເຈົາຣາຊີ ແປຣີ ເປໂຕ ອາຕີ ຈຸ່ມ ອິດຊະຣາເອລ. ⁸ໂກຣ ລາລີ້ ເຍົາງ ເຈົາຣາຊີ ຣຽຮ ປາຈຸ່ຮ ໂອນ ເກົາ ແກ້ດ ກວາຍ ເປາະ ອາຕີ ປັຣນາຍ ອໍ ໂອນ ກວາຍ ຕາ ແກ້ນ ກວາຍ ອິດຊະຣາເອລ ນ່ະ ເຍົາງ ເຈົາຣາຊີ ຣຽຮ ປາຈຸ່ຮ ເປໂຕ ແກ້ດ ກວາຍ ເປາະ ອາຕີ ປັຣນາຍ ອໍ ໂອນ ກວາຍ ອິດຊະຣາເອລ ເຕ່. ⁹ຣາມິ້ຮ ໄລ່ ກາ ເນົາ ດໍອໍ ແປງີ ກ້ອຍ ລາ ຢາໂກໂບ, ເປໂຕ, ກະ ໂຍຣັນ. ໄລ່ ກ້ອຍ ດັງ ເຍົາງ ເຈົາຣາຊີ ຈ່ອຍ ເມົາດ ເກົາ, ກະ ໄລ່ ປຣ່ອມ ໂອນ ບາຣ ນະ ຮິ, ເກົາ ກະ ບາຣນາບາ, ອິນນ້ອງ ອາຕີ ໂອນ ກວາຍ ຕາ ແກ້ນ ກວາຍ ອິດຊະຣາເອລ. ມາ ໄລ່ ອິນນ້ອງ ແອັດ ອາຕີ ຈຸ່ມ ອິດຊະຣາເອລ. ¹⁰ກະ ໄລ່ ປາຕັບ ໂອນ ຮິ ບາຣ ນະ ຊາແຍີ ຈ່ອຍ ເລືອຍ ກວາຍ ກາດິດ. ມາ ຣາມິ້ຮ ກ້ອຍ ເກົາ ຍໍອໍ ອີ ຕະ ແຕ ອິນໂຍ່ງ ເຈີ້.

ໂປໂລ ກາແອັຣ ເປໂຕ ຕິ່ງ ເມືອງ ອັນຕີໂອເຄຍ

¹¹ມາ ພໍກາ ເປໂຕ ແຕ່ອໍ ບໍ ເມືອງ ອັນຕີໂອເຄຍ, ເກົາ ຕາຢິ່ງ ຍັຮ ເມືອງ ມັຮ ກວາຍ, ກະ ເກົາ ກາແອັຣ ອັນ ຕະ ຣານະ ຕາ ເປົນ ປາຍຍໍ.

¹²ແຕ ຕາແປີ ເປໂຕ ຈາ ມັນຕຸ ກະ ກວາຍ ຕາ ແກ້ນ ກວາຍ ອິດຊະຣາເອລ. ມາ ພໍກາ ຢາໂກໂບ ພາອໍ ມວຍ ຈຸ່ມ ກວາຍ ອັນ, ໂອນ ໄລ່ ເປາະ ແຕ່ອໍ ບໍ ເມືອງ ອັນຕີໂອເຄຍ, ເປໂຕ ຕາ ແອອໍ ອີ ຈາ ນ້ອງ ກະ ກວາຍ ຕາ ແກ້ນ ກວາຍ ອິດຊະຣາເອລ. ອັນ ອີງກ້ອຮ ຈຸ່ມ ອິດຊະຣາເອລ ຄິດ ປາຍ ອັນ ຕັຮ ຄານອດ

ອິດຊະຣາເອລ. ¹³ນ່ະກ້ອຍ ອິນແຍ່ະ ມັຮ ແຊມອາຍ ຈຸ່ມ ອິດຊະຣາເອລ, ໄລ່ ກາ ຊາອໍາ ເຢຊູ ຕິ່ງ ເມືອງ ອັນຕີໂອເຄຍ, ໄລ່ ດວຍໍ ມູເຈີງ ເປໂຕ ເຕ່. ກາ ບາຣນາບາ ລາ ຕະ ມັນຕັດ ກ້ອຍ ເຕ່. ນ່ະກ້ອຍ ໄລ່ ແກ້ດ ນ່ະ ກວາຍ ຍໍອໍ ອີ ເປາະ ບາຣ ຣານາ.

¹⁴ພໍກາ ເກົາ ເຮີມ ໄລ່ ກ້ອຍ ຕາ ເປົນ ຕາປູ່ນ ຕານ້ອງ ປັຣນາຍ ອໍ ແຕ ເຢຊູ ກຣິດ, ເກົາ ອາຕີ ເປໂຕ ຍັຮ ເມືອງ ອິນແຍ່ະ ມັຮ ກວາຍ ກ້ອຍ ປາຍ: "ໄມ່ ລາ ກວາຍ ອິດຊະຣາເອລ. ມາ ຈະ ໄມ່ ແຕ່ ຕາ ເປົນ ຕາປູ່ນ ຄານອດ ອິດຊະຣາເອລ. ນານ່ະ ແຕ່ອໍ ໄມ່ ປາຊິດ ທໍ ກວາຍ ຕາ ແກ້ນ ກວາຍ ອິດຊະຣາເອລ ໂອນ ໄລ່ ຕາປູ່ນ ອິນແຍ່ະ ຄານອດ ກ້ອຍ?"

¹⁵ໂກຣ ລາລີ້ ໄຮ ລາ ກວາຍ ອິດຊະຣາເອລ ແຕ ຕາໄງ ໄຮ ແກ້ດ. ນ່ະກ້ອຍ ໄຮ ອິມພາ ແຕ ກວາຍ ຕາ ແກ້ນ ກວາຍ ອິດຊະຣາເອລ ກາ ເນົາ ດໍອໍ ກວາຍ ໄລ່ຍຮ. ¹⁶ມາ ໄຮ ດັງ ເຕ່ ກວາຍ ກາ ຕາປູ່ນ ອິນແຍ່ະ ຄານອດ ອິດຊະຣາເອລ, ໄລ່ ຕາ ຢວາຮ ແອັດ ຕານ້ອງ ອໍ ຍັຮ ເມືອງ ເຍົາງ ເຈົາຣາຊີ. ອີງເຄາະ ໄລ່ ຊາອໍາ ແອີງ ເຢຊູ ກຣິດ ຊ້ອງ, ແຕ ແຕ່ອໍ ໄລ່ ແອັດ ຕານ້ອງ ອໍ ຍັຮ ເມືອງ ເຍົາງ ເຈົາຣາຊີ. ເຮີມ ເຍົາງ ເຈົາຣາຊີ ນັບ ໄຮ ຕານ້ອງ ອໍ, ລາ ຍ່ອນ ໄຮ ຊາອໍາ ເຢຊູ ກຣິດ, ຕາ ເປົນ ຍ່ອນ ໄຮ ຕາປູ່ນ ຄານອດ ອິດຊະຣາເອລ. ໂກຣ ລາລີ້ ຄັນ ກວາຍ ຕາປູ່ນ ແອີງ ຄານອດ ອິດຊະຣາເອລ ຊ້ອງ, ເຍົາງ ເຈົາຣາຊີ ຕາ ເປົນ ນັບ ໄລ່ ແອັດ ຕານ້ອງ ອໍ ຍັຮ ເມືອງ ອັນ.

¹⁷ພໍກາ ໄຮ ຊາອໍາ ເຢຊູ ກຣິດ ຍໍອໍ ອີ ແອັດ ຕານ້ອງ ອໍ ຍັຮ ເມືອງ ເຍົາງ ເຈົາຣາຊີ,

ນະກ້ອຍ ໄຮ ດັງ ໄຮ ລາ ກວາຍ ເປັນ ໄລ່ຍຮ ຍັຮ ເມືອງ ເຍົາງ ເຈົາຣາຊີ. ຄັນ ປັຮນາຍ ໄນ່ ລາ ປຍາຍ໌, ເຢຊູ ຕະ ໂອນ ໄຮ ແກັດ ໄລ່ຍຮ ບໍ່? ຕາ ແກັນ! ຕາ ເປັນ ນະກ້ອຍ! 18 ມາ ຄັນ ເກົາ ອີ ອິດ ລັຮ ມັຮ ຣານະ ເກົາ ຕັຮ ແຕ ອິນໂຍ່ງ ເຈີ່, ເກົາ ອາປັຮ ເກົາ ຕະ ໄລ່ຍຮ ຕາປູ່ນ ຄານອດ.

19 ຕາປູ່ນ ຄານອດ ອິດຊະຣາເອລ ເກົາ ລາ ນະ ກູຈິດ ເຈີ່. ນະກ້ອຍ ຊານໍ່ ຄານອດ ອິດຊະຣາເອລ ຕາ ເປັນ ຕາລາ ນ້ອງ ເກົາ. ຍ່ອນ ເກົາ ກູຈິດ, ຊານໍ່ ເຕ່ອ ເກົາ ຕາປູ່ນ ແອັງ ຣານະ ເຍົາງ ເຈົາຣາຊີ ຊ້ອງ. 20 ເກົາ ລາ ນະ ກູຈິດ ກະ ເຢຊູ ກຣິດ ຕື່ງ ອາລ່ອງ ຊັງກັງ ເຕ່. ເກົາ ອາມັງ ຊານໍ່ ຕາ ແກັນ ຣາງັຮ ເກົາ. ມາ ເກົາ ອາມັງ ລາ ຍ່ອນ ແຕ ຣາງັຮ ເຢຊູ ກຣິດ. ເຮິມ ອິນນ້ອງ ເກົາ ອາມັງ ຊານໍ່ ລາ ຍ່ອນ ເກົາ ຊາອໍາ ກອນ ເຍົາງ ເຈົາຣາຊີ. ອັນ ອາໂຍ່ຍ ເກົາ ກະ ອັນ ເປັນ ຣາງັຮ ຈິວ ກູຈິດ ຕາງ ເກົາ. 21 ເກົາ ຕາ ເປັນ ຕະ ໂອນ ປິດ ເມົາດ ມັຮ ຣານະ ກາ ເຍົາງ ເຈົາຣາຊີ ຈ່ອຍ ເມົາດ ເກົາ. ມາ ຄັນ ກວາຍ ກາ ຕາປູ່ນ ອິນແຍ່ຍ ຄານອດ ອິດຊະຣາເອລ ມາ ເຕ່ອ ແອັດ ຕານ້ອງ ອໍ ຍັຮ ເມືອງ ເຍົາງ ເຈົາຣາຊີ, ເຢຊູ ກຣິດ ກູຈິດ ໄລ່ ເມົາດ.

**ຍ່ອນ ນານະ ຣາເວົ້າຍ ເຍົາງ ເຈົາຣາຊີ
ແອັດ ກະ ເຍົາ?**

3 1 ກວາຍ ຄາລາເຕຍ ເອີຍ! ເຍົາ ລາ ກວາຍ ຊາກູລ! ເນົາ ຊໍາມືນ ມົນ ຊາດາລ ມັດ ເຍົາ? ຍ່ອນ ແຕ ອິນໂຍ່ງ ເຍົາ ດັງ ກຣັກ ເຈີ່ ແຕ ເຢຊູ ກຣິດ ກູຈິດ ຕື່ງ ອາລ່ອງ ຊັງກັງ. 2 ເກົາ ຍໍອ ອີ ດັງ ມວຍ

ຣາມັຮ ຊ້ອງ ແຕ ເຍົາ. ເຍົາ ເປັນ ຣາເວົ້າຍ ເຍົາງ ເຈົາຣາຊີ ແອັດ ກະ ເຍົາ ຍ່ອນ ເຍົາ ຕະ ຕາປູ່ນ ຄານອດ ອິດຊະຣາເອລ ມາ ຍ່ອນ ເຍົາ ຊາອໍາ ປັຮນາຍ ອໍ ແຕ ເຢຊູ ກຣິດ? 3 ປາລະ ເຍົາ ຊາກູລ! ແຕ ຕາແບີ ເຍົາ ເຕ່ອ ແອັດ ອໍ ກະ ເຍົາງ ເຈົາຣາຊີ ລາ ຍ່ອນ ຣາເວົ້າຍ ເຍົາງ ເຈົາຣາຊີ ແອັດ ກະ ເຍົາ. ມາ ຊານໍ່ ນານະ ເຍົາ ຄິດ ເຍົາ ເຕ່ອ ແອັດ ອໍ ກະ ເຍົາງ ເຈົາຣາຊີ ລາ ຍ່ອນ ເຍົາ ຕະ ຣານະ ເຍົາ ເປີມ? 4 ເຍົາ ຈິວ ຊາອິຍ ຣາມັຮ ຕຸ່ຮ ກັດ ເຈີ່ ຍ່ອນ ເຍົາ ຊາອໍາ ປັຮນາຍ ອໍ ແຕ ເຢຊູ ກຣິດ. ອິນແຍ່ຍ ຣາມັຮ ຕຸ່ຮ ກັດ ກ້ອຍ ແກັດ ເກົາ ມາ ຕາ ເປັນ ໂອນ ເຍົາ? ປຍາຍ໌ ເຈີ່ ຣາມັຮ ກ້ອຍ ອຶງເຄາະ ແກັດ ເກົາ ໂອນ ເຍົາ. 5 ນະກ້ອຍ ເກົາ ອີ ຕາແບີບ ລັຮ ເຍົາ: ພໍກາ ເຍົາງ ເຈົາຣາຊີ ໂອນ ເຍົາ ເປັນ ຣາເວົ້າຍ ອັນ ກະ ອັນ ຕະ ຣານະ ຕາ ເກີ່ຍ ເຮິມ ໂອນ ເຍົາ, ອັນ ຕະ ອິນແຍ່ຍ ຣານະ ໄນ່ ຍ່ອນ ເຍົາ ຕາປູ່ນ ຄານອດ ອິດຊະຣາເອລ ແຕີລາ ຍ່ອນ ເຍົາ ຊາງັດ ກະ ຊາອໍາ ປັຮນາຍ ອໍ ແຕ ເຍົາງ ເຈົາຣາຊີ?

6 ຣາມັຮ ໄນ່ ມູເຈັງ ກະ ອັບຣາຮາມ ແຕ ອິມແບີ ເຕ່. ຍ່ອນ ອັນ ຊາອໍາ ເຍົາງ ເຈົາຣາຊີ, ເຍົາງ ເຈົາຣາຊີ ນັບ ອັນ ລາ ກວາຍ ຕານ້ອງ ອໍ. 7 ນະກ້ອຍ ເຍົາ ເຕ່ອ ດັງ, ອິນແຍ່ຍ ມັຮ ກວາຍ ກາ ຊາອໍາ ເຍົາງ ເຈົາຣາຊີ, ແອັງ ໄລ່ ກ້ອຍ ຊ້ອງ ແກັດ ຈຸ່ມເຈັອ ອັບຣາຮາມ. 8 ປຶງ ປັຮນາຍ ເຍົາງ ເຈົາຣາຊີ ແຕ ອິມແບີ ປາຍ ເຈີ່ ເຍົາງ ເຈົາຣາຊີ ໂອນ ກວາຍ ຕາ ແກັນ ກວາຍ ອິດຊະຣາເອລ ແກັດ ອໍ ຍັຮ ເມືອງ ອັນ, ຍ່ອນ ໄລ່ ຊາອໍາ ອັນ. ເຍົາງ ເຈົາຣາຊີ ອາຕີ ອັບຣາຮາມ ປາຍ:

"ເກົາ ໂອນ ບຸ່ນ ບໍ່ ອິນແຍ່ະ ມັສ
ກຣວງ ກວາຍ,
ລາ ຍ່ອນ ແຕ ໄມ່."

9ນະກ້ອຍ, ຄັນ ກວາຍ ອາແລ່ະ ມາ ຊາອຳ
ເຢົາງ ເຈົາຣາຊີ ມູເຈົງ ອັບຣາຮາມ, ໄລ່ ເປັນ
ບຸ່ນ ນະ ອັນ ເຕ່.

10ມາ ກວາຍ ອາແລ່ະ ກາ ຄິດ ໄລ່ ເຕ່ອ້
ແອັດ ຕານ້ອງ ອໍ ຍັຮ ເມົາງ ເຢົາງ ເຈົາຣາຊີ
ຍ່ອນ ໄລ່ ຕາບູ່ນ ຄານອດ ອິດຊະຣາເອລ, ໄລ່
ກ້ອຍ ຕາ ເຕ່ອ້ ແວັດ ແຕ ເຢົາງ ເຈົາຣາຊີ ເວ່ນ
ດໍອໍ ໄລ່. ຍ່ອນ ບຶງ ປັຣນາຍ ເຢົາງ ເຈົາຣາຊີ
ອາຕີ ປາຍ:

"ກວາຍ ອາແລ່ະ ມາ ຕາ ເປັນ ຊາງັດ
ກຣັກ ລາລີ ກູ່ ຣາມິ່ຮ ຄານອດ
ເນົາ ຄຽນ ເຈົ້
ຕຶງ ບຶງ ຄານອດ ເຢົາງ ເຈົາຣາຊີ,
ກວາຍ ກ້ອຍ ເຢົາງ ເຈົາຣາຊີ ເວ່ນ
ດໍອໍ ອັນ."

11ນະກ້ອຍ ໄຮ ດັງ ແຈງ ລາລີ ເຈົ້ ຕາ
ເປັນ ເນົາ ແອັດ ຕານ້ອງ ອໍ ຍັຮ ເມົາງ
ເຢົາງ ເຈົາຣາຊີ ຍ່ອນ ໄລ່ ຕາບູ່ນ ຄານອດ
ອິດຊະຣາເອລ. ຍ່ອນ ບຶງ ປັຣນາຍ ເຢົາງ
ເຈົາຣາຊີ ອາຕີ ປາຍ:

"ກວາຍ ແອັດ ຕານ້ອງ ອໍ ຍັຮ ເມົາງ
ເຢົາງ ເຈົາຣາຊີ
ລາ ຍ່ອນ ໄລ່ ຊາອຳ.
ກະ ກວາຍ ກ້ອຍ ເປັນ ອາມົ່ງ
ເລືອຍໆ."

12ມາ ກວາຍ ກາ ປ້ອງ ແຕ ຄານອດ
ອິດຊະຣາເອລ, ໄລ່ ຕະ ອິມພາ ແຕ ກວາຍ
ກາ ຊາອຳ. ບຶງ ປັຣນາຍ ເຢົາງ ເຈົາຣາຊີ
ອາຕີ ປາຍ:

"ກວາຍ ອາແລ່ະ ກາ ອາມົ່ງ ຕາບູ່ນ
ຄານອດ ອິດຊະຣາເອລ
ກວາຍ ກ້ອຍ ອຶງເຄາະ ຕະ ກູ່ ຣາມິ່ຮ
ຕາບູ່ນ ຄານອດ ເຕ່,
ກວາຍ ກ້ອຍ ເປັນ ອາມົ່ງ ເລືອຍໆ."

13ມາ ເຢຊູ ກຣິດ ຈ່ອຍ ໂອນ ໄຮ ຣາກັຮ
ແຕ ຄານອດ ອິດຊະຣາເອລ. ເຈົ້ ໄຮ ເປັນ
ແວັດ ແຕ ເຢົາງ ເຈົາຣາຊີ ເວ່ນ ດໍອໍ ໄຮ.
ເຢຊູ ເຮົາບ ໄທ ໄຮ ນະກ້ອຍ, ຍ່ອນ ອັນ
ຈິວ ໂອນ ເຢົາງ ເຈົາຣາຊີ ເວ່ນ ອັນ ຕາງ
ໄຮ. ຍ່ອນ ບຶງ ປັຣນາຍ ເຢົາງ ເຈົາຣາຊີ
ອາຕີ ແຕ ຣາມິ່ຮ ໄນ່ ປາຍ:

"ກວາຍ ອາແລ່ະ ກູຈິດ ເນົາ ຕາຍ້ອງ
ຕຶງ ອາລ່ອງ,
ເຢົາງ ເຈົາຣາຊີ ເວ່ນ ກວາຍ ກ້ອຍ."

14ນະກ້ອຍ ອິນແຍ່ະ ຣາມິ່ຮ ບຸ່ນ ເຢົາງ
ເຈົາຣາຊີ ເອີອໍ ກະ ອັບຣາຮາມ ແຕ ອິມແປ
ເຈົ້, ຊານໍ່ ໂອນ ແຕ່ອ້ ບໍ່ ກວາຍ ຕາ ແກ້ນ
ກວາຍ ອິດຊະຣາເອລ ແຮີ, ຍ່ອນ ແຕ ອິນແຍ່ະ
ຣານະ ເຢຊູ ກຣິດ ຕະ ເຈົ້. ກະ ອິນແຍ່ະ
ມັສ ໄຮ ເຕ່ອ້ ເປັນ ຣາເວົ້າຍ ເຢົາງ ເຈົາຣາຊີ
ຍ່ອນ ໄຮ ຊາອຳ ເຢຊູ ກຣິດ.

ເຢົາງ ເຈົາຣາຊີ ເອີອໍ ກະ ອັບຣາຮາມ

15ແຊມອາຍ ເອີຍ! ເກົາ ຍໍອໍ ອາຕີ ເຢົາ ມວຍ
ຣາມິ່ຮ ປັຣນາຍ ຊາກຳ ມັສ ກວາຍ ເກັ້ຍ ຕະ.
ເປັນ ບາຣ ນະ, ຄັນ ປັຣນາຍ ອິນເຕົາ ໄລ່
ປັຣຄັນ, ຕາ ເປັນ ເນົາ ເຕ່ອ້ ຕັຮ ມວຍ ຣາມິ່ຮ
ແຕ ປັຣນາຍ ກ້ອຍ. ກະ ຕາ ເປັນ ເນົາ ເຕ່ອ້
ເຕີມ ມວຍ ຣາມິ່ຮ ອິນເຕົາ ແອັນ ຕຶງ ປັຣນາຍ
ກ້ອຍ. 16ນະກ້ອຍ ເຢົາງ ເຈົາຣາຊີ ເອີອໍ ກະ
ອັບຣາຮາມ ກະ ມານະ ແຕ ຈຸ່ມເຈືອ ອັນ. ມາ

ເຢົາ ເຈົາຮາຊີ ຕາ ເປັນ ເອີ໋ ກະ ອິນແຍ່ະ ມັຮ ຈຸ່ມເຈືອ ອັບຮາຮາມ. ອັນ ເອີ໋ ກະ ແອິງ ມານະ ຊ້ອງ ແຕ ຈຸ່ມເຈືອ ອັບຮາຮາມ, ກະ ມານະ ໄນ່ ລາ ເຢຊູ ກຣິດ. 17 ເກົາ ອາຕີ ເຍົາ ປາຍ: ເຢົາ ເຈົາຮາຊີ ປັຣຄັນ ກະ ອັບຮາຮາມ ອິນແຍ່ະ ປູນ ຣ່ອຍ ໄປ ຈິ່ດ ກູມິ ອິນໂຍ່ງ ແຕ ເປັນ ຄານອດ ອິດຊະຮາເອລ. ນະກ້ອຍ ຄານອດ ອິດຊະຮາເອລ ຕາ ເຕ່ອ ຕັຮ ກະ ຕາ ເຕ່ອ ອາປິດ ມັຮ ກາ ຮາມິຮ ເຢົາ ເຈົາຮາຊີ ປັຣຄັນ ກະ ອັບຮາຮາມ. 18 ຄັນ ຄານອດ ອິດຊະຮາເອລ ມາ ເຕ່ອ ຈ່ອຍ ອາມິ່ງ ໄຮ, ໄກຣ ລາລີ່ ຮາມິຮ ໄນ່ ນະ ອັນ ອາປິດ ຕັຮ ອິນແຍ່ະ ຮາມິຮ ບຸ່ນ ກາ ເຢົາ ເຈົາຮາຊີ ເອີ໋ ກະ ອັບຮາຮາມ ແຕ ອິນໂຍ່ງ ກ້ອຍ.

19 ຄັນ ນະກ້ອຍ, ນານະ ເຢົາ ເຈົາຮາຊີ ມາ ໂອນ ຄານອດ ອິດຊະຮາເອລ? ຄານອດ ໄນ່ ແຕ່ອ ໂອນ ໄຮ ດັງ ໄຮ ເປັນ ໄລ່ຍຮ. ມາ ອິນແຍ່ະ ຮາມິຮ ຄານອດ ໄນ່ ລາ ເຢົາ ເຈົາຮາຊີ ໂອນ ເຕົາ ແຕ່ອ ຕາໂງ ເຢຊູ ກຣິດ ແຕ່ອ. ເຢົາ ເຈົາຮາຊີ ເອີ໋ ນະກ້ອຍ ກະ ເຢຊູ ກຣິດ. ໄກຣ ລາລີ່ ເຢົາ ເຈົາຮາຊີ ໂອນ ກວາຍ ເປັນ ຄານອດ ອິດຊະຮາເອລ ໄນ່ ຮານາ ເທວາດາ ເຢົາ ເຈົາຮາຊີ ກະ ຮານາ ກວາຍ ອາແຕ່ອ ປັຣນາຍ. 20 ມາ ພໍກາ ເຢົາ ເຈົາຮາຊີ ເອີ໋ ກະ ອັບຮາຮາມ, ແຕ ແບອ ອັນ ແຕ່ ເອີ໋, ຕາ ເປັນ ກວາຍ ການ່ອ ມາ ອາແຕ່ອ ຕາງ ອັນ.

**ເຢົາ ເຈົາຮາຊີ ໂອນ
ຄານອດ ອັນ ກຍາອ໋ ໄຮ**

21 ນະກ້ອຍ ຄານອດ ອິດຊະຮາເອລ ຕາ ເປັນ

ຮາຕອຍ ກະ ມັຮ ຮາມິຮ ກາ ເຢົາ ເຈົາຮາຊີ ເອີ໋ ແຕ ອິນໂຍ່ງ ບໍ? ຕາ ເປັນ ນະກ້ອຍ! ຄັນ ຄານອດ ເຢົາ ເຈົາຮາຊີ ເຕ່ອ ຈ່ອຍ ອາມິ່ງ ກວາຍ, ກວາຍ ເຕ່ອ ແອິດ ຕານ່ອງ ອໍ ຍັຮ ເມົາງ ເຢົາ ເຈົາຮາຊີ ຍ່ອນ ໄລ່ ຊາງັດ ຄານອດ ກ້ອຍ. 22 ມາ ຕິ່ງ ປິ່ງ ປັຣນາຍ ເຢົາ ເຈົາຮາຊີ ອັນ ອາຕີ ເຈົ້, ອິນແຍ່ະ ມັຮ ກວາຍ ຕິ່ງ ປິ່ນ ມັນລ້ອງ ກຣຸ່ ໄນ່ ແອິດ ປິ່ນ ອໍານາດ ຮານະ ໄລ່ຍຮ, ດໍອ໋ ໂອນ ມັຮ ກວາຍ ກາ ຊາອໍາ ເຢຊູ ກຣິດ ເຕ່ອ ຮັບ ບຸ່ນ ກາ ເຢົາ ເຈົາຮາຊີ ເອີ໋ ກະ ໄລ່ ກາ ຊາອໍາ.

23 ປ້ອງ ກາ ເຢຊູ ກຣິດ ຕາ ຢວາຮ ແຕ່ອ, ເຢົາ ເຈົາຮາຊີ ໂອນ ຄານອດ ອັນ ດໍອ໋ ກຍາອ໋ ເລືອຍງ ໄຮ ນະ ເມົາ ກຍາອ໋ ກວາຍ ເມົາ ໂຈະ ຕິ່ງ ກໍອ໋. ໄຮ ແອິດ ເລືອຍງ ນະກ້ອຍ ເຕົາ ແຕ່ອ ຕາໂງ ເຢົາ ເຈົາຮາຊີ ອາປັຣ ໂອນ ໄຮ ເຕ່ອ ຊາອໍາ ເຢຊູ ກຣິດ. 24 ນະກ້ອຍ ຄານອດ ກ້ອຍ ແອິດ ກຍາອ໋ ໄຮ ເຕົາ ຕາໂງ ເຢຊູ ກຣິດ ແຕ່ອ. ຕາໂງ ກ້ອຍ ໄຮ ເຕ່ອ ແອິດ ຕານ່ອງ ອໍ ຍັຮ ເມົາງ ເຢົາ ເຈົາຮາຊີ ຍ່ອນ ໄຮ ຊາອໍາ ເຢຊູ ກຣິດ. 25 ມາ ພໍກາ ໄຮ ຊາອໍາ ເຢຊູ ກຣິດ, ຕາ ເປັນ ຄານອດ ອິນເຕົາ ນ່ອງ ກຍາອ໋ ໄຮ.

ກອນ ອາໄກ ເຢົາ ເຈົາຮາຊີ

26 ຊານ່ ອິນແຍ່ະ ມັຮ ເຍົາ ແກັດ ກອນ ອາໄກ ເຢົາ ເຈົາຮາຊີ ຍ່ອນ ແຕ ເຍົາ ຊາອໍາ ເຢຊູ ກຣິດ. 27 ອິນແຍ່ະ ມັຮ ເຍົາ ຮັບ ຮິດ ຕິ່ງ ແດີອ໋ ເຈົ້ ຍ່ອນ ແຕ ເຢຊູ ກຣິດ. ນະກ້ອຍ ເຍົາ ແກັດ ນະ ເຍົາ ອິດ ແຊິບ ແດີຍ ອາມິ່ງ ເຢຊູ ກຣິດ. 28 ຊານ່ ຕາ ເປັນ ອິມພາ ອິນເຕົາ ກວາຍ ອິດຊະຮາເອລ ກະ ກວາຍ ຕາ ແກັດ ກວາຍ

ງ 3:19 ກວາຍ ກາ "ອາແຕ່ອ ປັຣນາຍ" ລາ ໂມເຊ.

ອິດຊະຣາເອລ, ກວາຍ ຊູລ ກະ ກວາຍ ຕາ
ເປັນ ຊູລ, ກວາຍ ຣາເລົາ ກະ ກວາຍ ມັນແຊມ.
ຕຶງ ເຢຊູ ກຣິດ ອິນແຢະ ມັສ ກວາຍ ແກັດ
ຣາລີ. 29 ຍ່ອນ ເຢຊູ ກຣິດ ຕາລາ ເຍົາ, ເຍົາ
ແກັດ ຈຸມເຈືອ ອັບຣາຮາມ ແຕ່, ກະ ເຍົາ ເປັນ
ອິນແຢະ ຣາມິ້ສ ກາ ເຍົາ ເຈົາຣາຊີ ເອີອ໌ ກະ
ອັບຣາຮາມ ແຕ ອິນໂຍ່ງ ແຮີ.

4 1 ເຈົ້າ ເກົາ ອີ ອາຕີ ເຍົາ ມວຍ ປັຣນາຍ
ຊາກຳ ແອັນ. ເປັນ ມານະ ຊຸ ລາລີ້,
ກາ ເປັນ ມານຳ ກອນ ອິນນ້ອງ ແກດງ. ຄັນ
ອິມບໍ່ ອັນ ກູຈິດ, ກອນ ກ້ອຍ ແອັນ ຕາລາ
ອິນແຢະ ມັສ ມູ່ນ ອິມບໍ່. ມາ ບ້ອງ ກາ ອັນ
ອິນນ້ອງ ກັຣແນນ, ເນົາ ຕາ ໂອນ ອັນ ຕາລາ
ຢວາຣ ມູ່ນ ກ້ອຍ. ອັນ ລາ ແກັດ ນະ ກວາຍ
ຊູລ. 2 ເປັນ ກວາຍ ກຍາອ໌ ເລືອຍໆ ອັນ ກະ
ເປັນ ກວາຍ ເນ່ ມັສ ກາ ມູ່ນ ອັນ ເຕົາ ໂອນ
ແຕ້ອ໌ ຕາໄງ ອິມບໍ່ ອັນ ນັດ ດໍອ໌ ໂອນ ອັນ
ແຕ້ອ໌ ຕາລາ ມັສ ມູ່ນ ກ້ອຍ. 3 ໄຮ ລາ ນະ
ກອນ ແກດງ ກ້ອຍ ແຕ່. ບ້ອງ ກາ ໄຮ ຕາ
ຢວາຣ ຊາອ໌ ເຢຊູ ກຣິດ, ໄຮ ແກັດ ຊູລ ມັສ
ຣິດ ຕຶງ ແດີຍ ໄນ່. 4 ມາ ແຕ້ອ໌ ປາເນ່ນ ເຍົາ
ເຈົາຣາຊີ ນັດ ດໍອ໌, ອັນ ໂອນ ກອນ ອັນ ແຊງ
ບໍ່ ກູແຕອ໌ ໄນ່. ອັນ ໂອນ ກວາຍ ມັນແຊມ ຣັສ
ກອນ ອັນ. ກະ ກອນ ໄນ່ ແອັດ ປື້ນ ອຳນາດ
ຄານອດ ອິດຊະຣາເອລ ແຕ່. 5 ອັນ ໄທ ລັສ
ໄຮ ແຕ ຄານອດ ອິດຊະຣາເອລ ກາ ໄຮ ແກັດ
ຊູລ, ດໍອ໌ ໄຮ ແຕ້ອ໌ ແກັດ ກອນ ເຍົາ ເຈົາຣາຊີ
ນະ ກອນ ຣາເມົາ ອັນ ແຕ່. 6 ຍ່ອນ ເຍົາ ແກັດ
ກອນ ເຍົາ ເຈົາຣາຊີ, ເຍົາ ເຈົາຣາຊີ ໂອນ
ຣາເວົ້າຍ ອັນ ມູ່ດ ຕຶງ ຣາງັຮ ເຍົາ. ນະກ້ອຍ
ຣາເວົ້າຍ ເຍົາ ເຈົາຣາຊີ ຈ່ອຍ ໂອນ ໄຮ ຍັ້ນ

ດໍອ໌ ເຍົາ ເຈົາຣາຊີ ລາ ອັບບາ ແຕ້ລາ ອິມບໍ່
ໄຮ. 7 ຊານໍ່ ເຍົາ ຕາ ເປັນ ນະ ກວາຍ ຊູລ
ນ້ອງ, ມາ ເຍົາ ແກັດ ນະ ກອນ ຣາເມົາ ເຍົາ
ເຈົາຣາຊີ ເຈົ້. ຍ່ອນ ເຍົາ ແກັດ ກອນ ເຍົາ
ເຈົາຣາຊີ, ນະກ້ອຍ ແຕ້ອ໌ ເຍົາ ຈຸງ ມູ່ນ ອັນ ແຕ່.

**ໂປໂລ ຍິ່ອ໌ ລາລີ້ ກວາຍ ຄາລາເຕຍ
ຕາບູ່ນ ປັຣນາຍ ປຍາຍ໌**

8 ແຕ ອິນໂຍ່ງ ເຍົາ ຕາ ຢວາຣ ດັງ ເຍົາ
ເຈົາຣາຊີ, ເຍົາ ແກັດ ຊູລ ມັສ ຣາມິ້ສ ກາ ຕາ
ແກັນ ເຍົາ. 9 ມາ ຊານໍ່ ເຍົາ ຈິ່ອ໌ ຣາມິຮ ເຍົາ
ເຈົາຣາຊີ ເຈົ້. ມາ ປຍາຍ໌ ລາລີ້ ລາ ເຍົາ
ເຈົາຣາຊີ ຈິ່ອ໌ ຣາມິຮ ເຍົາ. ຄັນ ນະກ້ອຍ,
ນານະ ແຕ ເຍົາ ລົບ ແກັດ ຊູລ ລັສ ມັສ ຣານະ
ຕຶງ ແດີຍ ໄນ່? ມັສ ຣານະ ໄນ່ ຕາ ເປັນ ແບຼງ
ກະ ຕາ ເປັນ ແຕ້ອ໌ ຈ່ອຍ ເຍົາ. 10 ເຍົາ ອິນນ້ອງ
ນັບ ຕາໄງ, ກາໄຊ, ກະ ກູມ໌ ແກັດ ມັນຕັນ.
ເຍົາ ຄໍດ ເຍົາ ແຕ້ອ໌ ແອັດ ຕານ້ອງ ອໍ ກະ
ເຍົາ ເຈົາຣາຊີ ຍ່ອນ ເຍົາ ຕະ ນະກ້ອຍ. 11 ມາ
ຄັນ ເຍົາ ຄໍດ ນະກ້ອຍ, ລາແກັຮ ເມົາດ ເກົາ
ອາຕີ ໂອນ ເຍົາ ປັຣນາຍ ອໍ ແຕ ເຢຊູ ກຣິດ.

12 ແຊມອາຍ ເອີຍ! ເກົາ ແຊອ໌ ເຍົາ ແກັດ
ມູເຈິງ ເກົາ ແຕ່, ຍ່ອນ ເກົາ ແກັດ ມູເຈິງ ເຍົາ
ຕາ ເປັນ ຕາບູ່ນ ຄານອດ ອິດຊະຣາເອລ.
ກະ ເຍົາ ຕາ ເປັນ ຕະ ໂລ່ຍຮ ອິນເຕົາ ໂຈະ
ເກົາ. 13 ເຍົາ ດັງ ເຈົ້, ແຕ ຕາແປ ເກົາ ອາຕີ
ປັຣນາຍ ອໍ ໂອນ ເຍົາ, ລາ ຍ່ອນ ຈະ ເກົາ
ອາອີ ຕາກິຮ. 14 ມາ ຕາມ ຈະ ເກົາ ຕາ ເປັນ
ອໍ, ເຍົາ ຕາ ເປັນ ພາມາດ ແຕ້ລາ ຊາອັຮ
ເກົາ. ມາ ເຍົາ ຣັບໂຈມ ເກົາ ນະ ເຍົາ ຣັບໂຈມ
ເທວາດາ ເຍົາ ເຈົາຣາຊີ, ແຕ້ລາ ນະ ເຍົາ

ຈ 4:6 ປັຣນາຍ ອາຣາມ ປາຍ 'ອັບບາ' ລາ 'ອິມບໍ່' ຕຶງ ປັຣນາຍ ກາຕາງ.

ຮັບໂຈມ ເຢຊູ ກຣິດ ເຕ່. 15 ຕາໂງ່ ກ້ອຍ ເຍົາ ຮໍອ໌ ລາລີ້ ກະ ເກົາ. ມາ ຊານໍ່, ອິນເຕົ້າ ກາ ຕະ ເຍົາ ຕາ ເບີນ ຮໍອ໌ ມ້ອງ ນະ ແຕ ອິນລິ້ງ? ເກົາ ດັງ, ຕາໂງ່ ກ້ອຍ ຄັນ ເຮົາບ ເຍົາ ກູໂລອ໌ ກອງ ມັດ ເຍົາ ຈ່ອຍ ໂອນ ເກົາ, ເຍົາ ກູໂລອ໌. 16 ມາ ນານະ ເຍົາ ດໍອ໌ ມັດ ກະ ຕັຮ ເກົາ, ຍ່ອນ ເກົາ ອາຕີ ເຍົາ ປັຣນາຍ ປຍາຍ໌?

17 ມາ ກວາຍ ການໍອ໌ ກາ ອາຕີ ປັຣນາຍ ຕາ ເບີນ ປຍາຍ໌, ໄລ່ ຕະ ອິນຕີ ອາໂລກ ອາໂຍ່ະ ລາລີ້ ເຍົາ. ໄລ່ ຍໍອ໌ ອີ ກາຍັຮ ເຍົາ ແຕ ເກົາ. ແວັດ ກ້ອຍ ໄລ່ ຍໍອ໌ ເຍົາ ອິດ ຮາງິ້ຮ ໄລ່. 18 ອໍ ເຕ່ ເຍົາ ອິດ ຮາງິ້ຮ ໄລ່, ຄັນ ໄລ່ ເບີນ ຮາງິ້ຮ ອໍ. ກວາຍ ອາແລ່ະ ຍໍອ໌ ອີ ອາຕີ ປັຣນາຍ ໄກຣ ລາລີ້ ໂອນ ເຍົາ, ລາ ອໍ ເຕ່. ຕາ ເບີນ ອິນເຕົ້າ ເກົາ ແອັດ ກະ ເຍົາ, ແຕ່ລາ ຕາ ເບີນ ແອັດ. 19 ເຍົາ ກາ ນະ ກອນ ຮາເມົາ ເກົາ ເອີຍ. ຊານໍ່ ເກົາ ອາອີ ລັຮ ຕິ່ງ ຮາງິ້ຮ ເກົາ, ນະ ມັນແຊມ ກາ ອີ ຣັຮ ກອນ. ເກົາ ຊ້ອງ ອາອີ ນະກ້ອຍ ເຕົ້າ ເຢຊູ ກຣິດ ແກັດ ຊິດ ຕິ່ງ ຮາງິ້ຮ ເຍົາ. 20 ເກົາ ຊ້ອງ ອອຍາຣ ລາລີ້ ອີ ແອັດ ມັນຕຸ ກະ ເຍົາ ຊານໍ່, ດໍອ໌ ອຽນ ຊັຣຣິງ ກະ ເຍົາ. ມາ ຊານໍ່ ເກົາ ແອັດ ເຍິງ ແຕ ເຍົາ, ນະກ້ອຍ ເກົາ ຊ້ອງ ງິ່ດ ລາລີ້ ຕາ ດັງ ນານະ ເກົາ ອີ ຕະ.

ປັຣນາຍ ຊາກຳ ແຕ ບາຣ ນະ ມັນແຊມ

21 ເກົາ ຍໍອ໌ ອີ ຕາແບັບ ກວາຍ ແຕ ເຍົາ ກາ ຍໍອ໌ ອີ ແອັດ ປິ້ນ ຄານອດ ອິດຊະຣາເອລ ປາຍ: ເຍົາ ດັງ ມາ ຕາ ເບີນ, ຄານອດ ກ້ອຍ ອາຕີ ຮາມິຣ ອິນເຕົ້າ ໂອນ ເຍົາ? 22 ຕິ່ງ ປິ່ງ ປັຣນາຍ ເຍົາງ ເຈົາຣາຊີ ເນົ່າ ຄຽນ ອາຕີ ແຕ ອັບຣາຮາມ, ອັນ ເບີນ ບາຣ ລ່າ ກອນ

ຮາເລົາ, ມານ່າ ແຕ ມັນແຊມ ຊູລ, ມານ່າ ແຕ ມັນແຊມ ຕາ ເບີນ ຊູລ. 23 ມັນແຊມ ກາ ຊູລ ກ້ອຍ, ອັນ ຣັຮ ກອນ ຮາເລົາ ນະ ເນົ່າ ເຕ່. ມາ ມັນແຊມ ກາ ຕາ ເບີນ ຊູລ ກ້ອຍ, ອັນ ຣັຮ ກອນ ຍ່ອນ ເຍົາງ ເຈົາຣາຊີ ເອີອ໌ ໂອນ ອັນ ເບີນ ກອນ ຮາເລົາ.

24-25 ຣານະ ໄນ່ ລາ ນະ ປັຣນາຍ ຊາກຳ ເຕ່. ບາຣ ນະ ມັນແຊມ ໄນ່ ລາ ນະ ບາຣ ຣານາ ເຍົາງ ເຈົາຣາຊີ ປັຣຄັນ ຍໍອ໌ ອີ ຈ່ອຍ ກວາຍ. ມວຍ ຣານາ ກ້ອຍ, ລາ ອັນ ໂອນ ຄານອດ ອັນ ຕິ່ງ ກິຣ ຊິນາຍ. ກິຣ ຊິນາຍ ໄນ່ ຕິ່ງ ກຣວາງ ອາຣາເບຍ ເນົ່າ ດໍອ໌ ກິຣ ຮາກາ ແຮີ. ຮາມິຣ ມັນແຊມ ຊູລ ອັບຣາຮາມ ລາ ຮາກາ. ນະກ້ອຍ ຮາກາ ລາ ຊາກຳ ແຕ ເມືອງ ເຢຣູຊາເລັມ ຕິ່ງ ແຕ້ຍ ຊານໍ່. ກະ ກວາຍ ຕິ່ງ ເມືອງ ເຢຣູຊາເລັມ, ແກັດ ຊູລ ປິ້ນ ຄານອດ ມູເຈິງ ຮາກາ ເຕ່. 26 ມາ ອິມເປອ໌ ໄຮ ລາ ມັນແຊມ ກາ ຕາ ແກິນ ຊູລ. ລາ ນະ ເມືອງ ເຢຣູຊາເລັມ ຕາໄມ ຕິ່ງ ມັນລ້ອງ. 27 ຕິ່ງ ປິ່ງ ປັຣນາຍ ເຍົາງ ເຈົາຣາຊີ ແຕ ອິມແບີ ເນົ່າ ຄຽນ ແຕ ຮາມິຣ ໄນ່ ປາຍ:

"ເອີ ມັນແຊມ ກາ ກາແດງ ເອີຍ! ໄມ່ ອິນໂຈຍ ຕຸ່ຮ ອິນເຕົ້າ.

ໄມ່ ກາ ຕາ ເກ້ຍ ຮາມິຣ ອາອີ ຄວບ ກູມໍ, ໄມ່ ແອິນ ອາປວລ;

ຍ່ອນ ມັນແຊມ ກາ ກາຢາອ໌ ຕັຮ ເບີນ ກອນ ຊາອີຍ ກາເລີຍ ແຕ ມັນແຊມ ກາ ກາຢາອ໌ ຕາ ເບີນ ຕັຮ."

28 ຊານໍ່ ແຊມອາຍ ເອີຍ, ເຍົາ ແກັດ ກອນ ກາ ເຍົາງ ເຈົາຣາຊີ ເອີອ໌, ນະ ອີຊາກ. 29 ຕິ່ງ ຕາໂງ່ ແຕ ອິມແບີ ກ້ອຍ, ກອນ ຮາເລົາ ກາ

ແກີດ ນະ ເນົ່າ ເຕ່, ກອນ ກ້ອຍ ຕະ ຕຸ່ຮ ກັດ
ກອນ ຣາເລົາ ກາ ແກີດ ຣານາ ຣາເວົ້າຍ ເຍົາງ
ເຈົາຣາຊີ. ກະ ແດີຍ ຊານໍ ລາ ມູເຈົງ ກ້ອຍ ເຕ່.
30 ມາ ອິນເຕົ້າ ປົງ ປັຣນາຍ ເຍົາງ ເຈົາຣາຊີ
ອາຕີ ແຕ ຣານະ ກ້ອຍ? ອັນ ອາຕີ ປາຍ:

"ຕູ່ຍຮ ມັນແຊມ ຊູລ ກະ ກອນ ອັນ.
ໄກຣ ລາລີ້, ກອນ ແຕ ມັນແຊມ ຊູລ
ຕາ ເຕ່ອໍ ຣາຈຸງ ມູ່ນ ອິມປໍ
ມັນຕຸ ກະ ກອນ ແຕ ມັນແຊມ ຕາ
ເບີນ ຊູລ."

31 ນະກ້ອຍ ແຊມອາຍ ເອີຍ, ໄຮ ຕາ ແກີນ
ກອນ ມັນແຊມ ຊູລ, ມາ ໄຮ ລາ ກອນ
ມັນແຊມ ກາ ຕາ ເບີນ ຊູລ.²

ອິນໂຈຍ ໂອນ ຄານອດ ຊັດ ລັຮ ເຍົາ

5 1 ຍ່ອນ ເຢຊູ ກຣິດ ອາໂຣຍຮ, ໄຮ
ຕາ ເບີນ ຕຸ່ຮ ຕາປູ່ນ ຄານອດ ນ້ອງ.
ນະກ້ອຍ ເຍົາ ເນ່ ໂອນ ອໍ ອິນໂຈຍ ແກີດ ຊູລ
ນ້ອງ ຄານອດ ກ້ອຍ.

2 ເກົາ ລາ ໂປໂລ ອາຕີ ໂອນ ເຍົາ ດັງ
ກຣັກ, ຄັນ ເຍົາ ຕະ ຣິດ ກິດ ຕາປູ່ນ ຄານອດ
ອິດຊະຣາເອລ, ເຢຊູ ກຣິດ ຕາ ເບີນ ແກີດ
ເກົາ ອິນເຕົ້າ ໂອນ ເຍົາ. 3 ເກົາ ຍໍອໍ ອາຕີ
ລັຮ ໂອນ ເຍົາ ດັງ ກຣັກ ລາລີ້ ແອັນ. ກວາຍ
ອາແລະ ກາ ຕະ ຣິດ ກິດ, ອົງເຄາະ ກວາຍ
ກ້ອຍ ຊາງັດ ອິນແຍ່ະ ມັຮ ຣາມິ່ຮ ການໍອໍ ແຕ
ຄານອດ ອິດຊະຣາເອລ ແອີ. 4 ຄັນ ເບີນ ເນົ່າ
ແຕ ເຍົາ ຄໍ່ ຍໍອໍ ອີ ແອິດ ຕານໍ້ອງ ອໍ ຍໍຮ

ເມົາງ ເຍົາງ ເຈົາຣາຊີ ຍ່ອນ ເຍົາ ຕະ ຕາປູ່ນ
ຄານອດ ອິດຊະຣາເອລ, ໄກຣ ລາລີ້ ນະ ເຍົາ
ອາແລ້ຮ ເບີມ ແຕ ເຢຊູ ກຣິດ. ນະກ້ອຍ ເຍົາ
ແກີດ ປິດ ມັຮ ຣານະ ເຍົາງ ເຈົາຣາຊີ ຍໍອໍ
ອີ ຈ່ອຍ ເມົາດ ເຍົາ. 5 ມາ ໄຮ, ໄຮ ອົງກ່ອງ
ເລື້ອຍງ ອີ ແອິດ ຕານໍ້ອງ ອໍ ຍໍຮ ເມົາງ ເຍົາງ
ເຈົາຣາຊີ ຍ່ອນ ໄຮ ຊາອໍາ. ກະ ໄຮ ຊາອໍາ
ຍ່ອນ ຣາເວົ້າຍ ເຍົາງ ເຈົາຣາຊີ ຈ່ອຍ ໄຮ.
6 ພໍກາ ເຢຊູ ກຣິດ ຈ່ອຍ ອາມົງ ໄຮ, ຕາ ເບີນ
ອິນເຕົ້າ ໄຮ ຕະ ຣິດ ກິດ ແຕີລາ ຕາ ເບີນ.
ຣານະ ປິດ ແກຼຍ ອິນແຍ່ະ ແຕ ການໍອໍ ລາ
ໄຮ ຊາອໍາ. ນະກ້ອຍ ຍ່ອນ ໄຮ ຊາອໍາ, ໄຮ
ເບີນ ຣາງັຮ ອາໂຢະ.

7 ເກົາ ເຮີມ ແຕ ອິນໂຍ່ງ ເຍົາ ຕາປູ່ນ
ຣານະ ເຢຊູ ກຣິດ ກຣັກ ລາລີ້. ມາ ຊານໍ
ເກົາ ງິດ ລາລີ້, ຕາ ດັງ ເນົ່າ ກາຕັງ ຕາ ໂອນ
ເຍົາ ຕາປູ່ນ ນ້ອງ ຣານະ ປຍາຍ ແຕ ເຍົາງ
ເຈົາຣາຊີ. 8 ໄກຣ ລາລີ້, ເຍົາງ ເຈົາຣາຊີ ຕາ
ເບີນ ກາຕັງ ເຍົາ. ອັນ ແຕ່ ກູອໍ ໂອນ ເຍົາ
ຊາອໍາ ເຢຊູ ກຣິດ. 9 ເບີນ ກວາຍ ປາຍ:
"ຍໍອໍ ລາລີ້ ບວຮ ຊີ້ອໍ ກາ ຕະ ໂອນ ອິນແຍ່ະ
ໂດຍ ບຸຣ ແກີດ ຊີ້ອໍ." 10 ມາ ເກົາ ດັງ ລາ
ອິນເຈົາ ໄຮ ຈ່ອຍ ໂອນ ເຍົາ ຕາ ເບີນ ຕາປູ່ນ
ຣານະ ການໍອໍ. ມາ ມັຮ ກວາຍ ກາ ກັຣຈຸກ
ເຍົາ, ອົງເຄາະ ໄລ່ ຈິວ ໂຕ່ດ ເບີມ ກະ ເຍົາງ
ເຈົາຣາຊີ. 11 ແຊມອາຍ ເອີຍ, ເບີນ ເນົ່າ ປ່ອງ
ເກົາ ປາຍ ເກົາ ອາຕີ ອິນແຍ່ະ ມັຮ ກວາຍ
ອົງເຄາະ ຕະ ຣິດ ກິດ ຄັນ ຍໍອໍ ອີ ແອິດ

2 4:31 ໂປໂລ ປາຍ ນະກ້ອຍ, ອັນ ອີ ປາຍ: "ໄຮ ຕາ ເບີນ ແອິດ ຕານໍ້ອງ ອໍ ກະ ເຍົາງ ເຈົາຣາຊີ ຍ່ອນ ໄຮ ຕາປູ່ນ ຄານອດ. ມາ ໄຮ ແອິດ ຕານໍ້ອງ ອໍ ກະ ເຍົາງ ເຈົາຣາຊີ ລາ ຍ່ອນ ໄຮ ຊາອໍາ."
3 5:9 ໂປໂລ ຊາກໍາ ນະໄນ: "ຄັນ ເບີນ ມານະ ຕາ ເບີນ ອໍ ຕົງ ມູ່ ເຍົາ, ປັຣແນີ ມັນເຕຣົາ ອັນ ໂອນ ອິນແຍ່ະ ມັຮ ເຍົາ ແຕັດ ແກີດ ຕາ ເບີນ ອໍ ເຕ່."

ຕານ້ອງ ອໍ ຍັຮ ເມີງ ເຍີງ ເຈົາຣາຊີ. ຄັນ ເກົາ ມາ ປາຍ ນ່ະກ້ອຍ, ກວາຍ ອິດຊະຣາເອລ ຕາ ເປັນ ອີ ຕະ ເກົາ, ກະ ໄລ່ ຕາ ເປັນ ຊ້ອງ ອວານ ອິນເຕົາ ເກົາ ອາຕີ ແຕ ອາລ່ອງ ຊັງກັງ ເຢຊູ ກຣິດ. 12ນ່ະກ້ອຍ ມັຮ ກວາຍ ກາ ກັຮຈຸກ ເຍົາ ປາຍ ອີງເຄາະ ຕະ ຣິດ ກິດ, ເກົາ ຍໍອ ອີ ໂອນ ໄລ່ ກ້ອຍ ຕອນ ຈະ ເປົມ!

13ແຊມອາຍ ເອີເຢ! ເຢຊູ ກຣິດ ອາໂຣຍຮ ເຈົ້າ ເຍົາ. ມາ ເຍົາ ອິນໂຈຍ ໂອນ ຣານະ ກ້ອຍ ເດີງ ເຍົາ ຕະ ຣານະ ແຕ ຣາງັຮ ຕາມມັຮ. ອໍ ກາເລີຍ ເຍົາ ມານະ ອາໂຍ່ະ ມານະ, ມານະ ຈ່ອຍ ມານະ. 14ອິນແຍ່ະ ຄານອດ ເຍົາງ ເຈົາຣາຊີ ແກັດ ຣາປາຍ ອິນແຍ່ະ ຕິ່ງ ມວຍ ປັຮນາຍ ປາຕັບ ປາຍ: "ອີງເຄາະ ເຍົາ ອາໂຍ່ະ ເຍົາ ນ່ະ ເຍົາ ອາໂຍ່ະ ຈະ ເຍົາ ເປົມ." 15ມາ ຄັນ ເຍົາ ມານະ ຕະ ມານະ ນ່ະ ຊັນຕຣັ້ນ ຣາກັບ ຣາຕວາອໍ, ນ່ະກ້ອຍ ອີງເຄາະ ເຍົາ ເນ່ ອໍ, ອີງກ້ອຍ ປາຍ ມູ່ ເຍົາ ແກັດ ຣຸ່ງ ອິນແຍ່ະ.

ບາຣ ຣານາ ກວາຍ ເຕອໍ ຕາປູ່ນ

16ນ່ະກ້ອຍ ເກົາ ອາຕີ ເຍົາ ປາຍ: ອີງເຄາະ ເຍົາ ຕະ ເປາະ ຕາປູ່ນ ຣາງັຮ ຣາເວົ້າຍ ເຍົາງ ເຈົາຣາຊີ ຊ້ອງ. ຕະ ນ່ະກ້ອຍ ເຍົາ ຕາ ເປັນ ຕະ ຕາປູ່ນ ຣາງັຮ ຕາມມັຮ. 17ຣາງັຮ ຕາມມັຮ ລາ ຕາ ເປັນ ຣາຕອຍ ກະ ຣາງັຮ ຣາເວົ້າຍ ເຍົາງ ເຈົາຣາຊີ. ກະ ຣາງັຮ ຣາເວົ້າຍ ເຍົາງ ເຈົາຣາຊີ ລາ ຕາ ເປັນ ຣາຕອຍ ກະ ຣາງັຮ ຕາມມັຮ. ບາຣ ຣາງັຮ ໄນ່ ອິມພາ ອິນແຍ່ະ. ນ່ະກ້ອຍ ຣານະ ອິນເຕົາ ເຍົາ ຄິດ ອີ ຕະ, ເຍົາ ຕາ ເຮົາບ ຕະ ຣານະ ກ້ອຍ. 18ມາ ຄັນ ເຍົາ ຕະ ຕາປູ່ນ ຣາເວົ້າຍ ເຍົາງ ເຈົາຣາຊີ, ນ່ະກ້ອຍ ເຍົາ ຕາ ເປັນ ຕຸ່ຮ ຕະ ຕາປູ່ນ ນ້ອງ

ຄານອດ ອິດຊະຣາເອລ.

19ມາ ຄັນ ເຍົາ ຕະ ຕາປູ່ນ ຣາງັຮ ຕາມມັຮ, ນ່ະກ້ອຍ ເຍົາ ຕະ ຣານະ ຕາ ອໍ ນ່ະໄນ່: ເຍົາ ຕາ ເປັນ ລາກວຍ ກາຢາອໍ ມາ ບິ ມັນຕຸ, ເຍົາ ຕະ ຣານະ ແປຣີ, ກະ ເຍົາ ຕະ ຣານະ ຕັງຮາງ. 20ເຍົາ ຊາງ ເຍົາງ ການໍອ. ເຍົາ ແກັດ ມໍ ຕະ ກວາຍ. ເຍົາ ຊາອັຮ ຣາຕວາອໍ. ເຍົາ ຣາກໍາ ຣາໂລຍຮ. ເຍົາ ມານະ ຊັຮແມງ ແຕ ມານະ. ເຍົາ ຣາອວານ. ເຍົາ ອີ ແກັດ ປິດ ກາເລີຍ ແຕ ກວາຍ ການໍອ. ເຍົາ ກັຮຍັຮ ແກັດ ຊາອິ່ຍ ຈຸມ. ເຍົາ ຄິດ ຈຸມ ເຍົາ ອໍ ກາເລີຍ ແຕ ຈຸມ ການໍອ. 21ເຍົາ ຍໍອ ອີ ເປັນ ເກຣັງ ເຢົາ. ເຍົາ ບູລ ປັ້ອງ. ເຍົາ ຈາ ງ່ອຍ ຕາມມັຮ ຕາມແມີ. ກະ ເຍົາ ຕະ ຣານະ ຕາ ອໍ ການໍອ ແຣີ. ນ່ະກ້ອຍ ເກົາ ຍໍອ ອີ ກາແອັຮ ລັຮ ຊາ ໂອນ ເຍົາ ດັງ ຊັງໂກຣ ລາລີ່. ກວາຍ ກາ ຕະ ຣານະ ຕາ ອໍ ນ່ະກ້ອຍ, ໄລ່ ຕາ ເຕອໍ ແອັດ ອາມັງ ເລືອຍງ ກະ ເຍົາງ ເຈົາຣາຊີ ຕິ່ງ ອິນຕຸ ເຍົາງ ເຈົາຣາຊີ ຊິດ.

22ມາ ຄັນ ເຍົາ ຕະ ຕາປູ່ນ ຣາເວົ້າຍ ເຍົາງ ເຈົາຣາຊີ, ເຍົາ ແກັດ ປາໄລ ນ່ະໄນ່: ເຍົາ ເປັນ ຣາງັຮ ອາໂຍ່ະ. ເຍົາ ແອັດ ຣໍອ ອໍ. ເຍົາ ເປັນ ຣາງັຮ ແອັດ ອຽນ ອໍ ທໍ. ເຍົາ ເປັນ ຣາງັຮ ຈິວ. ເຍົາ ເປັນ ຣາງັຮ ອີ ຈ່ອຍ. ເຍົາ ຕະ ອໍ ໂຈະ ກວາຍ ການໍອ. ເຍົາ ຕະ ໂອນ ກວາຍ ການໍອ ເຕອໍ ນັບ ເຍົາ. 23ເຍົາ ເປັນ ຣາງັຮ ລາແມ່ນ ອໍ. ກະ ເຍົາ ເຕອໍ ກາຢາອໍ ຈະ ເຍົາ ເປົມ. ຄັນ ເຍົາ ຕະ ຣານະ ອໍ ນ່ະກ້ອຍ, ຕາ ເປັນ ຄານອດ ມາ ໄຄອ ແຕ ເຍົາ ຕະ ຣານະ ກ້ອຍ. 24ກວາຍ ອາແລ່ະ ກາ ເປັນ ມວຍ ຣາງັຮ ກະ ເຢຊູ ກຣິດ, ກວາຍ ກ້ອຍ ຕັຮ ເຈົ້າ ມັຮ ຣາງັຮ ຕາມມັຮ. ນ່ະກ້ອຍ ໄລ່ ຕາ ເປັນ

ຊ້ອງ ຍໍອ໌ ອີ ຕາປູ່ນ ນ້ອງ ຣາງິ່ຮ ໄລ່ ເບີມ.
 25 ຄັນ ໄຮ ມາ ເປັນ ອາມົງ ຍ່ອນ ແຕ ຣາເວີຍາຍ
 ເຍີງ ເຈົາຣາຊີ, ນະກ້ອຍ ອີງເຄາະ ໄຮ ຕາປູ່ນ
 ແອີງ ຣານະ ຣາເວີຍາຍ ເຍີງ ເຈົາຣາຊີ ຊ້ອງ.
 26 ໄຮ ອິນໂຈຍ ຕະ ມັກ ເນົາ ຍ່ອງ ໄຮ. ໄຮ
 ມານະ ອິນໂຈຍ ກູເກາະ ໂຈະ ມານະ. ກະ
 ມານະ ອິນໂຈຍ ຊັຮແມງ ອິນເຕົາ ແຕ ມານະ.

ມານະ ອາໂຍະ ມານະ; ມານະ ຈ່ອຍ ມານະ

6 1 ແຊມອາຍ ເອີຍ! ຄັນ ເປັນ ເນົາ ຕິງ
 ມູ່ ເຍົາ ມາ ຕະ ໄລ່ຍຮ, ອີງເຄາະ ເຍົາ
 ກາ ຕາປູ່ນ ຣາເວີຍາຍ ເຍີງ ເຈົາຣາຊີ ອີງກ່ອຍ
 ອາຕີ ກວາຍ ກາ ຕະ ໄລ່ຍຮ ກ້ອຍ, ໂອນ ອັນ
 ເຕ່ອ໌ ອາຕີ ລັຮ ຣາງິ່ຮ ອັນ. ກະ ອີງເຄາະ ເຍົາ
 ລາວັງ ອໍ ອີງກ້ອຍ ເນົາ ປັຮຕີ ເຍົາ ແອັນ ຕະ
 ຣານະ ໄລ່ຍຮ.

2 ຄັນ ກວາຍ ຕິງ ຈຸ່ມ ເຍົາ ມາ ຣາມິຮ ຕຸ່ຮ
 ກັດ, ອີງເຄາະ ເຍົາ ມານະ ຣາຈ່ອຍ ມານະ.
 ເຍົາ ຕະ ນະກ້ອຍ, ລາ ເຍົາ ຕາປູ່ນ ປັຮນາຍ
 ປາຕັບ ແຕ ເຢຊູ ກຣິດ.

3 ຄັນ ເປັນ ເນົາ ຕາ ເປັນ ປິດ ອິນເຕົາ, ມາ
 ອັນ ຈຸງ ຕິດ ຊ້ອງ ປາຍ ອັນ ປິດ, ຣາງິ່ຮ ອັນ
 ອາໂລກ ຈະ ອັນ ເບີມ.

4 ອີງເຄາະ ກູ່ ນະ ຕາຕ່ອຍ໌ ລັຮ ຣານະ ອັນ
 ຕະ ໂອນ ດັງ ຣານະ ກ້ອຍ ແກິດ ເກົາ ມາ ຕາ
 ເປັນ. ນະກ້ອຍ ອັນ ດັງ ເບີມ ຣານະ ກ້ອຍ ອໍ
 ມາ ຕາ ອໍ. ອັນ ຕາ ເປັນ ຕຸ່ຮ ຣາຊີງ ຣານະ
 ອັນ ກະ ຣານະ ກວາຍ ກາມ້ອ໌, 5 ຍ່ອນ ກູ່ ນະ
 ກວາຍ ອີງເຄາະ ຕະ ຣານະ ອັນ ເບີມ.

6 ຄັນ ກວາຍ ອາແລ່ະ ອາຕີ ປັຮນາຍ ອໍ
 ແຕ ເຢຊູ ກຣິດ, ກວາຍ ກາ ຣຍານ ແຕ ອັນ
 ອີງເຄາະ ຈ່ອຍ ລັຮ ເກຣັງ ອໍ ໂອນ ອັນ ກາ

ອາຣຍານ ກ້ອຍ.

7 ກວາຍ ອາແລ່ະ ກາ ຄິດ ເຕ່ອ໌ ອັນ ອາໂລກ
 ເຍີງ ເຈົາຣາຊີ, ກວາຍ ກ້ອຍ ອາໂລກ ຈະ
 ອັນ ເບີມ. ໄກຣ ລາລີ່, ກວາຍ ຈິຮ ກູປູອ໌
 ອິນເຕົາ, ປັຮແນີ ມັນເຕຣົາ ອັນ ເປັນ ປາໄລ
 ແຕ ກູປູອ໌ ກ້ອຍ.

8 ຄັນ ເຍົາ ຈິຮ ກູປູອ໌ ຍໍອ໌ ອີ ຕາປູ່ນ ຣາງິ່ຮ
 ຕາມມັຮ, ປັຮແນີ ມັນເຕຣົາ ເຍົາ ເປັນ ປາໄລ
 ລາ ເຍົາ ກູຈິດ ປິດ. ມາ ຄັນ ເຍົາ ຈິຮ ກູປູອ໌
 ຍໍອ໌ ອີ ຕະ ຕາປູ່ນ ຣາເວີຍາຍ ເຍີງ ເຈົາຣາຊີ,
 ປັຮແນີ ມັນເຕຣົາ ເຍົາ ເປັນ ປາໄລ ລາ ເຍົາ
 ອາມົງ ເລືອຍງ ຍ່ອນ ຣາເວີຍາຍ ເຍີງ ເຈົາຣາຊີ.

9 ນະກ້ອຍ ໄຮ ອິນໂຈຍ ລາແກ້ຮ ຕະ ຣານະ
 ອໍ. ຄັນ ໄຮ ຕາ ເປັນ ເປ່ ຣາງິ່ຮ ແຕ ຣານະ
 ໄຮ ຕະ, ປັຮແນີ ມັນເຕຣົາ ໄຮ ເປັນ ເກົາ.

10 ປ້ອງ ກາ ແລ່ະ ໄຮ ເຕ່ອ໌ ຈ່ອຍ, ອີງເຄາະ
 ໄຮ ຈ່ອຍ ໂອນ ອິນແຍ່ະ ມັຮ ກວາຍ. ອິນໂຍ່ງ
 ລາລີ່ ລາ ອີງເຄາະ ໄຮ ຈ່ອຍ ມັຮ ແຊມອາຍ
 ໄຮ ຕິງ ມູ່ ກາ ຊາອໍາ ເຢຊູ ກຣິດ.

ໂປໂລ ກາແອັຮ ລັຮ ກວາຍ ຄາລາເຕຍ

11 ອາຕີ ເກົາ ແຕ່ ຄຽນ ປັຮນາຍ ປັຮຊິດ ໄນ່
 ໂອນ ເຍົາ. ແຊອ໌ ເຍົາ ເນ່ ມາແລ່ະ ປິດ ໂຕ
 ເກົາ ຄຽນ ໂອນ ເຍົາ ຊານ່.

12 ມັຮ ກວາຍ ກາ ຍໍອ໌ ອີ ມັນເຕຣຸ່ ເຍົາ ຕະ
 ຣິດ ກິດ ຕາປູ່ນ ຄານອດ ອິດຊະຣາເອລ, ຍ່ອນ
 ນານະ ໄລ່ ກູດ ໂອນ ເຍົາ ຕະ ຣິດ ກ້ອຍ? ໄລ່
 ຍໍອ໌ ອີ ອາປັຮ ໂອນ ກວາຍ ເຮີມ ປາຍ ໄລ່
 ຕະ ຕາປູ່ນ ເຍີງ ເຈົາຣາຊີ. ກະ ໄລ່ ຍໍອ໌ ອີ
 ວຍາຣ ແຕ ຈຸ່ມ ອິດຊະຣາເອລ ຕະ ຕຸ່ຮ ກັດ
 ໄລ່ ຍ່ອນ ໄລ່ ຊາອໍາ ແອີງ ເຢຊູ ກຣິດ ກູຈິດ
 ຕິງ ອາລ່ອງ ຊັງກັງ ເຕ່ອ໌ ຈ່ອຍ ອາມົງ ກວາຍ.

13 ມາ ມັຮ ຈຸ່ມ ໄລ່ ກາ ຕະ ຣິດ ກິດ, ໄກຣ ລາລີ້ ໄລ່ ແຕ່ ຕາ ເປັນ ຕາປູ່ນ ອິນແຍ່ະ ຄານອດ ອິດຊະຣາເອລ. ມາ ໄລ່ ຍິອ ເຍົາ ຕະ ຣິດ ກ້ອຍ, ຍ່ອນ ໄລ່ ຍິອ ອີ ໂອດ ປາຍ ເຍົາ ຊາງັດ ປັຮນາຍ ໄລ່.

14 ມາ ເກົາ ໄນ່, ເກົາ ຍິອ ອີ ຍ່ອງ ແຕ ອາລ່ອງ ຊັງກັງ ເຢຊູ ກຣິດ ອິນເຈົາ ໄຮ ຊ້ອງ. ໄກຣ ລາລີ້ ຕິ່ງ ອາລ່ອງ ຊັງກັງ ກ້ອຍ ອິນແຍ່ະ ຣາມິ້ຮ ຕິ່ງ ແດີຍ ໄນ່ ກູຈິດ ປິດ ເຈ້ ແຕ ເກົາ. ກະ ເກົາ ກູຈິດ ປິດ ແຕ່ ແຕ ອິນແຍ່ະ ຣາມິ້ຮ ກ້ອຍ.

15 ຕາ ເປັນ ອິນເຕົາ ກວາຍ ຕະ ຣິດ ກິດ, ແຕ່ລາ ຕາ ເປັນ ຕະ ຣິດ ກ້ອຍ. ມາ ຣາມິ້ຮ ປິດ ລາລີ້ ລາ ນະໄນ່: ອີງເຄາະ ແກັດ ລັຮ

ກວາຍ ຕາໄມ.

16 ເກົາ ແຊອ ເຍົາ ເຈົາຣາຊີ ອາໂຍ່ະ ຕະ ກູ່ ນະ ກວາຍ ກາ ຕາປູ່ນ ຣານະ ກ້ອຍ, ກະ ໂອນ ຣາງິ້ຮ ໄລ່ ແອັດ ອງນ ອໍ ເລືອຍໆ. ໄກຣ ລາລີ້ ຈຸ່ມ ກ້ອຍ ລາ ຈຸ່ມ ອິດຊະຣາເອລ ກາ ເຍົາ ເຈົາຣາຊີ ຕາລາ.

17 ປັຮຊິດ ເລ້ຍ ເກົາ ອາຕີ ເຍົາ, ອິນໂຈຍ ໂອນ ກວາຍ ອາແລ່ະ ກາຕັງ ນ້ອງ ເກົາ, ຍ່ອນ ມັຮ ຣາປິດ ຕິ່ງ ຈະ ເກົາ ອາປັຮ ໂອນ ເນົາ ດັງ ເກົາ ລາ ນະ ຊູລ ໂອນ ເຢຊູ ກຣິດ.

18 ແຊມອາຍ ເອີຍ! ເກົາ ແຊອ ອິນເຈົາ ໄຮ, ເຢຊູ ກຣິດ, ແອັດ ກະ ເຍົາ ກະ ຈ່ອຍ ເມົາດ ເຍົາ. ອາແມນ.

ປັນນາຍ ຊາອິສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ

ເອເພໂຊ

ປັນນາຍ ອາຕິ ອິນໂຍ່ງ

ໂປໂລ ຄຽນ ປັນນາຍ ຊາອິສ ໄນ່ ພາອ໌ ໂອນ ມູ່ ກາ ຊາອຳ ຕຶ່ງ ເມືອງ ເອເພໂຊ ມາສ 61 ກູມ໌ ແວັດ ເຢຊູ ແກັດ. ໂປໂລ ອາຕິ ແຕ ຣານະ ກາ ເຍິງ ເຈົາຣາຊີ ອິ ຕະ ປັຣແນ໌ ມັນເຕຣີາ, ລາ ປາໂຣມ ກູ່ ມັສ ຣາມິ້ຣ ຕຶ່ງ ມັນລ້ອງ ກະ ຕຶ່ງ ກູແຕອ໌ ໂອນ ເຢຊູ ແກັດ ຊິດ ອິນແຍ່ະ.

ໂປໂລ ອາຕິ ແຕ ເຍິງ ເຈົາຣາຊີ ຣຽສ ໄຮ ໂອນ ແອິດ ມວຍ ຣາງື້ຣ ກະ ເຢຊູ ກຣິດ. ອັນ ປາຍ ເຍິງ ເຈົາຣາຊີ ຕັຣ ໄລ່ຍັຣ ໄຮ ລາ ຍ່ອນ ອັນ ອາໂຍ່ະ ກະ ຈ່ອຍ ເມົາດ ໄຮ. ໂປໂລ ແປຣີ ໄລ່ ອຶງເຄາະ ໂອນ ຣາເວ້າຍ ເຍິງ ເຈົາຣາຊີ ແກັດ ຊິດ ຕຶ່ງ ຣາງື້ຣ ໄລ່.

ໂປໂລ ອິດ ຊາອິ້ຍ ຣາມິ້ຣ ຊາກຳ ດໍອ໌ ອາຕິ ແຕ ໄຮ ແກັດ ມວຍ ຣາງື້ຣ ກະ ເຢຊູ ກຣິດ. ອັນ ປາຍ ມູ່ ກາ ຊາອຳ ລາ ນ່ະ ຈະ, ມາ ເຢຊູ ລາ ແປຣີ. ມູ່ ກາ ຊາອຳ ລາ ນ່ະ ມວຍ ລຳ ດຸງ, ມາ ເຢຊູ ລາ ນ່ະ ຕາເມົາ ກາ ຕະ ໂອນ ດຸງ ແກັດ ຈັບ. ມູ່ ກາ ຊາອຳ ລາ ນ່ະ ລາກວຍ, ມາ ເຢຊູ ລາ ກາຢາອ໌. ອິນແຍ່ະ ມັສ ປັນນາຍ ຊາກຳ ໄນ່ ໂອນ ໄຮ ດັງ ແຈງ ປາຍ ເຢຊູ ອາໂຍ່ະ ໄຮ, ຈິວ໌ ກູຈິດ ຕາງ ໄຮ, ອາກູ້ຣ ໄລ່ຍັຣ ໄຮ, ຈ່ອຍ ເມົາດ ໄຮ, ກະ ໂອນ ໄຮ ແກັດ ຕາມ້ອງ ອໍ ຍັຣ ເມົາງ ເຍິງ ເຈົາຣາຊີ.

1 ເກົາ ລາ ໂປໂລ ຄຽນ ປັນນາຍ ໄນ່ ພາອ໌ ຊາອິສ ມັສ ກວາຍ ກາ ຊາອຳ ແອິດ ຕຶ່ງ ເມືອງ ເອເພໂຊ, ໄລ່ ກາ ຈິວ໌ ຕາປູ່ນ ເຢຊູ ກຣິດ ປາຍາຍ໌ ລາລີ. ເກົາ ລາ ກວາຍ ເຍິງ ເຈົາຣາຊີ ຣຽສ ປາຈຸ່ຣ ໂອນ ເປາະ ຕະ ຣານະ ເຢຊູ ກຣິດ. ²ເກົາ ແຊອ໌ ເຍິງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຸງນ ອໍ ເລືອຍງ.

**ມັສ ຣາມິ້ຣ ເຍິງ ເຈົາຣາຊີ
ຄໍ້ດ ອິ ຈ່ອຍ ເມົາດ**

³ອຶງເຄາະ ໄຮ ຍ່ອງ ເຍິງ ເຈົາຣາຊີ, ອັນ

ກາ ອິມບໍ່ ເຢຊູ ກຣິດ ອິນເຈົາ ໄຮ. ເຍິງ ເຈົາຣາຊີ ໂອນ ໄຮ ເບິນ ອິນແຍ່ະ ມັສ ຣາມິ້ຣ ອໍ ຕຶ່ງ ມັນລ້ອງ ໂອນ ຣາເວ້າຍ ໄຮ, ຍ່ອນ ໄຮ ແອິດ ມວຍ ຣາງື້ຣ ກະ ເຢຊູ ກຣິດ. ⁴ແຕ ຕາໄງ ເຍິງ ເຈົາຣາຊີ ຕາ ຍວາຣ ແຕງ ກູແຕອ໌ ໄນ່, ອັນ ຣຽສ ໄຮ ເຈ້ ໂອນ ແກັດ ກວາຍ ອັນ ຍ່ອນ ແຕ ເຢຊູ ກຣິດ. ອັນ ຣຽສ ໂອນ ໄຮ ແກັດ ກວາຍ ຕາມ້ອງ ອໍ, ກະ ໂອນ ໄຮ ຕາ ເບິນ ໄລ່ຍັຣ ອິນເຕົາ ຍັຣ ເມົາງ ອັນ. ກະ ຍ່ອນ ອັນ ອາໂຍ່ະ ໄຮ, ⁵ອັນ ນັດ ດໍອ໌ ໄຮ ໂອນ ແກັດ ກອນ ອາໂກ ອັນ ຍ່ອນ ແຕ ເຢຊູ ກຣິດ. ນ່ະກ້ອຍ ອັນ ຕະ ໂອນ ໂກຣ ຣາງື້ຣ

ອັນ. 6ໂອນ ໄສ ຍ່ອງ ເຢິງ ເຈົາຣາຊີ, ອັນ ກາ ຈ່ອຍ ເມົາດ ໄສ ຊາອີຍ ລາລີ້, ຍ່ອນ ໄສ ແອັດ ມວຍ ຣາງື່ອ ກະ ເຢຊູ ກາ ອັນ ອາໂຍ່ະ ລາລີ້.

7ຍ່ອນ ແຕ ອາຮາມ ເຢຊູ ກຣິດ, ເຕ່ອ ເຢິງ ເຈົາຣາຊີ ໄທ ລັ່ຮ ໄສ ກະ ຕັຮ ໂລ່ຍຮ ໄສ ຍ່ອນ ຣາງື່ອ ອັນ ຊ້ອງ ຍໍອ ອີ ຈ່ອຍ ເມົາດ ໄສ ແກັຍ ກູລ. 8ອັນ ຈ່ອຍ ເມົາດ ໄສ ຊາອີຍ ລາລີ້, ກະ ອັນ ໂອນ ໄສ ແກັດ ຣາໂງ່ອ ຣາລັ່ງ ກະ ດັງ ແຈງ ອິນແຍ່ະ. 9ອັນ ໂອນ ໄສ ດັງ ມັຮ ຣານະ ອັນ ປາໂຕ່ະ ແຕ ອິນໂຍ່ງ, ມັຮ ຣາມິ່ຮ ອັນ ຍໍອ ອີ ຕະ ໂອນ ໄສ ຍ່ອນ ແຕ ເຢຊູ ກຣິດ. 10ປັຮແນິ ມັນເຕຣົາ ແຕ່ອ ປາເນ່ນ ເຢິງ ເຈົາຣາຊີ ຕະ ແມິມ ມັຮ ຣາມິ່ຮ ອັນ ຄິດ ແຕ ອິນໂຍ່ງ, ເຈ່ ອັນ ປາໂຣມ ໂອນ ແກັດ ມວຍ ຣາງື່ອ ອິນແຍ່ະ ມັຮ ຣາມິ່ຮ ຕິ່ງ ມັນລ້ອງ ກະ ກູແຕອ. ເຈ່ ເຢຊູ ກຣິດ ຕະ ຊິດ ອິນແຍ່ະ ມັຮ ຣາມິ່ຮ ກ້ອຍ.

11ມັຮ ຣາມິ່ຮ ອິນເຕົາ ເຢິງ ເຈົາຣາຊີ ມັດ ດໍອ, ແກັດ ອິນແຍ່ະ ມັຮ ຣາມິ່ຮ ກ້ອຍ ຕິ່ງ ກູແຕອ ໄນ່. ກະ ອັນ ມັດ ດໍອ ໂອນ ໄສ ແກັດ ກອນ ອາໂກ ອັນ ຍ່ອນ ແຕ ເຢຊູ ກຣິດ. 12ອັນ ຕະ ນະກ້ອຍ ດໍອ ໂອນ ຣິ ກາ ອົງກ່ອງ ແຕ ເຢຊູ ກຣິດ ແຕ ອິນໂຍ່ງ ລາລີ້, ໂອນ ຣິ ຍ່ອງ ອຳນາດ ອາງອີຣ ແຕ ເຢິງ ເຈົາຣາຊີ.

13ກະ ເຍົາ ແອັນ, ແຕ່ອ ເຍົາ ຊ້ອງ ປັຮນາຍ ປຍາຍ, ລາ ປັຮນາຍ ເຢິງ ເຈົາຣາຊີ ຈ່ອຍ ອາມັງ ກວາຍ, ເຍົາ ຊາອຳ ເຕ່. ກະ ເຢິງ ເຈົາຣາຊີ ອາປັຮ ໂອນ ເນົາ ດັງ ເຍົາ ລາ ກວາຍ ອັນ, ແຕ່ອ ອັນ ກາຕິຮ ຕາ ໂອນ ເຍົາ ຍ່ອນ ແຕ ຣາເວົາຍ ເຢິງ ເຈົາຣາຊີ ມັຮ ອັນ ເອີອ ແຕ ອິນໂຍ່ງ. 14ເຢິງ ເຈົາຣາຊີ ໂອນ ໄສ ເປັນ ຣາເວົາຍ ອັນ, ລາ ນະ ເກຣັງ ອັນ

ຈຳ ດໍອ ໂອນ ໄສ ດັງ, ປັຮແນິ ມັນເຕຣົາ ອັນ ແຕ່ອ ອິດ ລັ່ຮ ໄສ ໂອນ ເຕ່ອ ໄສ ແອັດ ກະ ອັນ. ເຈ່ ໄສ ເປັນ ຍ່ອງ ອຳນາດ ອາງອີຣ ແຕ ອັນ ຊາອີຍ ລາລີ້ ແອັນ.

ໂປໂລ ເກົາແຊອ໌ ໂອນ ໄລ່

15ພໍກາ ເກົາ ຊ້ອງ ເຍົາ ຊາອຳ ເຢຊູ ກຣິດ, ອິນເຈົາ ໄສ, ກະ ເຍົາ ອາໂຍ່ະ ອິນແຍ່ະ ມັຮ ກວາຍ ກາ ຊາອຳ, 16ນະກ້ອຍ ເກົາ ຕາ ເປັນ ຣາລູ່ ນ້ອງ ຊາເອີນ ເຢິງ ເຈົາຣາຊີ ຍ່ອນ ແຕ ເຍົາ, ກະ ຕາ ເກັຍ ຊາລິຮ ເກົາແຊອ໌ ໂອນ ເຍົາ. 17ເກົາ ແຊອ໌ ເຢິງ ເຈົາຣາຊີ, ອັນ ກາ ເຢຊູ ກຣິດ ອິນເຈົາ ໄສ ດໍອ ເຢິງ, ອັນ ກາ ອິມປ໌ ອາງອີຣ ກາເລີຍ ແຕ ການໍອ, ເກົາ ແຊອ໌ ອັນ ໂອນ ເຍົາ ເປັນ ຣາເວົາຍ ເຢິງ ເຈົາຣາຊີ ດໍອ ໂອນ ເຍົາ ແກັດ ຣາໂງ່ອ ຣາລັ່ງ ກະ ອາປັຮ ໂອນ ເຍົາ ດັງ ອັນ ຊາອີຍ ລາລີ້ ແອັນ. 18ເກົາ ແຊອ໌ ອັນ ເປັຮ ຣາງື່ອ ເຍົາ ໂອນ ແກັດ ປັງ. ນະກ້ອຍ ເຕ່ອ ເຍົາ ດັງ ມັຮ ຣາມິ່ຮ ອິນເຕົາ ເຕ່ອ ເຍົາ ອົງກ່ອງ ຍ່ອນ ເຢິງ ເຈົາຣາຊີ ກູອ໌ ເຍົາ. ກະ ເຕ່ອ ເຍົາ ດັງ ຊາອີຍ ຣາມິ່ຮ ອັນ ຈ່ອຍ ໂອນ ເຍົາ. ອັນ ໂອນ ເຍົາ ກະ ອິນແຍ່ະ ມັຮ ກວາຍ ຊາອຳ ການໍອ ຈຸງ ມັນຕຸ ມູນ ອັນ. 19ກະ ເຕ່ອ ເຍົາ ດັງ ມາແລ່ະ ປັດ ອຳນາດ ອັນ ຈ່ອຍ ໂອນ ໄສ ກາ ຊາອຳ ອັນ. ອຳນາດ ເຢິງ ເຈົາຣາຊີ ຈ່ອຍ ໂອນ ໄສ ລາ ປັດ ລາລີ້ ກະ ເຣ່ງ ລາລີ້, 20ລາ ອຳນາດ ກາ ອັນ ຈ່ອຍ ໂອນ ເຢຊູ ກຣິດ ອາມັງ ລັ່ຮ ແຕ ກູຈິດ, ກະ ແອັດ ມັນຕຸ ຍັຮ ອາຕ່າ ອັນ ຕິ່ງ ມັນລ້ອງ. 21ອັນ ໂອນ ເຢຊູ ກຣິດ ແກັດ ຊິດ ກາເລີຍ ອິນແຍ່ະ ແຕ ມັຮ ຣາມິ່ຮ ຊິດ, ຣາມິ່ຮ ປັດ, ຣາມິ່ຮ ປັນ ເຣ່ງ, ຣາມິ່ຮ ຍຳນັບ ກະ ອິນແຍ່ະ

ຮາມັສ ການໍ້ອໍ ກວາຍ ເກ້ຍ ຊາງັດ ຕຶ່ງ ແດີຍ ໄນ່ ກະ ແຕ້ອໍ ແດີຍ ອິນຕູ່ນ ແຮີ. 22ເຍົາງ ເຈົາຮາຊີ ໂອນ ກູ່ ຮາມັສ ແອັດ ປິ່ນ ຕາລາງ ອາເຍົງ ເຢຊູ, ກະ ອັນ ໂອນ ເຢຊູ ແກັດ ແປຼີ ມັສ ມູ່ ກາ ຊາອໍາ. 23ມູ່ ກາ ຊາອໍາ ລາ ນ່ະ ຈະ ອັນ. ແປຼີ ອົງເຄາະ ເປັນ ຈະ ດໍອໍ ແກັດ ກູ່ ຮາມັສ. ມູເຈົງ ກ້ອຍ ແຕ່ ເຢຊູ ອົງເຄາະ ເປັນ ມູ່ ກາ ຊາອໍາ. ມາ ອິນແຍ່ະ ມັສ ຮາມັສ ກ້ອຍ ອົງເຄາະ ເປັນ ເຢຊູ.

ອາມົ່ງ ລັ່ສ ແຕ ກູຈິດ

2 1ແຕ ອິນໂຍ່ງ, ເຍົາ ນ່ະ ກູຈິດ ເຈີ່, ຍ່ອນ ເຍົາ ຕາ ເປັນ ຊາງັດ ເຍົາງ ເຈົາຮາຊີ ກະ ເຍົາ ຕະ ໂລ່ຍຮ ເລືອຍງ. 2ບ້ອງ ກ້ອຍ ເຍົາ ຕາປູ່ນ ເລືອຍງ ມັສ ຣານະ ຕຶ່ງ ແດີຍ ໄນ່, ກະ ເຍົາ ຕະ ຕາປູ່ນ ເຍົາງ ຕາ ອໍ ກາ ຊິດ ອິນແຍ່ະ ເຍົາງ ຕຶ່ງ ຕີ່ ຕຶ່ງ ເຕົາບ. ເຍົາງ ກ້ອຍ ຊິດ ມັສ ກວາຍ ກາ ຕາ ເປັນ ຊາງັດ ເຍົາງ ເຈົາຮາຊີ. 3ບ້ອງ ກາ ກ້ອຍ ອິນແຍ່ະ ໄຮ ແກັດ ມວຍ ຊັນຕຣຸ່ ກະ ໄລ່ ແຕ່. ໄຮ ຕາປູ່ນ ຮາງັຮ ໄຮ ເບີມ. ໄຮ ຍໍອໍ ອີ ຕະ ອິນເຕົາ, ລາ ໄຮ ຕະ. ອິນເຕົາ ໄຮ ຍໍອໍ ອີ ອິດ, ໄຮ ອິດ. ນ່ະກ້ອຍ ເຍົາງ ເຈົາຮາຊີ ຊ້ອງ ອົງຄິ່ນ ໂຈະ ໄຮ ມູເຈົງ ອັນ ຊ້ອງ ອົງຄິ່ນ ໂຈະ ກວາຍ ການໍ້ອໍ ແຕ່. 4ມາ ຍ່ອນ ເຍົາງ ເຈົາຮາຊີ ເປັນ ຮາງັຮ ລາແມ່ນ ອໍ, ນ່ະກ້ອຍ ອັນ ອາໂຍ່ະ ໄຮ ຊາອິ່ຍ ລາລີ່. 5ໄຮ ລາ ນ່ະ ກູຈິດ ເຈີ່, ຍ່ອນ ໄຮ ຕະ ຣານະ ໂລ່ຍຮ, ມາ ເຍົາງ ເຈົາຮາຊີ ໂອນ ໄຮ ແກັດ ອາມົ່ງ ລັ່ສ ມັນຕຸ ກະ ເຢຊູ ກຮິດ. ຮາມັສ ກ້ອຍ ອັນ ຈ່ອຍ ເມົາດ ຊ້ອງ ແຕ້ອໍ ອັນ ຈ່ອຍ ອາມົ່ງ ເຍົາ. 6ອັນ ໂອນ ໄຮ

ອາມົ່ງ ລັ່ສ ມັນຕຸ ກະ ເຢຊູ, ກະ ອັນ ໂອນ ໄຮ ແອັດ ຕາກູ ມັນຕຸ ກະ ເຢຊູ ຕຶ່ງ ມັນລ້ອງ ແຕ່. 7ອັນ ຕະ ນ່ະກ້ອຍ, ຍໍອໍ ອີ ອາບັຮ ໂອນ ມັສ ກວາຍ ແດີຍ ອິນຕູ່ນ ເປັນ ດັງ ອັນ ອາໂຍ່ະ ໄຮ ແກຼຍ ກຼິລ, ກະ ຈ່ອຍ ເມົາດ ໄຮ ຍ່ອນ ແຕ ເຢຊູ ກຮິດ.

8ເຍົາງ ເຈົາຮາຊີ ຈ່ອຍ ອາມົ່ງ ເຍົາ ລາ ອັນ ຈ່ອຍ ເມົາດ ຊ້ອງ ຍ່ອນ ເຍົາ ຊາອໍາ ອັນ. ເຍົາ ຕາ ເປັນ ຕະ ອິນເຕົາ, ມາ ອັນ ຈຸງ ອີ ຈ່ອຍ ເມົາດ ຊ້ອງ. 9ເຍົາ ຕາ ແຕ້ອໍ ຕະ ຮາມັສ ອິນເຕົາ ໂອນ ເຍົາງ ເຈົາຮາຊີ ຈ່ອຍ ອາມົ່ງ ເຍົາ, ນ່ະກ້ອຍ ເຍົາ ຕາ ແຕ້ອໍ ໂອດ ອິນເຕົາ. 10ໄຮ ລາ ກວາຍ ເຍົາງ ແຕງ, ກະ ອັນ ແຕງ ໂອນ ໄຮ ແກັດ ມວຍ ຮາງັຮ ກະ ເຢຊູ ກຮິດ, ເຈີ່ ຕະ ຣານະ ອໍ ຊ້ອງ. ມັສ ຣານະ ກ້ອຍ ເຍົາງ ເຈົາຮາຊີ ກຽມ ດໍອໍ ອິນໂຍ່ງ ໂອນ ໄຮ ຕະ.

ຈຸ່ມ ອິດຊະຮາເອລ

ກະ ຈຸ່ມ ກວາຍ ການໍ້ອໍ ແກັດ ມວຍ ຈຸ່ມ

11ເຍົາ ລາ ຕາ ແກຼນ ກວາຍ ອິດຊະຮາເອລ. ກວາຍ ອິດຊະຮາເອລ ດໍອໍ ເຍົາ ລາ "ກວາຍ ແອີ ຮິດ," ກະ ໄລ່ ດໍອໍ ຈຸ່ມ ໄລ່ ເບີມ ລາ "ກວາຍ ເປັນ ຮິດ," ຍ່ອນ ໄລ່ ຕະ ຮິດ ກິດ" ຕາປູ່ນ ຄານອດ ກວາຍ ອິດຊະຮາເອລ. ມາ ຮິດ ໄນ່ ລາ ກວາຍ ຕະ ຕຶ່ງ ຈະ ຊ້ອງ. 12ບ້ອງ ກ້ອຍ ເຍົາ ລາ ເຍິ່ງ ແຕ ເຢຊູ ກຮິດ. ເຍົາ ອິມພາ ແຕ ຈຸ່ມ ອິດຊະຮາເອລ. ເຍົາ ຕາ ເປັນ ດັງ ມັສ ຮາມັສ ເຍົາງ ເຈົາຮາຊີ ບັຮຄັນ ຈ່ອຍ ກວາຍ ອິດຊະຮາເອລ. ຕຶ່ງ ແດີຍ ອາມົ່ງ ເຍົາ, ເຍົາ ຕາ ເປັນ ອົງກ່ອງ ອິນເຕົາ ກະ ເຍົາ ແອີ ເຍົາງ ເຈົາຮາຊີ. 13ມາ ເຍົາ ກາ ແອັດ ເຍິ່ງ ລາລີ່

ກ:2:11 ຮິດ ກ້ອຍ ເມົາ ກິດ ບີອໍ ອົງກັຮ ແຕ ເກຮົງ ຮາເລົາ.

ແຕ ເຍິງ ເຈົາຮາຊີ ບ້ອງ ກ້ອຍ, ຊານຸ່ ເຍົາ ແກ້ດ ແຈ່ະ ເຕ່, ຍ່ອນ ແຕ ອາຮາມ ເຢຊູ ກຣິດ.

14 ເຢຊູ ແຕ່ີ ຕະ ໂອນ ໄຮ ບາຣ ຈຸ່ມ ແກ້ດ ຣາຕອຍ ລັຮ, ຍ່ອນ ເຢຊູ ຕາລຸຮ ຕັຮ ວຍາງ ກາ ຕະ ໂອນ ບາຣ ຈຸ່ມ ກ້ອຍ ແກ້ດ ມານະ ດໍອໍ ມັດ ໂຈະ ມານະ ແຕ ອິນໂຍ່ງ. 15 ຈະ ເຢຊູ ແຕ່ີ ອາປັດ ຄານອດ ຕຍາ ກາ ເຍິງ ເຈົາຮາຊີ ປາຕັບ ກວາຍ ອິດຊະຣາເອລ ແຕ ອິນໂຍ່ງ. ອັນ ຕະ ໂອນ ບາຣ ຈຸ່ມ ກ້ອຍ ແກ້ດ ກວາຍ ຕາໄມ ລັຮ; ເຈີ່ ໄລ່ ແກ້ດ ມວຍ ຣາງັຮ, ມານະ ຣາຕອຍ ກະ ມານະ. 16 ຍ່ອນ ເຢຊູ ກູຈິດ ຕາງ ໄລ່ ຕຶ່ງ ອາລ່ອງ ຊັງກັງ, ໄລ່ ແກ້ດ ມາຮ ມວຍ ຊັນຕຣູ່ ແກ້ດ ຣາຕອຍ ລັຮ ກະ ເຍິງ ເຈົາຮາຊີ. ເຈີ່ ໄລ່ ຕາ ເບີນ ດໍອໍ ມັດ ນ້ອງ. 17 ເຢຊູ ແຊງ ອາຕີ ປັຮນາຍ ອງນ ອໍ ໂອນ ເຍົາ ກາ ແອິດ ເຍິ່ງ ແຕ ເຍິງ ເຈົາຮາຊີ. ກະ ອັນ ອາຕີ ປັຮນາຍ ອງນ ອໍ ໂອນ ໄລ່ ກາ ແອິດ ແຈ່ະ ເຍິງ ເຈົາຮາຊີ. 18 ຍ່ອນ ແຕ ເຢຊູ, ບາຣ ຈຸ່ມ ໄຮ ເຕ່ອໍ ແຕ່ີອໍ ບໍ ເຍິງ ເຈົາຮາຊີ, ອິມບໍ່ ໄຮ, ຍ່ອນ ໄຮ ເບີນ ຣາເວີາຍ ອັນ ແອິດ ກະ ໄຮ.

19 ນະກ້ອຍ ເຍົາ ຕາ ເບີນ ນ້ອງ ນະ ກວາຍ ມານະ ຕາ ເບີນ ຊາກັລ ມານະ, ກະ ນະ ກວາຍ ແຕ ກຣວາງ ການໍອໍ. ເຍົາ ກະ ອິນແຍ່ະ ກູ່ ນະ ກວາຍ ຊາອໍາ ແກ້ດ ນະ ກອນແຊມ ມວຍ ກຣວາງ. ເຍົາ ລາ ມວຍ ດຸງຊູ ກະ ເຍິງ ເຈົາຮາຊີ. 20 ເຍົາ ລາ ນະ ເກຣັງ ເນົາ ຕະ ດຸງ. ມັຮ ກວາຍ ເຢຊູ ຮຸງ ປາຈຸ່ຮ ໂອນ ເປາະ ຕະ ຣານະ ອັນ ກະ ມັຮ ກວາຍ ຕາງ ປັຮນາຍ ເຍິງ ເຈົາຮາຊີ ລາ ນະ ຕາໂນລ ດຸງ ກ້ອຍ. ເຢຊູ ກຣິດ ແຕ່ີ ແກ້ດ ນະ ຕາເມົາ ກາ ຕະ ໂອນ ດຸງ ກ້ອຍ ແກ້ດ ຈັບ. 21 ຍ່ອນ ແຕ ອັນ,

ເນົາ ປາຕຶ່ງ ດຸງ ກ້ອຍ ໂອນ ແກ້ດ ດຸງ ຊາງ ເຍິງ ເຈົາຮາຊີ. 22 ກະ ຍ່ອນ ແຕ ອັນ, ເຍົາ ແກ້ດ ນະ ເກຣັງ ເນົາ ກໍ ຕະ ດຸງ ກາ ເຍິງ ເຈົາຮາຊີ ແອິດ ຍ່ອນ ແຕ ຣາເວີາຍ ອັນ.

ເຍິງ ເຈົາຮາຊີ ຮຸງ ໂປໂລ ດໍອໍ ອາຕີ ກວາຍ ຕາ ແກ້ນ ກວາຍ ອິດຊະຣາເອລ

3 1 ຍ່ອນ ນະກ້ອຍ ເກົາ, ໂປໂລ, ເກົາແຊອໍ ເຍິງ ເຈົາຮາຊີ ຈ່ອຍ ເຍົາ. ຊານຸ່ ເກົາ ແອິດ ຕຶ່ງ ກໍອໍ ຍ່ອນ ເກົາ ຕະ ຣານະ ເຢຊູ ກຣິດ ຈ່ອຍ ເຍົາ ກາ ຕາ ແກ້ນ ກວາຍ ອິດຊະຣາເອລ. 2 ເຍົາ ຊ້ອງ ເຈີ່ ເຍິງ ເຈົາຮາຊີ ແປຣີ ເກົາ ຕະ ຣານະ ໄນ່ ຍ່ອນ ອັນ ເບີນ ຣາງັຮ ຍໍອໍ ອີ ຈ່ອຍ ເມົາດ ເຍົາ. 3 ເຍິງ ເຈົາຮາຊີ ອາປັຮ ໂອນ ເກົາ ດັງ ຣານະ ອັນ ປາໂຕ່ະ ແຕ ອິນໂຍ່ງ. ເກົາ ຄງນ ບຍາອໍ ເຈີ່ ໂອນ ເຍົາ ດັງ ແຕ ຣາມັຮ ກ້ອຍ. 4 ຄັນ ເຍົາ ອານ ປັຮນາຍ ກ້ອຍ, ເຍົາ ເບີນ ດັງ ເກົາ ຊ້ອງ ປັຮນາຍ ປາໂຕ່ະ ແຕ ເຢຊູ ກຣິດ. 5 ແຕ ອິນໂຍ່ງ ກວາຍ ຕາ ຢວາຣ ດັງ ຣານະ ໄນ່, ມາ ຊານຸ່ ເຍິງ ເຈົາຮາຊີ ອາປັຮ ຣານາ ຣາເວີາຍ ອັນ ໂອນ ກວາຍ ກາ ເຢຊູ ຮຸງ ປາຈຸ່ຮ ກະ ຈຸ່ມ ໄລ່ ກາ ອາຕີ ຕາງ ປັຮນາຍ ອັນ ດັງ ເຕ່. 6 ຣານະ ປາໂຕ່ະ ກ້ອຍ ລາ ນະໄນ່: ຍ່ອນ ປັຮນາຍ ອໍ ແຕ ເຢຊູ ກຣິດ, ກວາຍ ຕາ ແກ້ນ ກວາຍ ອິດຊະຣາເອລ ລາ ຈຸງ ເຕ່ ມູນ ໄນ່. ເຕ່ອໍ ໄລ່ ແກ້ດ ມວຍ ຈຸ່ມ ກະ ກວາຍ ອິດຊະຣາເອລ. ກະ ເຕ່ອໍ ໄລ່ ເບີນ ເຕ່ ມັຮ ຣາມັຮ ເຍິງ ເຈົາຮາຊີ ເອີອໍ ຈ່ອຍ ຍ່ອນ ແຕ ເຢຊູ ກຣິດ.

7 ເກົາ ໂປໂລ, ລາ ກວາຍ ເດີງ ປັຮນາຍ ອໍ ໄນ່, ຍ່ອນ ເຍິງ ເຈົາຮາຊີ ຈ່ອຍ ເມົາດ ເກົາ ໂອນ ຕະ ຣານະ ໄນ່. ຍ່ອນ ອໍານາດ

ແຕ ອັນ, ເກົາ ເຮົາບ ຕະ. 8ຈະ ເກົາ ເບີມ ລາ ຕາ ເບີນ ບຍາຍ ອິນເຕົາ ໂອນ ຕະ ຣານະ ເຢົາງ ເຈົາຣາຊີ. ມັສ ກວາຍ ການໍ່ອ ຕຶງ ມູ່ ກາ ຊາອໍາ, ໄລ່ ລາ ອໍ ກາເລີຍ ແຕ ເກົາ. ມາ ເຢົາງ ເຈົາຣາຊີ ອິນນໍ່ອງ ຮຽສ ເກົາ ໂອນ ເກົາ ເບີນ ບຸ່ນ ຕະ ຣານະ ຣໍ່ ບູຍ ໄນ່, ລາ ເດົງ ປໍ່ນາຍ ອໍ ແຕ ເຢຊູ ກຣິດ ແຕ້ອ ບໍ່ ກວາຍ ກາ ຕາ ແກ້ນ ກວາຍ ອິດຊະຣາເອລ. ປໍ່ນາຍ ໄນ່ ລາ ອໍ ແກ້ຍ ອິນແຍ່ະ ແຕ ການໍ່ອ. 9ກະ ເຢົາງ ເຈົາຣາຊີ ໂອນ ເກົາ ອາປັສ ໂອນ ອິນແຍ່ະ ກວາຍ ເຮີມ ຣານະ ເຢົາງ ເຈົາຣາຊີ ຍໍ່ ອີ ຕະ ຊານໍ່. ແຕ ອິນໂຍ່ງ ເຢົາງ ເຈົາຣາຊີ ແຕງ ມັນລ້ອງ ກູແຕອ໌, ອັນ ຄໍ່ດ ອີ ຕະ ຣານະ ໄນ່, ມາ ອັນ ຕາ ຢວາສ ອາປັສ. 10ມາ ຊານໍ່ ເຢົາງ ເຈົາຣາຊີ ອາປັສ ຣານະ ອັນ, ຍ່ອນ ອັນ ຍໍ່ ມັສ ຣາມິ່ສ ຊິດ ກະ ມັສ ຣາມິ່ສ ອໍານາດ ຕຶງ ມັນລ້ອງ ເຮີມ ມູ່ ໄສ ກາ ຊາອໍາ ອັນ. ເຈ້ ໄລ່ ງິ່ນ ປາຍ ຣາໂງ່ອ ຣາລັງ ລາລີ່ ເຢົາງ ເຈົາຣາຊີ. 11ແຕ ອິນໂຍ່ງ ອັນ ຕາ ຢວາສ ແຕງ ມວຍ ຣາມິ່ສ ອິນເຕົາ, ອັນ ຄໍ່ດ ອີ ຕະ ຣານະ ໄນ່. ເຈ້ ອັນ ຕະ ຍ່ອນ ແຕ ເຢຊູ ກຣິດ, ອິນເຈົາ ໄສ. 12ຍ່ອນ ແຕ ເຢຊູ ກຣິດ, ແຕ່ອ ໄສ ຊ້ອງ ຍັນ ລາລີ່ ຕາ ເບີນ ອີງກ້ອສ ອິນເຕົາ ແຕ້ອ ບໍ່ ເຢົາງ ເຈົາຣາຊີ, ຍ່ອນ ໄສ ຊາອໍາ ເຢຊູ ເຈ້. 13ນະກ້ອຍ ເກົາ ແຊອ໌ ເຢົາ ອິນໂຈຍ ຕຸ່ສ ອິນເຕົາ ແຕ ເນົາ ຕະ ເກົາ ຍ່ອນ ເກົາ ອາຕີ ເຢົາ. ມັສ ຣາມິ່ສ ຕຸ່ສ ກໍ່ດ ກ້ອຍ ແກ້ດ ເກົາ ໂອນ ເຢົາ.

ໂປໂລ ເກົາແຊອ໌ ໂອນ ໄລ່

14ນະກ້ອຍ, ເກົາ ກູ່ ຣາໂກລ ຍໍ່ສ ເມົາງ ອິມບໍ່ ຕຶງ ມັນລ້ອງ. 15ອິນແຍ່ະ ມັສ ກາ ຈຸ່ມ

ຕຶງ ມັນລ້ອງ ກະ ຕຶງ ກູແຕອ໌ ເບີນ ອາມົ່ງ ແຕ ອັນ. 16ເກົາ ແຊອ໌ ເຢົາງ ເຈົາຣາຊີ, ອັນ ກາ ເບີນ ອໍານາດ ອາງອີ່ສ ແກ້ຍ ອິນແຍ່ະ ແຕ ການໍ່ອ, ໂອນ ຣາງໍ່ສ ເຢົາ ແກ້ດ ເຣ່ງ ອາຊ້ອສ ລາລີ່, ຍ່ອນ ແຕ ຣາເວົາຍ ອັນ ຈ່ອຍ ເຢົາ. 17ເກົາ ແຊອ໌ ໂອນ ເຢຊູ ກຣິດ ແອັດ ເລືອຍງ ຕຶງ ຣາງໍ່ສ ເຢົາ ຍ່ອນ ເຢົາ ຊາອໍາ ເລືອຍງ ອັນ. ກະ ເກົາ ແຊອ໌ ໂອນ ຣາງໍ່ສ ອາໂຍ່ະ ເຢົາ ແກ້ດ ເຣ່ງ ອາຊ້ອສ ແອັນ ນະ ເຣ່ສ ອາລ່ອງ ອິນຕຣູ່ ແຕ້ລາ ນະ ດຸງ ເນົາ ຈິສ ໂອນ ຈັບ. 18-19ຣາງໍ່ສ ເຢຊູ ກຣິດ ອາໂຍ່ະ ໄສ, ລາ ຕາ ເຮົາບ ນັບ ນ້ອງ. ມາ ເກົາ ຍໍ່ ເຢົາ ກະ ອິນແຍ່ະ ມັສ ກວາຍ ຊາອໍາ ດັງ ແຈງ ມາແລ່ະ ຕາວັສ, ມາແລ່ະ ອິນຕຣິ່ງ, ມາແລ່ະ ຕີ, ກະ ມາແລ່ະ ອິນຕຣູ່ ຣາງໍ່ສ ອາໂຍ່ະ ແຕ ເຢຊູ ກຣິດ. ນະກ້ອຍ ເຢົາ ແກ້ດ ຍໍ່ ອີ ຕາປູ່ນ ແອັງ ຣານະ ເຢົາງ ເຈົາຣາຊີ ຊ້ອງ ອິນແຍ່ະ ຣາງໍ່ສ ຣາເຮີ ເຢົາ.

20ອີງເຄາະ ໄສ ຍ່ອງ ຣາມິ່ສ ອັນ ກາ ຕະ ຕຶງ ຣາງໍ່ສ ໄສ. ອໍານາດ ອັນ ແຕ່ອ ຕະ ແກ້ຍ ແຕ ໄສ ແຊອ໌ ແຕ ອັນ, ກະ ແກ້ຍ ແຕ ໄສ ແຕ່ອ ຄໍ່ດ. 21ແຊອ໌ ໂອນ ມູ່ ກາ ຊາອໍາ ຕຶງ ກູ່ ແດັຍ ກວາຍ ຍ່ອງ ເຢົາງ ເຈົາຣາຊີ ຍ່ອນ ແຕ ເຢຊູ ກຣິດ, ເຕົາ ຊິດ ແດັຍ ເລ່ຍ ກູ່ມໍ. ອາແມນ.^ຄ

ໄສ ຊາອໍາ ມູເຈັງ ມາ ເບີນ ອິມພາ ຣານະ ຕະ

4 1ເກົາ ໂປໂລ ເບີນ ມວຍ ຣາມິ່ສ ເກົາ ອີ ແຊອ໌ ແຕ ເຢົາ. ເກົາ ລາ ກວາຍ ເນົາ ໂກບ ດໍອ໌ ຕຶງ ກໍ່ອ ຍ່ອນ ເກົາ ຕະ ຣານະ ອິນເຈົາ ໄສ. ເກົາ ແຊອ໌ ເຢົາ ຕະ ເປາະ ໂອນ ບຍາຍ ຕຶງ ຣານະ ເຢົາງ ເຈົາຣາຊີ ແປຣີ

ຄ 3:21 ປໍ່ນາຍ 'ອາແມນ' ອາຕີ ລັສ ລາ 'ກຣັກ ນະກ້ອຍ' ແຕ້ລາ 'ແຊອ໌ ໂອນ ແກ້ດ ນະກ້ອຍ.'

ໂອນ ເຍົາ ຕະ. 2 ອີງເຄາະ ເຍົາ ອາແຊງ
ຈະ. ອີງເຄາະ ເຍົາ ເປັນ ຣາງັຮ ລາເມ່ນ ອໍ
ກະ ອິດ ຣາງັຮ ເຍົາ. ອີງເຄາະ ເຍົາ ຈົວ ເນົາ
ຕະ ຕາ ປຍາຍ໌ ມາ ເຍົາ ອິນນ້ອງ ອາໂຍ່ະ.
3 ອີງເຄາະ ເຍົາ ປາໂຣ່ຣ ແອັດ ມວຍ ຣາງັຮ
ຍ່ອນ ຣາເວົ້າຍ ເຍົາງ ເຈົາຣາຊີ ຈ່ອຍ ໂອນ
ເຍົາ ແອັດ ອງນ ອໍ.

4 ເຍົາ ລາ ນ່ະ ມວຍ ຈະ, ປຣ່ອມ ຣັບ ມວຍ
ຣາເວົ້າຍ, ກະ ເກຣາະ ອີງກ່ອງ ມວຍ ຣາມັຮ
ເຍົາງ ເຈົາຣາຊີ ເອີອ໌ ກະ ເຍົາ. 5 ໄຮ ເປັນ
ແອັງ ມວຍ ອິນເຈົາ, ມວຍ ຣາງັຮ ໄຮ ຊາອໍາ,
ກະ ມວຍ ຣິດ ຕິ່ງ ແດີອ໌. 6 ເປັນ ແອັງ ມວຍ
ເຍົາງ ເຈົາຣາຊີ ຊ້ອງ. ອັນ ລາ ອິມປ໌ ອິນແຍ່ະ
ມັຮ ກວາຍ; ອັນ ຊິດ ອິນແຍ່ະ ມັຮ ກວາຍ;
ອັນ ຈ່ອຍ ອິນແຍ່ະ ມັຮ ກວາຍ; ກະ ອັນ ແອັດ
ຕິ່ງ ອິນແຍ່ະ ມັຮ ກວາຍ.

7 ມາ ເຍົາງ ເຈົາຣາຊີ ໂອນ ກູ່ ນະ ໄຮ ເປັນ
ອິມພາ ຣານະ ຕະ ຍ່ອນ ແຕ ເຢຊູ ກຣິດ ຈ່ອຍ
ເມົາດ ໄຮ. 8 ປັຣນາຍ ເຍົາງ ເຈົາຣາຊີ ອາຕີ
ແຕ ອິມແບີ ແຕ ເຢຊູ ປາຍ:

"ປັອງ ກາ ອັນ ຊ້ອຮ ລັຮ ຕິ່ງ ແປັງ,
ອັນ ເດີງ ອາຊ້ອຮ ກຼິ່ງ ລາລີ້ ເຕ່
ກວາຍ ເນົາ ໂກບ ດໍອ໌ ຕິ່ງ ກໍອ໌.
ກະ ອັນ ອາແວ້ຍ ຣາມັຮ ອໍ ໂອນ
ກວາຍ."

9 ແຕ່ອ໌ ປັຣນາຍ ກ້ອຍ ປາຍ "ຊ້ອຮ ລັຮ,"
ນານະ ເຍົາ ຄື່ດ? ອີງເຄາະ ອັນ ແຊງ
ອິນໂຍ່ງ ແຕ່ອ໌ ບໍ ກູແຕອ໌ ໄນ. 10 ອັນ ກາ
ແຊງ ກະ ອັນ ກາ ຊ້ອຮ ລັຮ ບໍ ມັນລ້ອງ
ລາ ແອັງ ມານະ ຊ້ອງ. ນ່ະກ້ອຍ ອັນ ເຕ່ອ໌
ແອັດ ອິນແຍ່ະ ກູ່ ອິນຕຸ.

11 ອັນ ຣຽຮ ປາຈຸຮ ມວຍ ຈຸມ ກວາຍ ໂອນ

ເປາະ ຕະ ຣານະ ອັນ; ເປັນ ກວາຍ ກາມໍອ໌
ອັນ ໂອນ ອາຕີ ຕາງ ປັຣນາຍ ອັນ; ອັນ ກາ
ອັນ ໂອນ ເດີງ ປັຣນາຍ ອັນ ໂອນ ກວາຍ ກາ
ຕາ ຢວາຮ ດັງ; ອັນ ກາ ອັນ ໂອນ ຕາລາ ດູງ
ຊາງ; ກະ ອັນ ກາ ອັນ ໂອນ ອາຣຍານ ລັຮ
ປັຣນາຍ ອັນ ໂອນ ກວາຍ ດັງ ແຈງ. 12 ອັນ
ຕະ ນ່ະກ້ອຍ ໂອນ ກູ່ ນະ ກວາຍ ຊາອໍາ ເປັນ
ຣານະ ຕະ ໂອນ ອັນ, ດໍອ໌ ໂອນ ຈະ ອັນ ເຕ່ອ໌
ແກັດ ປິດ ອາຊ້ອຮ. 13 ນ່ະກ້ອຍ, ອິນຕຸ່ນ ແອັນ
ໄຮ ແກັດ ມວຍ ຣາງັຮ ຊາອໍາ ກະ ໄຮ ດັງ
ແຕ ກອນ ເຍົາງ ເຈົາຣາຊີ. ໄຮ ປິດ ອາຊ້ອຮ
ແກັດ ນ່ະ ຊາຊາຍ, ໂອນ ເຕົາ ໄຮ ແກັດ ນ່ະ
ເຢຊູ ກຣິດ ເຕ່. 14 ໄຮ ຕາ ເປັນ ນ້ອງ ນ່ະ
ກັຣແນນ, ກະ ນ່ະ ແດີອ໌ ກັຣໂຈອ໌ ແຕລາ ນ່ະ
ກູຢາລ ແປັງ, ເດີງ ໄຮ ມາໂຣຍ ບໍ ໄນ, ມາໂຣຍ
ບໍ ກ້ອຍ, ຍ່ອນ ໄຮ ຕາ ເປັນ ຕາປູ່ນ ປັຣນາຍ
ກວາຍ ອີ ອາໂລກ ໄຮ. ໄລ່ ກ້ອຍ ເກີ້ຍ ອາຕີ
ຣາໂງ່ອ໌ ກະ ແຄວ໌ ຍໍອ໌ ອີ ໂອນ ກວາຍ ຊາງັດ
ປັຣນາຍ ຕາ ປຍາຍ໌. 15 ມາ ອີງເຄາະ ໄຮ ອາຕີ
ປັຣນາຍ ປຍາຍ໌ ຍ່ອນ ໄຮ ອາໂຍ່ະ. ນ່ະກ້ອຍ
ໄຮ ແກັດ ຊາຊາຍ, ໄຮ ແກັດ ນ່ະ ເຢຊູ ກຣິດ,
ອັນ ກາ ແປັງ ໂອນ ມູ່ ກາ ຊາອໍາ. 16 ຍ່ອນ ແຕ
ແປັງ, ກູ່ ຣາມັຮ ເຕ່ອ໌ ຣາແຕັດ ມັນຕຸ ເຈ້ ແກັດ
ມວຍ ຈະ ກວາຍ. ຄັນ ກູ່ ຣາມັຮ ໄນ ມາ ຕະ
ປຍາຍ໌, ເຕ່ອ໌ ອິນແຍ່ະ ຈະ ແກັດ ບັນ ເຣ່ງ
ກະ ປິດ ອາຊ້ອຮ, ມານະ ອາໂຍ່ະ ມານະ.

ຮານາ ຕາໄມ ແຕ ເຢຊູ ກຣິດ

17 ນ່ະກ້ອຍ ເກົາ ແຊອ໌ ອາຕີ ກະ ກາແອັຮ
ເຍົາ ຍ່ອນ ແຕ ອິນເຈົາ ໄຮ, ເຍົາ ອິນໂຈຍ ຕະ
ເປາະ ນ້ອງ ນ່ະ ກວາຍ ກາ ຕາ ຢວາຮ ຊາອໍາ.
ໄລ່ ກ້ອຍ ຕາປູ່ນ ຣາງັຮ ໄລ່ ເປີມ, ກະ ກາມິດ

ໄລ່ ຕາ ເປັນ ແກ້ດ ເກົາ ອິນເຕົາ. 18 ຮາງ້ຮ ໄລ່ ຄິດ ແກ້ດ ການາ, ຍ່ອນ ໄລ່ ແອັດ ເຢິງ ແຕ ຣານາ ອາມົງ ແຕ ເຢົາງ ເຈົາຣາຊີ. ໄລ່ ຕາ ເປັນ ດັງ ແຕ ຣານາ ກ້ອຍ, ຍ່ອນ ຮາງ້ຮ ໄລ່ ແກ້ດ ກ້ອງ. 19 ໄລ່ ຕາ ດັງ ກູມາລ ນ້ອງ, ເຈີ້ ໄລ່ ອາໂຣຍຮ ຈະ ໂອນ ຕະ ກູ່ ຣາມິ່ຮ ຕາ ອໍ ມັຮ ຮາງ້ຮ ໄລ່ ຊ້ອງ ຍໍອ, ກະ ໄລ່ ຍໍອ ອີ ຕະ ມັຮ ຣານະ ແປຣີ ກາເລີຍ ແຕ ກ້ອຍ ແອັນ.

20-21 ມາ ເຢົາ ຊາງັດ ເຈີ້ ປັຣນາຍ ແຕ ເຢຊູ ກຣິດ, ກະ ເຢົາ ຣຍານ ແຕ ອັນ, ເຈີ້ ເຢົາ ຕາ ເປັນ ຕະ ນະກ້ອຍ. ຍ່ອນ ຕິ່ງ ເຢຊູ ກຣິດ ເປັນ ແອັງ ຣາມິ່ຮ ປຍາຍ ຊ້ອງ. 22 ນະກ້ອຍ ອົງເຄາະ ເຢົາ ຕັຮ ຊ້ອງ ຣານະ ຕຍາ, ລາ ຣານະ ເຢົາ ເກີ້ຍ ຕາປູ່ນ ແຕ ອິນໂຍ່ງ. ປ້ອງ ກ້ອຍ ຮາງ້ຮ ເຢົາ ອາໂລກ ໂອນ ເຢົາ ຊ້ອງ ຍໍອ ອີ ຕະ ຣານະ ຊັຣມັຮ ຈະ ເປີມ. 23 ມາ ຊານໍ ອົງເຄາະ ເຢົາ ແກ້ດ ຮາງ້ຮ ຕາໄມ ລັຮ ຕິ່ງ ແຕີຍ ອາມົງ ເຢົາ. 24 ເຈີ້ ອົງເຄາະ ເຢົາ ອິດ ຣານາ ຕາໄມ ແອັນ, ແກ້ດ ນະ ເຢົາງ ເຈົາຣາຊີ ກາ ແຕງ ໄຮ, ກະ ຕະ ຣານະ ຕານ້ອງ ອໍ ຕາປູ່ນ ປັຣນາຍ ປຍາຍ ແຕ ອັນ.

25 ນະກ້ອຍ, ເຢົາ ອິນໂຈຍ ຕະ ອິນຕີ ອາໂລກ ນ້ອງ. ກູ່ ນະ ເຢົາ ອົງເຄາະ ປາຍ ປັຣນາຍ ປຍາຍ ຊ້ອງ ກະ ເຢົາ ເຢົາ, ຍ່ອນ ໄຮ ລາ ມວຍ ຈະ ອິນແຍ່ະ ຕິ່ງ ເຢຊູ ກຣິດ. 26 ແຕ້ອ ເຢົາ ຊ້ອງ ອົງຄົນ, ອິນໂຈຍ ໂອນ ຮາງ້ຮ ອົງຄົນ ປັຣຕີ ເຢົາ ຕະ ຣານະ ໄລ່ຍຮ. ກະ ອິນໂຈຍ ປຸ່ງ ດໍອ ຮາງ້ຮ ອົງຄົນ ເຕົາ ແຕ້ອ ມານາງ ປັດ. 27 ອິນໂຈຍ ເປັຮ ຣານາ ໂອນ ເຢົາງ ຊາຕານ ແຕ້ອ ປັຣຕີ ເຢົາ ຕະ ຣານະ ໄລ່ຍຮ. 28 ອັນ ກາ ເກີ້ຍ ຕູຕວຍ, ອົງເຄາະ ອັນ ອິນໂຈຍ ຕູຕວຍ ນ້ອງ. ມາ ອົງເຄາະ ອັນ

ຈໍອ ຣານະ ຕະ ໂອນ ເປັນ ກູ່ ຕ້ອກ ຄໍາ ຈາ, ກະ ແຕ້ອ ອັນ ຈ່ອຍ ກວາຍ ຕຸ່ຮ ກາດິດ ແຣີ. 29 ອິນໂຈຍ ໂອນ ປັຣນາຍ ຕາ ອໍ ລັອຮ ແຕ ແບອ ເຢົາ. ເຢົາ ປາຍ ປິ້ອ ປັຣນາຍ ຈ່ອຍ ເຢົາ, ກະ ປັຣນາຍ ແກ້ດ ເກົາ ໂອນ ໄລ່ ກາ ຊ້ອງ.

30 ອິນໂຈຍ ຕະ ໂອນ ຣາເວົາຍ ເຢົາງ ເຈົາຣາຊີ ຊ້ອງ ຕຸ່ຮ ແຕ ເຢົາ, ຍ່ອນ ຣາເວົາຍ ເຢົາງ ເຈົາຣາຊີ ກາຕິຮ ຕາ ຊາໂກລ ດໍອ ເຢົາ, ກະ ຕິ່ງ ຕາໄງ ອິນຕູ່ນ ເຢົາງ ເຈົາຣາຊີ ໄທ ໂອນ ເຢົາ ເປັນ ແອັດ ກະ ອັນ. 31 ອົງເຄາະ ເຢົາ ຕັຮ ຮາງ້ຮ ເຢົາ ເກີ້ຍ ກໍາໂກລ, ກະ ຮາງ້ຮ ເຢົາ ຊ້ອງ ອົງຄົນ ກະ ເຮາະ. ກະ ອົງເຄາະ ເຢົາ ຕັຮ ຊ້ອງ ເຣ່ງ ແບອ ກະ ປາຍ ເຢົາ, ກະ ຊາອັຮ ກວາຍ ການໍອ. 32 ອົງເຄາະ ເຢົາ ຈ່ອຍ ເຢົາ, ເປັນ ຮາງ້ຮ ລາເມ່ນ ອໍ ໂຈະ ເຢົາ, ກະ ຕັຮ ໄລ່ຍຮ ເຢົາ ຕະ ໂຈະ ເຢົາ, ມູເຈິງ ເຢົາງ ເຈົາຣາຊີ ຕັຮ ໄລ່ຍຮ ເຢົາ ຍ່ອນ ແຕ ເຢຊູ ກຣິດ.

ແອັດ ຕິ່ງ ປັ່ງ

5 1 ນະກ້ອຍ ອົງເຄາະ ເຢົາ ດວຍ ເຢົາງ ເຈົາຣາຊີ ນະ ກອນ ດວຍ ອິມບໍ ກາ ອາໂຍ່ະ ລາລີ ອັນ. 2 ອິນແຍ່ະ ແຕີຍ ອາມົງ ເຢົາ, ອົງເຄາະ ເຢົາ ອາໂຍ່ະ ເລືອຍໆ ຊ້ອງ, ນະ ເຢຊູ ກຣິດ ອາໂຍ່ະ ໄຮ. ອັນ ມ່ອບ ຊາງ ຈະ ອັນ, ແກ້ດ ນະ ເກຣັງ ເນົາ ມ່ອບ ຊາງ ໂອນ ເຢົາງ ເຈົາຣາຊີ ຊ້ອງ ປາຮວມ, ເຈີ້ ໄຮ ແກ້ດ ຣາຕອຍ ລັຮ ກະ ເຢົາງ ເຈົາຣາຊີ.

3 ເຢົາ ອິນໂຈຍ ຄິດ ຕິ່ງ ຮາງ້ຮ, ອິນໂຈຍ ປາຍ ກາ ແບອ ຍໍອ ອີ ບິ ມັນຕຸ ຄັນ ຕາ ແກ້ນ ລາກວຍ ກາຢາອ, ແຕີລາ ຕະ ຣານະ ອິນເຕົາ ກາ ແປຣີ, ແຕີລາ ຍໍອ ອີ ເປັນ ເກຣັງ ເນົາ.

ຮານະ ກ້ອຍ ຕາ ເບີນ ປຍາຍ໌ ໂອນ ກວາຍ ກາ ເຍົາງ ເຈົາຮາຊີ ຕາລາ. 4ເຍົາ ອິນໂຈຍ ຕະ ອິນຕີ ປັຣນາຍ ຕັງຮາງ, ປັຣນາຍ ຢຸຮງ, ກະ ປັຣນາຍ ຕາ ແກັດ ຮາຢາ. ມາ ອົງເຄາະ ເຍົາ ຕະ ອິນຕີ ປັຣນາຍ ຊາແອິນ ເຍົາງ ເຈົາຮາຊີ. 5ເຕ່ອ໌ ເຍົາ ດັງ ກຣັກ ລາລີ: ໄປ ຮາມິ່ຣ ກວາຍ ໄນ່ ຕາ ເຕ່ອ໌ ຈຸງ ມູ່ນ ຕິ່ງ ມູ່ ກາ ເຍົາງ ເຈົາຮາຊີ ກະ ເຢຊູ ກຣິດ ຊົດ. ມວຍ, ລາ ກວາຍ ກາ ຕາ ເບີນ ລາກວຍ ກາຢາອ໌ ມາ ບິ ມັນຕຸ. ບາຣ, ລາ ກວາຍ ກາ ຕະ ຮານະ ກູມາລ. ໄປ, ລາ ກວາຍ ຍໍອ໌ ອີ ເບີນ ເກຣັງ ເນົາ. ຍ່ອນ ກວາຍ ກາ ຍໍອ໌ ອີ ເບີນ ເກຣັງ ເນົາ ລາ ນ່ະ ໄລ່ ຕາປູ່ນ ເຍົາງ ການໍອ໌. 6ອິນໂຈຍ ໂອນ ກວາຍ ອາແລ່ະ ອາໂລກ ເຍົາ ອາຕີ ປັຣນາຍ ຕາ ແກັດ ກູອງ. ໄກຣ ລາລີ ຍ່ອນ ມັຣ ຮາມິ່ຣ ໄນ່, ເຍົາງ ເຈົາຮາຊີ ຊ້ອງ ອົງຄິ່ນ ໂຈະ ກວາຍ ກາ ຕາ ເບີນ ຊາງັດ ອັນ. 7ອົງເຄາະ ເຍົາ ອິນໂຈຍ ປຣ່ອມ ມວຍ ຮາງິ່ຣ ກະ ກວາຍ ນ່ະກ້ອຍ.

8ແຕ ອິນໂຍ່ງ, ລາ ເຍົາ ເປາະ ຕິ່ງ ອິນຕຸ ການໍາ, ມາ ພໍກາ ເຍົາ ຊາອໍາ ເຢຊູ ກຣິດ ລາ ເຍົາ ເປາະ ຕິ່ງ ອິນຕຸ ບັງ. ນ່ະກ້ອຍ ອົງເຄາະ ເຍົາ ຕະ ເປາະ ນ່ະ ເຍົາ ແອິດ ຕິ່ງ ອິນຕຸ ບັງ. 9ມັຣ ຮານະ ກາ ເນົາ ຕະ ຕິ່ງ ອິນຕຸ ບັງ ລາ ຮານະ ອໍ, ຮານະ ຕານໍ້ອງ, ກະ ຮານະ ປຍາຍ໌. 10ອົງເຄາະ ເຍົາ ຈາຈໍອ໌ ໂອນ ດັງ ມັຣ ຮານະ ກາ ຕະ ໂອນ ອິນເຈົາ ໄຮ ແກັດ ຣໍ່ອ໌ ຮາງິ່ຣ. 11ເຍົາ ອິນໂຈຍ ຮາບູລ ແຕ ຮານະ ການໍາ ກາ ຕາ ເບີນ ແກັດ ເກົາ ອິນເຕົາ, ມາ ອົງເຄາະ ເຍົາ ອາປັຣ ມັຣ ຮານະ ກ້ອຍ. 12ມັຣ ຮານະ ໄລ່ ຕະ ແກຣ່ະ ກ້ອຍ, ລາ ອິນນ້ອງ ໄຮ ຊ້ອງ ກູມາລ. 13ມາ ອິນແຍ່ະ ມັຣ ຮານະ ກວາຍ

ເກັ້ຍ ຕະ, ແຕ່ອ໌ ເນົາ ອາປັຣ ມັຣ ຮານະ ກ້ອຍ ຕິ່ງ ອິນຕຸ ບັງ, ເຕ່ອ໌ ໄຮ ເຮີມ ອໍ ມາ ຕາ ເບີນ. 14ກະ ມັຣ ຮາມິ່ຣ ໄຮ ເຮີມ ຕິ່ງ ອິນຕຸ ບັງ ມາ ອໍ, ໄກຣ ລາລີ ອໍ. ນ່ະກ້ອຍ ເນົາ ປາຍ: "ຕາແມິ ເຍົາ ກາ ບິ, ອາມົງ ເຍົາ ກາ ກູຈິດ. ເຈົ້ ເຢຊູ ກຣິດ ປາເລົາງ ບັງ ໂອນ ເຍົາ."

15ນ່ະກ້ອຍ ອົງເຄາະ ເຍົາ ລາວັງ ໂອນ ອໍ ຮານະ ອິນເຕົາ ເຍົາ ຕະ. ອິນໂຈຍ ຕະ ນ່ະ ກວາຍ ຊາກູລ, ມາ ຕະ ນ່ະ ກວາຍ ຮາໄງ່ອ໌ ຮາລັງ. 16ຄັນ ເຍົາ ເຮີມ ຮານະ ອໍ ກາ ເຍົາ ເຕ່ອ໌ ຕະ, ໂອນ ເຍົາ ຕະ ແຕ່, ຍ່ອນ ໄຮ ເຮີມ ແດີຍ ໄນ່ ແກັດ ຕາ ອໍ. 17ເຍົາ ອິນໂຈຍ ຊາກູລ, ມາ ອົງເຄາະ ເຍົາ ຕາຕ່ອຍ໌ ໂອນ ດັງ ຮານະ ອິນເຕົາ ເຍົາງ ເຈົາຮາຊີ ຍໍອ໌ ອີ ໂອນ ເຍົາ ຕະ. 18ເຍົາ ອິນໂຈຍ ບູລ ບັ້ອງ, ຊ້ຣນັຣ ຈະ ເຍົາ ເບີມ. ມາ ອົງເຄາະ ເຍົາ ໂອນ ຮາເວົາຍ ເຍົາງ ເຈົາຮາຊີ ແກັດ ຊົດ ຕິ່ງ ຮາງິ່ຣ ເຍົາ. 19ແຕ່ອ໌ ເຍົາ ຕະ ອິນຕີ ມັນຕຸ, ອົງເຄາະ ເຍົາ ຕາບາອ໌ ມັຣ ກາ ປັຣນາຍ ຍ່ອງ ເຍົາງ ເຈົາຮາຊີ ກະ ມັຣ ກາ ປັຣນາຍ ລໍາ ຍ່ອງ ອັນ. ອົງເຄາະ ເຍົາ ລໍາ ຍ່ອງ ກະ ຊ້ອງ ຣໍ່ອ໌ ຕິ່ງ ຮາງິ່ຣ ແຕ່ອ໌ ເຍົາ ມ່ອບ ຊາງ ໂອນ ອິນເຈົາ ເຍົາ. 20ກະ ອົງເຄາະ ເຍົາ ຊາແອິນ ເລືອຍງ ເຍົາງ ເຈົາຮາຊີ, ອິມບໍ່ ໄຮ, ກູ່ ຮາມິ່ຣ ອິນເຕົາ ອັນ ໂອນ ບໍ ເຍົາ. ອົງເຄາະ ເຍົາ ຊາແອິນ ອັນ ຍ່ອນ ຮາມິ່ຣ ເຢຊູ ກຣິດ, ອິນເຈົາ ໄຮ.

ລາກວຍ ກະ ກາຢາອ໌

21ອົງເຄາະ ເຍົາ ມານະ ອິດ ຮາງິ່ຣ ມານະ, ຍ່ອນ ເຍົາ ຍໍານັບ ເຢຊູ ກຣິດ. 22ເຍົາ ກາ ແກັດ ລາກວຍ, ອົງເຄາະ ເຍົາ ອິດ ຮາງິ່ຣ ກາຢາອ໌ ເຍົາ, ນ່ະ ເຍົາ ອິດ ຮາງິ່ຣ ອິນເຈົາ ໄຮ ເຕ່.

23 ຍ່ອນ ກາຢາອ໌ ແກ້ດ ແປ້ ໂອນ ລາກວຍ ອັນ, ນະ ເຢຊູ ກຣິດ ແກ້ດ ແປ້ ໂອນ ມັຮ ມູ່ ກາ ຊາອຳ. ເຢຊູ ກຣິດ ແຕ່ີ່ ຈ່ອຍ ອາມົງ ຈະ ອັນ, ມັຮ ມູ່ ກາ ຊາອຳ. 24 ມາຮ ກ້ອຍ ແຕ່ ອົງເຄາະ ລາກວຍ ອິດ ຣາງັຮ ກາຢາອ໌ ອັນ ຕິ່ງ ກູ່ ຣາມິຮ, ນະ ມູ່ ກາ ຊາອຳ ອິດ ຣາງັຮ ເຢຊູ ກຣິດ.

25 ກະ ເຍົາ ກາ ແກ້ດ ກາຢາອ໌, ອົງເຄາະ ເຍົາ ອາໂຍ່ະ ລາກວຍ ເຍົາ ມູເຈົງ ເຢຊູ ກຣິດ ອາໂຍ່ະ ມູ່ ກາ ຊາອຳ. ອັນ ຈິວ ກູຈິດ ຈະ ອັນ ເບີມ ຈ່ອຍ ມູ່ ກາ ຊາອຳ. 26 ອັນ ຕະ ນະກ້ອຍ ໂອນ ມູ່ ກ້ອຍ ແກ້ດ ບຣັຮ ອໍ ຣານາ ແດີອ໌ ກະ ຣານາ ປັຮນາຍ ອັນ ອາຕີ. 27 ນະກ້ອຍ ປັຮແນີ ມັນເຕຣົາ ເຢຊູ ອິດ ເບີມ ມູ່ ກ້ອຍ; ອັນ ຕະ ໂອນ ໄລ່ ອໍ, ບຣັຮ, ກະ ຕາ ເບີນ ເນົາ ແຕ່ອ ຕີ ອິນເຕົາ ໄລ່. ອັນ ຕະ ນະ ອາຍ ກັລ ອີ ຈາ ປັຮຊວຍ ລາກວຍ ກາ ຕາ ເບີນ ແປຣີ, ຊາງວາດ, ແຕີລາ ມວຍ ຣາມິຮ ການໍອ໌ ຕາ ເບີນ ອໍ. 28 ນະກ້ອຍ ແຕ່, ອົງເຄາະ ກາຢາອ໌ ອາໂຍ່ະ ລາກວຍ ອັນ ນະ ອັນ ອາໂຍ່ະ ຈະ ອັນ ເບີມ. ອັນ ກາ ອາໂຍ່ະ ລາກວຍ, ລາ ອັນ ອາໂຍ່ະ ຈະ ອັນ ເບີມ. 29 ຕາ ເກີ້ຍ ເບີນ ກວາຍ ມາ ຊາອັຮ ຈະ ອັນ ເບີມ. ອັນ ແຈມ ກາຢາອ໌ ກະ ອັນ ລັກ ຊາ ຈະ ອັນ. ມູເຈົງ ກ້ອຍ ແຕ່ ເຢຊູ ກຣິດ ຕະ ກະ ມູ່ ກາ ຊາອຳ, 30 ຍ່ອນ ໄຮ ລາ ນະ ຈະ ອັນ. 31 ຕິ່ງ ປັຮນາຍ ເຍົາງ ເຈົາຣາຊີ ແຕ ອິມແປີ ເນົາ ຄຽນ ປາຍ:

"ຍ່ອນ ຣາມິຮ ກ້ອຍ ກວາຍ ຣາເລົາ ອົງເຄາະ ຣາຕັຮ ແຕ ອິມເປ່ອ ອິມປໍ່ ອັນ,

ເຈີ່ ແອິດ ຣາຕອຍ ມວຍ ຣາງັຮ ກະ ລາກວຍ ອັນ; ກະ ໄລ່ ບາຮ ນະ ແກ້ດ ມູ ຈະ ຊ້ອງ."

32 ປັຮນາຍ ໄນ່ ລາ ອິນຕຣູ່ ລາລີ່, ມາ ເກົາ ອາຕີ ແຕ ເຢຊູ ກຣິດ ກະ ມູ່ ກາ ຊາອຳ. 33 ມາ ປັຮນາຍ ໄນ່ ອາຕີ ແຕ ລາກວຍ ກາຢາອ໌ ແຕ່. ກາຢາອ໌ ອົງເຄາະ ອາໂຍ່ະ ລາກວຍ ນະ ອັນ ອາໂຍ່ະ ຈະ ອັນ ເບີມ. ກະ ລາກວຍ ອົງເຄາະ ຍຳນັບ ກາຢາອ໌ ອັນ.

ກອນ ກະ ອິມເປ່ອ ອິມປໍ່

6 1 ເຍົາ ກາ ແກ້ດ ກອນ ອາໄກ, ອົງເຄາະ ເຍົາ ຊາງັດ ອິມເປ່ອ ອິມປໍ່ ເຍົາ ຍ່ອນ ເຍົາງ ເຈົາຣາຊີ ຍ່ອ ອີ ໂອນ ເຍົາ ຕະ ນະກ້ອຍ. ຣານະ ກ້ອຍ ລາ ປາຍາຍ໌ ໂອນ ເຍົາ ຕະ. 2 ປັຮນາຍ ໄນ່ ເຍົາງ ເຈົາຣາຊີ ປາຕັບ ແຕ ອິມແປີ:

"ອົງເຄາະ ເຍົາ ຍຳນັບ ອິມເປ່ອ ອິມປໍ່ ເຍົາ."

ປັຮນາຍ ປາຕັບ ໄນ່ ລາ ປັຮນາຍ ປາຕັບ ຕາແປີ ກາ ເຍົາງ ເຈົາຣາຊີ ເອີອ໌ ໂອນ ບຸ່ນ. ອັນ ປາຍ:

3 "ເກົາ ຕະ ໂອນ ແດີຍ ອາມົງ ເຍົາ ແກ້ດ ອໍ, ກະ ເຍົາ ເບີນ ເກົາ ອາມົງ ດູ່ນ ຕິ່ງ ກູແຕອ໌ ໄນ່."

4 ເຍົາ ກາ ແກ້ດ ອິມປໍ່, ເຍົາ ອິນໂຈຍ ຕະ ອິນຕີ ຕາ ອໍ ໂຈະ ກອນ ເຍົາ ໂອນ ໄລ່ ແກ້ດ ອົງຄົ້ນ, ມາ ໂອນ ເຍົາ ອາຣຍານ ກະ ອາຕີ ອໍ ໂອນ ໄລ່ ຕະ ຕາບູ່ນ ຣານະ ອິນເຈົາ.

1 5:26 ຄັນ ໄຮ ຕະ ຣິດ ຕິ່ງ ແດີອ໌ ລາ ຊາກຳ ແຕ ເຢຊູ ຕະ ບຣັຮ ເຈີ່ ຣາງັຮ ໄຮ.

ຊູລ ກະ ເນີ້ຍ

5ເຍົາ ກາ ແກ້ດ ກວາຍ ຊູລ, ອີງເຄາະ ເຍົາ ຕະ ຕາປຸ່ນ ມັຮ ເນີ້ຍ ເຍົາ ຕຶງ ແດັຍ ໄນ່. ອີງເຄາະ ເຍົາ ອີງກ້ອຮ ກະ ຍໍນັບ ໄລ່ ຕຶງ ຣາງື່ຮ ເຍົາ. ກະ ອີງເຄາະ ເຍົາ ຊາງັດ ໄລ່ ມູເຈົງ ເຍົາ ຊາງັດ ເຢຊູ ກຣິດ ແຕ່. 6ເຍົາ ອິນໂຈຍ ຕະ ຣານະ ອໍ ຍໍຮ ເມົາງ ໄລ່ ຊໍອງ, ຍໍອໍ ອີ ໂອນ ໄລ່ ຍ່ອງ ເຍົາ. ມາ ອີງເຄາະ ເຍົາ ຕະ ນະ ຊູລ ເຢຊູ ກຣິດ, ຕະ ອິນແຍ່ະ ຣາງື່ຮ ຣາແຮີ ມັຮ ຣານະ ເຍົາງ ເຈົາຣາຊີ ຍໍອໍ ອີ ໂອນ ເຍົາ ຕະ. 7ອີງເຄາະ ເຍົາ ຕະ ຣໍອໍ ອໍ ຍ່ອນ ເຍົາ ຕະ ໂອນ ເຍົາງ ເຈົາຣາຊີ, ຕາ ເປັນ ໂອນ ກວາຍ, 8ຍ່ອນ ເຍົາ ດັງ ມັຮ ຣານະ ອໍ ກວາຍ ຕະ, ຄັນ ກວາຍ ຊູລ ແຕ່ລາ ຕາ ເປັນ ຊູລ, ອັນ ເປັນ ເກົາ ແຕ ເຍົາງ ເຈົາຣາຊີ ມັຮ ຣານະ ອັນ ຕະ.

9ກະ ເຍົາ ກາ ເນີ້ຍ, ອີງເຄາະ ເຍົາ ຕະ ມູເຈົງ ກ້ອຍ ແຕ່ ໂຈະ ຊູລ ເຍົາ. ເຍົາ ອິນໂຈຍ ອາຣີ ໄລ່. ໄລ່ ກະ ເຍົາ ຈຸງ ມວຍ ອິນເຈົາ ຕຶງ ມັນລ້ອງ, ກະ ອັນ ຕັດຊິນ ກວາຍ ມູເຈົງ ອິນແຍ່ະ.

ເກຣັງ ປູາ ແຕ ເຍົາງ ເຈົາຣາຊີ

10ປັນນາຍ ປັນຊິດ ໄນ່ ລາ ນະໄນ່: ອີງເຄາະ ເຍົາ ແກ້ດ ເຣ່ງ ອາຊ້ອຮ ຕຶງ ຣາງື່ຮ ເຍົາ ຍ່ອນ ອໍານາດ ເຣ່ງ ລາລີ້ ແຕ ອິນເຈົາ ໄຮ. 11ອີງເຄາະ ເຍົາ ໂຈະ ໂອນ ກູ່ ມັຮ ເກຣັງ ປູາ ແຕ ເຍົາງ ເຈົາຣາຊີ, ໂອນ ເຍົາ ຣາຊູ່ ເຮົາບ ມັຮ ຣານະ ກາ ເຍົາງ ຊາຕານ ຍໍອໍ ອີ ອາໂລກ ເຍົາ. 12ໄຮ ຕາ ເປັນ ຣາຊູ່ ກະ ກວາຍ ເມົາດ, ມາ ໄຮ ຣາຊູ່ ກະ ມັຮ ຣາມິ່ຮ ຊິດ, ຣາມິ່ຮ ອໍານາດ, ຣາມິ່ຮ ກາ ຕາລາ ຕຶງ

ກູແຕອ໌ ການໍາ ໄນ່, ກະ ມັຮ ເຍົາງ ຕາ ອໍ ຕຶງ ມັນລ້ອງ. 13ນະກ້ອຍ ອີງເຄາະ ເຍົາ ອິດ ມັຮ ເກຣັງ ຣາຊູ່ ແຕ ເຍົາງ ເຈົາຣາຊີ ໂອນ ກູ່ ອິນແຍ່ະ. ເຈີ ແຕ່ອ໌ ຕາໄງ ຣາຊູ່, ແຕ່ອ໌ ເຍົາ ເຮົາບ, ກະ ແວັດ ເຍົາ ຣາຊູ່, ເຍົາ ແຕ່ອ໌ ຕາຍິ່ງ ຕາປິ່ງ ອໍ.

14ອີງເຄາະ ເຍົາ ອິດ ປັນນາຍ ປຍາຍ໌ ແຕ ເຍົາງ ເຈົາຣາຊີ, ນະ ຕາຮານ ຊາກັບ ຕາອ໌ ຕຶງ ອີງກິງ ອັນ. ອີງເຄາະ ເຍົາ ອິດ ຣານະ ຕານ້ອງ ອໍ, ນະ ຕາຮານ ແຊິບ ອາຍ້ອຮ ຕາອ໌. 15ອີງເຄາະ ເຍົາ ອິດ ຣາງື່ຮ ຍໍອໍ ອີ ເດົງ ປັນນາຍ ອໍ ແຕ່ອ໌ ໄຮ ແອັດ ຣາຕອຍ ລັຮ ກະ ເຍົາງ ເຈົາຣາຊີ, ນະ ຕາຮານ ແຊິບ ແກັບ ຕາອ໌. 16ອີງເຄາະ ເຍົາ ເຕີມ ແອັນ ຣາງື່ຮ ຊາອໍາ, ນະ ຕາຮານ ເດົງ ແຄລ. ນະກ້ອຍ ເຍົາ ແຕ່ອ໌ ກາຕັງ ໂອນ ປິດ ອິນແຍ່ະ ມັຮ ກໍາ ຊານາ ກາ ເປັນ ອູ່ຍຮ ເຍົາງ ຊາຕານ ຍໍອໍ ອີ ຕະ ເຍົາ. 17ອີງເຄາະ ເຍົາ ອິດ ຣານະ ເຍົາງ ເຈົາຣາຊີ ຈ່ອຍ ອາມົງ ເຍົາ, ນະ ຕາຮານ ຕາປິ່ງ ມວກ ຕາອ໌ ຕຶງ ແປ້. ອີງເຄາະ ເຍົາ ເດົງ ປັນນາຍ ເຍົາງ ເຈົາຣາຊີ, ນະ ຕາຮານ ເດົງ ດາວ. ປັນນາຍ ກ້ອຍ ລາ ນະ ດາວ ແຕ ຣາເວົ້າຍ ເຍົາງ ເຈົາຣາຊີ. 18ອີງເຄາະ ເຍົາ ເກົາແຊອ໌ ເລືອຍງ ມັຮ ປັນນາຍ ຣາເວົ້າຍ ເຍົາງ ເຈົາຣາຊີ ອາຕີ ໂອນ ເຍົາ ເກົາແຊອ໌. ເຍົາ ອິນໂຈຍ ອາລັຮ ເກົາແຊອ໌, ມາ ອີງເຄາະ ເຍົາ ເນ່ ອໍ. ກະ ອີງເຄາະ ເຍົາ ເກົາ ຈ່ອຍ ມັຮ ກວາຍ ຊາອໍາ ການ້ອ. 19ແຊອ໌ ເຍົາ ເກົາແຊອ໌ ຈ່ອຍ ເກົາ ແຮີ, ໂອນ ເຍົາງ ເຈົາຣາຊີ ອາຕີ ເກົາ ປັນນາຍ ອິນເຕົາ ເກົາ ອີງເຄາະ ອາຕີ, ໂອນ ເກົາ ອາຕີ ຍິ່ນ ລາລີ້ ອາຕີ ອາລ້ອຮ ປັນນາຍ ປາໂຕ່ະ ແຕ ເຍົາງ ເຈົາຣາຊີ.

20ເກົາ ລາ ກວາຍ ອາແຕ້ອ ປັຣນາຍ ອໍ ໂອນ ເຢົາງ ເຈົາຣາຊີ. ຢ່ອນ ເກົາ ເດີງ ປັຣນາຍ ກ້ອຍ, ເນົາ ໂຈະ ເກົາ ຕິງ ກໍ່ອໍ. ມາ ແຊອ ເຢົາ ເກົາ ຈ່ອຍ ເກົາ, ໂອນ ເກົາ ເຕ້ອ ຕະ ອິນຕີ ປັຣນາຍ ກ້ອຍ ຍ້ນ ລາລີ້, ມ່ະ ເກົາ ອົງເຄາະ ອາຕີ.

ໂປໂລ ກັຣບັນ ປັຣຊິດ

21ມັຣ ຣາມິ້ຣ ກາ ແຕ້ອ ບໍ່ ເກົາ, ຕິຄີໂກ ເຕ້ອ ອາຕີ ໂອນ ເຢົາ ດັງ. ຕິຄີໂກ ລາ ແຊມອາຍ ກາ ເກົາ ອາໂຍ່ະ ລາລີ້, ກະ ອັນ ຕະ ຊາແຣົງ

ລາລີ້ ຣານະ ເຢົາງ ເຈົາຣາຊີ. 22ເກົາ ໂອນ ອັນ ແຕ້ອ ບໍ່ ເຢົາ ດໍອ ອັນ ອາຕີ ເຢົາ ມັຣ ຣາມິ້ຣ ອິນເຕົາ ແຕ້ອ ບໍ່ ຮີ, ກະ ດໍອ ໂອນ ອັນ ຕາລິ້ນ ຣາງິ້ຣ ເຢົາ ເຕ່.

23ເກົາ ແຊອ ເຢົາງ ເຈົາຣາຊີ, ອິມບໍ່ ໂຮ, ກະ ເຢຊູ ກຣິດ, ອິນເຈົາ ໂຮ, ໂອນ ອິນແຍ່ະ ມັຣ ກວາຍ ຊາອໍາ ເບິນ ແອັດ ບັນ ຊວານ ອງນ ອໍ, ກະ ເບິນ ຣາງິ້ຣ ອາໂຍ່ະ ກະ ຊາອໍາ. 24ເກົາ ແຊອ ເຢົາງ ເຈົາຣາຊີ ຈ່ອຍ ເມົາດ ອິນແຍ່ະ ມັຣ ກວາຍ ກາ ອາໂຍ່ະ ເຢຊູ ກຣິດ, ອິນເຈົາ ໂຮ, ຕາ ນາຍ ຕາງິ້ດ.

ປັນນາຍ ຊາອິສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ້ງ ເມືອງ ພິລິບປອຍ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອິສ ໄນ່ ພາອ໌ ໂອນ ມູ່ ກາ ຊາອຳ ແອິດ ຕຶ້ງ ເມືອງ ພິລິບປອຍ ມາສ 63 ກູມ໌ ແວັດ ເຢຊູ ແກີດ. ບ້ອງ ກ້ອຍ ໂປໂລ ແອິດ ຕຶ້ງ ກໍອ໌ ຕຶ້ງ ເມືອງ ໂຣມ. ໂປໂລ ພາອ໌ ຊາອິສ ມູ່ ກາ ຊາອຳ ແອິດ ຕຶ້ງ ເມືອງ ພິລິບປອຍ, ລາ ຊາແອິນ ແຕ ມັຣ ເກຣັງ ໄລ່ ຈ່ອຍ ອັນ ບ້ອງ ກາ ອັນ ແອິ ລາລີ້.

ປັນນາຍ ຊາອິສ ໄນ່ ອາປັຣ ແຕ ໂປໂລ ອາໂຍ່ະ ລາລີ້ ມູ່ ກາ ຊາອຳ ແອິດ ຕຶ້ງ ເມືອງ ພິລິບປອຍ. ນະກ້ອຍ ໂປໂລ ຄຽນ ປັນນາຍ ໄນ່ ດໍອ໌ ກາໂຕ່ຣ ມູ່ ກາ ຊາອຳ ໂອນ ດັງ ອາແຊງ ຈະ, ມູເຈິງ ເຢຊູ ກຣິດ ຕະ ເຈີ້. ອິນໂຈຍ ໂອດ ກະ ອິນໂຈຍ ພາມາດ ເຢົາ.

ໂປໂລ ອາຕີ ໂອນ ໄລ່ ດັງ ໄລ່ ເບິນ ຣັບ ອາມິງ ເລືອຍໆ ລາ ຍ່ອນ ແຕ ເຍົາງ ເຈົາຣາຊີ ຈ່ອຍ ເມົາດ ໄລ່, ຕາ ແກິນ ຍ່ອນ ໄລ່ ຕະ ຕາປູ່ນ ຄານອດ ກວາຍ ອິດຊະຣາເອລ. ປັນນາຍ ຊາອິສ ໄນ່ ອາຕີ ໂອນ ໄລ່ ແອິດ ຣໍອ໌ ບູຍ, ແອິດ ອຽນ ອໍ, ກະ ກູຕິງ ຈິວ ຣາມິ້ຣ ຕຸ່ຣ ກັດ ຕຶ້ງ ແດິຍ ອາມິງ.

1 ເກົາ ລາ ໂປໂລ ຄຽນ ປັນນາຍ ໄນ່ ພາອ໌ ຊາອິສ ອິນແຍ່ະ ມັຣ ກວາຍ ຊາອຳ ແອິດ ຕຶ້ງ ເມືອງ ພິລິບປອຍ, ໄລ່ ກາ ຕະ ຊົດ, ກະ ໄລ່ ກາ ຈ່ອຍ ກວາຍ ຊົດ ຕຶ້ງ ມູ່ ກາ ຊາອຳ. ກະ ຕິໂມທຽວ ພາອ໌ ປັນນາຍ ຊາອິສ ເຍົາ ຕ່. ຮິ ບາຣ ນະ ລາ ກວາຍ ກາ ປຣ່ອມ ຕະ ຣານະ ໂອນ ເຢຊູ ກຣິດ. ²ເກົາ ແຊອ໌ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

ຊາແອິນ ເຍົາງ ເຈົາຣາຊີ ລາ ອິນເຈົາ ເກົາ. ⁴ກູ່ ເຮີບ ບ້ອງ ກາ ເກົາ ເກົາແຊອ໌ ໂອນ ກູ່ ນະ ເຍົາ, ຣາງິ້ຣ ເກົາ ຊ້ອງ ຣໍອ໌ ລາລີ້, ⁵ຍ່ອນ ເຍົາ ປຣ່ອມ ຈ່ອຍ ກະ ເກົາ ແຕ ຣານະ ອາຕີ ປັນນາຍ ອໍ ແຕ ເຢຊູ ກຣິດ ແຕ ຕາໄງ ເຍົາ ຕາແປ ຊາອຳ ຕົ່າ ແຕ້ອ໌ ຕາໄງ ໄນ່. ⁶ນະກ້ອຍ, ເກົາ ຊ້ຣນັບ ລາລີ້ ເຍົາງ ເຈົາຣາຊີ, ອັນ ກາ ຕາແປ ຕະ ຣານະ ອໍ ໄນ່ ຕຶ້ງ ຣາງິ້ຣ ເຍົາ, ອັນ ຕະ ຣານະ ໄນ່ ໂອນ ແມ້ມ ຕຶ້ງ ຕາໄງ ເຢຊູ ກຣິດ ເຈົາ ລັຣ ບໍ ກູແຕອ໌ ໄນ່.

⁷ປຍາຍ໌ ເກົາ ຄິດ ນະກ້ອຍ ແຕ ເຍົາ, ຍ່ອນ ຣາງິ້ຣ ເກົາ ອາໂຍ່ະ ລາລີ້ ອິນແຍ່ະ ກູ່ ນະ ເຍົາ. ເຍົາງ ເຈົາຣາຊີ ຈ່ອຍ ເມົາດ ເກົາ ໂອນ ເຮົາບ ຈິວ ຊາອິຍ ຣາມິ້ຣ ຕຸ່ຣ ກັດ ຍ່ອນ ເກົາ

ໂປໂລ ເກົາແຊອ໌ ໂອນ
ກວາຍ ຊາອຳ ຕຶ້ງ ເມືອງ ພິລິບປອຍ

³ກູ່ ເຮີບ ກາ ເກົາ ຊາແຍິ ເຍົາ, ເກົາ

ຍໍອ ອີ ຕະ ຣານະ ອັນ. ກະ ເຍົາ ປຣອມ ຈົວ
ກະ ເກົາ ອິນແຍ່ະ ຣາມັຣ ກ້ອຍ ແຕ່, ບັອງ ກາ
ເນົາ ໂກບ ດໍອ ເກົາ ຕິງ ກໍ່ອ, ກະ ບັອງ ກາ
ເກົາ ອາຕີ ບັຣນາຍ ອໍ ແຕ ເຢຊູ ກຣິດ ແຕລາ
ເກົາ ແອິດ ຕາຍິງ ຍັຣ ເມົາງ ກວາຍ ຊິດ ບັອງ
ກາ ໄລ່ ຣາເຊັບ ເກົາ. 8ເຍົາງ ເຈົາຣາຊີ ດັງ
ເກົາ ອາໂຍ່ະ ລາລີ້ ອິນແຍ່ະ ມັຣ ເຍົາ, ມູເຈົງ
ຣາງັຣ ເຢຊູ ກຣິດ ອາໂຍ່ະ ເຍົາ ແຕ່.

9ເກົາ ແຊອ ເຍົາງ ເຈົາຣາຊີ ຈ່ອຍ ໂອນ ເຍົາ
ມານະ ອາໂຍ່ະ ມານະ ກູ່ ຣາໂງ ຊາອິຍ ລາລີ້
ແອັນ. ກະ ມວຍ ເປຣິຣ ກ້ອຍ, ເກົາ ແຊອ ອັນ
ໂອນ ເຍົາ ເປັນ ຣາງັຣ ຣາໂງ່ອ, ກະ ໂອນ
ເຍົາ ແຕ່ອ ດັງ ແຈງ ຣານະ ອາແລ່ະ ກາ ອໍ
ກະ ຣານະ ອາແລ່ະ ກາ ຕາ ເປັນ ອໍ, 10ໂອນ
ເຍົາ ແຕ່ອ ຣຽຣ ຣານະ ອໍ ແກຼຍ ອິນແຍ່ະ ແຕ
ການໍອ. ມະກ້ອຍ, ແຕ່ອ ຕາໂງ ເຢຊູ ກຣິດ ເຈົາ
ລັຣ ບໍ ກູແຕອ ໄນ່, ເຍົາ ຕາ ເປັນ ປາໂຕ່ະ
ນ້ອງ ຣານະ ຕາ ອໍ ອິນເຕົາ ຕິງ ຣາງັຣ ເຍົາ,
ກະ ຕາ ເປັນ ເນົາ ແຕ່ອ ຕີ ປາຍ ເຍົາ ຕະ
ໂລ່ຍຣ. 11ເກົາ ຍໍອ ເຍົາ ເປັນ ແອັງ ຣາງັຣ
ຕານ້ອງ ອໍ ຊ້ອງ. ແອັງ ເຢຊູ ກຣິດ ແຕ່ ແຕ່ອ
ໂອນ ເຍົາ ເປັນ ຣາງັຣ ມະກ້ອຍ. ເຈົ້ ກວາຍ
ການໍອ ຢານໍບ ກະ ຍ່ອງ ເຍົາງ ເຈົາຣາຊີ.

**ໂປໂລ ແອິດ ຕິງ ກໍ່ອ
ແກິດ ເກົາ ໂອນ ມູ່ ກາ ຊາອໍາ**

12ແຊມອາຍ ເອີຍ! ເກົາ ຍໍອ ເຍົາ ດັງ ມັຣ
ຣາມັຣ ຕຸ່ຣ ກັດ ກາ ແຕ່ອ ບໍ ເກົາ, ຣານະ ກ້ອຍ
ແກິດ ໂອນ ກຼິງ ແອັນ ກວາຍ ຊາອໍາ ເຢຊູ
ກຣິດ. 13ຍ່ອນ ແຕ ຣານະ ກ້ອຍ, ອິນແຍ່ະ ມັຣ
ກວາຍ ຕາຣານ ແອິດ ຕິງ ດຸງ ເຕົາວ ບັຣເຍົາ,
ກະ ອິນແຍ່ະ ມັຣ ກວາຍ ການໍອ ແອີ, ໄລ່

ກ້ອຍ ດັງ ເກົາ ແອິດ ຕິງ ກໍ່ອ ຍ່ອນ ເກົາ ຕະ
ຣານະ ເຢຊູ ກຣິດ. 14ຍ່ອນ ເນົາ ໂກບ ດໍອ
ເກົາ ຕິງ ກໍ່ອ, ເປັນ ກຼິງ ລາລີ້ ແຊມອາຍ ໄຮ
ຊາອໍາ ອິນເຈົາ ໄຮ ເຣງ ອາຊ້ອຣ ແອັນ. ເຈົ້
ໄລ່ ຊ້ອງ ຍ່ອນ ລາລີ້ ແອັນ ອາຕີ ບັຣນາຍ ອໍ
ແຕ ເຍົາງ ເຈົາຣາຊີ. ໄລ່ ຕາ ເປັນ ອົງກ້ອຣ
ອິນເຕົາ.

15ເປັນ ມວຍ ຈຸ່ມ ກວາຍ ກາ ອາຕີ ແຕ ເຢຊູ
ກຣິດ ຍ່ອນ ໄລ່ ຊັຣແມງ ແຕ ເກົາ, ກະ ຍໍອ ອີ
ຣາຈູນ ຊ້ອງ. ມາ ເປັນ ກວາຍ ການໍອ ອາຕີ
ແຕ ເຢຊູ ກຣິດ ຍ່ອນ ໄລ່ ເປັນ ຣາງັຣ ອີ ຕະ
ອໍ ຊ້ອງ. 16ມວຍ ຈຸ່ມ ອາຕີ ຍ່ອນ ໄລ່ ເປັນ
ຣາງັຣ ອາໂຍ່ະ, ກະ ໄລ່ ດັງ ເຍົາງ ເຈົາຣາຊີ
ໂອນ ເກົາ ກູຣຍາອ ບັຣນາຍ ອໍ ແຕ ເຢຊູ
ກຣິດ ແຕ່ອ ກວາຍ ຕາແບັບ ເກົາ ແຕ ຣານະ
ໄນ່. 17ມາ ຈຸ່ມ ການໍອ ກ້ອຍ ຍໍອ ອີ ຕໍາໂປຣ
ແກິດ ປັດ; ໄລ່ ອາຕີ ຣານະ ເຢຊູ ກຣິດ, ມາ
ຕາ ເປັນ ປຍາຍ. ໄລ່ ອາຕີ ຣານະ ກ້ອຍ ຍ່ອນ
ໄລ່ ຍໍອ ອີ ຣາຊິງ ກະ ຣານະ ເກົາ, ກະ ໄລ່
ຄິດ ອີ ຕະ ກັດ ໂອນ ເກົາ ບັອງ ກາ ເກົາ
ອິນນ້ອງ ແອິດ ຕິງ ກໍ່ອ ໄນ່.

18ມາ ຕາ ເປັນ ອິນເຕົາ ຣານະ ກ້ອຍ. ເກົາ
ຊ້ອງ ຣໍອ ລາລີ້ ເປັນ ກວາຍ ອາຕີ ແຕ ເຢຊູ
ກຣິດ, ຕາມ ໄລ່ ກ້ອຍ ເປັນ ຣາງັຣ ປຍາຍ
ແຕລາ ຕາ ເປັນ ປຍາຍ. ກະ ເກົາ ດັງ ບັຣແນີ
ມັນເຕຣົາ ເກົາ ອິນນ້ອງ ຊ້ອງ ຣໍອ. 19ຍ່ອນ
ເຍົາ ເກົາແຊອ ຈ່ອຍ ເກົາ, ກະ ຍ່ອນ ຣາເວົາຍ
ເຢຊູ ກຣິດ ຈ່ອຍ ເກົາ, ມະກ້ອຍ ບັຣແນີ
ມັນເຕຣົາ ເຍົາງ ເຈົາຣາຊີ ອາໂຣຍຣ ເກົາ ແຕ
ກໍ່ອ ໄນ່. 20ເກົາ ຕາ ແອອ ອີ ຕະ ມວຍ ຣາມັຣ
ອິນເຕົາ ກາ ໂອນ ເກົາ ຊ້ອງ ກູມາລ. ມາ ເກົາ
ຍໍອ ອີ ແກິດ ຍ່ອນ ລາລີ້ ອາຕີ ແຕ ເຢຊູ ກຣິດ

ຊານໍ່ ມູເຈິງ ເກົາ ອາຕີ ແຕ ອິນໂຍ່ງ. ເກົາ ຍໍອໍ ອີ ໂອນ ກວາຍ ການໍ່ອໍ ເປັນ ຍໍານໍ່ບໍ ເຢຊູ ກຣິດ ຍ່ອນ ແຕ ເກົາ, ຕາ ເປັນ ອິນເຕົາ ເກົາ ກູຈິດ ແຕ່ລາ ອາມົ່ງ. 21 ຄັນ ເກົາ ອາມົ່ງ, ລາ ເກົາ ຍໍອໍ ອີ ຕາປູ່ນ ຣາງຶ່ຮ ເຢຊູ ກຣິດ ຊ້ອງ; ມາ ຄັນ ເກົາ ກູຈິດ, ຣາມິ່ຮ ໄນ່ ລາ ອໍ ກາເລີຍ ແອັນ ໂອນ ເກົາ. 22 ມາ ຄັນ ຈະ ເກົາ ອິນນ້ອງ ອາມົ່ງ ຕິ່ງ ແດີຍ ໄນ່, ເກົາ ດັງ ແຕ່ອໍ ເກົາ ຕະ ແອັນ ຣານະ ກາ ແກັດ ເກົາ. ນະກ້ອຍ, ເກົາ ຕາ ດັງ ຣຽຮ ອາແລ່ະ. 23 ເປັນ ບາຣ ຣານາ ເກົາ ຍໍອໍ. ມວຍ ລາ ເກົາ ຍໍອໍ ອີ ກູຈິດ ໂອນ ແຕ່ອໍ ເກົາ ເປາະ ແອັດ ກະ ເຢຊູ ກຣິດ. ໄນ່ ລາ ອໍ ກາເລີຍ ໂອນ ເກົາ. 24 ບາຣ ລາ ເກົາ ຍໍອໍ ອິນນ້ອງ ອາມົ່ງ ຕິ່ງ ແດີຍ ໄນ່. ໄນ່ ລາ ອໍ ກາເລີຍ ໂອນ ເຍົາ. 25 ຍ່ອນ ນະກ້ອຍ, ເກົາ ດັງ ເກົາ ອິນນ້ອງ ແອັດ ກະ ເຍົາ ຕິ່ງ ແດີຍ ໄນ່ ຍໍອໍ ອີ ຈ່ອຍ ເຍົາ ຊາອໍາ ເຣ່ງ ອາຊ້ອຮ ແອັນ, ກະ ຍໍອໍ ອີ ໂອນ ເຍົາ ຊ້ອງ ຮໍ່ອໍ ບູຍ ແຕ ເຍົາ ຊາອໍາ. 26 ນະກ້ອຍ, ບ້ອງ ກາ ເກົາ ແຕ່ອໍ ລັຮ ບໍ ເຍົາ, ແຕ່ອໍ ເຍົາ ຍ່ອງ ເຢຊູ ກຣິດ ຊາອິ່ຍ ອາຊ້ອຮ ແອັນ ຍ່ອນ ແຕ ເກົາ.

27 ອົງເຄາະ ເຍົາ ຕະ ເປາະ ໂອນ ປຍາຍໍ ເລືອຍໆ, ຍ່ອນ ເຍົາ ລາ ກວາຍ ກາ ຕາປູ່ນ ບັຮນາຍ ອໍ ແຕ ເຢຊູ ກຣິດ. ນະກ້ອຍ, ຄັນ ເກົາ ແຕ່ອໍ ບໍ ເຍົາ, ແຕ່ລາ ຕາ ເປັນ ແຕ່ອໍ, ເກົາ ເປັນ ດັງ ເຍົາ ແອັດ ມວຍ ຣາງຶ່ຮ ຊາອໍາ ເຣ່ງ ອາຊ້ອຮ ລາລີ່ ບັຮນາຍ ອໍ ແຕ ເຢຊູ ກຣິດ, ກະ ເຍົາ ບຣ່ອມ ຕະ ປາໄຣ່ຮ ອາຊ້ອຮ ໂອນ ກວາຍ ການໍ່ອໍ ແຕ່ອໍ ຊາອໍາ ບັຮນາຍ ກ້ອຍ ແຕ່. 28 ເຍົາ ອິນໂຈຍ ອົງກ້ອຮ ມັຮ ກວາຍ ກາ ຍໍອໍ ອີ ຕະ ເຍົາ. ຄັນ ເຍົາ ຕາ ເປັນ ອົງກ້ອຮ ກວາຍ ກາ ຍໍອໍ ອີ ຕະ ເຍົາ, ໄນ່ ລາ ຕະ ໂອນ

ກວາຍ ດັງ ບັຮແມັ ມັນເຕຣົາ ເຍົາ ເຈົາຣາຊີ ອາປັດ ຕັຮ ໄລ່, ກະ ອັນ ຈ່ອຍ ອາມົ່ງ ເຍົາ. 29 ເຍົາ ເຈົາຣາຊີ ຣຽຮ ເຍົາ ໂອນ ຕະ ຣານະ ເຢຊູ ກຣິດ, ມາ ອັນ ຕາ ເປັນ ໂອນ ເຍົາ ຊາອໍາ ຊ້ອງ. ອັນ ໂອນ ເຍົາ ຈົວ ຕຸ່ຮ ກັດ ແຕ່ ຍ່ອນ ເຍົາ ຕາປູ່ນ ຣານະ ເຢຊູ ກຣິດ. 30 ຊານໍ່ ເຍົາ ຈົວ ຕຸ່ຮ ກັດ ມູເຈິງ ເຍົາ ເຮັມ ເກົາ ຈົວ ແຕ ອິນໂຍ່ງ, ກະ ມູເຈິງ ເຍົາ ຊ້ອງ ເນົາ ປາຍ ເກົາ ອິນນ້ອງ ຈົວ ຊານໍ່ ແຮັ.

ອົງເຄາະ ເຍົາ ດວຍໍ ເຢຊູ ກຣິດ

2 1 ນະກ້ອຍ, ຄັນ ເຢຊູ ກຣິດ ຕະ ໂອນ ເຍົາ ແກັດ ໄປຣຮ ລັຮ ຍ່ອນ ເຍົາ ແອັດ ມວຍ ຣາງຶ່ຮ ກະ ອັນ, ຄັນ ອັນ ອາໂຍ່ະ ກະ ຕາລິ່ນ ເຍົາ, ຄັນ ຣາເວົາຍ ເຍົາ ເຈົາຣາຊີ ແອັດ ມູ ຣາງຶ່ຮ ກະ ເຍົາ, ກະ ຄັນ ເຢຊູ ຊ້ອງ ອາໂຍ່ະ ຕະ ເຍົາ ເຈີ່, 2 ອົງເຄາະ ເຍົາ ບຣ່ອມ ແກັດ ມວຍ ການິດ, ບຣ່ອມ ອາໂຍ່ະ, ບຣ່ອມ ມວຍ ຣາງຶ່ຮ, ກະ ບຣ່ອມ ຕາປູ່ນ ມວຍ ຣານາ, ໂອນ ເກົາ ເປັນ ແອັງ ຣາງຶ່ຮ ຮໍ່ອໍ ຊ້ອງ. 3 ເຍົາ ອິນໂຈຍ ຕະ ຣານະ ອິນເຕົາ ມາ ຕໍາໂປຣ ຍໍອໍ ອີ ຕາປູ່ນ ຣາງຶ່ຮ ເຍົາ ເບັມ, ແຕ່ລາ ຍໍອໍ ເນົາ ຍ່ອງ ເຍົາ. ມາ ອົງເຄາະ ເຍົາ ອາແຊງ ຈະ ເຍົາ ເບັມ, ກະ ອົງເຄາະ ເຍົາ ອິດ ຣາງຶ່ຮ ເຍົາ ກະ ນັບ ໄລ່ ອໍ ກາເລີຍ ແຕ ເຍົາ. 4 ເຍົາ ອິນໂຈຍ ຈ່ອ ຍໍອໍ ອີ ໂອນ ຮໍ່ອໍ ຣາງຶ່ຮ ເຍົາ ເບັມ, ມາ ອົງເຄາະ ເຍົາ ຈ່ອ ໂອນ ຮໍ່ອໍ ຣາງຶ່ຮ ກວາຍ ການໍ່ອໍ ແຮັ.

5 ອົງເຄາະ ເຍົາ ເປັນ ມວຍ ຣາງຶ່ຮ ກະ ເຢຊູ ກຣິດ. 6 ເຢຊູ ກຣິດ ລາ ມູເຈິງ ກະ ເຍົາ ເຈົາຣາຊີ, ມາ ອັນ ຕາ ເປັນ ປາຊີ ອໍານາດ ອັນ ກາ ຣາລີ ກະ ເຍົາ ເຈົາຣາຊີ. 7 ນະກ້ອຍ ອັນ

ຕັ້ງ ເບີມ ອຳນາດ ອັນ, ເຈົ້າ ອັນ ແກ້ວ ກວາຍ ເຕ່. ບ້ອງ ກາ ກ້ອຍ ອັນ ແກ້ວ ນ່ະ ກວາຍ ຊູລ ແອັນ. ⁸ບ້ອງ ກາ ອັນ ແກ້ວ ກວາຍ, ອັນ ຕາ ເບີນ ໂອດ ປາຍ ອັນ ລາ ກອນ ເຍິງ ເຈົາຣາຊີ, ມາ ອັນ ຊາງັດ ເຍິງ ເຈົາຣາຊີ ເຕົ່າ ອັນ ຈິວ ກູຈິດ ຕິ່ງ ອາລ່ອງ ຊັງກັງ. ⁹ຍ່ອນ ນ່ະກ້ອຍ, ເຍິງ ເຈົາຣາຊີ ໂອນ ອັນ ແກ້ວ ຊິດ ແກ້ຍ ອິນແຍ່ະ ແຕ ການ່ອ, ກະ ໂອນ ຣາມິ້ຮ ອັນ ແກ້ວ ອໍ ແກ້ຍ ອິນແຍ່ະ ແຕ ຣາມິ້ຮ ການ່ອ. ¹⁰ເຍິງ ເຈົາຣາຊີ ຕະ ໂອນ ກູ່ ຣາມິ້ຮ ກາ ເບີນ ອາມິ່ງ ຕິ່ງ ມັນລ້ອງ, ຕິ່ງ ກູແຕອ, ກະ ຕິ່ງ ປິນ ກູແຕອ, ແຕ້ອ ໄລ່ ຊ້ອງ ຣາມິ້ຮ ເຢຊູ, ອິງເຄາະ ໄລ່ ກູ່ ຣາໂກລ ຊາງ ອັນ. ¹¹ກະ ກູ່ ເລົາຍຮ ກວາຍ ອິງເຄາະ ງິ່ນ ເຢຊູ ກຣິດ ລາ ອິນເຈົາ. ນ່ະກ້ອຍ ເນົ່າ ເບີນ ຍ່ອງ ເຍິງ ເຈົາຣາຊີ, ອິມບໍ່ ໄຮ.

**ອິງເຄາະ ເຍົາ ຕະ ຣານະ ອໍ,
ຍ່ອນ ເຍິງ ເຈົາຣາຊີ ຈ່ອຍ ອາມິ່ງ ເຍົາ**

¹²ອາລ້ອຮ ເອີຍ! ບ້ອງ ກາ ເກົາ ແອິດ ກະ ເຍົາ, ເຍົາ ຊາງັດ ເລືອຍໆ ປັຣນາຍ ເກົາ. ຊານ່ ເກົາ ແອິດ ເຍິງ ແຕ ເຍົາ. ມາ ເກົາ ແຊອ ເຍົາ ຊາງັດ ປັຣນາຍ ເກົາ ກາເລີຍ ແຕ ອິນໂຍ່ງ ແອັນ. ຍ່ອນ ເຍິງ ເຈົາຣາຊີ ຈ່ອຍ ອາມິ່ງ ເຍົາ, ນ່ະກ້ອຍ ອິງເຄາະ ເຍົາ ຕະ ເລືອຍໆ ຣານະ ອັນ. ກະ ອິງເຄາະ ເຍົາ ອິງກ້ອຮ ກະ ຍຳນັບ ອັນ. ¹³ເຍົາ ແຕ້ອ ຕະ ນ່ະກ້ອຍ, ຍ່ອນ ເຍິງ ເຈົາຣາຊີ ແຕ່ ປັຣຕໍ່ ຣາງິ້ຮ ເຍົາ ຊ້ອງ ຍໍອ ອີ ຕະ ກະ ເຮົາບ ຕະ ໂອນ ຣໍອໍ ຣາງິ້ຮ ເຍິງ ເຈົາຣາຊີ.

¹⁴ກູ່ ຣານະ ເຍົາ ຕະ, ອິງເຄາະ ເຍົາ ອິນໂຈຍ ບູແບະ ບູບັບ ກະ ອິນໂຈຍ ຣາຈຸນ.

¹⁵ນ່ະກ້ອຍ ເຍົາ ແກ້ວ ກອນ ອາໂກ ເຍິງ ເຈົາຣາຊີ ກາ ຕາ ເບີນ ເບີນ ໄລ່ຍຮ ຍໍຮ ເມົາ ອັນ, ກະ ຕາ ເບີນ ເນົ່າ ແຕ້ອ ຕີ ປາຍ ເຍົາ ຕະ ຕາ ອໍ ອິນເຕົ່າ. ຄັນ ເຍົາ ຕະ ນ່ະກ້ອຍ, ເຍົາ ລາ ນ່ະ ຕາກຍາງ ກາ ປາເລື້ອງ ຕິ່ງ ອິນຕູ ການຳ, ຍ່ອນ ແດ້ຍ ໄນ່ ລາ ຕາ ເບີນ ອໍ ກະ ກວາຍ ຍໍອ ອີ ຕາປູ່ນ ເລືອຍໆ ຣານະ ຕາ ອໍ. ¹⁶ເຍົາ ຕະ ໂອນ ໄລ່ ເບີນ ດັງ ແຕ່ ປັຣນາຍ ກາ ແຕ້ອ ໂອນ ໄລ່ ອາມິ່ງ ເລືອຍໆ. ນ່ະກ້ອຍ, ແຕ້ອ ຕາໂງ ເຢຊູ ກຣິດ ເຈົາ ລັຮ ບໍ່ ກູແຕອ ໄນ່, ເກົາ ແຕ້ອ ຊ້ອງ ຣໍອໍ ລາລີ້, ຍ່ອນ ມັຮ ຣານະ ເກົາ ຕະ ອິນແຍ່ະ ຣາງິ້ຮ ຣາແຮີ ລາ ແກ້ວ ເກົາ ຊາອິຍ ລາລີ້. ¹⁷ຣາງິ້ຮ ເຍົາ ຊາອຳ ກະ ຕະ ຣານະ ເຍິງ ເຈົາຣາຊີ, ລາ ນ່ະ ເກຣັງ ເນົ່າ ມ່ອບ ຊາງ ໂອນ ເຍິງ ເຈົາຣາຊີ. ຄັນ ເກົາ ມາ ອິງເຄາະ ຈິວ ກູຈິດ ຍ່ອນ ເກົາ ອາຕີ ເຍົາ ປັຣນາຍ ແຕ ເຢຊູ ກຣິດ, ເກົາ ລາ ນ່ະ ແດ້ອ ເນົ່າ ເກ້ຍ ຣົຮ ຕິ່ງ ເກຣັງ ເນົ່າ ອີ ມ່ອບ ຊາງ ໂອນ ເຍິງ ເຈົາຣາຊີ. ຄັນ ນ່ະກ້ອຍ, ເກົາ ເບີນ ຣໍອໍ ລາລີ້ ມັນຕູ ກະ ເຍົາ. ¹⁸ກະ ເກົາ ຍໍອ ເຍົາ ຊ້ອງ ຣໍອໍ ມັນຕູ ກະ ເກົາ ແຕ່ ແຕ ຣາມິ້ຮ ກ້ອຍ.

**ໂປໂລ ອາຕີ ແຕ ຕີໂມທຽວ
ກະ ເອປາໄທດີໂຕ**

¹⁹ຄັນ ອິນເຈົາ ເຢຊູ ໂອນ, ຕາ ເບີນ ດູ່ນ ເກົາ ແປຣີ ຕີໂມທຽວ ແຕ້ອ ບໍ່ ເຍົາ ໂອນ ເກົາ ເບີນ ຣໍອໍ ຣາງິ້ຮ ແຕ່, ພໍກາ ເກົາ ຊ້ອງ ກູ່ ຣານະ ແຕ ເຍົາ. ²⁰ແຕ່ ມັຮ ກວາຍ ກາ ແອິດ ກະ ເກົາ ຕາ ເບີນ ເນົ່າ ເບີນ ຣາງິ້ຮ ຍໍອ ອີ ຈ່ອຍ ເຍົາ ນ່ະ ຕີໂມທຽວ. ²¹ອິນແຍ່ະ ມັຮ ໄລ່ ຕາປູ່ນ ຣາງິ້ຮ ໄລ່ ເບີມ. ໄລ່ ຕາ ເບີນ

ຕາປູນ ຮາງື່ຮ ເຢຊູ ກຣິດ. 22ມາ ເຍົາ ດັງ ເຈົ້າ
 ຮາງື່ຮ ຕີໂມທຽວ. ກະ ເຍົາ ດັງ ຮິ ບາຣ ນະ
 ລາ ນະ ກອນ ກະ ອີມປ໌ ຕະ ມັນຕຸ ຣານະ
 ເຢຊູ ກຣິດ. 23ນະກ້ອຍ, ແຕ້ອ໌ ເກົາ ດັງ ແຈງ
 ຣາມິ້ຮ ອິນເຕົາ ເນົາ ອີ ຕະ ກະ ເກົາ, ເກົາ
 ອົງກ່ອງ ໂອນ ຕີໂມທຽວ ແຕ້ອ໌ ໄວ່ ບໍ ເຍົາ.
 24ກະ ເກົາ ອົງກ່ອງ ອິນເຈົາ ໄຮ ໂອນ ເກົາ,
 ຕາ ເບີນ ດູ່ນ ນ້ອງ ເກົາ ອີ ເປາະ ບໍ ເຍົາ ເຕ່.

25ມາ ຊານ໌ ເກົາ ຄິດ ປຍາຍ໌ ເກົາ ອົງເຄາະ
 ແປຣີ ເອປາໂພດີໂຕ ເຈົາ ລັຮ ບໍ ເຍົາ. ອັນ
 ລາ ແຊມອາຍ ເກົາ, ກະ ອັນ ຕະ ຣານະ ມັນຕຸ
 ກະ ເກົາ. ຮິ ບາຣ ນະ ລາ ນະ ຕາຮານ ແອິດ
 ມວຍ ຈຸ່ມ. ກະ ອັນ ລາ ແລງ ກາ ເຍົາ ແປຣີ
 ແຕ້ອ໌ ຈ່ອຍ ເກົາ ມັຮ ກູ ຣາມິ້ຮ ເກົາ ຍໍອ໌ ອີ
 ເບີນ. 26ອັນ ອູອຍາຣ ອູໄອອ໌ ລາລີ້ ຍໍອ໌ ອີ
 ຣາມິຣ ລັຮ ເຍົາ, ກະ ອັນ ຊາແຍິ ເລືອຍໆ
 ເຍົາ, ຍ່ອນ ອັນ ດັງ ເຍົາ ຊ້ອງ ເຈົ້າ ອັນ ແກິດ
 ອາອີ. 27ໂກຣ ລາລີ້ ອັນ ອາອີ ມັນ ອີ ກູຈິດ
 ກະ ເກົາ ຊ້ອງ ຕຸ່ຮ ລາລີ້ ບ້ອງ ກາ ກ້ອຍ.
 ມາ ເຍົາ ເຈົາຣາຊີ ຊ້ອງ ອາໂຍ່ະ ຕະ ອັນ
 ກະ ອາໂຍ່ະ ຕະ ເກົາ ແຮີ. ນະກ້ອຍ ອັນ ຕະ
 ແປຣັຮ ເອປາໂພດີໂຕ, ໂອນ ເກົາ ຕາ ເບີນ
 ຊ້ອງ ຕຸ່ຮ ອາເກີນ ແອັນ. 28ນະກ້ອຍ, ເກົາ
 ແປຣີ ອັນ ເປາະ ແຕ້ອ໌ ບໍ ເຍົາ, ດໍອ໌ ຊ້ອງ
 ຮໍອ໌ ແຕ້ອ໌ ເຍົາ ເຮີມ ລັຮ ອັນ, ກະ ຮາງື່ຮ ຕຸ່ຮ
 ເກົາ ແກິດ ຕັລ ບໍອ໌ ເຕ່. 29ອົງເຄາະ ເຍົາ ຮໍບ໌
 ຣາບັນ ຕະ ແບອ໌ ອໍ ໂຈະ ອັນ ມູເຈົງ ເຍົາ
 ເກີຍ ຣາບັນ ຕະ ແບອ໌ ໂຈະ ກວາຍ ການ໌ອ໌
 ກາ ຊາອຳ ອິນເຈົາ ໄຮ ເຈົ້າ. ກະ ອົງເຄາະ ເຍົາ
 ຍຳນັບ ມັຮ ກວາຍ ກາ ຕະ ນະ ເອປາໂພດີໂຕ,
 30ຍ່ອນ ອັນ ຕະ ຣານະ ເຢຊູ ກຣິດ ມັນ ອີ

ກູຈິດ. ອັນ ຕາ ເບີນ ປາຊີ ອິນເຕົາ ຮາງື່ຮ ອັນ,
 ດໍອ໌ ແຕ່ອ໌ ຕາງ ເຍົາ ຕະ ຣານະ ຈ່ອຍ ເກົາ.

ຣານະ ຕານ໌ອງ ອໍ

3 1ບັຣຊິດ ເລີຍ, ແຊມອາຍ ເອີຍ, ເກົາ
 ປາຕັບ ໂອນ ເຍົາ ເບີນ ຮາງື່ຮ ຊ້ອງ
 ຮໍອ໌ ເລືອຍໆ ຍ່ອນ ເຍົາ ແອິດ ມວຍ ຮາງື່ຮ
 ກະ ອິນເຈົາ ໄຮ. ເກົາ ຕາ ເບີນ ຊ້ອງ ລາແກັຮ
 ອິນເຕົາ ຄຽນ ລັຮ ມັຮ ຣານະ ໄນ໌ ໂອນ ເຍົາ,
 ຍ່ອນ ຣານະ ໄນ໌ ລາ ອໍ ໂອນ ເຍົາ. 2ອົງເຄາະ
 ເຍົາ ວຍາຣ ແຕ ກວາຍ ກາ ຕະ ຣານະ ຕາ ອໍ,
 ໄລ໌ ກາ ແປຣີ ເຍົາ ອົງເຄາະ ຕະ ຮິດ ກິດ.^໗
 ໄລ໌ ກ້ອຍ ລາ ນະ ອາຈໍ. 3ໄຮ ລາ ກວາຍ ກາ
 ເບີນ ຮິດ ກິດ ປຍາຍ໌ ລາລີ້, ໄຮ ຊ້ອງ ຮໍອ໌
 ບູຍ ລາລີ້ ເບີນ ຊາງ ເຍົາ ເຈົາຣາຊີ ຍ່ອນ
 ແຕ ຣາເວີາຍ ອັນ. ໄຮ ຕາ ເບີນ ບ້ອງ ແຕ
 ຣານະ ໄຮ ເບີມ ດໍອ໌ ແກິດ ຕານ໌ອງ ອໍ ຍໍຮ
 ເມົາງ ເຍົາ ເຈົາຣາຊີ.

4ຄັນ ເກົາ ຍໍອ໌ ອີ ຍ່ອງ ຈະ ເກົາ ເບີມ,
 ແຕ້ອ໌ ເກົາ ປາຍ ເກົາ ຕະ ຕາປູນ ຄານອດ
 ອິດຊະຣາເອລ ກາເລີຍ ແຕ ໄລ໌ ກາ ບ້ອງ
 ຄານອດ ອິດຊະຣາເອລ. 5ບ້ອງ ອີມເປ່ອ໌ ເກົາ
 ຕາແປີ ຮັຮ ເກົາ ເບີນ ຕາກ່ອລ ຕາໂງ, ອີມເປ່ອ໌
 ອີມປ໌ ເກົາ ເດົງ ໂອນ ເນົາ ຕະ ຮິດ ກິດ ໂອນ
 ເກົາ. ເກົາ ລາ ກວາຍ ອິດຊະຣາເອລ ແຕ
 ຈຸ່ມ ເບີນຢາມິນ, ແກິດ ກອນ ກວາຍ ເຮັບເຮີ
 ໂກຣ ລາລີ້. ເກົາ ລາ ແຕ ຈຸ່ມ ພາຣີຊາຍ ກາ
 ຕາປູນ ກຣັກ ລາລີ້ ຄານອດ ເຍົາ ເຈົາຣາຊີ
 ໂອນ ຣານາ ໂມເຊ. 6ເກົາ ອູອຍາຣ ອູໄອອ໌
 ລາລີ້ ຍໍອ໌ ອີ ປວາຍ ຄານອດ ອິດຊະຣາເອລ.
 ນະກ້ອຍ, ເກົາ ໂກບ ມັຮ ກວາຍ ຊາອຳ ເຢຊູ

^໗3:2 ຮິດ ກ້ອຍ ເນົາ ກິດ ບໍອ໌ ອົງກັຮ ແຕ ເກຣັງ ຣາເລົາ.

ກຣິດ, ກະ ຕະ ໄລ່. ຄັນ ອາຕີ ແຕ ມັຮ ຣານະ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ຍ່ອນ ຕາປູ່ນ ຄານອດ ໂມເຊ, ຕາ ເບີນ ເນົາ ເຕ່ອ ຕີ ເກົາ ຕະ ໄລ່ຍຮ ອິນເຕົາ.

7ແຕ ປ້ອງ ອາໄຣ່, ເກົາ ຄິດ ມັຮ ຣານະ ກ້ອຍ ລາ ແກັດ ເກົາ ໂອນ ເກົາ, ມາ ຊານໍ່ ເກົາ ຄິດ ຕາ ເບີນ ເກົາ ອິນເຕົາ ມັຮ ຣາມິຮ ກ້ອຍ, ຍ່ອນ ເກົາ ຍໍອ ອີ ແກັດ ມວຍ ຣາງິຮ ກະ ເຢຊູ ກຣິດ ແອັນ. 8ໄກຣ ລາລີ້ ເກົາ ເຮີມ ກູ່ ຣາມິຮ ການໍ່ອ ລາ ຕາ ເບີນ ເກົາ ອິນແຍ່ະ, ຄັນ ອິມພາ ແຕ ເຢຊູ ກຣິດ. ມາ ເກົາ ແອັດ ມວຍ ຣາງິຮ ກະ ເຢຊູ ກຣິດ, ອິນເຈົາ ເກົາ; ຣາມິຮ ກ້ອຍ ລາ ອໍ ແກຼຍ ແຕ ອິນແຍ່ະ ຣາມິຮ ການໍ່ອ. ເກົາ ເຮີມ ກູ່ ຣາມິຮ ການໍ່ອ ແກັດ ນ່ະ ເກຣັງ ຕາ ອໍ; ເຈົ້ ເກົາ ຍໍອ ອີ ຕັຮ ແຕ່, ໂອນ ເຕ່ອ ເກົາ ແອັດ ມວຍ ຣາງິຮ ກະ ເຢຊູ ກຣິດ. 9ກະ ເກົາ ຍໍອ ອີ ຕາປູ່ນ ມວຍ ຣານາ ກະ ອັນ. ເກົາ ຕາ ເບີນ ແອັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ຍ່ອນ ເກົາ ຊາງັດ ຄານອດ ໂມເຊ, ມາ ເກົາ ແອັດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ ລາ ຍ່ອນ ເກົາ ຊາອໍາ ເຢຊູ ກຣິດ. ເຍົາງ ເຈົາຣາຊີ ແຕ່ ຕະ ໂອນ ກວາຍ ເຕ່ອ ແອັດ ຕານ້ອງ ອໍ ຍັຮ ເມົາງ ອັນ ຍ່ອນ ໄລ່ ຊາອໍາ. 10ເກົາ ອູອຍາຣ ອູໄອອ ລາລີ້ ຍໍອ ອີ ດັງ ເຢຊູ ກຣິດ, ກະ ອໍານາດ ກາ ຈ່ອຍ ໂອນ ອັນ ອາມົງ ລັຮ ແຕ ກູຈິດ. ເກົາ ຍໍອ ອີ ຈຸງ ເຕ່ ມັຮ ຣາມິຮ ຕຸ່ຮ ກັດ ອັນ ຈິວ. ກະ ເກົາ ຍໍອ ອີ ເບີນ ເຕ່ ຣາງິຮ ມູເຈົງ ອັນ ເບີນ ປ້ອງ ກາ ອັນ ຈິວ ກູຈິດ; 11ເຈົ້ ເກົາ ອົງກ່ອງ ເຕ່ອ ອາມົງ ລັຮ ແຕ ກູຈິດ ເຕ່.

12ເກົາ ຕາ ເບີນ ປາຍ ເກົາ ເບີນ ເຈົ້ ມັຮ ຣາມິຮ ກ້ອຍ, ແຕີລາ ເກົາ ເບີນ ຣາງິຮ ຕາ

ເບີນ ໄລ່ຍຮ ອິນເຕົາ ນ້ອງ. ມາ ເກົາ ຕະ ປາໄຣ່ຮ ເລືອຍງ ຍໍອ ອີ ເບີນ ຣາມິຮ ກ້ອຍ, ຍ່ອນ ເຢຊູ ກຣິດ ກູອ ເກົາ ໂອນ ເບີນ ມູ ຣາງິຮ ກະ ອັນ. 13ແຊມອາຍ ເອີຍ! ເກົາ ຕາ ເບີນ ຄິດ ເກົາ ເບີນ ຣາງິຮ ນ່ະກ້ອຍ ເຈົ້. ມາ ເບີນ ມວຍ ຣາມິຮ ໄນ່ ເກົາ ຕະ: ເກົາ ຕາ ເບີນ ຄິດ ນ້ອງ ແຕ ມັຮ ຣາມິຮ ກາ ແວັດ ເຈົ້, ມາ ເກົາ ຍໍອ ອີ ເບີນ ມັຮ ຣາມິຮ ກາ ເກົາ ຕາ ຍວາຮ ເບີນ. 14ນ່ະກ້ອຍ, ເກົາ ກູຕົງ ຕະ ເລືອຍງ ນ່ະ ເກົາ ຣາຊິງ ຕາລຸ່ຮ. ເຈົ້ ເກົາ ຕາລຸ່ຮ ຕານ້ອງ ລາລີ້ ໂອນ ໄວ່ ແຕ່ອ ແຄດ, ຍ່ອນ ເກົາ ຍໍອ ອີ ເບີນ ເກົາ ຣາຊິງ ກາ ເຍົາງ ເຈົາຣາຊີ ເອີອ ໂອນ ໄລ່ ກາ ຕາລຸ່ຮ ປາຍາຍ. ເກົາ ໄນ່ ລາ ເຍົາງ ເຈົາຣາຊີ ກູອ ເກົາ ໂອນ ເບີນ ອາມົງ ມັນຕຸ ກະ ອັນ ຍ່ອນ ແຕ ເຢຊູ ກຣິດ.

15ນ່ະກ້ອຍ, ມັຮ ໄຮ ກາ ຊາອໍາ ດູ່ນ ເຈົ້, ອົງເຄາະ ໄຮ ປຣ່ອມ ມວຍ ຣາງິຮ ຄິດ ມູເຈົງ ແຕ ຣານະ ກ້ອຍ. ມາ ຄັນ ເບີນ ອາແລ່ະ ກາ ຄິດ ອິມພາ ແຕ ຣານະ ກ້ອຍ, ປັຣແນີ ມັນເຕຣີາ ເຍົາງ ເຈົາຣາຊີ ອາປັຮ ໂອນ ກວາຍ ກ້ອຍ ດັງ ແຈງ ແຕ ຣານະ ກ້ອຍ ເຕ່. 16ມາ ຕາ ເບີນ ອິນເຕົາ ຣາມິຮ ກ້ອຍ. ຣານະ ອິນເຕົາ ໄຮ ດັງ ເຈົ້ ແຕ ເຍົາງ ເຈົາຣາຊີ, ອົງເຄາະ ໄຮ ຕາປູ່ນ ກຣັກ ລາລີ້ ຣານະ ກ້ອຍ.

ໄປໂລ ຍໍອ ກວາຍ ພິລິປປອຍ ດວຍ ນ່ະ ອັນ

17ແຊມອາຍ ເອີຍ! ເກົາ ແຊອ ເຍົາ ດວຍ ນ່ະ ເກົາ ເຕ່. ເບີນ ກວາຍ ກາ ຕາປູ່ນ ຮິ ນ່ະ ໂງ່ລ ໂອນ ໄລ່. ອົງເຄາະ ເຍົາ ເນ່ ກະ ຕະ ມູເຈົງ ກວາຍ ກ້ອຍ ເຕ່. 18ເກົາ ອາຕີ ເຍົາ ຊາອິ້ຍ ເຮີບ ເຈົ້, ກະ ຊານໍ່ ເກົາ ຊ້ອງ ຍໍອ ອີ ເຍົາມ ອາຕີ ລັຮ ໂອນ ເຍົາ ປາຍ: ເບີນ ກຼິງ

ກວາຍ ກາ ຍໍອ໌ ອີ ອາປັດ ອິນແຍ່ະ ບັຣນາຍ ອາຕີ ແຕ ເຢຊູ ກຣິດ ກູຈິດ ຕຶງ ອາລ່ອງ ຊັງກັງ. 19 ບັຣແນີ ມັນເຕຣີາ ເຍົາງ ເຈົາຣາຊີ ອາປັດ ມັຣ ກວາຍ ກ້ອຍ. ໄລ່ ຕາປູ່ນ ມັຣ ຣານະ ຕາ ອໍ ແຕ ຈະ ໄລ່ ຊ້ອງ ຍໍອ໌. ນະກ້ອຍ ມັຣ ຣານະ ກ້ອຍ ແກັດ ນະ ເຍົາງ ໄລ່. ບັອງ ກາ ໄລ່ ຕະ ຣານະ ຕາ ອໍ, ໄລ່ ຍ່ອງ ຈະ ໄລ່ ເບີມ, ມາ ມັຣ ກວາຍ ການໍອ໌, ໄລ່ ຊ້ອງ ກູມາລ ຕະ ຣານະ ກ້ອຍ. ໄລ່ ກ້ອຍ ຄິດ ແອັງ ຣານະ ຕຶງ ແດີຍ ໄນ່ ຊ້ອງ. 20 ມາ ໄຮ ລາ ກອນແຊມ ກຣວາງ ເຍົາງ ເຈົາຣາຊີ ຊິດ ຕຶງ ມັນລ້ອງ. ກະ ໄຮ ອົງກ່ອງ ເລືອຍໆ ອິນເຈົາ ໄຮ, ເຢຊູ ກຣິດ, ແຕ້ອ໌ ລັຣ ແຕ ມັນລ້ອງ ຕະ ໂອນ ເຈົ້ ຣານະ ຈ່ອຍ ອາມົງ ໄຮ. 21 ຕາໄງ ກ້ອຍ ອັນ ຕະ ໂອນ ຈະ ໄຮ ແກັດ ຕາໄມ ແອັນ. ຈະ ໄຮ ຊານໍ ລາ ຕາ ເບີນ ອໍ ອິນເຕົາ, ມາ ຈະ ຕາໄມ ກ້ອຍ ແກັດ ອາງອີຣ ນະ ຈະ ເຢຊູ ແຕ່. ເຢຊູ ແຕ້ອ໌ ຕະ ນະກ້ອຍ ຍ່ອນ ອັນ ເບີນ ອໍານາດ ປັດ ລາລີ່. ແຕ້ອ໌ ອັນ ຕະ ໂອນ ອິນແຍ່ະ ກູ ຣາມິຣ ແກັດ ນະ ຊູລ ອັນ.

ບັຣນາຍ ປາຕັບ ການໍອ໌

4 1 ອາລ່ອຣ ເອີຍ! ເກົາ ອາໂປະ ລາລີ່ ເຍົາ, ກະ ເກົາ ຍໍອ໌ ລາລີ່ ອີ ຣາມິຣ ລັຣ ເຍົາ. ເຍົາ ລາ ກວາຍ ຕະ ໂອນ ຣາງິຣ ເກົາ ຊ້ອງ ຣໍອ໌. ກະ ເຍົາ ລາ ນະ ເກົາ ກາ ເຍົາງ ເຈົາຣາຊີ ໂອນ ເກົາ. ນະກ້ອຍ, ເກົາ ປາຕັບ ເຍົາ ອົງເຄາະ ເຍົາ ຊາອໍາ ອິນເຈົາ ໄຮ ເຣງ ອາຊ້ອຣ ລາລີ່.

2 ເກົາ ແຊອ໌ ຢູໂອເດຍ ກະ ຊິນຕີເຄ ໂອນ ໄລ່ ແກັດ ຣາຕອຍ ລັຣ ປຣ່ອມ ມູ ຣາງິຣ ຊາອໍາ ອິນເຈົາ ໄຮ. 3 ເຍົາ ກາ ຕະ ຣານະ ມັນຕຸ ກະ

ເກົາ ກາ ກຣັກ ລາລີ່ ເອີຍ. ເກົາ ແຊອ໌ ໄມ່ ຈ່ອຍ ໄລ່ ບາຣ ນະ ມັນແຊມ ກ້ອຍ. ໄລ່ ບາຣ ນະ ກ້ອຍ ຈິວ ຊາອີຍ ຕຸຣ ກັດ ມັນຕຸ ກະ ເກົາ ແຕ່, ບັອງ ກາ ຣິ ກູຕົງ ຕະ ຣານະ ອາຕີ ບັຣນາຍ ອໍ ແຕ ເຢຊູ ກຣິດ. ກະ ເບີນ ກະເລເມ ກະ ກວາຍ ການໍອ໌ ແຮ, ກາ ຕະ ຣານະ ມັນຕຸ ກະ ເກົາ ແຕ່. ອິນແຍ່ະ ມັຣ ຣາມິຣ ກວາຍ ກ້ອຍ ເບີນ ເຈົ້ ຕຶງ ປົງ ເນົາ ຄຽນ ຣາມິຣ ກວາຍ ກາ ເບີນ ອາມົງ ເລືອຍໆ.

4 ອົງເຄາະ ເຍົາ ເບີນ ຣາງິຣ ຣໍອ໌ ເລືອຍໆ, ຍ່ອນ ເຍົາ ແອັດ ມວຍ ຣາງິຣ ກະ ອິນເຈົາ ໄຮ. ກະ ເກົາ ປາຕັບ ຣາມິຣ ກ້ອຍ ມວຍ ເຮີບ ແອັນ: ອົງເຄາະ ເຍົາ ເບີນ ຣາງິຣ ຣໍອ໌ ເລືອຍໆ.

5 ອົງເຄາະ ເຍົາ ຕະ ໂອນ ກູ່ ນະ ກວາຍ ດັງ ເຍົາ ເບີນ ຣາງິຣ ລາເມ່ນ ອໍ. ອິນເຈົາ ໄຮ ແຈະ ອີ ແຕ້ອ໌ ເຈົ້. 6 ເຍົາ ອິນໂຈຍ ອຸກ ແຕ ຣາມິຣ ອິນເຕົາ. ມາ ແຕ້ອ໌ ເຍົາ ແຊອ໌ ອິນເຕົາ ແຕ ເຍົາງ ເຈົາຣາຊີ, ບັອງ ກາ ເຍົາ ແຊອ໌ ອົງເຄາະ ເຍົາ ຊາແອັນ ອັນ. 7 ນະກ້ອຍ, ຍ່ອນ ເຍົາ ເບີນ ມວຍ ຣາງິຣ ກະ ເຢຊູ ກຣິດ, ເຍົາງ ເຈົາຣາຊີ ໂອນ ເຍົາ ເບີນ ຣາງິຣ ອຽນ ອໍ. ກະ ອຽນ ອໍ ກ້ອຍ ກຍາອ໌ ເລືອຍໆ ຣາງິຣ ເຍົາ ກະ ການິດ ເຍົາ. ຣາງິຣ ອຽນ ອໍ ກາ ເຍົາງ ເຈົາຣາຊີ ໂອນ ເຍົາ ລາ ກາເລີຍ ອິນແຍ່ະ ແຕ ຣາງິຣ ກວາຍ ແຕ້ອ໌ ດັງ.

8 ແຊມອາຍ ເອີຍ! ໄນ່ ລາ ບັຣນາຍ ບັຣຊິດ ເກົາ ຍໍອ໌ ປາຕັບ ເຍົາ: ຄັນ ເບີນ ຣາມິຣ ອິນເຕົາ ລາ ອໍ ລາລີ່ ກະ ປຍາຍ໌ ເນົາ ຍ່ອງ, ອົງເຄາະ ເຍົາ ຄິດ ເລືອຍໆ ແຕ ຣາມິຣ ກ້ອຍ. ຣາມິຣ ກ້ອຍ ລາ ນະໄນ່: ຣາມິຣ ປຍາຍ໌, ຣາມິຣ ຍໍານິບ໌, ຣາມິຣ ບັຣຣ ອໍ, ຣາມິຣ ອໍ ໄມ່ອ໌, ກະ ຣາມິຣ ອິນເຕົາ ກາ ເນົາ ປາຍ ອໍ. 9 ຣາມິຣ

ອິນເຕົ່າ ກາ ເຍົາ ຣຍານ, ດັງ, ກະ ຊ້ອງ ແຕ ເກົາ, ແຕ່ລາ ເອີມ ເກົາ ຕະ ເຈ້, ອີງເຄາະ ເຍົາ ດວຍ ເລື້ອຍໆ ຣາມິ້ຮ ກ້ອຍ ເຕ່. ນະກ້ອຍ ເຍົາ ເຍົາ ເຈົາຣາຊີ, ອັນ ກາ ຕາລາ ຣາມິ້ຮ ອຽນ ອໍ, ອັນ ແອິດ ມັນຕູ ເລື້ອຍໆ ກະ ເຍົາ.

**ໂປໂລ ຊາແອິນ ກວາຍ
ເມືອງ ພິລິບປອຍ ຈ່ອຍ ອັນ**

10ເກົາ ຊ້ອງ ຣໍ່ອ ລາລີ້ ກະ ຊາແອິນ ອິນເຈົາ ໄຮ, ເຍົາ ຄິດ ຍໍ່ອ ອີ ຈ່ອຍ ເກົາ. ແຕ ອິນໂຍ່ງ ເຍົາ ຄິດ ຍໍ່ອ ອີ ຈ່ອຍ ເກົາ ເຕ່, ມາ ບ້ອງ ກາ ກ້ອຍ ເຍົາ ຕາ ດັງ ເປັນ ຈ່ອຍ ຢວາຮ.

11ເກົາ ປາຍ ນະກ້ອຍ ຕາ ແກິນ ຍ່ອນ ເກົາ ແອິ, ມາ ຍ່ອນ ເກົາ ຣຍານ ໂອນ ຊ້ອງ ຣໍ່ອ ເປັນ ບໍ່ອ ແຕ່ລາ ຊາອໍ່ຍ. 12ເກົາ ຣາມິ້ຮ ເຈ້ ກາດິດ ກະ ຊູ. ຕິ່ງ ແດດີຍ ອາມົງ ເກົາ, ເກົາ ຣາມິ້ຮ ປາໄຊ ກະ ມາເຍົາຍຮ, ຊູ ເປັນ ກະ ຕຸ່ຮ ກາດິດ, ກະ ເກົາ ເຕ່ອ ຊ້ອງ ຣໍ່ອ ອິນແຍ່ະ ແຕ ມັຮ ຣາມິ້ຮ ກ້ອຍ. 13ອິນແຍ່ະ ກູ່ ຣາມິ້ຮ ລາ ເຕ່ອ ອິນແຍ່ະ ເກົາ ຕະ, ຍ່ອນ ເຣ່ງ ແຕ ເຢຊູ ກຣິດ ຈ່ອຍ ເກົາ.

14ມາ ເຍົາ ຕະ ອໍ ແຕ່ອ ເຍົາ ຈ່ອຍ ເກົາ, ບ້ອງ ກາ ເກົາ ຣາມິ້ຮ ຕຸ່ຮ ກັດ. 15ກວາຍ ພິລິບປອຍ ເອີຍ! ເຍົາ ດັງ ເຈ້ ບ້ອງ ກາ ເກົາ ຕາແບ້ ປາະ ອາຕີ ບໍ່ຣນາຍ ອໍ ແຕ ເຢຊູ ກຣິດ, ແວັດ ເກົາ ລໍ່ອຮ ແຕ ແຄງ ມາເກໂດເນຍ, ແອີງ ເຍົາ ມູ່ ກາ ຊາອໍ່າ ຕິ່ງ ເມືອງ ພິລິບປອຍ ຊ້ອງ ເປັນ ຣາງິ້ຮ ອີ ຈ່ອຍ ເກົາ. 16ບ້ອງ ກາ ເກົາ ແອິດ ຕິ່ງ ເມືອງ ເທຊະໂລນິກ ເຍົາ

ພາອໍ ຣັງອອຍ ຈ່ອຍ ໂອນ ເກົາ ບາຮ ເຮັບ. 17ເກົາ ຕາ ເປັນ ປາຍ ນະກ້ອຍ ຍ່ອນ ເກົາ ຍໍ່ອ ອີ ເປັນ ເກຣັງ ແຕ ເຍົາ, ມາ ເກົາ ຍໍ່ອ ເຍົາ ເປັນ ຣາມິ້ຮ ບຸ່ນ ແຕ ເຍົາ ເຈົາຣາຊີ ຊາອໍ່ຍ ອາຊ້ອຮ. 18ມາ ຊານໍ່ ເກົາ ເປັນ ກູ່ ເຈ້, ແກຼຍ ຕ້ອກ, ແກຼຍ ຈາ. ເກົາ ຕາ ເປັນ ແອິ ມວຍ ຣາມິ້ຮ ອິນເຕົ່າ, ຍ່ອນ ເອປາໂພດີໂຕ ເດັງ ໂອນ ບໍ່ ເກົາ ເຈ້ ມັຮ ຣາມິ້ຮ ກາ ເຍົາ ພາອໍ ອີ ຈ່ອຍ ເກົາ. ມັຮ ຣາມິ້ຮ ກ້ອຍ ລາ ນະ ເກຣັງ ເມົາ ມ່ອບ ຊາງ ໂອນ ເຍົາ ເຈົາຣາຊີ ຊ້ອງ ປາຮວມ. ເຍົາ ເຈົາຣາຊີ ຣັບ ເກຣັງ ກ້ອຍ, ກະ ອັນ ຊ້ອງ ຣໍ່ອ ຣາງິ້ຮ ເຍົາ ຊາງ ອັນ ນະກ້ອຍ. 19ເຍົາ ເຈົາຣາຊີ ລາ ຊູ ແກຼຍ ແກຼຍ. ນະກ້ອຍ ອັນ ຈ່ອຍ ໂອນ ເຍົາ ເປັນ ກູ່ ຣາມິ້ຮ ອິນເຕົ່າ ເຍົາ ອີງເຄາະ ເປັນ ຍ່ອນ ແຕ ເຢຊູ ກຣິດ. 20ໂອນ ໄຮ ຍ່ອງ ເລື້ອຍໆ ເຍົາ ເຈົາຣາຊີ, ອິມບໍ່ ໄຮ, ຊິດ ແດດີຍ ເລ້ຍ ກູມໍ. ອາແມນ.^໑

ບໍ່ຣນາຍ ກັຮຣານ

21ເກົາ ພາອໍ ບໍ່ຣນາຍ ຊາອິຮ ກູ່ ນະ ເຍົາ ກາ ປຣ່ອມ ມວຍ ຣາງິ້ຮ ກະ ເຢຊູ ກຣິດ. ມັຮ ໄລ່ ແຊມອາຍ ກາ ແອິດ ມັນຕູ ກະ ເກົາ ພາອໍ ບໍ່ຣນາຍ ຊາອິຮ ເຍົາ ເຕ່. 22ກະ ກູ່ ນະ ມູ່ ກາ ຊາອໍ່າ ອີ ຕາແບ້ບ ກາຮານ ເຍົາ, ກາ ໄລ່ ກາ ຕະ ຣານະ ຕິ່ງ ດຸງ ເຕົາວ ບໍ່ຣເຍົາ ໂຣມ ກາ ກຣິ້ຮ.

23ເກົາ ແຊອໍ ເຢຊູ ກຣິດ, ອິນເຈົາ ໄຮ, ແອິດ ເລື້ອຍໆ ກະ ຣາເວົາຍ ເຍົາ.

^໑ 4:20 ບໍ່ຣນາຍ 'ອາແມນ' ອາຕີ ລໍ່ຮ ລາ 'ກຣັກ ນະກ້ອຍ' ແຕ່ລາ 'ແຊອໍ ໂອນ ແກິດ ນະກ້ອຍ.'

ປັນນາຍ ຊາອິສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ

ໂກໂລຊາຍ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອິສ ໄນ່ ພາອ໌ ໂອນ ມູ່ ກາ ຊາອຳ ແອິດ ຕຶ່ງ ເມືອງ ໂກໂລຊາຍ, ແຄງ ເອເຊຍ, ມາສ 60 ກູມ໌ ແວັດ ເຢຊູ ແກັດ. ອັນ ຄຽນ ປັນນາຍ ໄນ່ ຍ່ອນ ອັນ ຊ້ອງ ຮານ ເບິນ ມັຮ ກວາຍ ອາຕີ ປັນນາຍ ເຍົາງ ເຈົາຣາຊີ ຕາ ເບິນ ປຍາຍ໌ ໂອນ ມູ່ ກາ ຊາອຳ ຕຶ່ງ ເມືອງ ໂກໂລຊາຍ. ໄລ່ ອາຕີ ມັຮ ມູ່ ກາ ຊາອຳ ອົງເຄາະ ຍຳນັບ ກະ ຊາງ ເທວາດາ ເຍົາງ ເຈົາຣາຊີ ຕຶ່ງ ມັນລ້ອງ, ກະ ອົງເຄາະ ຕະ ຣິດ ກິດ ຕາປູນ ຄານອດ ອິດຊະຣາເອລ. ມັຮ ກວາຍ ກ້ອຍ ປາຍ ເບິນ ຊາ ຣາມິຣ໌ ຊຽນນາ ກາ ອົງເຄາະ ຕັນ, ກະ ໄລ່ ອາຕີ ມັຮ ຣາມິຣ໌ ຕາ ອໍ ການ໌ອ໌ ແຮິ.

ໂປໂລ ຄຽນ ມັຮ ຣາມິຣ໌ ປຍາຍ໌ ລາລີ໌ ດໍອ໌ ຈີລ ລັຮ ມັຮ ຣາມິຣ໌ ກ້ອຍ. ອັນ ປາຍ ເຢຊູ ກຣິດ ເບິນ ອຳນາດ ເຕອ໌ ໂອນ ໄລ່ ເບິນ ອາມິງ ເລືອຍໆ ແຕ ອັນ. ມັຮ ຊັນຕອຍ໌ ກາ ເນົ່າ ອາຕີ ຕາ ເບິນ ປຍາຍ໌, ຕະ ໂອນ ມູ່ ກາ ຊາອຳ ແກັດ ກັຣຍ໌ຮ, ເຈີ້ ແອິດ ເຍົາງ ແຕ ເຍົາງ ເຈົາຣາຊີ. ມາ ຍ່ອນ ແຕ ເຢຊູ, ເຍົາງ ເຈົາຣາຊີ ແຕງ ມັນລ້ອງ ກູແຕອ໌; ກະ ຍ່ອນ ແຕ ເຢຊູ, ເຍົາງ ເຈົາຣາຊີ ປາໂຣມ ອິນແຍ່ະ ມັຮ ກວາຍ ໂອນ ລົບ ລັຮ ບໍ ອັນ. ແອັງ ເຢຊູ ແຕ່ ເຕອ໌ ໂອນ ກວາຍ ເບິນ ອາມິງ ຊິດ ແດິຍ.

ກາເລີຍ ແຕ ກ້ອຍ ແອັນ, ໂປໂລ ອາຕີ ຊາອິຍ ຣາມິຣ໌ ໂອນ ໄຮ ອິດ ຕັອກ ຕຶ່ງ ແດິຍ ອາມິງ ໄຮ.

1 ເກົາ ລາ ໂປໂລ ຄຽນ ປັນນາຍ ຊາອິສ ໄນ່. ເກົາ ລາ ກວາຍ ເຍົາງ ເຈົາຣາຊີ ຮຽຮ ປາຈຸຮ ເປາະ ຕະ ຣານະ ເຢຊູ ກຣິດ. ກະ ຕິໂມທຽວ, ລາ ແຊມອາຍ ໄຮ, ອັນ ກາຮານ ເຍົາ ເຕ່.

2 ເກົາ ຄຽນ ປັນນາຍ ໄນ່ ພາອ໌ ຊາອິສ ຈຸມ ໄລ່ ກາ ຊາອຳ ກະ ຕາປູນ ໂກຣ ລາລີ໌ ເຢຊູ ກຣິດ ແອິດ ຕຶ່ງ ເມືອງ ໂກໂລຊາຍ. ເກົາ ແຊອ໌ ເຍົາງ ເຈົາຣາຊີ, ອິມບໍ່ ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

ໂປໂລ ເກົາແຊອ໌ ໂອນ ກວາຍ ໂກໂລຊາຍ
3 ແຕ່ອ໌ ຮິ ເກົາແຊອ໌ ໂອນ ເຍົາ, ຮິ ຊາແອິນ ເລືອຍໆ ເຍົາງ ເຈົາຣາຊີ, ອິມບໍ່ ເຢຊູ ກຣິດ, ອິນເຈົາ ໄຮ, **4** ຮິ ຊາແອິນ ນະກ້ອຍ ຍ່ອນ ຮິ ຊ້ອງ ເຈີ້ ເຍົາ ຊາອຳ ເຢຊູ ກຣິດ, ກະ ເຍົາ ເບິນ ຣາງິຮ ອາໂຍ່ະ ອິນແຍ່ະ ມັຮ ໄລ່ ກາ ຕາປູນ ຣານະ ເຢຊູ ກຣິດ. **5** ເຍົາ ເບິນ ຣາງິຮ ນະກ້ອຍ ຍ່ອນ ເຍົາ ຊ້ອງ ເຈີ້ ປັນນາຍ ປຍາຍ໌, ເຈີ້ ເຍົາ ອົງກ່ອງ ເບິນ ຣາມິຣ໌ ບຸ່ນ ປັຣແມິ ມັນເຕຣົາ ແອິດ ຕຶ່ງ ມັນລ້ອງ. **6** ປັນນາຍ ອໍ

ແຕ ເຍິງ ເຈົາຣາຊີ ແຕ້ອ ບໍ່ ເມືອງ ການໍ່ອໍ
 ແຮ ນະ ອັນ ແຕ້ອ ບໍ່ ເຍົາ. ກະ ປັຣນາຍ ໄນ່
 ແກັດ ປາໄລ ຕຶງ ຣາງື່ຮ ກວາຍ ກວວາງ ກ້ອຍ
 ມູເຈົງ ເຍົາ ຊ້ອງ ອັນ ແກັດ ປາໄລ ຕຶງ ຣາງື່ຮ
 ເຍົາ ແຕ່, ແຕ ຕາໂງ່ ເຍົາ ຊ້ອງ ກະ ດັງ ແຈງ
 ປັຣນາຍ ປຍາຍໍ ແຕ ເຍິງ ເຈົາຣາຊີ ຈ່ອຍ
 ເມົາດ ເຍົາ. 7 ປັຣນາຍ ໄນ່ ເຍົາ ຊ້ອງ ແຕ
 ເອປາພຣາ, ລາ ເຍົາ ຣາຕອຍ ລາລື້ ກະ ຮິ.
 ອັນ ປຣ່ອມ ຕະ ຣານະ ໂອນ ເຢຊູ ກຣິດ ມັນຕຸ
 ກະ ຮິ. ເອປາພຣາ ອາຕີ ເຍົາ ປັຣນາຍ ໄນ່
 ແຕ່ນ ຮິ, ຍ່ອນ ຮິ ຕາ ແຕ້ອ ແຕ້ອ ບໍ່ ເຍົາ. 8 ກະ
 ເອປາພຣາ ອາຕີ ລັ່ ໂອນ ຮິ ດັງ ຣາເວົ້າຍ
 ເຍິງ ເຈົາຣາຊີ ໂອນ ເຍົາ ເປັນ ຣາງື່ຮ ອາໂຍ່.

9 ນະກ້ອຍ ແຕ ຕາໂງ່ ຮິ ຊ້ອງ ປັຣນາຍ
 ກ້ອຍ, ຮິ ເກົາແຊອໍ ເລືອຍງ ໂອນ ເຍົາ. ຮິ
 ແຊອໍ ເຍິງ ເຈົາຣາຊີ ໂອນ ເຍົາ ດັງ ກາເລີຍ
 ແອ້ນ ແຕ ມັຮ ຣາມິ່ຮ ເຍິງ ເຈົາຣາຊີ ຍໍອໍ ອີ
 ໂອນ ເຍົາ ຕະ, ກະ ຮິ ເກົາແຊອໍ ໂອນ ເຍົາ
 ແກັດ ຣາໂງ່ອໍ ຣາລັງ ກະ ດັງ ແຈງ ແອ້ນ ຍ່ອນ
 ແຕ ຣາເວົ້າຍ ເຍິງ ເຈົາຣາຊີ. 10 ຮິ ເກົາແຊອໍ
 ນະກ້ອຍ ດໍອໍ ເຍົາ ແຕ້ອ ຕະ ຣານະ ປຍາຍໍ
 ຍໍຮ ເມົາງ ອິນເຈົາ ໄຮ, ກະ ອັນ ເປັນ ຣາງື່ຮ
 ຮໍອໍ ເລືອຍງ ກະ ເຍົາ, ກະ ໂອນ ເຍົາ ແກັດ
 ປາໄລ ລາ ເຍົາ ຕະ ຣານະ ອໍ, ກະ ໂອນ ເຍົາ
 ດັງ ຊາອີຍ ແອ້ນ ແຕ ເຍິງ ເຈົາຣາຊີ. 11 ຮິ
 ແຊອໍ ເຍິງ ເຈົາຣາຊີ ໂອນ ອຳນາດ ອັນ ແອັດ
 ຈ່ອຍ ເລືອຍງ ເຍົາ. ອຳນາດ ອັນ ລາ ອາງອີຣ
 ແກຼຍ ອິນແຍ່ະ ແຕ ອຳນາດ ການໍ່ອໍ. ຄັນ ເຍົາ
 ເປັນ ອຳນາດ ໄນ່, ເຍົາ ເຮົາບ ຈິວ ເລືອຍງ
 ກູ່ ຣາມິ່ຮ ຕຸ່ຮ ກັດ, ກະ ເຍົາ ອິນນ່ອງ ຊ້ອງ
 ຮໍອໍ. 12 ກະ ຮິ ຊາແອັນ ເຍິງ ເຈົາຣາຊີ, ອິມບໍ່
 ໄຮ, ອັນ ໂອນ ເຍົາ ເປັນ ຮັບ ແຕ່ ມັຮ ມຸ່ນ ອັນ

ຈ່ອຍ ໂອນ ອິນແຍ່ະ ມັຮ ກວາຍ ຊາອຳ ກາ
 ແອັດ ຕຶງ ອິນຕຸ ບັງ ກາ ອັນ ຊົດ. 13 ອັນ ຈ່ອຍ
 ໂອນ ໄຮ ລັ່ອຮ ແຕ ອິນຕຸ ການຳ, ລາ ອິນຕຸ
 ກາ ເຍິງ ຊາຕານ ຕະ ຊົດ. ກະ ອັນ ໂອນ
 ເຢຊູ ກຣິດ ແອ້ນ ຕະ ຊົດ ໄຮ, ລາ ກອນ ກາ
 ອັນ ອາໂຍ່ະ ປາຊີ ລາລື້. 14 ຍ່ອນ ເຢຊູ ກູຈິດ
 ຕາງ ໄຮ, ນະກ້ອຍ ເຍິງ ເຈົາຣາຊີ ແຕ້ອ ໂທ
 ລັ່ ໄຮ ກະ ຕັຮ ໄລ່ຍຮ ໄຮ.

ໂປໂລ ອາຕີ ແຕ ເຢຊູ ກຣິດ

15 ໂກຣ ລາລື້ ເຍິງ ເຈົາຣາຊີ ເມົາ ຕາ
 ເກີຍ ເຮີມ. ມາ ກວາຍ ອາແລ່ະ ກາ ເຮີມ
 ເຢຊູ, ກວາຍ ກ້ອຍ ລາ ມູເຈົງ ອັນ ເຮີມ ເຍິງ
 ເຈົາຣາຊີ ແຕ່. ກະ ເຢຊູ ລາ ແອັດ ມັນຕຸ ກະ
 ເຍິງ ເຈົາຣາຊີ ແຕ ຕາໂງ່ ເຍິງ ເຈົາຣາຊີ
 ຕາ ຢວາຮ ແຕງ ອິນເຕົາ. 16 ຍ່ອນ ແຕ ເຢຊູ,
 ເຍິງ ເຈົາຣາຊີ ແຕງ ອິນແຍ່ະ ມັຮ ຣາມິ່ຮ
 ຕຶງ ມັນລ້ອງ ກະ ຕຶງ ກູແຕອໍ, ມັຮ ຣາມິ່ຮ
 ໄຮ ແຕ້ອ ເຮີມ ກະ ມັຮ ຣາມິ່ຮ ໄຮ ຕາ ແຕ້ອ
 ເຮີມ. ເຍິງ ເຈົາຣາຊີ ແຕງ ອິນແຍ່ະ ຣາມິ່ຮ
 ຊົດ ກະ ອິນແຍ່ະ ຣາມິ່ຮ ອຳນາດ ຕຶງ ແປງ
 ກະ ຕຶງ ປື່ນ ຍ່ອນ ແຕ ເຢຊູ ກະ ໂອນ ເຢຊູ.
 17 ແຕ ອິນໂຍ່ງ ເຍິງ ເຈົາຣາຊີ ຕາ ຢວາຮ
 ແຕງ ອິນແຍ່ະ ຣາມິ່ຮ ກ້ອຍ, ລາ ເປັນ ເຈົ້
 ເຢຊູ ກຣິດ. ກະ ຍ່ອນ ແຕ ເຢຊູ ກູ່ ຣາມິ່ຮ
 ກ້ອຍ ແອັດ ຣາປາຍ ແກັດ ອິນຕຸ. 18 ນະກ້ອຍ
 ນະ ຈະ ກວາຍ ອີງເຄາະ ເປັນ ແປຼີ ແຕ ແຕ້ອ
 ອາມົງ, ມູເຈົງ ກ້ອຍ ແຕ່ ມັຮ ມູ່ ກາ ຊາອຳ ເຍິງ
 ເຈົາຣາຊີ ອີງເຄາະ ເປັນ ເຢຊູ ນະ ແຕ້ອ ແກັດ
 ອາມົງ ເລືອຍງ. ເຢຊູ ລາ ນະ ແປຼີ ໂອນ ມູ່
 ກາ ຊາອຳ. ແຕ ອິນໂຍ່ງ ລາລື້ ລາ ເຢຊູ ແຕ້
 ກູຈິດ ມາ ແຕ້ອ ອາມົງ ລັ່. ຍ່ອນ ນະກ້ອຍ,

ອັນ ແກ້ດ ປັດ ກາເລີຍ ອິນແຍ່ະ ແຕ ຣາມິ້ຮ ການໍ່ອ. 19ເຍົາງ ເຈົາຣາຊີ ຊ້ອງ ຣໍ່ອ ຣາງິ້ຮ ໂອນ ເຢຊູ ກຣິດ ເປັນ ກູ່ ຣາມິ້ຮ ນະ ອັນ, ແກ້ດ ຣາລີ ກະ ອັນ ແຕ່. 20ກະ ຍ່ອນ ແຕ ເຢຊູ ກຣິດ, ເຍົາງ ເຈົາຣາຊີ ໂອນ ກູ່ ຣາມິ້ຮ ຕຶ່ງ ກູແຕອ໌ ໄນ່ ກະ ຕຶ່ງ ມັນລ້ອງ ແກ້ດ ຣາຕອຍ ລັຮ ກະ ອັນ. ອັນ ຕະ ນະກ້ອຍ ຍ່ອນ ແຕ ກອນ ອັນ ກູຈິດ ລ້ອຮ ອາຣາມ ຕຶ່ງ ອາລ່ອງ ຊັງກັງ.

21ກະ ເຍົາ, ແຕ ອິນໂຍ່ງ ເຍົາ ແອິດ ເຍິ່ງ ແຕ ເຍົາງ ເຈົາຣາຊີ, ກະ ຣາງິ້ຮ ເຍົາ ຣາຈິລ ເລືອຍງ ໂຈະ ເຍົາງ ເຈົາຣາຊີ ຍ່ອນ ເຍົາ ຕະ ຣານະ ຕາ ອໍ. 22ມາ ເຢຊູ ຈິວ ກູຈິດ ຈະ ອັນ ດໍອ໌ ໂອນ ເຍົາ ເຕ່ອ໌ ແກ້ດ ຣາຕອຍ ລັຮ ກະ ເຍົາງ ເຈົາຣາຊີ. ອັນ ຕະ ໂອນ ເຍົາ ເຕ່ອ໌ ຕາຍິ່ງ ຍັຮ ເມົາງ ເຍົາງ ເຈົາຣາຊີ ເປັນ ຣາງິ້ຮ ບຮັຮ ອໍ; ຕາ ເປັນ ເມົາ ເຕ່ອ໌ ຕິ ປາຍ ເຍົາ ເປັນ ໂລ່ຍຮ, ກະ ເຍົາງ ເຈົາຣາຊີ ຕາ ເປັນ ເຮິມ ໂລ່ຍຮ ອິນເຕົາ. 23ເຍົາ ເຕ່ອ໌ ຕາຍິ່ງ ນະກ້ອຍ, ຄັນ ເຍົາ ຊາອໍາ ເລືອຍງ ປັຮນາຍ ອໍ ແຕ ເຢຊູ ກຣິດ, ກະ ຣາງິ້ຮ ເຍົາ ແອິດ ຈັບ ນະ ອາລ່ອງ ກາ ເປັນ ເຣ່ຮ ອິນຕຣູ່. ນະກ້ອຍ ຕາ ເປັນ ເມົາ ເຕ່ອ໌ ປັຮຕຶ່ ເຍົາ ໂອນ ຕັຮ ມັຮ ຣາມິ້ຮ ເຍົາ ອົງກ່ອງ ແຕ ປັຮນາຍ ອໍ ກ້ອຍ, ເຈົ້ ຕາປູ່ນ ປັຮນາຍ ການໍ່ອ. ປັຮນາຍ ອໍ ແຕ ເຢຊູ ກຣິດ ກາ ເຍົາ ຊ້ອງ ເຈົ້, ປັຮນາຍ ໄນ່ ແຕ່ອ໌ ບໍ ອິນແຍ່ະ ມັຮ ກວາຍ ການໍ່ອ ແຮ. ເກົາ ໄປໂລ, ລາ ກວາຍ ກາ ເດົງ ປັຮນາຍ ອໍ ໄນ່.

ເຍົາງ ເຈົາຣາຊີ ຮຽຮ ໄປໂລ

ໂອນ ຕະ ຣານະ ອັນ

24ຊານໍ່ ເກົາ ຊ້ອງ ຣໍ່ອ ລາລີ້ ເກົາ ຈິວ ຕຸ່ຮ ກັດ ໂອນ ເຍົາ. ມັຮ ຣາມິ້ຮ ຕຸ່ຮ ກັດ ເຢຊູ ຈິວ

ໂອນ ມູ່ ກາ ຊາອໍາ, ມາ ຕາ ຍວາຮ ແມ້ມ, ເກົາ ແອັນ ຈິວ ມັຮ ຣາມິ້ຮ ຕຸ່ຮ ກັດ ກ້ອຍ. 25ເຍົາງ ເຈົາຣາຊີ ຮຽຮ ເກົາ ໂອນ ຕະ ຣານະ ຈ່ອຍ ມູ່ ກາ ຊາອໍາ. ມາ ອັນ ໂອນ ເກົາ ຕະ ຣານະ ກ້ອຍ ໂອນ ເຍົາ, ດໍອ໌ ເຍົາ ດັງ ແຈງ ລາລີ້ ອິນແຍ່ະ ມັຮ ປັຮນາຍ ອັນ. 26ແຕ ອິມແປ ເມົາ ປາໂຕ່ະ ປັຮນາຍ ໄນ່, ກະ ກວາຍ ຕາ ເຕ່ອ໌ ດັງ ຍວາຮ ປັຮນາຍ ໄນ່. ມາ ຊານໍ່ ເຍົາງ ເຈົາຣາຊີ ອາປັຮ ໂອນ ກວາຍ ຊາອໍາ ເປັນ ດັງ ປັຮນາຍ ກ້ອຍ. 27ເຍົາງ ເຈົາຣາຊີ ຍໍອ໌ ອີ ໂອນ ກວາຍ ຊາອໍາ ດັງ ປັຮນາຍ ປາໂຕ່ະ ໄນ່ ລາ ຣາມິ້ຮ ປາຊີ ລາລີ້. ກະ ເຍົາງ ເຈົາຣາຊີ ໂອນ ກວາຍ ກາ ຕາ ແກ້ນ ກວາຍ ອິດຊະຣາເອລ ດັງ ເຕ່ ຣາມິ້ຮ ໄນ່. ຣາມິ້ຮ ປາຊີ ໄນ່ ລາ ເຢຊູ ກຣິດ ແອິດ ຕຶ່ງ ຣາງິ້ຮ ເຍົາ. ນະກ້ອຍ ເຍົາ ອົງກ່ອງ ເປັນ ແອິດ ມັນຕູ ກະ ອັນ ຕຶ່ງ ມັນລ້ອງ. 28ຮິ ອາຕີ ເລືອຍງ ແຕ ເຢຊູ ກຣິດ. ຮິ ຕັອກ ປັຮນາຍ ກາແອັຮ ກະ ປັຮນາຍ ຣາໂງ່ອ໌ ຣາລັງ ໂອນ ກູ່ ນະ ກວາຍ ດັງ, ຍ່ອນ ຮິ ຍໍອ໌ ໄລ່ ແກ້ດ ຊາຊາຍ ຕາປູ່ນ ຣານະ ເຢຊູ ກຣິດ. 29ເຮິມ ເກົາ ເຮົາບ ກູຕົງ ຕະ ຣານະ ໄນ່, ລາ ຍ່ອນ ເຢຊູ ກຣິດ ຈ່ອຍ ຕຶ່ງ ຣາງິ້ຮ ເກົາ ໂອນ ເກົາ ເຕ່ອ໌ ຕະ.

2 1ເກົາ ຍໍອ໌ ເຍົາ ດັງ ແຈງ ແຕ ຣາງິ້ຮ ເກົາ. ຣາງິ້ຮ ເກົາ ຊ້ອງ ຕຸ່ຮ ລາລີ້ ຍໍອ໌ ອີ ຈ່ອຍ ເຍົາ. ກະ ເກົາ ຍໍອ໌ ອີ ຈ່ອຍ ເຕ່ ມັຮ ກວາຍ ຊາອໍາ ແອິດ ຕຶ່ງ ເມືອງ ລາວດີເກອາ, ກາ ໄລ່ ກາ ຕາ ເກີ້ຍ ເຮິມ ຈະ ເກົາ. 2ເກົາ ຍໍອ໌ ໄລ່ ແກ້ດ ມວຍ ຣາງິ້ຮ, ມານະ ອາໂຍ່ະ ມານະ, ມານະ ອາຈວຣ ມານະ ໂອນ ຕະ ຣານະ ອໍ. ເກົາ ຍໍອ໌ ອີ ໂອນ ຣາງິ້ຮ ໄລ່ ດັງ ຕາຕ່ອຍ໌ ເປິມ ຣານະ ປາຊີ ລາລີ້ ແຕ ເຍົາງ ເຈົາຣາຊີ

ໂອນ ແຕ່ອ ໄລ່ ດັງ ແຈງ ຮານະ ອັນ ປາໂຕ່ະ. ຮານະ ປາໂຕ່ະ ໄນ່ ລາ ເຢຊູ ກຣິດ ແຕ່ີ. 3 ຕຶ່ງ ເຢຊູ ກຣິດ ເຍົາງ ເຈົາຣາຊີ ປາໂຕ່ະ ດໍອ ກູ່ ຣາມິ້ຮ ປາຊີ ລາ ຣາໂງ່ອ ຣາລັງ, ກະ ແຕ ກູ່ ຣາມິ້ຮ ເນົາ ແຕ່ອ ດັງ ແຕ ເຍົາງ ເຈົາຣາຊີ.

4 ເກົາ ອາຕີ ເຍົາ ປັຣນາຍ ໄນ່, ຍ່ອນ ເກົາ ອົງກ້ອຣ ກວາຍ ການໍອ ແຕ່ີອ ບໍ ເຍົາ ອາຕີ ປັຣນາຍ ແອມ ອໍ ຍໍອ ອີ ໂອນ ເຍົາ ຕາປູ່ນ ຮານະ ໄລ່. 5 ຊາມໍ ຈະ ເກົາ ຕາ ເບົນ ແອັດ ກະ ເຍົາ, ມາ ຣາງິ້ຮ ເກົາ ແອັດ ເລືອຍງ ກະ ເຍົາ. ກະ ເກົາ ຣໍອ ລາລີ້ ຄັນ ຣາງິ້ຮ ເຍົາ ແອັດ ຊາເບັງ ອໍ ຢຸມ ເລືອຍງ ມັຮ ຣາມິ້ຮ ກາ ເຍົາ ຊາອໍາ ແຕ ເຢຊູ ກຣິດ.

ເບົນ ເຢຊູ ກຣິດ ລາ ກູ່ ເຈີ້

6 ນະກ້ອຍ ນະ ເຍົາ ຮັບ ເຈີ້ ເຢຊູ ກຣິດ, ອິນເຈົາ ໄຮ, ອົງເຄາະ ເຍົາ ຕະ ເປາະ ເລືອຍງ ແອັດ ມູ ຣາງິ້ຮ ກະ ອັນ. 7 ອົງເຄາະ ເຍົາ ໂອນ ປັຣນາຍ ອັນ ດັຮ ຕຶ່ງ ຣາງິ້ຮ ເຍົາ, ກະ ອົງເຄາະ ເຍົາ ບິດ ອາຊ້ອຣ ຕຶ່ງ ຮານະ ເຍົາ ຊາອໍາ, ມັຮ ເນົາ ອາຕີ ເຍົາ ເຈີ້. ກະ ອົງເຄາະ ເຍົາ ຊາແອັນ ເຍົາງ ເຈົາຣາຊີ ອິນແຍ່ະ ຣາງິ້ຮ ຣາແອີ ເຍົາ.

8 ອົງເຄາະ ເຍົາ ເນ່ ອໍ, ອົງກ້ອຣ ກວາຍ ການໍອ ຕວຍ໌ ອິດ ຮານະ ໄນ່ ແຕ ຣາງິ້ຮ ເຍົາ. ກວາຍ ກ້ອຍ ອາຕີ ປັຣນາຍ ແຄວ້ ກະ ອໍ ລາລີ້, ມາ ປັຣນາຍ ກ້ອຍ ລາ ປັຣນາຍ ບູບວກ ຊ້ອງ ກະ ຕາ ເບົນ ແກັດ ເກົາ ອິນເຕົາ. ໄລ່ ກ້ອຍ ຕາປູ່ນ ຄານອດ ກວາຍ ກະ ຄານອດ ຕຶ່ງ ແດີຍ ໄນ່ ຊ້ອງ, ໄລ່ ຕາ ເບົນ ຕາປູ່ນ ເຢຊູ ກຣິດ. 9 ໂກຣ ລາລີ້, ອິນແຍ່ະ ກູ່ ຣາມິ້ຮ ກາ ເບົນ ຕຶ່ງ ເຍົາງ ເຈົາຣາຊີ ລາ ເຢຊູ ກຣິດ ເບົນ

ແຕ່ ບ້ອງ ກາ ອັນ ແກັດ ກວາຍ. 10 ກະ ຍ່ອນ ເຍົາ ເບົນ ມວຍ ຣາງິ້ຮ ກະ ເຢຊູ ກຣິດ, ລາ ເຍົາ ເບົນ ກູ່ ເຈີ້, ຕາ ເບົນ ແອີ ມວຍ ຣາມິ້ຮ ອິນເຕົາ, ຍ່ອນ ເຢຊູ ກຣິດ ຕາລາ ອິນແຍ່ະ ມັຮ ຣາມິ້ຮ ຊິດ ກະ ອິນແຍ່ະ ມັຮ ຣາມິ້ຮ ອໍານາດ.

11 ຕາປູ່ນ ຄານອດ ກວາຍ ອິດຊະຣາເອລ, ໄລ່ ຕະ ຣິດ ກິດ¹¹ ຕຶ່ງ ຈະ ໄລ່. ເຍົາ ເບົນ ແຕ່ ຣິດ ກິດ, ມາ ຣິດ ກ້ອຍ ຕາ ແກັນ ອາຕີ ກວາຍ ຕະ. ຣິດ ກ້ອຍ ເຢຊູ ກຣິດ ແຕ່ີ ຕະ ໂອນ ເຍົາ, ກະ ຕຶ່ງ ຣິດ ກ້ອຍ ລາ ເຢຊູ ກຣິດ ອາບິດ ຕັຮ ຣາງິ້ຮ ຕຍາ ເຍົາ ໂອນ ແກັດ ຕາໄມ ແອັນ. 12 ເຍົາ ລາ ນະ ເນົາ ຕຶບ ມັນຕຸ ກະ ເຢຊູ ກຣິດ ບ້ອງ ກາ ເຍົາ ຮັບ ຣິດ ຕຶ່ງ ແດີອ. ກະ ນະ ເຍົາ ອາມົງ ລັຮ ມັນຕຸ ກະ ເຢຊູ ກຣິດ ແຕ່, ຍ່ອນ ເຍົາ ຊາອໍາ ເຍົາງ ເຈົາຣາຊີ ຕະ ໂອນ ເຢຊູ ກຣິດ ອາມົງ ລັຮ ແຕ ກູຈິດ. 13 ແຕ ອິນໂຍ່ງ, ເຍົາ ລາ ນະ ກູຈິດ, ຍ່ອນ ເຍົາ ຕະ ໄລ່ຍຣ ກະ ເຢຊູ ກຣິດ ຕາ ຢວາຣ ປຽນ ຣາງິ້ຮ ຕຍາ ເຍົາ ໂອນ ແກັດ ຕາໄມ. ມາ ເຍົາງ ເຈົາຣາຊີ ຕະ ໂອນ ເຍົາ ອາມົງ ລັຮ ມັນຕຸ ກະ ເຢຊູ ກຣິດ, ກະ ອັນ ຕັຮ ອິນແຍ່ະ ໄລ່ຍຣ ໄຮ. 14 ເກົາ ຊາກໍາ ປາຍ: ມັຮ ຮານະ ອິນເຕົາ ໄຮ ຕະ ໄລ່ຍຣ ກະ ເຍົາງ ເຈົາຣາຊີ, ລາ ນະ ເຍົາງ ເຈົາຣາຊີ ຄຽນ ອິນແຍ່ະ ມັຮ ຣາມິ້ຮ ກ້ອຍ ຕຶ່ງ ເຈຍ. ເຈີ້ ອັນ ອິດ ເຈຍ ກ້ອຍ ແຕັຮ ດໍອ ຕຶ່ງ ອາລ່ອງ ຊັງກັງ ເຢຊູ ກຣິດ. ເຈີ້ ເຢຊູ ກຣິດ ກູຈິດ ດໍອ ອາບິດ ອິນແຍ່ະ ມັຮ ໄລ່ຍຣ ກ້ອຍ. 15 ແຕ່ີອ ເຢຊູ ກູຈິດ, ອັນ ຈິລ ເຮົາບ ອິນແຍ່ະ ຣາມິ້ຮ ອໍານາດ ກະ ອິນແຍ່ະ ຣາມິ້ຮ ຊິດ. ອັນ ໂອນ ອິນແຍ່ະ ມັຮ ກວາຍ ເຮີມ ອັນ ເບົນ ເຮົາບ ມັຮ ຣາມິ້ຮ ກ້ອຍ, ຍ່ອນ ອັນ ກູຈິດ ມາ ອາມົງ ລັຮ.

11 2:11 ຣິດ ກ້ອຍ ເນົາ ກິດ ບິອ ອົງກ້ອຣ ແຕ ເກຣັງ ຣາເລົາ.

16ນະກ້ອຍ ເຍົາ ອິນໂຈຍ ຊາງັດ ປັນນາຍ ເນົາ ຕີ ເຍົາ ແຕ ເກຣັງ ເຍົາ ໆອຍ ຈາ, ແຕີລາ ຕາໄງ ເຍົາ ຕະ ຣິດ ຈາ ຣໍອ໌, ແຕີລາ ຕາໄງ ຈາ ຣໍອ໌ ກາໄຊ ຕາແບ ລ້ອຮ, ແຕີລາ ຕາໄງ ເຍົາ ເກີຍ ຣາລູ່ ຊາງ ເຍົາງ ເຈົາຣາຊີ. 17ມັຮ ຣາມິ້ຮ ໄນ່ ເຍົາງ ເຈົາຣາຊີ ປາຕັບ ແຕ ອິນໂຍ່ງ ລາ ນະ ມູ່ລ ຊ້ອງ ອັນ ໂອນ ກວາຍ ດັງ ປັຮແນີ ມັນເຕຣີາ ເຢຊູ ກຣິດ ອີ ແຕ້ອ໌. ມາ ຊານຸ່ ເຈຍ ຈະ ເຢຊູ ກຣິດ ແຕ້ອ໌ ເຈີ້. 18ນະກ້ອຍ ເຍົາ ອິນໂຈຍ ໂອນ ໄລ່ ກ້ອຍ ອາໂລກ ເຍົາ ກະ ຕະ ໂອນ ເຍົາ ແອີ ເກົາ ແຕ ເຍົາງ ເຈົາຣາຊີ, ໄລ່ ປາຍ ອີງເຄາະ ເຍົາ ຕະ ຣານະ ໂອນ ກວາຍ ເຮີມ ເຍົາ ອາແຊງ ຈະ, ກະ ເຍົາ ອີງເຄາະ ຊາງ ເທວາດາ. ໄລ່ ກ້ອຍ ປາຍ ໄລ່ ດັງ ເຍົາງ ເຈົາຣາຊີ ຍ່ອນ ອັນ ອາປັຮ ເລີຍ ໂຈະ ໄລ່. ນະກ້ອຍ ໄລ່ ຄິດ ໄລ່ ປິດ ກາເລີຍ ກະ ດັງ ຊາອິ້ຍ ກາເລີຍ ແຕ ກວາຍ ການໍອ໌. 19ໄລ່ ຣາຕັຮ ແຕ ເຢຊູ ກຣິດ. ນະກ້ອຍ ໄລ່ ລາ ນະ ກວາຍ ແອີ ແປງ. ເຢຊູ ລາ ນະ ແປງ, ກະ ມູ່ ກາ ຊາອິ້ ລາ ນະ ຈະ ອັນ. ກວາຍ ອີງເຄາະ ເປີນ ແປງ ແຕ ເຕ່ອ໌ ອາມົງ ເຈີ້ ແກັດ ປິດ ອາຊ້ອຮ. ມູເຈີງ ກ້ອຍ ເຕ່, ຄັນ ເຢຊູ ກຣິດ ແກັດ ແປງ ໄຮ, ມັຮ ຮູບເຮົາງ ອີງຮາງ ກາໄຊ ຣາແຕັດ ມັນຕູ ແກັດ ມວຍ ຈະຈັນ, ກະ ໄຮ ເຕ່ອ໌ ປິດ ອາຊ້ອຮ ນະ ເຍົາງ ເຈົາຣາຊີ ຍໍອ໌.

ໄຮ ກູຈິດ ກະ ອາມົງ ລັຮ ມັນຕູ ກະ ເຢຊູ ກຣິດ

20ຄັນ ເຍົາ ກູຈິດ ມັນຕູ ກະ ເຢຊູ ກຣິດ ເຈີ້, ກະ ເຢຊູ ກຣິດ ອາໂຣຍຮ ເຍົາ ແຕ ມັຮ ຣາມິ້ຮ ເຍົາງ ກາ ຊິດ ຕິ່ງ ແດີຍ ໄນ່, ນານະ ເຕ່ອ໌ ເນົາ ມັນຕູຣູ່ ເຍົາ ໂອນ ຕະ ຕາປູ່ນ

ຄານອດ ຕິ່ງ ແດີຍ ໄນ່? 21ຄານອດ ກ້ອຍ ປາຍ: "ອິນໂຈຍ ຢຸມ ເກຣັງ ໄນ່. ອິນໂຈຍ ຈົມ ແຕີລາ ຊາປະ ຊັນນາ ກ້ອຍ."

22ມາ ມັຮ ຣາມິ້ຮ ໄນ່ ປັຮແນີ ມັນເຕຣີາ ແກັດ ປິດ ອິນແຍ່ະ. ກະ ຄານອດ ກ້ອຍ ລ້ອຮ ແຕ ແບອ໌ ກວາຍ ຊ້ອງ. 23ເຍົາ ຊ້ອງ ປັນນາຍ ໄລ່ ກ້ອຍ ລາ ນະ ປາຍາຍ ເຕ່. ໄລ່ ແຕງ ເປີນ ຣິດ ຊາງ. ໄລ່ ອາຕີ ອີງເຄາະ ເຍົາ ຕະ ຣານະ ໂອນ ກວາຍ ເຮີມ ເຍົາ ອາແຊງ ຈະ, ກະ ໄລ່ ອາຕີ ໂອນ ເຍົາ ເດີງ ຕຸ່ຮ ຈະ ເຍົາ ເປີມ. ມາ ປັນນາຍ ກ້ອຍ ຕາ ເປີນ ແກັດ ເກົາ ອິນເຕົາ, ກະ ຕາ ເປີນ ຈ່ອຍ ອິນເຕົາ ໂອນ ກວາຍ ເຕ່ອ໌ ວຍາຣ ຣານະ ຕາ ອໍ.

3 1ຍ່ອນ ເຍົາ ອາມົງ ລັຮ ມັນຕູ ກະ ເຢຊູ ກຣິດ, ອີງເຄາະ ເຍົາ ຈໍອ໌ ມັຮ ຣາມິ້ຮ ຕິ່ງ ມັນລ້ອງ, ປໍ ອິນຕູ ກຣິດ ຕາກູ ຍັຮ ອາຕົ່າ ເຍົາງ ເຈົາຣາຊີ. 2ອີງເຄາະ ເຍົາ ຕາຕ່ອຍ ເລືອຍໆ ມັຮ ຣາມິ້ຮ ຕິ່ງ ແປງ. ອິນໂຈຍ ຕາຕ່ອຍ ມັຮ ຣາມິ້ຮ ຕິ່ງ ແດີຍ ໄນ່. 3ຍ່ອນ ເຍົາ ລາ ນະ ກູຈິດ ເຈີ້, ກະ ອິນແຍ່ະ ແດີຍ ອາມົງ ເຍົາ, ລາ ນະ ເນົາ ປາໂຕ່ະ ແກຣະ ມັນຕູ ກະ ເຢຊູ ກຣິດ, ຍ່ອນ ເຍົາ ແອັດ ມວຍ ຣາງິຮ ກະ ເຍົາງ ເຈົາຣາຊີ. 4ແດີຍ ອາມົງ ເຍົາ ຊານຸ່ ລາ ຍ່ອນ ແຕ ເຢຊູ ກຣິດ. ນະກ້ອຍ ແຕ້ອ໌ ຕາໄງ ເນົາ ເຮີມ ເຢຊູ ກຣິດ ເຈົາ ລັຮ ປໍ ກູແຕອ໌ ໄນ່, ປ້ອງ ກາ ກ້ອຍ ເນົາ ເຮີມ ເຍົາ ແອັດ ກະ ອັນ ເປີນ ອຳນາດ ອາງອິຮ ນະ ອັນ ເຕ່.

ແດີຍ ອາມົງ ຕາກ ກະ ແດີຍ ອາມົງ ຕາໄມ

5ຍ່ອນ ນະກ້ອຍ, ອີງເຄາະ ເຍົາ ຕັຮ ອິນແຍ່ະ ມັຮ ຣານະ ຕາ ອໍ. ຣານະ ໄນ່ ລາ ມັນແຊມ ຣາເລົາ ຕາ ເປີນ ລາກວຍ ກາຍາອ໌ ມາ ປີ

ມັນຕູ, ຕະ ຣານະ ກຸມາລ, ຍໍອໍ ອີ ເບີນ ເນົ່າ, ຍໍອໍ ອີ ຕະ ຣານະ ຕາ ອໍ, ກະ ກຸມປູຣ ເກຣັງ ຊານົກ ຕິ່ງ ແດີຍ ໄນ່. ໄລ່ ກາ ກຸມປູຣ ໄນ່ ລາ ນະ ໄລ່ ຊາງ ເຍົາງ ການໍອໍ. 6 ຍ່ອນ ອິນແຍ່ະ ມັຮ ຣາມິຮ ໄນ່ ເຍົາງ ເຈົາຣາຊີ ອົງຄື່ນ ຕິ່ງ ຣາງິຮ ອັນ ໂຈະ ມັຮ ກວາຍ ກາ ຕາ ເບີນ ຊາງັດ ອັນ. 7 ແຕ ອິນໂຍ່ງ ເຍົາ ເກີ້ຍ ຕະ ເຕ່ ນະກ້ອຍ, ປ້ອງ ກາ ເຍົາ ອິນນ້ອງ ຕາປູ່ນ ຣາງິຮ ຕຍາ.

8 ມາ ຊານໍ ອົງເຄາະ ເຍົາ ຕັຮ ອິນແຍ່ະ ມັຮ ຣານະ ໄນ່: ຊາອັຮ ກວາຍ ການໍອໍ, ອົງຄື່ນ ກວາຍ ການໍອໍ, ຍໍອໍ ອີ ຕະ ກວາຍ ການໍອໍ, ພາມາດ ກວາຍ ການໍອໍ, ກະ ປັຮນາຍ ຊັຣມວາອໍ ອິນໂຈຍ ໂອນ ລ້ອຮ ແຕ ແບອໍ ເຍົາ. 9 ມານະ ອິນໂຈຍ ຕະ ອິນຕີ ອາໂລກ ໂຈະ ມານະ, ຍ່ອນ ເຍົາ ຕັຮ ເຈົ້ ຣາງິຮ ຕຍາ ກາ ເຍົາ ເກີ້ຍ ຕາປູ່ນ. 10 ກະ ເຍົາ ອິດ ເຈົ້ ຣາງິຮ ຕາໄມ. ຣາງິຮ ຕາໄມ ໄນ່ ລາ ເຍົາງ ເຈົາຣາຊີ ຕະ ຕາໄມ ອາຊັອຮ ເລືອຍງ ໂອນ ເຍົາ ດັງ ອິນແຍ່ະ ແຕ ເຍົາງ ເຈົາຣາຊີ. ນະກ້ອຍ ເຍົາ ແກັດ ນະ ອັນ ກາ ແຕງ ເຍົາ ເຕ່. 11 ອາແລ່ະ ກາ ເບີນ ຣາງິຮ ຕາໄມ ໄນ່, ຕາ ເບີນ ອິມພາ ອິນເຕົ່າ ກວາຍ ກ້ອຍ ລາ ກວາຍ ອິດຊະຣາເອລ, ແຕ່ລາ ຕາ ແກັນ ກວາຍ ອິດຊະຣາເອລ. ຕາ ເບີນ ອິມພາ ອິນເຕົ່າ ອັນ ຕະ ຣິດ ກິດ, ແຕ່ລາ ຕາ ເບີນ ຕະ ຣິດ ກິດ. ຕາ ເບີນ ອິມພາ ອິນເຕົ່າ ອັນ ລາ ຕະ ການ, ແຕ່ລາ ກວາຍ ຕະ ເນົ່າ ໄທຣ. ຕາ ເບີນ ອິມພາ ອິນເຕົ່າ ອັນ ລາ ກວາຍ ຊູລ, ແຕ່ລາ ຕາ ແກັນ ກວາຍ ຊູລ. ຄັນ ອາແລ່ະ ເບີນ ເຢຊູ ກຣິດ ແອັດ ຕິ່ງ ຣາງິຮ ອັນ, ໄນ່ ລາ ກູ່ ເຈົ້, ຍ່ອນ ເຢຊູ ກຣິດ ລາ ປັດ ແກັຍ ອິນແຍ່ະ ແຕ ການໍອໍ, ກະ ເຢຊູ ກຣິດ ແອັດ ຕິ່ງ ຣາງິຮ ກູ່ ນະ ເຍົາ.

12 ເຍົາງ ເຈົາຣາຊີ ອາໂຍ່ະ ລາລີ່ ເຍົາ; ອັນ ຮຽຮ ເຍົາ ກະ ອັນ ດໍອໍ ເຍົາ ອິມພາ ແຕ ກວາຍ ການໍອໍ ໂອນ ເຍົາ ຕະ ຣານະ ອັນ ຊ້ອງ. ນະກ້ອຍ ອົງເຄາະ ເຍົາ ອິດ ຣາງິຮ ນະໄນ່: ຣາງິຮ ອາໂຍ່ະ ຕະ ໂຈະ ກວາຍ ການໍອໍ, ຣາງິຮ ຍໍອໍ ອີ ຈ່ອຍ ກວາຍ ການໍອໍ, ຣາງິຮ ຕາ ເບີນ ໂອດ ອິນເຕົ່າ, ຣາງິຮ ລາເມ່ນ ອໍ ໂຈະ ເຍົາ, ກະ ຣາງິຮ ຈິວ ຕຸຮ ກັດ. 13 ເຍົາ ມານະ ຈິວ ມານະ, ກະ ມານະ ຕັຮ ໂລ່ຍຮ ມານະ. ຄັນ ເບີນ ກວາຍ ອາແລ່ະ ຕະ ໂລ່ຍຮ ໂຈະ ເຍົາ, ເຍົາ ອິນໂຈຍ ນັບ ໂລ່ຍຮ ກວາຍ ກ້ອຍ ຕະ. ນະ ເຢຊູ ກຣິດ ຕັຮ ໂລ່ຍຮ ເຍົາ, ມູເຈິງ ກ້ອຍ ເຕ່ ອົງເຄາະ ເຍົາ ຕັຮ ໂລ່ຍຮ ເນົ່າ ຕະ ໂຈະ ເຍົາ. 14 ກະ ແກັຍ ແຕ ມັຮ ຣາມິຮ ໄນ່ ແອັນ, ອົງເຄາະ ເຍົາ ອິດ ຣາງິຮ ອາໂຍ່ະ. ຄັນ ໄຮ ເບີນ ຣາງິຮ ອາໂຍ່ະ, ເຕ່ອ ໄຮ ແກັດ ມວຍ ຣາງິຮ ແອັດ ຣາຕອຍ ກະ ເຍົາ. 15 ອົງເຄາະ ເຍົາ ໂອນ ຣາມິຮ ອງນ ອໍ ແຕ ເຢຊູ ກຣິດ ຕາລາ ຕິ່ງ ຣາງິຮ ເຍົາ. ເຍົາງ ເຈົາຣາຊີ ກູອໍ ເຍົາ ຍໍອໍ ເຍົາ ແອັດ ຣາຕອຍ ມວຍ ຣາງິຮ ກະ ອັນ. ກະ ອົງເຄາະ ເຍົາ ເບີນ ຣາງິຮ ຊາແອັນ ອັນ. 16 ອົງເຄາະ ເຍົາ ໂອນ ປັຮນາຍ ເຢຊູ ກຣິດ ແກັດ ເຣ່ງ ອາຊັອຮ ລາລີ່ ຕິ່ງ ຣາງິຮ ເຍົາ, ໂອນ ເຍົາ ແກັດ ຣາໄງ່ອໍ ຣາລັງ ເຕ່ອໍ ມານະ ອາຕີ ມານະ, ມານະ ກາແອັຮ ມານະ. ອົງເຄາະ ເຍົາ ລໍ່າ ມັຮ ເພງ ຍ່ອງ ແຕ ປັຮນາຍ ເຍົາງ ເຈົາຣາຊີ, ແຕ່ລາ ລໍ່າ ເພງ ຊາງ ເຍົາງ ເຈົາຣາຊີ, ແຕ່ລາ ລໍ່າ ເພງ ກາ ຣາເວົ້າຍ ເຍົາງ ເຈົາຣາຊີ ໂອນ ເຍົາ ເບີນ. ກະ ແຕ່ອໍ ເຍົາ ລໍ່າ, ອົງເຄາະ ເຍົາ ເບີນ ຣາງິຮ ຊາແອັນ ເຍົາງ ເຈົາຣາຊີ. 17 ປັຮນາຍ ອິນເຕົ່າ ເຍົາ ປ່າຍ, ກະ ຣານະ ອິນເຕົ່າ ເຍົາ

ຕະ, ອີງເຄາະ ເຍົາ ຕະ ຍ່ອນ ເຍົາ ຕາບູ່ນ ຣານະ ເຢຊູ ກຣິດ. ກະ ເຍົາ ຕະ ອິນເຕ່ນ ຊາແອິນ ອິນເຕ່ນ ເຍົາ ເຈົາຣາຊີ, ອິມບໍ່ ໄຮ, ຍ່ອນ ແຕ ຣາມັສ ເຢຊູ ກຣິດ.

ຣານະ ແອິດ ອໍ ກະ ກວາຍ ມວຍ ດຸງ

18ມັຮ ເຍົາ ກາ ລາກວຍ, ອີງເຄາະ ເຍົາ ອິດ ຣາງັຮ ກາຢາອໍ ເຍົາ. ຄັນ ເຍົາ ຕະ ນະກ້ອຍ, ໄນ່ ລາ ປຢາຍ໌ ໂອນ ເຍົາ ກາ ຊາອໍາ ເຢຊູ ກຣິດ.

19ມັຮ ເຍົາ ກາ ກາຢາອໍ, ອີງເຄາະ ເຍົາ ອາໂຍ່ະ ລາກວຍ ເຍົາ. ກະ ເຍົາ ອິນໂຈຍ ຕະ ອິນຕີ ກັຮແທອໍ ໂຈະ ລາກວຍ ເຍົາ.

20ມັຮ ເຍົາ ກາ ກອນ ອາໂກ, ອີງເຄາະ ເຍົາ ຊາງັດ ເລືອຍງ ປັຣໂລຣ ປັຣນາຍ ອິມເປ່ອ ອິມບໍ່ ເຍົາ, ຍ່ອນ ຣານະ ໄນ່ ຕະ ໂອນ ຣໍ່ອໍ ຣາງັຮ ອິນເຈົາ ເຍົາ.

21ມັຮ ເຍົາ ກາ ອິມບໍ່, ອີງເຄາະ ເຍົາ ອິນໂຈຍ ປັຣຍຸ່ງ ກອນ ເຍົາ, ອີງກ້ອຮ ໄລ່ ຊ້ອງ ເປ່ ຣາງັຮ.

22ມັຮ ເຍົາ ກາ ກວາຍ ຊູລ, ອີງເຄາະ ເຍົາ ຊາງັດ ປັຣໂລຣ ປັຣນາຍ ເນົາຍ ເຍົາ ຕື່ງ ແດີຍ ໄນ່, ມັຮ ຣານະ ອິນເຕົາ ໄລ່ ແປຣີ ເຍົາ ຕະ. ເຍົາ ອິນໂຈຍ ຕະ ຣານະ ອໍ ຍັຮ ເມົາງ ໄລ່ ຊ້ອງ, ຍໍອໍ ໄລ່ ຍ່ອງ ເຍົາ. ມາ ອີງເຄາະ ເຍົາ ຕະ ອິນແຍ່ະ ຣາງັຮ ເຍົາ, ໂອນ ເຍົາ ເຈົາຣາຊີ ເຮີມ ອໍ ຣານະ ເຍົາ ຕະ. 23ອິນເຕົາ ເຍົາ ຕະ, ອີງເຄາະ ເຍົາ ຕະ ອິນແຍ່ະ ຣາງັຮ ຣາແຮີ ເຍົາ, ນະ ເຍົາ ຕະ ໂອນ ເຍົາ ເຈົາຣາຊີ, ຕາ ແກິນ ໂອນ ກວາຍ. 24ຍ່ອນ ເຍົາ ດັງ ເຍົາ ເບີນ ເກົາ ກະ ມູ່ນ ແຮີ ແຕ ເຍົາ ເຈົາຣາຊີ. ອິນເຈົາ

ເຍົາ ລາ ເຢຊູ ກຣິດ, ກະ ເຍົາ ຕະ ຣານະ ໂອນ ອັນ. 25ມາ ກວາຍ ອາແລ່ະ ຕະ ຣານະ ຕາ ອໍ, ເຍົາ ເຈົາຣາຊີ ກູລັຮ ໂອນ ອັນ ເກົາ ຕາ ອໍ ເຕ່, ຍ່ອນ ເຍົາ ເຈົາຣາຊີ ຕາ ເບີນ ຕະ ອິມພາ, ມາ ອັນ ຕະ ມູເຈົງ ໂຈະ ກູ່ ນະ ກວາຍ.

4 1ມັຮ ເຍົາ ກາ ແກິດ ເນົາຍ, ອີງເຄາະ ເຍົາ ຕະ ຕານ່ອງ ໂຈະ ຊູລ ເຍົາ. ກະ ອີງເຄາະ ເຍົາ ຕະ ປຢາຍ໌ ໂອນ ໄລ່. ຍ່ອນ ເຍົາ ດັງ ເຍົາ ເບີນ ເຕ່ ເນົາຍ; ເນົາຍ ເຍົາ ລາ ອິນເຈົາ ກາ ແອິດ ຕື່ງ ມັນລ້ອງ.

ໂປໂລ ແຊອ໌ ໄລ່ ເກົາແຊອ໌ ຈ່ອຍ ອັນ

2ອີງເຄາະ ເຍົາ ຊາແຮງ ລາລີ່ ເກົາແຊອ໌ ແຕ ຣາງັຮ ເຍົາ. ອີງເຄາະ ເຍົາ ຄໍດ ອິນເຕົາ ກາ ປຢາຍ໌ ໂອນ ເຍົາ ເກົາແຊອ໌. ກະ ອີງເຄາະ ເຍົາ ເກົາ ຊາແອິນ. 3ແຊອ໌ ເຍົາ ເກົາແຊອ໌ ຈ່ອຍ ຮີ ແຮີ, ແຊອ໌ ເຍົາ ເຈົາຣາຊີ ເປີຮ ຣານາ ໂອນ ຮີ ເຕ່ອໍ ອາຕີ ປັຣນາຍ ປາໂຕ່ະ ແຕ ເຢຊູ ກຣິດ. ຍ່ອນ ເກົາ ອາຕີ ປັຣນາຍ ກ້ອຍ, ເນົາ ໂຈະ ເກົາ ຕື່ງ ກໍ່ອ. 4ອີງເຄາະ ເຍົາ ແຊອ໌ ເຍົາ ເຈົາຣາຊີ ຈ່ອຍ ເກົາ ໂອນ ເກົາ ເຕ່ອໍ ອາຕີ ແຈງ ປັຣນາຍ ປາໂຕ່ະ ກ້ອຍ, ຍ່ອນ ປຢາຍ໌ ໂອນ ເກົາ ອາຕີ ປັຣນາຍ ກ້ອຍ.

5ອີງເຄາະ ເຍົາ ຕະ ເປາະ ໂອນ ປຢາຍ໌ ໂຈະ ກວາຍ ກາ ຕາ ຍວາຣ ຊາອໍາ. ກະ ເຍົາ ອີງເຄາະ ຄໍດ ຕະ ຣານະ ໂອນ ເບີນ ເກົາ ແຕ ຣານະ ເຍົາ ຕະ. 6ອີງເຄາະ ໂອນ ປັຣໂລຣ ປັຣນາຍ ເຍົາ ແກິດ ຊັຣນັບ ໂອນ ກວາຍ ອີ ຊາງັດ, ນະ ຣາແວ້ຮ ເນົາ ໂຈະ ບອຍ ພາຕີ ເຈີ່. ນະກ້ອຍ ເຕ່ອໍ ເຍົາ ດັງ ຕາແອີຍ ປຢາຍ໌ ໂຈະ ອິນແຍ່ະ ມັຮ ກວາຍ.

ໂປໂລ ກັຣບັນ ປັຣຊິດ

7 ເກົາ ແປຣີ ຕີຄີໂກ ອາຕີ ໂອນ ເຍົາ ດັງ ມັຮ ຣາມິຮ ອິນເຕົາ ກາ ແກັດ ກະ ເກົາ. ຕີຄີໂກ ລາ ແຊມອາຍ ກາ ເກົາ ອາໂຍ່ະ ລາລີ້. ກະ ອັນ ຕະ ຊາແຮງ ລາລີ້ ຣານະ ເຍົາງ ເຈົາຣາຊີ ມັນຕຸ ກະ ເກົາ. 8 ເກົາ ແປຣີ ອັນ ແຕ້ອ໌ ບໍ່ ເຍົາ ດໍອ໌ ອາຕີ ໂອນ ເຍົາ ດັງ ອິນເຕົາ ກາ ແກັດ ກະ ຮິ. ກະ ເກົາ ໂອນ ອັນ ຕາລິ້ນ ຣາງິຮ ເຍົາ. 9 ກະ ໂອເນຊີໂມ ແຮີ ເກົາ ໂອນ ແຕ້ອ໌ ບໍ່ ເຍົາ. ໂອເນຊີໂມ ລາ ແຊມອາຍ ກາ ເກົາ ອາໂຍ່ະ, ກະ ເກົາ ແຕ້ອ໌ ຊາອໍາ ຣາງິຮ ອັນ. ແຕ ອິນໂຍ່ງ ອັນ ແອັດ ມວຍ ເມືອງ ກະ ເຍົາ ແຕ່. ເຈ້ ໄລ່ ບາຣ ນະ ໄນ່ ອາຕີ ໂອນ ເຍົາ ດັງ ອິນແຍ່ະ ມັຮ ຣານະ ກາ ແກັດ ຕິ່ງ ອິນຕຸ ໄນ່.

10 ອາຣິດຕາໂຄ, ອັນ ລາ ເນົາ ໂກບ ດໍອ໌ ຕິ່ງ ກໍ່ອ໌ ມັນຕຸ ກະ ເກົາ. ອັນ ພາອ໌ ປັຣນາຍ ຊາອິຣ ເຍົາ. ກະ ມາຣະໂກ ແຮີ, ອັນ ພາອ໌ ປັຣນາຍ ຊາອິຣ ເຍົາ ແຕ່. ອັນ ລາ ແຊມອາຍ ບາຣນາບາ. ມາຣະໂກ ໄນ່ ເກົາ ອາຕີ ເຍົາ ເຈ້ ແຕ ອິນໂຍ່ງ, ຄັນ ອັນ ແຕ້ອ໌ ບໍ່ ເຍົາ, ເຍົາ ກາຕ້ອງ ອັນ ໂອນ ອັນ ແອັດ ຮໍອ໌ ກະ ເຍົາ.

11 ກະ ໂຍຊວຍ, ອັນ ກາ ເນົາ ດໍອ໌ ຣາມິຮ ຢູຊະໂຕ ແຮີ, ອັນ ພາອ໌ ປັຣນາຍ ຊາອິຣ ເຍົາ ແຕ່. ແອັງ ໄລ່ ໄປ ນະ ຊ້ອງ ກວາຍ ອິດຊະຣາເອລ ແອັດ ຈ່ອຍ ເກົາ ຕະ ຣານະ ເຍົາງ ເຈົາຣາຊີ. ກະ ໄລ່ ຕາລິ້ນ ຣາງິຮ ເກົາ.

12 ເອປາພຣາ, ອັນ ລາ ແຕ ມູ່ ເຍົາ ແຕ່, ກະ ອັນ ປຣ່ອມ ຕະ ຣານະ ໂອນ ເຢຊູ ກຣິດ ແຮີ. ອັນ ພາອ໌ ປັຣນາຍ ຊາອິຣ ເຍົາ ແຕ່, ກະ ອັນ ເກົາແຊອ໌ ເລືອຍໆ ອິນແຍ່ະ ຣາງິຮ

ໂອນ ເຍົາ. ອັນ ເກ້ຍ ແຊອ໌ ເຍົາງ ເຈົາຣາຊີ ໂອນ ເຍົາ ແອັດ ມັນຕັດ ອໍ ຕາ ເປັນ ແອີ ມວຍ ຣາມິຮ ອິນເຕົາ ແຕ ມັຮ ຣານະ ເຍົາງ ເຈົາຣາຊີ ຍໍອ໌ ເຍົາ ຕາປູ່ນ. 13 ເກົາ ອາຕີ ໂອນ ເຍົາ ດັງ ແຕ່ ແຕ ເອປາພຣາ ໄນ່, ອັນ ລາ ກວາຍ ກາ ອາໂຍ່ະ ລາລີ້ ເຍົາ ກະ ຕະ ຣານະ ອິນຕ້ອງ ຈ່ອຍ ເຍົາ. ກະ ອັນ ອາໂຍ່ະ ກະ ຈ່ອຍ ແຕ່ ໄລ່ ກາ ແອັດ ຕິ່ງ ເມືອງ ລາວດີເກອາ ກະ ເມືອງ ເຮຍຣາໂປລີ ແຮີ. 14 ລູກາ ລາ ແພດ ກາ ໄຮ ອາໂຍ່ະ ລາລີ້; ອັນ ກະ ເດມາ ອີ ຊາອິຣ ເຍົາ ແຕ່.

15 ເກົາ ພາອ໌ ປັຣນາຍ ຊາອິຣ ມັຮ ແຊມອາຍ ໄຮ ແອັດ ຕິ່ງ ເມືອງ ລາວດີເກອາ. ກະ ແຊອ໌ ເຍົາ ກູບັນ ກູຊວານ ແອີຍ ນິມພາ ກະ ມູ່ ໄລ່ ກາ ໂຣ່ມ ຕິ່ງ ດຸງ ອັນ. 16 ແມັມ ເຍົາ ອານ ເຈຍ ປັຣນາຍ ຊາອິຣ ໄນ່, ເກົາ ແຊອ໌ ເຍົາ ພາອ໌ ໂອນ ມູ່ ກາ ຊາອໍາ ບໍ່ ເມືອງ ລາວດີເກອາ, ໂອນ ໄລ່ ອານ ແຕ່. ກະ ແຊອ໌ ເຍົາ ອິດ ເຈຍ ປັຣນາຍ ຊາອິຣ ກາ ເກົາ ຄຽນ ໂອນ ກວາຍ ລາວດີເກອາ ກ້ອຍ, ເຈ້ ອານ ລັຮ ຕິ່ງ ມູ່ ເຍົາ. 17 ແຊອ໌ ເຍົາ ອາຕີ ກະ ອາຄີໂປ ປາຍ: "ອີງເຄາະ ໄມ່ ເນ່ ຊັງໂກຣ ລາລີ້ ຣານະ ເຍົາງ ເຈົາຣາຊີ ໂອນ ໄມ່ ຕະ, ກະ ຕະ ຣານະ ກ້ອຍ ໂອນ ເຈ້."

18 ໂກຣ ລາລີ້ ອາຕີ ເກົາ, ໂປໂລ, ຄຽນ ເປີມ ປັຣນາຍ ຊາອິຣ ປັຣຊິດ ໄນ່. ແຊອ໌ ເຍົາ ອິນໂຈຍ ຊາລິຣ ເກົາ ອິນມ້ອງ ແອັດ ຕິ່ງ ກໍ່ອ໌. ເກົາ ແຊອ໌ ເຍົາງ ເຈົາຣາຊີ ຈ່ອຍ ເມົາດ ເລືອຍໆ ເຍົາ.

ປັນນາຍ ຊາອິສ ມວຍ ໄປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ

ເທຊະໂລນິກ

ປັນນາຍ ອາຕີ ອິນໂຍ່ງ

ໄປໂລ ຄຽນ ປັນນາຍ ຊາອິສ ໄນ່ ພາອ໌ ໂອນ ມູ່ ກາ ຊາອຳ ແອິດ ຕຶ່ງ ເມືອງ ເທຊະໂລນິກ, ແຄງ ມາເກໂດເນຍ. ອັນ ຄຽນ ມາຮ 51 ກູມ໌ ແວັດ ເຢຊູ ແກັດ. ໄປໂລ ຊາກຳ ອັນ ລາ ນະ ກວາຍ ຕຣິຮ ກູບູອ໌ ຍ໌ອ໌ ອີ ໂອນ ເບິນ ກວາຍ ຊາອຳ ເຍົາງ ເຈົາຣາຊີ ຕຶ່ງ ອິນຕຸ ກາ ອັນ ຕຣິຮ. ມາ ມັຮ ກວາຍ ອິດຊະຣາເອລ ອົງຄົນ ອັນ ກະ ເຍົາ ອັນ, ກະ ກວາຍ ອິດຊະຣາເອລ ຕູ່ຍຮ ອາລັອຮ ໄລ່ ແຕ ເມືອງ ເທຊະໂລນິກ. ອິນຕຸນ ກ້ອຍ, ໄປໂລ ແປຣີ ຕີໂມທຽວ ເປາະ ຊາອິສ ລັຮ ມູ່ ກາ ຊາອຳ ຕຶ່ງ ເມືອງ ກ້ອຍ. ບັ້ອງ ໄປໂລ ແອິດ ຕຶ່ງ ເມືອງ ໂກຣິນໂທ, ອັນ ຊ້ອງ ຊາອິຍ ຮານ ອ໌ ແຕ ມັຮ ມູ່ ກາ ຊາອຳ ຕະ ຮານະ ເຍົາງ ເຈົາຣາຊີ ຕຶ່ງ ເມືອງ ເທຊະໂລນິກ.

ຕຶ່ງ ປັນນາຍ ຊາອິສ ໄນ່ ໄປໂລ ກາໄຕ່ຮ ມູ່ ກາ ຊາອຳ. ອັນ ຊາແອິນ ເຍົາງ ເຈົາຣາຊີ ຍ່ອນ ມູ່ ກາ ຊາອຳ ຕຶ່ງ ເມືອງ ເທຊະໂລນິກ ເບິນ ຣາງືຮ ຊາອຳ ກະ ຣາງືຮ ອາໂຍ່ະ ເຍົາ. ອັນ ຕາແອິຍ ມັຮ ປັນນາຍ ໄລ່ ອາເບື້ຮ ອັນ ແຕ ຮານະ ເຢຊູ ແຕ້ອ໌ ລັຮ ເຮີບ ກາ ບາຣ, ກະ ຮານະ ກາ ປາຍ: ຕັນ ເບິນ ກວາຍ ຊາອຳ ກາ ກູຈິດ ອິນໂຍ່ງ ແຕ ເຢຊູ ແຕ້ອ໌ ລັຮ ເຮີບ ກາ ບາຣ, ກວາຍ ກ້ອຍ ເບິນ ອາມົ່ງ ເລືອຍງ ມາ ຕາ ເບິນ? ກະ ໄປໂລ ອາຕີ ມູ່ ກາ ຊາອຳ ອົງເຄາະ ກູຕົງ ຕະ ຮານະ ເຍົາງ ເຈົາຣາຊີ ບັ້ອງ ກາ ອິນນ້ອງ ແອິດ ເກຣາະ ເຢຊູ ແຕ້ອ໌ ລັຮ ເຮີບ ກາ ບາຣ.

1 ເກົາ ລາ ໄປໂລ ຄຽນ ປັນນາຍ ໄນ່ ພາອ໌ ຊາອິສ ມູ່ ກາ ຊາອຳ ແອິດ ຕຶ່ງ ເມືອງ ເທຊະໂລນິກ. ກະ ໄລ່ ບາຣ ນະ ຊິລາ ກະ ຕີໂມທຽວ ພາອ໌ ປັນນາຍ ຊາອິສ ເຍົາ ແຕ່. ເຍົາ ເບິນ ມວຍ ຣາງືຮ ກະ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ. ເກົາ ແຊອ໌ ເຍົາງ ເຈົາຣາຊີ ຈ່ອຍ ເມົາດ ເຍົາ ກະ ໂອນ ເຍົາ ແອິດ ບັນ ຊວານ ອຽນ ອ໌ ເລືອຍງ.

ໄປໂລ ຊາແອິນ ເຍົາງ ເຈົາຣາຊີ ຍ່ອນ ແຕ ກວາຍ ຊາອຳ ຕຶ່ງ ເມືອງ ເທຊະໂລນິກ
2 ຮິ ຊາແອິນ ເລືອຍງ ເຍົາງ ເຈົາຣາຊີ ຍ່ອນ ແຕ ອິນແຍ່ະ ກູ່ ນະ ເຍົາ, ກະ ຮິ ຕາ ເບິນ ຊາລິຮ ເກົາແຊອ໌ ໂອນ ເຍົາ. 3 ຮິ ຊາແອິ ເລືອຍງ ຍັຮ ເມົາງ ເຍົາງ ເຈົາຣາຊີ, ອິມບໍ່ ໄຮ, ຮານະ ເຍົາ ຕະ ຕາປຸ່ນ ຣາງືຮ ຊາອຳ ເຍົາງ ເຈົາຣາຊີ. ຮິ ຊາແອິ ເຍົາ ອາໂຍ່ະ ເຍົາ ຊາອິຍ; ນະກ້ອຍ ເຍົາ ກູຕົງ ຕະ ຮານະ ຈ່ອຍ

ເຢົາ. ກະ ຮິ ຊາແຍິ ເຍົາ ຢຸມ ດໍອ໌ ມັຮ ຣາມັຮ ເຍົາ ອົງກ່ອງ ແຕ ເຢຊູ ກຣິດ, ອິນເຈົາ ໄຮ. 4ແຊມອາຍ ເອີຍ! ຮິ ດັງ ເຈົ້ ເຍົາ ເຈົາຣາຊີ ອາໂຍ໌ະ ລາລີ້ ເຍົາ, ກະ ອັນ ຮຽຮ ເຍົາ. 5ຍ່ອນ ແຕ້ອ໌ ຮິ ເດົງ ປັຮນາຍ ອໍ ແຕ ເຍົາ ເຈົາຣາຊີ ແຕ້ອ໌ ບໍ ເຍົາ, ປັຮນາຍ ກ້ອຍ ແກັດ ແບງ ກາເລີຍ ແຕ ປັຮນາຍ ກວາຍ ເກັ່ຍ ຕະ ອິນຕີ, ຍ່ອນ ຣາເວີຍ ເຍົາ ເຈົາຣາຊີ ໂອນ ເຍົາ ດັງ ແຈງ ລາລີ້ ປັຮນາຍ ກ້ອຍ ລາ ປຍາຍ໌. ເຍົາ ເຮີມ ເຈົ້ ມັຮ ຣານະ ຮິ ຕະ ບ້ອງ ຮິ ແອັດ ກະ ເຍົາ, ຍ່ອນ ຮິ ຊ້ອງ ອາໂຍ໌ະ ເຍົາ. 6ນະກ້ອຍ ເຍົາ ດວຍ໌ ຮິ ມູເຈົງ ເຍົາ ດວຍ໌ ອິນເຈົາ ໄຮ ແຕ່. ຕາມ ເຍົາ ຣາມັຮ ຊາອີຍ ຣາມັຮ ຕຸ່ຮ ກັດ, ມາ ອິນນ້ອງ ເຍົາ ເບີນ ຣາງັຮ ຮໍອ໌ ຮັບ ປັຮນາຍ ຮິ ອາຕີ, ຍ່ອນ ຣາເວີຍ ເຍົາ ເຈົາຣາຊີ ໂອນ ເຍົາ ເບີນ ຣາງັຮ ຮໍອ໌ ນະກ້ອຍ. 7ເຍົາ ຕະ ນະກ້ອຍ, ເຍົາ ລາ ນະ ໂງ່ລ ໂອນ ກູ່ ນະ ກວາຍ ຊາອໍາ ຕື່ງ ແຄງ ມາເກໂດເນຍ ກະ ແຄງ ອະຄາຢາ. 8ປັຮນາຍ ອໍ ແຕ ເຢຊູ ກຣິດ ຮິຮ ເປາະ ກູ່ ອິນຕຸ ຍ່ອນ ແຕ ເຍົາ, ຕາ ເບີນ ແອັງ ຕື່ງ ແຄງ ມາເກໂດເນຍ ກະ ແຄງ ອະຄາຢາ ຊ້ອງ, ມາ ປັຮນາຍ ເນົາ ອາຕີ ແຕ ເຍົາ ຊາອໍາ ເຍົາ ເຈົາຣາຊີ, ປັຮນາຍ ກ້ອຍ ເປາະ ປັຮ ກູ່ ອິນຕຸ ເຈົ້. ນະກ້ອຍ ຮິ ຕາ ເບີນ ຕຸ່ຮ ອາຕີ ນ້ອງ ໄລ່ ກ້ອຍ ແຕ ເຍົາ, 9ຍ່ອນ ກູ່ ນະ ໄລ່ ດັງ ເຈົ້ ກະ ອາຕີ ລັຮ ຮິ ແຕ ເຍົາ. ໄລ່ ປາຍ ເຍົາ ຣາບັນ ຕະ ແບອ໌ ອໍ ລາລີ້ ບ້ອງ ກາ ຮິ ແຕ້ອ໌ ບໍ ເຍົາ. ໄລ່ ປາຍ ເຍົາ ຕັຮ ອິນແຍ໌ະ ເກຣັງ ຊາງ ເຍົາ ຕາ ອໍ, ເຈົ້ ລົບ ລັຮ ບໍ ເຍົາ ເຈົາຣາຊີ. ໄລ່ ປາຍ ຊານໍ ເຍົາ ຕະ ຣານະ ເຍົາ ເຈົາຣາຊີ ແອັນ; ອັນ ລາ ເຍົາ ປຍາຍ໌ ລາລີ້ ກະ ອັນ ອາມົງ ຊົດ ແດີຍ ເລັຍ ກູມ໌.

10ກະ ໄລ່ ປາຍ ເຍົາ ອົງກ່ອງ ກອນ ເຍົາ ເຈົາຣາຊີ ແຕ້ອ໌ ລັຮ ແຕ ມັນລ້ອງ. ກອນ ອັນ ລາ ເຢຊູ ກຣິດ, ອັນ ກາ ເຍົາ ເຈົາຣາຊີ ໂອນ ອາມົງ ລັຮ ແຕ ກູຈິດ, ອັນ ຈ່ອຍ ອາມົງ ໄຮ ໂອນ ແວັດ ແຕ ຣາມັຮ ຕຸ່ຮ ກັດ ແຕ້ອ໌ ຕາໂງ ເຍົາ ເຈົາຣາຊີ ອີ ຕັດຊິນ ກວາຍ.

ຣານະ ໄປໂລ ຕະ ຕື່ງ ເມືອງ ເທຊະໂລນິກ

2 1ແຊມອາຍ ເອີຍ! ເຍົາ ດັງ ເຈົ້, ບ້ອງ ກາ ຮິ ແຕ້ອ໌ ບໍ ເຍົາ, ມັຮ ຣານະ ຮິ ຕະ ກະ ເຍົາ ລາ ຕາ ເບີນ ແອີ ເກົາ. 2ກະ ເຍົາ ດັງ ແຕ່ ແຕ ອິນໂຍ່ງ ຮິ ຕາ ຢວາຮ ແຕ້ອ໌ ບໍ ເຍົາ, ມັຮ ກວາຍ ຕື່ງ ເມືອງ ພິລິບປອຍ, ໄລ່ ຕະ ຮິ, ກະ ພາມາດ ຮິ. ມາ ອິນນ້ອງ ເຍົາ ເຈົາຣາຊີ ໂອນ ຣາງັຮ ຮິ ແກັດ ຍ່ນ ລາລີ້ ແອັນ ອາຕີ ປັຮນາຍ ອໍ ແຕ ເຍົາ ເຈົາຣາຊີ ໂອນ ເຍົາ. ຕາ ເບີນ ອິນເຕົາ ກວາຍ ຍໍອ໌ ອີ ກາຕັງ ຮິ. 3ບ້ອງ ກາ ຮິ ອາຕີ ເຍົາ, ອິນແຍ໌ະ ມັຮ ປັຮນາຍ ຮິ ອາຕີ ລາ ປຍາຍ໌. ຮິ ຕາ ເບີນ ອິດ ຣາງັຮ ຮິ ເບີມ, ກະ ຮິ ຕາ ເບີນ ບູບວກ ເຍົາ. 4ມາ ຮິ ອາຕີ ເລືອຍໆ ມັຮ ປັຮນາຍ ເຍົາ ເຈົາຣາຊີ ຍໍອ໌ ຮິ ອາຕີ, ຍ່ອນ ອັນ ຮຽຮ ຮິ ເຈົ້, ກະ ອັນ ນັບ ຮິ ອາຕີ ປັຮນາຍ ອໍ ແຕ ອັນ. ຮິ ຕາ ເບີນ ອາຕີ ໂອນ ຮໍອ໌ ຣາງັຮ ກວາຍ, ມາ ຮິ ອາຕີ ໂອນ ຮໍອ໌ ຣາງັຮ ເຍົາ ເຈົາຣາຊີ ຊ້ອງ, ຍ່ອນ ອັນ ແຕ່ ລ່ອງ ຣາງັຮ ຮິ. 5ເຍົາ ດັງ ເຈົ້ ບ້ອງ ກາ ຮິ ອາຕີ ເຍົາ, ຮິ ຕາ ເບີນ ອາຈວຮ ຊ້ອງ ໂອນ ເຍົາ ຈ່ອຍ ລັຮ ຮິ. ຣາມັຮ ໄນ່ ເຍົາ ເຈົາຣາຊີ ດັງ. 6ຮິ ຕາ ເບີນ ຈ່ອ ໂອນ ເຍົາ ແຕ່ລາ ກວາຍ ການໍອ໌ ຍ່ອງ ຮິ. 7ຄັນ ຮິ ຍໍອ໌, ແຕ່ອ໌ ຮິ ໂອນ ເຍົາ ຈ່ອຍ ຮິ, ຍ່ອນ ຮິ ລາ ກວາຍ ເຢຊູ ຮຽຮ ປາຈຸຮ ໂອນ

ຕະ ຣານະ ອັນ. ມາ ບ້ອງ ກາ ຮິ ແອິດ ກະ ເຍົາ ຮິ ເບີນ ຣາງັຮ ລາເມ່ນ ອໍ ໂຈະ ເຍົາ ນະ ອິມເປອ໌ ອາເມົາ ກອນ ແກດ ອັນ. 8 ຍ່ອນ ຮິ ອູອຍາຣ ອູໂອອ໌ ລາລີ້ ຍໍອ໌ ອີ ຈ່ອຍ ເຍົາ, ນະກ້ອຍ ຮິ ຕາ ເບີນ ແອີງ ອາຕີ ບັຣນາຍ ອໍ ແຕ ເຍົາງ ເຈົາຣາຊີ ຊ້ອງ, ມາ ຮິ ເຮົາບ ຈົວ ກູຈິດ ດໍອ໌ ຈ່ອຍ ເຍົາ ແຮີ. ຮິ ເຮົາບ ຕະ ນະກ້ອຍ, ລາ ຍ່ອນ ຮິ ອາໂຍ່ະ ລາລີ້ ເຍົາ. 9 ແຊມອາຍ ເອີຍ! ເຍົາ ຊາແຍີ ເຕ່ ບ້ອງ ກາ ຮິ ແອິດ ກະ ເຍົາ, ຮິ ຕະ ຣານະ ລາແກ້ຮ ລາລີ້, ໂອນ ເຕ່ອ໌ ຮິ ແຈົງ ເບີມ ເກຣັງ ຊັຣນາ ຈາ. ຕາໂງ ກະ ຊາເດົາ ຮິ ຕະ ເລືອຍງ ໂອນ ຕາ ເບີນ ເນົາ ແຕ ເຍົາ ຕຸ່ຮ ແຈມ ຮິ. ຮິ ຕະ ນະກ້ອຍ ບ້ອງ ກາ ຮິ ອາຕີ ບັຣນາຍ ອໍ ແຕ ເຍົາງ ເຈົາຣາຊີ ໂອນ ເຍົາ. 10 ເຍົາ ເຮີມ ເຈີ້ ແດີຍ ອາມົງ ຮິ ບ້ອງ ກາ ຮິ ແອິດ ກະ ເຍົາ ກາ ຊາອໍາ. ເຍົາ ດັງ ຮິ ເບີນ ຣາງັຮ ບຣັຮ ອໍ, ຕາມ້ອງ ອໍ, ກະ ຕາ ເບີນ ເນົາ ເຕ່ອ໌ ປາຍ ຮິ ຕະ ຣານະ ໄລ່ຍຮ ອິນເຕົາ. ເຍົາງ ເຈົາຣາຊີ ດັງ ເຕ່ ຣາມັຮ ກ້ອຍ. 11 ເຍົາ ດັງ ຮິ ຕະ ໂຈະ ກູ່ ນະ ເຍົາ ນະ ອິມປໍ ຕະ ໂຈະ ກອນ ອັນ. 12 ຮິ ອາຕີ ເຍົາ; ຮິ ຕາລິ້ນ ເຍົາ; ກະ ຮິ ບັຣຕີ້ ເລືອຍງ ເຍົາ ເດີງ ຕະ ຣານະ ອໍ ຍໍຮ ເມົາງ ເຍົາງ ເຈົາຣາຊີ, ອັນ ກາ ກູອ໌ ເຍົາ ໂອນ ມູ່ດ ຕື່ງ ອິນຕຸ ອັນ ຊົດ, ກະ ໂອນ ເຍົາ ຈຸງ ເຕ່ ອໍານາດ ອາງອີຣ ແຕ ອັນ.

**ມູ່ ກາ ຊາອໍາ ຕື່ງ ເມືອງ ເທຊະໂລນິກ
ຈົວ ຊາອີ້ຍ ຕຸ່ຮ ກັດ**

13 ຮິ ຊາແອິນ ເລືອຍງ ເຍົາງ ເຈົາຣາຊີ, ຍ່ອນ ແຕ່ອ໌ ຮິ ອາຕີ ເຍົາ ບັຣນາຍ ອັນ, ເຍົາ ອິດ ອິນແຢະ ບັຣນາຍ ກ້ອຍ. ເຍົາ ຊາງັດ ບັຣນາຍ

ກ້ອຍ ລາ ເມ່ນ ບັຣນາຍ ເຍົາງ ເຈົາຣາຊີ, ຕາ ແກິນ ບັຣນາຍ ກວາຍ ຈຸງ ອີ ປາຍ ຊ້ອງ. ໄກຣ ລາລີ້ ບັຣນາຍ ກ້ອຍ ລາ ບັຣນາຍ ແຕ ເຍົາງ ເຈົາຣາຊີ. ບັຣນາຍ ກ້ອຍ ອິນນ້ອງ ແກິດ ປາໄລ ຕື່ງ ຣາງັຮ ເຍົາ ກາ ຊາອໍາ. 14 ແຊມອາຍ ເອີຍ! ບ້ອງ ກາ ກ້ອຍ ເຍົາ ດວຍ໌ ນະ ມູ່ ກາ ຊາອໍາ ຕື່ງ ແຄງ ຢູດາຍ, ໄລ່ ກາ ແອິດ ມວຍ ຣາງັຮ ກະ ເຢຊູ ກຣິດ. ໄລ່ ກ້ອຍ ຈົວ ຊາອີ້ຍ ຕຸ່ຮ ກັດ ແຕ ຈຸ່ມ ອິດຊະຣາເອລ ຕະ ໄລ່, ມູເຈົງ ເຍົາ ຈົວ ຊາອີ້ຍ ຕຸ່ຮ ກັດ ມັຮ ກວາຍ ແຕ ຈຸ່ມ ເຍົາ ເບີມ ຕະ ເຍົາ ເຕ່. 15 ມັຮ ຈຸ່ມ ອິດຊະຣາເອລ ກ້ອຍ, ໄລ່ ກາຈິດ ເຢຊູ, ອິນເຈົາ ໄຮ. ກະ ໄລ່ ກາຈິດ ກາ ກວາຍ ຕາງ ບັຣນາຍ ເຍົາງ ເຈົາຣາຊີ ແຮີ. ເຈີ້ ໄລ່ ຕະ ຮິ ແອັນ. ໄລ່ ຕະ ນະກ້ອຍ, ເຍົາງ ເຈົາຣາຊີ ຕາ ເບີນ ຣໍອ໌ ອິນເຕົາ ກະ ໄລ່. ໄລ່ ກາຕັງ ຕາ ໂອນ ກວາຍ ກາມໍອ໌ ເຕ່ອ໌ ຊາງັດ ບັຣນາຍ ເຍົາງ ເຈົາຣາຊີ. 16 ໄລ່ ຕາ ແອອ໌ ຮິ ອາຕີ ກວາຍ ຕາ ແກິນ ກວາຍ ອິດຊະຣາເອລ ໂອນ ເຕ່ອ໌ ເຍົາງ ເຈົາຣາຊີ ຈ່ອຍ ອາມົງ ໄລ່ ກ້ອຍ ເຕ່. ແປະ ເຈີ້ ໄລ່ຍຮ ຈຸ່ມ ອິດຊະຣາເອລ ຕະ. ຊານໍ ແຕ່ອ໌ ປາເນ່ນ ເຍົາງ ເຈົາຣາຊີ ຕະ ໂຕ່ດ ໄລ່.

17 ແຊມອາຍ ເອີຍ! ນະ ຮິ ໄນ່, ບ້ອງ ກາ ຮິ ຣາຕັຮ ແຕ ເຍົາ, ຮິ ຄິດ ຕາ ເບີນ ດູ່ນ ນ້ອງ ຮິ ອີ ແຕ່ອ໌ ລັຮ ບໍ ເຍົາ. ເຈີ້ ຊານໍ ຮິ ຊາແຍີ ລາລີ້ ເຍົາ, ກະ ຮິ ອູອຍາຣ ອູໂອອ໌ ຍໍອ໌ ອີ ຣາມັຮ ລັຮ ເຍົາ. ຣາງັຮ ຮິ ແອິດ ເລືອຍງ ກະ ເຍົາ, ມາ ຈະ ຮິ ແອິດ ເຍິ່ງ ແຕ ເຍົາ. 18 ຮິ ຄິດ ຍໍອ໌ ອີ ແຕ່ອ໌ ລັຮ ບໍ ເຍົາ. ນະ ເກົາ ໄປໄລ ໄນ່, ເບີນ ບາຣ ໄປ ເຮີບ ເກົາ ຄິດ ອີ ແຕ່ອ໌ ບໍ ເຍົາ, ມາ ເຍົາງ ຊາຕານ ກາຕັງ ເລືອຍງ ຮິ. 19 ຍ່ອນ ນານະ ຣາງັຮ ຮິ ເຮົາບ

ອີງກ່ອງ? ຍ່ອນ ນານະ ຮິ ແຕ່ອ ຮໍ່ ບູຍ? ກະ ຍ່ອນ ນານະ ຮິ ແຕ່ອ ດັງ ຮິ ເປັນ ເກົາ ອໍ ຍໍ່ ເມືອງ ເຢຊູ, ອິນເຈົາ ໄຮ, ຕຶງ ຕາໄງ ອັນ ແຕ່ອ ລັ່ ບໍ ກູແຕ່ອ ໄນ? ໄກຣ ລາລີ່ ຮິ ເປັນ ອິນແຍ່ ມັຮ ຣາມິ່ ກ້ອຍ ລາ ຍ່ອນ ແຕ ເຍົາ. 20 ໄກຣ ລາລີ່ ເນົາ ຍ່ອງ ຮິ ລາ ຍ່ອນ ແຕ ເຍົາ, ກະ ຣາງິ່ ຮິ ຊ້ອງ ຮໍ່ ບູຍ ລາລີ່ ລາ ຍ່ອນ ແຕ ເຍົາ.

ໂປໂລ ອູອຍາຣ ອູໂອອໍ
ຍໍອໍ ອີ ເປາະ ຊາອິຣ ໄລ່

3 1 ນະກ້ອຍ, ແຕ່ອີ ເກົາ ຊ້ອງ ຕາ ເຮົາບ ຈົວ ນ້ອງ ຍ່ອນ ຕາ ເປັນ ຊ້ອງ ຮານ ອິນເຕົາ ແຕ ເຍົາ, ເກົາ ປຣ່ອມ ແອິດ ມານະ ເກົາ ຕຶງ ເມືອງ ອາແທນ. 2 ກະ ເກົາ ແປຣີ ຕິໂມທຽວ ເປາະ ບໍ ເຍົາ. ອັນ ລາ ແຊມອາຍ ໄຮ, ກະ ອັນ ຕະ ຣານະ ເຍົາ ເຈົາຣາຊີ ມັນຕູ ກະ ເກົາ. ຮິ ບາຣ ນະ ອາຕີ ປັຣນາຍ ອໍ ແຕ ເຢຊູ ກຣິດ. ເກົາ ແປຣີ ອັນ ແຕ່ອ ບໍ ເຍົາ ໂອນ ອັນ ອາຈວຣ ໂອນ ຣາງິ່ ເຍົາ ຊາອໍ ແກັດ ເຣງ ອາຊ້ອຣ ກະ ໂອນ ເຍົາ ແອິດ ຊາເບິງ ອໍ. 3 ເກົາ ຕາ ແອອໍ ເນົາ ແຕ ເຍົາ ຕັຮ ເຍົາ ເຈົາຣາຊີ ຍ່ອນ ເຍົາ ຣາມິຣ ຕຸ່ ກັດ. ເຍົາ ດັງ ເຈົ້ ເຍົາ ເຈົາຣາຊີ ນັດ ດໍອໍ ໂອນ ໄຮ ຈົວ ຣາມິຣ ຕຸ່ ກັດ. 4 ບ້ອງ ກາ ຮິ ອິນນ້ອງ ແອິດ ກະ ເຍົາ, ຮິ ອາຕີ ເຍົາ ປາຍ: "ໄກຣ ລາລີ່, ປັຣແນີ ມັນເຕຣົາ ໄຮ ຣາມິຣ ຊາອິຍ ຣາມິຣ ຕຸ່ ກັດ." ກະ ເຍົາ ດັງ ມັຮ ຣາມິຣ ກ້ອຍ ແຕ່ອ ບໍ ເຍົາ ເຈົ້. 5 ຍ່ອນ ນະກ້ອຍ ເກົາ ຊ້ອງ ຕາ ເຮົາບ ເກຣາະ ນ້ອງ, ເຈົ້ ເກົາ ແປຣີ ຕິໂມທຽວ ແຕ່ອ ບໍ ເຍົາ. ເກົາ ຍໍອໍ ອີ ດັງ ເຍົາ ອິນນ້ອງ ຊາອໍ ມາ ຕາ ເປັນ. ເກົາ

ອີງກ້ອຍ ເຍົາ ຊາຕານ ປັຣຕີ ເຍົາ ຕັຮ ເຍົາ ເຈົາຣາຊີ. ຄັນ ນະກ້ອຍ, ມັຮ ຣານະ ຮິ ຕະ ກະ ອາຕີ ເຍົາ ລາ ລົບ ເມົາດ.

6 ມາ ຊານໍ ຕິໂມທຽວ ລ້ອຣ ແຕ ເຍົາ, ເຈົາ ລັ່ ບໍ ເກົາ. ອັນ ອາຕີ ເກົາ ປັຣນາຍ ຮໍ່ ແຕ ເຍົາ. ອັນ ປາຍ ເຍົາ ອິນນ້ອງ ຊາອໍ, ກະ ເຍົາ ມານະ ອາໂຍ່ ມານະ. ອັນ ປາຍ ເຍົາ ຊາແຍີ ເລືອຍງ ເກົາ, ກະ ເຍົາ ອູອຍາຣ ອູໂອອໍ ຍໍອໍ ອີ ຣາມິຣ ເກົາ, ມູເຈິງ ເກົາ ອູອຍາຣ ອູໂອອໍ ຍໍອໍ ອີ ຣາມິຣ ເຍົາ ແຕ່. 7 ນະກ້ອຍ ແຊມອາຍ ເອີຍ, ຕາ ເປັນ ອິນເຕົາ ເກົາ ຈົວ ໂຕຍ ບາບ ກະ ຕຸ່ ກັດ ເນົາ ຕະ ເກົາ. ຣາງິ່ ເກົາ ແກັດ ຮໍ່ ລັ່ ຍ່ອນ ເກົາ ຊ້ອງ ເຍົາ ອິນນ້ອງ ຊາອໍ. 8 ຊານໍ ຄັນ ເຍົາ ອິນນ້ອງ ຊາອໍ ອິນເຈົາ ໄຮ ເຣງ ອາຊ້ອຣ, ຣາງິ່ ເກົາ ລາ ຮໍ່ ບູຍ ອາຊ້ອຣ ແຕ່. 9 ຕາ ເປັນ ປັຣນາຍ ອາແລ່ ປາຍ ເກົາ ຊາແອິນ ເຍົາ ເຈົາຣາຊີ ຍ່ອນ ແຕ ເຍົາ. ຍ່ອນ ເຍົາ ຊາອໍ, ເກົາ ເປັນ ຣາງິ່ ຮໍ່ ບູຍ ລາລີ່ ຍໍ່ ເມືອງ ເຍົາ ເຈົາຣາຊີ. 10 ກູ່ ຣາໄງ ກູ່ ຊາເດົາ ເກົາ ເກົາແຊອໍ ອິນແຍ່ ຣາງິ່ ຣາແຮີ, ແຊອໍ ເຍົາ ເຈົາຣາຊີ ໂອນ ເກົາ ຣາມິຣ ລັ່ ເຍົາ. ເກົາ ຍໍອໍ ລາລີ່ ອີ ຈ່ອຍ ເຍົາ ມັຮ ຣາມິຣ ເຍົາ ຕາ ຢວາຣ ດັງ ແຈງ ແຕ ເຍົາ ເຈົາຣາຊີ, ໂອນ ເຍົາ ແຕ່ອ ຊາອໍ ເຣງ ອາຊ້ອຣ ລາລີ່ ແອັນ.

11 ເກົາ ແຊອໍ ເຍົາ ເຈົາຣາຊີ, ອິມບໍ່ ໄຮ, ກະ ເຢຊູ, ອິນເຈົາ ໄຮ, ຈ່ອຍ ໂອນ ເກົາ ເປັນ ແຕ່ອ ບໍ ເຍົາ. 12 ເກົາ ແຊອໍ ອິນເຈົາ ໄຮ ຈ່ອຍ ໂອນ ເຍົາ ມານະ ອາໂຍ່ ມານະ ຊາອິຍ ອາຊ້ອຣ ໂອນ ແກຼຍ ເກຼົາຍ, ກະ ໂອນ ເຍົາ ອາໂຍ່ ອິນແຍ່ ມັຮ ກວາຍ ການໍ ແຮີ, ມູເຈິງ ເກົາ ອາໂຍ່ ອິນແຍ່ ມັຮ ເຍົາ ແຕ່.

13ນະກ້ອຍ, ແຊອ໌ ອິນເຈົາ ໄຮ ຈ່ອຍ ໂອນ ເຍົາ ເປັນ ຣາງ໊ຮ ເຣ່ງ ອາຊ໌ອຮ ລາລີ້. ກະ ແຊອ໌ ອັນ ຈ່ອຍ ໂອນ ເຍົາ ຕາຍິງ ບຣັຮ ອໍ ຍັຮ ເມົາງ ເຍົາງ ເຈົາຣາຊີ, ອິມບໍ່ ໄຮ, ໂອນ ອັນ ປາຍ ເຍົາ ຕາ ເປັນ ໂລ່ຍຮ ອິນເຕົາ ຕິ່ງ ຕາໄງ ເຢຊູ, ອິນເຈົາ ໄຮ, ແຕ້ອ໌ ລັຮ ບໍ ກູແຕອ໌ ໄນ່. ອັນ ແຕ້ອ໌ ມັນຕຸ ກະ ອິນແຍ່ະ ມັຮ ກວາຍ ກາ ຊາອໍາ ອັນ.

**ໂປໂລ ປາຕັບ ໂອນ ກວາຍ
ແອັດ ອໍ ຍັຮ ເມົາງ ເຍົາງ ເຈົາຣາຊີ**

4 1ແຊມອາຍ ເອີຍ! ຍ່ອນ ຮິ ແອັດ ມວຍ ຣາງ໊ຮ ກະ ເຢຊູ ກຣິດ, ຮິ ຍໍອ໌ ອີ ແຊອ໌ ແຕ ເຍົາ ມວຍ ຣາມັຮ ແອັນ. ຮິ ແຊອ໌ ເຍົາ ຕະ ເປາະ ນະ ເຍົາ ຣຍານ ແຕ ຮິ ເຈ້, ໂອນ ເຍົາງ ເຈົາຣາຊີ ຊ້ອງ ຣໍອ໌ ກະ ເຍົາ. ເຍົາ ຕະ ນະກ້ອຍ ເຈ້, ມາ ຮິ ແຊອ໌ ເຍົາ ຕະ ນະກ້ອຍ ຊາອໍຍ໌ ລາລີ້ ແອັນ. 2ເຍົາ ດັງ ເຈ້ ມັຮ ປັຮນາຍ ຮິ ປາຕັບ ເຍົາ ຍ່ອນ ເຢຊູ, ອິນເຈົາ ໄຮ, ແປຣີ ຮິ ອາຕີ ຣາມັຮ ກ້ອຍ. 3ເຍົາງ ເຈົາຣາຊີ ຍໍອ໌ ເຍົາ ເປັນ ຣາງ໊ຮ ບຣັຮ ອໍ ຍັຮ ເມົາງ ອັນ. ກະ ອັນ ຍໍອ໌ ເຍົາ ມັນແຊມ ຣາເລົາ ອິນໂຈຍ ບິ ມັນຕຸ ຄັນ ຕາ ເປັນ ລາກວຍ ກາຢາອ໌. 4ອີງເຄາະ ກູ ນະ ເຍົາ ດັງ ກາຢາອ໌ ອໍ ຈະ ເຍົາ ເບີມ ໂອນ ເຍົາ ເປັນ ຣາງ໊ຮ ບຣັຮ ອໍ ຍັຮ ເມົາງ ເຍົາງ ເຈົາຣາຊີ, ກະ ໂອນ ກວາຍ ການໍອ໌ ຢາມັບ ເຍົາ. 5ເຍົາ ອິນໂຈຍ ຄິດ ຍໍອ໌ ອີ ເປັນ ເນົາ, ນະ ກວາຍ ກາ ຕາ ຢວາຮ ຊາອໍາ ເກ້ຍ ອີ ຕະ, ຍ່ອນ ໄລ່ ຕາ ຢວາຮ ດັງ ອິນເຕົາ ແຕ ເຍົາງ ເຈົາຣາຊີ. 6ເຍົາ ອິນໂຈຍ ດວຍ໌ ມັຮ ຣານະ ຕາ ອໍ ກ້ອຍ, ກະ ເຍົາ ອິນໂຈຍ ມານະ ຍໍອ໌ ອີ ເປັນ ລາກວຍ ມານະ. ຄັນ ກວາຍ ອາແລ່ະ ມາ ຕະ

ນະກ້ອຍ, ເຍົາງ ເຈົາຣາຊີ ຕະ ໂຕ່ດ ກວາຍ ກ້ອຍ ຍ່ອນ ແຕ ຣານະ ໂລ່ຍຮ ອັນ ຕະ. ບັອງ ກາ ຮິ ອິນນ້ອງ ແອັດ ກະ ເຍົາ, ຮິ ອາຕີ ກະ ກາແອັຮ ເຍົາ ແຕ ຣາມັຮ ກ້ອຍ ເຈ້. 7ເຍົາງ ເຈົາຣາຊີ ຕາ ເປັນ ກູອ໌ ໄຮ ໂອນ ຕະ ຣານະ ຊັຮມວາອ໌, ມາ ເຍົາງ ເຈົາຣາຊີ ກູອ໌ ໄຮ ໂອນ ແອັດ ບຣັຮ ອໍ ຍັຮ ເມົາງ ອັນ. ອິນະກ້ອຍ ກວາຍ ອາແລ່ະ ມາ ຕາ ແອອ໌ ອີ ຊາງັດ ປັຮນາຍ ໄນ່, ຕາ ແກິນ ອັນ ຕັຮ ປັຮນາຍ ກວາຍ, ມາ ອັນ ຕັຮ ປັຮນາຍ ເຍົາງ ເຈົາຣາຊີ, ອັນ ກາ ໂອນ ເຍົາ ເປັນ ຣາເວົາຍ ອັນ ເຈ້.

9ມາ ແຕ ຣານະ ມານະ ອາໂຍ່ະ ມານະ, ເກົາ ຕາ ເປັນ ຕຸ່ຮ ຄຽນ ອິນເຕົາ ໂອນ ເຍົາ, ຍ່ອນ ເຍົາ ຣຍານ ແຕ ເຍົາງ ເຈົາຣາຊີ ເຈ້ ແຕ ຣານະ ກ້ອຍ. 10ໂກຣ ລາລີ້, ເຍົາ ຕະ ນະກ້ອຍ ເຈ້ ໂຈະ ແຊມອາຍ ໄຮ ກາ ແອັດ ຕິ່ງ ແຄງ ມາເກໂດເນຍ. ມາ ແຊມອາຍ ເອີຍ, ເກົາ ແຊອ໌ ເຍົາ ເປັນ ຣາງ໊ຮ ອາໂຍ່ະ ຊາອໍຍ໌ ອາຊ໌ອຮ ແອັນ. 11ອີງເຄາະ ຣາງ໊ຮ ເຍົາ ປາໂຣຮ ຕະ ຣານະ ໂອນ ເຕ່ອ໌ ເຍົາ ແອັດ ອຽນ ອໍ ອິນແຍ່ະ ແດີຍ ອາມັງ ເຍົາ. ເຍົາ ອິນໂຈຍ ຣາບູລ ຣານະ ກວາຍ ການໍອ໌ ຄັນ ຕາ ເປັນ ເນົາ ໂອນ ເຍົາ ຈ່ອຍ. ກະ ອີງເຄາະ ອາຕີ ເຍົາ ຕະ ຊາແຣັງ ລາລີ້ ໂອນ ເປັນ ເກຣັງ ຊັຮນາ ຈາ. ມັຮ ຣາມັຮ ໄນ່ ຮິ ປາຕັບ ເຍົາ ແຕ ອິນໂຍ່ງ ເຈ້. 12ຮິ ຍໍອ໌ ເຍົາ ຕະ ນະກ້ອຍ ໂອນ ເຍົາ ເຕ່ອ໌ ແອັດ ອໍ ຍັຮ ເມົາງ ມັຮ ກວາຍ ກາ ຕາ ຢວາຮ ຊາອໍາ ເຢຊູ ກຣິດ, ກະ ໂອນ ຕາ ເປັນ ເນົາ ຕຸ່ຮ ແຈມ ເຍົາ.

ເຢຊູ ກຣິດ ແຕ້ອ໌ ລັຮ ບໍ ກູແຕອ໌ ໄນ່

13ແຊມອາຍ ເອີຍ! ເກົາ ຍໍອ໌ ເຍົາ ດັງ ແຈງ ລາລີ້ ແຕ ໄລ່ ກາ ກູຈິດ ເຈ້, ໂອນ ເຍົາ ຕາ

ເປັນ ຊ້ອງ ຕຸ່ຮ ງໍ່ ນ່ະ ໄລ່ ກາ ຕາ ເປັນ ດັງ ອົງກ່ອງ ເຍົາງ ເຈົາຣາຊີ ໂອນ ກວາຍ ອາມົງ ລັ່ຮ. 14 ຄັນ ໄຮ ຊາອໍາ ເຢຊູ ກູຈິດ ມາ ອາມົງ ລັ່ຮ, ມູເຈົງ ກ້ອຍ ເຕ່ ໄຮ ຊາອໍາ ເຍົາງ ເຈົາຣາຊີ ໂອນ ກວາຍ ຊາອໍາ ກາ ກູຈິດ ເຈົ້ ເປັນ ແຕ້ອ ລັ່ຮ ມັນຕຸ ກະ ເຢຊູ ເຕ່. 15 ຮິ ອາຕີ ເຍົາ ມັຮ ປັຮນາຍ ອິນເຈົາ ໄຮ ໂອນ ໄຮ ດັງ ນ່ະໄນ່: ໄຮ ກາ ຕາ ຢວາຮ ກູຈິດ ຕົງ ຕາໄງ ເຢຊູ ແຕ້ອ ລັ່ຮ, ໄຮ ຕາ ເປັນ ເປາະ ຣາມິຮ ອັນ ອິນໂຍ່ງ ແຕ ໄລ່ ກາ ກູຈິດ ເຈົ້. 16 ປ້ອງ ກ້ອຍ, ເປັນ ຊຽງ ກູອໍ ເຣ່ງ ລາລີ້, ເປັນ ຊຽງ ອັນ ກາ ຊິດ ເທວາດາ ເຍົາງ ເຈົາຣາຊີ, ກະ ເປັນ ຊຽງ ເນົາ ປົງ ແກ ເຍົາງ ເຈົາຣາຊີ; ເຈົ້ ປ້ອງ ກາ ກ້ອຍ ແຕ່ ອິນເຈົາ ໄຮ ແຊງ ແຕ ມັນລ້ອງ. ປ້ອງ ກາ ກ້ອຍ ມັຮ ກວາຍ ຊາອໍາ ເຢຊູ ກຮິດ ກາ ກູຈິດ ເຈົ້, ໄລ່ ກ້ອຍ ເປັນ ອາມົງ ລັ່ຮ, ກະ ໄລ່ ເປາະ ຣາມິຮ ເຢຊູ ອິນໂຍ່ງ ແຕ ໄຮ ກາ ອິນນ້ອງ ອາມົງ. 17 ເຈົ້ ແວັດ ກ້ອຍ, ໄຮ ກາ ອິນນ້ອງ ອາມົງ, ເຍົາງ ເຈົາຣາຊີ ປາໂຣມ ໄຮ ໂອນ ແອັດ ມັນຕຸ ກະ ໄລ່ ກ້ອຍ ຕົງ ຣາມິລ. ນ່ະກ້ອຍ ໄຮ ເປັນ ຣາມິຮ ອິນເຈົາ ໄຮ ຕົງ ມັນລ້ອງ. ກະ ໄຮ ແອັດ ຊິດ ແດ້ຍ ເລ້ຍ ກູມໍ ກະ ອັນ. 18 ອົງເຄາະ ເຍົາ ຊາແຍັ ເລືອຍໆ ປັຮນາຍ ກ້ອຍ. ເຈົ້ ເຍົາ ມານະ ກາໄຕ່ຮ ອາຕີ ມານະ ແຕ ປັຮນາຍ ກ້ອຍ.

ເຍົາ ອົງກ່ອງ ເລືອຍໆ ຕາໄງ ເຢຊູ ແຕ້ອ ລັ່ຮ

5 1 ແຊມອາຍ ເອີຍ! ປ້ອງ ກາ ແລ່ະ, ແຕ່ລາ ຕາໄງ ແລ່ະ ອິນແຍ່ະ ຣາມິຮ ກ້ອຍ ແກັດ, ຜົາ ຕາ ເປັນ ຕຸ່ຮ ຄຽນ ອາຕີ ໂອນ ເຍົາ.

2 ຍ່ອນ ເຍົາ ດັງ ເຈົ້ ຕາໄງ ອິນເຈົາ ໄຮ ແຕ້ອ ລັ່ຮ ປໍ ກູແຕອໍ ໄນ່ ລາ ນ່ະ ກວາຍ ຊາແວງ ເປາະ ຕູຕວຍໍ ຊາເດົາ. 3 ພໍກາ ກວາຍ ປາຍ: "ເປັນ ອຽນ ອໍ ເຈົ້, ຕາ ເປັນ ຕຸ່ຮ ກັດ ອິນເຕົາ ນ້ອງ," ຕາໄງ ກ້ອຍ ແຕ່ ຣາມິຮ ກູຈິດ ແຕ້ອ ປໍ ໄລ່, ກະ ໄລ່ ຕາ ເຕ່ອ ຕາລຸ່ຮ ນ້ອງ. ຣາມິຮ ກ້ອຍ ຊັນຕັຮ ແຕ້ອ ນ່ະ ກວາຍ ມັນແຊມ ຊ້ອງ ຕໍ່ ປ້ອງ ກາ ອັນ ອີ ຣັຮ ກອນ.

4 ແຊມອາຍ ເອີຍ, ເຍົາ ລາ ຕາ ແກັນ ນ່ະ ກວາຍ ກາ ບິ ຊາເດົາ ກະ ຕາ ເປັນ ດັງ ອິນເຕົາ. ນ່ະກ້ອຍ, ເຍົາ ຕາ ເປັນ ຊັນຕັຮ ອິນເຕົາ ແຕ້ອ ຕາໄງ ເຢຊູ ແຕ້ອ ລັ່ຮ ປໍ ກູແຕອໍ ໄນ່, ນ່ະ ກວາຍ ເກັຍ ຊັນຕັຮ ຄັນ ກວາຍ ຊາແວງ ແຕ້ອ ຍໍອໍ ອີ ຕູຕວຍໍ ປໍ ດຸງ ໄລ່. 5 ອິນແຍ່ະ ມັຮ ເຍົາ ລາ ກວາຍ ກາ ຊາງັດ ປັຮນາຍ ເຍົາງ ເຈົາຣາຊີ ເຈົ້, ນ່ະກ້ອຍ ເຍົາ ລາ ນ່ະ ກວາຍ ກາ ແອັດ ຕົງ ອິນຕຸ ປັງ, ກະ ນ່ະ ກວາຍ ກາ ຕາແມີ ເຈົ້. ໄຮ ກາ ກອນ ອາໄກ ເຍົາງ ເຈົາຣາຊີ, ໄຮ ຕາ ແກັນ ນ່ະ ກວາຍ ກາ ແອັດ ຕົງ ອິນຕຸ ການໍາ, ກະ ນ່ະ ກວາຍ ກາ ບິ ຊາເດົາ. 6 ນ່ະກ້ອຍ, ອົງເຄາະ ໄຮ ອິນໂຈຍ ຕະ ນ່ະ ໄລ່ ກາ ຕາ ເປັນ ຊາອໍາ. ໄລ່ ກ້ອຍ ລາ ນ່ະ ກວາຍ ບິ ເລືອຍໆ. ມາ ໄຮ, ອົງເຄາະ ໄຮ ແອັດ ຕາແມີ ເລືອຍໆ. 7 ກະ ອົງເຄາະ ໄຮ ດັງ ກຍາອໍ ອໍ ຈະ ໄຮ ເປັນ. 7 ຍ່ອນ ກວາຍ ເກັຍ ບິ ລາ ຕົງ ຊາເດົາ, ກະ ໄລ່ ເກັຍ ງ່ອຍ ປ້ອງ ແກັດ ບູລ ລາ ຕົງ ຊາເດົາ. 8 ມາ ໄຮ ກາ ຕາປູນ ປັຮນາຍ ເຍົາງ ເຈົາຣາຊີ ເຈົ້ ລາ ກວາຍ ກາ ຕາແມີ. ນ່ະກ້ອຍ, ອົງເຄາະ ໄຮ ກຍາອໍ ອໍ ຈະ ໄຮ ເປັນ. ກະ ອົງເຄາະ ໄຮ ຊາອໍາ ກຣັກ ລາລີ້ ກະ ອາໂຢ່ະ ເລືອຍໆ ເຍົາ. ໄນ່ ລາ ນ່ະ ໄຮ ແຊັບ ອາຍ້ອຮ ຕາອໍ ຕົງ

7 5:6 ກວາຍ ບິ ຊາກໍາ ແຕ ໄລ່ ກາ ຕາ ເປັນ ຄິດ ອິນເຕົາ ແຕ ຣານະ ເຍົາງ ເຈົາຣາຊີ. ກະ ໄລ່ ກາ ຕາແມີ ລາ ຊາກໍາ ແຕ ໄລ່ ກາ ຄິດ ເລືອຍໆ ແຕ ຣານະ ເຍົາງ ເຈົາຣາຊີ.

ອາເປັມ ບ້ອງ ກາ ໄສ ເປາະ ຣາຊູ່ ອົງເຄາະ ໄສ ອົງກ່ອງ ເລືອຍໆ ໄສ ເປັນ ແອັດ ມັນຕຸ ກະ ເຢຊູ. ໄນ່ ລາ ນ່ະ ໄສ ຕາປັງ ມວກ ຕາອ່ ຕິງ ແປັ. 9ເຢົາງ ເຈົາຣາຊີ ຕາ ເປັນ ກູອ່ ໄສ ຍ່ອນ ອັນ ຍໍອ່ ອີ ຕະ ໄສ, ມາ ອັນ ຍໍອ່ ອີ ຈ່ອຍ ອາມັງ ໄສ ຍ່ອນ ແຕ ເຢຊູ ກຣິດ, ອິນເຈົາ ໄສ. 10ເຢຊູ ແຕ່ ກູຈິດ ຕາງ ໄສ ໂອນ ໄສ ແຕ່ອ່ ແອັດ ມັນຕຸ ກະ ອັນ ແຕ່ອ່ ຕາໂງ ອັນ ແຕ່ອ່ ລັ່ ບໍ ກູແຕອ່ ໄນ່. ຕິງ ຕາໂງ ກ້ອຍ ຕາ ເປັນ ອິນເຕົາ ໄສ ກູຈິດ ແຕ່ລາ ອິນນ່ອງ ອາມັງ. 11ນ່ະກ້ອຍ, ອົງເຄາະ ເຢົາ ມານະ ກາໄຕ່ຣ ມານະ, ກະ ອົງເຄາະ ເຢົາ ມານະ ອາຕີ ມານະ ໂອນ ຣາງັຣ ເຢົາ ແກັດ ຊາອ່າ ເຣ່ງ ອາຊ້ອຣ ລາລີ່ ແອັນ. ມັຣ ຣາມັຣ ກ້ອຍ ເຢົາ ເຕົາຍ ຕະ ແຕ ອິນລັງ ເຈົ້.

ຣາມັຣ ປາຕັບ ການັອ່

12ແຊມອາຍ ເອີຍ! ເກົາ ແຊອ່ ເຢົາ ຊາແຍີ ແຕ ຣານະ ອິນຕ້ອງ ມັຣ ກວາຍ ຊິດ ຕິງ ມູ່ ເຢົາ ກາ ຊາອ່າ ຕະ. ເຢົາງ ເຈົາຣາຊີ ຣຽຣ ໄລ່ ກ້ອຍ ໂອນ ບັຣຕີ ເຢົາ ຕະ ຣານະ ອໍ, ກະ ໂອນ ໄລ່ ອາຣຍານ ເຢົາ ຕາປູ່ນ ຣານະ ເຢົາງ ເຈົາຣາຊີ.

13ອົງເຄາະ ເຢົາ ຍໍານັບ ກະ ອາໂຍ່ະ ເລືອຍໆ ໄລ່ ກ້ອຍ, ຍ່ອນ ໄລ່ ຕະ ຊາອິ່ຍ ຣານະ ຈ່ອຍ ເຢົາ. ກະ ອົງເຄາະ ເຢົາ ມານະ ແອັດ ຣາຕອຍ ກະ ມານະ.

14ແຊມອາຍ ເອີຍ! ເກົາ ແຊອ່ ເຢົາ ຕະ ນ່ະໄນ່: ເຢົາ ກາແອັຣ ໄລ່ ກາ ອາລັ່ຣ ອີ ຕະ ຣານະ; ເຢົາ ອາຈວຣ ໄລ່ ກາ ຣາງັຣ ກູາອ່; ເຢົາ ອາຕີ ຈ່ອຍ ໄລ່ ກາ ຕາ ເປັນ ດັງ ຊາອິ່ຍ ແຕ ຣານະ ເຢົາງ ເຈົາຣາຊີ; ກະ ເຢົາ ເປັນ ຣາງັຣ ລາແມ່ນ ອໍ ໂຈະ ກູ່ ນະ ກວາຍ. 15ອົງເຄາະ ເຢົາ ລາວັງ ໂອນ ອໍ ມານະ ອິນໂຈຍ ກັຣລັຣ ແດັອ່ ໂຈະ ມານະ. ມາ

ອົງເຄາະ ເຢົາ ຈ່ອ່ ເລືອຍໆ ມານະ ຕະ ອໍ ໂຈະ ມານະ, ກະ ຕະ ອໍ ເລືອຍໆ ໂຈະ ກູ່ ນະ ກວາຍ.

16ອົງເຄາະ ເຢົາ ແອັດ ຣໍອ່ ບູຍ ເລືອຍໆ. 17ອົງເຄາະ ເຢົາ ເກົາແຊອ່ ເລືອຍໆ; ອິນໂຈຍ ຕາງັດ. 18ອົງເຄາະ ເຢົາ ຊາແອັນ ເຢົາງ ເຈົາຣາຊີ ກູ່ ຣາມັຣ ກາ ແຕ່ອ່ ບໍ ເຢົາ, ຍ່ອນ ອັນ ແຕ່ ໂອນ ຣາມັຣ ກ້ອຍ. ອິນແຍ່ະ ຣາມັຣ ໄນ່ ເຢົາງ ເຈົາຣາຊີ ຍໍອ່ ເຢົາ ເປັນ ຍ່ອນ ເຢົາ ເປັນ ມວຍ ຣາງັຣ ກະ ເຢຊູ ກຣິດ.

19ເຢົາ ອິນໂຈຍ ກາຕັງ ຣານະ ຣາເວົາຍ ເຢົາງ ເຈົາຣາຊີ ຍໍອ່ ອີ ຕະ ກະ ເຢົາ. 20ອິນໂຈຍ ພາມາດ ກວາຍ ອາຕີ ຕາງ ບັຣນາຍ ເຢົາງ ເຈົາຣາຊີ. 21ອົງເຄາະ ເຢົາ ຕາຕ່ອຍ ເນ່ ກູ່ ຣາມັຣ ອິນເຕົາ ເນົາ ອາຕີ ເຢົາ. ອາແລ່ະ ກາ ອໍ, ເຢົາ ອິດ. 22ມາ ອົງເຄາະ ເຢົາ ວຍາຣ ຣານະ ຕາ ອໍ ກູ່ ຣາມັຣ.

23ເກົາ ແຊອ່ ເຢົາງ ເຈົາຣາຊີ, ອັນ ກາ ກັລ ຣາມັຣ ອຽນ ອໍ, ໂອນ ຕະ ບັຣຣ ອໍ ຣາງັຣ ເຢົາ. ກະ ເກົາ ແຊອ່ ອັນ ກຍາອ່ ເລືອຍໆ ຣາເວົາຍ ເຢົາ, ຣາງັຣ ເຢົາ, ກະ ຈະ ເຢົາ ໂອນ ຕາ ເປັນ ເນົາ ແຕ່ອ່ ຕີ ປາຍ ເຢົາ ຕະ ໄລ່ຍຣ ອິນເຕົາ ຕິງ ຕາໂງ ເຢຊູ ກຣິດ, ອິນເຈົາ ໄສ, ແຕ່ອ່ ລັ່ ບໍ ກູແຕອ່ ໄນ່. 24ເຢົາງ ເຈົາຣາຊີ ກາ ກູອ່ ເຢົາ ເຈົ້, ອັນ ລາ ຕານັອງ ຕາປັງ, ກະ ອັນ ຕະ ອິນແຍ່ະ ມັຣ ຣາມັຣ ກາ ເກົາ ແຊອ່ ໂອນ ເຢົາ.

25ແຊມອາຍ ເອີຍ! ແຊອ່ ເຢົາ ເກົາແຊອ່ ຈ່ອຍ ຮິ ແຮ້. 26ແຊອ່ ເຢົາ ມານະ ຣາບັນ ອໍ ໂຈະ ມານະ. ນ່ະກ້ອຍ ເນົາ ດັງ ເຢົາ ມານະ ອາໂຍ່ະ ມານະ.

27ຍ່ອນ ແຕ ອໍານາດ ເຢົາງ ເຈົາຣາຊີ ອິນເຈົາ ໄສ, ເກົາ ປາຕັບ ໂອນ ເຢົາ ອານ ບັຣນາຍ ຊາອິຣ ໄນ່ ໂອນ ກູ່ ນະ ແຊມອາຍ ຊາງັດ.

28ເກົາ ແຊອ່ ເຢຊູ ກຣິດ, ອິນເຈົາ ໄສ, ຈ່ອຍ ເມົາດ ເລືອຍໆ ເຢົາ.

ປັນນາຍ ຊາອິສ ບາຣ ໄປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ

ເທຊະໂລນິກ

ປັນນາຍ ອາຕິ ອິນໂຍ່ງ

ປັນນາຍ ຊາອິສ ໄນ່ ອາຕິ ລັ້ຮ ແຕ ເຢຊູ ແຕ້ອ ລັ້ຮ ເຮີບ ກາ ບາຣ. ມັຮ ກວາຍ ຊາອຳ ອົງກ່ອງ ຕາໄງ ກ້ອຍ, ມາ ເບີນ ເນົ່າ ກັຮຈຸ່ກ ຕຶ່ງ ມູ່ ກາ ຊາອຳ ຕຶ່ງ ເມືອງ ເທຊະໂລນິກ. ໄປໂລ ຄຽນ ປັນນາຍ ຊາອິສ ບາຣ ໄນ່ ມາຮ 6 ກາໄຊ ແວັດ ແຕ ອັນ ຄຽນ ປັນນາຍ ຊາອິສ ມວຍ, ດໍອ ຕາແອິຍ ກະ ອາຕິ ລັ້ຮ ມັຮ ປັນນາຍ ກາ ເນົ່າ ອາຕິ ຕາ ເບີນ ປຍາຍໍ ແຕ ມັຮ ຣາມິ້ຮ ໄນ່.

ໄປໂລ ອາຕິ ໂອນ ມັຮ ກວາຍ ດັງ ອິນເຕົ່າ ກາ ແກັດ ອິນໂຍ່ງ ເຢຊູ ແຕ້ອ ລັ້ຮ. ຣານະ ກ້ອຍ ລາ ກວາຍ ເບີນ ຣາງັຮ ຕາ ອໍ ກະ ຕາມມັຮ ລາລີ້. ກະ ເບີນ ກວາຍ ຕາ ອໍ ກາເລີຍ ອິນແຍ່ະ ແຕ ການໍອ ແຕ້ອ ອິນໂຍ່ງ ເວົ້າຍ, ດໍອ ຈີລ ລັ້ຮ ກະ ເຍົາງ ເຈົາຣາຊີ (2:3).

ໄປໂລ ອາຕິ ໂອນ ດັງ ແຈງ ແຕ ໄລ່ ອົງກ່ອງ ປັຣແນີ ມັນເຕຣົາ ເບີນ ແອິດ ຣໍອ ອໍ ເລືອຍງ ກະ ເຍົາງ ເຈົາຣາຊີ. ອັນ ປາຍ: ແຕ້ອ ຣາມິຮ ຣາມິ້ຮ ຕຸ່ຮ ກັດ, ອົງເຄາະ ໄລ່ ຊາອຳ ຈັບ ລາລີ້. ອົງເຄາະ ໄລ່ ຊາແຮງ, ກະ ອິນໂຈຍ ເປ່ ຕະ ຣານະ ອໍ.

1 ເກົາ ລາ ໄປໂລ ຄຽນ ປັນນາຍ ໄນ່ ພາອໍ ຊາອິສ ມູ່ ກາ ຊາອຳ ແອິດ ຕຶ່ງ ເມືອງ ເທຊະໂລນິກ. ກາ ຊິລາ ກະ ຕິໂມທຽວ ພາອໍ ປັນນາຍ ຊາອິສ ເຍົາ ແຕ່. ເຍົາ ເບີນ ມວຍ ຣາງັຮ ກະ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ. 2 ເກົາ ແຊອໍ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມັດ ເຍົາ ກະ ໂອນ ເຍົາ ແອິດ ອງນ ອໍ ເລືອຍງ.

ຊາແອິນ ອັນ ຍ່ອນ ເຍົາ ຊາອຳ ກູ່ ຣາໄງ ຊາອິຍ ອາຊ້ອຮ ແອັນ, ກະ ເຍົາ ມານະ ອາໂຍ່ະ ມານະ ຊາອິຍ ອາຊ້ອຮ ແຕ່. 4 ນະກ້ອຍ, ຮິ ເກັຍ ຍ່ອງ ເຍົາ ຍັຮ ເມົາງ ມັຮ ມູ່ ກາ ຊາອຳ ຕຶ່ງ ອິນຕູ ການໍອ. ຮິ ຍ່ອງ ເຍົາ, ຍ່ອນ ເຍົາ ເບີນ ຣາງັຮ ຊາອຳ ຈັບ ລາລີ້, ເຍົາ ຈິວ ເລືອຍງ ເນົ່າ ຕະ ເຍົາ, ກະ ເຍົາ ຈິວ ເລືອຍງ ກູ່ ຣາມິ້ຮ ຕຸ່ຮ ກັດ ກາ ແຕ້ອ ບໍ່ ເຍົາ.

5 ເຍົາ ຕະ ນະກ້ອຍ ລາ ເຍົາ ອາປັຮ ໂອນ ດັງ ເຍົາງ ເຈົາຣາຊີ ຕັດຊິນ ຕານໍອງ ລາລີ້ ແຕ້ອ ອັນ ຮຽຮ ເຍົາ. ເຍົາງ ເຈົາຣາຊີ ນັບ ເຍົາ ລາ ກວາຍ ອໍ, ເຈ້ ອັນ ອິ ໂອນ ເຍົາ ແອິດ ຕຶ່ງ ອິນຕູ ອັນ ຊິດ. ຊານໍ່ ເຍົາ ຈິວ ຊາອິຍ ຣາມິ້ຮ ຕຸ່ຮ ກັດ, ລາ ຍ່ອນ ເຍົາ ອົງກ່ອງ ອິ ແອິດ ຕຶ່ງ

ໄປໂລ ເກົາແຊອໍ ໂອນ

ມູ່ ກາ ຊາອຳ ຕຶ່ງ ເມືອງ ເທຊະໂລນິກ

3 ແຊມອາຍ ເອີຍ! ຮິ ອົງເຄາະ ຊາແອິນ ເລືອຍງ ເຍົາງ ເຈົາຣາຊີ ຍ່ອນ ແຕ ເຍົາ. ຮິ

ອິນຕຸ ກ້ອຍ. ⁶ໂກຣ ລາລີ້, ປັຣແນມິ ມັນເຕຣືາ ເຍົາງ ເຈົາຣາຊີ ກັຣລັຣ ແດີອ໌ ຕາງ ເຍົາ ໂຈະ ກວາຍ ກາ ຕະ ເຍົາ ຊານ໌, ຍ່ອນ ອັນ ລາ ເຍົາງ ຕານ້ອງ ເລືອຍງ. ⁷ຕິ່ງ ຕາໄງ ກ້ອຍ, ເຍົາງ ເຈົາຣາຊີ ໂອນ ເຍົາ ກາ ຈິວ ຊາອີ້ຍ ຕຸ່ຣ ກັດ ຊານ໌ ແກັດ ຕາ ເປັນ ຣາມິຣ ຕຸ່ຣ ກັດ ອິນເຕົາ ນ້ອງ. ກະ ຮິ ລາ ເປັນ ແອັດ ອຽນ ອໍ ມູເຈິງ ເຍົາ ເຕ່. ເຍົາງ ເຈົາຣາຊີ ຕະ ນະກ້ອຍ ຕິ່ງ ຕາໄງ ເຢຊູ, ອິນເຈົາ ໄຮ, ແຊງ ລັຣ ແຕ ມັນລ້ອງ. ອັນ ແຊງ ມັນຕຸ ກະ ມັຣ ເທວາດາ ກາ ເປັນ ອຳນາດ ແຕ ອັນ. ⁸ແຕ້ອ໌ ໄລ່ ແຊງ, ໄລ່ ເປັນ ປັຣລາ ອູ່ຍຣ ດໍອ໌ ອີ ຕະ ກວາຍ ກາ ຕາ ເປັນ ດັງ ເຍົາງ ເຈົາຣາຊີ ກະ ກວາຍ ກາ ຕາ ເປັນ ຊາງັດ ປັຣນາຍ ອໍ ແຕ ເຢຊູ ກຣິດ, ອິນເຈົາ ໄຮ. ⁹ມັຣ ກວາຍ ກ້ອຍ ອົງເຄາະ ຈິວ ຕຸ່ຣ ກັດ ຊິດ ແດີຍ, ຍ່ອນ ອິນເຈົາ ໄຮ ຕາ ແອອ໌ ອີ ເຣິມ ນ້ອງ ໄລ່. ໄລ່ ອົງເຄາະ ແອັດ ເຢັງ ແຕ ອຳນາດ ອາງອີຣ ລາລີ້ ແຕ ອິນເຈົາ ໄຮ, ¹⁰ຕິ່ງ ຕາໄງ ເຢຊູ ແຕ້ອ໌ ລັຣ ບໍ ກູແຕອ໌ ໄນ໌, ກູ່ ນະ ກວາຍ ກາ ຊາອຳ ເປັນ ຍ່ອງ ກະ ຍຳນັບ ອັນ. ເຍົາ ລາ ເປັນ ຕິ່ງ ຈຸມ ກ້ອຍ ເຕ່, ຍ່ອນ ເຍົາ ຊາອຳ ປັຣນາຍ ຮິ ອາຕີ ເຍົາ.

¹¹ຍ່ອນ ນະກ້ອຍ ຮິ ເກົາແຊອ໌ ເລືອຍງ ໂອນ ເຍົາ. ຮິ ແຊອ໌ ເຍົາງ ເຈົາຣາຊີ, ອິມບໍ່ ໄຮ, ຈ່ອຍ ໂອນ ເຍົາ ຕະ ເປາະ ໂອນ ຣາປາຍາຍ໌ ກະ ກວາຍ ກາ ເຍົາງ ເຈົາຣາຊີ ຣຽຣ. ຍ່ອນ ແຕ ອຳນາດ ເຍົາງ ເຈົາຣາຊີ, ຮິ ແຊອ໌ ອັນ ຈ່ອຍ ເຍົາ ຕະ ໂອນ ແມິມ ກູ່ ຣາມິຣ ອໍ ເຍົາ ຄິດ ຍໍອ໌ ອີ ຕະ, ກະ ກູ່ ຣານະ ເຍົາ ອີ ຕະ ຍ່ອນ ເຍົາ ຊາອຳ ອັນ. ¹²ຄັນ ເຍົາ ຕະ ນະກ້ອຍ, ກວາຍ ການ໌ອ໌ ເປັນ ຍ່ອງ ຣາມິຣ ເຢຊູ ກຣິດ ຍ່ອນ ແຕ ເຍົາ. ກະ ເຢຊູ ກຣິດ ຍ່ອງ ລັຣ

ເຍົາ, ຍ່ອນ ເຍົາງ ເຈົາຣາຊີ ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ໂອນ ເຍົາ.

ມານະ ກາ ແຮ້ງ ຕາ ອໍ ກາເລີຍ ແຕ ກວາຍ ການ໌ອ໌

2 ¹ແຊມອາຍ ເອີຍ! ຊານ໌ ເກົາ ຍໍອ໌ ອາຕີ ເຍົາ ແຕ ຕາໄງ ເຢຊູ ກຣິດ, ອິນເຈົາ ໄຮ, ແຕ້ອ໌ ລັຣ ບໍ ກູແຕອ໌ ໄນ໌, ກະ ໄຮ ເປັນ ໂຣມ ມັນຕຸ ກະ ອັນ. ²ເປັນ ກວາຍ ຕູນ ປາຍ ເກົາ ອາຕີ ປາຍ ຕາໄງ ເຢຊູ ແຕ້ອ໌ ລັຣ ແວັດ ເຈີ້. ອິນໂຈຍ ນັບ ປັຣນາຍ ໄລ່ ກ້ອຍ ປາຍ ເກົາ ອາຕີ ດໍອ໌ ອິນໂຍ່ງ ແຕ ຣານະ ກ້ອຍ, ແຕລາ ເກົາ ຄຽນ ແຕ ຣານະ ກ້ອຍ ຕິ່ງ ປັຣນາຍ ຊາອີຣ. ເກົາ ແຊອ໌ ເຍົາ ອິນໂຈຍ ງິດ ກະ ອິນໂຈຍ ອົງກ້ອຣ ອິນເຕົາ ແຕ ຣາມິຣ ກ້ອຍ. ³ອິນໂຈຍ ໂອນ ເນົາ ອາໂລກ ເຍົາ ນະກ້ອຍ. ອິນໂຍ່ງ ເຢຊູ ແຕ້ອ໌ ລັຣ, ເປັນ ກຼິ່ງ ກວາຍ ຕັຣ ເຍົາງ ເຈົາຣາຊີ, ກະ ເປັນ ມານະ ກາ ແຮ້ງ ຕາ ອໍ ກາເລີຍ ແຕ ການ໌ອ໌ ແຕ້ອ໌ ອິນໂຍ່ງ ເວົ້າຍ. ອັນ ກາ ແຮ້ງ ຕາ ອໍ ກ້ອຍ ລາ ເຍົາງ ເຈົາຣາຊີ ນັດ ດໍອ໌ ອົງເຄາະ ປິດ ຕິ່ງ ປຣຸ່ງ ອູ່ຍຣ. ⁴ກວາຍ ແຮ້ງ ຕາ ອໍ ກ້ອຍ, ອັນ ຕຳໂປຣ ຊິດ ກະ ກູ່ ຣາມິຣ ເຍົາງ ເນົາ ເກັ້ຍ ຊາງ. ອັນ ອາຊັອຣ ຈະ ອັນ ເບິມ, ປາຍ ອັນ ລາ ປິດ ກາເລີຍ ແຕ ເຍົາງ ການ໌ອ໌, ຍໍອ໌ ເນົາ ຊາງ ອັນ. ກະ ອັນ ມູ່ດ ຕາກູ ຕິ່ງ ດຸງ ຊາງ ປິດ ເຍົາງ ເຈົາຣາຊີ; ເຈີ້ ອັນ ປາຍ ຈະ ອັນ ແຕ່ ລາ ເຍົາງ ເຈົາຣາຊີ.

⁵ເຍົາ ຊາແຍິ ມາ ຕາ ເປັນ, ປ້ອງ ເກົາ ອິນນ້ອງ ແອັດ ກະ ເຍົາ ເກົາ ອາຕີ ເຍົາ ເຈີ້ ແຕ ອິນແຍະ ຣາມິຣ ກ້ອຍ? ⁶ມາ ຊານ໌ ເປັນ ມວຍ ຣາມິຣ ກາຕັງ ໂອນ ກວາຍ ແຮ້ງ ຕາ

ອໍ ກ້ອຍ ຕາ ແຕ່ອໍ ແຕ່ອໍ ຍວາຮ. ເຍົາ ດັງ ແຕ ຣາມັຮ ໄນ່ ເຈ້. ມາ ແຕ່ອໍ ປາເນ່ນ ກວາຍ ແຮ້ງ ຕາ ອໍ ກ້ອຍ ແຕ່ອໍ, ອັນ ແຕ່ອໍ. 7ຣານະ ແຮ້ງ ຕາ ອໍ ເບີນ ເຈ້, ມາ ອິນນ້ອງ ແກຣະ. ມັຮ ຣານະ ແຮ້ງ ຕາ ອໍ ກ້ອຍ ຕາ ແຕ່ອໍ ແຕ່ອໍ ຍວາຮ, ຍ່ອນ ອິນນ້ອງ ເບີນ ມານະ ກາຕັງ. ຄັນ ອັນ ກາ ກາຕັງ ມາ ຕາ ເບີນ ກາຕັງ ນ້ອງ, ຣານະ ກ້ອຍ ແຕ່ອໍ. 8ເຈ້ ມານະ ກາ ແຮ້ງ ຕາ ອໍ ກາເລີຍ ແຕ ກວາຍ ການໍອໍ, ອັນ ແຕ່ອໍ ແຕ່. ເຈ້ ເຢຊູ, ອິນເຈົາ ໄຮ, ກາຈິດ ກວາຍ ແຮ້ງ ກ້ອຍ ຍ່ອນ ລາແຮີຍ ແຕ ແບອໍ ອັນ. ຕັງ ຕາໂງ ເຢຊູ ແຕ່ອໍ ລັຮ ບໍ ກູແຕອໍ ໄນ່, ອັນ ອາປິດ ມານະ ກ້ອຍ, ຍ່ອນ ອຳນາດ ອາງອິຣ ແຕ ອັນ. 9ອັນ ກາ ແຮ້ງ ຕາ ອໍ ກ້ອຍ, ອັນ ຕະ ຣານະ ຕາ ແກ້ຍ ເຮີມ ກະ ອັນ ຕະ ໂອນ ກວາຍ ການໍອໍ ຊ້ອງ ງິດ, ຍ່ອນ ອຳນາດ ແຕ ເຍົາ ຊາຕານ. ມາ ມັຮ ຣານະ ອັນ ຕະ ລາ ຊຳປູນ ມັດ ຊ້ອງ. 10ອັນ ອີ ຕະ ຊາອິຍ ຣານະ ຕາ ອໍ ຍໍອໍ ອີ ບູບວກ ມັຮ ກວາຍ ກາ ເຍົາ ເຈົາຣາຊີ ແຈ່ະ ອີ ອາປິດ. ເຍົາ ເຈົາຣາຊີ ອີ ອາປິດ ໄລ່ ຍ່ອນ ໄລ່ ເບີນ ຣາງິຮ ຕາ ແອອໍ ອີ ຊາອຳ ປັຮນາຍ ປຢາຍ໌ ໂອນ ເຍົາ ເຈົາຣາຊີ ແຕ່ອໍ ຈ່ອຍ ອາມັງ ໄລ່. 11ນະກ້ອຍ ເຍົາ ເຈົາຣາຊີ ຕະ ໂອນ ໄລ່ ຕາປູ່ນ ປັຮນາຍ ຕາ ປຢາຍ໌, ໂອນ ໄລ່ ຊາງັດ ມັຮ ປັຮນາຍ ເມົາ ບູບວກ ໄລ່. 12ນະກ້ອຍ ອິນແຍ່ະ ມັຮ ໄລ່ ກາ ຕາ ແອອໍ ຊາອຳ ປັຮນາຍ ປຢາຍ໌ ແຕ ເຍົາ ເຈົາຣາຊີ, ມາ ໄລ່ ກ້ອຍ ຊ້ອງ ຣໍ່ ຕະ ຣານະ ຕາ ເບີນ ຕານ້ອງ ອໍ, ປັຮແນີ ມັນເຕຣີາ ເຍົາ ເຈົາຣາຊີ ຕະ ໂຕ່ດ ໄລ່ ກ້ອຍ.

ເຍົາ ເຈົາຣາຊີ ຣຸຣ ຍໍອໍ ອີ ຈ່ອຍ ອາມັງ ກວາຍ ເທຊະໂລນິກ

13ມາ ເຍົາ, ແຊມອາຍ ເອີຍ, ເຍົາ ເຈົາຣາຊີ

ອາໂຢ່ະ ລາລີ້ ເຍົາ. ນະກ້ອຍ ປຢາຍ໌ ຮີ ຊາແອີນ ອັນ, ຍ່ອນ ອັນ ຣຸຣ ຍໍອໍ ອີ ຈ່ອຍ ອາມັງ ເຍົາ ແຕ ຕາແປ ລາລີ້ ເຈ້. ອັນ ຕະ ໂອນ ເຍົາ ແກັດ ກອນ ອາໂກ ອັນ ຍ່ອນ ຣາເວີາຍ ເຍົາ ເຈົາຣາຊີ ຕະ ໂອນ ບຣັຮ ຣາງິຮ ເຍົາ, ກະ ຍ່ອນ ເຍົາ ຊາອຳ ປັຮນາຍ ປຢາຍ໌ ແຕ ເຢຊູ ກຣິດ. 14ນະກ້ອຍ ເຍົາ ເຈົາຣາຊີ ກູອໍ ເຍົາ, ລາ ຍ່ອນ ປັຮນາຍ ອໍ ແຕ ເຢຊູ ກາ ຮີ ອາຕີ ເຍົາ ເຈ້. ອັນ ກູອໍ ເຍົາ ໂອນ ແຕ່ອໍ ເຍົາ ຈຸງ ອຳນາດ ອາງອິຣ ມັນຕຸ ກະ ເຢຊູ ກຣິດ, ອິນເຈົາ ໄຮ, ຕັງ ມັນລ້ອງ. 15ນະກ້ອຍ, ແຊມອາຍ ເອີຍ, ອີງເຄາະ ເຍົາ ແອີດ ຊາເບິງ ເລື້ອຍໆ. ກະ ອີງເຄາະ ເຍົາ ຍຸມ ດໍອໍ ມັຮ ປັຮນາຍ ຮີ ອາຕີ ເຍົາ ແຕ ແບອໍ ຮີ ແຕ່ລາ ແຕ ເຈຍ ປັຮນາຍ ຊາອິຮ ແຕ ຮີ.

16ເຢຊູ ກຣິດ, ອິນເຈົາ ໄຮ, ກະ ເຍົາ ເຈົາຣາຊີ, ອິມບໍ່ ໄຮ, ອາໂຢ່ະ ໄຮ ກະ ຈ່ອຍ ເມົາດ ໄຮ ເຈ້. ອັນ ອາເລີາມ ເລື້ອຍໆ ໄຮ, ກະ ໄຮ ອີງກ່ອງ ປັຮແນີ ມັນເຕຣີາ ເບີນ ແອີດ ຣໍ່ອໍ ອໍ ເລື້ອຍໆ ກະ ອັນ. 17ເກົາ ແຊອໍ ອັນ ຕະ ໂອນ ຣາງິຮ ເຍົາ ຊາອຳ ຊາອິຍ ລາລີ້ ແອັນ. ກະ ເກົາ ແຊອໍ ອັນ ຕະ ໂອນ ຣາງິຮ ເຍົາ ແກັດ ເຣ່ງ ອາຊ້ອຮ ລາລີ້, ໂອນ ເຍົາ ແຕ່ອໍ ຕະ ກູ່ ຣານະ ອໍ ກະ ອາຕີ ກູ່ ປັຮນາຍ ອໍ.

ໂປໂລ ແຊອໍ ມູ່ ກາ ຊາອຳ ເກົາແຊອໍ ຈ່ອຍ ອັນ

3 1ແຊມອາຍ ເອີຍ! ມວຍ ຣາມັຮ ແອັນ, ແຊອໍ ເຍົາ ເກົາແຊອໍ ຈ່ອຍ ຮີ, ໂອນ ປັຮນາຍ ເຍົາ ເຈົາຣາຊີ ແຕ່ອໍ ໄວ່ ກູ່ ອິນຕຸ, ກະ ຕາ ເບີນ ເມົາ ກາຕັງ ປັຮນາຍ ກ້ອຍ. ກະ ແຊອໍ ເຍົາ ເກົາແຊອໍ ໂອນ ກູ່ ນະ ກວາຍ

ຢຳນັບ ປັນນາຍ ກ້ອຍ ມູເຈິງ ເຍົາ ເຕ່. ²ແຊອ໌ ເຍົາ ເກົາແຊອ໌ ໂອນ ຮິ ເບິນ ແວັດ ແຕ ອາຕີ ກວາຍ ກູເກາະ ກະ ແຮ້ງ, ຍ່ອນ ຕາ ເບິນ ອິນແຢະ ມັຮ ກວາຍ ມາ ຊາອຳ ປັນນາຍ ອໍ ແຕ ເຍົາງ ເຈົາຣາຊີ. ³ມາ ອິນເຈົາ ໄຮ, ເຕ່ອ໌ ໄຮ ຊາອຳ ອັນ. ອັນ ໂອນ ເຍົາ ເບິນ ຣາງື່ຮ ຊາອຳ ເຣ່ງ ອາຊ້ອຮ ລາລີ່, ກະ ອັນ ກຍາອ໌ ເຍົາ ຕາ ໂອນ ເຍົາງ ຊາຕານ ຕະ ເຍົາ. ⁴ເຢຊູ, ອິນເຈົາ ໄຮ, ໂອນ ຮິ ເຕ່ອ໌ ຊາອຳ ປາຍ ເຍົາ ຕະ ແຕ ຣານະ ກາ ຮິ ປາຕັບ ໂອນ ເຍົາ ຕະ ຊານໍ່ ກະ ປັຣແນິ ມັນເຕຣົາ ແຮ. ⁵ຮິ ແຊອ໌ ອິນເຈົາ ອາໂຍ່ງ ເຍົາ ດັງ ອາໂຍ່ະ ເຍົາ ມູເຈິງ ເຍົາງ ເຈົາຣາຊີ ອາໂຍ່ະ ເຍົາ ເຕ່. ກະ ຮິ ແຊອ໌ ເຢຊູ ກຣິດ ໂອນ ເຍົາ ເບິນ ຣາງື່ຮ ເຮົາບ ຈິວ ຕຸ່ຮ ກັດ ມູເຈິງ ອັນ ເຕ່.

ເຍົາ ອິນໂຈຍ ອາລັຮ

⁶ຊານໍ່, ແຊມອາຍ ເອີຍ, ຍ່ອນ ແຕ ຣາມິ່ຮ ເຢຊູ ກຣິດ, ອິນເຈົາ ໄຮ, ຮິ ປາຕັບ ເຍົາ ແອັດ ເຍິ່ງ ແຕ ໄລ່ ກາ ຊາອຳ ມາ ອາລັຮ ອີ ຕະ ຣານະ. ໄລ່ ກ້ອຍ ຕາ ເບິນ ຕາປູ່ນ ມັຮ ຣານະ ເຍົາ ຣຍານ ແຕ ຮິ ເຈີ່. ⁷ເຍົາ ດັງ ເຈີ່, ປຍາຍ໌ ລາ ເຍົາ ດວຍ໌ ມູເຈິງ ຮິ ເຕ່ ແຕ ຣາມິ່ຮ ໄນ່. ປ້ອງ ກາ ຮິ ແອັດ ກະ ເຍົາ, ຮິ ຕາ ເບິນ ອາລັຮ ອິນເຕົາ. ⁸ຮິ ຕາ ເບິນ ຈາ ເມົາດ ເກຣັງ ຊັຣນາ ເຍົາ. ມາ ຮິ ຕະ ຣານະ ລາແກ້ຮ. ຮິ ຕະ ເລືອຍໆ ຕາໄງ ກະ ຊາເດົາ ໂອນ ຕາ ເບິນ ເນົາ ແຕ ເຍົາ ຕຸ່ຮ ແຈມ ຮິ. ⁹ຮິ ເບິນ ຊິດ ເຕ່ອ໌ ແຊອ໌ ຈາ ຊັຣນາ ເຍົາ. ມາ ຮິ ຍໍອ໌ ອີ ຕະ ເຕຣ່ງ ໂອນ ເຍົາ ເຕ່ອ໌ ດວຍ໌ ມູເຈິງ ຮິ ຕະ ເຕ່. ¹⁰ປ້ອງ ກາ ຮິ ນ້ອງ ແອັດ

ກະ ເຍົາ, ຮິ ປາຕັບ ເຍົາ ປາຍ: "ຄັນ ກວາຍ ອາແລະ ກາ ອາລັຮ ອີ ຕະ ຣານະ, ອິນໂຈຍ ໂອນ ອັນ ຈາ."

¹¹ຮິ ປາຍ ນະກ້ອຍ, ຍ່ອນ ຮິ ຊ້ອງ ເຈີ່ ເນົາ ປາຍ ເບິນ ກວາຍ ແຕ ເຍົາ ອາລັຮ ອີ ຕະ ຣານະ. ໄລ່ ກ້ອຍ ເປາະ ກູເກົາງ ບໍ່ ໄນ່ ບໍ່ ກ້ອຍ ຍໍອ໌ ອີ ກູຈຸກ ກວາຍ ການໍ່ອ໌ ຊ້ອງ. ¹²ຍ່ອນ ແຕ ເຢຊູ ກຣິດ, ອິນເຈົາ ໄຮ, ຮິ ປາຕັບ ກະ ກາແອັຮ ກວາຍ ກ້ອຍ ອີງເຄາະ ໄລ່ ປາໄຣ່ຮ ຕະ ຣານະ, ໂອນ ໄລ່ ເບິນ ຊັຣນາ ຈາ ¹³ມາ ເຍົາ, ແຊມອາຍ ເອີຍ, ອີງເຄາະ ເຍົາ ອິນໂຈຍ ຊ້ອງ ລາແກ້ຮ ຕະ ຣານະ ອໍ. ¹⁴ຄັນ ເບິນ ເນົາ ແຕ ເຍົາ ມາ ຕາ ເບິນ ຊາງັດ ມັຮ ປັນນາຍ ຮິ ຄຽນ ອາຕີ ຕິ່ງ ປັນນາຍ ຊາອິຮ ໄນ່, ເຍົາ ອິນໂຈຍ ຣາຕອຍ ກະ ກວາຍ ກ້ອຍ, ໂອນ ໄລ່ ຊ້ອງ ກູມາລ ຕະ. ¹⁵ມາ ເຍົາ ອິນໂຈຍ ນັບ ປາຍ ໄລ່ ລາ ນະ ກວາຍ ດໍອ໌ ມັດ ກະ ເຍົາ. ມາ ອີງເຄາະ ເຍົາ ກາແອັຮ ໄລ່ ນະ ເຍົາ ກາແອັຮ ແຊມອາຍ ເຍົາ ເຕ່.

ປັນນາຍ ກູບັນ ກູຊວານ

¹⁶ເກົາ ແຊອ໌ ເຍົາງ ເຈົາຣາຊີ, ອັນ ກາ ກັລ ຣາມິ່ຮ ອຽນ ອໍ, ໂອນ ອັນ ຈ່ອຍ ເຍົາ ແອັດ ອຽນ ອໍ ເລືອຍໆ ຕິ່ງ ກູ ຣານະ ເຍົາ ຕະ. ຮິ ແຊອ໌ ອິນເຈົາ ໄຮ ແອັດ ເລືອຍໆ ກະ ເຍົາ.

¹⁷ເກົາ, ໂປໂລ ແຕ່ ກາ ຄຽນ ປັນນາຍ ກູບັນ ກູຊວານ ປັຣຊິດ ໄນ່. ກູ ປັນນາຍ ຊາອິຮ ເກົາ ຄຽນ, ເກົາ ຄຽນ ຣາມິ່ຮ ເກົາ ນະ ເຍົາ ເຮິມ ໄນ່.

¹⁸ເກົາ ແຊອ໌ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເລືອຍໆ ເຍົາ.

ປັນນາຍ ຊາອິນ ມວຍ ໄປໂລ ຄຽນ ໂອນ

ຕີໂມທຽວ

ປັນນາຍ ອາຕີ ອິນໂຍ່ງ

ໄປໂລ ຄຽນ ປັນນາຍ ຊາອິນ ມວຍ ໄນ່ ພາອ໌ ຊາອິນ ຕີໂມທຽວ. ອັນ ຄຽນ ມາສ 63-65 ກຸມໍ ແວັດ ເຢຊູ ກຣິດ. ຕີໂມທຽວ ລາ ກວາຍ ນຸ່ມ ກາ ດູ ຕະ ຣານະ ກະ ໄປໂລ ບ້ອງ ກາ ໄລ່ ເປາະ ອາຕີ ປັນນາຍ ອໍ ແຕ ເຢຊູ ກຣິດ. ອິມເປອ໌ ຕີໂມທຽວ ລາ ກວາຍ ອິດຊະຣາເອລ, ມາ ອິມບໍ່ ອັນ ລາ ກວາຍ ກຣິກ.

ໄປໂລ ແປຣີ ຕີໂມທຽວ ແອິດ ລັຮ ຕຶ່ງ ເມືອງ ເອເພໂຊ ດໍອ໌ ຣາຈ່ອຍ ມັຮ ມູ່ ກາ ຊາອໍາ ຕຶ່ງ ເມືອງ ກ້ອຍ, ບ້ອງ ກາ ໄປໂລ ເປາະ ອາຕີ ເມືອງ ການໍອ໌. ໄປໂລ ພາອ໌ ປັນນາຍ ຊາອິນ ໄນ່ ດໍອ໌ ກາໄຕ່ຣ ອາຕີ ຕີໂມທຽວ ແຕ ຣານະ ອາໂຍ່ງ ມູ່ ກາ ຊາອໍາ ແອິດ ຕຶ່ງ ເມືອງ ເອເພໂຊ. ອັນ ອາຕີ ແຕ ຣຽຣ ກວາຍ ໂອນ ແກິດ ຊິດ ຕຶ່ງ ມູ່ ກາ ຊາອໍາ. ອັນ ແປຣີ ຕີໂມທຽວ ຣາຈ່ອຍ ກອນ ກູມູຍ໌ ອາກັນ ກູມາຍ, ກະ ຕາຕ່ອຍ໌ ກວາຍ ກາ ອາຕີ ແຕ ຣານະ ຕາ ເບິນ ປຍາຍ໌. ປັຣຊິດ ໄນ່, ໄປໂລ ອາຕີ ຕີໂມທຽວ ຕະ ນານໍະ ໂອນ ແກິດ ກວາຍ ກາ ຕະ ຣານະ ອໍ ໂອນ ເຢຊູ ກຣິດ.

1 ເກົາ ໄປໂລ, ລາ ກວາຍ ເຢົາ ເຈົາຣາຊີ ຣຽຣ ປາຈຸ່ຮ ໂອນ ເປາະ ຕະ ຣານະ ເຢຊູ ກຣິດ. ເຢົາ ເຈົາຣາຊີ ຈ່ອຍ ອາມັງ ໄຮ. ນໍະກ້ອຍ ໄຮ ເບິນ ຣາງິ່ຮ ອົງກ່ອງ ເລືອຍໆ ຍ່ອນ ແຕ ເຢຊູ ກຣິດ. ²ເກົາ ຄຽນ ປັນນາຍ ໄນ່ ພາອ໌ ຊາອິນ ຕີໂມທຽວ. ໄມ່ ລາ ນໍະ ກອນ ເກົາ ຍ່ອນ ໄມ່ ຊາອໍາ ເຢຊູ ກຣິດ ມູເຈົງ ເກົາ ແຕ່. ເກົາ ແຊອ໌ ເຢົາ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ໄມ່, ກະ ອາໂຍ່ະ ຕະ ໄມ່, ກະ ໂອນ ໄມ່ ແອິດ ບັນ ຊວານ ອຽນ ອໍ ເລືອຍໆ.

ເອເພໂຊ ເວົາຍ, ນໍະ ເກົາ ແປຣີ ໄມ່ ເຈົ້ ບ້ອງ ກາ ເກົາ ອີ ເປາະ ບໍ ແຄງ ມາເກໂດເນຍ. ເບິນ ກວາຍ ແອິດ ຕຶ່ງ ເມືອງ ເອເພໂຊ ກ້ອຍ, ໄລ່ ອາຕີ ປັນນາຍ ຕາ ປຍາຍ໌. ອົງເຄາະ ໄມ່ ກາແອັຮ ອິນໂຈຍ ໂອນ ໄລ່ ອາຕີ ນ້ອງ ນໍະກ້ອຍ. ⁴ກະ ກາແອັຮ ໄລ່ ອິນໂຈຍ ຕະ ອິນຕີ ນ້ອງ ປິນ ຕຍາ ກາ ຕາ ເບິນ ປຍາຍ໌. ໄລ່ ຕະ ອິນຕີ ເລືອຍໆ ແຕ ເຈຍ ເນົາ ຄຽນ ຣາມິ່ຮ ອາຈວາຍຮ ອາເຈ່ຮ ໄລ່, ມາ ຣາມິ່ຮ ກ້ອຍ ຕາ ເບິນ ຈ່ອຍ ໂອນ ດັງ ແຕ ຣານະ ເຢົາ ເຈົາຣາຊີ. ຣາມິ່ຮ ກ້ອຍ ຕະ ໂອນ ໄລ່ ຣາໂລຍຮ ຊ້ອງ. ມາ ກວາຍ ອາແລ່ະ ກາ ຍໍອ໌ ອີ ຕະ ຣານະ ເຢົາ ເຈົາຣາຊີ, ອົງເຄາະ ກວາຍ ກ້ອຍ ຊາອໍາ. ⁵ເກົາ ຍໍອ໌ ໄມ່ ປາຕັບ ໄລ່ ໂອນ ເບິນ ຣາງິ່ຮ ອາໂຍ່ະ ກາ ແຕ່ອ໌ ແຕ

ເບິນ ກວາຍ ອາຕີ ແຕ ເຢົາ ເຈົາຣາຊີ,
ມາ ຕາ ເບິນ ປຍາຍ໌

³ເກົາ ໂອນ ໄມ່ ແອິດ ລັຮ ຕຶ່ງ ເມືອງ

ໄປ ຣາມັຮ ນະໂນ່: ມວຍ ລາ ຣາງັຮ ບຣັຮ ອໍ, ບາຣ ລາ ຣາງັຮ ກາ ຕາ ເບີນ ຕີ ຈະ ເບີມ ປາຍ ໄລ່ຍຮ, ໄປ ລາ ຊາອໍາ ເຍີາງ ເຈົາຣາຊີ ຕາມັ່ງ ອໍ ລາລີ້. 6ມາ ເບີນ ກວາຍ ກາ ນະ ໄລ່ ແກ້ຣ ຣານາ, ເຈ້ ງວາຍ ແຕ ໄປ ຣາມັຮ ກ້ອຍ. ໄລ່ ກ້ອຍ ເກ້ຍ ຕະ ອິນຕີ ປັຣນາຍ ຕາ ແກັດ ເກົາ. 7ໄລ່ ກ້ອຍ ຍໍອໍ ອີ ແກັດ ອາຈານ ກາ ອາຕີ ແຕ ຄານອດ ໂມເຊ. ມາ ໄລ່ ຕາ ເບີນ ດັງ ອິນເຕົາ ມັຮ ຣາມັຮ ໄລ່ ປາຍ. ໄລ່ ຄິດ ລາ ປາຍ ອິນແຍ່ະ, ມາ ມັຮ ຣາມັຮ ໄລ່ ອາຕີ ຕາ ເບີນ ປາຍ ອິນເຕົາ.

8ໄຮ ດັງ ເຈ້ ຄານອດ ໂນ່ ລາ ອໍ, ມາ ກວາຍ ກາ ອາຕີ ແຕ ຄານອດ ໂນ່, ອີງເຄາະ ອັນ ອາຕີ ໂອນ ປາຍ ລາລີ້. 9ໄຮ ດັງ ເຕ່ ເຍີາງ ເຈົາຣາຊີ ຕາ ເບີນ ໂອນ ຄານອດ ໂນ່ ບໍ ກວາຍ ກາ ຕະ ຣານະ ຕາມັ່ງ ອໍ. ມາ ອັນ ຕະ ໂອນ ກວາຍ ກາ ນະໂນ່: ໄລ່ ກາ ຕາ ແອອໍ ອີ ຊາງັດ ຄານອດ ອິນເຕົາ; ໄລ່ ກາ ຕາ ແອອໍ ເນົາ ຕາລາ ໄລ່; ໄລ່ ກາ ຕາ ເບີນ ຍໍາມັບ ເຍີາງ ເຈົາຣາຊີ; ໄລ່ ກາ ຕະ ຣານະ ໄລ່ຍຮ; ໄລ່ ກາ ເບີນ ຣາງັຮ ຕາ ເບີນ ບຣັຮ ອໍ; ໄລ່ ກາ ຕາ ເບີນ ອີງກ້ອຮ ອາແລະ; ໄລ່ ກາ ກາຈິດ ອິມເປອໍ ອິມບໍ ແຕີລາ ກວາຍ ການໍອໍ; 10ໄລ່ ກາ ຕາ ເບີນ ລາກວຍ ກາຍາອໍ ມາ ບີ ມັນຕຸ; ໄລ່ ກາ ອີ ເບີນ ມັນແຊມ ຣາຕວາອໍ ມັນແຊມ, ຣາເລົາ ຣາຕວາອໍ ຣາເລົາ; ໄລ່ ກາ ຕວຍ ຈິ ກວາຍ; ໄລ່ ກາ ເກ້ຍ ຕະ ອິນຕີ ອາໂລກ; ໄລ່ ກາ ຄິນ ມາ ຕາ ເບີນ ຕາມັ່ງ; ກະ ໄລ່ ກາ ຕະ ຣານະ ການໍອໍ ກາ ຣາຄັດ ກະ ປັຣນາຍ ປາຍ ແຕ ເຍີາງ ເຈົາຣາຊີ. 11ປັຣນາຍ ປາຍ ໂນ່ ລາ ປັຣນາຍ ອໍ ແຕ ເຍີາງ ເຈົາຣາຊີ. ເຍີາງ ເຈົາຣາຊີ ເບີນ ອໍານາດ

ອາງອິຣ, ກະ ອັນ ລາ ກໍລ ຣາມັຮ ບຸ່ນ. ກະ ເຍີາງ ເຈົາຣາຊີ ໂອນ ເກົາ ອາຕີ ປັຣນາຍ ອັນ ໂອນ ກວາຍ ການໍອໍ ດັງ.

ໄປໂລ ຊາແອັນ ລັຮ ເຍີາງ ເຈົາຣາຊີ ອາໂຍ່ະ ຕະ ອັນ

12ເກົາ ຊາແອັນ ເຢຊູ ກຣິດ, ອິນເຈົາ ໄຮ, ອັນ ມັບ ເກົາ ຕະ ຕາມັ່ງ ຣານະ ອັນ, ກະ ອັນ ຈິຮ ເກົາ ໂອນ ເຮົາບ ຕະ ຣານະ ກ້ອຍ. 13ແຕ ບ້ອງ ກ້ອຍ ເກົາ ພາມາດ ເລື້ອຍງ ຣາມັຮ ເຢຊູ, ກະ ເກົາ ຕະ ຕຸ່ຮ ກັດ ໄລ່ ກາ ຕາບຸ່ນ ຣານະ ອັນ. ເກົາ ລາ ກວາຍ ແຮ້ງ ລາລີ້, ຍ່ອນ ເກົາ ອິນມັ່ງ ຊາກູລ ຕາ ຍວາຮ ຊາອໍາ ອັນ. ມາ ເຍີາງ ເຈົາຣາຊີ ອິນມັ່ງ ອາໂຍ່ະ ຕະ ເກົາ. 14ກະ ອັນ ຈ່ອຍ ເມົາດ ເກົາ ຊາອິ້ຍ ອາຊ້ອຮ ແອັນ, ໂອນ ເກົາ ເຕອໍ ຊາອໍາ ເຢຊູ ກຣິດ ກະ ເບີນ ຣາງັຮ ອາໂຍ່ະ ແຕ ອັນ. 15ເຢຊູ ກຣິດ ແຕ່ອໍ ເຈ້ ບໍ ກູແຕອໍ ໂນ່, ອັນ ຍໍອໍ ອີ ຈ່ອຍ ອາມັງ ກວາຍ ກາ ເບີນ ໄລ່ຍຮ. ປັຣນາຍ ໂນ່ ລາ ປາຍ. ອໍ ໂອນ ກູ່ ນະ ກວາຍ ເບີນ ຮັບ ປັຣນາຍ ໂນ່. ກູ່ ນະ ກວາຍ ເບີນ ໄລ່ຍຮ, ມາ ໄລ່ຍຮ ເກົາ ລາ ອິນຕ້ອງ ກາເລີຍ ແຕ ກວາຍ ການໍອໍ. 16ມາ ເຍີາງ ເຈົາຣາຊີ ອິນມັ່ງ ອາໂຍ່ະ ຕະ ເກົາ, ດໍອໍ ໂອນ ເຢຊູ ກຣິດ ເຕອໍ ອາປັຮ ອັນ ເບີນ ຣາງັຮ ຈິວ ໂຈະ ກວາຍ ໄລ່ຍຮ. ຍ່ອນ ເກົາ ຕະ ໄລ່ຍຮ ຊາອິ້ຍ ກາເລີຍ ແຕ ກວາຍ ການໍອໍ, ນະກ້ອຍ, ເກົາ ລາ ເຕຣງ ດໍອໍ ອາໂຍ່ງ ໂອນ ໄລ່ ກາ ຊາອໍາ ເຢຊູ ອິນຕຸ່ນ. ເຕອໍ ໄລ່ ຕະ ນະ ເກົາ ເຕ່, ເຈ້ ໄລ່ ກ້ອຍ ເບີນ ອາມັງ ເລື້ອຍງ. 17ເຍີາງ ເຈົາຣາຊີ ລາ ເຕົາວ ປັຣເຍົາ ຕາ ເກ້ຍ ບິດ. ເນົາ ຕາ ເກ້ຍ ເຮີມ ຮູບເຮົາງ ອັນ.

ກະ ອັນ ຕາ ເກີ້ຍ ກູຈິດ. ແອີງ ອັນ ແຕ່ ລາ ເຍົາງ ເຈົາຣາຊີ. ອີງເຄາະ ໄຮ ຍານັບ ກະ ຍ່ອງ ອັນ ຊົດ ແດີຍ ເລີ້ຍ ກູມໍ. ອາແມນ.¹

ໄປໂລ ປາຕັບ ຕິໂມທຽວ

18ຕິໂມທຽວ ເອີຍ, ໄມ່ ລາ ນະ ກອນ ເກົາ. ນະກ້ອຍ ເກົາ ຍໍອ໌ ອີ ປາຕັບ ໄມ່ ອີງເຄາະ ໄມ່ ຕະ ອິນເຕົາ. ເບີນ ກວາຍ ຕາງ ປັຣນາຍ ເຍົາງ ເຈົາຣາຊີ ກາ ອາຕີ ອໍ ແຕ ໄມ່ ເຈີ. ອີງເຄາະ ໄມ່ ເຈີ ດໍອ໌ ມັຮ ປັຣນາຍ ໄລ່ ປາຍ, ໂອນ ປັຣນາຍ ກ້ອຍ ແກັດ ນະ ເກຣັງ ປູາ, ແຕ່ອ໌ ໄມ່ ເຮົາບ ຣາຊູ່ ກະ ຣານະ ຕາ ອໍ. 19ອີງເຄາະ ໄມ່ ຍຸມ ດໍອ໌ ເລືອຍງ ຣາງັຮ ຊາອໍາ ເຢຊູ. ກະ ອີງເຄາະ ໄມ່ ຕະ ອໍ ເລືອຍງ ໂອນ ຣາງັຮ ໄມ່ ຕາ ເບີນ ຕິ ປາຍ ໄມ່ ເບີນ ໂລ່ຍຮ ອິນເຕົາ. ເບີນ ກວາຍ ຕະ ຣານະ ກາ ຣາງັຮ ໄລ່ ດັງ ປາຍ ໂລ່ຍຮ. ກວາຍ ກ້ອຍ ຕາລຸຮ ຕັຮ ຣາງັຮ ໄລ່ ຊາອໍາ ເຢຊູ ກຣິດ. 20ບາຣ ນະ ກາ ຕະ ນະກ້ອຍ ລາ ຮິເມນາໂຢ ກະ ອາເລັກຊັນເດີ. ເກົາ ມ່ອບ ໄລ່ ບໍ ອາຕີ ເຍົາງ ຊາຕານ ເຈີ, ໂອນ ໄລ່ ດັງ ກະ ຕາ ເບີນ ພາມາດ ນ້ອງ ເຍົາງ ເຈົາຣາຊີ.

ອາຕີ ແຕ ປັຣນາຍ ເກົາແຊອ໌

2 1ແຕ ຕາແບ້ ລາລີ່ ເກົາ ປາຕັບ ອີງເຄາະ ເຍົາ ເກົາແຊອ໌ ເຍົາງ ເຈົາຣາຊີ ຈ່ອຍ ກູ່ ນະ ກວາຍ. ກະ ອີງເຄາະ ເຍົາ ຊາແອິນ ເລືອຍງ ເຍົາງ ເຈົາຣາຊີ ໂອນ ອິນແຍ່ະ ມັຮ ກວາຍ. 2ອີງເຄາະ ເຍົາ ເກົາແຊອ໌ ເຍົາງ ເຈົາຣາຊີ ຈ່ອຍ ກວາຍ ເຕົາວ ປັຣເຍົາ ກະ ກວາຍ ຊົດ ການໍອ໌ ແຮ, ໂອນ ແຕ່ອ໌ ໄຮ ແອັດ

ອຽນ ອໍ ຕຶ່ງ ແດີຍ ອາມົ່ງ ໄຮ, ກະ ແຕ່ອ໌ ໄຮ ແອັດ ມັນຕັດ ກະ ບຣັຮ ອໍ ຕາປູ່ນ ຣານະ ເຍົາງ ເຈົາຣາຊີ. 3ປັຣນາຍ ເກົາແຊອ໌ ນະກ້ອຍ ລາ ອໍ ໂອນ ກູ່ ນະ ກວາຍ ກະ ໂອນ ເຍົາງ ເຈົາຣາຊີ ຊ້ອງ ຣໍອ໌ ແຕ່. 4ເຍົາງ ເຈົາຣາຊີ ຍໍອ໌ ລາລີ່ ອີ ຈ່ອຍ ອາມົ່ງ ກູ່ ນະ ກວາຍ, ກະ ອັນ ຍໍອ໌ ອິນແຍ່ະ ມັຮ ກວາຍ ດັງ ແຈງ ລາລີ່ ປັຣນາຍ ປາຍ ແຕ ອັນ. 5ເບີນ ແອີງ ມານະ ເຍົາງ ເຈົາຣາຊີ ຊ້ອງ. ກະ ເບີນ ແອີງ ມານະ ຊ້ອງ ແຕ່ອ໌ ໂອນ ເຍົາງ ເຈົາຣາຊີ ແຕ່ອ໌ ບໍ ກວາຍ, ກະ ໂອນ ກວາຍ ແຕ່ອ໌ ບໍ ເຍົາງ ເຈົາຣາຊີ. ມານະ ໄນ່ ລາ ເຢຊູ ກຣິດ. 6ເຢຊູ ຈົວ ກູຈິດ ດໍອ໌ ໄທ ລັຮ ກູ່ ນະ ກວາຍ. ແຕ່ອ໌ ປາເນ່ນ ອັນ ນັດ ດໍອ໌, ອັນ ອາປັຮ ໂອນ ກວາຍ ດັງ ອັນ ຈ່ອຍ ອາມົ່ງ ໄລ່. 7ຍ່ອນ ນະກ້ອຍ ເຍົາງ ເຈົາຣາຊີ ຣຽຮ ປາຈຸຮ ເກົາ ໂອນ ເປາະ ຕະ ຣານະ ເຢຊູ ກຣິດ ກະ ແປຣີ ເກົາ ເປາະ ອາຕີ ກວາຍ ຕາ ແກັນ ກວາຍ ອິດຊະຣາເອລ. ເກົາ ອາຕີ ໄລ່ ແຕ ຣາມິຮ ຊາອໍາ ເຢຊູ ກຣິດ, ກະ ເກົາ ອາຕີ ມັຮ ຣານະ ປາຍ ແຕ ອັນ. ປັຣນາຍ ເກົາ ອາຕີ ລາ ປາຍ ລາລີ່. ເກົາ ຕາ ເບີນ ແກອ໌ ອິນເຕົາ.

8ນະກ້ອຍ ມັຮ ຣາເລົາ ຕຶ່ງ ຈຸມ ເຍົາ, ແຕ່ອ໌ ໄລ່ ເກົາແຊອ໌ ຕຶ່ງ ດຸງ ຊາງ, ເກົາ ຍໍອ໌ ໄລ່ ຢວຣ ຕາຍິ່ງ ກະ ອາແຣີ ອາຕີ. ກະ ອິນຕູ ອາແລ່ະ ໄລ່ ເກົາແຊອ໌, ເກົາ ຍໍອ໌ ໄລ່ ເບີນ ຣາງັຮ ບຣັຮ ອໍ, ຕາ ເບີນ ອວານ, ກະ ຕາ ເບີນ ຍໍອ໌ ອີ ຣາຈຽນ.

ຣາມິຮ ປາຕັບ ໂອນ ກວາຍ ມັນແຊມ

9ເກົາ ຍໍອ໌ ແຕ່ ໂອນ ມັນແຊມ ຕ້ອກ ເກຣັງ

¹1:17 ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕ່ລາ 'ແຊອ໌ ໂອນ ແກັດ ນະກ້ອຍ.'

ກະ ດໍອ໌ ໂຊະ ໂອນ ຊໍລນຍາບ ອໍ ກະ ມາຮ ພາດີ. ອິນໂຈຍ ໂອນ ໄລ່ ຕ້ອກ ແຢງ ແຕີລາ ຜາຮັງ ກາ ຝ່ງ ການໍອ໌. ¹⁰ມາ ອໍ ໂອນ ມັນແຊມ ກາ ຕາປູ່ນ ຣານະ ເຢົາງ ເຈົາຣາຊີ ໂອນ ໄລ່ ຕະ ຣານະ ອໍ ນໍະ ໄລ່ ຕ້ອກ ຜາຮັງ ອໍ. ອົງເຄາະ ໄລ່ ຕະ ນໍະກ້ອຍ, ໂອນ ກວາຍ ການໍອ໌ ເຕອ໌ ເຮີມ ປາຍ ໄລ່ ລາ ກວາຍ ກາ ຢໍານໍ້ ເຢົາງ ເຈົາຣາຊີ. ¹¹ແຕ່ອ໌ ກາ ເຢົາ ໂຣມ ຊາງ ເຢົາງ ເຈົາຣາຊີ, ໂອນ ກວາຍ ມັນແຊມ ແອັດ ຣາງຍາອ໌ ອໍ, ກະ ໂອນ ໄລ່ ຊາງັດ ມັຮ ປັຣນາຍ ກາ ເນົາ ອາຕີ. ¹²ເກົາ ຕາ ໂອນ ມັນແຊມ ອາຕີ ແຕີລາ ຕະ ຊົດ ກວາຍ ຣາເລົາ. ມາ ໂອນ ໄລ່ ແອັດ ຣາງຍາອ໌ ອໍ. ¹³ຍ່ອນ ອາດາມ ລາ ເຢົາງ ເຈົາຣາຊີ ແຕງ ອິນໂຍ່ງ, ມາ ເອວາ, ເຢົາງ ເຈົາຣາຊີ ແຕງ ອິນຕູນ. ¹⁴ກະ ເຢົາງ ຊາຕານ ຕາ ເບີນ ປັຣຕີ້ ອັນ ອາດາມ, ມາ ອັນ ປັຣຕີ້ ລາກວຍ ອັນ ຊ້ອງ, ເຈົ້ ມັນແຊມ ກ້ອຍ ເບີນ ໄລ່ຍຮ. ¹⁵ຍ່ອນ ນໍະກ້ອຍ ເຢົາງ ເຈົາຣາຊີ ໂອນ ມັນແຊມ ຊ້ອງ ຕີ້ ລາລີ້ ປ້ອງ ກາ ໄລ່ ຮັຮ ກອນ. ມາ ອິນນ້ອງ ອັນ ຈ່ອຍ ອາມົງ ມັນແຊມ ເຕ່, ຄັນ ໄລ່ ຊາອໍາ, ອາໂຍ່ະ ເຢົາ, ແອັດ ບຣັຮ ອໍ ຍັຮ ເມົາງ ເຢົາງ ເຈົາຣາຊີ, ກະ ດັງ ກຍາອ໌ ອໍ ຈະ ໄລ່ ເບີມ.

ກວາຍ ຕະ ຊົດ ຕື່ງ ມູ່ ກາ ຊາອໍາ

3 ¹ປັຣນາຍ ໄນ່ ລາ ປຍາຍ໌ ລາລີ້. ຄັນ ກວາຍ ອາແລ່ະ ຄິດ ຍໍອ໌ ອີ ຕະ ຊົດ ຕື່ງ ມູ່ ກາ ຊາອໍາ, ກວາຍ ກ້ອຍ ຄິດ ອີ ຕະ ຣານະ ອໍ. ²ອັນ ກາ ອີ ຕະ ຊົດ ຕື່ງ ມູ່ ກາ ຊາອໍາ ອົງເຄາະ ອັນ ຕະ ໂອນ ກວາຍ ການໍອ໌ ຕາ ເຕອ໌ ຕີ ອັນ. ອົງເຄາະ ອັນ ເບີນ ແອີງ ມານໍາ ລາກວຍ ຊ້ອງ. ອົງເຄາະ ອັນ ດັງ ລາວັງ

ອັນ ເບີມ. ອົງເຄາະ ອັນ ດັງ ກຍາອ໌ ອໍ ຈະ ອັນ ເບີມ. ອົງເຄາະ ອັນ ມັນຕັດ ອໍ. ອົງເຄາະ ອັນ ດັງ ຮັບ ຕາມອຍ. ອົງເຄາະ ອັນ ດັງ ອາຕີ ແຈງ ໂອນ ກວາຍ ການໍອ໌. ³ອົງເຄາະ ອັນ ອິນໂຈຍ ມັກ ບູລ ປ້ອງ. ອົງເຄາະ ອັນ ອິນໂຈຍ ເບີນ ຣາງືຮ ແຮ້ງ. ມາ ອົງເຄາະ ອັນ ເບີນ ຣາງືຮ ລາເມ່ນ ອໍ, ກະ ຕາ ເບີນ ກຸນເຕົາ ໂຍ່ບ. ອົງເຄາະ ອັນ ອິນໂຈຍ ມັກ ປຣະ. ⁴ກະ ອົງເຄາະ ອັນ ເຕອ໌ ຣາເດີງ ອໍ ດຸງຊູ ອັນ ໂອນ ກອນ ອາໂກ ເຕອ໌ ຊາງັດ ປັຣນາຍ ອັນ ກະ ຢໍານໍ້ ອັນ. ⁵ຄັນ ອັນ ຕາ ດັງ ຣາເດີງ ອໍ ດຸງຊູ ອັນ ເບີມ, ນານໍະ ເຕອ໌ ອັນ ຣາເດີງ ມູ່ ກາ ຊາອໍາ ເຢົາງ ເຈົາຣາຊີ ແອັນ? ⁶ກວາຍ ຕາແປ ຊາອໍາ ເຢຊູ ກຣິດ, ອິນໂຈຍ ໂອນ ອັນ ຕະ ຊົດ ຕື່ງ ມູ່ ກາ ຊາອໍາ. ອົງກ້ອຍ ປຍາຍ໌ ກວາຍ ກ້ອຍ ຄິດ ຍໍອ໌ ອີ ໂອດ, ເຈົ້ ເຢົາງ ເຈົາຣາຊີ ຕະ ກວາຍ ກ້ອຍ ມູເຈີງ ອັນ ຕະ ເຢົາງ ຊາຕານ ເຕ່. ⁷ມາ ກວາຍ ກາ ຕະ ຊົດ ຕື່ງ ມູ່ ກາ ຊາອໍາ, ອົງເຄາະ ເບີນ ກາ ກວາຍ ກາ ຕາ ຍວາຮ ຊາອໍາ ປາຍ ອັນ ລາ ກວາຍ ອໍ ເຕ່. ຄັນ ຕາ ເບີນ ນໍະກ້ອຍ, ອົງກ້ອຍ ອັນ ແກັດ ກູມາລ ຕະ ກະ ໂກຣ ຕື່ງ ອາກັບ ເຢົາງ ຊາຕານ.

⁸ມັຮ ກວາຍ ກາ ອີ ຈ່ອຍ ອັນ ກາ ຊົດ ມູ່ ກາ ຊາອໍາ, ອົງເຄາະ ໄລ່ ກ້ອຍ ເບີນ ຣາງືຮ ແພບ ກະ ຄູ່ນ ເຕ່. ອົງເຄາະ ໄລ່ ຕະ ອິນຕີ ຕານ້ອງ. ອົງເຄາະ ໄລ່ ອິນໂຈຍ ມັກ ບູລ ປ້ອງ. ອົງເຄາະ ໄລ່ ອິນໂຈຍ ຕະ ຣານະ ຕາ ອໍ ຍໍອ໌ ອີ ເບີນ ປຣະ. ⁹ກະ ອົງເຄາະ ໄລ່ ຍຸມ ດໍອ໌ ມັຮ ຣາມິ້ຮ ປຍາຍ໌ ກາ ອິນຕຣູ່ ລາລີ້ ກາ ໄລ່ ຊາອໍາ ແຕ ເຢຊູ ກຣິດ. ອົງເຄາະ ໄລ່ ເບີນ ຣາງືຮ ກາ ຕາ ເບີນ ຕີ ປາຍ ໄລ່ ຕະ ໄລ່ຍຮ.

10ແຕ ອິນໂຍ່ງ ໄລ່ ຕາ ຍວາສ ຕະ ຣານະ ອິນເຕົ້າ ຕຶ່ງ ມູ່ ກາ ຊາອຳ, ອຶງເຄາະ ເຍົາ ລ່ອງ ຣາງື່ສ ໄລ່ ເວົ້າຍ. ຄັນ ກວາຍ ການໍ່ອໍ ຕາ ເບີນ ຕີ ໄລ່, ເຕ່ອໍ ໄລ່ ຕະ ຣານະ ກ້ອຍ.

11ມູເຈົງ ກ້ອຍ ເຕ່, ລາກວຍ ໄລ່ ອຶງເຄາະ ເບີນ ຣາງື່ສ ແພບ ກະ ຄູ່ນ. ກະ ອຶງເຄາະ ໄລ່ ອິນໂຈຍ ຕາແມັຍສ ກວາຍ ການໍ່ອໍ. ອຶງເຄາະ ໄລ່ ດັງ ກຍາອໍ ອໍ ຈະ ໄລ່ ເບີມ. ກະ ອຶງເຄາະ ໄລ່ ຕະ ໂອນ ກວາຍ ການໍ່ອໍ ເຕ່ອໍ ຊາອຳ ໄລ່.

12ກວາຍ ກາ ຈ່ອຍ ອັນ ກາ ຊິດ ຕຶ່ງ ມູ່ ກາ ຊາອຳ, ອຶງເຄາະ ໄລ່ ເບີນ ແອັງ ມານຳ ລາກວຍ ຊ້ອງ. ກະ ອຶງເຄາະ ໄລ່ ເຕ່ອໍ ຣາເດັງ ອໍ ກອນ ອາໂກ ໄລ່ ກະ ອິນແຍ່ະ ດຸງຊູ ໄລ່.

13ຄັນ ໄລ່ ຕະ ຣານະ ອໍ ຈ່ອຍ ເຍົາ, ນະກ້ອຍ ກວາຍ ການໍ່ອໍ ຢານໍ່ ໄລ່, ກະ ຣາງື່ສ ໄລ່ ແກັດ ຍິ່ນ ລາລີ້ ຕະ ຣານະ ເຢຊູ ກຣິດ, ຍ່ອນ ໄລ່ ຊາອຳ ອັນ.

ຍ່ອນ ນານະ ໂປໂລ ປາຕັບ ຕີໂມທຽວ?

14ຊານໍ່ ເກົາ ຄຽນ ປັຣນາຍ ຊາອິສ ໄນ່ ພາອໍ ໂອນ ໄມ່, ມາ ຕາ ເບີນ ດູ່ນ ນ້ອງ ເກົາ ອຶງກ່ອງ ອີ ເປາະ ບໍ່ ໄມ່ ເຕ່. 15ມາ ຄັນ ເກົາ ຕາ ເບີນ ແຕ່ອໍ ໄວ່, ນະກ້ອຍ ປັຣນາຍ ຊາອິສ ໄນ່ ອາຕີ ໂອນ ໄມ່ ດັງ ອຶງເຄາະ ຕະ ອິນເຕົ້າ ຕຶ່ງ ດຸງຊູ ເຍົາງ ເຈົາຣາຊີ. ດຸງຊູ ໄນ່ ລາ ມູ່ ກາ ຊາອຳ ເຍົາງ ເຈົາຣາຊີ. ມູເຈົງ ຕາໂນລ ກາ ເນົາ ຈິຣ ອິນຕຣູ່ ຕະ ໂອນ ດຸງ ແກັດ ຈັບ, ນະກ້ອຍ ເຕ່ ມູ່ ກາ ຊາອຳ ຕະ ໂອນ ແກັດ ຈັບ ຕຶ່ງ ປັຣນາຍ ປາຍາຍ ແຕ ເຍົາງ ເຈົາຣາຊີ. 16ອາແລ່ະ ລາ ກິ່ນ ປາຍ ມັຣ ຣາມິ່ຣ ໄຣ ຊາອຳ ແຕ ເຍົາງ ເຈົາຣາຊີ ລາ ປິດ ກະ ອິນຕຣູ່ ລາລີ້ ນະໄນ່:

ເຢຊູ ກຣິດ ແຕ່ອໍ ບໍ່ ກູແຕອໍ ໄນ່;

ອັນ ແກັດ ຈະ ມູເຈົງ ກວາຍ ເຕ່. ຣາເວົ້າຍ ເຍົາງ ເຈົາຣາຊີ ອາປັຣ ອັນ ລາ ຕານໍ່ອງ ອໍ.

ເທວາດາ ເຍົາງ ເຈົາຣາຊີ ເຮັມ ເຈົ້ ອັນ.

ເນົາ ອາຕີ ແຕ ອັນ ໂອນ ກວາຍ ຕາ ແກັນ ກວາຍ ອິດຊະຣາເອລ ດັງ ເຕ່.

ເບີນ ກວາຍ ຕຶ່ງ ກູ່ ກຣວາງ ຊາອຳ ອັນ.

ກະ ເຍົາງ ເຈົາຣາຊີ ອາຊ້ອຣ ລັຣ ອັນ ບໍ່ ມັນລ້ອງ ເຈົ້.

ກວາຍ ກາ ອາຕີ ຕາ ປາຍາຍ

4 1ຣາເວົ້າຍ ເຍົາງ ເຈົາຣາຊີ ອາຕີ ແຈງ ລາລີ້, ເຈົ້ ບໍ່ ເມົາງ ເບີນ ກວາຍ ຕັຣ ຊາອຳ ເຢຊູ ກຣິດ, ເຈົ້ ໄລ່ ອິດ ປັຣນາຍ ເຍົາງ ກາ ເກັຍ ອາໂລກ ໄລ່ ແອັນ. ກະ ໄລ່ ຕາປູ່ນ ຣານະ ເຍົາງ ຕາ ອໍ ແຮີ. 2ໄລ່ ລາ ກວາຍ ມາມ ອໍ ມາ ຣາງື່ສ ໂກ່ະ, ຍິອໍ ກວາຍ ການໍ່ອໍ ປາຍ ໄລ່ ອາຕີ ປາຍາຍ, ມາ ໄລ່ ອາຕີ ອາໂລກ ຊ້ອງ. ໄລ່ ເບີນ ຣາງື່ສ ຕາ ເຕ່ອໍ ຣຽຣ ນ້ອງ ຣານະ ອໍ ກະ ຣານະ ຕາ ອໍ, ນະ ເນົາ ອາປາດ ຣາງື່ສ ໄລ່ ແຕ ຕາອໍ ກູເຕົາ. 3ໄລ່ ປາຍ ຕາ ອໍ ອິດ ລາກວຍ ກາຢາອໍ. ກະ ໄລ່ ອາຕີ ຕາ ອໍ ຈາ ຊາອິ່ຍ ຣາມິ່ຣ ເກຣັງ ຊັຣນາ ຈາ. ມາ ເຍົາງ ເຈົາຣາຊີ ແຕງ ກູ່ ຣາມິ່ຣ ເກຣັງ ຊັຣນາ ຈາ ໂອນ ໄລ່ ກາ ຊາອຳ ອັນ. ກະ ໄລ່ ກາ ດັງ ຣາມິ່ຣ ປາຍາຍ ແຕ ອັນ, ເຕ່ອໍ ຈາ ແມັມ ໄລ່ ຊາແອິນ ເຍົາງ ເຈົາຣາຊີ. 4ກູ່ ຣາມິ່ຣ ເຍົາງ ເຈົາຣາຊີ ແຕງ ລາ ອໍ ອິນແຍ່ະ, ຕາ ເບີນ ໂອນ ໄຣ ຕັຣ ມວຍ ຣາມິ່ຣ ອິນເຕົ້າ.

ຄັນ ໄຮ ຊາແອິນ ເຍິງ ເຈົາຣາຊີ ແຕງ ຜາຣິງ
ກ້ອຍ ໂອນ ໄຮ, ເຕ່ອ໌ ໄຮ ຮັບ. 5ມັຮ ຣາມິ້ຮ
ໄນ່ ແກັດ ບັຮັຮ ອໍ, ຍ່ອນ ແຕ ບັຮນາຍ ເຍິງ
ເຈົາຣາຊີ ປາຍ, ກະ ຍ່ອນ ແຕ ບັຮນາຍ ໄຮ
ຊາແອິນ ອັນ.

ຣານະ ຕິໂມທຽວ ຕະ

6ຄັນ ໄມ່ ອາຕິ ກູ່ ຣາມິ້ຮ ໄນ່ ໂອນ ແຊມອາຍ
ໄຮ ດັງ ເຕ່, ໄມ່ ຕະ ຣານະ ອໍ ໂອນ ເຢຊູ
ກຣິດ. ນະກ້ອຍ ບັຮນາຍ ອໍ ໄມ່ ຊາອໍາ ກະ
ຣານະ ອໍ ໄມ່ ຕະ, ບາຣ ຣາມິ້ຮ ກ້ອຍ ແຈມ
ຣາເວ້າຍ ໄມ່ ໂອນ ປິດ ອາຊ້ອຮ. 7ໄມ່ ອິນໂຈຍ
ຊາງັດ ມັຮ ບັຮນາຍ ເນົາ ຕະ ອິນຕິ ແຕ ບິ້ນ
ຕຍາ ກາ ຕາ ເບິນ ແກັດ ເກົ້າ ອິນເຕົ້າ. ກະ
ອິນໂຈຍ ຊາງັດ ມັຮ ມັນຕັນ ຕຍາ ນະ ໄລ່
ອາຢະ ເທົາ ເກ້ຍ ອາຕິ. ມາ ອໍ ກາເລີຍ ໄມ່
ແອບ ເລືອຍໆ ຣາງິ້ຮ ໄມ່ ຕິງ ຣານາ ເຍິງ
ເຈົາຣາຊີ ໂອນ ຣາງິ້ຮ ໄມ່ ແກັດ ເຣ່ງ ອາຊ້ອຮ
ແອັນ. 8ຄັນ ໄຮ ແອບ ຕະ ໂອນ ຈະ ໄຮ ແກັດ
ເຣ່ງ, ຣາມິ້ຮ ໄນ່ ເບິນ ເກົ້າ ບິ້ອ. ມາ ຄັນ ໄຮ
ແອບ ຕິງ ຣານາ ເຍິງ ເຈົາຣາຊີ, ຣາມິ້ຮ ໄນ່
ແກັດ ເກົ້າ ໂອນ ແດີຍ ອາມິງ ຊານໍ່ ກະ ແດີຍ
ອາມິງ ອິນຕຸ່ນ ແຮີ. 9ບັຮນາຍ ໄນ່ ລາ ປາຍາຍ.
ອໍ ໂອນ ກວາຍ ຮັບ ກະ ຊາອໍາ ເຣ່ງ ລາລີ້.

10ນະກ້ອຍ ໄຮ ຕະ ປາໄຮຣ໌ ລາລີ້ ກະ ຕໍາໂປຣ
ຍໍອ໌ ອິ ຕະ ຣານະ ອໍ ຍ່ອນ ໄຮ ຊາອໍາ ກະ
ອິງກ່ອງ ແຕ ເຍິງ ເຈົາຣາຊີ, ອັນ ກາ ອາມິງ
ຊິດ ແດີຍ. ກະ ອັນ ຈ່ອຍ ອາມິງ ອິນແຍ່ະ
ມັຮ ກວາຍ, ເຈຍ ລາລີ້ ລາ ໄລ່ ກາ ຊາອໍາ.

11ອິນແຍ່ະ ຣາມິ້ຮ ໄນ່ ອິງເຄາະ ໄມ່ ປາຕັບ
ກະ ອາຕິ ໂອນ ກວາຍ ການໍ່ອ໌. 12ອິນໂຈຍ
ໂອນ ກວາຍ ການໍ່ອ໌ ອາເຢ່ ພາມາດ ໄມ່, ຍ່ອນ

ໄມ່ ລາ ອິນມ້ອງ ນຸ່ມ. ມາ ອິງເຄາະ ໄມ່ ແກັດ
ເຕຣ່ງ ໂອນ ກວາຍ ຊາອໍາ ຍ່ອນ ໄມ່ ອາຕິ ອໍ
ເລືອຍໆ, ໄມ່ ແອັດ ມັນຕັດ ຄູ່ນ ເລືອຍໆ, ໄມ່
ອາໂຍ່ະ ເລືອຍໆ ກວາຍ ການໍ່ອ໌, ໄມ່ ຊາອໍາ
ເຣ່ງ ລາລີ້, ກະ ໄມ່ ເບິນ ຣາງິ້ຮ ບັຮັຮ ອໍ.

13ບັອງ ກາ ເກົາ ຕາ ຍວາຣ ແຕ່ອ໌, ອິງເຄາະ
ໄມ່ ອານ ເລືອຍໆ ແຕ ບັຮນາຍ ເຍິງ ເຈົາຣາຊີ
ໂອນ ກວາຍ ການໍ່ອ໌ ຊ້ອງ, ກະ ອິງເຄາະ ໄມ່
ອາຕິ ກະ ປາຕັບ ໂອນ ກວາຍ ການໍ່ອ໌ ດັງ.

14ໄມ່ ອິນໂຈຍ ງວາຍ ແຕ ມັຮ ຣານະ ຣາເວ້າຍ
ເຍິງ ເຈົາຣາຊີ ຈ່ອຍ ໂອນ ໄມ່ ຕະ, ບັອງ ກາ
ໄລ່ ກາ ອາຕິ ຕາງ ບັຮນາຍ ເຍິງ ເຈົາຣາຊີ
ປາຍ ເຍິງ ເຈົາຣາຊີ ຈ່ອຍ ໂອນ ໄມ່ ເບິນ
ມັຮ ຣາມິ້ຮ ກ້ອຍ, ກະ ບັອງ ກາ ກວາຍ ຊິດ
ຕິງ ມູ່ ກາ ຊາອໍາ ຊາປະ ອາຕິ ຕິງ ຈະ ໄມ່.

15ມັຮ ຣາມິ້ຮ ໄນ່, ອິງເຄາະ ໄມ່ ກູຕິງ ຕະ
ເລືອຍໆ. ນະກ້ອຍ ກູ່ ນະ ກວາຍ ເຕ່ອ໌ ດັງ
ຣາງິ້ຮ ໄມ່ ແກັດ ອໍ ກັຣຕວນ ອາຊ້ອຮ ແອັນ.

16ອິງເຄາະ ໄມ່ ເນ່ ອໍ ຣາງິ້ຮ ໄມ່ ເບິມ, ກະ
ອິງເຄາະ ໄມ່ ເນ່ ອໍ ມັຮ ບັຮນາຍ ກາ ໄມ່
ອາຕິ. ຄັນ ໄມ່ ຕະ ເລືອຍໆ ນະກ້ອຍ, ເຍິງ
ເຈົາຣາຊີ ຈ່ອຍ ອາມິງ ໄມ່ ກະ ໄລ່ ກາ ຊາງັດ
ບັຮນາຍ ໄມ່ ແຮີ.

ຣານະ ຕິໂມທຽວ ຕະ ໂອນ ມູ່ ກາ ຊາອໍາ

5 1ມັຮ ກວາຍ ຣາເລົາ ກາ ເທົາ ເຈ້, ໄມ່
ອິນໂຈຍ ປາຍ ເຣ່ງ ແຕ່ອ໌ ໄມ່ ກາແອັຮ
ໄລ່. ມາ ໄມ່ ປາຍ ລາເວ້າຍ ນະ ໄມ່ ແຊອ໌
ແຕ ອິມບໍ່ ໄມ່ ເຕ່. ມັຮ ໄລ່ ກາ ອິນມ້ອງ ນຸ່ມ,
ອິງເຄາະ ໄມ່ ຕະ ໂອນ ໄລ່ ນະ ແຊມອາຍ ໄມ່.
2ມັຮ ກວາຍ ມັນແຊມ ກາ ເທົາ ເຈ້, ອິງເຄາະ
ໄມ່ ຕະ ໂຈະ ໄລ່ ນະ ອິມເປອ໌ ໄມ່. ກະ ມັຮ

ໄລ່ ມັນແຊມ ອິນນ້ອງ ນຸ່ມ, ອີງເຄາະ ໄມ່ ຕະ ອໍ ກະ ໄລ່ ນະ ອາມໍອໍ ໄມ່ ແຕ່.

3ອີງເຄາະ ໄມ່ ຢຳນັບ ມັຮ ອິມເປອໍ ກູມາຍ ກາ ແອິ ກວາຍ ຈ່ອຍ. 4ມາ ຄັນ ອິມເປອໍ ກູມາຍ ອິນນ້ອງ ເປິນ ກອນ ອາເຈົາ, ອໍ ໂອນ ໄລ່ ແຈມ ດໍອໍ ອາປັຮ ໄລ່ ຕະ ຣານະ ເຍົາງ ເຈົາຣາຊີ. ຍ່ອນ ຣານະ ໄນ່ ລາ ໄລ່ ກູລັຮ ລັຮ ກົງ ເກົາ ໂອນ ອິມເປອໍ ອິມປໍ່, ອາຢະ ອາຈວາຍຮ. ກະ ຣານະ ໄນ່ ລາ ອໍ ຍັຮ ເມົາງ ເຍົາງ ເຈົາຣາຊີ. 5ມາ ອິມເປອໍ ກູມາຍ ກາ ແອິ ກວາຍ ຈ່ອຍ, ອັນ ອີງກ່ອງ ເຍົາງ ເຈົາຣາຊີ ຈ່ອຍ ອັນ, ກະ ອັນ ເກົາແຊອໍ ເລືອຍງ ແຕ ເຍົາງ ເຈົາຣາຊີ ກູ່ ອາໂງ ກູ່ ຊາເດົາ. 6ມາ ຄັນ ອິມເປອໍ ກູມາຍ ອິດ ຣາງັຮ ອັນ ເປິມ ກະ ຍໍອໍ ອິ ຕາປູ່ນ ຣາມິຮ ຣໍອໍ ຕຶງ ແຕິຍ ໄນ່ ຊ້ອງ, ມັນແຊມ ກ້ອຍ ອິນນ້ອງ ອາມົງ, ມາ ນະ ອັນ ກູຈິດ ເຈົ້. 7ອີງເຄາະ ໄມ່ ປາຕັບ ປັຮນາຍ ໄນ່ ໂອນ ໄລ່ ກ້ອຍ, ໂອນ ກວາຍ ການໍອໍ ຕາ ແຕ່ອໍ ຕີ ໄລ່. 8ມາ ຄັນ ເປິນ ເນົາ ຕາ ແອອໍ ອິ ແຈມ ແຊມອາຍ, ແຕີລາ ກວາຍ ຕຶງ ດຸງຊູ, ກວາຍ ກ້ອຍ ນະ ອັນ ງວາຍ ແຕ ມັຮ ຣາມິຮ ອັນ ຊາອໍາ ແຕ ເຢຊູ ກຣິດ. ນະກ້ອຍ ອັນ ແກັດ ຕາ ອໍ ກາເລີຍ ແຕ ກວາຍ ກາ ຕາ ຢວາຮ ຊາອໍາ.

9ຄັນ ເປິນ ອິມເປອໍ ກູມາຍ ກາ ຕາ ຢວາຮ ແຕ່ອໍ ຕາປັດ ຈິດ ກູມໍ ແຕີລາ ເປິນ ກາຢາອໍ ເປິຍ ແຕ ມານໍາ. ອິນໂຈຍ ຄຽນ ຣາມິຮ ອັນ ຕຶງ ປຶງ ກາ ເປິນ ຣາມິຮ ອິມເປອໍ ກູມາຍ ກາ ມູ່ ກາ ຊາອໍາ ຈ່ອຍ. 10ອິມເປອໍ ກູມາຍ ກາ ມູ່ ກາ ຊາອໍາ ຈ່ອຍ, ອີງເຄາະ ເນົາ ຍ່ອງ ປາຍ ອັນ ຕະ ຣານະ ອໍ ນະໄນ່: ອັນ ຣາບັນ ອໍ ກອນ ອາໂກ ອັນ; ອັນ ຮັບໂຈມ ກວາຍ ຕາມອຍ; ອັນ ຕະ ນະ ຊູລ ໂຈະ ມັຮ ມູ່ ກາ ຊາອໍາ; ອັນ

ຈ່ອຍ ໄລ່ ກາ ຣາມິຮ ຕຸ່ຮ ກັດ; ກະ ອັນ ຕະ ຊາອິຍ ຣານະ ອໍ ການໍອໍ ແຮິ.

11ມາ ມັຮ ໄລ່ ອິມເປອໍ ກູມາຍ ອິນນ້ອງ ນຸ່ມ, ໄມ່ ອິນໂຈຍ ຄຽນ ຣາມິຮ ໄລ່ ຕຶງ ປຶງ ກ້ອຍ. ອີງກ້ອນ ປາຢາຍໍ ແຕ່ອໍ ໄລ່ ອິ ຈໍອໍ ກາຢາອໍ ຕາໄມ ແອັນ, ໄລ່ ຕັຮ ປັຮນາຍ ກາ ໄລ່ ເອີອໍ ກະ ເຢຊູ ກຣິດ. 12ນະກ້ອຍ ໄລ່ ຕະ ໄລ່ຍຮ, ຍ່ອນ ໄລ່ ຕັຮ ປັຮນາຍ ເອີອໍ ແຕ ອິນໂຍງ. 13ກະ ໄລ່ ແກັດ ອາລັຮ, ຍໍອໍ ອິ ມູ່ດ ດຸງ ໄນ່ ດຸງ ກ້ອຍ ຕະ ອິນຕີ ຊາອິຍ ປັຮນາຍ ຕາ ແກັດ ເກົາ. ກາເລີຍ ແຕ ກ້ອຍ ແອັນ, ໄລ່ ຕາແມິຍຮ ກວາຍ ການໍອໍ, ໄລ່ ຣາບູລ ແຕ ຣານະ ກວາຍ ການໍອໍ, ກະ ໄລ່ ຕະ ອິນຕີ ຊາອິຍ ຣາມິຮ ຕາ ເປິນ ອໍ. 14ນະກ້ອຍ ເກົາ ຄິດ ອໍ ໂອນ ມັນແຊມ ກູມາຍ ອິນນ້ອງ ນຸ່ມ, ໂອນ ໄລ່ ແຕ່ອໍ ຈໍອໍ ກາຢາອໍ ຕາໄມ ແອັນ, ກະ ເປິນ ກອນ ອາໂກ ແອັນ, ກະ ເນ່ ຊາລິອໍ ຣານະ ໄລ່ ຕຶງ ດຸງ. ຄັນ ໄລ່ ຕະ ນະກ້ອຍ, ກວາຍ ກາ ຍໍອໍ ອິ ຕາລຸຮ ມູ່ ກາ ຊາອໍາ, ໄລ່ ຕາ ແຕ່ອໍ ຕີ ອິນເຕົາ. 15ເປິນ ອິມເປອໍ ກູມາຍ ກາ ຕັຮ ຣານະ ເຍົາງ ເຈົາຣາຊີ; ເຈົ້ ໄລ່ ປວາຍ ຣານະ ເຍົາງ ຊາຕານ ແອັນ. 16ຄັນ ເປິນ ມັນແຊມ ກາ ຊາອໍາ ເຈົ້, ມາ ເປິນ ອິມເປອໍ ກູມາຍ ມວຍ ດຸງຊູ ກະ ອັນ, ອີງເຄາະ ອັນ ກ້ອຍ ແຈມ ກາຢາອໍ ອິມເປອໍ ກູມາຍ ກ້ອຍ. ຄັນ ອັນ ຕະ ນະກ້ອຍ, ມູ່ ກາ ຊາອໍາ ຕາ ເປິນ ຕຸ່ຮ ແຈມ ອັນ. ນະກ້ອຍ ມູ່ ກາ ຊາອໍາ ແຕ່ອໍ ຈ່ອຍ ອິມເປອໍ ກູມາຍ ການໍອໍ, ໄລ່ ກາ ແອິ ເນົາ ເນ່ ຊາລິອໍ ໄລ່.

**ມູ່ ກາ ຊາອໍາ ອີງເຄາະ ຈ່ອຍ
ກວາຍ ກາ ຊິດ ໄລ່**

17ມັຮ ໄລ່ ກາ ຊິດ ມູ່ ກາ ຊາອໍາ, ຄັນ ໄລ່

ຕະ ຣານະ ອໍ ກະ ໄລ່ ອາຕິ ປັຣນາຍ ເຍົາງ ເຈົາຣາຊິ ຊາແຮງ ລາລີ້, ອົງເຄາະ ມູ່ ກາ ຊາອໍາ ຍໍາມັບ ໄລ່ ກະ ຈ່ອຍ ໂອນ ໄລ່ ເປັນ ກູ່ ຕ້ອກ ຄໍາ ຈາ. 18ປັຣນາຍ ເຍົາງ ເຈົາຣາຊິ ປາຍ ເຈົ້ ນໍ່ະໄນ່:

"ບ້ອງ ກາ ຕາແກງ ຊາເຕົ້າຍ໌ ທໍຣ໌
ໂອນ ເຍົາ,
ເຍົາ ອິນໂຈຍ ກິມ ແບອ໌ ອັນ.
ເຍົາ ໂອນ ອັນ ຈາ ເຕ່,
ຍ່ອນ ອັນ ຕະ ຣານະ ໂອນ ເຍົາ."

ກະ ປັຣນາຍ ເຍົາງ ເຈົາຣາຊິ ປາຍ ເຕ່:

"ມັຣ ກວາຍ ກາ ທູແທ, ອົງເຄາະ ໄລ່
ເປັນ ເກົ້າ ເຕ່ ແຕ ຣານະ ໄລ່."

19ຄັນ ເປັນ ເນົ່າ ຍໍອ໌ ອິ ຕິ ກວາຍ ກາ ຊິດ ຕົງ ມູ່ ກາ ຊາອໍາ, ມາ ຄັນ ຕາ ເປັນ ບາຣ ໄປ ນະ ແກັດ ພາເຍົານ, ໄມ່ ອິນໂຈຍ ຊາງັດ ປັຣນາຍ ກ້ອຍ. 20ມາ ຄັນ ເປັນ ກວາຍ ກາ ຊິດ ມູ່ ກາ ຊາອໍາ ມາ ຕະ ໄລ່ຍຮ, ອົງເຄາະ ໄມ່ ກາແອັຮ ກວາຍ ກ້ອຍ ຍັຣ ເມົາງ ກວາຍ ຊາອໍາ ການໍອ໌, ໂອນ ກວາຍ ການໍອ໌ ຊ້ອງ ອົງກ້ອຮ ອິ ຕະ ໄລ່ຍຮ ນໍ່ະກ້ອຍ.

ຣາມັຣ ປາຕັບ ການໍອ໌

21ຍັຣ ເມົາງ ເຍົາງ ເຈົາຣາຊິ ກະ ເຢຊູ ກຣິດ, ກະ ຍັຣ ເມົາງ ເທວາດາ ກາ ເຍົາງ ເຈົາຣາຊິ ຣຽຮ, ເກົາ ປາຕັບ ໂອນ ໄມ່ ຍຸມ ຈັບ ອິນແຍ່ະ ມັຣ ຣາມັຣ ເກົາ ປາຕັບ ໄມ່ ເຈົ້. ກະ ໄມ່ ອິນໂຈຍ ຕະ ອິມພາ ໂຈະ ກວາຍ ໄນ່ ກະ ກວາຍ ກ້ອຍ. ກູ່ ນະ ກວາຍ ລາ ໄມ່ ຕະ ຣາລີ ອິນແຍ່ະ. 22ໄມ່ ອິນໂຈຍ ກຸນເຕົາ ຊາປ່ະ ອາຕິ ຕົງ ຈະ ກວາຍ ການໍອ໌ ຕະ ໂອນ ເນົ່າ ດັງ ກວາຍ ກ້ອຍ ຕະ ຣານະ ເຍົາງ

ເຈົາຣາຊິ. ອົງກ້ອຮ ອິນຕູ່ນ ແອັນ ຄັນ ກວາຍ ກ້ອຍ ຕະ ໄລ່ຍຮ, ເນົ່າ ປາຍ ໄມ່ ເປັນ ໄລ່ຍຮ ມູເຈົງ ກວາຍ ກ້ອຍ ເຕ່. ອົງເຄາະ ໄມ່ ແອັດ ບຣັຮ ອໍ ເລືອຍງ, ອິນໂຈຍ ໂອນ ຣາງັຮ ໄມ່ ເປັນ ໄລ່ຍຮ.

23ຍ່ອນ ປຸ່ງ ໄມ່ ເປັນ ຊາອິ້ຍ ຣາມັຣ ຕິ, ເກົາ ແຊອ໌ ໄມ່ ອິນໂຈຍ ງ່ອຍ໌ ແອັງ ແດິອ໌ ຊ້ອງ. ມາ ອໍ ໂອນ ໄມ່ ງ່ອຍ໌ ບໍ້ອ໌ ບ້ອງ ອາງຸ່ນ ແຮ ຈ່ອຍ ໂອນ ປຸ່ງ ໄມ່ ແກັດ ແບຣັຮ.

24ເປັນ ກວາຍ ຕະ ໄລ່ຍຮ, ກາ ໄຮ ເຮີມ ແຈງ ລາລີ້. ກະ ເຍົາງ ເຈົາຣາຊິ ຕັດຊິນ ໄລ່ຍຮ ກ້ອຍ ແຕ ອິນໂຍ່ງ ກວາຍ ກ້ອຍ ຕາ ຢວາຮ ແຕ້ອ໌ ຍັຣ ເມົາງ ອັນ. ມາ ເປັນ ກວາຍ ການໍອ໌ ຕະ ໄລ່ຍຮ ເຕ່, ມາ ໄຮ ຕາ ເຕ່ອ໌ ເຮີມ ໄລ່ຍຮ ໄລ່. ມາ ແຕ້ອ໌ ຕາໄງ ປັຣຊິດ, ໄຮ ເປັນ ດັງ ເຕ່ ແຕ ໄລ່ຍຮ ໄລ່. 25ມູເຈົງ ກ້ອຍ ເຕ່ ເປັນ ກວາຍ ກາ ຕະ ຣານະ ອໍ, ກະ ໄຮ ເຮີມ ອິມປັຣ ຣານະ ໄລ່ ຕະ ແຈງ ລາລີ້. ມາ ຄັນ ໄຮ ຕາ ເປັນ ເຮີມ ແຈງ ຣານະ ອໍ ກ້ອຍ, ອິນນ້ອງ ເຍົາງ ເຈົາຣາຊິ ເຮີມ. ໄລ່ ກ້ອຍ ຕາ ເຕ່ອ໌ ປາໂຕ່ະ ແຕ ອັນ ມັຣ ຣານະ ອໍ ໄລ່ ຕະ.

ປັຣນາຍ ປາຕັບ ໂອນ ກວາຍ ຊູລ ກາ ຊາອໍາ ເຢຊູ ເຈົ້

6 1ອິນແຍ່ະ ມັຣ ໄລ່ ກາ ກວາຍ ຊູລ, ອົງເຄາະ ໄລ່ ກ້ອຍ ຍໍາມັບ ເນົາຍ ໄລ່. ຄັນ ໄລ່ ຕະ ນໍ່ະກ້ອຍ, ກວາຍ ການໍອ໌ ຕາ ເຕ່ອ໌ ພາມາດ ຣາມັຣ ເຍົາງ ເຈົາຣາຊິ ກະ ຣານະ ອັນ ຍ່ອນ ແຕ ກວາຍ ຊູລ ກ້ອຍ. 2ກວາຍ ຊູລ ກາ ເປັນ ເນົາຍ ກາ ຊາອໍາ ເຢຊູ ກຣິດ ເຕ່, ໄລ່ ແກັດ ມາຮ ແຊມອາຍ ຍັຣ ເມົາງ ເຍົາງ ເຈົາຣາຊິ. ມາ ອົງເຄາະ ກວາຍ ຊູລ

ກ້ອຍ ອິນໂຈຍ ກາເລີຍ ເນີ້ຍ ອັນ. ໄກຣ ລາລີ້ ກວາຍ ຊູລ ກ້ອຍ ອີງເຄາະ ຕະ ຣານະ ເນີ້ຍ ອັນ ຊາແຮງ ກາເລີຍ ແຕ ອິນໂຍ່ງ, ຍ່ອນ ເນີ້ຍ ອັນ ຕຶ່ງ ມູ່ ກາ ຊາອຳ ເຕ່. ກະ ຕຶ່ງ ມູ່ ກາ ຊາອຳ ມານະ ອີງເຄາະ ອາໂຍ່ະ ມານະ. ມັຮ ຣາມິ້ຮ ກ້ອຍ ອີງເຄາະ ໄມ່ ປາຕັບ ກະ ອາຕິ ເລືອຍງ ໂອນ ໄລ່ ດັງ.

**ກວາຍ ກາ ອາຕິ ຣາມິ້ຮ
ຕາ ປຍາຍ໌ ອີ ແກັດ ຊູ**

³ເປີນ ກວາຍ ອາຕິ ປັຣນາຍ ອິມພາ ແຕ ປັຣນາຍ ເຍີງ ເຈົາຣາຊີ, ກະ ປັຣນາຍ ໄລ່ ຕາ ເປີນ ຣາປຍາຍ໌ ກະ ປັຣນາຍ ແຕ ເຢຊູ ກຣິດ, ອິນເຈົາ ໄຮ, ກະ ຕາ ເປີນ ຣາປຍາຍ໌ ກະ ຣານະ ເຍີງ ເຈົາຣາຊີ ໂອນ ໄຮ ຕະ. ⁴ມັຮ ກວາຍ ກ້ອຍ ຍິອ໌ ອີ ອາຊັອຣ ຈະ ໄລ່ ເປີມ, ມາ ໄລ່ ຕາ ເປີນ ດັງ ອິນເຕົາ ເລີ້ຍ. ກວາຍ ກ້ອຍ ຍິອ໌ ອີ ຣາໂລຍຣ ກະ ອີ ຣາຈຽນ ເລືອຍງ ຊ້ອງ. ເຈົ້ ແກັດ ນະໄນ່: ມານະ ຊັຣແມງ ແຕ ມານະ; ມານະ ຣາຄັດ ກະ ມານະ; ມານະ ພາມາດ ມານະ; ມານະ ຄິດ ຕາ ອໍ ແຕ ມານະ; ⁵ມານະ ຍິອ໌ ອີ ຣາໂລຍຣ ໂຈະ ມານະ; ຣາງິ້ຮ ໄລ່ ລາ ໄລ່ ລາລີ້; ກະ ໄລ່ ປິດ ເຈົ້ ມັຮ ຣາມິ້ຮ ປຍາຍ໌. ໄລ່ ຄິດ ປາຍ ຄັນ ໄລ່ ອາຕິ ແຕ ຣານະ ເຍີງ ເຈົາຣາຊີ, ໄລ່ ແກັດ ຊູ.

ຣາງິ້ຮ ຍິອ໌ ອີ ເປີນ ເກຣັງ ຊານິກ

⁶ມາ ກວາຍ ກາ ຍຳນັບ ເຍີງ ເຈົາຣາຊີ ກຣັກ ລາລີ້, ກວາຍ ກ້ອຍ ແກັດ ຊູ, ມາ ຊູ ອັນ ລາ ຕາ ແກັນ ນະ ຊູ ຕຶ່ງ ແດີຍ ໄນ່. ⁷ຕຶ່ງ ຕາໄງ ອິມເປ໌ອ໌ ໄຮ ຣັຮ, ໄຮ ຕາ ເປີນ ເດີງ ເກຣັງ ອິນເຕົາ ອາມູ່ດ ຕຶ່ງ ແດີຍ ໄນ່. ກະ

ແຕ່ອ໌ ໄຮ ກູຈິດ, ໄຮ ຕາ ເຕ່ອ໌ ເດີງ ເກຣັງ ອິນເຕົາ ເຕ່. ⁸ນະກ້ອຍ, ຄັນ ໄຮ ເປີນ ກູ່ ຕ້ອກ ຄຳ ຈາ, ລາ ແປະ ເຈົ້ ໂອນ ໄຮ. ⁹ມາ ກວາຍ ກາ ຍິອ໌ ອີ ແກັດ ຊູ ຕຶ່ງ ແດີຍ ໄນ່, ຣານະ ຕາ ອໍ ປັຣຕີ ໂອນ ໄລ່ ຍິອ໌ ອີ ເປີນ ຊາອິ້ຍ ຣາມິ້ຮ ຕາ ເປີນ ເກົາ ອິນເຕົາ, ກະ ໂອນ ໄລ່ ຣາມິ້ຮ ຊາອິ້ຍ ຣາມິ້ຮ ຕຸ່ຮ ກັດ ອາຣິກ ລາລີ້. ໄນ່ ລາ ນະ ໄລ່ ໄກຣ ອາກັບ. ນະກ້ອຍ ໄລ່ ຈຽ ຕາລຸຣ ຈະ ໄລ່ ເປີມ, ກະ ຣາເວີຍ ໄລ່ ກູຈິດ ປິດ ອິນແຍ່ະ. ¹⁰ຣາງິ້ຮ ກາ ຍິອ໌ ອີ ເປີນ ປຣະ ແຢງ, ລາ ກັລ ໂອນ ກູ່ ຣາມິ້ຮ ຕາ ອໍ. ມັຮ ກວາຍ ກາ ມັກ ອີ ເປີນ ປຣະ ແຢງ, ຊາອິ້ຍ ນະ ໄລ່ ແກ້ ຣານາ ຕາ ເປີນ ຊາອຳ ນ້ອງ ເຍີງ ເຈົາຣາຊີ, ກະ ຣາງິ້ຮ ໄລ່ ເປີນ ຊາອິ້ຍ ຣາມິ້ຮ ຕຸ່ຮ.

ຣາມິ້ຮ ປາຕັບ ແອັນ ໂອນ ຕິໂມທຽວ

¹¹ມາ ອີງເຄາະ ໄມ່ ວຍາຣ ອິນແຍ່ະ ແຕ ມັຮ ຣາມິ້ຮ ກ້ອຍ, ຍ່ອນ ໄມ່ ລາ ກວາຍ ຕະ ຣານະ ເຍີງ ເຈົາຣາຊີ. ນະກ້ອຍ ອີງເຄາະ ໄມ່ ຕະ ເລືອຍງ ນະໄນ່: ແອັດ ຕານ້ອງ ອໍ, ເປີນ ຣາງິ້ຮ ຍຳນັບ ເຍີງ ເຈົາຣາຊີ, ຊາອຳ ກຣັກ ລາລີ້, ອາໂຍ່ະ ເຢົາ, ຈິວ ເລືອຍງ, ກະ ເປີນ ຣາງິ້ຮ ລາເມ່ນ ອໍ. ¹²ອີງເຄາະ ໄມ່ ຣາຈິລ ເລືອຍງ ຕາ ເປີນ ໂອນ ເຍີງ ຊາຕານ ຕາລຸຣ ມັຮ ຣາມິ້ຮ ໄມ່ ຊາອຳ ແຕ ເຍີງ ເຈົາຣາຊີ. ອີງເຄາະ ໄມ່ ຢຸມ ດໍອ໌ ມັຮ ຣາມິ້ຮ ກາ ໂອນ ອາມົງ ເລືອຍງ ກ້ອຍ. ເຍີງ ເຈົາຣາຊີ ໂອນ ໄມ່ ເປີນ ຣາມິ້ຮ ໄນ່ ປ້ອງ ກາ ໄມ່ ງິນ ໄມ່ ຊາອຳ ຍິ້ຮ ເມົາງ ກວາຍ ກຶງ. ¹³ຍິ້ຮ ເມົາງ ເຍີງ ເຈົາຣາຊີ, ອັນ ກາ ໂອນ ກູ່ ຣາມິ້ຮ ເປີນ ອາມົງ, ກະ ຍິ້ຮ ເມົາງ ເຢຊູ ກຣິດ, ອັນ ກາ ງິນ

ປຍາຍ໌ ແຕ ເຍົາງ ເຈົາຣາຊີ ຍັ້ນ ເມົາງ ບົນທຽວ ບີລາດ, ເກົາ ປາຕັບ ໄມ່ ນ່ະໄນ່: 14 ອົງເຄາະ ໄມ່ ຢຸມ ດໍອ໌ ມັຮ ຣາມັຮ ເຍົາງ ເຈົາຣາຊີ ປາຕັບ ໄມ່ ເຈົ້. ອົງເຄາະ ໄມ່ ຊາງັດ ກູ່ ຣາມັຮ ກ້ອຍ ກຮັກ ລາລີ້, ໂອນ ເນົາ ການໍອ໌ ຕາ ເຕອ໌ ຕີ ໄມ່, ເຕົາ ແຕ່ອ໌ ຕາໄງ ເຢຊູ ກຣິດ, ອິນເຈົາ ໄຮ, ແຕ່ອ໌ ລັຮ ບໍ ກູແຕອ໌ ໄນ່. 15 ແອົງ ເຍົາງ ເຈົາຣາຊີ ແຕ່ ເຕອ໌ ຣຽຮ ຕາໄງ ກ້ອຍ. ເຍົາງ ເຈົາຣາຊີ ລາ ກັລ ອິນແຍ່ະ ຣາມັຮ ບຸ່ນ. ແອົງ ອັນ ແຕ່ ກາ ຊົດ ບົດ ແກ້ຍ ແຕ ການໍອ໌. ອັນ ລາ ເຕົາວ ບັຮເຍົາ ບົດ ແກ້ຍ ແຕ ເຕົາວ ບັຮເຍົາ ການໍອ໌. ກະ ອັນ ລາ ອິນເຈົາ ບົດ ແກ້ຍ ແຕ ອິນເຈົາ ການໍອ໌. 16 ແອົງ ເຍົາງ ເຈົາຣາຊີ ແຕ່ ເບົນ ອາມົງ ເລືອຍໆ ຕາ ເກ້ຍ ກູຈິດ. ອັນ ແອິດ ຕົງ ອິນຕຸ ເບົນ ບັງ ກາເລີຍ ແຕ ບັງ ການໍອ໌. ຕາ ເບົນ ກວາຍ ອາແລະ ມາ ເຕອ໌ ມຸ່ດ ແຈະ ບັງ ກ້ອຍ. ແຕ ແດີຍ ອິມແບ ແຕ່ອ໌ ແດີຍ ຊານໍ ຕາ ເບົນ ກວາຍ ອາແລະ ມາ ເບົນ ເຮີມ ຮູບເຮົາງ ເຍົາງ ເຈົາຣາຊີ. ກະ ກາ ແດີຍ ອິນຕຸນ ແຮ, ລາ ຕາ ເບົນ ເນົາ ເຕອ໌ ເຮີມ. ໂອນ ໄຮ ຍໍານັບ ອໍານາດ ອາງອິຣ ກະ ເຣງ ອັນ ຊົດ ແດີຍ ເລີຍ ກຸມໍ. ອາແມນ.

ປັຮນາຍ ປາຕັບ ໂອນ ກວາຍ ຊຸ ເບົນ

17 ອົງເຄາະ ໄມ່ ປາຕັບ ກວາຍ ຊຸ ເບົນ ຕົງ ແດີຍ ໄນ່, ອິນໂຈຍ ໂອນ ໄລ່ ໂອດ, ກະ ໂອນ ໄລ່ ຊາອໍາ ເຍົາງ ເຈົາຣາຊີ ກຮັກ

ລາລີ້. ອິນໂຈຍ ໂອນ ໄລ່ ອົງກ່ອງ ແຕ ເກຣັງ ຊານົກ ຕົງ ແດີຍ ໄນ່, ຍ່ອນ ເກຣັງ ຊານົກ ກ້ອຍ ຕາ ເບົນ ແອິດ ຊົດ ແດີຍ ກະ ໄລ່. ມາ ອົງເຄາະ ໄລ່ ອົງກ່ອງ ແຕ ເຍົາງ ເຈົາຣາຊີ, ຍ່ອນ ອັນ ໂອນ ໄຮ ເບົນ ກູ່ ຣາມັຮ ເກຣັງ, ຈ່ອຍ ໂອນ ໄຮ ແອິດ ຣໍອ໌ ບູຍ. 18 ອົງເຄາະ ໄມ່ ປາຕັບ ໂອນ ໄລ່ ຕະ ຣານະ ອໍ ເລືອຍໆ, ກະ ໂອນ ໄລ່ ເບົນ ຣາງັຮ ຕາຮັຮ. ອົງເຄາະ ໄລ່ ອິນໂຈຍ ປາຊີ ຊານົກ ໄລ່ ຕົງ ແດີຍ ໄນ່, ມາ ອົງເຄາະ ໄລ່ ເບົນ ຣາງັຮ ຍໍອ໌ ອີ ອິມແປອ໌ ໂອນ ກວາຍ ການໍອ໌ ແຕ ເກຣັງ ຊານົກ ໄລ່. 19 ຕະ ນ່ະກ້ອຍ, ນ່ະ ໄລ່ ປາໂຣມ ມູ່ນ ໂອນ ໄລ່ ເບົມ. ມູ່ນ ໄນ່ ຕາ ເບົນ ແກິດ ບົດ. ກະ ຕະ ນ່ະກ້ອຍ, ເຕອ໌ ໄລ່ ເບົນ ອາມົງ ຊົດ ແດີຍ.

ປັຮນາຍ ປາຕັບ ບັຮຊົດ ໂອນ ຕິໂມທຽວ

20 ຕິໂມທຽວ ເອີຍ! ອົງເຄາະ ໄມ່ ກຍາອ໌ ອໍ ມັຮ ຣານະ ເຍົາງ ເຈົາຣາຊີ ໂອນ ໄມ່ ເຈົ້. ອົງເຄາະ ໄມ່ ວຍາຣ ບັຮນາຍ ຕາ ອໍ ຕົງ ແດີຍ ໄນ່ ກະ ໄລ່ ກາ ຍໍອ໌ ອີ ຕະ ອິນຕີ ຕາ ແກິດ ເກົາ. ໄລ່ ຕະ ນ່ະກ້ອຍ, ໄລ່ ຄິດ ໄລ່ ດັງ ຊາອິ້ຍ ລາລີ້, ມາ ໄລ່ ຕາ ເບົນ ດັງ ອິນເຕົາ. 21 ເບົນ ກວາຍ ກາ ຕະ ອິນຕີ ນ່ະກ້ອຍ ເຈົ້, ມາ ໄລ່ ກ້ອຍ ແກ້ ຣານາ ຊາອໍາ.

ເກົາ ແຊອ໌ ເຍົາງ ເຈົາຣາຊີ ຈ່ອຍ ເມົາດ ເລືອຍໆ ອິນແຍ່ະ ມັຮ ເຍົາ.

ປັນນາຍ ຊາອິສ ບາຣ ໂປໂລ ຄຽນ ໂອນ

ຕີໂມທຽວ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອິສ ບາຣ ໄນ່ ພາອ໌ ຊາອິສ ຕີໂມທຽວ ມາຮ 67 ກູມ໌ ແວັດ ເຢຊູ ແກັດ. ໂປໂລ ຄຽນ ປຶ້ງ ໄນ່ ບັອງ ກາ ອັນ ແອັດ ຕຶ້ງ ກໍອ໌ ຕຶ້ງ ເມືອງ ໂຣມ ເຮັບ ກາ ບາຣ. ອັນ ດັງ ອັນ ແຈ່ຍ ອີ ກູຈິດ. ຍ່ອນ ນ່ະກ້ອຍ ປັນນາຍ ພາອ໌ ຊາອິສ ຕີໂມທຽວ ໄນ່ ລາ ນ່ະ ໂອນ ກອນ ຣາເລົາ ກາ ອັນ ອາໂຍ່ຍ ລາລີ້. ອັນ ປາຕັບ ຕີໂມທຽວ ອິນໂຈຍ ຊ້ອງ ກູມາລ ແຕ ອັນ, ມາ ອີງເຄາະ ຈິວ໌ ຕຸ່ຮ ກັດ ນ່ະ ຕາຮານ ເຢຊູ ກຣິດ ກາ ອໍ. ໂປໂລ ອາຕີ ຕີໂມທຽວ ໂອນ ເນ່ ອໍ ແຕ ກວາຍ ກາ ອາຕີ ຕາ ເບິນ ປຍາຍ໌ ກະ ປັນນາຍ ອໍ ແຕ ເຍີງ ເຈົາຣາຊີ. ກະ ອັນ ປາຍ: "ກູ່ ຊັນຕອຍ໌ ຕຶ້ງ ປຶ້ງ ປັນນາຍ ເຍີງ ເຈົາຣາຊີ, ເຍີງ ເຈົາຣາຊີ ແຕ່ ໂອນ ກວາຍ ຄຽນ ມັຮ ປັນນາຍ ກ້ອຍ. ນ່ະກ້ອຍ ອິນແຍ່ຍ ປັນນາຍ ກ້ອຍ ລາ ອໍ ດໍອ໌ ອາຕີ ກວາຍ ແຕ ເຍີງ ເຈົາຣາຊີ, ດໍອ໌ ກາແອັຮ ກວາຍ ກາ ຕະ ຣານະ ຕາ ອໍ, ດໍອ໌ ຈ່ອຍ ໂອນ ກວາຍ ຕະ ຣານະ ອໍ ແອັນ, ກະ ດໍອ໌ ໂອນ ໄລ່ ດັງ ອີງເຄາະ ຕະ ນານະ ເຕອ໌ ແອັດ ຕານ້ອງ ອໍ ຢັຮ ເມີງ ເຍີງ ເຈົາຣາຊີ" (3:16).

ໂປໂລ ອີງກ່ອງ ຕາ ເບິນ ດູ່ນ ນ້ອງອັນ ເບິນ ແອັດ ກະ ເຍີງ ເຈົາຣາຊີ, ກະ ອັນ ປາຍ ເຍີງ ເຈົາຣາຊີ ກຸມ ມັຮ ຣາມັຮ ອໍ ໂອນ ອັນ ຕຶ້ງ ມັນລ້ອງ.

1 ເກົາ ໂປໂລ, ລາ ກວາຍ ເຍີງ ເຈົາຣາຊີ ຮຽຮ ປາຈຸ່ຮ ໂອນ ເປາະ ຕະ ຣານະ ເຢຊູ ກຣິດ, ດໍອ໌ ອາຕີ ໂອນ ກວາຍ ດັງ ແຕ ເຍີງ ເຈົາຣາຊີ ເອີອ໌ ໂອນ ໄຮ ເບິນ ອາມັງ ເລືອຍໆ ຍ່ອນ ແຕ ເຢຊູ ກຣິດ. **2** ເກົາ ຄຽນ ປັນນາຍ ໄນ່ ພາອ໌ ຊາອິສ ຕີໂມທຽວ. ໄນ່ ລາ ນ່ະ ກອນ ກາ ເກົາ ອາໂຍ່ຍ ລາລີ້. ເກົາ ແຊອ໌ ເຍີງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ໄມ່, ກະ ອາໂຍ່ຍ ຕະ ໄມ່, ກະ ໂອນ ໄມ່ ແອັດ ບັນ ຊວານ ອຽນ ອໍ ເລືອຍໆ.

ມູເຈິງ ອາຈວາຍຮ ອາເຈ່ຮ ເກົາ ຕະ ແຕ ອິນໂຍ່ງ ເຕ່. ຣາກຶ່ຮ ເກົາ ຕາ ເບິນ ຕີ ປາຍ ເກົາ ຕະ ໂລ່ຍຮ ອິນເຕົາ ແຕ ຣານະ ກ້ອຍ. ກູ່ ຣາໄງ ກູ່ ຊາເດົາ ເກົາ ຕາ ເບິນ ຊາລິຮ ເກົາແຊອ໌ ໂອນ ໄມ່. ກະ ເກົາ ຊາແອັນ ເຍີງ ເຈົາຣາຊີ ຊາອີຍ ລາລີ້ ຍ່ອນ ແຕ ໄມ່. **4** ເກົາ ຊາແຍີ ຕາໄງ ໄຮ ຣາຕັຮ, ເກົາ ເຮັມ ຊັຮລັງ ມັດ ໄມ່ ຮອຍ. ນ່ະກ້ອຍ ເກົາ ຍີອ໌ ລາລີ້ ອີ ຣາມັຮ ໄມ່, ດໍອ໌ ໂອນ ຣາກຶ່ຮ ເກົາ ເບິນ ແອັງ ຣາມັຮ ຣໍອ໌. **5** ເກົາ ຊາແຍີ ເຕ່ ໄມ່ ຊາອໍາ ເຍີງ ເຈົາຣາຊີ ມູເຈິງ ອາຍ່ະ ໄມ່, ໂລອີ, ກະ ອິມເປອ໌ ໄມ່, ຍູນິເກ, ຊາອໍາ ແຕ ອິນໂຍ່ງ. ເກົາ ດັງ ກຮັກ ລາລີ້ ໄມ່ ຊາອໍາ

ໂປໂລ ອາໂຍ່ຍ ກະ ຍໍອ໌ ອາຕີ ຕີໂມທຽວ

³ ເກົາ ລາ ກວາຍ ຕະ ຣານະ ເຍີງ ເຈົາຣາຊີ

ມູເຈິງ ໄລ່ ກ້ອຍ ເຕ່. ⁶ຍ່ອນ ນະກ້ອຍ ເກົາ ປາຕັບ ໂອນ ໄມ່ ຊາແຍິ ເລືອຍງ ຕ້ອກ ມັຮ ຣາມິ່ຮ ເຍົາງ ເຈົາຣາຊີ ຈ່ອຍ ໂອນ ໄມ່ ຕະ, ບັອງ ເກົາ ຊາປ່ະ ອາຕີ ຕຶ່ງ ຈະ ໄມ່ ມ່ອບ ໂອນ ໄມ່ ຕະ ຣານະ ເຍົາງ ເຈົາຣາຊີ. ຄັນ ໄມ່ ຊາແຍິ ຕ້ອກ ມັຮ ຣາມິ່ຮ ກ້ອຍ, ນະກ້ອຍ ນະ ບັຮລາ ອູ່ຍຮ ຣາກັດ ເລືອຍງ ຕຶ່ງ ຣາງື່ຮ ໄມ່. ⁷ຍ່ອນ ເຍົາງ ເຈົາຣາຊີ ຕາ ເບິນ ໂອນ ໄຮ ເບິນ ຣາງື່ຮ ກຼາອ໌, ມາ ອັນ ໂອນ ໄຮ ເບິນ ຣາງື່ຮ ຍັນ, ຣາງື່ຮ ອາໂຍ່ະ ເຢ່າ, ກະ ຣາງື່ຮ ດັງ ກຍາອ໌ ອໍ ຈະ ໄຮ ເບິມ. ⁸ນະກ້ອຍ ໄມ່ ອິນໂຈຍ ຊ້ອງ ກູມາລ ອາຕີ ແຕ ເຢຊູ ກຣິດ, ອິນເຈົາ ໄຮ. ກະ ໄມ່ ອິນໂຈຍ ຊ້ອງ ກູມາລ ແຕ ເກົາ ກາ ເນົາ ໂກບ ດໍອ໌ ຕຶ່ງ ກໍ່ອ໌ ຍ່ອນ ເກົາ ຕະ ຣານະ ເຢຊູ ກຣິດ. ມາ ຄັນ ຕຸ່ຮ ກັດ ອິນເຕົາ ແຕ່ອ໌ ບໍ່ ໄມ່ ຍ່ອນ ໄມ່ ອາຕີ ບັຮນາຍ ອໍ ແຕ ເຢຊູ ກຣິດ, ອີງເຄາະ ໄມ່ ຈິວ໌, ຍ່ອນ ເຍົາງ ເຈົາຣາຊີ ໂອນ ໄມ່ ເຮົາບ ຈິວ໌ ມັຮ ຕຸ່ຮ ກັດ ກ້ອຍ. ⁹ເຍົາງ ເຈົາຣາຊີ ຈ່ອຍ ອາມິ່ງ ໄຮ, ກະ ອັນ ກູອ໌ ໄຮ ໂອນ ແກັດ ກອນ ອາໂກ ອັນ ຊ້ອງ. ອັນ ຕະ ນະກ້ອຍ, ຕາ ແກັນ ຍ່ອນ ແຕ ຣານະ ໄຮ ຕະ. ມາ ອັນ ຕະ ນະກ້ອຍ, ລາ ຍ່ອນ ອັນ ຊ້ອງ ຍໍອ໌ ອີ ຈ່ອຍ ເມົາດ ໄຮ ຍ່ອນ ເຢຊູ ກຣິດ. ກະ ອັນ ຄິດ ອີ ຕະ ນະກ້ອຍ ແຕ ອິນໂຍ່ງ ຕາ ຢວາຮ ແຕງ ມັນລ້ອງ ກູແຕອ໌. ¹⁰ມາ ຊານໍ ອັນ ອາປັຮ ໂອນ ໄຮ ດັງ ອັນ ອີ ຈ່ອຍ ເມົາດ ໄຮ, ຍ່ອນ ແຕ່ອ໌ ເຈົ້ ເຢຊູ ກຣິດ, ອັນ ກາ ຈ່ອຍ ອາມິ່ງ ໄຮ. ເຢຊູ ກຣິດ ຣາຈິລ ເຮົາບ ເຈົ້ ຣາມິ່ຮ ກູຈິດ, ກະ ຍ່ອນ ບັຮນາຍ ອໍ ແຕ ອັນ, ອັນ ອາປັຮ ໂອນ ໄຮ ດັງ ໄຮ ເຕ່ອ໌ ເບິນ

ອາມິ່ງ ເລືອຍງ. ¹¹ເຍົາງ ເຈົາຣາຊີ ແປຣີ ເກົາ ເປາະ ຕະ ອິນຕີ ບັຮນາຍ ອໍ ໄມ່. ອັນ ຣຽຮ ປາຈຸຮ ເກົາ ໂອນ ເປາະ ຕະ ຣານະ ເຢຊູ ກຣິດ, ກະ ອາຕີ ບັຮນາຍ ອັນ. ¹²ຍ່ອນ ເກົາ ຕະ ຣານະ ໄມ່, ເກົາ ຈິວ໌ ຊາອິ່ຍ ຣາມິ່ຮ ຕຸ່ຮ ກັດ. ມາ ເກົາ ຕາ ເບິນ ກູມາລ ຕະ ອິນເຕົາ, ຍ່ອນ ເກົາ ດັງ ເຈົ້ ອັນ ກາ ເກົາ ຊາອໍາ. ກະ ເກົາ ດັງ ອັນ ເຮົາບ ເນ່ ຊາລິອ໌ ຄໍາ ລາລີ່ ອິນແຍ່ະ ມັຮ ຣາມິ່ຮ ເກົາ ມ່ອບ ໂອນ ອັນ,¹¹ ເຕົາ ແຕ່ອ໌ ຕາໂງ ບັຮຊິດ. ¹³ອີງເຄາະ ໄມ່ ຢຸມ ດໍອ໌ ອິນແຍ່ະ ຣາມິ່ຮ ເກົາ ອາຕີ ໄມ່. ຣາມິ່ຮ ໄມ່ ລາ ເຕຣ່ງ ປຍາຍ໌ ໂອນ ໄມ່ ຕະ ຕາປູ່ນ ຍ່ອນ ແຕ ຣານະ ຊາອໍາ ກະ ຣານະ ອາໂຍ່ະ ແຕ ເຢຊູ ກຣິດ. ¹⁴ຣາເວົ້າຍ ເຍົາງ ເຈົາຣາຊີ ແອັດ ຕຶ່ງ ຣາງື່ຮ ໄມ່. ຍ່ອນ ອໍານາດ ແຕ ອັນ, ອີງເຄາະ ໄມ່ ກຍາອ໌ ເລືອຍງ ມັຮ ຣາມິ່ຮ ເຍົາງ ເຈົາຣາຊີ ໂອນ ໄມ່ ເບິນ ເຈົ້. ¹⁵ໄມ່ ດັງ ເຈົ້ ອິນແຍ່ະ ມັຮ ກວາຍ ແອັດ ຕຶ່ງ ແຄງ ເອເຊຍ ຕັຮ ເກົາ, ກາ ໄລ່ ບາຣ ນະ ພູເຄໂລ ກະ ເຮຣະໂມເກນ. ¹⁶ມາ ເກົາ ແຊອ໌ ເຍົາງ ເຈົາຣາຊີ ອິນເຈົາ ໄຮ ຊ້ອງ ອາໂຍ່ະ ປາຊີ ອິນແຍ່ະ ດຸງຊູ ໂອເນຊີໂພໂຣ, ຍ່ອນ ຊາອິ່ຍ ເຮີບ ເຈົ້ ອັນ ຕາລິ່ນ ຣາງື່ຮ ເກົາ ໂອນ ເກົາ ຊ້ອງ ຣໍອ໌ ລັຮ. ອັນ ຕາ ເບິນ ຊ້ອງ ກູມາລ ຍ່ອນ ເນົາ ໂຈະ ເກົາ ຕຶ່ງ ກໍ່ອ໌. ¹⁷ພໍກາ ອັນ ແຕ່ອ໌ ບໍ່ ເມືອງ ໂຣມ, ອັນ ຈໍອ໌ ເລືອຍງ ເກົາ ເຕົາ ຣາມິຮ. ¹⁸ໄມ່ ດັງ ເຈົ້ ອິນແຍ່ະ ມັຮ ຣານະ ອໍ ອັນ ຕະ ຈ່ອຍ ເກົາ ຕຶ່ງ ເມືອງ ເອເພໂຊ. ນະກ້ອຍ ເກົາ ແຊອ໌ ເຍົາງ ເຈົາຣາຊີ ອິນເຈົາ ໄຮ ຊ້ອງ ອາໂຍ່ະ ຕະ ອັນ ຕຶ່ງ ຕາໂງ ບັຮຊິດ.

ກ 1:12 ແຕ່ລາ "ອັນ ມ່ອບ ໂອນ ເກົາ."

**ກວາຍ ຕະ ຣານະ ເຢຊູ ກຣິດ
ອົງເຄາະ ຈົວ ຕຸ່ຮ ກັດ**

2 1ນະກ້ອຍ, ຕີໂມທຽວ ເອີຍ, ໄມ່ ລາ
ນະ ກອນ ເກົາ. ອົງເຄາະ ໄມ່ ເປັນ
ຮາງື່ຮ ຊາອຳ ເຣ່ງ ອາຊ້ອຮ ລາລີ່, ຍ່ອນ
ເຢຊູ ກຣິດ ຈ່ອຍ ເມົາດ ໄມ່. 2ກູ່ ຣາມິ່ຮ ກາ
ໄມ່ ຊ້ອງ ເກົາ ອາຕີ ຍັຮ ເມົາງ ກວາຍ ກູ່ງ,
ອົງເຄາະ ໄມ່ ອາຕີ ລັຮ ມັຮ ຣາມິ່ຮ ກ້ອຍ ໂອນ
ກວາຍ ກາ ເຕ່ອ ໄມ່ ຊາອຳ, ໂອນ ໄລ່ ເຕ່ອ
ອາຕີ ລັຮ ກວາຍ ການໍອ ແອັນ. 3ໄມ່ ລາ ນະ
ຕາຮານ ເຢຊູ ກຣິດ. ນະກ້ອຍ ອົງເຄາະ ໄມ່
ຈົວ ຕຸ່ຮ ກັດ ນະ ຕາຮານ ອໍ ເກີຍ ຈົວ ເຕ່.
4ຄັນ ກວາຍ ອາແລ່ະ ແກັດ ຕາຮານ, ອັນ ຕາ
ເປັນ ຄື່ດ ນ້ອງ ແຕ ຣານະ ຕຍາ, ຍ່ອນ ອັນ ອີ
ຕາປຸ່ນ ຮາງື່ຮ ເນົາຍ ອັນ. 5ມູເຈົງ ກ້ອຍ ເຕ່
ຄັນ ເປັນ ກວາຍ ກາ ຍໍອ ອີ ຮາຊິງ, ອົງເຄາະ
ອັນ ຕະ ຕາປຸ່ນ ມັຮ ຄານອດ ເນົາ ອາຕີ ໄລ່
ກາ ຮາຊິງ. ຄັນ ອັນ ຕາ ເປັນ ຕະ ປຍາຍ
ນະກ້ອຍ, ອັນ ຕາ ເຕ່ອ ເປັນ ເກົາ ເນົາ ໂອນ
ກວາຍ ກາ ຮາຊິງ ເຮົາບ. 6ກະ ອັນ ກາ ຕະ
ຣານະ ອິນຕ້ອງ ອີ ຕະ ໄທຣ, ກວາຍ ກ້ອຍ
ເປັນ ຮັບ ປາໄລ ແຕ່ລາ ເກົາ ອິນໂຍ່ງ ແຕ
ກວາຍ ການໍອ. 7ອົງເຄາະ ໄມ່ ຕາຕ່ອຍ ໂອນ
ດັງ ນະ ມັຮ ປັຮນາຍ ເກົາ ຊາກຳ ອານໍ່. ເຈ້
ອິນເຈົາ ໄຮ ໂອນ ໄມ່ ດັງ ແຈງ ແຕ ປັຮນາຍ
ກ້ອຍ. 8ອົງເຄາະ ໄມ່ ຊາແຍີ ເລືອຍງ ເຢຊູ
ກຣິດ, ອັນ ກາ ແຕ ຈຸ່ມເຈືອ ດາວິດ; ອັນ
ອາມົງ ລັຮ ແຕ ກູຈິດ, ມູເຈົງ ແຕ ປັຮນາຍ ອໍ
ເກົາ ອາຕີ ເຈ້. 9ຍ່ອນ ເກົາ ອາຕີ ປັຮນາຍ ອໍ
ໄມ່, ເກົາ ຣາມິຮ ຊາອີຍ ຕຸ່ຮ ກັດ, ກະ ເນົາ
ຊັດ ເກົາ ນະ ກວາຍ ກາ ຕະ ຣານະ ຕາ ອໍ.
ມາ ປັຮນາຍ ເຍົາງ ເຈົາຮາຊີ, ເນົາ ຕາ ເຕ່ອ

ຊັດ ດໍອ. 10ນະກ້ອຍ, ເກົາ ຈົວ ກູ່ ຣາມິ່ຮ ຕຸ່ຮ
ກັດ ໄມ່ ໂອນ ເຢຊູ ກຣິດ ເຕ່ອ ຈ່ອຍ ອາມົງ
ມັຮ ກວາຍ ກາ ເຍົາງ ເຈົາຮາຊີ ຮຽຮ ເຈ້, ດໍອ
ໂອນ ກວາຍ ກ້ອຍ ເປັນ ອາງອີຮ ຊິດ ແດີຍ
ມັນຕຸ ກະ ເຢຊູ ກຣິດ. 11ປັຮນາຍ ເກົາ ອາຕີ
ໄມ່ ລາ ປຍາຍ ລາລີ່:

ຄັນ ໄຮ ປຣ່ອມ ກູຈິດ ມັນຕຸ ກະ
ເຢຊູ,

ປັຮແນີ ມັນເຕຣົາ ໄຮ ເປັນ ອາມົງ
ມັນຕຸ ກະ ອັນ ເຕ່.

12 ຄັນ ໄຮ ຈົວ ຣາມິ່ຮ ຕຸ່ຮ ກັດ ຊານໍ່,
ປັຮແນີ ມັນເຕຣົາ ໄຮ ເປັນ ຊິດ ມັນຕຸ
ກະ ເຢຊູ ເຕ່.

ຄັນ ໄຮ ກາແລີຍຮ ເຢຊູ ຕິ່ງ ແດີຍ
ໄມ່,

ປັຮແນີ ມັນເຕຣົາ ອັນ ກາແລີຍຮ ໄຮ
ເຕ່.

13 ຄັນ ໄຮ ຕັຮ ປັຮນາຍ ອັນ,
ລາ ຕາມ ໄຮ.

ມາ ເຢຊູ ຕາ ເປັນ ຕັຮ ມັຮ ປັຮນາຍ
ອັນ ເອີອ ແຕ ອິນໂຍ່ງ ເຈ້.

ຍ່ອນ ອັນ ຕາ ເຕ່ອ ກາແລີຍຮ ຮາງື່ຮ
ອັນ ເປີມ.

ອົງເຄາະ ຕາປຸ່ນ ເຍົາງ ເຈົາຮາຊີ ກຣັກ ລາລີ່

14ມັຮ ກວາຍ ແຕ ມູ່ ກາ ຊາອຳ, ອົງເຄາະ
ໄມ່ ກາແອັຮ ໄລ່ ຍັຮ ເມົາງ ເຍົາງ ເຈົາຮາຊີ
ໂອນ ໄລ່ ອິນໂຈຍ ຮາໂລຍຮ ຍ່ອນ ແຕ ມັຮ
ກາ ປັຮນາຍ. ຍ່ອນ ຣາມິ່ຮ ກ້ອຍ ຕາ ເປັນ
ແກັດ ເກົາ ອິນເຕົາ, ມາ ຕະ ໂອນ ກວາຍ ກາ
ຊາງັດ ແກັດ ຕາ ແອອ ອີ ຊາອຳ ນ້ອງ. 15ຄັນ
ຣານະ ອິນເຕົາ ເຍົາງ ເຈົາຮາຊີ ໂອນ ໄມ່ ຕະ,

ອີງເຄາະ ໄມ່ ຕະ ປາໂຣັສ ເລື້ອຍໆ ຣານະ ກ້ອຍ ໂອນ ຣາງິ່ຮ ເຢີງ ເຈົາຣາຊີ ເຮີມ ປຍາຍ໌ ຣານະ ໄມ່ ຕະ. ໄມ່ ລາ ນະ ກວາຍ ເຈົາງ ຕະ ຣານະ ກາ ຕາ ເບີນ ກູມາລ ອິນເຕົ້າ ແຕ ຣານະ ຕະ, ຍ່ອນ ໄມ່ ອາຕີ ຕານ້ອງ ປັນນາຍ ປຍາຍ໌ ແຕ ເຢີງ ເຈົາຣາຊີ. 16ມາ ອີງເຄາະ ໄມ່ ວຍາຣ ແຕ ປັນນາຍ ເນົ່າ ຕະ ອິນຕີ ກາ ຕາ ເບີນ ປຍາຍ໌ ໂອນ ກວາຍ ຊາອຳ, ກະ ປັນນາຍ ຕາ ແກັດ ເກົາ, ຍ່ອນ ປັນນາຍ ກ້ອຍ ປັນຕີ ເດີງ ກວາຍ ແກັດ ເຢີງ ອາຊ້ອຣ ແຕ ເຢີງ ເຈົາຣາຊີ. 17ປັນນາຍ ໄລ່ ກ້ອຍ ລາ ນະ ເບີ ອິນໂຊະ ແກັດ ຕາວັຣ ລາລີ້. ບາຣ ນະ ກາ ຕະ ອິນຕີ ນະກ້ອຍ ລາ ຮີເມນາໂຍ ກະ ພິເລໂຕ. 18ໄລ່ ບາຣ ນະ ກ້ອຍ ຕັຣ ປັນນາຍ ປຍາຍ໌. ໄລ່ ປາຍ ຕາໄງ ໄຮ ອາມິງ ລັຣ ແຕ ກູຈິດ ລາ ແວັດ ເຈີ. ນະກ້ອຍ ເບີນ ກວາຍ ກາ ຊາອຳ ແຕ ອິນໂຍ່ງ, ມາ ຊານໍ ຕາ ເບີນ ຊາອຳ ນ້ອງ. 19ມາ ອິນນ້ອງ ເບີນ ໄລ່ ກາ ຊາອຳ ຈັບ ລາລີ້. ກວາຍ ກ້ອຍ ລາ ນະ ຕາໂນລ ດູງ ກາ ເຢີງ ເຈົາຣາຊີ ຈິຣ. ຕາໂນລ ກ້ອຍ ຈັບ ລາລີ້, ຕາ ເບີນ ເນົ່າ ເຕ່ອ ຕາລຸຣ. ຕິ່ງ ຕາໂນລ ກ້ອຍ ເຢີງ ເຈົາຣາຊີ ຄຽນ ປາຍ: "ເຢີງ ເຈົາຣາຊີ ດັງ ເຈີ ມັຣ ກວາຍ ອັນ." ກະ ອັນ ຄຽນ ປາຍ: "ກູ່ ນະ ກາ ກູອໍ ຣາມິ້ຣ ເຢີງ ເຈົາຣາຊີ, ອີງເຄາະ ອັນ ວຍາຣ ເຢີງ ແຕ ຣານະ ຕາ ອໍ."

20ຕິ່ງ ດູງ ກວາຍ ຊຸ ລາ ເບີນ ຊາອີຍ ຣາມິ້ຣ ເກຣັງ. ເບີນ ເກຣັງ ເນົ່າ ຕະ ແຕ ແຢງ ແຕີລາ ປຣະ. ກະ ເບີນ ເກຣັງ ການໍອໍ ເນົ່າ ຕະ ແຕ ອາລ່ອງ ແຕີລາ ກູແຕອໍ. ເບີນ ຣາມິ້ຣ ເກົາ ເປ່ງ ລາລີ້, ມາ ເບີນ ຣາມິ້ຣ ເກົາ ອີງແຣລ. 21ນະກ້ອຍ, ຄັນ ກວາຍ ອາແລ່ະ

ເບີນ ຣາງິ່ຮ ເຕ່ອ ຣຽຣ ຣາມິ້ຣ ອໍ ກະ ຕາ ເບີນ ຕະ ຕາ ອໍ ນ້ອງ, ກວາຍ ກ້ອຍ ນະ ເກຣັງ ກາ ເກົາ ເປ່ງ, ດໍອໍ ອີມພາ ໂອນ ອັນ ກາ ຕາລາ ຕ້ອກ. ນະກ້ອຍ ກວາຍ ກ້ອຍ ເຕ່ອ ຕະ ຣານະ ອໍ ໂອນ ເຢີງ ເຈົາຣາຊີ. ເຢີງ ເຈົາຣາຊີ ນັດ ໂອນ ກວາຍ ກ້ອຍ ເຕ່ອ ຕະ ຣານະ ອໍ ກ້ອຍ. 22ເຈີ, ອີງເຄາະ ໄມ່ ວຍາຣ ໂອນ ແວັດ ມັຣ ຣານະ ຕັງຮາງ ນະ ກວາຍ ອິນນ້ອງ ນຸ່ມ ຍໍອໍ ອີ ຕະ. ມາ ອີງເຄາະ ໄມ່ ຈໍອໍ ມັຣ ຣານະ ຕານ້ອງ ອໍ ຍັຣ ເມົາງ ເຢີງ ເຈົາຣາຊີ, ຊາອຳ ໂອນ ກຣັກ ລາລີ້, ອາໂຍ່ະ ເລື້ອຍໆ ເຢົາ, ກະ ແອັດ ຣາຕອຍ ເລື້ອຍໆ ກະ ເຢົາ ກາ ກູອໍ ຣາມິ້ຣ ເຢີງ ເຈົາຣາຊີ ອິນເຈົາ ໄຮ ກະ ເບີນ ຣາງິ່ຮ ປຣັຣ ອໍ ຍັຣ ເມົາງ ອັນ. 23ມາ ອີງເຄາະ ໄມ່ ວຍາຣ ແຕ ໄລ່ ກາ ອາຕີ ຣານະ ຊາກູລ ແຕີລາ ຣາຈຽນ ແຕ ຣາມິ້ຣ ໄລ່ ຕາ ເບີນ ດັງ, ຍ່ອນ ປັນນາຍ ກ້ອຍ ໂອນ ກວາຍ ແກັດ ຣາໂລຍຣ. 24ມາ ອັນ ກາ ປຣ່ອມ ຕະ ຣານະ ໂອນ ເຢີງ ເຈົາຣາຊີ, ອີງເຄາະ ອັນ ຕາ ເບີນ ຣາໂລຍຣ, ມາ ອີງເຄາະ ອັນ ເບີນ ຣາງິ່ຮ ລາເມ່ນ ອໍ ໂຈະ ກູ່ ນະ ກວາຍ. ອີງເຄາະ ອັນ ແຄວ້ ອາຕີ ໂອນ ກວາຍ ການໍອໍ ດັງ, ກະ ຕາ ເບີນ ກຸນເຕົາ ໂຍ່ບ. 25ປ້ອງ ກາ ອັນ ອາຕີ ໄລ່ ກາ ຍໍອໍ ອີ ຣາຈຽນ ກະ ອັນ, ອີງເຄາະ ອັນ ເບີນ ຣາງິ່ຮ ລາເວົາຍ. ອີງກ້ອຣ ປຍາຍ໌ ເຢີງ ເຈົາຣາຊີ ຈ່ອຍ ໂອນ ໄລ່ ຕັຣ ຣາງິ່ຮ ຕຍາ ປຽນ ແກັດ ຣາງິ່ຮ ຕາໄມ ແອັນ, ກະ ໄລ່ ດັງ ກຣັກ ລາລີ້ ປັນນາຍ ປຍາຍ໌ ແຕ ເຢີງ ເຈົາຣາຊີ. 26ຄັນ ໄລ່ ຕະ ນະກ້ອຍ, ໄລ່ ຕາ ຍໍອໍ ອີ ຕາປູ່ນ ນ້ອງ ຣານະ ເຢີງ ຊາຕານ. ໄນ່ ລາ ນະ ໄລ່ ເບີນ ຣາກູ້ຣ ແຕ ເຣວ່ ເຢີງ ຊາຕານ.

**ແຈ້ະ ຕາໄງ ປັຣຊິດ
ເບີນ ຊາອີ້ຍ ກວາຍ ຕາ ອໍ**

3 1ອີງເຄາະ ໄມ່ ດັງ ເຕ່ ນະໄມ່: ແຈ້ະ ອີ ແຕ້ອໍ ຕາໄງ ປັຣຊິດ, ເບີນ ຊາອີ້ຍ ຕຸ່ຮ ກັດ ເວີາຍ. 2ບ້ອງ ກາ ກ້ອຍ ກວາຍ ຍໍອໍ ອີ ອິດ ຣາງັຮ ໄລ່ ເບີມ, ກະ ຍໍອໍ ອີ ເບີນ ປຣະ. ໄລ່ ຍ່ອງ ຈະ ເບີມ, ເຈ້ ໄລ່ ໂອດ. ໄລ່ ຕະ ຕາ ອໍ ໂຈະ ກວາຍ ການໍອໍ. ໄລ່ ຕາ ເບີນ ຊາງັດ ປັຣນາຍ ອີມເປ້ອ ອີມບໍ່. ໄລ່ ຕາ ດັງ ຊາແອີນ. ໄລ່ ຕາ ເບີນ ຍໍານັບ ເຍີງ ເຈົາຣາຊີ. 3ໄລ່ ຕາ ເບີນ ອາໂຍ່ະ ກວາຍ ການໍອໍ. ໄລ່ ຕາ ແອອໍ ອີ ຣາຕອຍ ກະ ເຢົາ. ໄລ່ ຕູນ ເລືອຍງ ເຢົາ. ໄລ່ ຕາ ດັງ ກຍາອໍ ອໍ ຈະ ເບີມ. ໄລ່ ເບີນ ຣາງັຮ ເຮາະ. ໄລ່ ຕາ ແອອໍ ອີ ຕະ ຣານະ ອໍ. 4ໄລ່ ປ່ອງ ໂອນ ເນົາ ຕະ ເຢົາ ໄລ່. ໄລ່ ຕະ ຍຸ່ຮງ. ໄລ່ ຕາ ເບີນ ຊາງັດ ປັຣນາຍ ເນົາ ອາຕີ ໄລ່, ຍ່ອນ ໄລ່ ຄິດ ໄລ່ ດັງ ກາເລີຍ ແຕ ກວາຍ ການໍອໍ. ກະ ໄລ່ ຍໍອໍ ອີ ຕາປູ່ນ ຣານະ ຣໍອໍ, ກາເລີຍ ແຕ ຍໍອໍ ອີ ຕາປູ່ນ ຣານະ ເຍີງ ເຈົາຣາຊີ. 5ໄລ່ ຕາປູ່ນ ຣິດ ຊາງ ນະ ໄລ່ ຍໍານັບ ເຍີງ ເຈົາຣາຊີ ເຕ່. ມາ ຕິ່ງ ຣາງັຮ ໄລ່, ໄລ່ ຕາ ເບີນ ປຣ່ອມ ໂອນ ເຍີງ ເຈົາຣາຊີ ຕະ ຊິດ ໄລ່. ອີງເຄາະ ໄມ່ ວຍາຣ ເຍີງ ແຕ ມັຮ ກວາຍ ກ້ອຍ. 6ເບີນ ກວາຍ ແຕ ມູ່ ກ້ອຍ ກາ ມູ່ດ ຕິ່ງ ດຸງ ກວາຍ ການໍອໍ ຍໍອໍ ອີ ປັຣຕີ່ ມັຮ ກວາຍ ມັນແຊມ ຕາປູ່ນ ປັຣນາຍ ຕາ ປຍາຍ໌, ມັຮ ໄລ່ ປາຍ. ມັນແຊມ ກ້ອຍ ລາ ຊາກູລ ກະ ເບີນ ໄລ່ຍຮ ຊາອີ້ຍ ອິນຕ້ອງ ລາລີ່, ກະ ໄວ່ ລາລີ່ ໄລ່ ປຣ່ອມ ຕາປູ່ນ ຣານະ ຕາ ປຍາຍ໌. 7ມັນແຊມ ກ້ອຍ ຍໍອໍ ອີ ຣຍານ ເລືອຍງ ແຕ ຊາອີ້ຍ ປັຣນາຍ, ມາ ໄລ່ ຕາ ເກີຍ ດັງ ແຕ

ປັຣນາຍ ປຍາຍ໌. 8ກວາຍ ກ້ອຍ ຣາຈຽນ ລັຮ ປັຣນາຍ ປຍາຍ໌, ຍ່ອນ ຣາງັຮ ໄລ່ ລາ ຕາ ອໍ, ກະ ຕາ ແອອໍ ອີ ຊາອໍາ ປັຣນາຍ ເຍີງ ເຈົາຣາຊີ. ໄລ່ ກ້ອຍ ລາ ນະ ບາຣ ນະ ຢາເນ ກະ ຢໍາເບຣ ກາ ຣາຈຽນ ລັຮ ກະ ໂມເຊ ແຕ ອີມແບິ ເຕ່. 9ມາ ຣານະ ໄລ່ ບາຣ ນະ ກ້ອຍ ຕະ, ລາ ອາປັຮ ໂອນ ອິນແຍ່ະ ມັຮ ກວາຍ ເຮີມ ໄລ່ ຕະ ຕາ ປຍາຍ໌. ມູເຈິງ ກ້ອຍ ເຕ່ ໄລ່ ກາ ຍໍອໍ ອີ ຣາຈຽນ ກະ ປັຣນາຍ ປຍາຍ໌ ຕິ່ງ ແດີຍ ໄນ່, ໄລ່ ຕາ ເຕ່ອໍ ປັຣຕີ່ ນ້ອງ ໂອນ ກວາຍ ຕາປູ່ນ ຣານະ ໄລ່, ຍ່ອນ ອິນແຍ່ະ ມັຮ ກວາຍ ເຮີມ ຣານະ ໄລ່ ລາ ຣານະ ຊາກູລ.

10ມາ ໄມ່ ຕາປູ່ນ ເຈ້ ມັຮ ປັຣນາຍ ເກົາ ອາຕີ. ໄມ່ ດັງ ເຈ້ ມັຮ ຣານະ ອໍ ເກົາ ຕະ. ກະ ໄມ່ ດັງ ເຈ້ ຣານະ ອິນເຕົາ ເກົາ ຍໍອໍ ອີ ຕະ ຕິ່ງ ແດີຍ ອາມົງ ເກົາ. ໄມ່ ດັງ ເກົາ ຊາອໍາ ກຣັກ ລາລີ່; ເກົາ ເບີນ ຣາງັຮ ນະ ກູແຕອໍ; ເກົາ ອາໂຍ່ະ ກວາຍ ການໍອໍ; ກະ ເກົາ ຈິວ ເລືອຍງ ຕຸ່ຮ ກັດ. 11ໄມ່ ດັງ ຊາອີ້ຍ ກວາຍ ຕະ ເກົາ, ກະ ເກົາ ເບິ ຊາອີ້ຍ ເຮີບ. ເນົາ ຕະ ເກົາ ຕິ່ງ ເມືອງ ອັນຕີໂອເຄຍ, ເມືອງ ອີໂກນີອົມ, ກະ ເມືອງ ລີຊະຕຣາ. ມັຮ ຕຸ່ຮ ກັດ ກ້ອຍ, ເກົາ ຈິວ ອິນແຍ່ະ. ມາ ເຍີງ ເຈົາຣາຊີ ຈ່ອຍ ເກົາ, ອັນ ອາລ້ອຮ ເກົາ ແຕ ຣາມິຮ ຕຸ່ຮ ກັດ ກ້ອຍ. 12ໂກຣ ລາລີ່ ກວາຍ ອາແລ່ະ ມາ ຍໍອໍ ອີ ຕາປູ່ນ ມວຍ ຣາງັຮ ກະ ເຢຊູ ກຣິດ, ກວາຍ ກ້ອຍ ອີງເຄາະ ຣາມິຮ ເນົາ ຕະ ອັນ. 13ມາ ມັຮ ກວາຍ ຕາ ອໍ ກະ ໄລ່ ກາ ຕະ ອິນຕີ ອາໂລກ ແຕ ປັຣນາຍ ເຍີງ ເຈົາຣາຊີ, ກູ່ ຣາໄງ ໄລ່ ແກັດ ຕາ ອໍ ຊາອີ້ຍ ອາຊ້ອຮ ແອັນ. ໄລ່ ອາໂລກ ກວາຍ ການໍອໍ, ກະ ກວາຍ ການໍອໍ ອາໂລກ ລັຮ ໄລ່ ເຕ່.

**ປາຕັບ ໂອນ ຕີໂມທຽວ ຊາແຍີ
ແຕ ປັນນາຍ ເຢົາ ເຈົາຣາຊີ**

14 ມາ ອີງເຄາະ ໄມ່ ຊາແຍີ ເລື້ອຍໆ ມັຮ
ຣານະ ໄມ່ ຣຍານ ເຈີ່. ຣານະ ກ້ອຍ ໄມ່ ດັງ
ເຈີ່ ລາ ປຍາຍ໌, ຍ່ອນ ໄມ່ ດັງ ແຕ ເນົາ ໄມ່
ຣຍານ ຣານະ ກ້ອຍ. 15 ບ້ອງ ກາ ໄມ່ ອິນນ້ອງ
ແກດງ, ໄມ່ ຣຍານ ດັງ ເຈີ່ ແຕ ປຶງ ປັນນາຍ
ເຢົາ ເຈົາຣາຊີ. ປຶງ ປັນນາຍ ໄນ່ ແຕ່ອ໌ ໂອນ
ໄມ່ ເປີນ ຣາງັຮ ຣາໄງ່ອ໌ ຣາລັງ, ກະ ຣາງັຮ ໄນ່
ແຕ່ອ໌ ປັຣຕີ໌ ໂອນ ໄມ່ ຊາອຳ ເຢຊູ ກຣິດ, ອັນ
ກາ ຈ່ອຍ ອາມົງ ໄມ່. 16 ກູ່ ຊັນຕອຍ໌ ຕຶງ ປຶງ
ປັນນາຍ ເຢົາ ເຈົາຣາຊີ, ເຢົາ ເຈົາຣາຊີ ແຕ່
ໂອນ ກວາຍ ຄຽນ ມັຮ ປັນນາຍ ກ້ອຍ. ນ່ະກ້ອຍ
ອິນແຍ່ະ ປັນນາຍ ກ້ອຍ ລາ ອໍ ດໍອ໌ ອາຕີ ກວາຍ
ແຕ ເຢົາ ເຈົາຣາຊີ, ດໍອ໌ ກາແອັຮ ກວາຍ ກາ
ຕະ ຣານະ ຕາ ອໍ, ດໍອ໌ ຈ່ອຍ ໂອນ ກວາຍ ຕະ
ຣານະ ອໍ ແອັນ, ກະ ດໍອ໌ ໂອນ ໄລ່ ດັງ ອີງເຄາະ
ຕະ ນານ່ະ ແຕ່ອ໌ ແອີດ ຕານ້ອງ ອໍ ຍັຮ ເມົາງ
ເຢົາ ເຈົາຣາຊີ. 17 ຍ່ອນ ແຕ ປັນນາຍ ກ້ອຍ,
ກວາຍ ກາ ຕະ ຣານະ ເຢົາ ເຈົາຣາຊີ ເປີນ ກູ່
ຣາມິຮ ອັນ ອີງເຄາະ ເປີນ ດໍອ໌ ຕະ ກູ່ ຣານະ ອໍ
ກາ ເຢົາ ເຈົາຣາຊີ ໂອນ ອັນ ຕະ.

ໂປໂລ ປາຕັບ ຕີໂມທຽວ ໂອນ ປາໂຣຣ໌ ຕະ

4 1 ເກົາ ປາຕັບ ໄມ່ ຍັຮ ເມົາງ ເຢົາ
ເຈົາຣາຊີ ກະ ຍັຮ ເມົາງ ເຢຊູ ກຣິດ, ອັນ
ກາ ແຈ່ະ ອີ ແຕ່ອ໌ ລັຮ ບໍ ກູ່ແຕ່ອ໌ ໄນ່, ເຈີ່ ອັນ
ຕະ ຊິດ ກະ ຕັດຊິນ ອິນແຍ່ະ ມັຮ ກວາຍ ກາ
ອິນນ້ອງ ອາມົງ ກະ ໄລ່ ກາ ກູຈິດ ເຈີ່, ປາຍ:
2 ອີງເຄາະ ໄມ່ ອາຕີ ເລື້ອຍໆ ປັນນາຍ ເຢົາ
ເຈົາຣາຊີ. ປຍາຍ໌ ຕາໄງ່ ແລ່ະ, ອີງເຄາະ ໄມ່
ອາຕີ ຕາໄງ່ ກ້ອຍ. ໄມ່ ອິນໂຈຍ ເກຣາະ ຕາໄງ່

ເນົາ ປາຍ ປຍາຍ໌ ປາເນ່ນ ອາຕີ ປັນນາຍ ເຢົາ
ເຈົາຣາຊີ. ອີງເຄາະ ໄມ່ ອາຕີ ໂອນ ກວາຍ ດັງ
ໄລ່ ເປີນ ໄລ່ຍຮ. ອີງເຄາະ ໄມ່ ກາແອັຮ ໂອນ
ໄລ່ ອິນໂຈຍ ຕະ ນ້ອງ ຣານະ ໄລ່ຍຮ. ກະ
ອີງເຄາະ ໄມ່ ອາຕີ ໂອນ ໄລ່ ດັງ ຣານະ ອິນເຕົາ
ແອັນ ລາ ອໍ ໂອນ ໄລ່ ຕາປູ່ນ. ມາ ອີງເຄາະ ໄມ່
ອາຕີ ລາເວົາຍ, ອິນໂຈຍ ກຸນເຕົາ ຍໍອ໌ ໄລ່ ດັງ
ແຕ່. 3 ປັຣແນີ ມັນເຕຣົາ, ເປີນ ຕາໄງ່ ກວາຍ ຕາ
ແອອ໌ ອີ ຊາງັດ ນ້ອງ ປັນນາຍ ປຍາຍ໌ ແຕ ເຢົາ
ເຈົາຣາຊີ, ມາ ໄລ່ ອີ ຕາປູ່ນ ຣາງັຮ ໄລ່ ເປີມ.
ໄລ່ ຈໍອ໌ ເລື້ອຍໆ ກວາຍ ກາ ອາຕີ ປັນນາຍ ກາ
ໄລ່ ມັກ ຊາງັດ. 4 ນ່ະກ້ອຍ, ໄລ່ ງວາຍ ຊ້ອງ
ແຕ ປັນນາຍ ປຍາຍ໌, ຍ່ອນ ໄລ່ ຕາ ແອອ໌ ອີ
ຊາງັດ ປັນນາຍ ກ້ອຍ. ເຈີ່ ໄລ່ ຕາປູ່ນ ເລື້ອຍໆ
ປັນນາຍ ເນົາ ຕະ ອິນຕີ ແຕ ປຶນ ຕຍາ. 5 ມາ
ອີງເຄາະ ໄມ່ ລາວັງ ເລື້ອຍໆ ແຕ ກູ່ ຣາມິຮ ກາ
ແຕ່ອ໌ ບໍ ໄມ່. ອີງເຄາະ ໄມ່ ຈິວ ຣາມິຮ ຕຸ່ຮ ກັດ.
ກະ ອີງເຄາະ ໄມ່ ອາຕີ ເລື້ອຍໆ ປັນນາຍ ອໍ
ແຕ ເຢົາ ເຈົາຣາຊີ. ມັຮ ຣານະ ອິນເຕົາ ເຢົາ
ເຈົາຣາຊີ ໂອນ ໄມ່ ຕະ, ອີງເຄາະ ໄມ່ ຕະ ໂອນ
ເຈີ່ ອິນແຍ່ະ ຣານະ ກ້ອຍ.

ໂປໂລ ແຈ່ະ ອີ ກູຈິດ

6 ຊານ່ ຈະ ເກົາ ລາ ນ່ະ ເກຣົງ ເນົາ ອີ ມ່ອບ
ຊາງ ໂອນ ເຢົາ ເຈົາຣາຊີ. ແດີຍ ອາມົງ ເກົາ
ແຈ່ະ ອີ ແວັດ ເຈີ່. 7 ເກົາ ລາ ນ່ະ ຣາຈິລ ເຮົາບ
ເຈີ່ ກະ ເຢົາ ຊາຕານ. ເກົາ ຕະ ແມີມ ເຈີ່
ຣານະ ເກົາ; ເກົາ ລາ ນ່ະ ກວາຍ ກາ ຕາລຸ່ຮ
ຣາຊິງ ກາ ແຕ່ອ໌ ເຈີ່ ບໍ ອິນຕູ ປັຣຊິດ. ກະ
ເກົາ ຍຸມ ດໍອ໌ ເລື້ອຍໆ ມັຮ ຣາມິຮ ເກົາ ຊາອຳ
ແຕ ເຢົາ ເຈົາຣາຊີ. 8 ຊານ່ ເຢົາ ເຈົາຣາຊີ,
ອັນ ກາ ຕັດຊິນ ຕານ້ອງ, ອັນ ກຽມ ດໍອ໌ ໂອນ

ເກົາ ເປັນ ຣາເມັອ ກາ ເກົາ ຕຶ້ງ ມັນລ້ອງ, ຍ່ອນ ອັນ ໂອນ ເກົາ ແອິດ ຕາມ້ອງ ອໍ ຍັຮ ເມົາງ ອັນ. ປັຣແນິ ມັນເຕຣືາ ເຍົາງ ເຈົາຣາຊິ ໂອນ ເກົາ ເປັນ ເກົາ ກ້ອຍ ຕຶ້ງ ຕາໄງ ອັນ ຕັດຊື່ນ ອິນແຍ່ະ ມັຮ ກວາຍ. ມາ ອັນ ຕາ ເປັນ ໂອນ ແອົງ ເກົາ ຊ້ອງ. ອັນ ໂອນ ກູ່ ນະ ກາ ອົງກ່ອງ ເລືອຍໆ ຕາໄງ ເຢຊູ ແຕ້ອ ລັຮ ບໍ່ ກູແຕອ້ ໄມ່.

ປັຣນາຍ ປັຣຊິດ ໄປໂລ ປາຕັບ ຕິໂມທຽວ

9ເກົາ ແຊອໍ ໄມ່ ແຕ້ອ ໄວ່ ບໍ່ ເກົາ, 10ຍ່ອນ ເດມາ ຕັຮ ເກົາ ເຈ້. ອັນ ຍໍອໍ ອີ ຕາປູ່ນ ຣານະ ຣໍອໍ ຕຶ້ງ ແດືຍ ໄມ່. ນະກ້ອຍ ອັນ ເປາະ ບໍ່ ເມືອງ ເທຊະໂລນິກ ແອັນ. ເກເຊັນ ເປາະ ບໍ່ ແຄງ ຄາລາເຕຍ, ກະ ຕິໂຕ ເປາະ ບໍ່ ເມືອງ ດັນມາເຕຍ. 11ຊານໍ່ ເປັນ ມານະ ລູກາ ຊ້ອງ ແອິດ ກະ ເກົາ. ອົງເຄາະ ໄມ່ ເດົງ ກາ ມາຣະໂກ ແຕ້ອ ບໍ່ ເກົາ ເຕ່, ຍ່ອນ ອັນ ເຕ່ອ ຈ່ອຍ ເກົາ ຕະ ຣານະ ເຍົາງ ເຈົາຣາຊິ. 12ເກົາ ແປຣີ ຕິຄິໂກ ເປາະ ບໍ່ ເມືອງ ເອເພໂຊ. 13ແຕ້ອ ໄມ່ ເປາະ ບໍ່ ເກົາ, ແຊອໍ ໄມ່ ເດົງ ອາຍ້ອຣ ຕ່ອງ ເກົາ. ອາຍ້ອຣ ກ້ອຍ ເກົາ ດໍອໍ ຕຶ້ງ ດຸງ ກາຣະໂປ ເມືອງ ໂທອາດ. ກະ ແຊອໍ ໄມ່ ເດົງ ກາ ປຶ້ງ ເກົາ. ມາ ກາເລີຍ ແຕ ກ້ອຍ ແອັນ, ລາ ເກົາ ອີ ເປັນ ປຶ້ງ ອົງກັຮ ກາ ເກົາ ດໍອໍ ບໍ່ ກ້ອຍ.

14ອາເລັກຊັນເດີ, ອັນ ກາ ກວາຍ ເຈົາງ ຊາບັນ, ອັນ ຕະ ຕຸຮ ກັດ ໂຈະ ເກົາ ຊາອິຍ ເຮີບ ເຈ້. ປັຣແນິ ມັນເຕຣືາ ເຍົາງ ເຈົາຣາຊິ ແຕ້ ກັຮລັຮ ແດັອ ມັຮ ຣານະ ຕາ ອໍ ອັນ ຕະ.

15ມາ ອົງເຄາະ ໄມ່ ລາວັງ ອໍ ແຕ ອັນ, ຍ່ອນ ອັນ ຣາຄັດ ເລືອຍໆ ແຕ ປັຣນາຍ ຮິ ອາຕີ.

16ເຮີບ ແຕ ຕາແບັບ ກວາຍ ຊິດ ຕາແບັບ ເກົາ, ຕາ ເປັນ ເນົາ ອາຕີ ຈ່ອຍ ເກົາ. ອິນແຍ່ະ ມັຮ ກວາຍ ຕັຮ ເກົາ. ມາ ເກົາ ແຊອໍ ເຍົາງ ເຈົາຣາຊິ ອິນໂຈຍ ນັບ ໄລ່ຍຮ ໄລ່ ກ້ອຍ ຕະ.

17ມາ ອິນນ້ອງ ເຢຊູ ກຣິດ ແອິດ ຈ່ອຍ ເກົາ ກະ ໂອນ ເກົາ ເປັນ ເຣ່ງ ເລືອຍໆ. ນະກ້ອຍ ເຕ່ອ ເກົາ ອາຕີ ປັຣນາຍ ອໍ ແຕ ເຢຊູ ກຣິດ, ກະ ເຕ່ອ ກວາຍ ກາ ຕາ ແກັນ ກວາຍ ອິດຊະຣາເອລ ເປັນ ດັງ ເຕ່. ເຢຊູ ກຣິດ ຈ່ອຍ ເກົາ ໂອນ ວຍາຣ ແວັດ ແຕ ແບອໍ ກູລາ. 18ເກົາ ດັງ ປັຣແນິ ມັນເຕຣືາ ເຢຊູ ກຣິດ ຈ່ອຍ ອາມົງ ເກົາ ໂອນ ແວັດ ແຕ ກູ່ ຣາມັຮ ຕາ ອໍ, ກະ ໂອນ ເກົາ ແອິດ ຊິດ ແດືຍ ຕຶ້ງ ອິນຕຸ ອັນ ຊິດ ຕຶ້ງ ມັນລ້ອງ. ອົງເຄາະ ໄຮ ຍ່ອງ ເລືອຍໆ ຣາມັຮ ອັນ ຊິດ ແດືຍ ເລີ້ຍ ກູມໍ. ອາແມນ.^໑

ປັຣນາຍ ກັຮບັນ ກັຮຊວານ ປັຣຊິດ

19ເກົາ ແຊອໍ ຕາແບັບ ກາຮານ ໄລ່ ບາຣ ນະ ປຶຊະກິລາ ກະ ອາກິລາ, ກະ ເກົາ ອີ ກາຮານ ອິນແຍ່ະ ດຸງຊູ ໂອເນຊີໄພໂຣ ແຮີ. 20ເອຣາຊະໂຕ ອິນນ້ອງ ແອິດ ຕຶ້ງ ເມືອງ ໂກຣິນໂທ, ກະ ເກົາ ໂອນ ໂທພິໂມ ອິນນ້ອງ ແອິດ ຕຶ້ງ ເມືອງ ມີເລໂຕ, ຍ່ອນ ອັນ ອາອິ. 21ເກົາ ແຊອໍ ໄມ່ ປາໂຣຣ ແຕ້ອ ບໍ່ ເກົາ ອິນໂຍງ ແຕ້ອ ກາໂຊ ຊາແງດ. ອິນແຍ່ະ ມັຮ ແຊມອາຍ ແອິດ ຕຶ້ງ ເມືອງ ໄມ່ ຕາແບັບ ກາຮານ ໄມ່ ເຕ່, ກາ ຢູບູໂລ, ປູເດັນ, ລິໂນ ກະ ກະໂລເດຍ.

22ເກົາ ແຊອໍ ເຢຊູ ກຣິດ ອິນເຈົາ ໄຮ ແອິດ ເລືອຍໆ ຕຶ້ງ ຣາງັຮ ໄມ່. ກະ ເກົາ ແຊອໍ ເຍົາງ ເຈົາຣາຊິ ຈ່ອຍ ເມົາດ ເລືອຍໆ ອິນແຍ່ະ ມັຮ ເຍົາ.

^໑4:18 ປັຣນາຍ 'ອາແມນ' ອາຕີ ລັຮ ລາ 'ກັຮກ ນະກ້ອຍ' ແຕີລາ 'ແຊອໍ ໂອນ ແກັດ ນະກ້ອຍ.'

ປັນນາຍ ຊາອິຣ ໄປໂລ ຄຽນ ໂອນ

ຕີໂຕ

ປັນນາຍ ອາຕີ ອິນໂຍ່ງ

ໄປໂລ ຄຽນ ປັນນາຍ ໄນ່ ພາອໍ ຊາອິຣ ຕີໂຕ. ອັນ ຄຽນ ມາຮ 63 ກູ່ມ ແວັດ ເຢຊູ ແກັດ. ຕີໂຕ ລາ ກວາຍ ນຸ່ມ ກາ ຕາ ແກັນ ກວາຍ ອິດຊະຣາເອລ, ມາ ອັນ ຊາອໍາ ເຢຊູ ກຣິດ. ໄປໂລ ໂອນ ຕີໂຕ ແອັດ ລັຮ ຕຶ້ງ ໂບດ ກະເຣເຕ, ເຍົາອໍ ໂອນ ຈ່ອຍ ມັຮ ມູ່ ກາ ຊາອໍາ ຕຶ້ງ ອິນຕູ ກ້ອຍ ແກັດ ເຣ່ງ ກະ ປັດ ອາຊ້ອຣ. ປຶ້ງ ໄນ່ ອາຕີ ໂອນ ຕີໂຕ ໄປ ຣາມິຣ ປັດ ກາ ອັນ ອົງເຄາະ ຕະ, ລາ ນ່ະໄນ່: ມວຍ ລາ ຣຽຮ ກວາຍ ກາ ຊິດ ມູ່ ກາ ຊາອໍາ. ບາຣ ລາ ອາຣຍານ ກວາຍ ອາຈວາຍຮຽງ, ໂອນ ໄລ່ ແຕ່ອໍ ອາຕີ ລັຮ ກວາຍ ນຸ່ມ ຕຶ້ງ ມູ່ ກາ ຊາອໍາ. ໄປ ລາ ໂອນ ອັນ ອາຕີ ໄລ່ ແອັດ ຣາຕອຍ ກະ ກູ່ ນະ ກວາຍ, ກະ ເບິນ ຣາງິຣ ລາເວົ້າຍ ໂຈະ ກວາຍ ການໍອໍ.

1 ເກົາ ລາ ໄປໂລ ຄຽນ ປັນນາຍ ຊາອິຣ ໄນ່. ເກົາ ລາ ກວາຍ ຕະ ຣານະ ເຍົາງ ເຈົາຣາຊີ, ກະ ເກົາ ລາ ກວາຍ ເຢຊູ ກຣິດ ຣຽຮ ປາຈຸຮ ໂອນ ເປາະ ຕະ ຣານະ ອັນ. ເຍົາງ ເຈົາຣາຊີ ແປຣີ ເກົາ ເປາະ ອາຕີ ປັນນາຍ ປຍາຍໍ ແຕ ອັນ ໂອນ ມັຮ ກວາຍ ກາ ອັນ ຣຽຮ, ໂອນ ຣາງິຣ ໄລ່ ແກັດ ຊາອໍາ ຊັງໂກຣ ລາລີ້ ແອັນ, ກະ ໂອນ ໄລ່ ຕາປູ່ນ ຣານະ ເຍົາງ ເຈົາຣາຊີ ອິນແຍ່ະ ຣາງິຣ ຣາແຮີ ໄລ່. 2ໄຮ ອົງກ່ອງ ເບິນ ອາມັງ ເລືອຍງ ນະ ເຍົາງ ເຈົາຣາຊີ ເອີອໍ ແຕ ອິນໂຍ່ງ ອັນ ຕາ ຢວາຣ ແຕງ ມັນລ້ອງ ກູແຕອໍ ໄນ່. ເຍົາງ ເຈົາຣາຊີ ຕາ ເກັ້ຍ ຕະ ອິນຕີ ອາໂລກ. 3ເຈ້ ແຕ້ອໍ ປາເນ່ນ ອັນ ຊ້ອງ ຊັງໂກຣ ເຍົາງ ເຈົາຣາຊີ ອາຕີ ປັນນາຍ ອັນ ໂອນ ກວາຍ ດັງ. ຍ່ອນ ເຍົາງ ເຈົາຣາຊີ ກາ ຈ່ອຍ ອາມັງ ໄຮ, ດັງ ເກົາ ອາຕີ ປັນນາຍ ອັນ ປຍາຍໍ ອໍ, ນ່ະກ້ອຍ ອັນ ແປຣີ ເກົາ ອາຕີ ປັນນາຍ ກ້ອຍ. 4ເກົາ

ຄຽນ ປັນນາຍ ໄນ່ ພາອໍ ຊາອິຣ ຕີໂຕ. ໄນ່ ລາ ນ່ະ ກອນ ເກົາ, ຍ່ອນ ໄນ່ ຊາອໍາ ເຍົາງ ເຈົາຣາຊີ ມູ່ ຣາງິຣ ກະ ເກົາ. ເກົາ ແຊອໍ ເຍົາງ ເຈົາຣາຊີ, ອິມປໍ່ ໄຮ, ກະ ເຢຊູ ກຣິດ, ອັນ ກາ ຈ່ອຍ ອາມັງ ໄຮ, ຈ່ອຍ ເມົາດ ໄມ່ ກະ ໂອນ ໄມ່ ແອັດ ບັນ ຊວານ ອູນ ອໍ ເລືອຍງ.

ຣານະ ຕີໂຕ ຕະ ຕຶ້ງ ໂບດ ກະເຣເຕ

5ປັອງ ກາ ກ້ອຍ ເກົາ ໂອນ ໄມ່ ແອັດ ລັຮ ຕຶ້ງ ໂບດ ກະເຣເຕ ດໍອໍ ໄມ່ ຕະ ໂອນ ເຈ້ ມັຮ ຣານະ ກາ ໄຮ ຕະ ມາ ຕາ ຢວາຣ ເຈ້. ເກົາ ຍໍອໍ ອີ ໂອນ ໄມ່ ຣຽຮ ມັຮ ກວາຍ ຕະ ຊິດ ມູ່ ກາ ຊາອໍາ ກູ່ ເມືອງ ຕຶ້ງ ໂບດ ກ້ອຍ, ນ່ະ ເກົາ ປາຕັບ ໄມ່ ແຕ ອິນໂຍ່ງ ເຈ້. 6ເກົາ ຍໍອໍ ອີ ໂອນ ໄມ່ ຣຽຮ ກວາຍ ກາ ຕາ ເບິນ ເນົາ ແຕ່ອໍ ຕີ ໄລ່. ກວາຍ ກ້ອຍ ອົງເຄາະ ເບິນ ລາກວຍ ມານໍາ ຊ້ອງ. ກອນ ອາໂກ ໄລ່ ອົງເຄາະ ຊາອໍາ ເຢຊູ ແຕ່, ກະ ກອນ ອາໂກ ກ້ອຍ ຕາ ແຕ່ອໍ

ຕະ ຢູ່ຮຽງ ກະ ຕາ ເບີນ ຊາງັດ. 7 ຍ່ອນ ກວາຍ ກ້ອຍ ຕະ ຣານະ ເຢິງ ເຈົາຣາຊີ, ນ່ະກ້ອຍ ອີງເຄາະ ໄລ່ ຕະ ໂອນ ກວາຍ ການໍ້ອໍ ຕາ ເຕ່ອໍ ຕິ ໄລ່. ອີງເຄາະ ໄລ່ ຕາ ເບີນ ແກັດ ກວາຍ ອາຊ້ອຮ ຈະ ເບີມ; ອີງເຄາະ ໄລ່ ຕາ ເບີນ ກຸນເຕົາ ອີງຄືນ; ອີງເຄາະ ໄລ່ ຕາ ເບີນ ມັກ ປັ້ອງ; ອີງເຄາະ ໄລ່ ຕາ ເບີນ ແກັດ ກວາຍ ແຮ້ງ; ກະ ອີງເຄາະ ໄລ່ ຕາ ເບີນ ຕະ ຣານະ ຕາ ອໍ ຍໍອໍ ອີ ເບີນ ປຣະ. 8 ມາ ກວາຍ ກາ ຊົດ ມູ່ ກາ ຊາອໍາ, ໄລ່ ອີງເຄາະ ຕະ ປັ້ງ ມັດ ມຸ່ຮ ໂຈະ ຕາມອຍ. ອີງເຄາະ ເບີນ ຣາງັຮ ອາໂຍ່ະ ເລືອຍໆ ຣານະ ອໍ; ອີງເຄາະ ໄລ່ ກຍາອໍ ອໍ ຈະ ໄລ່ ເບີມ; ອີງເຄາະ ໄລ່ ຕະ ຕານໍ້ອງ ຍັຮ ເມົາງ ກວາຍ; ອີງເຄາະ ໄລ່ ເບີນ ຣາງັຮ ບຣັຮ ອໍ; ກະ ອີງເຄາະ ໄລ່ ເຕ່ອໍ ຕະ ໂອນ ຣາປຍາຍໍ ອໍ. 9 ອີງເຄາະ ໄລ່ ຍຸມ ດໍອໍ ເລືອຍໆ ມັຮ ປັຮນາຍ ໄລ່ ຊາອໍາ ເຈີ ກາ ຊັງໂກຣ ກະ ປັຮນາຍ ປຍາຍໍ ແຕ ເຢິງ ເຈົາຣາຊີ. ປັຮນາຍ ເນົາ ອາຕີ ໄລ່ ເຈີ, ນ່ະກ້ອຍ ໄລ່ ເຕ່ອໍ ອາຕີ ປັຮນາຍ ປຍາຍໍ ແຕ ເຢິງ ເຈົາຣາຊີ ໂອນ ກວາຍ ການໍ້ອໍ ຍຸມ ດໍອໍ ປັຮນາຍ ກ້ອຍ ເຕ່. ນ່ະກ້ອຍ ເຕ່ອໍ ໄລ່ ອາຕີ ແບຼງ ລາລີ້ ແອ້ນ ໂອນ ກວາຍ ກາ ຣາຄັດ ແຕ ປັຮນາຍ ເຢິງ ເຈົາຣາຊີ, ໂອນ ກວາຍ ກ້ອຍ ຕາ ເຕ່ອໍ ຣາຄັດ ນໍ້ອງ.

ອີງເຄາະ ໄມ່ ກາແອັຮ

ກະ ອາຕີ ກວາຍ ກະເຣເຕ

10 ເບີນ ຫຼິ່ງ ນະ ກວາຍ ຊາອໍາ ກາ ຕາ ແອອໍ ອີ ຊາງັດ ກວາຍ ຊົດ ໄລ່. ໄລ່ ຕະ ອິນຕີ ປັຮນາຍ ຕາ ແກັດ ເກົາ ເລືອຍໆ, ກະ ໄລ່

ຣາພິ ກວາຍ ການໍ້ອໍ. ຊາອໍ້ຍ ນ່ະ ກວາຍ ໄມ່ ລາ ແຕ ຈຸມ ອິດຊະຣາເອລ ໄລ່ ອາຕີ ອີງເຄາະ ຕະ ຣິດ ກິດ ຕາປູນ ຄານອດ ອິດຊະຣາເອລ.¹¹ ອີງເຄາະ ໄຮ ກູປັດ ແບອໍ ໄລ່, ຍ່ອນ ໄລ່ ຕາລຸຮ ມັຮ ດຸງຊູ ມູ່ ກາ ຊາອໍາ ກະ ອາຕີ ຣາມັຮ ກາ ຕາ ເບີນ ປຍາຍໍ, ດໍອໍ ຈໍອໍ ກໍາໄລ ແຕ ມັຮ ຣານະ ກາ ຕາ ເບີນ ຕານໍ້ອງ. 12 ເບີນ ມານະ ກວາຍ ກະເຣເຕ, ກາ ອາຕີ ຊາອໍ້ຍ ແຕ ຣານະ ກາ ຕາ ຍວາຮ ແຕ່ອໍ. ອັນ ອາຕີ ປາຍ: "ກວາຍ ກະເຣເຕ, ໄລ່ ຕະ ອິນຕີ ອາໂລກ ເລືອຍໆ ກະ ເຢົາ. ໄລ່ ລາ ແຮ້ງ ລາລີ້. ໄລ່ ຍໍອໍ ອີ ຈາ ປາໄຊ, ມາ ໄລ່ ອາລັຮ ອີ ຕະ ຣານະ."

13 ປັຮນາຍ ກາ ອັນ ປາຍ ກ້ອຍ ລາ ປຍາຍໍ. ນ່ະກ້ອຍ ອີງເຄາະ ໄມ່ ກາແອັຮ ເຮງ ໄລ່ ກາ ຊາອໍາ ອິນໂຈຍ ຕະ ນ່ະກ້ອຍ, ໂອນ ຣາງັຮ ໄລ່ ແກັດ ຊາອໍາ ເຮງ ອາຊ້ອຮ ແອ້ນ. 14 ກາແອັຮ ໄລ່ ອິນໂຈຍ ຊາງັດ ປິ່ນ ຕຍາ ແຕ ກວາຍ ອິດຊະຣາເອລ ເກີ້ຍ ຕະ ອິນຕີ, ແຕ່ລາ ຣາມັຮ ປາຕັບ ແຕ ກວາຍ ການໍ້ອໍ, ໄລ່ ກາ ຕັຮ ເຈີ ປັຮນາຍ ປຍາຍໍ. 15 ອິນແຍ່ະ ຣານະ ກວາຍ ຕະ ຍໍອໍ ອີ ຊາງ ເຢິງ ເຈົາຣາຊີ ລາ ອໍ, ຄັນ ໄລ່ ເບີນ ຣາງັຮ ບຣັຮ ອໍ. ມາ ມັຮ ກວາຍ ກາ ເບີນ ຣາງັຮ ໄລ່ຍຮ ກະ ຕາ ເບີນ ຊາອໍາ ກຣັກ ລາລີ້, ອິນແຍ່ະ ຣານະ ໄລ່ ຕະ ຍໍອໍ ອີ ຊາງ ເຢິງ ເຈົາຣາຊີ ລາ ຕາ ເບີນ ອໍ ອິນເຕົາ. ຍ່ອນ ຣາງັຮ ໄລ່ ຄິດ, ກະ ຣານະ ໄລ່ ຕະ ລາ ຮຸ່ງ ອິນແຍ່ະ. 16 ແບອໍ ໄລ່ ປາຍ ໄລ່ ດັງ ເຢິງ ເຈົາຣາຊີ, ມາ ຣານະ ໄລ່ ຕະ ລາ ຕາ ເບີນ ຊັງໂກຣ ກະ ແບອໍ ໄລ່ ປາຍ. ກວາຍ ການໍ້ອໍ ຊາອັຮ ໄລ່. ໄລ່ ຕາ ເບີນ ຊາງັດ ກະ ໄລ່ ຕາ ເຕ່ອໍ ຕະ ຣານະ ອໍ ອິນເຕົາ.

ກ 1:10 ຣິດ ກ້ອຍ ເນົາ ກິດ ບໍ້ອໍ ອີງກັຮ ແຕ ເກຣັງ ຣາເລົາ.

**ປັນນາຍ ປາຕັບ ໂອນ ກວາຍ ເທົາ,
ກວາຍ ນຸ່ມ, ກະ ກວາຍ ຊູລ**

2 1 ມາ ໄມ່ ອີງເຄາະ ອາຕີ ໂອນ ມັຮ ກວາຍ ຊາອຳ ດັງ ໄລ່ ອີງເຄາະ ຕະ ອິນເຕົາ ຍິອ໌ ອີ ຕາປຸ່ນ ຣານະ ເຍົາງ ເຈົາຣາຊີ ກຮັກ ລາລີ້. 2 ອີງເຄາະ ໄມ່ ອາຕີ ມັຮ ກວາຍ ອາຈວາຍຮ ໂອນ ໄລ່ ດັງ ຕາຕ່ອຍ໌ ມັຮ ຣາມິ້ຮ ກາ ແຕ້ອ໌ ບໍ່ ໄລ່. ໂອນ ໄລ່ ແອັດ ແພບ ກະ ຄູ່ນ ອໍ, ກະ ໂອນ ໄລ່ ກຍາອ໌ ອໍ ຈະ ໄລ່ ເບີມ, ກະ ອີງເຄາະ ໄລ່ ຊາອຳ ກຮັກ ລາລີ້, ອາໂຢ່ະ ເຢົາ, ກະ ຈິວ ຕຸ່ຮ ກັດ ກາ ແຕ້ອ໌ ບໍ່ ໄລ່.

3 ມູເຈົງ ກ້ອຍ ແຕ່ ໄມ່ ອີງເຄາະ ອາຕີ ມັຮ ກວາຍ ອາຢ່ະ, ໂອນ ໄລ່ ແອັດ ຢານັບ ເຍົາງ ເຈົາຣາຊີ. ອີງເຄາະ ໄລ່ ອິນໂຈຍ ຕາແມັຍຮ ກວາຍ ການໍອ໌, ກະ ອິນໂຈຍ ມັກ ບັ້ອງ. ມາ ອີງເຄາະ ໄລ່ ອາຕີ ປັນນາຍ ມັນຕັດ ຄູ່ນ 4 ໂຈະ ມັຮ ມັນແຊມ ກາ ຕາແບີ ເບີນ ກາຢາອ໌, ໂອນ ມັນແຊມ ກ້ອຍ ດັງ ອາໂຢ່ະ ກອນ ກາຢາອ໌ ໄລ່. 5 ອີງເຄາະ ມັນແຊມ ນຸ່ມ ກ້ອຍ ດັງ ກຍາອ໌ ອໍ ຈະ ໄລ່ ເບີມ, ກະ ໂອນ ໄລ່ ແອັດ ບຣັຮ ອໍ. ອີງເຄາະ ໄລ່ ຕະ ຣານະ ຊາແຮງ ຕຶງ ດຸງ ໄລ່. ອີງເຄາະ ໄລ່ ເບີນ ຣາງື່ຮ ລາແມ່ນ ອໍ, ກະ ອີງເຄາະ ໄລ່ ອິດ ຣາງື່ຮ ກາຢາອ໌ ໄລ່. ຄັນ ໄລ່ ຕະ ນະກ້ອຍ, ກວາຍ ການໍອ໌ ຕາ ແຕ້ອ໌ ຕີ ປັນນາຍ ເຍົາງ ເຈົາຣາຊີ.

6 ອີງເຄາະ ໄມ່ ອາຕີ ອາລົບ ອາລີ້ ເລືອຍໆ ໂອນ ມັຮ ກວາຍ ຣາເລົາ ນຸ່ມ ແຕ້ອ໌ ດັງ ກຍາອ໌ ອໍ ຈະ ໄລ່ ເບີມ. 7 ກູ່ ຣານະ ໄມ່ ຕະ, ອີງເຄາະ ຕະ ໂອນ ປຍາຍ໌, ຍ່ອນ ໄມ່ ລາ ແກັດ ແຕຣ່ງ ໂອນ ກວາຍ ການໍອ໌. ກູ່ ຣາມິ້ຮ ໄມ່ ອາຕີ ແຕ ເຍົາງ ເຈົາຣາຊີ ອີງເຄາະ ໄມ່ ອາປັຮ ໄມ່ ລາ ກວາຍ ຕານໍ້ອງ, ກາ ຕະ ອິນແຍ່ະ ຣາງື່ຮ.

8 ມັຮ ປັນນາຍ ໄມ່ ຕະ ອິນຕີ, ອີງເຄາະ ໄມ່ ປາຍ ໂອນ ປຍາຍ໌ ເລືອຍໆ. ນະກ້ອຍ ກວາຍ ການໍອ໌ ຕາ ແຕ້ອ໌ ຕີ ປາຍ ໄມ່ ຕາ ອໍ. ເຈີ້ ໄລ່ ກາ ຍິອ໌ ອີ ຣາຈຽນ ກະ ໄມ່, ໄລ່ ຊ້ອງ ກູມາລ, ຍ່ອນ ໄລ່ ຕາ ເບີນ ເຮີມ ມວຍ ຣາມິ້ຮ ຕາ ອໍ ອິນເຕົາ ອີ ປາຍ ໄຮ.

9 ອີງເຄາະ ໄມ່ ອາຕີ ມັຮ ກວາຍ ຊູລ ໂອນ ໄລ່ ອິດ ຣາງື່ຮ ເນີຍ ໄລ່. ອີງເຄາະ ໄລ່ ຕະ ກູ່ ຣານະ ໂອນ ເນີຍ ໄລ່ ຊ້ອງ ຣໍ່ອ. ອີງເຄາະ ໄລ່ ອິນໂຈຍ ຣາຈຽນ ກະ ເນີຍ ໄລ່. 10 ກະ ອີງເຄາະ ໄລ່ ອິນໂຈຍ ຕວຍ໌ ແກຣັງ ເນີຍ ໄລ່. ມາ ອີງເຄາະ ໄລ່ ຕະ ເລືອຍໆ ໂອນ ເນີຍ ແຕ້ອ໌ ຊາອຳ ຣາງື່ຮ ໄລ່. ຄັນ ກວາຍ ຊູລ ຕະ ນະກ້ອຍ, ກວາຍ ການໍອ໌ ເຮີມ ອໍ ຣານະ ໄລ່ ຕະ ຕາປຸ່ນ ປັນນາຍ ເຍົາງ ເຈົາຣາຊີ. ນະກ້ອຍ ກວາຍ ການໍອ໌ ຍິອ໌ ອີ ດັງ ແຕ່ ປັນນາຍ ເຍົາງ ເຈົາຣາຊີ, ອັນ ກາ ຈ່ອຍ ອາມົງ໌ ໄຮ.

ເຍົາງ ເຈົາຣາຊີ ຈ່ອຍ ເມີດ ກວາຍ

11 ເຍົາງ ເຈົາຣາຊີ ອາປັຮ ເຈີ້ ຣານະ ຈ່ອຍ ເມີດ ໂອນ ກູ່ ນະ ກວາຍ ດັງ ໄລ່ ແຕ້ອ໌ ອາມົງ໌ ເລືອຍໆ. 12 ນະກ້ອຍ ໄຮ ດັງ ອັນ ຍິອ໌ ໄຮ ຕັຮ ຣານະ ກາ ຕາ ເບີນ ຊັງໂກຣ ແຕ ຣານະ ອັນ. ໄຮ ອິນໂຈຍ ຕາປຸ່ນ ຣາງື່ຮ ໄຮ ເບີມ ຕຶງ ແດີຍ ໄນ່. ເຍົາງ ເຈົາຣາຊີ ຍິອ໌ ໄຮ ດັງ ກຍາອ໌ ອໍ ຈະ ໄຮ ເບີມ, ກະ ອັນ ຍິອ໌ ໄຮ ແອັດ ຕານໍ້ອງ. ອັນ ຍິອ໌ ໄຮ ຕາປຸ່ນ ແອັງ ຣານະ ອັນ ຊ້ອງ ບັ້ອງ ກາ ໄຮ ອິນມ້ອງ ແອັດ ຕຶງ ແດີຍ ໄນ່, 13 ບັ້ອງ ກາ ໄຮ ແອັດ ອີງກ່ອງ ຕາໂງ ເຢຊູ ກຣິດ ແຕ້ອ໌ ລັຮ ບໍ່ ກູແຕອ໌ ໄນ່. ຕາໂງ ກ້ອຍ ໄຮ ເບີນ ເຮີມ ເຢຊູ ກຣິດ, ອັນ ກາ ຈ່ອຍ ອາມົງ໌ ໄຮ. ອັນ ເບີນ ອຳນາດ ອາງຮີຣ, ກະ

ອັນ ລາ ມູເຈິງ ເຍິງ ເຈົາຣາຊິ ແຕ່. ¹⁴ເຢຊູ ກຣິດ ແຕ່ ຈົວ ກູຈິດ ຕາງ ໄຮ, ດໍອ໌ ໄທ ລັຮ ໄຮ ແຕ ຣາມິຮ ຕາ ອໍ, ໂອນ ໄຮ ແກັດ ບຣັຮ ອໍ ຍັຮ ເມິງ ເຍິງ ເຈົາຣາຊິ. ນະກ້ອຍ ໄຮ ແກັດ ກອນແຊມ ອັນ, ລາ ອິມພາ ແຕ ກວາຍ ກາ ຕາ ແກັນ ກອນແຊມ ອັນ. ກະ ໄຮ ອູອຍາຣ ອູໂອອ໌ ລາລີ້ ຍໍອ໌ ອີ ຕະ ຣານະ ອໍ.

¹⁵ໄມ່ ເບິນ ອໍານາດ ຕິ່ງ ມູ່ ກາ ຊາອໍາ. ນະກ້ອຍ ອົງເຄາະ ໄມ່ ອາຕີ ອິນແຍ່ະ ມັຮ ຣາມິຮ ເກົາ ປາຕັບ ໄມ່. ອົງເຄາະ ໄມ່ ອາຕີ ກະ ກາແອັຮ ມູ່ ກາ ຊາອໍາ, ຄັນ ໄລ່ ຕະ ຕາ ປຍາຍ໌. ກະ ມັຮ ຣານະ ໄມ່ ຕະ, ອິນໂຈຍ ຕະ ໂອນ ກວາຍ ການໍອ໌ ພາມາດ ໄມ່.

ປັຣນາຍ ປາຕັບ ໂອນ ກວາຍ ຊາອໍາ

3 ¹ອົງເຄາະ ໄມ່ ຕາໄມຣ ມັຮ ກວາຍ ຊາອໍາ ໂອນ ໄລ່ ຊາງັດ ມັຮ ກວາຍ ຊິດ ກະ ໄລ່ ກາ ເບິນ ອໍານາດ ຕິ່ງ ແດິຍ ໄນ່. ອົງເຄາະ ໄລ່ ເບິນ ຣາງັຮ ຍໍອ໌ ອີ ຕະ ກູ່ ຣານະ ອໍ. ²ກວາຍ ຊາອໍາ ຕາ ແຕ່ອ໌ ພາມາດ ອິນເຕົາ ແຕ ກວາຍ ການໍອ໌. ມາ ອົງເຄາະ ໄລ່ ແອັດ ຣາຕອຍ ກະ ກູ່ ນະ ກວາຍ. ອົງເຄາະ ໄລ່ ເບິນ ຣາງັຮ ແມ່ນ ກະ ເບິນ ຣາງັຮ ລາເວົ້າຍ ໂຈະ ກວາຍ ການໍອ໌.

³ແຕ ອິນໂຍ່ງ ໄຮ ລາ ຊາກູລ ນະ ໄລ່ ກ້ອຍ ແຕ່. ໄຮ ຕາ ເບິນ ຊາງັດ ປັຣນາຍ ເຍິງ ເຈົາຣາຊິ, ມາ ໄຮ ຊາງັດ ເລືອຍໆ ປັຣນາຍ ກວາຍ ອາໂລກ. ນະກ້ອຍ ຈະ ໄຮ ແກັດ ຊູລ ໂອນ ຣານະ ຕາ ອໍ, ກະ ໄຮ ຕະ ຕາປູ່ນ ຣາງັຮ ໄຮ ຊ້ອງ ຣໍອ໌. ໄຮ ຣາອວານ ເລືອຍໆ, ກະ ໄຮ ຊັຮແມງ ອີ ເບິນ ເກຣັງ ເຢົາ ແຮີ. ໄຮ ມານະ ຊາອັຮ ມານະ. ⁴ມາ ແຕ່ອ໌ ຕາໂງ ເຍິງ

ເຈົາຣາຊິ ອາປັຮ ໂອນ ໄຮ ດັງ ອັນ ອາໂຍ່ະ ໄຮ, ກະ ອັນ ອີ ຈ່ອຍ ໄຮ, ⁵ຕາໂງ ກ້ອຍ ອັນ ຈ່ອຍ ອາມົ່ງ ໄຮ. ອັນ ຕາ ເບິນ ຈ່ອຍ ອາມົ່ງ ໄຮ ຍ່ອນ ໄຮ ຕະ ຣານະ ຕາມ້ອງ ອໍ. ມາ ອັນ ຈ່ອຍ ອາມົ່ງ ໄຮ ຍ່ອນ ອັນ ຊ້ອງ ອາໂຍ່ະ ຕະ ໄຮ. ຣາເວົ້າຍ ເຍິງ ເຈົາຣາຊິ ຕັຮ ໂລ່ຍຮ ໄຮ. ໄນ່ ລາ ນະ ອັນ ອາເຣົາວ ຣາງັຮ ໄຮ. ກະ ອັນ ໂອນ ໄຮ ເບິນ ຣາງັຮ ຕາໄມ ແອັນ, ນະ ໄຮ ຕາແປ ຣັຮ ລັຮ ຕາໄມ. ⁶ເຍິງ ເຈົາຣາຊິ ໂອນ ໄຮ ເບິນ ຣາເວົ້າຍ ອັນ ຕະ ຊິດ ຕິ່ງ ຣາງັຮ ໄຮ ຍ່ອນ ແຕ ເຢຊູ ກຣິດ, ອັນ ກາ ຈ່ອຍ ອາມົ່ງ ໄຮ. ⁷ຍ່ອນ ເຢຊູ ກຣິດ ຈ່ອຍ ເມົາດ ໄຮ, ນະກ້ອຍ ໄຮ ແກັດ ຕາມ້ອງ ອໍ ຍັຮ ເມິງ ເຍິງ ເຈົາຣາຊິ. ກະ ເຍິງ ເຈົາຣາຊິ ໂອນ ໄຮ ຈຸງ ແຕ່ ມັຮ ມູ່ນ ກາ ອັນ ປຣ່ອມ ໂອນ ກອນ ອາໂກ ອັນ. ນະກ້ອຍ ໄຮ ອົງກ່ອງ ເບິນ ອາມົ່ງ ເລືອຍໆ.

⁸ໂກຣ ລາລີ້ ປັຣນາຍ ໄນ່ ລາ ປຍາຍ໌ ອິນແຍ່ະ. ເກົາ ຍໍອ໌ ໄມ່ ອາຕີ ເລືອຍໆ ປັຣນາຍ ໄນ່ ໂອນ ກວາຍ ກາ ຊາອໍາ ເຍິງ ເຈົາຣາຊິ, ໂອນ ໄລ່ ຕະ ເລືອຍໆ ຣານະ ອໍ ຊ້ອງ. ມັຮ ຣາມິຮ ໄນ່ ລາ ເບິນ ເກົາ ອິນແຍ່ະ, ກະ ແຕ່ອ໌ ຈ່ອຍ ອິນແຍ່ະ ມັຮ ກວາຍ. ⁹ເກົາ ຍໍອ໌ ໄມ່ ວຍາຣ ແຕ ໄລ່ ກາ ຣາຈຽນ ຕາ ແກັດ ເກົາ, ກະ ໄລ່ ກາ ຍໍອ໌ ອີ ຣາໂລຍຮ ກະ ໄມ່ ແຕ ຄານອດ ຈຸ່ມ ອິດຊະຣາເອລ ກະ ແຕ ປິ່ງ ເນົາ ຄຽນ ຣາມິຮ ອາຈວາຍຮ ອາເຈັຮ ໄລ່. ຄັນ ຣາຈຽນ ແຕ ຣາມິຮ ໄນ່, ຕາ ເບິນ ແກັດ ເກົາ ອິນເຕົາ. ¹⁰ຄັນ ເບິນ ກວາຍ ແຕ ມູ່ ເຍົາ ມາ ແຕ່ອ໌ ຣາຍົວະ ໂອນ ເຍົາ ຣາຕັຮ ແກັດ ຊາອິ່ຍ ຈຸ່ມ, ອົງເຄາະ ໄມ່ ກາແອັຮ ກວາຍ ກ້ອຍ ມູ ເຮີບ, ບາຣ ເຮີບ ເວົ້າຍ. ແວັດ ກ້ອຍ,

ຄັນ ອິນນ້ອງ ອັນ ຕະ ນະກ້ອຍ ຊາ, ໄມ່ ອິນໂຈຍ ຣາບູລ ນ້ອງ ກະ ອັນ. 11 ຍ່ອນ ໄມ່ ດັງ ກວາຍ ກ້ອຍ ແກ້ ຣານາ. ອັນ ດັງ ໂລ່ຍຮ ມາ ອິນນ້ອງ ອັນ ອີ ຕະ, ນະກ້ອຍ ອັນ ຕະ ຊັຣນັຮ ຈະ ອັນ ເປີມ.

ປ້ຣນາຍ ປາຕັບ ປັຣຊິດ ໂອນ ຕິໂຕ

12 ພໍກາ ເກົາ ແປຣີ ອາເຕມາ ແຕລາ ຕິຄິໂກ ແຕ່ອ໌ ບໍ່ ໄມ່, ເກົາ ຍໍອ໌ ໄມ່ ເປາະ ແຕ່ ບໍ່ ເກົາ ຕິງ ເມືອງ ນິໂກໂປລີ. ເກົາ ຄິດ ຍໍອ໌ ອີ ແອັດ ຕິງ ເມືອງ ກ້ອຍ ເຕົາ ອິນແຍ່ະ ກາໄຊ ຊາແງດ. 13 ກະ ເກົາ ແຊອ໌ ໄມ່ ຈ່ອຍ ເຊນັດ ກະ ອາໂປໂລ. ເຊນັດ ລາ ກວາຍ ກາ ດັງ

ຕະ ອິນຕີ ແຕ ຄານອດ. ອິນເຕົາ ໄລ່ ແອີ ບ້ອງ ກາ ໄລ່ ອີ ເປາະ, ເກົາ ແຊອ໌ ໄມ່ ຈ່ອຍ ໄລ່ ເກຣັງ ກ້ອຍ. 14 ອີງເຄາະ ໄມ່ ອາຕີ ໂອນ ກວາຍ ຕິງ ມູ່ ໄຮ ຣຍານ ເລືອຍໆ ຕະ ຣານະ ອໍ. ນະກ້ອຍ ເຕ່ອ໌ ໄລ່ ຈ່ອຍ ຣັງອອຍ ເຢົາ ໄລ່ ກາ ແອີ. ອິນໂຈຍ ໂອນ ໄລ່ ແອັດ ເມົາດ ຊ້ອງ, ຍ່ອນ ຣານະ ກ້ອຍ ຕາ ເປີນ ແກັດ ເກົາ ອິນເຕົາ.

15 ອິນແຍ່ະ ມັຮ ກວາຍ ແອັດ ກະ ເກົາ ພາອ໌ ປ້ຣນາຍ ກາຣານ ໄມ່ ເຕ່. ແຊອ໌ ໄມ່ ກັຣບັນ ກັຣຊວານ ອິນແຍ່ະ ມັຮ ເຢົາ ກາ ອາໂຍ່ະ ກະ ຊາອໍາ ມັນຕູ ກະ ໄຮ. ເກົາ ແຊອ໌ ເຍົາງ ເຈົາຣາຊີ ຈ່ອຍ ເມົາດ ອິນແຍ່ະ ມັຮ ເຍົາ.

ປັນນາຍ ຊາອິສ ໂປໂລ ຄຽນ ໂອນ

ພິເລໂມນ

ປັນນາຍ ອາຕິ ອິນໂຍ່ງ

ໂປໂລ ຄຽນ ປັນນາຍ ໄນ່ ພາອໍ ຊາອິສ ພິເລໂມນ ມາສ 63 ກູມໍ ແວັດ ເຢຊູ ແກັກດ. ພິເລໂມນ ລາ ກວາຍ ຊາອໍາ ແຕ ເມືອງ ໂກໂລຊາຍ. ເບິນ ມານະ ຊູລ ຣາມິ້ຮ ໂອເນຊີໂມ ກາ ຕາລຸ່ຮ ແຕ ພິເລໂມນ, ລາ ເນ້າຍ ອັນ. ໂອເນຊີໂມ ຣາມິ້ຮ ໂປໂລ ບ້ອງ ກາ ອັນ ແອັດ ຕຶ້ງ ກໍ່ອໍ, ເຈ້ ໂປໂລ ອາຕິ ອັນ ປັນນາຍ ອໍ ແຕ ເຢຊູ ກຣິດ. ເຈ້ ໂອເນຊີໂມ ມູ່ດ ຊາອໍາ ແຕ່; ກະ ອັນ ຈ່ອຍ ໂປໂລ ຊາອິ້ຍ ຣາມິ້ຮ. ປັນນາຍ ຊາອິສ ໄນ່ ໂປໂລ ພາອໍ ດໍອໍ ກູໂກຼຍ ພິເລໂມນ, ແຊອໍ ອັນ ຕັຮ ໂລ່ຍຮ ໂອເນຊີໂມ ກະ ຮັບ ແກັກດ ນ່ະ ແຊມອາຍ ອັນ ເບິມ.

1 ເກົາ ລາ ໂປໂລ ຄຽນ ປັນນາຍ ໄນ່ ພາອໍ ຊາອິສ ເຢົາ ເກົາ ພິເລໂມນ, ອັນ ກາ ຕະ ຣານະ ເຢົາ ເຈົາຣາຊີ ມັນຕຸ ກະ ເກົາ. ຊານໍ່ ເກົາ ແອັດ ຕຶ້ງ ກໍ່ອໍ ຍ່ອນ ເກົາ ອາຕິ ປັນນາຍ ອໍ ແຕ ເຢຊູ ກຣິດ. ກະ ຕິໂມທຽວ, ລາ ແຊມອາຍ ໄຮ, ອັນ ພາອໍ ປັນນາຍ ຊາອິສ ໄມ່ ແຕ່. 2 ຮິ ອີ ກາຮານ ແຕ່ ແຊມແອັຍ ຮິ ຣາມິ້ຮ ອັບເພຍ, ກະ ອາຄິໂປ, ອັນ ກາ ກູຕິງ ລາລີ້ ຕະ ຣານະ ເຢຊູ ກຣິດ ມັນຕຸ ກະ ເກົາ. ກະ ຮິ ອີ ກາຮານ ມູ່ ກາ ຊາອໍາ ກາ ໂຮ່ມ ຕຶ້ງ ດຸງ ໄມ່. 3 ແຊອໍ ເຢົາ ເຈົາຣາຊີ, ອິມປໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມັດ ເຢົາ ກະ ໂອນ ເຢົາ ແອັດ ບັນ ຊວານ ອຽນ ອໍ ເລືອຍງ.

ພິເລໂມນ ຊາອໍາ ເຢຊູ ກະ ອາໂຍ່ຍ ເຢົາ

4 ພິເລໂມນ ເອັຍ! ກູ່ ຕໍ່ ເກົາ ເກົາແຊອໍ ແຕ ເຢົາ ເຈົາຣາຊີ ກາ ເກົາ ຊາງ, ເກົາ ຊາແອັນ ອັນ ແຕ ໄມ່ ກະ ເກົາ ເກົາແຊອໍ ໂອນ ອັນ ຈ່ອຍ ໄມ່. 5 ຍ່ອນ ເກົາ ຊ້ອງ ເນົາ ປາຍ ໄມ່ ຊາອໍາ ເຢຊູ ກຣິດ ກຣັກ ລາລີ້, ກະ ໄມ່

ອາໂຍ່ຍ ອິນແຍ່ຍ ມັຮ ກວາຍ ກາ ຊາອໍາ ອັນ. 6 ໄຮ ເບິນ ມວຍ ຣາງື່ຮ ຍ່ອນ ໄຮ ຊາອໍາ ເຢຊູ ກຣິດ. ນ່ະກ້ອຍ ເກົາ ແຊອໍ ເຢົາ ເຈົາຣາຊີ ໂອນ ໄມ່ ດັງ ແຈງ ກູ່ ຣາມິ້ຮ ບຸ່ນ ອັນ ໂອນ ໄຮ ເບິນ ຍ່ອນ ໄຮ ແອັດ ມວຍ ຣາງື່ຮ ກະ ເຢຊູ ກຣິດ. 7 ອາແອມ ເອັຍ, ເກົາ ຮໍອໍ ລາລີ້ ໄມ່ ເບິນ ຣາງື່ຮ ອາໂຍ່ຍ. ກະ ໄລ່ ກາ ຊາອໍາ ເຈ້, ໄລ່ ຊ້ອງ ໄປຣຮ ລັຮ ຍ່ອນ ໄມ່ ຈ່ອຍ ໄລ່. ຣາມິ້ຮ ກ້ອຍ ຕາລິ້ນ ຣາງື່ຮ ເກົາ ແຕ່.

ໂປໂລ ຈ່ອຍ ໂອເນຊີໂມ

8 ຍ່ອນ ເຢຊູ ກຣິດ ໂອນ ເກົາ ເບິນ ອໍານາດ ຕຶ້ງ ມູ່ ກາ ຊາອໍາ, ເກົາ ແຕ່ອໍ ຍິ້ນ ແປຣີ ໄມ່ ອິງເຄາະ ຕະ ອໍ ໂຈະ ໂອເນຊີໂມ, ອັນ ກາ ຊູລ ໄມ່ ບ້ອງ ກ້ອຍ. 9 ມາ ຍ່ອນ ເຢົາ ເຈົາຣາຊີ ໂອນ ໄຮ ມານະ ອາໂຍ່ຍ ມານະ, ນ່ະກ້ອຍ ເກົາ ແຊອໍ ແຕ ໄມ່ ຊ້ອງ. ເກົາ ລາ ໂປໂລ. ເກົາ ລາ ກວາຍ ເກົາ ເຈ້, ກະ ຊານໍ່ ເນົາ ໂກບ ດໍອໍ ເກົາ ຕຶ້ງ ກໍ່ອໍ ຍ່ອນ ເກົາ ອາຕິ ປັນນາຍ ອໍ ແຕ ເຢຊູ ກຣິດ. 10 ເກົາ ແຊອໍ ໄມ່ ຕະ ອໍ ໂຈະ

ໂອເນຊີໂມ. ແຊອ໌ ໄມ່ ອາໂຍ່ ຕະ ອັນ. ອັນ ລາ
ນະ ກອນ ເກົາ, ຍ່ອນ ອັນ ຊາອຳ ເຢຊູ ກຣິດ
ແຕ ເກົາ ອາຕີ ອັນ ບ້ອງ ກາ ເກົາ ແອີດ ຕຶງ
ກໍ່ອ. 11 ແຕ ອິນໂຍ່ງ, ອັນ ກ້ອຍ ຕາ ເບີນ ແກີດ
ເກົາ ອິນເຕົາ ໂອນ ໄມ່. ມາ ຊານໍ່ ອັນ ແກີດ
ເກົາ ຊາອື່ຍ ລາລີ້ ໂອນ ໄມ່ ກະ ໂອນ ເກົາ ແຕ່.

12 ຊານໍ່ ເກົາ ແປຣີ ອັນ ເຈົາ ລັສ ບໍ່ ໄມ່.
ບ້ອງ ກາ ອັນ ແຕ້ອ໌ ບໍ່ ໄມ່, ໄນ່ ລາ ນະ ຣາງື່ຮ
ເກົາ ແຕ້ອ໌ ບໍ່ ໄມ່ ແຕ່, ຍ່ອນ ຣາງື່ຮ ເກົາ ຊ້ອງ
ອາໂຍ່ ລາລີ້ ອັນ. 13 ແຕ ອິນໂຍ່ງ ເກົາ ຄິດ
ຍິ່ອ ອັນ ແອີດ ຈ່ອຍ ເກົາ ຕຶງ ອິນຕຸ ໄນ່, ຍ່ອນ
ເກົາ ອິນນ້ອງ ແອີດ ຕຶງ ກໍ່ອ. ເນົາ ໂຈະ ເກົາ
ຕຶງ ກໍ່ອ ລາ ຍ່ອນ ເກົາ ອາຕີ ບ້ຽນາຍ ອໍ່ ແຕ
ເຢຊູ ກຣິດ. ເກົາ ດັງ ໄມ່ ເບີນ ຣາງື່ຮ ຍິ່ອ ອີ
ຈ່ອຍ ເກົາ, ກະ ເກົາ ຄິດ ໂອເນຊີໂມ ແຕ່ອ໌ ຈ່ອຍ
ເກົາ ຕາງ ໄມ່. 14 ມາ ເກົາ ຕາ ແອອ໌ ອີ ຕະ
ນະກ້ອຍ, ຄັນ ໄມ່ ຕາ ຍວາຣ ບຣ່ອມ ຣາມິ່ຮ
ກ້ອຍ. ເກົາ ຕາ ແອອ໌ ມັນຕຣູ່ ໄມ່ ຕະ ມວຍ
ຣານະ ອິນເຕົາ. ຣານະ ອິນເຕົາ ໄມ່ ອີ ຈ່ອຍ
ເກົາ, ເກົາ ຍິ່ອ ຣານະ ກ້ອຍ ລ້ອຣ ແຕ ຣາງື່ຮ
ໄມ່ ຊ້ອງ. 15 ອີງກ້ອຍ ປຍາຍ໌ ໂອເນຊີໂມ ລ້ອຣ
ມາໂຮຍ ຊ້ອງ ແຕ ໄມ່, ໂອນ ບ້ຽນາຍ ມັນເຕຣີາ
ອັນ ເບີນ ແອີດ ຊິດ ແດີຍ ກະ ໄມ່. 16 ຊານໍ່
ອັນ ຕາ ເບີນ ແກີດ ແອີງ ກວາຍ ຊູລ ຊ້ອງ.
ມາ ຊານໍ່ ອັນ ແກີດ ແກຼຍ ແຕ ກວາຍ ຊູລ,
ອັນ ແກີດ ແຊມອາຍ ໄຮ ແຕ່, ຍ່ອນ ອັນ ຊາອຳ
ເຢຊູ ກຣິດ. ນະກ້ອຍ ອໍ່ ໂອນ ໄມ່ ອາໂຍ່ ອັນ
ນະ ແຊມອາຍ ໄຮ ແຕ່. ເກົາ ອາໂຍ່ ອັນ. ອັນ
ຕະ ອໍ່ ໂອນ ເກົາ, ມາ ບ້ຽນາຍ ມັນເຕຣີາ ອັນ
ຕະ ອໍ່ ກາເລີຍ ແຕ ກ້ອຍ ແອັນ ໂອນ ໄມ່ ມາຮ
ກວາຍ ຊູລ, ກະ ມາຮ ກວາຍ ແຊມອາຍ ແຕ່,
ຍ່ອນ ເຍົາ ຊາອຳ ເຢຊູ ກຣິດ ມັນຕຸ.

17 ຄັນ ເກົາ ກະ ໄມ່ ມາ ຣາຕອຍ ລາລີ້,
ເກົາ ແຊອ໌ ໄມ່ ຮັບ ອໍ່ ໂອເນຊີໂມ ນະ ໄມ່ ຮັບ
ເກົາ ແຕ່. 18 ຄັນ ອັນ ມາ ຕະ ໂລ່ຍຣ ໂຈະ ໄມ່,
ແຕລາ ອັນ ຕູ່ ໄມ່, ໂອນ ໄມ່ ອິດ ແຕ ເກົາ.
19 ເກົາ ໂປໂລ ຄຽນ ບ້ຽນາຍ ໄນ່ ແຕ ອາຕີ
ເກົາ ເບີມ: ນະໄນ່ ເກົາ ບຣ່ອມ ກູລັຮ ຕາງ
ມັຮ ຣາມິ່ຮ ອິນເຕົາ ໂອເນຊີໂມ ຕູ່ ໄມ່. ມາ
ເກົາ ຍິ່ອ ໄມ່ ຊາແຍີ, ໄມ່ ຕູ່ ເກົາ ແຕ່, ຍ່ອນ
ໄມ່ ເບີນ ອາມົງ ເລືອຍໆ ຍ່ອນ ເກົາ ອາຕີ
ໄມ່. 20 ນະກ້ອຍ ອາແອມ ເອີຍ, ເກົາ ແຊອ໌ ໄມ່
ຈ່ອຍ ເກົາ ແຕ ຣານະ ໄນ່, ຍ່ອນ ໄມ່ ອາໂຍ່
ອິນເຈົາ ໄຮ. ຄັນ ໄມ່ ຕະ ນະກ້ອຍ, ຣາງື່ຮ
ເກົາ ຊ້ອງ ຮໍ່ອ໌ ບູຍ ຍ່ອນ ເກົາ ເບີນ ມວຍ
ຣາງື່ຮ ກະ ເຢຊູ ກຣິດ. 21 ບ້ອງ ກາ ເກົາ ຄຽນ
ບ້ຽນາຍ ຊາອິຣ໌ ໄນ່, ເກົາ ດັງ ກຣັກ ລາລີ້ ໄມ່
ຊາງັດ ບ້ຽນາຍ ເກົາ, ກະ ໄມ່ ຕະ ກາເລີຍ
ແຕ ບ້ຽນາຍ ກາ ເກົາ ແຊອ໌ ແຕ ໄມ່ ແອັນ.

ໂປໂລ ຍິ່ອ ອີ ປາຍ ຊາອິຣ໌ ພິເລໂມນ

22 ແຕ້ອ໌ ໄມ່ ຮັບ ຣາບັນ ໂອເນຊີໂມ, ເກົາ
ແຊອ໌ ໄມ່ ກຽມ ດໍອ໌ ອິນຕຸ ໂອນ ເກົາ ບິ ແຕ່.
ເກົາ ອີງກ່ອງ ເຍົາງ ເຈົາຣາຊີ ໂອນ ເກົາ ແຕ້ອ໌
ບໍ່ ເຍົາ ຍ່ອນ ເຍົາ ເກົາແຊອ໌ ໂອນ ເກົາ.

23 ເຢົາ ໄມ່, ເອປາພຣາ, ຍິ່ອ ອີ ກາຮານ
ເຍົາ ແຕ່. ອັນ ແອີດ ຕຶງ ກໍ່ອ໌ ມັນຕຸ ກະ ເກົາ,
ລາ ຍ່ອນ ອັນ ຕະ ຣານະ ເຢຊູ ກຣິດ ແຕ່.
24 ກະ ເບີນ ປູນ ນະ ເຢົາ ການໍ່ອ໌ ແອັນ ຍິ່ອ
ອີ ກາຮານ ເຍົາ ແຕ່. ໄລ່ ປູນ ນະ ກ້ອຍ ລາ
ມາຣະໂກ, ອາຣິດຕາໂຄ, ເດມາ, ກະ ລູກາ.
ໄລ່ ຕະ ຣານະ ມັນຕຸ ກະ ເກົາ.

25 ເກົາ ແຊອ໌ ເຢຊູ ກຣິດ, ອິນເຈົາ ໄຮ, ຈ່ອຍ
ເມັດ ເລືອຍໆ ເຍົາ.

ປັນນາຍ ຊາອິສ ພາອ໌ ໂອນ ກວາຍ

ເຮັບເຮີ

ປັນນາຍ ອາຕີ ອິນໂຍ່ງ

ປຶ້ງ ປັນນາຍ ໄນ່ ກວາຍ ກາ ຄຽນ ພາອ໌ ຊາອິສ ມັຮ ກວາຍ ເຮັບເຮີ (ກວາຍ ອິດຊະຮາເອລ), ຕາ ເບີນ ເນົ່າ ກາ ດັງ ຮາມິຮ ອັນ ກາ ຄຽນ ປຶ້ງ ໄນ່, ມາ ອັນ ຄຽນ ມາຮ 64 ກູມ໌ ແວັດ ເຢຊູ ແກັດ. ບ້ອງ ກ້ອຍ ເນົ່າ ຕະ ຕຸ່ຮ ກັດ ລາລີ້ ກວາຍ ຊາອິສ, ເຕົ່າ ຕາ ເບີນ ກວາຍ ກາ ຍໍອ໌ ອີ ຊາອິສ ນ້ອງ. ປັນນາຍ ຊາອິສ ໄນ່ ອາເລີາມ ໄລ່ ໂອນ ຊາອິສ ຈັບ ລາລີ້ ແອັນ, ກະ ອາຕີ ເຢຊູ ແຕ່ ລາ ກອນ ເຍີງ ເຈົາຮາຊີ.

ເນົ່າ ຄຽນ 3 ຮາມິຮ ບິດ ແຕ ເຢຊູ ກຣິດ ລາ ນະໄນ່: ມວຍ ລາ ກອນ ເຍີງ ເຈົາຮາຊີ ກາ ອາມິງ ຊິດ ແດີຍ, ອັນ ຊາງັດ ອິມບໍ່ ອັນ, ກະ ອັນ ຈິວ໌ ມັຮ ຮາມິຮ ຕຸ່ຮ ກັດ. ອັນ ເບີນ ອຳນາດ ບິດ ກາເລີຍ ອິນແຍ່ະ ແຕ ມັຮ ກວາຍ ກາ ອາຕີ ຕາງ ປັນນາຍ ເຍີງ ເຈົາຮາຊີ, ແຕ ມັຮ ເທວາດາ ເຍີງ ເຈົາຮາຊີ, ກະ ແຕ ໂມເຊ ແຮີ. ບາຮ ລາ ເຢຊູ ແຕ່ ລາ ກວາຍ ກາ ຕາລາ ອິນແຍ່ະ ແຕ ຣິດ ຊາງ ເຍີງ ເຈົາຮາຊີ ຊິດ ແດີຍ, ກະ ເບີນ ອຳນາດ ບິດ ກາເລີຍ ອິນແຍ່ະ ແຕ ມັຮ ມູ່ ກາ ຊາງ ຣິດ ກາມ້ອ. ໄປ ລາ ແອີງ ເຢຊູ ແຕ່ ເຕອ໌ ຈ່ອຍ ອາມິງ ມັຮ ກວາຍ ກາ ຊາອິສ ໂອນ ແວັດ ແຕ ໂລ່ຍຮ ກະ ກູຈິດ. ເຢຊູ ໂອນ ໄຮ ເບີນ ອາມິງ ຊິດ ແດີຍ.

ຕື່ງ ປຸ່ນ 11, ເນົ່າ ອາຕີ ແຕ ມັຮ ກວາຍ ກາ ເຈຍ ຊາອິສ ເຍີງ ເຈົາຮາຊີ ລາລີ້. ກະ ເນົ່າ ປາຍ ນະໄນ່ ແຮີ: ຕາ ເບີນ ເນົ່າ ເຕອ໌ ຕະ ໂອນ ຣໍອ໌ ຣາງິຮ ເຍີງ ເຈົາຮາຊີ, ຄັນ ຕາ ເບີນ ຊາອິສ.

ເຍີງ ເຈົາຮາຊີ ອາຕີ ຍ່ອນ ແຕ ກອນ ອັນ
1 ແຕ ອິມແບີ ເຍີງ ເຈົາຮາຊີ ອາຕີ ອາຈວາຍຮ ອາເຈ່ຮ ໄຮ ຊາອິຍ ເຮີບ ກະ ຊາອິຍ ຮາມິຮ ຍ່ອນ ແຕ ມັຮ ກວາຍ ຕາງ ປັນນາຍ ອັນ. 2 ມາ ຕື່ງ ແດີຍ ປັຮຊິດ ໄນ່, ອັນ ອາຕີ ໄຮ ຍ່ອນ ແຕ ກອນ ອັນ ແຕ່. ເຍີງ ເຈົາຮາຊີ ໂອນ ເຢຊູ ກຣິດ ຕາລາ ອິນແຍ່ະ ກູ່ ຮາມິຮ, ກະ ຍ່ອນ ແຕ ອັນ ເຍີງ ເຈົາຮາຊີ ແຕງ ມັນລ້ອງ ກູແຕອ໌. 3 ອາງອິຮ ແຕ ເຢຊູ ກຣິດ ລາ ມາຮ ອາງອິຮ ແຕ ເຍີງ ເຈົາຮາຊີ ແຕ່. ອັນ ມູເຈີງ

ເລີ່ຍ ກະ ເຍີງ ເຈົາຮາຊີ, ກະ ກູ່ ມັຮ ຮາມິຮ ກາ ແກັດ ຕື່ງ ກູແຕອ໌ ໄນ່, ອັນ ກຍາອ໌ ດໍອ໌ ລາ ຍ່ອນ ແຕ ປັນນາຍ ອັນ ກາ ເບີນ ອຳນາດ ລາລີ້. ແວັດ ອັນ ອາບິດ ມັຮ ໂລ່ຍຮ ກວາຍ, ເຈ້ ອັນ ຊ້ອຮ ລັຮ ບໍ່ ມັນລ້ອງ ຕາກູ ຍັຮ ອາຕໍ່າ ເຍີງ ເຈົາຮາຊີ, ອັນ ກາ ເຕົາວ ປັຮເຍົາ ຕື່ງ ມັນລ້ອງ.

ກອນ ເຍີງ ເຈົາຮາຊີ ບິດ
ກາເລີຍ ແຕ ເທວາດາ ອັນ
4 ກອນ ເຍີງ ເຈົາຮາຊີ ລາ ບິດ ກາເລີຍ ແຕ

ເທວາດາ ເຍົາງ ເຈົາຣາຊີ, ມູເຈົງ ຣາມິ້ຮ ເນົ່າ
ດໍອ໌ ອັນ ລາ ອໍ ກາເລີຍ ແຕ ຣາມິ້ຮ ເນົ່າ ດໍອ໌
ເທວາດາ ກ້ອຍ. ⁵ຕາ ເປັນ ເທວາດາ ອາແລ່ະ
ມາ ເຍົາງ ເຈົາຣາຊີ ຈົນ ປາຍ:

"ໄມ່ ລາ ກອນ ເກົາ.

ຕາໄງ ໄນ່ ເກົາ ແກັດ ອີມບໍ່ ໄມ່."

ກະ ເຍົາງ ເຈົາຣາຊີ ຕາ ເປັນ ປາຍ ແຕ
ເທວາດາ ອາແລ່ະ ປາຍ:

"ເກົາ ລາ ອີມບໍ່ ອັນ.

ອັນ ລາ ກອນ ເກົາ."

⁶ມາ ບ້ອງ ກາ ເຍົາງ ເຈົາຣາຊີ ອີ ແປຣີ ກອນ
ກໍລ ອັນ ແຕ້ອ໌ ບໍ ກູແຕອ໌ ໄນ່, ອັນ ປາຍ:

"ອິນແຍ່ະ ມັຮ ເທວາດາ ເຍົາງ
ເຈົາຣາຊີ ອິງເຄາະ ຊາງ ກອນ
ກ້ອຍ."

⁷ກະ ເຍົາງ ເຈົາຣາຊີ ປາຍ ແຕ ເທວາດາ ອັນ:

"ອັນ ໂອນ ເທວາດາ ອັນ ແກັດ ນ່ະ
ກູຢາລ,
ກະ ອັນ ໂອນ ໄລ່ ກາ ຕະ ຣານະ
ອັນ ແກັດ ນ່ະ ປັຣລາ ອູ່ຍຮ."

⁸ມາ ເຍົາງ ເຈົາຣາຊີ ປາຍ ໂຈະ ກອນ
ອັນ ນ່ະໄນ່:

"ເຍົາງ ເຈົາຣາຊີ ເອີຍ, ຊົດ ແດີຍ
ເລີຍ ກູມໍ ລາ ຊົດ ເລືອຍໆ ບໍ ໄມ່!
ໄມ່ ຕະ ຊົດ ຕານ້ອງ ລາລື້.

⁹ມັຮ ຣາມິ້ຮ ຕານ້ອງ ອໍ, ໄມ່ ອາໂຍ່ະ.
ມາ ມັຮ ຣາມິ້ຮ ຕາ ອໍ, ໄມ່ ຊາອັຮ.
ຍ່ອນ ນ່ະກ້ອຍ, ເຍົາງ ເຈົາຣາຊີ ລາ
ເຍົາງ ໄມ່,

ອັນ ຣຽຮ ໂອນ ໄມ່ ເປັນ ຣາມິ້ຮ ຣໍອ໌
ກາເລີຍ ອິນແຍ່ະ ແຕ ໄລ່ ກາ ແອັດ
ກະ ໄມ່."

¹⁰ກະ ເຍົາງ ເຈົາຣາຊີ ປາຍ ແຕ່:

"ອິນເຈົາ ເອີຍ! ແຕ ຕາແປີ ໄມ່ ແຕງ
ກູແຕອ໌,
ກະ ມັນລ້ອງ ແຮ ລາ ອາຕີ ໄມ່
ແຕງ.

¹¹ມັຮ ຣາມິ້ຮ ກ້ອຍ ບັຣແນີ ມັນເຕຣີາ
ແກັດ ປິດ ເລີຍ,
ມາ ໄມ່ ຕາ ເກີ້ຍ ປິດ.

ຣາມິ້ຮ ໄມ່ ແຕງ ກ້ອຍ ແກັດ
ຣາແຮອ໌ ນ່ະ ອາຣີ ອາໂຍຮ.

¹²ເຈີ້ ໄມ່ ປອມ ດໍອ໌ ມັນລ້ອງ ກູແຕອ໌
ນ່ະ ອາຍ້ອຮ ຕີ້ ອາໂຍຮ,
ມູເຈົງ ເນົ່າ ທຣາວ ໂຈະ ອາຍ້ອຮ
ຕາໄມ່.

ມາ ໄມ່ ຕາ ເກີ້ຍ ຣາປຽນ,
ກະ ອາຍຸ່ ໄມ່ ລາ ອິນນ້ອງ ເລືອຍໆ."

¹³ເຍົາງ ເຈົາຣາຊີ ຕາ ເກີ້ຍ ອາຕີ ມານະ
ເທວາດາ ອັນ ປາຍ:

"ໄມ່ ຕາກູ ແອັດ ຍັຮ ອາຕໍ່າ ເກົາ
ເຕົ່າ ແຕ້ອ໌ ຕາໄງ ແລ່ະ ເກົາ ໂອນ
ໄລ່ ກາ ຍໍອ໌ ອີ ກາຈົດ ໄມ່
ແອັດ ປື້ນ ຕາລາງ ອາເຍົງ ໄມ່, ແກັດ
ຊູລ ໄມ່."

¹⁴ຄັນ ນ່ະກ້ອຍ, ມັຮ ເທວາດາ ເຍົາງ ເຈົາຣາຊີ
ກ້ອຍ ລາ ນານ່ະ? ເທວາດາ ກ້ອຍ ລາ ນ່ະ
ເຍົາງ ກາ ຕະ ຣານະ ໂອນ ເຍົາງ ເຈົາຣາຊີ; ເຈີ້
ອັນ ໂອນ ເທວາດາ ກ້ອຍ ເປາະ ຣາຈ່ອຍ ມັຮ
ກວາຍ ກາ ຍໍອ໌ ອີ ຣັບ ຣານະ ຈ່ອຍ ອາມົງ.

ອິງເຄາະ ໄຮ ເນ່ ໂອນ ອໍ

2 ¹ຍ່ອນ ນ່ະກ້ອຍ ອິງເຄາະ ໄຮ ຕາປູ່ນ
ກຣັກ ລາລື້ ປັຣນາຍ ໄຮ ຊ້ອງ ເຈີ້.

ໄສ ຕະ ນະກ້ອຍ ໂອນ ຣາງັຮ ໄສ ແອີດ
 ຊາເບິງ ເລືອຍງ. 2 ບັນນາຍ ເຍີງ ເຈົາຣາຊີ
 ອາຕີ ຣານາ ເທວາດາ ອັນ ລາ ປຍາຍ໌. ກະ
 ຄັນ ກວາຍ ຕະ ໄລ່ຍຮ ກະ ຕາ ເບີນ ຕະ
 ຕາປູ່ນ ບັນນາຍ ກ້ອຍ, ເຍີງ ເຈົາຣາຊີ ຕະ
 ໂຕ່ດ ກວາຍ ກ້ອຍ ຕາປູ່ນ ຣານະ ໄລ່ ຕະ.
 3 ຄັນ ນະກ້ອຍ, ນານະ ເຍີງ ເຈົາຣາຊີ ຕະ
 ໂຈະ ໄສ, ຄັນ ໄສ ຕາ ແອອ໌ ຊາງັດ ບັນນາຍ
 ກາ ປິດ ລາລີ້ ໄນ່, ລາ ບັນນາຍ ອັນ ອີ ຈ່ອຍ
 ອາມົງ ໄສ? ແຕ ຕາແບ ລາລີ້ ອິນເຈົາ ໄສ,
 ເຢຊູ ກຣີດ, ອາຕີ ບັນນາຍ ໄນ່. ແວັດ ກ້ອຍ
 ໄລ່ ກາ ຊາງັດ ອັນ ແອັນ ອາຕີ ລັຮ ໂອນ
 ໄສ. 4 ກະ ເຍີງ ເຈົາຣາຊີ ອາປັຮ ໂອນ ໄສ
 ດັງ ປຍາຍ໌ ໄລ່ ປາຍ, ຍ່ອນ ອັນ ໂອນ ຊາອີຍ
 ຣາມິ້ຮ ໂອນ ເນົາ ດັງ, ກະ ອັນ ຕະ ຊາອີຍ
 ຣາມິ້ຮ ຕາ ເກີຍ ເຮີມ. ກະ ອາແລ່ະ ອັນ ຣຽຮ,
 ອັນ ໂອນ ຣາເວີາຍ ອັນ ຈ່ອຍ ກວາຍ ກ້ອຍ
 ເຕ່ອ໌ ຕະ ຊາອີຍ ຣານະ ອໍ.

ເຢຊູ ກຣີດ ຊົດ ອິນແຍ່ະ

5 ເຍີງ ເຈົາຣາຊີ ຕາ ເບີນ ໂອນ ເທວາດາ
 ອັນ ຊົດ ມັຮ ກຣວາງ ກູແຕອ໌ ອັນ ອີ ແຕງ.
 ມັຮ ຣາມິ້ຮ ກ້ອຍ ເກົາ ອີ ອາຕີ ເຍົາ. 6 ມາ
 ເບີນ ກວາຍ ຄຽນ ຕິ່ງ ບັນນາຍ ເຍີງ ເຈົາຣາຊີ
 ແຕ ອິມແບ ປາຍ:

"ອິນເຕົາ ອໍ ເຍົາ ເຮີມ ກວາຍ,
 ມາ ເຍົາ ຄິດ ແຕ ໄລ່?
 ອິນເຕົາ ອໍ ເຍົາ ເຮີມ ໄລ່,
 ມາ ເຍົາ ຊ້ອງ ອາໂຍ່ະ?"

7 ເຍົາ ໂອນ ໄລ່ ແອີດ ປິ່ນ ປິ່ອ໌
 ເທວາດາ ເຍີງ ເຈົາຣາຊີ.
 ເຍົາ ໂອນ ໄລ່ ເບີນ ອຳນາດ ອາງອີຣ໌

ນະ ເຕົາວ ບັຮເຍົາ ເກີຍ ເບີນ,
 ໂອນ ເນົາ ຍຳນັບ ໄລ່.

8 ກະ ເຍົາ ໂອນ ໄລ່ ຊົດ ອິນແຍ່ະ ກູ່
 ຣາມິ້ຮ ການໍອ໌."

ບັນນາຍ ໄນ່ ປາຍ ແຕ ເຍີງ ເຈົາຣາຊີ
 ໂອນ ກວາຍ ຊົດ ອິນແຍ່ະ ກູ່ ຣາມິ້ຮ. ມາ
 ຊານໍ ໄສ ຕາ ຢວາຮ ເຮີມ ກວາຍ ຊົດ
 ອິນແຍ່ະ ມັຮ ຣາມິ້ຮ ກ້ອຍ. 9 ມາ ໄສ ເຮີມ
 ເຢຊູ. ອັນ ແອີດ ປິ່ນ ປິ່ອ໌ ເທວາດາ ເຍີງ
 ເຈົາຣາຊີ, ໂອນ ເຕ່ອ໌ ອັນ ກູຈິດ ຕາງ ອິນແຍ່ະ
 ມັຮ ກວາຍ, ຍ່ອນ ເຍີງ ເຈົາຣາຊີ ຊ້ອງ
 ອາໂຍ່ະ ຕະ ກວາຍ. ອັນ ຈິວ໌ ຕຸ່ຮ ກັດ ກະ
 ກູຈິດ; ເຈີ ເຍີງ ເຈົາຣາຊີ ໂອນ ອັນ ເບີນ
 ອຳນາດ ອາງອີຣ໌ ນະ ເຕົາວ ບັຮເຍົາ ເກີຍ
 ເບີນ, ໂອນ ເນົາ ຍຳນັບ ອັນ. 10 ປາຍ
 ເຍີງ ເຈົາຣາຊີ, ອັນ ກາ ແຕງ ອິນແຍ່ະ
 ກູ່ ຣາມິ້ຮ ກະ ກຍາອ໌ ອິນແຍ່ະ ກູ່ ຣາມິ້ຮ,
 ປາຍ ອັນ ໂອນ ເຢຊູ ຈິວ໌ ຊາອີຍ ຕຸ່ຮ
 ກັດ ຕະ ໂອນ ແມິມ ຣານະ ອັນ. ເຍີງ
 ເຈົາຣາຊີ ຍິ່ອ໌ ຊາອີຍ ກວາຍ ແກີດ ກອນ
 ອັນ ກະ ຈຸງ ອຳນາດ ອາງອີຣ໌ ແຕ ອັນ
 ເຕ່, ນະກ້ອຍ ເຢຊູ ຈິວ໌ ມັຮ ຣາມິ້ຮ ຕຸ່ຮ
 ກັດ ກ້ອຍ, ດິ່ອ໌ ອາໂຍ່ງ ຣານາ ໂອນ ຈ່ອຍ
 ອາມົງ ມັຮ ກວາຍ ກ້ອຍ. 11 ອັນ ກາ ຕະ
 ໂອນ ກວາຍ ແກີດ ບຣັຮ ອໍ, ກະ ມັຮ ກວາຍ
 ກາ ອັນ ຕະ ບຣັຮ ອໍ, ອິນແຍ່ະ ໄລ່ ກ້ອຍ
 ເບີນ ແອີງ ມວຍ ອິມປໍ. ຍ່ອນ ນະກ້ອຍ
 ເຢຊູ ຕາ ເບີນ ຊ້ອງ ກູມາລ ດິ່ອ໌ ໄລ່ ລາ
 ແຊມອາຍ ອັນ. 12 ເຢຊູ ປາຍ ກະ ເຍີງ
 ເຈົາຣາຊີ ນະໄນ່:

"ເກົາ ອາຕີ ໂອນ ແຊມອາຍ ເກົາ ດັງ
 ແຕ ຣາມິ້ຮ ໄມ່.

ບໍ່ ອິນຕຸ ໄລ່ ໂຮ່ມ, ເກົາ ລໍາ ຍ່ອງ
ໄມ່."

13ກະ ອັນ ປາຍ ແອ້ນ:

"ເກົາ ຊາອໍາ ລາລີ້ ເຍົາງ ເຈົາຣາຊີ."

ກະ ອັນ ປາຍ ແອ້ນ:

"ເກົາ ແອິດ ອິນໄນ່, ເກົາ ກະ ມັຮ
ກອນ ອາໄກ ກາ ເຍົາງ ເຈົາຣາຊີ
ໂອນ ເກົາ ເປັນ."

14ຍ່ອນ ອິນແຍ່ະ ມັຮ ກອນ ອາໄກ ເຍົາງ
ເຈົາຣາຊີ ລາ ເປັນ ໄຊອໍ ກະ ອາຮາມ, ນ່ະກ້ອຍ
ເຢຊູ ແກິດ ມູເຈົ້າ ກວາຍ ເຕ່. ອັນ ເປັນ ໄຊອໍ
ກະ ອາຮາມ ໂອນ ເຕ່ອໍ ອັນ ກູຈິດ, ດໍອໍ ຕາລຸຮ
ຕັຮ ເຍົາງ ຊາຕານ, ອັນ ກາ ເປັນ ອໍານາດ
ເຕ່ອໍ ກາຈິດ ກວາຍ. 15ນ່ະກ້ອຍ ເຢຊູ ເຕ່ອໍ
ອາໂຣຍຮ ມັຮ ກວາຍ ກາ ອົງກ້ອຮ ກູຈິດ,
ກະ ແກິດ ຊູລ ຣາມິຮ ກ້ອຍ ອິນແຍ່ະ ແດິຍ
ອາມົງ. 16ໄຮ ດັງ ອັນ ຕາ ເປັນ ຈ່ອຍ ອິນເຕົາ
ມັຮ ເທວາດາ ເຍົາງ ເຈົາຣາຊີ. ມາ ອັນ ຈ່ອຍ
ມັຮ ຈຸ່ມເຈົ້ອ ອັບຣາຮາມ. 17ນ່ະກ້ອຍ, ເຢຊູ
ອົງເຄາະ ແກິດ ມູເຈົ້າ ແຊມອາຍ ອັນ, ໂອນ
ເຕ່ອໍ ອັນ ແກິດ ກວາຍ ກາ ຕາລາ ຮິດ ຊາງ
ເຍົາງ ເຈົາຣາຊີ ໂອນ ໄລ່. ອັນ ຊ້ອງ ອາໂຍ່ະ
ຕະ ໄລ່, ກະ ອັນ ຕະ ປຍາຍໍ ເລືອຍງ ຣານະ
ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ
ເຈົາຣາຊີ. ນ່ະກ້ອຍ ອັນ ຕະ ໂອນ ເຍົາງ
ເຈົາຣາຊີ ເຕ່ອໍ ຕັຮ ໂລ່ຍຮ ໄລ່. 18ຈະ ອັນ ແຕ່
ຈິວ ຊາອິ້ຍ ຣາມິຮ ກາ ຍໍອໍ ອີ ປັຮຕີ້ ອັນ ຕະ
ຣານະ ໂລ່ຍຮ. ຍ່ອນ ອັນ ຈິວ ຣາມິຮ ກ້ອຍ,
ເຕ່ອໍ ອັນ ຣາຈ່ອຍ ມັຮ ກວາຍ ຕົ່ງ ແດິຍ ໄນ່
ກາ ຈິວ ຊາອິ້ຍ ຣາມິຮ ກາ ຍໍອໍ ອີ ປັຮຕີ້ ໄລ່
ຕະ ໂລ່ຍຮ.

ເຢຊູ ປັດ ກາເລີຍ ແຕ ໂມເຊ

3 1ແຊມອາຍ ເອີຍ! ເຍົາ ກາ ຊາອໍາ ເຈົ້
ລາ ນ່ະ ແຊມອາຍ ເກົາ ເຕ່. ເຍົາ ລາ
ເຍົາງ ເຈົາຣາຊີ ກູອໍ ເຈົ້. ແຊອໍ ເຍົາ ຄິດ ແຕ
ເຢຊູ ກຣິດ. ອັນ ລາ ມານະ ເຍົາງ ເຈົາຣາຊີ
ຮຽຮ ປາຈຸ່ຮ ໂອນ ເປາະ ຕະ ຣານະ ອັນ,
ກະ ອັນ ກາ ຕາລາ ອິນແຍ່ະ ແຕ ຮິດ ຊາງ
ເຍົາງ ເຈົາຣາຊີ ໂອນ ມູ່ໄຮ. 2ອັນ ຕະ ປຍາຍໍ
ອິນແຍ່ະ ມັຮ ຣານະ ເຍົາງ ເຈົາຣາຊີ ນັດ ດໍອໍ
ໂອນ ອັນ, ມູເຈົ້າ ໂມເຊ ຕະ ປຍາຍໍ ມັຮ ຣານະ
ເຍົາງ ເຈົາຣາຊີ ນັດ ດໍອໍ ໂອນ ອັນ ຕະ ຕົ່ງ ດຸງ
ເຍົາງ ເຈົາຣາຊີ. 3ຄັນ ເປັນ ກວາຍ ອາແລ່ະ
ມາ ຕະ ດຸງ, ກວາຍ ຕາ ເປັນ ຍ່ອງ ດຸງ ກ້ອຍ.
ມາ ໄລ່ ຍ່ອງ ກວາຍ ກາ ຕະ ດຸງ ກ້ອຍ. ມູເຈົ້າ
ກ້ອຍ ເຕ່ ເນົາ ຍ່ອງ ເຢຊູ ກຣິດ ກາເລີຍ ແຕ
ເນົາ ຍ່ອງ ໂມເຊ. 4ກູ່ ດຸງ ເປັນ ແກິດ ລາ
ຍ່ອນ ກວາຍ ຕະ, ມາ ເຍົາງ ເຈົາຣາຊີ ແຕງ
ອິນແຍ່ະ ກູ່ ຣາມິຮ. 5ໂມເຊ ຕະ ປຍາຍໍ ຣານະ
ອັນ ຕົ່ງ ດຸງ ເຍົາງ ເຈົາຣາຊີ. ມາ ອັນ ລາ ນ່ະ
ກວາຍ ຕະ ຣານະ ຕົ່ງ ດຸງ ກ້ອຍ. ອັນ ອາຕີ
ອິນໂຍ່ງ ມັຮ ປັຮນາຍ ເຍົາງ ເຈົາຣາຊີ ຍໍອໍ ອີ
ອາປັຮ ອິນຕຸນ. 6ມາ ເຢຊູ ກຣິດ ຕະ ປຍາຍໍ
ອິນແຍ່ະ ຣານະ ອັນ ຕົ່ງ ດຸງ ເຍົາງ ເຈົາຣາຊີ
ລາ ນ່ະ ກອນ ຣາເມົາ ກາ ຕາລາ ເຕ່ ດຸງ ກ້ອຍ.
ກະ ໄຮ ລາ ແຕ ດຸງ ອັນ ເຕ່, ຄັນ ໄຮ ຊາເປົງ
ເລືອຍງ, ກະ ຣາງືຮ ໄຮ ຍັນ ລາລີ້ ອົງກ່ອງ
ມັຮ ຣາມິຮ ໄຮ ເປັນ ປັຮແນີ ມັນເຕຣົາ.

ກວາຍ ກາ ຕາ ແອອໍ ອີ ຊາງັດ

7ນ່ະກ້ອຍ ຣາເວົາຍ ເຍົາງ ເຈົາຣາຊີ ອາຕີ
ປາຍ:

ກ 3:2 ດຸງ ເຍົາງ ເຈົາຣາຊີ ລາ ຊາກໍາ ແຕ ອິນແຍ່ະ ມັຮ ກວາຍ ກາ ຕາປູ່ນ ຣານະ ອັນ.

"ຕາໂງ່ ໄມ່ ຄັນ ເຍົາ ຊ້ອງ ຊຽງ
ເຍົາງ ເຈົາຣາຊີ ປາຍ ໂຈະ ເຍົາ:

8 'ເຍົາ ອິນໂຈຍ ກ້ອງ ຣາງື່ຮ
ນ່ະ ອາຈວາຍຮ ອາເຈ່ຮ ເຍົາ ແຕ
ອິມແບິ ຕະ ຕຶງ ອິນຕຸ ຕຍາຮ,
ບ້ອງ ກາ ໄລ່ ຕາ ເບິນ ຊາງັດ ເຍົາງ
ເຈົາຣາຊີ ກະ ລ່ອງ ອັນ.

9 ອິນແຍ່ະ ປູນ ຈິດ ກູມໍ ໄລ່ ເຮິມ ເຈີ
ມັຮ ຣານະ ເກົາ ຕະ ຈ່ອຍ ໄລ່,
ມາ ອິນນ້ອງ ໄລ່ ລ່ອງ ເກົາ ຕຶງ
ອິນຕຸ ກ້ອຍ.

10 ນ່ະກ້ອຍ ເກົາ ຊ້ອງ ອວານ ກະ ໄລ່,
ເຈີ ປາຍ:
"ກວາຍ ກ້ອຍ ຕາ ເບິນ ຊາງັດ ເກົາ,
ກະ ໄລ່ ຕາ ແອອໍ ຊາງັດ ບ້ຣນາຍ
ເກົາ ປາຕັບ."

11 ນ່ະກ້ອຍ ເກົາ ຄິນ ປາຍ:
'ຊິດ ແດີຍ ເລີ້ຍ ກູມໍ, ເກົາ ຕາ ໂອນ
ໄລ່ ມູ່ດ ຣາລູ່
ຕຶງ ອິນຕຸ ກາ ເກົາ ກຽມ ດໍອໍ."

12 ແຊມອາຍ ເອີຍ! ອີງເຄາະ ເຍົາ ກຍາອໍ
ຈັບ ລາລີ່ ອິນໂຈຍ ໂອນ ເນົາ ຕຶງ ມູ່ ເຍົາ
ແກັດ ຣາງື່ຮ ຕາ ອໍ ກະ ຕາ ແອອໍ ອີ ຊາງັດ,
ເຈີ ງວາຍ ແຕ ເຍົາງ ເຈົາຣາຊີ, ລາ ເຍົາງ
ອາມົງ. 13 ມາ ອີງເຄາະ ເຍົາ ມານະ ກາແອັຮ
ມານະ ກູ່ ຣາໂງ່, ບ້ອງ ກາ ອິນນ້ອງ ເຍົາງ
ເຈົາຣາຊີ ອາຕີ ໄຮ ກະ ອິນນ້ອງ ໄຮ ແຕ່ອໍ
ຊາງັດ. ອິນໂຈຍ ໂອນ ມານະ ອາແລ່ະ ແກັດ
ກ້ອງ ຣາງື່ຮ ຍ່ອນ ແຕ ຣານະ ຕາ ອໍ ອາໂລກ
ອັນ ໂອນ ຄິດ ຣໍອໍ ອໍ ຕະ ຣານະ ໄລ່ຍຮ.

14 ອິນແຍ່ະ ນະ ໄຮ ລາ ມວຍ ຣາງື່ຮ ກະ ເຢຊູ
ກຣິດ, ຄັນ ໄຮ ຊາເບິງ ມັຮ ຣາມັຮ ໄຮ ຊາອໍາ

ແຕ ອິນໂຍ່ງ ເຕົາ ອິນແຍ່ະ ແດີຍ ໄຮ. 15 ຍ່ອນ
ໄຮ ຊ້ອງ ເຈີ ຣາເວົາຍ ເຍົາງ ເຈົາຣາຊີ ປາຍ:

"ຕາໂງ່ ໄມ່ ຄັນ ເຍົາ ຊ້ອງ ຊຽງ
ເຍົາງ ເຈົາຣາຊີ ປາຍ ໂຈະ ເຍົາ,
ອິນໂຈຍ ກ້ອງ ຣາງື່ຮ ນ່ະ ອາຈວາຍຮ
ອາເຈ່ຮ ເຍົາ
ກາ ຕາ ເບິນ ຊາງັດ ເຍົາງ ເຈົາຣາຊີ
ຕຶງ ອິນຕຸ ຕຍາຮ."

16 ກວາຍ ອາແລ່ະ ກາ ຊ້ອງ ມາ ຕາ ແອອໍ
ອີ ຊາງັດ ເຍົາງ ເຈົາຣາຊີ, ອິນແຍ່ະ ມັຮ ໄລ່
ກາ ໂມເຊ ເດີງ ອາລ້ອຮ ແຕ ກຣວາງ ເອຍິບ
ແຕ ອິມແບິ. 17 ກະ ກວາຍ ອາແລ່ະ ກາ ເຍົາງ
ເຈົາຣາຊີ ຊ້ອງ ອີງຄິນ ອິນແຍ່ະ ປູນ ຈິດ ກູມໍ
ກ້ອຍ? ອັນ ຊ້ອງ ອີງຄິນ ໂຈະ ໄລ່ ກາ ຕະ
ໄລ່ຍຮ, ໄລ່ ກາ ກູຈິດ ອິນແຍ່ະ ຕຶງ ອິນຕຸ
ຕຍາຮ. 18 ກະ ກວາຍ ອາແລ່ະ ກາ ອັນ ຄິນ,
ຕາ ໂອນ ໄລ່ ມູ່ດ ຣາລູ່ ຕຶງ ອິນຕຸ ກາ ອັນ
ກຽມ ດໍອໍ? ໄລ່ ກາ ຕາ ແອອໍ ອີ ຊາງັດ ອັນ.
19 ນ່ະກ້ອຍ ໄຮ ດັງ ໄລ່ ຕາ ແຕ່ອໍ ມູ່ດ, ຍ່ອນ
ໄລ່ ຕາ ເບິນ ຊາອໍາ.

ເຍົາງ ເຈົາຣາຊີ ກຽມ ດໍອໍ ອິນຕຸ ຣາລູ່

4 1 ເຍົາງ ເຈົາຣາຊີ ອິນນ້ອງ ເອີອໍ ໂອນ
ໄຮ ມູ່ດ ຣາລູ່ ຕຶງ ອິນຕຸ ກາ ອັນ ກຽມ
ດໍອໍ. ນ່ະກ້ອຍ ອີງເຄາະ ໄຮ ເນ່ ອໍ, ອີງກ້ອຮ
ປຍາຍ໌ ໄຮ ຕາ ດັງ ເບິນ ມູ່ດ. 2 ໂກຣ ລາລີ່
ໄຮ ເບິນ ຊ້ອງ ແຕ່ ບ້ຣນາຍ ອໍ ແຕ ເຍົາງ
ເຈົາຣາຊີ ມູເຈີງ ໄລ່ ກ້ອຍ. ມາ ບ້ຣນາຍ ກ້ອຍ
ຕາ ເບິນ ແກັດ ເກົາ ອິນເຕົາ ໂອນ ໄລ່, ຍ່ອນ
ໄລ່ ຊ້ອງ ມາ ຕາ ເບິນ ຊາອໍາ. 3 ມາ ໄຮ ກາ
ຊາອໍາ, ໄຮ ເບິນ ມູ່ດ ຣາລູ່ ຕຶງ ອິນຕຸ ກ້ອຍ.
ເຍົາງ ເຈົາຣາຊີ ປາຍ:

"ເກົາ ຄົນ ປາຍ: 'ຊົດ ແດີຍ ເລີ້ຍ
ກູມ໌,

ເກົາ ຕາ ໂອນ ໄລ່ ມູ່ດ ຣາລູ່ ຕື່ງ
ອິນຕຸ ກາ ເກົາ ກຽມ ດໍອ໌."

ມາ ອັນ ຕະ ແມັມ ຣານະ ກ້ອຍ ແຕ ຕາແປ
ອັນ ແຕງ ມັນລ້ອງ ກູແຕອ໌. 4ຍ່ອນ ຕື່ງ
ປັຣນາຍ ເຢົາງ ເຈົາຣາຊີ ແຕ ອິມແປ, ອັນ
ປາຍ ແຕ ຕາໄງ ຕາປູ່ລ ນ່ະໄນ່:

"ຕື່ງ ຕາໄງ ຕາປູ່ລ ເຢົາງ ເຈົາຣາຊີ
ຣາລູ່,
ຍ່ອນ ອັນ ຕະ ແມັມ ອິນແຍ່ະ ມັຣ
ຣານະ ອັນ ຕະ."

5ກະ ອັນ ປາຍ ແອັນ ແຕ ຣານະ ໄນ່:

"ຊົດ ແດີຍ ເກົາ ຕາ ໂອນ ໄລ່ ມູ່ດ
ຣາລູ່
ຕື່ງ ອິນຕຸ ກາ ເກົາ ກຽມ ດໍອ໌."

6ໄລ່ ກາ ຊ້ອງ ປັຣນາຍ ເຢົາງ ເຈົາຣາຊີ
ອາຕີ ອິນໂຍ່ງ, ໄລ່ ຕາ ເຕອ໌ ມູ່ດ ປິ ອິນຕຸ
ກ້ອຍ, ຍ່ອນ ໄລ່ ຕາ ເປັນ ຊາງັດ ອັນ. ມາ
ອິນນ້ອງ ເປັນ ກວາຍ ການ້ອ ເຕອ໌ ມູ່ດ ອິນຕຸ
ກ້ອຍ. 7ດຸ່ນ ແຕ ກ້ອຍ ແອັນ, ເຢົາງ ເຈົາຣາຊີ
ອາຕີ ລັຣ ແຕ "ຕາໄງ ໄນ່," ບ້ອງ ກາ ອັນ
ໂອນ ເຕົາວ ປັຣເຍົາ ດາວິດ ອາຕີ ປັຣນາຍ ໄນ່:

"ຕາໄງ ໄນ່ ຄັນ ເຍົາ ຊ້ອງ ຊຽງ
ເຢົາງ ເຈົາຣາຊີ ປາຍ ໂຈະ ເຍົາ,
ເຍົາ ອິນໂຈຍ ກ້ອງ ຣາງັຣ."

8ຄັນ ເຢົາງ ເຈົາຣາຊີ ອາຕີ ແຕ ໂຍຊວຍ
ເດີງ ກວາຍ ອິດຊະຣາເອລ ມູ່ດ ຣາລູ່ ຕື່ງ
ກຣວາງ ກາ ເຢົາງ ເຈົາຣາຊີ ກຽມ ດໍອ໌ ໂອນ
ໄລ່, ອັນ ຕາ ເປັນ ປາຍ ນ້ອງ ແຕ ຕາໄງ
ການ້ອ. 9ນ່ະກ້ອຍ, ອິນນ້ອງ ເຢົາງ ເຈົາຣາຊີ
ເອີອ໌ ໂອນ ກວາຍ ກາ ຊາອຳ ອັນ ເປັນ ຕາໄງ

ຣາລູ່. 10ກວາຍ ອາແລ່ະ ກາ ມູ່ດ ຣາລູ່ ຕື່ງ
ອິນຕຸ ເຢົາງ ເຈົາຣາຊີ ກຽມ ດໍອ໌, ກວາຍ ກ້ອຍ
ເປັນ ຣາລູ່ ແຕ ມັຣ ຣານະ ອັນ ຕະ, ມູເຈົ້ງ
ເຢົາງ ເຈົາຣາຊີ ຣາລູ່ ເຕ່ ແຕ່ອ໌ ອັນ ຕະ ແມັມ
ອິນແຍ່ະ ມັຣ ຣານະ ອັນ ອີ ຕະ.

11ນ່ະກ້ອຍ, ອີງເຄາະ ໄຮ ປາໄຣ່ຣ ລາລີ່
ໂອນ ໄຮ ເປັນ ມູ່ດ ຣາລູ່ ຕື່ງ ອິນຕຸ ກາ ເຢົາງ
ເຈົາຣາຊີ ກຽມ ດໍອ໌ ກ້ອຍ. ໄຮ ຕາ ແອອ໌ ກວາຍ
ອາແລ່ະ ມາ ຕາ ເຕອ໌ ເປັນ ມູ່ດ ນ່ະ ກວາຍ
ແຕ ອິນໂຍ່ງ ກ້ອຍ, ຍ່ອນ ໄລ່ ຕາ ເປັນ ຊາງັດ
ເຢົາງ ເຈົາຣາຊີ. 12ປັຣນາຍ ເຢົາງ ເຈົາຣາຊີ
ລາ ແບຼງ ກະ ອາມົງ. ນ່ະ ມວຍ ປູາ ດາວ
ກາ ເບີ ບາຣ ກັຣ ຈັດ ຈະ ໄຮ ໂອນ ໄຊອ໌
ກະ ອີງຮາງ ແກັດ ຣາຕັຣ, ມາຣ ກ້ອຍ ເຕ່
ປັຣນາຍ ເຢົາງ ເຈົາຣາຊີ ມູ່ດ ປັຣ ອິນແຍ່ະ
ຕື່ງ ຣາງັຣ ກວາຍ. ອັນ ຕັດຊິນ ອິນແຍ່ະ ມັຣ
ຣາມັຣ ໄຮ ຄິດ ກະ ອິນແຍ່ະ ມັຣ ຣາມັຣ ໄຮ
ຍໍອ໌ ອີ ຕະ. 13ຕາ ເປັນ ມວຍ ຣາມັຣ ອິນເຕົາ
ກາ ເຕອ໌ ເນົາ ປາໄຕ່ະ ແຕ ເຢົາງ ເຈົາຣາຊີ.
ກູ່ ຣາມັຣ, ແກັດ ເປີຣ ອາລ້ອຣ ກະ ອາປັຣ
ຍັຣ ເມົາງ ອັນ ກາ ຊົດ ໄຮ.

**ເຢຊູ ລາ ອັນ ກາ ຕາລາ ອິນແຍ່ະ
ແຕ ຣິດ ຊາງ ເຢົາງ ເຈົາຣາຊີ**

14ອີງເຄາະ ໄຮ ຢຸມ ດໍອ໌ ມັຣ ຣາມັຣ ໄຮ
ຊາອຳ ເຈີ, ຍ່ອນ ໄຮ ເປັນ ມານະ ກາ ຕາລາ
ອິນແຍ່ະ ແຕ ຣິດ ຊາງ ເຢົາງ ເຈົາຣາຊີ ຈ່ອຍ
ໄຮ. ອັນ ກ້ອຍ ປິດ ກະ ຊົດ. ອັນ ລາ ເຢຊູ
ກຣິດ, ກອນ ເຢົາງ ເຈົາຣາຊີ, ອັນ ກາ ຊ້ອຣ
ຕື່ງ ມັນລ້ອງ ເຈີ. 15ເຢຊູ ກຣິດ ກາ ຕາລາ
ຣິດ ຊາງ ເຢົາງ ເຈົາຣາຊີ ຈ່ອຍ ໄຮ, ອັນ ເຕອ໌
ດັງ ຣາງັຣ ໄຮ ອຽວ ກະ ໂລ່ຍຣ, ຍ່ອນ ບ້ອງ

ອິນໂຍ່ງ ອັນ ຈົວ ກູ່ ຣາມັຮ ກາ ອີ ປັຣຕີ້ ອັນ ຕະ ໂລ່ຍຮ, ມາ ອັນ ຕາ ເບີນ ຕະ. 16ນະກ້ອຍ ໄຮ ຕາ ເບີນ ຊ້ອງ ອີງກ້ອຮ ອິນເຕົາ ແຕ່ອ້ ບໍ ເຍົາງ ເຈົາຣາຊີ ແຊອ ອັນ ຈ່ອຍ ໄຮ, ຍ່ອນ ອັນ ຊ້ອງ ອາໂຍ່ະ ຕະ ໄຮ, ກະ ອັນ ຈ່ອຍ ເມົາດ ໄຮ ແຕ່ອ້ ໄຮ ເບີນ ຕຸ່ຮ ກັດ ອິນເຕົາ.

5 1ກູ່ ນະ ກວາຍ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ ຕິ່ງ ກຣວາງ ກູແຕອ້ ໄນ່, ເນົາ ຮຽຮ ແຕ ກວາຍ ການໍອ, ກະ ເນົາ ໂອນ ອັນ ຈ່ອຍ ກວາຍ ການໍອ ມັຮ ຣາມັຮ ໄລ່ ຍໍອ ອີ ແຊອ ກະ ງິ່ນ ຍໍຮ ເມົາງ ເຍົາງ ເຈົາຣາຊີ. ອັນ ເຕ່ອ້ ກຍາກ ຊັນຕຣັ່ນ ກະ ຊາງ ເກຣັງ ການໍອ ແຊອ ເຍົາງ ເຈົາຣາຊີ ຕັຮ ໂລ່ຍຮ ໄລ່. 2ອັນ ກາ ຕາລາ ຣິດ ໄນ່ ຊ້ອງ ອາໂຍ່ະ ຕະ ໂຈະ ກວາຍ ຊາກູລ ກະ ກວາຍ ແກ້ ຣານາ, ຍ່ອນ ອັນ ລາ ກວາຍ ອງວ ນະ ໄລ່ ກ້ອຍ ເຕ່. 3ກະ ແຕ່ອ້ ອັນ ກຍາກ ຊັນຕຣັ່ນ ແຊອ ເຍົາງ ເຈົາຣາຊີ ຕັຮ ໂລ່ຍຮ ກວາຍ ການໍອ, ອີງເຄາະ ອັນ ແຊອ ເຍົາງ ເຈົາຣາຊີ ຕັຮ ໂລ່ຍຮ ອັນ ແຮີ.

4ຕາ ເບີນ ກວາຍ ອາແລ່ະ ເຕ່ອ້ ຮຽຮ ເບີນ ຕະ ຣານະ ບິດ ໄນ່. ອີງເຄາະ ເຍົາງ ເຈົາຣາຊີ ຮຽຮ ອັນ, ນະ ເຍົາງ ເຈົາຣາຊີ ຮຽຮ ອາໂຣນ ແຕ ອິມແບີ. 5ມູເຈົງ ກ້ອຍ ເຕ່ ເຢຊູ ກຣິດ ຕາ ເບີນ ຈຸງ ອາຊ້ອຮ ຈະ ອັນ ເບີນ ຍໍອ ອີ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ. ມາ ເຍົາງ ເຈົາຣາຊີ ຮຽຮ ອັນ, ກະ ອາຕີ ອັນ ປາຍ:

"ໄມ່ ລາ ກອນ ເກົາ.
ຕາໄງ ໄນ່ ເກົາ ແກັດ ອິມບໍ່ ໄມ່."

6ກະ ເຍົາງ ເຈົາຣາຊີ ປາຍ ເຕ່ ຕິ່ງ ອິນຕູ ການໍອ:
"ໄມ່ ລາ ແກັດ ກວາຍ ຕາລາ ຣິດ
ຊາງ ເຍົາງ ເຈົາຣາຊີ ຊິດ ແດັຍ

ເລ່ຍ ກູມໍ,
ຕາປູ່ນ ຕິ່ງ ອໍານາດ ເມຄີເຊເດັກ."

7ບ້ອງ ກາ ເຢຊູ ກຣິດ ອິນນ້ອງ ແກັດ ກວາຍ ຕິ່ງ ແດັຍ ໄນ່, ອັນ ເກົາແຊອ ເຍົາງ ເຈົາຣາຊີ ອິນແຍ່ະ ແຕ ຣາງັຮ ອັນ. ອັນ ເຍົາມຍິດ ເຣ່ງ ລາລີ້, ບ້ອງ ກາ ອັນ ເກົາແຊອ ແຕ ເຍົາງ ເຈົາຣາຊີ ອາວຍາຣ ໂອນ ອັນ ແວັດ ແຕ ກູຈິດ. ຍ່ອນ ອັນ ຊາງັດ ກະ ຍໍານັບ ເຍົາງ ເຈົາຣາຊີ, ນະກ້ອຍ ເຍົາງ ເຈົາຣາຊີ ຊາງັດ ອັນ. 8ຕາມ ອັນ ລາ ກອນ ເຍົາງ ເຈົາຣາຊີ, ມາ ອີງເຄາະ ອັນ ຣຍານ ຊາງັດ ຍ່ອນ ແຕ ຣາມັຮ ຕຸ່ຮ ກັດ. 9ແຕ່ອ້ ອັນ ຕະ ແມັມ ອິນແຍ່ະ, ເຈົ້ ອັນ ແກັດ ນະ ກັລ ດໍອ ຈ່ອຍ ອິນແຍ່ະ ໄລ່ ກາ ຊາງັດ ອັນ ໂອນ ອາມິ່ງ ເລືອຍງ. 10ກະ ເຍົາງ ເຈົາຣາຊີ ດໍອ ອັນ ລາ ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ ຕາປູ່ນ ຕິ່ງ ອໍານາດ ເມຄີເຊເດັກ.

ໄຮ ແກັດ ຊາຊາຍ ຕິ່ງ ຣານະ ເຍົາງ ເຈົາຣາຊີ

11ເບີນ ປັຣນາຍ ຮີ ຍໍອ ອາຕີ ເຍົາ ແຕ ຣາມັຮ ໄນ່, ມາ ຮີ ຊ້ອງ ກັດ ອາຕີ, ຍ່ອນ ເຍົາ ນະ ຕຸ່ງ ກູຕູຣ. 12ຊານໍ່ ປາຍຍໍ ລາລີ້ ລາ ເຍົາ ແກັດ ອາຈານ ອາຕີ ກວາຍ ການໍອ, ມາ ອິນນ້ອງ ອີງເຄາະ ເນົາ ອາຕີ ລັຮ ເຍົາ ມັຮ ຣາມັຮ ແຕ ຕາແບີ ຕິ່ງ ປັຣນາຍ ເຍົາງ ເຈົາຣາຊີ. ເຍົາ ລາ ນະ ອິນນ້ອງ ໂຍະ ຕືຮ, ຕາ ຍວາຣ ເຕ່ອ້ ຈາ ໄຊອ. 13ກວາຍ ກາ ອິນນ້ອງ ໂຍະ ຕືຮ, ອັນ ຕາ ຍວາຣ ດັງ ແຕ ປັຣນາຍ ຕານ້ອງ ອໍ, ຍ່ອນ ອັນ ອິນນ້ອງ ນະ ກັຮແນນ. 14ມາ ອັນ ກາ ຈາ ໄຊອ, ອັນ ລາ ນະ ກວາຍ ຊາຊາຍ. ອັນ ດັງ ເຈົ້ ຮຽຮ ແຕ ຣາມັຮ ອໍ ກະ ຣາມັຮ ຕາ ອໍ.

6 1 ຍ່ອນ ນະກ້ອຍ ໄຮ ອິນໂຈຍ ຣຍານ ນ້ອງ ປັຣນາຍ ໄຮ ດັງ ເຈ້ ແຕ ເຢຊູ ກຣິດ. ອົງເຄາະ ໄຮ ຣຍານ ປັຣນາຍ ຕາໄມ ແອັນ. ນະກ້ອຍ ໄຮ ເຕ່ອ້ ແກກິດ ຊາຊາຍ ຕິ່ງ ຣານະ ເຍົາງ ເຈົາຣາຊີ. ໄຮ ຕາ ເບີນ ອາຕີ ນ້ອງ ມັຮ ແຕ ຕາແປ ລາລີ້ ໄຮ ງິ່ນ ໄລ່ຍຮ ກະ ງວາຍ ແຕ ຣານະ ກາ ຕາ ເຕ່ອ້ ຈ່ອຍ ອາມົງ, ເຈ້ ໄຮ ຊາອຳ ເຍົາງ ເຈົາຣາຊີ ແອັນ. 2 ໄຮ ຕາ ເບີນ ອາຕີ ນ້ອງ ແຕ ເນົາ ຕະ ຣິດ ຕິ່ງ ແດີອ້ ກະ ເນົາ ຊາປະ ອາຕີ ຕິ່ງ ຈະ ກວາຍ ຕະ ໂອນ ເນົາ ດັງ ໄລ່ ຕະ ຣານະ ເຍົາງ ເຈົາຣາຊີ. ໄຮ ຕາ ເບີນ ອາຕີ ນ້ອງ ແຕ ກວາຍ ອາມົງ ລັຮ ແຕ ກູຈິດ ກະ ແຕ ເຍົາງ ເຈົາຣາຊີ ຕັດຊິນ ອິນແຍ່ະ ມັຮ ກວາຍ. 3 ຄັນ ເຍົາງ ເຈົາຣາຊີ ຈ່ອຍ, ຊານໍ່ ໄຮ ຣຍານ ປັຣນາຍ ຕາໄມ ແອັນ. 4 ຄັນ ເບີນ ກວາຍ ກາ ຕັຮ ຣານະ ເຍົາງ ເຈົາຣາຊີ, ນານະ ເຕ່ອ້ ກວາຍ ກ້ອຍ ງິ່ນ ລັຮ ກະ ຊາອຳ ລັຮ? ກວາຍ ກ້ອຍ ລາ ນະ ແອີດ ຕິ່ງ ປັງ ເຕ່. ໄລ່ ຈິ່ມ ເຈ້ ມັຮ ຣາມິຮ ອໍ ເຍົາງ ເຈົາຣາຊີ ຈ່ອຍ. ໄລ່ ຈຸງ ເຕ່ ຣາເວົາຍ ເຍົາງ ເຈົາຣາຊີ. 5 ໄລ່ ດັງ ເຈ້ ປັຣນາຍ ເຍົາງ ເຈົາຣາຊີ ລາ ອໍ ອິນແຍ່ະ, ກະ ໄລ່ ຊ້ອງ ເຈ້ ມັຮ ຣາມິຮ ເຍົາງ ເຈົາຣາຊີ ອີ ຈ່ອຍ ປັຣແນີ ມັນເຕຣົາ. 6 ມາ ຄັນ ໄລ່ ຕັຮ ຣານະ ກ້ອຍ, ຕາ ເຕ່ອ້ ເນົາ ເດີງ ໄລ່ ງິ່ນ ລັຮ ກະ ຊາອຳ ລັຮ ເຢຊູ. ປ້ອງ ກາ ກ້ອຍ ນະ ໄລ່ ແຕັຮ ລັຮ ເຢຊູ ຕິ່ງ ອາລ່ອງ ຊັງກັງ ກະ ນະ ໄລ່ ພາມາດ ອັນ ຢັຮ ເມົາງ ກວາຍ ການໍ່ອ. 7 ເກົາ ຊາກຳ ແຕ ກູແຕອ້ ແອັນ. ເຍົາງ ເຈົາຣາຊີ ຈ່ອຍ ຣາມິຮ ບຸ່ນ ໂອນ ກູແຕອ້ ອໍ. ກູແຕອ້ ກ້ອຍ ງ່ອຍ ແດີອ້ ເມົາ, ເຈ້ ອາເມົາ ບັດ ບາຍ ຈ່ອຍ ກວາຍ ກາ ຕະ ກູແຕອ້ ກ້ອຍ.

8 ມາ ຄັນ ກູແຕອ້ ອາເມົາ ແອັງ ບັດ ຊັຮເລົາ ຊ້ອງ, ກູແຕອ້ ກ້ອຍ ຕາ ເບີນ ແກກິດ ເກົາ ອິນເຕົາ. ເຍົາງ ເຈົາຣາຊີ ກາແລີຍຮ ກະ ອັນ ຕັຮ ເລີ່ຍ ກູແຕອ້ ກ້ອຍ.

9 ອາລ່ອຮ ເອີຍ! ຮິ ອາໂຢະ ລາລີ້ ເຍົາ. ຮິ ບາຍ ມັຮ ຣາມິຮ ແຕ ອິນໂຍ່ງ ໄມ່, ມາ ຮິ ຕາ ເບີນ ຄິດ ເຍົາ ຕະ ນະກ້ອຍ. ຮິ ຄິດ ເຍົາ ຕະ ມັຮ ຣານະ ປາຍາຍ ໂອນ ກວາຍ ກາ ເຍົາງ ເຈົາຣາຊີ ຈ່ອຍ ອາມົງ ເຈ້. 10 ເຍົາງ ເຈົາຣາຊີ ໂອນ ກູ່ ນະ ເບີນ ເກົາ ແຕ ຣານະ ອັນ ຕະ. ກະ ອັນ ຕາ ເບີນ ຊາລິຮ ມັຮ ຣານະ ອໍ ເຍົາ ຕະ, ກະ ມັຮ ຣານະ ເຍົາ ເກີຍ ຈ່ອຍ ກວາຍ ຊາອຳ ເຕົາ ຊານໍ່ ຍ່ອນ ເຍົາ ອາໂຢະ ອັນ. 11 ກະ ຮິ ຍໍອໍ ລາລີ້ ເຍົາ ປາໄຣ່ຮ ຕະ ເລືອຍງ ນະກ້ອຍ ເຕົາ ແຕ່ອ້ ຕາໄງ ປັຣຊິດ; ເຈ້ ມັຮ ຣາມິຮ ເຍົາ ອົງກ່ອງ, ເຍົາ ເບີນ. 12 ຮິ ຕາ ແອອໍ ເຍົາ ແກກິດ ປາງາຍ. ມາ ຮິ ຍໍອໍ ເຍົາ ຕາບູ່ນ ໄລ່ ກາ ຊາອຳ ກະ ຈິວ ເລືອຍງ ຍໍອໍ ອີ ເບີນ ມັຮ ຣາມິຮ ເຍົາງ ເຈົາຣາຊີ ເອີອໍ ໂອນ ເຍົາ.

ເຍົາງ ເຈົາຣາຊີ ເອີອໍ ກະ ອັນ ຄົນ

13 ພໍກາ ເຍົາງ ເຈົາຣາຊີ ເອີອໍ ກະ ອັບຣາຮາມ, ອັນ ຍໍອໍ ອີ ຄົນ ກະ ອັບຣາຮາມ. ມາ ຍ່ອນ ອັນ ຕາ ເຕ່ອ້ ກູອໍ ຣາມິຮ ອິນເຕົາ ປັດ ກາເລີຍ, ອັນ ກູອໍ ຣາມິຮ ອັນ ເບີມ, 14 ກະ ປາຍ:

"ໂກຣ ລາລີ້ ເກົາ ໂອນ ຣາມິຮ ບຸ່ນ ແຕ່ອ້ ບໍ່ ໄມ່, ກະ ເກົາ ໂອນ ຈຸມເຈີອ ໄມ່ ຮິຮ ຊາອິຍ ລາລີ້ ແອັນ."

15 ເຈ້ ແຕ່ອ້ ອັບຣາຮາມ ຈິວ ກະ ອົງກ່ອງ ດູ່ນ ລາລີ້, ເຍົາງ ເຈົາຣາຊີ ໂອນ ອັນ ເບີນ ມັຮ

ຮາມິ້ຮ ອັນ ເອີອ໌ ອີ ໂອນ. ¹⁶ແຕ່ອ໌ ກວາຍ ອາແລ່ະ ຍ໌ອ໌ ອີ ຄິນ ກະ ກວາຍ ການ໌ອ໌, ອັນ ກູອ໌ ຮາມິ້ຮ ກາ ປັດ ກາເລີຍ ແຕ ອັນ. ນະກ້ອຍ ຕາ ແຕ່ອ໌ ຮາຈຽນ ນັ່ອງ. ¹⁷ມາຮ ກ້ອຍ ແຕ່ ເຍີງ ເຈົາຮາຊີ ຍ໌ອ໌ ອີ ອາຕີ ໂອນ ກວາຍ ກາ ອັນ ເອີອ໌, ໂອນ ໄລ່ ດັງ ກຮັກ ລາລີ້ ອັນ ຕາ ເກີ້ຍ ຮາປຽນ ມັຮ ຮາມິ້ຮ ອັນ ເອີອ໌. ນະກ້ອຍ ແຕ່ອ໌ ອັນ ປຣ່ອມ, ອັນ ຄິນ ກະ ໄລ່. ¹⁸ຍ່ອນ ເຍີງ ເຈົາຮາຊີ ເອີອ໌ ກະ ຄິນ, ນະກ້ອຍ ຕາ ເກີ້ຍ ແກັດ ຮາປຽນ, ກະ ໄຮ ດັງ ເຍີງ ເຈົາຮາຊີ ຕາ ແຕ່ອ໌ ຕະ ອິນຕີ ອາໂລກ. ນະກ້ອຍ ໄຮ ກາ ຕາລຸ່ຮ ບໍ ເຍີງ ເຈົາຮາຊີ ຕາ ເບິນ ເກຣ່າະ ອິນເຕົາ, ມາ ອິງເຄາະ ໄຮ ອິງກ່ອງ ເລືອຍໆ ປັຮນາຍ ອັນ ປຣ່ອມ ກະ ໄຮ. ¹⁹ມັຮ ຮາມິ້ຮ ໄຮ ອິງກ່ອງ ຕະ ໂອນ ຮາງິ່ຮ ໄຮ ແກັດ ຊາເບິງ. ໄນ່ ລາ ມູເຈິງ ເນົາ ປາຍຸ່ງ ກິ່ນ ປິ່ນ ຕົວະ ໂອນ ແອັດ. ນະກ້ອຍ ໄຮ ອິງກ່ອງ ປັຮແນີ ມັນເຕຣົາ ໄຮ ເບິນ ແຕ່ອ໌ ບໍ ອິນຕຸ ເຍີງ ເຈົາຮາຊີ ແອັດ, ນະ ໄຮ ເປາະ ພາ ອາຣິ ເນົາ ກາຕັງ ອິນຕຸ ເຍີງ ເຈົາຮາຊີ ແອັດ ຕິ່ງ ດູງ ຊາງ ປັດ. ²⁰ເຢຊູ ມູ່ດ ອິນໂຍ່ງ ເຈີ່ ຕິ່ງ ອິນຕຸ ກ້ອຍ ໂອນ ແຕ່ອ໌ ອັນ ຈ່ອຍ ໄຮ. ອັນ ແກັດ ກວາຍ ກາ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຮາຊີ ຊິດ ແດິຍ, ຕາປຸ່ນ ແຕ ອຳນາດ ເມຄີເຊເດັກ.

ເມຄີເຊເດັກ

7 ¹ເມຄີເຊເດັກ ໄນ່ ລາ ເຕົາວ ປັຮເຍົາ ກຮວາງ ຊາເລັມ, ກະ ອັນ ລາ ກວາຍ ຊາງ ຮິດ ເຍີງ ເຈົາຮາຊີ, ລາ ເຍີງ ກາ ຊິດ ລາລີ້. ບັ້ອງ ກາ ອັບຮາຮາມ ເຈົາ ລັຮ

ແຕ ຮາຊູ່ ກະ ກາຈິດ ຕັຮ ມັຮ ເຕົາວ ປັຮເຍົາ ການ໌ອ໌, ເມຄີເຊເດັກ ຮາມິ້ຮ ອັນ ກະ ປາຍ ບຸ່ນ ໂອນ ອັນ. ²ເຈີ່ ມັຮ ເກຣັງ ກາ ອັບຮາຮາມ ອິດ ແຕ ມັຮ ເຕົາວ ປັຮເຍົາ ກ້ອຍ, ອັນ ມ່ອບ ໂອນ ເມຄີເຊເດັກ ມວຍ ບຸ່ນ ແຕ ມວຍ ຈິດ ບຸ່ນ. (ຮາມິ້ຮ ເມຄີເຊເດັກ, ຄັນ ອິນຕີ ລັຮ ແຕ ປັຮນາຍ ກ້ອຍ, ລາ ເຕົາວ ປັຮເຍົາ ຕານ໌ອໆ. ກະ ເຕົາວ ປັຮເຍົາ ຊາເລັມ ອິນຕີ ລັຮ ລາ ເຕົາວ ປັຮເຍົາ ອງນ ອໍ.) ³ໄຮ ຕາ ເບິນ ຊ້ອງ ເນົາ ອາຕີ ແຕ ອິມບໍ່ ແຕີລາ ອິມເປ່ອ໌ ອັນ, ແຕີລາ ແຕ ຈຸ່ມເຈືອ ອັນ. ໄຮ ຕາ ເບິນ ຊ້ອງ ເນົາ ອາຕີ ແຕ ອັນ ແກັດ ແຕີລາ ອັນ ກູຈິດ. ອັນ ລາ ນະ ກອນ ເຍີງ ເຈົາຮາຊີ ແຕ່; ອັນ ແກັດ ກວາຍ ຊາງ ຮິດ ເຍີງ ເຈົາຮາຊີ ຊິດ ແດິຍ.

⁴ແຕ່ອ໌ ໄຮ ດັງ ອຳນາດ ເມຄີເຊເດັກ ລາ ປັດ, ຍ່ອນ ອັບຮາຮາມ, ອາຈວາຍຮ ອາເຈັຮ ອິນແຍ່ະ ມັຮ ກວາຍ ອິດຊະຮາເອລ, ອັນ ມ່ອບ ໂອນ ເມຄີເຊເດັກ ບຸ່ນ ມັນຈິດ ແຕ ອິນແຍ່ະ ເກຣັງ ອັນ ອິດ ແຕ ອັນ ຮາຊູ່. ⁵ເຍີງ ເຈົາຮາຊີ ປາຕັບ ຈຸ່ມເຈືອ ເລວີ ໂອນ ໄລ່ ອິດ ບຸ່ນ ມັນຈິດ ແຕ ອິນແຍ່ະ ມັຮ ກວາຍ ອິດຊະຮາເອລ ການ໌ອ໌. ມາ ໄລ່ ກາ ໂອນ ກ້ອຍ ລາ ມູເຈິງ ມູ່ ເລວີ ແຕ່, ຈຸ່ມເຈືອ ອັບຮາຮາມ ອິນແຍ່ະ. ⁶ເມຄີເຊເດັກ ລາ ຕາ ແກັດ ຈຸ່ມເຈືອ ເລວີ, ມາ ອິນນ້ອງ ອັນ ອິດ ບຸ່ນ ມັນຈິດ ແຕ ອັບຮາຮາມ. ກະ ອັນ ໂອນ ບຸ່ນ ບໍ ອັບຮາຮາມ, ອັນ ກາ ເຍີງ ເຈົາຮາຊີ ເອີອ໌ ອີ ຈ່ອຍ. ⁷ກູ່ ນະ ດັງ ອິນແຍ່ະ, ຄັນ ອັນ ກາ ໂອນ ບຸ່ນ ບໍ ກວາຍ ການ໌ອ໌ ອິງເຄາະ ອັນ ກ້ອຍ ເບິນ ອຳນາດ ປັດ ກາເລີຍ ແຕ ກວາຍ ກາ ຮັບ ບຸ່ນ ກ້ອຍ. ນະກ້ອຍ ໄຮ ດັງ ເມຄີເຊເດັກ ເບິນ ອຳນາດ ປັດ ກາເລີຍ ແຕ ອັບຮາຮາມ. ⁸ກະ

ມັສ ກວາຍ ຈຸ່ມເຈືອ ເລວີ ກາ ຊາງ ຮິດ ເຍີງ ເຈົາຣາຊີ, ໄລ່ ເບີນ ອຳນາດ ອີດ ປຸ່ນ ມັນຈິດ ແຕ ແຊມອາຍ ການໍ້ອ, ມາ ໄລ່ ອິນນ້ອງ ເຕ່ອ ກູຈິດ. ມາ ເມຄີເຊເດັກ, ກາ ອີດ ປຸ່ນ ມັນຈິດ ກ້ອຍ, ເນົາ ປາຍ ອັນ ອິນນ້ອງ ອາມົງ. 9 ກະ ເຕ່ອ ໄຮ ຊາກຳ ປາຍ: ຈຸ່ມ ເລວີ ກາ ເກີ້ຍ ອີດ ປຸ່ນ ມັນຈິດ ແຕ ກວາຍ ອີດຊະຣາເອລ ການໍ້ອ, ອັນ ໂອນ ປຸ່ນ ມັນຈິດ ບໍ່ ເມຄີເຊເດັກ ບ້ອງ ອັບຣາຮາມ ມ່ອບ ປຸ່ນ ມັນຈິດ ໂອນ ບໍ່ ອັນ, 10 ຍ່ອນ ບ້ອງ ກາ ອັບຣາຮາມ ມ່ອບ ປຸ່ນ ມັນຈິດ ໂອນ ເມຄີເຊເດັກ, ເລວີ ຕາ ຢວາຮ ແກັດ. ອັນ ລາ ອິນນ້ອງ ແອັດ ຕຶງ ຈະ ອາຈວາຍຮ ອາເຈ່ຮ ອັນ, ອັບຣາຮາມ.

ເຢຊູ ລາ ນະ ເມຄີເຊເດັກ

11 ຍ່ອນ ແຕ ຈຸ່ມເຈືອ ຈຸ່ມ ເລວີ, ກວາຍ ອີດຊະຣາເອລ ເບີນ ຄານອດ ເຍີງ ເຈົາຣາຊີ ປາຕັບ ຣານາ ໂມເຊ. ຄັນ ມູ່ ເລວີ ຊາງ ຮິດ ເຍີງ ເຈົາຣາຊີ ປາຍ ອິນແຍ່ະ, ເນົາ ຕາ ເບີນ ປາຍ ນ້ອງ ອີງເຄາະ ເບີນ ກວາຍ ການໍ້ອ ຊາງ ຮິດ ເຍີງ ເຈົາຣາຊີ ຕາປຸ່ນ ແຕ ອຳນາດ ເມຄີເຊເດັກ, ຕາ ເບີນ ຕາປຸ່ນ ແຕ ອຳນາດ ອາໂຣນ, ຈຸ່ມເຈືອ ເລວີ. 12 ຍ່ອນ ຄັນ ຣາປຽນ ອຳນາດ ກວາຍ ຊາງ ຮິດ ເຍີງ ເຈົາຣາຊີ, ໄກຣ ລາລີ່ ຣາປຽນ ຄານອດ ເຕ່. 13 ໄກຣ ລາລີ່ ເຢຊູ, ອັນ ກາ ຮິ ອາຕີ ເຍົາ, ອັນ ລາ ແຕ ຈຸ່ມເຈືອ ການໍ້ອ, ຈຸ່ມເຈືອ ກາ ຕາ ເກີ້ຍ ຊາງ ຮິດ ເຍີງ ເຈົາຣາຊີ. 14 ໄຮ ດັງ ແຈງ, ອິນເຈົາ ໄຮ, ເຢຊູ ກຣີດ, ແຕ່ອ ແຕ ຈຸ່ມເຈືອ ຢູດາ. ກະ ໂມເຊ ຕາ ເກີ້ຍ ປາຍ ກວາຍ ແຕ ຈຸ່ມເຈືອ ຢູດາ ເຕ່ອ ແກັດ ກວາຍ ຊາງ ຮິດ ເຍີງ ເຈົາຣາຊີ. 15 ນະກ້ອຍ ໄຮ ດັງ ໄກຣ

ລາລີ່ ຄານອດ ກ້ອຍ ແກັດ ຣາປຽນ, ຍ່ອນ ກວາຍ ການໍ້ອ ແອັນ ແກັດ ກວາຍ ຊາງ ຮິດ ເຍີງ ເຈົາຣາຊີ ນະ ເມຄີເຊເດັກ. 16 ອັນ ຕາ ເບີນ ແກັດ ກວາຍ ຊາງ ຮິດ ເຍີງ ເຈົາຣາຊີ ຕາປຸ່ນ ຕຶງ ຄານອດ ກວາຍ ເກີ້ຍ ແປຣີ. ມາ ອັນ ເບີນ ອຳນາດ ແກັດ ກວາຍ ຊາງ ຮິດ ເຍີງ ເຈົາຣາຊີ ຍ່ອນ ແດີຍ ອາມົງ ອັນ ຕາ ເກີ້ຍ ແກັດ ບິດ. 17 ຕຶງ ປຶງ ປັຣນາຍ ເຍີງ ເຈົາຣາຊີ ແຕ ອິມແປ ປາຍ:

"ໂມ່ ລາ ແກັດ ກວາຍ ຊາງ ຮິດ ເຍີງ ເຈົາຣາຊີ ຊົດ ແດີຍ, ຕາປຸ່ນ ລັຮ ອຳນາດ ເມຄີເຊເດັກ."

18 ເຍີງ ເຈົາຣາຊີ ປາຍ ນະກ້ອຍ, ລາ ອັນ ດໍອ ລັຮ ຄານອດ ຕຍາ, ຍ່ອນ ຄານອດ ກ້ອຍ ແກັດ ຕາ ເບີນ ແປງ ນ້ອງ, ກະ ຕາ ເບີນ ເຕ່ອ ຈ່ອຍ ອິນເຕົາ. 19 ຄານອດ ໂມເຊ ຕາ ເຕ່ອ ຕະ ຣາມັຮ ອິນເຕົາ ໂອນ ແກັດ ປາຍ. ມາ ຊານໍ່ ເຍີງ ເຈົາຣາຊີ ໂອນ ໄຮ ອີງກ່ອງ ຣາມັຮ ອໍ ກາເລີຍ ແອັນ, ເຕ່ອ ໄຮ ແອັດ ມັນຕູ ກະ ເຍີງ ເຈົາຣາຊີ. 20 ເຈີ່ ແຕ່ອ ເຍີງ ເຈົາຣາຊີ ຮຽຮ ເຢຊູ ແກັດ ກວາຍ ຊາງ ຮິດ ເຍີງ ເຈົາຣາຊີ, ອັນ ຄິນ. ມັສ ຈຸ່ມເຈືອ ເລວີ, ອັນ ຕາ ເບີນ ຄິນ ກະ ໄລ່. 21 ມາ ເຢຊູ, ເຍີງ ເຈົາຣາຊີ ຄິນ, ຍ່ອນ ປຶງ ປັຣນາຍ ເຍີງ ເຈົາຣາຊີ ປາຍ:

"ເຍີງ ເຈົາຣາຊີ ຄິນ, ກະ ອັນ ຕາ ເກີ້ຍ ຣາປຽນ! ໂມ່ ລາ ແກັດ ກວາຍ ຊາງ ຮິດ ເຍີງ ເຈົາຣາຊີ ຊົດ ແດີຍ."

22 ຍ່ອນ ນະກ້ອຍ ເຢຊູ ຈູງ ມ່ອບ ຈະ ອັນ ເບີນ ຕະ ໂອນ ເນົາ ດັງ ເຍີງ ເຈົາຣາຊີ ບັຮຄັນ ປັຣນາຍ ອໍ ກາເລີຍ ແຕ ອິນໂຍ່ງ ແອັນ.

23 ຈຸມ ເລວີ ກາ ຊາງ ຮິດ ເຍີງ ເຈົາຣາຊີ ລາ ຊາອີ້ຍ ກວາຍ. ມາ ໄລ່ ຕາ ເຕ້ອ໌ ຕະ ດູ່ນ, ຍ່ອນ ແຕ້ອ໌ ປາເນ່ນ ໄລ່ ອີງເຄາະ ກູຈິດ. 24 ມາ ເຢຊູ ກຣິດ ອາມັງ ຊິດ ແດີຍ; ນະກ້ອຍ ອັນ ເຕ້ອ໌ ຊາງ ຮິດ ເຍີງ ເຈົາຣາຊີ ຊິດ ແດີຍ. 25 ຍ່ອນ ນະກ້ອຍ, ອັນ ເຕ້ອ໌ ຈ່ອຍ ອາມັງ ຊິດ ແດີຍ ກູ່ ນະ ກາ ແຕ້ອ໌ ປໍ ເຍີງ ເຈົາຣາຊີ ຣານາ ອັນ, ຍ່ອນ ອັນ ອາມັງ ເລືອຍງ, ກະ ອັນ ຣາແຊອ໌ ເລືອຍງ ແຕ ເຍີງ ເຈົາຣາຊີ ດໍອ໌ ຈ່ອຍ ໄລ່.

26 ປຢາຍ໌ ລາ ໄຮ ເບີນ ເຈີ້ ກວາຍ ຕາລາ ອິນແຍ່ະ ຮິດ ຊາງ ເຍີງ ເຈົາຣາຊີ ນະ ເຢຊູ. ອັນ ລາ ຕານ້ອງ ອໍ ຍັຮ ເມີງ ເຍີງ ເຈົາຣາຊີ. ອັນ ລາ ບັຮ ອໍ. ອັນ ຕາ ເບີນ ໄລ່ຍຮ ອິນເຕົາ ເລີ່ຍ. ອັນ ລາ ອິມພາ ແຕ ກວາຍ ກາ ເບີນ ໄລ່ຍຮ. ກະ ອັນ ແອິດ ຕິ່ງ ແປັງ ມັນລ້ອງ. 27 ອັນ ລາ ຕາ ແກິນ ນະ ກວາຍ ຕາລາ ຮິດ ຊາງ ເຍີງ ເຈົາຣາຊີ ຕິ່ງ ແດີຍ ໄນ່. ກູ່ ຣາໂງ ອີງເຄາະ ໄລ່ ກຍາກ ຊັນຕຣັນ, ເຈີ້ ມ່ອບ ຊາງ ໂອນ ເຍີງ ເຈົາຣາຊີ ແຊອ໌ ເຍີງ ເຈົາຣາຊີ ຕັຮ ໄລ່ຍຮ ໄລ່ ເວີາຍ, ກ້ອຍ ແຕ ເຕ້ອ໌ ໄລ່ ຕະ ນະກ້ອຍ ໂອນ ກວາຍ ການ້ອ໌. ມາ ເຢຊູ ມ່ອບ ຊາງ ແອີງ ມວຍ ເຮີບ ຊ້ອງ. ພໍກາ ອັນ ມ່ອບ ຊາງ ໂອນ ເຍີງ ເຈົາຣາຊີ, ລາ ອັນ ມ່ອບ ຈະ ອັນ ເບີມ. 28 ຕາປູ່ນ ຄານອດ ໂມເຊ, ເນົາ ໂອນ ກວາຍ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຣາຊີ, ມາ ກວາຍ ກ້ອຍ ອິນນ້ອງ ເບີນ ໄລ່ຍຮ. ມາ ປັນຍາຍ ເຍີງ ເຈົາຣາຊີ ຄອດ ລາ ແຕ້ອ໌ ອິນຕູ່ນ ຄານອດ ໂມເຊ. ກະ ປັນຍາຍ ກ້ອຍ ໂອນ ກອນ ເຍີງ ເຈົາຣາຊີ ແຕ້ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຣາຊີ. ກະ ກອນ ກ້ອຍ ຕາ ເກີ້ຍ ເບີນ ໄລ່ຍຮ ເຕົາ ຊິດ ແດີຍ.

ເຢຊູ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຣາຊີ ໂອນ ໄຮ

8 1 ອິນແຍ່ະ ມັຮ ປັນຍາຍ ຮິ ອາຕີ ອານໍ່, ປັນຍາຍ ກ້ອຍ ລາ ນະໄນ່: ໄຮ ເບີນ ມານະ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຣາຊີ ຈ່ອຍ ໄຮ. ອັນ ແອິດ ຕາກູ ຍັຮ ອາຕໍ່າ ເຍີງ ເຈົາຣາຊີ ຕິ່ງ ມັນລ້ອງ. 2 ອັນ ຕະ ຣານະ ຊາງ ຮິດ ເຍີງ ເຈົາຣາຊີ ຕິ່ງ ດຸງ ຊາງ ເຍີງ ເຈົາຣາຊີ. ມາ ດຸງ ກ້ອຍ ລາ ຕາ ແກິນ ດຸງ ກວາຍ ຕະ. ດຸງ ກ້ອຍ ລາ ດຸງ ເຍີງ ເຈົາຣາຊີ ຕະ.

3 ກວາຍ ອາແລ່ະ ກາ ຕາລາ ຮິດ ຊາງ ເຍີງ ເຈົາຣາຊີ, ເນົາ ຈິຮ ອັນ ໂອນ ກຍາກ ຊັນຕຣັນ ກະ ມ່ອບ ຊາງ ເກຣັງ ການ້ອ໌ ແຮີ ໂອນ ເຍີງ ເຈົາຣາຊີ. ນະກ້ອຍ ອັນ ກາ ຕາລາ ຮິດ ຊາງ ໂອນ ໄຮ, ອີງເຄາະ ອັນ ເບີນ ເຕ່ ເກຣັງ ມ່ອບ ຊາງ ໂອນ ເຍີງ ເຈົາຣາຊີ. 4 ຄັນ ອັນ ແອິດ ຕິ່ງ ກູແຕອ໌ ໄນ່, ອັນ ຕາ ເບີນ ຊາງ ຮິດ ເຍີງ ເຈົາຣາຊີ, ຍ່ອນ ເບີນ ເຈີ້ ກວາຍ ຕະ ຣານະ ມ່ອບ ເກຣັງ ຊາງ ຕາປູ່ນ ຕິ່ງ ຄານອດ ອິດຊະຣາເອລ. 5 ຣານະ ໄລ່ ກ້ອຍ ຕະ, ລາ ເຍີງ ເຈົາຣາຊີ ອາປັຮ ໂອນ ໄຮ ດັງ ຣານະ ເຢຊູ ຕະ ຕິ່ງ ມັນລ້ອງ. ຍ່ອນ ນະກ້ອຍ ເຍີງ ເຈົາຣາຊີ ອາຕີ ໂມເຊ, ແຕ້ອ໌ ອັນ ອີ ຕະ ດຸງ ຊາງ ອາຣີ, ປາຍ:

"ອີງເຄາະ ໄມ່ ເນ່ ອໍ ໂອນ ຕະ ກູ່ ຣາມິ້ຮ

ຕາປູ່ນ ມັຮ ຣາມິ້ຮ ເກົາ ອາປັຮ ໂອນ ໄມ່ ເຮີມ ຕິ່ງ ປັຮແລີ ກິຮ ໄນ່."

6 ມາ ເຢຊູ ກຣິດ ເບີນ ຣານະ ປິດ ກາເລີຍ ແຕ ຣານະ ມູ່ ກາ ຊາງ ຮິດ ເຍີງ ເຈົາຣາຊີ ຕິ່ງ ແດີຍ ໄນ່. ມູເຈັງ ກ້ອຍ ເຕ່, ຣາມິ້ຮ ເຍີງ

ເຈົາຮາຊີ ປັຣຄັນ ກະ ກວາຍ ຍ່ອນ ເຢຊູ ກຣິດ
 ລາ ອໍ ກາເລີຍ ແຕ ຣາມັຮ ອັນ ປັຣຄັນ ກະ
 ກວາຍ ແຕ ອິນໂຍ່ງ, ຍ່ອນ ເຍົາງ ເຈົາຮາຊີ
 ປັຣຄັນ ຕະ ຣາມັຮ ອໍ ກາເລີຍ ແຕ ອິນໂຍ່ງ.
 7 ຄັນ ຣາມັຮ ເຍົາງ ເຈົາຮາຊີ ປັຣຄັນ ແຕ
 ອິນໂຍ່ງ ກ້ອຍ ລາ ອໍ ອິນແຍ່ະ ກະ ຕາ ເບີນ
 ແອີ ມວຍ ຣາມັຮ ອິນເຕົາ, ເຍົາງ ເຈົາຮາຊີ
 ຕາ ເບີນ ຕຸ່ຮ ປັຣຄັນ ນ້ອງ ອິນຕຸ່ນ ແອັນ.
 8 ມາ ອັນ ເຮີມ ຕາ ເບີນ ປຍາຍ໌ ຍວາຮ
 ຣາມັຮ ອັນ ປັຣຄັນ ກ້ອຍ, ຍ່ອນ ຕຶ່ງ ປຶ່ງ
 ປັຣນາຍ ເຍົາງ ເຈົາຮາຊີ ແຕ ອິມແປ ປາຍ:

"ເຍົາງ ເຈົາຮາຊີ ປາຍ:
 'ແຕ່ອ໌ ຕາໄງ ອິນຕຸ່ນ,
 ເກົາ ອີ ປັຣຄັນ ລັຮ ກະ ກວາຍ
 ອິດຊະຮາເອລ,
 ກະ ກວາຍ ຢູດາ ແອີ.

9 ຣາມັຮ ເກົາ ປັຣຄັນ ຕາໄມ ກ້ອຍ ລາ
 ຕາ ເບີນ ນ້ອງ
 ນະ ເກົາ ປັຣຄັນ ກະ ອາຈວາຍຮ
 ອາເຈ່ຮ ໄລ່ ແຕ ອິນໂຍ່ງ,
 ປ້ອງ ກາ ເກົາ ເຕີ ອາຕີ ເດົງ
 ອາຊວຍ ໄລ່ ລ້ອຮ ແຕ ກຣວາງ
 ເອຍິບ.
 ຍ່ອນ ຣາມັຮ ປັຣຄັນ ກ້ອຍ, ໄລ່ ຕາ
 ເບີນ ຕາປຸ່ນ.
 ນະກ້ອຍ ເກົາ ຕາ ເບີນ ຣາມັງ ນ້ອງ
 ກວາຍ ກ້ອຍ.'
 ໄນ່ ລາ ປັຣນາຍ ເຍົາງ ເຈົາຮາຊີ
 ປາຍ.

10 ມາ ເກົາ ເຍົາງ ເຈົາຮາຊີ ປາຍ ແອັນ:
 'ອິນຕຸ່ນ ໄນ່ ເກົາ ອີ ປັຣຄັນ ກະ
 ກວາຍ ອິດຊະຮາເອລ.

ມັຮ ຣາມັຮ ເກົາ ປາຕັບ ໄລ່,
 ເກົາ ອີ ດໍອ໌ ຕຶ່ງ ຣາງັຮ ໄລ່,
 ນະ ເກົາ ຄຽນ ດໍອ໌ ຕຶ່ງ ຣາງັຮ ໄລ່.
 ເກົາ ແກັດ ເຍົາງ ເຈົາຮາຊີ ໄລ່,
 ກະ ໄລ່ ແກັດ ກວາຍ ເກົາ.

11 ຕາ ເບີນ ນ້ອງ ມານະ ອາຕີ ມານະ,
 ກະ ແຊມອາຍ ປາຕັບ ແຊມອາຍ,
 ປາຍ: "ອີງເຄາະ ເຍົາ ດັງ ເຍົາງ
 ເຈົາຮາຊີ,"

ຍ່ອນ ໄລ່ ດັງ ອິນແຍ່ະ ເກົາ,
 ກາ ກວາຍ ກອນແຊມ ກາ ກວາຍ
 ຊິດ.

12 ເຈີ ເກົາ ອີ ຕັຮ ໄລ່ຍຮ ກວາຍ
 ໄລ່ຍຮ ກ້ອຍ,
 ກະ ເກົາ ຕາ ເບີນ ຊາແຍີ ນ້ອງ ມັຮ
 ໄລ່ຍຮ ໄລ່."

13 ແຕ່ອ໌ ເຍົາງ ເຈົາຮາຊີ ປາຍ ອັນ ປັຣຄັນ
 ຣາມັຮ ຕາໄມ ແອັນ, ຣາມັຮ ອັນ ປັຣຄັນ
 ແຕ ອິນໂຍ່ງ ແກັດ ຕາ ເບີນ ແປງ ນ້ອງ.
 ກະ ຣາມັຮ ຕຍາ ກາ ຕາ ເບີນ ແປງ ນ້ອງ,
 ລາ ແຈ່ຮ ອີ ແກັດ ປັດ.

ເຍົາງ ເຈົາຮາຊີ ອາປັຮ ຣາມັຮ ຕຶ່ງ ມັນລ້ອງ

9 1 ຕາປຸ່ນ ຕຶ່ງ ຣາມັຮ ເຍົາງ ເຈົາຮາຊີ
 ປັຣຄັນ ອິນໂຍ່ງ, ລາ ເບີນ ຄານອດ
 ອີງເຄາະ ກວາຍ ຕາປຸ່ນ ຄັນ ຍໍອ໌ ອີ ຊາງ ເຍົາງ
 ເຈົາຮາຊີ. ກະ ເບີນ ແຕ່ ດຸງ ຊາງ ອາຣີ ກວາຍ
 ອິດຊະຮາເອລ ຕະ. 2 ດຸງ ຊາງ ກ້ອຍ ເບີນ
 ບາຣ ກູງ. ກູງ ມວຍ ກ້ອຍ ເບີນ ຕາກຍາງ, ກະ
 ເບີນ ກາເຈັງ ເນົາ ໂຈະ ໂດຍ ບຸຮ ມ່ອບ ຊາງ
 ໂອນ ເຍົາງ ເຈົາຮາຊີ ກູງ ກ້ອຍ ເນົາ ດໍອ໌ ກູງ
 ບຣັຮ ອໍ. 3 ມາ ຍັຮ ກຣັອງ ອາຣີ ບາຣ ກ້ອຍ,

ເປັນ ກູງ ເນົ່າ ດໍອ໌ ກູງ ເຈຍ ບຣັຮ ອໍ. ⁴ກູງ ກ້ອຍ ເປັນ ຊັ້ນເຕຣີງ ແຍງ ດໍອ໌ ຈ້ອງ ເກຣີງ ປາຮວມ, ກະ ເປັນ ມານໍາ ຮີບ. ເນົ່າ ດໍອ໌ ຮີບ ກ້ອຍ ລາ "ຮີບ ເຍີງ ເຈົາຮາຊີ ບັຣຄັນ." ຮີບ ກ້ອຍ ເນົ່າ ລູ່ບ ອິນແຍ່ະ ແຍງ; ເຈີ່ ເນົ່າ ໂຈະ ຕິ່ງ ຮີບ ກ້ອຍ ມານໍາ ໂອ ແຍງ ກາ ເປັນ ເກຣີງ 'ມານາ' ມັຮ ເຍີງ ເຈົາຮາຊີ ແຈມ ໂອນ ໄລ່ ຈາ ບ້ອງ ກາ ໄລ່ ແອິດ ຕິ່ງ ອິນຕຸ ຕຍາຮ. ກະ ເນົ່າ ໂຈະ ເຕ່ ມານໍາ ຣາແລັງ ຄອງ ອາໂຣນ. ຣາແລັງ ກ້ອຍ ໄບອ໌ ແກິດ ໂກຍ໌ ໂອນ ເນົ່າ ດັງ ປາຍ ເຍີງ ເຈົາຮາຊີ ຮຽຮ ອາໂຣນ. ກະ ເນົ່າ ໂຈະ ເຕ່ ມັຮ ຕາເປີງ ຕາເມົາ ກາ ເຍີງ ເຈົາຮາຊີ ຄຽນ ບັຣນາຍ ອັນ ບັຣຄັນ ກະ ໄລ່. ⁵ຕິ່ງ ແປັງ ຮີບ ເປັນ ບາຮ ລໍາ ຮູບ 'ເຄຣູບ' ອາງອີຣ. ⁶ໄລ່ ແອິດ ແປັງ ຮີບ ກ້ອຍ, ໄລ່ ຕໍ ເມົາງ ມັນຕຸ ເປີງ ຊານັງ ກະ ເນ່ ອາແຊງ ບໍ ອິນແຕິບ ຮີບ. ອິນແຕິບ ກ້ອຍ ເນົ່າ ດໍອ໌ "ອິນຕຸ ເຍີງ ເຈົາຮາຊີ ຕັຮ ໄລ່ຍຮ." ມາ ຊານໍ ຮີ ຕາ ເຕ່ອ໌ ອາຕີ ຊາອິຍ ແຕ ມັຮ ຣາມິຮ ກ້ອຍ. ⁶ແມັມ ເນົ່າ ກຽມ ອິນແຍ່ະ ມັຮ ຣາມິຮ ກ້ອຍ, ມູ່ ກາ ຊາງ ຮິດ ເຍີງ ເຈົາຮາຊີ ມູ່ດ ລັອຮ ເລືອຍງ ຕິ່ງ ກູງ ມວຍ ດໍອ໌ ຕະ ຣານະ ໄລ່. ⁷ມາ ຕິ່ງ ກູງ ບາຮ, ແອີງ ມານະ ກວາຍ ກາ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຮາຊີ ຊ້ອງ ເຕ່ອ໌ ມູ່ດ. ອັນ ມູ່ດ ມວຍ ກູມໍ ມວຍ ເຮັບ, ກະ ອີງເຄາະ ອັນ ເດີງ ອາຮາມ ຊັນຕຣັນ ມ່ອບ ແຊອ໌ ໂອນ ເຍີງ ເຈົາຮາຊີ ຕັຮ ໄລ່ຍຮ ອັນ ກະ ຕັຮ ໄລ່ຍຮ ອິນແຍ່ະ ມັຮ ກວາຍ ອັນ ແອີ. ⁸ເນົ່າ ຕະ ນະກ້ອຍ, ຍ່ອນ ຣາເວົ້າຍ ເຍີງ ເຈົາຮາຊີ ຍໍອ໌ ອາປັຮ ໂອນ

ກວາຍ ດັງ ລາ ກວາຍ ຕາ ເຕ່ອ໌ ມູ່ດ ຍວາຮ ຕິ່ງ ອິນຕຸ ເຍີງ ເຈົາຮາຊີ ແອິດ ບ້ອງ ອິນນ້ອງ ເປັນ ດຸງ ຊາງ ກ້ອຍ. ⁹ມາ ດຸງ ກ້ອຍ ລາ ຕະ ໂອນ ກວາຍ ຕິ່ງ ແດີຍ ກ້ອຍ ດັງ ເນົ່າ ເກີຍ ກຍາກ ຊັນຕຣັນ ກະ ຊາງ ເກຣີງ ການໍອ໌ ແອີ ຕິ່ງ ກ້ອຍ, ມາ ມັຮ ຮິດ ເນົ່າ ຕະ ກ້ອຍ ຕາ ເຕ່ອ໌ ຈ່ອຍ ຣາງິຮ ໄລ່ ແກິດ ປຍາຍ. ¹⁰ມັຮ ຮິດ ກ້ອຍ ອາຕີ ແຕ ຊັຣນາ ຈາ, ແດີອ໌ ງ່ອຍ, ກະ ຮິດ ຕະ ບຣັຮ. ອິນແຍ່ະ ມັຮ ຣາມິຮ ກ້ອຍ ອາຕີ ແຕ ຈະ ກວາຍ ຊ້ອງ, ກະ ເຍີງ ເຈົາຮາຊີ ປາຕັບ ອີງເຄາະ ຕະ ມັຮ ຮິດ ກ້ອຍ ເຕົ່າ ແຕ່ອ໌ ອັນ ຕະ ໂອນ ແກິດ ແດີຍ ຕາໄມ ແອັນ.

ເຢຊູ ມ່ອບ ຊາງ ຈະ ອັນ ເປັນ

¹¹ມາ ບ້ອງ ກາ ເຢຊູ ກຣິດ ແຕ່ອ໌, ອັນ ແກິດ ກວາຍ ຕາລາ ອິນແຍ່ະ ແຕ ຮິດ ຊາງ ເຍີງ ເຈົາຮາຊີ, ກະ ອັນ ເດີງ ມັຮ ຣາມິຮ ອໍ ເຍີງ ເຈົາຮາຊີ ຈ່ອຍ ໂອນ ໄຮ. ອັນ ຕະ ຣານະ ຕິ່ງ ດຸງ ຊາງ ບິດ ກາເລີຍ ກະ ອໍ ກາເລີຍ ແຕ ດຸງ ຊາງ ຕິ່ງ ແດີຍ ໄນ່. ດຸງ ຊາງ ອັນ ລາ ຕາ ແກິນ ດຸງ ຊາງ ກວາຍ ຕະ. ¹²ເຢຊູ ຊາງ ຮິດ ເຍີງ ເຈົາຮາຊີ, ລາ ອັນ ມູ່ດ ເລີຍ ບໍ ອິນຕຸ ເຍີງ ເຈົາຮາຊີ ແອິດ. ອັນ ຕາ ເປັນ ເດີງ ອາຮາມ ອິມແບອ໌ ກະ ຕາແກງ, ມາ ອັນ ເດີງ ອາຮາມ ອັນ ເປີມ. ເຈີ່ ອັນ ຕະ ໂອນ ເຕ່ອ໌ ກວາຍ ແກິດ ຣາງິຮ ແຕ ໄລ່ຍຮ ໄລ່ ຊົດ ແດີຍ ເລີຍ ກູມໍ. ¹³ເນົ່າ ເກີຍ ປາຣິຮ ອາຮາມ ອິມແບອ໌ ກະ ຕາແກງ ທູນ ຕິ່ງ ຈະ ກວາຍ ກາ ຕາ ເປັນ ບຣັຮ ປວາຍ ຮິດ. ແຕ່ລາ ໄລ່ ເຍີຍ ບັອຮ ແຕ ຕາແກງ ຕາເຊີ ຕິ່ງ ຈະ

⁶9:5 ເຄຣູບ ໄນ່ ລາ ມວຍ ຣາມິຮ ເທວາດາ ກາ ຕະ ມັຮ ຣານະ ອິມພາ ນະ ເຍີງ ເຈົາຮາຊີ ແປຮີ.

ກວາຍ. ຕະ ນະກັອຍ ລາ ນະ ເນົ້າ ຕະ ໂອນ ກວາຍ ກັອຍ ແກັດ ປຢາຍ ລັຮ. 14 ມາ ຄັນ ອາຮາມ ກັອຍ ເຕ່ອ໌ ໂອນ ກວາຍ ແກັດ ບຣັຮ ລັຮ ຍັຮ ເມົາງ ເຍົາງ ເຈົາຣາຊີ, ກາເລີຍ ແຕ ກັອຍ ແອັນ ເຕ່ອ໌ ອາຮາມ ເຢຊູ ກຣິດ ຕະ ໂອນ ຣາງັຮ ເຍົາ ແກັດ ບຣັຮ ລັຮ. ຍ່ອນ ແຕ ຣາເວົ້າຍ ເຍົາງ ເຈົາຣາຊີ, ມານະ ກາ ຕາ ເປັນ ໄລ່ຍຮ ອິນເຕົ້າ ເລີ່ຍ, ອັນ ຊາງ ຈະ ອັນ ເປັນ ໂອນ ເຍົາງ ເຈົາຣາຊີ. ນະກັອຍ ເຕ່ອ໌ ຣາງັຮ ເຍົາ ແກັດ ບຣັຮ ລັຮ ດໍອ໌ ເຕ່ອ໌ ຕະ ຣານະ ເຍົາງ ເຈົາຣາຊີ.

15 ເຢຊູ ກຣິດ ລາ ນະ ກວາຍ ບັຮແຕ່ອ໌ ບັຮນາຍ. ອັນ ເດົງ ບັຮນາຍ ຕາໄມ ເຍົາງ ເຈົາຣາຊີ ບັຮຄັນ ກະ ກວາຍ. ເຈົ້ ເຕ່ອ໌ ໄລ່ ກາ ເຍົາງ ເຈົາຣາຊີ ຣຽຮ ເປັນ ມັຮ ມູ່ນ ອັນ ປຣ່ອມ ຈ່ອຍ ໄລ່ ຊິດ ແດີຍ ເລີ່ຍ ກູມ໌. ໄລ່ ເຕ່ອ໌ ເປັນ ມູ່ນ ກັອຍ, ລາ ຍ່ອນ ເປັນ ກວາຍ ກູຈິດ ຕາງ ໄລ່ ໂອນ ເຍົາງ ເຈົາຣາຊີ ເຕ່ອ໌ ຕັຮ ມັຮ ໄລ່ຍຮ ໄລ່ ຕະ ເຈົ້ ໂຈະ ບັຮຄັນ ຕຍາ. 16 ຄັນ ເປັນ ກວາຍ ຕະ ເຈຍ ອິມແປອ໌ ມູ່ນ ອັນ ແວັດ ອັນ ກູຈິດ, ຕາ ເຕ່ອ໌ ຕະ ອິນເຕົ້າ ຢວາຮ ເຈຍ ກັອຍ ບັອງ ກາ ກວາຍ ກັອຍ ອິນນ້ອງ ອາມົງ. 17 ອົງເຄາະ ເນົ້າ ດັງ ໂກຣ ລາລີ້ ກວາຍ ກັອຍ ກູຈິດ, ນະ ເຕ່ອ໌ ເນົ້າ ອິມແປອ໌ ມູ່ນ ກັອຍ. 18 ມູເຈົງ ກັອຍ ເຕ່, ຣາມິຮ ເຍົາງ ເຈົາຣາຊີ ບັຮຄັນ ແຕ ອິນໂຍ່ງ, ອົງເຄາະ ເປັນ ເຕ່ ອາຮາມ, ນະ ເຕ່ອ໌ ຣາມິຮ ກາ ເອີອ໌ ກັອຍ ແກັດ ປຢາຍ. 19 ແວັດ ໂມເຊ ອາຕີ ອິນແຍ່ະ ມັຮ ຣາມິຮ ເຍົາງ ເຈົາຣາຊີ ປາຕັບ ກວາຍ ອິດຊະຣາເອລ, ເຈົ້ ອັນ ອິດ ອາຮາມ ຕາແກງ ກະ ອາຮາມ ອິມແປອ໌ ກັຣຈຸ ກະ ແດີອ໌. ອັນ ອິດ ມວຍ ຣາມິຮ ບັດ ເນົ້າ ດໍອ໌ 'ຮູຊົບ,' ກະ

ໂຈະ ອິນໂຊ ກູເຊົາ ຕະ ແຕ ໂຊະ ແກະ. ເຈົ້ ອັນ ປາຣິຮ ອາຮາມ ກັອຍ ຕຶງ ເຈຍ ປານອມ ຄານອດ ກະ ຕຶງ ອິນແຍ່ະ ກວາຍ ກັອຍ. ກະ ອັນ ອາຕີ ປາຍ: 20 "ອາຮາມ ໄນ່ ຕະ ໂອນ ແກັດ ຣາປຢາຍ ກະ ຣາມິຮ ເຍົາງ ເຈົາຣາຊີ ບັຮຄັນ ກະ ເຍົາ."

21 ມູເຈົງ ກັອຍ ເຕ່, ໂມເຊ ປາຣິຮ ອາຮາມ ຕຶງ ດຸງ ຊາງ ອາຣີ ກະ ຕຶງ ອິນແຍ່ະ ເກຣັງ ຕາແດັງ ຕຶງ ດຸງ ຊາງ ກັອຍ. 22 ໂກຣ ລາລີ້, ຕາປູ່ນ ຄານອດ ກັອຍ, ມັນ ກູ່ ຣາມິຮ ລາ ອົງເຄາະ ຕະ ບຣັຮ ຍ່ອນ ອາຮາມ, ກະ ຄັນ ຕາ ເປັນ ໂອນ ອາຮາມ, ຕາ ເຕ່ອ໌ ຕັຮ ໄລ່ຍຮ. 23 ນະກັອຍ ມັຮ ຣາມິຮ ກາ ເນົ້າ ດວຍ ມັຮ ຣາມິຮ ຕຶງ ມັນລ້ອງ, ອົງເຄາະ ເນົ້າ ຕະ ບຣັຮ ຕາປູ່ນ ຣິດ ກັອຍ. ມາ ມັຮ ຣາມິຮ ຕຶງ ມັນລ້ອງ ອົງເຄາະ ເປັນ ເກຣັງ ຊາງ ອໍ ກາເລີຍ ແຕ ເກຣັງ ໄນ່. 24 ນະກັອຍ ເຢຊູ ກຣິດ ຕາ ເປັນ ມູ່ດ ຕຶງ ດຸງ ຊາງ ກວາຍ ຕະ, ຍ່ອນ ດຸງ ກັອຍ ເນົ້າ ຕະ ດວຍ ນະ ດຸງ ເຍົາງ ເຈົາຣາຊີ ແອິດ ລີ້. ມາ ເຢຊູ ມູ່ດ ຕຶງ ມັນລ້ອງ ກະ ແອິດ ອົງກັອຍ ຊານ໌, ດໍອ໌ ບັຮແຕ່ອ໌ ບັຮນາຍ ຈ່ອຍ ໄຮ ຍັຮ ເມົາງ ເຍົາງ ເຈົາຣາຊີ. 25 ອັນ ກາ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ ຕາປູ່ນ ຕຶງ ຄານອດ ກວາຍ ອິດຊະຣາເອລ, ອັນ ເກີຍ ມູ່ດ ກູ່ ກູມ໌ ຕຶງ ອິນຕຸ ເຍົາງ ເຈົາຣາຊີ ແອິດ, ເດົງ ອາມູ່ດ ກາ ອາຮາມ ຊັນຕຣັນ ແຣີ. ມາ ເຢຊູ ຕາ ເປັນ ອາມູ່ດ ເກຣັງ ຊາງ ຊາອິຍ ເຮີບ ນະ ກັອຍ. 26 ຄັນ ຕະ ນະກັອຍ, ອົງເຄາະ ອັນ ຈິວ ກູຈິດ ຊາອິຍ ເຮີບ ເຈົ້ ແຕ ຕາໄງ ເຍົາງ ເຈົາຣາຊີ ແຕງ ມັນລ້ອງ ກູແຕອ໌. ມາ ຊານ໌ ອັນ ແຕ່ອ໌ ມວຍ ເຮີບ ລາ ກູ່ ເຈົ້, ບັອງ ກາ ແຈ່ະ ອີ ອິນແຍ່ະ ແດີຍ ໄນ່. ອັນ ອາປັດ

ອິນແຢ່ະ ມັຮ ໂລ່ຍຮ ກວາຍ, ຍ່ອນ ອັນ ມ່ອບ
 ຊາງ ຈະ ອັນ ເບີມ. 27ກູ່ ນະ ກວາຍ ເຍົາງ
 ເຈົາຣາຊີ ນັດ ດໍອ ມວຍ ເຮີບ ຊ້ອງ ອົງເຄາະ
 ກູຈິດ. ກະ ແວັດ ກ້ອຍ ເຍົາງ ເຈົາຣາຊີ ຕັດຊິ້ນ
 ລັຮ ໄລ່. 28ມູເຈົງ ກ້ອຍ ແຕ່ ເຢຊູ ກຣິດ ກູຈິດ
 ຊາງ ຈະ ອັນ, ລາ ມວຍ ເຮີບ ຊ້ອງ. ປັຮແນີ
 ມັນເຕຣີາ ອັນ ແຕ້ອ ລັຮ ມວຍ ເຮີບ ແອັນ.
 ມາ ເຮີບ ກ້ອຍ ອັນ ຕາ ເບີນ ຕາງ ນ້ອງ
 ໂລ່ຍຮ ກວາຍ, ມາ ອັນ ອີ ຈ່ອຍ ອາມົງ ໄລ່
 ກາ ອົງກ່ອງ ອັນ.

ຄານອດ ຕຍາ ລາ ນະ ມູ່ລ ຊ້ອງ

10 1ຄານອດ ເຍົາງ ເຈົາຣາຊີ ອາຕີ
 ຣານາ ໂມເຊ ລາ ນະ ມູ່ລ ຊ້ອງ,
 ຍໍອ ອາຕີ ແຕ ຣາມັຮ ອໍ ກາ ແຕ້ອ ປັຮແນີ
 ມັນເຕຣີາ. ມາ ຄານອດ ກ້ອຍ ຕາ ເບີນ ເບີນ
 ຣາມັຮ ອໍ ກ້ອຍ. ນະກ້ອຍ ມັຮ ເກຣັງ ເນົາ
 ມ່ອບ ຊາງ ກູ່ ກູມໍ ຕາປູ່ນ ຄານອດ ກ້ອຍ ຕາ
 ແຕ້ອ ຕະ ໂອນ ໄລ່ ກາ ຍໍອ ອີ ແຕ້ອ ບໍ ເຍົາງ
 ເຈົາຣາຊີ ແກັດ ປຍາຍໍ ອິນແຢ່ະ. 2ຄັນ ມັຮ
 ເກຣັງ ເນົາ ມ່ອບ ຊາງ ກ້ອຍ ແຕ້ອ ຕະ ໂອນ
 ອິນແຢ່ະ ມັຮ ກວາຍ ກາ ຊາງ ເຍົາງ ເຈົາຣາຊີ
 ແກັດ ບຣັຮ ອໍ, ເຈົ້ ກວາຍ ກ້ອຍ ຕາ ເບີນ ຊ້ອງ
 ໂລ່ຍຮ ນ້ອງ, ກະ ຕາ ເບີນ ຕຸ່ຮ ມ່ອບ ຊາງ
 ລັຮ ນ້ອງ. 3ມາ ກູ່ ກູມໍ ໄລ່ ມ່ອບ ເລືອຍງ
 ນະ ໄລ່ ຊາແຍີ ເລືອຍງ ມັຮ ໂລ່ຍຮ ໄລ່ ຕະ,
 4ຍ່ອນ ອາຣາມ ຕາແກງ ກະ ອິມແບອໍ ລາ ຕາ
 ເກ້ຍ ແຕ້ອ ອາປິດ ໂລ່ຍຮ ກວາຍ.

5ຍ່ອນ ນະກ້ອຍ, ພໍກາ ເຢຊູ ກຣິດ ແຕ້ອ ບໍ
 ກູແຕອ ໄນ່ ອັນ ອາຕີ ໂຈະ ເຍົາງ ເຈົາຣາຊີ
 ປາຍ:

"ໄມ່ ຕາ ແອອໍ ໂອນ ເນົາ ກຍາກ

ຊັນຕຣັ້ນ ກະ ມ່ອບ ເກຣັງ ການໍອ
 ແຮີ ໂອນ ໄມ່.

ມາ ໄມ່ ກູມ ດໍອ ເຈົ້ ໂອນ ເກົາ
 ແກັດ ຈະ ກວາຍ.

6ໄມ່ ຕາ ເບີນ ຊ້ອງ ຣໍອ ເນົາ ບຸຮ
 ຊັນຕຣັ້ນ

ກະ ຊາງ ເກຣັງ ດໍອ ອາປິດ ໂລ່ຍຮ.

7ເຈົ້ ເກົາ ປາຍ: 'ເກົາ ແຕ້ອ ບໍ ໄນ່
 ເຈົ້,

ຍໍອ ອີ ຕາປູ່ນ ຣາງັຮ ໄມ່, ເຍົາງ
 ເຈົາຣາຊີ ເອີຍ!

ເນົາ ຄຽນ ເຈົ້ ແຕ ເກົາ ຕະ ຣານະ
 ໄນ່

ຕົງ ເຈຍ ປານອມ ປັຮນາຍ ເຍົາງ
 ເຈົາຣາຊີ."

8ອານໍ ໄຮ ຊ້ອງ ເຢຊູ ກຣິດ ປາຍ: "ໄມ່ ຕາ
 ແອອ ເນົາ ກຍາກ ຊັນຕຣັ້ນ ກະ ມ່ອບ ເກຣັງ
 ການໍອ ແຮີ, ແຕີລາ ບຸຮ ຊັນຕຣັ້ນ ກະ ຊາງ
 ເກຣັງ ດໍອ ອາປິດ ໂລ່ຍຮ ຍ່ອນ ໄມ່ ຕາ
 ເບີນ ຣໍອ ມັຮ ຣາມັຮ ກ້ອຍ." ມາ ຄານອດ
 ອິດຊະຣາເອລ ປາຕັບ ອົງເຄາະ ຕະ ນະກ້ອຍ.

9ເຈົ້ ເຢຊູ ປາຍ ແອັນ: "ເກົາ ແຕ້ອ ບໍ ໄນ່ ຍໍອ
 ອີ ຕາປູ່ນ ຣາງັຮ ໄມ່ ເຍົາງ ເຈົາຣາຊີ ເອີຍ."

ນະກ້ອຍ ໄຮ ດັງ ເຍົາງ ເຈົາຣາຊີ ປຽນ
 ຣານະ ມ່ອບ ຊາງ ຕຍາ, ເຈົ້ ເດົງ ຣານະ ມ່ອບ
 ຊາງ ຕາໄມ ແອັນ. 10ຍ່ອນ ເຍົາງ ເຈົາຣາຊີ
 ຊ້ອງ ຍໍອ, ອັນ ຕະ ໂອນ ໄຮ ແກັດ ບຣັຮ ອໍ
 ຍໍຮ ເມົາງ ອັນ, ຍ່ອນ ເຢຊູ ກຣິດ ກູຈິດ ຕາງ
 ໄຮ ມວຍ ເຮີບ ກ້ອຍ ແຕ້.

11ກູ່ ນະ ກວາຍ ກາ ຊາງ ຣິດ ເຍົາງ
 ເຈົາຣາຊີ ຕາປູ່ນ ຄານອດ ອິດຊະຣາເອລ,
 ອັນ ຕະ ເລືອຍງ ກູ່ ຣາໂງ, ກະ ອັນ ມ່ອບ

ຊາງ ເລືອຍໆ ເກຣັງ ໂອນ ເຍິງ ເຈົາຣາຊີ, ມາ ເກຣັງ ກ້ອຍ ຕາ ເກີ້ຍ ເຕ່ອ ອາບິດ ໂລ່ຍຮ ກວາຍ. 12 ມາ ກວາຍ ໄນ່, ອັນ ມ່ອບ ມວຍ ເຮັບ ກ້ອຍ ແຕ່, ດໍອ ເຕ່ອ ອາບິດ ໂລ່ຍຮ ຕິ່ງ ກູ່ ແດີຍ ກວາຍ. ແວັດ ກ້ອຍ ອັນ ຕາກູ ຍັຮ ອາຕ່າ ເຍິງ ເຈົາຣາຊີ. 13 ອັນ ຕາກູ ອີງກ້ອຍ, ເກຣາະ ເຍິງ ເຈົາຣາຊີ ຕະ ໂອນ ກູ່ ຣາມິ່ຮ ກາ ຕາ ແອອໍ ຊາງັດ ອັນ, ແອິດ ປິນ ຕາລາງ ອາເຍິງ ອັນ. 14 ອັນ ມ່ອບ ຊາງ ມວຍ ເຮັບ ກ້ອຍ, ລາ ອັນ ຕະ ໂອນ ກວາຍ ຊາອໍາ ຊົດ ກຣວາງ ກູແຕອໍ ແກັດ ປຍາຍໍ ຍັຮ ເມົາງ ເຍິງ ເຈົາຣາຊີ. 15 ກະ ຣາເວີຍ ເຍິງ ເຈົາຣາຊີ ແຮີ ອາຕີ ແຕ ຣານະ ກ້ອຍ. ອັນ ປາຍ ອິນໂຍ່ງ:

16 "ເຍິງ ເຈົາຣາຊີ ປາຍ: 'ປັຣແນີ
 ມັນເຕຣີາ ແອັນ ເກົາ ປັຣຄັນ ກະ
 ໄລ່.
 ມັຮ ຣາມິ່ຮ ເກົາ ປາຕັບ ໄລ່,
 ລາ ມະ ເກົາ ຄຽນ ຕິ່ງ ຣາງິຮ ໄລ່
 ແຕ່."

17 ເຈີ່ ອັນ ປາຍ ແອັນ:
 "ເກົາ ຕາ ເປັນ ຊາແຍີ ນ້ອງ ມັຮ
 ໂລ່ຍຮ ກະ ຣານະ ຕາ ອໍ ໄລ່ ຕະ
 ເຈີ່."
 18 ຄັນ ເຍິງ ເຈົາຣາຊີ ຕັຮ ໂລ່ຍຮ ເຈີ່, ຕາ
 ເປັນ ຕຸ່ຮ ກຍາກ ນ້ອງ ຊັນເຕຣັນ ແຊອໍ ເຍິງ
 ເຈົາຣາຊີ ຕັຮ ໂລ່ຍຮ.

ໄຮ ແຕ້ອໍ ບໍ ເຍິງ ເຈົາຣາຊີ

19 ເຈີ່, ແຊມອາຍ ເອີຍ, ເຕ່ອ ໄຮ ແກັດ ຍັນ
 ລາລີ່. ໄຮ ມູ່ດ ຕິ່ງ ອິນຕຸ ເຍິງ ເຈົາຣາຊີ ແອິດ,
 ລາ ຍ່ອນ ແຕ ອາຮາມ ເຢຊູ ກຣິດ. 20 ອັນ ເປີຮ
 ຣານາ ຕາໄມ, ຣານາ ອາມິ່ງ, ໂອນ ເຕ່ອ ໄຮ

ມູ່ດ ບໍ ອິນຕຸ ກາ ເຍິງ ເຈົາຣາຊີ ແອິດ, ຍ່ອນ
 ອັນ ໂອນ ແກັດ ຣາແຮອໍ ຈະ ອັນ, ມູເຈິງ ອາຣີ
 ກາຕັງ ອິນຕຸ ກ້ອຍ ແກັດ ຣາແຮອໍ ເຕ່. 21 ໄຮ
 ເປັນ ກວາຍ ຊາງ ຣິດ ເຍິງ ເຈົາຣາຊີ ກາ
 ປິດ ລາລີ່. ອັນ ຊົດ ອິນແຍ່ະ ຕິ່ງ ດູງ ຊາງ
 ເຍິງ ເຈົາຣາຊີ ຕິ່ງ ມັນລ້ອງ. 22 ມະກ້ອຍ
 ອີງເຄາະ ໄຮ ແຕ້ອໍ ບໍ ເຍິງ ເຈົາຣາຊີ, ເປັນ
 ຣາງິຮ ຕານ້ອງ ກະ ຊາອໍາ ກຣັກ ລາລີ່. ຣາງິຮ
 ໄຮ ແກັດ ບຣັຮ ເຈີ່, ຕາ ເປັນ ຊ້ອງ ໂລ່ຍຮ
 ນ້ອງ, ມູເຈິງ ຈະ ໄຮ ລາ ບຣັຮ ເຕ່, ຍ່ອນ ໄຮ
 ອິມເປີຍ ຕິ່ງ ແດີອໍ ບຣັຮ. 23 ອີງເຄາະ ໄຮ ຍຸມ
 ເລືອຍໆ ມັຮ ຣາມິ່ຮ ໄຮ ອີງກ້ອງ ແຕ ເຍິງ
 ເຈົາຣາຊີ. ຍ່ອນ ໄຮ ດັງ ອັນ ກາ ເອີອໍ ກະ
 ໄຮ ລີ່ ອັນ ຕະ. 24 ກະ ອີງເຄາະ ໄຮ ມານະ
 ຈ່ອຍ ມານະ ໂອນ ເປັນ ຣາງິຮ ອາໂຍ່ະ ກະ
 ຕະ ຣານະ ອໍ. 25 ເຍົາ ອີງເຄາະ ໂຣ່ມ ມັນຕຸ,
 ອິນໂຈຍ ກັຮຍັຮ ນະ ກວາຍ ການ້ອ ຕະ. ກະ
 ອີງເຄາະ ເຍົາ ປາໂຣ່ຮ ລາລີ່ ມານະ ປັຣຕີ
 ມານະ ເດີງ ຕະ ຣານະ ອໍ, ຍ່ອນ ເຍົາ ເຮີມ
 ແຈ່ະ ອີ ແຕ້ອໍ ຕາໄງ ປັຣຊົດ.

26 ຄັນ ເປັນ ກວາຍ ອາແລ່ະ ຮັບ ເຈີ່ ປັຣນາຍ
 ປຍາຍໍ ແຕ ເຍິງ ເຈົາຣາຊີ, ມາ ອັນ ກູດຸ
 ເລືອຍໆ ຕະ ຣານະ ຕາ ປຍາຍໍ, ຕາ ເປັນ
 ຣາມິ່ຮ ອິນເຕົາ ເຕ່ອ ຕະ ໂອນ ປິດ ໂລ່ຍຮ
 ກວາຍ ກ້ອຍ. 27 ມາ ກວາຍ ກ້ອຍ ແອິດ
 ເກຣາະ ເລືອຍໆ ຕາໄງ ເຍິງ ເຈົາຣາຊີ ຕັດຊິນ
 ກວາຍ, ກະ ໂອນ ອັນ ເປາະ ບໍ ອິນຕຸ ອູ່ຍຮ
 ເມີ ຮາງ ລາລີ່. ອິນແຍ່ະ ມັຮ ກວາຍ ກາ ຕາ
 ແອອໍ ຊາງັດ ເຍິງ ເຈົາຣາຊີ ອີງເຄາະ ແອິດ
 ຕິ່ງ ອິນຕຸ ກ້ອຍ. 28 ກວາຍ ອາແລ່ະ ມາ ຕາ
 ເປັນ ຊາງັດ ຄານອດ ໂມເຊ ອາຕີ, ເມົາ ກາຈິດ
 ກວາຍ ກ້ອຍ, ເມົາ ຕາ ເປັນ ດໍອ ນ້ອງ. ຄັນ

ເປັນ ບາຣ ໄປ ນະ ປາຍ ໄລ່ ເຮີມ ແຕ່ ອັນ ຕະ ໂລ່ຍຮ, ເຈົ້າ ເນົ່າ ກາຈິດ ແຕ່. 29 ຄັນ ນະກ້ອຍ, ນານະ ເຍົາ ຄິດ ປາຍາຍ ເນົ່າ ຕະ ໂຈະ ກວາຍ ກາ ຊາເຕົາຍ໌ ຊາຣີ້ ກອນ ເຍົາງ ເຈົາຣາຊີ? ກວາຍ ກ້ອຍ ຄິດ ອາຣາມ ເຢຊູ ກຣິດ ຕາ ເປັນ ອໍ ອິນເຕົາ. ມາ ອາຣາມ ກ້ອຍ ແຕ່ ຕະ ໂອນ ແຕ່ອ ເຍົາງ ເຈົາຣາຊີ ປັຣຄັນ ອັນ ອີ ຣາຕອຍ ກະ ໄຮ. ກະ ກວາຍ ກ້ອຍ ພາມາດ ຣາເວົ້າຍ ເຍົາງ ເຈົາຣາຊີ ກາ ຈ່ອຍ ເມົາດ ໄຮ. ເຍົາງ ເຈົາຣາຊີ ຕະ ກວາຍ ກ້ອຍ ອິນຕ້ອງ ກາເລີຍ ແອັນ. 30 ໄຮ ດັງ ເຈົ້າ ອັນ ກາ ປາຍ:

"ເກົາ ໄນ່ ແຕ່ ກູລັຮ ເກົາ ມັຮ ຣານະ ໄລ່ ຕະ."

ກະ ເນົ່າ ປາຍ ແອັນ ນະໄນ່:

"ເຍົາງ ເຈົາຣາຊີ ຕັດຊິນ ກວາຍ ອັນ."

31 ກັດ ລາລີ້ ໂອນ ກວາຍ ກ້ອຍ ແຕ່ອ ບໍ ອາຕີ ເຍົາງ ເຈົາຣາຊີ, ລາ ເຍົາງ ອາມົງ.

32 ໂອນ ເຍົາ ຊາແຍີ ມັຮ ຕາໂງ ອິນໂຍ່ງ ກ້ອຍ ປ້ອງ ກາ ເຍົາ ຕາແບີ ຊາອໍາ, ກະ ບັງ ແຕ ເຍົາງ ເຈົາຣາຊີ ປາເລົາງ ເຈົ້ ຕິ່ງ ຣາງິຮ ເຍົາ. ເນົ່າ ຕະ ຊາອິຍ ລາລີ້ ຣາມິຮ ຕຸ່ຮ ກັດ ໂຈະ ເຍົາ, ມາ ເຍົາ ອິນນ້ອງ ແອິດ ຊາເບິງ ອໍ.

33 ເປັນ ເນົ່າ ພາມາດ ກະ ຕະ ເຍົາ ຢັຮ ເມົາງ ກວາຍ ກຼິ່ງ. ກະ ເປັນ ເນົ່າ ຕະ ເຍົາ ເຍົາ, ມາ ເຍົາ ປຣອມ ຈິວ ມັນຕຸ ກະ ເຍົາ ແຕ່. 34 ເຍົາ ຊ້ອງ ອາໂຍ່ະ ຈ່ອຍ ມັຮ ກວາຍ ກາ ເນົ່າ ໂກບ ໂຈະ ຕິ່ງ ກໍ່ອ. ກະ ແຕ່ອ ເນົ່າ ຕາລຸຮ ອິນແຍ່ະ ເກຣັງ ເກຣົາ ເຍົາ, ເຍົາ ຊ້ອງ ຣໍອ ບູຍ, ຍ່ອນ ເຍົາ ດັງ ເຍົາ ເປັນ ຕິ່ງ ມັນລ້ອງ ເກຣັງ ອໍ ກາເລີຍ, ກະ ເກຣັງ ກ້ອຍ ເນົ່າ ຕາ ແຕ່ອ ຕາລຸຮ. 35 ນະກ້ອຍ ເຍົາ ອິນໂຈຍ ຕັຮ ຣາງິຮ ຊາອໍາ ນະ ເຍົາ ເປັນ ແຕ ອິນໂຍ່ງ,

ຍ່ອນ ຣາງິຮ ກ້ອຍ ເປັນ ເກົາ ຊາອິຍ ລາລີ້ ໂອນ ເຍົາ. 36 ອົງເຄາະ ເຍົາ ຈິວ ເລືອຍງ, ເຈົ້ ແວັດ ເຍົາ ຕະ ອິນແຍ່ະ ມັຮ ຣາມິຮ ເຍົາງ ເຈົາຣາຊີ ຢັອ ເຍົາ ຕະ, ອັນ ໂອນ ຣາມິຮ ອໍ ກາ ອັນ ເອີອ ເຈົ້. 37 ບັງ ປັຣນາຍ ເຍົາງ ເຈົາຣາຊີ ປາຍ:

"ອິນນ້ອງ ບິອ ຕາໂງ, ອັນ ກາ ປາຍ ແຕ່ອ, ອັນ ແຕ່ອ.

ອັນ ຕາ ເປັນ ເກຣາະ ນ້ອງ.

38 ກວາຍ ຕານ້ອງ ອໍ ແກິດ ອາມົງ ຍ່ອນ ອັນ ຊາອໍາ.

ມາ ຄັນ ກວາຍ ອາແລະ ກັຣລູນ ລັຮ ບໍ ກຣັອງ,

ເກົາ ຊ້ອງ ຕາ ແອອ ນ້ອງ ກວາຍ ກ້ອຍ."

39 ມາ ໄຮ ລາ ຕາ ເປັນ ນະ ກວາຍ ກາ ກັຣລູນ ລັຮ ບໍ ກຣັອງ, ເຈົ້ ເຍົາງ ເຈົາຣາຊີ ຕັຮ ໄລ່. ໄຮ ລາ ກວາຍ ກາ ຊາອໍາ ເລືອຍງ, ເຈົ້ ຣາເວົ້າຍ ໄຮ ແກິດ ອາມົງ ເລືອຍງ.

ມັຮ ກວາຍ ກາ ຊາອໍາ ແຕ ອິນໂຍ່ງ

11 1 ໄຮ ຊາອໍາ ລາ ນະ ໄຮ ເປັນ ເຈົ້ ມັຮ ຣາມິຮ ກາ ໄຮ ອົງກ່ອງ, ນະ ໄຮ ເຮີມ ເຈົ້ ມັຮ ຣາມິຮ ໄຮ ຕາ ຍວາຮ ເຮີມ. 2 ມັຮ ກວາຍ ແຕ ອິມແບີ ກາ ຊາອໍາ ເຍົາງ ເຈົາຣາຊີ, ອັນ ປາຍ ອໍ ກວາຍ ກ້ອຍ.

3 ຍ່ອນ ໄຮ ຊາອໍາ, ໄຮ ດັງ ເຍົາງ ເຈົາຣາຊີ ແຕງ ມັນລ້ອງ ກູແຕອ ລາ ຍ່ອນ ແຕ ປັຣນາຍ ອັນ ປາຍ. ນະກ້ອຍ, ເຍົາງ ເຈົາຣາຊີ ແຕງ ມັຮ ຣາມິຮ ໄຮ ເຮີມ ກະ ຣາມິຮ ໄຮ ຕາ ແຕ່ອ ເຮີມ.

4 ຍ່ອນ ອາເບລ ຊາອໍາ, ອັນ ມ່ອບ ຊາງ ໂອນ ເຍົາງ ເຈົາຣາຊີ ເກຣັງ ອໍ ກາເລີຍ ແຕ

ກາອິນ ຊາງ. ນະກ້ອຍ ເຍົາງ ເຈົາຣາຊີ ປາຍ ອາເບລ ລາ ກວາຍ ຕານ້ອງ ອໍ, ຍ່ອນ ອັນ ເຮີມ ປຍາຍ໌ ເກຣັງ ອາເບລ ຊາງ. ນະກ້ອຍ ອາເບລ ກູຈິດ ດູ່ນ ເຈີ່, ມາ ນະ ອັນ ອິນນ້ອງ ອາຕີ ໄຮ.

5 ຍ່ອນ ເອນິກ ຊາອໍາ, ເຍົາງ ເຈົາຣາຊີ ປາໂຣນ ອັນ ໂອນ ອັນ ຕາ ເບີນ ກູຈິດ. ປາຍິຮ ເລີ່ຍ ເອນິກ, ຍ່ອນ ເຍົາງ ເຈົາຣາຊີ ແຊງ ອິດ ເຈີ່. ຍ່ອນ ແຕ ອິນໂຍ່ງ ເຍົາງ ເຈົາຣາຊີ ຕາ ຢວາຣ ແຊງ ອິດ ອັນ, ເນົາ ປາຍ ເອນິກ ຕະ ໂອນ ຮໍອໍ ຣາງິຮ ເຍົາງ ເຈົາຣາຊີ. 6 ຕາ ເບີນ ເນົາ ເຕ່ອໍ ຕະ ຮໍອໍ ຣາງິຮ ເຍົາງ ເຈົາຣາຊີ ຄັນ ຕາ ເບີນ ຊາອໍາ. ຍ່ອນ ກວາຍ ອາແລ່ະ ກາ ຍໍອໍ ອີ ແຕ່ອໍ ບໍ ເຍົາງ ເຈົາຣາຊີ, ກວາຍ ກ້ອຍ ອຶງເຄາະ ຊາອໍາ ປາຍ ເບີນ ເຍົາງ ເຈົາຣາຊີ, ກະ ເຍົາງ ເຈົາຣາຊີ ໂອນ ເກົາ ບໍ ໄລ່ ກາ ຈໍອໍ ອັນ.

7 ຍ່ອນ ໂນອາ ຊາອໍາ, ອັນ ຊາງັດ ປັຣນາຍ ເຍົາງ ເຈົາຣາຊີ ປາຕັບ, ເຈີ່ ອັນ ຕະ ຕົວະ ປັດ, ຍ່ອນ ເຍົາງ ເຈົາຣາຊີ ອາຕີ ອັນ ອິນໂຍ່ງ ແຈ່ະ ອີ ແຕ່ອໍ ຣາມິຮ ເນົາ ຕາ ເກີຍ ເຮີມ ຢວາຣ. ນະກ້ອຍ ດູງຊູ ອັນ ເບີນ ອາມົງ. ກະ ຍ່ອນ ເນົາ ເຮີມ ອັນ ຕະ ຣານະ ອໍ ກ້ອຍ, ນະກ້ອຍ ເນົາ ດັງ ອິນແຍ່ະ ມັຮ ກວາຍ ການໍອໍ ກ້ອຍ ຕາ ອໍ. ກະ ເຍົາງ ເຈົາຣາຊີ ນັບ ໂນອາ ລາ ກວາຍ ຕານ້ອງ ອໍ ຍັຮ ເມົາງ ອັນ ຍ່ອນ ໂນອາ ຊາອໍາ.

8 ຍ່ອນ ອັບຣາຮາມ ຊາອໍາ, ອັນ ຕະ ຕາປູ່ນ ແຕ່ອໍ ເຍົາງ ເຈົາຣາຊີ ແປຣີ ອັນ ລັອຮ ແຕ ອິນຕຸ ກ້ອຍ ເປາະ ບໍ ອິນຕຸ ການໍອໍ ກາ ເຍົາງ ເຈົາຣາຊີ ເອີອໍ ປັຣແນີ ມັນເຕຣີາ ອັນ ໂອນ ອັບຣາຮາມ ຕາລາ ເລີ່ຍ. ເຈີ່ ອັບຣາຮາມ ເປາະ

ຊ້ອງ, ຕາ ດັງ ບໍ ແລ່ະ ອັນ ອີ ເປາະ. 9 ຍ່ອນ ອັບຣາຮາມ ຊາອໍາ, ອັນ ແອີດ ຕຶງ ກຣວາງ ກາ ເຍົາງ ເຈົາຣາຊີ ເອີອໍ ໂອນ ອັນ ຕາລາ, ມາ ອັນ ແອີດ ນະ ກວາຍ ຕາມອຍ ຊ້ອງ. ອັນ ແອີດ ດູງ ອາຣີ ມັນຕຸ ກະ ກອນ ອາເຈົາ ອັນ, ອີຊາກ ກະ ຢາໂຄບ, ໄລ່ ກາ ເຍົາງ ເຈົາຣາຊີ ເອີອໍ ຈຸງ ເຕ່ ມູ່ນ ກ້ອຍ. 10 ອັນ ອຶງກ່ອງ ເບີນ ເມືອງ ປັດ, ເມືອງ ກາ ຕາ ແກິນ ກວາຍ ຕະ, ມາ ເຍົາງ ເຈົາຣາຊີ ແຕ່ ຕະ.

11 ຊາຣາ, ລາກວຍ ອັບຣາຮາມ, ລາ ກວາຍ ກາແດງ, ແວັດ ເຈີ່ ປາເນ່ນ ເຕ່ອໍ ຕະ ຣາເມົາ. ມາ ຍ່ອນ ອັນ ຊາອໍາ, ອັນ ອິນນ້ອງ ເບີນ ຕະ ຣາເມົາ, ຍ່ອນ ອັນ ຊາງັດ ໂກຣ ລາລີ່ ປັຣນາຍ ເຍົາງ ເຈົາຣາຊີ ເອີອໍ ກະ ອັນ.

12 ຕາມ ອັບຣາຮາມ ລາ ເທົາ ກົງຣາກົງ ເຈີ່, ມາ ຮິຮ ແຕ ອັນ ແກິດ ກຶງ ລາລີ່ ກວາຍ, ນະ ມັນໂຕຣ ຕຶງ ມັນລ້ອງ, ນະ ຊາງາຍ໌ ຕຶງ ປີຮ ແຕີອໍ ທາເລ ຕາ ເຮົາບ ນັບ ນ້ອງ.

13 ມັຮ ກວາຍ ກາ ຣີ ອາຕີ ອານໍ, ໄລ່ ກູຈິດ ຕາ ຢວາຣ ເບີນ ຮັບ ມັຮ ຣາມິຮ ເຍົາງ ເຈົາຣາຊີ ເອີອໍ ກະ ໄລ່. ມາ ໄລ່ ເຮີມ ເຈີ່ ມັຮ ຣາມິຮ ກ້ອຍ ມາ ອິນນ້ອງ ເຍົາງ. ໄລ່ ຊ້ອງ ຮໍອໍ ລາລີ່ ມັຮ ຣາມິຮ ກ້ອຍ, ກະ ໄລ່ ງິນ ປາຍ ໄລ່ ລາ ກວາຍ ຕາມອຍ, ກວາຍ ແຕ ກຣວາງ ການໍອໍ, ຕຶງ ກູແຕອໍ ໄນ່. 14 ກວາຍ ກາ ງິນ ນະກ້ອຍ, ໄຮ ດັງ ກຣັກ ລາລີ່ ໄລ່ ຈໍອໍ ກຣວາງ ຕາໄມ ໂອນ ໄລ່ ແອີດ. 15 ມາ ຄັນ ໄລ່ ຄິດ ເລືອຍໆ ແຕ ກຣວາງ ໄລ່ ລັອຮ ແຕ ອິນໂຍ່ງ, ລາ ເຕ່ອໍ ໄລ່ ເຈົາ ລັຮ ບໍ ກຣວາງ ກ້ອຍ. 16 ມາ ໄລ່ ອີ ເບີນ ກຣວາງ ອໍ ກາເລີຍ ແຕ ກ້ອຍ ແອັນ, ລາ ກຣວາງ ຕຶງ ມັນລ້ອງ. ນະກ້ອຍ ເຍົາງ ເຈົາຣາຊີ ຕາ ເບີນ ຊ້ອງ ກູມາລ ເນົາ

ດໍອ ອັນ ລາ ເຍິງ ໄລ່, ຍ່ອນ ອັນ ກຽມ ດໍອ ມວຍ ເມືອງ ໂອນ ໄລ່.

17 ຍ່ອນ ອັບຣາຮາມ ຊາອໍາ, ອັນ ປຣ່ອມ ກຍາກ ຊາງ ກອນ ອັນ ອີຊາກ ແຕ້ອ ເຍິງ ເຈົາຮາຊີ ລ່ອງ. ອັນ ຊ້ອງ ເຍິງ ເຈົາຮາຊີ ເອີອ ກະ ອັນ ລາ ປັຣແນີ ມັນເຕຣີາ ອັນ ເປັນ ຈຸ່ມເຈືອ ຊາອີ່ຍ, ມາ ອິນນ້ອງ ອັນ ປຣ່ອມ ຊາງ ກອນ ອັນ ມານະ ກ້ອຍ ແຕ້. 18 ກອນ ກ້ອຍ ເຍິງ ເຈົາຮາຊີ ປາຍ ເຈີ່ ນະໄມ່: "ຍ່ອນ ແຕ ອີຊາກ ເກົາ ຕະ ໂອນ ໄມ່ ເປັນ ຈຸ່ມເຈືອ."

19 ມາ ອັບຣາຮາມ ຄິດ ເຕ້ອ ເຍິງ ເຈົາຮາຊີ ໂອນ ກອນ ກ້ອຍ ອາມົງ ລັຮ ແຕ ກູຈິດ. ນະກ້ອຍ ເຍິງ ເຈົາຮາຊີ ໂອນ ລັຮ ກອນ ກ້ອຍ ນະ ອາມົງ ລັຮ ແຕ ກູຈິດ ເຕ້.

20 ຍ່ອນ ອີຊາກ ຊາອໍາ, ອັນ ໂອນ ບຸ່ນ ບໍ ຢາໂຄບ ກະ ເອຊາວ ຕາປູ່ນ ແຕ ຣາມິຮ ຕາ ຢວາຮ ແຕ້ອ.

21 ຍ່ອນ ຢາໂຄບ ຊາອໍາ, ແຕ້ອ ອັນ ແຈ່ະ ອີ ກູຈິດ, ອັນ ໂອນ ບຸ່ນ ບໍ ກອນ ໂຢເຊັບ. ກະ ອັນ ຕາກະ ໂຈະ ຣາແລັງ ອັນ, ຊາງ ເຍິງ ເຈົາຮາຊີ.

22 ຍ່ອນ ໂຢເຊັບ ຊາອໍາ, ແຕ້ອ ອັນ ແຈ່ະ ອີ ກູຈິດ, ອັນ ອາຕີ ອິນໂຍ່ງ ແຕ ຕາໄງ ເຍິງ ເຈົາຮາຊີ ໂອນ ກວາຍ ອິດຊະຣາເອລ ລັອຮ ແຕ ກຣວາງ ເອຍິບ. ເຈີ່ ອັນ ປາຕັບ ໂອນ ໄລ່ ເດີງ ກາ ອົງຮາງ ອັນ ແຮີ.

23 ຍ່ອນ ອິມເປໂອ ອິມບໍ່ ໂມເຊ ຊາອໍາ, ໄລ່ ປາໂຕ່ະ ອັນ ອິນແຍ່ະ ໄປ ກາໄຊ ນັບ ແຕ ຕາໄງ ອິມເປໂອ ອັນ ຮັຮ. ຍ່ອນ ໄລ່ ເຮີມ ອັນ

ອິມພາ ແຕ ກວາຍ ການໍອ, ກະ ໄລ່ ຕາ ເປັນ ຊ້ອງ ອົງກ້ອຮ ປັຣນາຍ ເຕົາວ ປັຣເຍົາ ປາຍ.

24 ຍ່ອນ ໂມເຊ ຊາອໍາ, ແຕ້ອ ອັນ ແກັດ ຊາຊາຍ ເຈີ່, ອັນ ຕາ ໂອນ ເນົາ ດໍອ ນ້ອງ ອັນ ລາ ອາເຈົາ ເຕົາວ ປັຣເຍົາ ເອຍິບ,^໑ 25 ຍ່ອນ ອັນ ຄິດ ອໍ ກາເລີຍ ອັນ ຈົວ ຣາມິຮ ຕຸ່ຮ ກັດ ມັນຕຸ ກະ ກວາຍ ກາ ຕາປູ່ນ ເຍິງ ເຈົາຮາຊີ. ອັນ ຕາ ແອອ ອີ ຕາປູ່ນ ຣາມິຮ ໄລ່ຍຮ ໂອນ ອັນ ແກັດ ຣໍອ ມາໂຮຍ ຊ້ອງ. 26 ກະ ອັນ ຄິດ ຄັນ ຈົວ ເນົາ ປາຍ ອັນ, ຍ່ອນ ອັນ ຕາປູ່ນ ກຣິດ, ລາ ເກົາ ກາເລີຍ ແຕ ອິນແຍ່ະ ຣາມິຮ ຊຸ ຕິ່ງ ກຣວາງ ເອຍິບ. ອັນ ຄິດ ນະກ້ອຍ, ຍ່ອນ ອັນ ອົງກ່ອງ ປັຣແນີ ມັນເຕຣີາ ອັນ ເປັນ ເກົາ ຊາອີ່ຍ ແອັນ.

27 ຍ່ອນ ໂມເຊ ຊາອໍາ, ອັນ ລັອຮ ແຕ ກຣວາງ ເອຍິບ. ອັນ ຕາ ເປັນ ອົງກ້ອຮ ອິນເຕົາ ເຕົາວ ປັຣເຍົາ ໂຍ່ບ ອັນ. ມາ ອັນ ຈົວ ເລືອຍງ, ນະ ອັນ ເຮີມ ອັນ ກາ ຕາ ເຕ້ອ ເນົາ ເຮີມ. 28 ຍ່ອນ ໂມເຊ ຊາອໍາ, ອັນ ໂອນ ກວາຍ ອິດຊະຣາເອລ ຕາປູ່ນ ມັຮ ຄານອດ ເຍິງ ເຈົາຮາຊີ ປາຕັບ ໂອນ ໄລ່ ຕະ ຕິ່ງ ຕາໄງ ອາກັຮ,^໑ ກະ ອັນ ປາຣິຮ ອາຮາມ ແຮີ. ເຈີ່ ເທວາດາ ເຍິງ ເຈົາຮາຊີ ກາຈິດ ອິນແຍ່ະ ມັຮ ກອນ ກັລ ກວາຍ ເອຍິບ, ມາ ຕາ ເປັນ ຕະ ອິນເຕົາ ກະ ຈຸ່ມ ອິດຊະຣາເອລ.

29 ຍ່ອນ ກວາຍ ອິດຊະຣາເອລ ຊາອໍາ, ເຕ້ອ ໄລ່ ເປາະ ເປີຍ ຊ້ອງ ແດີອ ທາເລ ກູເຊົາ. ເຍິງ ເຈົາຮາຊີ ກາຢັຮ ແດີອ ໂອນ ໄລ່ ເປາະ ນະ ເນົາ ເປາະ ຕິ່ງ ກູແຕອ ໂຄ. ມາ ແຕ້ອ

11:24 ຍ່ອນ ກອນ ມັນແຊມ ເຕົາວ ປັຣເຍົາ ເອຍິບ ອິດ ອາເມົາ ອັນ. 11:28 ຕາໄງ ອາກັຮ ໄລ່ ຊາເຍີ ຕາໄງ ເທວາດາ ເຍິງ ເຈົາຮາຊີ ແຕ ອິມແບີ ຊາລັຮ ດຸງ ກວາຍ ອິດຊະຣາເອລ ຕາ ເປັນ ກາຈິດ ກອນ ຣາເລົາ ກັລ ໄລ່.

ມັສ ກວາຍ ເອຍິບ ເປາະ ຕາປຸ່ນ ໄລ່, ກວາຍ ເອຍິບ ຊາລຳ ອິນແຍ່ະ ຕຶງ ແດີອ໌ ກ້ອຍ.

30 ຍ່ອນ ກວາຍ ອິດຊະຣາເອລ ຊາອຳ, ໄລ່ ເປາະ ວຽລ ວຍາງ ເມືອງ ເຢຣີໂກ. ເຈ້ ແວັດ ໄລ່ ວຽລ ອິນແຍ່ະ ຕາປູລ ຕາໄງ, ວຍາງ ກ້ອຍ ແກີດ ຣາລິ່ຮ.

31 ຣາຮາບ ລາ ມານະ ມັນແຊມ ກາ ຈີ ຈະ, ມາ ຍ່ອນ ອັນ ຊາອຳ, ອັນ ຕາ ເປັນ ກູຈິດ ກະ ກວາຍ ການ໌ອ໌ ຕຶງ ເມືອງ ເຢຣີໂກ, ກວາຍ ກາ ຕາ ເປັນ ຕະ ຕາປຸ່ນ ເຢືາງ ເຈົາຣາຊີ. ອັນ ເປັນ ອາມົງ ຍ່ອນ ອັນ ອິດ ຣາງິ່ຮ ກວາຍ ອິດຊະຣາເອລ ກາ ເປາະ ຕາຕ່ອຍ໌ ເມືອງ ກ້ອຍ, ເຈ້ ຈ່ອຍ ໂອນ ໄລ່ ລ້ອຮ ອງນ ອໍ.

32 ມາ ນະ ເຕ່ອ໌ ເກົາ ງິນ ອິນແຍ່ະ ກວາຍ ຊາອຳ ກ້ອຍ? ຄັນ ເກົາ ເມົາຍ ອິນແຍ່ະ ມັສ ຣານະ ໄລ່ ຕະ, ລາ ຕາ ເຮົາບ ເລີ່ຮ. ເກົາ ຕາ ເຕ່ອ໌ ລາລິ່ບ ອາຕີ ແຕ ກິເດໂອນ, ບາຣັກ, ແຊມຊັນ, ເຢັບທາ, ດາວິດ, ຊາມູເອລ, ກະ ມັສ ກວາຍ ຕາງ ປັຣນາຍ ເຢືາງ ເຈົາຣາຊີ. 33 ຍ່ອນ ໄລ່ ຊາອຳ, ໄລ່ ຣາຈິລ ເຮົາບ ກຣວາງ ການ໌ອ໌, ໄລ່ ຕະ ຣານະ ຊັງໂກຣ ອໍ, ກະ ໄລ່ ຣັບ ຣາມິ່ຮ ກາ ເຢືາງ ເຈົາຣາຊີ ເອີອ໌. ຍ່ອນ ໄລ່ ຊາອຳ, ເຕ່ອ໌ ໄລ່ ຕະ ໂອນ ຊິງ ແກີດ ກູແມມ ແບອ໌, 34 ໄລ່ ຈູຍຮ ອູຍຮ ຮາງ ລາລີ່, ກະ ໄລ່ ວຍາຣ ແຕ ປູາ ດາວ. ໄລ່ ອງວ໌ ມາ ແກີດ ເຣງ ແອັນ. ໄລ່ ແກີດ ຍັນ ລາລີ່ ຣາຊູ່, ເຈ້ ໂອນ ຈຸ່ມ ຕາຮານ ແຕ ກຣວາງ ການ໌ອ໌ ຊັຣແລິດ ອິນແຍ່ະ. 35 ເປັນ ມັນແຊມ, ກາ ເປັນ ກອນ ກາຍາອ໌ ອັນ ກູຈິດ, ເຈ້ ອາມົງ ລັຮ. ກະ ເປັນ ກວາຍ ການ໌ອ໌ ເນົາ ຕະ ຕຸ່ຮ ກັດ ລາລີ່ ກະ ກາຈິດ. ມາ ໄລ່ ຈີວ໌ ເລືອຍງ, ຕາ ແອອ໌ ອີ ງິນ ຣາມິ່ຮ ເນົາ ໂອນ ໄລ່ ງິນ, ເຈ້ ເນົາ

ອາໂຣຍຮ. ຍ່ອນ ໄລ່ ຊ້ອງ ອໍ ກາເລີຍ ອາມົງ ເລືອຍງ ກະ ເຢືາງ ເຈົາຣາຊີ. 36 ກະ ເປັນ ກວາຍ ການ໌ອ໌ ເນົາ ປາອງບ, ເນົາ ປຍາຍຮ, ເນົາ ຊັດ, ເນົາ ໂຈະ ຕຶງ ກໍອ໌. 37 ເນົາ ຕະ ໄລ່ ຊາອິ້ຍ ຣາມິ່ຮ, ອັນ ກາ ເນົາ ແກງ ແຕ ຕາເມົາ, ອັນ ກາ ເນົາ ໂຊດ ບາຣ ແບະ, ອັນ ກາ ເນົາ ກັຣໂປຣ ແຕ ດາວ. ກວາຍ ຊາອຳ ກ້ອຍ ຕ້ອກ ເກຣັງ ອິງກັຣ ແກະ ກະ ອິງກັຣ ອິມແບອ໌, ຍ່ອນ ໄລ່ ແອີ, ກະ ໄລ່ ຈີວ໌ ໂຕຍ໌ ບາບ ເນົາ ຕະ ໄລ່. 38 ມັສ ກວາຍ ກາ ຈີວ໌ ຊາອິ້ຍ ຣາມິ່ຮ ຕຸ່ຮ ກັດ ກ້ອຍ, ຕາ ໂກຣ ໄລ່ ແອິດ ຕຶງ ກູແຕອ໌ ໄນ. ໂກຣ ລາລີ່ ລາ ໄລ່ ແອິດ ຕຶງ ອິນຕຸ ອໍ ກາເລີຍ ແຕ ໄນ. ມາ ໄລ່ ເປາະ ບໍ ໄນ ບໍ ກ້ອຍ ແອິດ ຕຶງ ອິນຕຸ ຕຍາຣ ກະ ຕຶງ ກິຮ. ໄລ່ ແອິດ ຕຶງ ກິບ ກະ ຕຶງ ປຣຸ່ງ ກູແຕອ໌. 39 ອິນແຍ່ະ ໄລ່ ໄນ ລາ ເຢືາງ ເຈົາຣາຊີ ປາຍ ປຍາຍ໌ ໄລ່ ຕະ ຍ່ອນ ໄລ່ ຊາອຳ. ມາ ອັນ ຕາ ເປັນ ໂອນ ຍວາຣ ຣາມິ່ຮ ກາ ອັນ ເອີອ໌ ກະ ໄລ່. 40 ເຢືາງ ເຈົາຣາຊີ ຣາມັດ ດໍອ໌ ຣາມິ່ຮ ອໍ ກ້ອຍ ໂອນ ໄຮ ແອັນ ເປັນ. ອິງເຄາະ ແຕ່ອ໌ ແດີຍ ໄຮ ແອັນ, ແຕ ເຢືາງ ເຈົາຣາຊີ ຕະ ແມັມ ຣານະ ປິດ ກາ ອັນ ເອີອ໌ ໂອນ ກວາຍ ກ້ອຍ.

ໄຮ ເນ່ ບໍ ເຢຊູ

12 1 ເຈ້ ຊານ໌, ອິນແຍ່ະ ມັສ ໄລ່ ກາ ຊາອຳ ແຕ ອິນໂຍ່ງ ລາ ນະ ໄລ່ ແອິດ ເນ່ ເລືອຍງ ບໍ ໄຮ ກາ ຊາອຳ ອິນຕຸ່ນ. ນະ ໄຮ ຕໍາໂປຣ ຕາລຸ່ຮ, ອາແລ່ະ ເຮົາບ ຕາລຸ່ຮ ເຢັງ ລາລີ່ ມາ ໄວ່ ກາເລີຍ. ນະກ້ອຍ ໄຮ ອິງເຄາະ ຕັຮ ຊ້ອງ ຣາມິ່ຮ ອິນເຕົາ ມາ ກາຕ້ອງ ໄຮ. ກະ ໄຮ ວຍາຣ ຊ້ອງ ຣາມິ່ຮ ໄລ່ຍຮ ກາ ຕະ ໂອນ ອງນ ແດີມ. ເຈ້ ໄຮ

ຕາລຸ່ນ ໂອນ ແຕ້ອ ຊົດ ຣານາ ເນົ່າ ໂອນ ໄຮ
 ຕາລຸ່ນ. 2ໄຮ ເນ່ ເລືອຍໆ ບໍ່ ເຢຊູ. ອັນ ລາ
 ແປ້ ເຕຣີຍ ແຕ ຣາມິ້ນ ໄຮ ຊາອໍາ. ອັນ ເຮີມ
 ຣາມິ້ນ ຣໍ່ອ ອິນຕູນ, ເຈ້ ອັນ ຈິວ ກູຈິດ ຕິ່ງ
 ອາລ່ອງ ຊັງກັງ. ອັນ ຕາ ເບີນ ຄິດ ອິນເຕົ່າ
 ແຕ ເນົ່າ ຕະ ອັນ. ເຈ້ ຊາມໍ່ ອັນ ຕາກູ ຍໍ່ຮ
 ອາຕໍ່າ ເຍີງ ເຈົາຣາຊີ ບໍ່ ອິນຕູ ເຍີງ ເຈົາຣາຊີ
 ຊົດ. 3ອີງເຄາະ ເຍົາ ຄິດ ເລືອຍໆ ແຕ ເຢຊູ
 ກຣິດ, ອັນ ກາ ຈິວ ຊາອິ້ຍ ຣາມິ້ນ ກວາຍ
 ໂລ່ຍຮ ຕະ ອັນ. ຄັນ ເຍົາ ຄິດ ແຕ ອັນ, ເຍົາ
 ຕາ ເບີນ ແກັດ ລາແກ້ຮ ອິນເຕົ່າ, ກະ ເຍົາ
 ຕາ ເບີນ ເປ່ ຣາງິ້ຮ.

ເຍີງ ເຈົາຣາຊີ ໂຈະ ໂຕ່ດ

4ເຍົາ ຕາ ເບີນ ຣາມິ້ນ ຢວາຮ ເນົ່າ ຈັດ ເຍົາ
 ຍ່ອນ ເຍົາ ຕາ ແອອໍ ອີ ຕະ ຣານະ ໂລ່ຍຮ.
 5ກະ ເຍົາ ຊາລິຣ ເຈ້ ປັຣນາຍ ເຍີງ ເຈົາຣາຊີ
 ອາຕີ ເຍົາ, ກາ ອັນ ດໍອໍ ກອນ ອັນ. ອັນ ປາຍ:

"ມັຮ ກອນ ເກົາ ເອີຍ, ເຍົາ ຊາງັດ
 ປັຣນາຍ ເຍີງ ເຈົາຣາຊີ
 ແຕ້ອ ອັນ ກາແອັຮ ເຍົາ.

ກະ ເຍົາ ອິນໂຈຍ ອວານ
 ແຕ້ອ ອັນ ໂຈະ ໂຕ່ດ ເຍົາ.

6ຍ່ອນ ເຍີງ ເຈົາຣາຊີ ອາໂຢ່ະ
 ກວາຍ,
 ນະກ້ອຍ ອັນ ໂຈະ ໂຕ່ດ.
 ກະ ອັນ ໂຈະ ໂຕ່ດ ກູ່ ນະ ກວາຍ
 ກາ ອັນ ງິ່ນ ກອນ ອັນ."

7ຄັນ ເຍີງ ເຈົາຣາຊີ ໂຈະ ໂຕ່ດ ເຍົາ,
 ອີງເຄາະ ເຍົາ ຈິວ ໂຕ່ດ ກ້ອຍ, ຍ່ອນ ເຍົາ
 ດັງ ອັນ ງິ່ນ ເຍົາ ລາ ກອນ. ຕາ ເກັຍ ຊ້ອງ
 ກວາຍ ອາແລ່ະ ເບີນ ກອນ ມາ ຕາ ເກັຍ ໂຈະ

ໂຕ່ດ ກອນ ອັນ. 8ມາ ຄັນ ເຍີງ ເຈົາຣາຊີ
 ຕາ ເບີນ ໂຈະ ໂຕ່ດ ເຍົາ ນະ ອັນ ໂຈະ ໂຕ່ດ
 ອິນແຍ່ະ ມັຮ ກອນ ອັນ, ເຍົາ ຕາ ແກັນ ກອນ
 ອັນ. ເຍົາ ລາ ນະ ກອນ ຕຸງ ຊ້ອງ. 9ອີມບໍ່
 ໄຮ ຕິ່ງ ແດັຍ ໄນ່, ໄລ່ ເກັຍ ໂຈະ ໂຕ່ດ ໄຮ,
 ກະ ໄຮ ຍົານັບ ໄລ່. ແກັຍ ແຕ ກ້ອຍ ແອັນ
 ອີງເຄາະ ໄຮ ຍົານັບ ອີມບໍ່ ໄຮ ຕິ່ງ ມັນລ່ອງ,
 ແຕ ເຕອໍ ໄຮ ເບີນ ອາມົ່ງ. 10ອີມບໍ່ ໄຮ ຕິ່ງ
 ແດັຍ ໄນ່, ໄລ່ ໂຈະ ໂຕ່ດ ໄຮ ບ້ອງ ກາ ໄຮ
 ອິນນ້ອງ ກັຮແນນ. ກະ ໄລ່ ໂຈະ ໂຕ່ດ ໄຮ
 ລາ ຕາປູ່ນ ແຕ ຣາງິ້ຮ ໄລ່ ຄິດ ປາຍາຍ. ມາ
 ຄັນ ເຍີງ ເຈົາຣາຊີ ໂຈະ ໂຕ່ດ ໄຮ, ລາ ອັນ
 ຕະ ໂອນ ໄຮ ເບີນ ເກົາ ແຕ ຣານະ ອັນ
 ໂຈະ ໂຕ່ດ, ຍ່ອນ ອັນ ຍໍອໍ ໄຮ ຈຸງ ເຕ່ ກະ
 ອັນ ຣາງິ້ຮ ບັຮ ອໍ. 11ບ້ອງ ກາ ເນົ່າ ໂຈະ
 ໂຕ່ດ ໄຮ, ໄຮ ຕາ ເບີນ ຊ້ອງ ຣໍ່ອ. ໄຮ ຊ້ອງ
 ຕຸ່ຮ. ມາ ແວັດ ກ້ອຍ, ມັຮ ກວາຍ ກາ ເຍີງ
 ເຈົາຣາຊີ ໂຈະ ໂຕ່ດ ແກັດ ຕານ້ອງ ອໍ ກະ
 ໄລ່ ແອັດ ອງນ ອໍ.

ກາແອັຮ ລັຮ ໄລ່

12ເຈ້ ອີງເຄາະ ເຍົາ ຕາລຸ່ນ ນະ ກວາຍ ເບີນ
 ບັນ ເຣ່ງ, ກະ ອິນໂຈຍ ຊ້ອງ ເປ່ ຕິ່ງ ຣາງິ້ຮ
 ເຍົາ. 13ອີງເຄາະ ເຍົາ ເປາະ ຣານາ ຕານ້ອງ.
 ຄັນ ນະກ້ອຍ, ກວາຍ ໂຢດ ຕາ ເບີນ ແດັມ
 ຕິ່ງ ຣານາ, ມາ ອັນ ແກັດ ແບຣັຮ.

14ອີງເຄາະ ເຍົາ ກູດ ອີ ຣາຕອຍ ກະ
 ອິນແຍ່ະ ມັຮ ກວາຍ. ກະ ອີງເຄາະ ເຍົາ ກູດ
 ຍໍອໍ ອີ ເບີນ ຣາງິ້ຮ ບັຮ ອໍ. ຍ່ອນ ອາແລ່ະ
 ກາ ຕາ ເບີນ ຣາງິ້ຮ ນະກ້ອຍ ຕາ ເຕອໍ ເຮີມ
 ເຍີງ ເຈົາຣາຊີ. 15ອີງເຄາະ ເຍົາ ລາວັງ,
 ອິນໂຈຍ ໂອນ ເນົ່າ ຕິ່ງ ມູ່ ເຍົາ ຣາຕັຮ ແຕ

ຮານະ ເຍົາງ ເຈົາຮາຊີ ຈ່ອຍ ເມົາດ. ອິນໂຈຍ ໂອນ ກວາຍ ອາແລ່ະ ແກັດ ນ່ະ ເຣ່ຮ ອິນຕັງ ອາແຮ້ຮ ດັຮ ກະ ປັດ ອາຊັອຮ, ເຈີ້ ຕະ ຮຸ່ງ ຊາອິ້ຍ ນະ ກວາຍ. 16 ອິນໂຈຍ ໂອນ ມັນແຊມ ຮາເລົາ ຕຶງ ມູ່ ເຍົາ ປິ ມັນຕຸ ຄັນ ຕາ ເປົນ ລາກວຍ ກາຢາອ. ອິນໂຈຍ ໂອນ ກວາຍ ອາແລ່ະ ປາໂລ່ ຮານະ ເຍົາງ ເຈົາຮາຊີ ນ່ະ ເອຊາວ. ອັນ ຍິ່ອ ອີ ຈາ ມວຍ ເປ່ລ, ເຈີ້ ອັນ ຈິ ຊິດ ກອນ ກັລ ກາ ອັນ ຕາລາ ກ້ອຍ. 17 ເຍົາ ດັງ ອິນຕູ່ນ ແອັນ ອັນ ຍິ່ອ ອິມປໍ່ ອັນ ໂອນ ບຸ່ນ ບໍ່ ອັນ. ອັນ ເຍົາມ ລູເລົາອໍ ອູອາຮ, ມາ ອັນ ຕາ ເຕ່ອ ເປົນ ນ້ອງ ຮາມິ່ຮ ອັນ ຕັຮ ເຈີ້.

**ປັຮນາຍ ປັຮຄັນ ແຕ ອິນໂຍ່ງ
ກະ ປັຮນາຍ ປັຮຄັນ ຊານໍ່**

18 ເຍົາ ຕາ ເປົນ ນ່ະ ກວາຍ ອິດຊະຮາເອລ ແຕ ອິມແປ ບ້ອງ ກາ ເຍົາງ ເຈົາຮາຊີ ເອີອໍ ກະ ໄລ່. ໄລ່ ເຮີມ ກະ ເຕ່ອ ຊາປ່ະ ກິຮ ຊິນາຍ. ອິນແຍ່ະ ໄລ່ ເຮີມ ປັຮລາ ອູ່ຍຮ ຕຶງ ກິຮ ກ້ອຍ, ການາ ຮາຍິດ, ປາອັດ, ກະ ກູຢາລ ຮາປູ່ອ. 19 ໄລ່ ຊ້ອງ ເນົາ ປຼິງ ແກ, ກະ ໄລ່ ຊ້ອງ ຊຽງ ປາຕັບ. ມາ ໄລ່ ແຊອໍ ອິນໂຈຍ ປາຕັບ ນ້ອງ ນ່ະກ້ອຍ, 20 ຍ່ອນ ໄລ່ ຕາ ເຮົາບ ຊາງັດ ຊຽງ ກາ ປາຕັບ ໄລ່. ອັນ ປາຕັບ ປາຍ:

"ຄັນ ກວາຍ ອາແລ່ະ ແຕີລາ
ຊັນຕຣັນ ອິນເຕົາ ມາ ອາຕູຍຮ ກິຮ
ກ້ອຍ,
ອີງເຄາະ ກາຈິດ ອັນ ແກງ ໂຈະ
ຕາເມົາ."

21 ມັຮ ຮາມິ່ຮ ເນົາ ເຮີມ ກ້ອຍ, ລາ ເນົາ ອີງກ້ອຮ. ກະ ໂມເຊ ປາຍ:

"ເກົາ ກາໂກ່ຮ ກະ ອີງກ້ອຮ."

22 ມາ ເຍົາ ແຕ່ອໍ ບໍ່ ກິຮ ຊີໂອນ. ກິຮ ຊີໂອນ ໄນ່ ຊາກາ ແຕ ເມືອງ ເຢຣູຊາເລັມ ຕຶງ ມັນລ້ອງ. ເມືອງ ກ້ອຍ ລາ ອິນຕຸ ເຍົາງ ເຈົາຮາຊີ ແອິດ, ອັນ ກາ ເຍົາງ ອາມົງ. ເຍົາ ແຕ່ອໍ ບໍ່ ອິນຕຸ ເທວາດາ ເຍົາງ ເຈົາຮາຊີ ແອິດ ກຼິງ ລາລີ້, ຕາ ເຮົາບ ນັບ. 23 ກະ ເຍົາ ແຕ່ອໍ ບໍ່ ອິນຕຸ ມັຮ ກອນ ກັລ ເຍົາງ ເຈົາຮາຊີ ໂຣ່ມ ຣໍອໍ, ໄລ່ ກາ ເປົນ ຮາມິ່ຮ ເນົາ ຄຽນ ດໍອໍ ເຈີ້ ຕຶງ ມັນລ້ອງ. ເຍົາ ແຕ່ອໍ ບໍ່ ເຍົາງ ເຈົາຮາຊີ, ອັນ ກາ ຕັດຊິນ ອິນແຍ່ະ ມັຮ ກວາຍ. ເຍົາ ແຕ່ອໍ ບໍ່ ອິນຕຸ ເປົນ ຮາເວົາຍ ກວາຍ ຕານ້ອງ ອໍ. ແມີມ ອິນແຍ່ະ ກວາຍ ກ້ອຍ ຕະ ຮານະ ເຍົາງ ເຈົາຮາຊີ ໂອນ ໄລ່ ຕະ, ເຈີ້ ຮາເວົາຍ ໄລ່ ແອິດ ອິນຕຸ ກ້ອຍ. 24 ກະ ເຍົາ ແຕ່ອໍ ບໍ່ ເຢຣູ, ອັນ ກາ ປັຮແຕ່ອໍ ປັຮນາຍ ຕາໂມ ເຍົາງ ເຈົາຮາຊີ ປັຮຄັນ ກະ ເຍົາ. ເຍົາ ແຕ່ອໍ ບໍ່ ອາຮາມ ເຢຣູ ກາ ເນົາ ປາຣິ່ຮ ກ້ອຍ. ອາຮາມ ກ້ອຍ ອາປັຮ ຮາມິ່ຮ ອໍ ກາເລີຍ ແຕ ອາຮາມ ອາເບລ. 25 ອີງເຄາະ ເຍົາ ລາວັງ ອໍ, ອີງກ້ອຮ ປາຍາຍ ຮາງິ່ຮ ເຍົາ ຕາ ແອອໍ ອີ ຊາງັດ ປັຮນາຍ ອັນ ປາຍ ກະ ເຍົາ. ມັຮ ກວາຍ ກາ ຕາ ແອອໍ ອີ ຊາງັດ ປັຮນາຍ ເຍົາງ ເຈົາຮາຊີ ປາຕັບ ຮານາ ໂມເຊ, ໂກຮ ລາລີ້ ກວາຍ ກ້ອຍ ຕາ ເຕ່ອ ວຍາຮ ແຕ ເນົາ ຕະ ໂຕ່ດ ໄລ່. ຄັນ ນ່ະກ້ອຍ, ນານ່ະ ເຕ່ອ ໄຮ ວຍາຮ ແຕ ເນົາ ຕະ ໂຕ່ດ ໄຮ, ຄັນ ໄຮ ມາ ງວາຍ ແຕ ອັນ ກາ ອາຕີ ແຕ ມັນລ້ອງ. 26 ບ້ອງ ກາ ເຍົາງ ເຈົາຮາຊີ ອາຕີ ແຕ ອິມແປ ກ້ອຍ, ແບອໍ ອັນ ຕະ ໂອນ ກູແຕອໍ ຮາໂມ່.

ມາ ຊານໍ່ ອັນ ເອີອໍ ປາຍ:

"ອິນນ້ອງ ມວຍ ເຮີບ ແອັນ ເກົາ
ໂອນ ຮາໂມ່ ລັຮ,

ລາ ຕາ ເປັນ ແອີງ ກູແຕອ໌ ຊ້ອງ, ມາ
ກາ ມັນລ້ອງ ແຮີ."

27 ຍ່ອນ ອັນ ປາຍ "ອິນນ້ອງ ມວຍ ເຮີບ
ແອັນ," ໄຮ ດັງ ອັນ ອີ ຕາລຸສ ອິນແຍ່ະ
ມັສ ຣາມິ້ສ ອັນ ປາຍ ຣາໄມ່ ກ້ອຍ, ລາ ມັສ
ຣາມິ້ສ ອັນ ແຕງ ເຈີ. ມາ ມັສ ຣາມິ້ສ ກາ
ຕາ ແຕ່ອ໌ ຣາໄມ່, ອິນນ້ອງ ປູອດ.

28 ຍ່ອນ ນ່ະກ້ອຍ, ໄຮ ຊາແອິນ ໄຮ ເປັນ
ກຣວາງ ກາ ຕາ ແຕ່ອ໌ ຣາໄມ່. ໄຮ ຊາງ ເຍີງ
ເຈົາຣາຊີ ເປັນ ຣາງິ້ຮ ຍົານັບ ກະ ອີງກ້ອຍ
ອັນ, 29 ຍ່ອນ ເຍີງ ເຈົາຣາຊີ ໄຮ ລາ ນ່ະ
ປັຣລາ ອູ່ຍຮ ກາ ກາດ ອິນແຍ່ະ ກູ ຣາມິ້ສ.

ໄຮ ຕະ ໂອນ ຣໍ່ອ໌ ຣາງິ້ຮ ເຍີງ ເຈົາຣາຊີ

13 1 ອີງເຄາະ ເຍົາ ມານະ ອາໂຍໄຍ
ມານະ ນ່ະ ແຊມອາຍ. 2 ເຍົາ
ອິນໂຈຍ ຊາລິຣ ອີງເຄາະ ຕະ ມັດ ມຸ່ຮ ປັງ
ໂຈະ ກວາຍ ຕາມອຍ, ຍ່ອນ ເຍົາ ຕາ ດັງ
ກວາຍ ກ້ອຍ ລາ ເນົາ. ເປັນ ກວາຍ ກາ ແຈມ
ກຍາອ໌ ກວາຍ ຕາມອຍ, ມາ ໄລ່ ຕາ ເປັນ ດັງ
ຕາມອຍ ກ້ອຍ ລາ ເທວາດາ ເຍີງ ເຈົາຣາຊີ.
3 ອີງເຄາະ ເຍົາ ຊາແຍີ ຕະ ອໍ ກະ ກວາຍ ເນົາ
ໂກບ ດໍອ໌ ຕື່ງ ກໍ່ອ໌, ນ່ະ ເຍົາ ລາ ເນົາ ໂກບ
ດໍອ໌ ຕື່ງ ກໍ່ອ໌ ກະ ໄລ່ ແຕ່. ກະ ອີງເຄາະ ເຍົາ
ຊາແຍີ ແຕ່ ກວາຍ ກາ ຣາມິຣ ຕຸ່ຮ ກັດ, ນ່ະ
ເຍົາ ລາ ຣາມິຣ ຕຸ່ຮ ກັດ ກ້ອຍ ແຕ່.

4 ມັນແຊມ ຣາເລົາ ອິດ ລາກວຍ ກາຢາອ໌ ລາ
ອໍ ລາລີ້, ມາ ອີງເຄາະ ໄລ່ ມານະ ຕານ້ອງ ອໍ
ໂຈະ ມານະ. ມາ ກວາຍ ອາແລ່ະ ກາ ບິ ມັນຕູ
ມາ ຕາ ເປັນ ລາກວຍ ກາຢາອ໌, ແຕ່ລາ ກວາຍ
ອາແລ່ະ ມາ ໂກ່ະ ໂຈະ ລາກວຍ ກາຢາອ໌
ເນົາ, ເຍີງ ເຈົາຣາຊີ ຕັດຊິນ ກວາຍ ກ້ອຍ.

5 ຕື່ງ ແດີຍ ອາມົ່ງ ເຍົາ, ອິນໂຈຍ ຊາລາອ໌
ຍໍອ໌ ອີ ເປັນ ປຣະ. ມາ ອີງເຄາະ ເຍົາ ຣໍ່ອ໌
ຣາງິ້ຮ ແຕ ມັສ ເກຣັງ ອິນເຕົາ ເຍົາ ເປັນ,
ຍ່ອນ ເຍີງ ເຈົາຣາຊີ ປາຍ:

"ເກົາ ແອິດ ເລືອຍງ ກະ ເຍົາ.

ເກົາ ຕາ ເກີຍ ຕັຮ ເຍົາ."

6 ຍ່ອນ ນ່ະກ້ອຍ ໄຮ ແຕ່ອ໌ ແກັດ ຍັນ ປາຍ:

"ເຍີງ ເຈົາຣາຊີ ແຕ່ ຈ່ອຍ ເກົາ.

ເກົາ ຕາ ເປັນ ອີງກ້ອຍ ອິນເຕົາ.

ກວາຍ ຕາ ແຕ່ອ໌ ຕະ ອິນເຕົາ ເລີ່ຍ
ໂຈະ ເກົາ."

7 ອີງເຄາະ ເຍົາ ຊາແຍີ ກວາຍ ກາ ອາໂຍ່ງ
ມູ່ ກາ ຊາອໍາ ເຍົາ ແຕ ອິນໂຍ່ງ. ໄລ່ ກ້ອຍ
ອາຕີ ເຍົາ ປັຣນາຍ ເຍີງ ເຈົາຣາຊີ. ອີງເຄາະ
ເຍົາ ຄິດ ແຕ ແດີຍ ອາມົ່ງ ໄລ່, ເຈີ ເຍົາ ຊາອໍາ
ດວຍ ໄລ່ ກ້ອຍ ແຕ່.

8 ເຢຊູ ກຣິດ ລາ ມູເຈິງ ແຕ ອິມແບີ ເຕົາ
ຊານໍ່ ກະ ເຕົາ ຊິດ ອິນແຍ່ະ ແດີຍ.

9 ເຍົາ ອິນໂຈຍ ໂອນ ເນົາ ເດີງ ເຍົາ ຕາປູ່ນ
ຊາອີ້ຍ ປັຣນາຍ ອິມພາ ແຕ ປັຣນາຍ ກາ ເຍົາ
ເກີຍ ຕາປູ່ນ. ອໍ ລາລີ້ ລາ ຣາງິ້ຮ ໄຮ ແກັດ
ເຣ່ງ ອາຊ້ອຍ ຍ່ອນ ແຕ ເຍີງ ເຈົາຣາຊີ ຈ່ອຍ
ເມົາດ ໄຮ. ຣາງິ້ຮ ໄຮ ຕາ ເປັນ ແກັດ ເຣ່ງ
ອາຊ້ອຍ ຍ່ອນ ໄຮ ຕາປູ່ນ ແຕ ຣິດ ຊັຣນາ
ຈາ. ໄລ່ ກາ ຕາປູ່ນ ຣິດ ກ້ອຍ, ຣິດ ກ້ອຍ ຕາ
ເປັນ ຈ່ອຍ ອິນເຕົາ ໄລ່. 10 ໄຮ ເປັນ ແຕ່ ຣິດ
ມ່ອບ ຊາງ ໂອນ ເຍີງ ເຈົາຣາຊີ. ມາ ກວາຍ
ກາ ຕາປູ່ນ ຄານອດ ອິດຊະຣາເອລ ຕາ ແຕ່ອ໌
ຈູງ ຣິດ ໄຮ. 11 ອັນ ກາ ຕາລາ ອິນແຍ່ະ ແຕ
ຣິດ ຊາງ ເຍີງ ເຈົາຣາຊີ ຕາປູ່ນ ຄານອດ
ອິດຊະຣາເອລ, ອັນ ເດີງ ອາຮາມ ຊິນຕຣັນ ມູ່ດ
ຕື່ງ ອິນຕູ ເຍີງ ເຈົາຣາຊີ ແອິດ ດໍອ໌ ອາບິດ

ໄລ່ຍຮ ກວາຍ. ມາ ຈະ ຊັນຕຣັນ ກ້ອຍ ເມົາ ບູຮ ຍັຮ ນໍ້ອ ເມືອງ. 12ມາຮ ກ້ອຍ ເຕ່ ເຢຊູ ຈິວ ກູຈິດ ຍັຮ ນໍ້ອ ຕົ່ງ ວຍາງ ເມືອງ, ໂອນ ເຕ່ອ ອັນ ຕັຮ ໄລ່ຍຮ ກວາຍ ຍ່ອນ ອາຮາມ ອັນ ເປີມ. 13ເຈົ້ ໄຮ ແອັນ, ໂອນ ໄຮ ລ້ອຮ ກະ ອັນ, ຈິວ ຕຸ່ຮ ກັດ ມັນຕຸ ກະ ອັນ. 14ແອັດ ຕົ່ງ ກູແຕອ ໄນ່ ໄຮ ຕາ ເປີນ ເມືອງ ອິນເຕົາ ມາ ແອັດ ຊິດ ແດີຍ, ມາ ໄຮ ອົງກ່ອງ ປັຮແນີ ມັນເຕຣົາ ເປີນ ເມືອງ ກາ ໄຮ ເຕ່ອ ແອັດ ຊິດ ແດີຍ. 15ນ່ະກ້ອຍ, ອົງເຄາະ ໄຮ ຍ່ອງ ເລືອຍງ ຣາມິ້ຮ ເຍົາງ ເຈົາຣາຊີ. ຕະ ນ່ະກ້ອຍ ລາ ນ່ະ ໄຮ ມ່ອບ ຊາງ ໂອນ ເຍົາງ ເຈົາຣາຊີ ປັຮນາຍ ຍ່ອງ ອັນ, ຍ່ອນ ແຕ ເຢຊູ ກຣິດ ປັຮແຕ່ອ້ ປັຮນາຍ ຍ່ອງ ກ້ອຍ. 16ເຍົາ ອິນໂຈຍ ຊາລິຣ ຕະ ຣານະ ອໍ ກະ ຈ່ອຍ ເຍົາ. ຄັນ ເຍົາ ຕະ ບາຣ ຣາມິ້ຮ ກ້ອຍ ລາ ນ່ະ ເຍົາ ຊາງ ເກຣົ່ງ ກາ ຕະ ໂອນ ເຍົາງ ເຈົາຣາຊີ ຊ້ອງ ຣໍ້ອ ລາລີ້.

17ອົງເຄາະ ເຍົາ ຊາງັດ ກວາຍ ອາໂຢ່ງ ຕົ່ງ ມູ່ ກາ ຊາອຳ, ກະ ອິດ ຣາງັຮ ໄລ່ ຊ້ອງ ຍໍອ, ຍ່ອນ ໄລ່ ລາ ກວາຍ ເນ່ ຊາລິຣ ຣາເວົາຍ ເຍົາ. ກະ ປັຮແນີ ມັນເຕຣົາ, ມັຮ ຣາມິ້ຮ ອິນເຕົາ ເຍົາ ຕະ, ເຍົາງ ເຈົາຣາຊີ ຕາແບັບ ລັຮ ໄລ່. ຄັນ ເຍົາ ຊາງັດ, ໄລ່ ຊ້ອງ ຣໍ້ອ ລາລີ້ ຈ່ອຍ ເຍົາ ນ່ະກ້ອຍ. ມາ ຄັນ ເຍົາ ຕາ ເປີນ ຊາງັດ, ໄລ່ ຊ້ອງ ຕຸ່ຮ. ກະ ຄັນ ເຍົາ ຕະ ໂອນ ໄລ່ ຊ້ອງ ຕຸ່ຮ ລາ ຕາ ເປີນ ແກັດ ເກົາ ອິນເຕົາ ໂອນ ເຍົາ. 18ແຊອ ເຍົາ ເກົາແຊອ ຈ່ອຍ ຮິ. ຣາງັຮ ຮິ ຊ້ອງ ຣາຕອຍ ລາລີ້ ກະ ເຍົາງ ເຈົາຣາຊີ. ຮິ ຊ້ອງ ຍໍອ ອີ ຕະ ເລືອຍງ ຣານະ ປຍາຍ. 19ມາ ແຊອ ເຍົາ ເກົາແຊອ ຈ່ອຍ ເກົາ ຊາອີຍ ລາລີ້, ໂອນ ເຕ່ອ ເຍົາງ ເຈົາຣາຊີ

ຈ່ອຍ ເກົາ ໂອນ ໄວ່ ຣາມິຣ ລັຮ ເຍົາ.

ເກົາແຊອ ໂອນ ໄລ່

20-21ເຍົາງ ເຈົາຣາຊີ ຈ່ອຍ ອາມົງ ລັຮ ເຢຊູ ກຣິດ, ອິນເຈົາ ໄຮ. ເຢຊູ ລາ ນ່ະ ກວາຍ ກຍາອ ອໍ ແກະ ອັນ, ຍ່ອນ ອັນ ໂອນ ອາຮາມ ອັນ ໂອນ ແກັດ ປຍາຍ ຣາມິ້ຮ ເຍົາງ ເຈົາຣາຊີ ປັຮຄັນ ກະ ກວາຍ. ເກົາ ແຊອ ເຍົາງ ເຈົາຣາຊີ, ອັນ ກາ ຕາລາ ຣາມິ້ຮ ອງນ ອໍ, ຈ່ອຍ ກູ່ ຣາມິ້ຮ ອໍ ໂອນ ເຍົາ ເຕ່ອ ຕະ ປຍາຍ ຣານະ ອັນ ຍໍອ ເຍົາ ຕະ. ເກົາ ແຊອ ອັນ ຕະ ຕົ່ງ ຣາງັຮ ເຍົາ ຣາມິ້ຮ ອິນເຕົາ ຣາງັຮ ອັນ ຊ້ອງ ຣໍ້ອ ຍໍອ ອີ ຕະ, ຍ່ອນ ເຢຊູ ກຣິດ. ນ່ະກ້ອຍ ໂອນ ໄຮ ຍ່ອງ ເລືອຍງ ເຢຊູ ກຣິດ ຊິດ ແດີຍ ເລ້ຍ ກູມໍ. ອາແມນ.^ຊ

ປັຮນາຍ ປັຮຊິດ

22ກະ ເກົາ ແຊອ ກູກຸຮ ເຍົາ, ແຊມອາຍ ເອີຍ! ແຊອ ເຍົາ ຊາງັດ ມັຮ ປັຮນາຍ ເກົາ ກາແອັຮ ເຍົາ, ຍ່ອນ ເກົາ ຄງນ ເຈຍ ປັຮນາຍ ຊາອິຮ ໄນ່ ໂອນ ເຍົາ, ມາ ເກົາ ຄງນ ຍໍ້ອ ຊ້ອງ. 23ເກົາ ອາຕີ ໂອນ ເຍົາ ດັງ ເນົາ ອາໂຣຍຮ ເຈົ້ ຕີໂມທງວ, ລາ ແຊມອາຍ ໄຮ. ຄັນ ອັນ ມາ ແຕ່ອ້ ໄວ່ ບໍ ເກົາ, ເກົາ ເດົງ ອັນ ເປາະ ກະ ເກົາ ແຕ່ອ້ ເກົາ ເປາະ ຊາອິຮ ເຍົາ.

24ແຊອ ພາອ ເຍົາ ກາຮານ ເລ້ຍ ມັຮ ກວາຍ ຕາລາ ດຸງ ຊາງ ເຍົາ, ກະ ອິນແຍ່ະ ມັຮ ກວາຍ ຊາອຳ ການໍ້ອ. ມູ່ ກາ ຊາອຳ ຕົ່ງ ກວວາງ ອີຕາລີ ໄນ່ ພາອ ຊາອິຮ ເຍົາ ເຕ່.

25ເກົາ ແຊອ ເຍົາງ ເຈົາຣາຊີ ຈ່ອຍ ເມົາດ ເລືອຍງ ອິນແຍ່ະ ນະ ເຍົາ.

ຊ 13:20-21 ປັຮນາຍ 'ອາແມນ' ອາຕີ ລັຮ ລາ 'ກຣັກ ນ່ະກ້ອຍ' ແຕ່ລາ 'ແຊອ ໂອນ ແກັດ ນ່ະກ້ອຍ.'

ຢາໂກໂບ

ຄຽນ ປັຣນາຍ ຊາອິຣ

ປັຣນາຍ ອາຕີ ອິນໂຍ່ງ

ປຶ້ງ ໄນ່ຢາໂກໂບ ຄຽນ ມາຮ 50 ກູມໍ ແວັດ ເຢຊູ ແກັດ. ເນົ່າ ປາຍ ຢາໂກໂບ ໄນ່ລາ ອາແອມ ເຢຊູ, ກະ ອັນ ແກັດ ກວາຍ ອາໂຍ່ງ ມູ່ ກາ ຊາອໍາ ຕຶ້ງ ເມືອງ ເຢຊູຊາເລັມ ແວັດ ເຢຊູ ຊ້ອຣ ບໍ່ ມັນລ້ອງ. ອັນ ຄຽນ ປຶ້ງ ໄນ່ ດໍອໍ ອາຕີ ມັນຈິດ ລາ ບາຣ ຈຸມ ມັຣ ກວາຍ ອິດຊະຣາເອລ ກາ ແອັດ ອິມປຣາຍຣ ອິມປຣັງ ຕຶ້ງ ກູ່ ກວາຍ.

ຢາໂກໂບ ຄຽນ ອາຕີ ແຕ ຣານະ ຮັບໂຈມ ກວາຍ ຊຸ ກະ ກວາຍ ກາດິດ; ອິນໂຈຍ ຕະ ຕາ ເບິນ ຣາລີ. ອັນ ອາຕີ ລາ ອິນໂຈຍ ປາຍ ເຍິງ ເຈົາຣາຊີ ກາ ເດິງ ກວາຍ ຕະ ຣານະ ໄລ່ຍຣ, ຍ່ອນ ຣານະ ຕາ ອໍ ອິນຈຸງ ລ້ອຣ ແຕ ຣາງຶຣ ກວາຍ. ມັຣ ມູ່ ກາ ຊາອໍາ ອິງເຄາະ ຊາງັດ ເຍິງ ເຈົາຣາຊີ, ອິງເຄາະ ກຍາອໍ ອໍ ເລົາຍຣ ເບິມ, ອິງເຄາະ ເບິນ ຣາງຶຣ ບຣັຣ ອໍ, ກະ ອິງເຄາະ ອາແຊງ ຈະ. ອັນ ອາຕີ ແຕ ຣາໂງ່ອໍ ຣາລັງ ແຕ ເຍິງ ເຈົາຣາຊີ, ກະ ຣາໂງ່ອໍ ກາ ແຕ້ອໍ ແຕ ກວາຍ ແອີ.

ປັຣນາຍ ຊາອິຣ ໄນ່ ອາຕີ ໄຮ ອິງເຄາະ ຊາງັດ ກະ ຕະ ຕາບູ່ນ ປັຣນາຍ ເຍິງ ເຈົາຣາຊີ; ຕາ ແກັນ ຊາອໍາ ຊ້ອງ, ມາ ຕາ ເບິນ ຕະ ອິນເຕົ່າ.

1 ເກົາ ລາ ຢາໂກໂບ ຄຽນ ປັຣນາຍ ຊາອິຣ ໄນ່ ໂອນ ເຍົາ. ເກົາ ລາ ກວາຍ ຕະ ຣານະ ໂອນ ເຍິງ ເຈົາຣາຊີ ກະ ໂອນ ເຢຊູ ກຣິດ, ອິນເຈົາ ໄຮ. ເກົາ ຄຽນ ປັຣນາຍ ໄນ່ ພາອໍ ຊາອິຣ ອິນແຍ່ະ ກູ່ ນະ ເຍົາ ມວຍ ຈິດ ລາ ບາຣ ຈຸມເຈົອ ອິດຊະຣາເອລ ກາ ແອັດ ຣາຕັຣ ຣາຕາຍໍ ຕຶ້ງ ກູແຕອໍ ໄນ່.

ຣາມິຣ ຊາອໍາ ກະ ຣາໂງ່ອໍ ຣາລັງ

2 ແຊມອາຍ ເອີຍ! ມັຣ ຕຸ່ຣ ກັດ ອິນເຕົ່າ ກາ ແຕ້ອໍ ບໍ່ ເຍົາ, ອິງເຄາະ ເຍົາ ນັບ ຣານະ ກ້ອຍ ລາ ຣານະ ຣໍອໍ ບູຍ, **3** ຍ່ອນ ເຍົາ ດັງ ຣານະ ຕຸ່ຣ ກັດ ໄນ່ ອາຕີ ໂອນ ເຍົາ ຊາອໍາ ເຍິງ ເຈົາຣາຊີ ເຣ່ງ ອາຊ້ອຣ. ເຈົ້ ຣານະ ຕຸ່ຣ ກັດ

ໄນ່ ຈ່ອຍ ໂອນ ຣາງຶຣ ເຍົາ ແກັດ ເຮົາບ ຈິວ. **4** ຄັນ ເຮົາບ ຈິວ ຣານະ ຕຸ່ຣ ກັດ, ຣາງຶຣ ເຍົາ ແກັດ ເຣ່ງ ອາຊ້ອຣ. ນະກ້ອຍ ຣາງຶຣ ເຍົາ ຕາ ເບິນ ແອີ ມວຍ ຣາມິຣ ອໍ ອິນເຕົ່າ ຍັຣ ເມົາງ ເຍິງ ເຈົາຣາຊີ. **5** ຄັນ ເບິນ ກວາຍ ອາແລ່ະ ແຕ ເຍົາ ມາ ຕາ ເບິນ ຣາໂງ່ອໍ ຣາລັງ, ໂອນ ອັນ ແຊອໍ ແຕ ເຍິງ ເຈົາຣາຊີ. ເຈົ້ ເຍິງ ເຈົາຣາຊີ ໂອນ ອັນ ເບິນ ຣາມິຣ ກ້ອຍ. ກະ ເຍິງ ເຈົາຣາຊີ ຕາ ເກັ້ຍ ໂຍ່ບ ກວາຍ ອາແລ່ະ ກາ ແຊອໍ ແຕ ອັນ. **6** ມາ ຄັນ ເຍົາ ແຊອໍ ແຕ ເຍິງ ເຈົາຣາຊີ, ອິງເຄາະ ເຍົາ ຊາອໍາ. ເຍົາ ອິນໂຈຍ ຄິດ ເຍິງ ເຈົາຣາຊີ ຕາ ເບິນ ໂອນ ຣາມິຣ ເຍົາ ແຊອໍ. ກວາຍ ອາແລ່ະ ມາ ກູຄິດ ນະກ້ອຍ, ກວາຍ ກ້ອຍ ລາ ມູເຈິງ ແດັອ້

ປ່ອງ ກູຢາລ ຕະ. 7 ກວາຍ ອາແລະ ກາ ຄິດ
ນະກັອຍ, ອັນ ຕາ ເປັນ ອີງກ່ອງ ຮັບ ຣາມັຣ
ອິນເຕົາ ອັນ ແຊອ ແຕ ເຍົາງ ເຈົາຣາຊີ.
8 ກວາຍ ກັອຍ ແກັດ ບາຣ ຣາງັຣ, ນະກັອຍ
ອັນ ຕະ ອິນເຕົາ ລາ ຕາ ເປັນ ແກັດ ຈັບ.

ກວາຍ ຕຸ່ຣ ກາດິດ ກະ ກວາຍ ຊຸ

9 ມັຣ ແຊມອາຍ ກວາຍ ຊາອຳ ກາ ຕຸ່ຣ
ກາດິດ, ອີງເຄາະ ໄລ່ ຣໍອ ບູຍ ຕຶ່ງ ຣາງັຣ
ໄລ່, ຍ່ອນ ໄລ່ ແກັດ ປິດ ແຕ່ ຍັຣ ເມົາງ ເຍົາງ
ເຈົາຣາຊີ. 10 ມັຣ ແຊມອາຍ ກວາຍ ຊາອຳ ກາ
ຊຸ, ອີງເຄາະ ໄລ່ ອິນໂຈຍ ໂອດ ໄລ່ ເປັນ ເກຣັງ
ຊາອິ້ຍ. ຍ່ອນ ອິນຕູ່ນ ໄລ່ ກູຈິດ ປິດ ເມົາດ
ມູເຈົງ ປຍາຣ ບັດ. 11 ມັດ ມານາງ ຈັຣ ບັງ ອໍ,
ເຈົ້ ແກັດ ພວາອ ເຣ່ງ, ກະ ປຍາຣ ບັດ ແກັດ
ຮ້ອຣ, ເຈົ້ ອັນ ຊາຣອຍ. ປຍາຣ ກັອຍ ແກັດ
ເປຣັຍ ລາບວຍ, ຕາ ເປັນ ອໍ ນ້ອງ. ກວາຍ
ຊຸ ລາ ມູເຈົງ ກັອຍ ແຕ່. ບ້ອງ ກາ ໄລ່ ຕຸ່ຣ
ຍໍອ ອີ ເປັນ ຊາອິ້ຍ, ມາ ໄລ່ ຕາ ດັງ ຕາໄງ
ແລະ ໄລ່ ກູຈິດ.

ກວາຍ ກາ ຈິວ ຣາມັຣ ຕຸ່ຣ ກັດ

12 ບຸ່ນ ລາລີ ກວາຍ ກາ ຈິວ ຣາມັຣ ຕຸ່ຣ ກັດ,
ຍ່ອນ ແວັດ ອັນ ຈິວ, ອັນ ເປັນ ເກົາ ອາມົງ
ຊິດ ແດີຍ ເລີ່ຍ ກູມໍ.^໗ ເຍົາງ ເຈົາຣາຊີ ປາຍ
ດໍອ ໂອນ ອິນແຍະ ກູ່ ນະ ກວາຍ ກາ ອາໂຍ່ະ
ອັນ ເປັນ ອາມົງ ຊິດ ແດີຍ ເລີ່ຍ ກູມໍ. 13 ກວາຍ
ອາແລະ ມາ ຊ້ອງ ຍໍອ ອີ ຕະ ຣານະ ໄລ່ຍຣ,
ອັນ ຕາ ແຕ່ອ ປາຍ ເຍົາງ ເຈົາຣາຊີ ອາໂຍ່ງ
ອັນ ຕະ ຣານະ ກັອຍ, ຍ່ອນ ເຍົາງ ເຈົາຣາຊີ
ຕາ ເກີ້ຍ ຕະ ໄລ່ຍຣ, ກະ ຕາ ເກີ້ຍ ອາໂຍ່ງ

ກວາຍ ຕະ ຣານະ ກັອຍ. 14 ມາ ກວາຍ ກູຄິດ
ຕາມມັຣ ແຕ ຣາງັຣ ເປັນ ຍໍອ ອີ ຕະ ຣານະ
ຕາມມັຣ. ນະກັອຍ ຣາງັຣ ຕາມມັຣ ໄນ່ ອາໂຍ່ງ
ກວາຍ ກັອຍ ຕະ ຣານະ ໄລ່ຍຣ. 15 ຄັນ
ຣານະ ຕາ ອໍ ເປັນ ດັຣ ຕຶ່ງ ຣາງັຣ ກວາຍ, ເຈົ້
ກວາຍ ກັອຍ ຕະ ຣານະ ໄລ່ຍຣ. ກະ ຣານະ
ໄລ່ຍຣ ໄນ່ ປິດ ອາຊ້ອຣ ຕຶ່ງ ຣາງັຣ ກວາຍ
ກັອຍ. ນະກັອຍ ອິນຕູ່ນ ກວາຍ ກັອຍ ກູຈິດ.
16 ແຊມອາຍ ເອີຍ! ເກົາ ຊ້ອງ ອາໂຍ່ະ ລາລີ
ເຍົາ. ນະກັອຍ ອິນໂຈຍ ໂອນ ເນົາ ອາໂລກ
ເຍົາ. 17 ກູ່ ຣາມັຣ ອໍ ກະ ປິດ ກາ ໄຣ ເປັນ,
ຣາມັຣ ກັອຍ ແຊງ ແຕ ເຍົາງ ເຈົາຣາຊີ ຕຶ່ງ
ມັນລ້ອງ. ເຍົາງ ເຈົາຣາຊີ ຕະ ເຈົ້ ກູ່ ຣາມັຣ
ປັງ ແຕ ມັນລ້ອງ. ຣາມັຣ ປັງ ໄນ່ ຣາປຽນ
ເລືອຍ, ພວາອ ກະ ກູ່ບ. ມາ ເຍົາງ ເຈົາຣາຊີ
ຕາ ເປັນ ປຽນ, ກູ່ ກູມໍ ອັນ ມູເຈົງ ເລືອຍ.
18 ເຍົາງ ເຈົາຣາຊີ ຮຽຣ ໄຣ ໂອນ ແກັດ ກອນ
ອາໂກ ອັນ ຍ່ອນ ປັຣນາຍ ປາຍາຍ ແຕ ອັນ. ເຈົ້
ເຍົາງ ເຈົາຣາຊີ ໂອນ ໄຣ ແກັດ ປິດ ກາເລີຍ
ແຕ ກູ່ ຣາມັຣ ກາ ອັນ ແຕງ.

ຊາງັດ ກະ ຕະ ປວາຍ

19 ເຍົາ ລາ ແຊມອາຍ ກາ ເກົາ ອາໂຍ່ະ
ລາລີ. ນະກັອຍ ເກົາ ຍໍອ ເຍົາ ຊາງັດ ມັຣ
ປັຣນາຍ ໄນ່ ເກົາ ອາຕີ ເຍົາ. ກູ່ ນະ ເຍົາ
ອີງເຄາະ ຊາງັດ ໄຈ, ມາ ປາຍ ລາເວົາຍ,
ກະ ອິນໂຈຍ ໄຈ ໂຍ່ບ, 20 ຍ່ອນ ຣາງັຣ ໂຍ່ບ
ຕາ ແຕ່ອ ຕະ ຣານະ ອໍ ແຕ ເຍົາງ ເຈົາຣາຊີ.
21 ນະກັອຍ ອີງເຄາະ ເຍົາ ຕັຣ ອິນແຍະ ຣານະ
ຕາ ອໍ ເຍົາ ດູ ຕະ, ກະ ຣານະ ເຍົາ ຍໍອ ອີ
ຕະ ຕາ ອໍ. ກະ ອີງເຄາະ ເຍົາ ເປັນ ຣາງັຣ

໗ 1:12 ຕຶ່ງ ປັຣນາຍ ກຣິກ ເກົາ ໄນ່ ລາ ຊາກຳ ນະ ກຸນຕຣວາອ ເຕົາວ ປັຣເຍົາ.

ລາເມ່ນ ຮັບ ປັນນາຍ ກາ ເຢົາ ເຈົາຣາຊີ ເປັນ ໂຈະ ຕຶງ ຣາງື່ສ ເຍົາ, ຍ່ອນ ປັນນາຍ ກ້ອຍ ເຕ່ອ ໂອນ ຣາເວົ້າຍ ເຍົາ ເປັນ ອາມົງ ເລືອຍງ.

22 ສິງເຄາະ ເຍົາ ປວາຍ ອໍ ລາລີ້ ປັນນາຍ ເຢົາ ເຈົາຣາຊີ. ເຍົາ ອິນໂຈຍ ຊາງັດ ມູງັດ, ເຈ້ ເຍົາ ຊາລິຣ ແຕ່. ຄັນ ເຍົາ ເປັນ ຊ້ອງ ເຈ້ ປັນນາຍ ເຢົາ ເຈົາຣາຊີ, ມາ ເຍົາ ຕາ ເປັນ ປວາຍ ລາລີ້, ເຍົາ ອາໂລກ ຣາງື່ສ ເຍົາ ເບີມ. 23 ຄັນ ກວາຍ ອາແລ່ະ ຊ້ອງ ປັນນາຍ ເຢົາ ເຈົາຣາຊີ, ມາ ອັນ ຕາ ເປັນ ປວາຍ ອໍ ລາລີ້ ປັນນາຍ ກ້ອຍ, ອັນ ລາ ນະ ກວາຍ ກາ ຊາລັງ ມູລ ຕຶງ ຊັຣລັງ. 24 ອັນ ເສີມ ມູລ ອັນ ແຈງ ອໍ, ເຈ້ ອັນ ລັອຣ ຕັຣ, ກະ ອັນ ຊາລິຣ ແຕ ຈະ ອັນ ເບີມ. 25 ບຸ່ນ ລາລີ້ ກວາຍ ກາ ອິດ ຈັບ ອິນແຍ່ະ ປັນນາຍ ອໍ ແຕ ເຢົາ ເຈົາຣາຊີ, ປັນນາຍ ກາ ເຕ່ອ ອາກັ້ສ ກວາຍ ແຕ ຕະ ຊູລ ຣານະ ໂລ່ຍຮ. ກວາຍ ກ້ອຍ ປວາຍ ເລືອຍ ປັນນາຍ ອໍ. ອັນ ຕາ ເປັນ ຊາງັດ ມູງັດ, ເຈ້ ຊາລິຣ ແຕ່. ອັນ ຕະ ມັຣ ປັນນາຍ ກ້ອຍ ອາຕີ. ກວາຍ ກ້ອຍ ເປັນ ບຸ່ນ ແຕ ເຢົາ ເຈົາຣາຊີ ມັຣ ຣານະ ອັນ ຕະ.

26 ຄັນ ກວາຍ ອາແລ່ະ ຄິດ ຣາງື່ສ ອັນ ຕານ້ອງ ອໍ ຍັຣ ເມົາງ ເຢົາ ເຈົາຣາຊີ, ມາ ອັນ ຕາ ດັງ ກາແອັຣ ເລົາຍຮ ອັນ, ກວາຍ ກ້ອຍ ອາໂລກ ຈະ ອັນ ເບີມ. ອັນ ຊາອໍ ຕາ ເປັນ ແກັດ ເກົາ ອິນເຕົາ. 27 ຣານະ ກາ ເຢົາ ເຈົາຣາຊີ, ອິມບໍ່ ໄຮ, ນັບ ຕານ້ອງ ອໍ ຕາ ເປັນ ໂລ່ຍຮ ອິນເຕົາ ລາ ນະໄນ: ມວຍ ລາ ຈ່ອຍ ອາກັນ ກູມາຍ ກອນ ກູມູຍ໌ ແຕ ມັຣ ໄລ່ ຕຸ່ຮ ກັດ. ກະ ບາຣ ລາ ແອັດ ເຍົງ ແຕ ຣານະ ຕາ ອໍ ຕຶງ ກູແຕອ໌ ໄນ່.

**ອິນໂຈຍ ຕະ ອິມພາ
ໂຈະ ກວາຍ ຊຸ ກະ ກວາຍ ກາດິດ**

2 1 ແຊມອາຍ ເອີຍ! ເຍົາ ເປັນ ຊາອໍ ເຈ້ ເຢຊູ ກຣິດ ອິນເຈົາ ໄຮ, ອັນ ກາ ເປັນ ອໍານາດ ກາເລີຍ ອິນແຍ່ະ ແຕ ການໍອ. ນະກ້ອຍ ເຍົາ ອິນໂຈຍ ຕະ ອິມພາ ໂຈະ ກວາຍ ຊຸ ກະ ກວາຍ ກາດິດ. 2 ຄັນ ບາຣ ນະ ແຕ້ອ ບໍ່ ດຸງ ໂຣມ ເຍົາ. ມານະ ລາ ກວາຍ ຊຸ. ອັນ ໂຈະ ພູມີ ແຢງ ກະ ໂຈະ ກິນ ອາຍ້ອຣ ໄບອ໌ ອໍ. ມາ ມານະ ແອັນ ລາ ກວາຍ ກາດິດ. ອັນ ໂຈະ ກິນ ອາຍ້ອຣ ປຣັງ ປຣັງ. 3 ດູ ເຍົາ ຍໍານັບ ລາລີ້ ກວາຍ ກາ ໂຈະ ກິນ ອາຍ້ອຣ ອໍ, ກະ ເຍົາ ອາຕີ ອັນ ຕາກູ ບໍ່ ຕີ. ມາ ກວາຍ ກາດິດ ເຍົາ ໂອນ ອັນ ຕາຍິງ, ແຕ່ລາ ຕາກູ ຕຶງ ຕົ້າບ ແຈ່ະ ອາເຍົງ ເຍົາ. 4 ນະກ້ອຍ ເຍົາ ຕະ ອິມພາ ກວາຍ ໄນ່ ກະ ກວາຍ ກ້ອຍ, ກະ ເຍົາ ຕັດຊິ່ນ ນະກ້ອຍ ຕາ ໂກຣ.

5 ແຊມອາຍ ເອີຍ! ໂອນ ເຍົາ ຊາງັດ! ເຢົາ ເຈົາຣາຊີ ຣຽຣ ກວາຍ ກາດິດ ໂອນ ໄລ່ ເປັນ ຣາງື່ສ ຊາອໍ ເຣ່ງ ອາຊ້ອຣ. ກະ ອັນ ໂອນ ໄລ່ ເປັນ ຕາລາ ເຕ່ ມັຣ ມູ່ນ ອັນ ປຣ່ອມ ໂອນ ຈຸ່ມ ໄລ່ ກາ ອາໂຍ່ະ ອັນ. 6 ເຍົາ ຕະ ໂອນ ກວາຍ ກາດິດ ແກັດ ກູມາລ. ມາ ເກົາ ອີ ອາເບີຣ ເຍົາ ມວຍ ຣາມິ້ຣ: ກວາຍ ອາແລ່ະ ດູ ຕະ ເຍົາ ຕຸ່ຮ ກັດ, ກະ ເດົງ ເຍົາ ບໍ່ ກວາຍ ຊິດ? ກວາຍ ຊຸ ດູ ຕະ ເຍົາ ນະກ້ອຍ, ເມ່ນ ບໍ່? 7 ດູ ລາລີ້ ໄລ່ ປາຍ ຕາມມັຣ ຕາມແມີ ຣາມິ້ຣ ເຢຊູ. ມາ ເຍົາ ຍໍານັບ ຣາມິ້ຣ ເຢຊູ, ກະ ເນົາ ດໍອ໌ ເຍົາ ລາ ຈຸ່ມ ເຢຊູ ເຕ່.

8 ສິງ ປັນນາຍ ເຢົາ ເຈົາຣາຊີ ເປັນ ປັນນາຍ ປາຕັບ ປິດ ລາລີ້ ປາຍ:

"ສິງເຄາະ ເຍົາ ອາໂຍ່ະ ເຍົາ ມູເຈົງ

ເຍົາ ອາໂຍ່ະ ຈະ ເຍົາ ເບີມ."

ຄັນ ເຍົາ ຊາງັດ ບັນນາຍ ປາຕັບ ໄນ່, ລາ ເຍົາ ຕະ ໂກຣ. ⁹ມາ ຄັນ ເຍົາ ຕະ ອີມພາ ກວາຍ ໄນ່ ກະ ກວາຍ ກ້ອຍ, ລາ ເຍົາ ຕັຮ ເຈີ່ ບັນນາຍ ປາຕັບ ໄນ່. ກະ ເຍົາງ ເຈົາຣາຊີ ປາຍ ເຍົາ ຕະ ໂລ່ຍຮ, ຍ່ອນ ເຍົາ ຕັຮ ເຈີ່ ບັນນາຍ ອັນ ປາຕັບ. ¹⁰ຄັນ ກວາຍ ອາແລ່ະ ມາ ຕັຮ ມວຍ ຣາມິ່ຮ ແຕ ບັນນາຍ ເຍົາງ ເຈົາຣາຊີ ປາຕັບ, ກ້ອຍ ລາ ມູເຈົງ ອັນ ຕັຮ ອິນແຍ່ະ ມັຮ ຣາມິ່ຮ ເຍົາງ ເຈົາຣາຊີ ປາຕັບ. ¹¹ເຍົາງ ເຈົາຣາຊີ ປາຕັບ ບັນນາຍ ໄນ່:

"ອິນໂຈຍ ບິ ກະ ລາກວຍ ເນົາ."

ກະ ອັນ ປາຕັບ ປາຍ ແອັນ:

"ອິນໂຈຍ ກາຈິດ ກວາຍ."

ຄັນ ເຍົາ ຕາ ເບີນ ບິ ກະ ລາກວຍ ເນົາ, ມາ ເຍົາ ກາຈິດ ກວາຍ, ຣານະ ກ້ອຍ ລາ ມູເຈົງ ເຍົາ ຕັຮ ອິນແຍ່ະ ບັນນາຍ ເຍົາງ ເຈົາຣາຊີ ປາຕັບ. ¹²ນ່ະກ້ອຍ, ຊັນຕອຍ໌ ອິນເຕົາ ເຍົາ ປາຍ, ກະ ຣານະ ອິນເຕົາ ເຍົາ ຕະ, ອີງເຄາະ ເຍົາ ຊາແຍີ ນ່ະໄນ່: ອິນຕູ່ນ ເຍົາງ ເຈົາຣາຊີ ຕັດຊິນ ກວາຍ ກາ ຍົານັບ ອັນ ກະ ກວາຍ ກາ ຕາ ເບີນ ຍົານັບ ບັນນາຍ ອັນ ປາຕັບ, ຍ່ອນ ອັນ ປາຕັບ ມັຮ ຣາມິ່ຮ ໄນ່ ດິອ໌ ອາກູ້ຮ ກວາຍ ແຕ ຕະ ຊູລ ຣານະ ໂລ່ຍຮ. ¹³ຄັນ ໄຮ ຕາ ເບີນ ອາໂຍ່ະ ຕະ ກວາຍ ການ່ອ, ອິນຕູ່ນ ເຍົາງ ເຈົາຣາຊີ ຕາ ເບີນ ອາໂຍ່ະ ຕະ ແຕ່ ໄຮ. ມາ ຄັນ ໄຮ ອາໂຍ່ະ ຕະ ກວາຍ ການ່ອ, ອິນຕູ່ນ ເຍົາງ ເຈົາຣາຊີ ອາໂຍ່ະ ຕະ ແຕ່ ໄຮ, ກະ ອັນ ຕາ ເບີນ ຕັດຊິນ ໄຮ.

ປາຍ ຊາອຳ ມາ ຕາ ເບີນ ຕະ ຕາບູ່ນ

¹⁴ແຊມອາຍ ເອີຍ! ຄັນ ເບີນ ກວາຍ ອາແລ່ະ

ມາ ປາຍ ອັນ ຊາອຳ ເຢຊູ ກຣິດ, ມາ ກວາຍ ກ້ອຍ ຕາ ເບີນ ຕະ ຣານະ ອໍ ອິນເຕົາ, ເຈີ່ ອັນ ຊາອຳ ກ້ອຍ ຕາ ເບີນ ແກັດ ເກົາ ອິນເຕົາ. ຄັນ ກວາຍ ກ້ອຍ ຊາອຳ ມາຮ ກ້ອຍ ຊ້ອງ, ເຍົາງ ເຈົາຣາຊີ ຕາ ເບີນ ຈ່ອຍ ອາມົງ ອັນ. ¹⁵ເກົາ ປາຍ ນ່ະໄນ່: ຄັນ ເຍົາ ເບີນ ເຍົາ ກາ ຊາອຳ ເຢຊູ ເຈີ່, ມາ ໄລ່ ແອີ ກິນ ອາຍ່ອຮ ໂຈະ ກະ ຊ້ຣນາ ຈາ, ¹⁶ມາ ເຍົາ ປາຍ ຊ້ອງ ໂຈະ ໄລ່: "ເຍົາ ເຈົາ ອໍ ນໍ! ເຍົາງ ເຈົາຣາຊີ ໂອນ ເຍົາ ເບີນ ແອີດ ເບີນ ຈາ." ຄັນ ເຍົາ ປາຍ ນ່ະກ້ອຍ ຊ້ອງ ໂອນ ໄລ່ ກາ ກາດິດ, ມາ ເຍົາ ຕາ ເບີນ ຈ່ອຍ ອິນເຕົາ ໄລ່, ມັຮ ເຍົາ ຊາອຳ ຕາ ເບີນ ແກັດ ເກົາ ອິນເຕົາ. ¹⁷ຄັນ ກວາຍ ອາແລ່ະ ປາຍ ອັນ ຊາອຳ ມາ ອັນ ຕາ ເບີນ ຕະ ຣານະ ອໍ ອິນເຕົາ, ກວາຍ ກ້ອຍ ຊາອຳ ເມົາດງ ຊ້ອງ.^໑

¹⁸ແຕ່ອ໌ ກາ ເບີນ ກວາຍ ແຕ ເຍົາ ຍໍອ໌ ອີ ປາຍ: "ເບີນ ກວາຍ ກາ ຊາອຳ ຊ້ອງ, ກະ ເບີນ ກວາຍ ການ່ອ ກາ ຈ່ອຍ ເຍົາ ເມົາດ ຊ້ອງ." ມາ ປາຍ ຕາແອີຍ ກວາຍ ກ້ອຍ ປາຍ: "ນານ່ະ ແຕ່ອ໌ ເຍົາ ອາປັຮ ໂອນ ເກົາ ດັງ ເຍົາ ຊາອຳ ເຢຊູ ເຈີ່, ຄັນ ເຍົາ ຕາ ເບີນ ຕະ ຣານະ ອິນເຕົາ ຈ່ອຍ ເຍົາ? ມາ ເກົາ ອີ ອາປັຮ ໂອນ ເຍົາ ດັງ ເກົາ ຊາອຳ ເຢຊູ, ລາ ຍ່ອນ ແຕ ຣານະ ເກົາ ຕະ ຈ່ອຍ ເຍົາ." ¹⁹ເຍົາ ຊາອຳ ເຈີ່ ເບີນ ແອີງ ເຍົາງ ເຈົາຣາຊີ ຊ້ອງ ກາ ປັດ. ອໍ ລາລີ່ ເຍົາ ຊາອຳ ນ່ະກ້ອຍ. ມາ ອິນແຍ່ະ ເຍົາງ ຕາ ອໍ ລາ ຊາອຳ ນ່ະກ້ອຍ ແຕ່, ກະ ອິນແຍ່ະ ເຍົາງ ຕາ ອໍ ຊ້ອງ ອີງກ້ອຮ ລາລີ່ ອັນ. ²⁰ຄັນ ເຍົາ ຊາອຳ ນ່ະກ້ອຍ ຊ້ອງ, ເຍົາ ຕາ ຢວາຮ ດັງ ຊາອິ້ຍ. ຊາມ໌ ເກົາ ອີ

^໑ 2:17 ແຕ່ລາ ຣານະ ຊາອຳ ອັນ ກູຈິດ ເຈີ່.

ອາຕີ ໂອນ ເຍົາ ດັງ, ຄັນ ກວາຍ ຊາອຳ, ມາ ຕາ ເປັນ ຕະ ຣານະ ອໍ, ມັສ ອັນ ຊາອຳ ກ້ອຍ ຕາ ເປັນ ແກ້ດ ເກົາ ອິນເຕົາ. ²¹ເຍົາ ຊາແບີ ແຕ ອັບຣາຮາມ, ລາ ອາຈວາຍຮ ອາເຈ່ຮ ໄຮ. ອັນ ລາ ກວາຍ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ, ຍ່ອນ ອັນ ຊາງັດ ປັຣນາຍ ເຍົາງ ເຈົາຣາຊີ. ເຍົາງ ເຈົາຣາຊີ ປາຕັບ ອັນ ໂອນ ກຍາກ ກອນ ອັນ, ອີຊາກ, ຕິ່ງ ຊັນເຕຣົາງ ຣິດ. ກະ ອັບຣາຮາມ ຕະ ຕາປູ່ນ ປັຣນາຍ ເຍົາງ ເຈົາຣາຊີ ປາຕັບ. ²²ເຍົາ ດັງ ອັບຣາຮາມ ຕາ ເປັນ ຊາອຳ ເຍົາງ ເຈົາຣາຊີ ເມົາດ ຊ້ອງ, ມາ ອັນ ຕະ ຕາປູ່ນ ປັຣນາຍ ເຍົາງ ເຈົາຣາຊີ ອາຕີ ອັນ. ຍ່ອນ ອັບຣາຮາມ ຕະ ນະກ້ອຍ, ອັນ ອາປັຮ ອັນ ຊາອຳ ເຍົາງ ເຈົາຣາຊີ ເຣ່ງ ລາລີ້. ²³ນະກ້ອຍ ຊັງໂກຣ ແຕ ປັຣນາຍ ເຍົາງ ເຈົາຣາຊີ ອາຕີ ແຕ ອິມແບີ. ອັນ ອາຕີ ແຕ ອັບຣາຮາມ ນະໄນ່:

"ອັບຣາຮາມ ຊາອຳ ເຍົາງ ເຈົາຣາຊີ, ກະ ເຍົາງ ເຈົາຣາຊີ ນັບ ອັບຣາຮາມ ລາ ກວາຍ ຕານ້ອງ ອໍ ຍັຮ ເມົາງ ອັນ."

ກະ ກວາຍ ການໍ່ອ ດໍອ ອັບຣາຮາມ ລາ ເຢົາ ເຍົາງ ເຈົາຣາຊີ. ²⁴ເຈີ່ ເຍົາ ເຕ່ອ ດັງ, ຄັນ ກວາຍ ຊາອຳ ມາ ຕາ ເປັນ ຕະ ຣານະ ອໍ ອິນເຕົາ, ກວາຍ ກ້ອຍ ຕາ ເປັນ ແກ້ດ ຕານ້ອງ ອໍ ຍັຮ ເມົາງ ເຍົາງ ເຈົາຣາຊີ. ມາ ຄັນ ກວາຍ ຊາອຳ ກະ ຕະ ຣານະ ອໍ, ເຍົາງ ເຈົາຣາຊີ ນັບ ກວາຍ ກ້ອຍ ຕານ້ອງ ອໍ ຍັຮ ເມົາງ ອັນ. ²⁵ມູເຈົງ ກ້ອຍ ເຕ່, ເປັນ ມານະ ມັນແຊມ ແຕ ອິມແບີ ຣາມັຮ ຣາຮາບ. ປ້ອງ ກ້ອຍ ອັນ ລາ ກວາຍ ຈີ ຈະ. ມາ ຕາໄງ ກວາຍ ແຕ ຈຸ່ມ ອິດຊະຣາເອລ ແຕ່ອ ບໍ ວິລ ອັນ, ອັນ ຈ່ອຍ

ກວາຍ ກ້ອຍ. ແຕ່ອ ກວາຍ ການໍ່ອ ຍໍອ ອີ ກາຈິດ ກວາຍ ກ້ອຍ, ຣາຮາບ ຈ່ອຍ ໄລ່ ໂອນ ລໍ່ອຮ ຣານາ ການໍ່ອ ແອັນ. ຍ່ອນ ຣາຮາບ ຕະ ຣານະ ກ້ອຍ, ນະກ້ອຍ ເຍົາງ ເຈົາຣາຊີ ນັບ ຣາຮາບ ລາ ກວາຍ ຕານ້ອງ ອໍ ຍັຮ ເມົາງ ອັນ. ²⁶ຄັນ ເປັນ ຈະ, ມາ ແອີ ຣາເວົ້າຍ, ຈະ ກ້ອຍ ຕາ ເປັນ ອາມົງ. ມູເຈົງ ກ້ອຍ ເຕ່, ຄັນ ຊາອຳ ມາ ແອີ ຣານະ ອໍ, ຣານະ ຊາອຳ ກ້ອຍ ຕາ ເປັນ ອາມົງ ເຕ່.

ເລົາຍຮ ກວາຍ

3 ¹ແຊມອາຍ ເອີຍ! ຕາ ເປັນ ອໍ ຊາອິ້ຍ ນະ ແຕ ຈຸ່ມ ເຍົາ ຍໍອ ອີ ແກ້ດ ອາຈານ ອາຕີ ກວາຍ ການໍ່ອ, ຍ່ອນ ຮິ ກາ ອາຕີ ກວາຍ ການໍ່ອ, ຄັນ ຮິ ມາ ຕາ ເປັນ ຕະ ຕາປູ່ນ ປັຣນາຍ ຮິ ອາຕີ, ຮິ ເປັນ ໂຕ່ດ ຊາອິ້ຍ ກາເລີຍ ແຕ ກວາຍ ການໍ່ອ. ²ອິນແຍ່ະ ກູ່ ນະ ໄຮ ຕະ ຊາອິ້ຍ ຣານະ ໄລ່ຍຮ. ມາ ຄັນ ເປັນ ກວາຍ ມາ ຕາ ເກີ້ຍ ປາຍ ປັຣນາຍ ໄລ່ຍຮ ອິນເຕົາ, ກວາຍ ກ້ອຍ ຕານ້ອງ ອໍ ກູ່ ຣາມັຮ ຕິ່ງ ຣາງັຮ ອັນ. ຍ່ອນ ກວາຍ ອາແລ່ະ ມາ ເຮົາບ ກຍາອໍ ເລົາຍຮ ອັນ, ກວາຍ ກ້ອຍ ເຮົາບ ກຍາອໍ ອິນແຍ່ະ ຈະ ອັນ ເຕ່. ³ຄັນ ໄຮ ໂຈະ ກິມ ຕິ່ງ ແບອ ອາແຊັຮ ໂອນ ອາແຊັຮ ຊາງັດ ປັຣນາຍ ໄຮ, ເຈີ່ ອິນຕຸ ອາແລ່ະ ໄຮ ຍໍອ ອີ ເປາະ, ປຍາຍໄ ໄຮ ເດັງ ອາແຊັຮ ເປາະ. ⁴ເກົາ ປາຍ ແຕ ຕົວະ ແອັນ: ຕົວະ ລາ ປິດ ລາລີ້ ກະ ກູຢາລ ກູ່ຮ ເຣ່ງ ລາລີ້ ອັນ, ມາ ອິນມ້ອງ ເຕ່ອ ກວາຍ ເດັງ ບໍ ແລ່ະ ອັນ ອີ ເປາະ, ຍ່ອນ ຕົວະ ເປັນ ຊັຮວາ ແກດງ ໂອນ ເຕ່ອ ໄຮ ອາວິຮ. ⁵ເລົາຍຮ ລາ ນະກ້ອຍ ເຕ່. ອັນ ລາ ແກດງ ລາລີ້ ຕິ່ງ ຈະ ໄຮ, ມາ ປຍາຍໄ ອັນ

ຕະ ອິນຕີ ປັຣນາຍ ປາຍ ປິດ ໂອນ ກວາຍ ການ໋ອ ຍ່ອງ ໄຮ.

ເກົາ ປາຍ ແຕ ອູ່ຍຮ ແອັນ: ເບີນ ຕຍາຮ ຕາວັຮ ລາລີ້, ມາ ຄັນ ເບີນ ຮັງແຮິ ແກກດງ ຊ້ອງ, ປຍາຍ໋ ອັນ ກາດ ອິນແຍ່ະ ຕຍາຮ ກ້ອຍ. 6ເລື້າຍຮ ກວາຍ ລາ ນະ ອູ່ຍຮ ກ້ອຍ ເຕ່. ເລື້າຍຮ ໄຮ, ອັນ ຕະ ຕາ ອໍ ແກຼຍ ແຕ ອິນແຍ່ະ ຣາມິ້ຮ ການ໋ອ ຕື່ງ ຈະ ໄຮ. ຄັນ ເລື້າຍຮ ໄຮ ມາ ຕະ ອິນຕີ ປັຣນາຍ ຕາ ອໍ, ອິນແຍ່ະ ຈະ ໄຮ ແກັດ ຕາ ອໍ ເຕ່. ນະກ້ອຍ ລາ ນະ ອູ່ຍຮ ລ້ອຮ ແຕ ປຣຸ່ງ ອູ່ຍຮ. 7ເຕ່ອ ກວາຍ ກຍາອ໋ ກູ່ ຣາມິ້ຮ ຊັນຕຣັນ: ແຈມ, ກູຊັນ, ກະ ກູ່ ຣາມິ້ຮ ກາ ແອັດ ຕື່ງ ແດັອ໋ ທາເລ. ກະ ກວາຍ ເບີນ ກຍາອ໋ ກູ່ ຣາມິ້ຮ ຊັນຕຣັນ ກ້ອຍ ເຈີ. 8ມາ ຕາ ເບີນ ກວາຍ ອາແລ່ະ ເຕ່ອ໋ ກຍາອ໋ ເລື້າຍຮ ອັນ ເບີມ. ເລື້າຍຮ ໄຮ ດູ ຕະ ອິນຕີ ຊາອິ້ຍ ປັຣນາຍ ຕາ ອໍ. ນະກ້ອຍ ເລື້າຍຮ ໄຮ ລາ ນະ ປິ້ຮ ກູຊັນ ກາ ເຕ່ອ໋ ກາຈິດ ກວາຍ. 9ເລື້າຍຮ ໄຮ ຍ່ອງ ເຍົາງ ເຈົາຣາຊີ, ອິມບໍ່ ໄຮ; ກະ ເລື້າຍຮ ໄຮ ປາຍ ຕາມມັຮ ໂຈະ ກວາຍ ແຮິ. ມາ ຣານະ ກ້ອຍ ລາ ນະ ໄຮ ປາຍ ຕາມມັຮ ໂຈະ ເຍົາງ ເຈົາຣາຊີ ເຕ່, ຍ່ອນ ເຍົາງ ເຈົາຣາຊີ ແຕງ ກວາຍ ປວາຍ ຣາງິ້ຮ ອັນ ເບີມ. 10ປັຣນາຍ ຍ່ອງ ກະ ປັຣນາຍ ປາຍ ຕາມມັຮ ລາ ລ້ອຮ ແຕ ມວຍ ຕາຣົງ ແບອ໋. ແຂມອາຍ ເອີຍ! ຕາ ໄກຣ ຕະ ນະກ້ອຍ! 11ເບີນ ບໍ່ ມວຍ ປັຣໂລຍ໋ ແດັອ໋ ກູລິ້ຮ ມາ ເບີນ ແດັອ໋ ແອມ ກະ ແດັອ໋ ຕາ ແອມ? 12ແຂມອາຍ ເອີຍ! ກັລ ລາວັຮ ຕາ ເກີຍ ແກັດ ປາໄລ ອາໂປນ. ກະ ວັຮ ອາງຸ່ນ ຕາ ເກີຍ ແກັດ ປາໄລ ລາວັຮ. ກະ ມວຍ ປັຣໂລຍ໋ ແດັອ໋ ກູລິ້ຮ ກາ ຕາ ອໍ ຕາ ເຕ່ອ໋ ແກັດ ແດັອ໋ ອໍ ແຮິ.

ຣາງິ້ຮ ຣາໂງ່ອ໋ ແຕ ເຍົາງ ເຈົາຣາຊີ

13ເບີນ ມາ ຕາ ເບີນ ກວາຍ ແຕ ຈຸ່ມ ເຍົາ ກາ ຣາໂງ່ອ໋ ຣາລັງ ກະ ແຄວ? ຄັນ ເບີນ, ອຶງເຄາະ ກວາຍ ກ້ອຍ ແອັດ ອງນ ອໍ ກະ ຕະ ຣານະ ອໍ ເລືອຍງ, ມາ ອຶງເຄາະ ອັນ ຕາ ແອອ໋ ອີ ໂອນ ເນົາ ຍ່ອງ ອັນ. ເຈີ ເນົາ ດັງ ອັນ ລາ ກວາຍ ຣາໂງ່ອ໋. 14ຄັນ ເຍົາ ມານະ ບວາຮ ແຕ ມານະ, ກະ ມານະ ອີ ກາເລີຍ ແຕ ມານະ, ເຍົາ ອິນໂຈຍ ປາຍ ເຍົາ ຣາໂງ່ອ໋. ຄັນ ເຍົາ ປາຍ ນະກ້ອຍ, ເຍົາ ປາຍ ອາໂລກ ຊ້ອງ. 15ຣາໂງ່ອ໋ ກ້ອຍ ຕາ ເບີນ ແຕ່ອ໋ ແຕ ມັນລ້ອງ, ມາ ແຕ່ອ໋ ແຕ ກູແຕອ໋ ໂນ່ ກະ ແຕ ເຍົາງ ຕາ ອໍ ຊ້ອງ. 16ອິນຕູ ແລ່ະ ເບີນ ມານະ ບວາຮ ແຕ ມານະ, ກະ ມານະ ອີ ກາເລີຍ ແຕ ມານະ, ອິນຕູ ກ້ອຍ ເບີນ ຊາອິ້ຍ ຣານະ ໂລ່ຍຮ ກະ ຊາອິ້ຍ ຣານະ ຕາ ອໍ ຕຸ່ກ ຣາມິ້ຮ. 17ມາ ຄັນ ເຍົາງ ເຈົາຣາຊີ ໂອນ ໄຮ ເບີນ ຣາງິ້ຮ ຣາໂງ່ອ໋ ແຕ ອັນ, ອິນໂຍ່ງ ລາລີ້ ໄຮ ເບີນ ຣາງິ້ຮ ອໍ. ອິນຕູ່ນ ແອັນ, ໄຮ ຕາ ເບີນ ຣາໂລຍຮ ກະ ເຍົາ. ໄຮ ຕະ ອິນຕີ ອໍ. ໄຮ ອິດ ຣາງິ້ຮ ເຍົາ. ໄຮ ຊ້ອງ ອາໂຍ່ະ ຕະ ກວາຍ ການ໋ອ. ໄຮ ຕະ ເລືອຍງ ຣານະ ອໍ. ໄຮ ຕາ ເບີນ ແກັດ ບາຣ ຣາງິ້ຮ. ກະ ໄຮ ຕາ ເບີນ ຕະ ອິນຕີ ອາໂລກ. 18ຄັນ ໄຮ ມານະ ຕະ ອໍ ໂຈະ ມານະ, ອິນແຍ່ະ ກູ່ ນະ ໄຮ ແກັດ ຊັງໄກຣ. ເຈີ ເຕ່ອ໋ ໄຮ ຕະ ເລືອຍ ຣານະ ອໍ.

ອຶງເຄາະ ເຍົາ ຕະ ຕາປູ່ນ ປັຣນາຍ ເຍົາງ ເຈົາຣາຊີ

4 1ນານະ ເຍົາ ເບີນ ມານະ ຣາໂລຍຮ ກະ ມານະ, ມານະ ຕະ ມານະ ຕື່ງ

ຈຸ່ມ ເຍົາ? ເປັນ ກວາຍ ຕະ ນະກ້ອຍ ຍ່ອນ ຮາງື່ຮ ເຍົາ ດູ ຍໍອໍ ຊາອີ້ຍ ຣາມັ້ຮ. ຮາງື່ຮ ເຍົາ ແກ້ດ ບາຣ ຮາງື່ຮ. 2ເຍົາ ຍໍອໍ ອີ ເປັນ ເກຣັງ ມາ ເຍົາ ຕາ ດັງ ເປັນ. ເຍົາ ກາຈິດ ກວາຍ, ເຈ້ ເຍົາ ອິດ ເກຣັງ ໄລ່. ເຍົາ ບວາຣ ເກຣັງ ເຍົາ, ມາ ເຍົາ ຕາ ເຕ່ອໍ ເປັນ. ເຈ້ ເຍົາ ຣາໂລຍຮ ກະ ກັຣຈິດ. ເຍົາ ຕາ ດັງ ເປັນ ມັຮ ຣາມັ້ຮ ເຍົາ ຍໍອໍ ອີ ເປັນ, ຍ່ອນ ເຍົາ ຕາ ເປັນ ແຊອໍ ແຕ ເຍົາງ ເຈົາຣາຊີ. 3ຄັນ ເຍົາ ແຊອໍ ແຕ ເຍົາງ ເຈົາຣາຊີ, ມາ ເຍົາ ແຊອໍ ຕາ ເປັນ ປຢາຍ໌, ເຈ້ ເຍົາ ຕາ ດັງ ເປັນ, ຍ່ອນ ເຍົາ ແຊອໍ ປວາຍ ຮາງື່ຮ ເຍົາ ຊ້ອງ ຍໍອໍ. 4ຄັນ ເຍົາ ປາຊີ ຣານະ ຕິ່ງ ກູແຕອໍ ໄນ່, ລາ ເຍົາ ຊາອັຣ ເຍົາງ ເຈົາຣາຊີ. ນະກ້ອຍ ເຍົາ ລາ ນະ ມັນແຊມ ກາ ເປັນ ບາຣ ລໍາ ກາຢາອໍ. ກວາຍ ອາແລ່ະ ມາ ຍໍອໍ ອີ ປວາຍ ຣານະ ຕິ່ງ ກູແຕອໍ ໄນ່, ກວາຍ ກ້ອຍ ຕາ ແອອໍ ອີ ປວາຍ ນ້ອງ ຣານະ ເຍົາງ ເຈົາຣາຊີ. 5ເຍົາ ຄິດ ປັຣນາຍ ເຍົາງ ເຈົາຣາຊີ ອາຕີ ເຍົາ ຕາ ເປັນ ແກ້ດ ເກົາ ບໍ? ປັຣນາຍ ເຍົາງ ເຈົາຣາຊີ ປາຍ ເຍົາງ ເຈົາຣາຊີ ໂອນ ຣາເວົ້າຍ ອັນ ແອິດ ຕິ່ງ ຮາງື່ຮ ໄຮ, ກະ ອັນ ກູຣຍາອໍ ດໍອໍ ລາລີ່ ໄຮ. 6ເຍົາງ ເຈົາຣາຊີ ຈ່ອຍ ເມົາດ ໂອນ ໄຮ ຕາປູ່ນ ປັຣນາຍ ອັນ, ນະ ປິ່ງ ປັຣນາຍ ອັນ ປາຍ:

"ເຍົາງ ເຈົາຣາຊີ ຕາ ເປັນ ນັບ
 ກວາຍ ກາ ໂອດ,
 ມາ ອັນ ຈ່ອຍ ເມົາດ ກວາຍ ກາ
 ອາແຊງ ຈະ ເປົມ."

7ອີງເຄາະ ເຍົາ ຊາງັດ ປັຣນາຍ ເຍົາງ ເຈົາຣາຊີ, ກະ ອີງເຄາະ ເຍົາ ຈິ່ລ ເຍົາງ ຊາຕານ, ເຈ້ ເຍົາງ ຊາຕານ ຕາລຸ່ຮ ເຍົາງ ແຕ ເຍົາ. 8ອີງເຄາະ ເຍົາ ແອິດ ແຈ່ະ ເຍົາງ

ເຈົາຣາຊີ, ເຈ້ ເຍົາງ ເຈົາຣາຊີ ແອິດ ແຈ່ະ ເຍົາ ເຕ່. ກວາຍ ອາແລ່ະ ແຕ ເຍົາ ກາ ເປັນ ໄລ່ຍຮ, ອີງເຄາະ ຕັຮ ອິນແຍ່ະ ຣານະ ໄລ່ຍຮ ກ້ອຍ. ກະ ກວາຍ ອາແລ່ະ ກາ ເປັນ ບາຣ ຮາງື່ຮ, ອີງເຄາະ ອັນ ແກ້ດ ມວຍ ຮາງື່ຮ ຊ້ອງ. 9ເຍົາ ກາ ເປັນ ໄລ່ຍຮ, ອີງເຄາະ ເຍົາ ຊ້ອງ ໂຕຍ ແຕ ໄລ່ຍຮ ກ້ອຍ. ພໍ ເຍົາ ງິ່ນ ໄລ່ຍຮ, ອີງເຄາະ ເຍົາ ຊາໂຊຍ, ກະ ເຍົາມ. ເຍົາ ອິນໂຈຍ ກັຣຈັງ, ເຍົາ ເຍົາມ ແອັນ. ເຍົາ ອິນໂຈຍ ແອິດ ຣໍອໍ, ອີງເຄາະ ເຍົາ ໂຕຍ ແອັນ. 10ຄັນ ເຍົາ ອາແຊງ ຈະ ຍໍຮ ເມົາງ ເຍົາງ ເຈົາຣາຊີ, ນະກ້ອຍ ອັນ ອາຊ້ອຣ ເຍົາ ກະ ນັບ ເຍົາ ຕາມ້ອງ ອໍ ຍໍຮ ເມົາງ ອັນ.

ແອັງ ເຍົາງ ເຈົາຣາຊີ ຊ້ອງ ຕັດຊິ່ນ ໄຮ

11ແຊມອາຍ ເອີຍ! ເຍົາ ມານະ ອິນໂຈຍ ປ່ອງ ມານະ. ເຍົາ ມານະ ອິນໂຈຍ ຕູນ ມານະ. ຄັນ ກວາຍ ອາແລ່ະ ມາ ຕະ ນະກ້ອຍ, ລາ ມູເຈິງ ອັນ ປ່ອງ ກະ ຕູນ ຣິດ ເຍົາງ ເຈົາຣາຊີ ເຕ່. ກະ ຄັນ ກວາຍ ອາແລ່ະ ປ່ອງ ກະ ຕູນ ຄານອດ ເຍົາງ ເຈົາຣາຊີ, ກວາຍ ກ້ອຍ ຕາ ເປັນ ຕະ ຕາປູ່ນ ນ້ອງ ຄານອດ ກ້ອຍ. ກວາຍ ກ້ອຍ ນະ ກວາຍ ກາ ຕັຮ ຄານອດ ເຍົາງ ເຈົາຣາຊີ ຊ້ອງ. 12ແອັງ ເຍົາງ ເຈົາຣາຊີ ຊ້ອງ ໂອນ ໄຮ ເປັນ ຄານອດ ກ້ອຍ, ກະ ແອັງ ອັນ ຊ້ອງ ເຕ່ອໍ ຕັດຊິ່ນ ກວາຍ. ເຍົາງ ເຈົາຣາຊີ ເຕ່ອໍ ຈ່ອຍ ອາມິ່ງ ກວາຍ, ແຕ່ລາ ກາຈິດ ກວາຍ. ມາ ເຍົາ ຕາ ເປັນ ອໍານາດ ອີ ຕັດຊິ່ນ ເຍົາ.

ໄຮ ຕາ ເປັນ ດັງ ຣານະ ອີ ແຕ້ອໍ ປັຣເນີ ມັນເຕຣົາ

13ແຊມອາຍ ເອີຍ! ເປັນ ເນົ່າ ແຕ ເຍົາ ກາ

ດູ ປາຍ: "ປັດແນີ ມັນເຕຣືາ ຮີ ອີ ຢາະ ບໍ ວິລ ບໍ ຕິຣ. ຮີ ແອີດ ບໍ ກ້ອຍ ມວຍ ກູມິ. ກະ ຮີ ຈິແຈງ ແອີ, ເປີນ ປຣະ ກຳໄລ ຊາອິຍ ລາລີ້." 14ມາ ເຍົາ ຕາ ເປີນ ດັງ ຣານະ ອິນເຕົາ ຕາໂງ ປັດແນີ. ແດີຍ ອາມັງ ເຍົາ ລາ ນະ ອິນເຕົາ? ແດີຍ ອາມັງ ເຍົາ ລາ ນະ ແດີອ໌ ຕາລຸ. ແດີອ໌ ຕາລຸ ກ້ອຍ ອັນ ແອີດ ມູງິດ ຊ້ອງ, ເຈ້ ອັນ ປິດ. 15ຄາອ໌ ເຍົາ ປາຍ: "ຄັນ ເຍົາງ ເຈົາຣາຊີ ໂອນ, ຮີ ອາມັງ, ຮີ ເປີນ ຕະ ອາໂນ່, ຕະ ອາກ້ອຍ." 16ມາ ຊານ່ ເຍົາ ຊ້ອງ ອງນ ລາລີ້ ອິດ ຣາງິຣ ເຍົາ ເປີມ. ມາ ເຍົາ ຄິດ ນະກ້ອຍ ລາ ຕາ ອິ. 17ຄັນ ກວາຍ ອາແລ່ະ ດັງ ຣານະ ອິນເຕົາ ອິ, ມາ ອັນ ຕາ ເປີນ ຕະ ຣານະ ກ້ອຍ, ກວາຍ ກ້ອຍ ເປີນ ໂລ່ຍຣ.

ກວາຍ ຊຸ ມາ ປັຣຈິກ

5 1ເຍົາ ກາ ກວາຍ ຊຸ ເອີຍ! ໂອນ ເຍົາ ຊາງັດ ເກົາ ປາຍ. ອົງເຄາະ ເຍົາ ເຍົາມ ຊາໂຊຍ, ຍ່ອນ ປັດແນີ ມັນເຕຣືາ ເປີນ ຣານະ ຕຸຣ ກັດ ຊາອິຍ ແຕ້ອ໌ ບໍ ເຍົາ. 2ເກຣັງ ເກຣົາ ເຍົາ ແກັດ ລາບວຍ ເຈ້, ກະ ກິນ ອາຍ້ອຣ ເຍົາ ເປີນ ອິນຕຣຸ່ນ ເລື້ານ ຈາ ເຈ້. 3ປຣະ ແຍງ ເຍົາ ເປີນ ຊາແຮັຣ ຈາ ເຈ້. ຊາແຮັຣ ໄນ່ ຕະ ໂອນ ເນົາ ດັງ ເຍົາ ລາ ກວາຍ ປັຣຈິກ. ຣານະ ປັຣຈິກ ໄນ່ ລາ ນະ ປັຣລາ ອູ່ຍຣ, ກາຈິດ ເຍົາ ເຕ່. ເຍົາ ເປີນ ຕາໂຣມ ຊາອິຍ ລາລີ້ ເກຣັງ ເກຣົາ, ມາ ແຈ່ະ ເຈ້ ຕາໂງ ເຍົາງ ເຈົາຣາຊີ ຕັດຊິນ ອິນແຍ່ະ ກູ່ ນະ ກວາຍ. 4ເຍົາ ຊ້ອງ ເຈ້ ຊຸງ ກວາຍ ກາ ຮີ ໂດຍ ໂອນ ເຍົາ. ໄລ່ ຊາໂຊຍ, ຍ່ອນ ເຍົາ ໂລ່ບ ປຣະ ເກົາ ໄລ່ ຕະ ຣານະ ໂອນ ເຍົາ. ຊຸງ ໄລ່ ຊາໂຊຍ ແຕ້ອ໌ ບໍ ກູຕູຣ ເຍົາງ ເຈົາຣາຊີ ຕື່ງ ມັນລ້ອງ, ອັນ ກາ

ຕາລາ ອິນແຍ່ະ ກູ່ ຣາມັຣ. 5ເຍົາ ແອີດ ຕື່ງ ກູແຕອ໌ ໄນ່ ຕາ ເປີນ ແອີ ອິນເຕົາ ເລ້ຍ. ເຍົາ ຊາ ປຣະ. ເຍົາ ຕະ ໂອນ ຈະ ເຍົາ ແກັດ ນະ ຊັນຕຣັນ ປຼິມ, ມາ ແຈ່ະ ອີ ແຕ້ອ໌ ເຈ້ ຕາໂງ ເຍົາງ ເຈົາຣາຊີ ກາຈິດ ເຍົາ. 6ເຍົາ ຕູນ ກະ ເຍົາ ກາຈິດ ກວາຍ ກາ ຕາມ້ອງ ອິ, ມາ ໄລ່ ຕາ ເປີນ ຕະ ລັຣ ເຍົາ.

ເປີນ ຕຸຣ ກັດ, ໄຮ ອົງເຄາະ ຈິວ

7ແຊມອາຍ ເອີຍ! ອົງເຄາະ ເຍົາ ຈິວ ເຕົາ ແຕ້ອ໌ ຕາໂງ ເຢຊູ ແຕ້ອ໌ ລັຣ. ໂອນ ເຍົາ ຄິດ ແຕ ກວາຍ ກາ ຈິຣ ບັດ ຕື່ງ ໄໄທຣ. ອັນ ຕາ ເປີນ ຣາງິຣ ກຸນເຕົາ ອີ ເປີນ ແຕ່ ປາໂລ ແຕ ມັຣ ບັດ ອັນ ຈິຣ, ຍ່ອນ ອັນ ດັງ ອົງເຄາະ ເປີນ ດູ່ນ ຕາໂງ ພວາອ໌ ເມົາ ເວົາຍ, ແຕ ອັນ ແກັດ ປາໂລ. 8ນະກ້ອຍ ເຕ່, ອົງເຄາະ ເຍົາ ຈິວ, ມາ ອົງເຄາະ ເຍົາ ເປີນ ຣາງິຣ ນະ ກູແຕອ໌. ກະ ອົງເຄາະ ເຍົາ ຊາອິ ເຣງ ອາຊ້ອຣ ລາລີ້ ຕື່ງ ຣາງິຣ ເຍົາ, ຍ່ອນ ແຈ່ະ ອີ ແຕ້ອ໌ ຕາໂງ ເຢຊູ ແຕ້ອ໌ ລັຣ.

9ແຊມອາຍ ເອີຍ! ເຍົາ ມານະ ອິນໂຈຍ ບູແບະ ບູປິບ ແຕ ມານະ, ເຈ້ ເຍົາງ ເຈົາຣາຊີ ຕາ ເປີນ ຕັດຊິນ ເຍົາ. ແຈ່ະ ອີ ແຕ້ອ໌ ອັນ ກາ ອີ ຕັດຊິນ ໄຮ. ອັນ ແອີດ ກູອ໌ ຍັຣ ງັຣ ຕື່ງ ເຈ້. 10ແຊມອາຍ ເອີຍ! ເຍົາ ຊາແຍີ ແຕ ກວາຍ ອາຕີ ຕາງ ປັຣນາຍ ເຍົາງ ເຈົາຣາຊີ ແຕ ອິມແປີ. ບ້ອງ ໄລ່ ອາຕີ ແຕ ປັຣນາຍ ເຍົາງ ເຈົາຣາຊີ, ໄລ່ ຣາມິຣ ຕຸຣ ກັດ ຊາອິຍ. ມາ ໄລ່ ເປີນ ຣາງິຣ ນະ ກູແຕອ໌. ອົງເຄາະ ເຍົາ ຕະ ຕາປູ່ນ ນະ ໄລ່ ກ້ອຍ ເຕ່. 11ເຈ້ ໄຮ ດັງ ຄັນ ເປີນ ກວາຍ ເຮົາບ ຈິວ ຣານະ ຕຸຣ ກັດ, ໄລ່ ກ້ອຍ ເປີນ ບຸ່ນ ຊາອິຍ. ເຍົາ

ເປັນ ຊ້ອງ ເຈົ້າ ເປັນ ມານະ ຣາມິ້ຮ ໂຍບ. ອັນ ຣາມິ້ຮ ຊາອີ້ຍ ຕຸ່ຮ ກັດ, ອັນ ແອັດ ຈິວ ຊ້ອງ. ແວັດ ໂຍບ ຈິວ ຕຸ່ຮ ກັດ, ເຍົາງ ເຈົາຣາຊີ ໂອນ ອັນ ເປັນ ລັຮ ກາເລີຍ ແຕ ອິນໂຍ່ງ ແອັນ. ເຍົາງ ເຈົາຣາຊີ ຕະ ນະກ້ອຍ, ຍ່ອນ ອັນ ຊ້ອງ ອາໂຍ່ະ ຕະ ກວາຍ.

12ແຊມອາຍ ເອີຍ! ເກົາ ຍໍອ ອາຕີ ເຍົາ ມວຍ ປັຣນາຍ ປັດ ລາລີ້ ປາຍ: ປັຣນາຍ ອິນເຕົາ ເຍົາ ຍໍອ ອີ ປາຍ, ເຍົາ ອິນໂຈຍ ອາງ ເຍົາງ ຕິ່ງ ມັນລ້ອງ, ແຕີລາ ເຍົາງ ຕິ່ງ ກູແຕອ, ແຕີລາ ຣາມິ້ຮ ນໍ່ອ. ປັຣນາຍ ອາແລ່ະ ໄກຣ, ອິງເຄາະ ເຍົາ ປາຍ ໄກຣ. ປັຣນາຍ ອາແລ່ະ ຕາ ໄກຣ, ອິງເຄາະ ເຍົາ ປາຍ ຕາ ໄກຣ. ນະກ້ອຍ ເຍົາງ ເຈົາຣາຊີ ຕາ ເປັນ ຕັດຊິນ ເຍົາ.

ປັຣນາຍ ເກົາແຊອ ແຕ ເຍົາງ ເຈົາຣາຊີ

13ຄັນ ເປັນ ກວາຍ ອາແລ່ະ ແຕ ຈຸ່ມ ເຍົາ ມາ ຈິວ ຕຸ່ຮ ກັດ, ອິງເຄາະ ອັນ ເກົາແຊອ ແຕ ເຍົາງ ເຈົາຣາຊີ ຈ່ອຍ ອັນ. ກະ ຄັນ ເປັນ ກວາຍ ອາແລ່ະ ແຕ ຈຸ່ມ ເຍົາ ມາ ຊ້ອງ ຣໍ່ອ, ອິງເຄາະ ອັນ ລໍ່າ ຍ່ອງ ເຍົາງ ເຈົາຣາຊີ.

14ຄັນ ເປັນ ກວາຍ ອາແລ່ະ ແຕ ຈຸ່ມ ເຍົາ ມາ ຕີ່ ອາອີ, ອິງເຄາະ ເຍົາ ເປາະ ອິດ ໄລ່ ກາ ຕະ ຊົດ ມູ່ ກາ ຊາອໍາ ເຢຊູ. ເຈົ້າ ໂອນ ກວາຍ ຊົດ ກ້ອຍ ອາເຕົາ ແຕີອ ອິນຊິ່ງ ຕິ່ງ ຈະ ກວາຍ ຕີ່, ແຊອ ເຍົາງ ເຈົາຣາຊີ ຕະ ບັນ

ກວາຍ ຕີ່ ກ້ອຍ. 15ຄັນ ໄລ່ ຊາອໍາ ເຣ່ງ, ໄລ່ ເກົາແຊອ ຈ່ອຍ ກວາຍ ຕີ່ ກ້ອຍ ແກັດ ແປຣັຮ, ກະ ເຍົາງ ເຈົາຣາຊີ ຕະ ໂອນ ກວາຍ ກ້ອຍ ແກັດ ແປຣັຮ. ຄັນ ກວາຍ ຕີ່ ເປັນ ຕະ ໄລ່ຍຮ ອິນເຕົາ, ເຍົາງ ເຈົາຣາຊີ ຕັຮ ໄລ່ຍຮ ກວາຍ ກ້ອຍ.

16ນະກ້ອຍ ອິງເຄາະ ເຍົາ ອິມປຣ່ອມ ງິ່ນ ໄລ່ຍຮ. ກະ ອິງເຄາະ ເຍົາ ມານະ ເກົາແຊອ ຈ່ອຍ ມານະ ຕິ່ງ ຈຸ່ມ ເຍົາ ໂອນ ແຕ່ອ ແກັດ ບັນ. ຄັນ ກວາຍ ຕາມ້ອງ ອໍ ມາ ເກົາແຊອ, ປັຣນາຍ ອັນ ແກັດ ແປງ.

17ເອລີຢາ ລາ ກວາຍ ນະ ໄຮ ແຕ່. ອັນ ເກົາແຊອ ແຕ ເຍົາງ ເຈົາຣາຊີ ອິນແຍ່ະ ຣາງິ່ຮ ອັນ ໂອນ ຕາ ເປັນ ເມົາ ນ້ອງ. ເຈົ້າ ຕາ ເປັນ ເມົາ ນ້ອງ ອິນແຍ່ະ ໄປ ກູມໍ ມູ່ ຕາດີ່. 18ແວັດ ກ້ອຍ ອັນ ເກົາແຊອ ໂອນ ເມົາ ລັຮ. ເຈົ້າ ເຍົາງ ເຈົາຣາຊີ ໂອນ ເມົາ ແຊງ ລັຮ ບໍ່ ກູແຕອ ໂອນ ແກັດ ອາມົ່ງ ລັຮ ເກຣັງ ຊັຣນິຮ.

19ແຊມອາຍ ເອີຍ! ຄັນ ເປັນ ກວາຍ ອາແລ່ະ ແຕ ເຍົາ ມາ ແກຼີ ແຕ ຣານາ ເຍົາງ ເຈົາຣາຊີ, ອໍ ໂອນ ກວາຍ ການໍ່ອ ຈ່ອຍ ອັນ ໂອນ ລົບ ລັຮ ປວາຍ ຣານາ ເຍົາງ ເຈົາຣາຊີ. 20ເກົາ ຍໍອ ເຍົາ ດັງ ນະໄນ່: ກວາຍ ອາແລ່ະ ກາ ຈ່ອຍ ກວາຍ ແກຼີ ຣານາ ໂອນ ລົບ ລັຮ ຕິ່ງ ຣານາ ເຍົາງ ເຈົາຣາຊີ, ກວາຍ ກ້ອຍ ຈ່ອຍ ຣາເວົ້າຍ ອັນ ເປັນ ຣາມິ້ຮ ລັຮ ເຍົາງ ເຈົາຣາຊີ. ກະ ເຍົາງ ເຈົາຣາຊີ ຕັຮ ອິນແຍ່ະ ມັຮ ໄລ່ຍຮ ອັນ.

19ແຊມອາຍ ເອີຍ! ຄັນ ເປັນ ກວາຍ ອາແລ່ະ ແຕ ເຍົາ ມາ ແກຼີ ແຕ ຣານາ ເຍົາງ ເຈົາຣາຊີ, ອໍ ໂອນ ກວາຍ ການໍ່ອ ຈ່ອຍ ອັນ ໂອນ ລົບ ລັຮ ປວາຍ ຣານາ ເຍົາງ ເຈົາຣາຊີ. 20ເກົາ ຍໍອ ເຍົາ ດັງ ນະໄນ່: ກວາຍ ອາແລ່ະ ກາ ຈ່ອຍ ກວາຍ ແກຼີ ຣານາ ໂອນ ລົບ ລັຮ ຕິ່ງ ຣານາ ເຍົາງ ເຈົາຣາຊີ, ກວາຍ ກ້ອຍ ຈ່ອຍ ຣາເວົ້າຍ ອັນ ເປັນ ຣາມິ້ຮ ລັຮ ເຍົາງ ເຈົາຣາຊີ. ກະ ເຍົາງ ເຈົາຣາຊີ ຕັຮ ອິນແຍ່ະ ມັຮ ໄລ່ຍຮ ອັນ.

ເປໂຕ

ຄຽນ ປ້ຽນາຍ ຊາອິຣ ມວຍ

ປ້ຽນາຍ ອາຕີ ອິນໂຍ່ງ

ເປໂຕ ລາ ມານະ ແຕ ມູ່ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຣານະ ອັນ. ເປໂຕ ຄຽນ ບຶ່ງ ມວຍ ໄນ່ ມາຮ 63-64 ກູມໍ ແວັດ ເຢຊູ ແກັດ. ອັນ ພາອໍ ຊາອິຣ ມັຮ ກວາຍ ກາ ເຍິງ ເຈົາຣາຊີ ຮຽຮ ກາ ແອັດ ອິມປຣາຍຮ ອິມປຣັງ ກູ່ ກຣວງາ ຕຶ່ງ ກູແຕອໍ ໄນ່.

ມັຮ ປ້ຽນາຍ ໄນ່ ເປໂຕ ຄຽນ ດໍອໍ ອາເລີາມ ມັຮ ກວາຍ ຊາອໍາ ກາ ຣາມິຮ ຊາອິ້ຍ ຣາມິ້ຮ ຕຸ່ຮ ກັດ, ໂອນ ໄລ່ ຢຸມ ຈັບ ມັຮ ຣາມິ້ຮ ກາ ໄລ່ ຊາອໍາ. ອັນ ອາຕີ ແຕ ເຢຊູ ກູຈິດ ກະ ອາມິ່ງ ລັຮ, ກະ ປັຮແມີ ມັນເຕຣີາ ເມ່ນ ເຢຊູ ແຕ້ອໍ ລັຮ ເຮີບ ກາ ບາຣ. ມັຮ ກວາຍ ຊາອໍາ ອົງເຄາະ ຣາມິຮ ຊາອິ້ຍ ຣາມິ້ຮ ຕຸ່ຮ ກັດ ກາ ອີ ລ່ອງ ໄລ່, ກະ ໂອນ ໄລ່ ເບີນ ຣາງິ້ຮ ເຮີບ ຈິວໍ. ອົງເຄາະ ແອັດ ຊາເບິງ ອໍ ຕຶ່ງ ຣາງິ້ຮ ໄລ່ ຊາອໍາ, ເຈີ້ ແຕ້ອໍ ຕາໄງ ອິນຕູນ, ລີ້ ໄລ່ ເບີນ ຣັບ ເກົາ ແຕ ເຢຊູ ກຣິດ.

1 ¹ເກົາ ລາ ເປໂຕ, ລາ ກວາຍ ກາ ເຢຊູ ກຣິດ ຮຽຮ ປາຈຸ່ຮ ໂອນ ເປາະ ຕະ ຣານະ ອັນ. ເກົາ ຄຽນ ປ້ຽນາຍ ໄນ່ ພາອໍ ຊາອິຣ ອິນແຍ່ະ ມັຮ ມູ່ ກາ ຊາອໍາ ແອັດ ອິມປຣາຍຮ ອິມປຣັງ ກູ່ ອິນຕູ ຕຶ່ງ ມັຮ ກາ ແຄງ ປົນໂຕ, ຄາລາເຕຍ, ກາປາໂດເກຍ, ເອເຊຍ, ກະ ບີທິເນຍ. ²ເຍົາ ລາ ກວາຍ ກາ ເຍິງ ເຈົາຣາຊີ ອິມບໍ່ ໄຮ ຮຽຮ, ຍ່ອນ ອັນ ດັງ ແຕ ອິນໂຍ່ງ ເຈີ້ ຕຶ່ງ ຣາງິ້ຮ ເຍົາ. ກະ ເຍິງ ເຈົາຣາຊີ ຕະ ໂອນ ເຍົາ ເບີນ ຣາງິ້ຮ ຍໍອໍ ອີ ຕະ ແອັງ ຣານະ ອັນ ຊ້ອງ, ຍ່ອນ ແຕ ຣາເວີາຍ ອັນ, ໂອນ ແຕ່ອໍ ເຍົາ ຊາງັດ ເຢຊູ ກຣິດ, ກະ ຣາງິ້ຮ ເຍົາ ແກັດ ບຣັຮ ຍ່ອນ ອາຮາມ ອັນ.

ເກົາ ແຊອໍ ເຍິງ ເຈົາຣາຊີ ຈ່ອຍ ເມົາດ ເຍົາ ຊາອິ້ຍ ລາລີ້ ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍງ.

ໄຮ ອົງກ່ອງ ມູ່ນ ແຕ ເຍິງ ເຈົາຣາຊີ
³ໄຮ ຊາແອັນ ລາລີ້ ເຍິງ ເຈົາຣາຊີ, ອິມບໍ່ ເຢຊູ ກຣິດ ອິນເຈົາ ໄຮ. ຍ່ອນ ເຍິງ ເຈົາຣາຊີ ຊ້ອງ ອາໂຍ່ະ ຕະ ໄຮ, ນະກ້ອຍ ອັນ ໂອນ ໄຮ ແກັດ ລັຮ ຕາໄມ ແອັນ ກະ ອົງກ່ອງ ເບີນ ອາມິ່ງ ເລືອຍງ ຍ່ອນ ອັນ ໂອນ ເຢຊູ ກຣິດ ອາມິ່ງ ລັຮ ແຕ ກູຈິດ. ⁴ນະກ້ອຍ ໄຮ ແດັກ ປາແດັກ ອົງກ່ອງ ມູ່ນ ກາ ເຍິງ ເຈົາຣາຊີ ດໍອໍ ໂອນ ໄຮ ຕຶ່ງ ມັນລ້ອງ. ມູ່ນ ກ້ອຍ ຕາ ເກີ້ຍ ແກັດ ລາບວຍ ອິນໂຊະ, ຕາ ເກີ້ຍ ຣຸ່ງ, ກະ ຕາ ເກີ້ຍ ແກັດ ໂງ່ດ. ⁵ມູ່ນ ກ້ອຍ ເຍິງ ເຈົາຣາຊີ ດໍອໍ ໂອນ ເຍົາ. ກະ ຍ່ອນ ເຍົາ ຊາອໍາ, ອໍານາດ ອັນ ກຍາອໍ ເຍົາ ເຕົາ ແຕ້ອໍ ຕາໄງ ອັນ ຈ່ອຍ ອາມິ່ງ ເຍົາ. ຣານະ ອັນ ຈ່ອຍ ອາມິ່ງ ເຍົາ, ອັນ ກຽມ ດໍອໍ ອິນໂຍ່ງ ຍໍອໍ ອີ ອາປັຮ ແຕ້ອໍ ຕາໄງ ປັຮຊິດ ເລີ້ຍ. ⁶ນະກ້ອຍ ເຍົາ ຊ້ອງ ຣໍອໍ ລາລີ້. ຕາ ເບີນ ອິນເຕົາ ອົງເຄາະ ເຍົາ

ຈົວ ຊາອື່ນ ຮາມື່ນ ຕຸ່ນ ກັດ ຕຶ່ງ ແດີຍ ໄນ່.
 7ເຢົາງ ເຈົາຮາຊີ ໂອນ ມັຮ ຮາມື່ນ ຕຸ່ນ ກັດ
 ກ້ອຍ ດໍອ ລ່ອງ ເຍົາ ຊາອຳ ລາລື້ ມາ ຕາ
 ເບີນ. ແຍງ ລາ ຜາຮົງ ຕຶ່ງ ແດີຍ ໄນ່ ຊ້ອງ. ມາ
 ສັນ ເມົາ ຍໍອ ອີ ດັງ ປາຍ ເຈຍ ແຍງ ມາ ຕາ
 ເບີນ, ເມົາ ເກີຍ ລ່ອງ ແຕ ຮູ່ຍຮ. ມາ ຮາງື່ນ
 ເຍົາ ຊາອຳ ລາ ອໍ ແກຼ້ຍ ແຕ ແຍງ ຕຶ່ງ ແດີຍ
 ໄນ່. ນະກ້ອຍ ອົງເຄາະ ເຍົາງ ເຈົາຮາຊີ ລ່ອງ
 ເຈຍ ເຍົາ ຊາອຳ, ມາ ຕາ ເບີນ. ສັນ ເຍົາ
 ອິນນ່ອງ ຊາອຳ, ເຍົາງ ເຈົາຮາຊີ ຍ່ອງ ເຍົາ
 ກະ ໂອນ ກວາຍ ການໍອ ຍ່ອງ ແຕ່ ເຍົາ, ຕຶ່ງ
 ຕາໂງ ເຍຊູ ກຮົດ ແຕ່ອໍ ລັຮ ບໍ ກູແຕອໍ ໄນ່.
 8ເຍຊູ ກຮົດ, ເຍົາ ຕາ ເກີຍ ເຮີມ, ມາ ອິນນ່ອງ
 ເຍົາ ອາໂຍ່ຍ ອັນ. ເຍົາ ຕາ ເບີນ ເຮີມ ອັນ
 ຊານໍ, ມາ ອິນນ່ອງ ເຍົາ ຊາອຳ ອັນ, ກະ ເຍົາ
 ຊ້ອງ ຮໍອ ບູຍ ອິນແຍ່ຍ ຮາງື່ນ ຮາແຮີ. ຕາ
 ດັງ ອິນເຕົາ ອີ ປາຍ ນ່ອງ ຮາງື່ນ ຮໍອ ກ້ອຍ.
 9ຮາມື່ນ ກາ ເຍົາ ເບີນ ຮັບ ຍ່ອນ ເຍົາ ຊາອຳ
 ກ້ອຍ ລາ ຮາເວົາຍ ເຍົາ ເບີນ ອາມົງ ເລືອຍໆ.
 10ສັນ ອາຕີ ແຕ ຮານະ ອາມົງ ເລືອຍໆ
 ກ້ອຍ, ມັຮ ກວາຍ ຕາງ ປັຮນາຍ ເຍົາງ
 ເຈົາຮາຊີ ແຕ ອິມແບີ, ໄລ່ ຈາຈໍອ ກະ ຮຍານ
 ເລືອຍໆ ຍໍອ ອີ ດັງ. ໄລ່ ກ້ອຍ ອາຕີ ອິນໂຍ່ງ
 ແຕ ມັຮ ຮາມື່ນ ອິນເຕົາ ເຍົາງ ເຈົາຮາຊີ ອີ
 ຈ່ອຍ ເມົາດ ເຍົາ. 11ໄລ່ ຍໍອ ອີ ດັງ ແຕ ກວາຍ
 ອາແລ່ຍ ກະ ແດີຍ ອິນເຕົາ ຮາເວົາຍ ກຮົດ
 ອາຕີ ຕຶ່ງ ຮາງື່ນ ໄລ່, ພໍກາ ຮາເວົາຍ ກ້ອຍ
 ອາປັຮ ໂອນ ໄລ່ ດັງ ກຮົດ ອົງເຄາະ ຈົວ ຕຸ່ນ
 ກັດ, ກະ ອິນຕູ່ນ ກ້ອຍ ອັນ ເບີນ ອຳນາດ
 ປັດ ລາລື້. 12ເຈົ້າ ເຍົາງ ເຈົາຮາຊີ ອາປັຮ ໂອນ
 ໄລ່ ດັງ ມັຮ ຮາມື່ນ ໄລ່ ອາຕີ ອິນໂຍ່ງ ຕາ
 ເບີນ ແຕ່ອໍ ບໍ ໄລ່, ມາ ແຕ່ອໍ ບໍ ເຍົາ. ກະ ມັຮ

ຮາມື່ນ ເມົາ ອາຕີ ອິນໂຍ່ງ ກ້ອຍ, ຊານໍ ກວາຍ
 ກາ ເດີງ ປັຮນາຍ ອໍ ໂອນ ເຍົາ, ລາ ຍ່ອນ
 ແຕ ຮາເວົາຍ ເຍົາງ ເຈົາຮາຊີ ແຕ ມັນລ່ອງ
 ແປຮີ ໄລ່ ເປາຍ ອາຕີ, ໄລ່ ອາຕີ ແຕ່ອໍ ເຈົ້
 ມັຮ ຮາມື່ນ ກ້ອຍ. ມາ ມັຮ ຮາມື່ນ ກ້ອຍ, ກາ
 ເທວາດາ ເຍົາງ ເຈົາຮາຊີ ລາ ຍໍອ ອີ ດັງ ແຕ່.

ແອັດ ຕານ່ອງ ອໍ

13ຍ່ອນ ນະກ້ອຍ, ອົງເຄາະ ເຍົາ ແອັດ
 ເກຣາຍ ລາລົງ ລາໂລຍ ເລືອຍໆ. ອົງເຄາະ
 ເຍົາ ກຍາອໍ ອໍ ຈະ ເຍົາ ເບີມ. ອົງເຄາະ ເຍົາ
 ແດັກ ປາແດັກ ອົງກ່ອງ ເລືອຍໆ ມັຮ ຮາມື່ນ
 ກາ ເຍົາງ ເຈົາຮາຊີ ອີ ຈ່ອຍ ເມົາດ ເຍົາ ຕຶ່ງ
 ຕາໂງ ເຍຊູ ກຮົດ ແຕ່ອໍ ລັຮ ບໍ ກູແຕອໍ ໄນ່.
 14ອົງເຄາະ ເຍົາ ຊາງັດ ເລືອຍ ອິມບໍ່ ເຍົາ
 ຕຶ່ງ ມັນລ່ອງ. ອິນໂຈຍ ຕາປູ່ນ ນ່ອງ ຮານະ
 ຕາ ອໍ ກາ ເຍົາ ເກີຍ ຍໍອ ປ້ອງ ກາ ເຍົາ ຕາ
 ຍວາຮ ດັງ ເຍົາງ ເຈົາຮາຊີ. 15ຍ່ອນ ເຍົາງ
 ເຈົາຮາຊີ ກາ ກູອໍ ເຍົາ ລາ ບຮັຮ ອໍ, ນະກ້ອຍ
 ກູ່ ຮານະ ເຍົາ ຕະ ອົງເຄາະ ແກັດ ບຮັຮ ອໍ
 ແຕ່. 16ອົງເຄາະ ເຍົາ ແກັດ ນະກ້ອຍ, ຍ່ອນ
 ປົງ ປັຮນາຍ ເຍົາງ ເຈົາຮາຊີ ແຕ ອິມແບີ ປາຍ:
 "ອົງເຄາະ ເຍົາ ແກັດ ບຮັຮ ອໍ,
 ຍ່ອນ ເກົາ ລາ ເຍົາງ ກາ ບຮັຮ ອໍ."
 17ເຍົາ ດໍອ ເຍົາງ ເຈົາຮາຊີ ລາ ອິມບໍ່ ເຍົາ.
 ອັນ ລາ ເຍົາງ ກາ ຕັດຊິນ ກູ່ ນະ ກວາຍ
 ລາ ລືຣາລື ອິນແຍ່ຍ, ກະ ອັນ ຕັດຊິນ ກູ່
 ນະ ກວາຍ ຕາປູ່ນ ມັຮ ຮານະ ໄລ່ ຕະ. ສັນ
 ນະກ້ອຍ, ຊົດ ແດີຍ ອາມົງ ເຍົາ ຕຶ່ງ ກູແຕອໍ
 ໄນ່ ອົງເຄາະ ຍຳນັບ ເລືອຍໆ ອັນ. 18ຍ່ອນ
 ເຍົາ ດັງ ແຕ ຮາມື່ນ ອິນເຕົາ ເຍົາງ ເຈົາຮາຊີ
 ໄທ ລັຮ ເຍົາ ແຕ ຮານະ ຕາ ເບີນ ແກັດ ເກົາ

ອິນເຕົ້າ. ຣານະ ກ້ອຍ ລາ ແຕ ອາຈວາຍຮ ອາເຈ່ຮ ເຍົາ. ຕື່ງ ຕາໄງ ເຍົາງ ເຈົາຣາຊີ ໄທ ລັ້ຮ ເຍົາ, ອັນ ຕາ ເບີນ ໂອນ ປຣະ, ແຢງ, ແຕລາ ເກຣັງ ກາ ເຕ່ອ ແກັດ ບັດ. 19ມາ ອັນ ໄທ ເຍົາ ແຕ ເກຣັງ ປາຊີ ລາລີ້, ລາ ອາຮາມ ເຢຊູ ກຣິດ. ເຢຊູ ກຣິດ ລາ ນະ ແກະ ກອນ ອໍ, ຕາ ກາ ເບີນ ຊາຣີ້ ອິນເຕົ້າ. ແກະ ກ້ອຍ ເນົາ ກຍາກ ຕາງ ກວາຍ ໄລ່ຍຮ, ໂອນ ເຍົາງ ເຈົາຣາຊີ ຕັຮ ໄລ່ຍຮ ກວາຍ ກ້ອຍ. 20ເຍົາງ ເຈົາຣາຊີ ນັດ ດໍອ ໂອນ ເຢຊູ ກຣິດ ສົງເຄາະ ຕະ ຣານະ ໄນ່ ແຕ ອິນໂຍ່ງ ອັນ ຕາ ຢວາຮ ແຕງ ມັນລ້ອງ ກູແຕອ; ມາ ຕື່ງ ແດີຍ ປັຮຊິດ ໄນ່ ອັນ ອາປັຮ ເຢຊູ ດໍອ ຈ່ອຍ ເຍົາ. 21ຍ່ອນ ແຕ ເຢຊູ, ເຍົາ ເຕ່ອ ຊາອໍາ ເຍົາງ ເຈົາຣາຊີ, ອັນ ກາ ຈ່ອຍ ໂອນ ເຢຊູ ກຣິດ ອາມົ່ງ ລັ້ຮ ແຕ ກູຈິດ, ກະ ໂອນ ເຢຊູ ເບີນ ອໍານາດ ບັດ ລາລີ້. ນະກ້ອຍ ເຍົາ ຊາອໍາ ເຍົາງ ເຈົາຣາຊີ ກະ ອົງກ່ອງ ຣາມິ້ຮ ອໍ ແຕ ອັນ.

22ຂານໍ ຣາງັຮ ເຍົາ ແກັດ ປຣັຮ ອໍ, ລາ ຍ່ອນ ເຍົາ ຊາງັດ ປັຮນາຍ ປຍາຍ ກະ ອາໂຍ່ະ ລາລີ້ ມັຮ ແຊມອາຍ ກາ ຊາອໍາ ເຢຊູ ກຣິດ. ເຈ້ ໂອນ ເຍົາ ມານະ ອາໂຍ່ະ ມານະ ອິນແຍ່ະ ຣາງັຮ. 23ຍ່ອນ ແຕ ປັຮນາຍ ເຍົາງ ເຈົາຣາຊີ, ລາ ປັຮນາຍ ອາມົ່ງ ກະ ຕາ ເກີຍ ຣາປຽນ, ເຍົາ ລາ ນະ ເນົາ ຣັຮ ລັ້ຮ. ກະ ອິມບໍ່ ເຍົາ ລາ ເຍົາງ ເຈົາຣາຊີ, ຕາ ແກີນ ກວາຍ. 24ປົ່ງ ປັຮນາຍ ເຍົາງ ເຈົາຣາຊີ ແຕ ອິມແບ ປາຍ ເຈ້.

"ອິນແຍ່ະ ມັຮ ກວາຍ ລາ ນະ ບັດ. ກະ ອໍານາດ ກວາຍ ລາ ນະ ປຍາຣ ບັດ. ບັດ ແກັດ ຣັອຮ; ປຍາຣ ອັນ ຊາຣອຍ;

25 ມາ ປັຮນາຍ ເຍົາງ ເຈົາຣາຊີ ອິນນ້ອງ ເລືອຍງ ເຕົາ ຊິດ ອິນແຍ່ະ ແດີຍ." ກະ ປັຮນາຍ ກ້ອຍ ເນົາ ອາຕີ ເຍົາ ເຈ້.

ຕາເມົາ ອາມົ່ງ

2 1ເຈ້, ອົງເຄາະ ເຍົາ ຕັຮ ອິນແຍ່ະ ຣານະ ຕາ ອໍ. ເຍົາ ອິນໂຈຍ ຕະ ອິນຕີ ອາໂລກ; ກະ ອິນໂຈຍ ຕະ ມາມ ອໍ ມາ ຣາງັຮ ໂກະ; ອິນໂຈຍ ຊັຮແມງ ເກຣັງ ເຍົາ; ກະ ອິນໂຈຍ ຕາແມີຍຮ ເຍົາ. 2ອົງເຄາະ ເຍົາ ກຸນເຕົາ ຍໍອ ອີ ເບີນ ປັຮນາຍ ເຍົາງ ເຈົາຣາຊີ ນະ ກັຮແນນ ຕາແບ ແກັດ ເຣົາງ ແດີອ ຕິຮ. ນະກ້ອຍ ເຍົາ ບັດ ອາຊັອຮ ແກັດ ດັງ ຊາອິ້ຍ ແອັນ ແຕ ເຍົາງ ເຈົາຣາຊີ ຈ່ອຍ ອາມົ່ງ ເຍົາ, ກະ ເຍົາ ເບີນ ອາມົ່ງ ເລືອຍງ, 3ຍ່ອນ ເຍົາ ລ່ອງ ຊາລີອ ເຈ້ ແຕ ອິນເຈົາ ໄຮ ອາໂຍ່ະ ຕະ ເຍົາ.

4ອົງເຄາະ ເຍົາ ແຕ້ອ ບໍ່ ເຢຊູ ກຣິດ. ອັນ ລາ ນະ ຕາເມົາ ກາ ອາມົ່ງ ກາ ກວາຍ ແກງ ຕັຮ. ມາ ຕາເມົາ ກ້ອຍ ເຍົາງ ເຈົາຣາຊີ ປາຊີ ລາລີ້ ກະ ອັນ ຣຽຮ ເບີມ. 5ອົງເຄາະ ເຍົາ ແຕ້ອ ບໍ່ ເຢຊູ ນະ ເຍົາ ລາ ຕາເມົາ ກາ ອາມົ່ງ ເຕ່, ເຈ້ ມ່ອບ ໂອນ ເຍົາງ ເຈົາຣາຊີ ອິດ ເຍົາ ຕະ ດຸງ ຊາງ ເຍົາງ ເຈົາຣາຊີ. ເຍົາ ແກັດ ນະ ກວາຍ ຊາງ ຣິດ ເຍົາງ ເຈົາຣາຊີ ຕື່ງ ດຸງ ກ້ອຍ. ເຍົາ ຊາງ ເກຣັງ ແຕ ຣາງັຮ ເຍົາ ໂອນ ເຍົາງ ເຈົາຣາຊີ, ຍ່ອນ ເຢຊູ ກຣິດ. 6ປັຮນາຍ ເຍົາງ ເຈົາຣາຊີ ແຕ ອິມແບ ປາຍ:

"ເກົາ ຣຽຮ ມວຍ ໂກກ ຕາເມົາ ແຕລ ກາ ປາຊີ ລາລີ້ ດໍອ ບິນ ກາຈິກ ດຸງ ກາ ເກົາ ຕະ

ຕຶ່ງ ເມືອງ ຊີໂອນ.

ອາແລະ ກາ ຊາອຳ ຕາເມົາ ກ້ອຍ
ຕາ ເກີ້ຍ ເປັນ ຊ້ອງ ກູມາລ ອິນເຕົາ."

7ເຍົາ ກາ ຊາອຳ ເຈີ້, ເຍົາ ປາຊີ ລາລີ້
ຕາເມົາ ກ້ອຍ, ມາ ໄລ່ ກາ ຕາ ເປັນ ຊາອຳ,
ປັຣນາຍ ເຍົາງ ເຈົາຣາຊີ ປາຍ ແຕ ອິມແປ
ນະໄນ່:

"ໂກກ ຕາເມົາ ກວາຍ ກາ ຕະ ດຸງ
ຕັຣ ເຈີ້,

ໂກຣ ລາລີ້ ກວາຍ ການໍ້ອ ເຮີມ
ຕາເມົາ ກ້ອຍ ລາ ອໍ ກາເລີຍ ແຕ
ອິນແຍະ ຕາເມົາ ການໍ້ອ.

ເຈີ້ ໄລ່ ອິດ ກະ ກາຕາອໍ ຕຶ່ງ ກາຈິກ
ດຸງ."

8ກະ ປັຣນາຍ ເຍົາງ ເຈົາຣາຊີ ແຕ ອິມແປ
ປາຍ ເຕ່:

"ຕາເມົາ ໄນ່ ເຍົາງ ເຈົາຣາຊີ ດໍອໍ
ໂອນ

ກວາຍ ກູຕິຣ, ເຈີ້ ໄລ່ ແດີມ."

ເນົາ ປາຍ ກວາຍ ກູຕິຣ ຕາເມົາ ກ້ອຍ ລາ
ຍ່ອນ ໄລ່ ຕາ ເປັນ ຊາງັດ ປັຣນາຍ ເຍົາງ
ເຈົາຣາຊີ. ເຍົາງ ເຈົາຣາຊີ ນັດ ດໍອໍ ໂອນ
ໄລ່ ຕະ ນະກ້ອຍ.

9ມາ ເຍົາ ລາ ກວາຍ ກາ ເຍົາງ ເຈົາຣາຊີ
ຮຽຮ. ເຍົາ ແກັດ ກວາຍ ຊາງ ຮິດ ໂອນ
ເຕົາວ ປັຣເຍົາ. ເຍົາ ລາ ກວາຍ ບຣັຣ ອໍ.
ເຍົາ ລາ ກວາຍ ເຍົາງ ເຈົາຣາຊີ ຕາລາ.
ເຍົາງ ເຈົາຣາຊີ ກູອໍ ເຍົາ ໂອນ ແກັດ ກວາຍ
ຍ່ອງ ອັນ ກາ ກູອໍ ເຍົາ. ອັນ ກູອໍ ເຍົາ ໂອນ
ລ້ອຣ ແຕ ການໍາ ເຈີ້ ມຸດ ແອິດ ຕຶ່ງ ປັງ ກາ
ອັນ ກຽມ ດໍອໍ. 10ແຕ ອິນໂຍ່ງ ເຍົາ ຕາ ເປັນ
ແກັດ ຈຸມ ອິນເຕົາ. ມາ ຊານໍ່ ເຍົາ ລາ ຈຸມ

ເຍົາງ ເຈົາຣາຊີ. ແຕ ອິນໂຍ່ງ ເຍົາງ ເຈົາຣາຊີ
ຕາ ຢວາຣ ຊ້ອງ ອາໂຍະ ຕະ ເຍົາ, ມາ ຊານໍ່
ອັນ ອາໂຍະ ຕະ ເຍົາ.

ຊູລ ໂອນ ເຍົາງ ເຈົາຣາຊີ

11ອາລ້ອຣ ເອີຍ! ເຍົາ ລາ ນະ ກວາຍ
ອິມພາ ກຣວາງ ຕຶ່ງ ແດີຍ ໄນ່, ນະ ກວາຍ
ແອິດ ມາໂຮຍ ຕຶ່ງ ກູແຕອໍ ໄນ່. ມັຣ ຣາມິຣ
ຈະ ໄຮ ເກີ້ຍ ຍໍອໍ, ອິນໂຈຍ ໂອນ ຣາມິຣ ກ້ອຍ
ຕາລຸຣ ຣາງິຣ ເຍົາ. 12ອີງເຄາະ ເຍົາ ຕະ
ຣານະ ອໍ ໂອນ ກວາຍ ກາ ຕາ ຢວາຣ ຊາອຳ
ເຮີມ. ຄັນ ເຍົາ ຕະ ນະກ້ອຍ ແຕ່ອໍ ເນົາ ຍໍອໍ
ອິ ຕູນ ປາຍ ເຍົາ ຕະ ຣານະ ຕາ ອໍ, ອິນແຍະ
ໄລ່ ເຮີມ ຣານະ ເຍົາ ຕະ ລາ ອໍ. ເຈີ້ ຕາໂງ
ເຢຊູ ກຣິດ ແຕ່ອໍ ລັຣ ບໍ ກູແຕອໍ ໄນ່, ກາ ໄລ່
ກ້ອຍ ແຮີ ຍ່ອງ ເຍົາງ ເຈົາຣາຊີ.

13ອີງເຄາະ ເຍົາ ຊາງັດ ມັຣ ກວາຍ ຊິດ
ຕຶ່ງ ແດີຍ ໄນ່ ຍ່ອນ ເຍົາງ ເຈົາຣາຊີ ໂອນ
ເຍົາ ຊາງັດ ໄລ່, ກາ ເຕົາວ ປັຣເຍົາ, ອັນ ກາ
ຊິດ ລາລີ້, 14ກາ ແລງ ເຕົາວ ປັຣເຍົາ, ໄລ່
ກາ ເຕົາວ ປັຣເຍົາ ແປຣີ ໂອນ ໂຈະ ໂຕ່ດ
ກວາຍ ໄລ່ຍຣ ກະ ຍ່ອງ ກວາຍ ອໍ. 15ເຍົາງ
ເຈົາຣາຊີ ຍໍອໍ ເຍົາ ຕະ ນະກ້ອຍ ໂອນ ກູປັດ
ແປອໍ ກວາຍ ຊາກູລ. ໄລ່ ຕາ ເຕ່ອໍ ຕິ ນ້ອງ
ເຍົາ, ຄັນ ເຍົາ ຕະ ເລື້ອຍໆ ຣານະ ອໍ. 16ເຍົາ
ຕາ ເປັນ ແກັດ ຊູລ ອາແລະ, ມາ ເຍົາ ອິນໂຈຍ
ຄິດ ປາຍ ເຍົາ ເຕ່ອໍ ຕະ ຣານະ ໄລ່ຍຣ ຍ່ອນ
ເຍົາ ຕາ ເປັນ ແກັດ ຊູລ. ອີງເຄາະ ເຍົາ ຕະ
ນະ ຊູລ ເຍົາງ ເຈົາຣາຊີ. 17ອີງເຄາະ ເຍົາ
ຢານໍ່ບ ອິນແຍະ ມັຣ ກວາຍ, ກະ ອາໂຍະ
ອິນແຍະ ກວາຍ ຊາອຳ. ອີງເຄາະ ເຍົາ ອີງກ້ອຣ
ເຍົາງ ເຈົາຣາຊີ ກະ ຢານໍ່ບ ເຕົາວ ປັຣເຍົາ.

ເຢຊູ ກຣິດ ຈົວ ຣາມັສ ຕຸ່ຮ ກັດ

18ມັຮ ເຍົາ ກາ ຕະ ຣານະ ໂອນ ກວາຍ ການໍ່ອ, ອົງເຄາະ ເຍົາ ຊາງັດ ກະ ຢາມໍ່ບ ເນົາຍ ເຍົາ, ຕາ ເປັນ ແອົງ ເນົາຍ ກາ ລາເວົ້າຍ ກະ ອໍ ໂຈະ ເຍົາ ຊ້ອງ, ມາ ກາ ອັນ ກາ ເຮາະ ແຮ. 19ເຍົາງ ເຈົາຣາຊີ ໂອນ ບຸ່ນ ບໍ ກວາຍ ກາ ຈົວ ຕຸ່ຮ ກັດ ເນົາ ຕະ ໂຈະ ໄລ່ ຍ່ອນ ໄລ່ ອີ ຕາບູນ ຣາງັຮ ເຍົາງ ເຈົາຣາຊີ. 20ຄັນ ເຍົາ ຈົວ ເນົາ ຕະ ເຍົາ ຍ່ອນ ເຍົາ ຕະ ໄລ່ຍຮ, ຣາມັສ ຈົວ ກ້ອຍ ເຍົາງ ເຈົາຣາຊີ ຕາ ເປັນ ຍ່ອງ ເຍົາ ອິນເຕົາ. ມາ ຄັນ ເຍົາ ຈົວ ເນົາ ຕະ ເຍົາ ມາ ເຍົາ ຕາ ເປັນ ຕະ ໄລ່ຍຮ ອິນເຕົາ, ຣາມັສ ຈົວ ກ້ອຍ ເປັນ ເກົ້າ ຍໍ່ຮ ເມົາງ ເຍົາງ ເຈົາຣາຊີ. 21ເຍົາງ ເຈົາຣາຊີ ກູອ ເຍົາ ໂອນ ຈົວ ຣາມັສ ຕຸ່ຮ ກັດ. ມາຮ ກ້ອຍ ເຕ່ ເຢຊູ ກຣິດ ຈົວ ໂອນ ເຍົາ; ເຈົ້ ອັນ ອາໂຍ່ງ ໂອນ ເຍົາ ຕະ ຕາບູນ ອັນ ເຕ່. 22ອັນ ຕາ ເປັນ ຕະ ໄລ່ຍຮ ອິນເຕົາ, ກະ ອັນ ຕາ ເກົ້ຍ ຕະ ອິນຕີ ອາໂລກ ອິນເຕົາ. 23ແຕ່ອ ເນົາ ອາເຢ່ ພາມາດ, ອັນ ຕາ ເປັນ ຣາຈູນ ລັຮ. ແຕ່ອ ເນົາ ຕະ ອັນ, ຕາ ເປັນ ປາລິດ ອິນເຕົາ ໂຈະ ໄລ່. ມາ ອິນເນົມ ອັນ ມ່ອບ ຈະ ອັນ ໂອນ ເຍົາງ ເຈົາຣາຊີ, ອັນ ກາ ຕັດຊິນ ປຢາຍ ອິນແຍ່ະ ມັຮ ກວາຍ. 24ເຢຊູ ກຣິດ ເດົງ ຕຶ່ງ ຈະ ອັນ ເປົມ ມັຮ ໄລ່ຍຮ ກາ ໄຮ ຕະ, ບ້ອງ ກາ ອັນ ກູຈິດ ຕຶ່ງ ອາລ່ອງ ຊັງກັງ. ອັນ ຈົວ ນ່ະກ້ອຍ ໂອນ ເຕ່ອ ໄຮ ກູຈິດ ແຕ ຣານະ ຕຍາ, ຣານະ ກາ ຍໍອ ອີ ຕະ ໄລ່ຍຮ, ເຈົ້ ແກັດ ອາມົງ ລັຮ ແຕ ຣານະ ຕາໄມ ແອັນ, ລາ ຣານະ ກາ ຍໍອ ອີ ຕະ ຕານ້ອງ ອໍ. ຍ່ອນ ແຕ ເບີ ຕຶ່ງ ຈະ ອັນ, ເຕ່ອ ເຍົາ ແກັດ ບັນ ລັຮ. 25ແຕ ອິນໂຍ່ງ ເຍົາ ລາ ນ່ະ ແກະ ກາ ແກຼີ ຣານາ, ມາ ຊານໍ່ ເຍົາ ລົບ ເຈົາ ລັຮ ບໍ ອັນ ກາ ກຍາອ ຣາເວົ້າຍ ເຍົາ.

ລາກວຍ ກະ ກາຢາອ

3 1ມາຮ ກ້ອຍ ເຕ່ ເຍົາ ກາ ແກັດ ລາກວຍ, ອົງເຄາະ ອິດ ຣາງັຮ ກາຢາອ ເຍົາ. ເຍົາ ຕະ ນ່ະກ້ອຍ, ດໍອ ໂອນ ກາຢາອ ເຍົາ ກາ ຕາ ເປັນ ຊາອໍາ ບໍຮນາຍ ເຍົາງ ເຈົາຣາຊີ ແກັດ ຣາລິຮ ລັຮ ຣາງັຮ ແຕ່ອ ໄລ່ ເຮົມ ຣານະ ເຍົາ ຕະ. ຕາ ເປັນ ຕຸ່ຮ ອົງເຄາະ ເຍົາ ອາຕີ ຣາມັສ ອິນເຕົາ ໂອນ ໄລ່, 2ຍ່ອນ ໄລ່ ເຮົມ ມັຮ ຣານະ ເຍົາ ຕະ ລາ ອໍ, ກະ ເຍົາ ຢາມໍ່ບ ໄລ່. 3ອິນໂຈຍ ຄິດ ແຕ ຈະ ເຍົາ ຍໍອ ອີ ໂອນ ອໍ, ແຕີລາ ແຕ ໂຊະ ເຍົາ ຕະ ໂອນ ອໍ, ແຕີລາ ແຕ ຈຸ, ກ້ອງ, ພູມີ, ກະ ແຊນ ອາຍໍອຮ ອໍ. 4ມາ ໂອນ ເຍົາ ເປັນ ຣາມັສ ອໍ ກາ ລ້ອຮ ແຕ ຣາງັຮ. ຣາມັສ ອໍ ກ້ອຍ ລາ ເປັນ ຣາງັຮ ລາເວົ້າຍ ກະ ລາເມ່ນ. ຣາງັຮ ອໍ ກ້ອຍ ຕາ ເກົ້ຍ ແກັດ ບິດ, ກະ ເຍົາງ ເຈົາຣາຊີ ປາຊີ ລາລີ. 5ມັນແຊມ ແຕ ອິມແບ ກາ ບ້ອງ ເຍົາງ ເຈົາຣາຊີ, ໄລ່ ເປັນ ຣາງັຮ ອໍ ນ່ະກ້ອຍ. ໄລ່ ອິດ ຣາງັຮ ກາຢາອ ໄລ່. 6ມາຮ ກ້ອຍ ເຕ່ ຊາຣາ, ລາກວຍ ອັບຣາຮາມ, ຊາງັດ ກາຢາອ ອັນ ກະ ດໍອ ອັນ ລາ: "ເນົາຍ ເກົ້າ." ເຍົາ ລາ ນ່ະ ກອນ ອາໂກ ຊາຣາ ຄັນ ເຍົາ ຕະ ຣານະ ປຢາຍ ກະ ຕາ ເປັນ ອົງກ້ອຮ ອິນເຕົາ. 7ກະ ເຍົາ ກາ ກາຢາອ, ອົງເຄາະ ເຍົາ ຄິດ ຕະ ໂອນ ຣໍອ ຣາງັຮ ລາກວຍ ເຍົາ. ອົງເຄາະ ເຍົາ ຊາແຍີ ໄລ່ ລາ ອງວ ກາເລີຍ ແຕ ເຍົາ, ຍ່ອນ ໄລ່ ລາ ກວາຍ ມັນແຊມ. ໄລ່ ຈຸ ເຕ່ ກະ ເຍົາ ມັຮ ມູນ ເຍົາງ ເຈົາຣາຊີ ປຣ່ອມ ໂອນ ອາມົງ ເລືອຍງ. ຄັນ ເຍົາ ຕະ ອໍ ນ່ະກ້ອຍ, ເຍົາງ ເຈົາຣາຊີ ຊາງັດ ບໍຮນາຍ ເຍົາ ເກົ້າແຊອ ແຕ ອັນ.

**ເຍົາ ຈົວ ຕຸ່ຮ ກັດ
ຍ່ອນ ຕະ ຣານະ ຕາມັ່ອງ ອໍ**

8 ໄນ່ ລາ ປັຣນາຍ ປັຣຊິດ ເລີ້ຍ ແຕ ອິນແຍ່ະ ມັຮ ປັຣນາຍ ອານໍ່. ອົງເຄາະ ເຍົາ ແອິດ ມວຍ ຣາງັຮ, ມານະ ຈ່ອຍ ມານະ, ມານະ ອາໂຍ່ະ ມານະ. ອົງເຄາະ ເຍົາ ຊ້ອງ ອາໂຍ່ະ ຕະ ໂຈະ ກວາຍ ການໍ່ອ ກະ ຕາ ເປົນ ໂອດ ອິນເຕົາ. 9 ຄັນ ເນົາ ຕະ ແຕໂລ ປາຍ ເຍົາ, ເຍົາ ອິນໂຈຍ ກັຣລັຮ ແດໂອ້ ໂຈະ ກວາຍ ກັອຍ. ມາ ໂອນ ເຍົາ ປາຍ ບຸ່ນ ໂອນ ກວາຍ ກັອຍ, ຍ່ອນ ເຍົາ ເຈົາຣາຊິ ກູອໍ ເຍົາ ກະ ປຣ່ອມ ອິ ໂອນ ບຸ່ນ ບໍ່ ເຍົາ. 10 ປົງ ປັຣນາຍ ເຍົາ ເຈົາຣາຊິ ແຕ ອິມແປ ປາຍ:

"ກວາຍ ອາແລ່ະ ຍໍອໍ ອິ ແອິດ ຣໍອໍ ຕົ່ງ ແດໂຍ ອາມົງ ອັນ, ອົງເຄາະ ອັນ ດັງ ກຍາອໍ ແບອໍ ອັນ ເປົມ ອິນໂຈຍ ປາຍ ຕາ ອໍ ກະ ອິນໂຈຍ ຕະ ອິນຕິ ອາໂລກ.

11 ອົງເຄາະ ອັນ ວຍາຣ ເຍົາ ແຕ ຣານະ ຕາ ອໍ, ເຈົ້ ຕະ ຣານະ ອໍ ແອັນ. ອົງເຄາະ ອັນ ຈໍອໍ ຣານະ ອຽນ ອໍ ກະ ຕາບູ່ນ ຣານະ ກັອຍ.

12 ຍ່ອນ ເຍົາ ເຈົາຣາຊິ ເນ່ ເລື້ອຍໆ ບໍ່ ກວາຍ ຕາມັ່ອງ ອໍ, ກະ ອັນ ປາແຈງ ກູຕູຣ ບັອງ ກາ ໄລ່ ເກົາແຊອໍ ແຕ ອັນ. ມາ ອັນ ງວາຍ ແຕ ກວາຍ ກາ ຕະ ຣານະ ຕາ ອໍ."

13 ຄັນ ເຍົາ ມາ ແດັກ ປາແດັກ ຍໍອໍ ອິ ຕະ ຣານະ ອໍ, ຕາ ເປົນ ກວາຍ ອາແລ່ະ ມາ ເຕອໍ ຕະ ເຍົາ. 14 ມາ ຄັນ ເຍົາ ຈົວ ຕຸ່ຮ ກັດ ຍ່ອນ

ເຍົາ ຕະ ຣານະ ຕາມັ່ອງ ອໍ, ເຍົາ ເຈົາຣາຊິ ໂອນ ບຸ່ນ ບໍ່ ເຍົາ. ເຍົາ ອິນໂຈຍ ອົງກັອຮ ກວາຍ, ກະ ອິນໂຈຍ ອຸກ ແຕ ຣາມິຮ ອິນເຕົາ. 15 ມາ ອົງເຄາະ ເຍົາ ຍໍມັບ ເຢຊູ ກຣິດ ຕົ່ງ ຣາງັຮ ເຍົາ, ກະ ໂອນ ອັນ ແກັດ ອິນເຈົາ ເຍົາ. ອົງເຄາະ ເຍົາ ຄໍ່ ອິນໂຍ່ງ ປັຣນາຍ ອິນເຕົາ ເຍົາ ອິ ຕາແອິຍ ຄັນ ເນົາ ຕາແປບ ແຕ ຣາມິຮ ເຍົາ ອົງກ່ອງ ແຕ ເຍົາ ເຈົາຣາຊິ. 16 ມາ ໂອນ ເຍົາ ອາຕິ ລາເວົາຍ ກະ ມັນຕັດ ກະ ຄູ່ນ ໂຈະ ກວາຍ ກາ ຕາແປບ. ເຍົາ ຕະ ເປາະ ໂອນ ຣາງັຮ ເຍົາ ຕາ ເຕອໍ ຕິ ເປົມ. ນະກັອຍ ຄັນ ກວາຍ ອາແລ່ະ ມາ ປາຍ ຕາ ອໍ ແຕ ຣານະ ອໍ ເຍົາ ຕະ ຕາບູ່ນ ເຢຊູ ກຣິດ, ໄລ່ ກັອຍ ແກັດ ກູມາລ ຕະ. 17 ຄັນ ເຍົາ ເຈົາຣາຊິ ໂອນ ຍໍອໍ ເຍົາ ຈົວ ຕຸ່ຮ ກັດ, ຄາອໍ ເຍົາ ຈົວ ຕຸ່ຮ ກັດ ຍ່ອນ ເຍົາ ຕະ ຣານະ ອໍ, ແຕ ຍ່ອນ ເຍົາ ຕະ ຣານະ ໄລ່ຍຮ. 18 ເຢຊູ ກຣິດ ແຕ່ ຈົວ ກູຈິດ ໂອນ ເຍົາ. ເປົນ ມວຍ ເຮີບ ກັອຍ ອັນ ຈົວ ກູຈິດ ຕາງ ໂອນ ອິນແຍ່ະ ມັຮ ກວາຍ ໄລ່ຍຮ. ອັນ ລາ ກວາຍ ອໍ ມາ ອິນນ້ອງ ອັນ ກູຈິດ ຕາງ ລັຮ ກວາຍ ຕາ ອໍ, ດໍອໍ ໂອນ ເຕອໍ ອັນ ຈ່ອຍ ເຍົາ ແຕ່ອໍ ບໍ່ ເຍົາ ເຈົາຣາຊິ. ຈະ ອັນ ເນົາ ກາຈິດ, ມາ ຣາເວົາຍ ອັນ ອາມົງ ເລື້ອຍໆ. 19 ເຈົ້ ຣາເວົາຍ ເຢຊູ ກຣິດ ເປາະ ອາຕິ ມັຮ ຣານະ ອັນ ຕະ ບໍ່ ຣາເວົາຍ ກາ ເນົາ ໂກບ ດໍອໍ ຕົ່ງ ກໍ່ອໍ. 20 ຣາເວົາຍ ກັອຍ ລາ ຣາເວົາຍ ກວາຍ ກາ ຕາ ເປົນ ຊາງັດ ເຍົາ ເຈົາຣາຊິ ບັອງ ກາ ຕົ່ງ ແດໂຍ ໂນອາ, ເຍົາ ເຈົາຣາຊິ ເກຣາະ ໂນອາ ຕະ ໂອນ ເຈົ້ ຕົວະ. ເຈົ້ ແອິງ ໄລ່ ຕາກ່ອລ ນະ ແອິດ ຕົ່ງ ຕົວະ ກັອຍ ເປົນ ອາມົງ ແວັດ ແຕ ແດໂອ້ ລິບ. 21 ໄນ່ ລາ ຊາກໍາ ແຕ ໄຮ ເປົນ ອາມົງ ຍ່ອນ ແຕ ແດໂອ້ ກາ ເນົາ

ຕະ ຣິດ ຕຶ້ງ ແດືອ້. ແດືອ້ ກ້ອຍ ຕາ ເບີນ ຈ່ອຍ ຕະ ບຣັຮ ຈະ ກວາຍ, ມາ ອັນ ຈ່ອຍ ໂອນ ເຍົາ ແຊອ້ ແຕ ເຍົາງ ເຈົາຣາຊີ ໂອນ ຕະ ບຣັຮ ຣາງື່ຮ ເຍົາ. ເຍົາ ແຊອ້ ແຕ ເຍົາງ ເຈົາຣາຊີ ຍ່ອນ ແຕ ເຢຊູ ກຣິດ ອາມົງ ລັຮ ແຕ ກູຈິດ. 22ກະ ອັນ ຊ້ອຮ ລັຮ ບໍ່ ມັນລ້ອງ, ຕາກູ ຍໍ່ຮ ອາຕ່າ ເຍົາງ ເຈົາຣາຊີ. ແຕ ກ້ອຍ ອັນ ຊົດ ອິນແຍ່ະ ມັຮ ເທວາດາ ເຍົາງ ເຈົາຣາຊີ ກະ ອິນແຍ່ະ ມັຮ ຣາມິຮ ອຳນາດ ຕຶ້ງ ມັນລ້ອງ.

ເຍົາ ຕະ ອິມພາ ແອັນ

4 1ນ່ະກ້ອຍ ຍ່ອນ ເຢຊູ ກຣິດ ຈົວ ຕຸ່ຮ ກັດ ຕຶ້ງ ຈະ ອັນ, ເຍົາ ອົງເຄາະ ຈົວ ມູເຈົງ ເຢຊູ ກຣິດ ແຕ່. ຍ່ອນ ກວາຍ ອາແລ່ະ ກາ ຈົວ ຕຸ່ຮ ກັດ ຕຶ້ງ ຈະ ອັນ, ລາ ຕາ ເບີນ ຍໍອໍ ອີ ຕະ ໂລ່ຍຮ ນ້ອງ. 2ນ່ະກ້ອຍ ອິນແຍ່ະ ແດືຍ ອາມົງ, ເຍົາ ຕາ ເບີນ ຕາປູ່ນ ນ້ອງ ຣາມິຮ ຈະ ເຍົາ ເກ້ຍ ຍໍອໍ ອີ ເບີນ, ມາ ເຍົາ ຕາປູ່ນ ຣາງື່ຮ ເຍົາງ ເຈົາຣາຊີ. 3ແປະ ເຈ້ ເຍົາ ຕະ ນ່ະ ກວາຍ ຕາ ເບີນ ຊາອຳ ເຍົາງ ເຈົາຣາຊີ ເກ້ຍ ຕະ. ບ້ອງ ກ້ອຍ ເຍົາ ເກ້ຍ ຕະ ຣານະ ກູມາລ. ເຍົາ ຍໍອໍ ອີ ຕາປູ່ນ ຣາງື່ຮ ຕາ ອໍ. ເຍົາ ງ່ອຍ ຈາ ກູຕາ ກູລຍາອໍ. ກະ ເຍົາ ຕະ ຣານະ ຕາ ອໍ ລາລີ້ ແຕ້ອໍ ກາ ເຍົາ ຊາງ ເຍົາງ ການໍອໍ. 4ຊານໍ ໄລ່ ກາ ຕາ ເບີນ ຊາອຳ, ໄລ່ ຊ້ອງ ງິດ ລາລີ້ ເຍົາ ຕາ ແອອໍ ອີ ຕະ ນ້ອງ ຣານະ ຕາ ອໍ ກະ ຣານະ ຍຸ່ຮງ ກະ ໄລ່. ເຈ້ ໄລ່ ອາເຢ່ ພາມາດ ເຍົາ. 5ມາ ໄກຣ ລາລີ້, ປັຣແນີ ມັນເຕຣົາ ໄລ່ ກ້ອຍ ອົງເຄາະ ຣາມິຮ ອັນ ກາ ຕັດຊິນ ກູ່ ນະ ກວາຍ, ໄລ່ ກາ ອາມົງ, ກະ ໄລ່ ກາ ກູຈິດ ເຈ້. 6ຍ່ອນ ຣາມິຮ ກ້ອຍ ປັຣນາຍ ອໍ ແຕ ເຢຊູ

ກຣິດ ເມົາ ອາຕີ ໂອນ ກວາຍ ກາ ກູຈິດ. ໄລ່ ຈົວ ກູຈິດ ມູເຈົງ ອິນແຍ່ະ ມັຮ ກວາຍ ການໍອໍ ແຕ່. ມາ ປັຣນາຍ ກ້ອຍ ແຕ້ອໍ ບໍ່ ໄລ່ ໂອນ ແຕ້ອໍ ຣາເວົາຍ ໄລ່ ອາມົງ ມູເຈົງ ເຍົາງ ເຈົາຣາຊີ ແຕ່.

ຣານະ ເຍົາງ ເຈົາຣາຊີ ໂອນ ຕະ

7ແຈ່ະ ອີ ແຕ້ອໍ ເຈ້ ຕາໂງ ປັຣຊົດ. ອົງເຄາະ ເຍົາ ກຍາອໍ ຣາງື່ຮ ເຍົາ ເບີມ. ກະ ອົງເຄາະ ເຍົາ ຕາຕ່ອຍ ເລືອຍງ ມັຮ ຣາມິຮ ກາ ແຕ້ອໍ ບໍ່ ເຍົາ, ໂອນ ແຕ້ອໍ ເຍົາ ເກົາແຊອໍ ແຕ ເຍົາງ ເຈົາຣາຊີ. 8ປິດ ກາເລືຍ ອິນແຍ່ະ ແຕ ຣາມິຮ ການໍອໍ ລາ ອົງເຄາະ ເຍົາ ອາໂຢ່ະ ເຢົາ. ຄັນ ເຍົາ ຕະ ນ່ະກ້ອຍ, ມານະ ຕາ ເບີນ ນັບ ໂລ່ຍຮ ມານະ. 9ອົງເຄາະ ເຍົາ ຕະ ບັງ ມັດ ມຸ່ຮ ໂຈະ ຕາມອຍ ກາ ແຕ້ອໍ ບໍ່ ເຍົາ, ກະ ອິນໂຈຍ ປູບັກ. 10ເຍົາງ ເຈົາຣາຊີ ໂອນ ກູ່ ນະ ກວາຍ ຮັບ ອິມພາ ຣານະ ຕະ. ມາ ຣານະ ອິນເຕົາ ເຍົາງ ເຈົາຣາຊີ ໂອນ ອັນ ຕະ, ອົງເຄາະ ອັນ ຕະ ຣານະ ກ້ອຍ ດໍອໍ ຈ່ອຍ ລັຮ ເຢົາ, ຍ່ອນ ຣານະ ກ້ອຍ ລາ ຕາ ແກ້ນ ຣານະ ອັນ ເບີມ. ມາ ຣານະ ກ້ອຍ ລາ ຣານະ ອັນ ຈ່ອຍ ເມົາດ ໄປຼຮ ລັຮ ເຍົາງ ເຈົາຣາຊີ. 11ອາແລ່ະ ກາ ອາຕີ ປັຣນາຍ ເຍົາງ ເຈົາຣາຊີ, ອົງເຄາະ ອັນ ອາຕີ ມູເຈົງ ເຍົາງ ເຈົາຣາຊີ ອາຕີ ອັນ. ອາແລ່ະ ກາ ຈ່ອຍ ເຢົາ, ອົງເຄາະ ອັນ ຈ່ອຍ ອິນແຍ່ະ ຣາງື່ຮ ຣາແຮີ ນ່ະ ເຍົາງ ເຈົາຣາຊີ ຈ່ອຍ ອັນ ແຕ່. ຄັນ ກວາຍ ອາແລ່ະ ມາ ຕະ ປຍາຍໍ ນ່ະກ້ອຍ, ເມົາ ຍ່ອງ ເຍົາງ ເຈົາຣາຊີ ຍ່ອນ ແຕ ເຢຊູ ກຣິດ. ອົງເຄາະ ໄຮ ຍ່ອງ ເລືອຍງ ເຍົາງ ເຈົາຣາຊີ, ຍ່ອນ ອັນ ແຕ້ ຕາລາ ອິນແຍ່ະ ຣາມິຮ ຊົດ ກະ ອິນແຍ່ະ ຣາມິຮ ອຳນາດ ຊົດ ແດືຍ ເລ້ຍ ກູມໍ. ອາແມນ.7

7 4:11 ປັຣນາຍ 'ອາແມນ' ອາຕີ ລັຮ ລາ 'ກຣັກ ນ່ະກ້ອຍ' ແຕີລາ 'ແຊອໍ ໂອນ ແກັດ ນ່ະກ້ອຍ.'

ຈົວ ຕູ່ສ ກັດ

12ອາລ້ອສ ເອີຍ! ອິນໂຈຍ ຈົ່ງ ເຍົາ ຈົວ ຊາອິຍ ຣາມິ່ສ ຕູ່ສ ກັດ ຊານໍ່. ອິນໂຈຍ ຊັນຕັຣ ແຕ ຣາມິ່ສ ກ້ອຍ ແຕ່ອັ ບໍ່ ເຍົາ. 13ອີງເຄາະ ເຍົາ ຊ້ອງ ຣໍ່ອ, ຍ່ອນ ເຍົາ ຈຸງ ແຕ່ ກະ ເຢຊູ ກຣິດ ຣາມິ່ສ ຕູ່ສ ກັດ ກ້ອຍ. ເຈ້, ປັຣແມິ ມັນເຕຣືາ ແຕ່ອັ ເຍົາ ເຈົາຣາຊີ ອາປັຣ ອຳນາດ ອາງອິຣ ແຕ ເຢຊູ ກຣິດ, ເຍົາ ແກັດ ຣໍ່ອ ບູຍ ລາລີ້. 14ຄັນ ເນົາ ປາຍ ເຍົາ ຍ່ອນ ເຍົາ ຕາປຸ່ນ ເຢຊູ ກຣິດ, ໄນ່ ລາ ບຸ່ນ ລາລີ້ ໂອນ ເຍົາ, ຍ່ອນ ຣາເວີຍ ເຍົາ ເຈົາຣາຊີ ກາ ເບີນ ອາງອິຣ ແກຼ້ຍ ແຕ ການໍ່ອ, ລາ ແອັດ ກະ ເຍົາ. 15ຄັນ ເຍົາ ຈົວ ຕູ່ສ ກັດ ຍ່ອນ ເຍົາ ກາຈິດ ກວາຍ, ແຕ່ລາ ເຍົາ ຕູຕວຍ, ແຕ່ລາ ເຍົາ ຕະ ຣານະ ຕາ ອໍ, ແຕ່ລາ ເຍົາ ຕະ ຕູ່ສ ກັດ ກວາຍ ການໍ່ອ, ເຍົາ ອິນໂຈຍ ຄໍ່ດ ເຍົາ ເບີນ ເກົາ ຍ່ອນ ເຍົາ ຣາມິ່ສ ກະ ຈົວ ຕູ່ສ ກັດ ກ້ອຍ. 16ມາ ຄັນ ເຍົາ ຈົວ ຕູ່ສ ກັດ ຍ່ອນ ເນົາ ປາຍ ເຍົາ ລາ ກວາຍ ກາ ຊາອຳ ເຢຊູ ກຣິດ, ເຍົາ ອິນໂຈຍ ຊ້ອງ ກູມາລ, ມາ ອີງເຄາະ ເຍົາ ຊາແອິນ ເຍົາ ເຈົາຣາຊີ ເນົາ ດໍອ ເຍົາ ຣາມິ່ສ ກ້ອຍ.

17ແຈະ ແຕ່ອັ ປາເນ່ນ ເຈ້ ເຍົາ ເຈົາຣາຊີ ຕັດຊິ່ນ ລັ້ສ ອິນແຍ່ະ ມັສ ກວາຍ. ຄັນ ໄສ ມາ ອັນ ຕັດຊິ່ນ ອິນໂຍ່ງ, ນານະ ອັນ ຕາແບັບ ໄລ່ ກາ ອິນຕູ່ນ ແອັນ, ໄລ່ ກາ ຕາ ເບີນ ຊາງັດ ເລ້ຍ ປັຣນາຍ ອໍ ແຕ ເຍົາ ເຈົາຣາຊີ. 18ຍ່ອນ ປິ່ງ ປັຣນາຍ ເຍົາ ເຈົາຣາຊີ ແຕ ອິມແບັ ປາຍ:

"ຄັນ ກວາຍ ຕານໍ່ອງ ອໍ ມາ ຊ້ອງ
ກັດ
ຕິ່ງ ຕາໄງ ຕັດຊິ່ນ ໂອນ ອາມົ່ງ
ເລືອຍງ,

ນານະ ແອັນ ອີ ແກັດ ໂຈະ ກວາຍ
ກາ ຕະ ໄລ່ຍຣ
ກະ ຕາ ແອອ ອີ ຊາງັດ ປັຣນາຍ
ເຍົາ ເຈົາຣາຊີ?"

19ຍ່ອນ ນະກ້ອຍ, ໄລ່ ກາ ເຍົາ ເຈົາຣາຊີ ໂອນ ຈົວ ຣາມິ່ສ ຕູ່ສ ກັດ, ອີງເຄາະ ໄລ່ ຕະ ຣານະ ອໍ ກະ ມ່ອບ ດໍອ ຣາເວີຍ ໄລ່ ບໍ່ ອັນ ກາ ແຕງ ໄລ່. ອິນເຕົາ ອັນ ເອີອ, ເມ່ນ ອັນ ຕະ.

ກວາຍ ກາ ຊິດ ຕິ່ງ ມູ່ ກາ ຊາອຳ

5 1ຊານໍ່ ເກົາ ຍໍອ ອີ ປາຕັບ ມັສ ກວາຍ ກາ ຊິດ ຕິ່ງ ມູ່ ກາ ຊາອຳ. ເກົາ ລາ ກວາຍ ຊິດ ມັສ ເຍົາ ແຕ່. ມັດ ເກົາ ເຮີມ ຣາມິ່ສ ຕູ່ສ ກັດ ເຢຊູ ກຣິດ ຈົວ. ກະ ເກົາ ອີງກ່ອງ ແຕ່ ເບີນ ແອັດ ຕິ່ງ ອິນຕູ ອາງອິຣ ກະ ເຢຊູ ກຣິດ ຕິ່ງ ມັນລ້ອງ. 2ອີງເຄາະ ເຍົາ ເນ່ ອໍ ມັສ ກວາຍ ກາ ຊາອຳ ຕິ່ງ ມູ່ ເຍົາ, ມູເຈີງ ກວາຍ ກາ ກຍາອໍ ແກະ ເນ່ ອໍ ລາລີ້ ແກະ ອັນ. ເຍົາ ອິນໂຈຍ ຕະ ນະ ເນົາ ມັນຕຣູ່ ເຍົາ, ມາ ອີງເຄາະ ເຍົາ ຕະ ອິນແຍ່ະ ຣາງິ່ຣ, ຍ່ອນ ເຍົາ ດັງ ເຍົາ ເຈົາຣາຊີ ຍໍອ ເຍົາ ຕະ ຣານະ ກ້ອຍ. ເຍົາ ອິນໂຈຍ ຕະ ຣານະ ກ້ອຍ ຍໍອ ອີ ເບີນ ປຣະ ຊາອິຍ, ມາ ເຍົາ ຕະ ຍ່ອນ ຊ້ອງ ຍໍອ ອີ ຈ່ອຍ ເຍົາ. 3ເຍົາ ອິນໂຈຍ ອາຊ້ອສ ຈະ ໂຈະ ມູ່ ກາ ຊາອຳ, ມາ ເຍົາ ເບີນ ຣາງິ່ຣ ລາເວີຍ ດໍອ ອາໂຍ່ງ ໄລ່. 4ເຈ້, ປັຣແມິ ມັນເຕຣືາ ພໍກາ ອັນ ກາ ຣາບັນ ກຍາອໍ ອິນແຍ່ະ ມັສ ກວາຍ ແຕ່ອັ, ອັນ ໂອນ ເຍົາ ຕາປິ່ງ ກຸ່ນຕຣວາອໍ ເຕົາວ ປັຣເຍົາ ກາ ອາງອິຣ ລາລີ້ ກະ ຕາ ເກັຍ ໂງ່ດ.

5ເຍົາ ກາ ກວາຍ ນຸ່ມ, ອີງເຄາະ ເຍົາ ອິດ

ຮາງື່ຮ ກວາຍ ຊາຊາຍ. ກະ ອິນແຍ່ະ ມັຮ ເຍົາ, ມານະ ອິນໂຈຍ ໂອດ ໂຈະ ມານະ, ມານະ ອິນໂຈຍ ອາຊ້ອຮ ຈະ ໂຈະ ມານະ. ຍ່ອນ ປັງ ປັຮນາຍ ເຍົາ ເຈົາຮາຊີ ແຕ່ ອິມແປ ປາຍ:

"ເຍົາ ເຈົາຮາຊີ ດໍອ໌ ມັດ ໂຈະ

ກວາຍ ກາ ໂອດ,

ມາ ອັນ ຈ່ອຍ ເມົາດ ກວາຍ ກາ ຕາ

ເປັນ ອາຊ້ອຮ ຈະ."

⁶ອົງເຄາະ ເຍົາ ອາແຊງ ຈະ ຍັຮ ເມົາງ ເຍົາ ເຈົາຮາຊີ; ເຈ້ ແຕ້ອ໌ ປາເນ່ນ ອັນ ຊ້ອງ ປາຍາຍ໌, ອັນ ອາຊ້ອຮ ເຍົາ. ⁷ຮາມັຮ ອິນເຕົາ ເຍົາ ອຸກ, ເຍົາ ມ່ອບ ໂອນ ອັນ, ຍ່ອນ ອັນ ກູຮຍາອ໌ ດໍອ໌ ເຍົາ.

⁸ອົງເຄາະ ເຍົາ ກຍາອ໌ ໂອນ ອໍ. ອົງເຄາະ ເຍົາ ເນ່ ເລືອຍງ, ຍ່ອນ ເຍົາງ ຊາຕານ, ອັນ ກາ ຍໍອ໌ ອີ ຕະ ເຍົາ, ອັນ ລາ ນະ ຊົງ ແອັດ ຣົງ ເລືອຍງ ຍໍອ໌ ອີ ປາລ້ອງ ກັບ ເຍົາ. ⁹ມາ ອົງເຄາະ ເຍົາ ຊາອໍາ ຈັບ ລາລື້ ກະ ຕາຍົງ ຮາຈິລ ລັຮ ອັນ, ຍ່ອນ ເຍົາ ດັງ ມັຮ ແຊມອາຍ ເຍົາ ກາ ຊາອໍາ ກູ່ ອິນຕຸ ຮາມັຮ ມັຮ ຮາມັຮ ຕຸ່ຮ ກັດ ມູເຈົງ ເຍົາ ເຕ່. ¹⁰ກະ ແວັດ ເຍົາ ຈົວ ມາໂຮຍ ມັຮ ຮາມັຮ ຕຸ່ຮ ກັດ ກ້ອຍ, ເຍົາງ ເຈົາຮາຊີ ແຕ້ ໂອນ ເຍົາ ແອັດ ຊາເບົງ ອໍ, ກະ ໂອນ ເຍົາ ແກັດ ເຣ່ງ ກະ ຄາຍັງ ກາເລີຍ ແອັນ. ເຍົາງ ເຈົາຮາຊີ ຈ່ອຍ ເມົາດ ອິນແຍ່ະ

ມັຮ ຮາມັຮ ອິນເຕົາ ໄຮ ອົງເຄາະ ເປັນ, ກະ ອັນ ກູອ໌ ໄຮ ໂອນ ຈຸງ ເຕ່ ອໍານາດ ອາງອື່ຮ ອັນ ເຕົາ ຊົດ ອິນແຍ່ະ ແດັຍ, ຍ່ອນ ແຕ ເຢຊູ ກຣິດ. ¹¹ໂອນ ອັນ ກ້ອຍ ແຕ້ ແກັດ ຊົດ ເຕົາ ຊົດ ແດັຍ ເລີ້ຍ ກູມ໌. ອາແມນ.

ປັຮນາຍ ຊາອິຮ

¹²ເກົາ ຄຽນ ປັອ ປັຮນາຍ ໄນ່ ພາອ໌ ຊາອິຮ ເຍົາ ຍ່ອນ ແຕ ຊິລາວານ ຈ່ອຍ ເກົາ. ຊິລາວານ ລາ ແຊມອາຍ ຣາຕອຍ ລາລື້ ກະ ເກົາ. ເກົາ ຄຽນ ປັອ ປັຮນາຍ ໄນ່ ດໍອ໌ ປາຕັບ ເຍົາ ກະ ອາຕີ ໂອນ ເຍົາ ດັງ ມັຮ ຮາມັຮ ເຍົາ ຊາອໍາ ເຈ້ ລາ ປາຍາຍ໌ ເຍົາງ ເຈົາຮາຊີ ຈ່ອຍ ນະກ້ອຍ. ອົງເຄາະ ເຍົາ ຊາເບົງ ເລືອຍງ ຕົ່ງ ຮາມັຮ ກ້ອຍ.

¹³ມູ່ ກາ ຊາອໍາ ຕົ່ງ ເມືອງ ບາບີໂລນ, ໄລ່ ກາ ເຍົາງ ເຈົາຮາຊີ ຮຽຮ ມັນຕຸ ກະ ເຍົາ, ພາອ໌ ປັຮນາຍ ຊາອິຮ ເຍົາ; ກາ ກອນ ເກົາ, ມາຣະໂກ ແຮ ພາອ໌ ປັຮນາຍ ຊາອິຮ ເຕ່. ¹⁴ແຊອ໌ ເຍົາ ມານະ ກັຮບັນ ກັຮຊວານ ກາຮານ ອໍ ໂຈະ ມານະ. ນະກ້ອຍ ເນົາ ດັງ ເຍົາ ມານະ ອາໂຍ່ະ ມານະ. ແຊອ໌ ເຍົາງ ເຈົາຮາຊີ ຈ່ອຍ ອິນແຍ່ະ ມັຮ ເຍົາ ກາ ຊາອໍາ ເຢຊູ ກຣິດ ໂອນ ແອັດ ບັນ ຊວານ ອຽນ ອໍ ເລືອຍງ.

ເປໂຕ

ຄຽນ ປັນນາຍ ຊາອິຣ ບາຣ

ປັນນາຍ ອາຕິ ອິນໂຍ່ງ

ເປໂຕ ຄຽນ ປຶ້ງ ບາຣ ໄນ່ ມາຣ 66 ກູມໍ ແວັດ ເຢຊູ ແກັດ. ປັນນາຍ ໄນ່ ອັນ ພາອໍ ຊາອິຣ ມູ່ ກາ ຊາອໍາ ນະ ອັນ ເຕ່. ອັນ ຄຽນ ກາໂຕ່ຣ ກະ ອາຕິ ໄລ່ ແຕ ມັຣ ກວາຍ ກາ ນະ ໄລ່ ອາຕິ ຕາງ ປັນນາຍ ເຍິງ ເຈົາຣາຊີ, ມາ ຕາ ເປັນ ຊາອໍາ ປາຍ ເຢຊູ ແຕ້ອໍ ລັຣ ເຮັບ ກາ ບາຣ. ໄລ່ ປາຍ ເຢຊູ ປັຣເອີອໍ ດູ່ນ ເຈ້, ມາ ຕາ ເຮັມ ອັນ ແຕ້ອໍ. ມາ ປັນນາຍ ແຕ ປຶ້ງ ໄນ່ ອາຕິ ມັຣ ກວາຍ ດັງ ແຈງ ລາສີ ລາ ເມ່ນ ເຢຊູ ກຣິດ ແຕ້ອໍ ລັຣ ເຮັບ ກາ ບາຣ, ມາ ເຍິງ ເຈົາຣາຊີ ອິນນ້ອງ ເຍິດ ຕາໂງ່ ກາໄຊ ກູມໍ, ຍ່ອນ ອັນ ຕາ ຍໍອໍ ອີ ໂອນ ມານະ ອາແລ່ະ ມາ ປັດ. ມາ ອັນ ຍໍອໍ ອີ ໂອນ ກູ່ ນະ ເຕ້ອໍ ເປັນ ງິ່ນ ໄລ່ຍຣ, ເຈ້ ຕັຣ ມັຣ ຣານະ ໄລ່ຍຣ ກາ ໄລ່ ເກ້ຍ ຕະ ໂອນ ໄລ່ ເປັນ ຮັບ ແດີຍ ອາມິ່ງ ຕາໄມ ແຕ ເຢຊູ ກຣິດ.

1 1 ເກົາ ລາ ຊີໂມນ ເປໂຕ, ລາ ກວາຍ ຕະ ຣານະ ໂອນ ເຢຊູ ກຣິດ ກະ ກວາຍ ອັນ ຮຽຣ ປາຈຸຣ. ເກົາ ຄຽນ ປັນນາຍ ຊາອິຣ ໄນ່ ໂອນ ເຍົາ ກາ ຊາອໍາ ມູເຈິງ ຮີ ຊາອໍາ ເຕ່. ຍ່ອນ ແຕ ຣາງິຣ ຕາມ້ອງ ອໍ ແຕ ເຍິງ ເຈົາຣາຊີ ໄຮ, ກະ ເຢຊູ ກຣິດ, ອັນ ກາ ຈ່ອຍ ອາມິ່ງ ໄຮ, ໄຮ ເປັນ ຣາງິຣ ຊາອໍາ ກາ ໄຮ ປາຊີ ລາລີ. 2 ເກົາ ແຊອໍ ເຍິງ ເຈົາຣາຊີ ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ຊາອິຍ ອາຊ້ອຣ ແອັນ, ຍ່ອນ ເຍົາ ດັງ ແຈງ ແຕ ເຍິງ ເຈົາຣາຊີ ກະ ເຢຊູ, ອິນເຈົາ ໄຮ.

ເຍິງ ເຈົາຣາຊີ ກູອໍ ກະ ຮຽຣ ໄຮ

3 ຍ່ອນ ເຢຊູ ກຣິດ ເປັນ ອໍານາດ ແຕ ເຍິງ ເຈົາຣາຊີ, ອັນ ໂອນ ໄຮ ເປັນ ກູ່ ຣາມິຣ ດໍອໍ ເຕ້ອໍ ໄຮ ຕະ ຣານະ ເຍິງ ເຈົາຣາຊີ ຕິ່ງ ແດີຍ ອາມິ່ງ ໄຮ. ໄຮ ເປັນ ກູ່ ຣາມິຣ ກ້ອຍ,

ຍ່ອນ ໄຮ ດັງ ເຢຊູ ກຣິດ ເຈ້, ອັນ ກາ ກູອໍ ໄຮ ໂອນ ເປັນ ອໍານາດ ອາງອິຣ ກະ ຣາງິຣ ອໍ ລາລີ ມູເຈິງ ອັນ ເຕ່. 4 ນະກ້ອຍ ເຍິງ ເຈົາຣາຊີ ເອີອໍ ຈ່ອຍ ໂອນ ໄຮ ຊາອິຍ ຣາມິຣ ປັດ ກະ ປາຊີ ລາລີ. ອັນ ໂອນ ໄຮ ແກັດ ມວຍ ຣາງິຣ ກະ ອັນ. ຄັນ ເຍົາ ແກັດ ມວຍ ຣາງິຣ ກະ ເຍິງ ເຈົາຣາຊີ, ນະກ້ອຍ ເຍົາ ເຕ້ອໍ ວຍາຣ ແວັດ ມັຣ ຣານະ ຕິ່ງ ແດີຍ ໄນ່ ກາ ຍໍອໍ ອີ ປັຣຕິ່ ເຍົາ ຕະ ຣານະ ຕາ ອໍ. ກວາຍ ອາແລ່ະ ມາ ຍໍອໍ ອີ ຕະ ຣານະ ຕາ ອໍ ກ້ອຍ, ປັຣແນີ ມັນເຕຣົາ ໄລ່ ແກັດ ປັດ ອິນແຍ່ະ. 5 ນະກ້ອຍ, ຍ່ອນ ເຍົາ ຊາອໍາ ນະກ້ອຍ ເຈ້, ອິງເຄາະ ເຍົາ ປາໂຣຣ ອິນແຍ່ະ ຣາງິຣ ຍໍອໍ ອີ ແກັດ ມັນຕັດ ຄູ່ນ ມູເຈິງ ເຢຊູ ແອັນ. ແຕ້ອໍ ເຍົາ ແກັດ ມັນຕັດ ຄູ່ນ, ອິງເຄາະ ເຍົາ ຣຍານ ແອັນ ໂອນ ເປັນ ຣາງິຣ ດັງ ຣາໂງ່ອໍ ຣາລັງ ແຕ ເຍິງ ເຈົາຣາຊີ. 6 ແຕ້ອໍ ເຍົາ ດັງ ຣາໂງ່ອໍ ຣາລັງ ແຕ ເຍິງ ເຈົາຣາຊີ, ອິງເຄາະ

ເຍົາ ຣຍານ ແອັນ ໂອນ ເຍົາ ດັງ ກຍາອ໌ ອໍ ຈະ ເຍົາ ເບີມ. ແຕ່ອ໌ ເຍົາ ດັງ ກຍາອ໌ ອໍ ຈະ ເຍົາ ເບີມ, ອີງເຄາະ ເຍົາ ຣຍານ ແອັນ ຈົວ໌ ໂອນ ຣາມິ້ຮ ຕຸ່ຮ ກັດ. ແຕ່ອ໌ ເຍົາ ເຮົາບ ຈົວ໌ ຣາມິ້ຮ ຕຸ່ຮ ກັດ, ອີງເຄາະ ເຍົາ ຣຍານ ແອັນ ຕະ ຣານະ ໂອນ ຮໍອ໌ ຣາງິ້ຮ ເຍົາງ ເຈົາຣາຊີ. 7 ແຕ່ອ໌ ເຍົາ ດັງ ຕະ ຣານະ ໂອນ ຮໍອ໌ ຣາງິ້ຮ ເຍົາງ ເຈົາຣາຊີ, ອີງເຄາະ ເຍົາ ຣຍານ ແອັນ ໂອນ ເຕ່ອ໌ ຣາຈ່ອຍ ແຊມອາຍ ເຍົາ. ແຕ່ອ໌ ເຍົາ ເຕ່ອ໌ ຣາຈ່ອຍ ແຊມອາຍ, ອີງເຄາະ ເຍົາ ຣຍານ ແອັນ ໂອນ ເບີນ ຣາງິ້ຮ ອາໂຍ່ະ ເຍົາ ມູເຈົງ ເຍົາງ ເຈົາຣາຊີ ອາໂຍ່ະ ໄຮ ເຕ່. 8 ຄັນ ເຍົາ ເບີນ ເຈີ້ ມັຮ ຣານະ ອໍ ໂນ່, ກະ ຄັນ ເຍົາ ໂອນ ຣານະ ໂນ່ ແກັດ ປັດ ອາຊ້ອຮ ຕິ່ງ ຣາງິ້ຮ ເຍົາ, ນ່ະກ້ອຍ ມັຮ ຣານະ ໂນ່ ແກັດ ປາໄລ ຕິ່ງ ຣາງິ້ຮ ເຍົາ, ກະ ເຍົາ ເບີນ ເກົາ ແຕ ຣານະ ເຍົາ ຕະ. ເຍົາ ເຕ່ອ໌ ເບີນ ເກົາ ກ້ອຍ ຍ່ອນ ເຍົາ ດັງ ກັຮກ ລາລີ້ ແຕ ເຢຊູ ກຣິດ, ອິນເຈົາ ໄຮ. 9 ມາ ຄັນ ກວາຍ ອາແລ່ະ ແອິ ຣານະ ອໍ ໂນ່, ກວາຍ ກ້ອຍ ແກັດ ນ່ະ ກວາຍ ແຊມ ກະ ຊູດ ມັດ, ຍ່ອນ ອັນ ຊາລິຣ ເຍົາງ ເຈົາຣາຊີ ຕັຮ ໂລ່ຍຮ ອັນ ຕະ ແຕ ອິນໂຍ່ງ.

10 ນ່ະກ້ອຍ ແຊມອາຍ ເອີຍ, ອີງເຄາະ ເຍົາ ປາໄຣ່ຮ ຕະ ໂອນ ອໍ ກາເລີຍ ແຕ ອິນໂຍ່ງ ແອັນ, ຍ່ອນ ເຍົາງ ເຈົາຣາຊີ ກູອ໌ ກະ ຮຽຮ ເຍົາ. ຄັນ ເຍົາ ຕະ ນ່ະກ້ອຍ, ເຍົາ ຕາ ເບີນ ງວາຍ ແຕ ເຍົາ ຊາອໍາ ເຍົາງ ເຈົາຣາຊີ. 11 ເຈີ້, ປັຮແນິ ມັນເຕຣົາ ເຍົາງ ເຈົາຣາຊີ ກຽມ ດໍອ໌ ຣານາ ໂອນ ເຍົາ ເຕ່ອ໌ ແອິດ ອາມິ່ງ ເລືອຍໆ ຕິ່ງ ອິນຕຸ ເຢຊູ ກຣິດ ຊົດ. ເຢຊູ ໂນ່, ອັນ ຈ່ອຍ ອາມິ່ງ ໄຮ, ກະ ອັນ ລາ ອິນເຈົາ ໄຮ.

12 ເກົາ ດັງ ເຍົາ ດັງ ແຈງ ແຕ ຣານະ ໂນ່,

ກະ ເຍົາ ຊາອໍາ ກັຮກ ລາລີ້ ຣາມິ້ຮ ປຍາຍ໌ ໂນ່ ກາ ເຍົາ ຮັບ ເຈີ້, ມາ ອິນນ້ອງ ເກົາ ຍໍອ໌ ອາຕີ ລັຮ ໂອນ ເຍົາ ຊາແຍິ ເລືອຍໆ ແຕ ຣານະ ໂນ່. 13 ມາແລ່ະ ດູ່ນ ເກົາ ອິນນ້ອງ ອາມິ່ງ, ເກົາ ຄິດ ລາ ອໍ ເກົາ ຕາໄມຣ ລັຮ ເຍົາ, ໂອນ ເຍົາ ຄິດ ເລືອຍໆ ແຕ ຣານະ ໂນ່. 14 ເກົາ ດັງ ເຈີ້ ຕາ ເບີນ ດູ່ນ ນ້ອງ ເກົາ ກູຈິດ, ນ່ະ ເຢຊູ ກຣິດ, ອິນເຈົາ ໄຮ, ອາຕີ ເກົາ ເຈີ້. 15 ມາ ເກົາ ປາໄຣ່ຮ ອາຕີ ໂອນ ເຍົາ ເຕ່ອ໌ ຊາແຍິ ກູ ຣາມິ້ຮ ໂນ່ ແຕ່ອ໌ ກາ ເກົາ ກູຈິດ ເຈີ້.

ເປໂຕ ເຮີມ ຮູບເຮົາງ ເຢຊູ ເຈີ້

16 ແຕ່ອ໌ ຮິ ອາຕີ ເຍົາ ແຕ ເຢຊູ ກຣິດ, ອິນເຈົາ ໄຮ, ແຕ່ອ໌ ລັຮ ບໍ ກູແຕອ໌ ໂນ່, ກະ ອັນ ເບີນ ອໍານາດ ປັດ ລາລີ້, ຮິ ຕາ ເບີນ ຕະ ອິນຕີ ປັຮນາຍ ເນົາ ເມົາຍ ຊ້ອງ; ມາ ໄກຣ ລາລີ້ ມັດ ຮິ ເຮີມ ເຈີ້ ອໍານາດ ອັນ. 17 ປ້ອງ ກາ ເຍົາງ ເຈົາຣາຊີ, ອິມບໍ່ ຕິ່ງ ມັນລ້ອງ, ຍໍານັບ ກະ ຍ່ອງ ເຢຊູ, ປ້ອງ ກາ ກ້ອຍ ຮິ ແອິດ ອິນຕຸ ກ້ອຍ ເຕ່. ເບີນ ຊຽງ ແຕ ເຍົາງ ເຈົາຣາຊີ ອາຕີ ກະ ເຢຊູ ປາຍ: "ໂນ່ ລາ ກອນ ເກົາ, ກາ ເກົາ ອາໂຍ່ະ ລາລີ້. ອິນເຕົາ ອັນ ຕະ, ລາ ເກົາ ຮໍອ໌ ອິນແຍ່ະ."

18 ໄກຣ ລາລີ້, ຮິ ແຕ່ ຊ້ອງ ຊຽງ ແຕ ມັນລ້ອງ ປາຍ ນ່ະກ້ອຍ, ປ້ອງ ກາ ຮິ ແອິດ ມັນຕຸ ກະ ເຢຊູ ຕິ່ງ ກິຮ, ກະ ຮິ ເຮີມ ເຢຊູ ຊໍາບູນ ຈະ ອັນ ແກັດ ຮູບເຮົາງ ອິມພາ ແອັນ.

19 ກະ ແກຼຍ ແຕ ກ້ອຍ ແອັນ, ຮິ ຊ້ອງ ກະ ດັງ ເຈີ້ ມັຮ ປັຮນາຍ ກວາຍ ຕາງ ປັຮນາຍ ເຍົາງ ເຈົາຣາຊີ ແຕ ອິມແບິ ອາຕີ ແຕ ເຢຊູ. ອໍ ໂອນ ເຍົາ ຊາງັດ ກະ ນັບ ມັຮ ປັຮນາຍ ໂລ່, ຍ່ອນ ປັຮນາຍ ກ້ອຍ ລາ ນ່ະ ຕາກຍາງ

ກາ ປາເລົາງ ຕຶ້ງ ອິນຕຸ ການໍາ, ເຕົ້າ ແຕ້ອ໌ ບັງ ຕາຣິບ ກະ ມັນໂຕຣ ໂປຣງ ປາເລົາງ ຕຶ້ງ ຣາງືຮ ເຍົາ. 20 ມາ ຊານໍ່, ອົງເຄາະ ເຍົາ ດັງ ກຣັກ ລາລີ້ ນະໄນ: ກູ່ ບັຣນາຍ ຕຶ້ງ ບັງ ບັຣນາຍ ເຍົາງ ເຈົາຣາຊີ ແຕ ອິມແບິ ຕາ ແກິນ ຈຸງ ລໍ່ອຣ ແຕ ຣາງືຮ ກວາຍ. 21 ມາ ຣາເວົ້າຍ ເຍົາງ ເຈົາຣາຊີ ອາຕີ ໂອນ ຣາງືຮ ກວາຍ ດັງ ກູ່ ບັຣນາຍ ກ້ອຍ ໂອນ ໄລ່ ອາຕີ ຕາງ ບັຣນາຍ ເຍົາງ ເຈົາຣາຊີ.

**ກວາຍ ອາຕີ ບັຣນາຍ ເຍົາງ
ເຈົາຣາຊີ ຕາ ປຍາຍ໌**

2 1 ແຕ ອິມແບິ, ເບິນ ກວາຍ ກາ ປາຍ ໄລ່ ອາຕີ ຕາງ ບັຣນາຍ ເຍົາງ ເຈົາຣາຊີ, ມາ ໄລ່ ອາຕີ ໂອນ ກອນແຊມ ຕາ ປຍາຍ໌. ມູເຈົງ ກ້ອຍ ເຕ່, ບັຣແນິ ມັນເຕຣົາ ເບິນ ກວາຍ ແຕ້ອ໌ ບໍ່ ເຍົາ, ກະ ອາຕີ ບັຣນາຍ ເຍົາງ ເຈົາຣາຊີ ຕາ ເບິນ ປຍາຍ໌. ໄລ່ ຕະ ໂອນ ມັຮ ມູ່ ກາ ຊາອໍາ ແກິດ ຣຸ່ງ. ກະ ໄລ່ ຕັຮ ອິນເຈົາ ກາ ໄທ ໄລ່. ນະກ້ອຍ ໄລ່ ຕະ ໂອນ ຣາເວົ້າຍ ໄລ່ ເບິມ ແກິດ ບິດ ມວຍ ຕາຣິບ. 2 ເບິນ ກຶ້ງ ກວາຍ ຍິອ໌ ອີ ຕາປູ່ນ ມັຮ ຣານະ ຕັງຮາງ ກາ ໄລ່ ຕະ. ນະກ້ອຍ, ຍ່ອນ ແຕ ໄລ່ ກ້ອຍ, ເບິນ ກວາຍ ການໍ່ອ໌ ພາມາດ ບັຣນາຍ ປຍາຍ໌ ແຕ ເຍົາງ ເຈົາຣາຊີ. 3 ໄລ່ ກາ ອາຕີ ບັຣນາຍ ເຍົາງ ເຈົາຣາຊີ ຕາ ປຍາຍ໌, ໄລ່ ບູບວກ, ຍ່ອນ ໄລ່ ຍິອ໌ ອີ ເບິນ ກໍາໄລ ແຕ ເຍົາ. ແຕ ບັອງ ອາໄຣ່ ເຈ້ ເຍົາງ ເຈົາຣາຊີ ນັດ ດິອ໌ ອີ ຕະ ໄລ່, ກະ ຕາ ເບິນ ດູ່ນ ນ້ອງ ອັນ ອາປິດ ໄລ່.

4 ໂກຣ ລາລີ້, ເຍົາງ ເຈົາຣາຊີ ຕາ ເບິນ

ອາວຍາຣ ໂຕ່ດ ແຕ ເທວາດາ ອັນ ກາ ຕະ ໄລ່ຍຣ, ມາ ອັນ ອາບັອງ ຕັຮ ໄລ່ ຕຶ້ງ ປຣຸ່ງ ອູ່ຍຣ. ອິນຕຸ ກ້ອຍ ລາ ການໍາ ລາລີ້. ເນົາ ຊັດ ເທວາດາ ກ້ອຍ ແຕ ອິນໄຊ ໄຊ ຕຶ້ງ ອິນຕຸ ກ້ອຍ ເຕົ້າ ໂອນ ແຕ້ອ໌ ຕາໄງ ເຍົາງ ເຈົາຣາຊີ ຕັດຊິນ ໄລ່. 5 ກະ ເຍົາງ ເຈົາຣາຊີ ຕາ ເບິນ ອາວຍາຣ ເຕ່ ໂຕ່ດ ມັຮ ກວາຍ ແຕ ອິມແບິ, ບັອງ ກາ ຣາລໍາ ແຕ້ອ໌ ແຕ້ອ໌ ບໍ່ ກູ່ ນະ ກວາຍ ກາ ແອິດ ຕຶ້ງ ກູແຕອ໌ ໄນ່. ເຍົາງ ເຈົາຣາຊີ ຈ່ອຍ ອາມົງ ແອິງ ດຸງຊູ ໂນອາ ໄລ່ ຕາກ່ອລ ນະ, ຍ່ອນ ໂນອາ ລາ ກວາຍ ກາ ອາຕີ ຕານ້ອງ ອໍ ແຕ ເຍົາງ ເຈົາຣາຊີ. 6 ກະ ເຍົາງ ເຈົາຣາຊີ ຈ້ອງ ບາຣ ເມືອງ ໄຊໂດມ ກະ ໂກໂມຣາ ຈິນ ແກິດ ບັອຣ. ອັນ ອາປິດ ບາຣ ວີລ ກ້ອຍ, ດິອ໌ ແກິດ ເຕຣ່ງ ໂອນ ກວາຍ ຕຶ້ງ ແດິຍ ອິນຕູນ ດັງ ອິນເຕົາ ອັນ ອີ ຕະ ໂຈະ ກວາຍ ກາ ຕາ ເບິນ ຊາງັດ ອັນ. 7 ເຍົາງ ເຈົາຣາຊີ ຈ່ອຍ ອາມົງ ມານະ ໂລດ ຊ້ອງ ໂອນ ລໍ່ອຣ ແຕ ເມືອງ ກ້ອຍ, ຍ່ອນ ໂລດ ເບິນ ຣາງືຮ ຕານ້ອງ ອໍ, ກະ ຣາງືຮ ອັນ ຊ້ອງ ຕໍ່ ເຮິມ ມັຮ ກວາຍ ຕຶ້ງ ເມືອງ ກ້ອຍ ຕະ ເລືອຍງ ຣານະ ຕາ ອໍ. 8 ໂລດ ໄນ່, ອັນ ແອິດ ອິນດີ ມັຮ ກວາຍ ກ້ອຍ. ກູ່ ຣາໄງ ອັນ ເຮິມ ກະ ຊ້ອງ ມັຮ ຣານະ ຕາ ອໍ ກວາຍ ກ້ອຍ ຕະ. ມາ ອັນ ເບິນ ຣາງືຮ ຕານ້ອງ. ນະກ້ອຍ ອັນ ຊ້ອງ ຕໍ່ ລາລີ້ ຕຶ້ງ ຣາງືຮ ອັນ ແຕ້ອ໌ ອັນ ເຮິມ ມັຮ ກວາຍ ຕະ ເລືອຍງ ຣານະ ຕາ ອໍ ນະກ້ອຍ. 9 ເຍົາງ ເຈົາຣາຊີ ແຕ້ອ໌ ຈ່ອຍ ອາມົງ ມັຮ ກວາຍ ກາ ຊາງັດ ອັນ. ອັນ ອາແຣ້ ໄລ່ ໂອນ ແວັດ ແຕ ມັຮ ຣາມັຮ ຕຸ່ຣ ກັດ. ກະ

ກ 1:19 ບັງ ຕາຣິບ ອາຕີ ແຕ ຕາໄງ ເຢຊູ ແຕ້ອ໌ ລັຮ ບໍ່ ກູແຕອ໌ ໄນ່. ກະ ເຢຊູ ລາ ນະ ມັນໂຕຣ ໂປຣງ ກາ ປາເລົາງ ຕາຣິບ, ເຈ້ ຕະ ໂອນ ຣາງືຮ ໄລ່ ຊ້ອງ ຣໍ່ອ໌ ບູຍ ລາລີ້.

ເຢົາງ ເຈົາຣາຊີ ຕາເຕາະ ອີ ຕະ ກວາຍ ກາ ຕະ ຣານະ ຕາ ອໍ ເຕົາ ໂອນ ແຕ້ອ ຕາໂງ ອັນ ຕັດຊິນ ໄລ່. 10ໄກຣ ລາລີ້, ອັນ ຕະ ນະກ້ອຍ ໂຈະ ກວາຍ ກາ ຍໍອ ອີ ຕາປູນ ການິດ ຕາ ອໍ ແຕ ຣາງິຣ ໄລ່ ເບີມ ກະ ພາມາດ ອຳນາດ ເຢົາງ ເຈົາຣາຊີ.

ມັຮ ກວາຍ ກາ ອາຕີ ປັຮນາຍ ເຢົາງ ເຈົາຣາຊີ ຕາ ປຍາຍ໌, ໄລ່ ລາ ຍັນ ລາລີ້ ກະ ໄລ່ ອາຊ້ອຮ ຈະ ເບີມ. ໄລ່ ຕາ ເບີນ ຊ້ອງ ອີງກ້ອຮ ອິນເຕົາ ພາມາດ ມັຮ ຣາມິຣ ຊິດ ຕິ່ງ ມັນລ້ອງ. 11ມາ ກາ ເທວາດາ ເຢົາງ ເຈົາຣາຊີ, ໄລ່ ກາ ເຣ່ງ ກະ ເບີນ ອຳນາດ ປິດ ກາເລີຍ, ໄລ່ ຕາ ຍັນ ພາມາດ ອິນເຕົາ ແຕ ມັຮ ຣາມິຣ ຊິດ ກ້ອຍ ຍັຮ ເມົາງ ເຢົາງ ເຈົາຣາຊີ. 12ມາ ໄລ່ ກາ ອາຕີ ຕາ ປຍາຍ໌ ກ້ອຍ, ໄລ່ ລາ ນະ ຊັນຕຣັນ ກາ ຕາ ເບີນ ກູຄິດ ອິນເຕົາ. ອິມເປອ ໄລ່ ຣັຮ ໄລ່ ໂອນ ເນົາ ການໍອ ເຕອ໌ ໂກບ ກະ ກາຈິດ ໄລ່. ໄລ່ ພາມາດ ແຕ ມັຮ ຣາມິຣ ໄລ່ ຕາ ຢວາຮ ດັງ. ນະກ້ອຍ ປັຮແນີ ມັນເຕຣົາ, ໄລ່ ແກັດ ປິດ ນະ ຊັນຕຣັນ ເຕ, 13ກະ ໄລ່ ຈິວ ຕຸຣ ກັດ ມູເຈົງ ໄລ່ ຕະ ຕຸຣ ກັດ ໂຈະ ກວາຍ ການໍອ ເຕ. ໄລ່ ຊາແຣົງ ລາລີ້ ອີ ຕະ ຣານະ ຕາ ອໍ ກາ ປ້ອງ ອິນນ້ອງ ຕາໂງ. ໄລ່ ກ້ອຍ ລາ ນະ ເກຣົງ ແປຣີ ກາ ແຕັດ ຕິ່ງ ອາຣິ ກູອ໌, ເຈົ້ ຕະ ໂອນ ເຍົາ ຊ້ອງ ກູມາລ. ໄລ່ ຍໍອ ອີ ບູບວກ ປ້ອງ ກາ ໄລ່ ຈາ ມັນຕຸ ກະ ເຍົາ ຕິ່ງ ຕາໂງ ເຍົາ ໂຣມ ຈາ ຣໍອ໌. 14ແຕ້ອ ມັດ ໄລ່ ເຮີມ ກວາຍ ມັນແຊມ ອາແລະ, ຣາງິຣ ໄລ່ ຄິດ ເລືອຍງ ຍໍອ ອີ ເບີນ ມັນແຊມ ກ້ອຍ. ໄລ່ ຕາ ເກ້ຍ ແວັດ ຕະ ຣານະ ໄລ່ຍຮ. ໄລ່ ປັຮຕີ້ ມັຮ ກວາຍ ກາ ຕາ ເບີນ ຊາອຳ ກຣັກ ລາລີ້ ໂອນ ຕະ ຕາ ອໍ. ໄລ່ ແຄວ ອິດ ກູ ຣາມິຣ ມັຮ

ຣາງິຣ ໄລ່ ຍໍອ ອີ ເບີນ. ໄກຣ ລາລີ້, ປັຮແນີ ມັນເຕຣົາ ເຢົາງ ເຈົາຣາຊີ ອາປິດ ໄລ່! 15ໄລ່ ຕັຮ ຣານາ ຕານ້ອງ. ນະກ້ອຍ ໄລ່ ແກ້ຣິ ຣານາ, ເຈົ້ ເປາະ ຕິ່ງ ຣານາ ຕາປູນ ຣານະ ກວາຍ ອິມແປ ຣາມິຣ ບາລາອາມ, ກອນ ຣາເລົາ ເປອໍ. ອັນ ຍໍອ ອີ ເບີນ ປຣະ ເກົາ ແຕ ຣານະ ຕາ ອໍ ອັນ ຕະ. 16ມາ ເບີນ ອາແຊັຮ ແຈລ ຕີ ອັນ ຕະ ໄລ່ຍຮ, ອາຕີ ແຕ້ອ ຊຽງ ກວາຍ. ນະກ້ອຍ ບາລາອາມ ດັງ ຢຸຣ ລາລີ້ ອັນ ອີ ຕະ ຣານະ ຕາ ອໍ ກ້ອຍ.

17ໄລ່ ກາ ອາຕີ ຕາ ປຍາຍ໌ ກ້ອຍ ລາ ນະ ປັຮໄລ່ຍ໌ ກາ ແອີ ແດິອ໌. ກະ ໄລ່ ນະ ຕາລຸ ກາ ກູຢາລ ແປ້ ເດົງ. ເຢົາງ ເຈົາຣາຊີ ດໍອ໌ ມວຍ ອິນຕຸ ການຳ ຣາຍິດ ກາ ໄລ່ ອີງເຄາະ ແອິດ. 18ໄລ່ ກ້ອຍ ອາຕີ ຍໍອ໌ ກວາຍ ການໍອ໌ ຄິດ ໄລ່ ລາ ກວາຍ ແຄວ, ມາ ປັຮນາຍ ໄລ່ ປາຍ ລາ ຊາກູລ. ໄລ່ ປາຍ ຕາ ເບີນ ອິນເຕົາ ຣາເລົາ ຄິດ ຍໍອ໌ ອີ ຕະ ຕາ ອໍ ໂຈະ ມັນແຊມ. ນະກ້ອຍ ໄລ່ ປັຮຕີ້ ມັຮ ກວາຍ ກາ ຊາອຳ ຕາ ຢວາຮ ເຣ່ງ, ກວາຍ ກາ ຕາແປ ລ້ອຮ ແຕ ຣານະ ຕາ ອໍ, ໂອນ ໄລ່ ຕະ ລັຮ ຣານະ ຕາ ອໍ ຊາ. 19ໄລ່ ກາ ອາຕີ ກ້ອຍ, ໄລ່ ເອີອ໌ ກະ ກວາຍ ຊາອຳ ໂອນ ເຕອ໌ ຕະ ຕາປູນ ຣາງິຣ ໄລ່ ຊ້ອງ ຍໍອ໌. ມາ ໄລ່ ກາ ອາຕີ ນະກ້ອຍ, ໄລ່ ແຕ້ ລາ ກວາຍ ຊູລ; ໄລ່ ລາ ຊູລ ໂອນ ຣານະ ໄລ່ຍຮ. ກະ ປັຮແນີ ມັນເຕຣົາ ເຢົາງ ເຈົາຣາຊີ ອາປິດ ໄລ່. ຣານະ ອິນເຕົາ ກາ ປັຮຕີ້ ໂອນ ກວາຍ ຕະ, ກວາຍ ກ້ອຍ ແກັດ ຊູລ ໂອນ ຣານະ ກ້ອຍ. 20ນະກ້ອຍ, ຄັນ ເບີນ ກວາຍ ອາແລະ ກາ ແວັດ ແຕ ຣານະ ຕາ ອໍ ຕິ່ງ ແດີຍ ໄມ່ ຍ່ອນ ອັນ ດັງ ແຕ ອິນເຈົາ ໄຮ, ເຢຊູ ກຣິດ, ອັນ ກາ ຈ່ອຍ ອາມິ່ງ ໄຮ, ມາ

ອິນຕູນ ແອັນ ຣານະ ຕາ ອໍ ກ້ອຍ ປັດຕິ ລັ່ ລັ່ ກວາຍ ກ້ອຍ ຕະ ຣານະ ຕາ ອໍ ຊາ, ນະກ້ອຍ ແດຍ ອາມົ່ງ ກວາຍ ກ້ອຍ ແກັດ ຕາ ອໍ ແກຼຍ ແຕ ອິນໂຍ່ງ ແອັນ. 21ໄລ່ ກາ ດັງ ເຈ້ ຣານາ ຕານ້ອງ ອໍ, ມາ ໄລ່ ລົບ ຕາປູ່ນ ລັ່ ຣານາ ຕາ ອໍ, ຄາອ໌ ໄລ່ ຕາ ເບີນ ດັງ ອິນເຕົາ ເລ້ຍ ແຕ ເຍົາງ ເຈົາຣາຊີ, ແຕ ໄລ່ ດັງ ເຈ້ ມາ ໄລ່ ລົບ ຕາປູ່ນ ລັ່ ຣານາ ໄລ່ຍຮ. 22ໄລ່ ກາ ຕະ ນະກ້ອຍ, ໄລ່ ຕະ ໂອນ ແກັດ ຣາປຍາຍ໌ ມັຮ ປັຣນາຍ ຊາກຳ ກາ ປາຍ: "ອາຈໍ ກູຕາ, ເຈ້ ອັນ ລົບ ຈາ ລັ່ ກັຣຕາ ອັນ," ກະ "ອາລິອ໌ ອິມເປ້ຍ ແດັອ ແກັດ ບຣັຮ ເຈ້, ແວັດ ກ້ອຍ ອັນ ເປາະ ເລົາອ໌ ຕຶງ ຣາໂລ່ອ໌ ຊາ."

ເຢຊູ ກຣິດ ແຕ້ອ໌ ລັ່

3 1ອາລັອຮ ເອີຍ, ເກົາ ຊ້ອງ ອາໂຍ່ະ ລາລີ່ ເຍົາ. ໄນ່ ລາ ເຮີບ ກາ ບາຣ ເຈ້ ກາ ເກົາ ຄຽນ ເຈຍ ປັຣນາຍ ຊາອິຮ ໂອນ ເຍົາ. ເກົາ ຄຽນ ອາໂມ່ຮ ໂອນ ເຍົາ ຄິດ ປຍາຍ໌ ລາລີ່ ແຕ ມັຮ ຣາມິ່ຮ ອໍ ເກົາ ອາຕີ ເຍົາ ເຈ້. 2ເກົາ ຍໍອ໌ ເຍົາ ຊາແຍີ ລັ່ ມັຮ ປັຣນາຍ ກວາຍ ຕານ້ອງ ອໍ ກາ ອາຕີ ຕາງ ປັຣນາຍ ເຍົາງ ເຈົາຣາຊີ ປາຍ ແຕ ອິນໂຍ່ງ. ກະ ເກົາ ຍໍອ໌ ເຍົາ ຊາແຍີ ລັ່ ປັຣນາຍ ປາຕັບ ແຕ ອິນເຈົາ ໄຮ, ອັນ ກາ ຈ່ອຍ ອາມົ່ງ ໄຮ. ປັຣນາຍ ປາຕັບ ກ້ອຍ ມັຮ ກວາຍ ກາ ເຢຊູ ຣຽຮ ປາຈຸຮ ອາຕີ ໂອນ ເຍົາ. 3ຕາແປ ລາລີ່ ອົງເຄາະ ເຍົາ ດັງ ນະໄນ່: ປ້ອງ ກາ ແຈ່ະ ອີ ແຕ້ອ໌ ຕາໂງ່ ປັຣຊິດ, ເບີນ ກວາຍ ອີ ອິດ ຣາງິຮ ໄລ່ ເບີມ. ໄລ່ ກ້ອຍ ອາເຢ່ ພາມາດ ເຍົາ. 4ໄລ່ ປາຍ: "ເຢຊູ ໄນ່, ອັນ ເອີອ໌ ປາຍ ອີ ແຕ້ອ໌ ລັ່. ມາ ອິນແລ່ະ ເຍົາ ເຮີມ ອັນ ແຕ້ອ໌ ລັ່? ແຕ ຕາໂງ່ ອັນ

ເອີອ໌ ນະກ້ອຍ, ຊາອິ່ຍ ກວາຍ ກູຈິດ ເຈ້, ມາ ຕາ ເຮີມ ອິນເຕົາ ຍ່ວາຮ. ແຕ ຕາໂງ່ ເຍົາງ ເຈົາຣາຊີ ແຕງ ມັນລ້ອງ ກູແຕອ໌ ລາ ມັນຕັດ ກ້ອຍ ເອີຍ, ຕາ ເຮີມ ແກັດ ອິນເຕົາ."

5ໄລ່ ກາ ປາຍ ນະກ້ອຍ, ໄລ່ ຕາ ເບີນ ຄິດ ປາຍ: ຕາແປ ລາລີ່, ຍ່ອນ ແຕ ປັຣນາຍ ເຍົາງ ເຈົາຣາຊີ ປາຍ, ມາ ແກັດ ມັນລ້ອງ ກູແຕອ໌. ອັນ ແຕງ ກູແຕອ໌ ໄນ່ ໂອນ ລັ່ອຮ ແຕ ແດັອ ກະ ໂອນ ເບີນ ແດັອ. 6ກະ ກູແຕອ໌ ປ້ອງ ກ້ອຍ ແກັດ ຣາລຸຮ ລັ່ ຍ່ອນ ແຕ ແດັອ ລົບ. 7ມາ ຊານໍ່, ຍ່ອນ ແຕ ປັຣນາຍ ເຍົາງ ເຈົາຣາຊີ ປາຍ, ນ້ອງ ອັນ ດໍອ໌ ມັນລ້ອງ ກະ ກູແຕອ໌ ໄນ່. ອັນ ດໍອ໌ ເຕົາ ແຕ້ອ໌ ຕາໂງ່ ອັນ ຕັດຊິນ ກະ ອາປິດ ອິນແຍ່ະ ມັຮ ກວາຍ ໄລ່ຍຮ. ຕາໂງ່ ກ້ອຍ ອັນ ຈ້ອງ ມັນລ້ອງ ກູແຕອ໌ ໄນ່.

8ອາລັອຮ ເອີຍ, ເຍົາ ອິນໂຈຍ ຊາລິຮ ມວຍ ຣາມິ່ຮ ໄນ່: ເຍົາງ ເຈົາຣາຊີ ນັບ ມວຍ ຕາໂງ່ ລາ ມູເຈິງ ມວຍ ປັນ ກູມໍ, ກະ ມວຍ ປັນ ກູມໍ ລາ ມູເຈິງ ມວຍ ຕາໂງ່. 9ເຍົາງ ເຈົາຣາຊີ ຕາ ເບີນ ຢູດ ແຕ ຣານະ ອັນ ເອີອ໌, ນະ ກວາຍ ຄິດ ປາຍ ອັນ ຢູດ. ມາ ເຍົາງ ເຈົາຣາຊີ ຕະ ລາເວົາຍ ລາແຮີຍ ກະ ເຍົາ. ອັນ ອົງກ່ອຍ ຍ່ວາຮ ຕາ ໂອນ ມານະ ກວາຍ ອາແລ່ະ ແກັດ ກູຈິດ ປິດ, ມາ ອັນ ໂອນ ກູ່ ນະ ກວາຍ ຕັຮ ຣາງິຮ ຕຍາ ປຽນ ແກັດ ຣາງິຮ ຕາໄມ ແອັນ.

10ມາ ປຍາຍ໌ ລາລີ່ ເບີນ ຕາໂງ່ ເຢຊູ ກຣິດ ແຕ້ອ໌ ລັ່, ຕາໂງ່ ກ້ອຍ ລາ ນະ ກວາຍ ຊາແວງ ເກີຍ ແຕ້ອ໌, ຕຶງ ປາເນ່ນ ກາ ໄຮ ຕາ ເບີນ ຄິດ ອິນເຕົາ. ຕາໂງ່ ກ້ອຍ ເນົາ ຊ້ອງ ໄຮ ຣາລໍ່າ ກາແຕີບ ຕຶງ ມັນລ້ອງ, ເຈ້ ປິດ ມັນລ້ອງ. ມັຮ ເກຣັງ ຕຶງ ມັນລ້ອງ ກະ ກູແຕອ໌ ແກັດ ຣິດ ນະ ເນົາ ຈ້ອງ. ກະ ອິນແຍ່ະ ມັຮ

ຮາມິ່ຮ ຕື່ງ ກູແຕອ໌ ໄນ່ ແກັດ ປັດ. 11 ຄັນ ເຍົາ ດັງ ເຈີ່ ມັຮ ຮາມິ່ຮ ຕື່ງ ແດັຍ ໄນ່ ແກັດ ຮາລຸຮ ອິນແຍ່ະ, ເຈີ່ ຮານະ ອິນເຕົາ ເຍົາ ຄັດ ອໍ ໂອນ ເຍົາ ຕະ? ອົງເຄາະ ເຍົາ ມ່ອບ ຈະ ເຍົາ ໂອນ ເຍົາ ເຈົາຮາຊີ, ເຈີ່ ຕະ ຮານະ ອັນ ຊ້ອງ. 12 ກະ ອົງເຄາະ ເຍົາ ອົງກ່ອງ ເລືອຍໆ ຕາໄງ ເຢຊູ ກຣິດ ແຕ່ອ໌ ລັຮ ກະ ຕະ ຮານະ ໂອນ ໄວ່ ແຕ່ອ໌ ຕາໄງ ກ້ອຍ, ລາ ຕາໄງ ເຍົາ ເຈົາຮາຊີ ຈ້ອງ ອາບັດ ມັນລ້ອງ ກະ ຕະ ໂອນ ຮິດ ອິນແຍ່ະ ມັຮ ຮາມິ່ຮ ຕື່ງ ມັນລ້ອງ ກະ ຕື່ງ ກູແຕອ໌. 13 ມາ ເຍົາ ເຈົາຮາຊີ ເອີອ໌ ອີ ໂອນ ມັນລ້ອງ ຕາໄມ ກະ ກູແຕອ໌ ຕາໄມ, ເຈີ່ ນະກ້ອຍ ໄຮ ອົງກ່ອງ. ອິນຕຸ ກ້ອຍ ລາ ອິນຕຸ ເນົາ ຕະ ແອັງ ຮານະ ຕາມ້ອງ ອໍ ຊ້ອງ.

14 ນະກ້ອຍ, ອາລັອຮ ເອີຍ, ຍ່ອນ ເຍົາ ອົງກ່ອງ ຮາມິ່ຮ ກ້ອຍ, ອົງເຄາະ ເຍົາ ປາໄຣ່ຮ ເລືອຍໆ ໂອນ ເຍົາ ເຈົາຮາຊີ ເຮີມ ເຍົາ ຕະ ຮານະ ອໍ ກະ ຕາ ເປັນ ໂລ່ຍຮ ຍັຮ ເມົາງ ອັນ; ກະ ອົງເຄາະ ເຍົາ ເປັນ ຮາງັຮ ແອັດ ອຽນ ອໍ ກະ ອັນ. 15 ອົງເຄາະ ເຍົາ ດັງ ເຍົາ ເຈົາຮາຊີ ອົງກ່ອຍ ຢວາຮ ໂອນ ແຕ່ອ໌ ເຍົາ ແກັດ ອາມົງ ເລືອຍໆ. ແຊມອາຍ ໄຮ, ໂປໂລ, ຄຽນ ອາຕີ ເຍົາ ມາຮ ໄນ່ ແຕ່,

ຍ່ອນ ເຍົາ ເຈົາຮາຊີ ໂອນ ອັນ ແກັດ ຮາໂງ່ອ໌ ຮາລັງ ແຕ່ອ໌ ຄຽນ ປັຮນາຍ ຊາອົຮ ໂອນ ເຍົາ. 16 ອິນແຍ່ະ ມັຮ ປັຮນາຍ ຊາອົຮ ໂປໂລ ຄຽນ, ອັນ ເຕົາ ອາຕີ ມັຮ ຮາມິ່ຮ ໄນ່. ຕື່ງ ປັຮນາຍ ຊາອົຮ ກ້ອຍ ເປັນ ອິນຕຸ ກາ ກັດ ໂອນ ໄຮ ຕາຕ່ອຍ໌. ມັຮ ອິນຕຸ ກ້ອຍ, ກວາຍ ຊາກູລ ກະ ກວາຍ ກາ ຕາ ເປັນ ຊາອໍ ຈັບ, ໄລ່ ປຽນ ແຕ ປັຮນາຍ ໂປໂລ ອີ ອາຕີ. ກະ ໄລ່ ຕະ ນະກ້ອຍ ແຕ່ ແຕ ປັຮນາຍ ການ່ອ໌ ຕື່ງ ປົງ ປັຮນາຍ ເຍົາ ເຈົາຮາຊີ. ໄລ່ ຕະ ນະກ້ອຍ, ລາ ໄລ່ ອາບັດ ຮາງັຮ ໄລ່ ເປີມ.

17 ອາລັອຮ ເອີຍ, ເຍົາ ດັງ ເຈີ່ ມັຮ ຮາມິ່ຮ ໄນ່. ນະກ້ອຍ ອົງເຄາະ ເຍົາ ເນ່ ໂອນ ອໍ ອິນໂຈຍ ໂອນ ກວາຍ ແຕ່ອ໌ ປັຮຕີ ເຍົາ ຕະ ຮານະ ໂລ່ຍຮ, ເຈີ່ ເຍົາ ຊາບົລ ແຕ ອິນຕຸ ຈັບ ລາລີ່. 18 ມາ ໂອນ ເຍົາ ກັຮຕວນ ອາຊັອຮ ຕື່ງ ມັຮ ຮາມິ່ຮ ເຢຊູ ກຣິດ ຈ່ອຍ ເມົາດ ເຍົາ ກະ ມັຮ ຮາມິ່ຮ ເຍົາ ດັງ ແຕ ອັນ. ອໍານາດ ອາງອີຮ ກະ ປັຮນາຍ ຍ່ອງ ແອັດ ເລືອຍໆ ກະ ເຢຊູ ກຣິດ, ອິນເຈົາ ໄຮ, ອັນ ກາ ຈ່ອຍ ອາມົງ ໄຮ, ແຕ ຊານ່ ໂອນ ເຕົາ ແຕ່ອ໌ ຕາໄງ ປັຮຊິດ. ອາແມນ.

ໂຢຮັນ

ຄຽນ ປັນນາຍ ຊາອິຣ ມວຍ

ປັນນາຍ ອາຕີ ອິນໂຍ່ງ

ໂຢຮັນ ລາ ມານະ ແຕ ມູ່ ກາ ເຢຊູ ຮຽດ ປາຈຸ່ຣ ໂອນ ເປາະ ຕະ ຣານະ ອັນ. ອັນ ຄຽນ ບຶ່ງ ປັນນາຍ ໄນ່ ມາຣ 90 ກູມໍ ແວັດ ເຢຊູ ແກັດ. ບ້ອງ ກາ ອັນ ຄຽນ ບຶ່ງ ໄນ່, ລາ ເທົາ ລາລີ້ ເຈີ້. ອັນ ພາອໍ ປັນນາຍ ໄນ່ ດໍອໍ ຊາອິຣ ມັຣ ກອນ ຣາມອນ ອັນ ຕຶ່ງ ມູ່ ກາ ຊາອໍາ. ອັນ ອາຕີ ແຕ ເຢຊູ, ກະ ດໍອໍ ເຢຊູ ລາ ປັນນາຍ ອາມົງ. ອັນ ຈຶ່ນ ແຕ ອັນ ເຮີມ ເຢຊູ, ກະ ເບີນ ຊາປໍະ ຈະ ເຢຊູ. ນໍະກ້ອຍ, ແຕ່ອໍ ອັນ ອາຕີ ແຈງ ກະ ປຍາຍໍ ລາລີ້ ແຕ ມັຣ ຣານະ ກາ ເຢຊູ ຕະ ເຈີ້, ກະ ແຕ ມັຣ ຊັນຕອຍໍ ເຢຊູ ອາຕີ.

ບຶ່ງ ປັນນາຍ ໄນ່ ອາຕີ ແຕ ເຍົາງ ເຈົາຣາຊີ ລາ ຣາມິຣ ບ້ງ, ກະ ກາໂຕ່ຣ ອາຕີ ມັຣ ມູ່ ກາ ຊາອໍາ ໂອນ ຕາຢໍຣ ເປາະ ຕຶ່ງ ຣາມິຣ ບ້ງ ໄນ່. ອັນ ປາຕັບ ໄລ່ ອິນໂຈຍ ຊາງັດ ປັນນາຍ ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ ກາ ຕາ ເບີນ ປຍາຍໍ, ຍ່ອນ ໄລ່ ອີ ກາຢໍຣ ມູ່ ກາ ຊາອໍາ ໂອນ ແກັດ ຊາອິຍ ຈຸ່ມ. ມັຣ ກວາຍ ກ້ອຍ ປາຍ ເຢຊູ ຕາ ແກັນ ກອນ ເຍົາງ ແກັດ ກວາຍ; ໄລ່ ຄິດ ຣານະ ຈ່ອຍ ອາມົງ ຕາ ເບີນ ຕຸ່ຣ ອົງເຄາະ ແກັດ ຣາຕອຍ, ແຕ່ລາ ອາໂຍ່ະ ກວາຍ ການໍອໍ.

ປັນນາຍ ໄນ່ ແກັດ ແຕຣ່ງ ກາໂຕ່ຣ ມັຣ ກວາຍ ຊາອໍາ ກະ ໂອນ ໄລ່ ອິນໂຈຍ ປາຊີ ຣາງິຣ ຕຶ່ງ ແດີຍ ໄນ່. "ອິນແຍ່ະ ມັຣ ຣາມິຣ ຕຶ່ງ ແດີຍ ໄນ່ ກາ ຈະຈັນ ກວາຍ ຊ້ອງ ຍໍອໍ ອີ ເບີນ, ມັດ ກວາຍ ເຮີມ ຍໍອໍ ອີ ເບີນ, ກະ ຣາງິຣ ກວາຍ ຄິດ ໄລ່ ອໍ ກາເລີຍ ແຕ ກວາຍ ການໍອໍ, ມັຣ ຣາມິຣ ໄນ່ ຕາ ເບີນ ແຕ່ອໍ ແຕ ເຍົາງ ເຈົາຣາຊີ ອິມບໍ່ ໄຣ, ມາ ແຕ່ອໍ ແຕ ແດີຍ ໄນ່ ຊ້ອງ" (2:16).

ປັນນາຍ ກາ ອາມົງ

1 ິ ຄຽນ ປັນນາຍ ໄນ່ ດໍອໍ ອາຕີ ເຍົາ ແຕ ປັນນາຍ ກາ ອາມົງ.^໑ ອັນ ແອັດ ອາມົງ ອິນໂຍ່ງ ແຕ ເຍົາງ ເຈົາຣາຊີ ຕາ ຢວາຣ ແຕງ ມວຍ ຣາມິຣ ອິນເຕົາ. ິ ຊ້ອງ ຊຽງ ອັນ ອາຕີ, ມັດ ິ ເຮີມ ກະ ເນ່ ເລີອຍງ ອັນ, ກະ ອາຕີ ິ ຊາປໍະ ຈະ ອັນ. ²ໂກຣ ລາລີ້

ປັນນາຍ ກາ ອາມົງ ໄນ່ ແຕ່ອໍ ບໍ ິ ເຈີ້, ກະ ິ ແຕ່ ເຮີມ ອັນ. ຍ່ອນ ນໍະກ້ອຍ ແຕ່ອໍ ິ ຄຽນ ອາຕີ ເຍົາ ແຕ ຣາມິຣ ໄນ່. ປັນນາຍ ອາມົງ ໄນ່, ອັນ ແອັດ ຊິດ ແດີຍ ຕາ ເກັຍ ປິດ, ກະ ແຕ ອິມແປ້, ອັນ ແອັດ ກະ ເຍົາງ ເຈົາຣາຊີ, ອິມບໍ່ ອັນ. ³ິ ຄຽນ ອາຕີ ໂອນ ເຍົາ ດັງ ມັຣ ຣານະ ິ ເຮີມ ກະ ມັຣ ຣາມິຣ ິ ຊ້ອງ ແຕ ອັນ, ຍ່ອນ ິ ຍໍອໍ ເຍົາ ແອັດ ຣາຕອຍ ມວຍ

໑ 1:1 ປັນນາຍ ກາ ອາມົງ ລາ ເຢຊູ ກຣິດ.

ຮາງື່ນ ກະ ຮິ, ນ່ະ ຮິ ແອິດ ຣາຕອຍ ມວຍ ຮາງື່ນ ກະ ເຢຊູ ກຣິດ ກະ ເຢົາງ ເຈົາຣາຊີ, ອິມບໍ່ ອັນ, ແຕ່. ⁴ນ່ະກ້ອຍ ຮິ ຄຽນ ປັນນາຍ ໄນ່ ໂອນ ຮາງື່ນ ໄຮ^໑ ເບີນ ແອິງ ຣາມັ່ນ ຣໍ່ອໍ ຊ້ອງ.

ເຢົາງ ເຈົາຣາຊີ ລາ ກັລ ປັງ

⁵ໄນ່ ລາ ປັນນາຍ ຮິ ຊ້ອງ ເຢຊູ ອາຕີ, ກະ ຮິ ຍໍອໍ ເຢົາ ດັງ ແຕ່: ໄກຣ ລາລີ່ ເຢົາງ ເຈົາຣາຊີ ລາ ຣາມັ່ນ ປັງ. ກະ ຣາມັ່ນ ການໍາ ອາແລ່ະ ຕາ ແຕ່ອໍ ແອິດ ກະ ອັນ. ⁶ນ່ະກ້ອຍ, ຄັນ ແບອໍ ໄຮ ປາຍ ໄຮ ແອິດ ຣາຕອຍ ມວຍ ຮາງື່ນ ກະ ເຢົາງ ເຈົາຣາຊີ ມາ ຕິ່ງ ຮາງື່ນ ໄຮ ອິນນ້ອງ ຕະ ຣານະ ຕາ ອໍ, ຣາມັ່ນ ກ້ອຍ ລາ ນ່ະ ໄຮ ຕາຍັຣ ຕິ່ງ ອິນຕຸ ການໍາ. ໄຮ ຕະ ອິນຕີ ອາໂລກ ຊ້ອງ. ປັນນາຍ ໄຮ ປາຍ ຕາ ເບີນ ຊັງໄກຣ ກະ ຣານະ ໄຮ ຕະ. ⁷ຄັນ ໄຮ ຕາຍັຣ ຕິ່ງ ອິນຕຸ ປັງ, ນ່ະ ເຢົາງ ເຈົາຣາຊີ ແອິດ ອິນຕຸ ປັງ, ນ່ະກ້ອຍ ໄຮ ແກິດ ມານະ ຣາຕອຍ ກະ ມານະ. ກະ ເຢົາງ ເຈົາຣາຊີ ຕັຣ ອິນແຍ່ະ ໄລ່ຍະ ໄຮ ຍ່ອນ ກອນ ອັນ, ເຢຊູ, ກູຈິດ ຕາງ ໄຮ.

⁸ຄັນ ໄຮ ປາຍ ໄຮ ຕາ ເບີນ ເບີນ ໄລ່ຍະ ອິນເຕົາ ຕິ່ງ ຮາງື່ນ ໄຮ, ກ້ອຍ ລາ ໄຮ ອາໂລກ ຈະ ໄຮ ເບີມ. ກະ ຕິ່ງ ຮາງື່ນ ໄຮ ຕາ ເບີນ ເບີນ ຣາມັ່ນ ປາຍ ອິນເຕົາ. ⁹ຄັນ ໄຮ ງິນ ອິນແຍ່ະ ຣານະ ໄລ່ຍະ ໄຮ ຕະ, ໄຮ ດັງ ກຣັກ ລາລີ່ ເຢົາງ ເຈົາຣາຊີ ຕະ ນ່ະ ອັນ ເອີອໍ ເຈີ່, ຍ່ອນ ເຢົາງ ເຈົາຣາຊີ ຕະ ຕາມ້ອງ ເລືອຍໆ. ໄກຣ ລາລີ່ ເຢົາງ ເຈົາຣາຊີ ຕັຣ ອິນແຍ່ະ ໄລ່ຍະ ໄຮ, ກະ ໂອນ ຮາງື່ນ ໄຮ ແກິດ ບັຣ ອໍ, ຕາ ຍໍອໍ ອີ ຕະ ຣານະ ຕາ ອໍ ນ້ອງ. ¹⁰ຄັນ ໄຮ ປາຍ ໄຮ

ຕາ ເກີ້ ຕະ ໄລ່ຍະ ອິນເຕົາ, ປັນນາຍ ກ້ອຍ ລາ ນ່ະ ໄຮ ປາຍ ເຢົາງ ເຈົາຣາຊີ ອາໂລກ, ຍ່ອນ ອັນ ປາຍ ກູ່ ນະ ກວາຍ ລາ ເບີນ ໄລ່ຍະ.^໑ ນ່ະກ້ອຍ ປັນນາຍ ເຢົາງ ເຈົາຣາຊີ ຕາ ເບີນ ແອິດ ຕິ່ງ ຮາງື່ນ ໄຮ.

ເຢຊູ ກຣິດ ຈ່ອຍ ໄຮ

2 ¹ມັຣ ກາ ກອນ ຣາມອນ ເກົາ ເອີຍ! ເກົາ ຄຽນ ອາຕີ ເຢົາ ປັນນາຍ ໄນ່ ໂອນ ແຕ່ອໍ ເຢົາ ວຍາຣ ແຕ ຕະ ຣານະ ໄລ່ຍະ. ມາ ຄັນ ເບີນ ເນົາ ແຕ ເຢົາ ຕະ ຣານະ ໄລ່ຍະ ອິນເຕົາ, ເບີນ ເຢຊູ ກຣິດ ແຊອໍ ຕາງ ໄຮ, ໂອນ ເຢົາງ ເຈົາຣາຊີ ອິມບໍ່ ໄຮ ຕັຣ ມັຣ ໄລ່ຍະ ໄຮ. ເຢຊູ ລາ ຕາມ້ອງ ອໍ ລາລີ່. ²ອັນ ແຕ່ ກູຈິດ ຕາງ ໂອນ ຕັຣ ໄລ່ຍະ ໄຮ, ກະ ໂອນ ຕັຣ ໄລ່ຍະ ອິນແຍ່ະ ມັຣ ກວາຍ ການໍອໍ ແຮີ.

³ຄັນ ໄຮ ຊາງັດ ປັນນາຍ ເຢົາງ ເຈົາຣາຊີ ປາຕັບ ໂອນ ໄຮ, ແຕ່ອໍ ໄຮ ປາຍ ໄຮ ດັງ ອັນ. ⁴ມາ ຄັນ ເບີນ ກວາຍ ປາຍ ນ່ະໄນ່: "ເກົາ ດັງ ເຢົາງ ເຈົາຣາຊີ ເຈີ່," ມາ ກວາຍ ກ້ອຍ ຕາ ເບີນ ຊາງັດ ປັນນາຍ ເຢົາງ ເຈົາຣາຊີ ປາຕັບ, ກວາຍ ກ້ອຍ ຕະ ອິນຕີ ອາໂລກ ຊ້ອງ, ກະ ປັນນາຍ ປາຍ ແຕ ເຢົາງ ເຈົາຣາຊີ ຕາ ເບີນ ແອິດ ຕິ່ງ ຮາງື່ນ ອັນ. ⁵ມາ ກວາຍ ອາແລ່ະ ກາ ຊາງັດ ປັນນາຍ ເຢົາງ ເຈົາຣາຊີ, ໄກຣ ລາລີ່ ກວາຍ ກ້ອຍ ອາໂຍ່ະ ເຢົາງ ເຈົາຣາຊີ ອິນແຍ່ະ ຮາງື່ນ ຣາແຮີ ອັນ. ຄັນ ໄຮ ຕະ ນ່ະກ້ອຍ, ໄຮ ດັງ ກຣັກ ໄຮ ເບີນ ມວຍ ຮາງື່ນ ກະ ເຢົາງ ເຈົາຣາຊີ. ⁶ກະ ກວາຍ ອາແລ່ະ ກາ ປາຍ ອັນ ເບີນ ມວຍ ຮາງື່ນ ກະ ເຢົາງ ເຈົາຣາຊີ, ອິງເຄາະ ກວາຍ ກ້ອຍ ຕະ ນ່ະ ເຢຊູ ຕະ ແຕ່.

ຄ 1:4 "ໄຮ" ຕິ່ງ ອິນຕຸ ໄນ່ ເບີນ ປັນນາຍ ຕາ ປາຍ: "ເຢົາ." ^໑ 1:10 ແຕ່ ຕິ່ງ ໂຣມ 3:23.

ປັນນາຍ ປາຕັບ ຕຍາ ແກັດ ນະ ຕາໄມ ແອັນ

7ອາລ້ອຣ ເອີຍ! ປັນນາຍ ເກົາ ຄຽນ ປາຕັບ ເຍົາ ຊານໍ່ ລາ ຕາ ແກັດ ປັນນາຍ ຕາໄມ. ມາ ປັນນາຍ ໄນ່ ລາ ປັນນາຍ ປາຕັບ ຕຍາ ກາ ເຍົາ ເບີນ ແຕ ຕາໂງ່ ເຍົາ ຕາແປ້ ຊາອໍ່າ ປັນນາຍ ອໍ່ ແຕ ເຢຊູ ກຣິດ. ປັນນາຍ ປາຕັບ ຕຍາ ໄນ່ ລາ ປັນນາຍ ເນົ່າ ອາຕີ ເຍົາ ແຕ ອິນໂຍ່ງ ເຈົ້. 8ມາ ຊານໍ່ ເກົາ ຄຽນ ປັນນາຍ ປາຕັບ ໄນ່ ໂອນ ເຍົາ ລາ ນະ ປັນນາຍ ຕາໄມ ແຕ່. ມັຮ ປັນນາຍ ປາຕັບ ໄນ່ ລາ ປຍາຍ໌ ລາລີ້ ແຕ ເຢຊູ ໂອນ ເຍົາ ຕະ ຕາປູ່ນ. ຍ່ອນ ການໍ່າ ບ້ອງ ອິນແຍ່ະ, ກະ ບັງ ກາ ປຍາຍ໌ ລາລີ້ ປາເລົາງ ເຈົ້.

9ກວາຍ ອາແລ່ະ ກາ ປາຍ ອັນ ແອັດ ຕິ່ງ ອິນຕຸ ບັງ ມາ ອັນ ຊາອັຣ ແຊມອາຍ ອັນ, ໄກຣ ລາລີ້ ກວາຍ ກ້ອຍ ອິນນ້ອງ ແອັດ ຕິ່ງ ອິນຕຸ ການໍ່າ. 10ມາ ກວາຍ ອາແລ່ະ ກາ ອາໂຍ່ະ ແຊມອາຍ ອັນ, ກວາຍ ກ້ອຍ ແອັດ ເລືອຍໆ ຕິ່ງ ອິນຕຸ ບັງ. ນະກ້ອຍ ກວາຍ ກ້ອຍ ຕາ ເບີນ ອິງກ້ອຣ ແດັມ. 11ມາ ກວາຍ ອາແລ່ະ ຊາອັຣ ແຊມອາຍ ອັນ, ກວາຍ ກ້ອຍ ແອັດ ຕິ່ງ ອິນຕຸ ການໍ່າ. ກະ ອັນ ຕາຍັຣ ຕິ່ງ ອິນຕຸ ການໍ່າ ຕາ ດັງ ບໍ່ ແລ່ະໆ, ຍ່ອນ ການໍ່າ ກ້ອຍ ຕະ ໂອນ ອັນ ແກັດ ນະ ກວາຍ ຊູດ ມັດ.

12ເກົາ ຄຽນ ປັນນາຍ ໄນ່ ໂອນ ເຍົາ ກາ ອິນນ້ອງ ກັຣແນນ, ຍ່ອນ ໂລ່ຍຣ ເຍົາ ເຍົາງ ເຈົາຣາຊີ ຕັຮ ເຈົ້ ຍ່ອນ ແຕ ຣາມິ່ຣ ເຢຊູ ກຣິດ. 13ເກົາ ຄຽນ ປັນນາຍ ໄນ່ ໂອນ ເຍົາ ກາ ແກັດ ອິມບໍ່, ຍ່ອນ ເຍົາ ດັງ ເຢຊູ, ອັນ ກາ ແອັດ ອິນໂຍ່ງ ແຕ ຕາ ຢວາຣ ເບີນ ມວຍ ຣາມິ່ຣ ອິນເຕົ່າ. ເກົາ ຄຽນ ປັນນາຍ ໄນ່ ໂອນ ເຍົາ ກາ ກວາຍ ນຸ່ມ, ຍ່ອນ ເຍົາ ຣາຈິ່ລ ຣືອບ ເຈົ້

ເຍົາງ ຊາຕານ. 14ກະ ເກົາ ຄຽນ ປັນນາຍ ໄນ່ ໂອນ ເຍົາ ກາ ອິນນ້ອງ ກັຣແນນ, ຍ່ອນ ເຍົາ ດັງ ເຈົ້ ເຍົາງ ເຈົາຣາຊີ, ອິມບໍ່ ໄຮ. ເກົາ ຄຽນ ປັນນາຍ ໄນ່ ໂອນ ເຍົາ ກາ ແກັດ ອິມບໍ່, ຍ່ອນ ເຍົາ ດັງ ເຢຊູ, ອັນ ກາ ແອັດ ອິນໂຍ່ງ ແຕ ຕາ ຢວາຣ ເບີນ ມວຍ ຣາມິ່ຣ ອິນເຕົ່າ. ເກົາ ຄຽນ ປັນນາຍ ໄນ່ ໂອນ ເຍົາ ກາ ກວາຍ ນຸ່ມ, ຍ່ອນ ເຍົາ ລາ ບັນ ເຣ່ງ ລາລີ້. ປັນນາຍ ເຍົາງ ເຈົາຣາຊີ ແອັດ ເລືອຍໆ ຕິ່ງ ຣາງິ່ຣ ເຍົາ, ກະ ເຍົາ ຣາຈິ່ລ ຣືອບ ເຈົ້ ເຍົາງ ຊາຕານ.

15ອິນແຍ່ະ ມັຮ ເຍົາ ອິນໂຈຍ ປາຊີ ຣານະ ຕິ່ງ ແດັຍ ໄນ່, ກະ ອິນໂຈຍ ຍໍອ ອີ ເບີນ ມັຮ ຣາມິ່ຣ ຕິ່ງ ແດັຍ ໄນ່. ຄັນ ກວາຍ ອາແລ່ະ ມາ ປາຊີ ຣານະ ຕິ່ງ ແດັຍ ໄນ່, ອັນ ຕາ ເບີນ ປາຊີ ຣານະ ເຍົາງ ເຈົາຣາຊີ. 16ອິນແຍ່ະ ມັຮ ຣາມິ່ຣ ຕິ່ງ ແດັຍ ໄນ່ ກາ ຈະຈັນ ກວາຍ ຊ້ອງ ຍໍອ ອີ ເບີນ, ມັດ ກວາຍ ເຮີມ ຍໍອ ອີ ເບີນ, ກະ ຣາງິ່ຣ ກວາຍ ຄິດ ໄລ່ ອໍ່ ກາເລີຍ ແຕ ກວາຍ ການໍ່ອ, ມັຮ ຣາມິ່ຣ ໄນ່ ຕາ ເບີນ ແຕ່ອ້ ແຕ ເຍົາງ ເຈົາຣາຊີ ອິມບໍ່ ໄຮ, ມາ ແຕ່ອ້ ແຕ ແດັຍ ໄນ່ ຊ້ອງ. 17ກະ ມັຮ ຣາມິ່ຣ ຕິ່ງ ແດັຍ ໄນ່ ກວາຍ ເກີ້ຍ ຊ້ອງ ຍໍອ ອີ ເບີນ, ປັຣແນີ ມັນເຕຣີາ ມັຮ ຣາມິ່ຣ ກ້ອຍ ແກັດ ບິດ ອິນແຍ່ະ. ມາ ກວາຍ ອາແລ່ະ ກາ ຕະ ຕາປູ່ນ ຣາງິ່ຣ ເຍົາງ ເຈົາຣາຊີ, ອັນ ເບີນ ອາມົງ ເລືອຍໆ.

ເບີນ ກວາຍ ກາ ຍໍອ ອີ ອາບິດ ຣານະ ເຢຊູ

18ກອນ ຣາມອນ ເອີຍ! ແດັຍ ໄນ່ ລາ ແດັຍ ປັຣຊິດ ເລີ້ຍ. ເຍົາ ຊ້ອງ ເຈົ້ ເນົ່າ ປາຍ ປັຣແນີ ມັນເຕຣີາ ເບີນ ມານະ ຕະ ອິນຕີ ອາໂລກ ປາຍ ອັນ ລາ ກຣິດ, ມາ ໄກຣ ລາລີ້ ອັນ ອີ ອາບິດ ຣານະ ເຢຊູ ກຣິດ. ມາ ເກົາ ອາຕີ ເຍົາ, ຊານໍ່

ແຕ່ອີ ເຈົ້າ ກຽງ ກວາຍ ກາ ຍໍອໍ ອີ ອາປັດ ຣານະ ເຢຊູ. ນະກັອຍ ໄຮ ດັງ ແດີຍ ໄນ່ ລາ ແດີຍ ປັຣຊິດ. 19ມັຮ ກວາຍ ກຽງ ກັອຍ, ໄລ່ ອິນຈຸງ ລັອຣ ເບີມ ແຕ ມູ່ ໄຮ, ຍ່ອນ ໄລ່ ຕາ ເບີນ ມວຍ ຣາງັຮ ກະ ໄຮ. ຄັນ ໄລ່ ມວຍ ຣາງັຮ ກະ ໄຮ, ໄລ່ ແອັດ ເລີຍ ກະ ໄຮ. ມາ ພໍກາ ໄລ່ ລັອຣ, ໄລ່ ອາປັຣ ໂອນ ອິນແຍ່ະ ມັຮ ກວາຍ ດັງ ກຣັກ ລາລີ້ ໄລ່ ຕາ ແກິນ ມູ່ ໄຮ.

20ມາ ເຍົາ ເບີນ ຣາເວົ້າຍ ເຍົາ ເຈົາຣາຊີ ແອັດ ຕິ່ງ ຣາງັຮ ເຍົາ. ນະກັອຍ ເຍົາ ດັງ ແຈງ ອິນແຍ່ະ ປັຣນາຍ ປຍາຍ໌. 21ເກົາ ຄຽນ ປັຣນາຍ ໄນ່ ໂອນ ເຍົາ, ຍ່ອນ ເຍົາ ດັງ ເຈົ້າ ປັຣນາຍ ປຍາຍ໌, ຕາ ແກິນ ເຍົາ ຕາ ຢວາຣ ດັງ. ກະ ຍ່ອນ ເຍົາ ດັງ ກຣັກ ລາລີ້ ປັຣນາຍ ອາໂລກ ຕາ ເກີຍ ລັອຣ ແຕ ປັຣນາຍ ປຍາຍ໌.

22ໄກຣ ລາລີ້ ກວາຍ ອາແລ່ະ ກາ ປາຍ ເຢຊູ ຕາ ເບີນ ກຣິດ, ກວາຍ ກັອຍ ລາ ກວາຍ ອາໂລກ. ກະ ອັນ ຍໍອໍ ອີ ອາປັດ ຣານະ ເຢຊູ. ກວາຍ ກັອຍ ກາແລີຍຮ ເຍົາ ເຈົາຣາຊີ ອິມບໍ່ ໄຮ, ກະ ກອນ ອັນ ແອີ. 23ກວາຍ ອາແລ່ະ ກາ ກາແລີຍຮ ກອນ ເຍົາ ເຈົາຣາຊີ, ລາ ມູເຈົງ ອັນ ກາແລີຍຮ ເຍົາ ເຈົາຣາຊີ ອິມບໍ່ ໄຮ ແຕ່. ກະ ກວາຍ ອາແລ່ະ ກາ ຊາອໍາ ກອນ ເຍົາ ເຈົາຣາຊີ, ກວາຍ ກັອຍ ຊາອໍາ ເຍົາ ເຈົາຣາຊີ ອິມບໍ່ ໄຮ ແຕ່.

24ນະກັອຍ ອົງເຄາະ ເຍົາ ກຍາອ໌ ດໍອ໌ ຕິ່ງ ຣາງັຮ ເຍົາ ອິນແຍ່ະ ປັຣນາຍ ເຍົາ ຊ້ອງ ເຈົ້າ ແຕ ຕາໄງ ເຍົາ ຕາແປ ຊາອໍາ ເຢຊູ. ຄັນ ເຍົາ ກຍາອ໌ ເລືອຍງ ອິນແຍ່ະ ປັຣນາຍ ກັອຍ ຕິ່ງ ຣາງັຮ ເຍົາ, ເຍົາ ແອັດ ຣາຕອຍ ເລືອຍງ ກະ ເຍົາ ເຈົາຣາຊີ ອິມບໍ່ ໄຮ, ກະ ກອນ ອັນ ແອີ. 25ກະ ໄນ່ ລາ ເຍົາ ເຈົາຣາຊີ ເອີອ໌ ເຈົ້າ ກະ

ໄຮ, ໂອນ ເບີນ ອາມັງ ເລືອຍງ.

26ເກົາ ຄຽນ ມັຮ ປັຣນາຍ ໄນ່ ອາຕີ ໂອນ ເຍົາ ດັງ ແຕ ກວາຍ ກາ ຍໍອໍ ອີ ພິ ເຍົາ ໂອນ ຕັຣ ຣານະ ເຢຊູ. 27ມາ ເຍົາ ເຈົາຣາຊີ ໂອນ ເຍົາ ເບີນ ຣາເວົ້າຍ ອັນ ແອັດ ຕິ່ງ ຣາງັຮ ເຍົາ. ຍ່ອນ ເຍົາ ເບີນ ຣາເວົ້າຍ ເຍົາ ເຈົາຣາຊີ, ນະກັອຍ ຕາ ເບີນ ອົງເຄາະ ເບີນ ກວາຍ ອາຕີ ເຍົາ ຣານະ ອາແລ່ະ ປຍາຍ໌ ກະ ຣານະ ອາແລ່ະ ຕາ ເບີນ ປຍາຍ໌. ໄກຣ ລາລີ້ ຣາເວົ້າຍ ເຍົາ ເຈົາຣາຊີ ແຕ່ ອາຕີ ເຍົາ ແຕ ອິນແຍ່ະ ມັຮ ຣາມັຮ ກັອຍ. ກະ ອິນແຍ່ະ ປັຣນາຍ ອັນ ອາຕີ ໂອນ ເຍົາ ດັງ, ປັຣນາຍ ກັອຍ ລາ ປຍາຍ໌ ອິນແຍ່ະ, ອັນ ຕາ ເບີນ ພິ ເຍົາ ມວຍ ຣາມັຮ ອິນເຕົາ. ອົງເຄາະ ເຍົາ ແອັດ ເລືອຍງ ແກັດ ມວຍ ຣາງັຮ ກະ ເຢຊູ ກຣິດ.

28ເຈົ້າ ຊາມ໌, ກອນ ຣາມອນ ເອີຍ, ອົງເຄາະ ເຍົາ ແອັດ ເລືອຍງ ມວຍ ຣາງັຮ ກະ ເຢຊູ ໂອນ ອິນແຍ່ະ ມັຮ ໄຮ ຍັນ ລາລີ້ ກະ ຕາ ເບີນ ກູມາລ ຕະ ອິນເຕົາ ຕິ່ງ ຕາໄງ ເຢຊູ ແຕ່ອ໌ ລັຮ ບໍ່ ກູແຕອ໌ ໄນ່. 29ເຍົາ ດັງ ເຈົ້າ ເຍົາ ເຈົາຣາຊີ ຕານ້ອງ ອໍ; ນະກັອຍ ເຍົາ ດັງ ແຕ່ ກວາຍ ອາແລ່ະ ກາ ຕະ ຕານ້ອງ ອໍ, ກວາຍ ກັອຍ ແກັດ ກອນ ເຍົາ ເຈົາຣາຊີ ເຈົ້າ.

ໄຮ ແກັດ ກອນ ເຍົາ ເຈົາຣາຊີ

3 1ໂອນ ເຍົາ ຄໍດ ເນ່, ມາແລ່ະ ຊາອິ້ຍ ເຍົາ ເຈົາຣາຊີ, ອິມບໍ່ ໄຮ, ອາໂຍ່ະ ໄຮ. ຍ່ອນ ເຍົາ ເຈົາຣາຊີ ອາໂຍ່ະ ໄຮ ນະກັອຍ, ອັນ ດໍອ໌ ໄຮ ລາ ກອນ ອາໂກ ອັນ. ໄກຣ ລາລີ້ ໄຮ ລາ ກອນ ອັນ. ມາ ກວາຍ ກາ ຕາປູ່ນ ຣານະ ຕິ່ງ ແດີຍ ໄນ່, ໄລ່ ຕາ ເບີນ ດັງ ໄຮ, ຍ່ອນ ໄລ່ ຕາ ຢວາຣ ດັງ ເຍົາ

ເຈົາຮາຊີ. 2 ຊານຸ່ມ, ອາລັອຣ ເອີຍ, ໄຮ ລາ ກອນ ອາໂກ ເຍົາງ ເຈົາຮາຊີ ເຈີ່. ມາ ໄຮ ຕາ ຢວາຣ ດັງ ແຈງ, ແວັດ ໄຮ ແອັດ ຕິ່ງ ແດີຍ ໄນ່ ຈະ ໄຮ ແກັດ ຮູບເຮົາງ ນານະ ແອັນ. ມາ ມວຍ ຣາມິ້ຮ ໄຮ ດັງ ໄກຣ ລາລີ້ ລາ ນະໄນ່: ຕິ່ງ ຕາໄງ ເຢຊູ ກຣິດ ແຕ້ອ໌ ລັຮ, ໄຮ ແກັດ ນະ ເຢຊູ ເຕ່, ຍ່ອນ ຕາໄງ ກ້ອຍ ໄຮ ເບີນ ເຮີມ ຮູບເຮົາງ ເຢຊູ ໄກຣ ລາລີ້. 3 ກວາຍ ອາແລ່ະ ກາ ອົງກ່ອງ ເບີນ ເຮີມ ເຢຊູ ຕິ່ງ ຕາໄງ ກ້ອຍ, ກວາຍ ກ້ອຍ ຕະ ໂອນ ບຣັຮ ອໍ ຣາງິ້ຮ ອັນ, ນະ ເຢຊູ ກຣິດ ເບີນ ຣາງິ້ຮ ບຣັຮ ອໍ ເຕ່.

4 ກວາຍ ອາແລ່ະ ກາ ຕະ ໂລ່ຍຮ, ກວາຍ ກ້ອຍ ຕັຮ ເຈີ່ ຄານອດ ເຍົາງ ເຈົາຮາຊີ. ກະ ຄັນ ກວາຍ ຕັຮ ຄານອດ ເຍົາງ ເຈົາຮາຊີ, ຣາມິ້ຮ ໄນ່ ແຕ້ ໂລ່ຍຮ. 5 ເຍົາ ດັງ ເຈີ່ ເຢຊູ ກຣິດ ແຕ້ອ໌ ບໍ ກູແຕອ໌ ໄນ່ ດໍອ໌ ຈິວ ກູຈິດ ຕາງ ກະ ຕັຮ ໂລ່ຍຮ ໄຮ. ກະ ເຍົາ ດັງ ເຕ່ ເຢຊູ ກຣິດ ຕາ ເກີ້ຍ ເບີນ ໂລ່ຍຮ ອິນເຕົາ. 6 ນະກ້ອຍ ກວາຍ ອາແລ່ະ ກາ ແອັດ ມວຍ ຣາງິ້ຮ ກະ ເຢຊູ, ອັນ ຕາ ເບີນ ຕະ ໂລ່ຍຮ ນ້ອງ. ມາ ກວາຍ ອາແລ່ະ ກາ ດູ ຕະ ໂລ່ຍຮ, ກວາຍ ກ້ອຍ ຕາ ເກີ້ຍ ເຮີມ ເຢຊູ ກະ ຕາ ເບີນ ດັງ ອັນ.

7 ກອນ ຣາມອນ ເອີຍ! ອິນໂຈຍ ໂອນ ເນົາ ພິ ເຍົາ. ກວາຍ ອາແລ່ະ ມາ ຕະ ຣານະ ຕານ້ອງ ອໍ, ກວາຍ ກ້ອຍ ຕານ້ອງ ອໍ ມູເຈົງ ເຢຊູ ຕານ້ອງ ອໍ ເຕ່. 8 ກວາຍ ອາແລ່ະ ມາ ຕະ ເລື້ອຍງ ຣານະ ຕາ ອໍ, ກວາຍ ກ້ອຍ ແຕ້ອ໌ ແຕ ເຍົາງ ຊາຕານ. ເຍົາງ ຊາຕານ ຕະ ເລື້ອຍງ ຣານະ ໂລ່ຍຮ ແຕ ອິມແບິ ອິມແບິນ ລາລີ້. ຍ່ອນ ນະກ້ອຍ ກອນ ເຍົາງ ເຈົາຮາຊີ ແຕ້ອ໌ ບໍ ກູແຕອ໌ ໄນ່ ດໍອ໌ ອາປິດ ອິນແຍ່ະ ມັຮ

ຣານະ ເຍົາງ ຊາຕານ ຕະ.

9 ກວາຍ ອາແລ່ະ ມາ ແກັດ ກອນ ເຍົາງ ເຈົາຮາຊີ ເຈີ່, ກວາຍ ກ້ອຍ ຕາ ເບີນ ຕະ ໂລ່ຍຮ ນ້ອງ, ຍ່ອນ ເຍົາງ ເຈົາຮາຊີ ໂອນ ຣາງິ້ຮ ອັນ ແອັດ ເລີ້ຍ ຕິ່ງ ຣາງິ້ຮ ກວາຍ ກ້ອຍ. ນະກ້ອຍ ກວາຍ ກ້ອຍ ຕາ ເຕ້ອ໌ ຕະ ຣານະ ໂລ່ຍຮ ນ້ອງ, ຍ່ອນ ອັນ ລາ ກອນ ຣາເມົາ ເຍົາງ ເຈົາຮາຊີ. 10 ໄນ່ ລາ ຕະ ໂອນ ໄຮ ເຕ້ອ໌ ດັງ ກວາຍ ອາແລ່ະ ລາ ກອນ ເຍົາງ ເຈົາຮາຊີ ກະ ກວາຍ ອາແລ່ະ ລາ ກອນ ເຍົາງ ຊາຕານ: ກວາຍ ອາແລ່ະ ກາ ຕະ ຣານະ ຕາ ເບີນ ຕານ້ອງ ອໍ ກະ ຕາ ເບີນ ເບີນ ຣາງິ້ຮ ອາໂຢ່ະ ເຢົາ, ກວາຍ ກ້ອຍ ຕາ ແກັນ ກອນ ເຍົາງ ເຈົາຮາຊີ. ອັນ ລາ ກອນ ເຍົາງ ຊາຕານ.

ອົງເຄາະ ມານະ ອາໂຢ່ະ ມານະ

11 ໄກຣ ລາລີ້, ແຕ ຕາໄງ ເຍົາ ຕາແບິ ຊາອໍາ ເຢຊູ ກຣິດ, ເຍົາ ຊ້ອງ ເຈີ່ ປັຮນາຍ ປາຕັບ ໄນ່: ໄຮ ອົງເຄາະ ເບີນ ຣາງິ້ຮ ມານະ ອາໂຢ່ະ ມານະ. 12 ໄຮ ອິນໂຈຍ ຕະ ນະ ກາອິນ, ອັນ ກາ ເຍົາງ ຊາຕານ ຕາລາ, ກະ ອັນ ກາຈິດ ອາແອມ ອັນ. ຍ່ອນ ນານະ ອັນ ກາຈິດ ອາແອມ ອັນ? ຍ່ອນ ກາອິນ ຕະ ຣານະ ຕາ ອໍ, ມາ ອາແອມ ອັນ ຕະ ຣານະ ຕານ້ອງ ອໍ.

13 ນະກ້ອຍ ແຊມອາຍ ເອີຍ, ເຍົາ ອິນໂຈຍ ຊ້ອງ ຈິດ ຄັນ ກວາຍ ກາ ຕາປູ່ນ ຣານະ ຕິ່ງ ແດີຍ ໄນ່ ມາ ຊາອັຮ ເຍົາ. 14 ຄັນ ໄຮ ອາໂຢ່ະ ມັຮ ແຊມອາຍ ໄຮ ຕິ່ງ ມູ່ ກາ ຊາອໍາ, ໄນ່ ລາ ໂອນ ເນົາ ດັງ ໄຮ ຕາ ເບີນ ນ້ອງ ນະ ກູຈິດ, ມາ ໄຮ ລາ ນະ ອາມົງ ລັຮ ເຈີ່. ມາ ກວາຍ ອາແລ່ະ ກາ ຕາ ເບີນ ອາໂຢ່ະ ເຢົາ, ກວາຍ ກ້ອຍ ນະ ອິນນ້ອງ ກູຈິດ. 15 ກວາຍ ອາແລ່ະ

ມາ ຊາອັຣ ແຊມອາຍ ອັນ, ກວາຍ ກ້ອຍ ລາ ມູເຈິງ ກວາຍ ກາ ກາຈິດ ກວາຍ. ກະ ເຍົາ ດັງ ເຈີ້ ກວາຍ ກາ ກາຈິດ ກວາຍ ຕາ ເບີນ ເບີນ ອາມົງ ເລື້ອຍໆ. 16ນານະ ໄຮ ເຕ່ອ ດັງ ຣານະ ອາໂຍ່ະ? ໄຮ ດັງ ຣານະ ໄນ່ ຍ່ອນ ເຢຊູ ກຣິດ ຈິວ ບັດ ຣາງິ່ຮ ອັນ ຕາງ ໂອນ ໄຮ. ປາຍາຍ໌ ລາລີ້, ລາ ໄຮ ອົງເຄາະ ຈິວ ບັດ ຣາງິ່ຮ ຈ່ອຍ ແຊມອາຍ ໄຮ ເຕ່. 17ຄັນ ກວາຍ ອາແລ່ະ ມາ ເບີນ ກູ່ ຕັອກ ຄຳ ຈາ, ເຈີ້ ເຮີມ ແຊມອາຍ ອັນ ແອີ, ມາ ອັນ ຕາ ເບີນ ຊ້ອງ ອາໂຍ່ະ ຕະ, ໄຮ ຕາ ເຕ່ອ ປາຍ ກວາຍ ກ້ອຍ ເບີນ ຣາງິ່ຮ ອາໂຍ່ະ ແຕ ເຍົາງ ເຈົາຣາຊີ. 18ກອນ ຣາມອນ ເອີຍ, ຄັນ ໄຮ ອາໂຍ່ະ ເຍົາ, ອົງເຄາະ ໄຮ ອິນໂຈຍ ອາໂຍ່ະ ແອີງ ແບອ໌ ຊ້ອງ. ມາ ອົງເຄາະ ໄຮ ອາໂຍ່ະ ເຍົາ ອິນແຍ່ະ ແຕ ຣາງິ່ຮ, ກະ ອົງເຄາະ ໄຮ ຕະ ຣານະ ໂອນ ກວາຍ ການໍອ ດັງ ປາຍ ໄຮ ເບີນ ຣາງິ່ຮ ອາໂຍ່ະ.

ຣາງິ່ຮ ໄຮ ຕາ ເບີນ ຕຸ່ຮ ເກຣ່າະ ອິນເຕົາ

19ຍ່ອນ ນະກ້ອຍ, ໄຮ ດັງ ແຈງ ໄຮ ລາ ກອນ ເຍົາງ ເຈົາຣາຊີ, ອັນ ກາ ປາຍາຍ໌ ລາລີ້. ກະ ຣາງິ່ຮ ໄຮ ຕາ ເບີນ ຊ້ອງ ເກຣ່າະ ອິນເຕົາ ຍັຮ ເມົາງ ເຍົາງ ເຈົາຣາຊີ. 20ຄັນ ຣາງິ່ຮ ໄຮ ຕິ ຈະ ໄຮ ເບີມ, ອົງເຄາະ ໄຮ ອິນໂຈຍ ເກຣ່າະ ອິນເຕົາ, ຍ່ອນ ເຍົາງ ເຈົາຣາຊີ ລາ ຊິດ ກາເລີຍ ແຕ ຣາງິ່ຮ ໄຮ, ກະ ອັນ ດັງ ອິນແຍ່ະ ຕຸ່ກ ຣາມິ່ຮ.

21ອາລັອຣ ເອີຍ! ຄັນ ຣາງິ່ຮ ໄຮ ຕາ ເບີນ ຕິ ຈະ ໄຮ ເບີມ, ເຕ່ອ ໄຮ ແກັດ ຍັ້ນ ລາລີ້ ແຕ່ອ ແຈ່ະ ເຍົາງ ເຈົາຣາຊີ. 22ຣາມິ່ຮ ອິນເຕົາ ໄຮ ແຊອ໌ ແຕ ເຍົາງ ເຈົາຣາຊີ, ອັນ ໂອນ ໄຮ

ເບີນ ຣາມິ່ຮ ກ້ອຍ, ຍ່ອນ ໄຮ ຊາງັດ ບັຮນາຍ ປາຕັບ ແຕ ອັນ, ກະ ໄຮ ຕະ ມັຮ ຣານະ ອັນ ຍິອ໌ ອີ ໂອນ ໄຮ ຕະ. 23ໄນ່ ລາ ບັຮນາຍ ເຍົາງ ເຈົາຣາຊີ ປາຕັບ ໄຮ: ອົງເຄາະ ໄຮ ຊາອຳ ຣາມິ່ຮ ກອນ ອັນ, ເຢຊູ ກຣິດ, ກະ ອົງເຄາະ ໄຮ ມານະ ອາໂຍ່ະ ມານະ ນະ ເຢຊູ ປາຕັບ ໄຮ ແຕ ອິນໂຍ່ງ ເຈີ້. 24ກວາຍ ອາແລ່ະ ກາ ຊາງັດ ບັຮນາຍ ເຍົາງ ເຈົາຣາຊີ ປາຕັບ, ກວາຍ ກ້ອຍ ແອັດ ມວຍ ຣາງິ່ຮ ກະ ເຍົາງ ເຈົາຣາຊີ, ກະ ເຍົາງ ເຈົາຣາຊີ ແອັດ ມວຍ ຣາງິ່ຮ ກະ ກວາຍ ກ້ອຍ. ຍ່ອນ ເຍົາງ ເຈົາຣາຊີ ໂອນ ຣາເວີາຍ ອັນ ແອັດ ຕິ່ງ ຣາງິ່ຮ ໄຮ, ນະກ້ອຍ ໄຮ ດັງ ໄກຣ ລາລີ້ ເຍົາງ ເຈົາຣາຊີ ແອັດ ມວຍ ຣາງິ່ຮ ກະ ໄຮ.

ລ່ອງ ເນ່ ມັຮ ກວາຍ

4 1ອາລັອຣ ເອີຍ! ເຍົາ ອິນໂຈຍ ຊາອຳ ກູ່ ນະ ກວາຍ ກາ ປາຍ ອັນ ເບີນ ຣາເວີາຍ ເຍົາງ ເຈົາຣາຊີ ຕິ່ງ ຣາງິ່ຮ ອັນ. ມາ ອົງເຄາະ ເຍົາ ລ່ອງ ເນ່ ອິນແຍ່ະ ມັຮ ກວາຍ ກ້ອຍ, ໂອນ ເຍົາ ດັງ ໄກຣ ລາລີ້ ໄລ່ ແຕ່ອ ແຕ ເຍົາງ ເຈົາຣາຊີ ມາ ຕາ ເບີນ, ຍ່ອນ ເບີນ ຊາອິ່ຍ ນະ ເປາະ ບໍ ໄນ່ ເປາະ ບໍ ກ້ອຍ ອາໂລກ ປາຍ ໄລ່ ອາຕີ ຕາງ ບັຮນາຍ ເຍົາງ ເຈົາຣາຊີ. 2ໄນ່ ລາ ໂອນ ເຍົາ ເຕ່ອ ດັງ ກວາຍ ເບີນ ຣາເວີາຍ ເຍົາງ ເຈົາຣາຊີ ມາ ຕາ ເບີນ: ກວາຍ ອາແລ່ະ ກາ ງິ່ນ ເຢຊູ ກຣິດ ລາ ກອນ ເຍົາງ ເຈົາຣາຊີ ແກັດ ກວາຍ, ເຕ່ອ ເຍົາ ດັງ ກວາຍ ກ້ອຍ ເບີນ ຣາເວີາຍ ເຍົາງ ເຈົາຣາຊີ ຕິ່ງ ຣາງິ່ຮ ອັນ. 3ມາ ກວາຍ ອາແລ່ະ ກາ ຕາ ເບີນ ງິ່ນ ປາຍ ເຢຊູ ກຣິດ ລາ ກອນ ເຍົາງ ແກັດ ກວາຍ, ເຕ່ອ ເຍົາ ດັງ

ກວາຍ ກ້ອຍ ຕາ ເບີນ ເບີນ ຣາເວີຍ ເຍົາງ ເຈົາຣາຊີ. ມາ ກວາຍ ກ້ອຍ ແຕ້ອ້ ແຕ ອັນ ກາ ຍໍອໍ ອີ ອາບິດ ຣານະ ເຢຊູ ກຣິດ. ເຍົາ ຊ້ອງ ເຈ້ ເນົາ ປາຍ ບັຣແນິ ມັນເຕຣົາ ເບີນ ມານະ ກາ ນະກ້ອຍ ແຕ້ອ້ ບໍ ກູແຕອໍ ໄນ່, ກະ ໄກຣ ລາລີ້ ອັນ ແຕ້ອ້ ເຈ້.

4 ມາ ເຍົາ ກາ ກອນ ຣາມອນ ເອີຍ, ເຍົາ ແກັດ ກອນ ເຍົາງ ເຈົາຣາຊີ ເຈ້. ກະ ເຍົາ ເຮົາບ ເຈ້ ມັຮ ກວາຍ ກາ ອາຕີ ບັຣນາຍ ຕາ ປຍາຍ໌, ຍ່ອນ ເຍົາ ເບີນ ຣາເວີຍ ເຍົາງ ເຈົາຣາຊີ ແອັດ ກະ ເຍົາ. ກະ ຣາເວີຍ ເຍົາງ ເຈົາຣາຊີ ລາ ບິດ ກາເລີຍ ແຕ ອັນ ກາ ແອັດ ກະ ໄລ່ ກາ ຕາປູນ ຣານະ ຕິ່ງ ແດີຍ ໄນ່. 5 ມັຮ ກວາຍ ກ້ອຍ ລາ ກວາຍ ແຕ ແດີຍ ໄນ່ ຊ້ອງ, ຍ່ອນ ນະກ້ອຍ ບັຣນາຍ ໄລ່ ອາຕີ ລາ ຕາປູນ ຣານະ ຕິ່ງ ແດີຍ ໄນ່. ກະ ມັຮ ກວາຍ ການໍອໍ ກາ ຕາປູນ ຣານະ ຕິ່ງ ແດີຍ ໄນ່ ຍໍອໍ ອີ ຊາງັດ ບັຣນາຍ ໄລ່ ປາຍ. 6 ມາ ໄຮ ລາ ກອນ ເຍົາງ ເຈົາຣາຊີ. ນະກ້ອຍ ກວາຍ ອາແລ່ະ ກາ ດັງ ເຍົາງ ເຈົາຣາຊີ, ກວາຍ ກ້ອຍ ຍໍອໍ ອີ ຊາງັດ ບັຣນາຍ ໄຮ ປາຍ. ມາ ກວາຍ ການໍອໍ ກາ ຕາ ເບີນ ດັງ ແຕ ເຍົາງ ເຈົາຣາຊີ, ໄລ່ ກ້ອຍ ຕາ ຍໍອໍ ອີ ຊາງັດ ບັຣນາຍ ໄຮ. ໄນ່ ລາ ໂອນ ເນົາ ດັງ ແຕ່ ກວາຍ ອາແລ່ະ ເບີນ ຣາເວີຍ ປຍາຍ໌ ລາລີ້ ກະ ກວາຍ ອາແລ່ະ ເບີນ ຣາເວີຍ ຕາ ເບີນ ປຍາຍ໌.

ຮາງື່ຮ ອາໂຢ່ະ ແຕ້ອ້ ແຕ ເຍົາງ ເຈົາຣາຊີ

7 ອາລ້ອຮ ເອີຍ! ໄຮ ອົງເຄາະ ເບີນ ຮາງື່ຮ ມານະ ອາໂຢ່ະ ມານະ, ຍ່ອນ ຮາງື່ຮ ອາໂຢ່ະ ລາ ແຕ້ອ້ ແຕ ເຍົາງ ເຈົາຣາຊີ. ກວາຍ ອາແລ່ະ ມາ ອາໂຢ່ະ ເຍົາ, ກວາຍ ກ້ອຍ ແກັດ ກອນ

ເຍົາງ ເຈົາຣາຊີ, ກະ ກວາຍ ກ້ອຍ ດັງ ເຍົາງ ເຈົາຣາຊີ. 8 ກວາຍ ອາແລ່ະ ມາ ຕາ ເບີນ ອາໂຢ່ະ ເຍົາ, ກວາຍ ກ້ອຍ ຕາ ເບີນ ດັງ ເຍົາງ ເຈົາຣາຊີ, ຍ່ອນ ເຍົາງ ເຈົາຣາຊີ ລາ ກັລ ຣາມັຮ ອາໂຢ່ະ. 9 ເຍົາງ ເຈົາຣາຊີ ອາບັຮ ໂອນ ໄຮ ດັງ ອັນ ອາໂຢ່ະ ໄຮ ນະໄນ່: ອັນ ເບີນ ກອນ ມານໍາ ຊ້ອງ, ມາ ອັນ ແປຣີ ກອນ ກ້ອຍ ແຕ້ອ້ ບໍ ກູແຕອໍ ໄນ່ ໂອນ ໄຮ ແຕ່ອ ເບີນ ອາມົງ ຍ່ອນ ແຕ ກອນ ອັນ. 10 ໄນ່ ລາ ຮາງື່ຮ ອາໂຢ່ະ ປຍາຍ໌ ລາລີ້: ຕາ ແກັກ ໄຮ ອາໂຢ່ະ ເຍົາງ ເຈົາຣາຊີ, ມາ ໄກຣ ລາລີ້ ເຍົາງ ເຈົາຣາຊີ ອາໂຢ່ະ ໄຮ, ກະ ອັນ ແປຣີ ກອນ ອັນ ກູຈິດ ຕາງ ໂອນ ຕັຮ ໄລ່ຍຮ ໄຮ.

11 ອາລ້ອຮ ເອີຍ! ຍ່ອນ ເຍົາງ ເຈົາຣາຊີ ອາໂຢ່ະ ໄຮ ນະກ້ອຍ, ອົງເຄາະ ໄຮ ເບີນ ຮາງື່ຮ ມານະ ອາໂຢ່ະ ມານະ ແຕ່. 12 ອາແລ່ະ ລາ ຕາ ເກັຍ ເຮີມ ເຍົາງ ເຈົາຣາຊີ. ມາ ຄັນ ໄຮ ມານະ ອາໂຢ່ະ ມານະ, ໄຮ ດັງ ເຍົາງ ເຈົາຣາຊີ ແອັດ ມວຍ ຮາງື່ຮ ກະ ໄຮ, ກະ ຮາງື່ຮ ອາໂຢ່ະ ແຕ ອັນ ແກັດ ຊົດ ຕິ່ງ ຮາງື່ຮ ໄຮ.

13 ແຕ່ອ້ ໄຮ ດັງ ເຍົາງ ເຈົາຣາຊີ ແອັດ ມວຍ ຮາງື່ຮ ກະ ໄຮ ກະ ໄຮ ແອັດ ມວຍ ຮາງື່ຮ ກະ ອັນ, ຍ່ອນ ອັນ ໂອນ ຣາເວີຍ ອັນ ແອັດ ຕິ່ງ ຮາງື່ຮ ໄຮ. 14 ໄຮ ດັງ ເຈ້, ກະ ໄຮ ອາຕີ ເລືອຍງ ໂອນ ກວາຍ ດັງ, ເຍົາງ ເຈົາຣາຊີ ອິມບໍ່ ໄຮ ແປຣີ ກອນ ອັນ ແຕ້ອ້ ບໍ ກູແຕອໍ ໄນ່ ໂອນ ຈ່ອຍ ອາມົງ ອິນແຍ່ະ ມັຮ ກວາຍ. 15 ໄກຣ ລາລີ້ ກວາຍ ອາແລ່ະ ກາ ງິນ ປາຍ ເຢຊູ ລາ ກອນ ເຍົາງ ເຈົາຣາຊີ, ເຍົາງ ເຈົາຣາຊີ ແອັດ ມວຍ ຮາງື່ຮ ກະ ກວາຍ ກ້ອຍ, ກະ ກວາຍ ກ້ອຍ ແອັດ ມວຍ ຮາງື່ຮ ກະ ເຍົາງ ເຈົາຣາຊີ ແຕ່. 16 ນະກ້ອຍ ຊານໍ່ ໄຮ

ດັງ ກະ ໄຮ ຊາອຳ ເຢິງ ເຈົາຣາຊີ ອາໂຍ່ະ ໄຮ ຊາອີ່ຍ ລາລີ້.

ໄກຣ ລາລີ້ ເຢິງ ເຈົາຣາຊີ ລາ ກັລ ອາໂຍ່ະ. ກວາຍ ອາແລ່ະ ກາ ເບີນ ຣາງັຮ ອາໂຍ່ະ, ກວາຍ ກັອຍ ແອີດ ເລືອຍງ ມູ ຣາງັຮ ກະ ເຢິງ ເຈົາຣາຊີ, ກະ ເຢິງ ເຈົາຣາຊີ ແອີດ ເລືອຍງ ມູ ຣາງັຮ ກະ ກວາຍ ກັອຍ ເຕ່. 17 ນ່ອຍ ຣາງັຮ ອາໂຍ່ະ ແຕ ເຢິງ ເຈົາຣາຊີ ແກີດ ຊົດ ຕິ່ງ ຣາງັຮ ໄຮ. ເຈີ້ ແຕ່ອັ ຕາໄງ ເຢິງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ, ໄຮ ເຕ່ອັ ຕາຍິ່ງ ຍັ່ນ ລາລີ້ ຍັຮ ເມືອງ ອັນ, ຍ່ອນ ບັອງ ກາ ໄຮ ແອີດ ຕິ່ງ ກູແຕອັ ໄນ່, ຣາງັຮ ໄຮ ລາ ມວຍ ຣາງັຮ ກະ ເຢຊູ ເຕ່. 18 ກວາຍ ອາແລ່ະ ກາ ເບີນ ຣາງັຮ ອາໂຍ່ະ, ກວາຍ ກັອຍ ຕາ ເບີນ ອົງກັອຮ ອິນເຕົາ. ຄັນ ໄຮ ເບີນ ຣາງັຮ ອາໂຍ່ະ, ໄຮ ຕາ ເບີນ ນ້ອງ ຣາງັຮ ອົງກັອຮ. ມາ ຣາງັຮ ອາໂຍ່ະ ອາປິດ ຕັຮ ຣາງັຮ ອົງກັອຮ ກັອຍ. ຄັນ ເບີນ ກວາຍ ອາແລ່ະ ກາ ອິນນ້ອງ ເບີນ ຣາງັຮ ອົງກັອຮ, ກວາຍ ກັອຍ ຕາ ຢວາຣ ເບີນ ຣາງັຮ ອາໂຍ່ະ, ຍ່ອນ ອັນ ອິນນ້ອງ ອົງກັອຮ ເຢິງ ເຈົາຣາຊີ ຕະ ໂຕ່ດ ອັນ.

19 ໄຮ ເຕ່ອັ ເບີນ ຣາງັຮ ອາໂຍ່ະ ຍ່ອນ ເຢິງ ເຈົາຣາຊີ ອາໂຍ່ະ ໄຮ ແຕ ອິນໂຍ່ງ ເຈີ້. 20 ຄັນ ເບີນ ກວາຍ ປາຍ ນ່ະໄນ່: "ເກົາ ອາໂຍ່ະ ເຢິງ ເຈົາຣາຊີ," ມາ ກວາຍ ກັອຍ ຊາອັຮ ແຊມອາຍ ອັນ, ກວາຍ ກັອຍ ຕະ ອິນຕີ ອາໂລກ ຊ້ອງ. ຄັນ ກວາຍ ກັອຍ ຕາ ເບີນ ອາໂຍ່ະ ແຊມອາຍ ກາ ແອີດ ເລືອຍງ ກະ ອັນ, ນານ່ະ ເຕ່ອັ ອັນ ອາໂຍ່ະ ເຢິງ ເຈົາຣາຊີ ກາ ອັນ ຕາ ເກີ້ຍ ເຮີມ ເລີ່ຍ? 21 ໄນ່ ລາ ບັຮນາຍ ເຢຊູ ກຣິດ ປາຕັບ ໂອນ ໄຮ ເຈີ້ ນ່ະໄນ່: ກວາຍ ອາແລ່ະ

ມາ ອາໂຍ່ະ ເຢິງ ເຈົາຣາຊີ, ກວາຍ ກັອຍ ອົງເຄາະ ອາໂຍ່ະ ແຊມອາຍ ອັນ ແອີ.

ໄຮ ຣາຈິລ ເຮົາບ ມັຮ ຣານະ ຕິ່ງ ແດີຍ ໄນ່

5 1 ກວາຍ ອາແລ່ະ ກາ ຊາອຳ ເຢຊູ ປາຍ ອັນ ລາ ກຣິດ, ອັນ ກາ ເຢິງ ເຈົາຣາຊີ ຮຽຮ ດໍອັ ຈ່ອຍ ອາມິ່ງ ກວາຍ, ກວາຍ ກັອຍ ແກີດ ກອນ ເຢິງ ເຈົາຣາຊີ. ກະ ອິນແຍ່ະ ມັຮ ກອນ ອາໂກ ເຢິງ ເຈົາຣາຊີ, ອາໂຍ່ະ ອິມບໍ່ ໄລ່. ຄັນ ໄລ່ ອາໂຍ່ະ ອິມບໍ່, ໄລ່ ອາໂຍ່ະ ກາ ກອນ ອັນ ເຕ່. 2 ໄນ່ ລາ ໄຮ ດັງ ໄຮ ອາໂຍ່ະ ມັຮ ກອນ ອາໂກ ເຢິງ ເຈົາຣາຊີ: ໄຮ ອາໂຍ່ະ ເຢິງ ເຈົາຣາຊີ ກະ ໄຮ ຊາງັດ ບັຮນາຍ ອັນ ປາຕັບ. 3 ໄຮ ດັງ ປາຍ ໄຮ ອາໂຍ່ະ ເຢິງ ເຈົາຣາຊີ, ຄັນ ໄຮ ຊາງັດ ບັຮນາຍ ອັນ ປາຕັບ. ກະ ມັຮ ບັຮນາຍ ອັນ ປາຕັບ ຕາ ເບີນ ອິນຕ້ອງ ມາແລ່ະ ໂອນ ໄຮ, 4 ຍ່ອນ ອິນແຍ່ະ ມັຮ ກວາຍ ກາ ແກີດ ກອນ ເຢິງ ເຈົາຣາຊີ ເຕ່ອັ ຣາຈິລ ເຮົາບ ມັຮ ຣານະ ຕິ່ງ ແດີຍ ໄນ່. ຍ່ອນ ນານ່ະ ໄຮ ເຕ່ອັ ຣາຈິລ ເຮົາບ ມັຮ ຣານະ ຕິ່ງ ແດີຍ ໄນ່? ໄກຣ ລາລີ້ ໄຮ ເຮົາບ ຣາຈິລ ລາ ຍ່ອນ ໄຮ ຊາອຳ ເຢຊູ. 5 ກວາຍ ອາແລ່ະ ເຕ່ອັ ຣາຈິລ ເຮົາບ ມັຮ ຣານະ ຕິ່ງ ແດີຍ ໄນ່? ໄກຣ ລາລີ້ ມັຮ ກວາຍ ກາ ຊາອຳ ເຢຊູ ລາ ກອນ ເຢິງ ເຈົາຣາຊີ, ໄລ່ ກັອຍ ເຮົາບ ຣາຈິລ ມັຮ ຣານະ ຕິ່ງ ແດີຍ ໄນ່.

ໄປ ຣາມິ້ຮ ອາຕີ ແຕ ເຢຊູ

6 ເຢຊູ ກຣິດ ແຕ່ອັ ບໍ່ ກູແຕອັ ໄນ່, ອັນ ແກວ ບາຣ ຣາມິ້ຮ ໂອນ ກວາຍ ດັງ ອັນ ລາ ມານະ ກາ ເຢິງ ເຈົາຣາຊີ ຮຽຮ ດໍອັ ຈ່ອຍ ອາມິ່ງ ກວາຍ. ມວຍ ລາ ຣິດ ຕິ່ງ ແດີອັ ກາ ເຢຊູ

ອາມົ່ງ ເລືອຍໆ

ຮັບ. ມາ ອັນ ຕາ ເປັນ ແກວ ແອິງ ຣາມິ່ຮ ແດີອ໌ ຊ້ອງ. ອັນ ແກວ ກາ ຣາມິ່ຮ ບາຣ ແຮີ. ຣາມິ່ຮ ບາຣ ລາ ອາຮາມ ກາ ລ້ອຮ ແຕ ຈະ ອັນ ຕາໄງ ອັນ ກູຈິດ ຕາງ ໄຮ. ກະ ຣາເວີຍ ເຍີງ ເຈົາຣາຊີ ອາຕີ ແຕ ເຢຊູ ແຕ່, ຍ່ອນ ຣາເວີຍ ເຍີງ ເຈົາຣາຊີ ລາ ກັລ ຣາມິ່ຮ ປຍາຍ. 7 ເປັນ ໄປ ຣາມິ່ຮ ກາ ອາຕີ ແຕ ເຢຊູ ກຣິດ. 8 ມວຍ ລາ ຣາເວີຍ ເຍີງ ເຈົາຣາຊີ. ບາຣ ລາ ຣິດ ຕິ່ງ ແດີອ໌. ໄປ ລາ ອາຮາມ ກາ ລ້ອຮ ແຕ ຈະ ເຢຊູ. ນະກ້ອຍ ໄປ ຣາມິ່ຮ ໄນ່ ອາຕີ ມູເຈິງ ອິນແຍ່ະ ແຕ ເຢຊູ ກຣິດ. 9 ຄັນ ໄຮ ຊາງັດ ປັຣນາຍ ກວາຍ ອາຕີ, ຣານະ ກ້ອຍ ລາ ອໍ. ມາ ເຍີງ ເຈົາຣາຊີ ປິດ ກາເລີຍ ແຕ ກວາຍ. ນະກ້ອຍ ອໍ ກາເລີຍ ໄຮ ຊາງັດ ມັຮ ຣາມິ່ຮ ກາ ເຍີງ ເຈົາຣາຊີ ອາຕີ ແຕ ກອນ ອັນ. 10 ກວາຍ ອາແລ່ະ ມາ ຊາອໍາ ກອນ ເຍີງ ເຈົາຣາຊີ, ກວາຍ ກ້ອຍ ດັງ ແຈງ ຕິ່ງ ຣາງັຮ ອັນ ປາຍ ມັຮ ຣາມິ່ຮ ເຍີງ ເຈົາຣາຊີ ອາຕີ ແຕ ກອນ ອັນ ລາ ປຍາຍ ລາລີ່. ມາ ກວາຍ ອາແລ່ະ ຕາ ເປັນ ຊາອໍາ ກອນ ເຍີງ ເຈົາຣາຊີ, ກວາຍ ກ້ອຍ ນະ ອັນ ປາຍ ເຍີງ ເຈົາຣາຊີ ອາໂລກ, ຍ່ອນ ກວາຍ ກ້ອຍ ຕາ ຍໍອ໌ ອີ ຊາອໍາ ມັຮ ຣາມິ່ຮ ເຍີງ ເຈົາຣາຊີ ອາຕີ ແຕ ກອນ ອັນ. 11 ຣາມິ່ຮ ເຍີງ ເຈົາຣາຊີ ໂອນ ໄຮ ດັງ ກຣັກ ລາລີ່ ລາ ນະໄນ່: ເຍີງ ເຈົາຣາຊີ ໂອນ ໄຮ ເປັນ ອາມົ່ງ ເລືອຍໆ, ກະ ໄຮ ເປັນ ອາມົ່ງ ເລືອຍໆ ລາ ຍ່ອນ ແຕ ກອນ ອັນ. 12 ກວາຍ ອາແລ່ະ ກາ ເປັນ ກອນ ເຍີງ ເຈົາຣາຊີ, ກວາຍ ກ້ອຍ ເປັນ ອາມົ່ງ ເລືອຍໆ. ມາ ກວາຍ ອາແລ່ະ ກາ ຕາ ເປັນ ເປັນ ກອນ ເຍີງ ເຈົາຣາຊີ, ກວາຍ ກ້ອຍ ຕາ ເປັນ ເປັນ ອາມົ່ງ ເລືອຍໆ.

13 ເກົາ ຄຽນ ມັຮ ປັຣນາຍ ໄນ່ ໂອນ ເຍີງ ກາ ຊາອໍາ ຣາມິ່ຮ ກອນ ເຍີງ ເຈົາຣາຊີ ເຈີ່, ໂອນ ເຍີງ ດັງ ເຍີງ ເປັນ ອາມົ່ງ ເລືອຍໆ. 14 ຄັນ ເປັນ ອິນເຕົາ ໄຮ ຍໍອ໌ ອີ ແຊອ໌ ແຕ ເຍີງ ເຈົາຣາຊີ, ໄຮ ຕາ ເປັນ ອົງກັອຮ ອິນເຕົາ ແຊອ໌ ແຕ ອັນ, ຍ່ອນ ໄຮ ດັງ ຄັນ ໄຮ ແຊອ໌ ຣາມິ່ຮ ອິນເຕົາ ຕາປູນ ຣາງັຮ ອັນ, ອັນ ຊ້ອງ ປັຣນາຍ ໄຮ. 15 ກະ ຄັນ ໄຮ ດັງ ເຍີງ ເຈົາຣາຊີ ຊ້ອງ ປັຣນາຍ ໄຮ ແຊອ໌ ແຕ ອັນ, ໄຮ ດັງ ໄກຣ ລາລີ່ ອັນ ໂອນ ຣາມິ່ຮ ກາ ໄຮ ແຊອ໌ ແຕ ອັນ.

16 ຄັນ ອາແລ່ະ ກາ ເຮີມ ມານະ ແຊມອາຍ ຕະ ຣານະ ໂລ່ຍຮ, ອົງເຄາະ ອັນ ເກົາແຊອ໌ ເຍີງ ເຈົາຣາຊີ ຈ່ອຍ ໂອນ ກວາຍ ກ້ອຍ ລົບ ລັຮ, ເຈີ່ ອັນ ເປັນ ອາມົ່ງ ເລືອຍໆ. ຄັນ ກວາຍ ກ້ອຍ ຕາ ເປັນ ຕັຮ ເລີຍ ຣານະ ເຍີງ ເຈົາຣາຊີ, ເຍີງ ເຈົາຣາຊີ ຈ່ອຍ ອັນ ນະກ້ອຍ. ມາ ຄັນ ເປັນ ກວາຍ ກາ ຕັຮ ເລີຍ ຣານະ ເຍີງ ເຈົາຣາຊີ, ກວາຍ ກ້ອຍ ອົງເຄາະ ຈິວ ກູຈິດ ເລີຍ. ກະ ເກົາ ຕາ ເປັນ ແປຣີ ເຍີງ ເກົາແຊອ໌ ຈ່ອຍ ກວາຍ ກາ ນະກ້ອຍ. 17 ຣານະ ອິນເຕົາ ກວາຍ ຕະ ມາ ຕາ ເປັນ ຕານ້ອງ ອໍ, ຣານະ ກ້ອຍ ລາ ໂລ່ຍຮ. ມາ ເປັນ ໂລ່ຍຮ ກາ ຕາ ເປັນ ໂອນ ກວາຍ ກູຈິດ ເລີຍ.

18 ໄຮ ດັງ ປາຍ ກວາຍ ອາແລ່ະ ກາ ແກັດ ກອນ ເຍີງ ເຈົາຣາຊີ ເຈີ່, ກວາຍ ກ້ອຍ ຕາ ເປັນ ຕະ ນ້ອງ ຣານະ ໂລ່ຍຮ, ຍ່ອນ ເຢຊູ ກຣິດ, ກອນ ເຍີງ ເຈົາຣາຊີ, ແອັດ ກຍາອ໌ ເລືອຍໆ ອັນ. ນະກ້ອຍ ເຍີງ ຊາຕານ ຕາ ແຕ່ອ໌ ຕະ ອິນເຕົາ ອັນ.

19 ໄຮ ດັງ ເຈີ່ ໄຮ ລາ ແຕ່ອ໌ ແຕ ເຍີງ

ເຈົາຮາຊີ, ມາ ມັຮ ກວາຍ ກາ ຕາປູ່ນ ຮານະ ຕຶງ ແດ້ຍ ໄນ່, ລາ ເຍົາງ ຊາຕານ ຕະ ຊົດ ໄລ່.

20ກະ ໄຮ ດັງ ກຣັກ ລາລີ້ ເຕ່, ກອນ ເຍົາງ ເຈົາຮາຊີ ແຕ້ອ ບໍ່ ກູແຕອ້ ໄນ່, ດໍອໍ ເປັຮ ຮາງື່ຮ ໄຮ ໂອນ ດັງ ເຍົາງ ເຈົາຮາຊີ, ລາ ເຍົາງ ປຍາຍ໌. ໄຮ ແອັດ ມວຍ ຮາງື່ຮ ກະ ອັນ, ຍ່ອນ ໄຮ ແອັດ ມວຍ ຮາງື່ຮ ກະ

ກອນ ອັນ, ເຢຊູ ກຣິດ. ເຍົາງ ເຈົາຮາຊີ ແຕ້ ລາ ເຍົາງ ປຍາຍ໌, ກະ ແອັງ ອັນ ແຕ້ ເຕ້ອ ໂອນ ອາມົງ ເລືອຍໆ.

21ກອນ ຮາມອນ ເອີຍ! ອົງເຄາະ ເຍົາ ກຍາອ໌ ອໍ ຮາງື່ຮ ເຍົາ. ອົງເຄາະ ເຍົາ ແອັດ ເຍັງ ແຕ ເຍົາງ ກາ ຕາ ເປັນ ປຍາຍ໌.

ໂຢຮັນ

ຄຽນ ປັນນາຍ ຊາອິຣ ບາຣ

ປັນນາຍ ອາຕີ ອິນໂຍ່ງ

ໂຢຮັນ ຄຽນ ບຶງ ປັນນາຍ ບາຣ ໄນ່ ມາຮ 90 ກູມໍ ແວັດ ເຢຊູ ແກັດ. ໂຢຮັນ ລາ ມານະ ແຕ ມູ່ ກາ ເຢຊູ ຣຽຮ ປາຈຸ່ຮ ໂອນ ເປາະ ຕະ ຣານະ ອັນ. ບັອງ ກາ ອັນ ຄຽນ ບຶງ ໄນ່, ລາ ເທົາ ລາລີ້ ເຈ້. ອັນ ພາອໍ ຊາອິຣ ມັຮ ມູ່ ກາ ຊາອໍາ, ມາ ອັນ ຊາກໍາ ມູ່ ກ້ອຍ ແກັດ ນະ ມານະ ມັນແຊມ ກະ ມັຮ ກອນ ອັນ ກາ ເຍົາງ ເຈົາຣາຊີ ຣຽຮ ເຈ້. ໂຢຮັນ ອາຕີ ແຕ ມານະ ອົງເຄາະ ອາໂຍ່ະ ມານະ, ກະ ອົງເຄາະ ຕາຕ່ອຍ໌ ໂອນ ອໍ ແຕ ມູ່ ກາ ອາຕີ ຕາ ເບິນ ຕານ້ອງ ຍ່ອນ ຍໍອໍ ອີ ອາປັດ ມັຮ ຣານະ ເຢຊູ ກຣິດ.

1 ເກົາ ລາ ອາຈວາຍຮ ເທົາ ຄຽນ ປັນນາຍ ໄນ່ ພາອໍ ຊາອິຣ ເຍົາ, ມັນແຊມ ກາ ເຍົາງ ເຈົາຣາຊີ ຣຽຮ ກະ ມັຮ ກອນ ອັນ.^໗ ເກົາ ອາໂຍ່ະ ລາລີ້ ເຍົາ. ມາ ຕາ ເບິນ ແອັງ ເກົາ ຊ້ອງ, ອິນແຍ່ະ ມັຮ ກວາຍ ກາ ດັງ ປັນນາຍ ປຍາຍ໌ ລາ ອາໂຍ່ະ ເຍົາ ແຕ່. ²ປັນນາຍ ປຍາຍ໌ ກ້ອຍ ແອັດ ຕິ່ງ ຣາງັຮ ໄຮ ຊານໍ່, ເຕົາ ຊົດ ແດັຍ. ຍ່ອນ ຮິ ເບິນ ປັນນາຍ ປຍາຍ໌ ກ້ອຍ, ຮິ ອາໂຍ່ະ ເຍົາ.

³ເກົາ ແຊອ໌ ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ກອນ ເຍົາງ ເຈົາຣາຊີ, ຈ່ອຍ ເມົາດ ໄຮ, ອາໂຍ່ະ ຕະ ໄຮ ກະ ໂອນ ໄຮ ແອັດ ອຽນ ອໍ ເລືອຍງ. ໄຮ ເບິນ ມັຮ ຣາມິຣ ກ້ອຍ, ຄັນ ໄຮ ຕະ ເລືອຍງ ຣານະ ປຍາຍ໌ ກະ ໄຮ ເບິນ ຣາງັຮ ອາໂຍ່ະ.

ຣາງັຮ ປຍາຍ໌ ກະ ຣາງັຮ ອາໂຍ່ະ

4 ເກົາ ຣໍອ໌ ລາລີ້ ເກົາ ຣາມິຣ ມັຮ ກອນ ໄມ່ ກາ ຕາປູ່ນ ກຣັກ ລາລີ້ ຣານະ ປຍາຍ໌ ນະ

ເຍົາງ ເຈົາຣາຊີ, ອິມບໍ່ ໄຮ, ປາຕັບ ໂອນ ໄຮ ຕະ. ⁵ອາມໍອ໌ ເອີຍ, ຊານໍ່ ເກົາ ແຊອ໌ ອາຕີ ເຍົາ ນະໄນ່: ໄຮ ອົງເຄາະ ມານະ ອາໂຍ່ະ ມານະ. ປັນນາຍ ໄນ່ ເກົາ ປາຕັບ ເຍົາ ລາ ຕາ ແກັນ ປັນນາຍ ຕາໄມ. ມາ ໄກຣ ລາລີ້ ໄຮ ເບິນ ເຈ້ ປັນນາຍ ປາຕັບ ໄນ່ ແຕ ໄຮ ຕາແບັ ຊາອໍາ. ⁶ຣາງັຮ ອາໂຍ່ະ ລາ ນະໄນ່: ໄຮ ຕາປູ່ນ ເລືອຍງ ມັຮ ປັນນາຍ ເຍົາງ ເຈົາຣາຊີ ປາຕັບ. ປັນນາຍ ປາຕັບ ໄນ່ ເຍົາ ຊ້ອງ ເຈ້ ແຕ ຕາໂງ ເຍົາ ຕາແບັ ຊາອໍາ, ໂອນ ເຍົາ ແຕ່ອ໌ ດັງ ຣານະ ອິນເຕົາ ປຍາຍ໌ ໂອນ ເຍົາ ຕາປູ່ນ.

⁷ມາ ເບິນ ຊາອິ້ຍ ລາລີ້ ກວາຍ ເປາະ ບໍ ໄນ່ ເປາະ ບໍ ກ້ອຍ ອາຕີ ປັນນາຍ ຣາພີ. ໄລ່ ກ້ອຍ ຕາ ເບິນ ງິ່ນ ປາຍ ເຢຊູ ກຣິດ ລາ ກອນ ເຍົາງ ແກັດ ກວາຍ. ມັຮ ກວາຍ ກ້ອຍ ອາຕີ ພີ, ກະ ໄລ່ ຍໍອໍ ອີ ອາປັດ ຣານະ ເຢຊູ ກຣິດ. ⁸ນະກ້ອຍ ອົງເຄາະ ເຍົາ ກຍາອ໌ ກຣັກ ລາລີ້ ຣາງັຮ ເຍົາ, ໂອນ ມັຮ ຣານະ ຮິ ຕະ ຈ່ອຍ ເຍົາ ຕາ ເບິນ ແອີ ເກົາ. ນະກ້ອຍ ປັຣແນີ

^໗1:1 "ມັນແຊມ ກະ ມັຮ ກອນ ອັນ" ລາ ຊາກໍາ ແຕ ດຸງ ຊາງ ກະ ມັຮ ມູ່ ກາ ຊາອໍາ ເຢຊູ ກຣິດ.

ມັນເຕຣີາ ເຍົາງ ເຈົາຣາຊີ ໂອນ ເຍົາ ເບີນ ເກົາ ອໍ ລາລີ້ ແຕ ຣານະ ເຍົາ ຕະ.

9 ມາ ກວາຍ ອາແລ່ະ ມາ ອາຕີ ເປີຍ ແຕ ປັຣນາຍ ເຢຊູ ກຣິດ, ກວາຍ ກ້ອຍ ຕາ ເບີນ ຕາປູ່ນ ຣານະ ເຢຊູ ກຣິດ. ກະ ເຍົາງ ເຈົາຣາຊີ ຕາ ເບີນ ແອິດ ກະ ກວາຍ ກ້ອຍ. ມາ ກວາຍ ອາແລ່ະ ມາ ຕາປູ່ນ ກຣັກ ລາລີ້ ປັຣນາຍ ເຢຊູ ກຣິດ, ເຍົາງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ກອນ ເຍົາງ ເຈົາຣາຊີ, ແອິດ ກະ ກວາຍ ກ້ອຍ. 10 ຄັນ ເບີນ ກວາຍ ອາແລ່ະ ແຕ່ອໍ ບໍ່ ເຍົາ ມາ ອັນ ຕາ ເບີນ ປຣ່ອມ ກະ ປັຣນາຍ ເຢຊູ ກຣິດ, ກະ ອັນ ອາຕີ ປັຣນາຍ ຣາພີ, ເຍົາ ອິນໂຈຍ ການີ້ຍ ໂອນ ອັນ ມູ່ດ ຕຶ່ງ ດຸງ ເຍົາ. ກະ ອິນໂຈຍ ຮັບໂຈມ ອັນ ຣໍ່ອໍ

ອໍ. 11 ກວາຍ ອາແລ່ະ ຮັບໂຈມ ກວາຍ ກ້ອຍ, ລາ ນະ ອັນ ປຣ່ອມ ກະ ຣານະ ຕາ ອໍ ກວາຍ ກ້ອຍ ຕະ ແຕ່.

ໂຍຮັນ ຍໍອໍ ອີ ເປາະ ຊາອີຮ ໄລ່

12 ເກົາ ອິນນ້ອງ ເບີນ ຊາອີຍ ລາລີ້ ປັຣນາຍ ຍໍອໍ ອີ ອາຕີ ເຍົາ, ມາ ເກົາ ຕາ ຍໍອໍ ອີ ຄຽນ ຕຶ່ງ ເຈຍ ອິນແຍ່ະ ຣາມິຣ ກ້ອຍ. ເກົາ ອີງກ່ອງ ອີ ເປາະ ຊາອີຮ ເຍົາ, ກະ ເກົາ ຍໍອໍ ອີ ຕະ ອິນຕີ ມັນຕຸ ກະ ເຍົາ. ນະກ້ອຍ ໄຮ ແກິດ ຣໍ່ອໍ ລາລີ້ ມານະ ຕະ ອິນຕີ ກະ ມານະ.

13 ມັຮ ກອນ ອາແອມ ໄມ່ ກາ ເຍົາງ ເຈົາຣາຊີ ຣຽຮ, 1 ໄລ່ ພາອໍ ປັຣນາຍ ຊາອີຮ ໄມ່ ແຕ່.

1:13 "ມັຮ ກອນ ອາແອມ ໄມ່ ກາ ເຍົາງ ເຈົາຣາຊີ ຣຽຮ" ລາ ຊາກຳ ແຕ ມັຮ ມູ່ ກາ ຊາອຳ ຕຶ່ງ ວິລ ກາ ໂຍຮັນ ແອິດ.

ໂຢຮັນ

ຄຽນ ປັນນາຍ ຊາອິຣ ໄປ

ປັນນາຍ ອາຕິ ອິນໂຍ່ງ

ໂຢຮັນ ຄຽນ ບຶ້ງ ໄປ ໄມ່ ມາຮ 90 ກູມ ແວັດ ເຢຊູ ແກັດ. ອັນ ພາອ໌ ຊາອິຣ ກວາຍ ອາໂຍ່ງ ຕຶ້ງ ມູ່ ກາ ຊາອຳ, ຣາມິຣ ໄທໂຍ. ໂຢຮັນ ຍ່ອງ ໄທໂຍ ຍ່ອນ ອັນ ເບີນ ຣາຈິຣ ອິ ຣາຈ່ອຍ ມັຣ ກວາຍ ຊາອຳ. ໂຢຮັນ ກາໄຕ່ຣ ໄທໂຍ ອີງເຄາະ ຕາຕ່ອຍ໌ ແຕ ມານະ ກວາຍ ຣາມິຣ ດີໂອເທເພ. ດີໂອເທເພ ລາກວາຍ ກາ ຕະ ຣານະ ຕາ ອໍ ລາລີ້, ກະ ອັນ ຕາ ເບີນ ຮັບໂຈມ ມັຣ ກວາຍ ກາ ຕະ ຣານະ ເຍີງ ເຈົາຣາຊີ. ມາ ໂຢຮັນ ຍ່ອງ ມານະ ກວາຍ ຣາມິຣ ເດເມທິໂອ, ຍ່ອນ ເດເມທິໂອ ຕະ ປຍາຍ໌ ລາລີ້ ຕຶ້ງ ຣານະ ເຍີງ ເຈົາຣາຊີ ໂອນ ອັນ ຕະ.

1ເກົາ ລາ ອາຈວາຍຣ ເທົາ ຄຽນ ປັນນາຍ ໄມ່ ພາອ໌ ຊາອິຣ ເຍົາ ເກົາ, ໄທໂຍ, ກາ ຣາຕອຍ ລາລີ້ ກະ ເກົາ. ເກົາ ຊ້ອງ ອາໂຍ່ງ ລາລີ້ ໄມ່.

2ເຍົາ ເອີຍ, ເກົາ ເກີ້ຍ ເກົາແຊອ໌ ໂອນ ໄມ່, ແຊອ໌ ເຍີງ ເຈົາຣາຊີ ໂອນ ຈະ ໄມ່ ແອັດ ບັນ ຊວານ ອຽນ ອໍ ເລືອຍໆ ມູເຈີງ ຣາເວີ້ຍ ໄມ່ ແຕ່. 3ພໍກາ ແຊມອາຍ ໄຮ ແຕ້ອ໌ ບໍ ເກົາ, ເກົາ ຊ້ອງ ຮໍອ໌ ລາລີ້, ຍ່ອນ ໄລ່ ອາຕິ ເກົາ ໄມ່ ຊາອຳ ກຣັກ ລາລີ້ ປັນນາຍ ປຍາຍ໌. ກະ ໄລ່ ປາຍ ໄມ່ ຕະ ຕາບູນ ເລືອຍໆ ປັນນາຍ ປຍາຍ໌. 4ເກົາ ຊ້ອງ ຮໍອ໌ ກາເລີຍ ແຕ ຣາມິຣ ການໍອ໌ ລາ ເກົາ ດັງ ມັຣ ກອນ ຣາມອນ ເກົາ ຕຶ້ງ ມູ່ ກາ ຊາອຳ ຕະ ຕາບູນ ເລືອຍໆ ປັນນາຍ ປຍາຍ໌ ແຕ ເຢຊູ ກຣິດ.

ກາ ໄລ່ ກວາຍ ຕາມອຍ ແຮີ. 6ມັຣ ກວາຍ ກ້ອຍ ອາຕິ ເຈີ້ ໂອນ ອິນແຍ່ະ ມັຣ ມູ່ ກາ ຊາອຳ ແອັດ ອິນໄມ່ ດັງ ໄມ່ ຕະ ເລືອຍໆ ຣານະ ອາໂຍ່ງ ເຍົາ. ກະ ເກົາ ຍໍອ໌ ໄມ່ ຈ່ອຍ ເລືອຍໆ ມັຣ ກວາຍ ຊາອຳ ກາ ມູ່ດ ຊາອິຣ ຕຶ້ງ ວິລ ໄມ່ ໂອນ ໄລ່ ຕາ ເບີນ ແອີ ອິນເຕົາ ບ້ອງ ກາ ໄລ່ ເປາະ ອາຕິ ປັນນາຍ ເຍີງ ເຈົາຣາຊີ. ຄັນ ໄມ່ ຕະ ນະກ້ອຍ, ໄມ່ ລາ ນະ ໄມ່ ຕະ ອໍ ກະ ເຍີງ ເຈົາຣາຊີ ແຕ່. 7ຍ່ອນ ກວາຍ ກ້ອຍ ເປາະ ຕະ ຣານະ ເຢຊູ ກຣິດ. ມາ ໄລ່ ຕາ ເບີນ ຮັບ ອິນເຕົາ ແຕ ມັຣ ກວາຍ ກາ ຕາ ເບີນ ຊາອຳ. 8ນະກ້ອຍ ໄຮ ກາ ຊາອຳ ເຈີ້ ອີງເຄາະ ຈ່ອຍ ໄລ່ ກາ ເປາະ ຕະ ຣານະ ເຢຊູ. ຄັນ ໄຮ ຈ່ອຍ ໄລ່, ໄຮ ເບີນ ຈຸງ ແຕ່ ຣານະ ໄລ່ ຕະ ອິນຕິ ແຕ ປັນນາຍ ປຍາຍ໌ ແຕ ເຢຊູ ກຣິດ.

ໄທໂຍ ຕະ ຈິວ໌ ລາລີ້ ຈ່ອຍ ເຍົາ

5ເຍົາ ເອີຍ, ໄມ່ ຕະ ປຍາຍ໌ ລາລີ້ ແຕ້ອ໌ ໄມ່ ຈ່ອຍ ມັຣ ແຊມອາຍ ຕຶ້ງ ມູ່ ກາ ຊາອຳ,

ດີໂອເທເພ ກະ ເດເມທິໂອ

9ເກົາ ຄຽນ ອິນໂຍ່ງ ປັນນາຍ ຊາອິຣ ໂອນ

ອິນແຍ່ະ ມູ່ ເຍົາ ກາ ຊາອຳ ເຈີ່. ມາ ດີໂອເທເພ ຕາ ເບີນ ຊາງັດ ປັຣນາຍ ເກົາ, ຍ່ອນ ອັນ ອາຊັອຣ ຈະ ອັນ ເບີມ ຍໍອ໌ ອີ ແກັດ ປັດ ຕິ່ງ ມູ່ ເຍົາ. 10 ນະກ້ອຍ ຄັນ ເກົາ ແຕ້ອ໌ ບໍ ເຍົາ, ເກົາ ຕາ ເບີນ ຊາລິຣ ມັຮ ຣານະ ອັນ ຕະ. ອັນ ຕະ ອິນຕີ ຕາ ອໍ ແຕ ຮີ, ກະ ອັນ ຕະ ຣານະ ຕາ ອໍ ການໍອ໌ ແຮີ. ມາຮ ກ້ອຍ ອິນນ້ອງ ຕາ ປຣຍາອ໌, ອັນ ຕາ ເບີນ ຮັບໂຈມ ມັຮ ແຊມອາຍ ກາ ເປາະ ຕະ ຣານະ ເຢຊູ. ກະ ອັນ ຕາ ເບີນ ໂອນ ກວາຍ ການໍອ໌ ແຕ ມູ່ ເຍົາ ຈ່ອຍ ໄລ່ ກ້ອຍ. ຄັນ ເບີນ ກວາຍ ແຕ ມູ່ ເຍົາ ມາ ຍໍອ໌ ອີ ຈ່ອຍ ໄລ່ ກາ ເປາະ ຕະ ຣານະ ເຢຊູ, ດີໂອເທເພ ຕູ່ຍຮ ກວາຍ ກ້ອຍ ແຕ ມູ່ ກາ ຊາອຳ.

11 ເຍົາ ເອີຍ, ໄມ່ ອິນໂຈຍ ດວຍ໌ ຣານະ ຕາ ອໍ, ມາ ອົງເຄາະ ໄມ່ ດວຍ໌ ຣານະ ອໍ ຊ້ອງ. ອັນ ກາ ຕະ ຣານະ ອໍ, ອັນ ກ້ອຍ ລາ ກອນ ເຍົາ ເຈົາຣາຊີ. ມາ ອັນ ກາ ຕະ ຣານະ ຕາ ອໍ, ອັນ ກ້ອຍ ຕາ ເບີນ ດັງ ເຍົາ ເຈົາຣາຊີ.

12 ອິນແຍ່ະ ມັຮ ກວາຍ ປາຍ ເດເມທິໂອ ລາ ກວາຍ ອໍ. ກະ ມັຮ ຣານະ ອັນ ຕະ ລາ ຊັງໂກຣ ກະ ຣານະ ປຍາຍ໌ ແຕ ເຢຊູ ກຣິດ. ນະກ້ອຍ ອິນແຍ່ະ ມັຮ ກວາຍ, ກາ ຮີ ແຮີ, ອາຕີ ອໍ ແຕ ອັນ. ກະ ເຍົາ ດັງ ປັຣນາຍ ຮີ ອາຕີ ລາ ປຍາຍ໌.

ໂຍຮັນ ຍໍອ໌ ອີ ຊາອິຣ ໄລ່

13 ເກົາ ອິນນ້ອງ ເບີນ ຊາອ້ຍ ລາລີ່ ປັຣນາຍ ຍໍອ໌ ອີ ອາຕີ ເຍົາ, ມາ ເກົາ ຕາ ຍໍອ໌ ອີ ຄຽນ ຕິ່ງ ເຈຍ ອິນແຍ່ະ ຣາມັຮ ກ້ອຍ. 14 ມາ ເກົາ ຍໍອ໌ ລາລີ່ ອີ ເປາະ ຊາອິຣ ເຍົາ, ກະ ເກົາ ຍໍອ໌ ລາລີ່ ອີ ຕະ ອິນຕີ ມັນຕຸ ກະ ເຍົາ.

15 ເກົາ ແຊອ໌ ໄມ່ ແອັດ ບັນ ຊວານ ອຽນ ອໍ ເລືອຍໆ. ອິນແຍ່ະ ມັຮ ເຍົາ ໄມ່ ກາ ແອັດ ມັນຕຸ ກະ ເກົາ, ໄລ່ ຍໍອ໌ ອີ ກາຮານ ໄມ່ ແຕ່. ກະ ເກົາ ຍໍອ໌ ອີ ກາຮານ ແຕ່ ມູ ເຈີ ມານະ ອິນແຍ່ະ ມັຮ ເຍົາ ໄຮ ກາ ແອັດ ກະ ໄມ່ ບໍ ກ້ອຍ.

ຢູດາ

ຄຽນ ປັນນາຍ ຊາອິຣ

ປັນນາຍ ອາຕີ ອິນໂຍ່ງ

ຢູດາ ຄຽນ ປັນນາຍ ໄນ່ ມາຮ 70-80 ກຸມໍ ແວັດ ເຢຊູ ແກັດ. ຢູດາ ລາ ອາແອມ ເຢຊູ ກະ ຢາໂກໂບ. ອັນ ອາຕີ ໂອນ ມັຮ ກວາຍ ຊາອໍາ ດັງ ປາຍ, ເບິນ ມັຮ ກວາຍ ກາ ດໍອໍ ໄລ່ ເບິນ ລາ ມູ່ ກາ ຊາອໍາ ກະ ມູ່ ກາ ອາຕີ ປັນນາຍ ອໍ ແຕ ເຍິງ ເຈົາຣາຊີ, ມາ ໄລ່ ຕະ ຣານະ ຕັງຮາງ, ໄລ່ ກາແລິຍຮ ເຢຊູ ກຣິດ, ກະ ໄລ່ ຕະ ມັຮ ຣານະ ຕາ ອໍ ການໍອໍ ແອີ. ນໍເກັອຍ, ມັຮ ກວາຍ ຊາອໍາ ອິງເຄາະ ຈໍລ ລັຮ ມັຮ ຣານະ ກາ ໄລ່ ຕະ ອິນຕີ ມາ ອີ ອາປັດ ແຕ ຣານະ ເຍິງ ເຈົາຣາຊີ.

1 ເກົາ ລາ ຢູດາ ຄຽນ ປັນນາຍ ຊາອິຣ ໄນ່ ໂອນ ເຍົາ. ເກົາ ລາ ກວາຍ ຕະ ຣານະ ໂອນ ເຢຊູ ກຣິດ. ກະ ເກົາ ລາ ອາແອມ ຢາໂກໂບ. ເກົາ ຄຽນ ໂອນ ເຍົາ ກາ ເຍິງ ເຈົາຣາຊີ ຮຽຮ ໂອນ ແກັດ ກອນ ອາໂກ ອັນ. ເຍິງ ເຈົາຣາຊີ, ອິມບໍ່ ໄຮ, ອາໂຢະ ລາລີ່ ເຍົາ. ກະ ເຢຊູ ກຣິດ ກຍາອໍ ເຍົາ ຊົດ ແດີຍ. 2 ເກົາ ແຊອໍ ເຍິງ ເຈົາຣາຊີ ໂອນ ເຍົາ ເບິນ ຣາງຽຮ ອາໂຢະ ຕະ, ຣາງຽຮ ອຽນ ອໍ, ກະ ຣາງຽຮ ອາໂຢະ ແກຼຍ ກຼິລ.

ຍ່ອນ ນານໍເ ຢູດາ ຄຽນ ປັນນາຍ ຊາອິຣ ໄນ່?

3 ອາລັອຮ ເອີຍ! ເກົາ ຄືດ ແຕ ອິນໂຍ່ງ ເຈີ່ ຍໍອໍ ລາລີ່ ອີ ຄຽນ ອາຕີ ເຍົາ ແຕ ຣານະ ເຍິງ ເຈົາຣາຊີ ຈ່ອຍ ອາມັງ ໄຮ. ເຍິງ ເຈົາຣາຊີ ອາຕີ ໂອນ ໄຮ ດັງ ເຈີ່ ກູ່ ອາມັຮ ໄຮ ອິງເຄາະ ຊາອໍາ ແຕ ອັນ. ອິນແຍະ ຣາມັຮ ກ້ອຍ ເຍິງ ເຈົາຣາຊີ ໂອນ ມວຍ ເຈີ່ ຊ້ອງ. ແວັດ ແຕ ກ້ອຍ ອັນ ຕາ ເບິນ ໂອນ ອິນເຕົາ ນ້ອງ. ນໍເກັອຍ ຊານໍ ເກົາ ຄຽນ ອາຕີ ເຍົາ, ເຍົາ ກຽຣາອໍ ຈັບ

ລາລີ່ ມັຮ ຣາມັຮ ເຍົາ ຊາອໍາ ເຈີ່. 4 ມາ ເບິນ ກວາຍ ອາຕີ ເຍົາ ປັນນາຍ ຕາ ປຍາຍໍ. ໄລ່ ກ້ອຍ ຕະ ຣານະ ຕາ ອໍ ຍໍອໍ ອີ ຕາລຸຮ ປັນນາຍ ປຍາຍໍ ກາ ໄຮ ຊາອໍາ. ໄລ່ ຕາ ເບິນ ຊາງັດ ເຍິງ ເຈົາຣາຊີ. ເຍິງ ເຈົາຣາຊີ ຈ່ອຍ ໄຮ ຊາອິຍ ເຈີ່, ອັນ ຕັຮ ໄລ່ຍຮ ໄຮ. ມາ ໄລ່ ກ້ອຍ ຄືດ ແຕ່ ຕະ ຣານະ ຕັງຮາງ, ຍ່ອນ ເຍິງ ເຈົາຣາຊີ ຕາ ເບິນ ນໍບໍ ນ້ອງ ໄລ່ຍຮ ໄລ່. ກະ ໄລ່ ກາແລິຍຮ ເຢຊູ ກຣິດ, ອັນ ກາ ແກັດ ຊົດ ກະ ແກັດ ອິນເຈົາ ໄຮ. ເຍິງ ເຈົາຣາຊີ ໂອນ ກວາຍ ຄຽນ ແຕ ອິມແບີ ອາຕີ ແຕ ໄລ່. ກະ ເຍິງ ເຈົາຣາຊີ ນັດ ດໍອໍ ອີ ຕະ ໄລ່.

ຢູດາ ຊາກໍາ ແຕ ກວາຍ ແຕ ອິມແບີ

5 ເຍົາ ດັງ ເຈີ່ ມັຮ ຣານະ ເຍິງ ເຈົາຣາຊີ ຕະ ແຕ ອິມແບີ. ຊານໍ ເກົາ ຍໍອໍ ອີ ອາຕີ ລັຮ ໂອນ ເຍົາ ຊາແຍີ ມັຮ ຣາມັຮ ກ້ອຍ. ແຕ ອິມແບີ ເຍິງ ເຈົາຣາຊີ ຈ່ອຍ ອາມັງ ຈຸມ ອິດຊະຣາເອລ. ອັນ ເດີງ ອາລັອຮ ໄລ່ ກ້ອຍ ແຕ ກຣວາງ ເອຍິບ. ມາ ແວັດ ກ້ອຍ

ເປັນ ກວາຍ ອິດຊະຣາເອລ ຕາ ເປັນ ຊາອຳ
 ນ້ອງ. ນະກ້ອຍ ເຍົາງ ເຈົາຣາຊີ ອາປັດ ໄລ່.
 6 ອໍ ໂອນ ເຍົາ ຊາແຍີ ເຕ່ ເທວາດາ ເຍົາງ
 ເຈົາຣາຊີ. ເປັນ ມວຍ ຈຸ່ມ ເທວາດາ ກ້ອຍ,
 ໄລ່ ຕາ ຍໍອ ອີ ແອັດ ນ້ອງ ອິນຕຸ ເຍົາງ
 ເຈົາຣາຊີ ໂອນ ໄລ່ ຕາລາ. ນະກ້ອຍ ເຍົາງ
 ເຈົາຣາຊີ ຊັດ ໄລ່ ແຕ ອິນໄຊ ໄຊ ໂອນ ໄລ່
 ແອັດ ຕິ່ງ ອິນຕຸ ການຳ ເຕົ່າ ແຕ່ອໍ ຕາໄງ
 ປັຣຊິດ ເຍົາງ ເຈົາຣາຊີ ຕັດຊິນ ອິນແຍ່ະ ມັຮ
 ກວາຍ. 7 ກະ ອໍ ໂອນ ເຍົາ ຊາແຍີ ເຕ່ ບາຣ
 ເມືອງ ໄຊໂດມ ກະ ໂກໂມຣາ, ກະ ມັຮ ວິລ
 ການໍອ ແອັດ ອິມແປຣ ກ້ອຍ ເຕ່. ໄລ່ ຕາ ເປັນ
 ຊາງັດ ເຍົາງ ເຈົາຣາຊີ ມູເຈົ້າ ເທວາດາ ເຍົາງ
 ເຈົາຣາຊີ ເຕ່. ກວາຍ ແອັດ ຕິ່ງ ວິລ ກ້ອຍ ຕະ
 ຣານະ ຕາ ອໍ ລາລີ້. ໄລ່ ມັນແຊມ ຣາເລົາ ຕາ
 ເປັນ ລາກວຍ ກາຢາອໍ ມາ ບິ ມັນຕຸ, ກະ ໄລ່
 ອີ ເປັນ ຣາເລົາ ຣາຕວາອໍ ຣາເລົາ, ມັນແຊມ
 ຣາຕວາອໍ ມັນແຊມ. ນະກ້ອຍ ເຍົາງ ເຈົາຣາຊີ
 ຕະ ກວາຍ ກ້ອຍ. ອັນ ຕາລຸຣ ເມືອງ ກ້ອຍ,
 ອາປ້ອງ ອູ່ຍຮ ແຕ ມັນລ້ອງ ໂອນ ກາດ
 ອິນແຍ່ະ. ເຍົາງ ເຈົາຣາຊີ ຕະ ນະກ້ອຍ ລາ
 ອັນ ຍໍອ ອີ ອາປັຣ ໂອນ ກວາຍ ດັງ ປັຣແນີ
 ມັນເຕຣົາ ອັນ ຕະ ອິນເຕົ່າ ໂຈະ ກວາຍ ໄລ່ຍຮ.
 8 ໄລ່ ກາ ມູ່ດ ຕາລຸຣ ຕິ່ງ ມູ່ ໄຮ, ໄລ່ ຕະ
 ມູເຈົ້າ ກວາຍ ແຕ ອິມແປຣ ກ້ອຍ ເຕ່. ໄລ່ ລາ
 ນະ ກວາຍ ຣາເລົາ ອິມເປົາ ຊ້ອງ. ໄລ່ ຕະ
 ຕັງຮາງ ກະ ຈະ ໄລ່. ໄລ່ ຕາ ຍໍອ ເຍົາງ
 ເຈົາຣາຊີ ຕາລາ ໄລ່. ກະ ໄລ່ ພາມາດ ມັຮ
 ອຳນາດ ເທວາດາ ເຍົາງ ເຈົາຣາຊີ. 9 ມາ
 ມິຄາເອລ, ອັນ ກາ ຊິດ ເທວາດາ ເຍົາງ
 ເຈົາຣາຊີ, ອັນ ຕາ ຍິ່ນ ປາຍ ຕາ ອໍ ໂຈະ ເຍົາງ
 ຊາຕານ. ປ້ອງ ກາ ມິຄາເອລ ຕຳໂປຣ ກະ

ເຍົາງ ຊາຕານ, ຍ່ອນ ເຍົາງ ຊາຕານ ອີ ເປັນ
 ກູມູ່ ໂມເຊ, ມິຄາເອລ ຕາ ເປັນ ປາຍ ມວຍ
 ຣາມັຮ ອິນເຕົ່າ ຕາ ອໍ ແຕ ເຍົາງ ຊາຕານ. ມາ
 ມິຄາເອລ ປາຍ ຊ້ອງ ໂຈະ ເຍົາງ ຊາຕານ:
 "ເຍົາງ ເຈົາຣາຊີ ແຕ່ ຕະ ໂຕ່ດ ໄມ່!" 10 ມາ
 ມັຮ ກວາຍ ກາ ມູ່ດ ຕາລຸຣ ກ້ອຍ, ໄລ່ ຕະ
 ອິນຕີ ຕາ ອໍ ເລືອຍງ ແຕ ເຍົາງ ເຈົາຣາຊີ ກະ
 ເທວາດາ ອັນ. ມາ ໄລ່ ຕາ ເປັນ ດັງ ອິນເຕົ່າ
 ແຕ ມັຮ ຣາມັຮ ກ້ອຍ. ໄລ່ ດັງ ແອັງ ຣາມັຮ
 ຕິ່ງ ແດີຍ ໄນ່ ຊ້ອງ. ນະກ້ອຍ ໄລ່ ລາ ນະ
 ຊິນຕຣັນ ກາ ຕາ ດັງ ຄິດ ອິນເຕົ່າ. ໄລ່ ຕະ
 ຣານະ ຕາ ອໍ ກະ ຕາລຸຣ ຈະ ໄລ່ ເປີມ.
 11 ປັຣແນີ ມັນເຕຣົາ ເຍົາງ ເຈົາຣາຊີ ຕະ
 ໂອນ ໄລ່ ຣາມັຮ ໂຕຍ໌ ບາບ ລາລີ້, ຍ່ອນ
 ໄລ່ ດວຍ໌ ນະ ກາອິນ ຕະ ແຕ ອິມແປຣ. ກະ
 ໄລ່ ຕະ ນະ ບາລາອາມ ຕະ ແຕ ອິມແປຣ ເຕ່.
 ບາລາອາມ ປັຣຕີ ຈຸ່ມ ອິດຊະຣາເອລ ຕັຮ
 ຣານະ ເຍົາງ ເຈົາຣາຊີ, ຍ່ອນ ອັນ ຍໍອ ອີ
 ເປັນ ຊາອີຍ ຊານິກ ຕິ່ງ ແດີຍ ໄນ່. ກະ ໄລ່
 ຕະ ນະ ໂກຣາ ຕະ ແຕ ອິມແປຣ ເຕ່. ໂກຣາ
 ລາ ມານະ ກາ ຍໍອ ອີ ຕຳໂປຣ ອີ ຕະ ຊິດ ມາ
 ເຍົາງ ເຈົາຣາຊີ ຕາ ໂອນ ອັນ ເປັນ. ເຍົາງ
 ເຈົາຣາຊີ ອາປັດ ມັຮ ກວາຍ ແຕ ອິມແປຣ
 ກ້ອຍ. ກະ ປັຣແນີ ມັນເຕຣົາ ອັນ ຕະ ໂຕ່ດ
 ກວາຍ ກາ ມູ່ດ ຕາລຸຣ ຕິ່ງ ມູ່ ກາ ຊາອຳ ລາ
 ມູເຈົ້າ ກ້ອຍ ເຕ່. 12 ກວາຍ ກ້ອຍ ຍໍອ ອີ ຈາ
 ມັນຕຸ ກະ ເຍົາ ເຕ່, ປ້ອງ ກາ ເຍົາ ໂຮ່ມ ຈາ
 ຣໍອ. ມາ ໄລ່ ຄິດ ແຕ ຈະ ໄລ່ ເປີມ ຊ້ອງ. ກະ
 ໄລ່ ຕາ ເປັນ ຍຳນັບ ອາແລ່ະ. ໄລ່ ກ້ອຍ ລາ
 ນະ ຣາມິລ. ເນົ່າ ເຮີມ ຣາມິລ ກ້ອຍ, ເຈົ້ ເນົ່າ
 ປາຍ ແຈ່ະ ອີ ເມົາ, ມາ ກູຢາລ ເດີງ ຣາມິລ
 ກ້ອຍ ເປາະ ອິນຕຸ ການໍອ ແອັນ. ນະກ້ອຍ

ຕາ ເປັນ ເມົາ ອິນເຕົາ. ກະ ໄລ່ ກ້ອຍ ລາ ນະ ອາລ່ອງ ກາ ແຕ້ອ໌ ປາເນ່ນ ປາໄລ, ມາ ຕາ ເປັນ ປາໄລ. ເຈ້ ເມົາ ເຮືອ໌ ກໍລ໌ ກ້ອຍ ກະ ເຣ່ຮ. ນະກ້ອຍ ອາລ່ອງ ກ້ອຍ ນະ ບາຣ ເຮີບ ກູຈິດ. ມວຍ ລາ ອັນ ຕາ ເປັນ ແກັດ ປາໄລ. ບາຣ ແອັນ ລາ ເມົາ ເຮືອ໌ ຕັຮ ກາ ເຣ່ຮ. ເຈ້ ກວາຍ ກາ ມູ່ດ ຕາລຸຮ ຕຶງ ມູ່ ເຍົາ ລາ ມູເຈົງ ອາລ່ອງ ກ້ອຍ ເຕ່. ¹³ກວາຍ ກ້ອຍ ລາ ນະ ແດັອ໌ ທາເລ ປ່ອງ ເລືອຍງ ແກັດ ປູບິຮ, ຍ່ອນ ໄລ່ ຕະ ຊາອິຍ ຣານະ ຕາ ອໍ ຕາປູ່ນ ຣາງິຮ ໄລ່ ເບີມ. ກະ ກວາຍ ກ້ອຍ ນະ ມັນໂຕຣ ອາແຕີຍ ອິນຕຸ.^໗ ເຍົາງ ເຈົາຣາຊິ ນັດ ດໍອ໌ ເຈ້ ອິນຕຸ ໂອນ ໄລ່ ກ້ອຍ ແອັດ. ອິນຕຸ ກ້ອຍ ລາ ການໍາ ເລືອຍງ. ກະ ໄລ່ ຕາ ນາຍ ເປັນ ລ້ອຮ ແຕ ກ້ອຍ.

¹⁴⁻¹⁵ເປັນ ມານະ ແຕ ອິມແປີ ຣາມິຮ ເອນິກ. ເອນິກ ໄນ່ ແຕ ຈຸ່ມເຈືອ ອາດາມ. ນັບ ແຕ ແດີຍ ອາດາມ ຕາປັດ ແດີຍ ແອັນ, ເຈ້ ແຕ້ອ໌ ແດີຍ ເອນິກ. ເອນິກ ອາຕີ ດໍອ໌ ແຕ ອິມແປີ ເຈ້ ແຕ ກວາຍ ກາ ມູ່ດ ຕາລຸຮ ຕຶງ ມູ່ ກາ ຊາອໍາ. ອັນ ປາຍ ນະໄນ່ ແຕ ໄລ່ ກ້ອຍ: "ປັຣແນີ ມັນເຕຣືາ ອິນເຈົາ ໄຮ ແຕ້ອ໌ ຕັດຊິ່ນ ລ້ຮ ອິນແຍ່ະ ມັຮ ກວາຍ. ກະ ຊາອິຍ ລາລີ່ ເທວາດາ ເຍົາງ ເຈົາຣາຊິ ແຕ້ອ໌ ກະ ອັນ ເຕ່. ຕຶງ ຕາໄງ ກ້ອຍ, ເຍົາງ ເຈົາຣາຊິ ຕັດຊິ່ນ ອິນແຍ່ະ ມັຮ ກວາຍ. ກະ ເຍົາງ ເຈົາຣາຊິ ຕະ ໂຕັດ ໄລ່ ກາ ຕາ ເປັນ ຊາງັດ, ຍ່ອນ ໄລ່ ກ້ອຍ ຕະ ຣານະ ຕາ ອໍ, ກະ ໄລ່ ຕາ ເປັນ ຊາງັດ ເຍົາງ ເຈົາຣາຊິ."

¹⁶ກວາຍ ກາ ມູ່ດ ຕາລຸຮ ຕຶງ ມູ່ ກາ ຊາອໍາ, ໄລ່ ປູແບະ ປູບິບ, ຕາ ນາຍ ຣໍອ໌ ມັຮ ຣານະ

ໄລ່ ຕະ. ໄລ່ ຍໍອ໌ ອີ ຕາປູ່ນ ຣາງິຮ ໄລ່ ເບີມ ຊ້ອງ. ກະ ໄລ່ ຍ່ອງ ຈະ ໄລ່ ເບີມ. ກະ ໄລ່ ຍ່ອງ ກວາຍ ການໍອ໌ ຍໍອ໌ ອີ ເປັນ ເລີ້ຍ ແຕ ກວາຍ ກ້ອຍ.

ຣາມິຮ ປາຕັບ ໂອນ ມູ່ ກາ ຊາອໍາ

¹⁷ອາລ້ອຮ ເອີຍ, ອົງເຄາະ ເຍົາ ຊາແຍີ ມັຮ ປັຣນາຍ ແຕ ມູ່ ໄລ່ ກາ ເຢຊູ ກຣິດ, ອິນເຈົາ ໄຮ, ຣຽຮ ປາຈຸຮ. ໄລ່ ປາຍ ອິນໂຍ່ງ ເຈ້ ແຕ ກວາຍ ໄນ່. ¹⁸ໄລ່ ກ້ອຍ ປາຍ ນະໄນ່: "ພໍກາ ແຈະ ອີ ແຕ້ອ໌ ຕາໄງ ປັຣຊິດ, ເປັນ ກວາຍ ຣາຍອຍ໌ ພາມາດ ຣານະ ເຍົາງ ເຈົາຣາຊິ. ໄລ່ ກ້ອຍ ຍໍອ໌ ອີ ຕາປູ່ນ ຣານະ ຕາ ອໍ ແຕ ຣາງິຮ ໄລ່ ເບີມ, ກະ ໄລ່ ຕາ ເປັນ ຊາງັດ ເຍົາງ ເຈົາຣາຊິ."

¹⁹ໄລ່ ກາ ມູ່ດ ຕາລຸຮ ຕຶງ ມູ່ ກາ ຊາອໍາ, ໄລ່ ກ້ອຍ ຍໍອ໌ ອີ ກາຍິຮ ມູ່ ກາ ຊາອໍາ. ໄລ່ ຕາປູ່ນ ຣາງິຮ ໄລ່ ເບີມ ຊ້ອງ. ໄລ່ ຕາ ເປັນ ຕາປູ່ນ ຣາງິຮ ຣາເວີາຍ ເຍົາງ ເຈົາຣາຊິ. ²⁰ອາລ້ອຮ ເອີຍ! ເຍົາ ອິນໂຈຍ ຕະ ມູເຈົງ ກວາຍ ກ້ອຍ. ມັຮ ຣາມິຮ ເຍົາ ຊາອໍາ ເຈ້ ລາ ອໍ, ຍ່ອນ ຣາມິຮ ກ້ອຍ ແຕ້ອ໌ ແຕ ເຍົາງ ເຈົາຣາຊິ, ມາ ອົງເຄາະ ເຍົາ ຈໍອ໌ ໂອນ ຣາງິຮ ເຍົາ ແກັດ ຊາອໍາ ເຣ່ງ ອາຊ້ອຮ ແອັນ. ປ້ອງ ກາ ເຍົາ ເກົາ, ອົງເຄາະ ເຍົາ ແຊອ໌ ຣາເວີາຍ ເຍົາງ ເຈົາຣາຊິ ຈ່ອຍ ໂອນ ເຍົາ ເກົາ ປຍາຍ໌. ²¹ເຍົາງ ເຈົາຣາຊິ ອາໂຍ່ະ ລາລີ່ ເຍົາ. ນະກ້ອຍ ອົງເຄາະ ເຍົາ ແອັດ ແຈະ ອັນ ເລືອຍງ. ກະ ເຢຊູ ກຣິດ, ອິນເຈົາ ໄຮ, ອັນ ອາໂຍ່ະ ຕະ ເຍົາ. ນະກ້ອຍ ອັນ ຕະ ໂອນ ປັຣແນີ ມັນເຕຣືາ ໄຮ ເປັນ ແອັດ ຊິດ ແດີຍ ກະ ອັນ. ອົງເຄາະ ເຍົາ ອົງກ່ອງ ເລືອຍງ ຣາມິຮ ກ້ອຍ.

^໗1:13 ອັນ ປາຍ ນະກ້ອຍ ຍ່ອນ ໄລ່ ຕັຮ ຣານະ ເຍົາງ ເຈົາຣາຊິ ຕາປູ່ນ ຣານະ ການໍອ໌.

22 ອົງເຄາະ ເຍົາ ເປັນ ຮາງື່ຮ ອາໂຍ່ະ ຕະ ໄລ່ ກາ ອິນນ້ອງ ເປັນ ຮາງື່ຮ ກູຄື່ດ ແຕ ຮາມິ່ຮ ກາ ໄລ່ ຊາອຳ ກ້ອຍ. 23 ເປັນ ກວາຍ ການ໋ອ ແຈ່ ອີ ຕະ ຣານະ ໄລ່ຍຮ, ໄລ່ ກ້ອຍ ລາ ນ່ະ ກວາຍ ແຈ່ ອີ ຊາປັລ ຕຶງ ອູ່ຍຮ. ອົງເຄາະ ເຍົາ ກາຕ້ອງ ອາລ້ອຮ ໄລ່ ກ້ອຍ ແຕ ອູ່ຍຮ ກ້ອຍ. ກະ ເປັນ ກວາຍ ການ໋ອ, ໄລ່ ຕະ ຊາອື່ຍ ຣານະ ໄລ່ຍຮ ເຈ່. ອົງເຄາະ ເຍົາ ຊ້ອງ ອາໂຍ່ະ ຕະ ໄລ່ ກ້ອຍ, ມາ ອົງເຄາະ ເຍົາ ເນ່ ໂອນ ອໍ, ອົງກ້ອຮ ເຍົາ ແອ້ນ ແຕ້ດ ໄລ່ຍຮ ແຕ ໄລ່.

ໂອນ ຍ່ອງ ເຍົາງ ເຈົາຣາຊີ

24 ເຍົາງ ເຈົາຣາຊີ ແຕ່ອ ກຍາອ ເຍົາ ກຣັກ ລາລີ່ ໂອນ ເຍົາ ຕາ ເປັນ ແດິມ ຍ່ອນ ຣານະ

ໄລ່ຍຮ. ກະ ເຍົາງ ເຈົາຣາຊີ ແຕ່ອ ຕະ ໂອນ ເຍົາ ຕາຍຶງ ຍ່ນ ລາລີ່ ຍັຮ ເມົາງ ອັນ ຕຶງ ຕາໄງ ອັນ ຕັດຊິນ ອິນແຍ່ະ ມັຮ ກວາຍ. ຕາໄງ ກ້ອຍ ຕາ ເປັນ ເນົາ ແຕ່ອ ຕີ ອິນເຕົາ ເຍົາ. ນ່ະກ້ອຍ ເຍົາ ຊ້ອງ ຣໍ່ອ ລາລີ່ ຕຶງ ຮາງື່ຮ ເຍົາ, ຍ່ອນ ເຍົາ ລາ ຕານ້ອງ ລາລີ່ ຍັຮ ເມົາງ ອັນ. 25 ເປັນ ແອັງ ມານະ ເຍົາງ ເຈົາຣາຊີ ແຕ່. ອັນ ຈ່ອຍ ອາມົງ ໄຮ ຍ່ອນ ຣານະ ເຢຊູ ກຣິດ, ອິນເຈົາ ໄຮ, ຕະ ເຈ່. ອົງເຄາະ ໄຮ ຍ່ອງ ເລືອຍງ ເຍົາງ ເຈົາຣາຊີ. ອົງເຄາະ ອັນ ແກັດ ເຕົາວ ປັຮເຍົາ ປັດ ລາລີ່. ອົງເຄາະ ອັນ ຊົດ ກູ່ ອິນຕຸ. ອົງເຄາະ ອັນ ເປັນ ອຳນາດ ແກັຍ ອິນແຍ່ະ ແຕ ການ໋ອ. ອັນ ແຕ່ ຕະ ຊົດ ແຕ ຕາແບ ແຕ່ອ ຊານໍ່, ກະ ຈົນ ຊົດ ອິນແຍ່ະ ແດີຍ. ອາແມນ.^໑

໑ 1:25 ປັຮນາຍ 'ອາແມນ' ອາຕີ ລັຮ ລາ 'ກຣັກ ນ່ະກ້ອຍ' ແຕີລາ 'ແຊອ໋ ໂອນ ແຕ່ອ ນ່ະກ້ອຍ.'

ເຢົາງ ເຈົາຣາຊີ ອາປັຮ ເລີ້ຍ

ປັນນາຍ ອາຕີ ອິນໂຍ່ງ

ປຶ້ງ ອາປັຮ ເລີ້ຍ ໄນ່ ໂຍຮັນ ຄຽນ ມາຮ 90 ກູມໍ ແວັດ ເຢຊູ ກຣິດ. ບັອງ ກ້ອຍ ໂຍຮັນ ແອັດ ໂຕ່ດ ຕຶ້ງ ໂບດ ປັດໂມ. ເບິນ ມວຍ ຕາໄງ ຣາລູ່, ເຢົາງ ເຈົາຣາຊີ ອາປັຮ ເລີ້ຍ ໂອນ ອັນ ເຮິມ ຊາອື້ຍ ຣານະ ຕາ ເກີ້ຍ ເຮິມ. ເຢົາງ ເຈົາຣາຊີ ແປຣີ ໂອນ ອັນ ຄຽນ ອິນແຍ່ະ ມັຮ ຣາມິ້ຮ ກ້ອຍ ຕຶ້ງ ປັນນາຍ ເຢົາງ, ເຈີ່ ພາອ໌ ໂອນ ບໍ່ ຕາປູ່ລ ຈຸ່ມ ມູ່ ກາ ຊາອຳ ຕຶ້ງ ກຣວາງ ເອເຊຍ. ປຶ້ງ ປັນນາຍ ໄນ່ ດໍອ໌ ອາຕີ ມັຮ ມູ່ ກາ ຊາອຳ ອົງເຄາະ ຈິວ໌, ກະ ອົງເຄາະ ຊາອຳ ກຣັກ ລາລີ້, ຍ່ອນ ມັຮ ຣານະ ກາ ອີ ແຕ່ອ໌ ອາປັດ ມັຮ ກວາຍ ລາ ອິນຕ້ອງ ລາລີ້.

ເບິນ ມັຮ ຣາມິ້ຮ ປາໂຕ່ະ ຕຶ້ງ ປຶ້ງ ອາປັຮ ເລີ້ຍ ໄນ່ ອາຕີ ແຕ ມັຮ ຣານະ ກາ ອີ ແຕ່ອ໌ ຕໍ່ ເລືອຍງ ເຈີ່ ບໍ່ ເມົາງ. ກະ ອິນນ້ອງ ຊາອື້ຍ ຣາມິ້ຮ ການໍອ໌ ແອັນ ກາ ອາປັຮ ອັນ. ມັຮ ກວາຍ ແຕ ແດີຍ ອິມແບີ ເຕົາ ແຕ່ອ໌ ຊານໍ່, ໄລ່ ອານ ແຕ ປຶ້ງ ໄນ່, ມາ ຕາ ເບິນ ເນົາ ແຕ່ອ໌ ດັງ ແຈງ ແຕ ມັຮ ຣາມິ້ຮ ປາໂຕ່ະ ກ້ອຍ. ມາ ອິນແຍ່ະ ມັຮ ກວາຍ ດັງ ປາຍ ແອັງ ເຢຊູ ກຣິດ ແຕ່ ລາ ເຢົາງ ກາ ຊິດ. ເຢຊູ ຈິລ ເຮົາບ ເຢົາງ ຊາຕານ ກະ ກາ ມັຮ ກວາຍ ຕາ ອໍ່ ແຮີ.

ເຢົາງ ເຈົາຣາຊີ ອາປັຮ ໂອນ ໂຍຮັນ ເຮິມ ເມືອງ ເຢຣູຊາເລັມ ຕາໄມ, ລາ ອິນຕຸ ກາ ເຈຍ ອໍ່ ກະ ອາງອື້ຮ ລາລີ້ ແຕ ເຢົາງ ເຈົາຣາຊີ. ໂຍຮັນ ເຮິມ ແກະ ກອນ ເຢົາງ ເຈົາຣາຊີ ເບີຮ ປຶ້ງ ຄຽນ ຣາມິ້ຮ ກວາຍ ກາ ເບິນ ຮັບ ແດີຍ ອາມົງ ເລືອຍງ. ເຢົາງ ເຈົາຣາຊີ ອີ ໂອນ ເກົາ ບໍ່ ມັຮ ກວາຍ ກາ ເຈຍ ຊາອຳ, ກະ ໂອນ ໄລ່ ເບິນ ມູ່ດ ຕຶ້ງ ກຣວາງ ຕາໄມ ກະ ກູແຕອ໌ ຕາໄມ. ອິນຕຸ ກ້ອຍ ລາ ປຶ້ງ ອາງອື້ຮ ແຕ ເຢົາງ ເຈົາຣາຊີ.

1 ເກົາ ໂຍຮັນ ລາ ກວາຍ ຕະ ຣານະ ໂອນ ເຢຊູ ກຣິດ. ເກົາ ຄຽນ ປຶ້ງ ໄນ່ ອາຕີ ແຕ ມັຮ ຣາມິ້ຮ ເຢຊູ ກຣິດ ອາປັຮ ເລີ້ຍ ໂອນ ເກົາ ເຮິມ. ມັຮ ຣາມິ້ຮ ກ້ອຍ ເຢົາງ ເຈົາຣາຊີ ໂອນ ເຢຊູ ດັງ ດໍອ໌ ອັນ ອາຕີ ລັຮ ໂອນ ກວາຍ ກາ ຕະ ຣານະ ເຢົາງ ເຈົາຣາຊີ ດັງ ມັຮ ຣາມິ້ຮ ກາ ແຈ່ະ ອີ ແຕ່ອ໌. ເຢຊູ ແປຣີ ເທວາດາ ອັນ ແຕ່ອ໌ ບໍ່ ເກົາ ດໍອ໌ ອາຕີ ໂອນ ເກົາ ດັງ. 2 ຕຶ້ງ ປຶ້ງ ໄນ່ ເກົາ ຄຽນ ແຕ ກູ່ ຣາມິ້ຮ ເກົາ ເຮິມ ເຈີ່. ເກົາ ຄຽນ ອາຕີ

ປັນນາຍ ແຕ ເຢົາງ ເຈົາຣາຊີ ກະ ມັຮ ປັນນາຍ ເຢຊູ ກຣິດ ອາຕີ ໂອນ ເກົາ ດັງ. 3 ປຸ່ນ ລາລີ້ ໄລ່ ກາ ອານ, ກະ ໄລ່ ກາ ຊ້ອງ ກະ ຊາງັດ ປັນນາຍ ເຢົາງ ເຈົາຣາຊີ ອາຕີ ແຕ ອິນໂຍ່ງ, ນະ ເກົາ ຄຽນ ຕຶ້ງ ປຶ້ງ ໄນ່. ຍ່ອນ ມັຮ ຣານະ ໄນ່ ແຈ່ະ ອີ ແຕ່ອ໌.

ປັນນາຍ ກາຣານ ຕາປູ່ລ ມູ່ ກວາຍ ກາ ຊາອຳ ຕຶ້ງ ແຄງ ເອເຊຍ

4 ເກົາ ພາອ໌ ປຶ້ງ ໄນ່ ໂອນ ຕາປູ່ລ ມູ່ ກວາຍ

ກາ ຊາອຳ ຕັ້ງ ແຄງ ເອເຊຍ. ເກົາ ແຊອ໌ ເຍົາງ ເຈົາຣາຊີ, ຣາເວີາຍ ເຍົາງ ເຈົາຣາຊີ, ກະ ເຢຊູ ກຣິດ, ຈ່ອຍ ເມົາດ ເຍົາ ກະ ໂອນ ເຍົາ ແອັດ ອຽນ ອໍ ເລືອຍໆ. ເຍົາງ ເຈົາຣາຊີ ລາ ເຍົາງ ກາ ອາມົງ ແຕ ຕາແບ ລາລີ້ ຈົນ ແຕ້ອ໌ ຊານ໌, ກະ ຈົນ ແຕ້ອ໌ ປັຣຊິດ ເລ້ຍ. ຣາເວີາຍ ເຍົາງ ເຈົາຣາຊີ, ອັນ ກາ ແອັດ ຍັຣ ເມົາງ ກາເຈັງ ເຍົາງ ເຈົາຣາຊີ ຕາກູ, ອັນ ເບິນ ຕາປູ່ລ ຣາມິ້ຣ ແຕ້ອ໌ ຈ່ອຍ ກວາຍ. ⁵ເຢຊູ ກຣິດ ລາ ອັນ ກາ ອາຕີ ປຢາຍ໌ ລາລີ້. ອັນ ອາມົງ ລັຣ ແຕ ກູຈິດ ອິນໂຍ່ງ ແຕ ກວາຍ ການ໌ອ໌. ກະ ອັນ ຊິດ ກູ ເຕົາວ ປັຣເຍົາ ຕິ່ງ ກູແຕອ໌ ໄນ່.

ອັນ ອາໂຍ່ຂ ລາລີ້ ໄຮ, ກະ ອັນ ອາກູ້ຣ ໄຮ ແຕ ຣານະ ໄລ່ຍຣ ຍ່ອນ ແຕ ອາຣາມ ອັນ. ⁶ເຈີ້ ອັນ ຕະ ໂອນ ໄຮ ແກັດ ມວຍ ກຣວາງ, ກະ ອັນ ໂອນ ໄຮ ແກັດ ນ່ະ ກວາຍ ຊາງ ຣິດ ເຍົາງ ເຈົາຣາຊີ, ອິມປໍ່ ອັນ. ເຢຊູ ກຣິດ ຊິດ ເລືອຍໆ! ໂອນ ໄຮ ຍ່ອງ ເລືອຍໆ ອັນ ຊິດ ແດີຍ ເລີຍ ກູມ໌ ອາແມນ.⁷

⁷ຕິຣ! ເຍົາ ເນ! ເຢຊູ ແຕ້ອ໌ ແຕ ອິນດີ ຣາມິ້ລ! ປັຣແນີ ມັນເຕຣົາ ກູ ນະ ກວາຍ ເຮີມ ອັນ, ກາ ໄລ່ ກາ ຈັດ ອັນ ແຮີ. ກະ ກູ ຈຸ່ມ ກວາຍ ກາ ແອັດ ຕິ່ງ ກູແຕອ໌ ໄນ່, ປັຣແນີ ມັນເຕຣົາ ໄລ່ ເຍົາມ ກູໂກຼຍ໌ ຍ່ອນ ໄລ່ ຕະ ໄລ່ຍຣ ໂຈະ ອັນ. ໄກຣ ລາລີ້ ອີ ແກັດ ນ່ະກ້ອຍ! ອາແມນ.

⁸ເຍົາງ ເຈົາຣາຊີ ລາ ເຍົາງ ກາ ອາມົງ ເລືອຍໆ, ແຕ ຕາແບ ເຕົາ ແຕ້ອ໌ ຊານ໌, ກະ ເຕົາ ຊິດ ອິນແຍ່ຂ ແດີຍ. ນ່ະກ້ອຍ ເຍົາງ ເຈົາຣາຊີ ປາຍ: "ເກົາ ລາ ແປຼີ ຊອຍ⁸ ເກົາ

ລາ ແອັດ ແຕ ຕາແບ ລາລີ້ ເຕົາ ແຕ້ອ໌ ຊານ໌, ກະ ຈົນ ແຕ້ອ໌ ປັຣຊິດ ເລ້ຍ. ເກົາ ຊິດ ປັດ ກາເລີຍ ແຕ ກູ ຣາມິ້ຣ ຊິດ ການ໌ອ໌."

ເຍົາງ ເຈົາຣາຊີ ອາປັສ ເລີາຍ ຕິ່ງ ໂບດ ປັດໂມ

⁹ເກົາ, ໂຢຮັນ, ລາ ແຊມອາຍ ເຍົາ ຕິ່ງ ມູ່ ກາ ຊາອຳ. ເກົາ ຈິວ໌ ເລືອຍໆ ຕຸ່ຣ ກັດ ມັນຕຸ ກະ ເຍົາ, ຍ່ອນ ໄຮ ປຣອມ ໂອນ ເຍົາງ ເຈົາຣາຊີ ຕະ ຊິດ ໄຮ. ຊານ໌ ເມົາ ໂກບ ດໍອ໌ ເກົາ ຕິ່ງ ໂບດ ປັດໂມ, ຍ່ອນ ເກົາ ອາຕີ ປັຣນາຍ ເຍົາງ ເຈົາຣາຊີ, ກະ ຍ່ອນ ເກົາ ອາຕີ ຣານະ ປຢາຍ໌ ແຕ ເຢຊູ ກຣິດ. ¹⁰ຕິ່ງ ຕາໄງ ຣາລູ່ ຊາງ ເຍົາງ ເຈົາຣາຊີ, ຣາເວີາຍ ເຍົາງ ເຈົາຣາຊີ ແກັດ ຊິດ ຕິ່ງ ຣາງື່ຣ ເກົາ. ກະ ເບິນ ມວຍ ຊຽງ ອາຕີ ເຣ່ງ ລາລີ້ ຍັຣ ກັຣ້ອງ ເກົາ ນ່ະ ເມົາ ປຼິງ ແກ. ¹¹ຊຽງ ກ້ອຍ ແປຣີ ເກົາ ປາຍ: "ອິງເຄາະ ໄມ່ ຄຽນ ຕິ່ງ ປິ່ງ ກູ ຣາມິ້ຣ ກາ ໄມ່ ເຮີມ; ເຈີ້ ໄມ່ ພາອ໌ ໂອນ ຕາປູ່ລ ມູ່ ກວາຍ ກາ ຊາອຳ ແອັດ ຕິ່ງ ມັຣ ເມືອງ ນ່ະໄນ່: ເອເພໂຊ, ຊະມິນາ, ເປຄາໂມ, ທິວເຕຣາ, ຊາເດ, ພິລາເດັນເພຍ, ກະ ລາວດີເກອາ."

¹²ເຈີ້ ເກົາ ລົບ ເນ່ ບໍ ກັຣ້ອງ ຍໍອ໌ ອີ ເຮີມ ອັນ ກາ ອາຕີ ເກົາ. ເກົາ ເຮີມ ຕາປູ່ລ ລຳ ໂຣ່ງ ຕາກຍາງ ເມົາ ຕະ ແຕ ແຢງ. ¹³ກະ ເກົາ ເຮີມ ຣູ່ບເຮົາງ ນ່ະ ກອນ ເຍົາງ ແກັດ ກວາຍ ແອັດ ອິນດີ ຕາປູ່ລ ລຳ ໂຣ່ງ ຕາກຍາງ ກ້ອຍ. ອັນ ກ້ອຍ ແຊິບ ອາຍ໌ອຣ ຕ່ອງ ແຕ້ອ໌ ບໍ ອາເຍົງ, ກະ ອັນ ປ່ະ ຊັຣວະ ແຢງ ຕິ່ງ ອາເປີມ ອັນ.

ກ 1:6 ປັຣນາຍ 'ອາແມນ' ອາຕີ ລັຣ ລາ 'ກຣັກ ນ່ະກ້ອຍ' ແຕີລາ 'ແຊອ໌ ໂອນ ແກັດ ນ່ະກ້ອຍ.'
 ຄ 1:8 ຕິ່ງ ປັຣນາຍ ກຣິກ ອັນ ປາຍ: "ເກົາ ລາ ອາລະພາ ກະ ໂອເມຄາ." 'ອາລະພາ' ລາ ຕາແບ ກະ 'ໂອເມຄາ' ລາ ປັຣຊິດ ແຕ ມັຣ ໂຕ ນັງຊີ ຕິ່ງ ປັຣນາຍ ກຣິກ.

14ໂຊະ ແປງ ອັນ ກູ້ອ໌ ນະ ໂຊະ ແກະ ແຕີລາ ກູປາຍຮ; 1 ມັດ ອັນ ແກີດ ນະ ປັຣລາ ອູ່ຍຮ. 15ອາເຍີງ ອັນ ຣາເຮົາອ໌ ລາຈັຣ ລາລີ້ ນະ ຊາປັນ ຕາແປ້ ແມ້ມ ເນົາ ໂຕະ. ກະ ຊຽງ ອັນ ນະ ໂຮ ແດືອ໌ ປັດ. 16ຕິ່ງ ອາຕີ ອາຕຳ, ອັນ ຢຸມ ຕາປູ່ລ ກູອງ ມັນໂຕຣ. ແບອ໌ ອັນ ກູລິລ ອາລັອຣ ມູ ປູາ ດາວ ກາ ເບີ ບາຣ ກັຣ. ກະ ເມີງ ອັນ ປັງ ນະ ມັດ ມານາງ ປາເລີງ ຕິ່ງ ຕີລມູ່ລ. 17ພກາ ເກົາ ເຮີມ ມານະ ກັອຍ, ເກົາ ແດີມ ແຈະ ອາເຍີງ ອັນ ນະ ເກົາ ກູຈິດ. ມາ ອັນ ຊາປະ ອາຕີ ອາຕຳ ອັນ ຕິ່ງ ຈະ ເກົາ ກະ ປາຍ: "ອິນໂຈຍ ອິງກັອຣ. ເກົາ ແອີດ ແຕ ຕາແປ້ ລາລີ້, ກະ ເກົາ ແອີດ ຈິນ ແຕ້ອ໌ ປັຣຊິດ. 18ເກົາ ລາ ເຍີງ ອາມົ່ງ. ເກົາ ກູຈິດ ເຈ້, ມາ ຊານ໌ ເກົາ ອາມົ່ງ ຊິດ ແດີຍ ເລີຍ ກູມ໌. ເກົາ ເບີນ ອຳນາດ ແຕ ຣາມິຣ ກູຈິດ ກະ ເກົາ ເບີນ ກອນ ກາແຈ ກາ ແຕ່ອ໌ ເບີຣ ອິນຕຸ ກາ ເບີນ ກວາຍ ກູຈິດ ແອີດ. 19ນະກັອຍ, ອິງເຄາະ ໄມ່ ຄຽນ ມັຣ ຣາມິຣ ກາ ໄມ່ ເຮີມ ເຈ້, ກະ ມັຣ ຣາມິຣ ໄມ່ ເຮີມ ຊານ໌, ກະ ມັຣ ຣາມິຣ ກະ ອີ ແຕ້ອ໌ ອິນຕຸນ. 20ຊານ໌ ເກົາ ອາຕີ ແຈງ ໂອນ ໄມ່ ດັງ ແຕ ຕາປູ່ລ ກູອງ ມັນໂຕຣ ກາ ໄມ່ ເຮີມ ເກົາ ຢຸມ ຕິ່ງ ອາຕີ ອາຕຳ, ກະ ແຕ ຕາປູ່ລ ໂຮ່ງ ຕາກຍາງ ແຢງ. ຕາປູ່ລ ກູອງ ມັນໂຕຣ, ລາ ຊາກຳ ແຕ ມັຣ ກາ ເທວາດາ ກາ ຈ່ອຍ ຕິ່ງ ຕາປູ່ລ ມູ່ ກວາຍ ກາ ຊາອຳ. ກະ ຕາປູ່ລ ໂຮ່ງ ຕາກຍາງ ແຢງ, ລາ ຊາກຳ ແຕ ຕາປູ່ລ ມູ່ ກວາຍ ກາ ຊາອຳ ກັອຍ."

ປັຣນາຍ ເຢຊູ ອາຕີ ໂອນ ມູ່ ກາ ຊາອຳ ຕິ່ງ ເມືອງ ເອເພໂຊ

2 "ອິງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອຳ ຕິ່ງ ເມືອງ

ເອເພໂຊ ນະໄມ່:
 "ໄນ່ ລາ ປັຣນາຍ ແຕ ອັນ ກາ ຢຸມ ຕາປູ່ລ ກູອງ ມັນໂຕຣ ຕິ່ງ ອາຕີ ອາຕຳ, ອັນ ກາ ຕາຍັຣ ອິນຕີ ຕາປູ່ລ ໂຮ່ງ ຕາກຍາງ ແຢງ.
 2"ເກົາ ດັງ ເຈ້ ມັຣ ຣານະ ເຍົາ ຕະ. ເກົາ ດັງ ເຍົາ ກູຕິງ ລາລີ້ ຕະ ຣານະ ເກົາ, ກະ ເຍົາ ຈິວ ເລືອຍງ. ເກົາ ດັງ ເຍົາ ຕາ ແອອ໌ ກວາຍ ກາ ຕະ ຣານະ ຕາ ອໍ ແອີດ ກະ ເຍົາ. ກະ ເກົາ ດັງ ເຍົາ ລ່ອງ ມັຣ ກວາຍ ກາ ປາຍ ໄລ່ ລາ ກວາຍ ເກົາ ຣຽຣ ປາຈຸຣ, ມາ ໄລ່ ລາ ຕາ ແກັມ. ເຈ້ ເຍົາ ດັງ ໄລ່ ປາຍ ອາໂລກ ຊ້ອງ. 3ເຍົາ ຈິວ ຊາອິ່ຍ ຣາມິຣ ຕຸຣ ກັດ ຍ່ອນ ເຍົາ ຕາປູ່ນ ຣາມິຣ ເກົາ. ເຍົາ ຕາ ເບີນ ຊ້ອງ ເປ່ ອິນເຕົາ. 4ມາ ອິນມ່ອງ ເບີນ ມວຍ ຣາມິຣ ເກົາ ຕີ ເຍົາ. ຊານ໌ ເຍົາ ຕາ ເບີນ ອາໂຍ່ະ ເກົາ ນະ ເຍົາ ອາໂຍ່ະ ເກົາ ແຕ ຕາແປ້. 5ອິງເຄາະ ເຍົາ ຄິ່ດ ລັຣ ແຕ ປ້ອງ ກາ ແລະ ເຍົາ ແດີມ. ເຈ້ ອິງເຄາະ ເຍົາ ປຽນ ແກີດ ຣາງັຣ ຕາໄມ. ແວັດ ກັອຍ ອິງເຄາະ ເຍົາ ຕະ ອໍ ລັຣ ມູເຈີງ ເຍົາ ຕະ ແຕ ຕາແປ້. ຄັນ ເຍົາ ມາ ຕາ ເບີນ ຕະ ນະກັອຍ, ເກົາ ແຕ້ອ໌ ບໍ່ ເຍົາ; ເຈ້ ເກົາ ອິດ ລັຣ ໂຮ່ງ ຕາກຍາງ ເຍົາ ແຕ ອິນຕຸ ອັນ ແອີດ. 6ມາ ເກົາ ຍ່ອງ ເຍົາ ມວຍ ຣາມິຣ: ເຍົາ ຊາອັຣ ມັຣ ຣານະ ກວາຍ ນີໂກລາຍເຕ ຕະ, ນະ ເກົາ ຊາອັຣ ຣານະ ກັອຍ ເຕ່.
 7"ອາແລະ ເບີນ ກູຕູຣ, ໂອນ ໄລ່ ຊາງັດ ມັຣ ປັຣນາຍ ຣາເວົາຍ ເຍົາງ ເຈົາຣາຊີ ອາຕີ ໂຈະ ມັຣ ມູ່ ກາ ຊາອຳ! ກວາຍ ອາແລະ ມາ ຣາຊູ່ ເຮົາບ ມັຣ ຣານະ ຕາ ອໍ, ເກົາ ໂອນ ກວາຍ ກັອຍ ຈາ ປາໂລ ແຕ ອາລ່ອງ ກາ ໂອນ ອາມົ່ງ ຊິດ ແດີຍ. ອາລ່ອງ ກັອຍ ດັຣ ຕິ່ງ ຊວນ ເຍົາງ ເຈົາຣາຊີ ຕິ່ງ ມັນລ້ອງ."

1:14 ຕິ່ງ ປັຣນາຍ ກຣິກ ປາຍ ລັຣ ລາ: "ຮິມະ."

**ປັນຍາ ເຢຊູ ອາຕີ ໂອນ
ມູ່ ກາ ຊາອຳ ຕຶງ ເມືອງ ຊະມີນາ**

8¹ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອຳ ຕຶງ ເມືອງ ຊະມີນາ ນະໄມ່: ໄນ່ ລາ ປັນຍາ ແຕ ອັນ ກາ ແອີດ ແຕ ຕາແບີ ລາລີ້ ກະ ແອີດ ຈົນ ແຕ່ອ້ ປັຣຊິດ ເລີຍ, ອັນ ກາ ກູຈິດ ເຈີ່, ມາ ອາມົງ ລັຮ.

9¹ເກົາ ດັງ ເຈີ່ ເຍົາ ຈິວ ຕຸ່ຮ ກັດ ລາລີ້, ກະ ເຍົາ ກາດິດ ລາລີ້. ມາ ຕາ ເບີນ ອິນເຕົາ ຣາມິ້ຮ ກ້ອຍ, ຍ່ອນ ຕຶງ ຣາງິ້ຮ ເຍົາ ເບີນ ຣາງິ້ຮ ບຸ່ນ ຊາອິ່ຍ ແຕ ເຍົາ ເຈົາຣາຊີ! ນະກ້ອຍ ເຍົາ ຊຸ. ເກົາ ດັງ ເຈີ່ ແຕ ມັຮ ກວາຍ ກາ ປາຍ ໄລ່ ລາ ກວາຍ ອິດຊະຣາເອລ, ມາ ຕາ ແກີນ ກວາຍ ອິດຊະຣາເອລ. ໄລ່ ເກີຍ ຕູນ ອາປິດ ເລືອຍໆ ເຍົາ. ໄລ່ ກ້ອຍ ແກີດ ມູ່ ກາ ຕາປູ່ນ ຣານະ ເຍົາ ຊາຕານ. 10¹ເຍົາ ອິນໂຈຍ ອີງກ້ອຮ ມັຮ ຣາມິ້ຮ ຕຸ່ຮ ກັດ ກາ ອີ ແຕ່ອ້ ບໍ ເຍົາ ປັຣແນີ ມັນເຕຣົາ. ໄກຣ ລາລີ້, ປັຣແນີ ມັນເຕຣົາ ເຍົາ ຊາຕານ ໂອນ ເນົາ ໂຈະ ເຍົາ ຕຶງ ກໍ່ອ. ອັນ ຍໍອ ອີ ລ່ອງ ເຍົາ. ມາ ປາເນ່ນ ເຍົາ ຈິວ ຕຸ່ຮ ກັດ ລາ ມວຍ ຈິດ ຕາໄງ. ຕາມ ເນົາ ກາຈິດ ເຍົາ, ອີງເຄາະ ເຍົາ ຕານ້ອງ ອໍ ເລືອຍໆ ໂຈະ ເກົາ; ເຈີ່ ເກົາ ໂອນ ເຍົາ ເບີນ ເກົາ ເຕ່ອ້ ອາມົງ ເລືອຍໆ.

11¹ອາແລ່ະ ເບີນ ກູຕູຣ, ໂອນ ໄລ່ ຊາງັດ ມັຮ ປັນຍາ ຣາເວີຍ ເຍົາ ເຈົາຣາຊີ ອາຕີ ໂຈະ ມັຮ ມູ່ ກາ ຊາອຳ! ກວາຍ ອາແລ່ະ ມາ ຣາຊູ່ ເຮົາບ ມັຮ ຣານະ ຕາ ອໍ, ປັຣແນີ ມັນເຕຣົາ ກວາຍ ກ້ອຍ ກູຈິດ, ມາ ອັນ ຕາ ເບີນ ໄກຣ ຈິວ ຕຸ່ຮ ກັດ ຕຶງ ປຣຸ່ງ ອູ່ຍຮ."

**ປັນຍາ ເຢຊູ ອາຕີ ໂອນ
ມູ່ ກາ ຊາອຳ ຕຶງ ເມືອງ ເປຄາໄມ**

12¹ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອຳ ຕຶງ ເມືອງ ເປຄາໄມ ນະໄມ່: ໄນ່ ລາ ປັນຍາ ແຕ ອັນ ກາ ເບີນ ມວຍ ປູາ ດາວ ກາ ເບີ ບາຣ ກໍ່ຮ.

13¹ເກົາ ດັງ ເຈີ່ ອິນຕຸ ເຍົາ ແອີດ. ອິນຕຸ ກ້ອຍ ລາ ອິນຕຸ ເຍົາ ຊາຕານ ແກີດ ເຕົາວ ປັຣເຍົາ. ມາ ເຍົາ ຕະ ກຣັກ ລາລີ້ ຣານະ ເກົາ. ບ້ອງ ກາ ເນົາ ກາຈິດ ອັນຕິປາ ຍ່ອນ ອັນ ອາຕີ ປຍາຍ໌ ແຕ ເກົາ, ເຍົາ ຕາ ເບີນ ກາແລີຍຮ ເກົາ. ເນົາ ກາຈິດ ອັນ ຕຶງ ເມືອງ ເຍົາ ແຕ່, ລາ ອິນຕຸ ກາ ເຍົາ ຊາຕານ ແອີດ, ມາ ເຍົາ ຕາ ເບີນ ຕັຮ ເກົາ. 14¹ມາ ອິນນ້ອງ ເບີນ ບໍ່ອ ຣາມິ້ຮ ກາ ເກົາ ອີ ຕີ ເຍົາ. ມວຍ ລາ ເບີນ ກວາຍ ແຕ ເຍົາ ຍໍອ ອີ ຕາປູ່ນ ຣານະ ມານະ ຣາມິ້ຮ ບາລາອາມ. ບາລາອາມ ໄນ່ ອາຕີ ບ້ອງ ອາໄຣ່ ໂອນ ເຕົາວ ປັຣເຍົາ ບາລາກ ປັຣຕີ້ ມັຮ ກວາຍ ອິດຊະຣາເອລ ຕະ ໄລ່ຍຮ. ອັນ ໂອນ ໄລ່ ຈາ ເກຣັງ ເນົາ ຈູຈຳ ຊາງ ຮູ່ບ ເຍົາ ການໍ່ອ, ກະ ອັນ ໂອນ ໄລ່ ມັນແຊມ ຣາເລົາ ກາ ຕາ ແກີນ ລາກວຍ ກາຢາອ໌ ບີ ມັນຕຸ. 15¹ກະ ບາຣ ແອັນ, ເບີນ ເນົາ ແຕ ເຍົາ ຍໍອ ອີ ຕາປູ່ນ ຣານະ ກວາຍ ນີໂກລາຍເຕ. 16¹ນະກ້ອຍ, ອີງເຄາະ ເຍົາ ປຽນ ແກີດ ຣາງິ້ຮ ຕາໄມ. ຄັນ ເຍົາ ມາ ຕາ ເບີນ ປຽນ, ໄວ່ ລາລີ້ ເກົາ ແຕ່ອ້ ບໍ ເຍົາ; ເຈີ່ ເກົາ ຣາຈິລ ກະ ໄລ່ ກາ ຕະ ໄລ່ຍຮ ກ້ອຍ ແຕ ດາວ ກາ ເກົາ ກູລິລ ອາລັອຮ ແຕ ແບອ.

17¹ອາແລ່ະ ເບີນ ກູຕູຣ, ໂອນ ໄລ່ ຊາງັດ

ຈ:2:10 ຕຶງ ປັນຍາ ກຣິກ ອັນ ປາຍ: "ເກົາ ໂອນ ເຍົາ ເບີນ ກຸນຕຣວາອ໌." ກຸນຕຣວາອ໌ ກ້ອຍ ເນົາ ເກີຍ ໂອນ ກວາຍ ກາ ຕາລຸ່ຮ ຣາຊິງ ໄວ່ ກາເລີຍ ແຕ ການໍ່ອ.

ມັຮ ປັຣນາຍ ຣາເວີາຍ ເຍີາງ ເຈົາຣາຊີ ອາຕີ ໂຈະ ມັຮ ມູ່ ກາ ຊາອໍາ! ກວາຍ ອາແລ່ະ ມາ ຣາຊູ່ ເຮົາບ ມັຮ ຣານະ ຕາ ອໍ, ເກົາ ແຈມ ຣາເວີາຍ ກວາຍ ກ້ອຍ ມູເຈິງ ເກົາ ແຈມ ກວາຍ ອິດຊະຣາເອລ ແຕ ອິມແບິ ແຕ ຊັຣນາ ຈາ ກາ ໄລ່ ດໍອໍ ມານາ. ກະ ເກົາ ໂອນ ກວາຍ ກ້ອຍ ເປັນ ຕາເມົາ ກູ່ອ. ຕິ່ງ ຕາເມົາ ກ້ອຍ ເກົາ ຄຽນ ຣາມັຮ ຕາໄມ. ແອິງ ກວາຍ ກາ ຮັບ ຕາເມົາ ກ້ອຍ ຊ້ອງ ແຕ່ອໍ ດັງ ຣາມັຮ ກ້ອຍ. ກວາຍ ການໍອໍ ຕາ ແຕ່ອໍ ດັງ."

ປັຣນາຍ ເຢຊູ ອາຕີ ໂອນ

ມູ່ ກາ ຊາອໍາ ຕິ່ງ ເມືອງ ທົວເຕຣາ

18"ອິງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍາ ຕິ່ງ ເມືອງ ທົວເຕຣາ ນະໄນ່: ໄນ່ ລາ ປັຣນາຍ ແຕ ກອນ ເຍີາງ ເຈົາຣາຊີ, ອັນ ກາ ເປັນ ມັດ ແກັດ ນະ ປັຣລາ ອູ່ຍຮ ເບິ, ກະ ອັນ ເປັນ ອາເຍິງ ນະ ຊາປັນ ຣາເຮົາອໍ ລາຈັຮ.

19"ເກົາ ດັງ ເຈີ່ ມັຮ ຣານະ ເຍົາ ຕະ. ເກົາ ດັງ ເຍົາ ເປັນ ຣາງັຮ ອາໂຍ່ະ, ຊາອໍາ, ຈ່ອຍ ເຍົາ, ກະ ຈິວ ເລືອຍງ ຣາມັຮ ຕຸ່ຮ ກັດ. ເກົາ ດັງ ເຍົາ ຕະ ມັຮ ຣາມັຮ ໄນ່ ຊານໍ ຊາອິ່ຍ ກາເລີຍ ແຕ ເຍົາ ຕະ ແຕ ຕາແບິ. 20"ມາ ອິນນ້ອງ ເປັນ ມວຍ ຣາມັຮ ເກົາ ອີ ຕິ ເຍົາ. ເຍົາ ເກີຍ ຊາງັດ ປັຣນາຍ ມັນແຊມ ຣາມັຮ ເຢຊາເບລ, ອັນ ກາ ປາຍ ອັນ ລາ ກວາຍ ອາຕີ ຕາງ ປັຣນາຍ ເຍີາງ ເຈົາຣາຊີ. ອັນ ອາຕີ ກະ ປັຣຕີ່ ມັຮ ກວາຍ ກາ ຕະ ຣານະ ເກົາ ໂອນ ມັນແຊມ ຣາເລົາ ກາ ຕາ ເປັນ ລາກວຍ ກາຢາອໍ ບິ ມັນຕູ, ກະ ອັນ ໂອນ ໄລ່ ຈາ ເກຣັງ ເນົາ ຈູຈໍາ ຊາງ ຮູ່ບ ເຍີາງ ການໍອໍ.

21"ເກົາ ແປຣີ ອັນ ປຽນ ແກັດ ຣາງັຮ ຕາໄມ ແອັນ, ມາ ອັນ ຕາ ແອອໍ ອີ ປຽນ ແຕ ອັນ ເປັນ ຣາງັຮ ຕາມມັຮ. 22"ນະກ້ອຍ, ປັຣແນິ ມັນເຕຣົາ ເກົາ ຕະ ໂອນ ອັນ ບິ ຕິ່ງ ກາເຈິງ ຕຸ່ຮ ກັດ ລາລີ່. ມັຮ ກວາຍ ກາ ປຣ່ອມ ເປາະ ຕາ ອໍ ກະ ອັນ, ຄັນ ໄລ່ ຕາ ເປັນ ປຽນ ແກັດ ຣາງັຮ ຕາໄມ, ເກົາ ຕະ ໂອນ ໄລ່ ຣາມັຮ ໂຕຍ ບາບ ມັນຕູ ກະ ມັນແຊມ ກ້ອຍ ແຕ່. 23"ເກົາ ອີ ກາຈິດ ມັຮ ກອນ ອາໄກ ອັນ. ນະກ້ອຍ ປັຣແນິ ມັນເຕຣົາ ກູ່ ມູ່ ກາ ຊາອໍາ ດັງ ແຈງ ເກົາ ລາ ເຍີາງ ກາ ດັງ ອິນແຍ່ະ ມັຮ ຣາມັຮ ຕິ່ງ ມິດ ລ່ອມ ກວາຍ. ເກົາ ກູລັຮ ລັຮ ເກົາ ເຍົາ, ຕາປຸ່ນ ມັຮ ຣານະ ເຍົາ ຕະ.

24"ມາ ມັຮ ກວາຍ ການໍອໍ ກາ ແອິດ ຕິ່ງ ເມືອງ ທົວເຕຣາ ແຕ່, ເຍົາ ກາ ຕາ ເປັນ ຕາປຸ່ນ ຣານະ ຕາ ອໍ ກ້ອຍ, ເຍົາ ຕາ ເປັນ ດັງ ຣານະ ເນົາ ດໍອໍ 'ປັຣນາຍ ປາໂຕ່ະ ແຕ ເຍີາງ ຊາຕານ.' ເກົາ ຕາ ເປັນ ແປຣີ ເຍົາ ອິງເຄາະ ຕະ ຣານະ ການໍອໍ ແອັນ. 25"ມາ ອິງເຄາະ ເຍົາ ຢຸມ ໂອນ ຈັບ ລາລີ່ ມັຮ ຣາມັຮ ອໍ ກາ ເຍົາ ເປັນ ເຈີ່, ຈົນ ແຕ່ອໍ ຕາໄງ ເກົາ ແຕ່ອໍ ລັຮ ບໍ ກູແຕອໍ ໄນ່.

26"ກວາຍ ອາແລ່ະ ມາ ຣາຊູ່ ເຮົາບ ມັຮ ຣານະ ຕາ ອໍ ກະ ຕະ ເລືອຍງ ຕາມ ຣາງັຮ ເກົາ ຈົນ ຊິດ ແດັຍ ອາມົງ ອັນ, ເກົາ ໂອນ ກວາຍ ກ້ອຍ ເປັນ ຊິດ ມັຮ ກຣວາງ ກູແຕອໍ ໄນ່. 27"ເກົາ ໂອນ ອັນ ເປັນ ອໍານາດ ແຕ່ອໍ ປຢາຍຮ ລາບວຍໍ ມັຮ ກວາຍ ຕາ ອໍ, ນະ ອັນ ຢຸມ ກ່ອນ ຕາອໍ ດໍອໍ ປຢາຍຮ ອາແດັຮ ກູແຕອໍ ໂອນ ປັຮ ມຸ່ນ ອິນແຍ່ະ. 28"ອໍານາດ ກ້ອຍ ລາ ມູເຈິງ ອໍານາດ ເກົາ ຮັບ ແຕ ອິມປໍ ເກົາ. ກະ ເກົາ ໂອນ ກວາຍ ກ້ອຍ ເປັນ ມັນໂຕຣ ໂປຣງ ກາ ປາເລົາງ ຫຼື ປັງ ລາລີ່.

29"ອາແລະ ເປັນ ກູຕູຣ, ໂອນ ໄລ່ ຊາງັດ ມັຮ ປັຮນາຍ ຣາເວີາຍ ເຍີາງ ເຈົາຣາຊີ ອາຕີ ໂຈະ ມັຮ ມູ່ ກາ ຊາອໍາ!"

**ປັຮນາຍ ເຢຊູ ອາຕີ ໂອນ
ມູ່ ກາ ຊາອໍາ ຕື່ງ ເມືອງ ຊາເດ**

3 1"ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍາ ຕື່ງ ເມືອງ ຊາເດ ນະໄນ່: ໄນ່ ລາ ປັຮນາຍ ແຕ ອັນ ກາ ຢຸມ ຕາປູ່ລ ກູອງ ມັນໂຕຣ, ກະ ອັນ ເປັນ ຣາເວີາຍ ເຍີາງ ເຈົາຣາຊີ ແຮີ. ຣາເວີາຍ ເຍີາງ ເຈົາຣາຊີ ໄນ່ ເປັນ ຕາປູ່ລ ຣາມັຮ ເຕອ້ ອັນ ຈ່ອຍ ກວາຍ.

"ເກົາ ດັງ ເຈ້ ມັຮ ຣານະ ເຍົາ ຕະ. ກວາຍ ການໍອ ເຮີມ ນະ ເຍົາ ຕະ ຕາປູ່ນ ເກົາ, ມາ ເຍົາ ຕາ ເປັນ ຕາປູ່ນ ເກົາ. ໄນ່ ລາ ນະ ເນົາ ປາຍ ເຍົາ ອາມັງ, ມາ ເຍົາ ກູຈິດ! 2ອີງເຄາະ ເຍົາ ຕາແມີ ອາໄມ່ຣ ລັຮ ຣາງັຮ ອໍ ເຍົາ ອິນນ້ອງ ເປັນ ແຕ ຣານະ ເຍີາງ ເຈົາຣາຊີ. ຄັນ ເຍົາ ຕາ ເປັນ ຕະ ອໍ ນະກ້ອຍ, ອີງກ້ອຮ ປາຍາຍ໌ ຣາງັຮ ກ້ອຍ ແກີດ ປິດ ອິນແຍ່ະ. ເກົາ ເຮີມ ມັຮ ຣານະ ເຍົາ ຕະ ລາ ຕາ ຢວາຣ ປາຍາຍ໌ ລາລີ້ ຍັຮ ເມີາງ ເຍີາງ ເຈົາຣາຊີ. 3ນະກ້ອຍ, ອີງເຄາະ ເຍົາ ຊາແຍີ ລັຮ ມັຮ ຣານະ ເຍົາ ຊາງັດ ກະ ອິດ ເຈ້. ອີງເຄາະ ເຍົາ ຊາງັດ ມັຮ ຣານະ ກ້ອຍ ກະ ປຽນ ແກີດ ຣາງັຮ ຕາໄມ. ຄັນ ເຍົາ ມາ ຕາ ເປັນ ຊາງັດ ກະ ປຽນ ແກີດ ຣາງັຮ ຕາໄມ, ເກົາ ແຕ້ອ້ ບໍ ເຍົາ ນະ ກວາຍ ຊາແວງ, ມາ ເຍົາ ຕາ ເປັນ ດັງ ບັອງ ແລະ ເກົາ ແຕ້ອ້. 4ມາ ອິນນ້ອງ ເປັນ ບິອ້ ນະ ແຕ ມູ່ ເຍົາ ກາ ແອິດ ຕື່ງ ເມືອງ ຊາເດ ກາ ຕາ ເປັນ ຕະ ໂອນ ເກຣັງ ຕ້ອກ ໄລ່ ແກີດ ແປຣີ.

ເຈ້ ປັຮແນີ ມັນເຕຣົາ ໄລ່ ກ້ອຍ ແຊິບ ເກຣັງ ກູ້ອ້ ກະ ເປາະ ມັນຕູ ກະ ເກົາ, ຍ່ອນ ປາຍາຍ໌ ໂອນ ໄລ່ ເປັນ ມັຮ ກ້ອຍ. 5ກວາຍ ອາແລະ ມາ ຣາຊູ່ ເຮົາບ ມັຮ ຣານະ ຕາ ອໍ, ປັຮແນີ ມັນເຕຣົາ ກວາຍ ກ້ອຍ ເປັນ ແຊິບ ເກຣັງ ກູ້ອ້ ມູເຈິງ ກ້ອຍ ເຕ່. ກະ ເກົາ ຕາ ເປັນ ອາປິດ ຣາມັຮ ອັນ ແຕ ປິ່ງ ກາ ເປັນ ຣາມັຮ ກວາຍ ກາ ອາມັງ ເລືອຍໆ. ຍັຮ ເມີາງ ອິມບໍ່ ເກົາ ກະ ມັຮ ເທວາດາ ອັນ, ເກົາ ຮັບ ກວາຍ ກ້ອຍ ລາ ກວາຍ ເກົາ.

6"ອາແລະ ເປັນ ກູຕູຣ, ໂອນ ໄລ່ ຊາງັດ ມັຮ ປັຮນາຍ ຣາເວີາຍ ເຍີາງ ເຈົາຣາຊີ ອາຕີ ໂຈະ ມັຮ ມູ່ ກາ ຊາອໍາ!"

**ປັຮນາຍ ເຢຊູ ອາຕີ ໂອນ
ມູ່ ກາ ຊາອໍາ ຕື່ງ ເມືອງ ພິລາເດັນເພຍ**

7"ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍາ ຕື່ງ ເມືອງ ພິລາເດັນເພຍ ນະໄນ່: ໄນ່ ລາ ປັຮນາຍ ແຕ ອັນ ກາ ບຣັຮ ອໍ ກະ ປາຍາຍ໌ ເລືອຍໆ. ອັນ ເປັນ ອໍານາດ ຢຸມ ກອນ ກາແຈ ແຕ ເຕົາວ ປັຮເຍົາ ດາວິດ. ແຕ້ອ້ ອັນ ກາໄຕ່ຮ ກູຕັງ, ຕາ ເປັນ ເນົາ ເຕ້ອ້ ເປັຮ. ກະ ແຕ້ອ້ ອັນ ເປັຮ ກູຕັງ, ຕາ ເປັນ ເນົາ ເຕ້ອ້ ກາໄຕ່ຮ ນ້ອງ.

8"ເກົາ ດັງ ເຈ້ ມັຮ ຣານະ ເຍົາ ຕະ. ເຍົາ ຕາ ເປັນ ອໍານາດ ບິອ້ ລາລີ້, ມາ ເຍົາ ຕາປູ່ນ ປັຮນາຍ ເກົາ ກະ ຕາ ເປັນ ກາແລືຍຮ ຣາມັຮ ເກົາ. ນະກ້ອຍ, ເກົາ ເປັຮ ກູຕັງ ໂອນ ເຍົາ ເຕ້ອ້ ມູ່ດ, ກະ ກູຕັງ ກ້ອຍ ຕາ ເປັນ ເນົາ ການໍອ ເຕ້ອ້ ກາໄຕ່ຮ. 9ເປັນ ມັຮ ກວາຍ ກາ ຕາປູ່ນ ຣານະ ເຍີາງ ຊາຕານ. ໄລ່ ປາຍ ໄລ່ ລາ ກວາຍ ອິດຊະຣາເອລ, ມາ ໄລ່ ຕາ ແກີນ

ກວາຍ ອິດຊະຣາເອລ. ໄລ່ ປາຍ ອາໂລກ ຊ້ອງ. ຜົາ ຕະ ໂອນ ໄລ່ ກູ່ ຣາໂກລ ກະ ຄຣາບ ແຈ່ຍ ອາເຍີງ ເຍົາ. ເຈົ້າ ໄລ່ ເບີນ ດັງ ຜົາ ອາໂປ່ຍ ເຍົາ. 10 ຍ່ອນ ເຍົາ ຈົວ ຊາອ້ອຍ ຣາມັສ ຍໍອ໌ ອີ ຕາປູ່ນ ມັສ ປັຣນາຍ ຜົາ ປາຕັບ ເຍົາ, ນະກ້ອຍ ຜົາ ຕະ ໂອນ ເຍົາ ຕາ ເບີນ ຣາມັສ ຕຸ່ຮ ກັດ ອິນເຕົາ ຕິ່ງ ຕາໄງ ຕຸ່ຮ ກັດ ແຕ່ອ໌ ບໍ່ ກູ່ ກຣວາງ ໂອນ ລ່ອງ ກູ່ ນະ ກວາຍ ແອິດ ຕິ່ງ ກູ່ແຕ່ອ໌ ໄນ່. 11 ຕາ ເບີນ ດູ່ນ ນ້ອງ, ຜົາ ແຕ່ອ໌. ອີງເຄາະ ເຍົາ ຢຸມ ຈັບ ມັສ ຣາມັສ ເຍົາ ເບີນ, ໂອນ ຕາ ເບີນ ເນົາ ແຕ່ອ໌ ເຮົາດ ມັສ ຣາມັສ ກ້ອຍ ແຕ ເຍົາ. ຄັນ ເຍົາ ຕັຮ ຣາມັສ ກ້ອຍ, ປັຣແນີ ມັນເຕຣົາ ເຍົາ ແອີ ຜົາ. 12 ກວາຍ ອາແລ່ຍ ມາ ຣາຊູ່ ເຮົາບ ມັສ ຣານະ ຕາ ອໍ, ຜົາ ຕະ ໂອນ ກວາຍ ກ້ອຍ ແກິດ ນະ ຕາໂນລ ຕິ່ງ ດູງ ຊາງ ປິດ ເຍົາງ ເຈົາຣາຊີ. ມ ກະ ກວາຍ ກ້ອຍ ຕາ ນາຍ ລ້ອຮ ນ້ອງ ແຕ ດູງ ຊາງ ກ້ອຍ. ຜົາ ຄຽນ ຕິ່ງ ຈະ ກວາຍ ກ້ອຍ ລາ ຣາມັສ ເຍົາງ ເຈົາຣາຊີ ຜົາ ກະ ຣາມັສ ເມືອງ ເຍົາງ ເຈົາຣາຊີ ຜົາ. ຣາມັສ ເມືອງ ກ້ອຍ ລາ ເມືອງ ເຢຣູຊາເລັມ ຕາໂມ. ເຍົາງ ເຈົາຣາຊີ ໂອນ ເມືອງ ກ້ອຍ ແຊງ ແຕ ມັນລ້ອງ. ກະ ຜົາ ຄຽນ ຣາມັສ ຕາໂມ ຜົາ ຕິ່ງ ກວາຍ ກ້ອຍ ແອີ.

13 "ອາແລ່ຍ ເບີນ ກູຕູຣ, ໂອນ ໄລ່ ຊາງັດ ມັສ ປັຣນາຍ ຣາເວົ້າຍ ເຍົາງ ເຈົາຣາຊີ ອາຕີ ມັສ ມູ່ ກາ ຊາອໍາ!"

ປັຣນາຍ ເຢຣູ ອາຕີ ໂອນ

ມູ່ ກາ ຊາອໍາ ຕິ່ງ ເມືອງ ລາວດີເກອາ

14 "ອີງເຄາະ ໄມ່ ຄຽນ ໂອນ ເທວາດາ ກາ

ຈ່ອຍ ມູ່ ກາ ຊາອໍາ ຕິ່ງ ເມືອງ ລາວດີເກອາ ນະໄນ່: ໄນ່ ລາ ປັຣນາຍ ແຕ ອັນ ກາ ເບີນ ຣາມັສ ອາແມນ. ແຕ່ອ໌ ເຍົາ ຊາອໍາ ມັສ ປັຣນາຍ ອັນ ປາຍ ລາ ປາຍາຍ ເລື້ອຍໆ. ອັນ ຊົດ ກູ່ ຣາມັສ ມັສ ເຍົາງ ເຈົາຣາຊີ ແຕງ.

15 "ຜົາ ດັງ ເຈົ້າ ມັສ ຣານະ ເຍົາ ຕະ. ເຍົາ ຕາ ເບີນ ອູອາຣ ອູໂອອ໌ ຍໍອ໌ ອີ ຊາອໍາ ຜົາ, ມາ ເຍົາ ຕາ ເບີນ ຕັຮ ເລື້ຍ ຜົາ. ຣາງັຮ ຜົາ ຍໍອ໌ ລາລີ້ ເຍົາ ຊາອໍາ ແຕລາ ຕາ ເບີນ ຊາອໍາ ເລື້ຍ. 16 ຍ່ອນ ເຍົາ ເບີນ ຣາງັຮ ກາເຕີນໆ, ນະກ້ອຍ ເຍົາ ລາ ນະ ແດີອ໌ ຕາ ເບີນ ກູເຕົາ ກະ ຕາ ເບີນ ຍິນ, ມາ ອູວໆ ຊ້ອງ. ແດີອ໌ ກ້ອຍ ຜົາ ປຣູຍຮ ແຕ ແບອ໌ ຜົາ. 17 ຜົາ ຊ້ອງ ເຍົາ ປາຍ ນະໄນ່: 'ຮີ ຊູ ເບີນ ເຈົ້າ. ຕາ ເບີນ ແອີ ອິນເຕົາ ນ້ອງ. ຮີ ປຣຍາອ໌ ລາລີ້.' ມາ ເຍົາ ຕາ ເບີນ ດັງ ເຍົາ ລາ ໂຕຍ໌ ບາບ, ຕຸ່ຮ ກາດິດ, ຊູດ ມັດ, ກະ ແອິດ ມູລາໂລ່ຍ.

18 ຜົາ ອາຕີ ເຍົາ ປາຍ: ອີງເຄາະ ເຍົາ ແຈັງ ແຢງ ກາ ເນົາ ໂຕະ ແຕ ຜົາ. ນະກ້ອຍ ເຍົາ ແກິດ ຊູ ເບີນ ກັຮກ ລາລີ້. ອີງເຄາະ ເຍົາ ແຈັງ ເກຣັງ ກູ່ອ໌ ແຕ ຜົາ ໂອນ ເຍົາ ແຊັບ, ໂອນ ເຍົາ ຕາ ເບີນ ແອິດ ມູລາໂລ່ຍ ນ້ອງ. ນະກ້ອຍ ເຍົາ ຕາ ເບີນ ຊ້ອງ ກູມາລ ຕະ ນ້ອງ. ກະ ອີງເຄາະ ເຍົາ ແຈັງ ຣາເຮົາ ແຕ ຜົາ ອາເຕົາ ຕິ່ງ ມັດ ເຍົາ. ນະກ້ອຍ ມັດ ເຍົາ ແກິດ ບຣາງ ລ້ຮ. 19 ມັສ ກວາຍ ກາ ຜົາ ອາໂປ່ຍ, ຜົາ ກາແອັຮ ກະ ຕະ ໂຕ່ດ ໄລ່. ນະກ້ອຍ, ອີງເຄາະ ເຍົາ ເບີນ ຣາງັຮ ອູອາຣ ອູໂອອ໌ ລາລີ້ ຍໍອ໌ ອີ ຊາອໍາ, ກະ ອີງເຄາະ ເຍົາ ປຽນ ແກິດ ຣາງັຮ

ຊ 3:11 ຕິ່ງ ປັຣນາຍ ກຣິກ ອັນ ປາຍ: "ຜົາ ໂອນ ເຍົາ ເບີນ ກູນຕຣວາອ໌." ກູນຕຣວາອ໌ ກ້ອຍ ເນົາ ເກີຍ ໂອນ ກວາຍ ກາ ຕາລຸ່ຮ ຣາຊິງ ໄວ່ ກາເລີຍ ແຕ ການໍອ໌. ຢ 3:12 ດູງ ຊາງ ປິດ ເຍົາງ ເຈົາຣາຊີ ລາ ຊາກໍາ ແຕ ອິນແຍ່ຍ ມູ່ ກາ ຊາອໍາ.

ຕາໄມ. 20 ຊາມໍ ເກົາ ແອັດ ຕາຍິ່ງ ແຈະ ຈັ້ນ ຕິ່ງ, ກະ ເກົາ ກູອ໌ ຍໍອ໌ ອີ ມູ່ດ ດຸງ ເຍົາ. ຄັນ ເປັນ ກວາຍ ອາແລ່ະ ມາ ຊ້ອງ ຊຽງ ເກົາ, ເຈີ່ ເປັຣ ໂອນ ເກົາ ມູ່ດ, ເກົາ ມູ່ດ ຈາ ມັນຕຸ ກະ ອັນ, ກະ ອັນ ຈາ ມັນຕຸ ກະ ເກົາ. 21 ກວາຍ ອາແລ່ະ ມາ ຣາຊູ່ ເຮົາບ ມັຣ ຣານະ ຕາ ອໍ, ເກົາ ໂອນ ກວາຍ ກ້ອຍ ຕາກູ ມັນຕຸ ກະ ເກົາ ຕິ່ງ ອິນຕຸ ເກົາ ຊິດ, ມູເຈິງ ເກົາ ຣາຊູ່ ເຮົາບ ມັຣ ຣານະ ຕາ ອໍ, ເຈີ່ ເກົາ ເປັນ ຕາກູ ມັນຕຸ ກະ ອິມບໍ່ ເກົາ ຕິ່ງ ອິນຕຸ ອັນ ຊິດ.

22 "ອາແລ່ະ ເປັນ ກູຕູຣ, ໂອນ ໄລ່ ຊາງັດ ມັຣ ປັຣນາຍ ຣາເວົາຍ ເຍົາງ ເຈົາຣາຊິ ອາຕີ ໂຈະ ມັຣ ມູ່ ກາ ຊາອໍາ!"

ອິນຕຸ ເຍົາງ ເຈົາຣາຊິ ຕາກູ ຕະ ຊິດ ຕິ່ງ ມັນລ້ອງ

4 1 ແວັດ ກ້ອຍ ເກົາ ເຮົມ ມວຍ ຈັ້ນ ຕິ່ງ ເນົາ ເປັຣ ຕິ່ງ ມັນລ້ອງ. ເຈີ່ ເກົາ ຊ້ອງ ມວຍ ຊຽງ ເຣ່ງ ລາລີ່ ນະ ເນົາ ປຼິງ ແກ, ມູເຈິງ ເກົາ ຊ້ອງ ແຕ ອິນໂຍ່ງ ຊາ. ຊຽງ ກ້ອຍ ອາຕີ ເກົາ ປາຍ: "ໄມ່ ຊ້ອຣ ບໍ່ ໄນ່. ເກົາ ໂອນ ໄມ່ ເຮົມ ມັຣ ຣາມິ່ຣ ອີ ແຕ່ອ໌ ປັຣແນີ ມັນເຕຣົາ."

2 ບ້ອງ ກາ ກ້ອຍ ແຕ່ີ ຣາເວົາຍ ເຍົາງ ເຈົາຣາຊິ ແກັດ ຊິດ ຕິ່ງ ຣາຈັ້ຣ ເກົາ. ເຈີ່ ເກົາ ເຮົມ ມານໍາ ກາເຈິ່ງ ກາ ເຕົາວ ປັຣເຍົາ ເກີ່ຍ ຕາກູ ແອັດ ຕິ່ງ ມັນລ້ອງ. ກະ ເກົາ ເຮົມ ມານະ ແອັດ ຕາກູ ຕິ່ງ ກາເຈິ່ງ ກ້ອຍ. 3 ຮູບເຮົາງ ອັນ ປາເລົາງ ບັງ ນະ ບັງ ປາເລົາງ ແຕ ຕາເມົາ ກາ ເປັນ ເກົາ ເປ່ງ ລາລີ່. ເນົາ ດໍອ໌ ຕາເມົາ ໄນ່ ລາ ແກວມະນີໂຊດ ກະ ແກວພິລາ. ກະ ເປັນ ມາເຣ່ງ ຍ້ອງ ປາເລົາງ ຈວບ ອິນແຍ່ະ ອິນຕຸ ອັນ ຕາກູ. ມາເຣ່ງ ຍ້ອງ ໄນ່ ປາເລົາງ

ນະ ຕາເມົາ ເນົາ ດໍອ໌ ແກວມໍຣະກິດ. 4 ແອັດ ອິມແປຣ ກາເຈິ່ງ ເຕົາວ ປັຣເຍົາ ຕາກູ, ເປັນ ບາຣ ຈິດ ລາ ປູນ ກາເຈິ່ງ ແອັນ. ກະ ເປັນ ກວາຍ ເທົາ ບາຣ ຈິດ ລາ ປູນ ນະ ແອັດ ຕາກູ ຕິ່ງ ກາເຈິ່ງ ກ້ອຍ. ໄລ່ ແຊັບ ອາຍ້ອຣ ກູ້ອ໌, ກະ ໄລ່ ຕາປິ່ງ ກຸນຕຣວາອ໌ ແຢງ. 5 ແຕ ອິນຕຸ ເຕົາວ ປັຣເຍົາ ຕາກູ ເປັນ ຕາລຍາຣ ກະ ຊຽງ ນະ ກຣິມ. ກະ ເປັນ ຕາປູລ ລໍາ ຕາບອງ ເມີ ຍັຣ ເມົາງ ອິນຕຸ ເຕົາວ ປັຣເຍົາ ຕາກູ. ຕາປູລ ລໍາ ຕາບອງ ກ້ອຍ ລາ ຕາປູລ ຣາມິ່ຣ ຣາເວົາຍ ເຍົາງ ເຈົາຣາຊິ ແຕ່ອ໌ ຈ່ອຍ ກວາຍ. 6 ຍັຣ ເມົາງ ອິນຕຸ ເຕົາວ ປັຣເຍົາ ຕາກູ, ເກົາ ເຮົມ ແກວ ຕາວັຣ ນະ ແຕີອ໌ ທາເລ. ແກວ ກ້ອຍ ຣາລັ່ງ ລາລີ່. ເປັນ ປູນ ລໍາ ຊັນຕຣັ້ນ ແອັດ ອິມແປຣ ກາເຈິ່ງ ເຕົາວ ປັຣເຍົາ ຕາກູ. ປູນ ລໍາ ຊັນຕຣັ້ນ ກ້ອຍ ເປັນ ມັດ ຊາອິ່ຍ ກູອງ, ຍັຣ ເມົາງ ກະ ຍັຣ ກຣັອງ. 7 ຊັນຕຣັ້ນ ມວຍ ເປັນ ຮູບເຮົາງ ນະ ຕາແກງ. ຊັນຕຣັ້ນ ໄປ ເປັນ ມາມ ນະ ກວາຍ. ກະ ຊັນຕຣັ້ນ ປູນ ເປັນ ຮູບເຮົາງ ນະ ແຈມ ກາລາງ ບ້ອງ ກາ ອັນ ເປເຣັຣ. 8 ກູ່ ປູນ ລໍາ ຊັນຕຣັ້ນ ກ້ອຍ ເປັນ ຕາປັດ ລໍາ ຊານັງ. ໄລ່ ເປັນ ຊາອິ່ຍ ມັດ ຈວບ ຈະ, ກາ ຕິ່ງ ປິ່ນ ຊານັງ ແຮີ. ຕາໄງ ກະ ຊາເດົາ ໄລ່ ປາຍ ເລືອຍງ:

"ບຣັຣ ອໍ, ບຣັຣ ອໍ, ບຣັຣ ອໍ
 ລາ ເຍົາງ ເຈົາຣາຊິ, ອິນເຈົາ ໄຮ!
 ອັນ ຊິດ ແກຼີຍ ອິນແຍ່ະ ແຕ ການໍອ໌.
 ອັນ ລາ ເຍົາງ ກາ ອາມິ່ງ ເລືອຍງ,
 ແຕ ຕາແປີ ແຕ່ອ໌ ຊານໍ,
 ກະ ຈົນ ຊິດ ອິນແຍ່ະ ແດີຍ ກວາຍ."

9 ບ້ອງ ກາ ປູນ ລໍາ ຊັນຕຣັ້ນ ກ້ອຍ ຍ່ອງ, ຍໍານັບ, ກະ ຊາແອັນ ອັນ ກາ ຕາກູ ຕິ່ງ ກາເຈິ່ງ

ເຕົາວ ປັຣເຍົາ ກ້ອຍ, ອັນ ກາ ອາມົ່ງ ຊົດ ແດີຍ, ¹⁰ມູ ໂປຣ່ອ້ ກ້ອຍ ກວາຍ ເທົາ ບາຣ ຈິດ ລາ ປູນ ນະ ໄລ່ ກູ່ ຣາໂກລ ຍັຣ ເມົາງ ອັນ ກາ ຕາກູ ຕິ່ງ ກາເຈົ້ງ ເຕົາວ ປັຣເຍົາ, ກະ ໄລ່ ຊາງ ອັນ, ລາ ອັນ ກາ ອາມົ່ງ ຊົດ ແດີຍ. ກະ ໄລ່ ຕວດ ກຸນຕຣວາອ໌ ແຍງ ແຕ ແປງ ໄລ່. ເຈ້ ໄລ່ ອາຈຸຣ ຍັຣ ເມົາງ ກາເຈົ້ງ ເຕົາວ ປັຣເຍົາ ຕາກູ. ກະ ໄລ່ ປາຍ:

11 "ກູກຸຣ ເຍົາງ ເຈົາຣາຊີ, ອິນເຈົາ ຣີ

ເອີຍ!

ປຍາຍ໌ ລາລີ້ ຣີ ຍ່ອງ ເຍົາ, ກະ

ຍໍານັບ ເຍົາ,

ກະ ປຍາຍ໌ ລາລີ້ ເຍົາ ຊົດ ກູ່ ຣາມິ້ຣ.

ຍ່ອນ ເຍົາ ແຕງ ກູ່ ຣາມິ້ຣ ກ້ອຍ ເຈ້.

ກູ່ ຣາມິ້ຣ ກ້ອຍ ແກັດ ລາ ຍ່ອນ ເຍົາ

ຍໍອ໌ ນະກ້ອຍ."

ແກະ ກອນ ກາ ກູຈິດ ຕາງ ກວາຍ

5 ¹ແວັດ ກ້ອຍ ເກົາ ເຮີມ ອັນ ກາ ຕາກູ ຕິ່ງ ກາເຈົ້ງ ເຕົາວ ປັຣເຍົາ, ຕິ່ງ ອາຕີ ອາຕໍ່າ ອັນ ຍຸມ ປານອມ ເຈຍ ກາ ເນົາ ຄຽນ ອິນແຍ່ະ ບາຣ ຕັຣັຣ. ກະ ເນົາ ກາຕິຣ ຕາ ຕາປູ່ລ ອິນຕູ. ²ເກົາ ເຮີມ ເຕ່ ມວຍ ເທວາດາ, ອັນ ກາ ບັນ ເຣ່ງ ລາລີ້. ອັນ ຕາແບັບ ເຣ່ງ ລາລີ້ ປາຍ: "ເນົາ ເບີນ ອໍານາດ ປຍາຍ໌ ແຈອ໌ ອາລ້ອຣ ຕາ ແຕ ປານອມ ເຈຍ ໄນ່, ເຈ້ ເປັຣ ປານອມ ເຈຍ ໄນ່?"

³ມາ ຕາ ເບີນ ເນົາ ແອັດ ຕິ່ງ ມັນລ້ອງ, ແຕີລາ ຕິ່ງ ກູແຕອ໌, ແຕີລາ ຕິ່ງ ປິນ ກູແຕອ໌, ເຕ່ອ໌ ເປັຣ ກະ ເນ່ ຕິ່ງ ປານອມ ເຈຍ ກ້ອຍ.

⁴ເກົາ ເຍົາມ ລາລີ້ ຍ່ອນ ຕາ ເບີນ ເນົາ ເບີນ ອໍານາດ ປຍາຍ໌ ເປັຣ ກະ ເນ່ ຕິ່ງ ປານອມ

ເຈຍ ກ້ອຍ. ⁵ເຈ້ ເບີນ ມານະ ແຕ ມູ່ ກວາຍ ເທົາ ກ້ອຍ ອາຕີ ເກົາ ປາຍ: "ອິນໂຈຍ ເຍົາມ. ເນ່ ບໍ່ ກ້ອຍ! ເບີນ ຊິງ ແຕ ມູ່ ຢູດາ, ອັນ ກາ ແຕ ຈຸ່ມເຈັອ ເຕົາວ ປັຣເຍົາ ດາວິດ, ອັນ ເຮົາບ ຣານະ ຕາ ອໍ ເຈ້. ເຕ່ອ໌ ອັນ ແຈອ໌ ອາລ້ອຣ ຕາ ຕາປູ່ລ ອິນຕູ ກ້ອຍ, ເຈ້ ເປັຣ ປານອມ ເຈຍ ກ້ອຍ."

⁶ເກົາ ລົບ ເນ່; ເຈ້ ເກົາ ເຮີມ ມວຍ ລໍາ ແກະ ກອນ ຕາຍິ່ງ ອິນດີ ແຈ່ະ ກາເຈົ້ງ ກາ ເຕົາວ ປັຣເຍົາ ຕາກູ. ປູນ ລໍາ ຊັນຕຣັນ ກ້ອຍ ກະ ມູ່ ກວາຍ ເທົາ ແອັດ ອິມແປຣ ອັນ. ແກະ ກອນ ກ້ອຍ ລາ ນະ ເນົາ ກາຈິດ ອັນ. ອັນ ເບີນ ຕາປູ່ລ ລໍາ ຕາກອຍ ກະ ຕາປູ່ລ ກູອງ ມັດ. ມັດ ອັນ ຊາກໍາ ແຕ ຕາປູ່ລ ຣາມິ້ຣ ຣາເວົາຍ ເຍົາງ ເຈົາຣາຊີ ເຕ່ອ໌ ຈ່ອຍ ກວາຍ. ເຍົາງ ເຈົາຣາຊີ ໂອນ ຣາເວົາຍ ອັນ ລ້ອຣ ຈ່ອຍ ກວາຍ ຈວບ ອິນແຍ່ະ ຕິ່ງ ກູແຕອ໌ ໄນ່. ⁷ແກະ ກອນ ກ້ອຍ ເປາະ ອິດ ປານອມ ເຈຍ ກ້ອຍ ແຕ ອາຕີ ອາຕໍ່າ ອັນ ກາ ຕາກູ ຕິ່ງ ກາເຈົ້ງ ເຕົາວ ປັຣເຍົາ. ⁸ບ້ອງ ກາ ອັນ ຕະ ນະກ້ອຍ, ໄລ່ ປູນ ລໍາ ຊັນຕຣັນ ກະ ບາຣ ຈິດ ລາ ປູນ ນະ ກວາຍ ເທົາ, ໄລ່ ກູ່ ຣາໂກລ ຍັຣ ເມົາງ ແກະ ກອນ ກ້ອຍ. ກະ ກູ່ ນະ ໄລ່ ເບີນ ມານະ ມວຍ ລໍາ ພິນ, ກະ ມານະ ມວຍ ແບງ ຕາງານ ແຍງ ກາ ບັນ ເກຣັງ ປາຣວມ. ເກຣັງ ປາຣວມ ກ້ອຍ ລາ ມັຣ ປັຣນາຍ ກວາຍ ກາ ຕາປູ່ນ ຣານະ ເຍົາງ ເຈົາຣາຊີ ເກົາແຊອ໌. ⁹ກະ ກູ່ ນະ ໄລ່ ລໍາ ຍ່ອງ ເພງ ຕາໄມ ນະໄນ່:

"ປຍາຍ໌ ລາລີ້ ເຍົາ ເບີນ ອໍານາດ ໂອນ ເຕ່ອ໌ ເຍົາ ອິດ ປານອມ ເຈຍ ກ້ອຍ.

ກະ ປຍາຍ໌ ເຍົາ ເຕ່ອ໌ ແຈອ໌ ອາລ້ອຣ

ອິນຕຸ ເນົ່າ ກາຕິສ ໂຈະ ຕາ ຕິ່ງ
ປານອມ ເຈຍ ກ້ອຍ.

ຍ່ອນ ເນົ່າ ກາຈິດ ເຍົາ ເຈົ້.
ກະ ອາຮາມ ເຍົາ ໄທ ລັ້ຮ ກວາຍ
ໂອນ ແຕ່ອ້ ແອິດ ຣາຕອຍ ກະ
ເຍົາງ ເຈົາຣາຊີ.

ກວາຍ ກາ ເຍົາ ໄທ ກ້ອຍ ລາ ແຕ
ກູ່ ມູ່, ກູ່ ປັຣນາຍ,
ກູ່ ຣາມິ້ຮ ກວາຍ, ກະ ກູ່ ກຣວາງ.

¹⁰ເຍົາ ຕະ ໂອນ ກວາຍ ກ້ອຍ ແກັດ
ມວຍ ກຣວາງ.
ໄລ່ ຕະ ນະ ກວາຍ ຊາງ ຮິດ ເຍົາງ
ເຈົາຣາຊີ.

ກະ ປັຣແນິ ມັນເຕຣົາ ໄລ່ ເບີນ ຕະ
ຊົດ ຕິ່ງ ກູແຕອ້ ໄນ່."

¹¹ປັອງ ກາ ເກົາ ເຮີມ ນະກ້ອຍ, ເກົາ ຊ້ອງ
ຊາງ ມັຮ ກາ ເທວາດາ. ໄລ່ ແອິດ ອິມແປຣ
ກາເຈົ້ງ ກາ ເຕົາວ ປັຣເຍົາ ຕາກູ, ອິມແປຣ
ປູນ ລຳ ຊັນຕຣັ້ນ, ກະ ອິມແປຣ ມູ່ ກວາຍ
ເທົາ. ຊາອິຍ ລາລີ້ ເທວາດາ ກ້ອຍ, ຕາ ເຮົາບ
ນັບ ນ້ອງ. ¹²ອິນແຍ່ະ ມັຮ ເທວາດາ ກ້ອຍ ລຳ
ຍ່ອງ ເຣ່ງ ລາລີ້ ປາຍ:

"ປຍາຍ໌ ລາລີ້ ເນົ່າ ຍົານັບ, ເນົ່າ
ຍ່ອງ,
ກະ ເນົ່າ ຊາແອິນ ແກະ ກອນ ກາ
ເນົ່າ ກາຈິດ ເຈົ້,
ຍ່ອນ ອັນ ເບີນ ອຳນາດ, ເບີນ ມູ່ນ,
ເບີນ ຣາໄງ່ອ້ ຣາລັງ, ກະ ເບີນ ເຣ່ງ!"

¹³ກະ ເກົາ ຊ້ອງ ກູ່ ຣາມິ້ຮ ກາ ແອິດ ຕິ່ງ
ມັນລ້ອງ, ຕິ່ງ ກູແຕອ້, ປິນ ກູແຕອ້, ຕິ່ງ ແດີອ້
ທາເລ, ກະ ກູ່ ຣາມິ້ຮ ການ້ອ້ ແຮ, ມັຮ ກາ
ເຍົາງ ເຈົາຣາຊີ ແຕງ ເຈົ້. ອິນແຍ່ະ ມັຮ ຣາມິ້ຮ

ກ້ອຍ ປາຍ ນະໄນ່:

"ອີງເຄາະ ໄຮ ຍ່ອງ ກະ ຍົານັບ
ເລືອຍງ

ອັນ ກາ ຕາກູ ຕິ່ງ ກາເຈົ້ງ ເຕົາວ
ປັຣເຍົາ ກະ ແກະ ກອນ ກ້ອຍ.

ອັນ ເບີນ ອຳນາດ ອາງອິ້ຣ ກະ ອັນ
ຕະ ຊົດ ແຕ ໄນ່ ເຈົ້ ບໍ ເມົາງ,
ຊົດ ແດີຍ ເລີ່ຍ ກູມໍ."

¹⁴ເຈົ້, ປູນ ລຳ ຊັນຕຣັ້ນ ກ້ອຍ ປາຍ:
"ອາແມນ!"

ກະ ມັຮ ກວາຍ ເທົາ ກ້ອຍ, ໄລ່ ກູ່ ຣາໂກລ
ກະ ຊາງ ອັນ.

**ແກະ ກອນ ແຈອ໌ ອາລັອຣ ຕາ
ກາຕິສ ແຕ ປິ່ງ ກ້ອຍ**

6 ¹ແວັດ ກ້ອຍ ເກົາ ເຮີມ ແກະ ກອນ
ກ້ອຍ ແຈອ໌ ອາລັອຣ ອິນຕຸ ກາ ມວຍ
ກາ ເນົ່າ ກາຕິສ ຕາ ຕິ່ງ ປານອມ ເຈຍ ກ້ອຍ.
ກະ ເກົາ ຊ້ອງ ຊັນຕຣັ້ນ ມານຳ ແຕ ຊັນຕຣັ້ນ
ກາ ປູນ ລຳ ກ້ອຍ ກູອ໌ ເກົາ ປາຍ: "ໄມ່ ແຕ່ອ້
ບໍ ໄນ່!"

ຊາງ ອັນ ລາ ນະ ກຣິມ ຕັນດີ້ຣ. ²ເກົາ ເນ່ ບໍ
ກ້ອຍ, ເຈົ້ ເກົາ ເຮີມ ມວຍ ລຳ ອາແຊັຮ ກູອ໌.
ກວາຍ ກາ ຈິ້ຮ ອາແຊັຮ ກ້ອຍ ຢຸມ ມວຍ ລຳ
ຊານາ. ເນົ່າ ໂອນ ອັນ ເບີນ ກຸນຕຣວາອ໌ ຕະ
ໂອນ ເນົ່າ ດັງ ອັນ ຣາຊູ່ ເຮົາບ. ເຈົ້ ອັນ ເປາະ,
ກະ ກູ່ ອິນຕຸ ອັນ ເປາະ, ລາ ອັນ ເບີນ ເຮົາບ.

³ເຈົ້ ເກົາ ເຮີມ ແກະ ກອນ ກ້ອຍ ແຈອ໌
ອາລັອຣ ອິນຕຸ ກາ ບາຣ ແອັນ, ກະ ເກົາ
ຊ້ອງ ຊັນຕຣັ້ນ ກາ ບາຣ ອາຕີ ເກົາ ປາຍ:
"ໄມ່ ແຕ່ອ້ ບໍ ໄນ່!"

⁴ເບີນ ມວຍ ລຳ ອາແຊັຮ ການ້ອ້ ແຕ່ອ້.

ອາແຊັຮ ກ້ອຍ ລາ ກູເຊົາ. ກວາຍ ກາ ຈິ່ຮ
ອາແຊັຮ ກ້ອຍ, ອັນ ເປັນ ອຳນາດ ແຕ່ອ ຕະ
ໂອນ ກວາຍ ຕິ່ງ ກູແຕອ໌ ມານະ ຣາຈິລ ໂຈະ
ມານະ, ມານະ ກາຈິດ ມານະ. ກະ ເນົາ ໂອນ
ກວາຍ ກ້ອຍ ມວຍ ປູາ ດາວ ປິດ ລາລີ້.

5ເຈີ່ ແກະ ກອນ ກ້ອຍ ແຈອ໌ ອາລ້ອຮ ອິນຕຸ
ກາ ໄປ ແອັນ, ກະ ເກົາ ຊ້ອງ ຊັນຕຣັນ ກາ
ໄປ ອາຕີ ເກົາ: "ໄມ່ ແຕ້ອ໌ ບໍ່ ໄນ!"

ເກົາ ເນ່ ບໍ່ ກ້ອຍ, ເຈີ່ ເກົາ ເຮີມ ມວຍ ລຳ
ອາແຊັຮ ກູມ. ອັນ ກາ ຈິ່ຮ ອາແຊັຮ ກ້ອຍ,
ອັນ ຍຸມ ມວຍ ລຳ ຈິ່ງ ເນົາ ແຕັດ. 6ກະ ເກົາ
ຊ້ອງ ມວຍ ຊຽງ ແຕ້ອ໌ ແຕ ປູນ ລຳ ຊັນຕຣັນ
ກ້ອຍ. ຊຽງ ກ້ອຍ ປາຍ: "ໄມ່ ໂອນ ທຣ໌ ຊາລີ
ແອັງ ມວຍ ໂລ ລາ ເກົາ ກວາຍ ທູແທ ມວຍ
ຕາໂງ. ກະ ໄມ່ ໂອນ ທຣ໌ ບາລີ ແອັງ ໄປ ໂລ
ລາ ເກົາ ກວາຍ ທູແທ ຕິ່ງ ມວຍ ຕາໂງ ແຕ່.
ເປ່ງ ລາລີ້ ເກຣັງ ຣາແວ້ຮ ຈາ! ມາ ອິນໂຈຍ
ຕາລຸຮ ແຕ້ອ໌ ອິນຊິ່ງ ແຕ ປາໄລ ອາໂປ່ນ, ກະ
ອິນໂຈຍ ຕາລຸຮ ປັ້ອງ ແຕ ປາໄລ ອາງຸ່ນ!"

7ເຈີ່ ແກະ ກອນ ກ້ອຍ ແຈອ໌ ອາລ້ອຮ ອິນຕຸ
ກາ ປູນ ແອັນ, ກະ ເກົາ ຊ້ອງ ຊັນຕຣັນ ກາ
ປູນ ກ້ອຍ ອາຕີ ເກົາ ປາຍ: "ໄມ່ ແຕ້ອ໌ ບໍ່ ໄນ!"

8ເກົາ ເນ່ ບໍ່ ກ້ອຍ, ເຈີ່ ເກົາ ເຮີມ ມວຍ
ລຳ ອາແຊັຮ ປູ່. ອັນ ກາ ຈິ່ຮ ອາແຊັຮ ກ້ອຍ
ເປັນ ຣາມິ້ຮ 'ກູຈິດ', ກະ ເປັນ ມານະ ແອັນ
ຕາປູ່ນ ອິນຕູ່ນ ກຣ໌ອງ ກວາຍ ກ້ອຍ. ກວາຍ
ກາ ບາຮ ກ້ອຍ ເປັນ ຣາມິ້ຮ 'ອິນຕຸ ກວາຍ
ກູຈິດ ແອັດ.' ເນົາ ໂອນ ໄລ່ ເປັນ ອຳນາດ
ກາຈິດ ມວຍ ຈຸ ແຕ ປູນ ຈຸ ມັຮ ກວາຍ ຕິ່ງ
ກູແຕອ໌. ອັນ ກາ ກູຈິດ ແຕ ດາວ. ອັນ ກາ
ກູຈິດ ມາເຍົາຍຮ ຊາລາອ໌. ອັນ ກາ ກູຈິດ ອາອີ.
ອັນ ກາ ກູຈິດ ຍ່ອນ ແຕ ຊັນຕຣັນ ແຮັງ ກາ

ແອັດ ຕິ່ງ ອາຣີຍຮ.

9ເຈີ່ ແກະ ກອນ ກ້ອຍ ແຈອ໌ ອາລ້ອຮ ອິນຕຸ
ກາ ຊິ່ງ ແອັນ. ເກົາ ເຮີມ ປິ່ນ ຊັນຕຣີາງ ຣິດ
ຊາງ ຕິ່ງ ມັນລ້ອງ ເປັນ ຣາເວົ້າຍ ມັຮ ກວາຍ
ກາ ເນົາ ກາຈິດ ຍ່ອນ ໄລ່ ຊາອຳ ປັຮນາຍ
ເຍົາງ ເຈົາຣາຊີ, ກະ ຍ່ອນ ໄລ່ ອາຕີ ປັຮນາຍ
ກ້ອຍ. 10ໄລ່ ກູອ໌ ເຣ່ງ ລາລີ້ ປາຍ: "ເອີ
ອິນເຈົາ ຣີ ເອີຍ! ເຍົາ ລາ ບຣັຮ ອໍ ກະ ເຍົາ
ຕະ ປຍາຍ໌ ເລືອຍງູ! ອິນນ້ອງ ມາແລ່ະ ດູ່ນ
ແຕ ເຍົາ ຕັດຊິ່ນ ກວາຍ ແອັດ ຕິ່ງ ກູແຕອ໌?
ກະ ອິນນ້ອງ ມາແລ່ະ ດູ່ນ ເຍົາ ອີ ກັຮລັຮ
ແຕ້ອ໌ ໂຈະ ໄລ່ ກາ ກາຈິດ ຮີ?"

11ເຈີ່ ເນົາ ໂອນ ກູ່ ນະ ມັຮ ກວາຍ ກ້ອຍ
ມານະ ມວຍ ປັ້ຮ ອາຍ໌ອຮ ກູອ໌ ຕີ, ກະ ເນົາ
ອາຕີ ໄລ່ ປາຍ: "ອີງເຄາະ ເຍົາ ເກຣາະ
ອິນນ້ອງ ບໍ່ອ໌ ຕາໂງ, ຈິນ ເນົາ ກາຈິດ ກູ່ ນະ
ມັຮ ແຊມອາຍ ກະ ເຍົາ ເຍົາ ກາ ເນົາ ອີ
ກາຈິດ ມູເຈົງ ເຍົາ ແຕ່."

12ເຈີ່ ເກົາ ເຮີມ ແກະ ກອນ ກ້ອຍ ແຈອ໌
ອາລ້ອຮ ອິນຕຸ ກາ ຕາປັດ ແອັນ. ເຈີ່ ກູແຕອ໌
ຣາໄມ່ ກູກິດ ຮັບ ລາລີ້; ມັດ ມານາງ ແກັດ
ການຳ ນະ ອາຣີ ກູມ ກາຕັງ; ກະ ຣາລັງ ກາໄຊ
ແກັດ ກູເຊົາ ນະ ອາຮາມ. 13ເຈີ່ ມັຮ ມັນໂຕຮ
ແຕ ມັນລ້ອງ ຊາແລັຮ ຕິ່ງ ກູແຕອ໌, ນະ ປາໄລ
ລາວັຮ ອາໂຮະ ຊາແລັຮ ຕິ່ງ ກູແຕອ໌ ແຕ້ອ໌
ກູຢາລ ແປ່ງ ຮັບ ໂຈະ ກັລ ອັນ. 14ມັນລ້ອງ
ແກັດ ປິດ ນະ ເຈຍ ກາ ເນົາ ປອມ ດໍອ໌. ກູ່
ກິຮ ກະ ກູ່ ໂບດ ຣາຊີອ໌ ບໍ່ ການໍອ໌ ແອັນ.
15ເຈີ່ ມັຮ ກວາຍ ເຕົາວ ປັຮເຍົາ ຕິ່ງ ກູແຕອ໌
ກະ ມັຮ ກວາຍ ຊິດ ການໍອ໌, ມັຮ ກວາຍ ຊິດ
ຕາຮາມ, ມັຮ ກວາຍ ຊຸ ເປັນ, ມັຮ ກວາຍ ປິດ,
ມັຮ ກວາຍ ຊູລ, ກະ ມັຮ ກວາຍ ຕາ ເປັນ

ຊູລ, ກູ່ ນະ ໄລ່ ໂຕ່ະ ຕຶ່ງ ກີ້ບ ກະ ຕຶ່ງ ບິ້ນ ຕາເມົາ ຕຶ່ງ ກົຮ. 16ໄລ່ ກູອ໌ ກົຮ ກະ ຕາເມົາ ບິ້ດ, ປາຍ: "ເອົາ ແຊອ໌ ຊາແລ້ວ ຕຶ່ງ ຈະ ຮິ ໂອນ ຕະ ແກຣະ ຈະ ຮິ ແຕ ເມົາງ ອັນ ກາ ຕາກູ ຕຶ່ງ ກາເຈັ່ງ ເຕົາວ ບັຣເຍົາ! ກະ ຕະ ໂອນ ຮິ ວຍາຣ ແຕ ອາຕີ ແກະ ກອນ ກ້ອຍ, ອັນ ກາ ອີ ຕະ ຮິ, 17ຍ່ອນ ແຕ້ອ໌ ເຈັ່ ຕາໄງ ໄລ່ ກັຣລັຮ ແດັອ໌. ຕາ ເບິນ ເມົາ ແຕ່ອ໌ ວຍາຣ ແວັດ ແຕ ອາຕີ ໄລ່!"

ມວຍ ແຊນ ປູນ ຈິດ ລາ ປູນ ບິ້ນ ນະ ກວາຍ ອິດຊະຣາເອລ

7 1ແວັດ ກ້ອຍ, ເກົາ ເຮີມ ປູນ ນະ ເທວາດາ, ໄລ່ ຕາຍິ່ງ ຕຶ່ງ ປູນ ເບິບ ມັນລ້ອງ ກຸຣຸ່, ມານະ ມວຍ ເບິບ. ໄລ່ ກາຕັງ ກູຢາລ ກາ ແຕ້ອ໌ ແຕ ປູນ ເບິບ ກ້ອຍ, ໂອນ ກູຢາລ ຕາ ເບິນ ແປ້ງ ນ້ອງ ໂຈະ ກູແຕອ໌, ແຕີລາ ໂຈະ ແດັອ໌ ທາເລ, ແຕີລາ ໂຈະ ອາລ່ອງ ອາໄລ່. 2ກະ ເກົາ ເຮີມ ມວຍ ເທວາດາ ການ໌ອ໌ ແຕ້ອ໌ ແຕ ຍັຮ ມານາງ ລ້ອຣ. ອັນ ຢຸມ ເກຣັງ ກາຕິຣ ຕາ ໂຈະ ກວາຍ ອາແລະ ກາ ເຍົາງ ເຈົາຣາຊີ, ອັນ ກາ ອາມັງ ເລືອຍງ, ງິນ ປາຍ ກວາຍ ອັນ. ເທວາດາ ກ້ອຍ ກູອ໌ ເຣ່ງ ລາລີ້ ປູນ ນະ ເທວາດາ ກາ ເຍົາງ ເຈົາຣາຊີ ໂອນ ເບິນ ອຳນາດ ຕາລຸຣ ກູແຕອ໌ ກະ ແດັອ໌ ທາເລ. 3ອັນ ອາຕີ ປູນ ນະ ເທວາດາ ກ້ອຍ ປາຍ: "ອິນໂຈຍ ຕະ ອິນເຕົາ ໂຈະ ກູແຕອ໌, ແຕີລາ ແດັອ໌ ທາເລ, ແຕີລາ ອາລ່ອງ ອາໄລ່ ໂອນ ຈິນ ແຕ້ອ໌ ຮິ ກາຕິຣ ຕາ ຕຶ່ງ ກາລຍາອ໌ ມັຮ ກວາຍ ກາ ຕະ ຣານະ ເຍົາງ ເຈົາຣາຊີ ໄຮ."

4ກະ ເກົາ ຊ້ອງ ເມົາ ປາຍ ມັຮ ກວາຍ ກາ ເມົາ ກາຕິຣ ຕາ ກ້ອຍ ລາ ມວຍ ແຊນ ປູນ ຈິດ

ລາ ປູນ ບິ້ນ ນະ. ໄລ່ ກ້ອຍ ລາ ແຕ ມວຍ ຈິດ ລາ ປາຣ ມູ່ ກວາຍ ອິດຊະຣາເອລ.

5 ແຕ ມູ່ ຢູດາ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ຣູເບັນ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ກາດ ເບິນ ມວຍ ຈິດ ລາ ປາຣ ບິ້ນ ນະ.

6 ແຕ ມູ່ ອາເຊ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ເນັບທາລີ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ມານາເຊ ເບິນ ມວຍ ຈິດ ລາ ປາຣ ບິ້ນ ນະ.

7 ແຕ ມູ່ ຊີເມໂອນ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ເລວີ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ອິດຊາຄາ ເບິນ ມວຍ ຈິດ ລາ ປາຣ ບິ້ນ ນະ.

8 ແຕ ມູ່ ເຊບູໂລນ ເບິນ ມວຍ ຈິດ ລາ ປາຣ ບິ້ນ ນະ.

ແຕ ມູ່ ໂຍເຊັບ ເບິນ ມວຍ ຈິດ ລາ ປາຣ ບິ້ນ ນະ.

ກະ ແຕ ມູ່ ເບັນຢາມິນ ເບິນ ມວຍ ຈິດ ລາ ປາຣ ບິ້ນ ນະ.

ກວາຍ ກຼິ້ງ ເມົາ ຕາ ແຕ່ອ໌ ນັບ

9ແວັດ ກ້ອຍ ເກົາ ເນ່, ເຈັ່ ເກົາ ເຮີມ ກຼິ້ງ ລາລີ້ ກວາຍ, ຕາ ເຮົາບ ນັບ ນ້ອງ. ກວາຍ ກ້ອຍ ແຕ້ອ໌ ແຕ ກູ່ ກຣວາງ, ກູ່ ຈຸມ, ກູ່ ຊາແມັດ ກວາຍ, ກະ ກູ່ ບັຣນາຍ. ໄລ່ ຕາຍິ່ງ ຍັຮ ເມົາງ

ກາເຈິ່ງ ກາ ເຕົາວ ປັຣເຍົາ ຕາກູ, ກະ ຍັຮ ເມົາງ ແກະ ກອນ. ໄລ່ ແຊັບ ອາຍັອຮ ກູ້ອ ຕີ່, ກະ ໄລ່ ຍຸມ ອົງກວາງ ຕາວາອ. 10ໄລ່ ກູ້ອ ເຣ່ງ ລາລີ່ ປາຍ: "ເຍົາງ ເຈົາຣາຊີ ໄຮ, ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ, ກະ ແກະ ກອນ ກ້ອຍ, ໄລ່ ແຕ້ອ ຈ່ອຍ ອາມົ່ງ ໄຮ!"

11ນະກ້ອຍ ອິນແຍ່ະ ມັຮ ເທວາດາ ແອັດ ຕາຍິ່ງ ອິມແປຣ ກາເຈິ່ງ ກາ ເຕົາວ ປັຣເຍົາ ຕາກູ, ອິມແປຣ ມັຮ ກວາຍ ເທົາ, ກະ ອິມແປຣ ປູນ ລໍາ ຊັນຕຣັນ. ເຈີ່ ອິນແຍ່ະ ມັຮ ເທວາດາ ກ້ອຍ ກູ້ ຣາໂກລ ຍັຮ ເມົາງ ກາເຈິ່ງ ກາ ເຕົາວ ປັຣເຍົາ ຕາກູ, ກະ ໄລ່ ຊາງ ເຍົາງ ເຈົາຣາຊີ, ປາຍ: 12"ອາແມນ! ອົງເຄາະ ໄຮ ຍ່ອນ, ຍໍານັບ, ກະ ຊາແອັນ ເຍົາງ ເຈົາຣາຊີ ໄຮ, ຍ່ອນ ອັນ ເປັນ ອາງອີຣ, ເປັນ ອໍານາດ, ເປັນ ເຣ່ງ, ກະ ເປັນ ຣາໄງ່ອ ຣາລັ່ງ. ໂອນ ອິນແຍ່ະ ຣາມັຮ ກ້ອຍ ແຕ້ອ ບໍ່ ອັນ ຊົດ ແດັຍ ເລີ້ຍ ກູມໍ! ອາແມນ!"

13ເຈີ່ ເປັນ ມານະ ແຕ ມູ່ ກວາຍ ເທົາ ກ້ອຍ ຕາແບັບ ເກົາ ປາຍ: "ກວາຍ ອິນເຕົາ ໄລ່ ກາ ແຊັບ ອາຍັອຮ ກູ້ອ ຕີ່ ກ້ອຍ? ກະ ແຕ ແລ່ະ ໄລ່ ແຕ້ອ?"

14ເກົາ ຕາແອັຍ ອັນ ປາຍ: "ອາຈວາຍຮ ເອັຍ! ແອັງ ອາຈວາຍຮ ແຕ່ ດັງ ແຕ ຣາມັຮ ກ້ອຍ."

ເຈີ່ ອັນ ອາຕີ ເກົາ ປາຍ: "ໄນ່ ລາ ກວາຍ ກາ ຈົວ ມັຮ ຣາມັຮ ຕຸ່ຮ ກັດ ກາ ປັດ ລາລີ່ ຕຶ່ງ ກູແຕອ. ໄລ່ ປັຮ ອາຍັອຮ ຕີ່ ໄລ່ ໂອນ ແກັດ ກູ້ອ ລາລີ່ ເຈີ່. ຍ່ອນ ອາຮາມ ແກະ ກອນ ກ້ອຍ, ອາຍັອຮ ຕີ່ ໄລ່ ແກັດ ກູ້ອ. 15ຍ່ອນ ນະກ້ອຍ, ໄລ່ ເຕ້ອ ແອັດ ຕາຍິ່ງ ຍັຮ ເມົາງ ເຍົາງ ເຈົາຣາຊີ ດໍອ ຕະ ຣານະ ອັນ ກູ່ ຣາໄງ່

ກູ່ ຊາເດົາ ຕຶ່ງ ດຸງ ຊາງ ປັດ ອັນ. ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ ກ້ອຍ, ອັນ ກຍາອ ປາຊີ ເລື້ອຍງ ໄລ່. 16ໄລ່ ຕາ ເປັນ ຊ້ອງ ມາເຍົາຍຮ ຊາລາອ ນ້ອງ; ກະ ມັດ ມານາງ, ແຕ້ລາ ພວາອ ກາ ກູເຕົາ, ລາ ຕາ ເປັນ ຕະ ໂອນ ໄລ່ ຊ້ອງ ອາອິ່ ນ້ອງ, 17ຍ່ອນ ແກະ ກອນ ກາ ແອັດ ຍັຮ ເມົາງ ກາເຈິ່ງ ກາ ເຕົາວ ປັຣເຍົາ ຕາກູ, ອັນ ແຈມ ໄລ່. ອັນ ແຕ້ ແກັດ ກວາຍ ເນ່ ຊາລີອ ໄລ່, ເດັງ ໄລ່ ແຕ້ອ ບໍ່ ແຕ້ອ ກ້ອຮ ກາ ໂອນ ອາມົ່ງ. ກະ ເຍົາງ ເຈົາຣາຊີ ປວາດ ຊັຣລັ່ງ ມັດ ກູ່ ຕັນເຢາະ ແຕ ມັດ ໄລ່."

ແກະ ກອນ ແຈອ ອາລັອຮ ຕາ ອິນຕຸ ກາ ຕາປູ່ລ

8 1ບ້ອງ ກາ ແກະ ກອນ ກ້ອຍ ແຈອ ອາລັອຮ ຕາ ອິນຕຸ ກາ ຕາປູ່ລ ຕຶ່ງ ປົງ ກ້ອຍ, ຣາງຍາອ ຕຶ່ງ ມັນລ້ອງ; ຕາ ເປັນ ອິນມັຮ ອິນເຕົາ ມາຮ ຕາຕີ່ ຊາໂມງ. 2ເຈີ່ ເກົາ ເຮັມ ຕາປູ່ລ ນະ ເທວາດາ ກາ ຕາຍິ່ງ ຍັຮ ເມົາງ ເຍົາງ ເຈົາຣາຊີ. ກະ ເປັນ ເນົາ ອາແວັຍ ໂອນ ໄລ່ ຕາປູ່ລ ລໍາ ແກ.

3ເປັນ ມວຍ ເທວາດາ ການໍອ ແຕ້ອ. ອັນ ແອັດ ຕາຍິ່ງ ແຈະ ຊັນເຕຣົາງ ຣິດ ຊາງ ເຍົາງ ເຈົາຣາຊີ. ອັນ ຍຸມ ມວຍ ອາແດັຮ ແກດ ເນົາ ຕະ ແຕ ແຢງ. ເນົາ ໂອນ ອັນ ຊາອິ້ຍ ເກຣັງ ປາຮວມ ໂອນ ໂຈະ ຕຶ່ງ ອາແດັຮ ກ້ອຍ. ເຈີ່ ອັນ ມ່ອບ ຊາງ ເກຣັງ ກ້ອຍ ໂອນ ເຍົາງ ເຈົາຣາຊີ ຕຶ່ງ ຊັນເຕຣົາງ ຣິດ ແຢງ ກາ ແອັດ ຍັຮ ເມົາງ ກາເຈິ່ງ ເຕົາວ ປັຣເຍົາ ຕາກູ. ອັນ ຊາງ ເກຣັງ ປາຮວມ ກ້ອຍ ມັນຕຸ ກະ ມັຮ ປັຣນາຍ ເກົາແຊອ ແຕ ກວາຍ ກາ ຕາປູ່ນ

ຮານະ ເຍົາງ ເຈົາຮາຊີ. 4ປາຮຍາອ໌ ເກຣັງ ປາຮວມ ແຕ ອາແດັຮ ກາ ເທວາດາ ກ້ອຍ ຍຸມ ຍັຮ ເມົາງ ເຍົາງ ເຈົາຮາຊີ, ປາຮຍາອ໌ ກ້ອຍ ຊັອຮ ມວຍ ເປຣິຮ ກະ ມັຮ ປັຮນາຍ ເກົາແຊອ໌ ແຕ ໄລ່ ກາ ຕາປູນ ຮານະ ເຍົາງ ເຈົາຮາຊີ. 5ເຈົ້ ເທວາດາ ກ້ອຍ ອິດ ອູ່ຍຮ ແຕ ຊັ່ນເຕຣີງ ຣິດ, ກະ ອັນ ໂຈະ ອູ່ຍຮ ກ້ອຍ ຕິ່ງ ອາແດັຮ. ແວັດ ກ້ອຍ, ອັນ ແກງ ອາແດັຮ ບໍ່ ກູແຕອ໌. ເຈົ້ ແກັດ ກຣິ່ມ ກະ ຊຽງ ຕັນດີຮ, ແກັດ ຕາລຍາຮ, ກະ ກູແຕອ໌ ກູກິດ.

ຕາປູລ ເທວາດາ ປຼິງ ແກ

6ເຈົ້ ໄລ່ ຕາປູລ ນະ ເທວາດາ ກາ ເບີນ ຕາປູລ ລໍາ ແກ, ໄລ່ ກຽມ ດໍອ໌ ອີ ປຼິງ ແກ. 7ເທວາດາ ກາ ມວຍ, ອັນ ປຼິງ ແກ ອັນ. ເຈົ້ ເບີນ ປາແຣລ ກະ ອູ່ຍຮ ກັຮຈຸ ກະ ອາຮາມ ແຊງ ບໍ່ ກູແຕອ໌ ໄນ່. ເຈົ້ ກາດ ມວຍ ວັກ ແຕ ໄປ ວັກ ກູແຕອ໌ ໄນ່. ກະ ກາດ ເຕ່ ມວຍ ວັກ ແຕ ໄປ ວັກ ມັຮ ອາລ່ອງ ອາໄລ່ ຕິ່ງ ກູແຕອ໌. ກະ ມັຮ ກາ ບັດ ລາ ກາດ ອິນແຍ່ະ.

8ແວັດ ກ້ອຍ, ເທວາດາ ກາ ບາຮ ແອັນ ປຼິງ ແກ ອັນ. ເຈົ້ ເກົາ ເຮີມ ນະ ກົຮ ປິດ ລາລີ່ ກາ ເງີ ອູ່ຍຮ ເມົາ ອາບ້ອງ ຕັຮ ບໍ່ ແດີອ໌ ທາເລ. ເຈົ້ ມວຍ ວັກ ແຕ ໄປ ວັກ ແດີອ໌ ທາເລ ແກັດ ນະ ອາຮາມ. 9ມັຮ ຮາມິ່ຮ ກາ ອາມົ່ງ ຕິ່ງ ແດີອ໌ ທາເລ, ມວຍ ວັກ ແຕ ໄປ ວັກ ກູຈິດ. ກະ ມັຮ ກາ ຕົວະ ແອີດ ຕິ່ງ ແດີອ໌ ທາເລ, ມວຍ ວັກ ແຕ ໄປ ວັກ ຮາລຸຮ ອິນແຍ່ະ.

10ແວັດ ກ້ອຍ, ເທວາດາ ກາ ໄປ ແອັນ ປຼິງ ແກ ອັນ. ເຈົ້ ເກົາ ເຮີມ ມວຍ ກູອງ ມັນໂຕຮ ປິດ ລາລີ່ ເງີ ນະ ອາຣໍາ. ມັນໂຕຮ ກ້ອຍ ຊາແລັຮ ແຕ ມັນລ້ອງ ປາຍາຍ໌ ມວຍ ວັກ ແຕ

ໄປ ວັກ ແດີອ໌ ຕາເລ່ ກະ ແດີອ໌ ກ້ອຮ. 11ຮາມິ່ຮ ມັນໂຕຮ ກ້ອຍ ລາ: 'ເກຣັງ ອິນຕັງ.' ນະກ້ອຍ, ມວຍ ວັກ ແຕ ໄປ ວັກ ແດີອ໌ ແກັດ ອິນຕັງ. ກຼິ່ງ ກວາຍ ກາ ງ່ອຍ໌ ແດີອ໌ ກ້ອຍ ກູຈິດ ອິນແຍ່ະ, ຍ່ອນ ແດີອ໌ ກ້ອຍ ອິນຕັງ ລາລີ່.

12ແວັດ ກ້ອຍ, ເທວາດາ ກາ ປູນ ແອັນ ປຼິງ ແກ ອັນ. ເຈົ້ ມັດ ມານາງ ກະ ຮາລັງ ກາໄຊ ກະ ມັຮ ມັນໂຕຮ, ມັຮ ກາ ບັງ ລາ ແກັດ ຮຸ່ງ ມວຍ ວັກ ແຕ ໄປ ວັກ. ນະກ້ອຍ ບັງ ຕາໂງ, ກະ ບັງ ຊາເດົາ, ລາ ຮຸ່ງ ມວຍ ວັກ ແຕ ໄປ ວັກ ເຕ່.

13ເຈົ້ ເກົາ ເນ່ ກະ ເກົາ ຊ້ອງ ຊຽງ ມວຍ ລໍາ ແຈມ ກາລາງ ກາ ປັຮ ຕີ່ ລາລີ່ ຕິ່ງ ມັນລ້ອງ. ອັນ ປາຍ ເຣ່ງ ລາລີ່ ນະໄນ່: "ບາບ ລາລີ່! ບາບ ລາລີ່! ບາບ ລາລີ່ ກວາຍ ກາ ແອີດ ຕິ່ງ ກູແຕອ໌, ຍ່ອນ ເບີນ ໄປ ນະ ເທວາດາ ກາມໍອ໌ ແອັນ ອີ ປຼິງ ແກ ໄລ່!"

9 1ແວັດ ກ້ອຍ, ເທວາດາ ກາ ເຊີງ ແອັນ ປຼິງ ແກ ອັນ. ເຈົ້ ເກົາ ເຮີມ ມວຍ ກູອງ ມັນໂຕຮ ກາ ຊາແລັຮ ແຕ ມັນລ້ອງ ແຕ່ອ໌ ບໍ່ ກູແຕອ໌. ມັນໂຕຮ ໄນ່ ເບີນ ອໍານາດ ເຕ່ອ໌ ອັນ ເບີຮ ປຣຸ່ງ ອູ່ຍຮ. 2ບ້ອງ ກາ ມັນໂຕຮ ກ້ອຍ ເບີຮ ປຣຸ່ງ ອູ່ຍຮ, ເບີນ ປາຮຍາອ໌ ລັອຮ ແຕ ປຣຸ່ງ ກ້ອຍ ຊັອຮ ບໍ່ ມັນລ້ອງ, ນະ ປາຮຍາອ໌ ແຕ ຕາແປັຮ ອູ່ຍຮ ປິດ. ເຈົ້ ແກັດ ການໍາ ແຕ ມັດ ມານາງ, ກະ ບັງ ຕາຈິ່ຮ ຕິ່ງ ກູແຕອ໌ ແກັດ ການໍາ, ຍ່ອນ ປາຮຍາອ໌ ແຕ ປຣຸ່ງ ອູ່ຍຮ ກ້ອຍ. 3ກະ ເບີນ ລາມ ຊາອີ່ຍ ລາລີ່ ລັອຮ ແຕ ປາຮຍາອ໌, ກະ ແຊງ ບໍ່ ກູແຕອ໌. ໄລ່ ເບີນ ອໍານາດ ຕະ ມູເຈີງ ຕຸ່ງເຕົາງ. 4ເບີນ ເມົາ ແປຣີ ລາມ ກ້ອຍ ອິນໂຈຍ ຕະ ຮຸ່ງ ບັດ ປາຍ, ແຕີລາ ອາລ່ອງ ອາໄລ່, ແຕີລາ ມັຮ

ເກຣັງ ອິນເຕົາ ກາ ດັຮ ຕິ່ງ ກູແຕອ໌. ມາ ເຕ່ອ໌ ໄລ່ ຕະ ມັຮ ກວາຍ ກາ ຕາ ເບີນ ເບີນ ຕາ ແຕ ເຍີາງ ເຈົາຣາຊີ ຕິ່ງ ກາລຍາອ໌ ໄລ່. ⁵ລາມ ກ້ອຍ ຕາ ເຕ່ອ໌ ຕະ ໂອນ ກວາຍ ກູຈິດ ເລີ້ຍ, ມາ ເຕ່ອ໌ ໄລ່ ຕະ ໂອນ ຕີ ຕຸ່ຮ ກັດ ອິນແຍ່ະ ເຊີງ ກາໄຊ. ຕີ ກ້ອຍ ນະ ເນົາ ຈິວ ຕີ ບັອງ ກາ ຕຸ່ງເຕົາງ ຊູຍ໌. ⁶ຕິ່ງ ເຊີງ ກາໄຊ ກ້ອຍ, ກວາຍ ຈິວ ຣານາ ກູຈິດ ມາ ໄລ່ ຕາ ເບີນ ຣາມິຮ. ໄລ່ ອູອຍາຣ ອູໂອອ໌ ລາລີ ຍິອ໌ ອີ ກູຈິດ, ມາ ຕາ ເຕ່ອ໌ ກູຈິດ.

⁷ລາມ ກ້ອຍ ລາ ນະ ອາແຊັຮ ກາ ກຽມ ເປາະ ຕະ ເຊີກ. ມາມ ອັນ ນະ ມາມ ກວາຍ, ຕິ່ງ ແປຼ ອັນ ນະ ອັນ ຕາບິ່ງ ກຸນຕຣວາອ໌ ແຢງ. ⁸ໂຊະ ອັນ ນະ ໂຊະ ມັນແຊມ, ກະ ກາແນງ ອັນ ນະ ກາແນງ ຊິງ. ⁹ຕິ່ງ ອາເປີມ ອັນ ນະ ອັນ ແຊືບ ອາຍ້ອຣ ຕາອ໌. ກະ ຊຽງ ຊານັງ ອັນ ຕັນດີຣ ນະ ລໍ ອາແຊັຮ ເປາະ ຕະ ເຊີກ ໄວ່ ລາລີ. ¹⁰ລາມ ກ້ອຍ ເບີນ ຊອຍ ນະ ຊອຍ ຕຸ່ງເຕົາງ; ເຕ່ອ໌ ອັນ ຊູຍ໌ ກວາຍ. ອັນ ເບີນ ອຳນາດ ຊູຍ໌ ກວາຍ ແຕ ຊອຍ ອັນ ອິນແຍ່ະ ເຊີງ ກາໄຊ. ¹¹ລາມ ກ້ອຍ ເບີນ ເຕົາວ ບັຮເຍົາ ກາ ຊົດ ອັນ. ເຕົາວ ບັຮເຍົາ ກ້ອຍ ລາ ອັນ ກາ ຕາລາ ປຣຸ່ງ ອູຍຮ. ຕິ່ງ ບັຮນາຍ ອິດຊະຣາເອລ ເນົາ ດໍອ໌ ຣາມິຮ ເຕົາວ ບັຮເຍົາ ກ້ອຍ ລາ ອາບັດໂດນ. ກະ ຕິ່ງ ບັຮນາຍ ກຣິກ, ເນົາ ດໍອ໌ ລາ ຣາມິຮ ອາໂປລີໂອນ.^໑

¹²ນະກ້ອຍ, ແວັດ ເຈີ້ ຕຸ່ຮ ກັດ ກາ ມວຍ. ມາ ອິນນ້ອງ ເບີນ ບາຣ ຣາມິຮ ຕຸ່ຮ ກັດ ແອັນ ອີ ແຕ່ອ໌ ບໍ ກວາຍ.

¹³ແວັດ ກ້ອຍ, ເທວາດາ ກາ ຕາບັດ ແອັນ ປຼິງ ແກ ອັນ. ເຈີ້ ເກົາ ຊ້ອງ ຊຽງ ລ້ອຣ ແຕ

ປູນ ແຈ ຕິ່ງ ຊັນເຕຣົາງ ຣິດ ແຢງ ກາ ແອິດ ຍັຮ ເມົາງ ເຍົາງ ເຈົາຣາຊີ. ¹⁴ຊຽງ ກ້ອຍ ອາຕີ ໂຈະ ເທວາດາ ກາ ຕາບັດ ກາ ຢຸມ ແກ ປາຍ: "ໄມ່ ເປາະ ອາໂຣຍຮ ໄລ່ ປູນ ນະ ເທວາດາ ກາ ເນົາ ຊັດ ດໍອ໌ ຕິ່ງ ປີຣ ຕາເລ່ ເອີພຣັດ!"

¹⁵ເຈີ້ ເນົາ ອາໂຣຍຮ ປູນ ນະ ເທວາດາ ກ້ອຍ. ເທວາດາ ກ້ອຍ ກາ ເນົາ ກຽມ ເກຣາະ ໂອນ ແຕ່ອ໌ ຊາໂມງ, ຕາໂງ, ກາໄຊ, ກະ ກູມ໌, ໂອນ ໄລ່ ເຕ່ອ໌ ເປາະ ກາຈິດ ມວຍ ວັກ ແຕ ໄປ ວັກ ອິນແຍ່ະ ມັຮ ກວາຍ ກາ ແອິດ ຕິ່ງ ກູແຕອ໌.

¹⁶ເທວາດາ ກ້ອຍ ກຽມ ຕາຣານ ກາ ຈິຣ ອາແຊັຮ. ເກົາ ຊ້ອງ ເນົາ ປາຍ ຕາຣານ ກ້ອຍ ກຼິ່ງ ບາຣ ຣ່ອຍ ລານ ນະ. ¹⁷ກະ ເນົາ ອາປັຮ ໂອນ ເກົາ ເຮີມ ກວາຍ ກະ ອາແຊັຮ ກ້ອຍ. ກວາຍ ກ້ອຍ ແຊືບ ອາຍ້ອຣ ຕາອ໌ ຕິ່ງ ອາເປີມ ໄລ່. ອາຍ້ອຣ ກ້ອຍ ລາ ກູເຊົາ ນະ ບັຣລາ ອູຍຮ, ກະ ຣາມິ່ງ, ກະ ຣາເຮົາອ໌. ແປຼ ອາແຊັຮ ກ້ອຍ ລາ ນະ ແປຼ ຊິງ. ກະ ເບີນ ອູຍຮ, ປາຣຍາອ໌, ກະ ກາເຈຍ ລ້ອຣ ແຕ ແບອ໌ ອາແຊັຮ ກ້ອຍ. ¹⁸ມັຮ ກວາຍ ກາ ແອິດ ຕິ່ງ ກູແຕອ໌, ມວຍ ວັກ ແຕ ໄປ ວັກ ກູຈິດ ຍ່ອນ ອູຍຮ, ແຕີລາ ປາຣຍາອ໌, ແຕີລາ ກາເຈຍ ກາ ລ້ອຣ ແຕ ແບອ໌ ອາແຊັຮ ກ້ອຍ. ¹⁹ມັຮ ອາແຊັຮ ກ້ອຍ ເບີນ ບາຣ ຣາມິຮ ປຼາ ເຕ່ອ໌ ຕະ ຕຸ່ຮ ກວາຍ. ມວຍ ລາ ແບອ໌, ກະ ບາຣ ລາ ຊອຍ, ຍ່ອນ ຊອຍ ອັນ ເບີນ ນະ ແປຼ ກູຊັນ.

²⁰ມາ ມັຮ ກວາຍ ການໍອ໌ ກາ ຕາ ເບີນ ກູຈິດ ຍ່ອນ ອາແຊັຮ ກ້ອຍ ຕະ, ອິນນ້ອງ ໄລ່ ຕາ ແອອ໌ ປຽນ ແກິດ ຣາງິ້ຮ ຕາໂມ ແຕ ມັຮ ຣານະ ໄລ່ຍຮ ອາຕີ ໄລ່ ຕະ. ໄລ່ ອິນນ້ອງ

^໑9:11 ບາຣ ບັຮນາຍ ອາບັດໂດນ ກະ ອາປູລີໂອນ ອາຕີ ລັຮ ລາ ອັນ ກາ ຕາລຸຮ.'

ຊາງ ເຍີງ ຕາ ອໍ ກະ ຮູບ ເຍີງ ການໍ້ອ ກາ
 ໄລ່ ຕະ ແຕ ແຢງ, ປຣະ, ຊາປັນ, ຕາເມົາ,
 ກະ ອາລ່ອງ. ມາ ອິນແຍ່ະ ມັຮ ຮູບ ກ້ອຍ
 ຕາ ເຕ່ອ ເຮີມ, ຕາ ເຕ່ອ ຊ້ອງ, ກະ ຕາ ເຕ່ອ
 ປູເປາະ. 21ມັຮ ກວາຍ ກ້ອຍ ຕາ ເປີນ ປຽນ
 ແກັດ ຣາງິ່ຮ ຕາໄມ ໄລ່ຍຮ ແຕ ໄລ່ ກາຈິດ
 ກວາຍ, ໄລ່ ຕາປູ່ນ ຣານະ ກວາຍ ມໍ, ໄລ່
 ຕາ ເປີນ ລາກວຍ ກາຢາອໍ ມາ ບໍ ມັນຕຸ, ກະ
 ໄລ່ ຕູຕວຍ.

ໂຍຮັນ ຈາ ມວຍ ປິ່ງ ແກດ

10 1ແວັດ ກ້ອຍ ເກົາ ເຮີມ ມວຍ ນະ
 ແອັນ ເທວາດາ ແຊງ ແຕ ມັນລ້ອງ.
 ອັນ ບັນ ເຣ່ງ ລາລີ້, ກະ ອັນ ແຊິບ ອາຍ້ອຮ
 ນະ ຣາມິ່ລ. ເປີນ ມາເຣ່ງ ຍ້ອງ ແອັດ ແປັງ ແປັງ
 ອັນ. ມາມ ອັນ ນະ ມັດ ມານາງ, ກະ ອາເຍີງ
 ອັນ ລາ ນະ ຕາໂນລ ກາ ເປັງ ອູ່ຍຮ. 2ຕິ່ງ ອາຕີ
 ອັນ ຢຸມ ມວຍ ປານອມ ເຈຍ ແກດ, ເນົາ ເປັຮ
 ດໍອ. ອາເຍີງ ຍັຮ ອາຕ່າ ອັນ ຊາເຕີາຍ ຕິ່ງ ແດັອ
 ທາເລ, ອາເຍີງ ຍັຮ ອາເວ່ຮ ອັນ ຊາເຕີາຍ ຕິ່ງ
 ກູແຕອ. 3ອັນ ກູອ ເຣ່ງ ລາລີ້ ນະ ຊິງ ອາຣີ. ແວັດ
 ອັນ ກູອ ນະກ້ອຍ, ເປີນ ກຣິ່ມ ຕັນດີຮ ຕາປູ່ລ
 ເຈີ ເຣ່ງ ລາລີ້. 4ແວັດ ກຣິ່ມ ກ້ອຍ ຕັນດີຮ, ເກົາ
 ຄິດ ອີ ຄຽນ ມັຮ ປັຣນາຍ ຊຽງ ກຣິ່ມ ຕັນດີຮ
 ປາຍ. ມາ ເກົາ ຊ້ອງ ມວຍ ຊຽງ ການໍ້ອ ອາຕີ
 ເກົາ ແຕ ມັນລ້ອງ ປາຍ: "ອິນໂຈຍ ຄຽນ ມັຮ
 ຣາມິ່ຮ ກ້ອຍ! ອິງເຄາະ ໄມ່ ປາໂຕ່ະ ດໍອ ມັຮ
 ປັຣນາຍ ກຣິ່ມ ກ້ອຍ ປາຍ ຕາປູ່ລ ເຈີ."

5ເຈີ່ ເກົາ ເຮີມ ເທວາດາ ກາ ຕາຍິ່ງ ຕິ່ງ
 ແດັອ ທາເລ ກະ ຕິ່ງ ກູແຕອ; ອັນ ອາແຣັ
 ອາຕີ ອາຕ່າ ບໍ ມັນລ້ອງ. 6ກະ ອັນ ຄິນ, ອັນ
 ກູອ ຣາມິ່ຮ ເຍີງ ເຈົາຣາຊີ ກາ ອາມິ່ງ ຊິດ

ແດີຍ. ເຍີງ ເຈົາຣາຊີ ແຕງ ມັນລ້ອງ ກະ ກູ່
 ຣາມິ່ຮ ແອັດ ຕິ່ງ ກ້ອຍ. ອັນ ແຕງ ກູແຕອ
 ກະ ກູ່ ຣາມິ່ຮ ແອັດ ຕິ່ງ ກ້ອຍ. ກະ ອັນ ແຕງ
 ແດັອ ທາເລ ກະ ກູ່ ຣາມິ່ຮ ແອັດ ຕິ່ງ ກ້ອຍ
 ແຕ່. ເທວາດາ ກ້ອຍ ປາຍ: "ແປະ ເຈີ່! ຕາ
 ເປີນ ເກຣາະ ນໍ້ອງ!" 7ແຕັອ ເທວາດາ ກາ
 ຕາປູ່ລ ກ້ອຍ ປິ່ງ ແກ ອັນ, ເຍີງ ເຈົາຣາຊີ
 ຕະ ແວັດ ມັຮ ຣານະ ປາໂຕ່ະ ອັນ ຄິດ ອີ
 ຕະ. ຣານະ ໄນ່ ອັນ ອາຕີ ອິນໂຍ່ງ ໂອນ ມັຮ
 ກວາຍ ກາ ຕະ ຣານະ ອັນ ເດັງ ອາຕີ ຕາງ
 ປັຣນາຍ ກ້ອຍ.

8ແວັດ ກ້ອຍ, ຊຽງ ກາ ອາຕີ ເກົາ ແຕ
 ມັນລ້ອງ, ອັນ ອາຕີ ລັຮ ເກົາ ປາຍ: "ໄມ່ ເປາະ
 ອິດ ປານອມ ເຈຍ ກາ ເນົາ ເປັຮ ດໍອ ແຕ
 ອາຕີ ເທວາດາ ກາ ຕາຍິ່ງ ຕິ່ງ ແດັອ ທາເລ
 ກະ ຕິ່ງ ກູແຕອ."

9ເຈີ່ ເກົາ ເປາະ ບໍ ເທວາດາ ກ້ອຍ, ກະ
 ເກົາ ແຊອ ແຕ ອັນ ປານອມ ເຈຍ ກາ ແກດ
 ກ້ອຍ. ເທວາດາ ກ້ອຍ ອາຕີ ເກົາ ປາຍ: "ເອົາ
 ໄມ່ ອິດ! ເຈີ່ ໄມ່ ຈາ! ຕິ່ງ ແບອ ໄມ່ ຊ້ອງ
 ອິງເກົາມ ລາລີ້ ນະ ແດັອ ກາຣຍາລ, ມາ ຕິ່ງ
 ປຸ່ງ ໄມ່ ຊ້ອງ ນະ ໄມ່ ຈາ ເກຣັງ ອິນຕັງ."

10ເຈີ່ ເກົາ ອິດ ປານອມ ເຈຍ ກາ ແກດ ແຕ
 ອາຕີ ເທວາດາ ກ້ອຍ, ກະ ເກົາ ຈາ. ຕິ່ງ ແບອ
 ເກົາ ຊ້ອງ ອິງເກົາມ, ນະ ແດັອ ກາຣຍາລ.
 ມາ ແວັດ ເກົາ ລິ່ນ, ເກົາ ຊ້ອງ ນະ ເກົາ ຈາ
 ເກຣັງ ອິນຕັງ.

11ແວັດ ກ້ອຍ, ເທວາດາ ກ້ອຍ ອາຕີ ເກົາ
 ປາຍ: "ອິງເຄາະ ໄມ່ ອາຕີ ຕາງ ມັຮ ປັຣນາຍ
 ເຍີງ ເຈົາຣາຊີ ອີ ອາຕີ ແຕ ຊາອິ່ຍ ຈຸ່ມ ກວາຍ,
 ຊາອິ່ຍ ກຣວາງ, ຊາອິ່ຍ ປັຣນາຍ, ກະ ຊາອິ່ຍ
 ເຕົາວ ປັຣເຍົາ."

**ບາຣ ນະ ກາ ກູຈິດ ມາ ອາມົງ ລັຮ
ອາຕີ ແຕ ຣານະ ເຍີງ ເຈົາຣາຊີ**

11 ¹ແວັດ ກ້ອຍ, ເນົ່າ ໂອນ ເກົາ ມວຍ ອິນແຕຣັຮ ອາລ່ອງ ນະ ຕໍາເປ່ກ, ເຈົ້ ເນົ່າ ແປຣີ ເກົາ ປາຍ: "ໄມ່ ເປາະ ເຕ່ກ ດຸງ ຊາງ ເຍີງ ເຈົາຣາຊີ ກະ ຊັນເຕຣືາງ ຣິດ ກາ ແອິດ ຕິ່ງ ກ້ອຍ ແຕ ອາລ່ອງ ໄນ່. ກະ ໄມ່ ນັບ ໂອນ ດັງ ມາແລ່ະ ກຶ່ງ ກວາຍ ກາ ຊາງ ເຍີງ ເຈົາຣາຊີ ຕິ່ງ ດຸງ ຊາງ ກ້ອຍ. ²ມາ ມັຮ ຊັງອາຣ ຍັຮ ນັອ ດຸງ ຊາງ, ໄມ່ ອິນໂຈຍ ເຕ່ກ, ຍ່ອນ ອິນຕຸ ກ້ອຍ ເນົ່າ ໂອນ ກວາຍ ຕາ ແກຣິ ກວາຍ ອິດຊະຣາເອລ ເຕ່ອ ມູດ. ປັຣແນີ ມັນເຕຣືາ ກວາຍ ກ້ອຍ ແກິດ ຊິດ ຊາເຕີາຍ ຕິ່ງ ເມືອງ ເຢຣູຊາເລັມ ອິນແຍ່ະ ປູນ ຈິດ ລາ ບາຣ ກາໄຊ. ³ເກົາ ແປຣີ ບາຣ ນະ ເປາະ ບໍ ກ້ອຍ ອາຕີ ຕາງ ປັຣນາຍ ເຍີງ ເຈົາຣາຊີ ອິນແຍ່ະ ມວຍ ບັນ ບາຣ ຣ່ອຍ ຕາປັດ ຈິດ ຕາໂງ. ໄລ່ ບາຣ ນະ ຕັອກ ເກຣັງ ກະ ອາປັຣ ໄລ່ ຊັອຮ ຕຸ່ຮ."

⁴ໄລ່ ບາຣ ນະ ກາ ອາຕີ ຕາງ ປັຣນາຍ ກ້ອຍ ລາ ນະ ບາຣ ກັລ ອາລ່ອງ ອາໂປ່ນ ກະ ນະ ບາຣ ໂຮ່ງ ຕາກຍາງ ກາ ເນົ່າ ດໍອ ຍັຮ ເມືາງ ອັນ ກາ ອິນເຈົາ ອິນແຍ່ະ ກູແຕອ໌ ໄນ່. ⁵ຄັນ ເບິນ ກວາຍ ອາແລ່ະ ມາ ຍໍອ ອີ ຕະ ໄລ່ ບາຣ ນະ ກ້ອຍ, ເບິນ ອູ່ຍຮ ລັອຮ ແຕ ແບອ໌ ໄລ່ ໂອນ ກາຈິດ ມັຮ ກວາຍ ກ້ອຍ. ນະກ້ອຍ, ກວາຍ ອາແລ່ະ ມາ ອີ ຕະ ໄລ່, ກວາຍ ກ້ອຍ ອົງເຄາະ ກູຈິດ ຣານາ ອູ່ຍຮ. ⁶ໄລ່ ບາຣ ນະ ກ້ອຍ ເບິນ ອໍານາດ ກາຕັງ ເມົາ, ໂອນ ມັນລ້ອງ ຕາ ເບິນ ເມົາ ນ້ອງ ອິນແຍ່ະ ມັຮ ຕາໂງ ໄລ່ ອາຕີ ຕາງ ປັຣນາຍ ເຍີງ ເຈົາຣາຊີ. ໄລ່ ເບິນ ອໍານາດ ເຕ່ອ ຕະ ແດີອ໌ ໂອນ ແກິດ ອາຣາມ. ກະ ໄລ່ ເບິນ ອໍານາດ ເຕ່ອ ແປຣີ ກູ່ ຣາມັຮ

ຕຸ່ຮ ກັດ ແຕ່ອ໌ ບໍ ກູແຕອ໌ ໄນ່, ຕາມ ຣາງັຮ ໄລ່ ຊັອຮ ຍໍອ.

⁷ພໍກາ ອິນແຍ່ະ ປາເນ່ນ ໄລ່ ບາຣ ນະ ກ້ອຍ ອາຕີ ຕາງ ປັຣນາຍ ເຍີງ ເຈົາຣາຊີ ເຈົ້, ເບິນ ມວຍ ລໍາ ຊັນຕຣັ່ນ ແຣັງ ຊັອຮ ແຕ ປຣຸ່ງ ອູ່ຍຮ ຣາຊູ່ ກະ ບາຣ ນະ ກ້ອຍ. ຊັນຕຣັ່ນ ແຣັງ ກ້ອຍ ເຮົາບ ກະ ກາຈິດ ບາຣ ນະ ກ້ອຍ. ⁸ກະ ຈະ ໄລ່ ເນົ່າ ດໍອ ຕິ່ງ ຣານາ ປັດ ຕິ່ງ ເມືອງ ປັດ ກາ ເນົ່າ ແຕັຮ ອິນເຈົາ ໄລ່ ຕິ່ງ ອາລ່ອງ ຊັງກັງ. ເມືອງ ກ້ອຍ ລາ ເມືອງ ເຢຣູຊາເລັມ, ມາ ເນົ່າ ດໍອ ເມືອງ ກ້ອຍ ລາ ໄຊໂດມ ກະ ເອຍິບ ແອັນ, ຍ່ອນ ຣານະ ກວາຍ ຕິ່ງ ເມືອງ ກ້ອຍ ຕະ ຕາ ເບິນ ປຍາຍ໌ ຍັຮ ເມືາງ ເຍີງ ເຈົາຣາຊີ. ⁹ເບິນ ກວາຍ ແຕ ກູ່ ຊາແນັດ ກວາຍ, ກູ່ ຈຸ່ມ ກວາຍ, ກູ່ ປັຣນາຍ ກວາຍ, ກະ ກູ່ ກວາງ ກວາຍ, ອິນແຍ່ະ ມັຮ ໄລ່ ເນ່ ຈະ ບາຣ ນະ ກ້ອຍ ອິນແຍ່ະ ໄປ ຕາໂງ ຕາດີ, ກະ ຕາ ໂອນ ເນົ່າ ຕິບ ໄລ່ ບາຣ ນະ ກ້ອຍ. ¹⁰ມັຮ ກວາຍ ກາ ແອິດ ຕິ່ງ ກູແຕອ໌, ໄລ່ ຊັອງ ຣໍອ໌ ລາລີ່ ບາຣ ນະ ກ້ອຍ ກູຈິດ. ມັຮ ກວາຍ ກ້ອຍ ຕະ ເປ່ລ ບູຍ, ກະ ໄລ່ ມານະ ໂອນ ເກຣັງ ໂຈະ ມານະ, ຍ່ອນ ມັຮ ກວາຍ ແອິດ ຕິ່ງ ກູແຕອ໌ ຈິວ໌ ຊາອີຍ ຣາມັຮ ຕຸ່ຮ ກັດ ຍ່ອນ ແຕ ບາຣ ນະ ກວາຍ ອາຕີ ຕາງ ປັຣນາຍ ເຍີງ ເຈົາຣາຊີ ກ້ອຍ.

¹¹ພໍກາ ແວັດ ໄປ ຕາໂງ ຕາດີ ກ້ອຍ, ເຍີງ ເຈົາຣາຊີ ໂອນ ຣາງັຮ ມູ່ດ ລັຮ ຕິ່ງ ຈະ ບາຣ ນະ ກ້ອຍ. ເຈົ້ ໄລ່ ອາມົງ ກະ ຍວຣ ຕາຍິ່ງ. ມັຮ ກວາຍ ກາ ເຮີມ ຣາມັຮ ກ້ອຍ, ໄລ່ ຊັອງ ອົງກ້ອຮ ລາລີ່. ¹²ແວັດ ກ້ອຍ, ບາຣ ນະ ກ້ອຍ ຊັອງ ຊຸງ ເຣ່ງ ແຕ ມັນລ້ອງ ອາຕີ ໄລ່ ປາຍ: "ເຍົາ ຊັອຮ ບໍ ໄນ່!"

ເຈົ້າ ບາຣ ນະ ກ້ອຍ ຊ້ອຣ ບໍ່ ມັນລ້ອງ ອິນດີ ຣາມິລ. ກະ ມັຮ ກວາຍ ກາ ຊາອັຣ ບາຣ ນະ ກ້ອຍ, ໄລ່ ເຮີມ ຣາມິຣ ກ້ອຍ. 13 ມວຍ ເປຣິຣ ກ້ອຍ ກູແຕອ໌ ກູກິດ ຮັບ ລາລີ້; ເຈົ້າ ເມືອງ ກ້ອຍ ຣາລູຣ ມວຍ ວັກ ແຕ ມວຍ ຈິດ ວັກ. ເປີນ ຕາປູ່ລ ບັນ ນະ ກວາຍ ກູຈິດ ຕິ່ງ ເມືອງ ກ້ອຍ. ມາ ມັຮ ກວາຍ ກາ ອິນນ້ອງ ອາມົງ, ໄລ່ ຍ່ອງ ເຍິງ ເຈົາຣາຊີ ກາ ແອິດ ຕິ່ງ ມັນລ້ອງ, ຍ່ອນ ໄລ່ ອົງກ້ອຣ ລາລີ້.

14 ແວັດ ເຈົ້າ ຕຸ່ຣ ກັດ ກາ ບາຣ. ມາ ເນ່ ຕິຣ! ຕຸ່ຣ ກັດ ກາ ໄປ ແອັນ ແຕ້ອ໌ ໄວ່ ລາລີ້!

ເທວາດາ ກາ ຕາປູ່ລ ປົງ ແກ

15 ແວັດ ກ້ອຍ, ເທວາດາ ກາ ຕາປູ່ລ ແອັນ ປົງ ແກ ອັນ. ເຈົ້າ ເປີນ ມັຮ ກາ ຊຽງ ຕິ່ງ ມັນລ້ອງ ປາຍ ເຣ່ງ ລາລີ້: "ຊານໍ່ ອິນແຍ່ະ ມັຮ ຣາມິຣ ຊິດ ຕິ່ງ ກູແຕອ໌ ໄນ່ ເຈົາ ລັຣ ອິນແຍ່ະ ບໍ່ ອິນເຈົາ ໄຮ ກະ ບໍ່ ອັນ ກາ ອິນເຈົາ ໄຮ ຣຽຣ ໂອນ ຈ່ອຍ ອາມົງ ກວາຍ. ອັນ ຊິດ ແຕ ໄນ່, ເຈົ້າ ບໍ່ ເມົາງ, ໂອນ ຈົນ ຊິດ ແດີຍ ເລີ້ຍ ກູມໍ!"

16 ແວັດ ກ້ອຍ, ໄລ່ ບາຣ ຈິດ ລາ ປູນ ນະ ກວາຍ ເທົາ ກາ ຕາກູ ຍັຣ ເມົາງ ເຍິງ ເຈົາຣາຊີ, ອິນແຍ່ະ ໄລ່ ກ້ອຍ ກູ່ ຣາໂກລ ກະ ຊາງ ເຍິງ ເຈົາຣາຊີ. 17 ໄລ່ ປາຍ ນະໄນ່: "ເອີ ອິນເຈົາ ຮີ ເອີຍ! ເຍົາ ລາ ເຍິງ ເຈົາຣາຊີ, ອັນ ກາ ຊິດ ແກຼຍ ແຕ ການໍ່ອ໌! ເຍົາ ລາ ເຍິງ ກາ ອາມົງ ຊານໍ່, ກະ ເຍົາ ລາ ເຍິງ ກາ ອາມົງ ແຕ ຕາແບັ ລາລີ້. ຮີ ຊາແອັນ ເຍົາ ອິດ ອໍານາດ ປິດ ເຍົາ, ກະ ຊານໍ່ ເຍົາ ຊິດ ກູ່ ຣາມິຣ. 18 ມັຮ ກາ ກຣວາງ ກູແຕອ໌ ຊ້ອງ ອວານ ໂຈະ ເຍົາ. ມາ ຊານໍ່ ແຕ້ອ໌ ຕາໄງ ເຍົາ ຕະ ລັຣ ກວາຍ ກ້ອຍ. ແຕ້ອ໌ ເຈົ້າ ປາເນ່ນ ເຍົາ

ຕັດຊິນ ມັຮ ກວາຍ ກູຈິດ. ກະ ເຍົາ ກູລັຣ ເກົາ ໂອນ ມັຮ ກວາຍ ຕະ ຣານະ ເຍົາ, ໄລ່ ລາ ກວາຍ ອາຕີ ຕາງ ປັຣນາຍ ເຍົາ, ກະ ກູ່ ນະ ກວາຍ ກາ ຕາປູ່ນ ຣານະ ເຍົາ ກະ ຍໍາມັບ ຣາມິຣ ເຍົາ, ກາ ກວາຍ ປິດ, ກາ ກວາຍ ແກດ. ກະ ແຕ້ອ໌ ເຈົ້າ ປາເນ່ນ ເຍົາ ຕາລຸຣ ມັຮ ກວາຍ ກາ ຕາລຸຣ ກູແຕອ໌."

19 ເຈົ້າ ແອິດ ຕິ່ງ ມັນລ້ອງ ເນ່າ ເປີຣ ກູຕິ່ງ ດຸງ ຊາງ ປິດ ເຍິງ ເຈົາຣາຊີ. ກະ ເກົາ ເຮີມ ແອິດ ຕິ່ງ ດຸງ ຊາງ ກ້ອຍ ຮິບ ກາ ເຍິງ ເຈົາຣາຊີ ປັຣຄັນ ກະ ກວາຍ. ແວັດ ກ້ອຍ ເປີນ ຕາລຍາຣ, ເປີນ ຊາອິ້ຍ ຊຽງ ຕັນຕິຣ, ເປີນ ກຣິມ, ເປີນ ກູແຕອ໌ ກູກິດ, ກະ ເປີນ ປາແຣລ ປິດ ລາລີ້.

ມັນແຊມ ກະ ງວງ

12 1 ແວັດ ກ້ອຍ, ເປີນ ຣານະ ຄານະ ລາລີ້ ຕິ່ງ ມັນລ້ອງ. ເປີນ ມານະ ມັນແຊມ, ເກຣັງ ອັນ ລາ ນະ ມັດ ມານາງ. ອັນ ຕາຍິ່ງ ຕິ່ງ ຣາລັງ ກາໄຊ. ກະ ອັນ ຕາປົງ ກຸນຕຣວາອ໌ ກາ ເປີນ ມວຍ ຈິດ ລາ ບາຣ ກູອງ ມັນໂຕຣ. 2 ມັນແຊມ ກ້ອຍ ແຈ່ະ ອີ ຣັຣ ກອນ. ອັນ ອູໂອຍ, ຍ່ອນ ອັນ ຊ້ອງ ຕິ່, ກະ ອັນ ຊ້ອງ ກັດ ລາລີ້ ອີ ຣັຣ ກອນ.

3 ມວຍ ເປຣິຣ ກ້ອຍ ເກົາ ເຮີມ ມວຍ ຣາມິຣ ການໍ່ອ໌ ແອັນ ແອິດ ຕິ່ງ ມັນລ້ອງ. ເປີນ ມວຍ ລໍາ ງວງ ກູເຊົາ ປິດ ລາລີ້. ອັນ ເປີນ ຕາປູ່ລ ລໍາ ແປງ ກະ ມວຍ ຈິດ ລໍາ ຕາກອຍ. ກູ່ ແປງ ຕາປົງ ກຸນຕຣວາອ໌ ເຕົາວ ປັຣເຍົາ. 4 ຊອຍ ອັນ ກູວຍາລ ມວຍ ວັກ ແຕ ໄປ ວັກ ມັຮ ກູອງ ມັນໂຕຣ ແອິດ ຕິ່ງ ມັນລ້ອງ, ເຈົ້າ ແກງ ມັນໂຕຣ ກ້ອຍ ບໍ່ ກູແຕອ໌. ງວງ ກ້ອຍ ຕາຍິ່ງ

ຍັ້ນ ເມືອງ ມັນແຊມ ກາ ແຈ່ຍ ອີ ຣັ່ນ ກອນ. ງວງ ກ້ອຍ ຍິ່ອ ອີ ຈາ ແຕ່ ກອນ ແກດງ ກາ ມັນແຊມ ກ້ອຍ ອີ ຣັ່ນ. ⁵ເຈີ່ ມັນແຊມ ກ້ອຍ ຣັ່ນ ມວຍ ລຳ ກອນ ຣາເລົາ. ປັຮແນີ ມັນເຕຣີ ກອນ ກ້ອຍ ຢຸມ ມວຍ ອິນແຕຣັ່ນ ກ່ອນ ຕາອ໌ ດໍອ໌ ຕະ ຊິດ ກູ່ ກຣວາງ ກວາຍ. ນະກ້ອຍ ເນົາ ເດີງ ເດິຣ ກອນ ກ້ອຍ ບໍ ອິນຕຸ ເຢົາງ ເຈົາຣາຊີ ຕາກູ ຊິດ. ⁶ມັນແຊມ ກ້ອຍ, ອັນ ຕາລຸ່ນ ບໍ ອິນຕຸ ຕຍາຣ. ບໍ ກ້ອຍ ເຢົາງ ເຈົາຣາຊີ ກຽມ ດໍອ໌ ເຈີ່ ອິນຕຸ ໂອນ ອັນ ແອິດ. ກະ ເນົາ ແຈມ ອັນ ອິນແຍ່ຍ ມວຍ ບັນ ບາຣ ຣ່ອຍ ຕາປັດ ຈິດ ຕາໄງ.

ງວງ ກ້ອຍ ເປ່ ແຕ ເທວາດາ

⁷ແວັດ ກ້ອຍ ເນົາ ຕະ ເຊີກ ຕິ່ງ ມັນລ້ອງ. ເປີນ ມີຄາເອລ, ອັນ ກາ ຊິດ ອິນແຍ່ຍ ມັຮ ເທວາດາ, ອັນ ເດີງ ເທວາດາ ກ້ອຍ ເປາະ ຣາຊູ່ ກະ ງວງ. ກະ ງວງ ກ້ອຍ ເດີງ ເທວາດາ ອັນ ເປາະ ຣາຊູ່ ແຕ່. ⁸ມາ ງວງ ກ້ອຍ ເປ່. ເຈີ່ ອັນ ກະ ເທວາດາ ອັນ ຕາ ແຕ່ອ໌ ແອິດ ນ້ອງ ຕິ່ງ ມັນລ້ອງ. ⁹ນະກ້ອຍ ເນົາ ຕູ່ຍຮ ງວງ ກ້ອຍ ໂອນ ອັນ ລ້ອຮ ແຕ ມັນລ້ອງ! ງວງ ກ້ອຍ ລາ ນະ ກູຊັນ ແຕ ອິມແບີ. ອັນ ຊິດ ອິນແຍ່ຍ ມັຮ ເຢົາງ ຕາ ອໍ. ອັນ ເປີນ ຣາມິ່ຮ ເຢົາງ ຊາຕານ ກາ ພິ ກູ່ ນະ ກວາຍ. ເນົາ ຕາແກລ ອາປ້ອງ ຕັຮ ອັນ ບໍ ກູແຕອ໌, ກະ ມັຮ ກາ ເທວາດາ ອັນ ແອີ.

¹⁰ແວັດ ກ້ອຍ, ເກົາ ຊ້ອງ ຊຽງ ເຣ່ງ ລາລີ່ ແອິດ ຕິ່ງ ມັນລ້ອງ ປາຍ: "ຊານ່ ເຢົາງ ເຈົາຣາຊີ ຈ່ອຍ ອາມົ່ງ ກວາຍ ເຈີ່! ຊານ່ ເຢົາງ ເຈົາຣາຊີ ອາປັຮ ອັນ ເປີນ ອຳນາດ ແກີດ ເຕົາວ ປັຮເຢົາ! ຊານ່ ກຣິດ, ອັນ ກາ ເຢົາງ ເຈົາຣາຊີ ຣຽຮ ດໍອ໌ ຈ່ອຍ ອາມົ່ງ ກວາຍ, ອັນ ຕະ ຊິດ ແຕ່! ໂກຣ

ລາລີ່, ອັນ ກາ ຕາຍິ່ງ ຍັ້ນ ເມືອງ ເຢົາງ ເຈົາຣາຊີ ຕິ່ງ ມັນລ້ອງ ໂອນ ຕູນ ມັຮ ແຊມອາຍ ໄຮ ກູ່ ຣາໄງ ກູ່ ຊາເດົາ, ປຍາຍ໌ ເນົາ ຕູ່ຍຮ ອາລ້ອຮ ແຕ ມັນລ້ອງ ເຈີ່. ¹¹ແຊມອາຍ ໄຮ ເຣົາບ ອັນ ເຈີ່, ຍ່ອນ ອາຮາມ ແຕ ແກະ ກອນ, ກະ ຍ່ອນ ໄລ່ ອາຕີ ປຍາຍ໌ ແຕ ອັນ. ໄລ່ ຕາ ເປີນ ປາຊີ ຣາຈິ່ຮ ໄລ່, ກະ ໄລ່ ຕາ ເປີນ ອີງກ້ອຮ ແຕ່ອ໌ ເນົາ ອີ ກາຈິດ ໄລ່. ¹²ນະກ້ອຍ ມັນລ້ອງ ເອີຍ, ກະ ອິນແຍ່ຍ ມັຮ ເຢົາ ກາ ແອິດ ຕິ່ງ ມັນລ້ອງ, ອີງເຄາະ ເຢົາ ແອີນ ແຈີ່! ມາ ບາບ ລາລີ່ ແຕ່ອ໌ ບໍ ກູແຕອ໌ ກະ ແດີອ໌ ທາເລ, ຍ່ອນ ເຢົາງ ຊາຕານ ແຊງ ບໍ ກ້ອຍ ເຈີ່. ຣາຈິ່ຮ ອັນ ຊ້ອງ ອີງຄື່ນ ລາລີ່, ຍ່ອນ ອັນ ດັງ ອັນ ຕາ ແຕ່ອ໌ ຕະ ດູ່ນ ນ້ອງ ຣານະ ຕາ ອໍ."

ງວງ ກ້ອຍ ອີ ຕະ ມັນແຊມ ກະ ກອນ ອັນ

¹³ແຕ່ອ໌ ງວງ ກ້ອຍ ດັງ ເນົາ ຕູ່ຍຮ ອັນ ໂອນ ແຊງ ແອິດ ບໍ ກູແຕອ໌, ອັນ ຣາປວາຍ ອີ ໂກບ ມັນແຊມ ກາ ຣັຮ ກອນ ຣາເລົາ ກ້ອຍ. ¹⁴ມາ ເຢົາງ ເຈົາຣາຊີ ໂອນ ມັນແຊມ ກ້ອຍ ເປີນ ຊານັງ ນະ ຊານັງ ແຈມ ກາລາງ ປິດ ລາລີ່, ໂອນ ອັນ ແຕ່ອ໌ ປັຮ ບໍ ອິນຕຸ ຕຍາຣ ບໍ ອິນຕຸ ກາ ເຢົາງ ເຈົາຣາຊີ ກຽມ ໂອນ ອັນ ແອິດ. ບໍ ອິນຕຸ ກ້ອຍ ເນົາ ແຈມ ກະ ບັນ ກຍາອ໌ ອັນ ແຕ ງວງ ກ້ອຍ ອິນແຍ່ຍ ໄປ ກູມ໌ ຕາດີ່. ¹⁵ເຈີ່ ງວງ ກ້ອຍ ປຣູ່ຍຮ ອາລ້ອຮ ແດີອ໌ ແຕ ແບອ໌ ອັນ ແກີດ ນະ ແດີອ໌ ຕາເລ່. ອັນ ຍິ່ອ ອີ ໂອນ ແດີອ໌ ປາໂຣນ ມັນແຊມ ກ້ອຍ. ¹⁶ມາ ກູແຕອ໌ ຈ່ອຍ ມັນແຊມ ກ້ອຍ. ກູແຕອ໌, ນະ ອັນ ກາຮາ ແບອ໌, ເຈີ່ ງ່ອຍ໌ ອິນແຍ່ຍ ແດີອ໌ ກາ ລ້ອຮ ແຕ ແບອ໌ ງວງ ກ້ອຍ. ¹⁷ເຈີ່ ງວງ ແກີດ ອີງຄື່ນ ລາລີ່ ໂຈະ ມັນແຊມ ກ້ອຍ.

ມັນແຊມ ກ້ອຍ ເປັນ ກອນ ອາໂກ ການ໌ອ໌ ແຮ້. ນະກ້ອຍ ງວງ ເປາະ ຣາຊູ່ ກະ ກອນ ອາໂກ ກ້ອຍ. ກອນ ອາໂກ ກ້ອຍ ລາ ອິນແຍ່ະ ມັຮ ກວາຍ ກາ ຊາງັດ ປັຣນາຍ ເຍີງ ເຈົາຣາຊີ ກະ ອາຕີ ປັຣນາຍ ອໍ ແຕ ເຢຊູ ກຣິດ. 18ກະ ງວງ ກ້ອຍ ແອິດ ຕາຍິ່ງ ຕິ່ງ ປັຣ ແດີອ໌ ທາເລ.

ຊັນຕຣັ້ນ ແຮ້ງ ກາ ມວຍ ລ້ອຮ ແຕ ແດີອ໌ ທາເລ

13 1ແວັດ ກ້ອຍ ເກົາ ເຮິມ ມວຍ ລໍາ ຊັນຕຣັ້ນ ແຮ້ງ ລ້ອຮ ແຕ ແດີອ໌ ທາເລ. ຊັນຕຣັ້ນ ກ້ອຍ ເປັນ ມວຍ ຈິດ ລໍາ ຕາກອຍ ກະ ຕາປູ່ລ ລໍາ ແປ້. ກູ່ ລໍາ ຕາກອຍ ຕາປິ່ງ ກຸນຕຣວາອ໌ ເຕົາວ ປັຣເຍົາ. ກະ ຕິ່ງ ກູ່ ແປ້ ອັນ, ເນົາ ຄຽນ ປັຣນາຍ ພາມາດ ເຍີງ ເຈົາຣາຊີ. 2ຊັນຕຣັ້ນ ແຮ້ງ ກ້ອຍ ເປັນ ຈະ ນະ ກູລາ ອາຊາງ. ອາເຍີງ ອັນ ນະ ຊາເກົາ, ກະ ແບອ໌ ອັນ ນະ ຊິງ. ເຈົ້າ ງວງ ໂອນ ຊັນຕຣັ້ນ ແຮ້ງ ກ້ອຍ ເປັນ ອໍານາດ ແຕ ອັນ. ກະ ອັນ ໂອນ ຊັນຕຣັ້ນ ກ້ອຍ ຕະ ຊິດ ປັດ ລາລີ້ ມູເຈິງ ອັນ ແຕ່. 3ມານໍາ ແປ້ ຊັນຕຣັ້ນ ແຮ້ງ ກ້ອຍ ເປັນ ເບີ ນະ ເນົາ ໄປ໌ອ໌ ອັນ ມັນ ອີ ກູຈິດ. ມາ ເບີ ອັນ ເນົາ ປົວ ແບຣັຮ ເຈົ້າ. ນະກ້ອຍ, ອິນແຍ່ະ ມັຮ ກວາຍ ແອິດ ຕິ່ງ ກູແຕອ໌ ຊ້ອງ ງິດ ລາລີ້ ແຕ ຊັນຕຣັ້ນ ກ້ອຍ, ກະ ໄລ່ ຕາປູ່ນ ຣານະ ຊັນຕຣັ້ນ ກ້ອຍ. 4ກູ່ ນະ ກວາຍ ຊາງ ງວງ ກ້ອຍ, ຍ່ອນ ອັນ ໂອນ ຊັນຕຣັ້ນ ກ້ອຍ ເປັນ ຊິດ ມູເຈິງ ອັນ ແຕ່. ກະ ໄລ່ ຊາງ ຊັນຕຣັ້ນ ກ້ອຍ ແຮ້. ໄລ່ ຕາແບີບ ປາຍ: "ເປັນ ເນົາ ກາ ປັດ ມູເຈິງ ຊັນຕຣັ້ນ ແຮ້ງ ໂນ່? ກະ ເນົາ ກາ ແຕ່ອ໌ ຣາຊູ່ ກະ ອັນ?"

5ຊັນຕຣັ້ນ ແຮ້ງ ກ້ອຍ ອາຕີ ປັຣນາຍ ໂອດ,

ກະ ປັຣນາຍ ພາມາດ ເຍີງ ເຈົາຣາຊີ. ກະ ອັນ ເປັນ ອໍານາດ ຕະ ຊິດ ເປັນ ປູນ ຈິດ ລາ ບາຣ ກາໄຊ. 6ອັນ ກາຣາ ແບອ໌ ພາມາດ ເຍີງ ເຈົາຣາຊີ, ຣາມັຮ ເຍີງ ເຈົາຣາຊີ, ອິນຕຸ ເຍີງ ເຈົາຣາຊີ ແອິດ, ກະ ມັຮ ໄລ່ ກາ ແອິດ ຕິ່ງ ມັນລ້ອງ ແຮ້. 7ເນົາ ໂອນ ອັນ ຣາຊູ່ ເຮົາບ ມັຮ ກວາຍ ກາ ຕາປູ່ນ ເຍີງ ເຈົາຣາຊີ. ກະ ເນົາ ໂອນ ອັນ ຊິດ ກູ່ ຈຸ່ມ ກວາຍ, ກູ່ ຊາແມັດ ກວາຍ, ກູ່ ປັຣນາຍ ກວາຍ, ກະ ກູ່ ກຣວາງ ກວາຍ. 8ອິນແຍ່ະ ມັຮ ກວາຍ ກາ ແອິດ ຕິ່ງ ກູແຕອ໌, ໄລ່ ຊາງ ຊັນຕຣັ້ນ ແຮ້ງ ກ້ອຍ. ແອິງ ໄລ່ ກາ ເປັນ ຣາມັຮ ຕິ່ງ ປິ່ງ ກາ ເນົາ ຄຽນ ຣາມັຮ ກວາຍ ກາ ອາມົງ ເລື້ອຍໆ ກາ ຕາ ເປັນ ຊາງ ອັນ. ປິ່ງ ກ້ອຍ ລາ ຄອງ ແກະ ກອນ ກາ ຈິວ ກູຈິດ ນະ ເຍີງ ເຈົາຣາຊີ ປາຍ ດໍອ໌ ໂອນ ອັນ ແຕ ອິນໂຍ່ງ ເຍີງ ເຈົາຣາຊີ ຕາ ຍວາຣ ແຕງ ມວຍ ຣາມັຮ ອິນເຕົາ.

9ອາແລ່ະ ເປັນ ກູຕູຣ, ໂອນ ໄລ່ ຊາງັດ! 10ກວາຍ ອາແລ່ະ ມາ ເຍີງ ເຈົາຣາຊີ ນັດ ດໍອ໌ ອີງເຄາະ ຈິວ ເນົາ ໂກບ ໂຈະ ອັນ ຕິ່ງ ກໍອ໌, ກວາຍ ກ້ອຍ ລາ ເນົາ ໂກບ. ກະ ກວາຍ ອາແລ່ະ ມາ ເຍີງ ເຈົາຣາຊີ ນັດ ດໍອ໌ ອີງເຄາະ ຈິວ ກູຈິດ ແຕ ດາວ, ກວາຍ ກ້ອຍ ອີງເຄາະ ກູຈິດ ແຕ ດາວ. ນະກ້ອຍ, ກູ່ ນະ ກວາຍ ກາ ຕາປູ່ນ ຣານະ ເຍີງ ເຈົາຣາຊີ, ອີງເຄາະ ໄລ່ ຈິວ ກະ ຊາອໍາ ຈັບ ລາລີ້.

ຊັນຕຣັ້ນ ແຮ້ງ ກາ ບາຣ ລ້ອຮ ແຕ ກູແຕອ໌

11ແວັດ ກ້ອຍ, ເກົາ ເຮິມ ມວຍ ລໍາ ຊັນຕຣັ້ນ ແຮ້ງ ການ໌ອ໌ ລ້ອຮ ແຕ ກູແຕອ໌. ອັນ ເປັນ ບາຣ ລໍາ ຕາກອຍ ນະ ຕາກອຍ ແກະ. ມາ ຊຽງ ອັນ ລາ ນະ ຊຽງ ງວງ. 12ອັນ ຕະ ຊິດ ຕາງ

ຊັນຕຣັ້ນ ແຮ້ງ ກາ ມວຍ. ອັນ ກູດຸ ກູແຕອ໌ ກະ
 ມັຮ ກວາຍ ກາ ແອີດ ຕຶ້ງ ກູແຕອ໌ ອຶງເຄາະ
 ຊາງ ຊັນຕຣັ້ນ ແຮ້ງ ກາ ມວຍ ກ້ອຍ, ຊັນຕຣັ້ນ
 ກາ ເບີ ມັນ ອີ ກູຈິດ, ມາ ແກິດ ແບຣັຮ ລັຮ.
 13ຊັນຕຣັ້ນ ແຮ້ງ ກາ ບາຣ ໄນ໌, ອັນ ຕະ
 ຊາອິ້ຍ ລາລີ້ ຣານະ ຄານະ. ອັນ ຕະ ໂອນ
 ອູ່ຍຮ ແຂງ ແຕ ມັນລ້ອງ ແຕ່ອ໌ ບໍ ກູແຕອ໌
 ຢັຮ ເມີງ ກວາຍ. 14ອັນ ພິ ມັຮ ກວາຍ ກາ
 ແອີດ ຕຶ້ງ ກູແຕອ໌ ຍ່ອນ ອັນ ເຕ່ອ໌ ຕະ ຣານະ
 ຄານະ ຢັຮ ເມີງ ຊັນຕຣັ້ນ ແຮ້ງ ກາ ມວຍ.
 ອັນ ແປຣີ ມັຮ ກວາຍ ຕຶ້ງ ກູແຕອ໌ ໂອນ ໄລ່
 ຕະ ມວຍ ຮູບ ດໍອ໌ ຢານັບ ຊັນຕຣັ້ນ ແຮ້ງ ກາ
 ມວຍ ກ້ອຍ, ຊັນຕຣັ້ນ ກາ ເນີ້າ ໄປອ໌ ແຕ
 ດາວ, ມາ ອິນນ້ອງ ອັນ ອາມົງ. 15ຊັນຕຣັ້ນ
 ແຮ້ງ ກາ ບາຣ ກ້ອຍ ເບີນ ອຳນາດ ເຕ່ອ໌ ອັນ
 ໂອນ ຣາງັຮ ໂຈະ ຮູບ ຊັນຕຣັ້ນ ກາ ມວຍ
 ກ້ອຍ. ນະກ້ອຍ ຮູບ ກ້ອຍ ເຕ່ອ໌ ຕະ ອິນຕີ
 ກະ ເຕ່ອ໌ ອັນ ກາຈິດ ກູ່ ນະ ກວາຍ ກາ ຕາ
 ເບີນ ຊາງ ອັນ. 16ຊັນຕຣັ້ນ ກ້ອຍ ກູດຸ ກູ່ ນະ
 ກວາຍ, ກວາຍ ແກດ ກະ ກວາຍ ບິດ, ກວາຍ
 ຊຸ ກະ ກວາຍ ກາດິດ, ກວາຍ ຊູລ ກະ ກວາຍ
 ຕາ ເບີນ ຊູລ, ໂອນ ໄລ່ ເບີນ ຣາມິ້ຮ ອັນ
 ຕຶ້ງ ອາຕີ ອາຕ່າ ແຕີລາ ຕຶ້ງ ກາລຍາອ໌ ໄລ່.
 17ກວາຍ ອາແລະ ມາ ຕາ ເບີນ ເບີນ ຣາມິ້ຮ
 ອັນ, ກວາຍ ກ້ອຍ ຕາ ເຕ່ອ໌ ຈິແຈງ ອິນເຕົາ.
 ຣາມິ້ຮ ກ້ອຍ ລາ ຣາມິ້ຮ ຊັນຕຣັ້ນ ແຮ້ງ, ແຕີລາ
 ເບີ ເຕ່ນ ຣາມິ້ຮ ຊັນຕຣັ້ນ ແຮ້ງ.
 18ຣາມິ້ຮ ໄນ໌ ລາ ອິນຕູຣູ່ ລາລີ້. ກວາຍ
 ອາແລະ ມາ ຣາງັງອ໌ ຣາລັງ, ເຕ່ອ໌ ອັນ ດັງ
 ແຕ ເບີ ຣາມິ້ຮ ຊັນຕຣັ້ນ ແຮ້ງ, ຍ່ອນ ເບີ ໄນ໌
 ເຕ່ນ ຣາມິ້ຮ ກວາຍ. ເບີ ໄນ໌ ລາ ຕາປັດ ຮ່ອຍ
 ຕາປັດ ຈິດ ຕາປັດ.

14 ເພງ ລໍ່າ ຍ່ອງ ຕາໄມ
 1ແວັດ ກ້ອຍ ເກົາ ເນ໌, ເຈ້ ເກົາ
 ເຮີມ ແກະ ກອນ ກ້ອຍ ຕາຢັງ
 ຕຶ້ງ ກິຮ ຊີໂອນ. ເບີນ ມວຍ ແຂນ ປູນ ຈິດ
 ລາ ປູນ ບັນ ນະ ກວາຍ ແອີດ ກະ ອັນ, ໄລ່
 ເບີນ ຣາມິ້ຮ ອັນ ກະ ຣາມິ້ຮ ອິມບໍ່ ອັນ ຕຶ້ງ
 ກາລຍາອ໌ ໄລ່. 2ເກົາ ຊ້ອງ ມວຍ ຊຽງ ແຕ
 ມັນລ້ອງ ນະ ໂຮ ແດິອ໌ ບິດ, ກະ ນະ ກຣິມ
 ຕັນຕິຣ ເຣ່ງ ລາລີ້. ຊຽງ ກ້ອຍ ລາ ຊຽງ ມັຮ
 ກວາຍ ກຶງ ກ້ອຍ ຕາໄປຮ ພິນ, ກູ່ ນະ ເບີນ
 ມານະ ມານໍາ ພິນ. 3ໄລ່ ກາ ຕາໄປຮ ກ້ອຍ
 ຕາຢັງ ເນ໌ ບໍ ກາເຈັງ ກາ ເຕົາວ ບັຮເຍົາ ຕາກູ,
 ບໍ ປູນ ລໍ່າ ຊັນຕຣັ້ນ, ກະ ບໍ ມູ່ ກວາຍ ເທົາ.
 ເຈ້ ໄລ່ ລໍ່າ ຍ່ອງ ມວຍ ເພງ ຕາໄມ. ກວາຍ
 ການໍອ໌ ຕາ ເຕ່ອ໌ ດັງ ເພງ ກ້ອຍ. ແອິງ ໄລ່
 ມວຍ ແຂນ ປູນ ຈິດ ລາ ປູນ ບັນ ນະ ຊ້ອງ
 ເຕ່ອ໌ ດັງ ເພງ ກ້ອຍ. ມັຮ ກວາຍ ກ້ອຍ, ເຢຊູ
 ກຣິດ ໄທ ເຈ້ ໄລ່, ບ້ອງ ກາ ໄລ່ ອິນນ້ອງ
 ແອີດ ຕຶ້ງ ກູແຕອ໌. 4ກວາຍ ກ້ອຍ ຕາ ເກີຍ
 ຕາປູ່ນ ຣານະ ເຍົາງ ການໍອ໌. ນະກ້ອຍ ຣາງັຮ
 ໄລ່ ບຣັຮ ອໍ. ອິນຕູ ແລະ ແກະ ກອນ ເປາະ,
 ໄລ່ ຕາປູ່ນ ເລືອຍງ ອັນ. ເຍົາງ ເຈົາຣາຊີ ໄທ
 ລັຮ ໄລ່ ແຕ ມັຮ ກວາຍ ການໍອ໌, ໂອນ ໄລ່
 ແກິດ ນະ ເກຣັງ ມ່ອບ ຊາງ ແຕ ຕາແບີ ລາລີ້
 ໂອນ ເຍົາງ ເຈົາຣາຊີ ກະ ໂອນ ແກະ ກອນ.
 5ກວາຍ ກ້ອຍ ຕາ ເກີຍ ປາຍ ອາໂລກ, ກະ
 ຕາ ເບີນ ເນີ້າ ເຕ່ອ໌ ຕີ ໄລ່.

ໄປ ນະ ເທວາດາ

6ແວັດ ກ້ອຍ, ເກົາ ເຮີມ ມວຍ ນະ ແອັນ
 ເທວາດາ, ອັນ ບັຮ ຕີ ລາລີ້ ຕຶ້ງ ມັນລ້ອງ. ອັນ
 ເດິງ ບັຮນາຍ ອໍ ແຕ ເຍົາງ ເຈົາຣາຊີ ອາຕີ ມັຮ

ກວາຍ ກາ ແອີດ ຕຶ້ງ ກູແຕອ໌, ກູ່ ກຣວາງ, ກູ່ ຈຸມ, ກູ່ ປັຣນາຍ, ກະ ກູ່ ຊາແນັດ ກວາຍ. 7 ອັນ ອາຕີ ເຣ່ງ ລາລີ້ ປາຍ: "ອີງເຄາະ ເຍົາ ຢາມັບ ເຍົາງ ເຈົາຣາຊີ ກະ ຍ່ອງ ອັນ! ແຕ້ອ໌ ເຈົ້ ຕາໂງ ອັນ ຕັດຊື່ນ ກູ່ ນະ ກວາຍ! ນະກ້ອຍ, ອີງເຄາະ ເຍົາ ກູ່ ຣາໂກລ ຊາງ ເຍົາງ ເຈົາຣາຊີ, ອັນ ກາ ແຕງ ມັນລ້ອງ ກະ ກູແຕອ໌, ແດີອ໌ ທາເລ, ກະ ແດີອ໌ ກ້ອຣ!"

8 ເປີນ ເທວາດາ ກາ ບາຣ ແອັນ ຕາປູ່ນ ເທວາດາ ກາ ມວຍ. ເທວາດາ ກາ ບາຣ ປາຍ: "ຣາລຸຣ ເຈົ້າ ຣາລຸຣ ເຈົ້າ ເມືອງ ບາບີໂລນ ປິດ ຣາລຸຣ ເຈົ້າ! ອັນ ປັຣຕີ້ ກວາຍ ກູ່ ກຣວາງ ໂອນ ມັນແຊມ ກະ ຣາເລົາ ຕະ ຣານະ ຕັງຮາງ, ໄນ່ ລາ ນະ ອັນ ໂອນ ກວາຍ ຕຶ້ງ ກູ່ ກຣວາງ ງ່ອຍ ປັ້ອງ ອັນ ໂອນ ໄລ່ ບູລ."

9 ເປີນ ເທວາດາ ກາ ໄປ ແອັນ ຕາປູ່ນ ບາຣ ນະ ເທວາດາ ອິນໂຍ່ງ. ອັນ ປາຍ ເຣ່ງ ລາລີ້ "ກວາຍ ອາແລ່ະ ມາ ຊາງ ຊັນຕຣັນ ແຮ້ງ ກາ ແຕ້ອ໌ ແຕ ແດີອ໌ ທາເລ ກະ ຊາງ ຮູບ ຊັນຕຣັນ, ກະ ເປີນ ຣາມິ້ຣ ຊັນຕຣັນ ກ້ອຍ ຕຶ້ງ ກາລຍາອ໌ ແຕລາ ຕຶ້ງ ອາຕີ ອັນ, 10 ກວາຍ ກ້ອຍ ອີງເຄາະ ຈິວ ງ່ອຍ ປັ້ອງ ກາ ເຣ່ງ ລາລີ້ ແຕ ເຍົາງ ເຈົາຣາຊີ ແຕ່. ປັ້ອງ ແຕ ເຍົາງ ເຈົາຣາຊີ ລາ ຊາກຳ ແຕ ເຍົາງ ເຈົາຣາຊີ ເປີນ ຣາງິ້ຣ ອີງຄືນ ລາລີ້ ໂຈະ ກວາຍ ກ້ອຍ. ນະກ້ອຍ ເຍົາງ ເຈົາຣາຊີ ຕະ ກວາຍ ກ້ອຍ ຕຸ່ຣ ກັດ ລາລີ້ ແຕ ອູ່ຍຣ ກະ ກາເຈຍ ຍັຣ ເມົາງ ເທວາດາ ອັນ ກະ ຍັຣ ເມົາງ ແກະ ກອນ ກ້ອຍ.

11 ປາຣຍາອ໌ ແຕ ມັຣ ຣາມິ້ຣ ຕຸ່ຣ ກັດ ໄລ່ ຈິວ ຊ້ອຣ ບໍ ມັນລ້ອງ ຊົດ ແດີຍ. ມັຣ ກວາຍ ກາ ຊາງ ຊັນຕຣັນ ແຮ້ງ ກະ ຮູບ ອັນ, ກະ ມັຣ ກວາຍ ກາ ເປີນ ຣາມິ້ຣ ຊັນຕຣັນ ກ້ອຍ ຕຶ້ງ

ຈະ ໄລ່, ໄລ່ ຈິວ ຕຸ່ຣ ກັດ ກ້ອຍ ເລື້ອຍໆ, ກາ ຕາໂງ ກາ ຊາເດົາ ຕາ ແກັດ ປິດ."

12 ນະກ້ອຍ, ມັຣ ກວາຍ ກາ ຕາປູ່ນ ເຍົາງ ເຈົາຣາຊີ ອີງເຄາະ ແອີດ ຈິວ ເລື້ອຍໆ. ໄລ່ ໄນ່ ລາ ກວາຍ ກາ ຊາງັດ ມັຣ ປັຣນາຍ ເຍົາງ ເຈົາຣາຊີ ປາຕັບ, ກະ ຊາອຳ ເຢຊູ ກຣິດ ຈັບ ລາລີ້.

13 ແວັດ ກ້ອຍ, ເກົາ ຊ້ອງ ມວຍ ຊຽງ ແຕ ມັນລ້ອງ ອາຕີ ເກົາ ປາຍ: "ໄມ່ ຄຽນ ປາຍ: ປູ່ນ ລາລີ້ ມັຣ ກວາຍ ກາ ກູຈິດ ແຕ ໄນ່ ເຈົ້ ບໍ ເມົາງ ຍ່ອນ ໄລ່ ຕະ ຣານະ ເຍົາງ ເຈົາຣາຊີ."

ກະ ຣາເວົາຍ ເຍົາງ ເຈົາຣາຊີ ປາຍ: "ໂກຣ ລາລີ້. ຍ່ອນ ກວາຍ ກ້ອຍ ເປີນ ຣາລູ່ ແຕ ຣານະ ອິນຕ້ອງ ໄລ່ ຕະ. ກະ ມັຣ ຣານະ ອິນເຕົາ ໄລ່ ຕະ ເຈົ້, ໄລ່ ເປີນ ເກົາ ແຕ ຣານະ ກ້ອຍ."

ທຣໍ ກະ ປາໄລ ອາງຸ່ນ ຈິນ ເຈົ້ ຕຶ້ງ ກູແຕອ໌

14 ແວັດ ກ້ອຍ ເກົາ ເນ່, ເຈົ້ ເກົາ ເອິມ ຣາມິ້ລ ກູ້ອ໌, ກະ ເປີນ ມານະ ຕາກູ ຕຶ້ງ ຣາມິ້ລ ກ້ອຍ. ອັນ ເປີນ ຮູບເຮົາງ ນະ ກອນ ເຍົາງ ແກັດ ກວາຍ. ອັນ ຕາປຶ້ງ ກຸນຕຣວາອ໌ ແຢງ ຕຶ້ງ ແປຼ ອັນ, ກະ ອາຕີ ອັນ ຢຸມ ມວຍ ປາ ຣາວຍານ ເປີ ລາລີ້. 15 ກະ ເປີນ ມວຍ ນະ ເທວາດາ ລ້ອຣ ແຕ ດູງ ຊາງ ປິດ ເຍົາງ ເຈົາຣາຊີ, ກະ ອັນ ປາຍ ເຣ່ງ ລາລີ້ ໂຈະ ອັນ ກາ ຕາກູ ຕຶ້ງ ຣາມິ້ລ ປາຍ: "ແຊອ໌ ເຍົາ ຣີ້ ແຕ ຣາວຍານ ເຍົາ, ຍ່ອນ ທຣໍ ຕຶ້ງ ກູແຕອ໌ ຈິນ ອິນແຍ່ະ ເຈົ້. ແຕ້ອ໌ ເຈົ້ ປາເນ່ນ ເຍົາ ຣີ້ ທຣໍ ກ້ອຍ."

16 ເຈົ້ ອັນ ກາ ຕາກູ ຕຶ້ງ ຣາມິ້ລ, ອັນ ຊາເວຍ ຣີ້ ມູ ຕາລັບ ແຕ ຣາວຍານ ອັນ ຕຶ້ງ ກູແຕອ໌. ເຈົ້ ອັນ ເປີນ ອິນແຍ່ະ ທຣໍ ອັນ ແຕ ກູແຕອ໌ ກ້ອຍ.

17 ກະ ເບີນ ມານະ ແອ້ນ ເທວາດາ, ລ້ອຮ ແຕ ດຸງ ຊາງ ປັດ ເຍົາງ ເຈົາຮາຊີ ຕິ່ງ ມັນລ້ອງ. ອັນ ຕາແຍອ໌ ແຕ່ ມານໍາ ຮາວຍານ ເບີ ລາລີ້. 18 ເຈີ້ ແຕ້ອ໌ ມານະ ເທວາດາ ການໍອ໌ ກາ ຕາລາ ອູ່ຍຮ, ອັນ ແຕ້ອ໌ ແຕ ຊັນເຕຣົາງ ຣິດ ຊາງ ເຍົາງ ເຈົາຮາຊີ. ອັນ ປາຍ ເຣ່ງ ລາລີ້ ໂຈະ ເທວາດາ ກາ ຕາແຍອ໌ ຮາວຍານ ເບີ ກ້ອຍ: "ອີງເຄາະ ໄມ່ ຣີ່ ອີງກຸ ປາໄລ ອາງຸ່ນ ຕິ່ງ ກູແຕອ໌ ແຕ ຮາວຍານ ໄມ່, ຍ່ອນ ປາໄລ ອາງຸ່ນ ຈົນ ເຈີ້!"

19 ເຈີ້ ເທວາດາ ກ້ອຍ ຊາເວຍ ຣີ່ ປາໄລ ອາງຸ່ນ ຕິ່ງ ກູແຕອ໌ ແຕ ຮາວຍານ ອັນ ມວຍ ຕາລັບ. ອັນ ອິດ ເຈີ້ ອັນ ແກງ ປາໄລ ກ້ອຍ ຕິ່ງ ອິນຕຸ ເນົາ ປັດ ແດ້ອ໌ ອາງຸ່ນ ໂອນ ຮອຍ ໂຈະ ຕິ່ງ ຮາເລ່າະ. ອິນຕຸ ເນົາ ປັດ ແດ້ອ໌ ອາງຸ່ນ ໄມ່ ຊາກໍາ ແຕ ອິນຕຸ ເຍົາງ ເຈົາຮາຊີ ຕະ ໂຕ່ດ ມັຮ ກວາຍ ກາ ອັນ ຊ້ອງ ອວານ. 20 ອິນຕຸ ປັດ ແດ້ອ໌ ອາງຸ່ນ ໄມ່ ແອັດ ຍັຮ ນໍອ໌ ເມືອງ, ກະ ອາຮາມ ກາ ລ້ອຮ ແຕ ອິນຕຸ ກ້ອຍ ແກັດ ນະ ແດ້ອ໌ ຕາເລ່ ກາ ອິນຕຣູ່ ມັນ ເບີນ ມວຍ ອາຈ້ອງ, ກະ ຕີ່ ມັນ ເບີນ ໄປ ຮ່ອຍ ລັກ.

ໄລ່ ກາ ເຮົາບ ຊັນຕຣັນ ແຮ້ງ ລໍາ ຍ່ອງ ມວຍ ເພງ

15 1 ແວັດ ກ້ອຍ, ເກົາ ເຮີມ ມວຍ ຮາມິຮ ຕິ່ງ ມັນລ້ອງ, ປັດ ລາລີ້ ກະ ຄານະ ລາລີ້. ເບີນ ຕາປູ່ລ ນະ ເທວາດາ, ໄລ່ ຕາລາ ຕາປູ່ລ ຮາມິຮ ຕຸ່ຮ ກັດ ປັຮຊິດ ເລ້ຍ. ຍ່ອນ ແວັດ ມັຮ ຕຸ່ຮ ກັດ ກ້ອຍ, ເຍົາງ ເຈົາຮາຊີ ຕາ ເບີນ ຊ້ອງ ອີງຄືນ ນ້ອງ.

2 ເກົາ ເຮີມ ນະ ແດ້ອ໌ ທາເລ ຕະ ແຕ ຊັຮລັງ ກັຮຈຸ ກະ ອູ່ຍຮ. ກະ ເບີນ ກວາຍ ຕາຍິ່ງ

ລຍາບ ປິຮ ແດ້ອ໌ ທາເລ ກ້ອຍ. ກວາຍ ກ້ອຍ ລາ ໄລ່ ກາ ຮາຊູ່ ເຮົາບ ຊັນຕຣັນ ແຮ້ງ ກະ ຮູ່ບ ອັນ, ກະ ໄລ່ ຕາ ເບີນ ປຣ່ອມ ເບີນ ເບີ ກາ ແຕ່ນ ຮາມິຮ ອັນ. ໄລ່ ຕາຍິ່ງ ລຍາບ ປິຮ ແດ້ອ໌ ທາເລ, ກະ ໄລ່ ຍຸ່ມ ພິນ ມັຮ ກາ ເຍົາງ ເຈົາຮາຊີ ໂອນ ໄລ່. 3 ໄລ່ ລໍາ ຍ່ອງ ມວຍ ເພງ ກາ ໂມເຊ, ອັນ ກາ ຕະ ຮານະ ເຍົາງ ເຈົາຮາຊີ ຄຽນ ໂອນ ໄລ່, ກະ ມວຍ ເພງ ກາ ແກະ ກອນ ໂອນ ໄລ່ ລໍາ ຍ່ອງ ນະໄມ່:

"ອິນເຈົາ ຮີ ເອີຍ! ເຍົາ ລາ ເຍົາງ ເຈົາຮາຊີ, ອັນ ກາ ຊິດ ອິນແຍ່ະ! ຮານະ ເຍົາ ຕະ ລາ ປັດ ກະ ຕາ ເກີ່ຍ ເຮີມ ລາລີ້. ເຍົາ ລາ ເຕົາວ ປັຮເຍົາ ກາ ຊິດ ກູ່ ກຣວາງ ກວາຍ. 4 ຮານະ ເຍົາ ລາ ຕານ້ອງ ກະ ປຍາຍ໌ ເລືອຍໆ.

4 ເອີ ອິນເຈົາ ເອີຍ! ຕາ ເບີນ ເນົາ ກາ ຕາ ເບີນ ຍໍາມັບ ເຍົາ. ກະ ຕາ ເບີນ ເນົາ ກາ ຕາ ເບີນ ຍ່ອງ ເຍົາ. ແອັງ ເຍົາ ແຕ່ ກາ ຕາ ເບີນ ໄລ່ຍຮ ອິນເຕົາ. ປັຮແນີ ມັນເຕຣົາ ກູ່ ກຣວາງ ກວາຍ ແຕ້ອ໌ ຊາງ ຍັຮ ເມົາງ ເຍົາ, ຍ່ອນ ໄລ່ ເບີນ ເຮີມ ຮານະ ເຍົາ ຕະ ລາ ຕານ້ອງ ອໍ ເລືອຍໆ."

ຕາປູ່ລ ຕາງານ ຕຸ່ຮ ກັດ ລາລີ້

5 ແວັດ ກ້ອຍ ເກົາ ເນ່, ເຈີ້ ເກົາ ເຮີມ ຕິ່ງ

໖ 15:3 ແຕ້ລາ ເຕົາວ ປັຮເຍົາ ກາ ຕາ ເກີ່ຍ ປັດ.

ມັນລ້ອງ ເນົ່າ ເປັນ ດຸງ ຊາງ ປິດ ເຍົາງ ເຈົາຮາຊີ, ລາ ອິນຕຸ ເຍົາງ ເຈົາຮາຊີ ແອິດ. ⁶ໄລ່ ຕາປູ່ລ ນະ ເທວາດາ ກາ ເປັນ ຕາປູ່ລ ຣາມິ້ຮ ຕຸ່ຮ ກັດ ປັຣຊິດ, ໄລ່ ລ້ອຮ ແຕ ດຸງ ຊາງ ກ້ອຍ. ໄລ່ ແຊິບ ເກຣັງ ເນົ່າ ຕະ ແຕ ອາຣິ ກູ້ອ ບຣັຮ ອໍ ລາລີ້, ກະ ໄລ່ ກາຕັ່ນ ກັນຕັ່ນ ແຍງ ຕິ່ງ ອາເປີມ ໄລ່. ⁷ເຈີ້ ມານາ ແຕ ປູນ ລໍາ ຊັນຕຣັ້ນ ກ້ອຍ, ອັນ ມ່ອບ ໂອນ ຕາປູ່ລ ເທວາດາ ກ້ອຍ ມານະ ມວຍ ຕາງານ ແຍງ. ຕາປູ່ລ ຕາງານ ກ້ອຍ ລາ ປັນ ຣາມິ້ຮ ຕຸ່ຮ ກັດ ລາລີ້ ແຕ ເຍົາງ ເຈົາຮາຊີ, ອັນ ກາ ອາມິ່ງ ຊິດ ແດີຍ, ອີ ຕະ ໂຕ່ດ ກວາຍ. ⁸ເຈີ້ ປັຣນາຍ ຍ່ອງ ເຍົາງ ເຈົາຮາຊີ ກະ ອໍານາດ ເຍົາງ ເຈົາຮາຊີ ປັຣ ອິນແຍ່ະ ຕິ່ງ ດຸງ ຊາງ ປິດ ເຍົາງ ເຈົາຮາຊີ ນະ ປາຣຍາອໍ. ນະກ້ອຍ ຕາ ເປັນ ເນົ່າ ເຕອໍ ມູ່ດ ຕິ່ງ ດຸງ ຊາງ ກ້ອຍ ຈົນ ແວັດ ຕາປູ່ລ ຣາມິ້ຮ ຕຸ່ຮ ກັດ ກາ ແຕ່ອໍ ແຕ ອາຕີ ຕາປູ່ລ ນະ ເທວາດາ.

ຕາປູ່ລ ຣາມິ້ຮ ຕຸ່ຮ ກັດ ປັຣຊິດ

16 ¹ແວັດ ກ້ອຍ, ເກົາ ຊ້ອງ ແຕ ດຸງ ຊາງ ເຍົາງ ເຈົາຮາຊີ, ມວຍ ຊຸງ ເຣ່ງ ລາລີ້ ອາຕີ ໄລ່ ຕາປູ່ລ ນະ ເທວາດາ ກ້ອຍ ປາຍ: "ອີງເຄາະ ເຍົາ ເປາະ ທໍອ ຕິ່ງ ກູແຕອໍ ຕາປູ່ລ ຕາງານ ກາ ປັນ ຣາມິ້ຮ ຕຸ່ຮ ກັດ ລາລີ້ ກາ ເຍົາງ ເຈົາຮາຊີ ອີ ຕະ ໂຕ່ດ ກວາຍ."

²ເຈີ້ ເທວາດາ ກາ ມວຍ, ອັນ ເປາະ ທໍອ ຕາງານ ອັນ ຕິ່ງ ກູແຕອໍ. ເຈີ້ ມັຮ ກວາຍ ກາ ເປັນ ຣາມິ້ຮ ຊັນຕຣັ້ນ ແຮັງ ຕິ່ງ ຈະ ໄລ່, ກະ ໄລ່ ກາ ຊາງ ຮູບ ຊັນຕຣັ້ນ ກ້ອຍ, ມັຮ ກວາຍ ກ້ອຍ ແກິດ ບູເປີ ປັລດົງ ປັຣ ຈະ ໄລ່.

³ແວັດ ກ້ອຍ, ເທວາດາ ກາ ບາຣ ແອັນ

ທໍອ ຕາງານ ອັນ ຕິ່ງ ແດີອໍ ທາເລ. ເຈີ້ ແດີອໍ ທາເລ ແກິດ ນະ ອາຣາມ ກວາຍ ກາ ກູຈິດ ເຈີ້. ກະ ກູ່ ຣາມິ້ຮ ອາມິ່ງ ແອິດ ຕິ່ງ ແດີອໍ ທາເລ ກ້ອຍ ກູຈິດ ອິນແຍ່ະ.

⁴ແວັດ ກ້ອຍ, ເທວາດາ ກາ ໄປ ແອັນ ທໍອ ຕາງານ ອັນ ຕິ່ງ ແດີອໍ ຕາເລ່ ກະ ແດີອໍ ກ້ອຍ. ເຈີ້ ແດີອໍ ກ້ອຍ ແກິດ ອາຣາມ. ⁵ເກົາ ຊ້ອງ ເທວາດາ ກາ ຕາລາ ແດີອໍ ປາຍ: "ເອີ ເຍົາງ ເຈົາຮາຊີ ເອີຍ! ເຍົາ ລາ ເຍົາງ ກາ ອາມິ່ງ ຊານໍ, ກະ ເຍົາ ອາມິ່ງ ແຕ ຕາແປ ລາລີ້! ເຍົາ ຕາ ເປັນ ໄລ່ຍຮ ອິນເຕົາ. ມັຮ ຣາມິ້ຮ ເຍົາ ຕະ ໂຕ່ດ ກວາຍ, ເຍົາ ຕະ ຕານ້ອງ ລາລີ້, ⁶ຍ່ອນ ມັຮ ກວາຍ ກ້ອຍ ກາຈິດ ມັຮ ກວາຍ ກາ ຕາປູ່ນ ຣານະ ເຍົາ ກະ ມັຮ ກວາຍ ອາຕີ ຕາງ ປັຣນາຍ ເຍົາ. ນະກ້ອຍ ປຍາຍໍ ເຍົາ ໂອນ ໄລ່ ງອຍ ອາຣາມ, ຍ່ອນ ໄລ່ ຕະ ຕາໂຮະ ອາຣາມ ກວາຍ ການໍອ."

⁷ແວັດ ກ້ອຍ, ເກົາ ຊ້ອງ ຊຸງ ແຕ ຊັນເຕຣົາງ ຮິດ ຊາງ ປາຍ: "ເອີ ອິນເຈົາ ເອີຍ! ເຍົາ ລາ ເຍົາງ ເຈົາຮາຊີ ກາ ຊິດ ກາເລີຍ ແຕ ການໍອ! ມັຮ ຣາມິ້ຮ ເຍົາ ຕະ ໂຕ່ດ ກວາຍ, ເຍົາ ຕະ ປຍາຍໍ ກະ ຕານ້ອງ ລາລີ້!"

⁸ແວັດ ກ້ອຍ, ເທວາດາ ກາ ປູນ ແອັນ ທໍອ ຕາງານ ອັນ ຕິ່ງ ມັດ ມານາງ. ເຈີ້ ມັດ ມານາງ ເປັນ ອໍານາດ ກາດ ຈະ ກວາຍ ຍ່ອນ ເຈຍ ກູເຕົາ ລາລີ້. ⁹ນະກ້ອຍ, ມັຮ ກາ ຈະ ກວາຍ ກາດ ອິນແຍ່ະ. ກະ ກວາຍ ກ້ອຍ ພາມາດ ຣາມິ້ຮ ເຍົາງ ເຈົາຮາຊີ, ອັນ ກາ ຊິດ ມັຮ ຣາມິ້ຮ ຕຸ່ຮ ກັດ ໄນ່. ມາ ອິນນ້ອງ ໄລ່ ຕາ ເປັນ ປຽນ ແກິດ ຣາງິຮ ຕາໄມ, ກະ ຕາ ເປັນ ຍໍານົບ ເຍົາງ ເຈົາຮາຊີ.

¹⁰ແວັດ ກ້ອຍ, ເທວາດາ ກາ ເຊີງ ແອັນ

ທໍອ ຕາງານ ອັນ ຕິ່ງ ອິນຕຸ ຊັນຕຣັນ ແຮ້ງ
ກາ ຕາກູ ຕະ ຊົດ. ເຈີ້ ອິນແຍ່ະ ອິນຕຸ ອັນ
ຕະ ຊົດ ແກີດ ການໍາ, ກະ ມັຮ ກວາຍ ແອີດ
ບໍ່ ກ້ອຍ, ໄລ່ ກາເຕຣີອກ ກາແນງ ກາບາງ,
ຍ່ອນ ໄລ່ ຊ້ອງ ຕີ່ ລາລີ້. 11ກະ ໄລ່ ພາມາດ
ເຍີງ ເຈົາຣາຊີ ກາ ແອີດ ຕິ່ງ ມັນລ້ອງ, ຍ່ອນ
ໄລ່ ຊ້ອງ ຕີ່ ກະ ຍ່ອນ ຈະ ໄລ່ ແກີດ ບູເບີ
ປັລດົງ. ມາ ອິນນ້ອງ ໄລ່ ຕາ ແອອໍ ປຽນ ແກີດ
ຮາງື່ຮ ຕາໄມ ແຕ ມັຮ ຣານະ ຕາ ອໍ ໄລ່ ຕະ.

12ແວັດ ກ້ອຍ, ເທວາດາ ກາ ຕາປັດ ແອັນ
ທໍອ ຕາງານ ອັນ ຕິ່ງ ຕາເລ່ ເອີພຣັດ. ເຈີ້ ແດີອໍ
ຕາເລ່ ກ້ອຍ ຊາແຣດ ແກີດ ຊາແອີດ, ຕະ ໂອນ
ມັຮ ເຕົາວ ປັຣເຍົາ ແຕ ມານາງ ລ້ອຮ ເຕ່ອໍ
ເປາະ ຣາຊູ່. 13ເຈີ້ ເກົາ ເຮີມ ໄປ ລໍາ ເຍີງ
ຕາ ອໍ ກາ ເບີນ ຮູບເຮົາງ ນ່ະ ກວາດ, ໄລ່
ລ້ອຮ ແຕ ແບອໍ ງວງ, ຊັນຕຣັນ ແຮ້ງ, ກະ ອັນ
ກາ ອາໂລກ ປາຍ ອັນ ອາຕີ ຕາງ ປັຣນາຍ
ເຍີງ ເຈົາຣາຊີ. 14ເຍີງ ຕາ ອໍ ກ້ອຍ ຕະ
ຣານະ ຄານະ ລາລີ້, ກະ ໄລ່ ປາໂຣມ ມັຮ
ເຕົາວ ປັຣເຍົາ ແຕ ກູ່ ກຣວາງ ກວາຍ ໂອນ
ເປາະ ຕະ ເຊີກ ກະ ເຍີງ ເຈົາຣາຊີ ກາ ຊົດ
ແກຼຍ ອິນແຍ່ະ ແຕ ການໍອ ຕິ່ງ ຕາໂງ ອັນ ອີ
ຕັດຊິນ ອິນແຍ່ະ ມັຮ ກວາຍ.

15ເກົາ ຊ້ອງ ມວຍ ຊຽງ ປາຍ: "ເຍົາ ເນ່
ບໍ່ ກ້ອຍ! ເກົາ ແຕ່ອໍ ນ່ະ ກວາຍ ຊາແວງ!
ບຸ່ນ ລາລີ້ ກວາຍ ກາ ເນ່ ກຣັກ ລາລີ້. ກວາຍ
ກ້ອຍ ລາ ນ່ະ ອັນ ແອີດ ຕາງວຍ ເລືອຍງ.
ອັນ ຕາ ເບີນ ຕວດ ອາຍ້ອຮ, ເຈີ້ ເປາະ ບີ.
ນ່ະກ້ອຍ ຕາ ເບີນ ເນົາ ແຕ່ອໍ ມັຮ ອັນ ແອີດ
ມູລາໄລ່ະ, ກະ ອັນ ຕາ ເບີນ ກູມາລ ອິນເຕົາ
ຍັຮ ເມົາງ ກວາຍ ການໍອ."

16ໄປ ລໍາ ເຍີງ ຕາ ອໍ ກ້ອຍ ປາໂຣມ ມັຮ

ເຕົາວ ປັຣເຍົາ ຕິ່ງ ອິນຕຸ ກວາຍ ອິດຊະຣາເອລ
ດໍອ ອາມາເຄໂດນ.

17ແວັດ ກ້ອຍ, ເທວາດາ ກາ ຕາປູ່ລ ແອັນ
ທໍອ ຕາງານ ອັນ ອິນດີ ມັນລ້ອງ ກະ ກູແຕອໍ.
ເຈີ້ ເບີນ ມວຍ ຊຽງ ແຕ ກາເຈີ້ ເຕົາວ ປັຣເຍົາ
ຕາກູ ຕິ່ງ ດຸງ ຊາງ ເຍີງ ເຈົາຣາຊີ ອາຕີ ປາຍ:
"ແມັມ ອິນແຍ່ະ ເຈີ້!"

18ເຈີ້ ເບີນ ຕາລຍາຣ, ເບີນ ຊາອິ້ຍ ຊຽງ
ຕັນດີຣ, ເບີນ ຊຽງ ກຣິ່ມ ເຣ່ງ ລາລີ້, ກະ ເບີນ
ກູແຕອໍ ກູກິດ ຮັບ ລາລີ້. ແຕ ຕາໂງ ເຍີງ
ເຈົາຣາຊີ ແຕງ ກວາຍ, ຕາ ເກີ້ຍ ເບີນ ກູແຕອໍ
ກູກິດ ຮັບ ມາຮ ກ້ອຍ. ອັນ ກູກິດ ເຮີບ ໄນ່ ລາ
ຮັບ ແກຼຍ ອິນແຍ່ະ ແຕ ເຮີບ ການໍອ! 19ເມືອງ
ປິ່ດ ຣາລຸຣ ແກີດ ໄປ ວັກ. ກະ ມັຮ ກາ ເມືອງ
ຕິ່ງ ກຣວາງ ການໍອ ລາ ຣາລຸຣ ເຕ່. ເຍີງ
ເຈົາຣາຊີ ຊາແຍີ ເມືອງ ປິ່ດ ກ້ອຍ, ລາ ເມືອງ
ບາບີໂລນ. ອັນ ໂອນ ເມືອງ ກ້ອຍ ງ່ອຍ ມູ້ອງ
ແຕ ຕາງານ ເຍີງ ເຈົາຣາຊີ. ຕາງານ ມູ້ອງ
ກ້ອຍ ລາ ຊາກໍາ ແຕ ເຍີງ ເຈົາຣາຊີ ເບີນ
ຮາງື່ຮ ອີງຄິນ ລາລີ້ ໂຈະ ເມືອງ ກ້ອຍ. 20ກູ່
ລໍາ ໂບດ ແກີດ ປິ່ດ ອິນແຍ່ະ, ກະ ກູ່ ປັຣແລີ
ກົຮ ລາ ຕາ ເບີນ ເຮີມ ນ້ອງ. 21ກະ ເບີນ
ປາແຣລ ຊາແລັຮ ແຕ ມັນລ້ອງ ປາຍ ຕິ່ງ
ກວາຍ. ມວຍ ກູອງ ປາແຣລ ລາ ອິນຕ້ອງ ມັນ
ປູນ ຈິດ ລາ ເຊີງ ໂລ. ນ່ະກ້ອຍ ມັຮ ກວາຍ
ພາມາດ ເຍີງ ເຈົາຣາຊີ, ຍ່ອນ ປາແຣລ ກ້ອຍ
ຊາແລັຮ ໂຈະ ໄລ່, ຍ່ອນ ຣາມິຮ ຕຸ່ຮ ກັດ ກ້ອຍ
ລາ ອິນຕ້ອງ ລາລີ້.

ເຍີງ ເຈົາຣາຊີ ຕະ ໂຕ່ດ ເມືອງ ບາບີໂລນ

17 1ແວັດ ກ້ອຍ, ເບີນ ມວຍ ນ່ະ
ເທວາດາ ແຕ ໄລ່ ຕາປູ່ລ ນະ

ເທວາດາ ກາ ຢຸມ ຕາປູ່ລ ແບງ ຕາງານ ກ້ອຍ, ອັນ ແຕ້ອ ບໍ ເກົາ ກະ ອາຕີ ເກົາ ປາຍ: "ໄມ່ ແຕ້ອ ບໍ ໄນ່. ເກົາ ໂອນ ໄມ່ ເຮີມ ຣານະ ອິນເຕົາ ເຢົາງ ເຈົາຣາຊີ ອີ ຕະ ໂຈະ ມັນແຊມ ກາ ຕາກູ ຕຶ່ງ ອິນຕູ ເບີນ ຊາອີຍ ແດັອ ຕາເລ່, ອັນ ກາ ຈີ ຈະ. ມັນແຊມ ກ້ອຍ ຊາກຳ ແຕ ເມືອງ ບາບີໂລນ. 2ມັຮ ກາ ເຕົາວ ປັຣເຍົາ ຕຶ່ງ ກູແຕອ໌ ບໍ ມັນຕູ ກະ ມັນແຊມ ກ້ອຍ. ກະ ມັຮ ກວາຍ ແອັດ ຕຶ່ງ ກູແຕອ໌ ແກັດ ບູລ ງ່ອຍ ປ້ອງ ແຕ ມັນແຊມ ກ້ອຍ. ປ້ອງ ໄນ່ ຊາກຳ ລາ ໄລ່ ຕະ ຣານະ ແປຣີ້ ກະ ມັນແຊມ ກ້ອຍ."

3ເຈີ້ ຣາເວົ້າຍ ເຢົາງ ເຈົາຣາຊີ ແກັດ ຊົດ ຕຶ່ງ ຣາງັຮ ເກົາ, ກະ ເທວາດາ ເດົງ ເກົາ ເປາະ ບໍ ອິນຕູ ຕຍາຮ. ແອັດ ບໍ ກ້ອຍ ເກົາ ເຮີມ ມານະ ມັນແຊມ ຕາກູ ຕຶ່ງ ກຣັອງ ຊັນຕຣັ້ນ ແຮ້ງ ກູເຊົາ. ຊັນຕຣັ້ນ ແຮ້ງ ກ້ອຍ ເບີນ ຕາປູ່ລ ລຳ ແປຼ ກະ ມວຍ ຈິດ ລຳ ຕາກອຍ, ກະ ອັນ ແກວ ຕຶ່ງ ຈະ ອັນ ຊາອີຍ ປັຣນາຍ ພາມາດ ເຢົາງ ເຈົາຣາຊີ. 4ມັນແຊມ ກ້ອຍ ຕັອກ ເກຣັງ ອາອູຍ ກະ ກູເຊົາ. ອັນ ຕັອກ ເກຣັງ ແຢງ, ຕາເມົາ ເປງ, ກະ ເກຣັງ ເປງ ການ໌ອ໌ ແຮີ. ຕຶ່ງ ອາຕີ ອັນ ຕາແຢອ໌ ມວຍ ແບງ ຕາງານ ແຢງ ກາ ປັນ ຣາມິ້ຮ ກູມາລ ກະ ຣາມິ້ຮ ແປຣີ້ ລາລີ້. 5ຕຶ່ງ ກາລຍາອ໌ ມັນແຊມ ກ້ອຍ ເນົາ ຄຽນ ມວຍ ຣາມິ້ຮ ປາໂຕ່ະ. ເນົາ ຄຽນ ນະໄນ່: "ໄນ່ ລາ ບາບີໂລນ ປັດ ລາລີ້. ອັນ ລາ ອິມເປອ໌ ກູ່ ນະ ມັນແຊມ ກາ ຈີ ຈະ, ກະ ກູ່ ນະ ກວາຍ ກາ ຕະ ຣານະ ແປຣີ້ ຕຶ່ງ ກູແຕອ໌."

6ເກົາ ເຮີມ ມັນແຊມ ກ້ອຍ ແກັດ ບູລ, ຍ່ອນ ອັນ ງ່ອຍ໌ ອາຮາມ ແຕ ກວາຍ ກາ ຊາອຳ ເຢົາງ ເຈົາຣາຊີ, ກະ ແຕ ມັຮ ກວາຍ ກາ ຈີວ໌ ກູຈິດ ຍ່ອນ ໄລ່ ອາຕີ ປັຣນາຍ ເຢຊູ ກຣັກ ລາລີ້.

ແຕ້ອ ເກົາ ເຮີມ ມັນແຊມ ກ້ອຍ, ເກົາ ຊ້ອງ ງິດ ລາລີ້. 7ມາ ເທວາດາ ຕາແບັບ ເກົາ ປາຍ: "ນານະ ໄມ່ ຊ້ອງ ງິດ ນະກ້ອຍ? ຊານ໌ ເກົາ ອາລັອຮ ໂອນ ໄມ່ ດັງ ແຕ ຣານະ ປາໂຕ່ະ ແຕ ມັນແຊມ ໄນ່ ກະ ແຕ ຊັນຕຣັ້ນ ແຮ້ງ ກາ ເດົງ ອັນ ເປາະ, ຊັນຕຣັ້ນ ກາ ເບີນ ຕາປູ່ລ ລຳ ແປຼ ກະ ມວຍ ຈິດ ລຳ ຕາກອຍ. 8ຊັນຕຣັ້ນ ແຮ້ງ ກາ ໄມ່ ເຮີມ ກ້ອຍ, ແຕ ອິນໂຍ່ງ ອັນ ອາມົງ, ມາ ຊານ໌ ອັນ ຕາ ເບີນ ນ້ອງ. ຕາ ເບີນ ດູ່ນ ນ້ອງ ອັນ ຊ້ອຮ ແຕ ປຣຸ່ງ ອູ່ຍຮ. ເຈີ້ ອັນ ເບີນ ອາມົງ ບີອ໌ ແອັນ, ມາ ປັຣແນີ ມັນເຕຣົາ ອັນ ປັດ ເລ້ຍ. ກະ ມັຮ ກວາຍ ກາ ແອັດ ຕຶ່ງ ກູແຕອ໌, ໄລ່ ກາ ຕາ ເບີນ ເບີນ ຣາມິ້ຮ ຕຶ່ງ ປຶ່ງ ປັຣນາຍ ກາ ເນົາ ຄຽນ ຣາມິ້ຮ ກວາຍ ກາ ເບີນ ອາມົງ ເລືອຍງ, ແຕ ອິນໂຍ່ງ ເຢົາງ ເຈົາຣາຊີ ຕາ ຢວາຮ ແຕງ ມັນລ້ອງ ກູແຕອ໌, ບ້ອງ ກາ ກວາຍ ກ້ອຍ ເນ່ ບໍ ຊັນຕຣັ້ນ ແຮ້ງ, ໄລ່ ຊ້ອງ ງິດ ລາລີ້. ໄລ່ ຊ້ອງ ງິດ ແຕ ຊັນຕຣັ້ນ ແຮ້ງ ກ້ອຍ, ຍ່ອນ ແຕ ອິນໂຍ່ງ ອັນ ອາມົງ, ມາ ຊານ໌ ອັນ ຕາ ເບີນ ນ້ອງ. ມາ ປັຣແນີ ມັນເຕຣົາ ອັນ ແຕ້ອ ລັຮ ຊາ.

9"ໄຮ ອົງເຄາະ ຣາໂງ່ອ໌ ຣາລັງ, ໂອນ ແຕ້ອ ໄຮ ດັງ ແຕ ຣາມິ້ຮ ໄນ່. ຕາປູ່ລ ລຳ ແປຼ ກ້ອຍ ລາ ຕາປູ່ລ ລຳ ກົຮ. ກະ ມັນແຊມ ກ້ອຍ ຕາກູ ແອັດ ຕຶ່ງ ຕາປູ່ລ ລຳ ກົຮ ກ້ອຍ. ຕາປູ່ລ ລຳ ແປຼ ລາ ຊາກຳ ແຕ ຕາປູ່ລ ນະ ເຕົາວ ປັຣເຍົາ ແຮີ. 10ເຊັງ ນະ ເຕົາວ ປັຣເຍົາ ລາ ກູຈິດ ເຈີ້. ມາ ມານະ ເຕົາວ ປັຣເຍົາ, ອັນ ອິນນ້ອງ ຊົດ. ກະ ເຕົາວ ປັຣເຍົາ ມານະ ແອັນ, ອັນ ຕາ ຢວາຮ ແຕ້ອ. ມາ ບ້ອງ ກາ ເຕົາວ ປັຣເຍົາ ກ້ອຍ ແຕ້ອ, ອັນ ຕາ ເບີນ ແອັດ ດູ່ນ. 11ກະ ຊັນຕຣັ້ນ ແຮ້ງ ກ້ອຍ, ອັນ ກາ ອາມົງ ແຕ

ອິນໂຍ່ງ, ມາ ຊາມໍ່ ອັນ ຕາ ເບີນ ມໍ່ອງ, ອັນ ລາ ເຕົາວ ປັຮເຍົາ ກາ ຕາກໍ່ອລ. ອັນ ຕະ ຣານະ ຕາ ອໍ ມູເຈົງ ໄລ່ ຕາປູ່ລ ນະ ເຕົາວ ປັຮເຍົາ ກາ ແຕ ອິນໂຍ່ງ. ກະ ປັຮແນີ ມັນເຕຣົາ ອັນ ກູຈົດ ປັດ.

12"ມວຍ ຈິດ ລໍາ ຕາກອຍ ກາ ໄມ່ ເຮີມ, ລາ ຊາກໍາ ແຕ ມວຍ ຈິດ ນະ ເຕົາວ ປັຮເຍົາ ກາ ຕາ ຍວາຮ ຕະ ຊົດ. ແຕ້ອ ໄລ່ ຊົດ, ໄລ່ ຕະ ຊົດ ມັນຕຸ ກະ ຊັນຕຣັ້ນ ແຮ້ງ, ມາ ໄລ່ ຊົດ ມວຍ ຊາໂມງ ຊ້ອງ. 13ອິນແຍ່ະ ມວຍ ຈິດ ນະ ເຕົາວ ປັຮເຍົາ ໄນ່, ໄລ່ ຕາປູ່ນ ອິນແຍ່ະ ມວຍ ຣານະ. ໄລ່ ມ່ອບ ອໍານາດ ໄລ່ ກະ ອິນແຍ່ະ ມັຮ ຣາມິຣ ໄລ່ ຊົດ ໂອນ ບໍ່ ຊັນຕຣັ້ນ ແຮ້ງ. 14ອິນແຍ່ະ ມັຮ ເຕົາວ ປັຮເຍົາ ກ້ອຍ, ໄລ່ ປຣ່ອມ ຣາຊູ່ ກະ ແກະ ກອນ. ມາ ແກະ ກອນ ກ້ອຍ, ອັນ ຮຽຮ ກະ ອັນ ກູອໍ ມັຮ ກວາຍ ກາ ຕາປູ່ນ ຣານະ ອັນ ຕາມໍ່ອງ ອໍ ລາລີ້. ອິນແຍ່ະ ໄລ່ ກ້ອຍ ຣາຈິລ ເຮົາບ ກະ ມັຮ ເຕົາວ ປັຮເຍົາ ກ້ອຍ, ຍ່ອນ ແຕ ແກະ ກອນ ກ້ອຍ, ອັນ ລາ ອິນເຈົາ ກາເລີຍ ອິນເຈົາ ການໍ່ອໍ, ກະ ອັນ ລາ ເຕົາວ ປັຮເຍົາ ກາເລີຍ ເຕົາວ ປັຮເຍົາ ການໍ່ອໍ."

15ກະ ເທວາດາ ອາຕີ ເກົາ ແອັນ ປາຍ: "ອິນຕຸ ເບີນ ຊາອິຍ ແດັອ ຕາເລ່ ກາ ໄມ່ ເຮີມ ເຈ້, ລາ ອິນຕຸ ມັນແຊມ ກາ ຈິ ຈະ ຕາກູ, ແດັອ ກ້ອຍ ຊາກໍາ ແຕ ກູ່ ຊາແມັດ ກວາຍ, ກູ່ ຈຸ່ມ ກວາຍ, ກູ່ ກວາງ ກວາຍ, ກະ ກູ່ ປັຮນາຍ ກວາຍ. 16ມວຍ ຈິດ ລໍາ ຕາກອຍ ກາ ໄມ່ ເຮີມ, ກະ ຊັນຕຣັ້ນ ແຮ້ງ ກ້ອຍ, ປັຮແນີ ມັນເຕຣົາ ມັຮ ຣາມິຣ ກ້ອຍ ຊາອັຣ ມັນແຊມ ກາ ຈິ ຈະ. ປັຮແນີ ມັນເຕຣົາ ໄລ່ ອິດ ເມົາດ ອິນແຍ່ະ ມູ່ນ ອັນ, ກະ ໂອນ ອັນ ແອັດ ມູລາໂລະ ຊ້ອງ.

ແວັດ ກ້ອຍ ໄລ່ ຈາ ໄຊອໍ ອັນ, ກະ ໄລ່ ບຸຮ ອັນ ຕິ່ງ ອູ່ຍຮ. 17ເຈ້ ເຍົາງ ເຈົາຣາຊີ ແຕງ ໂອນ ມັຮ ເຕົາວ ປັຮເຍົາ ກ້ອຍ ມັດ ດໍອໍ ເຈ້ ນະ ອັນ ຍໍອໍ ອີ ໂອນ ໄລ່ ຕະ. ອັນ ໂອນ ໄລ່ ປຣ່ອມ ມ່ອບ ອໍານາດ ໄລ່ ບໍ່ ຊັນຕຣັ້ນ ແຮ້ງ, ໂອນ ແອັງ ຊັນຕຣັ້ນ ກ້ອຍ ຊ້ອງ ຊົດ ຈົນ ແກັດ ຊັງໄກຣ ອິນແຍ່ະ ປັຮນາຍ ເຍົາງ ເຈົາຣາຊີ ປາຍ ເຈ້.

18"ກວາຍ ມັນແຊມ ກາ ໄມ່ ເຮີມ, ອັນ ລາ ເມືອງ ປັດ ກາ ຕາລາ ມັຮ ກວາຍ ເຕົາວ ປັຮເຍົາ ແອັດ ຕິ່ງ ກູແຕອໍ."

ເຍົາງ ເຈົາຣາຊີ ຕະ ໂອນ ຣາລຸຮ ອິນແຍ່ະ ເມືອງ ບາບີໂລນ

18 1ແວັດ ກ້ອຍ, ເກົາ ເຮີມ ມວຍ ນະ ແອັນ ເທວາດາ ແຊງ ແຕ ມັນລ້ອງ. ອັນ ເບີນ ອໍານາດ ປັດ ລາລີ້. ປັງ ແຕ ຮູບເຮົາງ ອັນ ປາເລົາງ ປັຮ ອິນແຍ່ະ ກວາງ ກູແຕອໍ. 2ອັນ ກູອໍ ເຣ່ງ ລາລີ້ ປາຍ: "ຣາລຸຮ ເຈ້! ຣາລຸຮ ເຈ້! ເມືອງ ບາບີໂລນ ກາ ປັດ ລາລີ້ ຣາລຸຮ ເຈ້! ຊາມໍ່, ແອັງ ຕາເມ່າະ ກະ ເຍົາງ ຕາ ອໍ ແອັດ ອິນຕຸ ເມືອງ ກ້ອຍ. ກະ ເບີນ ແຈມ ກໍລົງ ແອັດ ຕິ່ງ ກ້ອຍ ເຕ່. 3ໄກຣ ລາລີ້, ເມືອງ ກ້ອຍ ໂອນ ກວາຍ ກູ່ ກວາງ ງ່ອຍ ປັອງ ອັນ. ປັອງ ກ້ອຍ ຊາກໍາ ແຕ ມັຮ ຣານະ ແປຣີ້ ກວາຍ ຕະ ຕິ່ງ ເມືອງ ກ້ອຍ. ອິນແຍ່ະ ມັຮ ເຕົາວ ປັຮເຍົາ ແອັດ ຕິ່ງ ກູ່ ກວາງ, ໄລ່ ປຣ່ອມ ຕະ ຣານະ ແປຣີ້ ກະ ເມືອງ ກ້ອຍ. ກະ ມັຮ ກວາຍ ກາ ຈິແຈົງ ຕິ່ງ ກູແຕອໍ, ໄລ່ ກ້ອຍ ແກັດ ຊຸ ລາລີ້ ຍ່ອນ ເມືອງ ກ້ອຍ ມັກ ແອັດ ປຣຍາອໍ ລາລີ້."

4ແວັດ ກ້ອຍ, ເກົາ ຊ້ອງ ຊຽງ ການໍ່ອໍ ແຕ

ມັນລ້ອງ ປາຍ ນະໄນ່:

"ເອີ ເຍົາ ກາ ຕາປູ່ນ ຣານະ ເກົາ
ເອີຍ!

ອົງເຄາະ ເຍົາ ລ້ອຮ ແຕ ເມືອງ
ກ້ອຍ!

ອົງເຄາະ ເຍົາ ອິນໂຈຍ ຕະ ໂລ່ຍຮ
ນະ ອັນ;

ໂອນ ເຍົາ ເຕ່ອ້ ວຍາຣ ມັຮ ຣາມິ່ຮ
ຕຸ່ຮ ກັດ ກາ ແຕ້ອ້ ບໍ່ ອັນ!

5 ເມືອງ ກ້ອຍ ເປັນ ໂລ່ຍຮ ຊາອິຍ ເຈີ່,
ນະ ອັນ ຕາຣັບ ໂລ່ຍຮ ອາຊ້ອຮ
ແຕ້ອ້ ບໍ່ ມັນລ້ອງ.

ເຍົາ ເຈົາຣາຊີ ເຈີ ດໍອໍ ເລື້ອຍງ
ມັຮ ຣານະ ຕາ ອໍ ເມືອງ ກ້ອຍ ຕະ.

6 ອົງເຄາະ ເຍົາ ຕະ ໂຈະ ເມືອງ ກ້ອຍ
ມູເຈົງ ອັນ ຕະ ໂຈະ ເຍົາ ເຕ່.

ອົງເຄາະ ເຍົາ ກັຣລັຮ ແດັອ້ ເມືອງ
ກ້ອຍ ບາຣ ເຈີ

ກາເລີຍ ແຕ ຣານະ ອັນ ຕະ.

ອົງເຄາະ ເຍົາ ກູລັຮ ລັຮ ຣານະ ໂຕຍ໌
ບາບ ໂອນ ເມືອງ ກ້ອຍ ບາຣ ເຈີ
ກາເລີຍ ແຕ ອັນ ຕະ ໂຈະ ກວາຍ
ກາມໍອໍ ເຈີ່.

7 ອັນ ແອັດ ປຣຍາອໍ ລາລີ່, ກະ ອັນ
ໂອດ ເລື້ອຍງ.

ນະກ້ອຍ, ມາຮ ກ້ອຍ ເຕ່ ໂອນ ອັນ
ເປັນ ຣານະ ຕຸ່ຮ ກັດ ກະ ງໍ່.

ຣາງັຮ ອັນ ຄິດ ນະໄນ່: 'ເກົາ ຕາກູ
ໄນ່, ເກົາ ລາ ມັນແຊມ ເຕົາວ
ປັຮເຍົາ! ເກົາ ຕາ ແກັນ ອິນເປ່ອ້
ກູມາຍ. ເກົາ ຕາ ເປັນ ຣາມິຮ ຕຸ່ຮ
ງໍ່ ອິນເຕົາ!'

8 ນະກ້ອຍ, ມັຮ ຣາມິ່ຮ ຕຸ່ຮ ກັດ ໄນ່
ແຕ້ອ້ ບໍ່ ອັນ ລາ ມວຍ ຕາຣີບ!

ເນົາ ກູຈິດ ກຸ່ຮ, ເນົາ ເຍົາມ ກູໂກຍ໌,
ເນົາ ມາເຍົາຍຮ ຊາລາອໍ, ກະ
ເມືອງ ກ້ອຍ ເນົາ ຈ້ອງ ອິນແຍ່ະ.

ໂກຣ ລາລີ່ ເຍົາ ເຈົາຣາຊີ ລາ
ອິນເຈົາ. ອັນ ກາ ຕັດຊິນ ເມືອງ
ກ້ອຍ ລາ ຊິດ ແກ້ຍ ແຕ ກາມໍອໍ."

9 ກະ ມັຮ ເຕົາວ ປັຮເຍົາ ກາ ແອັດ ຕິ່ງ ກູ່
ກຣວາງ, ໄລ່ ກາ ຕະ ຣານະ ແປຣີ່ ມັນຕຸ ກະ
ເມືອງ ກ້ອຍ, ເຈີ່ ແອັດ ປຣຍາອໍ ລາລີ່ ກະ ອັນ,
ແຕ້ອ້ ເຕົາວ ປັຮເຍົາ ກ້ອຍ ເຮັມ ປາຣຍາອໍ
ຊ້ອຮ ແຕ ເມືອງ ກ້ອຍ, ໄລ່ ເຍົາມ ກູໂກຍ໌.

10 ມັຮ ເຕົາວ ປັຮເຍົາ ກ້ອຍ ແອັດ ເຍິງ ແຕ
ເມືອງ ກ້ອຍ, ຍ່ອນ ໄລ່ ອົງກ້ອຮ ໄລ່ ຈິວ ຕຸ່ຮ
ກັດ ກ້ອຍ ເຕ່. ກະ ໄລ່ ປາຍ: "ໂຕຍ໌ ບາບ
ລາລີ່! ໂຕຍ໌ ບາບ ລາລີ່ ເມືອງ ປິດ ກ້ອຍ, ລາ
ເມືອງ ບາບີໂລນ! ເຍົາ ເຈົາຣາຊີ ຕະ ໂອນ
ອັນ ປິດ ມວຍ ຕາລັບ!"

11 ກະ ມັຮ ກວາຍ ກາ ຈິແຈັງ ຕິ່ງ ກູແຕອໍ,
ໄລ່ ເຍົາມ ກູໂກຍ໌ ແຕ ເມືອງ ກ້ອຍ ເຕ່, ຍ່ອນ
ຕາ ເປັນ ເນົາ ອີ ແຈັງ ນ້ອງ ເກຣັງ ໄລ່. 12 ຕາ
ເປັນ ອາແລ່ະ ອີ ແຈັງ ນ້ອງ ແຢງ, ປຣະ,
ຕາເມົາ ເປ່ງ, ເກຣັງ ເປ່ງ, ຊາອິຍ ຣາມິ່ຮ ອາຣີ
ອໍ ກະ ເປ່ງ ລາລີ່, ເກຣັງ ຕະ ແຕ ອາລ່ອງ
ປາຣວມ, ເກຣັງ ຕະ ແຕ ປາລໍອໍ ອາຈຍາງ,
ກະ ເກຣັງ ຕະ ແຕ ອາລ່ອງ ເປ່ງ, ຊາປັນ,
ຕາອໍ, ກະ ຕາເມົາ ອິນເລ່ງ ລາລີ່. 13 ຕາ ເປັນ
ອາແລ່ະ ອີ ແຈັງ ຊັຣນໍອໍ ອາລ່ອງ ປາຣວມ,
ແຕ່ລາ ເກຣັງ ເນົາ ໂຈະ ຕິ່ງ ຣາແວ້ຮ ຈາ ຍໍອໍ
ອີ ໂອນ ແອມ, ຣາແລງ ອາລ່ອງ ປາຣວມ, ຊຽດ
ອາລ່ອງ ປາຣວມ, ກະ ເກຣັງ ເນົາ ຈ້ອງ ໂອນ

ປາຮວມ, ປ້ອງ, ອິນຊິ່ງ ແຕ ປາໄລ ອາໂປ່ນ, ແປງ ໂດຍ ບຸຮ, ທຣໍ, ຕາແກງ, ແກະ, ອາແຊັຮ, ລໍ ອາແຊັຮ, ກວາຍ ຊູລ, ກາ ແຕີຍ ອາມົງ ກວາຍ ແຮີ. 14ກວາຍ ກາ ຈິແຈັງ ກ້ອຍ, ໄລ່ ປາຍ ໂຈະ ເມືອງ ກ້ອຍ ນ່ະໄນ: "ມັຮ ຣາມິ້ຮ ອໍ ໄມ່ ຍໍອໍ ອີ ເບີນ, ອິນແຍ່ະ ຣາມິ້ຮ ກ້ອຍ ປິດ ເຈີ. ກະ ມັຮ ຣາມິ້ຮ ປຣຍາອໍ ກະ ອໍ ມັຮ ໄມ່ ເກີ້ຍ ເບີນ, ກູ່ ຣາມິ້ຮ ກ້ອຍ ແກັດ ປິດ ແຕ່. ໄມ່ ຕາ ເບີນ ຣາມິຮ ນ້ອງ ມັຮ ຣາມິ້ຮ ກ້ອຍ!"

15ກວາຍ ກາ ແກັດ ຊຸ ລາລີ້ ຍ່ອນ ໄລ່ ຈິແຈັງ ຕິ່ງ ເມືອງ ກ້ອຍ, ໄລ່ ແອັດ ເຍິ່ງ ແຕ ເມືອງ, ຍ່ອນ ໄລ່ ອີງກ້ອຍ ຣາມິຮ ຕຸ່ຮ ກັດ ກ້ອຍ ແຕ່. ກວາຍ ກ້ອຍ ເຍີ້ມ ກູໂກຍຸ່. 16ໄລ່ ປາຍ: "ໂຕຍ໌ ບາບ ລາລີ້! ໂຕຍ໌ ບາບ ລາລີ້ ເມືອງ ປິດ ກ້ອຍ! ບ້ອງ ກ້ອຍ ເມືອງ ກ້ອຍ ນ່ະ ມັນແຊມ ກາ ແຊິບ ເກຣັງ ເນົ່າ ຕະ ແຕ ອາຣີ ເປ່ງ ລາລີ້, ອາຣີ ອາອູຍ, ກະ ອາຣີ ກູເຊົາ ອໍ. ອັນ ຕ້ອກ ເກຣັງ ແຢງ, ຕາເມົາ ເປ່ງ, ກະ ເກຣັງ ເປ່ງ ການໍອໍ ແຮີ! 17ມາ ອິນແຍ່ະ ມັຮ ມຸ່ນ ອັນ ລາ ປິດ ຕິ່ງ ມວຍ ຊາໂມງ!"

ກູ່ ນະ ກວາຍ ກາ ຕາລາ ຕົວະ ກາ ເປາະ ຕິ່ງ ແດີອໍ ທາເລ, ກະ ກູ່ ນະ ກວາຍ ການໍອໍ ກາ ຊ້ອຮ ຕິ່ງ ຕົວະ ກ້ອຍ, ໄລ່ ຕະ ຣານະ ຕິ່ງ ຕົວະ ກະ ໄລ່ ກາ ຈິແຈັງ, ກູ່ ນະ ໄລ່ ແອັດ ເຍິ່ງ ແຕ ເມືອງ ກ້ອຍ. 18ກະ ແຕີອໍ ໄລ່ ເຮີມ ປາຮຍາອໍ ຊ້ອຮ ແຕ ເມືອງ ກ້ອຍ, ໄລ່ ປາຍ ເຣ່ງ ລາລີ້: "ແຕ ບ້ອງ ອາໄຣ່ ຈົນ ແຕີອໍ ຊານໍ, ຕາ ເກີ້ຍ ເບີນ ເມືອງ ການໍອໍ ລາ ນ່ະ ເມືອງ ປິດ ໄນ!"

19ແວັດ ກ້ອຍ ໄລ່ ເຍີຍ ພຸ່ນ ກູແຕອໍ ໂຈະ ຕິ່ງ ແປີ ໄລ່, ຕະ ໂອນ ເນົ່າ ດັງ ໄລ່ ຊ້ອງ ຕຸ່ຮ ລາລີ້. ກະ ໄລ່ ເຍີ້ມ ກູໂກຍຸ່ ປາຍ ນ່ະໄນ:

"ໂຕຍ໌ ບາບ ລາລີ້! ໂຕຍ໌ ບາບ ລາລີ້ ເມືອງ ປິດ ໄນ! ມັຮ ກວາຍ ກາ ເບີນ ຕົວະ ກາ ເປາະ ຕິ່ງ ແດີອໍ ທາເລ ແກັດ ຊຸ ອິນແຍ່ະ, ຍ່ອນ ເມືອງ ໄນ່ ຊຸ ແຕ ອິນໂຍ່ງ. ມາ ຊານໍ ອັນ ປິດ ຕິ່ງ ມວຍ ຊາໂມງ."

20ເອີ ເຍົາ ກາ ແອັດ ຕິ່ງ ມັນລ້ອງ ເອີຍ! ອີງເຄາະ ເຍົາ ຊ້ອງ ຣໍອໍ ລາລີ້ ຍ່ອນ ເມືອງ ກ້ອຍ ຣາລຸຮ! ເຍົາ ກາ ຕາປູ່ນ ຣານະ ເຍົາ ເຈົາຣາຊີ, ເຍົາ ກາ ເຢຊູ ກຣິດ ຣຽຮ ປາຈຸຮ, ກະ ເຍົາ ກາ ອາຕີ ຕາງ ບັຮນາຍ ເຍົາ ເຈົາຣາຊີ, ອີງເຄາະ ເຍົາ ຊ້ອງ ຣໍອໍ ແຕ່, ຍ່ອນ ເຍົາ ເຈົາຣາຊີ ກັຮລັຮ ແດີອໍ ໂຈະ ເມືອງ ກ້ອຍ, ຍ່ອນ ກວາຍ ຕິ່ງ ເມືອງ ກ້ອຍ ຕະ ເຍົາ ແຕ ອິນໂຍ່ງ!

21ແວັດ ກ້ອຍ, ເກົາ ເຮີມ ມວຍ ນະ ເທວາດາ ການໍອໍ ກາ ບັນ ເຣ່ງ ລາລີ້. ອັນ ອາແຣັ ມວຍ ແພນ ຕາເມົາ ປິດ ກະ ອິນຕ້ອງ ລາລີ້. ເຈີ ອັນ ອາປ້ອງ ຕັຮ ຕາເມົາ ກ້ອຍ ຕິ່ງ ແດີອໍ ທາເລ. ກະ ອັນ ປາຍ ນ່ະໄນ: "ເມືອງ ບາບີໂລນ ລາ ເມືອງ ປິດ ລາລີ້, ມາ ເຣ່ງ ລາລີ້ ເນົ່າ ອາປ້ອງ ຕັຮ ອັນ, ມູຣົງ ເກົາ ອາປ້ອງ ຕັຮ ຕາເມົາ ໄນ່ ແຕ່. ເຈີ ເນົ່າ ຕາ ເບີນ ເຮີມ ນ້ອງ ເມືອງ ກ້ອຍ. 22ເນົ່າ ຕາ ເບີນ ຊ້ອງ ນ້ອງ ຕິ່ງ ເມືອງ ກ້ອຍ ລາ ຊຽງ ກວາຍ ລໍ່າ ຍ່ອງ, ຊຽງ ພິນ, ຊຽງ ຕາຣີລ, ກະ ຊຽງ ແກ. ມັຮ ກວາຍ ເຈົາງ ຕະ ຣານະ ຕາ ເບີນ ເບີນ ແອັດ ນ້ອງ ຕິ່ງ ເມືອງ ກ້ອຍ. ກະ ຕາ ເບີນ ຊ້ອງ ນ້ອງ ເນົ່າ ກູກຼິຮ ທຣໍ. 23ເນົ່າ ຕາ ເບີນ ຕາກັດ ນ້ອງ ຕາກຍາງ ຕິ່ງ ເມືອງ ກ້ອຍ. ກະ ເນົ່າ ຕາ ເບີນ ຊ້ອງ ນ້ອງ ຊຽງ ຣໍອໍ ບ້ອງ ກາ ຣາເລົາ ເປາະ ຈາ ບັຮຊວຍ ລາກວຍ. ແຕ ບ້ອງ ອາໄຣ່, ມັຮ ກວາຍ ກາ ຈິແຈັງ ຕິ່ງ ເມືອງ ກ້ອຍ, ອິນແຍ່ະ

ກວາຍ ຕຶ່ງ ກູ່ ກວາງ ຢຳນັບ ໄລ່. ເມືອງ ກ້ອຍ ພິ ກູ່ ກວາຍ ກວວາງ, ນະ ກວາຍ ມໍ ເກີ້ຍ ພິ ກວາຍ ເຕ່! ²⁴ຕຶ່ງ ເມືອງ ກ້ອຍ, ເປັນ ອາຮາມ ມັຮ ກວາຍ ອາຕິ ຕາງ ປັຣນາຍ ເຍີງ ເຈົາຮາຊີ, ກວາຍ ກາ ຕາປູ່ນ ຮານະ ເຍີງ ເຈົາຮາຊີ, ກະ ອິນແຍ່ະ ມັຮ ກວາຍ ການໍອໍ ກາ ເນົ່າ ກາຈິດ."

19 ¹ແວັດ ກ້ອຍ, ເກົາ ຊ້ອງ ຊຽງ ກວາຍ ຫຼິ່ງ ລາລີ້ ແອັດ ຕຶ່ງ ມັນລ້ອງ, ໄລ່ ປາຍ ເຣ່ງ ລາລີ້: "ຮາເລລູຢາ!"^໓ ເຍີງ ເຈົາຮາຊີ ຈ່ອຍ ອາມົ່ງ ກວາຍ! ໂອນ ໄຮ ຍ່ອງ ເລືອຍໆ ເຍີງ ເຈົາຮາຊີ ໄຮ! ກະ ໂອນ ອັນ ແກັດ ຊິດ ລາລີ້! ²ອັນ ຕະ ປຍາຍໍ ກະ ຕານ້ອງ ເລືອຍໆ! ອັນ ຕະ ໂຕ່ດ ເຈົ້ ມັນແຊມ ກາ ຈິ ຈະ. ມັນແຊມ ກ້ອຍ ຕະ ຮານະ ແປຣີ ເລືອຍໆ, ກະ ອັນ ປັຣຕີ ໂອນ ກູ່ ກວວາງ ຕຶ່ງ ກູແຕອໍ ໄນ່ ຕະ ຮານະ ຕາ ອໍ ກະ ອັນ. ມາ ເຍີງ ເຈົາຮາຊີ ກັຣລັຮ ແດັອ, ຍ່ອນ ອັນ ກາຈິດ ມັຮ ກວາຍ ກາ ຕະ ຮານະ ເຍີງ ເຈົາຮາຊີ."

³ມວຍ ເຈົ້ ແອັນ, ກວາຍ ຫຼິ່ງ ກ້ອຍ ປາຍ ເຣ່ງ ລາລີ້: "ຮາເລລູຢາ! ປາຣຍາອໍ ແຕ ເມືອງ ປິດ ກ້ອຍ ຊ້ອຣ ຊິດ ແດັຍ!"

⁴ເຈົ້ ຈຸ່ມ ກວາຍ ເທົາ ປາຣ ຈິດ ລາ ປູນ ນະ, ກະ ປູນ ລຳ ຊັນຕຣັນ, ໄລ່ ກູ່ ຮາໂກລ ຊາງ ເຍີງ ເຈົາຮາຊີ, ອັນ ກາ ຕາກູ ຕຶ່ງ ກາເຈົ້ ເຕົາວ ປັຣເຍົາ, ກະ ໄລ່ ປາຍ ນະໄນ່: "ອາແມນ! ຮາເລລູຢາ!"

ແກະ ກອນ ອິດ ລາກວຍ

⁵ແວັດ ກ້ອຍ, ເກົາ ຊ້ອງ ຊຽງ ລ້ອຣ ແຕ

ກາເຈົ້ ເຕົາວ ປັຣເຍົາ ຕາກູ. ຊຽງ ກ້ອຍ ປາຍ ນະໄນ່: "ຍ່ອງ ເຍີງ ເຈົາຮາຊີ ໄຮ! ໂອນ ອິນແຍ່ະ ມັຮ ເຍົາ ກາ ຕະ ຮານະ ອັນ, ກະ ກູ່ ນະ ກວາຍ ກາ ຢຳນັບ ອັນ, ກວາຍ ປິດ ກະ ກວາຍ ແກດ, ຍ່ອງ ອັນ!"

⁶ແວັດ ກ້ອຍ, ເກົາ ຊ້ອງ ຊຽງ ກວາຍ ຫຼິ່ງ ລາລີ້, ນະ ໄຮ ແດັອ ປິດ, ກະ ນະ ກຣິມ ຕັນດີຣ ເຣ່ງ ລາລີ້. ຊຽງ ກ້ອຍ ປາຍ ນະໄນ່: "ຮາເລລູຢາ! ເຍີງ ເຈົາຮາຊີ ລາ ອິນເຈົາ ໄຮ, ກະ ອັນ ຊິດ ແກັຍ ອິນແຍ່ະ ແຕ ການໍອໍ. ອັນ ແກັດ ເຕົາວ ປັຣເຍົາ ຊິດ ແດັຍ! ⁷ໂອນ ໄຮ ຊ້ອງ ຣໍອໍ ລາລີ້! ໂອນ ໄຮ ແອັນ ເລືອຍໆ! ໂອນ ໄຮ ຢຳນັບ ເຍີງ ເຈົາຮາຊີ! ແຕ່ອໍ ເຈົ້ ຕາໄງ ແກະ ກອນ ອິດ ລາກວຍ.^໙ ລາກວຍ ກ້ອຍ ກຽມ ປຣ່ອມ ເຈົ້. ⁸ເນົ່າ ໂອນ ອັນ ແຂັບ ເກຣັງ ຕະ ແຕ ອາຣິ ອໍ ລາລີ້. ເນົ່າ ດໍອໍ ອາຣິ ກ້ອຍ ລາ ອາຣິ ລາແມ່ນ ອໍ. ອາຣິ ກ້ອຍ ລາ ບຣັຮ ກະ ກູ້ອໍ ລາລີ້." (ອາຣິ ລາແມ່ນ ອໍ ຊາກຳ ແຕ ມັຮ ຮານະ ຕານ້ອງ ອໍ ໄລ່ ກາ ຕາປູ່ນ ຮານະ ເຍີງ ເຈົາຮາຊີ ຕະ.)

⁹ແວັດ ກ້ອຍ, ເທວາດາ ອາຕິ ເກົາ ປາຍ: "ອຶງເຄາະ ໄມ່ ຄຽນ ປາຍ: 'ປູ່ນ ລາລີ້ ມັຮ ກວາຍ ກາ ເຍີງ ເຈົາຮາຊີ ການິຍ ແຕ່ອໍ ຈາ ປັຣຊວຍ ແກະ ກອນ ກ້ອຍ.'"

ກະ ເທວາດາ ກ້ອຍ ອາຕິ ເກົາ ແອັນ ປາຍ: "ມັຮ ປັຣນາຍ ກາ ເຍີງ ເຈົາຮາຊີ ອາຕິ ໄນ່ ລາ ປັຣນາຍ ປຍາຍໍ ລາລີ້."

¹⁰ເຈົ້ ເກົາ ກູ່ ຮາໂກລ ຍິອໍ ອີ ຊາງ ເທວາດາ ກ້ອຍ, ມາ ອັນ ປາຍ ໂຈະ ເກົາ ນະໄນ່: "ອິນໂຈຍ ຕະ ນະກ້ອຍ! ເກົາ ຕະ ຮານະ ເຍີງ

^໓ 19:1 ປັຣນາຍ 'ຮາເລລູຢາ' ອາຕິ ລັຮ ລາ 'ຍ່ອງ ເຍີງ ເຈົາຮາຊີ.' ^໙ 19:7 ລາກວຍ ແກະ ກອນ ລາ ຊາກຳ ແຕ ອິນແຍ່ະ ມັຮ ມູ່ ກາ ຊາອຳ ເຢຊູ.

ເຈົາຮາຊີ ມູເຈິງ ໄມ່ ເຕ່, ກະ ມູເຈິງ ກວາຍ ການ່ອ້ ແຕ ມູ່ ກາ ຊາອຳ, ໄລ່ ກາ ອາຕີ ແຕ ເຢຊູ. ອີງເຄາະ ໄມ່ ຊາງ ແອັງ ເຍົາງ ເຈົາຮາຊີ ຊ້ອງ! ໄລ່ ກາ ອາຕີ ແຕ ເຢຊູ, ໄລ່ ກ້ອຍ ເບິນ ຣາເວີາຍ ເຍົາງ ເຈົາຮາຊີ ແອັດ ຕຶງ ຣາງື້ຮ ໄລ່ ມູເຈິງ ມັຮ ກວາຍ ກາ ອາຕີ ຕາງ ປັຣນາຍ ເຍົາງ ເຈົາຮາຊີ ເຕ່."

ອັນ ກາ ຈິ້ຮ ອາແຊັຮ ກູ້ອັ

11 ແວັດ ກ້ອຍ, ເກົາ ເຮີມ ມັນລ້ອງ ເປັຮ. ກະ ເກົາ ເຮີມ ມວຍ ລຳ ອາແຊັຮ ກູ້ອັ. ອັນ ກາ ຈິ້ຮ ອາແຊັຮ ກ້ອຍ, ເນົາ ດໍອັ ອັນ ລາ: 'ອັນ ກາ ຕານ່ອງ ກະ ປຍາຍ໌ ເລືອຍໆ.' ອັນ ຕັດຊິນ ກະ ຣາຊູ່ ຍ່ອນ ຣານະ ຕານ່ອງ ອໍ ເລືອຍໆ. 12 ມັດ ອັນ ລາ ນະ ປັຣລາ ອູ່ຍຮ. ອັນ ຕາປຶງ ຊາອິ້ຍ ກຸນຕຣວາອ໌ ເຕົາວ ປັຣເຍົາ. ອັນ ແກວ ຣາມິ້ຮ ກາ ເນົາ ຄຽນ ໂອນ ອັນ, ມາ ຕາ ເບິນ ເນົາ ດັງ ຣາມິ້ຮ ກ້ອຍ. ແອັງ ອັນ ແຕ່ ດັງ ຣາມິ້ຮ ກ້ອຍ. 13 ເກຣັງ ອັນ ເນົາ ອາລຸ ຕຶງ ອາຮາມ. ມວຍ ຣາມິ້ຮ ແອັນ ເນົາ ດໍອັ ອັນ ລາ: 'ປັຣນາຍ ເຍົາງ ເຈົາຮາຊີ.' 14 ກຶງ ລາລີ້ ຕາຮານ ແຕ ມັນລ້ອງ ຕາປຸ່ນ ອັນ. ອິນແຍ່ະ ຕາຮານ ກ້ອຍ ມານະ ຈິ້ຮ ມານຳ ອາແຊັຮ ກູ້ອັ ກະ ໄລ່ ແຊັບ ເກຣັງ ຕະ ແຕ ອາຣີ ລາເມ່ນ ກູ້ອັ ກາ ບຣັຮ ລາລີ້. 15 ອັນ ກາ ຊົດ ຕາຮານ ກ້ອຍ ກູໂບ ມວຍ ປູາ ດາວ ເບີ ລາລີ້ ຕຶງ ແບອ໌ ອັນ. ແຕ ດາວ ໄນ່ ອັນ ຣາຈິລ ເຮົາບ ກູ່ ກຣວາງ. ກະ ອັນ ຢຸມ ມວຍ ອິນແຕຣັຮ ກ່ອນ ຕາອ໌ ດໍອັ ຕະ ຊົດ ມັຮ ກຣວາງ ກ້ອຍ. ອັນ ຕະ ໂອນ ກວາຍ ຈິວ ຕຸ່ຮ ກັດ, ຍ່ອນ

ເຍົາງ ເຈົາຮາຊີ ຊ້ອງ ອີງຄືນ ລາລີ້ ໂຈະ ໄລ່.^ບ ເຍົາງ ເຈົາຮາຊີ ລາ ເຍົາງ ກາ ຊົດ ປັດ ແກ້ຍ ອິນແຍ່ະ ແຕ ການ່ອ້. 16 ຕຶງ ອາຍ້ອຮ ຕີ ກະ ຕຶງ ອິນລູ່, ອັນ ກາ ຊົດ ຕາຮານ ກ້ອຍ ເບິນ ມວຍ ຣາມິ້ຮ ເນົາ ຄຽນ ນະໄນ່: "ໄນ່ ລາ ເຕົາວ ປັຣເຍົາ ກາເລີຍ ເຕົາວ ປັຣເຍົາ ການ່ອ້, ກະ ອິນເຈົາ ກາເລີຍ ອິນເຈົາ ການ່ອ້."

ອັນ ກາ ຈິ້ຮ ອາແຊັຮ ກູ້ອັ

ຮາຈິລ ເຮົາບ ກູ່ ເຕົາວ ປັຣເຍົາ

17 ແວັດ ກ້ອຍ, ເກົາ ເຮີມ ມານະ ເທວາດາ ແອັດ ຕາຍິງ ຕຶງ ມັດ ມານາງ. ອັນ ປາຍ ເຣ່ງ ລາລີ້ ໂຈະ ອິນແຍ່ະ ມັຮ ແຈມ ກາ ປັຣ ຕຶງ ມັນລ້ອງ: "ເຍົາ ແຕ່ອ໌ ບໍ່ ໄນ່! ອິນແຍ່ະ ມັຮ ເຍົາ ປາໂຣມ ບໍ່ ໄນ່! ເຍົາງ ເຈົາຮາຊີ ຕະ ໂອນ ເຍົາ ເບິນ ຈາ ມວຍ ເປ່ລ ປັດ! 18 ເຍົາ ແຕ່ອ໌ ຈາ ໄຊອ໌ ມັຮ ກວາຍ ເຕົາວ ປັຣເຍົາ, ມັຮ ກວາຍ ກາ ຊົດ ຕາຮານ, ມັຮ ກວາຍ ຕາຮານ, ມັຮ ອາແຊັຮ ກະ ມັຮ ກວາຍ ກາ ຈິ້ຮ ອາແຊັຮ. ກະ ເຍົາ ຈາ ໄຊອ໌ ແຕ ກູ່ ຣາມິ້ຮ ກວາຍ, ກວາຍ ຊູລ ກະ ກວາຍ ຕາ ເບິນ ຊູລ, ກວາຍ ປັດ ກະ ກວາຍ ແກດ!" 19 ແວັດ ກ້ອຍ, ເກົາ ເຮີມ ຊັນຕຣັ້ນ ແຣັງ ກ້ອຍ, ກະ ມັຮ ເຕົາວ ປັຣເຍົາ ກາ ແອັດ ຕຶງ ກູແຕອ໌ ມັນຕຸ ກະ ອິນແຍ່ະ ມັຮ ຕາຮານ ໄລ່, ໄລ່ ໂຣມ ຍິອ໌ ອີ ຣາຊູ່ ກະ ອັນ ກາ ຈິ້ຮ ອາແຊັຮ ກູ້ອັ ກະ ອິນແຍ່ະ ມັຮ ຕາຮານ ອັນ. 20 ມູ່ ຕາຮານ ອາແຊັຮ ກູ້ອັ ກ້ອຍ ໂກບ ຊັນຕຣັ້ນ ແຣັງ ກະ ອັນ ກາ ຕະ ອິນຕີ ອາໂລກ ປາຍ ອາຕີ ຕາງ ປັຣນາຍ ເຍົາງ ເຈົາຮາຊີ. ກວາຍ

^ບ 19:15 ຕຶງ ປັຣນາຍ ກຣິກ ອັນ ປາຍ: "ເຍົາງ ເຈົາຮາຊີ ຊາເຕົາຍ໌ ຕຶງ ຣາເລ່າະ ເນົາ ປັດ ແຕ້ອ ອາງຸ່ນ."

ກາ ຕະ ອິນຕີ ອາໂລກ ກ້ອຍ, ອັນ ຕະ ຊາອິ້ຍ ຣານະ ຄານະ ຈ່ອຍ ຊັນຕຣັ້ນ ແຮ້ງ ກ້ອຍ ໂອນ ອັນ ເຕ່ອ໌ ພິ ມັຮ ກວາຍ ກາ ແກວ ຣາມິ້ຮ ຊັນຕຣັ້ນ ແຮ້ງ, ກະ ມັຮ ກວາຍ ກາ ຊາງ ຮູບ ຊັນຕຣັ້ນ ກ້ອຍ. ຊັນຕຣັ້ນ ແຮ້ງ ກະ ອັນ ກາ ຕະ ອິນຕີ ອາໂລກ ກ້ອຍ, ໄລ່ ອິນມ້ອງ ອາມັງ, ມາ ເນົ່າ ອາປັອງ ຕັຮ ໄລ່ ຕິ່ງ ປຣຸ່ງ ອູ່ຍຮ ກາ ເບີນ ອູ່ຍຮ ກະ ກາເຈຍ ເບີ ເລືອຍງ. ²¹ກະ ມັຮ ຕາຮານ ຊັນຕຣັ້ນ ແຮ້ງ ກ້ອຍ, ອິນແຍ່ະ ມັຮ ໄລ່ ກູຈິດ ແຕ ດາວ ອັນ ກາ ຈິຮ ອາແຊັຮ ກ້ອຍ ກູໂບ ຕິ່ງ ແບອ໌ ອັນ. ເຈ້ ອິນແຍ່ະ ມັຮ ແຈມ ແຕ ມັນລ້ອງ ແຕ່ອ໌ ຈາ ໄຊອ໌ ກວາຍ ຕາຮານ ກ້ອຍ ອິນຈິນ ປາໄຊ ປາອ້ອຮ.

ເຢຊູ ຕະ ຊິດ ຕິ່ງ ກູແຕອ໌ ເບີນ ມວຍ ປັນ ກູມ໌

20 ¹ແວັດ ກ້ອຍ, ເກົາ ເຮີມ ມວຍ ນະ ເທວາດາ ແຂງ ແຕ ມັນລ້ອງ. ເທວາດາ ກ້ອຍ ຢຸມ ກອນ ກາແຈ ປຣຸ່ງ ອູ່ຍຮ. ກະ ອັນ ຢຸມ ມວຍ ອິນແຕຣັຮ ອິນໄຊ ໄຊ ກຣິຮ ລາລີ້. ²ອັນ ໂກບ ງວງ ກາ ນະ ກູຊັນ ແຕ ອິມແບີ. ງວງ ກ້ອຍ ຊິດ ກູ່ ເຍີງ ຕາ ອໍ, ກະ ອັນ ເບີນ ຣາມິ້ຮ ເຍີງ ຊາຕານ. ເທວາດາ ກ້ອຍ ຊິດ ເຍີງ ຊາຕານ ແຕ ອິນໄຊ ໄຊ ອິນແຍ່ະ ມວຍ ປັນ ກູມ໌. ³ເທວາດາ ກ້ອຍ ອາປັອງ ຕັຮ ເຍີງ ຊາຕານ ຕິ່ງ ປຣຸ່ງ ອູ່ຍຮ, ກະ ອັນ ກາໄຕ່ຮ ໂຈະ ກາແຈ ອິນຕຸ ກ້ອຍ. ນະກ້ອຍ, ເຍີງ ຊາຕານ ຕາ ເຕ່ອ໌ ພິ ນ້ອງ ກວາຍ ອິນແຍ່ະ ມວຍ ປັນ ກູມ໌. ແວັດ ມວຍ ປັນ ກູມ໌ ເນົ່າ ອາໂຣຍຮ ເຍີງ ຊາຕານ, ມາ ເນົ່າ ຕາ ເບີນ ອາໂຣຍຮ ອັນ ດູ່ນ.

⁴ແວັດ ກ້ອຍ, ເກົາ ເຮີມ ຊາອິ້ຍ ກາເຈັງ ຕາກູ, ນະ ກາເຈັງ ເຕົາວ ປັຮເຍົາ. ໄລ່ ກາ

ຕາກູ ຕິ່ງ ກາເຈັງ ກ້ອຍ, ເບີນ ອຳນາດ ຕັດຊິ້ນ ກວາຍ. ກະ ເກົາ ເຮີມ ມັຮ ຣາເວົ້າຍ ກວາຍ ກາ ເນົ່າ ກ້ອຮ ຕາກອງ ຍ່ອນ ໄລ່ ອາຕີ ຣາມິ້ຮ ປຍາຍ໌ ແຕ ເຢຊູ ກະ ປັຮນາຍ ແຕ ເຍີງ ເຈົາຣາຊີ. ໄລ່ ຕາ ເບີນ ຊາງ ຊັນຕຣັ້ນ ແຮ້ງ ແຕີລາ ຮູບ ຊັນຕຣັ້ນ ກ້ອຍ. ກະ ໄລ່ ຕາ ເບີນ ເບີນ ຣາມິ້ຮ ຊັນຕຣັ້ນ ກ້ອຍ ຕິ່ງ ກາລຍາອ໌ ໄລ່ ແຕີລາ ຕິ່ງ ອາຕີ ໄລ່. ໄລ່ ກ້ອຍ ອາມັງ ລັຮ ເຈ້, ກະ ໄລ່ ຕະ ຊິດ ມັນຕຸ ກະ ເຢຊູ ກຣິດ ອິນແຍ່ະ ມວຍ ປັນ ກູມ໌. ⁵ມາ ມັຮ ກວາຍ ການໍອ໌ ກາ ກູຈິດ ເຈ້, ໄລ່ ກ້ອຍ ຕາ ຍວາຮ ອາມັງ ລັຮ ຈິນ ໂອນ ແວັດ ມວຍ ປັນ ກູມ໌ ກ້ອຍ. ເຮີບ ໄນ່ ລາ ເຮີບ ກາ ມວຍ ກວາຍ ກາ ກູຈິດ ເຈ້ ເບີນ ອາມັງ ລັຮ. ⁶ບຸ່ນ ລາລີ້ ກະ ບັຮ ອໍ ລາລີ້ ມັຮ ກວາຍ ກາ ອາມັງ ລັຮ ຕິ່ງ ເຮີບ ມວຍ ກ້ອຍ. ໄລ່ ຕາ ເບີນ ກູຈິດ ເຮີບ ກາ ບາຮ ນ້ອງ, ມາ ໄລ່ ແກັດ ກວາຍ ຊາງ ຣິດ ເຍີງ ເຈົາຣາຊີ, ກະ ໄລ່ ເບີນ ຕະ ຊິດ ມັນຕຸ ກະ ເຢຊູ ກຣິດ ອິນແຍ່ະ ມວຍ ປັນ ກູມ໌.

ເຍີງ ຊາຕານ ແກັດ ເປ່ ເລືອຍງ

⁷ແວັດ ມວຍ ປັນ ກູມ໌ ກ້ອຍ, ເນົ່າ ອາໂຣຍຮ ເຍີງ ຊາຕານ ແຕ ກໍອ໌ ກາ ເນົ່າ ໂກບ ດໍອ໌ ອັນ. ⁸ເຈ້ ອັນ ເປາະ ພິ ລັຮ ຊາ ອິນແຍ່ະ ມັຮ ກວາຍ ຕິ່ງ ກຣວາງ ກູແຕອ໌ ໄນ່. ເນົ່າ ດໍອ໌ ຣາມິ້ຮ ມັຮ ກາ ກຣວາງ ກວາຍ ກ້ອຍ ລາ ໂກກ ກະ ມາໂກກ. ເຍີງ ຊາຕານ ປາໂຣມ ມັຮ ກຣວາງ ກວາຍ ໂອນ ເປາະ ຣາຊູ່. ກຼິ່ງ ລາລີ້ ມັຮ ກວາຍ ກ້ອຍ! ເບີນ ແກຼຍ ແຕ ກູອງ ຊາງາຍ໌ ກາ ແອັດ ຕິ່ງ ປີຮ ແດີອ໌ ທາເລ. ⁹ໄລ່ ປັຮ ອິນແຍ່ະ ກູ່ ອິນຕຸ ຕິ່ງ ກູແຕອ໌. ກະ ໄລ່ ແອັດ ຈວບ ອິນແຍ່ະ ມັຮ ກວາຍ ກາ ຕາປູ່ນ

ເຢີາງ ເຈົາຣາຊີ ກາ ແອັດ ຕິ່ງ ເມືອງ ກາ ເຢີາງ ເຈົາຣາຊີ ອາໂຍ່ະ. ມາ ເບີນ ອູ່ຍຮ ແຂງ ແຕ ມັນລ້ອງ ອາປັດ ຕັຮ ໄລ່. 10ແວັດ ກ້ອຍ, ເນົ່າ ອາປັອງ ຕັຮ ເຢີາງ ຊາຕານ, ອັນ ກາ ພິ ມັຮ ກວາຍ, ຕິ່ງ ປຣຸ່ງ ອູ່ຍຮ ລັຮ. ແອັດ ຕິ່ງ ອິນຕຸ ກ້ອຍ, ອູ່ຍຮ ກະ ກາເຈຍ ເບີ ເລືອຍງ. ຕິ່ງ ອິນຕຸ ກ້ອຍ ເບີນ ກາ ຊັນຕຣັນ ແຮ່ງ ກະ ອັນ ກາ ຕະ ອິນຕີ ອາໂລກ ປາຍ ອັນ ອາຕີ ຕາງ ປັຮນາຍ ເຢີາງ ເຈົາຣາຊີ. ກະ ໄລ່ ຈິວ ຕຸ່ຮ ກັດ ລາລີ ກູ່ ຕາໂງ ຊາເດົາ ຊິດ ແດີຍ ເລີຍ ກູມ.

ຕັດຊິນ ຕິ່ງ ຕາໂງ ປັຮຊິດ

11ແວັດ ກ້ອຍ, ເກົາ ເຮີມ ມວຍ ລຳ ກາເຈັງ ກູ່ອ ປັດ ລາລີ ກາ ເຕົາວ ປັຮເຍົາ ເກີຍ ຕາກູ. ກະ ເກົາ ເຮີມ ອັນ ກາ ຕາກູ ຕິ່ງ ກາເຈັງ ກ້ອຍ. ອິນແຍ່ະ ກູແຕອ໌ ກະ ມັນລ້ອງ ປັດ ແຕ ເມົາງ ອັນ, ເຈີ ຕາ ເບີນ ອາແລ່ະ ເຮີມ ໄລ່ ນ້ອງ. 12ກະ ເກົາ ເຮີມ ມັຮ ກວາຍ ກາ ກູຈິດ ເຈີ, ກວາຍ ປັດ ກະ ກວາຍ ແກດ, ໄລ່ ຕາຍິ່ງ ຍັຮ ເມົາງ ກາເຈັງ ເຕົາວ ປັຮເຍົາ ຕາກູ. ເຈີ ເນົ່າ ເປັຮ ມັຮ ກາ ປິ່ງ. ເບີນ ມວຍ ປິ່ງ ກາ ເນົ່າ ເປັຮ ເບີນ ຣາມິຮ ກູ່ ນະ ກວາຍ ກາ ເບີນ ອາມິ່ງ ເລືອຍງ. ເຈີ ອັນ ກາ ຕາກູ ກ້ອຍ ຕັດຊິນ ກູ່ ນະ ກວາຍ ກູຈິດ ຕາປູ່ນ ຣານະ ໄລ່ ຕະ, ນະ ເນົ່າ ຄຽນ ດໍອ໌ ຕິ່ງ ມັຮ ປິ່ງ ກ້ອຍ. 13ເຈີ ແດີອ໌ ທາເລ ກູລັຮ ລັຮ ກູ່ ນະ ກວາຍ ກາ ກູຈິດ ຕິ່ງ ແດີອ໌. ກູ່ ອິນຕຸ ກາ ກວາຍ ກູຈິດ ແອັດ ລາ ກູລັຮ ລັຮ ກູ່ ນະ ກວາຍ ກາ ອັນ ເບີນ. ເຈີ ເຢີາງ ເຈົາຣາຊີ ຕັດຊິນ ກູ່ ນະ ກວາຍ ຕາປູ່ນ ຣານະ ໄລ່ ຕະ. 14ແວັດ ກ້ອຍ, ເນົ່າ ອາປັອງ ຕັຮ ຣານະ ກູຈິດ ກະ ອິນຕຸ ກວາຍ ກູຈິດ ຕິ່ງ ປຣຸ່ງ ອູ່ຍຮ. ເນົ່າ ດໍອ໌ ອິນຕຸ ກ້ອຍ ລາ: 'ອິນຕຸ

ກູຈິດ ເຮີບ ກາ ບາຣ.' 15ກວາຍ ອາແລ່ະ ມາ ຕາ ເບີນ ເບີນ ຣາມິຮ ອັນ ຕິ່ງ ປິ່ງ ກາ ເນົ່າ ຄຽນ ຣາມິຮ ກວາຍ ກາ ເບີນ ອາມິ່ງ ເລືອຍງ, ເນົ່າ ອາປັອງ ຕັຮ ກວາຍ ກ້ອຍ ຕິ່ງ ປຣຸ່ງ ອູ່ຍຮ.

ມັນລ້ອງ ຕາໂມ ກະ ກູແຕອ໌ ຕາໂມ

21 1ແວັດ ກ້ອຍ, ເກົາ ເຮີມ ມັນລ້ອງ ຕາໂມ ກະ ກູແຕອ໌ ຕາໂມ. ຍ່ອນ ມັນລ້ອງ ແຕ ອິນໂຍ່ງ ກະ ກູແຕອ໌ ແຕ ອິນໂຍ່ງ ລາ ປັດ ເຈີ. ກະ ແດີອ໌ ທາເລ ລາ ປັດ ເຕ່. 2ກະ ເກົາ ເຮີມ ເມືອງ ເຢີາງ ເຈົາຣາຊີ ລາ ເມືອງ ປຣັຮ ອໍ ລາລີ. ເມືອງ ກ້ອຍ ລາ ເມືອງ ເຢຣູຊາເລັມ ຕາໂມ. ເມືອງ ກ້ອຍ ແຂງ ແຕ ມັນລ້ອງ, ແຕ່ອ໌ ແຕ ເຢີາງ ເຈົາຣາຊີ. ເມືອງ ກ້ອຍ ລາ ນະ ກູໂມຣ ກາ ກຽມ ດໍອ໌ ຈະ ອັນ ໂອນ ອໍ, ເຈີ ເກຣາະ ກາຍາອ໌ ແຕ່ອ໌ ອິດ ອັນ ຕະ ປັຮຊວຍ. 3ເກົາ ຊ້ອງ ມວຍ ຊຽງ ເຣ່ງ ລາລີ ລັຮ ແຕ ກາເຈັງ ກາ ເຕົາວ ປັຮເຍົາ ຕາກູ ປາຍ: "ຊານໍ່ ເຢີາງ ເຈົາຣາຊີ ແອັດ ກະ ກວາຍ! ອັນ ແອັດ ກະ ໄລ່, ເຈີ ໄລ່ ແກັດ ກວາຍ ອັນ ກຣັກ ລາລີ. ອັນ ຕາ ນາຍ ຕັຮ ໄລ່, ມາ ອັນ ແອັດ ກະ ໄລ່ ຊິດ ແດີຍ. 4ກະ ເຢີາງ ເຈົາຣາຊີ ຈູດ ຕັຮ ອິນແຍ່ະ ເຈີ ຊັຮລັ່ງ ມັດ ໄລ່. ໄລ່ ຕາ ເບີນ ຈິວ ກູຈິດ ແຕ່ລາ ຕຸ່ຮ ຈູ່ ນ້ອງ. ໄລ່ ຕາ ເບີນ ເຍົາມ, ກະ ຕາ ເບີນ ຊ້ອງ ຕີ່ ອາອີ ນ້ອງ. ຍ່ອນ ກູ່ ຣາມິຮ ຕຍາ ປັດ ເຈີ."

5ເຈີ ອັນ ກາ ຕາກູ ຕິ່ງ ກາເຈັງ ເຕົາວ ປັຮເຍົາ ປາຍ: "ຊານໍ່ ເກົາ ຕະ ໂອນ ກູ່ ຣາມິຮ ແກັດ ຕາໂມ ແອັນ!"

ອັນ ອາຕີ ແອັນ ເກົາ ປາຍ: "ອີງເຄາະ ໄມ່ ຄຽນ ມັຮ ປັຮນາຍ ໄນ່, ຍ່ອນ ອິນແຍ່ະ ປັຮນາຍ ໄນ່ ລາ ປຍາຍ໌ ລາລີ, ແຕ່ອ໌ ເນົ່າ

ຊາອຳ ກຳລັງ ລາລີ້."

6ກະ ອັນ ອາຕີ ແອັນ ເກົາ ປາຍ: "ແມ້ມ ອິນແຍ່ະ ເຈ້! ເກົາ ລາ ແກັດ ແບັງ ແກັດ ຊອຍ. ເກົາ ລາ ແອັດ ແຕ ຕາແບັງ ລາລີ້, ກະ ເກົາ ແອັດ ຈົນ ແຕ້ອ້ ປັຽຊິດ. ກວາຍ ອາແລ່ະ ມາ ຊ້ອງ ອາເຮືາງ ແດັອ້, ເກົາ ຈ່ອຍ ມົ້າດ ກວາຍ ກ້ອຍ ໂອນ ງ່ອຍ ແຕ ແດັອ້ ກ້ອນ ກາ ໂອນ ກວາຍ ອາມັງ ເລືອຍໆ. 7ກວາຍ ອາແລ່ະ ມາ ຮາຈິລ ເຮົາບ ກະ ຣານະ ຕາ ອໍ, ກວາຍ ກ້ອຍ ເບິນ ມູ່ນ ນ່ະໄນ່: ເກົາ ເຍົາງ ເຈົາຮາຊີ ແກັດ ເຍົາງ ອັນ, ກະ ອັນ ແກັດ ກອນ ເກົາ ເຕ່. 8ມາ ມັຽ ກວາຍ ການໍອໍ ກາ ຕະ ຣານະ ຕາ ອໍ, ອິນແຍ່ະ ມັຽ ໄລ່ ກ້ອຍ ອົງເຄາະ ແອັດ ຕົ່ງ ປຣຸ່ງ ອູ່ຍຽ. ອູ່ຍຽ ກະ ກາເຈຍ ຕົ່ງ ອິນຕຸ ກ້ອຍ ເງີ ເລືອຍໆ, ກະ ເນົາ ດໍອໍ ອິນຕຸ ກ້ອຍ ລາ: 'ອິນຕຸ ກູຈິດ ເຮັບ ກາ ບາຣ.' ໄລ່ ກາ ມູ່ດ ຕົ່ງ ອິນຕຸ ກ້ອຍ ລາ ກວາຍ ນ່ະໄນ່: ໄລ່ ກາ ຊ້ອງ ອົງກ້ອນ ອີ ຕະ ຣານະ ເຢຊູ, ໄລ່ ກາ ຕາ ເບິນ ຊາອຳ ເຢຊູ, ໄລ່ ກາ ເບິນ ຮາງິຽ ຕາ ອໍ, ໄລ່ ກາ ກາຈິດ ກວາຍ, ມັນແຊມ ຮາເລົາ ກາ ຕາ ເບິນ ລາກວຍ ກາຢາອໍ ມາ ບິ ມັນຕຸ, ໄລ່ ກາ ຕາປູ່ນ ຣານະ ມໍ, ໄລ່ ກາ ຊາງ ຮູ່ບ ເຍົາງ ການໍອໍ, ກະ ໄລ່ ກາ ອາຕີ ອາໂລກ."

ເມືອງ ເຢຣູຊາເລັມ ຕາໄມ

9ແວັດ ກ້ອຍ, ເບິນ ມວຍ ນະ ເທວາດາ ແຕ ມູ່ ຕາປູ່ລ ນະ ກາ ຢຸມ ຕາປູ່ລ ແບງ ຕາງານ ກາ ປັນ ຕາປູ່ລ ຮາມິຽ ຕຸ່ຮ ກັດ ປັຽຊິດ ລາລີ້. ເທວາດາ ກ້ອຍ ແຕ້ອ້ ບໍ ເກົາ ກະ ປາຍ: "ໄມ່ ແຕ້ອ້ ບໍ ໄນ່. ເກົາ ໂອນ ໄມ່ ເຮັມ ກູໂມຣ ກາ ແກັດ ລາກວຍ ແກະ ກອນ ກ້ອຍ."

10ເຈ້ ຮາເວີ້ຍ ເຍົາງ ເຈົາຮາຊີ ແກັດ

ຊິດ ຕົ່ງ ຮາງິຽ ເກົາ, ກະ ເທວາດາ ເດີງ ອາຊວຍ ເກົາ ແຕ້ອ້ ບໍ ປັຽແລ້ ກິຽ ປັດ ລາລີ້ ກະ ຕີ ລາລີ້. ແຕ ອິນຕຸ ກ້ອຍ ອັນ ໂອນ ເກົາ ເຮັມ ເມືອງ ເຍົາງ ເຈົາຮາຊີ ກາ ບຽຽ ອໍ ລາລີ້, ລາ ເມືອງ ເຢຣູຊາເລັມ ຕາໄມ. ເມືອງ ກ້ອຍ ແຊງ ແຕ ມັນລ້ອງ ແຕ້ອ້ ແຕ ເຍົາງ ເຈົາຮາຊີ. 11ເມືອງ ກ້ອຍ ລາ ອາງອິຽ ມູເຈີງ ເຍົາງ ເຈົາຮາຊີ ເຕ່, ກະ ເມືອງ ກ້ອຍ ປາເລົາງ ນ່ະ ຕາເມົາ ເປ່ງ ລາລີ້ ກາ ເນົາ ດໍອໍ ແກວມະນີໂຊດ. ຕາເມົາ ເປ່ງ ກ້ອຍ ລາ ຮາລັງ ລາລີ້. 12ເມືອງ ກ້ອຍ ເບິນ ວຍາງ ຕາວັຽ ກະ ຕີ. ກະ ອັນ ເບິນ ມວຍ ຈິດ ລາ ບາຣ ງິຽ ຕົ່ງ. ມວຍ ງິຽ ຕົ່ງ ເບິນ ມານະ ເທວາດາ ກຍາອໍ. ເນົາ ຄຽນ ຕົ່ງ ກູຕົ່ງ ກ້ອຍ, ມວຍ ກູຕົ່ງ ມວຍ ຮາມິຽ. ຮາມິຽ ກ້ອຍ ລາ ຮາມິຽ ມວຍ ຈິດ ລາ ບາຣ ຈຸ່ມ ກວາຍ ອິດຊະຮາເອລ. 13ເມືອງ ກ້ອຍ ມວຍ ກັຽ ເບິນ ໄປ ງິຽ ຕົ່ງ: ຍັຽ ມັດ ມານາງ ລ້ອນ ເບິນ ໄປ ງິຽ ຕົ່ງ. ຍັຽ ມັດ ມານາງ ປັດ ເບິນ ໄປ ງິຽ ຕົ່ງ. ຍັຽ ແປງ ເບິນ ໄປ ງິຽ ຕົ່ງ ກະ ຍັຽ ກາແດັບ ມູເຈີງ ກ້ອຍ ເຕ່. 14ເນົາ ຕະ ວຍາງ ເມືອງ ກ້ອຍ ຕົ່ງ ແປງ ມວຍ ຈິດ ລາ ບາຣ ຕາເມົາ. ກະ ເນົາ ຄຽນ ຕົ່ງ ຕາເມົາ ກ້ອຍ, ມວຍ ຕາເມົາ ມວຍ ຮາມິຽ. ຮາມິຽ ກ້ອຍ ລາ ຮາມິຽ ມູ່ ມວຍ ຈິດ ລາ ບາຣ ນະ ກາ ແກະ ກອນ ຮຽຽ ປາຈຸຽ.

15ເທວາດາ ກາ ຕະ ອິນຕີ ກະ ເກົາ, ອັນ ຢຸມ ມວຍ ອິນແຕຣັຽ ຕຳເປ່ກ ເນົາ ຕະ ແຕ ແຢງ. ອັນ ຍິອໍ ອີ ເຕ່ກ ເມືອງ ກ້ອຍ; ອັນ ອີ ເຕ່ກ ງິຽ ຕົ່ງ; ກະ ອັນ ອີ ເຕ່ກ ວຍາງ ເມືອງ ກ້ອຍ ແຕ ຮາແລັງ ກ້ອຍ. 16ປູນ ແຈ ເມືອງ ກ້ອຍ ຕາວັຽ ກະ ຕີ ລາ ມູເຈີງ ອິນແຍ່ະ. ເທວາດາ ກ້ອຍ ເຕ່ກ ເມືອງ ກ້ອຍ ແຕ ຮາແລັງ ອັນ

ນະໄນ່: ມວຍ ກັ່ຮ ເມືອງ ກ້ອຍ ເບີນ ບາຮ ບັ້ນ ປູນ ຮ່ອຍ ລັກ. ປູນ ແຈ ຕາວັຮ ຕີ່ ລາ ມູເຈີງ ອິນແຍ່ະ. 17ກະ ເທວາດາ ກ້ອຍ ເຕ່ກ ວຍາງ ແຮີ. ວຍາງ ກ້ອຍ ຕີ່ ເບີນ ມວຍ ຮ່ອຍ ປູນ ຈັດ ລາ ປູນ ກັດ, ຕາປູ່ນ ມັຮ ກວາຍ ເກີ້ຍ ເຕ່ກ. 18ເນົາ ຕະ ວຍາງ ກ້ອຍ ແຕ ຕາເມົາ ເປ່ງ ກາ ເນົາ ດໍອໍ ແກວມະນີໂຊດ. ກະ ເນົາ ຕະ ເມືອງ ກ້ອຍ ແຕ ແຍ່ງ ອໍ ລາລີ່. ແຍ່ງ ກ້ອຍ ຣາລັ່ງ ລາລີ່ ນະ ແກວ. 19ຕາເມົາ ກາ ເນົາ ຕະ ວຍາງ ກ້ອຍ ເນົາ ອາແຕັດ ຕາເມົາ ກາ ອໍ ລາລີ່ ກະ ເປ່ງ ລາລີ່ ກາ ເບີນ ຣາມັຮ ນະໄນ່: ມວຍ ລາ ແກວມະນີໂຊດ, ບາຮ ລາ ໄພທູນ, ໄປ ລາ ໂມຣາ, ປູນ ລາ ມໍຣະກິດ, 20ເຊີງ ລາ ບຸດ, ຕາປັດ ລາ ພິລາ, ຕາປູ່ລ ລາ ບຸດຊະບາຄໍາ ນໍາແກ, ຕາກໍອລ ລາ ເພທາຍ, ຕາເກ່ຮ ລາ ບຸດຊະບາຄໍາ ນໍາອອນ, ມັນຈັດ ລາ ຍົກ, ມັນຈັດ ລາ ມວຍ ລາ ນິນ ກະ ມັນຈັດ ລາ ບາຮ ລາ ແກວເພທາຍ ອາອູຍ. 21ກະ ເນົາ ຕະ ມວຍ ຈັດ ລາ ບາຮ ລໍາ ກູຕົງ ແຕ ມັນຈັດ ລາ ບາຮ ກູອງ ຈຸ່ ເປ່ງ ລາລີ່ ກາ ເນົາ ດໍອໍ ໄຄມຸກ, ມວຍ ກູຕົງ ມວຍ ກູອງ. ຣານາ ຕື່ງ ເມືອງ ກ້ອຍ ເນົາ ຕະ ແຕ ແຍ່ງ ອໍ ລາລີ່ ກະ ຣາລັ່ງ ນະ ແກວ.

22ຕື່ງ ເມືອງ ກ້ອຍ, ເກົາ ຕາ ເບີນ ເຮີມ ດຸງ ຊາງ ອິນເຕົາ, ຍ່ອນ ເຍົາງ ເຈົາຣາຊີ, ອັນ ກາ ຊິດ ແກຼຍ ອິນແຍ່ະ ແຕ ການໍອໍ, ກະ ແກະ ກອນ ກ້ອຍ, ໄລ່ ແອັດ ກູ່ ອິນຕຸ ຕື່ງ ເມືອງ ກ້ອຍ. ນະກ້ອຍ, ອິນຕຸ ອາແລະ ລາ ເຕ່ອໍ ເນົາ ຊາງ. 23ເມືອງ ກ້ອຍ ຕາ ເບີນ ຕຸ່ຮ ເບີນ ມັດ ມານາງ ແຕ່ລາ ຣາລັ່ງ ກາໄຊ, ຍ່ອນ ເຍົາງ ເຈົາຣາຊີ ແຕ່ ປາເລືາງ ບັງ ຕື່ງ ເມືອງ ກ້ອຍ, ກະ ແກະ ກອນ ລາ ນະ ຕາກຍາງ ຕື່ງ

ເມືອງ ກ້ອຍ. 24ເຈີ່ ອິນແຍ່ະ ມັຮ ກວາຍ ເຕ່ອໍ ເຮີມ ກະ ເຕ່ອໍ ປູເປາະ ຍ່ອນ ແຕ ບັງ ກ້ອຍ. ກະ ກູ່ ເຕົາວ ບັຮເຍົາ ກາ ແອັດ ຕື່ງ ກູແຕອໍ, ໄລ່ ເດີງ ອໍານາດ ອາງອີຣ ມູ່ດ ບໍ ກ້ອຍ ເຕ່. 25ມັຮ ກາ ກູຕົງ ກາ ເນົາ ມູ່ດ ລ້ອຮ ຕື່ງ ເມືອງ ກ້ອຍ, ເນົາ ຕາ ເກີ້ຍ ກາໄຕ່ຮ, ຍ່ອນ ຕາ ເກີ້ຍ ແກັດ ຊາເດົາ ຕື່ງ ເມືອງ ກ້ອຍ. 26ມັຮ ຣາມັຮ ອາງອີຣ ແຕ່ລາ ຊຸ ເບີນ ກາ ກວາຍ ເກີ້ຍ ຍ່ອງ, ກູ່ ຣາມັຮ ກ້ອຍ ເນົາ ເດີງ ອາມູ່ດ ຕື່ງ ເມືອງ ກ້ອຍ. 27ມາ ຣາມັຮ ຕາ ອໍ ຕາ ເຕ່ອໍ ມູ່ດ ຕື່ງ ເມືອງ ກ້ອຍ. ກວາຍ ແປຣໍ ກະ ກວາຍ ກາ ຕະ ອິນຕີ ອາໂລກ ຕາ ເຕ່ອໍ ມູ່ດ ຕື່ງ ເມືອງ ກ້ອຍ. ແອັງ ໄລ່ ກາ ເບີນ ຣາມັຮ ຕື່ງ ບັງ ກາ ເນົາ ຄຽນ ຣາມັຮ ກວາຍ ກາ ເບີນ ອາມົງ ເລືອຍງ, ແອັງ ໄລ່ ກ້ອຍ ຊ້ອງ ເຕ່ອໍ ມູ່ດ ຕື່ງ ເມືອງ ກ້ອຍ. ບັງ ກ້ອຍ ລາ ຄອງ ແກະ ກອນ ກ້ອຍ.

22 1ແວັດ ກ້ອຍ, ເທວາດາ ກ້ອຍ ອາປັຮ ໂອນ ເກົາ ເຮີມ ແດັອ້ ຕາເລ່ ກາ ໂອນ ກວາຍ ເຕ່ອໍ ອາມົງ ເລືອຍງ. ແດັອ້ ກ້ອຍ ຣາລັ່ງ ລາລີ່, ກະ ອັນ ຮອຍ ລ້ອຮ ແຕ ກາເຈັງ ເຕົາວ ບັຮເຍົາ ກາ ເຍົາງ ເຈົາຣາຊີ ກະ ແກະ ກອນ ຕາກູ ກ້ອຍ. 2ແດັອ້ ກ້ອຍ ຮອຍ ອິນຕີ ຣານາ ບິດ ຕື່ງ ເມືອງ ກ້ອຍ.

ບາຮ ບັຮ ແດັອ້ ຕາເລ່ ກ້ອຍ ເບີນ ອາລ່ອງ ກາ ໂອນ ກວາຍ ເຕ່ອໍ ອາມົງ ເລືອຍງ. ອາລ່ອງ ກ້ອຍ ປາໄລ ມວຍ ກູມໍ ມວຍ ຈັດ ລາ ບາຮ ເຈີ, ມວຍ ກາໄຊ ມວຍ ເຮີບ. ກະ ຊາລາ ອາລ່ອງ ກ້ອຍ ລາ ນະ ຣາເຮົາ ດໍອໍ ປົວ ອິນແຍ່ະ ມັຮ ກວາຍ ອາອີ. 3ເຍົາງ ເຈົາຣາຊີ ຕາ ເບີນ ເວ່ນ ດໍອໍ ມ້ອງ ມວຍ ຣາມັຮ ອິນເຕົາ.

ກາເຈັງ ເຕົາວ ບັຮເຍົາ ກາ ເຍົາງ ເຈົາຣາຊີ

ກະ ແກະ ກອນ ກ້ອຍ ຕາກູ, ກາເຈິ່ງ ກ້ອຍ ແອີດ ຕິ່ງ ເມືອງ ກ້ອຍ. ກະ ມັຮ ກວາຍ ກາ ຕະ ຣານະ ເຍືາງ ເຈົາຣາຊີ ແອີດ ຊາງ ເລືອຍໆ ອັນ. 4ມັຮ ກວາຍ ກ້ອຍ ເບີນ ເຮີມ ມາມ ເຍືາງ ເຈົາຣາຊີ, ກະ ໄລ່ ເບີນ ຣາມິ່ຮ ເຍືາງ ເຈົາຣາຊີ ຄຽນ ດໍອ໌ ຕິ່ງ ກາລຍາອ໌ ໄລ່. 5ຕິ່ງ ເມືອງ ກ້ອຍ ຕາ ເບີນ ຊາເດົາ ນ້ອງ. ນະກ້ອຍ, ຕິ່ງ ເມືອງ ກ້ອຍ ຕາ ເບີນ ເນົາ ອີ ເບີນ ຕາກຍາງ. ກະ ຕາ ເບີນ ຕຸ່ຮ ມັດ ມານາງ ປາເລືາງ ນ້ອງ, ຍ່ອນ ເຍືາງ ເຈົາຣາຊີ ອິນເຈົາ ໄຮ ແຕ່ ປາເລືາງ ເມືອງ ກ້ອຍ ໂອນ ເບີນ ປັ່ງ ເລືອຍໆ. ກະ ກວາຍ ກ້ອຍ ແກັດ ນະ ຕົາວ ປັຣເຍົາ, ເຈີ່ ໄລ່ ແກັດ ຊົດ ເລືອຍໆ.

ປັຣນາຍ ຕິ່ງ ປັ່ງ ໄນ່ ລາ ປຍາຍ໌ ລາລີ່

6ແວັດ ກ້ອຍ, ເທວາດາ ອາຕີ ເກົາ ປາຍ: "ອິນແຍ່ະ ປັຣນາຍ ໄນ່ ລາ ປຍາຍ໌ ລາລີ່, ແຕ່ອ໌ ກວາຍ ຊາອຳ ຈັບ ລາລີ່. ເຍືາງ ເຈົາຣາຊີ, ອິນເຈົາ ໄຮ, ອັນ ແປຣີ ເທວາດາ ອັນ ເປາະ ອາປັຣ ໂອນ ມັຮ ກວາຍ ກາ ຕະ ຣານະ ອັນ ດັງ ຣາມິ່ຮ ອິນເຕົາ ແຈະ ອີ ແຕ່ອ໌. ອັນ ໂອນ ຣາເວົ້າຍ ອັນ ມູ່ດ ຕິ່ງ ຣາງິ່ຮ ມັຮ ກວາຍ ກາ ອາຕີ ຕາງ ປັຣນາຍ ອັນ." 7ກະ ເຢຊູ ປາຍ: "ເຍົາ ເນ່ ໄນ່! ຕາ ເບີນ ດູ່ນ ນ້ອງ ເກົາ ແຕ່ອ໌! ບຸ່ນ ລາລີ່ ມັຮ ກວາຍ ກາ ຊາງັດ ອິນແຍ່ະ ປັຣນາຍ ອາປັຣ ຕິ່ງ ປັ່ງ ໄນ່."

8ເກົາ ລາ ໂຢຮັນ ກາ ຄຽນ ມັຮ ຣາມິ່ຮ ໄນ່. ເກົາ ຊ້ອງ ກະ ເຮີມ ກູ່ ຣາມິ່ຮ ໄນ່! ພໍກາ ເກົາ ຊ້ອງ ກະ ເຮີມ ມັຮ ຣາມິ່ຮ ໄນ່, ເກົາ ກູ່ ຣາໂກລ ຍິອ໌ ອີ ຊາງ ເທວາດາ ກາ ໂອນ

ເກົາ ດັງ ມັຮ ຣາມິ່ຮ ໄນ່. 9ມາ ອັນ ອາຕີ ເກົາ ປາຍ: "ອິນໂຈຍ ຕະ ນະກ້ອຍ! ເກົາ ຕະ ຣານະ ເຍືາງ ເຈົາຣາຊີ ມູເຈິງ ໄມ່ ແຕ່, ກະ ມູເຈິງ ມັຮ ກວາຍ ການໍອ໌ ກາ ອາຕີ ຕາງ ປັຣນາຍ ເຍືາງ ເຈົາຣາຊີ, ກະ ມູເຈິງ ກູ່ ນະ ກວາຍ ກາ ຊາງັດ ປັຣນາຍ ຕິ່ງ ປັ່ງ ໄນ່. ອີງເຄາະ ໄມ່ ຊາງ ແອີງ ເຍືາງ ເຈົາຣາຊີ ຊ້ອງ!"

10ເຈີ່ ເທວາດາ ກ້ອຍ ປາຍ ແອັນ ໂຈະ ເກົາ ນະໄນ່: "ໄມ່ ອິນໂຈຍ ປາໂຕ່ະ ມັຮ ປັຣນາຍ ໄມ່ ຄຽນ ຕິ່ງ ປັ່ງ ໄນ່ ມັຮ ເຍືາງ ເຈົາຣາຊີ ອາປັຣ ເລີາຍ ໂຈະ ໄມ່, ຍ່ອນ ແຈະ ອີ ແຕ່ອ໌ ເຈີ່ ຕາໄງ ມັຮ ຣາມິ່ຮ ໄນ່ ແກັດ. 11ແຕ່ອ໌ ຕາໄງ ກ້ອຍ, ອັນ ກາ ຕະ ໄລ່ຍຮ, ໂອນ ອັນ ຕະ ໄລ່ຍຮ ທໍ່ງ. ກະ ອັນ ກາ ເບີນ ຣາງິ່ຮ ແປຣີ, ໂອນ ອັນ ເບີນ ຣາງິ່ຮ ແປຣີ ທໍ່ງ. ອັນ ກາ ຕາມ້ອງ ອໍ, ໂອນ ອັນ ຕາມ້ອງ ອໍ ທໍ່ງ. ກະ ອັນ ກາ ເບີນ ຣາງິ່ຮ ບຣັຮ ອໍ, ໂອນ ອັນ ເບີນ ຣາງິ່ຮ ບຣັຮ ອໍ ທໍ່ງ."

12ກະ ເຢຊູ ປາຍ ລັຮ ແອັນ: "ເຍົາ ເນ່ ໄນ່! ຕາ ເບີນ ດູ່ນ ນ້ອງ ເກົາ ອີ ແຕ່ອ໌! ບ້ອງ ກາ ເກົາ ແຕ່ອ໌, ເກົາ ເດິງ ເກົາ ໂອນ ກູ່ ນະ ກວາຍ, ຕາປູ່ນ ຣານະ ອັນ ຕະ. 13ເກົາ ລາ ແປຼ ກະ ຊອຍ. ເກົາ ລາ ກັລ ກະ ໂກຍ໌. ເກົາ ແອີດ ແຕ ຕາເບີ ລາລີ່, ກະ ເກົາ ແອີດ ຈິນ ແຕ່ອ໌ ປັຣຊົດ. 14ບຸ່ນ ລາລີ່ ມັຮ ກວາຍ ກາ ບິ່ຮ ໂອນ ບຣັຮ ອາຍ້ອຮ ຕີ່ ໄລ່,^ປ ຍ່ອນ ໄລ່ ເບີນ ຈາ ປາໄລ ແຕ ອາລ່ອງ ກາ ໂອນ ກວາຍ ແຕ່ອ໌ ອາມິ່ງ ເລືອຍໆ. ກະ ແຕ່ອ໌ ໄລ່ ມູ່ດ ຕິ່ງ ເມືອງ ກ້ອຍ. 15ມາ ຍິ່ຮ ນໍອ໌ ເມືອງ ກ້ອຍ ເບີນ ມັຮ ກວາຍ ແປຣີ ນະ ອາຈໍ, ມັຮ ກວາຍ

ປ 22:14 ກວາຍ ກາ ບິ່ຮ ໂອນ ບຣັຮ ອາຍ້ອຮ ຕີ່ ລາ ຊາກຳ ແຕ ກວາຍ ກາ ຕາປູ່ນ ປັຣນາຍ ເຍືາງ ເຈົາຣາຊີ.

ກາ ຕາປູ່ນ ຣານະ ກວາຍ ມໍ, ມັຮ ກວາຍ ກາ ຕາ ເປີນ ລາກວຍ ກາຢາອໍ ມາ ບິ ມັນຕູ, ມັຮ ກວາຍ ກາ ກາຈິດ ກວາຍ, ມັຮ ກວາຍ ກາ ຊາງ ຮູບ ເຢີາງ ການໍອໍ, ມັຮ ກວາຍ ກາ ຊ້ອງ ຍໍອໍ ອີ ຕະ ອິນຕີ ອາໂລກ, ກະ ໄລ່ ກາ ອາຕີ ອາໂລກ ນໍະກ້ອຍ. 16ເກົາ ລາ ເຢຊູ. ເກົາ ແປຣີ ເທວາດາ ເກົາ ເປາະ ອາຕີ ມັຮ ຣາມິຮ ໄນ່ ໂອນ ເຍົາ ກາ ແອິດ ຕິ່ງ ມູ່ ກາ ຊາອໍາ. ເກົາ ລາ ອັນ ກາ ແຕງ ເຕົາວ ບັຮເຍົາ ດາວິດ ກະ ເກົາ ລາ ແຕ ຈຸ່ມເຈືອ ອັນ ແຮີ. ເກົາ ລາ ມັນໂຕຣ ໂປຣ່ງ ກາ ປາເລື້າງ ປັ່ງ ລາລີ່ ຕິ່ງ ປຼີ້."

17ຣາເວົ້າຍ ເຢີາງ ເຈົາຣາຊີ ກະ ລາກວຍ ແກະ ກອນ ປາຍ: "ໂອນ ອິນເຈົາ ແຕ້ອໍ!" ກວາຍ ອາແລ່ະ ມາ ຊາງັດ ບັຮນາຍ ໄນ່, ອີງເຄາະ ກວາຍ ກ້ອຍ ປາຍ ແຕ່: "ໂອນ ອິນເຈົາ ແຕ້ອໍ!"

ມັຮ ກວາຍ ກາ ຊ້ອງ ອາເຣົາງ ແດິອໍ, ໂອນ ກວາຍ ກ້ອຍ ແຕ້ອໍ ງ່ອຍ ແດິອໍ ກາ ໂອນ ແຕ້ອໍ ອາມົ່ງ ເລືອຍໆ. ແດິອໍ ກ້ອຍ ລາ ເຢີາງ ເຈົາຣາຊີ ໂອນ ເມົາດ.

18ເກົາ ໂຢຮັນ ກາແອັຮ ກູ່ ນະ ກວາຍ

ກາ ຊ້ອງ ບັຮນາຍ ຕິ່ງ ປັ່ງ ອາປັຮ ເລື້າຍ ໄນ່ ນໍະໄນ່: ຄັນ ກວາຍ ອາແລ່ະ ມາ ເຕີມ ອິນເຕົາ ແອັນ ຕິ່ງ ປັ່ງ ບັຮນາຍ ອາປັຮ ເລື້າຍ ໄນ່, ບັຮແນີ ມັນເຕຣົາ ເຢີາງ ເຈົາຣາຊີ ຕະ ໂອນ ກວາຍ ກ້ອຍ ຣາມິຮ ມັຮ ຣາມິຮ ຕຸ່ຮ ກັດ ກາ ເກົາ ຄຽນ ຕິ່ງ ປັ່ງ ບັຮນາຍ ໄນ່.

19ກະ ຄັນ ກວາຍ ອາແລ່ະ ມາ ຕັຮ ມວຍ ບັຮນາຍ ອິນເຕົາ ແຕ ປັ່ງ ບັຮນາຍ ອາປັຮ ເລື້າຍ ໄນ່, ເຢີາງ ເຈົາຣາຊີ ຕະ ໂອນ ກວາຍ ກ້ອຍ ຕາ ເປີນ ເປີນ ຈາ ປາໄລ ແຕ ອາລ່ອງ ກາ ໂອນ ກວາຍ ແຕ້ອໍ ອາມົ່ງ ເລືອຍໆ. ກະ ກວາຍ ກ້ອຍ ຕາ ແຕ້ອໍ ມູ່ດ ຕິ່ງ ເມືອງ ບຮັຮ ອໍ ກ້ອຍ. ປັ່ງ ໄນ່ ອາຕີ ເຈີ່ ແຕ ອາລ່ອງ ກະ ເມືອງ ກ້ອຍ.

20ເຢຊູ, ອັນ ກາ ອາຕີ ໂອນ ເກົາ ດັງ ອິນແຍ່ະ ມັຮ ຣາມິຮ ໄນ່, ອັນ ປາຍ: "ໂກຣ ລາລີ່! ຕາ ເປີນ ດູ່ນ ນໍ່ອງ ເກົາ ອີ ແຕ້ອໍ!"

ອາແມນ! ແຊອໍ ໂອນ ເຍົາ ແຕ້ອໍ ໄວ່, ອິນເຈົາ ເຢຊູ ເອີຍ!

21ເກົາ ແຊອໍ ເຢຊູ, ອິນເຈົາ ໄຮ, ຈ່ອຍ ເມົາດ ອິນແຍ່ະ ມັຮ ກວາຍ ກາ ຊາອໍາ ອັນ.

ປາໂຣມ ປັນນາຍ

ກ

ກອນ ເຢົາງ ແກັດ ກວາຍ: ເຢຊູ ດໍອ໌ ຣາມີຮ ໄນ່ ດໍອ໌ ອາຕີ ແຕ ຈະ ອັນ ເບີມ ປາຍ ເຢົາງ ເຈົາຣາຊີ ຮຽຮ ອັນ ໂອນ ຈ່ອຍ ອາມົງ ກວາຍ (ມາຣະໂກ 10:45). ອັນ ດໍອ໌ ຈະ ອັນ ກອນ ເຢົາງ ແກັດ ກວາຍ ລາ ອັນ ຍໍອ໌ ອີ ອາຕີ ແຕ ອັນ ຈິວ໌ ຕຸ່ຮ ກັດ ບ້ອງ ກາ ແອັດ ຕຶງ ກູແຕອ໌ ເຮີບ ກາ ຕາແບ້; ກະ ອາປັຮ ອາງອິຣ ກາ ອັນ ເບີນ ຕຶງ ຕາໄງ ອັນ ແຕ່ອ໌ ລັຮ ເຮີບ ກາ ບາຣ.

ກອນ ເຢົາງ ເຈົາຣາຊີ: ເຢົາງ ເຈົາຣາຊີ ເບີນ ໄປ ຣາມີຮ ແກັດ ມວຍ, ໄນ່ ລາ ຣາມີຮ ອັນ ກາ ບາຣ. ກອນ ເຢົາງ ເຈົາຣາຊີ ກາ ແຂງ ບໍ່ ກູແຕອ໌ ໄນ່ ຣາມີຮ ອັນ ລາ 'ເຢຊູ.' ອັນ ແຂງ ແກັດ ກວາຍ ດໍອ໌ ແຕ່ອ໌ ອາກູັຮ ມັຮ ກາ ໄລ່ຍຮ ກວາຍ ຍ່ອນ ແຕ ອັນ ຈິວ໌ ກູຈິດ ຕຶງ ອາລ່ອງ ຊັງກັງ. ກວາຍ ອິດຊະຣາເອລ ດໍອ໌ ຣາມີຮ ໄນ່ ໂອນ ເນົາ ດັງ ປາຍ ເຢຊູ ລາ 'ເມຊີອາ' ແຕ່ລາ 'ກຣິດ,' ລາ ກອນ ເຢົາງ ເຈົາຣາຊີ, ອັນ ກາ ເບີນ ອໍານາດ ປິດ ລາລີ້. ມັຮ ມູ່ ກາ ຣຍານ ແຕ ອັນ ກະ ມັຮ ມູ່ ກາ ອັນ ຮຽຮ ປາຈຸຮ ການໍອ໌ ລາ ຕາ ເບີນ ດັງ ແຕ່ ແຕ ຣານະ ໄນ່ ເຕົາ ແຕ່ອ໌ ຕາໄງ ອັນ ອາມົງ ລັຮ ແຕ ກູຈິດ. ພໍກາ ແວັດ ໄລ່ ເຮີມ ຣານະ ໄນ່, ນະກ້ອຍ ໄລ່ ດໍອ໌ ເຢຊູ ລາ ກອນ ເຢົາງ ເຈົາຣາຊີ, ຍ່ອນ ໄລ່ ຊາປຸ່ຮ ກະ ດັງ ແຈງ ເຈ້.

ກວາຍ ກາ ຕາລາ ອິນແຍ່ະ ແຕ ຣິດ ຊາງ ເຢົາງ ເຈົາຣາຊີ: ແຕ ຕາແບ້ ເຢົາງ ເຈົາຣາຊີ ຮຽຮ ອາໂຣນ ດໍອ໌ ຊິດ ອິນແຍ່ະ ແຕ ຣິດ ຊາງ ເຢົາງ ເຈົາຣາຊີ. ມວຍ ກູມ໌ ມວຍ ເຮີບ

ອັນ ອິງເຄາະ ກຍາກ ຊັນຕຣັນ ມ່ອບ ຊາງ ດໍອ໌ ແຊອ໌ ເຢົາງ ເຈົາຣາຊີ ອາກູັຮ ໄລ່ຍຮ ອັນ ເບີມ, ກະ ໄລ່ຍຮ ມັຮ ກວາຍ ອິດຊະຣາເອລ ການໍອ໌ (ຄານອດ ເລວີ 16:17). ອັນ ອິງເຄາະ ເດີງ ອາມູ່ດ ອາຣາມ ຊັນຕຣັນ ບໍ່ ອິນຕຸ ເຢົາງ ເຈົາຣາຊີ ແອັດ ຕຶງ ຮິບ ປັນນາຍ ປັຮຄັນ ຕຶງ ດຸງ ຊາງ ອາຣີ (ຄານອດ ເລວີ 16:14-15). ແວັດ ອາໂຣນ ກູຈິດ, ເຢົາງ ເຈົາຣາຊີ ຮຽຮ ມານະ ແອັນ ແຕ່ນ ລັຮ ໂອນ ຕະ ຣານະ ກ້ອຍ.

ຕຶງ ແດີຍ ເຢຊູ, ກວາຍ ຊິດ ໂຣມ ຮຽຮ ມານະ ຕຶງ ຈຸ່ມ ອິດຊະຣາເອລ ໂອນ ຕາລາ ອິນແຍ່ະ ແຕ ຣິດ ຊາງ ເຢົາງ ເຈົາຣາຊີ. ອັນ ກ້ອຍ ເບີນ ອໍານາດ ກາເລີຍ ອິນແຍ່ະ ແຕ ການໍອ໌ ຕຶງ ມູ່ ກາ ຊິດ ກວາຍ ອິດຊະຣາເອລ. ບ້ອງ ກ້ອຍ, ກາຍະພາ ຕາລາ ອິນແຍ່ະ ແຕ ຣິດ ຊາງ ເຢົາງ ເຈົາຣາຊີ ແຕ່ນ ອັນນາ, ກູຢາກູນ ອັນ. ມາ ອິມປີ ຊິດ ໂຣມ ຕາ ເບີນ ໂອນ ອັນນາ ຕະ ນ້ອງ ຣານະ ກ້ອຍ, ອັນ ອິນມ້ອງ ເບີນ ອໍານາດ ຊາອິ້ຍ, ຍ່ອນ ແຕ ກອນ ອັນ ກະ ຣາມອນ ອັນ (ຣານະ ຕະ 4:6). ກາຍະພາ ຕາ ເບີນ ມັກ ກະ ອິງກ້ອຍ ເຢຊູ, ກະ ອັນ ຍໍອ໌ ອີ ໂອນ ຊິດ ໂຣມ ກາຈິດ ເຢຊູ. ອັນ ປາຍ ນະໄນ່: "ຄາອ໌ ໄຮ ໂອນ ມານະ ອັນ ຊ້ອງ ກູຈິດ ແຕ ອິນແຍ່ະ ນະ ກວາຍ ໄຮ ກູຈິດ" (ໂຢຣັນ 11:50).

ກວາຍ ຊາງຣິດ/ກວາຍ ຊິດ ມູ່ ກາ ຊາງຣິດ: ຊາອິ້ຍ ກຣວາງ ເບີນ ມູ່ ກາ ຊາງ ຣິດ ມັຮ ເຢົາງ ໄລ່ (ປັນນາຍ ຕາແບ້ 47:22). ກູຢາກູນ ໂມເຊ ລາ ກວາຍ ກາ ຊາງ ຣິດ ແຕ່ ຕຶງ ຈຸ່ມ ມິດຽນ (ລ້ອຮ ແຕ ເອຍິບ 3:1). ມາ ເຕີ ເຢົາງ ເຈົາຣາຊີ ກູອ໌ ໂມເຊ ຕະ ດຸງ ຊາງ ອາຣີ, ອັນ ປາຕັບ ອິງເຄາະ ອາໂຣນ ກະ ມັຮ ກອນ ຣາເລົາ ອັນ

ແກີດ ມູ່ ກາ ຊາງ ຣິດ ເຍົາງ ເຈົາຣາຊີ (ລ້ອນ ແຕ ເອຍິບ 28:1). ແອັງ ໄລ່ ກ້ອຍ ແຕ່ ເຕ່ອ້ ແກີດ ມູ່ ກາ ຊາງ ຣິດ ຕຶ່ງ ດຸງ ຊາງ ອາຣິ ກະ ຕຶ່ງ ດຸງ ຊາງ ປິດ. ໄລ່ ຣັບ ມັຮ ເກຣັງ ກວາຍ ອິດຊະຣາເອລ ເດັງ ຍິອ ອີ ມ່ອບ ຊາງ ໂອນ ເຍົາງ ເຈົາຣາຊີ, ກະ ໄລ່ ມ່ອບ ຊາງ ມັຮ ເກຣັງ ກ້ອຍ. ໄລ່ ຕະ ດໍອ ຊາງ ໂອນ ເຍົາງ ເຈົາຣາຊີ, ກະ ໄລ່ ກຽມ ເກຣັງ ປາຣວມ ກະ ຕາກັດ ຕາກຍາງ ຕຶ່ງ ດຸງ ຊາງ. ແອັງ ໄລ່ ກ້ອຍ ແຕ່ ເຕ່ອ້ ຈາ ມັຮ ເກຣັງ ຊັຣນາ ບຣັຮ ອໍ ກາ ເນົາ ຊາງ ເຍົາງ ເຈົາຣາຊີ. ໄລ່ ຣາປຽນ ຕະ ຣານະ ຕຶ່ງ ດຸງ ຊາງ (ຣ່ອຍະ ລັຮ ບາຣ 23:8), ກະ ໄລ່ ແອັດ ຕຶ່ງ ມັຮ ເມືອງ ຈວບ ກຣວາງ ອິດຊະຣາເອລ.

ຕຶ່ງ ແດັຍ ເຢຊູ, ເປັນ ຊາອິຍ ນະ ກາ ແກີດ ກວາຍ ຊິດ ມູ່ ກາ ຊາງ ຣິດ. ມູ່ ກ້ອຍ ເນ່ ຊາລິອ ຣານະ ໂຣມ ຊາງ ກູ່ ຕາໂງ ກະ ກູ່ ອາທິດ, ກະ ໄລ່ ຕະ ຣານະ ຕັດຊິນ ກວາຍ ອິດຊະຣາເອລ ມັນຕູ ກະ ມູ່ ກາ ຊິດ ກວາຍ ອິດຊະຣາເອລ ການໍອ. ມູ່ ກ້ອຍ ດູ ເປາະ ອາເບັຮ ເຢຊູ ຊາອິຍ ປັນນາຍ ຍິອ ອີ ຈໍອ ຣາລິຮ ແຕ ປັນນາຍ ອັນ ອາຕີ.

ກວາຍ ຕາ ແກີນ ກວາຍ ອິດຊະຣາເອລ: ລາ ມັຮ ກວາຍ ກາ ຕາ ແກີນ ແຕ ຈຸ່ມເຈືອ ກວາຍ ອິດຊະຣາເອລ, ຕາປູ່ນ ຕຶ່ງ ປັນນາຍ ເຍົາງ ລາ ມັຮ ກວາຍ ກາ ຕາ ເປັນ ຣັບ ເຢຊູ ກຣິດ ໂອນ ຈ່ອຍ ອາມິ່ງ ໄລ່. ເປັນ ອິນຕູ ການໍອ ຕຶ່ງ ປັນນາຍ ເຍົາງ ກາ ປາຍ "ກວາຍ ກຣວາງ ການໍອ."

ກວາຍ ເລວີ: ອາໂຣນ ລາ ມານະ ແຕ ຈຸ່ມເຈືອ ເລວີ ກອນ ຢາໂຄບ. ເຍົາງ ເຈົາຣາຊີ ຮຽຮ ອິນແຍ່ະ ມູ່ ເລວີ ກ້ອຍ ດໍອ ເປັນ ອິມໂປ່ລ

ຕະ ຣານະ ຕຶ່ງ ດຸງ ຊາງ ເຍົາງ ເຈົາຣາຊີ. ໄລ່ ອາໂຍ່ງ ກວາຍ ອິດຊະຣາເອລ ລ່າ ຍ່ອງ ເຍົາງ ເຈົາຣາຊີ. ໄລ່ ກຍາອ ດຸງ ຊາງ ກະ ມັຮ ເກຣັງ ຕາແດັງ ຕຶ່ງ ດຸງ ຊາງ. ໄລ່ ກຍາອ ມັຮ ງັຮ ຕຶ່ງ ດຸງ ຊາງ, ກະ ບ້ອງ ໄລ່ ອິນນ້ອງ ແອັດ ຕຶ່ງ ອິນຕູ ຕຍາຮ, ຄັນ ເຍົາງ ເຈົາຣາຊີ ໂອນ ໄລ່ ເປາະ ບໍ ອິນຕູ ຕາໄມ, ຈຸ່ມ ເລວີ ອິງເຄາະ ເດັງ ອາຊວຍ ອິນແຍ່ະ ມັຮ ເກຣັງ ແຕ ດຸງ ຊາງ ອາຣິ (ນັບ ກອນແຊມ 4:31-32).

ແຕ່ອ້ ໄລ່ ມູ່ດ ຕຶ່ງ ກູແຕອ້ ເຍົາງ ເຈົາຣາຊີ ໂອນ ໄລ່ ຕາລາ, ກະ ເນົາ ອິມແປອ ກູແຕອ້ ໂອນ ມັຮ ຈຸ່ມ ອິດຊະຣາເອລ, ຈຸ່ມ ເລວີ ແອີ ປຸ່ນ ໂອນ ໄລ່. ເຍົາງ ເຈົາຣາຊີ ໂອນ ໄລ່ ແອັດ ຕຶ່ງ ມັຮ ເມືອງ ຊ້ອງ, ຍ່ອນ ມູ່ນ ໄລ່ ລາ ຕະ ຣານະ ເຍົາງ ເຈົາຣາຊີ, ກະ ຈຸ່ມ ອິດຊະຣາເອລ ການໍອ ອິງເຄາະ ແຈມ ໄລ່ ປຸ່ນ ມວຍ ຈິດ ແຕ ມັຮ ເກຣັງ ຊັຣນິຮ ກະ ມັຮ ຊັນຕຣັນ ໄລ່ ເປັນ (ນັບ ກອນແຊມ 18:21-24).

ກວາຍ ອາຕີ ຄານອດ: ມູ່ ກາ ອາຕີ ຄານອດ ດັງ ລາລີ່ ຣຍານ ມັຮ ຄານອດ ກະ ປິ່ງ ປັນນາຍ ຕຍາ ແຕ ຈຸ່ມ ອິດຊະຣາເອລ. ກະ ໄລ່ ຊາອິຍ ອາຣຍານ ມັຮ ກວາຍ ອິດຊະຣາເອລ ອິງເຄາະ ໄລ່ ຕະ ອິນເຕົາ ດໍອ ປວາຍ ຄານອດ ເຍົາງ ເຈົາຣາຊີ. ເຢຊູ ປາຍ ແຕ ໄລ່ ນະໄນ: "ກວາຍ ອາຕີ ຄານອດ ກະ ກວາຍ ພາຣິຊາຍ, ໄລ່ ກ້ອຍ ແກີດ ກວາຍ ອາຕີ ເຍົາ ໄປຼຮ ລັຮ ໂມເຊ. ນະກ້ອຍ, ອິງເຄາະ ເຍົາ ຕະ ຕາປູ່ນ ນະ ປັນນາຍ ໄລ່ ອາຕີ. ມາ ເຍົາ ອິນໂຈຍ ດວຍ ມັຮ ຣານະ ໄລ່ ຕະ, ຍ່ອນ ແປອ ໄລ່ ປາຍ ມາ ໄລ່ ຕາ ເປັນ ຕະ" (ມັດທາຍ 23:2-3).

ກວາຍ ອາຕີ ຕາງ ປັນນາຍ ເຍົາງ ເຈົາຣາຊີ:

ລາ ກວາຍ ກາ ອາຕີ ປັນນາຍ ປຍາຍ໌ ແຕ ເຍົາງ ເຈົາຣາຊີ ແຕ່ລາ ມັຮ ຣາມັຮ ກາ ເຍົາງ ເຈົາຣາຊີ ອາປັຮ ໂອນ ມັຮ ກາ ກວາຍ ຕຶງ ກູແຕອ໌ ໄນ່, ໂອນ ໄລ່ ລັບ ລັຮ ບໍ ເຍົາງ ເຈົາຣາຊີ. ເປັນ ກວາຍ ກາ ອາຕີ ປຍາຍ໌ ແຕ ມັຮ ຣານະ ກາ ອີ ແກັດ ເຈີ່ ບໍ ເມົາງ, ຕາ ດັງ ອິນຊີ ຮ່ອຍ ກູມໍ ອິນຕູນ, ລາ ອາຕີ ດໍອ໌ ແຕ ອິນເຈົາ ເຢຊູ ກຣິດ.

ກຣິດ: ໄນ່ ລາ ປັນນາຍ ກຣິກ. ຕຶງ ປັນນາຍ ເຮັບເຣີ ຊັນຕອຍ໌ ໄນ່ ເນົາ ດໍອ໌ 'ເມຊີອາ', ລາ ຣາມັຮ ກາ ມັຮ ກວາຍ ກູອ໌ ເຢຊູ. ຣາມັຮ ໄນ່ ອາຕີ ລັຮ ລາ ອັນ ກາ ເນົາ ຮຽຮ ປາຈຸຮ ໂອນ ແກັດ ເຕົາວ ປັຮເຍົາ, ຍ່ອນ ອັນ ຕາ ແກັກ ແອິງ ກອນ ເຍົາງ ເຈົາຣາຊີ ຊ້ອງ, ມາ ອິນນ້ອງ ແກັດ ແຕ ຈຸມເຈົອ ເຕົາວ ປັຮເຍົາ ກວາຍ ອິດຊະຣາເອລ. ອັນ ແຊງ ບໍ ກູແຕອ໌ ໄນ່ ແກັດ ອັນ ກາ ຈ່ອຍ ອາມົງ ອິນແຍ່ະ ມັຮ ກວາຍ ກະ ແກັດ ອິນເຈົາ ໄຮ.

ແກະ ກອນ: ຕຶງ ປຶງ ປັນນາຍ ເຍົາງ ເປັນ ຊາອິ້ຍ ອິນຕູ ກາ ເນົາ ຄຽນ 'ແກະ ກອນ,' ມາ ເປັນ ອິນຕູ ກາ ປາຍ 'ເມຊີອາ' ແຮີ. ກອນ ແກະ ລາ ຊັນຕຣັ້ນ ກາ ກວາຍ ອິດຊະຣາເອລ ມັກ ລາລີ່ ມ່ອບ ຊາງ ໂອນ ເຍົາງ ເຈົາຣາຊີ, ກະ ໄລ່ ຈ່ອ໌ ອິດ ອັນ ກາ ປຶ້ມ ອໍ ດໍອ໌ ມ່ອບ ຊາງ. ນະກ້ອຍ, ພໍກາ ໂຢຣັນ ກາ ຕະ ຣິດ ຕຶງ ແດີອ໌ ດໍອ໌ ເຢຊູ 'ແກະ ກອນ,' ລາ ອັນ ປາຍ ແຕ ເຢຊູ ກຣິດ ລາ ອັນ ກາ ບຣັຮ ອໍ ກະ ແຕ່ອ໌ ກູຈິດ ຕາງ ມັຮ ກາ ກວາຍ ໂອນ ແວັດ ແຕ ໄລ່ຍຮ.

ຄ

ຄາມາລີເອລ: ໄນ່ ລາ ຣາມັຮ ມານະ ອາຈານ ກາ ປິດ ຕຶງ ຈຸມ ກວາຍ ອິດຊະຣາເອລ. ອັນ ລາ ມານະ ແຕ ມູ່ ກາ ຊິດ ກວາຍ ອິດຊະຣາເອລ (ຣານະ ຕະ 5:34-40). ໂປໂລ ເປັນ ຣຍານ ແຕ ອາຈານ ໄນ່ ເຕ່ (ຣານະ ຕະ 22:3).

ເຄຣູບ: ກວາຍ ອິດຊະຣາເອລ ຄິດ ເຄຣູບ ລາ ຊັນຕຣັ້ນ ກາ ເປັນ ປູນ ລໍາ ຊານັງ ກະ ປູນ ລໍາ ແປງ. ຕາປູນ ມັຮ ກາ ຣູບ ຄອງ ກວາຍ ອິດຊະຣາເອລ ແຕ ອິມແບີ, ເຄຣູບ ເປັນ ແປງ ນະ ກວາຍ ມາ ຈະຈັ້ນ ນະ ຊິງ, ລາ ຕິກ ກາ ປາຍ ເຍົາງ ເຈົາຣາຊີ ລາ ປິດ ລາລີ່ ກະ ອາປັຮ ໂອນ ໄລ່ ດັງ ປາຍ ເຍົາງ ເຈົາຣາຊີ ແອັດ ອາລິ້ງ (ລັອຮ ແຕ ເອຍິບ 25:18-0; ເອເຊກຽລ 1:5-13; ອາປັຮ ເລົາຍ 4:6-9).

ຊ

ຊາດູກາຍ: ແຕ່ລາ ຈຸມ ຊາດູກາຍ ອິດ ຣາມັຮ ໄລ່ ແຕ ຊາດົກ, ລາ ກວາຍ ຕາລາ ອິນແຍ່ະ ແຕ ຣິດ ຊາງ ເຍົາງ ເຈົາຣາຊີ ຕຶງ ແດີຍ ເຕົາວ ປັຮເຍົາ ໄຊໂລໂມນ. ໄລ່ ລາ ກວາຍ ຊຸ ກະ ໄລ່ ຄິດ ໄລ່ ດັງ ກາເລີຍ ແຕ ກວາຍ ການໍອ໌. ໄລ່ ເປັນ ອໍານາດ ຕຶງ ດຸງ ຊາງ ປິດ. ໄລ່ ຕາ ເປັນ ຊາອໍາ ກວາຍ ເປັນ ຣາເວົາຍ ເຕ່ອ໌ ອາມົງ ເລືອຍໆ, ກະ ໄລ່ ຕາ ເປັນ ຊາອໍາ ເປັນ ເທວາດາ ເຍົາງ ເຈົາຣາຊີ ແຕ ມັນລ້ອງ. ໄລ່ ຕາ ເປັນ ນັບ ປັນນາຍ ໂຢຣັນ ອາຕີ ແຕ ເຢຊູ, ກະ ໄລ່ ຕາ ເປັນ ນັບ ອິດ ປັນນາຍ ເຢຊູ ເຕ່.

ຊາປະ ອາຕີ ຕຶງ ຈະ ກວາຍ: ຕຶງ ປັນນາຍ ເຍົາງ ເຈົາຣາຊີ ເນົາ ດູ ຊາປະ ອາຕີ ຕຶງ ຈະ ກວາຍ ການໍອ໌ ຄັນ ໄລ່ ຍໍອ໌ ໂອນ ຣາມັຮ ບຸນ ແຕ່ອ໌ ບໍ ກວາຍ ກ້ອຍ. ຢາໂຄບ ປາຍ ບຸນ

ໂອນ ບາຣ ນະ ກອນ ຣາເລົາ ໂຢເຊັບ ກະ ອັນ ຊາປະ ອາຕີ ຕິ່ງ ແປງ ກອນ ກ້ອຍ (ບັນນາຍ ຕາແບ້ 48:14). ກະ ເຢຊູ ຕະ ນະກ້ອຍ ບ້ອງ ອັນ ປາຍ ບຸ່ນ ໂອນ ມັຮ ກັຮແນນ (ມັດທາຍ 19:13-15; ມາຣະໂກ 10:16). ເຢຊູ ຕະ ນະກ້ອຍ ເຕ່ ໂອນ ມັຮ ກວາຍ ອາອີ (ມາຣະໂກ 6:5; 7:32; 8:23). ກະ ມັຮ ມູ່ ກາ ເຢຊູ ຮຽຮ ປາຈຸ່ຮ ຕະ ມູເຈິງ ກ້ອຍ ເຕ່ ດໍອ໌ ຕະ ໂອນ ກວາຍ ແກັດ ບັນ (ຣານະ ຕະ 9:12, 17; 28:8), ແຕ່ລາ ຈິຮ ກວາຍ ແກັດ ຊົດ ຕິ່ງ ມູ່ ກາ ຊາອໍາ (ຕີໂມທຽວ ມວຍ 5:21; ເຮັບເຣີ 6:2).

ຊາມາເຣຍ: ໄນ່ ລາ ຣາມັຮ ມວຍ ແຄງ ກາ ແອັດ ຕາປິ່ງ ແຄງ ຢູດາຍ ກະ ແຄງ ຄາລີເລ. ກວາຍ ອິດຊະຣາເອລ ກະ ກວາຍ ຊາມາເຣຍ ລາ ຕາ ເບິນ ຊັງໂກຣ ລາລີ, ຍ່ອນ ໄລ່ ແກັດ ອິມພາ ລາລີ ແຕ ຈຸ່ມເຈືອ, ແຕ ຣິດ ກຣ່ອງ, ກະ ແຕ ຣາງັຮ ຊາອໍາ ແຮີ.

ຊີໂອນ: ລາ ຣາມັຮ ມວຍ ກິຮ ແກດ ກາ ແອັດ ອິມແປຣ ເມືອງ ເຢຣູຊາເລັມ, ລາ ເມືອງ ກາ ເນົາ ດໍອ໌ ເມືອງ ດາວິດ. ເມືອງ ໄນ່ ລາ ອິນຕຸ ກາ ຈັບ ກະ ແກຣະ ໂອນ ກວາຍ ເຢບຸດ, ມາ ມັຮ ກາ ຕາຮານ ເຕົາວ ບັຮເຍົາ ດາວິດ ຣາຈິລ ເຮົາບ. ພໍກາ ອິນຕູນ ແວັດ ແຕ ກ້ອຍ, ເນົາ ກູອ໌ ກິຮ ຊີໂອນ ໄນ່ ອິນຕຸ ບຣັຮ ອໍ, ລາ ອິນຕຸ ກາ ເນົາ ຈິຮ ດຸງ ຊາງ ປິດ.

ໂຊໂດມ ກະ ໂກໂມຣາ: ໂຊໂດມ ກະ ໂກໂມຣາ ລາ ເມືອງ ແອັດ ຣາແຈະ ແຕ ອິມແປ້, ກະ ໄລ່ ແອັດ ອິມແປຣ ແດັອ໌ ທາເລ ກູຈິດ. ທາເລ ກູຈິດ ກ້ອຍ ແອັດ ຍັຮ ກາແດັບ ກຣວາງ ອິດຊະຣາເອລ. ຕິ່ງ ແດັຍ ອັບຣາຮາມ ບາຣ ເມືອງ ໄນ່ ເຍົາງ ເຈົາຣາຊີ ອາປ້ອງ ອູ່ຍຮ ກະ ກາເຈຍ ຈ້ອງ ຕັຮ (ບັນນາຍ ຕາແບ້

19:23-29) ອິນໂຍ່ງ ແຕ ເຢຊູ ກຣິດ ແຊງ ແກັດ. ບາຣ ເມືອງ ໄນ່ ຕາ ເບິນ ເບິນ ນ້ອງ ຕິ່ງ ແດັຍ ໄຮ ຊານໍ່.

ດ

ດາມີເອລ: ລາ ກວາຍ ອິດຊະຣາເອລ ກາ ປິດ ຕິ່ງ ກຣວາງ ບາບີໂລນ ຕິ່ງ ແດັຍ ກາ ເນົາ ໂກບ ກວາຍ ອິດຊະຣາເອລ ເດິງ ບໍ ກຣວາງ ກ້ອຍ, ແຕ ບ້ອງ 400 ກູມ໌ ອິນໂຍ່ງ ແຕ ເຢຊູ ແກັດ. ອັນ ອາຕີ ດໍອ໌ ແຕ ເຢຊູ ກຣິດ ອີ ແຊງ ແກັດ, ກະ ຊາອີຍ ມັຮ ຣາມັຮ ປິດ ການໍອ໌ ແຮີ.

ດຸງ ຊາງ ກວາຍ ອິດຊະຣາເອລ: ເບິນ ຊັນເຕຣົາງ ຊາງ ດໍອ໌ ມ່ອບ ເກຣັງ ໂອນ ເຍົາງ ເຈົາຣາຊີ ແອັງ ຕິ່ງ ເມືອງ ເຢຣູຊາເລັມ ຊ້ອງ. ມາ ມັຮ ເມືອງ ແກດ ເມືອງ ປິດ ຕິ່ງ ກຣວາງ ອິດຊະຣາເອລ ເບິນ ອິນແຍ່ະ ດຸງ ດໍອ໌ ໂຣ່ມ ຊາງ ເຍົາງ ເຈົາຣາຊີ. ເຢຊູ ດຸ ເປາະ ໂຣ່ມ ມັຮ ອິນຕຸ ກ້ອຍ ຕິ່ງ ຕາໄງ ຣາລູ (ລູກາ 12:11; 21:12). ຕິ່ງ ດຸງ ຊາງ ກ້ອຍ ເນົາ ດຸ ອານ ແຕ ບັນນາຍ ເຍົາງ ເຈົາຣາຊີ ກະ ອາຕີ ມັຮ ກວາຍ ກາ ໂຣ່ມ ບໍ ກ້ອຍ.

ແວັດ ເຢຊູ ຊ້ອຮ ລັຮ ບໍ ມັນລ້ອງ, ໂປໂລ ດຸ ເປາະ ໂຣ່ມ ຕິ່ງ ດຸງ ຊາງ ຈຸ່ມ ອິດຊະຣາເອລ ຕິ່ງ ເມືອງ ອາແລະ ກາ ອັນ ເປາະ ອາຕີ ບັນນາຍ ອໍ (ຣານະ ຕະ 13:14; 17:17). ຄັນ ມັຮ ກວາຍ ອິດຊະຣາເອລ ຕາ ຍໍອ໌ ອີ ຊາງັດ ບັນນາຍ ອັນ ອາຕີ, ນະກ້ອຍ ອັນ ເປາະ ອາຕີ ກວາຍ ກາ ຕາ ແກັນ ກວາຍ ອິດຊະຣາເອລ ແອັນ (ຣານະ ຕະ 18:6).

ດຸງຊາງປິດ: ແວັດ ມັຮ ກວາຍ ອິດຊະຣາເອລ ມູ່ດ ຕິ່ງ ກູແຕອ໌ ເຍົາງ ເຈົາຣາຊີ ໂອນ ໄລ່ ແອັດ, ໄລ່ ເລີ້ອ໌ ດຸງ ຊາງ ອາຣີ ເປາະ ຈິຮ

ຕຶງ ເມືອງ ຊີໂລ ເຕົາ ແຕ້ອ ເຕົາວ ປັຣເຍົາ ດາວິດ ເດົງ ຮິບ ປັນນາຍ ປັນຄັນ ເຈົາ ບໍ ເມືອງ ເຢຣູຊາເລັມ ກະ ດໍອ ຕຶງ ດຸງ ຊາງ ອາຣີ ອັນ ຕັງ ດໍອ. ເຕົາວ ປັຣເຍົາ ດາວິດ ຍໍອ ອີ ຕະ ດຸງ ຊາງ ປິດ ຕຶງ ເມືອງ ກ້ອຍ, ມາ ເຍົາງ ເຈົາຣາຊີ ຕາ ເປັນ ໂອນ ດາວິດ ຕະ, ຍ່ອນ ດາວິດ ຣາຈິລ ຊາອິ້ຍ ກະ ກາຈິດ ຊາອິ້ຍ ນະ. ນະກ້ອຍ ເຍົາງ ເຈົາຣາຊີ ຮຽຮ ໄຊໂລໂມນ ແອັນ ຕະ ດຸງ ຊາງ ກ້ອຍ.

ດຸງ ກ້ອຍ ອໍ ກະ ຕະ ແຕ ອາລ່ອງ, ແຢງ, ກະ ເກຣັງ ການໍອ ກາ ເປ່ງ ລາລີ້, ມາ ດຸງ ກ້ອຍ ເນົາ ຕະ ນະ ດຸງ ຊາງ ອາຣີ ເຕ່. ເປັນ ອິນຕຸ ຊາງ ຣິດ ກະ ອິນຕຸ ເຍົາງ ເຈົາຣາຊີ ແອິດ ກາ ເນົາ ດໍອ ຮິບ ປັນນາຍ ປັນຄັນ ກະ ບາຣ ລໍາ ເຄຣູບ. ດຸງ ກ້ອຍ ເຕົາວ ປັຣເຍົາ ບາບີໂລນ ຕາລຸຣ ອິນແຍ່ະ ເຕີ ອັນ ໂກບ ເດົງ ກວາຍ ອິດຊະຣາເອລ ເຈົາ ບໍ ກຣວາງ ອັນ.

ອິນຕຸນ ແອັນ ເນເຣມີຍາ ຕະ ລັຣ ດຸງ ຊາງ ຕຶງ ເມືອງ ເຢຣູຊາເລັມ, ມາ ດຸງ ກ້ອຍ ຕາ ເປັນ ອໍ ນະ ດຸງ ຊາງ ປິດ ເຕົາວ ປັຣເຍົາ ໄຊໂລໂມນ ຕະ. ຕຶງ ແດິຍ ເຢຊູ, ເປັນ ດຸງ ຊາງ ເຕົາວ ປັຣເຍົາ ເຮໂຣດ ຕະ, ມາ ກວາຍ ໂຣມ ຕາລຸຣ ດຸງ ກ້ອຍ ຕາປູລ ຈິດ ກູມໍ ແວັດ ເຢຊູ ແກັດ. ກະ ຕາ ເປັນ ເນົາ ຕະ ລັຣ ດຸງ ຊາງ ປິດ ຕຶງ ກຣວາງ ອິດຊະຣາເອລ ເຕົາ ແຕ້ອ ຕາໄງ ໄນ່.

ເຍົາງ ເຈົາຣາຊີ ອາປັຣ ໂອນ ເອເຊກຽລ ເຮີມ ດຸງ ຊາງ ປິດ ຕາໂມ, ມາ ດຸງ ກ້ອຍ ເນົາ ຕາ ເກີຍ ເປັນ ຕະ. ກະ ອັນ ອາປັຣ ໂອນ ໄຍຮັນ ເຮີມ ອິນຕຸ ເຍົາງ ເຈົາຣາຊີ ແອິດ ຕຶງ ມັນລ່ອງ. ມາ ອັນ ປາຍ ອັນ ຕາ ເປັນ ເຮີມ ດຸງ ຊາງ ອິນເຕົາ, "ຍ່ອນ ເຍົາງ ເຈົາຣາຊີ

ຊິດ ປິດ ລາລີ້, ກະ ແກະ ກອນ, ໄລ່ ແອິດ ກູ່ ອິນຕຸ ຕຶງ ເມືອງ ກ້ອຍ. ນະກ້ອຍ, ອິນຕຸ ອາແລ່ະ ລາ ເຕ້ອ ອິນແຍ່ະ ເນົາ ຊາງ" (ອາປັຣ ເລື້າຍ 21:22).

ດຸງຊາງອາຣີ: ປ້ອງ ຈຸ່ມ ອິດຊະຣາເອລ ລົບ ເປາະ ລົບ ເຈົາ ປູນ ຈິດ ກູມໍ ຕຶງ ອິນຕຸ ຕຍາຣ, ເຍົາງ ເຈົາຣາຊີ ກູອ໌ ໂມເຊ ຕະ ດຸງ ຊາງ ອາຣີ ດໍອ ໄລ່ ຊາງ ເຍົາງ ເຈົາຣາຊີ, ກະ ດໍອ ເຍົາງ ເຈົາຣາຊີ ເປັນ ອິນຕຸ ແອິດ ມັນຕຸ ກະ ໄລ່. ອັນ ກູອ໌ ໂມເຊ ຕະ ກູ່ ຣາມິຣ ມູເຈົງ ເຍົາງ ເຈົາຣາຊີ ໂອນ ອັນ ຕະ (ລັອຣ ແຕ ເອຍິບ 26), ກະ ອັນ ກູອ໌ ມັຣ ກວາຍ ອິດຊະຣາເອລ ເດົງ ປຣະ, ແຢງ, ອາຣີ, ອາລ່ອງ, ກະ ອົງກັຣ ດໍອ ຕະ ດຸງ ຊາງ ກ້ອຍ (ລັອຣ ແຕ ເອຍິບ 25:1-7).

ດຸງ ຊາງ ອາຣີ ກ້ອຍ ອົງເຄາະ ເປັນ ບາຣ ກູງ. ມວຍ ກູງ ລາ ອິນຕຸຊາງ ຣິດ, ດໍອ ໂອນ ກວາຍ ກາ ຊາງ ຣິດ ເຍົາງ ເຈົາຣາຊີ ອາລັອຣ ໂດຍ ບຸຣ ກະ ເກຣັງ ປາຣວມ, ກະ ຕາກັດ ຕາກຍາງ (ລັອຣ ແຕ ເອຍິບ 30:7-8). ຍັຣ ກັຣອງ ກູງ ກ້ອຍ ເປັນ ອາຣີ ກາຕັງ ກູງ ກາ ເປັນ ຮິບ ປັນນາຍ ປັນຄັນ ກະ ບາຣ ລໍາ ເຄຣູບ. ອິນຕຸ ກ້ອຍ ແອັງ ກວາຍ ກາ ຕາລາ ອິນແຍ່ະ ແຕ ຣິດ ຊາງ ເຕ້ອ ມູ່ດ ມູ ກູມໍ ມູ ເຮີບ ດໍອ ແຊອ໌ ເຍົາງ ເຈົາຣາຊີ ຕັຣ ໄລ່ຍຣ ໂອນ ອິນແຍ່ະ ມັຣ ກວາຍ ອິດຊະຣາເອລ. ອິນຕຸ ກ້ອຍ ເນົາ ດໍອ ອິນຕຸ ເຍົາງ ເຈົາຣາຊີ ແອິດ.

ອິມແປຣ ດຸງ ຊາງ ອາຣີ ເປັນ ຊັງອາຣ ຕາວັຣ ເນົາ ກຣ່ອງ ແຕ ອາຣີ. ອິນຕຸ ກ້ອຍ ເຕ້ອ ກວາຍ ອິດຊະຣາເອລ ມູ່ດ ກະ ເດົງ ຊັນຕຣັນ ກະ ເກຣັງ ການໍອ ໄລ່ ຍໍອ ອີ ມ່ອບ ຊາງ ໂອນ ເຍົາງ ເຈົາຣາຊີ (ຣ່ອຍຣ ລັຣ ບາຣ 1:6). ຕຶງ ຊັງອາຣ ກ້ອຍ ເປັນ ຊັນເຕຣົາງ ກະ

ໂອ ປິດ ໂອນ ມູ່ ກາ ຊາງ ຮິດ ກູໂຊຍ໌ ອາຕີ. ແປງ ດຸງ ຊາງ ອາຣີ ເບີນ ຣາມິລ ແຕີລາ ສູ່ຍຮ (ລ້ອຮ ແຕ ເອຍິບ 40:38). ຄັນ ຣາມິລ ກ້ອຍ ເປາະ, ອີງເຄາະ ກວາຍ ອິດຊະຣາເອລ ເປາະ ເຕ່. ໄລ່ ຕະ ດຸງ ຊາງ ອາຣີ ກ້ອຍ ປຍາຍ໌ ລາລີ້ ຕາປູ່ນ ເຍີາງ ເຈົາຣາຊີ ອາຕີ ໂອນ ຕະ ຣານາ ໂມເຊ (ລ້ອຮ ແຕ ເອຍິບ 26:1-37).

ແດີຍ ອາມັງ ເລືອຍງ: ຍ່ອນ ແຕ ເຢຊູ ເບີນ ອາມັງ ລັຮ ແຕ ກູຈິດ, ນະກ້ອຍ ກວາຍ ອາແລ່ະ ກາ ຊາອິ່ ອັນ, ກວາຍ ກ້ອຍ ເບີນ ແດີຍ ອາມັງ ຕາໄມ. ໄນ່ ລາ ແດີຍ ອາມັງ ກາ ຕາ ເບີນ ຕາໄງ ແລ່ະ ກາ ອີ ແກີດ ປິດ, ອີມປີ ຈະຈັ້ນ ໄຮ ອີງເຄາະ ກູຈິດ ປິດ ກາຕີ. ພໍກາ ແວັດ ແຕ ກູຈິດ ເຈີ່, ມັຮ ກວາຍ ກາ ຊາອິ່ ເບີນ ແອີດ ກະ ເຢຊູ ເລືອຍງ ຕື່ງ ອິນຕຸ ກາ ຕາ ເບີນ ຊ້ອງ ງໍ່, ຕາ ເບີນ ຊ້ອງ ອີງກ້ອຮ, ແຕີລາ ອີງເຄາະ ຈິວ ມັຮ ກາ ຣາມິຮ ຕຸ່ຮ ກັດ. ຕື່ງ ອິນຕຸ ກ້ອຍ ແອີງ ຣໍອ໌ ກະ ຣໍອ໌ ຊ້ອງ.

ຕ

ຕາໄງຕະຣິດ ຈາຣໍອ໌: ກວາຍ ອິດຊະຣາເອລ ເບີນ ມັຮ ຕາໄງ ໄລ່ ດໍອ໌ ຕາໄງ ອໍ ໄມອ໌ ຊາງ ເຍີາງ ເຈົາຣາຊີ ກະ ຊາແຍີ ມັຮ ຣານະ ອັນ ຈ່ອຍ ໄລ່. ຕາໄງ 14 ກາໄຊ 1 (ອາບິບ ແຕີລາ ນິຊານ), ໄລ່ ຈາ ໄຊອ໌ ແກະ ກອນ ມັນຕຸ ກະ ໂດຍ ບຸຮ ແອີ ບວຮ ຊື່ອ໌ ດໍອ໌ ຊາແຍີ ຕາໄງ ເຍີາງ ເຈົາຣາຊີ ໂອນ ໄລ່ ລ້ອຮ ແຕ ກຣວາງ ເອຍິບ ກະ ຕາ ເບີນ ແກີດ ຊູລ ນ້ອງ ກວາຍ ເອຍິບ. ເນົາ ດໍອ໌ ຕາໄງ ກ້ອຍ ລາ ຕາໄງອາກັຮ, ຍ່ອນ ໄລ່ ຊາແຍີ ຕື່ງ ຕາໄງ ກ້ອຍ ເທວາດາ ເຍີາງ ເຈົາຣາຊີ ກາຈິດ ອິນແຍ່ະ ມັຮ ກອນ ຣາເລົາ ກັລ ກວາຍ ເອຍິບ, ມາ ອັນ ປາຢາງ

ດຸງ ກວາຍ ອິດຊະຣາເອລ ກາ ເບີນ ໂຈະ ຕິກ ອາຣາມ ຕື່ງ ແປງ ງັຮ ຕື່ງ ໄລ່ ມູດ ລ້ອຮ. ອັນ ຕາ ເບີນ ກາຈິດ ມັຮ ກອນ ຣາເລົາ ກັລ ໄລ່.

ຕາໄງ ກ້ອຍ ໄລ່ ຕາ ເບີນ ລົບ ຕະ ແປງ ກະ ໂອນ ແປງ ກ້ອຍ ແກີດ ຊື່ອ໌, ຍ່ອນ ໄລ່ ອີງເຄາະ ລ້ອຮ ແຕີ່ (ລ້ອຮ ແຕ ເອຍິບ 12:1-11). ຕາໄງ ກ້ອຍ ລາ ຕາໄງ ມວຍ ຕື່ງ ຕາປູ່ລ ຕາໄງ ໄລ່ ຕະ ຣິດ ຈາ ໂດຍ ບຸຮ ແອີ ບວຮ ຊື່ອ໌. ເກຣັງ ຊື່ອ໌ ລາ ເກຣັງ ເນົາ ໂຈະ ຕື່ງ ແປງ ແຕີ່ອ໌ ເນົາ ກູເຍົາ ອີ ຕະ ໂດຍ ບຸຮ. ເກຣັງ ໄນ່ ຕະ ໂອນ ໂດຍ ບຸຮ ແກີດ ຊື່ອ໌. ຕື່ງ ປິ່ງ ປັນນາຍ ເຍີາງ ເຈົາຣາຊີ ບວຮ ຊື່ອ໌ ໄນ່ ຊາກິ່ ແຕ ຣານະ ຕາ ອໍ ແຕີລາ ຣານະ ໄລ່ຍຮ ຕື່ງ ຣາງັຮ ກວາຍ (ໂກຣິນໂທ ມວຍ 5:7-8). ເຈີ່ ກວາຍ ອິດຊະຣາເອລ ດຸ ແປຮ ກະ ຈຸດ ດຸງ ໂອນ ອາປິດ ອິນແຍ່ະ ເກຣັງ ແປຣິ່ ອິນໂຍ່ງ ຕາປູ່ລ ຕາໄງ ເນົາ ຕະ ຣິດ ໄນ່. ເຢຊູ ຊາກິ່ ແຕ ຣານະ ຈຸມ ພາຣີຊາຍ ກະ ຈຸມ ຊາດູກາຍ ລາ ນະ ບວຮ ຊື່ອ໌ (ມັດທາຍ 16:11-12).

ກາໄຊ ມວຍ ລາ ເຕີ ໄລ່ ຕາແບີ ຊູຊອດ ທຣໍ ບາລີ. ຕາໄງ 16 ກາໄຊ ກ້ອຍ, ໄລ່ ເດີງ ປໍ ດຸງ ຊາງ ເຍີາງ ເຈົາຣາຊີ ມັຮ ປາໄລ ຊັຮມິຮ ກາ ໄລ່ ອິດ ຕາແບີ ລາລີ້. ຕາໄງ 21 ກາໄຊ ກ້ອຍ ລາ ຕາໄງ ປັຮຊິດ ໄລ່ ຈາ ໂດຍ ບຸຮ ແອີ ບວຮ ຊື່ອ໌. ຕາໄງ ກ້ອຍ ລາ ຕາໄງ ຣາລູ່, ກະ ໄລ່ ໂຣ່ມ ອິນແຍ່ະ ປໍ ດຸງ ຊາງ ປິດ.

ເຊີງ ຈິດ ຕາໄງ ອິນຕູ່ນ ຕາໄງ ອາກັຮ, ໄລ່ ຊອດ ທຣໍ ມີ. ນະກ້ອຍ ມາຮ ຕາໄງ 6 ກາໄຊ 3 ໄລ່ ຈາ ຣໍອ໌ ຕາໄງຊູຊອດ. ຕາໄງ ກ້ອຍ ກູ່ ດຸງຊູ ອີງເຄາະ ເດີງ ບາຮ ລຳ ໂດຍ ບຸຮ ດໍອ໌ ມ່ອບ ຊາງ ໂອນ ເຍີາງ ເຈົາຣາຊີ. ມູ ເປຣິຮ ກະ ໂດຍ ບຸຮ ກ້ອຍ, ໄລ່ ອີງເຄາະ

ເດີງ ແກະ ທູ່ນ ຕາປູ່ລ ລຳ ກາ ອາຍຸ ຕາແບິ ມູ ກູມ, ຕາແກງ ທູ່ນ ມວຍ ລຳ, ກະ ອິມແບອ໌ ທູ່ນ ບາຣ ລຳ, ເຈີ ມ່ອບ ຊາງ. ມັຮ ອາແຊີ ບາລີ ກະ ອາແຊີ ມີ ກາ ໄລ່ ຊາງ ໂອນ ເຍີງ ເຈົາຣາຊີ ແກີດ ເກຣັງ ຊັນນາ ໂອນ ມູ່ ກາ ຊາງ ຣິດ (ຄານອດ ເລວີ 23:16-18). ກະ ໄລ່ ມ່ອບ ຊາງ ມວຍ ລຳ ອິມແບອ໌ ທູ່ນ ດໍອ໌ ອາປິດ ໄລ່ຍຮ, ກະ ບາຣ ລຳ ແກະ ທູ່ນ ດໍອ໌ ແກີດ ຣາຕອຍ (ຄານອດ ເລວີ 23:19). ຕິ່ງ ຕາໄງ ຊູຊອດ ແວັດ ເຢຊູ ຊ້ອຮ ບໍ່ ມັນລ້ອງ, ເປັນ ຣາເວີຍ ເຍີງ ເຈົາຣາຊີ ແຕ້ອ໌ ບໍ່ ມັຮ ກວາຍ ຊາອຳ ເຢຊູ (ຣານະ ຕະ 2:1-4).

ຕາໄງ 10 ກາໄຊ 7 ລາ ຕາໄງ ປິດ ກາເລີຍ ແຕ ການໍອ໌ ໂອນ ກວາຍ ອິດຊະຣາເອລ. ຕາໄງ ກ້ອຍ ລາ ຕາ ແກີນ ຕາໄງ ຈາ ຣໍອ໌. ຕາໄງ ກ້ອຍ ລາ ຕາໄງ ອິດ ຊັນນາ ກະ ຕາ ເປັນ ຕະ ຣານະ ອິນເຕົາ (ຄານອດ ເລວີ 16, 23:27, ນັບ ກອນແຊມ 29:7). ຕາໄງ ກ້ອຍ ລາ ຕາໄງ ຕະ ຣິດ ອາປິດ ໄລ່ຍຮ ຍັຮ ເມີງ ເຍີງ ເຈົາຣາຊີ. ອັນ ກາ ຕາລາ ອິນແຍ່ະ ແຕ ຣິດ ຊາງ ເຍີງ ເຈົາຣາຊີ ມູ່ດ ຕິ່ງ ອິນຕຸ ເຍີງ ເຈົາຣາຊີ ແອີດ ຕິ່ງ ດຸງ ຊາງ ກະ ເດີງ ອາຮາມ ຊັນຕຣັນ ແຊອ໌ ເຍີງ ເຈົາຣາຊີ ຕັຮ ໄລ່ຍຮ ມັຮ ກວາຍ ອິດຊະຣາເອລ (ຄານອດ ເລວີ 16).

ຕິ່ງ ຕາໄງ 15 ກາໄຊ 7 ໄລ່ ຕະ ຣິດ ຈາ ຣໍອ໌ ຕາໄງ ຈິຮູ. ອິນແຍ່ະ ຕາປູ່ລ ຕາໄງ ໄລ່ ແອີດ ຍັຮ ນໍອ໌ ດຸງ ຕິ່ງ ຊູ ກາ ໄລ່ ຕະ, ດໍອ໌ ຊາແຍິ ລັຮ ຕາໄງ ແຕ ອິມແບິ ໄລ່ ແອີດ ຕິ່ງ ອິນຕຸ ຕຍາຣ. ໄລ່ ຕະ ຊູ ໄນ່ ແຕ ອາລ່ອງ ກະ ອາແບງ, ກະ ໄລ່ ຈາ ຣໍອ໌ ອິນແຍ່ະ ຕາປູ່ລ ຕາໄງ ກ້ອຍ. ຕິ່ງ ຕາໄງ ມວຍ ໄລ່

ໂຣມ ຊາງ ເຍີງ ເຈົາຣາຊີ, ກະ ຕາ ເປັນ ຕະ ຣານະ ອິນເຕົາ. ກູ່ ຣາໄງ ຕິ່ງ ຕາປູ່ລ ຕາໄງ ກ້ອຍ ໄລ່ ບຸຮ ເກຣັງ ມ່ອບ ຊາງ. ຕິ່ງ ຕາໄງ ຕາກ່ອລ ໄລ່ ແຕ້ອ໌ ໂຣມ ມັນຕຸ ຊາ ດໍອ໌ ຊາງ ກະ ມ່ອບ ເກຣັງ ຊາງ ໂອນ ເຍີງ ເຈົາຣາຊີ (ຄານອດ ເລວີ 23:33-36).

ຕາໄງ ຣາລູ: ແວັດ ເຍີງ ເຈົາຣາຊີ ແຕງ ອິນແຍ່ະ ມັຮ ຣາມັຮ ຕິ່ງ ມັນລ້ອງ ກະ ກູແຕອ໌, ອັນ ຣາລູ (ລັອຮ ແຕ ເອຍິບ 20:8-11). ເຈີ ອັນ ປາຕັບ ອົງເຄາະ ກວາຍ ຊາແຍິ ຕາໄງ ຣາລູ ໂອນ ແກີດ ຕາໄງ ອໍ ໄມ່ອ໌ ດໍອ໌ ຊາງ ອັນ. ບັອງ ຈຸ່ມ ອິດຊະຣາເອລ ຊາງັດ ປັນນາຍ ເຍີງ ເຈົາຣາຊີ, ໄລ່ ຕາ ເປັນ ຕະ ຣານະ ອິນເຕົາ ຕິ່ງ ຕາໄງ ຣາລູ. ມາ ແຕ້ອ໌ ໄລ່ ຊ້ອງ ຕາ ຍິອ໌ ອີ ຊາງັດ, ໄລ່ ຕາ ເປັນ ຍົານັບ ແຕ່ ຕາໄງ ຣາລູ (ອາໂມດ 8:5).

ກວາຍ ພາຣີຊາຍ ອິດ ມັຮ ປັນນາຍ ເຍີງ ເຈົາຣາຊີ ປາຍ ແຕ ຕາໄງ ຣາລູ, ກະ ໄລ່ ເຕີມ ແອັນ ຊາອິ້ຍ ຣິດ ຕາໄມ. ກວາຍ ຕາ ແຕ້ອ໌ ຕາຍັຮ ກາເລີຍ ແຕ 2,000 ກັດ; ໄລ່ ຕາ ແຕ້ອ໌ ຕະ ຈາ ກະ ຕາ ແຕ້ອ໌ ຍຸ່ ອູຍຮ. ໄລ່ ຕິ ເຢຊູ ກະ ມູ່ ກາ ຣຍານ ແຕ ອັນ, ຍ່ອນ ເຢຊູ ຕະ ບັນ ກວາຍ ອາອິ ຕິ່ງ ຕາໄງ ຣາລູ (ມາຣະໂກ 3:2), ກະ ມູ່ ກາ ຣຍານ ແຕ ອັນ ກິດ ອິດ ຣາກິງ ໂດຍ ອົງກຣີ ຈາ ຕິ່ງ ຕາໄງ ຣາລູ (ມາຣະໂກ 2:23). ເຢຊູ ອາຕີ ໄລ່ ກ້ອຍ ນະໄນ: "ເຍີງ ເຈົາຣາຊີ ຕາ ເປັນ ແຕງ ຕາໄງ ຣາລູ ມາ ໂອນ ກວາຍ ຍົານັບ ຕາໄງ ກ້ອຍ, ມາ ອັນ ແຕງ ຕາໄງ ຣາລູ ລາ ຍິອ໌ ອີ ຈ່ອຍ ກວາຍ" (ມາຣະໂກ 2:27). ກະ ອັນ ປາຍ ນະໄນ: "ກອນ ເຍີງ ແກີດ ກວາຍ, ອັນ ລາ ອິນເຈົາ ຕາໄງ ຣາລູ" (ມາຣະໂກ 2:28).

ເຕົ້າວ ປັຣເຍົາ ໂຊໂລໂມນ: ລາ ເຕົ້າວ ປັຣເຍົາ ກາ ປິ້ດ ລາລີ້ ໂອນ ກວາຍ ອິດຊະຣາເອລ. ອັນ ລາ ກອນ ຣາເລົາ ເຕົ້າວ ປັຣເຍົາ ດາວິດ ກາ ແກັດ ອິນໂຍ່ງ ເຢຊູ ກຣິດ ມາຮ 1000 ກູມໍ.

ເຕົ້າວ ປັຣເຍົາ ດາວິດ: ລາ ເຕົ້າວ ປັຣເຍົາ ກາ ປິ້ດ ລາລີ້ ໂອນ ກວາຍ ອິດຊະຣາເອລ, ກະ ແກັດ ອິນໂຍ່ງ ເຢຊູ ກຣິດ ມາຮ 1000 ກູມໍ. ເຢຊູ ກຣິດ ລາ ແກັດ ແຕ ຈຸມເຈືອ ເຕົ້າວ ປັຣເຍົາ ດາວິດ ເຕ່.

ເຕົ້າວ ປັຣເຍົາ ໂຣມ ກາ ກຣັຮ: ເບິນ ເຕົ້າວ ປັຣເຍົາ ໂຣມ ຊາອີຍ ນະ, ມາ ມັຮ ມູ່ ກາ ໄຮ ດັງ ຕຶ້ງ ແດ້ຍ ເຢຊູ ກະ ໂປໂລ ເບິນ ປູນ ນະ ນະໄນ່:

ໂອຄູໂຕ ລາ ຣາມິ້ຮ ເຕົ້າວ ປັຣເຍົາ ໂຣມ ອັນ ກາ ຕາແບ້ ຣາມິ້ຮ ໄຄໂຍ ອົກຕາວິໂອ. ອັນ ຊົດ ແຕ ກູມໍ 27 ອິນໂຍ່ງ ເຢຊູ ແກັດ ແຕ້ອ ກູມໍ 14 ແວັດ ເຢຊູ ແກັດ. ໂອຄູໂຕ ໄນ່ ລາ ອັນ ກາ "ອາຕິ ໂອນ ອິນແຍ່ະ ມັຮ ກວາຍ ອົງເຄາະ ເປາະ ຄຽນ ຣາມິ້ຮ ໂອນ ອັນ ດັງ ມາແລ່ະ ກຶ້ງ ກອນແຊມ ອັນ" (ລູກາ 2:1).

ຕິເບຣີໂອ ແກັດ ເຕົ້າວ ປັຣເຍົາ ໂຣມ ກາ ຊົດ ແຕ ກູມໍ 14-37 ແວັດ ເຢຊູ ແກັດ. ປ້ອງ ກາ ຕິເບຣີໂອ ຕະ ຊົດ ເບິນ 15 ກູມໍ, ໂຢຮັນ ກາ ຕະ ຣິດ ຕຶ້ງ ແດ້ອ ເປາະ ຕະ ຣານະ ອັນ ອາຕິ ໂອນ ກວາຍ ຕັຮ ຣາງັຮ ຕຍາ ປຽນ ອິດ ຣາງັຮ ຕາໂມ (ລູກາ 3:1).

ກະລາວດີໂອ ລາ ຣາມິ້ຮ ເຕົ້າວ ປັຣເຍົາ ໂຣມ ກາ ແກັດ ຊົດ ແຕ ກູມໍ 41-54 ແວັດ ເຢຊູ ແກັດ. ຕຶ້ງ ກູມໍ 44, ແອີ ຊັຮນາ ຈາ ອິນແຍ່ະ ກຣວາງ ປິນ ມັນລ້ອງ ກຣຸ່. ໂຊໂລ ກະ ບາຣນາບາ ລາ ບາຣ ນະ ກາ ເນົາ ແປຣີ

ແຕ ເມືອງ ອັນຕິໂອເຄຍ ໂອນ ເດິງ ອາຊວຍ ປຣະ ຈ່ອຍ ມູ່ ກາ ຊາອຳ ຕຶ້ງ ແຄງ ຢູດາຍ (ຣານະ ຕະ 11:27-30).

ນີໂຣ ລາ ເຕົ້າວ ປັຣເຍົາ ແຕ່ນ ກະລາວດີໂອ ຕຶ້ງ ກູມໍ 54 ແວັດ ເຢຊູ ແກັດ. ໂປໂລ ແຊອ ເຕົ້າວ ປັຣເຍົາ ນີໂຣ ໄນ່ ຕັດຊິນ ໂອນ ອັນ (ຣານະ ຕະ 25:11). ອັນ ລາ ເຕົ້າວ ປັຣເຍົາ ກາ ແຮ້ງ ລາລີ້, ກະ ອັນ ກາຈິດ ຊາອີຍ ມັຮ ກວາຍ ຊາອຳ ເຢຊູ. ໂປໂລ ກະ ເປໂຕ ລາ ເນົາ ກາຈິດ ຕຶ້ງ ແດ້ຍ ອັນ ເຕ່ (ກູມໍ 64-66), ລາ ປາເນ່ນ ກາ ແກັດ ເຊິກ ກວາຍ ໂຣມ ກະ ກວາຍ ອິດຊະຣາເອລ.

ທ

ເທວາດາ ເຍົາງ ເຈົາຣາຊີ: ມັຮ ເທວາດາ ເຍົາງ ເຈົາຣາຊີ ລາ ເຍົາງ ແອັດ ຕຶ້ງ ມັນລ້ອງ ມັນຕຸ ກະ ເຍົາງ ເຈົາຣາຊີ (ເຮັບເຮີ 1:14). ເຍົາງ ເຈົາຣາຊີ ແຕງ ໄລ່ ໂອນ ເບິນ ອຳນາດ ປິດ ກາເລີຍ ແຕ ກວາຍ, ມາ ກາແດັບ ແຕ ອຳນາດ ກອນ ອັນ (ເຮັບເຮີ 1:13). ໄລ່ ຊາງັດ ເລື້ອຍໆ ເຍົາງ ເຈົາຣາຊີ ກະ ຕະ ກູ່ ຣານະ ເຍົາງ ເຈົາຣາຊີ ແປຣີ. ຊາອີຍ ເຮີບ ເຍົາງ ເຈົາຣາຊີ ແປຣີ ເທວາດາ ໂອນ ເດິງ ປັນນາຍ ອັນ ແຕ້ອ ບໍ່ ກວາຍ. ມວຍ ລຳ ເທວາດາ ແຕ້ອ ອາຕິ ມາຣີ ລາ ປັຣແນີ ມັນເຕຣີາ ອັນ ຣັຮ ເຢຊູ (ລູກາ 1:30-31). ກະ ອັນ ອາຕິ ເຕ່ ມັຮ ກວາຍ ກາ ກຍາອ໌ ແກະ ແຕ ເຢຊູ ແກັດ (ລູກາ 2:9-10). ປັຣແນີ ມັນເຕຣີາ ຕຶ້ງ ຕາໂງ ປັຣຊົດ ເຍົາງ ເຈົາຣາຊີ ອີ ແປຣີ ເທວາດາ ອັນ ປາໂຣມ ມັຮ ກວາຍ ໄລ່ຍຮ ກະ ອາປ້ອງ ໄລ່ ຕຶ້ງ ປຣຸ່ງ ອູ່ຍຮ (ມັດທາຍ 13:41-42). ກະ ເຢຊູ ປາຍ ອັນ ແຕ້ອ ລັຮ

ບໍ່ ກູແຕອ໌ ໂນ່ ມັນຕຸ ກະ ມັຮ ເທວາດາ ເຍີງ ເຈົາຮາຊີ (ລູກາ 9:26).

ເທົາແກຈຸ່ມເຈືອ/ກວາຍ ຊົດຕຶ່ງມູ່ກາ ຊາອຳ/ກວາຍ ເທົາ: ຕຶ່ງ ປຶ້ງ ປັນນາຍ ປັຣຄັນ ຕາໄມ ເປັນ 3 ຊາແນັດ ກວາຍ ກາ ເນົາ ຍົານັບ ຕຶ່ງ ມູ່ກາ ຊາອຳ:

(1) ຕຶ່ງ ປູນ ປຶ້ງ ປັນນາຍ ອໍ, ເທົາແກຈຸ່ມເຈືອ/ກວາຍ ຊົດ ລາ ເນົາ ດໍອ໌ ກວາຍ ອາໂຍ່ງ ກາ ມັຮ ກວາຍ ອິດຊະຮາເອລ ຍົານັບ ກະ ຮຽຮ ໂອນ ແກັດ ກວາຍ ຊົດ.

(2) ຕຶ່ງ ປຶ້ງ ຣານະ ຕະ ກະ ຕຶ່ງ ມັຮ ກາ ປັນນາຍ ຊາອົຮ ການໍອ໌, ເທົາແກຈຸ່ມເຈືອ/ກວາຍ ຊົດ ລາ ເນົາ ດໍອ໌ ມັຮ ມູ່ກາ ເນ່ ຊາລີອ໌ ຕຶ່ງ ມູ່ກາ ຊາອຳ ກະ ຕະ ຊາອິ້ຍ ຣາມັຮ ຕຶ່ງ ມູ່ກາ ຊາອຳ ກ້ອຍ.

(3) ຕຶ່ງ ປຶ້ງ ອາປັຮ ເລື້າຍ, ມູ່ກວາຍ ເທົາ ລາ ໄລ່ ກາ 24 ນະ ກາ ເຕ່ນ ອິນແຍ່ະ ມັຮ ກວາຍ ເຍີງ ເຈົາຮາຊີ, ກະ ແອັດ ຍັຮ ເມົ້າງ ເຍີງ ເຈົາຮາຊີ ຕຶ່ງ ມັນລ້ອງ.

ບ

ບາອັລ: ມັຮ ກຣວາງ ອິມແປຣ ກຣວາງ ອິດຊະຮາເອລ ຊາງ ຊາອິ້ຍ ເຍີງ. ມວຍ ຣາມັຮ ເຍີງ ໄລ່ ຊາງ ລາ ເຍີງ ບາອັລ. ເຍີງ ເຈົາຮາຊີ ໄຄອ໌ ກວາຍ ອິດຊະຮາເອລ ຊາງ ມັຮ ເຍີງ ກ້ອຍ, ມາ ຍ່ອນ ໄລ່ ຣາໄກ່ອ໌ ຣາອິດ ລາກວຍ ກາຢາອ໌ ແຕ ມັຮ ກວາຍ ກ້ອຍ, ໄລ່ ດູ ຊາງ ເຕ່ ເຍີງ ບາອັລ. ໄລ່ ຕະ ຣານະ ຕາ ອໍ ລາລີ້, ດິຮ ບຸຣ ກອນ ໄລ່ ເປີມ ດໍອ໌ ຊາງ ເຍີງ ກ້ອຍ; ເຈີ້ ເຍີງ ເຈົາຮາຊີ ຊ້ອງ ອິງຄັນ ລາລີ້ ໄຈະ ໄລ່ (ເຕົ້າວ ປັຣເຍົາ ມວຍ 11:3-8).

ບັຮອ໌/ຕາ ເປັນ ໄລ່ຍຮ ອິນເຕົ້າ: ໂນ່ ລາ ມວຍ ຊັນຕອຍ໌ ຕຶ່ງ ປັນນາຍ ເຮັບເຮີ ກະ ປັນນາຍ ກຣິກ. ເຍີງ ເຈົາຮາຊີ ປາຕັບ ກວາຍ ອິດຊະຮາເອລ, ລາ ກວາຍ ກອນແຊມ ອັນ, ນະໄນ່: "ອິງເຄາະ ເຍົາ ແກັດ ກວາຍ ບັຮອ໌ ອໍ, ຍ່ອນ ເກົາ ລາ ເຍີງ ກາ ບັຮອ໌ ອໍ" (ຄານອດ ເລວີ 11:44; ເປໂຕ ມວຍ 1:16). ອັນ ຍໍອ໌ ອີ ໂອນ ໄລ່ ເປັນ ຣາງິ່ຮ ບັຮອ໌ ອໍ ກະ ຊາງ ແອັງ ອັນ ຊ້ອງ. ຍ່ອນ ເຍີງ ເຈົາຮາຊີ ບັຮອ໌ ອໍ, ກວາຍ ອິດຊະຮາເອລ ນັບ ມັຮ ເກຣັງ ເນົາ ມ່ອບ ຊາງ ໂອນ ອັນ ກະ ມັຮ ເກຣັງ ຕຶ່ງ ດູງ ຊາງ ລາ ບັຮອ໌ ອໍ ເຕ່ (ຄານອດ ເລວີ 10:17; ນັບ ກອນແຊມ 4:4). ເກຣັງ ກ້ອຍ ແອັງ ມູ່ກາ ຊົດ ຊາງ ຣິດ ເຕ່ອ໌ ມ່ອບ ຊາງ. ເກຣັງ ກ້ອຍ ເນົາ ດໍອ໌ ອໍ ໄມ່ອ໌ ໂອນ ເຍີງ ເຈົາຮາຊີ (ນັບ ກອນແຊມ 16:38).

ມັຮ ຣາມັຮ ການໍອ໌ ກາ ເນົາ ດໍອ໌ ບັຮອ໌ ອໍ ແຕ່ລາ ອໍ ໄມ່ອ໌ ໂອນ ເຍີງ ເຈົາຮາຊີ, ລາ ເມືອງ ເຢຣູຊາເລັມ (ມັດທາຍ 4:5), ກິຮ ຊີໂອນ (ເພງ ລໍ່າ ຍ່ອງ 3:4; ເຊກາຣີຢາ 8:3), ກວາຍ ອາຕີ ຕາງ ປັນນາຍ ເຍີງ ເຈົາຮາຊີ (ເປໂຕ ບາຣ 3:2), ກະ ອິນຕູ ເຍີງ ເຈົາຮາຊີ ຣາມັຮ ກວາຍ (ລ້ອຮ ແຕ ເອຍິບ 3:5). ເປໂຕ ກະ ໂປໂລ ປາຍ ມັຮ ກວາຍ ຊາອຳ ລາ ກວາຍ ອໍ ໄມ່ອ໌ ໂອນ ເຍີງ ເຈົາຮາຊີ ເຕ່ (ເປໂຕ ມວຍ 2:9; ເອເພໂຊ 5:26).

ບາລາກ: ລາ ຣາມັຮ ເຕົ້າວ ປັຣເຍົາ ໄມ່ອາບ ກາ ແອັດ ຍັຮ ມານາງ ລ້ອຮ ຍັຮ ກາແດິບ ແຕ ທາເລ ກູຈິດ. ເຕົ້າວ ປັຣເຍົາ ໂນ່ ກາ ອາໂຍ່ງ ມັຮ ກວາຍ ອິດຊະຮາເອລ ເດັງ ຊາງ ເຍີງ ການໍອ໌ (ນັບ ກອນແຊມ 22:1-24:25; ອາປັຮ ເລື້າຍ 2:14).

ບາລາອາມ: ລາ ມຸ່ງ ຕຶ້ງ ແດີຍ ໂມເຊ, ອັນ ກາ ບາລາກ ເຕົາວ ປັຣເຍົາ ໂມອາບ ແປຣີ ໂອນ ແຕ້ອ ເວ່ນ ມັຮ ກວາຍ ອິດຊະຣາເອລ. ມາ ອັນ ຕາ ເບີນ ຊາງັດ ເຕົາວ ປັຣເຍົາ ເຈົ້າ ຊາງັດ ປັນນາຍ ເຍົາງ ເຈົ້າຣາຊີ ປາຍ ບຸ່ນ ໂອນ ກວາຍ ອິດຊະຣາເອລ (ນັບ ກອນແຊມ 22:1-24:25; ປາຕັບ ລັຮ 23:3-6; ໂຢຊວຍ 13:22; ອາປັຣ ເລົາຍ 2:14).

ເບັດຊະທາ: ລາ ຣາມິຮ ແດີອ ພາຍ ກາ ມັຮ ກວາຍ ຕຶ້ງ ເມືອງ ເຢຣູຊາເລັມ ຊາອໍາ ປາຍ ເບີນ ເທວາດາ ແຊງ ແຕ ມັນລ້ອງ ກະ ຕະ ໂອນ ແດີອ ປ່ອງ. ຄັນ ກວາຍ ກາ ອາອີ ອາແລະ ແຊງ ອິນໂຍ່ງ ຕຶ້ງ ແດີອ ກ້ອຍ, ລາ ແກີດ ແບຣັຮ ແຕ ໄລ່ ອາອີ.

ເບເອລເຊບູລ: ລາ ຣາມິຮ ເຍົາງ ຊາຕານ ອັນ ກາ ຊົດ ອິນແຍະ ມັຮ ກາ ເຍົາງ ຕາ ອໍ.

ປ

ປັນນາຍ ປັຣຄັນ: ລາ ປັນນາຍ ກາ ເຍົາງ ເຈົ້າຣາຊີ ປັຣເອີອ ອັນ ກະ ກວາຍ ຕຶ້ງ ກູແຕອ. ເຍົາງ ເຈົ້າຣາຊີ ປັຣເອີອ ກະ ໂນອາ (ປັນນາຍ ຕາແປ 9:8-17) ກະ ອັນ ປັຣເອີອ ກະ ອັບຣາຮາມ ແຮີ (ປັນນາຍ ຕາແປ 17:1-8). ມາ ຕຶ້ງ ມັຮ ກາ ບຶ້ງ ປັນນາຍ ປັຣຄັນ ຕຍາ ຊັນຕອຍໄ ໄນ່ ເນົາ ເກີຍ ປາຍ ແຕ ເຍົາງ ເຈົ້າຣາຊີ ປັຣເອີອ ກະ ກວາຍ ອິດຊະຣາເອລ ຕຶ້ງ ແດີຍ ໂມເຊ (ລັອຮ ແຕ ເອຍິບ 24:4-8; 29:10-15).

ປັນນາຍ ອໍ: ລາ ເມ່ນ ມັຮ ກາ ປັນນາຍ ປາຍາຍໄ ແຕ ເຢຊູ ກຣິດ ກາ ແຊງ ແກີດ ປັ ກູແຕອ ເຈົ້າ ກູຈິດ ຕຶ້ງ ອາລ່ອງ ຊັງກັງ ໂອນ ຈ່ອຍ ອາມົງ ອິນແຍະ ມັຮ ກວາຍ, ມາ ຕຶ້ງ

ຕາໄງ ໄປ ອັນ ເບີນ ອາມົງ ລັຮ ແຕ ກູຈິດ. ກວາຍ ອາແລະ ກາ ຣັບ ໂອນ ອັນ ຈ່ອຍ ອາມົງ ໄລ່ ແຕ ມັຮ ຣາມິຮ ໄລ່ຍຮ, ກວາຍ ກ້ອຍ ເບີນ ອາມົງ ເລືອຍງ ກະ ເຍົາງ ເຈົ້າຣາຊີ ຕາ ເບີນ ຕັດຊິນ ກວາຍ ກ້ອຍ.

ປີລາດ: ໄນ່ ລາ ຣາມິຮ ກວາຍ ໂຣມ ອັນ ກາ ຕະ ຊົດ ຕຶ້ງ ແຄງ ຢູດາຍ, ແຄງ ຊາມາເຣຍ, ກະ ແຄງ ອິດູມາຍ ແຕ ກູມໍ 26-36 ອິນໂຍ່ງ ແຕ ເຢຊູ ແກີດ (ມາຣະໂກ 15:1-15; ລູກາ 3:1; ຕີໂມທຽວ ມວຍ 6:13).

ປຣຸ່ງອູ່ຍຮ: ຕຶ້ງ ບຶ້ງ ປັນນາຍ ເຍົາງ ເຈົ້າຣາຊີ, ປຣຸ່ງ ອູ່ຍຮ ລາ ອິນຕຸ ມັຮ ກວາຍ ໄລ່ຍຮ ແອີດ ເລືອຍງ ແວັດ ໄລ່ ກູຈິດ. ຕຶ້ງ ອິນຕຸ ໄນ່ ມັຮ ກວາຍ ກາ ຕາ ຍໍອ ອີ ປວາຍ ເຍົາງ ເຈົ້າຣາຊີ ອິງເຄາະ ຣັບ ໂຕ່ດ. ອິນຕຸ ໄນ່ ມັຮ ເຍົາງ ຕາ ອໍ ແອີດ (ລູກາ 8:31). ເຢຊູ ປາຍ ອິນຕຸ ກ້ອຍ ເບີນ ອູ່ຍຮ ຕາ ເກີຍ ປັດ, ກະ ເບີນ ອິມປາງ ຕາ ເກີຍ ກູຈິດ ຈາ ໄຂອໍ ກວາຍ (ມາຣະໂກ 9:44-48). ກວາຍ ແອີດ ຕຶ້ງ ປຣຸ່ງ ອູ່ຍຮ ເບີນ ກັຣຍັຮ ແຕ ເຍົາງ ເຈົ້າຣາຊີ ກະ ກວາຍ ກາ ຊາອໍາ ອັນ ເຕົາ ຊົດ ແດີຍ (ລູກາ 18:31).

ຕຶ້ງ ປັນນາຍ ເຍົາງ ເຈົ້າຣາຊີ ເບີນ ກາເລີຍ ເຊີງ ຈິດ ເຮີບ ອາຕີ ແຕ ອິນຕຸ ກວາຍ ກູຈິດ ແອີດ. ຕຶ້ງ ປັນນາຍ ເຮັບເຮີ ເນົາ ປາຍ ອິນຕຸ ໄນ່ ລາ 'ເຊໂອລ' ແຕີລາ 'ປິນ ກູແຕອ.' ອິນຕຸ ໄນ່ ອິມພາ ແຕ ປຣຸ່ງ ອູ່ຍຮ. ໄນ່ ລາ ອິນຕຸ ປິນ ກູແຕອ (ເອເຊກຽລ 31:15, 17; ເພງ ລ່າ ຍ່ອງ 86:13), ອິນຕຸ ເບີນ ຊາອີຍ ກູແຕອ (ໂຢບ 17:16), ອິນຕຸ ການໍາ (ໂຢບ 10:21), ອິນຕຸ ຣາງຍາອໍ (ເພງ ລ່າ ຍ່ອງ 94:17), ກະ ເນົາ ຕາ ເບີນ ຊາແຍີ ມ້ອງ ມັຮ ກວາຍ ຕຶ້ງ ອິນຕຸ ກ້ອຍ (ເພງ ລ່າ ຍ່ອງ 88:12).

ພ

ພາຣີຊາຍ: ຕຶ້ງ ແດີຍ ເຢຊູ, ກວາຍ ອິດຊະຣາເອລ ຍຳນັບ ລາລີ ຈຸມ ພາຣີຊາຍ. ກວາຍ ພາຣີຊາຍ ຄິດ ໄລ່ ຕາງ ລັຮ ໂມເຊ, ກະ ໄລ່ ເຕ່ອ້ ອາຕີ ລັຮ ຣານະ ແຕ ຄານອດ ເຢົາງ ເຈົາຣາຊີ (ມັດທາຍ 23:2). ໄລ່ ອາຕີ ຄານອດ ກ້ອຍ, ມາ ໄລ່ ເຕີມ ແອັນ ປວາຍ ຣາງິ່ຮ ໄລ່ ຊ້ອງ ຍໍອໍ. ໄລ່ ແປຣີ ມັຮ ກວາຍ ການໍອໍ ຕະ ຣານະ ຕາປູ່ນ ຄານອດ ອິນຕ້ອງ ລາລີ, ມາ ໄລ່ ຕາ ເປີນ ຈ່ອຍ ອິນເຕົາ ກວາຍ ການໍອໍ ຕະ ຣານະ ກ້ອຍ (ມັດທາຍ 23:4). ເຢຊູ ປາຍ ໄລ່ ກະ ມັຮ ກວາຍ ອາຕີ ຄານອດ ລາ ກວາຍ ຊູດ ມັດ ກາ ຍໍອໍ ອີ ອາໂຍ່ງ ກວາຍ ຊູດ ການໍອໍ (ມັດທາຍ 23:24). ອັນ ປາຍ ໄລ່ ຕາ ຍໍອໍ ອີ ມູ່ດ ຕຶ້ງ ຈຸມ ເຢົາງ ເຈົາຣາຊີ ຕະ ຊິດ, ກະ ໄລ່ ກາຕັງ ຕາ ຍໍອໍ ອີ ໂອນ ກວາຍ ການໍອໍ ມູ່ດ ເຕ່ (ມັດທາຍ 29:13). ຈຸມ ພາຣີຊາຍ ປາຍ ກວາຍ ເປີນ ຣາເວົ້າຍ ກາ ອາມົງ ເລືອຍໆ ກະ ກວາຍ ກູຈິດ ເຕ່ອ້ ອາມົງ ລັຮ, ກະ ໄລ່ ປາຍ ເປີນ ເຕ່ ເທວາດາ ເຢົາງ ເຈົາຣາຊີ ແຕ ມັນລ້ອງ. ໂປໂລ ງິ່ນ ອັນ ລາ ແຕ ຈຸມ ພາຣີຊາຍ (ຣານະ ຕະ 23:6-8).

ເພຊະໂຕ: ຣາມິຮ ອັນ ລາ ໂປກີໂອ ເພຊະໂຕ. ອັນ ແກັດ ຊິດ ຕຶ້ງ ແຄງ ຢູດາຍ ຕຶ້ງ ກູມໍ 60 ເຕ່ນ ລັຮ ເພລິກ (ຣານະ ຕະ 24:27). ເພຊະໂຕ ໄນ່ ລາ ອັນ ກາ ຊ້ອງ ໂປໂລ ອາຕີ ແຕ ຣານະ ອັນ ຕະ ໂຈະ ເຕົາວ ປັຣເຍົາ ອັກຄູີປາ, ກະ ອັນ ຕາ ເປີນ ຣາມິຮ ອິນເຕົາ ໄລ່ຍຮ ແຕ ໂປໂລ. ມາ ໂປໂລ ແຊອໍ ຣາມິຮ ກະ ເຕົາວ ປັຣເຍົາ ໂຣມ ກາ ກຣິຮ ຕັດຊິ່ນ ໂອນ ອັນ (ຣານະ ຕະ 25:11-12).

ເພລິກ: ເພລິກ ແກັດ ຊິດ ຕຶ້ງ ກວວາງ ຢູດາຍ ແຕ ກູມໍ 52-60. ອັນ ລາ ກວາຍ ແຮ້ງ ລາລີ, ກະ ອັນ ຕະ ຊາອີຍ ຣາມິຮ ຕຸ່ຮ ກັດ ໂຈະ ກວາຍ ອິດຊະຣາເອລ. ອັນ ຣາມິຮ ໂປໂລ ຕຶ້ງ ເມືອງ ກາຍຊາເຣຍ, ກະ ອັນ ດໍອໍ ໂປໂລ ຕຶ້ງ ກໍອໍ ເປີນ ບາຣ ກູມໍ ຍ່ອນ ອົງກ່ອງ ໂປໂລ ຈາງ ປຣະ ໂອນ ອັນ ອາໂຣຍຮ (ຣານະ ຕະ 23:24-24:27).

ນ

ນີໂກລາຍເຕ: ລາ ຣາມິຮ ແຕ ມວຍ ຈຸມ ກວາຍ ກາ ເນົາ ຕີ ແຕ ມັຮ ປັນນາຍ ໄລ່ ອາຕີ ກະ ຣານະ ໄລ່ ຕະ ຕຶ້ງ ປຶງ ອາປັຮ ເລື້າຍ 2:6, 15. ໄລ່ ຊາງ ເຢົາງ ການໍອໍ ກະ ຕະ ອິນແຍ່ະ ມັຮ ຣານະ ຕາ ອໍ. ມັຮ ກວາຍ ໄນ່ ປັນນາຍ ເຢົາງ ຕາ ເປີນ ອາຕີ ດໍອໍ ແຕ ແລ່ະ ໄລ່ ແຕ່ອ້ ກະ ບໍ ແລ່ະ ກາ ເຈຍ ໄລ່ ແອັດ.

ນີນາເວ: ລາ ຣາມິຮ ມວຍ ເມືອງ ກາ ປັດ ຄອງ ອັດຊີເຣຍ ແອັດ ຍັຮ ມັດ ມານາງ ລ້ອຮ ແດີອໍ ຕາເລ່ ຕິກຣິດ. ໂຢນາ ລາ ກວາຍ ອາຕີ ຕາງ ປັນນາຍ ເຢົາງ ເຈົາຣາຊີ ໂອນ ກວາຍ ຕຶ້ງ ເມືອງ ໄນ່ (ໂຢນາ 3:1-10; ລູກາ 11:30, 32).

ໂນອາ: ລາ ຣາມິຮ ອັນ ກາ ຕານ້ອງ ອໍ ແຕ ອິມແບ້. ອັນ ລາ ມານະ ກາ ເຢົາງ ເຈົາຣາຊີ ຣຽຮ ໂອນ ແກັດ ອາຈວາຍຮ ອາເຈ່ຮ ອິນແຍ່ະ ມັຮ ກວາຍ. ໂນອາ ໄນ່ ກາ ຕະ ຕົວະ ປັດ, ກະ ອັນ ກະ ລາກວຍ ອັນ, ກາ ມັຮ ກອນ ຣາເລົາ ກະ ກູມັນ, ກາ ມັຮ ກາ ຊັນຕຣັນ ເປີນ ແວັດ ແຕ ແດີອໍ ລິ່ປ ກວວາງ ກູແຕອໍ (ປັນນາຍ ຕາແບ້ 6:5-9:28).

ມ

ມັນລ້ອງ: ຕຶງ ບັນນາຍ ເຍົາງ ເຈົາຣາຊີ ເນົ່າ ດໍອ໌ ມັນລ້ອງ ລາ ອິນຕຸ ກາ ເຍົາງ ເຈົາຣາຊີ ແອິດ ມັນຕຸ ກະ ມັຮ ເທວາດາ ອັນ. ແວັດ ເຢຊູ ກຣິດ ກູຈິດ ກະ ອາມົງ ລັຮ, ອັນ ຊ້ອຮ ລັຮ ບໍ ມັນລ້ອງ, ກະ ອັນ ຕາກູ ຍັຮ ອາຕ່າ ເຍົາງ ເຈົາຣາຊີ (ມັດທາຍ 26:64; ມາຣະໂກ 14:62). ອັນ ອາຕີ ມູ່ ກາ ຣຍານ ແຕ ອັນ ລາ ອັນ ເປາະ ກຽມ ອິນຕຸ ໂອນ ໄລ່, ກະ ອັນ ເອີອ໌ ບັຮແນີ ມັນເຕຣີາ ອັນ ແຕ່ອ໌ ລັຮ ບໍ ກູແຕອ໌ ໄນ່ ດໍອ໌ ໂອນ ກວາຍ ກາ ຊາອຳ ອັນ ແອິດ ມັນຕຸ ກະ ອັນ (ໂຢຮັນ 14:2-3). ເຍົາງ ເຈົາຣາຊີ ອາປັຮ ເລີາຍ ໂອນ ໂຢຮັນ ເຮີມ ອິນຕຸ ກ້ອຍ (ອາປັຮ ເລີາຍ 4:1-11). ຕຶງ ອິນຕຸ ກ້ອຍ ເຍົາງ ເຈົາຣາຊີ ຕະ ຊິດ ກະ ເບີນ ອາງອີຣ໌ ລາລີ່.

ມັຮຣິດ ມ່ອບ ຊາງ ໂອນ ເຍົາງ ເຈົາຣາຊີ: ຕຶງ ບັນນາຍ ບັຮຄັນ ຕຍາ, ກວາຍ ອິດຊະຣາເອລ ດູ ມ່ອບ ຊາງ ໂອນ ເຍົາງ ເຈົາຣາຊີ ປວາຍ ຄານອດ ອັນ ປາຕັບ ຣານາ ໂມເຊ. ເບີນ ມັຮ ຊັນຕຣັນ ເນົ່າ ກຍາກ, ເຈົ້າ ບຸຮ ກຳ (ຊັນຕຣັນ ບຸຮ ມ່ອບ ຊາງ - ຄານອດ ເລວີ 1:1-17). ກະ ເບີນ ອາແຊ໊, ອິນຊິ່ງ, ກະ ບ້ອງ ກາ ເນົ່າ ມ່ອບ (ມ່ອບ ຊາງ ມັຮ ກາ ອາແຊ໊ - ຄານອດ ເລວີ 2:1-16). ໄລ່ ມ່ອບ ຊາງ ດໍອ໌ ອາປິດ ໄລ່ຍຮ (ມ່ອບ ຊາງ ດໍອ໌ ອາປິດ ໄລ່ຍຮ - ຄານອດ ເລວີ 5:1-13), ດໍອ໌ ໄປຼຮ ໄລ່ຍຮ (ມ່ອບ ຊາງ ດໍອ໌ ໄປຼຮ ໄລ່ຍຮ - ຄານອດ ເລວີ 5:14-19), ດໍອ໌ ຊາແອີນ ເຍົາງ ເຈົາຣາຊີ (ຄານອດ ເລວີ 7:12), ດໍອ໌ ບັຮເອີອ໌ ກະ ເຍົາງ ເຈົາຣາຊີ (ຄານອດ ເລວີ 7:16-17), ດໍອ໌ ແກັດ ບັຮຮ ປວາຍ ຣິດ (ຄານອດ ເລວີ 12:2-8), ແຕ່ລາ

ໂອນ ແກັດ ຣາຕອຍ ລັຮ ກະ ເຍົາງ ເຈົາຣາຊີ ແຕ່ລາ ກະ ກວາຍ ການໍອ໌ (ມ່ອບ ຊາງ ດໍອ໌ ແກັດ ຣາຕອຍ - ຄານອດ ເລວີ 3:1-17). ໄລ່ ມ່ອບ ຊາງ ເກຣັງ ຕາແບິ ລາລີ່ ແຕ ຊັຣມິຮ ໄລ່ ຈິຮ (ນັບ ກອນແຊມ 18:12-13), ກະ ໄລ່ ໂອນ ປຸ່ນ ມວຍ ຈິດ ແຕ ມັຮ ຣາມິຮ ໄລ່ ເບີນ, ດໍອ໌ ແຈມ ມູ່ ກາ ຊາງ ຣິດ ກະ ມັຮ ກວາຍ ການໍອ໌ ແຕ ຈຸ່ມ ເລວີ.

ກວາຍ ອິດຊະຣາເອລ ແຕ່ອ໌ ມ່ອບ ຊາງ ແອັງ ມັຮ ຊັນຕຣັນ ກາ ບັຮຮ ປວາຍ ຣິດ ນະ ແກະ, ອິມແບອ໌, ກະ ຕາແກງ. ກວາຍ ກາດິດ ແຕ່ອ໌ ມ່ອບ ຊາງ ແຈມ ປາເຣົາດ ແຕ່ລາ ແຈມ ຕາປັຮ (ຄານອດ ເລວີ 14:21). ອີງເຄາະ ໄລ່ ເດັງ ແຈມ ກ້ອຍ ບໍ ດຸງ ຊາງ ປິດ ກະ ໂອນ ກວາຍ ກາ ຊາງ ຣິດ ມ່ອບ ຊາງ ຕຶງ ຊັນເຕຣີາງ. ຊັນຕຣັນ ກ້ອຍ ອີງເຄາະ ບັນ ອໍ, ຕາ ເບີນ ໂຢດ ແຕ່ລາ ຊູດ ມັດ, ແຕ່ລາ ເບີນ ຕີ ອິນເຕົາ (ລ້ອຮ ແຕ ເອຍິບ 12:5).

ຄັນ ໄລ່ ບຸຮ ຊັນຕຣັນ ມ່ອບ ຊາງ, ອີງເຄາະ ໄລ່ ບຸຮ ອິນແຍ່ະ ຈະ, ມາ ໄລ່ ຕາ ເບີນ ຈາ. ຄັນ ໄລ່ ມ່ອບ ຊາງ ມັຮ ກາ ອາແຊ໊, ໄລ່ ອີງເຄາະ ເດັງ ແປງ ແຕ່ລາ ອາແຊ໊, ເຈົ້າ ບຸຮ ບໍອ໌ ຊ້ອງ. ແກັຍ ແຕ ກ້ອຍ ມູ່ ກາ ຊາງ ຣິດ ແຕ່ອ໌ ຈາ. ຄັນ ໄລ່ ມ່ອບ ຊາງ ດໍອ໌ ແກັດ ຣາຕອຍ, ອີງເຄາະ ໄລ່ ບຸຮ ແອັງ ອິນຊິ່ງ ກະ ເກຣັງ ຕຶງ ກູງ. ແກັຍ ແຕ ກ້ອຍ ໄລ່ ແຕ່ອ໌ ຈາ ມັນຕຸ ກະ ກວາຍ ກາ ຊາງ ຣິດ. ຄັນ ໄລ່ ເດັງ ເກຣັງ ມ່ອບ ຊາງ ດໍອ໌ ອາປິດ ໄລ່ຍຮ, ລາ ແອັງ ກວາຍ ກາ ຊາງ ຣິດ ແຕ່ອ໌ ຈາ. ກູ່ ຣາໂງ ເນົ່າ ມ່ອບ ຊາງ ຕຶງ ດຸງ ຊາງ ປິດ. ກະ ແຕ່ອ໌ ກາໄຊ ລ້ອຮ ຕາໂມ (ນັບ ກອນແຊມ 10:10) ແຕ່ລາ ຕາໂງ ຕະ ຣິດ, ເນົ່າ ອີງເຄາະ ມ່ອບ

ຊາງ ກາເລີຍ ແຕ ເມົ້າ ດູ ມ່ອບ.

ເຕີ ເຢຊູ ກຣິດ ແຕ້ອ໌ ບໍ່ ກູແຕອ໌ ໄນ່, ໂຢຮັນ ປາຍ ອັນ ລາ "ແກະ ກອນ ແຕ ເຍົາງ ເຈົາຣາຊີ. ອັນ ລາ ນະ ຊັນຕຣັນ ເມົ້າ ກຍາກ ຊາງ ໂອນ ເຍົາງ ເຈົາຣາຊີ, ດໍອ໌ ເຍົາງ ເຈົາຣາຊີ ຕັຮ ໂລ່ຍຮ ອິນແຍ່ະ ມັຮ ກວາຍ" (ໂຢຮັນ 1:29). ຕຶ່ງ ບັນນາຍ ບັຮຄັນ ຕຍາ, ກວາຍ ກາ ຊາງ ຮິດ ອົງເຄາະ ກຍາກ ຊັນຕຣັນ ກູ່ ຣາໂງ, ເຈີ່ ມ່ອບ ຊາງ ໂອນ ເຍົາງ ເຈົາຣາຊີ ດໍອ໌ ແຊອ໌ ເຍົາງ ເຈົາຣາຊີ ຕັຮ ໂລ່ຍຮ ໄລ່ ເວົ້າຍ, ກ້ອຍ ແຕ ແຕ່ອ໌ ໄລ່ ແຊອ໌ ໂອນ ກວາຍ ການໍອ໌ ແອັນ. "ມາ ເຢຊູ ຕະ ແອັງ ມູ ເຮີບ ຊ້ອງ. ແຕ້ອ໌ ອັນ ມ່ອບ ຊາງ ໂອນ ເຍົາງ ເຈົາຣາຊີ, ອັນ ມ່ອບ ຈະ ອັນ ເບີມ" (ເຮັບເຣີ 7:27). ອັນ ແຕ້ອ໌ ມູ ເຮີບ ລາ ກູ່ ເຈີ່, ກະ ອັນ ອາບິດ ອິນແຍ່ະ ມັຮ ໂລ່ຍຮ ກວາຍ, ຍ່ອນ ອັນ ມ່ອບ ຊາງ ຈະ ອັນ ເບີມ (ເຮັບເຣີ 9:26). ເຢຊູ ກຣິດ ຕາ ເບີນ ໂລ່ຍຮ ອິນເຕົ້າ, ນະກ້ອຍ ອັນ ແຕ່ອ໌ ກູຈິດ ຊາງ ຈະ ອັນ ລາ ມູ ເຮີບ ຊ້ອງ. ບັຮແນີ ມັນເຕຣົາ ອັນ ແຕ້ອ໌ ລັຮ ມູ ເຮີບ ແອັນ. ມາ ເຮີບ ອິນຕູນ ກ້ອຍ ອັນ ຕາ ເບີນ ຕາງ ນ້ອງ ໂລ່ຍຮ ກວາຍ, ມາ ອັນ ອີ ຈ່ອຍ ອາມົ່ງ ໄລ່ ກາ ອົງກ່ອງ ອັນ (ເຮັບເຣີ 9:28).

ມານາ: ເກຣັງ ໄນ່ ລາ ຊັຮນາ ເຍົາງ ເຈົາຣາຊີ ກຽມ ໂອນ ກວາຍ ອິດຊະຣາເອລ ຈາ ບ້ອງ ໄລ່ ແອິດ ຕຶ່ງ ອິນຕູ ຕຍາຮ ອິນແຍ່ະ ປູນ ຈິດ ກູມໍ (ລັອຮ ແຕ ເອຍົບ 16:13-31). ມານາ ໄນ່ ເບີນ ນະ ກູອງ ລາວົ່ງ, ກູ້ອ, ກະ ແອມ ນະ ໂດຍ ບຸຮ ກາ ກັຮຈຸ ແດັອ໌ ກາຮຍາລ (ລັອຮ ແຕ ເອຍົບ 16:4-5, 16-30). ໄລ່ ອົງເຄາະ ໂຕຍ໌ ອິດ ກູ່ ຣາໂງ ໂອນ ຄໍາ ຈາ ຕຶ່ງ ຕາໂງ ກ້ອຍ ຊ້ອງ. ຄັນ ກວາຍ ອາແລ່ະ ອິດ

ກາເລີຍ ແຕ ຈາ, ຊັຮນາ ກ້ອຍ ແກັດ ອິນໂຊະ.

ມາ ຕຶ່ງ ຕາໂງ ຕາບັດ ໄລ່ ອົງເຄາະ ອິດ ຄໍາ ຈາ ໂອນ ບາຣ ຕາໂງ, ຍ່ອນ ຕຶ່ງ ຕາໂງ ຕາປູ່ລ ລາ ຕາໂງ ຣາລູ່, ກະ ແອິ ມານາ ຕຶ່ງ ກູແຕອ໌ (ລັອຮ ແຕ ເອຍົບ 16:26). ຕຶ່ງ ບັນນາຍ ເຮັບເຣີ, ຊັນຕອຍ໌ 'ມານາ' ອາຕີ ລັຮ ລາ 'ອາໄນ່ ລາ ອິນເຕົ້າ?'

ມູ່ກາຣຍານ ແຕ ເຢຊູ/ມູ່ກາເຢຊູ ຮຽຮປາຈຸຮ ໂອນ ເປາະ ຕະ ຣານະ ອັນ: ບ້ອງ ເຢຊູ ແອິດ ຕຶ່ງ ກູແຕອ໌ ໄນ່, ກຶ່ງ ກວາຍ ປວາຍ ອັນ ກະ ຣຍານ ແຕ ອັນ. ມາ ເຢຊູ ຮຽຮ ມວຍ ຈິດ ລາ ບາຣ ນະ ໂອນ ເປາະ ເລືອຍງ ກະ ອັນ ດໍອ໌ ຣຍານ ບັນນາຍ ອັນ ອາຕີ. ມູ່ ກ້ອຍ ເມົ້າ ດໍອ໌ ມູ່ກາ ຣຍານ ແຕ ເຢຊູ. ແມ້ມ ໄລ່ ຣຍານ, ເຢຊູ ໂອນ ໄລ່ ເປາະ ອາຕີ ຕຶ່ງ ມັຮ ເມືອງ ກວາຍ ອິດຊະຣາເອລ. ອັນ ໂອນ ໄລ່ ເບີນ ອໍານາດ ຕູ່ຍຮ ອາລັອຮ ເຍົາງ ຕາ ອໍ ກະ ຕະ ບັນ ກວາຍ ອາອີ່ (ມາຣະໂກ 6:7).

ແວັດ ເຢຊູ ກູຈິດ ກະ ອາມົ່ງ ລັຮ, ກະ ອິນໂຍ່ງ ອັນ ຊ້ອຮ ບໍ່ ມັນລ້ອງ, ອັນ ແປຣີ ຈຸ່ມ ໄນ່ ເປາະ ກູ່ ອິນຕູ ຕຶ່ງ ກູແຕອ໌ ໄນ່ ອາຕີ ກູ່ ນະ ກວາຍ ໂອນ ມັຮ ໄລ່ ແກັດ ກວາຍ ຣຍານ ແຕ ອັນ. ອັນ ແປຣີ ໄລ່ ຕະ ຮິດ ຕຶ່ງ ແດັອ໌ ກະ ອາຕີ ມັຮ ກວາຍ ຊາອໍາ ໂອນ ຊາງັດ ກູ່ ບັນນາຍ ອັນ ປາຕັບ. ກະ ອັນ ປຣອມ ແອິດ ເລືອຍງ ກະ ໄລ່ ເຕົ້າ ແຕ້ອ໌ ຕາໂງ ບັຮຊິດ (ມັດທາຍ 28:19-20). ແວັດ ເຢຊູ ຊ້ອຮ ລັຮ ບໍ່ ມັນລ້ອງ, ເມົ້າ ດໍອ໌ ຈຸ່ມ ໄນ່ ລາ ມູ່ກາ ເຢຊູ ຮຽຮປາຈຸຮ. ໄລ່ ກ້ອຍ ຮຽຮ ມັດເທຍ ດໍອ໌ ແຕ່ນ ລັຮ ຢູດາ, ຍ່ອນ ຢູດາ ກາ ເຈີ່ ຢະ ແວັດ ອັນ ຈີ ເຢຊູ (ຣານະ ຕະ 1:26). ກະ ໂປໂລ ປາຍ

ເຢິງ ເຈົາຮາຊີ ຮຽນ ອັນ ແຮງ ໂອນ ແກ້ດ
ກວາຍ ກາ ເຢຊູ ຮຽນ ປາຈຸ່ຮ (ໂຣມ 1:1;
ຄາລາເຕຍ 1:1-2).

ຍ

ເຢິງ ເຈົາຮາຊີ ຕະ ຊິດ: ເຢຊູ ອາຕີ ຊາອີ່ຍ
ລາລີ້ ແຕ ເຢິງ ເຈົາຮາຊີ ຕະ ຊິດ. ຕິ່ງ
ປັນນາຍ ກຣິກ ຊັນຕອຍ໌ ໄນ່ ລາ 'ບາຊີເລຍ'
ໂອນ ເຢິງ ເຈົາຮາຊີ ແຕີລາ 'ບາຊີເລຍ'
ແຕ ມັນລ້ອງ. ກວາຍ ກາ ດັງ ປັນນາຍ
ເຮັບເຮີ ປາຍ ບາຣ ຊັນຕອຍ໌ ໄນ່ ລາ
ມູເຈິງ. 'ບາຊີເລຍ' ລາ ແຈ່ະ ລາລີ້ ກະ
ຊັນຕອຍ໌ 'ເຕົາວ ປັຣເຍົາ' ຕິ່ງ ປັນນາຍ
ກັອຍ, ກະ ອັນ ດູ ອາຕີ ແຕ ກວາຍ ກາ
ເຕົາວ ປັຣເຍົາ ຊິດ ແຕີລາ ອິນຕູ ເຕົາວ
ປັຣເຍົາ ຊິດ.

ອິນໂຍ່ງ ເຢຊູ ເປາະ ອາຕີ ຕິ່ງ ມັຮ
ກາ ເມືອງ ກວາຍ ອິດຊະຣາເອລ, ໂຍຮັນ
ກຽມ ຣານາ ໂອນ ເຢຊູ ລາ ອາຕີ ປາຍ:
"ຍ່ອນ ແຈ່ະ ເຈີ່ ເຢິງ ເຈົາຮາຊີ ຕະ
ຊິດ" (ມັດທາຍ 3:2). ເຢຊູ ປາຍ ອັນ
ອິງເຄາະ ເປາະ ອາຕີ ປັນນາຍ ອໍ ແຕ
ເຢິງ ເຈົາຮາຊີ ຕະ ຊິດ (ລູກາ 4:43).
ປ້ອງ ອັນ ຕະ ຣານະ ຕາ ເກີ່ຍ ເຮີມ,
ອັນ ປາຍ "ເຢິງ ເຈົາຮາຊີ ຕະ ຊິດ
ລາ ແຕ່ອ໌ ເຈີ່ ປໍ ເຍົາ." ອັນ ປາຍ ໂຈະ
ຈຸ່ມ ພາຣິຊາຍ ລາ "ຕາ ເບີນ ເນົາ ແຕ່ອ໌
ປາຍ ນ່ະໄນ່: 'ໄນ່! ເຢິງ ເຈົາຮາຊີ ຕະ
ຊິດ ລາ ຕິ່ງ ອິນຕູ ໄນ່, ແຕີລາ ອິນຕູ
ກັອຍ!' ເນົາ ຕາ ແຕ່ອ໌ ປາຍ ນ່ະກັອຍ,
ຍ່ອນ ເຢິງ ເຈົາຮາຊີ ຕະ ຊິດ ລາ ຕິ່ງ
ຮາງິ່ຮ ຮາແຮີ ເຍົາ" (ລູກາ 17:21).

ເຢຊູ ອາຕີ ຊາອີ່ຍ ປັນນາຍ ຊາກຳ ໂອນ
ໄລ່ ດັງ ເຢິງ ເຈົາຮາຊີ ຕະ ຊິດ ລາ
ນ່ະ ອິນເຕົາ. ອັນ ປາຍ ເຢິງ ເຈົາຮາຊີ
ປາໂຕ່ະ ປັນນາຍ ກັອຍ, ກະ ແອັງ ໄລ່ ກາ
ປວາຍ ອັນ ແຕ່ອ໌ ດັງ ແຕ ຣາມີ່ຮ ກັອຍ
(ມາຣະໂກ 4:11). ອັນ ອາຕີ ນີໂກເດມ
ຄັນ ກວາຍ ຕາ ເບີນ ແກ້ດ ລັຮ, ອັນ ຕາ
ແຕ່ອ໌ ມູ່ດ ຕິ່ງ ຈຸ່ມ ເຢິງ ເຈົາຮາຊີ ຕະ
ຊິດ (ໂຍຮັນ 3:5). ແວັດ ເຢຊູ ກູຈິດ ກະ
ອາມັງ ລັຮ, ອັນ ອາຕີ ລັຮ ມູ່ ກາ ຣຍານ
ແຕ ອັນ ແຕ ເຢິງ ເຈົາຮາຊີ ຕະ ຊິດ
(ຣານະ ຕະ 1:3).

ເຢຊູ ອາຕີ ແຕ່ ແຕ ອິນຕູ ເຢິງ ເຈົາຮາຊີ
ຕະ ຊິດ. ອິນໂຍ່ງ ອັນ ກູຈິດ ອັນ ປາຍ
ອັນ ຕາ ເບີນ ງ່ອຍ໌ ນ້ອງ ແດີອ໌ ປາໄລ
ອາງຸ່ນ ກະ ໄລ່ ເຕົາ ແຕ່ອ໌ ອັນ ງ່ອຍ໌
ຕາໄມ ແອັນ ຕິ່ງ ອິນຕູ ເຢິງ ເຈົາຮາຊີ
ຊິດ (ມາຣະໂກ 14:25). ອິນຕູ ກັອຍ ລາ
ຕິ່ງ ມັນລ້ອງ.

ຮ

ຮາເວີຍ ເຢິງ ເຈົາຮາຊີ: ເຢິງ ເຈົາຮາຊີ
ເບີນ ໄປ ຣາມີ່ຮ, ຮາເວີຍ ໄນ່ ລາ ຣາມີ່ຮ ອັນ
ກາ ໄປ. ຣາມີ່ຮ ໄນ່ ອາຕີ ລັຮ ລາ: ອັນ ກາ
ຈ່ອຍ, ອັນ ກາ ອາເລີາມ, ອັນ ກາ ແປຣີ ໂອນ
ກວາຍ ອາຕີ ຕາງ ປັນນາຍ ເຢິງ ເຈົາຮາຊີ
ຄຽນ ປິ່ງ ປັນນາຍ ອັນ (ຕີໂມທຽວ ບາຣ 3:16;
ເປໂຕ ບາຣ 1:20-21).

ຮິດກິດ: ຮິດ ໄນ່ ຈຸ່ມ ອິດຊະຣາເອລ ຕະ
ຕິກ ໄລ່ ປັຣຄັນ ກະ ເຢິງ ເຈົາຮາຊີ. ກູ່ ນະ
ກອນ ຮາເລົາ ໄລ່, ດິຣ ມັຮ ກອນ ກວາຍ ຊູລ
ກາ ແກ້ດ ຕິ່ງ ດູງ ໄລ່, ອິງເຄາະ ໄລ່ ກິດ ຕັຮ

ອີງກັອ ຕຶ້ງ ເປັນ ເກຣັງ ຣາເລົາ ບ້ອງ ກອນ ໄລ່ ແກ້ດ ເປັນ ຕາກອລ ຕາໄງ ເຈົ້. ຕາແບ ລາລີ້ ເຍົາງ ເຈົາຣາຊີ ກູອ໌ ອັບຣາຮາມ ຕະ ຣິດ ກິດ ໂອນ ມັຮ ກອນ ຣາເລົາ ອັນ, ກະ ອັນ ກູອ໌ ອີງເຄາະ ຕະ ຣິດ ໄນ່ ໂອນ ຈຸມເຈົອ ອັນ ຕຶ້ງ ກູ່ ແດີຍ ກວາຍ. ໄນ່ ລາ ຕິກ ເຍົາງ ເຈົາຣາຊີ ປັຣຄັນ ກະ ໄລ່. ຄັນ ກວາຍ ອາແລ່ະ ຕາ ເປັນ ປຣ່ອມ ຕະ ຕິກ ກ້ອຍ, ກວາຍ ກ້ອຍ ຕາ ເຕ່ອ໌ ແກ້ດ ນ້ອງ ກວາຍ ກອນແຊມ ເຍົາງ ເຈົາຣາຊີ (ປັນນາຍ ຕາແບ 17:14).

ແວັດ ເຢຊູ ກູຈິດ ກະ ອາມົ່ງ ລັຮ, ຊາອິ້ຍ ກວາຍ ຕາ ແກ້ນ ກວາຍ ອິດຊະຣາເອລ ຍໍອ໌ ອີ ປວາຍ ຣານະ ເຍົາງ ເຈົາຣາຊີ ເຕ່. ຕາປູ່ນ ຄານອດ ກວາຍ ອິດຊະຣາເອລ, ມັຮ ຣາເລົາ ກ້ອຍ ອີງເຄາະ ຕະ ຣິດ ກິດ. ມາ ມັຮ ມູ່ ກາ ເຢຊູ ຣຽຮ ປາຈຸ່ຮ ຊັຮຣົງ ກະ ປຣ່ອມ ໂອນ ກວາຍ ຕາ ແກ້ນ ກວາຍ ອິດຊະຣາເອລ ກາ ຊາອິ້ ເຢຊູ ຕາ ເປັນ ຕຸ່ຮ ຕະ ຣິດ ກິດ (ຣານະ ຕະ 15:1-11). ກະ ໂປໂລ ປາຍ "ພໍກາ ເຢຊູ ກຣິດ ຈ່ອຍ ອາມົ່ງ ໄຮ, ຕາ ເປັນ ອິນເຕົາ ໄຮ ຕະ ຣິດ ກິດ ແຕ່ລາ ຕາ ເປັນ. ຣານະ ບິດ ແກ້ຍ ອິນແຍ່ະ ແຕ ການໍອ໌ ລາ ໄຮ ຊາອິ້" (ຄາລາເຕຍ 5:6).

ຣິດຕຶ້ງແດີອ໌: ຣິດ ຕຶ້ງ ແດີອ໌ ຕຶ້ງ ປຶ້ງ ປັນນາຍ ເຍົາງ ເຈົາຣາຊີ ຕາແບ ລາລີ້ ເນົາ ອາຕີ ແຕ ໂຢຮັນ ກາ ດູ ແປຣີ ກວາຍ ອີງເຄາະ ຣັບ ຣິດ ກ້ອຍ. ໂຢຮັນ ປາຍ ຣິດ ຕຶ້ງ ແດີອ໌ ລາ ຕິກ ໄລ່ ງິ່ນ ໄລ່ຍຮ, ປຽນ ແກ້ດ ຣາກື່ຮ ຕາໄມ ແອັນ, ເຈົ້ ເຍົາງ ເຈົາຣາຊີ ອາກຸ້ຮ ໄລ່ຍຮ ໄລ່ (ມັດທາຍ 3:2). ອັນ ກູອ໌ ໄລ່ ກຽມ, ຍ່ອນ ແຈ່ະ ອີ ແຕ່ອ໌ ເຍົາງ ເຈົາຣາຊີ ອີ ແກ້ດ ຊິດ ໄລ່. ອິມປີ ເຢຊູ ຕາ ເປັນ ໄລ່ຍຮ ອິນເຕົາ, ແຕ່ອ໌ ອັນ ແຈ່ະ ອີ

ຕະ ຣານະ ອັນ, ອັນ ແຊອ໌ ໂຢຮັນ ຕະ ຣິດ ຕຶ້ງ ແດີອ໌ ໂອນ ອັນ ເຕ່ (ມັດທາຍ 3:15-17). ຕຶ້ງ ກ້ອຍ ຣາເວົ້າຍ ເຍົາງ ເຈົາຣາຊີ ແຊງ ແອິດ ກະ ອັນ, ກະ ເຍົາງ ເຈົາຣາຊີ ງິ່ນ ອັນ ລາ ກອນ ກາ ອັນ ອາໂຢ່ະ ລາລີ້.

ແຕ່ອ໌ ກວາຍ ຣັບ ຣິດ ຕຶ້ງ ແດີອ໌, ໄນ່ ລາ ຕິກ ຣາກື່ຮ ໄລ່ ແກ້ດ ປຣັຮ, ຍ່ອນ ໄລ່ ງິ່ນ ໄລ່ຍຮ ກະ ຊາອິ້ ເຢຊູ ກຣິດ ເຣ່ງ ລາລີ້. ໂປໂລ ປາຍ ແຕ່ອ໌ ກວາຍ ຣັບ ຣິດ ຕຶ້ງ ແດີອ໌ ລາ ນ່ະ ເນົາ ແຕີບ ໄລ່ ມັນຕູ ກະ ເຢຊູ, ກະ ນ່ະ ໄລ່ ອາມົ່ງ ລັຮ ມັນຕູ ກະ ເຢຊູ ເຕ່, ຍ່ອນ ໄລ່ ຊາອິ້ ເຍົາງ ເຈົາຣາຊີ ຕະ ໂອນ ເຢຊູ ກຣິດ ອາມົ່ງ ລັຮ ແຕ ກູຈິດ (ໂກໂລຊາຍ 2:11-12). ເຢຊູ ກູອ໌ ມູ່ ກາ ຣຍານ ແຕ ອັນ ອີງເຄາະ ໄລ່ ເປາະ ກູ່ ອິນຕູ ຕຶ້ງ ກູແຕອ໌ ໄນ່ ກະ ຕະ ຣິດ ຕຶ້ງ ແດີອ໌ ໂອນ ກວາຍ ຍ່ອນ ຣາມິ້ຮ ອິມປີ, ຍ່ອນ ຣາມິ້ຮ ກອນ, ກະ ຍ່ອນ ຣາມິ້ຮ ຣາເວົ້າຍ ເຍົາງ ເຈົາຣາຊີ (ມັດທາຍ 28:19).

ລ

ໂລ່ຍຮ: ປັນນາຍ ເຍົາງ ເຈົາຣາຊີ ອາຕີ ປາຍ ຣານະ ໂລ່ຍຮ ລາ ຍ່ອນ ໄຮ ຕາ ເປັນ ຊາກັດ ຄານອດ ເຍົາງ ເຈົາຣາຊີ (ໂຢຮັນ ມວຍ 3:4), ກະ ຍ່ອນ ໄຮ ຕາ ເປັນ ຕານ້ອງ ໂຈະ ເຍົາງ ເຈົາຣາຊີ (ຄານອດ ເລວີ 9:7; ໂຢຊວຍ 1:18). ແຕ ຕາແບ ລາລີ້ ເປັນ ຣານະ ໄລ່ຍຮ ລາ ຍ່ອນ ແຕ ເຍົາງ ຊາຕານ. ອັນ ແຕ່ອ໌ ບໍ ຊວນ ເອເດນ ກາ ເຍົາງ ເຈົາຣາຊີ ແຕງ ດໍອ໌ ໂອນ ກວາຍ ແອິດ, ກະ ປັຣຕີ ອາດາມ ກະ ເອວາ ຕະ ຣານະ ໄລ່ຍຮ. ປັນນາຍ ກາ ອັນ ອາໂລກ ກ້ອຍ ລາ "ໄມ່ ອີ ແກ້ດ ນ່ະ ເຍົາງ ເຈົາຣາຊີ ເຕ່." ປຶ້ງ ປັນນາຍ ຕາແບ 3 ອາຕີ

ແຕ່ ກວາຍ ຕາ ເບີນ ຊາງັດ ບັນຍາຍ ເຍົາງ ເຈົາຣາຊີ, ກະ ບັນຍາຍ ກາ ເຍົາງ ເຈົາຣາຊີ ປາຕັບ ແຕ່ ຕາໄງ ກ້ອຍ. ຣານະ ໄລ່ຍຮ ແອິດ ເລືອຍໆ ກະ ມັຮ ກວາຍ ແຕ່ອັ ຊານໍ່. ກະ ໄຮ ລາ ແກັດ ກອນ ອາໄກ ອາດາມ, ມໍ່ກ້ອຍ ໄຮ ເບີນ ແຕ່ ໄລ່ຍຮ ກ້ອຍ. ໂຣມ 5:12 ອາຕີ ໄຮ ປາຍ ຣານະ ໄລ່ຍຮ ແຕ່ອັ ບໍ່ ກູແຕອັ ຍ່ອນ ອາດາມ, ມໍ່ກ້ອຍ ກູ່ ນະ ກວາຍ ອີງເຄາະ ກູຈິດ ຍ່ອນ "ເກົາ ແຕ່ ຣານະ ໄລ່ຍຮ ລາ ໄຮ ກູຈິດ" (ໂຣມ 6:23).

ຕື່ງ ປູນ ປຶງ ບັນຍາຍ ອໍ່, ເບີນ ກວາຍ ກາ ເນົ່າ ນັບ ລາ ກວາຍ ໄລ່ຍຮ ຍ່ອນ ໄລ່ ລາ ກວາຍ ກາ ຕາ ເບີນ ຕະ ຕາປູນ ມັຮ ກາ ຣິດ ກຣ່ອງ ກະ ຄານອດ ກາ ມັຮ ກວາຍ ຊິດ ອາຕີ ດໍອັ. ຄານອດ ກ້ອຍ ລາ ມັຮ ກວາຍ ພາຣີຊາຍ ຕາປູນ ເຣ່ງ ລາລີ້ ແຕ່ ມັຮ ເກຣັງ ຊໍຣນາ ຈາ ກາ ອີງເຄາະ ຕັນ ກະ ໄຄອັ ລາລີ້ ຣາຕອຍ ກະ ກວາຍ ການໍອັ. ມັຮ ມູ່ ກາ ຊິດ ກວາຍ ອິດຊະຣາເອລ ພາມາດ ມັຮ ກວາຍ ກາ ຕາ ເບີນ ຕະ ຕາປູນ ຄານອດ ໄລ່, ກະ ປ່ອງ ເຢຊູ ຍ່ອນ ອັນ ຣາຕອຍ ກະ ມັຮ ກວາຍ ກ້ອຍ (ມາຣະໂກ 2:15-17; ລູກາ 7:34; 15:1-2).

ອ

ອັນ ກາ ຈ່ອຍ ອາມິງ: ຕາປູນ ຣາງື້ຮ ມັຮ ກາ ກວາຍ ອິດຊະຣາເອລ ຄິດ ຕື່ງ ແດີຍ ອິນເຈົາ ເຢຊູ, ໄລ່ ຄິດ ປາຍ ເຢຊູ ລາ ອັນ ກາ ອີ ຕາໂຣມ ລີ້ຮ ກຣວາງ ກູແຕອັ ກະ ອັນ ອີ ແຕ່ອັ ຈ່ອຍ ໄລ່ ຕາ ເບີນ ແອິດ ປືນ ນ້ອງ ອໍານາດ ກວາຍ ໂຣມ ກາ ຊິດ ກຣວາງ ຕື່ງ ແດີຍ ກ້ອຍ. ກະ ໄລ່ ຄິດ ປາຍ ເຢຊູ ລາ ອັນ ກາ ເນົາຍ ຕາຣານ ລາ ເບີນ ແຕ່. ມາ ກາ

ເຈຍ ລາລີ້ ລາ ອິນເຈົາ ເຢຊູ ອັນ ກາ ແຊງ ແກັດ ກວາຍ ແຕ່ອັ ກູຈິດ ມ່ອບ ຊາງ ດໍອັ ອາກື້ຮ ໄລ່ຍຮ ປາຍ ໂອນ ມັຮ ກາ ກວາຍ ອັນ, ກະ ຈ່ອຍ ໂອນ ມັຮ ໄລ່ ເບີນ ແວັດ ແຕ່ ປຣຸ່ງ ອູ່ຍຮ.

ອາມາເຄໂດມ: ໄນ່ ລາ ມວຍ ຣາມີ້ຮ ເນົ່າ ປາຍ ຕື່ງ ປຶງ ອາປັຮ ເລົາຍ (ອາປັຮ ເລົາຍ 16:16) ມາ ຕາ ເບີນ ດັງ ແຈງ ປາຍ ໄນ່ ລາ ຣາມີ້ຮ ອິນຕູ ແຕີລາ ຣາມີ້ຮ ການໍອັ.

ອາແມນ: ລາ ບັນຍາຍ ເຮັບເຣີ ກາ ອາຕີ ລີ້ຮ ມໍ່ເນໄນ: 'ເອີອັ ເມ່ນ ມໍ່ກ້ອຍ', ແຕີລາ 'ແຊອັ ໂອນ ແຕ່ອັ ມໍ່ກ້ອຍ.' ມັຮ ກວາຍ ກອນແຊມ ປາຍ ຊັນຕອຍໄ ໄນ່ ດໍອັ ປັຮເອີອັ ມັນຕູ ກະ ບັນຍາຍ ຈຸ່ມ ເລວີ ປາຕັບ (ປາຕັບ ລີ້ຮ 27:15); ແຕີລາ ແຕ່ອັ ເນົ່າ ປາຍ ຊັນຕອຍໄ ດໍອັ ຍ່ອງ ເຍົາງ ເຈົາຣາຊີ (ເນເຮມີຢາ 8:6). ບັນຍາຍ ໄນ່ ລາ ຊັນຕອຍໄ ປັຮຊິດ, ຊັນຕອຍໄ ເກົາແຊອັ, ແຕີລາ ລໍ່າ ຍ່ອງ (ໂກຣິນໂທ ມວຍ 14:16; ຄາລາເຕຍ 1:5).

ອິດຊະຣາເອລ: ເຍົາງ ເຈົາຣາຊີ ໂອນ ຢາໂຄບ ກອນ ອີຊາກ ລາ ອາເຈົາ ອັບຣາຣາມ ເບີນ ຣາມີ້ຮ ຕາໄມ ລາ ອິດຊະຣາເອລ (ບັນຍາຍ ຕາແບັ 32:28). ເຈ້ ອິນແຍ່ະ ຈຸ່ມເຈີອ ຢາໂຄບ ອິດ ຣາມີ້ຮ ກ້ອຍ ແຕ່. ບ້ອງ ໄລ່ ມູ່ດ ແອິດ ຕື່ງ ກຣວາງ ການາອານ, ເນົ່າ ດໍອັ ກຣວາງ ກ້ອຍ ລາ ກຣວາງ ອິດຊະຣາເອລ, ກະ ມັຮ ກວາຍ ແຕ່ ມວຍ ຈິດ ລາ ບາຣ ຈຸ່ມ ກາ ແກັດ ແຕ່ ກອນ ຣາເລົາ ຢາໂຄບ ລາ ກວາຍ ອິດຊະຣາເອລ.

ແວັດ ແດີຍ ໄຊໂລໂມນ, ມັຮ ຈຸ່ມ ກ້ອຍ ຣາໂລຍຮ ກະ ໄລ່ ກາຍັຮ ແກັດ ບາຣ ກຣວາງ. ມວຍ ຈິດ ມູ່ ແອິດ ຍັຮ ແປງ

ຕ້ອກ ຣາມັຮ ອິດຊະຣາເອລ. ກະ ເບີນ ແອັງ ບາຣ ມູ່ ຊ້ອງ ປວາຍ ເຣໂຮໂບອາມ ກະ ແອັດ ຍັຮ ກາແຕິບ; ໄລ່ ກ້ອຍ ຕ້ອກ ຣາມັຮ ຢູດາ (ເຕົາວ ປັຣເຍົາ ມວຍ 12:17). ບາຣ ຈຸ່ມ ກ້ອຍ ຣາຈິລ ເລືອຍໆ ເຕົາ ແຕ້ອ ເຍົາງ ເຈົາຣາຊີ ໂອນ ເນົາ ໂກບ ເດິງ ໄລ່ ບໍ ກຣວາງ ການໍອໍ. ເຕີ ໄລ່ ເບີນ ເຈົາ ລັຮ ບໍ ກຣວາງ ເບີມ, ໄລ່ ແກັດ ລັຮ ມວຍ ກຣວາງ ອິດຊະຣາເອລ, ມາ ອິນນ້ອງ ໄລ່ ແອັດ ເລືອຍໆ ຕິງ ຕາລາງ ອາຕີ ມັຮ ເຕົາວ ປັຣເຍົາ ກຣວາງ ການໍອໍ.

ເອປີກູຣຽວ ກະ ຊະໂຕອິກ: ຕິງ ປິງ ຣານະ ຕະ 17:18 ເນົາ ປາຍ ແຕ ບາຣ ຈຸ່ມ ກວາຍ ຣາຈຽນ ກະ ໂປໂລ. ມູ່ ກ້ອຍ ລາ ຈຸ່ມ ເອປີກູຣຽວ ກະ ຈຸ່ມ ຊະໂຕອິກ. ກວາຍ ກາ ປວາຍ ຣານະ ເອປີກູຣຽວ ລາ ຄິດ ຣາມັຮ ປິດ ກາເລີຍ ອິນແຍ່ະ ແຕ ການໍອໍ ຕິງ ແດີຍ ອາມິງ ກວາຍ ລາ ຈໍອໍ ເລືອຍໆ ຣານະ ຣໍອໍ ບູຍ. ຣານະ ໄນ່ ແຕ້ອ ແຕ ມານະ ຣາມັຮ ເອປີກູໂຣ ກາ ແອັດ ຕິງ ເມືອງ ອາແທນ, ກຣວາງ ກຣິກ, ມາຮ 300 ກູມໍ ອິນໂຍ່ງ ເຢຊູ ແກັດ. ອັນ ປາຍ ເບີນ ຊາອິຍ ເຍົາງ, ມາ ເຍົາງ ກ້ອຍ ຕາ ເບີນ ເຕ່ອ ຕະ ອິນເຕົາ ອໍ ມາ ຕາ ອໍ ໂອນ ກວາຍ.

ກວາຍ ກາ ປວາຍ ຣານະ ຊະໂຕອິກ ຄິດ ລາ ອິງເຄາະ ກວາຍ ຣຍານ ດັງ ກຍາອໍ ຈະ ເບີມ. ຄັນ ໄລ່ ຣາມັຮ ຕຸ່ຮ ກັດ, ແຕີລາ ເບີນ ຣານະ ຣໍອໍ ບູຍ ລາ ຕາ ເບີນ ອິນເຕົາ; ກູ່ ຣາມັຮ ກ້ອຍ ລາ ມູເຈິງ ອິນແຍ່ະ. ຣານະ ໄນ່ ແຕ້ອ ແຕ ມານະ ຣາມັຮ ເຊໂນ ຕິງ ເມືອງ ອາແທນ, ກຣວາງ ກຣິກ, ມາຮ 300 ກູມໍ ອິນໂຍ່ງ ເຢຊູ ແກັດ.

ຮ

ຮີບປັນນາຍປັຣຄັນ: ຮີບ ໄນ່ ເຍົາງ ເຈົາຣາຊີ ກູອໍ ໂມເຊ ຕະ ປ້ອງ ອັນ ຕະ ດຸງ ຊາງ ອາຣີ ກະ ມັຮ ເກຣັງ ໂຈະ ຕິງ ກ້ອຍ. ຮີບ ກ້ອຍ ເນົາ ຕະ ແຕ ອາລ່ອງ ອາກາເຊຍ, ຕີ ບາຣ ກັດ ຕາຕີ, ຕາວັຮ ມວຍ ກັດ ຕາຕີ, ກະ ໂຢງ ມວຍ ກັດ ຕາຕີ. ເນົາ ອົບ ຮີບ ກ້ອຍ ແຕ ແຢງ, ກະ ດໍອໍ ຕິງ ອິນຕຸ ເຍົາງ ເຈົາຣາຊີ ແອັດ ຕິງ ດຸງ ຊາງ ອາຣີ, ກະ ອິນຕູນ ກ້ອຍ ຕິງ ດຸງ ຊາງ ປິດ. ຕິງ ກູງ ຮີບ ກ້ອຍ ໄລ່ ໂຈະ ມວຍ ໂອ ຕະ ແຕ ແຢງ ກາ ເບີນ ມານາ (ລ້ອຮ ແຕ ເອຍົບ 16:33), ຣາແລັງ ອາໂຣນ ກາ ໄບອໍ ແກັດ ໂກຍໍ (ນັບ ກອນແຊມ 17:6-10), ກະ ບາຣ ແພນ ຕາເມົາ ເຍົາງ ເຈົາຣາຊີ ຄຽນ ມັຮ ປັນນາຍ ອັນ ປາຕັບ ໄລ່ (ລ້ອຮ ແຕ ເອຍົບ 25:10-22; ເຮັບເຣີ 9:4).

ຮີບ ໄນ່ ກວາຍ ອິດຊະຣາເອລ ປາຊີ ລາລີ້, ຍ່ອນ ແກັດ ຕິກ ເຍົາງ ເຈົາຣາຊີ ປັຣຄັນ ອີ ແອັດ ເລືອຍໆ ກະ ໄລ່, ກະ ໄລ່ ແກັດ ກວາຍ ອໍ ໄມ່ອໍ ໂອນ ອັນ. ກວາຍ ກອນແຊມ ຕາ ເຕ່ອ ຊາປະ ຮີບ ໄນ່. ກະ ກວາຍ ເລວີ ຕາ ເຕ່ອ ຊາປະ ເຕ່, ມາ ເຕ່ອ ໄລ່ ກຣາງ ຮີບ ປັນນາຍ ປັຣຄັນ ແຕ້ອ ໄລ່ ເດິງ ດຸງ ຊາງ ອາຣີ ເປາະ ບໍ ອິນຕຸ ການໍອໍ. ກະ ແອັງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຍົາງ ເຈົາຣາຊີ ເຕ່ອ ມູ່ດ ມູ ກູມໍ ມູ ເຮີບ ບໍ ອິນຕຸ ເນົາ ດໍອໍ ຮີບ ກ້ອຍ, ດໍອໍ ຕະ ຮິດ ແຊອໍ ເຍົາງ ເຈົາຣາຊີ ອາປິດ ໄລ່ຍຮ (ເຮັບເຣີ 9:7).

ເຮໂຣດ: ເບີນ ຊາອິຍ ນະ ກວາຍ ກາ ເບີນ ຣາມັຮ ໄນ່:

(1) ເຮໂຣດ ປິດ: ລາ ເຕົາວ ປັຣເຍົາ ກາ ແກັດ ຊົດ ອິນແຍ່ະ ມັຮ ກາ ກຣວາງ ກວາຍ


ອິດຊະຣາເອລ ແຕ ກູມໍ 37-4 ອິນໂຍ່ງ ແຕ ເຢຊູ ແກັດ. ລາ ເຮໂຣດ ໄນ່ ເອີຍ໌ ກາ ອາຕີ ໂອນ ເມົາ ກາຈິດ ມັຮ ກາ ຣາແນນ ຕິ່ງ ວີລ ເບັດເລເຮັມ ແວັດ ແຕ ເຢຊູ ແກັດ (ມັດທາຍ 2:1-22; ລູກາ 1:5).

(2) ເຮໂຣດ ອັນຕີປາ: ລາ ອັນ ກາ ຊົດ ແຄງ ຄາລິເລ ແຕ ກູມໍ 4 ອິນໂຍ່ງ ເຢຊູ ແກັດ ແຕ່ອ໌ ກູມໍ 39. ອັນ ລາ ກອນ ເຮໂຣດ ປິດ (ມາຣະໂກ 6:14). ອັນ ຕາ ເບີນ ປິດ


ມາຮ ອິມບໍ່ ອັນ, ມາ ເຮໂຣດ ໄນ່ ເອີຍ໌ ກາ ແປຣີ ເມົາ ກາຈິດ ໂຢຮັນ ອັນ ກາ ຕະ ຮິດ ຕິ່ງ ແດັອ໌.

(3) ເຮໂຣດ ອັກຄູີປາ ກາ 1: ລາ ອັນ ກາ ແກັດ ຊົດ ອິນແຍ່ະ ກຣວາງ ອິດຊະຣາເອລ ແຕ ກູມໍ 41-44. ເຕົາວ ປັຣເຍົາ ໄນ່ ລາ ອາເຈົາ ເຮໂຣດ ປິດ, ກະ ອັນ ໄນ່ ເອີຍ໌ ກາ ແປຣີ ເມົາ ກາຈິດ ຢາໂກໂບ ອັນ ກາ ເຢຊູ ຣຽຮ ປາຈຸ່ຮ ກະ ໂອນ ເມົາ ໂກບ ເປໂຕ ແຮີ.

ດູງ ຊາງ ປີ້ດ ຕຶງ ແດີຍ ອາມິງ ເຢຊູ ກາຣິດ



ດູງ ຊາງ ປີ້ດ



- | | |
|---------------------------|-------------------|
| 1. ຊັ້ນເຕຣືາງ ໂດຍ ບຸຮ | 4. ອາຣີ ກາຕັງ ກູງ |
| 2. ໂຮ່ງ ຕາກຍາງ | 5. ອິນຕຸ ຊາງ ຣິດ |
| 3. ຊັ້ນເຕຣືາງ ເກຣັງ ປາຣວມ | 6. ເຄຣູບ |



ມູ່ ກາ ຊາອຳ ຕາປູ່ລ ເມືອງ ຕຶ່ງ ແຄງ ເອເຊຍ

